



धर्मो विश्वस्य जगतः प्रतिष्ठा

प्राज्ञपाठशालामण्डलग्रन्थमाला

## मीमांसाकोषः

षष्ठो भागः

( भ-व )

संपादकः

ब्रह्मीभूतः केवलानन्दसरस्वती

कार्तिकः कृष्णः ६ मन्दवासरः शकः १८८४



Prājña Pāṭhashālā Maṇḍala Grantha Mālā

# *MĪMĀṂSĀKOSHAH*

Part VI



*Edited by*

**The Late Kevalānandasaraswatī**

**1962**

**Rs.35**

## अनुक्रमणिका

प्रकाशकस्य निवेदनम्	...	...	...	...	
ग्रन्थादिसंक्षेपाक्षराणि तद्विवरणं च	...	...	...	...	१-७
शुद्धिपत्रकम्	...	...	...	...	९-११
मीमांसाकोषः	...	...	...	...	२९९७-३६३१

## प्रकाशकस्य निवेदनम् ।

भारतसंघराज्यमुख्येन भूतपूर्वेण राष्ट्रपतिना श्रीराजेन्द्रप्रसादेन मीमांसाकोश-  
पञ्चमभागस्य प्रकाशनं निर्वर्तितं मार्गशीर्षकृष्णदशम्यां पूर्वाह्णे शके १८८२ तमे ।  
मन्यामहे, अहो भाग्यमस्माकं यत् अयं षष्ठोऽपि भागः विश्वविख्यातयशसा परिणतप्रज्ञेन  
महादार्शनिकेन पौरस्त्यपाश्चात्त्योभयतत्त्वदर्शनेषु निष्णातेन भारतसंघराज्यस्य द्वितीयेन  
राष्ट्रपतिना श्रीमद्राधाकृष्णन्महोदयेन महता संरम्भेण प्रकाशनगोचरतामद्य नीयते ।

गुरुचरणनिर्मितस्यास्य भागस्य संस्कारः गुरुचरणान्तेवासिना मीमांसाभूषणेन  
तपःस्वाध्यायनिरतेन आहिताग्निना ताम्बेइत्युपाख्येन दत्तात्रेयशास्त्रिणा संपादितः ।

अस्य षष्ठभागस्य यथापूर्वं मुद्रितपरिशोधनादि सूक्ष्मेक्षिकया धर्मकोशस्य  
कार्यकारिसंपादकेन श्रीरङ्गनाथशास्त्रिणा निर्वर्तितम् । श्रीरङ्गनाथशास्त्रिणः एतादृशकार्य-  
निर्वर्तनसामर्थ्ये गुरुचरणानामपि विश्वास आसीत् । न्यूनातिरिक्तदोषपरिहाराय  
गुरुभिस्तेन सह पुनःपुनः विमर्शोऽपि कृतोऽस्ति । ग्रन्थगुणवत्तासंपत्तावेव श्रीरङ्गनाथ-  
शास्त्रिणश्चित्तसमाधानमित्यस्माकमपि चिरकालीनोऽनुभव इति तस्मिन्विश्रब्ध धर्मकोश-  
कार्यमपि वयं संचालयामः ।

अधिकरणादिसंख्या— षष्ठेऽस्मिन् भागे भाष्याधिकरणानि ८१, संकर्षाधि-  
करणानि ४१, केवलानन्दीवृत्त्यधिकरणानि १००, तौतातिताधिकरणानि १९, न्यायाः  
१८४, लघुसिद्धान्ताश्च ४६३४ भवन्ति ।

अथ प्रथमभागमारभ्य भाष्याधिकरणानि ७७९, संकर्षाधिकरणानि २६८, केवला-  
नन्दीवृत्त्यधिकरणानि ६९०, तौतातिताधिकरणानि ८०, न्यायाः १२१६, लघुसिद्धान्ताश्च  
२२२८१ इति ।

कार्तिकः कृष्णः ६  
शकः १८८४

}

लक्ष्मणशास्त्री जोशी, तर्कतीर्थः  
अध्यक्षः प्राज्ञपाठशालामण्डलस्य  
मुख्यसंपादकश्च धर्मकोशस्य

## ग्रन्थादिसंक्षेपाक्षराणि तद्विवरणं च ।

अद्वैत—अद्वैतसिद्धिः श्रीमधुसूदनसरस्वतीप्रणीता मोहमय्यां निर्णयसागरे १९१७ सने मुद्रिता ।

अद्वैत. चं—अद्वैतसिद्धेः टीका लघुचन्द्रिका ब्रह्मानन्दी नाम ।

अलंकारः—भाट्टालंकारः नाम मीमांसान्यायप्रकाशस्य टीका अनन्तदेवविरचिता । चौखम्बायां १९२१ सने मुद्रितः ।

आचारमयूखः—श्री. ज. र. धारपुरेसंपादितः, मुंबई ।

आपध—आपस्तम्बधर्मसूत्रम् । प्रश्नः, कण्डिका, सूत्रं इति अङ्कत्रयम् ।

आपस्तम्बाचार्यः—प्रसिद्धः कल्पसूत्रकारः ।

आभरणम्—शांकरशारीरकभाष्यस्य टीका । अध्याय-पाद-सूत्राङ्काः । क्वचित् तृतीयोऽङ्कः अधिकरणस्य ।

आर्षेयब्राह्मणम्—सामवेदीयम् ।

आश्व. गृ—आश्वलायनगृह्यसूत्रम्, तत्रत्या नारायणवृत्तिश्च ।

आश्व. श्रौ—आश्वलायनश्रौतसूत्रम् । पुण्यपत्तनस्थानन्दाश्रमे मुद्रितम् ।

इ—इत्यादि ।

उद्योतः—व्याकरणमहाभाष्यस्य टीका ।

उपदेशसाहस्री—श्रीशंकराचार्यप्रणीता । रामतीर्थः टीकाकारः । प्रकरणश्लोकाङ्कौ । गद्य पद्यं च ।

ऋजु—ऋजुविमला नाम शाबरभाष्यव्याख्यानरूपायाः प्राभाकरायबृहत्याः टीका श्रीशालिक-नाथप्रणीता । चौखम्बासीरीज् १९२९ सने मुद्रिता ।

ऋसं—ऋग्वेदसंहिता । मण्डलम्, सूक्तम्, ऋक् इत्यङ्कत्रयम् ।

ऐआसा—ऐतरेयारण्यकस्य सायणभाष्यम् ।

ऐब्रा—ऐतरेयब्राह्मणम् । पुण्यपत्तनस्थानन्दाश्रमे १९३० सने मुद्रितम् । अध्यायः, खण्डः, सूत्रं इत्यङ्कत्रयम् ।

ऐब्रासा—ऐतरेयब्राह्मणस्य सायणभाष्यम् । अध्याय-खण्ड-सूत्राणामङ्काः । आनन्दाश्रमे १९३० सने मुद्रितम् ।

कठोप—कठोपनिषत् ।

कणादसूत्रम्—वैशेषिकदर्शनम् । अध्याय-आहिक-सूत्राणामङ्काः ।

कणिका—न्यायकणिका विधिविवेकस्य टीका वाचस्पतिमिश्रप्रणीता । काशी मेडिकलहॉल-मुद्रणालये १९०७ सने मुद्रिता ।

**कर्क**— कर्काचार्यः, कात्यायनश्रौतसूत्रस्य भाष्यकारः ।

**कल्पतरु**— भामत्याः टीका । अमलानन्दसरस्वतीप्रणीतः, १९१७ सने मोहमध्यां निर्णयसागरे मुद्रितः । अध्यायः, पादः, सूत्रं इत्यङ्कत्रयम् ।

**कस्तूरि**— कस्तूरिरङ्गाचार्यविरचिता जैमिनिसूत्रवृत्तिः । १९०८ सने मैसूरनगरे मुद्रिता । सा च भाट्टदीपिकापुस्तके एव मुद्रिता ।

**कातीयसूत्रम्**— कात्यायनश्रौतसूत्रम् ।

**कासं**— काठकसंहिता ।

**कु.**, **कुतूहलम्**— अध्वरमीमांसाकुतूहलवृत्तिः श्रीवासुदेवदीक्षितविरचिता । श्रीरङ्ग-बाणीविलासे मुद्रिता । अध्यायः, पादः, अधिकरणम्, सूत्रं इत्यङ्कचतुष्टयम् ।

**के**— केवलानन्दसरस्वती । तत्कृता जैमिनिसूत्रवृत्तिश्च ।

**कैउ**— कैवल्योपनिषत् ।

**कयटः**— व्याकरणमहाभाष्यस्य टीकाकारः । काश्यां मुद्रितः ।

**कौ.**, **कौस्तुभः**— मीमांसाकौस्तुभः खण्डदेवप्रणीतः । चौखम्बायां १९३९ सने मुद्रितः । अध्यायः, पादः, अधिकरणम्, सूत्रं इत्यङ्कचतुष्टयम्, पष्ठाङ्कश्च ।

**कौब्रा.**, **कौषीतकिब्राह्मणम्**— पुण्यपत्तने आनन्दाश्रमे १९११ सने मुद्रितम् ।

**चतुर्ग्रन्थी**— महामहोपाध्यायश्रीअनन्तकृष्णशास्त्रिभिः प्रणीता न्यायामृत-अद्वैतसिद्धि-न्याय-मृततरङ्गिणी-लघुचन्द्रिकाणां चतुर्णां ग्रन्थानां निष्कर्षरूपा ।

**चन्द्रिका**— अद्वैतसिद्धेः टीका ब्रह्मानन्दी नाम । निर्णयसागरे मुद्रिता ।

**जै**— जैमिनिकृतद्वादशलक्षणी । अध्यायः, पादः, अधिकरणम्, सूत्रं इत्यङ्कचतुष्टयम् ।

**जैब्रा**— जैमिनीयब्राह्मणम् ।

**टुप्**— टुप्टीका नाम वार्तिकं कुमारिलभट्टप्रणीतम्, पुण्यपत्तने आनन्दाश्रमे शाबरभाष्येण सह १९३३ सनादौ मुद्रितम् ।

**तत्त्वप्रकाशिका**— परिभाषेन्दुशेखरटीकायाः भूतेः टीका । २००२ संवति काश्यां मुद्रिता ।

**तत्त्वबोधिनी**— सिद्धान्तकौमुद्याः टीका निर्णयसागरीया १९२९ सने मुद्रिता ।

**तन्त्ररत्नम्**— टुप्टीकायाः पार्श्वसारथिप्रणीता टीका । लिखिता । अध्यायः, पादः, अधिकरणम्, सूत्रं चेति अङ्कचतुष्टयम् ।

**ताण्ड्य**— ताण्ड्यब्राह्मणं पञ्चविंशं नाम । अध्यायः, खण्डः, सूत्रं चेति अङ्कत्रयम् ।

**ताण्ड्यसा**— ताण्ड्यब्राह्मणस्य सायणप्रणीतं भाष्यम् ।

**तैसं**— तैत्तिरीयसंहिता । काण्डम्, प्रपाठकः, अनुवाकः इत्यङ्कत्रयम् ।

**तैसंसा**— तैत्तिरीयसंहितायाः सायणभाष्यम् ।

**तौता**— तौतातितमतिलकः भवदेवप्रणीतः मीमांसासूत्रवृत्तिरूपः अधिकरणरचनात्मकः । काश्यां मुद्रितः ।

**दमी**— दत्तकमीमांसा श्रीनन्दपण्डितकृता ।

**द्र०**— द्रष्टव्यम् ।

**धर्मसिन्धुः**— श्रीकाशीनाथोपाध्यायविरचितः ।

**निरुक्त**— यास्काचार्यप्रणीतं निरुक्तम् । अध्यायः खण्डश्च ।

**निर्णयसिन्धुः**— श्रीकमलाकरभट्टविरचितः ।

**न्या.माला**— न्यायरत्नमाला पार्थसारथिमिश्रप्रणीता , चाखम्बायां मुद्रिता ।

**न्यायनि**—न्यायनिर्णयः नाम शांकरशारीरकभाष्यस्य टीका आनन्दगिरिप्रणीता । अध्याय-पाद-सूत्राङ्काः ।

**न्या. सू**— न्यायदर्शनसूत्रम् । अध्यायः, आह्निकम्, सूत्रं इति त्रयोऽङ्काः ।

**पं**— पङ्क्तिः ।

**पञ्जिका**—प्रकरणपञ्जिका श्रीशालिकनाथप्रणीता प्राभाकरमतानुसारिणी । अनेकप्रकरणात्मको ग्रन्थः । चौखम्बायां मुद्रितः ।

**पराक्रमः**—उपक्रमपराक्रमः अप्पय्यदीक्षितप्रणीतः । लिखितः । पत्रम्, पृष्ठं इत्यङ्कद्वयम् ।

**परि**— परिभाषा । क्रमाङ्कः ।

**परिभाषेन्दुः**— परिभाषेन्दुशेखरः नागेशप्रणीतः । काश्यां २००२ संवति मुद्रितः ।

**परिमल**— भामत्याष्टीकायाः कल्पतरोः टीका । अप्पय्यदीक्षितविरचितः मोहमय्यां निर्णयसागरे १९१७ सने मुद्रितः ।

**पा**— पाणिनिः व्यकरणाचार्यः प्रसिद्धः । अध्यायः, पादः, सूत्रं चेति अङ्कत्रयम् ।

**पुरुषार्थचिन्तामणिः**— श्रीविष्णुभट्टविरचितः । मोहमय्यां मुद्रितः ।

**पृ**—पृष्ठम् ।

**प्र. पञ्चिका**— प्रकरणपञ्चिका श्रीशालिकनाथप्रणीता । काश्यां विद्याविलासयन्त्रालये १९०४ सने मुद्रिता ।

**प्र. वि**— प्रभाकरविजयः नन्दीश्वरविरचितः । कलकत्तायां १९२६ सने मुद्रितः ।

**बाल**— बालमीमांसाप्रकाशः शंकरभट्टप्रणीतः । काश्यां विद्याविलासमुद्रणालये १९०२ सने मुद्रितः ।

**बिन्दुः**— न्यायबिन्दुः तत्सदुपाख्यवैद्यनाथप्रणीतः, मुम्बई गुजरातीमुद्रणालये १९१५ सने मुद्रितः ।

**बृहती**— शाबरभाष्यस्य प्रभाकरमतानुसारिणी टीका । नव्यप्राभाकरमतमत्र । चौखम्बायां १९२९ सने मुद्रिता ।

**बृहस्पतिः**— बृहस्पतिस्मृतिः ।

**बौध**— बौधायनधर्मसूत्रम् । प्रश्नः पटलं सूत्रं च ।

**ब्रह्म**— ब्रह्मसूत्रम् । अध्यायः, पादः, सूत्रं इत्यङ्कत्रयम् । अङ्कचतुष्टये सति तृतीयोऽङ्कः अधिकरणस्य ।

**भगी**— भगवद्गीता । अध्यायः श्लोकश्च ।

**भट्टसोमेश्वरः**— तन्त्रवार्तिकटीकायाः न्यायसुधायाः कर्ता ।

**भा**— शाबरभाष्यं आनन्दाश्रमे मुद्रितम् । अध्यायः, पादः, अधिकरणम्, सूत्रं इत्यङ्कचतुष्टयम् । क्वचित् पृष्ठाङ्कः अधिकः ।

**भाट्ट**— भाट्टदीपिका नव्यमीमांसकखण्डदेवप्रणीता । मैसूर १९०८ सने मुद्रिता । अध्यायः, पादः, अधिकरणमिति अङ्कत्रयम् ।

**भाट्टलङ्कारः**— मीमांसान्यायप्रकाशस्य अनन्तदेवविरचिता टीका ।

**भामती**— श्रीवाचस्पतिमिश्रप्रणीता शांकरशारीरकभाष्यस्य टीका । मुम्बई निर्णयसागरे १९१७ सने मुद्रिता ।

**भावनाविवेकः**— मण्डनाचार्यप्रणीतः काश्यां १९२३ सने मुद्रितः ।

**भाष्यम्**— शाबरभाष्यम् ।

**भूति**— परिभाषेन्दुशेखरस्य टीका श्रीतात्याशास्त्रीपटवर्धनप्रणीता । काश्यां २००२ सने मुद्रिता ।

**मणि**— भाट्टचिन्तामणिः गागाभट्टविरचितः । तर्कपादमात्रम् । चौखम्बायां १९०० सने मुद्रितः ।

**मण्डन**— मण्डनमिश्रकृता मीमांसाऽनुक्रमणी चौखम्बायां १९२९ सने मुद्रिता, मण्डनाचार्यश्च ।

**माघ**— माघकविकृतं शिशुपालवधं नाम महाकाव्यम् । सर्गः श्लोकः इत्यङ्कद्वयम् ।

**मिताक्षरा**— याज्ञवल्क्यस्मृतिटीका श्रीविज्ञानेश्वरविरचिता ।

**मीको**— मीमांसाकोषः ।

**मीन्या**— मीमांसान्यायप्रकाशः श्रीआपदेवप्रणीतः । चौखम्बायां १९२० सने मुद्रितः ।

**मीमांसाजीवरक्षा**— प्राभाकरमतानुसारिणी शालिकनाथप्रणीता । प्रकरणपञ्जिकापुस्तके अन्ते काश्यां १९०४ सने मुद्रिता ।

**मुरारिः**— अङ्गत्वनिरुक्तिकर्ता । आनन्दाश्रमीये मीमांसादर्शने तृतीये भागे अन्ते १९३१ सने मुद्रिता ।

**मेधातिथिः**— मनुस्मृतेः भाष्यकारः ।

**याज्ञ, यास्मृ**— याज्ञवल्क्यस्मृतिः । अध्यायः, श्लोकः इति द्वौ अङ्कौ ।

**रत्न**— तन्त्ररत्नम् । पार्थसारथिमिश्रप्रणीतम् । टुप्टीकावार्तिकस्य टीका । लिखिता । अध्यायः, पादः, अधिकरणम्, सूत्रं इत्यङ्कचतुष्टयम् ।

**रत्नमाला**— न्यायरत्नमाला पार्थसारथिमिश्रप्रणीता । चौखम्बायां मुद्रिता ।

**रत्नाकरः**— न्यायरत्नाकरः श्लोकवार्तिकस्य टीका पार्थसारथिमिश्रप्रणीता । चौखम्बायां १८९८ सने मुद्रितः ।

**रसायनम्**— विधिरसायनं अप्ययदीक्षितप्रणीतम् । चौखम्बायां १९०१ सने मुद्रितम् ।

**रहस्य**— भाट्टरहस्यं श्रीखण्डदेवप्रणीतम् । शाब्दबोधविषयकम् । काञ्चीनगरे मुद्रितम् ।

**वा**— तन्त्रवार्तिकं आचार्यकुमारिलभट्टविरचितं शाबरभाष्यस्य विवरणात्मकम् । पुण्यपत्तने आनन्दाश्रमे भाष्येण सह १९३१ सने मुद्रितम् । अध्यायः, पादः, अधिकरणम्, सूत्रं चेति अङ्कचतुष्टयम् ।

**वाक्यार्थ**— वाक्यार्थमातृकावृत्तिः शालिकनाथप्रणीता । प्रकरणपञ्जिकापुस्तके एव अन्ते १९०३ सने मुद्रिता ।

**वि**— जैमिनीयन्यायमालाविस्तरः सायणमाधवाचार्यप्रणीतः । पुण्यपत्तने आनन्दाश्रमे १९१६ सने मुद्रितः । अध्यायः, पादः, अधिकरणं चेति अङ्कत्रयम् ।

**विवि**— विधिविवेकः मण्डनाचार्यप्रणीतः । काश्यां मेडिकल्हॉलमुद्रणालये १९०७ सने मुद्रितः ।

**वृ**— मीमांसासूत्रवृत्तिः सुबोधिनी नाम रामेश्वरसूरिविरचिता । काश्यां मेडिकल्हॉलमुद्रणालये १९२३ सने मुद्रिता ।

**वैजयन्ती**— महादेवकृता सत्याषाढश्रौतसूत्रवृत्तिः पुण्यपत्तने आनन्दाश्रमे १९०७ सने मुद्रिता ।

**वैद्यनाथः**— शाबरभाष्यीयतर्कपादस्य टीकाकारः । आनन्दाश्रमे १९२९ सने मुद्रिता वैद्यनाथी नाम ।

**वैद्यनाथी**— वैद्यनाथकृता शाबरभाष्यस्य टीका ।

**वैया. भू**— वैयाकरणभूषणसारः ।

**वै. सार. कारिका**— वैयाकरणभूषणसारस्था कारिका ।

**व्यवहारमयूखः**— श्री. ज. र. धारपुरेप्रकाशितः, मुम्बई ।

**शंकर**— शंकरभट्टकृतः मीमांसासारसंग्रहः । काश्यां विद्याविलासमुद्रणालये प्रकरणपञ्चिका-पुस्तकान्ते १९०४ सने मुद्रितः ।

**शब्दकौस्तुभः**— भट्टोजीदीक्षितप्रणीतः ।

**शांभा**— शांकरं भाष्यम् । अध्यायः, पादः, सूत्रं इत्यङ्कत्रयम् । चतुरङ्गवे तु तृतीयोऽङ्कः अधिकरणस्य ।



शांश्रौ--- शाङ्खायनश्रौतसूत्रम् । अध्यायः, खण्डः, सूत्रं च । कलिकातायां १८८८ सने मुद्रितं सभाष्यम् ।

शा— शास्त्रदीपिका पार्थसारथिमिश्रप्रणीता । निर्णयसागरे १९१५ सने मुद्रिता । अध्यायः, पादः, अधिकरणं चेति अङ्कत्रयम् ।

शास्त्रप्रकाशिका— बृहदारण्यकोपनिषच्छांकरभाष्यगतवार्तिकस्य आनन्दगिरिकृता टीका आनन्दाश्रमे मुद्रिता ।

शेखर— परिभाषेन्दुशेखरः नागेशप्रणीतः । काश्यां २००२ संवति मुद्रितः भूत्यादिसहितः ।

श्राद्धमयूखः— श्री ज. र. धारपुरेप्रकाशितः, मुम्बई ।

श्रीकर— ब्रह्मसूत्रभाष्यकारः शैवमतानुसारी ।

श्लोवा--- श्लोकवार्तिकं आचार्यकुमारिलभट्टविरचितम् । तर्कपादः । चौखम्बायां १८९८ सने मुद्रितम् ।

संस्कारकौस्तुभ— श्रीअनन्तदेवविरचितः निर्णयसागरे मुद्रितः ।

संकर्ष— संकर्षकाण्डम् । भास्करभट्टप्रणीता भाट्टचन्द्रिका भाट्टदीपिका वा वृत्तिः । काश्यां मेडिकलहॉलमुद्रणालये १८९४ सने मुद्रिता ।

संक्षेपशारीरकम्— रामतीर्थकृतटीकासहितम् । अध्यायः, श्लोकः इति अङ्कद्वयम् ।

संग्रहः— न्यायसंग्रहः । लिखितः ।

सत्याश्रौ— सत्याषाढीयं श्रौतसूत्रम् । आनन्दाश्रमे १९०७ सने मुद्रितम् ।

सत्याषाढः— तैत्तिरीयहिरण्यकेशिशाखीयकल्पसूत्रं आनन्दाश्रमे १९०७ सने मुद्रितम् ।

सदसं— सर्वदर्शनसंग्रहः ।

सना. ध. प्र.— सनातनधर्मप्रदीपः । श्रीकुकरमुण्डेकरमहाराजप्रेरितैः म. म. अनन्तकृष्णशास्त्रिभिः प्रणीतः ।

समयमयूखः— श्री ज. र. धारपुरेसंपादितः, मुम्बई ।

साहस्री— भुवनेशलौकिकन्यायसाहस्री । मुम्बई वेङ्कटेश्वरे १८३० शके मुद्रिता । साहस्र्यां यो न्यायक्रमाङ्को निवेशितः स एवास्माभिः प्रदर्श्यते ।

सि. कौ— सिद्धातकौमुदी भट्टोजीदीक्षितप्रणीता । निर्णयसागरे १९२९ सने मुद्रिता ।

सिद्धान्तचन्द्रिका— तर्कपादस्थशास्त्रदीपिकायाः टीका रामकृष्णप्रणीता निर्णयसागरे १९१५ सने शास्त्रदीपिकया सह मुद्रिता ।

सिद्धान्तदर्शनम्— निरञ्जनभाष्यसमेतम् । आनन्दाश्रमे १९०७ सने मुद्रितम् ।

सिद्धिव्याख्या— अद्वैतसिद्धेः टीका ।

**सु. , सुधा** — न्यायसुधा तन्त्रवार्तिकस्य टीका । भट्टसोमेश्वरविरचिता राणकापरपर्याया । चौखम्बायां मुद्रिता । अत्र पृष्ठाङ्का एव केवलमुपन्यस्ताः । यत्र च ' सु. ३।७ ' इति स्यात् तत्र सुधायाः तृतीयाध्यायस्य सप्तमाष्टमपादात्मके भागे ग्रन्थान्ते मुद्रिते पृष्ठं अमुकं इत्यर्थः । तत्र भागे किल पृथगेव अङ्का मुद्रिता आदित आरभ्य ।

**सोम** — सोमनाथी मयूखमालिका नाम शास्त्रदीपिकायाष्टीका अर्थवादाधिकरणमारभ्य द्वादशाध्यायान्ता । निर्णयसागरे १९१५ सने शास्त्रदीपिकया सह मुद्रिता । अत्र अध्यायः, पादः, अधिकरणं इति अङ्कत्रयम् ।

---

## शुद्धिपत्रकम्



पृष्ठम्	स्तम्भः	पङ्क्तिः	अशुद्धम्	शुद्धम्
३००९	१	३२	वक्तु	वक्तुं
३०३७	"	११	तद्धतु	तद्धेतु
३०६७	२	२५	भयसां	भूयसां
३०८४	"	२६	श्रत्वा	श्रुत्वा
३१०४	"	८	चतुःशृङ्गं	चतुःशृङ्गं
३१०७	"	१५	अत्रवो	अत्रैवो
३१०८	"	२५	पुरोडाश	पुरोडाश
३११८	"	१२	आदित्यै	अदित्यै
३१२५	"	२७	अग्निद	अग्नीद
३१३६	१	४	डाशब्द	डाशशब्द
३१३८	"	२९	विहित	विहितं
३१५१	२	२३	वक्यानां	वाक्यानां
३१६१	"	२९	व्यसायो	व्यवसायो
३१६३	१	२७	ष्टेबा	ष्टेर्बा
३१६४	"	२	क्रिया	क्रिया
३१६७	"	७	नोष्कृ	नोत्कृ
३१७१	"	८	निदशा	निर्देशा
३१७२	२	३४	तिङ्प	तिङ्प
३१८९	१	३२	शास्त्रात्त	शास्त्रात्तु
३२०१	"	४	सर्वेष	सर्वेषु
"	"	६	श्रुतिः	श्रुतिः
"	२	३४	स्वर्गः	स्वर्गः
३२११	"	१६	तृप्तिर्भव	तृप्तिर्भव
३२१३	"	३४	चित्तिनमि	चित्तिर्नैमि
३२२३	"	३२	हविराता	हविरातौ
३२२५	"	३	यद्यप	यद्यप
३२३१	"	१३	स्मृतीनां	स्मृतीनां
३२३२	१	३	पलवौ	पैलवौ
३२४७	"	३	कर्तृधर्मा	कर्तृधर्मो

पृष्ठम्	स्तम्भः	पङ्क्तिः	अशुद्धम्	शुद्धम्
३२५१	१	१३	क्षयार्थ	क्षयार्थ
"	२	३२	कर्तृ	कर्तृ
३२५७	१	३४	उच्छय	उच्छय
३२६३	"	२१	ऊरु	ऊरु
३२९०	१	३५	त्रिमिता	त्रिमिता
३२९१	२	३५	कल्वात्	कल्वात्
३३०१	"	१९	श्रुत्यैव	श्रुत्यैव
३३०४	१	९	श्रयमाणाः	श्रयमाणाः
३३२२	"	१८	राजसय	राजसूय
३३३०	"	७	ष्टतं	ष्टुतं
३३३७	२	७	रौमक	* रौमक
३३४८	"	१९	नाङ्गत्व	नाङ्गत्वं
३३५५	"	२३	मैद्री	मैन्द्री
३३६५	"	२१	श्रत्या	श्रुत्या
३३७०	१	२३	तृत्तीया	तृतीया
३३८०	"	१५	अश्रुत	अश्रुत
३३८२	२	२३	वनान्तो	वचनान्तो
३३८८	"	२४	तत्समते	तत्समृते
३३९१	"	२०	लौकिकाः	लौकिकाः
३३९६	१	६	वात्	त्वात्
३३९८	"	३४	बहुश्रुताः	बहुश्रुताः
३४०४	"	१	तत्त	तत्त
३४०९	२	२०	दशना	दर्शना
३४२८	१	९	कर्तृभे	कर्तृभे
३४३२	"	२५	उत्कर्षप	उत्कर्षाप
३४४४	१	८	पर्णपयी	पर्णमयी
"	२	२१	पूर्ण	पूर्ण
३४४६	"	३२	धानाथ	धानार्थ
३४४८	"	८	आकङ्क्षा	आकाङ्क्षा
३४५०	"	३४	पति	प्रति
३४५५	१	४	कुत	कुतः
३४५८	२	६	दर्शने	दर्शने
३४६१	१	२७	प्रमणा	प्रमाणा
३४६२	२	९	बोधापत्तेः	बोधापत्तेः

पृष्ठम्	स्तम्भः	पङ्क्तिः	अशुद्धम्	शुद्धम्
३४६४	१	३०	पदाथम्यो	पदार्थेभ्यो
३४६७	२	३२	पूर्व लाभ	पूर्वलाभ
३४७४	१	२१	च्छिन	छिन
३४८४	॥	१९	पशुन्	पशुन्
३४८६	२	१७	अग्नि	आग्नि
३४८८	१	२९	पशुन्	पशुन्
३४८९	॥	१५	भवेत्त	भवेत्तु
३४९४	२	१	चतुर्मा	चातुर्मा
३५०९	१	३०	प्रामाण्य	प्रामाण्य
३५११	॥	१६	ओत्सर्गि	औत्सर्गि
३५१६	॥	१५	कार्यो	कार्यो
३५१८	॥	१३	पूर्वोक्ता	पूर्वोक्ता
३५२३	॥	३०	सद्यःस्का	सद्यस्का
३५३१	॥	१५	पदाथ	पदार्थे
३५३७	२	३१	अक्षदी	अक्षेदी
३५४९	॥	९	याज	यज
३५५०	१	९	षार्थो	षार्थः
३५५५	॥	२१	भास	भासः
३५५७	॥	२४	ऊजै	ऊजै
३५७६	॥	२५	त्वादौ	त्वादौ
३५८१	॥	९	चिकीर्षा	चिकीर्षा
३५८४	॥	५	विधित्र	विधित्रै
॥	२	३१	वृद्ध	वृद्धं
३५८५	॥	२३	ममुभ	मनुभ
३५८८	१	१	काय	कार्य
३५८९	२	१४	युक्त	युक्तं
३५९२	१	१	वचस	वर्चस
॥	२	१७	दर्शनात्	दर्शनात्
३५९५	॥	७	श्रुत्या	श्रुत्या
३५९६	॥	३१	अथ	अर्थ

## मीमांसाकोषः

भ

\* भक्तिः अन्याय्या मुख्ये संभवति । भा. ३।८।२२।४३.

\* भक्षः अस्ति चमखिनां ज्योतिष्टोमे । ३।५।७। २२. \* भक्षः अस्ति मैत्रावरुणस्य अग्नीषोमीये पशौ । १०।७।६।१८-१९. मीको. पृ. ११७ 'अग्नीषोमीये पशौ मैत्रावरुणस्य०' इत्यत्र द्रष्टव्यम् । \* भक्षः ( इडायाः ) गृहमेधीये अस्ति । आज्यभागौ स्विष्टकृत् भक्षश्च इति यावदुक्तं कर्तव्यम् । नात्र कुतश्चिदतिदेशः । नेयं कस्यचिद्विकृतिः । वि. १०।७।१०. \* भक्षः ( व्रतं ) ज्योतिष्टोमे नित्यः । भा. ६।८।८।२८. \* भक्षः द्विः ज्योतिष्टोमे ऐन्द्रवायवग्रहे, 'द्विः ऐन्द्रवायवस्य भक्षयति, द्विर्होतस्य वषट्करोति' इति वचनात् । ३।५। ५।१८. \* भक्षः न कर्तृसंस्कारः, किन्तु द्रव्यसंस्कारोऽयमिति तत्र तत्र स्थापयिष्यामः । वा. ३।५।८।२६. \* भक्षः नास्ति प्रतिप्रस्थातुः पशौ । १०।७।८।२२-२३. मीको. पृ. ११३ 'अग्नीषोमीये पशौ प्रतिप्रस्थातुः०' इत्यत्र द्रष्टव्यम् । \* भक्षः प्रथमो वषट्कर्तुः । ३।५।१३। ३६-३९. \* भक्षः ब्राह्मणानां राजन्यचमसे राजसूयदशपेये । ३।५।२०।५२-५३. \* भक्षः वषट्कारनिमित्तकः यजमानस्य स्वयं याज्यापाठे ऋतुयाजेषु, ज्योतिष्टोमे । ३।५।१८।४४-४६. \* भक्षः सोमस्य एकपात्रे अनेकैः अनुज्ञाप्यैव । ३।५।१४।४०. \* भक्षः सोमस्य एकपात्रे प्रथमं होतुरेव । ३।५।१३।३६-३९. \* भक्षः सोमयागे भक्षविधानात् सिध्यति 'अल्पं जुहोति' इति विशेषवचनात् शेषः सिध्यति । 'आश्विनं भक्षयन्ति', 'द्विः ऐन्द्रवायवस्य भक्षयन्ति', 'सदसि भक्षयन्ति' इति वचनानि अपूर्वार्थं प्रतिपादयन्ति । वि. ३।५।६. \* भक्षः सोमशेषस्यास्ति ज्योतिष्टोमे । ३।५।६।१९-२१. \* भक्षः हारियोजने ग्रावस्तुतोऽपि ज्योतिष्टोमे । ३।५। ३।२७-३०. \* चोदकेन यस्यापूर्वस्य शेषः प्रति-

मी. को. ३७५

पाद्यते तस्य तत्कर्मकरे भक्षः । एवं हि तस्योपकारको भवतीति । भा. १०।७।९।२३. \* भक्षाः उपयुक्तशेषाः । १२।१।१५।३१. \* भक्षाः कर्तृसंस्कारार्थाः । कृष्णलानां भक्षाश्च वचनाद्विधीयन्ते । कृत्वाचिन्तेयम् । दुप्. १०।२।३।१३. \* भक्षाः कृष्णलचरौ ब्रह्मणे युगपत् परिहरणीयाः । १०।२।४।१८. \* भक्षाः कृष्णलचरौ सर्वेषां इतरपुरुषेभ्योऽपनीय ब्रह्मणे एव देयाः । १०।२।५। १९-२०. मीको. पृ. १४८२ 'कृष्णलचरौ सर्वे शेषभक्षाः०' इत्यत्र द्रष्टव्यम् । \* भक्षाः पुरुषसंस्कारा इति याज्ञिकैः विवेकमगृहीत्वा उक्तम् । दुप्. ६।४।३।५. \* भक्षाः पुरोडाशादौ चत्वारः १ इडाभक्षः, २ प्राशिन्नभक्षः, ३ चतुर्धाकरणभक्षः, ४ शंयुवाकभक्षश्चेति । वि. १०।२।४. \* भक्षाः प्राकृताः सर्वे अपि समन्त्रकाः इति पूर्वपक्षः । समन्त्रकत्वेन विहितेष्वेव समन्त्रकर्तृव नेतरेषु इति सिद्धान्तः । संकर्ष. ३।१।९. \* भक्षाः शेषस्य ज्योतिष्टोमेऽग्नीषोमीये पशौ मैत्रावरुणस्यापि, परन्तु एकभागत्वम् । १०।७।६।७।१८-१९, २०-२१. \* भक्षाः शेषस्य प्रतिपत्तिः । १०।२।९।२९-३३. \* भक्षाः समाख्यया समुब्रह्मण्यानां उद्गातृणामस्ति । भा. ३।५।८।२३-२६. 'अपसुब्रह्मण्यानां' इति वार्तिकम् । \* भक्षाः सर्वे पुरुषान्तरेभ्योऽपनीय ब्रह्मणे परिहरणीयाः कृष्णलचरौ । १०।२।५।१९-२०. मीको. पृ. १४८२ 'कृष्णलचरौ सर्वे शेषभक्षाः०' इत्यत्र द्रष्टव्यम् । \* इडा-प्राशिन्नादिभक्षाः कृष्णलचरौ कर्तव्याः । तत्र च निरवधयन्तः ( दन्तैः पीडामकुर्वन्तः ) चुच्छुषाकारं भक्षयन्ति । १०।२।३।१४-१७. मीको. पृ. १४८० 'कृष्णलचरौ भक्षाणां न बाधः' इत्यत्र द्रष्टव्यम् । \* भक्षस्य अनुज्ञापनं ज्योतिष्टोमे वैदिकेनैव मन्त्रेण, न लौकिकवाक्यादिना सोमस्य । भा. ३।५।१५।४१. \* भक्षस्य सर्वत्र द्रव्यसंस्कारार्थतां वक्ष्यति ( १२।१।१७।३३-३४ ) । वा. ३।४।१७।५०.

॥ भक्षाणां तु प्रीत्यर्थत्वादकर्म स्यात् ॥ १० ॥  
२।३।१४॥

प्रकृतौ इडाप्राशित्रचतुर्धाकरणशंयुवाककाला भक्षा भवन्ति । तेषां भक्षाणां प्रीत्यर्थत्वात् प्रीतिजननार्थत्वेन सामर्थ्यजननार्थत्वात् शतकृष्णले चरौ च तदभावात् अकर्म स्यात् भक्षा न कर्तव्यास्तत्रेति पूर्वपक्षः ।

स्याद्वा निर्धानदर्शनात् ॥ १५ ॥

शतकृष्णले चरौ भक्षाणां कर्म स्यात् । भक्षाः कर्तव्याः । वाशब्दः पूर्वपक्षव्यावृत्त्यर्थः । चोदकेन प्राप्ता भक्षाः । उपायविशेषश्चोक्तस्तत्र निर्धानदर्शनात् निर्धानस्य दर्शनात् । 'निरवधयन्तो भक्षयन्ति, चुञ्चुषा- (चुञ्चुषा) कारं भक्षयन्ति' इक्षुकाण्डभक्षणे इव । इति । तस्मात् भक्षाः सन्ति इति सिद्धान्तः ।

वचनं वाऽऽज्यभक्षस्य प्रकृतौ स्यादभागित्वात् ॥ १६ ॥

वाशब्दः सिद्धान्तपक्षं व्यावर्तयति । प्रकृतौ दर्शपूर्णमासयोः पुरोडाशस्यैव भक्षभागित्वं नाज्यस्य । शतकृष्णले तु हिरण्यस्य अभागित्वात् भक्षभागित्वाभावात् भक्षणा-र्हत्वाभावात् अर्थलोपात् नातिदेशः । यत्तु वचनमुक्तं 'निरवधयन्तो भक्षयन्ति, चुञ्चुषाकारं भक्षयन्ति' इति तत् वचनं आज्यभक्षस्य स्यात् । हिरण्यशकलेषु यत् लिप्तमाज्यं तत् चुञ्चुषाकारं भक्षयन्ति इति । तत्र भक्षणं चोदकप्राप्तं चुञ्चुषाकारता विधीयते इति न वाक्यभेदः । तस्मात् कृष्णलानां न भक्षाः इति पूर्वः पक्षः ।

वचनं वा हिरण्यस्य प्रदानवदाज्यस्य गुणभूतत्वात् ॥ १७ ॥

शतकृष्णले चरौ 'चुञ्चुषाकारं भक्षयन्ति' इति शेष-भक्षा उक्ताः । तच्च वचनं हिरण्यस्यैव भक्षणे स्यात्, न आज्यस्य, तस्य हिरण्यगुणभूतत्वात् । अत एव सत्याषाढ कल्पसूत्रे 'शतं हिरण्यकृष्णलानि काकिण्या माषेण वा संमितानि । यत् प्रागवहननात् तत् कृत्वा पवित्रान्तर्हिते आज्ये आवपति' इत्यादि ( २।२।१२।१-४, तैसं. २।३।२ ) । प्रदानवत् यथा अभक्षणीयानामपि कृष्णलानां प्रदानं क्रियते तद्वत् भक्षणमपि । इति सिद्धान्तः । के.

\* भक्षाणां न बाधः कृष्णलचरौ चुञ्चुषाकारेण तत्संभवात् । १०।२।३।१४-१७. मीको. पृ. १४८०

'कृष्णलचरौ भक्षाणां न बाधः' इत्यत्र द्रष्टव्यम् ।

\* भक्षाणां सर्वेषां युगपदुपहृतानां ब्रह्मणा स्वस्वकाले भक्षणं शतकृष्णलचरौ । १०।२।६।२१. मीको. पृ. १४८१

'कृष्णलचरौ युगपत्' इत्यत्र द्रष्टव्यम् । \* भक्षे

कृष्णलेषु चतुर्धाकरणं नास्ति, ब्रह्मेतरभागवाधेन ब्रह्मण एवैकस्य तत्र संबन्धात् । १०।२।७।२२. मीको.

पृ. १४७९ 'कृष्णलचरौ चतुर्धाकरणस्य बाधः' इत्यत्र द्रष्टव्यम् । \* भक्षे वषट्कारोऽपि निमित्तम् । ३।५।१०।

३१. \* भक्षे होमामिषवौ अपि निमित्तं ज्योतिष्टोमे ।

३।५।११।३२. \* भक्षेषु अनुज्ञापनं सोमे एकपात्रेषु एव । ३।५।१७।४३.

॥ भक्षेषु समन्त्रकेष्वेव भक्षमन्त्रः ॥

'अग्निः प्रथमः' 'भद्राक्षः श्रेयः' 'एतमु त्थम्'

इति विहिता भक्षकरणत्वेन मन्त्राः सौमिकेषु भक्षेषु

'भक्षेहि' इति मन्त्रवत्प्राकृतेषु सर्वेषु भक्षेषु भवेयुः ।

इति प्राप्ते, सोमस्यापूर्वत्वेन मन्त्रविधेस्तदीयसर्वभक्षेषु

अन्वयेऽपि प्रकृते चोदकतः समन्त्रकभक्षा ये प्राप्तास्तेषा-

मेव मन्त्रशेषित्वेन हिरण्यगर्भमन्त्रस्यैन्द्राधार इव तेष्वेव

मन्त्राणां प्राप्तिः । संकर्ष. ३।१।९.

\* भक्षाधिकरणम् । ३।२।१।२५-२६. 'लिङ्ग-

समाख्यानाधिकरणम्' इत्यत्र द्रष्टव्यम् ।

\* भक्षानुवाकः विभज्य विनियोक्तव्यः । 'भक्षेहि

मा विश, दीर्घायुत्वाय शंतनुत्वाय रायस्योषाय वर्चसे

सुप्रजास्त्वाय, एहि वसो पुरोवसो प्रियो मे हृदोऽसि,

अश्विनोस्त्वा बाहुभ्यां सध्यासम्' ( तैसं. ३।२।५ )

इति मन्त्रभागो ग्रहणे । ( वस्तुतस्तु 'भक्षेहि...हृदो-

ऽसि' इतिभागः आह्वयमाणस्य प्रतीक्षणे विनियोक्तव्यः

'अश्विनो...सध्यासम्' इति ग्रहणे । वेदभाष्योदाहृत-

कल्पेन तथोक्तत्वात् ) । 'वृक्षसं त्वा देव सोम सुवक्षा

अवख्येषम्' ( तैसं. ३।२।५ ) इतिभागः अवेषणे ।

'मन्त्राभिभूतिः केतुर्यज्ञानां वाग्नुषाणा सोमस्य तृप्यतु ।

वसुमद्गणस्य सोम देव ते मतिविदः प्रातःसवनस्य

गायत्रछन्दसोऽमिहुत इन्द्रपीतस्य मधुमत उपहृतस्योपहृतो

भक्षयामि' ( वि. टिप्पणी ) इति भक्षणे । ' हिन्व मे गात्रा हरिवो गणान् मे मा वि तीतृषः । शिवो मे सप्तर्षीनुपतिष्ठस्व मा मेऽवाङ्नामिमिति गाः ॥ ' ( तैसं. ३।२।५ ) इति जरणे । वि. ३।२।९. \* भक्षानुवाके ग्रहणादिवाक्यानां समाख्यानात् भक्षाङ्गत्वे प्राप्ते लिङ्गेन ग्रहणावेक्षणसम्यग्जरणेषु विनियुज्यन्ते । लिङ्गं समाख्याया बलवत् । वा. ३।२।९।२५. \* भक्षानुवाके मन्त्रादिः भक्षयाम्यन्तः एक एव मन्तः । न तु तृप्यतु इत्येवमन्तः एकः, वसुमद्रणादिः अपरः इति । ज्योतिष्टोमे । भा. ३।२।१०।२७. \* भक्षानुवाके ( ३।२।९।२५-२६ ) लिङ्गस्य वाक्यात् बलीयस्त्वं दर्शितम् । वा. ३।३।७।१४ पृ. ८३३, \* भक्षानुवाके सूक्तवाकवदेव प्रातःसवनादि-शब्दाः तत्सामानाधिकरण्यसंस्तुताश्च वसुमद्रणादयो गाय-त्रच्छन्दःप्रभृतयः इन्द्रपीतादयश्च क्रमेण यथासवनं निष्कृष्य प्रयोक्तव्याः । ३।२।९।२५.

\* भक्षानुवाकाधिकरणे ( ३।२।९।२५-२६ ) भक्षानुवाकस्थानि ' एहि सवितः ' इत्यादिवाक्यानि समाख्यानात् भक्षाङ्गत्वरूपाय प्रस्थितानि लिङ्गेन ग्रहणा-दिषु विनियुज्यन्ते इति स्थितम् । सु. १२३१.

\* भक्षानुवाकगतसध्यासमित्यादेः लिङ्गात् ग्रहणादौ विनियोगे अवगततदेकवाक्यतापन्नशेषपदानां समा-ख्यया भक्षाङ्गत्वप्रसक्तौ वाक्यात् ग्रहणाद्यङ्गत्वम् । तथा आध्वर्यवादिसमाख्यानात् ज्योतिष्टोमादिप्रधानेषु तदर्थेष्वेव प्राप्नुवन्तु स्वर्गकामाद्येकवाक्यत्वात् अर्थिमात्रविषयत्वं विज्ञायते । वाक्यं समाख्याया बलवत् । वा. ३।३।७।१४ पृ. ८३७.

\* भक्षानुवाकसमाख्यायाः वैदिकत्वाभावेऽपि अनादित्वेन पुरुषनिबन्धनदोषाभावः । सु. पृ. ११३७.

\* भक्षाभावः प्रतिप्रस्थातुः ज्योतिष्टोमे अग्नीषोमीये पशौ । १०।७।८।२२-२३.

\* भक्षार्थं कृष्णलेषु ये उपहारास्तेषु ब्रह्मेतरऋत्वि-ग्भागानां बाधः, सर्वं तु ब्रह्मण एव देयम् । ' सर्वं ब्रह्मणे परिहरति ' यत् परिहर्तव्यं तत् सर्वं ब्रह्मणे इति चचनव्यक्तिः । वि. १०।२।५. \* भक्षार्थं चतुर्धाकरणं

दर्शपूर्णमासयोः । ३।४।१७।४८-५१. \* ' भक्षार्थो वा द्रव्ये समत्वात् ' ( ३।४।१७।५० ) इत्यादिषु यत् ऋत्विग्भिः साम्यादस्वामित्वं यजमानस्य तत्रतत्रोच्यते तत्सर्वं विरुध्यते । वा. ३।४।१४।४१ पृ. ९७९. \* भक्षार्थो वा द्रव्ये समत्वात् । ३।४।१७।५० ॥ वाशब्दो-क्तायां परिक्रयार्थत्वनिवृत्तौ सौत्रो हेतुः, न तु भक्षार्थता-याम् । तदुपपादनार्थः चतुर्धाकृते द्रव्ये यजमानस्य ऋत्विग्भिः साम्यात् इति सौत्रो हेतुः । भक्षार्थत्वसिद्धान्त-प्रतिशेषपादनार्थत्वेनापि आवृत्त्या परिक्रयार्थेऽपि द्रव्ये भक्षस्य समत्वात् इति सौत्रो हेतुर्योज्यः । सु. पृ. १५४४.

॥ भक्षाश्रवणादानशब्दः परिक्रये । ३।४।१७। ४८ ॥

दर्शपूर्णमासयोः आग्नेयपुरोडाशस्य चतुर्धाकृतस्य ' इदं ब्रह्मणः, इदं होतुः, इदमध्वर्योः, इदमग्नीषः ' इति व्यादिष्टस्य ' अग्नीषे प्रथमाय आदधाति ' ' वेदेन ब्रह्मणे ब्रह्मभागं परिहरति ' इति भागदानमुक्तम् । अयं ऋत्विजां विभागः किं परिक्रयाय उत भक्षणाय इति विचारे पूर्वपक्षमाह । आदधाति, परिहरति इति योऽयं दानशब्दः दानबोधकः शब्दः सः परिक्रये निमित्ते स्यात् । परिक्रयार्थः स्यात् । न तु भक्षार्थः, भक्षा-श्रवणात् । नात्र भक्षणं श्रुतम् । तस्मात् ऋत्विजां परि-क्रयार्थः आनमनार्थो विभाग इति पूर्वः पक्षः ।

तत्संस्तवाच्च । ४९ ॥

' एषा वै दर्शपूर्णमासयोर्दक्षिणा ' इति तत्संस्तवात् तथा दक्षिण्या दक्षिणात्वेन विभागस्य संस्तवात् विभागं परिक्रयार्थं मन्यामहे । इति पूर्वपक्षे हेत्वन्तरम् ।

भक्षार्थो वा द्रव्ये समत्वात् । ५० ॥

वाशब्दः पूर्वपक्षव्यावृत्त्यर्थः । चतुर्धाकरणोत्तरं ' अग्नीषे प्रथमाय आदधाति ' ' वेदेन ब्रह्मणे ब्रह्म-भागं परिहरति ' इति आदधाति परिहरति इति योऽयं दानशब्दः स न ऋत्विक्परिक्रयार्थः किन्तु भक्षार्थः । इदानीं ऋत्विग्यजमानयोः तस्मिन् द्रव्ये स्वत्वाभावस्य समत्वात् । देवतायै प्रदत्तस्य द्रव्यस्य ऋत्विग्यजमानयोः स्वत्वं नास्तीति समानम् । तस्मात् तेन ऋत्विक्पारि-



क्रयं कर्तुं यजमानो न समर्थः । तस्मात् ऋत्विजां भक्षार्थमेव हविःशेषं यजमानो विभजति । तुलापुरुष-  
दानादौ त्यक्तस्य द्रव्यस्य परस्परं कलहनिवृत्त्यर्थं यथा  
यजमानकर्तृको विभागः तद्वत् ।

व्यादेशादानसंस्तुतिः । ५१ ॥

यदुक्तं पूर्वपक्षिणा दक्षिणात्वेन विभागस्य संस्तुतेः  
दानशब्दः परिक्रये इति तत्राह सिद्धान्ती । 'अयं ते  
भागः' इति विभज्य निर्देशः व्यादेशः । 'इदं ब्रह्मणः  
इदं होतुः' इत्यस्मात् व्यादेशात् हेतोः 'यथैवादः  
सौम्येऽध्वरे आदेशं ऋत्विग्भ्यो दक्षिणा नीयन्ते  
तादृगेव तत्' इति दानेन संस्तुतिः ज्ञातव्या । न  
ऋत्विक्परिक्रयार्था । तस्मात् दानशब्दो भक्षार्थः इति  
सिद्धान्तः । के.

\* भक्षनिमित्तानां षड्कारादीनां संनिपाते समु-  
च्चयः स्वीकार्यः । ३।५।१२।३३-३५.

\* भक्षपेटिका ( ३।२।९-१८।२५-४४ ) ।  
ज्योतिष्टोमे इन्द्रस्यापि देवतात्वावश्यभावः । कथमन्यथा  
भक्षपेटिकायां अनेन्द्रेषु इन्द्रपीतशब्दस्य निवृत्तिपक्षस्य  
ऊहपक्षस्य चोत्थितिः । सोम. ९।१।१४.

\* भक्षभागानां स्वस्वकाले ब्रह्मणा भक्षणम् । १०।  
२।६।२१.

\* भक्षमन्त्रः ऐन्द्रेषु अनेन्द्रेषु च अनूहेन प्रयोज्यः,  
न तु अनेन्द्राणां अमन्त्रकं भक्षणम्, नापि यथादेवत-  
मूहः । इन्द्रपीतपदं सवनविशेषणं ज्योतिष्टोमे । भा. ३।२।  
११।२८-२९, ३९, ४४. \* भक्षमन्त्रः समन्त्रकेष्वेव  
भक्षेषु । संकर्ष. ३।१।९. मीको. घृ. २९९८ 'भक्षेषु  
समन्त्रकेष्वेव भक्षमन्त्रः' इत्यत्र अधिकरणं द्रष्टव्यम् ।  
\* भक्षमन्त्राः 'भक्षेहि मा विश दीर्घायुत्वाय'  
इत्यादयः । १०।५।२६।८८. \* भक्षमन्त्राः श्यामाक-  
जीहि-यवाग्रयणेषु 'अग्निः प्रथमः' 'भद्रान्नः श्रेयः'  
'एतमु त्पम्' इति । संकर्ष. ३।१।९. \* भक्षमन्त्रस्य  
गायत्रान्यच्छन्दस्केऽपि विनियोगः । ३।२।१९।४१-४२.  
\* भक्षमन्त्रेषु विद्यमानानां छन्दोनाम्नां व्यतिक्रमः  
सवनत्रये कर्तव्यः । प्रातःसवने जगतीछन्दस इति पठ-  
नीयम्, माध्यन्दिने गायत्र्यच्छन्दस इति पठनीयम् ।

तृतीयसवने त्रिष्टुप्छन्दसः इति वक्तव्यं व्यूढे द्वादशाहे ।  
भा. १०।५।२६।८८. \* न च 'भक्षेहि' इति  
भक्षमन्त्रेषु तृप्तेः अनुनिष्पादितया अननुष्ठेयत्वेन तृप्ति-  
प्रकाशकभागस्य तत्र विभज्यविनियोगाभावेऽपि अवे-  
क्षणस्यानुष्ठेयत्वात् तत्प्रकाशकभागस्य अवेक्षणे विनियोगः  
इति तृतीयाध्यायोक्तिः विरुध्यते इति वाच्यम् । इन्द्रिय-  
संप्रयोगरूपावेक्षणस्य तृप्त्यादिवत् अनुनिष्पादित्वाभावेन  
अनुष्ठेयतया तत्प्रकाशकभागस्य तस्मिन् विभज्य विनि-  
योगः इत्येवंपरत्वात् । अद्वैत. ३।७।२७-२८.

\* भक्षवषट्कारौ यजमानस्यैव ऋतुग्रहयागेषु यज-  
मानस्य स्वयं याज्यापाठपक्षे ज्योतिष्टोमे । भा. ३।५।  
१८।४४-४६.

\* भक्षव्यापाराः सोमे १ ग्रहणं २ अवेक्षणं  
३ भक्षणं ४ जरणं इति चत्वारः । वि. ३।२।९.

\* भक्षसमुच्चयः एकपात्रे । भा. ३।५।१२।  
३३-३५.

\* भक्षसिद्धये कृष्णलेष्वापि पुरोडाशादिवत् चत्वारः  
उपहाराः । तेषां ब्रह्मणे साहित्येनानुष्ठानम् । इडाकाले  
एव चत्वारोऽपि उपहारा देयाः । वि. १०।२।४.

\* भक्षणं अनेन्द्रेषु अमन्त्रकम् ( कृत्वाचिन्ता ) ।  
वि. ३।२।१७. \* भक्षणं कर्तव्यं शतकृष्णलचरौ । भा.  
१०।२।३।१४-१७. \* भक्षणं नाम सर्वान्तरङ्गः कर्तृ-  
संस्कारः । वा. ३।४।१७।५०. \* भक्षणं नियमादृष्टार्थम् ।  
वि. ३।५।१२. \* भक्षणं ( शेषस्य ) पुरुषसंस्कारार्थम् ।  
( भक्षणक्रियाप्रयोजनं द्रव्यसंस्कारः, भक्षणे कर्तृनियम-  
प्रयोजनं तु कर्तृसंस्कारः इति विवेकः ) पुरुषाः संस्कृताः  
प्रचरिष्यन्तीति । भा. ६।४।३।५. \* भक्षणं यद्यपि  
कृष्णलेषु न संभवति तथापि कृष्णललितमाज्यं चुश्चुषा-  
कारेण भक्षणीयम् । वि. १०।२।३. \* भक्षणं शेषस्य  
ऋत्विग्भिरेव कार्यम् । ६।४।३।४-९. \* भक्षणेन  
उत्साहो जन्यते । वि. ३।४।२१. \* भक्षणस्य सोम-  
संस्कारत्वम् । वा. ३।५।११।३२. \* भक्षणे अनुज्ञा-  
पनमेकपात्रिणामेव न्यूनाधिकत्वपरिहारार्थम् । वि.  
३।५।१७. \* भक्षणे चमसित्वं न कारणम्, अचम-  
सिनोऽपि ग्रावस्तुतो भक्षणसद्भावात् । ३।५।९,

\* भक्षणे सोमस्य, प्रभः 'उपह्वयस्व' इति मन्त्रेण, उत्तरं च 'उपहृतः' इति मन्त्रेण कार्यम् । ३।५।१६,  
\* भक्षणेऽपि इडाभक्षार्थं प्राशिन्नभक्षार्थं वा अवत्तस्य नाशे पुनर्नावदेयम्, किन्तु तत्तद्भक्षणे एव । ६।४।२.

\* भक्षणनिमित्तानि चत्वारि समाख्या, वाक्यम्, वषट्कारः, अमिषवसहितहोमश्च । तत्र 'प्रेतु होतु-  
श्चमसः' इत्यत्र समाख्या । हारियोजने 'अथैतस्य हारि-  
योजनस्य सर्व एव लिप्सन्ते' इति वाक्यम् । 'वष-  
ट्कर्तुः प्रथमभक्षः' इति वषट्कारः । 'हविषानि  
ग्रावमिरमिषुत्य, आहवनीये हुत्वा.....सदसि  
भक्षयन्ति' इति अमिषवहोमौ । वि. ३।५।९-१२,  
\* भक्षणनिमित्तयोः चमस-वषट्कारयोः संघः होतरि  
प्राप्तः । चमसामिषवयोः संघः अध्वर्यौ प्राप्तः । तत्र  
विकल्पेन अन्यतरनिमित्तकं भक्षणं इति पूर्वपक्षः ।  
चमसिषु चमसिसमाख्यानिमित्तकमेव भक्षणं इति  
द्वितीयः पक्षः । समुच्चयः निमित्तं इति सिद्धान्तः ।  
नियमादृष्टार्थं भक्षणम्, तच्च अदृष्टं यथावचनं द्विविधम् ।  
३।५।१२.

\* भक्षणनिमित्तता होमामिषवयोः सहितयोरिव  
न प्रत्येकम्, योऽमिषवं होमं च करोति स भक्षयति ।  
वि. ६।४।७.

\* भक्षणमन्त्रः 'इन्द्रपीतस्य' इतिपदघटित इति  
इन्द्रप्रदानशेषभक्षणे एव मन्त्रः मित्रावरुणादिशेषभक्षणं तु  
अमन्त्रकमेवेति एकः पक्षः । 'इन्द्रपीतस्य' इतिपदस्थाने  
'मित्रावरुणपीतस्य' इत्यूहः कार्यः इति इतरभक्षणमपि  
समन्त्रकं इति द्वितीयः पक्षः । इन्द्रपीतशब्दो बहुव्रीहिणा  
सवनपरः तथा च ऊहमकृतत्वेन यथाश्रुतो मन्त्रः सर्व-  
भक्षणेऽपि ग्राह्यः इति सिद्धान्तः । वि. ३।२।११.  
\* भक्षणमन्त्राणां यथालिङ्गं ग्रहणादौ विनिर्धोगः ।  
३।२।१।२५-२६. भक्षणमन्त्रे अनुवषट्कारदेवताया  
अनुपलक्षणं ज्योतिष्टोमे । ३।२।१६।३८. \* भक्षणमन्त्रे  
मित्रावरुणादिभिः सह इन्द्रोऽपि उपलक्षणीयः 'इन्द्र-  
मित्रावरुणपीतस्य' इति, न तु इन्द्रपदस्योहमकृत्वा 'मित्रा-  
वरुणपीतस्य' इत्येतावन्मात्रमुच्चार्यम् । वि. ३।२।१२.

(कृत्वाचिन्तेयम् । वस्तुतस्तु ऊहमकृतत्वेन 'इन्द्रपीतस्य'  
इत्येव मन्त्रः पठनीयः ।) ।

\* 'भक्षयामि, वाक् तत्पश्यति' एषा भविष्यन्ती  
(लृट्) क्रियायामुपपदभूतायां भवति । तत्र द्वयोः  
क्रिययोः अस्ति संबन्धः । भा. ३।२।१०।२७.

॥ भक्षितेऽपि लशुने न व्याधिशान्तिरिति  
न्यायः । यत्र कृतेऽपि चानिष्टे कर्मणि नामीष्ट-  
प्राप्तिस्तत्रास्य प्रवृत्तिः । साहस्री. १६३. \* 'भक्षिते-  
ऽपि लशुने न शान्तो व्याधिः' इति न्यायेन  
अन्यथाख्यातिपरिजिहीर्षया भ्रमस्थले विशिष्टज्ञानमप-  
लप्य, प्रवृत्तौ मेदाग्रहं कारणमाश्रयतः अनुमितावपि स  
एव कारणं स्यात् इति अन्यथाख्यातिरूपानुमितेरशक्य-  
प्रतिषेधः । परिमल. १।१।१ पृ. २९. ब्रम्.

॥ भक्ष्यनियमेनाऽभक्ष्यप्रतिषेधो गम्यते,  
इति न्यायः । यथा 'पञ्च पृञ्चनखा भक्ष्याः'  
इत्युक्तेर्गम्यते एतदन्येऽभक्ष्याः इति । साहस्री. ५९५.

\* 'भगो वां विभजतु' अयं मन्त्रः पुरोडाशविभा-  
गार्थः दर्शादौ वैकल्पिकः । संकर्ष. १।२।४.

॥ भद्रमभद्रं वा कृतमात्मनि प्रकल्पते इति  
न्यायः । साहस्री. ७४०.

\* 'भद्रम्' इति मन्त्रोक्तं फलं अध्वर्युयजमानो-  
भयगामि । वि. ३।८।१६. \* 'भद्रान्नः श्रेयः' इति  
व्रीह्याग्रयणे भक्षमन्त्रः । संकर्ष. ३।१।९.

\* भद्रत्वं हस्तितावान्तरसामान्यम् । सु. पृ. ३४२.

॥ भर्तृन्यायः । यथा— श्रूयते हि लौकिकी  
गाथा वेदान्तग्रन्थस्था । भर्तृनामा मन्त्री कस्यचि-  
द्राज्ञो बभूव । स च राजाज्ञया दूरदेशस्थराजविरोधि-  
दस्युजननिग्रहार्थं गतः । तान् हत्वाऽपि तद्देशमर्यादा-  
स्थापनार्थं तत्र चिरं विलम्बिते तस्मिन् राजसमीपे  
तच्छत्रुभूता राजपुरुषा दस्युकर्तृकं भर्तृवधं निखिलनगरे  
घोषयित्वा राजेऽपि साभिज्ञानं निवेदितवन्तः । आग-  
तानि भर्तृप्रेषितसमाचारपत्राणि च मार्ग एव विलोपया-  
मासुः । श्रुत्वा च भर्तृवधं राजा सचिवान्तरं कृतम् । ततः  
कियत्कालानन्तरं कृतकृत्यो भर्तुः स्वपुरमभ्यागच्छन् पथि  
राजकृतसचिवान्तरं श्रुत्वा वैराग्यमाश्रित्य उपशशास,

अभ्युवास च वने । तच्छत्रुभूताः प्रातसचिवाधिकाराः सर्वे ह्यैकमत्येन राज्ञे मृतभर्तुः प्रातपिशाचयोनिर्मस्माव-  
गुण्डितदेहविकरालस्वरूपी निर्जनवने विचरतीति विज्ञाप-  
यामासुः । ततः कदाचित् मदान्धो राजा मृगयागुतो  
वने भस्मानुल्लिख्यशरीरभर्तुं दृष्ट्वा पिशाचतां गतो-  
ऽयमिति मेने, तथा प्रकृतेऽपि । साहस्री. ३९४.

\* भर्त्रा मृत्येन सह परिक्रयार्थं पणितव्यम् । भा.  
१०।३।१२।५१.

\* भर्तृमित्रादिभिः ' नित्यनिषिद्धयोः इष्टानिष्टं फलं  
नास्ति ' इति बह्वपसिद्धान्तपरिग्रहेण भीमांसा लोका-  
यतीकृता । श्लोवा. रत्नाकरः . १।१।१।१०.

\* ' भवत्पूर्वं ब्राह्मणो भिक्षेत ' इति सामान्यविधे-  
रुपसंहारेण ' ब्राह्मणेषु चरेद् भैक्षम् ' इत्यनेन व्यावर्ति-  
तस्य क्षत्रियादेरभ्यनुज्ञाविधिः ' चातुर्वर्ण्यं चरेद् भैक्षम् ' इति । बाल. पृ. १७.

\* भवच्छब्दः ( भवन् इति ) भवतीत्याख्यातार्थे  
वर्तमानः धात्वर्थविशिष्टकर्तृवाचित्वात् यौगिकः । सु.  
पृ. ३४८.

\* भवति इति फलमात्रप्रतीतिः । मणि. पृ. १०२.

\* भवतेः प्रपूर्वकस्य प्रकाशजनकवृद्ध्यादिक्रिया अर्थः ।  
पृ. १४१.

\* ' भवत्यर्थस्य यः कर्ता, ( सः ) करोतेः कर्म  
जायते ' इति न्यायेन अष्टाकपालकर्तृकभवनाक्षितायां  
भावनायां अष्टाकपालस्य कर्मत्वेन अन्वयनैयत्यम् । कौ.  
१।४।७।९.

\* भवतिक्रियायाः कर्ता करोतेः कर्म संपद्यते ।  
' भवत्यर्थस्य कर्ता च करोतेः कर्म जायते ' । वा.  
२।१।१।१ पृ. ३७७.

\* भविष्यकथनं अनादिकालप्रवृत्तयुगस्वभावधर्मा-  
धर्मानुष्ठानफलविपाकवैचित्र्यज्ञानद्वारेण वेदभूलम् । वा.  
१।३।१।२.

\* ' भविष्यता संयोगस्य तन्निमित्तत्वात् ' ( ४।१।  
१।१।२६ ) । कथं पुनर्जायते पुरोडाशार्थे कपाले तुषो-  
पवपनमन्वासज्यते, नैतदुभयार्थमिति । उक्तोऽत्र न्यायः—

' भविष्यता संयोगस्य तन्निमित्तत्वात् ' इति । भा.  
१२।४।६।१३.

\* भविष्यत्कालतायास्तु भूतकालता न्याय्या ।  
दुप् . १०।२।२७।६३.

\* भविष्यत्त्वं वर्तमानप्रागभावप्रतियोग्युत्पत्ति-  
कत्वम् । मणि. पृ. २८.

\* भविष्यत्—प्राप्तिप्रतिबन्धकत्वमेव क्वचिद् बाध-  
कत्वम् । यथा लिङ्गादीनां श्रुत्यादिनिष्ठं बाधकत्वम् । के.

\* ' भविष्यति ' ' भविता ' इत्यादौ उत्पत्ति-  
धत्वर्थः । आख्यातार्थः तदनुकूलव्यापारः । तेन वर्तमान-  
कालोत्तरकालीनकपालाधिकरणकोत्पत्त्यनुकूलव्यापारवान्,  
वर्तमानप्रागभावप्रतियोग्युत्पत्त्यनुकूलव्यापारवान् वा घटः  
इति बोधः, उत्पत्त्याश्रय इति वा इति शिरोमणिः ।  
मणि. पृ. २८.

\* भविष्योत्तरादौ होलाकाद्याचारा निबद्धाः । सु-  
पृ. १८९.

\* भव्यं कर्म, भूतं द्रव्यम् । भा. ६।१।१।१ पृ.  
१३४८, \* भव्यम् । भूतस्य च भव्यार्थता न्याय्या  
दृष्टार्थत्वात्, न तु भव्यस्य भूतार्थता । ६।१।१।१ पृ.  
१३४८, \* भव्यस्य तु भूतार्थत्वे अदृष्टार्थता स्यात् ।  
१।१।२।१६।६६.

\* भव्यार्थास्ते भूतार्थैः समुच्चारिताः । भूतस्य  
भव्यार्थतायां दृष्टार्थता, भव्यार्थस्य प्रयोजनवतः उत्पत्ति-  
रर्थवती, सा च भूतेन क्रियते इति दृष्टोऽर्थः । भव्यस्य  
पुनर्भूतार्थतायां न किञ्चित् दृश्यते, कल्प्यते चादृष्टम् ।  
भा. २।१।१।४.

\* भस्माङ्गाराध्यारोपबाधः सौर्वे चरी । १०।१।  
१।८।५९.

\* भस्मसंयोगः इष्टकाधर्मः । स च चित्रिण्यादीनां  
अप्रकरणे समाम्नातानामपि कर्तव्यः अन्यर्थत्वात् ।  
भा. ३।६।१२।३५.

❧ भस्मीभूतस्य देहस्य पुनरागमनं कुतः इति  
न्यायः । अयं न्यायः पुनरावृत्तिगमनाभावविवक्षायां  
प्रवर्तते । साहस्री. ८८२.

\* भागः एक एव, न द्वौ मैत्रावरुणस्य ज्योतिष्ठोर्मै अग्नीषोमीये पशौ । १०।७।७।२०-२१. \* यमुद्दिश्य संकल्पो भवति स तस्य भागः इति प्रसिद्धिरेषा । भा. ३।३।१५।४४.

\* भागरूपः परस्वस्वीकरणात्मकः अंशः यागस्य । वा. ३।३।१५।४४.

\* भागित्वात् । उक्तस्तु न्यायो 'भागित्वात्' इति । ( वैदिकी अपि भागिनी प्रवृत्तिः, साऽपि हि अपूर्वस्येतिकर्तव्यता ) । भा. ७।४।२।७. \* 'भागित्वात्' ( ७।३।१।२ ) भागवत्त्वात् योग्यत्वादित्यर्थः । वृ. ७।३।१।२.

\* भाग्यज्यानिः । 'योऽग्नीनाधाय भाग्यज्यानि पुन्रज्यानि वा जीयेत स पुनरादधीत' । भा. १०।३।५।३०.

\* 'भाग्ययज्ञः श्रीक्रामानां पुनरादधीत' । भा. १०।३।५।३०.

\* भाण्डवाहवणिङ्गन्यायः । भाण्डवाहकद्रोषेण वणिजो यदि द्रव्यं नश्येत् तत् भाण्डवाहको वहेत् ( इत्यक्षरार्थः ) । यः शिल्पी कंचन कर्मणि प्रवर्तयति तडागखनने देवस्य गृहकरणे ( वा ) 'अहं ते समापयिता प्रवर्तस्व' इति । पश्चाच्चापसरेत् तेन स्वामिनः क्षय-व्ययायासाः सर्वे संवोढव्याः भाण्डवाहवणिङ्गन्यायेन । मैधातिथिः . ८।२।१५ शा.

॥ भामतीन्यायः । यथा एकैनेव नाम्ना ( १ यथा एकैव ) भामती स्त्री रूपयौवनादिसंपन्ना धवं सुलाकरोति, दुःखाकरोति च सपत्नीः, मोहयति च नरान्तरम् । तथा प्रकृतेऽपि । साहस्री. १७५.

\* भामाशब्देन सत्यभामाया अभिधानम् । सु. पृ. ६९९.

\* 'भारो यो येन वोढव्यः स प्रागवगतो यथा । तथा कस्तस्य वोढेति शक्यं कर्तुनिरूपणम् ॥ ' ( 'भारो यो येन वोढव्यः स प्रागांतोलितो यदा । तदा.....' ) इति वार्तिके पाठः । ३।१।१।१ पृ. ६५१. ) । यद्यपि लोके 'अयं वोढा अस्य को भारः' इति वोढृतोऽपि भारनिरूपणमस्ति, तथापि लोकेऽपि अयमेतावत् पूर्वमूढ-

वान्, इदानीमपि एतावत् वोढुं शक्नोति इत्येवं वोढृतं निश्चित्य 'अयं वोढा, अस्य को भारः' इति वोढृतो भार-निरूपणं वाच्यम् । एतावत् वोढुं शक्तः इति निश्चयश्च वोढव्यस्य एतावत्तानिश्चयाधीनः । एवं च लोके 'अयं वोढा, अयमस्य वोढुर्भारः' इतीदं निरूपणं विविच्यमानं एतावत् वोढुं यत् द्रव्यसामान्यमवगतम्, तस्य द्रव्यस्य 'अयं भारः' इत्येवं विशेषनिरूपणमात्ररूपं पर्यवसितं इति लोकेऽपि नास्ति वोढृतो भारनिरूपणम् । सोम. ६।१।१ पृ. ४४४.

\* भारतं वर्षम् । धर्माधर्मसाधनप्रदेशः जम्बू-द्वीपस्य भारतवर्षम् । सु. पृ. १२८. \* भारतं व्यासेन प्रोक्तं पौरुषेयम् । वि. १।१।८.

\* भारतादिवाक्ययोजना अर्थवादाधिकरणे वार्तिके मीको. पृ. ६४७ इत्यत्र द्रष्टव्या ।

\* भारुण्डानि सामानि 'इमं स्तोमं' इत्यत्र गीतानि । उत्सर्गमयूखः पृ. ९ ( चारपुरे ).

\* भार्गवाः पञ्चावत्तिनः इति गोमिलः । वि. १०।७।२० टिप्पणी.

\* भार्या । एकैव भार्या कर्मार्थं अपत्यार्थं च । तस्याश्च विद्याग्रहणोत्तरकालता । 'अन्यतराप्रायेऽन्यां कुर्वीत', 'सोमपो न द्वितीयां जायामभ्यषूयते' इति द्वितीयामपि जायां दर्शयति । भा. ६।८।३।१७-१८. \* सवर्णायां स्वभार्यायां उत्पादितः सवर्ण एव । असवर्णायां मूर्धावसिक्तादिः । परभार्यायां जीवत्पतिकार्यां कुण्डः, विधवायां गोलकः । सु. पृ. १०.

\* भार्यात्वम् । परिणयनं विना भार्यात्वाभावेऽपि न परिणयनं प्रति भार्यात्वस्य सत्ता, किन्तु पतिमेव प्रति । सु. पृ. २५३.

\* भार्याद्वयमपि एकस्य संभवति कारणान्तरे । मीको. पृ. २४२७ 'पत्नीद्वयं एकस्य०' इति बिन्दौ द्रष्टव्यम् ।

\* भार्यासंयुक्तमाधानं श्रूयते । भा. ६।८।२।१३.

\* भावः । के पुनर्भावशब्दाः ? यजति ददाति जुहोति इत्येवमादयः । भा. २।१।१।१ पृ. ३७४ । सिद्धान्तवादी भवतेर्णिजन्तात् 'एरच्' इत्यच्प्रत्यये कृते भावनानिर्वाचनं

भावशब्दं व्युत्पाद्य उदाहरति 'यजति ददाति' इति । वा. \* भावः न धात्वर्थ एव इत्युक्तम् । वा. ३।४।१२ पृ. ९०३. \* 'धात्वर्थः केवलः शुद्धो भावः इत्यभिधीयते' । सु. पृ. ५४७. \* भावे कृत्वर्थो विधिर्यथा, खिष्टकृदर्थवत्तनाशे आज्यविधिः 'यां वै कां चिद् देवतामन्तरितः तस्या आवृक्ष्यते आज्येनैता देवताः परिसंख्याय यजेत' इति । बाल. पृ. २०, \* भावे पुरुषार्थो विधिर्यथा 'सत्रायागूर्यं विश्वजिता यजेत' इति । पृ. २०.

\* 'भावान्तरमभावोऽन्यो न कश्चिदनिरूपणात्' (श्लोवा. निरालम्बने ११८) इत्यनेन न्यायेन भाव-निरपेक्षः अभावः वक्तुमशक्यः । सु. पृ. ५१०.

\* भावाभावौ एकत्र देशे समुच्चेतुमशक्यौ । शा. १।१।५ पृ. ७८.

॥ भावार्थाः कर्मशब्दास्तेभ्यः क्रिया प्रतीयेतैष ह्यर्थो विधीयते । २।१।२।१॥

यदैकस्मादपूर्वं तदा संदेहः किं भावशब्देभ्यः, उत द्रव्यगुणशब्देभ्यः इति । अत्रायं पूर्वपक्षिणोऽभिपक्षिः । यद्यपि धात्वर्थनामार्थयोरनियमेनापि संबन्धात् अनेका-दृष्टकल्पनापरिहारो भवत्येव, तथापि सकृदुच्चरितस्य श्येनादिवाक्यस्य कदा चिन्नामार्थप्राधान्येन धात्वर्थगुण-भावबोधकत्वम्, कदा चित् धात्वर्थप्राधान्येन नामार्थ-गुणभावबोधकत्वम् । एतच्च वैरूप्यलक्षणवाक्यभेदप्रस-ङ्गात् न संभवति । तदुक्तम् 'प्रधानं फलसंबन्धि-तत्संबन्ध्यङ्गमिष्यते । प्रधानाङ्गत्वमेकस्य न चैक-त्रावकल्पते ।' इति ( वा. पृ. ३७४ ) । तस्मात् नियमेन एकस्यैकफलसंबन्धो वक्तव्यः । तत्र सिद्धस्य करण-त्वयोग्यत्वात् नामार्थस्य सिद्धत्वात् करणवाचितृतीया-विभक्तियोगित्वाच्च धात्वर्थस्य साध्यत्वेन करणत्वायोग्य-त्वात् करणवाचितृतीयाविभक्त्यभावाच्च नामार्थादेव फलम् । न च वाच्यं फलसाधनत्वादाश्रयसंबन्धविधाने फलसंबन्धविधाने च वाक्यभेद इति । यथा धात्वर्थस्यैव फलकरणत्वे मत्वर्थलक्षणया नामार्थविशिष्टस्यैव फलकरण-त्वात् न वाक्यभेदः सिद्धान्ते, तथा नामार्थस्यापि मत्वर्थ-लक्षणया धात्वर्थविशिष्टस्यैव फलकरणत्वात् कुतो वाक्य-

भेद इति । ननु भवतु धात्वर्थस्य आश्रयत्वम्, तथापि यथा नामार्थस्य धात्वर्थनिष्पादकत्वमेव दृष्टोपकारकत्वम्, न तथा नामार्थे धात्वर्थस्य दृष्टोपकारकत्वमस्तीति भावार्थगतधात्वर्थजन्यादृष्टकल्पनायां प्रतिपदपूर्वपक्षवत् अत्रापि अदृष्टकल्पनागौरवमेवेति । मैवम् । गोदोहन-स्येव प्रणयनेनासमर्थस्यापि धात्वर्थेन कारकत्वसंपादन-रूपोपकारजननात् । नियमादृष्टं तु द्रव्यविशेषनियमात् सिद्धान्तेऽपि समानम् । इत्येवं प्राप्ते, अभिधीयते । भवेदेवं यदि विधिभ्रुतिः समानपदोपात्तस्य धात्वर्थस्य प्रथमं फलभावनायां करणत्वं न प्रतिपादयेत् । तथाहि, 'यजेत' इत्यत्र विध्यवरुद्धभावनाविषयत्वेन यागः प्रतीयते । भावनाविषयत्वं च भावनाकर्मत्वमेव । भावना च विध्यवरुद्धा पुरुषेष्पितमेव भाग्यं गृह्णाति । कर्मभूत-मपि धात्वर्थं नेप्सितकर्मत्वेन अनुमन्यते, किन्तु अनीप्सितकर्मत्वेनैव । पुरुषसमीहितफलोद्देशेनैव प्रवृत्ता कृतिस्तदेवानीप्सितकर्मतया गृह्णाति, यदेतत्साधनभूतम्, ओदनोद्देशप्रवृत्तेव पाकं तत्साधनत्वम्, साधनान्तरानवरुद्धे साध्ये भवतु स्वकारणत्वमेवेति । तेन यजेतेत्यत्र विधि-भ्रुतितो धात्वर्थस्यैव फलभावनाकरणत्वावगमात् तृतीया-न्तस्यापि नामार्थस्य धात्वर्थकरणत्वेनैवान्वय इति सिद्धम् । तदुक्तम् 'आख्यातवर्ती धात्वर्थः सिद्धरूपः प्रती-यते । तस्मिन् फलवतीष्टे तु नाम्नो दृष्टार्थ-तेष्यते ॥' इति ( वा. पृ. ३८८ ) । नन्वेवं सति 'गोदोहनेन पशुकामस्य प्रणयेत्' 'दध्नेन्द्रिय-कामस्य जुहुयात्' इत्यादि समानन्यायेन धात्वर्थस्यैव फलकरणत्वाच्च गुणफलसंबन्धः स्यादिति । नैवम् । विधि-भ्रुतिरेव धात्वर्थकरणत्वे प्रमाणमित्युक्तम् । विधिश्चाप्राप्त-विषयः । यत्र च फलकरणस्यैव धात्वर्थस्य प्रकरणप्राप्तस्या-नूद्यमानत्वाच्च तस्य विधिग्यापारविषयत्वमिति गुण-संक्रान्तो विधिः प्राप्ताप्राप्तविवेकेन प्रकृतं धात्वर्थमाश्रित्य तत्र गुण एव फले संबन्धीय इति । इह तु धात्वर्थ-स्यैव विधिविषयत्वादुक्तन्यायेन तस्यैव करणत्वमिति वैषम्यम् । ननु नामार्थस्य फलकरणत्वनिराकरणेन धात्वर्थस्य फलकरणत्वमिह साध्यम् । तच्च बादर्यधिकरण-स्वर्गकामाधिकरणभ्यामेव सिद्धम् ( १।१।३, ६।१।१ ) ।

तथाहि, बादर्यधिकरणसूत्रं 'कर्मण्यपि जैमिनिः फलार्थ-  
त्वात्' ( ३।१।३।४ ) इति । अनेन कर्मणामेव  
फलसाधनत्वमित्युक्तम् । तथा स्वर्गकामाधिकरणसूत्रं  
'असाधकं तु तादर्थ्यात्' ( ६।१।१।२ ) इति । अनेनापि  
अफलार्थत्वे सति कर्मणः साधकपुरुषशून्यत्वप्रसङ्गा-  
दिति फलसाधनत्वमेव प्रतिपाद्यते । न च नामा-  
र्थस्य फलकरणत्वनिराकरणार्थमेवेदमधिकरणमिति द्रष्टव्यम् ।  
तथाप्यर्थसिद्धत्वात् । यदा प्रतिपदाधिकरणसिद्धान्ते एकस्य  
फलसाधनत्वमिति निरूपितम्, बादरिस्वर्गकामाधिकर-  
णाभ्यां च धात्वर्थस्य फलकरणत्वमिति प्रतिपादितम्, तदा  
अर्थादेव नामार्थस्य फलकरणत्वनिराकरणात् तदर्थमिद-  
मधिकरणमुपपद्यते इति । मैवम् । नहि बादर्यधिकरणे  
धात्वर्थस्य फलकरणत्वं प्रतिपाद्यते, किन्तु एतदधिकरण-  
सिद्धेनैव धात्वर्थस्य फलकरणत्वेन दृष्टोपकारदर्शननिबन्धनं  
द्रव्यगुणसंस्काराणामेव शेषत्वमिति बादरेर्मतं निराक्रियते ।  
स्वर्गकामाधिकरणे चैतदधिकरणसिद्धमेव कर्मणः फल-  
साधनत्वमाश्रित्य फलकामस्य कर्मस्वधिकारः प्रतिपाद्यते  
इति न किञ्चिदनुपपन्नम् । सूत्रं तु वार्तिकेनैव व्याख्यातम् ।  
तदुक्तम् 'भावार्थाः कर्मशब्दा ये तेभ्योऽपूर्वक्रिया-  
गतिः । तैः कुर्याद्यजिना स्वर्गमेष ह्यर्थो विधी-  
यते ॥' इति ( वा. पृ. ३७५ ) । तौता.

॥ भावार्थाः कर्मशब्दास्तेभ्यः क्रिया प्रतीये-  
तैष ह्यर्थो विधीयते । २।१।१।१॥

विधायकवाक्यगतात् एकस्मादेव पदात् अपूर्वं  
गम्यते । तच्च किं भावशब्देभ्यः उत द्रव्यगुणशब्देभ्यः  
इति विचारे सिद्धान्तमाह । भावशब्दाः । भावः भावना ।  
भवतेर्जिज्जन्तात् 'एरच्' ( पा० ३।३।५६ ) इत्यच्  
प्रत्यये कृते भावशब्दो निष्पन्नः । भावस्य वाचकाः  
शब्दाः भावशब्दाः यजति ददाति जुहोतीत्येवमादयः ।  
भावः अर्थः येषां ते भावार्थाः । ते च कर्मशब्दाः ।  
प्रत्ययेन भावनाप्रतिपादकाः प्रकृत्या च कर्मवचनाः । कर्म-  
वाचकाः शब्दाः कर्मशब्दाः । यागदानहोमाः कर्माणि ।  
तेभ्यः भावार्थेभ्यः कर्मशब्देभ्यः क्रिया कार्ये अपूर्वं प्रती-  
येत, न द्रव्यगुणशब्देभ्यः । हि यस्मात् एष धात्वर्थ एव

फलभावनाकरणत्वेन विधीयते । तस्मात् यजेत इत्येवमादेः  
भावशब्दादेव एकस्मात् अपूर्वं प्रतीयते इति सिद्धान्तः ।

सर्वेषां भावोऽर्थ इति चेत् । २ ॥

आख्यातशब्दा एव अपूर्ववाचका इति सिद्धान्ते उक्ते  
पूर्वपक्षी शङ्कते । सर्वेषां द्रव्यगुणवाचकानामपि नाम-  
शब्दानां भावः अर्थः स्यात् । नामपदार्थस्यापि प्रत्यय-  
संबन्धात् भावनानुरञ्जननिमित्तं करणवाचित्वसंभवात्  
नामशब्दा अपि अपूर्वबोधकाः स्युः इति चेत् ।

येषामुत्पत्तौ स्वे प्रयोगे रूपोपलब्धिस्तानि  
नामानि, तस्मात् तेभ्यः पराऽऽकाङ्क्षाभूतत्वात्  
स्वे प्रयोगे । ३ ॥

नामशब्देभ्योऽपि अपूर्वबोधः इति पूर्वपक्षोक्तं नाम-  
शब्दलक्षणकथनपूर्वकं निरस्यति । कानि नामानि नाम ?  
उच्यते । उत्पत्तौ 'सोमेन यजेत' इत्याद्युत्पत्तिवाक्ये येषां  
शब्दानां स्वे स्वीये प्रयोगे प्रयोगकाले उच्चारणकाले रूपो-  
पलब्धिः रूपस्य वाच्यार्थस्य उपलब्धिः ज्ञानं संभवति ।  
यत् सकृदुत्पन्नं कालान्तरं तिष्ठति, न क्रियेव उत्पन्नमात्रं  
विनश्यति, तानि नामानि द्रव्यगुणशब्दाः । यतः एषामर्थो  
न क्षणिकः ततः तेभ्यः तेषां पराकाङ्क्षा परस्य प्रधानस्य  
आकाङ्क्षा न विद्यते इत्युत्तरसूत्रादनुकुर्यते । किंवा परस्य  
अकाङ्क्षा काङ्क्षायाः अभावः । अथवा आकाङ्क्षा  
परा दूरे नास्तीत्यर्थः । इतराकाङ्क्षा कुतो नास्ति तेषाम् ?  
स्वे प्रयोगे प्रयोगकाले भूतत्वात् विद्यमानत्वात् । तस्मात्  
नामशब्दाः नापूर्ववाचकाः । अपूर्वं हि साध्यं भवति न  
सिद्धम् । नामानि तु सिद्धार्थकानि न साध्यार्थकानि ।

येषां तूत्पत्तावर्थे स्वे प्रयोगो न विद्यते तान्या-  
ख्यातानि तस्मात्तेभ्यः प्रतीयेताऽऽश्रितत्वात्  
प्रयोगस्य । ४ ॥

अत्र सूत्रे आख्यातलक्षणमुक्त्वा आख्यातशब्द एव  
अपूर्वबोधक इति सिद्धान्तमाह । तुशब्दः आख्यातपदस्य  
नामपदात् वैलक्षण्यं सूचयति । 'येषां शब्दानां उत्पत्तौ  
उच्चारणोत्पत्तौ स्वेऽर्थे प्रयोगो न विद्यते प्रयोगकाले  
येषामर्थो नोपलभ्यते इत्यर्थः' इति भाष्यम् । 'येषां  
शब्दानां स्वे स्वकीये अर्थे उत्पत्तौ उच्चारणदशायां प्रयोगः

अर्थः न विद्यते, प्रयोगकाले अर्थो न विद्यते इति यावत्' इति कुतूहलम् ।

अत्र 'येषां तूत्पत्तौ स्वे प्रयोगे न विद्यते' इति पाठं प्रकल्प्य अर्थं ब्रूमो वयम् । उत्पत्तौ 'सोमेन यजेत' इत्याद्युत्पत्तिवाक्ये 'येषां शब्दानां स्वे स्वीये प्रयोगे प्रयोगकाले उच्चारणकाले रूपोपलब्धिः इति पूर्वसूत्रादनुवर्तते रूपस्य वाच्यार्थस्य उपलब्धिः ज्ञानं न विद्यते' । यत् उत्पन्नमात्रं विनश्यति तानि तदर्थवाचकानि पदानि आख्यातानि आख्यातशब्दवाच्यानि स्युः । इत्यादि सर्वपक्षेषु समानम् । तस्मात् तेभ्यः आख्यात-शब्देभ्यः यजेत इत्येवमादिभ्यः क्रिया कार्यं अपूर्वं प्रतीयेत प्रतीतं स्यात् । तानि अपूर्वबोधकानि पदानि ।

आश्रितत्वात् प्रयोगस्य इति अपूर्वबोधकत्वे युक्त्यन्तरमुच्यते । प्रयोगस्य प्रयुज्यमानधात्वर्थस्य भावनया सह एकं पदं आश्रितत्वात् । एकपदभ्रूया धात्वर्थस्यैव भावनाकरणत्वात् तस्मादेव क्रिया अपूर्वं प्रतीयेत इत्यन्वयः ।

तस्मात् आख्यातपदमेव अपूर्वबोधकं न द्रव्यगुणपदं इति सिद्धान्तः । के.

\* भावार्थाः । भवन्ति केचित् कर्मशब्दाः, न भावार्थाः यथा श्येनैकत्रिकादयः । केचिद् भावार्थाः, न कर्मशब्दाः यथा भवनं भावो भूतिरिति । भा. २।१।१।१.

☞ भावार्थाधिकरणम् । आख्यातपदमेव अपूर्वबोधकम् ॥

भावार्थाः कर्मशब्दास्तेभ्यः क्रिया प्रतीयेतैष ह्यर्थो विधीयते । २।१।१।१॥

भाष्यम्— यदा एकं ( अपूर्वमेकस्मादेव पदात् ) तदा संदेहः, किं भावशब्देभ्यः, उत द्रव्यगुणशब्देभ्यः इति । कः पुनर्भावः, के ते पुनः भावशब्दा इति । यजति, ददाति, जुहोति इत्येवमादयः । ननु यागदानहोमशब्दा एते न भावशब्दाः । नैतदेवम् । यागादिशब्दाश्चैते भावशब्दाश्च । यज्याद्यर्थश्चातोऽवगम्यते, भावयेदिति च ।

तथा यजेत यथा किञ्चिद्भवतीति । तेनैते भावशब्दाः । द्रव्यगुणशब्देभ्यो द्रव्यगुणप्रत्ययो न भावनायाः । अतस्ते न भावशब्दा इति । किं तावत्प्राप्तम् ? अविशेषेणेति । तत उच्यते । 'भावार्थाः कर्मशब्दास्तेभ्यः क्रिया प्रतीयेत' यजेतेत्येवमादिभ्यः । कुतः ? भावार्थत्वादेव । ये आहुः किमपि भावयेदिति, ते स्वर्गकामपद-संबन्धात् स्वर्गं भावयेदिति ब्रूयुः । तस्मात्तेभ्यः क्रिया प्रतीयेत । फलस्य क्रिया करणं निष्पत्तिरिति । ते च यागदानहोमसंबन्धाः स्वर्गस्योत्पत्तिं वदन्ति । कुतः ? एष ह्यर्थो विधीयते । यथा यागादिना स्वर्गकामः केन भावयेत् स्वर्गम्, यागादिनेति । यस्य च शब्दस्यार्थेन फलं साध्यते, तेनापूर्वं कृत्वा नान्यथेति, ततोऽपूर्वं गम्यते । अतो यस्तस्य वाचकः शब्दस्ततोऽपूर्वं प्रतीयेत इति । तेन भावशब्दा अपूर्वस्य चोदका इति ब्रूमः । न तु कश्चिच्छब्दः साक्षादपूर्वस्य वाचकोऽस्ति । भावार्थैः किमपि भावयितव्यम्, स्वर्गकामस्य च केनापि भाव्यतेति । तयोर्नष्टाश्वदग्धरथवत् संप्रयोगः । यजेतेत्येवमादयः साक्षाद्भावाः यजेत किं केन कथमिति, स्वर्गकाम इत्यनेन प्रयोजनेन निराकाङ्क्षाः । नैव द्रव्यगुणशब्दाः । तस्मात् भावार्थाः कर्मशब्दा अपूर्वं चोदयन्तीति ।

अथ कस्मादुभयं सूत्रितं भावार्थाः कर्मशब्दा इति । उच्यते । भवन्ति केचित् कर्मशब्दाः, न भावार्थाः यथा श्येनैकत्रिकादयः । केचिद् भावार्थाः, न कर्मशब्दाः यथा भवनं भावो भूतिरिति । किं पुनरिहोदाहरणम् ? 'श्येनेनाभिचरन् यजेत' 'चित्रया यजेत पशुकामः' इति । किं श्येनेनाभिचरन् उत यजेताभिचरन्ति । तथा चित्रया पशुकामः, उत पशुकामो यजेतेति स्थिते एतस्मिन्नधिकरणे गुणविधिः नामधेयमिति विचारो भविष्यति । तथा 'दर्शपूर्णमासाभ्यां स्वर्गकामो यजेत' इति दर्शः कालः पूर्णमास इति च । किं ताभ्यां स्वर्गकामः, उत स्वर्गकामो यजेतेति । दर्शपूर्णमासाभ्यामिति च, श्येनेनेति च, चित्रयेति च नैते भाववचनाः । न चैषामर्थिना कश्चित् संबन्धोऽस्ति, विविभक्तित्वात् । तस्माच्च द्रव्यगुणशब्दा अपूर्वस्य विधायका इति ।

वा— 'कः पुनर्भावः के वा भावशब्दाः' इति ।  
 यावन्तः फलसंबन्धेषु वाक्येषु आख्यातशब्दा यजतिजुहोती-  
 त्येवमादयस्तेषु प्रत्ययार्थप्राधान्यात् कर्तरि च लकारोत्पत्ते-  
 र्यागादिविशिष्टकर्त्रभिधानम्, कथंचिद्वा विपर्ययात् कर्तृ-  
 विशिष्टयागाद्यभिधानं मन्वानस्य प्रश्नः । सत्यामपि चैक-  
 पर्यनुयोगेन उभयपर्यनुयोगसिद्धौ, योऽयं यजनमिच्छा  
 याग इत्याद्युदाहृत्यैव भावार्थतां ब्रवीति, तन्मूलं केऽप्य-  
 लौकिका भावशब्दा अपीत्युभयप्रश्नः । सिद्धान्तवादी  
 तु भवतेर्जिज्ञन्तात् 'एरच्' ( पा० ३।३।५६ )  
 इत्यन्प्रत्यये कृते भावनावाचिनं भावशब्दं व्युत्पाद्य,  
 आख्यातस्य चान्वयव्यतिरेकाभ्यां तत्परत्वं कर्त्रभिधान-  
 प्रतिषेधं चाभिप्रेत्योदाहरति— यजतिददातीति । परः  
 पुनर्भवतेर्जिज्ञन्तादन्येन नैवोऽर्थोऽभिधीयते, न चाऽऽ-  
 ख्यातप्रत्ययस्यात्र व्यापारः, धात्वन्तरार्थत्वात् । कामं  
 तुल्यजातीयत्वेन धातवो ब्रूयुः, तेऽपि तु यागादिवचन-  
 त्वादसमर्था इति मत्वाऽऽह 'ननु यागदानहोमशब्दाः'  
 इति । अत्रोच्यते 'यागदानाद्यनुस्यूतो भावनात्माऽ-  
 वगम्यते । नित्यमाख्यातशब्देभ्यस्तस्माद्भावार्थ-  
 तेष्यते ॥' यावानेव हि अनन्यलभ्योऽर्थः शब्दात् गम्यते  
 स सर्वः शब्दार्थः । सर्वत्र चाऽऽख्याते धात्वर्थश्च तदनु-  
 रक्ता च भावना विज्ञायते । तस्माद्भावार्थत्वव्यपदेशः ।  
 तद्व्यतिरिक्तास्तु द्रव्यगुणशब्दा विज्ञायन्ते एवेति न पृष्टाः ।  
 तत्र द्रव्यादिशब्दानां निष्पन्नार्थाभिधायिनां करणार्थत्व-  
 योग्यत्वात् प्राप्नोति फलसंगतिः । सर्वत्र हि फलं साध्य-  
 त्वात् सिद्धरूपं साधनमपेक्षते न साध्यान्तरम्, नामा-  
 र्थश्च सिद्धत्वात् तदपेक्षापूरणसमर्थो नाऽऽख्यातार्थः स्वय-  
 मेव तावत् साध्यत्वात् । तस्मात् द्रव्यादिभिः फलम् । इति  
 प्राप्ते, सूत्रेणोत्तरं दीयते— 'भाषार्थाः कर्मशब्दा ये  
 तेभ्योऽपूर्वक्रियागतिः । तैः कुर्याद्यजिना स्वर्गमेष  
 ह्यर्थो विधीयते ॥' फलसंबन्धो हेतुरपूर्वप्रतिपत्तेः । संब-  
 न्धश्चाकाङ्क्षापूर्वकः । सा च भावशब्देभ्यः प्रसर्पन्ती दृश्यते,  
 न द्रव्यगुणशब्देभ्यः । तस्मादाख्यातेभ्यः अपूर्वभावना  
 गम्यते । तत्र च धात्वर्थस्य करणत्वप्रतिपत्तिः, प्रत्यासत्तेः ।  
 अतस्तेनैव फलकरणभूतेनान्यथाऽनुपपत्त्या अपूर्वं भाव्यते  
 इत्यवधार्यते । कथं पुनर्यज्यादीन् पृथक्कृत्य केवलप्रत्यय-

वाच्य एव भावनार्थो लभ्यते भावयेदिति । कुतः ? 'अभि-  
 दध्युः स्वशक्त्या हि विधिमात्रं लिङादयः । ण्यन्तस्य  
 भवतेरर्थः केनांशेनाभिधीयते ॥' न च धात्व-  
 न्तरार्थं यज्यादयः प्रतिपादयन्ति, स्वार्थमात्रव्यापृतत्वात् ।  
 अतः शब्दरहितमेवेदमारोप्यते भावयेदिति । किंच  
 'शब्दान्तरस्य योऽप्यर्थः पर्यायैरभिधीयते । न स  
 तेनैव सहितस्तस्मिन्नर्थे प्रयुज्यते ॥' तद्यथा 'पिक-  
 मानय' इत्युक्ते यो नामार्थं न प्रतिपद्यते, तस्मै कोकिल-  
 शब्दमेव केवलं प्रयुज्यते, न कोकिलः पिक इति । तथा  
 अत्र यद्याख्यातस्य करोतिर्ण्यन्तो वा भवतिः पर्यायः,  
 ततस्तदर्थकथने तन्मात्रमेव प्रयोक्तव्यम्, नाऽऽख्यात-  
 प्रत्ययोऽपि । न हि तदानीं विविच्य ज्ञायते केनांशेन क्रिया  
 प्रत्याप्यते इति । अत्र तु भावयेत्कुर्यादिति वा पुनरपि  
 लिङ् प्रयुज्यते एव । अतश्च योऽनेन यजतेः परेणार्थः  
 प्रतिपादितः, असौ भावयतेरपि परेण तेनैवेत्यविकावाप  
 एव भावयतिः । तस्मादवैदिक इति । अत्राभिधीयते ।  
 सर्वत्रैव तावत् 'सिद्धकर्तृक्रियावाचिन्याख्यातप्रत्यये  
 सति । सामानाधिकरण्येन करोत्यर्थोऽवगम्यते ॥'  
 इह केभ्यश्चिद्वातुभ्यः परा तिङ्बिभक्तिरुच्चार्यमाणा कर्त्रा-  
 त्मलाभमात्रमेव व्यापारं प्रतिपादयति यथा अस्तिभवति-  
 विद्यतिभ्यः । अपरेभ्यस्तु सिद्धे कर्तृन्यात्मलाभविषय-  
 व्यापारप्रतीतिः यथा यजति ददाति पचति गच्छतीति ।  
 द्रव्यमेव च विशिष्टशक्त्युपेतं प्रचलितात्मतत्त्वं विप्रकीर्ण-  
 स्वभावं पूर्वापरीभूतं प्रथमावस्थातः प्रच्युतं परामवस्थाम-  
 प्राप्तं व्यापारशब्दवाच्यं भवति । तत्र कदाचित् कर्तव्य  
 एवमवस्थः प्रतीयते, कदाचित् सिद्धे कर्तरि अन्यः ।  
 तद्यदा कर्तुरेवैषावस्था भवति तदाऽसौ स्वयमेवान्यस्मा-  
 दात्मलाभमपेक्षमाणः परनिष्पत्तौ अव्याप्रियमाणत्वात्  
 करोतिशब्दवाच्यतां प्रतिपद्यते । यदा तु लब्धात्मकोऽन्यत्र  
 व्याप्रियते, तदा करोतीत्येवमपदिश्यते । तथा च किं  
 करोति ? पठति गच्छतीति सामान्यविशेषरूपेण सामाना-  
 धिकरण्यप्रयोगो दृश्यते, न तु किं करोति ? भवत्यस्ति  
 वेति प्रयुज्यते । तस्माल्लब्धात्मककर्तृव्यापारवचनानि करो-  
 त्यर्थवन्ति आख्यातानि । तत्र च क्रियमाणेन केन चिदवश्यं  
 भवितव्यम् । कुतः ? 'करोतिः क्रियमाणेन न कश्चित्



कर्मणा विना । भवत्यर्थस्य कर्ता च करोतेः कर्म जायते ॥ ' करोतेनित्यं सकर्मकत्वात् यावत् क्रियमाणं न लभ्यते, न तावदर्थः पर्यवस्यति । सर्वकारकाणां चावान्तर-क्रियासु कर्तृत्वं प्रतिपाद्यमानानां प्रधानक्रियासु कर्मादिविभागो जायते । प्रतिक्रियं योग्यतामेदादवान्तरक्रियावैचित्र्यं भवति । तत्रान्वयव्यतिरेकाभ्यामिदमवगतम्, भवतिक्रियायाः कर्ता करोतेः कर्म संपद्यते इति । तथा हि— ' नित्यं न भवनं यस्य यस्य वा नित्यभूतता । न तस्य क्रियमाणत्वं खपुष्पाकाशयोरिव ॥ ' यः एव हि प्रवृत्तभवनः संभावितभवनो वाऽन्येन प्रयुज्यते, स एव क्रियमाणत्वेनावधार्यते नान्यः । तथाच न कश्चित् खपुष्पाकाशं वा कुर्वन्नुपलभ्यते । यत्रापि ' पादौ कुरु ' इत्यादिषु निष्पन्नानां कर्मत्वप्रयोगो दृश्यते । तत्रापि अनिष्पन्नसंस्कारादिविवक्षया पादादिशब्दप्रयोगादव्यभिचारः । सत्यपि च करोतेरनेकार्थत्वे सर्वत्र गन्धनावक्षेपणादौ किञ्चिदनुत्पन्नोत्पादनसामान्यमवगम्यते । अथवा यदा अस्त्योत्पादनाभिधायित्वं तदैव विशिष्टाख्यातसामानाधिकरण्यं दृष्टमिति तद्वत्तस्योत्पाद्यमानमेव कर्म भवतीत्युपपन्नम् । तेन भवतिक्रिया तावदल्लब्धा । ततश्च 'करोत्यर्थस्य यः कर्ता भवितुः स प्रयोजकः । भविता तमपेक्षयाथ प्रयोज्यत्वं प्रपद्यते ॥ ' भवतिकरोत्योः शक्तिमेदात् विह्विदिपचत्योरिव नियतं प्रयोज्यप्रयोजकव्यापारवचनत्वम् । तत्र च कदाचिदभिधीयमानकर्मशक्त्याऽऽक्षितप्रयोज्यव्यापारो वा ( घटं करोतीत्यादौ द्वितीयाभिहितया कर्माख्याया शक्त्या आक्षितः प्रयोज्यस्य घटस्य, भवनाख्यो व्यापारो यस्य धातोरित्यर्थः । करोतिमात्रप्रयोगे कथं आक्षेप इत्याशङ्कयायामाह—स्वयमेवेति । घटो भवतीत्यादौ प्रथमाभिहितकर्तृशक्त्याक्षितः प्रयोज्यव्यापारो यस्मिन् इत्यर्थः । तथा च प्रयोज्यप्रयोजकव्यापारयोरन्यतरवाचिधातुषु इतरप्रतीतिः आक्षेपेणैवेति न तस्मिन्नपि शब्दव्यापारकल्पनावसर इति भावः ) स्वयमेवाक्षित-प्रयोज्यव्यापारो वा केवलं प्रयोजकव्यापार एव विवक्ष्यते ' कटं करोति, ओदनं पचति ' इति । कदाचिदाक्षित-प्रयोजकव्यापारं प्रयोज्यव्यापारमात्रं ' घटो भवति, विह्विद्यन्ति तण्डुलाः ' इति । कदाचिद्विभौ मित्रौ समु-

च्चित्य प्रयोगः, ' करोति कटं देवदत्तः स च भवति ' । कदाचित् उपसर्जनीभूतप्रयोजकव्यापारः प्रयोज्यव्यापारः ' क्रियते देवदत्तेन ' इति ' स्वयमेव ' इति वा प्रयोगे । कदाचित्पुनः समानपदैकदेशोपात्तोपसर्जनीभूतप्रयोज्यक्रियः प्रयोजकव्यापारो विवक्ष्यते, तदा च करोतिपचत्योस्तादात्म्येन अशक्तेः अप्रयोगात् भूविक्लिद्योश्च केवलप्रयोज्यक्रियानिष्ठत्वान्न साक्षात्प्रवर्तितुं शक्तिरस्तीति वाचकत्वेन द्योतकत्वेन वा णिच् अपरः प्रयुज्यते भावयति विक्लेदयतीति च । तथा चाऽऽह ' प्रयोज्यकर्तृकैकान्तव्यापार-प्रतिपादकाः । ण्यन्ता एव प्रयुज्यन्ते तत्प्रयोजक-कर्मसु ॥ ' न च तेषामण्यन्तानामशक्तिरित्यन्येषामशक्त्या भवितव्यम् । अन्येषां वा शक्तिः इत्येषामपि तद्वद्भवि-तव्यम् । कुतः ? ' शक्तयः सर्वभावानां नानुयोज्याः स्वभावतः । तेन नाना वदन्यर्थान् प्रकृति-प्रत्ययादयः ॥ ' एवं करोत्यर्थद्वारेण सर्वाख्यातेषु भावयत्यर्थः सिद्धः । ' तेन भूतिषु कर्तृत्वं प्रति-पन्नस्य वस्तुनः । प्रयोजकक्रियामाहुर्भावनां भाव-नाविदः ॥ ' यत्तुक्तं न विधित्वव्यतिरिक्तं लिङादयोऽर्थ-वदन्तीति । तदयुक्तम् । कुतः ? ' अभिधाभावना-माहुरन्यामेव लिङादयः । अर्थात्मभावना त्वन्या सर्वाख्यातेषु गम्यते ॥ ' यदा हि सर्वाख्यातानु-वर्तिनी करोतिधातुवाच्या पुरुषव्यापाररूपा भावना अवगता भवति, तदा तद्विशेषाः सामान्याख्यातव्यति-रिक्तशब्दविशेषवाच्या विधिप्रतिषेधभूतभविष्यद्वर्तमाना-दयः प्रतीयन्ते । तथा च सर्वत्र सामान्यतः करोत्यर्थो-ऽवगम्यते ' किं करोति ? पचति ' ' किमकार्षीत् ? अपाक्षीत् ' ' किं करिष्यति ? पक्ष्यति ' ' किं कुर्यात् ? पचेत् ' ' किं न कुर्यात् ? न पचेत् ' इति । तत्रार्थात्मिकायां भावनायां लिङादिशब्दानां यः पुरुषं प्रति प्रयोजक-व्यापारः सा द्वितीया शब्दधर्मः अभिधात्मिका भावना विधिरित्युच्यते । विशेषतश्चेयमर्थवादाधिकरणे वर्णिता । यत्तु पर्यायस्थित्यतिरिक्तं प्रत्यापारित्यागादभिहितम् । तत्रोच्यते ' केवलस्याप्रयोगित्वात् कर्तृसंख्यादिसंश्र-हात् । रूपाविनाशसिद्धेश्च प्रत्ययोऽपि प्रयुज्यते ॥ ' यदि हि केवलः करोतिर्भावयतिर्वा प्रयोगाहौ स्थाताम्,

ततः कोकिलशब्दप्रयोगे पिकशब्दवत् प्रत्ययो न प्रयुज्येत, न तु केवलायाः प्रकृतेः प्रयोगः, अपभ्रंशत्वप्रसङ्गात् । तेन यस्मिन् कस्मिंश्चित् प्रत्यये प्रयोक्तव्ये यस्यैवार्थः कथ्यते स एवानुवादभूतः प्रकृत्यनुग्रहार्थं प्रयुज्यते, नान्योऽभ्यधिकार्यान्तरापत्तिप्रसङ्गात् । ननु च, 'इक्षितपौ धातुनिर्देशे' विहितौ अतस्तद्युक्तौ करोतिभावयती प्रयुज्येयाताम् । नेतदस्ति । तथा सति शब्दपदार्थकत्वान्नैव ताम्यामाख्यातार्थः कथ्येत । यत्तु कचिदर्थेऽपि धातु-मिक्छितबन्तं प्रयुज्यते यजिः, यजतिः, इति च, तत् शब्दे अभिहिते लक्षणया अर्थप्रतीतिरित्यवगन्तव्यम् । न चेह किञ्चिल्लक्षणाश्रयेण प्रयोजनमस्ति, येनावाचकः प्रयुज्येत । तत्रान्यदेव अनिष्टमापद्येत, कृन्मुचौ धातु तिङा अभिधीयेते इति । तस्मादर्थपरत्वसिद्धयर्थमाख्यातप्रत्ययसहिता-वेव प्रयुज्येते । यदि च भावनैवैका प्रत्ययार्थः स्यात् करोतिभावयती वा समस्तप्रत्ययार्थोपादानसमर्थो भवेताम्, ततः केवलप्रयोगोऽप्याशङ्क्येत, न तु तदुभयमप्यस्तीति करोतिभावयतिभ्यां कथितेऽपि भावनार्थं कर्तृसंख्यादि-प्रत्यायनार्थं पुनः प्रत्ययः उच्चार्यते । यस्तु तत्र भावना-भिधानांशः स प्राप्तत्वादून्यते, अन्यथा हि भावनै-वैका प्रत्ययार्थः, करोतिभावयती वा कर्तृसंख्यादीनामपि अभिधायकविति भ्रान्तिः स्यात् । नित्यं च पूर्वापरी-भूता भावना आख्यातेनोच्यते । तत्र यदि प्रत्ययान्तरं प्रयुज्यते ततः करोतिभावयतिभ्यां द्रव्यदुपसंहृतरूपोच्य-माना नैवाऽऽख्यातसदृशी कथ्येत । तस्मादवश्यं तदपि प्रयोक्तव्यमिति । किंच—'भावना गम्यमाना च धातु-प्रत्ययसंनिधौ । कस्य वाच्येति विस्पष्टं न कदाचित् प्रतीयते ॥' यदि ह्येकान्तेन अस्याः प्रत्ययार्थत्वमव-धार्येत, ततः करोतिभावयतिभ्यां प्रत्ययपौनरुक्त्याशङ्का स्यात्, न तु तदस्ति, उभयसंनिधौ गम्यमानत्वात् । केवलप्रकृतिप्रत्ययप्रयोगाभावाद्धि न विवेको विज्ञायते । शक्यते हि वक्तुं धातुसहितेन प्रत्ययेनोच्यते इति, अथवा प्रत्ययानुग्रहीतेन धातुना, अथवोभाभ्याम् । न च शक्तिकल्पनायां विशेषः, सर्वथा अर्थापत्तिसाम्यात् । न च विवेकज्ञानप्रयोजनमस्ति । स्यादेतत्, कृदन्ताद्धातो-रप्रतीतेः तिङ् व्यभिचारिण्येव नेति । तदयुक्तम् । अस्ति-

विद्यतिभवतिपरेषु प्रत्ययेष्वप्यदर्शनात् । न वा कृदन्तेष्व-प्यत्यन्तं भावना नास्ति, किञ्चिदपकृष्यमाणरूपप्रतीतेः । कृत्येषु तावत् भोक्तव्यम्, यष्टव्यमिति किञ्चिन्म्यूना आख्याताद्गम्यते । तत्रापि कर्मोत्पन्नेषु द्रव्यप्राधान्यात् 'ब्राह्मणो न हन्तव्यः' इति भावोत्पन्नेभ्यो न्यूनतरा । नहि तत्र प्रयोजकव्यापारप्राधान्यम्, एकत्र घात्वर्थप्राधान्या-दपरत्र स्वव्यापारविशिष्टप्रयोज्यपरत्वात् । एतेन भाव-कर्मोत्पन्नलकारास्तिङोऽपि व्याख्याताः । तेष्वपि हि प्रयोजकव्यापारगुणत्वप्रतीतिरविशिष्टा । अतो न तिङन्तानां तुल्यकल्पत्वम् । तथा 'अव्ययकृतो भावे भवन्ति' इति स्मरणाविशेषेऽपि स्वसंवेद्यमीधन्यूनभावनाविज्ञानम् । 'अभिक्रामं जुहोति' 'दर्भतरुणकेनोपघातं जुहोति' 'अभिषुत्य हुत्वा भक्षयन्ति' 'पुरा वाचः प्रवदितोः' इति सर्वत्र श्रुत्यैव भावनान्तरसापेक्षा भावना अवगम्यते । पक्कः पक्कवानित्यपि निर्वृत्तरूपभावनोपसर्जनद्रव्यप्रतीतिः प्रत्यक्षा । एवं पाचकादिष्वपि द्रष्टव्यम् । तथा च सर्वत्र कारकापेक्षा दृश्यते । अन्यथा हि रुदितद्धितसमासेष्विव इयं न स्यात् । न च निर्व्यापाराणामेते व्यपदेशा भवन्ति । न चास्ति स व्यापारः, यत्र किञ्चिदसन्न जन्यते । ततश्च सिद्धः करोतिभावयत्योरर्थः । शक्यते च सर्वत्र सामाना-धिकरण्यमपि दर्शयितुं विनाऽपि पूर्वापरीभूतत्वेन । तद्यथा 'किं कर्तव्यम् ? पक्तव्यम्' 'कथंकारं जुहोति ? अभिक्रामम्' 'किं कृत्वा जुहोति ? अभिषुत्य' 'किं कृतवान् ? पक्कवान्' 'किं कृतम् ? पक्कम्' 'किंक्रियो देवदत्तः ? पक्ता' 'केयं क्रिया ? पाकः' इति । न च करोतिसामानाधिकरण्यातिरिक्तं आख्यातेष्वपि भावना-प्रमाणं विद्यते । तस्माद्धातवोऽपि भावनां न मुञ्चन्ति । तथा चाऽऽहुः 'करोतिरथैष्विव सर्वधातुन्' इति । यत्तु अस्याः प्राधान्यम्, तत् कामं तिङाभिधेयं द्योत्यं वा अन्वयव्यतिरेकाभ्यामस्तु, न स्वरूपम् । नन्वेवमपि यागेनेति घात्वर्थे निष्कृष्टे तेनैव भावनाऽप्युपात्तेति भाव-येदिति पुनः प्रयोगो न प्राप्नोति । नैष दोषः । तथाहि, द्व्यर्थस्य घातोर्भेदेनार्थं कथ्यमाने यागेनेति विशेषरूपं करणात्मना निष्कृष्टम् । इतरत्तु भावनात्मकं सामान्यरूपः शब्दान्तरेण भावयेदित्यनेन कथ्यते । अथवा केचित्

करणांशकृतसंख्यादयः प्रकृतिप्रत्यययोर्भेदेन वाच्याः । भावना तु समुदायाव्यभिचारत् समुदितयोरेवार्थ इत्यपि शक्यं वक्तुम् । तथा च सूत्रकारभाष्यकाराभ्यां 'भावार्थाः कर्मशब्दाः' इति सामानाधिकरण्यमेव आश्रितं न भावार्थत्वेन प्रत्ययाः कथिताः । शास्त्रे तु सर्वत्र प्रत्ययार्थो भावनेति व्यवहारः । तत्रायमभिप्रायः— 'प्रत्ययार्थं सह ब्रूतः प्रकृतिप्रत्ययौ सदा । प्राधान्याद्भावना तेन प्रत्ययार्थोऽवधार्यते ॥' यद्यपि अन्यत् विवेक-कारणं नास्ति, तथापि प्राधान्यं प्रत्ययार्थधर्मं दृष्ट्वा नूत-मियं प्रत्ययार्थं इत्यवगम्यते । 'तथा क्रमवतोर्नित्यं प्रकृतिप्रत्ययांशयोः । प्रत्ययश्रुतिवेलायां भावनात्मा-ऽवगम्यते ॥' न केवलमेतावेव 'अन्वयव्यतिरेकौ यौ परस्परपरित्यागेन लक्ष्येते, तस्मिन्नेव हि पदे 'तदागमे हि तददृश्यते' इत्यनेन न्यायेन विवेकः अवधार्यते । यत्तु अस्त्यादिपरः प्रत्ययोऽपि भावनां जहातीति, तुल्यं धातुसमुदायपक्षयोरप्येतत् । सर्वथा यत्र प्रतीयते, तत्र तावत् प्रत्ययार्थत्वं निश्चीयते । अन्यत्र त्वयं विचार एव नास्ति । क्वचित् व्यभिचारस्य चोत्तरमुक्तं तद्भूताधि-करणे (१।१।७) । अथवा नैवात्रापि व्यभिचारः । कुतः ? 'अस्त्यादावपि कर्त्रंशे भाव्येऽस्त्येव हि भावना । अन्यत्रांशेष्वभावात् न तथा सा प्रकाशते ॥' यद्यपि कर्तुरनिष्पन्नत्वात् व्यतिरिक्तभावयितव्याभावात् अस्त्यादिषु प्रयोजकव्यापारो नातीव लक्ष्यते, तथापि प्रत्ययसामर्थ्यात् भावयतीत्यवगम्यते । किमित्यपेक्षिते चानिष्पन्ने कर्तरि, अन्यत् किञ्चित् इत्यकल्पनात् आत्मानमित्येव संबध्यते, केन भावनेन कथं अवयव-जननादिप्रकारेणेति । त्रयोऽपि तत्र भावनांशा भवनेनैव पूर्यन्ते, व्यापारान्तरासंभवात् । तत्र केचिदवयवाः भावन-व्यापृताः प्रयुज्यन्ते, केचित् सिद्धभवनाः प्रयोजकाः । सिद्धभवनासिद्धभवनवर्ति च सामान्यमुभयसंपर्कात् भाव-नेत्युच्यते । एतेन जायते निष्पद्यते सिध्यतीत्यादीनि व्याख्यातानि । अस्तिः पुनर्जनिसमानार्थात् भवतेरुपरि-तनीमवस्थाममिलपन् सत्तया आत्मभवनं भवत् भाव-यति इत्येवमाख्यातप्रत्ययं लभते । तत्रापि तु कालकृत-भेदपूर्वोत्तरसामान्यसत्तारूपेण पूर्ववदेव प्रयोज्यप्रयोजक-

व्यापारकल्पनाऽनुसर्तव्या । सत्यामपि त्वेवमादिषु भाव-नायां निष्पन्नचेतनकर्तृविषयत्वात् त्रिधिप्रतिषेधयोरसंभवः । स्यादेतत् । दृष्टो विधिरपि 'तस्मात्प्रायणीयस्याहं ऋत्विजा भवितव्यम्' 'रथंतरं भवति' 'अत्राध्वर्युः स्यात्' 'इहोक्थ्यानि स्युः' इति । सत्यं दृश्यते, न त्विह पूर्वेण तुल्यो भवत्यर्थः । सिद्धो हि पुरुषः कर्म-संबन्धनिमित्तमृत्विक्त्वं भवत् अन्यैरेव वाक्कायमनो-व्यापारैर्भावयेदित्युच्यते । तथा रथंतरादिषु सत्यपि श्रुत्या भवनविधिसंबन्धे तत्र संभवादनुमीयमाना भावनैव विधी-यते । यत्र तु 'इहामुक्तो भवेत्' इति प्रयोगस्तत्र भवते-स्तिष्ठत्यर्थवाचित्वात् संभवत्येव व्यतिरिक्तं भावयितव्य-मित्येवं विज्ञायते । स्थानेनान्यत्किञ्चिद्भावयेदिति । तेन भूतभविष्यद्वर्तमानापदेशमात्रेष्वेव अपारमार्थिकं भवितु-व्यापारस्य भावनात्वम्, न विध्यादिषु । भूतादिकथने-ऽपि यदा समस्तं व्यापारं धातुरेवोपादत्ते नावयव-कालादिकृतभेदाश्रयणम्, तदा विस्पष्टात् विरोधात् धात्वर्थ-मात्रं कर्तृसंख्यादयश्च आख्यातपदार्थत्वेनावधार्यन्ते, न भावना । न च भावनाव्यभिचारेण दोष इत्युक्तम् । यत्तु कृदन्तेष्वपि धातवो भावनां न व्यभिचरन्तीति । सत्यं धात्वर्था न व्यभिचरन्ति, तैरेव तु गम्यमानत्वादन-भिधेयत्वमपि शक्यं वक्तुम् । तथाहि 'धात्वर्थकारकै-रेव गुणभूतोऽवगम्यते । भावनात्मा कृदन्तेषु तस्मान्नैवाभिधीयते ॥' यथैव भावप्रधानत्वादाख्याते तत्संबन्धादेव गुणभूतकारकप्रतीतिसिद्धेन कर्तृकर्मणोरभिधानं भविष्यति, एवं कर्त्राद्यभिधानादेव तदन्यथाऽनुपपत्त्या भावनासिद्धेरनभिधानम्, गम्यमानापेक्षयैव च करोति-सामानाधिकरण्यम्, यथा पचतिशब्दस्य देवदत्तशब्देन, अतथाभूतयैव च कारकसंबन्धोऽप्युपपत्स्यते । अथवा भावनोपसर्जनधात्वर्थनिष्पत्त्यर्थत्वात् कारकाणां धात्वर्थेनैव संबन्धसिद्धिः । स एव हि तानि स्वसिद्धयर्थमपेक्षते, भावनाऽपि च तथाभूतान्येव तानि गृह्णातीत्यविरुद्धः संबन्धः । कृत्यानां तु प्रेषवाचित्वात् सत्यपि भावनान-भिधाने तावत् स्वार्थपर्यवसानं नास्ति यावदंशत्रयपरि-पूर्णा भावना न लब्धा । कुतः ? 'स्वव्यापारे हि पुरुषः कर्तृत्वेन नियुज्यते । प्रपैस्तस्य स्वरूपं च

भावनांऽशत्रयात्मिका ॥ ' नहि पुरुषः स्वव्यापारं मुक्त्वा अन्यदनुष्ठानं शक्तः, प्रैषाश्चैनमनुष्ठापयन्ति । ते यदि तद्व्यापारं कथञ्चिन्नोपादयुर्न नियोक्तुं शक्नुयुरित्येवमपि भावनाऽऽक्षेपसिद्धिः । यावांश्च ब्राह्मणगतः कश्चित् प्रैषः, स सर्वः प्राप्त्यभावादिधिरेव भवतीति विनाऽपि स्मरणेन कृत्यानां विधायकत्वम् । अयमेव च विधिप्रैषयोर्विशेषः । ' प्रवर्तनस्मृतिः प्राप्ते प्रैष इत्यभिधीयते । अप्राप्तप्रैषणं सर्वं विधित्वं प्रतिपद्यते ॥ ' तस्मात् प्रत्ययार्थो भावना इत्युपपन्नम् । ननु च यदि प्रयोजकव्यापारो भावना इष्यते, ततः पक्षौ अधिश्रयणादीनि, यजौ च मानसः संकल्पः, इत्यादीनां भावनात्वम्, ते एव धात्वर्थाः, इति धातुवाच्यैव भावना स्यात् । ( संयोगमात्रं वा अधिश्रयणशब्दवाच्यं स्यात् स्थाली-चुल्लीसंयोगो वा ? तत्राद्ये कल्पे सर्वधातूनां पर्यायत्वम् । द्वितीये स्थालीचुल्लयोरपि अभिधानापत्तेः गौरवं दोषः । संयोगवाचित्वे च अधिश्रयतेः उदासीनेऽपि पक्षरि संयोगसद्भावात् ' अधिश्रयणं वर्तते ' इति प्रत्ययापत्तिः । क्रियमाणसंयोगवाचित्वे वा प्रत्ययवाच्यायाः प्रक्रियायाः प्रागप्रतीतिविशेषणत्वायोगात् धातुनैव क्रियाविशिष्टसंयोगाभिधानापत्तेः दुर्वारं प्रयोजकक्रियाधातुवाच्यत्वम् । अनेनैव न्यायेन गम्यादेः संयोगविभागवाचित्वं निरसनीयम् । संयोगवियोगविशेषलाभाय च संयोगिनोर्विभागिनोश्च अभिधानापत्तेरतिगौरवम् । यज्यादेश्च संयोगविभागवाचित्वायोगात् संयोगविभागात्मकधात्वर्थवचनमव्यापकं स्यात् । वियोगात्मकस्वस्वामिविभागयज्यार्थाभ्युपगमेऽपि जानात्यादौ कथञ्चित् संयोगविभागानिरूपणात् अव्याप्यपरिहारः । ' भवतिकरोत्योः शक्तिभेदात् विक्लिदिपचत्योरिव नियतं प्रयोज्यप्रयोजकव्यापारवचनत्वम् ' इति वार्तिकात् ( पृ. ३७७ ) व्यापारस्यैव धात्वर्थता अवसीयते, धातुमात्रनिर्देशाच्च न प्रत्ययविषयतया तत् वार्तिकं व्याख्यातुं शक्यम् । प्रत्ययस्य च प्यन्तत्वाभावात् प्रयोज्यकर्तृकैकान्तव्यापारप्रतिपादकाप्यन्ता एव इति न युज्येत । संयोगविभागात्मकत्वे च धात्वर्थस्य अव्यापाररूपत्वात् गोदोहनादिभिः आश्रयत्वेन ग्रहणं न युज्यते । धात्वर्थावच्छिन्नाया भावनाया एवा-

श्रयत्वाम्युपगमे गुणफलसंबन्धविधौ वाक्याभेदभयेन प्रकृताश्रयापेक्षणात् भावनाभेदानुपपत्तेः गुणकामेषु आश्रयैः सह सामानासामानविध्यविचारः संस्थाऽधिकरणे ( ३।६। १६ ) करिष्यमाणो न युज्यते । व्यापाररूपत्वेऽपि करोत्यर्थक्रियारूपत्वाभावात् क्रियारूपायां भावनायां कारकत्वाविरोधः । ' व्यापाररूपधात्वर्थादतो भेदमपश्यताम् । संयोगरूपधात्वर्थवर्णनं भेदतृष्णया ॥ व्यापाररूपधात्वर्थात् साऽन्या स्पन्दात्मिका हि किम् । प्रयत्नात्मा, द्विरूपा वा ? सर्वथाऽपि न युज्यते ॥ प्रयत्नो भावना चेत् स्यान्न, रथो गच्छतीति हि । प्रयोगः स्यात्, प्रयत्नो हि चेतनेष्वेव संभवेत् ॥ स्पन्दस्य भावनात्वे तु यजेतेति न चेतने ( संभवेत् ) । द्विः साधारणरूपत्वे शब्दो वकतीत्यसंभवः ॥ न शब्दे स्पन्दयत्नो हि विभुः त्वाच्चेतनत्वतः । एवं च सति धात्वर्थसामान्यं भावना पतेत् ॥ अथानयोर्हेतुभूतमन्यत्, तन्नोपलभ्यते । अभूतोत्पादनं चान्यद् धात्वर्थात्तैव दृश्यते ॥ अन्योत्पादानुकूलत्वे भावनैकं च तद् यदा । तदा न भावनाभेदो भवेद् धात्वर्थभेदतः ॥ प्रतिधात्वर्थमन्यत्वं न च तस्यावधार्यते । धात्वर्थभेदमात्रेण फलभेदप्रसिद्धितः ॥ अथ धर्मेण येन स्याद् धात्वर्थः फलसाधनम् । स धर्मो भावनाः, अन्यश्च प्रतिधात्वर्थमिष्यते ॥ तस्य धात्वर्थधर्मत्वे पुंघर्मत्वं विरुध्यते । पुंघर्मस्तु प्रयत्नः स्यात्, स च पूर्वं निराकृतः ॥ किंच धात्वर्थनिवृत्तिर्पर्यन्तत्वात् स भावना । कथं धात्वर्थसाध्या हि सेष्यते फलसाधनम् ॥ अथ धात्वर्थजन्योऽपि शक्त्यात्मा पुरुषाश्रितः । प्रतिधात्वर्थमन्योऽसौ नापूर्वादतिरिच्यते ॥ तस्याव्यापाररूपत्वाद् भावनात्वं न चेष्ट्यते । व्यापारत्वेऽपि करणव्यापारत्वाच्च भावना ॥ तत्कर्तृव्यापृतिः सा हि प्रत्ययार्थश्च न त्वदः ॥ अतो धात्वर्थातिरिक्तभावनाऽनुपपत्तेः प्रत्ययार्थता न युक्तेति तात्वर्थार्थः । सुधा. पृ. ५७४-५७६ ) .

( परिहरति- ) नैष दोषः ' धात्वर्थव्यतिरेकेण यद्यप्येषा न लभ्यते । तथापि सर्वसामान्यरूपेणान्याऽवगम्यते ॥ ' ( विवृतं चैतन्मण्डनेन [ भावना-विवेकः पृ. ८० ] ' कथ्यमानाद् रूपभेदाद् द्विधा धात्वर्थसंगतिः । ( ' कथ्यमानाद् रूपभेदाद् विना

धात्वन्तराद् गतेः ' इति भावनाविवेके पाठः )  
 अन्योत्पादानुकूलात्मा भावना किं प्रदुष्यति ।।' इति । शा. २।१।१ पृ. १०१ । अत्र सोम-  
 धात्वर्थो धातुना यागत्वादिविशेषरूपेण अभिधीयते,  
 आख्यातेन तु अन्योत्पादानुकूलात्मना सामान्यरूपेणा-  
 भिधीयते । एवं धात्वाख्याताभ्यां कथ्यमानात् सामान्य-  
 विशेषलक्षणरूपमेदात् धात्वर्थस्य द्वेधा वाक्यार्थान्वयः ।  
 तथा च अन्योत्पादानुकूलात्मा भावना किं कुतः  
 प्रदुष्यति ? न कुतोऽपीत्यर्थः ) सर्वत्र हि अधिश्रयणादौ  
 करोतीत्यपि सामान्यव्यापारांशः प्रतीयते । पचत्यादिवाच्या  
 विकिलित्यधिश्रयणादयः कर्मस्थाः कर्तृस्थाश्च । तत्र यत्  
 औदासीन्यप्रच्युतिमात्रेण परिस्पन्दरूपं निरूप्यते, सा  
 भावना । ( औदासीन्यं अकुर्वद्रूपत्वावस्था, ततः प्रच्युतिः  
 कुर्वद्रूपत्वं करोतिप्रत्ययेवद्यं अन्योत्पादानुकूलत्वम्, तेन  
 रूपेण यन्निरूप्यते सा भावना इत्यर्थः । संयोगविभागादि-  
 हेतोः स्पन्दादेः धात्वर्थात् वैलक्षण्यप्रदर्शनार्थो मात्रशब्दः ।  
 अकर्मकधातुवाच्यध्वननादिधात्वर्थानन्तरं नियमेन अन्यो-  
 त्पादादर्शनात्, सकर्मकधातुवाच्येभ्यश्च गमनादिभ्योऽन-  
 न्तरमेव संयोगविभागाद्युत्पत्तेः उत्पाद्यानाकाङ्क्षणात्,  
 भाव्याकाङ्क्षालक्षणभाव्यनिष्ठत्वापरपर्यायान्योत्पादानुकूल-  
 त्वरहितात् धात्वर्थात् अकुर्वद्रूपत्वलक्षणौदासीन्यप्रच्युत्या-  
 त्मकत्वेन अन्योत्पादनरूपत्वात्, अनन्तरं च फलानुत्पत्तेः  
 भाव्यनिष्ठत्वापरपर्यायान्योत्पादाकाङ्क्षालक्षणान्योत्पादानु-  
 कूलत्वात् भावनायाः वैलक्षण्यं इत्याशयः । ततश्च ' यथा  
 प्रयोज्यापरपर्यायकर्मस्थस्य विकलेदनादेर्व्यापारत्वे सत्यपि  
 प्रयोजकापरपर्यायकर्तृव्यापारत्वाभावात् न भावनात्वम्,  
 तथा अधिश्रयणादेः प्रयोजकव्यापारत्वे सत्यपि भाव्य-  
 निष्ठत्वाभावात् न भावनात्वम् ' इत्याशङ्कापरिहारः  
 सूचितो भवति । ननु अधिश्रयणादेः परिस्पन्दात्मकात्  
 प्रयोजकव्यापारात् अन्यो भाव्यनिष्ठः प्रयोजकव्यापारश्चे-  
 दस्ति, किमिति तद्व्यतिरेकेण नोपलभ्यते इत्याशङ्क्य  
 ' परिस्पन्दरूपं ' इत्युक्तम् । भावनायाः धात्वर्थेन  
 विषयभूतेन ज्ञानस्येव ज्ञेयेन निरूपितायाः अवच्छिन्नायाः  
 कार्यभूतेन वा धात्वर्थेन करणतया निरूपितायाः कल्पि-  
 तायाः निरूप्यत्वात् धात्वर्थं विना अनुपलब्धिर्युक्ता

इति भावः । भावनावच्छेदकधात्वर्थमात्रोपलक्षणार्थः परि-  
 स्पन्दशब्दः । रूपशब्दस्य करणव्युत्पत्तौ परिस्पन्दो रूप-  
 मस्येति विग्रहः । कर्मव्युत्पत्तौ वा परिस्पन्देन निरूप्यमाणं  
 इति विग्रहः । स्वशरीरस्य स्पन्दस्य हि आत्मप्रयत्नहेतुक-  
 त्वव्याप्तेः परशरीरे स्पन्ददर्शनात् प्रयत्नोऽनुमीयते, स्व-  
 प्रयत्नश्च मानसप्रत्यक्षवेद्योऽपि ' गमने अहं प्रयते ' ' पाके  
 अहं प्रयते ' इति गमनादिना स्पन्देन, ' यागे अहं  
 प्रयते ' ' ध्याने अहं प्रयते ' इति वा चलनात्मकेन  
 यागादिना धात्वर्थेन अवच्छिन्नः एव भाव्यनिष्ठ-  
 प्रयोजकव्यापारत्वात्मकभावनालक्षणयोगात् अर्थिपुरुष-  
 व्यापारत्वाच्च अर्थयते इति कर्तृव्युत्पत्तिद्वारा अर्थयितु-  
 पुरुषव्यापारवाच्यर्थभावनाशब्दवाच्यः सर्वेषु लङ्गाद्या-  
 ख्यातेषु गम्यते । यच्च अस्मिन् पक्षे ' रथो गच्छति ' इत्येतेन  
 नाख्यातं प्रयुज्यते इत्युक्तम्, तत्र एवं वाच्यम्, किं  
 आख्यातप्रयोगान्यथाऽनुपपत्त्या रथादौ भावना कल्प्यते,  
 प्रतीतिबलाद्वा अभ्युपगम्यते । न तावत् स्पन्दातिरिक्ता  
 भावना प्रत्यक्षेण प्रतीयते, नापि कदाचित्कत्वं  
 स्पन्दाख्यकार्यदर्शनात् कल्प्यते इति रथबोद्ध-  
 श्वादिप्रयत्नात् स्पन्दमानाश्वादिशरीरसंयोगात्, तदभावे-  
 ऽपि वा पतनप्रतिबन्धकाधारसंयोगाभावसहकृतात् गुरु-  
 त्वात् रथस्पन्दोपपत्तेः । वायुसंयोगादिसद्भावभावितया च  
 दृष्टस्य पर्णादिपतनस्य न कारणत्वकल्पना युक्ता ।  
 वायोस्तु स्वाभाविकः स्पन्दो न शक्नोत्येव स्वकारण-  
 त्वेन व्यापारान्तरं कल्पयितुम् । स्पन्दस्य च वायु-  
 रथादेः स्पन्दनं चलनं गमनं वर्तते इति आख्याताश्रवणे-  
 ऽपि धातुमात्रात् प्रतीतेः आख्यातार्थत्वम्, भाव्य-  
 निष्ठत्वाभावाच्च भावनात्वम्, नाभ्युपगमन्तुं युक्तम् ।  
 स्पन्दतिचलत्योश्च अकर्मकत्वात् तद्वाच्यस्य स्पन्दस्य  
 भाव्यनिष्ठत्वमनाशङ्क्यमेव । ततश्च वायुरथादौ स्पन्दस्य  
 भावनात्वायोगात् तदतिरिक्तव्यापारानुपलब्धेश्च प्रयत्ना-  
 त्मकभावनानभ्युपगमे आख्यातस्य भावनाव्यभिचारो  
 दुष्परिहरः । स्पन्दस्य भावनात्वाभ्युपगमेऽपि स्पन्दत्या-  
 दिधातुनैव तदभिधानसिद्धेः तत्परस्याख्यातस्य व्यभिचार-  
 स्तदवस्थ एव । स्पन्दत्यादिपराख्यातवच्च पचत्यादि-  
 पराख्यातस्यापि स्पन्दवाचित्वं न युक्तम् । नहि ' पचति '

इत्यस्य 'पाके स्पन्दते' इत्यर्थे केचित् व्याचक्षते ।  
तथा 'यज्याद्यर्थश्चातोऽवगम्यते । भावयेदिति चेत्युक्ते  
कीदृशी पुनराख्यातात् भावनाऽवगम्यते इत्यपेक्षायाम्,  
तथा यतेत यथा किञ्चिद्भवति' इति प्रयत्नवाचिता  
आख्यातस्य भाष्यकृता विवृता । दध्नेन्द्रियकामाधिकरणे  
च ( २।२।११ ) 'जुहुयात् इति शब्दस्यैतत् साम-  
र्थ्यम्, यत् होमविशिष्टं प्रयत्नमाह' इत्यभिधानात्  
( भा. पृ. ५४९ ) 'जुहुयात्' इत्यस्य 'होमे यतेत'  
इत्यर्थः सूचितो भवति । प्रयत्नस्य च इच्छा-  
योनित्वात्, निष्फले चेच्छाऽयोगात् भाव्यनिष्ठत्वाव-  
गतेः धात्वर्थनिष्पत्तिमात्रेण च फलवत्त्वासिद्धेः तन्नि-  
ष्पत्तिमात्रेण पर्यवसानायोगेन धात्वर्थकरणकस्य प्रयत्नस्य  
फलसाधनत्वाविधातात् प्रयत्नस्य भावनात्वे न कश्चिद्दोषः ।  
प्रयत्नाभावे च वातरोगादिना देवदत्ते स्पन्दमाने 'नायं  
स्पन्दं करोति किन्तु वातादिवशात् अस्य स्पन्दो भवति  
इति व्यवहारदर्शनात् प्रयत्न एव करोत्यर्थोऽवगम्यते ।  
रथादावपि 'न रथः स्वयं गमनं करोति, किन्तु अश्वा-  
दिना अस्य गमनं क्रियते' इति व्यवहारदर्शनात् धातु-  
वाच्यस्पन्दतिरिक्तकरोत्यर्थभावनाप्रतीत्यभावः सिद्धः ।  
आख्यातप्रयोगान्यथाऽनुपपत्त्या तु रथादौ भावनाकल्पने  
'रथो भवति' इत्यत्रापि सर्वदा भावनाकल्पनाऽऽपत्तेः  
भूतादिकथनेऽपि अवयवादिभूतभेदानाश्रयणे 'धात्वर्थ-  
मात्रम्, कर्तृसंख्यादयश्च आख्यातपदार्थत्वेनावधार्यन्ते, न  
च भावनाव्यभिचारेण दोषः' इति वार्तिकं ( पृ. ३८२  
पं. २-३ ) विरुध्यते । अवयवादिभूतभेदविवक्षायां  
अस्त्यादौ भावनाऽभ्युपगमः पूर्वोत्तरवार्तिकपर्यालोचनया  
प्रौढिमात्रेणेति युक्तम् । अथवा सोऽपि प्रयत्नाभिप्रायेण  
व्याख्यातुं शक्यते । नित्यस्यात्मनः शरीरशरीरिणोः  
अभेदविवक्षया शरीरानिष्पत्तौ अनिष्पत्तिव्यपदेशोपपत्तेः ।  
'पञ्च धातून् स्वयं षष्ठ आदत्ते युगपत् प्रभुः' इत्यादि-  
स्मृतिपर्यालोचनया चात्मनः शरीरोत्पादनप्रयत्नावगमात्  
सिद्धभवनशरीरावयवाविष्टानेन आत्मना सिद्धभवान्  
शरीरावयवान् प्रति प्रयोजकस्य प्रयत्नात्मिका भावना न  
विरुध्यते । एवं च 'सिद्धकर्तृक्रियावाचिनि' ( वा.  
पृ. २७६ पं. २५ ) इत्यपि चेतनाभिप्रायं व्याख्यातुं

शक्यम् । यद्वा अर्थभावनायाश्चेतनमात्राश्रयत्वेऽपि  
शब्दभावनायाश्चेतनाश्रयत्वायोगात् उभयव्याप्यर्थं सिद्ध-  
मात्रग्रहणम् । नित्यस्यापि शब्दस्याभिव्यक्तिः सिद्धिरभि-  
प्रेता । भाव्यनिष्ठप्रयोजकव्यापारत्वलक्षणयोगाच्च शब्द-  
व्यापारस्यापि अविच्छेदं भावनात्वम् । यथैव हि इच्छा-  
योनित्वात् प्रयत्नस्य इष्यमाणभावं विना आत्मलाभा-  
योगात् भाव्यनिष्ठत्वम्, तथा लिङादिव्यापारस्यापि  
प्रेरणाख्यस्य प्रवृत्त्याख्यभाव्यकत्वेन तन्निष्ठता अवसीयते ।  
न च ( भाव्यनिष्ठत्वाभावः इत्यनेन अन्वयः )  
यथा स्पन्दानन्तरमेव संयोगविभागोत्पत्तेः आकाङ्क्षातः  
प्रागेव आकाङ्क्षणीयलाभे लब्धव्यालाभनिमित्ताकाङ्क्षा-  
ऽनुपपत्तेः अन्यथा च कदाचित् नैराकाङ्क्ष्यानुप-  
पत्तिप्रसङ्गात् स्पन्दस्य भाव्याकाङ्क्षालक्षणं भाव्य-  
निष्ठत्वं नास्ति, तथा प्रेषणायाः भाव्यनिष्ठत्वाभावः  
( 'नच' इति अन्वयः । कुतः ? ) पुरुषप्रवृत्तेः  
साध्यसाधनेतिकर्तव्यतापर्यालोचनासापेक्षत्वेन प्रेरणानन्तर-  
मनुत्पत्तेः । अनेनैव न्यायेन सर्वशब्दगतस्य अभिधान-  
लक्षणस्यापि व्यापारस्य अर्थप्रतिपत्त्याख्यभाव्यकल्पितस्य  
भावनात्वमनुसंधेयम् । तस्या अनभिहिताया एव कार्यो-  
पयोगित्वात् 'लिङादियुक्तेषु वाक्येषु द्वे भावने प्रतीयते'  
इत्यादौ भावनाद्वयोपन्यासाविरोधः । 'स्पन्दप्रयत्नयोरेव  
भावनात्वमिति भ्रमम् । अपनेतुं प्रसक्तानुप्रसक्त्यैतदुदी-  
रितम् ॥ प्रयत्नव्यतिरिक्तार्थभावना तु न शक्यते । वक्तु-  
माख्यातवाच्येह प्रस्तुतेत्युपरम्यते ॥' सुधा. पृ. ५७६-  
५७९ ) । ये तु तदनुरञ्जनसमर्थाः कर्तृकर्मगता विशेषास्ते  
तस्या एव करणेतिकर्तव्यतांशयोर्निविशन्ते । एवं तर्हि  
धात्वर्थसामान्यं भावनेत्येतदापन्नम् । सत्यं साध्यतया  
सामान्यम्, न तु गोत्वादिरूपेण । कथम् ? 'अन्यदेव  
हि यागादौ सामान्यं करणात्मकम् । अन्यच्च  
भावना नाम साध्यत्वेन व्यवस्थितम् ॥' भावनायां  
हि स्वयमेव प्रतिपुरुषं सामान्यविशेषौ भवतः ।  
तथा तत्करणभूते यागादौ समवेतं भावनाकरणांशापेक्षितं  
धात्वर्थसामान्यं नाम यत् कर्मशब्देन अभिधीयते ।  
विशेषणभावाच्च यागादौ भावनाविशेषा इत्युच्यन्ते, न  
तद्व्यक्तित्वेन । शास्त्रप्रदेशे तु क्रियाकर्मशब्दौ कदाचि-

द्वात्वर्थे प्रयुज्येते, कदाचिद्भावनायाम्, कदाचित्तु प्रत्या-  
सत्या उभयत्रापि प्रयोगः, न स्वरूपाभिधानेन । कुतः ?  
'यादृशी भावनाऽऽख्याते धात्वर्थश्चापि यादृशः ।  
नासौ तेनैव रूपेण कथ्यतेऽन्यैः पदैः कचित् ॥'  
भावनाशब्दो हि निष्पन्नात्मिकां संस्वरूपापन्नां लिङ्गसंख्या-  
योगिनीमभिधत्ते, न चासौ आख्याते तादृश्यमिधीयते,  
लिङ्गसंख्यारहितरूपेण गम्यमानत्वात् । एवं धात्वर्थोऽपि  
वेदितव्यः । तथा करोतिभावयतीत्येताभ्यामपि श्रुत्या  
तावदन्याद्वेगोऽर्थः प्रतीयते कृञ्भावयत्यर्थकरणिका भावना,  
न चैवंरूपा असौ यजेतेत्यादिबन्धित इत्यपर्यायत्वम् । तत्रा-  
नन्तरप्रत्ययोत्थापितभावनान्तरबुद्धिमविवक्षित्वाऽर्थसंवादः  
कर्तव्यः । तेनादूरविकर्षमात्रेणैव प्रयोगः, नार्थसाम्येन  
इत्यवस्थितमनन्यशब्दवाच्यत्वं भावनायाः । सा तु प्रतीत-  
मात्रैव प्राधान्यात् अपेक्षान्तरानधीनत्वाच्च प्रथमं तावत्  
साध्यांशमपेक्षते भावयेत् किमिति । तत्र यावती विध्युपेता  
भावना, तस्यां पूर्वप्रतीतमपि विधित्वं तावन्नाऽऽश्रीयते,  
यावदंशत्रयपूर्णा भावनाऽनुष्ठानयोग्या न भवति ।  
विधित्वप्रक्रमाच्च प्रथममेव एतत् ज्ञायते, यादृशैरंशैः  
पूर्णं विधानमर्हति तादृशैः पूरयितव्येति । न च  
बुद्धिपूर्वकारी पुरुषः पुरुषार्थरहितं व्यापारं वचन-  
शतेनाप्युक्तोऽनुतिष्ठति । न च पुरुषार्थः साध्य-  
व्यतिरिक्तांशपातित्वेन कैश्चित् प्रार्थ्यते, ततोऽभ्यहित-  
तरस्य अन्यस्य साध्यस्य अविद्यमानत्वात् । तत्र यदि  
अस्यां भावनायां अपुरुषार्थः साध्यः स्यात् ततः  
पुरुषेष्वप्रवर्तमानेषु प्रत्ययस्य प्रयोजकशक्तिर्भाध्येत । तेन  
यद्यपि समानपदोपादानप्रत्यासत्तेर्धात्वर्थः साध्यांशपूरणा-  
योपप्लवते, तथाप्ययोग्यत्वान्निराक्रियते, नहि प्रत्यासत्ति-  
रेवैका संबन्धकारणम्, ( किन्तु ) योग्यत्वाद्यपि । तथा  
च वक्ष्यति यस्य येनार्थसंबन्ध इति । ( 'यस्य येनार्थ-  
संबन्धो दूरस्थस्यापि तेन सः । अर्थतो ह्यसमर्थानामान-  
न्तर्यमकारणम् ॥ ' इत्यादिना विश्वजिदधिकरणे (४।३।७)  
पूर्वाचार्यो वक्ष्यति ) । किंच 'संबन्धमात्रमुक्तं च श्रुत्या  
धात्वर्थभावयोः । तदेकांशनिवेशे तु व्यापारोऽस्यां  
न विद्यते ॥ ' संबन्धमात्रं कृत्वा निवृत्तव्यापारायां श्रुतौ  
अन्यतरांशनिवेशो योग्यत्वादाश्रयितव्यः । तद्यदि साध्यां-

शादेकप्रत्ययोपात्तेन प्रत्यासन्नतरेण विधित्वेन प्रच्यव्यते,  
ततोऽशान्तरेण नूनं संपत्स्यते इत्येवं प्रतीक्ष्यते । किंच  
'साध्यांशे पुरुषाणां च प्रत्ययो न नियोजकः ।  
स्वयमेव हि जानन्ति कर्तव्यं पुरुषाः सदा ॥'  
यत्र हि शास्त्राधीना पुरुषप्रवृत्तिस्तत्र तत्संनिकर्षविप्र-  
कर्षविपेक्ष्यते, साध्यं पुनः स्वर्गपशुपुत्रग्रामादि प्रागेव  
शास्त्रात् सर्वं पुरुषाः प्रतिपद्यन्ते । ततश्च भावयेत्किमि-  
त्यपेक्षितमात्रे विनैव तावच्छास्त्रेणैतावदवगतम्, पुरुषार्थः  
कश्चिदिति । तत्र विशेषमात्रमनवगतत्वादपेक्ष्यते । तदपि  
च न साध्यात्मना, किं तर्हि ? एतद्भावनाविषयत्वेन ।  
ततश्च दूरस्थस्यापि स्वर्गादेरेव कृतास्पदस्य संगतिः ।  
धात्वर्थसंबन्धस्तु अनपेक्षितः क्रियेत, विध्यानर्थक्याच्च  
बाध्येतरां श्रुतिः । किंच 'भवने यस्य कर्तृत्वं कथं  
चिद्वंधारितम् । स्ववाक्ये वाऽन्यवाक्ये वा स  
साध्यत्वं प्रपद्यते ॥ ' न चात्र धात्वर्थोर्ध्वमनक्रिया-  
संबन्धोऽवगतः, स्वर्गादीनां तु कामशब्दोपबन्धात् भवन-  
संबन्धो विज्ञायते । कुतः ? 'स्वर्गो मे स्यादिति  
हि स्वर्गादिः प्रार्थ्यते भवन् । तेनासौ भावनापेक्षः  
प्रयोज्यत्वेन गम्यते ॥ ' ततोऽवधृतस्वर्गादिसाध्यांशा  
भावना केन भावयेदित्येवं करणमपेक्षते । तत्र च  
शास्त्राधीनप्रवृत्तित्वात् तत्संनिकर्षादिवाश्रीयमाणे प्रमाणा-  
न्तराच्च योग्यायोग्यत्वयोरज्ञानात् विध्यविगेधाच्च अत्यन्त-  
प्रत्यासत्त्युपस्थित-धात्वर्थातिक्रम-कारणाभावात् सर्वफल-  
भावनानां च केनचिद्धात्वर्थविशेषेण विनाऽनुपपत्ते-  
र्यागेनेत्येवं विज्ञायते । यद्यपि च यागः स्वयमेव तावद-  
निष्पन्नस्तथापि स्वसाधननिष्पादितः सन् साध्यिष्यति ।  
सर्वमेव च कदाचिन्निष्पन्नम्, कदाचिदनिष्पन्नम् । न  
च प्राक् शास्त्रप्रवृत्तेर्निष्पत्तिः कचिदुपयुज्यते, फलसिद्धि-  
कालमात्रोपयोगित्वात् करणनिष्पत्तेः । प्रमाणवशाच्च  
त्रिकालवर्तिनामपि साधनत्वाविरोधः । तस्मात् यागादीनां  
करणत्वम्, तच्च अपूर्वद्वारेणेति तच्छब्देभ्यः पूर्व-  
प्रतीतिः । अतश्च एवमपि सूत्रार्थः संभवति ।  
ये भावार्थाः भावनाप्रयोजनाः, कर्मशब्दाः यज्या-  
दयः, तेभ्यः क्रिया प्रतीयेतेति । ननु चोक्तेन कर्म-  
करणसंबन्धन्यायेन सकर्मकधातुयुक्तादेव आख्यातात्

भावनाऽवगतिः प्राप्नोति । तथाहि 'येनेप्सिततमै-  
र्भावैः किमित्यंशोऽवरुध्यते । तद्योगी तेन  
धात्वर्थो न कश्चित् स्यादकर्मकः ॥' यदि वा  
सर्वधातूनां सकर्मकत्वापत्तिः अथवा अकर्मकेभ्यो भावनाया  
न भवितव्यम् । नैष दोषः । कुतः ? 'अन्यदेव हि  
धात्वर्थप्राप्यं कर्म सकर्मके । अन्यदेव च सर्वत्र  
प्रत्ययार्थनिबन्धनम् ॥' 'ओदनं पचति, ग्रामं  
गच्छति' इति धात्वर्थपवर्गलभ्यमेकं कर्म, अपरं पुन-  
र्भावनाकर्म । तत्र कदाचिद्धात्वर्थकमेव भावनाकर्मत्वमपि  
प्रतिपद्यते, पाकेनौदनं भावयतीति । कदाचित्पुनः स्वकर्म-  
विशिष्टधात्वर्थयुक्ता भावना कर्मान्तरेण युज्यते, ग्राम-  
गमनेन स्वार्थं भावयेदिति, ओदनपाकेन चेति । तच्चै-  
तद्धात्वर्थात् परतस्तद्वाप्यमात्रत्वेन गम्यमानं धात्वर्था-  
न्तरतिरोहितं भावनाकर्मतया सर्वत्रावधार्यते । तच्च प्रायेणैवं  
कामशब्देनैव संबन्धमापद्यते, 'सुखकामः आसीत्, स्वास्थ्य-  
कामः शयीत' इति । सत्यपि आक्षिप्तोत्तरकर्मकत्वे,  
यः प्रत्ययेन करोत्यर्थोऽभिहितस्तत्कर्मत्वेन च स्वापादी-  
न्यवधार्यन्ते । तेन करोतेः सर्वदा सकर्मकत्वात्, अकर्म-  
काख्यातानामपि च तत्सामानाधिकरण्यदर्शनात् 'किं  
करोति ? आस्ते' 'किं करोति ? शेते' इति सिद्धैवमा-  
दिष्वपि सकर्मिका भावना । 'यजेरपि तु यत् कर्म  
पूज्यत्वादेवतेष्यते । तदुज्जित्वैव पुत्रादेः कर्मत्वं  
भावनाश्रितम् ॥' तस्मात् सकर्मकाकर्मकयोरविशेषात्  
आसनेन भावयेदित्यपि प्रयोगसिद्धिः । कस्तर्हि सकर्मका-  
कर्मकयोः भेदः ? उच्यते, 'साक्षादव्यभिचारेण  
धात्वर्थो यत्र कर्मभाक् । सकर्मकः स धातुः स्यात्  
पारम्पर्ये त्वकर्मकः ॥' आसनशयनादौ हि न  
नियमेनाऽऽनन्तर्येण वा इदं तदिति वा कर्म निरूप्यते,  
तेनाकर्मका अभिधीयन्ते । पविगम्यादीनां तु विक्लिष्ट-  
तत्संयुज्यमानसाक्षात्संबन्धिकर्माव्यभिचारात् सकर्मकत्वम्,  
न तु भावनाविशेषणे कश्चिद्विशेषः । सेयं भावना  
अंशद्वयपरिपूर्णा सती सर्वकरणानामुपायाननुगृहीतानां  
करणत्वानुपपत्तेः 'कथं भावयेत्' इतीति कर्तव्यता-  
मपेक्षते । सा च प्रत्यक्षादीनामनुग्राहकदर्शनशक्य-  
भावादत्यन्तशास्त्रगम्येति यथासंनिकर्षं तदसंभवाद्वा यथा-

कथञ्चिदुपस्थाप्यमाना शास्त्रानुसारेण श्रुत्याद्युपदेशेन  
जोदनासामान्याद्यतिदेशेन वा अत्यन्तादृष्टोपकारद्वारेण  
अन्यथानुपपत्त्या कल्प्यते । ततः परिपूर्णत्वादनुष्ठानं  
शोभ्येति विधीयते । तद्विधानाच्चार्यापत्त्या यागादिविधान-  
मित्युपपन्नं भावार्थसूत्रम् ।

'भवन्ति केचित् कर्मशब्दाः' यागो यजनं इत्या-  
इत्युदाहर्तव्ये तत्सामानाधिकरण्यसिद्धयेनैकत्रिकाद्युदाहरणं  
यागादिकरणत्वचोदनोत्तरकालभाविकर्मशब्दत्वेन पार-  
तन्त्र्यात् सुज्ञानम् । स्वतन्त्राणां कथञ्चिदपि भावार्थत्वा-  
शङ्काऽसंभवात् । यागादयो हि स्वातन्त्र्येणापि कदा-  
चिदनुमानात् भावार्थाशङ्काविषयाः स्युरिति । 'के-  
चिद्धावार्था न कर्मशब्दाः' यथा भावयेत्कुर्वादिति  
चोदाहरणम् । भूत्यादयस्तु प्रयोज्यव्यापारवचनत्वान्नैव  
यथावर्णितभावार्था इत्यनुदाहरणम् । तत्र यथाकथञ्चित्  
णिजन्तव्युत्पत्त्या भावशब्द एको नीयेत, नेतरी ।  
तावपि तु प्रयोज्यव्यापाराशेन कथञ्चित् भावार्था-  
वित्युदाहृतौ । अथवा द्वितीयसूत्रार्थव्याख्यानेन भावना-  
प्रयोजनत्वमंशवाचित्वे नास्तीति विनाऽपि सकलार्थाभि-  
धानाद्भवन्ति भावार्थाः । कथं पुनरमी न कर्मशब्दाः  
यदा धातुमात्रं कर्मशब्दत्वेनोक्तम्, निर्विशेषस्य सामान्य-  
स्थानुष्ठानुपपत्त्या अकर्मशब्दत्वम् । अतो विशेष-  
वाचिनामेव धातूनां कर्मशब्दत्वग्रहणादचोद्यमेतत् । यदि  
हि इयेनचिन्नादर्शपूर्णमासशब्दाः फलैः संबध्येरन् ततो  
यागकरणत्वाभावात् तत्सामानाधिकरण्यनिमित्तनामधेयत्वा-  
नुपपत्तेः प्रसिद्ध्यादिभिर्गुणविधित्वमेव स्यात्, अतः  
'स्थिते एतस्मिन्नधिकरणे' इत्याह । कस्मात्पुनरिदं  
तत्रैव न नीतम् ? प्रमाणलक्षणेनासंबन्धात् । अथ नाम-  
धेयत्वं कस्मादत्र नाऽऽनीयते ? भेदलक्षणेनासंबन्धात् ।  
तस्माद्यथान्यासमेव स्थितयोरर्थात् पौर्वापर्यसिद्धिः । 'न  
चैषामर्थिना' इति फलपदाभिप्रायम् । 'विविभक्तित्वात्'  
इति । संबन्धनिमित्ताख्यातविभक्तिविगमात् अथवा  
निष्पन्नार्थाभिधायिसुबिभक्तिविशेषयोगो विविभक्ति-  
त्वम् । तस्मान्न द्रव्यादिशब्दानां फलसंबन्ध इति । आह  
च 'साध्यसाधनसंबन्धः सर्वदा भावनाऽऽश्रयः ।  
तेन तस्य न सिद्धिः स्याद्भावनाप्रत्ययादृते ॥'



सर्वेषां भावोऽर्थ इति चेत् । २ ॥

भाष्यम्— एवं चेत् भवान् पश्यति, अभाव-  
शब्दत्वाच्च द्रव्यगुणशब्दा अपूर्वस्य विधायका इति सर्वेषां  
भावोऽर्थः । स्वर्गकामो दर्शपूर्णमासाभ्यामित्येतयोः संबन्धं  
'यजेत' इति वक्ष्यति, 'इयेनेनाभिचरन्' इत्येतयोश्च ।  
तथा 'चित्रया पशुकामः' इति । तस्मादेतेऽपि साकाङ्क्ष-  
त्वाद् भाववचनाः । सर्वेषु भाववचनेषु नास्ति विनि-  
गमनायां हेतुः, कर्मशब्दा एवापूर्वस्य विधायकाः, न  
द्रव्यगुणशब्दा इति ।

वा— 'न तावत्प्रत्ययस्येष्टमपूर्वप्रतिपादनम् ।  
न च धातोः स्वतस्तत् स्यान्नाम्नो वा परतः  
समम् ॥' यदि हि भावनावचनस्यैवापूर्वप्रतिपादकत्व-  
मिष्यते धातोर्वा प्रत्ययनिरपेक्षस्य, ततो नामपक्षो दुर्बलः  
स्यात्, इह तु यथैव धातोः प्रत्ययसंबन्धानुगृहीतस्य  
भावानुरञ्जननिमित्तं करणवाचित्वं भवति, एवं नाम-  
पदस्यापीत्यविशेषः ।

येषामुत्पत्तौ स्वे प्रयोगे रूपोपलब्धिस्तानि  
नामानि, तस्मात्तेभ्यः पराकाङ्क्षा भूतत्वात् स्वे  
प्रयोगे । ३ ॥

भाष्यम्— येषां शब्दानां उच्चारणोत्पत्तौ स्वेऽर्थे  
प्रयुज्यमानानां रूपमुपलभ्यते, यत् सकृदुत्पन्नं कालान्तरं  
तिष्ठति, न क्रियेव उत्पन्नमात्रं विनश्यतीत्यर्थः । तानि  
नामानि । ते द्रव्यगुणशब्दाः । ईदृशो द्रव्यगुणशब्दा-  
नामर्थः । ते द्रव्यगुणशब्दा इति वक्तव्ये, तानि नामानीति  
सूत्रितम् । अतो नामानीत्येषां पर्यायशब्दः । कथं  
गम्यते ? यत एषां विभक्तयो नामिक्य उच्यन्ते ।  
कतमास्ताः ? वृक्षः वृक्षी वृक्षाः, शुक्लः शुक्ली शुक्लाः  
इत्येवमादयः । तस्मात् सम्यक् सूत्रितम् । यतः एषां न  
क्षणिकोऽर्थः, ततस्तेभ्यः पराकाङ्क्षा प्रधानाकाङ्क्षा न  
विद्यते, इति नैषामुत्पत्तिः कर्तव्या, भूतत्वात् स्वे प्रयोगे  
स्वप्रयोगकाले विद्यमानत्वादित्यर्थः ।

वा—यदुक्तं यदैकस्मादपूर्वं तदेतरत्तदर्थं भविष्यतीति  
तद्वत् तावत् वस्तुधर्मेण विशेषं दर्शयति । कथम् ?  
'बहुदृष्टप्रसङ्गाद्धि धर्मो नेष्टः पदेपदे । नास्ति  
फलेन संबन्धे परिहारो न तस्य च ॥' एकस्मा-

ददृष्टे कल्पिते यदीतरद् दृष्टार्थत्वेन तादर्थ्यं भजते, ततो  
लाघवं लभ्यते । अस्य तु तादर्थ्यसिद्धये ततोऽपि पुनरदृष्टं  
कल्प्यते एवं, ततो वरं फलेनैव सर्वाणि संबद्धानि । न  
च संबन्धवैरूप्यक्लेशाश्रयणम्, नाम्नश्च फलसंबन्धे अवश्यं  
धात्वर्थस्तदनुग्रहार्थोऽभ्युपगन्तव्यः । स च स्वयं निष्पाद्यः  
सिद्धरूपस्य नामार्थस्य न शक्नोति दृष्टेनोपकर्तुम् ।  
नहि नामार्थस्तमपेक्षते, शब्दप्रयोगवेलायामेव निष्पन्न-  
तया गम्यमानत्वात् अपेक्षणीयस्य वा सिद्धत्वेनायोग्य-  
त्वात् प्रयुज्यतेऽस्मिन्निति चामिधेये एव प्रयोगः ।  
तदाधारेव हि निष्पन्नरूपोपलब्धिः अनुत्पन्नत्वे क्रिया-  
रूपस्य वक्तव्ये विनाशित्वप्रदर्शनं निष्पन्नस्यापि क्षणिकत्वेन  
पुनःपुनर्निष्पत्त्यपेक्षोपपत्तेः । तेभ्यः पराकाङ्क्षा अन्याकाङ्क्षा,  
निष्पाद्यत्वेन वा प्रधानाकाङ्क्षा न विद्यते इत्यध्या-  
हारः । अथवा तेभ्यः परा दूरे, आकाङ्क्षेत्यर्थः । कुतः ?  
भूतत्वादेवेति । स्वरूपकथनार्थमुपन्यस्तं निष्पन्नत्वादेवेति ।  
पुनरन्ते तदेव हेतुत्वेनोद्दिष्टं सूत्रकारेण ।

येषां तूत्पत्तावर्थे स्वे प्रयोगो न विद्यते तान्या-  
ख्यातानि, तस्मात्तेभ्यः प्रतीयेताऽऽश्रितत्वात्  
प्रयोगस्य । ४ ॥

भाष्यम्—येषां तु शब्दानामुच्चारणोत्पत्तौ स्वेऽर्थे  
प्रयोगो न विद्यते । प्रयोगकाले येषामर्थो नोपलभ्यते  
इत्यर्थः । तान्याख्यातानीति भावशब्दान् पर्यायशब्दे-  
नोपदिशति । कथं पर्यायशब्दता भावशब्दानाम् । यत  
एषां विभक्तयः आख्यातिक्य इत्युच्यन्ते । कतमास्ताः ?  
पचति पचतः पचन्ति इत्येवमादयः । तस्मात् तेभ्यो-  
ऽपूर्वं प्रतीयेत । भव्यार्थास्ते भूतार्थैः समुच्चरिताः ।  
भूतस्य भव्यार्थतायां दृष्टार्थता, भव्यार्थस्य प्रयोजनवतः  
उत्पत्तिरर्थवती । सा च भूतेन क्रियते इति दृष्टोऽर्थः ।  
भव्यस्य पुनर्भूतार्थतायां न किञ्चिद् दृश्यते, कल्प्यते  
चादृष्टम् । तस्मान्न यागो द्रव्यार्थः । किंच आश्रित-  
त्वात् प्रयोगस्य । एतेषां प्रयोगः पुरुषेण आश्रितो  
भवति, पुरुषसंबन्धा भावना उच्यते । पुरुषं हि  
वदति भावयेदिति । तेन 'स्वर्गकामो यजेत' इति  
पुरुषोऽपि प्रतीयते, यागोऽपि, संबन्धोऽपि । 'स्वर्गकामो  
द्रव्येण' इति द्रव्यं प्रतीयते पुरुषश्च, न तु संबन्धः ।

ननु एतदुक्तं भवति, अर्थिनश्च द्रव्यस्य च संबन्धं यजे-  
तेति वक्ष्यति, द्रव्येण भावयेदिति, अतो द्रव्येणार्थस्य  
भावना गम्येत, आकाङ्क्षा चेति । सत्यं गम्यते ।  
द्रव्येण भावयेदिति तु वाक्येन, यागेन भावयेदिति तु  
श्रुत्या । यदा तु, यागेन भावयेदिति यागसंबन्धो विधी-  
यते, न तदा द्रव्येण भावयेदिति द्रव्यसंबन्धः । न च  
द्रव्यसंबन्धे विधीयमाने यजेतेत्यनेन संबन्धः । अनूद्यमाने  
तु संभवति । न च योगपदेन विध्यनुवादौ संभवतः ।  
तस्मात् श्रुतिवाक्ययोर्विरोधः । विरोधे च श्रुतिर्वली-  
यसी । तेनार्थिना न द्रव्यसंबन्धः । तत्र द्रव्यमसति  
स्वर्गकामसंबन्धे स्वर्गार्थं भविष्यतीत्यनुपपन्नम् । एष  
विनिगमनायां हेतुः, येन भावशब्दा एवापूर्वस्य नोदकाः,  
न द्रव्यगुणशब्दा इति । यदा यागेन कुर्यादिति, तदा  
यागवचनमेव भवति दर्शपूर्णमासाभ्यामिति लक्षणया,  
दर्शे च पूर्णमासे च यागो विहित इति ।

वा— 'आख्यातवर्ती धात्वर्थः साध्यरूपः  
प्रतीयते । तस्मिन् फलवतीष्टे तु नाम्नो दृष्टार्थते-  
ष्यते ॥' धात्वर्थस्तावत् प्रकृत्यैव साध्यात्मको विशेष-  
तस्तु आख्यातगतेन धातुना उच्यमानः । स यदि  
फलसाधनत्वेन चोच्यते, ततोऽसिद्धरूपत्वात्तस्य साधना-  
काङ्क्षायां सत्यां नामपदं गुणविधित्वेन नामधेयत्वेन  
बोभयथाऽपि दृष्टेनैव तादर्थ्यं लभते । ननु नाम-  
धेयपक्षे नामपदमपि साध्यार्थं भविष्यतीति धातुतुल्यं  
स्यात् । न, तस्य फलसंबन्धे गुणविधित्वेन सिद्धार्थ-  
त्वात् । अपि च 'साध्यात्मकोऽपि धात्वर्थो यदा  
नाम्नाऽभिधीयते । तदा द्रव्यवदेवासौ निष्प-  
न्नात्मा प्रतीयते ॥' यद्यपि वस्तुस्वरूपेण धात्वर्थः  
साध्यः तथापि नामपदेन उच्यमानो लिङ्गसंख्यायोगि-  
त्वात् सिद्धरूपोऽभिधीयते । अभिधानकृता चाऽऽ-  
काङ्क्षोत्पत्तिर्न वस्तुकृता । तस्माद्युक्ता धातोरेवाऽऽ-  
काङ्क्षा, न नाम्न इति । 'किंचाऽऽश्रितत्वात्प्रयोगस्य'  
इति । अधुना शब्दप्रत्यासत्तिकृतो विशेषोऽभिधीयते ।  
पुरुषव्यापारात्मिकायां भावनायां धात्वर्थोपश्लेषोऽपि  
पुरुषेण आश्रितः तदतिक्रमहेत्वभावाच्च न नामपद-  
ग्रहणम् । तस्मादस्ति विशेषः ।

मी. को. ३७८

ज्ञा— यदा एकं ( अपूर्व ) तदा संदेहः किं  
भावशब्देभ्यः, उत द्रव्यगुणशब्देभ्य इति । तदर्थं च  
किं भावार्थाः फलेन संबध्यन्ते, किंवा द्रव्यगुणशब्दार्था  
इति । ... तत्र अनध्यवसायमेव केचित् ( प्राभाकराः )  
पूर्वपक्षमाहुः । तदयुक्तम् । तथा हि अप्रामाण्यमेव  
स्यात्, तच्चायुक्तम् । तथा सति प्रमाणलक्षणे एवायं  
विचारः स्यात् न त्विह, सिद्धत्वात् प्रामाण्यस्य । ननु  
पक्षद्वयेऽपि अनुष्ठानस्य एकरूपत्वेन अध्यवसितत्वात्  
नाप्रामाण्यम् । मूर्खप्रलपितमेतत् । यदि पक्षद्वयेऽपि न  
कश्चित् अनुष्ठाने विशेषः, किमर्थमधिकरणम् । अपि  
च पूर्वपक्षे ज्ञेयनादीनां गुणविधित्वात् ज्ञेयद्रव्येण  
यष्टव्यम्, सिद्धान्ते तु नामधेयत्वात् सोमेन यष्टव्यं  
इत्यस्ति विशेषः । यथा आह भाष्यकारः ' स्थिते एत-  
स्मिन्नधिकरणे गुणविधिर्नामधेयमिति विचारः ' ( भा.  
पृ. ३८६ ) इति । यत्र तु न सिद्धान्तेऽपि नामधेयं  
यथा ' सोमेन यजेत ' इति, तत्र प्रतिनिधिसदसद्भावः  
प्रयोजनम् । तदप्याह भाष्यकारः ( भा. पृ. ४०५ )  
' यदि द्रव्यगुणशब्दाः अपूर्वं बोधयन्ति, द्रव्यगुणापचारे  
न प्रतिनिधिरूपादातव्यो यथा पूर्वपक्षः, यथा तर्हि  
सिद्धान्तः, द्रव्यं गुणं वा प्रतिनिधाय प्रयोगोऽनु-  
ष्ठातव्यः ' इति ( भा. २।१।२।५ पृ. ४०५ ) । तस्मात्  
प्रसज्यते एव अप्रामाण्यमिति नैवं पूर्वः पक्षः । किन्तु  
द्रव्यादिभ्यः अपूर्वम्, ते एव फलसाधनमिति । कुतः ?  
' फलं हि साध्यमानत्वात् सिद्धं साधनमिच्छति ।  
द्रव्यादि च तथा, यागः स्वयं साध्यो, न साध-  
नम् ॥ ' इति प्राप्ते, अभिधीयते । ' भावनैव हि  
भाव्येन फलेनान्वेतुमर्हति । धात्वर्थः करणं तस्यां  
लाघवात् संनिकर्षतः ॥ '

सोम—सूत्रार्थस्तु— भावार्थाः प्रत्ययेन भावना-  
प्रतिपादकाः प्रकृत्या कर्मवचनाः ये शब्दाः तेभ्यः  
अपूर्वं प्रतीयते । यद्वा भावार्थाः भावनाप्रयोजनकाः ये  
कर्मशब्दाः धातवः तेभ्यः अपूर्वं प्रतीयते इति ।

प्रयोजनम्— यदि द्रव्यगुणशब्दाः अपूर्वं प्रतिपाद-  
यन्तीति पक्षः, तदा द्रव्यादीनामदृष्टार्थत्वात् अदृष्टार्थस्य  
प्रतिनिध्यभावात् न प्रतिनिधिः । यदा तु भावशब्देभ्यः

अपूर्वमिति पक्षः, तदा द्रव्यं गुणं वा प्रतिनिधाय अनुष्ठातव्यं इति । ननु पूर्वपक्षेऽपि प्रक्रान्तस्य कर्मणः असमाप्तिसिद्धोपरिहारार्थमवश्यसमापनीयत्वेन प्रतिनिधान-मावश्यकम् । इति चेत् तथापि पूर्वपक्षे सदृशमसदृशं वा यत्किञ्चिदुपादाय कर्म समापनीयं न तु सदृशमेव येन केन चित् समाप्तिसिद्धेः । सिद्धान्ते तु सदृशमेवोपादातव्यम् । न च यत्किञ्चित् द्रव्यं प्रतिनिधिरिति वक्तुं शक्यम्, विसदृशत्वात् । द्रव्यादेवापूर्वमिति पूर्वपक्षे मुख्यद्रव्यं फलार्थम्, कर्मसमाप्त्यर्थमुपादीयमानं यत्किञ्चित् द्रव्यं तु प्रक्रान्तापरिसमाप्तिसिद्धोपरिहारार्थमिति फलभेदाच्च । तस्मादुपपन्नं प्रयोजनम् ।

वि-- 'द्रव्यादिशब्दतोऽपूर्वधीर्भावार्थपदादुत ।, द्रव्यादीनां फलार्थत्वात् तच्छब्देन ह्यपूर्वधीः ॥, क्रियाद्वारमृते द्रव्यं फलेन नहि युज्यते । भावनावाचिनोऽपूर्वमाख्यतादवगम्यते ॥ धात्वर्थव्यतिरेकेण भावना नेति चेन्न तत् । सर्वधात्वर्थसंबद्धः करोत्यर्थो हि भावना ॥ धात्वर्थः करणं तस्यां समानपदवर्णितः । द्रव्याद्युपकृतिर्दृष्टा धात्वर्थोत्पादनात्मिका ॥' २।१।१ वर्णकं २.

भाट्ट-- एवं स्थिते विशेषजिज्ञासायां सोमादेरेव फलकरणत्वम्, तस्य सिद्धत्वेन योग्यतारूपलिङ्गात्, तृतीयायाः करणत्वे शक्तत्वेन कारकश्रुतेः एकपदोपात्तवरूपपदश्रुत्यपेक्षया बलीयस्त्वाच्च । फलान्वये पदश्रुतेरप्यभावाच्च । अत एव यागादिर्धात्वर्थः सोमाद्यर्थ एव । न च तदर्थत्वेऽदृष्टकल्पना, अग्निहोत्रहोमेन दधिनिष्ठकरणतासंपादनवत् यागेनादृष्टमन्तरेणैव सोमनिष्ठकरणतासंपादनेन यागस्य सोमाङ्गत्वोपपत्तेः । इति प्राप्ते, पदश्रुत्या यागस्यैव फलकरणत्वम् । यद्यपि च फलान्वये न सा । तथापि प्राथमिकभावनाऽन्वये यस्य यत् प्रमाणम्, तद्वत्त्वत्वस्य तस्यामवस्थायामकिञ्चित्करत्वेऽपि पार्थिकफलान्वये तस्य निर्णायकत्वात् । अतश्च प्राथमिकभावनाऽन्वये विद्यमाना पदश्रुतिः फलान्वये निर्णायिका । न च तस्याः कारकश्रुत्यपेक्षया दौर्बल्यम्, लाक्षणिकत्वेऽपि यागकरणत्वस्य सोमकरणत्वान्वयात् प्राग्भावनाग्रामन्वितत्वेन तदन्वयस्य

प्राथम्यात् । अन्यथा तिङन्तपदस्य परिपूर्णत्वाभावेन तदुपस्थापितभावनायां सोमस्याप्यन्वयानुपपत्तेः 'परिपूर्णं पदं पदान्तरेणान्वेति' इति न्यायात् । न च प्रथमावगतस्यापि कल्प्यस्योत्तरकालिकेन बाधः, उपजीव्यत्वादिति यागः फलसाधनं सोमो यागार्थ इति सिद्धम् ।

प्रयोजनम्--सोमापचारे न प्रतिनिध्यापादानं पूर्वपक्षे । सिद्धान्ते तु तत् । नन्विदं धात्वर्थातिरिक्तभावनासत्त्वे भवेत्, न तु तस्यां प्रमाणमस्ति । धातूनामेव विकिल्लत्यादिफले इव तत्प्रयोजकव्यापारमात्रे फूत्कारादौ यत्नादौ च शक्तत्वात् । अतो यत्नादिरूपभावनायाः अपि धातुवाच्यत्वात् धात्वर्थे एव क्रियारूपे सकलकारकान्वयः, न तु यागस्य पदश्रुत्या फलकरणत्वमिति चेत् । न । 'पचति, पाकं करोति, पाके यतते' इति पाकात् पृथग्विभ्रियमाणयत्नादेः पचत्यर्थत्वानुपपत्तेः । न च घञन्तपाकशब्दस्य फले एव शक्तत्वात् पृथग्विवरणोपपत्तिः, व्यापारविगमेऽपि फलदशायां 'पाको विद्यते' इति प्रयोगापत्तेः तस्याः व्यापारवाचित्वावश्यम्भावात् । अतो भासमानो यत्नादिः तिङ्वाच्य एव । अत एव धातुवाच्यमपि साक्षात्फलजनकफूत्कारादिव्यापारवृत्तिपाकत्वादिकमेव । तच्च जातिरखण्डोपाधिर्वैत्यन्यदेतत् । तज्जनकयत्नादिकं तु आख्यातवाच्यमेव । तत्र हि शक्ततावच्छेदकं तु करोतिना विव्रियमाणतिप्पदत्वादिकम्, लाघवात्तिप्पवादिकमेव वा, न तु स्थानिलत्वम् । तदुपस्थापकादेशविशेषाणां पदज्ञाननिष्ठकारणताऽवच्छेदककोटी प्रवेशे गुरुभूतकारणताऽवच्छेदकघटितानन्तकार्यकारणभावकल्पनाऽऽपत्तेः, अप्रवेशे यथाकथञ्चिदुपस्थापितलङ्कारादपि भावनोपस्थित्यापत्तेश्च । शक्यताऽवच्छेदकं तु फलोद्देश्यकधात्वर्थातिरिक्तव्यापारत्वम् । फलं च क्वचिद्धात्वर्थः क्वचिच्च स्वर्गादिरिति यथाविवक्षम् । एवं च 'रथो गच्छति' इत्यादौ न लक्षणा । गमनानुकूलव्यापारस्यैव आख्यातार्थत्वादिति पार्थसारथिमिश्रः । वस्तुतस्तु यत्नत्वमेव शक्यताऽवच्छेदकम्, लाघवात् । तद्वधे तु सर्वत्राश्रयत्वादौ लक्षणा । यत्नस्यैव आख्यातोपात्तस्य नित्यं कर्मसाकाङ्क्षत्वम्, करोतिपर्यायत्वात् एककर्मकत्वं फलभावनाऽनुकूलव्यापारत्वाच्चाथभावनात्वं द्रष्टव्यम् ।

इयं चाख्यातोपात्तभावनैव मुख्यविशेष्या, तद्व्यतिरेकेणेतपदार्थान्वयापर्यवसानात् । तस्यमेव चाख्यातोपात्तायां क्त्वाप्रत्ययाद्युपात्तायां वा योग्यताद्यनुसारेण निपातोपसर्गप्रातिपदिकातिरिक्तशब्दगम्यो यः सुबुपात्तलिङ्गसंख्याव्यतिरिक्तोऽर्थः तस्य सर्वस्यापि प्रकारतया अन्वयः । निपातोपसर्गयोस्तु क्रियासमभिव्याहारादौ सति तथा अन्वयः । अन्यसमभिव्याहारादौ अन्येन अपि । प्रातिपदिकार्योऽपि सुबर्थे करणत्वादौ । तद्व्यतिरिक्तसमासादिसखण्डप्रातिपदिकावयवार्थानां तु यत्र कारकतासंबन्धेन तद्व्यतिरिक्तसमासादिवृत्तिः यथा आग्नेय इत्यादौ, तत्राग्नेदेवतात्वात् भावनायामेवान्वयः, न तु तद्व्यतिरिक्ते द्रव्ये । स तु पाठिकः एव । यत्र कारकताऽतिरिक्तसंबन्धेन सा, तत्र परस्परान्वयोऽपि । यथा 'अश्वाभिधानीम्' इत्यादौ । एवं सुबुपात्तलिङ्गसंख्ययोः समानाभिधानश्रुत्या सुबर्थे करणत्वादावेवान्वयः । तद्व्यतिरिक्तपदार्थमात्रस्य तु सुबर्थे करणत्वादेर्धात्वर्थस्य कर्तृस्तदेकत्वस्य कालादेर्लङाद्यर्थस्य लिङाद्यर्थस्य च विध्यादेः सर्वस्यैव लिङ्गानन्वयिभावनाविचिपदोपस्थाप्यायां भावनायां एवान्वयः । अत एव भावनापदोपस्थापितायां तस्यां नान्वयः । आख्यातेन क्त्वादिना वोपस्थितायां तु भवत्येवान्वयः प्रकारतया । प्रकारताघटकाः संबन्धाश्च सर्वे यथायथं पाठिकान्वयबोधवेलायामेव गम्यमानाः कौस्तुभे एव द्रष्टव्याः । तस्मात् सिद्धा आख्यातवाच्या आर्थी भावना । तस्यां च स्वर्गादि भाव्यम्, धात्वर्थस्य करणम्, सोमादिकं तु करणानुग्राहकत्वादितिकर्तव्यतेति सिद्धम् ।

मण्डन-- 'स नूनमाख्यातपदाभिधेयः ।' सः अपूर्वपदार्थः ।

शंकर-- 'भावार्थस्य फलार्थत्वम् ।'

\* फलासिद्धौ भावार्थाधिकरणं लुप्तम् । वृ. ६।१।११. \* भावार्थाधिकरणे अपूर्वं सिद्धं गृहीत्वा तज्जनकं विचारितम् । कौ. २।१।३।६. \* भावार्थाधिकरणे कर्मणः फलमिति साधितम् । वा. २।३।४।११. \* भावार्थाधिकरणे च फलभावनाकरणस्यैव धर्मत्वोक्तिः । भाट्टालंकारः पृ. ९. \* भावार्थाधिकरणे

विचित्रशक्तयो धातवः प्रयोज्यप्रयोजकोभयव्यापारवचनत्वेन दर्शिताः । वा. ३।४।११।३१ पृ. ९६८. \* 'ऊर्जोऽवरुच्यै' इति तादर्थ्यचतुर्थ्यैव फलमुपात्तं इति तस्मिन्नौदुम्बरताविधिः । न तु फलस्य विधानं इति गृहीतव्यम्, भावार्थाधिकरणे फलविधिनिषेधात् ( इदं पूर्वपक्षे ) । वा. (१।२।२।१९) । अत्र भावार्थाधिकरणं लिप्सासूत्रस्य ( ४।१।२।२ ) आद्यवर्णकं ग्राह्यम् । सु. \* दर्शपूर्णमासाभ्यां स्वर्गं इति संबन्धः एतदपि भावार्थाधिकरणे निराकृतम् । याग एव फले विधीयते । तस्मात् भावना सर्वविशेषणविशिष्टा विधीयते । दुप्. १।१।१।११. \* धात्वर्थेभ्योऽपूर्वं इति भावार्थाधिकरणे स्थितम् । कु. २।१।३।३, \* धात्वर्थस्य करणत्वं भावार्थाधिकरणे साधयिष्यते । २।१।१।१, \* न च भावार्थाधिकरणे धात्वर्थस्य करणत्वमुक्तं इति वाच्यम् । उक्तस्यापि तस्य षष्ठे स्वर्गकामाधिकरणे समानपदश्रुत्या धात्वर्थस्यैव फलत्वम्, न तु स्वर्गादेः इत्याक्षिप्य साधयिष्यमाणत्वात् । ततश्च स्वर्गकामाधिकरणन्यायेन ( ६।१।१।१ ) भाव्यत्वात् प्रच्युत्यनन्तरमेव भावार्थाधिकरणप्रवृत्तिः । ३।१।२ पृ. २४८. \* भावना प्रधानभूता भावार्थाधिकरणे साधयिष्यते । कौ. १।४।६।६, \* मुख्यविशेष्यं च अस्मन्मते भावार्थाधिकरणे वक्ष्यमाणरीत्या कारकान्वययोग्य-यच्छब्दाद्यसमभिव्याहृत-तिङन्तपदाभिधेया क्रियैव । १।४।१९।२९. \* यदि चैवं कामशब्दैः ( स्वर्गकामः पशुकामः ) फलमभिधीयते ततो भावार्थाधिकरणे चिन्ता किं भावशब्दाः फलसंबन्धिनः उत द्रव्यगुणशब्दाः इति । दुप्. ६।१।१।१. \* शक्यतावच्छेदकं च उक्तविधित्यागत्वसमव्यापकं जातिरूपं अखण्डोपाधिरूपं वा सामान्यं इत्युक्तमेव भावार्थाधिकरणे । भाट्ट. ४।२।१०।२७-२८. \* शेषानेकत्वे विजातीयश्रुत्योर्विरोधे 'सोमेन यजेत' इत्यादौ पदश्रुत्यपेक्षया कारकश्रुतेरुपजीवकत्वेन दीर्घस्य भावार्थाधिकरणे व्याख्यातम् । कौ. ३।३।७।१४ पृ. ३५०, \* षाष्ठाद्याधिकरणेन इष्टसाधनत्वे भावनायां प्रतिपादिते तत्साधनं याग एव न सोमादिः इति भावार्थाधिकरणे प्रतिपादितम् । ३।१।३।३. \* समानपदोपास्त-

धात्वर्थस्यैव भावनाकरणत्वम्, न तु नामार्थस्य इति भावार्थाधिकरणे वक्ष्यते । सोम. १।२।१.

\* यत्र धात्वर्थः प्राप्तः गुणश्चाप्राप्तः तत्रैव गुणफलसंबन्धः भावार्थाधिकरणापवादेन, न तु यत्र गुणोऽपि प्राप्तः । अतः दर्शपूर्णमासवाक्येऽपि, आग्नेयादिवाक्येषु कालयागयोरुभयोरपि प्राप्ता, गुणफलसंबन्धानुपपत्तिः । कौ. १।४।४।४.

\* पूर्वोक्तं तु लक्षणद्वयं ( दृष्टोपकारित्वं गुणकर्मलक्षणम्, दृष्टोपकाराभावः प्राधान्यलक्षणम् ) न गुणप्रधानविषयम्, अपि तु अपूर्वसदसद्भावविषयम् । तन्मात्रस्यैव भावार्थाधिकरणापवादत्वेन प्रतिपित्सितत्वात् । शा. २।१।४ पृ. १०८.

\* भावार्थाधिकरणादौ न्यायसुधाकृताऽपि 'कृदन्त-शब्दस्थले अवान्यत्वेऽपि भावनायाः तात्पर्यवृत्त्या शाब्दत्वम्' इत्यादिग्रन्थे तात्पर्यस्यापि वृत्तित्वमङ्गीकृतम् । कौ. १।३।८।२४.

\* भावार्थाधिकरणन्यायः । ' दध्नेन्द्रियकामस्य जुहुयात् ' इत्यत्र इन्द्रियकर्मिकायां भावनायां भावार्थाधिकरणन्यायेन होमस्यैव करणत्वोपपत्तौ न गुणस्य करणत्वोपपत्तिः इति पूर्वपक्षः । भावार्थाधिकरणन्यायो यत्र धात्वर्थाहुत्तारणं विधेः तत्रैव । तदपि च यत्र धात्वर्थमात्रं अप्राप्तं धात्वर्थनामाथौ उभौ अप्राप्तौ, यत्र वोभौ संभवत्प्राप्तिकौ, प्राप्ता वा । यथा- ' अग्निहोत्रं जुहोति ', ' सोमेन यजेत ', ' उरु प्रथस्वेति पुरोडाशं प्रथयति ', ' ऐन्द्रवायवाग्रान् गृहीयात् यः कामयेत० ' इत्यादौ । यत्र तु नामार्थ एवाप्राप्तः तत्र धात्वर्थांशे विधेयताया अभावेन प्रयोजनाकाङ्क्षत्वात् फलसंबन्धस्य पक्षेऽपि अप्राप्तत्वेन प्रत्यासत्तेरनियामकत्वात् न भावार्थाधिकरणन्यायप्रवृत्तिः । कौ. २।२।११।२५.

☞ भावार्थाधिकरणन्यायः । ' यजेत स्वर्गकामः ' इत्यत्र आख्यातांशेन आर्थी भावना अभिधीयते- भावयेदिति । सा चांशत्रयमपेक्षते १ किं भावयेत्, २ केन भावयेत्, ३ कथं भावयेदिति । तत्र भाव्याकाक्षायां षष्ठाद्यन्यायेन स्वर्गो भाव्यतयाऽन्वेति स्वर्गं भावयेदिति । करणाकाङ्क्षायां समानपदोपात्तो यागो भावार्थाधिकरण-

न्यायेन करणतयाऽन्वेति यागेन स्वर्गं भावयेदित्यादि । साहस्री. ८५१.

\* यत्र द्वयोरपि धात्वर्थगुणयोरप्राप्तिः, संभवत्प्राप्तिः, प्राप्तिरेव वा, धात्वर्थस्यैव वा प्राप्तिः तत्र भावार्थाधिकरणन्यायः । यथा- ' सोमेन यजेत ', ' उरु प्रथा उरु प्रथस्वेति पुरोडाशं प्रथयति ', ' ऐन्द्रवायवाग्रान् गृहीयात् यः कामयेत० ', ' अग्निहोत्रं जुहोति ' इत्यादौ । भाट्ट. २।२।११. \* भावार्थाधिकरणन्यायेन कर्मण एव फलाय विध्यवश्यमभावः । ' कर्मणः फलं ' इति भावार्थाधिकरणे साधितम् । कु. २।३।४।११. \* भावार्थाधिकरणन्यायेन धात्वर्थस्यैव पूर्वप्रवृत्त्या विधेयत्वं अङ्गीकर्तव्यम् । कौ. १।४।५।२७, \* भावार्थाधिकरणन्यायेन धात्वर्थस्यैव फलसंबन्धोपपत्तिः । २।३।४।६. \* भावार्थाधिकरणन्यायेन फले यागविधानात् यागान्तरं ( दाक्षायणयज्ञादिः इति पूर्वपक्षः ) । वा. २।३।४।५ पृ. ५९५. \* भावार्थाधिकरणन्यायेन यागकरणिकायां भावनायां भाव्यापेक्षायां स्वर्गस्यैव तत्त्वेन अन्वयः । भाट्ट. ९।१।४. \* अध्ययनं च भावार्थाधिकरणन्यायेन भावनायां करणत्वेन अन्वेति । कु. १।२।१।१८. \* गुण-धात्वर्थयोः उभयोरपि प्राप्ता भावार्थाधिकरणन्यायेन विशिष्टधात्वर्थस्यैव फलसंबन्धोपपत्तिः दाक्षायणयज्ञादौ ( इदं पूर्वपक्षे ) । कस्तूरि. २।३।४. \* धात्वर्थश्च संभवत्प्राप्तिकोऽपि भावार्थाधिकरणन्यायेन प्रयोजनान्तरार्थं विधीयते ' ऐन्द्रवायवाग्रान् ग्रहान् गृहीयात् ' इत्यादौ । भाट्ट. ५।१।१. \* धात्वर्थस्य भाव्यत्वात् प्रच्युतस्य भावार्थाधिकरणन्यायेन करणत्वम् । सोम. ६।१।१. \* भावनायां भावार्थाधिकरणन्यायेन यागादिः करणत्वेन अन्वेति । कौ. २।१।२।५ पृ. ४३. \* ' मासमग्निहोत्रं जुहोति ' इत्यत्र मासानुवादेन अग्निहोत्रादिकर्मण एव भावार्थाधिकरणन्यायेन विधेयता । कु. २।३।१।२४.

\* न च गुणभावनायां आश्रयस्यान्वयः संभावयितुं शक्यः ( ' एतस्यैव रेवतीषु वारवन्तीयम्० ' इत्यत्र ) । स हि न तावत् करणत्वेन, तथात्वे भावार्थाधिकरण-

न्यायप्रवृत्त्या तस्यैव फलसंबन्धापत्तेः । कौ. २।२।  
१२।२६.

\* भावार्थाधिकरणन्यायस्वरूपम्— 'भावनायाः  
करणाकाङ्क्षाया धात्वर्थकरणत्वलक्षणा यज्ञौ स्यात्, करणा-  
काङ्क्षा च विधेयायाः भावनायाः स्यात्, नानूय-  
मानायाः' इति । बाल. पृ. ९७.

\* भावार्थाधिकरणप्रवृत्तेः 'एकस्मादपूर्वं' इति  
निर्णयाधीनत्वात् तदुपोद्धातत्वेन प्रतिपदाधिकरण-  
मारभ्यते । कु. २।१।१।१.

\* भावनाभेदफलीभूतापूर्वभेदोपयोगिभावार्थाधि-  
करणरूपोपोद्धातप्रसक्तानुप्रसक्तादौ समाप्ते अधुना शब्दा-  
न्तरात् भेदोऽभिधीयते । भाट्ट. २।२।१.

\* 'वाक्यार्थः (परिगृह्यते)' इत्यप्ययुक्तम्, भावा-  
र्थाधिकरणविपरीतत्वात् । ( भावार्थाधिकरणे हि  
धात्वर्था एव फलभावनायां करणम्, न नामार्था  
इत्युक्तम् ) । दुपू. ७।१।१।३.

\* भावार्थाधिकरणसिद्धकर्मफलसंबन्धमूलोऽपूर्व-  
सद्भावः । रत्न. ६।१।१।१.

\* भावार्थाधिकरणसिद्धान्तः ( प्राभाकरमते )  
'क्रियाविशेषितस्य द्रव्यादेर्न विषयत्वम्, द्रव्यादेः क्रियां  
प्रति उपसर्जनतया सिद्धतया च प्रतीतस्य अपूर्वविषयत्वा-  
नुपपत्तेः । धातोः एकफलावच्छिन्नानेकक्रियाक्षणनिचय-  
वाचकत्वेन धातुना अन्योत्पादानुकूलत्वेन अवगतस्य  
धात्वर्थस्य तदन्यथाऽनुपपत्त्या साध्यत्वेन प्रतीतेः प्राभा-  
करैरङ्गीकारेण तस्यैव विषयत्वाच्च । अतो भावार्थस्यैव  
विषयत्वं इति । सोम. २।१।१ पृ. ९७.

\* भावार्थपदं आख्यातप्रत्ययान्तमपूर्वप्रतिपादकम् ।  
वि. २।१।१.

\* भावाख्याते 'स्थीयते' इत्यादौ संख्या अन-  
न्वितैव धात्वर्थान्विता वा । अनुशासनाच्च द्विवचनादीनां  
असाधुत्वम् । इति वैयाकरणाः । मणि. पृ. १०५.

\* भावाख्यातस्थले संख्याया अन्वयः । 'संख्याया  
अपि तिबाद्युक्तायाः ०' इति बिन्दौ द्रष्टव्यम् ।

\* भावकृतां तु पाको याग इत्यादौ धात्वर्थमात्रे  
शक्तिः । कृतेस्तु आक्षेपः । मणि. पृ. ११५.

\* भावप्रत्ययः । गोमतो भावो गोमत्त्वं इति हि  
'यन्निमित्तमपेक्षायं गोमच्छब्दः प्रवर्तते । स एव गोमतो  
भाव उच्यते त्वतलादिभिः ॥' तेन भावप्रत्ययः 'आन-  
र्थक्यात्तदङ्गेषु' ( ३।१।१।१८ ) इति अर्थप्राप्तं संबन्ध-  
मवलम्बते निमित्तत्वमपि च तस्य वस्तुलक्षणमस्ति । वा.  
३।१।६।१२ पृ. ६७७, \* भावप्रत्ययः । यत्र उप-  
सर्जनत्वेन ( गुणं ) विवक्षित्वा पश्चात् निष्कर्षविवक्षा  
भवति, तत्र यस्य गुणस्य भावात् द्रव्ये शब्दनिवेशः  
तदभिधाने 'त्वतलौ' इति भावप्रत्ययोत्पत्तिः । ३।४।  
४।१३ पृ. ९२४ पं. १५-१७, \* भावप्रत्ययः सम-  
वेतगुणग्राही । ३।१।६।१२ पृ. ६७७, \* 'शब्दवृत्ति-  
निमित्ते हि भावप्रत्यय इष्यते ।' ३।१।६।१२ पृ. ६७३,  
\* सर्वत्र हि भावप्रत्ययः संबन्धमभिधत्ते राजपुरुषत्वं  
औपगवत्वं पाचकत्वं इति ( पूर्वपक्षे स्थित्वा ) ।  
३।१।६।१२ पृ. ६७४. \* 'भावप्रत्ययं विनापि गुण-  
प्रधानो भवति निर्देशः' इति महाभाष्ये व्युत्पादितम् ।  
सु. पृ. १४२२. \* भावप्रत्ययेन विशेषणभूता जातिः  
निष्कृष्टा अभिधीयते इति गोपदस्य सैव वाच्यत्वेन  
यथा इष्टा, तथा देवदत्तस्य गोमत्त्वं इत्युक्ते गवि प्रति-  
पत्त्यभावात् संबन्धनिष्कर्षप्रतीतिश्च स एव भावप्रत्यया-  
र्थोऽध्यवसीयते ( पूर्वपक्षे इदम् ) । वा. ३।१।६।१२  
पृ. ६७४. \* भावप्रत्ययस्य त्वतलादेरर्थः मीको.  
पृ. ९३३ 'तद्धितार्थः' इति बिन्दौ मणौ द्रष्टव्यः ।  
मणि. पृ. १६१-१६२. \* भावप्रत्ययस्य लक्षणास्थल-  
मादायैव गुणवाचित्वम्, अन्यत्र च गुणनिष्ठधर्मवाचि-  
त्वम् । कौ. ३।१।६।१२. \* भावप्रत्ययानां धात्वर्था-  
तिरिक्तवाच्याभावनियमः । मणि. पृ. १०४.

\* भावप्रत्ययार्थः यः स एव प्रातिपदिकस्य विशेष्ये  
वर्तमानस्य निमित्तम् ( पूर्वपक्षे ) । वा. ३।१।६।१२  
पृ. ६७४.

\* भावप्रत्ययार्थवादार्थः मीको. पृ. ६०५  
'अरुणान्यायः' इति भाष्यीयाधिकरणे द्रष्टव्यः ।

\* भावप्रत्ययार्थवादिभिः एव प्रत्ययार्थलक्षणं  
प्रणीतम्, नेतैरः । वा. ३।४।४।१२ पृ. ९०३.

\* भावप्रधानं आख्यातम् । आख्याते न कर्ता न क्रिया प्रधानतः । भा. ११।१।४।२४. \* 'भावप्रधानमाख्यातम्' इति निरुक्तस्मृत्या १।१।९ भावशब्द-वाच्यव्यापारस्य प्राधान्यावगतिः । कौ. २।१।२।५. \* 'भावप्रधानमाख्यातम्' इति स्मृत्या अनेकार्थप्रतिपादकेषु आख्यातेषु भावनाप्राधान्यनियमः क्रियते । मणि. पृ. ११२. \* 'भावप्रधानमाख्यातम्' इति स्मृतेः आख्याते भावनायाः प्राधान्यम् । सु. पृ. ७०१. \* भावप्रधानः निर्देशः । अन्तरेणापि भावप्रत्ययं प्रत्यययोग्यवस्तुप्रधानो निर्देशः भावप्रधानो निर्देशः इत्युच्यते । तत्र गुणः प्रथममेव स्वप्रधानो विवक्ष्यते । के. \* भावप्रधानो निर्देशः । कथमन्तरेण भावप्रत्ययं भावप्रधानो भवति निर्देशः इति पृष्ठे, भवति यदा प्रथम एव गुणः स्वप्राधान्येन विवक्ष्यते, इति व्याकृतम् । तथाहि 'पूर्वमेव गुणः कश्चित् स्वातन्त्र्येण विधीयते । कश्चित् द्रव्याङ्गभावेन, ततो निष्कृष्य चापरः ॥' यत्र गुणः प्रथममेव स्वप्रधानो विवक्षितः तत्र अनुत्पाद्यैव भावप्रत्ययं विना च सामानाधिकरण्यं संबद्धो भवति 'पटस्य शुक्लः' इति । यत्र तु द्रव्योपसर्जनत्वेन च न निष्कर्षो विवक्ष्यते तत्र सामानाधिकरण्यं भवति 'शुक्लः पटः' इति । यत्र पुनरुपसर्जनत्वेन विवक्षित्वा पश्चात् निष्कर्ष-विवक्षा भवति, तत्र यस्य गुणस्य हि भावात् द्रव्ये शब्दनिवेशः तदभिधाने त्वतलौ इति भावप्रत्ययोत्पत्तिः । स्वप्राधान्यविवक्षायां तु असौ (गुणः) अनङ्गत्वात् गुण एव न भवति, न तद्द्वारेण द्रव्ये शब्दनिवेशः, तेन नासौ तदा तस्य द्रव्यस्य शब्दप्रयोगं भावयति इति भावप्रत्ययेन नाभिधीयते । पूर्वमेव निष्कृष्टत्वात् निष्कर्ष-कारिणः प्रत्ययस्य निष्कलत्वं स्यात् । वा. ३।४।४।१३ पृ. ९२४ पं. ९-२०.

\* भावप्रधानत्वादाख्यातेषु न कदाचित् धात्वर्थस्य नित्यं करणभूतस्य प्राधान्यमिति स्थितम् (भावार्थाधिकरणे) । वा. ३।४।४।२२ पृ. ९०३.

\* भावप्रयुक्तः साधनग्रामः अपेक्षितः । यजेत केन, किमर्थम्, कथमिति । कर्तृप्राधान्ये कार्याभावात् न साधनाकाङ्क्षया भवितव्यम् । नहि भवति 'पाचकः'

केन, किमर्थं कथमिति । ( अतः भावप्रधानमाख्यातम् ) । भा. ११।१।४।२४.

\* भावविषयः अन्यतरकोटिव्यवस्थया कोट्यन्तरस्य आर्थिक-व्यवस्थाविधिः यथा, 'पूर्वेद्युरमावास्यायां वेदिं करोति' इति अमावास्यायां पूर्वेद्युर्वेदिकरणे व्यवस्थापिते अर्थात् हविरमिवासनोत्तरं वेदिकरणं पौर्णमास्यां व्यवस्थितं भवति । इदं उदाहरणं पञ्चमे सिद्धम् 'उत्कर्षाद् ब्राह्मणस्य' ( ५।४।४।१० ) इत्यत्र । बाल. पृ. १९.

\* भावशब्दश्च ण्यन्तान्भवतेः 'एरच्' ( पा० ३।३।५६ ) इत्यचि व्युत्पत्तेर्भावनामाह । कणिका. पृ. ३५९. \* भावशब्दो मन्त्रगतो न विधायकः, किन्तु अभिधानवाची । २।१।६।३०-३१. \* भावशब्दाः । कः पुनर्भावः, के ते पुनर्भावशब्दाः इति । यजतिददाति-जुहोति इत्येवमादयः । ननु यागदानहोमशब्दा एते, न भावशब्दाः । नैतदेवम् । यागादिशब्दाश्चैते भावशब्दाश्च । यज्याद्यर्थेऽश्वातोऽवगम्यते भावयेदिति च । तथा यजेत यथा किञ्चिद्भवतीति । तेनैते भावशब्दाः । द्रव्यगुण-शब्देभ्यो द्रव्यगुणप्रत्ययः, न भावनायाः । अतस्ते न भावशब्दाः । भा. २।१।१।१ पृ. ३७४-३७५, \* भावशब्दाः सर्वे प्रधानकर्मणो विधायका उत केचित् संस्कारकर्मणः इति विचारे केचित् भावशब्दाः प्रधानकर्मणः केचित् गुणकर्मणः विधायकाः इति सिद्धान्तः । २।१।३।६-८, \* भावशब्दान् आख्यातानीति पर्याय-शब्देनोपदिशति ( सूत्रकारः ) । २।१।१।४. \* भावशब्दादेवापूर्वम्, न द्रव्यगुणशब्देभ्यः । २।१।१।१-४.

\* भावना अंशत्रयमपेक्षते साध्यं साधनं इतिकर्तव्यतां चेति । किम्, केन, कथं इति । मीन्या. \* भावना अन्योत्पादनानुकूलं व्यापारसामान्यम् । भवितुर्भवना-नुकूलो भावकव्यापारो भावना इत्यन्ये । मीन्या. \* भावना अर्थवादाधिकरणे विशेषतो वर्णिता । वा. २।१।१।१ पृ. ३७८. \* भावना आख्यातप्रत्ययार्थो भावयितुर्व्यापारः । भावना द्विविधा शब्दभावना, अर्थभावना चेति । लिङ्-लेट्-लोट्-तन्व्य-प्रत्ययमात्रगता शब्द-भावना । सर्वाख्यातगता अर्थभावना । भिन्नासु भावनासु

भावनात्वं सामान्यम् । प्रयत्नः भावना इति पक्षः, स्पन्दः, उभयसाधारणं उदासीनत्वविच्छेदसामान्यम्, धात्वर्थसामान्यं इति च पक्षाः सन्ति, परन्तु अयुक्तास्ते । वि. २।१।१ वर्णकं २, \* भावना आख्यातप्रत्ययवाच्या, विशेषरूपात् सामान्यरूपाच्च यज्यादिधातुवाच्यात् अन्यैव । २।१।१ वर्णकं २. \* भावना । उत्पत्त्याख्य-आद्यभावविकारानन्तरभावित्वात् द्वितीयभावविकाररूपायाः सत्तायाः, तस्याश्च अवस्थाकालभेदेन भेदात् तदनुनिष्पादिसत्ताभेदस्य अवश्यंभावात् सिद्धसत्ताकाः पूर्वं अवयवाः प्रयोजकाः, सत्ताभवनव्यावृत्ताश्च असिद्धसत्ताकाः उत्तरे अवयवाः प्रयोज्याः, सिद्धसत्ताकासिद्धसत्ताकवर्तिसामान्यं भावनाख्यो व्यापारः इति कल्पना अनुसर्तव्या । सु. पृ. ५७०. \* 'भावनैव च वाक्यार्थः स्वकारकविशेषिता । तस्याश्च ज्ञायते नित्यं भेदः शब्दान्तरादिभिः ॥' यस्मिन् पदसमूहे शब्दान्तरादिभिः न भावनान्तरं प्रतिपाद्यते तस्य एकवाक्यत्वम्, भावनान्तरापेक्षया तु नानात्वम् । वा. २।१।१४।४६. \* भावनैव सर्ववाक्येषु मीमांसकमते कारकविशिष्टरूपेण वाक्यार्थः, न तु नैयायिकवत् संसर्गः इति 'अर्थैकत्वादेकं वाक्यम्' २।१।१४।४६ इत्यत्र भाष्ये वार्तिके च उक्तम् । बाल. पृ. ७३. \* भावना करण-इतिकर्तव्यता-नामपदविशिष्टा विधीयते । डुप्. ७।१।१।१. \* भावना कर्तारमङ्गं करोति । करोतिसामानाधिकरण्येन आख्यातप्रत्ययस्य तदर्थ-वाचित्वावगतेः, करोतेश्च धात्वर्थसामान्यवाचित्वे 'पाकं करोति, पाकेन करोति' इति वा धात्वर्थस्य कारकत्वेन करोत्यर्थान्वयायोगापत्तेः धात्वर्थतिरिक्ता भावना प्रत्ययवाच्या कर्तारमङ्गं करोति । कर्तुः अनभिधानपक्षे भावनाक्षेपं विना कर्त्तृन्वयानवगतेः अनुष्ठानसिद्धयर्थेन च कर्त्राक्षेपस्य अनुष्ठानयोग्यभावनागत्युत्तरकालत्वात् करणाद्यन्वयं च विना अनुष्ठानयोग्यत्वाभावात् कारणत्वेन धात्वर्थस्य अन्वयात् भावनाङ्गत्वं ( कर्तुः ) युक्तम् । अभिधानपक्षे तु आदौ एव कर्त्तृन्वयावगतेः सकलकारकसमवधातुत्वलक्षणत्वाच्च कर्तृत्वस्य सकलकारकसमवधानात् प्राक् असिद्धेः, सिद्धे कर्त्तृन्वये भावनायाः सिद्धय-व्यभिचारित्वेन कारकानाकाङ्क्षत्वात् धात्वर्थान्वयानुपपत्तेः

भावनायां व्यापृतः कर्ता धात्वर्थे विना भावनां कर्तुमशक्नुवन् आत्मन एव कर्तृत्वसिद्धये धात्वर्थमङ्गं करोति । सु. पृ. १३८२-८३. \* भावना । कर्तृव्यापारसामान्यरूपैव चासौ तमेव विशेषतः पर्युपस्थापयति । कारकान्तराणि तु धात्वर्थसंबन्धित्वात् सर्वजघन्येतिकर्तृव्यतात्मकव्यापारनिबन्धनत्वाद्वा बहिरङ्गतराणि भवन्ति । वा. ३।४।४।१३ पृ. ९१७, \* भावना केवलप्रत्ययवाच्यैव लभ्यते 'भावेत्' इति । २।१।१।१ पृ. ३७६. \* भावना । कर्तु-भावनान्तर्भावो नास्ति अत्यग्निष्टोमादिसंस्थानाम्, तासां फलार्थत्वात् । अग्निष्टोमसंस्था तु कर्तुभावनान्तर्गता । शा. ५।३।१३. \* 'भावना गम्यमाना च धातुप्रत्ययसंनिधौ । कस्य वाच्येति विस्पष्टं न कदाचित् प्रतीयते ॥' केवलप्रकृतिप्रत्ययप्रयोगाभावात् न विवेको विज्ञायते । शक्यते हि वक्तुं धातुसहितेन प्रत्ययेनोच्यत इति, अथवा प्रत्ययानुगृहीतेन धातुना, अथवा उभाभ्याम् । न च शक्तिकल्पनायां विशेषः, सर्वथा अर्थापत्तिसाम्यात् । न च विवेकज्ञानप्रयोजनमस्ति । वा. २।१।१।१ पृ. ३७९ । भावनाया वस्तुतः प्रत्ययमात्रवाच्यत्वेऽपि प्रतीतिमात्रव्यवहारिणा लोकेन विवेक्तुमशक्यत्वादाख्यातपदेन धात्वर्थवत् भावनाऽप्युच्यते इत्येतावदवगम्य, 'पचति' इत्यस्य कोऽर्थः इति पृष्टे धातुमात्रवाच्यत्वेन निश्चितं धात्वर्थपाकमिति व्याख्याय संमुग्धाख्यातपदवाच्यत्वेन भावनां ख्यापयितुं करोतौ भावयतौ वा प्रयुज्यमाने प्रकृत्यनुग्रहार्थं प्रत्ययमात्रस्य भावनावाचित्वाभावेन अपौनरुक्त्यं मत्वा प्रयोगो न विरुध्यते । सुधा. \* भावना च कारकेषु वर्तमाना न विकल्परूपेण वर्तते । किं तर्हि ? सर्वेषु युगपत् । वा. ३।४।४।१३ पृ. ९१४. \* भावना च फलस्योच्यते न क्रियायाः, तृतीयानिर्देशात् 'उद्भिदा यजेत' 'बलभिदा यजेत' इति । स्वर्गस्त्वस्थितः कामसंयोगात् 'स्वर्गकामः' इति । भा. १।१।१।४।२४, \* भावना तत्र ( यजेत दद्यादित्यादौ ) यद्यपि परो भागः भावनावचनः सर्वेषु समानः, तथापि एकैकस्य पूर्वोऽवयवोऽन्यः, अन्यश्च तेन समुदायः शब्दान्तरमन्यस्मात् समुदायात् । तत्रार्थान्तरं व्यक्तम् । दद्यादिति दानेन साधयेदिति केवलमेव दानं करणं भावनायाः



प्रतीयते । २।२।१।१. \* भावना तावत् न धात्वर्थ-  
विशेषाद् विना इतिकर्तव्यतां शक्नोति ग्रहीतुम् । वा.  
३।६।१६।४३ पृ. १०६९, \* भावना तु अनुपस्था-  
नाद् मिथ्यमानाऽवधार्यते । भावनान्यत्वानन्यत्वपरीक्षा-  
वेलायां सत्यपि धात्वर्थैकत्वे भावना तावत् अनन्यप्रमाण-  
त्वात् आख्यातप्रत्ययान्तरेण अनुपनीयमाना न कथंचित्  
प्रत्यभिज्ञायते इत्युपपन्नं प्रयोजनान्यत्वं ( कर्मान्तरत्वम् ) ।  
२।३।१।१।२४ पृ. ६१६, \* भावना । ' तेन भूतिषु  
( भवनेषु ) कर्तृत्वं प्रतिपन्नस्य वस्तुनः । प्रयोजकक्रिया-  
माहुर्भावनां भावनाविदः ॥ ' ( भवितुर्भवनानुकूलो भाव-  
यितुर्व्यापारविशेषो भावना इत्यर्थः ) । २।१।१।१ पृ.  
३७८. \* भावना व्यंशा । त्रितयस्य फलकरणेति कर्तव्य-  
त्वस्य यजेतेत्यनेन कर्तव्यतोच्यते । यस्यामेव वेलायां स्वर्गो  
भवने कर्तृत्वं प्रतिपद्यते तस्मिन्नेव क्षणे करणेति कर्तव्यते  
अपि व्याप्रियेते । दुप्. ५।१।५।८, \* भावना व्यंशा ।  
प्रकृतौ षोडशी विधीयते ' षोडशिनं गृह्णाति ' इति ।  
तत्र विधीयमानस्य व्यंशा भावना, किं केन कथमिति ।  
तत्र किमंशं करणोपकारो विपरिवर्तमानो निराकाङ्क्षं  
करोति । केन इत्यंशं षोडशी । कथमंशं षोडशिन इति-  
कर्तव्यता या आम्नायते सा निराकाङ्क्षं करोति । तत्र  
वाक्यं परिसमाप्तम् । न केनाप्यंशेनापरिपूर्णम् । १०।५।  
९।३७, \* भावना द्रव्यदेवताविशिष्टा यागमन्तरेणा-  
नाश्रया यागं कल्पयति, प्रकृतं वोपादत्ते । ६।५।१।२.  
\* भावना । ( यजेत इत्यस्य यागेन भावयेत् इति कथ-  
मर्थः ? ) द्वयस्य धातोः मेदेनार्थे कथ्यमाने यागेन इति  
विशेषरूपं करणात्मना निष्कृष्टम् । इतरस्तु भावनात्मकं  
सामान्यरूपं शब्दान्तरेण भावयेत् इत्यनेन कथ्यते । वा.  
२।१।१।१ पृ. ३८०. \* भावना द्विविधा शब्दभावना  
अर्थभावना च । तत्र अर्थभावनाविचारः मीको. पृ.  
६२९ ' अर्थभावना ' इति ' बिन्दौ द्रष्टव्यः । शब्द-  
भावनाविचारश्च ' शब्दभावना ' इति बिन्दौ द्रष्टव्यः ।  
\* भावना धात्वर्थतिरिक्ता कृतिरूपा आख्यातार्थः ।  
आश्रयस्तु आक्षेपलभ्यः । मणि. पृ. ११५. \* भावना ।  
धात्वर्थवैलक्षण्याख्य-सामान्यपेक्षोऽपि भावनान्यक्तिवैल-  
क्षण्यावभासः बाधाभावात् प्रमाणम् । सु. पृ. ७०६.

\* भावना नाम भवितुर्भवनानुकूलप्रयोजकव्यापारः ।  
तेन स्वर्गोत्पत्त्यनुकूलव्यापार एव स्वर्गभावना इत्युच्यते ।  
सोम. ३।३।४ पृ. २३७. \* भावना । पचतीत्युक्ते  
पाकं करोति इत्येतमर्थं सर्वे जनाः प्रतीयन्ति । तत्र पाकः,  
पक्तिः, पचनं इत्येतैः शब्दैः व्यवहियमाणो लिङ्गकारक-  
संख्यायोग्यो धात्वर्थः सिद्धस्वभावः । करोति इत्यनेन  
व्यवहियमाणो लिङ्गाद्यपेतः साध्यस्वभावः । तत्र सिद्ध-  
स्वभावद्योतनाय यथा घञ्-प्रत्ययादयो विहिताः, तथा  
साध्यस्वभावद्योतनाय आख्यातप्रत्ययविधिः । स च  
आख्यातप्रत्ययार्थः ओदनोत्पत्तेरनुकूलः । ततो भवितुरोद-  
नस्य प्रयोजकव्यापारत्वात् णिजन्तेन भावनाशब्देनोच्यते  
इति । अन्ये भावनापक्षा अयुक्ताः । प्रयत्नो भावना इति  
चेन्न, ' रथो गच्छति ' इत्यत्र तदभावप्रसङ्गात् । स्पन्द  
इति चेन्न, मानसत्यागरूपे यजतौ अव्याप्तेः । उभय-  
साधारणं उदासीनत्वविच्छेदसामान्यं भावना इति चेन्न,  
शब्दभावनायामव्याप्तेः । नहि शब्दस्य विभोरचेतनस्य  
स्पन्दः प्रयत्नो वाऽस्ति । लिङ्लेट्लोट्त्वप्रत्ययमात्र-  
गता शब्दभावना । सर्वाख्यातगता अर्थभावना । तदुक्तं  
' अभिधां भावना ( धामा ) माहुरन्यामेव लिङादयः ।  
अर्थात्मभावना त्वन्या सर्वाख्यातेषु गम्यते ॥ ' इति ।  
किंच स्पन्दादिवादिनोऽपि न स्वरूपेण स्पन्दा-  
दीनां भावनात्वमाहुः, किन्तु अन्योत्पादानुकूलं स्वरूपम् ।  
तस्मादस्मदुक्तैव भावना । यथा ' पचति ' इत्यत्र  
ओदनफलोत्पत्त्यनुकूल, तथा ' यजति ' इत्यत्र स्वर्गादि-  
फलोत्पत्त्यनुकूल । तस्यां च फलभावनायां प्रत्ययवाच्यायां  
एकपदोपात्तत्वेन प्रत्यासन्नत्वात् प्रकृत्यर्थः करणं न तु  
द्रव्यादि, तस्य पदान्तरोपात्तत्वेन विप्रकृष्टत्वात् । साध्य-  
रूपोऽपि प्रकृत्यर्थः स्वसाधननिष्पादितः सन् शक्नोति फलं  
साधयितुम् । द्रव्यादीनां तु प्रकृत्यर्थोत्पादनेन दृष्ट एवोप-  
कारः । द्रव्यादिनिष्पादितेन धातुवाच्येन यागादिकरणेन  
स्वर्गादिफलोत्पत्तौ सत्यां येयमनुकूलव्यापारात्मा कृति-  
शब्दाभिधेया फलोत्पादना, सेयं यज्यादिधातूनामन्य-  
तमेन केनापि नाभिधीयते सर्वधात्वर्थानुयायित्वात् ।  
अतो न भावनायाः प्रकृत्यर्थत्वमाशङ्कितुं शक्यम् ।  
अस्तु तर्हि धात्वर्थसामान्यमेव भावना इति चेत् न,

प्रतिधात्वर्थं विलक्षणरूपत्वात् । अन्यद्धि पाकस्य ओदनं प्रति आनुकूल्यम्, अन्यच्च चलनस्य संयोगविभागौ प्रति, अन्यथा पलविभागानुपपत्तेः । मित्रासु भावना-व्यक्तिषु भावनात्वसामान्यमनुवर्ततां नाम, नैतावता प्रकृत्यर्थसामान्यं तत् भवति । तस्मात् विशेषरूपात् सामान्यरूपाच्च यज्यादिधातुवाच्यात् अन्यैव आख्यात-प्रत्ययवाच्या भावना । तथा सति 'यजेत' इत्यत्र आख्यातस्य 'भावयेत्' इत्यर्थो भवति । तत्र 'किं भावयेत्, केन भावयेत्, कथं भावयेत्' इत्याकाङ्क्षायां 'स्वर्गे भावयेत्, यागेन भावयेत्, अग्न्यन्वाधानप्रयाजावघातादिभिः उपकारं संपाद्य भावयेत्' इत्येवं भाव्यकरणेति कर्तव्यतासमर्पणेन आकाङ्क्षापूरणात् प्रकरणाभ्यातः सकलः शब्दसंदर्भो भावनावाचिन आख्यातस्यैव प्रपञ्चः । भाव्याद्यंशत्रयवती सेयं आर्थी भावना इत्युच्यते । सा सर्वाऽपि शब्दभावनाया भाव्या, विधायको लिङादिः करणम्, अर्थवादसंपादिता स्तुतिः इतिकर्तव्यता । सेयं शब्दभावना लिङादिभिरेव गम्यते । अर्थभावना सर्वैराख्यातप्रत्ययैर्गम्यते इत्युक्तम् । तस्यां चार्थभावनायां स्वर्गस्य भाव्यत्वं कमियोगादवगम्यते । प्रकृत्यर्थस्य करणत्वं तृतीयाश्रुत्या । तथा च श्रूयते 'दर्शपूर्णमासाभ्यां स्वर्गकामो यजेत' 'चित्रया यजेत पशुकामः' इति च । तच्च करणत्वं अपूर्वकल्पनामन्तरेण न संभवति इत्यभिधास्यते । वि. २।१।१ वर्णकं २. \* भावना पुंप्रयाजापरपर्याया । सु. पृ. ७४४. \* भावना प्रतीत-मात्रैव प्राधान्यात् अपेक्षान्तरानधीनत्वाच्च प्रथमं तावत् साध्यांशमपेक्षते 'किं' इति । ... न च बुद्धिपूर्व-कारी पुरुषः पुरुषार्थरहितं व्यापारं वचनशतेनाप्युक्तः अनुतिष्ठति । तत्र यदि अस्यां भावनायां अपुरुषार्थः साध्यः स्यात् ततः पुरुषेषु अप्रवर्तमानेषु प्रत्ययस्य प्रयोजकशक्तिः बाध्येत । तेन यद्यपि समानपदो-पादानप्रत्यासत्तेः धात्वर्थः साध्यांशपूरणाय उपप्लवते तथापि अयोग्यत्वान्निराक्रियते । नहि प्रत्यासत्तिरेवैका संबन्धकारणं ( किन्तु ) योग्यत्वाद्यपि । ... साध्यं पुनः स्वर्गपशुपुत्रग्रामादि प्रागेव शास्त्रात् सर्वे पुरुषाः प्रतिपद्यन्ते । ततश्च 'भावयेत्, किं' इत्यपेक्षितमात्रे

विनैव तावत् शास्त्रेण एतावदवगतम्, पुरुषार्थः कश्चित् इति । तत्र विशेषमात्रमनवगतत्वादपेक्ष्यते । तदपि न साध्यात्मना, किं तर्हि एतद्भावनाविषयत्वेन । ततश्च दूरस्थस्यापि स्वर्गादेरेव कृतास्पदस्य संगतिः । ... ततः अवधृतसाध्यांशा भावना 'केन भावयेत्' इत्येवं करण-मपेक्षते । तत्र च शास्त्राधीनप्रवृत्तित्वात् तत्सन्निकर्षादौ आश्रीयमाणे प्रमाणान्तराच्च योग्यायोग्यत्वयोरज्ञानात् विध्यविरोधाच्च अत्यन्तप्रत्यासत्त्युपस्थित-धात्वर्थतिक्रम-कारणाभावात् सर्वफलभावनानां च केनचित् धात्वर्थ-विशेषेण विना अनुपपत्तेः यागेन इत्येवं विज्ञायते । ... सेयं भावना अंशद्वयपरिपूर्णा सती सर्वकरणानां उपाया-ननुगृहीतानां करणत्वानुपपत्तेः 'कथं भावयेत्' इति इति-कर्तव्यतामपेक्षते । सा च प्रत्यक्षादीनां अनुग्राहकदर्शन-शक्यभावात् अत्यन्तशास्त्रगम्या इति यथासंनिर्गते तद-संभवाद्वा यथाकथंचित् उपस्थाप्यमाना शास्त्रानुसारेण श्रुत्यानुपदेशेन चोदनासामान्याद्यतिदेशेन वा अत्यन्ता-दृष्टोपकारद्वारेण अन्यथाऽनुपपत्त्या कल्प्यते । ततः परि-पूर्णत्वादानुष्ठानं योग्या इति विधीयते, तद्विधानाच्च अर्थापत्त्या यागादिविधानम् । वा. (खण्डशः) पृ. ३८३-३८६. \* भावना । प्रयत्नस्य चेतनधर्मत्वेन चेतनं विना अनुपपत्तेः चेतनस्य प्रयत्ने स्वातन्त्र्येण कर्तृत्वै-कान्तिकत्वात् प्रयत्नात्मकभावनाख्यायाः क्रियायाः कर्तृ-शून्यायाः कस्याश्चिदभावात् कर्तुर्भावनव्यभिचारायोगः । सु. पृ. १३९८, \* भावना प्रयत्नाख्या कर्तारं विना न सिध्यति । पृ. १३९७, \* भावना । भिन्नधात्वर्थानु-ष्ठाने प्रयत्नाख्याभावनाव्यक्तिवैलक्षण्यस्य स्वसंवेद्यत्वात् वैलक्षण्यानवभासेन सामान्यस्य ऐक्यं वाच्यम्, तत्तु इष्ट-मेव । पृ. ७०६, \* भावना । यदा च शुद्धभावनाप्रतीत्य-भावात् धात्वर्थान्तरानपेक्षत्वात् न विभज्यमानसाकाङ्क्ष-त्वम्, भावनाभेदे च भावयितव्यापूर्वभेदावश्यंभावात् न संहत्य एकार्थत्वं तदा एकवाक्योपादानाभावादपि धात्वर्थ-संपाद्यस्य एकभावनाऽवच्छेदकता न युक्ता । पृ. ७०९. \* भावना यावत् किं-केन-कथं-भावैर्न पूर्यते तावत् विधिर्न प्रवर्तते । वा. ३।६।६।१७. \* भावना व्यापार-त्वेन यत्नत्वेन वा प्रत्ययवाच्यो यत्नः । स च नित्यं

सकर्मकः । तस्याश्च भावनायाः मुख्यविशेष्यत्वेनैव  
अन्वयः । मणि. पृ. ११०. \* भावना सर्वैः पदैः कारक-  
विशिष्टत्वेन लक्ष्यते, क्रियापदेन तु सर्वकारकविशिष्टत्वेन ।  
बाल. पृ. ७४. \* भावना सर्वविशेषणविशिष्टा विधी-  
यते । दुप्. ११।१।१।३. \* भावना । सिद्धभवनानां  
नियतपूर्वक्षणवर्तित्वेन असिद्धभवनोत्पादकत्वावगमात्  
व्यापारं च विना उत्पादकत्वायोगात् भवनाख्यस्य अनन्य-  
निष्ठत्वेन अन्योत्पत्त्यननुकूलत्वात् अवश्यं सिद्धभवनप्रयो-  
जकावयवव्यापारत्वात् तद्-वृत्तसिद्धभवनप्रयोज्यावयव-  
निष्ठत्वाच्च तद्ब्रुतिसर्वधात्वर्थानुरञ्जनसहत्वरूपं व्यापार-  
सामान्यमभ्युपगन्तव्यम् । तत् च भाव्यनिष्ठभावकव्यापार-  
त्वेन भाव्यभावकोभयसंपर्कात् भावना इत्युच्यते । सु.  
पृ. ५६९. \* अकर्मकाख्यातानामपि करोतिसामानाधि-  
करण्यदर्शनात् ' किं करोति ? आस्ते, किं करोति ?  
शेते ' इति सिद्धा एवमादिषु अपि सकर्मिका भावना ।  
तस्मात् सकर्मकाकर्मकयोरविशेषात् आसनेन भावयेत्  
इत्यपि प्रयोगसिद्धिः । वा. २।१।१।१ पृ. ३८५,  
\* ' अर्थादनेकमन्यर्थं विधापयति भावना । विशेषण-  
विधिस्त्वन्यत्र गृह्णाति विशेषणम् ॥ ' १।४।२।३,  
\* ' अस्त्यादावपि कर्त्रंशे भाव्येऽस्त्येव हि भावना । '  
२।१।१।१ पृ. ३८१. \* ' धात्वर्थः केवलः शुद्धो  
भावना ' इति वैयाकरणैः परिभाषितं धात्वर्थप्राधान्यम् ।  
मणि. पृ. १११. \* न च कृदन्तेष्वपि अयन्तं  
भावना नास्ति, किञ्चिदपकृत्यमाणरूपप्रतीतिः । कृत्येषु  
त्वावत् ' भोक्तव्यम् ' ' यष्टव्यम् ' इति किञ्चित् न्यूना  
आख्याताद् गम्यते । तत्रापि कर्मोत्पन्नेषु द्रव्यप्राधान्यात्  
' ब्राह्मणो न हन्तव्यः ' इति भावोत्पन्नेभ्यो न्यूनतरा ।  
एतेन भावकर्मोत्पन्नकलारासिद्धः अपि व्याख्याताः ।  
तेष्वपि हि प्रयोजकव्यापारगुणत्वप्रतीतिः अवशिष्टा ।  
तथा ' अव्ययकृतो भावे भवन्ति ' इति स्मरणाविशेषेऽपि  
स्वसंवेद्यमीषन्मूनभावनाविज्ञानम् । तथा ' अभिक्रामं  
जुहोति ' ' दर्भतरुणकेनोपघातं करोति ' इति सर्वत्र  
भावनान्तरसापेक्षा भावना अवगम्यते । पक्कः, पक्कवान्  
इत्यपि निर्वृत्तरूपभावनोपसर्जनद्रव्यप्रतीतिः प्रत्यक्षा । एवं  
पाचकादिष्वपि द्रष्टव्यम् । धातवोऽपि भावनां न मुञ्चन्ति ।

भावना तु समुदायाव्यभिचारात् ( प्रकृतिप्रत्यययोः ) समु-  
दितयोरैवार्थः इत्यपि शक्यं वक्तुम् । तथा च सूत्रकार-  
भाष्यकाराभ्यां ' भावार्थाः कर्मशब्दाः ' इति सामानाधि-  
करण्यमेवाश्रितम् । वा. २।१।१।१ पृ. ३७९-३८०.  
\* निष्ठान्ते पुनर्नास्ति भावना । दुप्. ९।१।२।२.  
\* ( ननु ) पुरुषप्रत्ययश्च विध्युपेता भावनोच्यते । सत्यं  
भावार्थाधिकरणन्यायेन एवमन्यत्र आश्रितम् । वा. २।२।  
१।१।२६ पृ. ५४७, \* ' यथैवांशत्रयापेक्षा भावना-  
ऽन्यत्र गम्यते । तथा गुणविशिष्टायां चतुर्थोऽंशो-  
ऽप्यपेक्ष्यते ॥ ' इति केचित् । २।२।१।२६,  
\* यदि कर्त्रा धात्वर्थेन च भावना गम्येत ततः  
पाचकादिशब्देष्विव तिरोहितस्वरूपा गम्येत, प्राधान्य-  
प्रत्ययात्तु शब्दार्थत्वाध्यवसानम् । ३।४।४।१३ पृ. ९१३,  
\* शास्त्रे तु सर्वत्र प्रत्ययार्थो भावना इति व्यवहारः ।  
तत्रायमभिप्रायः । ' प्रत्ययार्थं सह ब्रूतः प्रकृतिप्रत्ययौ  
सदा । प्राधान्याद्भावना तेन प्रत्ययार्थोऽवधार्यते ॥ '  
२।१।१।१ पृ. ३८०, \* सर्वत्र हि अधिश्रयणादौ करोति  
इत्यपि सामान्यव्यापारांशः प्रतीयते, पचत्यादिवाच्याः  
विक्रित्यधिभ्रयणादयः कर्मस्थाः कर्तृस्थाश्च । तत्र यत्  
औदासीन्यप्रच्युतिमात्रेण परिस्पन्दरूपं निरूप्यते सा  
भावना । २।१।१।१ पृ. ३८२. \* धातवो यथा धात्वर्थं  
न व्यभिचरन्ति तथा भावनामपि । सु. पृ. ५६५.  
\* भावनया इतिकर्तव्यता आकाङ्क्षिता किं केन  
कथमिति । दुप्. ७।१।१।१, \* ' भावनया इति-  
कर्तव्यता संबध्यते ' इति न्यायः भाष्ये नवमाद्ये वर्णित  
एव । १।१।१।१० ( टिप्पणी ), \* भावनया करणेति-  
कर्तव्यते आकाङ्क्षिते । तत्र करणं फले व्याप्रियते ।  
इतिकर्तव्यता करणमनुगृह्णाती आकाङ्क्षिता । १।१।१।७।  
३५. \* भावनया कर्तुरैकान्तिकमुपादानं विशेषरूपेण च ।  
वा. ३।४।४।१३ पृ. ९१९. \* भावनायाः अंशत्रयं  
विना नैराकाङ्क्ष्याभावः । सु. पृ. ५६८, \* भावनायाः  
अनुवाद्यायाः भाव्येन विशेषमुपशक्यता । पृ. ८५२.  
\* भावनाया एककर्मकत्वम् । भाट्ट. ३।१।७. \* भाव-  
नायाः करोत्यर्थरूपत्वेन नित्यं कर्मापरपर्यायसाध्यापेक्षत्वेऽपि  
धात्वर्थस्य करोत्यर्थत्वात् न करणत्वं विना साध्यापेक्षा । सु.

पृ. ७६७. \* भावनायाः कर्तृत्वकर्मत्वाक्षेपकत्वं युक्तम्, न वैपरीत्यम् । मणि, पृ. ११४. \* भावनायास्तावत् न शब्दव्यतिरिक्तं प्रत्यायकं पदयामः । वा. ३।४।४।१३ पृ. ९१३. \* भावनायाः धात्वर्थं प्रति विशेष्यता । रहस्य, पृ. ४६. \* भावनायाः धात्वर्थाधीननिरूपणत्वात् धात्वर्थभेदेन भेदोऽनुमीयते । यत् यदधीननिरूपणं तत् तद्वेदेन भिद्यते इति व्याप्तेः संबन्धिनिरूपणाधीननिरूपणस्य संबन्धस्य संबन्धिभेदेन भेदे दृष्टत्वात् । सु. पृ. ७०४, \* भावनायाः धात्वर्थानवच्छिन्नायाः धर्मान्वयः संस्थाधिकरणे (३।६।१६) भाष्ये निराकरिष्यते । पृ. १२१६, \* भावनायाः धात्वर्थावच्छेदं विना भावनान्तरात् व्यावृत्त्यप्रतीतिः एकभावनावच्छेदकत्वविरोधप्रसङ्गेन एकस्यां भावनायां अनेकानुरञ्जकसमावेशायोगात् अनुरञ्जकभेदः अनुरज्यभेदमाक्षिपति । पृ. ७०४, \* भावनायाः नैमित्तिकस्थले पापक्षयभाव्यकत्वं यावज्जीवाधिकरणे (२।४।१) निरूपितम् । भाट्ट. ६।१।१ पृ. २१९. \* भावनायाः प्रत्ययमात्रार्थता शास्त्रकाराणामभिप्रेता । सु. पृ. ५६६, \* भावनायाः भाव्यापेक्षायां धात्वर्थस्य भाव्यत्वसंभवेऽपि विध्यन्वयबलात् पुरुषार्थस्य भाव्यता उक्ता । पृ. ५८२-५८३, \* भावनायाः भेदाभेदाधारणं शब्दान्तरादिसदृशभावाधीनम् । पृ. ६८३.

\* भावनायाः मुख्यविशेष्यत्वं इति विचारः । ननु आख्यातार्थस्य कृतेः मुख्यविशेष्यत्वे मानाभावः । तथाहि । तिङुपात्तैकत्वादिसंख्या तावत् अन्याविशेषणीभूतप्रथमान्तपदोपस्थाप्ये चैत्रादौ आश्रयतासंबन्धेन अन्वेति इति तावत् अविवादम् । स च 'चैत्रः ओदनं पचति' इत्यत्र कर्त्राख्याते चैत्रः, 'ओदनः पच्यते चैत्रेण' इत्यत्र कर्माख्याते च ओदनः, तस्यैव अन्याविशेषणत्वात्, इतरस्य कर्मत्वादिविशेषणत्वात् । अत्र च 'चैत्र इव गच्छति मैत्रः' इत्यादौ चैत्रे प्रथमान्तपदोपस्थाप्येऽपि न तिङुपात्तसंख्याऽन्वयः, तस्य इवशब्दार्थे सादृश्ये प्रतियोगिताकत्वसंसर्गेण विशेषणत्वात् । अपि तु चैत्रे एव । अत एव 'चैत्र इव मुखं चन्द्रश्च भासते' इत्यत्र उभयत्र संख्याऽन्वयः उभयोरपि अन्याविशेषणीभूतपदोपस्थाप्यत्वात् । भावाख्याते धात्व-

र्थस्य अन्याविशेषणत्वात् तत्र संख्यान्वयवारणार्थं प्रथमान्तेति । अतश्च तद्वदेव आख्यातोपात्तार्थभावनाया अपि तस्मिन्नेव आश्रयतासंबन्धेन अन्वयः, न तु तस्य मुख्यविशेष्यत्वम् । कालादिव्यतिरिक्ताख्यातार्थप्रकारकबुद्धित्वावच्छिन्नं प्रति उक्तविधप्रथमान्तपदजन्योपस्थितिः कारणं इति एककार्यकारणभावकल्पने लाघवात् । इति चेत्,

उक्तप्रथमान्तार्थस्यैव आश्रयतासंबन्धेन कृतौ अन्वयस्य कालादिवत् संभवेन तादृशकार्यकारणभावकल्पने एव नियामकाभावात् । नहि आख्यातार्थभावनायाः प्रथमान्तार्थं प्रति प्रकारत्वेनैव अन्वयबोधः इत्यत्र नियामकं किञ्चित् अस्ति, जैमिनिपाणिन्याद्यनुभवविरुद्धानुभवस्य शपथनिर्णयत्वात् । 'तदभूतानां क्रियायै न समाप्तायः' (१।१।७।२५) इति जैमिनिना क्रियामुख्यविशेष्यकानुभवस्य उक्तत्वात् । न चैवं गौतमानुभवोऽप्यस्ति ।

किंच, संख्याया अपि तिङुपात्तायाः नैव नामार्थे चैत्रादौ अन्वयः । तस्य प्रथमोक्तसंख्यावरोधात् (प्रथमाविभक्त्युक्तैकत्वादिसंख्यया शान्ताकाङ्क्षत्वात्) । न च तस्याः साधुत्वार्थत्वात् नावरोधकत्वम्, एकपदोपात्तत्वप्रत्यासत्या झटिति उपस्थितस्य तस्य अन्वयेन विलम्बोपस्थितायाः तिङुपात्तायाः एव साधुत्वार्थकत्वौचित्यात् । न चैवम् 'चैत्रो मैत्रश्च गच्छति' इत्यत्र द्वित्वान्वयानुभवानापत्तिः । द्वित्वान्वयानुभववत् सुपा प्रत्येकैकत्वान्वयानुभवस्यापि अपह्नोतुमशक्यतया अवश्यं एकस्यानुभवस्य अशब्दत्वे वाच्ये पदान्तरोपात्तद्वित्वस्यैव तदौचित्यात् ।

वस्तुतस्तु, तिङो लाघवानुरोधेन कृतौ शक्तावपि वक्ष्यमाणरीत्या कर्त्रादेः निरुद्धलक्षणया भानस्य आवश्यकत्वात् तत्र च एकपदोपात्तत्वप्रत्यासत्या संख्याया अन्वयेन न कुत्रापि तस्याः प्रथमान्ते अन्वयः । अतश्च एकपदोपात्तानां एकविशेष्यकत्वं औत्सर्गिकं इति न्यायेन एककार्यकारणभावकल्पनालाघवानुरोधेन च यदि संख्याविशेष्ये भावनान्वय इत्याग्रहः, तदा अस्तु आख्यातलक्ष्ये एव कर्त्रादौ उभयान्वयः, न तु प्रथमान्तपदोप-

स्थाप्ये । यथा चैवं सति भावनायाः तं प्रति मुख्य-विशेष्यत्वं तथा अग्रे निरूपयिष्यामः ।

किञ्च, भवन्मते कालाद्यतिरिक्ताख्यातार्थनिष्ठप्रकारता-निरूपितविशेष्यतासंबन्धेन आख्यातपदज्ञानजन्य-शाब्द-बुद्धित्वावच्छिन्नं प्रति विशेष्यतासंबन्धेन प्रथमान्तनामपद-जन्य-अन्याविशेषणीभूतार्थविशेष्यकोपस्थितित्वेन कारण-तेत्येवं कार्यकारणभावः पर्यवसन्नः । न चासौ संभवति । 'न पचति चैत्रः, पचत्येव चैत्रः, पचत्यपि चैत्रः' इत्यादौ आख्यातार्थभावनायाः चैत्रे एव अन्वयप्रसङ्गेन नञर्थे अभावे एवकारार्थान्ययोगव्यावृत्त्या एकदेशभेदे अपिशब्दार्थभूते समुच्चये वा अन्वयानापत्तेः । तत्र चैत्रे संख्यान्वयेन 'भावनाविशेष्ये संख्याऽन्वयः' इति नियमस्यापि व्यभिचारापत्तेश्च । अत एव निपातासमभिव्याहृतत्वं नाख्यातेत्यस्य विशेषणम्, संख्यायाः चैत्रे अन्वयानापत्तेः । न च उक्तकार्यकारणभावे तेन विशेषणेऽपि निपातसमभिव्याहृतस्थले संख्याभावनयोः पृथक् कार्यकारणभावमङ्गीकृत्य स्वस्वविशेष्ये अन्वयोपपत्तिः, अनेककार्यकारणभावकल्पनाऽऽपत्तेः । अस्मन्मते तु एक-कार्यकारणभावेनैव वक्ष्यमाणरीत्या सर्वेषां भावनान्वयेन भावनाया मुख्यविशेष्यत्वात् तदनापत्तिः ।

किञ्च, सर्वनिपातसाधारण्येनापि नैकरूप्यम् । 'चैत्र एव पचति, घट एव दृश्यते' इत्यादौ निपातसमभिव्याहारेऽपि उभयोरपि संख्याभावनयोः चैत्रान्वयप्रतीतिः । न च क्रियासमभिव्याहृतस्थले एव संख्याभावनयो-र्वैरूप्यं नान्यत्र इति नियमोऽपि संभवति, 'पचति न चैत्रः, चैत्रो न पचति' इत्यादौ उभयथाऽपि वैरूप्यात् । अतो भवन्मते कार्यकारणभावनत्यात् व्यभिचाराच्च न प्रथमान्तपदोपस्थाप्यस्य भावनाविशेष्यत्वम् ।

अपि च 'ओदनं पचति' इत्यत्र प्रथमान्तपदाभावे कारणाभावादेव भावनाप्रकारकबोधानुपपत्तेः इतरसामग्री-वशात् भावनाया मुख्यविशेष्यत्वे बाधकाभावः । न च अनुभवानुरोधेन भावनाप्रकारकबोधत्वावच्छिन्नं प्रत्येव आख्यातपदज्ञानस्य कारणत्वं कल्पयित्वा तादृश-बोधार्थं प्रथमान्तपदाध्याहार इति वाच्यम् । अनुभवस्य शपथनिर्णयत्वेन तत्कार्यकारणभावकल्पने गौरवात् ।

न च तवापि 'पण्डितश्चैत्रः' इत्यादौ आख्यात-पदाभावे प्रथमान्तस्य मुख्यविशेष्यत्वापत्तिः, सुवर्थ-प्रकारकबोधत्वावच्छिन्नं प्रत्येव सुवृत्तानस्य कारणत्वात्, वक्ष्यमाणरीत्या प्रथमाया अपि संख्यातिरिक्तार्थसद्भावाच्च । अनतिरिक्तत्वेऽपि प्रथमान्तनामपदोपस्थाप्यप्रकारकबोध-त्वावच्छिन्नं प्रति प्रथमान्तपदज्ञानस्य कारणत्वकल्पनेन तादृशस्थले आख्यातपदाध्याहारोपपत्तेः । न च विनि-गमनाविरहः 'अस्तिर्भवन्तीपरः प्रथमपुरुषे अप्रयुज्य-मानोऽप्यस्ति' (भवन्तीपरः लट्परः) इति स्मृत्यनु-मतत्वेन तस्य अदोषत्वात्, तादृशानुशासनज्ञानाभावे निरुक्तबोधस्य इष्टत्वाच्च ।

किञ्च, भावनाप्रकारकबोधत्वावच्छिन्नं प्रति आख्यात-पदज्ञानत्वेन कारणत्वे 'चैत्रेण सुप्यते, गगनेन स्थीयते' इत्यादिभावाख्यातस्थले प्रथमान्तपदाध्याहारापत्तिः । अथ तत्र आख्यातार्थविशेष्यकबोधमेव अङ्गीकृत्य कारणता-वच्छेदके भावमित्रत्वं निवेद्यते, तदा तदपि गौरवम् । अस्मन्मते तु सर्वत्र आख्यातार्थविशेष्यकत्वात् भावा-ख्यातस्थले च कर्तुरनभिधानेन प्रथमान्तस्य अप्रसक्तिः । किञ्च, यदि अन्याविशेषणीभूतप्रथमान्ते भावनासंख्ययो-रन्वयः तदा 'चैत्र एव पचति, घट एव दृश्यते' इत्यादौ कुत्र भावनासंख्ययोः अन्वयः कथं वा शाब्दबोधः ? न तावत् चैत्रादौ, तस्य एवकारार्थभूतान्ययोगव्यावृत्त्येक-देशे भेदे प्रतियोगिताकत्वसंसर्गेण विशेषणत्वात् । नापि एवकारार्थभूतायां व्यावृत्तौ प्रतियोगिताकत्वसंसर्गेण भावनायाः, आश्रयतासंसर्गेण च एवकारार्थभूते अन्य-स्मिन् संख्याया अन्वयः, तयोः प्रथमान्तपदोपस्थाप्यत्वा-भावात् । न च अव्ययोपरिसुपो लोपेन 'दधि तिष्ठति' इतिवत् प्रथमान्तत्वाविरोधः । तथात्वेऽपि चैत्रे पाक-भावनान्वयानुपपत्तेः । चैत्रान्वयेषु बहुष्वपि 'चैत्र एव पचति' इति एकवचनप्रयोगाच्च । अत एव -पचतिपदस्य व्युत्पत्तिवैचित्र्येण वारद्वयं अन्वयमङ्गीकृत्य 'पाकानुकूल-कृतिमच्चैत्रभिन्नः पाकानुकूलकृत्यभावाश्रयः' इत्येवं एव-कारार्थैकदेशविशेष्यकशाब्दबोधः-इत्यपास्तम्, तद्वद्वत्वेन एकवचनस्य तत्रान्वयानुपपत्तेः । चैत्रस्य अन्यविशेषणतया तत्रापि अन्वयानुपपत्तेश्च । न च चैत्रपदस्य विशेष्यतया

विशेषणतया च वारद्वयं अर्थबोधकत्वम्, ततश्च पाकानुकूलकृतिमात्रैः, पाकानुकूलकृत्यभाववांश्च चैत्रान्यः इति शाब्दबोधः, इतराविशेषणत्वं च विशेष्यत्वाभाव-विशिष्टं यत् विशेषणत्वं तदभावः इति वाच्यम् । तथात्वेऽपि 'चैत्रो मैत्रश्च गच्छतः' इति 'चैत्रो मैत्रादयश्च गच्छन्ति' इतिवत् द्विवचनबहुवचनयोरपि आपत्तेः । न च 'चैत्रो गच्छति न मैत्रः' इतिवत् एकवचनोपपत्तिः, तथात्वे तत्र गच्छतिपदानुषङ्गेण भिन्नवाक्यत्ववत् इहापि मुख्यविशेष्यभेदेन भिन्न-वाक्यत्वापत्तेः । असन्मते तु चैत्रवृत्तिः चैत्रान्यवृत्तिश्च एककर्तृका भावना इति बोधः । भेदे च चैत्रप्रतियोगि-कत्वं पार्ष्टिकं एवकारस्यैव वा तत्र लक्षणा इति न विरोधः ।

वस्तुतस्तु पचति चैत्रे, मैत्रे चापचति 'कीदृशौ चैत्रमैत्रौ' इति प्रश्ने 'चैत्र एव पचति' इत्युत्तरा-पत्तिः । अत एव 'कीदृशश्चैत्रः' इति प्रश्ने 'पचति' इत्युत्तरापत्तेः न प्रथमान्तविशेष्यको बोध इत्युक्तम् । 'कीदृशी कृतिः' इति प्रश्नोत्तरं तु न लिङ्गानास्कन्दि-तत्वात् इत्युक्तम् । अतः अनुभवसिद्धमेव भावना-मुख्यविशेष्यकत्वम् । रहस्य. पृ. २५-३० .

तदपि च (आख्यातेऽपि कर्तृत्वादिलक्षणा इति पूर्वमुक्तम् । तदपि कर्तृत्वादिकमपि) न भावनां प्रति विशेष्यम्, किन्तु भावनैव तद्विशेष्या । इतरथा 'पचति ब्रूते' इति प्रयोगापत्तिः, 'पक्ता ब्रूते' इतिवत्, तस्य योग्यत्वात् । 'पचति भवति' इति भाष्योदाहृतप्रयोगा-नापत्तेश्च । यत्तु 'अपाक्षीत् भवति, पक्षयति भवति' इति तदुदाहृतप्रयोगः स च भूधातुना युक्तत्वलक्षणया भूत-भाविपाकभावनावृत्ति-वर्तमानयुक्तत्वाश्रयत्वं इति शाब्दबोधाङ्गीकारात् नायुक्तः । दृश्यते च युज्यते इत्यर्थे लोके भवति इति प्रयोगः । एवं 'पचति भवति' इति प्रयोगोऽपि कर्तृविशेष्यत्वपक्षे नोपपद्यते । तथात्वे 'पचन्ति भवन्ति' इति प्रयोगापत्तेश्च । 'भावप्रधान-माख्यातम्' इति निरुक्तस्मृत्या 'भावनातिरिक्ताख्या-तार्थमात्रं प्रति भावपदवाच्यभावनायाः विशेष्यत्वोक्तेश्च । अत्र हि न प्रकृत्यर्थं प्रति भावनायाः प्राधान्यं बोध्यते ।

'प्रकृतिप्रत्ययौ प्रत्ययार्थं सह ब्रूतः तयोस्तु प्रत्ययः प्राधान्येन' इति स्मृत्यैव प्रकृत्यर्थनिरूपितप्रत्ययार्थ-प्राधान्यस्य सुवर्थसाधारण्येन सिद्धेः ।

न च 'धात्वर्थः केवलः शुद्धो भाव इत्यभिधीयते' इति वैयाकरणस्मृत्यनुरोधेन भावशब्दस्य धात्वर्थपरत्वाव-सायात् तस्यैव आख्यातार्थापेक्षया प्राधान्यं अनया स्मृत्या ('भावप्रधानमाख्यातम्' इत्यनया) नियम्यते, प्रत्ययार्थप्राधान्यस्मृतिस्तु सामान्यविषयत्वात् सुवर्थाभि-प्रायेण व्याख्येया इति वैयाकरणमतमेव युक्तं इति वाच्यम् । एतस्य परिभाषारूपत्वेन नदीवृद्धयादिवत् अन्यत्रापवृत्तेः । अत एव व्याकरणशास्त्रे एव तस्य 'भावे षञ्' (पा० ३।३।१८) इत्यादौ पवृत्तिः । साऽपि न सर्वत्र 'भावे त्वतलौ' इत्यादौ अपवृत्तेः । अतश्च निरुक्तभावशब्देन णिजन्तभूधातोः अचप्रत्ययान्तत्वव्युत्पत्त्या भावनानुकूलव्यापाररूपा भावनैव उच्यते । न धात्वर्थः ।

अत एव - 'सर्वमाख्यातजं नाम' इति स्मृत्या आख्यातशब्दस्य धातुपरत्वावसायात् अनयाऽपि स्मृत्या धातोरेव भावप्राधान्यनियमात् धात्वर्थमुख्यविशेष्यकत्वोप-पत्तिः- इत्यप्यपास्तम् । कुदन्ते पाचकपदादौ आख्यात-शब्दप्रयोगाभावेन तत्रत्याख्यातशब्दस्य धातौ लाक्षणिक-त्वस्य कौस्तुभे व्युत्पादितत्वात् । अतश्च आख्यातार्था-नेकत्वे कस्य प्राधान्यम्, कस्य वा गुणत्वं इत्यपेक्षिते 'भावप्रधानमाख्यातम्' (निरुक्तं १।१) इति स्मृत्या भावनातिरिक्ताख्यातार्थं प्रति भावनाया एव प्राधान्यं इति नियम्यते । अत एव कालादिसाधारण्येन एकः कार्य-कारणभावः इत्यपि लाघवम् । रहस्य. पृ. ३८-३९, \* भावनायाः मुख्यविशेष्यत्वम् । भावनातिरिक्ताख्याता-र्थस्य सर्वस्य भावनायामेव प्रकरता इति तस्या मुख्यविशे-ष्यत्वं सिद्धम् । पृ. ४६. \* भावनायाः वाक्यार्थत्वम् । सु. पृ. ६८३, \* भावनायाः संनिपत्योपकारीतिकर्त-व्यतान्वयमात्रेण इतिकर्तव्यताकाङ्क्षानिवृत्तेः आरादुप-कारीतिकर्तव्यतानाकाङ्क्षत्वम् । (पूर्वपक्षे) । पृ. ११९३, \* भावनायाः साध्यसाधनेतिकर्तव्यतारूपांशत्रयाकाङ्क्ष-त्वम् । पृ. ४४९, \* धात्वर्थाविधानेऽपि प्रत्ययार्थ-भूतायाः भावनायाः विशेषणपरेऽपि विधौ विधिरभ्युप-

गम्यते । पृ. ११३२, \* शुद्धभावनायाः विधिविषयत्वा-  
योगः । पृ. ९५४. \* भावनायां इष्टरूपं फलं अस्ति न  
वा इति विचारः 'स्वर्गकामाधिकरणम्' इति बिन्दौ भाट्ट-  
ग्रन्थे द्रष्टव्यः । \* भावनायां धात्वर्थस्य कर्मत्वकरणत्वा-  
न्यतरसंसर्गेण प्रकारता । रहस्य. पृ. ५७. \* भावनायां  
प्राप्तायां गुणफलयोर्द्वयोः अन्वयायोगः । सु. पृ. ८५३.  
\* भावनायां यागः करणम्, अवघातादयः संनिपातीनि  
अङ्गानि, प्रयाजादीनि आरादुपकारकाणि अङ्गानि । यथा  
भोजने ओदनः करणं शाकसूपादयः संनिपत्योपकारिणः,  
पीठदीपादयः आरादुपकारिणः तद्वत् । वि. ८।१।३  
वर्णकं २. \* ब्राह्मणे अग्निहोत्रादिवाक्यैः साध्यसाधनेति-  
कर्तव्यतावत्यां भावनायां पुरुषा नियुक्ताः । वा. २।१।  
१४।४६ पृ. ४४४ पं. ८. \* वस्तुतस्तु यस्मात् प्रत्ययः  
कृतधात्वर्थवच्छेदमेव स्वार्थं वदति तस्मात् फलवाक्येऽपि  
शुद्धभावनानवगतेः नैकस्यां भावनायां अनेकधात्वर्थव-  
च्छेदः संभवति । सु. पृ. ७०७. \* आसितिष्ठत्यादिषु  
करणानपेक्षणात् चलनपतनादिषु च आधारानाश्रयणात्  
अकर्मकेषु कर्माभावात्, आसनस्थानवचनादिषु संप्रदाना-  
पादानाभावात् कर्तव्यं सर्वभावनासु एकान्तसंनिहितः ।  
वा. ३।४।४।१३ पृ. ९१४.

\* भावनातिरिक्ते नजः संबन्धात् पर्युदासः ।  
'नेक्षेतोद्यन्तमादित्यम्' इत्यत्र । भाट्ट. ४।१।३.

\* भावनार्थे करोतिभावयतिभ्यां कथितेऽपि कर्तृ-  
संख्यादिप्रत्यायनार्थं पुनः प्रत्ययः उच्चार्यते । वा.  
२।१।१।१ पृ. ३७९.

\* अकर्मकधातुयुक्तादपि आख्यातात् भावनाव-  
गतिः । वा. २।१।१।१ पृ. ३८४-८५.

\* भावनाक्षेपादेव कर्तृप्रतीतिसिद्धेः आख्यातस्य  
कर्तृवाचित्वं कर्त्रधिकरणे ( ३।४।४ ) निषेत्स्यते । सु.  
पृ. ५४७.

\* भावनोपसर्जनधात्वर्थनिष्पत्त्यर्थत्वात् कारकाणां  
धात्वर्थेनैव संबन्धसिद्धिः । स एव हि तानि स्वसिद्धयर्थ-  
मपेक्षते, भावनाऽपि च तथाभूतान्येव तानि गृह्णाती-  
त्यविरुद्धः संबन्धः । वा. २।१।१।१ पृ. ३८२.

\* भावनाकरणत्वं धात्वर्थस्यैव, न द्रव्यगुणयोः ।  
मीन्या. \* भावनाकरणत्वं लिङादिज्ञानस्य भावनाभाव्य-  
निर्वर्तकत्वेन । मीन्या.

\* भावनाकर्म यत् अन्यप्रेरितेन पुंसा अनुष्ठित-  
कर्मणि कदाचिदुत्पद्यते कुतश्चिद्वा कारणान्न कदाचिदु-  
त्पद्यते तत् नियोगप्रयुक्तत्वात् नियोगस्य च भावना-  
विषयत्वात् भावनाकर्म । सु. पृ. ५८५.

\* 'भावनातः प्राप्तत्वात् ( कर्तृकर्मणोः प्रत्ययेन )  
कारकानभिधानं इति न्यायः । एतदर्थक एव 'अन्यतः  
प्राप्ते कर्तृकर्मणोर्वाच्यता' इति न्यायः । 'एवं वर्ण्य-  
माने लौकिकन्यायानुगतः ( पाणिनि- ) सूत्रार्थो वर्णितो  
भवति । सूत्राक्षराणि च न्यायानुगतानि भवन्ति' इति  
शाबरं भाष्यम् । अत्र वार्तिकम्— एवं च व्याख्यायमाने  
यत् लौकिकेन न्यायेन 'भावनातः... धानम्' अवगतं  
तदपि अनुगतं सूत्रैर्भविष्यति । वा. ३।४।४।१३ पृ.  
९२६.

\* भावनात्वम् । भूतभविष्यद्वर्तमानापदेशमानेष्वेक  
अपारमार्थिकं भवितुंव्यापारस्य भावनात्वम्, न विध्या-  
दिषु । वा. २।१।१।१ पृ. ३८१.

\* भावनाद्वयम् । इह हि लिङादियुक्तेषु वाक्येषु  
द्वे भावने गम्यते शब्दात्मिका अर्थात्मिका च । तत्र  
अर्थात्मिकया अर्थवादाः नापेक्ष्यन्ते । शब्दात्मिकया तु  
गृहीष्यन्ते । सा हि एवं प्रवर्तते, स्वाध्यायाध्ययनविधिना  
इतरे सर्वे विधायकाः स्वाध्यायपदोपात्तश्च आत्मा  
नियुज्यते भावयेदिति । तत्र लिङादीनां प्रयोजककर्तृत्वं  
पुरुषः प्रयोज्यः, तेन किं इत्यपेक्षायां पुरुषप्रवर्तनं इति  
संबध्यते । अथ तु योग्यतयैव लिङादिविषया क्रियेय्यते  
प्रवर्तयेदिति ततः किमिति अपेक्षिते पुरुषं इत्येव  
संबध्यते । यद्यपि च अचेतनत्वात् लिङादिषु एवं-  
विधं प्रयोजकत्वं न संभवति तथापि पुरुषस्य  
प्रयोज्यस्य प्रयोजकत्वानुपपत्तेः तद्वत्तैतन्यद्वारेण विधा-  
यकानां प्रयोजकता । यदि चैवं न कल्प्येत, नैवैषां  
विधायकत्वव्यपदेशो भवेत् । अथ केनेत्यपेक्षिते पूर्व-  
संबन्धानुभवापेक्षेण विधिविज्ञानेन इति संबध्यते । कथं  
इति प्राशस्त्यज्ञानानुगृहीतेन इति । कुत एतत् ? बुद्धि-

पूर्वकारिणो हि पुरुषाः यावत् प्रशस्तोऽयं इति नाव-  
बुध्यन्ते तावन्न प्रवर्तन्ते । तत्र विधिविभक्तिः अव-  
सीदति तां प्राशस्त्यज्ञानं उत्तन्नाति । तच्च पुरुषार्थात्मके  
फलांशे सर्वस्य स्वयमेव अनुष्ठानं भवतीति प्रसिद्धत्वात्  
न वेदादुत्पद्यमानमपेक्ष्यते । साधनेतिकर्तव्यतयोस्तु  
अप्रवृत्तपुरुषनियोगात् शास्त्रमेव प्राशस्त्यप्रतिपादनाय  
आकाङ्क्ष्यते । वा. १।२।१।७ पृ. ११४ पं. १३-२७.

\* भावनापदस्य व्यापारवाचकत्वम् । मणि. पृ. ५०.

\* भावनापदप्रवृत्तिनिमित्तं कर्मकरणेतिकर्तव्यता-  
रूपांशत्रयसाकाङ्क्षत्वमेव शब्दार्थभावनोभयगतम् ।  
मणि. पृ. ९१.

\* भावनाप्रधानाख्यातवादिनः मीमांसकाः । सु.  
पृ. १३७०.

\* भावनाप्रमाणम् । नच करोतिसामानाधिकरण्या-  
तिरिक्तं आख्यातेषु अपि भावनाप्रमाणं विद्यते । वा.  
२।१।१।१ पृ. ३८०.

\* भावनाभेदः अभ्यासात्, धर्मभेदश्च भावना-  
भेदात् 'समिधो यजति, तनूनपातं यजति' इत्यादौ ।  
वि. २।२।२, \* भावनाभेदः शब्दभेदात्, कर्मभेदश्च  
भावनाभेदात्, 'यजेत, ददाति, जुहोति' इत्यादौ ।  
२।२।१.

\* भावनावचनः 'यजेत' इति ( शब्दः ) यस्य  
परः श्रुतः तस्यैव श्रुत्या कारणतामाह । टुप्. ४।४।१।२.

\* भावनावाचि यजति, ददाति इत्याद्याख्यातमेव  
अपूर्वं प्रतिपादयति । वि. २।१।१ वर्णकं २.

\* भावनावाचित्वमाख्यातस्य । सिद्धभावनानामव-  
यवानां भावनाख्यो व्यापारो भवतिपदेन भवनं करोति  
इत्यभिधानादुच्यते । असिद्धभवनवाचकव्यापारस्तु धातु-  
मात्रेणोच्यते इत्यङ्गीकृत्य प्रयोज्यनिष्ठप्रयोजकव्यापाररूप-  
भावनावाचित्वं आख्यातस्योक्तम् । सु. पृ. ७७१.

\* भावनाविधानार्थं यजतिशब्दः । भा. १।१।१।  
३।११.

\* भावनाविधिपूर्वकश्च सर्वत्र धात्वर्थकारकविधि-  
र्भवति । वा. १।४।६।९ पृ. ३४२.

\* भावनाविवेकः ।

संसर्गमोहितधियो विविक्तं धातुगोचरात् ।

भावात्मानं न पश्यन्ति ये तेभ्यः स विविच्यते ॥

[ उम्बेकः— पचतीत्यादिशब्देभ्यो धात्वर्थसंसृष्टैव  
भावना प्रतीयते न तद्विविक्ता । अतो लाक्षारक्तमिव  
स्फटिकं धात्वर्थसाध्यं मन्यमानेभ्यो भ्रान्तेभ्यः स्वाभा-  
विकसाध्यत्ववर्जितं संयोगविभागात्मकपाकादिधात्वर्थेभ्यो  
भावासंस्पर्शकृतं साध्यत्वं अनुभवद्वयस्तद्विवेकः प्रति-  
पाद्यते इति श्लोकार्थः । कर्तव्यं च पाकादिधात्वर्थेभ्यो  
भावनाविवेकप्रतिपादनम् । तदभावे 'यजेत स्वर्गकामः'  
इत्यस्य वाक्यस्य 'यागेन भावयेत् स्वर्गम्' इत्येतस्मिन्नर्थे  
प्रामाण्यं न स्यात् । ]

तथा ह्याहुः—

सामानाधिकरण्यात्तदर्थभेदाभिधाऽनुमा ।

न तादर्थ्यानुमानाद्वा वृक्षतां शिशपाश्रुतिः ॥

[ उम्बेकः— किं करोति ? पचति इति सामानाधि-  
करण्यात्तदर्थविशेषाभिधाय्याख्यातमित्यनुमानं प्रवर्तते न  
करोत्यर्थाभिधायीति । 'वृक्षः शिशपा' इत्येवमादौ  
सामान्यविशेषवचनयोः सामानाधिकरण्यदर्शनात् । न  
हि वृक्षत्वसामान्यवचनः सन् शिशपादिशब्दो वृक्ष-  
शब्देन सह समानाधिकरणः प्रयुज्यते, अपि तु तद्विशेष-  
वचन इति श्लोकार्थः । ]

इह खलु गगनशशविषाणयोः अक्रियमाणत्वात्  
अभवतोः भवतश्च घटादेस्तथात्वाद्भवत्यर्थस्य कर्तुः  
करोतिकर्मता । तथा च भवितुः करोत्यर्थस्य कर्ता  
प्रयोजक इति भवतेः प्रयोजकव्यापारे णिजुत्पद्यमानः  
करोत्यर्थमवलम्बते । तेन सा भावना, करोतिसमानाधि-  
करणाश्च पचत्यादय इति तेषां तदर्थत्वानुमानम् ।

तदसत् । एकाधिकरणता हि तदर्थभेदाभिधान-  
निमित्तं नैकार्थ्यमवगमयति । तादृशोः सहप्रयोगानुपपत्तेः ।  
न खलु वृक्षता शिशपादिशब्दगोचरः अपि तु अभि-  
धेयपरिप्रापिततया गम्यमाना । तदिदमैकाधिकरण्यं स्फुटं  
विपर्ययसाधनम् ।



विशेषाभिधानोन्नयनमेवेत्यम्, इति चेत्, न, तस्याः प्रत्ययार्थत्वेनाभ्युपगमात् । प्रत्ययस्य चैकत्वे वाचकभेदाद्वे वाच्यनानात्वायोगात् ।

धातवस्तु नानात्मानः करोतिसमानाधिकरणतया तदर्थ-भेदाभिधायिन इति सांप्रतम् ।

अपि च—

भावाभावे प्रयोगस्य द्विधाऽपि खलु दर्शनात् ।

धात्वर्थवर्ति सामान्यं करोत्यर्थमुपागमत् ॥

‘ किं करोति, घण्टा ध्वनति ’ इति न ध्वनिजन्य-मन्यत् । सदपि वा न विवक्षितं धात्वर्थमात्रजिज्ञासनात् । तथा च नाभूतप्रादुर्भावनम् । अतो वस्तुतस्तदभावेऽपि प्रयुज्यमानस्य करोतेरिह कुतस्तदर्थः ? ।

तथा ‘ का क्रिया ? पाकः ’ इति धात्वर्थमात्रस्यात्र जिज्ञासनात् भावनायास्त्वपरामर्शान्न भावनाविशेषनिमित्त-मैकाधिकरण्यम् । गम्यमानापेक्षमिति चेत्, न, तिङन्ते-ष्वपि प्रसङ्गात् । प्राधान्यात्तिङन्तेष्वभिधेयत्वमिति चेत् । न, इहापि तद्विशेषप्रभात् धात्वर्थस्य तल्लक्षणात्तत्वात् प्राधान्यमभिन्नम् । अतः सकलधात्वर्थानुयायिनः करोतेः तत्सामान्यमर्थो नाभूतप्रादुर्भावनमिति शब्दप्रवृत्तिविदः प्रतिपेदिरे ।

तथा चोचुः ‘ क्रियावचना धातवः । कथं ज्ञायते क्रियावचनाः पचत्यादयः इति ? यदेषां करोतिसामानाधिकरण्यम् । कृम्वस्तयः क्रियासामान्यवचनाः, क्रिया-विशेषवचनाः पचत्यादयः । ’

अथ मतम्, न भाव्यरहितो धात्वर्थः । सर्वेण तेन किञ्चिदसंजन्यते । तन्न,

सर्वत्र यदि धात्वर्थे भाव्यं सैवास्तु भावना ।

स्वर्गभूतिसमर्थोऽन्यो व्यापारः कोऽनुपागतः ॥

भाव्यभवनसमर्थो हि व्यापारो भावना । धात्वर्थ एव चेत् कस्यचिदात्मलाभानुकूलात्मा स एव भावनाऽस्तु, न तदतिरिच्यमानशरीरा । एवं चेन्न खलु स्वर्गादिफलो-दयानुकूलं यागादिधात्वर्थभेदप्रभाव्यं व्यापारान्तरमुपलभामहे यत् भावनाशब्दोऽभिनिविशेत् । यागादय एव तु स्वर्गादिफलोदयाय नोदितास्तत्समर्थतया तथा व्यपदेश-महन्ति । अव्यापाररूपत्वात् धात्वर्थस्य नैवमिति यदि

मन्येत । वक्तव्यः स व्यापारो यदि समीहितकार्योप-जननागुणः साध्यस्वभावो धर्मभेदः तदपेक्षया तथा व्यप-देश्यो न धात्वर्थस्तथाविधत्वमतिवर्तत इति ।

अथ परिस्पन्दस्तदा तदात्मना धात्वर्थानामविहृतं भावनात्वम् । अस्पन्दमानसाधनेषु ‘ आस्ते ’ ‘ शेते ’ ‘ यजते ’ ‘ जानाति ’ इति चात्मकर्तृकेषु तदभावप्रसङ्गः ।

[ उम्बेकः—अपरेषां तु दर्शनम्—आत्मकर्तृकः प्रयत्नो भावना भूतादिकर्तृकाद्यागादिधात्वर्थात् व्यति-रिक्तः । स चाख्यातप्रत्ययवाच्यः । तस्य स्पन्दमाना-स्पन्दमानसाधनेषु ‘ पचति ’ ‘ गच्छति ’ ‘ आस्ते ’ ‘ शेते ’ ‘ यजते ’ ‘ जानाति ’ इत्यादिषु च संभवात् सर्वत्राख्यातमर्थवदिति नास्ति अन्यासिदोषः । तच्चैतद् दूषणायोपन्यस्यति ।

व्यापारोऽपि भावना ।

कर्त्रन्तरेऽस्य नाख्यातं धीसाम्यान्नोपचारतः ।

[ उम्बेकः—‘ कूलं पतति ’ ‘ रथो गच्छति ’ ‘ अग्नि-ज्वलति ’ इत्यादिकूलादिकर्तृषु प्रयत्नाभावादाख्यातप्रयोगा-नुपपत्तिरित्यर्थः । ]

योऽपि मन्यते सकलपुरुषप्रत्यात्मवेदनीयश्चेतनस्या-त्मनः [ उम्बेकः—‘ सकलपुरुषप्रत्यात्मवेदनीयश्चेतनस्या-त्मनः ’ इति मानसं प्रत्यक्षमुपन्यस्तम् । ] औदासीन्य-प्रच्युत्युपलक्ष्यमाणात्मा प्रयत्नादिशब्दप्रवेदनीयो व्यापारो भावना । कर्त्रन्तरेऽस्य नाख्यातं प्रयुज्येत ‘ कूलं पतति, रथो गच्छति, अग्निज्वलति ’ इति ।

अपि च—

धातुगोचरनिवृत्तिपर्यन्तत्वाच्च कर्मता ॥

सर्वत्र तस्य न परः करणाभिमतोऽप्यसौ ॥ इति ।

[ उम्बेकः—यत्रापि धात्वर्थस्य कामाधिकारे करणत्वं सर्वमीमांसकैरिष्टं तत्रापि प्रयत्नान्तरानुपलब्धेर्न फलस्य कर्मत्वं वक्तुं शक्यते इत्यर्थः । ]

पुरुषप्रयत्नो हि धात्वर्थनिवृत्तिमात्रापवर्गीति सर्वत्र काम्ये नित्ये नैमित्तिके च तत्कर्मताप्रसङ्गः व्यापार-विशेषानुपलम्भात् । न हि काम्ये प्रयोगे करणाभिमतस्य धात्वर्थस्य परस्तात् तत्साध्यस्वर्गादिफलविशेषसाधनप्रयत्न-भेदः समस्ति । अपूर्वं तु न प्रयत्नभेदः । न च कर्तृ-

व्यापारः, करणव्यापारत्वाभ्युपगमात् । अन्यथा व्यापार-  
संकरात् कारकभेदाभावप्रसङ्गात् इत्यलमतिप्रसङ्गेन ।

कर्मणो भावभेदं यः फलावधितया वदेत् ।

तस्यादृष्टफलेष्विष्टमनुष्ठानं न युक्तिमत् ॥

[ उम्बेकः— अपरं मतम् । फलपर्यन्तं कर्म कर्तव्य-  
तया चोद्यते 'यजेत स्वर्गकामः' इत्येवमादिभिर्वाक्यैः ।  
तत्र कर्मस्वरूपं धात्वर्थः, फलपर्यन्तत्वं त्वाख्यातार्थः ।  
सा च भावनेति । तदेतदपि निराकरणाय दर्शयति—  
कर्मण इति । एवमुपन्यस्य निराकरोति— तस्येति ।  
अदृष्टफलेषु यागादिषु फलपर्यन्तत्वरूपस्याप्रतीयमानत्वाद-  
व्युत्पन्नविषयस्वरूपो नियुक्तोऽपि नानुतिष्ठेदित्यर्थः । ]

धातुर्हि कर्मस्वरूपमात्रेणोपादत्ते आख्यातोपसंदानात्  
भावनान्तरमाऽवगम्यते । तथाहि, यावता कर्मक्षणेत्पाद-  
निचयेनेष्टमर्थं साधयति तावत्याख्यातं प्रयुज्यते । अत-  
स्तेन तेन फलोत्पादननिचयेनावच्छिद्यमानः स स कर्म-  
क्षणेत्पादननिचयस्तेन तेनाख्यातेन अभिधीयते । तदिदं  
फलावधिकं कर्म भावनात्मतयाऽवसीयते । नाभाव्यमानं  
फलं भावनायालमिति । फलोत्पादिकावस्थाऽऽख्यातार्थः ।

तथा यतेत यथा किञ्चिद्भवतीति दर्शितम् । एव-  
मवस्थाभेदेन भावनाकर्मणोभेदः । उक्तं च— पूर्वापरीभूतं  
भावमाख्यातमाचष्टे 'व्रजति पचति' इत्युपक्रमप्रभृत्यपवर्ग-  
पर्यन्तम् । तत्र प्रतिक्षणमपवर्गवतः कर्मणः कावुपक्रमाप-  
वर्गौ ? फलापेक्षया तु कल्प्येते इति यो वदेत्, तस्य  
प्रत्यक्षफलेषु कर्मसु काममारम्भविरामौ कल्प्येते, पुरस्ता-  
त्परस्ताच्च तत्पर्यन्तकर्मक्षणप्रचयपरिज्ञानात् । अदृष्टफल-  
कत्वनिरूपितफलपर्यन्तपरिमाणभेदेषु कथं प्रवर्तते ? न हि  
नियुक्तोऽप्यप्रसिद्धविषयविशेषः प्रवर्तितुमर्हति । प्रवृत्तौ  
वा पुरःफलादर्शनादकृतशास्त्रार्थमात्रमानमवबुध्यमानो न  
विरन्तुमर्हति । शास्त्रात् फलोत्पत्तिं प्रतिपद्य विरंस्यति,  
इति चेत्, न । कृतशास्त्रार्थस्य फलोत्पत्तेः, फलोत्पत्त्या  
च कृतशास्त्रार्थत्वादितरेतराश्रयप्रसङ्गादित्यलमतिप्रसङ्गेन ।  
प्रकृतमनुसरामः ।

[ उम्बेकः— प्रकृतमनुसरामः इत्यवस्थाभेदपक्षाद्भिन्न-  
मत्यन्तव्यतिरेकपक्षं दूषयितुं गृहीत इत्यर्थः । ]

मी. को. ३८०

धातुप्रत्यययोर्वाच्ये प्रतीयते न हि क्रिये ।

संबन्धो नावकल्प्येत द्वयोः साध्याभिधायिनोः ॥

[ उम्बेकः— यदि प्रत्ययः क्रियान्तरमाचक्षीत ततो  
धातुप्रत्यययोर्वाच्यं क्रियाद्वयं प्रतीयेत । न तु क्रियमाण-  
द्वयनिष्ठं क्रियाद्वयमुपलभामहे । अतो न प्रत्ययः क्रिया-  
वचन इति । ]

'येषां तूत्पत्तौ' ( २।१।१।४ ) इत्याख्यात-  
वर्ती धात्वर्थः साध्यक्रियात्मोपेयते । यदि च प्रत्ययः  
क्रियान्तरमाचक्षीत क्रियाद्वयं प्रतीयेत 'ओदनं पचति,  
करोति घटम्' इति यथा । तस्मान्न धात्वर्थव्यतिरेकिण्या-  
ख्यातेषु क्रियाऽस्ति । साध्यस्य च साध्यान्तरेण संबन्धा-  
दर्शनात् तदभिधायिनोः प्रकृतिप्रत्यययोः समभिव्याहारानु-  
पपत्तिः ।

[ उम्बेकः— 'येषां तूत्पत्तौ' इति भावार्थाधिकरण-  
सूत्रे धात्वर्थस्य साध्यात्मनः क्रियात्वमुक्तमिति कुतः  
करणत्वसंभवः । ततश्च क्रियान्तरप्रतीतिः स्यात् । ]

करणत्वात् धात्वर्थस्यानुपालम्भः इति चेत् ।

[ उम्बेकः— ननु च करणत्वाद्धात्वर्थस्य क्रियाकारक-  
वचनयोरुपपन्न एव समभिव्याहारः । न च सूत्रविरोधः ।  
तस्य भावनासाध्यत्वप्रतिपादनपरत्वादित्यभिप्रायेण चोद-  
यति— करणत्वादिति । ]

न, 'येषां तूत्पत्तौ' इति विरोधात् ।

[ उम्बेकः— तत्र धात्वर्थस्य साध्यत्वप्रतिपादनपरसूत्रं  
मन्यमानः परिहारमाह— न येषामिति । ]

न हि तद्भावनाभिप्रायम् । नामपदार्थस्य धात्वर्थ-  
संबन्धे दृष्टार्थता अपेक्ष्यते, संबन्धप्रतिपादनार्थत्वात् ।

[ उम्बेकः— नामपदार्थस्य व्रीह्यादेर्धात्वर्थसंबन्धे या  
दृष्टार्थता तदपेक्षितसाध्यसाधनसंबन्धप्रतिपादनार्थत्वात्तस्य  
सूत्रस्य । ]

अपिच—

न भावेनापि धात्वर्थे काष्ठैरिति समागमः ।

अक्रियात्वादन्त्यरोधाच्छाब्दत्वात्करणस्य च ॥

[ उम्बेकः— धात्वर्थभावनयोः कारकत्वेन कारका-  
न्तररोधेन च काष्ठादेः कारकान्तरस्य संबन्धो न संभव-  
तीति । न चेत्कर्तव्यतात्मना काष्ठानां भावनानुप्रवेशः

‘काष्ठैः पचति’ इतिशब्दात् करणत्वबुद्धेर्व्याणां कथं भावेनाग्रहणात् । अतः ‘काष्ठैः पचति’ इति समभि-  
व्याहारो न स्यादिति श्लोकार्थः । ]

न तावद्भात्वर्थसंबन्धिता काष्ठानाम्, कारकाणां क्रिया-  
पेक्षिणामतदात्मना कारकान्तरेण संगमायोगात् । नापि  
भावनासंबन्धिता, तस्याः कारकान्तरावरुद्धत्वात् । नाप्यं-  
शान्तरतया संबन्धः, शाब्दत्वात् करणत्वस्य । तदेवं यत्र  
करणभावः क्रियायां तस्या अवरुद्धत्वाद्भात्वर्थे चाक्रिया-  
त्मनि अकरणत्वात् ‘काष्ठैः पचति’ इति संबन्धाभावः ।  
अर्थाक्षितभावनाद्वारः संबन्ध इति चेत्, न, अव्यव-  
धानेन संबन्धबोधात् । न हि ‘मृदा घटम्’, ‘काष्ठैः  
पचति’ इति समः संबन्धावगमः । एकत्र तैराकाङ्क्षा-  
दन्यत्रान्यव्यपेक्षणात् ।

[ उम्बेकः— अर्थाक्षितभावनाद्वारसंबन्धाभ्युपगमे  
व्यवहितसंबन्धाभ्युपगमः प्राप्नोति, अपेक्षिताश्रुतक्रियाध्या-  
हारपूर्वकत्वात्, मृदा घटमिति वत् । न चेह तथा,  
अश्रुतक्रियानपेक्षणात् । यथा ‘घटम्’ इत्युक्ते करोती-  
त्यश्रुता क्रियाऽपेक्ष्यते नैवमत्रेत्यर्थः । ]

विच्छिद्यन्ति पचन्तीति न विशेषः प्रकल्प्यते ।

कः प्रत्ययार्थो धातूक्तव्यापारे यदि कर्तृता ॥

[ उम्बेकः— उभयत्र प्रयोजकव्यापारवचनत्वात्  
प्रत्ययस्य धात्वोर्विच्छित्यर्थत्वादित्यर्थः । ]

अपि च, विच्छिद्यन्ति पचन्तीत्युभयत्र प्रयोजक-  
व्यापारस्य प्रत्ययेनाभिधानात् धातुभ्यां च विक्लिच्चेरिति  
नार्थभेदः स्यात् । नन्वस्ति तावत्कर्तृभेदेन व्यापारभेदः,  
तदभिधानाच्च दोषः । तथाहि, विक्लिच्यन्तीति तण्डुलाः  
कर्तारः, पचन्तीति देवदत्तादयः । पुनर्भवान् कर्तृलक्षणं  
मत्तैवमाह, यदि साधननियोगादिकम्, कथं तण्डुलानां  
कर्तृत्वम्, देवदत्तादय एव कर्तार इति अविशेषप्रसङ्गः ।  
अथागुणतया धातुना अभिधीयमानव्यापारताक इदानीं  
प्रत्ययार्थः, कर्तृव्यापारस्य भावनाया धातुनैवाभिधानात् ।  
फलधात्वर्थार्थभावनानात्वाद्भात्वर्थार्थो व्यापारो धातु-  
वाच्यः । फलार्थस्तु धात्वर्थकरणकः प्रत्ययवाच्यः ।  
नैतत्सारम् ।

न हि धात्वर्थकरणः फलभेदप्रभावनः ॥

[ उम्बेकः— ‘धात्वर्थं फलभेदं च व्यापारो दृश्यतेऽ-  
न्तरा’ इति पाठान्तरम् । ]

योऽपि व्यवहितफलेषु दृश्यते, सोऽपि हत्यादि-  
धात्वर्थान्तरात्मको न प्रत्ययार्थः । प्रत्ययान्तरजन्मा न  
प्राचीनधातुगोचरप्रभावनीय इति ।

[ उम्बेकः— अतो यथैव पाकादेः पचत्यादि-  
धात्वर्थस्य प्रत्ययान्तरजन्मनो न प्रत्ययार्थत्वं तथात्रापी-  
त्यर्थः । ... ‘स प्रायो धातुगोचरप्रभावनीयः’ इति  
कचित्पाठः । तत्राप्ययमर्थः— यद्यपि व्यवहितफलेषु  
श्येनादिषु व्यापारान्तरं प्रत्ययवाच्यमस्ति तथापि स  
कर्तृव्यापारः पचत्यादिधातुगोचरप्रभावनीय एव । न हि  
द्वितीयः फलकर्मकोऽस्ति, यः प्रत्ययवाच्यः स्यात् । अत-  
स्तदवस्थमेव प्रत्ययानर्थक्यम् । धातुगोचरः प्रभावनीयो  
यस्येति विग्रहः । पाकादिधात्वर्थकर्मक इति यावत् । ]

कर्मणा च करोत्यर्थो व्याप्तोऽतस्तदयोगतः ।

तदभावः प्रत्ययार्थसाधनेऽपि विभक्तयः ॥

[ उम्बेकः— इतश्च न क्रियान्तरं प्रत्ययवाच्यमस्ती-  
त्याह— कर्मणेति । क्रियमाणनिष्ठत्वात् क्रियायास्तदभावे  
क्रियाभाव इत्यर्थः । यथोक्तम्— ‘करोतिः क्रियमाणेन  
न कश्चित्कर्मणा विना’ इति । ननु च ‘यजेत स्वर्गकामः’  
इत्यादावस्त्येव स्वर्गादि कर्म । यत्तु तत्र कर्मबुद्धिर्न जायते,  
तत् द्वितीयाऽभावात् । तदभावस्तु धात्वर्थकारकविषय-  
त्वात् कारकविभक्तीनाम् । तथा च ‘उखायामोदनं  
काष्ठैर्देवदत्तः पचेत्’ इति धात्वर्थकारकेषु कारकविभक्तयो  
दृश्यन्ते, न भावनाकारकेषु स्वर्गयागादिष्वित्याशङ्क्याह  
—प्रत्ययार्थेति । अस्यायमर्थः— प्रत्ययार्थभावनाकारकेऽपि  
विभक्तिभिर्भविताव्यम् । ‘कर्मणि द्वितीया’ ‘कर्तृ-  
करणयोस्तृतीया’ इत्येवमादिविभक्तिविधाने विशेषा-  
नुपादानात् । न च स्वर्गे द्वितीयां पश्यामः, अतः कर्म  
नास्तीत्यवगम्यते । ]

करोतेः सदा सकर्मकत्वाच्चोगविरहेण करोत्यर्थाभावं  
प्रतीमः । बह्विविरहेणैव धूमाभावम् । तथाहि, न जातु  
‘यजेत स्वर्गम्’ ‘शयीत स्वास्थ्यम्’ ‘आसीत सुखम्’  
इति दृष्टचरः संसर्गः ।

[ उम्बेकः— सकर्मकत्वात् क्रियायाः क्रियमाणाभावे तदभावः, यथा व्यापकान्यभावे धूमाभाव इत्याह— करोतेरिति । ]

यदि मन्वीत संगतिसमर्थविभक्तिभेदाभावादेवम् । तथाहि, धात्वर्थसाधनावगाहिन्यः सुब्विभक्तयः, प्रत्ययार्थ-नियोगकर्मणि स्वर्गकामादौ तददर्शनात् ।

[ उम्बेकः— अस्यायमर्थः— प्रत्ययार्थभावनाकर्मणि स्वर्गादौ तत्करणे विधिपर्यायनियोगकर्मणि च यागादौ द्वितीयातृतीये कर्मकरणविभक्ती न दृश्यते । नियोग-कर्मत्वं यागादेर्विषयत्वेन । प्रत्ययार्थनियोगकर्मणि स्वर्ग-कामादाविति व्यधिकरणे सप्तम्यौ । स्वर्गकामादौ शब्दे प्रत्ययार्थनियोगकर्मणि विषये कारकविभक्तिर्न दृश्यते इत्यर्थः । यद्वा सामानाधिकरण्यम् । सिद्धान्तवादिना स्वर्गकामादिशब्दस्य फलपरत्वेनाभ्युपगम्यमानत्वात् । ततश्चायमर्थो भवति । स्वर्गादौ भावनाया विधेश्च कर्मणि कारकविभक्त्यदर्शनादिति । ]

तच्च वार्ताम् । एवं सति शेषत्वे संबन्धहेतोः षष्ठ्या अव्याहतप्रसरत्वात् ।

[ उम्बेकः— वार्तात इदमागतं न प्रामाणिकमिति । यदि स्वर्गस्य द्वितीयाऽभावात्कर्मणोऽनभिष्यक्तेः कर्मत्वं न विवक्षितं ततः 'कारकाणामविवक्षा शेषः' इति न्यायात्तत्र शेषलक्षणा षष्ठी स्यात् स्वर्गस्य यजेतेति स्वर्ग-भावनयोः संबन्धप्रतिपादिका । न च तामुपलभामहे । तेन न कथञ्चिदुद्भूतः कर्मसंबन्ध इत्यर्थः । ]

अपिच प्रत्ययार्थभावनाकरणध्वात्वर्थनामधेयेभ्यो विश्व-जिदादिभ्यः करणविभक्तिमीक्षमाणेनेदमध्यवसातुमर्हति । अस्त्येव कर्मसंबन्धः 'यजेत स्वर्गकामः' इति चेत् ।

[ उम्बेकः— ननु 'स्वर्गकामः' इत्यत्र पदे स्वर्गः श्रूयते । स तु पुरुषार्थत्वेन साध्यत्वयोग्यः, भावना च भाव्यापेक्षिणी, अतोऽस्त्येव कर्मसंबन्धो द्वितीयामन्तरेणापीति चोदयति— अस्त्येवेति । ]

न, पुरुषविशेषणत्वेन साक्षादसंबन्धात् । 'स्वर्गाय यजेत' इति साक्षात्संगतिरिति चेत् । न, अकर्मरूपत्वात् कर्मरूपसंबन्धाभावस्य च भावनाभिधानाभावहेतुत्वात् । अकर्मता च चतुर्थीनिर्देशात् ।

[ उम्बेकः— ननु सामर्थ्यात्फलार्थित्वावगतनियोज्य-पुरुषप्रतिपत्तेरविवक्षितत्वादप्रतीतस्वर्गमात्रप्रतिपादनपरत्वं स्वर्गकामपदस्य ततश्च पुरुषान्तरयोगो नास्ति । एवं चायमर्थो भवति— स्वर्गाय यजेतेति, तदेतच्चोदयति— स्वर्गयेति । ]

स्वर्गाय याग इति च धात्वर्थेनापि संबन्धनात् ।

[ उम्बेकः— न चतुर्थीनिर्देशस्य कर्मत्वं गम्यते । 'भुक्तये पचति' 'तृप्तये भुङ्क्ते' इत्यादौ सत्यपि तृप्त्यादेः चतुर्थीनिर्देशो ओदनादिकर्मिकैव क्रिया प्रतीयते न तृप्त्यादिकर्मिकेत्यर्थः । न च कर्मणि चतुर्थी स्मर्यते । यदि चतुर्थीनिर्देशात् कर्मसंबन्धोऽभ्युपगम्येत ततस्तदविशेषाद्धात्वर्थे प्रत्यपि स्वर्गादेः कर्मत्वसंबन्ध-प्रसङ्ग इत्याह— स्वर्गयेति । तस्मात्कर्माभावात् क्रियान्तरा-भाव इति सिद्धम् । ]

तुल्यार्थत्वं भावयति भवतीति प्रसज्यते ।

कः प्रत्ययार्थो धातूक्तव्यापारे खलु कर्तरि ॥

भावयति घटं ( कुम्भकारः, भवति घटमित्यपि प्रसज्येत । तुल्यार्थत्वात् । तथाहि एकत्र कर्तुः ) कुम्भ-कारस्य व्यापारं णिजाचष्टे, अन्यत्राख्यातप्रत्यय इति न मिद्यतेऽर्थः । प्रयोजकव्यापारो णिजर्थः कर्तृव्यापार आख्यातार्थ इति नानार्थत्वं योऽपि मन्यते, वक्तव्यस्तेनेह कर्तृप्रयोजकभेदः । यदि साधनानां प्रवर्तयिता निवर्तयिता च कर्ता स चैकः कुम्भकार एवेति तद्व्यापाराभिधाना-तुल्यार्थत्वम् । घटः कर्ता, प्रयोजकः कुम्भकार इति चेत्, कथमनीशितुः साधनप्रवृत्तिनिवृत्त्योर्घटस्य कर्तृत्वं तादृशं कुलालमतिक्रम्य ? अथागुणतो धातुनाऽभिधीय-मानव्यापारत्वम् । कस्तर्हीदानीमाख्यातार्थः ? धातुनाऽ-मिहितत्वात्तद्व्यापारस्य । न च व्यापारभेददर्शनम्, येन धातुप्रत्यययोर्विभागः स्यात् । करणत्वं च शब्दतोऽन्यतो वा धात्वर्थस्योभयत्राप्यविशिष्टमिति दुर्वारं तुल्यार्थत्वम् । अतो न प्रत्ययो भावनावचन इति सूक्तम् ।

प्यन्तस्य भवतेरर्थः केनांशेनाभिधीयते ॥

किञ्च—

कर्तृव्यापारदृष्टश्च पच्यादौ यदि भावना ।

धात्वर्थान्तररूपः स्यात् सोऽप्यधिश्रयणादिकः ॥

यदि च कर्तृव्यापारो भावना, स च पच्यादिष्व-  
धिश्रयणादिकः, तं पचिरेवोपादत्ते । अन्यथा सिध्यति-  
विक्लियतिभ्यामविशेषः स्यात् ।

[ उम्बेकः—अस्यायमर्थः—यदि सिद्धयतिविक्लि-  
यतीतिवत् पचिरपि प्रयोज्यव्यापारवचनः स्यात् ततस्ता-  
विव देवदत्तः पचतीति कर्तृभेदेन सामानाधिकरण्यं न  
लभेतेति । ]

अथापि नोपाददीत तथाप्यधिश्रयत्यादिधात्वन्तरार्थ  
इति नान्यो धात्वर्थान्द्रावनापदार्थः । अथ मतम्—  
करोतीत्यन्वितावभासस्य प्रत्ययस्य विषयतयाऽनुवृत्तात्मा  
व्यावृत्तावग्रहणोचरेभ्यो धात्वर्थेभ्योऽन्यो भावनापदार्थ  
इति, तदसत् । एवं हि सामान्यलक्षणानुपातितया  
धात्वर्थसामान्यरूप एव स्यात् । न पदार्थान्तरं भावना-  
पदार्थः ।

अथ मतम्, सत्यं साध्यतया सामान्यं न गोत्वादि-  
वत्तद्रूपतया । तस्याः प्रतिपुरुषं शीघ्रं करोति मन्दं  
करोतीति स्वसामान्यविशेषाभ्यां योगात् । धात्वर्थवर्ति तु  
करणसामान्यमन्यदेव ।

उक्तं च—

अन्यदेव हि धात्वर्थसामान्यकरणात्मकम् ।

अन्यच्च भावना नाम साध्यत्वेन व्यवस्थितम् ॥  
तदेतदपेशलम् । तथाहि—

न क्रियाकरणाकारे द्वे ज्ञाने अनुयायिनी ।

यतः प्रतीमः सामान्ये द्वे साध्यसमवायिनी ॥

नहि करणं करणमिति क्रियाकारकव्यतिरिक्तेऽर्थे  
पच्यादिषु प्रत्ययः, यतः क्रियारूपव्यतिरिक्तं करणात्मकं  
धात्वर्थसामान्यं कल्प्येत ।

शीघ्रमन्दादिश्च धात्वर्थसामान्यस्यैव करोतिवाच्यस्या-  
वान्तरसामान्यभेदः । शोणककादिरिवाश्वत्वस्य ।

उक्तं च—

न हि धात्वर्थकरणः फलभेदप्रभावनः ।

धात्वर्थ फलभेदं च व्यापारो दृश्यतेऽन्तरा ॥

[ उम्बेकः—यदि क्रियारूपा प्रत्ययवाच्या अन्या  
भावना भवता नाभ्युपगम्येत कस्य तर्हि शीघ्रं करोति

मन्दं करोतीति शीघ्रमन्दादयो विशेषा इत्यपेक्षिते  
सत्याह—शीघ्रमन्देति । ]

वाच्यो लक्षणभेदश्च तत्र धात्वर्थभावयोः ।

भावः परिस्पन्द इति यजत्यादावसंभवः ॥

[ उम्बेकः—यदि च धात्वर्थभावनयोर्भेदः स्यात्ततो  
घटपटयोरिव रूपभेदोऽपि दर्शयितव्यः । न चासौ  
दर्शयितुं शक्यते इत्यभिप्रायेणाह—वाच्य इति । ]

ननु शक्यते एव रूपभेदो दर्शयितुं स्पन्दात्मा भावः  
अस्पन्दात्मा धात्वर्थः इति, इत्याशङ्क्याह—भाव इति । ]

अवश्यं च भावनाधात्वर्थभेदवादिना तयोः स्पष्टो  
रूपभेदो दर्शयितव्यः । अस्पन्दात्मा धात्वर्थः स्पन्दात्मको  
भावः इति चेत्, एवमस्पन्दमानात्मकर्तृकेषु यजते  
जानातीत्याख्यातार्थेषु तदभावप्रसङ्गः । गच्छत्यादौ च  
धात्वर्थस्य भावनात्वप्रसङ्गः । चेतनव्यापारस्तु पुरस्तात्  
प्रत्युक्तः ।

कश्चैष परिस्पन्दः ? न खल्वयमाश्रयाभिमतान्नेदेन  
गम्यते ।

[ उम्बेकः—स्पन्द इति विभागाभिप्रायमेतत् देव-  
दत्तादेः संयोगविभागलक्षणस्वभावोऽन्यः परिस्पन्दो न  
गम्यते इत्यर्थः । ]

कथं न गम्यते ? यदा सत्यप्याश्रये प्रत्यक्षे कदा-  
चिच्चलतीति प्रत्ययः प्रादुर्भवस्तदतिरिक्तमर्थमालम्बते ।

नैतत्सारम् ।

कार्यं विभागसंयोगलक्षणं चलतीति धीः ।

आलम्बतां ततो नान्यो विशेषो लक्ष्यते स्थितात् ॥

[ उम्बेकः—चलतीति प्रत्ययस्य देवदत्तकार्य-  
संयोगविभागालम्बनत्वान्न संयोगविभागविलक्षणस्वभावो-  
ऽन्यः स्पन्दो देवदत्तात् गम्यते इत्यर्थः । कार्यमित्या-  
लम्बनगतकादाचित्कत्वेन प्रत्ययकादाचित्कतां दर्शयति—  
तत इति । स्थितात् निश्चलात् चलतो देवदत्तस्य संयोग-  
विभागावेव विशेषो न तदतिरिक्तो भवदभिमतः स्पन्द  
इत्यर्थः । ]

स खलु परिस्पन्दोऽक्षगोचरः पूर्वोत्तरदेशसंयोग-  
विभागफलोऽभ्युपेयते । तथा च तावेव गोचरयत्वेण  
प्रत्ययः । न खलु पूर्वोत्तरदेशहानोपादाने अप्रतिपद्य-

मानश्चलतीति बुध्यते । न च स्थितात् निपुणतोऽपि निरूपयद्भिरन्यो व्यापारश्चलतीति लक्ष्यते ।

ननु चलित्वा स्थितोऽपि संयोगविभागवान्न चलतीति गम्यते ।

[ उम्बेकः— चलित्वा स्थित इति तत्कार्यसंयोग-विभागवत्त्वं दर्शयति । तत्र स्थित इति संयोगवत्त्वं चलित्वेति विभागवत्त्वं । ]

अन्यतरकर्मजन्मनोश्च संयोगविभागयोर्द्विष्टत्वेनोभय-क्रियाप्रत्ययप्रसङ्गः । स्थाणुद्वयेनयोर्विभागमात्रमेकत्र समु-दितयोस्तद्वत्त्वमिति चेत्, अन्यतरकर्मजन्मनोरुभयोः प्रसङ्गः । यदा स्थाणुरेकेन द्वयेन संयुज्यतेऽन्यतश्च वियुज्यते ।

[ उम्बेकः— यदैकद्वयेनक्रियाजन्यः संयोगो भवत्य-परद्वयेनक्रियाजन्यो विभागः तस्मिन्नेव काले, तदा संयोग-विभागसमुदायसंभवात् स्थाणावपि चलतीति प्रत्ययप्रसङ्ग इत्यर्थः । ]

न च क्रमविशेषवन्तौ तदालम्बनम्, पुरःसंयुक्त-द्वयेनविभागपुरःसरेऽपि द्वयेनान्तरसंयोगेऽभावात् ।

[ उम्बेकः— अकिञ्चित्करमेतत्क्रमोपादानं संयुक्त-द्वयेनविभागपुरःसरेऽपि संयोगे चलतीति प्रत्ययाभावा-दित्यर्थः । ]

उच्यते—

अच्छिन्नोत्पत्तयो देशविशेषत्यागसंगमाः ।

तद्गोचरपदार्थानामाकाशो देश इष्यते ॥

[ उम्बेकः— तत्र अच्छिन्नोत्पत्तय इत्यनेन यः स्थिते प्रत्ययप्रसङ्गो दर्शितः स परिहृतः, देशविशेष-ग्रहणेन च स्थाणौ । एतदुक्तं भवति । अविरलदेश-विशेषविभागसंयोगाश्चलतीतिप्रत्ययस्यालम्बनम् । न च स्थिते पृथिव्यादावविरलत्वं संयोगादेः संभवति । नापि स्थाणौ देशविशेषनिबन्धनत्वम्, द्वयेनस्यातद्देशत्वात् । आकाश एव हि सर्वपदार्थानां देशत्वेनेष्यते । ]

न खलु संयोगविभागमात्रे चलतीति प्रत्ययः, अपि तु अविच्छिन्नोत्पादसंयोगविभागप्रबन्धे, स्थिते च तद-भावः । न च स्थाणौ देशविशेषविषयौ संयोगविभागौ, संयोगिमात्रस्यादेशत्वात् । न हि द्वयेनौ स्थाणोर्देशाविति

प्रतियन्ति लौकिकाः । आकाश एव तु सकलदेशि-पदार्थानां देश इति प्रतीमः । अतस्तत्प्रदेशसंयोगविभागौ एव तदालम्बनमिति स्थाणौ न प्रसङ्गः ।

ननु व्योम्नोऽप्रत्यक्षत्वात् वायुवनस्पतिसंयोग(विभाग)-वत्तत्संयोगविभागानां प्रत्यक्षावृत्तित्वेन अनैन्द्रियकत्वात् इन्द्रियजन्मनः प्रत्ययस्य विषयता न युक्ता ।

[ उम्बेकः— वायुवनस्पतिसंयोगविभागानामिति क्वचि-त्पाठः, क्वचिच्च वायुवनस्पतिसंयोगवदिति, स साधुरेव । केवलं दार्ष्टान्तिकानुपादानं दोष इति । प्रकृते त्वेतत्परि-हार्यं परिहारान्तरोपपत्तेश्च पक्षिव्योमसंयोगो द्रष्टव्यः । प्रत्यक्षाप्रत्यक्षवृत्तित्वात् आकाशदेशसंयोगस्य पक्षिव्योम-संयोगस्य चेत्यर्थः । ]

ननु युक्ता । अन्यथा—

कथं गम्येत वयसो नियताऽपरदेशता ।

चलतोऽक्षान्निवृत्ताश्चेद्विहायोदेशसंगमाः ॥

[ उम्बेकः— आकाशे पक्षिणि गच्छति इह अयं वर्तते नेहेति वा चाक्षुषः प्रत्ययो भवति । स कथमिव व्योमसंयोगाप्रत्यक्षतायामवकल्पेत । स हि संयोगिप्रत्यक्ष-तायां भवति । तथा च व्योमापि प्रत्यक्षम् । अस्ति च विस्तारितदृष्टेः पृथिव्याद्यनात्मकनीलरूपपदार्थप्रत्ययः तदा-लम्बनमाकाशम् । अन्यथा निरालम्बनतैव स्यात् । न च पृथिव्याद्यभाव एवालम्बनः भावाकारप्रत्ययोत्पत्तेः ऐन्द्रिय-कत्वाच्च तस्य, न चैन्द्रियकोऽभावप्रत्ययः । यदि चाप्रति-भासमानोऽप्यभावोऽस्य आलम्बनं इत्युच्यते । ततो गोबुद्धिः अश्वाद्यालम्बनेत्यपि प्राप्नोति । किंस्वभावं तदाकाशमिति ? अमूर्तमपि सर्वगतमात्मादिवत् स्वतन्त्र-मिति । ]

अप्रत्यक्षत्वे हि नभोविभागसंयोगादीनां कथं पतति पतत्रिणि देशभेदाधिकरणज्ञानम् ।

क्रियया कारणेन कार्यानुमानादिति चेत् ।

[ उम्बेकः— ननु अप्रत्यक्षत्वेऽपि नभोदेशस्य इह प्राप्त इति देशभेदाधिकरणमुपपद्यते एव ज्ञानम् । कथं प्रत्यक्षग्राह्यक्रियात्मकारणजं संयोगविभागकार्यविषय-मेतदनुमानं भविष्यतीति नास्ति कश्चित् दोष इति चोदयति— क्रिययेति । ]

न, नियतदेशाधारप्रतीतिः । इह प्राप्तो नेहेति नियत-  
प्रत्ययो न देशविशेषसंयोगाप्रत्यक्षतायामवकल्पते ।

[ उम्बेकः—क्रियाकारणसंयोगविभागलक्षणकार्यानु-  
माने यं कंचन देशं प्राप्तः पक्षीत्यनुमानं स्थानामुमिति ।  
न च यद्देशे क्रियां तद्देशे एव संयोगोऽनुमीयते इति  
वक्तव्यम् । कारकदेशत्वात् क्रियायाः संयोगस्य च द्विष्ट-  
त्वात् । न च नियतदेशवर्तिनी क्रिया नियतदेशमेव  
संयोगमनुमापयतीति वक्तुं शक्यम् । आकाशस्याप्रत्य-  
क्षत्वे नियतदेशवृत्तिकारणाप्रतीतिः । न चायं नियमो  
यद्देशवृत्ति कारणं तद्देशवृत्त्येव कार्यमुत्पद्यते इति ।  
पादाभ्यङ्गचक्षुरमलत्वयोर्भिन्नदेशयोरपि कारणभावदर्शनात् ।  
तस्मात् प्रत्यक्ष एवाकाशसंयोगः इति सिद्धम् । ]

वियद्विततालोकनिचयावयवनिबन्धनत्वात् उपपन्न-  
मिति चेत्, स एव तर्हि आकाशदेश इति तद्वर्तिसंयोग-  
विभागौ प्रत्यक्षौ ।

अपि च प्रत्यक्षाप्रत्यक्षवृत्त्योरपि संयोगविभागयोः  
सिद्धयोः प्रत्यक्षत्वकल्पना युक्ता, न त्वसिद्धस्य कर्मणः ।  
ताभ्यामेव तर्हि संयोगविभागाभ्यां क्रियामनुमिमीमहे,  
कादाचित्कयोरहेतुत्वानुपपत्तेः । कादाचित्कत्वादेव च  
आश्रयमात्रहेतुत्वायोगात् हेत्वन्तरापेक्षणात् ।

नैतत्सारम् । यतः—

नित्यत्वे सर्वदा जन्म स्यात्संयोगविभागयोः ।

अनित्यत्वेऽस्य यो हेतुस्तयोरवास्तु तेन किम् ॥

[ उम्बेकः—यदि परिस्पन्दः सर्वदाऽस्ति किमिति  
सर्वदा संयोगविभागौ न स्तः । अथ सोऽपि संयोग-  
विभागवदेव कादाचित्कस्तस्यापि हेतुरभ्युपगन्तव्यः, स  
संयोगविभागानामेव भविष्यति, किं धर्म्यन्तरात्मकपरि-  
स्पन्दग्रहेणेत्यर्थः । ]

तद्वि कर्म संयोगविभागाभ्यां नित्यमनित्यं वा अनु-  
मीयते । नित्यत्वे हेतुसंनिधानात् हेत्वन्तरानपेक्षत्वाच्च सदा  
संयोगविभागोत्पादप्रसङ्गः । अनित्यत्वे तु तस्यापि हेतु-  
मत्वात् तद्वैभिमितादेव तत्सिद्धिरिति किमन्तर्गडुना  
कर्मणा ।

यस्तु मन्यते नित्यत्वादनन्तरङ्गत्वाच्च कर्मैव कारणं  
संयोगविभागयोः, न प्रयत्नादिः बहिरङ्गत्वात् व्यभि-

चारित्वाच्च । तथाहि, कर्मैकार्थसमवायिनः संयोगविभाग-  
संस्काराः कर्मणि च सति नियोगतस्तत्सद्भावः, तत्कार्या-  
नुमितस्य हेतोस्तदभावे सत्ताप्रमाणाभावात् ।

[ उम्बेकः—यत्रैव परिस्पन्दः तत्रैव पाण्यादौ  
संयोगविभागौ वेगाख्यश्च संस्कारः प्रवर्तते इत्येकाश्रय-  
त्वम् । संस्कारग्रहणं दृष्टान्तार्थम् । संस्कारवत्संयोग-  
विभागयोः परिस्पन्दैकार्थसमवाय इत्यर्थः । कर्मणि  
च सतीत्यव्यभिचारित्वं परिस्पन्दे दर्शयति । यदिह  
परिस्पन्दोऽस्ति संयोगविभागौ च न जायेते ततो व्यभि-  
चारः स्यात्, न त्वेतदस्ति । संयोगविभागकार्यानुमेयस्य  
संयोगविभागाभावे सत्यसिद्धेः कुतो व्यभिचारः । ]

प्रयत्नस्त्वात्मस्थः, सत्यपि च प्रयत्ने बहुषु संयुक्तेषु  
किञ्चिदेव प्रयत्नादेशान्तरं प्राप्नोति ।

[ उम्बेकः—बहुष्वपि हस्तादिषु आत्मसंयुक्तेषु  
प्रयत्नात् किञ्चिदेवाङ्गं देशान्तरं प्राप्नुवदुपलभ्यते । तत्र  
यदि प्रयत्नहेतु संयोगविभागौ स्याताम्, ततः किमित्या-  
त्मप्रयत्ने उत्पन्ने संयुक्तसमवायविशेषात् न सर्वेऽवयवाः  
संयोगविभागौ प्रतिपद्यन्ते । कर्मजन्यत्वे तु नियतावयव-  
त्वात् कर्मणो नियता एवावयवाः संयोगविभागौ प्रति-  
पद्यन्ते इति । ]

स वक्तव्यः—

प्रसिद्धस्यान्तरङ्गत्वान्नित्यत्वाद्धेतुता भवेत् ।

अकारणत्वमन्यस्य यदि कर्म ततः कथम् ॥

बहुसमवधाने हि नित्यत्वान्तरङ्गत्वाभ्यां प्रसिद्धसद्भावं  
वस्तु हेतुरिति व्यवस्थाप्यते, न तु अप्रसिद्धसद्भावस्य  
कल्पना ।

[ उम्बेकः—तत्र तावत् पूर्वार्धे विवृणोति—बहु-  
समवधाने इति । ]

तद्विपरीतस्य हेतुत्वमनुपपन्नमिति । तादृशमप्रसिद्ध-  
सद्भावमपि परिकल्प्यते इति यदि मतं हन्त तर्हि  
कर्मणोऽपि तदकारणमापतति । अथ व्यधिकरणमपि  
संबन्धात् (केनचित्) कुतश्चिच्च प्रतिबन्धादृष्टव्यभि-  
चारमपि तत्कर्मणः कारणम्, संयोगविभागाभ्यां किमप-  
राद्धं येन दृष्टं कारणं परित्यज्य अदृष्टं मृग्यते ।

[ उम्बेकः— इदानीमुत्तरार्धे विवृणोति— तद्विपरीत-  
स्येति । अन्तरङ्गाव्यभिचारिविपरीतस्य व्यभिचारिणो  
बहिरङ्गस्य च प्रयत्नादेर्हेतुत्वमयुक्तमिति कृत्वा अन्तरङ्ग-  
मव्यभिचारि च कर्म कारणं, संयोगविभागयोरप्रसिद्धमपि  
कल्पितमित्युच्यते । तदयुक्तम् । संयोगविभागवत्कर्म-  
ण्यपि प्रयत्नस्य बहिरङ्गत्वव्यभिचारित्वाविशेषादकारण-  
त्वापत्तेः । अथ आत्माधिकरणमपि प्रयत्नादिपारम्पर्य-  
संबन्धात् नियतावयवामैकविशेषितं नियतावयवं स्पन्द-  
सारभते इत्युच्यते, ततः संयोगविभागयोरप्येवं प्रयत्नः  
कारणं स्यादित्यविशेषः ]

प्रायेण च कर्महेतवः संयोगविभागैकाधिकरणा इति  
यत्किञ्चिदेतत् ।

[ उम्बेकः— अपि च गुरुत्वादेः पतनादिकर्महेतोः  
संयोगविभागैकाधिकरण्यं अस्तीति न बहिरङ्गत्वं वक्तुं  
शक्यते इत्याह— प्रायेणेति । ]

हेतुसत्ता च कार्येण ततः प्रागनुमीयते ।

वर्तमानावभासः स्यान्न क्रियाधिगमस्ततः ॥

[ उम्बेकः— संयोगविभागभ्यां कार्यभूताभ्यां कारण-  
भूतः परिस्पन्दोऽनुमीयमानोऽतिक्रान्तोऽनुमीयते न वर्त-  
मानः । न हि संयोगविभागसद्भावकाले वर्तमानः परि-  
स्पन्दः संयोगविभागयोः कारणम् । उभयोरविशेषात् न  
समानकालयोः कार्यकारणभाव इष्यते, किं तर्हि ? पौर्वा-  
पर्यव्यवस्थितयोः । तेन यद्यपि संयोगविभागकालं यावत्  
परिस्पन्दोऽधिगम्यते तथापि अनन्तरपूर्वकालया सत्तया  
कारणं न तत्कालया । अतः 'चलति' इति वर्तमानपरि-  
स्पन्दावभासो न युक्तः स्यात् ।

उक्तं च —

'तद्भावभावविमात्रं च हेतुकैर्नैव वार्यते । पौर्वापर्य-  
विनिर्मुक्तं कार्यकारणलक्षणम् ॥' इति । ]

कार्योपजननप्रत्यनन्तरकालं हेतुसत्त्वं तदुपयोगि, न  
कार्यकालम्, तस्य तदा सिद्धत्वात् । ( अतः कार्येणम-  
मनुमिमानः तत्कालमेवानुमिमीते, न वर्तमानकालम् ) ।  
तथा च फललिङ्गात्मजन्मा ततः प्राक्कालक्रियागोचरः  
प्रत्ययो न वर्तमानावग्रहः स्यात् ।

अपि च—

संयोगान्तं वर्तमानं तत् उन्नीयते कथम् ।

विभागतो मीयमानं स्थाणावप्येतदापतेत् ॥

[ उम्बेकः— विभागं संयोगं च उत्पाद्य कर्म विन-  
श्यतीति वैशेषिकाः । तेन विभागोपक्रमं संयोगान्तं कर्म  
विभागपूर्वकसंयोगोत्तरकालं विनष्टमेवानुमीयते, न वर्त-  
मानम् । चलतीति च वर्तमानप्रतिभासः, तस्मान्नानु-  
मीयमानक्रियालम्बनमेतत् ज्ञानं अपि तु वर्तमानसंयोगा-  
लम्बनं प्रत्यक्षमेवेति न्याय्यम् ।

ननु च विभागादेव क्रियामनुमास्यामहे, तथा च  
वर्तमानप्रतिभासो न विरुध्यते संयोगान्तत्वेन तदा तस्य  
वर्तमानत्वादित्याशङ्क्याह— विभागत इति ।

यदि विभागानुमेयं कर्मेत्युच्यते तथा सति स्थिते  
स्थाणावपि कर्मानुमानप्रसङ्गः । स्थानुद्ध्येनविभागस्य  
स्थाणावपि विद्यमानत्वात् । अथ देशविभागो लिङ्गम्,  
न च स्थानोद्देशभूतेन द्येनेन विभागः, अतः कथं तत्र  
कर्मानुमानम्, इत्युच्यते तथा सति चलिता स्थिते  
देवदत्तादौ पृथिव्यादिदेशविभागस्य विद्यमानत्वात्  
कर्मानुमानप्रसङ्गः न चाविरलो विभागो लिङ्गमिति वक्तव्यं  
विभागान्तरापेक्षायां कर्मविनाशाद्वर्तमानावभासाभावप्रसङ्गा-  
दित्यर्थः । ]

संयोगान्तं कर्म संयोगोत्पादज्ञानक्षणोत्तरकालमनुमीय-  
मानं न वर्तमानम्, संयोगविभागो तु वर्तमानौ । ज्ञान-  
रूपानुरूपश्च विषयः, न तु तद्विपरीतः । तस्मात्तयोरेव  
चलतीति प्रत्ययविषयता, न तु कर्मणः ।

अथ विभागानुमेयत्वात्तमुपजनय्य आसंयोगोत्पादं  
व्यवस्थानात् वर्तमानमनुमीयते इति, तदसत् । स्थाणा-  
वपि प्रसङ्गात् । विभागस्य तुल्यत्वात् ।

तस्मात् गुणविशेष एव धातूपादानः क्रिया, न तु  
तदतिरिच्यमानात्मा क्रियापदार्थः, यः प्रत्ययस्य धातो-  
र्वाऽभिधेयः स्यात् ।

[ उम्बेकः— यथा चलतीत्यक्षजः प्रत्ययः संयोग-  
विभागालम्बनस्तथा पचत्यादिशब्दजनिता अपि प्रत्ययाः  
संयोगविभागरूपगुणविशेषालम्बना न तद्व्यातिरिक्त-  
क्रियाग्राहिण इत्याह— तस्मादिति । ]



यदप्यनुमानं यत्सर्वेषु साधनेषु संनिहितेषु सत्सु कदाचित् पचतीति प्रत्ययो भवति इति ।

[ उम्बेकः— यत्पुनः कारकव्यतिरिक्तक्रियाप्राप्तिश्चिदनुमानमुपन्यस्तम्— उवाकाष्ठतण्डुलदेवदत्तादिकारक-ग्रामसंनिधाने कदाचित् पचतीति प्रत्ययो भवति । कदाचित् भवति । स यदि कारककारणक एव स्यात् तदा सर्वदा प्रत्ययः प्राप्नोति, न चैवम् । अतोऽन्यहेतुक इति निश्चीयते । तेन कार्यभूतात् पचतीति प्रत्ययात् कारण-भूता क्रियाऽनुमीयते इति, तद्दूषणाय उपन्यस्यति— यदपीति । ]

तत्र,

सिद्धेर्गुणविशेषेण पचतीत्यपि संविदः ।

क्रियापदार्थस्यान्यस्य नानुमानं प्रकल्प्यते ॥

यः खलु तण्डुलावयवेषु विभागलक्षणः प्रशिथिलावयवसंयोगलक्षणो वा गुणमेदस्तस्य संनिहितेष्वपि साधनेषु कदाचिद्भावात् तन्निबन्धनः पचतीत्यपि प्रत्यय इति तत्र क्रियापदार्थानुमानं युक्तम् । तत एव तर्हि गुणविशेषात् कदाचित्कात् तदस्तु । अन्यथा साधनसंनिधिमात्र एवैष स्यात् । न, कर्मणोऽपि तथा प्रसङ्गात् । कर्मान्तरानुमाने चानवस्थापातात् । अग्निसंयोगस्य क्रमेण भावात् प्रकृष्यमाणत्वाच्च । तद्धेतोर्न तस्य साधनसंनिधिमात्र एव भावः । तस्यैव तर्हि संयोगस्य कारणं कर्मेति चेत् । न, प्रयत्नादेरेव कर्महेतोस्तद्धेतुत्वात् । तत् इत्थं यागादिव्यतिरिक्त-भावनाभावात् ।

यागेन भावयेत् स्वर्गमित्यर्थः परिकल्पितः ।

स्वर्गकामस्य यागे तु नियोगः संप्रतीयते ॥

सत्यां हि भावनायां यागस्य करणत्वं कर्मापेक्षायां पुरुषविशेषणस्यापि स्वर्गस्येष्टस्य सामर्थ्यात् कर्मत्वमवधार्यते । तदभावे तु मन्दान् विप्रलब्धुमेष परिकल्पन-निमित्तो वाक्यार्थो यागेन भावयेत् स्वर्गम् । पुरुषविशेषस्य नियोगो यागे गम्यते । तस्मिन् चानुष्ठिते स्वर्गादिफलं स्वतोऽन्यतो वा कुतश्चिद्विष्यति नैव वा । न त्वय-मर्थः शक्योऽभ्युपगन्तुम् ।

ननु पुरुषविशेषणमेव न संभवति । अयोगान्य-योगात्यन्तायोगानां अन्यतमस्यापि व्यवच्छेदासंभवात् । जाल्या च तस्याभावात् ।

[ उम्बेकः— ननु स्वर्गस्य पुरुषं प्रति विशेषणत्वं न युक्तम् । त्रिविधं हि विशेषणं भवति । किञ्चिदयोग-व्यवच्छेदेन यथा 'पीनो देवदत्तः' इति । न त्वत्रान्य-योगव्यवच्छेदः संभवति, अन्यस्यापि यशदत्तादेः पीनत्वात् । नाप्यत्यन्तायोगव्यवच्छेदः । देवदत्तस्य कदाचिदन्नक्षया-दिना काश्योपपत्तेः । अन्ययोगव्यवच्छेदेन यथा 'पार्थो धनुर्धरः' इति । अन्यत्र तदभावस्य विवक्षितत्वात् । अत्यन्तायोगव्यवच्छेदेन यथा 'गन्धवती पृथ्वी' इति । अन्यत्र गन्धासंभवेनात्यन्ताभावनिषेधार्थत्वात् । न चानैक-प्रकारमपि विशेषणत्वं संभवति । न तावदयोगव्यवच्छेदः, अनुष्ठानात् प्रागुत्तरककालं वा यागस्यादृश्यमानत्वात् । नाप्यन्ययोगव्यवच्छेदः, अन्यस्यापि कदाचिद्योगोपपत्तेः । नाप्यत्यन्तायोगव्यवच्छेदः, स्वर्गकामस्य यागाद्यननुतिष्ठतः कदाचित् कार्यस्वर्गयोगाभावात्, ( इति ) न पुरुष-विशेषः संभवतीति चोदयति— ननु पुरुषेति । ]

साध्यत्वमपि तर्हि अनुपपन्नम्, स्वर्गस्य तथा अनि-र्देशात् विशेषणस्यैवार्थान्नावनासंबन्धाभ्युपगमात् । वर्त-मानेच्छाविशेषणत्वमितरस्याप्यविरुद्धम् ।

[ उम्बेकः— ननु न पुरुषविशेषणं स्वर्गादि साध्य-मभ्युपगच्छामः । किं तर्हि ? इच्छाविशेषणम् । तथाहि, स्वर्गकामादिपदात् कामपदोपात्तेच्छाविशेषणत्वेन स्वर्गादि गम्यते । काम्यस्य च कामं प्रति अयोगव्यवच्छेदेन विशेषणत्वमस्तीत्याशङ्क्याह— वर्तमानेति ।

मीमांसकवत् इतरस्यापि अविरुद्धमेवेच्छाविशेषणत्वं स्वर्गादेः भविष्यति । इच्छाविशेषणस्यैव च पारम्पर्येण कथंचित् पुरुषविशेषणत्वोपपत्तिः । ननु चासाध्ये स्वर्गे कथं तद्विषयिणी इच्छा भवेत् ? तेनेच्छाविशेषणत्वमपि तवानुपपन्नम् । नैष दोषः । साध्ये असाध्ये वा स्वर्गे वर्तते तावदिच्छा । न च नियोगतः साध्यमेवेच्छति, सुरगणिकादौ राज्ये वा असमर्थस्येच्छादर्शनात् । तदेतत् वर्तमानग्रहणेनाह । ]

न फलनिमित्तयोरन्यतरापत्तेः । निमित्तत्वे तु याव-  
जीवश्रुत्युपसंहारे तदानर्थक्यम् । अनुपसंहारे त्वेतत्  
स्यात् ।

[ उम्बेकः— यदि स्वर्गस्य साध्यत्वं नाभ्युपगम्यते  
ततः फलनिमित्तयोर्मध्ये अन्यतरस्य निमित्तस्य आपत्ते-  
र्निमित्तप्रतिपादकं स्वर्गकामादिपदं स्यात् । स्वर्गेच्छा  
चेद्भवति यजेत जुहुयाच्चेति । निमित्तत्वे तु ' यावजीव-  
मग्निहोत्रं जुहुयात् ' ' यावजीवं दर्शपूर्णमासाभ्यां यजेत '   
इत्येवमादिसामान्यश्रुतिविशेषोपसंहारायेदमभ्युपगन्तव्यम् ।  
' अग्निहोत्रं जुहुयात् स्वर्गकामः ' ' दर्शपूर्णमासाभ्यां  
स्वर्गकामो यजेत ' इति जीवता स्वर्गकामेन सता होतव्यं  
यष्टव्यं वेति । एवं च सामान्यश्रुतेः अकिञ्चित्करत्वेन  
आनर्थक्यमेव स्यात् । कामश्रुतेरेवाधिकार्यत्वात् । यदि  
च सामान्यश्रुत्युपसंहारोऽयं नाभ्युपगम्यते ततो विशेष-  
श्रुतेरानर्थक्यं स्यात् । सामान्यश्रुतित एव स्वर्गकामस्या-  
नुष्ठानोपपत्तेः । तदेतदाह— अनुपसंहारे इति । सामान्य-  
श्रुत्यनुपसंहारे सत्येतस्याः विशेषश्रुतेः आनर्थक्यं स्यात् ।  
स्वर्गकामस्य च तथा सामान्यश्रुत्या अनुष्ठानं चोदितमेव,  
किं पुनर्वचनेन स्वर्गकामो यजेत, स्वर्गकामो जुहुयादिति । ]

स्यात्तावदेष नित्येषु परिहारो नानित्येषु ।

[ उम्बेकः— एवं मीमांसकेन चोदिते सति पूर्वपक्ष-  
वाद्याह— स्यात्तावदिति । यावन्ति अग्निहोत्रदर्शपूर्णमासा-  
दीनि कर्माणि नित्यानि सन्ति पुनः कामसंबन्धेन  
विधीयन्ते तेषां पुनःश्रुत्यानर्थक्यात् भवतु स्वर्गकामादि-  
पदं फलप्रतिपादकम्, यानि पुनः केवलकामसंबन्धेन  
चोद्यन्ते यथा ' एतस्यैव रेवतीषु वारवन्तीयमग्निष्टोमसाम  
कृत्वा पशुकामो ह्येतेन यजेत ' इत्येवमादीनि कर्माणि,  
तेषु पशुकामादिपदस्य निमित्तार्थत्वमविरुद्धम् । अथवा  
अग्निहोत्रादावपि स्वर्गकामादिपदस्य निमित्तार्थतैव, न  
फलार्थता । न हि भावनाऽभावे स्वर्गादिर्भाष्यत्वं संभवति ।  
यदि तु तथा सति सामान्यश्रुत्यानर्थक्यं भवति, भवतु ।  
किं कुर्मः ? सर्वथा तावदीदृशः शब्दार्थो नावगम्यते  
इति । ]

अपि चानर्थक्यं स्यादित्यनर्थो नावगन्तुं शक्यते  
इत्युक्तम् ।

[ उम्बेकः— पूर्वापरितोषेण परिहारान्तरमाह— अपि  
चेति । ]

पुनरुपदेशाद्वा स्वर्गकामः पुनः प्रयोक्ष्यते इति नान-  
र्थक्यम् ।

[ उम्बेकः— यत्चेतदानर्थक्यं अस्मिन् पक्षे चोदितं  
तदपि न भवति, पुनर्विधानेन द्विरनुष्ठानोपपत्तेः । तेन  
सामान्यश्रुतितस्तावत् स्वर्गकामोऽग्निहोत्रादि अनुतिष्ठति,  
' स्वर्गकामो जुहुयात् ' इति पुनरनुष्ठानं स्यात् । अस्वर्ग-  
कामस्य तु सकृदेव । तेन पुनरनुष्ठानविधानार्थत्वाद्धनस्या-  
व्यवच्छेदकस्यापि नानर्थक्यमित्याह— पुनरिति । ]

बुद्धेदमेव भगवान् ददर्श खलु बादरिः— न द्रव्य-  
गुणसंस्कारव्यतिरिक्ताऽस्ति शेषता । द्रव्यगुणयोः खलु  
योग्यता । अतः कारकविभक्तितो वा क्रियायां शेषभावो  
गम्यते । संस्कारोऽपि संमार्गादिः शब्दतो वस्तुतो वा  
कर्मसंबन्धी तत्र प्रतिपन्नशेषत्वं तन्मुखेन क्रियां यायात्,  
यागादिस्तु प्रकृत्याऽकर्मको देवताकर्मको वा कथं स्वर्गेण  
संबध्येत ? भावनाकर्मणा तेन तदव्यवहितः संबध्येत, सा  
च नास्तीति गम्यमानो भगवान् बादरिः द्रव्यगुणसंस्कारे-  
ष्वेव शेषभावं मेने इति ।

[ उम्बेकः— द्रव्यगुणयोः ब्रीहिरुणिमोर्यागक्रयरूपयोः  
धातुवाच्यसंयोगविभागरूपक्रिययोः ब्रीहिरुणयेतितृती-  
याशब्दतो भूतभग्यसंनिकर्षवशात् वास्तवतन्निवर्तकत्वेन  
वा शेषभावो गम्यते । संस्कारस्यापि ग्रहसंमार्गात् ' ग्रहं  
संमार्ष्टि ' इति द्वितीयाशब्दतः संस्कारस्य च संस्कार्य-  
निष्ठत्वमिति । वस्तुतो वा ग्रहादिसंबन्धोऽवगम्यते । तत्र  
प्रतिपन्नशेषत्वं संमार्गादिग्रहमुखेन ग्रहसंबन्धिनीं ज्योति-  
ष्टोमक्रियां गच्छेत् निवर्तनयोग्याम् । तत्र त्रयाणां क्रियां  
प्रति शेषभावः धातुवाच्ययोः संयोगविभागयोः क्रिया-  
शब्दाभिधेययोरन्यतः साध्यत्वात् । यागस्तु यजेतेत्येव-  
मादिशब्दात्प्रतीयमानः स्वभावतोऽकर्मक एव प्रतीयते ।  
देवतापूजात्मकत्वात् वा यागस्य पूज्यमानदेवताकर्मत्वं  
गम्यते । न कथंचित् कर्मभूतः स्वर्गसंबन्धः । यदि तु  
भावना स्यात्ततस्तद्द्वारेण यागस्य स्वर्गसंबन्धो भवेत् ।  
सा चोक्तेन प्रकारेण नास्त्येवेति मन्यमानो भगवान्  
बादरिर्यागस्य न स्वर्गशेषत्वमिति मेने इति । ]

अत्रोच्यते—

अनेकार्थत्वमन्याय्यं तेनैकाधिकरण्यतः ।

करोतिना तिङन्तेषु भावाभेदोऽनुमीयते ॥

‘घटं करोति’ इति तावज्जननोत्पादनादिश्रुतिविषयां भावनां करोतिराचष्टे । स च पचत्यादिसमानाधिकरणोऽपि नान्यत्र वर्तितुमर्हति अनेकार्थत्वे त्वनैकान्तिकत्वात् ततोऽभिधेयनिश्चयायोगात् अव्यवहाराङ्गतापत्तेः । अवगत-सामर्थ्यानुसारेण च प्रयोगोपपत्तौ सामर्थ्यान्तरपरिकल्पना-योगात् प्रतीतबाधात् अप्रतीतकल्पनाच्च प्रयोगान्तरेऽपि प्रयोगान्तरनिर्ज्ञातस्यैव प्रत्ययात् किं करोतीति चोत्पा-दनाया एवाधिगमात् । एवं भावनाभिधानेन करोतिना समानाधिकरणतया आख्यातपदानां तद्विशेषाभिधायित्व-मनुमीयते ।

[ उम्बेकः— श्लोकार्थं विवृणोति— घटं करोतीति । अनेकार्थत्वे हि करोतेस्तदुच्चारणे सति अक्षादिशब्दव-देवार्थे संदेहः प्राप्नोति अनैकान्तिकत्वात् । एवं च व्यव-हारो नावकल्पेत । दृश्यते चासौ निश्चितार्थनिबन्धनः प्रकरणादिपरामर्शनिर्पेक्षः । तस्मात् भावनार्थ एव करोतिरिति । ]

यद्यपि प्रत्ययो भेदान्न विशेषावगमायालम्, पदं तु प्रकृतिभेदान्निर्णयप्रकृत्यर्थानुरक्तप्रत्ययार्थप्रधानम्, प्रत्ययोऽपि पौर्वापर्यनियमात् न पदवत् स्वतन्त्रः सामान्यमात्रे धियमादधाति, अपि तु प्रकृत्यर्थपेक्षया विलक्षणः स्वार्थः विशेषमेव समर्पयति । सर्वथा पदं तावद्विशेषे वर्तते । तेन तावत्स्वतोऽभेदवत्या धात्वर्थोपधानव्यज्यमानस्फुट-विशेषायास्तत्र विशेषाभिधानानुमानमविरुद्धम् ।

ननु प्रत्ययस्य सामान्यमभिधेयमिष्टं तत्कथमुभयोः सामान्याभिधायिनोरैकाधिकरण्यम् ।

[ उम्बेकः— प्रत्ययो भावनासामान्यवचनः, करोति-रपि भावनासामान्यवचन एव, न च द्वयोः सामान्य-वचनयोः सामानाधिकरण्यम् । ]

उच्यते—

भेदोपहितसामान्यवचनेऽप्यपृथक् श्रुतिः ।

को राजा याति ? पाञ्चालराज इत्यभिधीयते ॥

[ उम्बेकः— एतदुक्तं भवति, यथा पाञ्चालराज इत्यत्र

संनिधानादिभिरभिधानाद्वा पाञ्चालविशेषोपहिते राजार्थे गम्यमाने ‘को राजा’ इत्यनुपहितसामान्यवचनस्य शब्दस्य उपहितसामान्यविषयेणोत्तरवर्तिना राजशब्देन सामानाधिकरण्यम्, तथात्रापीति न अन्विताभिधान-चोद्यम्, नाप्यसामानाधिकरण्यम् । ]

प्रश्रवर्तिना हि सामान्यशब्देन व्यवच्छिन्नसामान्य-विषयाः श्रुतयः परिदृष्टसामानाधिकरण्यप्रयोगाः, को राजा याति ? पाञ्चालराजः इति यथा । युक्त एव चोत्तरे सामान्यनिर्देशः, अन्यथा प्रश्रगतं तदपेक्षणीयं स्यात् । विशेषतस्तु भावनाया असंविज्ञातपदभेदत्वात् परोपधानव्यज्यमानविशेषायाः । तस्मान्न सिद्धसाधनं न विपर्ययसाधनं नाप्यदृष्टान्तता ।

[ उम्बेकः— तस्मात् पाकादिशब्दोच्चारणे प्रत्यय-संनिधानादिभिर्विशिष्टे भावे गम्यमाने न करोतिशब्द-साधितस्य साधनम्, येनानर्थक्यात् सहप्रयोगानुपपत्तिः स्यात् । नापि विपर्ययसाधनम् । सामानाधिकरण्यदर्शनात् । यथा, ‘को राजा याति ? पाञ्चालराजः’ इति । नादृष्टान्त-तेत्यस्य अयमर्थः— न चायमस्मत्पक्षोऽविद्यमानदृष्टान्तः, अस्त्यैव दृष्टान्तस्य विद्यमानत्वात् । तेन सति दृष्टान्ते न विरुद्धो हेतुरिति । अथवा वृक्षः शिशपा इत्यस्यास्म-त्पक्षेऽपि नादृष्टान्तता । यथैव ह्यत्र सामान्यविशेषनिबन्धनं सामानाधिकरण्यं तथैव ‘किं करोति ? पचति’ इत्यत्र करोतिप्रत्यययोः । ]

भावाभावे प्रयोगस्तु न द्विधाऽपि निरीक्षितः ।

अन्ततः सोऽपि धात्वर्थगोचरो लक्ष्यते तथा ॥

[ उम्बेकः— आख्यातसमानाधिकरणस्य नामसमाना-धिकरणस्यैव करोतेः भावनाभावे न प्रयोगो दृष्टः, येन धात्वर्थसामान्यवचनत्वमध्यवसीयेत । तथाहि, ‘घण्टा ध्वनति’ इत्यत्र भाव्याभावेन भावाभाव उच्यते । स चायुक्तः, सर्वस्य धात्वर्थस्य अन्योत्पादकत्वभावत्वेन भाव्यान्वितत्वात् । अस्ति चात्रापि मृदुतीव्रध्वनिनिष्पाद्यं सुखं दुःखं वा । यदि त्वकर्मकत्वाद्वातोः सुखं दुःखं वा ध्वनतीत्येवं संबन्धानवगमात् भाव्यत्वं नाभ्युपगम्यते ततोऽन्ततो धात्वर्थमेव भाव्यं ब्रूमो ध्वननं करोतीति संयोगविभागौ तज्जनितः शब्दो वा ध्वननम् । परिस्पन्दश्च

करोत्यर्थे इति । यदपि 'का क्रिया ? पाकः' इत्युदाहृतं तत्रापि भावनाविशेषनिबन्धनं सामानाधिकरण्यम्, न श्रुतपाकनिबन्धनम्, येन धात्वर्थवचनता करोतेः स्यात् । तदेतदाह— लक्ष्यते तथेति । ]

'घण्टा ध्वनति' इति हि भाव्याभावेन भावनाभाव उच्यते । सर्वत्र धात्वर्थः किञ्चिदसदुत्पादयति ध्वननमपि सुखं दुःखज्ञानं वाऽन्ततो धात्वर्थ एव भाव्यः ।

[ उम्बेकः—तत्र आख्यातसामानाधिकरणस्य करोतेः यथा भावनाभावे न प्रयोगस्तथा दर्शयति—घण्टेति । ]

न हि सर्वत्र धात्वर्थस्य करणैव कर्मताऽपि तु क्वचित्त्वात्रनिर्वृत्तिविवक्षायाम् ।

[ उम्बेकः—ननु धात्वर्थस्य करणत्वाभ्युपगमात् कथमिव कर्मत्वमुच्यते इत्याशङ्क्याह—नहीति । ]

यद्यपि करणं धात्वर्थस्तथापि व्यापारसाध्यत्वात् कर्मताऽपि । तेन यदा धात्वर्थमात्रनिर्वृत्तिविवक्षिता भवति नान्यस्य फलस्य तदा कर्मनिर्देशो न विरुध्यते । ]

'का क्रिया ? पाकः' इति चेहापि द्विविधत्वात् शब्दार्थस्य श्रौतलक्ष्यभेदेन नाभावो भावनायाः शब्दतस्तद्विशेषलक्षणप्रावणत्वात् पाकशब्दस्य ।

[ उम्बेकः—लक्ष्यते तथेति यदुक्तं तत् विवृणोति—का क्रियेति ।

यद्वावनाप्रतिपादकशब्दाभावेन भावनाभावे सति 'का क्रिया ? पाकः' इति सामानाधिकरण्यं करोतेरुदाहृतं तदयुक्तम् । पाकशब्द एव हि भावनाप्रतिपादकः । न ह्यभिधेय एव शब्दार्थ इति व्यवस्था । किं तर्हि ? यत्परः शब्दः स शब्दार्थ इति पचिना लक्षितभावनाविशेषनिबन्धनमपि ऐकाधिकरण्यमत्रेति न दोषः । ]

तिङन्तेऽपि तर्हि लक्ष्य एव भावोऽस्तु । नैतत्सारम्, यतः सर्वत्र कः पाको बुद्धिभेदमपहुते न भावनापरामर्शमन्तरेण च भाक्तमेतत् ।

[ उम्बेकः—यतः 'कः पाकः' 'पचति' इत्यत्र बुद्धिभेदो न स्यात्, अस्ति चासौ । तथाहि पाक इत्यत्र सिद्धरूपो धात्वर्थो गम्यते, पचतीत्यत्र साध्यरूपः । तच्च साध्यत्वं भावनासंस्पर्शकृतम्, तत्संस्पर्शश्चैवं स्याद्यदि सा

प्रत्ययेनाभिधीयते । ततोऽत्राभिधेयभावनानिबन्धनमैकाधिकरण्यम्, न पाकवत् गम्यमानापेक्षमित्यर्थः । ]

इदं भवान् पृष्ठो व्याचष्टाम् 'पाकः पचति, इत्यत्र धात्वर्थो भिद्यते न वा' इति । को हि स्फुटं प्रत्ययभेदमवजानीते ? तथाहि, तिङन्ते भाव्यः स गम्यते, न तथाभूतो घञन्ते, भावे तद्विधानात्, शुद्धस्य च धात्वर्थस्य तत्त्वव्याख्यानात् । 'धात्वर्थः केवलः शुद्धो भाव इत्यभिधीयते' इति । तत्तर्हि भाव्यत्वं भावनासंस्पर्शकृतमिति तिङन्तानां सोऽर्थः । गम्यमानत्वे हि तिङन्तघञन्तयोर्धीर्न भिद्येत, अविशेषात् ।

न च साधनसाध्यसंबन्धाद्रेदावगमः, 'स्थीयते' इत्यत्राप्रसङ्गात् ।

[ उम्बेकः—यद्यत्र साध्यत्वावगमः, हन्त तर्हि भावोत्पन्नलकारान्ते स्थीयते इत्येवमादौ शब्दे कारकसंबन्धाभावात् धात्वर्थस्य साध्यत्वावगमो न प्राप्नोति । अस्ति चासौ । देवदत्तेन स्थीयते इत्यत्र स्थितिः क्रियते इत्यर्थोऽवगम्यते । तेन भावनासंस्पर्शकृतमेव साध्यत्वं न कारकसंबन्धकृतमित्यर्थः । ]

किञ्च—

पाकं करोति पचतीत्याख्यातार्थो न दृश्यते ।

भेदेन शब्दतत्त्वज्ञैः पाकादौ न त्वयं क्रमः ॥

[ उम्बेकः—पचतीत्यस्य पाकं करोति, इतीममर्थं निदर्शयति, न पाकशब्दस्य । तेन तिङन्ते केनचिच्छब्दभागेन पाकोऽभिधीयते केनचित्करोत्यर्थे इति गम्यते । गम्यमाने भावे पाकादावपि तथा निदर्शनप्रसङ्ग इत्यर्थः । ]

पचति पाकं करोतीति तिङन्तपदार्थं भेदेन निदर्शयति नाप्रतिपद्य भेदम्, पाकादिषु तु न तथा भेदप्रतिपत्त्यभावादिति गम्यते ।

[ उम्बेकः—ननु तिङन्तेऽपि न पृथक्करोत्यर्थोऽभिधीयते, अभिधाने प्रमाणाभावात् । यत्तु निदर्शनं तदशब्दमेव भेदं परिकल्प्य, यथा कस्याभिनिवर्तनं करोतीति । न तावत् पाकादिनिवर्तनविषयोऽपरः करोत्यर्थोऽभिहितः । करोत्यर्थे एवाभिनिवर्तनम्, न च तत्रापि अपरः करोत्यर्थः संभवति योऽभिधीयते । ]

परिकल्प्य भेदं तथोपदर्शनं पाकस्याभिनिवर्तनं करोति यथेति चेत् ।

[ यत्तु धात्वर्थे साध्यत्वं तद्भावस्यैव स्वाभाविक-  
मित्यभिप्रायेण चोदयति— परिकल्पयेति । ]

न, पाकादावपि भेदप्रतिपादनप्रसङ्गात् ।

[ उम्बेकः— यद्यत्र अशाब्दमेव भेदं परिकल्प्य  
निदर्शयन्ति, का व्यवस्था यत्तिङन्ते निदर्शयन्ति— न  
पाकादाविति । ]

शब्दोपकल्पितस्तिङन्तेष्वपि भेद इति चेत् । अस्तु  
तावच्छब्दार्थभेदो वस्तुन्यपि उपपादयिष्यामः ।

[ उम्बेकः— तिङन्तस्य तावदर्थरूपं भवताऽङ्गी-  
कृतम्, तत्तु तात्त्विकमित्यनन्तरमेव वक्ष्यामः । ]

नन्वेवं भावनाया अपि साध्यरूपाया भावनान्तरा-  
पातस्तदपि तथैत्यनवस्था । यदि मतं व्यापारो हि सा  
स्वरूपमेव तस्यास्तादृशं पराधीनोपजननम् । अतः स्वरूपा-  
त्तथात्वसिद्धेः नान्यसंस्पर्शव्यपेक्षेति । धात्वर्थोऽपि तर्हि  
तथाऽस्तु । तथाहि— वस्तुतः सोऽपि तथा अतथा वा  
भवन्नापादिततथाभावः स्वशब्दैर्व्यापारात्मोपादीयते ।

घञन्तादिष्वपि कारकसंबन्धोपपत्तेः अन्यथाव्यापारे  
कारकसंबन्धायोगादव्यापारसंबन्धिनः कारकत्वानुपपत्तेः ।  
क्रियासंबन्धप्रभावितत्वात् कारकभावस्य ।

बुद्धिभेदस्तु पाकादिषु प्रत्ययोपादानेन सिद्धभावेनानु-  
भवात् । अनभिभवति चेत्यादौ न चानभिभूतरूपमन्य-  
थाशक्यं घदर्शनं व्यापारान्तरनिदर्शनेन निदर्शयति भाव-  
नाया इव । न च सिद्धसाध्ययोरैकशब्दं विरुद्धं भेदा-  
भेदयोरिव गोत्वादिषु भिन्नप्रकृतिप्रत्ययोपादानत्वात् ।

साध्यभावरूपप्रतीतिनिदर्शनाभ्यां च धात्वर्थस्य  
तिङन्तेषु भावनामिच्छतो धात्वर्थस्य कर्मत्वप्रसङ्गो न  
करणत्वं स्यात् ।

तस्माद्धात्वर्थ एव व्यापारात्मा धातुशब्दोपादानः फल-  
भवनसमर्थो भावनाक्रिया चेति संप्रतम् ।

[ उम्बेकः— तस्मात् अलं धात्वर्थातिरिक्तभावनया,  
धात्वर्थः एव व्यापारात्मना धातुनोपादीयमानः प्रत्ययाच्च  
फलभवनसमर्थतया गम्यमानः फलभवनसमर्थव्यापार-  
वचनभावनाक्रियाशब्दार्थ इत्याह— तस्मादिति । ]

तदेतदसमञ्जसम् । तथाहि—

दृश्यमाने वस्तुभेदे नेष्टा शब्दार्थमात्रता ।

प्रत्ययार्थेनाभिभवः सिद्धे तद्भावनिश्चयः ॥

[ उम्बेकः— यदि धात्वर्थभावनयोस्तात्त्विको भेदो  
न स्यात् ततः शब्दोपकल्पित एवायं भेद इत्यभ्युपगम्येत,  
न त्वेतदस्ति, प्रयत्नपरिस्पन्दयोः धातुवाच्यसंयोगविभागा-  
तिरिक्तयोः प्रत्यक्षसिद्धत्वात् ।

यत्तु पाकादौ साध्यत्वं न गम्यते तत् प्रत्ययार्थेन  
सिद्धत्वेनाभिभूतत्वादिति तत्राप्याह— प्रत्ययार्थेनेति । ]

दर्शयिष्यते ह्यव्यापारात्मनो धात्वर्थाद्देवतः क्रिया-  
ऽतो न शब्दसामर्थ्यविलक्षितमिति युक्तम् । असति हि  
वस्तुनि तथा नाम भवेदपि ।

संबन्धग्रहणापेक्षत्वाच्च शब्दस्य न वस्तुरूपकल्लो  
विभवः । निश्चिते तु धातुभिर्भाव्यतयेहोपादानेऽभिभवा-  
भिधानं युक्तम् । न चेह तथा प्रमाणाभावात् । साधन-  
संबन्धस्य गम्यमानभावनाविषयत्वात् ।

[ उम्बेकः— यदि धात्वर्थव्यतिरिक्ता भावना नाभ्यु-  
पगम्येत ततः संबन्धिन्यगृहीते सति अगृहीतसंबन्धः  
प्रत्ययः कथमिव भावनाबुद्धिं कुर्याद्येन शब्दोपकल्पितो  
भेद इत्युच्यते, इत्याह— संबन्धेति । विभवः सामर्थ्य-  
मित्यर्थः ।

उत्तरार्धं विवृणोति— निश्चिते त्विति । साधन-  
संबन्धस्येति । ' देवदत्तेन पाकः ' इति धात्वर्थेन लक्ष्य-  
माणाध्याहियमाणक्रियतेः शब्दवाच्यभावनाविषयत्वादि-  
त्यर्थः । ]

तथादर्शनात् शङ्कुलया खण्ड इति ।

[ उम्बेकः— दृश्यते च गम्यमानभावनाविषयः  
कारकसंबन्ध इत्याह— तथेति । एतावत्युक्ते शङ्कुलया  
खण्डः क्रियते इत्येतावत्यर्थे वाक्यं समाप्यते इति । ]

किञ्च—

विक्रियन्ति पचन्तीति न विशेषः प्रकल्प्यते ।

ऋते व्यापारनानात्वात् कर्तृभेदोऽपि वै कुतः ॥

[ उम्बेकः— इतश्च धात्वर्थव्यतिरिक्ता भावना  
अस्तीत्याह— किञ्चित् । यदि धात्वर्थव्यतिरिक्ता भावना  
अभ्युपगम्यते तदा विक्रियन्ति पचन्तीत्यनयोरपि शब्दयो-  
स्तुल्यार्थत्वं प्राप्नोति । उभयोरपि विक्रियत्यात्मकपाक-

विषयत्वात् । ननु पचतीतिप्रत्ययोपात्तदेवदत्तादिकर्तृकः पाकोऽभिधीयते, विक्लिद्यन्तीति च तण्डुलकर्तृकः, अतः कथमैकार्थ्यमित्याशङ्क्याह— ऋते व्यापारेति । सत्यं कर्तृभेदे सति अर्थभेदो भवति । स एव धात्वर्थातिरिक्त-व्यापारानभ्युपगमे न युक्तः । ]

न तावत्छिन्तेषु धात्वर्थे एव व्यापारात्प्रोपादीयते विक्लिद्यन्ति पचन्तीति धात्वर्थाभेदात् प्रत्ययाभेदप्रसङ्गात् ।

कर्तृभेदान्नैवमिति चेत्, न, व्यापारभेदमन्तरेण तदनुपपत्तेः । तथाहि, साधनानां नियोक्तृत्वे कर्तृलक्षणे देवदत्तादय एव कर्तारो न तण्डुलाः । अगुणतया धातुनाभिधीयमानव्यापारत्वे तु तण्डुला एव कर्तारः । एतेन भिनत्ति विदलति छिनत्ति द्वेषाभवति इत्यादयो व्याख्याताः । तस्मात् धात्वर्थातिरिक्तो व्यापार उपेयः यत्कृतोऽर्थभेदः कर्तृभेदश्च ।

[ उम्बेकः— भिनत्तीति प्रयोजकदेवदत्तादिकर्तृको व्यापारोऽभिधीयते । विदलतीति तु प्रयोज्यकाष्ठादिकर्तृको धात्वर्थः । तथा छिनत्तीति देवदत्तादिकर्तृक एव, द्वेषाभवतीति प्रयोज्यवृक्षादिकर्तृकः । त्वत्पक्षे चैषां शब्दानां धात्वर्थव्यतिरिक्तव्यापारानभ्युपगमे तुल्यार्थत्वं स्यात् । ]

अपरः कल्पः । स्यान्मतम्, कर्मसमवायिक्रियेष्वेव धात्वर्थातिरिक्तो व्यापारोऽभ्युपगम्यते । कर्तृस्थक्रियेषु कथमिति ।

[ उम्बेकः— अनेन शङ्कां दर्शयति । अयं चाशङ्कार्थः कर्मसमवायिक्रियेषु विक्लिद्यन्ति पचन्तीत्येवमादिपूक्तेन प्रकारेण धात्वर्थातिरिक्तः कर्तृव्यापारो बोद्धुं शक्यते । तदनभ्युपगमेऽभिधीयमानव्यापारत्वे च कर्तृलक्षणे सति तण्डुला एव सर्वत्राभिधीयमानव्यापारत्वेन कर्तारः प्राप्नुवन्ति । न हि तण्डुलादिकर्मसमवायिना पाकेन प्रयोज्यव्यापारेणाभिधीयमानेनाभिधीयमानव्यापारा देवदत्तादयो भवन्ति तेन अवश्यं कर्मसमवायिक्रियेषु देवदत्तादीनामभिधीयमानव्यापारत्वसिद्धयर्थं प्रयोज्यव्यापारातिरिक्तो व्यापारोऽभ्युपगन्तुं शक्यः । कर्तृस्थक्रियेषु तु यजते यजन्तीत्येवमादिषु शब्देषु यागधात्वर्थस्य यजमान-त्विर्कस्त्वाद्भयोरपि अभिधीयमानव्यापारत्वेन कर्तृत्वो-

पपत्तेः । असत्यपि व्यापारान्तरे भवति कर्तृभेदोऽर्थ-भेदश्चेत्यव्यापकमिदं कर्तृभेदकारणमिति । ]

उच्यते—

ऋते व्यापारनानात्वात् कर्तृभेदोऽपि वै कुतः ।

‘ ऋत्विजो यजन्ति ’ ‘ यजते यजमानः ’ इत्यगुणतो धातुनाऽभिधीयमानव्यापारस्य कर्तृत्वात् संकल्पविशेषस्य च यज्यभिधेयस्य यजमानव्यापारत्वात् ‘ यजन्ति याजकाः ’ इत्यनुपपत्तिः । धात्वर्थातिरिक्तव्यापारप्राधान्य-विवक्षायां तूपपद्यते । नन्वभिधानेऽपि व्यापारभेदस्य स्वातन्त्र्यविवक्षाभेदात् कर्तृभेदः करणभेद इवातिशय-विवक्षाभेदादुपपद्यते ।

[ उम्बेकः— यद्यपि धात्वर्थात् व्यापारान्तरं नाभिधीयते इति तथापि धात्वर्थे एव स्वातन्त्र्यविवक्षाभेदात् कर्तृभेदो भवति । तस्मिन्नेव यजर्थे यद्विजानां स्वातन्त्र्यं विवक्ष्यते तदा ‘ यजन्ति याजकाः ’ इति प्रयुज्यते । यजमाने तु स्वातन्त्र्येण विवक्षिते ( यजते ) यजमान इति । विवक्षातो हि कारकाणि भवन्ति, यथा ‘ प्रदीपेन पश्यामि ’ इति व्यवहितमपि दीपं करणत्वेनोपदिशन्ति, दर्शनक्रियायां तस्यातिशयो विवक्षित इति । ]

किमिदं स्वातन्त्र्यम् ? साधनानां नियोक्तृत्वम् । काष्ठादीनि पचन्तीति कथम् ? नियोज्यान्तराभावात् नियोक्तृत्वविवक्षा प्रयोज्ये न स्यात् । तस्मात् प्राधान्येन प्रतिपाद्यमानव्यापारता स्वातन्त्र्यम् ।

[ उम्बेकः— यस्य व्यापारं प्राधान्येनाख्यातं ब्रवीति तत् स्वतन्त्रम् । काष्ठादीनि पचन्तीति काष्ठादीनां व्यापारः प्राधान्येनाभिधीयते । तस्मात्तानि स्वतन्त्राणि । ]

तथा चोक्तम्— स्थालीस्थे प्रयत्ने कथ्यमाने स्थाली स्वतन्त्रेति ।

[ उम्बेकः— प्रयत्न इतीह स्थालीव्यापारः कथ्यते यथा पच्यमानमोदनं विभक्तिं । स्थाल्या हि धार्यमाण ओदनो निर्वर्त्यते, नान्यथा । तदनेन वर्तमाना स्थाली ओदनपाके स्वतन्त्रेत्युच्यते । अथवा प्रयत्न इति पुरुष-प्रयत्नोऽभिधीयते तस्मिन्मोदनभावनापरनाम्नि अनुप्रास-त्वेन स्थालीस्थे विवक्ष्यमाण इत्यर्थः । न खलु विना स्थाल्या कश्चिदोदनं भावयितुं प्रभवतीति । ]

भवतु व्यापारभेदः, धातुपादान एव तु सः ।  
तथाहि, पचिना देवदत्तव्यापारोपादानात् विक्लिदिना  
चानुपादानात् विक्लिद्यन्ति पचन्तीत्यर्थभेदकर्तृभेदौ ।  
यजतिना चर्त्विग्यापारस्य तादर्थ्येनाभिधानात् ऋत्विजां  
कर्तृत्वोपपत्तिः । तथा चोक्तम्—तदमिसंधिपूर्वकं प्रेषण-  
मभ्येषणं वा यत्तत्सर्वं पच्यर्थः इति ।

नैतत्सारम्—

विकृतिमात्रसंकल्पविशेषैकावलम्बनौ ।

ज्ञायमानतदर्थत्वान्नेष्टव्यामिधायिनौ ॥

[ उम्बेकः—भावे घञादयो विधीयन्ते । धात्व-  
र्थश्च केवलो भाव इत्यभिधीयते इति पाकशब्दात्  
विकलेदनं प्रतीयते, न तु देवदत्तव्यापारः । तस्माद्वि-  
क्लेदनमेवास्त्यर्थः । यागशब्दाच्च संकल्पविशेषोऽवगम्यते ।  
योऽयं देवतामुद्दिश्य पुरोडाशादेरुत्सर्गस्तदस्य संकल्प-  
विशेष एवार्थः, नावदानादयः ऋत्विजां व्यापाराः  
इति । ]

भावाभिधायिनौ पाको याग इति विक्लिचिमात्रं  
संकल्पमात्रं चाचक्षाते पचतियजती, न तदतिरिक्तौ  
कर्तृव्यापारौ । पाकस्य क्रिया सिद्धेत्यनिदर्शनात् । तथा  
'पच्यन्ते तण्डुलाः स्वयमेव' 'यजते यजमानः' इति  
तन्मात्रस्यैव तद्व्यापारत्वाभ्युपगमात् ।

[ उम्बेकः—घञन्तेन सिद्धवद्भात्वर्थोऽभिधीयते ।  
तद्यदि विकलेदनार्थकर्तृव्यापारः पचेरर्थः स्यात् ततः  
पाक इत्यस्यार्थं पाकस्य क्रिया सिद्धेति व्याचक्षीरन्,  
न त्वेतदस्ति । तथाहि पाकः सिद्ध इति वदन्ति, न तु  
पाकस्य क्रिया सिद्धेति । एवं तावत्कुदन्तौ व्याख्यातौ । ]

तथा 'पचति देवदत्तः' 'यजन्ति याजकाः' इति  
प्रज्ञायमानतदर्थस्य नार्थान्तरविषयत्वं युक्तम् ।

अव्यभिचाराद्धि तन्मात्रमेव तदर्थो नाधिकम्,  
व्यभिचारात् शब्दान्तरनिबन्धनत्वाच्च । प्रत्ययागमे हि  
प्रतीयमानस्तदर्थ एव कर्तृव्यापारः ।

[ उम्बेकः—सत्येव विकलेदने कर्तृव्यापारे चासत्यपि  
पचिः प्रयुज्यते । तस्मादव्यभिचाराद्विकलेदनमेव तस्यार्थो  
न कर्तृव्यापार इति ।

योऽयं पचेः परः प्रत्ययः सोऽस्याभिधायक इति । ]

यथोक्तम्—

तथा क्रमवतोर्नित्यं प्रकृतिप्रत्ययांशयोः ।

प्रत्ययश्रुतिवेलायां भावनात्मा प्रतीयते ॥

प्रधानानां च प्रायेण प्रत्ययार्थत्वात् प्राधान्यादपि  
प्रत्ययार्थत्वम् ।

[ उम्बेकः—अपि च पचतीत्यत्र प्राधान्येन कर्तृ-  
व्यापारोऽवसीयते । प्रधानस्य च प्रत्ययार्थत्वं 'वैवस्वतः'  
इत्यादिषु प्रसिद्धम् । तस्मात् प्रत्ययार्थो भावनेत्याह—  
प्रधानानां चेति । ]

अस्त्यादिषु व्यभिचार इति चेत् ।

[ उम्बेकः—अस्तीति न व्यापाराविष्टे वस्तुनि  
प्रयुज्यते । किं तर्हि ? सत्तायाम् । न च सत्ता व्यापार  
इति । ]

न, वस्तुतो भावेऽपि शब्दात्तथाऽप्रतीतेः । अन्यथा  
अस्ति भावः सत्ता इत्यभेदः प्रसज्यते ।

सत्ताया एव व्यापारात्मना प्रतीतेर्भेद इति चेत्,  
न, व्यापारान्तरसंस्पर्शकृतस्य साध्यत्वस्य पच्यादिषु  
निश्चयात् । इहैव तर्हि व्यभिचारः 'यजते यजमानः'  
'पच्यन्ते तण्डुलाः स्वयमेव' इति । व्यापारान्तरोपगमे  
वा धातोरव्यभिचारः । न, अभ्युपगमात् । तिङाऽभि-  
धानस्य तन्निबन्धनत्वात्, तस्यान्यथासिद्धेः । पाकादिषु  
व्यभिचारात्, भेदेनानिदर्शनात् अप्रतीतेः, इतरत्राख्याते  
भेदेन निष्कर्षणात् । अन्यथा तुल्यत्वादनिष्कर्षणं स्यात् ।  
सामान्यविशेषयोश्च साध्यसाधनभावायोगात्, सामान्यस्य  
असाध्यत्वात् अनभिधेयाख्यानानुपपत्तेश्च ।

[ उम्बेकः—तस्येति । अस्य धातुव्यभिचारस्य  
अन्यथासिद्धरभ्युपगतमस्माभिरत्र व्यापारान्तरम् । भेदे-  
नेति । पाकस्य क्रिया सिद्धेति न पाकादिधात्वर्थभेदेन  
करोत्यर्थं निदर्शयति । नापि निष्कर्षणं प्रतीयते । यदि  
व्यापारान्तरं स्यात् ततः पचत्यादिशब्दतुल्यत्वात् प्रतीति-  
निदर्शने स्याताम् । 'नानभ्युपगमात्' इति कचित्पाठः ।  
तत्रायमर्थः—न प्रत्ययस्य व्यभिचारो नापि धातोरव्य-  
भिचार इति प्रतिज्ञातम् । तत्रोक्तप्रतिज्ञायां तावत्कारण-  
माह—अनभ्युपगमादिति । व्यापारान्तरस्यात्र भवता-  
ऽनभ्युपगमात् भवति भवदभिप्रायेण धातुव्यभिचारोदा-

हरणमेतत् । सर्वत्र व्यापारान्तरं निहुवानेन भवता यत्रा-  
स्माभिर्व्यापारान्तरमापादितं विकल्पयन्ति पचन्तीत्यनेन  
तत्रैवाङ्गीकृतो व्यापारभेदः । अस्माभिश्च यजति पचन्तीत्यत्र  
व्यापारान्तरमापादितम् । तेन विना देवदत्तादीनां ऋत्विजां  
च कर्तृत्वानुपपत्तेः, न तु 'यजते यजमानः' 'पच्यन्ते  
तण्डुलाः स्वयमेव' इत्यत्र । यागपाकमात्रेण अभिहित-  
व्यापारत्वात् यजमानतण्डुलानाम् । तिङाभिधानस्येति ।  
अत्र हेतुः तन्निबन्धनत्वादिति । व्यापारान्तरनिबन्धन-  
त्वादित्यर्थः । अतन्निबन्धनत्वादिति कचित्पाठः । अत्रा-  
प्ययमर्थः— अधात्वर्थनिबन्धनत्वात्, व्यापारान्तरनिबन्ध-  
नत्वादिति यावत् । अत्रैव कारणमाह— तस्यान्यथा-  
सिद्धेरिति । ]

किञ्च—

तदेव तस्य करणं न चैकमवकल्पते ।

भावनां संगिरन्तेऽतो धात्वर्थव्यतिरेकिणीम् ॥

[ उम्बेकः— न च भावनाया एव भावनायां  
कर्मत्वं करणत्वं च घटते । उभयोरपि क्रियात्वेन तुल्य-  
रूपत्वात् ।

धात्वर्थव्यतिरेकिणीमित्यनेन धात्वर्थेभ्यो व्यतिरेको  
धात्वनभिधेयत्वं च भावनायाः प्रतिपादितं यदि धातुनो-  
च्येत ततो यागादिव्यतिरेकिताऽपि सती धात्वर्थत्वाच्च  
धात्वर्थव्यतिरेकिणी स्यात् तेन प्रसिद्धयागादिधात्वर्थ-  
व्यतिरेकित्वमधातुवाच्यत्वं च प्रतिपादितम् । तदेव तस्य  
करणमित्यनेन च व्यतिरेके धात्वभिधेयत्वे च कारण-  
मुक्तम् । यदि धात्वभिधेया स्यात् भावनाऽऽख्यातपदे ततो  
यज्ञपदेऽपि भावनाया धात्वभिधेयत्वात् भावना भावनायाः  
करणं कर्म चेत्यभ्युपगतं स्यात्, न चैतद्युक्तम् । न हि  
तदेव कर्म करणं वा भवति । यद्यपि च सामान्य-  
विशेषयोर्भेदोऽस्ति, सामान्यस्य विशेषानात्मकत्वात्तथापि  
भावनासामान्याभिप्रायेण तदेवेति व्यपदेशः । ]

यजेताश्वमेधेन, इष्टवान् बहुभिर्यज्ञैः, स्वं यज्ञं यजति,  
इति चैकत्वे क्रियाकारकभावानुपपत्तिः । सामान्यविशेष-  
भेदोऽपि न क्रियाकारकसंबन्धमुपकल्पयितुं क्षमः ।  
सामान्यस्यासाध्यत्वेनाक्रियात्मकत्वात् ।

विशेषणविशेष्यसंबन्धे तु कारकविभक्तेर्विरोधात् ।

[ उम्बेकः— विशेषणेति । अयुक्तोऽयं पक्ष इति  
वाक्यं समापनीयम् । ]

नाप्येकदेशयोः क्रियाकारकभावः, उभयत्र समुदायस्य  
शब्दोपात्तत्वात् ।

[ उम्बेकः— उभयत्रेति । क्रियापदे कारकपदे च  
समस्तस्य यागस्य शब्देनोपात्तत्वाच्चायं विभागः कर्तुं  
शक्यते इत्यर्थः । ]

नापि धातृपात्तायां भावनायां अन्तर्भूतसामान्यकर्म-  
करणिकायां विशेषकर्मकरणसंबन्धो यथा मुण्डयति माण-  
वकम्, उपश्लोकयति मालिन्या इति । 'स्वं यज्ञं बहु-  
भिर्यज्ञैः' इत्यत्रापि धातुना भावनोपादानात् विशेष-  
भावनाऽभ्युपगमात् विशेषणविशेष्यसंबन्धप्रसङ्गात् ।  
अनुपादाने वा सिद्धव्यभिचारोऽसौ न तिङन्तेऽपि  
तामुपादातुमर्हति ।

[ उम्बेकः— युक्तं तत्र मुण्डशब्देन श्लोकशब्देन  
च सामान्यतोऽभिहिते कर्मकरणे पश्चात्तद्युक्ता क्रिया  
तिङोच्यते इति विशेषणविशेष्यभावः । इह तु भावनैव  
धात्वर्थः, न कर्मकरणसामान्यम् । न चानुपात्ते विशेष्ये  
विशेषणं भवति । धातुसामानाधिकरण्येन ह्यश्वमेधादि-  
शब्दानां धात्वर्थनामधेयत्वं वक्ष्यते । तद्यदि भावनैव  
धात्वर्थस्तदा तस्याः तन्नामधेयं स्यात्, न तु तत्करणस्य  
धातुनाऽभिहितस्य । तस्मान्नैतन्मुण्डयतीत्यादिना तुल्य-  
मिति । ]

एतेनोदनपाकं पचन्तीत्यादयोऽपि व्याख्याताः ।

तस्माद्यत्रैष कारकभावो नाम पदोपात्तधात्वर्थस्य  
विभक्तिभिर्व्यज्यते, तदतिरेकी तिङन्तेषु प्रत्ययोपादानः  
करोत्यर्थः प्रतिज्ञायते वृद्धैः ।

[ उम्बेकः— कारकभाव इत्यधात्वर्थत्वं व्यतिरेकीति  
च व्यतिरेकमुपसंहरति । 'स्वं यज्ञं अश्वमेधेन' इत्यत्र  
यज्ञाश्वमेधनामपदोपात्तस्य धात्वर्थस्य आख्यातप्रत्ययो-  
पात्तायां भावनायां द्वितीयातृतीयाभ्यां कर्मत्वं करणत्वं च  
व्यज्यते, आख्यातादेव धात्वर्थस्य करणत्वमवधारितं  
कर्मत्वं च । अन्यथा भावनाव्यानुपपत्तेरतोऽभिव्यज्यते  
इत्याह । यत एव धात्वर्थस्य कारकत्वं व्यज्यते अत एव  
धात्वर्थातिरेकी भावो धात्वर्थान्तर्भावे तु धात्वर्थस्य



कारकत्वाभिव्यक्तिर्न प्राप्नोति अकारकस्यापि भावस्य धातुनोपात्तत्वादिति । 'न चापि व्यभिचारस्य साक्षात्प्राप्ताभावात् । क्वचिद् दृष्ट्वा भ्रान्तिबोधे बाधधीरुपधातिका ॥'

नैव हि व्यभिचारस्य कचित्साक्षाद्याधातकत्वं दृष्टं येन ताद्रूपस्य व्यभिचारित्वे गम्यमाने तेन प्रामाण्यं व्याहृत्येत । ननु भ्रान्तिबोधे दृष्टं व्यभिचारस्य व्याधातकत्वम् । अत्राह— भ्रान्तिबोधे बाधधीरुपधातिका । भ्रान्तिबोधेऽपि बाधधियो व्याधातकत्वं न व्यभिचारस्य ।

वार्तिककारस्तु लिङादिव्यापारं प्रेरणामाह— इह लिङादिश्रुतेभ्यो वाक्येभ्यो द्वे भावने अवगम्येते शब्दात्मिका चार्थात्मिका चेति । प्रयोजकव्यापारश्च भावना । उक्तं च भट्टपादैः— 'स्वाध्यायाध्ययनविधिना सर्वे विधायकाः स्वाध्यायपदोपात्तश्चात्मा नियुज्यते भावयेदिति' इति । एतदनेन निदर्शितं विधिनियुज्यमानवलिङ्गादिप्रयोजकव्यापारो भावनेति । ]

इष्टवान् यज्ञैरित्यत्रापि द्रव्यप्रधानभावनाभ्युपगमात् निष्ठादिषु तथाप्रतीतेरविरोधः ।

[ उम्बेकः— ननु इष्टवान् यज्ञैरित्यत्र सत्यपि क्तवतु-प्रत्ययप्रयोगे भावनाया अप्रतीतेर्न भावनायां यागस्य करणत्वम् । अतोऽत्र या गतिः साऽन्यत्रापि भविष्यतीत्याशङ्क्याह— इष्टवान् यज्ञैरिति ।

किं कृतवान् ? इष्टवानिति करोतिसामानाधिकरण्यात् द्रव्यप्रधानभावनाभिधानमिति भावनायामेव यागस्य करणत्वमित्यर्थः । तथा किंक्रियो देवदत्तः ? पक्ता, पाचक इति करोतिसामानाधिकरण्यदर्शनात् अस्त्यत्रापि द्रव्यनिष्ठ-भावनाप्रतिपत्तिरिति आदिग्रहणम् । ]

यत्तुक्तं भावनाविषयत्वप्रतीतेः करणत्वहानिः, तत् अनिरूपितकरणतत्त्वस्य ।

[ उम्बेकः— यत्तुक्तमिति । तत् अनिरूपितकरण-तत्त्वस्य वचनमित्यर्थः । ]

तथाहि—

करणं खलु सर्वत्र कर्तृव्यापारगोचरः ।

तिरोदधाति कर्तारं प्रधानं तन्निबन्धनम् ॥

[ उम्बेकः— तिरोदधातीति । प्रधानं कर्तारं तिरो-दधाति कर्तुः प्राधान्यादित्यर्थः । अथवा तिरोदधाति कर्तारमिति प्रतिज्ञायते । तत्र हेतुः प्रधानं तन्निबन्धन-मिति । यस्मात्प्रधानं करणनिबन्धनं न साक्षात्कर्तृनिबन्धनं तेन कर्ता करणेन फलान्तिरोधीयते । 'प्राधान्यं तन्निबन्धनात्' इति तु समीचीनः पाठः । ]

न खलु कर्तृव्यापारलक्षणायां भावनायां धात्वर्थस्य कर्मत्वप्रसङ्गः अकरणत्वं वा परश्चादावपि तथाप्रसङ्गात् । तथाहि— छिदादिषु न साक्षाद् व्याप्रियते कर्ता, अपि तु परश्चादिकरणे । तद्व्यापारस्तु उद्यमननिपतनादिलक्षणः परशुगोचर एव ।

[ उम्बेकः— तथाहीति । वेगवता हि परशुना तीक्ष्ण-धारेण संयुज्यमानं दारु छिद्यते । छेदने परशुरानन्तर्यात् साधकतमत्वेन करणं भवति । कर्तृव्यापारस्तु कुठारे वर्तते न दारुणि इति । ]

अत एव करणस्याव्यवहितव्यापारतया क्रियासिद्धेः साधकतमत्वम् । तद्व्यापारापेक्षप्रवृत्तितया च करणस्य कर्तुः स्वातन्त्र्यमारादुपकारिणोऽपि ।

[ उम्बेकः— कर्तृव्यापारायत्ता हि करणस्य प्रवृत्तिः । यदि पुनर्हसत्युद्यमने निपातने च परशुना दारु छिद्यते । तदेवं करणव्यवधानादरेणापि फलस्योपकुर्वतः स्वातन्त्र्यं भवति, कर्तृत्वं भवतीत्यर्थः । ]

अन्यथा करणमेव स्यात् ।

[ उम्बेकः— अन्यथेति । अकारो वा प्रक्षिप्यते । तस्यायमर्थः— असति कर्तृव्यापारे परशोः करणतैव न स्यादिति । ]

अपि च—

साधनानामभावः स्यात्कर्तृकर्मातिरेकिणाम् ।

साधनानां नियोगो हि कर्तृव्यापार इष्यते ॥

प्रलीनेदानीं कर्तृकर्मातिरेकसाधनान्तरकथा साधना-न्तरनियोगः कर्तृव्यापार इति नियोगविषयतातिपत्त्या सर्वत्र कर्मत्वापात्तात् ।

कथं तर्हि कर्मेतरसंविभागः ? कथं च करणपरिक्षीणे कर्तृव्यापारे तदासिविरहिणः फलस्य कर्मेता ।

उच्यते—

अन्यार्थाप्तिविवक्षायामकर्मातिशयाद्विना ।

उद्देशादन्यवृत्त्याऽपि फलमेवेष्ट्यतेतराम् ॥

[ उम्बेकः— न वयं परश्चादेरपि कर्तृव्यापारविषयत्वेन कर्मेत्वं स्यात् कर्तृकर्मातिरिक्तकारणाभावादित्येतावन्मात्रमेव वदामः । किं तर्हि ? यागादिविषयस्यापि कर्तृव्यापारस्य स्वर्गादिफलकर्मेत्वं यागकरणकत्वं च प्रतिपादयामः । तथाहि स्वर्गं प्राप्तुं यागं करोति, न यागं प्राप्नुम् । तेनोद्दिश्यमानत्वेन स्वर्गस्यैव कर्मेत्वम्, न यागादेः । ‘कर्तुरीप्सिततमं कर्म’ इत्याह आचार्यः । तस्मादिच्छातिशयाभावात् कर्तृव्यापारव्याप्तमपि यागाद्यकर्म यागादिप्रवृत्त्याऽपि तु क्रियाफलमेव आप्तुमिष्यते । तस्मात्तस्यैव कर्मेत्वमिति श्लोकार्थः । ]

यत्फलं उपदिष्टवस्त्वन्तरायाः क्रियायाः नान्तरीयकत्वेन विषयतामुपयदभिसंहितं नेदं कर्म, इच्छाविषयाभावात् । उद्देश्यं तु कर्मान्यगोचरयाऽपि क्रियया तस्यैवाप्तुमिष्यमाणत्वात्तदभिसंधाय प्रवर्तिताया इतरसंबन्धस्य नान्तरीयकत्वात् ।

[ उम्बेकः— ‘नेदं कर्म’ इति प्रतिज्ञा । ‘इच्छातिशयाभावात्’ इत्युत्तरम् । ]

अतः करणस्यापि धात्वर्थस्य साध्यत्वप्रतीतिनिदर्शने अविरुद्धे । यथा परशुना छिनत्तीति परशोरुद्यम्यमानत्वनिपात्यमानत्वप्रतीतिः ।

[ उम्बेकः— अनेन करणस्य परशोः साध्यरूपप्रतीतिनिर्दिशिता । ]

परशुमुद्यच्छति निपातयति द्विषामवनायेति निदर्शनं प्रयुक्तं चेति । यत्तु कर्तृव्यापारोऽधिभ्रयणादिर्धात्वर्थान्तरात्मक इति, तत्रोच्यते—

कथ्यमानाद्रूपभेदाद्विज्ञा धात्वन्तराद्भूतेः ।

अन्योत्पादानुकूलात्मा भावना किं प्रदुष्यति ॥

[ उम्बेकः— पचतिपठतिगच्छत्यादिषु तावत् प्रत्ययकथ्यमानयोर्धात्वर्थभावनयोः भिन्नरूपत्वात् न धात्वर्थो भावना, अपि तु भावनायां धात्वर्थस्य करणत्वेन कर्मे-

त्वेन च संगतिः । साध्यत्वप्रतीतिनिदर्शनाभ्यां च भावनायां व्यतिरिक्तायां प्रत्ययोपात्तायां धात्वर्थसंगतिः । यत्तु ‘अधिभ्रयति’ ‘आवपति’ इत्याद्याख्याते कर्तृव्यापारस्याधिभ्रयणादेर्भावनया धात्वर्थत्वम्, न तदस्माकं कंचन दोषमावहति ।

‘कथ्यमानाद्रूपभेदाद्विना’ इति कचिन्त्याठः । तत्रापि अयमर्थः— अधिभ्रयत्यादौ धातुप्रत्ययकथ्यमानधात्वर्थभावनारूपभेदाद्विनापि भवेत् धात्वर्थेन सह संगतिः । तत्र न किञ्चित् प्रदुष्यति । ]

सर्वथा पचतियजतीति प्राक्प्रयुज्यमानधातुगोचरो न भवतीति प्रतिपादितम् । धात्वन्तरैस्त्वभिधानं करोति-भावयतिभ्यामिव न नः पक्षक्षतिमावहति ।

अथवा—

धातूनामभिधानीयान् कर्तृकर्मसमाश्रयान् ।

लब्धात्मनः क्रियारूपान् विशेषान् प्रतिजानते ॥

[ उम्बेकः— अथ च ‘अधिभ्रयति’ ‘आसिञ्चति’ इत्यत्रापि अन्यो धात्वर्थः, अन्या च भावना प्रतिपाद्येत्याह— अथवेति । ‘अधिभ्रयति’ इत्यत्र स्वरूपेण घटादिवत् असाध्यात्मकः प्रत्ययोपात्तभावनासंस्पर्शकृतसाध्यत्वः स्थालीचुल्लीसंयोगो धात्वर्थः, तत्कारणभूतस्तु कर्तृव्यापारः प्रत्ययार्थ इति न धात्वर्थत्वं भावनायाः । एवं ‘आसिञ्चति’ इत्यत्रापि स्थाल्युदकसंयोगो धात्वर्थः, प्रत्ययार्थस्तु स एव । पचतीत्यत्र तण्डुलावयवविभागः संयोगशैथिल्यं वा धात्वर्थः । यद्यपि चात्र प्रयोज्यव्यापारः तन्दुलपरिस्पन्दो विद्यते, तथापि ‘पच्यन्ते तन्दुलाः स्वयमेव’ इत्यत्र परिस्पन्दस्य प्रत्ययार्थत्वात्संयोगविभागवचनत्वमेव पचेर्निर्दिष्टमिति अत्राप्यव्यभिचारात् स एवार्थः । प्रत्ययार्थस्तु कर्तृव्यापार उभयत्र । भुङ्क्ते यजति जुहोति इत्यत्र भोज्यदन्ताद्यवयवसंयोगविभागस्वत्ववियोग-आहवनीयप्रक्षिप्यमाणद्रव्यसंयोगा धात्वर्थः, तत्कारणभूतस्तु कर्तृव्यापारः प्रत्ययार्थः । एवमन्यत्रापि दर्शयितव्यम् । यद्यपि च दन्तस्य अपि संयोगविभागानुभयसंख्यौ, स्वत्ववियोगात्मकः स्वस्वामिविभागश्च, तथापि गच्छति यजति इत्यत्र गमनादेः संयोगविभागात्मनो गन्तृयजमानाधारत्वेन शब्दात् प्रतीतेः

अधिभ्रयणस्य आधारकर्माश्रितस्यापि अधिश्रीयमाण-  
स्थाल्यात्मककर्माश्रितत्वेन शब्दादेव अवगमात् कर्मकर्तृ-  
समाश्रयान् इत्युक्तम् । एवमन्यत्रापि कर्तृकर्मसमाश्रयत्वं  
संयोगविभागयोर्यथाप्रतीति वाच्यम् । संयोगविभागाश्चैते  
लब्धात्मानो न क्रियावत् साध्यस्वभावाः, निष्पन्नाना-  
मुत्तरकालं घटादिवदुपलम्भात् । तेन प्रत्ययोपात्तक्रिया-  
संस्पर्शकृतसाध्यत्वाभिप्रायेण क्रियारूपान् साध्यरूपा-  
नित्याह । क्वचित्क्रियारूपादिति पाठः, स शोभन एव ।  
विशेषानिति । संयोगविभागरूपत्वेन विशेषानित्यर्थः । ]

यथाऽधिभ्रयतेऽनुच्छिन्नालीसंयोगविशेषः आसिञ्चते-  
रासिञ्च्यमानजलाधारसंयोगभेदः । एवं सर्वत्र । यावत्पचेः  
तन्दुलावयवानां विभागः प्रशिथिलावयवसंयोगो वा ।

[ उम्बेकः— आसिञ्च्यमानमुदकं आधारश्च स्थालीति  
विग्रहः । एतदुक्तं भवति— करोति उत्पादयति भावयति  
इत्यादिविस्पष्टभावनावचनकतिपयधातुव्यतिरिक्ता ये धात-  
वस्ते संयोगविभागार्था इति नाधिभ्रयत्यादिशब्दे धात्व-  
र्थत्वं भावनाया इति । ]

उदासीनत्वविच्छेदलक्ष्यं धात्वर्थकारणम् ।

स्पन्दव्यापारपर्यायं करोत्यर्थं प्रचक्षते ॥

[ उम्बेकः— यत्पुनरिदमुक्तं 'वाच्यो लक्षणभेदश्च  
ननु धात्वर्थभावयोः' इति, तत्राप्याह— उदासीनत्वेति ।  
धात्वर्थस्तावत् संयोगविभागात्मको दर्शितः । भावस्तु  
परिस्पन्दात्मको धातुवाच्यसंयोगविभागकारणं यस्मिन्  
सत्यौदासीन्यप्रच्युतिरिति । ]

तथाहि— अधिभ्रयति, उदकं आसिञ्चति पचति  
च इत्यधिभ्रयणादिसंयोगभेदेभ्योऽव्यापारात्मकेभ्यो भेदेन  
करोति स्पन्दते चेष्टते व्याप्रियते इति व्यापाररूपमवेक्ष्यते ।  
न चैष तज्जन्याभिमतसंयोगविभागालम्बन एव प्रत्ययः ।

यतः—

व्यापारबुद्ध्युपजनो न संयोगविभागयोः ।

सतोरपि हि चेष्टित्वा विरामं समुपागते ॥

न हि चलित्वा स्थितस्य क्रियाप्रभवपूर्वोत्तरदेश-  
संयोगविभागाभावः । अतस्तदालम्बनो व्यापारप्रत्ययो न  
जातु विरमेत् ।

विभागेन समुच्छेदात्संयोगप्रचयो न हि ।

भविष्यवृत्तसंयोगविभागाध्यक्षता कथम् ॥

यदप्यविच्छिन्नोत्पाददेशसंयोगविभागप्रचय आलम्बन-  
मिति । तदपि न सम्यक् । न ह्युत्तरदेशसंयोगः पूर्व-  
विभागादते, न च विभागः संयोगेन सहैव वा ।  
तद्विभागेनोच्छेदात् कुतस्तत्प्रचयः ।

अविच्छिन्नोत्पादश्च नियोगभाव्युत्तरकालानां स वर्त-  
मानानाम् । तेषु वर्तमानानागतेषु कथमिन्द्रियं वियमुप-  
जनयेत् ? मनोऽपि चागणितकुशलस्य नैव समर्थम् ।  
यथैकादिक्रमेण गणयतो विंशत्यादिषु विंशत्यादिज्ञानं भवति  
नागणयतः । तद्वदिह संयोगविभागान् गणयतश्चलतीति  
बुद्धिः स्यात्, नागणयतः ।

[ उम्बेकः— यथैकेति । अगणितचक्षुरादीन्द्रियस्या-  
गणितवस्तुत्वाभावस्य चेत्यर्थः । ]

अपि च, स्थाणौ पूर्वोत्तरक्षयेन निबन्धनाभ्यां संयोग-  
विभागाभ्यां व्यापारधीः स्यात् । आधारदेशसंयोगविभा-  
गाभ्यां सेति चेत्, तदयुक्तम् ।

तथाहि—

जलावयवसंयोगविभागौ स्थिरमूर्तिषु ।

जलाधारेषु मत्स्येषु व्यापारप्रत्ययाद्विना ॥

[ उम्बेकः— तथाहीति । जलवर्तिनः स्थिरमूर्तेः  
मत्स्यस्य अविच्छिन्नोत्पन्नाया एव जलदेशेन संयोग-  
विभागाः संभवन्ति । न च तत्र चलतीति प्रत्ययो  
जायते । तस्मादकारणमेतदित्यर्थः । ]

प्रतीतं हि जलं मत्स्यानां देशः, न स्थाणोरिव इयेनो  
न देशः । तदवयवानां च संयोगविभागसद्भावेऽपि तेषु  
महत्त्वादकम्पनीयेषु बलवद्विधारकप्रयत्नेन विधृतात्मसु न  
क्रियावगमः । तस्मान्नैष तन्निबन्धनः ।

नभसोऽप्यप्रत्यक्षत्वात्तद्बुद्ध्योः संयोगविभागयोर्दुर्लभा  
प्रत्यक्षता । न च वियद्विततालोकावयवनिबन्धनत्वम् ।  
संतमसे झटिति वियुति क्रियाप्रत्ययात् ।

[ उम्बेकः— संतमसे इति । रात्रावन्धकारे वियुति  
चलतीति प्रत्ययो भवति, न तत्र व्यतिरिक्तं तेजोऽन्तर-  
मस्ति यन्निबन्धनौ संयोगविभागौ वियुतः स्याताम् ।  
तमस्तु भावत्वेऽपि तेजसाऽपसारितत्वाच्च तदवयव-

संयोगस्तेजसः संभवति । अन्त्यावयवसंयोगेऽपि च सर्वत्र चळतीति प्रत्ययो न स्यात् । संसर्गिद्रव्यस्य च तेजः-सलिलादर्पवदकार्यस्यावयवसंघातमात्ररूपत्वाच्च तदवयवी विद्यते, येनैकदेशसंयोगेऽपि सर्वत्र चलनप्रत्ययः स्यादित्यर्थः । ]

तस्मादस्ति धातूपात्तदाहितविशेषातिरिच्यमानात्मा क्रियापदार्थो भावनापर्यायः ।

[ उम्बेकः— तस्मादिति । धातूपात्तश्चासौ तदाहितविशेषश्चेति विग्रहः । तदाहित इति व्यापाराहितः । गच्छत्यादिपदे प्रत्ययप्रतिपाद्यभावनाकृत इत्यर्थः । विशेष इति गुणविशेषः संयोगविभागात्मकः । ]

नन्वेवं भावनातो धात्वर्थस्य निष्पत्तिस्ततश्च फलस्येति कथं तन्निष्पाद्यो धात्वर्थस्तस्यां करणम्, स्वर्गादि च अन्यसाध्यं कथं कर्म ? तस्मात् धात्वर्थ एव भावनाऽस्तु । स्वर्गं धात्वर्थं चान्तरा व्यापारान्तरानुपलम्भादित्युक्तम् ।

[ उम्बेकः— स्वर्गमिति । अस्यायमर्थः— यदि धात्वर्थकर्मकात् व्यापारात् व्यापारान्तरं स्यात् ततस्तस्य स्वर्गादिः कर्मत्वं भवेत्, व्यापारान्तरनिष्पादितस्य धात्वर्थस्य करणत्वम्, न तु तदुपलभ्यते इत्युक्तम् । ]

उक्तोत्तरमेतत् । तथाहि—

फलेन साक्षात्करणे कर्तृश्रेष्ठाफलार्थितः ।

करणत्वं प्रधानांशे ताद्रूप्यं वा यतस्ततः ॥

[ उम्बेकः— ताद्रूप्यमिति । ताद्रूप्यं छेदनरूपत्वं परिस्पन्दस्य । ततः इति द्विधाभवनात् । यस्मात् द्विधाभवनावच्छिन्नः परिस्पन्दः छिनत्तीत्युच्यते तस्मात् तत्र परशोः करणत्वमिति । ]

न इमे अन्यकर्मकरणविलक्षणे फलधात्वर्थयोः कर्मकरणत्वे । दर्शितं हि ‘ परशुना छिनत्ति ’ इति न हि द्विधाभावे कर्तृव्यापृतिरपि तु करणे साधननियोगादिलक्षणत्वात् कर्तुः । तत्रैव फले वैष व्यापारस्तदभिसंधानादनन्यप्रकारत्वाच्च । इयांस्तु भेदः— धात्वर्थस्योत्पादनं नियोगः, परश्वादेस्तु सिद्धस्योद्यमनिपातनादिः । वृक्षादेश्च कर्मत्वं द्विधाभवने कर्तृत्वात् ।

तदर्थं परशुनिष्ठितं निपातोद्यमनादिलक्षणं द्विधाभवनं प्रति करणत्वम् ।

[ उम्बेकः— ‘ करणत्वं प्रधानांशे ’ इति यदुक्तं तद्विबुणोति— तदर्थमिति । तदर्थमिति तत्कारणकं वृक्षादिकर्मत्वकारणकमित्यर्थः । तदर्थमित्यत्र अर्थशब्दः कारणवाची । निपातोद्यमनादिलक्षणमिति । निपातोद्यमननिमित्तकमित्यर्थः । यद्वा तदर्थमिति वृक्षादिकर्मप्रयोजनं तच्छेषभूतं तद्विधाभवनं प्रति करणत्वमिति । ]

तच्च परशोः करणत्वं छिनत्तौ प्रधानांशपेक्षम् । ताद्रूप्यस्य तदधीनत्वात् । न ह्युद्यमननिपातनादिमात्रमसंभवद्विधाभवनं छिनत्तीति निरूप्यते ।

[ उम्बेकः— ‘ ताद्रूप्यं वा यतस्ततः ’ इति यदुक्तम्, तद्विबुणोति— ताद्रूप्यस्येति । ]

तस्मादिहापि धात्वर्थस्योत्पादकोऽनुग्राहको वा कर्तृव्यापारः समुद्दिष्टफलभवनतया प्रतिलब्धभावनाव्यपदेशो धात्वर्थोपनिबद्धप्रधानांशताद्रूप्यफलकर्मको धात्वर्थकरणश्च इति न दोषः । न हि द्विधा भावयति परशुनेति परशुं द्विधाभवनं चान्तरेण कर्तृव्यापार एकोऽपरसाध्योऽपरसाधन उपलभ्यते । न च करणत्वं विरुद्धम् । प्रधानांशनिष्पत्तेस्तदधीनत्वात् । तथेहापि फलभूतेः प्रधानक्रियापेक्षत्वात्कारकविभक्तिः विभागव्यवस्थायाश्च ।

[ उम्बेकः— एवं दृष्टान्तं व्याख्यायाधुना दार्ष्टान्तिकं योजयति— तस्मादिहेति । धात्वर्थोपनिबद्धप्रधानांशताद्रूप्य इति धात्वर्थकरणकः प्रधानांशः फलभवनं ताद्रूप्यं भावनारूपत्वं यस्येति विग्रहः । प्रधानांशनिमित्तकमपि ताद्रूप्यं प्रधानांश इत्यभेदेनोपचरितम् । यद्वा, प्रधानांशे ताद्रूप्यं यस्येति गमकत्वात् व्यधिकरणेऽपि समासः । अथवा, धात्वर्थोपनिबद्धश्चासौ कर्तृव्यापारः प्रधानांशताद्रूप्यश्चेति विग्रहः । अनेन ग्रन्थेन ‘ ताद्रूप्यं वा यतस्ततः ’ इत्ययं पक्षो दर्शितः । एतदुक्तं भवति— यद्यप्येकः कर्तृव्यापारः, स च धात्वर्थगोचरः, तथापि तस्य धात्वर्थकरणकत्वं स्वर्गादिफलकर्मकत्वं चाविरुद्धं क्रियारूपत्वादिति ।

अमुमेवार्थे दृष्टान्तेन दर्शयति— नहीति । न हि परशुद्विधाभवनगोचरात् व्यतिरिक्तोऽपरसाध्यः अपरसाधनश्च व्यापार उपलभ्यते । अपरं साध्यं अपरं साधनं यस्येति

विग्रहः । परशुगोचरस्य व्यापारस्य यत्साध्यं यच्च साधनं तद्व्यतिरिक्तमित्यर्थः । न च परशुगोचर एकस्मिन्नेव कर्तृ-  
व्यापारे परशोः करणत्वं वृक्षादेश्च कर्मत्वं विरुद्धमित्यर्थः ।  
पुनरपि दार्ष्टान्तिके योजयति— तथेहापीति । न यागस्य  
कर्मत्वमित्यनुषङ्गः । ]

तथाहि —

प्रधानांशमुपादाय साधनान्येकवाक्यताम् ।

व्रजन्ति नान्यव्यापारो रूपतो ह्यन्यसाधनः ॥

[ उम्बेकः— तथाहीति । उखायां ओदनं काष्ठैर्देव-  
दत्तः पचेदित्येकस्मिन्नेव कर्तृव्यापारे फलभवननिष्ठकाष्ठा-  
दयः करणत्वादिना संबध्यन्ते । न च तत्र व्यापारभेद  
उपलभ्यते काष्ठगोचरः ओदनगोचरश्च । अपि त्वेक एव  
कर्तृव्यापारः । स तु रूपतः स्वभावतः फलोद्देशप्रवृत्तत्वात्  
काष्ठादिसाधनो न काष्ठादिकर्मकः । अन्यसाधन इति ।  
अन्यत्साधनं निवर्तकं गुणरूपं यस्येति विग्रहः । एतेन  
' न व्यापारो दृश्यतेऽन्तरा ' इति यदुक्तं दूषणं  
तन्निरस्तम् । ]

तस्मादनुपालम्भो व्यापारान्तरानुपलम्भादिति ।

[ उम्बेकः— तस्मादिति । तदेवं धात्वर्थभावनयो-  
र्लक्षणभेदो दर्शितः— संयोगविभागात्मको धात्वर्थः, पचति  
पठतीत्येवमादिषु स्पन्दात्मकश्च भाव इति । ]

यत्वात्मकर्तृकेषु यजते इत्यादिष्वसंभव इति । तत्र  
केचित्—

भाष्ये यतेतेति गिरा प्रयत्नं प्रतिपेदिरे ।

अचेतने प्रयोगस्य प्राचुर्यान्नोपचारधीः ॥

तथा यतेत यथा किञ्चिद्भवतीति फलभावनानुकूलः  
प्रयत्न एवाख्यातार्थो दर्शितः । अचेतने त्वाख्यातप्रयोगः,  
उपचारात् । प्रयोगप्राचुर्यात् नौपचारिकः प्रत्ययः ।

[ उम्बेकः— ' औपचारिकः प्रत्ययः ' इत्यस्य  
अयमर्थः— औपचारिकोऽयं प्रयोग इत्येवंविधः प्रत्ययः  
प्रयोगप्राचुर्यान्न भवति । ]

इदं तु समाधानं प्रसिद्धे तद्भावे स्यात् । न च प्रत्यये  
समाने हेत्वन्तरे चासति तत्प्रसिद्धिरस्ति । विपर्ययोप-  
गमस्याप्यशक्यवारणत्वात् ।

[ उम्बेकः— इदं त्विति । सिद्धे औपचारिकत्वे तत्प्रति-  
पत्त्यभावोऽन्यथासिद्धः शक्यो दर्शयितुम् । न च देव-  
दत्तो गच्छति वायुश्चलतीति समाने मुख्यप्रत्यये औप-  
चारिकत्वप्रतिपादके प्रमाणान्तरे चासति तत्सिद्धिः ।  
अस्तितामात्रेण चौपचारिकत्वाभ्युपगमे चेतने एवाख्यात-  
प्रयोगः औपचारिकोऽन्यत्राचेतने मुख्य इति विपर्ययाव-  
गमस्याशक्यवारणत्वादित्याह— विपर्ययेति । ]

उदासीनत्वविच्छेदसामान्यात्मा ततो मतः ।

करोत्यर्थो द्वये चेह तद्वरूपप्रत्ययोद्भवः ॥

[ उम्बेकः— उदासीनेति । औदासीन्यविच्छेदः करो-  
त्यर्थः । स च प्रयत्ने परिस्पन्दे च गम्यते । तथाहि  
प्रयत्ने सत्यनुदासीनः सन् कुर्वन्नुपलभ्यते परिस्पन्दे च  
सति रथादिः । तेन प्रयत्नपरिस्पन्दयोरौदासीन्यविच्छेद-  
सामान्यरूपयोः आख्यातार्थत्वात् चेतनाचेतनयोः अर्थ-  
वदाख्यातमित्यर्थः । ]

औदासीन्यविच्छेदो हि करोत्यर्थः, उदासीने क्रिया-  
ज्ञानाभावात् । औदासीन्यप्रच्युतेश्च द्वैषम्, आत्मनि  
प्रयत्नादन्यत्र रथादौ परिस्पन्दात् । तथाहि, प्रयत्नवन्तं  
यतमानं आत्मानमनुदासीनं कुर्वाणं व्यापारवन्तमवैति,  
परिस्पन्दमानं चान्यम् । अतः प्रयत्नपरिस्पन्दयोः  
औदासीन्यविच्छेदसामान्यांशरूपयोः तदवभासधीविषय-  
त्वेन क्रियापदार्थत्वान्नात्मकर्तृकेषु तदभावः ।

[ उम्बेकः— तस्मादस्ति पुरुषप्रवृत्तिकर्मिका विधि-  
ज्ञानकरणिकार्थवादोत्पादितविषयप्राशस्त्यज्ञानेतिकर्तृत्वतो-  
पेता लिङादिव्यापारः प्रेरणात्मिका शब्दभावनया, अमि-  
धानलक्षणोऽपि च देवदत्तादेरिव व्यापारः शब्दभावना । ]

तदुक्तम् ' न परिस्पन्द एवैकः क्रिया नः कणभोजि-  
वत् । ' इति । अथापि परिस्पन्देन त्रयः प्रयोजनम्,  
अस्त्येवासौ ।

मनोभूतपरिस्पन्द आत्मनस्तत्प्रयत्नजः ।

विच्छित्त्यादिर्यथा तस्मिन् साधनोपनिपाततः ॥

आत्ममनःसंयोगात् विज्ञान— संकल्पविशेषाद्युत्पत्तेः  
तन्निवन्धनमात्मसमवेतादृष्टप्रयत्नहेतुकं मनसि कर्म स्पन्दः

रूपमुपेयते । आत्मप्रयत्नापेक्षश्च भूतेषु द्रव्योपादानादि-  
लक्षणः परिस्पन्दः । उभयोरप्यसावात्मनः तदधीनत्वात्  
विकिलत्वादिवत् ।

तथाहि—

विकिलत्तिभिदाच्छिदास्तण्डुलादिसमवायिन्यो देवदत्ते  
असमवेता अपि देवदत्तस्य क्रियास्तासु तस्य कर्तृत्वात्,  
प्रधानक्रियायां सर्वकारकोपनिपातात्, एकवाक्यत्वात् ।

[ उम्बेकः— प्रधानेति । विकिलत्वादीनामुद्दिष्टत्वेन  
साध्यभूतानां प्रधानक्रियात्वात्तत्रैव साधनत्वेन सर्वकार-  
काण्युपनिपतन्ति । तेनान्यसमवेता अपि विकिलत्वादयो  
देवदत्तसाध्यत्वेन तत्क्रियाः । सर्वकारकोपनिपात एवो-  
पपत्तिमाह—एकेति । यदि प्रधानक्रियायां सर्वकारकोप-  
निपातो न स्यात् ततस्तत्कर्मणि पाके देवदत्तादिकर्तृ-  
व्यापारसंबन्धाभावात् उखायामोदनं काष्ठैर्देवदत्तः पचेदिति  
कारकपदानां भिन्नार्थत्वेनैकवाक्यत्वं न स्यात् । विकिलत्वा-  
र्थानि सन्ति काष्ठादीनि विकिलत्तिफलकेन प्रयोजक-  
व्यापारेण संबध्यन्ते । एवं तदुत्पादनात्मकत्वेनैकवाक्यत्वं  
भवतीत्यर्थः । ]

न हि स्वव्यापारविषयः करणादिभावः कारकाणाम् ।  
तेषां भेदादेकवाक्यतानुपपत्तेः । एवं च कर्तृविनियोज्य-  
तया सर्वसाधनानां तद्व्यापारः कर्तुरिति तेषां भावनान्त-  
र्गतिः । तन्मुखेन च साधनताऽप्युपपन्ना ।

[ उम्बेकः— तेषामिति । तस्मात्प्रधानक्रियायां सर्व-  
कारकोपनिपातात् विकिलत्वादयस्तण्डुलादिसमवायिन्योऽपि  
देवदत्तक्रियाः । एवं च कर्तृविनियोज्यतया करणादीनां  
तत्समवेताः परिस्पन्दादयः प्रयोजकादिक्रियाः, विकिल-  
त्तिरिव देवदत्तस्य । अतः करणादिपरिस्पन्दादयोऽपि  
भावनान्तर्गता इत्याह— एवं चेति ।

तन्मुखेनेति । विचित्रावान्तरव्यापारमुखेन कारक-  
वैचित्र्यं उपपन्नमित्यर्थः । ]

परोपाधिक्रियारूपात् ज्ञायते न क्रियान्तरम् ।

संबन्धादेव साध्यत्वमतः करणसंगतिः ॥

[ उम्बेकः— 'धातुप्रत्यययोर्वाच्ये प्रतीयेते न हि  
क्रिये ।' इति, तत्राप्याह— परोपाधीति । काष्ठैः पचती-  
त्यत्र तण्डुलवयवविभागतत्संयोगशैथिल्यात्मनः पाकधात्व-

र्थस्य स्वयं अक्रियात्मनो भावनासंस्पर्शकृतं क्रिया-  
त्मत्वम् । अतश्च धात्वर्थस्योपाधिना क्रियारूपत्वात् न  
क्रियाद्वयप्रतीतिप्रसङ्गो दोष इत्यर्थः ।

औपचारिकत्वे एव कारणमाह— संबन्धादेवेति । यदि  
क्रियासंबन्धनिरपेक्षः पाकादिधात्वर्थः सिध्येत्, सिद्धश्च  
कालान्तरं न तिष्ठेत्ततः प्रयत्नवदेव क्रियात्वं परिस्पन्दवदेव  
वा भवेत् । न त्वेतदस्ति, क्रियामन्तरेणासिद्धेः काला-  
न्तरस्थायित्वाच्चेत्यभिप्रायः । अनेन च अक्रियात्मक-  
धात्वर्थप्रतिपादनेन 'संबन्धो नावकल्पेत द्वयोः साध्यामि-  
धायिनोः' इति यदुक्तं तदपि निराकृतमिति द्रष्टव्यम्,  
करणाभिधायिक्रियाभिधायिनोः समभिव्याहारोपपत्तेः ।

अतः करणेति । यस्मात् साध्यरूपो धात्वर्थः करण-  
मतस्तस्य काष्ठादिकरणान्तरसंबन्ध इत्यर्थः । ]

धात्वर्थस्य खलु भावनानुसङ्गतस्तद्विषयताप्रतीतिः ।  
तस्यां प्रतीत्यां तत्परामर्शकृतं तदन्तर्गतस्य भावनान्त-  
क्रियात्वमिति कुतः क्रियाद्वयप्रत्ययः ? न हि जातिगुणो-  
परक्तेषु द्रव्येषु तद्रूपभेदः । भावनासंबन्धितयैव च  
साध्यता न तत्संबन्धं विहन्ति, तदभावे तस्या अप्य-  
भावात् । अतश्च करणसंबन्धोऽप्युपपन्नः । भावनाविषय-  
तामुपयतः करणभावयोगात्, साध्यताप्रतीतिः क्रियारूपा-  
पत्तेः ।

प्रधानं व्यापृतिर्यस्य धात्वर्थं प्रसमीक्ष्यते ।

स कर्तातः पचन्तीति विकिलद्यन्तीति भिद्यते ॥

[ उम्बेकः— यत्पुनः पूर्वपक्षेऽभिहितम्— 'विकिल-  
द्यन्ति पचन्तीति न विशेषः प्रकल्पते' इति, तत्र परि-  
हारमाह— प्रधानमिति । विकिलद्यन्तीत्यत्र तण्डुलवयव-  
परिस्पन्दः, स्थाल्युदकाधिकरणं वा तण्डुलपरिभ्रमणं  
प्रत्ययेनोच्यते विकिलत्तिधात्वर्थं प्रति प्रधानभूतम् ।  
पचन्तीत्यत्र देवदत्तादिव्यापारः पाकं प्रति प्रधानभूतः  
पचन्तीतिशब्दात् विकिलद्यन्ति इत्ययं शब्दोऽर्थभेदेन  
भिद्यते इति ग्रन्थयोजना । ]

न खल्वगुणतो धातुनाऽभिधीयमानव्यापारः कर्ता येन  
प्रत्ययार्थः पर्यनुयुज्येत, अपि तु धात्वर्थं प्रत्यभिसंहित-  
प्रधानव्यापारः । सर्वत्र धात्वर्थस्य कर्तृव्यापारमभिधेयं  
लक्ष्यं च प्रति विशेषणत्वात् । तेन विकिलद्यन्तीति तण्डुल-

व्यापारस्य ज्वलनाभिघातजन्मनोऽवयवाश्रितस्य स्थात्यु-  
दकाधिकरणतन्दुलभ्रमणात्मनो वा प्रधानभूतस्याभिघानात्  
पचन्तीति देवदत्तव्यापाराभिघानात् अर्थभेदः कर्तृभेदश्च  
सिध्यतीति न प्रत्ययार्थपर्यनुयोगावकाशः । कथं पुनः  
पचिना तुल्यार्थात् विक्लिदेः परेण प्रत्ययेन तन्दुल-  
व्यापार एव विवक्ष्यते, न देवदत्तव्यापारः । प्रकृतीनां  
रूपभेदात्तुल्यार्थत्वेऽपि प्रत्ययस्य स्वार्थे शक्तिभेदात् ।

भार्या दारा जलान्याप एकार्थत्वेऽपि दृश्यते ।

प्रकृते रूपभेदेन प्रत्ययार्थो विशेषवान् ॥

[ उम्बेकः— भार्यादारशब्दयोर्जलपशब्दयोश्च तुल्या-  
र्थत्वेऽपि सति तत्परं बहुवचनमेकं विचित्रमर्थं अति-  
दधद् दृश्यते इत्यर्थः । एतदेव विवृणोति—  
जलानीति । ]

जलानीति प्रकृत्यर्थसमवायि तदेकार्थसमवायि वा  
बहुत्वं बहुवचनस्यार्थः । तथा भार्या इति । आपो दारा  
इति प्रकृत्यर्थवयवसमवायि तदाश्रयैकार्थसमवायि ।  
प्रकृतीनां रूपभेदात् तदपेक्षत्वात् प्रत्ययस्याभिधानशक्तेः ।  
तथेहापि पचिपरो धात्वर्थैकार्थसमवायिनं व्यापारं कर्म-  
कर्तृविषयः प्रत्यय आह । भिन्नाश्रयं वाऽन्यत्र । विक्लिदि-  
परस्तु प्रकृत्यर्थैकार्थसमवायिनमित्यनवद्यम् ।

[ उम्बेकः— प्रकृत्यर्थसमवायीति व्यक्तिवाच्य-  
त्वाभिप्रायेण । यत्परः शब्दः स शब्दार्थः इत्येवं वोक्तम् ।  
'तदेकार्थसमवायि वा' इत्याकृतिवाच्यत्वाभिप्रायेण ।  
यथोक्तम्— 'कपिज्जलादिजातेस्तु प्रतीतिर्व्यक्तिसंख्यया'  
इति । येषां जलस्त्रीव्यक्तय एवाप्पदारप्रातिपदिकार्थ इति  
दर्शनं तेषां प्रकृत्यर्थवयवसमवायित्वं द्रष्टव्यम् । यदा  
त्वाकृतिप्रातिपदिकार्थत्वमाश्रित्य बहुषु जलव्यक्तिषु दार-  
व्यक्तिषु वा प्रयुज्यते तदा त्वयमर्थ इत्याह— तदाश्रयैकार्थ-  
समवायि वेति । जातिरूपप्रकृत्यर्थाश्रयव्यक्त्येकार्थसम-  
वायीत्यर्थः । व्यक्त्या सहैकार्थसमवायो द्रष्टव्यः । यद्वा  
तदिति प्रकृत्यर्थवाचोयुक्तिनिर्दिष्टा व्यक्तिः परामृश्यते  
बुद्धिस्थत्वात् । अथवा तदित्यवयवपरामर्शः । स आश्रय-  
श्चासौ एकोऽर्थश्च अवयवरूप इति विग्रहः । तस्मिन्  
समवायो यस्य तत्तदाश्रयैकार्थसमवायि ।

'पचति' इत्यत्र शुद्धकर्तृविषयः प्रत्ययः देवदत्ताश्रयं  
धात्वर्थपाकव्यधिकरणं व्यापारमाह इत्याह— भिन्नाश्रयं  
वेति ]

अग्निं चिनुत इत्यत्र स्वं यज्ञं यजतीति च ।

दर्शनात्कर्मयोगस्य नाभावस्तदभावतः ॥

[ उम्बेकः— यत्पुनरिदमुक्तं कर्मणा च करोत्यर्थो  
व्याप्त इति । अव्यापकत्वेनात्रापि दूषणमाह— अग्निमि-  
त्यादिना । ]

धात्वर्थस्य हि चयनस्येष्टकाः स्थलं वा अव्यवधानात्  
कर्म न व्यापारान्तरविधीयमानो व्यभिचार्यग्निः ।

[ उम्बेकः— धात्वर्थस्येति । चयनस्य चीयमानं  
कर्म । इष्टकाश्च चीयन्ते, नाग्निः । तेनेष्टकाकर्मकं चयनं  
स्थलकर्मकं वा । स्थलस्य चयनसाध्यत्वात् । ननु  
चेष्टकासंयोगात्तमनः चयनस्य अक्रियात्वात् कर्मसंबन्धो न  
घटते । नैष दोषः । चयनं इह इष्टकानां उपर्युपरि  
स्थापनं नाम पुरुषपरिस्पन्दोऽभिप्रेतः । स च क्रियात्मक-  
त्वात् कर्मणा युज्यते एव अव्यवधानात् । ]

स तु भावनाकर्म । अग्निशब्दश्च न स्थलवचनो-  
ऽपि तु ज्वलनवचनः । एवं ह्युक्तम्— 'अत्र ह्येष  
प्रसिद्धः' इति भाष्यकारेण । स्वं यज्ञं यजतीति तु न  
भावनातोऽन्यत्र कर्मत्वमिति दर्शितम् । तथा महाभाष्ये  
कर्मद्वयसंबन्धो विक्लिप्तेर्भावनामेदेनैव दर्शितः । इह  
तावत् 'तन्दुलानोदनं पचति' इति । द्वयर्थः पचिः  
तन्दुलान् विकलेदयन् ओदनं निर्वर्तयति । यद्यपि द्वयर्थः  
पचिरित्युक्तम् । द्वौ तावद्वापारौ कर्मान्वयगोचरौ दर्शितौ,  
तत्रौदनं निर्वर्तयतीति यथा प्रत्ययार्थस्तथा प्रतिपादितम् ।

प्रयोजकक्रियामाहुः कर्तृव्यापारगोचराम् ।

कर्तृव्यापारविषयो धातोरर्थो विवक्ष्यते ॥

स्वव्यापारे सर्वस्य नियोगात् कर्तृव्यापारविषयः प्रेरणा-  
दिप्रयोजककर्तृव्यापारो निजर्थः । धात्वर्थविषयः कर्तृ-  
व्यापारस्तिङ्गर्थ इति न भवतिभावयत्योस्तुल्यार्थत्वमिति ।

[ उम्बेकः— स्वव्यापारे इति । भावयेत् घटं कुम्भ-  
कार इति स्वव्यापारे कुम्भकारो नियुज्यते । तस्य च  
घटादि कर्तृव्यापारविषयं घटकरणं स्वव्यापार इति स  
एव निजो विषय इति प्रयोजकव्यापारो निजर्थः ।

भवतीत्याख्यातात् भवनधात्वर्थविषयो घटकृतृव्यापार इत्य-  
तुल्यार्थत्वं भवतिभावयतिशब्दयोः । अथवा घटावयवाः  
सिद्धभवनाः प्रयोजकाः, भवनव्यापृताश्च प्रयोज्याः,  
सिद्धभवनानां असिद्धभवनावयववर्तिना भवनेन घटो  
भाव्यः । सिद्धभावनानां प्रयोजकव्यापारो भावनेत्युच्यते ।  
एतदुक्तं भवति— असिद्धभवनावयवभवनं करणं भव-  
न्तश्च घटावयवा भाव्याः सिद्धभवनवर्तिसामान्यं भावना ।  
तदुक्तम्— ‘अस्त्यादावपि कर्त्रेशे भाव्येऽस्त्येव हि  
भावना । अन्यत्राशेषभावात्तु न तथा सा प्रकाशते ॥’  
इति ]

तदेवं भावनार्थत्वादाख्यातप्रत्ययस्य हि ।

यागेन भावयेत्स्वर्गमित्यर्थः शब्दनिर्मितः ॥

[ उम्बेकः— तदेवमिति । तदनेन भावनाया  
वाक्यार्थत्वं दर्शितम् । इदं त्विह वक्तव्यम्, फलमेव  
वाक्यार्थः कस्मान्न भवति ? तद्धि कर्तव्यमभिलषितत्वेन  
च प्रधानम् । कार्यप्रधानभूतार्थप्रतिपादनपरं च वाक्यम् ।  
उपात्तं चैतत्स्वर्गकामपदेन । नैतत्सारम् । विषेयप्रयोजनं  
हि वाक्यं विधायकपदप्रधानत्वात् । तथाहि यत्रापि न  
श्रूयते तत्रापि कल्पते । फलं च न विधीयते, लिप्सात  
एव पुरुषस्य प्रवृत्तत्वात् । प्रवर्तकश्च विधिर्नान्यरूपः ।  
तेन यत्र पुरुषः प्रवर्तते स विषेयः । न च फले पुरुषः  
प्रवर्तते इत्यविषेयत्वम् । ननु यागेन स्वर्गं भावयेदिति  
फलमेव विधीयमानमुपलभ्यते । नेयं वचनव्यक्तिः यागेन  
स्वर्गं कुर्यादिति, किं तर्हि ? यः स्वर्गं कर्तुमिच्छेत् स  
यागेन कुर्यादिति । तेनानुवाचः स्वर्गो न विषेयः ।

तथा च ‘सक्तून् जुहोति’ इत्यत्राभिधानतः  
सत्यपि साध्यत्वावगमे साधनपरत्वाद्वाक्यस्य सक्तुभि-  
र्जुहुयादिति वाक्यार्थो भवति ।

‘उद्भिदा यजेत’ इत्यस्य वाक्यस्य प्रथमं कीदृशोऽर्थः  
प्रतीयते ? न तावदुद्भिदा यागेन कुर्यात् इति, साध्यत्व-  
प्रतीयभ्युपगमात् । नापि उद्भिदा यागं कुर्यादिति,  
नामधात्वर्थयोरनन्यत्वात् । वैयधिकरण्ये च गुणविधित्वा-  
पत्तेर्दर्शनहानिः । तेन निश्चितकरणार्थत्वतृतीयान्तोद्भिदपद-  
सामानाधिकरण्यादप्येतत् निश्चितं यजते यागेनेति । एवं  
करणार्थतां प्रतिपाद्य भावार्थाधिकरणे धात्वर्थादपूर्वमिति

प्रतिपादयता सूत्रकारेण भाव्यकारेण च यजेतेत्यस्य अय-  
मर्थो व्याख्यातो यागेन कुर्यादिति । तेन करणार्थ-  
पदान्तरसामानाधिकरण्यावगमात् करणार्थमाख्यातमिति  
निश्चयोऽस्ति । तस्मात् भावनैव अंशत्रयोपेता  
वाक्यार्थः, न धात्वर्थ इति सिद्धम् ।

एवमेव ‘अग्निहोत्रं जुहुयात् स्वर्गकामः’ इत्यधि-  
कारवाक्येऽपि द्वितीया तृतीयार्थैव व्याख्यातव्या । ]

कथं कर्म इति चेत् ।

अपेक्षितत्वाद्भावन्यस्य कामशब्दा हि तत्पराः ।

विशेषणप्रधानत्वं दण्डीत्यादिषु दर्शितम् ॥

[ उम्बेकः— ननु स्वर्गकाम इत्यत्र पुरुषविशेषण-  
त्वेन स्वर्गः श्रूयते, विशेष्यत्वेन पुरुषः । तेन विशेष्य-  
पुरुषपरतैव कमिपदस्य युक्ता, न विशेषणभूतस्वर्गपरता  
स्वर्गकामपदस्य इत्याशङ्कते— कथमिति । परिहारमाह—  
अपेक्षितेति । श्येने ज्योतिष्टोमगतत्विक्प्रकरणानां प्रैषानु-  
वचनादीनामतिदेशत एव प्राप्तत्वात् ‘लोहितोष्णीषा  
ऋत्विजः प्रचरन्ति’ ‘दण्डी प्रैषानन्वाह’ इतिवचनं  
विशेषणभूतलोहितोष्णीषदण्डविधानार्थं गम्यते, तथा-  
त्राप्यन्यत एव पुरुषस्य प्राप्तत्वात् विशेषणभूतस्वर्गपरता  
स्वर्गकामपदस्येत्यर्थः । ]

यद्यपि स्वर्गादयः पुरुषविशेषणत्वेन श्रूयन्ते, तथापि  
कामश्रुतयस्तत्प्रधानाः, ‘दण्डी प्रैषानन्वाह’ ‘लोहितो-  
ष्णीषा ऋत्विजः प्रचरन्ति’ इति दर्शनात् । कुतः ?  
भावनायां भाव्यस्यापेक्षितत्वात् । स्वर्गादीनां च काम्यतया  
भाव्यत्वप्रतीतिः द्वितीयान्तप्रयोगे इव तथापीष्टत्वप्रति-  
पादनात् ।

[ उम्बेकः— तथेति । काम्यतयाऽपि इष्टं भावं  
प्रतीयते इत्यर्थः । ]

तेन पुरुषप्रतीतिः स्वर्गकामपदे अनुवादः स्वर्ग-  
मित्येतावद्विधित्तितम्, भाव्यविशेषणपरत्वात्, धात्वर्थस्य  
श्रौतस्यापि विधिज्ञानविरोधादकर्मत्वात्, करणत्वेऽपि  
श्रुत्यनुग्रहादविरोधात्, शास्त्राधीनत्वात् योग्यायोग्यत्व-  
योरज्ञानात्, सर्वफलभावनानां धात्वर्थविशेषसाधन-  
त्वात् । स्थानमन्तं स्वर्गादिविशेषणपरत्वेऽपि गुणाभावः  
स्वर्गादेः स्यात् । न, भाव्यस्य प्रथममपेक्षणात् ।



[ उम्बेकः— नेति । किं भावयेदिति प्रथममपेक्ष्यते । स्वर्गश्च प्रीत्यात्मकत्वेन पुरुषार्थत्वात् तदपेक्षा-पूरणसमर्थो भाव्यत्वेन संबध्यते इत्यर्थः । ]

साधनेषु चोपचारादिच्छायाः ।

[ उम्बेकः— साधनेष्विति । भाव्यमेव स्वरसात् काम्यते न करणादिसाधनं अपुरुषार्थत्वात् । ननु अर्जनाङ्गत्वेन साधनमपि काम्यते । बाढं काम्यते । साध्यगतैवेच्छा साधनेषु उपचर्यते । न च स्वर्गेऽन्यगतोपचारं पश्यामः । तस्मात् स्वरसात् स्वर्ग एव काम्य इति तस्यैव भाव्यत्वम् । ]

ननु न भाव्यभेदप्रतिपत्तिप्रधानाः कामश्रुतयः, अपि तु नियोज्यविशेषणप्रतिपादनपराः । अन्यथा कस्यायमुपदेशः को नियुज्यते कस्येदं कर्तव्यमित्यपरिज्ञानात् सापेक्षं अपरिसमाप्तप्रतिपत्तिकरमेव शास्त्रं स्यात् । नैतत्सारम् । यतः—

प्रतीयते नियोगोऽर्थात्समर्थस्य फलार्थिनः ।

अन्यथा ह्यसमर्थानां दुर्वाराऽधिकृतिर्भवेत् ॥

[ उम्बेकः—यः स्वर्गादिफलार्थी नियोगं तद्विषयं च साङ्गं कर्मप्रयोगं बोद्धुमनुष्ठानं च समर्थः स नियोज्य इत्यर्थसिद्धमेतत्, किमत्र शब्देनेत्यर्थः । ]

योऽपि हि शब्दान्नियोज्यविशेषावसायं मन्यते, सोऽपि नियोज्यविशेषप्रतिपत्तौ सामर्थ्यमुपैति । अन्यथा शब्दवशेन शक्तिकल्पनायां अन्धादीनामप्यत्रार्थेऽधिकारः स्यात् । सत्यपि चेच्छब्दे सामर्थ्यमुपाश्रीयते, नियोज्यावगमे तदसत्येवास्तु । तस्माद्यो नियोगार्थं प्रतिपत्तुं तद्विषयं चानुष्ठानं समर्थः फलार्थी च स नियोज्यः, असमर्थस्यानर्थिनोऽशक्योऽनभिलषिते यागे प्रवर्तनायोगात् । किञ्च—

अतत्परत्वे फलता पश्चादेर्नोस्ति शब्दतः ।

न सामर्थ्यादनुष्ठानं नियोगैकनिबन्धनम् ॥

[ उम्बेकः— नियोगनिबन्धनमनुष्ठानम्, न फलनिबन्धनमिति भवतो दर्शनम् । ]

अदि स्वर्गकामादिश्रुतयो न फलभेदाधिगमपराः, न शब्दवती फलता पश्चादीनां स्वर्गादीनां च । नापि

सामर्थ्यतः । अन्यथाऽनुष्ठानमयुक्तमिति चेत् ? न, तस्य नियोगमात्रायत्तत्वाभ्युपगमात् । एकवाक्यत्वमिति चेत् ? को विरोधः ? अन्यदिच्छति अन्यत् करोतीति स्वर्गकामो यागं कुर्यादित्ययमेव विरोधः । अत एव तर्हि न पुरुषविशेषपराः स्वर्गकामादिश्रुतयः, फलपरास्तु सन्तु ।

अपि च—

नियोगपरतन्त्रस्य पुरुषस्यान्यदिच्छतः ।

अन्यक्रिया विरुद्धेति न नियोगप्रधानता ॥

अन्यदिच्छति अन्यत् करोतीति विरुद्धमिति वदतो नियोगप्राधान्यं हीयते, फलार्थिताहेतुत्वात् नियोगस्य । अपि च नियोगसामर्थ्यात् अन्यदिच्छतामन्यक्रिया परतन्त्राणां दृष्टा । साध्यस्यैव विशेषणत्वमिति चेत् ? नियोगविषयसंबन्धः कुतः ?

क्रियान्तरसाध्यस्यापि विशेषणत्वात् । इच्छामात्रे प्रवृत्तिदर्शनाच्चायुक्तमेवैतत् ।

[ उम्बेकः— नियोगविषयो यागः, तेन सह स्वर्गस्य साध्यसाधनसंबन्धः कुतः कस्मादित्याह— क्रियान्तरेति । ]

नन्वेवं नैमित्तिकत्वात् अग्निहोत्रादीनां नित्यत्वव्याघातः । अयमपरो दोषोऽस्तु, नियोज्यविशेषणपरात् स्वर्गपदात् फलप्रतिपत्तिः । ननु च स्वर्गकामस्य यागः कर्तव्योऽवगम्यते । कथं स तस्य कर्तव्यो यदि न तं संपादयति । न, गृहदाहवत इवेच्छावतः किञ्चिदसंपादयतोऽपि कर्तव्यता स्यात् । ननु तर्ह्यसंपादयति स्वर्गयागे पुरुषः प्रवर्तते । न तर्हि स्वर्गकामः । न, निमिषितादिष्वतथाभूतेष्वपि प्रवर्तमानस्य स्वर्गकामत्वाविधातात् । हेत्वन्तरात्तत्र प्रवृत्तिरिति चेत् ? इहापि नियोगादिति न दोषः ।

[ उम्बेकः— इहापीति । नियोगेन हि यागे प्रवर्तते न तु फलकामनयेति । ]

स्यादेतत्, स्वर्गसिद्धाविच्छापगमे नियोगनिष्पत्तिः अन्यथा कृतयागोऽपि नियोज्य एव स्यात् न कृतनियोगः । अतो नियोगार्थनिष्पत्तिसामर्थ्यात् स्वर्गादिसिद्धिप्रतीतिः । न, विषयसिद्ध्या नियोगार्थनिष्पत्तेः स्वर्गादेश्च नियोज्यविशेषणत्वेनाविषयत्वात् । अन्यथा

गृहदाहादेरप्यनुपरमप्रसङ्गः । तस्मात् फलपराः स्वर्ग-  
कामादिश्रुतय इति मनोहरम् । इति आर्यमण्डनस्य  
कृतिः भावनविवेकः अवसितः ।

\* भावनाशब्दो हि निष्पन्नात्मिकां सत्त्वरूपापन्नां  
लिङ्गसंख्यायोगिनीं ( भावनां ) अभिधत्ते । न चासौ  
आख्याते तादृशी अभिधीयते, लिङ्गसंख्यारहितरूपेण  
गम्यमानत्वात् । वा. २।१।१।१ पृ. ३८३.

\* भावनाशब्दस्य प्रयोजकव्यापारवचित्वात् विधेरपि  
प्रयोजकलिङ्गादिव्यापारत्वात् भावनात्वमस्ति । सु.  
पृ. ५५९.

\* भावनासंबन्धयर्थप्रतिपादनैव पदादीनां अर्थ-  
वत्त्वं वक्ष्यते । सु. पृ. २५.

\* भावयेत् कथमित्यपेक्षा भवति, न करणेन कथ-  
मिति सप्तमाद्यनवमाद्ययोश्च वक्ष्यति । वा. ३।६।१६।  
४३ पृ. १०६९. \* भावयेत् । किम् ? स्वर्गम् ।  
केन ? यागेन करणेन दर्शपूर्णमाससंज्ञकेन । स्वर्गः प्रधान-  
भूतः, यागः साधनं उपादीयमानश्च, तस्मात् तेषामितरे-  
तरयोगो विवक्षितः । डुप्. १।१।१।१।१, \* भावयेत्  
स्वर्गम् । केन ? यागेन । कथम् ? इति प्रकाराकाङ्क्षा  
भवति । १।१।५।१७.

\* भाविनः सुखरूपस्य फलस्य प्रतिबन्धकं दुःख-  
जनकं यत् पापं तस्य नाशकं दुःखरूपं तपः, स्वामि-  
संस्कारः । वि. ३।८।४.

\* भाव्युपयोगद्रव्यसंस्कारार्थं अदृष्टार्थं संनिपत्योप-  
कारकं क्रत्वर्थं प्रवृत्तिरूपं वैदिकं कर्म द्विविधं साक्षाद्वि-  
नियुक्तसंस्कारार्थं साक्षाद्विनियुक्तोपकारकसंस्कारार्थं चेति ।  
बाल. पृ. ८३.

\* भाव्युपयोगसंस्कारार्थं दृष्टार्थं संनिपत्योपकारकं  
क्रत्वर्थं प्रवृत्तिरूपं वैदिकं कर्म द्विविधं द्रव्यसंस्कारकं  
देवतासंस्कारकं चेति । बाल. पृ. ८२.

\* भाव्यं प्रागसत् । यच्च भाव्यते तद् व्यक्तं  
असत् । सतो हि भावो नोपपाद्यते । असच्चेत् कर्मणा  
भाव्यते, पुनः पुनरपि भावयिष्यते, कृषिवत् । भा.  
१।१।४।२४. \* यद् भाव्यं तत् कर्तव्यतां प्रतिपद्यते ।  
यन्निष्पन्नं तत् करणत्वं प्रतिपत्तुं शक्नोति दात्रादि । डुप्.

मी. को. ३८३

६।१।१।१. \* कश्चित् विक्रियमाणतया भाव्यः यथा  
' ग्रीहीनवहन्ति ' इत्यत्र अवघातभावनायाः ग्रीहयः ।  
कश्चित् संस्कार्यत्वेन यथा ग्रीहय एव प्रोक्षणभावनायाः ।  
कश्चिदुत्पाद्यत्वेन यथा ' प्रणीताभिरद्भिर्हवीषि संयौति ' इत्यत्र  
संयवनभावनायाः पुरोडाशः । कश्चित् प्राप्यत्वेन  
यथा ' गां दोग्धि पयः ' इत्यत्र गोदोहनभावनायाः  
पयः । डुप्. टिप्पणी च १।१।२।२.

\* भाव्यता । इच्छाद्योन्तिवेन भावनायाः समी-  
हितभाव्यनिष्ठत्वावधारणात् भावनास्वरूपालोचनया पुरुषा-  
र्थस्य भाव्यता । सु. पृ. ५८३.

\* भाव्यमानं धर्मानाकाङ्क्षति करणानुग्रहद्वारेण ।  
डुप्. १।१।१।१, \* भाव्यमानेन करणेतिकर्तव्यते  
आकाङ्क्षिते । १।१।१।१.

\* भाषा । यद्यपि पाणिनिना वेदे इव भाषायामपि  
स्वरानुशासनस्य कृतत्वात् लोकेऽपि स्वरनियमावश्यम्भावः  
तथापि लोके स्वरनियमस्य शिष्टैरनादरेण सत्यप्यनुशासने  
वचन्ति इत्यादिवत् अप्रयोगादेव स्वरनियमो नावश्यक  
इत्याहुः । सोम. १।३।१० वर्णकं १.

\* भाषाशब्दानां न साधुत्वम्, अनादिशक्त्य-  
भावात् । मणि. पृ. ७२.

☞ भाषास्वराधिकरणम् । क्रतौ जपादिमन्त्रेषु  
प्रावचनः स्वरः एवं प्रयोक्तव्यः, न भाषिकस्वरः ॥

भाषास्वरोपदेशादैरवत्प्रावचनप्रतिषेधः स्यात् ।  
१२।३।८।२०॥

भाव्यम्— भाषिकेण स्वरेण केचित् मन्त्रा ब्राह्मणे  
उपदिष्टाः, मन्त्रसमाम्नाये त्रैस्वर्येण पठिताः । यथा  
' इमामगृणन् ' इत्यश्वमेधे । कः पुनर्भाषिकः स्वरः ?  
उच्यते, ' छन्दोगा बहवृचाश्चैव तथा वाजसनेयिनः ।  
उच्चनीचस्वरं प्राहुः स वै भाषिक उच्यते ॥ '  
इति । तेषु मन्त्रेषु प्रावचनस्य स्वरस्य प्रतिषेधः स्यात्  
निवृत्तिः । कस्मात् ? स्वरान्तरोपदेशात् । ऐरवत् । यथा  
इरापदस्योपदेशात् कर्मकाले गिरापदस्य निवृत्तिः । कथं  
पुनर्ज्ञायते स्वरस्यायमुपदेशो न मन्त्रस्य इति ? मन्त्रो  
नोपदेष्टव्यः, रूपादेव प्राप्नोति । स्वरस्त्वनुपदिष्टो न  
प्राप्नोति । तस्मात्तस्योपदेशः ।

दुप्—सामर्थ्येन मन्त्रो यच्छक्नोति अभिधातुम्, तत्र न विधीयते, प्राप्तत्वादेव । किन्तु भाषिकस्वरः तस्य ( मन्त्रस्य ) अप्राप्तः, स विधीयते ब्राह्मणेन । अथवा ( विधीयमानोऽपि ) स्वरविशिष्ट एव मन्त्रो विधीयते ।

मन्त्रोपदेशो वा, न भाषिकस्य, प्रायापत्तेर्भाषिकश्रुतिः । २१ ॥

भाष्यम्—मन्त्रस्य वाऽयमुपदेशो न स्वरस्येति । कथं ज्ञायते ? मन्त्रोपदेशसवरूपोऽयं शब्दः । किमस्य तत्सारूप्यम् ? ‘ इत्यश्वाभिधानीमादत्ते ’ इत्याह । मन्त्रेण चासौ ( अभिधानी ) आदीयते, न भाषिकेण स्वरेण । मन्त्रोपादानं प्रत्याययति, नेतरस्य । कस्मात् तर्ह्युच्चार्यते ? प्रायापत्तेर्भाषिकश्रुतिः । भाषास्वरो ब्राह्मणे प्रवृत्तः । तन्मध्ये यदि प्रवचनेन पठ्यते, भाषिकस्वरसंतानो विच्छिद्येत, तत्परिहारार्थं भाषिकेणोपदेशः । यथा गायना गीतवस्तुकानि यानि गीतकेषु प्रक्षिपन्ति, तान्यपि तेनैव गीतिस्वरेणैव उच्चारयन्ति, मा भूत् स्वरसंतानस्य विच्छेद इति । तस्मान्न भाषिकस्वरोपदेश इति ।

दुप्—ये तावत् मन्त्राः लिङ्गेन विनियुज्यन्ते, ते यादृशा एव निर्जाताः, तादृशा एव प्रयोक्तव्याः । तत्र ब्राह्मणस्य व्यापार एव नास्ति । ये पुनः लिङ्गेन अप्राप्ताः वचनेन विधीयन्ते, तेषां अप्राप्तत्वादेव मन्त्रविधानेनैव कृतार्थं वाक्यम्, न भूयः स्वरमपि विधत्ते, वाक्यभेद-भयात् । न च अरुणाऽधिकरणन्यायः अत्र, स्वरान्तरस्य स्वाध्याये सिद्धस्य द्वितीयस्य अदृष्टार्थताप्रसङ्गात् ।

मन्त्रोपदेशो वा न भाषिकस्य ० । २१ ॥

भाष्यम्—इत्यस्य ( सूत्रस्य ) अपरा व्याख्या । ‘ इमामगृभन् ’ इति न एतस्योपदेशः । किं तर्हि ? अनेन प्रतीकेन लक्षणेन असौ यथोत्पन्नो लक्ष्यते । प्रावचनेन ( मान्त्रवर्णिकेन ) च स्वरेण उत्पन्नः । तस्मात् तद्विधानं उपदेशः । यस्तु ब्राह्मणोत्पत्तिरेव मन्त्रः, तत्र लक्षणस्य अभावात् न लक्षणा । अतस्तस्य यथाश्रुति प्रयोगः । ( एतत् सूत्रं अष्टमाधिकरणे भाष्ये व्याख्यातमपि नवमाधिकरणप्रतिपाद्येन विशेषसंबन्धेन पुनर्व्याख्यातम् । तथापि तस्य नवमाधिकरणेन न

संबन्धः, किन्तु अष्टमेनैव इति अस्माभिः नवमात् उद्धृत्य अष्टमे एवाधिकरणे निवेश्यते इति ज्ञेयम् ) ।

विकारः कारणाग्रहणे । २२ ॥

भाष्यम्—इरापदेन तु गिरापदस्य विकारो युक्तः, कारणाग्रहणात् । यथा भाषिकस्यानुपदेशो मन्त्रोपदेशेन कारणेनोक्तः, नैवमिरापदस्य अनुपदेशो किञ्चित् कारणं गृह्यते । तस्मात् तस्योपदेशः । स कर्मकाले विधानात् समाभ्यासेन प्राप्तं गिरापदं बाधते । तस्मात्तत्र विकारः ।

शा—ये मन्त्राः समाभ्यासे स्वरान्तरेण समाभ्यासाः, ब्राह्मणे च स्वरान्तरेण उपात्ताः, ते किं स्वसमाभ्याससिद्धेन स्वरेण प्रयोक्तव्याः, उत ब्राह्मण-स्वरेण इति संशये वाचनिकत्वात् ब्राह्मणस्वरस्य तेनैव प्रयोगः । ( सिद्धान्तमाह— ) नैवम् । ये तावत् लिङ्ग-विनियुक्ता मन्त्राः, तेषां ब्राह्मणस्य गुणार्थवादपरि-संख्यार्थत्वात् न मन्त्रस्वरूपे तत्स्वरे वा व्यापारः । येऽपि वचनविनियोज्याः, तेष्वपि मन्त्रविनियोगपरं वचनं न तत्स्वरविनियोगे व्याप्रियते । स्वरान्तरोपादानं तु ब्राह्मणे प्रवृत्तस्य स्वरस्य अविच्छेदार्थम् । तस्मात् आत्मीयेनैव स्वरेण कर्मण्यपि प्रयोगः ।

सोम—सर्वत्र कर्मकाले अध्ययनधर्माणामनादरेऽपि इह ब्राह्मणस्वरेणैव मन्त्रोच्चारणलक्षणकार्यसिद्धेः प्रसङ्ग-सिद्धकार्यत्वात् मन्त्राभ्यासस्वरस्य अनादरः इत्युत्थितेः संगतिः । सूत्रार्थस्तु—भाषिकस्वरोपदेशेषु प्रवचनसिद्ध-स्वरस्य इरापदविधाने प्रवचनसिद्धगिरापदस्येव निवृत्तिः स्यादिति ।

वि—‘ स्वरो मन्त्रे भाषिकः किं स्यात् प्रावच-निकोऽथवा ।, ब्राह्मणोक्तेरादिमो, मोऽन्त्यस्तदुक्तेर्लक्षण-त्वतः ॥ ’

भाट्ट—कर्मकाले प्रयोक्तव्यानां मन्त्राणां ‘ अजप-न्युङ्खसामसु तानस्वरेण प्रयोगः ’ इत्युक्तम् । जपा-दिषु तु आम्नातस्वर एव । तत्र ये मन्त्राः समाभ्यासे स्वरान्तरसमाभ्यासाः, ब्राह्मणे च स्वरान्तरेण प्राप्ताः, तत्र कतरः स्वरो जपादौ उपयोक्तव्य इति चिन्तायाम् । ब्राह्मणेन मन्त्राणां सस्वरकाणामेव विनियोगात् अविनि-युक्तमन्त्रसमाभ्यासस्वरस्य अर्थनिर्णयादौ पारायणादौ च

उपयोगसंभवेन कर्मकालप्रयोज्यत्वे प्रमाणाभावात् ब्राह्मण-  
स्वर एव प्रयोक्तव्यः । इति प्राप्ते, विनियोजकवचनस्य  
शाब्दमन्त्रस्वरूपमात्रविनियोजकत्वेन अशाब्दस्वरविनि-  
योगपरत्वे प्रमाणाभावात्, ब्राह्मणस्वरस्य च पूर्ववाक्य-  
प्रवृत्तस्वराविच्छेदार्थत्वेन अन्यथासिद्धतया स्वतो विनि-  
योगान्तरकल्पनानुपपत्तेः, मन्त्रसमाम्मानसिद्धस्वरस्य च  
अनन्यथासिद्धतया स्वाध्यायविधिवलेन विनियोगान्तर-  
कल्पनया क्रतुमध्यप्रयोज्यत्वावधारेणात्, तस्यैव जपादौ  
पाठः ।

यत्तु पार्थसारथिना लिङ्गविनियुक्तमन्त्रविषये  
ब्राह्मणे गुणार्थवादपरिसंख्याद्यर्थत्वेन पुनः श्रवणेऽपि  
मन्त्रविनियोगफलकत्वस्यैव अभावे सुतरां स्वरविनि-  
योगस्याप्रसक्तेः न ब्राह्मणस्वरप्रसक्तिरिति दूषणान्तर-  
मुक्तम्, तत् लिङ्गविनियुक्तमन्त्राणां जपतिचोदनाचोदि-  
तत्वाभावे जपत्वे प्रमाणाभावात्, यत्र जपतिचोदना-  
चोदितत्वसत्त्वे एव लिङ्गविनियोगः, तत्र ब्राह्मणे पुनः-  
श्रवणसत्त्वे व्याख्येयम् ।

मण्डन—‘मन्त्रोच्चारं भाषिको न स्वरः स्यात् ।’

शंकर—‘ब्राह्मणस्वरतो न ते ।’

॥ भाषास्वरोपदेशादैरवत् प्रावचनप्रतिषेधः  
स्यात् । १२।३।८।२० ॥

भाषा नाम स्वरविधायको ग्रन्थः, तत्र उक्तः स्वरः  
भाषास्वरः, तेन भाषास्वरेण मन्त्राणां ब्राह्मणे उपदेशात्  
कर्मकाले मन्त्राणां प्रावचनस्य प्रवचनकालीनस्य अध्या-  
पनाध्ययनकालीनस्य स्वरस्य प्रतिषेधः स्यात् । कर्मकाले  
मन्त्राः प्रावचनेन स्वरेण न प्रयोज्याः किन्तु भाषिक-  
स्वरेण प्रयोज्याः । ऐरवत् यथा इरापदस्य उपदेशात्  
कर्मकाले गिरापदस्य निवृत्तिः तद्वत् । इति पूर्वं पक्षः ।

मन्त्रोपदेशो वा न भाषिकस्य प्रायापत्तेर्भाषिक-  
श्रुतिः । २१ ॥

ब्राह्मणे ‘इत्यश्वाभिधानीं आदत्ते इत्याह’ इत्यादौ  
मन्त्रोपदेशः मन्त्रस्थोपदेशः न भाषिकस्य स्वरस्थोपदेशः ।  
भाषिकश्रुतिस्तु प्रायापत्तेः । भाषास्वरो ब्राह्मणे प्रवृत्तः ।  
तन्मध्ये मन्त्रो यदि प्रावचनेन स्वरेण पठयेत भाषिक-  
स्वरसंतानस्य विच्छेदः स्यात्, तत्परिहारार्थं भाषिकेण

उपदेशः । न मन्त्राणां भाषिकस्वरोपदेशः इति  
सिद्धान्तः । जपादिमन्त्रेष्वेतत् ।

विकारः कारणाग्रहणे । २२ ॥

यदुक्तं ऐरवत् इति ( २० सूत्रे ) तत्रोच्यते । युक्तः  
गिरापदे इरापदरूपो विकारः । कारणाग्रहणात् यथा  
भाषिकस्वरस्य अनुपदेशो मन्त्रोपदेशेन कारणेन उक्तः  
नैवं इरापदस्य अनुपदेशो किञ्चित् कारणं गृह्यते ।  
तस्मात्तत्र विकारः । तस्मात् कर्मकाले जपादिमन्त्रेषु न  
भाषिकस्वरोपदेशः किन्तु त्रैस्वर्यम् । इति सिद्धान्तः ।  
के.

\* भाषिकः स्वरः । ‘छन्दोगा बहुवृचाश्चैव तथा  
वाजसनेयिनः । उच्चनीचस्वरं प्राहुः स वै भाषिक  
उच्यते ॥’ भा. १२।३।८।२०. \* भाषिकः स्वरः  
तत्तच्छास्त्रीयः ब्राह्मणस्वरः । वि. १२।३।८. \* भाषिकः  
स्वरः क्रतौ ब्राह्मणोत्पन्नानां मन्त्राणां प्रयोक्तव्यः ।  
१२।३।९।२३-२४. मीको. पृ. १४९७ ‘क्रतौ  
ब्राह्मणोत्पन्नानाम्’ इत्यत्र अधिकरणं द्रष्टव्यम् ।

\* भाष्यान्तरजनितभ्रान्त्यपनयार्थं तु पुनरारम्भः  
( अश्वप्रतिग्रहेष्टयधिकरणस्य ) । वा. ३।४।१।३१  
पृ. ९६७.

\* भाष्यकारेण सदस्यनिराकरणपरं यत्किञ्चिदुक्तं  
( वरणमपि चमसश्च ब्राह्मण एव ) तत् उपेक्षणीयम् ।  
वा. ३।७।१।८।३८.

\* भाष्यकारान्तरम् । यस्तु अत्रैवाधिकरणे भाष्य-  
कारान्तरेण अग्नेः फलवदफलत्व-प्राकृतवैकृतत्व-नित्या-  
नित्यत्व-उत्तरवेदिविकाराविकारत्व-विचारः कृतः, स  
उदाहरणान्तरेषु अधिकरणान्तरसिद्धः, इह असंबद्धोऽपि  
स्मरणमात्रदर्पेण उपन्यस्तः इत्युपेक्षितः । वा. २।३।१०।  
२३ । अत्र सुधा-फलवदफलत्वविचारः पर्णमय्यधि-  
करणसिद्धः । प्राकृतवैकृतत्वविचारस्तु अस्मिन्नेवोदाहरणे  
अग्न्यतिग्राह्याधिकरणसिद्धः । नित्यत्वानित्यत्वविचारस्तु  
गोदोहनोदाहरणे ‘नैमित्तिकं तु प्रकृतौ तद्विकारः  
संयोगविशेषात्’ ( ३।६।३।१० ) इति तृतीयाधि-  
करणसिद्धः । उत्तरवेदिविकाराविकारत्वविचारस्तु संकर्षं  
द्वितीयेऽध्याये ‘मध्यमायामुपसदि अग्निश्चीयते, प्रकृत्यु-

पकृतत्वात् ' इत्यत्र तत्रत्यभाष्यकृता वक्ष्यमाणः । पृ. ९४९. \* भाष्यकारान्तरैः वारुणेष्टिः प्रतिग्रहीदुरेवेष्टिः व्यवस्थापिता इति वार्तिकादिषु उक्तम् ( ३।४।११।३१ इत्यत्र ) । पराक्रमः ९।१.

\* भिक्षा । यज्ञार्थं यद् भिक्षितं तत् ऋत्विजः परिक्रेतुं अन्यच्च यज्ञार्थं साधयितुम् । भा. १०।२। ८।२७.

॥ भिक्षुपादप्रसरणन्यायः । यथा कश्चिद्भिक्षुः यथेष्टान्नाच्छादनवासगृहादिलाभाय धनाढ्यगृहे प्रविष्टो युगपत्तच्छाभं दुर्लभं मन्वानः पूर्वमिह पादप्रसारस्तु मे भवतु पश्चात्परिचयं संपाद्य क्रमेण सर्वं सम्पादयिष्यामीति धिया अल्पां भिक्षां स्वीकरोति, तथा मातेवाति-हितैषिणी श्रुतिरद्वैततत्त्वे मुमुक्षोः प्रवेशमिच्छन्ती सकृत् तं अशक्यं मन्वाना पूर्वोक्तक्रमेण संसारमुक्तये तद्बोधयतीति बोध्यम् । साहस्री. ४३.

\* भिक्षुभिया स्थात्यनधिभ्रयणन्यायः । नहि भिक्षुकाः सन्तीति स्थाल्यो नाधिभ्रीयन्ते ( भामती. १।१।१ ब्रह्म. पृ. ७४ ) । संग्रहः .

॥ भिक्षुभिया स्थात्यनधिभ्रयणन्यायः । यथा भिक्षुकभयेन कोऽपि स्थाल्य(न)धिभ्रयणं न करोति, तथा स्वतन्त्रविचारेण तत्त्वज्ञानासंभवेनोपदेशकानां च प्रतारकत्वशङ्कास्पदत्वात् प्रत्युत तेभ्योऽनर्थप्राप्तिशङ्का-संभवेन तद्वयेन त्याज्य एव गुर्वधीनो ब्रह्मविचार इति न समीचीनम् । किन्तु शास्त्रोक्तप्रकारेण सम्यक् परीक्षया साधुत्वाऽसाधुत्वनिर्धारणात् असाधुत्याग-साध्वाश्रयणयोः संभवेनाऽसाधुक्रुतप्रतारणभिया ब्रह्मविचारो न त्याज्य इति भावः । साहस्री. ३४७.

\* ' भिक्षुको भिक्षुकान्तरात् लिप्सते ' इति न्यायः । एकाहाद्यथा द्वादशाहेऽतिदिश्यन्ते उक्थ्यादि-स्तोत्राणि तथा शतोक्थ्येऽपि एकाहादेव अतिदिश्यन्ताम् । द्वादशाहादतिदेशे तु ' भिक्षुको भिक्षुकान्तरात् लिप्सते ' इति न्यायः आपतेत् । वि. ८।३।५.

\* भिद्येत हि तथा वाक्यम्, यदि उभयत्र विधिः । द्वे ह्येते तदा वाक्ये । ( ' वाजपेयेन स्वाराज्यकामो यजेत ' इत्यत्र ) । भा. १।४।५।८.

\* ' भिन्ने ' इतिवत् ' पुत्रे ' इति निमित्तपरैव सप्तमी इति पूर्वपक्षः ( ' वैश्वानरं द्वादशकपालं निर्वपेत् पुत्रे जाते ' इत्यत्र ) । भाट्ट. ४।३।१४. \* ' भिन्ने जुहोति ' इति सप्तम्यन्तं निमित्तं भवति । टुप्. ९।१। १।१. \* ' भिन्ने जुहोति ' इति हि नैमित्तिकं कर्माङ्गम् । भा. ६।४।४।१६, \* ' भिन्ने जुहोति ' इति होमः एकदेशभेदेऽपि । कृत्स्नभिन्नं नाम चूर्णीकृतं अयोग्यं प्रयोजनाय । यच्छकले विगतेऽपि प्रयोजनसमर्थं तदेकदेशभिन्नम् । ६।४।४।१०. \* ' भिन्ने जुहोति ' ' स्कन्ने जुहोति ' इति विहितो भेदनादिहोमः निमित्तावृत्तौ आवर्तनीयः, न तु सकृदेव कार्यः । दर्शपूर्ण-मासादौ पात्रादिभेदे आज्यादिस्कन्दनादौ चार्थं होमः । वि. ६।२।९, \* ' भिन्ने जुहोति ' ' स्कन्ने जुहोति ' एषां भेदनहोमादीनां नैमित्तिकानामनेकेषां प्रयोगवचन-परिगृहीतत्वेन समुच्चयः, न तु विकल्पः, भेदनादि-निमित्तमुपजीव्य विहितत्वात् । १२।३।६ .

\* भिन्नकर्तृकत्वं प्रेषप्रैषार्थयोः । ३।८।११।२३.

\* भिन्नकल्पयोः अपि राजपुरोहितयोः कुलाययज्ञे-ऽधिकारः । ६।६।२।१२-१५.

\* भिन्नकार्याणां गुणानां एकस्मिन् कर्मणि समु-च्चयः । १२।३।३।९. मीको. पृ. १२६८ ' एकस्मिन् कर्मणि भिन्नकार्याणां० ' इत्यत्र अधिकरणं द्रष्टव्यम् ।

\* भिन्नजातिषु पशुषु कुम्भ्यादीनां भेदेनानुष्ठानम् । ११।४।१०।४०-४१.

\* भिन्नदेवताकेष्वपि शृलादीनां तन्त्रता । ११।४। ५।३४-३५.

\* भिन्नदेवताकपशुगणे वसाहोमस्य आवृत्तिः । ११।२।६।२६.

\* भिन्नदेशकालानामप्यङ्गानां तन्त्रता वचनानु-सारेण । सोम. ११।३।१.

\* भिन्नप्रयोगवचनपरिगृहीतानां अपि पौर्वापर्यं चिन्त्यते । टुप्. ५।१।१७।३०-३४.

\* भिन्नप्रवृत्तिनिमित्तैकार्थवृत्तित्वं सामानाधिकर-ण्यम् । सु. पृ. ४०९.

॥ भीमभासहृदय्यायः । ' दामव्यालकटन्यायो न स्यात् तव कदाचन । भीमभासहृदय्यायः सर्वदा तेऽस्तु राघव ॥ ' इत्यादि वासिष्ठे सप्रपञ्चमुपन्यस्तम् । तत्र आद्यस्य ( दामव्यालकटन्यायस्य ) उच्चैस्तरां दशामा-पन्नस्यापि अज्ञस्य अतिनीचदशाप्राप्तिः अवश्यं कालेन भवतीति तत्त्वबोधोऽवश्यं संपाद्य इति विवक्षायां प्रवृत्तिः । दामव्यालकटाख्याः त्रयः असुराः शम्भरेण स्वमायया निर्मिताः । ते च तलप्रहारादिना मेवादिचूर्णीकरणे शक्ता अपि अज्ञानप्रभावात् कालेन मशकादियोनिं प्रापुः इति प्रसिद्धं तत्र । द्वितीयस्य ( भीमभासहृद-न्यायस्य ) तु तत्त्वविन्नं कदापि स्वपदात् पततीति विवक्षायां प्रवृत्तिः । यथा भीमभासहृदखाः त्रयोऽसुरा-स्तेनैव शम्भरेण तथा निर्मिताः चिरं जीवन्मुक्तिसुख-मनुभूय निर्वाणपदं प्राप्ता इति संक्षेपः । साहस्री. ४०५, ४०६.

\* भीष्मस्य च सर्वाश्रमधर्मव्यतिरेकेणावस्थानम् । अपत्नीकस्य च क्रतुप्रयोगः धर्मव्यतिक्रमः । वा. १।३। ३।७ पृ. २०३-०४ । भीष्मस्य अनाश्रमित्वं अपत्नी-कस्य च ' स एव भीष्मः कुरुवंशकेतुर्येनाहुतास्त्रिंशतो वाजिमेधाः ' इति क्रतुप्रयोगश्चेति धर्मव्यतिक्रमद्वयम् । सु. पृ. १८५ । ( इति शङ्कायामुत्तरम्— ) भीष्मस्य पितृभक्तिवशात् विद्यमानधर्ममात्रार्थदारस्य व्यवहिता-पत्यकृतपित्रानृत्यस्य यागसिद्धिः । ' भ्रातृणामेकजाता-नामेकश्चेत् पुत्रवान् भवेत् । सर्वे ते तेन पुत्रेण पुत्रिणो मनुरब्रवीत् ॥ ' इत्येवं विचित्रवीर्यक्षेत्रजपुत्रलब्ध-पित्र-नृत्यत्वः केवल्यज्ञार्थपत्नीसंक्रध आसीत् इति अर्थापर्या अनुक्तमपि गम्यते । ' यो वा पिण्डं पितुः पाणौ विज्ञातेऽपि न दत्तवान् । शास्त्रार्थातिक्रमाद्भीतो यजेतै-काक्यसौ कथम् ॥ ' वा. १।३।३।७ पृ. २०८ । भीष्मेण शंतनवे सत्यवतीं तपितरं याचता त्वयि महाबले राज्याभिलाषुके तिष्ठति एतस्याः पुत्राणां राज्यालभात् नेमां ददामि इति तत्पित्रा प्रत्याख्यातेन ' राज्यं नाहं करिष्यामि ' इति प्रतिज्ञाते, त्वय्यनिच्छत्यपि त्वत्संततिभयात् नैतस्याः संततिः राज्यभागिनी स्यात् इति तत्पित्रा पुनः प्रत्या-ख्यातेन ' अपत्यहेतोरपि च करोम्येतद्विनिश्चयम् ।

अद्यप्रभृति मे दाश ब्रह्मचर्यं भविष्यति ॥ ' इति पितृ-भक्त्या ब्रह्मचर्यव्रतग्रहणात् नैमित्तिकेन च व्रतेन नित्यस्य ऋतुकालगमनस्य बाधात्, धर्ममात्रार्थं अहं भार्यां परिणेष्यामि इति परिभाष्य परिणीतायां अगमनेऽपि अदोषः । सु. पृ. १९२.

\* भीष्मादेः यज्ञानधिकारिणः यष्टृत्वकीर्तनालम्बनानि पूजाप्रतिष्ठादानानि पुराणादौ दर्शितानि । सु. पृ. ७५०.

॥ भुजया शिरोवेष्टनेन नासिकास्पर्श इति न्यायः । यत्र आयासं विना साक्षात् सिद्धयन्तमर्थं उपेक्ष्य आयासेन परम्परया स एवार्थः साध्यते, तत्र अयं न्यायः अवतरतीति । साहस्री. २५४.

॥ ' भुवनस्य पते ' इत्यादयो दशाहुतयो रथ-मुखे स्युः ॥

' भुवनस्य पते इति रथमुखे दशाहुतीर्जुहोति ' इति विधावेव शास्त्रान्तरे ' पञ्चाहुतीः ' इति पठ्यते, तत्र शास्त्राभेदादिकल्पे प्राप्ते, ' भुवनस्य पते ' ' स नो भुवनस्य पते ' इत्यनयोर्द्वयोरैकैरूप्यादेकपर्यायीकृत्य पञ्चेति वादः । अथवा दशसु पञ्चानां अवयुत्यवादः ' यदष्टा-कपालो भवति ' इतिवत् । शास्त्रान्तरीयस्याप्युपसंहारेण एकवाक्यतोपपत्तौ वाक्यभेदविकल्पयोः अन्याय्यत्वात् । संकर्ष. २।४।२८.

\* ' भूः भुवः सुवरित्युभौ एतौ सहाधत्ते स हि तस्य योनिः ' इति श्रुतौ उभौ इति पदेन गार्हपत्याहवनीययोः उपादानोपादेययोः सहाधानाभावेन परामर्शयोगात् सम्भावसंध्यपरत्वस्य वक्तव्यतया ' स हि तस्य ' इत्यस्य साहित्यवदुभयपरत्वेन ( साहित्यविशिष्टोभय० ) आहव-नीययोर्निष्कृत्वश्रवणात् सम्भावसंध्ययोः आहवनीयात् आधानं स्यात् इत्यादिः पूर्वपक्षः ' स हि तस्य इत्येक-वचनेन सहिताग्निद्वयपरत्वायोगेन सः गार्हपत्यः तस्य आहवनीयस्य योनिः इत्येव तदर्थकतया तथोल्लेकतः प्राप्तिः इति सिद्धान्तः । संकर्ष. ३।२।३. \* ' भूः ( नाम यागः ) वैश्वदेवस्त्रिष्टुदेव सर्वः, तस्य विश्ववत्यः स्तोत्रीयाः धेनुर्दक्षिणा ' । सा च दक्षिणा कृत्स्नस्य क्रतु-दाक्षिण्यस्य निवर्तिका, न तु केवलं गवाम् । १०।३।१४।

५६-५८. मीको. पृ. २२७७ 'धेनुन्यायः' इत्यत्र द्रष्टव्यम् ।  
 \* 'भूः स्वाहेति गार्हपत्ये जुहुयात्, भुवः स्वाहेति दक्षिणाग्नी जुहुयात्, स्वः स्वाहेत्याहवनीये जुहुयात्, भूर्भुवःस्वः स्वाहेत्याहवनीये जुहुयात्' एतेषां विकल्पः, न समुच्चयः, विविधवैगुण्यसमाधानाय प्रायश्चित्तत्वेन विहितत्वात् । ऋग्- यजुः- सामतो भ्रेषप्रायश्चित्तार्थं निषिद्धाचरणजन्यदोषपरिहारार्थं च तेषां क्रमेण विधानेन अन्योन्यनिरपेक्षत्वात् । वि. १२।३।५, \* 'अथैष भूः' इति एकाहविशेषो भूः । तत्र 'धेनुर्दक्षिणा' । अनया धेन्वा 'गौश्चाश्वश्चाश्वतरश्च' इत्यादौ गोसामान्यस्यैव बाधः नाश्वादेः, ततश्च द्वादशशतं गावो धेनव एव दातव्याः, अश्वादयश्च दातव्या एव इति पूर्वपक्षः । धेनु- रेकैव दातव्या । धेन्वा च तथा निखिलदक्षिणाबाधः इति सिद्धान्तः । १०।३।१४.

॥ भ्वादिन्यायः । यथा 'भू सत्तायाम्' इत्यादि- धातुहि निजजनानार्योपसर्गप्रत्ययरूपोपाधिभेदेन नानात्वं भजति, तद्यथा भवतीत्यत्र 'सत्तायां मङ्गले वृद्धौ निवासे व्यासिसंपदोः । अभिन्यातौ च शक्तौ च प्रादु- र्भावे गतौ च भूः ॥' इत्युक्तार्थभेदेन प्रभावानुभाव- परीभवेत्यादौ उपसर्गभेदेन भवनं भूयते भवितेत्यादौ प्रत्ययभेदेन चार्थभेदः प्रतीयते, तथैकमेव ब्रह्म उपाधि- भेदेन नानेवावभासते इति । साहस्री. १७८.

\* भूवादिः धातुः अमिधानी श्रुतिः । बाल. पृ. ४१.

\* भू-विकिलयोः केवलप्रयोज्यक्रियानिष्ठत्वम् । वा. २।१।११ पृ. ३७८.

॥ भूशैत्यौष्ण्यन्यायः । अयं न्यायः अन्या- साधारणधर्मस्य अन्यत्र आरोपविवक्षायां प्रवर्तते । साहस्री. ३७३.

\* भूसंज्ञकैकाहे औपदेशिकधेनुदक्षिण्या आति- देशिकद्वादशशतदक्षिण्या बाधः । १०।३।१४।५६- ५८. मीको. पृ. २२७७ 'धेनुन्यायः' इत्यत्र द्रष्टव्यम् ।

\* भूतं द्रव्यं भव्यं कर्म । भा. ६।१।१।१ पृ. १३४८.

॥ 'भूतं भव्यं भविष्यद्वषट् स्वाहा नमः' इत्यादौ न मन्त्रभेदः ॥

'भूतं भव्यं भविष्यद् वषट् स्वाहा नम ऋग्यजुः- सामवषट् स्वाहा नमः' इत्यादौ वषट्कारस्वाहाकार- नमस्काराः प्रदानार्थाः, भूतादित्रयेण यथाक्रममन्वयेन त्रिमन्त्रीत्वसंभवात् । इति प्राप्ते, सामान्यसंबन्धकारि- प्रमाणाभावेन केवललिङ्गेन होमानां कल्पनायोगात् भूताद्युद्देशेन वषडाद्यभेदकथनस्य स्तुत्यर्थत्वेनोपपत्तेश्च मुष्टिकरणमन्त्रस्यस्वाहाकारवदेतेऽपि न प्रदानार्थाः । संकर्ष. २।४।२९.

॥ भूतं भव्यायोपदिश्यते इति न्यायः । अयं मीमांसान्यायप्रकाशे धृतः । तथाहि, किं द्रव्यगुणयोः फलभावनाकरणत्वमुत धात्वर्थस्य इति भावार्थाधिकरणे ( २।१।१।१-४ ) संदिह्य द्रव्यगुणयोरेव भावनाकरणत्वं भूतं भव्यायोपदिश्यते इति न्यायादित्याशङ्क्य धात्वर्थस्यैव भावनाकरणत्वमित्युक्तं तत्र इति । साहस्री. ८५२.

\* भूतं द्रव्यं भव्यां क्रियां निर्वर्तयति इति क्रियातः अदृष्टम् । अथवा यद्यपि यागो देवतां संस्कुर्वन् उपकरोति, तथापि साधनतां प्रतिपद्यमान आश्रयो भवति, नान्यथा । अतो भूतं भव्यायोपदिश्यते । दुप्. ४।१।७।१८. \* स्वर्गादेस्तु नामपदाभिधेयतया सिद्धरूपस्य आख्यात- वाच्यं साध्यं धात्वर्थं प्रति 'भूतं भव्यायोपदिश्यते' इति न्यायात् साधनतया गुणत्वेनाभिसंबन्धः । तथा च पारमर्ष सूत्रम् 'द्रव्याणां कर्मसंयोगे गुणत्वेनाभिसंबन्धः' ( ६।१।१।१ ) । भामती. ३।२।८।३९ ब्रह्म.

॥ भूतं भव्याय कल्पते इति न्यायः । साहस्री. ७७७.

\* भूतं हि तावद् भव्यार्थं इत्येतद्विज्ञातं कर्मणां प्रयोजनम् । भा. १०।१।६।१०. \* भूताः नाम मन्त्राः राजसूये 'पृथिव्यै स्वाहा' इत्यादयः । अग्नि- प्रकरणे 'पृथिव्यसि जन्मना' इत्यादयश्च । तथा च भूतेष्टकोपधाने उभये मन्त्राः समुच्चयेन विकल्पेन वा ग्राह्या इति पूर्वपक्षः । न सर्वे ग्राह्याः किन्तु साकाङ्क्षा एव ( अग्निप्रकरणस्थाः ) ग्राह्याः इति सिद्धान्तः । संकर्ष. २।४।२३. \* भूतस्य च भव्यार्थता न्याय्या

दृष्टार्थत्वात् । न तु भग्नस्य भूतार्थता । भा. ६।१।१।१  
पृ. १३४८, \* भूतस्य भग्नार्थता भविष्यति । एतद्वि-  
कर्मणां प्रसिद्धं कार्यं यदारादुपक्रिया । १०।४।२०।३८.  
\* भूतस्य स्वर्गपदवादेः द्रव्यस्य, भग्नं कर्म प्रति-  
गुणत्वेन अन्वयः वक्ष्यते । सु. पृ. ४१५.

\* भूतान्वाख्यानमात्रं यथावस्थितैः ' सोऽरोदीद्य-  
दरोदीत्तद्रूपस्य रुद्रत्वम् ' इत्यादिवाक्यैः यत् प्रतिपाद्यते  
तत्र यद्यपि सत्यत्वमस्त्येव तथापि न तेन प्रयोजनम् ।  
वा. १।२।१।१.

\* भूतार्चकः । ' एवं यः सर्वभूतानि ब्राह्मणो  
नित्यमर्चति । स गच्छति परं स्थानं तेजोमूर्तिः पथर्जुना  
( पथा ऋजुना ) ॥ ' मनुः ३।९३। वा. टिप्पणी च  
३।१।७।१३ पृ. ७०२.

\* भूतार्थवादः । ' विरोधे गुणवादः स्यादनुवादो-  
ऽवधारिते । भूतार्थवादस्तद्वानादर्थवादस्त्रिधा मतः ॥ '   
विरोधावधारितत्वयोः ज्ञानाभावे भूतार्थवादः । अत्र  
औपनिषदाः ' प्रजापतिरात्मनो वपामुदक्खिदत् ' इत्यादी-  
नुदाहरन्ति । तदयुक्तम्, नवमे विग्रहादिपञ्चकनिरासात् ।  
' यन्न दुःखेन संभिन्नं न च ग्रस्तमनन्तरम् । अभि-  
लाषोपनीतं यत् तत्सुखं स्वःपदास्पदम् ॥ ' इति उप-  
निषदश्च उदाहरणम् । बाल. पृ. ४८-४९.

\* भूताधानवत् । आधानं भूतं सद्यथा आहिता-  
मित्रं उत्पादयति तथा भूतचयनमात्रं अग्निचित्वं उत्पा-  
दयति इति पूर्वपक्षे । भाट्ट. ५।३।१०.

\* भूतेष्टकाः अग्निशेषः न तु चितिशेषः । तेन  
ताः सकृदुपघातव्याः न तु प्रतिचिति । भा. ५।३।६।  
१५-१६. \* ' भूतेष्टका उपदधाति ' इति विहितानां  
इष्टकानां उपधानं प्राकरणिकैरेव मन्त्रैः । संकर्ष. २।४।२३.

\* भूतेष्टकाः नाम इष्टकाः अप्रकरणे समाम्नाताः ।  
तासामपि अग्न्यर्थत्वात् अखण्डत्वं अकृष्णत्वं भस्म-  
संयोगः इति धर्माः कर्तव्याः । प्रकरणात् वाक्यस्य बल-  
वत्त्वात् । भा. ३।६।१२।३५.

\* भूतेष्टकोपधानं प्राकरणिकैरेव मन्त्रैः । संकर्ष.  
२।४।२३. मीको. पृ. ४५. ' अग्निचयने भूतेष्टकोप-  
धानं० ' इत्यत्र द्रष्टव्यम् । \* भूतेष्टकोपधानं राजसूय-

मन्त्रैरेव इतिपक्षे यथाऽऽज्ञातैरेव स्वाहाकारान्तैर्मन्त्रैः  
कर्तव्यम् । संकर्ष. २।४।२४. मीको. पृ. ४५. ' अग्नि-  
चयने भूतेष्टकोपधानं राजसूयगतमन्त्रैरेव० ' इत्यत्र द्रष्ट-  
व्यम् । \* भूतेष्टकोपधाने यदि पृथिव्यै स्वाहेत्यादि-  
राजसूयस्थमन्त्राणां विनियोगः स्यात् तदा स्वाहाकारमु-  
न्मूल्य प्रयोगः इति पूर्वः पक्षः । यथामानमेव प्रयोगः इति  
सिद्धान्तः । संकर्ष. २।४।२४.

\* भूतेष्टका-चित्रिणी-वज्रिणी-इष्टकानां मध्यम-  
चितौ उपधानम् । ५।३।७।१७-१९ । तच्च लोक-  
पृथायाः प्राक् । ५।३।८।२०.

\* भूतोपयोगसंस्कारार्थं अदृष्टार्थं संनिपत्योपकारकं  
क्रत्वर्थं प्रवृत्तिरूपं वैदिकं कर्म यथा, हुतहविर्दाहः  
शिष्टाचारकल्प्यविधिप्राप्तः । बाल. पृ. ८३, \* भूतोप-  
योगसंस्कारार्थं दृष्टार्थं संनिपत्योपकारकं क्रत्वर्थं प्रवृत्ति-  
रूपं वैदिकं कर्म प्रतिपत्तिः इत्युच्यते । पृ. ८२.

\* भूतत्वं वर्तमानध्वंसप्रतियोगित्वम् । मणि. पृ.  
११६.

\* भूतभविष्यतोः भूते लक्षणा, भविष्यति नास्ति  
लक्षणा । दुप्. ४।१।११।२६.

\* ' भूतभग्नसमुच्चारणे भूतं भग्नयोपदिश्यते '  
( भाष्यवाक्यं ३।४।१४।४० ) । स्वर्गकामाधिकरण- ( ६।  
१।१ ) पूर्वपक्षसूत्रे भूतस्य स्वर्गपदवादेः भग्नं कर्म प्रति  
गुणत्वेन अन्वयः वक्ष्यते । सु. पृ. ४१५. \* भूत-  
भग्नसमुच्चारणे हि भूतं भग्नार्थं भवति । भग्नस्य तु  
भूतार्थत्वे अदृष्टार्थता कल्प्या स्यात् । न च दृष्टे सति  
अदृष्टकल्पना भवति । भा. ११।२।१६।६६.

\* भूतभग्नसमुच्चारणन्यायः । ( ६।१।१।१-३ )  
अयं षष्ठ्यपूर्वपक्षव्युत्पाद्यः । सु. पृ. १५४४.  
\* क्रयस्य यागसाधनसोमप्राप्त्यर्थत्वेन भूतभग्नसमुच्चा-  
रणन्यायेन विधायकलाघवेन च प्राधान्यम् । वा.  
३।१।६।१२ पृ. ६९८, \* ' पशुमालमेत ' इत्यत्र  
पशौ द्रव्यस्य निष्प्रयोजनत्वात् सकृदुत्तु अविवक्षिते-  
प्सितार्थया द्वितीयया कारकसामान्यं लक्षयित्वा तद्वि-  
शेषाकाङ्क्षायां सत्यां भूतभग्नसमुच्चारणन्यायेन करणत्वेन  
गुणभावः अवगमितः । ३।१।७।१५. \* प्राभाकराः



भूतभव्यसमुच्चारणन्यायेन अर्थवादानां चोदनार्थकार्ये हेतुत्वेनान्वयात् हेतुसापेक्षत्वलक्षणमप्रामाण्यं चोदनानां निराकर्तुमिदमधिकरणं इत्याहुः । सोम. १।२।१. \* भूत-भव्यसमुच्चारणन्यायात् अनुवषट्कारयागे वस्तु-सामर्थ्यात् सोमः अङ्गम् । सु. पृ. ११५४-५५, \* भूतभव्यसमुच्चारणन्यायात् सर्वत्र धात्वर्थनिष्पादकत्वं द्रव्यस्य अवसीवते । पृ. ६२२.

\* 'भूतभाव्युपयोगं हि संस्कार्यं द्रव्यमिष्यते । सक्तवो नोपयोक्ष्यन्ते नोपयुक्ताश्च ते क्वचित् ॥' इति सक्तुन्यायस्य स्वरूपम् । वा. २।१।४।१२ पृ. ४११.

\* भूतभाव्युपयोगोभयदेवतासंस्कारार्थं दृष्टार्थं संनिपत्योपकारकं क्रत्वर्थं प्रवृत्तिरूपं वैदिकं कर्म यथा, पशुपुरोडाशयागः । इदं च आश्रयिकर्मभेदेषु वक्ष्यते । बाल. पृ. ८२.

\* भूतभाव्युपयोगोभयसंस्कारार्थं तु द्रव्य-संस्कारकं कर्म नास्त्येव । बाल. पृ. ८२.

\* भूमा गौणीवृत्तिहेतुः । 'सृष्टीरुपदधाति' इत्यत्र 'एकयाऽस्तुवत' इत्यनुवाके ( तैसं. ४।३।१० ) सृजधातुप्रयोगभूमा वर्तते । तेन सृष्टि-असृष्टि-समुदायः सृष्टिशब्देन लक्ष्यते । शा. १।४।१७.

॥ भूमा । १।४।१२।२३-५ ॥

'सृष्टीरुपदधाति' इति श्रूयते । अग्निचयने उपधेयाः काश्चित् इष्टकाः सृष्टयो नाम । तदुपधानकरणमन्त्रेषु बहुषु 'ब्रह्म असृज्यत' 'भूतानि असृज्यन्त' इति सृजधातुः प्रयुक्तः । केषुचित्तु सृजधातुर्नास्ति । तथापि सृजधातुघटितानां बहुत्वात् सर्वे मन्त्राः तदुपधेया इष्टकाश्च सृष्टिशब्देन उच्यन्ते । तेनात्र सृष्टि-असृष्टिसमुदायः सृष्टिशब्दबोधः । तादृशे समुदाये सृष्टिशब्दो गौणः । गुणश्चात्र भूमा नाम बाहुल्यम् । बहोर्भावाः भूमा । अत्र सप्तदश मन्त्राः, तेषु प्रथम-चतुर्दश-षोडश-सप्तदशेषु सृजधातुर्नास्ति, तत्र सृष्टिशब्दो गौणः । के.

॥ भूमाऽधिकरणम् । सृष्टिन्यायः ॥

भूमा । १।४।१२।२३-५ ॥

भाष्यम्--'सृष्टीरुपदधाति' इति श्रूयते । तत्र गुणविधिः अर्थवादः इति संदेहे, अपूर्वत्वात् विधिः । इति

प्राप्ते, उच्यते । यदि विधिः, सृष्टिमन्त्रका उपदधाती-ष्टकाः इत्यर्थः । तत्र नेष्टकानां विशेषः कश्चिदाश्रीयते, एवरूपाः सृष्टिमन्त्रका नैवरूपा इति । तत्र सर्वासां सृष्टिलिङ्गा मन्त्राः प्राप्नुयुः । अन्येषां असंयुक्तानां मन्त्राणां आनर्थक्यं स्यात् । तस्मात् अनुवादः, मन्त्र-सामान्यानात् प्राप्तानामुपधाने मन्त्राणाम् । सृष्टीनां सृष्टिषु संकीर्तनं सर्वजनार्थवादायम् । अपि च विधित्वे लक्षणा, 'एकयाऽस्तुवत' इत्यत्र या असृष्टयस्ता लक्ष्येत् । ननु अनुवादेऽपि लक्षणा । नानुवादपक्षे लक्षणायां दोषः । कथं तु असृष्टिषु सृष्टिषु च सृष्टिशब्द इति । भूम्ना । बहवस्तत्र सृष्टिलिङ्गा मन्त्राः, अल्पशो विलिङ्गा इति ।

वा--भूमा । यदि 'सृष्टीरुपदधाति' इत्याख्यात-प्रत्ययबलात् विधिराश्रीयते, तत्र न जात्या धर्मविशेषेण वा काश्चिदिष्टकाः सृष्टयो नाम अन्याभ्यो विलक्षणां विज्ञायन्ते, या एवविधिलिङ्गैर्मन्त्रैः उपधीयन्ते ता एव सृष्टयः, तत्रोपधानमात्रमुद्दिश्य मन्त्रेषु विधीयमानेषु सकलन्यासेः प्रत्यक्षवचनाविनियुक्तलिङ्गप्रकरणविनियोज्य-मन्त्रानर्थक्यप्रसङ्गः । तस्मात् प्रकरणपाठादेव सर्वत्र मन्त्रेषु प्राप्तेषु एकदेशानुवादः सृष्ट्यभिधाननिमित्तार्थवादायः । अत्र चोदयन्ति । चयनचोदनयैव उपधानस्य प्राप्तत्वात्, लिङ्गप्रकरणानुमितया च श्रुत्या मन्त्रप्राप्तेः, प्रदेशान्तरस्यार्थवादानुपपत्तिः, एकवाक्याधीनत्वात् अर्थवाद-प्रवृत्तेः । तथा च प्रथनार्थवादे व्याख्यातम् । न चान्यो गुणः श्रूयते, यदर्थता कल्प्येत, तत्र परिसंख्यार्थतैव प्राप्नोति । ततश्च तदवस्थमानर्थक्यमिति वाच्यं पुनःश्रुति-प्रयोजनम् । तत्र केचिदाहुः । उपधानमेवात्र विधी-यते, तन्माहात्म्यप्रदर्शनार्थं च मन्त्रग्रहणम् । इत्थमिदं प्रशस्तम्, यदेवरूपैर्मन्त्रैः क्रियते इति । चयनेनार्थगृहीत-मुपधानमिति चेत्, संहतस्थापनेनापि चयनोपपत्तेः । न चैवं संहतानामेवोपधानं स्यात्, न, तस्येष्टकाः प्रति उपादीयमानस्य प्रतिप्रधानावृत्तिन्यायसिद्धेः । अपि च, 'प्राप्नुवन्त्यपि वक्तव्या पुनरेवंविधा क्रिया । आध्वर्यवसमाख्यानं तथा हि प्रतिपद्यते ॥' तत-श्चाध्वर्युकर्तृकत्वं च लभ्यते । अर्थगृहीतायां तु अनियमः स्यात् । न चावश्यमुपधाने एव सर्वे मन्त्रा विनियुज्येरन् ।

अविशिष्टसामर्थ्या हि केचिद् ग्रहणाद्यपि कुर्युः । अपिच, 'प्रत्यक्षब्राह्मणोक्तानां मध्यमा चितिराश्रयः । तदर्थमपि संबन्धः कार्यो मन्त्रोपधानयोः ॥' ये तु औपानुवाक्यकाण्डाधीनास्तेषां वाक्यादृते संबन्ध एव नास्तीत्यर्थवदेव वचनम् । न चावश्यमनेन सूत्रेणार्थ-वादत्वं प्रतिपाद्यते, तल्लिङ्गातल्लिङ्गेषु भूयस्त्वनिमित्तशब्द-प्रवृत्तिमात्रकथनात् । अतो नातीव सृष्टिनामविधानमाद-र्तव्यम् । भाष्यकारेण तु विधौ लक्षणां परिहरता अनु-वादत्वमाश्रितम् । 'एकयाऽस्तुवत' इति हि अनु-वाकाद्यस्यैवासृष्टिलिङ्गत्वात् आत्मपरित्यागेनेतरलक्षणार्थता स्यात्, तल्लक्षयित्वा च पुनरात्माऽपि प्रतिपादनीय इत्यतिगौरवम्, उपधानस्तुत्यर्थत्वेन पुनरनुवादत्वाददुष्टा लक्षणा ।

शा— 'सृष्टीरुपदधाति' इति सृष्टिशब्दो गुणविधिः, उत अर्थवाद इति संशयः । तत्र आख्यातसंबन्धात् विध्यन्तरैकवाक्यत्वाभावात्, अर्थवत्त्वाच्च विधिः । सृष्टि-लिङ्गा मन्त्रा उपधानार्थेन विधीयन्ते । (सृष्टिशब्दो हि 'तद्वानासामुपधानो मन्त्र इतीष्टकासु, लुक् च मतोः' [पा० ४।४।१२५ । मत्वन्तात् प्रथमासमर्थात्, आसामिति षष्ठ्यर्थे यत्-प्रत्ययः स्यात्, तत् प्रथमासमर्थ उपधानः उपधानकरणभूतः मन्त्रश्चेत् स भवति । तत् यत् आसामिति निर्दिष्टम्, इष्टकाश्चेत् ताः भवन्ति । मतोश्च लुक् भवति इति सूत्रार्थः] इति सूत्रेण सृष्टिमान् आसां इष्टकानां उपधानः उपधानार्थो मन्त्रः इत्यस्मिन्नर्थे यत्प्रत्यये मतुप्-प्रत्यये च सति छान्दस-त्वेन यत्प्रत्ययलोपात् निष्पन्नः [सृष्टिशब्दः] सृष्टि-शब्दवत् मन्त्रोपधेयेष्टकावचनः । तत्र विशेष्यभूताना-मिष्टकानां अन्यतः प्राप्तावपि विशेषणभूतमन्त्रविधिः संभवति इति भावः । पूर्वपक्षं निरस्य सिद्धान्तमाह—) नैवम् । लिङ्गप्रकरणाभ्यामेव प्राप्तत्वात् न विधिर्मन्त्राणां संभवति, तथा सति परिसंख्या स्यात् । तत्र बहुषु मन्त्रेषु प्रकरणप्राप्त्येषु सृष्टिविधानात् अन्ये परिसंख्यायेरन् सा च त्रिदोषा परिसंख्यातानां च मन्त्रान्तराणां आनर्थक्यं स्यात् । तस्मात् उपधानमेवात्र विधेयम् । 'सृष्टीः' इति तु लिङ्गप्राप्तमन्त्रानुवादमात्रम् 'यथासृष्टमेवावरुन्वे'

इत्यस्यार्थवादस्य उपपत्त्यर्थे इति भाष्यामिप्रायः । के-चित्तु मन्त्रविधिमेव समर्थयन्ते । नहि 'एकयाऽस्तुवत' इत्येवमादीनां उपधानैकान्तिकं लिङ्गमस्ति, येन प्राप्तिः स्यात् । (उपधाने योगं विना 'यो वा इष्टकानां प्रतिष्ठां वेद, प्रत्येव तिष्ठति, तथा देवतयाऽङ्गिरस्वद् भुवा सीदेत्याह, एषा वा इष्टकानां प्रतिष्ठा' इतिवाक्य-विहितस्य तथादेवतयेतिमन्त्रैकवाक्यभावस्यापि असिद्धेः, न तदेकवाक्यतयाऽपि उपधानैकान्तिकं लिङ्गमुपपादयितुं शक्यमिति भावः) । साधारणलिङ्गत्वाद्धि इष्टकानां ग्रहणासादनादिष्वपि मन्त्राः प्राप्नुयुः, तत्रास्ति विधेरव-काशः । सत्यामपि उपधानप्राप्तौ मध्यमचितिसंबन्धार्थ-मपि प्रत्यक्षविधानमर्थवत् भविष्यति । वक्ष्यति हि 'मध्यमायां तु वचनाद् ब्राह्मणवत्यः' इति (५।३।५। १९) । 'यां वै कां चन ब्राह्मणवतीमिष्टकामभिजानी-यात्, तां मध्यमायां चित्ताहुपदध्यात्' इति वचनेन अभिपूर्वस्य जानातेः प्रत्यक्षार्थकतया प्रत्यक्षब्राह्मणविहि-तानामिष्टकानां चयनसंबन्धचितिपञ्चकमध्ये या मध्यमा तृतीया चितिः तस्यां प्राप्तिः, इति तत्सिद्धयर्थं विधान-मित्यर्थः) न चास्मिन् सूत्रे सृष्टीनां विधानमवश्यमाद-र्तव्यम्, गुणवृत्तिनिमित्तकथनमात्रपरत्वात् । कः पुनरत्र गुणः ? भूमा । सृष्टिसमुदाये हि भूमाऽस्ति । सृष्ट्यसृष्टि-समुदाये अपि 'एकयाऽस्तुवत' इत्यनुवाके (तैसं. ४।३।१०) सृष्टिभूमाऽस्ति इत्यनेन सादृश्येन सृष्टि-शब्दः । १।४।१७.

सोम— पूर्ववैषम्येण प्रत्यवस्थानात् संगतिः ।

वि— 'सृष्टीरुपदधातीति ये मन्त्राः सृष्टिलिङ्गकाः । विधेयास्ते गुणत्वेन वादो वा, ऽत्र गुणे विधिः ॥ आख्या-तेनामिसंबन्धादविध्यन्तरयोगतः ।, लिङ्गप्रकरणप्राप्तेर्मन्त्राणां विध्यसंभवात् ॥ ताननूद्येष्टकाऽऽधानं विदध्यात् स्तोष्यते यतः । यथासृष्टेत्यनेनातः सृष्टीरित्यर्थवादगीः ॥ एकया-ऽस्तुवतेत्यादौ मन्त्रसंघे कचिच्चहि । सृष्टिशब्दस्तथाप्युक्तिः सृष्टिशब्देन भूमतः ॥' १।४।१७.

भाट्ट— 'सृष्टीरुपदधाति' इत्यत्र विध्यन्तरैकवाक्य-त्वाभावात् प्रत्यक्षविधिश्रवणाच्च विधित्वम् । तत्र च उपधानमेव इष्टकासंस्कारार्थत्वेन विधीयते । यद्यपि

चेष्टकानां चयनाङ्गत्वान्यथाऽनुपपत्त्यैव उपधानं प्राप्येत, तथापि ततः पूर्वमेव प्रत्यक्षविधिना विधीयते । तत्फलं च प्रत्येकोपधानसिद्धिः, चयनसमानकर्तृकत्वसिद्धिश्च । अन्यथा समुदितोपधानमपि कदाचित् प्राप्नुयात् । आर्थिकत्वाच्च चयनमिन्नकर्तृकत्वमपि । सति त्वस्मिन् इष्टकासंस्कारद्वारा चयनाङ्गताबोधकविधौ प्रतिप्रधानावृत्ति-न्यायात् अङ्गप्रधानयोरेककर्तृकत्वाच्च फलद्वयसिद्धिः । सृष्टि-पदं तु लिङ्गप्रकरणप्राप्तसृष्टयसृष्टिमन्त्रमात्रस्य गौण्यानुवाद इति भाष्यकारः । वार्तिककारस्तु—नोपधानमात्रविधिः तथा सति ‘प्राणभृत उपदधाति’ इत्याद्यनेकोपधान-विधिवैयर्थ्यापत्तेः । अतो मन्त्रमात्रमुपधानानुवादेन मन्त्र-विशिष्टं वा उपधानमिष्टकासंस्कारार्थत्वेन विधीयते । तन्नोपधानविधिफलं तु पूर्ववत् । मन्त्रविधिफलं तूपधाने तन्नियमः । मन्त्रा हि इष्टकामात्रप्रकाशकास्तद्ग्रहणादिष्वपि प्रातिसंभवान्नोपधाने नियमेन प्राप्नुवन्ति । अतस्तन्नियमः ग्रहणादिपरिसंख्यैव वा फलं मध्यमचित्तिसंबन्धश्च । ‘यां वै कांचन ब्राह्मणवतीमिष्टकाममिजानीयात् तां मध्यमायां चित्तानुपदध्यात्’ इति वचनेन प्रत्यक्षब्राह्मणवतीनामिष्ट-कानां मध्यमचित्तिसंबन्धस्य विधानात् । अन्यथा तत्त-च्चित्त्यान्तरप्रकरणपाठरहितानां मन्त्राणां चयनमहाप्रकरणेन सर्वचित्तिषु अन्तिमायामेव वा निवेशापत्तेः । अतो मध्यमचित्तिसंबन्धार्थं मन्त्रविधिः । इष्टकानां प्रत्यक्षब्राह्मण-वत्त्वं च इष्टकावाचि-प्रत्यक्षब्राह्मणपठित-पदविधेयमन्त्र-त्वम् । सृष्टिपदं हि सृष्टिप्रकाशकमन्त्रोपधेयेष्टकापरम् । तत्र च विशेषणांशस्य मन्त्रस्य विधेयत्वात् तत्तदिष्टकानां प्रत्यक्षब्राह्मणवत्त्वसिद्धिः । इतिकरणविनियुक्तलोकाभ्यु-मन्त्रस्यापि मध्यमचित्तिमात्रसंबन्धापत्तेः इष्टकावाचीति पदविशेषणम् । अतश्च मन्त्रविशिष्टोपधानमत्र विधीयते । सृष्टिपदं परं गौण्या वृत्त्या सप्तदशसंख्याकसृष्टयसृष्टिमन्त्र-परम्, ‘यत्सप्तदशेष्टका उपदधाति’ इत्यर्थवादानुसारात् । तत्र चतुर्दश सृष्टिमन्त्राः ( १, १४, १७ इति— ) त्रयः असृष्टिमन्त्राः इति सृष्टिबाहुल्यं गुणो गौणीवृत्तिनिमित्तम् ।

मण्डन—‘भूम्ना स्युः सृष्टयो मताः ।’ १६.

शंकर—‘भूम्ना सृष्ट्यादिगौणता ।’ १७.

\* प्रत्यक्षब्राह्मणवत्त्वं इष्टकावाचिश्रुतशब्दविनियुक्त-मन्त्रोपधेयत्वं इत्युक्तमेव भूमाधिकरणे । भाट्ट. ५।३।७.

\* भूमगुणयोगेन सृष्टयसृष्टिसंघे सृष्टिशब्दप्रयोगः ‘सृष्टीरुपदधाति’ इत्यत्र । वि. १।४।१७.

\* भूममूलकगौण्या इतरा गौणी बाध्यते । बाल. पृ. १४३, \* भूममूलकगौण्या लिङ्गसमवायमूलिका गौणी बाध्यते, पूर्वस्यां बहूनां शक्यानां वाक्यार्थान्वयात् इतरस्यां तदभावात् । पृ. १४३.

\* भूमिः न देया । का पुनर्भूमिरत्राभिप्रेता ? यदे-तत् मृदारब्धं द्रव्यान्तरं पृथिवीगोलकं नाम ! न क्षेत्रमात्रं मृत्तिका वा । भा. ६।७।२।३, \* भूमिर्न देया विश्व-जिति । ६।७।२।३.

\* भूमिरथिकवत् । ग्रहणधारणे प्रयोगार्थं भूमि-रथिकवत् । तद्यथा भूमिरथिकः भूमौ रथमालिख्य शिक्षां करोति, संग्रामे—प्राशुभावो भवितेति । भा. ७।२।१।१५, १।२।२।१३.

\* भूयसा अल्पं बाध्यते । प्राप्तबाधोऽयम् । बाल. पृ. १३२, वा. ३।३।७।१४ पृ. ८६०.

\* ‘भूयसां स्यात् सधर्मत्वम्’ इति न्यायः । ( ‘विप्रतिषिद्धधर्माणां समवाये०’ १२।२।७।२२ इति सूत्रस्यांशोऽयम् ) । त्रिवत्सः साण्डः सोमक्रयणः इत्यत्र ( प्रकृतितः प्राप्तेषु क्रयसाधनेषु ) गोत्व—अजात्व—जात्योः विकल्पेन प्राप्तौ गोत्वस्य ‘गोमिथुनेन क्रीणाति’ ‘एकहायन्या क्रीणाति’ इति वाक्यद्वयविहितक्रयद्वय-साधनत्वात् ‘भूयसां स्यात् सधर्मत्वम्’ इति न्यायेन एकक्रयसाधनीभूत—अजात्व—बाधकता । क्रयान्तराणां तु अनयैव जात्या प्रसङ्गसिद्धिः ! कौ. ३।१।६।१२ पृ. १६९. \* बहवश्च प्रैषार्थाः एको निगदः, ‘तेन भूयसां स्यात् सधर्मत्वम्’ इत्यपि प्रैषार्थे अध्वर्यु-रिति परिशेषात् प्रैषे अमीत् इति पूर्वपक्षः ! वा. ३।८। १२।२३.

\* भूयोऽनुग्रहन्यायः । दहराकाशमहिमप्रपञ्चनस्य तदन्तर्गतवस्तुप्रतिपत्त्यर्थत्वासंभवात् उपासनार्थत्वावश्यक-भावेन तेषामनन्यथासिद्धानां भूयसामनुग्रहानुरोधेन तस्मि-न्यदन्तः इत्यादेः दहराकाशस्य अन्वेष्टव्यतापरत्वं अव-

सीयते, न तदुपास्तिफलोपसंहारमात्रानुरोधेन । पराक्रमः ५९।२. \* भूयोऽनुग्रहः । द्रव्यधर्मविषयः । सु. पु. ८१३.

॥ भूयोऽनुग्रहः । बह्वनुग्रहः । प्रधानेषु सहानुष्ठीयमानेषु धर्मविरोधे भूयोऽनुरोधेन धर्माणामनुष्ठानम् ॥

विप्रतिषिद्धधर्माणां समवाये भूयसां स्यात् सधर्मत्वम् । १२।२।७।२२ ॥

भाष्यम्— पञ्चदशरात्रे अग्निष्टुदेकाहः प्रथममहः । ततो ज्योतिर्गौरायुरिति व्यहः । परिशिष्टान्येकादशाहानि द्वादशाहप्रकृतीनि । तत्र धर्मविप्रतिषेधे सति एकादशानामहामग्निष्टुतश्च विचार्यते । किमेषु द्वादशाहिको धर्मः कर्तव्यः उत अग्निष्टुत इति । ननु सिद्धमेतत्, चोदकनामधेययोर्वलाबलपरीक्षायामेकाहिको धर्मः कर्तव्य इत्युक्तम्, 'न वा कृत्वभिधानादाधिकानामशब्दत्वम्' इति ( ७।४।३।१५ ) । तथा सिद्धं न्यायान्तरेण आक्षिप्यते । अथवा नाम्नामेव मिथश्चिन्ता । विप्रतिषिद्धधर्माणामेतेषां अग्निष्टुतश्चैकादशानां चाहं समवाये एतस्मिन् पञ्चदशरात्रे भूयसामेकादशानामहं सधर्मत्वं स्यात् । तदीयो धर्मः कर्तव्यः । को हेतुः ? भूयस्त्वमेव । बहुषु गुणसंपन्नेषु महत् फलं भवति । एकस्मिन्नल्पं फलम् । एष हि लोके दृष्टान्तः । लोके, एकादशसु प्रदीपेषु तैलवर्तिसंपन्नेष्वेकस्मिन् गृहे महान् प्रकाशो भवति, विपर्यये अल्पः । किं पुनरिहोदाहरणम् । सुब्रह्मण्या अग्निष्टुति आग्नेयी, इतरेष्वहःस्वैन्द्री । तत्रैन्द्री कर्तव्या ।

दुप्— ( अत्र भाष्यकारेण पञ्चदशरात्रमुदाहृतम् । तत्र अग्निष्टुत् प्रथममहः, ततो ज्योतिः, गौः, आयुः इति व्यहः, परिशिष्टानि एकादशाहानि द्वादशाहिकानि । तत्र अग्निष्टुति आग्नेयी सुब्रह्मण्या नामधेयात् प्राप्ता, द्वादशाहिकेषु तु चोदकेन ऐन्द्री, तत्र बलाबलं चिन्त्यते । अथवा ज्योतिर्गौरायुः इति व्यहे नाम्ना ऐन्द्री प्राप्ता अग्निष्टुति च नाम्नैव आग्नेयी । तत्र नाम्नामेव बलाबलं चिन्त्यते इति । इदं भाष्यकारोक्तमुदाहरणमाक्षिपति— ) अस्मिन् सूत्रे पञ्चदशरात्रस्तावत् अनुदाहरणम् । ( कथम् ? ) या तावत् वसतीवरीपरिग्रहणोत्तरकाला सुब्रह्मण्या, सा प्रति-

दिवसं क्रियते ( 'तत्काला त्वावर्तते' [ ११।३।११।२४ ] इति ह्युक्तम् ) । यथादेवतं च ( सा कर्तव्या ) आग्नेयी अग्निष्टुति, अन्येषु ऐन्द्री । तत्र तावत् संशय एव नास्ति ( भेदेन कर्णात् ) अविरोधात् । या तु आतिथ्यान्ते उपसत्सु च ( क्रियते ), तस्यां ( तन्त्रेण क्रियमाणायाम् ) विरोधः ( संभाव्यते ) । तत्रापि देवतासंस्कारकत्वात् निगदस्य, यथादेवतमेव तन्त्रभेदः, नास्ति तन्त्रेणोच्चारणम् । यथा निर्वापमन्त्रः संस्कारकत्वात् प्रतिनिर्वापं भिद्यते, एवमियमपि । तस्मात् द्वे अपि सुब्रह्मण्ये आह्वातव्ये ( इत्यनुदाहरणम् ) । किं तर्हि अत्रोदाहरणम् ? यत्र पञ्च यागाः सह चोद्यन्ते फलं प्रति, तत्र च त्रयाणां पौर्णमासिको विध्यन्तः, द्वयोर्दार्शिकः, तत्र अभिमर्शनाज्यभागमन्त्रयोर्विरोधः ( तदुदाहरणम् । तथाहि— अग्नये दात्रे पुरोडाशमष्टाकपालं निर्वपेत्, इन्द्राय प्रदात्रे पुरोडाशमेकादशकपालं पशुकामः, दधि मधु घृतमापो धानाः प्राजापर्यं इति सप्त यागाः । तत्र आग्नेये पुरोडाशे धानासु च आग्नेयो विध्यन्तः । तेन आग्नेयस्य पौर्णमास्यमावास्यायोर्भावात् न विरोधः । इतरे तु पञ्च यागाश्चिन्त्यन्ते । तत्र ऐन्द्रे पुरोडाशे दधनि च दार्शिको विध्यन्तः, मधुघृतयोश्च उपांशुयाजविकारत्वात् पौर्णमासिकः, तत्र अभिमर्शनाज्यभागमन्त्रयोः विरोधः चतुर्होतृपञ्चहोत्रोः अभिमर्शनमन्त्रयोः, वार्त्रच्योः बृधन्वत्योश्च आज्यभागमन्त्रयोर्विरोधः इत्यर्थः । सिद्धान्तमाह— ) तत्र भयसां धर्मानुग्रहः प्रयोगवचनानुग्रहाय ।

सोम— किं मुख्यधर्मस्यैव इतरत्र प्रसङ्गः, उत भूयसां धर्मस्य इति प्रसङ्गविशेषविचारात् संगतिः ।

वि— ' या पञ्चदशरात्रस्य सुब्रह्मण्याऽऽद्यकालगा । आग्नेयी स्यात् किमैन्द्री वा, प्रथमाहानुगुण्यतः ॥ आग्नेयी प्रथमं चाहो विरोधानुदायाद् बलि । न बह्वनुग्रहादैन्द्री कुलार्थत्यागनीतितः ॥ ' ' त्यजेदेकं कुलस्यार्थे ' इति न्यायादित्यर्थः । इदं भाष्यमतेनोक्तम् । वार्तिकमतेनाह— ' सप्तयागसमूहस्य बृधन्वत्यावृचानुवृत्तं वार्त्रच्ययाज्यभागार्थं, प्रथमत्वाद् दधीन्द्रयोः ॥ दर्शधर्मातिदेशेन प्राप्त आयो, ऽन्तिमो यतः । घृतं मधवाप इत्येषां बहूनां बलितोचिता ॥ '

भाट्टः— काम्येष्टिकाण्डे 'अग्नये दात्रे पुरोडाशमष्टा-  
कपालं निर्वपेत् इन्द्राय प्रदात्रे पुरोडाशमेकादशकपालं दधि  
मधु घृतमापो धानाः तत्संसृष्टं प्राजापत्यं पशुकामः' इति  
श्रुतम् । तत्र चित्रेष्टिवदेव दध्यादिद्रव्यका अनेके यागाः ।  
तत्र आद्योऽन्त्यश्च धानायागः आग्नेयविकारः, स उभय-  
कालकत्वादविरुद्धः । ऐन्द्र एकादशकपाल ऐन्द्राग्नविकारः ।  
दधियागो दधियागस्यैव । तयोर्मावास्याधर्माः । मधुघृतो-  
दकानां तृपांशुयाजविकारत्वात् पौर्णमासधर्माः । तदिह  
सप्तयागेषु सहक्रियमाणेषु आज्यभागयोर्वार्त्तप्रीवृधन्वती-  
मन्त्राणाम्, हविरभिमर्शने चतुर्होतृपञ्चहोतृमन्त्रयोश्च  
विरोधे मुख्यत्वेनासञ्जातविरोधित्वात् अमावास्याधर्माः ।  
इति प्राप्ते, मुख्यधर्मानुग्रहस्य प्रथममवगतावपि भूयोऽनु-  
ग्रहानुरोधेन प्राप्तबाधविधया मुख्यस्यैवाल्पसंख्यस्य बाधम-  
ङ्गीकृत्य भूयोधर्मजन्योपकारोपजीवित्वावगतेः पौर्णमासी-  
विकाराणां भूयसां तन्त्रित्वम्, अल्पानां च विरुद्धधर्म-  
विषये प्रसङ्गित्वम् । अविरुद्धानावृत्तधर्मांशे त्वगृह्यमाण-  
विशेषत्वात् सर्वेषां तन्त्रित्वमेव, आवृत्तधर्मांशे त्वावृत्तिः ।  
इदं च उपांशुयाजस्यामावास्यायामभावपक्षामिप्रायेणोदा-  
हरणम् । उभयत्र तत्सत्त्वे तूदाहरणान्तरं मृग्यम् ।

यत्तु भाष्यकारेण 'पञ्चदशरात्रे अग्निष्टुत् प्रथममह-  
स्तस्य नाम्ना अग्निष्टुष्टागविकारत्वादाग्नेयी सुब्रह्मण्या ।  
ज्योतिर्गौरायुरिति त्र्यहः, तेषामपि नाम्नैवैकाहकाण्ड-  
पठितज्योतिरादिधर्माः तेनेन्द्री सुब्रह्मण्या । इतरेषु एका-  
दशसु चोदनालिङ्गातिदेशेनैव ऐन्द्री । तदिह सुत्या-  
कालीनसुब्रह्मण्याहानस्य तत्तद्दिनभेदेनैव अनुष्ठानात् न  
कश्चिद्विचारः । आतिथ्योपसत्कालीनसुब्रह्मण्याऽऽह्वानस्य  
तु सर्वसुत्यार्थं तन्त्रित्वस्य साधितत्वात् विरोधप्रसक्तौ  
भूयोऽनुग्रहाय ऐन्द्री कार्या' इत्युक्तम्, तत् सुब्रह्मण्या-  
ह्वानस्य देवताप्रकाशनार्थत्वात् इन्द्रप्रकाशेन च अग्नि-  
प्रकाशनरूपकार्यसिद्धेरभावात् भेदेनैवोभयदेवत्यसुब्रह्मण्या-  
करणावगतेरुपेक्षितम् ।

अत एव एकादशाधिकरणं संप्रतिपन्नदेवताकसुब्रह्मण्या-  
विषयम् । न चैवमभिमर्शनस्यापि द्रव्यभेदेन भिन्ना-  
नुष्ठानापत्तेः प्रसङ्गसिद्धयनापत्तिः, 'आसन्नानि हवींष्य-  
भिमृशति' इति वचनान्तरविहिताभिमर्शनानुवादेन

तत्तद्विवरिदृश्य 'चतुर्होत्रा' इत्येताभ्यां मन्त्रविधानेनाने-  
केषामपि हविषां सकृदभिमर्शनसंभवे मन्त्रमात्रानुरोधेन  
तदावृत्तौ प्रमाणाभावात् प्रसङ्गसिद्धयुपपत्तेः । अत एवा-  
संभवे यत्राभिमर्शनस्यावृत्तिः तत्र स एव मन्त्र इति न  
प्रसङ्गः ।

मण्डन— 'विरोधे बहुधर्मता ।'

शंकर— 'भूयांसः स्युः सधर्मकाः ।'

\* न चाऽऽकाशश्रुतिरपि पञ्चषवारमभ्यस्ता इति  
भूयोऽनुग्रहन्यायः उभयत्रापि तुल्यः इति चेत्, न ।  
पराक्रमः ६६।२, \* भूयोऽनुग्रहन्यायेनापि आकाशे  
सर्वलोकगतित्वसंबन्धस्यैव अवान्तरतात्पर्येणापि प्रति-  
पाद्यता । ६६।२, \* अनुनिर्वाप्याधिकरणे भूयोऽनुग्रह-  
न्यायेन अनुनिर्वाप्यधर्मग्रहे प्राप्ते यत्र सर्वेषां तन्त्रितया न  
गृह्यते विशेषः, तत्र मुख्यानुग्रहन्यायापवादः भूयोऽनुग्रहः ।  
यत्र तु एकस्तन्त्रि इतरे प्रसङ्गिनः इति गृह्यते विशेषः  
तत्रैकस्य तन्त्रिण एव धर्माः ग्राह्याः, बहूनामपि प्रस-  
ङ्गिनां तत्तन्त्रोपजीवित्वेन स्वधर्माप्रयोजकत्वात् । ५७।१.  
\* नामधेययुक्तेष्वहःसु अविरुद्धा द्वयेऽपि कर्तव्याः  
विरुद्धास्तु नामप्रापिताः विरुद्धा अपि असुत्याकाला ये सर्वे-  
षामह्नां तन्त्रेणानुष्ठेया धर्माः ते भूयोऽनुग्रहन्यायेन चोदक-  
प्रापिता एव कर्तव्याः न नामप्रापिताः । सोम. ७।४।२ .  
\* भूलोकस्य अन्नहावगमकान्तवस्वश्रवणतद्गत्यन्तरप्रपञ्चा-  
नुसारेण तस्य प्रतिष्ठालोकत्वेन प्रसिद्धे पृथिवील्लोके एव  
विश्रान्तेः भूयोऽनुग्रहन्यायात् । पराक्रमः ६५।१.

॥ भूयस्त्वेनोभयश्रुति । ३।३।३।१० ॥

'ज्योतिष्टोमेन स्वर्गकामो यजेत' इति यजुर्वेदे  
सामवेदे च समानाक्षरमेव आम्नानम् । तत्र सामवेदे  
यदाम्नानं तत् क्रियार्थं यजुर्वेदे च गुणार्थं विपरीतं वेति  
न निश्चयः । इति प्राप्ते, सिद्धान्तमाह । उभयश्रुति  
भूयस्त्वेन निर्णयम् । यस्य उभयोर्वेदयोः श्रुतिः श्रवणं  
भवति तस्य भूयस्त्वेन निर्णयः । यत्र भूयांसो गुणाः  
समाप्ताः तत्र तस्य कर्तव्यतया चोदना स्यात् । यत्र  
च कर्तव्यतया चोदना तत्र इतिकर्तव्यता आकाङ्क्ष्यते ।  
तत् इतिकर्तव्यतालिङ्गेन कर्तव्यताचोदनां अनुमिमीमहे ।

तथा च ज्योतिष्टोमस्य याजुर्वेदिकत्वात् उपांशुः प्रयोगः । के.

ॐ भूयस्त्वेनोभयश्रुति । ३।३।३।१०॥

यजुर्वेदे ज्योतिष्टोमं समामनन्ति- 'ज्योतिष्टोमेन स्वर्गकामो यजेत' इति । तथा सामवेदेऽप्येवं समामनातम्- 'ज्योतिष्टोमेन स्वर्गकामो यजेत' इति । सकृच्च कृतायां क्रियाबुद्धौ द्वितीयं गुणार्थं श्रवणं भवति । तत्र संदेहः किं याजुर्वेदिकं गुणार्थम्, उत विपरीतं इति । पूर्वमङ्गेष्वौत्पत्तिको वेदधर्मो विनियोगविधिवशेनापद्यते इति प्रतिपाद्य इदानीं प्रधानमेव यत्रोभयत्वेन श्रूयते, तत्र कतरस्य वेदस्य संबन्ध उच्चैष्ट्वादिधर्मोऽत्रानुष्ठातव्य इति संदेहे सति अधिकारवाक्यस्य उभयत्राविशेषात् यत्रोत्पत्तिस्तत्रैवानुष्ठातव्य इति स्थिते उत्पत्तिविधिरेव कुत्रेति विचार्यते । अत्रायं पूर्वपक्षिणोऽभिसंधिः । न तावत् एकत्रोत्पन्नस्य अन्यत्र अङ्गसंबन्धार्थं श्रवणम्, उभयत्रैवाङ्गश्रवणाविशेषात् । नापि फले विनियोगार्थम्, फलस्याप्युभयत्र श्रवणाविशेषात् । अतोऽध्येतृभेदेन विकल्पेनैवोत्पादकत्वम् । यतः एकस्य नाम वेदाध्ययनसंभवे सति स्वशाखा तावत्प्रथममस्याध्येतव्या । तेन यद्वेदगता शाखा येन प्रथममधीता स एव वेदस्तस्योत्पादक इति शाखान्तरवद्वेदसमुच्चयोऽपि व्यवस्थितये विकल्प एवेति । एवं प्राप्ते, अमिधीयते । भवेदेवं यदङ्गभूयस्त्वश्रवणेन विशेषावगतिर्न स्यात् । यजुर्वेदे हि ज्योतिष्टोमस्य दीक्षणीयादिकेतिकर्तव्यता भूयसी श्रूयते, न तथा वेदान्तरे । इतिकर्तव्यतायाः प्रकरणग्राह्यत्वाद्यत्रेतिकर्तव्यता तत्रैव प्रकरणम् । यत्र च प्रकरणं तत्रैव कर्तव्यतावगमादुत्पत्तिः । इतरत्र च गुणार्थं श्रवणमिति । तदुक्तम्- 'गुणानां यत्र भूयस्त्वमिति कर्तव्यतात्मकम् । तत्र तेनैव लिङ्गेन तस्य कर्तव्यतेष्यते ॥' इति (वा. पृ. ८१५) ।

प्रयोजनम्- पक्षोक्तम् । सूत्रं तु उभयश्रुति यत्कर्म तस्याङ्गभूयस्त्वेनोत्पत्तिनिर्णय इति ।

तदस्य यथाभाष्यं सिद्धान्तहेतुं वार्तिककारपादा नानुमन्यन्ते । यदि खल्वितिकर्तव्यतोत्पत्त्यवगतौ लिङ्गं तदा तदल्पत्वभूयस्त्वयोः को विशेषः ? न हि धूमत्वेनाव-

धारितोऽल्पीयान् धूमोऽग्निं नानुमापयति । तदुक्तम्- 'यद्यस्य गमकत्वेन स्वशक्तेरवधारितम् । तदल्पं बहु वा तस्य प्रतीतौ न विशिष्यते ॥' इति 'यादृशस्य हि धूमस्य गमकत्वावधारणा । स तादृग्बहुरल्पो वा वह्निं गमयति ध्रुवम् ॥' इति । (वा. पृ. ८१६) । अतो यथावार्तिकमेव सिद्धान्तहेतुर्वर्णनीयः । प्रतिकर्म विशेषस्वरूपविज्ञानमुत्पत्तिः । द्रव्यदेवतेन च कर्मविशेषनिरूपणं भवति । ज्योतिष्टोमस्य च द्रव्यदेवतं कृत्स्नमेव यजुर्वेदे समाम्नायते । तेन तत्रैव कर्मोत्पद्यते । इतरत्र वेदे कर्मस्वरूपमात्रमनुकीर्त्य स्तोत्रशस्त्रमात्रविधानात् गुणार्थमेव श्रवणम् । ननु अनेकेऽपि गुणाः प्रतिवेदं विधीयन्ते । तेषां प्रतिवाक्यं कर्मानुवादेन न विषयः श्रूयन्ते । नाप्येकेन कर्मानुवादेन सर्वेषां विधानमवगम्यते । अतो न तावद्वाक्येन अनेकगुणविधानम् । नापि प्रकरणेनानूद्यमानस्य, प्रकरणाभावात् । कर्तव्यस्य हीतिकर्तव्यताकाङ्क्षा प्रकरणम् । न चानुवादे कर्तव्यता संभवति । अतः प्रकरणेनाप्यङ्गसंबन्धासंभवात्कथं गुणार्थं श्रवणमिति । उच्यते, न हि स्वरूपेनानूद्यमानमिति कर्तव्यताकाङ्क्षापरिपन्थि । किं तर्हि ? विधातुमुद्देश्यत्वेनानूद्यमानत्वम् । इह तु यादृशं कर्मोत्पत्तिविधावगतं तेन यद्येतद्व्यन्तरे शुद्धस्यैव श्रवणमध्ययनविधिकारितं तदस्य प्रयोजनम् । स तु संनिधि-समाम्नातेतिकर्तव्यतासंबन्धावगमार्थमेवेति निर्णीयते । अतो यजुर्वेदे एव ज्योतिष्टोमस्योत्पत्तिः । वेदान्तरे गुणसंबन्धार्थमेव श्रवणमिति सिद्धम् । प्रयोजनम्- पक्षोक्तम् । सूत्रं तु द्रव्यदेवतादिव्यञ्जकभूयस्त्वेन यजुर्वेदे एव ज्योतिष्टोमस्योत्पत्तिरुभयवेदश्रवणेऽपीति स्थितम् । तौता.

\* 'भूयस्त्वेनोभयश्रुति' इत्यनेन न्यायेन यत्र यागपरिचायकदेवतादिमत्ता तत्रैव यागविधिः । कौ. २।२।४।९. \* अंशदाभ्ययोः 'भूयस्त्वेनोभयश्रुति' इति न्यायेन औपानुवाक्यकाण्डे एव गुणविधिबाहुल्यात् प्रधानविधिरपि । संकर्ष. ३।३।१४. \* यस्य कर्मण एकस्यां शाखायां भूयसामङ्गानां विधानम्, 'भूयस्त्वेनोभयश्रुति' इति न्यायेन प्रधानस्यापि तत्रैव विधानम् । शाखान्तरे तु स्वल्पाङ्गमात्रविधानम्, तत्र कर्मणि

तच्छाखाध्यायिनामेवाधिकारः स्यात् इत्याशङ्का । सोम. ६।१।७. \* यदि तु उभयत्र ( वेदद्वये मन्त्रः ) विधास्यते तत्रोभयत्र ' भूयस्त्वेनोभयश्रुति ' इत्यादि नास्ति तत्रागत्या विकल्पो ग्रहीष्यते । वा. ३।३।१।७.

॥ भूयस्त्वात्तद्वाद इति न्यायः । यत्रेतरवस्तु-सत्त्वेऽपि यस्य वस्तुनो बाहुल्यं तेनैव लोकप्रवादः इत्यर्थे अयं प्रवर्तते । स्पष्टः । साहस्री. ७५९.

॥ भूयोमन्त्राधिकरणम् । एककर्मणि भूयोमन्त्र-सत्त्वे विकल्पेन मन्त्रस्य ग्रहणम् ॥

दर्शपूर्णमासयोः पुरोडाशपिण्डविभागे ' यथाभागं व्यावर्तेथाम् ' ' भगो वां विभजतु ' इत्यादयो बहवो मन्त्रा आम्नाताः । ते सर्वेऽपि समुच्चित्य विभजने अङ्गानि, अन्यतमग्रहणे विनिगमनाविरहात् । एकस्य विनियोगे अन्यस्याऽऽकाङ्क्षाया अशान्तेः । अनेकेषामङ्गिनां एकस्मिन् अङ्गे समुच्चयवद्वैपरीत्यस्यापि न्यायतौल्येन सिद्धेरिति कृतस्य प्रकाशनस्य पुनः करणासंभवात् मन्त्राकाङ्क्षायाश्च विकल्पेन विनियोगेऽपि शान्ते ' तां चतुर्भिरादत्ते ' इत्यादिलिङ्गाच्च विकल्पेन विनियोगः । संकर्ष. १।२।३.

\* भूयोमन्त्राधिकरणे ( १।२।३ ) ' यथाभागं व्यावर्तेथाम् ' इत्यादिमन्त्राणां विकल्प उक्तः । संकर्ष. १।३।१६.

॥ भूलिङ्गशकुनिन्यायः । हिमाचलप्रान्तदेशे भूलिङ्गाख्यः पक्षी ' मा साहसं कुरु ' इति पुनःपुनरुच्चैर्वदन् सिंहदंष्ट्राग्रलभं मांसं जिघृक्षतीति प्रसिद्धम्, तथा परोपदेशमात्रकुशलः स्वयं च यथेष्टाचरणशीलो दाम्भिकस्त्याज्य एवेति भावः । उक्तं च महाभारते- ' न गाथा गायिनिं शास्ति बहु चेदपि गायति । प्रकृति यान्ति भूतानि भूलिङ्गशकुनिर्यथा ॥ ' इति । साहस्री. ३४०.

\* भृगूणां पञ्चावत्तम् । वा. १।३।७।१७.

\* भृगुशुनकवसिष्ठानां सत्रे नाधिकारः । ६।६।४। २४-२६.

\* ' भृतत्वाच्च परिक्रयः ' इत्यत्र ' दक्षिणाः सोमस्य ' इति वचनात् प्रधानमात्राङ्गभूतयाऽपि दक्षिण्या

प्रसङ्गात् कार्यसिद्धेः न अङ्गभूतेष्टिपशुषु आतिदेशिका-न्वाहार्यदक्षिणाप्राप्तिः इति वक्ष्यते । कौ. २।१।५।१२ पृ. ८३-८४

॥ भृतत्वाच्च परिक्रयः । १२।१।१६।३३ ॥

दर्शपूर्णमासयोः परिक्रयः परिक्रीयन्ते ऋत्विजो येन स परिक्रयः अन्वाहार्यः चोदकप्राप्तोऽपि सोमे ऐष्टिकेषु न कर्तव्यः । भृतत्वात् सोमार्थेन परिक्रयेण गवादिना भृता ऋत्विजः । अङ्गप्रधानार्थश्च सौमिकः परिक्रयः । तस्मादन्वाहार्यो न कर्तव्यः इति सिद्धान्तः । के.

\* भृतिः कर्मकरेभ्य आनत्यर्थं यद्दीयते तत् । भा. १०।२।८।२७, \* त्रिमिः प्रकारैः भृतिः भवति व्यापारतः फलतः वचनतः इति । व्यापारतस्तावत् न माषबीजानां द्वादशशतं भृतिः । कर्मकुर्वाणा हि कर्मकराः पादिकमपि अहः लभन्ते । फलानुरूप्यं नैव ज्ञायते । वचनं तु भृतौ सत्यां परिमाणविशेषपरं भवति । यत्र हि पादिकमपि अहर्न लभ्यते न सा दक्षिणा भवति । न हि सा तस्मिन् कर्मणि दक्षं करोति । स्नेहाद्वा अन्येन वा प्रकारेण कृत्स्नमपि अहः कर्म कुर्यात् । न ग्रीहीणां द्वादशशतेन प्रोत्साहितः । आशितम्भवं यद् द्रव्यं सा भृतिः । ( ' तस्य द्वादशशतं दक्षिणा ' इत्यत्र इदम् । आशितम्भवं उदरपूरण-पर्याप्तम् ) । १०।३।११।४५, \* यो बहु कर्म करोति तस्मै बह्वी भृतिः दीयते । १०।३।१३।५४.

\* भृतियाचनं ( वननं ) ज्योतिष्टोमे धनवतोऽपि नित्यम् । ६।८।७।२६-२७. मीको. पृ. १८२३ ' ज्योतिष्टोमे भृतिवननं ' इत्यत्र द्रष्टव्यम् । \* भृतिवननं यज्ञार्थं याच्यया द्रव्यसंपादनम् । ' दीक्षितो भृतिं वन्वीत ' इति वचनात् । वि. ६।५।८.

\* भृतिवननादिवत् । यथा भृतिवननं नियतं तदार्जितद्रव्यस्य च ऋत्वर्थत्वं तथा प्रतिग्रहादिनियमस्य ऋत्वर्थत्वेन तदार्जितद्रव्यस्य ऋत्वर्थत्वम् । भाट्ट. ४।१।२ वर्णकं ३.

\* भृत्येन सह भर्त्रा परिक्रयार्थं पणितव्यम् । भा. १०।३।१३।५१.

\* श्रुत्यादीनां प्रत्येकं बुद्ध्या व्याप्रियमाणानां एकस्मिन् एकस्मिन् शत्रुजयादौ स्वाम्युपात्तानेकव्यापारसाध्ये संहत्य साधनत्वम् । सु. पृ. १२०७.

॥ भेकोऽपि पादप्रसाराय चेष्टते इति न्यायः । असमर्थस्य समर्थार्हकर्मकरणसमीहने अयमवतरति । साहस्री. ९०४.

\* भेदः अङ्गापूर्वाणां शब्दभेदे । वि. २।२।१९.  
 \* भेदः अपूर्वाणां द्वितीयाध्यायार्थः । टुप्. ७।१।११.  
 \* भेदः कर्मणो द्रव्यदेवतायुक्तत्वे, यथा 'वायव्यं श्वेत-मालभेत' 'सौर्यं चरुं निर्वपेत्' इत्यत्र । वि. २।३।५.  
 \* भेदः कर्मणां अभ्यासेन भावनाभेदात् । २।२।२।२.  
 \* भेदः कर्मणां गुणात् । २।२।१।२३. \* भेदः कर्मणां द्रव्यदेवताभेदात्, यथा चातुर्मास्यवैश्वदेवपर्वणि 'वैश्व-देव्यामिक्षा', 'वाजिभ्यो वाजिनम्' इत्यत्र । वि. २।२।९. \* भेदः कर्मणां संख्यया, यथा 'सांग्रहण्यामिष्टौ' 'तिस्रः आहुतीर्जुहोति' इत्यत्र । २।२।७।२१. \* भेदः कर्मणां संज्ञाभेदात्, यथा 'अथैष ज्योतिः अथैष विश्व-ज्योतिः अथैष सर्वज्योतिः' इत्यत्र । २।२।८।२२.  
 \* भेदः । मन्त्राः स्वगताख्यातपदैः न कर्मान्तरं ( भेदं ) कल्पयन्ति । वा. ३।१।१।१९ पृ. ६४९, \* भेदः । विधेयान्तररहितोऽनन्यपरो विधिः कर्मस्वरूपमेव विदधत् पूर्वविहितादवश्यमेव कर्मान्तरं ( भेदं ) करोति । इति (प्रथमाध्यायोक्त-) विधित्वनिर्णयफलोपजीवनम् । ३।१।१।१९ पृ. ६४९.

॥ भेदस्तु तद्भेदात् कर्मभेदः प्रयोगे स्यात् तेषां प्रधानशब्दत्वात् । १।१।४।६।२६ ॥

तद्भेदात्, तदित्यनेन पूर्वसूत्रनिर्दिष्टः कालो गृह्यते । कालभेदात् सुत्याकालीनानामङ्गानां भेदः स्यात् । प्रयोगे तेषां कर्मभेदः करणभेदः स्यात् प्रत्यहं भेदेनानुष्ठानं स्यात् । कालभेदे हेतुमाह । तेषां सुत्याकालीनानामङ्गानां प्रधानशब्दत्वात् प्रधानग्राहकेण शब्देनैव गृहीतत्वात् । तस्मात् तेषामावृत्तिः इति सिद्धान्तः ।

तथा चान्यार्थदर्शनम् । २७ ॥

अङ्गानामावृत्तौ लिङ्गमाह । 'पत्नीसंयाजान्तान्यहानि संतिष्ठन्ते' इति अन्यार्थदर्शनं भेदेन अहं पत्नीसंयाजान्ततां दर्शयति । तस्माद्भेदः ।

श्वः सुत्यावचनं तद्वत् । २८ ॥

'संस्थिते संस्थितेऽहनि आग्नीध्रागारं प्रविश्य सुब्रह्मण्यामाह्वयति श्वः सुत्यामागच्छ' इति ( 'संस्थिते संस्थितेऽह-हन्यग्नीदाग्नीध्रागारं प्रविश्य सुब्रह्मण्य सुब्रह्मण्यामाह्वयेति प्रेष्यति' इति भाष्ये पाठः ) । अत्र संस्थिते संस्थिते इति वीप्सावचनात् सुब्रह्मण्याभेदं दर्शयति । तस्माद-ङ्गभेदः ।

पश्वतिरेकश्च । २९ ॥

द्वादश अहानि, ऐकादशिनस्तु पशवः एकादश । प्रत्यहं एकैकस्मिन् पशौ एकस्य अहः पशुशून्यत्वेन प्रसक्तेन अतिरेको भवति । तत्र 'स ऐन्द्राग्रः कार्यः' इत्युक्तम् । तदाह पश्वतिरेक इति । तस्मात् सुत्या-कालीनानामङ्गानां आवृत्तिः इति सिद्धान्तः । के.

॥ भेदस्तु संदेहाद् देवतान्तरे स्यात् । ११ । ४।९।३४ ॥

देवतान्तरे देवताभेदे सति पशुगणे ऐकादशिनेषु कुम्भीशूलवपाश्रपणीनां भेदः स्यात् । संदेहात् एकस्यां उत्पानां अवदानानां कस्य पशोः कान्यवदानानि इति संदेहप्रसङ्गः । तस्मात्तत्र भेदः । इति पूर्वः पक्षः ।

अर्थाद्वा लिङ्गकर्म स्यात् । ३५ ॥

ऐकादशिनेषु पशुषु कुम्भीशूलवपाश्रपणीनां भेदो न स्यात्, किन्तु तन्त्रम् । हृदयाद्यङ्गानां प्रत्येकमनेकत्वात् कस्य किं हृदयं इति संदेहप्रसङ्गे तु अर्थात् भेदज्ञानरूप-प्रयोजनसिद्धयर्थं लिङ्गकर्म लिङ्गस्य चिह्नस्य कर्म करणं स्यात् । हृदयादौ किञ्चित् चिह्नं करिष्यामः तेन भेदो ज्ञास्यते । इति सिद्धान्तः । वाशब्दः भेदपूर्वपक्ष-निरासार्थः ।

अयाज्यत्वाद्वसानां भेदः स्यात् स्वयाज्याप्रदान-त्वात् । ३६ ॥

पूर्वपक्षी पुनराह । वसानां अयाज्यत्वात् स्वयाज्या-प्रदानत्वाच्च कुम्भ्यादीनां भेदः स्यात् इत्यन्वयः । अविद्य-माना होत्रा पठनीया याज्या यासां ताः अयाज्याः,



अयाज्यत्वात् । अध्वर्युणा क्रियमाणस्य हृदयाद्यङ्गानां होमस्य कृते या होत्रा पठनीया याज्या, तस्याः प्रथमस्य अर्धर्चस्य अन्ते प्रतिप्रस्थाता वसां जुहोति, तदर्थं च स 'घृतं घृतपावानः' इत्यादिकं 'अन्तरिक्षाय स्वाहा' इत्यन्तं मन्त्रं पठति । होतृयाज्यायाः प्रथमार्धर्चसमाप्तिः यदा स्यात् तदैव प्रतिप्रस्थातुमन्त्रसमाप्त्या भवितव्यम् । तदा च वसाहोमः । होतृयाज्यायाश्च उत्तरार्धर्चान्ते वषट्कारे अध्वर्युः हृदयाद्यङ्गानि जुहोति । तथा च वसाहोमे होतृयाज्या करणभूता नास्ति । तदेतत् 'अयाज्यत्वाद्वसानाम्' इत्युक्तम् । अथ वसाहोमे करण-मन्त्रः प्रतिप्रस्थात्रा पठनीयः 'घृतं घृतपावानः' इत्यादि-रेव, सैव च स्वयाज्या स्वस्य वसायाः याज्या, तथा स्वयाज्यया प्रदानं यासां ताः स्वयाज्याप्रदानाः वसाः । तदेतत् स्वयाज्याप्रदानत्वादित्यनेनोक्तम् । वसा नाम मांसरसः । पशुगणे च भिन्ना एव वसाः । तासां च भेदज्ञानार्थं चिह्नकरणासंभवात् तद्धारणार्थानां कुम्भीना-मपि भेदः स्यात् । इति पूर्वपक्षः ।

अपिवा प्रतिपत्तित्वात् तन्त्रं स्यात् स्वत्वस्या-श्रुतिभूतत्वात् । ३७ ॥

सिद्धान्ती आह । अपिवा तन्त्रं कुम्भी स्यात् । प्रतिपत्तित्वात्, शेषभूतानां वसानां प्रतिपत्तिरियम् । ननु कुम्भ्यास्तन्त्रे वसाः स्वयाज्यार्धर्चान्ते एव हुता न भवेयुः । उच्यते । स्वत्वस्य अश्रुतिभूतत्वात् । स्वत्वं श्रुतिभूतं श्रुत्या विहितं न भवति । तस्मात् परत्र होमो न दोषाय नाभ्युदयाय । तस्मात् कुम्भी तन्त्रं स्यात् ।

सकृदिति चेत् । ३८ ॥

पूर्वपक्षी आह । तर्हि प्रथमे एव याज्यार्धर्चान्ते सर्वासां वसानां सकृत् होमो भवतु । इति चेत् ।

न कालभेदात् । ३९ ॥

सिद्धान्ती आह । न वसानां सकृत् होमः । काल-भेदात् याज्यार्धर्चान्ताः भिन्नाः तत्र कालभेदः स्पष्टः । तस्मात् याज्यार्धर्चान्तानां कालभेदात् वसाहोमो भेदेनैव । ततश्च सर्वयाज्यार्धर्चान्तेषु होमः । के.

\* भेदः द्वितीयाध्यायप्रतिपाद्यः । कर्मभेदकानि प्रमा-णानि षट्, शब्दान्तरमभ्यासः संख्या संज्ञा गुणः प्रकरणा-

न्तरं चेति । बाल. पृ. ८. \* भेदो नैव वाक्यार्थत्वेन अभिप्रेतः, अस्माकं आकृतिपदार्थकत्वात् । वा. २।१। १४।४६. \* भेदो न कर्मणः उत्पत्तिवाक्ये द्रव्यविशेषा-नुक्तौ, यथा 'अग्निहोत्रं जुहोति', 'दध्ना जुहोति', 'पयसा जुहोति' इत्यत्र । वि. २।२।१०. \* भेदो न भवति यागस्य द्रव्यभेदेऽपि । ६।३।३।११-१२. \* 'भेदो नाम पदार्थानां व्यवच्छेदः परस्परम् ।' वा. २।१।१४।४६. \* भेदो यावन्नावधृतः तावत् शेषशेषि-भावो नास्ति । ( अतः द्वितीयानन्तरं तृतीयोऽध्यायः ) ।

दुप्. ७।१।१।१. \* भेदः संज्ञाशब्दान्तरयोः गुणसंख्य-योश्च अभिधीयते 'स्वरूपानभिधानत्वात्संज्ञा शब्दान्तरात् पृथक् । व्यासज्यसमवायाच्च संख्या भिन्ना गुणान्तरात् ॥ '

वा. २।३।१३।२६. \* भेदः समिदाद्यपूर्वाणां दर्शपूर्ण-मासयोः । २।२।२।२. \* अविपरिवर्तमाने हि पूर्वकर्मणि केनापि प्रकारेण उत्तरस्य भेदः प्रतीयते, न तु प्रकरणान्तरं सदपि किञ्चिदुपाकरोति, तथा च 'पलं चाकर्मसंनिधौ' ( २।३।१२।२५ ) इत्यत्र वक्ष्यामः ।

वा. २।३।११।२४ पृ. ६१५. \* भेदं विना प्रकृति-विकारभावायोगः । सु. पृ. ४०९. \* भेदेन व्यपदेशः पृथक्त्वे सति भवति । भा. १०।६।१३।३४. \* भेदस्य अग्रहणं अतिसादृश्यात् अजाविकानां ज्वाला-दीनां च दृष्टम् । अग्रहणे च भेदस्य नान्यत्वं व्यपदेशं शक्यते । बृहती. पृ. २४४. \* भेदे एकदेशस्यापि प्रायश्चित्तं स्कन्दने वा । ६।४।४।१०-१६.

\* भेदाग्रहणात् तद्वृद्धिः अतस्मिन्नपि भवति । बृहती. पृ. २०४.

\* भेदाग्रहणनिबन्धन एव शुक्तिः कादिषु रजत-भ्रमः । बृहती. पृ. २०५.

\* भेदाभेदौ आकृतिव्यक्तयोः । मीको. पृ. ७८६ 'आकृतिवादः' इति बिन्दौ शास्त्रदीपिकाग्रन्थे द्रष्टव्यम् । \* भेदाभेदौ । 'इयं गौः' इति पदयोः भिन्नप्रवृत्ति-निमित्तकयोः सामानाधिकरण्येन अनुत्पत्त्यावृत्ताकारबोध-कत्वेन भेदाभेदसिद्धिः । एवं अवयवावयविनोः गुण-गुणिनोः क्रियाक्रियावतोरपि भेदाभेदोऽनुसंधेयः । मणि. पृ. २३.

\* भेदाभेदनिरासः । संप्रति भेदाभेदौ निरा-  
क्रियेते । केचित् जातिव्यक्तिगुणगुण्यवयवावयव्यादीनां  
भेदाभेदौ वर्णयन्ति । तथाहि, जातिव्यक्तयोर्भेदस्तावत्सर्व-  
जनसिद्धः । अमेदोऽपि तयोः प्रतीयते । खण्डो गौरित्यत्र  
प्रतीतौ तावत् खण्डतादात्म्येन गोत्वं प्रतीयते, अन्यथा  
खण्डश्च गौश्चेति प्रतीतिः स्यात्, खण्डस्य गोत्वं इति  
वा । न कदाचिदपि तथा प्रतिपत्तिः । अतः खण्डतादा-  
त्म्येन गोत्वस्य प्रतीतत्वात् खण्ड एव गौरित्यभेदः  
प्रतीतः । तथा अत्रैव प्रतीतौ खण्ड एव गौः, न मुण्ड  
इति व्यवहारात्, खण्डतादात्म्येन प्रतिपन्नस्यैव मुण्डा-  
द्भेदोऽवसीयते । तथा मुण्डो गौरित्यत्र मुण्डतादात्म्येन  
प्रतिपन्नस्य सामान्यस्य न खण्ड इति व्यावृत्तिदर्शनात्  
भेदोऽप्यवसीयते । एतत् उक्तं भवति, यस्यां व्यक्तौ  
तादात्म्येन सामान्यस्य प्रतीतिः, तस्यां व्यक्तौ तथा  
प्रतीत्या तदभेदः एव प्रतीतः ।

अथास्यामेव प्रतीतौ भेदस्य विषयीकर्तुमशक्यत्वम्,  
किन्तु व्यक्त्यन्तरात् भेदः प्रतीयते, अतो जातिव्यक्तयोः  
प्रत्यक्षेणैव भेदोऽभेदश्च प्रतीतः । न च भेदाभेदावेकत्र  
संभवतः विरुद्धत्वात्, सदसत्त्ववदिति वाच्यम्, विरोधा-  
भावात्, यथोरेकत्र प्रतीतिर्नास्ति तथोरेव विरुद्धत्वम्,  
यथा सदसतोः । तदुक्तम् 'प्रतीयते चेदुभयं विरोधः  
कोऽयमुच्यते ।' इति । प्रतीतयोरपि विरोधेऽङ्गीक्रिय-  
माणे एकस्यैव सामान्यस्य नानाभूतासु व्यक्तिषु युग-  
पत्परिसमाप्य वृत्तिर्नाङ्गीक्रियेत । यदि प्रतीतिबलादङ्गी-  
क्रियते, तर्हि भेदाभेदयोरपि समानमिति तुल्यचर्चः ।  
किञ्च, प्रथमव्यक्तिदर्शने तावदेव प्रतीयते, तदानीमनु-  
वृत्ताकारस्य न प्रतीतिरेवाङ्गीकृता सर्ववादिभिः । किञ्च  
अभेदप्रतीतिर्नास्तीति यो वदति, तस्य सर्वलोकविरोधः ।  
सर्वेषामेव विस्फारिताक्षाणां पुरतः स्थितेषु वस्तुषु प्रथमं  
एकाकारेणैव प्रतीतिः । अतः सर्वेषु वस्तुषु सर्वेषां प्रथम-  
भेदप्रतीतिरेव समुत्पद्यते पश्चात् भेदप्रतीतिः । अतो-  
ऽबाधितविषयप्रतीतिसिद्धौ भेदाभेदौ नापह्नवमर्हतः ।

किञ्च, अयं गौरिति सामानाधिकरण्येन प्रतीति-  
रस्तीति निर्विवादम् । तत्र अत्यन्तभिन्नयोर्गवाश्वयोः यथा  
सामानाधिकरण्यं न दृश्यते, तथाऽत्यन्ताभिन्नजात्यादि-

स्वरूपप्रतिपत्तौ न च दृश्यते । अतोऽत्यन्तभिन्नादत्यन्ता-  
भिन्नाच्च व्यावृत्तं सामानाधिकरण्यं भेदाभेदौ कल्पयति ।  
न च वाच्यम्, अत्यन्ताभिन्नयोरपि प्रकारप्रकारितया  
प्रतीतत्वेन सामानाधिकरण्योपपत्तिः इति, प्रकारप्रकारित्व-  
स्यैव अत्यन्तभिन्नयोरत्यन्ताभिन्नयोश्च अदर्शनात् तदपि  
भेदाभेदमेव कल्पयति । न हि अत्यन्तभिन्नयोर्दण्डपुरुषयोः  
प्रकारप्रकारित्वं सामानाधिकरण्यं वा दृश्यते । न च  
समवायनिबन्धनं सामानाधिकरण्यम्, समवायसंबन्धस्यैव  
प्रमाणाभावेनानभ्युपगमात् । अतो येन पिण्डेन अभिन्नं  
सामान्यं प्रतीयते, तदपेक्षया भिन्नमेव पिण्डान्तरापेक्षया  
अभिन्नम् । यथा एक एव देवदत्तः पुरुषान्तरापेक्षया  
दीर्घः प्रतीयते, स एवान्यापेक्षया ह्रस्वो भवति, तथा  
भेदाभेदावपि एकप्रतीतिबलसिद्धत्वात्पह्नवमर्हतः । तदु-  
क्तम् 'सर्ववस्तुषु बुद्धिर्या व्यावृत्त्यनुगमात्मिका । जायते  
द्व्यात्मकत्वेन विना सा च न सिध्यति ॥ '

अत्रोच्यते । यथोर्जातिव्यक्त्योर्भेदः प्रतीतः तयो-  
रेवाभेदः प्रतीयते इति दुर्घटं वचः । तथाहि, अनुवृत्ता-  
कारस्वभावा जातिः प्रतीता, व्यावृत्ताकारस्वभावा च  
व्यक्तिः । अतः आकारद्वयव्यतिरेकेण तयोरभेदकं नाम  
आकारान्तरं न पश्यामः । आकारान्तरभासेऽपि सोऽपि  
तृतीय एवाकारः स्यात्, न तु जातिजातिमतो-  
रभेदावभासः सः । यथाऽयमनयोः संयोग इति प्रतीतौ  
संयोगिद्वयाकारव्यतिरेकेण संयोगाकारस्तृतीयः ।

ननु यथा संयोगिनोराकारः संयोगाकारः एवं जाति-  
व्यक्त्योरभेद इति प्रतीतौ अभेदाकारे जात्याद्याकारो न  
स्यात् । अथोच्येत न वयं जातिव्यक्त्योरभेद इत्यभेद-  
प्रतिपत्तिं अभ्युपगच्छामः किन्तु भिन्नाकारेण प्रतिपत्ति-  
मेव, नहि जातिव्यक्ती एकाकारेण कदाचित् प्रतीयते ।  
अतो न तृतीयाकारप्रसङ्ग इति । तन्न, भिन्नाकारेण  
प्रतीतयोः कदाचिदेकाकारप्रतीतिरसिद्धैव । तथाप्युच्यते,  
स चायमेकाकारेण यदि तयोः संबन्धित्वेन प्रतीतः, तदा  
संयोगवत्तृतीयाकारः स्यादिति ... प्रतीतिर्नास्ति केवल-  
मेकाकारप्रतीतिरेव, तर्हि जातिव्यक्तयोः का वार्ता ?  
वस्त्वन्तरप्रतीतिरेव भवतु, को दोषः ? अथ निरूप्यमाण-  
वस्त्वन्तरस्यादर्शनात् तयोरेव आकार इत्यङ्गीक्रियेत,

तर्हि भिन्नाकारेण प्रतिपन्नयोरेकाकारप्रतीतिभ्रान्तिरेव स्यात्, अन्यथावस्थितस्यान्यथाप्रतिभानात् । अथ प्रतीत-  
त्वादेकाकारस्य तयोरेकत्वमप्यस्तीति मत्स्ये, तर्हि नाना-  
भूतानामपि वृक्षाणामेकं वनं इत्येकत्वं अभ्रान्तमेव स्यात् ।  
अथासीदतां नानावृक्षानुसंधानात् एकं वनं इत्यनुसंधा-  
नाच्च एकत्वं बाधितम्, अतो वनप्रत्ययो भ्रान्त इति  
चेत्, न । तर्हि अत्रापि भेदप्रतीतिकालेऽभेदस्थाननु-  
संधानादभेदस्य भ्रान्तत्वं स्यात् । तत्रापि वनप्रत्ययकाले  
नानात्वानुसंधानं नास्ति, नानात्वानुसंधानकाले एक-  
त्वानुसंधानम् । अथ भेदो नास्तीति बाधकज्ञानं न  
दृश्यते, अतो न भ्रान्तत्वमिति, तर्हि अत्रापि न इदमेकं  
वनमिति बाधकज्ञानं नास्ति, नानात्वानुसंधानादर्थान्तात्  
एकत्वस्य बाध इति । अथ दूरत्वादपि दोषसंभावनया  
वनप्रत्ययस्य भ्रान्तत्वमिति, तर्ह्यत्रापि अतिनिरन्तरतया  
भेदभ्रम इति सर्वे समानं अन्यत्राभिनिवेशात् ।

किञ्च, अस्तु तावदेकाकारप्रतिभासः, अस्तु च तस्या-  
भ्रान्तत्वम्, तथाप्याकारप्रतिभासो जातिः जातिभागस्य  
पिण्डभागस्य वा द्वितीयावभास एव स्यात्, न तु जाति-  
जातिमतोर्भेदावभासः । अथोच्येत न विलक्षणाकारेण  
वस्तुद्वयप्रतीतिरेव भेदप्रतीतिः । ( अपरिपूर्णमेवेदं प्रकरणं  
दृश्यते ) । प्रवि. पृ. १००-१०२.

\* भेदाभेदवादिभट्टभास्करमतनिरासः । ( तत्रादौ  
पूर्वपक्षः ) । केचित्तु औपनिषदाः परमार्थत एव आत्मा  
प्रपञ्चरूपेण स्वेच्छया परिणमति इति मन्यन्ते । तथा  
च ' सदेव सोम्येदमग्र आसीदेकमेवाद्वितीयम् ' ' तदै-  
क्षत बहु स्यां प्रजायेय ' इति एकस्यैव सन्मात्ररूपतया  
प्रागवस्थितात्मनः अनेकस्योमादिभेदभिन्नप्रपञ्चरूपेण बीज-  
स्येव वृक्षरूपेण परिणामो दर्शितः । ' तस्माद्वा एतस्मा-  
दात्मन आकाशः संभूतः ' इति औपनिषदां वादाः  
पुराणवादाश्च अस्मिन्नर्थे शतशो दृश्यन्ते । ' पुरुष एवेदं  
सर्वम् ' ' नेह नानाऽस्ति किञ्चन ' इत्यादि तु धर्मि-  
भेदाभावाभिप्रायम् । तद्यथा एको वृक्षः प्रादेशमात्रादूर्ध्वं  
नानाशाखोऽवस्थितः दूरस्थैर्नाना वृक्षाः इति गम्यते ।  
तद्वेदिनश्च अन्ये तेभ्यः कथयन्ति ' न इमे नाना वृक्षाः,  
किन्तु एक एवायं वृक्षः नानाशाखः अवस्थितः ' इति,

तथा नामरूपप्रपञ्चं नानारूपं पश्यतां । मूलकारणस्य एक-  
स्यात्मनः अयं नानारूपः परिणामः इत्येवमज्ञानतां  
तत्त्वकथनार्था एवविधा वादाः । सर्वमेकस्यैव विस्तारः,  
न किञ्चिदत्र नानाऽस्तीति । ये च पुनः असत्त्ववादाः  
प्रपञ्चविषया अविद्यावादाः भ्रान्तिवादा मायावादाश्च  
ते सर्वे प्रपञ्चस्य अनित्यत्वात् औपचारिकाः । यथा  
मृगतोयरेज्जुसर्पस्वप्नप्रपञ्चादयः किञ्चित्कालं आविर्भूय  
पश्चाद्विलीयन्ते तथा भेदप्रपञ्चरूपः ब्रह्मपरिणामोऽपि  
आविर्भवति विलीयते च इति आविर्भावतिरोभावधर्म-  
कत्वसाम्यात् असन्नित्युपचर्यते । तस्य च असत्कल्पत्वे  
तद्विषयस्य ज्ञानस्यापि सिध्यति औपचारिकं भ्रान्तित्वम् ।  
मायानिबन्धनत्वं च ' इन्द्रो मायाभिः पुरुरूप ईयते '  
इत्यादिषु युक्तं उपचारेण वक्तुम् । ' आत्मैव एकः  
सत्यः ' इति च तस्यैव नित्यत्वादुच्यते, यथा ' गोअश्वा  
एव पशवः, अन्ये तु अपशवः ' इति, तथा इदं  
द्रष्टव्यम् । यस्तु एवंविधान् वादान् यथाश्रुतार्थान् गृह्णाति  
स पश्चन्तरेषु अपशुत्ववादम् ' आदित्यो यूपः ' इत्यादि  
च यथाश्रुतं गृह्णीयात् । अथ तत्र प्रमाणान्तरविरोधः सः  
अत्रापि समानः । अथ अर्थवादत्वात्तत्र न यथाश्रुतार्थ-  
ग्रहणम्, तदपि समानम् । प्रपञ्चस्यापि असत्यत्वं वैराग्य-  
जननार्थम् । आत्मनश्च परमार्थत्वं मुमुक्षूणामुत्साहजन-  
नार्थम् । विस्पष्टं च एतत् मृत्पिण्डविकारदृष्टान्तदर्शनात् ।  
ततश्च यथा कारणभूतमृत्पिण्डज्ञानेन मृन्मयो विकारः सर्वो  
विज्ञातो भवति, शरावादिविकारो हि वाचारम्भणं नामधेय-  
मात्रम्, मृत्तिका इत्येव सत्यम्, एवं प्रपञ्चोऽपि सद्विज्ञा-  
नेन विज्ञातो भवति, विकारो हि वाचारम्भणं नामधेय-  
मात्रम्, सदित्येव सत्यं इत्युक्ते ज्ञायते एतत्-यथा आवि-  
र्भावतिरोभावधर्मा नानाविधो विकारः शरावादिः प्रपञ्चः,  
मृत्तिका च सर्वत्र अनपायिनी तेषां कारणम्, कार्य-  
कारणयोश्च अवस्थामात्रभेदात् स्वरूपभेदाभावात्कारण-  
ज्ञानेन तत्सर्वं कार्यं अवस्थाभेदेन अज्ञातमपि स्वरूपेण  
ज्ञातं भवति, तथा प्रपञ्चोऽपि आविर्भावतिरोभावधर्मा  
अनवस्थायी, तत्कारणं च आत्मा सद्रूपः सर्वानुयायी  
नापायधर्मा, तस्मिन् विज्ञाते सर्वं तदात्मकमविज्ञातमपि  
व्याप्सरूपेण समासेन ज्ञातं भवति इत्येतदत्र विवक्षित-

मिति । तस्मादेकस्यैवात्मनः परिणामोऽयं भेदप्रपञ्चः न तु असत्त्वे । असत्त्वे हि कथं सद्विशानेन विज्ञातः स्यात् शशविषाणवत् । नहि मृत्पिण्डे विज्ञाते सति शशविषाणं विज्ञातं भवति, तथा प्रपञ्चोऽपि स्यात् । ततस्तु प्रस्तुतहानिरेव स्यात् । एकोऽपि आत्मा अन्तःकरणोपाधिभेदात् भिन्नः जीव इत्युच्यते, जीवभेदाच्च बन्धमुक्तिव्यवस्थाऽपि उपपन्ना इति ।

तदिदमयुक्तम् । चिद्रूपस्यात्मनः जडरूपपरिणामा-संभवात् । एकत्वे च आत्मनः सर्वशरीरेषु प्रतिसंधानं स्यात् देवदत्तोऽहं यज्ञदत्तोऽहमेवेति । तथा देवदत्त-शरीरे मे सुखं यज्ञदत्तशरीरे मे दुःखमिति, पादे मे सुखं शिरसि मे वेदना इतिवत् सर्वसुखदुःखोपलब्धिश्च स्यात् । अन्तःकरणभेदात् व्यवस्था इति चेत्, न, अचेतनत्वात् । न हि अन्तःकरणं सुखदुःखे अनुभवति, अचेतनत्वात् । आत्मा तु अनुभविता, स च सर्वत्र एकः इति कः प्रतिसंधानं वारयेत् । तस्मात् इदमपि नातीव सुन्दरमिति । इत्यात्मपरिणामावदनिरासः । शा. तर्कपादः १।१।५।५ पृ. १११-११३.

\* भेदकारणानि । वृत्त्यन्तरे तु चत्वार्येव भेद-कारणानि शब्दान्तरसंज्ञागुणफलान्युदाहृतानि । पुनःश्रुति-संख्ययोः शब्दान्तरे एव अन्तर्भावात् प्रकरणान्तरस्य च फलाद्यनुग्रहमात्रार्थत्वात् । तत्तु अयुक्तमिव दृश्यते । वा. २।३।१३।२६.

\* भेदनिबन्धनः संबन्धः । वा. २।१।५।२७ पृ. ४३०.

\* भेदहेतवः । एवं षडपि भेदहेतवः पर्यवसिताः । संप्रति प्रकरणान्तरस्यैव प्रकारान्तरप्रदर्शनं क्रियते । यो नाम प्रकरणान्तरकृतमेव कालसंबन्धकृतं वा भेदं मन्यते, न असंनिधानानुपादेयवस्तुसंबन्धमात्रकृतम्, तं प्रति विस्पष्टीकरणार्थं 'फलं चाकर्मसंनिधौ' ( २।३।१२। २५ ) इत्यारभ्यते । तत्तु एतत् सप्तमं भेदाधिकरणम् । तत्र देशनिमित्तयोः अनुपादेयत्वं सुज्ञानं इति पूर्वाधि-करणे सिद्धत्वात् इह अनुदाहरणम् । पूर्वत्रैव तु एव-मार्दि दर्शयितव्यम् । तद्यथा, 'सत्रायागूर्यं विश्वजिता यजेत' 'साम्युत्थाने विश्वजित्' इत्यादीनि निमित्ते ।

देशोऽपि 'दक्षिणेन तीरेण सरस्वत्या आग्नेयेनाष्टा-कपालेन' 'शम्यापरासमीयात्' इत्यादीनि । यद्यपि अतिरात्रादिव्रदेव यज्यश्रवणं तथापि प्राग्यज्यनुमानात् तद्वितान्तपदयुक्तवाक्यापरिसमाप्तेः वाक्यान्तरस्य अन-पेक्षणात् कर्मान्तरत्वम् । फलसंस्कार्ययोस्तु तुल्यहेतुत्वा-दिह विचारः । तत्र फलमुदाहृतमेव । संस्कार्यमपि उदाहर्तव्यम् 'त्रैधातवीया दीक्षणीया' इति । यजमान-संस्कारार्थत्वेन उपादानात् । वा. २।३।१२।२५.

\* भेदहेतुत्वम् । भाष्यकारः उपसन्निधिरित्वा इति तल्लक्षितकालमेव अनुपादेयरूपं भेदहेतुत्वेन दर्शयति । वा. २।३।१२।२४.

\* भेदकं कर्मणां फलं संस्कार्यं च । २।३।१२।२५.

॥ भेदका गुणा इति न्यायः । एवं हि दृश्यते लोके-एकोऽयं आत्मा उदकं नाम । तस्य गुणभेदादन्यत्वं भवति अन्यदिदं शीतमन्यदिदमुष्णमिति । एवं प्रकृते-ऽपि । साहस्री. ८३१.

\* भेदकत्वं नास्ति फलदेः संनिधौ । २।३।१३।२६.

\* भेदकत्वम् । ('अथैष ज्योतिः' इत्यत्र) यागसंज्ञात्वा-निश्चयेऽपि अधिकारार्थाथशब्दान्वयेन अनुष्ठेयक्रिया-संज्ञात्वनिश्चयात् भेदकत्वोपपत्तिः ( संज्ञायाः ) । सु. पृ. ७१२, \* आख्यातस्य भेदकत्वसंभवे तत्पारतन्त्र्यात् गुणस्य भेदकत्वं नास्ति । पृ. ७१२.

\* भेदनं निमित्तं भेदनहोमं स्वार्थं न प्रयुङ्क्ते किन्तु क्रतूपकारादिशेषार्थं प्रयुङ्क्ते । बाल. पृ. १०७.

\* भेदनस्य प्रयोजकत्वे सत्यपि न भेदनार्थो होमः किन्तु क्रत्वर्थः । दुप्. १।१।१।१. \* भेदने होमः प्रायश्चित्तम् । वि. ६।२।९.

\* भेदनादिनिमित्तावृत्त्या होमावृत्तिः दर्शादौ । ( भेदनस्कन्दनाद्यावृत्तौ प्रायश्चित्तावृत्तिः ) । ६।२।९।३०. मीको. पृ. १५०० 'क्रत्वर्थानां नैमित्तिकानां' इत्यत्र अधिकरणं द्रष्टव्यम् ।

\* भेदनादिनिमित्तकहोमानां दर्शपूर्णमासमात्राङ्गता । ६।५।१५।४५-४७. मीको. पृ. २०६९ 'दर्शपूर्ण-मासाङ्गं भेदनादिनिमित्तकहोमाः' इत्यत्र अधिकरणं द्रष्टव्यम् ।

\* भेदनादिवत् । काम्यमानफलसाधनत्वेन हि तानि ( काम्यानि ) कर्माणि कामोत्पत्तौ सत्यां कर्तव्यानि भवन्ति इति कामनानां निमित्तत्वमुच्यते, न तु भेदनादिवत् निमित्ततया वाक्येनान्वयात् । रत्न. ५।३।१२। ३३.

\* भेदनहोमः तु निमित्तानन्तरमेव क्रियते । दुप्. ४।३।१६।३९. वर्णकं २. \* भेदनहोमः स्कन्दनहोमश्च न लौकिके । वि. ६।५।१५.

\* भेदनहोमादीनां नैमित्तिकानामनुष्ठाने पाठक्रमो न नियामकः किन्तु यथानिमित्तमनुष्ठानम् । भाट्ट. ५।३।१२. \* भेदनहोमादीनां नैमित्तिकानामनेकेषां प्रयोगवचनपरिगृहीतत्वात् समुच्चयः, न तु विकल्पः भेदनादिनिमित्तमुपजीव्य विहितत्वात् । वि. १२।३।६.

\* भेदनहोमादिवत् । भेदनहोमो यथा क्रतु-निमित्त-उभयप्रयुक्तः तथा चयने वैश्वानरयागः । भाट्ट. ४।४।६.

॥ भेर्याघातन्यायः । तद्यथा भेर्याघातो मेरी-माहृत्य कश्चिद्विंशतिपदानि गच्छति, कश्चिन्निशत्, कश्चिच्चत्वारिंशदेवं प्रकृतेऽपि । साहस्री. ६०८.

॥ भैरवविप्रन्यायः । भर्तुन्यायवदेव अयम् । साहस्री. ३९५.

\* भोगः सुखदुःखविषयः अपरोक्षानुभव उच्यते । शा. १।१।५ पृ. १२५.

\* भोग्यस्य प्राप्तस्यापि भोक्तृत्वाशक्तौ भोगो न दृश्यते । सु. ३।८ पृ. ५५.

\* भोजनं आसन्दील्यं अनाचारो दाक्षिणात्यानाम् । वा. १।३।३।७ पृ. २०४. \* भोजनम् । दक्षिणहस्त-भोजनाचारमूलभूता श्रुतिः 'अन्नमेव तद्दक्षिणतो दधाति, तस्मादक्षिणेन हस्तेन पुरुषोऽन्नमसि' इति । वा. १।३। ४।९ पृ. २२१, \* भोजनम् । पात्रधारणपूर्वकभोजना-चारमूलभूता श्रुतिः 'यत्सप्तदशवतीमुपदधाति' इत्याद्या अग्निप्रकरणे । १।३।४।९ पृ. २२१. \* भोजनम् । प्राङ्मुखभोजनशास्त्रविरोधः दिङ्मोहस्य ( 'देवा वै देवयजनमध्यवसाय दिशो न प्राजानन्' इति वाक्यो-क्तस्य) । सु. पृ. ४. \* भोजनं मित्रस्वजनोच्छिष्टस्पृष्टा-

न्नस्य अनाचारः उदीच्यानां दाक्षिणात्यानां च । वा. १।३।३।७ पृ. २०४. \* भोजने उपयुक्तं कदलीपर्णं प्रक्षाल्यापि न पुनः शिष्टाः स्वीकुर्वन्ति । वि. १।३। १२, \* भोजने 'प्राङ्मुखोऽन्नानि भुञ्जीत' इति स्मार्तो नियमः । तत्रोपनीतस्यैवाधिकारो नानुपनीतस्य । ६।२।६. \* भोजने प्राङ्मुखता नियम्यते । भा. ५।२। ५।९.

\* भोजनादौ मौनविधाने शाकादेर्निवारणादि हस्त-संज्ञादिना न कार्यम् । सु. पृ. ३।१८, \* भोजनादौ लौकिके अपि वैदिकप्राङ्मुखत्वादिनियमो दृश्यते । पृ. ९२९.

\* भोजनवत् । यथा चतुर्थे चतुर्थेऽहनि देवदत्तो भुङ्क्ते इति चतुर्थे भुक्त्वा ततश्चतुर्थे गम्यते एकस्मिन् पक्षे इति । भा. १०।५।१४।५५.

\* भोज्यं अनतिकाठिन्यात् अतिप्रयत्नवत्खण्डना-नपेक्षं चर्वयित्वैव यन्निगीर्यते तत् इति हेमाद्रिः । बाल. पृ. १६८.

\* भ्रमः अग्रहणात्मकः । नार्थशून्यात्मकः । ऋजु. पृ. ५७. \* भ्रमः । यस्य हि दर्शनस्य प्रमाणं नास्ति व्यामोहः सः । यथा शुक्तिकायां रजतविज्ञानम् । भा. ३।८।१२।२४. \* भ्रमे अलिङ्गे लिङ्गस्य साधारणरूपं पश्यन् अलिङ्गतामविविच्यन् लिङ्गतामन्यत्र दृष्ट्वा स्मरन् लिङ्गव्यवहारं प्रवर्तयति । ऋजु. पृ. २१. \* भ्रमे दोषः कारणं इति नैयायिकाः । मणि. पृ. १४.

\* भ्रमज्ञानम् । ननु प्रत्यक्षमपि व्यभिचारि स्यात् । तत्रापि विनाऽप्यर्थेन ऐन्द्रियकं ज्ञानं दृश्यते शुक्तिकायां रजतमिदमिति । ( उच्यते- ) न तत्र ऐन्द्रियकं ज्ञानं व्यभिचरति । एकं हि तत्र ज्ञानं इदं इति चाक्षुषम् । अपरमपि रजतमिदं इति रजतावलम्बि स्मरणज्ञानम् । तयोर्विवेकाग्रहणनिबन्धनो भ्रमोऽयम्, न पुनः ऐन्द्रियकं विज्ञानं व्यभिचरति । बाधकं च तत्र ज्ञानं विवेक-ग्राहकम् । प्रत्यक्षादिषु दोषवशात् इन्द्रियं न संपूर्णं कार्यं करोति । तेन विवेकाग्रहणात् भ्रमः । बाधकज्ञानो-त्पत्तौ सत्यां विवेके अवधारिते प्रतिपक्षविज्ञानं विवेक-ग्रहणनिबन्धनम् । भ्रान्तिज्ञानं न तन्निबन्धनं बाधका-

वस्थाभाविनिर्दोषेन्द्रियादिसामग्रीप्रभवं किन्तु दोषलण्डित-  
शक्तिकज्ञानजननकारणचक्रोत्थम् । नैव कदाचित् विज्ञानं  
( वेद्यं प्रति ) व्यभिचरति येन अनिश्चयः स्यात् ।  
बाधकज्ञानमपि नैवार्थव्यभिचारितां दर्शयति । किन्तु  
ग्रहणस्मरणयोः विवेकमवधारयति । ऋजु. पृ. १९-२०.

\* भ्रमसंशयोत्तरप्रत्यक्षे विशेषदर्शनस्य भ्रमादि-  
विरोधित्वेन हेतुत्वम् । मणि. पृ. ३०.

\* भ्रमणत्वादिन्यायः । वाक्यत्वं नाम जातिः  
भिन्नस्थानकरणप्रयत्नाभिव्यङ्ग्य-क्रमवद्ग्राह्य-पदसमूहे  
अन्यवर्णे वा विलक्षणावयवपदार्थसंबन्धप्रत्ययाकाङ्क्षा-  
व्यवधानात् भ्रमणत्वादिन्यायेन कल्पयितुं तद्भूताधिकरणे  
नाप्यवसितम् । वा. ३।३।१।१ पृ. ८०५.

॥ भ्रमरन्यायः ॥

१ यथा भ्रमरो हि पुष्पाणां कण्टकादीस्त्यक्त्वा गन्ध-  
गुणमात्रमादत्ते, तथा प्रकृतेऽपि । ३२३.

२ यथा भ्रमरो हि प्रतिपुष्पं गन्धमादत्ते, निर्गन्धीभूतं  
परित्यज्यान्यत्पुष्पमवलम्बते, तथा प्रकृतेऽपि । ३२४.

३ यथा भ्रमरो हि स्वदंशेन कठिनकाष्ठमपि सच्छिद्नी-  
करोति, परन्तु स्वप्रीतिपात्रकोमलावयवसुकुमारकमल-  
कुसुमान्तःपाती स्वजातिक्रियां त्यजति, तथा सन्मित्रं  
सन्मित्रं प्रति वर्तते । साहस्री. ३२५.

॥ भ्रष्टावसरन्यायः । यथा केनचित् कश्चित्  
प्रति उक्तम्, ' त्वया अमुकावसरेऽत्रागन्तव्यम्, तव  
अभीष्टसिद्धिर्भविष्यति, ह्यन्यथा न ' । एवं प्रतिज्ञाता-  
वसरे स न आयातः, भ्रष्टावसरत्वात् तस्य अभीष्ट-  
सिद्धिः न जाता, तथा प्रकृतेऽपि । साहस्री. ३५.

\* ' भ्रातृणामेकजातानामेकश्चेत् पुत्रवान् भवेत् ।  
सर्वे तेनैव पुत्रेण पुत्रिणो मनुरब्रवीत् ॥ ' (मनु. ९।१८२  
' सर्वास्तांस्तेन पुत्रेण पुत्रिणो मनुरब्रवीत् ' इति मुद्रिते

मनौ पाठः ) । इत्येवं भीष्मः केवल्यज्ञार्थपत्नीसंबन्धः  
आसीदिति गम्यते । वा. १।३।३।७ पृ. २०८.

\* भ्रातृजायायाः कनीयोऽर्जितायाः परिणयनं  
अनाचारः । वा. १।३।३।७ पृ. २०३-२०४.

\* भ्रातृव्यवान् अध्वरकल्पया यजेत । भा. १।१।  
२।४।१९. \* ' भ्रातृव्यवता अदाम्यो ग्राह्यो बुभूष-  
तांऽशुः ' । संकर्ष. ३।३।१५. \* भ्रातृव्यवतः  
अभिजिदतिरात्रः कातीये । बाल. पृ. ३४, \* भ्रातृव्य-  
वतः गौरतिरात्रः कातीये । पृ. ३४.

\* भ्रान्तः । न च कालान्तरे पुरुषान्तरे अवस्था-  
न्तरे वा अविपर्यासात् भ्रान्त इति शक्यते कल्पयितुम्  
( प्रत्यक्षेणोपलभ्यमानः इष्टकाव्यतिरिक्तः अवयवी ) ।  
दुप्. ९।१।७।२७ टिप्पण्यम्.

\* भ्राष्ट्राद्यग्निना काम्येन अग्निचयनगतेन उख्य-  
स्याग्नेर्वाधः । १२।४।७।१७-२५. मीको. पृ. २४  
' अग्निचयनगतेन ज्वलद्ब्रूक्षग्राद्याहतेन० ' इत्यत्र द्रष्ट-  
व्यम् । \* भ्राष्ट्राद्यग्नेः काम्यस्याहवनीयत्वाभावादाह-  
वनीयधर्मवत्ता नास्ति चयने । १२।४।८।२६-२७.  
मीको. पृ. २६ ' अग्निचयनप्रकरणे श्रुतस्य० ' इत्यत्र  
द्रष्टव्यम् ।

\* भ्राष्ट्रादिकाम्येऽग्नौ आधानादिसंस्काराणां लोप-  
श्चयने । १२।४।९।२८-२९.

\* भ्रूणहा । ' तस्मादविज्ञातेन गर्भेण हतेन भ्रूणहा  
भवति ' इति । भ्रूणहा पापकृत्तमः । यश्चोभयोर्लोकयो-  
रुपकरोति, तस्य हन्ता भ्रणहा । यज्ञहन्ता भ्रूणहा । स  
यज्ञसाधनवधकारी । तस्मात् यज्ञं भ्रूणशब्देनाभिदधाति ।  
स हि विभर्ति वा सर्वं भूतिं वा नयति । अतो भ्रूणहा  
यज्ञवधकारी । तथा ' आत्रेयीं हत्वा भ्रणहा भवति ।  
आत्रेयीमापन्नगर्भांमाहुः । अत्र कुक्षौ अस्या विद्यते  
इत्यात्रेयी ' ( पूर्वपक्षे इदम् ) । भा. ६।१।३।७.

म

॥ मक्षिकान्यायः । यथा मक्षिका हि सर्वं देहं परिहृत्य व्रणस्थानमेवावलम्बते, तथा दुष्टोऽपि । साहस्री. ३२८.

॥ मक्षिकास्थाने मक्षिकापात इति न्यायः । अयं यादृशो तादृशकरणविषये प्रवर्तते । साहस्री. ७५१.

\* मङ्गलम् । तत्त्वं च समाप्तिविघ्नध्वंसान्यतरहेतुत्वेन विहितत्वम् । विधायको वेदस्तु आचारांनुमेयः । न च नास्तिकग्रन्थकादम्बर्यादौ अन्वयव्यतिरेकव्यभिचारेण मङ्गलस्य तदेतुत्वेन विधिर्न संभवति इति वाच्यम् । व्यभिचारस्य हेत्वन्तरप्रयुक्ततया श्रुतिबोधितहेतुत्वबाधकत्वाभावात् विघ्नसमसंख्याकमङ्गलत्वेन कारणत्वकल्पनाद्वा इति जीर्णाः । समाप्तेः बुद्धिप्रतिभाद्वदृष्टसामग्रीजन्यतया मङ्गलाजन्यत्वेन विघ्नध्वंसहेतुत्वेन विहितत्वं मङ्गलत्वं इति मणिकृतम् ।

अत्र चिन्तयन्ति । विघ्नध्वंसस्य न भाव्यता अपुरुषार्थत्वात् । न च समाप्तिजनकत्वेन तस्य पुरुषार्थता, समाप्तौ विघ्नसंसर्गाभावस्यैव जनकतया ध्वंसस्य अजनकत्वात् । अन्यथा विघ्नान्यन्ताभाववदारब्धस्य समाप्तिर्न स्यात् । इष्टसाधनत्वभाव्यत्वयोः समानप्रकारकत्वनियमात् । न च विघ्नसंसर्गाभावस्यैव भाव्यता अत्यन्ताभावप्रागभावयोः ध्वंसवदजन्यत्वेन संसर्गाभावत्वस्य भाव्यतानवच्छेदकत्वात् । अतः अदृष्टद्वारा मङ्गलस्य, बुद्धिप्रतिभादीनां च दृष्टद्वारा समाप्तिजनकत्वम् । यदि च उपवापकर्मत्वेन तुषाणामन्वये तादृशनियमस्य व्यभिचार इति विभाव्यते तदा आकीर्णकरप्रतिपत्तिकर्मत्वातिरिक्तकर्मत्वान्वये तादृशनियमात् विघ्नध्वंसत्वस्य भाव्यतावच्छेदकत्वानुपपत्तिरेव । अदृष्टकल्पनागौरवं तु विघ्नध्वंसस्य फलत्वेऽपि मङ्गले पूर्वोत्तराङ्गोपसंहृतये तुल्यं इति दिक् । मणि. पृ. ६.

\* मङ्गलाचारशास्त्रविरोधो रोदनस्य ( ' सोऽरोदीद्यदरोदीत् तद्गुदस्य रुद्रत्वम् ' इत्यत्र ) । सु. पृ. ४.

॥ मज्जनोन्मज्जनन्यायः । यथा नद्यादौ पतितस्तरणानभिज्ञः कदाचिन्मज्जति कदाचिदुन्मज्जति, तथा संसारसमुद्रे पतितो ब्रह्मतत्त्वानभिज्ञो जीवः कदाचित्

मज्जति शान्तिमुखं न प्राप्नोति यावद्भगवच्चरणारविन्दाश्रयो न भवेत् । साहस्री. ७.

\* ' मञ्जाः क्रोशन्ति ' इत्यत्र स्थानं गौणनिमित्तं उक्तमक्षपादादिभिः । वा. १।४।१२।२३ पृ. ३५४.

\* ' मञ्जाः क्रोशन्ति ' इत्यादौ लक्षणां विना पदान्तरान्वयासंभवः । सु. पृ. ७९३.

॥ मञ्जूषाऽऽख्यान्यायः । अयं न्यायः इष्टार्थसमुद्यमे अनिष्टार्थप्राप्तिविषये संचरति । यथा कदाचित्कश्चिन्मूषको मञ्जाऽऽशया सर्पमञ्जूषां दृष्ट्वा प्रविष्टस्तत्र तेन भक्षित इति । साहस्री. ९७८.

॥ मणिप्रदीपप्रभान्यायः । मणिश्च प्रदीपश्च मणिप्रदीपौ, तयोः प्रभा मणिप्रदीपप्रभा । यथा कस्मिंश्चिन्मन्दिरे अपवरकस्य अन्तः दीपस्तिष्ठति तस्य प्रभा बहिर्द्वारप्रदेशे रत्नमिव वर्तुला ह्युपलभ्यते, तथाऽन्यस्मिन्मन्दिरेऽपवरकस्यान्तःस्थितस्य रत्नस्य प्रभा बहिर्द्वारप्रदेशे दीपप्रभेव रत्नसमानोपलभ्यते, तथाविधं प्रभाद्वयं दूरतो दृष्ट्वाऽयं मणिरयं मणिरिति बुद्ध्या द्वौ पुरुषावभिधावनं कुरुतस्तयोर्द्वयोरपि प्रभाविषये जायमानं मणिज्ञानं भ्रान्तमेव । अथापि दीपप्रभायां मणिबुद्धि कृत्वा धावता पुरुषेण मणिर्नोपलभ्यते, मणेः प्रभायां मणिबुद्ध्या धावता मणिर्लभ्यते एव । अयं भावः - या दीपप्रभायां मणिभ्रान्तिरस्ति स विस्वादिभ्रमः, या मणिप्रभायां मणिबुद्धिरस्ति स संवादिभ्रम इति । एवं हि ' स्वयं भ्रमोऽपि संवादी यथा सम्यक्फलप्रदः । ब्रह्मतत्त्वोपासनाऽपि तथा मुक्तिफलप्रदा ॥ ' इत्युक्तमित्यन्यत्र विस्तरः । साहस्री. ४५८.

॥ मणिप्रवालन्यायः । मालायां एकः सौवर्णो मणिः एकः प्रवालः पुनर्मणिः पुनः प्रवालः इति ग्रथनरीतिः । तथा बालखिल्यसूक्तेषु प्रथमा बृहती ( ८।८।१२।८ ) द्वितीया सतोबृहती ( १२।८।१२।८ ) तृतीया बृहती चतुर्थी सतोबृहती इत्येवं मणिप्रवालन्यायेन एकांतरपठिताः । ऐत्रासा. ३।२।५.

॥ मणिमन्त्रन्यायः । यथा मणिमन्त्रादीनां बह्वेः दाहं प्रति स्वातन्त्र्येण प्रतिबन्धकत्वं लोकप्रसिद्धम्, न

च तत्र युक्त्यपेक्षा, एवं कामिनो जिज्ञासाया अपि ज्ञान-  
मात्रं प्रति प्रतिबन्धकत्वम् । इत्येवं यत्र पृथक्प्रतिबन्ध-  
कत्वम्, तत्रास्य प्रवृत्तिरिति । साहस्री. ४९९.

\* मण्डपस्य आग्नीध्रस्थोपस्थानं प्रकृताभिरेव  
आग्नेयीभिः एवं हविर्धानाख्यस्य प्रकृताभिरेव वैष्ण-  
वीभिः, तथा सदोनामकस्य प्रकृताभिरेवेन्द्रीभिः, ज्योति-  
ष्टोमे । ( याज्ञिकस्तु एभिर्मन्त्रैः अभिमर्शनमाचरन्ति  
नोपस्थानम् । तत्र ' आग्नेय्यर्चाऽऽग्नीध्रमभिमृशेत् '  
इति तैत्तिरीयश्रुतिरेव प्रमाणं द्रष्टव्यं इति शम्भुभट्टः ) ।  
वि. ३।२।८.

\* 'मण्डलेष्टकाः उपदधाति' इति चतुरस्त्राणा-  
मेवेष्टकानां नामान्तरं अभिचयने । संकर्ष. २।१।२५.  
मीको. पृ. ३४ 'अभिचयने चतुरस्त्राणां०' इत्यत्र  
अधिकरणं द्रष्टव्यम् ।

\* मण्डूकेन विकर्षणं अभिचयने 'मण्डूकेनाग्निं  
विकर्षति' इति विहितम् । तच्च प्रतीष्टकं न कर्तव्यं  
किन्तु सकृदेव, अग्नेः एकत्वात् । वि. ९।१।८.

\* मण्डूकस्य अदेवतात्वेऽपि अभिचयने विनियुक्तत्वेन  
तस्तुतेः तच्छेषत्वं पूर्वपक्षाभिमतम् । सु. पृ. ६४०.

॥ मण्डूकतोलनन्यायः । यथा मण्डूकतोलने  
तुलास्या मण्डूकास्तुलातः उत्प्लुत्योत्प्लुत्य पतन्ति तथा  
प्रकृतेऽपीति बोध्यम् । साहस्री. ९०.

॥ मण्डूकप्लुतिन्यायः । यथा मण्डूकाः उत्प्लु-  
त्योत्प्लुत्य गच्छन्ति, तद्वत्प्रकृतेऽपि । अयम् ' इको  
गुणवृद्धी । ' पा० १।१।३ इति सूत्रमहाभाष्येऽभिहितः ।  
साहस्री. ४३९.

\* मण्डूकप्लुतिवत् क्वचिदनुवृत्तिः । ( मण्डूको  
गच्छन् उत्प्लुत्य उत्प्लुत्य गच्छति मध्यभूभागांश्च न  
स्पृशति तद्वत् ) । मणि. पृ. ७१.

\* मण्डूकवसया अक्ताक्षाः वंशान् उरगानिव  
पश्यन्ति । बृहती. पृ. २०६ । न मण्डूकवसाज्जनं  
नेत्रसंस्कारः । किन्तु शक्तिप्रतिबन्धकमेव । अत एव  
वंशाकारस्य अप्रतीतिः, उरगाकारस्य स्मरणं इति स्मृति-  
प्रमोषे दर्शितम् । ऋजु. पृ. २०७.

\* मण्डूकसूक्तस्य अग्नौ प्रयोगः, तत्र मण्डूकेन  
अग्निविकर्षणाम्नात् । ( अतः मण्डूकसूक्तस्य अर्थ-  
वत्त्वम् ) । वा. २।१।५।२२-२३.

\* 'मत्वर्थो वाक्यवेलायामेकवाक्यवशाद् भवेत् ।  
इवार्थः पदवेलायां गृह्यमाणोऽतिदुर्बलः ॥ ' ( इदं पूर्व-  
पक्षे, 'इयेनेनाभिचरन् यजेत' इत्यत्र । सिद्धान्ते तु- )  
गुणवचनेभ्यश्च मतुब्बोपः स्मर्यते, न द्रव्यवचनेभ्यः ।  
इवार्थस्तु परशब्दस्य परत्र प्रयोगात् स्वयमेवोपजायते ।  
मत्वर्थलक्षणा च स्वयं कल्पनीया, क्लृप्तस्तु वस्तुर्थः । वा.  
१।४।४।५.

\* मत्वर्थीयः । 'सोऽस्यास्तीति च संबन्धे मत्व-  
र्थीयः प्रवर्तते' । वा. ३।१।६।१२ पृ. ६७३, \* षष्ठी-  
सप्तमीभ्यां हि यादृक् संबन्धः स्वप्रधानः असत्त्वभूतश्च  
प्रत्याय्यते न तादृक् मत्वर्थीयेन । ३।१।६।१२ पृ.  
६७६.

\* मत्वर्थलक्षणा गोण्या बाध्यते इयेनादौ, उपमाना-  
नर्थक्यात् । बाल. पृ. १४५, \* मत्वर्थलक्षणा । विशिष्ट-  
विधिष्वपि यत्र 'सोमेन यजेत' इत्यादौ तृतीयान्तेन  
द्रव्यादिविधिः, तत्र सोमादिप्रातिपदिके सोमादिमान्  
यागो मत्वर्थः तल्लक्षणाऽस्ति । तथाहि, सोमादि हि  
करणत्वेन श्रूयते, करणं च कारकत्वात् क्रिययैव संबध्यते  
नान्येन, क्रिया चात्र फलभावनैव प्रत्ययवाच्या, न च  
तस्यां सोमादेः करणत्वं संभवति समानपदोपात्तधात्व-  
र्थावरोधात् इति भावार्थाधिकरणे ( २।१।२।१-४ )  
स्थितम्, न च धात्वर्थेनैव सोमादेः संबन्धः संभवति  
तस्य धातुना प्रत्ययार्थं प्रति करणत्वेन उपादानात् क्रिया-  
रूपतया अनवगमात्, क्रियारूपत्वे वा धात्वर्थस्य  
प्रत्ययार्थं प्रति करणत्वानुपपत्तेः । न च सत्यपि प्रत्यय-  
वाच्यायाः फलभावनायाः धात्वर्थावरोधे अर्थाक्षितधात्वर्थ-  
भावनाया सोमादेः संबन्ध इति वाच्यम् । तस्या इहाश्रुत-  
त्वात्, अश्रुतया च तथा शब्दान्तरस्यान्वयायोगात् ।  
फलभावना हि अत्र श्रुता, न धात्वर्थभावना । न चाध्या-  
हृत्य धात्वर्थभावनां तथा सोमादेरन्वयः, सोमेन भाव्य-  
मानेन यागेन इष्टं भावयेत् इति विनाऽपि अध्याहारेण



वाक्यसमन्वयोपपत्तेः । तदवश्यं यत्र प्रत्ययार्थे करणं यागः तत्रैव तृतीयान्तेन सोमादिपदेन वर्तितव्यं नान्या गतिरस्ति । तत्र अत्यन्तं निरुद्धत्वेन सोमादिपदस्य सामानाधिकरण्यमात्रेण नामत्वासंभवात् अर्थान्तरवाचिनः सोमादिपदस्य अर्थान्तरे यागे वृत्तिः मत्वर्थलक्षणया अङ्गीक्रियते इति ।

सेयं मत्वर्थलक्षणा विशिष्टविधावेव इति ग्रन्थतः प्रतिभाति । उद्भिदधिकरणवार्तिके हि ( १।४।१।१-२ ) कर्मणि गुणविधिः, फले गुणविधिः, विशिष्टविधिरूपेण वा इति विकल्प्य त्रिविधि पक्षेषु पञ्चपञ्च दोषा उक्ताः । तत्र तृतीयपक्षे एव मत्वर्थलक्षणादोष उक्तो नेतरयोः । शास्त्रदीपिकायामपि ' विशिष्टविधिपक्षे च भवेन्मत्वर्थलक्षणा ' इति । तेन ' दध्नेन्द्रियकामस्य जुहुयात् ' इत्यादिगुणफलसंबन्धेषु यथा धात्वर्थविधानात् न मत्वर्थलक्षणा अभिमता, एवम् ' व्रीहिर्मिथ्यजेत ' इति कर्मणि गुणविधावपि इति । केचिद्देवमेव सिद्धान्तं वर्णयन्ति—ननु धात्वर्थस्य करणत्वावगतिः मत्वर्थलक्षणायां बीजम् । तत्करणत्वं च न शब्दाभिहितमस्ति, किन्तु लाक्षणिकम् । भावनायाश्च करणाकाङ्क्षाया तल्लक्षणा यजौ स्यात् । करणाकाङ्क्षा च विषेयाया भावनायाः स्यात्, नानुसमानायाः । सोऽयं भावार्थाधिकरणन्यायः । तेन ' व्रीहिर्मिथ्यजेत ' इत्यादौ भावनाऽनुवादात् न करणाकाङ्क्षाऽस्ति, इति न घातुना धात्वर्थः करणत्वेनोच्यते, किन्तु कर्मत्वेनैव, भावार्थाधिकरणन्यायाप्रवृत्तेः । धात्वर्थकर्मिकायां च भावनायां व्रीह्यादेः करणत्वेनैव अन्वयो घटते, इति न मत्वर्थलक्षणा इति । तदयुक्तम् । धात्वर्थस्य हि करणत्वं सिध्यति, तथापि नवमाद्यन्यायेन यागस्वरूपे व्रीहिविधिरनर्थकः, इति साधनांशे गुणं विधातुं अवश्यं धात्वर्थः करणत्वेन अनुवदितव्यो लक्षणया, इति गुणविधावपि सिद्धा मत्वर्थलक्षणा, तदुक्तं ' विधाने वाऽनुवादे वा यागः करणमिष्यते ' इति ( वा. १।४।१।२ पृ. ३२४. वापदयोः स्थाने च—पदयोः पाठस्तत्र ) । विशिष्टविधावेव तु मत्वर्थलक्षणोक्तिः भावार्थाधिकरणन्यायेन अतिमुलभत्वात् कृता इति शेषम् । इति मत्वर्थलक्षणा । पृ. ९६-९७.

\* मत्वर्थलक्षणातः लक्षितलक्षणा दुर्बलतरा । सु. पृ. ४१३.

\* मत्वर्थवादार्थः मीको. पृ. ६०५ ' अरुणान्यायः ' इत्यत्र वार्तिके द्रष्टव्यः ।

\* मतुप् अस्त्यर्थे स्मृतः । सु. पृ. ८९३.

\* मतुपः अस्तित्वयोगविषयत्वम् । वा. २।३।१।२. पृ. ५७६.

॥ मत्तकाशिन्या दृष्टा तिर्यक्षु कामितेति न्यायः । अयं न्यायो यत्र अधिकार्यलामे अल्पार्थे वृत्तिरिति विवक्षा तत्र प्रवर्तते । मत्तकाशिनी स्त्रीविशेषः । साहस्री. ४७७.

\* मत्स्यान् न पयसा समश्नीयात् । यद्यपि सगुणा मत्स्या भवन्ति तथापि पयसा सह न समश्नन्ते लोके । भा. १०।७।१९।६६ .

॥ मत्स्यकण्टकन्यायः । यथा मत्स्यमांसार्थी तत्संबद्धान् कण्टकादीनपि तावत् गृह्णाति, त्यजति च तस्मिन् गृहीते, तथा तत्त्वम्पदलक्ष्यार्थे जिघृक्षया तदुपाधी अपि गृह्येते, त्यज्येते च भागत्यागलक्षणया सति लक्ष्यार्थग्रहे । ' तस्यापत्यम् ' ( पा० ४।१।९२ ) इति सूत्रमहाभाष्ये अयमुक्तः । तथाहि ' यथा कश्चित् मांसार्थी मत्स्यान् सशकलान् सकण्टकानाहरति नान्तरीयकत्वात् । स यावदादेयं तावदादाय शकलकण्टकानुत्सृजति ' इति संक्षेपः । साहस्री. २३९ .

\* मथितः अग्निः आधाने गार्हपत्यार्थे एव । संकर्ष. ३।२।१. मीको. पृ. ९२७ ' आधाने मथितोऽग्निः ' इत्यत्र द्रष्टव्यम् ।

\* मथुरानिवासिब्राह्मणीनां सुरापानं अद्यत्वेऽपि दृश्यते, स अनाचारः । वा. १।३।३।७ पृ. २०४. अधिकं तु मीको. पृ. ३६९ ' अनाचाराः ' इति विन्दौ द्रष्टव्यम् ।

॥ मधु न दीक्षिता ब्रह्मचारित्वात् । १०।६।१२।३२ ॥

गवामयने सत्रे द्वादशाहात् ' संस्थिते पृष्ठये षडहे मध्वाशयेत् वृतं वा ' इति प्राप्तम् । परन्तु सत्रिणः मधु न भक्षयेयुः, ब्रह्मचारित्वात् । सत्रिणो हि दीक्षिताः,

दीक्षितत्वात् ब्रह्मचारिणः, ब्रह्मचारिणां च 'मधु मांसं च वर्जयेत्' इति मधुनो निषेधात् । तस्मात् सन्निधिः मधु न प्राश्रीयुः इति पूर्वः पक्षः ।

प्राश्येत वा यज्ञार्थत्वात् । ३३ ॥

गवामयने सत्रे द्वादशाहात् 'संस्थिते पृष्ठये षडहे मध्वाशयेत् घृतं वा' इति चोदकेन प्राप्तं मधु सन्निधिः प्राश्येत । सन्निधिं दीक्षितत्वेन ब्रह्मचारित्वेऽपि ब्रह्मचारिणां निषिद्धमपि मधु प्राशनीयमेव यज्ञार्थत्वात् कर्त्तव्यत्वात् । पुरुषार्थः प्रतिषेधः कर्त्तव्यं प्राशनम् । क्रतु-साद्गुण्यार्थं सन्निधिरपि मधु प्राशनीयम् । इति सिद्धान्तः । वाशब्दः न प्राश्रीयुरिति पूर्वपक्षव्यावृत्त्यर्थः । के.

\* मध्वशनं द्वादशाहगते पृष्ठयषडहे त्रयस्त्रिंशसमीपे क्रियते । क्वचित् विवृतौ यत्र त्रयस्त्रिंशः त्रिवृदन्तः पृष्ठयषडहः तत्र त्रिवृत्सन्निधौ कार्यम् । मध्वशनस्य षडहाङ्गत्वात् त्रयस्त्रिंशसमीप्यस्य च आकस्मिकत्वात् । वि. १०।६।९. \* मध्वशनं षडहधर्मो गृहपतिव्रतं द्वादशाहे । भाट्ट. १०।६।१२. \* मध्वशनेन पृष्ठये षडहे उपदिष्टेन अतिदिष्टस्य पयोव्रतादेः न बाधः, किन्तु समुच्चयः । १०।४।११-२. मीको. पृ. २३२७ 'नारिष्टहोमादीनां आतिदेशिकानां' इत्यत्र द्रष्टव्यम् ।

\* मध्वशनादेः अनुष्ठानं गवामयने पृष्ठयषडहावृत्तौ सर्वषडहान्ते सकृदेव न तु प्रतिषडहान्ते । १०।६।१०। २९-३०. मीको. पृ. १५५४ 'गवामयनादौ पृष्ठय-षडहावृत्तौ' इत्यत्र अधिकरणं द्रष्टव्यम् । \* मध्व-शनादेरप्यावृत्तिः पृष्ठयषडहस्य कर्मान्तरव्यवधानेनावृत्तौ गवामयने । १०।६।११।३१.

\* मध्वशनघृताशनयोः वैकल्पिकयोः गवामयने पृष्ठयषडहान्ते अनुष्ठानम् । १०।६।१२७-२८. मीको. पृ. १५५२ 'गवामयने पृष्ठयषडहान्ते' इत्यत्र अधिकरणं द्रष्टव्यम् ।

॥ मधूदके द्रवसामान्यात् पयोविकारः स्यात् । ८।१।१९।४०॥

चित्रायामिष्टौ 'दधि मधु घृतं पयो धाना उदकं तण्डुलाः तत् संसृष्टं प्राजापत्यं भवति' इति श्रूयते । तत्र मधुनि उदके च को विध्यन्त इति विचारः । तत्र

मी. को. ३८६

पूर्वपक्षमाह । मधु च उदकं च ते मधूदके पयोविकारः स्यात् । पयसो विकारः । पयः प्रकृतिः । तस्मात् मधू-दकयोः पयसो विध्यन्तः स्यात् । द्रवसामान्यात् । मधु उदकं च द्रवः, पयश्च द्रवः । इति द्रवत्वं सामान्यम् ।

आज्यं वा वर्णसामान्यात् । ४१ ॥

चित्रेष्टौ मधूदकयोः पयः प्रकृतिः इति पूर्वपक्षं वाशब्देन निरस्यन् सिद्धान्तमाह । मधुनः उदकस्य च हविषः आज्यं प्रकृतिः स्यात् न पयः । वर्णसामान्यात् । मधूदकयोः आज्यस्य च वर्णः समानः न मधूदकयोः पयसश्च वर्णः समानः । तस्मात् आज्यं प्रकृतिः तस्य विकारः मधूदके । अतः आज्यविध्यन्तो मधुनि उदके च ।

धर्मानुग्रहाच्च । ४२ ॥

चित्रेष्टौ मधूदकयोः हविर्विशेषयोः आज्यविध्यन्तो ग्राह्यः इति सिद्धान्ते हेत्वन्तरमाह । मधुनि उदके भूयसां आज्यधर्माणां उत्पवनादीनां अनुग्रहो भवति, पयोधर्माणां दोहनादीनां तु नानुग्रहः । तथा च मधू-दकयोः आज्यधर्मानुग्रहात् आज्यविध्यन्त एवेति ।

पूर्वस्य चाविशिष्टत्वात् । ४३ ॥

चित्रेष्टौ मधूदकयोः हविर्विशेषयोः आज्यविध्यन्तो ग्राह्यः वर्णसामान्यात् इत्युक्तम् । पूर्वस्य च पूर्वपक्षोक्तस्य च द्रवत्वसामान्यस्य तु मधूदकयोः अविशिष्टत्वमेव । आज्यमपि अग्निसंयोगात् द्रवं मधूदके च द्रवे इति तदपि सामान्यमत्र वर्तते एवेति न विशेषः । तस्मात् मधूदकयोः आज्यविध्यन्त एव स्यात् इति सिद्धान्तः । के.

\* मधूदकयोः आज्यविकारत्वं अष्टमे ( ८।१।१९। ४० ) वक्ष्यते । सु. पृ. ८१२. \* मधूदकयोः चित्रेष्टि-गतयोः उपांशुयाजधर्माणामतिदेशः । ८।१।१९।४०-४३. मीको. पृ. २०८ 'अतिदेशः चित्रेष्टौ' इत्यत्र अधिकरणं द्रष्टव्यम् ।

\* मधुभक्षणं कर्त्तव्यं सन्निधिः कर्त्तव्यम् । १०।६। १२।३२-३३. मीको. पृ. २२०३ 'द्वादशाहे सत्रा-त्मके सन्निधिः' इत्यत्र अधिकरणं द्रष्टव्यम् ।

\* मधुमक्ष्णनिषेधः ब्रह्मचारिणां पुरुषार्थः । वि. १०।६।१२.

\* मधुमिश्रेण दध्ना अमित्रयने अग्निं ( चिति-समुदायं ) प्रोक्षति । तच्च सकृदेव, न प्रतीष्टकम् । वि. ९।१।८.

\* मधुयागः पशुकामेष्टौ सप्तयागगतः उपांशुयाजस्य विकृतिः । वि. १२।२।७ वर्णकं २.

\* मधुकरन्यायः । सत्यपि विग्रहे हविषो देवतया भोगः प्रत्यक्षविबुद्धोऽशक्योऽभ्युपगन्तुम् । शा. ९।१।४ । प्रत्यक्षेणाग्नौ भस्मीभावावगमात्, मधुकरन्यायेन रसमात्र-ग्रहणे प्रमाणाभावाच्चेति भावः । सोम.

॥ मधुकरराजमधुमक्षिकान्यायः । यथा मधुकर-राजं मधुमक्षिका अनुवर्तन्ते, तथेन्द्रियाणि चित्तमिति योगशास्त्रे विस्तरः । साहस्री. ८७१.

\* ' मधुपर्कं च सोमे च अप्सु प्राणाहुतीषु च । नोच्छिष्टो भवति द्विजः ' अयं प्रकृतिगतसंनिपत्योपकारक-अदृष्टार्थक्रियानिषेधः । बाल. पृ. ३६.

\* मधुपर्कार्थं अग्नेः सोमस्य च, अग्नीषोमीयः पशुः, औपवसथ्येऽहनि सौत्यात् पूर्वाह्ने क्रियते । वि. ४।२।१३, ५।१।६.

॥ मधुमक्षिकान्यायः । सा हि रसगुणमेवादत्ते न कण्टकादि, तथा सज्जनः गुणमात्रं गृह्णाति न दोषान् । संग्रहः.

\* मधुरः रसः, स्निग्धः शीतो गुरुः इति स्निग्ध-शीतत्वादीनां गुणान्तरविशेषत्वात् न रसेन संबन्धोऽस्ति इति रसलक्षितेन द्रव्येण संबध्यते । वा. ३।१।६।१२ पृ. ६८४.

॥ मधुररसभाविताम्रबीजन्यायः । यथा मधुर-रसभावितानामाम्रबीजानां परिकर्षितायां धरायामुत्तानां अङ्कुरकाण्डस्कन्धशाखापल्लवादिषु तद्द्वारा परम्परया फले माधुर्यनियमः, तथा प्रकृतेऽपि । साहस्री. ६९९.

\* ' मध्यादवद्यति, पूर्वाधादवद्यति ' इत्यत्र समु-दायेनानुसमयः । भा. ५।२।३।४-५. \* मध्यात् पूर्वा-धात् इति द्विरवदानं अवदानधर्मः । वि. ६।४।१.

\* मध्यतःकारिणः ब्रह्मयज्ञमानहोत्रद्वारातारः । सु. पृ. ११४३.

॥ मध्यदीपकन्यायः । ' मध्यमणिवत् ' अस्य ( न्यायस्य ) प्रवृत्तिः । साहस्री. ६७३.

॥ मध्यमणिन्यायः । यथा नासिकालङ्कारमुक्ता-फलयोर्मध्ये संयोजितो लोहितको मणिः मौक्तिके स्वप्रभया भूषयतीति प्रसिद्धम् । साहस्री. २४७.

॥ मध्यस्थं यस्य तन्मध्ये । ४।४।२।३ ॥

राजसूयप्रकरणे अभिषेचनीयमध्ये ' पष्ठौही दीव्यति ' इति विदेवनादयः पठिताः । ते किं अभिषेचनीयस्याङ्गं उत कृत्स्नराजसूयस्य इति विचारे पूर्वः पक्षः । यत् यस्य मध्यस्थं तत् तन्मध्ये तदङ्गं इति ज्ञेयम् । यत् विदेव-नादि, यस्य अभिषेचनीययागस्य मध्यस्थं मध्ये पठि-तम्, तत् विदेवनादि तन्मध्ये अभिषेचनीयमध्ये अभि-षेचनीयाङ्गं इति ।

सर्वासां वा समत्वाच्चोदनातः स्यान्नहि तस्य प्रकरणं देशार्थमुच्यते मध्ये । ४ ॥

' पष्ठौही दीव्यति ' इत्यादिविदेवनादीनां अभिषेच-नीययागमध्ये पाठात् अभिषेचनीयाङ्गत्वं विदेवनादि-चोदनानां इति सूत्रेण पूर्वपक्षे प्राप्ते सिद्धान्तयति । वाशब्दः पूर्वपक्षनिरासार्थः । विदेवनादिचोदनानां नाभिषेचनीयाङ्गत्वं किन्तु सर्वासां इष्टिपशुसोमदर्विहोम-चोदनानां विदेवनादिकं अङ्गं स्यात् चोदनातः समत्वात् ' राजसूयेन स्वाराज्यकामः ' इति फलचोदनायाः समत्वात् फलवत्त्वादिति यावत् । ननु अवान्तरप्रकरणेन अभिषेच-नीयाङ्गत्वं भवतु अत आह, नहि तस्य प्रकरणमिति तस्य अभिषेचनीयस्य प्रकरणं नास्त्येव । तस्मान्न तदङ्ग-त्वम् । ननु तर्हि अभिषेचनीयमध्ये किमर्थं पाठ इति चेदुच्यते । देशार्थमुच्यते मध्ये इति । अभिषेचनीयस्य मध्ये विदेवनादिकं देशार्थमुच्यते । देशार्थं कालार्थ-मित्यर्थः । विदेवनादीनां सकलराजसूयाङ्गत्वेऽपि तेषा-मनुष्ठानं अभिषेचनीये माहेन्द्रस्तोत्रकाले, तद्विधानार्थं अभिषेचनीयमध्ये पाठः । तस्मात् विदेवनादिकं सकल-राजसूयाङ्गमेव । अनुष्ठानं तु अभिषेचनीयगतमाहेन्द्रकाले माध्यन्दिने । के.

\* ' मध्यमेन पलाशपर्णेन जुहोति ' । संकर्ष. १।३।२. \* मध्यमस्य इति त्रयाणां निरूपणं भवति.

गृहमेधीये. 'ओदनानुद्धरति.' इत्यत्र । अन्यत्र सोपपदम् 'पञ्चानां मध्यमः', 'अष्टानां मध्यमः' इति । भा. ११।१।८।४६. \* मध्यमयोरेव पर्वणोः प्रणयन-नियमः । ७।३।१।२४-२६. \* 'प्रत्यक्षब्राह्मणोक्तानां (मन्त्राणां) मध्यमा चितिराश्रयः' । वा. १।४।१२।२३ पृ. ३६४. \* मध्यमायामुपसद्यमिश्रियते प्रकृत्युप-कृतत्वात् । इति संकर्षे द्वितीयेऽध्याये ( षड्विंशेऽधि-करणे ) किं चितौ औत्तरवेदिका धर्माः कार्या न वा इति संदिग्धं अन्युत्तरवेद्योः समुच्चयाभावात् भिन्नकार्य-त्वावगमेन अग्नेः उत्तरवेदिकार्यापत्यभावावगतेः औत्तर-वेदिकधर्मानतिदेशं पूर्वपक्षयित्वा, सोत्तरवेदिस्तु 'कृतं चित्वा उत्तरवेद्याममिश्रियते' इति वचनालोचनया समुच्चयावगमे अपि चयननिष्पादितस्थलस्य 'अग्निं चिनुते' इति द्वितीयोक्तामिसंस्कारार्थत्वे अस्य योग्यतया अग्निधारणात्मकसंस्कारार्थत्वावगमेन 'उत्तरवेद्यां अग्निं निदधाति' इत्यग्निधारणाख्योत्तरवेदिकार्यापत्यवगमात्, कार्यैक्येऽपि च 'वेद्यां बहिषि हवींष्यासादयति' इति वेदिबहिषोरिव स्थलोत्तरवेद्योरपि पाक्षिकप्राप्त्य-भावेन नियमविध्यभावात् अन्योन्यनैरपेक्ष्यानवगतेः समुच्चयाविरोधात् उत्तरवेदिकार्यापत्या स्थलाख्यस्याग्नेः तद्धर्मातिदेशं सिद्धान्तयितुं उत्तरवेद्या समुच्चयीमानेऽपि चयने उत्तरवेदिकार्यापन्ने उत्तरवेदिधर्मा भवेयुः इति वदता तत्रत्यभाष्यकृता औत्तरवेदिकधर्मग्राहित्वलक्षणस्य तद्विकारत्वस्य अतद्विकारत्वपूर्वपक्षनिरासपूर्वकं उपपाद-यिष्यमाणत्वात् । सिद्धवच्च समुच्चयोक्त्या अतद्विकारत्व-निरासेन तद्विकारत्वस्य तत्र वक्ष्यमाणत्वात् तदधि-करणसिद्धः प्राकृतत्ववैकृतत्वविचारः । सु. पृ. ९४९.

\* मध्यमचितौ चित्रिण्यादीनां इष्टकानामुपधानं न पञ्चम्याम् । ५।३।७।१७-१९ । तच्च लोकंपृणायाः प्राक् । ५।३।८।२०.

\* मध्यमपुरुषः नहि परप्रेषणमन्तरेण उपपद्यते इति वक्ष्यामः ( ३।८।११।२३ इत्यत्र ) । वा. ३।२।४।१०.

\* मध्यमपुरोडाशस्य यवमयस्य नियमल्लेघात-व्यायाम् । भा. १०।७।१६।५१-५७.

\* मनः ( बौद्धमतेन ) । न खलु मनो नाम चक्षुरा-दिवत् किञ्चिदिन्द्रियान्तरं रोचयामहे, किन्तु पूर्वमेव विज्ञानं चरमज्ञानस्य उपादानमाचक्ष्महे । तदेव हि समं विज्ञानत्वेन अनन्तरं चाव्यवहितत्वेन समनन्तरप्रत्यय इत्युच्यते । तत्र यदिन्द्रियजविज्ञानसमनन्तरप्रत्ययसह-करिणा तदिन्द्रियजविषयक्षणोपादानेन रूपेक्षणान्तरेण इन्द्रियजविज्ञानसमानकालेन जनितं स्वजनकक्षणविषयं विशदामं उपरतेन्द्रियन्यापारस्य ज्ञानम्, तत् मानसं प्रत्यक्षं ( नाम ) । न तत् इन्द्रियजं तद्व्यापारोपरमे भावात् । नान्तरविषयं इन्द्रियजविषयविज्ञानविषयक्षण-जनितक्षणान्तरगोचरत्वात् । न च अन्ववधिराद्यभावाः, तेषां इन्द्रियरहिततया तज्जविज्ञानाभावेन उपादानविर-हात् । न चाप्रत्यक्षं विशदाभासत्वात् इति । कणिका. पृ. १२०. \* मनसो विभुत्वनयः सांख्यमते । मणि. पृ. ५४, \* मनसि इन्द्रिये 'सुखी इति प्रत्यक्षं इन्द्रियजन्यं प्रत्यक्षत्वात्' इत्यनुमानं प्रमाणम् । अन्ये तु सुखादीनां नित्यद्रव्यविशेषगुणत्वेन द्रव्यान्तरसंयोगा-समवायिकारणकत्वे सिद्धे तादृशसंयोगाश्रयतया मनः-सिद्धिरित्याहुः । तन्न । शरीरसंयोगेन सिद्धसाधनात् अर्थान्तरत्वाच्च । तच्च अन्तरिन्द्रियम्, स्वातन्त्र्येण आत्म-तद्योग्यगुण-तद्गतजातिमात्रग्राहकम्, बाह्यविषयेषु तस्य स्वातन्त्र्याभावात् । कुतो न स्वातन्त्र्यमिति चेन्न । तस्य अणुपरिमाणस्य देहात् बहिर्भावाभावेन संनिकर्षासंभ-वात् । युगपज्ज्ञानानुत्पत्तिश्च मनसोऽणुत्वे प्रमाणम् । येऽपि तस्य विभुत्वमाहुः, तेषामपि देहावच्छिन्नस्य इन्द्रियत्वात् अस्वातन्त्र्याक्षतिः । युगपज्ज्ञानोत्पत्तिरिष्टैव । पृ. १९-२०.

\* मनोभेदस्य आत्मभेदाधीनत्वात् आत्मत्व-सामान्योक्त्यैव मनस्त्वसामान्यसिद्धिः । सु. पृ. ३४२.

॥ मनोराज्यविजृम्भणन्यायः । स्वचित्तपरिकल्पित-मनोरथविकाश इत्यर्थः । 'मनोरथानां न समाप्तिरस्ति वर्षायुतेनाप्यथ वाऽब्दलक्षैः । पूर्णेषु पूर्णेषु पुनर्नवाना-मुत्पत्तयः सन्ति मनोरथानाम् ॥' इति । अयं च सर्व-दर्शनसंग्रहे चार्वाकदर्शने, पाणिनिदर्शने च दक्षितः । तथाहि, चार्वाके 'नद्यास्तीरे फलानि सन्ति' इति

वचनश्रवणसमनन्तरं फलार्थिनां नदीतीरे प्रवृत्तिरिति तदेतन्मनोराज्यविजृम्भणमिति । पाणिनीये तु— ननु स्फोटवाचकतापक्षेऽपि प्रागुक्तविकल्पप्रसरेण घटकुटी-प्रभायितमिति चेत् तदेतन्मनोराज्यविजृम्भणं वैषम्या-दिति । साहस्री. ६९२.

\* मनःसद्भावतदणुत्वे । इदानीं मनःसद्भावोऽणु-परिमितत्वं च साध्यते । बुद्ध्यादिकं तावत् कार्यम्, तस्यात्मसमवायित्वे असमवायिकारणत्वेन द्रव्यान्तरसंयोग एव आस्थेयः । तथाहि, बुद्ध्यादिकार्यं स्वसमवायि-कारणद्रव्यान्तरसंयोगासमवायिकारणकं नित्यद्रव्यगतानित्य-विशेषगुणत्वात् पार्थिवपरमाणुगतत्वादिवत्, तत् द्रव्यं मनःशब्दाभिधेयं तत् च नित्यमिति आस्थेयम् । इतरथा तस्यापि कारणकल्पनाप्रसङ्गात् । नित्यं च द्रव्यमणुरूपं विभुरूपं वा भवति । तस्य च विभुत्वमयुक्तम्, संयोगा-भावप्रसङ्गात्, संयोगस्य साक्षाद्वा परंपरया वा क्रियैव कारणम्, संप्रतिपक्षे संयोगे तथा दर्शनात् । न च नैरन्तर्यमात्रं संयोगः, गुणगुणिनोरपि संयोगप्रसङ्गात् । न च द्रव्यनैरन्तर्यं अवयवावयविनोः व्यभिचारात् । अप्राप्तयोर्द्रव्ययोरेव प्राप्तिः संयोगः, स च विभुनोर्न संभवति ।

ननु विभुनोरपि संयोगः संभवति । तथाहि विभुनी मिथः संयुक्ते, द्रव्यत्वे सति निरन्तरत्वात् रज्जुघटवत् । तथाहि— आकाशमात्मसंयोगि, तत्संयुक्तद्रव्यान्तरसंयोगि-त्वात्, आत्मसंयुक्तघटसंयुक्तपटवत् इत्यादि । नैवम्, प्रमाणान्तरबाधितविषयत्वात् । अन्यत्र संयोगमनुगम्य विभुनोः साधयितुं युक्तम्, इतरथा अप्रसिद्धविशेषणत्वात् शशविषाणवानयमिति वत् । ततश्च अन्यत्र संयोगः क्रिया-जन्यत्वेन दृष्टः, विभुद्वये तु संयोगे साध्ये कारणाभावात् कार्याभावानुमानबाधात् बाधितविषयत्वम् । अतो न विभुनोः संयोगः ।

यच्च विभुत्वसाधकमनुमानम्— मनो विभु, ज्ञानासम-वायिकारणसंयोगाश्रयत्वात्, आत्मवत्, द्रव्यत्वे सति स्पर्शशून्यत्वात् आकाशवत्, निरवयवत्वे सति द्रव्याना-रम्भकद्रव्यत्वात् आकाशवत्, द्रव्यत्वे सति भूतत्वात् आकाशवत्, स्पर्शशून्यत्वे सति इन्द्रियत्वात् श्रोत्रवत्

इत्यादि, तत् सर्वं धर्मिग्राहकप्रमाणविरोधादेवापास्तं संयोगार्थत्वान्मनःकल्पनायाः । अतः पारिशेष्यादणुत्वमेव निश्चीयते । तर्हि पार्थिवाद्यणुरेवास्तु, न द्रव्यान्तरं मन इति चेन्न, पार्थिवाद्यणूनां द्रव्यारम्भकत्वनियमात्, मन-सश्च न द्रव्यारम्भकत्वं स्पर्शशून्यत्वादिति व्योमटीकायां प्रपञ्चितम् । किञ्च विवादाध्यासितः पार्थिवादिद्रव्ययोगो न ज्ञानासमवायिकारणम्, पार्थिवादिद्रव्यसंयोगत्वात् इतर-पार्थिवादिद्रव्यसंयोगवत् द्रव्यान्तरसंयोगवद्वा । विभुत्वपक्षे दिगात्मसंयोगो वा भवतु, कालात्मसंयोगो वा, किं द्रव्या-न्तरेण मनसा इति तुल्योऽयमनुयोगः । अतो मनसो-ऽस्तित्वमणुत्वं च सिद्धम् । प्रवि. पृ. ३०—३२.

\* मनोर्ऋचः ( मनुसंबन्धिन्यः ऋचः ) सामि-धेन्यः यावदर्थं उपादेयाः न सर्वाः । १०।६।१९।७३—७६. \* मनोर्ऋचां 'अग्निरुक्थे पुरोहितः' ( ऋक्षं. ८।२७।१ ) इत्याद्यानां 'पृथुपाजा' ऋक्षं. ( ३।२७।५—६ ) इति द्वयोश्च धातूनां इति समाख्या । सु. पृ. १११९. \* मनोर्ऋचां पृथुपाजवत्यश्च समाख्यया याज्यात्वे प्राप्ते लिङ्गेन सामिधेनीत्वेन विनियोगः इत्युक्तं ( ३।२।७।२० ) इत्यत्र । वा. ३।३।७।१४ पृ. ८३७. \* मनोः क्षत्रिय-स्यापि प्रवर्तकत्वं 'यद्वै किञ्च मनुर्वदत् तद्वेषजम्' इति वेदानुज्ञातत्वात् अविरोद्धम् । सु. पृ. १७२.

\* मन्वाद्यः राज्यशब्दाभिधेयं परिपालनादि कर्म क्षत्रियस्य इति स्मरन्ति । वा. २।३।२।३ पृ. ५८४, \* न च अवश्यं मन्वाद्यः सर्वशाखाध्यायिनः, ते हि प्रयत्नेन शास्त्रान्तराध्यायिभ्यः श्रत्वाऽर्थमात्रं स्ववाक्यैरविस्मरणार्थं निबध्नीयुः । १।३।१।२ पृ. १६४, \* मन्वादिभिः क्षत्रियस्य रक्षणं विहितं तद्राजकर्मत्वेन ज्ञायमानं राज्यं इत्यत्र प्रत्ययार्थत्वेन प्रतिपद्यते । ३।७।१९।४०.

\* मन्वादिवाक्यप्रतिषिद्धाचारानां प्रामाण्यं अशक्य-मभ्युपगन्तुम् । वा. १।३।३।७ पृ. २११.

\* मन्वादिस्मृतयः पौरुषेया एव । दृष्टपुरुषकर्तृक-त्वस्य अविच्छिन्नपारंपर्येणानुवर्तनात् वेदमूलत्वाच्च प्रामाण्यं तासाम् । वि. १।३।७.

॥ मनुवत्कल्पः त्र्यार्षेयभिन्नब्राह्मणानाम् ॥

‘आवृश्चयत एष ओषधिवनस्पतिभ्यो यः परान् वृणीते’ इति त्र्यार्षेयवरणं विनिन्द्य ‘मनुवदित्येव ब्रूयात्’ इति श्रुतम् । अयं च मनुवत्कल्पो राजन्यवैश्य-परः । तेषां ब्राह्मणर्षिसंतानत्वाभावात् । इति प्राप्ते, त्र्यार्षेयवरणप्रतिषेधपूर्वकं मनुवत्कल्पविधानात् तस्य च प्रसक्तिपूर्वकत्वेन तस्याश्च ‘ब्राह्मणेष्विव पुरोहितस्यार्षेयेण वेदेयत्’ इति वचनान्तरेण राजन्यवैश्ययोश्च सत्त्वात् त्रैवर्णिकानां त्र्यार्षेयमनुवत्कल्पयोस्तुल्यवद्विकल्पः । वस्तु-तस्तु निन्दार्थवादस्य विधिशेषत्वेन प्रतिषेधकल्पकत्वा-क्षमतया कल्पने च वाक्यभेदापत्तेर्मनुवत्कल्पस्य च त्र्यार्षेययोग्यातिरिक्तब्राह्मणेषु सावकाशत्वात् सौत्रो विकल्प-शब्दो व्यवस्थितविकल्पपरः । पुरोहितस्य इत्यादिकं तु अस्यैव गुणसूत्रम् । पञ्चावत्तातिरिक्तपरत्वेन चतुरवत्त-स्येव ब्राह्मणातिरिक्तपरत्वेन मनुवत्कल्पस्य व्यवस्थया निरासार्थम् । राजन्यवैश्ययोः पार्थक्येन विधिदर्शनात् तेषु मनुवत्पक्षस्य नियता प्रवृत्तिरित्येव व्याख्येयम् । संकर्षः ३।४।५.

॥ मनुवत्पक्षे तु यस्याप्येको (प्रवरः) यस्यापि पञ्च तस्यापि सकृदेवोच्चारणं ‘मनुवत्’ इति । दुप्. ६।१।१।४३.

॥ मनुष्याः प्रायशः निवीतं स्वार्थं कुर्वन्ति । भा. ३।४।१।२. ॥ मनुष्याः रसायनेन सिद्धाः दीर्घायुषो भवन्तीति केचित् । तन्न । रसायनं नायुर्हेतुः किन्तु आरोग्यपुष्ट्यादिजनकम् । वि. ६।७।१३. ॥ मनुष्याः शमितारो वाक्यसंयोगात् । संकर्षसूत्रं १।१।१३. ... ‘दैव्याः शमितार आरभध्वमुत मनुष्याः’ इति मनुष्य-समभिव्याहारात् अनियमेन प्रकृतपुरुषमात्रस्य शमितृत्वं इति पूर्वपक्षः प्रथमः ।

ऋत्विजो वा संनिधानात् । १।१।१३. ... परि-क्रयेण ऋत्विजां सर्वकर्मार्थत्वावधारणात् शमनकाले च तेषामेव संनिधानात् शमितरि च एकस्मिन् बहुवचना-योगेन ‘शमितारः’ इति बहुवचनस्य शमनार्थपशुनय-नादिकार्यापेक्षत्वात् पशुनयनादेश्च आर्त्विजत्वनिश्चयात् शमनमपि आर्त्विजं इति पूर्वपक्षान्तरम् ।

शमिता सर्वकर्मणामविशेषात् । १।१।१३. ... ऋत्विजामन्यत्र व्यापृतत्वात् शमनान्तर्भूतानां सर्वकर्म-धर्मायोगमाशङ्क्य —

अध्वर्यौ व्यापृते तत्पुरुष एव कश्चित्, त्रिष्वपि वा व्यापृतेषु अन्यः कश्चिद्वृत्तिक् शमिता इति सिद्धान्ति-तम् । सु. ३।७ पृ. २७. ॥ क्षेत्राणामीशितारो मनुष्याः दृश्यन्ते, न कृत्स्नस्य पृथिवीगोलकस्येति । भा. ६।७। २।३. ॥ मनुष्याणां परमायुः शतं वर्षाणि कलियुगे, कृतादियुगान्तरेषु तु पुराणेतिहासस्मृत्यादिप्रामाण्यात् अनेकसहस्रसंवत्सरमपि आयुः । भाट्ट. ६।७।१२. ॥ मनुष्याणां समर्थानामेव यागादिष्वधिकारः । वि. ६।१।२. ॥ न मनुष्याणामेतावत् (सहस्रसंवत्सरं) आयुर्विद्यते । गन्धर्वादयस्तु एतावदायुष इति भवति स्मृतिः । भा. ६।७।१३।३१. ॥ मनुष्येषु वाचन-विष्णुक्रमणाज्यावेक्षणेषु असमर्थः यागादिषु नाधिक्रियते । दुप्. ६।१।२।५.

॥ मनुष्याधिकारं शास्त्रं समधिगतम् । भा. ६।७। १३।३२. ॥ मनुष्याधिकार एव विश्वसृजामयने संवत्सरशब्दस्य दिवसपरत्वात् । ६।७।१३।३१-४०.

॥ ‘मनुष्यधर्मः’ शब्दस्य तत्त्वज्ञानत्वात् । (३।४।१।१) इति विनाऽपि षष्ठीनिर्देशात् अमजन्त इति मनुष्यसंज्ञात् तादर्थ्यम् । इतरेषु षष्ठ्येव । वा. ३।४।३।११.

॥ मनोता पुरोनुवाक्या च आवर्तते कृष्णग्रीवयोः । कालभेदात् सौम्येन व्यवयात् । भा. १।१।४।२०। ५४-५६.

॥ मनोतायां तु वचनादधिकारः स्यात् । १०।४। २१।४३॥

अग्नीषोमीये पशौ ‘त्वं ह्यग्रे प्रथमो मनोता’ इति मनोतासूक्तम् । वायव्ये पशौ तत् चोदकेन प्राप्तम् । तत् यथादेवतं ऊहितव्यं इति उत्सूत्रे पूर्वपक्षे सिद्धान्तमाह । ‘यद्यप्यन्यदेक्यः पशुः आग्नेय्येव मनोता कार्या’ इति वचनात् मनोतायां मनोतासूक्ते अधिकारः स्यात् यथादेवतमूहो न स्यात् । तुशब्दः ऊहव्यावृत्त्यर्थः । के.

\* अग्नीषोमीये मनोतायां अभिशब्दः प्रकरणात् समासस्थः प्रतीयमानः साहचर्यात् सोममपि प्रतिपादयन् समुदायार्थो विज्ञायते । वा. २।१।५।२१ पृ. ४२६.

\* मनोताधिकरणे ( १०।४।२१।४३ ) मनोतामन्त्रस्याग्निशब्दस्य एकदेशद्वारा अग्नीषोमप्रकाशकत्वस्य समर्थितत्वात् । पराक्रमः. ४२।२.

☞ मनोतान्यायः । वायव्यादिपशौ मनोतामन्त्रस्य न ऊहः ॥

मनोतायां तु वचनादविकारः स्यात् । १०।४।२१।४३ ॥

भाष्यम्— अस्ति वायव्यः पशुः 'वायव्यं श्वेतमालभेत भूमिकामः' इति । अस्ति तु प्रकृतौ अग्नीषोमीये पशौ मनोतामन्त्रः । 'त्वं ह्यग्ने प्रथमो मनोतास्या धियो अभवो दस्म होता' ( ऋसं. ६।१।१ ) इति । स इह चोदकेन प्राप्यते । तत्र संदेहः किं यथादेवतमूहितव्यो मनोतामन्त्रः, अथवा अविकारेण प्रयोक्तव्य इति । उच्यते । ननु प्रकृतावन्यायनिगदोऽयम् । अग्नीषोमौ हि प्रकृतौ देवता । अयमप्याग्नेयः । असमवेताभिधानादविकारेण प्रयोक्तव्यः । अत्रोच्यते । सत्यमग्नीषोमौ देवता प्रकृतौ । तौ तु अग्निश्च सोमश्च । तत्राग्निः अदेवता, न त्वसमवेतः । अग्निप्रत्ययेन याऽत्र देवता, सा प्रतीयते । अयमिह वायुदेवताकार्ये श्रूयते । स देवताकार्ये श्रूयमाणोऽग्निः कार्यमपि करोति देवताप्रत्ययम् । तस्मात्तदर्थपक्षेस्तद्धर्मा स्यात् । तस्माद्यथादेवतं मनोतामन्त्रः प्रयोक्तव्य इति । एवं प्राप्ते, ब्रूमः । मनोतायां तु वचनादविकारः स्यादिति । वचनमिदं भवति 'यद्यप्यन्यदेवत्यः पशुः, आग्नेय्येव मनोता कार्या' इति । किमिव वचनं न कुर्यात् । नास्ति वचनस्यातिभारः । तस्मादविकारेण मनोतामन्त्रः प्रयोक्तव्य इति ।

टुप्— ( ननु वचने सति केयं चिन्ता ? अत आह— ) 'यद्यप्यन्यदेवत्यः पशुः' ( आग्नेय्येव मनोता कार्या ) इति वचनं चिन्त्यते किं प्रकृतौ उपपद्यते, उत ( तत्रानुपपन्नं ) विकृतौ ( उत्कृष्टव्यं ) इति । ( तत्र ) पूर्वः पक्षः प्रकृताविति । ( कथम् ? ) अग्निलिङ्गा ( हि ) मनोता, सा प्रकृतौ नाग्नीषोमौ अभिधानं शक्नोति इत्या-

शङ्का भवति । तस्यां ( आशङ्कायां च ) उत्कर्षे प्राप्ते ( प्रकृतौ इदं वचनं इति पूर्वेण संबन्धः । पूर्वपक्षमाक्षिपति— ) विकृतौ अनाम्नानात् तस्यामपि न भवति, श्रुतिलिङ्गाद्यभावात् । ननु लिङ्गेन प्राप्नोति ( विकृतौ ) । उच्यते । सामान्यसंबन्धे ( सति ) लिङ्गमवकाशं लभते । न च ( विकृतौ मनोतायाः ) सामान्यसंबन्धोऽस्ति । तस्मात् प्रकृतौ ( एव मनोतायाः ) निवेशः । न च अहृष्टार्था मनोता प्रकृतौ । ( सा हि ) अग्निं तावत् श्रुत्यैवामिधत्ते, ( तत्संबद्धं ) सोमं ( अपि ) लक्षणया शक्नोति वक्तुम्, उभयोर्यागसाधनत्वात् । ( कथमित्याह— ) इतरेतरयुक्तौ हि तौ देवतात्वं प्रतिपद्येते ( तेन एककार्यकरत्वात् शक्यते अग्निना सोमो लक्षयितुम् ) । यथा पुष्करं ( पद्मं ) स्वनन्तं दृष्ट्वा ( सहचारी ) ग्रहेश्वरोऽपि ( मकरोऽपि ) स्वनन्निव लक्ष्यते एककार्यत्वात् । ग्रहेश्वरः इत्यत्र गजेश्वरः इति पाठस्वीकारे तु 'पुष्करं ( शुण्डाग्रं ) स्वनन्तं दृष्ट्वा गजेश्वरोऽपि स्वनन्निव लक्ष्यते इत्यर्थः कर्तव्यः । उत्तरत्र पुनः 'पुष्करवत् ग्रहेश्वरम्' इति वक्ष्यमाणत्वात् गजेश्वर इति पाठो न स्वीकार्य एव । के. ) एवमिहापि । ( समाधत्ते— ) इदं वचनं ( अर्थवादत्वेन ) स्तुवत् मन्त्रं प्रकृतावेव निवेशयति । ( यत् प्रकृतौ मनोताविधायकं वचनं 'मनोतामन्वाह' इति तस्यायमर्थवाद इत्यर्थः ) । अथवा उत्कर्षाशङ्कायां इदमेव ( वचनं ) अनुत्कर्षं करोति । लक्षणया च सोमं प्रत्याययति इत्युक्तमेव पुष्करवत् ग्रहेश्वरम् । ( तस्मादूहः ) । सिद्धान्तस्तु ( आग्नेय्येव मनोता इति ) एवकारकरणं अनर्थकं प्रकृतौ, अत्रधारणाभावात् । विकृतौ चावधारणं विद्यते । ( तत्र चोदकेन यदैवत्यः पशुः तदैवत्यैव मनोता प्राप्नोति ऊहेन । एवं प्राप्ते अवधारणं क्रियते आग्नेय्येवेति इति आनन्दाश्रमीये अधिकम् ) । न चार्थवादत्वेन उपपद्यते ( प्रकृतौ इदं वचनम् ) । अन्यत्रैव ( हि ) मनोता श्रूयते ( विधीयते ) 'मनोतामन्वाह' इति, अन्यत्र ( च ) 'यद्यपि अन्यदेवत्यः पशुः' ( 'आग्नेय्येव मनोता कार्या' ) इति ( तेन एकवाक्यत्वाभावात् नार्थवादः इति ) । अपि च अर्थवादत्वे अपि ( सति ) एवकारस्य पर्युदसितव्याभावो भवत्येव यथा विधी-

( विधौ इव अर्थवादेऽपि भाक्तव्याख्याने दोष एव । तस्मात् विकृत्यर्थमिदं वचनं इत्यनूहः । ऊहानूह-विचारस्य अध्यायसंबन्धमाह—) दशमसंज्ञः बाधसामान्येन ( न्यायप्राप्तस्य ) ऊहस्य ( वचनेन ) बाधः इति । ( इदं चाधिकरणं आग्नेयः सवनीयः पशुः ज्योतिष्टोमे नास्तीति कृत्वा चिन्तितम् । ) ।

शा— अग्नीषोमीये पशौ मनोतामन्त्रः ‘ त्वं ह्यग्ने प्रथमो मनोता ’ इति । तत्रैव चेदं वचनं ‘ यद्यप्यन्य-देवस्यः पशुः, आग्नेयेव मनोता कार्या ’ इति । सोऽयं मनोतामन्त्रः किं विकृतिषु वायव्यादिपशुषु यथादेवतं ऊहितव्यः, अथवा अविकारेण प्रयोक्तव्य इति संशयः । तदर्थं च ‘ यद्यप्यन्यदेवस्यः ’ इत्येतत् वचनं प्रकृत्यर्थम्, उत विकृत्यर्थमिति । तत्र पशोः अग्नीषोमदेवत्वत्वात् केवलाग्निदेवस्या मनोता । तत्रासामर्थ्यात् उत्कृष्यमाणा वचनेनानेन वार्यते । यद्यपि द्विदेवस्यः तथापि एकदेव-स्यैव मनोता तत्र कार्या, नोत्कृष्टव्येति । ... तस्मात् वायव्यादिषु यथादेवतं ऊहितव्या । इति प्राप्ते, ब्रूमः । ‘ अग्निद्वारेण मन्त्रोऽयमग्नीषोमौ प्रका-शयन् । अन्तरेणैव वचनं प्रकृताववतिष्ठते ॥ ’ न च विकृतिषु सामान्यसंबन्धोऽस्ति, येन लिङ्गेन केवलाग्निदेवत्यायाः उत्कर्षः स्यात् । तस्मात् नोत्कर्ष-प्राप्तिः, येन तन्निवारणेन प्रकृतावेव वचनं कार्यं कुर्यात् । तस्मात् विकृतिषु यथादेवतं ऊहे प्राप्ते तन्निवारणार्थं वचनमिति वायव्यादिषु अनूहः इति अग्निशब्दस्य अबाधः ।

सोम— याज्यादिवत् मनोताया अपि दृष्टार्थत्वादूहः इत्युत्थितः संगतिः ।

वि— ‘ मनोतामन्त्र ऊहोऽस्ति वायव्ये नास्ति वा, ऽस्यसौ । आग्नेयेवेतिवचनं प्रकृतौ सार्थकं यतः ॥, अग्नीषोमावग्नौ नैव लक्ष्यतां वचनं विना । अनर्थकात् तत्र वाक्याद् विकृतावूहवारणम् ॥ ’ तस्मात् ऊहो नास्ति ।

भाट्ट— अग्नीषोमदेवस्य पशौ मनोतामन्त्रः समाभ्नातः केवलाग्निप्रकाशकः । स किं विकृतौ ऊहितव्यो न वेति चिन्तायाम्, प्रकृतावग्नीषोमयोर्देवतात्वेऽपि देवतात्वप्रथमा-धिष्ठानप्रकाशकत्वेन मनोतास्याग्निपदस्य समवेतार्थत्वात्

विकृतावपि तत्प्रकाशनार्थमूहः । स च यत्रानेकदेवस्यः पशुस्तत्र स्पष्ट एव । यत्राप्येकदेवस्यः, यथा वायव्यादौ, तत्रापि स एव । तत्र प्रथमाधिष्ठानमिति भवत्येवोहः । माऽस्तु वा तत्र । अत एव प्रकृतौ मनोतामन्त्रो नाग्नी-षोमयोर्लाक्षणिकः प्रमाणाभावात् । यदि तु मनोताशब्दस्य ‘ मनोतायै हविषोऽवदीयमानस्य ’ इति मन्त्रे चतुर्थ्यन्त-तया अवदीयमान—हविःसंबन्धिदेवतावाचित्वावगमात् प्रकृतमन्त्रे चाग्निशब्दस्य ‘ त्वं ह्यग्ने प्रथमो मनोता ’ इति मनोतापदसामानाधिकरण्येन देवतापरत्वावगतेः अन्य-धिष्ठानकत्वसंबन्धेन प्रकृतदेवताभूताग्नीषोमलक्षकत्वमा-श्रीयते, तदा अग्नि(ग्नी)वरुणदेवस्यै पशौ ऊहाप्रसक्ता-वपि वायव्यादिपशौ निरुक्तसंबन्धासंभवेनाग्निपदनिवृत्तौ देवताप्रकाशनरूपकार्यानुरोधेन ‘ धान्यमसि ’ इत्यत्रैव वायव्यादिपदोहे बाधकाभावः । न चैवमपि ‘ पूयति वा एतद्दृष्टोऽक्षरं यदेनदूहति तस्मादृचं नोहेत् ’ इति ऋगूह-पर्युदासादूहानुपपत्तिः, उपक्रमस्यार्थवादे ऋगक्षरोहनिन्दया पर्युदासस्य पदोहविषयत्वेऽपि प्रकृते प्राकृतऋग्बाधे वृत्तिलोपेन सिद्धे प्रयोजनानुरोधेन ऋगन्तरागमरूपभाक्तोहे बाधकाभावात् । अत एव बाधमात्रस्यैवैह विचार्यत्वा-दध्यायसंगतिः ।

न च एवमपि ‘ यद्यप्यन्यदेवस्यः पशुराग्नेयेव मनोता कार्या ’ इति बाधपर्युदासोपपत्तेर्नैष्टसिद्धिरिति वाच्यम् । अस्य दैक्षप्रकरणस्थत्वेन विकृतिविषयत्वे उत्कर्षापत्तेः । मनोतामन्त्रस्याग्नेये पशौ उत्कर्षप्रसक्तौ तन्निवृत्त्यर्थत्वेन प्रकृतावेवोपपत्तेश्च । इति प्राप्ते, दैक्ष-संनिधौ पठितस्य मनोतामन्त्रस्याग्नेयपश्चन्तरे सामान्य-संबन्धबोधकप्रमाणाभावेन उत्कर्षानुपपत्तेः अस्य वचनस्य प्रकृतावुत्कर्षनिवृत्त्यर्थत्वायोगात् तत उत्कृष्टस्य वायव्यादि-पशावूहनिवृत्त्यर्थत्वावगतेर्न तत्र मनोतामन्त्रस्य बाधः । इदं च ज्योतिष्टोमे सवनीयाभावं कृत्वा चिन्तया । यदा तु आग्नेयः सवनीयः पशुर्ज्योतिष्टोमेऽस्ति तदा मनोता-मन्त्रस्य महाप्रकरणात् ज्योतिष्टोमसंबन्धेऽवगते अवदीय-मानदृष्ट्यादिसंबन्धावगमाच्च तत्रानर्थक्यप्रसक्तौ आनर्थ-क्यतदङ्गन्यायसहकृतप्रकरणेन सवनीये सामान्यसंबन्ध-बोधकप्रमाणेन तत्रैव निवेशोपपत्तेः अस्य वचनस्य प्रकृता-



वेवोत्कर्षनिवृत्त्यर्थत्वेन सार्थक्यम् । तदाऽस्य विकृता-  
बूहनिवृत्त्यर्थत्वे प्रमाणाभावात् वायव्यादिपक्षौ ऋगन्तरोह  
इष्ट एव ।

याज्ञिकास्तु नैवोहमाचरन्ति । तेषामयमभिप्रायः ,  
प्रकृतौ नाग्न्यधिष्ठानकत्वसंबन्धेनाग्नीषोमलक्षणा, व्याप्य-  
वृत्तिसंबन्धेन लक्षणोपपत्तौ अव्याप्यवृत्तिशक्यसंबन्धेन तद-  
योगात् , अपि तु अग्न्यधिकरणकहविरुद्धैवत्यत्वसंबन्धेन ।  
अतश्च वायव्यादिपक्षौ तेनैव संबन्धेन लक्षणोपपत्तेर्न  
बाधोहाविति । वस्तुतस्तु देवतात्वे अग्न्यधिष्ठानकत्व-  
स्याव्याप्यवृत्तित्वे प्रमाणाभावादिष्येते एवोहबाधौ । २२.

मण्डन— 'मनोता न विकारभाक् ।' २४.

शंकर— 'मनोताऽग्रेनूहन्म ।' २४.

\* 'अग्नीषोमाभ्यामाज्यभागौ यजति' इत्यत्र द्वयो-  
रपि अग्नीषोमदेवतासंस्कारकत्वम् । मन्त्राः पुनः मनोता-  
न्यायेन उभय ( देवता ) लक्षकाः । भाट्ट. १०।१।८.  
\* यत्तु वार्तिके अनयोरेव ( मन्त्रयोः ) एका अनुवाक्या  
एका याज्या उभयत्रापि मनोतान्यायेन उभयत्र लक्षकत्व-  
मङ्गीकृत्य कल्पनीया इत्युक्तम् , तत् अनुवाक्यासमाख्या-  
बाधापत्तेः लक्षणायां प्रमाणाभावात् च उपेक्षितम्  
( 'वार्त्तव्नी पौर्णमास्यामनूच्येते बृधन्वती अमावास्या-  
याम्' इत्यत्र इदम् ) । कौ. २।२।३।३.

\* मनोतामन्त्रस्तन्त्रं प्राजापत्येषु पशुषु वाजपेये ।  
भा. ५।२।६।१२. \* मनोतामन्त्रस्य गौणार्थे विनि-  
योगः । भाट्ट. ३।२।१. \* मनोतामन्त्रस्य 'त्वं ह्यग्ने  
मनोता' इत्यस्य सौम्यव्यवहितयोः कृष्णग्रीवयोरावृत्तिः ।  
११।४।२०।५७-५९. 'हविष्कृतः अग्निगोः पुरोऽनु-  
वाक्यामनोतयोश्च आवृत्तिः ज्योतिष्टोमे' इत्यत्र द्रष्टव्यम् ।

\* मन्त्रः 'अग्नये जुष्टं निर्वपामि' इति आघ्रायते ।  
आम्नानसामर्थ्याच्च तेनोपकर्तव्यं प्रकरणिनः । तत्र कथं  
खलु उपकरिष्यतीति विशेषाकाङ्क्षा जायते किं उच्चारण-  
मात्रेण उपकरिष्यति उत प्रकाशनद्वारेणेति । अपूर्वदेवता-  
प्रकाशनमाकाङ्क्षितम् । शक्नोति च अयं तत् कर्तुम् ।  
तस्मात् प्रकाशनद्वारेणैवोपकरोतीति । टुप्. ९।१।१।१  
वर्णकं २. \* मन्त्रः अभिदधत् कर्म तत्साधनं वा कर्मणि  
समवैति । भा. १।४।३।४. \* मन्त्रः अभिधानं मुक्त्वा

अन्यत्र करणं न भवति । वा. ३।२।२।३. \* मन्त्रः  
अभिवर्षणाङ्गं 'उन्दतीरोजो धत्ते' इति संतानेनाभिवर्षणे  
तन्त्रं ज्योतिष्टोमे । भा. ११।४।१७।५०, \* मन्त्रः  
अमेध्यप्रतिमन्त्रणो ज्योतिष्टोमे 'अवद्धं चक्षुः ०' इति ।  
यदा एककालं अनेकं अमेध्यं पश्यति तदा सकृदेव मन्त्रः ।  
११।४।१७।५०, \* मन्त्रः अर्थाभिधानेन अङ्गी  
भवति । १२।३।१४।३०, \* मन्त्रः अर्थाभिधानसंयो-  
गात् शक्नोति उपकर्तुम्, न गौणमर्थं शक्नोत्यभिधातुम् ।  
३।२।१।१ पृ. ७४९. \* मन्त्रः अवघाताङ्गं तन्त्रं दर्श-  
पूर्णमासयोः । ११।४।१२।४५. \* मन्त्रः आग्नीध्रमण्ड-  
पोपस्थाने प्रकृत एव आग्नेयः । ३।२।८।२१-२४.  
\* मन्त्रः आज्यग्रहणाङ्गं तन्त्रं न दर्शपूर्णमासयोः । भा.  
११।४।१४।४४-४५. \* मन्त्रः 'आयुर्दा अग्नेऽसि'  
इत्यादिर्वाजमानः दर्शपूर्णमासयोः । ३।८।६।१५-१६.  
\* मन्त्रः उपभृतोऽभिमर्शने 'युनज्मि ते वायुमन्त-  
रिक्षेण ते सह' इति । भा. १२।१।४।११. \* मन्त्रः  
एक एव 'मन्द्रमिभूतिः' इत्यादिः 'भक्षयामि' अन्तः  
भक्षानुवाके । ३।२।१०।२७. \* मन्त्रः कण्डूयनाङ्गं  
तन्त्रं ज्योतिष्टोमे ( कण्डूयनमन्त्रस्तु 'कृषिषु स्यामकृषे'  
इति भाष्ये । 'कृषिं सुसस्यामुत्कृषे' इति मैत्रायणीये ।  
'सुपिप्पलाभ्यस्तौषधीभ्यः' इति विस्तरे । 'कृष्यै त्वा  
सुसस्यायै' इति भाट्टदीपिकादौ । 'विषाणे निधैतं'  
इति शम्भुभट्टयाम् । ) । ११।४।१६।५१-५२. \* मन्त्रः  
'कदाचन स्तरीरसि०' इति गार्हपत्योपस्थानाङ्गं श्रुति-  
प्राबल्यात् । वि. ३।३।७. \* मन्त्रः करणभूतः कर्तव्यस्य  
वस्तुनः अभिसंधानार्थः समधिगतः । भा. ११।४।  
१२।४२. \* मन्त्रः किं अग्निस्वरूपप्रकाशनार्थमुच्चार्यते  
उताग्निस्वरूपमविवक्षितम्, तस्मादित्थं प्रयोक्तव्यं इत्यति-  
देशप्रकार एव नवमे चिन्त्यते । टुप्. ७।१।१।१.  
\* मन्त्रः कश्चिद् वेदभागः यः विहितमर्थं प्रयोगकाले  
प्रकाशयति यथा 'बर्हिर्देवसदनं दामि' इत्येवमादिः ।  
भा. १।४।१।१. \* मन्त्रः कश्चिद्विधायकः यथा 'वसन्ताय  
कपिञ्जलानालभेत' इति । वि. २।१।७. \* मन्त्रः जपरूपः  
'वैष्णवीमनूच्य वाग्यन्तव्या' इति । स्तुतिरूपः 'अग्नि-  
मूर्धा दिवः' इति । आशीरूपः 'आयुर्दा अग्नेऽस्यायुर्मे

देहि' इति। अमिधानार्थः 'एषोऽसि, त्वेषोऽसि' इति।  
भा. १२।४।१।१, \* मन्त्रः जुह्वा अभिमन्त्रणे 'युनज्मि  
वाचं सह दिवा सूर्येण' इति। १२।१।४।१।१, \* मन्त्रः  
'त्रीन् परिधीन्०' इति दर्शपूर्णमांसयोः अपूर्वप्रयुक्तः  
न तु परिधिचित्त्वसंख्याप्रयुक्तः। ९।१।५।११-१९.

\* मन्त्रः त्रिविधः ऋक्, यजुः, साम इति।  
(१) विधायकः ऋङ्मन्त्रः— 'पृणीयादिन्नाधमानाय  
तव्यान्' इति। (२) विधायको यजुर्मन्त्रः—  
'वसन्ताय कपिञ्जलानालभते' इति। (३) अख्यन्तो  
मन्त्रः— 'मेधोऽसि'। (४) त्वान्तः— 'इषे त्वा'।  
(५) आशीर्मन्त्रः— 'आयुर्दा असि'। (६) स्तुति-  
रूपः— 'अग्निर्मूर्धा'। (७) संख्यामन्त्रः— 'एको  
मम एका च तस्य'। (८) प्रलपितमन्त्रः— 'अक्षी ते  
इन्द्र पिङ्गले डुलेरिव'। (९) परिदेवनमन्त्रः— 'अम्बे-  
ऽम्बिके०'। (१०) प्रेषमन्त्रः— 'अग्नीदग्नीन् विहर'।  
(११) अन्वेषणमन्त्रः— 'कोऽसि कतमोऽसि'।  
(१२) प्रश्नमन्त्रः— 'पृच्छामि त्वा परमन्तं०'।  
(१३) आख्यानमन्त्रः— 'इयं वेदिः परो अन्तः'।  
(१४) पुरस्तादनुषङ्गमन्त्रः— 'या ते अग्नेऽयाशया'।  
(१५) परस्तादनुषङ्गमन्त्रः— 'चित्पतिस्त्वा पुनातु'।  
परस्तादनुषङ्गे ऋङ्मन्त्रः— 'अभ्यक् सा त इन्द्र'।  
(१६) प्रयोगरूपः त्रैस्वर्यवान् ऋङ्मन्त्रः— 'अग्ने मूळ  
महां असि'। (१७) प्रयोगरूपः त्रैस्वर्यवान् यजुर्मन्त्रः—  
'इषे त्वोजे त्वा'। (१८) प्रयोगरूपः चातुःस्वर्यवान्  
ऋङ्मन्त्रः— 'अग्निमीळे पुरोहितम्'। (१९)  
प्रयोगरूपः चातुःस्वर्यवान् यजुर्मन्त्रः— 'देवो वः सविता  
प्रार्पयतु'। (२०) सामर्थ्यवान् मन्त्रः— 'देवस्य  
त्वा'। (२१) असिमध्यः— 'ईड्वश्चासि वन्द्य-  
श्चासि'। (२२) त्वामध्यः— 'तत्त्वा यामि ब्रह्मणा'।  
(२३) इतिकरणबहुलः— 'इति वा इति मे मनः'।  
(२४) इत्याहोपनिबद्धः— 'भगं भक्षीत्याह'।  
(२५) आख्यायिकारूपः— 'तुग्रो ह भुज्युम्'।  
(२६) हेतुविधिः— 'इन्द्रवो वामुशन्ति हि'।  
(२७) निर्वचनार्थः— 'यत् प्रेषिता वरुणेन'। (२८)  
निन्दामन्त्रः— 'मोघमज्ञं विन्दते'। (२९) संशयार्थः—

'तिरश्चीनो विततो'। (३०) परकृतिरूपः— 'चित्र  
इन्द्राजा राजका'। (३१) पुराकल्परूपः— 'यज्ञेन  
यज्ञमयजन्त'। (३२) हेतुविधिसरूपः— 'द्वादशारं न  
हि'। (३३) यजमानगामिफलविधिः— 'ममाग्ने  
वर्चो०'। (३४) ऋत्विग्गामिफलविधिः— 'अग्नाविष्णू  
मा वां'। (३५) यजमानऋत्विगुभयगामिफलविधिः—  
'किमत्र भद्रं तजौ सह'। (३६) फलविधिसरूपः—  
'आर्युदा अग्नेऽसि'। (३७) गुणभूतदेवताविधिः—  
'समिधः समिधो'। (३८) प्रधानभूतदेवताविधिः—  
'स्वाहाऽग्निं स्वाहा'। (३९) देवताविधिसरूपः—  
'ऐभिस्मे सरथं'। (४०) गुणभूतद्रव्यविधिः— 'प्रैतु  
होतुश्चमसः'। (४१) प्रधानभूतद्रव्यविधिः— 'सोम-  
स्याग्ने वीहि'। (४२) द्रव्यविधिसरूपः— 'युवा  
सुवासाः'। (४३) जातिविधिः— 'छागस्य वपायाः'।  
(४४) जातिविधिसरूपः— 'बर्हिर्देवसदनं दामि'।  
(४५) गुणविधिः— 'दमैः स्तृणीत हरितैः'। (४६)  
गुणविधिसरूपः 'षड्विंशतिरस्य'। (४७) क्रिया-  
विधिः— 'अश्विनोस्त्वा बाहुभ्यां'। (४८) क्रियाविधिस-  
रूपः— 'न ता नशन्ति'। (४९) निषेधविधिः— 'अश्रीरा  
तनूर्भवति'। (५०) निषेधविधिसरूपः— 'वनिष्ठुमस्य  
मा'। (५१) निमित्तविधिसरूपः— 'यत् पशुर्मायु'।  
(५२) सादृश्यविधिसरूपः— 'इयेनमस्य वक्षः'।

पुनरपि ऋङ्मन्त्राणां चतुर्दशच्छन्दःप्रयुक्ताः १४  
भेदाः। गायत्री—उष्णिक्—अनुष्टुप्—बृहती—पङ्क्तिः—  
त्रिष्टुप्—जगती—अतिजगती—शकरी—अतिशकरी—  
अष्टिः—अत्यष्टिः—धृतिः—अतिधृतिः इति। तत्र गायत्री  
चतुर्विंशत्यक्षरा तत उत्तरोत्तरं चतुरक्षरचतुरक्षरबृद्धया  
उष्णिगाद्याः। तेन उष्णिहि २८ अक्षराणि, अनुष्टुभि ३२,  
बृहत्यां ३६, पङ्क्तौ ४०, त्रिष्टुभि ४४, जगत्यां ४८,  
अतिजगत्यां ५२, शकरीयां ५६, अतिशकरीयां ६०, अष्ट्यां  
६४, अत्यष्ट्यां ६८, धृत्यां ७२, अतिधृत्यां ७६ इत्य-  
क्षराणि। तत्रापि सर्वानुक्रमणीकृता गायत्र्यादीनामाद्यानां  
सप्तानां अवान्तरभेदा उक्ताः। यथा—

गायत्र्याः भेदाः— गायत्री ८।८।८ (प्रथमादिपादेषु  
तावन्ति तावन्ति अक्षराणि त्रैयानि)। उदाहरणम्— 'अयं

देवाय' ( ऋसं. १।२०।७ ) । पदपङ्क्तिः ५।५।५।६ उदा० ' आभिष्टे अद्य ' ( ऋसं. ४।१०।४ ) । किंवा ५।५।५।४।६ उदा० ' अग्ने तमद्य ' ( ऋसं. ४।१०।१ ) । उष्णिग्गर्भा ६।७।११ उदा० ' ता मे अश्व्यानां ' ( ऋसं. ८।२५।२३ ) । पादनिचृत् ७।७।७ उदा० ' त्वावतः पुरुवसो ' ( ऋसं. ८।४६।१ ) । अतिनिचृत् ७।६।७ उदा० ' पुरुतमं पुरुणां ' ( ऋसं. ६।४५।२९ ) । यवमध्या ७।१०।७ उदा० ' स सुन्वे यो वसूतां ' ( ऋसं. ९।१०।८।१३ ) । वर्धमाना ६।७।८ उदा० ' ईशाना वार्याणां ' ( ऋसं. १०।९।५ ) । प्रतिष्ठा ८।७।६ उदा० ' आपः पृणीत भेषजं ' ( ऋसं. १०।९।७ ) । हृसीयसी ६।६।७ उदा० ' प्रेष्ठसु प्रियाणां ' ( ऋसं. ८।१०३।१० ) । विपरीता हृसीयसी ७।६।६ उदा० ' इन्द्रः सहस्रदानां ' ( ऋसं. १।१७।५ ) ।

अथ उष्णिक् तद्भेदाश्च । उष्णिक् ८।८।१२ उदा० ' य इन्द्र सोम पातमः ' ( ऋसं. ८।१२।१ ) । पुर-उष्णिक् १२।८।८ उदा० ' युञ्जन्ति हरी इषिर ' ( ऋसं. ८।९।८।९ ) । ककुप् ८।१२।८ उदा० ' शर्धं शर्धं व एषां ' ( ऋसं. ५।५३।११ ) । ककुम्यङ्कु-शिरा ११।१२।४ उदा० ' ददी रेक्णस्तन्वे ' ( ऋसं. ८।४६।१५ ) । तनुशिरा ११।१२।६ उदा० ' प्र या घोषे भृगवा ' ( ऋसं. १।१२०।५ ) । पिपीलिकमध्या ११।६।११ उदा० ' हरी यस्य सुयुजा ' ( ऋसं. १०।१०।१२ ) । अनुष्टुप्गर्भा ५।८।८।८ उदा० ' पितुं नु स्तोषं ' ( ऋसं. १।१८७।१ ) । उष्णिक् ७।७।७।७ उदा० ' मंसीमहि त्वा वयं ' ( ऋसं. १०।२६।४ ) ।

अथ अनुष्टुप् तद्भेदाश्च । अनुष्टुप् ८।८।८।८ उदा० ' अग्न ओजिष्ठमा भर ' ( ऋसं. ५।१०।१ ) । महा-पदपङ्क्तिः ५।५।५।५।५।६ उदा० ' तव स्वादिष्टा ' ( ऋसं. ४।१०।५ ) । कृतिः १२।१२।८ उदा० ' मा कस्यै घातमभ्य ' ( ऋसं. १।१२०।८ ) । पिपीलिक-मध्या १२।८।१२ उदा० ' पर्यु पु प्र घन्व वाजसा ' ( ऋसं. ९।११०।१ ) । काविराट् ९।१२।९ उदा० ' ता विद्वांसा हवामहे ' ( ऋसं. १।१२०।३ ) । नष्टरूपी ९।१०।१३ उदा० ' वि पृच्छामि पाक्या ' ( ऋसं.

१।१२०।४ ) । विराट् १०।१०।१० उदा० ' प्रेष्ठो अग्ने दीदिहि ' ( ऋसं. ७।१।३ ) । किंवा ११।११।११ उदा० ' अग्निं नरो दीधितिभिः ' ( ऋसं. ७।१।१ ) ।

अथ बृहती तद्भेदाश्च । बृहती ८।८।१२।८ उदा० ' मा चिदन्यत् ' ( ऋसं. ८।१।१ ) । पुरस्ताद्बृहती १२।८।८।८ उदा० ' महो यस्पतिः ' ( ऋसं. १०।२२।३ ) । न्यङ्कुसारिणी ८।१२।८।८ उदा० ' ईजान-मिद् द्यौ ' ( ऋसं. १०।१३२।१ ) इयमेव उरोबृहती वा स्कन्धोग्रीवी वा । उपरिष्टाद्बृहती ८।८।८।१२ उदा० ' ये पातयन्ते अजम् ' ( ऋसं. ८।४६।१८ ) । विष्टारबृहती ८।१०।१०।८ उदा० ' युवं ह्यास्तं महो ' ( ऋसं. १।१२०।७ ) । ऊर्ध्वबृहती १२।१२।१२ उदा० ' अध यदिमे पव ' ( ऋसं. ९।११०।९ ) । पिपीलिक-मध्या १३।८।१३ उदा० ' अभि नो वीरमन्धतो ' ( ऋसं. ८।४६।१४ ) । विषमपदा ९।८।११।८ उदा० ' सनितः सुसनित ' ( ऋसं. ८।४६।२० ) । बृहती ९।९।९।९ उदा० ' तं त्वा वयं पितो वचो ' ( ऋसं. १।१८७।११ ) ।

अथ पङ्क्तिः तद्भेदाश्च । पङ्क्तिः ८।८।८।८।८ उदा० ' दानासः पृथु ' ( ऋसं. ८।४६।२४ ) । विराट् १०।१०।१०।१० उदा० ' वि पिप्रोरहिमा ' ( ऋसं. ६।२०।७ ) । सतोबृहती १२।८।१२।८ उदा० ' आ यं नरः सुदानवो ' ( ऋसं. ५।५३।६ ) । विप-रीता ८।१२।८।१२ उदा० ' य ऋषवः श्रावयत् ' ( ऋसं. ८।४६।१२ ) । प्रस्तारपङ्क्तिः १२।१२।८।८ उदा० ' तस्याः समुद्रा अधि ' ( ऋसं. १।१६४।४२ ) । आस्तारपङ्क्तिः ८।८।१२।१२ उदा० ' अग्निं न स्व ' ( ऋसं. १०।२१।१ ) । संस्तारपङ्क्तिः १२।८।८।१२ उदा० ' षष्ठिं सहस्रा ' ( ऋसं. ८।४६।२२ ) । विष्टारपङ्क्तिः ८।१२।१२।८ उदा० ' अतीयाम निदस्तिरः ' ( ऋसं. ५।५३।१४ ) ।

अथ त्रिष्टुप् तद्भेदाश्च । त्रिष्टुप् ११।११।११।११ उदा० ' कस्य नूनं कतमस्या ' ( ऋसं. १।२४।१ ) । अभिसारिणी १०।१०।१२।१२ उदा० ' यो वाचा विवाचो ' ( ऋसं. १०।२३।५ ) । विराट्स्थाना ९।९।

१०।११ उदा० 'स्वस्ति न इन्द्रो' (ऋसं. १।८९।६) । किंवा १०।९।११।९ उदा० 'शुभ्रं नु ते शुष्मं' (ऋसं. २।११।४) । किंवा १०।९।१०।११ उदा० 'श्रुधी हवमिन्द्र मा' (ऋसं. २।११।१) । विराड्‌रूपा ११।११।११।८ उदा० 'श्रुतं मे मित्रावरुणा' (ऋसं. १।१२२।६) । विपरीता विराड्‌रूपा ८।११।११।११ उदा० 'क्रीळन्नो रश्म' (ऋसं. ५।१९।५) । ज्योतिष्मती १२।१२।१२।८ उदा० 'अग्निनेन्द्रेण वरुणेन' (ऋसं. ८।३५।१) । ज्योतिः १२।८।१२।१२ उदा० 'तामिरायातं' (ऋसं. ८।२२।१२) । महा-बृहती ८।८।८।८।१२ उदा० 'नवानां नवतीनां' (ऋसं. १।१९।११३) । यवमध्या ८।८।१२।८।८ उदा० 'सं मा तपन्यमितः' (ऋसं. १।१०।५।८) । पङ्क्त्युत्तरा १०।१०।८।८।८ उदा० 'एवेन्द्राग्निभ्यां' (ऋसं. ५।८६।६) । किंवा विराट्पूर्वा नाम इयमेव ।

अथ जगती तद्भेदाश्च । जगती १२।१२।१२।१२ उदा० 'प्र देवमच्छ' (ऋसं. ९।६।८।१) । महासतो-बृहती १२।८।१२।८।८ उदा० 'आ यः पप्रौ भानुना' (ऋसं. ६।४८।६) । महापङ्क्तिः ८।८।७।६।१०।९ उदा० 'इयत्तिका शकुन्तिका' (ऋसं. १।१९।१११) । किंवा ८।८।८।८।८।८ उदा० 'तदन्नाय तदपसे' (ऋसं. ८।४७।१६) ।

अथ प्रगाथाः । बार्हतः प्रगाथः बृहती-सतोबृहलौ उदा० 'अयं वां मधुमत्तमः' + 'त्रिवन्धुरेण त्रिवृता' (ऋसं. १।४७।१-२) । काकुभः ककुप्-सतो-बृहलौ उदा० 'आ सखायः सर्वर्तुषां' + 'या शर्धाय मास्ताय' (ऋसं. ६।४८।११-१२) । महाबार्हतः महाबृहती - महासतोबृहलौ उदा० 'बृहन्निरमे अर्चि' + 'विश्वासां गृहपतिः' (ऋसं. ६।४८।७-८) । विपरी-तोत्तरः बृहती-विपरीते उदा० 'नहि ते शूर रावसः' + 'य ऋष्यः श्रावयत्' (ऋसं. ८।४६।११-१२) । आनुष्टुभः अनुष्टुप् एका + गायत्र्यौ द्वे उदा० 'आ त्वा रथं' + 'तुविशुष्म तुविक्रतो' + 'यस्य ते महिना महः' (ऋसं. ८।६८।१+२-३) ।

अथ अतिजगती १२।१२।१२।८।८ उदा० 'प्र वो महे मतयो' (ऋसं. ५।८७।१) ।

अथ शकरी ८।८।८।८।८।८ उदा० 'प्रो ष्वस्मै पुरोरथं' (ऋसं. १०।१३३।१) ।

अथ अतिशकरी १६।१६।१२।८।८ उदा० 'साकं जातः क्रतुना' (ऋसं. २।२२।३) ।

अथ अष्टिः १६।१६।१६।८।८ उदा० 'त्रिक्रदुकेषु महिषो' (ऋसं. २।२२।१) ।

अथ अत्यष्टिः १२।१२।८।८।८।१२।८ उदा० 'अग्निं होतारं मन्ये' (ऋसं. १।१२७।१) ।

अथ धृतिः १२।१२।८।८।८।१६।८ उदा० 'अव-र्मह इन्द्र' (ऋसं. १।१३३।६) ।

अथ अतिधृतिः १२।१२।८।८।८।१२।८।८ उदा० 'स हि शर्धो न' (ऋसं. १।१२७।६) ।

एते गायत्र्याद्याः सर्वे भेदाः प्रत्येकं चतुर्विधाः १ एकेनाक्षरेण न्यूनाः निचतृगायत्र्याद्याः, २ एकेनाक्षरेण अधिकाः सुरिगायत्र्याद्याः, ३ द्वाभ्यामक्षराभ्यां न्यूनाः विराड्‌गायत्र्याद्याः, ४ द्वाभ्यामक्षराभ्यां अधिकाः स्वराड्‌गायत्र्याद्याः इति ।

	गायत्री	उष्णिक्	अनुष्टुप्	बृहती	पङ्क्तिः	शिष्टुप्	जगती
दैवी	१	२	३	४	५	६	७
आसुरी	१५	१४	१३	१२	११	१०	९
प्राजापत्या	८	१२	१६	२०	२४	२८	३२
याजुषी	६	७	८	९	१०	११	१२
साम्नी	१२	१४	१६	१८	२०	२२	२४
आर्ची	१८	२१	२४	२७	३०	३३	३६
आर्षी	२४	२८	३२	३६	४०	४४	४८
ब्राह्मी	३६	४२	४८	५४	६०	६६	७२

अत्र दैवी गायत्री १ अक्षरा । दैवी उष्णिक् २ अक्षरा । ...दैवी जगती ७ अक्षरा । एवं आसुरी गायत्री १५ अक्षरा, आसुरी उष्णिक् १४ अक्षरा इ० । ब्राह्मी गायत्री ३६ अक्षरा, ब्राह्मी उष्णिक् ४२ अक्षरा, ब्राह्मी जगती ७२ अक्षरा इतिरित्या कोष्ठकार्यो ज्ञेयः । एते सर्वे भेदाः यजुःष्वेव संभवन्ति न ऋक्षु । एकेनाक्षरेण न्यूनाधिकत्वे निचतृशुरिजौ, द्वाभ्यामक्षराभ्यां न्यूनत्वाधिकत्वे विराट्स्वराजौ । एते चत्वारश्चत्वारो भेदाः उक्तेषु यजुःषु संभवन्त्येव । बाल. पृ. ५८-७०.

\* मन्त्रः दर्भलवनाङ्गं ' बर्हिर्देवसदनं दामि ' इति तन्त्रं न दर्शपूर्णमासयोः । भा. ११।४।१४।४४-४५, \* मन्त्रः ' देवस्य त्वा ' इति निर्वपणस्य न तन्त्रं दर्शपूर्णमासयोः । ११।४।१४।४४, \* मन्त्रः देवताप्रकाशकः ' अग्नेरहमुज्जितमनूजेषम् ' इत्यादिः अपूर्वप्रयुक्तः । ११।१।४-५. \* मन्त्रः द्विविधः क्रियाप्रकाशकः फलप्रकाशकश्चेति । इडोपाह्वानमन्त्रः क्रियाप्रकाशकः । सूक्तवाकमन्त्रः फलप्रकाशकः । वि. ९।१।१५. \* मन्त्रः ' धाम नामासि ' इति आज्यग्रहणस्य न तन्त्रं दर्शपूर्णमासयोः । भा. ११।४।१४।४४, \* मन्त्रः भ्रुवाभिमर्शने ' युनज्मि ते पृथिवीं ज्योतिषा सह ' इति । १२।१।४।११, \* मन्त्रः नदीतरणार्थः ' देवीरापः० ' इति । यदा अनेकस्रोतसं नदीं तरति तदा आदौ सकृदेव मन्त्रः, न तु प्रत्येकं स्रोतसि मन्त्रावृत्तिः, ज्योतिष्टोमे । ११।४।१७।५०, \* मन्त्रः प्रकरणे समाम्नानात् प्रधानेनैकवाक्यतामुपैति । ३।२।१।१ पृ. ७४९, \* मन्त्रः फलप्रकाशकः दर्शपूर्णमासादौ ' अगन्म स्वः सं ज्योतिषाऽभूम ' इत्यादिरपूर्वप्रयुक्तः न तु स्वर्गादिफलप्रयुक्तः । ९।१।३।४-५. \* मन्त्रः बर्हिषः संनहनस्य हरणस्य च आतिथ्यादेशात् अग्नीषोमीयदेशे नयनकाले नावर्तनीयः । ( संनहनहरणमन्त्राधिकरणम् ) । १२।१।२१।४६-४७, \* मन्त्रः । मन्यतेः मनोतेर्वा ' गुधूवीप्रचिवचियमि० ' ( ६।१६ ) इत्यौणादिके त्रन्प्रत्यये कृते मन्त्रशब्दव्युत्पत्तिः । सु. पृ. ९९. \* मन्त्रः मुख्ये एव विनियोक्तव्यः न गौणे । बर्हिन्यायः । ३।२।१।१-२. \* मन्त्रः यमर्थं प्राधान्येन अभिदधाति साऽपि देवता । सु. पृ. ४५७.

\* मन्त्रः यागहोमस्थले तदङ्गभूतदेवताप्रकाशनार्थ एव । भाट्ट. ४।१।७. \* मन्त्रः लिङ्गविनियोज्यः न फलकल्पनायै प्रभवति । वा. १।२।४।३५. \* मन्त्रः ' वाजस्य मा० ' इति अध्वर्युयजमानोभयप्रयोज्यः दर्शपूर्णमासयोः । भा. ३।८।१।८. \* मन्त्रः वेदिप्रोक्षणस्य ' वेदिरसि बर्हिषे त्वा ' इति त्रिः प्रोक्षणे सकृत् प्रयोक्तव्यः । ११।४।१५।४९-५०. \* मन्त्रः ' शुन्धध्वम् ' इति सांनाय्यपात्रप्रोक्षणाङ्गं संनिधिक्रमात् दर्शपूर्णमासयोः । वि. ३।३।५. \* मन्त्रः संस्कारकः । भा. ३।२।१।२, \* मन्त्रः स्तरणाङ्गं ' ऊर्णाम्रदसं त्वा स्तृणामि ' इति तन्त्रं न दर्शपूर्णमासयोः । ११।४।१४।४४-४५, \* मन्त्रः स्वप्नार्थो ज्योतिष्टोमे ' त्वमग्ने व्रतपा असि ' इति । एकस्यां रात्रौ पुनः पुनः स्वापे न तस्यावृत्तिः । ११।४।१७।५०. \* ' मन्त्रो हीनः स्वरतो वर्णतो वा ' इति बहुजनप्रसिद्धस्य शिक्षाकारपठितस्य मन्त्रपदस्य उद्धारेण पदान्तरप्रक्षेपः स्वपक्षानुरागमात्रेण व्याकरणमहाभाष्यकारेण कृतः, न वस्तुतः । ( शिक्षायां ' मन्त्रो हीनः स्वरतो वर्णतो वा मिथ्याप्रयुक्तो न तमर्थमाह । स वाग्वज्रो यजमानं हिनस्ति यथेन्द्रशत्रुः स्वरतोऽपराधात् ॥ ' इति श्लोकः, महाभाष्यकृता तु ' दुष्टः शब्दः स्वरतो वर्णतो वा ' इति पठितम् ) । सु. पृ. २९३. \* उपरवमन्त्रः प्रत्युपरवमावर्तते ज्योतिष्टोमे ' रक्षोहणो वलगहणो वैष्णवान् खनामि ' इति । ११।४।१९।५५-५६. \* ' चोदितार्थानुरोधेन मन्त्रः सर्वः प्रवर्तते । ' मन्त्रस्य परार्थत्वात् न चोदनामतिक्रम्य स्वातन्त्र्येण प्रकाशनसामर्थ्यं अवकल्पते । वा. ३।२।१५।३७. \* जपादिमन्त्रः अदृष्टार्थः । भाट्ट. ३।२।१. \* दग्धि-मन्त्रः उपांशुयाजाङ्गं यथासंख्यक्रमात् दर्शपूर्णमासयोः । वि. ३।३।५. \* ' नहि श्रुत्यनुमानात् प्राक् स्वयं मन्त्रो विधीयते । ' वा. ३।१।७।१४ पृ. ७११. \* बर्हिषः स्तरणमन्त्रः आतिथ्यायां उपसत्सु अग्नीषोमीये च अभ्यावर्तते देशपृथक्त्वात् । १२।१।२०।४५. \* मनोतामन्त्रो वायव्यादिपक्षौ अविकृतः प्रयोक्तव्यः । भा. १०।४।११।२१. \* ' यत्र वर्णविकारो वा वर्णलोपोऽपि वा स्मृतः । स्वान्तरनियोगो वा न मन्त्रस्तत्र नेष्यते ॥ ' ( किन्तु

मन्त्रत्वं इष्यते एव ) । वा. २।१।९।३४, \* सर्वत्र क्रियां तत्साधनं वा अभिदधत् मन्त्रः अङ्गभावं गच्छति । ३।२।५।१३ पृ. ७६२. \* मन्त्राः अकर्मकरणाः ( कर्मसु करणतया न संबद्धाः ) याजमानाः । वि. ३।८।७. \* मन्त्राः ( १ ) अर्थप्रकाशनार्थाः न ते उच्चारणमात्रादहङ्गं कुर्वन्ति । ( २ ) मुख्यार्थाभिधायिनः न तु गौणार्थाः । ( ३ ) अपूर्वप्रयुक्ताः न तु अग्न्यादिस्वरूपप्रयुक्ताः । ( ४ ) समवेतार्थाभिधायिनः न तु सवित्रादिपदवत् असमवेतार्थाः । ( ५ ) अपरार्थाः न तु यज्ञपतिशब्दवत् परार्थाः । ( ६ ) प्राकृतस्थानापन्नान्यद्रव्यदेवताकाः यथा विकृतौ । इति षड्विधाः । टुप्., रत्न. ९।३।१।१. \* मन्त्राः अलौकिकशब्दाः । संकर्ष. २।४।२२. \* मन्त्राः अविज्ञातार्था यथा 'अम्यक् सा न इन्द्र ऋष्टिरस्मे' इति 'सुण्येव जर्भरी तुर्फीरीत्' इति, 'इन्द्रः सोमस्य काणुका' इति च ( इदं पूर्वपक्षे ) । भा. १।२।४।३१-८ । सिद्धान्ते तु विद्यमानोऽप्यर्थः प्रमादालस्यादिभिर्नोपलभ्यते । निगमनिरुक्तव्याकरणवशेन धातुतः अर्थः कल्पयितव्यः । यथा 'सुण्येव जर्भरी' इत्येवमादीनि अश्विनोरभिधानानि द्विवचनान्तानि लक्ष्यन्ते । अनेन 'अश्विनोः काममप्रा' इत्याश्विनं सूक्तमवगम्यते । भा. १।२।४।४१. \* मन्त्रा अविधायकाः इति प्रसिद्धिः । वा. २।१।६।३१. \* मन्त्राः अष्टकालिङ्गा वेदे दृश्यन्ते 'यां जनाः प्रतिनन्दन्ति' इत्येवमादयः । भा. १।३।१।१२. \* मन्त्राः ऋषिभिः न कृताः, किन्तु अवतरणरूपेणोदाहृताः । वा- न तु स मन्त्रः तैरेव ( ऋषिभिरेव ) कृतः, तदानीं वा पुरुषान्तरेषु असन्नेव तेषामाविर्भूतः । किं तर्हि ? यथा अद्यत्वेऽपि कश्चित् प्रकृतार्थविवक्षायां तदर्थं वाक्यं उपादित्समानः तदर्थसरूपं मन्त्रं श्लोकं वा अन्यदीयं स्मृत्वा स्ववाक्यस्थाने प्रयुङ्क्ते, तत्प्रत्ययेन च अन्ये तदर्थमवधारयन्ति, एवमिहापि वेदार्थविद्भिः तद्वासितान्तःकरणैः भृगवादिभिः आत्मीयव्यवहारेषु श्रुतिसामान्यरूपेण विशिष्टार्थप्रत्यायनार्थं मन्त्राः प्रयुक्ताः । तद्वलेन चास्मदादीनां तदनुरूपा अनित्यार्थप्रतिपत्तिर्भवति । प्रत्ययदृढत्वार्थमेव च आर्षस्मरणम् । वा. १।२।४।४१. \* मन्त्राः कर्मोपकारित्वात् कर्मशेषभूतार्थसंस्कारकत्व-

संभवे प्रयोक्तव्याः, नान्यथा इति द्वितीयसूक्तवाक्यधिकरणन्यायः । सु. पृ. ११०८. \* मन्त्राः किं विवक्षितवचना उत अविवक्षितवचनाः । किं अर्थप्रकाशनेन यागस्य उपकुर्वन्ति उत उच्चारणमात्रेण इति संदेहे विवक्षितवचना मन्त्राः । नियतोच्चारणं तु अहङ्कारार्थमेव इति सिद्धान्तः । कर्माङ्गस्सारका मन्त्राः । मन्त्रैरेव मन्त्रार्थः स्मर्तव्यः । भा. १।२।४।३१-४५. \* मन्त्राः क्रियास्वरूपप्रकाशनेन तत्संबन्धिप्रकाशनेन वा कर्मोपयोगितां गच्छन्ति । वा. १।४।६।९ पृ. ३४०.

☞ मन्त्राश्चाकर्मकरणास्तद्वत् । ३।८।६।१५ ॥

'आयुर्दा अग्नेऽस्यायुर्मे देहि' इत्यादयः मन्त्राः अकर्मकरणाः कर्मसु करणतया न संबद्धाः । आशीर्मन्त्रा ह्येते । एतादृशा मन्त्राः आध्वर्यवसमाख्यानात् अध्वर्युणा पठनीया इति उत्सूत्रे पूर्वपक्षे प्राप्ते सिद्धान्त उच्यते, अकर्मकरणा मन्त्राः याजमानाः यजमानेन प्रयोक्तव्याः । चकारेण अर्थसंयोगात् इति पूर्वतरसूत्रात् अनुकृष्टं पदं हेतुत्वेन संबध्यते । 'आयुर्मे देहि' इति प्रार्थनया यजमानस्य अर्थेन फलेन संयोगः अपेक्षितः । तस्मात् अर्थसंयोगात् याजमानास्तादृशा मन्त्राः । तद्वत् 'यः कामयेत' इत्युक्तः कामो यथा याजमानः तद्वत् । एवं च अर्थसंयोगरूपसामर्थ्यात् समाख्याया बाधः इति भावः । अत्र सुधा—आशीर्मन्त्राणामपि फलप्रार्थनसामर्थ्यात्मकात् लिङ्गात् कामवत् याजमानत्वम्, इति ।

विप्रयोगे च दर्शनात् । १६ ॥

'आयुर्दा अग्नेऽस्यायुर्मे देहि' इत्यादयः आशीर्मन्त्रा याजमाना एव नाध्वर्यवाः इति पूर्वसूत्रेण उक्ते सिद्धान्ते हेतुवन्तरोपन्यासार्थं सूत्रमिदम् । विप्रयोगे यजमानस्य अग्निभिर्विद्योगे प्रवासं इत्यर्थः । अग्नयः स्वग्रहे सन्ति, यजमानश्च प्रोषितः तदापि तस्य अग्न्युपस्थानं दृश्यते 'इहैव सन् तत्र सन्तं त्वाऽग्ने' इत्यादिना मन्त्रेण । न चैतदध्वर्योः संभवति । उपस्थानमन्त्रश्च आशीर्मन्त्र एव 'तिरो मा सन्तमायुर्मा प्रहासीत्' इति तृतीयचरणे प्रार्थितत्वात् । तस्मात् 'आयुर्दा अग्नेऽसि' इत्यादिरपि मन्त्रः याजमान एवेति सिद्धान्तः । के.

॥ मन्त्राश्चाकर्मकरणास्तद्वत् । ३।८।६।१५ ॥

इह एवंजातीयका मन्त्रा उदाहरणम् 'आयुर्दा अग्नेऽस्यायुर्मे देहि, वर्चोधा अग्नेऽसि वर्चो मे देहि, चक्षुर्दा अग्नेऽसि चक्षुर्मे देहि' इति । तेषु संदेहः किमात्विजाः उत याजमानाः इति । इहापि अधिकाशङ्कानिरासार्थं पूर्वोक्तन्यायस्तद्वच्छब्देनातिदिश्यते ।

पूर्वपक्षस्तु भवतु फलाय विधीयमानस्य नीचैस्त्वादेः प्रकृतप्रयोगान्तर्गतत्वात् फलस्य याजमानत्वेन कामनाया अपि याजमानत्वम् । आयुर्दादिमन्त्राणां त्वविधायकत्वेन यथाप्राप्तफलानुवादकत्वम् । फलं च प्रकृते कर्मणि यथा यजमानस्य स्वर्गारूपं अस्ति, तथा ऋत्विजामपि दक्षिणारूपमस्त्येव । यजमानफलानुवादकत्वेन मन्त्रपदानां मुख्यत्वम् । स्वर्गस्य फलस्य आयुरादिपदैरनभिधानात् । यथा च लक्षणया तदनुवादकत्वम्, तथा ऋत्विक्फलानुवादकत्वमपि संभवत्येव । तेन समाख्यावगताध्वर्युकर्तृकत्वानुरोधेन अध्वर्योरेव दक्षिणालाभात्मकफलं आयुरादिरूपेणोत्साहनार्थमाशास्यते । तस्मात् अध्वर्युणा एवंजातीयका मन्त्राः प्रयोक्तव्या इति । एवं प्राप्ते, अभिधीयते । भवेदेवं यद्वृत्तिजां फलमग्नेः सकाशादाशासनमर्हेत् । तद्धि अग्नितः फलमेतदाशास्महे । यजमानस्य च फलं कर्मद्वारेणाग्निसंबन्धिना । ऋत्विक्फलं तु नाग्नितः प्रार्थनीयम् । यजमानादेव तस्य लभ्यमानत्वेन अग्निसंबन्धाभावात् । किञ्च उत्साहजननार्थमिदमाशासनम्, यजमानं फलं चात्यन्तादृष्टं यथाचोदितानुष्ठानसाध्यम् । तदाशास्यमानमुत्साहजननं यथाचोदितप्रयोगसंपत्तिहेतुः भूत्वा सिध्यतीति तदेवाशासनीयम् । ऋत्विक्फलं तु यजमानव्यापारकरणादेव सिद्धमाशासनं (न) प्रयुङ्क्ते । अतो यजमानस्यैवाशासनयोग्यरूपं लिङ्गेन (आशासनयोग्यत्वारूपलिङ्गेन) समाख्याया बाधितत्वात् यजमानेनैवाशीर्मन्त्राः प्रयोक्तव्या इति सिद्धम् ।

प्रयोजनम्— पक्षोक्तम् । सूत्रं तु— मन्त्राश्चाकर्मकरणा यैर्मन्त्रैः कर्म न क्रियते, तेऽपि याजमानाः तद्वत् गुणकामवदिति । तौता ।

\* मन्त्राश्च ब्राह्मणं च वेदः । भा. २।१।८।३३ ।

॥ मन्त्राश्च संनिपातित्वात् । १२।१।९।१८ ॥

वरुणप्रघासेषु विहारपृथक्त्वे सति ये मन्त्राः संनिपातिनः यथा आज्यग्रहणे प्रोक्षणे अभिमर्शने इति ते भेदेन कर्तव्याः । संनिपातित्वात् । संनिपत्योपकारिण एते मन्त्राः उपस्थितं कर्म अभिदधति । तस्मात् अध्वर्युप्रतिप्रस्थातृभ्यां पृथक् प्रयोक्तव्याः इति सिद्धान्तः । के.

\* मन्त्राः । दर्शपूर्णमासयोः पुरोडाशविभागे 'यथाभागं व्यावर्तयाम्', 'भगो वां विभजतु' इत्यादीनां सर्वेषां समुच्चयः । इति प्राप्ते, कृतस्य प्रकाशनस्य पुनः करणासंभवात् मन्त्राकाङ्क्षायाश्च विकल्पेन विनियोगे अपि शान्तेः 'तां चतुर्भिरादत्ते' इति लिङ्गाच्च विकल्पेन विनियोगः इति सिद्धान्तः । संकर्ष. १।२।४. \* मन्त्राः द्विविधाः करणाः क्रियमाणानुवादिनश्चेति । करणाः 'करोमि' इत्येवं प्रत्ययं कुर्वन्ति । क्रियमाणानुवादिनः एवं कर्तव्यमिति प्रत्ययं कुर्वन्ति । अध्वर्योस्तावत् करोमीत्येतेन प्रत्ययेनार्थः । क्रियमाणानुवादिनश्च अध्वर्युणा क्रियमाणमर्थमनुवदन्ति । सोऽनुवादोऽलमध्वर्योः स्मृतिं कर्तुम् । क्रियमाणानुवादिनो मन्त्राः स्मरणार्थाः । मन्त्रस्याम्नानसामर्थ्यात् मन्त्रेण स्मृतिः कर्तव्या । स्मरणार्थस्य च मन्त्रस्य आम्नानसामर्थ्यात् स्मारितं कृतमदृष्टार्थाय भवति । प्रततेषु च कर्मसु स्मृतिस्तानेनार्थः । भा. १२।३।१६।३७. \* मन्त्राः धर्मे प्रमाणम् । मणि. पृ. १३. \* मन्त्राः प्रैषरूपा आध्वर्यवाः दर्शपूर्णमासयोः । ३।८।१२।२४-२५. \* मन्त्राः प्रोत्साहनार्था याजमानाः 'आयुर्दा अग्नेऽसि' इत्यादयः । भा. ३।८।६। १५-१६. \* मन्त्राः मन्त्रसमाभ्यायपठितत्रैस्वर्येण एव कर्मणि प्रयोक्तव्याः, न तु ब्राह्मणगतभाषिकेण स्वरेण । भाषास्वराधिकरणम् । १२।३।८।२०-२२. \* मन्त्राः ये परप्रत्यायनार्थास्ते निगदाः, तेषां च यजुष्ट्वमेव । वि. २।१।१३. \* मन्त्राः ये ब्राह्मणोपदिष्टाः एव न मन्त्रसमाभ्याये पठिताः ते ब्राह्मणस्वरेण एव प्रयोक्तव्याः । १२।३।९।२३-२४. \* मन्त्राः ये लिङ्गेन अप्राप्ता वचनेन विधीयन्ते तेषामप्राप्तत्वादेव मन्त्रविधानेनैव कृतार्थं वाक्यं न भूयः स्वरमपि विधत्ते, वाक्यभेदभयात् । दुप. १२।३।८।२१, \* मन्त्राः ये लिङ्गेन विनियुज्यन्ते ते

यादृशा एव निर्ज्ञाताः तादृशा एव प्रयोक्तव्याः । तत्र ब्राह्मणस्य व्यापार एव नास्ति । १२।३।८।२१. \* मन्त्राः यच्छब्द-आमन्त्रण-उत्तमपुरुषाद्युपहृतविधिशक्तयः धर्मसाधनत्वेन उच्यमानाः 'देवांश्च याभिर्यजते ददाति च' इत्येवमादिभिः आख्यातपदैः पुनः पुनः श्रुतैरपि न कर्मान्तरं कल्पयन्ति । वा. ३।१।१।१ पृ. ६४९. \* मन्त्राः वेदैकदेशः । धर्मे प्रमाणम् । वि. १।४।१. \* अभिषेये तावत् विनियोगाय मन्त्राः श्रुतिं परिकल्पयन्ति । तत्र यदि जहत्स्वार्था गौणी वृत्तिर्भवेत् ततस्तुल्यबहुभयत्रापि श्रुतिः कल्प्येत । यदि तु गौणमपि वदता पूर्वतरं स्वार्थोऽभिषेयः तदा तदतिक्रमकारणाभावात् तद्विनियोगश्रुतौ कल्पितायां निराकाङ्क्षेषु मन्त्रप्रकरणस्वाध्यायाध्ययनविधिषु न पुनः श्रुतिकल्पनहेतुरस्ति इति न विनियोगः । वा. ३।२।१।१ पृ. ७५०. \* 'कुशा दर्व्यादयो मन्त्रा ब्राह्मणाश्च बहुश्रुताः । न ते निर्मात्यतां यान्ति विनियोज्याः पुनः पुनः ॥' सु. पृ. १।२२१. \* नाभिषायकत्वं मन्त्रत्वे हेतुः । किं तर्हि ? अभियुक्तप्रयोगः । येऽभियुक्ताः मन्त्रा इति नोच्यन्ते न ते मन्त्राः । भा. २।१।९।३४ । 'स्वाध्याये पठ्यमानेषु येषु मन्त्रपदं स्मृतम् । ते मन्त्रा नाभिधानं हि मन्त्राणां लक्षणं स्मृतम् ॥' वा. \* शेषभूतमर्थं संस्कुर्वन्तो मन्त्राः उपकुर्वन्ति नान्यथा । भा. ३।२।६।१७. \* मन्त्रं यूपपरिव्याणकरणभूतं 'परिवीरसि०' इति होता पठेत् कौण्डपायिनामयने अग्नीषोमीये पशौ । वि. ३।८।११. \* मन्त्रान् क्लृप्तिसंज्ञकान् अभिज्ञमेव यजमानं वाचयेत् वाजपेये । 'आयुर्यज्ञेन कल्पताम्०' इत्यादयो मन्त्राः क्लृप्तयः । ३।८।८।१८. \* मन्त्रेण 'उपह्वयस्व' इत्यनेन अनुज्ञापनम्, 'उपहृतः' इत्यनेन च प्रतिवचनं ज्योतिष्टोमे सोमभक्षे । भा. ३।५।१६। ४२, \* मन्त्रेण एकेन कृते कर्मणि द्वितीयस्य प्रयोगोऽनर्थकः । १२।३।१३।२९. \* मन्त्रेण यत् देवतासंकीर्तनं तत् दृष्टार्थाय, स्मरणस्यापेक्षितत्वात् । टुप्. ४।१।७।१९. \* मन्त्रेण स्मृतं क्रियमाणं अभ्युदयकारि भवति । वा. १।२।१।७ पृ. ११८. \* मन्त्रेण हिरण्यगर्भेण वायव्यपशौ आचारे विहितेन प्राकृताङ्गान्तराणां न

वाचः । भा. १०।३।१।१-१२. \* न च यावत् कर्माङ्गभूतेऽर्थे विद्यते तत् सर्वं मन्त्रेण अभिधातव्यम् । न्यूनमधिकं वा असौ यदभिधातुं समर्थः तदभिषेते । वा. २।१।५।१५ पृ. ४१७. \* अभिमर्शनमन्त्राभ्यां अङ्गप्रधानोभयहविरभिमर्शनं दर्शपूर्णमासयोः । भा. ३।७। ४।८, १०, \* चतुर्होतृपञ्चहोतृमन्त्राभ्यां अभिमर्शनस्य अपूर्वं प्रयोजकम्, न तु दर्शपूर्णमाससमुदायः, दर्शपूर्णमासयोः । ९।१।५।११-१९, \* मन्त्रैः एव मन्त्रार्थः स्मर्तव्यः । 'अनेनोपायेन स्मृतिः कर्तव्या इति नियमार्थमाभ्युदयकारि संस्कारत्वात्' (तच्च अदृष्टार्थम्) । १।२।४।३७. \* मन्त्रैरेव स्मृत्वा कृतं कर्म अभ्युदयकारि भवति इति नियमादृष्टसिद्धिरवधार्यते । वा. २।१।६।३१. \* मन्त्रैः प्रकृतैराग्नेयैः आग्नीषोपस्थानं ज्योतिष्टोमे । ३।२। ८।२१-२४. \* मन्त्रस्य अग्निहोत्राङ्गोदरणाङ्गस्य नानुष्ठानं दर्शपूर्णमासार्थोदरणाङ्गाले । ९।४।८।३१. \* मन्त्रस्य अपचारे प्रतिनिधिर्नास्ति । भा. ६।३।५।१८-१९. \* मन्त्रस्यापि अर्थवादत्वं उक्तं सूत्रभाष्यकाराभ्याम् । 'अर्थवादश्च तदर्थवत्' ४।४।९।२४ इति सूत्रम् । 'एवं च मन्त्रार्थवादः अर्थवान् भविष्यति युवा सुवासाः परिवीत आगात०' इत्यादि च भाष्यम् । के. \* मन्त्रस्य अभिधानार्थस्य आभ्युदयकारिणात् अभिहितं अभ्युदयकरं भवति । भा. १२।३।१४।३०. \* मन्त्रस्य अभिधानपूर्वकमेव सामर्थ्यकल्पनं तथापि न तद्विनियोगस्याभिधानम् । किं तर्हि ? अर्थस्वरूपस्य । अन्यैव च तेन प्रथमं तदभिधानशक्तिः कल्प्यते अन्या च तद्वलेन विनियोगशक्तिः । वा. ३।३।७।१४ पृ. ८२५. \* मन्त्रस्य अवहननकरणस्य सकृत् प्रयोगः प्रहारसमुदायार्थः दर्शपूर्णमासयोः । ११।४।१२।४५. \* मन्त्रस्य ऊहः अष्टविधः- ( १ ) प्रकृत्यूहः ( २ ) वचनोहः ( ३ ) लिङ्गोहः ( ४ ) प्रकृतिवचनोहः ( ५ ) लिङ्गवचनोहः ( ६ ) प्रकृतिलिङ्गोहः ( ७ ) प्रकृतिवचन-लिङ्ग-त्रितयोहः ( ८ ) अभ्यासलक्षणः ऊहः । ( विस्तरस्तु मीको. पृ. १२२४ इत्यत्र उपग्रन्थे बालग्रन्थे च द्रष्टव्यः ) । टुप्. ९।३।१।१. \* मन्त्रस्य करणता क्रियातत्संबन्धिप्रकाशनेनैव । पराक्रमः, ४८।१०.



\* मन्त्रस्य करणार्थस्य भवति असकृत् प्रयोगः, यथा 'कुरु कुरु कर्वाणि' इति । भा. १२।३। १४।३०. \* मन्त्रस्य कर्मणा आकृष्यमाणस्य कर्म-समानकर्तृकत्वनियमः । वा. ३।८।१३।२६. \* मन्त्रस्य कर्मसमवेतार्थप्रकाशकत्वं विना करणत्वायोगात् करणत्व-श्रवणे तदन्यथानुपपत्त्या मन्त्रार्थस्य कर्मसमवायकत्पना नान्यथा । सु. पृ. ७२८. \* मन्त्रस्य कर्मसमवेतार्थ-प्रकाशनसामर्थ्य एकवाक्यतोपगमनसामर्थ्यं च शब्दसाम-र्थ्यम् । बाल. पृ. ९. \* मन्त्रस्य तन्त्रं न दर्शपूर्णमासयोः --निर्वापे प्रतिमुष्टि, लवने प्रतिलवनम्, वेदिस्तरणे प्रतिघातु, आज्यग्रहणेषु प्रतिग्रहणम् । भा. ११।४। १४।४४-४५. \* मन्त्रस्य तावत् अविधायकत्वात् लिङ्गवत् श्रुतितो दौर्बल्यं भवेत् ( देवताविधाने ) । वा. २।२।१।२३ पृ. ५३३, \* मन्त्रस्य तु सापेक्षमपि वदतो नैव कश्चिद् विरोधः । ३।२।१५।३७. \* मन्त्रस्य दर्भस्य च प्राकृतस्य बाधः वाजपेये माहेन्द्रस्तोत्रोपा-करणसाधनतया विहितेन रथबोधादिना । भा. १०।४।१। १-२ वर्णकं ३. \* मन्त्रस्य 'पत्नीं संनह्य' इत्यस्य द्वि-पत्नीके विकृतिर्यागेऽपि नोहः । ९।३।७।२२. \* मन्त्रस्य प्रतिनिधिः नास्ति । भा. ६।३।५।१८-१९. मीको. पृ. २१३० 'देवताऽग्निशब्दक्रियाणां' इत्यत्र द्रष्टव्यम् । \* मन्त्रस्य प्रमाणान्तरप्राप्तं अर्थं प्रकाशयितुं सामर्थ्यं नानारभ्यवादं विशेषम्, अविधायकत्वात् । तुप्. १०।८।१०।२०. \* मन्त्रस्य प्रयाणाङ्गस्य सकृत् प्रयोगः ज्योतिष्टोमे दीक्षितस्य । ११।४।१८।५४. \* मन्त्रस्य ब्राह्मणानुरोधवृत्तित्वं मन्त्रब्राह्मणयोर्विरोधे 'मन्त्रस्य तु ब्राह्मणचोदितार्थप्रकाशनात् तत्परतन्त्रवृत्तेः ।' ( 'विरो-धिनं स्वार्थमतीत्य मुख्यं युक्तो हि गौणार्थनिमित्तभावः ॥' इति शेषः । वा. पृ. ७५३ ) इति ऐन्द्रयधिकरणवार्तिके उक्तम् । सु. पृ. १२४८. \* मन्त्रस्य यस्यैव यत्र वेदे विधानं स एव तेन व्यपदेश्यते । यदि तु उभयत्र विधा-स्यते तत्र अगत्या विकल्पो ग्रहीष्यते । वा. ३।३।१।७. \* मन्त्रस्य लक्षणमस्ति नास्तीति विचारे अस्तीति निर्णयः । मन्त्रत्वेन अभियुक्तप्रसिद्धिर्वा मन्त्रलक्षणम् । भा. २।१।७।३२, \* मन्त्रस्य वचनार्थः प्रयोगकाले

पदार्थस्योपस्थापनम् । मन्त्रेणोपस्थितः पदार्थः कर्तव्य-इति विज्ञायते । १२।३।१०।२५. \* मन्त्रस्य विध्युप-संहारत्वाभावः । पराक्रमः. ४३।२. \* मन्त्रस्य सकृद्वचनम् । 'असंनिपातिकर्मणां विशेषाग्रहणे कालैक-त्वात् सकृद्वचनम् ।' सूत्रम् ११।४।१९।५३ । यथा सुब्रह्मण्याह्वाने 'देवा ब्रह्माणः' इति औपवसथ्ये अहनि । भा. ११।४।१९।५३. \* मन्त्रस्य स्तरणाङ्गस्य आतिथ्यार्बहिषः अग्नीषोमीयार्थं स्तरणकाले पृथक् आवृत्तिः कर्तव्या ज्योतिष्टोमे । १२।१।२०।४५. \* मन्त्रस्य स्तरणार्थस्य आम्नानसामर्थ्यात् स्मारितं कृतं अदृष्टार्थाय भवति । यथा प्रेषितं कृतम् । ननु विधिशब्दादेव स्मृतिर्भवति । सत्यं विधिशब्दादपि सामर्थ्यात् भवति । मन्त्रादपि भवति । मन्त्रस्य आम्ना-नसामर्थ्यात् मन्त्रेण कर्तव्या । भा. १२।३।१५।३७, \* मन्त्रस्य हि एतत् प्रयोजनं यत् स्मारयति क्रियां साधनं वा । असति स्मरणे न क्रिया संवर्तते । ६।३। ५।१८. \* मन्त्रस्य हिरण्यगर्भस्य वायव्यपशौ आधारे विहितस्य उत्तराधारे निवेशः । १०।३।२।१३-१७. \* अकर्मसमवेतार्थाभिधायिनामपि पदानां समवेतार्थ-पदशेषत्वेन स्मृत्यर्थत्वोपपत्तेः सकलस्य मन्त्रस्य करणत्वसिद्धिः । सु. पृ. ११०. \* अग्निविहरणमन्त्रस्य 'उत्तिष्ठन्नवाह' इत्यनेन कालविधियर्थोतिष्टोमे । वि. ३।२।४. \* अभिमर्शनमन्त्रस्य आग्नेयविकारेण विकल्पः । भा. ८।२।५।२४. \* अवघातमन्त्रस्यावृत्तिर्नानाबीजेष्वौ राजसूये । ११।४।१३।४६. \* चयने लोकपृणायाः आवृत्तौ तन्मन्त्रस्याप्यावृत्तिः । भा. ११।४।१२।४२. \* न च विधिमन्त्रयोः पूर्वापरभावनियमोऽस्ति । अतः मन्त्रस्य विध्युपसंहारत्वाभावः । पराक्रमः. ४३।२. \* पूषानुमन्त्रमन्त्रस्य दर्शपूर्णमासाभ्यामुत्कर्षः । भाट्ट. ३।२।१. \* प्रकाशनार्हानुष्ठेयक्रियां विना प्रकाशक-मन्त्रस्य अन्वयायोगः । सु. पृ. ४५७. \* बहुवचनान्त-पाशमन्त्रस्य प्रकृतावेव निवेशः । ९।३।५।१५-२०. \* मनोतामन्त्रस्य गौणार्थे विनियोगः । भाट्ट. ३।२।१. \* लवनमन्त्रस्य मुख्ये बहिष्येव विनियोगः । वि. ३।२।१. \* 'विधिशक्तिर्नियोगेन न मन्त्रस्यापनीयते ।

ततो विधास्यति ह्येषः नियोगात् स्मारयिष्यति ॥' (इदं पूर्वपक्षे) । वा. २।१।६।३०. \* व्रतकरणमन्त्रस्य 'वाचं विसृजति' इत्यनेन कालविधिर्ज्योतिष्टोमे । वि. ३।२।४. \* ब्रीहिमन्त्रस्य विकारो न प्रतिनिधिप्रयोगेऽपि । १।३।१। २४-२७. \* 'हविष्कृदेहि' इत्याह्वानमन्त्रस्याह्वाने विनियोगः । वि. ३।२।३. \* मन्त्रयोः फलदेवताप्रकाशकयोर-पूर्वप्रयुक्तत्वम् । 'फलदेवताधिकरणम्' । १।१।३।४-५. \* पाशमन्त्रयोरेकवचनान्तबहुवचनान्तयोर्द्विवचनान्तोहो द्विपशुकायां विवृता । 'पाशन्यायः' । १।३।४।१०-१४. \* 'मन्त्राणामपि यत्कार्यं विहितार्थप्रकाशनम् । तेन गोदानगोयागौ नाभ्यासाद् भेदमागतौ ॥' वा. ३।१।१।१ पृ. ६४९. \* मन्त्राणां अर्थप्रत्यायनार्थत्वम् । 'मन्त्राधिकरणम्' । १।२।४।३१-४५. \* मन्त्राणां अत्यत्वे आवृत्त्या संख्यापूर्तिः । संकर्ष. ३।३।१८. \* मन्त्राणां 'इन्द्र-पीतस्य' इत्यादीनां अनूहेन सर्वभक्षणेन विनियोगो ज्योतिष्टोमे । ३।२।१।२।२८-२९, ३९-४४. \* मन्त्राणां उच्चारणं प्रतिप्रस्थात्रा अध्वर्योः पृथक् कार्यं चातुर्मास्येषु वरुणप्रघासेषु दक्षिणविहारे । १।२।१।९।१८. \* मन्त्राणां ऋषिकृतत्वाभावात् प्रयोगस्य च प्रवाहरूपेण सर्वदा सद्भावात् न वेदानित्यत्वापादकत्वम् । सु. पृ. १११, \* मन्त्राणामेकनाशेऽपि न कृत्स्नावृत्त्यापत्तिः, स्वार्थ-भिधानद्वारा मन्त्राणां स्तोत्रादिसाधनत्वात् प्रतिमन्त्रं च वाक्यार्थमेदात् प्रत्येकमेव स्वार्थभिधानाख्यावान्तरकार्य-द्वारा स्तोत्रादिसाधनवत्त्वे सति संख्यायुक्तेन वचनेन साधनानां समुच्चयाश्रयणात् समुच्चितसाधनत्वाभावेन साधनत्वस्य व्यासङ्गित्वाभावात् । पृ. ८१७, \* मन्त्राणां औत्पत्तिकेन प्रथमावगतेन मुख्येनैवार्थेन संबन्धः । पृ. १०८४.

॥ मन्त्राणां करणार्थत्वान्मन्त्रान्तेन कर्मादि-संनिपातः स्यात् सर्वस्य वचनार्थत्वात् । १।२।३। १०।२५॥

'इषे त्वेति छिनत्ति' 'देवस्य त्वा सवितुः प्रसवे इत्यादत्ते' इत्यादिवाक्योक्तानां मन्त्राणां करणार्थत्वात् करणरूपत्वात् मन्त्रान्तेन मन्त्रस्य अन्येन अवयवेन कर्मादिसंनिपातः कर्मणः य आद्योऽवयवः तस्य कर्मादिः,

संनिपातः साहित्यं कर्तव्यम् । 'इषे त्वा' इति मन्त्रस्य यत् अन्तिमं 'त्वा' इति पदं तत्रापि वा 'आ' इति अन्तिमो वर्णः तदुच्चारणकाले शाखायां शस्त्रस्य प्रहारः कर्तव्यः । एवं सर्वत्र । तस्मात् करणमन्त्रेषु मन्त्रान्ते कर्मप्रारम्भः इति सिद्धान्तः । के.

\* मन्त्राणां करणभूतानामन्ते कर्मारम्भः । १।२।३। १०।२५. \* मन्त्राणां करणभूतानामेकार्थानां विकल्पः । १।२।३।१३।२९. \* मन्त्राणां कर्मोपयिकार्थाभिधानार्थत्वेन प्रकरणपाठार्थत्वोपपत्तेः नादृष्टकल्पना युक्ता । सु. पृ. १०२. \* मन्त्राणां कर्मप्रकाशनार्थत्वम् । वा. ३।८।७।१७.

॥ मन्त्राणां कर्मसंयोगात् स्वधर्मेण प्रयोगः स्याद्धर्मस्य तन्निमित्तत्वात् । १।२।३।७।१८ ॥

मन्त्राणां कर्मसंयोगात् कर्मसु प्रयोज्यत्वात् ग्रहणकाले यस्तेषां धर्मः 'पर्वणि नाध्येयम्' इत्यादिः, तेन स्वधर्मेण स्वेन धर्मेण विशिष्टः कर्मकाले प्रयोगः स्यात् । धर्मस्य तन्निमित्तत्वात्, सः मन्त्रप्रयोगः निमित्तं यस्य तादृशत्वात् । तस्मात् अनध्यायकाले कर्मसु मन्त्रा नोच्चार्याः । इति पूर्वः पक्षः ।

विद्यां प्रति विधानाद्वा सर्वकालं प्रयोगः स्यात् कर्मार्थत्वात् प्रयोगस्य । १९ ॥

'पर्वणि नाध्येयम्' इत्यादीनां धर्माणां विद्यां प्रति ग्रहणार्थाध्ययनकाले विधानात् प्रयोगस्य च कर्मार्थत्वात् मन्त्रप्रयोगस्य कर्मोपपन्नार्थत्वात् सर्वकालं स्वाध्याये अनध्याये च मन्त्राणां प्रयोगः स्यात् । इति सिद्धान्तः । के.

\* मन्त्राणां च अर्थवचनं कार्यम्, न स्वरूपम् । स्वरूपे हि अदृष्टं कल्पयितव्यम् । अर्थवचनेन दृष्ट उप-कारः । भा. १।३।१।१. \* मन्त्राणां च स्वरूपे साम-र्थ्यम्, नापूर्वीयस्वरूपे । टुप्. १।१।३।४. \* मन्त्राणां जपस्तुत्याशीरभिधानानां समुच्चयः, न विकल्पः । १।२।४। १।१-२. \* मन्त्राणां निर्वापान्यादिसारकत्वेन अनधि-गतार्थगन्तुत्वरूपप्रामाण्यासंभवेऽपि अविसंवादिफलकत्व-मेव प्रामाण्यं इति जीर्णाः । अङ्गताविधिकल्पनद्वारा इष्ट-साधन-निर्वापादि-विशेष्यकमन्त्रप्रकारकप्रकाशयतादिसंसर्ग-कप्रमाप्रयोजकत्वेन उभयोपपत्तिः इति सोमेश्वरः ।

प्रयाजादिमन्त्रादिविशिष्टेन भावयेत् इति प्रयोगविध्यै पदार्थे पदार्थविधया प्रामाण्यमिति मिश्राः । वस्तुतस्तु मन्त्राणां मन्त्रवाक्यार्थैर्बोधजनकत्वेनैव प्रामाण्यं निर्वाप-  
न्यादिसंसर्गस्य अनधिगतत्वेन अनधिगतार्थगन्तृत्वोप-  
पत्तेः, इष्टसाधननिर्वापस्य विशेष्यत्वात् धर्मप्रामाण्योप-  
पत्तेश्च । यदि च स्वसमानाधिकरणस्वाव्यवहितपूर्वक्षणवृत्ति-  
ज्ञानाविषयविषयकत्वरूपं अनधिगतार्थकत्वं विभाव्यते तदा  
सुतरां स्मारकत्वेऽपि प्रामाण्योपपत्तिः । मणि. पृ. १०-  
११. \* मन्त्राणां पदार्थत्वेन प्रामाण्यम्, वाक्यार्थे पदा-  
र्थानां प्रामाण्याभ्युपगमात् इति शास्त्रदीपिका । गुरु-  
चरणास्तु ( भट्टनारायणाः ) स्मृतिवत् याथार्थ्यलक्षणमेव  
एषां प्रामाण्यमाहुः । भट्टसोमेश्वरस्तु अनधिगतार्थगन्तृ-  
त्वमप्याह । बाल. पृ. ७०, मन्त्रार्थानुसंधानविषयं तु  
प्रामाण्यं संभवति इति तदेव युक्तम् । पृ. ७२.  
\* मन्त्राणां प्रत्यक्षब्राह्मणोक्तानां मध्यमा चित्तिराश्रयः । ये  
तु औपानुवाक्यकाण्डाधीनास्तेषां वाक्यादृते संबन्ध एव  
नास्ति । वा. १।४।१२।२३ पृ. ३६४. \* मन्त्राणां  
ब्राह्मणोत्पन्नानां भाषिकः स्वरः प्रयोक्तव्यः । १२।३।  
९।२३-२४. मीको. पृ. १४९७ 'ऋतो ब्राह्मणोत्पन्नानां  
मन्त्राणां०' इत्यत्र द्रष्टव्यम् ।

❧ मन्त्राणां ब्राह्मणविनियुक्तानां विकल्पः ।  
दर्शपूर्णमासादौ पुरोडाशप्रथममन्त्रयोर्विकल्पः ॥

ब्राह्मणविहितेषु च संख्यावत् सर्वेषामुपदिष्ट-  
त्वात् । १२।३।१५।३१॥

भाष्यम्— ब्राह्मणे च ये मन्त्रा विधीयन्ते यथा  
'उरु प्रथस्वेति पुरोडाशं प्रथयति, उरु प्रथा उरु ते यज्ञ-  
पतिः प्रथतामिति पुरोडाशं प्रथयति' इति च । तेषु च  
समुच्चयः स्यात् । सर्वेषामुपदिष्टत्वात् । यो न प्रयुज्यते  
तस्योपदेशो बाध्यते । सर्वाङ्गोपसंहारी च प्रयोगवचनो-  
ऽनुगृहीयते । संख्याविहितवच्च सर्वेषामसकृदभिधाने-  
नार्थवत्ता भविष्यति । तस्मात् समुच्चयः ।

याज्यावषट्कारयोश्च समुच्चयस्य दर्शनं तद्वत् ।  
३२ ॥

भाष्यम्— समुच्चये एव याज्यावषट्कारयोः  
समुच्चयदर्शनं भवति, 'याज्याया अधि वषट्करोति' इति ।  
समुच्चये हि पौर्वापर्यं भवति । तस्मादपि समुच्चयः ।

विकल्पो वा, समुच्चयस्याश्रुतित्वात् । ३३ ॥

भाष्यम्— विकल्पो वेषां मन्त्राणाम्, न समुच्चयः ।  
कुतः ? उक्तो न्यायः । मन्त्राणां संनिपातित्वादेकार्थानां  
विकल्पः स्यात् ( १२।३।१३।२९ ) इति । ननु संख्या-  
विहितवदेकार्था अपि सन्तः असकृदभिधानेन समुच्चेष्यन्ते ।  
नैतद्युक्तम् । कुतः ? समुच्चयस्याश्रुतित्वात् । यथा तत्र  
संख्याश्रवणात् कृतकरमपि असकृदभिधानमाश्रितम्, नैवं  
समुच्चयश्रवणमस्ति । तस्माद्यथान्यायमेकार्थत्वाद्विकल्पः ।

गुणार्थत्वादुपदेशस्य । ३४ ॥

भाष्यम्— यच्च सर्वेषामुपदेशोऽर्थवान् भविष्यतीति ।  
अहेतुः सः । गुणार्थत्वादुपदेशस्य । नैवासौ मन्त्रप्राप्त्यर्थं  
उपदेशः । किं तर्हि गुणार्थः । अर्थवादे गुणं विधास्य-  
तीति । तद्युक्तम् 'गुणार्थेन पुनःश्रुतिः', 'परिसंख्या',  
'अर्थवादे वा' ( १२।४।३३-३५ ) इति । यदि तर्हि  
नैवायं मन्त्रोपदेशः किमिदमुच्यते, सर्वेषामुपदिष्टत्वादिति ।  
एवं तर्हि कृत्वाचिन्तेयम् । मन्त्रोपदेश इति कृत्वा  
चिन्त्यते । अथवा उदाहरणान्तरं द्रष्टव्यम् ।

वषट्कारे नानार्थत्वात् समुच्चयः । ३५ ॥

भाष्यम्— वषट्कारः प्रदानार्थः, याज्या देवतो-  
पलक्षणार्था । तयोर्नानार्थत्वात् समुच्चयः, न सर्वोप-  
देशात् ।

शा — वचनविनियोगाङ्गीकारेण भाष्यकारेण पूर्व-  
पक्षितम् । वातिककारस्तु लिङ्गविनियोगेनैव मन्त्राणां  
विनियोगसिद्धेः समुच्चयार्थमेव वचनं मन्यते ।

सोम— दृष्टान्तसंगतिः । वचनेन समुच्चयविधौ सति  
लिङ्गस्य नैरपेक्षे व्यापारः कुण्ठीभवति । भाष्यकारमते  
तु समुच्चयविधावपि वचनान्तराभावात् मन्त्रविनियोजक-  
वचनस्य नैरपेक्षे व्यापारः अकुण्ठितः इति वैषम्यम् ।

रत्न— मन्त्राणां लिङ्गप्राप्तत्वात् समुच्चयार्थान्येव  
वचनानि इति मन्यते । सिद्धान्तस्तु ये तावत् मन्त्र-  
लिङ्गेन प्राप्ताः, तेषु मन्त्रविनियोगेनैव कृतार्थं वाक्यं न

समुच्चये प्रमाणं भवति । लिङ्गप्राप्तमपि गुणार्थं पुनःश्रवणं इत्युक्तं मन्त्राधिकरणे ।

वि— 'प्रथमन्त्रौ समुच्चयौ विकल्प्यौ वा चतुष्टयवत् । आद्य उक्तिद्वयात्, मैवं समुचित्यनुदीरणात् ॥'

भाट्ट— ये तु संख्यां विनैव ब्राह्मणेन अनेके मन्त्राः प्रत्येकं विनियुक्ताः, येषु वा लिङ्गविनियुक्तेष्वपि ब्राह्मणे एव अर्थवादाद्यर्थे प्रत्येकं पुनःश्रुतिः, तत्र ये तावद्वचनविनियुक्ताः, तेष्वदृष्टार्थत्वादेव प्रयाजादिवत् समुच्चयः, अन्यथा तद्विनियोगवैयर्थ्यापत्तेः । लिङ्गविनियुक्तेष्वपि 'उरु प्रथा उरु प्रथस्वेति पुरोडाशं प्रथयति' 'उरु ते यज्ञपतिरिति पुरोडाशं प्रथयति' इत्यादिषु यथा आर्थवादिक पुनःश्रुतिप्रयोजनं तथा समुच्चयोऽपीति मन्यमानस्योत्तरम्, दृष्टार्थत्वेऽपि वचनविनियोगस्य 'इषे त्वेति शाखां छिनत्ति' इतिवत् तत्रतत्र प्रयोजनान्तरार्थत्वेनोपपत्तेः, न दृष्टार्थत्वसंभवे तत्कल्पनम् । अतश्च निरपेक्षसाधनत्वबलात् विकल्पः एव । एवं लिङ्गविनियुक्तेष्वपि मन्त्रपुनःश्रुतेरर्थवादमात्रार्थत्वात् न मणिमन्त्रौषधन्यायेन समुच्चयकल्पकता । अत एव तत्र प्रथनमेव अध्वर्युकर्तृकत्वाद्यर्थे तत्तच्छाखासु विधीयते इत्युक्तम् ।

मण्डन— 'मन्त्रोऽनेको ब्राह्मणोक्तो विकल्प्यः ।'

शंकर— 'ब्राह्मणे विहितेष्वेवम् ।' विकल्पः ।

\* मन्त्राणां मुख्येऽर्थे विनियोगः ( ३।२।१।१-२ )

इत्यस्य ऐन्द्रीन्यायः अपवादः । वा. ३।२।२।३.

\* मन्त्राणां यज्यश्रवणेऽपि क्रियातत्समवेतार्थप्रकाशनेन क्रियाङ्गता । सु. पृ. ४५७. \* मन्त्राणां यजूरूपाणामवसाननिर्णयः एकवाक्यत्वनिर्णयेन भवति । वि. २।१।

१४. \* मन्त्राणां लिङ्गं नाम अर्थप्रत्यायनसामर्थ्यम् । तच्च मुख्ये गौणे च केनचित् प्रकारेण विद्यते । ( गौणस्य अर्थस्य अशाब्दत्वे शाब्दार्थान्तरान्वयापत्तेः गौणेऽप्यर्थे शाब्दव्यापारः अस्ति— इति सु. ) । वा. ३।२।१।१.

\* मन्त्राणां विध्यन्वयेन प्रामाण्यम्, न साक्षात् । वि. १।४।१.

\* मन्त्राणां विशिष्टार्थस्मरणं प्रयोजनम् । मणि. पृ. ५.

\* मन्त्राणां श्रुतिलिङ्गादि—प्रमाणप्राप्त— कृत्वङ्गभावानां व्यापारं विना स्वरूपेण कृत्वङ्गत्वानुपपत्तेः व्यापाराकाङ्क्षायां उच्चारणं अदृष्टार्थत्वादुपेक्ष्य अर्था-

भिधानमेव शाब्दबोधरूपं अनुष्ठेयार्थस्मरणं अनुष्ठानरूपदृष्टप्रयोजनार्थत्वात् व्यापारत्वेन अङ्गीक्रियते । तदेतत् 'अग्नये जुष्टं निर्वपामि' इत्यादिकरणमन्त्रेषु सूपपादम् । यत्र तु स्वरसतो नानुष्ठेयक्रियावगतिः, अथ च विनियुज्यते, 'इषे त्वेजं त्वेति शाखामाच्छिनत्ति' इत्यादिना तत्रापि 'छिनद्मि' इत्यध्याहारेण अनुष्ठेयक्रियाभिधानं संभावनीयम् । क्रियमाणानुवादिषु 'युवा सुवासाः' इत्यादिषु यूपपरिव्याणादिक्रियायाः दीर्घकालव्यासक्तत्वेन कदाचिन्मध्ये 'परिवीरसि' इति परिव्याणमन्त्रजन्यस्मरणविच्छेदे प्रसक्ते सति तत्स्मृतिदाढ्यार्थं स्मारकापेक्षायां अनुष्ठेयस्मृतिदाढ्यहेतुत्वेन अर्थाभिधानं अर्थवत् । कर्मणः स्मारकानपेक्षायां मपि मन्त्राकाङ्क्षयैव तदाकाङ्क्षोत्थापनात् न दोषः । के. \* मन्त्राणां संख्यायुक्तवचनविहितानां समुच्चयः, यथा अग्निचयने अग्न्यादाने चतुर्णाम्, खनने द्वयोः, मृदाहरणे षण्णाम् । १२।३।१४।३०. मीको. पृ. ५१ 'अग्निचयने संख्यया विहितानां०' इत्यत्र द्रष्टव्यम् ।

☞ मन्त्राणां संनिपातित्वादेकार्थानां विकल्पः स्यात् । १२।३।१३।२९॥

एकार्थानां एककार्याणां मन्त्राणां 'पूषा वां विभजतु' 'भगो वां विभजतु' 'अर्यमा वां विभजतु' इत्यादीनां विकल्पः स्यात् । संनिपातित्वात् समवेतत्वात् करणत्वात् । करणमन्त्राणां च कर्मादिसंनिपात उक्तः । न च विकल्पमन्तरेण सर्वेषामन्तैः कर्मादिसंनिपातः कर्तुं शक्यः । तस्मात् एकार्थानां करणमन्त्राणां विकल्पः इति सिद्धान्तः । के.

\* 'मन्त्राणां संनिपातित्वादेकार्थानां विकल्पः स्यात्' ( १२।३।१३।२९ ) । विकल्पो वा एषां मन्त्राणाम् ( 'उरु प्रथस्व' इत्यादीनां ), न समुच्चयः । कुतः ? उक्तो न्यायः 'मन्त्राणां०' इति । भा. १२।३।१५। ३३. \* मन्त्राणां स्मारकत्वेऽपि प्रामाण्यम् । मणि. पृ. १२. \* मन्त्राणां हौत्राणां क्रियमाणानुवादित्वात् समुच्चयः, न तु एकार्थत्वे विकल्पः । १२।३।१६।३६-३८. 'हौत्रमन्त्राणां समुच्चयः' इत्यत्र अधिकरणं द्रष्टव्यम् । \* 'अर्थाभिधानसंयोगान्मन्त्राणां क्रतुरोषता । मुख्येन

च कृतार्थानां न गौणे श्रुतिकल्पना ॥' 'अपिवा प्रयोगसामर्थ्यात्०' ( २।१।६।३१ ) इत्यनेन न्यायेन अभिधेये तावद्विनियोगाय मन्त्राः श्रुतिं परिकल्पयन्ति । तत्र यदि जहत्स्वार्था गौणीवृत्तिर्भवेत् ततस्तुल्यवत् उभयत्रापि श्रुतिः कल्प्येत । यदि तु गौणमपि वदता पूर्वतरं स्वार्थोऽभिधेयः, तदा तदतिक्रमकारणाभावात् तद्विनियोगश्रुतौ कल्पितायां निराकाङ्क्षेषु मन्त्रप्रकरण-स्वाध्यायाध्ययनविधिषु न पुनः श्रुतिकल्पनहेतुरस्ति इति न विनियोगः । वा. ३।२।१।१ पृ. ७४९-५०. \* करणमन्त्राणां कर्मसमवेतानुष्ठानार्थं स्मृतिफलक-त्वम् । क्रियमाणानुवादिनां अनुष्ठीयमानार्थं स्मृतिफलक-त्वम् । अनुमन्त्रणादीनां कृताकृतप्रत्यवेक्षणाय अनुष्ठितार्थ-स्मृतिफलकत्वम् । प्रोत्साहनार्थानाम् 'अगन्म स्वः सं ज्योतिषाऽभूम' इत्यादीनां 'यदेव श्रद्धया करोति तदेव वीर्यवत्तरं भवति' इति वाक्यावधारितकर्माङ्ग-भूतश्रद्धाजननार्थं अनुष्ठेयकर्मस्मृतिफलकत्वम् । स्तोत्र-शस्त्रमन्त्राणां आरादुपकारकत्वम् । सु. पृ. १०२, \* 'चतुर्भिरभिरादत्ते' इति तृतीयया मन्त्राणां करणत्वे अभिहिते स्वव्यापारं विना तदयोगात् उच्चारण-स्यातद्व्यापारत्वात् कर्मोत्पत्त्यनुपयोगित्वाच्च स्वव्यापार-कर्मोत्पत्त्युपयोग्यभिधानव्यापारेण करणत्वाध्यवसायात् चतु-र्भिरभिरादानं अभिदध्यादिति वाक्यार्थावगमे इतिकरण-विनियुक्तानां अर्थक्रियारूपत्वेन कथंभावग्राह्यत्वात् द्रव्य-देवतावत् क्रियोत्पत्त्युपयोगित्वावगतेः कारकत्वावसायात् करणव्यतिरिक्तकारकत्वानुपपत्तेः करणत्वनिश्चये सति अभिधानार्थत्वसिद्धेः स्तोत्रशस्त्रमन्त्राणां च स्तौतिशंसति-भ्यामेव अभिधानार्थत्वावसायात् 'तां चतुर्भिरादत्ते' इत्यादिश्रुतिविनियोज्येषु अभ्यादानादिमन्त्रेषु तदर्थ-शास्त्रानर्थक्यप्रसङ्गायोगेनापि अर्थप्राधान्यं अविहतम् । पृ. १०३. \* दीक्षाहुतिमन्त्राणामभिचयनप्रकरणे श्रुतानां सौमिकदीक्षाहुतिमन्त्रैः समुच्चयः । १०।३।४।२३-२९. \* न तावत्सर्वेषामेव मन्त्राणां ब्राह्मणे विनियोगोऽस्ति । वा. २।१।१४।४६. \* प्रयाजानुमन्त्रणमन्त्राणां याजमानानां न कश्चित् क्रमः दर्शपूर्णमासयोः । ५।१।३।३. \* प्रैष-मन्त्राणामाध्वर्यवत्वम् । ३।८।१२।२४-२५. \* मुख्य-

विषयविनियोजकश्रुतिकल्पनां विना गौणविषयश्रुति-कल्पनाऽयोगात् मुख्यविषयश्रुतिकल्पनायाः प्राथम्यावगतेः मुख्यविनियोगेन मन्त्राणां निराकाङ्क्षयात् गौणे मन्त्र-विनियोगकल्पना न युक्ता । सु. पृ. १०८४. \* सत्स्वपि उपायान्तरेषु विशिष्टानुपूर्वीकमन्त्रविशेषाज्ञानात् उपाया-न्तरनिवृत्तौ नियमादृष्टमात्रकल्पनया मन्त्राणां अर्थाभि-धानं सिद्धम् । वा. १।२।४।३६. \* मन्त्रे 'अगन्म सुवः सुवरगन्म' इत्यत्र स्वर्गस्वरूपं अपूर्वार्थस्य मन्त्रस्य द्वारं उत अपूर्वसंबन्धिविशेष इति चिन्ता । द्वितीया कोटिः सिद्धान्तः । सोम. ९।१।१ वर्णकं २. \* मन्त्रे एकस्मिन् त्रितयमपि संभवति स्तुतिः अभिधानं जपश्च । यथा 'इदं विष्णुर्विचक्रमे' इति । यदि विष्णुर्बोध्यते ततः स्तुतिः । अथ अन्यस्मै वृत्तान्त आख्यायते ततोऽभिधानम् । अथ आत्मना अवधार्यते ततो जपः । भा. १२।४।१।२, \* मन्त्रे मौद्रे चरौ बर्हिःस्तरणविषयके हरितपदस्थाने रक्तपदस्य ऊहः । ९।३।२।३. \* मन्त्रे सौर्यादिविकृतौ अतिदिष्टे वैकृतद्रव्यदेवतावाचकपदोहः । ( मन्त्रोह्न्यायः ) । ९।३।१।१-८. \* मन्त्रे 'स्थोनं ते ०' इत्यस्मिन् नीवारपदस्योहः 'इन्द्राय मरुत्वते नैवारमेकादशकपालम्' इत्यत्र । भा. ९।३।१।१-८. \* आहवनीयान्वाधानकरणमन्त्रे श्रुतं फलं याजमानं दर्शपूर्णमासयोः । ( वचोऽन्यायः ) । ३।८।१३।२६-२८. \* ऐन्द्राग्रैकादशकपालनिर्वापमन्त्रे ऐन्द्राग्रपदोहः । भा. ९।३।१।१-८, चित्रेष्टिगतनिर्वापमन्त्रे तद्देवतापदोहः । ९।३।१।१-८. \* द्विबहुपत्नीके दर्शपूर्णमासप्रयोगे प्रैषमन्त्रे पत्नीशब्दस्य नोहः, एवं विकृतावपि । ९।३।६-७।२०-२१. \* सर्वत्र हि मन्त्रे किञ्चिदेव पदं कर्म-समवेतमर्थं वदति, यथा 'अग्नये जुष्टं निर्वपामि' इति अग्निनिर्वपामिपदे । शिष्टानि तु असमवेतार्थाभिधाधि-त्वात् अप्रयोगार्हाणि दृश्यमानैकवाक्यतान्यथानुपपत्त्या अनुमितसामर्थ्याभिधानानि सन्ति स्वार्थमुपसर्जनीकृत्य तद्विशिष्टसमवेतार्थप्रकाशनेन प्रयोगार्थत्वं प्रतिपद्यन्ते । ततश्च श्रुतिमनुमाय विनियुज्यन्ते । तच्चाविरोधे सति सर्व-मभ्यनुज्ञायते । वा. ३।३।७।१४ पृ. ८३२. \* सांयहणी-ष्टिनिर्वापमन्त्रे विश्वदेवपदोहः । भा. ९।३।१।१-८.

\* मन्त्रेषु अग्न्यादिस्वरूपं न विवक्षितम्, किन्तु अग्न्यादिनिष्ठापूर्वसाधनतामात्रम् । सोम. ९।१।१ वर्णकं २.

\* मन्त्रेष्वपि ब्राह्मणलिङ्गानि दृश्यन्ते । तेन अभियुक्तैः मन्त्रत्वेन अभिधानमेव मन्त्रलक्षणं तदितरवेदवाक्यत्वं च ब्राह्मणलक्षणं इत्येव स्वीकर्तव्यम् । न च हेत्वादीनामन्यतमं ब्राह्मणं इति ब्राह्मणलक्षणम् । मन्त्रेष्वपि हेत्वादिसद्भावात् । तथाहि— 'इन्दवो वामुशन्ति हि' अत्र हेतुः । 'उदानिषुर्महीरिति तस्मादुदकमुच्यते' अत्र निर्वचनम् । 'मोघमन्नं विन्दते अप्रचेताः' अत्र निन्दा । 'अग्निर्मूर्धा दिवः ककुत् पतिः' अत्र प्रशंसा । 'अधः स्विदासीदुपरि स्विदासीत्' अत्र संशयः । 'कपिञ्जलानामेत' अत्र विधिः । 'सहस्रमयुतं ददत्' अत्र परकृतिः । 'यज्ञेन यज्ञमयजन्त देवाः' अत्र पुराकल्पः । 'इत्यददा इत्ययजथा इत्यपचः इति ब्राह्मणो गायेत्' अत्र ब्राह्मणोक्तमन्त्रे इति करणबाहुल्यम् । 'राजा चिद्यं भगं भक्षीत्याह' 'यो वा रक्षाः शुचिरस्मीत्याह' अत्र 'इत्याह' इति वाक्योपबन्धः । वि. २।१।७.

❧ मन्त्रेष्ववाक्यशेषत्वं गुणोपदेशात् स्यात् । १०।८।१०।२०॥

'वषट्कारेण वा स्वाहाकारेण वा देवेभ्योऽन्नाद्यं प्रदीयते' इति अनारभ्यवचनस्य दर्विहोमेषु श्रूयमाणम् 'पृथिव्यै स्वाहा, अन्तरिक्षाय स्वाहा, वायवे स्वाहा' इति वाक्यशेषः यत् स्वाहाकारेण देवेभ्यः प्रदीयते, तत् 'पृथिव्यै स्वाहा' इत्यादौ इति पूर्वपक्षे सिद्धान्तयति । मन्त्रेषु 'पृथिव्यै स्वाहा' इत्यादिषु अवाक्यशेषत्वम्, न वाक्यशेषत्वम् । ब्राह्मणं विधायकम्, मन्त्रो न विधायकः, विधायकाविधायकयोश्च नैकवाक्यता स्यात् । अपि च 'पृथिव्यै स्वाहा' इत्यादौ गुणोपदेशात् देवतालक्षण-गुणोपदेशात् देवताविधिकल्पकत्वं न तु स्वाहाकारविधिकल्पनया उपसंहारार्थत्वम् । तस्मादन्येष्वपि दर्विहोमेषु स्वाहाकारोऽस्ति इति सिद्धान्तः ।

अनाम्नाते च दर्शनात् । २१ ॥

क्वचिदर्विहोमे स्वाहाकारे अनाम्नातेऽपि स्वाहाकारस्य दर्शनात् सर्वेषु दर्विहोमेषु स्वाहाकारः कर्तव्यः । ज्योति-श्रोमे 'धृतेन द्यावापृथिवी आपृणेषां' इति औदुम्बरा

विशाखे जुहोति आऽन्तादन्ववसावयति भूमिगते स्वाहा करोति' इति अनाम्नाते स्वाहाकारस्य दर्शनम् । सिद्धान्तोऽयम् ।

प्रतिषेधाच्च । २२ ॥

'न स्वाहेति वचनं करोति, मन्त्रं च नाह' इति क्वचित् दर्विहोमे स्वाहाकारस्य प्रतिषेधात्, प्रतिषेधस्य च प्राप्तिपूर्वकत्वात् सर्वेषु दर्विहोमेषु स्वाहाकारो भवति इति सिद्धान्तः । के.

\* मन्त्रेषु जपाद्यर्थेषु मन्त्रसमाम्नायसिद्धस्वरनियमः ( भाषास्वराधिकरणम् ) । १२।३।८।२०-२२.

\* मन्त्रेषु प्राधान्याभिधानात् देवतात्वेन अग्न्यादयः प्रज्ञाताः । वा. १।४।६।९ पृ. ३४०. \* मन्त्रेषु 'यथाभागं व्यावर्तयाम' इत्यादिषु पुरोडाशपिण्डौ एव संबोध्यौ न देवता । संकर्ष. १।३।१६. \* मन्त्रेषु लिङ्गं वचनसामर्थ्ये 'बर्हिर्देवसदनं दामि' इति विनियोगकारण-मुक्तम् । भा. ३।३।४।११. \* यस्तु मन्त्रेषु अध्ये-तृणां वेदशब्दप्रयोगो दृष्टः ( वेदमधीमहे, वेदो वर्तते इति ) सत्यम्, अस्यत्रापि लक्षणा, तथापि तु इतरैव ( ऋक्शब्दस्य वेदे लक्षणा ) ज्यायसी । वा. ३।३।१।३.

\* मन्त्राकरणपक्षः । अश्वमेधे अश्वविषये वङ्ग्री-यत्ताप्रकाशनार्थं वैशेषिकमन्त्राकरणपक्षे त्रयाणां पशूनामर्थे, षडङ्गीतिरेषां वङ्गक्रयः इति समासवचनम् । ९।४।२। १७-२१. मीको. पृ. ७४१ 'अश्वमेधे अभिगुप्त्रेषु' इत्यत्र द्रष्टव्यम् ।

\* मन्त्राधिकरणम् ( प्रोत्साहनमन्त्राणां याजमान-त्वम् ) । ३।८।६।१५. मीको. पृ. १०१२ 'आशी-रधिकरणम्' इत्यत्र अधिकरणं द्रष्टव्यम् ।

❧ मन्त्राधिकरणम् । मन्त्रा अनुष्ठेयार्थसारकाः ॥ तदर्थशास्त्रात् । १।२।४।३१-१ ॥

भाष्यम्— अथेदानीं किं विवक्षितवचना मन्त्राः उत अविवक्षितवचनाः । किमर्थप्रकाशनेन यागस्योप-कुर्वन्ति, उत उच्चारणमात्रेण इति । यद्युच्चारणमात्रेण तदा न नियोगतः 'बर्हिर्देवसदनं दामि' इत्येष बर्हिर्लवने विनियुज्येत । अभिधानेन चेत्, प्रकरणेन विज्ञाताङ्ग-भावो नान्यत्रोपकर्तुं शक्नोतीत्यन्तरेणापि वचनं बर्हिर्लवने

एव विनियुज्येतेति । तदेवमवगच्छामः, उच्चारणमात्रेणोपकुर्वन्तीति । कुतः ? तदर्थशास्त्रात् । यदभिधानसमर्थो मन्त्रस्तत्रैवैतं शास्त्रं निबध्नाति 'उरु प्रथा उरु प्रथस्वेति पुरोडाशं प्रथयति' इति । वचनमिदमनर्थकं यद्यर्थमिधानेनोपकुर्वन्ति । अथ उच्चारणमात्रेण, ततो वक्तव्यो विनियोग उक्तश्च । अतो नार्थमिधानेन । यथा साक्षः पुरुषः परेण चेन्नीयते नूनमक्षिभ्यां न पश्यतीति गम्यते । नन्वर्थवादार्थं भविष्यतीति चेत्, तर्हि, येन विधीयते तस्य वाक्यशेषोऽर्थवाद इत्युक्तम् । न च निरपेक्षेण विहितेऽर्थवादेन किञ्चिदपि प्रयोजनं क्रियते । अतो नार्थवादार्थं वचनम् । तथा अभ्यादानसमर्था मन्त्रा उदाहरणम् । लिङ्गादेवाऽऽदाने प्राप्ता वचनेन विधीयन्ते 'तां चतुर्भिरादत्ते' इति । चतुःसंख्यामिति चेत्, न, समुच्चयशब्दाभावात् ।

तथा 'इमामगृभ्णन् रशनामृतस्येत्यश्वमिधानीमादत्ते' इत्युदाहरणम् । रशनादाने प्राप्तस्य रशनादाने एव शास्त्रं विनियोजकम् । तत् विवक्षितार्थत्वे न घटेतेति । ननु गर्दभरशनां परिसंख्यास्यति । न शक्नोति परिसंख्यातुम् । परिसंक्षणाणो हि स्वार्थं च जह्यात्, परार्थं च कल्पेत्, प्राप्तं च बाधेत् । तस्मान्न विवक्षितवचना मन्त्राः । अतो न प्रमाणं 'बर्हिर्देवसदनं दामि' इत्यस्य रूपं बर्हिर्लवने विनियोगस्य ।

वा— इहाऽऽनर्थक्यश्रवणात्केचिदेवं संदेहमुपन्यस्यन्ति किमर्थवन्तो मन्त्रा उतानर्थका इति । तत्त्वयुक्तम् । 'स्पष्टे शब्दात्प्रतीतेऽर्थे नानर्थक्यं हि शङ्क्यते । अग्नौ दहति दृष्टे वा दग्धत्वं किं विचार्यते ॥' सर्वत्र हि कार्यदर्शनाच्छब्दानां शक्तयः कल्प्यन्ते । तच्च अर्थप्रत्यायनं मन्त्रेष्वप्युच्चार्यमाणेषु उपलभ्यते । न च 'अविशिष्टस्तु वाक्यार्थः' इत्येवमादिप्रतिज्ञामात्रसाध्योत्तराः पूर्वपक्षा भवन्ति । तस्मादयुक्तोऽयमुपन्यास इति मत्वाऽऽह 'किं विवक्षितवचना मन्त्रा उताविवक्षितवचनाः' इति । नन्वेतेनैव हेतुनेदमपि न विचारणीयम् । नैष दोषः । अर्थवतामपि वाक्यानां द्वैविध्यदर्शनात् । उच्चारणार्थप्रत्यायने ह्यविनाभूते तत्र अन्यतरविवक्षया प्रयुज्यमानेऽपि किञ्चिन्नान्तर्रीयकं भवति । यद्यर्थप्रत्यायनं

विवक्ष्यते तदोच्चारणमर्थात्, अथोच्चारणविवक्षा ततोऽर्थप्रत्यायनं अनुषङ्गात् । यथा जपेषु विषविद्यासु चेत्यस्ति विचारावसरः । कथं पुनरस्य प्रमाणलक्षणेन संबन्धः ? पूर्वमेवोक्तमेतत् ( अर्थवादाधिकरणोपक्रमे ) । यथा 'आम्नायस्य क्रियार्थत्वात्' (१।२।१।१) इत्ययमेवात्र पूर्वपक्ष इति तदुत्तरेणैव च निराकाङ्क्षत्वान्न पुनरभिहितम् । एवं हि मन्यते यत्र 'सोऽरोदीत्' इत्येवमादेः कथंचित् संबन्धापादनम्, तत्र मन्त्रेषु कः संदेहः ? तस्मादुपयोगविशेष एव चिन्तनीय इति । तत्र विधिस्तुतित्वे तावत् स्वयमेव ( भाष्यकारः 'अपि वा प्रयोगः' २।१।६।३१ इत्यत्र ) निराकरिष्यति, अविधिसरूपत्वात्, प्रदेशान्तरविहितस्तुत्यसंभवाच्च । परिशेषात् स्वरूपप्रयोगे सत्यर्थोच्चारणयोः किं विवक्षितमिति विचार्यते । सामसु तु वाचकत्वाभावादात्मप्रयोगमात्राक्षराभिप्रेत्यक्तिपरत्वगतसंदेहः । कथं पुनः पूर्वपक्षवादिनः श्रुत्यसंयुक्तानां केषांचिन्मन्त्राणां प्रयोगसिद्धिः ? केचिदाहुः । अप्रयोगार्थमेवासौ अविवक्षिताः र्थत्वे यतते । न ह्यनाश्रितार्थान् मन्त्रान् कश्चिदपि प्रयुङ्क्ते । अतो यच्च 'किमुच्चारणमात्रेणोपकुर्वन्ति' इति सिद्धवत्प्रयोगाभिधानं नैतदञ्जसैव द्रष्टव्यम् । अयं हि तत्र दुष्टोऽभिप्रायः । यदि नामोच्चारणमात्रोपकारं वक्ष्यति । तत्र शक्याभ्यस्याप्रयोगं वक्तुमिति । यदपि प्रयोजनकथने 'बर्हिर्देवसदनं दामि' इत्ययं बर्हिर्लवनात्प्रच्यव्यते तदनेन प्रकारेण प्रयोगप्रच्यवनमेव द्रष्टव्यम् । अथवा याज्ञिकदर्शनेनाविगानात्प्रयोगसिद्धिमविचार्येतरो विचारः । किमर्थं तु याज्ञिकप्रसिद्धिरुपेक्षिता, यतः सैव तावद्युक्तायुक्तत्वेन न विचार्यते । तत्रायमभिप्रायः । सर्वथा तावत् दृढमेषां स्मृतितन्यायेन प्रयोगित्वमवस्थितं तत्र ( ? तत्र ) शक्यं बाधितुम् । तस्यैव त्विदं मूलं निरूप्यते । तद्यदि पूर्वपक्षो भविष्यति ततोऽन्यप्रमाणाभावाद्दिनियोजकश्रुत्यनुमानेन मूलं कल्पयिष्यामः । सिद्धान्ते तु लिङ्गप्रकरणयोरेव मूलत्वाध्यवसानम् । अथवैवं पूर्वपक्षेऽपि प्रयोगः । स्वाध्यायाध्ययनविधिनैव मन्त्राः पुरुषार्थाय नीयन्ते । तथाहि । दर्शपूर्णमासादिभिः क्रमप्रकरणाभ्यां यावत्संस्पृश्यते तत्सर्वमुपकारकत्वेन स्वीक्रियते । प्रयाजादिवाक्यानि मन्त्ररूपमपि

च । तत्र प्रयाजादिवाक्यान्तर्यं समर्प्य चरितार्थानि स्वरूपसंस्पर्शं सत्यपि प्रयोज्यतां न प्रतिपद्यन्ते । मन्त्राः पुनः कर्मानौपयिकार्थाभिधायित्वात् तेनाशेनानपेक्षिताः । स्तुतिविधिस्मृतीनां तु प्रकारान्तरेण सिद्धिरिति प्रयोगवचनेनैषां रूपमेवाङ्गीक्रियते । स्वाध्यायाध्ययनचोदनाऽपि प्रत्यासन्नतरमन्त्रस्वरूपमेव समर्प्य चरितार्थत्वात् न विप्रकृष्टमर्थाभिधानं यावद्वच्छति । प्रयाजादिवाक्येष्वपि तावत् रूपग्रहणमेव प्रसक्तमासीत्, तत्त्वभिप्रेतार्थदानेन युक्तं न त्विह तथा किञ्चित् । शब्दे च कार्यस्यासंभवादर्थे कार्यं विज्ञायते । मन्त्राणां तु शब्द एव संभवति । अवश्यं ह्यर्थप्राधान्यपक्षेऽपि पुरुषः शब्दे नियोक्तव्यः, तद्व्यापारोत्तरकालत्वादार्थाभिधानस्य । तस्माद्रूपमेवाङ्गम् । तथा च तदर्थशास्त्रादीन्युच्यन्ते । परिहारसूत्रक्रमानुरोधेन विपर्यस्तान्युदाहरणानि अभ्रयादानात्प्रभृति दातव्यानि । भाष्यकारस्तु यथातथोदाहृतैरपि कार्यसिद्धिं मत्वैवमुपन्यस्तवान् ‘उरु प्रथा उरु प्रथस्व’ इत्यादि । ‘यथा साक्षः’ इति । नीलीरोगाद्युपहृतेन्द्रियस्य चक्षुरस्त्येवेति परैर्दृश्यते, परेण तु नीयमानमुपलभ्य न पश्यतीति ज्ञायते, तथा मन्त्ररूपमालोचयतां अर्थप्रकाशनशक्तिबुद्धिर्यद्यपि भवति तथापि परेण विनियोगं दृष्ट्वा स्वयं विनियोजकशक्तिर्नास्तीति गम्यते । ततश्चार्थातन्त्रत्वम् । अन्यथा स्वयमेव विनियुज्येत । ‘नन्वर्थवादायम्’ इति लिङ्गप्रकरणानुमितमन्त्रविधित्युत्पत्तिप्रामाण्यम् । न हि इति छेदः । विधिनैकवाक्यतया अर्थवादाः स्तुत्यर्थाः कल्पिताः । प्रदेशान्तरस्य तु प्रत्यक्षस्याऽऽनुमानिकस्य वा विधेरात्मनः समीपेऽर्थवादमपश्यतः स्वयं प्ररोचनाशक्त्याविर्भावेन व्यावृत्तापेक्षत्वाच्च दूरस्थया स्तुत्या कार्यम् । तथा अभ्यादाने रूपादेव प्राप्तत्वात् मन्त्राणाम् ‘तां चतुर्भिरादत्ते’ इत्यनर्थकं वचनम् । चतुःसंख्यामपि ब्रुवदेतन्मन्त्रगतामेव ब्रूयान्न क्रियागताम् । न ह्यन्यगुणोऽन्यगामी भवति । न च निष्क्रियत्वात्कर्मोद्भवत्वेनोपदेष्टुं शक्यते । तेनैवं वाक्यं भवेत् ‘ये एते चत्वारस्तैरभ्यादानं कुर्यात्’ ते च प्रागेव वचनाच्चत्वार इत्यनर्थक्यम् । क्रियानङ्गत्वादेव च संख्यायाः समुच्चयशब्दाभावाच्च प्रत्येकं च सामर्थ्याद्विकल्पः प्रसज्यमानो न शक्यो वारयितुम् ।

अस्मत्पक्षे पुनर्वचनगम्यत्वात् अदृष्टस्य न चतुर्थः प्रागस्तित्वे प्रमाणमिति युक्तः समुच्चयः । उभयोरपि तावद्रशनयोरश्वगर्दभबन्धनार्थमादानमर्थप्राप्तत्वाच्च विधीयते । यदि मन्त्रोऽपि रूपात् प्राप्तोऽनर्थकं वचनम् । परिसंख्येति परैर्वर्जनार्थत्वाच्चद्विषया बुद्धिरभिधीयते । साऽपि गर्दभरशनाया आदाने वा स्थान्मन्त्रे वा । उभयथा च त्रिदोषी । विधिपरः सन्न गृह्यते इति स्वार्थं जह्यात् । परस्य च वाक्यस्य गर्दभरशनां न इत्यस्यार्थे कल्पेत । प्राप्तं च रूपादार्थाद्वा मन्त्रमादानं वा बाधेत । अदृष्टार्थत्वे त्वन्धन्यायेन यत्रैव नीयते तत्रैव वर्तिष्यते । यदि चाश्रमाभिधानीमिति संबन्धः स्यात्ततः परिसंचक्षीतापि, न त्वसावस्ति । कारकाणां क्रियापरिहारेणान्योन्यसंबन्धाभावात् । तेन वाक्यमपि क्रियैव संबन्धीयात् । एका च सा । प्रकरणापूर्वसंयोगश्चाविशिष्टस्तस्माच्च परिसंख्याप्रयोजनं कथयति । ‘अतो न प्रमाणं बर्हिः’ इत्यादि । तदा हि महाप्रयोगवचनेन सर्वे मन्त्राः केवलप्रधानार्थाः तत्प्रयोगावहिर्भाववृत्तयो नाङ्गैः संबध्येरन् । पाठक्रमानुरोधात् तदाऽपि नैव व्युत्क्रमेण प्रयोगः कर्माण्यनादृत्य सकृदेव अनुवाकमध्यायं वा पठित्वाऽनुष्ठीयते ।

वाक्यनियमात् । ३१-२ ॥

भाष्यम्—नियतपदक्रमा हि मन्त्रा भवन्ति ‘अग्निर्मूर्धा दिवः’ इति, न विपर्ययेण । यद्यर्थप्रत्यायनार्था विपर्ययेणाप्यर्थः प्रतीयते इति नियमोऽनर्थकः स्यात् । अथोच्चारणविशेषार्था विपर्ययेऽन्यदुच्चारणमिति नियम आश्रीयते तेन यतरस्मिन् पक्षे नियमोऽर्थवान् स नूनं पक्ष इति । ननु अर्थवत्स्वपि नियमो दृश्यते, यथा इन्द्राग्नी इति । युक्तं तत्र तत् । विपर्ययेऽर्थप्रत्याभावात् ।

वा—‘अग्निर्मूर्धा’ इति योऽर्थः प्रतीयते स मूर्धाऽग्निः इत्यनेनापीत्यनर्थको नियमः । यस्य त्वदृष्टार्थता तस्य क्रमान्यत्वे तदुच्चारणजन्यादृष्टप्रमाणाभावात् क्रमान्यत्वं न युक्तमिति नियमार्थवत्ता । अथ नियतप्रत्यायनाददृष्टं कल्प्येत तत् उच्चारणादेवोपपद्यते तदधीनत्वाच्चियतप्रतीतेः । यस्तु दृष्टार्थेषु प्रकृतिप्रत्ययसमासेषु



नियमो दृश्यते यथेन्द्राग्नी नीलोत्पलं राजपुरुषश्चित्रगुः निष्कौशाम्बिरिति, युक्तं तत्र विपर्ययेऽपशब्दार्थान्यत्वानर्थक्यप्रसङ्गात् । अजाद्यदन्तविशेषणत्वादिनिमित्तो हि तत्र नियतः पूर्वनिपातः स्मर्यते । तेनाग्नीन्द्रौ इत्यसाधुत्वम्, पुरुषराजः इत्यर्थान्यत्वम्, कौशाम्बिनिः इत्यनर्थकत्वम् । यस्तु अग्नीन्द्रौ इति क्वचित् प्रयोगः स च्छान्दसः, अग्नेर्वाऽभ्यर्हितत्वस्य विवक्षयेति मन्तव्यम् । तुल्यकक्षार्थप्रतीतौ इन्द्राग्नीपदमेव व्यवस्थितम् । ननु इहापि क्रमान्यत्वादमन्त्रत्वं स्यात् । तदेवार्थपरत्वे सति तदविनाशे तु किं निमित्तमिति न विद्मः । तेन मन्त्रप्रसिद्धौ 'वाक्यनियमात्' इत्यपि सूत्रम् (सूत्रैकदेशे सूत्रशब्दप्रयोगः, ग्रामैकदेशे 'ग्राम आयातः' इति प्रयोगदर्शनात्) । अथवा अस्त्वप्रकरणाधीतवाक्यनियमात् । न ह्यर्थाभिधाने अन्यदीयस्याऽऽत्मीयस्य च विशेषः । अथवा मन्त्रपौरुषेयवाक्ययोः तुल्ये अर्थाभिधानसामर्थ्ये मन्त्रवाक्यनियमोऽदृष्टार्थः । अथवा अनेकध्यानादिस्मरणोपायप्रसङ्गे वाक्यनियमात् । न हि दृष्टेऽर्थे मन्त्रस्य ध्यानादेर्वा कश्चिद्विशेष इत्यदृष्टार्थता ।

### बुद्धशास्त्रात् । ३१-३ ॥

भाष्यम्— बुद्धे खल्वपि पाठादर्थे तदभिधानसमर्थो मन्त्रो भवति 'अग्नीदग्नीन् विहर' इति । स बुद्धे किं बोधयेत् ? अथ नृच्चारणविशेषार्थाः, बुद्धेऽपि उच्चारणविशेषोऽवकल्प्येतेति । ननु पुनर्वचनात् संस्कारविशेषो भविष्यति । एवमस्मत्पक्षमेव आश्रितोऽसि । वचनमुच्चारणम् । तद्धि शक्यते कर्तुं नार्थप्रत्यायनम् । तत्प्रतीतेऽशक्यम् । यथा सोपानत्के पादे द्वितीयागुपानहमशक्यत्वान्नोपादत्ते ।

वा— 'न ह्यविद्वान् विहितोऽस्ति' (३।८।८।१८) इत्यवश्यं तावदग्नीधाऽऽत्मीयाः पदार्थाः प्रागेव कर्मप्रक्रमादवगन्तव्याः । तत्र प्रैषः पिष्टपेषणन्यायेनार्थं ज्ञापयितुमशक्नुवन् अदृष्टार्थो भवति । अथ स्मारको मन्त्र इत्युच्यते । तदपि नास्ति । ब्राह्मणज्ञानाभ्यासपाठवनिमित्तसंस्कारादेव तत्सिद्धेः । संस्काराभिष्यक्तिहेतुरपि पूर्वपदार्थसमाप्तिर्ब्राह्मणमेव वा भविष्यति नार्थो मन्त्रैः । तत्र यत् उच्यते संस्कारविशेषो भविष्यतीति, नासाव-

दृष्टादन्यः संभवति, अतः पूर्वपक्षापत्तिः । यदि हि प्रतीतोऽप्यर्थो नैव दृष्टं साधयति ततो यत्तद्दूरमपि गत्वाऽवश्यं कल्पनीयं तदुच्चारणादेव वरमिति ।

### अविद्यमानवचनात् । ३१-४ ॥

भाष्यम्— यद्ये साधनभूतः प्रकाशयितव्यः । न च तादृशोऽर्थोऽस्ति यादृशं अभिदधति, यथा 'चत्वारि शृङ्गा' (तैआ. १०।१०।१७) इति । न हि चतुःशङ्गं त्रिपादं द्विशिरस्कं सप्तहस्तं किञ्चिद् यन्नसाधनमस्ति । तदत्राभिधानार्थः किमभिदध्यात् । उच्चारणार्थे त्ववकल्प्यते । तथा 'मा मा हिंसीः' इत्यसत्यामपि हिंसायां किमभिदध्यात् ? ।

वा— न चतुःशृङ्गादि किञ्चित्कर्म तत्संबन्धि वा प्रकृतौ विकृतौ वा विद्यते । यद्यपि च गुणवादेन किञ्चित् स्यात् तथापि तदनुष्ठानाभावाच्च तत्स्मृत्या कार्यम् । न च ज्ञायते क्व प्रदेशे प्रयुज्यतामिति । तत्र मन्त्रपाठक्रमानुरोधेनोच्चारणमापततीति सिद्धः पूर्वः पक्षः । 'मा मा हिंसीः' 'मा मा संताप्तम्' इत्यादीनि वेदिहविर्धानादिविषयत्वात् 'अचेतनेऽर्थे बन्धनात्' इत्यत्राप्युदाहरणम् । इह त्वप्रसक्त्यां हिंसायां प्रतिषेधानर्थक्यम् ।

### अचेतनाऽर्थबन्धनात् । ३१-५ ॥

भाष्यम्— अचेतने अर्थे खलु अर्थे निबध्नन्ति 'ओषधे त्रायस्वैनम्' इति । अभिधानेनोपकुर्वन्तः एवंजातीयका ओषधिं पशुत्राणाय प्रतिपादयेयुः । न चासावचेतना शक्या प्रतिपादयितुम् । उच्चारणार्थे तु नैष दोषो भवति । तस्मादुच्चारणार्थाः । 'शृणोत ग्रावाणः' इति चोदाहरणम् ।

वा— 'ओषधे त्रायस्व', 'शृणोत ग्रावाणः' इति च संज्ञेधनं कार्यनियोगाभिमुख्यकरणार्थम् । न चाचेतनस्याऽऽभिमुख्यं संभवति । न च पशुत्राणे प्रातरनुवाकश्रवणे वा प्रैषेण प्रवृत्तिरूपपद्यते इत्यानर्थक्यमर्थविवक्षायाम् ।

### अर्थविप्रतिषेधात् । ३१-६ ॥

भाष्यम्— अर्थविप्रतिषेधोऽपि भवति 'अदिति-द्यौरदितिरन्तरिक्षम्' इति । सैव द्यौस्तदेवान्तरिक्षमिति

को जातुचिदवधारयेत् । अनवधारयंश्च किमभिधानेनोप-  
कुर्यात् । उच्चारणमात्रे तु नैष विरोधो भवति । तस्मा-  
दुच्चारणार्था मन्त्राः । 'एको रुद्रो न द्वितीयोऽवतस्थे',  
'असंख्याताः सहस्राणि ये रुद्रा अधि भूम्याम्' इति  
चोदाहरणम् ।

वा—युत्वमन्तरिक्षत्वं चादितैरेकानेकत्वं च रुद्रस्य  
विप्रतिषिद्धम् । न चैष विप्रतिषिद्धोऽर्थः कर्मोपयिकः ।  
कथं वा अदितिर्देवता अन्तरिक्षं द्यौर्वा भवेत् । न च  
स्तुत्यर्थतयाऽपि हेतुद्वयं परिहर्तुं शक्यम् । ब्राह्मणे हि  
विधिशेषभूताः स्तुतयोऽर्थवन्त्यो भवन्ति । मन्त्रस्तुतिस्तु  
अप्रयोजनत्वात्ताऽऽदत्तव्या ।

स्वाध्यायवदवचनात् । ३१-७ ॥

भाष्यम्—स्वाध्यायकाले पूर्णिका (स्त्रीसामान्य-  
निर्देशोऽयम्) अवहन्ति करोति । माणवकोऽवहन्ति-  
मन्त्रमधीते । नासौ तेन मन्त्रेण तदभिधानमभ्यस्यति  
अक्षरानुपूर्व्याः अवधारणे एव यतते । येन च नाम  
प्रयोजनं तदभ्यसितव्यम् । अतः उच्चारणाभ्यासादुच्चारणेन  
प्रयोजनमित्यवगच्छामः ।

वा—स्वाध्यायाध्ययनस्य कर्मार्थत्वात् यत्कर्मण्युप-  
योक्ष्यते तत् अभ्यसितव्यम्, तच्चैवं विद्वांसः सन्तो बृद्धाः  
शिष्यान्क्षरावधारणे एव प्रवर्तयन्ति संनिहितेऽप्यर्थे,  
न तद्वचनाभ्यासे । तेनावश्यं तेषामुच्चारणमेवाङ्ग-  
त्वेनाभिप्रेतमिति ।

अविज्ञेयात् । ३१-८ ॥

भाष्यम्—अपि च केषांचिन्मन्त्राणां अशक्य  
एवार्थो वेदितुम् । यथा 'अग्न्यक् सा त इन्द्र ऋष्टिरस्मे'  
इति, 'सुण्येव जर्भरी तुर्फरीत्' इति, 'इन्द्रः सोमस्य  
काणुका' इति च । एते किं प्रत्याययेयुः । उच्चारणार्थे  
तु न दोषः । तस्मादुच्चारणार्था मन्त्रा इति ।

वा—केचित् पदार्था ज्ञानेनाविज्ञेयाः । केषाञ्चित्तु  
वाक्यार्थ एव न ज्ञायते । न च मन्त्रार्थः सत्तामात्रेणोप-  
करोति क्रियावेलायामस्मर्यमाण इति यदेकान्तेन शक्यं  
कर्तुमुच्चारणं तदेव कार्यमित्यवधार्यते ।

मी. को. ३८९

अनित्यसंयोगान्मन्त्रानर्थक्यम् । ३१-९ ॥

भाष्यम्—अनित्यसंयोगः खल्वपि भवेत् मन्त्रेष्व-  
भिधानार्थेषु, यथा 'किं ते कृण्वन्ति कीकटेषु गावः'  
( 'किं ते कृण्वन्ति कीकटेषु गावो नाशिरं दुहे न तपन्ति  
धर्मम् । आ नो भर प्रमगन्दस्य वेदो नैचाशाखं मघवन्  
रन्धया नः ॥ ' ऋसं. ३।५३।१४ ) इति । कीकटा  
नाम जनपदाः, नैचाशाखं नाम नगरम्, प्रमगन्दो  
राजेति । यद्यभिधानार्थाः, प्राक् प्रमगन्दात् नायं मन्त्रो-  
ऽनुभूतपूर्व इति गम्यते । तदेतैस्तदर्थशास्त्रादिभिः कारणै-  
र्मन्त्राणामविवक्षितवचनता ।

वा—अर्थप्रकाशनपक्षे यस्य योऽर्थः स एव तेन  
प्रकाशयितव्यः । केचित् च अनित्यैरकर्मज्ञभूतैश्चार्थैरर्थ-  
वन्तो मन्त्रा लक्ष्यन्ते यथा 'किं ते कृण्वन्ति कीकटेषु गावः'  
इति । अयं हि दृढेनाध्येतृणां स्मरणेन विश्वामित्रस्या-  
ऽऽर्षं गम्यते । तेन किल कर्मार्थं घनं प्रार्थयमानेनेन्द्रो-  
ऽभिहितः । त्रैलोक्याधिपते याः कीकटेषु जनपदेषु गाव-  
स्तास्तव किं कुर्वन्ति । ते हि नास्तिकाः किं क्रतुना  
इति वदन्तो न किञ्चित्कर्म अनुतिष्ठन्ति । अतश्च ता  
नाऽऽशिरं ( सोममिश्रणार्थं पयः ) सोमसंस्कारार्थं दुहते,  
न धर्मं ( धर्मः = तसे धृते पयोनिक्षेपेण निस्थन्दिते यत्  
शिष्टं तत् ) तपन्ति न धर्मतपने पयोदानेन साधनी-  
भवन्ति । तस्मात् प्रमगन्दस्य कीकटाधिपतेः यत् वेदः  
घनं तदस्माकं नैचाशाखं नगरमाभर । 'दृप्रहोर्भ-  
रच्छन्दसि' ( पा. ३।१।८४ वा. ) इति भकारः ।  
अथवा अस्मान् प्रति तत् बिभृहि धारय पोषय चेत्ये-  
तन्नो मघवन् रन्धया साधयास्माकमिति । छान्दसं दीर्घ-  
त्वम् । यद्येतद्विवक्षितं तथा सति आदिमदर्थभिधानात्  
वेदस्य कृत्रिमत्वेनाप्रामाण्यं प्रसज्यते । न चान्यो मन्त्रार्थः  
शक्यते वक्तुमप्रतीतेः । अतोऽर्थसदसद्भाववावनाहत्याक्षरो-  
च्चारणं फलवदाश्रयणीयमिति ।

अविशिष्टस्तु वाक्यार्थः । ३२ ॥

भाष्यम्—अविशिष्टस्तु लोके प्रयुज्यमानानां वेदे  
च पदानामर्थः । स यथैव लोके विवक्षितस्तथैव वेदेऽपि  
भवितुमर्हति । नैवम् । लोके तैरर्थैरवबुद्धैः संन्यवहारः ।  
इह देवताभिरप्रत्यक्षाभिर्यज्ञाङ्गैश्चाचेतनैः संलापे न कश्चि-

यद्यस्योपकारः । यदि अदृष्टं परिकल्प्येत, उच्चारणादेव तद्वद्वितुमर्हति । यदि कर्तव्यं तत् प्रयोजनवत् । उच्चारणं च न कर्तव्यं कर्तव्यम्, यद्यपूर्वाय यद्यर्थाय । यद्यर्थो न प्रत्याय्यते न किञ्चिदनर्थकम् । यदि न प्रयुज्यते समाभनानानर्थक्यम् । तस्मादुच्चारणादपूर्वम् । तथा च तदर्थशास्त्रादि उक्तम् । तदुच्यते । अर्थ-प्रत्यायनार्थमेव यत्ने मन्त्रोच्चारणम् । यदुक्तं न देव-तामिर्यज्ञाङ्गैश्च संलापे प्रयोजनमस्तीति । यत्ने यज्ञाङ्ग-प्रकाशनमेव प्रयोजनम् । कथम् ? न ह्यप्रकाशिते यत्ने यज्ञाङ्गे च यागः शक्योऽभिनिर्वर्तयितुम् । तस्मात् तन्निर्वृत्यर्थे अर्थप्रकाशनं महानुपकारः कर्मणः, तच्च करोतीत्यवगम्यते । तस्मादस्ति अस्य प्रयोजनम् । तच्च दृष्टं न शक्यमपवदितुम्, नार्थाभिधानं प्रयोजन-मिति । नन्वर्थाभिधानेनोपकुर्वन्तु 'तां चतुर्भिरादत्ते' इत्येवमाद्यनर्थकं भवति । काममनर्थकं भवतु, न जातुचिदपजानीमहे दृष्टमर्थाभिधानस्य उपकारकत्वम् ।

वा— मन्त्रोच्चारणं तावदक्षरग्रहणेन निराकाङ्क्षी-कृतं न साक्षात्कृतवङ्गत्वं प्रतिपद्यते । अक्षराणां च द्रव्य-वदनितिकर्तव्यतात्मकत्वात् प्रकरणेनाग्रहणम् । एवं पदार्थज्ञानस्य वाक्यार्थप्रत्ययेन निराकाङ्क्ष्यादग्रहणम् । वाक्यार्थप्रत्ययस्त्वकृतार्थः प्रकरणे विपरिवर्तमानः क्रिया-त्मकत्वात्प्रयोगवचनाकाङ्क्षितः कर्मसमवेतानुष्ठानस्यमानार्थ-स्मृतिफलत्वेन इतिकर्तव्यता भवति । तत्रादृष्टकल्पना-निमित्ताभावः । समाभनानान्यथानुपपत्त्या हि तत्कल्प्येत, नोपपत्तेऽर्थवत्त्वे । यद्यपि च तत्कल्पनावसरो भवेत्तथापि कामं वाक्यार्थप्रत्ययादेव, न त्वौपयिकार्थप्रतीतिनिरा-काङ्क्षाद्वाक्यात् । अवश्यं च दृष्टादृष्टयोर्विनिर्गुज्यमानस्य प्रमाणमुपन्यसितव्यम् । इह च प्रकरणात् अदृष्टार्थता लिङ्गञ्च दृष्टार्थता । न च प्रकरणमशक्येऽर्थे विनियो-क्तुमर्हतीत्येकान्तेनैतदापतति यच्छक्तुयात्तन्मन्त्रेण कुर्या-दिति । न चासावदृष्टं शक्नोतीति लौकिकं वैदिकं वा प्रमाणं विद्यते । तस्मादुभयोर्लिङ्गप्रकरणयोः दृष्टार्थप्रयोगेण एकवाक्यता । एवं च सति याज्ञिकप्रयोगप्रसिद्धेर्न मूला-न्तरकल्पनाङ्गेशो भविष्यति । अतः स्वाभाविकमेवार्थ-प्राधान्यमवस्थितम् । नैवमिति । न दृष्टोऽर्थो निर्वृत्त

इत्येतावतैव तादर्थ्यं अवसीयते । पुरुषार्थानुपयोगेन स्वाध्यायाध्ययनविधेरानर्थक्यात् । न च बुद्धशास्त्रा-विद्यमानवचनाच्चेतनार्थबन्धनात् मन्त्रार्थोपयोगः । तत्र यदि दूरेऽप्यदृष्टकल्पनातो न मुच्यामहे ततोऽतिक्रम-कारणाभावात् उच्चारणादेव कल्पनीयम्, उभय-वादिसिद्धत्वात् उच्चारणकर्तव्यतायाः तत्प्रभवत्वाच्च अदृष्टकल्पनस्य । तत्रोच्यते 'यत्ने यज्ञाङ्गप्रकाशनमेव प्रयोजनम्' इति । यद्यपि लोकवचनेन संयवहारस्तथाऽपि तत्स्वरूपप्रकाशनमात्रमेवानुष्ठानासुपरिष्यति । अतश्च यावन्मात्रमेवानौपयिकं संज्ञोपनादि कामं तन्न विवक्ष्येत, न तु तद्वशेन सर्वमेव त्यक्तव्यम् । न ह्यैकस्य नाम केनचिन्नियतम् । तस्माद्यथादर्शनाभ्युपगमात् 'बहिर्देव-सदनं दामि' इत्येवमादीनां तावदविहितमर्थप्राधान्यम् ।

गुणार्थेन पुनः श्रुतिः । ३३ ॥

भाष्यम्— अथ किं तच्छास्त्रमनर्थकमेव ? न हि । गुणार्थेन पुनः श्रुतिः । यदुक्तम्, 'तां चतुर्भिरादत्ते' इति समुच्चयशब्दाभावात् समुच्चयार्थमिति । चतुःसंख्या-विशिष्टमादानं कर्तव्यमिति वाक्यादवगम्यते । तदेकेन मन्त्रेण गृह्यन् यथाश्रुतं गृह्णीयादिति ।

वा— 'तां चतुर्भिरादत्त' इत्यत्रापि वदामः । (इयं पङ्क्तिः आनन्दाश्रमीये पूर्वसूत्रान्ते मुद्रिता । न्यायसुधा-मनुसृत्य सा अस्माभिरत्र गृहीता) । यद्यपि मन्त्राः प्राप्ताः सामर्थ्येन तथापि चतुःसंख्यामादाने विधास्यति । तत्रा-रुणैकहायनीन्यायेन परस्परनियमे सति मन्त्रगतचतुःसंख्या-विशिष्टमादानं चोदितं समुच्चयादृते कर्तुं न शक्यते इत्यर्थात्समुच्चयफलम् । अथवा यावच्छिङ्गानुमिताः श्रुतयः प्रतिमन्त्रं कल्पयितुमारभ्यन्ते तावदनेन प्रत्यक्षवचनेन चतुःसंख्याविशिष्टास्ते विहिताः, तेन अप्राप्तविधिरेव वचनम् । तत्र तु विनाप्येतेन मन्त्रेषु अर्थात्प्राप्तवत्सु तत्परत्वे मन्दं फलमित्यनन्यलभ्यचतुःसंख्यार्थे तस्यो-पदेशः ।

परिसंख्या । ३४ ॥

भाष्यम्— परिसंक्षेपेण च इमामगृह्णन्तित्यन्वा-भिधानीमादत्ते इति त्रयो दोषाः प्रादुःप्युरिति । नैवं संबन्धः 'इत्यादत्ते' इति । कथं तर्हि ? 'इत्यन्वा-

भिधानीम्' इति । लिङ्गाद्रशनामात्रे शब्दात्तु विशेषे अश्वाभिधान्यामिति । सति च वाक्ये लिङ्गं विनियोजकम् । तच्चास्य प्रकरणाभ्यानानुमितं वाक्यं नास्ति । कतरत्तत् ? एतेन मन्त्रेणाऽऽदानं कुर्यादिति यस्मिन् सति रशनामात्रे लिङ्गात्प्राप्नोति । अश्वाभिधान्यां तु प्रत्यक्षमेव वचनम् । अस्मिन् सति तदानुमानिकं नास्ति । तेन गर्दभरशनायां न प्राप्तिरेवेति ।

वा— यावद्वि मन्त्राभ्यानामनवगतप्रयोजनं प्रकरणी च अकृतार्थस्तावद्यत्तत्सिद्धयर्थं कल्प्यते तत्सर्वं वैदिकं भवति । नैराकाङ्क्षयोत्तरकालं तु कल्पितमपि पौरुषेयत्वादप्रमाणं स्यात् ।

न च श्रुतिमकल्पयित्वा लिङ्गादेः स्वातन्त्र्येण प्राप्ताण्यमिति वक्ष्यते ( तृतीये अध्याये ) । तदेतदाह 'सति च वाक्ये लिङ्गं विनियोजकं तच्चास्य नास्ति' इति । यदैव हिं प्रकरणात् अनेन यजेत, रशनां वा गृहीयादिति कल्पयितुमिष्यते तदैवाश्वाभिधानीमित्यनेनापहारो मन्त्रस्य । यदपि "नैवं संबन्धः 'इत्यादत्ते' इति, कथं तर्हि 'इत्यश्वाभिधानीम्'" इति । तत्कारकसंबन्धासंभवात्क्रिययैव सह सामान्यामिप्रायेण द्रष्टव्यम् । तस्मान्न आदानमात्रे विधीयते । किं तर्हि ? अश्वाभिधानीविशिष्टे । अथ वा फलतः पश्चात्तनकारकसंबन्ध उपन्यस्यते । सर्वथा दर्शशास्त्रता नास्ति । यदि हि यदैव मन्त्रवचनात्प्राप्नुयात्तदैव प्रत्यक्षवचनेनोच्यते ततो वयमुपालभ्येमहि । नन्वेवमप्राप्तविधिरेवायं संजात इति न वक्तव्यं परिसंख्येति । फलेनैवमभिधानाददोषः । सर्वत्र हि परिसंख्याशब्दादेवकाराद्वा विना न श्रुत्या परिसंख्या नियमो वोच्यते । विधिरेव त्वेवंजातीयकस्य फलेनैवं व्यपदेशः । कस्तर्हि विधिनियमपरिसंख्यानां भेदः ? उच्यते । 'विधिरत्यन्तमप्राप्ते नियमः पाक्षिके सति । तत्र चान्यत्र च प्राप्ते परिसंख्येति कीर्त्यते ॥' विधिरेव हि केनचिद्विशेषणैवं भिद्यते । तत्र योऽत्यन्तमप्राप्तो न च प्राप्स्यति प्राग्वचनादित्यवगम्यते तत्र नियोगः शुद्ध एव विधिः, यथा 'ब्रीहीन्प्रोक्षति' इति । यत्र तु प्राग्वचनात्पाक्षिकी प्राप्तिः संभाव्यते तत्राप्राप्तिपक्षं पूरयन्त्यो विधिः प्रवर्तते स नियन्तृत्वान्नियम इत्युच्यते

यथा 'ब्रीहीनवहन्ति' इति । तण्डुलनिष्पत्त्यर्थोक्षेपादेव तत्सिद्धेर्न तत्प्राप्तिमात्रं विधेः फलम् । किं तर्हि ? अप्राप्तांशपूरणम् । तदप्राप्तिपक्षे च तण्डुलैरुपायान्तराण्याक्षिप्येरन्, पूरणे तु सति या तेषां निवृत्तिरसावर्थात्, न वाक्यात् । न च तद्वारणं नियमः । परिसंख्या हि तथा स्यात् । प्रत्यासत्तां वा अवहन्तिनियतता-मुत्सृज्य नान्यनिवृत्तिफलकल्पनावसरः । तत्प्रसक्तिद्वारा त्ववहन्तैः अनियतिरासीदिति नियमान्तर्गतैवावर्त्तान्निवृत्तिर्गम्यते । न च प्राप्ते सति विधिरयं प्रवृत्तो येनास्यान्यनिवृत्त्यर्थता कल्प्येत । प्रागेव तु प्रवर्तमानेनार्थस्य प्रापकशक्तिनिरोधादन्याप्राप्तिः कृता, सा चार्थलभ्येति न तयैव व्यपदिश्यते । यः पुनः प्राङ्नियोगात्तत्र चान्यत्र च प्राप्नुयादिति संभाव्यते यत्र वा यच्चान्यच्च सा परिसंख्या यथा अत्रबोदाहृते यथा च गृहमेधीये पञ्चमे पक्षे । अत्रापि च न प्राप्ते सत्येषा प्रवर्तते प्रापकस्य शास्त्रस्थाननुमितत्वात् । कथं तर्हि ? यत्रेतद्वाक्यं नाभविष्यत्त एनं प्राप्स्यदिति । सर्वस्य प्रत्यक्षस्य वाक्यस्य नानुमानिकवाक्यप्रतिबन्धमात्रं फलमिष्यते । किं हि तेन पठितेन यस्यान्यतोऽप्यर्थः सिध्यति ? तदर्थं गर्दभरशनानिवृत्तिः फलं कल्प्यते । तेनैवं कल्प्यते कृत्वाचिन्तान्यायेन, यदि नामैवं वाक्यं न भवेत्ततः कीदृशमनुष्ठानं स्यात् । तत्र मन्त्रप्राप्तिस्तावदेकान्तेन सिध्यैदश्वाभिधान्याम्, तद्वदेव तु गर्दभरशनायामपि प्रसज्येत ।

यदा त्वनेन वाक्येन प्रत्यक्षेण नैराकाङ्क्षादविशेषविनियोगसमर्थवाक्यानुमानं निषिद्धं तदा केवलाश्वाभिधानीविषयत्वसिद्धिरित्यपौनस्तुत्यादर्थवद्वाक्यम् ।

अर्थवादो वा । ३५ ॥

भाष्यम्— 'उरु प्रथा उरु प्रथस्वेति पुरोडाशं प्रथयति' इत्यर्थवादायैव पुनः श्रुतिः 'यज्ञपतिमेव तत्प्रथयति' इति । ननु नायं मन्त्रस्य वाक्यशेषः, न च प्राप्तस्य स्तुत्या प्रयोजनम् । सत्यम् । नायं मन्त्रस्य विधिर्न संस्तवः । प्रथनमेव तत्र स्तूयते । मन्त्रः पुना रूपादेव प्राप्त इहानूद्यते प्रथनं स्तोतुम् । इत्थं प्रथनं प्रशस्तं यत्क्रियमाणमेवंरूपेण मन्त्रेण क्रियते । कस्तदा भवति गुणः । यज्ञपतिमेव तत्प्रजया पशुभिः प्रथयति । किमेतदेवास्य

फलं भवति । नेति ब्रूमः । स्तुतिः कथं भविष्यतीत्येव-  
मुच्यते । कथमसति प्रथने प्रथयतीति शब्दः । मन्त्राभि-  
धानात् । मन्त्रेण पुरोडाशमध्वर्युः प्रथस्व इति ब्रूते ।  
यश्चैवं प्रथस्व इति ब्रूते स प्रथयति, यथा यः कुरु इति  
ब्रूते स कारयति ।

वा-- यद्यपि प्रदेशान्तरस्थत्वान्मन्त्रविधानं न स्तूयते  
तथापि प्रथनविधानात्तत्प्ररोचनया च सकलं वाक्यमर्थ-  
वत् । तस्य ह्येतदेवोक्तत्वावाक्यम् । ननु च पुरोडाश-  
न्यथानुपपत्तिप्राप्तत्वात्प्रथनं न विधातव्यम् । नैतन्नियोगतः  
प्राप्नोति । द्रुततरं हि पिष्टमप्रथितमपि प्रथेत । विधाने  
तु सति तादृशं कर्तव्यं येन प्रथयितव्यं भवति । एवं  
च अध्वर्युकर्तृकताऽपि सिध्यति । पठ्यमानं ह्याध्वर्य-  
वसमाख्यां लब्ध्वा कर्तृविशेषं नियच्छति । अर्थ-  
प्राप्तं त्वसमाख्यातत्वाच्च नियामकं स्यात् । एवमर्थं च  
यद्यप्येकान्ततोऽर्थात् प्राप्नुयात्तथापि वाक्येनैव प्रापयित-  
व्यम् । तस्मादुपपन्ना प्रथनस्तुतिः । एवमपि 'यज्ञपति-  
मेव तत्प्रथयति' इत्यनेन स्तुतौ सिद्धायां मन्त्रग्रहणमन-  
र्थकम् । न । मन्त्रस्यैव स्तुत्यर्थमुपादानात्, प्रथनं कर्तव्यं  
तस्य हि क्रियमाणस्यायं मन्त्रः साधनं भवति । तत्र च  
'उरु ते यज्ञपतिः प्रथताम्' इत्येतान्यक्षराणि प्रयुज्यन्ते ।  
तथा सति यज्ञपतिः प्रथितो भवतीति गुणो लभ्यते ।  
'किमेतदेवास्य फलमिति नेत्याह' । स्तुत्यर्थमेव तत्  
'द्रव्यसंस्कारकर्मसु' ( 'फलश्रुतिरर्थवादः स्यात् ।'  
४।३।१।१ ) इति न्यायात् । यद्यप्यत्र करणमन्त्राभिहित-  
त्वात्फलं कल्प्यते तथापि ब्राह्मणे तावत्तत्संकीर्तनमेकान्तेन  
स्तावकम् । मन्त्रोऽपि तु लिङ्गविनियोज्यो न फलकल्प-  
नायै प्रभवति । करणविभक्तिविनियुक्तानां हि सकलोप-  
योगान्यथानुपपत्त्या फलसाधनता युक्ता । लिङ्गानुमिता पुनः  
श्रुतिराकाङ्क्षावशेन क्रियाप्रकाशनमात्रविनियोगायैव ज्ञायते ।  
तेनैवंजातीयको मन्त्रोऽपि प्रधानफलसंकीर्तनात्मिका स्तुति-  
रेवाभ्युपगन्तव्या । 'कथमसति प्रथने' इति कस्यायं प्रश्नः  
( 'कस्य' इति कर्मणि षष्ठी किंविषयः इत्यर्थः ) किं  
विध्युद्देशवर्तिनः पुरोडाशप्रथनस्य, अथ अर्थवादगतस्य  
यज्ञपतिप्रथनस्येति । द्विधाऽपि चायुक्तम् । पुरो-  
डाशप्रथनं तावद् विधीयमानत्वादेव न प्रष्टव्यम् । न च

मन्त्राभिधानात् तस्यास्तित्वम् । किं तर्हि ? स्वरूप-  
सद्भावात्, इत्युत्तरमप्यसंबद्धम् । अथ पुनरितरार्थवाद-  
न्यायेन कथमस्मदतीतिवत्प्रश्नः, तथाप्युत्तरमसंबद्धम् ।  
'मन्त्रेणाध्वर्युः पुरोडाशम्' इति पुरोडाशेन संबध्यते न  
यजमानेन । तस्मात् अग्रन्थ इति केचित् । उभयथाऽपि  
त्वदमदुष्टम् । अस्तु तावत्पुरोडाशप्रथने । तत्र हि  
याज्ञिकानां केषांचिदयं मन्त्रः कृत्वा प्रथनमभिमर्शने  
प्रयुज्यते, सोऽयं स्वसिद्धान्तेन पृच्छति- कथमसति वृत्ते  
प्रथने प्रयुज्यमानेनानेन प्रथयतीति । तत्राभ्युपेत्यवादेन  
उत्तरं 'मन्त्राभिधानात्' इति । यद्यपि प्रथनं प्रथम-  
कृतत्वान्नास्ति, मन्त्रेण तु सत्तया ( यथा वर्तमानता  
भवति तथा ) उच्यते इत्युपपन्नः शब्दार्थः । अथवा  
सर्वप्रयोजकव्यापाराणां प्रयोज्यव्यापारपूर्वकत्वं अर्थरूपेण  
स्थितमिति शब्दैरपि तथैव प्रवर्तितव्यम् । इह च स्तुति-  
विषयसिद्ध्यर्थं प्रथयति इत्येतद्विधीयते इत्युक्तम् ।  
तत्राऽऽह, नायं विधिः संभवति विषयानुपपत्तेः ।  
प्रयोजकव्यापारो हि प्रतीयमानस्तद्गोचरः स्यात् । स  
चानुपात्तप्रयोज्यव्यापारत्वात् न प्रतीयते । तेन यथा  
यजेतेत्यनुक्ते याजयतीति नोच्यते तथेह प्रथेतेत्यनुक्ते  
प्रथयतीति न वाच्यम् । न चेहपुरोडाशः प्रथेत तेन वा  
प्रथितव्यमित्युपादानमस्ति । तस्मिन्नसति प्रथयतीत्यनुप-  
पन्नम् । तदुपपादयति 'मन्त्राभिधानात्' इति प्रतीकगृही-  
तमन्त्रोपात्तप्रयोज्यव्यापारं हि ब्राह्मणं प्रथयतीति विधत्ते ।  
'यश्च प्रथस्वेति ब्रूते' इत्यनेन पुरोडाशकर्तृकां क्रिया-  
मध्वर्युः प्रेष्यतीत्येतद्दर्शयति । यद्यपि च संभाव्यमान-  
क्रियाणां प्रयोज्यानामनुपादायापि व्यापारं शब्देन प्रयोजक-  
व्यापारः सिध्यतीत्येतदप्युत्तरं संभवति तथाऽपि तूत्तर-  
विभवादुपादानपूर्वकतैवोक्ता । अथवा अस्तु यजमानप्रथने  
'कथमसति' इति सर्वस्तुतीनां किञ्चिच्छब्दगतमर्थगतं  
वाऽऽलम्बनमुक्तम् । तदत्र किंनिबन्धना स्तुतिरिति ।  
तदभिधीयते । मन्त्रोक्तमर्थमाश्रित्य स्तुतिः प्रवर्तिष्यते ।  
'मन्त्रेणाध्वर्युः पुरोडाशं ब्रूते' इति न पुरोडाशप्रथनो-  
पादानाभिप्रायम् । किं तर्हि ? पुरोडाशं ब्रवीति, उरु ते  
यज्ञपतिः प्रथतामिति । प्रथस्वेत्यपीतिकरणः प्रमृत्यर्थो न  
शब्दपदार्थतायै । 'यश्च प्रथस्वेति ब्रूते' इत्यपि तदाद्यर्थ

एव । प्रथतामिति ब्रूते इत्यर्थः । यश्चैवं ब्रूते स प्रथयत्य-  
नेनैव, गुणवादात् । अथ वा 'तदाचष्टे' इत्येवं मुख्य-  
मेव प्रथयतीत्यर्थमाश्रित्य प्रथनबुद्ध्या सिद्धा स्तुतिः ।

अविरुद्धं परम् । ३६ ॥

भाष्यम्—यदुक्तं पदनियमस्यार्थवत्त्वादविवक्षितार्था  
मन्त्रा इति । काममनर्थको नियमो न दृष्टमप्रमाणम् ।  
नियतोच्चारणमदृष्टयेति चेत्, अविरुद्धा अदृष्टकल्पना  
अस्त्वक्षेऽपि । एवं प्रत्याख्यमानमभ्युदयकारि भवतीति ।

वा—अदृष्टार्थोच्चारणवादिनोऽपि तन्नियमात् अपर-  
मवश्यं कल्पनीयमदृष्टं तन्ममापि प्रत्यायननियमाद्भवि-  
ष्यतीत्यविरोधः । एतेन मन्त्रत्वादिनियमः प्रत्युक्तः ।  
सत्स्वपि उपायान्तरेषु विशिष्टानुपूर्वीकमन्त्रविशेषाभ्याना-  
दुपायान्तरनिवृत्तौ नियमादृष्टमात्रकल्पनया सिद्धमर्था-  
भिधानम् ।

संप्रैषे कर्मगर्हानुपालम्भः संस्कारत्वात् । ३७ ॥

भाष्यम्—अथ यदुक्तम् 'प्रोक्षणीरासादय' इति  
बुद्धबोधनमशक्यमत उच्चारणाददृष्टमिति । तन्न । कर्तव्य-  
मित्यपि विशिष्टोऽनुष्ठानकाले स्मृत्या प्रयोजनम् । उपाया-  
न्तरेणापि सा प्राप्नोति । अतोऽनेनोपायेन कर्तव्येति  
नियमार्थमाम्नाम् । संस्कारत्वात् ।

वा—येयं संप्रैषे 'अग्नीदग्नीन्' इत्यत्र बुद्धबोधना-  
संभवात् अभिधानकर्मगर्हाऽभिहिता साऽप्यनुपालम्भः ।  
स्मरणसंस्कारार्थत्वात् । बुद्धीनां हि क्षणिकत्वात्स्वाध्याय-  
कालोत्पन्नानां न प्रयोगकालं यावदवस्थानम्, तत्रावश्यं  
केनचिद्व्यानादिनाऽनुसंधाने कर्तव्ये मन्त्रो नियम्यते ।

अथवा संस्कारत्वात् इति । यदि हि बोध एवाव-  
तिष्ठते ततोऽनवकाशत्वं भवेत् । इह तु तदीयसंस्कार-  
मात्रावस्थानात्तदभिव्यक्तिद्वारेणास्ति ज्ञानोत्पत्त्यवसर इति  
न मन्त्रानर्थक्यम् ।

अभिधानेऽर्थवादः । ३८ ॥

भाष्यम्—'चत्वारि शृङ्गा' इत्यसदभिधाने गौणः  
शब्दः । गौणीकल्पना, प्रमाणवत्त्वात् । उच्चारणाद-  
दृष्टमप्रमाणम् । चतस्रो होत्राः शृङ्गाणीवास्त्य । त्रयो अस्त्य  
पादा इति सवनाभिप्रायम् । द्वे शीर्षे इति पत्नीयजमानौ ।  
सप्त हस्तासः इति च्छन्दांस्यभिप्रेत्य । त्रिधा बद्धः इति

त्रिभिर्वेदैर्बद्धः । वृषभः कामान्वर्षतीति, रोरवीति शब्द-  
कर्मा, महो देवो मर्त्यानाविवेश इति मनुष्याधिकारमि-  
प्रायम् । तद्यथा चक्रवाकस्तनी हंसदन्तावली काशवल्गा  
शैवालकेशी नदी इति नद्याः स्तुतिः । यज्ञसमृद्धये  
साधनानां चेतनसादृश्यमुपपादयितुकाम आमन्त्रणशब्देन  
लक्षयति 'ओषधे त्रायस्वैनम्' इति, 'शृणोत ग्रावाणः'  
इति । अतः परं प्रातरनुवाकानुवचनं भविष्यति, यत्रा-  
चेतनाः सन्तो ग्रावाणोऽपि शृणुयुः, किं पुनर्विद्वांसोऽपि  
ब्राह्मणा इति । इत्थं चाचेतना अपि ग्रावाण आमन्त्यन्ते ।

वा—'चत्वारि शृङ्गा' इति रूपकद्वारेण याग-  
स्तुतिः कर्मकाले उत्साहं करोति । ( भाष्यकारीय-  
व्याख्याने प्रदेशविशेषाज्ञानात् अदृष्टार्थत्वापत्तेः अपरितुष्य  
स्वयमन्यथा व्याचष्टे— ) होत्रे त्वयं विषुवति होतुराज्ये  
विनियुक्तः । तस्य च आग्नेयत्वादहश्च आदित्यदेवतत्व-  
संस्तवादादियरूपेणाग्निस्तुतिरुपवर्ण्यते । तत्र चत्वारि शृङ्गा  
इति दिवसयामानां ग्रहणम् । त्रयो अस्त्य पादा इति  
शीतोष्णवर्षाकालाः । द्वे शीर्षे इत्ययनाभिप्रायम् । सप्त  
हस्तासः इत्यश्वस्तुतिः । त्रिधा बद्धः इति सवनाभिप्रायेण ।  
वृषभः इति वृद्धिहेतुत्वेन स्तुतिः । रोरवीति स्तनयितुना ।  
सर्वलोकेप्रसिद्धेर्महान् देवो मर्त्यानाविवेश इत्युत्साह-  
करणोपकारेण सर्वपुरुषद्वयानुप्रवेशात् । एवमनेन  
मार्गेणास्ति तावद्धर्मसाधनस्मृतिः ।

गुणाद्विप्रतिषेधः स्यात् । ३९ ॥

भाष्यम्—'अदितिर्द्यौः' इति गौण एष शब्दः ।  
अतो न विप्रतिषेधः । यथा त्वमेव माता पितेति, तथै-  
करुद्रदैवत्ये एको रुद्रः, शतरुद्रदैवत्ये शतं रुद्रा इत्य-  
विरोधः ।

वा—अदितिर्द्यौरदितिरिति । नात्र द्युत्वादीनि विव-  
क्षितानि । किं तर्हि ? अदितौ प्रकाशयितव्यायामविद्य-  
मानविप्रतिषिद्धधर्मोपादानं स्तुत्यर्थम् । गुणवादेन  
त्वौदुम्बराधिकरणवत्संवादे योजयितव्यः ।

विद्याऽवचनमसंयोगात् । ४० ॥

भाष्यम्—यत्तु अकर्मकालेऽवहन्तिमन्त्रेण माणवको  
न पूर्णिकावहन्ति प्रकाशयितुमिच्छतीति । अयज्ञसंयोगात्,  
न यज्ञोपकारायैतत्प्रकाशयितुमिच्छति । ननु प्रकाशनान-

भ्यासोऽक्षराभ्यासश्च परिचोदितः । उच्यते । सौकर्या-  
त्प्रकाशनानभ्यासः, दुर्ग्रहत्वाच्चाक्षराभ्यासः ।

वा— यद्यपि पूर्वपक्षेऽयमभिप्रायो नोपन्यस्तस्तथापि  
संभवादुपन्यस्यते । यदि हि स्वाध्यायकालेऽर्थवचनमुप-  
युज्येत ततस्तदाश्रीयेत । न त्वेवमस्ति, कर्मभिरसंयोगात् ।  
तदनभ्यासस्तु प्रोक्षणादिवत्सौकर्यात् ।

सतः परमविज्ञानम् । ४१ ॥

भाष्यम्— विद्यमानोऽप्यर्थः प्रमादालस्यादिभिर्नो-  
पलभ्यते । निगमनिरुक्तव्याकरणवशेन धातुतोऽर्थः कल्प-  
यितव्यः । यथा 'सृण्वेव जर्भरी तुर्फरीत्' ( 'सृण्वेव  
जर्भरी तुर्फरीत् नैतोशेव तुर्फरी पर्फरीका । उदन्यजेव  
जेमना मदेरू ता मे जराय्वजरं मरायु ॥ ' ऋसं. १०।  
१०६।६ ) इत्येवमादीन्यश्विनोरभिधानानि द्विवचनान्तानि  
लक्ष्यन्ते । अनेन 'अश्विनोः काममप्राः' इत्याश्विनं  
सूक्तमवगम्यते । देवताभिधानानि च घटन्ते जर्भरी  
इत्येवमादीनि । अवयवप्रसिद्ध्या च लौकिकेनार्थेन  
विशेष्यन्ते । एवं सर्वत्र ।

वा— यत्तु परं कारणमविशेष्यत्वमुक्तं तदयुक्तम् ।  
सत एवार्थस्य पुरुषापराधेनाविज्ञानात् । तत्र चार्थप्रकरण-  
सूक्तदेवतार्थनिगमनिरुक्तव्याकरणज्ञानान्यधिगमोपायाः ।  
तेषां हेतुमर्थमेव परिपालनम् । यथैव च व्याकरणेन  
नित्यपदान्वाख्याने क्रियमाणे लोपविकारादीनामुपायत्वेनो-  
पादानमव्युत्पन्नाश्च तैरेव पदोत्पादनमिव मन्यन्ते । तथाऽत्र  
नित्यवाक्यार्थप्रतिपत्तावर्षोपाख्यानमनित्यवदाभासमानमु-  
पायत्वं प्रतिपद्यते । तत्र यथा कश्चित् व्याचक्षाणः पद-  
तदवयवादीनां चेतनत्वमिवाध्यस्य विशेषवाधादिव्यापारं  
निरूपयति एतेनैवमुक्तोऽयमेवं प्रत्याहेति, यथा च पूर्व-  
पक्षोत्तरपक्षवादिनौ व्यवहारार्थं कल्पितौ एवमृष्यार्थ-  
विविधया कल्पना । अथवा परमार्थेनैवेदमृषिभिस्तथो-  
क्तम्, न तु स मन्त्रस्तैरेव कृतः, तदानीं वा पुरुषान्तरेष्व-  
सन्नेव तेषामाविर्भूतः । किं तर्हि ? यथाऽद्यत्वेऽपि कश्चि-  
त्प्रकृतार्थविवक्षायां तदर्थं वाक्यमुपादित्समानस्तदर्थसरूपं  
मन्त्रं श्लोकं वाऽन्यदीयं स्मृत्वा स्ववाक्यस्थाने प्रयुङ्क्ते,  
तत्प्रत्ययेन चान्ये तदर्थमवधारयन्ति, एवमिहापि वेदार्थ-  
विद्विस्तद्वासितान्तःकरणैः भृग्वादिभिः आत्मीयव्यवहारेषु

श्रुतिसामान्यरूपेण विशिष्टार्थप्रत्यायनार्थं मन्त्राः प्रयुक्ताः  
तद्वलेन चास्मदादीनां तदनुरूपाऽनित्यार्थप्रतिपत्तिर्भवति ।  
प्रत्ययदृढत्वार्थमेव चाऽऽर्षसरणम् । तत्रैवं उपाख्यानं  
सरन्ति । यथा किल भूतांशो नामः कश्चिद्विषिर्जराभरण-  
निराकरणार्थी सृण्वेवैत्येवमादिना सूक्तेनाश्विनौ स्तुतवान् ।  
'भूतांशो अश्विनोः काममप्राः' इति चान्ते संकीर्तनात्तस्या-  
ऽऽर्षमाश्विनं सूक्तमिति च द्योतितम् । तत्र सृणिः  
अङ्कुशः सरणसाधनत्वात्तमर्हन्तौ तत्र वा साधू इति सृण्वौ  
अर्थात् कुञ्जरौ । आकारश्छन्दसि द्विवचनादेशः । तावि-  
वात्यर्थं जृम्भमाणवाष्टाङ्गप्रहरणव्यापृतौ जर्भरी । तुर्फरीत्  
हिंसन्तौ । नितोशतिर्वधकर्मा तत्कारिणौ नैतोशौ योद्धारौ  
ताविव तुर्फरी त्वरमाणा हिंसकाविति वा । पर्फरीका  
शोभायुक्तौ । उदन्यतिः पिपासार्थः, तत्र जातौ  
उदन्यजौ प्रावृषिजौ चातकौ । जेमना उदकवन्तौ जेम-  
शब्दात्पामादिविहितो मत्वर्यथो नप्रत्ययः । तौ यथोदक-  
लामेन मत्तौ भवतस्तथा यौ मदेरू तौ मे जरायु मरायु  
जरामरणधर्मकं अर्थात् शरीरं अजरं अमरं च कुस्त-  
मिति वाक्यशेषः । तेनैवं वाक्यार्थः, यौ अङ्कुश-  
चोदिताविव कुञ्जरौ सर्वतो जृम्भमाणौ शत्रूणां  
निहन्तारौ भवतो हिंसौ इव च हिंसनव्यापृतौ दाक्ष्येण  
च शोभेते चातकाविव चोदकलामेन मदात्पीयेते तावु-  
भावपि जरामरणयोः कुपिताविवाजरत्वस्यामरत्वस्य वा  
प्रीतावजरममरं मे शरीरं विधत्तामिति । 'अम्यक् सा  
त' इत्यगस्त्यार्षम्, तेन किलेन्द्रोऽमरत्वं धनं प्रार्थितः,  
तथा चोपरितन्यामृचि 'त्वं तू न इन्द्र तं रयिं दा' इति  
श्रूयते । तदेवास्यामृच्यनुपङ्गेण द्रष्टव्यम् । इयं च छन्दोम-  
द्वितीयेऽहनि मरुत्वतीये शस्त्रे विनियुक्ता । तत्र अम्यक्  
इति । अमाशब्दोऽव्ययं साहित्यवाची यतोऽमात्य इति  
भवति, सहाञ्चतीत्यम्यक् सा त इन्द्र, ऋष्टिः आयुध-  
विशेषः पाणिक्षेप्यः, अस्मे इति अस्माकम्, सनेमि  
पुराणम्, अम्भं तोयम्, मरुतो जुनन्ति क्षिपन्ति । अग्नि-  
श्चिदित्युपमार्थो हि रम, अतसे शुष्कतृणे, शुशुकान्  
दीप्तवान्, आप इव द्वीपं दधति प्रयांसि अज्ञाद्यानि ।  
वाक्यार्थं तु प्रथमतृतीययोर्द्वितीयचतुर्थयोश्च पदानां  
संबन्धः । तत्र सेत्येतदाक्षितो यच्छब्दः तृतीयापदे

कल्प्यते । शुक्लतृणे दीप्तोऽग्निरिव या लक्ष्यते तव सह-  
चारिणी नित्यमृष्टिस्तव वल्लभा सा तावत् त्वत्प्रसादेना-  
स्माकमेव । येऽप्यमी पुराणं जलं वृष्टिरूपेण विक्षिपन्तः  
आप इव द्वीपमन्नाद्यानि धारयन्ति तव प्रियसखास्ते-  
ऽप्यस्माकमेव । स त्वमेवं साधारणद्रव्यः सन्नमरत्वं न  
केवलं देहि । 'एकया प्रतिधापिबत्' इतीन्द्रस्यैव स्तुतिः ।  
( 'एकया प्रतिधापिबत् साकं सरांसि त्रिंशतम् । इन्द्रः  
सोमस्य काणुका ॥ ' ऋसं. ८।७७।४ ) । एकेन प्रयत्ने-  
नापिबत् साकं योगपथेन, सरांसि पात्राणि सोमस्य पूर्णानि  
इन्द्रः काणुका कामयमानः कामुकशब्दस्य छान्दसो  
वर्णव्यत्ययः, आकारस्तु विभक्त्यादेशः, अथवा  
कान्तकानीत्यादयः ( कान्तकानि = प्रियाणि इति दुर्गः ।  
कान्तं प्रियं कं उदकं सोमं रसात्मकं येषु तानि इति सु. )  
निरुक्तोक्ताः काणुकाशब्दविकल्पाः योजनीयाः । तदेवं  
सर्वत्र केनचित्प्रकारेणाभियुक्तानामर्थोपेक्षोपपत्तेः प्रसिद्ध-  
तार्थाभावेऽपि वेदस्य तदभ्युपगमात्सिद्धमर्थवत्त्वम् ।

उक्तश्चानित्यसंयोगः । ४२ ॥

भाष्यम्— 'परं तु श्रुतिसामान्यमात्रम्' ( १।१।  
८।३१ ) इत्यत्रेति ।

वा— परं तु श्रुतिसामान्यमात्रमिति । यजमान-  
स्तावत्प्रार्थयिता इन्द्रश्च प्रार्थ्यमानः सर्वदाऽस्ति । कीकटा  
नाम यद्यपि जनपदास्तथापि नित्याः । अथवा सर्व-  
लोकरथाः कृपणाः कीकटाः । प्रमगन्दः कुसीदवृत्तिः, स  
हि प्रभूततरमागमिष्यतीत्येवं ददाति । नीचाशाखः  
षण्डः तदीयं धनं नैचाशाखम् । तच्च सर्वमयज्ञाङ्गभूतं  
तेषां कर्मण्यप्रवृत्तेस्तदस्माकमाहरेति । शेषं गतार्थम् ।

लिङ्गोपदेशश्च तदर्थवत् । ४३ ॥

भाष्यम्— 'आग्नेय्याऽऽग्नीप्रमुपतिष्ठते' इति विधा-  
नाद्विवक्षितार्थानामेव मन्त्राणां भवति लिङ्गेनोपदेशः ।  
यदि तेऽग्निप्रयोजनास्ततस्ते आग्नेय्या नाग्निशब्दसंनि-  
धानात् ।

वा— आग्नेयेत्यग्निना देवतया लिङ्गेन तदभिधान-  
सामर्थ्येन वा य उपदेशः स तदर्थाहंतां मन्त्रस्य द्योत-  
यति । देवतातद्धितो ह्येष स्मर्यते यं चार्थप्राधान्येन मन्त्रः  
प्रकाशयति सा तस्य देवता नाभिधानमात्रेण । एकदेव-

त्येऽपि मन्त्रे अनेकदेवतान्तरपदप्रयोगे सति तदेवत्यव्यप-  
देशाभावात् । प्राधान्याभिधानं च नार्थपरत्वेन विनोप-  
पद्यते ।

ऊहः । ४४ ॥

भाष्यम्— ऊहदर्शनं च विवक्षितार्थानामेव भवति ।  
किमूहदर्शनम् ? 'न पिता वर्धते न माता' इति । अन्ये  
वर्धन्ते इति गम्यते । प्रत्यक्षं कौमारयौवनस्थाविरैवर्धन्ते  
मात्रादयः । शब्दो न वर्धते इति ब्रूते । का पुनः शब्दस्य  
वृद्धिः । यद्विवचनबहुवचनसंयोगः ।

वा— ऊहदर्शनं 'न माता वर्धते' इति । अर्थे च  
पुष्ट्यादिवृद्धेः प्रत्यक्षत्वात्प्रतिषेधासंभवात् 'आनर्थक्या-  
त्तदङ्गेषु' ( ३।१।९।१८ ) इति शब्दे विज्ञायते । तत्रापि  
स्थौल्यादिवृद्धयसंभवादधिकार्थवाचित्वेन द्विवचनबहुवच-  
नयोः प्रतिषेधः । स चार्थपरत्वे सर्वपशुविशेषणमात्राद्युपा-  
दित्सायां सत्यामवकल्पते । या चान्यपदवृद्धिसद्भावप्रतीति-  
रियं च । यद्यपि मातृप्रभृतीनां पारार्थ्यात्संबन्धभेदादेव  
च भेदसिद्धेरनूहत्वं सदेवानुवदति तथापि न्यायावगता-  
नूहसंकीर्तनान्यायरहितेषूहसंप्रत्ययात् प्रकृतौ विवक्षितार्थता  
विज्ञायते । अन्यथा तु तददृष्टमविकृतैरेव साध्येत । तथा  
'यद्यप्यन्यदेवत्यः पशुराग्नेयेव मनोता कार्या' इत्यूह-  
प्राप्तिदर्शनम्, एवम् 'उक्षाणां वपानाम्' इत्येवमादीनां  
यथार्थमूहितानामेव आम्मानमपि विवक्षितार्थं भविष्यति ।  
इतरथा प्राकृतपदत्यागे अन्यकल्पने च अदृष्टद्वयं  
कल्प्येत ।

विधिशब्दाश्च । ४५ ॥

भाष्यम्— विधिशब्दाश्च विवक्षितार्थानेव मन्त्रान-  
नुवदन्ति 'शतं हिमाः शतं वर्षाणि जीव्यासमित्येतदेवा-  
ऽऽह' इति ।

वा— विधिरेव च ब्राह्मणाभिधस्तत्रतत्र पर्यायैरव-  
यवान्वाख्याननिर्वचनादिभिश्चार्थप्रकाशनपरत्वं दर्शयति ।  
अर्थानाश्रयणे हि सर्वं तदनर्थकं स्यात् । तस्माद्विवक्षित-  
वचना मन्त्राः इति सिद्धम् ।

शा— 'यदि दृष्टार्थतैव स्यान्मन्त्रान्मानमनर्थ-  
कम् । प्रत्यायनाददृष्टं चेत्तदुच्चारणतो वरम् ॥'  
अत्राभिधीयते— 'यस्य दृष्टं न लभ्येत स्यात् तस्या-



दृष्टकल्पना । अनुष्ठेयस्मृतेऽत्रेह मन्त्रोच्चारणमर्थ-  
वत् ॥ स्मरणं च प्रयोगार्थं प्रयोगाच्च फलोदयः ।  
एवं दृष्टार्थतालाभात्तदृष्टपरिकल्पना ॥ तस्मा-  
त्प्रकाशनेनैवं मन्त्राणामुपकारिता । उपायनियमा-  
देव त्वदृष्टपरिकल्पनम् ॥ ’

सोम— संगतिः— विधिसमभिव्याहृत—अर्थवाद-  
विचारानन्तरं अवसरसंगत्या तदसमभिव्याहृतमन्त्र-  
विचारः ।

वि— ‘ मन्त्रा उरु प्रथस्वेति किमदृष्टकहेतवः ।  
यागेषूत पुरोडाशप्रथनादेश्च भासकाः ॥, ब्राह्मणेनापि  
तद्भानात् मन्त्राः पुण्यैकहेतवः ।, न तद्भानस्य दृष्टत्वात्  
दृष्टं वरमदृष्टतः ॥ ’

गुरुमतेन— ‘ मन्त्रब्राह्मणयोर्यद्वा कलहो विनि-  
योजने ।, न मन्त्रलिङ्गसिद्धार्थमनुवक्तृतिरघतः ॥ ’

भाट्ट— मन्त्राणां धर्माधर्मयोः प्रामाण्यमस्ति न वेति  
चिन्तायां न तावद्विधित्वेन प्रामाण्यम्, तस्य द्वितीये  
निराकरिष्यमाणत्वात् । नापि स्तावकत्वेन अर्थवादवत्,  
तेषां हि संनिहितेन विधिना पदैकवाक्यत्वात् युक्तं  
स्वसमर्पितप्राशस्त्यान्वित—भावनाविषयकशाब्दज्ञानजनक-  
त्वम् । मन्त्राणां तु दूरस्थत्वेन पदैकवाक्यत्वानुपपत्तेः न  
तद्विधया प्रामाण्यसंभवः । नापि प्राशस्त्यं स्वातन्त्र्येण  
वाक्यार्थः, पदार्थविधयोपस्थितत्वात् । नाप्यर्थस्मारकत्वेन  
प्रामाण्यम्, अनधिगतार्थबोधकत्वाभावेन तदसंभवात् ।  
साममन्त्राणामर्थभावेन याथार्थ्यस्याप्यनुपपत्तेश्च । न च  
प्रामाण्याभावेऽपि स्मारकत्वादिना प्रयोजनवत्त्वमात्राङ्गी-  
कारः, ध्यानाद्युपायान्तरेणापि स्मृतिसिद्धौ नियतमन्त्रा-  
ग्नानवैयर्थ्यात् । प्रयोगसमवेतार्थस्मारकेषु स्मृतिवैय-  
र्थ्याच्च । अतोऽधिकाराख्यप्रकरणादिना अवगतकत्वङ्ग-  
भावनायां मन्त्राणां उच्चारणमात्रं अदृष्टार्थं विधीयते ।  
स्वाध्यायविधिश्चोच्चारणोपयोगिप्रयोगप्राप्त्यभावफलतयैव  
अध्ययनं विधत्ते इति न कश्चिद्दोषः । इति प्राप्ते, अभि-  
धीयते । दृष्टे संभवत्यदृष्टकल्पनाऽनुपपत्तेः प्रयोगसम-  
वेतार्थस्मृतिरेव संभवतां मन्त्राणां प्रयोजनम् । असंभवतां  
कामं भवत्वदृष्टं प्रयोजनम् । शक्यते तु तत्रापि मन्त्राः  
अर्थप्रकाशनार्थाः प्रकाशनं परमदृष्टार्थमिति वक्तुम् ।

साम्नां तु ऋगक्षराभिव्यक्तिरेव दृष्टं प्रयोजनमर्था-  
भावेऽप्यव्याहृतम् । अनृक्साम्नां त्वदृष्टार्थत्वमेवेत्यन्यत्र  
विस्तरः । न त्वेतावता सर्वत्रैव अदृष्टार्थत्वम् । न  
च मन्त्राणां नियमेन पाठवैयर्थ्यम्, तद्वलेन मन्त्रैरेव  
स्मर्तव्यमिति नियमकल्पनात् । तस्य चादृष्टफलकत्वेऽपि  
न दोषः । न चैवं सामर्थ्यादेव तत्रतत्र मन्त्राणां विनि-  
योगसिद्धौ पुनस्तेषां कचिद्विनियोगकरणं व्यर्थमिति  
वाच्यम् । गुणपरिसंख्याद्यर्थकत्वेन सार्थक्यात् । तथाहि,  
अर्थप्राप्ते अभ्यादाने विकल्पेन चतुर्णां मन्त्राणां लिङ्गेन  
प्राप्यमानानां प्रापकप्रमाणात् पूर्वमेव प्रवृत्तेन ‘ तां  
चतुर्भिरभिरमादत्ते ’ इति वचनेन मन्त्रसंख्योभयविशिष्टा-  
दानभावनायां विहितायां एतद्वचनाभावेऽपि मन्त्राणां  
आदानस्य च प्राप्तिर्संभवे एतद्वचनप्रवृत्तिफलजिज्ञासायां  
समुच्चयफलकचतुःसंख्यारूपगुणप्राप्तिरिति निश्चीयते ।  
तथा लिङ्गादेवाग्निचयनाङ्गभूताश्वरशनादाने प्राप्यमानस्य  
मन्त्रस्य ततः पूर्वप्रवृत्तेन ‘ इमामगृभ्णन् रशनामृतस्येत्य-  
श्वाभिधानीमादत्ते ’ इत्यनेन वचनेन मन्त्रविशिष्टादाने  
अश्वरशनाङ्गत्वेन विहिते पूर्ववत् फलजिज्ञासायां गर्दभ-  
रशनानिवृत्तिरूपशेषपरिसंख्या फलम् । न च फलतः  
परिसंख्यायां स्वार्थहानिः परार्थकल्पनं प्राप्तबाध इति  
त्रैदोष्यम् । अश्वाभिधानीसंबन्धरूपस्वार्थस्यैव विधेयत्वात्,  
अन्यनिवृत्तिरूपपरार्थस्य अर्थसिद्धत्वेन अकल्पनीयत्वात्,  
प्रापकप्रमाणस्याप्रवृत्ततया प्राप्तबाधाभावाच्च । अत एव  
यत्र प्रापकप्रमाणप्रवृत्त्युत्तरमेव परिसंख्याशास्त्रस्य प्रवृत्तिः  
यथा— ‘ पञ्च पञ्चनखा भक्ष्याः ’ इत्यादौ रागतः प्राप्त-  
पञ्चनखभक्षणे पञ्चातिरिक्तपरिसंख्याकरणं तत्रैव तत् ।  
यत्रापि च श्रौती परिसंख्या यथा ‘ नानृतं वदेत् ’  
इत्यादौ तत्रापि न तत् । तदेवं मन्त्राणामर्थस्मारकत्वेऽपि  
न कचिद्विनियोगवैयर्थ्यम् । न चैवमपि प्रामाण्यायोगः,  
याथार्थ्यलक्षणस्याविधातात् । सामादिसर्वमन्त्रसाधारण्येन  
तु पदार्थविधया । यथा हि शाब्दबोधं प्रति कारणी-  
भूतज्ञानविषयत्वाच्छब्दः प्रमाणमिति सर्वदर्शनमतं तथा  
पदार्थज्ञानस्यापि कारणत्वात् पदार्थोऽपि तथेत्यपि वक्तुं  
शक्यते । अतश्च मन्त्रविनियोगविधौ मन्त्राणां पदार्थ-  
त्वात् युक्तं प्रामाण्यमिति । अस्तु वा प्रामाण्याभावेऽपि

प्रयोजनवत्त्वलभमात्रेण स्वाध्यायविध्युपपत्तेर्न कश्चिदोषः ।  
प्रयोजनमर्थवादवदेव स्पष्टम् ।

मण्डन— ' मन्त्रस्यार्थो विवक्षितः । '

शंकर— ' मन्त्राणां च प्रमाणता । '

\* मन्त्राधिकरणम् । मन्त्राणां प्रयोजनविशेषः  
( मन्त्राधिकरणे वक्ष्यते ) । [ अर्थवादाधिकरणे तु ]  
मन्त्राणामपि प्रयोजनवत्त्वात् प्रामाण्यमस्ति इत्येतावत्  
सिद्धम् । शा. १।२।१. \* मन्त्राधिकरणे अर्थवाद-  
प्रचोदित—मन्त्रस्मारित—द्रव्यदेवतादियुक्तनामावच्छिन्न-  
धात्वर्थभावनाख्यधर्मप्रमितौ अर्थवादानां प्ररोचकतयेव  
मन्त्राणामपि स्मारकतया प्रामाण्यं सिध्यति । सोम. १।२।१. \* मन्त्राधिकरणे ' उक्तश्चानित्यसंयोगः '  
( १।२।४।४२ ) इत्यत्र कल्पानां प्रवाहनित्यतया नित्य-  
ब्रह्मयज्ञविधिविषयत्वं प्रपञ्चितम् । कु. १।३।७।१०.  
\* मन्त्राधिकरणे ऋङ्मन्त्रेऽपि अनुषङ्ग उक्तः । ' अम्यक्  
सा ते ' ( ऋतं. १।१६।१३ ) इत्यस्यामृचि, उपरितन्यामृचि  
' त्वं तू न इन्द्र तं रयिं दाः ' इति श्रूयते तदेव अनु-  
षङ्गेन द्रष्टव्यं इति ( वा. पृ. १५७ ) । बाल. पृ. ६०.  
\* मन्त्राधिकरणे चेतनप्रतिपादकेषु मन्त्रेषु तत्स्तुत्यानां  
देवतानाम्, अचेतनप्रतिपादकेषु तदभिमानिदेवतानां  
शाब्दबोधः, न तु प्रयोक्तुः इति अवोचाम । कु. २।१।  
१५।४३. \* मन्त्राधिकरणे तु अर्थप्रकाशनरूपद्वारव्यु-  
त्पादनेन मन्त्राणां स्मारकतया प्रामाण्यं सिध्यति इति  
व्युत्पाद्यम् । सोम. १।२।१. \* मन्त्राधिकरणे प्रथन-  
मन्त्रस्याऽऽध्वर्यवत्वेऽपि प्रथनस्य आध्वर्यवत्वसिद्ध्यर्थं  
प्रथने विधिरङ्गीकृतः । रसायनं. पृ. १४६. \* मन्त्रा-  
धिकरणे मन्त्राणां अभिधानार्थत्वमुक्तम् । सु. पृ.  
६८८, उच्चारणमात्रप्रयोजनत्वं च निरस्तम् । पृ.  
६८९. \* अनुष्ठेयार्थप्रकाशनसामर्थ्यं मन्त्राधिकरणे  
स्थितम् । कु. ३।२।१।१, \* अर्थाभिधानलक्षणद्वार-  
संयोगात् मन्त्रेषु ऋतुशेषत्वं मन्त्राधिकरणे व्यवस्थापितम् ।  
३।२।१।१. \* ' चत्वारि शृङ्गा ' इत्यस्य तु विषुवति  
होतुराख्ये प्रयुक्तस्य योऽर्थः स मन्त्राधिकरणे व्याख्यातः ।  
१।३।८।२४ पृ. २७०. \* ' देवांश्च यामिर्यजते ददाति  
च ' इत्यादिमन्त्राणां यच्छब्दादिना विधिशक्तिप्रतिबन्धात्

विधायकत्वं नास्ति इति विधिमन्त्राधिकरणे ( २।१।६ )  
उक्तम् । सोम. १।२।१. \* नियमविधिप्रकारश्च सर्वो-  
ऽपि कौस्तुभे मन्त्राधिकरणे प्रदर्शितः । भाट्ट. ४।२।९.  
\* मनोतास्याग्निशब्दे देवतावाचिमनोतापदसामानाधिकर-  
ण्येन लक्षणाङ्गीकरणं इत्युक्तं मन्त्राधिकरणे । कौ.  
२।१।६।२१, \* मन्त्रेष्वपि हि अभ्युदयकारित्वं  
तन्नियमविधेरेव प्रमेयम्, न मन्त्राणाम् । अत एव  
मन्त्राणां पदार्थविधयैव प्रामाण्यं इत्युक्तं मन्त्राधिकरणे ।  
१।३।६।१२, \* यथा च नास्य वाक्यस्य ( ' यद्य-  
प्यन्यदेवत्यः पशुः आग्नेय्येव मनोता कार्या ' ) वायव्या-  
दिपशौ ऊहनिवर्तकत्वं तस्य प्रकृतौ अन्यायनिगदत्वेन  
अप्रसक्तत्वात् किन्तु उत्कर्षनिवर्तकत्वमेव, तथा मन्त्रा-  
धिकरणे एव प्रपञ्चितम् । ३।३।७।१४ पृ. ३५९.  
\* शंसतेः प्रयोक्तृगतशाब्दबोधप्रधानत्वे, पूर्वपूर्वस्थाः  
ऋचः अर्थावबोधे व्यापृतचित्तस्य प्रयोक्तुः, उत्त-  
रोत्तरस्थाः ऋचः सांतत्यानुपपत्तिः इत्यादि मन्त्राधिकरणे  
अवोचाम । कु. २।१।५।१०. \* शक्यार्थानुवादकत्वे  
अपि अनधिगतसमुदायादिबोधकत्वेन प्रामाण्योपपत्तिः  
मन्त्राधिकरणे उक्ता । कौ. २।२।३।३, \* संमीलनादि-  
विधिष्वपि न बृहद्रथंतरत्वादिबोधका, किन्तु तत्तत्पृष्ठ-  
स्तोत्रारम्भकीभूत—गुणाभिधानजन्यावान्तरापूर्वसाधनत्व—  
विवक्षैवेत्युक्तं मन्त्राधिकरणे । ३।१।४।८. \* ' चतुर्भि-  
रग्निमादत्ते ' इत्यत्र प्रचयशिष्टसंख्यानवाद एवायं चतुर्भिः  
इति शब्दः मन्त्राधिकरणोक्तगुणविधित्वाक्षेपेण पूर्वः  
पक्षः । सोम. १।२।३।१४. \* न चैवं पदाध्याहारो-  
पपत्तावपि ( ' सं यज्ञपतिराशिषा ' इत्यत्र ) अध्या-  
हृतस्य पदस्य ध्यानेनापि स्मरणोपपत्तेः, नावश्यमुच्चा-  
रणोपपत्तिः । मन्त्राधिकरणोक्तन्यायेन पठित-  
मन्त्रेष्विव अध्याहृतमन्त्रेष्वपि प्रयोगसमवेतार्थप्रकाशकेषु  
उच्चारणोपपत्तेः । कौ. २।१।१८।५०. \* यदपि च  
कृत्स्नवाक्यस्य ( ' सृष्टीरुपदधाति ' इत्यस्य ) अर्थवादत्वे  
संनिहितविध्यन्तरभावेन अर्थवादत्वमेव न निर्वहतीति,  
तदपि आपाततः । ' अर्थवादो वा ' इति मन्त्राधि-  
करणगुणसूत्ररीत्या प्राकरणिकविधिविहितसृष्टिमन्त्राणा-  
मपि भिन्नदेशकानामेव कृत्स्नवाक्यस्य स्तावकत्वोपपत्तेः ।

कु. १।४।१७।१९ पृ. ११६. \* मन्त्रगतानां पदानां मन्त्राधिकरणन्यायेन प्रयोगकाले अर्थाभिधायकत्वेन विध्युपयोगः । कौ. २।१।७।३२, \* 'तत्सिद्धिजाति-गुणाश्रयाः' (१।४।१२।२३) इत्यन्तस्यैकसूत्रत्वेऽपि मन्त्राधिकरणपूर्वपक्षसूत्रवत् ('तदर्थशास्त्रात्-मन्त्रानर्थक्यम्' १।२।४।३१ इति सूत्रवत्) प्रत्येकं प्रथमान्त-सूत्रोपन्यासो व्याख्यासौकर्यार्थं न विरुध्यते । १।४।१३।२३. \* मन्त्राधिकरणभाष्ये लिङ्गविनियोज्यमन्त्रप्रकाशस्य यज्ञपतिप्रथनस्य पुरोडाशप्रथनफलत्वं निराकृतम् । पराक्रमः. ४८।१. \* अर्थवादानामवयवार्थपरत्वाभावे 'विधिशब्दाश्च' इति मन्त्राधिकरणस्थगुणसूत्र-विरोधः । कु. १।२।१।१८.

\* मन्त्रानुसारेण आकाङ्क्षाभावे पदार्थस्य संकोचः अयुक्तः । मन्त्रो हि अनुष्ठानकाले पदार्थं प्रकाशयन् पदार्थशेषः । न च शेषानुसारेण शेषिसंकोचो युक्तः । पराक्रमः. ४३।१, \* मन्त्रानुसारेण निराकाङ्क्षस्य विषेः संकोचः इन्द्रपीताधिकरणे निराकृतः । ४३।१, \* मन्त्रानुसारेण विषेः पर्यवसाननियमः । ४३।२.

\* मन्त्रान्तेन कर्मादिसंनिपातः । भा. १।१।४।१९।५३. \* मन्त्रान्तेन कर्मादिसंनिपातः आधारे दर्शपूर्ण-मासयोः । १।२।३।१२।२८. मीको. पृ. ८५८ 'आधारे मन्त्रान्तेन' इत्यत्र अधिकरणं द्रष्टव्यम् । \* मन्त्रान्तेन कर्मादिसंनिपातो वसोर्धारायामग्निचयने । १।२।३।११।२६-२७. मीको. पृ. ४७ 'अग्निचयने वसोर्धारायाम्' इत्यत्र अधिकरणं द्रष्टव्यम् । \* मन्त्रान्ते कर्मप्रारम्भः करणमन्त्रेषु । १।२।३।१०।२५. मीको. पृ. १३६४. 'करणमन्त्रेषु मन्त्रान्ते कर्मप्रारम्भः' इत्यत्र अधिकरणं द्रष्टव्यम् ।

\* मन्त्रापचारे नान्यो मन्त्रः प्रतिनिधीयते । न शब्दस्य प्रतिनिधिः । भा. ६।३।५।१८.

\* मन्त्राभिधेयत्वावगतिः प्रसिद्धक्रियान्वयस्य (पुरुषस्य) प्रथमं भवति, तथापि प्रसिद्धक्रियान्वयामि-धानसामर्थ्याभावात् मन्त्रस्य प्रसिद्धक्रियान्वयपदार्थाभि-धायित्वाप्रतिपत्तौ श्रुताङ्गत्वान्वयानुपपत्त्या मन्त्राभिधेयस्य

क्रियान्वयकल्पनारूपो विपर्ययः पश्चाद्भवति । सु. पृ. ११०५.

\* मन्त्राभेदे सत्यपि पाठमेदात् विषयान्वयत्वम् । पाठमेदेन हि प्रयोजनं कल्पयितव्यम् । वा. ३।८।७।१७.

\* मन्त्रार्थः यत्रैक एव तत्र मन्त्रावृत्तिरनर्थिका । भा. १।१।४।१२।४२, \* मन्त्रार्थं ह्यनुरुध्यते चोदकः न मन्त्राक्षराणि । अर्थपराणि हि तानि न स्वरूप-प्रधानानि । ९।३।२।६. \* मन्त्रार्थान् यथाविनियोगं मन्त्रविदो वर्णयन्ति । बृहती. १।१।७।२४ पृ. २७०. \* मन्त्रार्थस्य यत्र नानात्वं तत्र मन्त्रस्य आवृत्तिर्भवति, यथा अग्नौ लोकपृष्ठायाः । भा. १।१।४।१२।४२.

\* मन्त्रार्थाधिगमोपायाः । अर्थ-प्रकरण-सूक्त-देवता-आर्ष-निगम-निरुक्त-व्याकरणज्ञानानि अधि-गमोपायाः । वा. १।२।४।४१ । अत्र सुधा-अर्थः सामर्थ्यं पदान्तरसामानाधिकरण्यादियोग्यता । प्रकरणं प्रक्रमः । सूक्तं देवताज्ञानं अव्यक्तलिङ्गायामुचि देवता-ज्ञानहेतुत्वेन अर्थज्ञानोपायः । आर्षज्ञानस्य 'अहं मनु-रभवं सूर्यश्च' इत्यादौ अस्मदर्थज्ञानहेतुत्वेन अर्थज्ञानो-पायत्वम् । पृ. १११.

\* मन्त्रार्थप्रतिपत्तिः मन्त्रप्रयोक्तुर्वा मन्त्रश्रोतु-र्वेति विचारः । मन्त्रभागस्य कृत्स्नस्य विवक्षितार्थत्वं सिद्धं मन्त्राधिकरणे (१।२।४।३१-४५) ।

अत्रेदं प्रतिभाति । अस्मिन्नधिकरणे 'तदर्थशास्त्रात्' इत्यादिपञ्चदशभिः सूत्रैः मन्त्राः अर्थप्रत्यायकाः इत्ये-तावत् अवगतम् । मन्त्रार्थप्रतिपत्तिः मन्त्रप्रयोक्तुर्वा मन्त्रश्रोतुर्वा इत्येतत् सूत्राक्षरतः स्पष्टं न निर्धारितम् । तत्र अनुष्ठानहेतुभूतानुष्ठेयस्मरणार्थत्वं करणमन्त्राणां वदन्तो भाष्यवार्तिकादिकृतः मन्त्रप्रयोक्तुरेव मन्त्रजन्यं शब्द-बोधं मन्यन्ते । तत्तु वयं न मृष्यामहे किन्तु श्रोतु-रेव मन्यामहे, शब्दोच्चारणस्य परं प्रत्येव शब्दबोधजन-कत्वस्वाभाव्यात् । नहि स्वस्मिन्नेव शब्दबोधोपायं वाक्य-प्रयोगः अर्थवान् भवति । वक्तुः तदर्थान्वबोधस्य शब्द-प्रयोगात् पूर्वं अवश्यं भावित्वात् । नहि अनुष्ठेयं वाक्यरचनां युज्यते । सूत्रकारोऽपि 'अविशिष्टस्तु त्राक्यार्थः' (१।२।४।३२) इति लौकिकस्य वैदिकस्य च

वाक्यस्य अर्थावबोधं निर्विशेषं ब्रुवन् श्रोतुरेव मन्त्रजन्यं शाब्दबोधं अभ्युपगच्छति । अन्यथा लोके श्रोतुः शाब्द-  
बोधः, मन्त्रेषु तु उच्चारयितुः इति वैरूप्यापत्तेः ।

किञ्च श्रोतुरेव मन्त्रतः शाब्दबोधः इत्ययमर्थः मन्त्र-  
गतपदशक्त्यैव स्पष्टं लभ्यते । प्रायेण हि सर्वे मन्त्राः  
संबोध्यविषयाः । तथाहि, 'इषे त्वोजे त्वा' इत्ययं मन्त्रः  
शाखाछेदने विनियुक्तः । तत्र साकाङ्क्षत्वात् त्वाशब्दस्य  
संबोध्यैकविषयत्वात् विनियोगबलाच्च 'शाखे छिनदमि'  
इत्यध्याहार्यम् । शाखे इति संबोधने प्रथमा 'संबोधने च'  
इति व्याकरणसूत्रेण विहिता । संबोधनं ज्ञापनम् । 'इषे त्वा  
ऊर्जे त्वा छिनदमि' इति शाखां प्रति ज्ञाप्योऽर्थः ।  
मन्त्रं प्रयुज्जानो ज्ञापयति । तज्ज्ञात्वा शाखा अनु-  
जानाति । शाखाशब्देन हि तदभिमानिनी देवता  
अमेदेन उपचर्यते । ततश्च छेदनस्य तज्ज्ञापनस्य  
च तत्रान्वयो न विरुध्यते । 'अभिमानिव्यपदेशस्तु  
विशेषानुगतिभ्याम्' इति बादरायणसूत्रे ( २।१।५।३ )  
तद्भाष्यादौ च स्पष्टमेतत् । 'विष्णो हव्यं रक्षस्व' इत्यादौ  
तु सूपपादमेतत् ।

ननु देवताविग्रहचैतन्यादिकं नवमे निराकरिष्यते ।  
सत्यं निराकरिष्यते उत्सृजं भाष्यकृता, न तु सूत्रकृता ।  
प्रत्युत सूत्रकारस्य देवताविग्रहादिकं अभिमतं वार्तिका-  
भिमतं च इति षाष्ठतिर्यगधिकरणे प्रपञ्चयिष्यते ।

किञ्च, स्तोत्रशस्त्रीया ऋचः देवतास्तुतिपराः स्तुत्य-  
देवताः प्रत्येव तद्गुणबोधिकाः । स्तुतिवाक्यानां स्तुत्यं  
प्रत्येव बोधकत्वस्य लोकसिद्धत्वात् । लोके हि स्तोता  
गद्यपद्यादिभिः स्तुत्यं स्तौति । स्तुत्यश्च तत्कृतं चमत्कारं  
जानानः प्रसीदति । वेदेऽपि तथा भाव्यम् । न च  
सामानि गातुः शस्त्राणि च शंसितुः अग्नित्रायुसूर्वादिस्तुत्य-  
गुणबोधं स्तोत्रीयाः शस्त्रीयाश्च ऋचः शक्नुवन्ति कर्तुम्  
'अग्न आयाहि वीतये' इत्यादिसंबोधनविभक्त्यनुप-  
पत्तेः ।

किञ्च, शस्त्रीयाणामृचां सांतत्यं विहितम् 'संतत-  
मन्वाह' इति । पूर्वपूर्वस्या ऋचः उत्तरमुत्तरमर्धर्चं  
प्रणवान्तमुक्त्वा अविरतमेव उत्तरोत्तरस्या ऋचः पूर्वपूर्व-  
मर्धर्चमुक्त्वा विरमति इति सांतत्यलक्षणम् । नहि एवं

शंसितुः होतुः प्रत्यृचं अर्थावबोधः कथमपि संभवति,  
तत्तद्वगवसाने तत्तदर्थवबोधव्यापृतचित्तस्य उत्तरोत्तरस्याः  
ऋचः सांतत्येन स्फुरणासंभवात् । तत्तत्स्तुत्यदेवताया एव  
प्रत्यृचं अर्थावबोधे तु न किञ्चित् विरुध्यते ।

किञ्च, द्वादशस्य तृतीये 'मन्त्राणां करणार्थत्वात्मन्त्रान्तेन  
कर्मादिसंनिपातः स्यात् सर्वस्य वचनार्थत्वात्' ( १२।३।  
१०।२५ ) इत्यधिकरणे करणमन्त्रेषु मन्त्रान्तेन कर्मादि-  
संनिपातः सिद्धान्तितः । मन्त्रार्थस्मरणस्य प्रयोक्तृगतस्य  
अनुष्ठानहेतुत्वे च आदौ मन्त्रोच्चारणं ततः अनुष्ठेयार्थ-  
स्मरणं ततः अनुष्ठानं इति क्रमः स्यात् । ततश्च अनुष्ठे-  
यार्थस्मरणेन व्यवहितत्वात् कथं मन्त्रान्तेन कर्मादिसंनि-  
पातो घटेत । मन्त्रबोध्यदेवताया एव मन्त्रतः शाब्द-  
बोधाभ्युपगमे तु न कश्चिद्विशेषः । न च एवं सति  
करणमन्त्राणां अदृष्टार्थत्वापत्तिः । देवतागतशाब्दबोधस्य  
मन्त्रजन्यस्य अनुष्ठानहेतुत्वाभावात् इति वाच्यम् । देवता-  
गतं शाब्दबोधं आदायैव दृष्टार्थत्वसंभवात्, जपानु-  
मन्त्रणादिमन्त्रेषु कर्मसमवेतानभिधायिषु तथैव अभ्युप-  
गतत्वाच्च । न च श्रोतृदेवतागतशाब्दबोधस्य कथं  
दृष्टत्वं देवतानामप्रत्यक्षत्वात् इति वाच्यम् । तर्हि  
लोकेऽपि वाक्यस्य परप्रत्यायकतया दृष्टत्वानुपपत्तिः,  
परबुद्धेरप्रत्यक्षत्वात् । अनुमानादिना लोके परस्मिन्  
शाब्दबोधस्य दृष्टत्वं इति चेत्, वेदेऽपि तुल्यम्, देवता-  
संबोधनादिलिङ्गात् तस्य तदुपपत्तेः । 'देवानां परिभूत-  
मसीत्याह । यद्वा इदं किञ्च । तद्देवानां परिभूतम् । अथो  
यथा वस्यसे प्रतिप्रोच्याहेदं करिष्यामीति । एवमेव तद-  
ध्वर्युः देवेभ्यः प्रतिप्रोच्य बर्हिर्दाति । आत्मनोऽहिंसायै'  
'अग्नाविष्णू मा वामवक्रमिषमित्याह । अग्निः पुरस्तात् ।  
विष्णुर्यज्ञः पश्चात् । ताभ्यामेव प्रतिप्रोच्यात्याक्रामति'  
'अग्निं होतारमिह तं हुवे इति देवेभ्य एव प्रतिप्रोच्य  
यज्ञेन यजते' 'यदाह । ब्रह्मज्ञश्च मेध्यं भन्त्यामि  
देवेभ्यः प्रजापतये तेन राध्यासमिति । ब्रह्म वै ब्रह्मा ।  
ब्रह्मण एव देवेभ्यः प्रजापतये प्रतिप्रोच्य अश्वं मेध्यं  
बध्नाति । न देवताभ्य आवृश्चते । वसीयान् भवति'  
इत्यादिवाक्यशेषा अपि अत्र अनुकूलाः । इयंस्तु  
विशेषः । लोके वाक्यरचनस्य प्रयोक्तृपुरुषाधीनत्वात्

अज्ञाते चार्थे वाक्यरचनायोगात् प्रयोक्तुः अर्थज्ञानं नान्तरीयकमस्ति । न तु तत्प्रयोक्तृतात्पर्यविषयीभूतम्, परप्रत्यायनेच्छयैव वाक्यप्रयोगात् । मन्त्राणां तु अपौरुषेयत्वेन नित्यसिद्धतया तत्प्रयोक्तुरर्थज्ञानं नावश्यकम् । तथा च अव्युत्पन्नस्यापि मन्त्रप्रयोगो न विरुध्यते । नहि वक्तुरर्थज्ञानमपि श्रोतुर्वक्त्यार्थबोधे प्रयोजकम् । अव्युत्पन्नपुरुष- शुक्सारिकाद्युदीरित- कालिदासादिरचितगद्यपद्येभ्यो व्युत्पन्नानां शाब्दबोधदर्शनात् । 'देवदत्त घटमानय' इत्यत्र संबोधने प्रथमा । संबोधनं अभिमुखीकृत्य ज्ञापनम् । ज्ञानं श्रोतरि, ज्ञापनं प्रयोक्तारि । ततश्च अभिमुखीभूतदेवदत्तनिष्ठं यत् घटानयनज्ञानं तदनुकूलः प्रयोक्तृगतव्यापारो वाक्यार्थः । एवंविधबोधश्च संबोध्यस्य तदितरेषां श्रोतॄणां प्रयोक्तुश्च संभाव्यमानोऽपि न सर्वेषां कार्यकारी । संबोध्यगतं घटानयनज्ञानमेव कार्यकारि, अन्यथा 'देवदत्त' इत्यस्य वैयर्थ्यात् । एवमत्रापि ।

न च छान्दोग्यब्राह्मणे 'यो ह वा अविदिताष्वेच्छन्दोदेवतब्राह्मणेन मन्त्रेण याजयति वाऽध्यापयति वा' इत्युपक्रम्य 'तस्मादेतानि मन्त्रे मन्त्रे विद्यात्' इति विधानात् प्रयोक्तुरपि अर्थज्ञानमावश्यकं इति वाच्यम् । नहि अत्र देवताज्ञानं वाक्यार्थज्ञानरूपं विषेयम्, व्युत्पन्नस्य मन्त्रोच्चारणादेव तत्सिद्धेः । ऋषिच्छन्दोविषये तदसंभवाच्च । किन्तु अस्य मन्त्रस्य अग्निदेवता, इन्द्रो देवता इत्येवं व्युत्पन्नाव्युत्पन्नसाधारण्येन देवतापरिज्ञानमात्रं ऋषिच्छन्दोज्ञानवत् विवक्षितम् । तच्च कात्यायनादिप्रणीतसर्वानुक्रमणिकादिग्रन्थतः मन्त्रार्थज्ञानाभावेऽपि सुलभमेव । प्रयोक्तुः मन्त्रार्थज्ञानस्य आवश्यकत्वे देवताज्ञानविधिवैयर्थ्यादपि न प्रयोक्तुः तदावश्यकं इति प्रतीमः ।

अत एव च उपनीयमानस्य बटोः उपनीतमात्रस्य च मन्त्रविषयः संगच्छन्ते । नहि तस्य मन्त्रार्थज्ञानं कथमपि संभाव्यते । अस्य मन्त्रस्य इयं देवता इति एतावन्मात्रं तु कथंचिदपि ग्राहयितुं शक्यते । ग्राहयन्ति च शिष्टाः । यथा 'गायत्र्याः विश्वामित्र ऋषिः, गायत्री छन्दः, सविता देवता' इत्यादि ।

अत एव च सर्वाङ्गोपसंहरणाय प्रवृत्तेषु कल्पसूत्रेषु कापि मन्त्रार्थस्मरणं अङ्गतया नोपनिबद्धम् । न च तेषु ऋषिच्छन्दोज्ञानस्यापि अनुपबन्धात् अङ्गत्वं न स्यात् इति वाच्यम् । इष्टापत्तेः । नहि कर्मकाले प्रतिमन्त्रं ऋष्यादिज्ञानं तत्र विवक्षितम् । शस्त्रीयासु ऋक्षु सांतत्येन शस्यमानासु तदसंभवात् । किन्तु बहिर्भूतं याजयितृपुरुषयोग्यताविधायकं तत् ।

किञ्च संकर्षकाण्डे चतुर्थस्य तृतीये 'यस्यै देवतायै हविर्गृहीतं स्यात् तां ध्यायेत् वषट् करिष्यन्' इति वाक्यमुदाहृत्य इतिहासपुराणमन्त्रार्थवादप्रत्यायितदेवतारूपध्यानं अत्र विवक्षितं इति पूर्वपक्षयित्वा आग्नेयं ऐन्द्रं इत्यादौ देवताप्रतिपादकस्य अग्न्यादिशब्दस्य श्रवणात् तस्य च प्रथमोपस्थितस्य त्यागे प्रमाणाभावात्, शब्दे कार्यासंभवे सत्येव अर्थे कार्यविज्ञानात्, इह च शब्दे ध्यानसंभवात् देवताशब्दस्यैव ध्यानं इति सिद्धान्तितम् (संकर्ष. ४।३।७) । तन्न्यायेन 'मन्त्रे मन्त्रे विद्यात्' इत्यत्रापि देवताशब्दध्यानस्यैव विवक्षितत्वात् मन्त्रजन्यवाक्यार्थज्ञानरूपं तत् इति दूरापास्तम् । न च मन्त्रजन्यशब्दबोधस्य देवतागतस्य अनुष्ठेयक्रियानुपयोगात् करणमन्त्रत्वव्यवहारोच्छेदः, 'इति शाखामाच्छिनत्ति' इत्यादौ इतिकरणावगतकरणत्वविरोधः, 'चतुर्भिरभिमादत्ते' इत्यादौ तृतीयाविरोधश्च इति वाच्यम् । प्रयोक्तुः अर्थज्ञानाभ्युपगमेऽपि तुल्यत्वात् । 'इषे त्वा' इति मन्त्रो हि साकाङ्क्षः 'शाखे छिनद्मि' इत्यध्याहारेण शाखाच्छेदनप्रकाशकः । तदध्याहारश्च 'इति शाखामाच्छिनत्ति' इति विनियोजकवाक्यलभ्यः । एवं च आदौ विनियोजकवाक्यत एव शाखाच्छेदने अवगते पुनः मन्त्रतः तत्स्मरणस्य अदृष्टार्थत्वमवश्यमास्थेयम् । एवं च मन्त्रजन्यार्थस्मरणस्य अनुष्ठेयक्रियास्वरूपनिष्पत्तौ अनुपयोगात् कथं तद्द्वारा मन्त्राणां करणत्वसंभवः ? तस्मात् अतिशयविशेषवत्त्वेन छेदनाद्युत्पत्तौ मन्त्राणां साधनतया तृतीयाश्रुत्यादेरविरोधः उपपाद्यः । अन्यथा 'रथषोषेण माहेन्द्रस्य स्तोत्रमुपाकरोति' इत्यादौ तृतीयायाः का गतिः । 'व्यूढं वा एतद्यज्ञस्य यदयजुष्केण क्रियते । इमामगृभ्णन् रशानामृतस्येत्यधिवदति यजुष्कृत्यै यज्ञस्य समृद्धयै'

‘संभृत्या एव संभाराः कर्तव्यं यजुः यज्ञस्य समृद्धये’ इत्यादिवाक्यशेषा अपि अत्रानुकूलाः । न च मन्त्रजन्य-शाब्दबोधस्य प्रयोक्तृगतत्वाभावे दृष्टोपकाराभावात् ऊहो-च्छेद इति वाच्यम् । नहि ऊहे शाब्दबोधस्य दृष्टार्थत्व-मपि प्रयोजकम्, शाब्दबोधसामान्ये तस्य व्यापारात् । किन्तु प्राकृतस्य वैकृतार्थाभिधानशक्त्यभावः तत्र बीजम् । तथाच ‘अग्नये वो जुष्टं प्रोक्षामि’ इति प्राकृतस्य अग्नि-देवत्वव्रीहिप्रोक्षणमन्त्रस्य अग्निं प्रति व्रीहिप्रोक्षणज्ञापने समर्थस्य सौर्येष्टौ सूर्यदेवत्वव्रीहिप्रोक्षणाभिधाने अशक्त्या अग्निपदस्य स्थाने सूर्यपदं प्रक्षेप्यम् । ‘न माता वर्धते न पिता’ ‘तस्मादृचं नोहेत्’ इत्याद्यूहदर्शनं अत्रैव लिङ्गं भवति ।

अनुमन्त्रणादिमन्त्रा अपि तत्स्तुत्यदेवताया एव शाब्द-बोधजनकाः, न तु प्रयोक्तुः । ‘प्रस्थिता गा अनुमन्त्र-यते’ ‘अभिसंधाय मन्त्रं जपति’ ‘स्फ्यमभिमन्त्रयते, अभिमृश्य मन्त्रं जपति, अभिमुखेन अभिसंधाय वा जपति’ इति कल्पभाष्यकृतः । ‘मन्त्रमुच्चारयन्नेव मन्त्र-र्यत्वेन संस्मरेत् । शेषिणं तन्मना भूत्वा’ इति लक्षणस्य (अनुमन्त्रणलक्षणस्य) प्रामाणिकत्वेऽपि संस्मरेत् इत्यनेन वाक्यार्थविधया मन्त्रजन्यज्ञानं न विवक्षितम् । किन्तु मन्त्रार्थत्वप्रकारकमेव विवक्षितम् । तच्च विनियोगबलात् अव्युत्पन्नस्यापि सुलभम् । अत एव मन्त्रोच्चारणतदर्थ-स्मरणयोः समानकालकत्वबोधकस्य ‘उच्चारयन्नेव’ इति शतुः उपपत्तिः । ‘इति गार्हपत्यमुपतिष्ठते’ इत्यस्य च इति मन्त्रेण गार्हपत्यमुपेत्य तद्गुणान् प्रख्यापयति इत्यर्थः ।

‘तदाहुर्नाग्निरुपस्थेयः, कः श्रेयांसं सुतं बोधयिष्यति’ इत्यादिवाक्यशेषश्च इह लिङ्गम् । ‘उपस्थितिस्तु बोधः स्यात्’ इत्यत्र च ण्यन्तात् धञि ज्ञापनमुच्यते । वस्तु-तस्तु समीपं प्राप्य अवस्थानं उपतिष्ठतरर्थः । मन्त्रेण गार्हपत्यमुपेत्य तिष्ठतीत्यर्थः । अतस्तत्रापि मन्त्रार्थज्ञानं न प्रयोक्तुर्विवक्षितम् ।

तथा च कर्मकाले कल्पसूत्रादितः विनियोगमात्रं ज्ञानानस्य अर्थज्ञानशून्यस्यापि मन्त्रप्रयोगः सिद्धः । मन्त्रार्थज्ञानपूर्वकं अनुष्ठाने तु अभ्युदयः । ‘योऽर्थज्ञ इत् सकलं भद्रमश्नुते’ इति श्रवणात् । ‘स्थाणुरयं भारहारः

किलाभूत्, अधीत्य वेदं न विजानाति योऽर्थम्’ इत्यादिनिन्दा तु नहि निन्दान्यायेन ज्ञानप्रशंसार्था इति निरुक्ते यास्काचार्यैः स्पष्टमेवाभिहितम् । एतेन ‘मन्त्र-र्थज्ञो जपन् जुह्वत् तथैवाध्यापयन् द्विजः । स्वर्गं लोक-मवाप्नोति नरकं तु विपर्यये ॥’ इत्याद्यपि व्याख्यातम् । कु. पृ. ४६-५०.

\* मन्त्राविधायकत्वाधिकरणम् । २।१।६।३०-३१ । इदमेव विधिमन्त्राधिकरणम् ।

\* मन्त्राग्नानक्रमः (मन्त्रपाठक्रमः) अनुष्ठानक्रम-नियामकः । तदभावे तु विधायकत्वेनोपयुक्तस्यापि विधि-वाक्यस्य पदार्थक्रमनियामकत्वम् । भाट्ट. ५।१।४.

\* मन्त्रोक्तं ‘भद्रम्’ इति फलं अध्वर्युयजमानोभय-गामि ज्योतिष्टोमे उपरवेषु । वि. ३।८।१६, \* वेद्यति-क्रमणकरणमन्त्रोक्तं (‘अग्राविष्णु मा वामवक्रमिषं०’ इत्यादिमन्त्रोक्तम्) फलं आध्वर्यवं दर्शपूर्णमासयोरारधार-होमे । ३।८।१५.

\* मन्त्रोच्चारणं अर्थप्रत्यायनार्थमेव यज्ञे । भा. १।२।४।३२. \* मन्त्रोच्चारणं प्रतिप्रस्थात्रा अध्वर्योः पृथक् कार्यं चातुर्मास्यगतवरुणप्रधासेषु दक्षिणविहारे । १२।१। ९।१८. \* मन्त्रोच्चारणस्य यागप्रयोगे प्रयोजनं दृष्ट-मेव अर्थानुस्मरणरूपम्-मन्त्रैरेव मन्त्रार्थः स्मर्तव्यः इति । नियमस्य तु अदृष्टं प्रयोजनम् । भा. १।२।४।३१-४५.

\* ‘मन्त्रोपदेशोऽयं तद्रूपत्वाच्छब्दस्य’ इति योऽसौ न्याय उक्तः तेनैव न्यायेन अदृष्टोऽपि मन्त्रोपदेश एव न भाषिकोपदेशः । (इदं पूर्वपक्षे) । भा. १२।३। ९।२३ । (‘मन्त्रोपदेशो वा न भाषिकस्य’ इति १२।३।८।२१ पूर्वमुक्तम्, स एवासौ न्यायः । के.) \* ‘मन्त्रोपदेशोऽयं तद्रूपत्वाच्छब्दस्य’ । मन्त्रसमाम्नाये त्रैस्वर्येण पठितानां मन्त्राणामेव ब्राह्मणग्रन्थे ‘इमामगृह्णन् रशनामृतस्य इत्यश्वाभिधानीमादत्ते’ इत्यादौ उपदेशः मन्त्ररूपत्वात् तादृशस्य शब्दस्य इति न्यायशरीरार्थः । तेन न्यायेन मन्त्रसमाम्नाये अदृष्टोऽपि ब्राह्मणग्रन्थोक्तो मन्त्रः मन्त्रोपदेश एव नासौ केवलब्राह्मणवाक्यरूपः इति उत्तरवाक्यार्थः । के.

● मन्त्रोहः सामोहः संस्कारोहश्चेति ऊहः त्रिविधः ।  
भा. ९।१।१।१.

● मन्त्रोहन्यायः । सौर्यादिविकृतौ अतिदिष्टे मन्त्रे  
वैकृतद्रव्यादिवाचकपदस्य ऊहः ॥

प्रकृतौ यथोत्पत्तिवचनमर्थानां तथोत्तरस्यां ततौ  
तत्प्रकृतित्वादर्थे चाकार्यत्वात् । ९।१।१।१ ॥

भाष्यम्— वैकृतानि कर्माण्युदाहरणम् । ‘सौर्यं  
चरं निर्वपेद्ब्रह्मवर्चसकामः’ इति, ‘ऐन्द्राग्रमेकादशकपालं  
निर्वपेत् प्रजाकामः’ इति, ‘चित्रया यजेत पशुकामः’  
इति, ‘वैश्वदेवीं संग्रहणीं निर्वपेद्ग्रामकामः’ इति ।  
अस्ति तु प्रकृतौ निर्वापमन्त्रः ‘अग्नये जुष्टं निर्वपामि’  
इति । तथा, ‘इन्द्राय मरुत्वते नैवारमेकादशकपालं  
निर्वपेत्’ इति । अस्ति तु प्रकृतौ ब्रीहिलिङ्गो मन्त्रः  
‘स्योनं ते सदनं कृणोमि घृतस्य धारया सुशेवं कल्प-  
यामि । तस्मिन् सीदामृतं प्रतितिष्ठ ब्रीह्याणां मेघ सुमनस्य-  
मानः ॥’ इति । तच्चैतच्च विकृतौ चोदकप्राप्तं संदिह्यते  
किमविकारेण प्रयोक्तव्यम्, उत ऊहेनेति । किं प्राप्तम् ?  
अविकारेणेति । तथा आर्षं अनुगृह्यते । यत् प्रकृतौ  
कर्तव्यम्, तद्विकृताविति । प्रकृतौ च अग्निब्रीहिशब्दौ  
प्रयुक्तौ । तस्माद्विकृतावपि तावेव प्रयोक्तव्याविति । एवं  
प्राप्ते, ब्रूमः । सत्यम्, प्रकृतौ यथोत्पत्तिवचनमर्थानां  
कृतं मन्त्रे, तथोत्तरस्यामपि ततौ विकृतौ तेनैव मन्त्रेण  
वचनं कर्तव्यम्, तत्प्रकृतित्वात् । तथा प्राप्ते इदमुच्यते ।  
नैतदेवम् । अर्थे चाकार्यत्वादिति । एतावर्थो अग्निब्रीहि-  
शब्दौ सूर्यं नीवारं च नाभिदध्याताम् । चशब्दोऽत्र  
तुशब्दस्यार्थः । मन्त्राणां चार्थवचनं कार्यम्, न स्वरू-  
पम् । स्वरूपे ह्यदृष्टं कल्पयितव्यम् । अर्थवचनेन दृष्ट  
उपकारः । तस्मादूहितव्याविति ।

टुप्— ( सामसंस्कारविषय ऊहश्चिन्तितः ) मन्त्र-  
विषय इदानीमूहश्चिन्त्यते । स च षडङ्गः । यदि अर्थ-  
वन्तः (अर्थप्रकाशनार्थाः) मन्त्राः (न तु उच्चारणमात्राददृष्टं  
कुर्वन्ति । तथा—) मुख्यार्थाभिधायिनश्च (न तु गौणार्थाः ।  
तथा—) अपूर्वप्रयुक्ताश्च धर्माः (न तु अन्यादिस्वरूप-  
प्रयुक्ताः । तथा—) प्रकृतौ समवेतार्थाभिधायिनः (न तु  
सवित्रादिपदवत् असमवेतार्थाः । तथा—) अपरार्थाश्च

(न तु यज्ञपतिशब्दवत् परार्थाः । तथा—) यदि च  
प्राकृतस्थानापन्नान्यद्रव्यदेवताका विकृतिः इति । [ अनेन  
षडङ्गत्वमुक्तम् ] । तथा ऊहोऽपि (स्वयं) अष्टविधः ।  
कचित् प्रकृतिरूढ्यते यथा सूर्याय (जुष्टं) इति (लिङ्गं  
वचनं च तदवस्थम्) । कचित् लिङ्गमूढ्यते यथा (वस्यसि  
रुद्राऽसि इत्येकहायन्यां मन्त्रः) वसुरसि रुद्रोऽसि इति  
(ऊह्यते) साण्डे (अत्र प्रकृतिवचने तदवस्थे) । कचित्  
वचनमूढ्यते यथा (छागस्य वपाया मेदसः इत्ययं मन्त्रः)  
प्राजापत्येषु छागानां (इत्येवमूढ्यते । अत्र प्रकृति-  
लिङ्गे तदवस्थे) । कचित् प्रकृतिश्च लिङ्गं च यथा  
(अग्नये जुष्टं इति मन्त्रः) आदित्यै जुष्टं इति (अत्र  
वचनं तदवस्थम्) । कचित् प्रकृतिवचने (ऊह्यते)  
यथा (अग्नये जुष्टं इत्यत्र) विश्वेभ्यो देवेभ्यः इति  
(ऊह्यते । अत्र लिङ्गं तदवस्थम्) । कचित् लिङ्ग-  
वचने (ऊह्यते न प्रकृतिः । यथा ‘प्रास्मा अग्निं भरत’  
इत्यत्र अस्मैपदं पुंलिङ्गैकवचनं भङ्क्त्वा महला आलभेत  
इत्यादौ) प्राभ्योऽग्निं इति (स्त्रीलिङ्गबहुवचनरूपेण  
ऊह्यते । अत्र प्रकृतिस्तदवस्था) । कचित् त्रयाणामपि  
(प्रकृतिलिङ्गवचनानामूहः) यथा (‘आपो देवीः शुद्धाः  
स्य’ प्रोक्षण्यभिमन्त्रणमन्त्रे ‘घृतं प्रोक्षणं’ इति विहिते)  
घृते प्रोक्षणे ‘घृतं देव शुद्धमसि’ (इति) । कचित्  
(तु तदवस्थस्य सकलस्य) अभ्यासः (यथा पशुगणे  
अधिगुप्रैषे) एकघैकधा इति (एकधाशब्दः अभ्यस्यते) ।  
(तत्र) यथा प्रकृतेरूहः (तथा ‘अर्थाभिधान-  
संयोगात्’ ९।१।१।२।३ इत्यादिना) प्रथमे पादे प्रायेण  
चिन्तितः (अल्पशस्तु इदानीं प्रकृत्यूहः यथा अस्मिन्न-  
धिकरणे प्रतिनिध्यधिकरणे च) इदानीं वचनोहः  
(बाहुल्येन) चिन्त्यते ।

(इदानीं प्रकृतमधिकरणमनुसंधत्ते—) ननु ‘फल-  
देवतयोश्च’ (९।१।१।४) इत्येवमादिना गतार्थमेतत् ।  
उच्यते । यत् तत्रानाशङ्कितम्, तत् (अत्र) आश-  
ङ्क्यते । (किं तदित्याह—) चोदकः (हि) द्विविधः  
शब्दचोदकः अर्थचोदकश्च (अक्षरकार्यं अर्थशब्देनो-  
च्यते) । तत्र ‘सौर्यं चरं निर्वपेत्’ इति (एतत्)  
विध्यादिवाक्यं (साकाङ्क्षं) विध्यन्तवाक्यैः (दार्शपौर्ण-

मासिकैः) निराकाङ्क्षीक्रियते (विध्यन्ताधिकरणन्यायात् ७।४।२ । तत्र) वाक्यत्वसामान्याच्च (यथा) प्रयाजा-  
दिवाक्यानां (विधायकानां स्वार्थं विधातुं इह) अति-  
देशः, एवं मन्त्रवाक्यानामपि (स्मरणार्थमतिदेशः)  
इति पूर्वः पक्षः । उपकारापेक्षया तु सिद्धान्तः ।  
अर्थचोदकत्वेन (कारणेन) सः (उपकारातिदेशः)  
बलवान् । (कुतः ?) अर्थाभिधानाय हि शब्दचोदकः  
प्रवर्तते, न (शब्दस्वरूपे शास्त्रेण) पृथक् (अतिदेशो-  
ऽस्ति) अदृष्टकल्पनाभयात् । तस्मात् नास्त्यक्षराणां  
(स्वरूपेण) अतिदेशः । अर्थातिदेशस्तु (साक्षात् कार्य-  
सिद्धयर्थत्वात् आवश्यकः) इति ।

लिङ्गदर्शनाच्च । २ ॥

भाष्यम्— लिङ्गं खल्वप्यस्मिन्नर्थे भवति 'न माता  
वर्धते न पिता न भ्राता न सखा' इति । प्रत्यक्षं भ्रातरं  
सखायं च वर्धमानं पश्यामः । अतो नार्थवृद्धिप्रतिषेध-  
संवादोऽयम् । शब्दवृद्धिप्रतिषेधस्तु— न भ्रातृशब्दो  
वर्धते, न सखिशब्द इति । का च तयोर्वृद्धिः ? वर्णान्त-  
रोपजननम् । सा, एकस्मिन् भ्रातेति, द्वयोर्भ्रातराविति ।  
एतदुक्तं भवति । न भ्रातृशब्दः ऊह्यते, न सखिशब्दश्चेति ।  
अतोऽवगम्यते, अन्य ऊह्यन्ते इति । यथा 'न भवन्तः  
समाजं गच्छन्ति, न भवन्तः प्रेक्षका भवन्ति' इत्युक्ते,  
नूतमन्ये गच्छन्तीति गम्यते । एवमिहापि 'न भ्रातो-  
ह्यते न सखा' इत्युक्ते, नूतमन्य ऊह्यन्ते इति लिङ्ग-  
दर्शनम् ।

भाष्यम्— स्थितं तावदपर्यवसितमेव, अन्तरा  
चिन्तान्तरं वर्तिष्यते । (अत्र मध्ये 'जातिनैमित्तिकं०'  
इति सूत्रे अन्तरागर्भिण्यधिकरणं विरचितम् । तत्तु मीको.  
पृ. १२२६ 'ऊहः रक्तपदस्य०' इत्यत्र द्रष्टव्यम् ।)  
तत एव अन्तरागर्भिणीन्यायो भवति इत्यन्यथा सूत्रं  
(सूत्रद्वयं) वर्ण्यते— 'लिङ्गदर्शनाच्च, जातिनैमित्तिकं  
यथास्थानम्' इति ।

लिङ्गदर्शनाच्च । २ ॥

भाष्यम्— इतश्च पश्यामो विकृतौ ऊहः कर्तव्यः  
इति । कुतः ? लिङ्गं दृश्यते । किं लिङ्गं भवति ? एवमाह  
'विशेषां देवानामुखाणां वपानां मेदसोऽनुब्रूहि' इति ।

जातिनैमित्तिकं यथास्थानम् । ३ ॥

भाष्यम्— जातिशब्दानामूहितानां समुच्चारणं भवति,  
तत् मन्त्राणां अर्थवचनपक्षे एव कल्पते । ऊहे  
अक्रियमाणे अनर्थपरत्वे अग्निच्छागशब्दावेव प्रयुज्ये-  
याताम् । तत्र अमीषामक्रियार्थानां वचनमनर्थकमेव  
स्यात् । न च अत्रैते शब्दा विधीयन्ते, विधायकस्याभावात् ।  
ननु प्रयोगवचनेन विधायिष्यन्ते, एवं तर्हि अदृष्टार्थता  
दोषः । तस्मात् अस्ति ऊह इति ।

अविकारमेकेऽनार्थत्वात् । ४ ॥

भाष्यम्— एके पुनराचार्या अविकारमनुमन्यन्ते ।  
अस्मिन्नर्थे लिङ्गं वक्ष्यति । तस्येयं प्राप्तिः क्रियते । यदि  
ह्युह्येत, आर्षश्चोदको बाध्येत । तस्मादनूह इति ।

लिङ्गदर्शनाच्च । ५ ॥

भाष्यम्— लिङ्गमस्मिन् अर्थे दृश्यते । आग्नेये  
वैकृते पशवाम्नायते 'अग्नये छागस्य वपाया मेदसोऽनु-  
ब्रूहि' इति । ऊहपक्षे न विधातव्यं स्यात् । विधीयते  
तु । तस्मादनूह इति । अपि चेदमपरं लिङ्गमग्नीषोमीये  
पशौ श्रूयते 'यद्येकं यूपमुपस्पृशेत्, एष ते वायो इति  
ब्रूयात् । यदि द्वौ, एतौ ते वायू इति । यदि बहून्,  
एते ते वायव इति' । यद्यूहो भवेदेतदपि प्राप्तत्वान्न  
विधातव्यं स्यात् । विधीयते तु । तस्मादप्यनूह इति ।  
विकारो वा तदुक्तो हेतुः । ६ ॥

भाष्यम्— वाशब्देन पक्षो व्यावर्तते । यदुक्तं  
अविकार इति, तन्न । ऊहः स्यात् । अस्मिन्नर्थे पूर्वोक्तो  
हेतुः 'अर्थे चाकार्यत्वात्' इति । मन्त्रार्थं ह्यनुरुध्यते  
चोदको न मन्त्राक्षराणि । अर्थपराणि हि तानि, न  
स्वरूपप्रधानानि । तस्मादूहः स्यात् पूर्वैणैव हेतुना ।  
केवलं लिङ्गपरिहारो वक्तव्यः ।

लिङ्गं मन्त्रचिकीर्षार्थम् । ७ ॥

भाष्यम्— यत् लिङ्गमुक्तम्, 'अग्नये छागस्य वपाया  
मेदसोऽनुब्रूहि' इति, तत् मन्त्रचिकीर्षया विधीयते ।  
इतरथा, ऊहितत्वादमन्त्रः स्यात् । तस्मात् पुनर्वचनम् ।  
नियमो बोभयभागित्वात् । ८ ॥

भाष्यम्— यलिङ्गमुक्तम्, 'एष ते वायो' इति, तत्  
परिहित्यते । यदि ह्येतन्नोच्येत, यदि द्वावुपस्पृशेत्, यदि



बहुनिति, सर्वे इमे मन्त्रा एकयूपे भवेयुः । उभयमपि मा प्रकृतौ भूदिति नियमः क्रियते । यदि द्वावुपस्थूशेत्, एतौ ते वायू इति ब्रूयात् । यदि बहून्, एते ते वायव इति ब्रूयात् । तस्मादेतदप्यलिङ्गमिति ।

शा— मन्त्राणामिदानीमूहश्चिन्त्यते ( प्राक्प्रस्तुता-वशिष्टो मन्त्रोह एवेदानीं चिन्त्यते इत्यर्थः ) । ‘ अग्रे जुष्टं निर्वपामि ’ इति ‘ व्रीहीणां मेघ सुमनस्यमानः ’ इत्येतौ मन्त्रौ किं सौर्यादिषु नीवारादिषु च ऊहितव्यौ, उत नेति संशये ‘ प्रकृतौ यादृशो मन्त्रश्चोदकेन हि तादृशः । प्राप्यते विकृतौ, तस्मान्नोहस्तत्रावकल्पते ॥ ’ इति प्राप्ते, अभिधीयते । ‘ प्रकृतौ यादृशं रूपं मन्त्राणां हि विवक्षितम् । तादृगेवाति-देष्टव्यं विकृतौ नाविवक्षितम् ॥ ’ तस्मादूहः ।

सोम— प्रथमपादे मन्त्रोहमध्ये एव अवान्तर-संगतिलोमेन सामोहोपोद्धातप्रसक्त्या सोपोद्धातं सामोह-विचारं तत्संगतसंस्कारोहविचारं च परिसमाप्य इदानीं स एव मन्त्रोहः प्रस्तूयते इत्यानन्तर्यम् । प्रथमपादे प्रायेण प्रकृत्यूहो विचारितः । अत्र पादे ( तृतीये ) तु प्रायेण वचनोहश्चिन्त्यते, प्रकृत्यूहस्तु अल्पशः । सूत्रार्थस्तु— प्रकृतौ यथा उत्पत्तिमत्पदयुक्ततया मन्त्रा उत्पन्नाः तत्पद-युक्तेरेव मन्त्रैः अर्थानामभिधानं कृतं तद्विकारत्वात् उत्तर-स्यामपि ततौ विकृतावपि तथैव अग्निपदयुक्तेरेव अभि-धानं कर्तव्यं इति प्रापितं पक्षं चशब्देन निराचष्टे । नैत-देवम् । अर्थे अकार्यत्वात् वैकृतेऽर्थे यथाऽऽम्नातमन्त्र-प्रकाश्यत्वासंभवात् इति ।

वि— ‘ अग्निव्रीह्यादयो नोह्या ऊह्या वा, नहि चोद-नात् ।, विवक्षा देवविषोर्दृष्टत्वादूह्यते ततः ॥ ’ ( ‘ इन्द्राय मरुत्वते नैवारमेकादशकपालम् ’ इत्यादौ नीवारविषये ऊहो द्रष्टव्यः ) ।

भाट्ट— ‘ अग्नेरहं देवयज्यया ’ ‘ व्रीहीणां मेघ ’ इत्यादिमन्त्रेषु समवेतार्थत्वादियुक्तिबलेन अग्निव्रीह्यादि-पदानां सौर्यनीवारादिषु द्वारान्तरसंबन्धनिमित्तान्यथाभावा-त्मकः ऊहः सिद्ध एव प्रोक्षणादिवत् । तद्वशेन पदान्तर-प्रक्षेपणात्मको भाक्त ऊहः परमार्थसिद्धोऽपि आक्षिप्य समाधीयते । प्रकृतौ हि अग्निव्रीह्यादिपदेन अग्निव्रीह्यादीनां

लक्षणयैव अपूर्वसाधनत्वेन रूपेण प्रतिपादनात् सूर्य-नीवारादीनामपि तेनैव रूपेण प्रकाशनोपपत्तेः न पदान्तर-प्रक्षेपो युक्तः । अत एव ‘ पाशान् ’ इति बहुवचनान्तस्य मन्त्रस्य प्रकृताविव एकपाशिकायां विकृतावपि लक्षणयैव एकत्वप्रकाशकत्वात् नोहः । नहि अग्निव्रीह्यादिपदं शक्त्या अपूर्वसाधनीभूतद्रव्यदेवतादिपरम्, अपि तु लक्षणयैव ‘ शक्त्यादन्येन रूपेण ज्ञाते भवति लक्षणा ’ इति न्यायात् । विशेषतश्च शब्दस्यैव देवतात्वात्, तस्य चाग्निपदेन लक्षणयैव प्रतीतेः सूर्यस्यापि तथैव प्रतीतिसिद्धौ नोहसिद्धिः । इति प्राप्ते, सत्यपि अपूर्वसाधनत्वस्य प्रकृतौ उद्देश्यताऽवच्छेदकत्वे अग्निव्रीह्यादिपदेन स्वशक्ति-जन्यबोधद्वारा अपूर्वसाधनीभूतद्रव्यदेवतादि संस्क्रुर्यात् इत्यर्थोऽवगम्यते । अत एव शक्तिजन्यबोधोऽपि व्रीहि-त्वामित्वादिप्रकारक एव, न तु अपूर्वसाधनत्वप्रकारकः । लिङ्गकल्प्यश्रुतिवाक्येन तदवच्छिन्नस्य उद्देश्यत्वेऽपि मन्त्रान्तर्गतव्रीह्याग्न्यादिपदे लक्षणायां प्रमाणाभावात् । अत एव तादृशबोधेनापि प्रोक्षणजन्यादृष्टवत् विशेष्ये एव द्रव्यदेवतादौ संस्कारो जन्यते, न तु उद्देश्यताऽवच्छे-दकेऽपि अपूर्वसाधनत्वे । अतश्च उपकारपृष्ठभावेन द्वारस्य शक्तिजन्यबोधस्य विकृतौ अतिदेशे तत्पृष्ठभावेन प्राप्यमाणस्य अग्न्यादिपदस्य सौर्यादौ बाधात् द्वारसिद्धयर्थं पदान्तरप्रक्षेपो युक्त एव । अत एव अग्निव्रीह्यादिपदानां अवघातादिवत् तत्त्वेनैव रूपेण प्रकृतौ निरुक्तकार्यजन-कत्वेन विधानेऽपि तत्कार्याभावे इव तत्कार्यस्य तेन कर्तु-मशक्यत्वेऽपि युक्त एव तस्य विकृतौ लोपः । तत्र तु एतावान् विशेषः, कार्याभावे लोप एव, अशक्यत्वे तु तज्जनकोपायान्तरानुष्ठानमिति ।

यत्तु मूले प्रकृतावेव नावघातस्य तत्त्वेन विषेयता, अपि तु अपूर्वसाधनताविशेषोपायत्वेन, इतरथा अदृष्टा-र्थत्वापत्तेः । अतश्च अग्न्यादिपदस्य स्वरूपेण अविवक्षि-तत्वात् युक्त एव पदान्तरप्रक्षेप इति, तन्न, तथात्वे प्रकृतावेव व्रीहिपर्यायाणां विदलनादेश्च अनुष्ठाने वैगुण्या-नापत्तेः, येनैव रूपेण मुख्यकार्यं प्रति जनकता, तेनैव रूपेण नियमादृष्टं प्रत्यपि जनकत्वौचित्याच्च । यत्तु अग्नि-पदेन शब्दरूपदेवताप्रकाशनार्थं लक्षणावश्यंभाव इति,

अत्र ब्रूमः । स्यामपि लक्षणायां येन स्वशक्यवाचक-  
त्वसंबन्धेन प्रकृतौ शब्दलक्षणा, न तेनैव संबन्धेन  
विकृतौ इति द्वारमेदात् युक्तः पदान्तरप्रक्षेपः । वस्तु-  
तस्तु, शब्दस्य देवतात्वेऽपि अपूर्वीयदेवतारूपशब्द-  
वाच्यत्वसंबन्धेन अर्थस्यापि अपूर्वसंबन्धात् प्रकाश्य-  
त्वोपपत्तेः न मन्त्रान्तर्गताग्न्यादिशब्दे शब्दलक्षणा,  
इति युक्तो ग्रीहिपदे इव पदान्तरप्रक्षेपः । अत एव  
सर्वत्रैव तत्प्राप्तौ 'पूयति वा एतदहोऽक्षरं यदेन-  
मूहति, तस्मादहं नोहेत्' इति ऋगक्षरोहपर्युदासोऽपि  
संगच्छते । अत एव तत्कार्यप्रकाशनार्थं तत्प्रकाशन-  
समर्थऋगन्तरोहः एव कार्यो वैदिकत्वसामान्यात्, तद-  
संभवे लौकिकवाक्योहः । तथा 'अन्वेनं माता मन्य-  
ताम्' इत्याद्यग्निरुपेक्षे मात्रादिशब्दोहप्रतिषेधोऽपि 'न  
माता वर्धते, न पिता' इत्यादिरूपः अन्यत्रोहलिङ्गम् ।  
यद्यपि च नायं प्रतिषेधविधिः न्यायप्राप्तत्वात् इत्युक्तं  
मन्त्राधिकरणकौस्तुभे, तथापि नित्यानुवादः एवायं अन्य-  
त्रोहलिङ्गम् । न च ऊहस्य न्यायसिद्धत्वे विकृतिविशेषे  
'विशेषां देवानामुत्तमाणां वपानां मेदसोऽनुब्रूहि' 'छागस्य  
वपाया मेदसोऽनुब्रूहि' इत्यादिमन्त्रपाठवैयर्थ्यम्, तस्य  
मन्त्रभ्रेषप्रायश्चित्तप्राप्तिफलकमन्त्रत्वसिद्धयर्थत्वात् ।

मण्डन— 'निर्वापमन्त्रे भ्रुवमूहनं स्यात् ।'

शंकर— 'ग्रीह्यादिमन्त्र ऊह्यः स्यात् ।'

\* मन्त्रकल्प्यः प्रतिषेधो द्विविधः, मन्त्रगतस्यैव  
नञ्युक्तवर्तमानापदेशस्य निषेधत्वकल्पनात् निषेधयुक्त-  
वाक्यान्तरकल्पनाच्च । बाल. पृ. ३०, \* मन्त्रकल्प्यः  
विधिः द्विविधः, मन्त्रगताख्यातस्यैव लेट्त्वकल्पनात्  
विधियुक्तवाक्यान्तरकल्पनाच्च । पृ. १२.

\* मन्त्रकाण्ड-विधिकाण्डयोः उपांशुग्रहः प्रथमः,  
अन्तर्यामग्रहो द्वितीयः, ऐन्द्रवायवस्तृतीयः, मैत्रावरुण-  
श्चतुर्थः । धाराग्रहेषु तु ऐन्द्रवायवः प्रथमः । वि.  
१०।५।१७.

\* मन्त्रक्रमेणैव अनुष्ठानम्, तदभावे तु विधिरपि  
स्मारक इति तत्रैव तत्कर्मस्य प्रामाण्यम् । तेनाग्नेयधर्माः  
प्रथमं ततः अग्नीषोमीयस्य दर्शपूर्णमासयोः । भा. ५।१।  
१।१६. \* मन्त्रक्रमेण ब्राह्मणक्रमो बाध्यते, यथोक्तं

'मन्त्रतस्तु विरोधे स्यात्' इति (५।१।१।१६) ।  
अप्राप्तबाधः । बाल. पृ. १४३.

\* मन्त्रगतं आख्यातं न विधायकम् । २।१।६।  
३०-३१. 'विधिमन्त्राधिकरणम्' इत्यत्र अधिकरणं  
द्रष्टव्यम् । \* मन्त्रगतं लिङ्गं प्राप्तस्य द्योतकम्, चोदना-  
गतं प्रापकम् । भा. ८।१।१६।३१. \* मन्त्रगतः यजते  
ददाति इति भावशब्दः विधायको न वेति विचारे न  
विधायकः, किन्तु अभिधानवाचकः । (विधिमन्त्राधिकर-  
णम्) । २।१।६।३०-३१. \* मन्त्रगताः अपि विधा-  
यकाः क्वचित् दृश्यन्ते 'वसन्ताय कपिञ्जलानालभते'  
इत्यादयः । वा. २।१।६।३०. \* मन्त्रगतस्यैव नञ्-  
युक्तवर्तमानापदेशस्य निषेधत्वकल्पनात् मन्त्रकल्प्यः  
प्रतिषेधः । बाल. पृ. ३०. \* मन्त्रगतानां ब्राह्मण-  
गतानां चाख्यातशब्दानां येषां विधिशक्तिरपगच्छति  
तेषामभिधायकत्वम् । वा. २।१।६।३१.

\* मन्त्रगताख्यातस्यैव लेट्त्वकल्पनात् मन्त्रकल्प्यः  
विधिः यथा 'वसन्ताय कपिञ्जलानालभते' इति । बाल.  
पृ. १२.

\* मन्त्रजन्यार्थस्मरणं कर्मणोऽङ्गम् । वि. १२।३।  
१०.

\* मन्त्रजपः अस्थिरात् मृताधिकारपक्षे लुप्यते ।  
(कृत्वाचिन्ता) । वि. १०।२।१८.

\* मन्त्रजातम् । याज्यानुवाक्यादिसंनिपत्योपकारि-  
मन्त्रव्यतिरिक्तस्य आरादुपकारिणः स्तोत्रादेः कृत्स्नस्य  
मन्त्रजातस्य निष्फलसवनान्नाख्यायोगेन ज्योतिष्टोमाङ्गत्वाव-  
सायात् सवनीयाद्यङ्गान्तरवत् स्तोत्राद्यपि प्रति आधारत्व-  
मात्रत्वं सवनानाम्, न तु प्रधानता इति सवनीयादितुल्यता  
वक्तुं शक्या । सु. पृ. ११८०.

\* मन्त्रतः कर्तृतश्च विशेषग्रहणं सवनीयपशौ  
मैत्रावरुणकर्तृकम् 'अग्निमद्य होतारमवृणीतायं सुतासुती  
यजमानः' इति अग्नीषोमीयात् अनतिदिष्टात् सूक्तवाक-  
प्रैषात् तन्निष्ठां सवनीयहविरङ्गानां मैत्रावरुणरहितानां  
प्रसङ्गसिद्धौ । बाल. पृ. १४८. \* 'मन्त्रतस्तु विरोधे  
स्यात् प्रयोगरूपसामर्थ्यात् तस्मादुत्पत्तिदेशः सः'  
(५।१।१।१६) इत्यस्मिन्नधिकरणे मन्त्रस्य कर्मकाल-

प्रयोज्यत्वात् रूपेणामिधानेनैव कर्मप्रयोगे अनुष्ठाने सामर्थ्यात् स्मारकत्वावगतेः स्मृतिकार्यत्वेन चानुष्ठानस्य स्मृतिक्रमेण क्रमस्य न्याय्यत्वात् मन्त्रब्राह्मणपाठयोः विरोधे मन्त्रपाठक्रमानुरोधेन पश्चाद्विहितस्यापि आग्नेयस्य प्रागनुष्ठानं इत्युक्ते, ननु ब्राह्मणपाठस्यापि तदेव दृष्टमनुष्ठेयस्मरणं प्रयोजनं इत्याशङ्क्य 'उत्पत्तिदेशः सः' इति सूत्रावयवेन कर्मोत्पत्तिमात्रार्थो ब्राह्मणपाठः इति वक्ष्यते । 'उत्पत्तिदेशः सः' इति यत् सूत्रकृत् वक्ष्यति तत् विरोधे सति न तु अविरोधेऽपि । सु. पृ. ६६७.

॥ मन्त्रतस्तु विरोधे स्यात् प्रयोगरूपसामर्थ्यात् तस्मादुत्पत्तिदेशः सः । ५।१।९।१६ ॥

दर्शपूर्णमासगतः अग्नीषोमीययागः पूर्वमाभ्नातः आग्नेययागः पश्चादाभ्नातः । हौत्रकाण्डे आग्नेययाज्यानुवाक्ये पूर्वमाभ्नाते, अग्नीषोमीययाज्यानुवाक्ये पश्चादाभ्नाते, एवं आर्ध्वयवकाण्डे याजमानकाण्डे च । एवं सति ब्राह्मणपाठो वा बलीयान् मन्त्रपाठो वा इति विचारे अनियम इति पूर्वपक्षं तुशब्देन निरस्य सिद्धान्तमाह । ब्राह्मणपाठमन्त्रपाठयोर्विरोधे मन्त्रतः मन्त्रपाठानुसारेण अनुष्ठानं स्यात् । मन्त्रपाठो बलीयान् । प्रयोगरूपसामर्थ्यात् प्रयोगे रूपस्य मन्त्रस्वरूपस्य सामर्थ्यात् समवायात् । मन्त्रो हि प्रयोगे समवैति । ब्राह्मणं तु विधाय कृतार्थं सत् प्रयोगे न समवैति । तस्मात् सः ब्राह्मणपाठः उत्पत्तिदेशः प्रयोगोत्पत्तेः देशः प्रदेशो भवति । अनुष्ठाने मन्त्रः संनिकृष्टः ब्राह्मणं तु विप्रकृष्टम् । तस्मात् मन्त्रपाठो ब्राह्मणपाठात् बलीयान् । तथा च मन्त्रानुसारेण आग्नेयः पूर्वं पश्चादग्नीषोमीयः इति सिद्धान्तः । के.

\* "विधायकं सदध्यर्थं ब्राह्मणं स्मारयिष्यति । 'मन्त्रतस्तु विरोधे स्यात्' इत्यत्रैतद्वदिष्यते ॥" वा. २।१।६।३१ पृ. ४३२.

\* मन्त्रत्वं ऊहप्रवरनामपेयानामस्ति वा नास्तीति विचारे नास्तीति निर्णयः । २।१।९।३४. \* मन्त्रत्वं नास्ति उद्भिदादीनाम्, अध्येतृस्मरणाभावात् । वा. १।४।१।१. \* विशिष्टक्रमपदसमूहात्मकत्राक्यविशेषस्य मन्त्रत्वम् । सु. पृ. ९९. \* मन्त्रत्वेन आख्यात-

विशेषाणां विधिशक्तिस्तिरोधीयते इति न नियमः । वा. २।१।६।३० पृ. ४३१.

\* मन्त्रनियमार्थवत्ता । यस्य (मते) तु अदृष्टार्थता तस्य क्रमान्यत्वे तदुच्चारणजन्यादृष्टप्रमाणाभावात् क्रमान्यत्वं न युक्तं इति नियमार्थवत्ता । वा. १।२।४।३१-२.

\* मन्त्रपदानां एतद्वि दृष्टं प्रयोजनं यत् समवेतमर्थं प्रकाशयन्ति इति । भा. ९।१।११।३६.

\* मन्त्रपाठो ब्राह्मणपाठात् प्रबलः, यथा आग्नेयाग्नीषोमयोः क्रमे । ५।१।९।१६. \* मन्त्रपाठात् मन्त्रलिङ्गोपोद्धलितब्राह्मणपाठो बलवान् । संकर्ष. ४।२।६.

\* मन्त्रपाठानन्तरमेव पदार्थानुष्ठानम् । १२।३।१०।२५.

\* मन्त्रपौरुषेयवाक्ययोः तुल्ये अर्थाभिधानसामर्थ्ये मन्त्रवाक्यनियमः अदृष्टार्थः । अथवा अनेकध्यानादिस्मरणोपायप्रसङ्गे वाक्यनियमात् । (अदृष्टार्थता । इदं पूर्वपक्षे) । वा. १।२।४।३१-३.

\* मन्त्रप्रकाश्यः देवतारूपः अर्थः । सु. पृ. ६४१. \* लिङ्गविनियोज्यमन्त्रप्रकाश्यस्य यज्ञपतिप्रथनस्य पुरोडाशप्रथनफलकत्वं निराकृतं मन्त्राधिकरणभाष्ये । पराक्रमः . ४८।१.

\* मन्त्रप्रकाश्यत्वम् । 'येषां पृथगनुष्ठानमर्थक्षितं प्रतीयते । तेषां मन्त्रप्रकाश्यत्वं नानुनिष्पादिनां भवेत् ॥' वा. ३।२।१०।२७.

\* मन्त्रप्रकाश्यफलम् । करणमन्त्रप्रकाश्यफलस्य याजमानत्वम् । ३।८।१३।२६-२८.

\* मन्त्रप्रतिपाद्यस्य प्रजापत्यादेरेव देवतात्वम् । 'प्रजापते न त्वदेतान्यन्य इति जुहुयात्' इत्यादौ । संकर्ष. २।४।२.

\* मन्त्रप्रयोगः कर्मकालीनोऽनध्यायादावपि । १२।३।७।१८-१९. मीको. पृ. ३६४. 'अनध्यायादावपि कर्मकालीनमन्त्रप्रयोगः' इत्यत्र अधिकरणं द्रष्टव्यम् । \* अर्थाभिधानार्थश्च मन्त्रप्रयोगः । भा. ८।३।६।३६.

\* मन्त्रप्रयोगकाले शक्तिज्ञानापेक्षायामपि विनि-योगकाले अनपेक्षणम् । सु. पृ. १२११.

• मन्त्रप्रामाण्यम् । मन्त्राणां पदार्थत्वेन प्रामाण्यं वाक्यार्थे पदार्थानां प्रामाण्याभ्युपगमात् इति पार्थ-सारथिमिश्राः शास्त्रदीपिकायामाहुः । तस्यार्थः तर्कपादे 'उत्पत्तौ वाऽवचनाः स्युः' इति सूत्रे ( १।१।७।२४ ) आचार्यैः 'अत्राभिधीयते, यद्यप्यस्ति मूलान्तरं न नः । पदार्थानां तु मूलत्वमिष्टं तद्भावनावतः ॥' इति वाक्यार्थप्रतीतौ पदार्थानां करणत्वमुक्तम् । दर्शपूर्णमासादि-प्रयोगविधिषु श्रुतिलिङ्गादिविनियोज्या मन्त्राः पदार्थत्वेन प्रविष्टा वाक्यैकवाक्यतया इति मन्त्रविशिष्टां दर्शपूर्ण-मासादिभावनां विदधतो महावाक्यस्य दर्शपूर्णमासादि-प्रयोगविधेः महावाक्यार्थे पदार्थभूता मन्त्राः प्रमाणभावं लभन्ते इति । गुरुचरणास्तु एवं सति व्रीह्यादिवत् पदार्थविधयैव एषां प्रामाण्यं स्यात्, न शब्दविधया इति दूषयित्वा स्मृतिवत् याथार्थ्यलक्षणमेव एषां प्रामाण्यं इत्याहुः । भट्टसोमेश्वरस्तु अनधिगतार्थगन्तृत्व-मप्याह । 'प्रपादिस्मृतिलिङ्गत्वं मन्त्राणां वक्ष्यतेऽत्र यत् । देवताकल्पनं यच्च मान्त्रं तस्माच्चजिश्च यः ॥ मन्त्रवर्णाच्च यद्भोतः पूर्वपानं वदिष्यते । मे देहीत्यात्म-वादित्वान्मन्त्राणां याजमानता ॥ करणानां त्वा- (नामा-) त्विजत्वेऽप्यङ्गसाध्यफलस्य यत् । स्वामिगत्वं क्रियार्थस्य कर्तृगत्वं च वक्ष्यते ॥ मन्त्रक्रमानुरोधाच्च ब्राह्मणक्रमवाध-नम् । छागस्य निश्चयो यश्च पशवृहश्च मन्त्रगः ॥ तदर्थपरतायां स्यात् सर्वं नैवान्यथा भवेत् । सर्वसाधारण-त्वेन विचारस्य प्रयोजनम् ॥ कर्मकाले तु संधेयो मन्त्रा-र्थोऽर्थपरत्वतः । इषे त्वादिषु चोच्चार्यं छिनद्मीत्यादि पूर्तये ॥ असावित्यादिशब्दस्य स्थाने यष्टादिनाम च । सिद्धान्ते मन्त्रलोपश्च प्रकाश्याभाव इष्यते ॥ यथाम्नात-प्रयोगस्तु केवलोऽर्थाविवक्षणे । यदि त्वर्थपरत्वेऽपि नैतावत् स्यात् प्रयोजनम् ॥ ततो धर्मप्रमाणत्वं मन्त्राणां नैव सिध्यति । लवनादिस्वरूपस्य प्रकाश्यत्वे हि धर्मता ॥ समीहिताङ्गताभावाच्च कथंचित् प्रतीयते ॥ अपूर्वसाधन-त्वेन यद्यप्येतत् प्रकाश्यते । विधिप्राप्तानुवादत्वाच्च तथापि प्रमाणता ॥ अपूर्वसाधनत्वात् लवनादौ समीहिते । आत्मनोऽङ्गत्वबोधेन मन्त्रः प्रामाण्यमश्नुते ॥ अश्रुत-द्रव्ययागादिकल्पनाच्च प्रमाणता । ( स्फुटैवार्थपरत्वे

स्यादिति सर्वमसूचन् ॥ )' इति । ( न्यायसुधास्या इमे श्लोकाः पृ. ९७-९८ ) ।

तदत्रापि गुरुचरणोक्ते याथार्थ्यलक्षणे प्रामाण्ये सोमे-श्वरोक्ते च सर्वमन्त्रसाधारणे मन्त्रार्थानुसंधानविषये प्रामाण्ये जपमन्त्रेषु अव्याप्तिरूपो दोषोऽस्त्येव । अविव-क्षितार्थकमुच्चारणमात्रं एव हि जपः । तदुक्तं द्वादशे ( १२।४।१ अधिकरणारम्भे शास्त्रदीपिकायां ) 'यत्र सन्तमपि अर्थे अविवक्षित्वा उच्चारणमात्रं अदृष्टार्थं क्रियते यथा वैष्णवीमृचमनूच्येति स जपः' इति ( शास्त्रदीपिकायां तु 'यत्र सन्तमपि अर्थप्रत्ययं अविव-क्षित्वा उच्चारणमात्रं अदृष्टाय क्रियते 'वैष्णवीमनूच्य वाग् यन्तव्या' इत्यादौ स जपः' इति अक्षरपरिपाटी ) । 'तत्र सन्तमपि' इति अपिशब्दात् क्वचिदर्थाभावोऽपि प्रतीयते । ततश्च असतः कुतो याथार्थ्यं कुतो वा अनुसंधानम् इति केचित् । तत्र । जपमन्त्राणा-मपि 'सर्वा ऋचः सर्वाणि यजुषि सर्वाणि सामानि वाच-स्तोमे पारिप्लवं शंसति' इति गुणगुणिसंबन्धकीर्तना-त्मके शब्दे विनियोगात् गुणगुणिसंबन्धरूपेऽर्थे तात्पर्य-मस्त्येव । तेन तेषां मन्त्रार्थानुसंधानविषये प्रामाण्यं संभवत्येव । याथार्थ्यं तु तत्रापि अव्याप्तमेव ।

ननु तत्रापि लक्षणया याथार्थ्यं वाच्यमेव । अत एव अर्थवादाधिकरणे 'धूम एवाग्नेर्दिवा ददशे' इत्यादिषु अयथार्थेषु 'गुणवादस्तु' इत्युपक्रम्य 'दूरभूयस्त्वात्' इत्यादिसूत्रैः उपचारादेव याथार्थ्यमुक्तम्, इति चेत्, न । तेषूदाहरणेषु संभवमात्रेण तदुक्तम्, न तु अयं नियमः । असताऽपि गुणेन असतोऽपि गुणिनः स्तुति-बुद्ध्युत्पत्तिसंभवात् । अत एव अर्थवादाधिकरणे एव 'प्रजापतिरात्मनो वषामुदखिदत्' इत्यत्र महाभूत-विषयत्वेन भाष्योक्तां व्याख्यां 'एवं तु ( किन्तु ) स्तुतित्वमेव हीयते' इति दूषयित्वा अर्थवादादिमूलिकां सृष्टिप्रलयप्रतीतिमात्रेण असतोऽपि प्रजापतेः असताऽपि गुणेन स्तुतिरङ्गीकृता ( वार्तिके ), तस्मात् स्तोत्रमन्त्रेषु याथार्थ्यं अव्याप्तमेव, मन्त्रार्थानुसंधानविषयं तु प्रामाण्यं संभवति इति तदेव युक्तं इति सिद्धम् ।

ननु एवमपि साममन्त्राणां कथं शब्दविषया प्रामाण्यं इति चेत् । उच्यते । तेषामशब्दतायामपि शब्दाभि-  
व्यञ्जकत्वेन शब्दानुग्राहकत्वात् शब्दप्रमाणजनकसामान्य-  
न्तर्गतत्वेन शब्दप्रमाणान्तर्भावात् । सा च इयमपि  
अनृक्केषु प्रजापतेर्हृदयादिषु विधा न संभवति । अत-  
स्तान्यपि व्याप्नोति इति ईदृशं पदार्थविषया प्रामाण्यं  
मिश्रैरुक्तम् । बाल. पृ. ७०-७२.

\* मन्त्रब्राह्मणयोः । ' गौणत्वं यत्र नाम स्यात्  
कचिद् ब्राह्मणमन्त्रयोः । तत्रानुवावरूपत्वात् मन्त्राणां  
गौणतेष्यते ॥ ' अवश्यंभावि ( यत्र ) ब्राह्मणस्य मन्त्रस्य  
वा गौणत्वम् , तत्र ब्राह्मणस्य अत्यन्ताप्राप्तविधित्वात्  
प्रथमप्रवृत्तेश्च अनन्यप्रमाणके अर्थे गौणत्वमयुक्तम् ।  
' मन्त्रस्य तु ब्राह्मणचोदितार्थप्रकाशनात् तत्परतन्त्रवृत्तेः ।  
विरोधिनं स्वार्थमतीत्य मुख्यं युक्तो हि गौणार्थनिमित्त-  
भावः ॥ ' वा. १।१।२।३ पृ. ७५३. \* मन्त्रब्राह्मणयोः  
दीक्षोत्तरमेव चयनपाठात् उपसद्भ्यः पूर्वमेव अग्नि-  
श्चेतव्यः , इति प्राप्ते, ' यदहरग्निं चेष्ट्यमाणस्तदहरुभयं  
समस्येत् ' इत्यग्न्युपसदोः एकाहक्रियमाणत्वरूपसमास-  
विधानात् उपसद्दिने एवाग्निश्चेतव्यः । संकर्ष. २।१।२७.  
\* मन्त्रब्राह्मणयोर्विरोधे अन्यतरस्य यत्र गौणता आश्रय-  
णीया आपद्यते तत्र मन्त्राणां गौणता युक्ता मन्त्रस्य लिङ्ग-  
रूपत्वात् ब्राह्मणस्य च श्रुतिरूपत्वात् । ' मैत्रावरुणः  
प्रेष्यति चानु चाह ' इति ब्राह्मणस्य तु वाक्यरूपस्यैव  
' प्रशास्तर्यज ' इतिमन्त्रलिङ्गेन बाधोऽभ्युपगतः । सु.  
पृ. १०९०.

\* मन्त्रब्राह्मणात्मका वेदाः । वा. १।१।१।१ पृ.  
८०३.

\* मन्त्रभूयस्त्वन्यायः (संकर्ष. १।२।४) । इष्टका-  
रूपत्वेऽपि मन्त्रभूयस्त्वन्यायेन एकार्थत्वात् विकल्पसंभवः ।  
(इदं पूर्वपक्षे) । संकर्ष. २।१।३५, \* पशौ अनूयाजेषु  
एकादशपैषाः मैत्रावरुणकर्तृकाः । अथर्व्युः ' देवान् यज ' इति  
प्रथमानूयाजे एव सकृत् ब्रूयात् । प्रशास्ता तु  
पञ्चमानूयाजमारम्य प्रैषाननुब्रूयात् । अन्ये मन्त्रभूयस्त्व-  
न्यायेन विकल्पेरन् इति पूर्वपक्षः । २।१।८.

\* मन्त्रभेदाभेदपूर्वकत्वं अदृष्टप्रयोजनभेदाभेदयोः ।  
सु. पृ. ७०५.

\* मन्त्ररूपं विधिरूपं चेति द्विविधं अवान्तर-  
वाक्यम् । बाल. पृ. ९.

॥ मन्त्रलक्षणम् ॥

तच्चोदकेषु मन्त्राख्या । २।१।७।३२॥

भाष्यम्— मन्त्रगतो भावशब्दो विधायको नेति  
परीक्षितम् । कोऽयं मन्त्रो नामेति ? उच्यते । अज्ञाते  
मन्त्रे तद्गतो भावशब्दः कथं विचारित इति । इदमर्थतो-  
ऽधिकरणं पूर्वं द्रष्टव्यम् । कथंलक्षणो मन्त्र इति । तच्चोद-  
केषु मन्त्राख्या । अभिधानस्य चोदकेषु एवंजातीयकेषु  
अभियुक्ता उपदिशन्ति मन्त्रानधीमहे, मन्त्रानध्यापयामः,  
मन्त्रां वर्तन्ते इति ।

प्रायिकमिदं लक्षणम् । अनभिधायका अपि केचिन्मन्त्रा  
इत्युच्यन्ते, यथा ' वसन्ताय कपिञ्जलानालमते ' इति । न  
शक्यं पृष्ठाकोटेन तत्र तत्र उपदेष्टुमिति लक्षणमुक्तम् ।  
' ऋषयोऽपि पदार्थानां नान्तं यान्ति पृथक्त्वशः ।  
लक्षणेन तु सिद्धानामन्तं यान्ति विपश्चितः ॥ ' उदाहरणम्,  
' मेधोऽसि ' इत्येवमादयोऽस्यन्ताः । ' इषे  
त्वा ' इत्येवमादयस्त्वान्ताः । ' आयुर्दा असि ' इत्याशीः ।  
' अग्निर्मूर्धा ' इति स्तुतिः । संख्या ' एको मम ' इति ।  
प्रलपितम् ' अक्षी ते इन्द्र पिङ्गले डुलेरिव ' इति ।  
परिदेवनम् ' अम्बे अम्बिके ' इति । प्रैषः ' अग्नीदमीन् ' इति ।  
अन्वेषणम् ' कोऽसि कतमोऽसि ' इति । पृष्ठम् ' पृच्छामि त्वा ' इति ।  
आख्यानम् ' इयं वेदिः ' इति । अनुषङ्गः ' अच्छिद्रेण पवित्रेण ' इति ।  
प्रयोगः त्रैस्वर्यं चातुःस्वर्यं च । सामर्थ्यमभिधानम् ।  
तच्चैतद्वृत्तिकारेणोदाहरणापदेशोनाऽऽख्यातम् । एतदपि  
प्रायिकमेव । असिमध्या अपि च मन्त्रा भवन्ति ' ईड्य-  
श्वासि वन्द्यश्च वाजिन् ' इति । त्वामध्याश्च ' तत्त्वा  
यामि ' इति । आशीब्राह्मणमपि ' सोऽकामयत प्रजाः  
सृजेय ' इति । स्तुतिरपि ' वायुर्वै क्षेपिष्ठा देवता ' इति ।  
प्रलापः ' न चैतद्विद्यो यदि ब्राह्मणा वा स्मोऽब्राह्मणाः स्मो  
वा ' इति । परिदेवनम् ' ये मामधुश्चन्त ते मां प्रत्य-  
मुञ्चन्त ' इति । प्रैषः ' अमुतः सोममाहर ' इति ।

अन्वेषणम् 'इह वा स इह वा' इति । प्रश्नः 'वेद कर्णवर्ती सूमिम्' इति । प्रतिवचनम् 'विद्यो वा' इति । अनुपङ्गः 'हृदयस्याग्रेऽवद्यत्यथ जिह्वाया अथ वक्षसः' इति । प्रयोगः त्रैस्वर्यं चातुःस्वर्यं च इति । सामर्थ्यं सुवेणावद्यति द्रवेष्बिति । लक्षणकर्माणि प्रयोजनं प्रसिद्धत्वात् वक्तव्यम् । लघीयसी प्रतिपत्तिर्लक्षणेन । 'आक्षेपेष्वपवादेषु प्राप्यां लक्षणकर्मणि । प्रयोजनं न वक्तव्यं यश्च कृत्वा प्रवर्तते ॥' आक्षेपेषु पूर्वाधिकरणस्य प्रयोजनम्, अपवादेषु उत्सर्गस्य, प्राप्या-मुत्तरविवक्षा, कृत्वाचिन्तायां पूर्वाधिकरणस्य प्रयोजनम् । अस्ति वेदे मन्त्रशब्दो यस्यायमर्थः परीक्षितः । 'अहे बुध्निय मन्त्रं मे गोपाय यमृषयस्त्रयिविदा विदुः ऋचः सामानि यजूंषि' इति ।

वा— यथोक्तेन न्यायेन मन्त्रोदाहरणस्य अतन्त्रत्वात् प्रासङ्गिकमिदं पूर्वसूत्रप्रयुक्तमन्त्रशब्दार्थलक्षणाभिधानमिति नावश्यमिदमर्थतोऽधिकरणं पूर्वम् । शक्यं हि वाक्य-मात्रमप्युदाहृत्य विचारयितुम् । भाष्यकारस्तु सूत्रकारो-च्चारितमन्त्रशब्दादरेण पौर्वापर्यविशेषमाह । 'तच्चोदकेषु' इति । तदभिधानं चोदकं प्रयोजकं येषामिति बहुव्रीहिः । अर्थदर्शनमात्रार्थं तु षष्ठीकथनं भाष्ये । अध्येतृबुद्ध-व्यवहारसिद्धं चेदं प्रायिकचिह्नयुक्तं लक्षणं लाघवार्थ-मुक्तम् । धरणिगतानेकद्रव्यप्रत्येकनिरीक्षणे पुनः पुनः पृष्ठं कुटिलीक्रियत इति तत्सामान्येन पृष्ठाकोट्याभिधानम् । श्लोकश्चैवं द्रष्टव्यः — 'ऋषयोऽपि हि लक्ष्याणां नान्तं यान्ति पृथक्त्वशः । लक्षणेन तु सिद्धानामन्तं यान्ति विपश्चितः ॥'

'वृत्तौ लक्षणमेतेषामस्यन्तत्वान्तरूपता । आशिषः स्तुतिसंख्ये च प्रलम्भं परिदेवितम् ॥ प्रैषान्वेषणपृष्ठाख्यानानुषङ्गप्रयोगिताः । सामर्थ्यं चेति मन्त्राणां विस्तरः प्रायिको मतः ॥' डुले-रिवेति । डुलिः कच्छपः । प्रतिपुनातुशब्दम् 'अच्छि-द्रेण पवित्रेण' इत्यनुपङ्गः । सामर्थ्यं अभिधानशक्तिः । ये मां दुरध्वन्तस्त एव निराकृतवन्त इति धेन्वाः परि-देवितम् । 'अमुतः सोममाहर' इति सौपर्णोपाख्याने

विनतया गरुत्मानमृतायै प्रेषितः । 'कर्णवर्ती सूमिम्' । सूमिः स्थूणा ।

सोम— भाष्यकारेण इदमर्थतः विधिमन्त्राधिकर-णात् पूर्वं द्रष्टव्यं इत्युक्तम् । तदयुक्तम्, विधिमन्त्राधि-करणे मन्त्रत्वस्य न्यायानुपयुक्तत्वात् इति आचार्यैर्दूष-यित्वा प्रासङ्गिकं इदं इत्युक्तम् । सूत्रार्थस्तु— तत् अभि-धानं चोदकं प्रयोजकं येषां तेषु मन्त्राख्या इति ।

वि— 'अहे बुध्निय मन्त्रं मे इति मन्त्रस्य लक्षणम् । नास्त्यस्ति वा, ऽस्य नास्त्येतदव्याप्त्यादेरवारणात् ॥, याज्ञिकानां समाख्यानं लक्षणं दोषवर्जितम् । तेऽनुष्ठान-स्मारकादौ मन्त्रशब्दं प्रयुज्जते ॥'

भाट्ट— मन्त्रप्रसङ्गात् 'अहे बुध्निय मन्त्रं मे गोपाय' इति वेदप्रयुक्तमन्त्रशब्दार्थनिर्णयाय तल्लक्षणमुच्यते । यत्राभियुक्तानां मन्त्रपदवाच्यत्वप्रकारिका उपस्थितिर्विषय-तासंबन्धेन स मन्त्रः । वाच्यतावच्छेदकं च मन्त्रत्व-मखण्डोपाधिर्वेदत्ववत् ।

मण्डन— 'मन्त्रस्तु वेदः क्रियमाणवाची ।'

शंकर— 'मन्त्रलक्षणमत्रोक्तम् ।'

\* मन्त्रलक्षणम् । 'मन्त्रोऽयम्' इति अभियुक्तानां समाख्यानं इत्येव । विहितार्थाभिधायकत्वम्, मननहेतु-त्वम्, असिपदान्तत्वम्, उत्तमपुरुषान्तत्वम्, इत्यादिलक्षणं ब्राह्मणवाक्येषु अतिव्याप्तिग्रस्तम् । 'मन्त्रोऽयम्' इति याज्ञिकसमाख्यानं निर्दोषं मन्त्रलक्षणम् । तच्च समाख्यानं अनुष्ठानस्मारकादीनां मन्त्रत्वं गमयति । तत्र अनुष्ठान-स्मारकाः 'उरु प्रथस्त्रोरु ते०' इत्यादयः, स्तुतिरूपाः 'अग्निमीळे पुरोहितं' इत्यादयः, प्रैषरूपाः 'अग्निद-ग्नीन् विहर' इत्यादयः, विचाररूपाः 'अधः सिदासी ३ दुपरि सिदासी ३ त्' इत्यादयः, प्रश्नरूपाः 'पृच्छामि त्वा परमन्तं पृथिव्याः' इत्यादयः, उत्तररूपाः 'वेदिमाहुः परमन्तं पृथिव्याः' इत्यादयः । अत्र सर्वत्र याज्ञिक-समाख्यानम्, अभियुक्तसमाख्यानं इत्येवानुगतं लक्षणम् । वि. २।१।७.

\* मन्त्रलक्षणशेषाधिकरणम् । २।१।९।३४. मीको. पृ. १२३४ 'ऊहप्रवरनामधेयानां नास्ति मन्त्र-त्वम्' इत्यत्र अधिकरणं द्रष्टव्यम् ।

\* मन्त्रलिङ्गानि उत्तमामन्त्रणास्यन्तत्वात्तरूपा-  
दीनि । उत्तमपुरुषः 'अग्नये जुष्टं निर्वपामि' इति ।  
आमन्त्रणम् 'अग्ने यशस्विन् यशसे समर्पय' इति ।  
असि-अन्तम् 'उर्वी चासि वस्वी चासि' इति ।  
त्वान्तम् 'इषे त्वा' 'ऊर्जे त्वा' । आदिशब्देन आशीः  
( 'आयुराशास्ते सुप्रजास्त्वमाशास्ते' इति ) । देवता-  
प्रतिपादनम् ( 'अग्निर्नः पातु कृत्तिकाः' इति ) । वि.  
१।४।१. \* मन्त्रलिङ्गेन ब्राह्मणवाक्यस्य न बाधः ।  
कौ. ३।३।७।१४ पृ. ३५९.

\* मन्त्रलिङ्गाधिकरणम् । मीको. पृ. ३१०१  
'मन्त्राधिकरणम्' इत्यत्र द्रष्टव्यम् ।

\* मन्त्रलिङ्गानुसारेण निराकाङ्क्षस्य विधेः संकोचः  
निराकृतः इन्द्रपीताधिकरणे । पराक्रमः. ४३।१.

\* मन्त्रलिङ्गोपोद्धतब्राह्मणपाठः मन्त्रपाठात्  
बलवान् । संकर्ष. ४।२।६.

\* मन्त्रवर्णः चतुर्थ्या बाध्यते देवताविधौ । यथा  
'यदग्नये च प्रजापतये च सायं जुहोति' इति  
चतुर्थ्या केवलस्य अग्नेर्देवतात्वप्रापिकया 'अग्निर्ज्योतिः'  
इति मन्त्रवर्णः । बाल. पृ. १४४. \* मन्त्रवर्णः  
तद्धितेन बाध्यते देवताविधौ । यथा 'पालीवतं  
गृह्णाति' इति तद्धितेन निरपेक्षस्य पत्नीवतो देवतात्वं  
बोधयता 'अग्नौ पत्नीवन्' इति आध्वर्यव-  
मन्त्रवर्णः । पृ. १४४. \* मन्त्रवर्णेन देवताविधिः  
अपूर्वविधिः । पृ. २२. \* मन्त्रवर्णेन द्वितीया बाध्यते ।  
यथा उपांशुयाजे अग्नीषोमीययाज्यामन्त्रवर्णेन 'तावब्रूता-  
माज्यस्यैव नौ' इति द्वितीया । पृ. १४४. \* 'तद्धितेन  
चतुर्थ्या वा मन्त्रवर्णेन चेष्ट्यते । देवतासंगतिस्तत्र दुर्बलं तु  
परं परम् ॥' वा. २।२।१।२३. \* मन्त्रवर्णात् उपांशु-  
याजस्य देवतावत्वात् व्यक्तचोदनत्वम् । टुप्. ८।१।३।५.  
\* न च मन्त्रवर्णस्य ( 'छागस्य वपाया मेदसोऽनुब्रूहि'  
इत्यस्य ) अत्यन्ताविहितच्छागप्रापणसामर्थ्यं पशुचोदना-  
विहितस्य तु संदेहापनयनमात्रमुपयुज्यते । वा. २।२।६।  
१८ पृ. ५१६.

\* मन्त्रवाचिता 'पृष्ठैरुपतिष्ठते' इति पृष्ठशब्दस्य ।  
७।३।१४।३५-३६.

\* मन्त्रविकल्पः यथा, उपांशुयाजादौ वैष्णवादि-  
याज्यानुवाक्यानाम् । बाल. पृ. १६३.

\* मन्त्रसमाम्नाये मन्त्राः त्रैस्वयेण पठिताः । कर्म-  
प्रयोगे च तादृशा एव प्रयोक्तव्याः न ब्राह्मणगतभाषिक-  
स्वरेण । ( भाषास्वराधिकरणम् ) । १२।३।८।२०-२२.

\* मन्थः महापितृयज्ञे 'अभिवान्यायै मन्ये दुग्धम्'  
इति । तस्य श्रपणादुत्तरं पेषणं प्राप्नोति । तत्र धर्मा न  
भवन्ति इति पूर्वपक्षः । भवन्तीति सिद्धान्तः । ( दुग्ध-  
मिश्राः सक्तवो मन्थाः । धानापिष्टानि सक्तवः । भर्जित-  
यवा धानाः । दुग्धिष्णी. ) । टुप्. १०।२।३३।७४.

\* मन्थी ग्रहः ज्योतिष्टोमे प्रातःसवने गृह्यते । वि.  
२।३।१.

\* 'मन्थ्यग्रान् गृह्णीयात् अभिचर्यमाणस्य' ज्योति-  
ष्टोमे । भा. १०।५।१९।६७.

\* मन्थ्यग्रहस्य आदितः प्रतिकर्षः कामसंयोगे ।  
भा. १०।५।१९।६७-६९, स च अन्तर्यामादूर्ध्वं ऐन्द्र-  
वायवात् प्राक् । १०।५।२०।७०-७२, ग्रहणस्य प्रति-  
कर्षे सादनस्यापि प्रतिकर्षः । १०।५।२१।७३-७४,  
प्रदानस्य तु न प्रतिकर्षः । १०।५।२२।७५-७६.

\* मन्दधियामपि चोपदेशः क्रियमाणः फलवान्  
भवति । अपिच कंचिदपेक्ष्य सर्वे मन्दधियः । भा.  
१०।४।२४।४९.

\* मन्दविषन्यायः । इमां शङ्कां ( शाक्यादि-  
ग्रन्थानां प्रामाण्याशङ्कां ) मन्दविषन्यायेन निराकरोति  
'विरोधे त्वनपेक्षं स्यात्' इति । कु. १।३।३।४ पृ. ५५.

\* मन्दविषन्यायः । यत्र श्रुतब्रह्मवर्चसादिफलकेष्वपि  
शास्त्रस्य महाविषयत्वलाभार्थं स्वर्गफलकल्पना, ब्रह्म-  
वर्चसादिकं आयुरादिवत् आनुषङ्गिकं तत्र किं वाच्यं  
रात्रिसत्रे इति शङ्कां मन्दविषन्यायेन शिष्यहितार्थं  
परिहर्तुं सूत्रम् ( 'काम्ये कर्मणि०' इति ) । भाट्ट.  
४।३।७.

\* मन्दसदृशप्रतिनिधेः मुख्यस्य च समानविधि-  
त्वम् । ३।६।१५।४०.

☞ 'मन्दायन्ते न खलु सुहृदामभ्युपेतार्थ-  
कृत्याः' इति न्यायः । अस्यार्थः-सुहृदां मित्राणां

ये अभ्युपेतार्थकृत्याः अङ्गीकृतपरकार्यकरणदृढप्रतिज्ञाः सत्पुरुषास्ते न मन्दाग्रन्ते नाऽऽलस्यं कुर्वन्ति इति । साहस्री. ९७६.

\* मन्द्रः स्वरः प्रायणीयायाम्, स च प्रायणीया-प्रयुक्त एव न परमापूर्वप्रयुक्तः ज्योतिष्टोमे । भा. ९।१। २।२-३ वर्णकं २. \* 'मन्द्रं प्रातःसवने' ज्योति-ष्टोमे । सु. पृ. ११८१. \* 'मन्द्रं प्रायणीयायाम्' ज्योतिष्टोमे । वा. ३।३।२।९ पृ. ८१२. \* 'मन्द्रा-ऽभिभूतिः केतुर्यज्ञानाम्' इत्यारभ्य 'भक्षयामि' इत्यन्तो भाग एको मन्त्रः, स च भक्षणे विनियुज्यते इति सिद्धान्तः । पूर्वपक्षस्तु 'मन्द्राभिभूतिः केतुर्यज्ञानां वाग्जुषाणा सोमस्य तृप्यतु' इति तृप्तिप्रकाशकः पृथक्, 'वसुमद्व्रणस्य सोम देव ... उपहृतस्योपहृतो भक्षयामि' इति भक्षणप्रकाशकः पृथक् कर्तव्यः इति । ३।२।१०। २७. मीको. पृ. १५९८ 'गुणाभिधानाधिकरणम्' इत्यत्र द्रष्टव्यम् । \* 'मन्द्रया आज्यभागान्तम्' दर्शपूर्णमासयोः । वा. ३।३।२।९ पृ. ८११.

\* मन्द्रादिः भक्षयाम्यन्तः तृप्तिविशिष्टभक्षणप्रकाश-नार्थः सकलो मन्त्रः । गुणाभिधानाधिकरणम् । ३।२। १०।२७.

\* मन्द्रतरः स्वरः आतिथ्यायाम्, स चाऽऽतिथ्या-प्रयुक्तो न परमापूर्वप्रयुक्तः ज्योतिष्टोमे । भा. ९।१।२। २-३ वर्णकं २. \* 'मन्द्रतरमातिथ्यायाम्' ज्योति-ष्टोमे । वा. ३।३।२।९ पृ. ८१२.

\* मन्द्रत्वादिधर्मस्य 'मास्तूस्तरसि चरन् मन्द्रं जनयति स्वरम्' इत्यक्षरशिक्षया स्वरनिष्ठत्वमुक्तम् । तेन न वर्णनिष्ठोऽसौ धर्मः । मणि. पृ. १६९.

\* मन्यतेः उत्तमपुरुषैकवचनस्य प्रहासे शक्तिः । अतादृशत्वेन जानतः तादृशत्वकथनं प्रहासः । प्रहासादिकं व्यञ्जनागम्यं इति आलंकारिकाः । मणि. पृ. ११६.

\* मयूरनृत्यम् । तदेतन्मयूरनृत्यमापद्यते । तद्यथा, मयूरस्य नृत्यतः अन्यदपान्रियते अन्यत् संन्रियते । भा. ७।४।२।१०.

\* मरणं अनियतकालम् । भा. ११।३।१।३६.

☞ मरणाद्वरं व्याधिरिति न्यायः । साहस्री. १४२.

\* मरणस्य निःशेषस्मृतिबीजसंस्कारनाशकत्वं जन्मान्तरीयस्य कस्यचिदर्थस्य अस्मरणात् अवसीयते । जातमात्रस्य तु स्तन्यपाने प्रवृत्तिः यादृच्छिकी, प्रथमस्त्री-भोगप्रवृत्तिवत् । सु. पृ. १२५. \* मरणे कस्यचित् स्वामिनः सत्रे प्रतिनिधिग्राह्यः । ६।३।८।२२ । परन्तु तस्य कर्मकस्त्वमेव, न फलस्वामित्वम् । ६।३।९।२३-२५ । अथापि तस्य अनुष्ठाने स्वामिधर्मत्वं भवत्येव । भा. ६।३।१०।२६. \* सायंहोमोत्तरं यजमानस्य मरणे कथं-चित् प्रातर्होमः कर्तव्यः प्रक्रान्तासमाप्तिनिमित्तदोषपरि-हारार्थम् । वा. २।२।५।१६.

\* मरणोत्तरं यजमानस्य सर्वस्वारस्य समापनम् । १०।२।२३।५८-५९.

\* मरणकामस्य सर्वस्वारो नाम क्रतुः 'मरणकामो ह्येतेन यजेत, यः कामयेतानामयः स्वर्गं लोकमियाम्' इति । यजमानमरणोत्तरं च यज्ञावशेषः ऋत्विग्भिः समापनीयः । 'ब्राह्मणाः समापयत मे यज्ञम्' इति हि यजमानप्रैषः । वि. १०।२।२३.

\* मरणकामना दीर्घरोगसंतप्तस्य प्रत्याख्यातभिषक्-क्रियस्य संभवति । संकर्ष. ४।३।५.

\* मरुत्वतीयाद्यो ग्रहाः माध्यंदिने सवने । वि. ३।६।९.

☞ मर्कटमदिरापानादिन्यायः । साहस्री. ९४०.

\* मलापकर्षणार्थं स्नानम् । वा. ३।४।५।१४.

\* 'मलवद्वाससा न संवेदत, नास्या अन्नमद्यात्' इति निषेधः ऋत्वर्थः पुरुषार्थो वा इति संशये केवल-पुरुषार्थः इति सिद्धान्तः । दर्शपूर्णमासयोः । ( संवादा-धिकरणम् ) । ३।४।७।१८-१९.

\* मलवद्वासःसंवादः । 'यस्य व्रत्येऽहनि पत्नी अनालम्भुका स्यात् तामपरुध्य यजेत' इत्यवरोधवचनात् दर्शपूर्णमासयोः उदक्यासंवादाप्रसक्तेः 'न मलवद्वाससा संवेदत' इति प्रतिषेधः प्रकरणादुत्कृष्यते । सु. पृ. १२३.



\* मलवद्वासःसंवादनियेधाधिकरणम् । ( रज-  
स्वल्या संवादस्य निषेधः पुरुषार्थः ) । ३।४।७।१८-  
१९. 'संवादाधिकरणम्' इति विन्दौ द्रष्टव्यम् ।

\* 'मलिनः स्नायात्' इतिवत् । नायमेकान्तो यत्  
प्रथमान्तं गुणभूतम्, प्रधानमपि भवति क्रियायां यथा  
'मलिनः स्नायात्' इति । टुप्. ६।१।१।११.

✽ मलिनदर्पणन्यायः । 'संसर्गजा दोषगुणा  
भवन्ति' इति न्यायेन समानार्थोऽयं तत्रैव द्रष्टव्यः ।  
साहस्री. १००.

✽ मलप्रामन्यायः । यथा अन्येष्वपि जनेषु सत्सु  
मलानां बहुत्वात् मलप्राम इत्युच्यते, तथा प्रकृतेऽपि ।  
साहस्री. २६.

\* मसूरादिनिषेधः श्राद्धे, अयं जातिनिषेधः पुरु-  
षार्थः । यथा हि भोजनाश्रितं प्राङ्मुखत्वं विधीयते न  
भोजनम्, एवं अत्रापि भक्षणाश्रितं मसूरादि निषिध्यते,  
न भक्षणम् । बाल. पृ. ३१.

\* मस्तु शुद्रस्य व्रतम् । भा. ६।१।७।३१.

✽ महान्महत्त्वेव करोति विक्रममिति न्यायः ।  
अयं महान् जनो महत्सु जनेष्वेव पराक्रमं करोति, न  
दुर्बलैष्विति भावविवक्षायामवतरति । साहस्री. ७९४.

\* महेंद्रस्य याज्यानुवाक्याद्वयम् 'महाँ इन्द्रो य  
ओजसा ०', 'भुवस्त्वमिन्द्र ब्रह्मणा महान् ०' इति ।  
सु. पृ. ६५५.

\* महेंद्राधिकरणम् । २।१।५।१३-२९. 'स्तुत-  
शब्दाधिकरणम्' इति विन्दौ द्रष्टव्यम् ।

\* महर्षयः शापानुग्रहसमर्थाः श्रूयन्ते । वा. १।३।  
३।७ पृ. २०८.

\* महाकुलीनाः विशिष्टेन प्रयत्नेन परिरक्षन्त्या-  
त्मानम् । वा. १।२।१।२ पृ. १०९.

\* 'महादिवाकीर्त्यं पृष्ठं भवति' इति 'विभ्राड्  
बृहत् पिबतु' इति जगत्यामुत्पन्नस्य महादिवाकीर्त्यस्य  
साम्नः विषुवति पृष्ठसाधनत्वेन विधानम् । सु. पृ. ८९२.

\* महादिवाकीर्त्यानि नव सामानि अवृक्षाणि ।  
बाल. पृ. ७२.

✽ महादोषत्यागोऽरूपदोषाङ्गीकारो यथा  
लोकप्रसिद्धिरिति न्यायः । साहस्री. ५६२.

\* महापङ्क्तिः जगती । पादेषु अक्षराणि ८।८।७।  
६।१०।९ । उदा० 'इयत्तिका शकुन्तिका०' ( ऋसं.  
१।१९१।११ ), किंवा ८।८।८।८।८ । उदा०  
'तदज्ञाय तदपसे०' ( ऋसं. ८।४७।१६ ) । के.

\* महापदपङ्क्तिः अनुष्टुप् । पादेषु अक्षराणि  
५।५।५।५।५।६ । उदा० 'तव स्वादिष्टा०' ( ऋसं.  
४।१०।५ ) । के.

\* महापापकारिणः ( ब्रह्महत्याव्यतिरिक्तं ) अपरि-  
हरणं अनाचारः उदीच्यानां दाक्षिणात्यानां च ।  
वा. १।३।३।७ पृ. २०४.

\* महापितृयज्ञे 'अर्धे उपमन्यति' इत्यनेनोक्तस्य  
पात्राधोभागस्य स्तुतये 'यत् पूर्णं तन्मनुष्याणाम्, उप-  
र्यर्धो देवानाम्' इत्यनुवादः । वि. ३।४।७. \* महा-  
पितृयज्ञे 'उपरि हि देवेभ्यो धारयति' इत्यत्र अनुवादो  
विधिवैति संशयः । विधिः सिद्धान्तः । वा. ३।४।१। षट्-  
सूत्र्याम् - ६. \* महापितृयज्ञे चोदकप्राप्ते वरणे 'नार्धेयं  
वृणीते न होतारम्' । अत्र चोदकप्रत्यक्षवचनाभ्यां  
वरणस्य विकल्पः इति पूर्वपक्षः । चोदकप्रत्यक्षवचनयोः  
एकवाक्यत्वेन वरणव्यतिरिक्तमङ्गजातं अनुष्ठेयं इति  
पर्युदासपरता इति सिद्धान्तः । वि. १०।८।१.

✽ महापितृयज्ञे तिसृणां ऋचां द्वे एव पुरोनु-  
वाक्ये, तृतीया याज्या ॥

महापितृयज्ञे तिस्रः ऋचः याज्यानुवाक्यात्वेनाग्राताः ।  
तासु द्वयोर्ऋचोः समुच्चित्य याज्यात्वम् 'द्वे वै देवानां  
याज्यानुवाक्ये' इति प्रकृत्य 'परे हि देवेभ्यः पितरः'  
इति श्रुत्या देवापेक्षयाऽऽधिक्यकथनात् । आधिक्यं च  
प्रदानमन्त्रांश एव, 'तदेषा तृतीयैतया वै प्रददाति' इति  
श्रुत्या विवरणात् । अनुवाक्यायाज्यात्वेन क्रमप्राप्तयोर्द्वयो-  
र्विनियोगे तृतीयाया अवशिष्टायाः संनिहितत्वेन याज्याया-  
मेवोक्तलिङ्गेन समुच्चित्य विनियोगस्य न्याय्यत्वात् । इति  
प्राप्ते, ( द्वे ? ) पुरोनुवाक्यात्वेनैव द्वे विनियोज्ये, लिङ्ग-  
स्योभयसाधारणत्वात् । 'प्रथमया द्वितीयया गमयति

प्रेव तृतीयया यच्छति' इति स्पष्टमेव क्रीषीतके विनियोगाच्च । संकर्ष. ४।४।५.

॥ महापितृयज्ञे द्वयोरनुवाक्ययोः प्रत्येकं प्रणवः ॥

अग्नीषोमयोर्देवतात्ववत् उभयोः पुरोनुवाक्यात्वस्य व्यासज्यवृत्तितया अन्ते अधीयमानः प्रणवो द्वितीयचान्ते एव स्यात् । इति प्राप्ते, 'पुरोऽनुवाक्ये' इति द्विवचनेन प्रत्येकपर्याप्तत्वावधारणात् प्रतिपुरोऽनुवाक्यं प्रणवो निषेयः । एतेन 'ऋचमुक्त्वा प्रणौत्यपरामुक्त्वा प्रणौति' इति श्रुतिरुपपद्यते । संकर्ष. ४।४।६.

॥ महापितृयज्ञे धानासु अवघातस्य न बाधः ॥

अर्थेन च विपर्यासे तादर्थ्यात् तत्त्वमेव स्यात् । १०।२।३४।७५ ॥

भाष्यम्— अस्ति महापितृयज्ञः 'सोमाय पितृमते षट्कपालम्, पितृभ्यो बर्हिषद्भ्यो धानाः, पितृभ्योऽग्निष्वात्तेभ्योऽभिवान्यायै दुग्धे मन्थम्' इति । धाना इत्यत्र संदेहः किं धानासु हन्तिः कर्तव्यः, उत नेति । किं प्राप्तम् ? न कर्तव्य इति । कुतः ? विधातात् । क्रियमाणे हन्तौ धानात्वं विहन्येत, सक्तवो हि भवेयुः । तस्मान्न कर्तव्य इति । एवं प्राप्ते, ब्रूमः । उक्तमविघातकमधिकाय गुणाय कर्तव्यं अज्जनवदिति । आह । अज्जनमविघातकम्, हन्तिस्तु धानात्वं विहन्तीति । अत्रोच्यते । यथा न विघातकं भवति तथा करिष्यते । विपर्यसिष्यते, तथा न विहनिष्यते । विपर्यासे क्रममात्रं न कृतं भवति, पदार्थस्तु न निवर्तते । तदुक्तम् 'गुणलोपे च मुख्यक्रिया भवति' इति ( १०।२।२७।६४ ) । तस्मात् पूर्वं हन्ति कृत्वा पाकः कार्यः । तत्र हि हन्तिः पाकार्थो भविष्यति, न धानात्वं विहनिष्यते इति ।

दुप्— धाना इत्यनुदाहरणम् । द्विषाऽप्यनुपपन्नत्वात् । कथमनुपपत्तिः ? चोदकेनापि विपर्यास एव प्राप्यते । पूर्वमवघातः, ततः श्रपणम् । अथ श्रपणादुत्तरमवघातः प्राप्यते, तथापि तथैवानुष्ठेयः । तत्र 'अर्थेन च विपर्यासे' इत्युक्तम् । अथोभयत्रावघातः प्राप्नोति, तथापि अर्थविपर्यासो न युक्तः ( तथैवानुष्ठा-

नात् ) । अथैवमुच्यते निष्पन्नायां यागचोदनायां चोदकः इति । धानासु चेह निष्पन्नासु चोदना, ततश्चोदकः अवघातं श्रपणं च प्रापयति । एवमेव अवघाते प्राप्ते अर्थेन विपर्यासे इत्युक्तम् ( पश्चात् प्राप्तस्य पूर्वमनुष्ठानात् ), तदपि अनुपपन्नम् । यदि निष्पन्नरूपं द्रव्यं गृह्यते खले-वालीवत्, तथा अवघातादीनामक्रिया छेदनादीनामिव ( स्यात् ) तदाऽपि ( क्रम- ) विपर्यासाशङ्कैव नास्ति ( हन्तिस्वरूपस्यैव छेदत्वात् ) । अथ नैव निष्पन्नाणां ग्रहणम्, तत्रापि यथाप्राप्तमेवानुष्ठानम्, न विपर्यासः ( तस्मादनुदाहरणं धानाः ) ।

किं तर्हि उदाहरणम् ? तत्रैव ( महापितृयज्ञे 'अभिवान्यायै ( मृतवत्सायाः ) दुग्धे मन्थम्' इति ) मन्थस्य श्रपणादुत्तरकालं पेषणं प्राप्नोति अर्थेन । तत्र ( पेषणे संशयः किं प्राकृताः पेषण- ) धर्मा भवन्ति, न भवन्ति इति । ( तदर्थं च किं प्राकृतमिदम्, उतान्यत् लौकिकमिति । तत्र ) पूर्वपक्षे पेषणान्तरमिदम् । इत्यतः ( हेतोः ) अधर्मकमेव ( इदं ) पेषणम् । सिद्धान्ते तु तदेव पेषणम्, प्राकृतकार्यत्वात् । क्रममात्रमन्यत् ( न तु कार्यान्यत्वम् ) । अतः अर्थकृतेऽपि विपर्यासे ( तादर्थ्यात् तत्कार्यत्वात् पेषणस्य तत्त्वमेव स्यात्, नान्यत्वम् । इति धर्माः- ) भवन्त्येव । ( उदाहरणान्तरमाह- ) कृष्णलेषु पाकधर्माः ( प्राकृताः ) भवन्ति, न भवन्ति इति ( संशयः ) । यदि अपूर्वोऽयं पाकः ( 'घृते श्रपयति' इति ) ततः ( पाकधर्माः ) न भवन्ति । अथ प्राकृतस्य प्रतिप्रसवः, ततो भवन्ति । ( तत्र प्रतिप्रसवविधौ वाक्यभेदात् पाकान्तरविधिः इति पूर्वपक्षः । सिद्धान्तमाह- ) तत्र प्रतिप्रसवोऽयम् । कथम् ? चोदकेन प्राप्ताः ( पाक- ) धर्माः अर्थेलोपान्निवृत्ताः, श्रपणविधानात् प्रतिप्रसूयन्ते । ननु प्रतिप्रसवे श्रपणमात्रमेव विधातव्यम्, न घृतम् । घृते हि विधीयमाने वाक्यं भिद्येत ( प्राप्तस्य प्रतिप्रसवो गुणश्च विधीयते इति ) । यदि ( तु ) अपूर्वं विधानं तथा सति विशिष्टविधानात् अदोषः, अप्राप्तत्वात् उच्यते । प्राप्तत्वात् अस्मिन् वाक्ये ( 'घृते श्रपयति' इत्यत्र ) घृतं न विधीयते, ( किन्तु ) श्रपणमात्रमेव ( विधीयते ) ! कुतः प्राप्तिर्घृतस्य ? उत्पत्ति-

वाक्ये घृतमेव आधारत्वेन श्रूयते, ( 'प्राजापत्यं घृते चरुम्' इति- ) सप्तमीविभक्तिसंयोगात् चरुशब्दसामर्थ्याच्च । यथा आदित्ये ( अदितिदेवताके चरौ ) पयः अधिकरणम्, तथेहाप्युत्पत्तिवाक्ये ( सप्तमीबलात् अधिकरणं घृतम् । तच्च श्रपणावस्थायामेव-अर्धश्रपणोत्तरम्-चरुशब्दसामर्थ्यात् ) तस्मात् गुणवाक्ये घृतमनुवादः ( 'तस्मात् पाकान्तरं नैतदपूर्वविधिदोषतः । प्रतिप्रसवमात्रं तु लाघवाद्बिहितं परम् ॥ ' ) ।

शा— महापितृयज्ञे श्रूयते 'सोमाय पितृमते पुरोडाशं षट्कपालं निर्वपति, पितृभ्यो बर्हिषद्भ्यो धानाः, पितृभ्योऽग्निष्वात्तेभ्योऽभिवान्यायै दुग्धे मन्थम्' इति । ( प्राभाकरोक्तं भाष्यसमर्थनप्रकारमाह- ) ये त्वाहुः 'न क्रमो नाम कश्चित् गुणः पदार्थव्यतिरिक्तोऽस्ति, यस्य पृथक् बाधं व्यवस्थापयामः । पदार्था एव हि वितताः प्रतीयन्ते । तेन केवलस्य क्रमस्य बाधासंभवात् तद्बाधे पदार्थोऽपि बाधितः, इत्यवघातो न कर्तव्यः इत्येतन्निराकरणार्थं इदमधिकरणम् । यत्तु 'विपर्यासो नास्ति' इति तत्राप्याहुः- धानासु श्रपणं कृत्वा अवघातः, प्रकृतौ च विपरीतम्, इत्यस्ति विपर्यासः इति । यदि विपर्यासः, कथं तर्हि अवघातानुष्ठानम्, नहि क्रमस्य पृथक् बाधः संभवति । सत्यम्, न तु अत्र परमार्थतः क्रमबाधः । प्रकृतौ हि श्रुतेष्वेव व्रीहिषु अवघातः कृतः, अत्रापि श्रुतास्वेव धानासु अवघातः, इति नास्ति क्रमविपर्यासः । प्रकृतौ अवघातात् परं श्रपणम्, इह तु विपरीतमित्येतावता विपर्यासवाचो-युक्तिः । ननु धानावस्थायां हन्तिः क्रियमाणो विघातं ( धानात्वस्य ) कुर्यात् । यथा न विघातो भवति, तथा कुर्महे, सकृदेव अनभ्यस्तमवहननं क्रियते, न च भविष्यति विघात इति । ( इदं प्राभाकरव्याख्यानं दूषयति ) तदयुक्तम् । संभवति हि पृथक् क्रमस्य बाधः । ते एव हि पदार्थाः अन्येनान्येन च क्रमेणानुष्ठानं शक्यन्ते, तेन क्रमस्य प्राकृतस्याभावेऽपि पदार्था न निवर्तन्ते । यत्तु 'श्रपणं कृत्वा अवघातः' इति, तत् 'पूर्वं हन्ति कृत्वा पश्चात् पाकः कार्यः' इति भाष्यविरुद्धम् । यदपि श्रपणोत्तरकालेऽपि अवघाते विपर्यासो नास्ति, श्रुते द्रव्ये

अवघातकरणात् इति, तदपि असारम् । प्रकृतौ हि द्वे द्रव्यश्रवणे पुरोडाशश्रवणं व्रीहिश्रवणं च । तत्र धानादेवतासंबन्धात् पुरोडाशकार्ये वर्तन्ते, न व्रीहिकार्ये । प्रकृतौ च व्रीहिविषयः अवघातः, न पुरोडाशविषयः, तेन धानास्वपि चोदकप्राप्तेषु व्रीहिष्वेव अवघातः, न धानावस्थायाम् । तत्र तु क्रियमाणे हन्तौ क्रमविपर्यासः स्यादेवं । धानासु चावघातकरणे धानात्वं विहन्येत । यत्तु सकृदेव अवहनिष्याम इति, तथा सति अप्राकृतकार्यमहृष्टार्थमवहननं स्यात् । प्रकृतिवत्तु तुषविमोकार्योऽवघातः क्रियमाणो धानात्वं विहन्यात् । तस्मात् नैवमधिकरणं युक्तम् ।

सोम— पर्यहणादिवैषम्यप्रतिपादनात् संगतिः । सूत्रार्थस्तु— अर्थात् क्रमविपर्यासे हन्तेर्धानार्थत्वात् तत्त्वं अविहतं धानात्वमेव स्यात् इति भाष्यकारपक्षे । वार्तिककारपक्षे तु तत्त्वं पेषणस्य प्राकृतत्वमेव स्यात् हविरर्थत्वात् इति ।

वि— 'नावघातोऽवघातो वा धानानाम्, नाविनष्टये ।, न नाशः क्रमबाधेऽतोऽवघातो नात्र बाध्यते ॥' तस्मात् क्रमबाधेन अवघातः कार्यः । इति भाष्यमते । वार्तिकमते तु— 'पेषणं नूतनं मन्ये प्राकृतं वा, क्रमान्तरात् । नूतनम्, प्राकृतं धर्ममात्रबाधस्य लाघवात् ॥'

भाट्ट— 'पितृभ्यो बर्हिषद्भ्यो धानाः पितृभ्योऽग्निष्वात्तेभ्योऽभिवान्यायै दुग्धे मन्थम्' इत्यादिना विहिते धानाद्रव्यके यागे धानावस्थायां भर्जनोत्तरमवघातः कर्तव्यो न वेति भाष्यकारेण विचारितः । तस्यांयमभिप्रायः, चोदकेन पाकात् पूर्वमेव यवावस्थायां अवघातविधानात् भर्जनोत्तरं तदप्राप्तेः, तदुत्तरमवघातकरणे च धानात्वव्याघातापत्तेः न भर्जनोत्तरमवघातः कार्यः । इति प्राप्ते, लोके पूर्वं किञ्चिदवहतानां यवानां भर्जनोत्तरं पुनरवघाते कृते एव धानात्वप्रसिद्धेः प्रयोजनानुरोधेन प्राकृतक्रमं बाधित्वाऽपि 'गुणलोपे च मुख्यस्य' इति न्यायेन ( १०।२।२७।६४ ) भर्जनोत्तरमपि प्राकृतः सधर्मकोऽवघातः कर्तव्य एव । न च धानात्वव्याघातः, दृढतरमुसलप्रहाराकरणेन तदनापत्तेः । प्रकृतौ हि हविःसंपादकवैतुष्यार्थमवघातो यथा हविः संपद्यते तथा कार्यः । अतः

एव तदनुरोधेन भर्जनात् पूर्वमपि यत्किञ्चिद्वैतुष्य-  
संपत्त्यर्थमवघातः सधर्मकः कार्य एव, अन्यथा  
लोकप्रसिद्धधानात्वानिष्पत्तेः । अत एव आवृत्तिरपि  
तदनुरोधेन न दुष्यति । तत्र पूर्वोऽवघातः पाकार्थः,  
उत्तरस्तु धानात्वसिद्धयर्थः इति न कश्चित् विरोधः ।  
एवंविधं भाष्याभिप्रायमजानतः पार्थसारथेः तद्दूषणाय  
प्रयास उपेक्षणीय एव । वार्तिककारस्य तु न द्विवार-  
मवहतानामेव धानात्वम्, पूर्वमेव सम्यग्वितुषीकृतानां  
यवानां भर्जने कृते धानात्वाव्याहतेः । अतो यथाप्रकृत्ये-  
वावघातस्य भर्जनात् पूर्वमेवानुष्ठानोपपत्तेः नात्र धाना  
उदाहरणमपि तु मन्यः । स च दुग्धमिश्राः सक्तवः ।  
प्रकृते च अभिवान्या मृतवत्सा गौः, तस्या दुग्धं  
विवक्षितम् । तत्र भर्जितयवतण्डुलानां पिष्टे एव सक्तु-  
त्वप्रसिद्धेर्भर्जनोत्तरमेव पेषणं प्राकृतक्रमवाधेऽपि हविः-  
संपत्त्यर्थं पेषणस्य गुणलोपाधिकरणन्यायेनैव भर्जनोत्तरं  
करणोपपत्तेः । न च क्रमान्यत्वे पदार्थानामन्यत्वम्,  
व्युत्क्रमेऽपि तादृशप्रत्यभिज्ञाया अबाधात् । न च  
प्रकृतौ पेषणस्य पाकार्थत्वम्, येनेह भर्जनोत्तरं पाका-  
भावात् पेषणाभावः शङ्क्यते । सत्यपि पुरोडाशपाकं  
प्रति तस्योपकारकत्वे पाकपेषणयोर्द्वयोरपि द्वितीयया द्रव्य-  
संस्कारार्थत्वात् । अतश्च यथैव प्रकृतौ हविःसंपत्त्यर्थमेव  
पेषणं पाकात् पूर्वमनुष्ठितम्, तथैवेह सक्तुसंपत्त्यर्थं  
पाकोत्तरमनुष्ठानेऽपि न कश्चिद्विरोधः । अत एव प्रकृतौ  
पेषणपाकयोः पाठोऽप्यनुवाद एव । अतो वस्तुतो नात्र  
क्रमबाधोऽपि । तेनात्र भर्जनोत्तरमेव पेषणम् । अव-  
घातस्तु भाष्यवार्तिककारमतयोः पूर्वोक्तरीत्या मन्येऽपि  
भर्जनपूर्वोत्तरं पूर्वमेव वा कार्यः । धानापिष्टस्यैव सक्तु-  
त्वात् । परिवापे तु न निर्वापप्रोक्षणादि, नावघातः न वा  
पेषणमित्युक्तमेव ।

मण्डन--' धानार्थमवहन्यते । '

शंकर--' पेषणं धर्मेवमन्ये । ' वार्तिकमतेनेदम् ।

\* महापितृयज्ञे ' नार्थेयं वृणीते ' इति पर्युदासः ।  
भा. १०।८।१।१-४. \* महापितृयज्ञे, पात्रविशेषाधो-  
भागरूपाधेन परिमिते वत्सरहिताया धेन्वा दुग्धे पिष्टं  
प्रक्षिप्य मन्यः क्रियते । वि. ३।४।७. \* महापितृयज्ञे

मन्ये पेषणस्य न बाधः । १०।२।३।७५. मीको.  
पृ. ३१२९ ' महापितृयज्ञे धानासु० ' इत्यत्र द्रष्टव्यम् ।  
\* महापितृयज्ञे मन्ये भर्जनादुत्तरत्र सधर्मकं पेषणादि  
कर्तव्यम् । टुप्. १०।२।३।७४. \* महापितृयज्ञे ' ये  
पुरोदञ्चो दर्भाः ' इत्यत्र विधिरनुवादो वेति संशयः,  
अनुवाद इति सिद्धान्तः । वा. ३।४।१। षट्सूत्र्याम्  
४-५. \* महापितृयज्ञे येयजामहस्य पर्युदासः ।  
१०।८।१।१-४. मीको. पृ. २४७४ ' पर्युदासन्यायः '  
इत्यत्र अधिकरणं द्रष्टव्यम् । \* महापितृयज्ञे वैदिक्या एव  
इतिकर्तव्यताया अतिदेशः । भा. ७।४।२।२-१२.

\* महाप्रकरणं प्रकृतेः विकृतेश्च । बाल. पृ. ९.  
\* महाप्रकरणं प्रत्यक्षं परिकल्पितावान्तरप्रकरणात्  
प्रबलम् । तेन अभिषेचनीयप्रकरणात् राजसूयप्रकरणस्य  
प्राबल्यात् ' अक्षैर्दीव्यति ' इत्यादीनां राजसूयाङ्गत्वमेव ।  
वि. ४।४।२. \* महाप्रकरणं ( विनियोजकं प्रमाणं )  
प्रधानस्य । बाल. पृ. ९. \* महाप्रकरणात् अवान्तरप्रकरणं  
प्रबलं तेन अभिक्रमणादेः न दर्शपूर्णमासाङ्गत्वम्, किन्तु  
प्रयाजाङ्गत्वम् । कौ. ३।३।७।१४ पृ. ३६३. \* महा-  
प्रकरणात् अवान्तरप्रकरणस्य बलीयस्त्वं अभिक्रमाधि-  
करणे ( ३।१।१० ) वक्ष्यते । सु. पृ. ९११. \* महा-  
प्रकरणात् बलीयांसि विनियोजकानि योग्यत्वं अवान्तर-  
प्रकरणं एकवाक्यत्वं चेति । वा. ३।१।१४।२४.

\* महाप्रयोगविधिः पुरुषार्थः यथा ' समे दर्शपूर्ण-  
मासाभ्यां स्वर्गकामो यजेत ' इति । बाल. पृ. १३.

\* महाबृहती त्रिष्टुप् । पादेषु अक्षराणि ८।८।८।  
८।१२। उदा० ' नवानां नवतीनाम् ' ( ऋसं. १।१९।१।  
१३ ) । के.

\* महाब्राह्मणः इत्यादौ महच्छब्दस्य पूज्यत्वात्त्य-  
गुणवाचित्वं अवगम्यते । सु. पृ. ६४८.

\* महाभारतनिर्वचनान्वाख्याने द्वैपायनेन उक्तम्  
' महत्त्वात् भारतत्वाच्च महाभारतमुच्यते । निरुक्तमस्य  
यो वेद सर्वपापैः प्रमुच्यते ॥ ' वा. १।३।५।१० पृ.  
२२८.

\* महाभाष्यकारः उपवर्षः । ' व्याकरणे द्विती-  
यायाः तृतीयार्थवाचित्वानभिधानात्, या परीष्टिः

निमित्तानां कर्तव्या इत्युपपादिता, सा महाभाष्यकारेण न कर्तव्या इति उपवर्णिता' इति उपवर्षे महाभाष्यकार-  
शब्दप्रयोगः । सु. पृ. ६३२.

\* महाभूतानि पृथिव्यप्तेजोवाय्वाकाशाख्यानि ।  
सु. १००९.

\* महाभूतगुणाः रूपस्पर्शादयः । वा. ३।१।७।१३  
पृ. ७०२.

\* महाभूमिः गोपथ-राजमार्ग-जलाशयादिसहिता  
सर्वेषां प्राणिनां साधारणं स्वं इति सार्वभौमोऽपि महा-  
भूमिं सर्वस्वदाने दातुं न शक्नोति विश्वजिदादौ । वि.  
६।७।२. \* महाभूमिर्न देया विश्वजिति सर्वस्वदाने ।  
६।७।२।३. ' विश्वजिति सर्वस्वदाने महाभूमिर्न देया '  
इत्यत्र द्रष्टव्यम् ।

\* महाभौतिकदेहस्थाः आत्मानः । वा. ३।१।७।  
१३ पृ. ७०२.

॥ महामत्स्यतीरन्यायः । श्रौतोऽयं न्यायः । यथा  
महामत्स्यस्तीराक्षीरं संचरन् तीराद्भिन्न एव, न त्वमिन्नो  
नापि तेन तीरेण लिप्यते, एवं आध्यात्मिकसंबन्धेन  
देह्यात्मा जाग्रदादौ संचरन् तस्माद्भिन्न एव, नापि जाग्र-  
दादिरूपधर्मवान् वा । तथा च श्रुतिः ' महामत्स्य उभे  
कूले संचरति, पूर्वं चापरं चैवमेवायं पुरुष एतान्  
संचरति, स्वप्नान्तं बुद्धान्तं च ' इति । साहस्री. ८९७.

\* ' महायज्ञैश्च यज्ञैश्च ब्राह्मीयं क्रियते तनुः ' इति  
मनुः २।२८ । अयं पञ्चमलकारेण विधिः स्मार्तः ।  
बाल. पृ. ४०.

\* महायानिकसंमतश्रुत्यवादनिरासोऽपि औत्पत्तिक-  
सूत्रे (१।१।५।५) एव भाष्ये कृतः । बाल. पृ. ६.

\* महारात्रं त्रिभागावशिष्टा रात्रिः । सोम.  
६।५।१। चन्द्रोदयात् पूर्वं इति भाट्टदीपिका । भाट्ट.  
६।५।१ पृ. २८८.

\* महावाक्यं ( विनियोजकं प्रमाणं ) प्रयोगविधि-  
रूपं नित्यानुमेयमेव । बाल. पृ. ९. \* न च महा-  
वाक्ये सति अवान्तरवाक्यं प्रमाणं भवति, पदान्तरस्य  
बाधनात्, यथा ' नोद्यन्तमादित्यमीक्षेत ' इति प्रतिषेधो  
गम्यते महावाक्यात्, अवान्तरवाक्यात् ईक्षणविधानम् ।

भा. ६।४।७।२५. \* महावाक्येषु यद्यपि अवान्तर-  
वाक्यानि अप्रमाणं तथापि अर्थसंभवात् अविवक्षिते  
महावाक्ये अवान्तरवाक्याश्रयणम् । वा. २।३।१।१.

\* महावीरस्य ( मृण्मयपात्रविशेषस्य ) ज्योतिष्टोमे  
प्रवर्ग्याङ्गभूतस्य भेदेन ' तं भिन्नमभिमृशेत् यद्वते  
चिदभिश्चियः ' इति सामवेदविहितस्य उच्चैस्त्वम् ।  
वा. ३।३।२।९ पृ. ८१३.

\* महावेदिः अष्टाविंशत्यूनं पदसहस्रमिता । कु.  
३।७।६।१४. \* महावेद्यां मन्त्रपूर्वकं प्रवर्त्य हविर्धान-  
मण्डपे हविर्धानाख्ये शकटे भवतः । वि. १२।१।७.

\* महाव्रतस्य प्रकृतिः ज्योतिष्टोमः । वि.  
१०।४।८. \* महाव्रते उपगात्रीणां पत्नीनां अतिदिष्टैः  
उपगातृभिः ऋत्विग्भिः समुच्चयः, तार्प्येण अहतस्य  
समुच्चयः, उपदिष्टश्लोकादिसाम्नां अतिदिष्टगायत्रादि-  
साम्नां च समुच्चयः । बालं. पृ. १७८. \* महाव्रते  
काण्डवीणाभिः ' पत्नय उपगायन्ति ' । तच्चोपगानं  
कर्मान्तरं दुन्दुभिगानस्योपगानम् । वि. १०।४।६.  
\* महाव्रते गवामयनगते उपगानकर्त्रीभिः पत्नीभिः  
आतिदेशिकानामुपगानकर्तृणामृत्विजां न बाधः । १०।  
४।५।८-९.

॥ महाव्रते तार्प्यादिभिः प्राकृताहतवाससः  
समुच्चयः ॥

आच्छादने त्वैकार्थ्यात् प्राकृतस्य विकारः  
स्यात् । १०।४।७।१३॥

भाष्यम्— महाव्रते श्रूयते ' तार्प्यं यजमानः परि-  
धत्ते, दर्भमयं पत्नी ' इति । अस्ति तु प्रकृतौ ' अहतं  
वासः परिधत्ते ' इति । तदिह चोदकेन प्राप्तम् । तत्र  
संशयः किमहतस्य वाससो निवृत्तिः, नेति । किं प्राप्तम् ?  
आच्छादने तु प्राकृतस्य विकारः स्यात् । कुतः ?  
ऐकार्थ्यात् । एको ह्यर्थः प्राकृतस्य वैकृतस्य च । कौपीन-  
माच्छादयितुं प्रकृतौ विकृतौ च प्रच्छादनं क्रियते ।  
तस्मात् प्रत्यक्षश्रुतेन चोदकप्राप्तं निवर्तेत ।

अधिकं वाऽन्यार्थत्वात् । १४ ॥

भाष्यम्— वाशब्दः पक्षं व्यावर्तयति । अधिक-  
मिदं प्राकृताद् वाससो भवितुमर्हतीति । कुतः ? तद्वि

निवर्तकं भवति, यदनिवर्त्य न शक्नोति निवेष्टुम् । यत्त्व-  
निवर्त्यापि शक्नोति भवितुम्, न तन्निवर्तयति । तद्वि-  
निवर्त्यदप्रतिषेधकं सच्चोदकं प्राप्तं बाधेत । ननु कौपीन-  
प्रच्छादने परिधत्ते इति भवति, नान्यकार्यके । उच्यते ।  
नैतदेवम् । उपरिवाससोऽपि कार्ये परिधत्ते इति भवति,  
तद्यथा कम्बलं परिधत्ते, रौरवं परिधत्ते इति । सर्वतो  
धत्ते परिधत्ते इत्यवयवप्रसिद्धया भवति । तस्मादहतस्य  
वाससो न निवृत्तिः, समुच्चयः इति ।

समुच्चयं च दर्शयति । १५ ॥

भाष्यम्— समुच्चयं च वासःशब्देन बहुवचनान्तेन  
दर्शयति 'वासांसि वाराही चोपानहौ विमुञ्चति' इति ।  
कृष्णविषाणया वासांसि विस्त्रंसयति, ततोऽध्वर्युः परि-  
धत्ते इति । तस्मादपि पद्यामः अनिवृत्तिः, समुच्चयः  
इति ।

सोम— ताप्यमिति घृताक्तं वासः । तृपाख्यवृक्ष-  
विशेषस्य ('तृपाख्य' इति मुद्रिते दृश्यते । तत्त्व-  
शुद्धमेव । तथा च शास्त्रदीपिकायां विस्तरादिषु च 'तार्यं  
यजमानः परिधत्ते' इति पाठः सोऽपि अशुद्ध एव ।  
भाट्टदीपिकाटीकायां शम्भुभट्टेन 'ताप्यमिति पवर्गीयः  
पकारः' इति स्पष्टमेव उक्तत्वात् । ) विकारः इत्येके  
( इति ) भट्टभास्करः । अहतं सद्यःकृतमनुपभुक्तं अकृत-  
दशम् । एककार्यत्वादेव संगतिः ।

वि— 'ताप्याद्यहतवस्त्रस्य बाधकं स्यान्न वा,  
ऽग्निमः । गुह्याच्छादनकार्येक्या, दयोग्यत्वात् समुच्चयः ॥'

भाट्ट— स्वतन्त्रे महाव्रते 'ताप्यं यजमानः परि-  
धत्ते दर्भमयं पत्नी' इति श्रुतम् । तत्र ताप्यं घृताक्त-  
कम्बल इति माधवः । अत्रापि परिधानोद्देशेन ताप्यादि-  
विधौ पत्न्यादिपरिधानेऽपि तदापत्तेः यजमानोद्देशेन  
तद्विधौ शयनादावपि तदापत्तेरवश्यं ताप्यादिविशिष्टं  
परिधानमेव यजमानाद्युद्देशेन विधीयते, तच्च प्राकृतमेवा-  
तिदेशतः प्राप्तेः पूर्वं विधीयते, कर्मान्तरमेव वेत्यन्य-  
देतत् । तस्य च प्राकृतकार्यापन्नत्वेनैव विधानात् प्राकृतस्य  
अहतस्य निवृत्तिः । न च प्रकृतावहतस्य कौपीनपद-  
वाच्यभगलिङ्गाच्छादने विनियुक्तत्वात् तत्र च ताप्या-  
दीनामयोग्यत्वात् योग्यतयैवोपरिधारण एव तन्निवेश-

प्रतीतेः अभिन्नकार्यत्वेन नाहतनिवृत्तिरिति वाच्यम्,  
कौपीनाच्छादने एव परिधत्तप्रयोगेणोपरिधारणे  
ताप्यादिविधाने लक्षणापत्तेः । ताप्यादीनां कौपीनाच्छादन-  
स्यापि कर्तुं शक्यत्वाच्च । वस्तुतस्तु— अन्याच्छा-  
दनेऽपि 'परिस्तृणीत परिधत्त वेदिम्' इत्यादौ परि-  
धत्तातिपदप्रयोगात् यद्यपि न कौपीनाच्छादने एव तद्वि-  
धानम्, तथापि प्रकृतावपि 'अहतं वासः परिधत्ते'  
इत्यनेन कौपीनाच्छादन इव आचारप्राप्तोपरिभागा-  
च्छादनेऽप्यहतविधानाद्विकृतावपि ताप्यादेरुभयत्रैव विधा-  
नादुभयत्रैवाहतनिवृत्तिः । इति प्राप्ते, कौपीनाच्छादने  
गृहस्थस्य कच्छाद्यसंभवेन ताप्यादीनामयोग्यत्वात् उपरि-  
धारणे एव ताप्यादिविधिप्रतीतेर्न कौपीनाच्छादने अहत-  
निवृत्तिः । अत एव न्यायेन आचारप्राप्तोपरिधारण एव  
प्राकृताहतनिवृत्तिप्रसक्तौ 'वासांसि विभ्रंसयति' इति  
प्रतिपत्तिविशेषविधायके वाच्ये वासोबहुत्वानुवादलिङ्गेन  
समुच्चयप्रतीतेर्न तत्राप्यहतनिवृत्तिः । एवं च यद्यपि  
ताप्यं कौपीनाच्छादनेऽपि कथञ्चिद्योग्यम्, तथापि वासो-  
बहुत्वानुवादबलैर्नैव तस्याहतेन समुच्चयः । दर्भमयस्य  
तु कथमप्ययोग्यत्वादुपरिधारण एव विधिप्रतीतेर्वासोबहु-  
त्वानुगोषेन तत्रापि समुच्चयः । अत एव यत्र न वासोबहु-  
त्वानुवादः यथा विश्वजिति 'अवभृथादुदेत्य वत्सत्वचं  
परिधत्ते' इति श्रुते तत्रैकस्याः वत्सत्वचः कौपीनाच्छादने-  
ऽयोग्यत्वात् तत्राहतस्यातिदेशप्राप्तस्यानिवृत्तावपि उपरि-  
धारणे तन्निवृत्तिरिष्टैव । विशिष्य चेदं द्वादशे वक्ष्यते ।

मण्डन— 'समुच्चयो वाससां स्यात् ।'

शंकर— 'बाध्यं न वासस्तार्येण ।'

\* महाव्रते 'दिक्षु दुन्दुभयो न दन्ति' इति दुन्दुभि-  
गानम्, तत्सजातीयं च काण्डवीणोपगानम् । वि.  
१०।४।६ .

\* महाव्रते पत्नय उपगायन्ति, पिच्छोलभिः,  
काण्डवीणादिभिः, आपाटलिकाभिः । भा. १०।४।५।८ .

\* महाव्रते शुक्रग्रहेण ऐन्द्रायवादिग्रहाणां समु-  
च्चयः । १०।४।२।३-५ . मीको. पृ. १६४४ 'ग्रह-  
समुच्चयन्यायः' इत्यत्र अधिकरणं द्रष्टव्यम् ।

॥ महाव्रते स्तोत्रान्तरसाधनीभूतैः श्लोकादि-  
सामभिः प्राकृतसाम्नां समुच्चयः ॥

सामस्यर्थान्तरश्रुतेरविकारः प्रतीयेत । १०।४।  
८।१६ ॥

भाष्यम्— महाव्रते श्रूयते 'श्लोकेन पुरस्तात्सदसः  
स्तुवते, अनुश्लोकेन पश्चात्सदसः, क्रौञ्चेन चात्वालमवे-  
क्ष्यमाणः' इति । सन्ति तु प्राकृतानि सामानीह चोदकेन  
प्राप्तानि । तत्र संशयः किं प्राकृतानां साम्नां निवृत्तिः,  
उतानिवृत्तिः समुच्चय इति । किं प्राप्तम् ? स्तुवते इति  
प्रकृतिलिङ्गसंयोगे प्रत्यक्षश्रुते चोदकप्राप्तानि सामानि  
निवर्त्यन्ते इति । यथा 'कौत्सं भवति, काण्वं भवति,  
वसिष्ठस्य जनित्रे भवतः, शुद्धाशुद्धीये भवतः, भर्गयशसी  
भवतः, क्रौञ्चानि भवन्ति' इति श्रुतेषु चोदकप्राप्तानि निव-  
र्त्यन्ते, एवमिहार्थांश्च द्रष्टव्यम् । एवं प्राप्ते, ब्रूमः । सामसु  
'श्लोकेन पुरस्तात्स्तुवते' इत्येवमादिश्रूयमाणेषु प्राकृता-  
नामविकारः प्रतीयेत । कुतः ? अर्थान्तरश्रुतेः । अर्था-  
न्तरेण हि संबन्धः श्रूयते 'पुरस्तात्सदसः स्तुवते'  
इत्येवमादि । यच्च पदं केनचित् पदेन संबध्यते विशेष-  
णत्वेन, न तत् पदान्तरेण सह संबन्धमर्हति सकृदुच्चारि-  
तम् । यथा 'भार्या राज्ञः, पुरुषो देवदत्तस्य' इति  
भार्याविशेषणत्वेनोच्चार्यमाणो राज्ञः इति शब्दो न पुनः  
पुरुषशब्देन संबध्यते इति । एवं 'पुरस्तात्सदसः स्तुवते'  
इत्यनेन संबध्यमानो न पुनः 'श्लोकेन स्तुवते' इति  
संबन्धमर्हति । यदि स्तुतौ देशसत्ता विधीयते, श्लोकेन  
चेत्यनूयेत, तत उपपद्येतैकं वाक्यमिति । यदा तु पुनर्देशसत्ता  
विहिता, तदा परिपूर्णं वाक्यम्, श्लोकेन चेत्येतदपि  
विधातव्यम्, तदा पुनर्विधिप्रत्ययो हृदयमानेतव्यः । हृदय-  
मानेतुमुच्चारयितव्यः, न चोच्चारितः । तस्मादनुच्चारितो  
वा कल्पयितव्यः, उच्चारणं वा कल्पयितव्यम् ।  
कल्पनायां च शब्दो बाध्येत । तस्मान्नैवम् । कथं  
तर्हि ? देशसामविशिष्टा स्तुतिः श्रुत्या विधीयते । न  
चैकेन केनचित् संबन्धे विहिते, परिपूर्णं वाक्ये, पुनरपरं  
वाक्यं कल्पयितव्यं भवति । उभयविशेषणविशिष्टा हि  
स्तुतिः श्रुत्या यदा विहिता, तदा परिपूर्णं वाक्यम्, न तदा  
पुनरपरेण केनचित् संबन्धः कल्पयितव्यो भवति, यदर्धं

किञ्चित् द्विरुच्चार्येत । तस्मात् स्तुत्यन्तरमिदं विधीयते,  
न प्राकृतं निवर्त्यते, समुच्चय इति ।

अर्थे त्वश्रूयमाणे शेषत्वात् प्राकृतस्य विकारः  
स्यात् । १७ ॥

भाष्यम्— अथ यदुपवर्णितम्, यथा 'कौत्सं  
भवति, काण्वं भवति, वसिष्ठस्य जनित्रे भवतः' इत्येव-  
मादिभिरिव प्राकृतानां निवृत्तिरिति, तत्परिहर्तव्यम् ।  
अत्रोच्यते । युक्तमत्र यत् प्राकृतं निवर्त्यते । अत्र  
ह्यर्थान्तरं न श्रूयते, प्राकृतस्यैव शेषः श्रूयते । तस्मात्तत्र  
वैकृतेन प्रत्यक्षश्रुतेन प्राकृतस्य निवृत्तिरिति । इह तु  
अर्थान्तरश्रवणात् वाक्यभेदप्रसङ्गात् अनिवृत्तिरित्युक्तम् ।

सोम— पूर्वेण एककार्यत्वात् संगतिः । सूत्रे—  
अर्थान्तरश्रुतेः प्राकृतस्तुत्यपेक्षया स्तुत्यन्तरसंयोगश्रुतेः  
प्राकृतसाम्नामबाधः इत्यर्थः ।

वि— 'बाध्यं' श्लोकादिनाऽऽज्यादि न वा, ऽऽद्यः  
स्तुतिलिङ्गतः ।, देशसाम्नोर्विधौ भेदे (भेदात्) वैशि-  
ष्ट्याच्च समुच्चयः ॥' ९.

भाट्ट— तत्रैव 'श्लोकेन पुरस्तात् सदसः स्तुवीत'  
इत्यादिना प्राकृतस्तोत्रानुवादेन श्लोकाख्यसाममात्रविधे-  
र्देशाख्यगुणान्तरस्यापि विधेयत्वानुपपत्तेः, वाक्यभेदापादक-  
गुणादेव कर्मान्तरत्वप्रतीतेः, तस्य च उपहोमन्यायेन  
(५।२।९) अदृष्टार्थत्वात् समुच्चयः स्तोत्रान्तरैः । न च  
प्राकृतस्तोत्राप्येव अतिदेशतः पूर्वप्रवृत्त्यङ्गीकारेण गुणद्वय-  
विशिष्टानि विधीयन्तां तेन प्राकृतसाम्नः प्राकृतदेशस्य च  
निवृत्तिरिति वाच्यम् । स्तौति धातोः पूर्वविहिताविहित-  
साधारणस्तोत्रमात्रवाचित्वेनातिदेशतः पूर्व प्राकृतस्तोत्राणा-  
मेव विशिष्टोपस्थापकभावेन विधिवशात् कर्मान्तरत्व-  
प्रतीतेः । गृहमेधीये 'आज्यभागौ यजति' इत्यत्र तु  
आज्यभागपदमेव पूर्वकर्मणो विशिष्टोपस्थापकमिति  
विशेषः । ९.

मण्डन— 'श्लोकस्तोत्रं न बाधकम् ।' १०.

शंकर— 'प्राकृती वैकृतस्तुतेः ।' प्राकृती स्तुतिः  
न बाध्या । १०.

\* महाव्रतगतं धर्मं संवत्सरसत्रे दर्शयति 'पत्न्य  
उपगायन्ति' इति । भा. ८।१।११।१८.

\* महाव्रतप्रयोगप्रतिपादकं आश्वलायननिर्मितं कल्प-  
सूत्रं अरण्येऽधीयाना बहुवृत्ताः कर्तुर्विस्मरणात् वेदत्वेन  
व्यवहरन्ति । वि. १।२।१ वर्णकं २.

\* महासतोबृहती जगती । पादेषु अक्षराणि  
१२।८।१२।८।८ । उदा० 'आ यः प्रपौ भानुना' ।  
( ऋसं. ६।४।८ ) । के.

\* महिमप्रहाभ्यां ऐन्द्रवायवादिग्रहाणां समुच्चयः  
अश्वमेधे । १०।४।२।३-५. मीको. पृ. १६४४  
'ग्रहसमुच्चयन्यायः' इत्यत्र द्रष्टव्यम् ।

☞ महिषी प्रसवोन्मुखी महिषो मदनातुर इति  
न्यायः । यत्र केचित् महामूर्खा मृतम्लेच्छाद्यधम-  
जातिस्थानानि स्वस्वकुलदैवतानि स्वामिलषितप्रदानि च  
मत्वा म्लेच्छाद्यधमजातिनीचयोनिप्राप्त्या अतिदुःखिते-  
भ्योऽपि स्वामीष्टं याचन्ते, तत्रास्य प्रवृत्तिरिति । उक्तं च  
गुमानीकविना रावणमारीचसंवादविषये । तथाहि, तं  
मारीचं प्राप्य भीष्कं दशाननः प्रागुदाजहार 'सीतामीहे  
हर्तुमत्र मे रणे सहायो भवार्थकार । कुत्ता रोवे दर्दं देह  
की मीयाँ कहे तुम चलो शिकार ॥' इति । साहस्री.  
८१.

\* महिष्याः गृहे आदित्यश्वरः राजसूये । भा.  
११।२।३।१३.

\* मांसं आमयदोषात् व्रतकार्ये उपादीयते । भा.  
१२।२।१।७.

\* 'मांसं तु सवनीयानां चोदनाविशेषात् ।'  
३।८।२२।४३ ॥ इत्यत्र पुरोडाशानादरेण सवनीयमात्रे  
मांसविधिः वक्ष्यते शाक्यानामयने । सु. पृ. ६३७.

\* 'मांसं तु सवनीयानाम्' इति सिद्धान्तात् पुरो-  
डाशमात्रेण असंबन्धमानं तरसमयत्वम् । वा. २।१।४।  
१२ पृ. ४१४.

☞ मांसं तु सवनीयानां चोदनाविशेषात् ।  
३।८।२२।४३ ॥

शाक्यानामयनं (शाक्यानामयनं इत्यपि पाठः) नाम  
षट्त्रिंशत्संवत्सरं सत्रम् । 'तत्र संस्थितेसंस्थितेऽहनि गृह-  
पतिर्भूगयां याति, स तत्र यान् मृगान् हन्ति, तेषां तरसाः  
पुरोडाशाः सवनीया भवन्ति' इति श्रुतम् । इदं तरस-

मयत्वं नाम मांसमयत्वं किं सर्वेषामेव पुरोडाशानां  
सवनीयपुरोडाशानामेव वेति विचारे सर्वेषामेवेति उत्सूत्रे  
पूर्वपक्षे सिद्धान्तमाह । तुशब्दः पूर्वपक्षव्यावृत्त्यर्थः ।  
तरसशब्देन यत् मांसं उक्तं तत् सवनीयानामेव पुरोडाशा-  
नाम् । कुतः ? चोदनाविशेषात् । 'तरसाः पुरोडाशाः  
सवनीयाः' इति तरससवनीयसंबन्धो विधीयते । पुरोडाशाः  
इति तु अनुवादः । तस्मात् धानाकरम्मपरिवापपयस्था-  
पुरोडाशरूपाणां पञ्चानामपि सवनीयपुरोडाशशब्दितानां  
द्रव्याणां स्थाने मांसं ग्राह्यं सवनीयेति विशेषचोदनत्वात्  
इति सिद्धान्तः ।

भक्तिरसंनिधावन्यायेति चेत् । ४४ ॥

शाक्यानामयने नामसत्रे 'तरसाः पुरोडाशाः सव-  
नीया भवन्ति' इति तरसशब्दितमांसमयत्वं पुरोडाशाना-  
मुक्तम् । तच्च धानादिपञ्चद्रव्यात्मकानां सवनीयानामेव  
पुरोडाशानां न तु यावतां पुरोडाशानां इति सिद्धान्ते पूर्व-  
सूत्रेण उक्ते पूर्वपक्षी ब्रूते । सिद्धान्तिना पुरोडाशशब्दः  
धानाकरम्मपरिवापपयस्थासु गौणः स्वीक्रियते । ततो वरं  
चरमश्रुतः सवनीयशब्द एव सवनीयासवनीयसमुदाय-  
वाचित्वेन स्वीकर्तुम् । तदाह- असंनिधौ, संनिधिः  
अभेदः असंनिधिः अत्यन्तभेदः, असंनिधौ धानादीनां  
पुरोडाशात् अत्यन्तभेदे सति पुरोडाशशब्दस्य धानादिषु  
भक्तिः गौणता लक्षणिकता वा अन्याय्या । ततश्च पुरो-  
डाशशब्दस्य लक्षणा न स्वीकार्या मुख्येऽर्थे संभवति ।  
अत्र सिद्धान्ती ब्रूते, इति चेत् पूर्वपक्षी ब्रूयात् इति ।

स्यात् प्रकृतिलिङ्गत्वाद् वैराजवत् । ४५ ॥

पुरोडाशशब्देन धानादीनामपि ग्रहणे पुरोडाशशब्दस्य  
लक्षणा स्यात् । सा चान्याय्या मुख्येऽर्थे संभवति ।  
इति पूर्वपक्षिणा पूर्वसूत्रे शङ्कितम् । तत्र उत्तरार्थं  
सिद्धान्तसूत्रम् । स्यात् पुरोडाशशब्दस्यैव धानादिषु लक्ष-  
णिकत्वं न्याय्यम् । न तु सवनीयासवनीयसमूहे लक्षणि-  
कत्वं सवनीयशब्दस्य न्याय्यम् । "प्रकृतिलिङ्गत्वात् ।  
प्रकृतौ अग्निष्टोमे पुरोडाशशब्दस्य धानादिसवनीयहविः-  
पञ्चके लिङ्गत्वात् तल्लक्षणार्थत्वात् भक्तिः स्यात् । पुरो-  
डाशशब्दस्य मुख्यस्यापि गौणत्वमुचितम् । पुरोडाशस्य  
सवनीयशब्देन अवयुत्यानुवादानुपपत्तेः धानादिसमूहोक्तिः-



द्वारैव असवनीयपुरोडाशलक्षणा अङ्गीकार्या, धानादि-  
समूहेन च सवनवाह्यस्य पुरोडाशस्य अनन्वयात् न शक्या  
तल्लक्षणा इति कृत्वा मुख्यस्यापि पुरोडाशशब्दस्यैव लक्षणा-  
वृत्तिरुक्ता इत्याशयः ” इति सुधा । “ प्रकृतौ ज्योति-  
ष्टोमे ‘ अनुसवनं पुरोडाशा निरूप्यन्ते ’ इत्यादौ दृष्टं  
लिङ्गं धानादिपञ्चहविःप्रत्यायनसामर्थ्यं लाक्षणिकं यस्य  
सः प्रकृतिलिङ्गः पुरोडाशशब्दः । अतो विकृतावपि  
लक्षणा न दुष्यति ” इति तु कुतूहलम् । वैराजवत् इति  
सौत्रो दृष्टान्तः । यथा प्रकृतौ ज्योतिष्टोमे ‘ यदि रथंतर-  
सामा सोमः स्यात् ’ इत्यादौ सामशब्दस्य पृष्ठस्तोत्रे  
लाक्षणिकस्य दृष्टत्वात् विकृतावपि ‘ एकविंशः षोडशी  
वैराजसामा ’ इत्यत्र सामशब्दस्य पृष्ठस्तोत्रे लक्षणा तद्वत् ।  
वैराजशब्देन वैराजसामशब्दो दृष्टान्तितः । तस्मात्  
शाक्यानामयने सवनीयपुरोडाशशब्दितहविःपञ्चके एव  
मांसमयत्वमिति सिद्धान्तः । के.

॥ मांसं तु सवनीयानां चोदनाविशेषात्स्यात् ।  
३।८।२०।४२ ॥

शाक्यानामयनं षट्त्रिंशत्संवत्सरम् । तत्रेदं समा-  
मनन्ति ‘ संस्थिते संस्थितेऽहनि गृहपतिर्मृगयां याति, स  
तत्र यान् मृगान् हन्ति तेषां तरसाः पुरोडाशाः सवनीया  
भवन्ति ’ इति । तत्र संदेहः किं सवनीयानामन्येषां च  
संभवतां पुरोडाशानां स्थाने तरसाः उत सवनीयाना-  
मेवेति । पूर्वापवादेनेदमारभ्यते । अत्रायं पूर्वपक्षः ।  
‘ सवनीया भवन्ति ’ इति श्रूयते । तत्र सवनीयत्व-  
विशिष्टपुरोडाशोद्देशेन तरसविधिः संभवति, उद्दिश्य-  
मानविशेषणविवक्षायां वाक्यभेदप्रसङ्गात् । अन्यतरो-  
द्देशेन च तरसविधौ सनिकर्षविशेषात् पुरोडाशोद्देशेनैव  
युक्तः, न तु व्यवहितसवनीयोद्देशः । सवनीयपदं तु  
लक्षणया सवनीयपुरोडाशानुवादकं अवयुत्यानुवादो वेति ।  
तेन षट्त्रिंशत्संवत्सराख्यायां विकृतौ मांसविधिरयं सव-  
नीयपुरोडाशविषय एवेति । एवं प्राप्ते, अभिधीयते ।  
भवेदेवं यदि सवनीयशब्दः प्रमादपाठो भवेत् । तथाहि,  
यदा पुरोडाशोद्देशेन मांसविधानं तदा सवनीयशब्दः सव-  
नीयपुरोडाशेषु लाक्षणिको वक्तव्यः । लक्षणा च संबन्ध-  
विधिना । न च सवनीयपुरोडाशानां सवनीयशब्दोपात्तैः

पुरोडाशधानादिभिः कश्चित् संबन्धोऽस्ति, येन लक्षणा  
भवेत् । तथा च श्रुत्यनुवादत्वं सवनीयशब्दस्य पुरोडाशाः  
सवनीया इति सामानाधिकरण्यानुपपत्तेः । जातिगुणाव-  
यवद्वारेण समानविषययोर्हि शब्दयोः सामानाधिकरण्यं  
भवति । यथा गौः शुक्ला इति, न तु गावः शुक्ल इति,  
नानाजातीया वा पुरुषा ब्राह्मणा इति । सवनीयोद्देशेन  
तरसविधौ पुरोडाशस्य धानादेश्च सवनीयत्वं न संभव-  
तीति छत्रिन्यायेन पुरोडाशशब्दस्य सवनीयशब्दोपात्तेषु  
पुरोडाशधानादिषु लक्षणया वृत्तिरिति । न च पूर्वपक्षे  
सवनीयपदस्यानुवादप्रयोजनमप्यस्ति । सिद्धान्ते तु हवि-  
र्व्यतिरिक्तानामन्येषामपि सवनीयत्वात् हविःपरत्वज्ञाप-  
नार्थो युक्तः पुरोडाशपदेनानुवाद इति । किञ्च प्रकृतौ  
‘ पुरोडाशानलंकुरु ’ इति प्रैषे पुरोडाशशब्दस्य लक्षणा-  
वृत्तत्वं दृष्टम् । अतो जघन्यत्वात् पुरोडाशशब्दस्यैव  
लाक्षणिकत्वमुचितम् । न त्वप्रतीतलक्षणमुचितम् । न च  
प्रतीतलक्षणाद्वते (?) सवनीयशब्दस्य नैकसवनीयवर्तिनां  
पुरोडाशधानादीनां स्थाने तरसविधिरिति सिद्धम् ।  
प्रयोजनम्— पूर्वपक्षे सवनीयपुरोडाशानामेव कार्यं  
मांसेन कर्तव्यम्, सिद्धान्ते त्वेकस्यैव सवनीयस्य पुरो-  
डाशस्य धानादीनां वेति । सूत्रं तु सवनीयपुरोडाशदीनां  
कार्यं मांसचोदनाविशेषादिति । तौता.

\* मांसं ब्रह्मचारिणा न भक्षयितव्यं इत्युक्ते दर्विगत-  
मपि लेपं वर्जयन्ति । भा. ९।४।९।३९, \* ‘ मधु  
मांसं च वर्जयेत् ’ ब्रह्मचारी । १०।६।१२।३२.  
\* मांसस्य हवीरूपस्य पाको नियतः । वि. १०।७।२.

॥ मांसाधिकरणम् । शाक्यानामयने सवनीयपुरो-  
डाशास्तरसमयाः ॥

मांसं तु सवनीयानां चोदनाविशेषात् । ३।८।  
२२।४२ ॥

भाष्यम्— शाक्यानामयनं षट्त्रिंशत्संवत्सरम् ।  
तत्रेदं सामामनन्ति ‘ संस्थिते संस्थितेऽहनि गृहपतिर्मृगयां  
याति, स तत्र यान् मृगान् हन्ति तेषां तरसाः पुरोडाशाः  
सवनीया भवन्ति ’ इति । तत्र संदेहः, किं सवनीया-  
नामन्येषां च संभवतां पुरोडाशानां स्थाने तरसा उत  
सवनीयानामेवेति । किं प्राप्तम् ? सर्वपुरोडाशानां मांस-

मयता स्यात् । न शक्यते पुरोडाशानां च मांसमयता विधातुं सवनीयशब्देन च पुरोडाशान् विशेषयितुम् । भिद्येत हि तथा वाक्यम् । तस्मात्सर्वपुरोडाशानां मांसमयता । इति प्राप्ते, उच्यते । मांसं तु सवनीयानां स्यात् । तरसाः सवनीया भवन्तीति तरससवनीयसंबन्धो विधीयते, तरसाः पुरोडाशा भवन्ति इत्ययं त्वनूयते । कुत एतत् ? सर्वपुरोडाशेषु सवनीयशब्दोऽनुवादो न घटते, पुरोडाशशब्दस्तु सवनीयेष्ववकल्पते । तस्मात्पुरोडाशशब्दोऽनुवाद इति । तस्मात्सवनीयानां धानादीनां स्थाने मांसं चोदनाविशेषादिति ।

वा— पुरोडाशशब्दस्य धानादिष्वसमर्थत्वात्सर्वपुरोडाशविषयत्वम्, सत्यपि सवनीयत्वे विशेष्यमशक्यत्वात् । इति प्राप्ते, अभिधीयते । सवनीयशब्दस्याप्रमादपाठात्पुरोडाशशब्दं लिङ्गसमवायादौर्णं कृत्वा धानादीनामपि ग्रहणमिति ।

भक्तिरसंनिधावन्यायेति चेत् । ४३ ॥

भाष्यम्— इति चेत् पश्यसि, सवनीयेषु पुरोडाशशब्दोऽनुवादो भविष्यतीति । धानादिषु पुरोडाशशब्दो न वर्तते । भक्तिश्चान्याय्या मुख्ये संभवति ।

वा— अत्यन्तभिन्नत्वात् द्रव्यान्तरूपचरो न युक्तो यदि वा सवनीयशब्दस्याप्यवयुयानुवादेन भवत्विति ।

स्यात्प्रकृतिलिङ्गत्वाद्वैराजवत् । ४४ ॥

भाष्यम्— प्रकृतौ ज्योतिष्टोमे धानादिष्वयं पुरोडाशशब्दो भाक्तः संनिहितेषु प्रयुक्तः । इहापि भाक्त एव प्रयोक्ष्यते । अत्रापि हि सवनीयशब्देन ते संनिहिताः । प्रकृतौ लिङ्गसमवायाच्छब्दप्रवृत्तिर्विकृतावपि तथैव । यथा छत्रिणो गच्छन्ति, ध्वजिनो गच्छन्तीति, यथा उक्थ्यो वैरूपसामा, एकविंशः षोडशी वैराजसामा, इति प्रकृति-लिङ्गेन सामशब्देन वैरूपपृष्ठो वैराजपृष्ठ इति गम्यते । एवमिहापि सवनीयानां मांसमयतेति ।

वा— ‘पुरोडाशानलंकुरु’ इति प्रकृतौ धानादिषु लक्षणा दृष्टा, न तु सवनीयशब्दस्यासवनीयेषु प्रवृत्तिः । साहित्याच्च शक्यते तेन लक्षयितुं नेतरेण । न ह्यसवनीयस्य पुरोडाशस्य धानादिभिः सह संबन्धोऽस्ति । तस्मात् धानादीनां स्थाने तरसा इति सिद्धम् । ‘इति

कथितबलाबलप्रवेकैरवगतसर्वविरोधबाधमार्गैः । श्रुतिकृतदृढनिश्चयैः प्रमाणैः स्थित इह कर्मसु शेष-शेषिभावः ॥’

शा— ‘नहुद्देश्यः पुरोडाशः सवनीयेन शक्यते । विशेषं तेन सर्वार्थं तरसं नवनीतवत् ॥’ इति प्राप्ते, अभिधीयते । ‘पुरोडाशं समुद्दिश्य तरसं चोच्यते यदि । ततः स्यात्सर्वगामित्वमुद्देश्यस्या-विशेषणात् ॥ उद्दिश्य सवनीयांस्तु मांसमत्र विधीयते । पुरोडाशापुरोडाशसमवाये तु लक्षणा ॥ पुरोडाशपदे तद्वि जघन्यं लक्षणां व्रजेत् । प्रकृतौ चास्य दृष्टा सा पुरोडाशानलंकुरु ॥ सवनीयपदं मुख्यं न मुख्यार्थं परित्यजेत् । दृष्टा च प्रकृतौ नैव सवनीयस्य लक्षणा ॥ अव्यवायाच्च तेनैव युक्ता तरससंगतिः । तद्व्यवेतः पुरोडाश इति तेन न संगतिः ॥’

सोम—सूत्रार्थस्तु— श्रौततरसशब्दव्याख्यानं मांस-मिति तद्विधानादीनां सवनीयानामेव, न तु सवनीयासवनीय-पुरोडाशानाम्, संनिहितान्वयरूपविशेषलाभात् इति ।

वि— ‘शाक्त्यायने पुरोडाशास्तरसा इति मांसता । सर्वत्र सवनीये वा सर्वत्र नवनीतवत् ॥ तरसाः सवनीयाः स्युरिति तत्संनिधिः श्रुतः । पुरोडाशस्य मांसत्वं तेष्वे-वातो नियम्यते ॥’

भाट्ट— षट्त्रिंशदान्दिके शाक्यानामयनाख्ये सत्रे ‘संस्थिते संस्थितेऽहनि गृहपतिर्मृगयां याति, तत्र यान् मृगान् हन्ति तेषां तरसाः सवनीयाः पुरोडाशा भवन्ति’ इति श्रुतं मांसं ‘भवन्ति’ इति विधिभावनाप्रत्यासन्नत्वात् पुरोडाशस्य तदुद्देशेनैव विधीयते । विधेरेव हि प्रवर्तनार्थं भावनाभाव्यसाक्षात्त्वम् । अतस्तत्प्रत्यासन्नस्यैव तदुचि-तम्, न सवनीयानाम् । यदा तु ‘पुरोडाशाः सवनीयाः’ इति भवदेवादिधृतः पाठस्तदा प्राथमिकत्वाद्विधेयतरसप्रत्या-सन्नत्वाच्च पुरोडाशकार्यस्यैवोद्देश्यत्वं स्पष्टमेव । न च पुरोडाशस्य सवनीयपदेन विशेषणम्, विशिष्टोद्देशापत्तेः । अतः सर्वपुरोडाशकार्ये तरसं विधीयते । सवनीयपदं तु सवनीयासवनीयपुरोडाशमात्रे गौणं लाक्षणिकं वा । अतः पुरोडाशमात्रस्थाने तरसम्, न धानादिस्थाने । इति प्राप्ते,

सवनीयपदवत्पुरोडाशपदेऽपि कार्यलक्षणापत्तेः प्राथमिक-  
सवनीयपदमेव सवनीययागोद्देश्यतापरम् । प्रथमायास्तु  
द्वितीयार्ये लक्षणा उभयवादिसिद्धेयम् । अतः सवनीययागो-  
द्देशेनैव धानादिपञ्चकभावेन तरसं विधीयते । पुरोडाशपदं  
तु एकं जघन्यं च पुरोडाशवत्त्वसंबन्धेन सवनीययागेषु  
लक्षणिकमतुवादः । दृष्टश्च 'पुरोडाशानलंकुरु' इत्यादौ  
पुरोडाशशब्दः सवनीयसंबन्धिविहितः पर इति तस्य सवनीय-  
यागलक्षकत्वं सुकरमेव । तदेवं श्रुत्यादिषट्प्रमाणकमङ्गत्वं  
निरूपितम् । अतः परं प्रयोज्यत्वं निरूपयिष्यते ।

मण्डन— 'मांसं विधेयं सवनीयकार्ये ।'

शंकर— 'तरसं सवनीयाङ्गम् ।'

\* मांसाधिकरणम् । १।१।१३।३८-३९ वर्णकं १.  
मीको. पृ. २२७३ 'धान्याधिकरणम्' इत्यत्र द्रष्टव्यम् ।

\* मांसावदाने छेदनार्थं स्वधितिः करणं साम-  
र्थ्यात् । भा. १।४।१४।२५.

\* मांसपाकः शामित्रे न आहवनीयादौ । भा.  
१२।२।१।२, \* मांसपाकस्य वैहारिकेऽग्नौ अभावः ।  
१२।२।१।५.

\* मांसपाकप्रतिषेधः योऽयं वैहारिकेऽग्नौ सः यत्  
वपायाः श्रपणं आहवनीये विहितं तस्य स्यात् । अथवा  
दक्षिणेऽग्नौ पत्न्याः व्रतस्य श्रपणमाप्नातम् । यदा आमय-  
दोषात् मांसं व्रतकार्ये उपादीयते तदा तत्र दक्षिणाग्नौ  
श्रपयितव्यं इति तस्य दक्षिणाग्नौ व्रतश्रपणवाक्यस्यायं  
शेषः, अन्यत्र मांसात् इति । भा. १२।२।१।७.

\* मांसप्रसङ्गः न वैदिके, किन्तु लौकिके पाके ।  
भा. १२।२।१।२.

\* मांसभक्षणम् 'यथैवाश्राद्धभोजित्वं यथा वा-  
ऽमांसभक्षणम् । श्रेयसे विहितं धर्म्यं न सर्वत्र निषि-  
ध्यते ॥' षष्ठ्यष्टमीचतुर्दशीपञ्चदशीषु मांसभक्षणमैथुना-  
दिक्रियाप्रतिषेधात् गृहस्थस्य अन्यत्र कामचारे प्राप्ते  
तदकरणनियमः श्रेयसे विहितः । यथाह 'न मांसभक्षणे  
दोषो न मन्त्रे न च मैथुने । प्रवृत्तिरेषा भूतानां  
निवृत्तिस्तु महाफला ॥' ( मनु. ५।५६ ) इति । वा.  
१।३।२।४ पृ. १९१.

\* मांसमयाः पुरोडाशाः पर्यग्निकर्तव्याः षट्त्रिंश-  
त्संवत्सरे सिद्धान्ते । पूर्वपक्षे तु पिष्टमयः पुरोडाशः ।  
भा. २।१।४।१२.

\* मांसविक्रयिणो हि प्रत्यङ्गविभक्तानेव पशून्  
विक्रीणते । वा. ३।३।१०।२३.

\* मांसस्पर्शनमपि वैहारिकाणामग्नीनां पशुबन्धा-  
दन्यत्र परिहृतम् । भा. १२।२।१।५.

☞ 'माजीवन् यः परावज्ञादुःखदग्धोऽपि  
जीवति' इति न्यायः । उक्तं च माघकविना 'मा-  
जीवन् यः परावज्ञादुःखदग्धोऽपि जीवति । तस्याऽजन-  
निरेवास्तु जननीक्लेशकारिणः ॥' इति । साहस्री.  
९०३.

\* माघ्याः पौर्णमास्याः पुरस्तात् चतुरहे गवामयन-  
दीक्षा कर्तव्या, न चैव्याः प्राक् । ६।५।९।३०-३७.  
मीको. पृ. १५४५ 'गवामयनस्य दीक्षा०' इत्यत्र  
द्रष्टव्यम् ।

\* माघकृष्णाष्टमी एकाष्टका नाम । वि. ६।५।  
१०.

\* माघसप्तमीपौर्णमासीफाल्गुनीप्रतिपद्वसन्तोत्सवा-  
दीनां नियमक्रियाप्रमाणं न शास्त्रादृते किञ्चिदस्ति । वा.  
१।३।३।७ पृ. २०५. फाल्गुनीपौर्णमास्यनन्तरायां  
प्रतिपदि वसन्तनिमित्तः उत्सवः । सु. पृ. १८७.

\* मातुलकन्यापरिणयादीनां अननुष्ठानम् । भाट्ट.  
१।३।४ वर्णकं २.

\* मातुलदुहितृपरिणयनं अनाचारः वासुदेवा-  
र्जुनयोः दाक्षिणात्यानां च । वा. १।३।३।७ पृ.  
२०३-२०४.

\* मातुलदुहितृपरिणयनादिविषयाणां स्मृतिविद-  
द्वाचाराणां कामादिहेतुवन्तरं स्पष्टमेव दृश्यते इति न  
कथंचिदपि श्रुतिमूलत्वं संभावनीयम् । नहि मातुलदुहितृ-  
परिणयनात् प्रत्यवायोत्पत्तिः अनुत्पत्तिश्च संभवति इत्य-  
वश्यं अन्यतरस्याप्रामाण्यं आश्रयणीयम् । तत्र गृह्यमाण-  
निमित्तस्य आचारस्य अप्रामाण्यं इति सिद्धमेवंजातीय-  
कानां दुराचारत्वम् । शा. १।३।५ पृ. ३४.

\* मातुलसुतापरिणयः केषुचित् दक्षिणदेशेषु क्रियते, स प्रमाणम् । इति चेत्, न, स्मृतिबाधितत्वात् । 'मातुलस्य सुतामूढ्वा मातृगोत्रां तथैव च । समानप्रवरां चैव त्यक्त्वा चान्द्रायणं चरेत् ॥' इति स्मृतिः । सदाचाराच्च स्मृतिः प्रबला । वि. १।३।५ वर्णकं २.

\* मातुलसुतापरिणयनम् 'मातुलस्य सुतामूढ्वा मातृगोत्रां तथैव च । समानप्रवरां चैव त्यक्त्वा चान्द्रायणं चरेत् ॥' इति स्मृतिनिषिद्धम् । अत्र मातुलसुतायाः पुत्रिकाकरणादौ गान्धर्वादिविवाहादौ वा यत्र मातृगोत्रनिवृत्तिः नास्ति, तद्विषयो मातुलसुतापरिणयननिषेधः, न तु यत्र गोत्रनिवृत्तिः तद्विषयोऽपि इति चन्द्रिकादौ (स्मृतिचन्द्रिका) प्रपञ्चितम् । सोम. १।३।५ पृ. ३४.

\* माता च परमं दैवतम्, समा च पुत्रेषु इत्येतैरुपनिबध्यमानो (मातृशब्दः) जननीवचनः अवगम्यते । माता समः क्षिप्रश्च इत्येभिरप्यनुबध्यमानो धान्यस्य मातृर्वाचकः । भा. १०।१।७।१४. \* 'माता भस्त्रापितुः पुत्रः' (महामारतम् १।१५।३०) इति स्मृतृणां दर्शनं जनयितुश्च नानाजातिस्वोपपत्तिः, तेन वर्णसंकरः । वा. १।२।१।१३ पृ. १२८ ('येन जातः स एव सः' इति द्वितीयश्चरणः । सुभा.) । \* मातुरेव क्षेत्रिणो वा यदि पुत्रः स्यात् ततस्तयोः प्रसिद्धजातित्वात् नैव (पुत्रजातेः) दुर्ज्ञानता भवेत् । वा. १।२।१।१३.

\* मातृगणयागः लौकिकः । वि. (गुरुमते) १।४।२.

\* मातृगोत्रा कुमारी न परिणया । वि. १।३।५ वर्णकं २.

\* मातापितृगुर्वादिशुश्रूषा फलप्रदा । वि. ९।१।४.

॥ मात्स्यन्यायः । प्रबलमत्स्या निर्बलांस्तान् नाशयन्तीति न्यायार्थः । अयं च वासिष्ठे प्रह्लादोपाख्याने तत्समाधिं प्रस्तुत्योक्तः 'एतावताऽथ कालेन तद्रसातलमण्डलम् । बभूवाराजकं तीक्ष्णं मात्स्यन्यायकदर्थितम् ॥' (योगवासिष्ठम् ५।३७।७) इति । साहस्री. २३०.

\* माथुरवत् । यथा मथुरामभिप्रस्थितो माथुर इति, मथुरायां वसन् मथुराया निर्गतश्च (उच्यते) । यस्य

तु अतोऽन्यतमः संबन्धो नास्ति न स माथुरः । तथा आह्वीनैलुकानां न दाक्षिणात्यादिकया आख्यया व्यवस्था । भा. १।३।७।२१ । अत्र वार्तिकम्-यत्तु मथुरामभिप्रस्थितो माथुर इति भाष्यकारेणोक्तम्, तत् 'तद्रच्छति प्रथिदूतयोः' (पा. ४।३।८५) इति वा दूतविषयं कल्पयितव्यम्, अप्रत्ययितोक्तत्वाद् वा उपेक्षितव्यम्, सर्वसिन्नपि प्रस्थिते तद्वितस्मरणाभावात् ।

\* माध्यंदिनं सवनम् । 'षष्टिस्त्रिष्टुभो माध्यंदिनं सवनम्' इत्यत्र अनेकाख्यातार्थोद्देशेन भावनाप्रधानविधिः । मणि. पृ. १११. \* माध्यंदिनः पवमानः । 'त्रिच्छन्दा आवापो माध्यंदिनः पवमानः पञ्चसामा' इति ज्योतिष्टोमे त्रीणि छन्दांसि । भा. १०।५।२।७. \* माध्यंदिनः पवमानः त्रिच्छन्दस्कः । गायत्री बृहती त्रिष्टुभः इति छन्दस्त्रयम् । वि. १०।५।२, \* माध्यंदिनः पवमानः नाम स्तोत्रं अग्निष्टोमे माध्यंदिने सवने प्रथमम्, चत्वारि च पृष्ठस्तोत्राणि इति पञ्च स्तोत्राणि माध्यंदिने सवने । ८।३।५. \* माध्यंदिने पवमाने गानं आद्ये तृचे न तु तृचाद्यास्तु स्तोत्रियास्तु, एकत्रिके क्रतौ । १०।५।२।७-९. मीको. पृ. ४५४ 'अन्त्यलोपाधिकरणम्' इत्यत्र द्रष्टव्यम् । \* माध्यंदिने पशुपुरोडाशेन चरन्ति सवनीयस्य पशोः । भा. ११।२।३।१४, \* माध्यंदिने सवने एकादशकपालः सवनीयपुरोडाशः । १०।५।२६।८८. \* माध्यंदिने सवने ग्रहाः पञ्च 'पञ्च माध्यंदिने गृह्णाति' इति वचनात् । सोम. २।२।६. \* माध्यंदिने सवने चत्वारि पृष्ठस्तोत्राणि सप्तदशस्तोमकानि ज्योतिष्टोमे । वि. १।४।३. \* 'माध्यंदिने सवने दक्षिणा नीयन्ते' ज्योतिष्टोमे । भा. १०।६।१८।६९, \* माध्यंदिने सवने पौतुदावेणाभ्यञ्जते अञ्जनाभ्यञ्जने नाम सत्रे । १०।४।६।१०, \* माध्यंदिने सवने ब्रह्मसामकाले प्राजापत्यानामालम्भः श्रूयते 'तान् पर्यग्निकृतानुत्सृजन्ति, ब्रह्मसाम्न्यालभते' इति । ४।१।१४।३३, \* माध्यंदिने सवने सकला दक्षिणाः संस्कृताः ज्योतिष्टोमे । १०।६।१८।६९. \* 'आभाषैणवमेकादशकपालं (निर्वपेत्), माध्यंदिने सारस्वतं चरुम्, बार्हस्पत्यं चरुम्' अध्वरकल्पायाम् । ११।२।४।१९.

\* सांतपनीयस्य ' माध्यंदिने निरूप्यते ' इति वचनात् माध्यंदिनकालान्येव अङ्गानि भवन्ति । ११।४।५।१६.

\* माध्यंदिनार्भवपवमानयोः आगन्तूनां साम्नां गायत्र्यादिष्वेव ( गायत्रीबृहत्यनुष्टुप् ) निवेशः न तु अन्ते, विवृद्धस्तोमकेषु क्रतुषु । ५।३।५।१३-१४. मीको. पृ. २६० ' अतिरात्रे काभ्यस्तोम० ' इत्यत्र द्रष्टव्यम् । \* माध्यंदिनार्भवपवमानयोरेव साम्नामावापोद्वापौ विवृद्धा-विवृद्धस्तोमकक्रतुषु । १०।४।११।२१-२२. ' विवृद्धा-विवृद्धस्तोमकक्रतुषु माध्यंदिनार्भव० ' इत्यत्र द्रष्टव्यम् । \* माध्यंदिनार्भवपवमानयोः साम्नामागम इति वक्ष्यते ( १०।५।६-७।१५-२६ ) । भा. ५।३।५।१३.

\* माध्यंदिनतृतीयसवनगतानां पशुपुरोडाशानां पशुतन्त्रमध्ये उपक्रमात् प्रसङ्गित्वमेव न तु तन्त्रित्वम् । प्रातःसवनेऽपि पशुसमाप्तिपूर्वभावित्वनिश्चयेन पशुमध्य-पातित्वात् पुरोडाशानां तन्त्रित्वमेव । वि. १२।२।१२.

\* माध्यंदिनपवमानस्य आद्यस्तृचः ( अतिरात्रे ) ' उच्चा ते जातमन्धसः ' इति गायत्रः एव एकविंशस्तोम-पूरणार्थं आगन्तूनां साम्नामावापः न तु त्रिष्टुब्जगती-छन्दस्कयोः । वि. ५।३।५, \* माध्यंदिनपवमाने त्रीणि सूक्तानि आम्नातानि । १।४।३.

\* माध्यंदिनसवनीयाः तृतीयसवनीयाश्च पुरो-डाशाः असंशयं पशोः प्रातःसवनीयानां वा तन्त्रमध्ये पतिताः । भा. १२।२।१२।३२.

\* माध्यंदिनीयायाः सांतपनीयायाः कदाचिदु-त्कर्षेऽपि सायमग्निहोत्रस्य नोत्कर्षः । सांतपनीयान्यायः । ५।१।१७।३०-३४.

\* माध्यमिकाः अर्थाभावादेव ज्ञानमपि नास्तीति वदन्ति, तदपि हेतुनिरासादेव निरस्तम् । बाल. पृ. ६.

\* माध्वी सुरा ब्राह्मणस्यैव निषिद्धा न क्षत्रिय-वैश्ययोः । वा. १।३।३।७ पृ. २०९-२१०.

\* मानं उपावहरणं च वाससा कर्तव्ये ज्योतिष्टोमे । १०।६।२०।७७. मीको. पृ. १८३१ ' ज्योतिष्टोमे सोमस्य० ' इत्यत्र अधिकरणं द्रष्टव्यम् ।

☞ मानं प्रत्युत्पादयेत् प्रकृतौ तेन दर्शना-दुपावहरणस्य । १०।६।२२।७९ ॥

अहर्गणे सोमस्य मानं प्रति मानार्थं परिमाणं कर्तुं वासः उत्पादयेत् मानकाले । प्रकृतौ ज्योतिष्टोमे तेन मानवाससैव उपावहरणस्य दर्शनात् उपावहरणार्थं अह-र्गणेऽपि पृथग्वासो नोत्पाद्यम् । उत्पाद्यत्वेऽपि वा मान-काले एवोत्पाद्यम् । इति पूर्वः पक्षः ।

हरणे वा श्रुत्यसंयोगादर्थोद्धि प्रकृतौ तेन । ८० ॥

वाशब्दः पूर्वपक्षव्यावृत्त्यर्थः । अहर्गणे प्रत्यहं सोमो-पावहरणार्थं वासः मानकाले नोत्पादयेत् किन्तु हरणे हरणकाले उपावहरणकाले उत्पादयेत् । श्रुत्यसंयोगात् श्रुत्या संयोगाभावात् श्रुत्यनुक्तत्वात् । नहि श्रूयते मान-काले उत्पादयेत् इति । ननु प्रकृतौ मानवाससैव उपाव-हरणदर्शनात् मानकाले एव हरणवास उत्पादनीयं इति चेत्तत्राह । श्रुत्यसंयोगात् श्रुत्यनुक्तत्वात् । नहि श्रूयते मानवाससैव उपावहरणं कर्तव्यमिति । किन्तु प्रकृतौ अह एकत्वात् अर्थात् । नहि मानवासः उपावहरणकाले अन्यत्र व्यापृतं इति अर्थात् तेनैव क्रियते । अहर्गणे तु मानवाससः दिवसान्तरोपयोगिसोमधारणे व्यापृतत्वात् तेन प्रत्यहं उपावहरणासंभवात् प्रत्यहं उपावहरणकाले पृथक् वासः उत्पादनीयं इति सिद्धान्तः । के.

\* मानं सोमधर्मः । भा. ३।६।१३।३६.

☞ मानाधीना मेयसिद्धिरिति ( प्रमाणाधीना प्रमेयसिद्धिरिति वा ) न्यायः । साहस्री. ४६६.

\* ' मानाधीना मेयसिद्धिः ' इति न्यायेन प्रमाणनिरू-पणस्य धर्मस्वरूपनिरूपणं प्रति हेतुत्वम् । कौ. २।१।१।१,

\* न चैवं बलाबलद्वयसंनिपाते निर्णायकाभावः । श्रौतत्वस्मार्तत्वरूपप्रमाणबलाबलस्य मानाधीनत्वेन ' माना-धीना० ' इति न्यायेन प्रमेयत्वस्य प्रमाणोपजीवकत्वात् असंज्ञातविरोधित्वेन बलवत्त्वावगतेः, निर्णायकसत्त्वात् । पूर्वपक्षे । १।३।३।६.

\* मानोपावहरणादीनां सोममात्रधर्मता । ३।६।१३।३६.

\* मानवीनां ऋचां एकादशानामेव सामिधेनीकार्ये दाशतयीभ्यः समानयनं सोमारौद्रेष्टौ । १०।६।१९।७३-७६. ' सोमारौद्रेष्टौ सामिधेनीकार्ये० ' इत्यत्र द्रष्टव्यम् ।

\* मानवीषु पञ्चदशानामेव सामिषेनीत्वम् । वि. १०।६।१९.

\* मानसं अहः । 'एष वै दशमस्याहो विसर्गो यन्मानसम्' । द्वादशाहे 'दशमेऽहनि मानसाय प्रसर्पन्ति' । भा. १०।६।१३।३९-४०.

❧ मानसमहरन्तरं स्याद् भेदव्यपदेशात् । १०।६।१३।३४॥

द्वादशाहे 'अनया त्वा पात्रेण समुद्ररसया प्रजापतये जुष्टं गृह्णामि इति प्राजापत्यं मनोग्रहं गृह्णाति' इति श्रूयते । इदं मानसं कर्म मानसो ग्रहः द्वादशाहात् अहरन्तरं भिन्नं अहः स्यात् । 'वाग् वै द्वादशाहो मनो मानसम्' इति द्वादशाहात् मानसस्य भेदेन व्यपदेशात् । किञ्च 'वाग्वै द्वादशाहः' इति वाचा द्वादशाहः संस्तुतः, 'मनो मानसम्' इति च मनसा मानसं संस्तुतम् । वाङ्मनसयोश्च भेदः प्रसिद्धः, तेन द्वादशाहमानसयोरपि भेदो गम्यते । तस्मात् द्वादशाहात् मानसं भिन्नमहः इति पूर्वः पक्षः ।

तेन च संस्तवात् । ३५ ॥

तेन च मानसेन द्वादशाहस्य संस्तवात् द्वादशाहात् मानसं अहरन्तरं इति गम्यते । 'विधूतानि ह वै द्वादशाहस्य गतरसानि छन्दांसि, तानि मानसेनैव आप्याययन्ति' । द्वादशाहस्य यानि गतरसानि छन्दांसि तानि मानसेन आप्याययन्ति इति ब्रुवन् द्वादशाहात् मानसं भिन्नं दर्शयति । नहि स्वेनैव स्वं संस्तुयते । स्तुत्य-स्तावकत्वयोर्भेदाधीनत्वात् । तस्मात् द्वादशाहात् मानसं अहरन्तरं इति पूर्वपक्षे हेत्वन्तरमुक्तम् ।

अहरन्ताच्च परेण चोदना । ३६ ॥

प्राजापत्यो मानसो ग्रहः द्वादशाहाङ्गमपि सन् द्वादशाहात् अहरन्तरम् । कुतः ? अहरन्तात् । अहः अन्तः पत्नीसंयाजाः । 'पत्नीः संयाज्य प्राञ्च उदेत्य मानसाय प्रसर्पन्ति' इति पत्नीसंयाजरूपात् अहरन्तात् परेण परस्तात् मानसस्य चोदना भवति । तस्मात् मानसं द्वादशाहात् अहरन्तरम् । द्वादशाहिकस्यैव गुणत्वे तु पत्नी-संयाजेभ्यः प्राक् स्यात् । परस्तात् असौ विहितः । तस्मात् अहरन्तरं इति पूर्वपक्षे हेत्वन्तरमुक्तम् ।

पक्षे संख्या सहस्रवत् । ३७ ॥

प्राजापत्यो मानसो ग्रहः द्वादशाहाङ्गमपि सन् द्वादशाहात् अहरन्तरं इति पूर्वपक्षिणा उक्ते सिद्धान्तिनः शङ्का । ननु एवं त्रयोदशसु अहःसु द्वादशाह इति संज्ञा नोपपद्येतेति । अत्रोच्यते । पक्षे त्रयोदशाहत्वपक्षेऽपि संख्या संख्याविशेषवाचकपदघटितो द्वादशाहशब्दः कर्मगणनामधेयत्वात् उपपद्यते । सहस्रवत् । यथा अतिरात्रः सहस्रमहानि 'अतिरात्रेण सहस्रसाध्येन यजेत' इति सहस्रादधिकेऽपि सहस्रशब्दो दृष्टः तद्वत् । तस्मात् मानसं द्वादशाहात् अहरन्तरं इति पूर्वः पक्षः ।

अहरङ्गं वांऽशुवच्चोदनाऽभावात् । ३८ ॥

मानसो ग्रहः द्वादशाहाङ्गमपि द्वादशाहादहरन्तरं इति पूर्वपक्षे प्राप्ते सिद्धान्तयति । वाशब्दः पूर्वपक्षव्यावृत्त्यर्थः । मानसो ग्रहः अहरङ्गं दशमस्य अहः अङ्गं स्यात् न अन्यदहः । चोदनाभावात् अहरन्तरप्रकल्पिकायाः चोदनायाः अभावात् । 'अनया त्वा पात्रेण समुद्ररसया प्रजापतये जुष्टं गृह्णामि इति प्राजापत्यं मनोग्रहं गृह्णाति' इति दशममहरङ्गीकृत्य ग्रहचोदना एषा । अंशुवत्, यथा अंश्वदाभ्यौ विधीयमानौ यस्मिन् कर्मणि भवतः तत्रापरी ग्रहाभ्यासौ इति विश्रूयते न कर्मान्तरे तद्वत् । तस्मात् दशमेऽहन्येव गुणविधिरयम् ।

दशमविसर्गवचनाच्च । ३९ ॥

सिद्धान्ते हेत्वन्तरमाह । 'एष वै दशमस्याहो विसर्गो यन्मानसम्' एष दशमस्य विसर्गः अन्तः यन्मानसं इति ब्रुवन् अन्तोऽयं दशमस्य न स्वतन्त्र-मेतत् कर्म इति दशमस्य अहः विसर्गस्य वचनं दर्शयति ।

दशमेऽहनीति च तद्गुणशास्त्रात् । ४० ॥

'दशमेऽहनि मानसाय प्रसर्पन्ति', 'दशमेऽहनि सार्वरात्रीभिर्ऋग्भिः स्तुवन्ति' इति दशमे अहनि इति तद्गुणशास्त्रात् तस्य दशमस्याहः गुणस्य शास्त्रात् शासनात् मानसो ग्रहः दशमस्याहोऽङ्गं नाहरन्तरं इति सिद्धान्तः ।

संख्यासामञ्जस्यात् । ४१ ॥

द्वादशाह इति द्वादशत्वसंख्यायाः सामञ्जस्याच्च मानसो ग्रहः दशमस्याहोऽङ्गं इति । मानसस्य अहरन्तरत्वे तु त्रयोदशसु द्वादशाह इति संख्यावचनं असमञ्जसं स्यात् । तस्मान्नाहरन्तरं इति सिद्धान्तः ।

पश्वतिरेके चैकस्य भावात् । ४२ ॥

द्वादशाहे एकादशिनेभ्यः पशुभ्यः अहः अतिरेके आधिक्ये सति एकस्य अहः अधिकस्य भावात्, द्वयो-  
रहोरभावात् मानसं न अहरन्तरं इति विज्ञायते । अहरन्तरत्वे तु द्वयोरतिरेकः स्यात् । अहां तत्पक्षे त्रयो-  
दशत्वात् पशूनां चैकादशत्वात् । 'यः पशुरतिरिच्यते स एन्द्राग्रः कार्यः' इति एकादशिनीं द्वादशाहे विधाय विहृतायां तस्यां एकस्यातिरेकं दर्शयति । एकादश पशवः द्वादश अहानि । एकस्यातिरेकं ब्रुवन् द्वादश एतान्य-  
हानि इति गमयति । तस्मात् मानसं दशमाङ्गं न कर्मा-  
न्तरमिति सिद्धान्तः ।

स्तुतिव्यपदेशमङ्गेन विप्रतिषिद्धं व्रतवत् ।

४३ ॥

यदुक्तं पूर्वपक्षिणा 'मानसमहरन्तरं भेदेन व्यप-  
देशात्' (१०।६।१३।३४) इति 'तेन च मानसेन द्वादशाहस्य संस्तवात् भेदः' (१०।६।१३।३५) इति च, तत्रोत्तरमाह सिद्धान्ती । अङ्गेन समुदायस्य स्तुतेर्व्यप-  
देशं अविप्रतिषिद्धं मन्यामहे । व्रतवत् यथा महाव्रत-  
धर्मेण संवत्सरसत्रस्य । 'यन्ति वा एते मिथुनात् ये संवत्सरमुपयन्ति । अन्तर्वेदि मिथुनौ संभवतः, तेनैव मिथुनाज् यन्ति' इति समुदायदोषमभिधाय तदवयव-  
भूतस्य महाव्रतस्य धर्मेण अनुजिघृक्षन् समुदायस्य अव-  
यवधर्मेण स्तुतिं दर्शयति । लोकेऽपि 'दीर्घैः केशैः शोभनो देवदत्तः' इति अवयवधर्मेण अवयवी संस्तूयते । तस्मान्न दोषः ।

वचनादतदन्तत्वं । ४४ ॥

यदुक्तं पूर्वपक्षिणा 'अहरन्ताच्च परेण चोदना' (१०।६।१३।३६) इति, तत्राह सिद्धान्ती । 'पत्नीः संयाज्य प्राञ्च उदैत्य मानसाय प्रसर्पन्ति' इति वचनात् दशमस्याहः अतदन्तत्वं तदन्तत्वाभावः पत्नीसंयाजान्त-

त्वाभावः । द्वादशाहिकानामह्नां सामान्येन पत्नीसंयाजा-  
न्तता, विशेषेण तु दशमस्याहो मानसान्तता उच्यते । अतो न दोषः । तस्मात् मानसं दशमस्याहोऽङ्गं न द्वादशाहादहरन्तरं इति सिद्धान्तः । के.

\* मानसो ग्रहः द्वादशाहस्य दशमेऽहनि । तत्र 'द्वादशाहस्य हृतरसानि छन्दांसि, तानि मानसेनाऽऽ-  
प्याययन्ति' इति मानसेन द्वादशाहस्तुतिः । 'वाग्वै द्वादशाहः, मनो मानसम्' इति व्यपदेशभेदः । 'एष वै दशमस्याहो विसर्गो यन्मानसम्' इति विसर्गोक्तिः । वि-  
१०।६।१३. \* मानसे ज्ञाने चाक्षुषादिसामग्री प्रति-  
बन्धिका । मणि, पृ. ६३.

\* मानसान्तता दशमस्याहो न पत्नीसंयाजान्तता द्वादशाहे । भा. १०।६।१४।४४.

\* मानसग्रहान्तता वचनेनोक्ता द्वादशाहगतस्य दशमस्याहः । भा. १।१।१।२९.

\* मानसप्रत्यक्षे महत्त्वं हेतुरिति केचित्, नेत्यन्ये । मणि, पृ. २१.

❧ मानससंज्ञको ग्रहः द्वादशाहदशमाहाङ्गम् । मानसाधिकरणम् । मानसग्रहाधिकरणम् ॥

मानसमहरन्तरं स्याद्भेदव्यपदेशात् । १०।६।१३।३४ ॥

भाष्यम्— द्वादशाहे श्रूयते 'अनया त्वा पात्रेण समुद्ररसया प्रजापतये जुष्टं गृह्णामीति प्राजापत्यं मनोग्रहं गृह्णाति' इति । तत्र संशयः किं मानसमहर्द्वादशाहादह-  
रन्तरं उत अहरङ्गमिति । तत्रेह कानिचित् भेदकारणानि प्रतिभान्ति । तानि निराचिकीर्षन् आचार्य उपन्यस्यति 'मानसमहरन्तरं स्यात्' इति । कुतः ? भेदेन व्यप-  
देशात् । द्वादशाहाद्भेदेन व्यपदिश्यते । कथम् ? 'वाग्वै द्वादशाहो मनो मानसम्' इति द्वादशाहानन्तर्भूतं मानसं व्यपदिशति, 'वाग्वै द्वादशाहः' इति वाक्संस्तवात्, 'मनो मानसम्' इति च मनःसंस्तवात् । यथा वाङ्म-  
नसयोर्भेदो वस्तुतोऽवगम्यते एवमेतयोरपि द्वादशाह-  
मानसयोः । यतः पृथक्त्वे सति भेदेन व्यपदेशो भवति, नान्यथा । अतो भिद्यते एतदहरिति व्यपदेशाद्भम्यते ।

तेन च संस्तवात् । ३५ ॥

भाष्यम्— इतश्च अहरन्तरमिति । कुतः ? तेन मानसेनाह्वा द्वादशाहः संस्तूयते । कथम् ? 'विधूतानि ह वै द्वादशाहस्य गतरसानि छन्दांसि, तानि मानसेनैवाऽऽप्याययन्ति' इति । द्वादशाहस्य यानि गतरसानि छन्दांसि तानि मानसेनाऽऽप्याययन्ति इति ब्रुवन् भिन्नं द्वादशाहं दर्शयति । कथम् ? संस्तवात् । न हि तेनैव आत्मना तस्य संस्तुतिर्भवति । कुतः ? अत्यन्तमेदात् स्तुतिस्तुत्ययोः । न हि देवदत्तो देवदत्तेन स्तूयते । भिन्नैः शिरःपाण्यादिभिः संस्तूयते । तद्वदिहापि द्वादशाहो मानसेन स्तूयते इति संस्तवाद्देदोऽधिगम्यते इति ।

अहरन्ताच्च परेण चोदना । ३६ ॥

भाष्यम्— इतश्च अहरन्तरमेवेति गम्यते । कुतः ? द्वादशाहिकादहरन्तात्परेण चोद्यते 'पत्नीः संयाज्य प्राञ्च उदेत्य मानसाय प्रसर्पन्ति' इति । तद्यदि द्वादशाहिकस्याहो गुणविधिर्भवेद् द्वादशाहिकी पत्नीसंयाजान्तता स्यात् । अथ त्वहरन्तरं भवति, ततो द्वादशाहिकानामयं धर्मो नान्यस्येति न दोषो भविष्यति । अतोऽपि वैलक्षण्यादहरन्तरसिद्धिरिति गम्यते ।

पक्षे संख्या सहस्रवत् । ३७ ॥

भाष्यम्— परिचोदनापरिहारोऽयम् । किमयं परिचोदना ? नन्वेवं द्वादशाहः इति त्रयोदशस्वहःसु नोपपद्यते । अत्रोच्यते । यदा प्रमाणान्तरेण शब्दः एतावत्यर्थे प्रयुक्त इति गम्यते, तदा संख्यासंनिकर्षात् त्रयोदशसु गुणवृत्त्या प्रयोगः सेत्स्यति । यथा 'अतिरात्रः सहस्रमहानि', 'अतिरात्रेण सहस्रसाध्येन यजेत' इति अधिकेऽपि सहस्रे सहस्रशब्दो दृष्टः, तद्वदिहाप्यधिके भविष्यति । अथवा कर्मगणनामधेयमेतत् द्वादशाह इति । यावन्ति कर्माण्यङ्गीकृत्य प्रयुक्तस्तावतां वाचक इति निश्चीयते । सर्वाणि प्रकरणादङ्गीकृत्य प्रयोगात् सर्वेषां वाचको भविष्यतीति न दोषः ।

अहरङ्गं वाऽशुबच्चोदनाऽभावात् । ३८ ॥

भाष्यम्— दशमस्याहो गुणस्य विधिः स्यात्, नाहरन्तरचोदना । कुतः ? अहरन्तरप्रकल्पकस्य वचनस्य अभावात् । कथम् ? एवं तावत् श्रूयते 'अनया त्वा

पात्रेण समुद्ररसया प्रजापतये जुष्टं गृह्णामीति प्राजापत्यं मनोग्रहं गृह्णाति' इति । दशममहरङ्गीकृत्य ग्रहचोदनैवा । गृह्णातीति संस्कारविधानात् । न च संस्कारभेदे कर्मभेदो भवति । 'अचोदकाश्च संस्काराः' (२।२।६।१८) इत्युक्तम् । 'यैस्तु द्रव्यं विकीर्ण्यते गुणस्तत्र' (२।१।३।८) कर्म न प्रधानमिति । यथा अंश्वदाभ्यौ विधीयमानौ न कर्म भिन्तः । यस्मिन् कर्मणि भवतस्तत्रापरो ग्रहाभ्यासाविति विशायते, न कर्मान्तरे इति । यदि चाहरङ्गमेतत् भवति, न कर्मान्तरम् । एवमस्वीयस्येव अदृष्टानुमानप्रसङ्गकल्पना भविष्यति, प्रकृतसंबन्धश्च, नाप्रकृतप्रक्रिया क्रियान्तरस्य । अतो नाहरन्तरम् । दशमे एवाहनि गुणविधिरिति ।

दशमविसर्गवचनाच्च । ३९ ॥

भाष्यम्— इतश्च नाहरन्तरम्, तत्रैव गुणविधिः । कुतः ? दशमविसर्गवचनात् । दशमविसर्गवचनं हि भवति 'एष वै दशमस्याहो विसर्गो यन्मानसम्' इति । एष दशमस्य विसर्गः अन्तः यन्मानसमिति ब्रुवन् अन्तोऽयमन्तवतो दशमस्य, न स्वतन्त्रमेतत्कमेति दर्शयति । तस्मादपि दशमस्याङ्गम्, नार्थान्तरमिति गम्यते ।

दशमेऽहनीति च तद्गुणशास्त्रात् । ४० ॥

भाष्यम्— इतश्चाङ्गम् । कथम् ? एवं गुणशास्त्रं युक्तं भविष्यति 'दशमेऽहनि मानसाय प्रसर्पन्ति' इति, 'दशमेऽहनि सार्वराशीभिर्ऋग्भिः स्तुवन्ति' इति । दशमस्याहः प्रधानभावेन निर्देशात्, ग्रहस्य आधेयभावेन, तत्स्तोत्रस्य गुणोऽयं दशमस्य, नार्थान्तरमिति गम्यते ।

संख्यासामञ्जस्यात् । ४१ ॥

भाष्यम्— यदि च गुणोऽयम्, एवं संख्या समञ्जसा भविष्यति द्वादशाह इति । इतरथा त्रयोदशसु द्वादशाह इत्यसमञ्जसं संख्यावचनं स्यात् । अवाच्यत्वात् । यदुक्तं गुणवृत्त्या सहस्रसाध्यवद्भविष्यतीति, तदनुपपन्नम् । कुतः ? तत्र हि प्रमाणान्तरेण संख्येयावगमादधिके सहस्रशब्दो गौण्या वृत्त्या प्रयुक्त इति निश्चीयते । न त्विह संख्येयातिरिक्ते प्रमाणमस्ति, येन गौणीयं वृत्तिराश्रीयेत । यदप्येतत् 'अनया त्वा पात्रेण' इति वचनम्, ।



तदपि ग्रहसंस्कारविधानाद्दशमेऽहनि यागाभ्यासं विधत्ते, न कर्मान्तरमिति समधिगतम् । एवं चेत्, नैतत्प्रत्यक्ष-वचनमहरन्तरप्रकल्पकम्, नान्यत्प्रमाणान्तरं प्रापकम्, येन संख्येयेऽतिरिक्ते शब्दप्रयोग इत्यध्यवस्थामः । तस्मान्नेह गौण्या वृत्त्या प्रयोग इति । यदपि कर्मगण-नामधेयत्वात् प्रकरणवशेन तावतामङ्गीकरणात् नामधेय-रूपेण वा वृत्तिर्भविष्यतीति । तदपि न युक्तम् । सत्यं कर्मगणनामधेयमेतत्, न त्वयथार्थसमन्वयेन । द्वादश एतानि कर्माण्यहोभिः परिमितान्येकत्र समाहृतानीत्यनेन रूपेण तत्कर्मगणस्य नामधेयम्, न वर्णानुपूर्व्यमात्रेणेति । तथा हि सर्वेष्वेव कर्मनामधेयेष्वर्थसमन्वयेनानुवाद-भूतो नामशब्दो वर्तते, न लौकिकार्थतिरस्कारेण परि-भाषामात्रेण वृद्धिगुणवत् । यथा अग्निहोत्रं ज्येनः ज्योति-ष्टोमः इति । एवं द्वादशाहः इत्यर्थान्वयेन नामधेयम्, नार्थाभावेनेति । तस्मादपरिचोदनैषा ।

पञ्चतिरेके चैकस्य भावात् । ४२ ॥

भाष्यम्— इतश्चाहरङ्गमिति विज्ञायते । कुतः ? पञ्चतिरेकेणैकस्यातिरेकं दर्शयति, न द्वयोः । कथम् ? 'यः पशुरतिरिच्येत स ऐन्द्राग्रः कार्यः' इति एका-दशिनीं द्वादशाहे विधाय विहृतायामेकस्यातिरेकं दर्श-यति । तत्र तावदतिरिच्यते, एको न भवति । कथम् ? एकादश पशवः, द्वादशाहानि । एकस्यातिरेकं ब्रुवन् द्वादशैतान्यहानीति गमयति । यदि त्रयोदशाहानि स्युः द्वयोरभावः स्यात्, नैकस्येति । तस्मादप्यहरङ्गं न कर्मा-न्तरमिति ।

स्तुतिव्यपदेशमङ्गेनाविप्रतिषिद्धं ब्रतवत् । ४३ ॥

भाष्यम्— अस्मिन् सूत्रे द्वयोः सूत्रयोः परिहार उच्यते । यदुक्तम्, मानसमहरन्तरम्, भेदेन व्यपदेशात् । तेन च मानसेन संस्तवाद्भेदः । न ह्यात्मनैव आत्मा संस्तूयते इति । अत्राभिधीयते । नैतद्विप्रतिषिद्धम् । अङ्गे-नापि समुदायस्य स्तुतिर्दृष्टा । यथा महाव्रतधर्मेण संवत्सर-सत्रस्य । 'यन्ति वा एते मिथुनाद्ये संवत्सरमुपयन्ति । अन्तर्वेदि मिथुनौ संभवतस्तेनैव मिथुनात्र यन्ति' इति समुदायदोषमभिधाय तदवयवभूतस्य महाव्रतस्य धर्मेणानु-जिघृक्षन् समुदायस्यावयवधर्मेण स्तुतिं दर्शयति । लोके-

ऽप्यवयवधर्मेणावयवी संस्तूयते एवेति । यथा दीर्घः केशैः शोभनो देवदत्त इति । तद्वदिहापि द्वादशाहः संस्ता-विष्यत इति न दोषः ।

वचनादतदन्तत्त्वम् । ४४ ॥

भाष्यम्— यदुक्तम्, यद्यहरन्तरमेतत्, एवं द्वाद-शाहधर्मवैलक्षण्यं मानसान्तता युक्ता भविष्यति, न तद-ङ्गत्वे । पत्नीसंयाजान्तता भवेदिति । अत्र वदामः । वचनादतदन्तत्वं भविष्यति । द्वादशाहिकानामह्नां सामान्येन पत्नीसंयाजान्तता । विशेषेण तु दशमस्याहो मानसान्ततोच्यते 'पत्नीः संयाज्य प्राञ्च उदेत्य मानसाय प्रसर्पन्ति' इति । नास्ति वचनस्यातिभारः । तस्मादप्य-दोषः । अतो दशमस्याहो मानसमङ्गं न स्वतन्त्रमिति ।

सोम— मध्वशनस्य सत्रद्वादशाहाङ्गत्वेऽपि मान-सस्य न द्वादशाहाङ्गत्वमित्युत्थानात् संगतिः । प्रयो-जनम्— विकृतिषु दशरात्रप्रवृत्तौ मानसस्याप्रवृत्तिः पूर्व-पक्षे । सिद्धान्ते त्वङ्गत्वात् प्रवृत्तिः ।

वि— 'मानसं किमहर्भिन्नमङ्गं वा दशमेऽहनि । भिन्नं स्तुत्यादिना, ऽङ्गं तद् विसर्गोक्त्यादिभिर्भवेत् ॥'

भाट्ट— द्वादशाहिके दशमेऽहनि 'प्राजापत्यं मानसं ग्रहं गृह्णाति' इति श्रुतम् । तत्र किं सुत्यान्तर-विधिः उत दशमसुत्याङ्गत्वेन ग्रहणान्तरमात्रविधिः इति चिन्तायाम्, 'वाग्वै द्वादशाहो मनो मानसम्' इति भेदव्यपदेशात् 'विधूतानि वै द्वादशाहस्य गतरसानि छन्दांसि तानि मानसेनैवाऽऽप्याययन्ति' इति मान-सेन द्वादशाहस्याप्यायनवचनेन भेदानुमानादहरन्तरविधिं मन्यन्ते । द्वादशाहपदं त्ववयुत्थानुवादस्त्रयोदशाहे रूढं वा । इति प्राप्ते, भेदव्यपदेशस्य अवयवावयविभेदाद-प्युपपत्तेः ग्रहणविधायकस्यास्य यागान्तरविधायकत्वे प्रमाणाभावात् द्वादशाहपदस्य रूढत्वकल्पने प्रमाणाभावाच्च तत्रैव ग्रहणान्तरविधिः । अत एव दशमेऽहनि 'मानसाय प्रसर्पन्ति एष वै दशमस्याहो विसर्गो यन्मानसम्' इत्या-दिलिङ्गान्यप्युपपद्यन्ते । विसर्गः अन्तः । किञ्च विहृतां पश्चादशिनीं विधाय 'अथ यः पशुरतिरिच्येत स ऐन्द्राग्रः कार्यः' इत्येकस्यैव पशोरतिरेकं दर्शयति न द्वयोः । या तु सर्वेषामह्नां पत्नीसंयाजान्तत्वात् 'पत्नीः

संयाज्य मानसाय प्रसर्पन्ति ' इति मानसस्य तद्वहिर्भावा-  
वगतिः, सा पत्नीसंयाजान्तत्वस्य सामान्यविहितत्वात्  
दशमाहर्ष्यतिरिक्तविषयत्वोपपत्तेर्निरस्ता । अतो विकृतिषु  
दशरात्रे प्रवर्तमाने दशमाहाङ्गत्वेन मानसग्रहस्यापि  
प्रवृत्तिः, अहरन्तरत्वे बाध इत्यध्यायसंगतिः ।

**मण्डन**— ' न मानसमहर्भिन्नम् । '

**शंकर**— ' नाहरन्यन्मानसं स्यात् । '

\* मान्त्रवर्णिको देवताविधिः दर्शपूर्णमासयोरुत्तम-  
प्रयाजे । तुप्. १०।१।७।१४. \* मान्त्रवर्णिको देवता-  
विधिः प्रयाजेषु । समिदादिशब्दास्तु कर्मनामधेयम् । भा..  
९।२।२०।५९-६०, \* मान्त्रवर्णिको द्रव्यनियमविधिः  
( अग्नीषोमीये पशौ ) । ६।८।१०।३१, \* मान्त्र-  
वर्णिकी देवता आधारे ' इन्द्र ऊर्ध्वोऽध्वर इत्याधार-  
माधारयति ' इति । १।४।३।४.

\* मान्त्रवर्णिकदेवताकल्पना आधारादिषु क्रिया-  
त्मकत्वात् मन्त्राकाङ्क्षायां वचनविनियोगवशाच्च भवति ।  
सर्वजघन्यश्चायं देवताविधिः । वा. १।४।६।९ पृ. ३४१.

\* मान्त्रवर्णिकदेवताकल्पनातश्च वरमारुदुपकार-  
कत्वम् । वा. २।२।३।३ पृ. ४७९.

\* मान्त्रवर्णिकद्रव्यकल्पनायां अपि गौरवम्,  
' उद्भिदा यजेत ' इत्यादौ । वा. १।४।१।१.

\* मान्यानां विप्रादीनामनिमन्त्रणे भोजनाद्यर्थमा-  
गमनं न भवति । स्नेहातिशयेन तु पूज्यानां अनिम-  
न्त्रितानामपि स्वयमेव भोक्तुमागमनं दृष्टम् । वि.  
१०।१।१ वर्णकं ३.

\* मायावादी नामरूपप्रपञ्चस्य असद्भावं प्रति-  
जानीते । तस्य प्रत्यक्षविरोधः । रत्नाकरः पृ. ३६५.

☞ मायिका गुणा वास्तवं निर्गुणत्वं न  
विद्वन्तीति न्यायः । यथा सत्यकामादिगुणा अपाणि-  
पाद इति प्रकृतिनिर्गुणत्वमीश्वरस्य न निवारयन्तीति  
भावः । साहस्री. ७८५.

☞ मारणाय गृहीतोऽङ्गच्छेदं स्वीकरोतीति  
न्यायः । स्पष्टः । साहस्री. १४१.

\* ' मारुतः कल्माषः ' ऐकादशिनेषु अष्टमः पशुः  
अश्वमेधे ज्योतिष्टोमे च । वि. ८।१।७. \* ' मारुती

आमिक्षा ', ' वारुणी आमिक्षा ' वरुणप्रधासेषु । भा.  
११।२।१५।६३, \* मारुती मेधी दक्षिणविहारे  
हविस्तदर्थं वरुणप्रधासेषु अग्निमन्थनादेः पुनर्विधिः  
चातुर्मास्येषु । ७।१।३।२१, \* मारुती साङ्गा दक्षिणे  
विहारे कर्तव्या वरुणप्रधासेषु । ११।२।९।३९,  
\* मारुतीमेव दक्षिणस्मिन् विहारे आसादयति इति  
लक्षणया यागचोदना भवति । ११।२।९।३९. \* मारुती-  
मेव ( आमिक्षां ) प्रतिप्रस्थाता दक्षिणस्मिन् विहारे  
आसादयति वरुणप्रधासेषु, तत्र पृथगङ्गानुष्ठानम् ।  
११।२।९।३५-४३. \* ' मारुती पृथिम् ' इति राजसूये  
पशुः पृथिः अल्पतनुः । वि. ४।४।१. \* मारुत्याः  
भेदे प्रयाजादीनां भेदेन क्रिया वरुणप्रधासेषु । भा.  
११।२।१०।४५.

\* मारुतसप्तकपालस्य ऐन्द्रामविकृतित्वं व्यक्षर-  
देवताविधिसाम्यात् । बाल. पृ. १२०.

\* मारुत्यर्थं दक्षिणविहारे पृथगङ्गानुष्ठानं चातु-  
र्मास्येषु वरुणप्रधासेषु । भा. ११।२।९।३५-४३.

\* मार्जेन परिधिधर्मः अग्निपरिधानार्थमनुष्ठीयते ।  
वि. १२।२।१०.

\* मार्जनादयः परिधिधर्माः अग्निपरिधानार्थमनु-  
ष्ठीयन्ते । त्वक्सहितत्वं शयानत्वं इत्यादयः परिधिधर्माः ।  
वि. १२।२।१०-११.

\* मार्जालीयस्य चतुर्वारं विहरणं सोमे । संकर्ष.  
३।२।१६.

☞ मार्दवे बहवो दोषा इति न्यायः । अयं च  
माघकविना विवृतः प्रकारान्तरेण । तथाहि ' तुल्येऽपराधे  
स्वर्भानुर्भानुमन्तं विरेण यत् । हिमांशुमाशु ग्रसते  
तन्मदिमः स्फुटं फलम् ॥ ' इति । साहस्री. ८३०.

☞ मालतीपुष्पमश्मना हन्तुमीहते इति  
न्यायः । मालतीति पुष्पविशेषस्य नाम । तामश्मना  
पाषाणेन हन्तुमीहते यतते इति भावः । अयोग्यसंमेलने  
अस्य प्रचारः इति । साहस्री. ७३७.

☞ ' माल्यं कस्य विचित्रपुष्परचितं प्रीत्यै न  
संजायते ' इति न्यायः । सर्वसुन्दरपदार्थं सर्वजनाभि-  
रुचित्वविवक्षायामवतरत्ययम् । साहस्री. ८८९.

\* माषादेः प्रतिषिद्धस्य द्रव्यस्य न प्रतिनिधित्वम् ।  
( ' अयश्चिा वै माषाः ' इति माषप्रतिषेधः ) । ६।३।  
६।२०. मीको. पृ. २७१७ ' प्रतिनिधित्वं प्रति-  
षिद्धस्य० ' इत्यत्र द्रष्टव्यम् ।

\* माषपाकाधिकरणम् । ' माषानेव मह्यं पचत ' इत्यर्थवादः । ६।७।१२।२६-३०. मीको. पृ. २४४४ ' परकृतिपुराकल्पाधिकरणम् ' इत्यत्र द्रष्टव्यम् ।

\* माषपाकसंबन्धो न केवलं बर्कोर्वाणोः किन्तु सर्वेषामेव । बर्कुसंबन्धोक्तिस्तु स्तुत्यर्था ' इति ह स्माह बर्कुर्वाणिः माषानेव मह्यं पचत, न वा एतेषां हविर्गृह्णाति ' इति । ( कृत्वाचिन्तेयम् । वस्तुतस्तु माषः पाको न कस्यापि, आरण्याशनस्य तु स्तुतिरेषा । माषास्तु निषिद्धा एव यज्ञिये कर्मणि ) । वि. ६।७।१२.

\* ' मासमग्निहोत्रं जुहोति ' इत्यग्निहोत्रशब्दः जुहोतिना समानाधिकृतत्वात् कर्मपरः । वि. ७।३।१४.

\* ' मासमग्निहोत्रं जुहोति ' इत्यग्निहोत्रशब्दवत् ( अग्निहोत्रशब्दो यथा नित्याग्निहोत्रधर्मलक्षकस्तथा ' यदेवादः पौर्णमासं हविः ' इति ) पौर्णमासशब्दः धर्मलक्षकः ( इति सिद्धान्त्येकदेशी ) । सोम. ५।४।४. \* ' मासमग्निहोत्रं जुहोति ' इति कुण्डपायिनामयने नित्यादग्निहोत्रात् कर्मान्तरं विधीयते, न तु मासः कालो विधीयते । भा. २।३।११।२४. \* ' मासमग्निहोत्रं जुहोति ' । न चायं गुणविधिः, तद्धितचतुर्थ्यैर्भावात् । टुप्. ७।३।११.

\* ' मासं दर्शपूर्णमासाभ्यां यजेत ' इति कर्मान्तरविधिः न मासगुणविधिः, कुण्डपायिनामयने । वि. २।३।११.

\* ' मासं दर्शपूर्णमासाभ्यां यजेत ' इति प्रत्यहं यागः कुण्डपायिनामयने । संकर्ष. ३।१।२५. मीको. पृ. १४६५ ' कुण्डपायिनामयने मासं० ' इत्यत्र द्रष्टव्यम् ।

\* ' मासेन शूद्रो भवति ब्राह्मणः क्षीरविक्रयात् । ' इत्यादयः प्रायश्चित्तविधिशेषभूताः निन्दार्थवादा न जातिनाशपराः । संकर्ष. ३।४।७. \* ' मासेन शूद्रीभवति ' इत्येवमादीनि कर्मनिन्दावचनानि, अथवा वर्णत्रयकर्महानिप्रतिपादनार्थानि इति वक्तव्यम् । वा. १।२।१।२ पृ. ११०.

\* मासाग्निहोत्रस्य नित्याग्निहोत्रं प्रकृतिः । वि. ७।३।१. \* मासाग्निहोत्रे कुण्डपायिनामयनगते अग्नीषोमीयात् प्राचीनेऽपि उपांशुत्वस्य संबन्धो नास्ति, तस्य परमापूर्वप्रयुक्तत्वाभावात् । भा. १।१।६।२०-२२, २५.

ॐ मासाग्निहोत्रन्यायः । अग्निहोत्रादिनाम्ना धर्मातिदेशः । अग्निहोत्रनामन्यायः । अग्निहोत्रशब्दन्यायः ॥

उक्तं क्रियामिधानं तच्छ्रुतावन्यत्र विधिप्रदेशः स्यात् । ७।३।१।१ ॥

भाष्यम्-- नाम्ना धर्मप्रदेशं वक्ष्याम इति आदौ प्रतिज्ञातम् । सोऽयमुच्यते । कुण्डपायिनामयने श्रूयते ' मासमग्निहोत्रं जुहोति ' इति । तत्रैतत् समधिगतं नैयमिकात् अग्निहोत्रात् कर्मान्तरमेतत् इति ( २।३।११ ) । अधुना अग्निहोत्रशब्दश्चिन्त्यते कथमयं प्रयुक्त इति । तदर्थमारभ्यते । ' उक्तं क्रियामिधानं तच्छ्रुतावन्यत्र विधिप्रदेशः स्यात् ' इति । उक्तमादौ क्रियाऽमिधानं कर्मनामधेयं अग्निहोत्रशब्द इति ' तत्प्रत्ययं चान्यशास्त्रम् ' ( १।४।३।४ ) इत्यत्र । तस्यान्यत्र श्रुतौ कौण्डपायिनामयनीये जुहोतौ विधिप्रदेशः स्यात् धर्मप्रदेशः । नैयमिकस्याग्निहोत्रस्य ये धर्माः ते अस्मिन् अनेन नाम्ना अतिदिश्येरन् । किं कारणम् ? उच्यते । परशब्दोऽयं परत्र वृत्तः । परशब्दस्य परत्र वृत्तौ तद्वद्भावो गम्यते । स यत्र विज्ञातो भवति तत्रानुद्यते । यथा सिंहो देवदत्त इति । यत्र अविज्ञातः तत्र विधीयते, यथा अमी पिष्टपिण्डाः सिंहाः क्रियन्तां इति । इह चाविज्ञातः अस्य जुहोतेः अग्निहोत्रवद्भावः । तस्मात् स विधीयते । ' मासमग्निहोत्रं जुहोति ' इति अग्निहोत्रवत् जुहोति इति । कथं पुनः असति वतिप्रत्यये वत्यर्थः शक्योऽवगन्तुं इति । उच्यते, साहचर्यात् । अग्निहोत्रशब्दोऽयं कर्मणा संबद्धः तत्सहचरितदोहनादिधर्मवत्तां लक्षणया शक्नोति गमयितुम् । शक्नोति चेद्रमयितुं प्रदेष्टुमपि शक्यति । एवमन्तरेणापि वति वत्यर्थः शक्योऽवगन्तुमिति ।

टुप्-- नैयमिकस्य अग्निहोत्रशब्दो नामधेयं इत्युक्तम् । पुनरुच्चार्यमाणो धर्मातिदेशको भवति । कथम् ?

अग्निहोत्रस्य या अवगता इतिकर्तव्यता तां शक्नोति लक्षयितुं विनापि वतिना । न वाक्यसंयोगात् । न चायं गुणविधिः तद्धितचतुर्थोः अभावात् । उच्चार्यमाण एव विज्ञातं नामिनं अवबोधयति । उभयत्र नामधेयमिति चेत्, तन्न, नामधेयं विशिष्टे भवति । न चेद् विशिष्ट-ताऽस्ति, द्रव्यदेवताऽभावात् । उभयत्र च नामधेयत्वे अदृष्टा शक्तिः कल्प्या ।

अपूर्वे वाऽपि भागित्वात् । २ ॥

भाष्यम्— वाऽपीति विपर्यासेन प्रयुङ्क्ते, अपि-वेत्यर्थः । अपिवा अपूर्वे एते उभे अपि कर्मणी स्याताम् । न कौण्डपायिनामयनीयो जुहोतिः नैयमिकपूर्वः । साधारणं च नामधेयमुभयोः । कुतः ? भागित्वात् । अयमपि जुहोतिः भागी एतस्य नामधेयस्य । यथैव तत्र 'अग्निहोत्रं जुहोति' इति समुच्चारणम्, एवमिहापि । तत्र तुल्ये समुच्चारणे तस्यैव एतन्नामधेयं नास्य इत्यत्र विशेषहेतुर्नास्ति । तस्मादुभयोः साधारणं नाम इति नास्ति धर्मप्रदेशः ।

नाम्नस्त्वौत्पत्तिकत्वात् । ३ ॥

भाष्यम्— नैतद्युक्तम् । कुतः ? नाम्नस्त्वौत्पत्तिक-त्वात् । औत्पत्तिको हि नामिनाम्नोः संबन्धः । यन्नाम यस्मिन्नर्थे औत्पत्तिकेन संबन्धेन प्रसिद्धं तस्मिन्नेव सदा विज्ञेयं नान्यत्र च । तथा अव्यवस्थायां शब्दार्थे विश्वासो न स्यात् । उक्तं अन्यायश्चानेकार्थत्वं इति । यदा च नोभयार्थः तदा नैयमिकं तावदाह । तत्सादृश्यविधानार्थं चेतरेत्रापि प्रयोग उपपद्यते इति नास्ति इतरा-भिधानत्वे हेतुः । तस्मात् विधिप्रदेशः स्यात् ।

प्रत्यक्षाद् गुणसंयोगात् क्रियाऽभिधानं स्यात् तदभावेऽप्रसिद्धं स्यात् । ४ ॥

भाष्यम्— अत्राह । कस्मात् पुनः तन्नामधेयं इदं इह प्रयुक्तमित्युच्यते, न पुनः एतन्नामधेयं तत्रेति । तत आह 'प्रत्यक्षाद् गुणसंयोगात् क्रियाभिधानं स्यात् तदभावेऽप्रसिद्धं स्यात्' । नैयमिके अग्निहोत्रे प्रत्यक्षो गुणसंयोगः । प्रत्यक्षविहिता धर्माः सन्ति । इत्थं दोग्धि, इत्थं श्रपयति, चतुरुन्नयति, खादिरी अग्निहोत्रसमिद् भवति, इत्थं जुहोति, एतस्मिन् काले जुहोति, इत्येवं

प्रत्यक्षात् गुणसंयोगात् नैयमिकस्य तन्नामधेयम् । इह प्रयुज्यमानं दोहनादिक्रियाभिधानं स्यात् । धर्मप्रदेशक-मित्यर्थः । अस्य पुनर्जुहोतेः न केचिद्धर्माः सन्ति । तदभावे तेषां धर्माणामभावे अप्रसिद्धं स्यात्, न प्रज्ञायेत किमर्थमयमग्निहोत्रशब्द इह प्रयुक्त इति ।

एवं वा । प्रत्यक्षो गुणसंयोगो नैयमिकस्य द्रव्य-देवतासंयोगः । 'दध्ना जुहोति', 'पयसा जुहोति', 'अग्नये च प्रजापतये च सायं जुहोति' इति । एतस्मात् प्रत्यक्षात् गुणसंयोगात् क्रियाभिधानं स्यात्, कर्मनाम-धेयम् । इत्थंरूपो जुहोतिः अग्निहोत्राख्य इति । अथ इतरजुहोतेः रूपं नास्ति । तदभावे अप्रसिद्धं स्यात्, न ज्ञायेत कीदृशं तदग्निहोत्रमिति । ननु मासोऽस्य रूपं भविष्यति । न मासः कर्माङ्गम्, कर्तृधर्मः सः । अपि च अग्निहोत्रं तु मासे विधीयते, न मासेन अग्निहोत्रं रूप्यते । तस्मात् नैयमिकस्य एतन्नामधेयम्, इतरत्र तद्वदतिदेशः इति ।

शा— कुण्डपायिनामयने श्रूयते 'मासमग्निहोत्रं जुहोति' इति । तत् नैयमिकाग्निहोत्रात् कर्मान्तरं इति स्थिते ( २।३।११।२४ ) संशयः किमयं अग्निहोत्र-शब्दः नैयमिकाग्निहोत्रधर्माणामतिदेशकः उत नेति । 'उभयोरविशेषेण सामानाधिकरण्यतः । नाम-धेयमिदं तस्मान्न धर्मानतिदेश्यति ॥ एकस्य त्वभिधेयत्वे गौणत्वेनापि संभवात् । नान्यस्या-प्यभिधेयत्वमनेकार्थत्वदोषतः ॥' न च अगृह्य-माणविशेषत्वं नैयमिके अग्नये होत्रं इत्येवं प्रवृत्तिनिमित्तं संभवति । इतरस्य तु अग्निदेवत्वत्वं नावगतम् । अधर्म-कश्च कौण्डपायिनः, तद्वचनत्वे सति न गौणत्वं नैयमिकस्य युज्यते । नैयमिकस्तु धर्मवान् । अतस्तन्नामेदं तत्सा-दृश्यविधित्सया अन्यत्र प्रयुज्यते । सादृश्यं च धर्म-निमित्तं अतो धर्मातिदेशोऽयं 'मासमग्निहोत्रं जुहोति' इति ।

सोम— प्रत्यक्षवचनस्य प्रथमं बुद्धौ आरोहात् तन्निमित्तमतिदेशं पादद्वयेन विचार्य कल्पनीयवस्यर्थतया ततः विलम्बितः नामधेयनिमित्तः अतिदेशः तृतीयपादे प्रस्तूयते । सूत्रार्थस्तु— अग्निहोत्रशब्दः कर्मनामधेय-

मित्युक्तम्, तत्प्रत्ययस्थले तस्य अग्निहोत्रशब्दस्य प्रकरणान्तरे श्रवणे विधीयमानधर्माणां प्रदेशः अतिदेशः स्यात् ।

वि-- ' मासं जुहोत्यग्निहोत्रमिति नामाग्निहोत्रतः । नित्यान्मासाग्निहोत्रेऽस्मिन् धर्माणां नातिदेशकम् ॥ उतातिदेशकं, नैव द्वयोर्नाम्नः समत्वतः ।, अग्नये होत्रमित्यस्य नित्ये संपादितत्वतः ॥ तत्र मुख्यं ततोऽन्यत्र गौणत्वस्य प्रसिद्धये । नित्याग्निहोत्रगान् धर्मास्तन्नामातिदिशेदिह ॥ '

भाट्ट-- इदानीं नामातिदेशः प्रस्तूयते । ' मास-मग्निहोत्रं जुहोति ' इत्यादौ नैयमिकाग्निहोत्रवाचिनो नाम्नः न तावत् कर्मान्तरवाचकत्वम्, अनेकशक्तिकल्पनापत्तेः । दर्विहोमत्वेन चोदनालिङ्गातिदेशाभावात् नामातिदेशाभावे अग्निदेवताकत्वे प्रमाणाभावेन तत्प्रत्ययन्यायानुपपत्तेश्च । न च ' यदाहवनीये जुहोति ' इत्यनेन अग्नेः प्राप्तत्वात् अग्न्यधिकरणकत्वेन योगोपपत्तिः । तस्य अतिप्रसक्तत्वेन रूढ्यादिकल्पने पुनः गौरवतादवस्थ्यात् । अन्तोदात्तस्वरस्य सप्तमीबहुव्रीहौ अनुपपत्तेश्च । सप्तमीतत्पुरुषस्य शौण्डादिगणे पाठाभावेन अनुपपत्तेश्च । यदि तु नित्याग्निहोत्रे इव अग्नेः होत्रं होम इति व्युत्पत्त्या अधिकरणत्वं षष्ठ्यर्थमङ्गीकृत्य मासाग्निहोत्रेऽपि योग आश्रीयेत तदापि प्रचुरप्रयोगात् अग्निहोत्रपदस्य निरूढलक्षणया नित्याग्निहोत्रे प्रयोगात् तस्याश्च शक्तितुल्यत्वेन मासाग्निहोत्रे तदसंभवात् गौणत्वमावश्यकम् ।

अनयैव दिशा ' मासं दशपूर्णमासाभ्याम् ' इत्यादौ गौणत्वोपपादनं द्रष्टव्यम् । अन्यथा ' य इष्ट्या ' इत्यादिना पौर्णमासीकालकत्वप्राप्तेः उभयत्र लाक्षणिकत्वाविशेषात् । दशादिकालप्राप्तावपि वा एकत्र मुख्यस्य अपरत्र गौणत्वनियमात् प्रसिद्धदर्शादौ निरूढलक्षणा आवश्यकी एव । सौमिकचोदनालिङ्गातिदेशादेव रूपलाभोपपत्तौ तदभावस्यापि अत्रासाधकत्वाच्च । एतेन गौणत्वाभावेऽपि एकनामकत्वसादृश्येन चोदनालिङ्गातिदेशादेव अग्निहोत्रधर्मलाभः इत्यपास्तम् । उभयत्र निरूढलक्षणायां प्रमाणाभावेन एकनामकल्पनासिद्धेः । न च तथापि देवताकालादिरूपगुणविधायकत्वेनैव उपपत्तौ गौणत्वे प्रमाणाभावः । तत्प्रत्याधिकरणोक्तकौस्तुभोक्त-

रीत्या समासासंभवेन देवताविध्यनुपपत्तेः । कालस्य प्राप्तत्वादिना विध्यनुपपत्तेश्च । अतश्च अग्निहोत्रादिशब्दाः कर्मान्तरे गौणाः । तत्र वत्यर्थरूपधर्मलक्षणापूर्वकं कर्मान्तरे गौणी इति प्राञ्चः । तत्सिद्धिसूत्रोक्तकौस्तुभरीत्या तु गौणीज्ञानकार्यतावच्छेदकमेव अग्निहोत्रीयधर्मविशिष्टकर्मान्तरशाब्दबोधत्वं इत्यपि शक्यं वक्तुम् । तत्र च सिंहो देवदत्त इतिवत् प्रमाणान्तरसिद्धसादृश्येन गौणत्वासंभवेऽपि अस्मिन्नेव वाक्ये तदीयधर्मविशिष्टकर्मान्तरविधानेन साध्यसादृश्येन गौणत्वोपपत्तिः इति सिद्धो नामातिदेशः । पदार्थातिदेशोऽपि च निरूपितरूपस्यैव अतिदेशात् ऊहबाधसिद्धिः ।

मण्डन-- ' धर्मातिदेशे पदमग्निहोत्रम् । '

शंकर-- ' नामातिदेशकं चाथ । '

\* मासाग्निहोत्रन्यायः । ( २।३।११।२४, ७।३।११-४ इत्यधिकरणद्वयमपि मासाग्निहोत्रन्यायत्वेन प्रसिद्धम् । तत्र २।३।११।२४ इत्यत्र कर्मभेदविचारः, ७।३।११-४ इत्यत्र च अतिदेशविचारः इति यथासंदर्भं विवेकः करणीयः ) ' वाजपेयेनेष्ट्वा बृहस्पतिसवेन यजेत ' इति बृहस्पतिसवस्य अङ्गत्वे कर्मान्तरत्वेन प्रसिद्धबृहस्पतिसवत्वाभावात् तच्छब्दः अनुपपन्नः, इति चेन्न, मासाग्निहोत्रन्यायेन तद्धर्मातिदेशार्थत्वात् । वि. ४।३।११३, \* मासाग्निहोत्रन्यायः । न च पूर्वोक्तमासाग्निहोत्रन्यायेन ( २।३।११।२४ ) ' आग्नेयमष्टाकपालं निर्वपेद् रुक्मः ' इत्यत्र कर्मान्तरत्वम्, वैषम्यात् । तत्र अयनमारभ्याधीतत्वात् अस्ति प्रकरणान्तरत्वम् । इह तु अनारभ्याधीतत्वेन प्रकरणमेव तावन्नास्ति, कुतः प्रकरणान्तरत्वम् । २।३।१२. \* दाक्षायणयज्ञे निमित्तश्रुत्या सातत्यानुष्ठाने प्रसक्ते आहारविहारविधाने तद्वत्त्वात् जातेष्टिमासाग्निहोत्रन्यायेन पौर्णमास्याद्यनुष्ठानेऽपि सातत्यस्यात्यन्तबाधयोगात् पुनः पुनरनुष्ठानोपपत्तिः । कौ. २।३।४।९. \* सौमिककर्मवाचिनं अवभृथशब्दं वरुणप्रघासप्रकरणे प्रयुज्जानः ' वारुण्या निष्कासेन तुषेष्वावभृथं यन्ति ' इत्याम्नायः मासाग्निहोत्रन्यायेन सौमिकधर्मान् अतिदिशन् कर्मान्तरं तद्धर्मसंयुक्तं विधत्ते । वि. ७।३।४.

\* मासामिहोत्रमासदर्शपूर्णमासकर्मभेदाभेद-  
विचारः । अथ ' मासमिहोत्रं जुहोति ' इत्यत्र  
कर्मभेदो नैयमिकाग्रिहोत्रवत्कर्मभेदो वेति चिन्त्यते । तत्र  
पूर्वपक्षः, ' तिस्र आहुतीर्जुहोति ' इत्यादौ अयं न्यायः  
स्थितः ' यत्र गुणद्वये अन्योन्यविरुद्धे कर्मोत्पत्ति-  
वाक्योपात्ते भेदावृत्त्योः अन्यतराक्षेपमन्तरेण कर्मान्वयोऽ-  
नुपपन्नस्तत्र भेद एवाक्षिप्यते नावृत्तिः ' इति । मासा-  
मिहोत्रवाक्ये च नामातिदेशेन परस्परविरुद्धं सायंप्रातः-  
कालद्वयं कर्मोत्पत्तिवाक्यगतमस्ति । तेन कर्मभेद एवा-  
क्षिप्यते ' यदाग्नेयोऽष्टाकपालः ' इत्यत्र पौर्णमास्यामावा-  
स्याकालद्वयेनेव इति । अत्रोच्यते । नामातिदेशेन अङ्ग-  
त्वाविशेषात् अभ्यासोऽपि कालद्वयवत् प्राप्त एव ।  
ततश्च उपात्तेन अभ्यासेनैव कालद्वयान्वयोपपत्तेः न  
कर्मभेदाक्षेपः । ' तिस्रः आहुतीर्जुहोति ' इत्यादौ तु नैव  
केनचिच्छब्देन अभ्यास उपात्तः, यतस्तेनैव त्रित्वसंख्या  
उपपन्ना स्यात्, अतस्तदुपपत्तौ कर्मभेद एवाक्षिप्यते ।  
एवं आग्नेयवाक्येऽपि, इति दृष्टान्तद्वयवैषम्यम् ।

अथेदानीमिदं चिन्त्यते ' मासं दर्शपूर्णमासाभ्यां  
यजते ' इत्यत्र ' आज्यभागौ यजति ' इतिवत् द्वित्व-  
संख्यया कर्मभेदात् द्वे कर्मणी यजिना विधीयते इति  
तावदविवादम् । तथा दर्शशब्देन पूर्णमासशब्देन च  
प्राकृताग्नेयादित्रयसंबन्धि इतिकर्तव्यतात्रयं एकैकेन शब्देन  
एकैकस्मिन् कर्मणि अतिदिश्यते इत्यप्यविवादम् । अथ  
परस्परविरुद्धद्रव्यदेवतादिरूपेतिकर्तव्यतायाः त्रयं उत्पत्ति-  
वाक्यगतं एकैकस्य कर्मणो भेदमाक्षिपति न वेति  
चिन्त्यम् । तत्र पूर्वपक्षः, यद्यप्यत्र ' मासमिहोत्रं  
जुहोति ' इत्यत्रेव अभ्यासोपादानं नास्ति, तथापि विध्य-  
न्ताधिकरणे ( ७।४।२ ) इतिकर्तव्यताद्वयसमुच्चयनिरासात्  
यथा सौयै प्राकृताग्नेयकर्मभेदेऽपि तदीयपौर्णमास्यामा-  
वास्यादिविरुद्धेतिकर्तव्यतयोः विकल्पेन अतिदेशः, एव-  
मिहापि विनिगमकाभावात् दर्शशब्देन पूर्णमासशब्देन  
च तिस्रस्तिस्र इतिकर्तव्यताः आग्नेयादित्रयसंबन्धिन्यः  
अतिदिष्टाः विकल्पेन एकैकस्मिन् कर्मणि निवेश्यन्ते इति  
न कर्मभेदः षोढा, किन्तु द्वैधैवेति । अत्र ब्रूमः । इति-  
कर्तव्यताविकल्पोऽपि अष्टमाद्ये निरस्त एव, तथापि

' मासं दर्शपूर्णमासान्यां ' इत्यत्र दर्शशब्देन पूर्णमास-  
शब्देन च एकैकेन लक्षणा इत्येकशब्दोपादानात् समुच्चये  
सति आग्नेयवाक्यमुद्रामुद्रितत्वात् षट्कर्माणि, सौयै  
तु प्राकृताग्नेयेतिकर्तव्यतयोः न प्रत्यक्षैकशब्दोपादान-  
मस्ति, येन समुच्चयः, तद्वलाच्च कर्मभेदः स्यात्,  
किन्तु तत्र एकेतिकर्तव्यताकाङ्क्षावशात् शब्दकल्पना,  
एकेतिकर्तव्यतयैव च आकाङ्क्षा उपशाम्यति इति  
ईदृगेव अतिदेशकः शब्दः कल्प्यते पौर्णमास्याग्नेयवत्  
दर्शग्नेयवद्वा इति । एवं वाशब्दयुक्तातिदेशकशब्दकल्प-  
नात् न प्राकृताग्नेयेतिकर्तव्यतयोः समुच्चयः, न वा  
तद्वलात् कर्मभेदापत्तिः इति वैषम्यम् । ननु इह यथा  
पूर्णमासशब्देन दर्शशब्देन वा कर्मत्रयकर्मत्रयसंबन्धीति-  
कर्तव्यतात्रयं लक्षणया अतिदिश्यते, इतिकर्तव्यतायाश्च  
त्रयस्यत्रयस्य एकैकशब्दोपादानात् समुच्चयावगतेः षट्  
कर्माणि । एवं सांन्याययागद्वयेन सह प्राक् सोमात्  
वैकल्पिकस्य ऐन्द्राग्रस्यापि द्रव्यदेवतारूपेतिकर्तव्यताऽपि  
प्रकृतिस्था दर्शशब्देन लक्षणया एकशब्दोपात्तैव इति  
सप्तममपि कर्म दर्शपूर्णमासवाक्ये विधीयते इति षट्-  
कर्मानुष्ठानं याज्ञिकानां चिन्त्यमेव । प्रकृतौ ऐन्द्राग्र-  
विकल्पेऽपि इह तदितिकर्तव्यताया अपि एकशब्दोपादानेन  
समुच्चित्य विधानात् । तत्र तु इयान् विशेषः, प्रकृतौ  
ऐन्द्राग्रः प्राक् सोमात् इह तु तद्विकृतावपि सत्रस्य सोमो-  
त्तरकालत्वात् तदङ्गत्वे अङ्गगुणविरोधन्यायेन ( १२।२।  
९।२५ ) समप्राधान्ये तु ' भूयसां स्यात् सधर्मत्वम् ' इति  
न्यायेन ( १२।२।७।२२ ) सोमप्राक्त्वबाधः इति ।  
सत्यं सप्तमं कर्म ऐन्द्राग्रविकृतिभूतं सिध्यति, तस्य तु  
नित्यवदनुष्ठाने दर्शशब्दनाम्ना अतिदिष्टस्य प्रकृतिव-  
द्भावस्य बाधः स्यात् । तथा च एकादशे ( ११।२।  
१५।६३-६५ ) ' वारुण्या निष्कासेन तुषैश्चावभृथं यन्ति ' इत्यत्र  
प्रकरणान्तरात् कर्मान्तरत्वेन तत्पत्तिपत्तिः अर्थ-  
कर्मभूतसौमिकावभृथवद्भावबाधकापत्तेः इत्युक्तम् । अतः  
षट्कर्मानुष्ठानं याज्ञिकानां युक्तमेवेति । ननु समुच्चया-  
वगमकोपदेशेन प्रकृतिवद्भावातिदेशत्राधोऽस्तु, मैवम् ।  
प्रकृतिवद्भावेन हि प्रधानाङ्गं विकल्पः अतिदिष्टः,  
समुच्चयस्तु वैकृते प्रधाने कल्पः, श्रुतस्तु इतिकर्तव्यता-

यामङ्गे । तत्र च अङ्गुणविरोधन्यायात् औपदेशिकोऽपि समुच्चयः आतिदेशिकेनापि विकल्पेन बाध्यते इति प्रकृति-  
वदेवानुष्ठानं सिद्धम् । बाल. पृ. ८९-९१.

\* मासाभिहोत्रश्रपणं कौण्डपायिनामयने प्राज-  
हितेऽग्नौ कार्यं न शालामुखीये । १२।१।६।१३.  
मीको. पृ. १४६३ 'कुण्डपायिनामयने प्राजहिते०'  
इत्यत्र द्रष्टव्यम् ।

\* मासादिदीक्षाकल्पस्यैव इष्टकानिर्माणपर्याप्त-  
कालत्वात् सामिचित्यक्रतौ एकादिदीक्षापक्षा न प्रवर्तन् ।  
इति प्राप्ते, 'न प्राजापत्येनानिष्ट्वा इष्टकाः कारयेत्'  
इति प्रतिषेधान्यथानुपपत्त्या दीक्षातः पूर्वं प्राजापत्यपशोः  
परतोऽपि तन्निर्माणकाललाभात् अनेन कालेन सह अवि-  
रोधात् एकादिदीक्षापक्षाणां प्रकृतितः प्राप्तानां न बाधः ।  
संकर्ष. २।१।२९.

\* माहायानिकः पक्षः ( शून्यवादिपक्षः ) प्रत्युक्तः  
प्रागेव निराकृतः इत्यर्थः । भा. १।१।५।५ पृ. ५१.

\* माहेन्द्रं इत्यादीनि चत्वारि पृष्ठस्तोत्राणि ज्योति-  
ष्टोमे । वि. ७।३।३, \* माहेन्द्रं स्तोत्रं राजसूयगता-  
भिषेचनीये अतिदेशप्राप्तम् । तस्य काले अपकर्षेण यज-  
मानस्याभिषेकः क्रियते । अभिषेकात् प्राक् च विदेव-  
नादयः क्रियन्ते । ४।४।२, \* माहेन्द्रं स्तोत्रं वाजपेये  
'रथघोषेण माहेन्द्रस्य स्तोत्रमुपाकरोति', 'दुन्दुभि-  
घोषेण माहेन्द्रस्य स्तोत्रमुपाकरोति' इति । १०।४।२  
वर्णकं २. \* 'माहेन्द्रमनुहूयन्ते' इत्यस्य माहेन्द्रा-  
व्यवहितकाले अतिग्राह्या हूयन्ते इत्यर्थः इति पूर्वपक्षः ।  
माहेन्द्रेण इष्ट्वा अतिग्राह्यान् हुत्वा अनुवषट् कुर्यात्  
इत्यर्थः इति सिद्धान्तः । संकर्ष. ३।३।७.

\* माहेन्द्रस्तोत्रानन्तरमेव अतिग्राह्याणां होमः, न  
तु सह । संकर्ष. ३।३।७. मीको. पृ. १९० 'अति-  
ग्राह्याणां माहेन्द्रग्रहानन्तरमेव०' इत्यत्र द्रष्टव्यम् ।

\* माहेन्द्रस्तोत्रादीनि चत्वारि पृष्ठानि ज्योतिष्टोमे  
न सर्वाणि षडपि । भा. ७।३।३।६.

\* माहेन्द्रस्तोत्रोपाकरणसाधनतया विहितेन रथ-  
दुन्दुभिघोषेण प्राकृतदर्भमन्त्रयोर्वाधो वाजपेये । रथ-  
घोषाधिकरणम् । १०।४।१।१-२ वर्णकं ३.

\* माहेन्द्रस्तोत्रकाले अभिषेकापकर्षे विदेवनादीना-  
मपि ततः प्रागपकर्षः, राजसूये अभिषेचनीयसोमयागे ।  
भा. ५।२।१।२१.

\* मित्रदायादादिभ्यः प्रीत्यादिना क्रियमाणेऽश्वदाने  
नास्ति दोषः नापि प्रायश्चित्तम् । वि. ३।४।१४.

\* मित्रावरुणयोरयनं सारस्वतसत्रविशेषः । सु.  
पृ. ९९९.

\* मित्रविन्दायां अनारभ्याधीतं सामिधेनीसातदश्यं  
निविशते । वि. ३।६।२. \* मित्रविन्दायां अनारभ्य-  
विहितं ( सामिधेनी- ) सातदश्यं अतिदेशप्राप्तपाञ्चदश्य-  
बाधेन निविशते । वा. ३।६।२।९.

\* मित्रविन्दादौ सामिधेनीसातदश्यपुनःश्रवणस्य  
अनारभ्याधीतसातदश्येन उपसंहारः । १०।८।९।१७-  
१९. \* मित्रविन्दादिषु 'सतदश ( सामिधेनीः )  
अनुब्रूयात्' इति वचनम् । भा. १०।८।१३।३४.

\* 'मिथश्चानर्थसंबन्धात् ।' ( ३।१।१३।२३ )  
इत्यत्र आज्यभागक्रमाम्नानात् वार्त्रघ्नीवृधन्वत्याख्यमन्त्राणां  
तदङ्गत्वं वक्ष्यते । सु. पृ. ७२२.

मिथश्चानर्थसंबन्धात् । ३।१।१३।२३॥

दर्शपूर्णमासयोः श्रूयते 'वार्त्रघ्नी पौर्णमास्यामनू-  
च्येते, वृधन्वती अमावास्यायाम्' इति । इदमनुवाक्या-  
चतुष्टयं किं प्रधाने निविशते उत आज्यभागयोः इति  
विचारे सिद्धान्तमाह । मिथः परस्परं मिलिताभ्यां  
इत्यर्थः । वार्त्रघ्नीभ्यां अनुवाक्याभ्यां पौर्णमासीकर्मणः  
वृधन्वतीभ्यां च अमावास्याकर्मणः अर्थेन प्रयोजनेन न  
संबन्धः । प्रधाने नोपयोगः कश्चित् । अनर्थसंबन्धः, अर्थेन  
संबन्धः अर्थसंबन्धः न अर्थसंबन्धः अनर्थसंबन्धः अर्थ-  
संबन्धाभाव इत्यर्थः तस्मात् । 'अग्निर्वृत्राणि जङ्घनत्'  
इति वार्त्रघ्नी आग्नेयी, 'त्वं सोमासि सत्पतिः' इति  
वार्त्रघ्नी सौमी । 'अग्निः प्रत्नेन जन्मना' इति  
वृधन्वती आग्नेयी, 'सोमगीभिष्ट्वा वयम्' इति वृधन्वती  
सौमी । पौर्णमास्यां केवलसोमाभावात् अमावास्यायां तु  
सर्वथैव सोमाभावात् । प्रधाने उक्तानां अनुवाक्यानां  
नास्ति प्रयोजनम् । आज्यभागयोस्तु अस्त्युपयोगः । इति  
आज्यभागयोः अनुवाक्यानां विनियोगः स्यात् इति

सिद्धान्तः । प्रधानस्य अनुवाक्यानां च मिथः न अर्थ-  
संबन्धः प्रयोजनप्रयोजनिसंबन्धः लिङ्गादिबाधापत्तेः इति  
कौस्तुभोक्तः सूत्रार्थः साधीयान् । के.

॥ मिथश्चानर्थसंबन्धात् । ३।१।१३।२४ ॥

दर्शपूर्णमासयोः श्रूयते 'वार्त्रघ्नी पौर्णमास्यामनू-  
च्येते, वृधन्वती अमावास्यायाम्' इति । तत्र संदेहः किं  
अनुवाक्यायुगलस्य प्रधाने निवेशः उत आज्यभागयोः  
इति । आनर्थक्यतदङ्गन्यायप्रसङ्गागतं विचारद्वयं परि-  
समाप्य इदानीं आनर्थक्यतदङ्गन्यायवैधर्म्येण प्रसङ्गात्  
यथायोगं व्यवस्था प्रतिपाद्यते । अत्रायं पूर्वपक्षिणोऽभि-  
संधिः । यद्यपि पौर्णमास्यामावास्याशब्दौ काले मुख्यौ,  
तथाप्यनुवाक्यायुगलद्वयस्य देवताप्रकाशकस्य कालार्थत्वा-  
संभवात् स्वभावादेव यागयोगित्वात् लक्षणया यागपर-  
त्वमेव । तत्र किं क्रमानुरोधेनाज्यभागपरत्वं वाऽनयोः,  
यदि वा प्रकरणानुरोधेन प्रधानयागपरत्वम् । तत्र प्रकरणस्य  
बलीयस्त्वात् क्रमबाधेन प्रधानसंबन्ध एव अनुवाक्या-  
द्वयस्य प्रकरणानुरोहीतेन वाक्येन प्रतिपाद्यते । तदुक्तम्  
'नित्यं तत्रानुवाक्याभिर्यागानामेव संगतिः । न  
कालयोः क्रमस्तस्मात्प्रधानाङ्गतया हतः ॥' इति  
( वा. पृ. ७३९ ) ।

किञ्च, यथा प्रकरणेनाज्यभागयोः प्रधानार्थत्वं तथा  
अनुवाक्यायुगलयोरपि । अतोऽपि प्रधानार्थत्वादनयो-  
र्नान्योन्यसंबन्धः । तदुक्तम् 'गुणानां च परार्थत्वादि-  
त्यनेनापि हेतुना । संबद्धं नाज्यभागाभ्यामनु-  
वाक्याचतुष्टयम् ॥' इति ( वा. पृ. ७३९ ) ।

तस्मात् आज्यभागक्रमं बाधित्वा वाक्येन प्रधानार्थत्व-  
मेव अनुवाक्यानामिति । एवं प्राप्ते, अभिधीयते ।  
भवेदेवं यद्यनुवाक्याद्वयस्य प्रधानकर्मण्यर्थसमवायो भवेत् ।  
तथाहि, एकात्रानुवाक्याऽऽग्नेयी, अपरा सौमी । पौर्ण-  
मास्याख्यकर्मत्रयेऽप्यग्नीषोमीये अग्निसहितस्यैव सोमस्य  
देवतात्वम् । केवलस्य सोमस्य प्रकाशनं महेन्द्राधिकरण-  
न्यायेनैव न संभवति । न चानुवाक्याद्वयेनैव अग्नी-  
षोमप्रकाशनमिति वाच्यम् । 'अनुवाक्यामन्वाह'  
इत्येकस्मिन् कर्मणि विवक्षितानुवाक्यागतैकत्वबाध-  
प्रसङ्गात् । न च अनेनैव वाक्येन द्वित्वमपि

विधीयते । प्राप्ते कर्मणि द्वित्वस्य मन्त्रविशेषस्य च  
विधाने वाक्यभेदप्रसङ्गात् । 'पुरोऽनुवाक्यामन्वाह'  
इत्यत्र तु अनेकासां पुरोनुवाक्यानां क्रमप्राप्तत्वात् एक-  
त्वमात्रं विधीयते इति युक्तम् । अत्र तु मन्त्रविशेषस्यापि  
विवक्षायां वाक्यभेद एवेति किञ्चित्कालवचनत्वेनोपपत्तौ  
कथं लाक्षणिककर्मपरत्वाश्रयणम् ? न च मन्त्रस्य काल-  
र्थत्वासंभवात् पौर्णमास्यामावास्याशब्दयोर्लक्षणया कर्मपर-  
त्वमिति वाच्यम् । व्यवस्थार्थत्वेनैव कालवचनोपपत्तेः ।  
तथापि आज्यभागयोः कामवादवदनुवाक्यायुगलद्वयमाग्ना-  
यते । आज्यभागयोश्च प्रथमस्य अग्निदेवता, द्वितीयस्य  
सोमः । तेन क्रमलिङ्गाभ्यामाज्यभागार्थमेतदनुवाक्यायुग-  
लद्वयमवगतम् । आज्यभागौ च प्रतिप्रधानगुणावृत्तिन्यायेन  
पौर्णमास्यामावास्याक्रमसमुदायद्वये आवृत्त्या प्रयोक्तव्यौ ।  
तत्र चाव्यवस्थया मन्त्रप्राप्तौ व्यवस्थार्थं वचनम् । पौर्ण-  
मास्यां यावाज्यभागौ तौ वृत्रहपदवन्मन्त्रकौ, अमावास्यायां  
यावाज्यभागौ तौ वृधन्वपदवन्मन्त्रकौ प्रयोक्तव्याविति ।  
एतच्च पौर्णमास्यधिकरणे एव प्रपञ्चितम् । अतो मुख्य-  
कालार्थत्वेनैव वाक्योपपत्तौ न लिङ्गक्रमबाधेन लक्षणया  
प्रधानकर्मपरत्वाश्रयणं युक्तम् । तेन अनुवाक्यायुगलस्य  
आज्यभागयोरेव निवेश इति सिद्धम् ।

प्रयोजनम्— पक्षोक्तम् । सूत्रं तु मिथोऽन्योन्य-  
मनुवाक्यानां प्रधानयोश्च दर्शपूर्णमासयोरङ्गाङ्गिभावेन  
अनर्थसंबन्धात् अर्थसंबन्धाभावादित्यर्थः । तौता.

\* अथ अग्निदेवता भविष्यतीति कश्चित् ब्रूयात् स  
वक्तव्यः 'मिथश्चानर्थसंबन्धः' इति । नहि आग्नेय-  
शब्दः 'यदाग्नेयोऽष्टाकपालः' इति अनुवादो विधिश्च  
भवतीति । भा. २।२।३।६ पृ ४८७. \* मन्त्रसमा-  
म्नाये अविशेषपठितस्य पुरोनुवाक्यायुगलद्वयस्य आज्य-  
भागयोः कालद्वयगतयोः अव्यवस्थया प्राप्ता तयोर्व्यवस्था-  
र्थत्वं तृतीयाद्ये 'मिथश्चानर्थः' इत्यत्र वक्ष्यते । कु.  
२।२।३।३. \* यदि एतयोः ( आज्यभागयोः ) अग्नी-  
षोमीयादिवत् अन्यदेवताकत्वमवगतं स्यात् ततः वाक्येन  
लिङ्गाबाधयोगात् अगत्या विशिष्टलक्षणां अङ्गीकृत्य  
गौरवमपि 'मिथश्चानर्थः' इति न्यायेन आश्रियेत ।  
न तु तदस्ति । कौ. २।२।३।३. \* 'वार्त्रघ्नी



पूर्णमासे अनूच्येते, वृधन्वती अमावास्यायाम्' इति वाक्ययोः, आज्यभागयोः पुरोनुवाक्याव्यवस्थापकत्वं इति 'मिथश्चानर्थः' इत्यत्र वक्ष्यते । कु. ३।२। ३।३.

॥ मिथुनस्य गर्भः प्रयोजको न गर्भोदकम् । भा. ४।१।९।२४.

॥ मिथ्या प्रत्ययः । यो हि जनित्वा प्रध्वंसते नैतदेवं इति सः मिथ्या प्रत्ययः । न चैष (चोदनाया अवगम्यमानः अर्थः) कालान्तरे पुरुषान्तरे अवस्थान्तरे देशान्तरे वा विपर्येति । तस्मादवितथः । भा. १।१। २।२, ॥ किं नु खलु अमिथ्याज्ञानस्य स्वरूपम् ? यस्य बाधकः प्रत्ययः विमृश्यमानस्यापि नोपपद्यते न तत् मिथ्या । ३।३।७।१४ पृ. ८६२.

॥ 'मिथ्याभिज्ञानो दोषो द्विः समो भूतवादिनः । मिथ्याभिज्ञानदोषं च समादत्ते मृषा वदन् ॥' (याम्. ३।२८४) । अयं दोषार्थस्वतन्त्रार्थवादकल्प्यः प्रतिषेधः । बाल. पृ. ३०.

॥ मिथ्याज्ञानम् । बाधकं हि यत्र ज्ञानमुत्पद्यते 'नैतदेवं (किन्तु) मिथ्याज्ञानम्' इति तदन्यसंप्रयोगे, विपरीतं तत्संप्रयोगे इति । यदा हि चक्षुरादिभिरुपहतं मनो भवति, इन्द्रियं वा तिमिरादिभिः सौक्ष्म्यादिभिर्बाह्यो वा विषयः, ततो मिथ्याज्ञानम् । असति तस्मिन् (इन्द्रियमनोऽर्थसंनिकर्षे) मिथ्याज्ञानम् । तदुभयगतो दोषो मिथ्याज्ञानस्य हेतुः । दुष्टेषु हि ज्ञानं मिथ्या भवति । तस्माद्यस्य च दुष्टं करणम्, यत्र च मिथ्येति प्रत्ययः स एवासमीचीनः प्रत्ययो नान्यः इति । भा. १।१।५।५ पृ. २७-२८.

॥ मिथ्याभावः । सनिद्रस्य मनसो दौर्बल्याद्भिद्रा मिथ्याभावस्य हेतुः स्वप्नादौ । भा. १।१।५।५ पृ. ३०.

॥ मीमांसकः वचनव्यक्तिकुशलः । वा. ३।४।४।१३ पृ. ९२६. ॥ मीमांसकाः । अनुष्ठातृषु निष्पन्नस्यापि संबन्धस्य अमीभिः मीमांसकमूलप्रमाणं विना याज्ञिकानुष्ठानमात्रात् अविश्वसद्भिः प्रतिपत्तेः समाख्याख्यमूलप्रमाणदर्शनेनैव वयं मीमांसकाः संबन्धं प्रतिपद्यामहे । सु. पृ. १२०३. ॥ मीमांसकाः ज्ञानस्य प्रामाण्यं

स्वतः, अप्रामाण्यं परतः इति वदन्ति । वैद्यनाथः १।१।२।२ पृ. १४. ॥ मीमांसकाः न्यायेन वेदं व्याचक्षते । वा. ३।१।७।१३ पृ. ७०१. ॥ मीमांसकाः 'वाक्यार्थो लाक्षणिकः' इति वदन्ति । रत्नमाला. वाक्यार्थनिर्णये पृ. १०१. ॥ मीमांसकाः व्यपेक्षामात्राश्रयिणः एकार्थीभावं नाभ्युपगच्छन्ति । वि. १०।८।२ टिप्पणी. ॥ मीमांसकाः शक्तिः पदार्थान्तरं इति वदन्ति । अस्या एव संकेत इति व्यवहारः । साक्षात् शब्दजन्यार्थप्रतीतिसहकारिज्ञानविषयत्वं वा । मणि. पृ. ७४. ॥ 'मीमांसका हि वाक्यार्थविचारे प्रस्तुते सति । लोकदृष्टीः प्रतिगच्छन्ति वचनव्यक्तिपांसुभिः ॥' वा. ३।१। ७।१४ पृ. ७०६. ॥ मीमांसकस्य (मते) बुद्धेरनुमेयत्वम् । ऋजु. पृ. ६०. ॥ मीमांसकानां आकृतिः (जातिः) पदार्थः । बाल. पृ. ७. ॥ मीमांसकानां राद्धान्ते सविकल्पकस्यापि प्रमाणत्वम् । ऋजु. पृ. ४१.

॥ मीमांसकप्रवादः 'स्वार्थत्यागः, परार्थग्रहणम्, प्राप्तबाधः' इति परिसंख्यासु प्रसिद्धं दोषत्रयं अप्राप्तपरिसंख्यासु न भवति किन्तु प्राप्तपरिसंख्यासु इति । रसायनम् पृ. १६८.

॥ मीमांसकमते कर्मसंख्यायां तिङुत्पत्तिः, वैयाकरणमते कर्मणि । सु. पृ. १४०७. ॥ मीमांसकमते अर्थभावनैव कारकविशिष्टरूपेण वाक्यार्थः । बाल. पृ. ७३. ॥ मीमांसकमते युगादिव्यवस्था अस्त्येव । तत्तद्युगधर्मव्यवस्थापकस्मार्तविधीनां निर्विषयत्वापत्तेः । भाट्ट. ६।७।१२. ॥ मीमांसकमते शब्दो द्रव्यम् । सु. पृ. १४४३.

॥ मीमांसकमर्यादा । अनारभ्याधीतस्य साप्तदश्यस्योपसंहारार्थानि तत्तत्प्रकरणाधीतानि साप्तदश्यवचनानि । ततश्च प्राकरणीकवचनैः साप्तदश्यस्य क्रतुसंबन्धसिद्धिः 'अनारभ्याधीतवाक्येन सामिधेनीसंबन्धसिद्धिः' इति मीमांसकमर्यादा । रसायनम् पृ. ३८, ॥ सर्वे द्रव्यविधयो नियमविधयः इति मीमांसकमर्यादा । पृ. ४०.

॥ मीमांसा अभिधारणानभिधारणस्य व्यम्बकपुरोडाशेषु । १०।८।५।८. मीको. पृ. १९८५ 'व्यम्बकाधिकरणम्' इत्यत्र द्रष्टव्यम् । ॥ मीमांसा कर्तव्या न वेति

संशये धर्मज्ञानार्थं कर्तव्येति सिद्धान्तः । भा. १।१।  
 १।१. \* मीमांसा च इतिकर्तव्यतात्वेन अङ्गम् । तदुक्तं  
 ' धर्मे प्रमीयमाणे हि वेदेन करणात्मना । इतिकर्तव्यता-  
 भागं मीमांसा पूरयिष्यति ॥ ' इति । अतो वैध एवायं  
 शास्त्रारम्भः । वाक्यार्थः. पृ. १७. \* मीमांसा न्याय-  
 निरूपणात्मिका । बाल. पृ. २. \* मीमांसा लोकादेव  
 प्रत्यक्षानुमानादिभिः अविच्छिन्नसंप्रदाय-पण्डितव्यवहारः  
 प्रवृत्ता । नहि कश्चिदपि प्रथममेव एतावन्तं युक्तिकलापं  
 उपसंहर्तुं क्षमः । वा. १।३।१।२, \* मीमांसा समस्त-  
 वैदिकतर्कोपसंहारात्मिका वेदशब्दवाच्या ' विधिविधेय-  
 स्तर्कश्च वेदः ' इत्येतस्मिन् दर्शने सति भवति । १।३।६।  
 १३ पृ. २४१. \* मीमांसा सर्ववाक्यगतन्यायनिरूपणा-  
 त्मिका । तेन अस्यां यो न्यायमार्गः, तस्मिन्नज्ञाते दुर्ज्ञाते  
 वा विवेकाभावात् न किञ्चित् ज्ञायेत । रत्नाकरः. १।१।  
 १।१ श्लोवा. १५. \* मीमांसया वेदवाक्यानि व्याख्या-  
 यन्ते । भा. १।१।१।१. \* मीमांसायाः द्वादशाध्या-  
 यानां द्वादश विषयाः-प्रमाण-भेद-शेषत्व-प्रयुक्ति-  
 क्रम-अधिकार-सामान्यातिदेश-विशेषातिदेश-ऊह-  
 बाध-तन्त्र-प्रसङ्गाः । बाल. पृ. २. \* मीमांसायाः  
 धर्मज्ञानप्रयोजनत्वम् । सु. पृ. १३०, \* मीमांसायाः  
 न्यायनिष्ठत्वात् प्रयोगनिरूपणमयुक्तं इत्याशङ्क्य प्रयोगार्थ-  
 त्वाश्रयस्य तत्साम्येऽपि यत्र प्रयोगवैषम्यं तत्र तच्चिरूप-  
 णीयं इत्याह । पृ. १६९. \* मीमांसायाः पूर्वेण अध्यायषट्-  
 केन प्रत्यक्षविहितधर्माणां कर्मणां दर्शपूर्णमासादीनां इति-  
 कर्तव्यता चिन्तिता । उत्तरेण इदानीं अविहितेतिकर्तव्यता-  
 केषु ऐन्द्राग्नादिषु चिन्तयितुमिष्यते । भा. ७।१।१।१.  
 \* मीमांसायाः विषयः । धर्म इत्येव शास्त्रविषयः न  
 वेदार्थः इति । तथा च दर्शितम् ' अथातो धर्मजिज्ञासा  
 सूत्रमाद्यमिदं कृतम् । धर्माख्यं विषयं वक्तुं मीमांसायाः  
 प्रयोजनम् ॥ ' ( श्लोवा. १।१।१।११ ) इति । तथा च  
 ' अथातो धर्मजिज्ञासा, चोदनालक्षणोऽर्थो धर्मः ' इति  
 च सूत्रम्, ' को धर्मः कथंलक्षणः ' इत्यादि भाष्यं च न  
 कुकृषिकृतिरिव वेदार्थपरं व्याख्येयम् । शा. २।१।१.  
 प्रथमेऽध्याये प्रमाणम्, द्वितीये स्वरूपम्, षष्ठे फलम्,  
 इतरेषु साधनं विचार्यते इति विवेकः । सोम. १।१।१.

मी. को. ३९५

' धर्मो द्वादशलक्षण्या व्युत्पाद्यस्, तत्र लक्षणैः ।  
 प्रमाण-भेद-शेषत्व-प्रयुक्ति-क्रमसंज्ञकाः ॥ अधि-  
 कारोऽतिदेशश्च सामान्येन विशेषतः । ऊहो बाधश्च  
 तन्त्रं च प्रसङ्गश्चोदिताः क्रमात् ॥ ' द्वादशाध्यायोपेतस्य  
 शास्त्रस्य धर्मो विषयः । प्रथमेऽध्याये विध्यर्थवादादि-  
 रूपं प्रमाणं निरूपितम् । द्वितीये यागादिकर्मभेदः ।  
 तृतीये प्रयाजादीनां दर्शपूर्णमासाद्यर्थत्वेन तच्छेषत्वम् ।  
 चतुर्थे गोदोहनस्य पुरुषार्थत्वप्रयुक्त्या अनुष्ठानं न तु  
 क्रत्वर्थप्रयुक्त्या इत्येवमादयः । पञ्चमे क्रमनियतिविषेय-  
 त्वादयः । षष्ठे कर्तुरधिकारो नान्धादेः इत्यादयः । सप्तमे  
 सामान्यतः अतिदेशः प्रत्यक्षवचनेन अनुमितवचनेन च ।  
 अष्टमे विशेषरूपेण अतिदेशः । नवमे ' अग्नये जुष्टं  
 निर्वपामि ' इत्यत्र ' सूर्याय जुष्टं निर्वपामि ' इत्यादिः  
 ऊहः । दशमे बाधः । एकादशे तन्त्रम् । द्वादशे प्रसङ्गः ।  
 वि. प्रस्तावना.

पूर्वेण अध्यायषट्केन प्रत्यक्षविहितधर्माणां कर्मणां  
 दर्शपूर्णमासादीनां इतिकर्तव्यता चिन्तिता । भा. ७।१।  
 १।१.

पूर्वे षट्के उपदेशविचारः । सोम. ७।१।१.

\* मीमांसायां द्वादशलक्षण्यां धर्माधर्माविव जैमिनिना  
 अनुष्ठानोपयोगितया विचारितौ । यद्यपि धर्माधर्मौ  
 अदृष्टविशेषात्मकौ, न क्रियारूपौ, अत एव ' धर्मः  
 क्षरति कीर्तनात् ' इत्यादौ वैशेषिकतन्त्रे च क्रियाजन्यादृष्टे  
 धर्माधर्मशब्दप्रयोगः, तथापि ' धर्मस्त्वनुष्ठितः पुंसाम् '  
 इत्यादौ तज्जनकविहितनिषिद्धक्रियायामपि धर्माधर्मशब्द-  
 प्रयोगात् ताविह प्राधान्येन विचार्यते । रहस्य. पृ. १.

\* मीमांसाशास्त्रं वेदवाक्यार्थविचारोपायभूतन्याय-  
 निबन्धनम् । पञ्जिका. पृ. १. \* मीमांसाशास्त्रस्य  
 अनुष्ठानपर्यवसायित्वम् । सु. पृ. ५४०. \* मीमांसा-  
 शास्त्रे जिज्ञास्यत्वेन धर्मः प्रमेयः प्रक्रान्तः । वा. २।१।  
 १।१ पृ. ३७०.

\* मीमांसाशास्त्रारम्भसिद्धिः अधीतवेदजन्यार्थ-  
 ज्ञानोपयोगित्वात् वैधी । मणि. पृ. ५.

\* मीमांसासिद्धान्ते व्यवहारः । यतः विधिर्न  
 कर्तव्यतां कर्मणः अवबोधयति, तस्मात् यद्यदुपादीयते

तत्तत् विधेयं इति तन्त्रे व्यवहारः, न पुनः यद्यत् कर्तव्यतया ज्ञाप्यते तत्तत् विधेयं इति मीमांसासिद्धान्ते व्यवहारः । ऋजु. पृ. ३०.

\* मुक्तिवादः 'मोक्षवादः' इति बिन्दौ द्रष्टव्यः ।

☞ 'मुखमस्तीति वक्तव्यं दशहस्ता हरीतकी' इति न्यायः । अयं असंभववस्तुवक्तरि जने आक्षेपरूपः इति । साहस्री. ५७४.

\* 'मुखं व्यादाय स्वपिति' इत्यादौ समानकर्तृकत्वमात्रे सामानाधिकरण्ये वा क्त्वाप्रत्ययस्य लक्षणा । 'सुप्त्वा मुखं व्यादत्ते' इति वैपरीत्येन बोध इति कश्चित् । मणि. पृ. १६४. \* 'मुखं व्यादाय स्वपिति' इति क्त्वाप्रत्ययस्य समानकर्तृकत्वमात्रेण उपपत्तिः । सु. पृ. ८६७. \* 'मुखं व्यादाय स्वपिति' । स्वापोत्तरकालमेव हि मुखव्यादानम् । न च ये मुखव्यादानात् निद्राणस्य पराञ्चः क्षणाः तान् विवक्षित्वा व्याख्येयम्, लोकाधीनावधारणत्वात् शब्दार्थसंबन्धस्य । व्यादानस्य तु पुरस्तात्तनेष्वपि निद्राणां क्षणेषु 'मुखं व्यादाय स्वपिति' इति सोरस्ताडं क्रन्दन्तोऽपि लोकप्रयोगस्य अनिवृत्तेः । समानकर्तृकता एव अव्यभिचारीणि क्त्वाऽर्थः समानकर्तृकेऽर्थे वर्तमानाच्च धातोः विधीयमानं य एव पूर्वं प्रयुज्यते तत्रैव क्त्वाप्रत्ययं प्रयुज्यन्ते लौकिकाः । यथाप्रयोगं च अर्थप्रत्ययः । कणिका. पृ. ४१४.

\* मुख्यं आद्यं जघन्यमन्त्यम् । भा. १०।५।१।१, \* मुख्यमेव ग्राह्यम्, यदि तत् प्रधानमात्रसमर्थमपि स्यात् । ६।३।२०।४०-४१. \* 'मुखं वा पूर्वचोदनाल्लोकवत् ।' (१२।२।८।२३) इत्यत्र 'आग्रावैष्णवमेकादशकपालं निर्वपेत्, सरस्वतीमाज्यस्य यजेत' इति यागद्वये विहिते अमावास्यायां उपांशुयाजपक्षे तद्विकारे सारस्वते वेदानन्तरवेदिकरणपञ्चहोत्राभिर्मर्शनवृधन्वत्याज्यभागानुवाक्याप्राप्तेः अग्नीषोमीयविकारे च आग्रावैष्णवे हविरभिवासनानन्तरवेदिकरणचतुर्होत्राभिर्मर्शनवार्च्यनुवाक्याप्राप्तेः अनियमेन एकस्य कल्पः अन्यत्र प्रसज्यते इति पूर्वपक्षयित्वा मुख्यत्वात् आग्रावैष्णवः कल्पः सारस्वते प्रसज्यते इति वक्ष्यते । सु. पृ. १०४३. \* 'मुखं

वा पूर्वचोदनात्' इत्यत्रैव, यत्र प्रथमोपस्थितिजन्यनिर्णयोत्तरमेव उत्तरोपस्थितिः तत्रैव प्रथमस्य असंज्ञातविरोधित्वात् प्राबल्यं इति वक्ष्येत । कौ. ३।३।१।१. \* 'मुखं वा पूर्वचोदनात्' इत्यत्र मुख्यनियमहेतुत्वेन मुख्यस्य अनुग्राह्यता वक्ष्यते । सु. पृ. १५४१. \* 'मुखं वा पूर्वचोदनात्' इत्यधिकरणे मुख्यजघन्ययोर्धर्मविप्रतिषेधे मुख्यधर्मानुग्रहस्य वक्ष्यमाणतया तन्न्यायेन प्रकृतेऽपि 'उच्चैर्ऋचा क्रियते' इत्यत्र प्रथमश्रुतार्थवादस्यैवानुसरणीयत्वं इत्याशङ्का । कु. ३।३।१।१. \* 'मुखं वा पूर्वचोदनात्' इत्यस्य 'विप्रतिषिद्धधर्मसमवाये भूयसां स्यात् सधर्मत्वम्' इत्यस्मात् भिन्नाधिकरणतया समसंख्यविरोधविषयत्वं अङ्गीकृत्य अल्पस्य मुख्यत्वेऽपि भूयोऽनुसारित्वं सूचितम् । सु. पृ. ११७३. \* 'मुखं वा पूर्वचोदनात्' इति च श्रुतिलिङ्गाधिकरणन्यायेन च सर्वत्रैव तावत् पूर्वं विज्ञानं अनुपजातप्रतिद्वंद्वि द्वितीयविज्ञानान्तरानुत्पत्त्यवस्थत्वात् आञ्जस्येन आत्मानं लभते । वा. ३।४।१।१।३१ पृ. ९६६. \* 'मुखं वा पूर्वचोदनात्' इति द्वादशाधिकरणन्यायेन ('यजमानः प्रस्तरः' इत्यत्र) यजमानशब्दस्य मुख्यार्थत्वमङ्गीकृत्य प्रस्तरशब्दस्य कार्यलक्षणार्थत्वमाह । (न्यायसूत्रार्थस्तु—) 'आग्रावैष्णवमेकादशकपालं निर्वपेत्, सरस्वतीमाज्यस्य यजेत' इत्युदाहृत्य किं विकल्पेन अन्यतरस्य तन्त्रं प्रसज्जेन अन्यतरस्य उपकारकत्वात् कर्तव्यं उत आग्रावैष्णवं चरुं इति तन्त्रमेव इति संदिह्य अविशेषादनियमे प्राप्ते, 'भूयसां स्यात् स्व(स)धर्मत्वं' इति पूर्वसूत्रात् स्व(स)धर्मत्वपदं परित्यक्तभावप्रत्ययं अनुषज्य मुख्यं आग्रावैष्णवं कर्म पूर्वचोदितत्वेन अनुपसंज्ञातविरोधित्वात् स्व(स)धर्मकम् । यथा लोके पूर्वमागतानां पूर्वसंज्ञेषु उपवेशनम्, जघन्यागतानां इतरेषु, इति वक्ष्यते । सु. पृ. ४९६-४९७. \* 'मुखं वा पूर्वचोदनात्' इति प्राथम्यात् प्रैवे समाख्यातः कर्ता युक्तः । नहि तदानीं विरोधः कश्चिदस्ति । वा. ३।८।१२।२४, \* 'मुखं वा पूर्वचोदनात्' (१२।२।८।२३) इति यजमानशब्दः (यजमानः प्रस्तरः इत्यत्र) स्वार्थवृत्तः प्रस्तरशब्दः सुगंधारणादिकार्यलक्षणार्थः

इति गुणविधिः । ( पूर्वपक्षे ) । १।४।१२।२३-१  
पृ. ३५५.

॥ मुख्यं वा पूर्वचोदनाल्लोकवत् । १२।२।८।  
२३ ॥

यत्र तुल्यसंख्यानां प्रधानानां धर्मविप्रतिषेधः तत्र मुख्यं मुख्यधर्मः कर्तव्यः । यथा 'आग्नावैष्णवमेकादश-  
कपालं निर्वपेत् अपराह्णे सरस्वतीमथाज्यस्य यजते'  
इति । अत्र मुख्यस्य मुखे आरम्भे विद्यमानस्य आग्ना-  
वैष्णवस्य कल्यो भवति । पूर्वचोदनात् पाठक्रमेण पूर्वं  
विहितत्वात् । लोकवत् लोके एवं दृष्टत्वात् ।

तथा चान्यार्थदर्शनम् । २४ ॥

पूर्वं प्राप्तस्य बलीयस्त्वं इत्यत्र तथा च अन्यार्थदर्शनं  
भवति । 'अध्वरस्येव पूर्वमथाग्नेयीज्यते रूपाऽपि ह्येव  
कर्मवदग्निकर्म' इति । इदं चापि 'यथा वै पूर्वाव-  
सायिनो जघन्यावसायिनं नोऽजीयन्ते नावसायन्ति इत्येव-  
मेवैतत्' इति भाष्ये उदाहृतं तत्र प्रथमवाक्यार्थो  
नास्माभिरंशतोऽपि ज्ञातः । उत्तरवाक्यस्य तु कंचिद्  
विषयं विचार्य निर्णयकारिणां मध्ये ये पूर्वावसायिनः  
पूर्वमागत्य विचार्य निर्णीतवन्तः ते, जघन्यं पश्चादागत्य  
स्वीयं निश्चयं कथितवन्तं प्रति न उजीयन्ते उन्नयनं  
तस्य स्वीकारं न कुर्वन्ति । न च तदनुसारेण अव-  
सायन्ति निर्णयं करिष्यन्ति, निर्णयं न कुर्वन्ति  
इत्यर्थः । इति । के.

\* न च ( 'वाजिभ्यो वाजिनम्' इत्यत्र ) त्रिषु  
अवधारणज्ञानमिति चेत्, न, 'मुख्यं वा०' इत्यव-  
धारणहेतुसद्भावात् । वा. २।२।९।२३ पृ. ५३८.  
\* न हि प्रधानमप्युपसंहारस्थं दुर्बलम्, अङ्गुणविरोध-  
न्यायस्य 'मुख्यं वा०' इति न्यायापवादकत्वात् । अन्यथा  
'य इष्टया पशुना सोमेन' इत्यत्र उपसंहारस्थस्यापि  
सोमयागस्य, प्रधानत्वात् पूर्वानुग्रहो विरुध्यते । कौ.  
३।३।१।१८. \* निधनमात्रानुवादेन हीषादिसंबन्धे  
उपेत्यापितु ( सौभरस्य ) आश्रयत्वं अनेकप्रस्तावादि-  
भक्तिनि सौभरे, कतमस्यां भक्ती हीषादयः प्रयु-  
ज्यन्ता इति नैव ज्ञायते, 'मुख्यं वा०' इति प्रस्तावे  
वा प्राप्नुवन्ति । वा. २।२।१३।२९ पृ. ५६८.

\* 'प्रजापतिर्वरुणायाश्चमनयत्' इति वरुणात् अश्वं  
प्रत्यगृह्णात् इत्युपसंहारानुरोधेन कल्प्येत, यद्वा उपक्रम-  
वशेनोपसंहारं 'योऽश्वं प्रतिगृह्णाति' इति 'योऽश्वं  
प्रतिग्राहयति' इति । तत्र 'मुख्यं वा पूर्व०' इति  
प्रथममनुग्रहीतव्यं विरोधाभावात् । पश्चात्तनं तु विरोधात्  
लक्षणया कल्पनीयम् । भा. ३।४।११।३१ पृ. ९६६ ।  
अत्र वार्तिकम्-- सर्वत्रैव तावत् 'मुख्यं वा०' इति  
श्रुतिलिङ्गाधिकरणन्यायेन च पूर्वं विज्ञानं अनुपजात-  
प्रतिद्वंद्वि द्वितीयविज्ञानान्तरानुत्पत्त्यवस्थत्वात् आञ्जस्येन  
आत्मानं लभते । पश्चात्तनं तु पूर्वविज्ञानावरुद्धज्ञान-  
विषये उपजायमानं सत्यां विरोधावस्थायां तदानु-  
गुण्यातिरिक्तेन रूपेण उत्पत्तमेव न शक्नोति इति  
अन्यथात्वमपि प्रतिपद्यते । \* ( 'यो होता सोऽध्वर्युः'  
इत्यत्र ) प्रथमोच्चारिते होतृशब्दे किञ्चिदपि कल्पनाबीजं  
न पश्यामः । तेन 'मुख्यं वा पूर्व०' इति तं  
स्वार्थवृत्तमेव गृहीत्वा अध्वर्युशब्दः कर्मलक्षणार्थः  
अध्यवसीयते । वा. ३।८।१०।२१ पृ. ११२५. \* यत्तु  
'मुख्यं वा०' इति न्यायेन प्रथमश्रुतार्थवादस्यैवानु-  
सरणमिति तन्न । विप्रतिषिद्धधर्मसमवाये प्रधानयोर्विरोधे  
मुख्यानुसरणमिति तदर्थत्वात् ( पूर्वपक्षे ) । कु. ३।३।  
१।१. \* 'यस्य पुरोडाशो' इत्यादिषु आधिकारिकं  
हविरुभयत्ववद् द्विवचनम् । अन्यथा हि 'मुख्यं वा०'  
( १२।२।८।२३ ) इति कदाचित् आग्नेयग्रहणभ्रान्तिः  
स्यात् । वा. ३।१।७।१४ पृ. ७२३, \* ( 'अग्ने-  
र्ऋग्वेदः' इत्यादीनां ) सत्यपि विध्युद्देशगतत्वे दौर्बल्यं  
'मुख्यं वा०' इत्येवं इतरबलीयस्त्वात् । ३।३।१।२  
पृ. ८०६, \* 'मुख्यः प्रथमकार्यत्वाज्ज्योतिष्टोमोऽभि-  
धीयते ।' ३।३।८।१६. \* मुख्यः ( अर्थः ) यः शब्दा-  
देवावगम्यते स प्रथमोऽर्थो मुख्यः । मुखमिव भवतीति  
मुख्य इत्युच्यते । ( किंवा ) यस्मिन् निरूपपदात् शब्दात्  
संप्रत्ययः स मुख्यः । भा. ३।२।१।१ पृ. ७४६, यः  
सुष्ठु प्रसिद्धः स मुख्यः । यस्य बहुशः प्रयोगोऽस्ति स  
मुख्यः । पृ. ७४८.

॥ मुख्यो वाऽविप्रतिषेधात् । १२।४।१३।३४॥  
सत्रे यजमानगणे शुक्रान्वारम्भादीनि कर्माणि मुख्यो

यजमानो गृहपतिः कुर्यात् नेतरः कश्चित् । कत्व-  
र्यानां याजमानानां करणैर्नैव गृहपतेरर्थवत्त्वम् । तस्मात्  
सत्रे गृहपतिः कुर्यात् इति सिद्धान्तः । के.

\* गुणो बाधितव्यो न्याय्यः, न मुख्यः । भा. १०।  
१।१०।३९. \* मुख्येन गौणं बाध्यते, अप्राप्तबाधः ।  
वा. ३।३।७।१४ पृ. ८६०. \* मुख्येन समानविधानः  
प्रतिनिधिः । भा. ३।६।१४।३७-३८.

॥ मुख्यस्य अङ्गनिर्वाहासमर्थस्यापि प्रधान-  
निर्वाहसमर्थस्य सतः उपादानम् ॥

विधिरप्येकदेशे स्यात् । ६।३।२०।४०॥

भाष्यम्— सन्ति ग्रीहयः, यावन्तो द्यवदानमात्रं  
निर्वर्तयन्ति । तथा सन्ति नीवाराः शेषकार्याणामपि  
पर्याप्ताः । तत्र किमुपादेयमिति । किं प्राप्तम् ? अप्येक-  
देशे द्यवदानमात्रेऽपि निर्वर्त्यमाने प्रतिनिधिरुपादेयः ।  
किं कारणम् ? शेषकार्याणां संपत्तिर्भविष्यतीति ।

अपिवाऽर्थस्य शक्यत्वादेकदेशेन निर्वर्त्येतार्था-  
नामविभक्तत्वाद् गुणमात्रमितरत् तदर्थत्वात् ।  
४१॥

भाष्यम्— अपिवेति पक्षव्यावृत्तिः । एकदेशेन  
ग्रीहीणां प्रधानमात्रं निर्वर्तयितव्यम् । कुतः ? अर्थस्य  
शक्यत्वात् । योऽत्रार्थः, येन कार्यं तत्तावन्निर्वर्त्यते ।  
शेषकार्याणि यदि न शक्यानि, नान्नानुरोधेन प्रधानस्य  
गुणो बाधितव्यः । तद्व्यङ्गं यत्प्रधानस्योपकरोति, न यद-  
पकारे वर्तते । तत्र च शेषकार्याणि क्रियमाणानि प्रधाने  
ग्रीहित्वं गुणं विहन्युः । ग्रीहित्वं च प्रधाने साक्षादङ्गभूतं  
श्रूयते 'ग्रीहिभिर्यजेत' इति । तस्मात् तेष्वनुरोधः कार्यः ।  
असति ह्यङ्गप्रधानविभागे एतदेवं स्यात् । अस्ति ह्यसौ ।  
तस्मात् प्रतिनिधिरिति ।

तथा चान्यार्थदर्शनम् । ४२ ॥ (य-पुस्तकम-  
नुसृत्य इदं सूत्रम्) ।

भाष्यम्— तथा च अन्यार्थदर्शनं अपि भवति  
'तदेव यादृक् तादृग् होतव्यम्' इति ।

शा— दर्शपूर्णमासयोर्यदा अश्वशफपरिमाणशेषकार्ये-  
भ्यश्चापर्याप्ताः पुरोडाशजातिमात्राभिव्यक्तिसमर्था ग्रीहयो  
लभ्यन्ते तदा किं तैरेव पुरोडाशः कर्तव्यः, उत नीवारै-

रिति संशये 'भूयसां शेषकार्याणां मा भूदत्यन्त-  
बाधनम् । एकस्य ग्रीहिशास्त्रस्य किञ्चिद्बाधस्तु  
युज्यते ॥' उच्यते । 'ग्रीहयोऽपि पुरोडाशभूता  
यागस्य साधनम् । तद्वैकल्ये प्रधानस्य गुणहानिः  
प्रसज्यते ॥' तस्माच्छेषकार्याण्यनादृत्य ग्रीहिभिरेव  
पुरोडाशः कर्तव्यः ।

सोम— पूर्ववदिहापि प्रतिनिधिरिति प्रत्यवस्थानात्  
संगतिः । सूत्रार्थस्तु— एकदेशेऽपि पुरोडाशमात्र-  
समर्थग्रीहिद्रव्येऽपि प्रतिनिधिः स्यात् शेषकार्यादिविधेः  
इति ।

वि— 'शेषकार्येष्वपूर्णांश्चेद् ग्रीहयः किं तदेतरत् ।  
ग्रीहयो वा, सर्वसिद्धयै नीवारादिकमिव्यते ॥, पुरोडाश-  
तया ग्रीहेः प्रधानत्वादलोप्यता । शेषकार्याणि लुप्यन्तां  
मुख्यवैगुण्यतो वरम् ॥'

भाट्ट— यत्र त्वश्वशफपरिमाणशेषकार्याद्यपर्याप्ताः  
पुरोडाशत्वजातिमात्राभिव्यक्तिसमर्था ग्रीहयो लभ्यन्ते तत्र  
तेनैव पुरोडाशं कृत्वा प्रधानमनुष्ठेयम् । शेषकार्याणां लोपः ।  
न च बहूनां शेषकार्याणां पुरोडाशाङ्गभूतानां पुरोडाशाङ्ग-  
भूतैकग्रीह्यनुरोधेन लोपासंभवः । ग्रीहीणामपि यागोद्देशेन  
विहिततया यागाङ्गत्वेन पुरोडाशाङ्गत्वाभावात् । न चो-  
त्पत्तिशिष्टपुरोडाशावरोधात् 'ग्रीहिमिः' इति तृतीया प्रयो-  
जकत्वपरेति वाच्यम्, पुरोडाशद्वारकत्वरूपव्यापारकत्वेऽपि  
करणत्वस्य 'काष्ठैः पचति' इत्यादिवदुपपन्नतरत्वेन  
लक्षणायां प्रमाणाभावात् । अतश्चैकप्रधानाङ्गानुरोधेनाने-  
केषामप्यङ्गानां लोपो नायुक्तः ।

मण्डन— 'ग्राह्यं तन्मुख्यमात्रकृत् ।'

शंकर— 'शेषकार्याक्षमं मुख्यम् ।'

\* मुख्यस्य न लोपः गुणस्य लोपेऽपि । भा.  
१०।२।२७।६३. \* मुख्यस्य पुनः प्राप्तौ पूर्वं मुख्या-  
पचारेऽपि मुख्यस्यैवोपादानम् । मुख्यानुग्रहस्यायः ।  
६।३।१६।३५. \* मुख्यस्य संस्कारार्हस्य लाभे संस्कृतो-  
ऽपि प्रतिनिधिः परित्याज्यः खदिरलाभे कदरः परि-  
त्याज्यः यूपविधौ । वि. ६।३।१७, \* मुख्यस्य हविषो  
नाशे आज्यं प्रतिनिधाय यष्टव्यम् । ६।४।१. \* एकत्र  
मुख्यस्य अपरत्र गौणत्वनियमः । भाट्ट. ७।३।१.

॥ मुख्ये कार्यासमर्थे लब्धेऽपि प्रतिनिधेः कार्यसमर्थस्य सत उपादानम् ॥

अर्थद्रव्यविरोधेऽर्थो द्रव्याभावे तदुत्पत्तेर्द्रव्या-  
णामर्थशेषत्वात् । ६।३।१९।३९ ॥

भाष्यम्— अस्ति यूपकाले खदिरलता पशो-  
रप्रागल्भ्ये न समर्था, कदरद्रव्यं तु तत्समर्थम् । तत्र  
संदेहः किमुपादेयं खदिरद्रव्यमुत कदरद्रव्यमिति । खदिर-  
द्रव्यमित्याह । तद्धि श्रुतम् । तदुपादानः शास्त्रविहितं  
करोति । प्रतिनिधावश्रुतकारी स्यात् । तस्मान्न प्रतिनिधा-  
तव्यम् । इत्येवं प्राप्ते, ब्रूमः । अर्थद्रव्यविरोधे अर्थे  
प्रत्यादर्थव्यम् । तदर्थं हि द्रव्योपादानम् । नियोजनादप्रा-  
गल्भ्यं पशोर्भविष्यतीति, न द्रव्यमेवोपादीयेतेति । कदर-  
मुपादानो द्रव्यश्रुतिं बाधते, अर्थं त्वनुगृह्णाति । खदिर-  
लतामुपादान उभयं बाधते । तस्मात्कदरद्रव्यमुपादेयम् ।  
द्रव्याभावे हि तदुत्पत्तिः, प्रतिनिधेरुत्पत्तिरुक्ता । द्रव्या-  
ण्यर्थं प्रति शेषभूतानि ।

सोम— सूत्रार्थस्तु— प्रयोजनद्रव्यविरोधे प्रयोजनं  
बलवत्, अतो द्रव्याणां प्रयोजनशेषत्वात् द्रव्याभावे प्रति-  
निध्युत्पत्तिः कार्या इति ।

वि— ‘नियोजनेऽप्ययोग्यश्चेत्खदिरः किं तदा  
भवेत् । मुख्यत्वेन स एव स्यात्, तद्वैयर्थ्येन हीतरः ॥’

[भाट्टे इदमधिकरणं पूर्वाधिकरणे एवान्तर्भावितम् ।]

मण्डन— ‘कार्यहानेस्तदग्राह्यम् ।’

शंकर— ‘न तु कार्याक्षमं तथा ।’

\* मुख्ये प्रधानपर्याप्ति एव लब्धे शेषकार्यलोपः कार्यः ।  
वि. ६।३।२१. \* मुख्ये विद्यमाने गौणो नोपादीयते ।  
भा. १०।३।१९।७१, मुख्ये संभवति भक्तिरन्यादया  
३।८।२२।४३.

\* मुख्यातिक्रमः संख्यायाः आनर्थक्येन कारणेन  
‘सतभिराधूनीति’ इत्यादौ । भा. १०।५।५।१४.

\* ‘मुख्याधिगमे मुख्यमागमो हि तद-  
भावात् ।’ ६।३।१६।३५ ॥ इत्यधिकरणे यदा यूपार्थे  
मुख्यं खदिरमलभ्यं मत्वा तत्प्रतिनिधिं कदरमुपादातुं  
प्रस्थितो मध्ये मुख्यं लभते चेत् मुख्य एव ग्राह्यः,  
कदरं गृहीत्वा तक्षणादिषु केषुचित् संस्कारेषु कृतेषु प्राक्

पशुनियोजनात् मुख्यं लभते चेत् तथापि मुख्य एव  
ग्राह्य इति व्यवस्थापितम् । परिमल. ४।१।१३।१८  
ब्रह्म.

॥ मुख्याधिगमे मुख्यमागमो हि तदभावात् ।  
६।३।१६।३५ ॥

श्रुते खदिरादिद्रव्ये अपचरिते कदरादि प्रतिनिधिं  
उपादास्ये इति संकल्प्य प्रयोगे प्रवृत्तः । कदरमन्विष्यन्  
दैवात् मुख्यं खदिरमेव लब्धवान् । तदानीं तु संकल्पि-  
तोऽपि प्रतिनिधिर्न ग्राह्यः किन्तु मुख्य एव खदिरो लब्ध-  
त्वात् ग्राह्यः, तदलाभे तु प्रतिनिधिरेव । तदाह, मुख्या-  
धिगमे मुख्यस्य अधिगमे लाभे सति मुख्यमेव ग्राह्यम् ।  
हि यस्मात् तदभावात् मुख्याभावात् प्रतिनिधेः आगमः  
स्वीकृतः । इदानीं तु मुख्यमेव लब्धं तत्र किं प्रति-  
निधिना । इति सिद्धान्तः । के.

॥ मुख्यानुग्रहन्यायः । मुख्यद्रव्यापचारे गृहीते  
प्रतिनिधौ पुनर्मुख्यप्राप्तौ मुख्यस्यैवोपादानम् ॥

मुख्याधिगमे मुख्यमागमो हि तदभावात् ।  
६।३।१६।३५ ॥

भाष्यम्— अथ यत्र विनष्टे श्रुते प्रतिनिधिमुपा-  
दातुं प्रस्थितो मुख्यमेवोपलभते, तत्र किं प्रतिनिधिमैवो-  
पाददीत उत तमेव मुख्यमिति । किं तावत्प्राप्तम् ? प्रति-  
निधिमुपादास्ये इत्येवं संकल्पितवानसौ प्रतिनिधिमुपादानं  
एव सत्यसंकल्पो भवति । तस्मात्प्रतिनिधातव्यं तेन । इत्येवं  
प्राप्ते, ब्रूमः । मुख्याधिगमे तमेवोपाददीत । अभावे हि  
श्रुतस्यानुकल्पः प्रतिनिधिः । श्रुते हि सकला व्यक्तयः ।  
प्रतिनिधौ विकलाः । अथ यदुक्तं संकल्पमेददोषः इति ।  
श्रुतेष्वसौ, शिष्टविगर्हणाय वा ।

सोम— पूर्वत्र वैकल्पिकन्यायानवतारेऽपि इह तदव-  
तारात् मुख्यानादर इति प्रत्यवस्थानात् संगतिः ।  
सूत्रार्थस्तु— मुख्यलाभे तदेव यतो मुख्याभावादमुख्या-  
गमः इति ।

वि— ‘प्रतिनिधियुक्तमे मुख्यलाभे ग्राह्यं तु किं  
द्वयोः । संकल्पेन प्रतिनिधिर्मुख्यं शास्त्रार्थलाभतः ॥’

भाट्ट— [ भाट्टे १६-१७ अधिकरणयोः एकमेवाधि-  
करणं कृतम् । तत्समर्थनं तु शम्भुभट्टेन एवं कृतम्— अत्र

‘मुख्याधिगमे मुख्यभागमो हि तदभावात्’, ‘प्रवृत्तेऽपीति चेत्’, ‘नानर्थकत्वात्’ इति सूत्रत्रयमुत्सूत्रपूर्व-पक्षत्रयनिराकरणार्थं सत् सिद्धान्तत्रयप्रदर्शकमिति अधि-करणत्रयप्रदर्शकतया पृथक् पृथक् भाष्यकारैर्यस्यातम् । तत्राद्यसूत्रे मुख्यालामेन प्रतिनिध्यापादाने प्रवृत्तस्य मध्ये मुख्यलामः यदा तदा तेन मुख्यमेवोपात्तव्यमिति सिद्धान्तो दर्शितः । द्वितीये तु सूत्रे यदा पुनः प्रतिनिधिमुपादाय केचन संस्काराः कृताः तदनन्तरमपि मुख्यलामे मुख्य-मेवोपादेयम्, न तु संस्कृतोऽपि प्रतिनिधिरुपादेय इति सिद्धान्तः । तृतीये तु सूत्रे प्रतिनिधौ संस्कारकरणानन्तरं नियोजनादिरूपप्रधानस्यापि सिद्धिर्जाता तदनन्तरं मुख्य-द्रव्यलामेऽपि न मुख्यमुपादेयं किन्तु प्रतिनिधिरेवेति सिद्धान्तः । सर्वत्रापि च पूर्वपक्षः उत्सूत्र एव द्रष्टव्यः । अथवा ‘प्रवृत्तेऽपीति चेत्’ इति पूर्वपक्षसूत्रमेव । तदा कृते प्रयोजने श्रुतमेवागमयितव्यमिति पूर्वपक्षोत्तरं ‘नानर्थकत्वात्’ इति सूत्रं प्रयोजनाभावाच्च श्रुतमाग-मयितव्यमिति सिद्धान्तप्रदर्शनमेवेति सूत्रद्वयेनैकमेवाधि-करणमिति । तदेतदधिकरणभेदप्रदर्शनं सूत्रानुरोधात् भाष्यकारादिभिः कृतमपि प्रयोजनाभावात् स्वयं न प्रदर्शितम् । इति ]

यदा मुख्यमलभ्यं मत्वा प्रतिनिधिमुपादातुं प्रवृत्तः उपादाय वा द्वित्राः सर्वे वा संस्काराः कृताः, कार्यं न कृतं तत्र कार्यकरणात्पूर्वं मुख्यलामे तमेवोपादाय पुनः संस्कारानां कृत्वा तेनैव प्रधानं कार्यम्, मुख्यसंभवे विकलोपादानस्य वाचनिकस्याप्यन्याय्यत्वात् । न च प्रति-निधित्यागे संकल्पबाधः, द्रव्यांशे पृथक् संकल्पे प्रमाणा-भावात् । सत्त्वेऽपि वा ‘यथाशक्ति शास्त्रार्थे संपाद-यिष्ये’ इत्येव संकल्पात् । प्रधानानुरोधेन पुनः संस्कार-करणस्य न्याय्यत्वाच्च । यदा तु प्रतिनिधिनैव कार्यं निष्पन्नं तदा प्रयोजनाभावात् न मुख्यमुपादेयम् । मुख्याभाव-निमित्तकप्राथम्येनैव तदनुग्रहमेव तु कार्यम् । १४.

मण्डन—‘मुख्यप्राप्ती तदानयेत् ।’

शंकर—‘नीवारे मुख्यमेव तत् ।’

\* मुख्यानुग्रहन्यायः । यत्र एकस्तन्त्री इतरे प्रसङ्गिनः इति गृह्यते विशेषः तत्र एकस्यापि तन्त्रिण एव

धर्मा ग्राह्याः, बहूनामपि प्रसङ्गिनां तत्तन्त्रोपजीवित्वेन स्वधर्माप्रयोजकत्वात् । पराक्रमः. ५७।१, \* मुख्यानु-ग्रहन्यायः । यत्र सर्वेषां तन्त्रितया न गृह्यते विशेषः तत्र मुख्यानुग्रहन्यायापवादः भूयोऽनुग्रहन्यायः । ५६।२-५७।१.

\* मुख्यानुरोधेन गुणो व्यक्तिकमितव्यो न्याय्यः । मुख्यश्चानुगृहीतव्यः । कुतः ? मुख्यार्थत्वात् गुणस्य । भा. ३।३।२।९.

\* मुख्यापचारे प्रतिनिधिः इति न्यायात् औरस-पुत्रस्येव औरसपुत्र्या अप्यपचारे क्षेत्रजाद्याः पुत्र्यः प्रति-निधयो भवन्ति । दत्तकमीमांसा. १०४.

\* मुख्याभावे गौणो गृह्यते नान्यथा । भा. ६।४।५।२१.

\* ‘मुख्यार्थो वाऽङ्गस्याचोदितत्वात् ।’ ( ३।८।१९।३६ ) इत्यनेन न्यायेन वैकृतविशेषाणां प्रकृतावेव श्रुतानां केवलं प्रधानार्थं उपांशुत्वम् । शा. ११।२।७ । सोम—‘यथाधर्वणं वै काम्या इष्टयस्ता उपांशु कर्तव्याः’ इति श्रुतमुपांशुत्वं प्रधानार्थम्, अङ्गस्य कामार्थत्वेना-चोदितत्वात् काम्यशब्दार्थत्वाभावात् इति सूत्रार्थः । ततश्च काम्येष्टिशब्दसंयुक्तस्योपांशुत्वस्य प्रधाने एव श्रवणात् प्रधानार्थत्वम् । \* ‘मुख्यार्थो वाऽङ्गस्याचोदित-त्वात् ।’ इति वैकृतविशेषाणां केवलप्रधानार्थत्वम्, तच्च यत्र वाक्योपात्तप्रधानार्थसंबन्धः तत्र । वा. २।१।४।१२ पृ. ४१३-४१४. \* मुख्यार्थे विनियोगो मन्त्राणाम् । ३।२।१।१-२.

\* मुख्यार्थानुपपत्तिज्ञानं मुख्यार्थबोधे प्रतिबन्ध-कम्, न तु लक्ष्यार्थबोधकारणम् । मणि. पृ. ७६.

\* मुख्यार्थोपपत्तौ सत्यां सादृश्यलक्षणाऽनुपपत्तिः । वा. १।३।८।२६.

\* मुख्यार्थता च न्याय्या, न लक्ष्यार्थता । भा. ३।२।८।२६.

\* मुख्यार्थप्रयोगो हि औत्सर्गिकत्वात् अपवाद-दर्शनेन भ्रान्तित्वं प्रतिपद्यते । वा. २।१।४।१२ पृ. ४११.

॥ मुख्यासंभवे गौणग्रहणं युक्तमिति न्यायः । अयं सुहृतेचिन्तामणिटीकायां धृतः । तत्र च ' सा दृष्टेन्दुः सिनीवाली ' इति वाक्यमीमांसायाम्, ननु च दृष्टश्चन्द्रो यस्यां इत्यन्यपदार्थे सप्तमी सामीप्यपरेति व्याख्यायते इति चेत्, न, तस्याः सामीप्यसप्तम्या गौणधारपरत्वात् मुख्यासंभवे गौणग्रहणं युक्तं इत्युक्तमिति । साहस्री. ८२३.

\* मुख्यकार्ये कृते प्रतिनिधिना, ततः मुख्यद्रव्य-लभेऽपि मुख्यं न ग्राह्यम् । ६।१।१७।३६-३७.

\* मुख्यक्रमः अपि अङ्गक्रमनियमे प्रमाणम् । मुख्यत्वं च प्रधानत्वम् । मुख्यक्रमाधिकरणम् । ५।१।७।१४. \* मुख्यक्रमः अतिदेशविषयः अपि । दुप्. ५।१।१।११ । स च प्रकृतौ आग्नेयसांनान्ययोः विकृतौ सारस्वतयोः । तन्त्ररत्नम्. \* मुख्यक्रमः अर्थक्रमाद् दुर्बलः, प्रयोगवचनाश्रितत्वात् । दुप्. ५।१।१०।१८. \* मुख्यक्रमः एकं क्रमप्रमाणम् । बाल. पृ. ८. \* मुख्यक्रमः पाठक्रमात् दुर्बलः, आनुमानिकत्वात् विलम्बोपस्थितिकत्वाच्च । तेन पौर्णमास्यां अग्नीषोमीयपुरोडाशनिर्वापः प्रथमं तत उपांशुयाजाज्यनिर्वापः । भा. ५।१।८।१५. \* मुख्यक्रमः प्रवृत्तिक्रमाद् बलवान् । दर्शपूर्णमासयोः आग्नेयस्यावदानाभिधारणासादनानि पूर्वं कार्याणि न दध्न्तः । भा. ५।४।२।२-४ । दुप् — स्विष्टकृदवदानं प्रयाजशेषाभिधारणं बर्हिषि हविरासादनं चोदाहरणम् । तन्त्ररत्नम् — न तु प्रधानचतुरवत्तावयवभूतावदानाभिधारणविषयम् । \* मुख्यक्रमेण प्रवृत्तिक्रमो बाध्यते यथा— सांनान्यधर्माः पूर्वं प्रवृत्ताः पश्चात् आग्नेयधर्माः । प्रधानं तु आग्नेयस्य प्रथमं पश्चात् सांनान्यस्य । तत्र सांनान्यस्य पूर्वं प्रवृत्तिक्रमात् प्राप्तं अवदानादि, स्विष्टकृदवदानं वा मुख्यक्रमात् आग्नेयस्य पूर्वं कार्यम् । इदं ' अवदानाभिधारणासादनेषु ' इत्यधिकरणे ( ५।४।२ ) उक्तम् । बाल. पृ. १३७. \* मुख्यक्रमेण प्रवृत्तिक्रमस्य बाधो यथा— पाठादर्थच्च दग्धो धर्मा दोहनादयः पूर्वं क्रियन्ते, पश्चादाग्नेयस्य निर्वापादयः । तत्प्रवृत्तिक्रमेण च दग्धः हविरासादनप्रयाजशेषाभिधारणस्विष्टकृदवदानान्यपि पूर्वं प्राप्तानि मुख्यक्रमात् प्रथमं आग्नेयस्य कर्तव्यानि

पश्चात् दग्धः । दर्शपूर्णमासयोः । वस्तुतस्तु नेदं विरोधो-दाहरणं संभवति । उदाहरणं तु मृग्यम् । भाट्ट. ५।४।२. \* ' मुख्यक्रमेण वाऽङ्गानां तदर्थत्वात् ' ( ५।१।७।१४ ) इत्यधिकरणे ' सारस्वतौ भवतः ' इत्यत्र स्त्रीपुंसदेवत्याविमौ, न पुंन्रयदेवत्यौ इति निर्णयः, ' एतद्वै दैव्यं मिथुनं यत् सरस्वतीसरस्वांश्च ' इत्यर्थ-वादाद्भवति इति शास्त्रदीपिकायामुक्तम् । बाल. पृ. ५७.

॥ मुख्यक्रमेण वाऽङ्गानां तदर्थत्वात् । ५।१।७।१४ ॥

चित्रायागे चतुर्थपञ्चमे हविषी ' सारस्वतौ भवतः, एतद्वै दैव्यं मिथुनम् ' इति समाभ्यायेते । ' सरस्वती च सरस्वांश्च ' इति विग्रह्य समासे ' पुमान् स्त्रिया ' ( पा. १।२।६७ ) इत्येकशेषात् सरस्वती इति भवति । तौ देवते ययोः तौ सारस्वतौ यागौ । तस्य च मिथुनत्वोक्त्या स्त्रीपुरुषत्वम् । तत्र किं निर्वापादयः प्रथमं स्त्रीदेवत्यस्य पुंदेवत्यस्य वेति विचारे अनियम इति पूर्वपक्षं वाशब्देन निराकृत्य सिद्धान्तमाह । न अनियमेन निर्वापादयः । किन्तु मुख्यक्रमेण अङ्गानां निर्वापादीनां क्रम आस्थेयः । हौत्रकाण्डे ' प्र णो देवी सरस्वती ' इत्यादिवाग्यानुवाक्यायुगलं स्त्रीदेवत्यं प्रथमं पठितम्, ततः ' पीपिवांसं सरस्वतः ' इत्यादि पुंदेवत्यम् । तेन मन्त्रपाठेन स्त्रीदेवत्यं हविः मुख्यं प्रथमं इत्यवगम्यते । तस्मात् तेन मुख्यक्रमेण निर्वापादीनां अङ्गानां क्रमः स्वीकर्तव्यः । तदर्थत्वात् अङ्गानां प्रधानार्थत्वात् प्रधानानां च मन्त्रपाठक्रमेण नियतत्वात् । के.

\* मुख्यक्रमात् औपदेशिकात् आतिदेशिकपाठक्रमो बलवान् । ५।१।१०।१७-१८. मीको. पृ. ३५५ ' अध्वरकल्पान्यायः ' इत्यत्र द्रष्टव्यम् । मुख्यक्रमे प्रधानक्रमेण नियमः क्रियते सह चोदितानाम् । दुप्. ५।१।३।३. \* मुख्यक्रमे प्रधाननिरूपितप्रत्यासत्त्यनुग्रहो बीजम् । भाट्ट. ५।१।७.

॥ मुख्यक्रमाधिकरणम् ॥

मुख्यक्रमेण वाऽङ्गानां तदर्थत्वात् । ५।१।७।१४ ॥



**भाष्यम्**— 'सारस्वती भवतः । एतद्वै दैव्यं मिथु-  
नम्' इति श्रूयते । तत्र संदेहः किं स्त्रीदेवत्यस्य प्रथमं  
धर्मा उत पुंदेवत्यस्य इति । नियमकारिणः शास्त्रस्या-  
भावादनियमः । इति प्राप्ते, ब्रूमः । मुख्यक्रमेण वा  
नियमः स्यादिति । स्त्रीदेवत्यस्य हि पूर्वं याज्यानुवाक्ययोः  
समाप्नानम् 'प्र णो देवी सरस्वती' इति । तस्मात्  
स्त्रीदेवत्यस्य पूर्वं प्रदानेन भवितव्यम् । तस्मात् स्त्रीदेव-  
त्यस्य पूर्वं धर्माः कार्याः । तथा हि प्रधानकालता  
भवत्यङ्गानाम् । इतरथा यैः पदार्थैर्व्यवधानं सामर्थ्यादनुज्ञातं  
तेभ्योऽधिकैरपि व्यवधानं स्यात् ।

**टिप्पणी**— (प्राजापत्यपशुवदेकप्रयोगत्वाददृष्टार्थान्यङ्गानि  
तन्त्रम् । संनिपातिष्वपि द्वितीयादिषु तद्वदेव प्रवृत्त्या  
नियमसंभवात् न अनियमः । प्रथमे तु पदार्थे  
किमनियमः उत अस्ति कश्चित् नियमः इति । तत्र )  
श्रुत्यर्थपाठप्रवृत्तिकाण्डैः ( क्रम- ) नियमस्य अभावात्  
प्रथमे पदार्थे अनियमः । एवं प्राप्ते, ब्रूमः । स्त्रीदेव-  
त्यस्य प्रथमं याज्यानुवाक्ये, तस्यैव प्रथमं प्रदानम्,  
ततः स्त्रीदेवत्यस्यैव प्रथमः पदार्थः ( पूर्वं ) आरम्भ-  
णीयो मुख्यक्रमेण । कथम् ? सहचोदितत्वात् ( अनयोः  
एकैकमात्मीयान् ) एकक्षणव्यवहितान् पदार्थान् अपेक्षते ।  
तत्र पुंदेवत्यस्य प्रथमः पदार्थो यद्यारभ्यते ततः ( प्रधान-  
संनिहितो यः पदार्थः तत्प्राग्भूतस्यैव पूर्वाङ्गस्य ) प्रवृत्त्या  
एकक्षणव्यवहितता, स्त्रीदेवत्यस्य स एव पदार्थः  
क्रियते । एवं द्वितीयादिष्वपि पदार्थेषु प्राप्नोति । तत्र  
प्राक् स्त्रीदेवत्यस्य प्रदानात् ( प्रदानानुष्ठानात् ) यः  
पदार्थः ( अव्यवहितः ) तस्मिन् ( प्रथमपदार्थ- )  
प्रवृत्त्या स्त्रीदेवत्यस्य ( पश्चात् ) कृते ततोऽनन्तरमेव  
स्त्रीदेवत्यस्य ( मन्त्र- ) पाठक्रमेण प्रदानं प्राप्नोति ।  
किं अतः ? ( अत्रेदं भवति । ) आनन्तर्येण स्त्रीदेवत्यस्य  
द्वौ पदार्थौ प्राप्नुतः । तत्र एकक्षणव्यवहितता बाध्येत या  
सहवचनेनापेक्षिता, इतरस्यापि ताभ्यां व्यवहितौ ( क्षण-  
द्वयव्यवहितौ ) पदार्थौ, ततः पूर्वेषामपि एकक्षणविप्र-  
कर्षः । तस्मात् प्रथमं स्त्रीदेवत्यस्य धर्माः । अत आह  
( भाष्यकारः )— यैः पदार्थैः व्यवधानं सामर्थ्यादिभ्यनु-  
ज्ञातं तेभ्योऽधिकैरपि व्यवधानं स्यात् ।

**वि**— 'स्त्रीपुंसदेवकौ सारस्वतौ तद्धर्मगः क्रमः ।  
नास्त्यस्ति वा, ऽत्र नास्त्येष तन्नियामकवर्जनात् । याज्या-  
नुवाक्यापाठेन स्त्रीप्राथम्यं हि मुख्ययोः । मुख्यार्थत्वेन  
धर्माणां स्थानमुख्यक्रमतः क्रमः ॥ '

**भाट्ट**— मुख्यक्रमोऽपि अङ्गक्रमनियमे प्रमाणम् ।  
मुख्यत्वं च प्रधानत्वम् । यत्र ह्यनेकेषां साङ्गानां प्रधानानां  
सहकर्तव्यता, तत्र प्रयोगविधिनाऽङ्गप्रधानयोः साहित्या-  
वगतावपि प्रधानान्तरसाहित्यानुरोधेन यावदनुज्ञातव्यव-  
धानस्वीकारेऽपि तदधिकव्यवधाने प्रमाणाभावात् प्रधान-  
प्रत्यासत्त्यनुग्रहाय मुख्यक्रमेणैवाङ्गे क्रमनियमः । अत एव  
प्रवृत्तौ अङ्गनिरूपितप्रत्यासत्त्यनुग्रहो बीजम्, मुख्यक्रमे  
तु प्रधाननिरूपितप्रत्यासत्त्यनुग्रहो बीजमिति तयोर्भेदः,  
वैपरीत्येन बलाबलं चेति वक्ष्यते । मुख्यक्रमोदाहरणं च  
चित्रायागे 'सारस्वती भवत एतद्वै दैव्यं मिथुनं यत्  
सरस्वती सरस्वांश्च' इति वाक्यविहितप्रधानद्वयक्रमात्त-  
न्निर्वापक्रमः । अत्र हि द्रव्यसामानाधिकरण्याभावेऽपि  
संबन्धसामान्यवाचिनस्तद्वितस्य 'दैव्यम्' इति वाक्य-  
शेषादेवतापरत्वोपपत्तेः द्विवचनेन देवताकल्पितयागद्वयं  
विधीयते । अत एव न यागद्वये अपि सरस्वनेव  
देवता । अर्थवादस्य विरुपैकशेषतात्पर्यग्राहकत्वेन सर-  
स्वतीसरस्वदेवत्यत्वावगमात् । न चैवमपि सरस्वती च  
सरस्वांश्च सरस्वन्तौ, सरस्वन्तौ देवते ययोस्तौ इति  
व्युत्पत्त्या एकैकस्य द्विदेवत्यत्वं किं न स्यादिति वाच्यम्,  
एकैकदेवत्ययाज्याऽनुवाक्यापाठेन एकैकदेवत्यत्वावगतेः ।  
अत एव प्राजापत्यवत्संप्रतिपन्नदेवताकत्वाभावेन मन्त्र-  
पाठक्रमात् प्रधानक्रमे सति मुख्यक्रमेणैव तन्निर्वापयोः  
क्रमः ।

**वस्तुतस्तु**— तुल्यन्यायतया पूर्वपदार्थप्रवृत्तेरिवोत्तर-  
पदार्थप्रवृत्तेरपि पूर्वपदार्थक्रमनियामकत्वस्योक्तत्वात् प्रकृते  
च याज्याऽनुवाक्यादिरूपोत्तरपदार्थप्रवृत्त्यैव निर्वापक्रमोप-  
पत्तेर्यद्यपि नेदं मुख्यक्रमस्यासंकीर्णमुदाहरणम्, तथापि  
दध्नः पूर्वं शाखाहरणादयो धर्माः पठिताः पश्चाद्वाग्ने-  
यस्य निर्वापादयः, याज्यानुवाक्ययोस्तु विपरीतः पाठः ।  
ततश्च भूतभाविप्रवृत्तिद्वयवशात् प्रयाजशेषाभिधारणे

अनियमप्रसक्तौ मुख्यक्रमेण आग्नेयस्य प्रथममभिधारणं पश्चादध्वन इत्युदाहरणं वक्ष्यमाणं द्रष्टव्यम् ।

मण्डन— 'मुख्यक्रमात् क्रमोऽङ्गेषु ।'

शंकर— 'मुख्यक्रमात् तदज्ञानाम् ।'

\* मुख्यक्रमानुरोधः । वैकृतमुख्यक्रमानुरोधेन अध्वरकल्पायां प्रथमं आग्नावैष्णवस्य निर्वापः ततो बार्हस्पत्यचरोः । भाट्ट. ५।१।१० .

\* मुख्यक्रमादेः दौर्बल्यं आतिदेशिकपाठविरोधे एव । भाट्ट. ५।१।१० .

\* मुख्यगौणयोः मुख्ये कार्यसंप्रत्ययः । भा. ३।२।११.

\* मुख्यजघन्ययोः अन्यतरस्मिन् लोतव्ये जघन्यो लुप्येत, मुख्यो ह्यनुग्रहीतव्यः । तदुक्तम् 'मुख्यं वा पूर्वचोदनाल्लोकवत्' ( १२।२।८।२३ ) इति । भा. १०।५।१।१२ .

\* मुख्यद्रव्यस्य प्रधानमात्रसमर्थस्य लाभेऽपि मुख्य-स्यैवोपादानम् । ६।३।२०।४०-४२ . \* मुख्यद्रव्ये कार्यासमर्थे प्रतिनिधेरेवोपादानम् । ६।३।१९।३९ .

\* मुख्यद्रव्यलाभेऽपि प्रतिनिधिना मुख्यकार्य-करणोत्तरं मुख्यं न ग्राह्यम् । ६।३।१७।३६-३७ .

\* मुख्यद्रव्यसदृशस्य एव प्रतिनिधित्वं श्रुतप्रति-निध्यपचारेऽपि । ६।३।१५।३३-३४ .

\* मुख्यप्रतिनिध्योः सामानविध्यम् । ३।६।१४।३७-३९ .

\* मुख्यप्रावृत्तिकक्रमौ प्रयोजकवशौ । वा. ३।१।१।१११ पृ. ६५१ .

\* मुख्ययागक्रमेण निर्वापाद्यङ्गक्रमो ग्राह्यः । चित्रा-यागे हि चतुर्थपञ्चमयोः सारस्वतयोः स्त्रीदेवत्यस्य याज्या-नुवाक्यापाठस्य प्राथम्येन स्त्रीयागस्य मुख्यस्य प्राथम्यं सिध्यति । वि. ५।१।७ .

\* मुख्यलक्षणम् । 'तत्पुनर्मुख्यलक्षणं यत् फलव-त्त्वम्' । सूत्रम् ४।४।११।३४ .

\* मुख्यलाभे मुख्यं ग्राह्यं न प्रतिनिधिः । वि. ६।३।१६ .

मी. को. ३९६

\* मुख्यविशेष्यत्वं वाक्यार्थे भावनायाः । भाट्ट. २।१।१-२ .

\* मुख्यवृत्तिः लक्षणया बाध्यते आनर्थक्यप्रति-घाते विपरीतो बाधो भवति इति रीत्या । बाल. पृ. १४५ .

\* मुख्यत्रीह्यादिधर्माः प्रतिनिधिष्वपि नीवारादिषु कर्तव्याः दर्शपूर्णमासादौ । भा. ३।६।१४।३७-३९ .

\* मुख्यशब्दः प्रधाने । भा. ७।१।१।१ .

\* मुख्यसंभवे गौणग्रहणं नार्हति । भा. ३।३।८।१६ । अहीनशब्दस्य न हीनः अहीनः इति नञ्समासं स्वीकृत्य ज्योतिष्टोमार्थता न युक्ता । स हि 'अहः खः क्रतुसमूहे' इति व्युत्पाद्यमानः मुख्यः । वा.

\* मुख्यसिद्धौ गुणलोपः सोढुं शक्यते । वि. ६।३।१९ .

☞ मुञ्जादिषीकोद्वरणन्यायः । यथा मुञ्जाख्य-तृणादिषीकाख्यं गर्भस्थं मृदु तृणं बहिरावरणकतया स्थितानां मुञ्जाख्यतृणानां विभजनेन समुद्भिद्यते तथा आत्मा अपि युक्त्या अन्वयव्यतिरेकलक्षणोपायेन शरीर-त्रितयात् ब्रह्मचर्यादिसाधनसंपन्नैः पृथक् कृतश्चेत् पर-ब्रह्मैव जायते, चिदानन्दरूपत्वस्य लक्षणस्योभयोरविशिष्ट-त्वात् । उक्तं च पञ्चदश्याम् 'यथा मुञ्जादिषिकैवमात्मा युक्त्या समुद्भूतः । शरीरत्रितयाद्वीरैः परं ब्रह्मैव जायते ॥' इति । साहस्री. २२ .

\* मुद्रानां माष-चणक-कोद्रवा न प्रतिनिधिः 'अयज्ञिया वै माषाश्चणकाः कोद्रवाः' इति वचनात् । वि. ६।३।६ .

\* मुरारिमिश्राः घटादिज्ञानोत्तरं घटं जानामि इत्याद्यनुव्यसायो जायते, तेन घटत्ववद्विशेष्यकत्वे सति घटत्वप्रकारकरूपप्रामाण्यग्रहः इत्याहुः । मणि. पृ. १८ .

\* मुष्करत्वं पुंसां गुणः । तेन पुंसां दर्शयति 'मुष्करा भवन्ति सेन्द्रियत्वाय' इति । भा. ४।१।६।१७ .

\* मुष्टिकपालादिषु चतुर्मुष्टिनिर्वापादिसमुदायेन अनुसमयः । समुदायानुसमयन्यायः । ५।२।३।४-५ .

॥ मुष्टिकपालोपधानावदानाञ्जनाभ्यञ्जनवपन-  
पावनेषु चैकेन । ५।२।३।४॥

पूर्वपक्षसूत्रमिदम् । पूर्णमासेष्टौ आग्नेयस्य अग्नीषोमी-  
यस्य च पुरोडाशार्थं व्रीहीणां निर्वापः 'चतुरो मुष्टीन्  
निर्वपति' इत्युक्तः । तत्र आग्नेयार्थं एकां मुष्टिं निरूप्य  
अग्नीषोमीयार्थं एका मुष्टिः निर्वस्यता । ततः उभयार्थं  
द्वितीया, इत्यादि । एवं मुष्टिषु चतुर्षु एकेन एकैकेन  
मुष्टिना अनुसमयः कर्तव्यः इति पूर्वपक्षः ।

तथा पूर्णमासेष्टौ आग्नेयपुरोडाशश्रपणार्थं अष्टौ कपा-  
लानि उपधीयन्ते, अग्नीषोमीयार्थं तु एकादशकपालानि ।  
तत्रापि आग्नेयार्थं एकं कपालमुपधाया अग्नीषोमीयार्थं  
एकं कपालमुपदध्यात् । ततः उभयार्थं द्वितीयादि ।  
अग्नीषोमीयार्थं नवमादिकपालानि तु अव्यवधानेन उप-  
धेयानि इति पूर्वपक्षः ।

तथा आग्नेयस्य पुरोडाशस्य एकं अवदानं गृहीत्वा  
अग्नीषोमीयस्य एकं ग्राह्यम् । ततः उभयोर्द्वितीयं इति  
पूर्वपक्षः ।

तथा ज्योतिष्टोमे दीक्षायां यजमानस्य नेत्रयोरञ्जनं  
'त्रिराङ्क्ते' इत्युक्तम् । तत्र दक्षिणेनेत्रे एकदा अञ्जनं  
कृत्वा स्वयनेत्रे एकदा अञ्जनं कर्तव्यम् । ततः उभयो-  
र्नेत्रयोः द्वितीयवारं एवं उभयोर्नेत्रयोः तृतीयवारं अञ्जनं  
कार्यम् ।

तथा सत्रादौ अनेकयजमानकृत्वे सति एकस्य यज-  
मानस्य नवनीतेन सर्वाङ्गं अभ्यञ्जनं कृत्वा ततो  
द्वितीयस्य यजमानस्य ततः तृतीयस्य इत्यादि एकैकेनैव  
अनुसमयः ।

तथा चातुर्मास्यादौ यजमानस्य वपनम् 'प्रतिदिशं  
त्रिखिर्वपति' इत्युक्तम् । तत्र मस्तकस्य पूर्वदिग्भागे  
एकदा वपनम्, ततो दक्षिणभागे एकदा इतिरीत्या चतु-  
र्दिक्षु त्रिवं संपादनीयम् ।

तथा दर्शपूर्णमासयोरादौ 'चित्पतिस्त्वा पुनातु' इति  
मन्त्रेण सप्तभिर्दर्भपिञ्जलैः कण्ठादुपरि 'वाक्पतिस्त्वा  
पुनातु' इति कण्ठादारभ्य नाभिपर्यन्तम्, 'देवस्त्वा सविता  
पुनातु' इति नाभिसारभ्य पादपर्यन्तं पुनाति । तदैतत्  
पावनं सत्रादौ अनेकयजमानकृत्वे सर्वेषां यजमानानां

प्रथमतः कण्ठादुपरि, ततः सर्वेषां यजमानानां कण्ठादध-  
स्तात्, ततः सर्वेषां यजमानानां नाभेरधस्तात् इति एकै-  
केन अनुसमयः कर्तव्यः इति ।

एवं मुष्टिषु च कपालानां उपधाने च अवदानेषु च  
अञ्जनेषु च अभ्यञ्जनेषु च वपनेषु च पावनेषु च एकेन  
एकैकेन अनुसमयः कर्तव्यः इति पूर्वः पक्षः । चकारः  
प्राजापत्यपशुषु उक्तस्य उपाकरणादेः दृष्टान्तार्थः । उपा-  
करणादिर्धर्मः एकैकशः पशूनां भवति तथा मुष्ट्यादौ इति ।

सर्वाणि त्वेकार्थत्वाद्देवां तद्गुणत्वात् । ५ ॥

सिद्धान्तसूत्रम् । तुशब्दः पूर्वपक्षनिरासार्थः । सर्वाणि  
एव अनुसमेतव्यानि, न तु एकैकम् । मुष्टिचतुष्टयस्य,  
कपालाष्टकस्य, अवदानद्वयस्य, अञ्जनत्रयस्य, अभ्यञ्जनस्य  
एकस्य, वपनत्रयस्य, एकविंशत्या दर्भपिञ्जलैः पावनस्य  
च प्रत्येकं एककार्यत्वात् एकं कार्यं अपूर्वं यस्य तादृश-  
त्वात् । ऐककर्म्यात् इति पाठेऽपि स एवार्थः । एषां  
एतेषां इति वा चतुर्णां मुष्टीनां तद्गुणत्वात् एकभाव-  
नाङ्गत्वात् । एवं कपालोपधानादावपि योज्यम् । तस्मात्  
एकैकेन मुष्टिना, एकैकेन कपालोपधानेन, एकैकेन  
अवदानेन, एकैकेन अञ्जनेन, अभ्यञ्जनेन, एकैकेन च  
पावनेन नानुसमयः । किन्तु मुष्टिचतुष्टयादिना अनुसमयः  
कर्तव्यः । तथा च समुदायानुसमयोऽत्र सिद्धान्तः । के.

\* मुष्टिचतुष्टयं एकः पदार्थः निर्वापे, दर्शपूर्ण-  
मासयोः । वि. ५।२।३.

\* मुष्टिपरिमाणं निर्वापे अभ्वयोरैव । संकर्ष.  
१।४।११. मीको. पृ. २३७७ 'निर्वापे मुष्टिपरि-  
माणं' इत्यत्र द्रष्टव्यम् ।

\* मुष्टिलोपेन सप्तदशशरावे चरौ चतुःसंख्यानु-  
ग्रहो वाजपेये । १०।२।२८।६५-६८.

॥ मुष्टिलोपात्तु संख्यालोपस्तद्गुणत्वात् स्यात् ।  
१०।२।२८।६५ ॥

दर्शपूर्णमासयोः 'चतुरो मुष्टीन् निर्वपति' इति  
निर्वापसाधनं मुष्टिः, मुष्टिगुणश्च चतुःसंख्या उक्ता । अथ  
वाजपेये 'नैवारः सप्तदशशरावः क्षीरे चरुर्भवति' इत्यु-  
क्तम् । तत्र मुष्टिसंख्ययोरन्यतरस्य उभयोर्वा लोपः प्राप्तः ।  
एवं सति मुष्टिलोपात्तु संख्यालोपो वरः स्यात् तद्गुणत्वात्

संख्यायाः मुष्टिगुणत्वात् । मुष्टिलोपो न कर्तव्यः तदपेक्षया संख्यायाः लोपो वरम् । संख्या हि मुष्टेरुणः । मुख्यापेक्षया गुणलोपो न्याय्यः । तस्मात् यावद्भिर्मुष्टिभिः सप्तदशशरावाः पूर्यन् तावद्भिर्मुष्टिभिर्नीवारा निर्वसव्याः इति पूर्वः पक्षः ।

न निर्वापशेषत्वात् । ६६ ॥

दर्शपूर्णमासयोः 'चतुरो मुष्टीन्निर्वपति' इत्यत्र निर्वापसाधनं मुष्टिः संख्या चोक्ता । अथ वाजपेये 'सप्तदशशरावः नैवारश्चरुर्भवति' तत्र मुष्टिलोपो न कर्तव्यः चतुःसंख्यालोपस्तु कर्तव्य इति प्रथमः पूर्वपक्षः सूत्रेणोक्तः । तं पक्षं नशब्देन निषेधयति । न मुष्टिलोपः कर्तव्यः । चतुःसंख्यायाः मुष्टिगुणत्वे स्यात्तथा । न तु संख्या मुष्टेरुणः । संख्यायाः निर्वापशेषत्वात् । चतुरो निर्वपति मुष्टीन् निर्वपति इति च पृथगन्वयः । तस्मान्न संख्यालोपः किन्तु मुष्टिलोपः कर्तव्यः इति द्वितीयः पूर्वपक्षः । इममेव पक्षं पश्चात् सिद्धान्तत्वेन स्थापयिष्यति ।

संख्या तु चोदनां प्रति सामान्यात् तद्विकारः संयोगाच्च परं मुष्टेः । ६७ ॥

तुशब्दः द्वितीयं पूर्वपक्षं व्यावर्तयति । अथ तृतीयः पूर्वपक्षः उच्यते उभयलोपः इति । न केवलं मुष्टिलोपः । चोदनां प्रति सामान्यात् संख्या तद्विकारः, संयोगाच्च परं मुष्टेः विकारः इति सौत्रपदान्वयः । चोदनां प्रति नैवारचरुविधिं प्रति संख्या सप्तदशसंख्या प्राकृतचतुःसंख्यायां विकारः । सप्तदशसंख्या चतुःसंख्याया बाधिका । किंच संयोगात् द्रव्यमापकसंयोगात् परं शरावद्रव्यं मुष्टेर्विकारः मुष्टेर्बाधकः । तथा च वैकृतसंख्याया प्राकृतसंख्या निवर्त्यते वैकृतैः शरावैश्च प्राकृता मुष्टयो निवर्त्यन्ते । तस्मात् मुष्टिसंख्ययोरुभयोरलोपः इति तृतीयः पूर्वपक्षः ।

न चोदनाभिसंबन्धात् प्रकृतौ संस्कारयोगात् । ६८ ॥

दर्शपूर्णमासयोः 'चतुरो मुष्टीन् निर्वपति' इति निर्वापसाधनं मुष्टिः संख्या चोक्ता । अथ वाजपेये 'सप्तदशशरावः नैवारश्चरुर्भवति' । तत्र सप्तदशसंख्याया चतुःसंख्या बाध्यते शरावैश्च मुष्टयो बाध्यन्ते इति तृतीयः

पूर्वपक्ष उक्तः । तं नशब्देन निषिध्य द्वितीयं पूर्वपक्षमेव सिद्धान्तमाह । न उभयबाधः । चोदनाभिसंबन्धात् । चोदनेति यागं ब्रूमः । यागसंबन्धा हि सप्तदशसंख्या शरावद्रव्यं च । प्रकृतौ दर्शपूर्णमासयोस्तु संस्कारयोगात् निर्वापसंस्कारसंबन्धा चतुःसंख्या मुष्टिद्रव्यं च । यस्य हि प्रत्यक्षश्रुतेन चोदकप्राप्तस्य कार्यं अभिनिर्वर्त्यते तत् तेन निवर्त्यताम् । तत्र चतुःसंख्यानुग्रहात् मुष्टिलोपो न्याय्यतरः । तस्मात् मुष्टिलोपः कर्तव्यः, चतुःसंख्यालोपस्तु न कर्तव्यः । तर्हि कथमनुष्ठानम् ? उच्यते । चतुर्भिः कुडवादिभिः शरावं पूरयित्वा तस्य निर्वापः कर्तव्यः, पुनरेवं पुनरेवं एवं सप्तदशवारम् । इति । इति सिद्धान्तः । के.

\* 'मुष्टिलोपात्तु संख्यालोपस्तदगुणत्वात् स्यात्' इत्यत्र 'चतुरो मुष्टीन् निर्वपति' इत्यत्र चतुःसंख्यायाः लक्षितमुष्टिविशेषणत्वापत्तेः सप्तदशशरावै चरौ प्रधानभूतमुष्टयनुग्रहापत्तौ संख्यानुग्रहो वक्ष्यते । कौ. ३।१।६।१२.

\* मुष्टीकरणं याजमानं ज्योतिष्टोमे । वा. ३।१।१४।२४. \* मुष्टीकरणं 'मुष्टीकरोति' इति ज्योतिष्टोमे कृत्स्नप्रकरणार्थं न तु दीक्षावेदनार्थम् । भा. ३।१।१४।२४-२५. \* मुष्टीकरणेन हस्तचापलं निवारितं ज्योतिष्टोमे दीक्षायाम् । वि. ३।१।१४.

\* मुसलं यज्ञायुधम्, 'उलूलमुसलाभ्यामवहन्ति' इति । वि. ३।१।५. \* मुसलं राजसूये नानाबीजैश्चै तन्त्रेणैकम् । दुप्. ५।२।७।१३.

\* मुसलप्रोक्षणस्य प्रयोजकं अपूर्वम् । भा. ९।१।२।२-३.

\* मुसलशब्दः दण्डे प्रसिद्धः । यथा, कथं नु खलु मुसलिनो माणवका गङ्गां नावतरेयुः इति । भा. ४।२।६।१८.

\* मुहूर्तः नभस्त्रिंशत्तमभागाति लङ्घनफलः सूर्यादिगतिक्षणचयः इति क्रियातिरिक्तकालाभाववादिनः । सु. पु. ९७०.

॥ मूढं मूढभाषयैव बोधयेदिति न्यायः । स्पष्टार्थोऽयम् । साहस्री. ७४२.

❧ मूर्खसेवनन्यायः । यत्र किया निष्फला तत्रास्य प्रवृत्तिरिति भावः । स्पष्टार्थः । साहस्री. ३०७.

\* मूलं न प्रयोजकं शाखाछेदनाहरणपरिवासनानां दर्शपूर्णमासयोः । भाट्ट. ४।२।३. \* मूलानामवसेचनं बर्हिषः संस्कारः । भा. १२।१।१९।४२.

\* मूलवधारणद्वारैव पौरुषेयवाक्येषु अर्थनिश्चय-प्रतिष्ठा इति मूलभावे झटिति जातोऽपि निश्चयो द्रगेव विलीनोऽनुत्पन्नसमो भवति । वैद्यनाथः १।१।२।२ पृ. १६.

\* मूलोच्छेदलक्षणः बाध एव अप्राप्तबाध इत्युच्यते । बाल. पृ. १३१.

\* 'मूलतः शाखां परिवारस्योपवेषं करोति' इयं पूर्वस्योत्तराङ्गत्वे क्त्वाप्रत्ययरूपा विनियोक्त्री श्रुतिः, सोमेश्वरमतेन । बाल. पृ. ४५.

\* मूलप्रकृतित्वं इष्ट्यभिहोत्रसोमानाम् । वि. ८।१।३ वर्णकं २.

\* मूल्येन विक्रेतुः आनमनं क्रियते । तद् बहुमिर्द्रव्यैः सुकरतरं भवति । भा.

❧ मूषकविषाणन्यायः । न हि कश्चित् प्रेक्षावान् मूषकविषाणं प्रतिषेद्धुं यतते । साहस्री. ७१४.

\* मूषिकासूक्तस्य ऐकादशिन्यां विनियोगः । भा. २।१।५।२३ । अत्र सुधा-मूषिकासूक्तस्य यूपैकादशिन्यां उपशयाख्ये यूपे 'आखुस्ते पशुरिति ब्रूयात्' इति विधानात् आखुस्तुतौ अर्थवत्त्वम् । पृ. ६५७

❧ मूषासिक्तताम्रन्यायः । 'तैजसावर्तनी मूषा' इत्यमरः । तैजसमावर्तते यत्र सा तैजसावर्तनी स्वर्णादि-पाकार्यः पात्रविशेषो मूषा स्यात् । 'कुठाली' इति मुलतानभाषायां ख्याता । 'मूष स्तेये' इत्यस्माद्धातो-भिदाद्यङिति । यथा तत्र मूषायां द्रुतं ताम्रं सिक्तं सत् तन्निभं जायते तत्समानाकारवद्भवति, तथा रूपादीन् विषयान् व्याप्नुवत् विषयीकुर्वत् चित्तमवश्यं तत्सदृश-मुपलभ्यते इति भावः । उक्तं च पञ्चदश्याम् 'मूषा-सिक्तं यथा ताम्रं तन्निभं जायते तथा । रूपादीन् व्याप्नु-वच्चित्तं तन्निभं दृश्यते ध्रुवम् ॥' इति । साहस्री. ४५१.

\* मृगजलम् । रश्मिततोषरे भ्रान्त्या शौक्यत्वाच्च-ल्यादितोयगुणदर्शनेन तोयसादृश्याध्यवसानात् तोयमुत्प्रेक्ष्य तोयशब्दप्रयोगः । सु. पृ. ५०१.

\* मृगतृष्णायां भ्रान्त्या तोयमध्यारोप्य यदा शब्दं प्रयुङ्क्ते तदा उभयोर्मुख्यार्थाध्यवसानरूपेण तोयप्रतीतिः भ्रान्तिमुख्यत्वम् ( भ्रान्त्यध्यवसितः मुख्यः शब्दः भ्रान्ति-मुख्यः इति मध्यमपदलोपिसमासः । सु. पृ. ५०० ) । वा. १।४।१२।२३ पृ. ३५८.

\* मृगतृष्णादिज्ञानानि उत्पन्नानि मिथ्यात्व-कल्पनया बाध्यन्ते, हानोपादानादिफलवियोगाच्च बाध्य-व्यपदेशं लभन्ते । वा. ३।३।७।१४ पृ. ८५८-८५९.

\* मृगतृष्णादिप्रत्ययाः प्रत्यक्षेण बाध्यन्ते । वा. ३।३।७।१४ पृ. ८५९.

\* मृगतृष्णादर्शनमिव अन्यार्थदर्शनं असति श्रुत्य-न्तरे न्याये वा । भा. ४।४।११।३३.

❧ मृगतृष्णान्यायः । यथा ग्रीष्मे मरुदेशे सिक-तासु सूर्यरश्मयः प्रतिकल्पिता अपां धारा इव भवन्ति, मृगास्तृषितास्ता अपां धारा मत्वा पश्यन्ति, भ्रमान्ति च । न च ताः सन्ति । सा भ्रान्तिर्मृगतृष्णापदवाच्या । साऽस्त्यस्याम् 'अर्शआद्यच्' । उक्तं च 'रे चित्तं चिन्तय चिरं चरणौ मुरारेः, पारं गमिष्यसि यतो भवसागरस्य । पुत्राः कलत्रमितरे सुहृदः सहायाः, सर्वे विलोक्य सखे मृगतृष्णिकामम् ॥' इति । साहस्री. ४४२.

\* मृगतृष्णारूपमेतद्दर्शनम् ( येषु पत्नीसंयाजान्तता तेषु असंस्यादर्शनम् ) । भा. ९।१।९।३१.

\* मृगतृष्णावत् अप्रमाणमूलत्वात् मिथ्यादर्शनम् ( 'अग्नीषोमीयस्य स्थाने अग्नीषोमीयः पुरोडाशः' इत्यादि दर्शनम् ) । भा. ३।८।२१।४१.

❧ मृगमिथ्या सस्यानाश्रयणन्यायः । ( अस्यार्थः 'मिक्षुभिः स्यात्यनश्रयणन्यायः' मीको. पृ. ३०६० इत्यत्र द्रष्टव्यः । ) । साहस्री. ३४८.

❧ मृगवागुरान्यायः । वागुरा मृगबन्धनी । अयं विशिष्टवाचकपदानां सति पृथग्विशेषणवाचकपद-समवधाने विशेष्यमात्रपरतायां प्रवर्तते । साहस्री. २१४.

\* मृगारेष्टिः नाम इष्टिविशेषः । भा. ११।२।४।  
२३.

\* मृदाहरणे षण्णां मन्त्राणां समुच्चयोऽभिचयने ।  
भा. १२।३।१४।३०.

\* मृन्मयं पात्रं 'मृन्मयेन प्रतिष्ठाकामस्य प्रणयेत्'  
इति विहितं काम्यम् । तत्तु नित्ये अपां प्रणयने ग्रीहीतुं  
न योग्यम् । नित्ये तु 'चमसेनापः प्रणयेत्' । वि.  
४।३।२. \* 'मृन्मयेन प्रतिष्ठाकामस्य प्रणयेत्,  
कांस्थेन ब्रह्मवर्चसकामस्य' इयं फलतो वाचनिकी  
व्यवस्था । बाल. पृ. १९.

\* मृन्मयादिपात्राणां अपां प्रणयने न नित्यता ।  
भा. ४।३।२।४.

\* मृताग्निहोत्रे महापितृयज्ञे वा 'उपरि हि देवेभ्यः'  
इत्यत्र अनुवादो विधिर्वा इति संशयः । विधिः सिद्धान्तः ।  
वा. ३।४।१। षट्सूत्री ६, \* मृताग्निहोत्रे महापितृयज्ञे  
वा 'ये पुरोदञ्चो दर्भाः' इत्यत्र विधिरनुवादो वा इति  
संशयः । अनुवादः सिद्धान्तः । ३।४।१। षट्सूत्री ४-  
५. \* मृताग्निहोत्रे श्रुतेन 'यज्ञोपवीती हि देवेभ्यो दोह-  
यति' इत्यनेन प्राचीनावीतस्तुत्यर्थमनुवादः यज्ञोपवीतस्य ।  
भाट्ट. ३।४।३.

\* मृताधिकारपक्षे अस्थियज्ञे इव सर्वस्वारे बाध्या-  
बाध्यविवेकः । १०।२।२४।६०.

\* मृताधिकारित्वपक्षे अस्थियज्ञस्य जप-संस्कार-  
इष्टीनां लोपः । १०।२।१८।५०.

\* 'मृतानुगमनं नास्ति ब्राह्मण्या ब्रह्मशासनात्'  
इत्ययं प्रतिषेधः 'पृथक् चितिं समारुह्य न विप्रा गन्तु-  
मर्हति' इत्यनेन विशेषे उपसंह्रियते । बाल. पृ. ३४.

\* मृतकर्तृकत्वपक्षे अस्थियज्ञस्य ऋत्वर्थानामनु-  
ष्ठानम् । १०।२।१९।५१. \* मृतकर्तृकत्वपक्षे अस्थि-  
यज्ञस्य गुणकामानां नानुष्ठानम् । १०।२।२०।५२.

\* मृतकर्तृकत्वपक्षे अस्थियज्ञस्य सूक्तवाकान्तर्गतायुरादि-  
फलप्रकाशकभागस्य लोपः । १०।२।२१।५३-५५.

\* मृतकर्तृकत्वपक्षे अस्थियज्ञस्य होतृकामनया अनुष्ठीय-  
मानानां गुणकामानां नानुष्ठानम् । १०।२।२२।५६-५७.

॥ मृतमारणन्यायः । स्पष्टार्थः । यत्र क्रिया  
निष्फला, तत्र अस्य प्रवृत्तिरिति भावः । साहस्री.  
३००.

\* मेखला न संस्कारजनिका, द्रव्यत्वात् । परन्तु  
तथा दीक्षाभिव्यक्तिर्भवति । वि. ५।३।११.

॥ मेघोदये शालिसमृद्धौ कोद्रवानशनमिति  
न्यायः । यथा मेघोदये वृष्टौ सत्यां शालिसमृद्धौ व्रीहि-  
संपत्त्या कोद्रवः कुत्तिसतधान्यविशेषस्तस्य भक्षणं त्यज्यते,  
तथा ज्ञानोदये कर्मादिकं तुच्छमेव । केचित्तु मेघोदये  
इति पदं विहाय 'शालिसमृद्धौ कोद्रवानशनम्' इति न्याय-  
स्वरूपं वदन्ति । यथा शालिः उत्तमधान्यविशेषः, कोद्रवः  
इत्यधमधान्यविशेषः । उत्तमवस्तुसद्भावे यत्राधमवस्तु-  
सेवनं तत्रास्य प्रवृत्तिरिति । साहस्री. १४४.

\* मेघश्च यज्ञः । भा. ३।८।३।१०.

॥ मेधपत्यधिकरणम् । अधिगुपैषे मेधपतिशब्दः  
देवतापरः ॥

मेधपतित्वं स्वामिदेवतस्य समवायात् सर्वत्र  
च प्रयुक्तत्वात् तस्य चान्यायनिगदत्वात् सर्वत्रैवा-  
विकारः स्यात् । ९।३।१२।३३ ॥

भाष्यम्-- अस्ति ज्योतिष्टोमे अग्नीषोमीये पशौ  
अधिगुपैषे मेधपतिशब्द एकवचनगदः, परेषां शास्त्रिनां  
द्विवचनगदः । तं प्रति संशयो भवति । द्विपञ्चादिषु  
पशुगणेषु किं अविकारेण इतरश्च इतरश्च प्रयोक्तव्यः,  
उत स्वामिपरः ऊहः कर्तव्यः, उत देवतापरः इति । किं  
प्राप्तम् ? अविकारः । कुतः ? मेधपतित्वं स्वामिदेवतस्य,  
स्वामी मेधपतिदेवता च । स्वामिना पशुः देवताभ्यां  
दत्तः संकल्पितः । मेधपतये स्वामिनेऽपि असौ भवति,  
तस्य कार्यं करिष्यतीति । देवताभ्यामपि, ताभ्यां उत्स-  
क्ष्यते इति । त्रयाणामपि हि तं मेधं प्रति आधिपत्येन  
समवायोऽस्ति । सर्वत्र चाधिपत्ये पतिशब्दः प्रयुक्तः  
आ हिमवत आ च कुमारीभ्यः । स एव त्रयाणामेक-  
वचनान्तो वाचको द्विवचनान्तश्च । यथा प्रकृतौ अवि-  
वक्षितैकत्वः अविवक्षितद्वित्वश्च संबन्धमात्रनिबन्धनः,  
एवं सर्वाणि विकृतिषु । तस्मात् न विक्रियेत ।

**दुप्—** मेधं इत्यत्र चत्वारः पक्षाः, अविकारेणोभयोः प्रयोगः, व्यवस्थया वा द्विवन्निगदो देवतायां एकवन्निगदो यजमाने, उभौ वा स्वामिपरौ द्विवन्निगदः पत्य-पेक्षया, उभौ वा देवतापरौ संघातापेक्षया एकवन्निगद इति । तत्र तृतीये पक्षे दोषमाह 'उत्कर्षो देवतायां स्यात्' इति (३५ सूत्रे), यस्य देवतावचनः तस्योत्कर्षः प्राप्नोति, एकवन्निगदोऽसौ एकदेवत्येषु पशुषु इति । तत् पाशान्यायमनालोच्य । (पाशान्यायं दर्शयति—) 'यत्रास्ति प्रधानभूतः प्रातिपदिकार्थः, तत्र गुणभूतं वचनं नीयते' इति । (उत्कर्षे कारणान्तरमाह—) संघातस्य देवतात्वमदृष्ट्वैव ।

**अपिवा द्विसमवायोऽर्थान्यत्वे यथासंख्यं प्रयोगः स्यात् । ३४ ॥**

**भाष्यम्—**अपिवा नैतदेवम् । तयोरिह समवायः एकवन्निगदस्य द्विवन्निगदस्य च । तयोः एकवन्निगदः स्वामिनि प्रयोक्ष्यते येषां समाम्नातः । येषां द्विवन्निगदः समाम्नातः, तेषां स देवते वक्ष्यति । तस्मात् विद्वतौ बह्वीषु देवतासु द्विवन्निगदः ऊहेन प्रवर्तिष्यते । बहु-यजमानेषु एकवन्निगदः ऊहिष्यते । एवं यथासंख्यं प्रयोगो भविष्यति ।

**स्वामिनो वैकशब्द्यादुत्कर्षो देवतायां स्यात् पत्या द्वितीयशब्दः स्यात् । ३५ ॥**

**भाष्यम्—**वाशब्दः पक्षं व्यावर्तयति । स्वामि-देवतयोरुभयोर्वाचक इति नैतदेवम् । एक एव मेधपति-शब्दः यस्मात् द्विवचनम्, यस्मात् एकवचनं स एव न स्वामिदेवतयोर्वाचको भविष्यति । ननु एकोऽपि मेध-पतिः अपरोऽपि प्रतीयते, कथमवाचक इति । उच्यते । यदा स्वामिनः, तदा मेधपतये यो मेधः, तं मेध्या दुर-उपनयत इति संबन्धः । यदा देवतावचनः, तदा मेध-पतये उपनयत मेध्या दुरः इति संबन्धः । स एष सङ्ग-दुचरितः उभाभ्यां पदाभ्यां न संबन्धमुत्सहते । वचन-व्यक्तिभेदात् वाक्यभेदः प्रसज्यते । तस्मात् स्वामिनो वाचक इति अध्यवसीयते । अथ किमर्थं न देवता-वचनः कल्प्यते ? तथाहि कल्प्यमाने एकवन्निगद उत्कृष्येत एकदेवत्ये कृतौ । तत्र प्रकरणं बाध्येत ।

यजमानवचने पुनः कल्प्यमाने न द्विवन्निगद उत्कृष्येत । तत्रैव यजमानयोः दंपत्योः वाचको भविष्यति । तस्मात् प्रकरणानुग्रहाय स्वामिवचनः कल्प्यते । स्वामि-परस्य ऊहो भविष्यतीति ।

**देवता तु तदाशीष्ट्वात् संप्राप्तत्वात् स्वामिन्य-नर्थिका स्यात् । ३६ ॥**

**भाष्यम्—**तुशब्दः पक्षं व्यावर्तयति । न स्वामि-वचनः, देवतापरौ भविष्यति । कुतः ? तदाशीष्ट्वात् । 'आशासाना मेधपतये मेधम्' इति देवताभ्यां हविरा-शास्यते, मेधपतिभ्यां मेधमाशासाना उपनयत ताभ्यां इति । यजमानं प्रति आशासानानुकीर्तनमनर्थकं अकर्तव्यं च । स प्राप्त एव स्वामिनं मेधः किमर्थमाशास्यते । न च तेन नित्यमेव स्वामिसंबन्धेन प्रयोजनम् । याग एव हि न संबर्तेत । तस्मात् देवतावचनो मेधपतिशब्द इति ।

**दुप्—**सिद्धान्तस्तु देवतावादिपक्षः । स्वामिपक्षे वाक्यार्थ एव तावन्न घटते, आशासानपदानर्थक्यात् । अपि च यजमानाय मेधपतये यो मेधः, तं मेध्या दुरः यज्ञद्वारं उपनयत । किमर्थं इति प्रयोजनार्थित्वात् असमर्थो वाक्यार्थः । न च मेधमनूय किञ्चित् विधीयते इति । इतरथा (देवतापक्षे) मेध्या दुर उपनयत मेधपतये मेधं कर्तुं इत्येवमाशासानाः इत्युपपन्नो वाक्यार्थः । न च परकीयो देवतायै कर्तुं शक्यते इत्यर्थात् योऽयं यजमान-स्येति ।

**उत्सर्गाच्च भक्त्या तस्मिन् पतित्वं स्यात् । ३७ ॥**

**भाष्यम्—**उत्सृष्टं च यजमानेन नायं ममेति । केवलं परकीयो रक्ष्यते । कालेन देवतया संभन्ध्यते इति । कः पुनरस्य देवतया संबन्धः, यत् तामुद्दिश्य परिग्रहोऽस्य लज्यते । स च यागः प्राक् कृतः । तस्मात् यागात् परार्थं द्रव्यं नास्मीयम्, परित्यज्य आस्ते । आत्मप्रधानं यत् तदात्मीयम्, न यं प्रति आत्मा गुणभूतः । तादृशे तु भक्त्या पतित्वं भवति । तस्माद्देव-तयोरेव तत्र मुख्यं मेधपतित्वम्, भाक्तं स्वामिन इति ।

**उत्कृष्येतैकसंयुक्तो द्विदेवतेऽसंभवात् । ३८ ॥**

भाष्यम्— इति यदुक्तम्, तत् परिहर्तव्यम् ।

एकस्तु समवायात् तस्य तल्लक्षणत्वात् । ३९ ॥

भाष्यम्— अत्रोच्यते । यौ हि तौ द्वौ अग्नीषोमौ तयोर्गणे मेधपतिशब्दः । स चात्र देवतासमवेतः । तस्मिन् कर्मणि एकस्मै गणाय मेधमुपनयत इत्युच्यते । तस्मात् एकवचनान्तो गणवाची मेधपतिशब्दो नोष्कृष्यते इति ।

संसर्गित्वाच्च तस्मात् तेन विकल्पः स्यात् ।

४० ॥

भाष्यम्— अयं चान्यः परिहारः । संसर्गी अयमर्थो देवता नाम । द्वावर्थौ संसृष्टौ कदाचित् एका देवता भवति । यदि द्वयाय परिकल्पितं किञ्चिद् द्रव्यम्, तत्र द्वयं देवता भवति । द्वावर्थौ संसृष्टौ एकता यातः । तस्मात् एकवचनान्तोऽपि प्रकरणमभिनिविशते, पूर्वेण च सह विकल्प्यते इति ।

एकत्वेऽपि गुणानपायात् । ४१ ॥

भाष्यम्— अन्वारुह्य वचनमिदम् । मा तावत् भूत् इहैकत्वमर्थः । तथापि प्रकरणं अनुप्रविशेतैव एकवचनान्तः । प्रातिपदिकं हि तस्य विद्यमानार्थम् । एकवचनं च उपनयनसंबन्धार्थम् । एकत्वं वा अविवक्षितम् । तस्मात् न प्रकरणादुत्कृष्येतेति । अयोच्यते, एकत्वविशिष्टस्य विभक्तिः संबन्धं ब्रवीति इति । तथापि अस्मत्पक्ष उपपद्यतेतराम् । सर्वोऽपि हि एकत्वसंबन्ध इति । अथ संबन्धं करोति एकत्वं च ब्रवीतीति, न तेन विशिनष्टि, अविवक्षितत्वात् अविरुद्धं भविष्यतीति । अयोच्यते अविवक्षितेऽपि वचने एकत्वसंबन्धे एकवचनं भवति नान्यत्रेति, तथा मेधपतिगतं एकत्वं अस्य भविष्यति, ततः सोऽनुवदिष्यते । तस्माददोष इति ।

शा— द्विवचनं अधिष्ठानसंख्यावशात् एकवचनं च देवतासंख्यावशात् विकृतिषु ऊहितव्यम् ।

सोम— एकधेत्यादिवत् समवेतार्थत्वाभावात् मेधपतिशब्दस्य अनूहः इत्युत्थितः संगतिः । अत्र 'पशुर्वै मेधो यजमानो मेधपतिर्यजमानमेव तत् स्वेन मेधेन समर्धयति' (ऐ. ब्रा. ६।६।४) इति पूर्वपक्षप्रतिपादनपूर्वकम् 'अथो खत्वाहुर्वस्यै वाव कस्यै देवतायै

पशुरालभ्यते सैव मेधपतिरिति । स यवेकदेवत्यः पशुः स्यात् मेधपतय इति ब्रूयात्, यदि द्विदेवत्यो मेधपतिभ्यामिति, यदि बहुदेवत्यो मेधपतिभ्यः' (ऐ. ब्रा. ६।६।५-६) इत्येतरेयाम्नानं नास्तीति कृत्वाचिन्तेयं इत्युक्तं तन्वरत्ने । सूत्रार्थस्तु— मेधपतित्वं स्वामिनो देवतायाश्च त्रयाणामपि मेधसमवायात्, सर्वत्र चाधिपत्ये पतिशब्दप्रयोगात् त्रिषु चैकवचनस्थान्याय्यनिगदत्वात् सर्वासु विकृतिषु अविकार इति ।

वि— 'अविकारो विकारो वा स्थान्मेधपतिशब्दयोः । विकारे स्वामिदेवार्थे एकार्थो वाऽन्तिमेऽपि किम् ॥ स्वाम्यर्थो देवतार्थो वा, स्यादन्यायत्वतोऽग्रिमः । अर्थमेदाद् विकारोऽत्र द्वावर्थौ शब्दयोर्द्वयोः ॥ मन्त्रैक्यादर्थे एकोऽत्र स्वाभ्यस्मिन् जायया द्विता ।, देवार्थाशीर्देव एकोऽधिष्ठाने द्वे द्विवेरणम् ॥ '

भाट्ट— तत्रैव प्रैवे (अग्निगुप्रैवे) 'उपनयत मेध्या दुर आशासाना मेधपतिभ्यां मेधम्' इति श्रुतम् । केषांचित्तु शाखिनां 'मेधपतये मेधम्' इति । तत्र न तावत् शाखाभेदेन अत्र मन्त्रभेदः, एकदेशवैलक्षण्येऽपि शाखान्तराधिकरणन्यायेन (२।४।२।८-३३) प्रत्यभिज्ञानबलेन तदेकत्वावगतेः । ततश्च तदर्थोऽपि एक एव वाच्यः । तेन मेधस्य पशोः पतिः यजमानो देवता वा अर्थो वाच्यः, न तु भयम् । न च मेधपतित्वस्य शक्यतावच्छेदकस्य एकत्वात् तदवच्छिन्नोभयाभिधानेऽपि न दोष इति वाच्यम् । तथात्वेऽपि इतरपदानां तत्तदर्थघटिततत्तद्वाक्यार्थविषयकविलक्षणबोधद्वयजनकत्वानुपपत्तेः । तथाहि, यजमानपरत्वे यजमानाय यो मेधः पशुः भोगसाधनत्वेन आसीत् तं मेध्या भवन्तः ऋत्विजः दुरः यज्ञद्वारं चात्वालोत्करयोर्मध्यं उपनयत स्वकीयदक्षिणां यजमाननिष्ठं फलं वा आशासानाः सन्तः इत्यर्थः । देवतापक्षे देवतायै मेधं पशुं आशासाना मेध्या भवन्तः तं दुरः प्रति उपनयत इत्यर्थः । केचित्तु देवतापक्षे देवतायै पशुमाशासाना भवन्तो मेध्याः तदीया दुरो यज्ञद्वाराणि हृदयादीनि उपनयत इत्यर्थः इत्याहुः । सर्वथा विलक्षणबोधद्वयजनकत्वानुपपत्तेः एकरूप एवार्थो वाच्यः । न च बोधद्वयजनकत्वे सकृदुच्चारितस्य सकृदर्थप्रत्यायकत्वं इति नियम-



भङ्ग एव दूषकताबीजम् । न च तदत्रास्ति । शास्त्रामेदेन द्विःश्रुतस्य सकृच्छ्रवणाभावात् इति वाच्यम् । तथापि लिङ्गकल्पितश्रुतेः अनेकत्वकल्पनागौरवमिया एकस्यैवार्थस्य वाच्यत्वात् । तदिह किंपरत्वमिति चिन्तायाम्, देवताया विग्रहाद्यभावेन स्वामित्वापरपर्यायपतित्वानुपपत्तेर्यजमानपरत्वमेव । न च तस्य एकत्वेन द्विवचनानुपपत्तिः । पाश्यायेन ( १।३।४ ) तदुपपत्तेः । वस्तुतस्तु दंपत्योर्व्यासज्यवृत्तिकर्तृत्वक्यात् यजेत इतिवत् एकवचनम्, पत्नीयजमानाभिप्रायेण च वसानौ इतिवत् द्विवचनम् । अत एव एकपत्नीकप्रयोगे द्विवचनान्त एव मन्त्रः अन्यत्र तु एकवचनान्त एव इति नास्मन्मते विकल्पोऽपि, इति प्राप्ते, यजमानपरत्वे पशोराशासनस्य तावत् सिद्धत्वेनैव वैयर्थ्यम् । दक्षिणादीनां च अश्रुतानां कल्पनात् न तदाशासनमपि संभवि । अतः देवस्वादि-व्यवहारसिद्धयर्थं देवताया अपि स्वीकाराख्यसंबन्धस्य तृतीये साधितत्वात् तमादाय मेधपतित्वोपपत्तेः देवतापरत्वमेव । वचनं तु त्वदुक्तरीत्यैव देवतात्वस्य अग्नीषोमयोः व्यासज्यवृत्तित्वात् एकत्वोपपत्तेः अधिष्ठानमेदेन च द्वित्वोपपत्तेः ममाप्युपपन्नमेव । कर्तृत्व इव च देवतात्वेऽपि मेधपतित्वं सामानाधिकरण्यादेव उपपन्नं इति न काचित् क्षतिः । एवं च विकल्पोऽपि फलमुखत्वात् न दोषाय । प्रयोजनं पूर्वपक्षे सत्रे द्वयोरपि ऊहः विकल्पश्च अर्थद्वयानुसंधाने । सिद्धान्ते तु अग्रिमाधिकरणे वक्ष्यते ।

मण्डन — ' स्वादूहनं मेधपतेर्विकृत्याम् । '

शंकर — ' देवतत्वान्मेधपतिः । ' ऊह्यः ।

ॐ मेधपतित्वं स्वामिदेवतस्य समवायात् सर्वत्र च प्रयुक्तत्वात् तस्य चान्यायनिगदत्वात् सर्वत्रैवाविकारः स्यात् । १।३।१२।३३ ॥

अभिगुप्तैवे एकेषां शाखिनाम् ' मेधपतये मेधम् ' इति एकवन्निगदः । अन्येषां शाखिनां तु ' मेधपतिभ्यां मेधम् ' इति द्विवन्निगदः । अनयोर्मन्त्रयोः पशुगणेषु विकृतिषु अविकारेण प्रयोगः, उत द्विवचनस्य देवतापर ऊहः एकवचनस्य तु यजमानपरः, अथवा उभयोर्यजमानपर एव, अथवा उभयोर्देवतापर ऊहः इति विचारे प्रथमं पक्षमाह । सर्वत्रैव विकृतिषु अविकारः स्यात् । मेधो

यज्ञः, तत्साधनत्वात् पशुर्मेधः । मेधस्य पतिः मेधपतिः । मेधपतित्वं च स्वामिदेवतस्य । स्वामी यजमानश्च अग्नीषोमौ देवता च तत्समाहारस्य स्वामिदेवतस्य । समवायात् संबन्धात् । दातृत्वेन यजमानस्य संबन्धः । ग्राहकत्वेन च अग्नीषोमयोः संबन्धः । सर्वत्र च देशेषु आहिमवतः आ च कुमारीभ्यः पतिशब्दस्य आधिपत्ये प्रयुक्तत्वात् । तस्य च एकवचनान्तमेधपतिशब्दघटितस्य द्विवचनान्तमेधपतिशब्दघटितस्य च मन्त्रस्य प्रकृतौ एव अन्यायनिगदत्वात् एकवचनेन द्विवचनेन वा त्रयाणां मेधपतीनां वक्तुमशक्यत्वात् । तत्रैवं सति एकत्वं द्वित्वं वा अविवक्षित्वा प्रातिपदिकार्थमात्रेण प्रकृतौ मन्त्रयोः प्रयोगस्य स्वीकृतत्वात् विकृतावपि तथैव प्रयोगात् न दोषः । तस्मात् पशुगणेषु अन्हेनैव मन्त्रयोः प्रयोगः स्यात् इत्येकः पक्षः । पतिशब्दस्य आधिपत्ये सर्वत्र च प्रयुक्तत्वात्, समवायात् स्वामिदेवतस्य मेधमपतित्वं स्यात् । एकवचनान्तस्य द्विवचनान्तस्य च मन्त्रस्य अन्यायनिगदत्वात् प्रातिपदिकार्थमात्रविवक्षया च सर्वत्रैव प्रकृतौ विकृतौ च मन्त्रयोरविकारः स्यात् । इति सूत्रपदानामन्वयोऽर्थश्च ।

अपिवा द्विसमवायोऽर्थान्यत्वे यथासंख्यं प्रयोगः स्यात् । ३४ ॥

अभिगुप्तैवे मेधपतिशब्दः क्वचित् एकवचनान्तः पठितः मेधपतये इति, क्वचित् द्विवचनान्तः मेधपतिभ्यां इति । तयोरविकारेण पशुगणेषु प्रयोग इति प्रथमः पक्षः उक्तः, तं निराकरोति अपिवाशब्दः । अथ द्वितीयं पक्षमाह । मेधपतिशब्दस्य द्विसमवायो भविष्यति स्वामिनि देवताद्वन्द्वे चेति द्वयोः समवायः । येषामेकवचनान्तो मेधपतिशब्दः तेषां स स्वामिनमभिप्रेत्य स्यात् । येषां तु द्विवचनान्तः तेषां अग्नीषोमौ अभिप्रेत्य स्यात् । एवं अर्थान्यत्वे अर्थयोः स्वामिदेवतयोः अन्यत्वे भिन्नत्वे सति यथासंख्यं प्रयोगः स्यात् । प्रकृतौ एकवचनान्तस्य स्वामिनमपेक्ष्य प्रयोगः द्विबहुयजमानकेषु च ऊहेन प्रयोगः । द्विवचनान्तस्य देवताद्वन्द्वमपेक्ष्य प्रकृतौ प्रयोगः बह्वीषु देवताषु सतीषु ऊहेन प्रयोगः इति यथासंख्यं

प्रयोगः स्यात् । स्वाम्यपेक्षया एकवचनान्तः देवतापेक्षया द्विवचनान्तः इति यथासंख्यता । अयं द्वितीयः पूर्वपक्षः ।

स्वामिनो वैकशब्द्यादुत्कर्षो देवतायां स्यात् पत्न्या द्वितीयशब्दः स्यात् । ३५ ॥

वाशब्दो द्वितीयपक्षनिरासार्थः । अभिगुप्तैषे मेधपतिशब्दः स्वामिनो बोधकः स्यात् । एकवचनान्तः यजमानपरः द्विवचनान्तस्तु देवतापरः इति वैलक्षण्यं तु न युक्तं ऐकशब्द्यात् एकस्य शब्दस्य एकस्मिन्नेव वाक्ये अनेकार्थत्वस्य अन्याय्यत्वात् । ननु द्विविधौ अपि मेधपतिशब्दौ देवतापरावेव किं न स्यातां इति चेन्न, एकवचनान्तमेधपतिशब्दस्य एकदेवताके विकारे उत्कर्षः स्यात्, स च प्रकरणविरुद्धः । तस्मान्न देवतापरः । किन्तु स्वामिपर एव । ननु द्विवचनस्य का गतिः स्वामिपरत्वे ? उच्यते । द्वितीयशब्दः द्विवचनं पत्न्या स्यात् पत्नीं अभिप्रेत्य द्विवचनं युज्यते । तथा च प्रकृतौ यजमानमभिप्रेत्य मेधपतये इत्येकवचनं पत्नीयजमानौ अभिप्रेत्य मेधपतिभ्यां इति द्विवचनम् । पशुगणे तु यत्र यजमानविवृद्धिः तत्र ऊहेन तयोः प्रवृत्तिः मेधपतिशब्दः नैव देवतापरः इति तृतीयः पक्षः ।

देवता तु तदाशीष्ट्वात् संप्राप्तत्वात् स्वामिन्यनर्थिका स्यात् । ३६ ॥

तुशब्देन तृतीयं पक्षं निरस्य चतुर्थं सिद्धान्तपक्षमाह । देवता मेधपतिशब्दार्थः स्यात् । तदाशीष्ट्वात् ताम्यां देवताभ्यां आशास्यते हविरनेन स मन्त्रः तदाशीः, तस्य भावः तदाशीष्ट्वं तस्मात् देवतापरत्वं मन्त्रगतमेधपतिशब्दस्य । ‘आशासाना मेधपतिभ्यां मेधं उपनयत मेध्या दुरः’ इति । स्वामिनि तु मेधपतिशब्दस्य स्वामिपरत्वे तु सा आशीः अनर्थिका स्यात् संप्राप्तत्वात् स्वामिनः पशुः प्राप्त एव पूर्वमपि, इति पुनराशासनं व्यर्थम् । तस्मात् मेधपतिशब्दः देवतापर एव । तस्मात् देवताबहुत्वे एव ऊहः ।

उत्सर्गाच्च भक्त्या तस्मिन् पतित्वं स्यात् । ३७ ॥

अभिगुप्तैषगतमेधपतिशब्दो देवतापर इति सिद्धान्त उक्तः । यत्तु तस्मिन् यजमाने पतित्वं मेधपतित्वं तत् भक्त्या गौण्या हृत्या । उत्सर्गात् ‘अग्नीषोमाभ्यामिदं

न मम’ इति यजमानेन पशोः उत्सर्गः कृतो भवति इति उत्सर्गकर्तृत्वात् गुणात् यजमानस्य मेधपतित्वं स्यात् । मुख्यं तु मेधपतित्वं देवताया एव ।

उत्कृष्येतैकसंयुक्तो द्विदेवतेऽसंभवात् । ३८ ॥

अभिगुप्तैषगतमेधपतिशब्दस्य देवतापरत्वे द्विदेवते द्विदेवताके पशुगणे एकसंयुक्तः एकवचनान्तो मेधपतिशब्दः असंभवात् न संभवतीति कृत्वा उत्कृष्येत मेधपतिशब्दस्य एकदेवताके पशौ उत्कर्षः कर्तव्यः स्यात् इति यदुक्तं ‘उत्कर्षो देवतायां स्यात्’ ( ९।३।१२।३४ ) इत्यत्र तत् परिहर्तव्यम् । अनुवादसूत्रमेतत् ।

एकस्तु समवायात् तस्य तल्लक्षणत्वात् । ३९ ॥

अभिगुप्तैषगतमेधपतिशब्दः एकः यः अग्नीषोमयोगः तत्परः । समवायात् तस्मिन् गणे मेधपतिशब्दस्य वाचकत्वेन संबन्धात् । ‘आशासाना मेधपतये देवतागणाय मेधं उपनयत’ इति उच्यते । तस्य गणस्य च तल्लक्षणत्वात् सः एकत्वरूपः गुणः लक्षणं यस्य तादृशत्वात् । गणस्य एकत्वात् एकवचनान्तमेधपतिशब्दवाच्यत्वं युज्यते इत्यर्थः । तुशब्दः चार्थः अनुक्तसमुच्चयार्थः द्विवचनान्तमेधपतिशब्दोऽपि गणगतावयवद्वयपरत्वेन उपपन्नः इति । तस्मात् एकवचनान्तो गणवाची मेधपतिशब्दः एकदेवताके पशौ नोत्कर्षणीयः ।

संसर्गित्वाच्च तस्मात्तेन विकल्पः स्यात् । ४० ॥

अभिगुप्तैषगतमेधपतिशब्दः द्विवचनान्तोऽपि कश्चित् पठ्यते मेधपतिभ्यां इति । तस्य देवतापरत्वेऽपि न विरोधः संसर्गित्वात् अग्नीषोमात्मकदेवतागणस्य । संसर्गी अयमर्थो देवता नाम । द्वावथा संसृष्टौ कदाचित् एका देवता भवति । द्वौ अर्थौ संसृष्टौ एकतां यातः तस्मात् एकवचनान्तः द्विवचनान्तोऽपि च मेधपतिशब्दः प्रकरणमेव अभिनिविशते । तस्मात् विरोधाभावात् तेन द्विवचनान्तेन सह एकवचनान्तस्य विकल्पः स्यात् प्रकृतावेव । विकृतौ तु बहुदेवताके ऊहेन प्रवर्तिष्यते ।

एकत्वेऽपि गुणानपायात् । ४१ ॥

अभिगुप्तैषगतमेधपतिशब्दः एकवचनान्तः पठ्यते । तत्र एकवचनेन एकत्वे विवक्षितेऽपि गुणानपायात् एकत्वस्य गुणस्य अग्नीषोमरूपदेवतागणे अन्तर्भूते अग्नौ

सोमे च प्रत्येकं अनपायात् अपायाभावात् तद्विवक्षया 'मेधपतये मेधं उपनयत' इति वक्तुं शक्यत्वात् एक-वचनान्तस्यापि मन्त्रस्य प्रकरणान्नोत्कर्षः । देवताकारेण एकत्वात् एकवचनं मेधपतिशब्दस्योपपन्नम् । अग्नित्व-सोमत्वाकारेण च द्वित्वात् द्विवचनमपि उपपन्नम् । तस्मात् देवतानुसारेण विकृतौ मेधपतिशब्दस्य ऊहः न यजमानानुसारेण इति सिद्धान्तः । के.

\* 'मेधपतित्वं स्वामिदेवतस्य०' (० देवत्यस्य इति सुपाठः) इति आद्यसूत्रगतमेधपतित्वशब्दस्य 'स्वामिनो वा०' इत्यनन्तरसूत्रे अनुषक्तस्य छुत्तभावप्रत्ययस्यानुषङ्गः । सु. पृ. ६४७.

\* मेधपतिशब्दस्य अग्निगुपैषगतस्य एकवचना-न्तस्य एकादशिन्यां बहुवचनान्तेन ऊहः । भा. ९।३। १४।४४. मीको. पृ. ३४० 'अग्निगुपैषगतस्य मेधपति-शब्दस्यैकवचनान्तस्य एकादशिन्यामूहः' इत्यत्र अधि-करणं द्रष्टव्यम् । \* मेधपतिशब्दस्य अग्निगुपैषगतस्य एक-वचनान्तस्य बहुदेवत्ये पशौ द्विवचनान्तेन विकल्पः । ९।३।१३।४२-४३. मीको. पृ. ३४० 'अग्निगुपैष-गतस्य मेधपतिशब्दस्यैकवचनान्तस्य बहुदेवत्ये पशौ०' इत्यत्र अधिकरणं द्रष्टव्यम् ।

\* मेधाप्राप्तिः वचाभक्षणेन भवति । सु. पृ. ५९.

\* 'मेधातिथेर्मेधः' इत्येवमादि इतिहासवचनमिव प्रतिभाति । इतिहासे च विधौ सति आदिमत्तादोषो वेदस्य प्रसज्येत । अस्तु इति चेत् तथा सति तस्या-प्रामाण्यात् मेधातिथेर्हि काण्वायनस्य मेधः इत्यप्रसिद्धिः । भा. ९।१।१६।४४.

॥ मेध्यधिकरणम् । अग्नीषोमीयपशुगताग्निगुपैषः प्रास्मैपदवटितः अतिरात्रगतायां सारस्वत्यां मेध्यां न पठनीयः । कृत्वाचिन्ता ॥

लिङ्गविशेषनिर्देशात्समानविधानेष्वप्राप्ता सार-स्वती स्वीत्वात् । ९।१।१७।४५॥

भाष्यम्— अस्ति ज्योतिष्टोमः । तत्र पशवः समा-भ्नाताः 'आग्नेयः पशुरग्निष्टोमे आलब्धव्यः, ऐन्द्राग्रः पशुव्यथ्ये, ऐन्द्रो वृष्णिः षोडशिनः, सारस्वती मेध्य-तिरात्रे' इति । अस्ति तु अग्नीषोमीये अग्निगुपैषः

'उपनयत मेध्या दुर आशासाना मेधपतिभ्यां मेधम्' इति । तत्र संदेहः किं सारस्वत्यां मेध्यामग्निगुवचनं कर्तव्यम्, नेति । नन्वग्नीषोमीयार्थं तत्, चोदकेनेह प्राप्त-मिति । अत्रोच्यते । सर्वेषां समानो विधिरिति कृत्वा चिन्ता । किं तावत् प्राप्तम् ? समानविधानेष्वेषु पशुषु, अप्राप्ता सारस्वती मेधी अग्निगुवचनम् । कुतः ? लिङ्ग-विशेषनिर्देशात् । विशिष्टलिङ्गो ह्यग्निगुवचनेन निर्दिष्टः, 'प्रास्मा अग्निं भरत' इति पुंशुः, स्त्रीत्वं चास्याः । न च पुंशुवचनः स्त्रियमभिवदितुमलं भवति शब्दः । तस्मादग्निगुवचनमप्राप्ता सारस्वती मेधीति ।

टुप्— चतुर्थं पशुष्वेकवचनान्तोऽसमर्थ एव प्रास्मै-शब्दः । उच्यते । प्रातिपदिकार्थस्तावद्विद्यते । वचनेन यथा प्रातिपदिकं नोत्कृष्यते तथा वक्ष्यामः पाशाधिकरणे (९।३।४) । तस्मात् समवेतवचनः, प्रातिपदिकार्थसंभ-वात् । स्त्री तु पुंलिङ्गेन न शक्यते वदितुम् । नात्र लिङ्ग-वचनमिव विभक्त्यर्थः । किन्तु प्रातिपदिकार्थो लिङ्ग-मित्युक्तम् । तस्मात् मेध्यामभावो युक्तः, असमवेतार्थ-त्वादिति सिद्धान्तवादी मन्यते, 'लिङ्गविशेषनिर्देशात्' इति ।

पश्वभिधानाद्वा, तद्धि चोदनाभूतं, पुंविषयं पुनः पशुत्वम् । ४६ ॥

भाष्यम्— वाशब्दः पक्षं व्यावर्तयति । नैतदस्ति अप्राप्ता सारस्वती अग्निगुवचनमिति । तस्यामप्यग्निगु-वचनं स्यात् । कुतः ? प्रकरणात् । समानं प्रकरणं सर्वेषां पशूनामिति कृत्वा चिन्त्यते । तेन सारस्वत्या अपि प्राप्नोतीति । लिङ्गविशेषादयुक्तं तस्यामिति यदुच्यते, तत्र । पश्वभिधानात् । अस्ति तत्र पशुत्वं संनिहितम् । तदभिप्रेत्य 'प्रास्मा अग्निं भरत पशवः' इति ब्रूयात् । तद्धि चोदनाभूतं सर्वनामशब्दस्य पुंविषयत्वम् । तत् पशुशब्देनोच्यते । अस्ति च तत् मेध्याम् । तदभिप्रेत्य पशुशब्दसमानाधिकरणं सर्वनामशब्दं समुच्चारयिष्यति । एवं प्रकरणमनुग्रहीष्यते । तस्मात् प्राप्नुयात् सारस्वती अग्निगुवचनमिति ।

टुप्— पूर्वपक्षवादी तु मन्यते । पशुशब्देनात्र सामानाधिकरण्यं भविष्यति, 'प्रास्मै पशवे' इति ।

तच्च पशुशब्दवाच्यं मेघ्यामपि विद्यते । तस्मात् समर्थो निगदोऽयम् । 'पश्वभिधानाद्वा' इत्यनेन प्रतिपादयति ।

विशेषो वा तदर्थनिर्देशात् । ४७ ॥

भाष्यम्— वाशब्दः एतं पक्षं व्यावर्तयति । नैतदस्ति प्राप्नुयात् सारस्वत्यग्निगुवचनमिति । अयमन्यः पक्षः, न प्राप्नुयादिति । कुतः ? विशेषो वा तदर्थनिर्देशात् । पुमर्थे ह्येष शब्दो निर्देष्टुं शक्नोति । स्त्रीलिङ्गश्चायमर्थो मेघीति । स्त्रियं पुंशब्दो न शक्नोत्यभिवादितुमिति प्रथम एव पक्षः संकीर्तितः । केवलं परपक्षस्यानवकलतिर्वक्तव्या ।

टुप्— 'विशेषो वा तदर्थनिर्देशात्' इति सिद्धान्तसूत्रेण प्रथमसूत्रार्थ एव स्मार्यते ।

पशुत्वं चैकशब्द्यात् । ४८ ॥

भाष्यम्— अथ यदुक्तम्, पशुत्वमिप्रायमेतद्वचनम्, एको हि शब्दः पशुत्वस्य च पशोश्च, तेन प्राप्तस्मै पशव इत्यभिसंबन्धो भविष्यतीति । तत् परिहर्तव्यमिति ।

टुप्— 'पशुत्वं चैकशब्द्यात्' इति पशुशब्दोऽयं पुल्लिङ्गः । अस्मैशब्दोऽपि, तयोर्यत् सामानाधिकरण्यम्, तत् प्रति उच्चार्यते ।

यथोक्तं वा संनिधानात् । ४९ ॥

भाष्यम्— यथोक्तं स्यात् अग्निगुवचनं अप्राप्ता सारस्वती । कुतः ? पूर्वस्मादेव कारणालिङ्गविरोधादिति । यदुक्तम्, पशुशब्दसामानाधिकरणः सर्वनामशब्दः प्रयोक्ष्यते इति, तन्न । कुतः ? संनिधानात् । संनिहितवचनो हि सर्वनामशब्दः । उच्चरितमात्रो यः पदार्थः शब्देन संनिहितः, तेन संबध्यते । अथ तस्मिन्नसति लिङ्गादिसर्वविशेषणविशिष्टे रूपेण संनिहिते प्रयुज्यते । संनिधाने नैकेन विशेषणेन विशिष्टां व्यक्तिमभिवदितुं शक्नोति । संनिधानात् तत्रैकं सामान्यं आश्रीयते, नान्यत् किञ्चित् पशुत्वादि । तत्रोच्चार्यमाणे पशुशब्दे, शब्देन व्यक्तेर्निष्कृष्टे पशुत्वे, 'अस्मै पशवे' इति शक्यते संबन्धः कर्तुम् । अनुच्चार्यमाणे तु लिङ्गविशेषवचनः प्राप्नोति । तस्मादप्राप्ता सारस्वत्यग्निगुवचनमिति । कृत्वा चिन्तयेत् । अत्र प्रयोजनं न वक्तव्यम् । किमग्नीषोमीयार्थाः पशुधर्मा

उत साधारणा इत्यस्मिन्नधिकरणे प्रयोजनाय विचारोऽयम् । यदि साधारणाः पशुधर्मास्ततः सारस्वत्यग्निगुवचनमप्राप्ता, अथाग्नीषोमीयधर्मास्ततोऽस्यामग्निगुवचनमूहेन प्राप्यते । न च प्रयोजनस्य प्रयोजनं वक्तव्यम् ।

टुप्— 'यथोक्तं वा संनिधानात्' इति पूर्वपक्षवादिना यदुक्तं तदेतेन निराक्रियते । संनिहितवचनत्वं सर्वनामशब्दानां स्वभावः । उच्चरितमात्रः सर्वनामशब्दो यत्पदान्तरेण संनिधाप्यते, तेन सह शीघ्रं संबध्यते । न चेह पशुशब्द उच्चरितः, येन संबन्धः स्यात् । तस्मिन्नसति शब्दोपात्ते, संबन्धप्रकारः आश्रीयते प्रकरणाद्यालोचनेन । 'लिङ्गादिसर्वविशेषणविशिष्टे रूपेण संनिहिते प्रयुज्यते' इति कोऽर्थः (आदिशब्दस्य रूपशब्दस्य च कोऽर्थः इति प्रश्नः) । जातिलिङ्गसंख्याविशेषणविशिष्टां व्यक्तिमभिदधाति रूपेण स्वसामर्थ्येनैत्यर्थः । सर्वनाम्नामेतदेव सामर्थ्यम्, यदेतानि विपरिवर्तमानमेवाभिदधाति । व्यक्तिस्तु विपरिवर्तते । अथवा, रूपेणेति रूपशब्देन विद्यमानं वस्त्वभिधीयते । तच्च विद्यमानं यदि विपरिवर्तते प्रकरणसंनिहितम् । संनिधाने नैकेन विशेषणेन विशिष्टां व्यक्तिमभिवदितुं शक्नुवन्ति । यद्यत् संनिधानविशिष्टं तत्तदभिदधाति । तस्मात् संनिधानमेषां सामान्यं निमित्तम् । संनिहितं च पुल्लिङ्गम् । यद्यपि स्त्रीलिङ्गमपि संनिहितं तथाप्ययमसमर्थः शब्दस्तत्र वर्तितुम्, पुल्लिङ्गत्वात् । 'तत्रोच्चार्यमाणे पशुशब्दे' इति । उच्चार्यमाणः पशुशब्दः 'प्रास्मै पशवे' इति पुल्लिङ्गेन पुल्लिङ्गशब्दः शक्यः संबन्धयितुम् । अस्मिन् पक्षे व्यक्तितो निष्कृष्य पशुत्वम्, तेन सह संबध्यते अस्मैशब्दः, न व्यक्त्या । एतदपि पशुशब्दे उच्चार्यमाणे न भवतीत्युक्तमेव ।

शा— प्रकरणाविशेषात् 'प्राप्ता अग्निं भरत' इति च पुल्लिङ्गस्य अस्मैशब्दस्य नियतलिङ्गपशुशब्दाभिधेयपशुत्वाभिप्रायेण 'प्रास्मै पशवे' इत्येवं स्त्रियामपि उपपत्तेर्लिङ्गविरोधाभावात् तस्यामपि स्यादग्निगुवचनम् । इति प्राप्ते, अभिधीयते । 'पशुशब्दश्रुतावेवं भवेन्न त्विह स श्रुतः । तस्मात् प्रयोगकाले यदपरोक्षतया स्थितम् ॥ द्रव्यं, तत्र प्रयुक्तोऽयं पुल्लिङ्गं वदितुं क्षमः । न स्त्रीद्रव्यमतो मेघ्या-

मशक्तेर्न प्रवर्तते ॥ ' तेन सामानविध्यपूर्वपक्षे अग्नि-  
गोमेघ्यामप्रवृत्तिः । ( न च पाशान् इति बहुत्ववत्  
विभक्तित्वाच्चलिङ्गस्य अविवक्षया प्रवृत्तिः स्यात् इति  
वाच्यम् । त्रिकं प्रातिपदिकार्थः इति लिङ्गस्यापि प्राति-  
पदिकार्थत्वात्, विभक्तिविकाराणां स्मै-इत्यादीनां टाबा-  
दीनां च वाच्यं लिङ्गं इति पक्षेऽपि मेषीव्यतिरिक्तपशुषु  
लिङ्गस्य समवायेन विवक्षायां संभवत्यामविवक्षाकल्प-  
नस्य अयुक्तत्वात् इति भावः । इदमत्रावधेयम् —  
अतिरात्रे आग्नेय-एन्द्राग्र-ऐन्द्र-सारस्वतीलक्षणाः चत्वारः  
पशवः इत्येकः पक्षः । सारस्वतमेषीलक्षण एक एव  
पशुः इत्यपरः । तत्र एकपशुपक्षे मेघ्यामग्निगुवचनस्य  
निवृत्तिरेव । चतुःपशुपक्षे तु तेषां समुच्चितानां सहा-  
लभ्यतया अग्निगुवचनस्य प्रतिपदवावृत्त्यभावेन च इतर-  
पदवर्थतया वचनमनादृत्य प्रवृत्त्यवश्यंभावात् अप्रवृत्ति-  
शब्देन मेघ्यनभिधानमेव विवक्षितम्, न तु सर्वात्मना  
प्रवृत्त्यभावः इति ) सिद्धान्ते अग्नीषोमीयार्थत्वात् धर्माणा-  
मतिदेशेन पश्चन्तरगमनात् ऊहेन प्रवृत्तिः । १५ .

**सोम—** पुंलिङ्गस्य पशुत्वाभिप्रायत्वे पूर्वपक्षे यथा  
मेघ्यां प्रवृत्तिः तथा अग्नीषोमीयार्थोऽग्निगुपैषः इति  
सिद्धान्तेऽपि तदभिप्रायेणैव पुंलिङ्गोपपत्तेः अविकारेणैव  
प्रयोगः स्यात् । इति सिद्धान्ते ऊहस्यापि एतदधिकरण-  
व्युत्पाद्यपुंलिङ्गासमवायाधीनत्वेन अत्रैवास्य संगतिः ।  
एवं च पूर्वाधिकरणस्य लिङ्गोहोपगमेन प्रवृत्त्या इहापि  
लिङ्गोहव्युत्पादनात् अवान्तरसंगतिरपि द्रष्टव्या । सूत्रार्थस्तु  
—समानविधानेषु पशुषु सारस्वती मेषी अग्निगुवचनम-  
प्राप्ता, तस्मिन् पुंलिङ्गनिर्देशात् अस्याश्च स्त्रीत्वात् ।

**वि—** ' दैव्या इत्यस्ति मेघ्यां नो वा, ऽस्मा इति  
पशुव्यतिरिक्तः । अस्ति, मैवं पश्वनुक्तेः पुंन्यक्तित्वविव-  
क्षया ॥ ' कृत्वाचिन्ता ।

**भाट्ट—** ज्योतिष्टोमे क्रतुपशवः समाम्नाताः ।  
' आग्नेयमजमग्निष्टोमे आलभते, ऐन्द्राग्रमुक्थ्ये द्वितीयम्,  
ऐन्द्रं वृष्णिं षोडशिनि तृतीयम्, सारस्वतीं मेषीमतिरात्रे  
चतुर्थीम् ' इति । अत्र तत्तत्संस्थाकृते निमित्ते प्रकरणात्  
क्रतुपशुसमाख्याबलाच्च ज्योतिष्टोमाङ्गत्वेन पशुयागा विधी-  
यन्ते, न तु तत्तत्संस्थोद्देशेनैव । तेषां चाग्नीषोमीयाद्धर्माति-

देशः, न तु तेन समानविधानत्वमित्युक्तं तृतीये ( ३।  
६।७ ) । अग्नीषोमीयाङ्गं चाग्निगुपैषः ' प्राप्ता अग्नि  
भरत ' इत्यादिः । स क्रतुपशुष्वतिदेशेन प्राप्तः अतिरात्रे  
चतुर्णामर्थे तन्त्रेण पठनीयः ' प्रैभ्यो अग्नि भरत ' इत्यु-  
हितव्यः, एवं मेघ्यामपीत्यविवादम् । यदा तु पशूनां  
समानविधानत्वं तदा मेघ्यार्थत्वमस्यास्ति न वेति चिन्त्यते ।  
तत्र पुंलिङ्गस्य मेघ्यामसमर्थत्वेऽपि ' अस्मै ' इति प्राति-  
पदिकार्थचतुर्थ्यर्थयोः प्रधानभूतयोः मेघ्यां समवेतत्वात्,  
पुंलिङ्गस्य च गुणभूतस्य पाशाधिकरणन्यायेन ( ९।३।४ )  
निर्देशमात्रार्थत्वात्, समस्तस्य मन्त्रस्य प्रकरणात् मेघ्यार्थ-  
त्वमप्यविरुद्धम् । न च पुंलिङ्गस्य क्वचिद्विभक्त्यर्थत्वेऽपि  
क्वचित् प्रातिपदिकार्थत्वस्यापि सत्त्वात् कथं प्रातिपदि-  
कार्थं प्रति लिङ्गस्य गुणत्वमिति वाच्यम् । विभक्त्यर्थ-  
त्वेऽपि संख्यायामिबानुभवस्य सत्त्वसमाख्याया वा लिङ्गेऽपि  
गुणत्वनियामकत्वात् । नहि संख्यायामपि विभक्त्यर्थत्वं  
गुणत्वनियामकम्, विरुद्धत्वात् । अतो लिङ्गस्य यत्कि-  
ञ्चिदर्थत्वेऽप्यनुभवबलेन प्रातिपदिकार्थं प्रति कारकं प्रति  
च गुणत्वात् पाशाधिकरणप्रवृत्त्युपपत्तेः मन्त्रस्य मेघ्यामपि  
प्रवृत्तिः । न च पुंलिङ्गस्य पुंपशुषु प्रकृतेश्वर्थवत्त्वे तदनुरोधेन  
' व्रीहीणां मेघ ' इत्यत्र गुणभूतव्रीहिपदानुरोधेनैव इतरमन्त्रस्य  
संकोचोपपत्तिः, ' पत्नीं संनह्य ' इत्यस्य एकवचनानुरोधेन  
एकपत्नीकप्रयोगमात्रविषयत्वाकल्पनवत् अस्यापि पुंपशु-  
मात्रविषयत्वाकल्पनात् । अत एव प्रकृतमन्त्रेऽप्येकवच-  
नानुरोधेन न दैक्षमात्रविषयत्वम्, गुणानुरोधेन प्रधान-  
संकोचस्यान्याय्यत्वात् । इतरथा मेघ्यविषयत्ववत् सर्वपुं-  
पशुविषयत्वस्याप्यनापत्तेः । अतः एवंविधेषु सर्वेषु वचनस्य  
लिङ्गस्य वा साधुत्वमात्रार्थं प्रयोगः । न च ' जात्या-  
ख्यायामेकस्मिन् बहुवचनमन्यतरस्याम् ' ( पा० १।२।  
५८ ) इति स्मृत्या जातिमात्राभिधाने विवक्षिते तस्या  
एकत्वेऽपि बहुवचनं विकल्पेन भवतीत्यर्थिकया बहुवचन-  
प्यर्थेषु जात्यभिप्रायेणैकवचनस्यानुशासितत्वादेकवचनप्रयोग-  
संभवेऽपि लिङ्गस्य कथं विलिङ्गे साधुत्वार्थं प्रयोग इति  
वाच्यम् । लिङ्गस्यापि ' सुतिष्ठपग्रहलिङ्गनाराणाम् '  
( कालहलचस्वरकर्तृयुङां च । व्यययमिच्छति  
शास्त्रकृदेषां सोऽपि च सिध्यति बाहुलकेन ॥ '

सुप्, तिङ्, उपग्रहः परस्मैपदात्मनेपदे, लिङ्गम्, नरः प्रथममध्यमोत्तमपुरुषाः, कालः कालवाची प्रत्ययः लुट्लडादिः, हल्, अच्, स्वरः उदात्तादिः, कर्तृशब्दः कारकमात्रपरः तथा च तद्वाचिनां कृत्तद्धितानां व्यत्ययः, यङ् यङो यशब्दादारभ्य लिङ्याशिष्यङ् इति ङकारेण प्रत्याहारः । 'व्यत्ययो बहुलं' (३।१।८५) इति सूत्रे महाभाष्यम् । कौमुदी ) इत्यनेन छन्दस्यनुशासितत्वात्, 'प्रास्मै' इति सर्वनाम्न उपस्थितव्यक्तिवाचित्वेन जात्यभिप्रायकत्वानुपपत्तेश्च, अस्य सूत्रस्य भाष्यकारेण प्रत्याख्यातत्वाच्च । अतो वचनवत् लिङ्गस्यापि प्रातिपदिकार्थगतलिङ्गमात्रोपलक्षणतया साधुत्वार्थं उपादानात् तदनुरोधेन प्रधानभूतसर्वमन्त्रसंकोचानुपपत्तेर्युक्तो मेघ्यामप्यग्निगुः । 'व्रीहीणां मेघ' इत्यत्र तु यवप्रयोगे साधुत्वार्थं प्रयोगः इत्यस्य वक्तुमशक्यत्वात्, पदद्वयरहितमन्त्रप्रयोगस्य च यावन्ति वाक्ये पदानि श्रुतानि, तावतां संभूयार्थप्रतीतिकारित्वनियमेन वक्तुमशक्यत्वात् युक्तः एव व्रीहिप्रयोगमात्रे संकोचः । एतादृशनियमानङ्गीकारे चेष्ट एव पदद्वयरहितमन्त्रप्रयोगः केषांचित् याज्ञिकानाम् । वस्तुतस्तु पुंलिङ्गमपि मेघ्यां प्रातिपदिकस्य चोदनागतपशुशब्दाभिप्रायत्वात् पशुशब्दस्य नित्यं पुंलिङ्गत्वात् 'प्रास्मै पशवे' इत्युपपत्तेः समवेतमेव, इति प्राप्ते, मन्त्रे पशुशब्दाश्रवणात् 'प्रास्मै' इति शब्देन प्रयोगकाले यदपरोक्षतया स्थितं तत् परामर्श्वयम् । तदा च व्यक्तिरेव न पशुशब्दः, अतः पुंलिङ्गनिर्देशात् पुंव्यक्तिरेवाभिधीयते, न स्त्रीद्रव्यं मेघी । अतो न तावत् समवेतं मेघ्यां लिङ्गम् । नाप्यसमवेतत्वेऽप्येकवचनवत् साधुत्वार्थं मेघ्यां प्रयोगः, स्त्रियां पुंलिङ्गस्यानुशासनाभावेन साधुत्वे प्रमाणाभावात् । प्रकृते पुंपशूनामपि सत्त्वेन व्यत्ययानुशासनस्याप्रवृत्तेः । अत एव यत्र स्त्रीमात्रविषयं पुंलिङ्गं तत्रैव व्यत्ययानुशासनप्रवृत्तिः । नहि 'दृष्टानुविधिद्वन्दसि' इति विधानं दर्शनाभावे प्राप्नोति । नापि पुंलिङ्गस्य प्रातिपदिकार्थगतलिङ्गमात्रोपलक्षणत्वम्, लक्षणायां प्रमाणाभावात् । इतरथा बहुतरपदसंकोचानुरोधेन एकस्य 'व्रीहीणाम्' इत्यस्यैव पदस्य प्रकृतपुरोडाशीयप्रकृतिद्रव्योपलक्षणत्वापत्तेः । अतो मन्त्र-

पदानामसति वचने मुख्ये एवार्थे विनियोगात् तदनु-रोधेन संकोचोऽपि नायुक्तः । वचने तु 'पत्नीं संनह' 'प्रास्मा अग्निं भरत' इत्यादौ पत्न्यादेः संस्कार्यत्वात् प्रातिपदिकस्थानेकव्यक्तिपरत्वेऽपि प्रत्येकव्यक्तिवृत्त्येकत्वविवक्षया एकवचनस्यापि लक्षणां विनैवोपपत्तेर्न सकलस्य मन्त्रस्य संकोचः । संभवति ह्यनेकास्वपि व्यक्तिषु शुक्लगुणस्य प्रत्येकवृत्तितया 'शुक्ला घटाः' इत्यादौ विशेषणत्ववत् एकत्वस्य प्रत्येकवृत्तितया सर्वप्रातिपदिकार्थविशेषणत्वम् । नह्यत्र लिङ्गस्य मेघीरूपप्रातिपदिकार्थे अवृत्तित्ववत् एकत्वस्य कस्यामपि पत्न्यां पशौ वा अवृत्तित्वमस्ति । न चैवं प्रातिपदिकार्थबहुत्वेऽपि बहुवचनानापत्तौ 'बहुषु बहुवचनम्' इत्यस्य निर्विषयत्वापत्तिः, बहुत्वस्य शाब्दप्रतीतिविषयत्वविवक्षायां तदुपपत्तेः । न चैवं 'पशुना यजेत' इत्यादावप्येकवचनस्य प्रत्येकवृत्तित्वेनापि उपपत्तेरनेकद्रव्योपादानेऽपि बाधकानापत्तिः, तत्र गुणानुरोधेन प्रधानावृत्तेरन्याय्यत्वात्, प्रथमातिक्रमे कारणाभावाच्च अनेकद्रव्योपादाने प्रमाणाभावेनैकवचनेन ऐच्छिकद्रव्यान्तरव्यावृत्त्युपपत्तेः । अतश्च 'पत्नीं संनह, प्रास्मै' इत्यादावेकवचनस्थानेकेषु लक्षणां विनैवोपपत्तेर्न मन्त्रसंकोचकत्वम् । न चैवं गुणभूतेऽपि लक्षणापरिहारार्थं प्रधानस्य संकोचाभ्युपगमे 'अदितिः पाशान्' इत्यादौ बहुवचने लक्षणापरिहारार्थं प्रधानभूतस्य प्रातिपदिकादेस्तत्कर्षोऽपि किं न स्यात्, न ह्येकस्मिन् बहुवचनं लक्षणां विनोपपद्यते, इति वाच्यम् । गुणभूतानुरोधेन प्रधानभूतस्य संकोचेऽपि प्रकरणबाधप्रसङ्गेनोत्कर्षे प्रमाणाभावात् । संकोचे तु अवर्जनीयत्वान्नान्तरीयकसंनिधिबाधेऽपि उत्कर्षे नान्तरीयकत्वाभावेन तद्बाधस्यान्याय्यत्वात् । सामान्यसंबन्धबोधकप्रमाणाभावान्नोत्कर्षानुपपत्तेश्च । अतः सिद्धं मेघ्यामग्निगुपैषः अनङ्गमिति । प्रयोजनं 'स्थूलपृषती' इत्यादौ अग्निगुपैषे 'प्रास्यै' इत्यूहः, लिङ्गस्य प्रकृतौ समवेतत्वात् । पूर्वपक्षे तु अनूहः साधुत्वार्थत्वात् । अत एवोहोपयोगोऽपि । स्त्रीद्रव्यकत्वसादृश्यात् मेघीयागमात्रप्रकृतिरूपाङ्गीकारे तु अग्निगुपैषस्याप्रवृत्तिरेव सिद्धान्ते । कृत्वाचिन्तोद्घाटने तु मेघ्यामप्यूहः प्रागेव दर्शितः । वस्तुतस्तु आश्वलायनैत्र

‘पुंवन्मिथुने’ (श्रीसू. ३।२।१२) इत्यनेन स्त्रीपुंस-समवाये पुल्लिङ्गस्यैव विधानात् कृत्वाचिन्तोद्घाटनेऽप्य-  
नूहः । लक्षणयैव तृभयलिङ्गप्रकाशनं वाचनिकम् । १६.

मण्डन—‘सामानविध्येऽध्रिगुड् न मेषी ।’ १९.

शंकर—‘मेष्यामध्रिगुबाधः स्यात् ।’ २५.

॥ मेध्यधिकरणन्यायः । अष्टरात्रे विश्वजिति प्रथमेऽहनि ‘अवभृथादुदेत्य वत्सत्वचं परिधत्ते’ । उप-  
रिधारणे परिदधाति इति सहस्रशः प्रयोगात् तत्र एकस्या  
एव वत्सत्वचो विधानसंभवे मेध्यधिकरणन्यायेन एक-  
वचनलक्षणाया अन्याय्यत्वात् उपरिधारणे एव वत्सत्वचो  
विधानम् । भाट्ट. १।२।१९.

॥ ‘मैत्रं श्वेतमालमेत, वारुणं कृष्णम्, अपां चौषधीनां  
च संघावन्नकामः’ इति अस्यां विकृतौ ज्योतिष्टोमीयाग्नी-  
षोमीयपशुप्रकरणस्थपाशमन्त्रयोः एकवचनद्विवचनान्तयोः  
अतिदेशः । तत्र च उभयोरपि द्विवचनान्तत्वेन विपरि-  
णामः कर्तव्यः । वि. ९।३।४, ॥ ‘मैत्रं श्वेतमालमेत,  
वारुणं कृष्णम्’ इति द्विपशुके यागे अध्रिगुपैषे ‘सूर्ये  
चक्षुर्गमयतात्, वातं प्राणमन्ववसृजतात्, दिशः श्रोत्रम्’  
इत्यादौ चक्षुरादिशब्दे द्विवचनान्तत्वेनोहो न कर्तव्यः ।  
९।३।१०.

॥ मैत्राबाह्रस्पत्यो यागः राजसूये रत्निनां हविष्षु  
अन्यतमः । तत्र ‘स्वयंकृता वेदिर्भवति, स्वयंकृत इध्मः’ ।  
तत्र छुत्तोपकाराणामङ्गानां नानुष्ठानं अलुत्तोपकाराणामेवा-  
नुष्ठानम् । इति उद्धननादिकं न कर्तव्यम्, बर्हिस्तरणा-  
दिकं तु कर्तव्यम् । वि. १०।१।१.

॥ मैत्रायणीयानां अग्निः अन्वारोहेषु परिसमाप्यते  
न सर्वेषाम् । भा. २।४।२।२०. ॥ मैत्रायणीयानां  
‘स एष श्वः प्रतिगृह्यते’ इत्येकरूपोपक्रमोपसंहारविधिना  
विस्पष्टमेव प्रतिग्रहीतुरिष्टिरिति गम्यते, तथापि तैत्ति-  
रीयशाखावाक्येन दातुरिष्टिः सिद्धा । वा. ३।४।११।३१  
पृ. ९६९. ॥ मैत्रायणीयानां समिदादयः प्रयाजा न  
समाग्रायन्ते । अथ च गुणाः श्रूयन्ते ‘ऋतवो वै प्रयाजा  
समानीय होतव्याः’ इति । भा. २।४।२।३१.

॥ मैत्रावरुण एव ऋतुयाजेषु प्रैषान् ब्रूयात् ।  
संकर्ष. २।३।१३. मीको. पृ. २८७७ ‘प्रैषान्

मैत्रावरुण एव’ इत्यत्र अधिकरणं द्रष्टव्यम् । ॥ मैत्रावरुणः  
प्रेषे अध्वर्युर्विकारः अनुवचनेषु च होतुर्विकारः । भा.  
१०।७।६।१९, ॥ मैत्रावरुणः मित्रावरुणौ ‘मित्रं वयं  
हवामहे’ इति पुनरभ्युचीते सोमे यजति । ३।२।१२।३०.  
॥ मैत्रावरुणः यत्र प्रेषश्चानुवाक्या च सहोच्येते तत्रैव, न  
केवलप्रेषेषु केवलानुवचनेषु च । प्रैषानुवचनाधिकरणम् ।  
३।७।२।४३-४५. ॥ मैत्रावरुणः सदसि स्थित्वा  
प्रेष्यति अध्वर्युस्तु उत्तरवेद्यां स्थित्वा । संकर्ष. २।३।१३.  
॥ मैत्रावरुणः होतुः पुरुषः । द्वितीयवर्गस्थोऽयम् । अयं  
अर्धो दक्षिणाया अर्धं षड् गाः लभते । मैत्रावरुणं प्रति-  
प्रस्थाता दीक्षयति द्वादशाहे दीक्षायाम् । वि. ३।७।१७.  
॥ मैत्रावरुणेन पशोः सूक्तवाक्यप्रेषो वक्तव्यः ‘अग्नि-  
मद्य’ इति । मैत्रावरुणश्च पशौ अस्ति पुरोडाशो  
नास्ति । भा. १२।२।१२।३१. ॥ ‘मैत्रावरुणाय  
दण्डं प्रयच्छति’ इयं संप्रदाने चतुर्थी कारकविभक्ति-  
रूपा विनियोक्ती श्रुतिः । बाल. पृ. ४४. ॥ मैत्रा-  
वरुणाय दण्डदानं अर्थकर्म, न प्रतिपत्तिः ज्योतिष्टोमे ।  
४।२।६।१६-१८. मीको. पृ. २००० ‘दण्डदान-  
न्यायः’ इत्यत्र अधिकरणं द्रष्टव्यम् । ॥ मैत्रावरुणाय  
दण्डदानस्य प्रयोजकं प्रैषानुवचनं सोमे । भाट्ट.  
४।२।६, ॥ मैत्रावरुणाय सत्रे सर्वेषां दण्डानां दानम् ।  
४।२।६. ॥ मैत्रावरुणस्य अग्नीषोमीये पशौ अस्ति  
भक्षः । १०।७।६।१८-१९. मीको. पृ. ११७ ‘अग्नी-  
षोमीये पशौ मैत्रावरुणस्य’ इत्यत्र अधिकरणं द्रष्टव्यम् ।  
॥ मैत्रावरुणस्य अग्नीषोमीये पशौ एक एव भागः ।  
१०।७।७।२०-२१. मीको. पृ. ११८ ‘अग्नीषोमीये  
पशौ मैत्रावरुणस्य एक एव भागः’ इत्यत्र अधिकरणं  
द्रष्टव्यम् । ॥ मैत्रावरुणस्य ग्रहस्यैव श्रयणं ‘पयसा मैत्रा-  
वरुणं श्रीणाति’ इति वचनात् । भा. ३।६।११।३२.  
॥ मैत्रावरुणस्य प्रैषानुवचनकर्तृत्वम् । ३।७।२।४३-  
४५. मीको. पृ. २८८० ‘प्रैषानुवचनाधिकरणम्’  
इत्यत्र अधिकरणं द्रष्टव्यम् । ॥ मैत्रावरुणस्य वैराजं पृष्ठं  
विश्वजिति । भा. ७।३।३८.

॥ मैत्रावरुणी आमिक्षा वैश्वदेव्याः आमिक्षायाः  
धर्माणां ग्राहिका । भा. ७।३।१०।२६-२७. ॥ ‘मैत्रा-

वरुणीमामिक्षां वशा दक्षिणा' इतीयं चतुर्थी अवेष्टिः राजसूये । भाट्ट. ११।४।३. \* मैत्रावरुण्यामामिक्षायां 'न वाजिनेन प्रचरन्ति' इति निषेधः । भा. ७।३। १०।२६.

\* मैत्रावरुणादिग्रहेषु श्रयणार्थेषु पयआदिषु प्रदेय-धर्मा नानुष्ठेयाः । ९।४।१२।४५-५०. मीको. पृ. १८२४ 'ज्योतिष्टोमे मैत्रावरुणादिग्रहेषु०' इत्यत्र अधिकरणं द्रष्टव्यम् ।

\* मैत्रावरुणादिग्रहापेक्षया ऐन्द्रवायवस्य प्रथम-मनुष्ठानं ज्योतिष्टोमे । १०।५।१७।६२-६४, कामसंयोगे-ऽपि ऐन्द्रवायवस्य ग्रहस्य पाठप्राप्ते स्वस्थाने एवानुष्ठानम् । १०।५।१८।६५-६६.

\* मैत्रावरुणग्रहः चतुर्थी ज्योतिष्टोमे मन्त्रकाण्डविधि-काण्डयोः । वि. १०।५।१७, \* मैत्रावरुणग्रहः ज्योति-ष्टोमे प्रातःसवने गृह्यते । २।३।१.

\* मैत्रावरुणदण्डदानन्यायः ( ४।२।६ ) । न च प्रागुक्तमपि एकमेव मानवस्त्रात् भिन्नं वस्त्रमुपादाय तेनैव प्रत्यहं उपावहरणं ( अहर्गणे ) कर्तव्यमिति वाच्यम्, उपावहरणवस्त्रस्य ग्रावस्तुते दानविधानात् तस्य च मैत्रावरुणदण्डदानन्यायेन ग्रावस्तोत्रीयानुब्रुवाणग्राव-स्तुदुत्साहजनकत्वेन प्रात्यहिकत्वावश्यंभावात् । भाट्ट. १०।६।१९.

\* मैत्रावरुणपात्रे पयस्यां निदधाति ज्योतिष्टोमे । विद्यमानाया एवायं एकदेशसंयोगः न तु अन्यतः । भा. ३।८।१८।३३.

\* मैत्रावरुणप्रैषे सवनीयपशुगते 'अयं यजमानः' इत्यत्र 'अयं सुतासुती यजमानः' इति पाठविकारः । वि. १२।२।१२.

\* मैत्रावरुणसाम शाकरं विश्वजिति सर्वपृष्ठे । भा. १०।६।५।१४.

\* मोक्षः ज्ञानात् भवति । कथम् ? इत्थम् । यो हि देहात् विविक्तं अनन्तं अजरं अमरं अदुःखमात्मानं जानाति, तस्य देहसंप्रयोगविरक्तस्य पूर्वकृतानां कर्मणां फलोपभोगेन क्षयात् तन्निमित्ते शरीरे पतिते अनागतानां च कर्मणामननुष्ठानादेव असत्त्वात् देहान्तरानुत्पत्तेः

अत्यन्तासंबन्धः शरीरेण भवति । 'तत्र ज्ञातात्मतत्त्वानां भोगात् पूर्वक्रियाक्षये । उत्तरप्रचयासत्त्वाद् देहो नोत्पद्यते पुनः ॥ कर्मजन्योपभोगार्थं शरीरं न प्रवर्तते । तदभावे न कश्चिद्धि हेतुस्तत्रावतिष्ठते ॥ मोक्षार्थी न प्रवर्तते तत्र काम्यनिषिद्धयोः । नित्यनैमित्तिके कुर्यात् प्रत्यवायजिहा-सया ॥ प्रार्थमानं फलं ज्ञातं न चानिच्छोर्भविष्यति । आत्मज्ञे चैतदस्तीति तज्ज्ञानमुपयुज्यते ॥ ' श्लोवा. संबन्धाक्षेपपरिहारे १०८-१११, रत्नाकरश्च. \* मोक्षः ब्रह्मविषयकसविलासाज्ञाननिष्ठतिः । रहस्य. पृ. ३. \* मोक्षः । शरीरसंबन्धो बन्धः । तदभावो मोक्षः । तेन निष्पन्नानां देहानां यः प्रध्वंसाभावः यश्च अनुत्पन्नानां प्रागभावः स मोक्षः । कर्मनिमित्तश्च बन्धः कर्मक्षयादेव न भवति । रत्नाकरः. संबन्धाक्षेप-परिहारे १०६. \* मोक्षस्य धर्मविशेषस्यापि ब्राह्मणपरि-व्राजकवत् भेदेनोपादानम् । सु. पृ. १२७.

\* 'मोक्षार्थी न प्रवर्तते तत्र काम्यनिषिद्धयोः । नित्यनैमित्तिके कुर्यात् प्रत्यवायजिहासया ॥' ( श्लोवा. संबन्धाक्षेपपरिहारः ११० ) इत्यनेन न्यायेन काम्य-निषिद्धवर्जनात् तत्फलोपभोगार्थं शरीरानुत्पत्तिः । सु. पृ. ३२९. \* यः स्वर्गं न कामयते बन्धात्मकत्वात् मोक्षार्थी तस्य कर्मस्वरूपे एव कर्तव्यता ( न फले ) । दुप्. ६।३। १।२ पृ. १४०८, \* मोक्षार्थिनाऽपि अवश्यं पापक्षय एषितव्यः, तस्मिन् ( अ- ) सति मोक्षाभावात् । ६।३। १।२.

\* मोक्षवादः । कः पुनरयं मोक्षो नाम । विचित्र-वासनावशेन विचित्रनीलपीतादिरूपेण प्रवहतो ज्ञानसंता-नस्य निःशेषवासनोच्छेदात् नीलपीतादिवैचित्र्यं हित्वा केवलं संविन्मात्रेणावस्थानं इति केचित् । अपरे तु दीपसंतानस्येव ज्ञानसंतानस्योपरमम् । उभयमप्येतत् बाह्यार्थाभावमूलं इति तत्सद्भावप्रतिपादनेनैव निराकृतम् ।

अपरे तु प्रपञ्चविलयं अपवर्गमाहुः । अविद्या-निर्मितो हि प्रपञ्चः स्वप्नप्रपञ्चवत् प्रबोधेनैव ब्रह्मविद्यया अविद्यायां विलीनायां स्वयमेव विलीयते । तथाहि श्रुतिः 'यत्र हि द्वैतमिव भवति तदितर इतरं पश्यति, यत्र त्वस्य सर्वमात्मैवाभूत् तत् केन कं पश्येत्' इति ।



तदिदमपि प्रपञ्चस्य अविद्यानिर्मितत्वनिराकरणेन परमार्थत्वप्रतिपादनात् निरस्तमेवेति । 'आत्मैवेदं सर्वम्' इति सर्वस्यात्मा भोक्ता इत्यर्थः । यथा 'यः कामयेत राष्ट्रं स्याम्' इति राष्ट्रस्य भोक्ता इत्यर्थः, यथा 'यः कामयेत सर्वमिदं भवेयम्' इति सर्वस्य भोक्ता भवेयमित्यर्थः, तथा 'आत्मा सर्वम्' इति सर्वस्यात्मा भोक्तैत्यर्थः ।

यत्तु 'यत्र हि द्वैतमिव भवति' इति द्वैतभावस्य भ्रान्तित्ववचनं तदौपचारिकम् । यथा खलु स्वप्नप्रपञ्च-इन्द्रजाल-मृगतोयादिः कियन्तंचित् कालं दृष्टिपथमापन्नः पश्चात् विलीनो भोग्यतामतिवर्तते, तथा अयं शरीरेन्द्रियविषयरूपप्रपञ्चोऽपि अस्य आत्मनः कियन्तंचित् कालं उपभोग्यः सन् पश्चात् विनाशात् अनुपभोग्यो भवति इत्यनेन सादृश्येन भ्रान्तिः इति उपचारेणोच्यते, पुरुषाणां विषयभोगेषु आस्थानिवर्तनेन मुक्तौ अभिरुचिं जनयितुम् । यदपि 'यत्र त्वस्य सर्वमात्मैवाभूत्' इति मुक्तौ आत्मनः अद्वितीयत्ववचनम्, तदपि न प्रपञ्चस्वरूपनिषेधार्थम्, किन्तु सत एव प्रपञ्चस्य आत्मसंबन्धनिषेधार्थम्, 'अस्य' इति वचनात् । नहि अत्र एतावदुच्यते 'यत्र सर्वं आत्मैवाभूत्' इति, किं तर्हि ? 'यत्र त्वस्य सर्वमात्मैव' इति । तेन अस्यायमर्थः, यत्र यस्यामवस्थायां मुक्तौ इत्यर्थः, अस्य आत्मनः दृश्यत्वेन दर्शनसाधनत्वेन दर्शनायतनत्वेन वा न किञ्चित् अन्यत् संबन्ध विद्यते, किन्तु आत्मैवास्य सर्वं नान्यत् किञ्चित् तदा केन कं पश्येदिति । यथा लोके यस्य न किञ्चिदपि बान्धवो वित्तं वाऽस्ति स एवं वदति 'न मे किञ्चिदस्ति अहमेव सर्वम्' इति तत्र संबन्ध्यन्तरं न किञ्चिदस्ति इत्येतावद्विवक्षितम्, एवं मुक्तौ आत्मैवात्मनः सर्वं इति संबन्ध्यन्तराभावमात्रं विवक्षितम्, न प्रपञ्चस्वरूपाभावः । तस्मात् न प्रपञ्च-विलयो मोक्षः, किन्तु प्रपञ्चसंबन्धविलयः । त्रेधा हि प्रपञ्चः— पुरुषं वभ्राति भोगायतनं शरीरम्, भोगसाधना-नीन्द्रियाणि, भोग्याः शब्दादयो विषयाः । भोग इति च सुखदुःखविषयः अपरोक्षानुभव उच्यते । तदस्य त्रिविधस्यापि बन्धस्य आत्यन्तिको विलयो मोक्षः । किमिदं

आत्यन्तिकत्वम् ? पूर्वोत्पन्नानां शरीरेन्द्रियविषयाणां विनाशः, अनुत्पन्नानां चात्यन्तिकोऽनुत्पादः । कथमत्यन्तानुत्पत्तिः ? उत्पादकयोः धर्माधर्मयोः निःशेषयोः परिक्षयात् । सोऽयं प्रपञ्चसंबन्धो बन्धः, तद्विमोक्षश्च मोक्षः ।

ननु एवं अशेषधर्मक्षयात् मुक्तस्य न किञ्चित् सुखं स्यात्, ततश्च अपुरुषार्थो मोक्षः स्यात् । नैष दोषः । नहि धर्मजन्यो मुक्तस्य आनन्दः, तथा सति उत्पत्तिमत्त्वात् विनाशी स्यात् । तत्र अपुनरावृत्ति-श्रुतेः विरोधः स्यात् । स्वाभाविकस्तु आत्मानन्दः संसारेणाभिभूतः सन् निर्मुक्तसंसारस्य अभिव्यक्तौ भोग्यो भवति । स्वाभाविकत्वे च आनन्दस्य 'आनन्दं ब्रह्म' इत्यादिश्रुतिसहस्रं प्रमाणम् । ननु सुखाभावेऽपि श्रुतिरस्ति 'अशरीरं वाव सन्तं न प्रियाप्रिये स्पृशतः' इति । सत्यम्, विषयसुखाभिप्रायं तु एवंजातीयकम्, अन्यथा आनन्दश्रुतिविरोधात् । अथ सुखाभाववचनबलेन आनन्दवचनमेव दुःखाभावाभिप्रायं किमिति न व्याख्यायते सुखाभाववचनानां अत्यल्पत्वात् तेषामेव अन्यथाकरणं युक्तम्, न भूयसां आनन्दवचनानाम् । किञ्च, आनन्दशब्दस्य दुःखाभावपरत्वे अत्यन्तस्वार्थहानिः स्यात्, सुखशब्दस्य तु सामान्यवचनस्य विशेषेऽपि व्याख्याने नातीव स्वार्थहानिः इति तदेव युक्तम् ।

ननु विद्यमानोऽपि आनन्दः अननुभूयमानः अकिञ्चित्कर एव । न च युक्तस्य सर्वकरणहीनस्य आनन्दानुभवः संभवति । स्वप्रकाशोऽयमानन्दः इति चेन्न, संसारावस्थायामप्रकाशात् । ननु तत्रापि आनन्दस्वभावः पुरुषः प्रकाशते एव, आत्मनि प्रेमोत्पत्तेः । नहि असुखे प्रेमोत्पत्तिः संभवति नाप्यविज्ञाते सुखे । (उत्तरम्—) किमिदानीं अस्माभिः आत्मा सुखरूपोऽनुभूयते ? सत्यमिति ब्रुवाणस्य अतिसाहसिकस्य नोत्तरं वाच्यम् । यदि संसारिणोऽपि परमानन्दं अनुभवयुः, ततो मुक्तस्य न कश्चिदतिशयः इति तदेव अपुरुषार्थत्वं मोक्षस्यापद्येत । अतो बलात् असुखरूपस्यापि आत्मनः प्रेमविषयत्वं दृष्टत्वात् अङ्गीकर्तव्यम् । अथ स्वप्रकाशोऽपि आनन्दः संसारावस्थायामभिभूतः न प्रकाशते, (तदा) कोऽयं प्रकाशमानस्य अभिभवो नाम ? प्रकाशनिवारणं हि

अभिभवः, न च प्रकाशमानस्य अप्रकाशनं संभवति । यदि तु नैव प्रकाशते संसारावस्थायाम्, तस्यामवस्थायां असतः प्रकाशस्य मुक्तावस्थायां उत्पद्यमानस्य कारणं वक्तव्यम् । विज्ञानमेव च प्रकाशाख्यस्य फलस्य कारणम्, तच्च इन्द्रियाधीनम् । न च मुक्तस्य इन्द्रियाणि संभवन्ति, इति कथं आनन्दानुभवः स्यात् । उच्यते । बाह्येन्द्रियाण्येव मुक्तस्य निवर्तन्ते मनस्तु, तस्यामवस्थायामनुवर्तते इति आनन्दश्रुतिबलादेव अध्यवसीयते, एवं ज्ञानं च, 'नहि विज्ञातुर्विज्ञातेर्विपरिलोपो विद्यते' इति श्रुतेः, विज्ञानघनश्रुतेश्च । तस्मात् मुक्त्यवस्थायां मानसप्रत्यक्षेण परमानन्दमनुभवन् आत्माऽवतिष्ठते । तदुक्तम् 'निजं यत्वात्मचैतन्यमानन्दश्चेष्टते च यः । यच्च नित्यविभुत्वादि तैरात्मा नैव मुच्यते ॥' इति ।

यत्तु 'तस्मात् कर्मक्षयादेव हेत्वभावेन मुच्यते । न ह्यभावात्मकं मुक्त्वा मोक्षनित्यत्वकारणम् ॥' इति वार्तिकं ( श्लोवा. संबन्धाक्षेपपरिहारः १०६-१०७ ) तत् परमतं इत्येवं आनन्दमोक्षवादिनो मतम् ।

अपरे त्वाहुः, अभावात्मकत्ववचनमेव स्वमतं उपपत्त्यभिधानात्, आनन्दवचनं तु उपन्यासमात्रत्वात् परमतम् । नहि मुक्तस्य आनन्दानुभवः संभवति, करणाभावात् । मनः स्यादिति चेत्, न, अमनस्कत्वश्रुतेः 'अमनोवाक्' इति ।

यत्तु 'न हि विज्ञातुर्विज्ञातेर्विपरिलोपो विद्यते' इति, तत् ज्ञानशक्त्यभिप्रायम्, अन्यथा हि सुषुप्तावपि ज्ञानानुवृत्तिरुक्ता स्यात्, सा च संविद्विरुद्धा इत्युक्तम् । एवं विज्ञानं ब्रह्म विज्ञानघनः इत्यादीनामपि शक्तिपरत्वं वेदितव्यम् । स्वयमेव श्रुत्या शक्तिपरत्वं व्याख्यातम् 'विज्ञानघन एवैतैभ्यो भूतेभ्यः समुत्थाय तान्येवानुविन्दयति' इति भूतेन्द्रियनाशात् आत्माऽपि प्रमाणागोचरत्वमापन्नो विनष्ट इव भवतीति । न तस्य इतःप्रेतस्य मुक्तस्य संज्ञाऽस्तीति । संभवति च शक्तस्यापि ज्ञानाभावः इति नास्ति विरोधः । अनया च श्रुत्या सर्वविज्ञानश्रुतयः शक्त्यभिप्राया व्याख्याताः । ( ननु ) यदि शक्तिरस्ति ततः तस्यां अवस्थायां केन ज्ञानानुत्पत्तिः ? ज्ञानसाधनानां इन्द्रियाणां ज्ञेयानां च विषयाणाम-

भावात् । एवं अर्थान्तरज्ञाने साधनाभावाज्जिराकृते सति आत्मानमेव मुक्तावस्थायां जानातु इत्याशङ्क्याह 'विज्ञातारमरे केन विज्ञानीयात्' इति । न हि आत्माऽपि विना साधनेन ज्ञातुं शक्यते । मनसा खल्वसौ संसारावस्थायां ज्ञायते । न च मुक्तस्य मनःसंबन्धोऽस्ति, अतः केनात्मानं जानातु इति व्यक्त एव मुक्तस्य आत्मज्ञानस्याभावः ज्ञानशक्तिमात्रस्यावस्थानं श्रुत्या दर्शितम् । तस्मात् निःसंबन्धः निरानन्दश्च मोक्षः । शा. पृ. १२५-१२८. \* मोक्षवादः । कः पुनर्मोक्षः ? अत्र केचित्, संस्काराजनकानुभवध्वंसो मुक्तिः इति । केचित्तु दुःखप्राग्भावासहवृत्तिदुःखसाधनध्वंसो मुक्तिः इति । दुःखमयसंसारबीजस्थिज्ञानध्वंसः मुक्तिः इत्यपरे । शरीरेन्द्रियबुद्ध्यादितन्निदानधर्माधर्मध्वंसः इत्यन्ये ।

आत्यन्तिकदुःखप्रागभावो मोक्ष इति गुरवः । संस्काराजनकभोगविषयदुःखध्वंसः इति केचित् । समानाधिकरणदुःखप्रागभावासहवृत्तिदुःखध्वंसो मुक्तिः इति मणिकृत् ।

प्रपञ्चसंबन्धविलयो मुक्तिः इति वेदान्तिनः । प्रपञ्चसंबन्धो बन्धः । तस्य आत्यन्तिकविलयो मोक्षः । तथाहि, भोगायतनभोगसाधनभोगविषयाणां शरीरेन्द्रियाणां संबन्धात् आत्मा बद्ध इत्युच्यते । एतत्कारणधर्माधर्मपरिक्षयात् एतेषामात्यन्तिको विलयः पूर्वनाशपरानुत्पादस्वरूपः ।

न चैवं अपुरुषार्थत्वापत्तिः । सुखवत् दुःखानुत्पादस्यापि पुरुषार्थत्वात्, तत्संबन्धविलयपूर्वकनित्यानन्दरूपात्माभिव्यक्तेः मुक्तिर्वाङ्गीकाराद्वा । तस्य सुखस्य नित्यतया धर्मजन्यत्वाभावात् ।

आत्मनश्च सुखात्मकत्वे मुक्तावस्थायां तन्नित्यत्वे च 'आनन्दं ब्रह्मणो रूपम्' 'न स पुनरावर्तते' इत्यादिश्रुतयो मानम् ।

यत्तु 'अशरीरं वाव सन्तं प्रियाप्रिये न स्पृशतः' इति मुक्तस्य सुखाभाववत्त्ववचनम्, तत् प्रपञ्चसुखाभिप्रायम् ।

ननु मनःशरीराद्यभावात् कथं तत्रानन्दानुभवः । न च तस्यानन्दस्य स्वप्रकाशत्वम्, संसारावस्थायां तादृशस्य

अननुभवात् । न च तदानीं भविष्यत् न तादृगनुभव इति वाच्यम् । स्वप्रकाशस्य अभिभवासंभवात् इति चेत् । तस्य आनन्दस्य 'अत्रायं पुरुषः स्वयं ज्योतिः' इति श्रुतिसिद्धस्वप्रकाशतया आत्मरूपानन्दानुभवस्य लोकसिद्ध-कारणान्तरानपेक्षत्वात् । तदुक्तम्- 'निजं यच्चात्मचैतन्य-मानन्दश्चेत्यते च यः । यच्च नित्यविभुत्वादि तेनात्मा नैव मुच्यते ॥' इति ।

अतो नित्यसुखामिव्यक्तिर्मुक्तिः इत्याहुः ।

तत्र । 'विज्ञातारं केन विजानीयात् अस्य सर्व-मात्मैवाभूत् केन कं पश्येत्' इति च मोक्षकाले ज्ञाना-भावप्रतिपादकश्रुतिविरुद्धत्वात् । आत्मनश्च न विज्ञान-सुखादिरूपत्वम् 'आनन्दं ब्रह्मणो विद्वान्' 'स एको ब्रह्मण आनन्दः' इति श्रुत्या भेदप्रतीतेः । 'मम न किमपि सुखम्, केवलं दुःखमेव' इत्यनुभवात् । 'ता एताः प्रजा अहरहर्ब्रह्मलोकं यन्ति, अहरहरागच्छन्ति' इति सुषुप्तिमुक्तयोः सादृश्यप्रतिपादकश्रुत्या आनन्दात्म-कत्वनिषेधाच्च । सुषुप्त्यवस्थायां आनन्दानुभवाभावात् । अतो न नित्यसुखामिव्यक्तिर्मुक्तिः ।

तस्मात् प्रपञ्चस्य सर्वथा विलयो मुक्तिः । स च दुःखाभावरूपत्वात् पुरुषार्थः । तेन सुखदुःखोपभोगा-भावो मोक्ष इति फलितम् । तथा च श्रुतिः 'प्रियाप्रिये न स्पृशतः' इति ।

न चैवं आनन्दश्रुतिविरोधः । 'मन आनन्दम्' इति श्रुतेः मनस आनन्दधर्मत्वात् । तदानीं तु 'अमन-स्कम्' इति श्रुत्या मनोऽभावेन 'विज्ञातारं केन विजानी-यात्' इति श्रुत्या च तदानीं आनन्दानुभवनिषेधात् । 'अलं वा अरं इदं विज्ञानाय' इति तु शक्तिमात्रपरम् । (इदं आत्मरूपम्, विज्ञानाय पदार्थं विज्ञातुं अलं समर्थं इति एतच्छ्रुत्यर्थो गृहीतो मणिकारेण । के. )

किञ्च, आनन्दप्रियाभाववचनयोः विरोधे प्रमाणान्तरो-पपत्तिभ्यां आनन्दवचनो दुःखाभावपरत्वं परिकल्प्य तत्परिहारः, उभयत्रापि सामान्योपादानात् । अतः उक्त-रीत्यैव विरोधपरिहारः इति आत्यन्तिकदुःखाभाव एव मोक्ष इति ।

न चैवं सुखस्यापि नानुपादेयत्वम्, इति पुमर्थत्वम् (किन्तु उपादेयत्वमेव, इति नञ्द्वयेन बोध्यम्) । मधु-विषभोजनदुःखवत् सुखस्यापि बहुतरदुःखानुबद्धत्वेन हेयत्वात् ।

न च एवमपि वर्तमानदुःखानां स्वभावेन विरोधि-गुणान्तरोत्पत्त्या वा नाशात् आगन्तूनां प्रतियोग्यभावात् अतीतानां अतीतत्वादेव नाशासंभवात् न मोक्षः साध्यः स्यात् इति वाच्यम् । सुखदुःखहेतुधर्माधर्मोच्छेदस्य पुण्यापारसाध्यत्वात् । तथाहि, संचितानां प्रारब्धानां च अदृष्टानां भोग-आत्मज्ञान-नैमित्तिकप्रायश्चित्तानुष्ठानेन नाशात् काम्यानुष्ठानजन्यानां तदननुष्ठानेन अनुत्पादात् विहितानुष्ठाननिषिद्धाकरणाभ्यां प्रत्यवायपरिहाराच्च सुख-दुःखजनकधर्माधर्मनाशात् पूर्वशरीरनाशो मुक्तो भवति ।

अत एव ज्ञानकर्मणोः समुच्चयेन जनकता । ज्ञानेन संचितानां उत्पन्नधर्माधर्माणां नाशः, नित्यकर्मभिश्च तदनु-त्पत्तिः । अन्यथा नित्याकरणजन्यप्रत्यवायेन शरीरोत्पत्ति-प्रसङ्गात् । तस्मादुभयोरपि शरीरोत्पत्त्यभावसंपादकतया मोक्षजनकता । प्रारब्धकर्मणां तु न कर्मभिः, न ज्ञानेन नाशः, किन्तु भोगेनेति ।

न च 'ज्ञानाग्निः सर्वकर्माणि भस्मसात् कुर्वतेऽर्जुन' इति ज्ञानस्यैव शरीरोत्पत्त्यभावसंपादकतया मोक्षजनकत्व-मस्तु, किं कर्मणा इति वाच्यम् । ज्ञानवतोऽपि विहितानु-ष्ठाननिषिद्धाचरणाभ्यां प्रत्यवायोत्पत्तेः । तेन ज्ञान-कर्मणोः समुच्चयेन जनकत्वम् । तत्रापि उपनिषज्ज्ञातम-ज्ञानं दृष्टोपयोगित्वात् कत्वर्थम् । उपासनात्मकं तु दृष्टो-पयोगाभावात् 'सर्वान् कामानवाप्नोति' 'न स पुन-रावर्तते' इत्यादिवाक्यशेषाच्च अभ्युदयफलकं निःश्रेयस-फलकं चेति विवेकः ।

अतः सिद्धो ज्ञानकर्मसमुच्चयः इति संक्षेपः । तदु-क्तम् । 'सत्येन लभ्यस्तपसा ह्येष आत्मा सम्यग्ज्ञानेन ब्रह्मचर्येण वा' इति । 'स्वेस्वे कर्मण्यभिरतः संसिद्धिं लभते नरः ।' 'स्वकर्मणा तमभ्यर्च्य सिद्धिं विन्दति मानवः ।' 'तमभ्यर्च्य तं ज्ञात्वैत्यर्थः ।' 'तस्मात् तत्प्रा-प्तये यत्नः कर्तव्यः पण्डितैर्नरैः । तत्प्राप्तिहेतुर्विज्ञानं कर्म चोक्तं महामते ॥ उभाभ्यामिव पक्षाभ्यां यथा स्वे पक्षिणां

गतिः । तथैव ज्ञानकर्मण्यां प्राप्यते ब्रह्म शाश्वतम् ॥  
इति ।

ब्रह्मप्राप्तिर्मुक्तिः इति जीर्णाः ।

नव्यास्तु 'तमेव विदित्वाऽतिमृत्युमेति, नान्यः  
पन्था विद्यतेऽयनाय' इति श्रुत्या 'न कर्मणा न  
प्रजया' इति श्रुत्या च मोक्षे ज्ञानातिरिक्तसाधननिषेधात्  
तीर्थस्नानमहादानकाशीमरणादिकर्मणां ज्ञानद्वारैव मोक्ष-  
जनकत्वाच्च ज्ञानमेव साक्षात् मोक्षजनकम् । कर्म तु  
ज्ञानजनकान्तःकरणशुद्धिजनकम् ।

न च 'तमेव' इति आत्मातिरिक्तविषयकज्ञानस्य  
मोक्षजनकत्वपरिसंख्या इति वाच्यम् । ज्ञानस्य मोक्ष-  
जनकत्वेन नियतप्राप्त्यभावात् परिसंख्याननुपपत्तेः । वाक्या-  
न्तरप्राप्तपरिसंख्यायां तत्तद्वाक्यानां 'नान्यः पन्थाः' इति  
निषेधस्य चानुपपत्तिः ।

एतेन उपनिषज्जन्यज्ञानातिरिक्तभाषाग्रन्थादिजन्य-  
ज्ञानपरिसंख्या इति परास्तम् । अध्ययनविधिनैव  
तत्सिद्धेः ।

न चैवं उपनिषदध्ययनजन्यतत्त्वज्ञानस्य त्रैवर्णिकेष्वेव  
'संभवात् शूद्रादीनां मुक्तिर्न स्यादिति वाच्यम् । तेषा-  
मपि 'श्रावयेच्छतुरो वर्णां' इति पुराणश्रवणविधिना  
तज्जन्यार्थज्ञानसत्त्वात् मुक्तिसिद्धेः । अतोऽयं ज्ञानस्य  
मोक्षसाधनत्वविधिः, 'नान्यः पन्थाः' इति तदतिरिक्त-  
कर्मणः साक्षात्साधनत्वनिषेधः । 'न चतुस्त्रिंशदिति  
ब्रूयात्, षड्विंशतिरित्येव ब्रूयात्' इतिवत् । एतन्निषेध-  
वशादेव कर्मणां मोक्षसाधनत्वबोधकश्रुतयः परंपरासाधन-  
त्वपराः । अत एव 'अविद्यया मृत्युं तीर्त्वा विद्यया-  
ऽमृतमश्नुते' इति श्रुतेः अविद्यारूपकर्मणः मृत्युतरण-  
शब्दलक्षिताज्ञाननाशस्य आत्मज्ञानद्वारकत्वबोधकश्रुतिरपि  
संगच्छते । 'न कर्मणा' इत्यादि श्रुतिरपि परंपरया  
मोक्षसाधने संन्याससाहचर्यनिषेधनद्वारा संन्यासप्राशस्त्य-  
बोधिका कर्मणां परंपरया साधनत्वं बोधयति, न साक्षात् ।  
एवं 'तमेतं वेदानुवचनेन ब्राह्मणा विविदिषन्ति यज्ञेन  
दानेन तपसाऽनाशकेन' इति श्रुतिरपि कर्मणां ज्ञाना-  
र्थत्वमेव बोधयति, न साक्षात् मोक्षार्थत्वमिति ।

न चैवं ज्ञानेन संचितकर्मविनाशोऽपि शरीरजनक-  
नित्याकरणजन्याधर्मविनाशायोगात् मोक्षो न स्यादिति  
वाच्यम् । तस्य संचितविनाशकत्ववत् अधर्मानुत्पादकत्व-  
स्यापि अङ्गीकारात्, उत्पन्ननाशाङ्गीकाराद्वा ।

न चैवं वेदान्ताध्ययनजन्यतत्त्वज्ञानोत्तरं मुक्तिः स्यात्  
इति वाच्यम् । प्रारब्धस्य प्रतिबन्धकत्वात् ।

न चैवं संचितानां प्रायश्चित्तेन, प्रारब्धानां भोगेन  
नाशात् नित्यकर्मभिश्च अनुत्पादात् तत्त्वज्ञानस्य अनुपयोग  
इति वाच्यम् । सुखभोगयोग्यदेहजनकधर्मविनाशद्वारा  
तस्य मोक्षोपयोगित्वात् इति जीर्णाः ।

अन्ये तु तत्त्वज्ञानस्य संचितनाशकत्ववत् प्रारब्ध-  
नाशकत्वमपि । तत्त्वज्ञानव्यक्तिविशेषस्यैव मोक्षजनकतया  
तदुत्तरमेव मुक्तिः । जीवन्मुक्तादिव्यवहारस्तु शरीर-  
रूपदुःखसत्त्वेन बाधात् भाक्तः इत्याहुः । मणि.  
पृ. ५५-५९.

\* मोक्षसंबन्धि यत् तत् वेदप्रभवम् । वा.  
१।३।१।२ .

\* 'मोघमन्नं विन्दते अप्रचेताः' अयं निषेध-  
युक्तवाक्यान्तरकल्पनात् मन्त्रकल्प्यः प्रतिषेधः । बाल.  
पृ. ३० .

\* मोदकापूपपायसानां दानभक्षणादि सदाचारः ।  
वा. १।३।३।७ पृ. २०५ .

\* 'मौद्रं चरं निर्वपेत् श्रीकामः' अत्र मुद्रानां  
माषचणकादयः प्रतिनिधिर्न भवन्ति, 'अयज्ञिया वै  
माषाश्चणकाः कोद्रवाः' । बि. ६।३।६. \* मौद्रे चरौ  
प्राकृतैर्बाहिःस्तरणमन्त्रे हरितपदस्थाने रक्तपदस्य ऊहः ।  
९।३।२।३. मीको. पृ. १२२६ 'ऊहः रक्तपदस्य०'  
इत्यत्र अधिकरणं द्रष्टव्यम् ।

\* मौनिना स्वामिप्रायप्रकाशनद्वारा अर्थज्ञापनं  
अक्षिनिकोचादिना क्रियमाणं न श्रेयःसाधनम् । सु.  
पृ. ३१८ .

\* अक्षणशब्दस्य मेशुने प्रयोगो दृश्यते । सु.  
पृ. १४७६ .

\* म्लेच्छाः पक्षिणां पोषणे बन्धने च अभियुक्त-  
तराः । भा. १।३।५।१०. \* 'येषां दर्शनमात्रेऽपि

वेद एव न पठ्यते । संभाषाऽपि च न म्लेच्छैः सहायार्थवर्तवासिनाम् ॥ तत्र तेषु प्रसिद्धोऽर्थः कथमार्यैः प्रतीयताम् ॥ ' ( इदं पूर्वपक्षे ) । वा. १।३।५।१०. \* म्लेच्छेभ्यः अन्त्यजनपदवासिभ्यः आर्यावर्तनिवासिनां समीचीनतरः आचारो भवति । भा. २।३।२।३. \* 'तस्माद्यथैव सेवादौ गृहादिषु च कौशलम् । म्लेच्छानामधिकं तद्वदभिषेयार्थनिर्णये ॥ ' वा. १।३।६।१०. \* यस्तु कथमपि अविनष्ट एव शब्दः म्लेच्छानामपि प्रयोगविषयमापन्नः तस्य च आर्यवदेव अनादिवृद्ध-व्यवहारपरंपरया अर्थं जानन्ति तत् किं तेषां निराकर्तुं शक्यते । १।३।५।१० पृ. २२८.

\* म्लेच्छादीनां दुर्गमदेशव्यवस्थितानां वेदव्यव-हाराभावः । ऋजु. पृ. १५५. \* यानि पुनः अनु-पपन्नवेदसंभावनानां म्लेच्छादीनां अतीन्द्रियार्थस्मर-णानि तेषां मूलकल्पनावेलायामेव चोदना संभावनापदं नारूढा इति मिथ्यात्वहेतुभूतचतुष्टयपारिशेष्यात् अप्रमाण-त्वम् । संभाषितायां पुनश्चोदनायां कारणान्तरनिषेधे कृते निर्मूलत्वासंभवात् परिशेषसिद्धं चोदनामूलत्वम् । वा. १।३।१।२.

\* म्लेच्छार्थप्रयोगविप्रतिपत्तौ बलबलविचारः । वा. १।३।४।९ पृ. २१९.

\* म्लेच्छदेशाः अनन्ताः । ' अनन्तम्लेच्छ-देशांश्च कः सर्वानुपलप्स्यते । अनन्तेषु हि देशेषु

कः सिद्धः क्वेति गम्यताम् ॥ ' वा. १।३।५।१० पृ. २२५.

\* म्लेच्छप्रयोगः । ' दृष्टार्थेषु तु ( कर्मसु ) तुल्यत्वमार्यम्लेच्छप्रयोगिणाम् । ' वा. १।३।४।९ पृ. २१९.

\* म्लेच्छप्रसिद्धोऽर्थः पिकनेमादिशब्दानां ग्राह्यः, न तु निगमनिरुक्तादिना कल्पनीयः । पिकनेमाधिकर-णम् । १।३।५।१०.

\* म्लेच्छप्रसिद्धिः आर्यविरुद्धा नादरणीया । आर्याविरोधे आर्याप्रसिद्धौ च म्लेच्छप्रसिद्धिरपि आदर-णीया । पिक- नेम- तामरस- इत्यादिशब्दार्थविषये निर्णयोऽयम् । वि. १।३।६. \* म्लेच्छप्रसिद्ध्या वराहशब्दस्य कृष्णशकुनिरर्थः, स न ग्राह्यः । आर्य-प्रसिद्ध्या तु सूकर इत्येवार्थो ग्राह्यः । १।३।५.

\* म्लेच्छभाषा ' न म्लेच्छभाषां शिक्षेत ' इत्येवमादिस्मृत्यनुसारेण हिमवद्विन्ध्यान्तरालकृष्णमृगसंच-रणाद्युपलक्षितधर्माधिकृतार्यावर्तनिवासिव्यतिरिक्तवर्षादि-भाषागतस्य म्लेच्छितत्वसमानाधिकरणापशब्दत्वज्ञानात् तेन भाषणं प्रतिषिध्यते । युक्तं च तस्य अशेषतदीया-चरणवत् परिहरणीयत्वम् । वा. १।३।८।२४ पृ. २५८.

\* ' यथा साध्वनुरूपत्वात् प्रमादाशक्तिजेष्वपि । जायते वाचकभ्रान्तिस्तथैव म्लेच्छभाषिते ॥ ' वा. १।३।४।९ पृ. २१९.

## य

\* ' यजतिस्तु द्रव्यफलभोक्तृसंयोगात् ० ' ( २।३।५।१४ ) इति न्यायेन यागं विना द्रव्यदेवतान्वयायोगः । सु. पृ. ७४३. \* यजतिः भावनाविधानार्थः ' दर्शपूर्ण-मासाभ्यां स्वर्गकामो यजेत ' इत्यादौ । भा. १।१।१।३. \* यजतिः यत्र श्रयते तत्र अहीनभूतस्य द्वाद-शाहस्य प्रवृत्तिः । ८।२।५।२५. \* यजतिः समुदाय-वचनः ' दर्शपूर्णमासाभ्यां यजेत ' इति । किमर्थं तर्हि दर्शपूर्णमासशब्दः ? नित्यानुवादमात्रम् ( श्रुत्यर्थविधान-पक्षे ) । १।१।१।३. \* यजतेः त्यागार्थत्वम् । २।२।१।१०. \* यजतेः देवपूजादानान्यतरवाचित्वम् । संकर्ष.

२।४।१. \* यजतेः न विवक्षा गुणे फलकल्पनायाम् । भा. १।४।२।३. \* यजतेः स्वत्वध्वंसरूपफलवाचित्वम् । स्वत्वध्वंसरूपफलोपलक्षित-देवतोद्देश्यक-द्रव्यत्यागो यजि-वाच्यः । मणि. पृ. १०२. \* ' यजतिषु ये यजामहं करोति नानुयाजेषु ' अयं ऋत्वर्थः उद्देश्यविशेषणपर्युदास-विधिः । बाल. पृ. २०. \* ' यजतिषु ये यजामहं करोति नानुयाजेषु ' अयं पर्युदासविधिः दृष्टार्थः । पृ. २१. \* यजतिषु ' ये यजामहे ' इति मन्त्रः अनारभ्य-वादेन प्राप्तः । नानुयाजेषु इति च अनुयाजेषु प्रतिषेधः । तत्र अनुयाजवर्जितेषु यजतिषु ' ये यजामहं करोति ' इति पर्युदासः न तु विकल्पः । भा. १०।८।१।१-४.

\* यजत्यर्थः । 'इदं द्रव्यं नेतःप्रभृति कस्मिंश्चित् स्वकार्ये विनियोजयामि' इति संकल्परूपे मानसे त्यागे, वाचिके च न ममेतिशब्दोच्चारणरूपे कृतेऽपि हस्तादिना उपादाय क्वचिद्देशे निक्षेपरूपं कायिकं त्यागं विना यागापर्यवसानम् । सु. ४. १५२७. \* यजत्यर्थस्य यत् कार्यं तत् प्रधानम् । तद्धि कर्तव्यतया चोद्यते । भा. १।१।१।१ वर्णकं २.

\* यजतिचोदनः सोमः, दर्विहोमाः पुनः जुहोति-चोदनाः । भा. ८।४।५।१२. \* यजतिचोदनाः अहीनाः, आसनोपायिचोदनानि सत्राणि । वि. १०।६। १६. \* यजतिचोदनात् स्वामिनां च अस्थितपरि-माणत्वात् अहीनत्वम् । भा. १०।६।१७।६१.

॥ यजतिचोदना द्रव्यदेवताक्रियं समुदाये कृतार्थत्वात् । ४।२।१२।२७ ॥

अत्र सूत्रे यागलक्षणं उच्यते यागप्रयोगो वा कथ्यते । यजतिचोदना यजति यजेत् यजेत इति यजधातुः द्रव्यं च देवता च 'न मम' इति त्यागरूपा क्रिया च तेषां समाहारं द्रव्यदेवताक्रियं ब्रवीति, एतावान् यागपदार्थः । यजतिचोदनायाः समुदाये द्रव्यदेवतात्यागसमुदाये कृतार्थ-त्वात् अर्थतः परिपूर्णत्वात् । के.

\* 'यजतिचोदना द्रव्यदेवताक्रियं समुदाये कृतार्थ-त्वात्' इत्यत्र देवतोद्देश्यकस्वत्वत्यागो यागः, स एव प्रक्षेपसहितो होमः इति वक्ष्यते । कु. ३।४।१८।४७. \* उत्पन्नशिष्टगुणविधौ तु उत्पत्तिवाक्यस्थितामिक्षादि-पदस्य द्रव्यसामान्यपरत्वे तत्पदवैयर्थ्यापत्तिः तद्धितार्था-स्येति सर्वनाम्ना 'यजतिचोदना द्रव्यदेवताक्रियं' इति न्यायेन यागचोदनामात्रेण च द्रव्यसामान्यलाभात् । अद्वैत. २।२९।४०-४१.

॥ यजतिचोदनासु प्रक्षेपान्तत्वम् ॥

'आग्नेयोऽष्टाकपालो भवति' 'वैश्वदेव्यामिक्षा' इत्यादौ द्रव्यदेवतासंबन्धमात्रश्रवणेन जुहोतेरश्रवणादार-ण्योत्सर्गादाविव त्यागमात्रं कर्तव्यं नाहुतिः । इति प्राप्तौ, यजतेर्देवपूजादानान्यतरवाचित्वेन देवता गन्धादिभि-रिज्यते, विप्राय दीयते इत्यादौ च त्यज्यमानद्रव्यस्य प्रक्षेपान्तताप्रतीतेर्देवताविग्रहाद्यभावेन परस्वत्वमात्रस्यानु-

त्पत्तावप्यस्त्येव प्रक्षेपः । अत एव 'मध्येऽग्नेराज्याहुतीः पश्चाद्हुतीः पुरोडाशाहुतीश्च जुहोति' इति श्रुतिरूपपद्यते । संकर्ष. २।४।१.

\* यजतिचोदनोत्पत्तिषु पुनः सिद्धयोः त्याग-देवतोद्देशयोः जुहोतिः प्रवर्तमानः प्रक्षेपमात्रवचनो विज्ञायते । वा. ३।४।१४।४१ पृ. ९८६.

\* यजतिचोदनत्वे सति अहर्गणसाध्यत्वमहीन-त्वम् । १०।६।१६।६०-६१. 'सत्रत्वमासनोपायि-चोदनत्वम्' इत्यत्र द्रष्टव्यम् ।

\* यजति-जुहोति-इत्यादौ शब्दान्तरं कर्मभेदकं प्रमाणम् । २।२।१।१. 'शब्दान्तराधिकरणम्' इत्यत्र अधिकरणं द्रष्टव्यम् ।

\* यजति-द्दाति-जुहोति-इत्यादिभ्यः यज्याद्य-र्थश्च गम्यते भावयेदिति च । भा. २।२।१।१.

\* यजतिपदाभ्यासात् कर्मभेदः 'समिधो यजति, तनूनपातं यजति' इत्यादौ । भा. २।२।२।२.

\* द्रव्यदेवताक्रिये यजतिशब्दो वर्तते । भा. ६।१। १।२.

\* यजतिशब्दवाच्यमेव धर्मं समामनन्ति 'यज्ञेन यज्ञमयजन्त देवास्तानि धर्माणि प्रथमान्यासन्' इति । भा. १।१।२।२.

\* 'यजनीयेऽह्नि सोमश्चेद् वारुण्यां दिशि दह्यते । तत्र व्याहृतिभिर्हुत्वा दण्डं दद्याद् द्विजातये ॥' अयं दण्डकल्पः प्रतिषेधः । बाल. पृ. ३०.

\* यजमानः एक एव ज्योतिष्टोमे । वि. ३।३। १४, \* 'यजमानः एककपालः' इत्यत्र एककपालस्य यजमानशब्देन स्तुतिः, न तु यजमानशब्दो नामधेयं नापि गुणविधिः । १।४।१३. \* यजमानः गृहपतिरेव सत्रे शुक्रान्वारम्भादिवाजमानकर्त्ता, न यः कोऽपि । १२। ४।१३।३४. \* यजमानः द्विपत्नीको बहुपत्नीकश्चास्ति । भा. ९।३।६।२०. \* 'यजमानः प्रस्तरः' इति समा-म्रायते । तत्र किमेष गुणविधिः किमर्थवादः इति संदेहे एवंजातीयकः अर्थवादः न विधिः इति सिद्धान्तः ('यजमानः प्रस्तरः' इति यजमानशब्दः प्रस्तरस्य स्तावकः, उभयोः कर्मसाधकत्वात्) । भा. १।४।१३।

२३-१. मीको. पृ. १९१० 'तत्सिद्धयधिकरणम्' इत्यत्र द्रष्टव्यम् । \* यजमानः महाव्रते तार्य्य परिधत्ते । तस्य प्राकृतेन अहतवाससा समुचयः । १०।४।७।१३-१५. \* यजमानः यत्र गुणभूतो विधीयते, तत्र येन केनचित् यजमानेन स विधिः सिध्यति, यथा 'यजमान-समितौदुम्बरी भवति' 'शुक्रं यजमानोऽन्वारभते' इति । भा. ९।१।१३।४०, \* 'यजमानो यूपः' इति तत्र गुण-विधिः अर्थवादः इति संदेहः । अर्थवादोऽयं न गुण-विधिः इति सिद्धान्तः । १।४।१२।२२-३. \* यजमानो यूपं नावसृजेत् अञ्जनादिपरिव्याणान्तम् । वि. ५।२।५. \* 'यजमानो वा एककपालेषु त्रैश्वानर्या च वपायाम्' इत्यादिना अवदानेन यजमानस्य मरणमुक्तम् । संकर्ष. २।२।१६. \* याजमानानेव पदार्थान् परिक्रयादीन् कुर्वन् यजते इत्युच्यते यजमानः । भा. ६।१।४।१७. \* यजमानाः अस्थियज्ञे जीवन्तोऽवशिष्टाः । १०।२।१७।४८-४९. \* यजमाना एव ऋत्विजः स्युः सत्रे । १०।६।१५।५१-५९. 'सत्रे यजमाना एव ऋत्विजः' इत्यत्र द्रष्टव्यम् । \* यजमानाः सत्रे बहवः । १०।६।१४।४५-५०. 'सत्रे यजमानाः बहवः' इत्यत्र द्रष्टव्यम् । \* यजमानेन कर्मसु त्यागः स्वयं कर्तव्यः, इतरत् ऋत्विगद्वारा । ३।७।८।१८-२०. 'शास्त्रफलाधिकरणम्' इत्यत्र द्रष्टव्यम् । \* यजमानेन ब्रीहिमयं संकल्प्य न यवमयो दातव्यः 'नानृतं वदेत्' इति निषेधात् । वा. ३।४।४।१३ पृ. ९४३. \* 'यजमानेन समितः' इति वचनात् यूपादेः पञ्चारत्नित्वादि यजमानस्य अरत्तिनैव । संकर्ष. १।४।९. \* यजमानेन साङ्गकर्मणि त्यागमात्रं कर्तव्यम्, इतरत् सर्वमृत्विग्भिः कर्तव्यम्, तदर्थमेव तेषां परिक्रीतत्वात् । साक्षात् परंपरया च यजमानस्यैव सर्वकर्तृत्वात् फलभोक्तृत्वं यजमानस्य न विरुद्धम् । शास्त्रफलाधिकरणम् । वि. ३।७।८, \* यजमानेन सप्तदशत्वमृत्विजां ज्योतिष्टोमे । ३।७।१८. \* यजमानेन सर्वं स्वयं वा कर्तव्यं परिक्रयेण वा कारयितव्यम् । वा. ३।८।२।८. \* यज्ञे दक्षिणां यजमानेन विभज्य यस्य यावान् भाग आभजति स्वयमेव तस्य तावान् कल्पयितव्यः, न परिषदा । भा. १०।३।

१२।५०. \* यथैव अध्वर्युणा पदार्थाः कर्तव्याः तथैव यजमानेन अप्रमादार्थं प्रत्यवेक्षितव्याः । वा. ३।८।७।१७, \* यजमानात् भक्षो नापनीयते होतुः याज्यापनयेऽपि ज्योतिष्टोमे ऋतुग्रहयाजेषु यजमानस्य स्वयं याज्यापाठपक्षे । ३।५।१८।४४-४६. \* यजमानस्य अनुमन्त्रणं दर्शपूर्णमासयोः द्वादशानां कर्मणां मध्ये केषुचित् । भा. ३।८।९।२०. \* यजमानस्य आत्मीय-मेकत्वमपि षष्ठं अनुपादेयम् । बाल. पृ. ९७. \* यजमानस्य ऐष्टिकेषु इडादिभक्षाः सन्त्येव ज्योतिष्टोमे । वि. १२।१।१५. \* यजमानस्य ज्योतिष्टोमे ऋतुग्रहयाजेषु स्वयं याज्यापाठपक्षे वषट्कारनिमित्तः अस्ति भक्षः । ३।५।१८।४४-४६. मीको. पृ. १२४३ 'ऋतुयाजेषु स्वयं याज्यापाठे' इत्यत्र द्रष्टव्यम् । \* यजमानस्य द्वावाकारौ क्रियाकर्तृत्वं फलभोक्तृत्वं च । तयोः क्रियानिष्पत्तिर्दृष्टा फलभोगस्तु अदृष्टः । वि. ३।७।२. \* यजमानस्य परिक्रयेण सर्वत्र स्वयं कर्तृत्वमुपपादितम् । वा. ३।८।१।१. \* यजमानस्य प्रतिनिधिर्नास्ति । सत्रे अन्यतमयजमानमरणे तत्स्थाने नियुक्तः प्रतिनिधिरेव यद्यपि तस्य यजमानधर्मवत्त्वं तथापि न तस्य सत्रफल-भाक्त्वम् । वि. ६।३।७-९. \* यजमानस्य प्रधाना-पूर्वाश्रयत्वम् । वा. ३।८।२।७, \* यजमानस्य प्रोषित-स्यापि द्रव्यत्यागेन उपपद्यते यजमानत्वम् । ३।८।६।१६. \* यजमानस्य फलमाशासितव्यं नाध्वर्योः, दर्शपूर्ण-मासयोः अग्न्यन्वाधाने । वचन्यायः । ३।८।२३२६-२८. \* यजमानस्य यानि कर्माणि तान्यनुष्ठातुमेव परिक्रीता ऋत्विजः । वि. ३।८।१०. \* यजमानस्य याज्यायाः पक्षद्वयं विहितम्, होत्रे प्रत्यर्पणं स्वयं वोच्चारणं ज्योतिष्टोमे ऋतुग्रहयाजेषु । वा. ३।५।१८।४४. \* यजमानस्य सोमवमने सोमेन्द्रचरुः प्रायश्चित्तं न तु ऋत्विजामपि ( यजमानसोमपानव्यापत्तौ सोमेन्द्रश्चरुः ) । ३।४।१३।३४-३६. 'सोमेन्द्रः चरुः यजमानपान-व्यापदि' इत्यत्र द्रष्टव्यम् । \* पुरुषार्थानि प्रधानकर्माणि यजमानस्य भवन्ति । भा. ३।८।२।४. \* सायं होमे कृते यदा नाम यजमानस्य कदाचिदापद् भवति तदा

यथाकथंचित् प्रातर्होमः कर्तव्यः प्रक्रान्तासमाप्तिनिमित्त-  
दोषपरिहारार्थम् । वा. २।२।५।१६ पृ. ५०८.

\* यजमानाध्वर्युभ्यामुभयगामि 'वाजस्य मा०'  
इति मन्त्रो दर्शपूर्णमासयोः पठनीयः । वि. ३।८।८.

\* यजमानाध्वर्युभयगामि 'भद्रम्' इति मन्त्रोक्तं  
फलं ज्योतिष्टोमे उपरवेषु । वि. ३।८।१६.

\* यजमानाध्वर्युभयप्रयोज्यो 'वाजस्य मा०'  
इति मन्त्रः दर्शपूर्णमासयोः । वि. ३।८।८.

\* यजमानानेकत्वे अहीने शुक्रान्वारम्भादीनामेक-  
यजमानकर्तृकत्वम् । १२।४।११।३२। स चैकः  
अनियतः । १२।४।१२।३३.

\* यजमानान्वारम्भः सुच्यावारशुकग्रहादौ । सोम.  
६।१।४.

\* यजमानार्थं हि कर्म साङ्गम् । भा. ३।८।१३।२६.

\* यजमानावेक्षितेन पत्न्यवेक्षितेन चाज्येन होम  
उच्यते । तत्रान्यतराभावे वैगुण्यम् । भा. ६।१।१०।४२.

\* यजमानाहवनीययोः पितापुत्रभावसंबन्धः ।  
संकर्ष. १।४।२.

\* यजमान-ऋत्विगुभयगामि-फलविधिः मन्त्रः  
'किमत्र, भद्रं तन्नो सह' इति । बाल. पृ. ६३.

\* यजमानैकत्वं ज्योतिष्टोमादौ, यजमानद्वित्वं कुलाय-  
यज्ञे, यजमानबहुत्वं सत्रे । वि. ३।३।१४.

\* यजमानकर्तृकत्वं दक्षिणादानस्य । ३।८।१।१-२.

\* यजमानकाण्डं यजुर्वेदे अवान्तरकाण्डम् । वि.  
३।८।१०.

\* यजमानगणकृते कर्मणि 'यजमानसंमितौदुम्बरी  
भवति' इति औदुम्बरीसंमानं एकेनैव यजमानेन न  
सर्वैः । स चैको गृहपतिरेव सत्रे । अहीने च केन-  
चिद्यजमानेन न सर्वैः । वि. १२।४।११-१३.

\* यजमानगतमेव अरत्यादिपरिमाणं यूपदौ ।  
संकर्ष. १।४।९. 'यूपदौ अरत्यादिपरिमाणम्' इत्यत्र  
अधिकरणं द्रष्टव्यम् । \* यजमानगतं मानं अग्निचयने  
चित्तिमानेषु ग्राह्यम् । संकर्ष. १।४।१०. मीको.  
पृ. ३४ 'अग्निचयने चित्तिमानेषु०' इत्यत्र अधिकरणं  
द्रष्टव्यम् ।

\* यजमानगामिता करणमन्त्रप्रकाश्यफलस्य । ३।८।  
१३।२६-२८.

\* यजमानगामिफलविधिः मन्त्रः 'ममाग्रे वर्चो  
विहवेष्बस्तु०' इति । बाल. पृ. ६२.

\* यजमानत्वं अधीतवेदस्य विदितवेदार्थस्य च ।  
वि. ३।८।९.

\* यजमानद्वित्वबहुत्वे कुलायादिषु एकाहेषु  
अहीनेषु च प्रत्यक्षविहिते विद्येते, 'राजपुरोहितौ  
यजेयाताम्' 'एतेनैव द्वौ याजयेत्' 'एतेनैव त्रीन्  
याजयेत्' 'एको द्वौ बहवो वा अहीनैर्यजेन्' इति ।  
वा. ३।३।९।१७.

\* यजमानधर्मग्राहिता सत्रे प्रतिनिवेः । ६।३।  
१०।२६.

\* यजमाननामनिर्देशः सूक्तवाकनिगदे नित्यः, न  
वैकल्पिकः । संकर्ष. ४।३।२१.

\* 'यजमानपञ्चमाः इडां भक्षयन्ति' इति द्रव्य-  
संस्कारत्वात् यजमानोऽप्राप्तो विधीयते वाक्यप्रकरणसमा-  
ख्याभिः । टुप्. ६।४।३।५. \* 'यजमानपञ्चमाः  
संभूयेडां भक्षयन्ति' इति यजमानस्यापि भक्षोऽस्ति  
दर्शादौ । वि. १०।२।९.

॥ यजमानपत्नीनां सर्वासां संनहनं दर्शपूर्ण-  
मासादौ ॥

पत्न्याः संनहनेन क्रतौ सा कुर्यादिति विधौ एकत्व-  
स्योपादेयविशेषणत्वेन विवक्षितत्वात् औदुम्बरीसंमानव-  
देकस्यामपि विधेश्चरितार्थ्यादेकैव या काचियजमानपत्नी  
संनह्या । इति प्राप्ते, सर्वासामपि संनहनादिसंस्काराः  
कर्तव्याः, कर्तृत्वाविशेषात् फलाधानांशप्रयुक्तत्वेन संनि-  
पातित्वाच्च । ग्रहवत्संस्कार्यत्वाविशेषेण संख्याया अविवक्षि-  
तत्वाच्च । पत्नीप्रातिपदिकस्य यज्ञस्वामिमात्रवाचित्वाच्च ।  
संकर्ष. १।२।१ वर्णकं २.

\* यजमानपदमूहितव्यं बहुकर्तृके विकारे सूक्तवाके  
प्रस्तरग्रहरणाङ्गे । १।१।१४।४०.

\* यजमानपुरुषेभ्यश्चैते (चमसाध्वर्यवः) अन्ये  
ऋत्विग्भ्यश्च । यजमानेन चमसाध्वर्यवो न वरीतव्याः ।  
ऋत्विग्भिस्ते वरीतव्याः । भा. ३।७।१०।२५.



\* यजमानपूर्वजाः एव ऋषयः 'आर्षेयं वृणीते' इति उक्ताः । संकर्ष. ३।४।१. मीको. पृ. १००४ 'आर्षेयं वृणीते इति०' इत्यत्र द्रष्टव्यम् ।

\* यजमानफलविघ्नप्रसङ्गनिवृत्त्यर्थत्वेन इष्टैर्यजमान-कर्तृत्वावसायात् यच्छब्देन च इष्टिवमनयोरेककर्तृकत्व-निर्देशात् यजमानवमने एव इष्ट्या भवितव्यम् । सु. पृ. १५१२.

\* यजमानबहुत्वं सत्रलक्षणम् । भा. १०।६।१६। ६०-६१.

\* यजमानभक्षाः ज्योतिष्टोमे ऐष्टिकेषु सन्त्येव । वि. १२।१।१५.

\* यजमानभिन्नकर्त्रन्तरप्रतिपादनम् । भा. ३।७। ८।१८-२० पृ. १०८९.

\* यजमानमरणोत्तरमपि सर्वस्वारः ऋत्विग्भिः समापनीयः । १०।२।२३।५८-५९. 'सर्वस्वारः यज-मानमरणोत्तरम्०' इत्यत्र द्रष्टव्यम् ।

\* यजमानशब्दः एककपालस्तुत्यर्थः 'यजमान-एककपालः' इत्यत्र । वि. १।४।१३. \* यजमानशब्दः एकयजमानवाचिनि स्वसंख्यावाच्येकवचनमिति कृत्वा द्वियजमानके च प्रयोगे स्वसंख्यावचनप्रदेशात् ऊहः क्रियते । भा. ९।४।१।१०.

\* यजमानशरीरे अग्नीनां यज्ञपात्राणां च निक्षेपः प्रतिपत्तिः परिधानीये कर्मणि । भा. ११।३।१३। ३४-४२, ४५.

\* यजमानसंस्कारः हि दीक्षापदार्थः । भा. १०।६। १५।५२, \* यजमानसंस्काराः ज्योतिष्टोमे 'केश-श्मश्रु वपते, दतो धावते, नखानि निकृन्तते, स्नाति' 'तं अभ्यनक्ति, शरेषीकया अनक्ति' इति । ३।८। २।३-८. \* यजमानसंस्कारा वपनादयः प्रधानोपकारका नाङ्गोपकारकाः 'स्वामियुक्ताधिकरणम्' इत्यत्र द्रष्टव्यम् । ३।७।२।६. \* यजमानसंस्काराः सर्वयजमानार्थाः सत्रे । १२।४।१४।३५-४१. 'सत्रे यजमानसंस्काराः०' इत्यत्र द्रष्टव्यम् । \* यजमानसंस्काराणां च यागगुण-भूतकर्त्रातिरेकेण फलप्रतिग्रहणयोग्यपुरुषकरणात् भोक्तृ-त्वांशपातिनामपि यागाङ्गत्वं वक्ष्यते ( ३।७।२।६ ) ।

वा. ३।१।७।१४. पृ. ७१८. \* यजमानसंस्काराणां रुक्मप्रतिमोकात् पूर्वभाविता चयने । ५।२।१२।२३.

\* यजिरपूर्वं साधयति, ततश्चापूर्वात् कालान्तरे फलं भवतीति उक्तम् 'चोदना पुनरारम्भः' इत्यत्र ( २।१।२।५ ) । भा. ७।४।१।१. \* यजिः उद्देश्य-विशिष्टत्यागवाची । सु. पृ. ७४९, \* यजिः देवतो-द्देशद्रव्यत्यागसमुदायवाची । पृ. ७४८. \* यजेः प्रत्यक्षः फले गुणभाव इति यत्, स नाकृत्वा अपूर्वं भवति इति प्राणालिको विशायते । भा. ७।१।१।७.

\* यज्यर्थः द्रव्यदेवतासंबन्धः । भा. १०।१।१०। ४२. \* यज्यर्थः याज्याकरण-देवतोद्देश्यक-प्रक्षिप्य-माणद्रव्यत्यागाः । कु. ४।१।७।१९.

\* यजिमतकर्मविधानत्वसिद्धिः पशुसोमाधिकरण-सिद्धान्तेन । सु. पृ. ९२५.

\* यजिवाच्यं कर्म । अग्नीषोमीयवाक्येऽपि एतद-धिकरण- ( २।३।५ ) सिद्धयजिवाच्यकर्मवाचित्वाङ्गीकर-णेन । पशुसोमाधिकरणे विध्यनुवादविचारः । सु. पृ. ९२५.

\* यजुंषि कानिचित् त्रिष्वपि वेदेषु पठ्यन्ते, तथा ऋचोऽपि । वा. ३।३।१।१. \* यजुंषि तान्येव उच्चैस्त्वेन गुणेन व्यपदिश्यन्ते निगदा इति । भा. २।१।१३।४३, \* यजुंषि यानि न परसंवेधनार्थानि तेषु उपांशुत्वं निवेक्ष्यते । २।१।१३।४२. \* 'यजुंषि वा तद्रूपत्वात्' ( २।१।१३।४० ) इति निगदा यजुर्भेदा एवेत्युक्तम् । बाल. पृ. ५८.

\* यजुरेकत्वम् । यावत्पदजातं यजुर्लक्षणलक्षितं यागसाधनं अथ च विभागे साकाङ्क्षं तावदेकं यजुः । कु. २।१।१४।४२.

\* यजुष्टो यज्ञभ्रेषप्रायश्चित्तार्थं 'भुवः स्वाहेति दक्षिणाग्नौ जुहुयात्' । वि. १२।३।५.

\* यजुष्ट्वं निगदानाम् । निगदाधिकरणम् । २।१। १३।३८-४५.

\* यजुःपरिमाणाधिकरणम् । २।१।१४।४६.

\* यजुर्भेदः परस्परनिराकाङ्क्षत्वेन तुल्येषु । कु. २।१।१५।४३.

\* 'यजुर्युक्तो दक्षिणा' इत्यधिकरणे ( १०।३। २१।७४-७५ ) प्राकाशवत् यजुर्युक्तरथोऽपि अध्वर्यु-  
भागस्य निवर्तकः इति पूर्वपक्षं कृत्वा प्राकाशौ अपूर्वौ  
विधीयमानौ युक्तं यत् अध्वर्युभागं बाधेते ( १०।३।१७।  
६३-६४ ) । इह तु सप्तदश सप्तदशकानि प्राकृत-  
दक्षिणाबाधेन परस्परसहितान्येव दक्षिणात्वेन विहितानि,  
तत्र यजुर्युक्तस्यापि प्राप्तमेव दानम्, स तु अध्वर्यवे  
अन्यस्मै वा दातव्यः प्राप्तः अध्वर्यो उपसंह्रियते इति  
सिद्धान्तितम् । बाल. पृ. १७.

॥ यजुर्युक्तो दक्षिणा त्वध्वर्योर्विकारः स्यात् ।  
१०।३।२१।७४॥

'वाजपेये रथाः निष्काः इत्यादयः सप्तपदार्थाः सप्त-  
दशसप्तदशसंख्याकाः सप्तदस्येभ्यः सप्तदशभ्यः ऋत्विग्भ्यो  
दीयन्ते । तत्र 'यजुर्युक्तं रथमध्वर्यवे ददाति' इत्याम्नायते ।  
सोऽयं यजुर्युक्तः यजुर्मन्त्रेण युक्तः संयोजितो रथः दक्षिणा  
अध्वर्योः भागस्य विकारः बाधकः स्यात् । यजुर्युक्तो  
रथ एव अध्वर्यवे नान्यत् किञ्चिदिति । इति पूर्वः  
पक्षः ।

अपिवा श्रुतिभूतत्वात् सर्वासां, तस्य भागो  
नियम्यते । ७५ ॥

पूर्वपक्षं अपिवाशब्दो व्यावर्तयति । सर्वासां सप्तदश-  
रथरूपाणां दक्षिणानां श्रुतिभूतत्वात् 'सप्तदश रथाः'  
इति श्रुत्या विहितत्वात् कश्चिदर्थः अध्वर्योः स्यादेव ।  
तेन तस्य अध्वर्योः भागः नियम्यते यजुर्युक्तो रथः  
अध्वर्यवे एव नान्यस्मै इति । यथा ऋग्युक्तः होत्रे एव  
सामयुक्तः उद्गात्रे एव इति । यस्मिन् रथे अश्वौ यजुषा  
मन्त्रेण युक्ता भवतः, यो रथो यजुषा युक्तः अश्वयुक्तः  
कृतः सः यजुर्युक्तः एवं ऋग्युक्तः सामयुक्तः इति । तस्मात्  
अध्वर्योः सर्वस्य दक्षिणाभागस्य रथेन न निवृत्तिः इति  
सिद्धान्तः । के.

\* 'यजुर्युक्तो' ( १०।३।२०।७४-७५ ) इत्य-  
धिकरणे वाजपेये यजुर्युक्तेन उपदिष्टेन रथेन अतिदिष्टस्य  
अध्वर्युभागस्य समुच्चयः उक्तः । बाल. पृ. १७७.  
\* यजुर्युक्तो रथः वाजपेये यजमानरथः 'इन्द्रस्य  
वज्रोऽसि' इत्यादिमन्त्रैः सजीकृतः । वि. १०।३।२०.

मी. को. ३९९

\* 'यजुर्युक्तं रथमध्वर्यवे ददाति' इति वाजपेये अयं  
अनियमतः उपसंहारविषये प्राप्तौ उपसंहाररूपः प्रति-  
षेधः । बाल. पृ. १७.

॥ यजुर्युक्ताधिकरणम् । वाजपेये श्रुतेन यजु-  
र्युक्तरथेन अध्वर्योः दास्यादिभागान्तरस्य समुच्चयः ॥

यजुर्युक्तो दक्षिणा त्वध्वर्योर्विकारः स्यात् ।  
१०।३।२१।७४॥

भाष्यम्— अस्ति वाजपेयः । तत्रेदं समाभ्यायते  
'यजुर्युक्तं रथमध्वर्यवे ददाति' इति । तत्रायमर्थः सांश-  
यिकः किं यजुर्युक्तोऽध्वर्योर्भागस्य निवर्तकः, किं भागे  
नियम इति । किं प्राप्तम् ? यजुर्युक्तो ( यजुर्युक्ते इति  
मुद्रितपाठः ) दक्षिणा त्वध्वर्योर्विकारः स्यात् । तुशब्दः  
संशयव्यावृत्त्यर्थः । न खलु संशयोऽस्ति । यजुर्युक्तं रथ-  
मध्वर्यवे ददाति, नान्यदिति गम्यते । स रथोऽध्वर्युभागं  
निवर्त्य कृतार्थोऽवशिष्टानां चोदकप्राप्तानां निवृत्तिं न  
शक्नोति कर्तुम् । नैवमभिसंक्लेशः क्रियते यजुर्युक्तं रथं  
वाजपेये ददातीति, येन ऋतुसंयोगो गम्यते । कुतः ?  
प्रकृतो हि वाजपेयः । अध्वर्युः पुनर्वाक्येन श्रूयते ।  
वाक्यं पुनः प्रकरणाद्वलीयः । तस्मादध्वर्युभागस्य  
निवर्तको रथ इति ।

अपिवा श्रुतिभूतत्वात् सर्वासां, तस्य भागो  
नियम्यते । ७५ ॥

भाष्यम्— अपिवेति पक्षव्यावृत्तिः । श्रुतिभूता हि  
सर्वे रथाः सामान्येन वचनेन 'सप्त सप्तदशकानि  
ददाति' इति । 'सप्तदश रथाः, सप्तदश निष्काः, सप्त-  
दश दास्यः, सप्तदश युग्यानि, सप्तदश गवां शतानि,  
वयसो वयस्यश्च सप्तदश' इति । तेनाविशेषेण सप्तदश  
रथाः सर्वेषां प्राप्ता विभक्तव्याः । तत्र न ज्ञायते कस्य  
को रथः । तत्राध्वर्योर्यजुर्युक्तः पक्षे प्राप्तः स नियम्यते ।  
यजुर्युक्तमध्वर्यवे ददाति, नान्यम्, न चान्यस्मै । एवं  
ऋग्भिर्युक्तं होत्रे, नान्यम्, न चान्यस्मै । सामभिर्युक्त-  
मुद्गात्रे, नान्यम्, न चान्यस्मै । तत्र पक्षे विधानार्थं यजु-  
र्युक्तग्रहणं नाध्वर्योः भागं निवर्तयितुमुत्सहते । तस्या-  
निवृत्तौ चोदकानुग्रहो भविष्यति । तस्मादध्वर्योर्भागे  
रथो नियम्यते, न तद्भागं निवर्तयतीति ।

शा—वाजपेये 'सप्तदश रथाः सप्तदश दास्यः' इति दक्षिणां विधाय श्रूयते 'यजुर्वेत्तं रथमध्वर्यवे ददाति' इति । ( यजुर्वेत्तं 'इन्द्रस्य वज्रोऽसि' इति यजुर्मन्त्रैः सजीकृतमित्यर्थः ) । तत्र संशयः किं यजुर्वेत्तो रथोऽध्वर्युभागं निवर्तयेन्निति । तत्र 'प्राकाशवद्यजुर्वेत्तः स्यात्तद्भागस्य बाधकः ।, न त्वयं बाधकस्तस्य प्राप्तस्य नियमो ह्यसौ ॥ '

सोम—यदि दक्षिणाशब्दे सत्यपि एकवाक्यतायां भागबाधस्तदा तदभावे किं वक्तव्यमित्युत्थितेः संगतिः ।

वि—'यजुर्वेत्तोऽध्वर्युभागं बाधते यमयत्युत ।, बाधः प्राकाशवत्, मैवं पक्षे प्राप्तेर्नियम्यते ॥ '

भाट्ट—वाजपेये 'सप्तदश रथाः सप्तदश दास्यः सप्तदश निष्काः सप्तदश युग्यानि सप्तदश गवां शतानि सप्तदश वयसो वयस्यश्च इति सप्त सप्तदशकानि ददाति' इति श्रुतम् । तत्रापि प्राकृतमेव दानं पूर्वप्रवृत्त्यङ्गीकारेण निरुक्तद्रव्यविशिष्टं विधीयते इति प्राकृतद्रव्यनिवृत्तिः । तत्र च 'यजुर्वेत्तं रथमध्वर्यवे ददाति' इत्यादि श्रुतम् । तत्रापि 'प्राकाशवध्वर्यवे ददाति' इतिवत् यजुर्वेत्तरथोऽध्वर्युभागान्तरस्य दास्यादेः निवर्तकः, वैकृतद्रव्येण प्राकृतद्रव्यस्यैव वैकृतविभागेन प्राकृताध्यादिविभागस्यापि बाधात् । इति प्राप्ते, नात्र प्राकाशवदपूर्वो यजुर्वेत्तो रथो विधीयते, येन भागान्तरनिवृत्तिराशङ्क्येत, पूर्ववाक्येन प्राप्त एव तु लाघवाद्यजुर्वेत्तो रथोऽनियमेन यस्मै कस्मैचिद्विज्जे प्राप्तोऽध्वर्यवे नियम्यते । प्राप्तिश्च दास्यादिद्रव्यान्तरसाहित्येनैवेति तादृश एव नियम्यते । अत एवान्न नियमद्वयम् । यथैव हि अनियमेन यस्मै कस्मैचिद्विज्जे प्राप्त इति शेषिरूपाध्वर्युनियमः तथैवाध्वर्योर्यजुर्वेत्तः कदाचित् प्राप्तः कदाचिन्न इति शेषरूपयजुर्वेत्तनियमोऽपि । नियमद्वयस्यापि च फलत्वान्न वाक्यभेदः । शाब्दबोधे तु संप्रदानत्वस्योद्देश्यत्वेनान्वयायोगमते चतुर्थ्या तस्य कर्मत्वं लक्षयित्वा अध्वर्युद्देशेन यजुर्वेत्तो विधीयते । दानं तु संनिधिप्राप्तमाश्रय इति प्राकाशवैषम्यम् । अत एव नियमफलकत्वेनैवोपपत्तौ समुच्चित्य प्राप्तदास्यादिभागान्तरपरिसंख्याफलकत्वमपि अवघातादिविधेः लघुभूत-

नियमफलकत्वेनैवोपपत्तौ यवादिपरिसंख्याफलकत्वानङ्गीकारवत् नाङ्गीकर्तुमुचितम् । अतो नात्र भागान्तरनिवृत्तिः ।

मण्डन—'यजुर्वेत्तोऽध्वर्युमुपैति नान्यम् ।'

शंकर—'यजुर्वेत्तो मतो न सः ।' सः भागबाधः ।

\* यजूरूपः ऋरूपः सामरूपश्चेति त्रिविधो मन्त्रः ।

बाल. पृ. ५८.

यजुर्वेत्तलक्षणम् ॥

शेषे यजुःशब्दः । २।१।१२।३७ ॥

भाष्यम्—अथ यजुषः किं लक्षणमिति । यजुषो लक्षणं न वक्तव्यम् । ऋग्लक्षणसामलक्षणाभ्यामेव यजुर्विज्ञास्यते वैपरीत्येन, या न गीतिर्न च पादबद्धम्, तत् प्रच्छिष्टपठितं यजुरिति ।

वा—'शेषे ब्राह्मणशब्दः' इतिवत् समस्तं व्याख्येयम् ।

वि—'नक्सामयजुषां लक्ष्म सांकर्यादिति शङ्किते । पादश्च गीतिः प्रच्छिष्टपाठ इत्यस्त्वसंकरः ॥' वृत्तगीतिवर्जितत्वेन प्रच्छिष्टपठिता मन्त्रा यजुषि ।

भाट्ट—ऋक्सामभिन्नमन्त्रत्वं यजुष्ट्वम् । स्तोभाक्षरेष्वपि तत्त्वान्नातिग्यासिः ।

मण्डन—'ऋक्सामभिन्नो यजुरेव मन्त्रः ।'

शंकर—'यजुषां लक्षणं तथा ।' ( उक्तमिति शेषः ) । १५.

\* यजुर्वेदः आध्वर्यवप्रवचनाख्यः । सु. पृ. ७५७.

\* यजुर्वेदेन यत् किञ्चित् काम्यं नैमित्तिकं वा चोद्यते तत् सर्वं उपांशु कर्तव्यम् । वा. ३।३।२।९.

\* यजुर्वेदस्य उपांशुत्वं स्वरः । भा. ३।३।१।१.

\* यजुर्वेदे दोहननिर्वापादयो धर्माः पठिताः । वि. ३।३।६. \* यजुर्वेदे द्रव्यदेवताक्रियं सकलमाभ्यायते । वेदान्तरे तु क्रियामात्रं संकीर्त्य स्तोत्रशस्त्रादीनि पठ्यन्ते । ततश्च द्रव्यदेवताकाङ्क्षित्वमपनीतं इत्यशक्यं स्वतन्त्रक्रियाविधानम् । यजुर्वेदे तु समस्तस्वरूपाभ्यानात् विनापि स्तोत्रादिभिः शक्यते यागो निर्वर्तयितुम् । वा. ३।३।४। १०. \* यजुर्वेदे याजमानं अवान्तरकाण्डम्, महाकाण्डं तु आध्वर्यवमेव । वि. ३।८।१०, \* यजुर्वेदे सोम-

द्रव्यस्याधिगतिः इन्द्रवाय्वादिदेवतानां च इति तत्रैव विधिः ज्योतिष्टोमस्य । ३।३।३.

\* यजुर्वेदोक्तं वाजपेये हिरण्यमालित्वं सर्वेषामेव ऋत्विजां न तु अध्वर्यूणामेव । वि. ३।८।५.

\* यजुर्वेदविहितप्रधानविधिविहितत्वात् आधान-साम्नां उपांशुत्वम् । वा. ३।३।२।९ पृ. ८१३.

\* यजेत इत्यत्र अस्ति अंशद्वयं यजिघातुः प्रत्ययश्च । प्रत्ययेऽपि अस्ति अंशद्वयं आख्यातत्वं लिङ्त्वं चेति । तत्र लिङ्वाच्या शाब्दीभावना, आख्यातवाच्या च आर्थी-भावना । मीन्या. \* यजेत इत्यत्र आख्यातस्य ' भाव-येत् ' इत्यर्थः । भावनायाश्च आकाङ्क्षात्रयं ' किम् ' इति भाव्यस्य साध्यस्य फलस्य, ' केन ' इति करणस्य साधनस्य, ' कथम् ' इति इतिकर्तव्यतायाः—अङ्गसमूहस्य—उपकारकसमूहस्य इति । तत्र अर्थभावनायां भाव्या-काङ्क्षया स्वर्गादिरन्वेति, करणाकाङ्क्षया यागादिरन्वेति, इतिकर्तव्यताकाङ्क्षया च अग्न्यन्वाधान—प्रयाज—प्रोक्षण—अवधातादियावदङ्गकलापः अन्वेति । प्रयाजादि कृत्वा यागानुष्ठानेन स्वर्गः प्राप्तव्यः इति तात्पर्यम् । वि. २।१।१ वर्णकं २, \* यजेत इत्यत्र प्रत्ययस्य आख्या-तत्वाकारेण भावनाभिधायित्वम्, लिङ्प्रत्ययत्वेन विधि-रूपत्वात् पुरुषप्रवर्तकत्वम् । पुरुषश्च फलमन्तरेण न प्रवर्तते इति कृत्वा सुखं तत्र भाव्यम् । ६।१।१, \* यजेत इत्यत्र विधेया यागक्रिया । आख्यातगतं चैकत्वं तस्या विशेषणम् । क्रिया च कर्तारमाक्षिपति इति क्रियाद्वारा कर्ताऽपि विधेयः । विधेयकर्तृगता च संख्या विवक्षिता भवितुमर्हति । ६।२।२. \* यजेत इत्यत्र शाब्दीभावना प्रत्ययगतलिङ्त्वांशेन बोध्या । सा व्यंशा, भाव्यं करणं इतिकर्तव्यता चेति त्रयोऽंशाः । तत्र भाव्यं प्रत्ययगताख्यातत्वांशेन बोध्या अर्थभावना, करणं भावनाभाव्यनिर्वर्तकं लिङ्ज्ञानम्, अर्थवादलक्ष्यं प्राशस्त्यं च इतिकर्तव्यता इति । मीन्या. \* यजेत इत्यात्मनेपदं विधिप्राप्तानुवादकमेव । सोम. ६।२।२. \* यजेत इत्यादौ अंशद्वयं घातुः प्रत्ययश्च । प्रत्ययस्य अपूर्वं अर्थः । स च भावना नाम अर्थः । णिजन्तात् भवतेर्भावनाशब्दनिष्पत्तिः । भावनायां करोतिः ।

करोतेः भवतिमाकाङ्क्षति । एवं करोत्यर्थद्वारेण सर्वा-ख्यातेषु भावयत्यर्थः सिद्धः । के. ( वा. २।१।१।१ ). \* यजेत इत्यनेनाऽऽक्षितः कर्ता । स विशेष्यते स्वर्गकामशब्देन । यथा ' राजा राजसूयेन यजेत ' इति । विशेषणं च कर्माङ्गं भवति । १।१।१।१।१, यजेत इति भावनावचनः श्रुत्या पुरुषार्थमाक्षिपति । स चाऽऽक्षितः किमंशं प्रथमं पूरयति । तत्रोपायत्वेन यागो विधीयते । दुप्. १।१।१।१।१, \* यजेत इत्यनेन त्रितयस्य फल-करणेति कर्तव्यत्वस्य कर्तव्यतोच्यते । ५।१।५।८. \* यजेत इत्यस्यार्थः यागं कुर्यात् यागेन वा कुर्यात् इति । सत्तामिव्यक्तिमात्रं गम्यते न फलस्य कर्ता आधारता वा । यज्यर्थः करणं कर्म वा । भा. ६।२।२।६, \* यजेत इत्यस्य पूर्वो भागः यजत्यर्थं ब्रवीति, उत्तरो ( भागः ) भावयेदिति, तथा ददातीति पूर्वो भागो ददात्यर्थम्, उत्तरः तमेव भावयेत् इत्यनुवदति । एवं जुहोति इति पूर्वो भागः जुहोत्यर्थं उत्तरस्तमेव ( भावयेत् इति ) अनुवदति । परो भागो भावनावचनः सर्वेषु समानः । दद्यात् इति दानेन साधयेत् इति केवलमेव दानं करणं भावनायाः प्रतीयते । २।२।१।१, \* यजेत इत्यस्य यागेन कुर्यात् इत्यर्थः । करणं हि यागः । १।४।१।२. \* यजेत इयं तिङन्त—एकपदरूपा विनियोक्री श्रुतिः । बाल. पृ. ४२. \* यजेत इत्युक्ते किं केन कथं इत्याकाङ्क्षात्रयं भवति । तत्र किं केन इति फलकर-णाभ्यां निराकाङ्क्षीकृते । कथमिति अन्वावृत्ताकाङ्क्षायां संनिधाने अनान्नात् इतिकर्तव्यतायाः तुल्यं वाक्यं बुद्धौ संनिधीयते ; तत् संनिधापितं आत्मीयमर्थं संनिधापयति । अनेन द्वारेण अग्न्यन्वाधानादिका इति-कर्तव्यता अनुषज्यते । एवं चेत् यत्र सादृश्यं तत्र धर्माः प्राप्यन्ते, असति सादृश्ये नास्ति धर्मप्राप्तिः । दुप्. ८।१।२।२. \* यजेत इत्युक्ते जुहोतित्वाविरोधः अवगन्तव्यः । वा. ३।४।१।४।४ पृ. ९८२. \* यजेत इत्युच्चरिते किं केन कथमिति तिल आकाङ्क्षा जायन्ते । तत्र किं इति नित्यमेव पुरुषार्थपिण्डः साक्षात् पारंपर्येण वा । घातुस्तत्करणं भवति । ओदनं पचेत् इत्यत्रापि तिल आकाङ्क्षा विद्यन्ते । तत्र ( पाके )

प्रत्यक्षादिना निर्दिश्यते इतिकर्तव्यता । इह ( वैदिके कर्मणि ) शास्त्रेण निर्दिश्यते । आकाङ्क्षात्रयं तु तुल्यम् । टुप्. ७।४।१।१. \* यजेत इत्येवमादयः साकाङ्क्षा जायन्ते किं केन कथमिति, स्वर्गकामः इत्यनेन प्रयोजनेन निराकाङ्क्षाः । भा. २।१।१।१, \* यजेत जुहुयात् इति धातुना क्रियोच्यते, प्रत्ययेन कर्ता । तयोः कर्ता प्रधानभूतः उपसर्जनभूता क्रिया । प्रकृतिप्रत्ययौ प्रत्ययार्थे सह ब्रूतः । १।१।४।२२, \* यजेत जुहोति ददाति इति शब्दान्तरे कर्मभेदः । २।२।१।१, \* यजेत यागेन स्वर्गं कुर्यात् स्वर्गार्थं व्याप्रियेत इत्यर्थः । इदं तु न ज्ञायते कोऽसौ व्यापार इति । तत्संनिधौ च अग्न्यन्वाधानादि श्रूयते । तस्मिन् आकाङ्क्षितत्वात् संनिधानाच्च एतद्भवति अयमस्मिन् व्यापारः येन यागः स्वर्गं करोति इति । १।१।२।१०. \* 'यजेत स्वर्गकामः' इति । यजेत इत्यस्य उत्तरार्धात् तिष्ठ आकाङ्क्षा जायन्ते । तत्र प्रथमं तावत् भाव्यमानं आकाङ्क्षति 'भावयेत् किं' इति । तत् फलपदेन निराकाङ्क्षीक्रियते । तत् भाव्यमानं केन भाव्यते इति द्वितीयां आकाङ्क्षां पूर्वाधौ निराकाङ्क्षीकरोति । कथं इति तृतीयामाकाङ्क्षां अग्न्यन्वाधानादीनि निराकाङ्क्षी-कुर्वन्ति संनिधानात् । तदेवं अस्माद्वाक्यात् यागात् फलं श्रूयते न देवतातः । टुप्. ९।१।४।९ पृ. १६५२.

\* यज्ञश्च त्यागः । भा. ३।८।३।१०, \* यज्ञो हि मेघः । ३।८।३।१०, \* यज्ञस्योदराणि । 'त्रीणि ह वै यज्ञस्योदराणि गायत्री बृहत्यनुष्टुप् । अत्र ह्येवावपन्ति अत एवोदपन्ति ।' १०।५।६।२२, \* यज्ञस्य एतानि पात्राणि ( वारणवैकङ्कतानि ) वाक्येन प्रकरणं बाधित्वा भवन्ति । ३।१।१२।२२. \* यज्ञानामग्निष्टोमपूर्वकता ( यज्ञेषु अग्निष्टोमस्य प्राथम्यम् ) । ५।३।१३।३७-३८. मीको. पृ. ७१ 'अग्निष्टोमस्य यज्ञेषु प्राथम्यम्' इत्यत्र अधिकरणं द्रष्टव्यम् । \* यज्ञानां सर्वेषामङ्गं वारणादिकम् । वारणाधिकरणम् । ३।१।१२।२२. \* यज्ञे ऋत्विग्भ्यो दक्षिणायाः यस्य यावान् भाग आभजति स्वयमेव यजमानेन विभज्य तस्य तावान् कल्पयितव्यः, न परिषदा । भा. १०।३।

१२।५०, \* यज्ञे च अचिकीर्षितो न प्रयोक्तव्यः । ९।२।१।१ वर्णकं २. \* यज्ञे रथंतरादिसाम्नां तृचे गानम् । १०।६।१।१-२.

\* यज्ञावचरः यज्ञे अवचर्यते अनुष्ठीयते अनेन इति यज्ञावचरशब्देन यागाङ्गत्वाभिधानम् । सु. पृ. १०६०. \* यज्ञावचरः यज्ञप्रचारहेतुः पात्राणि इत्यर्थः । वि. ३।१।१२.

\* 'यज्ञादौ सावनः ( मासः ) स्मृतः' इति स्मृतिः । संकर्ष. ३।१।१८.

\* यज्ञायुधानि दश 'स्फ्यश्च, कपालानि च, अग्निहोत्रहवणी च शूर्पं च, कृष्णाजिनं च शम्भा च, उल्लूलं च मुसलं च दृषच्च उपला च, एतानि वै दश यज्ञायुधानि' दर्शपूर्णमासयोः । भा. ४।१।४।७.

॥ यज्ञायुधानि धार्येरन् प्रतिपत्तिविधाना-टजीषवत् । १।१।३।१३३६ ॥

यज्ञायुधानि यज्ञपात्राणि यावज्जीवं धार्येरन् धारयितव्यानि । प्रतिपत्तिविधानात् 'आहिताग्निमग्निभिर्दहन्ति यज्ञपात्रैश्च' इति तेषां प्रतिपत्तेः अन्त्येष्टौ विधानात् । ऋजीषवत् यथा अहर्गणे सर्वेषामह्नां ऋजीषं अवभृथे प्रतिपत्त्यर्थं धार्यते तद्वत् । इति सिद्धान्तः ।

यजमानसंस्कारो वा तदर्थः श्रूयते तत्र यथा-कामी तदर्थत्वात् । ३७ ॥

पूर्वपक्षमाह । 'यज्ञपात्रैर्दहन्ति' इति यजमानसंस्कारः अयम्, न पात्राणां प्रतिपत्तिः । तदर्थः तेषां पात्राणां अर्थः विनियोगः श्रूयते, पात्राणां तृतीयया यजमानस्य द्वितीयया च निर्देशात् । तत्र एवं सति पात्राणां तदर्थत्वात् अर्थकर्मत्वात् यजमानसंस्कारार्थत्वात् यथाकामी स्यात् तेषामन्येषां वा अन्त्येष्टौ प्रासनम् । इति ।

मुख्यधारणं वा मरणस्यानियतत्वात् । ३८ ॥

सिद्धान्ती पुनराह । मुख्यधारणं मुख्यानां आधान-कालीनानां आद्यानामेव पात्राणां धारणं कर्तव्यम् । मरणस्य अनियतत्वात् । कदाचित् तानि पात्राणि उत्सृष्टानि भवेयुः मरणं चापद्येत । तत्र यजमानशरीर-संस्कारलोपः स्यात् । तस्मात् मुख्यधारणमेव न्याय्यम् ।

यो वा यजनीयेऽहनि म्रियेत सोऽधिकृतः  
स्यादुपवेषवत् । ३९ ॥

पूर्वपक्षी पक्षान्तरमाह । यो यजमानः यजनीये अहनि  
यागदिने म्रियेत, सः अस्मिन् संस्कारे अधिकृतः  
स्यात्, तस्मिन् दिने पात्राणां संनिहितत्वात् । उपवेष-  
वत् यथा सांनाय्ययाजिन एव उपवेषेण कपालोपधाने  
अधिकारः, उपवेषस्य संनिहितत्वात् तद्वत् ।

न शास्त्रलक्षणत्वात् । ४० ॥

नायं दृष्टान्तोऽत्र संभवति । उपवेषस्य शास्त्रलक्षण-  
त्वात् । यथा सांनाय्ययाजिन एव उपवेषो नान्यस्य इति  
शास्त्रेण लक्ष्यते । सांनाय्यार्थां शाखा, तामनुनिष्पन्नः  
उपवेषः । पात्राणां तु धारणस्य यावज्जीवं संभवः । तस्मा-  
द्विषमो दृष्टान्तः ।

उत्पत्तिर्वा प्रयोजकत्वादाशिरवत् । ४१ ॥

पूर्वपक्षान्तरमाह । अथवा न मुख्यानां धारणम् ।  
किन्तु संस्कारकाले नवानां पात्राणामुत्पत्तिः कर्तव्या ।  
संस्कारस्य पात्रप्रयोजकत्वात् । संस्कारः पात्राणां प्रयोजकः ।  
आशिरवत्, यथा ऋतपेये क्रतौ 'वृत्तव्रतौ भवतः'  
इति वचनात् ऋतदुहः गोरभावे 'अन्यां यजमानस्य  
व्रतयुक्तामाशिरे दुहन्ति' इति श्रुतेः आशिरार्थं अन्या  
गौरुपादीयते तद्वत् ।

शब्दासामञ्जस्यमिति चेत् । ४२ ॥

उक्ते पक्षे कश्चिदाशङ्कते । संस्कारकाले नवीनोत्पत्ति-  
पक्षे 'यज्ञपात्रैः' इति यज्ञशब्दस्य असामञ्जस्यं प्राप्नोति ।  
नहि नवीनानां पात्राणां यज्ञेन संबन्धोऽस्ति । इति चेत् ।

तथाऽऽशिरेऽपि । ४३ ॥

नवीनपात्रवादी प्रतिबन्धा शङ्कां प्रतिक्षिपति । तथा  
पात्रेषु यज्ञशब्दस्येव आशिरेऽपि 'व्रतयुक्ता' इति शब्द-  
स्यापि असामञ्जस्यं तुल्यमेव । नहि अन्या गौः  
अद्यापि व्रतदुहा ।

शास्त्राच्च विप्रयोगस्तत्रैकद्रव्यचिकीर्षा प्रकृताव-  
येहापूर्वार्थवद् भूतोपदेशः । ४४ ॥

सिद्धान्ती आह । तत्र आशिरविषये शास्त्रादेव  
विप्रयोगः शब्दासामञ्जस्यं भवति । 'वृत्तव्रतौ भवतः'  
इति शास्त्रेणैव व्रतदुहो गोः विप्रयोगः निवृत्तिः कृता ।

प्रकृतौ ज्योतिष्टोमे एकद्रव्यचिकीर्षा एकस्याः गोः यत्  
पयो द्रव्यं तस्यैव व्रते आशिरे च चिकीर्षा, तस्मात्  
'व्रतदुष्णामाशिरे दुहन्ति' इति प्रकृतौ श्रुतम् । तस्य  
च ऋतपेये विप्रयोगः । तस्मात्तत्र न दोषः । अथ इह  
यज्ञपात्रविषये तु अपूर्वार्थवत् अपूर्वः अर्थः अस्ति  
अस्य इति अपूर्वार्थवत् श्रवणम् । नहि यज्ञपात्रैर्दाहः  
अन्यतः प्राप्तः । तस्मात् यज्ञशब्दासामञ्जस्यं अत्र दोषः  
स्यात् । अतः भूतोपदेशः भूतानां पूर्वसिद्धानां पात्राणां  
उपदेशोऽयम् । तस्मात् यज्ञपात्राणां यावज्जीवं धारणं  
इति सिद्धान्तः ।

प्रतिपत्तिर्वा यथाऽन्येषाम् । ४७ ॥

प्रेतयजमानशरीरे पात्रासादनं नार्थकर्म किन्तु प्रति-  
पत्तिः । यथा अन्येषां सोमलिप्तानां द्रव्याणां अवभृथ-  
गमनं प्रतिपत्तिः तद्वत् । तस्मात् आधानप्रभृति याव-  
ज्जीवं यज्ञपात्रधारणं इति सिद्धान्तः । के.

\* यज्ञायुधानि व्यवस्थितानि विशिष्टक्रियासु  
'स्फयेनोद्धन्ति, कपालेषु श्रपयति, अग्निहोत्रहवण्या  
हवींषि निर्वपति, शूर्पेण विविनक्ति, कृष्णाजिनमधस्ता-  
दुलूललस्यावस्तृणाति, शम्यां दृषदमुपदधाति ( शम्यया  
इति पाठः ), उलूललमुसलाभ्यामवहन्ति, दृषदुपलभ्यां  
पिनष्टि' इति । वि. ३।१।५, \* 'यज्ञायुधानि  
संभरति' अत्र यज्ञायुधानां दशानां संभरणस्य विधिः ।  
४।१।४.

❧ यज्ञायुधाधिकरणम् । यज्ञायुधवाक्यमनुवाद-  
कम् ॥

द्रव्याणि त्वविशेषेणाऽऽनर्थक्यात् प्रदीयेरन् ।  
४।१।४।७ ॥

भाष्यम्— स्तो दर्शपूर्णमासौ । तत्राऽऽग्रायते  
'स्फयश्च कपालानि चाग्निहोत्रहवणी च शूर्पं च कृष्णा-  
जिनं च शम्या चोल्लूलं च मुसलं च दृषदोपला चैतानि  
वै दश यज्ञायुधानि' इति । तत्र संशयः किमेतानि  
द्रव्याणि प्रदातव्यानि, उत स्वेन स्वेनार्थेन संबन्धी-  
यानि । तदेतत्सिद्धयर्थमिदं चिन्तनीयं किमेष विधिः,  
उत अनुवादः इति । विधौ सति प्रदानम्, अनुवादे  
सति यथार्थसंबन्धः । किं प्राप्तम् ? विधिरिति । तथा हि

प्रवृत्तौ विशेषः, इतरथा वादमात्रमनर्थकम् । प्रदाने चैषां यज्ञायुधशब्दोऽनुग्रहीतः । यज्ञस्य आयुधानि यज्ञस्य साधनानीति । इतरथा उद्धननादीनां आयुधानि भवेयुः श्रवणेन, लक्षणया यज्ञस्य । संख्या चैवमवकल्पते, यागे-नैकेन संबन्धात् । इतरथा नानार्थसंबन्धाद्दशेति संख्या नावकल्पते । तस्मात् प्रदीयेरन् । अविशेषेण विहितं प्रकरणेन प्रधानस्य भवितुमर्हति ।

दुप्— ( ननु तृतीये एवैषां यथासंयोगं विनि-योगेन उद्धननाद्यर्थत्वं सिद्धम् । अतः किमन्यच्चिन्त्यते इत्यत आह— ) प्रदेयत्वे इह निराकृते तृतीये चिन्ता ( किं सर्वमुद्धननादि सर्वैः कार्यमुत यथासंयोगमिति । इह तु प्रदेयत्वमेवाशङ्क्य निराक्रियते इति । पूर्वपक्ष-माह— ) ‘ एतानि वै दश यज्ञायुधानि ’ इति विधि-रयम् ( यागसाधनतया स्फ्यादीनामप्राप्तानाम् ), स्वार्थ-त्वात् ( यज्ञायुधशब्दस्य श्रुत्यर्थलभात् ) । इतरथा ( यदि उद्धननाङ्गतया प्राप्तानामनुवादः ततः ) परार्थता ( लक्षणार्थता ) स्यात् । यद्येतानि ( स्फ्यादीनि ) प्रदीय-मानानि यागं निर्वर्तयन्ति ततो भवन्ति यज्ञसाधनानि । साधनवचनोऽयं ( यज्ञायुधशब्दः, अतः ) तत्र ( प्रदेय-त्वपक्षे ) यज्ञायुधशब्दो मुख्यः । इतरथा ( यदि प्रदेयत्वं नोच्यते ततः ) प्रणाड्या ( यज्ञसाधनानुसाधनमिति कृत्वा ) गौणः स्यात् । ( गौणशब्देन लक्षणैव उच्य-ते ) । यागसाधनत्वाविशेषेऽपि ( यागविशेषेऽपि इति मुद्रितपाठः अयुक्तः ) प्रधानयागसाधनान्येव । कथम् ? ‘ एतानि वै दश यज्ञायुधानि ’ इति ( एतानि पदानि ) ( अत्र ‘ दर्शपूर्णमासयोराम्नानात् प्रधानस्यैव अङ्गं इति अधिकं मुद्रिते । लिखिते तन्त्ररत्ने च इदं नास्ति ) साकाङ्क्षाणि प्रकरणेन ( प्रकृतेन दर्शपूर्णमासेन सह ) एकवाक्यतां यान्ति । अतो नैषां प्रयाजादिभिः ( अङ्गैः ) संबन्धः । अथवा ‘ एतानि वै दश यज्ञायु-धानि ’ इति दर्शपूर्णमासयोः आम्वानात् प्रधानस्यै-वाङ्गम्, न प्रयाजादीनाम् । ( ननु यज्ञशब्दस्य यागमात्र-वाचित्वात् तदनुवादेन विधीयमानानि द्रव्याणि प्रकरण-बाधेन वेदि-तदुर्मादिवदङ्गप्रधानार्थानि इति युक्तम् । अत आह— ) ‘ यद्वर्षायासादयति ’ इति अर्थ-

प्राप्तमासादनमनूय वेदिर्नियम्यते । अङ्गप्रधानहविरा-सादनमर्थप्राप्तम् । तस्मात् तत्र ( प्रकरणबाधेन ) वाक्यादङ्गप्रधानार्थता ( इह तु ) ‘ एतानि वै दश यज्ञायुधानि ’ इति न किञ्चिदनूयते ( येन सर्वानुवादेन विधीयमानानि द्रव्याणि सर्वार्थानि भवेयुः ) । न खलु समासान्तर्गतयोरेकमुद्देशकमितरद्विधायकं भवितुमर्हति । ( एवं सति ) संख्या चैकक्रियायोगादुपपत्स्यते ।

स्वेन त्वर्थेन संबन्धो द्रव्याणां पृथगर्थत्वात् तस्माद् यथाश्रुति स्युः । ८ ॥

भाष्यम्— न चैतदस्ति विधिः प्रदेयानीति । अनुवादः, प्राप्तत्वात् । ‘ स्फ्येनोद्धन्ति ’, ‘ कपालेषु श्रपयन्ति ’, ‘ अग्निहोत्रहवण्या निर्वपति ’, ‘ शूर्पेण विविनक्ति ’, ‘ कृष्णाजिनमुल्लखत्साधस्तादवस्तृणाति ’, ‘ शम्यायां दृषदमुपधाति ’, ‘ प्रोक्षिताभ्यामुल्लखलमुसला-भ्यामवहन्ति ’, ‘ प्रोक्षिताभ्यां दृषदुपलाभ्यां पिनष्टि ’ इत्येवं स्वेन स्वेन वाक्येनोद्धननादिषु प्राप्नुवन्ति । प्राप्तानां वचनमनुवादः । प्रकरणमपि वाक्येन बाध्यते । यज्ञायुधशब्दश्चानुवादपक्षे न्याय्यः, न विधिपक्षे । गौणो हि स आयुधशब्दः स्फ्यादिषु । संख्याऽपि पाठाभि-प्राया भविष्यति । विस्पष्टं चैतदुद्धननादिभिः स्फ्यादीनि प्रयुक्तानीति । भवति हि तत्र विधिः, ‘ स्फ्येनोद्धन्ति ’ इत्येवमादिः । न तु यज्ञायुधानि कर्तव्यानीति । तस्मा-दुद्धननादिषु वाक्येन प्राप्तानामनुवाद इति ।

दुप्— करणविभक्त्या स्फ्येन ( ह्यनेन इति मुद्रित-पाठः ) किमपि कर्तव्यमिति ( आकाङ्क्षिते ) पदान्तरेण ( उद्धन्ति इत्यनेन ) उद्धनने दत्ते ( प्रयोजनं प्रति ) निराकाङ्क्षत्वान्नान्यप्रयोजनं आकाङ्क्षति । वाक्यादेशां ( स्फ्यादीनां ) उद्धननादि प्रयोजनम् । प्रकरणेन क्रतु-संबन्धो भवेद्वा न वा । आयुधशब्दोऽप्यायुधेष्वेव ( शक्त्यादिषु ) ऋषिद्वौ लक्षणया ( गौण्या वृत्त्या ) स्फ्यादिषु वर्तते । तान्यपि साधनानि एतान्यपि इति । न च विद्यमाने विधौ लक्षणा न्याय्या । अतः स्तुति-त्वादनुवादोऽयम् । ( अस्ति हि विधिः ‘ यज्ञायुधानि संभरन्ति ’ इति । तेन स्तावकतया एकवाक्यभूतमवगम्य-

मानं न पृथक् विधित्वमर्हति, वाक्यभेदप्रसङ्गात् । संख्या  
चाऽऽसदनाभिप्राया ।

चोद्यन्ते चार्थकर्मसु । ९ ॥

भाष्यम् — अर्थकर्मसु चोद्यन्ते पुरोडाशादीनि,  
तान्यपि विकल्पेन, तत्र पक्षे बाधः । न समुच्चयः,  
पुरोडाशादीनां निरपेक्षाणां यजिसंघन्धात्, स्फयादीनां  
च ।

एवं वा । चोद्यन्ते चार्थकर्मसु । चोद्यन्ते परिधानीये  
कर्मणि 'आहिताग्निमग्निमिदं हन्ति यज्ञपात्रैश्च' इति ।  
यदि प्रदीयेरस्तत्र न भवेयुः । तस्मादपि न प्रदातव्या-  
नीति ।

टुप् — ( अत्र भाष्यकारेण अर्थकर्मसु आग्नेयाम्नी-  
षोमीयादियोगेषु पुरोडाशादीनि चोद्यन्ते तैरेषां न  
विकल्पः पाक्षिकबाधप्रसङ्गात्, न समुच्चयः निरपेक्षविधाना-  
त् इत्युक्त्वा पुनः वर्णकान्तरं उक्तं परिधानीये कर्मणि  
पात्राणां दर्शनं प्रदेयत्वेन अवकल्पते इति । तत्र यदिदं  
पाक्षिकबाधनं विकल्पदूषणमुक्तं तत्र शोभनं इत्यभिप्रायेण  
आह — ) अयुक्तोऽयं विकल्पः, विषमशिष्टत्वात् ।  
द्वितीयेऽपि वर्णके ( अस्त्येव अनुपपत्तिः । कथम् ?  
पूर्वपक्षे ) ' मध्यात् पूर्वाधाच्च द्विरवद्यति ' इति  
( वचनेन ) तावन्मात्रस्य होमात् शिष्टं विद्यते । तेन  
यज्ञमानो धक्ष्यते । नैतदेवम् । ( कुतः ? ) मरणस्य  
अनियतत्वात् कदाचित् ( दीर्घकालेऽपि क्रियमाणे सति  
स्फयादीनां ) आकारविनाशः स्यात्, बहुव्यवदानोद्धर-  
णात् । तत्र यज्ञपात्रता नोपपद्यते ( स्फयादिजातीयं हि  
द्रव्यं यज्ञपात्रम् । जात्यपगमे तदनुपपत्तिः । ) अथवा  
देवतोद्देशेन द्रव्यपरित्यागात् निरिष्टकानि । तस्मात् प्रति-  
प्रयोगमुत्पायेरन् ( एकप्रयोगोपयुक्तानामनीशानेन यज्ञमानेन  
पुनस्त्यागायोगात् ) । तत्रान्तरे क्रियमाणे न तैदृशेति ।  
निरिष्टकान्यप्युपादातुमशक्तः, निरिष्टकत्वादेव । ( न हि  
निरिष्टकेन एकस्मिन् कर्मणि उपयुक्तेन शिष्टाः कार्यं  
कुर्वन्ति ) । अथवा द्रव्यदाने उद्धृते यादृशं ( अविकलं )  
सत् ( द्रव्यवदानोद्धरणात् ) पूर्वं यज्ञसाधनमभूत् मरण-  
वेलायां न तादृक् ( विकलत्वात् ) इति यज्ञपात्रता नोप-  
पद्यते । उद्धननाद्यर्थत्वे तु न किञ्चित् विरुद्धम् ।

लिङ्गदर्शनाच्च । १० ॥

भाष्यम् — लिङ्गदर्शनेन च, 'चतुर्दश पौर्णमास्या-  
माहुतयो हूयन्ते, त्रयोदशामावास्यायाम्' इति । तस्माद-  
प्यनुवाद इति ।

टुप् — [ अत्रत्यः टुप्ग्रन्थः आनन्दाश्रमीयादौ पूर्व-  
सूत्रे मुद्रितः । परं तन्त्ररत्ने 'लिङ्गदर्शनाच्चेति सूत्रमाक्षि-  
पति' इत्यवतारितत्वात् सः अस्मिन् सूत्रे आवश्यकः  
इति प्रतिभाति । ] ( 'लिङ्गदर्शनाच्च' इति सूत्रमाक्षि-  
पति ) चतुर्दश त्रयोदश इति उभयत्र ( पूर्वपक्षे सिद्धा-  
न्ते च ) तुल्यम् । ( कुतः ? ) न हि द्रव्यभेदादाहुतिभेदः ।  
एकदेवतत्वात् सर्वैरेकैवाहुतिः ( करिष्यते ) । तत्र केचि-  
दाहुः । उत्पत्तिवाक्यशिष्टेन ( पुरोडाशादि- ) द्रव्येण  
बाधितत्वात् ( स्फयादीनि ) कर्मान्तरं ( कल्पयन्ति  
इत्यस्य वाक्यस्य कर्मान्तरमेव पूर्वपक्षे विधेयं ) आप-  
तति इति ( लिङ्ग- ) दर्शनं ( उपपन्नमिति । तदेतदेक-  
देशिमत्तं दूषयति- ) इदं नोपपद्यते । न हि द्रव्यसंयोग-  
मात्रेण ( देवतामन्तरेण ) कर्मान्तरं भवति । तस्माद-  
न्यथा वर्ण्यते । 'चतुरवचं जुहोति' इति प्राकरणिकेषु  
सर्वहोमेषु चतुरवचम् ( विहितम् ) । तत्रेमानि दश दश  
द्रव्याणि इतरेतरयुक्तानि होमसाधनानि ( न ग्रीहियव-  
वन्निरपेक्षाणि, सहविधानात् ) । तत्रैषां प्रतिद्रव्यं द्रव्यव-  
दाने गृह्यमाणे बहूनि चतुरवचानि भवन्ति । होमे चैकं  
चतुरवचं श्रुतम् । तद्यदि एकस्माद् गृह्येत, इतरेषां  
साधनत्वं हीयेत । ( यदि तदनुरोधेन सर्वेभ्यो गृहीत्वा  
हूयेत तत एकत्वं हीयेत ) । तस्मात् तत्संपत्तये अभ्य-  
स्यते यागः एकैकेन चतुरवचनेन । ननु बहूनि गृहीत्वा  
सकृद्गोष्यन्ते देवतैक्यात् । यथा सांन्याये द्वे चतुरवच-  
( गृहीत्वा सकृद्धोमः ) । उच्यते । तत्र कर्मभेदादन्येन  
सह प्रदाने सकृत् क्रियमाणे, इतरदपि ( प्रदानं )  
आत्मीयं चतुरवचत्वं विवेकेन गृह्णाति, इतरदपि विवे-  
केन तत्र चतुरवचविधातो नास्ति । इह तु एकत्वात्  
कर्मणः सह क्रियमाणे चतुरवचविधातभयादभ्यस्यते  
सोमयागवत् । तत्राहुतिबहुत्वात् दर्शनं नोपपद्यते ।

शा — 'स्फ्यश्च कपालानि च' इत्यनुक्रम्य  
'एतानि वै दश यज्ञायुधानि' इति श्रुतम् । किमर्थं



प्रधानयागहविष्ट्वेन स्फ्यादीनां विधिः, उत 'स्फ्येनो-  
द्धन्ति' इत्यादिवाक्यप्राप्तानुवादः इति संशये 'अर्थ-  
वत्त्वाद्विधिन्याय्यो वादमात्रं ह्यनर्थकम् । यज्ञशब्दः  
प्रकरणादाग्रेयादिषु वर्तते ॥ गौणेनायुधशब्देन  
तत्प्रधानतया ततः । स्फ्यादिद्रव्याणि चोद्यन्ते  
पुरोडाशादिभिः सह ॥ समुच्चयो विकल्पो वा  
स्यादिति प्राप्त उच्यते । न ह्यत्राख्यातशब्दोऽपि  
श्रूयते नतरां विधिः ॥ विकल्पोऽपि न वैषम्यात्  
पुरोडाशादिभिः सह । समुच्चयोऽपि नैकार्थ्यान्निर-  
पेक्षश्रुतेरपि ॥ 'यज्ञायुधानि संभरन्ति' इति च  
अनन्तरश्रुतेन विधिना एकवाक्यत्वात् शेषोऽयमुद्धनना-  
दिद्वारा प्राप्तयज्ञसाधनत्वानुवादः ।

सोम— यथा पूर्वत्र व्रतशब्दबलान्नक्षेतेति न प्रति-  
षेधः एवमिहापि यज्ञायुधशब्दबलान्नोद्धननादिमात्रसाधन-  
मिति प्रत्यवस्थानात् संगतिः । सूत्रार्थस्तु-- स्फ्यादि-  
द्रव्याणि प्रदीयेरन् प्रदेयहवीषि भवेयुः इतरथा यज्ञायुध-  
वाक्यानर्थक्यात् प्रदेयत्वे च सति अविशेषणश्रुतान्यपि  
प्रकरणात् प्रधानमात्रार्थानीति ।

वि-- 'दश यज्ञायुधानीति हविष्ट्वेन विधिर्न वा, ।  
आद्योऽप्राप्तेः पुरोडाशे समुच्चयविकल्पने ॥, सार्धमुत्पत्ति-  
शिष्टेन विकल्पादिर्न युज्यते । स्फ्येनोद्धन्तीति यत्प्राप्तं  
तदत्रानूय संस्तवः ॥'

भाट्ट— 'स्फ्यश्च' इत्याद्युपक्रम्य श्रुतस्य यज्ञ-  
ायुधवाक्यस्य तृतीये उदाहृतस्यैव साक्षात् प्रधानभूताग्ने-  
याद्युद्देशेन उत्पत्तिवाक्याविहितद्रव्यकोपांशुयाजोद्देशेनैव  
वा स्फ्यादिद्रव्यविधायकत्वम्, इतरथा समस्तवाक्य-  
वैयर्थ्यापत्तेः, यज्ञशब्दस्य तत्साधनोद्धननादिलक्षकत्वा-  
पत्तेश्च । तस्मादुद्धननादिवाक्यैः स्फ्यादीनामुद्धननाद्यर्थत्वे  
अपि आज्येन सह विकल्पेन उपांशुयाजार्थत्वमपि,  
इति प्राप्ते, संभरणविध्यैकवाक्यत्वादस्य तदर्थवादत्वेनापि  
उपपत्तेरन्यशेषभूतेन 'सर्वस्मै वै' इति वाक्येन  
विहितस्य आज्यस्य पाक्षिकत्वापादकत्वानुपपत्तेः, उद्धन-  
नादिक्रियाभेदेऽपि च दशत्वस्य संभरणरूपैकक्रियासंबन्धा-  
देवोपपत्तेरायुधशब्दस्य च प्रयोजकत्वमात्रलक्षणयाऽप्युप-  
पत्तौ साधनत्वलक्षकत्वाभावात् यज्ञशब्देऽपि तदनापत्ते-

नैतस्य स्फ्यादिविधायकत्वम् । तदेतदर्थवादत्वस्य तृतीय-  
सिद्धत्वेन पूर्वपक्षोत्थानाभावेऽपि शिष्यहितार्थमुक्तमिति  
द्रष्टव्यम् ।

यत्तत्र भाष्यकारादिभिरुक्तं स्फ्याद्याकारस्य  
द्वयदानेन विकल्पात् पूर्वपक्षे परिधानीये कर्मणि  
'आहिताग्निमग्निभिर्दहन्ति यज्ञपात्रैश्च' इति यज्ञपात्र-  
करणकदाहानुपपत्तिरिति, तत् पूर्वपक्षे उद्धननाद्यर्थ-  
पात्राणां पृथक् सत्त्वात् तेषां च यज्ञसाधनत्वाभावेऽपि  
आयुधशब्दाभावेन प्रयोजकतयैव यज्ञपात्रत्वोपपत्त्या दाहो-  
पपत्तेरुपेक्षणीयम् ।

मण्डन— 'होतव्याः स्फ्यादयो न हि ।' ६.

शंकर— 'प्रदेयं स्फ्यादि नो यजौ ।' ७.

\* यज्ञायुधवाक्यं संभरणविध्यर्थवादः न तु उपांशु-  
याजोद्देशेन स्फ्यादिद्रव्यविधायकं दर्शपूर्णमासयोः ।  
भाट्ट. ४।१।४. \* यज्ञायुधवाक्यानामनुवादता ।  
भा. ४।१।४।७-१०.

\* यज्ञायुधी यजमानः । " दृष्टविरुद्धमपि भवति  
किञ्चित् वचनम्, पात्रचयनं विधायाह 'स एष यज्ञ-  
ायुधी यजमानः अञ्जसा स्वर्गं लोकं याति' इति प्रत्यक्षं  
शरीरकं व्यपदिशति ।" (भा. १।१।५।५ पृ. ४१)  
"यत्तु प्रत्यक्षविरुद्धं वचनमुपन्यस्तम्, 'स एष यज्ञ-  
ायुधी यजमानः अञ्जसा स्वर्गं लोकं याति' इति प्रत्यक्षं  
शरीरकं व्यपदिशति इति । तदुच्यते, शरीरसंबन्धात् ।  
यस्य तत् शरीरम्, सोऽपि तैर्यज्ञायुधैः यज्ञायुधी इत्यु-  
च्यते ।" (पृ. ६०) । भा. १।१।५।५.

॥ यज्ञोत्पत्त्युपदेशे निश्चितकर्म प्रयोगभेदात्  
प्रतितन्त्रं क्रियेत । १२।१।१९।४३ ॥

'यदातिथ्यायां बर्हिस्तदुपसदां तदग्नीषोमीयस्य'  
इति सोमे श्रूयते । अत्र यज्ञोत्पत्त्युपदेशे यज्ञस्य उत्पत्तेः  
उपदेशे आतिथ्यायाः उत्पत्तेः उपदेशे एकस्मिन् उक्तं  
यत् निश्चितस्य ह्यनस्य बर्हिषः कर्म प्रोक्षणम्, अग्राणा-  
मुपपायनम्, मूलानामवसेचनं इति । तत् प्रयोग-  
भेदात् आतिथ्यायाः, उपसदां अग्नीषोमीयस्य च  
प्रयोगस्य भेदात् प्रतितन्त्रं प्रतिकर्म क्रियेत । नहि

आतिथ्यायास्तन्मध्यपतिता उपसदोऽग्नीषोमीयो वा ।  
इति पूर्वः पक्षः ।

न वा कृतत्वात् तदुपदेशो हि । ४४ ॥

प्रोक्षणम्, अग्राणामुपपायनम्, मूलानामवसेचनं इति  
लूनस्य बर्हिषः कर्म आतिथ्यायां उपसत्सु अग्नीषोमीये  
चेति प्रतिकर्म न कर्तव्यं आतिथ्यायां कृतत्वात् । पुनः  
क्रियायां हेतुर्नास्ति । साधारणं चेदं आतिथ्यादीनां बर्हिः ।  
कथं ज्ञायते ? हि यस्मात् तदुपदेशः 'यदातिथ्यायां  
बर्हिः, तदुपसदाम्, तदग्नीषोमीयस्य' इत्यनेन वाक्येन  
बर्हिषः साधारण्यस्योपदेशः, न धर्मातिदेशः । तस्मात्  
आतिथ्यायां क्रियमाणाः बर्हिःसंस्काराः सर्वार्था एव  
भवन्ति, तस्मान्न प्रतिकर्म कर्तव्याः । इति सिद्धान्तः । के.

॥ यज्ञकर्म प्रधानं तद्धि चोदनाभूतं तस्य  
द्रव्येषु संस्कारस्तत्प्रयुक्तस्तदर्थत्वात् । १।१।१।१॥

अग्निहोत्रे दर्शपूर्णमासयोः ज्योतिष्टोमे च ये पृथक्  
धर्माः समाम्नाताः, ते किं यजिप्रयुक्ताः अपूर्वप्रयुक्ता वा  
इति विचारे सिद्धान्तमाह । यज्ञकर्म यज्ञस्य अग्निहोत्रा-  
देर्यागस्य कर्म कार्यं अपूर्वं इतिकर्तव्यतां प्रति प्रधानम् ।  
हि यस्मात् तत् चोदनाभूतं विधिना प्राप्तं भवति । अतः  
तस्य अपूर्वस्य द्रव्येषु द्रव्यदेवतादिषु संस्कारः, तत्प्रयुक्तः  
अपूर्वप्रयुक्तः । तदर्थत्वात् धर्माणां अपूर्वार्थत्वात् ।  
अपूर्वप्रयुक्तत्वे सति तदीयविशेषे विधीयमानाः अन्य-  
स्मिन्नपि तदीयविशेषापन्ने भविष्यन्ति । तस्मात्तत्र ऊहः  
सिद्धो भवति । के.

\* 'यज्ञकर्म प्रधानं' ( १।१।१।१ ) इति तस्यैव  
( अपूर्वस्य ) प्रयोजकत्वं वक्ष्यते । वा. ३।३।७।१४  
पृ. ८५१. \* 'यज्ञकर्म प्रधानं' ( १।१।१।१ )  
इति नवमाद्याधिकरणन्यायेन यज्ञसंयुक्ताया एव अव-  
धातादिक्रियायाः मन्त्रप्रकाश्यत्वम् । कु. १।२।४।३८.

\* 'यज्ञकर्म प्रधानं' देवतावत् । ( पौष्णपेषणे )  
भागधर्मत्वानुपपत्तेः यागद्वारा अपूर्वधर्म एवायं नवमाद्य-  
न्यायेन विज्ञायते । वा. ३।३।१५।४४ पृ. ८८७.

\* यज्ञकर्मणि ऋग्यजुर्मन्त्राणां तानस्वरेण प्रयोगः ।  
तानः एकश्रुतिः । भा. १।२।८।३०-३१ वर्षकं ३.

मी. को. ४००

\* यज्ञतन्वादिहोमाधिकरणं अग्नीषोमीयोऽग्निः ।  
संकर्ष. ३।२।१४.

\* यज्ञद्वारं चात्वालोक्यरथोर्मध्यम् । भाट्ट. १।३।  
१२.

॥ यज्ञपत्यधिकरणम् । इडानिगदस्थयज्ञपति-  
शब्दस्य असमवेतार्थकत्वात् विवृतौ नोहः ॥

चोदिते तु परार्थत्वाद् विधिवदविकारः स्यात् ।  
१।१।१।४।४० ॥

भाष्यम्— स्तो दर्शपूर्णमासौ, 'दर्शपूर्णमासाभ्यां  
स्वर्गकामो यजेत' इति । तत्र इडानिगदः 'इडोपहूता'  
इत्येवमादिः । तत्रेदमाभ्यायते 'दैव्या अध्वर्यव उपहूता'  
उपहूता मनुष्या य इमं यज्ञमवान् ये च यज्ञपतिं वर्धन्' इति । तत्र अयमर्थः सांशयिकः । किं बहुयजमानके  
यज्ञपतिशब्दः ऊहितव्यः, उत अविकारेण प्रयोक्तव्य  
इति । तत्रेदं तावत् परीक्ष्यते किं समवेतवचनो यज्ञ-  
पतिशब्दः, उत असमवेतवचन इति । कथं समवेत-  
वचनः ? यदि यज्ञपतिवृद्धिवचनं यज्ञपतेरुपकारकम्,  
ततः समवेताभिधायी । अथैतत्तुल्यर्थम्, ततो न समवेता-  
भिधायी । किं प्राप्तम् ? ऊहितव्यः, समवेताभिधायीति ।  
कथम् ? यज्ञपतिवृद्धिवचनात् यज्ञपतयः प्रोत्सहन्ते ।  
इडापदानपेक्षेश्च परदैर्यज्ञपतिवृद्धिरभिधीयते । तस्मान्मुख्यः  
प्रत्ययः, इडास्तुतौ जघन्यः । तस्मादर्थविक्रपात् न  
इडास्तुतिः । अतो यज्ञपतिशब्दः ऊहितव्यः । यस्यैव  
वृद्धिर्नोच्यते, स एवोत्साहसंस्कारेण संस्कृतो न स्यात् ।  
तस्मात् सर्वे वृद्धिसंस्कारार्थं वदितव्याः । सर्वेषु  
वदितव्येषु बहुवचनम् । एवं प्राप्ते, ब्रूमः । चोदिते  
तु परार्थत्वाद्विधिवदविकारः स्यात् । चोदितमपि यत्,  
समवेतं परार्थं चिकीर्ष्यते न स्वसंस्कारार्थम्, तदपि  
अविकारेण प्रयुज्यते । तत्रोहितव्यं स्यात्, परार्थत्वात् ।  
अत्र हि यज्ञपतिवचनं वृद्धिविशेषणार्थम्, वृद्धिवचनं  
चेडास्तुत्यर्थम् । कथमवगम्यते ? इडोपाह्वानेनैकवाक्य-  
त्वात्, इडाप्रकरणाच्च । अथ यदुक्तं गम्यते इडापदानपेक्षं  
यज्ञपतिवृद्धिवचनं तेषामुत्साहकम्, उपहूता मनुष्या ये  
यज्ञपतिं वर्धयैशुरिति । अत्रोच्यते । 'स यो ह वै विद्वा-  
निडया चरति' इति अभिधाय 'अथ प्रतिपद्यते,

इडोपहूतोपहूतेडोपास्मौ इडाहयतामिडोपहूता । इत्याह । तेनावगम्यते यस्यैष आरम्भः, स इडाया मन्त्र इति । तन्मध्यपतितश्च, उपहूता मनुष्या इत्येवमादिः, यज्ञपतिं वर्धान् इत्यन्तः । तस्मादिडासुपह्नातुं वदितव्यः इति वाक्यादवगम्यते । समर्थश्चेडोपाह्वाने । यजमानं तु प्रोत्साहयितुं वदितव्य इति नास्ति वाक्यम् । केवलं वदितुं सामर्थ्यमस्ति । न च सामर्थ्यमात्रेण वाक्यादृते विनियोगा भवन्ति । इडाप्रकरणं चैवमनुगृहीतं भविष्यतीति । इडया च सहैकवाक्यता । तस्मादियं वचनव्यक्तिः, उपहूता मनुष्या ये यज्ञपतिं वर्धयितुं समर्था इति । तत्र यज्ञपतिविशिष्टा वृद्धिर्वक्तव्येति, एकस्मिन्नपि यजमाने कीर्तिते भवति विशेषणकार्यम् । तस्मादविकारः स्यात् । विधिवत् । यथा यत्र यजमानो गुणभूतो विधीयते, तत्र येन केनचिद्यजमानेन स विधिः सिध्यति । यथा, 'यजमानसंमितौदुम्बरी भवति', 'शुकं यजमानोऽन्वारभते' इति ।

दुप्— 'यज्ञपतिं वर्धान्' इति वृद्ध्या सह यज्ञपतेः इडापदमनपेक्ष्य प्रत्यक्षैकवाक्यता, इडया सह परोक्षा इति पूर्वः पक्षः । सिद्धान्तस्तु, यज्ञपतिशब्दो वृद्धिविशेषणम् । वृद्धिरिडास्तुत्यर्था । इडोपह्वानेन एकवाक्यत्वात् । अथ यदुक्तमिडापदानपेक्षं यज्ञपतिवृद्धिवचनं गम्यते इति । उच्यते । 'स यो हैवं विद्वानिडया चरति' इत्यनेन इडया चरितव्यमिति विधीयते । तत्रेडाप्रचारस्यायं मन्त्र इडोपहूतेत्यादिः 'ब्रह्मदेवकृतमुपहूतम्' इत्येवमन्तः इडोपह्वानार्थः । 'दैव्या अध्वर्यवः' इत्यादिः ऋत्विगुपह्वानार्थः । अध्वर्युशब्दवाच्याः सर्वे ऋत्विजो लक्षणया, 'उपहूता मनुष्याः' इति त एवोच्यन्ते । कीदृशास्त इति । उच्यते । ये यज्ञमवन्ति रक्षन्ति, ये च यज्ञपतिं वर्धयितुं क्षमास्तादृशा मनुष्या उपहूताः । तस्मात् मनुष्यविशेषणत्वात्परार्थो यज्ञपतिशब्दः । तेन नोह्यते ।

शा— 'उपहूता मनुष्या ये यज्ञपतिं वर्धान्' इति किं एतत् यज्ञपतिवृद्धिप्रकाशनेन प्रोत्साहनकरणेन तत्संस्कारार्थं सत् अनेकयजमानकेषु कर्मसु ऊहितव्यम्, उत इडास्तुत्यर्थो यज्ञपतिशब्दो नोहितव्य इति (तदर्थं च किं यज्ञपतिशब्दाभिधेययजमानसंस्कारार्थमिदम्, उत

इडास्तुत्यर्थमिति संशयनिष्कर्षः) । 'इडामन्त्रैकवाक्यत्वादिडास्तुत्यर्थता भवेत् । स्वामिवृद्धयर्थता त्वस्य सामर्थ्येनावगम्यते ॥ वाक्याच्च बलवलिङ्गम्, दृष्टं चेह प्रयोजनम् । उत्साहकरणात्, स्तुत्यामदृष्टार्थत्वमापतेत् ॥ यजमानेषु बहुषु सर्वसंस्कारसिद्धये । ऊहे यज्ञपतिं वर्धानित्येवं प्राप्त उच्यते ॥ प्रत्यक्षादेव वचनादिडोपाह्वानशेषता । कृत्स्नस्य निगदस्योक्ता तन्मध्यपतितं ततः ॥ न पृथग् भवितुं शक्तमतः स्तुत्यर्थता वरम् । वृद्धिप्रकाशने कल्प्यं लिङ्गेन विनियोजकम् ॥ यच्छब्देन च पारार्थ्यं वृद्धेः श्रुत्या विधीयते । लिङ्गादपि ततो वृद्धेर्न स्वार्थेन प्रकाशनम् ॥' सत्रे तु एकयजमानवृद्धिप्रकाशनेन इडास्तुतिसिद्धेः नोहः ।

सोम— प्रकृतौ लाक्षणिकस्यापि धान्यशब्दस्य यदि ऊहः, तदा किमु वक्तव्यं प्रकृतौ मुख्यस्य यज्ञपतिशब्दस्य इत्युत्थानात् संगतिः । सूत्रार्थस्तु— चोदितेऽपि यज्ञपतिशब्दे परार्थत्वात् इडास्तुत्यर्थत्वात् अविकारः नोहः स्यात् । विधिवत् । यत्र परार्थतया यजमानो विधीयते 'शुकं यजमानोऽन्वारभते' इत्यादौ, तत्र यथा एकनापि तत्सिद्धिः, एवमिहापि एकयजमानवृद्धिप्रकाशनेनापि स्तुतिसिद्धिरिति ।

वि— 'ऊहो यज्ञपतिर्नो वा, वृद्धयर्थोत्साहतोऽग्निमः ।, प्रत्यक्षोक्त्या कृत्स्नमन्त्र इडार्थो नोहनं ततः ॥' प्रत्यक्षश्रुत्या कृत्स्नो मन्त्रः इडोपाह्वाने विनियुक्तः, इति नास्ति सत्रे ऊहः ।

भाट्ट— दर्शपूर्णमासयोरिडानिगदे श्रुतम् । 'दैव्या अध्वर्यव उपहूता उपहूता मनुष्या य इमं यज्ञमवान् ये यज्ञपतिं वर्धानुपहूते द्यावापृथिवी' इत्यादि । तत्र सत्रे यज्ञपतिशब्दो बहुवचनान्तेनोहितव्यो न ति चिन्तायाम्, न तावदसमवेतार्थकत्वादनूहः यज्ञपतेः तद्वृद्धश्च मनुष्यरूपाध्वर्युपदवाच्यः ऋत्विकर्तृकायाः कर्मणि समवेतत्वात् । न चास्य इडोपाह्वानवाचकपदैकवाक्यतया तदर्थत्वावगमात् यज्ञपतिवृद्धिप्रकाशनार्थत्वाभावेन सत्यपि समवेतार्थत्वे परार्थत्वादनूहः, लिङ्गेन मन्त्रगतवाक्यस्य 'स्योनं ते' इतिवत् वाधेन यज्ञपतिवृद्धयर्थत्वोपपत्तेः । न च 'स यो

हैवं विद्वान् इडया प्रचरति' इति विधाय 'अथ प्रतिपद्यते इडोपहूतोपहूतेष्वोपास्मां इळाह्वयतामिडोपहूते-  
त्याह' इति ब्राह्मणवाक्येन प्रतीकग्रहणेन कृत्स्नस्य निगंदस्येडोपाह्वाने विनियोगात् तत्सहकृतेन मन्त्रगत-  
वाक्येन मन्त्रलिङ्गस्यैव बाध इति वाच्यम्, ब्राह्मण-  
वाक्येन यावदुपात्तस्यैव विनियोगोपपत्तौ प्रतीकग्रहणे प्रमाणाभावात् । अस्तु वा विनियोगान्तरकल्पनागौरव-  
भिया प्रत्यक्षवाक्येनैव प्रतीकग्रहणेन समस्तविनियोग-  
कल्पनम् । अत एव 'स्योनं ते' इत्यादौ प्रत्यक्षविनि-  
योजकवाक्याभावात् अपेक्षितविनियोगद्वयकल्पनेऽपि न क्षतिः । किञ्च 'ये यज्ञपतिं वर्धन्' इत्यादौ यच्छब्द-  
बलादेव यज्ञपतिवृद्धिकर्तृणां मनुष्यरूपकृत्विजामुपाह्वान-  
कर्मत्वं प्रतीयते । अतो यच्छब्दसामर्थ्यात्मकलिङ्गादेव अस्य इडोपाह्वानशेषता । अत एव 'स्योनं ते'  
इत्यत्रापि यदि पूर्वांश्च यच्छब्दः स्यात्, तदा स्यादेव तत्रैकवाक्यता, न त्वेतदस्तीत्यतो मन्त्रभेदोऽङ्गीकृतः । प्रकृते तु यच्छब्दसद्भावादोपाह्वानशेषतैव । तथापि प्रथमशेषभूतस्यापि 'उरु ते यज्ञपतिः प्रथताम्' इति मन्त्रस्यानुषङ्गिकयज्ञपतिप्रोत्साहनार्थत्ववदस्यापि तथा-  
त्वोपपत्तेः । सत्रे तद्वदेव ऊहोपपत्तिः । नहि प्रोत्सा-  
हनार्थेषु 'आयुदां अग्नेऽस्यायुमे देहि' इत्यादिषु सत्रे नोहः आवृत्तिर्वा । अतश्च यद्यपि नेदं प्रथनफलम्, तथापि आनुषङ्गिकप्रोत्साहनमात्रेणोहवत् इहापि इडोपा-  
ह्वानशेषभूतस्याप्यस्य मन्त्रस्यानुषङ्गिकयज्ञपतिप्रोत्साहनार्थ-  
त्वादूहोपपत्तिरविकलैव । वस्तुतस्तु प्रहरणाङ्गभूतस्यापि प्रस्तरप्रतिपादकपदैकवाक्यतापन्नस्यापि 'आयुराशास्ते' इत्यादेः प्रहणफलप्रतिपादकत्वात् यथा सत्रे ऊह इति प्रत्युदाहरणसूत्रे वक्ष्यते तथा इहापि इडोपाह्वानाङ्गस्यापि इडोपाह्वानपदैकवाक्यतापन्नस्यापि अस्य इडोपाह्वानफल-  
प्रतिपादकत्वात् युक्त एव सत्रे ऊहः । नहि तृतीया-  
निर्दिष्टे एव मान्त्रवर्णिकं फलं नान्यत्रेति नियमे प्रमाण-  
मस्ति, स्थानादिविनियुक्तस्यापि मन्त्रस्य देवताकल्प-  
कत्ववत् फलकल्पकत्वेऽपि बाधकाभावात् । न च अपेक्षितकल्पकत्वेऽपि यत्र इडोपाह्वानादेः इडासंस्कारार्थ-  
त्वेन कृतार्थता, तत्र विना तृतीयां न फलकल्पकत्वमिति

वाच्यम्, तृतीयास्थलेऽपि प्रहरणप्रतिपाद्यप्रस्तरप्रतिपाद-  
कतया सूक्तवाक्यप्रतिपदिकत्वेन मान्त्रवर्णिकदेवतामान्त्र-  
कल्पनेन वा तृतीयावगतकरणत्वनिर्वाहोपपत्तौ 'इदं यावा'  
इति पदानामिव आयुरादिपदानामपि स्तावकत्वेनोपपत्तेः  
फलकल्पकत्वे प्रमाणाभावात् । 'ममाग्ने वर्चः' इति पूर्व-  
मग्निं परिगृह्णाति' इति इतिकरणविनियुक्तस्थले फल-  
कल्पकत्ववत् इडोपाह्वानेऽपि इतिकरणविनियुक्तत्वात्  
फलकल्पकत्वोपपत्तेश्च । न च एवमपि एवमादिस्थले सर्वत्रैव यज्ञपतेरुद्देश्यत्वात् तद्विशेषणस्यैकत्वादेवस्तुतः  
अविवक्षितत्वेन प्रकाशनानर्हत्वात् सर्वयज्ञपतीनां च 'ग्रहं  
संमार्ष्टि' इतिवत् प्रातिपदिकेनैव प्रतीत्युपपत्तेः, प्रकृतौ  
साधुत्वार्थस्यैकवचनस्य कथं विकृतातूह इति वाच्यम्,  
प्रकृतौ अविवक्षितस्यापि अधिकार्यैकत्वस्योपकारकत्वमात्रेण  
तावत् सद्भावात् तावतैव एकवचनेन एकत्वप्रकाशनोप-  
पत्तौ साधुत्वार्थकत्वकल्पने प्रमाणाभावात् । अतश्च  
विकृतौ तद्वत्तद्वत्प्रकाशनार्थं सिध्यत्येवोहः । इति  
प्राप्ते, न तावत् यज्ञपतिवृद्धिरुपाह्वानफलम्, इडाभक्षणाङ्ग-  
त्वेन कृतार्थस्य स्वरसतः फलानपेक्षत्वात् । एवं सत्यपि  
यदि तृतीया इतिकरणेन वा क्रियां प्रति विनियोगः  
स्यात्, ततः क्रियाकरणत्वं मन्त्रस्य सकलस्य क्रिया-  
प्रकाशनद्वारेणैव, इति प्रथमतस्तावत् क्रियाप्रकाशकत्वमेव,  
तदसंभवे तत्संबन्धिप्रस्तरादिप्रकाशकत्वम्, तस्याप्यसंभवे  
मन्त्रप्रकाशस्य अनपेक्षितस्यापि क्रियासंबन्धकल्पनम् ।  
इतरथा सकलस्य मन्त्रस्य श्रुतकरणत्वानिर्वाहात् । तत्र  
च विनिगमनाविरहात् यथैव सूक्तवाक्यप्रतिपाद्यमन्त्र-  
देवतायाः कल्पनम्, तथा आयुरादेरपि फलस्य । यत्र  
तु सर्वथा असंभवस्तत्र 'इदं यावा' इत्यादौ अगत्या  
स्तावकत्वमिष्टमेव । अनयैव च दिशा 'ममाग्ने' इत्यादौ  
वर्चःप्रभृतीनामपि फलत्वं बोध्यम् । तत्रापीतिकरणविनि-  
युक्तत्वस्य कौस्तुभे स्थापितत्वात् । अत एव कौस्तु-  
भोक्तरीत्यैव यत्र प्रथनमन्त्रादौ नेतिकरणेन विनियोगः,  
अपि तु लिङ्गादेव सः, तत्र 'प्रथस्व' इति भागस्य  
प्रथनप्रकाशकत्वेन प्रयोजनवत्त्वलाभे अवशिष्टभागस्य  
प्रोत्साहनस्तावकत्वादिनैव तदैकवाक्यत्वोपपत्तौ न प्रथन-  
फलकल्पकत्वम्, लिङ्गेनैकदेशेऽपि प्रयोजनलाभे सकलस्य

प्रयोजनवत्त्वोपपत्तेः इति मीमांसकमर्यादा । तत्रापि तु लिङ्गवशात् फलकल्पकत्वाङ्गीकारे नातीव काचिदनुपपत्तिः, परंतु तत्र क्रियाजन्यत्वं फलस्य लिङ्गवशात् प्रतीयते यथा प्रथनमन्त्रादौ । प्रकृते तु प्रथमं तावन्न इतिकरणेन क्रियां प्रति विनियोगः 'अथ प्रतिपद्यते इत्याह' इत्यादिना मन्त्रोच्चारणस्यैव इडाभक्षणाङ्गत्वेन विधेयत्वात् । अस्तु वा ब्रूयादेशत्वादाहशब्दस्य उक्तविशेषणविशिष्टोपाह्वानप्रकाशनस्यैव इडाभक्षणाङ्गत्वेन विधिः । सर्वथा नोपाह्वानं नाम किञ्चिदस्ति क्रियाङ्गम्, यत्फलं यज्ञपतिवृद्धिर्भवेत् । द्यावापृथिव्याद्युपाह्वानप्रकाशनस्यैव उक्तविधमनुष्योपाह्वानस्यैवादृष्टार्थत्वात् ।

वस्तुतस्तु सत्यप्युपाह्वानस्य भक्षणाङ्गत्वे न तत्फलत्वं यज्ञपतिवृद्धेरत्र मन्त्रे प्रतीयते, येन मान्त्रवर्णिकफलकल्पना शङ्क्येत । नहि इडाभक्षणार्थं यज्ञपतिवृद्धिर्कर्तुमनुष्योपाह्वानमात्रेण यज्ञपतिवृद्धिर्जायते इति शब्दस्वारस्यात् प्रमाणान्तरमन्तरेण प्रतीयते, 'ये यज्ञपतिवृद्धिं कर्तुं समर्थास्ते उपहृताः' इति हि तदर्थः । न च यो यत्कर्तुं समर्थः तदुपाह्वाने तज्जायते इत्यत्र प्रमाणमस्ति, अतो न तावदस्य फलप्रतिपादकत्वम् । अत एव न प्रोत्साहनार्थत्वमपि, वृद्धिगतस्वनिष्ठत्वज्ञानमन्तरेण प्रोत्साहनानुपपत्तेः । अतोऽत्र यज्ञपतिवृद्धेः उपाह्वानविशेषणत्वेन उपात्तायाः परार्थत्वात्, अदृष्टार्थप्रकाशनविषयत्वेन अदृष्टार्थत्वाच्च, सत्रे प्रकृताप्रकृतसाधारणैकयज्ञपतिप्रकाशनमात्रेण च तददृष्टोपपत्तेरनूहः । यत्रापि यजमानः न स्वरूपेणोपयुज्यते परं तु गुणभूतः यथा औदुम्बरीसंमानादिषु, तत्राप्याग्नेयीन्यायात् ( ३।२।८ ) प्रकृतग्रहणेऽपि एकस्यैव ग्रहणं न सर्वेषाम्, यजमानसंस्कारकत्वाभावात् । तत्र का कथा अदृष्टार्थप्रकाशनविषयभूते यज्ञपताविति । अत एव यत्र यजमानस्य मान्त्रवर्णिकायुरादिफलभोक्तृत्वेन प्राधान्यं यथा सूक्तवाकादौ 'आशास्तेऽयं यजमानः' इत्यादौ, यत्र वा प्रोत्साहनार्थत्वेन यजमाननिष्ठश्रद्धाजननात् तस्य प्राधान्यं यथा 'आयुर्दा अग्ने' 'उरु ते यज्ञपतिः प्रथताम्' इत्यादौ, तत्रोभयत्रापि सत्रे ऊहः । तदिदमुक्तं 'विकारस्तत्प्रधाने स्यात्' इति प्रत्युदाहरणसूत्रेण ।

मण्डन-- 'नहि व्रजेद् यज्ञपतिस्विडायाम् ।'

शंकर-- 'न यज्ञपतिशब्देऽसौ ।' २२.

\* यज्ञपतिवत् । यथा 'य इमं यज्ञमवान् ये च यज्ञपतिं वर्धन्' इति यज्ञपतिर्मनुष्याणां होतृणां प्रशंसार्थो न स्वार्थं कीर्त्यते इति अविकारेण प्रयुज्यते । न सर्वान् यजमानान् प्रति आदरः । भा. १०।४। २५।५१.

\* यज्ञपतिशब्दस्य इडोपाह्वानमन्त्रगतस्य बहुयजमानके विकारे नोहः, असमवेतार्थकत्वात् तस्य । भा. ९।१।१३।४०.

\* यज्ञपात्राणि आ अन्तात् ( यावज्जीवं ) धारयितव्यानि । ११।३।१३।३४-४२, ४५, \* यज्ञपात्राणि यज्ञसंबन्धेन हि पात्राणि भवन्ति । भा. ११।३।१३।४०, \* यज्ञपात्रैः 'आहिताग्निमग्निभिर्दहन्ति यज्ञपात्रैश्च' । ६।६।६।३४, \* यज्ञपात्राणां अग्नीनां च परिधानीये कर्मणि प्रतिपत्तिः यजमानशरीरे निक्षेपणम् । ११।३।१३।३४. \* यज्ञपात्राणां तन्त्रस्य नियमः । भाट्ट. ११।३।१३.

ॐ यज्ञपात्राणां धारणं आधानमारभ्यैव ॥

प्रकृत्यर्थत्वात् पौर्णमास्याः क्रियेरन् । ११।३। १४।४३ ॥

भाष्यम्-- एवं स्थितमपर्ववसितम् । अन्तरा चिन्तान्तरं क्रियते ( सूत्रद्वयेन ) । यज्ञपात्राणि धारयितव्यानि इत्युक्तम् । तत्र चिन्त्यते किं पौर्णमास्याः आरभ्य धारयितव्यानि, उत आ अग्न्याधेयात् इति । किं प्राप्तम् ? पौर्णमास्याः आरभ्य धारयितव्यानि इति । कुतः ? प्रकृत्यर्थत्वात् । इमानि पात्राणि अनारभ्योक्तत्वात् दर्शपूर्णमासार्थानि । तत्रैषामुत्पत्तिः । उत्पत्तिप्रभृति च धारणम् । तस्मात् पौर्णमास्याः आरभ्य धारयितव्यानि ।

अग्न्याधेये वाऽविप्रतिषेधात् तानि धारयेन्मरणस्यानिमित्तत्वात् । ४४ ॥

भाष्यम्-- न वा पौर्णमास्या आरभ्य धारणम् । किं तर्हि ? अग्न्याधेयात् । कुतः ? अविप्रतिषेधात् । यद्यपि पौर्णमास्यां विहितानि चोदकेन पवमानहविःषु प्राप्तानि । ततः प्रभृति धार्यमाणेषु विप्रतिषेधो भवति, मरणस्यानिमित्तत्वात् । प्राक् पौर्णमास्या यदि मरण-

मापयेत्, यजमानशरीरसंस्कारलोपो भवति । आधाना-  
च्चारभ्य धार्यमाणेषु अविप्रतिषेधो भवति । तस्मा-  
दाधानादारभ्य धारणम् ।

वि— ' किं पौर्णमासीमारभ्य यद्वाऽऽधानमियं  
धृतिः ।, प्रकृत्यर्थतयाऽऽद्यः स्यात्, मरणानियमात्  
परः ॥ ' परः पक्षः आधानमारभ्य धारणमिति ।

भाट्टदीपिका तु पूर्वाधिकरणे गता । तत्र हि अन्त-  
रगर्भिणीसहितमेकमेवाधिकरणं कृत्वा व्याख्यातम् ।

मण्डन— ' तेषामन्याधानतो धारणं स्यात् । '

शंकर— ' पवमानेष्टितस्तु सा । ' सा पात्रधृतिः ।

॥ यज्ञपात्राणां यावज्जीवं धारणं नियतम् ॥

यज्ञायुधानि धार्येरन्, प्रतिपत्तिविधानादृजीष-  
वत् । ११३१३३४ ॥

भाष्यम्— यज्ञपात्राणि तु आ अन्तात् धारयि-  
तव्यानि । कुतः ? प्रतिपत्तिविधानात् । प्रतिपत्तिस्तेषां  
परिधानीये कर्मणि विधीयते, ' आहिताग्निमग्निभिर्दहन्ति  
यज्ञपात्रैश्च ' इति । ऋजीषवत् । तद्यथा, अहर्गणे सर्वे-  
षामहामृजीषोऽवभृये प्रतिपादनार्थं धार्यते । ' ऋजीष-  
मप्सु प्रहरति ' इति श्रूयते ( तद्वत् ) ।

यजमानसंस्कारो वा तदर्थः श्रूयते तत्र यथा-  
कामी तदर्थत्वात् । ३५ ॥

भाष्यम्— न वेयं पात्राणां प्रतिपत्तिः । किं तर्हि ?  
यजमानसंस्कारोऽयम् । तदर्थस्तेषां पात्राणामर्थः श्रूयते ।  
कथं ज्ञायते ? तेषां तृतीयया निर्देशात्, यजमानस्य  
द्वितीयया । तत्र यथाकामी स्यात् । तेषामन्येषां वा  
प्राप्तनम् । तदर्थत्वात् अर्थकर्मत्वात्, पात्राणां यैः कैश्चि-  
दप्यर्थः सिध्यतीति ।

मुख्यधारणं वा, मरणस्यानियतत्वात् । ३६ ॥

भाष्यम्— मुख्यानां वा आद्यानां पात्राणां  
धारणम्, नानियमः । कुतः ? मरणस्यानियतत्वात् ।  
अनियतकालं मरणम् । कदाचित्तानि पात्राण्युत्सृष्टानि  
भवेयुः, मरणं चापयेत् । तत्र यजमानशरीरसंस्कारलोपः  
स्यात् । एवमपि तावद्धारयितव्यानि यावदपरः प्रयोगः,  
परतस्तदीयैः पात्रैरर्थकर्म भविष्यति । पूर्वेषु विद्यमानेषू-  
पादानमन्येषामनर्थकम् । तस्मान्मुख्यधारणमेव न्याय्यम् ।

यो वा यजनीयेऽहनि म्रियेत सोऽधिकृतः  
स्यादुपवेषवत् । ३७ ॥

भाष्यम्— अथवा न मुख्यानां धारणम् । यो यज-  
नीयेऽहनि म्रियेत यजमानः, सोऽनेन संस्कारेणाधिकृतः  
स्यात् । तस्य तानि पात्राणि संनिहितानि । उपवेषवत् ।  
यथा सांनाय्ययाजिनः एवोपवेषोपधानेनाधिकारः । तस्यो-  
पवेषः संनिहितः इति ।

न, शास्त्रलक्षणत्वात् । ३८ ॥

भाष्यम्— तदेतन्नोपपद्यते । किं कारणम् ? शास्त्र-  
लक्षणं तद्वति । यथा सांनाय्ययाजिनः एवोपवेषो  
नान्यस्येति । तत्र हि सांनाय्ययार्था शास्त्रा । तामनुनिष्पद्यते  
उपवेषः । तस्या असांनाय्ययाजिनः असंभवः । अये-  
दमनियतं संस्कारविधानम्, यजनीये वाऽहन्यन्यत्र वा,  
अनारभ्यविधानात् ' आहिताग्निमग्निभिर्दहन्ति यज्ञपात्रैश्च '  
इति । न चान्यस्मिन्नहनि यज्ञपात्राणमुपवेषवदसंभवः ।  
शक्यते हि धारणेन संपादयितुम् । तस्मादुपवेषः  
अदृष्टान्तः ।

उत्पत्तिर्वा, प्रयोजकत्वादाशिरवत् । ३९ ॥

भाष्यम्— अथवा न धारणम् । किं तर्हि ?  
संस्कारकालेऽन्यानि नवानि पात्राण्युत्पाद्यानि । प्रयोजक-  
त्वात् संस्कारस्य । आशिरवत् । यथा ऋतपेये ' घृतव्रतौ  
भवतः ' इति वचनादभावे व्रतदुहः, ' अन्यां यजमानस्य  
व्रतमाशिरे दुहन्ति ' इति श्रुतेर्गाशिरार्थमन्या गौरुपा-  
दीयते, एवम् ।

शब्दासामञ्जस्यमिति चेत् । ४० ॥

भाष्यम्— अथ पश्यसि एवं सति यज्ञमात्रशब्दः  
असमञ्जसो भवति । यज्ञसंज्ञन्वेन हि पात्राणि यज्ञपात्राणि  
भवन्ति । न च नवानां यज्ञसंज्ञोऽस्तीति ।

तथाऽऽशिरेऽपि । ४१ ॥

भाष्यम्— आशिरेऽपि याऽसावन्या गौरुपादीयते,  
सा यजमानस्य व्रतधुङ् न भवति । तत्र शब्दस्यासामञ्ज-  
स्यमेव । यदि तत्रान्या गौः, इहाप्यन्यानि पात्राणि  
भविष्यन्ति । वक्तव्यो वा विशेष इति ।

शास्त्रान्तु विप्रयोगस्तत्रैकद्रव्यचिकीर्षा प्रकृता-  
वथेहापूर्वार्थवद् भूतोपदेशः । ४२ ॥

**भाष्यम्**—अयमुच्यते । शास्त्रादिप्रयोगस्तत्र । शास्त्रेण तत्र शब्दस्यासामञ्जस्यं व्रतदुहो विप्रयोगः कृतः, 'वृत्-व्रतौ भवतः' इति । एकद्रव्यचिकीर्षायां 'यजमानस्य व्रतयुक्तमाशिरे दुहन्ति' इति, ऋतपेये चोदकेन प्राप्यते । तस्मात्तत्र शब्दासामञ्जस्यमनुरुध्यते । अथेहापूर्वोऽर्थो नान्यतः प्राप्यते । यज्ञपात्रैश्च दाहः अविशेषेण प्रत्यक्षश्रुतः । संभवति च तेषां संपादनं धारणेन । तस्मादिह आकस्मिकं शब्दस्यासामञ्जस्याश्रयणं भवतीति धारणमेव पात्राणाम् ।

**प्रतिपत्तिर्वा, यथाऽन्येषाम् । ४५ ॥**

**भाष्यम्**—स्थितादुत्तरम् । ( पूर्वसूत्राभ्यां अन्त-रागभिणी-अधिकरणम् ) । यदुक्तं पात्रैरर्थः क्रियते यजमानस्य संस्कारः इति, तत्र । किं तर्हि ? प्रतिपत्ति-रेषां पात्राणां अग्नीनां च यजमानशरीरे । कथम् ? यथा अन्येषां द्रव्याणां सोमलितानां अवभृथगमनं प्रति-पत्तिः तद्वत् । तुल्यो हेतुः । तान्यपि नानाकर्मसु उप-युक्तानि प्रतिपादनार्हाणि, इमान्यपि पात्राणि अग्नयश्च तथैव, तस्मात् तेषामपि प्रतिपत्तिः । ननु तृतीयासंयोगः उभयत्र विद्यते, न खलु । यजमानशरीरे अग्नीनां पात्राणां च निक्षेपणं प्रतिपत्तिः, न दहनेमाहिताग्नेः । दहने च तृतीया, तत्र तेषां गुणभाव एव, तैर्हि तत् साध्यते । निक्षेपणे तु द्वितीयैव, यथा 'दक्षिणे पाणी जुहूमासादयति' इति ।

**शा**—सिद्धान्त्येकदेशी तु ( प्राभाकरः ) आह—यद्यपि गुणाभावः पात्राणाम्, तथापि धारणम् । परित्यागे हि सति मरणस्य अनियतत्वात् कदाचित् पूर्व-प्रयोगोपयुक्तेषु परित्यक्तेषु उत्तरप्रयोगकाले अनागते यजमानः प्रमीयेत, तत्र यज्ञपात्राभावात् विगुणो दाहः स्यात् । तस्मादवश्यं उत्तरकालं यावत् तेषामेव धार-णम् । धारितेषु च तेषु तैरेव तत्प्रयोगस्यापि सिद्धः नान्योपादानम् । एवमतः परमपि इति आ अन्तात् धारणम् । ( अत्रोत्तरं तु ) यद्यपि अभिनवैरपि दाहस्यावैगुण्यम्, तथापि आसादनरूपा प्रतिपत्तिः मा विलोपि इति आद्यानामेव धारणम् ( इति ) ।

**सोम**—पात्रेषु प्रागुक्तनियमाभावस्य पर्यवसान-कथनात् संगतिः । सूत्रे ऋजीषवत् ऋजीषस्य अवभृथे प्रतिपत्तिपर्यन्तं धारणवत् इत्यर्थः ।

**वि**—'मा भूदन्यत्वनियमः पात्रे तन्त्रं किमैच्छिकम् । नियतं वा, ऽग्निमो देशवत्, मैवं प्रति-पत्तिः ॥'

**भाट्ट**—पात्रेषु तु नियम एव । 'आहिताग्निमग्निभिर्द-हन्ति यज्ञपात्रैश्च' इति वचनेन तैर्दाहविधानात् । यद्यपि ह्यत्र आहिताग्निशरीरप्रतिपत्त्यर्थं दाहे विधीयमाने पात्राणा-मग्नीनां च गुणत्वमेव, तृतीयाश्रवणात्, दाहस्य शरीर-प्रतिपत्त्यर्थतया दृष्टार्थत्वेन प्राचीनप्रयाजशेषन्यायस्याप्य-भावाच्च । अत एव शरीरमपि सत्यपि आहिताग्निपद-श्रवणे नाधानोपयुक्तं संस्क्रियते, तथात्वे तत्प्रतिपत्तिरूप-संस्काराभावात् आधानमात्रेणान्युत्पत्तेरसंभवेन उत्तरकर्म-स्वन्धिकारप्रसङ्गात् । किंतु अव्यभिचरितक्रतुसंक्रधात् आहिताग्निसाध्यक्रतूपयुक्तमेव । एवं चाधानोत्तरं क्रतुकर-णात् प्राक् यजमानमरणे दाहकरणं दाहस्य संस्कारेषु पाठेन पुरुषार्थत्वस्यापि संयोगपृथक्त्वन्यायेन सत्त्वाद्बोध्यम् । अतश्च दाहस्याग्निपात्रप्रतिपत्त्यर्थत्वाभावात् न तदनुरोधेन आ अन्तं धारणनियमः । तथापि क्रतुकरणोत्तरकालं तत्परि-त्यागे मरणस्यानियतकालत्वात् कदाचित् पूर्वप्रयोगोप-युक्तेषु परित्यक्तेषु उत्तरप्रयोगकालात् पूर्वं यजमानमरणे यज्ञपात्राभावेन दाहवैगुण्यापत्तेः धारणमावश्यकम्, ततश्च तैरेवोपादानलाघवानुरोधेन उत्तरप्रयोगसिद्धेर्न पात्रान्तरा-क्षेपः । एवं पात्रधारणं न दर्शपूर्णमासप्रभृत्येव । सत्यपि तत्र पात्राणामुपदेशो ततः पूर्वं पवमानेष्टयनन्तरं यजमान-मरणे दाहवैगुण्यापत्तेः, पवमानेष्टिषु पात्राणामतिदेशेन सत्त्वाच्च, तत एव धारणम् । यज्ञपात्रपदेन प्रमाणसिद्धो येषां यज्ञत्वावच्छिन्नसंबन्धः, तान्युच्यन्ते, न त्वौपदेशिक एव, प्रकृतिमात्रसंबन्धो वा, संकोचे प्रमाणाभावात् । एवं च पवमानेष्टितः पूर्वमाधानमात्रोत्तरं यजमानमरणे यज्ञ-पात्राभावेऽपि यैः कैश्चित्काष्ठैर्दाहः । अग्निषु तु परमापूर्व-विशिष्ट-अग्न्युत्पत्त्यभावेऽपि आधानमात्रजन्य-उत्पत्त्यपूर्व-विशिष्टाग्न्युत्पत्तेर्जातत्वेन तैरेव दाहः । अग्निशब्दस्य गार्ह-पत्यादिशब्दानां च तत्रापि निरुद्धलक्षणया प्रयोगाविशेषात्

सति संभवे मुख्याग्न्यसंभवे लौकिकान्यपेक्षया तस्यैव ग्रहणौचित्याच्च । आधानोत्तरं हि आहिताग्निवतवत् आहिताग्निशरीरदाहे पुरुषार्थतया प्राप्ते तत्र मुख्याग्नेः परमापूर्वविशिष्टस्याभावेन करणत्वासंभवेऽपि, सति संभवे आधानप्रयुक्तापूर्वविशिष्टस्याग्निरर्थात् कारणत्वेन अवगतस्य त्यागे प्रमाणाभावः ।

वस्तुतस्तु तदा पात्रैरपि दाहः इति शक्यते वक्तुम्, आधानसमये एव पात्रोत्पत्तेर्वैक्ष्यमाणत्वात् । तथा यज्ञ-करणभावेऽपि यज्ञार्थमुपादानमात्रेण पुरोडाशकपालवद्य-ज्ञपात्रत्वोपपत्तेः । अतो दाहवैगुण्यार्थं पात्राणि धारणीया-नीति न पात्रे अनियम इति सिद्धान्तैकदेशिनः । सिद्धान्ती तु—यद्यपि मरणस्यानियतकालत्वात् पात्राणां धारणं भवेत् । तथापि यो नाम प्रयोगान्तरकाले रमणी-यानि नवानि पात्राणि लभेत तस्येच्छावशेन पूर्वत्यागेना-न्योपादानेऽपि न कश्चिदोषः स्यात्, दाहस्य पुरोडाश-कपालान्यायेन यैः कैश्चिदपि यज्ञपात्रैरुपपत्तेः । अतो दाहं प्रति पात्राग्न्योर्गुणभावेऽपि 'दक्षिणे हस्ते जुहूमासादयति दक्षिणपूर्वे आहवनीयम्' इत्यासादनं प्रति पात्राग्न्योः संस्कार्यत्वावगमादासादनस्य प्रतिपत्तिविवर्ततेः तदनु-रोधेन आ अन्तं धारणम् । वस्तुतस्तु—तदनुरोधेन आऽन्त-धारणेऽपि इच्छावशेनान्यैरपि ऋक्वन्तरकरणे वैगुण्याना-पत्तेः सर्वेषामेव चासादनाख्यप्रतिपत्त्युपपत्तेरस्मिन्नपि पक्षे सर्वकर्मसु पात्रैक्ये प्रमाणाभावः । अत एवं वर्णनीयम्, यज्ञार्थानामपि पात्राणामाधानप्रकरणे उत्पन्नानामाधाना-ङ्गभूतारण्याहरणकाले एव 'यज्ञियैः केतुभिः सह' इति मन्त्रलिङ्गेन आहरणप्रतीतेः यूपवद्भिन्नकालत्वात् सर्व-यज्ञार्थं तन्त्रेणैवोपादानम्, आसादनं तु तेषामेव प्रति-पत्तिः । न चैवमाधानोत्तरं प्राक्पवमानेष्टिभ्यो यजमान-मरणे पात्राग्न्योरनुपयुक्तत्वादासादनाख्यप्रतिपत्त्यनापत्तिः । अनुपयुक्तत्वेऽपि आकीर्णवद्यज्ञार्थमुपात्तस्य यज्ञभावेऽपि प्रतिपत्तिसापेक्षत्वात् । वस्तुतस्तु, ईदृशप्रतिपत्तेरनुपयुक्त-त्वादासादनं दाहोपयोगिपात्राग्निसंस्कारकतया उपयोक्ष्य-माणसंस्कारकमपीति तादृशविषयेऽप्यासादनोपपत्तिः । अत एव प्रतिपत्तिरपीयं आमुष्मिन्कले एवोपयुज्यते, न त्वैहिके इत्यपि ध्येयम् । अतश्चैवं प्रतिपत्तिरैहिकातिरिक्त-

स्यैवाङ्गम् । अत एव पवमानेष्ट्यनङ्गत्वेऽपि तदुत्तरमा-धानोत्तरं वा मरणे पारलौकिकफलिकदाहोपयोगितयैवा-सादनमिति ध्येयम् । न ह्यस्य प्रतिपत्तिमात्रकर्मत्वम्, उभयत्र दृष्टार्थत्वाविशेषेण उपयोक्ष्यमाणसंस्कारकत्वस्यापि अङ्गीकारात् । प्रतिपत्तिर्कर्मत्वादेव च आधानकालो-त्पन्नप्राकृतपात्राणामिव तत्तद्विकृतिविशेषकालोत्पन्नवारुण-प्रघासिकपात्राणामपि आसादनम् । तेषां परं प्रयोगभेदे अनियमो भिन्नकालत्वाभावात् ।

युक्तु वैकृतपात्राणां विकृतिप्रयोगमध्य एव यजमान-मरणे आसादनम्, न तु प्रयोगवद्भिर्भूतमरणेऽपीति नारायणवृत्तिकारेणोक्तम्, तत् प्रमाणाभावादुपेक्ष्यम् ।

मण्डन— 'पात्राणां स्याद्धारणं सर्वकाले ।'

शंकर— 'आऽन्तात् पात्रधृतिस्तिष्ठति ।'

\* यज्ञपुच्छं 'अनूयाजादि उदवसानीयान्तं' अग्निष्टोमादौ भवति । कु. ३।६।१६।४१.

\* यज्ञायज्ञीयं एकविंशम् । भा. १।२।६।२८ वणकं ३. \* यज्ञायज्ञीयं साम अग्निष्टुति विकृतिरूपायां वायव्यासु ऋक्षु एकविंशस्तोमयुक्तं गातव्यम्, ब्रह्मवर्चस-कामेन । वि. २।२।१२. \* यज्ञायज्ञीयं साम आधाने गायति । भा. ३।२।२।९. \* यज्ञायज्ञीयं साम अग्नि-ष्टोमे तृतीयसवने अन्ते गीयते । वि. ८।३।५, \* यज्ञायज्ञीयं साम ज्योतिष्टोमे गीयते । योनिगाने च सामगाः 'गायीरा गिरा' इति गायन्ति । प्रयोगे तु 'आयीरा यीरा' इति गातव्यम् । ब्राह्मणेन निषेधपूर्वकं 'ऐरं कृत्वोद्गायेत्' इति विधानात् । १।१।१८, \* यज्ञायज्ञीयं साम बृहती—सतोबृहती-छन्दस्कण्वद्व्यात्मके सूक्ते, प्रथमेन जगती—ककुब्-द्वयरूपतृचात्मके तृतीयसवने गीयते । एकविंशश्च स्तोमस्तत्र । 'यज्ञायज्ञा वो अग्नये' (उत्तरा. ७०३) इति बृहती, 'ऊर्जो न पातं०' इति सतो-बृहती (उत्तरा. ७०४) । वि. १।२।६ वणकं ३, \* यज्ञायज्ञीयं साम 'यज्ञायज्ञा वो अग्नये' इत्याद्याग्ने-यीषु ऋक्षु गीयते । २।२।१२, \* यज्ञायज्ञीयेन अग्निष्टोमः संतिष्ठते । २।२।१२. \* यज्ञायज्ञीये गिरापदस्य द्वापदेन बाधः ज्योतिष्टोमे । १।१।१८।



५०-५३. मीको. पृ. १५६१ 'गिरापदस्य इरा-  
पदेन बाधः०' इत्यत्र अधिकरणं द्रष्टव्यम् । \* यज्ञायज्ञीये  
गिरापदधर्मा इरापदे भवेयुः ज्योतिष्टोमे । भा. ९।२।  
१२।४०. \* यज्ञायज्ञीये गिरापदस्थानापन्ने इरापदे गानं  
कर्तव्यं ज्योतिष्टोमे । ९।१।१९।५४-५८. मीको.  
पृ. १५६४ 'गिरापदस्थानापन्ने इरापदे गानं०' इत्यत्र  
अधिकरणं द्रष्टव्यम् ।

\* यज्ञोपवीतम् । मीको. पृ. ११६७ 'उपवीतं-  
यज्ञोपवीतम्' इति विन्दौ द्रष्टव्यम् । \* यज्ञोपवीतम्  
(नवतनुकं वासोविशेषश्च) । 'यज्ञोपवीत्येवाधीयीत  
अध्यापयेत् यजेत याजयेद्वा' इति कठशाखाविहितस्य  
नवतनुकत्रिवृद्ग्रन्थिकस्य यज्ञोपवीतस्य प्राचीनावीतनि-  
वीतत्वाख्ययोः विन्यासविशेषयोः स्मृतिप्राप्तं पितृमनुष्य-  
प्रधानकर्मविषयत्वम्, यज्ञोपवीतविन्यासस्य विधेयोप-  
वीतवत् वासोविन्यासत्वाभावेऽपि विन्यासत्वसाम्यात्  
श्रुत्यालम्बनवासोविन्यासविशेषलक्षणस्य उपवीतस्य देव-  
प्रधानकर्ममात्राङ्गत्वापादकं 'उपवीतं देवानां' इत्यस्य  
विधित्वं निराकर्तुम् । सु. पृ. १३५२ । 'यज्ञोपवीती  
हि' इत्यस्य नवतनुकत्रिसूत्रत्रिवृद्ग्रन्थिकब्रह्मसूत्रविषय-  
त्वेन वासोविन्यासविशेषरूपस्य उपवीतस्य सर्वधर्मत्वे  
लिङ्गत्वाशङ्कायोगः । सु. पृ. १३५२-५३. \* यज्ञोप-  
वीतम् । 'स्मृतिभिः पुरुषो नित्यं कृतो यज्ञो-  
पवीतवान्' । वा. ३।४।१।९-३ पृ. ८९६. \* 'यज्ञो-  
पवीतिना कर्तव्यम्' इत्यादिस्मृतिः वेदाविरुद्धत्वात्  
प्रमाणम् । भा. १।३।१।५-७. \* यज्ञोपवीतस्य  
दर्शपूर्णमासादिषु 'उपव्ययते देवलक्ष्ममेव तत् कुरुते'  
(तैसं. २।५।११) इति ऋक्वज्रत्वेन प्रत्यक्षविधानात् ।  
तथा काठके च अनारभ्यवादविधिना सर्वयज्ञगतयजन-  
याजनसंबन्धः अध्यापनाध्ययनसंबन्धश्च श्रूयते 'प्रसूतेन  
वै यज्ञेन देवाः स्वर्गं लोकमायन्०' इति । वा. १।३।  
३।७ पृ. २०१.

\* 'यदग्नये च प्रजापतये च सायं जुहोति  
सूर्याय च प्रजापतये च प्रातः' अयं ब्राह्मणेन देवता-  
विधिपक्षे अनुभयप्राप्तौ व्यवस्थया विधिः । बाल. पृ. १८.

\* 'यदन्तरिक्षं०' इति मन्त्रेण गार्हपत्यस्योपस्थानं  
पितृयज्ञे विहितम् । संकर्ष. १।२।१५.

॥ यदन्तरेण यन्न संभवति तस्य तदर्थत्वं  
तदपेक्षमिति न्यायः । यथा- न हि ज्ञानमन्तरेण  
कर्मानुष्ठानं संभवतीति । साहस्री. ८५५. \* 'यद-  
न्वञ्चौ पुरोडाशौ अन्तरा यजति' । संकर्ष. १।२।५,  
\* यदपरमवदानं तत्पूर्वमवदाय स्तुचौ निदध्यात् ।  
अत्र अपरशब्दः कर्मपरः न देशकालपरः । २।२।११.  
\* 'यदवृता वषट् कुर्युर्भ्रातृव्यं यज्ञस्याशीर्गच्छेत्'  
एतदपि गुणवाक्यस्य अर्थवादः । टुप्. १।१।३।१।१८.

॥ यदसंदिग्धमप्रयोजनं न च तत्प्रेक्षावत्प्रति-  
पित्सागोचरः, यथा समनस्केन्द्रियसंनिवृष्टः स्पष्टा-  
लोकमध्यमध्यासीनो घटः इति न्यायः । 'यद-  
संदिग्धं घटः' इति न्यायेन विषयप्रयोजनयोरसंभवेन  
विचारशाल्मनारभ्यमिति पूर्वपक्षः इति सर्वदर्शनसंग्रहे  
जैमिनीये । (अत्र साहस्रयां 'मध्यासीनो घट इति  
न्यायः' इति न्यायनाम विद्यते । तस्य अनुपपन्नत्वात्  
अस्माभिः परिवृत्तिः कृतेति ध्येयम्) । साहस्री. ७२१.  
\* 'यदहरेष न पुरस्तात् पश्चाच्च हृदयते' इति श्रुत्यन्तरेण  
कुहामेव विशिष्य विधानं पिण्डपितृयज्ञस्य । संकर्ष. १।२।  
११. \* 'यदामेयोऽष्टाकपालोऽमावास्यायां पौर्णमास्यां  
चाच्युतो भवति' इति । अत्र द्रव्यदेवतमेव विधीयते न  
यागविधिः इत्यभ्युपगमे विवक्षितार्थापेक्षया न्यूनत्वाभ्युप-  
गमे वाक्यभेदप्रसङ्गः । बाल. पृ. ३, \* 'यदामेयोऽष्टा-  
कपालोऽमावास्यायां पौर्णमास्यां चाच्युतो भवति' अयं  
विधिः सिद्धवत्कीर्तनार्थवादकल्प्यः । पृ. ३० \* 'यदामे-  
योऽष्टाकपालोऽमावास्यायां भवति' इति दर्शे आग्नेयपुनः-  
श्रुतिः 'ऐन्द्राग्नः कर्तव्यः' इति विधेयस्य स्तुत्यर्था । वि.  
२।३।१४. \* 'यदामेयोऽष्टाकपालो भवति' अनेन  
यागोत्पत्तिः विधीयते । टुप्. ९।१।१।१ पृ. १६३६.  
\* 'यदाङ्क्ते' इति अञ्जनस्य ज्योतिष्टोमे 'चक्षुरेव  
भ्रातृव्यस्य वृङ्क्ते' इति फलार्थश्रुतिः फलार्थवादः, न  
तु फलविधिः । भा. ४।३।१।१. \* 'यदातिथ्यायां  
वर्हिः तदुपसदां तदग्नीषोमीयस्य' अयं विनियोग-  
साधारण्यविधिः । बाल. पृ. २०, \* 'यदाहवनीये

जुहोति ' अयं सामान्यविधिः क्रत्वर्थः । पृ. १५.

\* ' यदुत्तमे प्रयाजे देवताः समावपति, प्रयाजभाज एवैनास्तत् करोति ' तद्यथा अग्निः सर्वेषु भागी भवति एवं तदग्नेर्भागे देवताभागिनीः करोति । प्रयाजविषयिका कौषीतकिश्रुतिः । संकर्ष. २।२।२. \* ' यदेकया जुहुयात् दर्विहोमं कुर्यात् ' इत्यत्र दर्विहोमः कर्मनामधेयम् । स्थालीपाकः, अष्टकाः, अग्निहोत्रम्, नारिष्ठहोमाः इत्यादयो दर्विहोमाः । नात्र वाक्ये दर्वीरूपो गुणो विधीयते, ' दर्विहोमो यज्ञाभिधानं होमसंयोगात् ' इति । वि. ८।४।१. \* ' यदेवादः पौर्णमास्यां हविः ' इति वाक्ये पौर्णमासं हविः अग्नीषोमीयपुरोडाश एव नान्यत्, तस्यैव सोमादुत्कर्षः । उपांशुयाजाज्यमपि अग्नीषोमीयं सोमात् प्राङ् न कर्तव्यं ब्राह्मणेन, परंतु प्राजापत्यं वैष्णवं कर्तव्यमेवेति न तस्योत्कर्षः । दर्शपूर्णमासयोः । भा. ५।४।६।१९-२१. \* ' यदेव तृतीयं ज्योतिस्तदेव तेनाप्यते ' इदं आहवनीयं प्रकृत्य श्रुत्यन्तरं इति पूर्वः पक्षः । तृतीयज्योतिःपदं औत्तरवेदिकाग्निपरं इति सिद्धान्तः । संकर्ष. ३।२।३.

यत्कार्यं जायते यस्मात्तस्मिन्स्तत्प्रतिष्ठतीति न्यायः । यथा — ' मृत्तिकायां घटस्तन्तो पटः स्वर्णे अङ्गुलीयकम् ' इति वैशेषिकाः प्राहुस्तथा नैयायिका अपि । इति । साहस्री. ९०८.

\* ' यत् किञ्चित् सोमलिप्तं तेनावभृथं यन्ति ' इतिवत् । अत्र यथा प्रतिपत्तित्वं स्वीक्रियते तथा ' स्वरूपा पशुमनक्ति ' इति पश्वज्जनं प्रतिपत्तिः, पूर्वपक्षे । सोमलिप्ते तु अवभृथपदे गौणत्वाद्यनेकदोषभिया तदङ्गीकरणमित्युक्तमेव ( ४।२।८ इत्यत्र ) इत्युत्तरः । भाट्ट. ४।४।१०. \* ' यत् कुम्भैर्जुहोति तन्निष्ठूर्यं दारुमयेण होतव्यमनिष्ठूर्यतायै ' । साकंप्रस्थायीये इदम् । संकर्ष. १।३।२.

यत्कृतकं तदनित्यमिति न्यायः । कृतकं कार्यम्, जन्यभाव इति यावत् । तथा च कार्यमात्रस्योत्पत्तेः प्रागसत्त्वेन प्रागभावप्रतियोगित्वान्न प्रागभावाप्रतियोगित्वघटितनित्यत्वम् । ध्वंसस्य प्रागभावप्रतियोगित्वेऽपि भाववत्त्वाभावाच्च व्यभिचार इति तार्किकाः । वेदान्तिमते तु

ध्वंसस्यापि नाशाभ्युपगमेन न भावत्वं विशेषणीयमिति भेदः । साहस्री. ४९१.

\* यच्चार्थात् कृतं न तत् चोदकः प्रापयति । भा. १०।७।८।२३, \* यच्च बुद्धौ ( विशेष्यत्वेन ) संनिहितं तच्छिङ्गं ( प्रमाणं ) इत्युक्तम् । ८।१।१७।३३-३४, \* यच्च विद्यमानं न दृश्यते, तद्दर्शनाय यत्नः क्रियते । यथा घटं न पश्यामि इति प्रदीपं करोति, न शशविषाणं न पश्यामीति । ७।२।१।१०.

यच्च स्तूयते तद्विधीयते इति न्यायः । अनेन अध्ययनवदर्थज्ञानस्यापि विधिरभ्युपगन्तव्य इत्युक्तं महाभारते उपोद्घाते । साहस्री. ७६६.

\* ' यन्नास्ति भूतलादौ घटादि तस्याप्रमीयमाणस्य । योऽसौ प्रमाणविरहः प्रमाणविषयेऽपि सोऽभावः ॥ ' ऋजु. पृ. ९४.

यद् दृष्टं दृश्यते स्वप्नेऽननुभूतं कदापि नेति न्यायः । स्पष्टोऽयम् । साहस्री. ९७४.

\* ' यत्र दुःखेन संभिन्नं, न च प्रसन्नमनस्तरम् । अभिलाषोपनीतं यत् तत्सुखं स्वपदास्पदम् ॥ ' इदं न लक्षणम्, विशेषणचतुष्टयव्यावर्त्याभावात् । किन्तु स्वरूपकथनमात्रम् । विशेषणचतुष्टयेनापि हि सांसारिकसुखवैलक्षण्यमस्य ब्रुवता सुखत्वावान्तरजातिः स्वर्गत्वमुपलक्ष्यते । तद्वि दुःखमिश्रम्, इदं तु न तथा । एवं सांसारिकं राज्यादिसुखं वर्षाद्यवधिप्रमाणाभावात् शत्रुकृतापहारादिशङ्काग्रस्तम् । इदं तु अर्थवादादिप्रमाणतो वर्षादिभावत्कालभोग्यतया प्रमितम्, न तन्मध्ये अपहारादिशङ्काग्रस्तम् । तथा इदं अनन्तरं अवच्छिन्नं संततं वर्षादिपर्यन्तम्, इतरत्तु न तथा । किंतु सुखदुःखोभयरहितत्वस्थया अवच्छिन्नम् । एवमिदं अभिलाषमात्रेण उपनीतं उपस्थितेन सकृच्चन्दनवनितादिविषयापेक्षम्, इतरत्तु विषयापेक्षमेव । यद्वा, इदं प्रयत्नानपेक्षाभिलाषमात्रोपनोतविषयम्, इतरत्तु प्रयत्नोपनीतविषयमिति । अत एव आकृत्यधिकरणे ' अस्यर्थः सर्वशब्दानामिति प्रत्याख्यलक्षणम् । अपूर्वदेवतास्वर्गः सममाहुर्गवादिषु ॥ ' ( १।३।९।३० पृ. २९७ ) इति, वैयाकरणमतनिरासवसरे तदुक्तदृष्टान्तवैषम्योक्त्यर्थे ' कार्यसामर्थ्यमिन्द्रादि-

निर्मिश्रसुखसंततिः । ( वा. पृ. २९९ ) इति वार्तिके निर्मिश्र-संततिपदार्थां आद्यतृतीयविशेषणार्थौ एव स्वगतत्वात्पलक्षणार्थमुक्तौ । तद्व्याख्याने भाट्ट-सोमेश्वरेण तु ' केवलमेव सुखं इत्युक्तेः दुःखामिश्रत्वमेव स्वर्गत्वसामान्योपलक्षणत्वेनोक्तम्, संततित्वं तु चिरकालताख्यं दुःखामिश्रत्वेनैव आक्षिप्यते ' इति वदता अलौकिकसुखविशेषप्रतिपत्त्यर्थं तदुपात्तं इत्युक्तमिति । बाल. पृ. ४८-४९.

॥ यन्निवृत्तिमद्वस्तु तदुत्पत्तिमदपीति न्यायः । ' भ्रुवं जन्म मृतस्य च ' इति भगवद्वाक्यमस्मिन् न्याये बीजम् । साहस्री. २६२.

\* ' यत् पशुर्मायुमकृतम् ' इति मन्त्रः निमित्त-विधिसरूपः । बाल. पृ. ६५. \* ' यत् पूर्णं तन्मनुष्याणां ' इत्यादौ विधिरनुवादो वा इति संशये, अनुवादः इति सिद्धान्तः ज्योतिष्टोमे । भा. ३।४।३।११.

॥ यद्यथा वर्तते तस्य तथात्वं भाति मानतः इति न्यायः । यत् शुक्त्यादि यथा येन शुक्तिकादिरूपेण वर्तते, तस्य तथात्वं शुक्त्यादिरूपत्वं प्रमाणतः स्फुरतीत्यर्थः । उक्तं च- ' यद्यथा वर्तते तस्य तथात्वं भाति मानतः । अन्यथात्वं भ्रमेणेति न्यायोऽयं सार्व-लौकिकः ॥ ' इति । साहस्री. ५५१.

॥ यद्यदा यत्करणसमर्थं तत्तदा तत्करोतीति न्यायः । यथा- ' सामग्री स्वकार्यं ( कर्तुं ) समर्था ' इति । सामग्री कारणसमूह इत्यर्थः इति तत्र बौद्धे । साहस्री. ६९६.

॥ यद्यदा यत्र करोति तत्तदा तत्राऽसमर्थ-मिति न्यायः । यथा हि- शिलाशकलमडकुरे इति सर्वदर्शनसंग्रहे बौद्धे । साहस्री. ६९७.

\* यत् यस्मात् प्रतीयते तत् तस्य वाच्यम्, यथा गोशब्दस्य गोत्वम् । मीन्या. \* ' यद्योन्यां तदुत्तरयोर्गीयति ' । वृद्धं तालयं ( ऐ ) आयी भवति । सोऽयं आयीभावरूप ऊहः उत्तरावर्णवशेन कर्तव्यः न तु योनिवशात् । ' कया नश्चित्र ' इत्यत्र ' कया ' इत्यक्षर-द्वयात्मकः आद्यो भागः । ' नश्चित्र आशुवत् ' इति

द्वितीयो भागः । तत्र ' श्चि ' इत्यक्षरस्यः इकारो वृद्धसंज्ञत्वात् ऐ भवति, स च संध्यक्षरत्वात् विश्लेषेण ' आई ' भवति । परंतु ' कस्त्वा सत्यो मदानां ' इत्यत्र ' सताई मदानां ' इति न कर्तव्यम् । किन्तु ' जराई तुणाम् ' इत्यत्र कर्तव्यम् । वि. ९।२।९. \* ' यद्वैतद्विशेषेण स्थितं क्रमवशादुभौ । प्रत्य-यार्थं सह ब्रूतः प्रकृतिप्रत्ययाविति ॥ ' इति न्यायेन ( वा पृ. ९०२ ) कर्तुः प्राधान्यस्यापि वाच्यत्ववत् आगमिकतया दर्शनीयत्वात् ( व्याकरणमते ) । सु. पृ. १४१७.

\* यद् विधेयमवधार्यते तदेव स्तोतव्यम् । वा. १।४।१२।२० पृ. ३५१. \* ' यत् सप्तदशवतीमुप-दधाति ' इत्यादिश्रुतिः, पात्रधारणपूर्वकभोजनाचारमूल-भूता । एकेन परिगृह्य इतरेण अत्ति इति श्रुत्यर्थः । सु. पृ. २१४. \* ' यः अमावास्यां पौर्णमासीं चातिपातयेत्, अग्नये पथिकृतेऽष्टाकपालं निर्वपेत् ' । अयं विहिताक्रमनिमित्तकपुरुषार्थाधिकारविधिः । बाल. पृ. १५. \* ' य इष्टया पशुना सोमेन वा यजेत, सोऽ-मावास्यायां पौर्णमास्यां वा ' इत्यत्र सुत्यैव पर्वणि, दीक्षायास्तु अपकर्षः । न तु दीक्षणीया पर्वणि, सुत्याया-श्चोत्कर्ष इति । प्रधानशेषयोः प्रधानस्य प्राबल्यात् । वि. १२।२।९, ' य इष्टया ' इति वचनं ( यथा ) साङ्गानि कर्माणि अमावास्याकालं प्रति उपाददानं द्वयोर्होस्तकाला-संभवात् युक्तं यत् आतिदेशिकं व्यवहकालत्वं बाधते, न तथा चातुर्मास्यसाकमेवीयेष्टिषु । इति पूर्वपक्षः । शा. ५।१।११. \* ' य इष्टया ' इत्यादिवाक्येन यथा पौर्णमास्यादिकालविधानात्, इतरासां ( विकृतीनां ) इष्टीनां सद्यस्कालत्वं एवं प्रातरादिकालविधानात् सद्यस्कालता किं न स्यात् अत आह पूर्वपक्षी । सोम. ५।१।११. ' य इष्टया पशुना ' इति वचनेन विकृतीनां चोदकेन प्राप्तं व्यवहकालत्वं बाध्यते । वि. ५।४।७, \* ' य एतेनानिष्ट्वाऽथान्येन यजेत ' इत्यत्रान्यशब्देन अत्यग्निष्टोमादयः संस्थाः, एकाहाः, अहीनाः, सत्राणि, चेति अशेषाः सोम-विकृतयो गृह्यन्ते । ५।३।१४.

॥ य एतेनेत्यग्निष्टोमः, प्रकरणात् । ५।३। १३।३७ ॥

‘एष वाव प्रथमो यज्ञो यज्ञानाम्, यत् ज्योतिष्टोमः, य एतेनानिष्ट्वा अथान्येन यजेत गर्तपत्यमेव तज्जायते, प्र वा मीयते’ इति श्रुतम् । यज्ञानां मध्ये ज्योतिष्टोमः प्रथमो यज्ञः । यः ज्योतिष्टोमं अकृत्वा अन्यं यागं प्रथमतः कुर्यात् तेन तथा कृतेन गर्तपत्यं गर्ते पतनमेव स्यात् अथवा प्रमीयेत मरणं स्यात् इति श्रुत्यर्थः । अत्र श्रुतौ ‘य एतेन’ इति एतच्छब्देन को यागो गृह्यतां इति विचारे सिद्धान्तमेवाह । य एतेन इति एतच्छब्देन अग्निष्टोम एव उक्तः, नान्यः कश्चित् । प्रकरणात् । अग्निष्टोम एव हि प्रकृतः । प्रकृतवाचकं च सर्वनाम । तथा च अग्निष्टोमविषयकमेतद्वचनम् । वाक्यार्थकथनार्थमेव सूत्रम् ।

लिङ्गाच्च । ३८ ॥

सिद्धान्ते हेत्वन्तरमाह । चकारः समुच्चये । लिङ्गात् अग्निष्टोमपरः एतच्छब्दः । उक्तवाक्यस्य वाक्यशेषे, नवत्यधिकशतपरिमिताः स्तोत्रीया ऋचः उक्ताः । ताश्च अग्निष्टोमे एव भवन्ति नान्यत्र । वाक्यशेषश्च ‘तस्य नवतिशतं ( १९० ) स्तोत्रीयाः’ इति । संख्यासंपत्तिश्च भाष्ये एवमुक्ता—त्रिवृद् बहिष्पवमानं एवं च नव ऋचः, पञ्चदश आभ्यानि चत्वारि, सा एकोनसप्ततिः । [ ९ + ( १५ × ४ = ६० ) = ६९ ] पञ्चदशो माध्यंदिनः पवमानः, तेन चतुरशीतिः [ ६९ + १५ = ८४ ], सप्तदशानि पृष्ठानि चत्वारि, सा अष्टषष्टिः चतुरशीत्या सह द्विपञ्चाशच्छतम् [ ८४ + ( १७ × ४ = ६८ ) १५२ ] । सप्तदश आर्भवः पवमानः तेन षष्ट्यधिकं शतं नव च [ १५२ + १७ = १६९ ] । एकविंशं यज्ञायज्ञीयं तदेतत् नवतिशतं [ १६९ + २१ = १९० ] अग्निष्टोमस्य इति । के.

\* ‘य एतेनेत्यग्निष्टोमः प्रकरणात्’ । ५।३।१३।३७—३८ ॥ ‘न प्रथमयज्ञे प्रवृज्यात्’—प्रत्येकशक्त्यैव अर्थबोधोपपत्तौ अतिरिक्तशक्तिकल्पनायां प्रमाणाभावात् प्रथमशब्दस्य च अप्रवृत्तप्रवर्तनविषयवाचित्वात् आद्य-

प्रयोगपरत्वावगतेः, यज्ञशब्दस्य च लक्षणया प्रयोगपरत्वम्, प्रकरणात् ज्योतिष्टोमरूपयज्ञपरत्वमेव वा अङ्गीकृत्य प्रथमयज्ञपदेन ज्योतिष्टोमप्रथमप्रयोगोऽभिधीयते । स च अग्निष्टोमसंस्थाकज्योतिष्टोमस्य पाञ्चमिकन्यायात् अतिरात्रसंस्थाकस्य च वचनात् । भाट्ट. ३।३।१२. \* ‘य एतेन०’ इत्यनेन अग्निष्टोमस्य ज्योतिष्टोमस्य वादः । भा. ५।३।१३।३७—३८. \* ‘य एतेन अनिष्ट्वा अथान्येन’ इति वाक्यं पूर्वमग्निष्टोमस्य कर्तव्यतामाह पश्चाद् गवादीनाम् । वा. ५।३।१४।३९. \* ‘य एवं विद्वानग्निं चिनुते’ इति चयनं अग्निद्रव्यसंस्कारः । वि. २।३।१०, \* ‘य एवं विद्वान् पौर्णमासीं यजते’ इत्यादि विद्वद्वाक्यं अनुवादकं न कर्मान्तरविधायकम् । २।२।३. \* ‘य एवं विद्वान् वामदेव्यं गायति’ इत्यादीनि यजुर्वेदवाक्यान्वेव । वा. ३।३।२।९ पृ. ८१३. \* ‘य एव पदानां प्रतिपत्तौ प्रतिपदं पाठः’ इति महाभाष्यकारोक्तन्यायेन साधूनां प्रतिपदं पाठं नाध्यवस्यति । सु. पृ. २६३.

॥ यः कल्पः स कल्पपूर्वक इति न्यायः । एवं हि संसारस्यानादित्वात् ईश्वरस्य च सर्वशक्त्यादीश्वरो गतकल्पीयं वेदमस्मिन् कल्पे स्मृत्युपदिशतीति भावः । ‘यथापूर्वमकल्पयत्’ इति श्रुतेरिति । साहस्री. ४७१.

\* ‘यः कामयेत, प्रथेय पशुभिः, प्रपजया जायेयेति, स एतामविं वशामादित्येभ्यः कामायाऽऽलभेत’ । अत्र बहुदैवत्येऽपि एकस्मिन् पशौ गणैकत्वात् मेघपतिशब्दे नास्त्यूहः । एकवचनान्तश्च मेघपतिशब्दः ( तदघटितमन्त्रः ) द्विवचनान्तेन विकल्प्यते प्रकृताविव । वि. ९।३।१३. \* ‘यः कामयेत वीरो म आजयेतेति स चतुर्होतारं जुहुयात्’ अयं विशेषविधिः पुरुषार्थः । बाल. पृ. १५.

॥ यः कारयति स करोत्येवेति न्यायः । कारयितुः कर्तृत्वमिति । यथा राजादिर्हि भृत्यैः युद्धादिकं कारयन् स्वयं करोतीति प्रसिद्धं तथा प्रकृतेऽपि । साहस्री. ५४.

॥ यः कुरुते स भुङ्क्ते इति न्यायः । स्पष्टार्थः । साहस्री. १०७.

॥ यश्चार्थादर्थो न स चोदनार्थ इति न्यायः । अस्यार्थः— यः श्रुतार्थनान्तरीयकतया लभ्यते, न स वेदार्थ इत्यर्थः । नान्तरीयकतयेत्यस्य संबन्धिरूपकतयेत्यर्थः । शबरस्वाम्युक्तिरूपोऽयं इति (११।३।६।१४) । साहस्री. ७८३.

\* यश्चोभयोर्दोषो नासौ एकं पक्षं निवर्तयति । भा. ८।३।३।७, \* यश्चोभयोर्दोषो नासावेकस्य वाच्यः । ८।३।६।१४, \* यश्चोभयोः पक्षयोर्दोषो न तमेकश्चोभो भवति । ६।६।३।२०.

॥ यश्चोभयोः समो दोषो न तेनैकश्चोभो भवतीति न्यायः । वर्णानामेव वाचकत्वोपपत्तौ नातिरिक्तस्फोटकल्पना अवकल्प्यते इति सर्वदर्शनसंग्रहे पाणिनीयेऽभिहितः । साहस्री. ७२३.

\* 'यश्चोभयोः समो दोषः परिहारीऽपि वा समः । नैकः पर्यनुयोक्तव्यस्तादृगर्थविचारणे ॥' इति न्यायः । 'तस्माद्यचोभयोर्दोषः' शेषं समानम् । श्लोवा. श्रुत्यवादे २५२. \* यश्च यस्य कर्ता, स तेन व्यपदिश्यते, यथा पाचको लावक इति । भा. १।१।२।२. \* 'यो नाम क्रतुमध्यस्थः कलञ्जादीनि भक्षयेत् । न क्रतोस्तस्य वैगुण्यं यथाचोदितसिद्धितः ॥' पुरुषार्थानृतवदने तु 'यो नाम०' इति न्यायात् क्रतोर्न वैगुण्यं किन्तु पुरुषस्य प्रत्यवायमात्रं इति प्रतिषेध्यप्रतिषेधयोः ऐकरूप्यमेवाश्रितं कर्त्रधिकरणे । सोम. १०।८।७. \* यः फले चोद्यते, स इति कर्तव्यतया संबध्यमानः इति-कर्तव्यतां प्रति प्रधानम् । वा. ७।१।१।२. \* 'यो ब्राह्मणायावगुरेत्, तं शतेन यातयात्, यो निहनेत् सहस्रेण, यो लोहितं कुर्यात् यावतः प्रस्कन्द्य पांसून् संगृह्णीयात् तावतः संवत्सरान् सुवर्गं लोकं न प्रजानीयात्, तस्मान्न ब्राह्मणायावगुरेत्, न हन्यात्, न लोहितं कुर्यात्' अयं फलतो व्यवस्थारूपः प्रतिषेधः । बाल. पृ. ३५. \* 'यो ब्राह्मणायावगुरेत्०' इत्यादिः प्रतिषेधः नरकपरिहारार्थः । स च पुरुषगतनरकपातः संकीर्तितः

न तु क्रतुगतः । वा. ३।४।६।१७. \* 'यो मासः, स संवत्सरः' इति वचनात् मासः गौणः संवत्सरः । वि. ६।७।१३.

॥ यो यद्वपति बीजं हि लभते सोऽपि तत्फलमिति न्यायः । स्पष्टः । साहस्री. ७३६.

॥ यो यं प्रति सेव्यः स तस्माद्भिन्न इति न्यायः । तत्र तथाहि अनुमानेनापि जीवेश्वरयोर्भेदोऽवसीयते । परमेश्वरो जीवाद्भिन्नः, तं प्रति सेव्यत्वात् । यो यं प्रति सेव्यः स तस्माद्भिन्नः, यथा भृत्याद्राजा । साहस्री. ७१०.

॥ यो यस्य प्रसङ्गे लभतेऽसौ तत्कृतानि कार्याणीति न्यायः । तद्यथा— उपाध्यायस्य शिष्यो याज्यकुलानि गत्वाऽग्रासनादीनि लभते, एवं प्रकृतान्तरेऽपि बोध्यम् । अयं 'स्थानिवदादेशोऽनस्विधौ' १।१।५६ इति सूत्रभाष्ये स्पष्टः । साहस्री. ८३३.

॥ यो यस्य मित्रं न हि तस्य दूरमिति न्यायः । स्पष्टः । साहस्री. ९८०.

॥ यो यन्निरूपितसांसिद्धिकप्रकाराक्रान्तः स तन्निरूपित-तज्जातीयविशेषणाधानविशेषसंतानकः इति न्यायः । अयं मर्यादापरिपाटीग्रन्थे विस्तरशो निरूपित इति विरम्यते । साहस्री. ८२५.

\* यो यद्विशेषस्य बोधकः स तद्बोधकः इति श्रोत्रादौ व्याप्तिदर्शनम् । सु. पृ. १४३६. \* यो यागकर्ता स एव यागफलभोक्ता । यजमानस्य च प्रयोजकतया सर्वकर्तृत्वमस्त्येव । साक्षात्तु त्यागमात्रं यजमानेन कर्तव्यं इतरत् ऋत्विग्भिः । वि. ३।७।८. \* 'यो वा अन्यस्यान्यस्य प्रवरेण' इति यजमानेतरप्रवरानुकीर्तने निन्देयम् । संकर्ष. ३।४।१. \* 'यो विदग्धः स नैकृतः' इत्यादौ दर्शपूर्णमासयोः विधिरनुवादो वा इति संशये अनुवादः सिद्धान्तः । भा. ३।४।३।११, \* 'यो वृष्टिकामो, योऽन्नाद्यकामो, यः स्वर्गकामः, स सौभरेण स्तुवीत । हीप् इति वृष्टिकामाय निधनं कुर्यात्, ऊर्क् इत्यन्नाद्यकामाय, ऊ इति स्वर्गकामाय इति' । तत्र किं सौभरं वृष्ट्यादेर्निमित्तं हीप् इत्यादि अपरं वृष्टेर्निमित्तं अथ सौभरे एव निधनविशेषव्यवस्था इति विचारे

निधनविशेषव्यवस्था इति निर्णयः । २।२।१३।२८-२९.

॥ यो वै चित्तेन दूरस्थः समीपस्थो हि दूरतः इति न्यायः । साहस्री. ९७९.

\* 'यः शिष्यते स लुप्तार्थमिधायी' इति न्यायः । प्रजापतिदेवता एषां इति विश्वह्य प्रजापति-शब्दात् सप्तदशसु तद्धितेषु कृतेषु, तेषां केवलानां एकशेषे सति 'यः शिष्यते' इति न्यायेन शिष्टस्यै-कस्य तद्धितस्य सप्तदशसु वृत्त्या प्रथमं बहुत्वेनान्वितस्य, पश्चात् प्रकृतिभूतप्रजापतिशब्देन अन्वयः । कु. २।२।७।२९.

\* 'यः सोमेन यक्ष्यमाणोऽग्निमादधीत, नर्तुं प्रतीक्षेन्न नक्षत्रम्' इति कालविशेषबाधः सोमस्यैव, न आधानस्य । भा. ५।४।५।१५-१६, \* यो हि अन्येन सह संबन्धमुच्चार्यते, न तत्समीपगतोऽपि अन्यः तेन सह संबन्धमर्हति । यथा भार्या राज्ञः, पुरुषो देवदत्तस्येति । भार्याविशेषणार्थं उच्चार्यमाणो राजशब्दो न पुरुषेण संबध्यते । ३।१।६।१२, \* यो हि अमेध्यं द्रव्यं उच्छिष्टः शयानो प्रौढपादो वा, वामेन हस्तेन वा पादेन वा, यथाकथंचित् देवतायै उत्सृजति, तस्य फलं न भवति इति शिष्टाः स्मरन्ति । यस्तु मेध्यं द्रव्यं शुचौ देशे, प्रयतः, प्राङ्मुखः, दक्षिणेन हस्तेन, समाहित-मनाः, मन्त्रवत् नियमवच्च देवतायै उत्सृजति, तस्य फलं भवति इति स्मरन्ति । ७।४।१।१. \* 'यो हि प्रधानोपकारित्वेन श्रूयते, स तदङ्गेऽपि स्थित उपकरोति इति कल्प्यते' इति औदुम्बराधिकरणोक्तस्य (वा. १।२।२।२२ पृ. १३६) अङ्गावतारन्यायस्य स्वरूपम् । सु. पृ. ८५५. \* यो हि बहून् यागान् कल्पयति, कल्पय-त्यसौ एकम् । भा. २।२।७।२९.

॥ यो हि भुक्तवन्तं प्रति ब्रूयान्मा भुक्त्वा इति किं तेन कृतं स्यादिति न्यायः । अयं 'स्थानेऽन्तर-तमः' । १।१।५० इतिसूत्रमहाभाष्ये 'अनर्थकं च' इति वार्तिकव्याख्यावसरे ह्युदाहृतः । भुक्त्वा इति निर-नुस्वारपाठ इति बोध्यम् । साहस्री. ४३०.

\* 'यो हि यदिच्छति, स तत् करोति' इति न्यायः । कणिका. पृ. ९६. \* 'यो हि यदिच्छति' इति न्यायश्च प्रवृत्तस्यैव सिध्यति नाप्रवृत्तस्य इति निश्चयव-द्विषयः इति भावः । सोम. ६।२।२. \* 'यो हि यदिच्छति' इति हि इन्द्रियं भावयितुं स्वरसत एव पुरुषः प्रवर्तते । वा. २।२।११।२६ पृ. ५५१. \* यो हि स्मरति इदं मया कर्तव्यमिति स तत् करोति । भा. १।२।१।६।३७, \* यौ द्वौ कौरव्यौ स एको वाहीकः ( इति गौणता ) । ८।३।६।२२. \* ये एव लौकिकाः पदार्थाः, ते एव वैदिकाः, लोपागमविकार-विशेषास्तु क्वाचित्काः व्याकरणसिद्धाः । वि १।३।१०, \* ये धर्मा यस्मिन् प्रकरणे आम्नाताः, ते तत्रैव व्यव-तिष्ठन्ते । अतः अतिदेशविचारः कर्तव्यः । ७।१।११. \* 'ये पुरोदञ्चो दर्भाः' इत्यस्यानुवादता ( प्रेताग्नि-होत्रे ) । भाट्ट. ३।४।४. \* 'ये पुरोदञ्चो दर्भाः तान् दक्षिणाग्रान् स्तृणीयात्' इति मृताग्निहोत्रे, महापितृ-यज्ञे वा श्रूयते । तत्र अनुवादः एव, न विधिः । भा. ३।४।१।९ - ४, ५ पृ. ८९७. \* 'ये वा अमी वैराजस्य स्तोमास्तैरेवैते सामन्वन्तः' अत्र सस्तोत्रकग्रहा-न्तरसाम्यसंपिपादयिषया गौणसामवत्त्वोपपादनम् । संकर्ष. ३।३।६.

॥ येनोपक्रम्यते येन चोपसंहियते स वाक्यार्थ इति न्यायः । यथा- 'उपक्रमोपसंहारावभ्यासोऽपूर्वता-फलम् । अर्थवादोपपत्ती च लिङ्गं तात्पर्यनिर्णये ॥' इत्युक्ततात्पर्यनिर्णायकषड्विधलिङ्गेषु आदिमौ प्रकरणप्रति-पाद्यस्य अर्थस्य तदाद्यन्तयोरुपपादनरूपानुपक्रमोपसंहारी स्तः । अयं न्यायः परार्थाऽनुमाने प्रसिद्धः । साहस्री. १२८.

\* येन क्रमेणोपकरणं तेनैव क्रमेण नियोजनादि वाजपेये प्राजापत्यपशुषु । बिन्दु. ५।१।५.

॥ येन नाप्राप्ते यो विधिरारभ्यते स तस्य बाधको भवतीति न्यायः । प्राप्तमिति भावे कः, येन नाप्राप्ते इत्यस्य यत्कर्तृकावश्यं प्राप्तावित्यर्थः, नन्-द्रव्यस्य प्रकृतार्थदाढ्यबोधकत्वात् । अयं हि विशेषशास्त्रो-द्देश्यविशेषधर्मावच्छिन्न-वृत्तिसामान्यधर्मावच्छिन्नोद्देश्यक-

शास्त्रस्य विशेषशास्त्रेण बाधो यत्र, तत्र प्रवर्तते । सामान्यशास्त्रस्याप्राप्तियोगोऽचारितार्थ्यं हि विशेषशास्त्रस्य बाधकत्वे बीजमिति । साहस्री. २२३.

\* येन विंशतिरुपात्ताः उपात्तास्तेन दश भवन्ति । भा. ८।३।६।१५. \* येन स्तोत्रेण अतिरात्रस्य समातिर्भवति, तेन प्रत्यहमनुष्ठीयमानेन, समाप्यमानस्यातिरात्रयागस्य, शतकृत्वोऽभ्यासेन जायमानो गणः शतातिरात्रः । तत्र द्वादशाहगतदशाहस्य विध्यन्तः । स्तोत्राणि तु ज्योतिष्टोमादेव ग्राह्याणि न द्वादशाहात् । तत्रत्यविंशतिसंख्याकाग्निष्टोमेषु स्तोत्रविबुद्ध्या अतिरात्रत्वं संपादनीयम् । दशरात्रे हि आद्यन्तौ द्वावग्निष्टोमौ । वि. ८।३।४-५. \* 'यैस्तु द्रव्यं चिकीर्ष्यते' ( २।१।३।८ ) इत्येवं संस्कारकर्माण्येतानि ( शेषकार्याणि ) । वा. ३।४।१५।४४ पृ. ९८५, \* 'यैस्तु द्रव्यं न चिकीर्ष्यते तानि प्रधानभूतानि' ( २।१।३।७ ) । ( यैर्द्रव्यं इति अन्यत्र पाठः ) । होमस्य फलवत्त्वात्, 'यैस्तु द्रव्यं' इति प्राधान्यावगमात् । ३।४।१४।४१ पृ. ९७६. \* यस्मात् कस्माच्चित् हविःशेषात् नास्ति स्विष्टकृत्, किंतु प्रथमहविःशेषादेव । ( इदं ) कृत्वाचिन्ता, यदा कस्माच्चित् तदा प्रथमादेव, इति न्यायप्रतिपादनार्था । वस्तुतस्तु स्विष्टकृत् सर्वेभ्य एव न कस्माच्चित् । वि. ३।४।२०.

॥ यस्याज्ञानं भ्रमस्तस्य भ्रान्तः सम्यङ् न वेद सः इति न्यायः । यथा— यस्याऽनात्मनि देहादावात्मत्वभ्रमोऽस्ति तस्याज्ञानमस्तीति कल्प्यते इति । साहस्री. ३८५.

\* यस्य अपूर्वस्य शेषः प्रतिपाद्यते तस्य तत्कर्मकरे भक्षः । भा. १०।७।८।२३. \* 'यस्याहिताग्नेर्गमिर्गृहान् दहेत्, सोऽग्नये क्षामवते पुरोडाशमष्टाकपालं निर्वपेत्' अयं अनियतनिमित्तकः नैमित्तिकपुरुषार्थाधिकारविधिः । बाल. पृ. १४. \* 'यस्योद्भृतोऽग्निः, अहुतेऽग्निहोत्रे, उद्वायेत्... तान्येवावक्षाणानि संनिधाय मन्येत्' । अत्र अग्निहोत्रहोमापवर्गात् प्राक् अग्न्युद्धाने एव पुनर्मन्थनमुक्तम्, तेन कर्मापवर्गे अग्न्यभावात् ( दृश्यमानस्य ज्वलनस्य ) लौकिकत्वं ध्वनितम् ।

संकर्ष. ३।२।९. \* 'यस्योभयं हविरातिमाहेत्' इत्यत्र उभयपदमविवक्षितम्, तेन एकदोहनाशोऽपि प्रायश्चित्तम्, न केवलं द्वयोरेव नाशो । वि. ६।४।६. \* 'यस्यैष धिष्णियो विहियते, सोऽनुध्यायति' ... 'यजमानं वा एतद्विकर्षन्ते, यदाहवनीयात्पशुश्रपणं हरन्ति, स वैव ( स वा एव ) स्यात्, निर्मन्थ्यं वा कुर्यात् यजमानस्य सात्मत्वाय' । अत्र 'स वा' इति पदेन आहवनीयवादः इति पूर्वपक्षः । प्राजहितवादः सिद्धान्तः । संकर्ष. ३।२।२१. \* यस्य क्षीरेण भोजनमुदितं भवति, यदि तस्मै सशर्करं दीयते, न कश्चित् विरोधो भवति । सशर्करमपि तत् पय एवेति । भा. १२।१।१।४, \* यस्य च यो धर्मः, प्रायेण दृष्टः, स तस्यादृश्यमानोऽपि अनुमीयते । यथा यः परार्थान् प्रायेण करोति, अन्यस्मिन्नपि परार्थकरणे स एव संभाव्यते । ८।४।५।१८, \* यस्य चिकीर्षा प्रत्युपस्थिता तस्य पूर्वं प्रयोगः । १२।२।१३।३३.

॥ यस्य दण्डस्तस्य महिषीति न्यायः । लौकिकगाथारूपोऽयम् । साहस्री. ९०१.

\* यस्य दश गावः तस्य द्वौ पञ्चकौ गवाम् । भा. ८।३।६।१५. \* 'यस्य पर्णमयी जुहुर्भवति, न स पापं श्लोकं शृणोति' अयं फलार्थवादकल्प्यो विधिः । बाल. पृ. १२. \* 'यस्य पर्णमयी जुहुर्भवति, न स पापं श्लोकं शृणोति' इति जुह्वाः फलश्रुतिः फलार्थवादः, न तु फलविधिः । भा. ४।३।१।१-३. \* 'यस्य पूर्वमवदानं तस्य पूर्वमभिधारणम्' इति न्यायं 'स वै प्रवामेवाग्रेऽभिधारयति, ततो हि प्रथमावाज्यभागी यक्ष्यन् भवति' इति लिङ्गदर्शनं ( च ) हेतुवन्निगदेन अर्थवादेन दर्शयति । टुप्. ५।४।२।३ पृ. १३३७. \* यस्य येनार्थसंबन्धो दूरस्थेनापि तस्य सः । अर्थतो ह्यसमर्थानामानन्तर्यमकारणम् ॥' बृहानां श्लोकोऽयम् । दूरस्थत्वात् अशक्योऽस्य उपसंहार इति चेत्, न, 'यस्य० कारणम्' इति न्यायेन दूरस्थस्याप्युपसंहारो नाशक्यः । सु. पृ. १०७६, \* 'यस्य येनार्थसंबन्धो दूरस्थस्यापि तेन सः । अर्थतो ह्यसमर्थानामानन्तर्यमकारणम् ॥' इत्यनेन न्यायेन, अपेक्षावशात् विधिवाक्यान्वयः, अनेकैरपि चैकस्य तन्त्रेणान्वयो न विरुद्धः ।

पृ. ७४६, \* 'यस्य येन सह संबन्ध एकवाक्यतया न विद्यते, न तस्य तद्विषया शक्तिः कल्प्यते' इति वार्तिकोक्तेन न्यायेन, लिङ्गस्य केवलपदविनियोगे पर्यवसानाऽयोगेन, पदान्तरैकवाक्यत्वापेक्षितत्वात् वाक्यमपि लिङ्गात् शीघ्रं प्रवृत्तेस्ततो बलीयः । ( पूर्वपक्षे ) । पृ. १२५१.

॥ यस्य लिङ्गमर्थसंयोगादभिधानवत् । ८।१।

२।२ ॥

कस्य कस्मिन् अतिदेशः इति सामान्यतो नियामकमाह । यस्य वैदिकस्य विध्यन्तस्य लिङ्गं किञ्चित् शब्दगतं अर्थगतं वा, विकृतिचोदनायां तद्गुणवाक्ये वा दृश्यते तत्र स विध्यन्तः स्यात् । अर्थसंयोगात् । तस्य अर्थस्य लिङ्गस्य संयोगात् अनुभूतपूर्वसंयोगात् । तस्य लिङ्गस्य तेन विध्यन्तेन संयोगः पूर्वम्, प्रकृतौ अनुभूतः । तस्मात् तेन लिङ्गेन तस्य विध्यन्तस्य अतिदेशः । अभिधानवत् । कुण्डपायिन्यामयनगतं अग्निहोत्रं इत्यभिधानं यथा नित्याग्निहोत्रधर्मान् बुद्धौ संनिधापयति तद्वत् । अभिधानमिव अभिधानवत् । तथा च लिङ्गसादृश्यं अतिदेशनियामकम् । एवं च यत्र सूक्ष्ममपि किञ्चित् सामान्यम्, शब्दो वा अर्थो वा हविर्देवतादि, तद्गुणा वा रूपादयः, उपलभ्येरन् तत्र तदीयो विध्यन्तः कल्प्यः । के.

\* 'यस्य लिङ्गमर्थसंयोगादभिधानवत्' ( ८।१। २।२ ) इत्यनेन न्यायेन प्रकृतिलिङ्गसंयोगेन वैरूपसामतया वैराजसामतया च पृष्ठकार्ये वृत्तिः ( वैरूपस्य वैराजस्य च ) अवगम्यते । भा. १०।६।६।१६. \* 'यस्य लिङ्गमर्थः' इति न्यायेन, अनुवचनत्वसामान्यात् नित्यसामिधेयानुवचनप्रकृतित्वस्य काम्यानुवचनेषु सत्त्वेन चोदकतः प्राप्तानां ऋचां प्राप्तिः । कु. ३।१।१।२२. \* 'यस्य लिङ्गमर्थसंयोगात्' इति प्रकृतिलिङ्गेन विध्यन्तविशेष उक्तः । भा. ८।१।४।११, \* 'यस्य वैकङ्कती ध्रुवा भवति, प्रत्येवास्याऽऽहुतयस्तिष्ठन्ति, अथो प्रेव जायते' इति ध्रुवायाः फलश्रुतिः फलार्थवादः न तु फलविधिः । ४।३।१।१-३, \* यस्य वैदिकस्य विध्यन्तस्य लिङ्गं किञ्चित्, शब्दगतमर्थगतं वा वैकृत्यां कर्मचोदनायां तद्गुणवाक्ये वा दृश्यते, तत्र

स विध्यन्तः स्यात् । ८।१।२।२. \* 'यस्य सोममपहरेयुरेकां गां दक्षिणां दद्यात्, अमिदग्वे पञ्च गाः' अत्र पञ्चत्वविशिष्टयोमिः द्वादशशतत्वविशिष्टगवां अश्वादीनां च बाधः इति पूर्वपक्षः । पञ्चसंख्या केवलं द्वादशशतसंख्याया एव बाधः, न तु अधिकसंख्याविशिष्टगवां अश्वादीनां वा । १०।३।१५। ५९, ६२. \* 'यस्य सोममपहरेयुः' इत्यादावेकां गमित्यनेन गोगतसंख्याबाधः । बिन्दु. १०।३।१३।५९. \* 'यस्य हविर्निरुतं पुरस्ताच्चन्द्रमा उदेति, त्रेधा तण्डुलान् विभजेत् । ये मध्यमाः स्युः तानग्रये दात्रे पुरोडाशमष्टाकपालं कुर्यात् । ये स्थविष्ठाः तानिन्द्राय प्रदाने दधंश्चरुम् । येऽणिष्ठाः तान् विष्णवे शिपिविष्टाय शृते चरुम्' । अनेन विहितं न कर्मान्तरं निरुतहविषः पूर्वदेवताभ्यो दाशिकाभ्यः अपनयोऽत्र विधीयते । देवताहविषोः परस्परविभागोऽत्र विधीयते, न तु अत्र तण्डुलानां विभागविधिः । निरुतस्यैव हविषः तस्मिन्नेव कर्मणि कालव्यत्यासं निमित्तीकृत्य देवतान्तरसंयोगरूपः प्रयोगप्रकारभेदः उपदिश्यते । वि. ६।५।१. \* येषां चार्थानां ज्ञायते एवेतिकर्तव्यता, तेषां कर्तव्यत्वमात्रमुपदिश्यते । यथा — ओदनं पचेत् इति । येषां तु न ज्ञायते, ते सहेतिकर्तव्यतया एव उपदिश्यन्ते, यथा दर्शपूर्णमासौ । एवं चेत् नूनं ज्ञायते यागेनापूर्वनिर्वृत्तौ इतिकर्तव्यता, यस्मान्नोक्ता तस्मान्नूनमसावस्तीति । भा. ७।४।१।१.

॥ येषां पुनरवयवा अनर्थकाः समुदाया अपि तेषामनर्थका इति न्यायः । तद्यथा — 'एकोऽन्धो दर्शनेऽसमर्थस्तत्समुदायश्च शतमपि दर्शनेऽसमर्थम्, एका सिकता तैलदानेऽसमर्था, तत्समुदायश्च खारीशतमप्यसमर्थम्' । साहस्री. ६०४.

॥ येषां संचाता अर्थवन्तोऽवयवा अपि तेषामर्थवन्त इति न्यायः । तद्यथा — 'एकश्चक्षुष्मान् दर्शने समर्थस्तत्समुदायश्च शतमपि समर्थम्, एकश्च तिलस्तैलदाने समर्थस्तत्समुदायश्च खारीशतमपि समर्थम्' इत्ययं 'हयवरट्' सूत्रमहाभाष्ये स्पष्टः । साहस्री. ६०३.



\* यस्मिन् काले यत् प्रयोजनमपेक्षते तस्मिन् काले एव तत् संपाद्यते इति लोककल्पो न्यायः उपावहरणाधिकरणे बीजम् । वृ. १०।६।२२।८०.

❧ यस्मिन् गुणोपदेशः प्रधानतोऽभिसंबन्धः । १।४।३।३॥

‘ चित्रया यजेत पशुकामः ’ ‘ त्रिवृद् बहिष्पवमानम् ’ ‘ पञ्चदशान्याज्यानि ’ ‘ सप्तदशानि पृष्ठानि ’ इत्युदाहरणम् । किं चित्राशब्दः, बहिष्पवमानशब्दः, आज्यशब्दः, पृष्ठशब्दश्च गुणविषयः, उत कर्मनामधेयानि इति संशयः । अत्र प्राभाकरेण उद्भिदधिकरणे एव सर्वेषां कमिसामानाधिकरण्येनैव नामधेयत्वे सिद्धे तत्तदुदाहरणेषु विशेषाशङ्का वाजपेयपर्यन्ताधिकरणचतुष्टये निराक्रियते इति चतुर्णामधिकरणानां उद्भिदधिकरणशेषत्वात् तदीयसंगतिप्रदर्शनेनैव प्रमाणलक्षणे सर्वेषां संगतिरूपवर्णिता । तेन उद्भिदधिकरणसंगतिदूषणमेव सर्वत्र ऊहनीयमिति यथावार्तिकमेव अधिकरणं प्रस्तूयते ।

उद्भिदादिपदानां यौगिकानां कचिदर्थविशेषे प्रसिद्धिरहितानां नामधेयत्वं निरूप्येदानीं ब्रीह्यादिपदवत् निरूढार्थानां चित्रादिपदानां नामधेयत्वं निरूप्यते । अत्रायं पूर्वपक्षिणोऽभिसंधिः । भवतु उद्भिदादिपदानां कचिदर्थविशेषे निरूढत्वासंभवेन यजिसामानाधिकरण्यात् यागनामधेयत्वम्, चित्रापदस्य तु चित्ररूपार्थविशेषे, तथा आज्यादिपदानां घृतादिरूपार्थविशेषे निरूढत्वात् ब्रीहिसोमवत् यागनामत्वासंभवात् गुणविधित्वमेव युक्तम् । एतच्च पूर्वाधिकरणे एवोक्तं ‘ पदमज्ञातसंदिग्धं प्रसिद्धैरपृथक्श्रुति । निर्णीयते, निरूढं तु न स्वार्थादपनीयते ॥ ’ इति ( वा. पृ. ३२५ ) । तथा च सति प्रसिद्धार्थत्वम्, अधिकार्थत्वम्, प्रवृत्तिविशेषकरत्वं चानुरुद्धं भवतीति । ननु कुत्रायं गुणो विधीयते ? न तावत् फले, आश्रयाभावात् । नापि ‘ दधि मधु घृतं धाना उदकं तण्डुलास्तत् संसृष्टं प्राजापत्यं भवति ’ इत्येतद्वाक्यविहिता प्राजापत्येष्टिः संनिहिता समस्ति, तामेवाश्रयमासाद्य पशुरूपे फले गुणविधानं इति वक्तव्यम् । तस्या अफलत्वेन आश्रयत्वायोग्यत्वात् । अथ तस्यामेव प्राजापत्येष्टौ गुणविधिरयं ( द्रव्ये ) इत्यु-

च्यते, मैवम् । तस्या उत्पत्तिशिष्टद्रव्याद्यवरुद्धत्वेन गुणान्तरप्रवेशासंभवात् । अथोच्यते नायं चित्राशब्दो द्रव्यपरः, किंतु चित्ररूपवर्णपर एवायम् । न चात्र वर्णान्तरं श्रुतमस्ति, अतो दध्यादिभिरेव विहितैः चित्रवर्णैर्यजेत इति वाक्यार्थः । एतदप्ययुक्तम् । पशुकामपदस्य विध्यनुवादासंभवेन आनर्थक्यात् । किंच चित्रया इत्यनेन स्त्रीप्रत्ययान्तेन पदेन स्त्रीत्वसमानाधिकरणं चित्रत्वं प्रतिपाद्यते, न तु चित्रत्वमात्रम्, तच्च प्राणिद्रव्ये एव परं संभवति, न दध्यादौ । तेन प्रकृतप्राजापत्ययागेऽपि न गुणविधिः । अत एव दधिमधुघृतवाक्योत्पन्नं यागमनूय चित्रापदेन यथासिद्धान्तं फले विधानं इत्येतदपि न संभवति, स्त्रीप्रत्ययान्तेन चित्रापदेन अप्राप्तरूपस्य अनुवादासंभवात् इति । नापि चित्रद्रव्यविशिष्टं यागान्तरमेव फले विधीयते अध्यवसितचित्रगुणकद्रव्योपप्लवे प्रकृतिविशेषानिर्धारणेन विध्यन्तरानुपस्थितेः देवताया अभावेन यागत्वाभावात् । किंच गुणस्याप्रदेयस्य न तावद्यागसाधनत्वम्, द्रव्यलक्षणायां तु लक्षणैव तावद्दोषः । किंच मत्वर्थलक्षणा, विशेषणविधिकल्पना, उत्पत्तिविधिकल्पनाऽपि, चित्रापदाच्च नानाजातीयद्रव्योपप्लवेन अध्यवसायश्चेति न विशिष्टविधिः । उच्यते । पशुयागस्य प्राणिद्रव्यकत्वात् ‘ प्रकृतौ वा द्विरुक्तत्वात् ’ इति न्यायेन ( ३।६।१।२ ) सकलपशुयागप्रकृतिभूतेऽग्नीषोमीयपशुयागे चित्रत्वस्त्रीत्वविधिरयमिति द्रूमः । ननु अग्नीषोमीयपशुः उत्पत्तिशिष्टकृष्णसारङ्गलोहितसारङ्गादिवर्णान्तरावरुद्धः पुंसवावरुद्धश्च, तेन तत्र कथं वर्णान्तरं लिङ्गान्तरं च विधातुं शक्येत, तथा प्राप्ते कर्मणि कथमनेकार्थविधानं उत्प्रेक्षापदमपि उपयाति ? न च अत्र गत्यन्तरासंभवोऽपि, यतोऽस्ति अग्नीषोमीयविकृतिभूता सारस्वती मेधी, न च तस्यां वर्णान्तरं विरोधकमस्ति लिङ्गान्तरं वा । न च तत्र अनेकार्थविधानदोषोऽपि, चित्रत्वमात्रविधानात् । तेन यथा अनारभ्याधीतमपि साप्तदश्यं दर्शपूर्णमासाख्यप्रकृतौ पाञ्चदश्यावरोधेन प्रवेशं अलभमानं मित्रविन्दाऽध्वरकल्पाद्यासु विकृतिषु निविशते, तथा इहापि चित्रत्वमात्रविधानं सारस्वतमेधीगोचरमेव भविष्यतीति ।

मैवम् । 'चित्रया' इत्यत्र चित्रत्वस्त्रीत्वविशिष्टं करणत्वं तावत् तृतीयाविभक्त्या अभिहितं प्रतीयते । यथा 'पशुना' इत्यत्र एकत्वपशुत्वविशिष्टं कर्मत्वं प्रतीयते । तथा मेषीगतं स्त्रीत्वविशिष्टं करणत्वमनुवाद्यं तथा किं चित्रत्वविशिष्टमनुवाद्यं विधेयं वा ? न तावदनुवाद्यम्, मेषीगतत्वेन चित्रत्वस्य अप्राप्तत्वात् । नाऽपि विधेयम्, सकृदुच्चरिताया विभक्तेः अनुवाद्यविधेयार्थप्रतिपादनासंभवात् । न च एकस्मिन्नेव प्रातिपदिके कारकत्वं स्त्रीत्वेन संबध्येत, न चित्रत्वेन इति शङ्क्यम् ? न च गत्यन्तरं नास्ति, अग्नीषोमीयगतत्वेनैवोपपत्तेः । तेन लिङ्गाभिधानमनुपदं कारकस्यासंगतमेवेति । न चोत्पत्ति-शिष्टलोहितसारङ्गकृष्णसारङ्गादिगुणावरोधेन चित्रत्वाविधानं लोहितसारङ्गकृष्णसारङ्गगुणयोः चित्रत्वाविरोधात् । तेन यथा 'वायव्यं श्वेतमालभेत भूतिकामः' 'सौर्यं चरुं निर्वपेत् ब्रह्मवर्चसकामः' इत्यत्रातिदेशलक्ष्यमानयोरेव आलम्भनिर्वापयोरनुवादः, तथा एतद्वाक्यविधास्यमान-चित्रत्वान्तर्गतलोहितकृष्णवर्णादिरयमनुवादः । नापि पुंस्त्वावरुद्धे कथं स्त्रीत्वविधानमिति वक्तव्यम्, 'पशुना यजेत' इत्यत्र नित्यं पुंलिङ्गस्य पशुशब्दस्य पुंस्पशुस्त्रीपशुसाधारणत्वेन एतद्वाक्यगतस्त्रीत्वविधानाविरोधात्, निष्कृष्टानुवादेन वा वासःप्रभृतीनामिव एकहायन्यवरुद्धेऽपि क्रये विधानाविरोधात् । न च प्राप्ते कर्मणि अनेकगुणविधानं दोषः, चित्रत्वस्त्रीत्वविशिष्टकरणरूपैककारकविधानात् पशुकामपदमपि पशुसाधनकैककर्मणि पशुपादानेन अर्थप्राप्तकामनानुवादेनैव उपपन्नमिति अग्नीषोमीयगत एवायं गुणविधिः । तदुक्तं 'चित्रत्वस्त्रीत्वयोगो हि प्राणिजातौ स्वभावतः । तेनैते प्राणियागाङ्गं प्रकृतिं दैक्षमाश्रिते ॥' इति ( वा. पृ. ३२८ ) ।

तथा 'पञ्चदशान्याज्यानि' इत्यत्र आज्यशब्दस्तावत् धृते निरूढः, न च स्तोत्रसमानाधिकरणः श्रूयते, तेनास्य न स्तोत्रनामधेयत्वम्, किंतु 'पञ्चदशान्याज्यानि' इत्यत्र पञ्चदशसंख्याविशिष्टाज्यविधानात् अत्रापि प्राप्तः उभयविधिदोषः । अथ यत्र प्रतीता स्तुतिः अन्यक्रियापदेन श्रूयते तत्र 'अस्तिर्भवन्तीपरः प्रथमपुरुषेऽप्रयुज्यमानोऽपि' इति कात्यायनसरणात् पञ्चदशसंख्याविशिष्टानां धृतानां

सत्ता प्रतीयते । सा च स्तुतिसंनिधिप्रतीता स्तुतिप्रयोगवचनोन्नेयविधिना विधीयते तथाभूतायाश्च प्रकरणेन ग्रहणात् भवति सत्ताविशेषणत्वेन ससंख्यस्यैव आज्यस्य साधनत्वेन विधिः, तेन साधनत्वावगतस्यैव आज्यस्य 'आज्यैः स्तुवते' इत्यत्रानुवादः, स्तुतिमात्रं विधीयते इति । न चाज्यस्य स्तुतिसाधनत्वं न संभवति, 'अग्निमुपनिधाय स्तुवते' इतिवत् पात्रभेदोपलक्षितपञ्चदशसंख्याकानामाज्यानां उपनिधानेनैव स्तुतिहेतुत्वोपपत्तेः । ननु 'स्तोमे ऽविधिः पञ्चदशाद्यर्थः' इत्यनुशासनात् स्तोमशब्दार्थस्तुतिसमुदायावगमात् कथं ऽप्रत्ययान्तस्य पञ्चदशानीति पदस्य धृतसंख्यावाचिवम् । मैवम् । स्तुतिसाधनसमूहवचनो हि स्तोमशब्दो न स्तोत्रीयासमूहवचनः । स च स्तुतिसाधनत्वाविशेषात् स्तोत्र इव धृतेऽप्यविशिष्टत्वात् तेनात्रापि गुणविधानमेवेति ।

एवमेव 'त्रिवृत् बहिष्पवमानम्' इत्यत्र लोकसिद्धं त्रिवृत् औषधं द्रव्यम्, बहिःस्थितं पवनरूपं बहिष्पवमानशब्दाभिधेयम्, 'बहिष्पवमानेन स्तुवते' इति विहितस्तुतिप्रयोगवचनोन्नेयविधिना विधीयते ।

तथा 'सप्तदशानि पृष्ठानि' इत्यत्रापि लोकप्रसिद्ध-पृष्ठख्यानि प्राण्यङ्गान्येव सप्तदशसंख्याविशिष्टानि 'पृष्ठैः स्तुवते' इत्येतद्विहितस्तुतिप्रयोगवचनोन्नेयविधिना विधीयन्ते । इति सर्वत्र गुणविधिरेवेति ।

एवं प्राप्तेऽभिधीयते । भवेदेवं यदि प्राप्ते कर्मणि चित्रत्वं स्त्रीत्वं च अनावृत्तेन विधिना विधातुं शक्यते । न च चित्रत्वस्त्रीत्वविशिष्टैककरणत्वविधानादनावृत्तिरिति वक्तव्यम् । यतः करणत्वस्यापि प्राप्तत्वेन अविधेयत्वात् । अथ प्राप्तत्वेऽपि तस्य चित्रत्वस्त्रीत्वावच्छेदेनाप्राप्तत्वात् विधानमित्युच्यते । एवं तर्हि 'दध्ना जुहोति' 'पयसा जुहोति' इत्यत्रापि दध्यवच्छिन्नस्य होमस्य पयोऽवच्छिन्नस्य च होमविशेषणस्य अप्राप्तत्वेन विधानप्रसङ्गः । न च चित्रत्वस्त्रीत्वविशिष्टं करणान्तरमेव विधीयते, उत्पत्ति-शिष्टकरणान्तरावरोधेन तस्य विधातुमशक्यत्वात् । प्राप्ते तु करणत्वे चित्रत्वस्त्रीत्वविधाने विध्यावृत्तिर्दुर्वारिवेति । तदुक्तं 'अर्थादनेकमप्यर्थं विधापयति भावना । विशेषणविधिस्त्वन्यत्र गृह्णाति विशेषणम् ॥'

इति ( वा. पृ. ३२९ ) । अनेकविधिशक्तिकल्पनागौरवं च सुयुक्तमेवेति ।

तथा उत्पत्तिशिष्टपुंस्त्वावरोधेनापि नाग्नीषोमीये स्त्रीत्वविधानं संभवति । न च नित्यपुंलिङ्गत्वेन साधारणत्वात् पशुशब्दस्य स्त्रीत्वविधानाविरोध इति वक्तव्यम् । शाखान्तरे 'अजोऽग्नीषोमीयः' इत्याम्नानेन साधारणस्यापि पशुशब्दस्य पुंलिङ्गलागपरत्वात् । न च शाखान्तरविधेर्गुणविधायकत्वात् स्त्रीत्वपुंस्त्वयोर्विकल्पः इति पूर्वपक्ष्यभिप्रायो वाच्यः । शाखान्तरेऽपि 'अजोऽग्नीषोमीयः' इत्यस्य द्रव्यदेवतासंबन्धाविशेषेणोत्पादकत्वात् 'सर्वशाखाप्रत्ययमेकं कर्म' इत्युत्पत्तिशिष्टपुंस्त्वावरोधेन स्त्रीत्वानवकाशात् । न च वर्णान्तरावरुद्धेऽपि निष्कृष्टानुवादेन गुणान्तरविधिः शक्यते इति वक्तव्यम् । निष्कृष्टानुवादस्यैवाशक्यत्वात् । तदुक्तं 'प्रथमं हि स्ववाक्यस्यैर्गुणैः संबध्यते क्रिया । वाक्यान्तरगतैः पश्चात्तु शुद्धा सा ह्यवाप्यते ॥' ( वा. पृ. ३३० ) इति । वासःप्रभृतीनां तु गुणान्तरावरुद्धेऽपि ऋत्विगानतिलक्षणद्वारभेदात् आकाङ्क्षासंभवात् विधानमुपपद्यते एवेति तत्र न विकल्पः, किंतु समुच्चय एवेति । तथा पशुकामपदोपात्तफलसंबन्धनिमित्तोऽपि अपरो वाक्यभेदः । यद्यपि फलं न विधीयते, तथापि तत्र कर्मविधानात् कर्मणि च गुणविधानात् संबन्धद्वयविधानस्य वाक्यावृत्तिमन्तरेणासंभवात् वाक्यभेद एव । न च पशुसाधनके कर्मणि अर्थप्राप्तपशुकामनाऽनुवादोऽयमिति वक्तव्यम् । यतः पशुकामपदात् काम्यमानत्वेन प्रधानीभूतफलसंबन्धितया कामना अवगम्यते । अग्नीषोमीये तु पशुकामनायास्ताद्रूप्याभावान्नानुवादकत्वं इत्यतो गुणविध्यभावात् विचित्रनानाद्रव्यकप्रकृतप्राज्ञापत्येष्टिनामधेयमेव चित्रापदम् । एवं सति चित्रापदेन प्रकृतकर्मोपस्थाप्यपशुरूपफले विधीयते इति । चित्रया इति स्त्रीलिङ्गनिर्देशश्च इष्ट्यभिप्रायेणैवेति न किंचिदनुपपन्नम् ।

तथा 'पञ्चदशान्याज्यानि' इत्यत्रापि प्राप्ते स्तोत्रे गुणद्वयविधानं नोपपद्यते, वाक्यभेदप्रसङ्गात् । नापि पञ्चदशसंख्याविशिष्टान्याज्यानि विधीयन्ते इति वक्त-

व्यम् । यतः क्रिया विधीयते, तद्विशेषणं वा, न चाज्यपदवाच्यं घृतं क्रिया, नापि क्रियाविशेषणम् । अतो न विशिष्टद्रव्यविधिः । अथ यत्र अन्यत् क्रियापदं न श्रूयते, तत्र 'अस्तिर्भवन्तीपरः प्रथमपुरुषे अप्रयुज्यमानोऽप्यस्ति' इत्येतद्वलात् अध्याहृता अस्तिक्रिया समस्ति, सैवोभयविशिष्टा स्तुतिप्रयोगवचनोन्नेयविधिना विधीयते इत्युच्यते, तदप्यसत् । सर्वत्र पुरुषव्यापारो हि विधीयते । अस्तिशब्दाव्यायास्तु सत्ताया वस्त्वात्मलाभमात्रत्वेन अविधिविषयत्वात् 'अग्निमुपनिधाय स्तुवीत' इत्युपनिधानस्य पुरुषव्यापाररूपत्वेन भवतु विधानम् । न चात्रापि पात्रभेदोपकल्पितानि पञ्चदशसंख्याकानि आज्यानि उपनिधाय इति कल्पनीयम्, कल्पनागौरवदोषादेव वाक्यस्य चान्यथाऽप्युपपत्तेः । तेन उद्भिदधिकरणन्यायेन 'आज्यैः स्तुवते' इति स्ततिनामधेयत्वे सिद्धे, 'पञ्चदशान्याज्यानि' इत्यनेन आज्यनामकस्तोत्रानुवादेन संख्यामात्रं विधीयते इति । एवं च सति 'स्तोमे ऽविधिः पञ्चदशाद्यर्थः' इति अनुशासनमपि अर्थवद्भविष्यतीति । प्रवृत्तिनिमित्तं च अर्थवादावगतं एतस्मिन् स्तोत्रे क्रियमाणं देवानामाजिगमनम् । अर्थवादश्च 'यदाजिमीयुः तदाज्यानामाज्यत्वम्' इति ।

एवं प्राप्ते स्तोत्रे 'त्रिवृद् बहिष्पवमानम्' इत्यत्र त्रिवृद्धिशिष्टपवमानरूपगुणद्वयविधाने, तथा 'सप्तदशानि पृष्ठानि' इत्यत्र सप्तदशसंख्याकपृष्ठद्रव्यविधाने वाक्यभेदप्रसङ्गात् न गुणविधित्वम् । अन्यतरविशिष्टान्यतरविधानं च उभयविशिष्टाध्याहृतक्रियाविधानं च आज्योदाहरणदूषणेनैव निरस्तं इति अत्रापि नामधेयत्वमेव । तथा च सति 'बहिष्पवमानैः स्तुवते' इत्येतद्वाक्यविहितबहिष्पवमाननामकस्तोत्रानुवादेन ऋगाश्रिता नवसंख्या स्तोत्राङ्गात्वेन विधीयते । तत्प्रवृत्तिनिमित्तं च बहिष्पवमानपदयुक्तमन्त्रनिर्बर्तनीयत्वमेव स्तोत्रस्येति । तथा 'सप्तदशानि पृष्ठानि' इत्यत्रापि 'पृष्ठैः स्तुवते' इत्येतद्वाक्यविहित- पृष्ठनामकस्तोत्रानुवादेन सप्तदशसंख्यामात्रं विधीयते इति । नामप्रवृत्तिनिमित्तं च अपां वायुना पृष्ठे स्पृष्टे रथंतरादिसामानि जातानि, तस्मात् तत्साधनतन्नामकानि स्तोत्राणि

पृष्ठानि । तथा चार्थवादोऽपि 'तासां वायुः पृष्ठे व्यवर्तते' इति । प्रयोजनं तत्रतत्र तत्तद्गुणोपादानं पूर्वपक्षे, सिद्धान्ते तु नामधेयपक्षोक्तानि । सूत्रं तु यस्मिन् गुणविधिनामधेयत्वेन संदिग्धेऽसति वाक्ये गुणान्तरोपदेशः प्रतीयते, तस्मिन् उपपदस्य प्रधानेन कर्मणा नामधेयत्वेनैव संबन्धः इति । तौता.

❧ यस्मिन् गुणोपदेशः प्रधानतोऽभिसंबन्धः । १।४।२।३ ॥

'चित्रया यजेत पशुकामः' 'त्रिषुद् बहिष्पवमानं' 'पञ्चदशान्याज्यानि', 'सप्तदशानि पृष्ठानि' इति चित्रा - पवमान - आज्य - पृष्ठशब्दाः, किं गुणविधयः, उत कर्मनामधेयानि इति विचारे सिद्धान्तमाह । यस्मिन् वाक्ये गुणोपदेशः गुणस्य अपरस्य उपदेशो भवति तस्य प्रधानतः प्रधानेन कर्मणा अभिसंबन्धः परिच्छेदकत्वेन । तद्वाक्यस्थं चित्रादिपदं नामधेयं स्यात् इत्यर्थः ।

किंवा नामधेयं स्यात् इत्यनुवर्तते । प्रधानतः अभिसंबन्धः इत्यस्य प्रधानद्वारा, अनेकेषां गुणानां अनेकविशेषणविधिप्रसवसमर्थेन एकेन विधिना संबन्धो भवति इत्यर्थः (सु. पृ. ४१९) । 'चित्रया यजेत पशुकामः' इति चित्राशब्दः 'दधि मधु घृतमापो धानाः तण्डुलाः तत्संसृष्टं प्राजापत्यम्' इत्युत्पत्तिवाक्ये विहितस्य यागस्य नामधेयम् । अग्निष्टोमे सवनत्रये, पवमानदेवताकैस्तृचैर्गीयमानानां स्तोत्रविशेषाणां नामधेयं पवमानपदम् । तत्र प्रातःसवने बहिष्पवमानं नाम, माध्यंदिने सवने माध्यंदिनपवमानं नाम, तृतीयसवने च आर्भवं पवमानं नामेति । प्रातःसवने एव पवमान-स्तोत्रोत्तरं गीयमानानि चत्वारि स्तोत्राणि तेषां नामधेयं आज्यं (आज्यानि) इति । माध्यंदिने सवने पवमानोत्तरं गीयमानानि स्तोत्राणि चत्वारि, तेषां पृष्ठं (पृष्ठानि) इति नामधेयम् । के.

❧ यस्मिन् प्रीतिः पुरुषस्य तस्य लिप्साऽर्थ-लक्षणाऽविभक्तत्वात् । ४।१।२।२ ॥

इदं सूत्रं साक्षात् पुरुषार्थस्य लक्षणं प्रतिपादयति, क्रत्वर्थस्य तु अर्थात् । यस्मिन् इति फलपरं करणपरं

च । प्रीतिः इत्यत्र 'क्तिन्' भावे करणे च । यस्मिन् फले फलविषया पुरुषस्य प्रीतिः इच्छा भवति स पुरुषार्थः साध्यरूपः । यस्मिन् करणरूपे यागादौ कृते सति पुरुषस्य प्रीतिः प्रियं स्वर्गादि भवति, सोऽपि पुरुषार्थः साधनरूपः । तस्य पुरुषार्थस्य उभयविधस्यापि लिप्सा लब्धुमिच्छा अर्थलक्षणा । अर्थेन पुरुषार्थेन लक्ष्यते न शाल्लेण । शाल्लं विनैव सिद्धत्वात् । अविभक्तत्वात् । प्रियरूपः प्रियसाधनरूपश्च पुरुषार्थः, प्रीत्या सह स्वरूपेण साधकत्वेन च अविभक्तो भवति । तस्मात् स्वर्गादिः प्रियः साक्षात् पुरुषार्थः, साधनरूपश्च यागादिः साधकतया पुरुषार्थः ।

पुरुषार्थभिन्नः सन् यो विहितः, स क्रत्वर्थः इति तु क्रत्वर्थस्य लक्षणं अर्थात् सिद्धम् ।

किंवा यस्मिन् फले अनुभूयमाने पुरुषस्य प्रीतिः तृप्तिर्भवति, तस्य फलस्य लिप्सा फलविषया प्रवृत्तिः, अर्थलक्षणा रागप्राप्ता, न विध्यधीना । अविभक्तत्वात् फलस्य रागाविनाभूतत्वात् इत्यर्थः ।

किंवा, वर्णकान्तरानुसारेण सूत्रस्य अन्योऽर्थः । यस्मिन् उपात्ते पुरुषस्य प्रीतिः प्रियं पशुलक्षणं फलं भवति, तस्य गोदोहनस्य लिप्सा अनुष्ठितिः अर्थलक्षणा पशुलक्षणफलप्रयुक्ता, न तु क्रतुप्रयुक्ता । विभक्तत्वात् । अत्र पक्षे अकारप्रत्यये न कर्तव्यः, गोदोहनस्य प्रयोगविधिपरिग्रहाभावात् । तथा च गोदोहनं पुरुषार्थं न क्रत्वर्थम् ।

किंवा अन्यवर्णकान्तरानुसारेण सूत्रस्य अन्योऽर्थः । यस्मिन् द्रव्ये पुरुषस्य प्रीतिः अभिलाषो भवति, तस्य द्रव्यस्य लिप्सा अर्जनं अर्थलक्षणा पुरुषभोग्यरूपप्रयोजन-निबन्धना पुरुषार्था इत्यर्थः । अविभक्तत्वात् पुरुषार्थ-तायाः इन्द्रियसंनिवृष्टत्वात् । तस्मात् द्रव्यार्जनं पुरुषार्थमेव सत् क्रतावपि उपकरोति । के.

\* 'यस्मिन् प्रीतिः पुरुषस्य' (४।१।२।२) इत्यनेन न्यायेन एकैकस्य फलं प्रार्थयमानस्य सत्रमुपायो विधीयते, न सत्रं प्रति ते विधीयन्ते । दुप्. ६।२।१।२ पृ. १३८९. \* 'या ते अग्नेऽयाशया तन्वर्विष्टा गहरेष्टोत्रं वचो अपावर्षी त्वेषं वचो अपावर्षी स्वाहा ।

या ते अग्रे रजाशया, या ते अग्रे हराशया' इत्यत्र संदेहः किं तन्पूर्वर्षिष्ठा० इति सर्वेषु अनुषक्तव्यं आहो-स्वित् लौकिको वाक्यशेषोऽध्याहर्तव्यः । 'या ते अग्रेऽयाशया०' इत्यादौ अनुषङ्गेकवाक्यत्वं ज्योतिष्टोमे उपसद्गोमेषु । वि. २।१।१६. \* 'या ते अग्रे (ऽयाशया)' इति मन्त्रत्रये तनूरित्याद्यंशस्य सकृदाभ्यासस्यापि आवृत्त्या विनिष्कर्षः । संकर्ष. २।४।२७.

॥ 'या प्रीतिरविवेकानां विषयेष्वनपायिनी । त्वामनुस्मरतः सा मे हृदयान्माप सपत्तु ॥' इति न्यायः । 'इति न्यायेन सर्वस्मान्द्रोग्यजाताद्विरक्तधीः । उपसंहृत्य तां प्रीतिं भोक्तव्यं बुभुत्सते ॥' अयमर्थः—भोग्येषु प्रेमत्यागपुरःसरमात्मप्रेमकर्तव्यतायां दृष्टान्तत्वेन ईश्वरे प्रेमप्राप्त्यापुनःसरं पुराणवचनरूपन्यायमुदाहरति—या प्रीतिरिति । नास्ति विवेको येषां ते अविवेकाः । अर्थादविवेकिनामात्मज्ञानशून्यानां विषयेष्वनपायिनी दृढा या प्रीतिरस्ति हे माप लक्ष्मीपते सा प्रीतिस्त्वामनुस्मरतस्त्वां सदा चिन्तयतो मम हृदयात् मनसः सपत्तु अपगच्छतु । मम मनो विषयेष्वसक्तिं परित्यज्य त्वय्येव सदा तिष्ठ-त्वित्यर्थः । यद्वा—अविवेकिनां विषयेषु दृढा या यादृशी प्रीतिरस्ति सा तादृशी विषयेषु विद्यमाना प्रीतिस्त्वामनुस्मरतो मे हृदयान्मापसपत्तु मा अपगच्छतु सदा तिष्ठत्वित्यर्थः । भवत्वेवं पुराणे श्रुतौ किमायातमित्यत आह—इति न्यायेनेति । इत्यनेन पुराणोक्तन्यायेन सर्वस्मान्द्रोग्यजातात् पतिजायादिलक्षणात् विरक्तधीः विरक्ता धीः यस्यासौ विरक्तधीः पुरुषः तां भोग्यगोचरां प्रीतिं भोक्तव्यमस्मिन् ह्युपसंहृत्यैवमात्मानं बुभुत्सते बोद्धमिच्छतीति भावः । उक्तं च कथाचिद्भक्तशिरोमणिगोप्या—'हस्तमुत्क्षिप्य यातोऽसि बलात्कृष्ण किमद्भुतम् । हृदयाद्यदि नियासि पौरुषं गणयामि ते ॥' इति । साहस्री. ४५४.

\* याः इष्टा देवता स्ताः (सूक्तवाके) संकीर्तनेन प्रत्यवेक्ष्यन्ते, इयमपीष्टा, न काचिदन्तरितेति । भा. ११।३।१६।५४. \* यां इमां प्रजा आपद्य चरन्ति सा वा ऐकादशिनी । संकर्ष. १।४।२७. \* 'यां वै कां च देवतामन्तरियात्, तस्या आवृत्त्येत आज्येनैता

देवताः परिसंख्याय यजेत्' अयं भावे ऋत्वर्थो विधिः । बाल. पृ. २०. \* यस्यां चितौ ये मन्त्राः प्रक्रान्ताः, तैरेव मन्त्रैः आवृत्तैः, सा सा चितिः पूरणीया । इति प्राप्ते । 'यदेवास्थोनं यच्छिद्रं तदेतया पूरयति' इति वचनेन लोकपृणाया ऋच एव न्यूनपूरणे विनियोगात्, प्रक्रान्तनियतसंख्याकमन्त्रसमाप्तौ अवशिष्टा इष्टकाः, लोकपृणमन्त्रेणैव उपघेयाः, पुनः पुनरावर्त्यमानत्वादेव, 'अयातयाम्नी लोकपृणा' इति स्तुतिरुपपद्यते । संकर्ष. २।१।१६.

॥ यदन्नः पुरुषो लोके तदन्नास्तस्य देवताः इति न्यायः । यथा—विश्वामित्रर्षिः, श्वजाघनीं श्वपच-यद्वाहृत्येन्द्रादिदेवोद्देशेन त्यक्त्वा भोक्ष्यामीति मनसि कृत्वा यदा यथादेवतं तद्भागाँस्त्यक्तुं प्रवृत्तस्तदा तुष्टैरिन्द्रादिभिर्वृष्टिः सृष्टा, सस्यं च तत्क्षणमेव प्रभूत-मभूदित्याख्यायिका पुराणेषु स्मर्यते इत्यन्यत्र विस्तरः । साहस्री. ९३३.

\* यदर्थो नियमाश्रयः, तदर्थो नियम इति सर्वत्र क्लृप्तम् । भाट्ट. ४।१।१४. \* 'यदर्थं क्रिया, तदर्थो नियमः' । अवघातादिनियमादृष्टस्यापि 'यदर्थं०' इति न्यायेन व्रीह्यर्थावधारणात् व्रीहिनष्टत्वमेव । कौ. २।१।३।६ पृ. ५७.

\* यदागमे योऽर्थः स तस्य । सु. पृ. ५६८.

\* यत्किञ्चिच्छब्दस्य पर्याप्तिसंबन्धेन बुद्धिविषय-त्वविशिष्ट—घटत्वाद्यवच्छिन्ने शक्तिः । 'यत्किञ्चित् प्राचीनमग्नीषोमीयात्' 'यत्किञ्चित् सोमलिप्तं' इत्यादौ तथैव बोधात् । अत एव शक्यतावच्छेदकतावच्छेदकस्य विषयत्वस्य ऐक्यात् न वाक्यभेदः । यत्किञ्चिदानय इत्यादौ तु पर्याप्तिसंबन्धेन उपेतबुद्धिविषयत्वविशिष्टे लक्षणा । केवलकिञ्चित्पदस्य अज्ञातप्रकारावच्छिन्ने शक्तिः । मणि. पृ. १६३—६४.

॥ यद्ग्रहे यदपेक्षं चक्षुस्तदभावग्रहेऽपि तदपेक्षते इति न्यायः । आलोकग्रहे आलोकापेक्षाया अभावेन तदभावग्रहेऽपि तदपेक्षाया अभावादिति । सर्वदर्शनसंग्रहे औलूक्ये विस्तरः । साहस्री. ७१६.

\* यत्तदोः एकविषयत्वम् । सु. पृ. ४९१. \* यत्तदो-  
र्नित्यसंबन्धः । 'नहि यच्छब्दतच्छब्दौ वर्तते भिन्न-  
वस्तुनि' ॥ श्लोवा. आत्मवादे ५० पृ. ७०१. \* 'यद्वै-  
वत्यः पशुः तद्वैवत्यः पुरोडाशः' इति न्यायेन पुरो-  
डाशस्य पूषा देवता । वि. ३।३।१९.

॥ यत्परः शब्दः स शब्दार्थः इति न्यायः ।  
यः अर्थः परः तात्पर्यविषयो यस्य स यत्परः । स्पष्ट-  
मन्यत् । साहस्री. ७८४, मणि. पृ. ८१. \* 'यत्परः  
शब्दः स शब्दार्थः' इत्यनेन न्यायेन अविषयसंबन्धित्व-  
रूपस्यापि शब्दार्थत्वम् । सु. पृ. ४९८. \* 'यत्परः शब्दः  
स शब्दार्थः' इति न्यायेन 'य एवं वेद' इत्यादिवच-  
नानां स्वार्थे प्रामाण्यं नास्ति इति चेत्, न । महा-  
तात्पर्यस्य विषयविषयत्वेऽपि अवान्तरतात्पर्यस्य स्वार्थ-  
विषयत्वानिवारणात् । ततश्च वेदनस्य अनुष्ठानवत्  
स्वतन्त्रफलवत्त्वम् । तैसं. उपोद्घातः पृ. ५ (सायण-  
भाष्यम्).

\* 'यत्प्रसङ्गेन यद् आगतं तत्समाप्तौ तद् बुद्धिर्यं  
जायते' इति न्यायेन आग्नेयाधिकरणोक्तगुणविधित्वे  
बुद्धिर्यस्य सति अत्रापि (वैश्वदेवाधिकरणे) तत्प्रत्य-  
न्यायाक्षेपेण गुणविधित्वपूर्वपक्षकरणम् । कौ. १।४।११।  
१३.

\* यन्मध्यपातिनोऽङ्गं न प्रयुक्तम्, तत्कार्ये  
तन्निर्णोऽङ्गं प्रसज्यते । भा. १२।१।४।११ । यत्  
तन्निर्णोऽङ्गमध्यपात्यङ्गेन, एकार्थं तत् प्रसज्यते । यथा  
पाशुकाः प्रयाजाः पौरोडाशिकेषु । १२।१।३।८ । यत्र  
तन्निर्णोऽङ्गं क्रियमाणं इतरस्यापि कृतं भवति तत्र प्रसङ्गः  
यथा पाशुकेषु प्रयाजेषु क्रियमाणेषु पौरोडाशिकाः ।  
१२।१।४।११.

\* यन्मात्रं तत्र वचनान्तरवरोनापनेष्यते तन्मात्रव्यति-  
रिक्तेन सर्वेण यष्टव्यं इति न्यायः । वा. २।२।६।१७  
पृ. ५१२. \* 'यन्मात्रेण विना चोदितद्रव्यदेवतासंबन्धा-  
नुपपत्तिः, तन्मात्रमेव अष्टाश्रुतं अर्थापत्त्या कल्पयितुं  
शक्यते नान्यत्' इति न्यायः शब्दान्तराधिकरणपूर्व-  
पक्षोक्तः । वा. २।२।७।११ पृ. ५२३.

॥ यद्विवाहस्तद्वीतगानमिति न्यायः । यथा  
यद्वधूवरयोर्विवाहो भवति लोके गानमपि तत्संबन्ध  
गीयते, नान्यदिति । तथा तत्तदेवतापुराणादिषु तत्त-  
देवतामाहात्म्यवचनानि ह्युपपद्यन्ते इति नापि क्षतिनापि  
परस्परं विरोधः पुराणानामिति । साहस्री. ४६४.

॥ यद्विशेषयोः कार्यकारणभावोऽसति बाधके  
तत्सामान्ययोरपीति न्यायः । यथा— तार्किकाणां  
षट्त्वकुलालकृतित्वादिना कार्यकारणभावे सिद्धे, कार्य-  
त्वेन कृतित्वेन च कार्यकारणभावः, न तु कुलालकृते-  
र्जातित्वेन द्रव्यत्वेन घटादिकं प्रति कारणत्वम्, तथात्वे  
तयोरन्यथासिद्धत्वेनाकारणत्वं स्यात्, कारणतां प्रत्यन्यथा-  
सिद्धेर्बाधकत्वात् । अत एव न द्रव्यत्वेन दण्डादेर्घटादिकं  
प्रति कारणत्वम्, नापीन्द्रियत्वेन प्रत्यक्षत्वावच्छिन्नं  
प्रति इन्द्रियत्वस्यैकस्याऽभावादिति । साहस्री. ५००.

\* 'यद्वृत्तयोगः प्राथम्यमित्याद्युद्देश्यलक्षणम्'  
इति न्यायः । सु. पृ. ८६३. \* 'यद्वृत्तयोगः  
प्राथम्यमित्याद्युद्देश्यलक्षणम्' इति न्यायेन प्रथम-  
निर्दिष्टस्य प्राधान्यमवगम्यते इति भावः । आभरणम्  
४।१।५।६ ब्रसू. \* 'यद्वृत्तयोगः' इति न्यायात्  
( 'वसन्ते आदधीत, उपनयीत' इत्यत्र ) वसन्तादि-  
कालस्य निमित्तता प्राथम्यादुपपन्ना भवति । तत्फलं च  
वसन्ताद्यतिरिक्तहेमन्तादिकालिकस्य आधानस्योपनयनस्य  
वा ब्राह्मणाद्यनियतकर्तृकत्वसिद्धिः । कौ. २।३।३।४  
पृ. २८.

\* यच्छब्दः एव हि तच्छब्दार्थं स्वाक्योपस्थितं  
नियमेनापेक्षते, 'येन कर्मणेत्येतत् तत्र जयान् जुहुयात्'  
इत्यादौ तथैव व्युत्पत्तिदर्शनात् । न तु तच्छब्दोऽपि ।  
कौ. ३।३।७।१४ पृ. ३५८. \* यच्छब्दः कर्तृसमा-  
नाधिकरणः, यदिशब्दः, सप्तमी च निमित्तत्वबोधकाः ।  
यथा— 'यो वै संवत्सरमुख्यमभृत्वाऽग्निं चिनुते' ।  
अत्र अभरणकर्तृत्वनिमित्ता वैश्वानरेष्टिः । यथा वा—  
'यो न प्रतितिष्ठति... स षष्ठीं चितिं चिनुते' अत्र  
कर्तृसमानाधिकरणात् यच्छब्दात् षष्ठी चित्तिनिमित्तिकी ।  
'यदि रथंतरसामा सोमः स्यात्, ऐन्द्रवायवाग्रान्  
ग्रहान् गृह्णीयात्' इत्यत्र यदिशब्दः रथंतरसामत्वस्य

ऐन्द्रवायवाग्रतानिमित्तत्वं बोधयति । ' भिन्ने जुहोति ' अत्र सप्तमी पात्रभेदस्य होमनिमित्तत्वं बोधयति । वि. ४।४।५-७. \* यच्छब्दः-क्रियासामानाधिकरण्याच्च 'यदा-ग्रेयोऽष्टाकपालः' इत्यादेर्यच्छब्दात् विलक्षणः कर्तृसमानाधिकरणोऽयं ' य एवं विद्वान् ' इत्युपबध्यमानो विधिसामर्थ्यं निरुद्ध्यात् । तथा चोक्तं - ' क्रियापदैकयोगित्वे यच्छब्दो न रुजेद्विधिम् । कर्तृयुक्तः स एवान्य-प्रापितार्थानुवादकृत् ॥ ' वा. २।२।३।७ पृ. ४८८. \* यच्छब्देन अनुवादत्वप्रतीतिः । वि. ३।४।४. \* यच्छब्देन, उत्तमपुरुषेण, आमन्त्रणादिना च विधिशक्तिक्षयः । यथा - ' यस्योभयं हविरार्तिमार्छति ' अत्र यच्छब्दः ' बहिर्देवसदनं दामि ' इतिवाक्ये उत्तमपुरुषः, ' अग्नीदग्नीन् विहर ' इत्यादौ आमन्त्रणं ( संबोधनं ) विधिशक्तिं हत्वा अनुवादत्वं बोधयति । वि. २।१।६. \* यच्छब्देन विधिशक्तिप्रतिबन्धः, ' न ता नशन्ति ' इत्यादौ । वा. २।१।६।३१ पृ. ४३३. \* यच्छब्दस्य क्रियासामानाधिकरणस्य, विधिशक्त्यप्रतिबन्धकत्वेऽपि, कर्तृसमानाधिकरणः, कर्तृव्यत्वानुवादित्वात् विधिशक्तिप्रतिबन्धाति । सु. पृ. ७४४.

\* यच्छब्द-आमन्त्रण-उत्तमपुरुषाद्युपहतविधिशक्तयो ( हि ) मन्त्राः न कर्मान्तरं कल्पयन्ति । वा. ३।१।१।१ पृ. ६४९.

\* यच्छब्दोपबन्धेन आख्यातस्य विधायकत्वशक्तेः प्रतिबन्धः । सु. पृ. ७२६.

\* यच्छब्दतच्छब्दौ उद्देश्यप्रतिनिर्देशकौ । वा. ६।६।३।१६ पृ. १४८५.

\* ' यच्छब्दयोगः प्राथम्यमित्याद्युद्देश्यलक्षणं ' इति न्यायेन दक्षिणासंबन्धे प्रथमं गवादीनामुपादानेन उद्देश्यत्वावगमत्वम् । सु. पृ. ४३५.

\* ' यच्छब्दसमभिव्याहारे सति तच्छब्दस्य तदर्थपरामर्शित्वम् ' ( यच्छब्दार्थपरामर्शित्वं तच्छब्दस्य ) इति नियमः ( अयं जातेष्टि-अधिकरणन्यायो नाम ) । भाट्ट. ४।३।१४.

\* ' यत्संनिधाने यो दृष्टः ' इति न्यायः । ननु ब्राह्मणस्य विधायकत्वोत्तरकालं संबन्धित्वेन ' यत्संनिधाने

यो दृष्टः ' इति न्यायात् विधेयस्मारकत्वावगतेः, विनियोगात् प्राक् विधायकत्वमविरुद्धम् । सु. पृ. ६६७.

\* यद्विःसंस्कारकं यदुभक्षणं तत् तद्विवर्गसंबन्धिपदार्थकर्त्रानतिरूपम्, तद्विवर्गसंबन्धिकरिष्यमाणपदार्थविषये बलाधानरूपम् वा संस्कारं जनयति । भाट्ट. १०।७।८.

\* ' यतः एवकारस्ततोऽन्यस्य व्यावृत्तिः ' इति न्यायेन एवकारस्यान्यव्यवच्छेदवाचित्वात् । सु. पृ. ८९३.

\* यतीभावः विरामः समाप्तिर्वा । ' बहव एते यागाः । यदि तु सह क्रियन्ते, ततः सर्वसमाप्तौ यतीभावः पर्यवसितो भवति इत्येकवदुपचार उपपद्यते ' । भा. १।२।४।२०.

☞ यत्रार्थावगतिरेव नास्ति, तत्र संदेहस्य का कथेति न्यायः । सर्वदर्शनसंग्रहे जैमिनीये स्पष्टः । साहस्री. ७२०.

\* यत्राख्यातेन कर्म प्रतिपाद्यते, तत्र यन्नाम, तत् धर्मातिदेशकं भवति । यथा ' मासमग्निहोत्रं जुहोति ' इति । टुप्. १।१।२।१५।६३. \* ' यत्रेति वाऽर्थवत्त्वात् स्यात् ' । २।१।५।२१ । यत्र संस्कार्यसंज्ञावः, तत्र प्रगाथः स्यात् इत्येवं सूत्रं व्याख्यातम् । सु. पृ. ६५६.

\* यत्रोभयोः प्रत्यक्षवचनत्वेन सरूपत्वम्, तत्र उपसंहारः, यथा ' पुरोडाशं चतुर्धा करोति, आग्नेयं चतुर्धा करोति ' इति । यत्र तु विरूपत्वम्, नास्ति तत्रोपसंहारः । यथा- प्रत्यक्षपरोक्षयोः ' आज्यभागौ यजति ' इति चोदकप्रत्यक्षवचनरूपयोः । वि. १०।७।९.

☞ यत्रोभयोः समो दोषो न तत्रैकोऽनुयोज्यः इति न्यायः । साहस्री. १४०.

☞ ' यत्रोभयोः समो दोषः, परिहारोऽपि वा समः । नैकः पर्यनुयोक्तव्यस्तादृगर्थविचारणे ॥ ' इति न्यायः । अयं सांख्यप्रवचनभाष्यधृतः । यत्र वादिप्रतिवादिभ्यां न्यस्तपक्षयोस्तुल्यदोषः, न तत्रैकः पर्यनुयोज्यः, स्वपक्षेऽपि तद्दोषसत्त्वात् इत्येवं यत्र विवक्षा तत्रास्य प्रवृत्तिरिति । साहस्री. १३९.

\* ' यत्र च कारणात् कार्यदर्शनम्, तत्र शक्तेरस्तित्वं संप्रतीयते ' इति न्यायेन शक्तेः कारणाश्रितत्वेन शब्द-

समवेतत्वात् तद्वेदे (शब्दभेदे) युक्त एव भेदः (शक्तेः) ।  
 सु. पृ. २५९. \* 'यत्र नित्यानुवादवचनानि स्युः' ७।  
 ४।१।५ इति न्यायेन । कृष्णलविशिष्टप्रयाजान्तरस्यैव  
 सौर्ययागाङ्गतया विध्यङ्गीकारेण, दार्शपौर्णमासिकप्रयाजानु-  
 वादेन कृष्णलविध्यङ्गीकारेण वा 'यत्र० स्युः' इति  
 न्यायेन परिहर्तव्यम् । कौ. २।२।३।५. \* 'यत्र नित्या०  
 स्युः' अयं विध्यन्ताधिकरणोक्तो न्यायः । सु. पृ. ४४७.  
 \* यत्र परशब्दसामानाधिकरण्यम्, तत्र गुणेन ( निमि-  
 त्तेन ) परशब्दः परत्र वर्तते । टुप्. ९।१।११।३६,  
 \* यत्र बहूनामत्पानां च धर्मेविरोधः, तत्र भूयोऽनुग्रहः,  
 'भूयसां स्यात् सधर्मत्वं' ( १२।१।७।२२ ) इति । यत्र  
 तुल्यसंख्यानि तत्र 'मुख्यं वा पूर्वचोदनाल्लोकवत्'  
 ( १२।२।८।२३ ) इति । न हि न्यूनसंख्यं मुख्यहीन-  
 कारणे न भूयांसि समर्थं बाधितुम् । ७।४।३।१९.  
 \* यत्र मन्त्रार्थस्य नानात्वम्, तत्र अस्य ( मन्त्रस्य )  
 आवृत्तिर्भवति । यथा अग्नौ ( चयने ) लोकंप्रणायाः ।  
 भा. ११।४।१२।४२. \* यत्र यत्रानूयाजसामान्या-  
 भावः, तत्र चतुर्थेचतुर्गृहीतनिवृत्तिः । भाट्ट. ४।१।१७.  
 \* यत्र यागः फलं प्रति चोद्यते, तत्राङ्गानि  
 गृह्णाति । भा. ११।२।९।३६. \* 'यत्र लक्षणमुद्दिश्य  
 लक्ष्ये कार्यं विधीयते । तन्मात्रग्रहणं तस्मिन्' इत्यनेन  
 न्यायेन उद्देश्यापूर्वसाधनांशलक्षणत्वोपक्षीणस्य पुरुषस्वरू-  
 पस्य उद्देश्यत्वाभावः । सु. पृ. १३९५. \* यत्र विशिष्टं  
 नैमित्तिकम्, तत्र विशेषणबाधे विशिष्टमेव बाध्यम् ।  
 बाल. पृ. ११६. \* यत्र सूक्ष्ममपि किञ्चित् सामा-  
 न्यम्, शब्दोऽर्थो वा, हविर्देवतादि, तद्गुणा वा रूपा-  
 दय उपलभ्येरन्, तत्र तदीयो विध्यन्तः कल्प्यः । भा.  
 ८।१।२।२.

\* 'यथोर्तावृत्तुलिङ्गानि नानारूपाणि पर्यये । हृदयन्ते  
 तानितान्येव तथा भावा युगादिषु ॥' इति न्यायेन  
 प्रतियुगमनुवर्तमाना वरादयः प्रवाहनित्यतया चन्द्रसूर्या-  
 दिवत् वैदिकपदगोचराः सन्तः नैव वेदस्य नित्यतां  
 विरुन्धते । कु. १।२।१।१८ पृ. २६. \* 'यथैव पाठः  
 प्रतिपत्युपायः ( तथैव सामर्थ्यमपि श्रुतीनाम् । तेनैव  
 चैता न समामनन्ति सहस्रभागं तु समामनेयुः ॥' वार्तिकं

१।४।१।४।२५ सूत्रे ) ननु अध्याहार्यपदस्य यथैव पाठः  
 प्रतिपत्युपायः इत्यनेन न्यायेन सामर्थ्यलभ्यतया अनुचार्य-  
 माणत्वात् लौकिकशेषकर्तव्यत्वाभिधानं अयुक्तं इत्या-  
 शङ्क्य । सु. पृ. ६९७. \* यथा 'जातस्य पुत्रस्य  
 क्रीडनकं' एवं चोदितस्य परिपूर्णस्य शेषः आम्नायते ।  
 इति पूर्वपक्षः । भा. ५।२।९।१७.

॥ यथा नाम तथा गुण इति न्यायः । साहस्री.  
 ६५७.

\* यथा प्रकृतौ पुरोडाशस्य कपाले पाकः, तथा  
 विकृतौ चरोः इत्येकः पक्षः । उदकधारणयोग्ये कटाह-  
 घटादौ कापि पाकः इति द्वितीयः पक्षः । चरोः स्यात्वा-  
 मेव पाकः इति सिद्धान्तः । चरौ पेषणादिनिवृत्तिश्च ।  
 वि. १०।१।११. \* 'यथा शक्नुयात् तथा आश्रयेत्'  
 इति न्यायः । वा. २।२।१३।२९ पृ. ५६८, सु. पृ.  
 ८७९. \* 'यथा शक्नुयात्तथा कुर्यात्' । द्रव्येन्द्रियवैकल्या-  
 दिना स्वतोऽशक्तोऽपि, द्रव्यार्जनादिना यथा शक्तो भवति,  
 तथा शक्तिमापाद्य सर्वधर्मोपेतं कुर्यात् इत्यर्थः । यदि  
 तु न कश्चित् सर्वाङ्गोपसंहारसमर्थः स्यात्, ततः कतिपया-  
 ङ्गोपसंहारेणापि अधिकारः कल्प्येत । सु. पृ. ५३२.  
 \* 'यथा स्यात् सत्त्वदर्शनम्' । युगपत् प्रवृत्तेः 'यथा  
 सत्त्वदर्शनं' इत्यनेन न्यायेन तदेव कर्म एकेन इतरेण च  
 प्रतिपाद्यते । न च गम्यते विशेषः कतरेण प्रतिपाद्यते  
 कतरत् पौनरुक्त्यादनर्थकमिति । वा. २।३।१४।२८.  
 \* 'अपि चोत्पत्तिसंयोगात् यथा स्यात् सत्त्वदर्शनं  
 तथा भावो विभागे स्यात्' । यथा एकैकस्य सत्त्वस्य  
 हस्तिनोऽश्वस्य वा दर्शनं एकैकेन कृत्स्नमभिनिर्वर्त्यते  
 एवमेव सत्रे तन्त्रभावो भवेत् । सर्वेषां मध्यकं द्रव्यम् ।  
 भा. ६।२।१।२.

\* 'यथोत्तरं मुनीनां प्रामाण्यम्' इति न्यायः ।  
 ( उत्तरोत्तरं मुनीनां प्रामाण्यं' इत्यत्र द्रष्टव्यम् ) । कौ.  
 १।३।८।२७ पृ. १३१.

\* यथादेवतं वा तत्प्रकृतिस्त्वं हि दर्शयति ।  
 ३।२।११।२९ ॥ लिङ्गेन मन्त्रस्य अनेन्द्रसोमभक्षणे  
 विनियोगाभावेऽपि 'इन्द्राय त्वा वसुमते गृह्णामि' इति  
 इन्द्रलिङ्गेन मन्त्रेण सोमग्रहणात् इन्द्रलिङ्गेनैव च सोम-



मानात् सोमस्य मानग्रहणयोः इन्द्रलिङ्गमन्त्रनिर्देशात् ऐन्द्राणां एव प्रदानानां औपदेशिकधर्मवत्त्वावगतेः, 'सोमेन यजेत' इत्यस्यापि मन्त्रालोचनया 'ऐन्द्रेण सोमेन यजेत' इत्येवमर्थत्वावगतेः, कर्मैक्येऽपि च अभ्यासानां प्रकृतिविकारभावोपपत्तेः, सर्वेषां प्रदानानां समानविधानत्वाभावात् अनैन्द्रसोममक्षणानां यथादेवतं मन्त्रवत्ता इत्येवं (पूर्वसूत्रोक्त-) पूर्वपक्षप्रयोजनाक्षेपार्थं इदं सूत्रम् । प्रयोजनोक्त्यर्थपूर्वसूत्रावयवोक्तमन्त्रकत्व-निरासार्थो वा-शब्दः । 'तत्प्रकृतित्वं हि' अनैन्द्राणां प्रतियोगित्वेन उपस्थापितेन्द्रप्रकृतित्वं हि । 'लिङ्गविशेष-निर्देशात्' इति पूर्वसूत्रावयवमनुष्य एन्द्राणां प्रकृति-त्वोपपादनं ग्रहणमन्त्रेण सोमस्य इन्द्रप्रदानविषयत्वात् इति । लिङ्गविशेषनिर्देशात् तत्प्रकृतित्वं इत्यस्यावृत्त्या अन्यलिङ्गं 'नमति' इत्यन्य 'अनुष्टुप्छन्दसः' इति विशेषविधानं इति द्रष्टव्यम् । सु. पृ. ११४१-४२.

• 'यथाभागं व्यावर्तध्वम्' इति ऊहः पुरोडाश-गणे कार्यः । संकर्ष १।३।१८. मीको. पृ. २५९० 'पुरोडाशगणे यथाभागं व्यावर्तध्वम्' इत्यत्र द्रष्टव्यम् ।

• यथाभागं व्यावर्तथां इत्यत्र पिण्डावेव संबोध्यौ ॥

भूयोमन्त्राधिकरणे 'यथाभागं व्यावर्तथाम्' इत्यादि-मन्त्राणां विकल्प उक्तः ते देवते संबोध्य विभजनं विदधति, देवतानां यागसंबन्धित्वात् संसृष्टद्रव्यकत्वात्, चेतनत्वेन संबोधनार्हत्वाच्च । इति प्राप्ते । पिण्डावेवात्र संबोध्यौ । तयोर्देवतातोऽन्तरङ्गत्वात्, स्वचित्याद्यचेतना-नामपि संबोधनदर्शनात् देवताया अपि शब्दरूपत्वाच्च । संकर्ष. १।३।१६.

• यथाशक्ति । यद्धि प्रयोगवशादुपादेयं तद्धि यथा-शक्ति इत्युपबध्यते । शा. ६।२।७.

• यथाशक्त्यधिकरणम् । यथाशक्तिन्यायः । यथाशक्त्युपबन्धन्यायः । नित्ये यथाशक्त्यङ्गानुष्ठानुरपि अधिकारः ॥

सर्वशक्तौ प्रवृत्तिः स्यात्तथाभूतोपदेशात् । ६। ३।१।१॥

भाष्यम्— बहुवृत्तब्राह्मणे श्रूयते, 'यावज्जीवमग्नि-होत्रं जुहोति' 'यावज्जीवं दर्शपूर्णमासाभ्यां यजेत' इति । नित्यमग्निहोत्रं, नित्यौ च दर्शपूर्णमासौ । तत्र यदेतत् कामश्रवणादन्यत् अकामश्रवणं द्वितीयम्, तत्र संदेहः । किं यः कात्स्न्येन विधिमपसंहर्तुं शक्नोति तस्यैवाधि-कारः, उत विगुणमपि तत् प्रयोक्तव्यमिति । एकादशे कामसंयुक्ते प्रथमे श्रवणे चिन्तयिष्यते साङ्गे । इह नित्ये श्रवणे द्वितीये इति । किं प्राप्तम् ? सर्वशक्तौ प्रवृत्तिः स्यात्तथाभूतोपदेशात् । यः कात्स्न्येन विधिमपसंहर्तुं शक्नोति, स एवानुतिष्ठेत् । तथाभूतोपदेशात् । यथा-भूतं हि तत् कामसंयुक्तं श्रुतम्, तथाभूतमेव नित्यमप्यु-पदिश्यते । तस्मात् सर्वाङ्गोपसंहारेण प्रयोगः कर्तव्यः । दशपूर्णमासशब्दश्च साङ्गस्यैव वाचकः । कथम् ? पौर्ण-मास्याममावास्यायां च साङ्गं विधीयते । यच्च पौर्णमास्यां विहितम्, सा च पौर्णमासी । यदमावास्यायां विहितम्, सा चामावास्येति । साङ्गममावास्यायां विहितं पौर्णमास्यां च, तस्मात् साङ्गं दर्शपूर्णमासशब्देनोच्यते इति ।

उप- ('सर्वशक्तौ प्रवृत्तिः स्यात् तथाभूतोपदेशात् ।') यावज्जीविके प्रयोगे चिन्तयते किं सर्वाङ्गोपसंहारसमर्थः पुरुषोऽधिक्रियते, उत ( अङ्ग-) एकदेशोपसंहारसमर्थो-ऽपि इति । एकादशे तु ( ११।१।२।१६ ) कथ-म्भावः, किं सर्वैरङ्गैः निराकाङ्क्षीक्रियते, उत एकैकेनापि इति ( चिन्ता ) सर्वैरिति सिद्धान्तः । एकादशे ( कथ-म्भावेन ) सर्वाङ्गग्रहणे स्थिते ( एव ) इदम् ( अधि-करणम् ) आरभ्यते । ( भाष्ये 'प्रथमे श्रवणे' इति श्रवणग्रहणं कृतम्, न तु प्रथमकर्मणि, प्रथमप्रयोगे इति वा । तस्याभिप्रायमाह- ) 'अग्निहोत्रं जुहोति' इत्ये-वमुत्पन्नस्य ( कर्मणः ) विपरिवर्तमानस्य निमित्ते फले च विधानात् न तावत् कर्मान्तरमिदम् । नापि प्रयोगा-न्तरम् ( प्रयोगभेदः इति आनन्दाश्रमीये रत्ने च पाठः ) अन्तर्गतत्वात् काम्ये नित्यप्रयोगस्य ( काम्यनित्ययोः तन्त्रेणानुष्ठानादित्यर्थः ) । श्रुतिकृतस्तु अस्ति भेदः । तमेव ( भेदम् ) आश्रित्य भाष्यकारस्तु आह द्वितीये श्रवणे इति । ( उत्तराधिकरणमपि न विकृतिमात्रविष-यम्, किन्तु सकलकाम्यविषयम् । विकृत्युदाहरणं तु

प्रदर्शनायै इत्यभिप्रायेणाह -) सर्वशक्त्यधिकरणसिद्धान्त-  
जनिताशङ्कस्य ( कृते ) उत्तरमधिकरणमारभ्यते ' काम्येषु  
चैवमर्थित्वात् ' इति । ( यद्वा, यथा निमित्तबलेन  
अङ्गत्यागः, तथा स्वर्गकामादिमात्रस्य अधिकारावगमात्,  
तद्वलेन काम्यमपि हीनाङ्गं प्रयोक्तव्यं इत्येवमाश-  
ङ्कमानं प्रति उत्तरमधिकरणं सकामविषयमारभ्यते  
इत्यभिप्रायः ) । सर्वाङ्गोपसंहारसमर्थस्य ( एव काम्येषु )  
अधिकारः, तादृशस्य ( एव ) विद्यमानत्वात् । न तु  
नित्ये तादृशोऽस्ति, सर्वदा यः सर्वाङ्गानि उपसंहर्तुं  
शक्नोति । तस्मात् ( तत्र ) एकदेशाङ्ग - ( उप-  
संहार- ) समर्थोऽपि अधिक्रियते । ( एवं अधिकर-  
णानां विषयविभागः कथितः । इदानीं प्रकृतमधिकरणं  
पूर्वपक्षप्रभृति अभिधीयते- ) सर्वैः अङ्गैः क्रतुनिरा-  
काङ्क्षीक्रियते । तादृश एव ( क्रतुः ) क्रतुर्धर्मत्वेन  
( यावज्जीवावक्येन ) चोद्यते । तदुक्तम् ' तथाभूतोप-  
देशात् ' ( इति । योजनान्तरमाह- ) अथवा यथा धातोः  
( धात्वर्थस्य ) पूर्वापरीभूतस्य ( भावना- ) कारणता  
सर्वैः ( अङ्गैः ) निराकाङ्क्षीक्रियते काम्ये, तथा  
नित्येऽपि ( विधेस्त्वेकश्रुतित्वात् इत्यस्य न्यायस्य काम्ये  
नित्ये वा अविशेषात् ) इत्यतः तथाभूतोपदेशात्  
( इत्युक्तम् । यथाभूतं काम्यम्, तथाभूतमेव नित्य-  
मिति ) । अथवा नामविशिष्टं ( दर्शपूर्णमासाख्यं  
कर्म ) सर्वैः ( अङ्गैः ) निराकाङ्क्षीक्रियते यथा काम्ये  
तथा नित्येऽपि, तन्नाम्नस्तुल्यत्वात् । इत्यतः तथा-  
भूतोपदेशात् । अथवा यथा काम्यस्य संनिधौ  
इतिकर्तव्यता ( आम्नाता ) तथा नित्यस्यापि ( द्वयो-  
रपि ) संनिधानाविशेषात् । इत्यतः तथाभूतोप-  
देशात् ( इत्युक्तम् ) । अथवा नामधेयगतेतरेतरयोग-  
करणविभक्त्योः आख्यातपदस्य च ( ' भावनाऽऽत्मनेपदे-  
तरेतरयोगकरणानाम् ' इति वार्तिकपाठः लिखितमुद्रितेषु )  
तुल्यत्वात् तथाभूतोपदेशात् । अथवा पुरुषार्थस्य  
( भाव्यस्य ) उभयत्र ( काम्ये नित्ये च ) विद्यमानत्वात्  
तथाभूतोपदेशात् ( इत्युक्तम् । अत्र षट् पक्षा उक्ताः ) ।  
अपिवाऽप्येकदेशे स्यात्, प्रधाने ह्यर्थनिवृत्ति-  
गुणमात्रमितरत् तदर्थत्वात् । २ ॥

भाष्यम् — अपिवेति पक्षव्यावृत्तिः । अन्येक-  
देशे अङ्गानां स्यादेव प्रयोगः । यतः साङ्गस्यापि अनङ्ग-  
स्यापि प्रयुज्यमानस्य प्रधानादेव अयमर्थो निष्पद्यते ।  
गुणमात्रं सर्वाङ्गप्रयोगेण भवति । को गुणः । साङ्गात्  
स्वर्गमिनिर्वृत्तिः प्रधानमात्रात् इदमन्यत् फलम् । तस्मात्  
स्वर्गप्राप्त्यर्थं संपूर्णाङ्गं करिष्यामि इत्यारब्धम् । यदि  
कानिचिदङ्गानि न शक्नोति कर्तुम्, तथापि अस्मात्  
एकदेशाङ्गगुणयुक्तात् प्रधानात् फलं भविष्यति । तस्मात्  
प्रधानमात्रस्य प्रयोगमाह, नाङ्गानाम् । दर्शपूर्णमास-  
शब्दकः अग्निहोत्रशब्दकश्च प्रधानपदार्थः, अन्यानि  
अङ्गानि तदर्थानीति ।

दुप्— ( एकदेशिमतं तावत् सिद्धान्तमाह )  
नास्ति इतिकर्तव्यता, ( अपूर्वाभावात् । अपूर्व-  
हि इतिकर्तव्यता ) । कथमपूर्वाभावः ? फलमाह-  
( कालान्तरभाविफलसिद्ध्यर्थं हि अपूर्वं कल्प्यते ) ।  
कथं फलाभावः ? निमित्तफल्योः एकत्र ( वाक्ये )  
असंभवात् । कथमेकत्रासंभवः ? निमित्तफल्योः ( द्वयो-  
रपि ) अनुपादेयत्वात्, ते प्रति कर्म उपादीयते ।  
( ' ते प्रतिकर्म उपादीयते ' इति तु आनन्दाश्रमीये  
पाठः, स च उत्तरग्रन्थानुसारी न भाति ) । तत्र  
अन्यतरोपादाने ( वाक्यस्य ) कृतार्थत्वात् एकं ( एव )  
प्रति उपादीयते ( कर्म, न द्वे अपि प्रति ) उभयोपादाने  
वाक्यभेदः स्यात् । ( फलमेव तु प्रति कस्मात् नोपा-  
दीयते ? अत आह- ) निमित्तस्य श्रुतत्वात् तत् प्रति  
( कर्म ) उपादीयते ( न फलं प्रति ) ।

( इतः परं अस्मदीयलिखिते प्रायश्चित्तसूत्रात् प्राक्त-  
नस्य ग्रन्थस्य अभावात् आनन्दाश्रमीय एव संगृह्यते,  
कचित्तु पुस्तकान्तरादपि ) ।

ननु भावनावचनस्य ' किम् ' इति आकाङ्क्षा  
उत्पन्ना न निमित्तेन पूर्यते ( निष्फल्त्वात् ), नापि  
यागेन ( अपुरुषार्थत्वात् ) । केन तर्हि ? फलेनैव ( तेन  
बलात् फलार्थत्वं युक्तम् ) । उच्यते । यदि फलार्थी  
पुरुषः कर्मणि प्रवर्तते ( ततः ) तस्य ' यावज्जीवम् '  
इत्येतत् अङ्गत्वेन स्यात्, ( इतरथा वाक्यभेदात् ।  
किञ्च फलप्रयुक्ते कर्मणि ) फले च अनर्थी न प्रवर्तते

इत्ययं च दोषः ( स्यात् ) कृत्स्ना च इतिकर्तव्यता ( नैमित्तिकेऽपि ) स्यात् ( काम्यवत् । ततश्च ) ' अपि-वाऽप्येकदेशे ' इति च ( सूत्रम् ) विरुध्यते । ( किञ्च इदं काम्यम्, इदं नैमित्तिकं इति— ) व्यपदेशमेदं न स्यात् । नित्यकाम्ययोः फले सति ( द्वयोरपि कामार्थ-तया काम्यव्यपदेश एव स्यात् । तस्मात् यागस्यैव भाव्यत्वमिति ) ।

अथोच्येत द्वौ अंशौ ( कर्मणः ) प्रयोजकौ फलांशौ निमित्तांशश्च । तत्र श्रुतेन निमित्तेन ( निमित्तस्य श्रुतत्वादित्यर्थः ) निमित्तांशः ( एव प्रयोजकतया ) विवक्षितः । फलं तु ( केवलम् ) विद्यते ( न तु प्रयो-जकम् ) । अतो न विरोधो भिन्नविषयत्वात् । एवं च इति निमित्तप्रयुक्तं अवश्यं कर्तव्यं कर्म । तस्मिन् ( कर्मणि ) क्रियमाणे सति फलं किमिति न कामयते इति । ( इति चोक्तं सतीति । परिहरति— ) एतदपि अनुपपन्नम् । ( कथम् ? ) यः स्वर्गं न कामयते बन्धकत्वात् मोक्षार्थी, तस्य कर्मस्वरूपे एव कर्तव्यता, निमित्तसंभवात् ( जीवनं हि निमित्तम् ) । न च सकृत् श्रुतस्य ( निमित्तस्य ) कंचित् प्रति प्रयोजकता कंचित् प्रति अप्रयोजकता न्याय्या । ( तस्मात् मुमुक्षोरपि प्रयोजकमेव निमित्तम् ) । तस्मात् निमित्ते कर्मविधानम् ।

अथोच्येत क्रियायाः कर्तव्यतोपदेशात् कर्मणः स्वसामर्थ्याच्च फलोत्पादकता । न चान्यत् फलमस्ति यागस्य स्वर्गादते ( विश्वजिन्यायात् ) । तस्मात् क्रिया-शक्त्या ( मुमुक्षुणाऽपि प्रयुज्यमानस्य ) फलमस्ति । न च शक्तयो वेदेन उत्पाद्यन्ते इति । एतदपि अयु-क्तम् । कथम् ? ज्योतिष्टोमदर्शपूर्णमासयोः ( सर्वफल-शक्तत्वात् ) सकृत्प्रयोगे सर्वफलप्राप्तिः स्यात् । न चेष्ट्यते त्वया । तस्मात् यासु क्रियासु फलं प्रत्यक्षतः अवगम्यते, ताः ( एव ) फलवत्यः ( यथा भोज-नादयः ) नाश्रुतफलाः वैदिक्यः ( यावज्जीवादिवाक्य-विहिताः क्रियाः फलवत्यः ) । न च काम्यमानं फलं भवति, अपुरुषार्थत्वात् । ' कर्तव्यतावचनः पुरुषार्थेन अविनाभूतः ' इति चेत् ( नेत्याह ) प्रयाजादीनामपि ( फलवत्त्वेन ) पुरुषार्थत्वात् अनङ्गता स्यात् । न

चेष्ट्यते ( कर्तव्यत्वात् ) । तस्मात् निमित्तं प्रति कर्म-मात्रं विधीयते ( निष्फलम् । अतश्च अपूर्वाभावात् ) इतिकर्तव्यताऽभावः । कथम् ( इदानीं सूत्रे ) एकदेश-शब्दः इति चेत्, साङ्गस्य ( प्रधानस्य ) वाचकः कृत्स्न-शब्दः, प्रधानमात्रापेक्षया ( तु ) एकदेशशब्दः । ( इदं सावच्यं व्याख्यानमिति मत्वा व्याख्यानान्तरमाह— ) अथवा दृष्टार्था ( कर्मस्वरूपोत्पत्त्यर्था ) या पुरो-डाशनिर्वृत्तिः ( निर्वृत्तिरूपा इतिकर्तव्यता ), ताम-पेक्ष्य एकदेशशब्दः । कैश्चित् पुनः ( अन्यथा ) एकदेशशब्दो वर्णितः । ( यद्यपि अलौकिकभाव्या-भावेन ) कथम्भावाभावात् प्राकरणिकी इतिकर्तव्यता नास्ति ( तथापि ) आहवनीयादिवाक्यात् प्रापिता अस्ति, तामपेक्ष्य एकदेशशब्दः इति । एतदपि अनु-पपन्नम्, अपूर्वप्रयुक्तत्वात् आहवनीयादीनाम् । न च अपूर्वमस्ति इत्युक्तम् । तस्मात् अग्निमुद्दिश्य अमा-वास्यायां पुरोडाशस्यक्तव्यः इत्येतावत् उपदिश्यते । कथं तर्हि ईदृशे ( निष्फले ) पुरुषप्रवृत्तिः ? ( उत्तरम्— ) प्रत्यवायानुत्पत्त्यर्था ( प्रवृत्तिः ), विहिताकरणाद्धि प्रत्य-वायः स्मर्यते ( ' अकुर्वन् विहितं कर्म ... प्रायश्चित्तीयते नरः ' इति वचनात् ) पुरुषेण च हितप्राप्त्यर्थेष्ट्यते अहितनिवृत्तिरपि तथेष्ट्यते । यथा लोके उपानद्धारणा-दिका क्रिया कण्टकपरिहारार्था, एवमिहापि प्रत्यवाय-परिहारार्था ( प्रवृत्तिः युक्तैव ) । ननु एवं अप्रत्यवायः फलं स्यात् । उच्यते । फलं तावत् ( सर्वत्र ) भावः ( एव ) । अप्रत्यवायश्च ( प्रत्यवायप्रागभावः, प्राग-भावश्च ) अभावः ( न तु भवनकर्ता स्वयंसिद्धत्वात् । अतः— ) कथमसौ क्रियायाः ( भावनायाः ) फलं स्यात् । आगामिनी प्रत्यवायानुत्पत्तिः फलं ( स्यात् ) इति यदि उच्येत, तन्न । न ( हि ) अकरणमात्रात् प्रत्य-वायः, किं तर्हि विहिताकरणात् । तत्र अयमेव विधिः प्रत्यवायानुत्पत्त्यर्थः, अस्य चाकरणात् प्रत्यवायः इति इतरेतराश्रयता ( प्राप्नोति ) तस्मात् प्रत्यवायानुत्पत्तिः फलम्, इति नैवंपरा चोदना । कथं तर्हि प्रत्यवायो भवति ? क्रियाया अकरणात् । अकरणं करणनिवृत्तिः । ( तेन ) अकरणात् दोषो यः, स करणे ( सति कारणनिवृत्त्या )

निवर्तते ( नोत्पद्यते ) । ननु ( एवमपि प्रत्यवायाद्देतुभूता )  
अकरणनिवृत्तिरेव ( करणस्य ) फलं स्यात् । उच्यते,  
आत्मव्यतिरेकेण क्रियायाः फलम् ( भवति ) । अकरण-  
निवृत्तिश्च करणमेव । स ( च ) क्रियायाः धर्मः ( सन् )  
कथं फलं स्यात् । न च प्रत्यवायाभावः फलं इत्युक्त-  
मेव । यदि च अप्रत्यवायः फलं स्यात्, ( ततः ) फल-  
निमित्तयोः ( द्वयोरपि ) एकत्राभावादिदोषः उक्तः ( प्राक् ।  
अतो नित्यस्य कर्मणो निष्फलत्वेन अपूर्वाभावात् इति-  
कर्तव्यता नास्ति, इति हीनाङ्गस्य प्रयोगः- ) इति  
केचित् एवं ( अधिकरणसिद्धान्तम् ) वर्णयन्ति ।  
( एतदिदानीं दूषयितुमारभते- ) तत् ( एकदेशि-  
मतम् ) नोपपद्यते । कथं भावनातो हि तिस्र  
आकाङ्क्षा उत्पद्यन्ते किं केन कथमिति । ( तत्र - ),  
तन्निमित्ता चेति कर्तव्यता । ( तत इति आनन्तर्यात्  
कथमाकाङ्क्षा प्रत्यवमृश्यते ) । सा च ( आकाङ्क्षा )  
इह ( अपि नित्ये कर्मणि ) विद्यते । तस्मात् अस्ति  
इतिकर्तव्यता । यदि च अस्मिन् ( नित्ये ) यागेन  
( किमाकाङ्क्षा ) पूर्यते, पशुकामादिष्वपि तत् ( ततः  
इत्यर्थः ) न साधनत्वेन स भविष्यति ( किन्तु साध्य-  
त्वेनैव स्यात् यागः । ततश्च तत्रापि इतिकर्तव्यता न  
स्यात् । शङ्कते- ) तत्र ( कामवाक्येषु ) निमित्ताभावात्  
( कर्म एव कर्तव्यतया विधीयते इति नेतिकर्तव्यता )  
इति चेत्, तन्न । असत्यपि तस्मिन् ( निमित्ते )  
किमित्याकाङ्क्षोत्पत्तेः यागेनैव ( च ) परिपूरणात् न  
फलान्तरम् ( चोदयति- ) । फलनिमित्तयोर्विरोधः इति  
चेत् । ( उत्तरम्- ) अविरोधः, भिन्नवाक्यत्वात् ।  
( एकवाक्यसमवायो हि फलनिमित्तयोर्विरोधेत । वस्तु-  
तस्तु नास्त्येव विरोधो भिन्नप्रकारत्वादनयोरित्याह- )  
निमित्तं हि कर्म प्रयुङ्क्ते, न कामार्थतां व्याव-  
र्तयति । ( तदेव व्यनक्ति- ) न हि कर्मणा निमित्तं  
जन्यते, येन फलोत्पत्तिर्न स्यात् । ( प्रत्युत- ) तस्मिन्  
निमित्ते, कर्म क्रियमाणं किम्प्रयोजनम् इति सुतरां  
फलाभिमुखं भवति ( अतश्च निमित्तबलादेव अपेक्ष्य-  
माणं फलं कथं तेन विद्ध्येतेति ) । फलं न कामयते  
( मोक्षार्थी ) इति चेत् । उच्यते । न हि ईदृशः

पुरुषोऽस्ति, यः अवश्यकर्तव्ये, फलं न कामयते ।  
मोक्षार्थी ( न कामयेत ) इति चेत्, तन्न । तेनापि  
अवश्यं पापक्षय एषितव्यः । तस्मिन् सति, मोक्षाभावात् ।  
अमोक्षार्थिना अपि असौ एषितव्यः फलाय । इत-  
रथा ( अप्रक्षीणे पापे ) फलाप्राप्तेः । तस्मात् नित्यानि  
कर्माणि तस्य ( पापक्षयस्य ) उपायत्वेन चोद्यमानानि  
इतिकर्तव्यतामपेक्षन्ते । वीतायां च ( स्वर्ग- ) फले-  
च्छायां कर्मणः इदमेव ( पापक्षयः ) फलम् । यदि  
च नित्ये श्रुत्यनुग्रहात् यागः कर्मभूतः ततः सर्वत्रा-  
विशिष्टः श्रुत्यनुग्रहः, इति सर्वत्र ( काम्येऽपि ),  
कस्मात् न भवति । ( चोदयति- ) फलपदानर्थक्यप्रसङ्गात्  
( यागः कर्मभूतः ) न भविष्यति । ( निराकरोति- )  
साधनत्वेन ( स्वर्गकामाधिकरणपूर्वपक्षन्यायेन ) तस्य उप-  
निपातादिति ( फलपदस्य द्रव्यपरत्वापातात् इति । किञ्च )  
यदि च क्रिया स्वशक्त्या ( स्वतः ) अन्यत् किञ्चि-  
दुत्पादयति, ततः तदेव वेदेन च उच्यते । नहि  
अशकनीयम् ( वस्तु ) स ( वेदः ) उत्पाद्यत्वेन चोद-  
यति, ज्योतिष्टोमस्य सकृत् प्रयोगे सर्वफलप्राप्तिरिति ।  
उच्यते । पञ्चादीनां क्रियाणां द्वौ धर्मौ दृष्टौ,  
एकस्मिन् प्रयोगे एकफलता नियतफलता च । तत्र  
ज्योतिष्टोमस्य फलचोदनाभिः ( सर्वेभ्यो ज्योतिष्टोमः  
इत्यादिभिः ) अनियतफलता विहिता । एकस्मिन्  
प्रयोगे ( तु ) एकफलता ( क्रियास्वभावत्वेन लोके दृष्टा )  
केन वार्यते । यदि च फलं नास्ति ( ततः ' दर्शपूर्ण-  
मासाभ्यां यजेत ' इत्यत्र ) करणविभक्तीतरेतरयोगात्मने-  
पदानां ( करणविभक्तेः, इतरेतरयोगस्य द्वंद्वार्थस्य,  
आत्मनेपदस्य च ) अभावप्रसङ्गः । ( यदि च नैमित्तिके,  
कर्मभूतः एव धात्वर्थो न फलमपेक्षते, ततः ) ' भिन्ने  
जुहोति ' इति ( होमस्य ) निराकाङ्क्षत्वात्, ऋतु-  
संबन्धो न स्यात् । आकाङ्क्षोत्तरकालं हि कृतवर्था,  
पुरुषार्थता वा । न च भवत्पक्षे ( भेदनहोमस्य प्रयो-  
जनविषयिणी ) आकाङ्क्षाऽस्ति, निमित्ते श्रुतत्वात् ।  
नहि आकाङ्क्षा जन्यते ऋतुना ( तस्मात् भेदनहोमस्य  
न कृतवर्थासिद्धिः । किञ्च ) यदुक्तम् ( भवता )  
फलनिमित्तयोः अनुपादानात् ( अनुपादेयत्वात् नैकत्र

समवायः संभवति ) इति । ( ' भिन्ने जुहोति ' इति )  
 अनेन एतत्तुल्यम् , ( भेदनहोमेऽपि तुल्यं चोद्यमित्यर्थः ।  
 तेन ) यथैतत् क्रतुं प्रति उपादीयते निमित्तं च , एव-  
 मिदमपि ( अग्निहोत्रादि फलनिमित्तयोरुपादीयमानं न  
 दुष्यति ) । यथा ' च त्वत्पक्षे पिण्डपितृयज्ञः ( अमावा-  
 स्यामपराह्णं च प्रति उपादीयते ) एवमिदमपि ( अग्नि-  
 होत्रादि । तस्मात् उभयोपादानं न दोषः ) भाष्यकारश्च  
 ( निमित्तसंयोगे ) फलमिच्छति ' प्रधानादिदमन्यत्  
 फलम् ' ' एकदेशाङ्ग- ( गुण- ) युक्तात् प्रधानात् फलं  
 भविष्यति ' इति वदन् । तथा पिण्डयज्ञे पुत्रकामेष्ट्यां च  
 ( निमित्ते सत्यपि फलमिच्छति । विश्वजिदधिकरणे पिण्ड-  
 पितृयज्ञस्य फलवत्त्वं दर्शितम् । पुत्रकामेष्टिरत्र जातेष्टिः ) ।  
 सूत्रकारः ( अपि ) नित्ये इति कर्तव्यतामिच्छति ( ' एक-  
 स्यापि प्रयोगे स्यात् ' ( ६।३।१।५ ) इति वदन् ,  
 ' इष्ट्यावृत्तौ प्रयाजवदावर्तैतारम्भणीया ' इत्यत्र च- )  
 प्रयाजवत् इति दृष्टान्तोपादानात् सिद्धवदङ्गत्वं दर्शयति ।  
 कर्तव्यतावचनश्च ( विशिष्यश्च ) पुरुषार्थतां न व्यभि-  
 चरति । नहि फलमन्तरेण पुरुषः प्रवर्तते , केषुचित्  
 साक्षात् ( दर्शपूर्णमासादिषु ) , केषुचित् ( प्रयाजादिषु )  
 पारम्पर्येण , ( न तु कचिदपि निष्फलो विधिरस्ति ) ।  
 यदि च ( अश्रुते फले ) धात्वर्थः करणतां जह्यात् ,  
 ( ततः ) प्रयाजादीनामङ्गत्वं न स्यात् । कर्मभूतत्वात्  
 ( प्रयाजादेः ) । नैतत् अपेक्षते , ' किं मया कर्तव्यम् ' इति  
 ( नहि कर्तव्यान्तरमपेक्षते समत्वात् ) , अनपेक्षमाणश्च  
 कथं इतिकर्तव्यतया ( क्रतुना ) संबध्येत ( तस्मान्नाङ्गत्व-  
 सिद्धिः ) । यदि च यत्र फलपदमस्ति , तत्रैव धात्वर्थः  
 करणभूतः ( अन्यत्र तु कर्मभूतः स्यात् , ततः ) उत्पत्ति-  
 वाक्ये ( फलश्रवणाभावेन ) धात्वर्थस्य कर्मभूतत्वात् ,  
 स्वर्गस्य च प्रयोगवाक्ये ( कर्मत्वात् । द्वयोरपि- )  
 कर्मत्वेन ( समत्वात् ) संबन्धो नास्ति । एवं च ( फल-  
 वाक्ये ) कर्मान्तरत्वप्रसङ्गः । करणत्वे तु नैष दोषः  
 ( भवति ) । तस्मात् यत्रयत्र विधायकः , तत्रतत्र  
 ( धात्वर्थस्य ) करणता ( उपगन्तव्या ) । नित्येऽपि  
 असौ ( विधिः ) विद्यते ( तस्मात् तत्रापि करणभूत  
 एव धात्वर्थः इत्यस्त्येव फलम् । काम्यं नित्यं इति- )

व्यपदेशश्च ( क्रमेण ) कर्तव्यत्वात् अवश्यकर्तव्यत्वात्  
 ( च उपपद्यते । तत्र अवश्यकर्तव्यं नित्यम् , अन्यच्च  
 काम्यम् । फलार्थत्वे तु न विशेषः ) ।

( सिद्धान्तं दर्शयति- ) एवं च साङ्गम् ( संपूर्णा-  
 ङ्गम् ) यावज्जीवं न शक्नोति कश्चिदपि कर्तुं इतिकृत्वा  
 ' यावत् शक्नुयात् ' इति उपनिबध्यते । शक्तस्य  
 ( सतः ) कामतः ( अङ्गे त्यज्यमाने ) वैगुण्यं स्यात् ।  
 काम्ये तु यदा ( संपूर्णाङ्गं कर्तुम् ) शक्नुयात् तदा  
 प्रवर्तते ।

तदकर्मणि च दोषस्तस्मात् ततो विशेषः स्यात्  
 प्रधानेनाभिसंबन्धात् । ३ ॥

भाष्यम्— प्रधानातिक्रमे दोषः श्रूयते ' अप वा  
 एष स्वर्गाल्लोकाच्छिद्यते , यो दर्शपूर्णमासयाजी सन् पौर्ण-  
 मासीममावास्यां वाऽतिपातयेत् ' इति प्रधानातिक्रमे दोषं  
 ब्रुवन् तस्य नित्यतां दर्शयति ।

कर्माभेदं तु जैमिनिः प्रयोगवचनैकत्वात् सर्वे-  
 षामुपदेशः स्यात् । ४ ॥

भाष्यम्— यदुक्तम् , नास्ति भेदः इमान्यङ्गानि ,  
 इमानि प्रधानानीति । प्रयोगवचनैकत्वादिति जैमिनिराह  
 स्म । सर्वेषामुपदेशकः ' पौर्णमास्यां पौर्णमास्या यजेत ,  
 अमावास्यायाममावास्यायया यजेत ' इति ।

अर्थस्य व्यपवर्गित्वादेकस्यापि प्रयोगे स्याद्  
 यथा क्रत्वन्तरेषु । ५ ॥

भाष्यम्— एकाङ्गप्रयोगेऽपि स्यात् , विगुणादपि  
 फलमित्यर्थः । कुतः ? अर्थस्य व्यपवर्गित्वात् । व्यप-  
 वृक्तमङ्गैर्भ्यः प्रधानम् । अग्निहोत्रसंज्ञकात् दर्शपूर्णमास-  
 संज्ञकाच्च फलमिह भवति । तद्वि कर्तव्यतयोपदिश्यते । यत्  
 पौर्णमास्यामुपदिष्टम् , सा पौर्णमासी , यदमावास्यायाम् ,  
 सा अमावास्या । ' यदाग्नेयोऽष्टाकपालोऽमावास्यायां पौर्ण-  
 मास्यां चाच्युतो भवति ' इति । तस्मादग्रे पुरोडाशो-  
 ऽग्नीषोमाभ्यां च , आज्यं चाग्नीषोमादिभ्यः पौर्णमास्याम् ।  
 आग्नेयसांन्यादीनाममावास्यायाम् । यदुक्तम् ' पौर्ण-  
 मास्यां पौर्णमास्या यजेत , अमावास्यायाममावास्यायया  
 यजेत ' इति साङ्गस्य विधानात् साङ्गं दर्शपूर्णमासशब्देन  
 अभिधीयते इति , नैतदेवम् । सिद्धे हि दर्शार्थे पूर्ण-

मासायै च साङ्गं फले विधीयते । तस्मान्न साङ्गमग्नि-  
होत्रपदवाच्यं दर्शपूर्णमासपदवाच्यम् ( च ) । यच्चाग्नि-  
होत्रं तदिह चोद्यते कर्तव्यतया, यौ च दर्शपूर्णमासौ ।  
तस्माद्विगुणमपि कर्तव्यमेव अग्निहोत्रं दर्शपूर्णमासौ च ।  
यथा क्रत्वन्तरेषु - प्रकृतिविकृतिषु परस्य धर्माः परस्य न  
भवन्ति, एवं न कामसंयुक्तस्य धर्मा नित्यस्य भवितु-  
मर्हन्ति ।

विध्यपराधे च दर्शनात् समाप्तेः । ६ ॥

भाष्यम्— विध्यपराधेषु च समाप्तिं दर्शयति ।  
'तदेव यादृक् तादृक् होतव्यम्' इति विगुणस्य  
समाप्तिं दर्शयति ।

प्रायश्चित्तविधानाच्च । ७ ॥

भाष्यम्— विध्यपराधे च प्रायश्चित्तानि विधी-  
यन्ते, निमित्ते कर्माङ्गभूतानि । यथा, मित्रे जुहोतीति ।  
विगुणे निष्फले सति कस्याङ्गभूतैः प्रयोजनं स्यात् ।  
तस्मात् विगुणानामपि प्रयोगः कर्तव्य इति ।

दुष्— 'प्रायश्चित्तविधानाच्च' ॥ येषां ( मते  
नैमित्तिकस्य ) इतिकर्तव्यता नास्ति, तेषां प्रायश्चित्त-  
विधानं अत्यन्तमनुपपन्नम् । ( अस्मन्मते तु उपपन्न-  
मित्याह— ) सेतिकर्तव्यताके तु नैमित्तिके ( सति ),  
निमित्ते ( भेदने ) संजाते वैगुण्यात् तत्परिहाराय अपरं  
होमाख्यमङ्गं उपजायते, तत् क्रियते एव । ( त्वत्पक्षे  
तु ) असत्याम् ( इतिकर्तव्यतायाम् ) भेदने उपजाते  
( अपि ) वैगुण्यं नास्ति । तस्मात् प्रायश्चित्तदर्शनं  
सर्वथा अनुपपन्नमिति ।

शा— 'समुच्चितानामङ्गानां इत्थम्भावेन  
संग्रहः । सर्वाङ्गयुक्तमेवातः प्रधानं फलसाध-  
नम् ॥' अतो न हीनाङ्गस्य प्रयोगः । उच्यते ।  
'नैमित्तिकं नियोगेन कर्तव्यमवगम्यते । निमित्तेन ततोऽ-  
शक्यहानेनापि प्रयुज्यते ॥' तस्मात् यथाशक्तिप्रयोगेनैव  
अधिकारः ।

सोम— नित्ये यथाशक्त्यङ्गोपसंहारसमर्थस्य अधि-  
कारः अस्मिन् पादे व्युत्पाद्यते । स च पूर्वपाद-  
द्वयोक्तकाम्य- नित्यनैमित्तिकाधिकारनिरूपणाधीननिरूपणः  
इति पादान्तरत्वं आनन्तर्यं च ।

वि— 'नित्ये सर्वाङ्गसंहारः, शक्त्या वा, ऽऽद्यः  
फलितवतः ।, शक्त्या त्यागासंभवेन निमित्ते जीवने  
स्थिते ॥'

भाट्ट— नित्यनैमित्तिकानां कर्मणां काम्यवत्  
सर्वाङ्गोपसंहारेणैव प्रयोगः, एकादशे सर्वेषामङ्गानां  
साहित्येन क्रतूपकारजनकत्वस्य स्थापयिष्यमाणत्वात्  
( ११।१।२ ) तिर्यग्गधिकरणे ( ६।१।२ ) यथा-  
विनियोगं अधिकारकल्पनस्य स्थितत्वाच्च । न च एवं  
नित्येऽपि तथा कल्पने सर्वाङ्गोपसंहारसामर्थ्ये सति  
अनुष्ठानाभावात् निमित्तत्वव्याघातः, अवश्यानुष्ठापकत्व-  
रूपस्य निमित्तत्वस्य कालाग्निविद्यादिभिः अवच्छेदवत्,  
शक्त्याऽपि अवच्छेदोपपत्तेः । अतश्च यथैव काल-  
वच्छिन्नजीवनादेरेव निमित्तत्वात् अकालादौ निमित्ता-  
भावादेव नैमित्तिकाकरणे न प्रत्यवायः, तथा शक्त्य-  
भावेऽपि इति बोध्यम् । न च कदाऽपि सर्वाङ्गोपसंहारा-  
सामर्थ्यम्, काम्येऽपि तदापत्तेः । न वा सकृदेव  
सर्वाङ्गकरणसामर्थ्यं इति नियमे प्रमाणमस्ति, येन  
वीप्साऽऽद्यनुपपत्तिराशङ्क्येत, काम्यस्यापि आद्यत्यनु-  
पपत्तेः । किञ्च, निमित्तस्य अनुष्ठापकतया कालदेशादि-  
वत् प्रयोगान्वयित्वात्, यथैव 'अप्सु अवभृथेन  
चरन्ति' इत्यादौ अपां देशत्वात् अङ्गप्रधानान्वयि-  
त्वम्, तथा निमित्तस्यापि । अतश्च अनेकेषु प्रधानेषु  
यथा न यथाशक्त्युपबन्धः, तदकरणस्य प्रत्यवायजनकत्व-  
बोधनात्, एवमङ्गानामपि इति न तेषु यथाशक्त्यु-  
पबन्धः । अत एव तद्वदेव तृतीयानिर्देशोऽपि संगच्छते ।  
प्रयोगान्वयितया च निमित्तश्रुतेः अङ्गविनियोगोत्तर-  
कालीनत्वात् शक्त्यवच्छेदकल्पनेऽपि न दोषः । एवं  
सत्यपि यदि निमित्तस्य प्राधान्यं स्यात्, तदा तदनुरोधेन  
अङ्गेष्वेव शक्त्यवच्छेदः कल्प्येत, न त्वेतदस्ति । इति  
प्राप्ते, न निमित्तस्य अनुष्ठापकत्वम्, अपितु विधि-  
बोधितस्यैव अनुष्ठानस्य आवश्यकताबोधकत्वमात्रम्,  
तद्बोधस्य च फलं नैमित्तिकाकरणस्य प्रत्यवायजनकत्व-  
बोधः, अन्यथा चेतनप्रवृत्तेः आवश्यकत्वानुपपत्तेः ।  
अतश्च यथैव काम्ये प्रवर्तनाऽऽक्षिप्तैः साधनत्वं प्रधानांशे  
एव, न तु साङ्गे, तथैव निमित्ताक्षिप्तप्रत्यवायजनका-

करणप्रतियोगित्वं अपि प्रधाने एव न तु साङ्गे । अत एव निमित्तस्यापि विनियोगविधावेव अन्वयः । अत एव विनियोगोऽपि प्रवृत्तिजनकीभूतज्ञानविषयीभूतधर्मरूपः उभयसाधारण एव । अत एव अङ्गान्वयोऽपि प्रधानस्य एतदुत्तरकालीन एव, तस्य प्रधानगतफलवत्त्वज्ञानाधीनत्वात् ।

तत्र तु अयं विशेषः— यत् काम्ये विध्याक्षिप्तेष्टसाधनत्वज्ञानोत्तरमेव अङ्गविनियोगः, नित्ये तु विधिसह-कृतनिमित्ताक्षिप्त—प्रत्यवायजनकाकरणप्रतियोगित्वज्ञाने जातेऽपि नाङ्गान्वयः, अनपेक्षितत्वात् । अपितु तदुत्तरं प्रधानकरणकभावनायाः भाव्यापेक्षायां पूर्वकृतपापक्षयस्य भाव्यत्वे अवगते सः इति बोध्यम् । अत्र हि पापक्षयस्यैव भाव्यत्वं नित्यस्थले 'धर्मेण पापमपनुदति' इत्यादिवाक्येभ्यः प्रतीयते । अत एव न विश्वजिन्यायेन स्वर्गकल्पनम्, न वा अपुरुषार्थस्यापि यागध्वंसस्यैव भाव्यत्वकल्पनम् । यागस्यैव वा तत्, तृतीयानिर्देशात्, समानपदश्रुतेः करणत्वेनापि उपपत्तेश्च । न च दर्शपूर्णमासादौ क्लृप्तानामेव स्वर्गादीनां नित्येऽपि भाव्यत्वोपपत्तौ 'धर्मेण' इत्यस्य अन्यपरत्वं शङ्क्यम् । तथात्वे मुमुक्षोः स्वर्गादीनामनिष्ठत्वेन, तदुत्पत्तौ शास्त्रस्य अहितसाधनानुष्ठापकत्वे अप्राप्त्यापत्या यावज्जीवादिवाक्यस्य अमुमुक्षुविषयतया संकोचापत्तेः । पापक्षयस्य तु सर्वाभिलषितत्वात् निमित्तस्यैव प्रयोजकतया, तस्य नैमित्तिकाप्रयोजकत्वेऽपि निमित्तप्रयुक्तनैमित्तिकानुषङ्गिकत्वे बाधकाभावः । न च उद्देश्यानेकत्वम्, तत्त्वेऽपि द्विकर्मकत्वाभावेन अवाक्यभेदात् । अतश्च पापक्षयभाव्यकत्वावगमोत्तरमेव अङ्गान्वयात् पूर्वावगतनिमित्तान्वयानुरोधेन अङ्गेष्वेव शक्त्यवच्छेदकल्पनम् ।

न च उत्पत्तिवाक्ये एव अङ्गान्वयस्य वक्ष्यमाणत्वात्, तत्र च इष्टसामान्यस्यैव भाव्यत्वात्, तदवगमोत्तरत्वेऽपि न निमित्तसंबन्धावगमोत्तरत्वं अङ्गान्वयस्य इति वाच्यम् । सामान्यगतविशेषापेक्षया अन्तरङ्गत्वेन प्रथमं कामयावज्जीवाक्यैकवाक्यतया, विशेषावगमोत्तरमेव अङ्गवाक्यैकवाक्यतया अङ्गान्वयाङ्गीकारेण, तत्रैव

शक्त्यवच्छेदोपपत्तेः । अत एव कामे निमित्ते च यस्याधिकारिणः यावन्ति प्रमाणान्तरप्रमितानि अङ्गानि तस्य तावद्भिः सहितैः आग्नेयादेरुपकुर्यात् इति महावाक्यार्थकल्पनात्, काम्ये सर्वाङ्गसाहित्यम्, नित्ये च शक्त्यवच्छिन्नं इत्यर्थलाभः । अतश्च यथैव एकस्यैव काम्यवाक्यस्य यावज्जीववाक्यस्य च सोमयाज्यसोमयाजिरूपाधिकारिभेदेन प्रधानसाहित्यभेदेऽपि यस्याधिकारिणो यावन्ति प्रमाणान्तरप्रमितानि प्रधानानि, तस्य तावतां कामे निमित्ते च विधायकत्वम्, तथा अत्रापि इति न कोऽपि दोषः । अतः सिद्धं निमित्तश्रुत्यनुरोधेन यथाशक्ति अङ्गहीनेनापि प्रयोगः इति । अत एव विध्यपराधे 'तदेव यादृक् तादृक् होतव्यम्' इति विगुणसमाप्तिं विध्यपराधे प्रायश्चित्तं च दर्शयति ।

मण्डन— 'यावच्छक्ति क्रिया नित्ये ।'

शंकर— 'अशक्त्या त्वङ्गहानं स्यात् ।'

\* यथाशक्त्युपबन्धः ( यथाशक्त्यन्यायः ६।३।१।१-७ एव यथाशक्त्युपबन्धन्यायः ) । यत् कृति-साध्यत्वेनानुष्ठेयतया प्रसक्तम्, तत्रैव यथाशक्त्युपबन्धः, न तु अननुष्ठेये कालादौ । अतश्च तद्वदेव अस्यापि न तन्न्यायविषयता । भाट्ट. ३।३।९. \* न प्रयोगविधिविधेयतामात्रेण यथाशक्त्युपबन्धः, किंतु प्रयोगविधिना यत् कर्तव्यतया बोध्यते तत्रैव । कर्तव्यं हि यथाशक्ति कुर्यात् इति वक्तुं शक्यते न अकर्तव्यम् । ततश्च प्रयोगविधिना यदुपादीयते अनुष्ठाप्यते पुरुषकर्तव्यतया बोध्यते, तत्रैव यथाशक्त्युपबन्धात् कालस्य चातयात्वात् न तत्र यथाशक्त्युपबन्धः । सोम. ६।२।७. \* 'युवं हि स्थः स्वर्पती' इति द्वयोर्यजमानयोः प्रतिपदं कुर्यात् 'एते असृग्' इति बहुभ्यो यजमानेभ्यः 'वसन्ते वसन्ते ज्योतिषा यजेत' इत्यादिना आख्यातेन उपादेयकर्तृविशेषणत्वेन उक्तस्यैकत्वस्य विवक्षायां नित्यत्वेन ज्योतिष्टोमे यथाशक्त्युपबन्धस्य वक्ष्यमाणत्वात् यद्येको न शक्नुयात् तदा द्विबहुयजमानकत्वप्राप्तेः प्रतिपद्विधानसंभवात् । इत्यादिः पूर्वपक्षः । भाट्ट. ३।३।९, \* विशिष्टविधौ निमित्तान्वयात् पूर्वं भावनायामन्वितस्यापि द्रव्यस्य, विशेषणविधौ यागाङ्गता-

त्रोषदशायाम्, यागगतफलवत्त्वज्ञानार्थं कामयावजीव-  
वाक्याभ्यां एकवाक्यत्वाङ्गीकारेण निमित्तपापक्षयाद्यन्वयो-  
त्तरमेव, इत्यस्य यागाङ्गताबोधेन प्रयाजादिवत् तत्रापि  
यथाशक्त्युपबन्धोपपत्तेः । ६।३।४, \* चक्षुरा-  
द्यङ्गहीनः अप्रतिसमाधेयाङ्गवैकल्ये तु काम्ये नाधि-  
क्रियते । नित्ये तु यथाशक्तिन्यायात् अधिक्रियते  
एव । ६।१।९. \* 'युवं हि स्यः' इति द्वयोः  
यजमानयोः प्रतिपदं कुर्यात् । 'एते असृग्' इति  
बहुभ्यो यजमानेभ्यः । प्राक्षिकेणासामर्थ्येन एकस्य यज-  
मानस्य कदाचित् दक्षिणादिसंपादनपुरःसरं अशक्तौ सत्यां  
यथाशक्तिन्यायानुसारेण एकत्वबाधेन अपि अर्थात्  
प्राप्तस्य द्विबहुयजमानकत्वस्य प्रकृते ज्योतिष्टोमे संभव  
इति चेत्, न, निखिलसोमप्रकृतेर्ज्योतिष्टोमस्य एकेनैव  
कर्त्रा संबन्धात्, सोमेन यजेत इति उत्पत्तिविधौ, कर्तु-  
रेकत्वस्य न बाधः । एकत्वस्य अननुष्ठेयतया अनुष्ठेयमात्र-  
विषयकयथाशक्तिन्यायविषयताऽपि नास्ति । कस्तूरि.  
३।३।९।१८-१९. \* अग्रेरपि होमाधिकरणस्य न  
प्रतिनिधिः । तत्राहवनीयादेस्तावत् आधानविधिसिद्धत्वा-  
देव, क्रतुप्रयोगविध्यविषयत्वात् तेषामधिकारिविशेषण-  
त्वप्रतीतेः यथाशक्तिन्यायाविषयत्वात् एव न प्रति-  
निध्याशङ्का । भाट्ट. ६।१।५, \* नित्यत्वेऽपि ज्योति-  
ष्टोमस्य नैकत्वे यथाशक्तिन्यायविषयता, उत्पत्त्यादि-  
वाक्येषु समानाभिधानश्रुत्या भावनायामन्वितस्य तस्य  
(एकत्वस्य) अन्तरङ्गत्वेन अशक्तौ दक्षिणापरिमाणा-  
द्यङ्गान्तरबाधेन अस्यैवानुग्राह्यत्वात् । ३।३।९.

\* यथाशक्तिप्रयोगे क्रयलोपेऽपि नैकहायनीप्रयुक्तिः,  
होमस्तु आहवनीये निरधिकरणक एव वा । भाट्ट.  
४।१।१०.

\* यथाशक्तिप्रयोगादौ ( पशोः ) यूपाभावेऽपि  
स्ववर्धमेव वनगमनाविसिद्धिः । यूपच्छेदनादेस्तु तत्र  
निवृत्तिः । भाट्ट. ४।२।१९.

\* 'यथाशिष्टम्' इति सूत्रांशः ( ५।१।११।१९ ) ।  
यथा शिष्टं विहितं प्रकृतौ व्यवहृत्कालत्वम्, तथा अत्रापि  
( चातुर्मास्यसामकेषीथानीकवत्वादीष्टिषु ) । यद्वा, यथा

शिष्टं शेषाङ्गकल्पः प्राकृतः तथा कालोऽपि । पूर्वपक्षः ।  
वृ. ५।१।११।१९.

॥ यथाश्रुतीति चेत् । १०।७।२०।७२ ॥

अग्नीषोमीये पशौ 'यद्यपि चतुरवती यजमानः  
पञ्चावत्तैव वपा कार्या' इति श्रूयते । इदं श्रूयमाणं  
पञ्चावत्तं यथाश्रुति श्रुतिमनतिक्रम्य कार्यम् । वपायां  
पञ्चावत्तं श्रुतं नाङ्गेषु इति वपायामेव कार्यं नाङ्गेषु ।  
इति पूर्वः पक्षः ।

न, चोदनैकत्वात् । ७३ ॥

अग्नीषोमीये पशौ वपायां श्रुतं पञ्चावत्तं वपायामेव  
स्यात् नाङ्गेषु इति पूर्वपक्षं निरस्य सिद्धान्तमाह । न  
वपायामेव पञ्चावत्तं किंतु अङ्गेष्वपि तत् । चोदनैक-  
त्वात् । अङ्गयागानां वपायागस्य च 'अग्नीषोमीयं  
पशुमालभते' इत्येकैव चोदनां । तत्र वपायागेन चेत्  
पञ्चावत्तं संबध्यते, तदा अङ्गेष्वपि भवितुमर्हति ।  
तस्मात् अङ्गेष्वपि पञ्चावत्तमेवेति सिद्धान्तः । चोदनाया  
एकत्वात् इति समासः । के.

॥ यथाश्रुतीति चेत् । ६।४।६।२२ ॥

दर्शपूर्णमासप्रकरणे 'यस्योभयं हविरातिमार्छेत्,  
ऐन्द्रं पञ्चशरावमोदनं निर्वपेत्' इति श्रुतः पञ्चशरावः  
यथाश्रुति उभयश्रुतिमनतिक्रम्य स्यात् । उभयस्य सायं-  
प्रातःकालीनस्य हविषः आतौ सत्यामेव, प्रायश्चित्तं  
पञ्चशरावः न तु एकहविरातौ । 'भिन्ने जुहोति' इत्यत्र  
'पुरोडाशौ क्षायतः' इत्यत्र च न यथाश्रुति अर्थः  
स्वीकृतः कारणान्तरात् । 'उभयं हविः' इत्यत्र तु तथा  
कारणाभावात् यथाश्रुत्येव अर्थः स्वीकार्यः । तस्मात्  
उभयोर्हविषोरातौ एव प्रायश्चित्तं इति चेत् पूर्वपक्षी  
व्यायत् ।

न, तल्लक्षणत्वादुपपातो हि कारणम् । २३ ॥

'यस्योभयं हविरातिमार्छेति, ऐन्द्रं पञ्चशरावमोदनं  
निर्वपेत्' इत्यत्र सायंप्रातरुभयहविरातौ एव प्रायश्चित्तम्,  
नैकहविराता इति पूर्वपक्षं नञा निषिध्य सिद्धान्तमाह ।  
न यथाश्रुति वाक्यार्थो ग्रहीतुं शक्यः । उभयत्वस्य  
तल्लक्षणत्वात् प्रायश्चित्तनिमित्तविशेषणत्वात् निमित्त-  
स्वरूपान्तर्गतत्वाभावात् । उभयपदेन निमित्तं लक्षितम् ।



उभयत्वस्य निमित्तलक्षणत्वम् । तेन उभयत्वस्य न निमित्ततावच्छेदककोटिप्रविष्टत्वम् । हि. यतः उपपातः हविषो विनाश एव निमित्तम् । तच्च हविः उभयं वा स्यादेकं वा स्यात् । तस्मात् एकस्मिन्नापि हविषि आर्तिं प्राप्ते पञ्चशरावः प्रायश्चित्तम् । के.

\* यथासंख्यक्रमः ( क्रमयोर्विरोधे ) पौर्वापर्यप्रत्यासत्तिक्रमात् बलीयान् । वा. ३।३।७।१४ पृ. ८४०.

\* यथासंख्यक्रमात् दन्धिमन्त्रः उपांशुयाजाङ्गं दर्शपूर्णमासयोः । वि. ३।३।५.

❧ यथासंख्यन्यायः । अयं ' यथासंख्यमनुदेशः समानाम् ' ( १।३।१० ) इति पाणिनीयसूत्रसिद्धः । यथा ' टाडसिडसामिनात्स्याः ' ( ७।१।१२ ) इत्यादिषु पाणिनीयसूत्रेषु टाडसिडसादीनुद्दिश्येनात्स्यप्रभृतयो विधीयन्ते, यथाक्रमं प्रथमः प्रथमेन, द्वितीयो द्वितीयेनेत्यन्वयं प्राप्नुवन्तीति, एवमन्यत्रापि बोध्यम् । साहस्री. १९९.

\* यथासंख्यन्यायः ( यथासंख्यमनुदेशः समानाम् ) । विनापि अनुष्ठानदेशसाम्येन यावति प्रदेशे ब्राह्मणे प्रधानं पठ्यते, तावत्येव मन्त्रेषु मन्त्रः । तयोश्च अङ्गाङ्ग्यपेक्षावेलायां यथासंख्यन्यायेन समानदेशत्वात् बुद्धौ संनिधानं भवति । वा. ३।३।५।१२ पृ. ८१९.

\* यथासंख्यपाठः पाठसादेश्यरूपक्रमस्य एकः प्रकारः ( क्रममध्ये, एकस्य ) । बाल. पृ. १२. \* यथासंख्यपाठात् ' ऐन्द्राग्रमेकादशकपालं निर्वपेत् ' ' वैश्वानरं द्वादशकपालं निर्वपेत् ' इत्येवं क्रमविहितासु इष्टिषु, ' इन्द्राग्नी रोचना दिवः ' इत्यादीनां याज्यानुवाक्यानुगलानाम्, यथासंख्यं प्रथमायां प्रथमम्, द्वितीयायां द्वितीयं इत्येवं क्रमेण विनियोगः । मीन्या.

\* 'यदाऽन्यैश्चमसानुब्रजयन्ति अथैनं चमसमुन्नयति' अयं फलचमसः इज्याविकारः, न भक्षविकारः । भक्षस्तु स्यादेव फलचमसस्य । भा. ३।५।१९।४७-५१. \* 'यदा एकस्मादपूर्वं तदेतरत् तदर्थम्' ( यदा वाक्यगतात् एकस्मादेव पदात् अपूर्वस्य ज्ञानं भवेत्, तदा इतरत् पदजातं तदर्थं अपूर्वबोधकपदसहायकं भवेत् इत्यर्थः- सु. पृ. २६८ ) इति च न्यायेन धात्वर्थो नामपदार्थानुग्रहार्थोऽध्यवसीयते । वा. २।२।११।२६ पृ. ५४९. \* 'यदा

क्रिया अनुष्ठातव्या विधीयते, तदा अर्थात् कारकव्यापारो गम्यते' ( भा. ३।३।४।१३ पृ. ९२१ ) इति भाष्योक्तेन न्यायेन कर्तुरवाच्यतावधारणं भवति । सु. पृ. १४१६.

\* 'यदा क्रिया अनुष्ठातव्या विधीयते तदा अर्थात् कारकव्यापारो गम्यते' । यश्चार्थाद् गम्यते न स श्रौतः, यश्च न श्रौतो न स वाक्याद् गम्यते । भा. ३।४।४।१३ पृ. ९२१. \* 'यदा त्वाद्यपरिस्पन्दात् प्रभृत्याफललाभतः । क्रिया पूर्वापरीभूता लक्ष्यते वर्तते तदा ॥' इति न्यायेन एकफलसाधनानेकक्रियावयवसमुदायस्य एकक्रियात्वम् । सु. पृ. ६६३. \* यदा मुख्यव्रीह्यालमेन नीवारैः संकल्पः कृतः, अन्तरा व्रीहीणां लाभः, तदा संकल्पं बाधित्वा, मुख्या व्रीहय एव ग्राह्याः न नीवाराः । वि. ६।३।१६.

\* 'यदि - अपि चतुरवत्ती यजमानः पञ्चावत्तैव वपा कार्या' इति यदवत्तं तत् पञ्चसंख्यं कार्यं इत्येतद्विधिपरे वाक्ये वपाग्रहणमविवक्षितम्, वाक्यभेदप्रसङ्गात् इति दशमे ( १०।७।२०।७३ ) वक्ष्यति । वा. ३।१।७।१४ पृ. ७१३. \* 'यदि अर्थकर्म, ततो विकल्पः, अथ प्रतिपत्तिः, ततः समुच्चयः' इति पूर्वं एव ( १२।४।४।८ ) अत्रापि ( १२।४।६।१० ) न्यायः । के.

\* 'यदि आतुरः स्यात् मनसा वाचा वा संन्यसेत्' अयं यदिशब्दपरित्यागेन विधिः । बाल. पृ. २८. \* 'यदि आलम्भनिर्वापौ विधीयेते, न प्राकृतौ तौ विहितौ, यदि न विधीयेते तत्र प्राकृतौ लक्ष्येते यौ आलम्भनिर्वापौ कर्तव्यौ' इत्यनेन आलम्भनिर्वापाधिकरणभाष्योक्तेन न्यायेन ( २।३।५।१३ सूत्रे ) कर्तव्यतावाचिना प्रत्ययेन उपलक्षणीभूता व्यावृत्त्याख्यविशेषणं कर्तव्यम् । सु. पृ. ११२३. \* 'यदीष्ट्या यदि पशुना यदि सोमेन यजेत, तत्रैवास्व पूर्वोऽग्निश्चितः स्यात्तमपरमन्ववधाय यजेत' इत्यत्र अग्निचित्कर्तृकसोमे लोकपृणारूपगुणान्तरविधिरयमेव, अन्यः सर्वोऽपि अस्यार्थवादः । इष्टिपशुशब्दौ च सोमप्रयोगान्तर्गतेष्टिपशुमात्रपरौ, इति न कापि पुराणाग्निद्रव्यस्य पुनर्विनियोगः । संकर्ष. १।३।११ । अत्र च इष्टिपशुबन्धयोरेव पुराणद्रव्यविधिः पर्यवस्यति । वस्तुतस्तु उत्तरवेदिपुराणाग्निद्रव्यस्येव एक-

विंशतिलोकंपृष्ठानामपि अग्निचित्कर्तृकसोमे समुच्चयः सोमानन्तर्गतेष्टिपशूनां तु एकविंशतिलोकंपृष्ठाऽभाव इति अन्तरा चिन्ता । १।३।१२.

❧ यद्युद्राता जघन्यः स्यात् पुनर्यज्ञे सर्ववेदसं दद्याद् यथेतरस्मिन् । ६।५।२०।५५॥

ज्योतिष्टोमे प्रातःसवने ग्रहग्रहणानन्तरं वहिष्पवमानार्थं अर्घ्यः, उद्राता, प्रस्तोता, प्रतिहर्ता, यजमानः, ब्रह्मा च पिपीलिकापङ्क्तिवत् अन्वारम्य गच्छन्ति । तत्र दैवात् यदि उद्रातुः अध्वर्युणा सह अपच्छेदः नाम अन्वारम्भ-भङ्गः स्यात्, तदा आरब्धो यज्ञः अदक्षिणाक एव समापनीयः । समाप्य च स एव यागः पुनः कर्तव्यः । पूर्वयागे अदत्ता दक्षिणा अस्मिन् पुनर्यागे दातव्या । इति उद्रात्रपच्छेदे प्रायश्चित्तम् । अथ यदि प्रतिहर्तुः प्रस्तोत्रा साकं अपच्छेदः स्यात्, तदा आरब्धे एव प्रतिहर्त्रपच्छेदवति यागे सर्वस्वदक्षिणा देया इति प्रायश्चित्तम् । यत्र तु एकस्मिन्नेव प्रयोगे अपच्छेदद्वयं क्रमेण संजातम्, पूर्वं प्रतिहर्त्रपच्छेदः, अपरं उद्रात्रपच्छेदः, तत्र 'पौर्वापर्ये पूर्वदौर्बल्यम्' ( ६।५।१९।५४ ) इति न्यायेन अपरापच्छेदनिमित्तक अर्थात् उद्रात्रपच्छेद-निमित्तकं प्रायश्चित्तं कर्तव्यं भवति । तदुद्दिशति सूत्रकारः— यदि उद्राता जघन्यः स्यात् यदि उद्रात्रा कृतोऽपच्छेदः पाश्चात्यः स्यात्, तदा आरब्धं यागं अदक्षिणं समाप्य पुनर्यागः कर्तव्यः, तस्मिन् पुनर्यज्ञे द्वादशशतरूपां दक्षिणां न दद्यात् किन्तु सर्ववेदसं दद्यात् । यथा इतरस्मिन् । यथा प्रतिहर्त्रपच्छेदवति सर्वस्वं दीयते तथा अत्रापि सर्वस्वं देयम् । तथा सति पौर्वापर्यन्यायोऽपि अनुगृह्यते, निमित्तसमुच्चयप्राप्तप्रायश्चित्तसमुच्चयोऽपि अनुगृह्यते । न च विरोधः प्राप्नोति । तस्मादेतादृशस्थले एवं कर्तव्यम् । के.

❧ 'यद्युक्तो यज्ञमार्तिमियात्, भूः स्वाहेति गार्ह-पत्ये जुहुयात्' । अयं विहितातिक्रमनिमित्तकः, नैमित्तिकः दोषनिर्घातार्थः ऋत्वर्थः अधिकारविधिः । बाल. पृ. १४. ❧ 'यदि ऋक्तो यज्ञमार्तिमियात्, भूः स्वाहेति जुहुयात्' इत्यादिषु दोषनिर्घातार्थेषु प्रायश्चित्तेषु विकल्पः

मी. को. ४०४

न तु समुच्चयः । भा. १२।३।५।१६. ❧ 'यद्येकं यूपमुपस्पृशेत्, एष ते वायो इति ब्रूयात्' 'यूपो वै यज्ञस्य दुरिष्टमायुञ्जते । यद्यपमुपस्पृशेत् यज्ञस्य दुरिष्ट-मायुञ्जते । तस्माद्यूपो नोपस्पृश्यः' इदं प्रायश्चित्तं लौकिके यूपस्पर्शे, न तु उच्छ्रयणकालीने वैदिके । वि. ९।३।३. ❧ 'यद्येकं यूपमुपस्पृशेत् एष ते वायो इति ब्रूयात्' अयं निषिद्धाचरणनिमित्तकदोषनाशफलसंवलितपुरुषार्था-धिकारविधिः । बाल. पृ. १५. ❧ 'यदि कामयेत वर्षुकः पर्जन्यः स्यात् इति, नीचैः सदो मिनुयात्' इति वृष्टिफलं यजमानस्यैव । 'यजमानकामितां वृष्टिं पर्जन्यः संपादयतु' इत्येव योऽध्वर्युः कामयते, स नीचैः मिनुयात् इति व्याख्येयम् । तादृशी तु कामना ऋत्विजाम् । क्वचित्तु 'एवंविदुद्राताऽऽत्मने वा यजमानाय वा' इत्यादौ ( बृह. ३।१।२८ ) वाच-निकं फलमृत्विजाम् । वि. ३।८।६. ❧ 'यदि कामयेत वर्षुकः पर्जन्यः स्यात्, नीचैः सदो मिनुयात्' अयं गुणस्य अपूर्वविधिः । बाल. पृ. २२, ❧ 'यदि कामयेत वर्षुकः पर्जन्यः स्यात्, नीचैः सदो मिनुयात्' इयं परस्मैपद- ( रूपा ) विनियोजनी श्रुतिः । पृ. ४१, ❧ 'यदि कृष्णसारङ्गं न विन्देत् अथो अपि लोहितसारङ्गः स्यात्' ( शतपथे ) । अयं गुण-प्रतिनिधिनियमविधिः । पृ. २३. ❧ 'यदि च हेतुरव-तिष्ठेत्' १।२।३।२० इति न्यायात्, शूर्पत्वैकार्यसमवा-यिनोऽन्नकरणवान्तरसामान्यस्य होमसाधनत्वहेतुत्वान्य-थानुपपत्त्या अन्वयविधिः कल्प्यमानः शूर्पविषय एव कल्प्यते । सु. पृ. १२९३. ❧ यस्मादयं देशाचारः अयं वा गृह्यादिग्रन्थः, अन्यथा नोपपद्यते यदि श्रुतिमूलकत्वं नास्ति इत्यनयोपपत्त्या मूलकल्पना । तस्मात् व्यवस्थित-विषयैव साऽध्यवसातव्या । तथा चोक्तं 'यदि च हेतुरवतिष्ठेत् निर्देशात्' इति । वा. १।३।७।१५ पृ. २४४. ❧ द्रव्यादिरपि होमसाधनत्वस्य हेत्वधिकरण-पूर्वपक्षप्रयोजनस्य 'यदि च०' इत्यनेन निरासः । सु. पृ. ९९२. ❧ 'यदि जगत्सामा आग्रयणाम्नान्' इति आग्रयणाम्रत्ववाक्यं सोमयागे गुणविधायकं न कर्मान्तर-विधायकम् । भा. २।३।१।१-२.

॥ यदि तु ब्रह्मणस्तदूनं तद्विकारः स्यात् ।  
१०।३।२०।७२ ॥

अथवा अधिकरणान्तरस्य पूर्वपक्षसूत्रमिदम् । अक्षरार्थस्तु 'तथा च सोमचमसः' ( १०।३।१९।६८-७१ ) इत्यधिकरणे अस्मिन्नेव सूत्रे द्रष्टव्यः ।

सर्वं वा पुरुषापनयात् तासां क्रतुप्रधानत्वात् ।  
७३ ॥

अथवा अधिकरणान्तरस्य सिद्धान्तसूत्रमिदम् । वा-शब्दः पूर्वपक्षव्यावृत्त्यर्थः । अक्षरार्थस्तु 'तथा च सोमचमसः' इत्यधिकरणे द्रष्टव्यः । के.

॥ यदि तु वचनात् तेषां जपसंस्कारमर्थलुप्तं  
सेष्टि तदर्थत्वात् । १०।२।१८।५० ॥

अस्थनां अस्ति यज्ञाधिकार इति कृत्वाचिन्ता । तुशब्दः कृत्वाचिन्तामुद्धारयति । यदि वचनात् तेषां अस्थनां यज्ञः स्यात्, तदा तेषां जपसंस्कारं अर्थलुप्तं सत् निवर्तते । यत्र 'जपति' इति चोदना, ते मन्त्रा जपाः, संस्काराः 'केशश्मश्रु वपते' इत्येवमादयः, जपाश्च संस्काराश्च तेषां समाहारः जपसंस्कारं अर्थलोपाच्च कर्तव्यम् । न तैः अस्थिभिः शक्यं जपितुम्, नापि केशश्मश्रु वप्नुम् । अशक्यं च चोदको न प्रापयति । किंच सेष्टि दीक्षणीयया इष्टया सहितं सेष्टि जपसंस्कारं लुप्येत । तदर्थत्वात् यजमानार्थत्वात् दीक्षायाः । दीक्षा च व्रतानि । नियमाश्च मानसं कर्म । न चास्थनां मनः अस्ति । तस्मात् अस्थियज्ञे जपाः संस्काराः इष्टिश्च निवर्तते । इति सिद्धान्तः । के.

\* 'यदि ब्राह्मणो यजेत, बार्हस्पत्यं मध्ये निधाय०' इत्यादिना गुणविशिष्टं कर्मान्तरं विधीयते अवेष्टिर्नाम । वि. २।३।२. \* 'यदि ब्राह्मणो यजेत, बार्हस्पत्यं मध्ये निधाय, आहुतिमाहुतिं हुत्वा, तमभिधारेत् । यदि राजन्य ऐन्द्रं यदि वैश्यो वैश्वदेवम्' अयं पुरस्तादनुषङ्गे विधिः । बाल. पृ. २७. \* "यदि यजमानः प्रवसेत् - 'प्रजापतेर्विभाधाम लोकः' इति ध्रुवायां यजमान-भागमवधाय समिष्टयजुषा सह जुहुयात्" ( आपस्तम्ब-सूत्रम् ) अयं क्रियाप्रतिनिधिनियमविधिः । बाल. पृ. २३. \* 'यदि रथंतरसामा' इति सयदिके वाक्ये

चिन्तिते सयदिकत्वसाध्येन बुद्धिस्थानां 'यदि ब्राह्मणो यजेत' इत्यादिवाक्यानां पूर्वाधिकरणे निमित्तार्थत्वापवादेन प्रयोगविधित्वव्युत्पादनात्, इहापि ब्राह्मणादि-संयुक्तत्वसाध्येन बुद्धिस्थानां वसन्तादिवाक्यानां प्रयोग-विधित्वव्युत्पादनात् अवान्तरसंगतिः । सु. पृ. ११४.

\* 'यदि रथंतरसामा सोमः स्यात् ऐन्द्रवायवाग्रान् ग्रहान् गृहीयात्' इत्यादिग्रहाग्रताविशेषः ज्योतिष्टोमस्यैव विधीयते, न तु रथंतरसाम-बृहत्सामशब्दाभ्यां च क्रत्वन्तरम्, किन्तु ज्योतिष्टोम एव अभिधीयते । रथन्तराधिकरणम् । भा. २।३।१।१-२. \* 'यदि रथंतरसामा सोमः स्यात्, ऐन्द्रवायवाग्रान् ग्रहान् गृहीयात्, यदि बृहत्सामा शुक्राग्रान्' इत्यादि, अयं अन्यतरप्राप्तौ व्यवस्थया विधिः । अत्र पाठतः ऐन्द्रवायवाग्रैव प्राप्ता । बाल. पृ. १८, \* 'यदि रथंतरसामा सोमः स्यात् ऐन्द्रवायवाग्रान् ग्रहान् गृहीयात्, यदि बृहत्सामा शुक्राग्रान्' इयं निमित्ततो वाचनिकी व्यवस्था श्रौती । पृ. १९, \* 'यदि सत्राय दीक्षितानां प्रमीयेत, योऽस्य नेदिष्ठः स्यात् तं तस्य स्थाने दीक्षयित्वा' अयं द्रव्यप्रतिनिधिनियमविधिः । पृ. २३. \* 'यदि सुसदृशमन्यल्लभ्यते, तत्र मिथ्या भवति विसदृशत्वान्मन्दसादृश्ययुक्तम्' इति न्यायः । स्वरूपसमवाय्यन्तरङ्गद्रव्यसामान्ययुक्तसुसदृश-प्रकृतिलाभसंभवे, शब्दमात्रसमवायिबहिरङ्गदेवता सामान्ययुक्तस्य कर्मणः मन्दसदृशत्वेन 'यदि सुसदृश०' इत्यनेन न्यायेन विसदृशत्वात् प्रकृतितत्त्वकल्पनाशक्तिः । सु. पृ. १२८१. \* 'यदि सोमविक्रयी प्रतिविवदेत्, पृषतेनं वरत्राकाण्डेन अवश्राणं नाशयेयुः, लकुटैर्घ्नन्तीत्येके, नित्यवदेके वधं समामनन्ति' अयं क्रत्वर्थः अभ्यनुज्ञाविधिः । बाल. पृ. १६.

\* यदिशब्दः निमित्तत्वबोधकः । 'यदि रथंतरसामा सोमः स्यात् ऐन्द्रवायवाग्रान् ग्रहान् गृहीयात्' इत्यत्र ऐन्द्रवायवाग्रवत्स्य रथंतरसाम सोमत्वं निमित्तमित्युक्तम् । वि. ४।४।५. \* यदिशब्देन विधिशक्ति-प्रतिबन्धः, 'यदि सोममपहरेयुः' इत्यादौ । वा. २।१।६।३१.

\* यदिशब्दादिरहितस्य निमित्तत्वादिप्रतीतिः न चास्ति । वा. ३।५।२०।५३.

\* यदिशब्दोपबन्धात् निमित्तं प्रतीयते । वा. ३।३।१।१.

\* यदिशब्दपरित्यागेन विधिर्यथा—‘यदि आतुरः स्यात् मनसा वाचा वा संन्यसेत्’ इति । बाल. पृ. २८.

\* यदृच्छाशब्दानां देवदत्तादीनां संकेतितार्थविशेष-वाचित्वात् जातिशब्दत्वं नास्ति । सु. पृ. ३३१.

\* यमं दण्डहस्तमालिखन्ति, कथयन्ति च । भा. १।१।४।६.

\* ब्रीहियवौ यागेषु निरपेक्षौ साधनम् । भा. १२।४।३।५. \* यवाः ब्रीहीणां प्रतिनिधिर्न भवन्ति, तयोर्वैकल्पिकत्वात् । वि. ६।३।१२. \* ‘फाल्गुनेऽन्यौषधीनां तु जायते पत्रशतनम् । मोदमानास्तु तिष्ठन्ति यवाः कणिशशालिनः ॥’ वा. १।३।४।९ पृ. २१८. \* यवानां नवानां भक्षणोत्तरं अग्न्याधाने कृते, तत् उत्तरं यवाग्रयणं कर्तव्यमेव इति चेन्न, प्रागधिकाराभावात् । अग्न्याधानोत्तरं द्वितीये वर्षे निष्पन्नेषु तु यवेषु यवाग्रयणम्, ब्रीह्यादिष्वप्येवम् । संकर्ष. ३।१।१३. \* यवानां प्राकृतानां बाधः, सोमारीद्रादियागे श्रूयमाणैः शुक्लादिगुणविशिष्टब्रीहिभिः । १०।७।१९।६४-७१. \* यत्तु तस्मिन्नेवापूर्वं समानकारकत्वेन उपकरिष्यति तस्य भविष्यत्येव धर्माः यथा यवानाम् । वा. ३।१।४।१० पृ. ६७०.

\* यवाग्रयण- ब्रीह्याग्रयणयोः भेदेन अनुष्ठानम् । संकर्ष. १।३।८. मीको. पृ. ८५२ ‘आग्रयणं एकस्मिन्नपि संवत्सरे सस्यभेदेन०’ इत्यत्र अधिकरणं द्रष्टव्यम् ।

\* यवमतीभिः अद्भिः प्रोक्षणं अञ्जनं परिव्याणमिति यूपधर्माः । भा. १२।२।१०।२६.

\* ‘यवमयः चरुर्भवति’ ‘वाराही उपानहावुप-मुञ्चते’ । आर्याः यवशब्दं दीर्घशूकेषु प्रयुज्जते वराह-शब्दं च सूकरे । म्लेच्छास्तु यवशब्दं प्रियङ्गुषु वराह-शब्दं च कृष्णशकुनौ (काके) । तत्र उभावयौ ग्राह्यौ ।

इति चेत्, न । आर्यप्रसिद्धिरेव शास्त्रानुसारित्वात् ग्राह्या, न म्लेच्छानां शास्त्ररहितानां प्रसिद्धिः । शास्त्रं च ‘यत्रान्या ओषधयो म्लायन्ते अथैते मोदमाना इवोत्तिष्ठन्ति’ इति । ‘वराहं गावोऽनुधावन्ति’ (मैस. १।६।३) । वि. १।३।५. \* यवमयस्य मध्यम-पुरोडाशस्य त्रैधातव्यायां नियमः । भा. १०।७।१६। ५१-५७.

॥ यववराहाधिकरणम् ॥

तेष्वदर्शनाद्बिरोधस्य समा विप्रतिपत्तिः स्यात् । १।३।४।८ ॥

भाष्यम्—‘यवमयश्चरुः’ ‘वाराही उपानहौ’ ‘वैतसे कटे प्राजापत्यान् संचिनोति’ इति यववराह-वैतसशब्दान् समामनन्ति । तत्र केचित् दीर्घशूकेषु यव-शब्दं प्रयुज्जते, केचित् प्रियङ्गुषु । वराहशब्दं केचित् सूकरे, केचित् कृष्णशकुनौ । वैतसशब्दं केचित् वज्जुलके, केचित् जम्ब्वाम् । तत्रोभयथा पदार्थावगमात् विकल्पः ।

वा—‘तेष्वदर्शनाद्बिरोधस्य’ इत्येवमुपक्रमं वा सूत्रम् । शब्दार्थविषयप्रयोगशिष्टाचारविप्रतिपत्तौ संदेहः । ‘एक-शब्दमनेकार्थं शिष्टैराचर्यते यदा । विगानेन तदा तत्र कोऽर्थः स्यात् पारमार्थिकः ॥’ यववराहवैतस-शब्दाः प्रियङ्गुवायसजम्बूष्वपि किल कापि देशान्तरे प्रयुज्यन्ते । ‘तेन तद्वचनत्वे हि संदेह उपजायते । अनिरूपिततत्त्वानां यावद्दृष्टानुसारिणाम् ॥ तत्रा-ऽऽह, नैव संदेहः कर्तव्योऽत्र मनागपि । प्रयोगं प्रति तुल्यत्वात्सर्वलोकाप्रयोगिणाम् ॥ यत्र देशे हि यः शब्दो यस्मिन्नर्थे प्रयुज्यते । शक्तिस्तद्गोचरा तस्य वाचिकाख्या प्रमीयते ॥ तस्याश्च सर्वगामित्वं तन्न्यायत्वात् प्रमीयते । नैकेषामेव सा ह्यस्ति केषांचिद्वा न विद्यते ॥ ( तस्मिन् सर्वगामित्वे न्यायो युक्तिर्यस्याः शक्तेः, सा तन्न्याया तद्भावः तन्न्यायत्वम् । न्यायमाह—नैकेषामेवेति । ) ज्ञाताज्ञात-विभागस्तु ज्ञातुर्भेदेऽवकल्पते । तस्मादयैरपि न ज्ञाता यच्छब्दार्थस्य वाच्यता ॥ तैरप्यभ्युपग-न्तव्या स्वप्रसिद्धिसमा हि सा ॥ न चाल्पत्व-बहुत्वाभ्यां प्रयोक्तृणां विशिष्यते । वाच्य-

वाचकभावोऽयमक्षपादादिशब्दवत् ॥ बिभीतके-  
ऽक्षशब्दो हि यद्यप्यल्पैः प्रयुज्यते । तथापि वाच-  
कस्तस्य ज्ञायते शकटाक्षवत् ॥ ' तथा चोक्तं शव-  
तिर्गतिकर्मा कम्बोजेष्वेव दृष्टो विकारापन्नमार्याः प्रयुज्यते  
शवमिति मृतशरीराभिधानादित्यादि । ( " शवतिर्गतिकर्मा  
कम्बोजेष्वेव भाष्यते ... विकारमस्य आर्येषु भाष्यते  
' शवः ' इति " इति निरुक्ते २।२ ) । बहव एव हि  
धातवो नामशब्दाश्च प्रतिदेशं अर्थभेदेषु व्यवस्थिता  
दृश्यन्ते तस्मात् समा इयं अभिधाने विप्रतिपत्तिः  
स्यात् । एवं च विकृतिषु केषांचिदर्थानां साधारणशब्द-  
वाच्यत्वात् प्रकृताविव अविकृतप्रयोगादार्थं चोदकोऽनुग्रही-  
ष्यते । ' तेष्वदर्शनाद्विरोधस्य ' इत्यत्रैव चैतत् व्याख्ये-  
यम् । इतरत्र विप्रतिपत्त्यविरोधघोरघटमानत्वात् । तस्मा-  
दाचारविप्रतिपत्तेः समत्वात् विकल्पः । इति प्राप्तेऽ-  
भिधीयते ।

शास्त्रस्था वा तन्निमित्तत्वात् । ९ ॥

भाष्यम्— वाशब्दः पक्षं व्यावर्तयति । यवशब्दो  
यदि दीर्घश्लेषे, सादृश्यात् प्रियङ्गुषु भविष्यति, यदि  
प्रियङ्गुषु, सादृश्याद् यवेषु । किं सादृश्यम् ? पूर्वसस्ये क्षीणे  
भवन्ति दीर्घश्लेषाः प्रियङ्गवश्च एतत्तयोः सादृश्यम् । कः  
पुनरत्र निश्चयः ? यः शास्त्रस्थानां स शब्दार्थः । के  
शास्त्रस्थाः ? शिष्टाः । तेषामविच्छिन्ना स्मृतिः शब्देषु वेदेषु  
च । तेन शिष्टा निमित्तं श्रुतिस्मृत्यवधारणे । ते ह्येवं समा-  
मनन्ति यवमयेषु करम्भपात्रेषु विहितेषु वाक्यशेषं ' यत्रा-  
न्या ओषधयो म्लायन्ते, अथैते मोदमाना इवोत्तिष्ठन्ति ' इति ।  
दीर्घश्लेषान् यवान् दर्शयति वेदः । वेदे दर्शना-  
विच्छिन्नपारम्पर्यो दीर्घश्लेषे यवशब्द इति गम्यते ।  
तस्मात् प्रियङ्गुषु गौणः । तस्मात् दीर्घश्लेषानां पुरोडाशः  
कर्तव्यः । ' तस्माद्राहं गावोऽनुधावन्ति ' इति सूक्ते  
वराहशब्दं दर्शयति । ' अप्मजो वेतसः ' इति वज्रुले  
वेतसशब्दम् । सूकरं हि गावोऽनुधावन्ति । वज्रुलोऽप्सु  
जायते । जम्बूवृक्षः स्थले गिरिर्नदीषु वा ।

वा— ' शास्त्रस्था तन्निमित्तत्वात् प्रतिपत्ति-  
र्वलीयसी । लौकिकी प्रतिपत्तिर्हि गौणत्वेनापि  
नीयते ॥ नानाविप्रतिपत्तौ हि न लोकस्येह

सत्यता । या शास्त्रानुगुणा सैव प्रामाण्येनाव-  
धार्यते ॥ लौकिकत्वे समानेऽपि शास्त्रेणाभ्यधिका  
हि सा । शास्त्रस्थाः पुरुषा ये वा प्रतिपत्तिस्तदा-  
श्रया ॥ प्रमाणत्वेन मन्तव्या सप्रत्ययतरा हि ते ।  
शास्त्रार्थेष्वभिमुक्तानां पुरुषाणां हि सर्वदा ॥  
स्तोकेनाप्यन्यथात्वेन शास्त्रार्थो निष्फलो भवेत् ।  
लौकिकस्त्वन्यथात्वेऽपि नार्थोऽतीव विरुध्यते ॥  
रसवीर्यविपाकानां भेदाद्वैधैर्यवादयः । निर्धार्याः  
स्वार्थतत्त्वेन, धर्मसिद्धयैव याज्ञिकैः ॥ तस्माद्ये  
याज्ञिकैर्येषां वैधैर्याऽर्था निरूपिताः । तेषां त  
एव शब्दानामर्था मुख्या हि नेतरे ॥ अनव-  
स्थितशब्दार्थसंबन्धः सति संभवे । विकल्प-  
श्चाष्टदोषत्वान्न कथंचन युज्यते ॥ अविप्लुतश्च  
शब्दार्थो यो वेदेषूपलभ्यते । तत्रत्यनिर्ण-  
यात् तस्माल्लोके भवति निर्णयः ॥ ' यवमतीभि-  
रद्भिः औदुम्बराः प्रोक्षणे विधीयमाने वाक्यशेषोऽयं  
' यत्रान्या ओषधयो म्लायन्तेऽथैते मोदमानास्तिष्ठन्ति ' इति  
बह्वीषु शाखासु श्रूयते, भाष्यकारेण वारुणप्राघासिक-  
यवमयकरम्भपात्रवाक्यशेषत्वेनोपलब्धो यः स मन्दप्रयो-  
जनत्वात् तथा नामास्तु । ' फाल्गुनेऽन्यौषधीनां तु  
जायते पत्रशातनम् । मोदमानास्तु तिष्ठन्ति यवाः  
कणिशशालिनः ॥ प्रियङ्गवः शरत्पक्षास्तावद्गच्छन्ति  
हि क्षयम् । यदा वर्षासु मोदन्ते सम्यग्जाताः  
प्रियङ्गवः ॥ तदा नान्यौषधिर्मल्लानिः सर्वांसामेव  
मोदनात् । ' एवं वराहवेतसशब्दा अपि शास्त्रप्रयोगा-  
देव निश्चीयन्ते । नत्वेतान्युदाहरणानि लोकप्रसिद्धैरेव व्यव-  
स्थितत्वाद्युक्तानि । तथाहि ' नैवोच्यन्ते कचिद्देशे  
यवश्रुत्या प्रियङ्गवः । जम्बू न वेतसं प्राहुर्वराहं  
नापि वायसम् ॥ अध्यारोप्य विचारेण किं मुधा  
खिद्यते मनः । संदिग्धेषु च सर्वेषु वाक्यशेषेण  
निर्णयम् ॥ वक्ष्यत्येव न तेनापि पृथक्कार्यो विचा-  
रणा । ' यद्यपि तत्राभिधेयसंदेहमनुदाहृत्य उपादान-  
संदेहनिर्णयोपायव्याख्यानं करिष्यति, यावद्वाक्यशेषमेव  
स निर्णयो नान्यत्र । अयं तु अभिधेयनिर्णयः एकत्र च  
कृतः, सर्वत्र च कृत एव भविष्यति इत्येवमपुनरुक्तत्व-

मापद्यते । 'तथापि न्यायतुल्यत्वाद्यथा घृतपरि-  
ग्रहः । वाक्यशेषात् तथैव स्यात् यवाद्यर्थविनि-  
र्णयः ॥' तत्सिद्धिसूत्रे च सारूप्यादीनां गौणवृत्ति-  
निमित्तानामनुक्रमणात् वेतसदृशजम्बूप्रत्ययसिद्धि-  
शब्दार्थत्वेऽपि विज्ञायते एवेति नेहोदाहृतेन कार्यम् ।

( आर्यम्लेच्छप्रयोगविप्रतिपत्तिबलाबलम् । )

'तस्मादन्यदुदाहृत्य विचार्यमिदमीदृशम् । यत्र  
विप्रतिपत्तिः स्यादायम्लेच्छप्रयोगजा ॥ तत्र किं  
तुल्यता युक्ता किमेकैव बलीयसी । ( पूर्वपक्ष-  
माह- ) समा विप्रतिपत्तिः स्याद् दृष्टार्थव्यव-  
हारिणाम् । आर्यास्तावद्विशिष्येरन्नदृष्टार्थेषु कर्मसु ।  
दृष्टार्थेषु तु तुल्यत्वमार्यम्लेच्छप्रयोगिणाम् ॥' सर्वो  
हि शब्दः अर्थप्रत्यायनार्थं प्रयुज्यते । अर्थश्च संन्यवहार-  
प्रसिद्धार्थमभिधीयते ।

'तत्र यस्य विशिष्टस्य म्लेच्छेष्वर्थान्तराभिधा ।  
तत्रापि तस्य सामर्थ्यमनाद्येव प्रतीयते ॥ यथैव  
ह्यार्यगम्येऽर्थे संबन्धानादिता मतिः । म्लेच्छ-  
गम्ये तथैव स्याद्विशिष्टं हि कारणम् ॥ न  
प्रयोगावधिस्तस्य म्लेच्छेष्वपि हि दृश्यते ।  
अनाद्योरर्थशक्त्योश्च विशेषो गम्यतां कथम् ॥  
यथा च म्लेच्छदेशेऽपि धूमोऽग्नेरवबोधकः ।  
एवं स्वार्थे प्रयोगात् तैरिष्टः शब्दोऽपि वाचकः ॥  
तस्मात् पीत्वादिशब्दानां वृक्षहस्त्यादिवोधने ।  
समा विप्रतिपत्तिः स्यादायम्लेच्छप्रयोगतः ॥'  
इति प्राप्तेऽभिधीयते । शास्त्रस्था वेति पूर्ववदेव सकल-  
सूत्रव्याख्या योजनीया । किंच, 'यथा साध्वनु-  
रूपत्वात् प्रमादाशक्तिजेष्वपि । जायते वाचक-  
भ्रान्तिस्तथैव म्लेच्छभाषिते ॥' शब्दापभ्रंशवदेव  
गौणभ्रान्त्यादिप्रयोगनिमित्ता अर्थापभ्रंश भवन्ति ते शास्त्र-  
स्थैरेवाविप्लुतार्थक्रियानिमित्तपुण्यार्थिभिः शक्यन्ते साध्व-  
साधुकार्षापणमध्यादिव तत्परीक्षिमिविवेक्तुम् । अभियु-  
क्तानभियुक्तज्ञानयोश्चाभियुक्तज्ञानं बलवदितरस्य सुलभाप-  
वादत्वात् । 'अतः शास्त्राभियुक्तत्वादार्थावर्तनिवा-  
सिनाम् । या मतिः सैव धर्माङ्गशब्दार्थत्वंप्रमा-  
मता ॥' एतेन आर्यावर्तनिवासिमध्येऽपि 'अभि-

युक्ततरा येये बहुशास्त्रार्थवेदिनः । तेते यत्र प्रयु-  
ञ्जीरन् ससोऽर्थस्तत्त्वतो भवेत् ॥'

( स्मृत्याचारविरोधे बलाबलविचारः ) 'स्मृत्या-  
चारविरोधे वा साम्यवैषम्यसंशये । समा विप्रति-  
पत्तिः स्यान्मूलसाम्याद् द्वयोरपि ॥ यथैव श्रुतिमूल-  
त्वात् स्मरणानां प्रमाणता । आचाराणां तथैवेति  
न विशेषो बलाबले ॥ यद्वाऽऽचारबलीयस्त्वं फल-  
स्थत्वात् प्रतीयते । फलाद्वियुज्यमानं हि प्रमाणं  
दुर्बलीभवेत् ॥ श्रुतिराचारमूलं या फलस्था सोप-  
लभ्यते । यावद्वि स्मरणं दृष्ट्वा श्रुतिरन्याऽनुमा-  
स्यते ॥ तावल्लब्धात्मकः पूर्वमाचारः प्रतितिष्ठति ।  
प्रतिष्ठितस्य बाधश्च कीदृशः परिकल्प्यताम् ॥  
तेनाऽऽचारबलीयस्त्वं समत्वं वेह युज्यते ।  
स्मृतीनां वा बलीयस्त्वं शास्त्रस्था वेति वर्ण्यते ॥  
उभयोः श्रुतिमूलत्वं न स्मृत्याचारयोः समम् ॥  
सप्रत्ययप्रणीता हि स्मृतिः सोपनिबन्धना । तथा  
श्रुत्यनुमानं हि निर्विघ्नमुपजायते ॥ आचारात्तु  
स्मृतिं ज्ञात्वा श्रुतिर्विज्ञायते ततः । तेन द्वयन्त-  
रितं तस्य प्रामाण्यं विप्रकृष्यते ॥ न ह्येकैव श्रुतिः  
काचिदाचाराणां प्रवर्तिका । मित्राभिर्विप्रकीर्ण-  
त्वान्नास्मृताभिः प्रवर्तनम् ॥ नैकप्रपाठकेनैव ह्याचा-  
राणां विधिस्थितिः । कचित्प्रकरणे कश्चित् कथं  
चिदुपलभ्यते ॥' तत्र याऽग्निप्रकरणे 'यत् सप्तदशवतीमुप-  
दधात्यन्नमेवोभयतो दधाति, तस्मादुभाभ्यां हस्ताभ्यां परि-  
गृह्य पुरुषोऽन्नमत्ति' इति । सत्यपि हेतुवन्निगदत्वे प्रसिद्धि-  
रहिते हेत्वसंभवात् । 'विधायिष्यते तु वेदे वचनेन'  
इत्यनेन न्यायेन विध्यनुमानम् । न चैतन्नियोगतोऽर्थतः  
प्राप्तम्, येन 'तस्मात्प्रजा दश मासान् गर्भं धृत्वा, एकादश-  
मनु प्रजायन्ते, तस्मादश्वतर्धः प्रजाः' इतिवत् स्वभाव-  
प्राप्तत्वेनार्थप्राप्तत्वेन वा 'तस्मादुत्तरे वयसि पुत्रान्  
पितोपजीवति' इतिवदन्त्येत इत्यतो न्यायात् पुरुषधर्म-  
विधिः । एवम् 'अन्नमेव तदक्षिणतो दधाति, तस्माद-  
क्षिणेन हस्तेन पुरुषोऽन्नमत्ति' इति । तथा 'दीक्षितो नयनं  
दक्षिणं प्रथममङ्कते, सव्यं हि मनुष्याः पूर्वमङ्कते विधृत्यै'  
इति । तथा यूपैकादशिन्यां 'द्वे द्वे रशने यूपमृच्छतः,

तस्मात् स्त्रियः पुंसोऽतिरिक्तास्तस्मादुतैको बह्वीर्जाया विन्दते, नैका बहून् पतीन्' इति । तथा दर्शपूर्ण-मासप्रकरणे अग्नीषोमीयविधिसंबन्धलङ्घनेन त्वाष्ट्रवध-निमित्त—इन्द्रगतब्रह्महत्यातुरीयविभागप्रतिग्रहप्रस्तावागत-रजस्वलाव्रतानां भूमिशयनास्नानामासभक्षणानभ्यङ्गानञ्ज-नाविलेखनाकर्तनादन्तधावनान्च्छेदनारज्जुसंसर्जनादीनां त्रिरात्रविषयाणां प्रकरणातिरिक्तस्त्रीधर्मत्वाधारणम् । 'एवं च विप्रकीर्णानामशक्यैकत्र संहृतिः । स्मृतिमेव दृढां मुक्त्वा तस्मादस्त्यन्तरा स्मृतिः ॥ तेनाऽऽचारः स्मृतिं यावदनुमातुं प्रवर्तते । स्मृतिर्लब्ध-श्रुतिस्त्वावद्धर्ममेवावधारयेत् ॥' तस्मादाचारेभ्यः स्मृतिर्बलीयसी सन्निबन्धनेति ।

(त्रिवृच्चर्वाश्ववालाधिकरणम्) 'त्रिवृच्चर्वाश्ववाला-देर्लोकेऽन्योऽर्थः प्रतीयते । वेदे तदभियुक्तैश्च तस्मादन्यो विलक्षणः ॥ तत्र किं तुल्यकल्पत्वात् पदार्थे लोकवेदयोः । समा विप्रतिपत्तिः स्यादथ-वैका बलीयसी ॥ लोके तावत् त्रिवृच्छब्दस्त्रि-गुणत्वस्य वाचकः । त्रिवृद्रज्जुस्त्रिवृद्रन्थिवेदे तु नवके स्थितः ॥' त्रिवृद्धिष्वप्यमानमित्युक्त्वा तृचत्रय-मनुक्रान्तमिति स्तोत्रीयर्द्धनवकवचन एव त्रिवृच्छब्दो विज्ञायते । 'तथाऽयं चरुशब्दोऽपि लोके स्थालीनि-बन्धनः । याज्ञिकानां च वेदे च प्रसिद्धस्त्वोदनं प्रति ॥'—अनवस्थावितान्तरूपमपकौदनवचनो हि याज्ञि-कानां चरुशब्दः प्रसिद्धस्तथा वेदेऽपि 'आदित्यः प्रायणीयः पयसि चरुः' इति विहिते पश्चादुक्तात् 'अदिनिमोदनेन' इति वचनाच्च ओदनवचनत्वं ज्ञातम् ।

एवं 'आश्ववालः प्रस्तरः' इत्यश्वजातीयवालमयः प्रस्तरो लोकप्रसिद्धया विज्ञायते, वैदिकवाक्यशेषात्तु काशेष्वश्व-वालप्रसिद्धिः । एवं हि श्रूयते 'यज्ञो वै देवेभ्योऽश्वो भूत्वाऽपक्रामत्, सोऽपः प्राविशत् ।' 'स वालधौ गृहीतः स वालान्मुक्त्वा विवेश ह । ते वालाः काशतां प्राप्ताः कार्योऽतः प्रस्तरस्तु तैः ॥'

'ऐक्ष्वयौ विधूती ये च ते इक्ष्ववयवात्मिके । लोके सिद्धे, तथा वेदे काशानामेव मूलके ॥ यवमादिषु सर्वेषु प्रतिपत्तिविपर्यये । प्रतिपत्तेः

समानत्वाद्विकल्पो हि प्रसज्यते ॥' ननु च लोकप्रसिद्धेः धर्मे प्रत्यनङ्गत्वाद्देवप्रसिद्धिरेव ज्यायसी । 'नैतदेवं पदार्थेषु नहि वेदो विशिष्यते । अदृष्ट-हेतुवाक्यार्थे लोकात् स ह्यतिरिच्यते ॥ तस्मादु-भय्यपि त्वेषा प्रतिपत्तिः समा भवेत् । यदि वा पूर्वभावितालौकिक्येव बलीयसी ॥' वेद-निरपेक्षा हि लोकप्रसिद्धिरात्मानं लभते, वैदिकी पुन-र्लोकप्रसिद्धपदान्तरसामानाधिकरण्येन सिध्येत् । 'तत्र लोकाविरुद्धा या वैदिकी सैव गृह्यते । लोक-सिद्धिं व्यतिक्रम्य साऽऽत्मानं नैव विन्दति ॥'

'तेष्वदर्शनाद्दिरोधस्य' इति च तेषु लौकिकेषु पदार्थेष्वदर्शनाद्दिरोधस्यार्थवादानां चान्यपरत्वेन गुणवाद-प्रायत्वात् । आदित्यपूयजमानप्रस्तरस्वर्गाहवनीयादिवच-नवत् कथमपि प्रोचनाशेषत्वात् संज्ञासंज्ञिसंबन्धकरण-व्युत्पादनव्यापारहितत्वाच्च, न पदार्थप्रतिपत्त्यङ्गत्वमध्यव-सीयते । तदाश्रयणे च विधिविरोधप्रसङ्गात् तेष्वेव वा दर्शनाद्दिरोधस्येत्यभिप्रायः । तथा शास्त्रस्यमन्वादिप्रसिद्धि-रपि अस्मत्पक्षानुगुणैव । यथाऽऽह 'कार्पासमुपवीतं स्याद्विप्रस्योर्ध्ववृतं त्रिवृत् । त्रिवृता ग्रन्थिनैकेन' इति । तस्मात्समाऽपि तावद्भवतु । इति प्राप्तेऽभिधीयते, 'शास्त्रस्था प्रतिपत्तिर्या सैवात्र ज्यायसी भवेत् । धर्मस्य तन्निमित्तत्वात् ससाधनफलात्मनः ॥ अर्थ-वादकृताऽप्यर्थप्रतिपत्तिर्बलीयसी । तद्ग्राह्यत्वाद्देते नान्यत्तस्या ह्यस्ति प्रयोजनम् ॥ गौणो वा यदि वा मुख्यो वेदेनाऽऽश्रीयते हि यः । स धर्मसाधनत्वेन पदार्थोऽध्यवसीयते ॥ त्रिवृच्छब्दः प्रयुक्तो यः स्तोत्रीयानवकं प्रति । कस्तं शक्तस्ततोऽन्यत्र नेतुं जन्मशतैरपि ॥' तेन यत्र 'त्रिवृदग्निष्टोमः' इति श्रूयते तत्र तेनैवार्थेन भवितव्यम् । एवं स्तोमशब्दो यद्यपि ब्राह्मण-स्तोम इत्यादिषु समुदायमात्रवचनत्वेन प्रसिद्धः तथापि 'त्रिवृदेव स्तोमो भवति, पञ्चदशः स्तोमो भवति' इति वेदे श्रवणात्, स्तुतेश्च मानं स्तोम इति याज्ञिकस्मरणात्, तथा 'स्तोमे ऽविधिः पञ्चदशाद्यर्थः' इति व्याकरण-शास्त्रप्रसिद्धेः अवश्यमेव त्रिवृदादिषु लोकप्रसिद्धिरति-क्रमणीया । यत्तु मनुवचनं तदुभयाश्रयत्वात् सम-

स्वेनापि युज्यते । यद्वा तत्रापि नवतन्तुकमेव त्रिवृच्छ-  
ब्दात् प्रत्येक्यते, तथा रशानात्रिवृत्त्वमपीति । यद्वा  
यथैवायं नवके दृष्टः तथाऽयं स्तोत्रीयागतेऽपीति यत्रैव  
तत्संभवस्तत्रैव तत्प्रसिद्धयनुपाती भवति । यत्र तु संख्ये-  
यान्तरविषयत्वम्, तत्र वैदिकोऽर्थो गौणो गृह्यतां लौकिको  
चा मुख्य इति तादृशे विषये मुख्यार्थत्वाल्लौकिकप्रसिद्धि-  
रेव ग्रहीतव्येत्युत्तरसूत्रे वक्ष्यामः 'चोदितं तु प्रतीयेता-  
विरोधात्' इति । तथा चरुशब्दोऽपि अन्याय्यानेकार्था-  
भिधानप्रतिबद्धशक्तित्वादेकत्र नियम्यमानो याज्ञिकवेद-  
प्रसिद्धिभ्यामोदनविषय एव भवति । आश्ववालैक्षवी-  
शब्दौ तु यदि तावत् वैदिकप्रयोगलब्धसमुदायप्रसिद्धि-  
त्वेन लौकिकी अवयवप्रसिद्धिं जहीतः, ततः सिद्धमेव  
शास्त्रस्यप्रतिपत्तिर्बलीयस्त्वम् । अथापि इयेनजात्युपमित-  
प्रसिद्धइयेनयागे गौणत्वद्वारा वाऽऽप्तप्रसिद्धिः 'समाना-  
मितरच्छेयेन' इत्यादिषु इव आश्रीयते, तथापि  
शास्त्रकल्पितत्वात् धर्मं प्रति बलीयस्त्वम् । 'अथापि  
शब्दगौणत्वं तथापि बलवत्तरम् । स्वतन्त्रस्य हि  
वेदस्य दृष्टं चेन्न निवार्यते ॥ गौणं लाक्षणिकं  
वाऽपि वाक्यभेदेन वा स्वयम् । वेदो यमाश्रयत्यर्थ  
को तु तं प्रतिकूलयेत् ॥' न चात्र 'संदिग्धेषु  
वाक्यशेषात्' (१।४।१३।२४) इत्येतेन तुल्यार्थत्वं  
प्रतिपत्तिद्वयस्यापि असंदिग्धत्वात् । 'लौकिकी प्रति-  
पत्तिर्हि स्वार्थे निःसंशया स्थिता । वैदिक्यपि तथा  
स्वार्थे बाधतेऽतो विपर्ययात् ॥ तस्माच्छास्त्र-  
स्थितैवैका प्रतिपत्तिर्बलीयसी । न समा मुक्तका-  
चारैर्विप्रकृष्टैः ससंकरैः ॥' इति ।

शा— आचारप्रसङ्गात् शब्दस्यार्थे प्रयोगरूपाचार-  
विप्रतिपत्तौ बलाबलं चिन्त्यते । अत्र भाष्ये आर्यम्लेच्छ-  
विशेषानुपादानात् वाक्यशेषेण सिद्धान्तकथनात्, शिष्टा-  
चारस्य च पूर्वप्रकृतत्वात् यत्र शिष्टानामेव मिथोऽभि-  
धानविप्रतिपत्तिः केषांचित् वाक्यशेषानुगुणा, केषांचि-  
दननुगुणा, तत्र तुल्यबलतामाशङ्क्य वाक्यशेषानुगुणायाः  
बलीयस्त्वं प्रतिपाद्यते इति लक्ष्यते । (तदयुक्तं) इति  
मत्वा आचार्यैः अन्यथाऽधिकरणं व्याख्यातम् । यत्र  
आर्यम्लेच्छयोः अभिधानविप्रतिपत्तिः, यथा पीलुशब्दं

आर्याः वृक्षविशेषे प्रयुज्यते, म्लेच्छास्तु हस्तिनि । तत्र  
चिन्त्यते— किं तुल्यबलत्वम्, उत आर्यप्रसिद्धिर्बलीयसी  
इति । तत्र 'लोकप्रसिद्धिर्गम्यत्वात् शब्दार्थस्योभ-  
योरपि । समा विप्रतिपत्तिः स्यात् शास्त्रार्थे हि  
बलाबलम् ॥' इति प्राप्ते, ब्रूमः । 'प्रतिपादकतामात्रं  
म्लेच्छेष्वप्यवगम्यते । अविप्लुतस्तु शब्दार्थः  
शिष्टेष्वेवावधार्यते ॥' तस्मात् पील्वदिशब्दाः वृक्षा-  
द्यर्थाभिधायिनः इति स्थितम् । भाष्यमपि आर्यम्लेच्छ  
विगानाभिप्रायं व्याख्येयम् ।

(वर्णकं द्वितीयम्) स्मृत्याचारविरोधे वा । यत्र  
मन्वादिनिबन्धनानां अनिबन्धनानां चाचाराणां विरोधो  
मातुलदुहितृपरिणयनादिषु, तत्र किं तुल्यकक्षत्वम्, उत  
स्मृतीनां बलीयस्त्वं इति चिन्त्यते । तत्र 'बलाबल-  
विशेषस्तु कक्षान्तरितकारितः । श्रुतिस्मृत्योरिह  
त्वेवं न द्वयोः श्रुतिमूलतः ॥' अत्रोच्यते । 'सप्रत्य-  
यप्रणीता हि स्मृतिः सोपनिबन्धना । तस्यास्तेन  
बलीयस्त्वमाचारात् निर्निबन्धनात् ॥' (प्रत्यय-  
शब्देन मन्वादीनां विप्रकीर्णवेदतदर्थानुभवः, इदानीं-  
तनापेक्षया मन्वादिषु विश्वासश्च विवक्षितः । इतस्ततो  
विप्रकीर्णत्व-परप्रकरणगतत्व-सिद्धवन्निर्योक्तकल्पत्वादिना  
तिरोहितान् विधीन् उपसंहृत्य तत्प्रतिपाद्यकर्मणां कर्तव्य-  
त्वकथनं उपनिबन्धनम्, तद्युक्ता इत्यर्थः) ।

(वर्णकान्तरं तृतीयम्) 'त्रिवृत् बहुष्पवमानं'  
'पयसि चरुः' 'आश्ववालः प्रस्तरः' 'ऐक्षव्यौ विधृती'  
इत्यत्र किं लोकवाक्यशेषयोः तुल्यबलत्वं उत वाक्य-  
शेषस्या प्रतीतिर्बलीयसी इति सशयः । तत्र 'पदार्थपद-  
संबन्धे तुल्यत्वं लोकवेदयोः । अदृष्टसाधनत्वे हि  
लोकाद् वेदोऽतिरिच्यते ॥' इति पूर्वः पक्षः ।  
सिद्धान्तस्तु 'वाक्यैकत्वं विधिस्तुत्योर्विषयैक्याहते  
नहि । तेनात्र वाक्यशेषस्था प्रतिपत्तिर्बलीयसी ॥'  
१।३।५.

सोम— आचारप्रसङ्गात् संगतिः वार्तिककारपक्षा-  
भिप्रायेण, भाष्यकारपक्षे तु बलाबलप्रसङ्गात् संगति-  
र्बोद्ध्या । प्रथमवर्णके प्रयोजनं पूर्वपक्षे हस्तिनोऽपि  
पीलुशब्दार्थत्वात् हस्तिवाचकत्वाभिप्रायेण पीलुशब्द-



प्रयोगस्य अपशब्दप्रयोगत्वाभावात् आहिताग्नेः अपशब्द-  
प्रयोगनिमित्तं प्रायश्चित्तं न भवति, सिद्धान्ते तु भवति  
इति । भवदेवस्तु 'पैलवौदुम्बरौ वैश्यस्य दण्डौ' इति  
गौतमस्मृतौ हस्तिभवास्थिदण्डेन सह पीलुवृक्षदण्डस्य  
विकल्पः पूर्वपक्षे, सिद्धान्ते तु पीलुवृक्षदण्ड एवेत्याह ।

वि— 'यवादिशब्दाः किं द्वयर्था नो वा, ऽऽर्थ-  
म्लेच्छसाम्यतः । दीर्घशूकप्रियङ्गवाद्या द्वयेऽप्यर्था  
विकल्पिताः ॥, यत्रान्या इति शास्त्रस्था प्रसिद्धिस्तु  
बलीयसी । शास्त्रीयधर्मं तेनात्र प्रियङ्गवादि न गृह्यते ॥'  
गुरुमतमाह— 'यवाद्यर्थाभिनिर्णयेन तद्वाक्यं न प्रमेति  
चेत् ।, न शास्त्रस्य बलित्वेन तत्प्रसिद्ध्याऽर्थनिर्ण-  
यात् ॥'

वातिकमतेन वर्णकान्तरमाह— 'यो मातुल-  
विवाहादौ शिष्टाचारः स मा न वा ।, इतराचारवत् मात्व-  
ममात्वं स्मार्तबाधनात् ॥, स्मृतिमूले हि सर्वत्र शिष्टा-  
चारस्ततोऽत्र च । अनुमेया स्मृतिः स्मृत्या बाध्या  
प्रत्यक्षया तु सा ॥'

वर्णकान्तरमाह— 'लौकिको वाक्यगो वाऽर्थ-  
स्त्रिवृत्तादेः, समत्वतः । उभौ, विध्यर्थवादैकवाक्यत्वा-  
दस्त्विहान्तिमः ॥'

भाट्ट— प्रयोगरूपाचारस्य यत्रार्थम्लेच्छयोः परस्पर-  
मर्थविप्रतिपत्तिः यथा पीलुशब्दस्य वृक्षविशेषे आर्याणाम्,  
अन्येषां हस्तिनि, तत्र तुल्यबलत्वम्, व्यवहारे आर्याणा-  
मिव म्लेच्छानामप्यभियुक्तत्वाविशेषात् । अवध्यस्मरण-  
स्योभयत्रापि समानत्वात् । इति प्राप्ते, अभिधीयते ।  
शक्यताऽवच्छेदकभेदेन अनेकशक्तिकल्पनाप्रसङ्गात् एक-  
त्रैव शक्तिः नोभयत्र । न च विनिगमनाविरहः, आर्य-  
प्रसिद्धेरेव नियामकत्वात् । आर्या हि शब्दैकसमधि-  
गम्यधर्माधर्मयोरविच्छ्रुतिलिप्तया शब्दार्थतत्त्वं विविच्य  
परिपालयन्ति, न म्लेच्छाः । दृष्टार्थव्यवहारस्य यथा-  
कथञ्चिदपि सिद्धेः । अतस्तत्प्रसिद्ध्या वृक्षविशेषे एव  
शक्तिः । गजप्रतीतिस्तु लक्षणया, शक्तिभ्रमाद्वा । यत्र  
तु नियामकाभावः, तत्रागत्या अक्षादिशब्देषु उभयत्रापि  
शक्तिः, आर्याणामेवोभयत्रापि प्रयोगात् । तत्रापि कदा-

चिद्वाक्यशेषस्य नियामकता । 'यत्रान्या ओषधयो  
म्लायन्ते अथैते मोदमाना इवोत्तिष्ठन्ति' इत्यनेनैव  
यवशब्दस्य दीर्घशूकविशिष्टे शक्तिः, प्रियङ्गुषु तु  
लक्षणया प्रयोगः ।

एवं वा । यत्र मातुलकन्यापरिणयनादौ स्मृत्याचारयो-  
र्विरोधः तत्रोभयोरपि श्रुतिकल्पकत्वात् तुल्यबलत्वम् ।  
इति प्राप्ते, स्मृतीनां सप्रत्ययप्रणीतत्वात् स्मृतिषु कर्त-  
व्यतावाचिविधिप्रत्ययश्रवणाच्च बलीयस्त्वम् । आचारेषु  
तु आचरितृणां जनानां मन्वाद्यपेक्षया तथा प्रत्ययितत्वा-  
भावात् इतस्ततो विप्रकीर्णपरप्रकरणादिगतश्रुत्यवगमस्या-  
शक्यत्वात्, परकीयाचारमात्रदर्शनेन कर्तव्यतावाचिविधि-  
प्रत्ययस्यावश्यकल्पनीयत्वाच्च दौर्बल्यम् । अत एवेदानीं-  
तनाचारदर्शनेन श्रुतिद्रष्टुः स्मृतिकारस्य स्मृतिं तदुपदेशं  
वा कल्पयित्वा स्मृतिकल्पनम्, स्मृतीनां तु साक्षादेवेति  
विशेषः । अतश्च स्मृतिविरोधे आचारस्य यावत्  
श्रुतिदर्शनं स्मृतिदर्शनं वा अननुष्ठानम् ।

एवं वा । त्रिवृच्चर्वश्वालादिशब्देषु यत्र लोक-  
वाक्यशेषयोरर्थविप्रतिपत्तिः, तत्र पदपदार्थसंबन्धे लोकाद्वेद-  
स्याधिक्ये प्रमाणाभावात् तुल्यबलत्वम् । इति प्राप्ते,  
विषयैक्याभावे विधिस्तुत्योरेकवाक्यताऽनुपपत्तेः विधि-  
र्वाक्यशेषस्यैव शक्तिग्राहकत्वमनुमन्यते । अतश्च लौकिक-  
प्रमाणावगतेऽर्थे अनेकशक्तिकल्पनाभिद्या न शक्तिः,  
अपितु लक्षणादिनैव बोधः । अत एव यत्र वाक्य-  
शेषो नास्ति, तत्रापि त्रिवृत्तादिपदार्थो वैदिकः एव  
गृहीतव्य इति वक्ष्यते । अतश्च त्रिवृच्छब्दस्य स्तोत्रगत-  
ऋद्धन्वकं शक्यं न तु त्रैगुण्यम् । चरुशब्दस्य ओदनः,  
न तु स्थाली । अश्ववालशब्दस्य काशाः, नाश्वकेशाः ।  
वाक्यशेषास्तु कौस्तुभे द्रष्टव्याः ।

मण्डन— 'आर्यप्रयोगो बलवान् यवादी ।'

शंकर— 'यवाद्या दीर्घशूकाद्याः ।' ७. 'पीत्वा-  
द्यर्थस्तथाऽऽर्थतः ।' ८. 'स्मृत्याऽऽचारस्य बाधः  
स्यात् ।' ९. 'त्रिवृच्चर्वादिचिन्तनम् ।' १०.

\* यववराहाधिकरणम् । तत्र केचित् दीर्घशूकेषु  
यवशब्दं प्रयुज्यते, केचित् प्रियङ्गुषु । वराहशब्दं केचित्  
पूकरे, केचित् कृष्णशकुनौ । वेतसशब्दं केचित् वज्जुलके,

केचित् जम्ब्वाम् । तत्रोभयथा पदार्थावगमाद्विकल्पः  
( इत्येकः पक्षः ) । यः शास्त्रस्थानां स शब्दार्थः । के  
शास्त्रस्थाः ? शिष्टाः । तेषामविच्छिन्ना स्मृतिः शब्देषु  
वेदेषु च । तस्मात् दीर्घशून्यानां पुरोडाशः कर्तव्यः ।  
सूक्तो वराहशब्दः । वञ्जुले वेतसशब्दः इति सिद्धान्तः ।  
१।३।४।८-९. \* यववराहाधिकरणे तु वाक्यशेषात्  
प्राक् संदेह एव, यवादिशब्दानां प्रियङ्गवादिषु सार्व-  
त्रिकप्रसिद्धेरभावात् । न तु विपरीतनिश्चयः । कु. १।३।  
५।८ पृ. ६६ वार्तिकमतेन वर्णकं ३. \* यववराहाधि-  
करणे शास्त्रस्थप्रयोगबलेन लौकिकप्रयोगबाधः उक्तः ।  
सु. पृ. २५९.

\* अनेकशक्तिकल्पना-व्यवहारानुपपत्ति-विकल्पापत्ति  
- नियमभङ्गापत्तिश्चेति दोषचतुष्टयं यववराहाधिकरणो-  
क्तम् । कौ. १।४।१३।२३ पृ. २७३. \* एकस्यैव  
शब्दस्य वाचकत्वनियमात् एकस्यैव चार्थस्य वाच्य-  
त्वनियमात् इति यववराहाधिकरणोक्तः वाच्यैकत्व-  
नियमः दृष्टान्तत्वेन वीप्सया उक्तः । सु. पृ. ३०९.

\* यथैव सदृशानां प्रियङ्गुदीर्घशून्यादीनां एकाभिधा-  
नेनैव इतरप्रतीतिसिद्धेः, यवादिशब्दानां अर्थैक्यं स्थितं  
तथैव संबन्धानामपि एकाभिधानेनैव इतरत्र प्रतीतिसिद्धेः  
अन्याया अनेकार्थता । इति यववराहाधिकरणोक्त-  
न्यायपरामर्शः । सु. पृ. ३५६.

\* यववराहाधिकरणन्यायेन लोकप्रसिद्धिः शास्त्र-  
प्रसिद्ध्या बाध्या । न्यायनि. २।३।१७।४५ ब्रसू.

\* यववराहाधिकरणप्रयोजनकथनपरमेव 'त्रिवृत्ति  
संख्यात्वेन' ( १०।६।७।२९-३३ ) इत्यधिकरणम् ।  
कौ. १।३।४।९.

\* अर्थवादानामवयवार्थपरत्वाभावे यववराहाधि-  
करणविरोधः । कु. १।२।१।१८.

\* यववराहवेतसशब्दानां लोकप्रसिद्धोऽर्थो ग्राह्यः  
उत शिष्टप्रसिद्धोऽर्थोऽथवा विकल्पः इति संदेहे, शिष्ट-  
प्रसिद्ध एवार्थो ग्राह्यः इति सिद्धान्तः । भा. १।३।  
४।८-९.

\* यवविधिः 'यवमयश्चरुर्भवति' इति । बि.  
१।३।९.

\* यवविध्यर्थवादः 'यवान्या ओषधयो म्लायन्ते  
अथैते मोदमाना इवोत्तिष्ठन्ति' इति । अयमर्थवादः  
'यवमतीभिरद्भिरोदुम्बरी प्रोक्षति' इत्यस्य विधेर्वाक्य-  
शेषः बह्वीषु शाखासु उपलब्धः । भाष्ये तु वारुणप्राषा-  
सिकयवमयकरम्भपात्रविधिशेषत्वेनोदाहृतः ( 'यवमयेषु  
करम्भपात्रेषु विहितेषु वाक्यशेषं...' इति भाष्यम् ) ।  
कौ. १।३।४।९ पृ. ५७.

\* यवव्रीहोरेकस्मिन् कर्मणि विकल्पः, एकार्थ-  
त्वात् । भा. १।२।३।४।१०-१५.

\* यवव्रीह्यन्यतरनियमस्य चित्रेष्टी तण्डुलेषु बाधः ।  
भा. १०।२।३।१७०.

\* यवशब्दः वेदे दर्शनात् अविच्छिन्नपारंपर्यः  
दीर्घशून्येषु इति गम्यते । भा. १।३।४।९.

\* यवमध्या गायत्री । पादेषु अक्षराणि ७।१०।७।  
उदा० 'स सुन्वे यो वसूनां' (ऋसं. ९।१०८।१३) ।  
के. \* यवमध्या त्रिष्टुप् । पादेषु अक्षराणि ८।८।१२।  
८।८ । उदा० 'सं मा तपन्त्यमितः' (ऋसं. १।१०५।  
८) । के.

\* यवागूः एकपरिमाणस्तण्डुलान् षोडशपरिमाणे  
जले विपाच्य जायमानं द्रव्यम् । इदं राजन्यस्य यज्ञे  
व्रतम् । के. (भा. ४।३।४।८). \* 'यवागूः राजन्यस्य'  
ज्योतिष्टोमे व्रतं क्रत्वर्थम् । भा. ४।३।४।८-९, ६।१।  
७।२८, १०।४।१।१, १२।१।१४।३०. \* 'यवाग्वा  
जुहोति' इयं कर्मणि तृतीया कारकविभक्तिरूपा विनि-  
योक्त्री श्रुतिः । बाल. पृ. ४४.

\* यवागूपाकस्य पश्चात्त्वं अग्निहोत्रहोमस्य पूर्वत्वं  
च पाठात् प्राप्तम्, अर्थानुसारेण प्रयोजनानुसारेण  
बाध्यते । अर्थक्रमः पाठक्रमाद् बलवान् 'अग्निहोत्रं  
जुहोति यवागूं पचति' । भा. ५।४।१।९.

\* यशः । 'भाग्ययशःश्रीकामानां पुनरादधीत' ।  
भा. १०।३।५।३०.

\* 'यष्टीः प्रवेशय' यष्टिसहचरपुरुषान् इत्यर्थः  
गौणी वृत्तिः लक्षणा वा । वा. १।४।१२।२३  
पृ. ३५४, सु. पृ. ४९४.

\* यागः अपूर्वस्य दाता, पुरुषः प्रतिग्रीता ।  
 भा. ३।७।२।६, \* यागः कर्तव्यतया न चोद्यते,  
 फलकामस्य तु तत्साधनोपायत्वेन (यागश्चोद्यते) । ३।१।  
 ३।४. \* यागस्तु पूर्वापरीभूतः इतिकर्तव्यतां गृह्णाति न  
 निष्पन्नरूपः । यदा धातुमात्रमिदं तदा नामार्थे वर्तते ।  
 दुप्. १।१।१।२।१०, \* यागः देवतामपेक्षते, देवताश्च  
 यागमन्तरेण न संभवन्ति इति यागमपेक्षन्ते । तयोः  
 संनिधानेन प्रमाणेन संबन्धो भवति । १०।४।२।३,  
 \* यागः देवतां आत्मसिद्धयर्थमपेक्षते । ऐन्द्रवायवादी-  
 न्यपि यागानपेक्षन्ते । तयोः द्वयोः साकाङ्क्षयोः एका-  
 ङ्गविकलयोः संबन्धो भवति । १०।४।२।३-४. \* यागः  
 देवतामुद्दिश्य द्रव्यत्यागः । होमस्तु त्यक्तस्य बह्वी  
 प्रक्षेपः । वि. ४।२।१२. \* यागः देवतां विना न  
 भवति, तेन सः देवतामाकाङ्क्षति । भा. १०।१।८।  
 १८. \* यागः नहि स्तुतशस्त्रयोरङ्गं भवति, फलवत्त्वात्  
 यागस्य अफलत्वाच्चेतरयोः । भा. १०।५।१२।४९ ।  
 यागस्य हि स्तोत्रशस्त्रे अङ्गभूते ग्रहग्रहणनिमित्ते । १०।५।  
 १२।५०, \* यागः नाम द्रव्यदेवताक्रियाणां समुदायः ।  
 ४।२।१२।२७. \* यागः पूर्वनिर्वृत्त्यागापेक्षया यथाश्रुते-  
 तिकर्तव्यताकदेवतोद्देशरूपः प्रक्षेपवेलायामेव निर्वर्तते ।  
 तत्र तस्मिन्नेव क्षणे समस्तेन पुरोडाशेन यागः साध्यते ।  
 तत्साधनैकदेशश्च व्यवदानम्, यागस्याङ्गेन प्रक्षेपेण  
 संस्क्रियते, तदुपलक्षितादेव यागनिर्वृत्तेः प्राक् प्रक्षेपाद-  
 निर्वृत्त्यागावगमात् नाशादिषु अन्यद्रव्यागमनम् । सत्यपि  
 होमस्य संस्कारकत्वे नाप्रयोजकत्वम्, निर्वृत्त्यागभावि-  
 त्वात्तु खिष्टकृदादीनां स्फुटमेवाप्रयोजकत्वं भविष्यति ।  
 वा. ३।४।१४।४१ पृ. ९८३, \* यागः प्रधानं प्रक्षेपः  
 अङ्गम् । ३।४।१४।४१ पृ. ९८२, \* यागः फलं प्रति  
 उपादातुं शक्यते, न द्रव्यं प्रति, तत्संस्कारत्वप्रसङ्गात्  
 तृतीयानिर्देशवाधाच्च । १।४।५।८. \* यागः फले चोदितो  
 भवति यदा, तदा धर्मान् आकाङ्क्षति । एतस्या-  
 मवस्थया किं चोदकेन धर्माः उत नामधेयेन इति  
 विन्तायाम्, नामधेयेन धर्मप्राप्तिः । तच्च लक्षणया  
 (आग्रयणाग्रनाख्य -) धर्मप्राप्तिं करोति । उपदेशेनैव  
 गृह्णाति । अतिदेशाच्च उपदेशो बलवान् (श्रौतत्वात्) ।

दुप्. १०।५।२५।८५. \* यागः फलोपभोगेन क्षीणे  
 अधर्मे, अप्रतिबद्धः फलं दास्यति । यागफलस्य अधर्मः  
 प्रतिबन्धः, अश्रेयस्करो हि सः । तस्मिन् सति न श्रेयो  
 भवितुमहति । भा. ३।८।३।९. \* यागः यथेष्टविनि-  
 योज्यत्वलक्षणस्वत्वनिवृत्तिरूपत्यागात्मकः । सु. पृ. १५३४.  
 \* यागः साधनं उपसर्जनम्, स्वर्गः प्रधानम् । वि.  
 १।४।६. \* यागो हि वृद्धव्यवहारात् देवतोद्देशविशिष्ट-  
 द्रव्यत्यागरूपः । भाट्ट. ८।१।८. \* देवतोद्देशेन स्वत्व-  
 त्यागमात्रं यागः । देवतोद्दिष्टत्यज्यमानस्वत्वद्रव्यप्रक्षेपो  
 होमः । वा. ३।४।१४।४१ पृ. ९८१, \* 'देवताद्रव्य-  
 कर्तृभ्यो नातिरिक्तमपेक्षते । यागः साधनमित्येवं साम्ना  
 नवैष साध्यते ॥' २।२।१२।२७ पृ. ५५३. \* प्रत्यक्ष-  
 देवतासंबन्धो हि त्यागो यागः । भा. ९।४।१२।४७.  
 \* यस्तत्र यागः तस्य प्राधान्यम्, यस्तु प्रक्षेपः सोऽङ्ग-  
 मेव । वा. ३।४।१४।४१ पृ. ९८२, \* यो देवतोद्देशेन  
 द्रव्यं त्यजति, तेन यागोऽनुष्ठितो भवति, न त्यागमात्रेण  
 यागः कृतो भवति । ४।२।१२।२७. \* यागाः प्रधानं  
 अयागा विदेवनादयः अङ्गं राजसूये । भा. ४।४।१।२.  
 \* यागं विना द्रव्यदेवतासंयोगस्तु न कथञ्चित् सिध्यति ।  
 वा. २।२।६।१८ पृ. ५९६, \* एकदेशोऽपि ह्यमाने,  
 सर्वमिदं द्रव्यं देवतोद्देशेन त्यज्यमानं यागं साधयति ।  
 ३।२।१७।४१. \* यागात् अष्टमवश्यं कल्पनीयम् ।  
 सत्यं कल्पनीयम् । द्रव्यप्रतिपादनद्वारं तत् । भा. २।१।  
 २।५. \* 'तथा शब्दार्थसंबन्धस्मृतितत्त्वावधारणात् ।  
 प्रक्षेपाधिकतामात्रात् यागात् होमस्य भिन्नता' ॥ वा.  
 ३।१।१।१ पृ. ६४९. \* यागस्य अवदानादिप्रदानान्तेन  
 अनुसमयः । भा. ५।२।४। ६. \* यागस्य एकस्य  
 द्वाभ्यामनुवाक्याभ्यां न प्रयोजनम् । भा. ३।१।१३।२३ ।  
 पित्र्येष्टौ तु विधिबलात् कर्मैक्येऽपि अनुवाक्याद्वयम् ।  
 सु. पृ. १०६४. \* यागस्यैव शक्तिरपूर्वमित्युच्यते ।  
 वा. ७।१।१।२, \* यागस्य तावत् द्रव्यात्मकं निर्वर्तकं  
 पुरुषं प्रति प्राधान्यं फलं प्रति गुणता, यश्च फलं प्रति  
 गुणः स शक्यते फलस्य स्वामिनं पुरुषमपि प्रति सुतरां  
 गुण इति वक्तुम् । तथा यस्य पुरुषं प्रति प्राधान्यं  
 तस्य तदुपसर्जनं फलं प्रति सुतरां तत् इत्यपि शक्य-

निरूपणम् । ३।१।३।६ पृ. ६६४. \* यागस्य न स्वरूपेण श्रेयःसाधनत्वं किंतु विहितत्वेन स्वरूपेण ( विहितत्वविशिष्टस्वरूपेण ) । सु. पृ. ३१. \* यागस्य यागान्तरं रूपं न भवति । भा. २।२।३।६. \* यागस्य रूपं - सर्वभावेन यागान्तराद् व्यवच्छिन्नो यागो निरूप्यते तदेव रूपम् । वा. २।२।४।९. \* यागस्य स्वर्गाङ्गत्वम् । भाट्ट. ३।१।३. \* शब्देन प्रत्यासन्नस्य यागस्य फलसाधनत्वात् प्राधान्यम्, देवतायाश्च गुणत्वं विज्ञायते । दुप. १।१।४।९.

॥ यागानां दैक्षस्य चेतरेष्विति न्यायः । साहस्री ८६५.

\* यागानां प्रायेण दर्शपूर्णमासकालत्वम् । भा. ७।१।१।२. \* यागे अङ्गहीनस्याप्यधिकारः । ६।१।९।४।१. मीको. पृ. २८२ 'अधिकारः अग्निहोत्रादौ प्रतिसमाधे-याङ्गनैक्यस्यापि' इत्यत्र द्रष्टव्यम् । \* यागे दंपत्योः सहाधिकारः । ६।१।४।१७-१८. 'सहाधिकाराधिकरणम्' इत्यत्र द्रष्टव्यम् । \* यागे निर्धनस्याप्यधिकारः । ६।१।८।३९-४०. मीको. पृ. २८५ 'अधिकारः कर्मसु द्रव्यरहितस्यापि' इत्यत्र अधिकरणं द्रष्टव्यम् । \* यागे शूद्रस्यानधिकारः । ६।१।७।२५-३८. मीको. पृ. ५०४ 'अपशूद्राधिकरणम्' इत्यत्र द्रष्टव्यम् । \* यागे स्वर्गकामस्याधिकारः । ६।१।१।१-३. 'स्वर्गकामाधिकरणम्' इत्यत्र द्रष्टव्यम् । \* यागे हि द्रव्यं गुणभूतं चोद्यते । भा. १०।६।१७।६५. \* यागेषु कर्तृणां कर्मतारतम्येन भागतारतम्यं नास्ति । १०।७।७।२०-२१.

\* यागाङ्गं कर्तृत्वादिना पुरुषः । भाट्ट. ३।१।३. \* यागाङ्गं गुणः । वि. ३।१।३. \* यागाङ्गं देशः । भाट्ट. ३।१।२.

\* यागाभ्यासात्मकज्योतिष्टोमरूपनिष्पादनसामर्थ्यस्य शब्दैकसमधिगम्यत्वम् । सु. पृ. ८००.

\* यागाभ्यासमात्रात् ग्रहभेदोपपत्तिः 'तद्भेदात् कर्मणोऽभ्यासः' ( २।२।६।१९ ) इति न्यायात् । सु. पृ. ९४४.

\* यागाख्यस्य क्रियाविशेषस्य द्रव्यदेवतासंबन्धाविभागः । सु. पृ. ४६३.

\* यागादौ विधिगतशब्देनैव देवताप्रकाशनं कार्यम् । १०।४।१।२।३-२४. 'विधिशब्दाधिकरणम्' इत्यत्र द्रष्टव्यम् । \* यागादिषु मनुष्याणामेवाधिकारः, न तिरश्चां देवानामृषीणां वनस्पतीनां च । ६।१।२।४-५. मीको. पृ. १९५० 'तिर्यगधिकरणम्' इत्यत्र अधिकरणं द्रष्टव्यम् ।

\* यागादिकर्मणां स्वर्गादिफलसाधनता । स्वर्गकामाधिकरणम् । भा. ६।१।१।१-३.

\* यागादिक्रियायां कार्यत्वान्वये नियोज्यान्वयो हेतुः । नियोज्यविशिष्टायामेव पाकादिक्रियायां कार्यत्वान्वयदर्शनात् । ( इति गुरवः ) । मणि. पृ. ८४.

\* यागगतेन व्यापारेण गृहीतेन, आत्मसिद्धयर्थे नियमादृष्टद्वारभूतानि दृष्टानि अदृष्टानि च प्रयोजनानि गृह्यन्ते । तानि च निर्ज्ञातपरिमाणान्येव प्राप्नुवन्ति । तैश्चात्मसिद्धयर्थं पदार्थाः प्राप्यमाणाः स्वात्मनियता एव प्राप्यन्ते । वा. ३।८।१६।३१.

\* यागचोदना लक्षणया भवति 'भारुतीं दक्षिणस्मिन् विहारे आसादयति' 'सौर्यं चरं निर्वपेत्' 'सौर्यं बभ्रुमालभेत्' इति । भा. १।१।२।९।३९.

\* यागत्वं प्रत्येकं समवेतम्, तद्वाचिना च धातुना एकैकस्य इतरानपेक्षस्य साधनशक्तिरवधार्यते । ननु समुदायवाचिनामविशेषितत्वात् धातुरपि समुदायलक्षणार्थ एव भवेत् । न, नाम्न एव धात्वधीनत्वेन प्रत्येकवृत्तित्वात् । तदुक्तं पौर्णमास्यधिकरणे ( २।२।३ ) । वा. ३।२।६।१९ पृ. ७६७. \* यागत्वं सिद्धस्य कर्तुः अनात्मलाभफलकव्यापारसामान्यम् । सु. पृ. ३४३.

\* यागदेवतायै संकल्पिते द्रव्ये स्यत्वमलभमानो यजमानो न तेन ऋत्विजः क्रेतुं शक्नोति । वि. १०।२।९, \* यागदेवतयोः विधिं विना न संबन्धः । १०।४।१४.

\* यागद्रव्यं भक्षयितव्यं चोदकेन भवति । भा. ३।५।१९।४८.

\* यागद्रव्यशेषसंस्कारको दृष्टः स्विष्टकृत् दर्श-  
पूर्णमासयोः । दुप्. १०।७।३।११.

\* यागनामतया उद्भिदादिशब्दानां प्रामाण्यम्,  
उद्भिद्, बलमिद्, विश्वजिदिति । उद्भिदधिकरणम् ।  
१।४।१।१.

\* यागनामधेयं आधारशब्दः, 'आधारमाधारयति' ।  
एवं अग्निहोत्रशब्दोऽपि । तत्प्रत्ययन्यायः । १।४।३।४.  
\* यागनामधेयं गोशब्दः 'गवाभिचर्यमाणो यजेत' ।  
तद्व्यपदेशन्यायः । १।४।४।५. \* यागनामधेयं चातु-  
र्मास्यप्रथमपर्वनामधेयं वैश्वदेवशब्दः । वैश्वदेवाधिकरणम् ।  
१।४।१०।१३-१६. \* यागनामधेयं चित्राशब्दः  
'चित्रया यजेत पशुकामः' । चित्राऽधिकरणम् । १।  
४।२।२-३. \* यागनामधेयं वाजपेयशब्दः । वाज-  
पेयाधिकरणम् । १।४।५।६-८. \* यागनामधेयं  
इयेनादिशब्दाः 'इयेनेनाभिचरन् यजेत' । तद्व्यप-  
देशन्यायः । १।४।४।५.

\* यागप्रक्षेपयोर्यौगपद्यम् । अवदानादेः प्रक्षेपा-  
न्तस्य एकपदार्थत्वेन तावत्क्रियाक्षणव्याप्यस्य कालस्य  
ऐक्यात्, तन्मध्ये वषट्कारानन्तरमनुष्ठीयमानस्य, देवतो-  
द्देशद्रव्यत्यागरूपस्य यागस्य, वषट्कारानन्तरजुह्व-  
रोपणाहवनीयोपरिनिधानन्यक्करणव्यवहितेन प्रक्षेपेण सह  
अत्यन्तं कालैक्यायोगेऽपि यौगपद्योपपत्तिः । यदैव द्रव्य-  
दानस्य आहवनीयनिक्षेपो द्विरवदानखण्डनेन प्रक्रम्यते,  
तदैव याज्यानुवाक्याभ्यां उद्देश्यदेवतास्मरणद्वारा समस्त-  
पुरोडाशविषयदेवतोद्देशस्मारणं क्रियते । सु. पृ. १५३१,  
\* वषट्कारोद्देशोऽध्यसंस्कारजन्यस्मृतिव्यवधानात् याग-  
स्यापि अत्यन्तानन्तर्योपपत्तेः, आहवनीयसमीपनयनक्षणे  
देवतोद्देशः, तदुपरिनिधानक्षणे द्रव्यत्यागः, तदनन्तरं  
प्रक्षेपः इति यागप्रक्षेपयोः अत्यन्तैकक्षणत्वाभावेऽपि,  
अत्यन्तानन्तर्योपपत्तेः, तन्मध्ये नाशाद्यसंभवाच्च न्याय-  
विरोधाद्यनापत्तेः, 'अत्यन्तानन्तर्ये च जायमाना बुद्धिः  
प्रमाणं' इत्यादिव्यवहारदर्शनात् यौगपद्योपपत्तिः । पृ.  
१५३५.

\* यागभिन्ने चयनादौ न स्वाहाकारयागः ( पञ्चमः  
प्रयाजः ) । भाट्ट. ४।१।७.

\* यागभेदो न भवति द्रव्यभेदेऽपि । ६।३।३।  
११-१२.

\* यागयोग्यस्य आज्यस्योपादानं आज्यग्रहणे प्रयो-  
जनम् । भा. ११।४।१४।४४.

ॐ यागलक्षणम् ॥

यजतिचोदना द्रव्यदेवताक्रियं समुदाये कृतार्थ-  
त्वात् । ४।२।१२।२७ ॥

भाष्यम्— शेषविनियोग उक्तः । प्रधानलक्षण-  
मुच्यते, किं तत्प्रधानं यस्यैते शेषा इति । उच्यते । यजति  
ददाति जुहोतीत्येवंलक्षणम् । अथ किंलक्षणको यजतिजुहो-  
तिर्ददातिश्चेति । यजतिचोदना तावद्द्रव्यदेवताक्रियम् ।  
द्रव्यं देवतामुद्दिश्य त्यज्यते, तस्य च क्रिया, यया  
क्रियया तयोः संबन्धो भवति । समुदाये समुदितेष्वेषु  
यजतिशब्दो भवति । लोके इष्टोऽनेन पशुपतिरिति ।  
तेन मन्यामहे द्रव्यदेवताक्रियस्यार्थस्य यजतिशब्देन  
प्रत्यायनं क्रियते इति । लक्षणकर्मणि प्रयोजनं न  
वक्तव्यम् । ज्ञानमेवात्र प्रयोजनमिति ।

दुप्— समुदाये कृतार्थत्वादित्युक्तोऽयं ग्रन्थः । न  
हि यागशब्दो द्रव्यदेवताक्रियं त्रितयमपि ब्रवीति । किं  
तर्हि ? यजतिधातुवाच्यम् । समुदाये वाच्य एकस्य बहु  
वाच्यमित्यदृष्टकल्पना, समुदायश्च वाच्यत्वेनाप्रसिद्धः ।  
जुहोतिरासेचनाधिक इत्येतदप्युक्तम् । पुरोडाशद्रव्यैक-  
ेष्वपि जुहोतेर्विद्यमानत्वात् । मारुतान् जुहोत्येककपालान्  
जुहोतीति । उच्यते । न पदार्थलक्षणमिदम् । किं तर्हि ?  
'यजेत स्वर्गकामः' इति साधनत्वेन यागस्य चोद्य-  
मानस्य प्रयोगः कथ्यते । यो देवतोद्देशेन द्रव्यं त्यजति  
तेन यागोऽनुष्ठितो भवति न त्यागमात्रेण यागः कृतो  
भवतीति । तस्मात्प्रयोगकथनमेवैतत् । सूत्रकारश्च यज-  
तिचोदनेत्याह । चोदनेति हि वाक्यमुच्यते । जुहोति-  
शब्दस्यापि फले चोदितस्य प्रयोगानुष्ठानमेव कथ्यते ।  
आसेचनाधिक्यं च तत्र प्रायिकम् । ददातेरप्यनुष्ठानकथन-  
मेवेति ।

वि-- 'अनिरूप्या निरूप्या वा यागहोमददातयः ।  
त्यागादाद्यो यजिस्त्यागः प्रक्षेपो होम इष्यते ॥ आकाङ्क्षा  
यागशब्दस्य त्यागेनैव निवर्तते । यागस्योपरि होमस्य

विधेः क्षेपावसानता ॥ स्वीयं द्रव्यं परित्यज्य परकीयं यथा भवेत् । तथा संपादनं दानं त्यागेऽप्येषामियं भिदा ॥'

भाट्ट — प्रसङ्गात् यागादिपदार्था विध्यनुष्ठाप्याः के इति विचार्यन्ते । यत्र प्रक्षेपाङ्गको देवतोद्देशपूर्वको द्रव्य-त्यागो विधीयते स यागपदार्थः । प्रयाजादिषु प्रक्षेप-सिद्धयर्थमाद्यं विशेषणं तत्र यागाक्षेपेणैव प्रक्षेपसिद्धेः । शक्यतावच्छेदकं चोक्तविधत्यागत्यसमव्यापकं जातिरूपम-खण्डोपाधिरूपं वा सामान्यमित्युक्तमेव । प्रक्षेपप्रधानक उक्तविधस्त्यागो होमपदार्थः । संप्रदानस्वत्वापादनपूर्वको द्रव्यत्यागो दानपदार्थः । उभयत्रापि शक्यतावच्छेदकं तत्तद्धर्मसमव्यापकं पूर्ववदेव सामान्यम् । एतत्सूत्रव्याख्या-नान्तराणि गतार्थत्वाच्च लिखितानि ।

मण्डन— 'त्यागः श्रुतोद्देशयुतो यजिः स्यात् ।'

शंकर— 'यागस्य लक्षणं प्रोक्तम् ।'

\* यागवचनः स्वाहाकारशब्दो यथा समिदादयः । भा. १०।१।७।१४.

\* यागविधायकत्वं नास्ति देवतासंयोगाभावे । अतः 'वत्समालमेत' इत्यत्र स्पर्शमात्रविधिः अग्नि-होत्रदोहाधिकारे । भा. २।३।६।१६—१७.

\* यागविधिः अत्र द्रव्यदेवतासंयोगात् 'वायव्यं श्वेतमालमेत', 'सौर्यं चक्रं निर्वपेत्' । भा. २।३।५।१४.

\* यागविधिप्रकारश्चास्माभिः अनागतावेक्षणन्यायेन आग्नेयाधिकरणे एव प्रदर्शितः । कौ. २।३।५।१४.

\* यागरूपं द्रव्यदेवतम् । सु. पृ. ७६१.

\* यागशेषः कर्ता । भाट्ट. ३।१।३, \* यागशेषः कालः । ३।१।३.

\* यागशेषत्वं द्रव्यस्य । भाट्ट. ३।१।३.

\* यागसाधनानि । अवदानानि हवींषि याग-साधनानि न पञ्चाहुतिः । भा. २।२।७।२१.

\* यागहोमी । 'फलवाक्ये यजेरेव संबन्धः श्रूयते स्फुटः । तत्संनिधौ समाग्नानात् जुहोतेरङ्गतेष्यते' ॥ वा. ३।४।१४।४१ पृ. ९८२, \* 'अथवा नैव भिद्येते

यागहोमौ परस्परम् । पूर्वापगौ हि सदृशौ तद्भागौ नरसिंहवत् ॥' ३।४।१४।४१ पृ. ९८३.

\* यागहोमादौ त्यागांशः आरादुपकारकः । भाट्ट. ४।१।७.

\* याच्न्वा ज्योतिष्टोमे नित्या धनवतोऽपि । वि. ६।८।६.

ॐ याच्न्वाक्रयणमविद्यमाने लोकवत् । ६।८। ७।२६ ॥

ज्योतिष्टोमे 'द्वादश रात्रीर्दीक्षितो भृतिं वन्वीत' इति भृतेर्वननं नाम द्रव्यस्य याचनम्, 'सोमं क्रीणाति' इति सोमस्य च क्रयणं उक्तम् । याच्न्वा च क्रयणं च अनयोः समाहारः याच्न्वाक्रयणम्, स्वीये धने स्वीये च सोमे अविद्यमाने सति कर्तव्यम् । यः स्वयं धनवा-नेत्र तेन धनयाचनं न कर्तव्यम् । यस्य च स्वीये अरण्य-भावे सोमः स्यात् तेन सोमक्रयणं न कर्तव्यम् । लोक-वत् । लोके यथा दरिद्रो याचते, यस्य च यः पदार्थः स्वीये न भवति स तं क्रीणाति तद्वत् । इति पूर्वः पक्षः ।

नियतं वाऽर्थवत्त्वात् स्यात् । २७ ॥

अविद्यमाने स्वीये धने सोमे च याचना क्रयश्च स्यात् इति पूर्वपक्षं सूत्रेण प्राप्तं वाशब्देन निरस्यन् सिद्धान्तमाह । याचना क्रयणं च नियतं नित्यं स्यात् । अर्थवत्त्वात् क्रत्वर्थत्वात् । तदकरणे क्रतोर्वैगुण्यं स्यात् । तस्मात् विद्यमानेऽपि कर्तव्यम् । के.

\* याजकवत् गुणभूतः अध्यापकः । रत्न. ६। १।६।२४ वर्णकं २.

\* याजनाध्यापनादीनां धनार्जनार्थं विधयो निय-मार्थाः । अनेनैवोपायेन धनमर्जनीयं नान्येनेति । वि. ६।१।८.

\* याजनाध्यापनप्रतिग्रहाः ब्राह्मणस्यैव वृत्त्युपायाः स्मृत्युक्ताः । भा. १२।४।१५।४३.

\* याजमानं अध्वर्युपठयमानकरणमन्त्रोक्तं फलम् । याजमानफलकामना ऋतिवजा कर्तव्या । वि. ३।८।१४.

\* याजमानमिति समाख्यातानां कर्मणां पत्नीकर्तृकत्वा-भावः । ६।१।६।२४. मीको. पृ. १४८९ 'केशवभृ-

न्यायः' इत्यत्र अधिकरणं द्रष्टव्यम् । \* याजमानं तपः उपवासरूपं ज्योतिष्टोमे, नार्त्विजम् । ३।८।३।९-११. मीको. पृ. १९४४ 'तपोऽधिकरणम्' इत्यत्र अधिकरणं द्रष्टव्यम् । \* याजमानं प्रत्यगाशीर्मन्त्रोक्तं फलम् । वि. ३।८।१४, \* याजमानं यागसमाप्तिरूपं फलमस्येव परंपरया, साक्षात् दर्शपूर्णमासयोः आधार-करणमन्त्रोक्तः संतापनाभावः । ३।८।१५, \* याजमानं वृष्ट्यादिफलं ज्योतिष्टोमे सदसः नीचस्त्वेन निमानस्य, तादृशी कामना तु ऋत्विजाम् । क्वचित् वाचनिकं ऋत्विजां फलम् । ३।८।६. \* याजमानाः 'आयुदो अग्नेऽसि, आयुर्मे देहि' इत्यादयः आशीर्मन्त्राः, नार्त्विजाः । ३।८।६।१५-१६. मीको. पृ. १०१२ 'आशीरधिकरणम्' इत्यत्र द्रष्टव्यम् । \* याजमानाः गुणजन्यकामाः । ३।८।५।१३-१४. मीको. पृ. १४३५ 'काण्डाधिकरणम्' इत्यत्र अधिकरणं द्रष्टव्यम् \* 'याज-मानास्तु तत्प्रधानात् कर्मवत्' ( ३।८।२।४ ) इत्य-नेनाधिकरणेन समिदादयः, क्रत्वन्तरगताः स्तोत्रशस्त्र-जपादयश्च पूर्वपक्षत्रादिनः पुरुषसंस्काराः याजमानाः स्युः । वा. ३।४।४।१३ पृ. ९४२, \* 'याज-मानास्तु' इत्यनेनैव तत्कर्तृकता ( यजमानकर्तृकता सोमव्रतमस्य ) । ३।४।१३।३५ पृ. ९७३ । योग्यतालक्षण-मृत्विक्त्वं अध्ययनश्रवणाभ्यां सिद्धं इति न पुनः साध-नीयम् । वक्ष्यति च 'याजमानास्तु' इत्यत्र न योग्य-तैषां यजमानेन कर्तव्येति । ३।७।१६।३३ पृ. १०९८. \* 'याजमानास्तु तत्प्रधानत्वात् कर्मवत्' ( ३।८।२।४ ) इत्यनेन न्यायेन फलप्रतिग्रहणयोग्यत्वाधानार्थं तत् ( अपूर्वं ) आश्रितमेव विज्ञायते । वा. १।३।८।२७ पृ. २८४ । अत्र सुधा- ऋतुयुक्तपुरुषसंस्कारत्वसिद्धावपि ऋत्वि-जामपि संस्कारोपपत्तेः कथं यजमानसंस्कारत्वावधारणा इत्याशङ्क्य ( याजमानास्तु इति ) न्यायान्तरमुक्तम् इति । पृ. ३२०. \* अनृतोक्तिनिषेधादेस्तु ऋतुयुक्त-पुरुषधर्मत्वे, 'याजमानास्तु' इत्यनेन न्यायेन भोक्त्रं शपातित्वापत्तेः, साधनां शपातित्वाभावेन ऋतुसा-धनभूतपुरुषभावात्, प्रकरणगम्यं क्रत्वङ्गत्वं विरुध्येत ( इत्याशङ्क्य ) । सु. पृ. १३९०, \* कर्म-

युक्तमनुष्याङ्गत्वे 'याजमानास्तु' इत्यनेन न्यायेन याजमानत्वापत्तिः । पृ. १३४८. \* याजमानाः वपनादि-संस्काराः ज्योतिष्टोमे । वपनाधिकरणम् । ३।८।२।३-८. \* याजमानस्य आर्त्विज्येन बाधः क्वचित् ( यथा सत्रे ) । वि. १२।४।१५. \* याजमानानां प्रयाजानु-मन्त्रणमन्त्राणां न कश्चित् क्रमः दर्शपूर्णमासयोः । भा. ५।१।३।३. \* याजमाने काण्डे पठितः मध्यवर्ती दग्धिमन्त्रः मध्यवर्तिनः उपांशुयाजस्याङ्गम् । वि. ३।३।५. **॥ याजमाने समाख्यानात् कर्माणि याजमानं स्युः । ३।८।१।१९ ॥**

दर्शपूर्णमासयोः एव 'वत्सं चोपावसृजति, उखां चाधिभ्रयति' इत्यादीनि सप्त द्वंद्वानि, अपरत्र च 'स्फ्यश्च कपालानि' इत्यादीनि पञ्च द्वंद्वानि इति द्वादश द्वंद्वानि आम्नातानि । तानि द्वंद्वरूपाणि कर्माणि याजमाने काण्डे समाख्यानात् आम्नातत्वात्, याजमानं स्युः कर्माणि । वेदाः प्रमाणं इतिवत् कर्माणि याजमानं इति प्रयोगः । कर्मणां याजमानत्वं इत्यर्थः । याजमानं इति विशेषसमाख्यानात् एतेषां कर्मणां याजमानत्वं इति पूर्वः पक्षः । याजमानं इत्यत्र याजमानानि इत्यपि पाठः कुतूहले ।

अध्वर्युर्वा तदर्थो हि न्यायपूर्वं समाख्यानम् । २० ॥

दर्शपूर्णमासयोः 'वत्सं चोपावसृजति' इत्यादीनि सप्त, 'स्फ्यश्च कपालानि' इत्यादीनि च पञ्च इति द्वादश द्वंद्वरूपाणि कर्माणि याजमानकाण्डे सामानातानि याजमानं इति विशेषसमाख्याया याजमानानि इति पूर्व-सूत्रेण पूर्वपक्षे प्राप्ते, सिद्धान्तसूत्रमिदम् । अध्वर्युर्वा एतानि कर्माणि कुर्यात् न यजमानः । तदर्थो हि कर्म-करणार्थो हि यस्मात् अध्वर्युः परिकीतः । तस्मात् स एव कुर्यात् । याजमानसमाख्या यद्यपि विशेषसमाख्या तथापि सा न न्यायपूर्वा । आध्वर्यव इति समाख्यानं सामान्यमपि न्यायपूर्वं 'अङ्गुणविरोधे च तादर्थ्यात्' इति न्यायानुगृहीतं इति प्रबलम् । यजमानस्तु 'इदं चेदं च संपादय' इति ब्रूयात्, केषुचिच्च पदार्थेषु तस्या-नुमन्त्रणमपि भवति । तेन याजमानसमाख्या कृतार्था-

भविष्यति । तस्मात् आध्वर्यवाणि द्वंद्वानि इति सिद्धान्तः ।

अपूर्वं त्वपकृष्येत । २१ ॥

दर्शपूर्णमासयोः यजमानकाण्डे ' वत्सं चोपावसृजति उखां चाधिभ्रयति ' इत्यादीनि द्वादश कर्माणि आम्नातानि । तानि याजमानानि यथा पोत्रीयं इति पोतुः कर्म, नेष्ट्रीयं इति नेष्टुः कर्म, तद्वत् इति पूर्वः पक्षः । तत्र दृष्टान्तनिरासार्थः तु- शब्दः । पोत्रीयं नेष्ट्रीयं इत्यादि तु अपूर्वं कर्म, विशेषसमाख्यानात्, न तत्र अध्वर्युः कर्ता स्यात् तत्र अध्वर्युः अपकृष्येत निवर्त्येत । द्वादशसु कर्मसु तु अध्वर्युरेव कर्ता परिक्रीतत्वात् । अत्र सुधा- ' यत्र न्यायावगताध्वर्युकर्तृत्वं अपोद्य अपूर्वं पोत्रीयादिसमाख्यानं भवति तत्राध्वर्युः अपकृष्येत इत्येवमर्थत्वेन स्पष्टत्वात् नेदं सूत्रं ( वार्तिककारेण ) व्याख्यातम् ' इति । के.

॥ याजमाने समाख्यानात् कर्माणि याजमानं स्युः । ३।८।९।१९ ॥

स्तो दर्शपूर्णमासौ । तत्र याजमाने कर्माण्याम्नातानि द्वादश द्वंद्वानि- ' वत्सं चोपावसृजति, उखां चाधिभ्रयति, अव च हन्ति, दृषदुपले च समाहन्ति, अधि च वपते, कपालानि चोपदधाति, पुरोडाशं चाधिभ्रयति आज्यं च, स्तम्भयजुश्च हरति, अभि च गृह्णाति, वेदिं च परिगृह्णाति, पर्त्नी संनद्धति, प्रोक्षणीश्वासादयति, आज्यं चैत्रं एतानि वै द्वादश द्वंद्वानि दर्शपूर्णमासयोः ' इति । तत्र संदेहः किमेतान्यध्वर्योः कर्माणि, उत यजमानस्येति । इदानीं सामान्यसमाख्यया विशेषसमाख्यया बाधः प्रसङ्गात् प्रतिपाद्यते । अत्रायं पूर्वपक्षः--उखाधिभ्रयणावहन्त्यादीनि द्वादशकर्मद्वंद्वानि अध्वर्युवेदे याजमाने काण्डे समाम्नातानि । न च तानि ह्याम्नातमन्त्रेण तदुभाभ्यां कर्तुं शक्यन्ते । तत्र हि मन्त्रैकत्वेऽपि पाठद्वयं स्यात् ( १ ) दानविधिसमर्पितस्य विधियोगतः सामर्थ्य प्रयोगः । तयोश्च प्रयोगविधिपरिगृहीतत्वात् कर्तृद्वयं सावकाशम् । उखाधिभ्रयणादिकर्मणां तु अनुष्ठानद्वयेन केनचित् समर्पितमिति सकृदेव प्रयोगवचनगृहीतानि सकृदेव कर्तव्यानि । न च द्वादशकर्मणां

द्वन्द्वभूतानां स्वरूपमात्रेणाध्वर्युवेदाम्नानं द्वन्द्वरूपेण याजमानकाण्डे समाख्यातसामान्यरूपं द्वन्द्वं यजमानेन कर्तव्यम्, कर्माणि चाध्वर्युणेति संभवति, सामीप्यस्याकर्मत्वेन कर्तृभेदासंभवात् । तेनैतच्छ्रूयमाणानां कर्मणां न समाख्यासामान्येन कर्त्रन्तरप्रयुक्तिः । तेनैककर्तृत्वे सति अध्वर्युवेदसमाख्यातो याजमानकाण्डसमाख्याया विशेषरूपत्वेन बलीयस्त्वात् विशेषसमाख्यावशात् सामान्यसमाख्यां बाधित्वा यजमानेनैव कर्माणि कर्तव्यानि । आम्नानं चोत्पत्तिविनियोगाभ्यासैव उपपन्नमिति । एवं प्राप्ते, अभिधीयते ।

अध्वर्युर्वो तदर्थो हि न्यायपूर्वं समाख्यानम् ।

२० ॥

अयमभिप्रायः । भवेदेवं यदि कर्मणां विधानं याजमानकाण्डे भवेत् । किन्तु अध्वर्युवेदविहितानामेव कर्मणां द्वन्द्वतामात्रं याजमाने विधीयते, ' एतानि वै द्वादश द्वंद्वानि दर्शपूर्णमासयोः ' इति याजमानकाण्डे श्रवणात् । न तु द्वन्द्वतारूपगुणानुरोधेन कर्मणामपि प्रधानभूतानां याजमानत्वं संभवति । अङ्गगुणविरोधन्यायविरोधात् । तेन कर्मणामाध्वर्यवसमाख्यया अध्वर्युकर्तृत्वात् तदनुरोधेन द्वंद्वानामपि कर्मणामन्योन्यसामीप्यरूपमध्वर्युकर्तृत्वमेव । याजमानकाण्डे तु द्वन्द्वताविधानं न्यायात्तु विस्तारेण याजमानस्य स्मारकमेवेति सिद्धम् ।

प्रयोजनम्-- पक्षोक्तम् । सूत्रं तु- अध्वर्युरेव द्वन्द्वेषु कर्मसु कर्ता कर्माथमेव तस्यानुवादकत्वात् याजमानसमाख्यानं तत्समृतिमात्रप्रयोजनं न्यायवशादिति । तौता.

\* याजमानार्त्विज्ययोः आर्त्विज्यस्यैव बलवत्त्वम् ।

वि. १२।४।१५.

\* याजमानकाण्डं याजुर्वेदिकम् । वि. ३।८।१०.

\* याजमानफलं अन्वाधानकरणमन्त्रे श्रुतम् । भा.

३।८।५।१३.

\* याजमानमन्त्राणां न परिसंख्या ज्योतिष्टोमे । संकर्ष. २।२।४. मीको. घृ. १८२६ ' ज्योतिष्टोमे



याजमानमन्त्राणां न परिसंख्या ' इत्यत्र अधिकरणं द्रष्टव्यम् ।

\* याजमानविचारः तृतीयाध्याये अष्टमे पादे । वि. प्रस्तावनाश्लोकः १५.

\* याजमानसंस्काराणां रुक्मप्रतिमोकपूर्वता । ५।२।१२।२३. मीको. पृ. ४६ ' अग्निचयने रुक्म-प्रतिमोचनादि दीक्षितसंस्कारेभ्यः परस्तात् कर्तव्यम् ' इत्यत्र अधिकरणं द्रष्टव्यम् ।

\* याजयेत् । ' याजयेत् ' इति विधिः, अविश्वित-प्रयोजकन्यापारं विवक्षितप्रयोज्यन्यापारं यथा विधत्ते तथा ' अध्यापयीत ' इति विधिः अध्ययनं विधत्ते नाध्यापनम् । रत्न. ६।१।६।२४ वर्णकं २.

\* याजुर्वेदिकं आधानम् । भा. ३।३।२।९ पृ. ८०९, \* याजुर्वेदिकं ज्योतिष्टोमस्याम्नानं क्रियार्थम्, सामवेदिकं गुणार्थम्, न विपरीतम् । ३।३।३।१०.

\* याजुर्वेदिकः ज्योतिष्टोमः, इति तत्र उपांशुः स्वरः । वि. ३।३।३, \* याजुर्वेदिकः वाजपेयः । ३।७।२३,

\* याजुर्वेदिकाः वपनादयः संस्कारा दीक्षितस्य यजमानस्य । ३।८।३.

\* याजुषानुक्रमण्याः प्रामाण्यं कर्कानुसारिणः नाङ्गीकुर्वन्ति । येऽपि प्रामाण्यं मन्यन्ते देवयाज्ञिकादयः, तेऽपि यजुषामनियताक्षरत्वात् छन्दो न विद्यते इत्याहुः । तत्तात्पर्यं तु षडधिकशताक्षरपर्यन्तं छन्दासि सन्त्येव यजुःष्वपि, तदधिकाक्षराणां तु यजुषां छन्दो नास्ति इति । बाल. पृ. ६७.

\* याजुषहौत्रकाः वनस्पतियाज्यायामपि देवतोपलक्षणं अभ्युपगच्छन्ति । संकर्ष. २।४।२०.

\* याज्ञसेनीनामपि ' एतद्वा ऋषीणां ' इति वाक्येन अग्न्यधिकत्वविधानेन स्मृतितः प्राबल्यात् संहितित्वाच्च करणत्वम् । न च मन्त्रात्पत्वम्, दण्डकलितवदावृत्ति-संभवात् । कर्मभूयस्त्वाधिकरणन्यायेन, स्वस्थानविबुद्धेर्वा आवृत्त्याऽपि यदा कर्मणां अपूर्तिस्तदा तावन्मात्रार्थं दाशतयीत आगमः । इति प्राप्ते, ' निवृद्धमिष्टुत् ' इत्यादाविष प्राकृतस्य सर्वस्यापि निवृत्तेरवश्यंभावात् सर्व-संख्यापर्याप्तामेयलाभे तदपर्याप्तग्रहणायोगात् उक्तवाक्य-

शेषस्य स्तावकत्वेन प्राबल्याभावाच्च न दाशतयीस्थानां याज्ञसेनीभिः समुच्चयः । मूले तु पूर्वाधिकरणपूर्वपक्षा-वस्थायामयं कृत्वाचिन्तया विचारः इत्युक्तम् । तत् कृत्स्नस्य वा विकारः इत्येतत् सिद्धान्तसूत्रस्वारस्य-विरोधात् उपेक्षितम् । संकर्ष. २।१।३३.

\* याज्ञसेनीमन्त्राः समुच्चयेन वा स्वातन्त्र्येण वा सांवत्सरिके चयने न ग्राह्याः । संकर्ष. २।१।३२-३३.

\* याज्ञिकाः केचित् आस्यस्पर्शं विनैव सोममक्षण-माहुः । ' न सोमेनोच्छिद्यो भवति ' इति स्मृतिस्तु पीतशेषपाननिषेधप्रतिप्रसवपरा इति ते मन्यन्ते । तत् वार्तिकविरुद्धं ' भुक्त्वा पात्रं यतिर्नित्यं क्षालयेन्मन्त्रपूर्वकम् । न दुष्येत च तत्पात्रं यज्ञेषु चमसो यथा ॥ चमसः सोमसंयोगाद्यथा वै मेध्य उच्यते । अपां तथैव संयोगान्नित्यो मेध्यः कमण्डलुः ॥ ' इति मन्वादिस्मरणविरुद्धं चेत्युपेक्ष्यम् । कु. ३।५।८।२२.

\* याज्ञिकाः तदेतन्न रोचयन्ते, अग्निष्टुति ऐन्द्र्या एव सुब्रह्मण्यायाः पाठम् । ऊहं कुर्वन्ति, ' अग्न आगच्छ, रोहिताश्व बृहद्भानो धूमकेतो जातवेदो विचर्षणे ' इति ।

भा. ९।१।१५।४४. \* याज्ञिकास्तु अग्निचयने इयेना-कृतिं नित्यां मन्यन्ते । तत् परिभाषामात्रम् । वस्तुतस्तु काम्यैव सा । संकर्ष. २।१।४०. \* याज्ञिकास्तु अप्रति-

समाधेयाङ्गवैकल्यस्यापि आधानं नित्यं मन्यन्ते । कु. ६।

१।१०।४२. \* याज्ञिकास्तु असमवेतार्थकपदघटितमन्त्रस्य

लोपमेव मन्यन्ते पिण्डपितृयज्ञादौ । तत् चिन्त्यम्, किन्तु

पदमात्रस्यैव लोपः । संकर्ष. १।३।१६. \* याज्ञिकास्तु

' प्राचीमाहरति ' इति दिग्वादमाहुः, मीमांसकास्तु

शाखावादम् । भाट्ट. ४।२।२, \* याज्ञिकास्तु राज-

त्वादेः अधिकारिविशेषणत्वमङ्गीकृत्य अनतिदेशं मन्यन्ते

( स्थपतीष्टयादौ ) । ८।१।४, \* याज्ञिकास्तु सौमिका-

नेव धर्मान् पशुबन्धवत् अनुतिष्ठन्ति । उत्तरवेदिपरिमाणं

परं शम्यामात्रं औपदेशिकं कुर्वन्ति । तन्मते ' प्रणयन्ति ' इति

बहुवचनमपि ब्रह्महोत्रादिसद्भावात् उपपद्यते । ७।३.

७. \* याज्ञिकाः विद्वांसः शब्दैकगम्यधर्माधर्मव्यवहारिणः शब्दार्थविप्लवे तात्पर्यवन्तः । वि. १०।१।१०.

\* याज्ञिकाः संप्रदायानुसारेण व्याचक्षते । न्यायाविरोधे

संप्रदायात् वेदार्थावगमेऽपि, विरोधे न्यायावगम्यविधि-  
शब्दशक्त्यनुसारेणैव याज्ञिकैरपि व्याख्येयम् । सु.  
पृ. १००७. \* 'वेदादृतेऽपि कुर्वन्ति कल्पैः कर्माणि  
याज्ञिकाः' । वा. १।३।११ पृ. २३२. \* याज्ञिकैः  
कैश्चित् पात्रात् उद्धृत्य सोमभक्षणमुक्तम्, तत् अत्रत्य-  
( ३।५।६ ) भाष्यवार्तिकविरोधादुपेक्ष्यम् । सोम. ३।  
५।६. \* याज्ञिकैः विवेकमगृहीत्वा भक्षाः पुरुष-  
संस्कारा इत्युक्तम् । वा. ६।८।३।५. \* याज्ञिकानां  
अग्न्यन्वाधानादिरूपे प्रथमपदार्थे दर्शपूर्णमासारम्भत्व-  
प्रसिद्धिः । भाट्ट. ९।१।११, \* याज्ञिकानां अहःशब्दः  
उपांशुग्रहाभ्यासादारभ्य हारियोजनयागाभ्यासपर्यन्ते प्रयोगे  
लक्षणया प्रसिद्धः । १।१।९. \* याज्ञिकानां गुणकामेषु  
द्वयी प्रतिपत्तिः । केषांचित् मीमांसकवदेव गुणात्  
फलम् । अपरेषां तु गुणः क्रत्वर्थः एव तद्वत्स्तु क्रतोः  
फलान्तरसंबन्धः । वा. २।२।१२।२७ पृ. ५६१,  
\* याज्ञिकानां व्यवहारेषु 'सोमः' इति 'ज्योतिष्टोमः'  
इति नामद्वयमुपलभामहे । २।२।६।१७ पृ. ५१९.

\* याज्ञिकाचारविरोधापत्तेरपि व्यतिरिक्तसदस्य-  
निरासो न युक्तः । सु. ३।७ पृ. ३९.

\* याज्ञिकप्रयोगरूपाचारप्रामाण्याक्षेपसमाधानार्थ-  
त्वेन गुणविधिनामधेयविचारः । कौ. १।४।१।११ पृ. १५२.

\* याज्यः । ऋत्विग्याज्ययोश्च अव्यभिचारो धर्मः ।  
भा. १।१।४।२।५.

\* अध्याप्य एव तु माणवकः प्रधानम्, याज्यवत् ।  
अध्यापकस्तु याजकवत् गुणभूतः । रत्न. ६।१।६।२४  
वर्णकं २.

\* याज्या देवतोपलक्षणार्था । भा. १२।३।१५।  
३५, \* याज्या पालीवतग्रहस्य 'ऐभिरग्ने सरथं याह-  
वाङ्' इति । ३।२।१५।३७, \* याज्या प्रदानार्था ।  
५।१।२।२. \* याज्या । यया इज्यते सा याज्या । वा.  
३।२।५।१२ पृ. ७६०, \* प्राग्यस्य यागत्वमवधारितं  
तस्य साधनं पश्चाच्चोद्यमानं याज्या इत्यवगम्यते । वा.  
३।२।५।१२ पृ. ७६१. \* याज्यां चानुवाक्यां चान्तरा  
न व्यपवदेत् यद्यववदेत् यज्ञं विच्छिन्त्यात् पुरोऽनूच्य  
यज्ञस्य संतत्यै । संकर्ष. ४।३।९. \* तिष्ठन् याज्या-

मन्वाह । भा. १०।४।२०।४१. \* याज्यया यजति ।  
संकर्ष. ४।३।३. \* 'याज्यायाः अधिवषट्करोति'  
इति याज्याधर्मः । वा. ३।२।५।१२ पृ. ७६०.

\* याज्ञानुवाक्ये आज्यभागयोः, 'वार्त्तन्वी पौर्ण-  
मास्यामनूच्येते', 'बृधन्वती अमावास्यायाम्' । वा. २।२।  
३।३ पृ. ४७५. \* याज्ञानुवाक्ये विपर्ययेणाम्नाते विप-  
र्ययेण कर्तव्ये ( पूर्वमनुवाक्या पश्चात् याज्या इति आर्थः  
क्रमः ) । भा. ५।१।२।२. \* याज्ञानुवाक्याः ।  
ऐन्द्राग्नाः षड्यागाः काम्याः, याज्ञानुवाक्यायुगले तु द्वे  
आम्नाते । तत्र आद्यत्रयस्य आद्यं युगलं अन्त्यत्रयस्य तु  
अन्त्यं युगलं इति स्वस्थानविवृद्धिः समं स्यादिति न्यायात् ।  
संकर्ष. १।२।३, \* याज्ञानुवाक्ययोः गायत्रीत्वपुरस्ता-  
लक्षमत्वादिधर्माणां विवृतौ यथायथं समुच्चयः । ४।३।  
१२. \* याज्ञानुवाक्यानां काम्यानां काम्ययागाङ्गता ।  
वि. ३।२।७.

☞ याज्ञानुवाक्यासु तु विकल्पः स्यादेवतो-  
पलक्षणार्थत्वात् । १२।४।२।३ ।।

ऐन्द्राबार्हस्पत्ये कर्मणि अनेकं याज्ञानुवाक्यायुगल-  
माग्नातम् । तासु याज्ञानुवाक्यासु याज्ञानुवाक्यायुगलेषु  
विकल्पः स्यात् । देवतोपलक्षणार्थत्वात् देवताया उप-  
लक्षणं-स्मारणं अर्थः-प्रयोजनं तासां याज्ञानुवाक्या-  
नाम् । तत्र एकेन युगलेन कृते अपरं व्यर्थम् । अपरं  
युगलं तु प्रयोगान्तरे भविष्यति । तस्मात् विकल्पः ।

लिङ्गदर्शनाच्च । ४ ।।

'ऊरू वै देवानां याज्ञानुवाक्ये एकया प्रत्या-  
गच्छति गमयत्यन्यया अथात्र तिस्रः कार्याः' इति पितृ-  
यज्ञे याज्ञानुवाक्यात्रयविधानपरे वाक्ये तथोद्विक्तं उचितं  
दर्शयति । तस्माद्विकल्पः । याज्ञानुवाक्ययोस्तु समुच्चय  
एव । के.

\* याज्ञानुवाक्यादीनां तानेन ( एकश्रुत्या )  
प्रयोगः । वि. ९।२।८.

\* याज्ञानुवाक्यादिमन्त्रपाठक्रमात् आग्नेयस्य  
प्रथमानुष्ठानं पश्चाच्चोपांशुयाजोत्तरमग्नीषोमीयस्य, न तु  
ब्राह्मणपाठात् अग्नीषोमीयस्य प्रथमं पश्चादुपांशुयाजोत्तर-  
माग्नेयस्य दर्शपूर्णमासयोः । भाट्ट. ५।१।९.

\* याज्यानुवाक्यान्नाम आध्वर्यवेऽपि कचिदस्त्येव  
होत्ररूपेण । वा. २।२।४।१० पृ. ४९६.

\* याज्यानुवाक्याक्रमेण चित्रायागीयचतुर्थपञ्चमयोः  
सारस्वतयोः स्त्रीयागस्य प्राथम्यावगमात्, मुख्ययाग-  
क्रमेण स्त्रीयागस्यैव प्रथमं निर्वापः । वि. ५।१।७.

\* याज्यानुवाक्याद्वयं ' इन्द्रं स्तुहि वज्रिणं स्तोम-  
पृष्ठं ' ' स्तुहि शूरं वज्रिणं सुप्रतीतं ' इति ' इन्द्राय  
वज्रिणे वृषभमालमेत ' इत्यस्य पशुपुरोडाशस्य समा-  
न्नातम् । भा. १०।१।९।२१.

\* याज्यानुवाक्यायुगल ऐन्द्रार्वाहस्पत्ये कर्मणि  
अनेकमाभ्यातम् । तत्र विकल्पः, न समुच्चयः । एक-  
स्मिन् प्रयोगे एकमेव युगलम् । द्वितीयं प्रयोगान्तरार्थं  
भवति । १२।४।२।३-४. मीको. पृ. १३२२ ' ऐन्द्रा-  
र्वाहस्पत्ये कर्मणि ' इत्यत्र द्रष्टव्यम् । \* याज्यानु-  
वाक्यायुगलानां क्रमविनियुक्तानामपि उपांशुयाजे देवता-  
कल्पकत्वं दृश्यते । सु. पृ. ४५७.

॥ याज्यापनये नापनीतो भक्षः प्रवरवत् ।  
३।५।१७।४४ ॥

अस्ति ज्योतिष्टोमः । तत्र ऋतुयाजेषु श्रूयते ' यज-  
मानस्य याज्या सोऽभिप्रेष्यति, होतरेतद्यजेति, स्वयं वा  
निषद्य यजति ' इति । यदा स्वयं यजति, तदा संदेहः  
किमस्य भक्षोऽस्ति, नास्तीति । अत्रेयं विषयशुद्धिः,  
अस्ति ज्योतिष्टोमे ऋतुग्रहाभ्यासः । सन्ति च. तत्र  
याज्याः । ताश्च यद्यपि समाख्यया होतृप्रयोज्या एव,  
तथाप्यत्र यजमानसदस्यानामेतत्प्रयोगार्थं वरणम् । होतुर-  
पनीय चान्यैरपि ताः प्रयोक्तव्याः । तत्र यजमानयाज्यायां  
पक्षद्वयं विहितम्, होत्रे च प्रत्यर्पणं स्वयं बोच्चारणम् ।  
यदा स्वयं समुच्चारयति तदा संदेहः किं वषट्कारो होत्रा  
कर्तव्यः, ततश्च तन्निमित्तभक्षणमपि होत्रैव कर्तव्यम्,  
उत यजमानेनैवेति ।

पूर्वपक्षस्तु-याज्या हि होतुः सकाशाद्वचनेनापनीता,  
न तु वषट्कारभक्षौ । न च याज्यापनयेनैव वषट्कार-  
भक्षयोरप्यपनयः, तयोः याज्यातोऽर्थान्तरत्वात् । तेन  
यथा याज्यापनयेऽप्यर्थान्तरभूतं प्रवरशब्दाभिधेयं वरणं  
नापनीयते, तथा वषट्कारभक्षावपीति । अतो याज्यामात्रो-

च्चारणमितरत्विग्वद्यजमानेन कर्तव्यम् । वषट्कारस्तन्नि-  
मित्तं च भक्षणं होत्रैवेति । एवं प्राप्ते, अभिधीयते ।

यष्टुर्वा कारणाऽऽगमात् । ४५ ॥

अयमभिप्रायः भवेदेवं यदि याज्यापनये भक्षणकारण-  
भूतो वषट्कारो नापनीयते । तथाहि, नात्र ' यजमानस्य  
याज्या ' इत्येतावन्मात्रं श्रूयते । किन्तु ' स्वयं निषद्य  
यजति ' इति । न च याज्योच्चारणमात्रेणैव ज्ञेयं । किं तर्हि ?  
वषट्कारपर्यन्तेन तस्यैव हविःप्रदानार्थत्वात् । किञ्च  
' अनवानं यजति ' इति श्रूयते । अस्य चायमर्थः—  
याज्यां आरभ्य यावद्यागो न समाप्यते, तावत्पर्यन्तं  
विच्छेदो न कर्तव्यः । वषट्कारेण च यागः समाप्यते ।  
तद्यदि याज्यां प्रयुज्य विरमेद्यजमानस्तदा प्रयत्नविच्छेद-  
मेव कुर्यात् । तस्मात् वषट्कारप्रयोगस्य यजमानकर्तव्य-  
त्वात् तन्निमित्तमेव भक्षणमपि यजमानेनैव कर्तव्यम् ।  
यच्च ' वरणवत् भक्षणमपि नापनीयते ' इत्युक्तम्, तद-  
युक्तम् । यतो वरणं खलु होतुर्नापनीयते इत्युचितमेव,  
तस्य खलु अर्थात् होतरि प्रवृत्तत्वात् । अतो याज्यापनये  
सति भक्षणं यजमानेनैव कर्तव्यमिति सिद्धम् । प्रयो-  
जनम्- पक्षोक्तम् । सूत्रं तु वषट्कारे भक्षणकारणस्य  
वषट्कारस्य यष्टुरागमनात् इति । तौता.

॥ याज्यापनये नापनीतो भक्षः प्रवरवत् ।  
३।५।१८।४४ ॥

ज्योतिष्टोमे प्रातःसवने ऐन्द्राग्रग्रहप्रचारात् प्राक्  
ऋतुग्रहयागा भवन्ति । तत्र श्रूयते ' यजमानस्य  
याज्या, सोऽभिप्रेष्यति होतरेतद्यजेति, स्वयं वा निषद्य  
यजति ' इति । ऋतुयाज्यासु अन्तिमा याज्या यज-  
मानस्य भवति । परंतु यदि यजमानः स्वयं याज्यां  
पठितुं नेच्छेत् तदा स यजमानः होतारं अभि-  
प्रेष्यति हे होतः त्वं एतद्यज, एतां याज्यां त्वं  
पठेति । यदि वा स्वयं पठितुमिच्छेत् तदा यजमानः  
निषद्य होतृस्थाने विधिना उपविश्य यजति याज्यां  
पठति इति श्रुत्यर्थः । एवं सति यदा यजमानः  
स्वयं याज्यां पठति तदा विचारः किं यदा होतुः  
सकाशात् याज्याया अपनयो भवति तदा भक्षोऽपि  
होतुः सकाशात् अपनीतो भवति न वेति । तत्र

पूर्वपक्षी सूत्रेण ब्रूते । याज्याऽपनये यजमानयाज्यायाः होतुः सकाशात् अपनये सति भक्षः होतुः सकाशात् अपनीतो न भवति । किन्तु होतयैव अवतिष्ठते । प्रवरवत् । यथा याज्यायां होतुः सकाशात् अपनीता-यामपि प्रवरो नापनीतो भवति तद्वत् । तथा च यज-मानस्य स्वयं याज्यापाठपक्षे याज्यामात्रं यजमानेन पठ-नीयम्, वषट्कारः होत्रा पठनीयः, वषट्कारनिमित्तो भक्षश्च होत्रैव भक्षणीयः इति । याज्यापनयेन नापनीतः इति पाठे तु याज्यापनयेन भक्षः अपनीतो न भवति इत्येवार्थः ।

यष्टुर्वा कारणऽऽगमात् । ४५ ॥

ज्योतिष्टोमे प्रातःसवने ऐन्द्राग्रग्रहप्रचारात् प्राक् ऋतुग्रहायागा भवन्ति । तत्र ऋतुयाज्यासु अन्त्या यज-मानयाज्या । तां यजमानः स्वयं वा पठति 'होतरेत-यज' इति होत्रे वा प्रयच्छति । तत्र यदा यजमानः स्वयं पठति तदा यजमानयाज्या होतुः सकाशात् अप-नीता भवति । परंतु तदा सोमभक्षः होतुः सकाशात् अपनीतो न भवति, याज्यामात्रे यजमानेन पठितेऽपि वषट्कारश्च सोमभक्षश्च होत्रैव कर्तव्यौ इति यः पूर्वः पक्षः तन्निवृत्त्यर्थः वा-शब्दः । सिद्धान्तसूत्रमिदम् । याज्यायां होतुः सकाशादपनीतायां तदविनाभूतो वषट्कारोऽपि होतुः सकाशादपनीतो भवति, वषट्कारनिमित्तो भक्षोऽपि होतुः सकाशात् अपनीत एव भवति । तदेतदाह सूत्रम्-यष्टुः भक्ष इति । यो यष्टा वषट्काराविनाभूतयाज्या-पाठकः तस्यैव भक्षोऽपि । कारणागमात् कारणस्य भक्षकारणस्य वषट्कारस्य होतुः सकाशात् यजमानं प्रति आगमात् आगमनात् । 'यजमानेन याज्यापाठे वषट्-कारोऽपि यजमानेनैव पठनीयः भक्षोऽपि तेनैव भक्षणीयः इति सिद्धान्तः ।

प्रवृत्तत्वात् प्रवरस्यानपायः । ४६ ॥

पूर्वपक्षोक्तदृष्टान्तनिरासार्थं सिद्धान्तपक्षगतं सूत्रमिदम् । यथा प्रवरो नापनीयते होतुः सकाशात् तथा याज्याप-नयेऽपि भक्षो नापनीयेत इति यदुक्तं पूर्वपक्षिणा, तन्न । प्रवरस्य प्रवृत्तत्वात् अनपायः न अपायः, न अपनयः । भक्षस्य तु प्रवृत्तत्वाभावात् अपनय एव । प्रवृत्तः प्रागेवं

प्रवृत्तः अतिक्रान्तः । तस्य ऋतुयाज्यापाठकाले कथं अपायः स्यात् ? तस्मात् भूतकालिकत्वात् प्रवरदृष्टान्तः अनुपयुक्तः । वस्तुतस्तु यजमानयाज्यायाः सकाशात् याज्यान्तरार्थं वरणस्य प्रवृत्तत्वात् न तस्य यजमानयाज्या-पनयेन अपनयः संभवति इति सूत्रार्थः वार्तिकानुसारी । के.

\* याज्यापनये भक्षस्याप्यपनयः ( यजमानस्य ) ऋतुयाजेषु ज्योतिष्टोमे । ३।५।१८।४४-४६.

\* याज्यार्धर्चान्तः एकः वसाहोमे प्राजापत्यानां पशूनां एकप्रदानत्वात् वाजपेये । भा. १।१।२।५।२४,

\* याज्यार्धर्चान्ताः भिन्नाः ऐकादशिनेषु । तत्र वसाहोमः तत्र न । १।१।२।६।२५, \* याज्यार्धर्चान्ते 'वसां जुहोति' इति श्रुतं प्रकृतौ । सर्वयाज्यार्धर्चान्तेषु होमः ऐकादशिनेषु । १।१।४।९।३१-३६.

\* याज्यादीनां देवताबोधकानां क्रमादपि याग-क्रमः । भाट्ट. ५।१।४.

\* याज्योत्तरमेव वषट्कारः, न तु येयजामहो-त्तरम् । संकर्ष. ४।३।४.

\* याज्यात्वं त्यज्यमानहविर्द्रव्यदेवतोद्देशार्थविहित-मन्त्रत्वम् । वा. ३।२।५।१२ पृ. ७६१. \* देवतां यागकाले येन मन्त्रेण उद्दिशति तस्य याज्यात्वम् । सु. पृ. १।१०१ । अभियुक्तप्रसिद्ध्या यागकालीनदेवतोद्देशा-र्थतया विहितस्य, अवयवप्रसिद्ध्या च यागार्थतया विहितस्य मन्त्रस्य याज्यात्वम् । यागार्थविहितमन्त्रत्वम् । पृ. १।१०२. \* 'निगदानां च याज्यात्वमाहस्य प्रति-धिष्यते' । वा. ३।२।५।१२ पृ. ७६२, \* 'येन मन्त्रेण यागाङ्गं होता यजति देवताम् । प्रसिद्धेस्तस्य याज्यात्वं सूक्तवाको हि नेदशः ॥' ३।२।५।१२ पृ. ७६०, \* होतुप्रवचनविहितेत्यमानद्रव्यसंबन्धुद्देशा-ङ्गभूतदेवताप्रकाशकमन्त्रत्वं याज्यात्वं याज्ञिकप्रसिद्ध्य-वगतम् । ३।२।५।१२ पृ. ७६१ ( टिप्पण्यम् ), \* 'होमाङ्गस्य च याज्यात्वं न कस्यचिदपीष्यते । निगदत्वाद्विशेषेण सूक्तवाके निषिध्यते ॥' ३।२।५।१२ पृ. ७६१.

\* याज्यात्वप्रसिद्धिः समिदादियाज्यासु अनृक्षु अपि । वा. ३।२।५।१२ पृ. ७६०.

\* याज्याधर्माः आसीनत्वम्, अनवानत्वम्, वषट्कारान्तत्वम्, पुरोनुवाक्यापूर्वकत्वं इत्यादयः ( 'आसीनो यजति' 'अनवानं यजति' 'याज्याया अधिवषट्करोति' 'पुरोनुवाक्यां च प्रथमं प्रयुङ्क्ते' ) । वा. ३।२।५।१२ पृ. ७६०.

\* याज्यापाठः तिष्ठता कार्यः, अनुवाक्यापाठस्तु आसीनेन कार्यः । 'तिष्ठन् याज्यामन्वाह, आसीनः पुरोनुवाक्याम्' । वि. १०।४।२२. \* याज्यापाठे यजमानेन स्वतःकृते वषट्कारनिमित्तको भक्षस्तस्य ऋतु-याजेषु ज्योतिष्टोमे । भा. ३।५।१८।४४-४६.

\* याज्यापुरोनुवाक्ययोस्तु समुच्चय एव । समाख्यासामर्थ्यात् द्विरुपलक्षणसाध्यं कर्म भविष्यति । भा. १२।४।२।४.

\* याज्यापुरोनुवाक्यानुवचनं दर्शपूर्णमासयोः संस्कारकर्म, न प्रधानकर्म । भा. १०।४।२०।३९-४१.

\* याज्यापुरोनुवाक्यादयः ऋग्वेदे । वि. ३।३।६,

\* याज्यापुरोनुवाक्यादीनां यज्ञे प्रयोगे एकश्रुत्यैव पाठो न त्रैस्वर्येण । ९।२।८ वर्णकं ३.

\* याज्यावत् । यथा याज्यामन्वाह पुरोनुवाक्यामन्वाह इति स्तुतिवचनं देवताप्रकाशनेन अर्थवत्, तद्वत् एतदपि स्तुतशस्त्रम् । भा. २।१।५।१३.

\* याज्यावषट्कारयोः अनवानत्वम् । याज्यावषट्कारौ एकेनैव अनवानं पठनीयौ । अनवानत्वं मध्ये श्वासमकृत्वा पठनम् । वि. ३।५।१८. याज्यावषट्कारयोर्वाचनिकः समुच्चयः । संकर्ष. ४।३।११.

\* याज्यावषट्कारयोः 'संततमृचा वषट्कृत्यम्' इति सांतत्यं नाम एकश्रुतिरूपस्वरसमानकत्वं विधीयते । इति प्राप्ते, संततपदेन अनवानत्वरूपसांतत्यमेव विधीयते, न ऐकश्रुत्यम् । संकर्ष. ४।३।३. \* याज्यावषट्कारयोः समुच्चयः 'याज्याया अधिवषट्करोति' इति । नानार्थत्वात् ( समुच्चयः ) । भा. १२।३।१५।३२.

याज्यावषट्कारयोः समुच्चयः संतानं च ॥

'याज्याया यजति' 'वषट्कारेण प्रदीयते' इति विधिभ्यामुभयोः प्रदानार्थत्वावगतेरेकार्थत्वाद् ऋग्यजुषाणाधिकरणन्यायाद् विकल्पः, ततश्च 'संततमृचा वषट्कृत्यम्' इति विधावनवानसंतानयोर्विधानायोगादेकश्रुतिरूपः स्वरविशेष एव सान्तत्यम् । 'यज्ञकर्मण्यजपन्यूङ्ख-सामसु' इति स्मृतेः । एकश्रुतित्वं च तदन्तर्गताक्षराणामेकजातीयस्वरकत्वम् । तच्च यथा याज्यायां तथैव वषट्कारे इत्यर्थः । 'उच्चैर्वषट् करोति' इति श्रुत्या 'उच्चैस्तरां वा वषट्कारः' इति स्मृत्या च विहितयोर्विकल्पकस्वरयोस्तु नैकश्रुत्या सह विरोधः । इति प्राप्ते, याज्यावषट्कारोभयोद्देशेन स्वरविधौ वाक्यभेदात्संतानस्यैवायं विधिः । न च विकल्पितयोः संतानासंभवः । एतद्वलादेव समुच्चयस्यापि लाभात् । कथमन्यथा 'याज्याया अधिवषट्करोति' इति याज्यावषट्कारयोः क्रमविधानं संगच्छेत । एकश्रुतिस्तु 'समानवदृचा वषट्करोति' इति वचनान्तरास्तेत्यति । संकर्ष. ४।३।३.

\* याज्याशब्दः यत्र प्रयुक्तः, सैव याज्या । वा. ३।२।५।१२ पृ. ७६०.

\* याज्यासंप्रैषाधिकरणं एव शास्त्रान्त्याधिकरणम् । संकर्ष. ४।४।१०.

\* यात्रा । शक्रध्वजयात्रा, देवतायतनेषु यात्रा च सदाचारः । वा. १।३।३।७ पृ. २०५.

यादृशं तादृशमेव साधयतीति न्यायः ॥ चौरान्वेषणे चौर एव प्रयोक्तव्यः इति न्यायः ॥ साहस्री. ६६१-६६२.

यादृशं मुखं तादृशी चपेटिकेति न्यायः । तुल्यरूपपरिहारविवक्षायामस्य अवतार इति । साहस्री. १४७.

यादृशो यक्षस्तादृशो बलिरिति न्यायः । तुल्यरूपोपहारविवक्षायामस्य प्रवृत्तिरिति । साहस्री. १४६. \* 'यादृशो यज्ञः' इति न्यायेन दुष्टपूर्वपक्षे दुष्टमप्युत्तरम् । सु. ९८७.

यादृशी भावना यस्य सिद्धिर्भवति तादृशीति न्यायः । साहस्री. ८१०.

॥ यादृशी शीतला देवी तादृशं खरवाहनमिति न्यायः । अयं तुल्यस्वरूपविवक्षायामवतरतीति । साहस्री. १४५.

॥ यावत् तैलं तावद्वाख्यानमिति न्यायः । साहस्री. ४०७.

\* 'यावद्यावद्विवादाय मुक्तकं दीयते मनः । अनवस्थादिदोषेण तावत्तावद्विहन्त्यते ॥' इत्यनेन न्यायेन चिरनिष्ठाततडागादिगतशैवालवत् शुष्कतर्कस्य अप्रतिष्ठितत्वेन निराकृतस्यापि पुनःपुनरुद्धवेन समापयितुमशक्यत्वात् । सु. पृ. ३५०.

॥ यावच्छिरस्तावती शिरोव्यथेति न्यायः । साहस्री. २७९.

॥ यावत्स्नानं तावत्पुण्यमिति न्यायः । साहस्री. ४०८.

\* साङ्गं यावज्जीवं न शक्नोति कश्चिदपि कर्तुमिति कृत्वा यावत् शक्नुयात् इत्युपनिबध्यते । वा. ६।३।१२.

\* यावन्ति काम्यकर्माणि सौर्यचित्रादीन्यनुतिष्ठति तावत् फलं प्राप्नोति । वि. ११।१३. \* यावन्ति नानामन्त्राभ्युपधानानि, तावत्संख्यानामेव दाशतयीतः आनयनं नाधिकानाम् । 'गायत्रीषु स्तुवते' इत्यादौ स्तोमपरिमितानामेव ऋचां आगमनस्य दृष्टत्वात् । आगमनस्य कार्यार्थत्वेन, कार्यसमाप्तौ अधिकानां प्रयोजनाभावात् । इति प्राप्ते, सर्वेषामपि आग्नेयानां 'यदधीनां' इत्युद्देश्यकोटौ निवेशेन विनियोगात् सर्वेषामेवाङ्गत्वं 'सर्वे तु वेदसंयोगात् कारणादेकदेशस्य' (जैसू. ३।५।८) इति न्यायात् । संकर्ष. २।१।३४. \* 'यावतोऽश्वान् प्रतिगृह्णीयात्, तावतो वारुणांश्चतुष्कपालान्, निर्वपेत्' अत्र वाक्यार्थस्य अन्यथात्वकल्पने (प्रतिगृह्णीयात् - प्रतिग्राहयेत् इति) व्यवधारणरूपनादोषः । बाल. पृ. ४. \* 'यावतोऽश्वान् प्रतिगृह्णीयात्तावतो वारुणांश्चतुष्कपालान्निर्वपेत्' इत्यत्र प्रतिगृह्णीयादित्यस्य विहितदानलक्षणार्थत्वं निर्वपेदित्यस्य च यागविध्यर्थत्वं भेदोपादानात् युक्तम् । सु. पृ. ९२८. \* 'यावतोऽश्वान् प्रतिगृह्णीयात् तावतो वारुणांश्चतुष्कपालान् निर्वपेत्' इति इष्टिः प्रतिग्रहीतुः दातुर्वा इति संशये,

दातुरिति सिद्धान्तः । अश्वप्रतिग्रहेष्ट्यधिकरणम् । मीको. पृ. ७३६। ३।४।११।३०-३१. \* 'यावतोऽश्वान् प्रतिगृह्णीयात् तावतो वारुणांश्चतुष्कपालान् निर्वपेत्' इति इष्टिः लौकिके अश्वप्रतिग्रहे वैदिके वेति संशये, वैदिके इति सिद्धान्तः । अश्वदानन्यायः । मीको. पृ. ७३० । ३।४।१०।२८-२९. \* यावत्स्यः कुम्भ्यः स्युः, तावन्ति दारुपात्राणि उपकृतानि स्युः, तावन्तो ब्राह्मणाः दक्षिणत उपवीतिनः उपोत्तिष्ठेयुः अध्वर्योराहुतिमनुजुहुयुः । साकंप्रस्थायीये इदम् । संकर्ष. १।३।२.

\* यावदुक्तं आशीः ब्रह्मचर्यं च तत्रैव पत्न्या अधिकारः । भा. ६।१।६।२४, \* यावदुक्तं कर्तव्यं (चातुर्मास्येषु) गृहमेधीये, स्विष्टकृदादिप्रत्यक्षश्रुतम् । १०।७। १०।३४.

\* 'यावज्जीवमग्निहोत्रं जुहुयात्' अयं नियतनिमित्तकः नैमित्तिकपुरुषार्थधिकारविधिः । बाल. पृ. १४. \* 'यावज्जीवमग्निहोत्रं जुहोति' इत्यत्र किं कर्मधर्मः अभ्यासः यावज्जीविकता, उत कर्तृधर्मो नियमश्चोद्यते यावज्जीविकता । किं जुहोतिरनुवादः, यावज्जीवं इति विधिः उत जुहोति इति विधिः यावज्जीवमिति अनुवादः इति विचारे, कर्तृधर्मो नियमश्चोद्यते जुहोति इति च विधिः इति निर्णयः । भा. २।४।१।१-७. \* 'यावज्जीवमग्निहोत्रं जुहोति' इति जीवनं निमित्तीकृत्य नित्योऽग्निहोत्रप्रयोगो विधीयते न तु काम्ये कालरूपगुणः । वि. २।४।१, \* 'यावज्जीवं दर्शपूर्णमासाभ्यां यजेत' इत्यनेन दर्शपूर्णमासकर्मणा सह निमित्तसंबन्धो विधीयते । २।३।१३. \* यावज्जीवं यज्ञपात्राणां धारणनियमः । भा. १।३।१३।३४-४२, ४५ । तत्र च अग्न्याधेयप्रभृति । १।३।१३।४३-४४.

॥ यावज्जीवाधिकरणम् । यावज्जीविकाधिकरणम् । यावज्जीविकता कर्तृधर्मो न कर्मधर्मः ॥

यावज्जीविकोऽभ्यासः कर्मधर्मः प्रकरणात् । २।४।१।१ ॥

भाष्यम् — बहुवचब्राह्मणे श्रूयते 'यावज्जीवमग्निहोत्रं जुहोति' इति । 'यावज्जीवं दर्शपूर्णमासाभ्यां यजेत' इति । अत्र संदेहः, किं कर्मधर्मोऽभ्यासो यावज्जीविकता

उत कर्तृधर्मो नियमश्चोद्यते यावज्जीविकतेति । कथं कर्मधर्मोऽभ्यासः, कथं वा कर्तृधर्मो नियम इति । यदि जुहोतिरनुवादः, यावज्जीवमिति विधिस्ततः कर्मधर्मोऽभ्यासः । यदि विपरीतम्, ततः कर्तृधर्मो नियम इति । किं तावत्प्राप्तम् ? कर्मधर्मोऽभ्यासः । कुतः ? प्रकरणात् । यदीयं वचनव्यक्तिः, जुहोतियजतिशब्दाव-  
नुवादौ, यावज्जीवमिति च विधिस्ततः प्रकरणमनुगृह्यते । तस्मादभ्यासः । एवं कृत्वा सत्रसंस्तवो युक्तो भविष्यति । 'जरामर्यं वा एतत्सत्रं यदग्निहोत्रं दर्शपूर्णमासौ च' इति दीर्घकालसामान्यात् । तस्मादभ्यासः ।

वा— बह्वृचब्राह्मणेऽध्वर्युब्राह्मणे वा श्रूयते इति नातीवाभिनिवेष्टव्यम् । ननु कर्तृधर्मः कर्मधर्म इति शेष-  
लक्षणविषयत्वादिह न संबध्यते । केचिदाहुः । पर्य-  
वसिते लक्षणार्थे तदीयोऽपि विचारः प्रत्यासत्तेः क्रिय-  
माणो न विरुध्यत इति । तत्त्वयुक्तम् । शास्त्रान्तरे कर्म-  
भेदविचारस्याद्याप्यपर्यवसानात् । अत एव संबन्धनीयम् ।  
यथैव भेदकारणानि कर्मस्वरूपभेदे व्याप्रियन्ते, तथैव  
प्रयोगभेदेऽपि । तदिह यावज्जीवगुणसंयुक्तानामग्निहोत्रा-  
दीनां किं प्रयोगा भिद्यन्ते, उतैक एवायं प्रयोगः काम्यः,  
स एव यावज्जीवकालपरिमित इति । तत्र यदि यावज्जीव-  
कालः कर्मधर्मत्वेन विधीयते, ततः सायंप्रातर्वाक्यवशेन  
तत्कालसमापनमग्निहोत्रं न शक्नोति तावन्तं कालं पूर-  
यितुमित्यर्थात् ज्योतिष्टोमवदभ्यस्तरूपमेव प्रयोगं प्रति-  
पत्स्यते । यदि पुनर्जीवनं निमित्तत्वेनोद्दिश्य कर्म विधी-  
यते, ततो यावत्कर्तृभाविनि नियते निमित्ते विना काम-  
संबन्धेन चोद्यमानमकरणे दोषप्रसक्तेः अवश्यं पुरुषेण  
जीवता स्वार्थसिद्धयर्थमनर्थपरिहाराय वा कर्तव्यमिति  
कर्तृधर्मो नियमोऽनेन चोदितो भवतीति । तदा च  
सायंप्रातःकाल्योर्जीवनस्य च संहतानां निमित्तत्वात् प्रति-  
दिवसं निमित्ते तत्पर्यवसितं कर्म पुनः पुनः क्रियते इति  
प्रयोगान्यत्वम् । तेन प्रयोगभेदाभेदादेव एतत्फलत्वात्  
भाष्यकारेणोपन्यस्तौ इति मन्तव्यम् । किं प्राप्तम् ?  
एकः प्रयोगोऽभ्यस्तरूपः कर्मधर्मो यावज्जीवकता कालो-  
पदेशश्चायमिति । कुतः ? 'कर्मस्थो हि कथंभावस्त-  
दङ्गमभिकाङ्क्षति । कालोपदेशपक्षे च तत्तथैवो-

पपद्यते ॥' कालो ह्युद्दिश्यमानस्तन्निमित्तश्च अभ्यासः  
कर्माङ्गं भवति । ततश्च प्रकरणमनुगृह्यते । ननु च पुरुष-  
धर्मत्वेऽपि तस्यैव कर्मणो जीवने विधानान्नैव प्रकरणं  
बाध्येत । सत्यमधिकारो न बाध्यते, कथंभावात्मकं पुनः  
प्रकरणं क्रतुधर्ममपेक्षमाणं पुरुषधर्मे विधीयमानेऽत्यन्तं  
बाधितं भवति । यद्यपि कालस्यापि निमित्तत्वदेवानुपा-  
देयत्वात्तुल्या वचनव्यक्तिः, तथापि फलतः कालविधानं  
यागानुवादश्चेति विपरीतं कथ्यते । अथवा जीवनपरि-  
मितकालद्वारेणाभ्यासश्चोदयिष्यते । स च कर्मोद्देशेन  
शक्यते एव विधातुमित्येवमुपदिश्यते । कर्तृधर्मपक्षे  
पुनर्न कथंचित् कर्मोद्देशः । एवं चैकप्रयोगत्वे सति  
दीर्घसत्रप्रयोगसंस्तव उपपन्नो भविष्यति । इतरथा पुनः  
प्रतिदिनं पर्यवसानान्न कथंचित् सत्रमारूप्यं भवेत् ।  
तस्मात् कर्मधर्मोऽभ्यास इति ।

कर्तुर्वा श्रुतिसंयोगात् । २ ॥

भाष्यम्— अत्र ब्रूमः, यावज्जीविकोऽभ्यासो न  
स्यात्, कर्तृधर्मो नियमश्चोद्यते इति । कुतः ? श्रुति-  
संयोगात् । एवं श्रुतिपरिच्छिन्नोऽर्थो भविष्यति । इत-  
रथा लक्षणा स्यात् । कथम् ? यावज्जीवनं तावता कालेन  
कुर्यादिति । तदेतत् प्रदोषपरिसमाप्तमग्निहोत्रमनभ्यस्य न  
शक्यते यावज्जीवनकालेन कर्तुम् । पौर्णमास्यामावास्या-  
परिसमाप्तौ च दर्शपूर्णमासौ । यद्युच्येत जीवनकाल-  
स्यैकदेशोऽपि कृतं तेन कालेन कृतं भवतीति । नैतदेवम् ।  
अर्थप्राप्तं हि तन्न विधातव्यं शब्देन । जीवनपरिमितः  
कालो यस्तेन परिसमापयितव्यं शब्देन । जीवनपरिमितः  
कालो यस्तेन परिसमापयितव्यमित्यर्थादभ्यासः । स हि  
कर्तव्यतया श्रूयते । न चासौ जुहोतियजतिभ्यामुच्यते,  
लक्षणया तु गम्यते । यावज्जीवं जुहुयात्, यावज्जीवमभ्य-  
स्येदिति । श्रुतिश्च प्रकरणाद्वलीयसी । यदि इयं वचन-  
व्यक्तिरस्य वाक्यस्य, यावज्जीवमित्यनुवादः, जुहोति यज-  
तीति च विधानं इत्येवं यजतिजुहोतिशब्दौ स्वार्थावेव  
भविष्यतः, यावज्जीवशब्दोऽपि जीवनवचन एव  
नाभ्यासलक्षणो भविष्यतीति जीवने निमित्ते कर्म  
विधीयते । जीवश्चेद्वैतव्यमिति । जीवनं निमित्तं न

कालः । नियतनिमित्तत्वान्नियतं कर्म । तेनोच्यते कर्तुर्धर्मो नियमश्चोद्यते इति ।

वा-- धर्म इत्यनुवर्तते । तेनैषा प्रतिज्ञा, कर्तृधमाऽयं चोद्यते इति । सोऽपि च नियमो न याथाकाम्यम् । कुतः ? ' यावज्जीवपदाख्यातश्रुतिवृत्तित्वसंभवः । मत्पक्षे भवतस्तत्र लक्षणावृत्तता भवेत् ॥ ' इह हि यावज्जीवमिति यावत्कर्तृभावजीवनं निमित्तभूतं श्रुत्यैव प्रतिपादितम् । जुहोति यजतीत्यपि धात्वर्थानुरक्तभावना-मात्रवाची प्रत्ययांशः श्रौत एव । तदुभयमपि मत्पक्षेऽनु-गृह्यते । भवत्यक्षे तु जीवनेन कालो लक्ष्यते । जुहोति यज-तिभ्यामप्यभ्यासः । यत्र हि विधिः समाप्यते स चोदनार्थो भवति । भवतश्च जीवनधात्वर्थपरित्यागेन कालाभ्यासौ विधीयेते । तेन लक्षणापर्यवसायी विधिः प्राप्नोति । तत्रै-तत् स्यात् । यावज्जीवमिति यावच्छब्दः श्रुत्यैव कालं ब्रवीति । तद्यथा, यावद्दोहं स्वपिति । युक्तमत्र कालग्रह-णम् । वर्तमानापदेशो ह्ययम्, नात्र काचिन्निमित्तापेक्षा । तेन श्रुतिवृत्तं दोहनमतिक्रम्य कालो गृह्यते । यदि तु इहापि यावद्दोहं स्वप्यादासीत वेति विधीयेत, ततः केन वा दोहस्य निमित्तत्वं वार्येत । यावज्जीवचोदनायां तु न किंचिदतिक्रमकारणमस्ति । प्राणधारणक्रियाया एव निमित्तत्वोपपत्तेः । न च यावच्छब्दः कालवचनः कचित् प्रसिद्धः । क्रियामेव तु समाप्तिपर्यन्तत्वेन विशिनष्टि । क्रियाकालयोरभेदाच्च लक्षणेति चेत् । अत्र वैशेषिकान-पराजित्य परिहारयोपस्थातव्यम् । अपि च सत्यपि क्रियाणां कालत्वे काचिद्व्यवस्था विद्यते, यतो न सर्वासु कालप्रतिपत्तिर्लोकस्य । तत्र शेषाः क्रिया उप-लक्षणीकृत्य चन्द्रादियपरिवर्तनक्रियासु कालव्यवहारो व्यवस्थितः । ता एवावान्तरक्रियापरिमाणेन प्रत्या-सत्तेः अन्यक्रियापरिच्छेदार्थमुपादीयमानेनोपलक्ष्यन्ते । तथाहि, ' अनवरिथतमानत्वादोहोहादिषु रूपतः । चिह्नं व्यवस्थयेच्छन्ति नित्यं सूर्यादिचेष्टितम् ॥ ' क्रियता कालेन गौर्दुहते इत्युक्ते नियतान्येव मुहूर्तादीनि परिच्छेदकत्वेनोपादीयन्ते । तत्परिच्छेदश्च नाडिकालक्षण-लवणुटिनिमेषादिभिर्यवहारिकक्रियाव्यतिरिक्तेरेव क्रियते । तदभ्यासवशेन तु व्यावहारिकाणामपि प्राथिकपरिमाणज्ञा-

नात् परिच्छेदकत्वं भवति । न च जीवनं नाम निमेषादिव-न्नियतपरिमाणम्, येन परिच्छेदकत्वसामर्थ्यात् कालत्वे-नाऽऽश्रीयते । तस्माद्व्यतिरिक्तकाललक्षणा दुष्परिहरा । पुनश्चाभ्यासलक्षणा । कथम् ? ' न ह्येकेन प्रयोगेण जीवकालोऽवसृज्यते । विततेनापरिज्ञानादन्यथा वा वृथाश्रुतिः ॥ ' अनभ्यस्तं प्रयुज्जानो यदि तावद्वितत्य प्रयुङ्क्ते जीवनपरिमितस्य कालस्यान्तरा किंचित्कर्मा-वयवं यदाकदाचित्कुर्वाणस्ततो मरणस्यानिरूपितकाल-त्वात् यदि कथंचिदन्यायामवस्थायां समापयेत् न च भ्रियेत, तदूने काले समापनात् अयथाचोदितापत्तिः । अथासमाप्य भ्रियेत, तथाऽपि प्रकान्तासमापनं दोषः स्यात् । न च सर्वस्वारवद्वचनमस्ति, येन मृतेऽपि समा-प्येत । सायंप्रातश्चोदनं च यावज्जीवकाम्यचोदनासमीपा-प्राते सत्यौ विना प्रमाणेन केवलकाम्यविषये कल्पनीये स्यातामस्मिन्पक्षे । यदि तु तदनुरोधेन सकृदेव प्रयुज्यो-भयं संभावितमिति मन्येत । यथा ' पौर्णमास्यां पौर्णमास्या यजेत ' इति चोदिते तदेकदेशकरणेनापि शास्त्रार्थः संभाव्यते इति न व्याप्यते तथा जीवितपरिच्छिन्नकालैक-देशवर्तिनोः सायंप्रातःकालयोरनुष्ठानात् चोदनाद्वयमप्यनु-ष्ठितार्थं भविष्यतीति । तत्रोच्यते । ' पौर्णमास्यतिरिक्ता-हर्षवच्छेदफला श्रुतिः । अव्याप्तावपि तत्र स्यान्न त्विहैवं प्रतीयते ॥ ' यद्यपि तत्राल्पत्वात्कर्मणः पूर्वाह्न-चोदनावशेन वा पौर्णमासी न व्याप्यते, न किंचित् दुष्यति । सर्वथा दिवसान्तराण्यतिक्रम्य पौर्णमास्यां तावत् कृतं कर्म तावन्मात्रं च शास्त्रेणोक्तम्, न व्याप्तिः । इतरत्र पुन-र्जीवितव्यतिरिक्तकालासंभवात् व्यवच्छेद्यं न किंचिदस्तीति व्याप्तावसत्यां समस्तमेव वाक्यमनर्थकं स्यात् । सायंप्रात-श्चोदनयोरपि जीवनकालान्तर्गतेः सिद्धत्वात् यावच्छब्दश्च समस्तजीवितावधिपरिग्रहार्थः एकदेशानुष्ठाने बाधितः स्यात् । अतः सायंप्रातश्चोदनामिश्रेयमभ्यासमनाक्षिपन्ती न शक्नोति पुरुषं नियोक्तुमिति अपरिहार्या लक्षणा । ननु चार्थादभ्यासो जायमानः स्वपक्षवदेव न दोषं जनयेत् । तथाहि, ' सकृदेव श्रुतो होमः क्रियमाणः पुनः पुनः । न शब्दे भारमाधत्ते सामर्थ्यारोपितश्रमः ॥ ' अथ योऽयं मम दोषः



स तवापि दोष एव, वक्तव्यो वा विशेषः ।  
उच्यते । 'मम प्रतिदिनं सर्वश्रोदनार्थः समाप्यते ।  
काम्यवच्च पृथक्तेष्टा तव त्वन्ते समाप्यते ॥' मम  
जीवनसहितसार्यंप्रातःकालोपजने हि सकलं कर्म कृत्वा  
निराकाङ्क्षे पुरुषे सति, पुनरपि तादृङ्निमित्तसंभवात्  
द्वितीयादिष्वहःस्वनुष्ठानम् । तत्र च प्रतिदिनं कर्मसमाप्ते-  
र्नाभ्यास इति शक्यं वदितुम् । तद्यथा काम्ये यः  
फलभूमार्थी पुनःपुनः प्रयङ्क्ते न तस्य अभ्यस्तरूपमेत-  
त्कर्म इत्येवं बुद्धिर्जायते, तथाऽत्रेति । तव पुनर्जीवित-  
परिमितकालविधानात् कर्मणोऽपरिसमाप्तस्यैव ऐन्द्रवाय-  
वादिग्रहाभ्यासतुल्यमनुष्ठानम् । तच्चैतद्यावज्जीवचोदना-  
कृतमित्यापन्नमभ्यासविधानम् । ननु अर्थादभ्यास इति,  
सत्यमेतत्तेनैव तु लक्षणा अन्यथा श्रुतिरेव स्यात् । तदु-  
भयतः श्रुत्यनुरोधेन प्रकरणं बाधित्वा जीवनमुद्दिश्य  
होमयागविधानात् कर्तृकर्मविधिरित्युपपन्नम् ।

लिङ्गदर्शनाच्च, कर्मधर्मे हि प्रक्रमेण नियम्येत,  
तत्रानर्थकमन्यत् स्यात् । ३ ॥

भाष्यम्— लिङ्गं च भवति 'अपि ह वा एष  
स्वर्गल्लोकाच्छ्रित्यते, यो दर्शपूर्णमासयाजी पौर्णमासीममा-  
वास्यां वाऽतिपातयेत्' इति । कथं लिङ्गम् ? कर्मधर्मे  
हि प्रक्रान्तं सत्रं यावज्जीवनकालेन परिसमाप्येत, न तत्र  
कालातिपातः स्यात् । तत्र चानर्थकमन्यत् स्यात् प्राय-  
श्चित्तादि विधीयमानम् ।

वा— अतिपत्तिरिति स्वधर्मातिक्रमोऽभिधीयते ।  
जीवनपरिमितश्च दर्शपूर्णमासयोः कालः । न च तदति-  
क्रमः कथंचिदपि संभवति । प्रक्रमेण हि कर्मकालं संस्पृशत्  
(जीवनं) अनतिक्रान्तमित्यभिधीयते । न च कश्चि-  
दपि दर्शपूर्णमासयाजी सन् अप्रक्रममाण एव जीवन-  
मतिलङ्घयति । नहि असौ दर्शपूर्णमासयाजी स्यात् ।  
अथ स्वकालापरिसमापनं उच्येत, तथा मृतस्य तत्  
भवति, इत्यनर्थकमेव प्रायश्चित्तविधानम् । मत्पक्षे  
हि प्रतिमासं दर्शपूर्णमासप्रक्रमसमाप्त्योः जीवने  
निमित्ते विधानात् संभवत्यतिक्रमः, तदुत्तरकालश्च  
प्रायश्चित्तविषयत्वेन । ननु पूर्वपक्षेऽपि प्रतिमासमभ्या-  
साभ्युपगमात् तदतिक्रमनिमित्तप्रायश्चित्तविधानं भवि-

ष्यति । न शक्यमेवं वदितुम् । यत्र हि निमित्ते  
यत् चोदितम्, तेन तत्र भवितव्यम्, न यथेष्टम् ।  
इह च पौर्णमास्यामावास्यातिपत्तिर्निमित्तत्वेन श्रुता,  
न चाभ्यासस्तच्छब्दवाच्यः । यथा न ग्रहाभ्यासः  
कश्चिज्ज्योतिष्टोमशब्दवाच्यः । तेन जीवितपरिमिताभ्या-  
ससंयुक्तयोरेव पौर्णमास्यामावास्याशब्दवाच्यत्वमिष्टम्, इति  
नावयवानामतिपातनं निमित्तं स्यात् । ननु च पौर्ण-  
मास्यामावास्याशब्देनात्र कालोऽभिधीयते, स चावयव-  
विषय एवेत्यवयवातिक्रमो निमित्तं स्यात् । नैतदेवम् ।  
अतिपातनं नाम अतिपद्यमानस्य भवति । न च काल-  
स्यातिपन्नत्वं धर्मः, अनतिपत्तेरविधानात् । यस्य हि  
यावान् विषयोऽनतिक्रमणीयत्वेन चोदितस्तस्य तदति-  
लङ्घनमतिपत्तिरित्युच्यते । न च कालस्य कर्म अनति-  
क्रमणीयत्वेन चोदितम्, किं तर्हि, कर्मणः कालः ।  
तस्य हि सोऽङ्गम्, न तस्य कर्म । तदेव च तत्सद्भावा-  
सद्भावयोः सगुणं निर्गुणं च भवति, न कालः । तदेव  
चानुष्ठानात्मकत्वादतिक्रमानतिक्रमौ प्रतिपद्यते, न कालः,  
तस्य स्वभावसिद्धत्वात् । तस्मात् यः पौर्णमासीं स्वं  
कालमभिपद्यमानामतिपातयेदित्यवधारणात् कर्मण एव  
निमित्तत्वम् । न च अवयवस्तच्छब्दवाच्य इत्युक्तम् ।

व्यपवर्गं च दर्शयति कालश्चेत्कर्मभेदः स्यात् ।  
४ ॥

भाष्यम्— व्यपवर्गस्य समापनस्य दर्शनं भवति  
'दर्शपूर्णमासाभ्यामिष्ट्वा सोमेन यजेत' इति । यदि  
दर्शपूर्णमासाभ्यामिष्ट्वा सोमस्य कालोऽस्ति, व्यक्तं न  
यावज्जीवनकालेन तौ परिसमाप्येत । अथ जीवनं  
निमित्तम्, उपपद्यते कर्मभेदः । दर्शपूर्णमासौ परि-  
समाप्य सोमं कर्मांतरं कुर्यादिति । अपिच, 'आहि-  
ताग्निर्वा एष योऽग्निहोत्रं जुहोति, न दर्शपूर्णमासौ यजेत,  
या आहुतिभाजो देवतास्ता अनुध्यायिनीः करोति'  
इत्यनुध्यायिनीवचनं भवति । नियतो य आहुतिभाग-  
स्तस्मिन् अदीयमाने अनुध्यायिनीवचनं भवति, यस्त्व-  
नियत आहुतिभागो न तमनुध्यायन्ति इदं नो भविष्य-  
तीति । नियतश्च भागो नियमपक्षे भवति, न काम्य-  
पक्षे । कर्मधर्मे च काम्यमग्निहोत्रं च दर्शपूर्णमासौ च ।

तस्मान्नियमपक्षः । अपिच श्रूयते, 'जरामर्थं वा एतत्सत्रं यदग्निहोत्रं दर्शपूर्णमासौ च, जरया ह वा एताभ्यां निर्मुच्यते मृत्युना च' इति जरामरणनिर्मोचनावधारणवचनं च नियमपक्षे उपपद्यते । काम्यपक्षे हि अप्रयोगादपि मुच्येत ।

वा—दर्शपूर्णमासाविष्ट्वेति पूर्वैर्नैव न्यायेन अशेषाभ्यासनिर्वृत्युत्तरकालं सोमयागः स्यात् । न च मृतेनासौ कर्तुं शक्यः । अथ तु अस्ति सोमानुष्ठानकालः तत एकान्तेनैव दर्शपूर्णमासाभ्यां जीवितकालो नावरोद्धव्यः । स च कर्तृधर्मपक्षे कर्मप्रयोगभेदात् नावरुध्यते, नान्यथा । सूत्रमप्येवमस्ति चेत् दर्शपूर्णमासविनिर्मुक्तः सोमकालस्ततो यथोक्त एव कर्मप्रयोगभेदः स्यात् ।

कालश्चेत्कर्मभेदः स्यात् इत्यस्यापरा व्याख्या । यदि यावज्जीविकः कर्मधर्मकालश्चोद्येत, ततो दर्शपूर्णमासमध्ये एव सोमोऽन्यानि च कर्माणि कर्तव्यानि स्युः । ततश्च विततस्य कर्मणः कर्मान्तरेणाविच्छेदे सति दर्शपूर्णमासाविष्ट्वा इति बाध्येत । अथवा 'एष स्वर्गालोकाच्छिद्यते एतच्छिद्यते' इत्येवमादिभिश्च निन्दितमनुश्रियेत । तस्मादपि न कालविधानमिति ।

मुक्तकान्यार्थदर्शनद्वयं पूर्वसूत्रगोचरभूतं दर्शयति । तद्यथा । आहिताग्निर्वा एष सन्निति दीक्षितस्य दानादौ निषिद्धे विध्यन्तरशेषभूतः परिवेदनसरूपार्थवादो भवति । एतावन्तं हि कालमसौ अग्निहोत्रादिदेवताभ्यो भागमदत्त्वा ता अनुध्यायिनीः करोति नायमस्मभ्यं ददातीत्येवं चिन्तायुक्ताः करोतीत्येतन्नियमपक्षे युज्यते । कालविधिपक्षे तु काम्यत्वादग्निहोत्रस्य यथेष्टप्रयोगे सति नियोगतो दातव्याभावादनुध्यायिनीवचनं नोपपद्यते । तस्मादपि नियमवचनम् । एतेन जरामर्थवचनविधानं व्याख्यातम् । काम्यत्वकल्पनायामप्रयोगादपि निर्मोके सति जरामरणनिर्मोक्त्वचनवैयर्थ्यप्रसङ्गः ।

अनित्यत्वात् नैवं स्यात् । ५ ॥

भाष्यम्— तु शब्दोऽन्वाच्ये । इतश्च पद्यामः, कर्तुर्धर्मो नियमश्चोद्यते इति । यदि पूर्वस्य होमस्य गुणविधिर्भवेत् स एवैकः पूर्वोऽग्निहोत्रहोमः अनित्यः स्यात्, कामसंयोगेन श्रुतो नान्यः कश्चिन्नित्यः । तत्र लिङ्गं विरु-

ध्येत । 'जरामर्थं वा एतत्सत्रं यदग्निहोत्रं दर्शपूर्णमासौ, जरया वा एताभ्यां निर्मुच्यते मृत्युना च' इति । कथं विरुध्यते ? जरामरणनिर्मोचनावधारणवचनं नियमपक्षे उपपद्यते । काम्यपक्षे अप्रयोगादपि मुच्येत ।

वा—यदेतन्मुक्तकर्मभिहितमेतदेव सूत्रारूढं करोति । नियमपक्षे होतदेवं स्यात् । अनित्यत्वात् भवत्पक्षे नैवं स्यात् । अथवा यावज्जीवशब्देन काले गृह्यमाणे लक्षणादोष उक्तः, तमभ्युपेत्याभिधीयते, सत्यामपि लक्षणायामनित्यत्वान्नैवं स्यात् । तन्नाम कालोपलक्षणं युक्तम्, यन्नित्यं कियताऽपि कालेनाविनाभूतम्, 'यदहश्चन्द्रमा न दृश्यते ताममावास्यां विद्यात्' इत्यादिवत् । न च सर्वप्राणभृतामेव जीवनपरिसमाप्तिर्यतः कुतश्चित् व्यवस्थितस्वरूपा, यया कालो लक्ष्येत । तदेतदेवमापद्यते यदेवेदं भवति, ततश्चानित्यत्वान्निमित्तमेवैतदिति सिद्धम् । कथं तर्हि नियतनिमित्तत्वान्नित्यमित्युच्यते, यावच्छरीरभावित्वाभिप्रायमेतदित्यदोषः ।

विरोधश्चापि पूर्ववत् । ६ ॥

भाष्यम्— इतश्च पद्यामो न पूर्वाभ्यासो गुणश्चोद्यते इति । कुतः ? विरोधात् । विरोधो भवति । दर्शपूर्णमासविकाराः सौर्यादयः अपि यावज्जीवमभ्यसितव्या भवेयुः । सोऽनारभ्यार्थः प्रतिज्ञातः स्यात् । अतोऽपि पद्यामो नियम इति । सत्रसंस्तवश्च संततभावमुपपत्स्यते ।

वा— नियमः सन् पुरुषधर्मत्वाच्चातिदिश्यते इति च वक्ष्यते ( ८१।४ ) । कालः सन्नतिदिश्येत । ननु कालोऽपि द्वैयहकास्यवत् सद्यःकालतया बाध्येत । नैतदेवम् । यावज्जीवं पौर्णमास्यमावास्यायोः सद्यः कुर्यादित्यवधारणप्रसङ्गात् ।

कर्तुस्तु धर्मनियमात् कालशास्त्रं निमित्तं स्यात् । ७ ॥

भाष्यम्— यदि कर्तुर्धर्मो नियमश्चोद्येत, ततो जीवनं निमित्तम् । जीवने निमित्ते कर्म विधीयते । तत्र प्रयोगे परिसमाप्तं कर्म । तथा व्यपवर्गस्य दर्शनमवकल्लसं भवति । तस्मात् कर्तुर्धर्मो नियमश्चोद्येत इति सिद्धं भवति ।

वा— कर्तृधर्मपक्षे यदिदं त्वमिमं यावज्जीवमिति कालशास्त्रम्, इदं निमित्तं भविष्यतीत्येतावत् सूत्रम् । यत्तु भाष्यकारेण व्यपवर्गदर्शनमुक्तं तद्यदि दर्शपूर्णमासाविष्ट्वा इत्येतदेवामिप्रेतं ततः पुनरुक्तम् । अथान्यत्, तदप्यनुदाहृतत्वात् ज्ञायते । तेनानन्तरालोचनयैवं योजयितव्यम् । त्वत्पक्षे विकृतीनामपवर्गः स्यात् । मत्पक्षे तु तासां व्यपवर्गदर्शनं सिद्धान्ते उपपत्स्यते । अथवा निगमनसूत्रमेतदिति व्याख्येयम् । अथवा सूत्रकारेण कर्तृधर्मो नियमोऽयमित्युक्तम् । यावज्जीवशब्दस्य तु का गतिरिति नाभिहितमत आह । एवं सति कालशास्त्रमेव निमित्तं स्यात् । अथवा अग्निहोत्रे दर्शपूर्णमासयोस्तावत् यावज्जीवग्रहणात् कर्तृधर्मनियमत्वं भवेत् । पशुलोमचातुर्मास्येषु तु कथम् ? तदुच्यते । तत्रापि वीप्सायुक्तं कालशास्त्रमेव निमित्तं स्यात् 'वसन्तेवसन्ते ज्योतिषा' इत्यादि । न तावदेतत् काम्यस्योपदिश्यते । स हि यावदिच्छमङ्गत्वेनैव स्थितत्वात्नैवं वक्तुं शक्यते । अथापि नयमिकस्य सकृत् प्रयोगः स्यात्तत्रापि वीप्साऽनर्थिका भवेत् । न च वसन्ते यत्तावधारणाप्रमाणमस्ति । तस्माद्यावज्जीवं ये वसन्तास्तेष्विति विज्ञायते । सप्तमपि च 'भिन्ने जुहोति' इत्यादिबन्निमित्तार्था भविष्यति तेनोच्यते सर्वत्रैवजातीयके कर्तृधर्मनियमावधारणात् कालशास्त्रं निमित्तशास्त्रं प्रत्येतव्यम् । एतेनैव पशुचातुर्मास्यादिष्वपि नैयमित्त्वसिद्धिः ।

शा— 'दर्शपूर्णमासाभ्यां स्वर्गकामो यजेत' इति काम्यं प्रयोगं विधाय, आम्नायते— 'यावज्जीवं दर्शपूर्णमासाभ्यां यजेत' इति । तत्र संशयः, योऽयं यावज्जीविको धर्मो विधीयते, स किं अभ्यासः कर्मार्थः, उत नियमः पुरुषार्थः इति । पूर्वपक्षे काम्यस्यैव प्रयोगस्याभ्यासविधिः । सिद्धान्ते प्रयोगान्तरं नित्यं विधीयते इति भेदप्रसङ्गात् प्रयोगभेदाभेदचिन्ता । तत्र कर्माङ्गविधौ कर्मकथम्भावसंबन्धात् प्रकरणानुग्रहः, पुरुषार्थविधौ तु तदसंबन्धात् प्रकरणबाधः स्यात् । अतः अभ्यासविधिः 'यावज्जीवं यागमभ्यस्येत्' इति । नैतद्युक्तम् । 'यावज्जीवपदे काललक्षणैवं प्रसज्यते । यजिना च तदभ्यासलक्षणा प्रक्रियावाशात् ॥' नहि प्रकरणवशेन

श्रुतेर्लक्षणार्थता न्याय्या । त्वत्पक्षे च जीवनवाचिना तत्संबद्धः कालो लक्ष्यते । यजिना च यागाभ्यासः । न चैतन्न्याय्यम् । तस्मात् जीवने निमित्ते पुरुषस्य प्रत्यवायपरिहाराय दर्शपूर्णमासप्रयोगो विधीयते । जीवनं च यावद्विनिपातं नियतनिमित्तत्वात् नियमो विधीयते इति पुरुषार्थः ।

सोम— अमिन् पादे प्रयोगभेदः प्राधान्येन प्रतिपाद्यते इति पादान्तरत्वम् । पूर्वपादे कर्मभेदे सहायत्वेन उक्तानुपादेयसमभिव्याहारेण प्रयोगभेदव्युत्पादनात् आनन्तर्यं च । प्रयोजनं पूर्वपक्षे दर्शपूर्णमासयोः फलकामनावत् एव प्रयोगः, सोऽपि यावज्जीवमभ्यस्त एव कामाय कल्पते । सिद्धान्ते तु कामनारहितस्यापि । काम्यस्तु सकृत् कृत एव फलाय कल्पते इति । सूत्रार्थस्तु— यावज्जीविकोऽभ्यासः सन् कर्मार्थः प्रकरणात् इति । यावज्जीवं भवः यावज्जीविकः ।

वि— 'यावज्जीवं जुहोतीति' धर्मः कर्मणि पुंसि वा ।, कालत्वात् कर्मधर्मोऽतः काम्य एकः प्रयुज्यताम् ॥, न कालो जीवनं तेन निमित्तप्रविभागतः । काम्यः प्रयोगो भिन्नः स्याद् यावज्जीवप्रयोगतः ॥'

भाट्ट— 'यावज्जीवं दर्शपूर्णमासाभ्यां यजेत' इत्यत्र काम्ये एव स्वर्गाद्यर्थे दर्शपूर्णमासकर्मणि जीवनपर्याप्तकालविधिः । न च पौर्णमास्यादिकालविरोधः । व्याप्यव्यापकभावेनामावास्यापराह्णादिवदुपपत्तः । अत एव विनिगमनाविरहात् कालद्वयविधावपि प्रयोगद्वयविधिः । जीवनपर्याप्तकालविधिसामर्थ्यादेव च प्रतिपौर्णमास्यादि अर्थात् दर्शपूर्णमासावृत्तिः । अतश्च तावद्व्याप्यप्रयोगव्यासक्तव्याप्यप्रयोगादेव स्वर्गादिफलम् । इति प्राप्ते, काललक्षणापत्तेर्नार्थं कालविधिः । अतो धातुसंबन्धाधिकारविहितगुणमुलप्रत्ययेन जीवनस्य कर्मसंबन्धावगतेः स्वावच्छिन्नकालकृत्वादिरूपसंबन्धाश्रयणे च गुणभूतकालानुरोधेन प्रधानावृत्तेर्न्यायलभ्यत्वाभावेन यावच्छब्दार्थस्यापि विधेयत्वापत्तेर्लाघवात् निमित्तत्वमेव संबन्धः प्रतीयते । तदा हि प्रतिनिमित्तं नैमित्तिकावृत्तेर्न्यायलभ्यत्वात् याववच्छब्दार्थोऽनुवादः । निमित्तत्वं च स्वान्वयव्यतिरेकानुविधाय्यवश्यानुष्ठानवत्त्वं यथा राहूपरान्वय-

व्यतिरेकानुविधायवश्यानुष्ठानं यस्य स्नानस्य तद्वत्त्वं राहूपराणे । अत्र च व्यतिरेकानुविधानस्य सर्वत्र प्रापकप्रमाणाभावादेव सिद्धेरन्वयानुविधाने एव विधे-  
स्तात्पर्यम् । अतश्च निमित्तसत्त्वे नैमित्तिकस्या-  
वश्यानुष्ठानबोधनात् अकरणे प्रत्यवायोऽनुमीयते । करणे  
च 'धर्मेण पापमपनुदति' इत्यादिवाक्यशेषात्, 'रात्रि-  
सत्रन्यायेन' ( ४।१।८ ) पापक्षयः एवानुषङ्गिको  
नित्यनैमित्तिकस्थले फलम् । यत्र तु रथन्तरसामत्वादि-  
निमित्तसत्त्वे नैमित्तिकस्य पाठादेव प्राप्तिसंभवेनान्वयानु-  
विधानस्य प्रमाणान्तरेण प्राप्तिः, तत्र व्यतिरेकानुविधाने  
एव विधेस्तात्पर्यम् । अत एव रथन्तराभावे ऐन्द्रवाय-  
वाग्रवस्याभावः । अतश्च यावज्जीवपदे लाघवाद्यनुरोधेन  
जीवनस्य निमित्तत्वावगतेः तदनुरोधेन पापक्षयाथ विनि-  
योगान्तरमेवेदमिति सिद्धम् ।

**मण्डन**— 'न विहित इति यावज्जीवकालोऽग्नि-  
होत्रे ।'

**शंकर**— 'यावज्जीवे कर्मविधिः ।'

\* यावज्जीवाधिकरणे नियतनिमित्तकं नैमित्तिकं  
कर्म उक्तं अग्निहोत्रादि । बाल. पृ. ८५. \* याव-  
ज्जीवाधिकरणे यावज्जीविको नियमः सन् पुरुषार्थः,  
न तु अभ्यासः सन् कर्तव्यः इति स्थितम् । सोम.  
८।१।१३, \* जीवनस्य निमित्तत्वं यावज्जीवाधिकरणे  
उक्तम् । ६।२।७. \* नित्यनैमित्तिकानां पापक्षयहेतुत्वं  
न्यायमुपाकृतः न संमतम् । यथोक्तं यावज्जीवाधिकरणे  
तेन— 'सन्ध्योपासनमात्राद्वि सर्वपापक्षये सति । अग्नि-  
होत्राद्यनुष्ठाने कः प्रवर्तेत बुद्धिमान् ॥' इत्यादि । भाट्ट-  
लंकारः १२. \* निमित्तस्य विनियोगान्वयित्वस्यैव याव-  
ज्जीवाधिकरणे स्थापितत्वेन अत्र ( अभ्युदयेष्टौ चन्द्रस्य )  
प्रयोगान्वयिगुणाभावेन वाजिनवदेव तद्भेदानुपपत्तेः ।  
इदं पूर्वपक्षे उक्तम् । भाट्ट. ६।५।१, \* यथा नैमित्तिक-  
स्थले पापक्षयभाव्यकृत्वं तथा यावज्जीवाधिकरणे निरूपि-  
तम् । ६।१।१. 'वसन्तेवसन्ते ज्योतिष्टोमेन यजेत' इति  
ज्योतिष्टोमस्य नित्यप्रयोगविधिः । 'ज्योतिष्टोमेन स्वर्ग-  
कामो यजेत' इति काम्यप्रयोगविधिः इति द्वितीयस्य

चतुर्थे यावज्जीवाधिकरणे निरूपितम् । कु. ३।३।१४।  
१७.

\* निमित्तद्वयस्थलेऽपि यावज्जीवाधिकरणन्यायेन  
निमित्तस्य फलद्वयाक्षेपकत्वात् वाक्यभेदापत्तिर्द्रष्टव्या ।  
भाट्ट. ३।१।७.

\* यावज्जीवाधिकरणपूर्वपक्षन्यायेन तावन्तं  
कालं ( पञ्चदशवर्षपर्यन्तं ) दर्शपूर्णमासावृत्तिरेव कर्माङ्ग-  
त्वेन विधीयते इति चेन्न । कौ. २।३।४।९.

\* फलापेक्षायां यावज्जीवाधिकरणवक्ष्यमाणरीत्या  
पापक्षयाद्यर्थं विनियोगः कल्प्यते । कौ. २।३।१३।२६.

\* यावज्जीवाधिकरणसिद्धान्तन्यायेन निमित्त-  
परत्वस्यैवोपपत्तेः नावृत्तेः कर्माङ्गत्वेन विधिः । कौ.  
२।३।४।९.

\* यावज्जीवादिप्रयोगविधेः निमित्तश्रुत्यवगतावश्य-  
कर्तव्यताऽनुरोधेन शक्यमात्राङ्गविषयतया संकोचकल्पना  
युक्ता । सु. पृ. ५३२.

\* यावज्जीवकर्मणां अग्निहोत्रादीनां स्वकालमात्र-  
कर्तव्यता । वि. ६।२।७, \* यावज्जीवकर्मणामग्निहोत्रा-  
दीनां स्वकालावृत्त्या आवृत्तिः । ६।२।८.

\* यावज्जीवकालः न प्रकृतेः शेषभूतः, कर्तुर्धर्मोऽसौ  
इत्युक्तं 'कर्तुर्वा श्रुतिसंयोगात्' ( २।४।१२ ) इत्यत्र ।  
भा. १२।२।६।२०.

\* यावज्जीवदर्शपूर्णमासयोरारम्भणीयायाः सकृदे-  
वानुष्ठानम् । विन्दु. ९।१।१०.

\* यावज्जीवपक्षोऽपि चातुर्मास्येषु विज्ञायते ।  
संकर्ष. ३।१।२०. मीको. पृ. १६९१ 'चातुर्मास्येषु  
पाञ्चसांवसरिकपक्षे' इत्यत्र अधिकरणं द्रष्टव्यम् ।

॥ यावज्जीविकोऽभ्यासः कर्मधर्मः प्रकर-  
णात् । २।४।१।१ ॥

बह्वृचब्राह्मणे श्रूयते— 'यावज्जीवमग्निहोत्रं जुहोति'  
'यावज्जीवं दर्शपूर्णमासाभ्यां यजेत' इति । तत्र संदेहः  
किं कर्मधर्माभ्यासो यावज्जीवकता, उत कर्तुर्धर्मनियमो  
वा यावज्जीविकेति । अस्यायमर्थः— 'अग्निहोत्रं जुहोति'  
इत्युत्पन्नस्य 'अग्निहोत्रं जुहुयात् स्वर्गकामः' इति फले  
विनियोगः श्रूयते । पुनरपि 'यावज्जीवमग्निहोत्रं जुहोति'

इति श्रूयते । तत्र किं काम्ये एव प्रयोगे यावदुपबद्ध-  
जीवनावच्छिन्नः कालोऽङ्गतया विधीयते ? ततश्च 'सायं  
जुहोति' 'प्रातर्जुहोति' इत्यनेन विशेषित एक एव  
काम्यः प्रयोगो यावज्जीवमभ्यसितव्यः । अथ यावज्जीवं  
तदुद्देशेनान्य एव प्रयोगो नैमित्तिको विधीयते । ततश्च  
'सायं जुहोति' 'प्रातर्जुहोति' इत्येकवाक्यतावशात्  
सायं प्रातः समापनीयः उपात्तदुरितक्षयफलः, अक्रिया-  
निमित्तप्रत्यवायपरिहारप्रयोजनो वा यथानिमित्तमनुष्ठेय  
इति । पूर्वत्र शब्दान्तरादिसहायोत्पत्तिविधिप्रमाणके  
कर्मभेदे पर्यवसिते सति इदानीं शब्दान्तरादिसहाय-  
प्रयोगविधिप्रमाणकः प्रयोगभेदो निरूप्यते । न च  
प्रयोगविधिव्यापारस्य चतुर्थाध्यायविषयत्वात् इहानिरूप-  
णीयमिति वाच्यम् । यतोऽनुष्ठानगताङ्गपरिमाणादिविषयः  
प्रयुक्तिलक्षणो व्यापारस्तत्र निरूपणीयः, प्रयोगभेदविष-  
यस्तु द्वितीयाध्यायविषय एवेति न विरोधः ।

अत्रायं पूर्वपक्षिणोऽभिसंधिः । जीवनावच्छिन्ने हि  
काले विधीयमाने प्रकृतस्य कर्मणः कथंभावाकाङ्क्षालक्षणं  
प्रकरणमनुगृह्यते, कालस्याङ्गत्वेन ग्रहणात् । दृष्टं च लक्षण-  
याऽपि यावच्छब्दोपबद्धस्य कालपरत्वं 'यावद्दोहं स्वपिति'  
इत्यादिषु । तदुक्तम् 'कर्मस्थो हि कथंभावस्तदङ्ग-  
मभिवाञ्छति । कालोपदेशपक्षे च तत्तथैवोप-  
युज्यते ॥' इति (वा. पृ. ६२४) । एवं सति कल्पना-  
लाघवं भवति । इतरथा प्रयोगान्तरमपूर्वान्तरं च कल्प्येत ।  
न च यावज्जीवं दर्शपूर्णमासैकप्रयोगत्वे सति 'दर्शपूर्ण-  
मासाभ्यामिष्ट्वा सोमेन यजेत' इति विरोधः । अस्य साभि-  
प्रायेणैव इष्ट्वेति ... । न चान्यतन्त्रमध्ये कथमन्यस्यानु-  
ष्ठानमिति । वचनबलादेवान्यप्रयोगमध्यानुष्ठानाविरोधात् ।  
न च यावज्जीवपदस्य काललक्षणैव दोषः । सिद्धान्तेऽपि  
निमित्तत्वलक्षणाया अविशिष्टत्वात् । न च णमुला  
निमित्तत्वमभिधीयते, 'अभिक्रामं जुहोति' इत्यत्र  
व्यभिचारात् । नापि जुहोतेरभ्यासलक्षणादोषः, जीव-  
नावच्छिन्नकालविधिसामर्थ्यादेवाभ्यासाक्षेपसिद्धेरलक्षणावैय-  
र्थ्यात् । न च काम्यत्वेन सर्वाङ्गोपसंहारासमर्थस्याधि-  
कारात् यावज्जीवं च सर्वाङ्गोपसंहाराभावादाश्रयार्थोपदेश  
इति वाच्यम् । अङ्गोपदेशवशेन उद्भूतशक्तेरेवाधिकार-

स्वीकारात् । तेन यावज्जीवं सायंप्रातरुद्भूतशक्तिरग्नि-  
होत्रादिशास्त्रार्थः । तस्मात् यावज्जीवं काम्य एक एव  
साम्यालोऽयमग्निहोत्रप्रयोगो दर्शपूर्णमासप्रयोगश्च, न तु  
प्रयोगान्तरं विधीयते इति । एवं प्राप्ते, अभिधीयते ।

कर्तुर्वा श्रुतिसंयोगात् । २ ॥

अयमभिप्रायः—भवेदेवं यदि कालविधौ यावज्जीव-  
जुहोतिशब्दयोर्लक्षणावृत्तत्वं दोषो न भवेत् । तथाहि,  
न तावद्यावज्जीवशब्देन कालोऽभिधीयते, सामस्य-  
विशिष्टजीवनमात्राभिधायित्वात् । नापि जुहोतिशब्देन  
अभ्यासः अभिधीयते, होमावच्छिन्नभावनामात्राभिधा-  
यित्वात् । नापि जीवनावच्छिन्नकालविधिसामर्थ्यादेवा-  
भ्यासाक्षेपसिद्धिः, विकल्पासहत्वात् । स किमाक्षिप्य-  
माणः अशब्दः, शब्दो वा ? न तावदशब्दः  
शास्त्रार्थो भवति । शब्दत्वे च जुहोतेरतत्परत्वात्  
दुर्बारेव लक्षणेति । तेन स्वार्थपरित्यागेन यावज्जीवं  
जुहोतीत्याख्याताभ्यां कालाभ्यासावेव लक्षितौ विधातव्या-  
विति विधावेव लक्षणा प्रसज्येत । 'यावद्दोहं स्वपिति'  
इत्यादिषु वर्तमानापदेशत्वेन यथाप्राप्तानुवादलक्षणेयं गत्यं-  
न्तरासंभवाच्च दोषायेति । तेन यावत्कर्तुर्भाविजीवनमेव  
निमित्तभूतं यावज्जीवशब्देन प्रतिपाद्यते ।

ननु णमुला निमित्तत्वाभिधानात् निमित्तत्वपक्षेऽपि  
लक्षणादोषोऽभिहितः । नैतत् । श्रौतत्वात् निमित्त-  
भावस्य । तथाहि, समानकर्तृकधात्वर्थसंबन्धे णमुलोऽनु-  
शासनात् । यथा 'कारं संहरति' इति । जीवनक्रियाया  
होमक्रियासंबन्धस्तावदभिधानतः प्रतीयते । न च जीव-  
नस्य होमसंबन्धः साध्यत्वेन, साध्यताप्रतिपादकश्रुत्याद्य-  
भावात् । नापि साधनत्वेन, यावच्छब्दोपलब्धस्य जीव-  
नस्य सामस्याभावेन साधनत्वासंभवात् । न चैकस्यैव  
काम्यप्रयोगस्य यावज्जीवमनभ्यस्यमानत्वात् पर्यायेणैव  
जीवनानां प्रत्यभ्यासमन्वयो भविष्यतीति वाच्यम् । तथा  
सति विधावेवाभ्यासलक्षणादोषस्य दुष्परिहरत्वात् ।  
निमित्तस्य तु साध्यसाधनभावव्यतिरेकेण निमित्तत्वेनै-  
वान्वयोपपत्तेः यावदुपबद्धस्य जीवनस्य निमित्तत्वमेव  
युक्तम् । तेन यद्यपि यावदुपबद्धस्य जीवनस्य जीवसमभि-

व्याहृतक्रियासंबन्धमात्रमभिहितम्, तथापि क्रियान्वयार्थ-  
त्वात्समुच्चारणस्य क्रियान्वयस्य च निमित्तताव्यति-  
रेकेणासंभवात् निमित्ततारूपसंबन्धविशेषप्रतिपादनार्थमेव  
पुनः समुच्चारणेऽध्ययनविषेस्तात्पर्यमुनीयते । तेन यथा  
'गौर्गच्छति' इत्यत्र गवादिशब्दानामाख्याभिधाने-  
ऽपि अभिधानस्य क्रियासंबन्धार्थत्वात् क्रियासंबन्धस्य  
च व्यक्तित्वतिरेकेणासंभवादभिधानस्य व्यक्तित्वपर्यन्तत्वा-  
द्व्यक्तेरपि श्रौतत्वम्, तथा अत्रापि संबन्धमात्राभिधान-  
स्य निमित्तपर्यन्तत्वान्निमित्तमपि श्रौतमेव । एतच्चाकृत्य-  
धिकरणे विस्तरेण प्रतिपादितम् । कालस्य तु श्रुतिशब्दा-  
भिधेयसामान्यव्यक्तिरूपत्वाभावात् अर्थान्तरत्वेन लक्षण-  
विषयत्वमेवेति लक्षणादोषो दुष्परिहर एव । तथा जुहो-  
तिशब्दे चाभ्यासलक्षणा प्रागुक्तवेति । निमित्तपक्षे तु  
प्रतिनिमित्तं कृत्स्नशास्त्रार्थसमाप्तेः प्रयोगभेदादभ्यासा-  
भावेन नाभ्यासलक्षणादोषः । किं तर्हि ? द्वयोरेव  
श्रुतिवृत्तत्वमिति । तदुक्तम् । 'यावज्जीवपदाख्यात-  
श्रुतिवृत्तत्वसंभवः । मत्पक्षे भवतस्त्वत्र लक्षणा-  
वृत्तता भवेत् ॥' इति ( वा. पृ. ६२४ ) ।

तेन 'अभिक्रामं जुहोति' इत्यादिषु संबन्धान्तर-  
प्रतिषेधकस्य यावच्छब्दोपबन्धस्याभावादिति साध्यसाधन-  
लक्षणोऽपि संबन्धोऽविरुद्ध एव । ननु यावच्छब्दोपबन्धो-  
ऽपि णमुलो निमित्तार्थत्वं व्यभिचरत्येव । यथा 'याव-  
ज्जीवं भुङ्क्व' इति । सत्यमेवम्, किन्तु विध्याख्यात-  
समभिव्याहृतस्य यावदुपबन्धस्य णमुलो निमित्तत्वाव्यभि-  
चारस्योक्तत्वात् तथाभूतस्यैव निमित्तार्थत्वम् । तच्च  
निमित्तत्वं न धात्वर्थे, न च भावनायाम्, नापि  
फले, मानान्तरविरोधेन तेषु निमित्तत्वासंभवात् ।  
निमित्ते सत्यपि तेषामनिष्पत्तेः । किन्तु विधेः  
शब्दव्यापारात्मनः कर्तव्यतायाश्च धात्वर्थसंबन्धे सति,  
तस्यैवावश्यकर्तव्यतावगमात् । न चैवं सत्याहारविरो-  
धादशक्यानुष्ठेयत्वम्, 'सायं जुहोति प्रातर्जुहोति'  
इति सायंप्रातःकालावच्छिन्नस्यैव जीवनस्यापेक्षावशेन  
निमित्तत्वाभ्युपगमात् । तदुक्तमाचार्येण । 'जीवना-  
देर्निमित्तस्य सामान्यात् कालो विशेषकः । निमि-  
त्तार्थस्तत्र जातिकर्मणोऽवश्यकार्यता ॥' इति ।

तेनायं वाक्यार्थः— सायं प्रातर्जीवनवानग्निहोत्रं  
जुहुयादेवेत्यवश्यकर्तव्यता होमस्य प्रतीयते । तदेवावश्य-  
कर्तव्यं लोकेऽवगतम्, यस्याकरणे प्रत्यवायो भवति ।  
तत्राप्यभावस्य भावोत्पत्तिहेतुत्वाभावात् तत्कालीनान्य-  
क्रियाकरणस्यैव प्रत्यवायोत्पत्तिहेतुत्वम् । न च  
प्रत्यवायनिवृत्तिः फलम्, प्रागभावरूपत्वेन साध्यत्वा-  
भावात् । किन्तु प्रयोजनमात्रं तु अत्र विध्यवरुद्धभाव-  
नायाः पुरुषसमीहितसाध्याकाङ्क्षायां बुभुक्षुमुमुक्षुसाधा-  
रणत्वात् नैमित्तिकविधेः उभयसाधारणमुपात्तदुरितक्षय-  
रूपमङ्गीक्रियते ।

न चैवं साध्यभेदाद्भावनाभेद इति वाच्यम् । अग्नि-  
होत्रस्य काम्यप्रयोगे स्वर्गः फलम्, इह दुरितक्षय इति ।  
'संनिधौ त्वविभागात्' इत्यनेन न्यायेनोत्पत्तिपरत्वा-  
भावात् पुनःश्रुतेस्तु प्रयोगान्तरविधानेनैवार्थवत्त्वात् । ...  
... स्यैवाग्निहोत्रस्य दर्शपूर्णमासयोश्चैकः काम्यप्रयोगः ।  
अपरस्तु यावन्निमित्तमवश्यानुष्ठेयः । अत एव किञ्चिद-  
ङ्गहानेऽपि न वैगुण्यम् । यावज्जीवमवश्यं कर्तव्यं सर्वा-  
ङ्गोपेतं च इति विरोधेन किञ्चिदङ्गाभावस्यापि विध्यनु-  
मतत्वात् । तेन श्रुत्यनुरोधेन जीवननिमित्तः प्रयोग-  
भेदोऽत्र विधीयते इति सिद्धम् ।

प्रयोजनम्— पूर्वपक्षे जीवनलक्षितकालस्याङ्गत्वे-  
नाग्निहोत्रदर्शपूर्णमासविकृतावतिदेशः । सिद्धान्ते तन्नेति ।

सूत्रं तु — कर्तृधर्मः प्रयोगो विधीयते 'यावज्जीवं  
जुहोति' इति श्रुतिसंयोगात् श्रुतिवृत्तत्वादित्यर्थः ।  
तौता.

ॐ यावज्जीविकोऽभ्यासः कर्मधर्मः प्रकरणात् ।  
२।४।१।१ ॥

'यावज्जीवमग्निहोत्रं जुहोति' 'यावज्जीवं दर्शपूर्ण-  
मासाभ्यां यजेत' इति श्रूयते । इयं यावज्जीविकता  
कर्मधर्मः अभ्यासः, जुहोतिरनुवादः, यावज्जीवमिति  
विधिः, प्रकरणात् । एवं सति प्रकरणमनुगृह्यते । इति  
पूर्वपक्षः ।

कर्तुर्वा श्रुतिसंयोगात् । २ ॥

'यावज्जीवमग्निहोत्रं जुहोति' इति यावज्जीविकः  
अभ्यासः कर्तुः धर्मः, न तु कर्मणो धर्मः । जीवने

निमित्ते नियमेन अग्निहोत्रहोमस्य भिन्नः प्रयोगः, पुरुष-  
धर्मतया विधीयते । श्रुतिसंयोगात् यावज्जीवं इतिपदश्रुतेः  
समन्वयसंभवात् । यावच्छब्दो हि जीवनान्वयिसामस्य-  
वाची, घातुश्च जीवनवाची । णमुल् स्वप्रकृत्यर्थस्य  
जीवनस्य यज्यर्थे संबन्धमवगमयति । तत्र संबन्धविशेष-  
जिज्ञासायां यावच्छब्दस्य तात्पर्यग्राहस्य सत्त्वात् निमित्तत्व-  
रूपमेव आश्रीयते । कालविधिपरत्वे तु तद्वाक्यस्य याव-  
ज्जीवपदे काललक्षणा स्यात् । सा च श्रुत्यथ संभवति न  
युक्ता । तस्मात् यावज्जीविकोऽभ्यासः कर्तुर्धर्मः इति  
सिद्धान्तः ।

लिङ्गदर्शनाच्च कर्मधर्मे हि प्रक्रमेण नियम्येत  
तत्रानर्थकमन्यत् स्यात् । ३ ॥

‘यावज्जीवमग्निहोत्रं जुहोति’ ‘यावज्जीवं दर्शपूर्ण-  
मासाभ्यां यजेत’ इति यावज्जीविकोऽभ्यासः कर्तुर्धर्मः  
इति सिद्धान्ते हेत्वन्तरमाह । ‘अग्नये पथिकृते पुरोडाश-  
मष्टकपाठं निर्वपेद्यो दर्शपूर्णमासयाजी सन् अमावास्यां  
वा पौर्णमासीं वाऽतिपादयेत्’ इति दर्शपूर्णमासयोः  
स्वकालातिक्रमे प्रायश्चित्तस्य पाथिकृतेष्टेः विधानरूपस्य  
लिङ्गस्य दर्शनात् यावज्जीविकोऽभ्यासः न कर्मधर्मः,  
किंतु कर्तुर्धर्मः । कथम् ? कर्मधर्म हि यस्मात्  
काम्यप्रयोगस्य शेषतया यावज्जीवनकाले विधीयमाने  
प्रक्रमेण प्रक्रान्तेन यावज्जीवनकालेन काम्यप्रयोगो निय-  
म्येत । यम उपरमे । समाप्येत । एवं च कर्मधर्मपक्षे  
यावज्जीवं अभ्यस्तस्य एकस्य प्रयोगस्य फलार्थतया मध्ये  
समाप्त्यभावेन जीवनदशायां न कोऽपि दर्शपूर्णमासाभ्यां  
इष्टवान् भवति, इति यावज्जीवनकालोत्तरमेव दर्शपूर्ण-  
याजी इति वक्तव्यम् । तथाविधस्य च दर्शपूर्णमासया-  
जिनः तत्र तस्मिन् जीवने समाप्ते सति अन्यत् स्वकालाति-  
क्रमप्रायश्चित्ततया पाथिकृतेष्टिविधानं अनर्थकं असंगता-  
र्थकं स्यात् । तस्मात् अभ्यासः कर्तुर्धर्मः ।

व्यपवर्गं च दर्शयति कालश्चेत् कर्मभेदः  
स्यात् । ४ ॥

यावज्जीविकोऽभ्यासः कर्तुर्धर्मः न कर्मणो धर्मः इति  
सिद्धान्ते हेत्वन्तरमाह । ‘दर्शपूर्णमासाभ्यामिष्ट्वा सोमेन  
यजेत’ इति सोमात् प्राक् दर्शपूर्णमासयोः व्यपवर्गं

समाप्तिं दर्शयति । कालश्चेत् यदि हि यावज्जीवनकालः  
कर्मशेषः स्यात् तर्हि दर्शपूर्णमासप्रयोगस्य मध्ये एव  
सोमे कृते प्रक्रान्तस्य दर्शपूर्णमासकर्मणः भेदः नाशः  
स्यात् । कर्तुर्धर्मत्वे तु प्रतिमासं दर्शपूर्णमासप्रयोगस्य  
समाप्तत्वात् नायं दोषः स्यात् । अथवा कालश्चेत् दर्श-  
पूर्णमासविनिर्मुक्तः सोमकालः ततो यथोक्त एव कर्म-  
भेदः स्यात् कर्मप्रयोगभेदः स्यात् । इति ।

अनित्यत्वात् नैवं स्यात् । ५ ॥

यदि च यावज्जीवनकालः कर्मधर्मः स्यात् तर्हि  
‘जरामर्यं वा एतत् सत्रं यदग्निहोत्रं यद्दर्शपूर्णमासी,  
जरया ह वा एष एताभ्यां निर्मुच्यते मृत्युना च’ इति  
वचनं एवं न स्यात् । कर्मधर्मे हि वचनमिदं विरुध्यते  
अनित्यत्वात् । काम्यप्रयोगधर्मे हि यावज्जीवनकाले  
विधीयमाने नित्यप्रयोगस्य अलाभात् काम्यप्रयोगस्य  
च अनित्यत्वात्, अवश्यानुष्ठेयत्वरूपजरामर्यत्ववचन-  
विरोधः । तुशब्दः हेतुसमुच्चये । तस्मात् यावज्जीविको-  
ऽभ्यासः कर्तुर्धर्मः ।

विरोधश्चापि पूर्ववत् । ६ ॥

‘यावज्जीवं दर्शपूर्णमासाभ्यां यजेत’ इत्यादिना  
यावज्जीवकालाभ्यासे कर्मधर्मतया विधीयमाने, स  
विकृतिष्वपि अतिदिश्येत । तथा सति वैमृधं प्रकृत्य  
‘यदि निर्वपेत् अन्वेव निर्वपेत्’ इति वचनं व्यर्थं  
सत् विरुध्येत । ‘प्रजापतिः पुरुषमसृजत’ इत्युपक्रम्य  
तैत्तिरीयके अग्निहोत्रदर्शपूर्णमासपशुबन्धादीनां केषां-  
चिदेव नित्यतया परिगणनं विरुध्येत । पूर्ववत् पूर्व-  
सूत्रोक्तजरामर्यवादविरोधवत् विरोधः । सिद्धान्ते तु  
जीवनस्य निमित्तत्वेन निमित्तस्य चानङ्गतया अनति-  
देशात् नासौ विरोधः ।

कर्तुस्तु धर्मनियमात् कालशास्त्रं निमित्तं  
स्यात् । ७ ॥

यावज्जीविकोऽभ्यासः कर्तुः धर्मस्य नियमः । तस्मात्  
पूर्वपक्षाभिमतं यावज्जीवमिति कालशास्त्रं निमित्तं  
स्यात् । अथवा कर्तुः धर्मनियमात् उक्तेन न्यायेन कर्तु-  
धर्मनियमे सिद्धे सति कालशास्त्रं कालशास्त्रतया भास-  
मानं यावज्जीवपदं वस्तुतो निमित्तशास्त्रमेव स्यात् ।

अथवा । ननु एवं अग्निहोत्रस्य दर्शपूर्णमासयोश्च नित्य-  
स्वसिद्धावपि पशुचातुर्मास्यज्योतिष्टोमेषु का गतिः ? तत्र  
यावज्जीववाक्याभावात् इत्यत आह— कर्तुः धर्मनियमात्  
काम्यप्रयोगादन्यस्य प्रयोगस्य ज्योतिष्टोमादौ पुरुषार्थतया  
नियमेन विधानात् 'वसन्तेवसन्ते ज्योतिषा यजेत'  
इति वीप्तायुक्तं कालशास्त्रं वसन्तस्य निमित्तार्थं निमित्त-  
ताबोधनार्थं स्यात् । इति सिद्धो ज्योतिष्टोमादेः नैमित्तिकः  
प्रयोगः । तस्मात् न काम्यप्रयोगस्य एकस्य यावज्जीव-  
कालं अभ्यासो विधीयते, किंतु जीवने निमित्ते अग्नि-  
होत्रादेः बहूनां प्रयोगाणां विधिः इति सिद्धान्तः । के.

\* 'यावज्जीविकोऽभ्यासः ०' । (२।४।१।१) इत्यत्र  
कालाभ्यासयोः अन्योन्यविधिहेतुत्वं व्याख्यातम् । वा.  
३।२।३।६. \* यावज्जीविको नियमः कर्तृधर्मः, स पुरुषार्थ-  
त्वात् नातिदिश्यते । दुप्. ८।१।१३।२०. \* याव-  
ज्जीविके प्रयोगे एकदेशोपसंहारसमर्थोऽपि पुरुषोऽधि-  
क्रियते । यथाशक्त्यधिकरणम् । ६।३।१।१—७.

\* यावन्नमित्तं नैमित्तिकस्य अनुष्ठेयत्वम् । सु.  
पृ. ९६९.

॥ यावद्वचनं वाचकनिमित्तं न्यायः । यथा—  
ग्रहणोत्पातभयोः षण्मासपर्यन्तं निषेधस्ततोऽपि यावद्विणा  
भुक्त्वा न त्यक्तं तावत्तज्ज्येदित्युक्तं तत्रैवेति । अन्यत्रापि—  
यथा च धर्माऽधर्मयोर्मनुष्याधिकारत्वेन काशीखण्डे  
पिशाचमोचनाख्याने पिशाचस्यापि तत्सन्नात्पिशाचत्व-  
नाशोक्तिनिषादस्थपतीष्टिवत्प्रकृतन्यायेन तन्मात्रविषयतैवेति  
बोध्यमिति । साहस्री. ५७७. \* यावद्वचनं वाच-  
निकं न तत्र न्यायः क्रमते । भा. ५।४।४।११,  
\* यावद्वचनं वाचनिकं न सदृशमुपसंक्रामति । ५।  
३।४।१२, \* यावद्वचनं वाचनिकं भवत्येव । ३।५।१८।  
४४, \* यावद्वचनं वाचनिकम्, 'यावति वचनं तावत्येव  
तद् भवितुमर्हति' । १०।२।१७।४८.

\* यावच्छब्दो व्याप्तिवाची । सु. पृ. ९६८.

॥ यावत्संपातमुषित्वेति न्यायः । यावत्पुण्य-  
फलानुभूतिनिर्णयस्तावत्पर्यन्तं स्वर्गभोगाननुभवन्ति सुक-  
र्मिण इति । साहस्री. ५४२.

\* यावत्स्वं संनाय्ये उत्तरासु गोदोहनम् । ११।१।  
९।४७—५३. मीको. पृ. १०९८ 'उत्तरागोदोहा-  
धिकरणम्' इत्यत्र द्रष्टव्यम् ।

\* युक्तिकाम्येऽर्थे पुरुषविशेषस्य अनादरणीयत्वात्  
युक्तियुक्तं यद् वृत्तिकारादिभिः उक्तम्, तत् 'सूत्रकारा-  
नुपात्तत्वात् न ग्राह्यम्' इति असदाग्रहो न कार्यः । एव-  
मेव वार्तिककाराद्यक्तमपि वृत्तिकारानुपात्तत्वमात्रेण अग्राह्यं  
न भवति । एवं सूत्रकारानुक्तस्यापि अर्थस्य वृत्तिकारा-  
द्युक्तस्य ग्राह्यत्वम् । सु. पृ. ९३२.

\* युगादिकालपरिमाणं ज्योतिःशास्त्रव्यवहारसिद्धयर्थं  
गणितविषयसंप्रदायोत्थानुमानपूर्वकम् । सु. पृ. १२८.

॥ युगपदेव विशेष्ये विशेषणं तत्रैव च  
विशेषणान्तरमिति न्यायः । यथा— 'तरति शोक-  
मात्मवित्' इत्यादौ प्राचीनतार्किकमतमाश्रित्याऽखिल-  
पदार्थस्मरणात् प्रकृतन्यायेन सर्वपदार्थानामन्योन्यं  
क्रियाकर्मभावेनान्वयरूपः शाब्दबोधो भवतीति संक्षेपः ।  
साहस्री. १८२.

\* युगपदधिकरणवचने द्वंद्वो भवति । अधिकरणं  
शब्दप्रतिपाद्योऽर्थः, स यत्र अनेको युगपदेकेन पदेन  
बोध्यते तत्र द्वंद्वः तथा च धवलखिरी इत्यत्र धवपदं  
लक्षणया खदिरसहितधवपरम्, इतरसहितधवपरं वा ।  
इतरस्तु खदिरपदान्निर्णीयते । एवं खदिरपदमपि । सेयं  
युगपदधिकरणता । भाट्ट. ६।१।५.

\* युगपदधिकरणवचनता । अधिकरणं द्वयं  
अभिधेयमिति यावत् । तस्य युगपदभिधानम् ।  
सोम. ६।६।१. \* युगपदधिकरणवचनतायां द्वन्द्व-  
स्मृतेर्द्विवचनबहुवचनोपपत्तेश्च । 'प्रमित्तशेर्वरुणयोः'  
इति दर्शनात् यथैव खदिरौ च धवौ चेति निदर्शनं  
क्रियते । भा. ६।१।१।२२. \* युगपदधिकरणवचनतायां  
द्वन्द्वस्मृतेः । यत्र द्वौ ब्रह्मो वा युगपदभिधानं इष्यन्ते,  
तत्र द्वन्द्वसमासो भवति । वा. ६।१।६।२४ पृ. १३७२.

\* युगपदनेकामेध्यदर्शने प्रत्यमेध्यं मन्त्रावृत्तिर्न  
कर्तव्या किंतु सकृदेव मन्त्रपाठः । भा. ११।४।१७।५०.

\* युगपदनेककपालभेदेन होमतन्त्रवत्तत्वात् वारुणेष्टे-  
स्तन्त्रत्वप्रसक्तिः ... । भाट्ट. ५।२।२.



\* युगपदपच्छेदे अदक्षिणत्व-सर्वस्वदक्षिणत्वयो-  
र्विकल्पः । बिन्दु. ६।५।१९.

\* युगपदविध्यनुवाददोषात् देशाद्युद्देशेन विधीय-  
मानानां कर्मणां स्वरूपानुवादकल्पनं अयुक्तम् । वा.  
२।३।१३।२६ पृ. ६१९.

\* युतसिद्धिः- पृथगाश्रयाश्रयित्वं पृथगतिमत्त्वं च ।  
ऋजु. पृ. १८८.

\* युधिष्ठिरस्य कनीयोऽर्जितभ्रातृजायापरिणयनं  
आचार्यब्राह्मणवधार्थं अनृतभाषणं च (धर्मव्यतिक्रमः) ।  
वा. १।३।३।७ पृ. २०४ । 'इदं सज्यं धनुः कृत्वा,  
सज्येनानेन सायकैः । अतीत्य लक्ष्यं यो वेद्धा स लभेत  
सुतामिमाम् ॥' इति ह्रुपदेन उद्घोषिते, तथाकृतवतेऽ-  
र्जुनाय द्रौपदी निवेदिता । तथा च 'विद्धयेत य इमं  
लक्ष्यं तं वृणीष्व वरानने' इति भ्रातृवचनात् लक्ष्यवेधा-  
नन्तरमेव अर्जुनो वृतः इति अपरिणयनेऽपि, वरणे  
जायात्वप्रक्रमात् अन्यस्य विशेषतो भ्रातुः कनीयसश्च  
जायायाः परिणयनात्, एको युधिष्ठिरस्य धर्मव्यतिक्रमः ।  
तथा द्रोणो ब्राह्मणः । युधिष्ठिरादीनां धनुर्वेदाचार्यः  
अत्यक्तशस्त्रः, न हन्तुं शक्यः, अश्वत्थामिन् च पुत्रे हते,  
शस्त्रं त्यक्ष्यति, इति मत्वा वध्यत्वाय शस्त्रं त्याजयितुं  
अश्वत्थामा हतः इत्यनृतं युधिष्ठिरेणोक्तं इत्यपरः ।  
सु. पृ. १८६ । 'या चोक्ता पाण्डुपुत्राणामेकपत्नी-  
विरुद्धता । साऽपि द्वैपायनेनैव व्युत्पाद्य प्रतिपादिता ॥  
यौवनस्थैव कृष्णा हि वेदिमध्यात् समुत्थिता । सा च  
श्रीः श्रीश्च भूयोभिर्भुज्यमाना न दुष्यति ॥' अत एव  
चोक्तं 'इदं च तत्राद्भुतरूपमुत्तमं जगाद विप्रधिरतीत-  
मानुषः । महानुभावा किल सा सुमध्यमा बभूव कन्यैव  
गतेऽगतेऽहनि ॥' इति । नहि मानवीष्वेवमुपपद्यते ।  
अत एव वासुदेवेन कर्णो उक्तः ॥ 'षष्ठे च त्वामहनि  
द्रौपदी पर्युपस्थास्यति' इति । इतरथा हि कथं प्रमाण-  
भूतः सत्त्वं वदेत् । अथवा बहुयः एव ताः  
सदृशरूपा द्रौपद्यः एकत्वेनोपचरिता इति व्यवहारार्था-  
पत्त्या गम्यते । 'यद्वा नार्थजुनस्यैव केवलस्य भविष्यति ।  
साधारणा प्रसिद्धिस्तु निश्छिद्रत्वाय दर्शिता ॥' यथा युधि-

ष्ठिरोपदेशात् सभामध्यमानीयमाना, सहसैव रजस्व-  
लावेषं सपुत्रकस्य धृतराष्ट्रस्य अयश उत्पादयितुं आत्मानं  
प्रख्यापयितुं द्रौपदी कृतवती, तथैव केवलार्जुनभार्याया  
एव सत्याः श्रीत्वं च जनेनाविदितं परस्परं संघाताविशयं  
च भेदप्रयोगानवकाशार्थं दर्शयितुम्, साधारण्यप्रख्यापनं  
इत्येवमादिविकल्पैः सुपरिहरत्वात्, रागलोभकृतव्यवहारस्य  
च शिष्टैरेव धर्मत्वेन अपरिग्रहस्य उक्तत्वात् अनु-  
पालम्भः । तथा च द्रोणवषाङ्गभूतानृतवादे 'प्रायश्चित्तं  
कामकृतेऽप्येके' इति, एवमन्तेऽपि अश्वमेधः प्रायश्चि-  
त्तत्वेन कृत एवेति न तस्य सदाचारत्वाभ्युपगमः ।  
वा. १।३।३।७ पृ. २०९.

\* 'युनज्मि ते पृथिवीं ज्योतिषा सह' इति  
भ्रुवामभिमुवाति । भा. १२।१।४।११, \* 'युनज्मि  
वाचं सह दिवा सूर्येण' इति जुह्वा अभिमन्त्रणे मन्त्रः ।  
१२।१।४।११, \* 'युनज्मि वायुमन्तरिक्षेण ते सह'  
इति उपभृतोऽभिमर्शने मन्त्रः । १२।१।४।११.

\* 'युवा सुवासाः' इति यूपपरिव्याणे हौत्रो  
मन्त्रः । संकर्ष. १।४।१६.

\* 'युवं हि स्थः स्वर्पती' इति द्वयोर्यजमानयोः  
प्रतिपदं कुर्यात् । 'एते असृग्रमिन्दवः' इति बहुभ्यः  
यजमानेभ्यः । अयं कर्तुतः वाचनिकव्यवस्थाविधिः ।  
बाल. पृ. २२. \* 'युवं हि स्थः स्वर्पती' इति प्रति-  
पद् विधीयमानैव वाक्येन द्वियजमानेन ऋतुना संबध्यते ।  
तत्र च प्रकरणबाधो युक्तः । ङुप्. १०।५।९।३७  
पृ. १९६०. \* 'युवं हि स्थः०' इति मन्त्रस्य ज्योति-  
ष्टोमे श्रुतस्य कुलायथागे प्रतिपत्त्वेनोत्कर्षः । वि. ३।३।  
१४.

\* युष्मद्-अस्मदौ । त्वंपदस्य तत्कालीनसंज्ञोध्य-  
त्वविशिष्टचैत्रादौ, अस्मत्पदस्य तत्कालीनस्वतन्त्रोच्चार-  
यितृत्वविशिष्टचैत्रादौ शक्तिः । स्वातन्त्र्यं च अन्यबोध-  
तात्पर्येण अनुच्चारयितृत्वम्, तेन अन्यतात्पर्येण उच्चारिते  
'वाच्यस्त्वया मद्वचनात् स राजा' इत्यादौ लक्षणया  
सीताप्रतीतिः, न कविप्रतीतिः, उच्चारयितृप्रतीतिर्वा ।  
अत्रापि संज्ञोध्यत्वादिकं न भासते भासते चेति ।

‘ वयं यामः ’ इत्यत्र ‘ स च अहं च त्वं च वयं ’ इत्याद्येकशेषात् अन्यतात्पर्यकेऽपि सर्वेषु आरोपित-  
स्वातन्त्र्यप्रतीतिः । मणि. पृ. १६३.

\* युष्मत्पदार्थः । संनिहितवाच्यामिमुख्यस्य युष्मदर्थत्वात् । सु. पृ. ११९९.

\* युष्मत्पदशक्यतावच्छेदकं प्रकृतशाब्दबोधोप-  
त्वप्रकारकवक्तृभिन्नविशेष्यकवक्त्रिच्छा-विषयीभूतशाब्द-  
ज्ञानवत्त्वम्, प्रकृतशाब्दबोधनिष्ठविषयतानिरूपितवक्तृभिन्न-  
निष्ठवक्त्रिच्छाविषयतावत्त्वं वा । रहस्य. पृ. ५८.

\* यूथः । भवति हि बहूनां एकवचनान्तः शब्दः  
समुदायपेक्षः । यथा यूथं वनं कुलं परिषत् इति ।  
भा. २।२।३।३ पृ. ४८०. अपेक्षामात्रमेव समुदा-  
यस्य ब्रवीति, नाभिषेयत्वम् । यूथवनशब्दावपि यदा  
समुदायोपसर्जनसमुदायिवचनौ तदा साकल्येन दृष्टान्तौ ।  
यदा तु समुदायमेव ब्रूतः, तदा तन्निमित्तैकवचनलाभ-  
मात्रेण दृष्टान्तत्वम् । वा.

॥ यूकामिया कन्थाऽनाश्रयणन्यायः । उक्तं च  
‘ कान्ये शुभे विरचिते खलु नो खलेभ्यः कश्चिद्गुणो  
भवति यद्यपि संप्रतीह । कुर्यां तथापि सुजनार्थमिदं  
यतः किं यूकाभयेन परिधानविमोक्षणं स्यात् ॥ ’ इति ।  
साहस्री. ३४९.

\* यूपः अग्नीषोमीये पशौ ब्रह्मवर्चसकामेन  
कर्तव्यः । भा. ३।६।३।१०, \* यूपः उपशयः नाम  
एकादशिन्याम् । तत्र जोषणादयः संस्कारा न क्रियन्ते ।  
छेदनादयस्तु तूष्णीं क्रियन्ते, नात्र पशुर्बध्यते । दक्षिणत-  
स्तु भूमौ उपशेते । ७।३।१३।३३-३४, \* यूपः  
एकादशिनेषु प्रतिपद्यु भिन्नः । ८।१।८।१५. \* यूपः  
खलेवाली नाम साद्यस्केषु । खले कृषीवलैर्बलीवर्दबन्ध-  
नाय निग्रातो मेढिः, स एव यूपत्वेन ग्राह्यः ।  
वि. १०।१।५, \* यूपः खलेवाली साद्यस्के । तत्र छेदन-  
द्वारलोपात् यूपानुतिर्लुप्यते । १०।१।५, \* यूपः  
खलेवाली साद्यस्के । तत्र पर्युहणं परिदहणं परिषेकः  
अञ्जनं प्रोक्षणं इत्यादयो धर्माः कर्तव्याः, सार्थकत्वात्,  
अविरुद्धत्वात्, अदृष्टार्थत्वाच्च । जोषण-तक्षण-उच्छय-  
णानि तु न कर्तव्यानि । १०।२।३२-३३, \* यूपः

खलेवाली साद्यस्के, तत्र स्थाण्वाहुतिर्नास्ति, अयूपात्म-  
कत्वात् यूपीयात्रश्चनस्थाणोरभावात् । १०।१।६, \* यूपः  
खलेवाली साद्यस्के । स च न खादिर एव, किन्तु  
यत्किञ्चिद्बृक्षजन्यः । १०।२।३१. \* यूपः खादिर  
एव वाजपेये । भा. १०।७।१६।५१, १२।३।४।१४,  
\* यूपः खादिरः नित्यश्च नैमित्तिकश्च अग्नीषोमीये  
पशौ । ४।३।३।५-७, \* यूपः खादिरः पालाशो  
रौहितको वा ज्योतिष्टोमे पशुत्रयार्थं तन्त्रम् । ११।३।३।३,  
\* ‘ यूपः खादिरौ वीर्यकामस्य ’ इति फलविधिः ।  
४।३।१।१, \* यूपः ‘ खादिरे बध्नाति, पालाशे  
बध्नाति, रौहितके बध्नाति ’ एकार्थाः सन्तो विकल्पन्ते  
खादिरादयः । २।२।६।१७.

॥ यूपश्चाकर्मकालत्वात् । ११।३।३।३॥

( ज्योतिष्टोमे पशुत्रयार्थं किं भिन्ना यूपाः उत एक  
एवेति विचारे ) सिद्धान्तमाह । यूपः तन्त्रेण पशुत्रयार्थं  
एक एव स्यात् । अकर्मकालत्वात् पशुकर्मणः काले नासौ  
भवति, ‘ दीक्षासु यूपं छिनत्ति, क्रीते वा राजनि ’ इति  
अन्यस्मिन्नेव काले विधानात् । तस्मात् ज्योतिष्टोमे पशु-  
त्रयार्थं यूप एक एव ।

एकयूपं च दर्शयति । ४ ॥

ज्योतिष्टोमे पशुत्रयार्थं एकयूपं एकमेव यूपं दर्शयति ।  
सवनीये पशौ ‘ त्रिवृता यूपं परिवीय ’ इति परिव्याणं  
विदधाति । यूपभेदे तु चोदकेनैव परिव्याणस्य प्राप्तत्वात्  
न विधातव्यम् । के.

\* यूपः छेदनस्य प्रयोजकः, स्वस्तु अनुनिष्पादी ।  
‘ यूपस्य स्वरं करोति ’ । वि. ४।२।१. \* यूपस्तन्त्रेण  
ज्योतिष्टोमे पशुत्रयार्थम् । अग्नीषोमीय-सवनीय-अनु-  
बन्ध्याः पशवः । यूपन्यायः । ११।३।३।३-४. \* यूपः  
‘ दृष्टादृष्टसंस्कारणः ’ इति सांप्रदायिकाः । अत एव  
खादिरस्य कदरः प्रतिनिधिः संभवति । भाट्ट. १०।१।५.  
\* यूपः न केवलेन छेदनेन भवति, किन्तु प्रोक्षणा-  
दिभिः सर्वैः संस्कारैर्भवति । ‘ यूपं छिनत्ति ’ इति तु छेदन-  
ग्रहणं च मुख्यत्वात् प्रदर्शनार्थम् । भा. ११।३।४।६.  
\* यूपः परिधिरूपः पशुमरुषु चातुर्मास्येषु ‘ परिवौ  
पशुं नियुञ्जीत ’ । वि. ९।२।१२, १०।३।३. \* यूपः

परिधिरूपः मध्यमः स्थविष्ठः परिधिः । ( आश्वलायन-  
श्रौतसूत्रे १।२।४ 'परिधौ पशुं नियुञ्जन्ति' इति  
सूत्रम् । 'दक्षिणे परिधौ, उत्तरे वा पशुनियोगः कर्तव्यो  
न मध्यमे उपचारविरोधात्' इति वृत्तिः ) । ( कै. )  
\* यूपः पशोः अन्तरङ्गः, संनिपातित्वात् । भा. १।२।२।  
११। २७, \* यूपः पालाशो ब्रह्मचर्यसकामस्येति फल-  
विधिः । ४।३।१।१, \* यूपो वैश्वः अन्नाद्यकामस्येति  
फलविधिः । ४।३।१।१. \* 'यूपः सप्तदशारत्नः  
वाजपेये' इति यूपद्रव्यगतं सप्तदशारत्नशब्देदितं ऊर्ध्व-  
मानम् । वि. ३।१।९, \* यूपः साद्यस्केषु शास्त्रीय-  
संस्काररहितो गृह्यते 'साद्यस्केषु उर्वरा वेदिः, खलेवाली  
यूपः' इत्याश्वलायनः ( मूले तु सूत्रे 'साद्यस्केषु उर्वरा  
वेदिः, खल उत्तरेवेदिः, खलेवाली यूपः' इति पाठ-  
क्रमः । १।७ ) तत्र च छेदनद्वारलोपात् यूपानुतिर्लुप्यते ।  
१०।१।५. \* यूपः साधारणः सर्वपशूनां ज्योतिष्टोमे ।  
भा. १।१।३।१।९. \* यूपः सौमापौष्णे पशौ 'औदु-  
म्बरो यूपो भवति' इति उपदिष्ट औदुम्बर एव  
यूपः । न चोदकप्राप्तत्वादिरादिः । वि. १०।७।१८,  
\* 'आदित्यो यूपः' अत्र आदित्यस्य तेजस्वित्वेन  
गुणेन, वृताक्तस्य यूपस्य स्तुतिः क्रियते । 'यजमानो  
यूपः' अत्रापि ( चक्षुर्गम्योर्ध्वत्वगुणेन, ) यजमानत्वेन  
यूपः स्तुयते । १।४।१५. \* कर्मसंयोगात् काष्ठस्य  
यूपता । नहि लोके यूप इति संज्ञातः कश्चिद् वृक्षो-  
ऽस्ति । यत्र ते संस्काराः स यूपः । तस्मात्, औदु-  
म्बरो यूपो भवतीति संस्कारनिमित्तः । भा. १०।४।  
२२।६६, \* खादिरादीनां हि काष्ठानां संस्कारैर्यूपः  
क्रियते छेदनादिभिः । न तु अन्येषाम् । १०।२।३।  
७०, \* 'वैश्वो वा खादिरो वा पालाशो वा  
( वाजपेयात् ) अन्येषां यज्ञक्रतूनां यूपान् भवन्ति' ।  
१२।३।४।१४. \* 'यजमानो यूपः' अत्र यज-  
मानत्वेन यूपः स्तुयते । वि. १।४।१५. \* यूपः  
एकादश औपवसथ्येऽह्नयेव संमीयेरन् प्रकृतिवत्  
इति पूर्वपक्षः । दैवपदवर्थं मध्यस्थयूपस्य उच्छ्रयणे  
कृते तेन सह अन्येषां दशानां कृतेऽपि उच्छ्रयणे  
तत्संस्काराः परे यवि प्रधानकाले एव कर्तव्याः

इति सिद्धान्तः । संकर्ष. १।४।१९. \* 'यूपं  
अर्धं अन्तर्वेदि मिनोति, अर्धं बहिर्वेदि' इति देश-  
लक्षणा, न तु अन्तर्वेदि इति यूपानुगमावेन ज्योति-  
ष्टोमे अग्नीषोमीये पशौ । यूपवेदिन्यायः । ३।७।६।  
१३-१४. \* 'यूपं छिनत्ति' इत्युत्पत्तिवेलायां  
'खादिरे बध्नाति' इत्यादिविनियोगवेलायां च अनव-  
गतमपि यूपत्वं यत् पशुबन्धार्थं खादिरादिः छेदनादि-  
संस्कृतः स यूपः इति विपरीतवचनव्यक्त्यालोचनया  
पश्चादत्रगम्यते । सु. पृ. ११०२-०३. \* यूपं यज-  
मानो नावसृजेत् अञ्जनादिपरिव्याणान्तम् । वि. ५।२।९.  
\* 'आज्येन यूपमनक्ति' इत्यत्र आज्ये प्राकृताज्यधर्माः  
न कर्तव्याः ज्योतिष्टोमे अग्नीषोमीये पशौ । भा. ३।८।  
१६।३१, \* 'त्रिवृता यूपं परिकीय' इति द्वितीयं  
परिव्याणं त्रिवृता विदधाति सवनीये पशौ । ११।३।  
३।४, \* 'दीक्षासु यूपं छिनत्ति क्रीते वा राजनि' ।  
११।३।३।३, \* 'यूपायाज्यमानाय' इत्यत्र यूपशब्दे  
नोहः पाशुकचातुर्मास्येषु परिधौ यूपधर्मानुष्ठाने । ९।२।  
१३।४१-४३. \* यूपादुन्मोचनादिः प्राणवियोगान्तः  
एकः पदार्थः पशौ । संकर्ष. १।१।४. \* यूपस्य अग्नी-  
षोमीयपशौ खादिरत्वं नित्यं काम्यं च । 'खादिरे  
बध्नाति' इति नित्यत्वम्, 'खादिरं वीर्यकामस्य यूपं  
कुर्वीत' इति काम्यत्वम् । भा. ४।३।३।५-७,  
\* 'यूपस्यान्तिके अग्निं मथित्वा यूपानुतिं जुहोति'  
अत्र मन्थनं विवक्षितम्, अविवक्षितमन्तिकम् । मन्थनं  
विधीयते नान्तिकम् । ११।२।७।२७, २९. \* 'यूप-  
स्यान्तिकेऽग्निं मथित्वा यूपानुतिं जुहोति' तत्र यावता  
व्यवधानेन यूपः दृष्टिगोचरा भवन्ति तावति देशे अग्निं  
संस्थाप्य, तत्रैकस्मिन्नेव देशे यूपैकादशिन्यां तन्त्रेण आहुतिः  
कर्तव्या । वि. ११।२।७. \* यूपस्य खादिरस्य वाजपेये  
नियमः, पुनः श्रवणात् । भा. १०।७।१६।५१-५७.  
\* यूपस्य पञ्चारत्नित्वादि परिमाणं उपरं वर्जयित्वा  
ज्ञेयम् । संकर्ष. १।४।८. 'यूपदौ पञ्चारत्नित्वादि  
परिमाणं' इत्यत्र द्रष्टव्यम् । \* यूपस्य पञ्चारत्नित्वादि  
परिमाणं उपरेण सहेति पूर्वपक्षः । खातादूर्ध्वमेवैतत्  
परिमाणं इति सिद्धान्तः । एवं औदुम्बर्यामपि ।

संकर्ष. १।४।८, \* यूपस्य पञ्चारत्नित्वादि यजमानस्यै-  
वारत्ननिर्माहः, न यस्य कस्यचित् । ' यजमानेन  
संमितः ' इति वचनान्तरैकवाक्यत्वात् । १।४।९,  
\* यूपस्य परिमाणं एकादशयस्त्रिंशदरत्नयः विकल्पिताः ।  
१।४।२६, \* यूपस्य परिग्याणं एकादशिन्याम्, द्वाभ्यां  
द्वाभ्यां रत्नाभ्यां एकादशकृत्वः अग्निष्ठः परिवीयेत ।  
१।४।१२-१५, \* यूपस्य परिग्याणम्, वैकृतद्वैरशन्ये  
एका विहितस्थले परिवीय इतरा यथावकाशम्, इति  
प्राप्ते, युगपदुभाभ्यां परिग्याणं प्रकृतिवत् इति सिद्धान्तः ।  
१।४।१४. \* यूपस्य परिग्याणे, अध्वर्योः करणमन्त्रः  
' परिवीरसि ' इति । होतुः क्रियमाणानुवादी मन्त्रः  
' युवा सुवासाः ' इति ज्योतिष्टोमे अग्नीषोमीये पशौ ।  
तौ च कुण्डपायिनामग्ने प्राप्ता । भा. ३।८।१०।२१.  
\* यूपस्य परिग्याणे, एकादशिन्यां ' परिवीरसि ' इति  
आध्वर्यवमन्त्रस्यावृत्तिः । संकर्ष. १।४।१६. \* यूपस्य  
पश्चङ्गत्वम् । वा. ३।७।६।१३ पृ. १०८३. \* यूपस्य  
पश्चपूर्वप्रयुक्तत्वमेव, न तु ज्योतिष्टोमपरमापूर्वप्रयुक्त-  
त्वम् । तेन ज्योतिष्टोमानङ्गभूतपशुषु उपाकरणादीनामूहः  
फलं अग्नीषोमीयधर्मातिदेशश्च । भाट्ट. ९।१।२ वर्णकं २.  
\* यूपस्य प्राकृतस्य, प्राकृतपशुनियोजनानुवादात्  
विहितेन परिधिना बाधः सौमिकचातुर्मास्येषु । भा.  
१०।३।३।१८-२२. \* यूपस्य यूपयोः यूपानां वा  
लौकिके स्पर्शे प्रायश्चित्तं मन्त्रविशेषपाठः । यद्येकं  
यूपमुपस्पृशेत्, ' एष ते वायो ' इति ब्रूयात्, यदि  
द्वौ ' एतौ ते वायू ' इति, यदि बहून् ' एते ते वायवः ' इति ।  
भाट्ट. ९।३।३, \* यूपस्य लौकिके स्पर्शे  
प्रायश्चित्तं न वैदिके अङ्गोच्छ्रयणादिकालिके । ' एष  
ते वायो ' इत्यादिमन्त्रपाठः प्रायश्चित्तम् । सूत्रभाष्य-  
स्वारस्यात् यूपकार्यापवर्गोत्तरमेव क्रतोः बहिः प्रायश्चित्त-  
मिदं पुरुषार्थम् । वार्तिकस्वारस्यात् तु क्रतुमध्यगत-  
लौकिकस्पर्शेऽपि । ' यूपचित्याद्युपस्पर्शे स्नायात् ' इति  
स्मृतिः । ९।३।३. \* यूपस्य विशालत्वं पशुनियोजन-  
स्थाने एव कार्यार्थत्वात् । न तु अग्रभागे अदृष्टार्थत्वा-  
भावात् । ( आपस्तम्बस्तु- ' विशालो यूप इति यदूर्ध्वं  
रशनायास्तद्विशाखम्, यद्वा उपरि उभे शाखे अष्टाश्री

सचषाले स्याताम् ' इति ) । संकर्ष. १।४।४.  
\* यूपस्य स्वरस्तन्त्रं ज्योतिष्टोमे पशुत्रयस्य । भा.  
११।३।५।८-१२. \* ' यूपस्य स्वं करोति ' इति ।  
यूपस्येति अवयवलक्षणार्था पश्वी । यूपवयवः स्वरः ।  
वा. ४।२।१।३.

॥ यूपानां अग्निष्ठभिन्नानां मानं सौत्येऽहनि ॥

ते च एकादश यूपाः औपवस्येऽहन्येव संमीयेरन्  
प्रकृतिवत् । इति प्राप्ते, अङ्गानां प्रधानकालत्वात् सद्यः  
सुन्यायामेव तेषां संमानम् । प्रकृतौ पशुत्रयस्य तन्त्रभूतो  
यूपोऽग्नीषोमीयपश्चर्यत्वेन पूर्वेषुः संमितोऽप्यर्थवशेनान्ये  
यूपा परेद्युरेव संमातव्याः । औपभूताष्टगृहीतस्य प्रकृता-  
वेकपात्रत्वेऽपि पशवर्थवशेनैव पात्रविभागदर्शनात् ।  
अत एव ' अग्निष्ठमेतदहश्च्येयुरग्निष्ठे हि तदहर्गालप्स्य-  
मानो भवति ' इत्यादिना मध्यस्ययूपस्यैवोच्छ्रयणे दैक्ष-  
पश्चालम्भं हेतुकृत्य, तेन सहान्येषां दशानां कृतेऽप्युच्छ्र-  
यणे, तत्तत्संस्काराणां परेद्युवि, प्रधानकाले एव करिष्य-  
माणतया ' तनुच्छ्रितानग्ना इव मुषित इनोन्निष्ठेयुः ' इति  
निन्दाऽऽज्ञानं संगच्छते । संकर्ष. १।४।१७.

\* यूपानां अङ्गनादिपरिग्याणान्तेनानुसमयः, वच-  
नात् । भा. ५।२।२।७. \* यूपानां भूयसां परिग्याणे,  
' युवा सुवासाः ' इति होत्रमन्त्रस्य तन्त्रमेव नावृत्तिः ।  
संकर्ष. १।४।१६. \* यूपानां यत्र एकादशिनी, तत्र  
यूपाहुतिः तन्त्रेण कर्तव्या । वि. ११।२।७, \* यूपे  
उपशयाख्ये परिग्याणादियूपधर्माणां नातिदेशः । भूमा-  
वेवासी शेते । ७।३।१३.

॥ यूपे एकयूपं मिनोतीति संख्याविधिः ॥

सामिचित्ये विकृतिकृतौ श्रुतम् ' स्वर्गाय वा एष  
लोकाय चीयते यदग्निर्वज्र एकादशिनी यद्वावेकादशिनी  
मिनुयाद्वज्रेणैवैनं स्वर्गाल्लोकादन्तर्द्ध्याद्यन्न मिनुयास्वरुमिः  
पशून् व्यर्धयेदेकयूपं मिनोति, नैनं वज्रेण स्वर्गाल्लोका-  
दन्तर्द्ध्याति न स्वरुमिः पशून् व्यर्धयति ' इति । अत्र  
प्रकृतितो यूपैकादशिन्या एकयूपस्य च पक्षतः प्राप्ता  
यद्येकयूपो नियम्यते, तर्हि पाशुकजाधनीवाक्यन्यायेनैव  
इतरनिवृत्तिसिद्धेः, एकादशिनप्रतिषेधो व्यर्थः स्यात् ।  
अतः पशुनियोजनाधिष्ठितकाष्ठसंमानस्यैकयूपमित्यनुवादः,

अनुवादे च गौणी न दोषः । प्रतिषेधश्च यूपसामान्य-  
स्यैव । अप्राकृतो वा यूपो विधीयते इति न यूपशरीर-  
घटकातिरिक्ता धर्मा भवन्ति । इति प्राप्ते, यदमाविलं-  
शेन निषेधस्यैव यत्न मितुयादित्यंशेन विधेरपि प्रतीते-  
र्भावाभावयोश्चैकस्मिन् प्रयोगे असंभवात्तदुभयसमाधि-  
त्यैव प्रवर्तमानो विधिस्तानेव यूपानुद्दिश्य संख्यामात्रं  
विकृतं विदधाति । 'एकां सामिधेनीमन्वाह' इतिवत् ।  
अत एव नैनमिति वाक्यद्वये नोभयसमाधिर्युज्यते ।  
संकर्ष. १।४।१६.

\* यूपे- एकयूपे एकादश पशवो यदा नियुज्यन्ते  
तदा एकस्यैव पशोः समञ्जनं पूर्वस्मिन् पक्षे, सर्वेषां  
सिद्धान्ते । भा. ४।४।१०।२८, \* यूपे नियोजनं पशु-  
धर्मः । ३।६।७।१८. \* यूपे परिधिरूपे, 'परिधौ पशुं  
नियुज्जीत' इति गुणविधिरयं न कर्मान्तरम् । वि. १०।  
३।३, \* यूपे परिधिरूपे परिधिधर्माः अविद्वद्वाः यूप-  
धर्माश्च कर्तव्याः न केवलं परिधिधर्मा एव । १२।२।  
१०-११, \* यूपे परिधिरूपे पशुनियोजनं पशुमत्सु  
चातुर्मास्येषु । १।२।१२, \* यूपे परिधिरूपे 'यूपा-  
याज्यमानाय' इत्याद्यञ्जनप्रैषे 'परिधयेऽज्यमानाय'  
इत्यूहो न कर्तव्यः । १।२।१३, \* यूपे परिधिरूपे,  
स्वरूपविद्वद्वाः तक्ष्णोच्छ्रायादयो न कर्तव्याः । अञ्जना-  
दयश्च कर्तव्याः । १।२।१३.

❧ यूपे विशाखेऽपि यूपधर्माः शाखयोर्भेदेन  
कार्याः ॥

शाखायामेव नियोजनाग्राणात् खलेवालीवत् तस्या  
अयूपत्वाच्च तत्र यूपधर्माः कर्तव्याः । इति प्राप्ते,  
धर्माणां पशुनियोजनरूपकार्यार्थत्वात् खलेवाल्या अपि  
स्वरूपाविधातकाञ्जनादीनामिष्टत्वाच्च भवन्त्येव धर्माः ।  
संकर्ष. १।४।१५.

❧ यूपे विशाखे 'दिवमग्रेण' इत्यत्र 'दिव-  
मग्राभ्यां' इत्यूहः कार्यः ॥

'दिवमग्रेण मा लेखीन्तरिक्षं मध्येन मा हिंसीः'  
इति मन्त्रस्य युलेखनान्तरिक्षहिंसयोः संभवेन असमवेतार्थ-  
त्वाच्च विशाख ऊहः । इति प्राप्ते, अग्रमध्यशब्दयोर-

समवेतार्थत्वाभावाद् अग्राभ्यामित्यादिरूहः कार्य एव ।  
संकर्ष. १।४।७.

❧ यूपे विशाखे नियोजनस्थानस्यैव भेदः ॥

'मैत्रं श्वेतमालमेत वारुणं कृष्णमपां चौषधीनां च  
संभावन्नकामः' इति प्रकृत्य श्रुते 'विशाखो यूपो  
भवति' इति वाक्ये विशाखत्वस्य इलक्षणाग्रत्वादिवद-  
दृष्टार्थत्वादग्रभागे द्वे शाखे यूपस्य संपाद्ये । इति प्राप्ते,  
वारुणप्रधासिकविहारद्वयवत् कार्यार्थत्वे संभवत्यदृष्टार्थत्वा-  
योगात् पशुनियोजनस्थाने एव शाखावान् यूपः संपाद्यः ।  
अत एव 'द्वे ह्येते देवते समृद्धयै' इति वाक्यशेषे  
देवताभेदेन यूपद्वित्वानुग्रहोक्तिः कार्यार्थत्वे एव युज्यते ।  
'विशाखे यूपे त्रैता आलभ्यन्ते' इत्येतद्वाक्यशेषे  
'त्रैतानां प्रथममाश्विनं कामाय मध्यमः' इत्यादिना  
शाखान्वये पशुबन्धनोक्तिरपि युज्यते । संकर्ष. १।४।४.

❧ यूपे विशाखता उपरादूर्ध्वं कतिपयाङ्गुल-  
परिमितभागे एव न तु नामिदधनादूर्ध्वम् ॥

रशनापरिव्याणार्थं नामिदधनं स्थलमवशेष्य तदूर्ध्व-  
मेव शाखाभेदः कार्यः । इति प्राप्ते, शाखास्वेव परि-  
व्याणस्यावश्यकत्वात् उपरादूर्ध्वः कतिपयाङ्गुलोर्ध्वमेव  
विशाखता । संकर्ष. १।४।६.

\* यूपे स्थाण्वाहुतिः । अग्नीषोमीयपशुप्रकरणे 'स्थाण्वा-  
हुतिं जुहोति' 'वनस्पते शतवल्शो विरोह इत्या-  
वश्चने जुहोति' । यूपे वृक्षे सति अवशिष्टं वृक्ष-  
मूलं स्थाणुः तत्र आहुतिः । इयं यूपसंस्कारार्था स्थाण्वा-  
हुतिः अयूपादिमकायां खलेवाल्यां न भवति । वि.  
१०।१।६.

\* यूपान् रशना ज्योतिष्टोमे । रशनाऽधिकरणम् ।  
४।४।१।२२-२४. \* 'यूपान् वा तत्संस्कारात्'  
(४।४।१।२३) । नहि एषा (रशना) साक्षात्  
पशुसंबन्धिनी, किं तर्हि 'यूपान् वा तत्संस्कारात्' इति  
वक्ष्यति । वा. ३।६।१०।३१. \* यूपान् रशना परि-  
व्याणस्य अपि छेदनकालिकस्य पशुकाले उत्कर्षः ।  
संकर्ष. १।४।२१.

\* यूपान् अग्नीषोमीयपशौ 'आज्येन यूपम-  
नक्ति' आज्यमसंस्कृतमत्र, आज्यशब्दस्य जातिवाचक-

त्वात् । वि. १।४।८. \* यूपाजने आज्ये संस्कारा न क्रियन्ते । टुप्. १०।१।२।४ पृ. १८०४.

\* यूपाजनाज्ये पशुगते दर्शपूर्णमासगताज्यनाम्ना धर्माणां नातिदेशः । भा. ७।३।७।१८.

\* यूपाधिकरणम् ( दीक्षासु यूपमात्रापकर्षः ) । ५।१।१४।२७. 'यूपकर्मन्यायः' इत्यत्र द्रष्टव्यम् ।

\* अग्नीषोमीयप्रणयनवत् प्रयोगभेदाभावात् अभिवासन-विचारस्य यूपाधिकरणेन अगताथैत्वं सूचितम् । सोम. ५।२।१६.

\* यूपावटबर्हिषि दार्शिकबर्हिर्धर्माभावः । अतः दर्शपूर्णमासगतबर्हिर्धर्माणां नातिदेशः । भा. ३।८।१६।३१, \* यूपावटबर्हिषि पशुगते, दर्शपूर्णमासगत-बर्हिःशब्दः धर्मान्नातिदिशति । ७।३।७।१८, \* यूपा-वटबर्हिषि प्राकृतबर्हिर्धर्माः न कर्तव्याः ज्योतिष्टोमे अग्नी-षोमीये पशौ । ३।८।१६।३१. \* यूपावटबर्हिषि प्रोक्षणस्य निवृत्तिः । टुप्. १०।१।३।५.

\* यूपावटस्तरणं असंस्कृतेन बर्हिषा, 'बर्हिषा यूपावटमवस्तृणाति' । अत्र बर्हिःशब्दो जातिवाची, न संस्कारवाची । तेन बर्हिःसंस्काराणां छेदनादीनां नात्र प्राप्तिः । वि. १।४।८, ३।८।१७-१८, ७।३।७.

\* यूपावटस्तरणन्यायः । यो यूपावटस्तरणन्यायः स इहापि । न तु अनेन न्यायेन यूपावटस्तरणे अध्वर्युः कर्ता न प्राप्नोति । टुप्. १०।२।१५।४४.

\* यूपावटस्तरणबर्हिः दर्शपूर्णमासगतबर्हिषो न विकृतिः इति तद्धर्माणां नातिदेशः । वि. ७।३।७.

☞ यूपावटस्तरणबर्हिर्न्यायः । अग्नीषोमीये पशौ यूपावटस्तरणबर्हिः यूपाजनाज्यं च लौकिकम् ॥

निर्देशात् विकृतावपूर्वस्यानधिकारः । ३।८।१६।३१ ॥

भाष्यम्— ज्योतिष्टोमे पशुरग्नीषोमीयः 'यो दीक्षितो यदग्नीषोमीयं पशुमालभते' इति । तत्र श्रूयते 'बर्हिषा यूपावटमवस्तृणाति' 'आज्येन यूपमनक्ति' इति । तत्र संशयः, किं तथोराज्यबर्हिषोः आज्यबर्हिर्धर्माः प्राकृताः कर्तव्या उत नेति । किं प्राप्तम् ? कर्तव्या इति । कुतः ? वाक्यं हि बर्हिर्मानस्य आज्यमात्रस्य च धर्माणां

विधायकम् । तदिहापि वाक्यं चोदकेन प्राप्तम् । न चैतत् बर्हिराज्यं निष्पद्योजनम् । तस्मात् अत्र धर्माः क्रियेरन् इति । एवं प्राप्ते, ब्रूमः । निर्देशात् विकृतावपूर्वस्यान-धिकारः । निर्दिष्टा एते धर्माः प्रकृतौ, यत्र प्रधानस्योप-कुर्वन्ति प्राकृतकार्ययोः आज्यबर्हिषोः ये च प्रधान-स्योपकारिणो धर्माः ते इहातिदिश्यन्ते । प्रधानं हि चोदकोऽपेक्षते न धर्मान् । प्रधानस्य हि चोदकेन सामान्यम्, न धर्माणाम् । अपिच, नान्यार्थ इति ज्ञातेन संनिहितेनापि एकवाक्यता भवति, अन्यसंबन्धोपपत्तौ सत्याम् । यथा भार्या राज्ञः, पुरुषो देवदत्तस्येति । किमङ्ग पुनर्विप्रकृष्टेन । निश्चितं खलु अङ्गत्वं प्रधाना-पेक्षायां भवति । केवलमिहातिदेशः क्रियते । पदार्था-पेक्षायां अङ्गत्वमपि साधयितव्यं स्यात् । धर्माश्चापेक्ष्य-माणाः साधारणा भवेयुः । तयोहो नावकल्पेत । लिङ्ग-विशेषदर्शनाच्च व्यवतिष्ठेरन् धर्माः । तत्र दर्शनं नोपपद्यते, 'वपया प्रातःसवने चरन्ति, पुरोडाशेन माध्यदिने' इति, तथा 'न पिता वर्धते, न माता, न नाभिः, प्राणो हि सः' इति । तस्मात् यद्द्वारा प्रकृतौ कृताः, तद्द्वारैव विकृतौ, नान्यद्वारा । न च यूपावटस्तरणं प्रकृतावस्ति, यूपाज्जनं वा । तस्मान्न तत्र प्राकृता धर्मा भवेयुः अपूर्वत्वात् ।

वा— यद्ययं अङ्गोपदेश एव अनुपपन्नेन साधारणः स्यात्, यदि च शास्त्राणि अतिदिश्येरन् ततः शास्त्रार्थः प्रकृतिवत् विकृतिष्वपि कल्प्यमानः सर्वार्थत्वेनावधार्यते, कार्यप्राप्तिपुरःसरस्तु धर्मातिदेश इष्टः । तत्र यागगतेन व्यापारेण गृहीतेन आत्मसिद्धयर्थं नियमादृष्टद्वारभूतानि दृष्टानि, अदृष्टानि च प्रयोजनानि गृह्यन्ते । तानि च निश्चितपरिमाणान्येव प्राप्नुवन्ति । तैश्च आत्मसिद्धयर्थं पदार्थाः प्राप्यमाणाः स्वात्मनियता एव प्राप्यन्ते । न च यूपावटस्तरणं नाम बर्हिषः कार्यं प्रकृतौ विज्ञातम्, येन बर्हिः तद्धर्मा वा गृह्येरन् । यैस्तु वेदिस्तरणादिभि-गृह्यन्ते न तेषां यूपावटस्तरणमन्तरेण किञ्चित्प्रोपपद्यते इति न तदर्थं प्राप्यन्ते । तस्मादिह अपूर्वस्यानधिकार इति । शास्त्रातिदेशश्च नात्र । शास्त्रापेक्षायां हि सर्वमभिनवं प्रकृतिवत् पुनः कल्पयितव्यं स्यात् । दूरसंबन्धवि-

क्लेशश्च स्थित एव । शास्त्रातिदेशात् सामानविध्याच्च पशुधर्माणां मध्ये अग्नीधोमसंस्कारार्थः पशुपुरोडाशो देवतान्तरे न प्राप्नोति । तस्योहस्य च दर्शनं विरुध्यते । तस्मादुपकारातिदेश इति ।

शा— यस्मात् प्रकृतौ अङ्गप्रधानार्था बर्हिर्धर्माः, तस्मात् विकृतावपि यूपावटस्तरणबर्हिषि कर्तव्याः । इति प्राप्ते, सिद्धान्तसूत्रम् ‘तन्निर्देशात्तु विकृताव-पूर्वस्यानधिकारः’ इति । प्रकृतौ यत् बर्हिः कार्यं तत्प्रयुक्ता बर्हिर्धर्माः कार्यद्वारेण विकृतिं गच्छन्ति, न स्वरूपतः । तेन प्राकृतकार्यसाधने एव धर्माः विकृतौ कर्तव्याः । न च यूपावटस्तरणं प्राकृतबर्हिःकार्यम् । अतो न तत्साधने बर्हिर्धर्माः ।

सोम— अतिदेशविषयेयं चिन्ता प्रसङ्गात् संगता इत्याहुः । ( प्रथमसूत्रे ) प्रकृतौ अङ्गप्रधानार्थत्वमिह पूर्व-पक्षहेतुः, प्रकरणाविशेषात् इति हेतुश्च प्रकृतौ अङ्ग-प्रधानार्थत्वेन अन्वितः । धर्माणां प्रकृतौ कार्यविशेष-साधनार्थत्वेन निर्देशात् अपूर्वस्य अप्रकृतकार्यस्य यूपा-वटस्तरणबर्हिर्यूपान्नानार्थाज्यादेः अनधिकारः धर्मसंबन्धा-भावः इति द्वितीयसूत्रार्थः ।

वि— ‘धर्माणां प्रकृतिस्थानां विकृतावतिदेशतः । प्रातिविशेषतो वा, ऽऽद्यो विशेषस्थानिरूपणात् ॥, प्रकृतौ कार्यकृद्गर्मा विकृतौ स्युर्न चेतरे । यूपावटा-स्तृतिः कार्यं नहि प्राकृतबर्हिषः ॥’

भाट्ट— बर्हिर्धर्माणां प्रकृतौ अङ्गप्रधानसाधारण्य-मुक्तम् ( ३।७।१ ) । अतश्च दैक्षपशावपि ‘बर्हिषा यूपावटमवस्तृणाति’ इति विहिते यूपावटस्तरणबर्हिष्यपि दार्शिका बर्हिर्धर्मा भवेयुः । इति प्राप्ते, प्रकृतौ ‘बर्हिषि हवीष्यासादयति’ इति वचनात्, अङ्गप्रधान-साधारणहविरासादनार्था एव बर्हिषि धर्माः, न कार्य-मात्रार्थे इत्युत्तराधिकरणे वक्ष्यते । यद्यपि वा परिभोज-नीयादिवत् प्राकृतकार्यमात्रार्थत्वं स्यात्, तथापि न अप्राकृतकार्ये यूपावटस्तरणार्थे बर्हिषि भवेयुः । उप-कारयुष्टभावेनैव पदार्थानामतिदेशेन विकृतौ अप्राकृत-कार्यकारित्वकल्पनानुपपत्तेः । न हि प्रकृतौ येन केन-चित् संबन्धेन अपूर्वसंबन्धबर्हिष्व् उद्देश्यतावच्छेदकम्,

येन अप्राकृतस्यापि तत्संबन्धात् धर्मग्राहकत्वं शङ्क्येत, संबन्धविशेषग्राहकप्रमाणबलेन तावद्विशेषाणामेव प्रवेशेन अनुपस्थितसामान्यस्य उद्देश्यतावच्छेदककोटौ अप्रवे-शात् । न च तथापि यूपावटस्तरणभावनायाः धर्मा-काङ्क्षायामेव फलचमसन्ध्यायेन ( ३।५।१२ ) धर्मग्राह-कत्वम्, लौकिकधर्मग्रहणेनापि आकाङ्क्षानिवृत्तौ, उप-देशातिदेशयोरभावात् । फलचमसे तु स्थानापत्त्या भक्षानुवादबलाच्च अतिदेशकल्पनमिति विशेषः ।

मण्डन— ‘यूपान्नानाज्ये न भवन्ति धर्माः ।’

शंकर— ‘न, यूपावटबर्हिषः ।’ ( बर्हिर्धर्मः ) ।

\* आतिथ्यायां बर्हिः पुनः संनह्य उत्तरवेदिसमीपे स्तीर्यते । तदा च संनहनहरणमन्त्रयोः अन्यकार्यत्वात् कार्यप्रयुक्तत्वाच्च न प्रसङ्गः । यूपावटस्तरणबर्हिर्न्या-येन इति भावः । शा. १२।१।२१. \* विकृति-विशेषे कानिचित् अप्राकृतानि स्तोत्राणि विहितानि, तेषु च यूपावटस्तरणबर्हिर्न्यायेन न प्राकृतानां रथ-तरादिसाम्नां ऋचां वा प्रतिः, प्राकृतस्तोत्रविशेषेष्वेव तेषां निबद्धत्वात् । भाट्ट. १।२।७, \* सारस्वते सत्रे ‘अग्नये कामायाष्टाकपालं०’ इति । न च प्रकृतौ द्वादशाहे आतिथ्य एव यजमानविधेः तस्य चाङ्गमात्र-विषयत्वात् कामेष्टयाद्यङ्गेष्वपि तत्प्राप्त्यविरोधः इति वाच्यम्, प्राकृतऋत्विक्कर्तव्यपदार्थेषु यजमानकर्तृत्व-प्राप्तावपि यूपावटस्तरणबर्हिर्न्यायेन अप्राकृतकार्यापन्नायां कामेष्टौ तत्प्राप्त्यनुपपत्तेः । १०।२।१४.

॥ यूपादौ अरन्त्यादिपरिमाणं यजमानगत-मेव ॥

पुरुषव्यक्तिभेदेनारत्नितारतम्याद् अनियमेन यस्य कस्याप्यरत्निर्ग्रहः प्रयोगप्राशुभावात् । इति प्राप्ते, ‘यजमानेन संमितः’ इति वचनान्तरेकवाक्यतया तदीयारत्निभिः संमित इत्येव नियमनाच्च तथा । संकर्ष. १।४।९.

॥ यूपादौ पञ्चारत्नित्वादि परिमाणं उपरं वर्जयित्वा ज्ञेयम् ॥

‘पञ्चारत्निं यूपं वृश्चति’ ‘यजमानसंमितीदुग्धवी भवति’ ‘नाभिदमं परिव्ययति’ इत्यादौ श्रवान्भागाः

उपरान्तर्निखन्यते तावता सहैवैतानि परिमाणानि 'चतु-  
र्हस्ता स्थूणा' इत्यादिवाक्येषु तथा दर्शनात् । पुरुषस्य  
नाभिर्ध्याया मध्यभागस्तथा यूपमध्यभागस्य तेन बोधाच्च ।  
इति प्राप्ते, खातादूर्ध्वमेवैतानि परिमाणानि । 'चतु-  
र्हस्ता स्थूणा' इत्यादिवाक्येषु तथा दर्शनात् पुरुषनियो-  
जनादिकार्यार्थत्वात् । खातोपरिभाग एव नियोजनात् ।  
परिव्याणदशायां खातस्याप्रकृतत्वेन खनाभिपरिमाणस्य  
तदूर्ध्वमेव संभवात् । एकविंशत्यरल्यादिपरिमाणान्तरपक्षे  
मध्यभागे परिमाणासंभवात् च । संकल्पः १।४।८ .

\* यूपाहुतिः अग्नीषोमीये पशौ, 'यूपस्यान्तिके अग्निं  
मथित्वा यूपाहुतिं जुहोति' इति । भा. १०।१।५।९,  
११।२।७।२६, \* यूपाहुतिः एकादशिन्यां तन्त्रं अन्तिक-  
देशस्याविवक्षितत्वात् । १०।१।६।१०-११, \* यूपा-  
हुतिः यूपैकादशिन्यां तन्त्रम् । सा हि क्रियमाणा कस्य-  
चिद्यूपस्यान्तिके भवति, सर्वसाधारणस्यान्तिकस्य दुर्लभ-  
त्वात् तदेकस्य कस्यचित् यूपस्यान्तिके क्रियमाणं सर्व-  
यूपार्थं भवति । ११।३।११।२९, \* यूपाहुतिः साद्यस्के  
खलेवाल्यां नास्ति । १०।१।५।९. \* यूपमाप्तुं गमिष्यता  
पुरुषेण, सुवेण आहवनीये 'ऊरु विष्णो विक्रमस्व'  
इत्यादिमन्त्रेणाहुतिर्होतव्या, सा यूपाहुतिर्नाम । 'यूप-  
मच्छेयता होतव्यं' 'ऊरु विष्णो विक्रमस्वेति सुवेणाहव-  
नीये यूपाहुतिं जुहोति' इति आपस्तम्बः । वि. १०।  
१।९. \* 'यूपस्यान्तिके अग्निं मथित्वा यूपाहुतिं  
जुहोति' । भा. ११।२।७।२६. \* यूपाहुतीनां यूपै-  
कादशिन्यां तन्त्रम् । ११।२।७।२७-३०. 'यूपैका-  
दशिन्यां यूपाहुतीनां तन्त्रम्' इत्यत्र द्रष्टव्यम् ।

॥ यूपाहुतिन्यायः । साद्यस्के खलेवाल्यां यूपाहुतिः  
न कर्तव्या ॥

कर्म च द्रव्यसंयोगार्थमर्थाभावात् निवर्तेत  
तादर्थ्यं श्रुतिसंयोगात् । १०।१।५।९ ॥

भाष्यम् — तस्मिन्नेव ज्योतिष्टोमे पशुमग्नीषोमीयः ।  
'यो दीक्षितो यदग्नीषोमीयं पशुमारुभते' इति । तत्र  
इदमाभ्यायते 'यूपमच्छेयता होतव्यम्, न हि दीक्षित-  
स्याग्नौ जुहोति', आच्यं चारणिं चादाय, यूपस्यान्तिके-  
ऽग्निं मथित्वा, यूपाहुतिं जुहोति' इति । साद्यस्के

श्रूयते 'खलेवाली यूपो भवति' इति । तत्रैवोऽर्थः  
सांशयिकः, किं साद्यस्के खलेवाल्यां यूपाहुतिः कर्तव्या,  
नेति । किं प्राप्तम् ? कर्तव्या, विधेः प्रहरणान्तरे अति-  
देशात् सर्वकर्म स्यात् इति (१०।१।१।१) । एवं  
प्राप्ते, ब्रूमः । कर्म चैतत् द्रव्यसंयोगार्थं यूपे एवमा-  
दिभिः संस्कारैर्मविष्यतीति क्रियते । यूपं प्राप्तुमेष्यतः  
एतत् श्रूयते । तेनास्य संस्कारस्य श्रुतिसंयोगेन यूपा-  
र्थता । अच्छ-शब्दो हि आप्तुं इत्यस्यार्थे वर्तते । न  
चात्र यूपेन प्रयोजनम् । अयूपे हि खलेवाल्यां पशुः  
बध्यते । तस्मात् तत्र यूपकरणार्था यूपाहुत्यादयः  
संस्काराः, अर्थलोपान्नवर्तितुमर्हन्तीति । तस्मान्नास्ति  
खलेवाल्यां यूपाहुतिरिति ।

शा-- 'यूपमाच्छेयता होतव्यं' इति पाठः ।

सोम-- आच्छ इत्येतत् आप्तुं इत्यर्थे वर्तते ।  
एतिस्तु गमने । आरम्भणीयायां स्वविधिसमये प्रकृत्य-  
ङ्गत्वेन अकृतत्वात् अकर्तव्यत्वेऽपि यूपाहुतेः कृत-  
त्वात् इह कर्तव्यत्वं इत्युत्थितेः संगतिः । सूत्रार्थस्तु-  
कर्म चेदं यूपाहुतिलक्षणं यूपसंस्कारार्थम् । तादर्थ्यं च  
'यूपमाच्छेयता' इति श्रुतिसंयोगात् छेदनार्थगमन-  
द्वारेति लुप्तार्थत्वात् न कर्तव्यमिति ।

वि-- 'यूपाहुतिः खलेवाल्यां कार्या नो वा,  
ऽतिदेशतः । कार्या, होमश्छेदनार्थो नाच्छेद्यायां स  
युज्यते ॥' छेदनद्वारलोपनाहुतिर्न विद्यते ।

भाट्ट-- साद्यस्के 'खलेवाली यूपो भवति' इति  
श्रुतम् । तत्र यदि तावत् दृष्टादृष्टसंस्कारगण एव यूपः  
यदि वा तज्जन्यमदृष्टान्तरम्, यदि वा तादृशविशिष्टं काष्ठं  
सर्वथा तस्य न खलेवाल्या अमेदान्वयः, बाधात् छेद-  
नादिसर्वसंस्काराभावेन तादृशादृष्टस्य खलेवाल्यामुत्पत्तौ  
प्रमाणाभावाच्च । अतस्तत्र जघन्ये यूपपदे यूपकार्य-  
पशुनियोजनं लक्षयित्वा तत्र अयूप एव खलेवाली विधी-  
यते । तदिह कार्यप्रयुक्तानां अज्जनादीनां यूपधर्माणां प्राप्ती,  
किं यूपाहुतिः कार्या न वेति चिन्तायाम्, दृष्टार्थत्वाच्छेदना-  
दीनां धर्माणां लोपेऽपि आरादुपकारकतया तस्याः पशु-  
नियोजनद्वारा पञ्चपूर्वार्थत्वात् अज्जनादिवत् करणम् । न  
च 'यूपमच्छेयता होतव्यम्' इति वचने अच्छशब्दस्य



प्राप्तुं इत्यर्थत्वावगतेः, गमनार्थकत्वाच्च इण्धातोः, यूपं प्राप्तुं यद्गमनं तदर्थत्वस्य लट्श्रुत्या अवगतेः गमनस्य च प्रकृतौ छेदनार्थत्वात् यूपाहुतेरपि प्रकृतौ छेदोद्देश्यकगमनार्थत्वप्रतीतिः खलेवाल्यां छेदनाभावेन अर्थलोपात् यूपाहुतेः बाध इति वाच्यम् । गमनस्य आनुषङ्गिकच्छेदनजनकत्वेऽपि 'यूपमच्छेद्यता' इति यूपप्राप्तिमात्रफलकगमनार्थत्वस्यैव प्रतीतिः । प्रकृतेऽपि खलेवाल्या यूपस्थानापन्नत्वात् तत्प्राप्त्युद्देश्यकगमनसंभवेन छेदनाभावेऽपि यूपाहुतेरुपपत्तेः । न हि खलेवाल्यां तत्प्राप्तिनिमित्तकगमनाभावः, यत्र यवक्षेत्रे खलेवाली तत्र शालाकरणार्थं गमनावश्यकत्वेन, तस्यैव तत्प्राप्त्युद्देश्यकत्वात् । 'परिधौ पशुं नियुञ्जीत' इत्यत्र परिधिच्छेदनार्थं गमनस्य आवश्यकत्वेन तत्र यूपाहुतेः भवन्मते आपत्तेश्च । इति प्राप्ते, न यूपाहुतिः पशुनियोजनप्रयुक्ता, अपि तु 'यूपमच्छेद्यता' इति वचनात् यूपत्वोत्पादिका छेदनादिवत् । यूपत्वं हि न पार्थसारथेरिव दृष्टादृष्टसंस्कारगणः, समुदायस्य समुदाय्यनतिरिक्तत्वेन अनेकशक्तिरूपनापत्तेः । अतो लाघवात् आहवनीयादिपदवदेव अदृष्टान्तरे, तद्विशिष्टकाष्ठे वा यूपत्वं इत्युक्तम्, तदपि दीक्षाकालकर्तव्यकतिपयच्छेदनादिधर्मजन्यमेव, न तु अञ्जनादिजन्यमपि । अत एव तेषां यूपस्वरूपे आनर्थक्यात् अग्निसंमार्गादिवत् अपूर्वसाधनत्वलक्षणया पशुनियोजनार्थत्वमेव इत्युक्तं नवमे ( ५।२।१२।४१-४३ ) ।

अतो यूपाहुतिरपि 'यूपमच्छेद्यता' इति लट्श्रुत्या यूपप्राप्तिफलकगमनार्था यूपच्छेदनानुकूलगमनार्था वा सती यूपत्वोत्पादिकैव । अत एव यूपाहुतिः इति समाख्याऽपि उपपद्यते । खलेवाल्यां च छेदनादीनामर्थलोपेन बाधात् सर्वसंस्काररूपसामान्यभावेन यूपत्वानुपपत्तेः अर्थलोपादेव न यूपाहुतिः । एवं परिधावपि ।

मण्डन-- 'यूपाहुतिर्नास्ति खलस्य मेढौ ।'

शंकर -- 'यूपाहुतिर्न साद्यस्क ।'

\* यूपोलूयणे आध्वर्यवहौत्रमन्त्रयोः समुच्चय एव न विकल्पः । 'कर्तव्यं', 'करोमि' इति स्मृतिप्रकारस्य उभयत्र मिश्रत्वेन कार्यैक्याभावात् । अध्वर्युमन्त्रः 'उद्दिवं

स्तमान०' इत्यादि । होतुमन्त्राः 'उच्छ्रयस्व वनस्पते०' इत्यादयश्चत्वारः । वि. १२।३।१६.

\* यूपोत्पत्तिकालः अग्नीषोमीयपशौ, 'दीक्षासु यूपं छिनत्ति, क्रीते वा राजनि' न तु पशुकाले यूपस्योत्पत्तिरत्र । अत एव आधानवत् सर्वपश्वर्थत्वं यूपस्य । वि. ११।३।३.

\* यूपोपस्पर्शने लौकिके एव प्रायश्चित्तं न वैदिके । भा. ९।३।३।९.

\* यूपैकादशिनी अग्नौ नैव चोद्यते । वाचः-स्तोमादिषु तु यूपैकादशिन्यां अस्य नित्यानुवादत्वात् रथाक्षमात्राण्येव यूपान्तरालानि भविष्यन्ति । भा. २।४।२।२६. \* यूपैकादशिनी अहर्गणे । प्रकृतौ सर्वपशुसाधारणस्य छेदनादेरन्यकालत्वेन संमानस्यापि छेदनकाले एव प्राप्तौ वचनात् पशुकाले तावन्मात्रस्थोत्कर्षेऽपि न तन्त्रता विरुध्यते ! विवृतावपि तथैवोत्कृष्टं संमानं तन्त्रमेव । संकर्ष. १।४।२०. \* यूपैकादशिनी चतुर्विंशतिप्रक्रमवेद्यप्रदेशे रथाक्षमात्रान्तरालानां एकादशानां यूपानां मातृमशक्यत्वात् व्याममात्राणि पक्षपुच्छानि भवन्ति इति च पक्षयोर्व्याममात्रत्वविधानात्... । सु. पृ. ९८४. \* यूपैकादशिनी यत्र विहिता तत्र रथाक्षमात्रान्तरालता । वा. २।४।२।२६. \* यूपैकादशिनी वाचःस्तोमादौ अस्ति । सु. पृ. ९९८. \* यूपैकादशिन्यां अग्निष्ठादितरे यूपाः दक्षिणा उदक् च मातव्याः न प्राक्संस्थता । संकर्ष. १।४।२२.

॥ यूपैकादशिन्यां अग्निष्ठरशने यूपरशनाश्च तन्त्रम् ॥

अग्नीषोमीयरशनायाः अन्यकालत्वात् अहर्गणे तन्त्रेणोपकारकत्वेऽपि सवनीयकालात्तु ( कालस्य ) कर्मकालत्वात् प्रत्यहमावर्तते । यूपस्य सकृत् पशुकाले निष्ठातस्य पुनर्निवृत्तनसंभवेऽपि रशनाभिः प्रतिदिनमेकैक्या परिव्याणसंभवात् । इति प्राप्ते, यूपान्नस्य परिव्याणस्यापि पूर्वाधिकरणन्यायेन छेदनकालिकस्य पशुकाले उत्कर्षेऽपि तन्त्रताऽनपायात् न रशनाभेदे प्रमाणमस्ति । तेन अग्निष्ठरशने पक्षयूपरशनाश्च तन्त्रेणैवोपकुर्वन्ति । संकर्ष. १।४।१९.

\* यूपैकादशिन्यां अञ्जनादिपदार्थेषु प्राप्तेषु अञ्जनादिना परिव्याणान्तेन अनुसमयः, न तु अञ्जनादीनामेकैकेन । ' अञ्जनादि यजमानो यूपं नावसृजेत् आपरिव्याणात् ' इति वचनात् । भा. ५।२।५।७-९.  
\* यूपैकादशिन्यां अञ्जनादिपरिव्याणान्तानुसमयः कर्तव्यः । एकस्मिन् यूपे समुदायं कृत्वा द्वितीये यूपे समुदायः कर्तव्यः इति । वि. ५।२।५ .

॥ यूपैकादशिन्यामपि रक्षणाद्वयेन युगपत् परिव्याणम् ॥

वैकृतद्वैरशन्येऽप्येकां विहितस्थले परिवीयेतरा यथाऽवशाशम् । इति प्राप्ते, युगपदुभाभ्यां परिव्याणं प्रकृतिवत् । संकष. १।४।१४.

॥ यूपैकादशिन्यां उपराणां दैर्घ्येण साम्यम्, न तिर्यक्त्वेन ।

' उतरसंमितां मिनुयात् पितृलोककामस्य, मध्येन संमितां रशनसंमितां च मनुष्यलोककामस्य, चषाल-संमितामिन्द्रियकामस्य ' इत्यादिभिर्वचनैः कामनाभेदेन एकादशानामुपरादीनां विधीयमानं साम्यं परस्परप्राय-पाठात् एकविधमेव स्यात् । इति प्राप्ते, वचनसार्थक्याय प्रायपाठमनाह्वयि, अन्योन्यविलक्षणमेव स्वीकार्यम् । यूपपरिमाणतुर्यांशेन दैर्घ्यमुपरस्य विहितमस्ति । यूपस्य तु एकादित्रयस्त्रिंशदरत्नयो विकल्पिताः । तेन तद्वेदेन उपराणां परिमाणवैषम्ये प्राप्ते दैर्घ्येण साम्यं फलाय विधीयते, न तिर्यक्त्वेन । अवटान्तर्निखेयो यूपधोभाग उपरम् । तस्य हि ' अतृणमुपरं भवति ' इति तक्षण-निषेधेन तदसंभवात् । मध्यभागस्य त्रिव्यामरशनावेष्टन-परिमितत्वेन दैर्घ्यतः ऐकरूप्यस्य सत्त्वादेव तस्य रशनया पृथुत्वेनैव साम्यविधिः । एवं चषालेऽपि । संकष. १।४।२४ .

\* यूपैकादशिन्यां एकादशो यूपः उपशयो नाम, नालो उच्छीयते, किंतु स भूमावेव शेते दक्षिणतः । अमन्त्रक-च्छेदनादिकिंचिद्यूपधर्मवत्त्वेन तत्र यूपशब्दो गौणः । वि. ७।३।१३ .

मी. को. ४०९

॥ यूपैकादशिन्यां एकादशपशुयोजनं कापेय्या पद्धत्या अहीनेषु उत्कृष्यते, इतरा पद्धतिस्तु प्रकृतौ ॥

आग्नेयसारस्वतसौम्यपौष्णबार्हस्पत्यवैश्वदेवैन्द्रोमारुत - ऐन्द्राग्रसावित्रवारुणान् एकादश पशून् विधाय ' यामिमां प्रजा आपद्य चरन्ति सा वा एषैकादशिनी ' इत्युक्त्वा ततो व्यत्यस्तपशून् प्रक्रम्य ' आग्नेयमग्निष्टेऽभिष्टे ऐन्द्र-मैन्द्राग्रं सारस्वतं सौम्यं वैश्वदेवं पौष्णं मारुतं बार्हस्पत्यं वारुणं च ' विधाय श्रुतं ' तामेतां कापेया विदुस्तामेता-मतिरात्रचरम आलेत ? ' इति । अत्रातिरात्रचरमशब्दोऽहीनपरः । तस्यान्यतरतोऽतिरात्रत्वात् । न तूभयतोऽति-रात्रसत्रपरः । द्विविधमेकादशिनीं प्रकृत्य, ' तामेताम् ' इत्याम्नानात् उभयोरप्यहीन उत्कर्षः । इति प्राप्ते, यामिमामित्यनेन प्रकृतिगामितया बहुकर्तृकत्वेन पूर्वस्या निर्देशादुत्तरस्याश्च कापेयपदेन कतिपयसंमतत्वकथनेन, तामेतामित्यनेनापि संनिहिताया एव परामर्शात्कापेय्या एवाहीनेषूत्कर्षः । यत्तु कल्पसूत्रं ' आग्नेयमभि त ऐन्द्री ' इति, तदैन्द्राग्रोभयस्य नामैकादेशमेलनेन निर्देशकमित्य-विरुद्धम् । संकष. १।४।२५.

\* यूपैकादशिन्यां चोदकप्राप्ता यूपाहुतिः ज्योतिष्टोमे तन्त्रम् । १।१।७।२६-२९.

॥ यूपैकादशिन्यां दशमैकादशयोर्व्यत्ययः अग्नि-कोणे दशमः, ऐशानकोणे एकादशः इति ॥

यूपेषूदगपवर्गत्वविधानाद्वेदेः आग्नेयकोणमारभ्य ईशानान्ता यूपा अग्निष्टेतेरे दश संमातव्याः । यद्वा अग्निष्ठा-धारदेशस्य मुख्यस्येतेरेष्वसंभवेऽपि तत्समीपवर्तिदेश-परित्यागे मानाभावात्, तदासन्नदेशस्य प्रधानपशुकमेणो-परिधत्तस्याविरोधाय द्वितीयं यूपमग्निष्ठादक्षिणतो मीत्वा, तृतीयमग्निष्ठादुत्तरतो मिनुयात् । एवं चतुर्थपञ्चमादि-युगलानि दक्षिणोत्तरयोर्मार्ताव्यानि । ' उदगपवर्गा यूपा भवन्ति ' इति वचनस्यैवमप्युपपत्तेः । एतेन ' यदाग्नेयश्च बार्हस्पत्यश्च सौम्यमभि तो भवतः ' इति लिङ्गमप्युपपद्यते । इति प्राप्ते, ' दक्षिणापवर्गाः पशवो भवन्ति ' इत्याहत्य विधानेनेशानाद्याग्नेयान्तक्रमेण पशुनियोजने सिद्धे, तद-ङ्गेषु यूपेष्वपि प्रधानसंनिकर्षलाभेन तथैव संमाने प्रसक्ते,

सानिन्न

प्रवर्तमानः उदगपवगत्वविधिः संभवत्संनिकर्षाविरोधेनैव नेतव्यः । तथा च पशुक्रमेणैव नव यूपा मीत्वा, दश-  
मस्य स्थानमतिक्रम्य, वेद्यमिकोणे दशमं मीत्वा, तदु-  
दगभागे एकादशं मिनुयात् । एवं सति द्वयोरेवोत्तमो-  
पोत्तमयोः क्रमोपरोधः स्यादिति भाष्यकारः । यद्यपि  
यूपसंमानोत्तरमेव पशुनियोजनप्रवृत्तेः, उदगपवर्गतामाधे-  
यादीशानान्तक्रमेणैव यूपेषु कृत्वा, पशून् यूपक्रमेणैव  
नव नियुज्य, दशमैकादशयोर्व्यत्यासेन नियोजनमपि  
संभवति, तथापि 'दशमोऽग्निष्ठाद्' इत्यादिलिङ्गदर्शना-  
नुगुण्यात्तथोक्तम् । तदिदं लिङ्गदर्शनं न्यायोपोद्धलितमेत-  
द्विरुद्धवचनाद्वलीयः सत्प्रकृतौ निविशते, इतरत्तु विकृ-  
त्यर्थम् । आचार्यैस्तु वाचनिकत्वाविशेषाद्विकल्प एव  
प्रकृतौ स्वीकृतः । संकर्ष. १।४।२३.

• यूपैकादशिन्यां परिव्याणे 'युवा सुवासाः' इति  
होत्रमन्त्रः तन्त्रम् । संकर्ष. १।४।१५. 'यूपमन्त्रः  
यूपैकादशिन्यां०' इत्यत्र द्रष्टव्यम् । • यूपैकादशिन्यां  
यूपानामन्तरालं रथाक्षमात्रम्, न तु प्रमाणानियमः, नापि  
वेदिसंमितपरिमाणेन विकल्पः, तत्र वेदेरेव वर्धनीय-  
त्वात् । संकर्ष. १।४।२३-२४.

• यूपैकादशिन्यां यूपाहुतीनां तन्त्रम् ॥

अन्ते यूपाहुतिस्तद्वत् । ११।२।७।२६ ॥

भाष्यम्— ज्योतिष्टोमे यूपैकादशिनी, 'एकादश  
यूपान् छिनत्ति' इत्याम्नाता । अस्ति तु प्रकृतावग्नी-  
षोमीये पशौ यूपाहुतिः । सा किं भेदेन कर्तव्या, उत  
तन्त्रमिति । किं प्राप्तम् ? अन्ते यूपाहुतिस्तद्वत् । यद्वत्  
नानादेवतेषु वसाहोमो भेदेन, तद्वदियमपि भेदेन कर्त-  
व्येत्यर्थः । कुतः ? 'यूपस्यान्तिकेऽग्निं मथित्वा यूपाहुतिं  
जुहोति' इति श्रूयते । बहूनां च यूपानां भिन्नान्यन्तिकानि ।  
यस्यैव यूपस्यान्तिके न हूयते तस्यैव तेन गुणेन वर्जनं  
स्यात् । तस्माद्भेदेन कार्यम् ।

इतरप्रतिषेधो वा । २७ ॥

अथवा नैव भेदेन कर्तव्येति । किं तर्हि ? तन्त्रम् ।  
कस्मात् ? इतरप्रतिषेधोऽयं आहवनीयप्रतिषेधो नान्तिक-  
विधिः । कथं ज्ञायते ? आहवनीये जुहोतीत्युत्सर्गा-  
त्सर्वहोमेष्वआहवनीयः प्राप्तः । तत्र, अग्निं मथित्वेति

वाच्यम् । तदपि मन्थनं प्राग्वंशे कर्मणः प्रवृत्तत्वात्  
प्राग्वंशे प्राप्तम् । तत्रेदमपि वक्तव्यं यूपस्यान्तिकेऽग्निं मथि-  
त्वेति । उभयसिंश्चापि विधीयमाने वाक्यभेदः ।  
मन्थनस्य स्वार्थपरार्थवद्भावात् । तस्मादन्यतरदविवक्षितं  
मन्थनमन्तिकं वा । तत्र च मन्थनं विवक्षितमविवक्षित-  
मन्तिकमिति ब्रूमः । कुतः ? मन्थनविधिपरत्वाद्वाक्यस्य ।  
एवं ह्याह, 'यूपमाच्छेप्यता होतव्यं' न हि दीक्षित-  
स्याग्नौ जुहोतीति, दीक्षितस्याग्नौ होमे दोषं मन्यते इति ।  
तत्परिहारार्थं कल्पान्तरमुक्तम्, वैष्णवीमनूच्याच्छेप्यतीति ।  
तथाप्यहोमे दोषमिव मन्यमानः पुनराह, 'होतव्यमिति'  
पुरुषस्यैव जुहोत्यायतन इति । तदुभयमपि तत्र न शक्य-  
मिति प्रतिषिध्य तृतीयं कल्पमाह । यूपस्यैवान्तिकेऽग्निं  
मथित्वा तथा होतव्यम् । तदुभयमपि शक्यम्, जुहोत्यथ  
न दीक्षितस्याग्नौ जुहोतीति ।

तत्र यदि यूपस्यान्तिके जुहोतीत्येतद्विवक्षितं न मन्थ-  
नम्, ततश्चाऽऽहवनीयमेव यूपस्यान्तिके नीत्वा होमः  
प्राप्नोति । आहवनीये जुहोतीति नियमात् । तत्र, न  
दीक्षितस्याग्नौ जुहोतीत्येतन्न संबध्यते । अथ तु, अग्निं  
मथित्वेत्येतद्विधीयते तत आहवनीयप्रतिषेधो भवति ।  
अन्योऽयमाहवनीयाद्यो मथ्यते । तत्रैतत्समर्थितं भवति,  
जुहोति च, न चाऽऽहवनीये जुहोतीति । तस्मान्मन्थनं  
विधीयते, नान्तिकम् ।

अनुवादमात्रमन्तिकस्य । २८ ॥

कुतः प्राप्तेऽनुवादः । सौकर्यात् । सहाग्निना यूपान्वे-  
षणं दुष्करम् । यूपान्तिके त्वग्निं मथित्वा सुकरो होमः ।  
न्यायप्राप्तस्यानुवादः । एवं सति यद्यनन्तिके जुहोति, न  
दोषः । अथ कस्मात् मन्थनमात्रं कृत्वाऽऽहवनीय एव  
न हूयते । अदृष्टं कल्पितं भवति । तस्मात्तन्त्रं यूपाहुतिः ।

अशास्त्रत्वाच्च देशानाम् । २९ ॥

न चान्तिकदेशः शक्याः शासितुम्, आपेक्षिकत्वा-  
दन्तिकस्य । अथ परमान्तिकं शिष्येत, तदा यूप उप-  
दद्येत । तच्च प्रतिषिद्धम् । न च शक्यं परमान्तिकेऽग्नि-  
मन्थनं कर्तुम् । तस्मादप्यविवक्षितत्वमन्तिकस्य ।

शा— यूपाहुतिः यूपैकादशिन्यां भेदेन कर्तव्या उत  
तन्त्रेण इति संदेहे तदन्तिकदेशानां भेदात् वसाहोमवत्

आवृत्तिः । मैवम् । आपेक्षिके हि अन्तिकदेशे मन्थनं संभवति, तेन यं देशं प्राप्तेः यूपसमीपं प्राप्तोऽस्मीति मन्यते, यत्र यूपो दृष्टिपथं आपद्यते, तत्र मन्थनं होमश्च, स च सर्वेषां एकदेशः संभवति इति अगृह्यमाणविशेष-त्वात् तन्त्रम् ।

सोमं— 'वसाहोमवत्' इत्यनेन संगतिसूत्रार्थो सूचितो ।

वि— 'यूपैकादशिनीयूपाहुतेर्भेदोऽथ तन्त्रता । समीपभेदाद्योऽन्त्यः सामीप्यं दृष्टिगं यतः ॥'

भाट्ट— दक्षे पशौ सन्ति यूपाहुतिपक्षाः । एकस्ता-वत् 'यूपमच्छेद्यता होतव्यम्' इत्यनेन यूपप्राप्तिसाधन-गमनोद्देशेन, ततः पूर्वमेव गृहे आहवनीये होतव्यमिति । अपरस्तु 'न हि क्षीक्षितस्याग्नौ जुहति' इति । तत्र दोषो-पन्यासपूर्वकं 'वैष्णवीमृचमनूच्याच्छेद्यति' इति होमा-भावपक्षः उक्तः । अच्छेद्यति यूपं प्राप्तुं गच्छतीत्यर्थः । तृतीयस्तु 'गमनोत्तरं यूपदेशे यूपस्यान्तिके अग्निं मथित्वा जुहोति' इति होमपक्ष उक्तः । तत्र यूपैका-दशिन्यामाद्ययोः पक्षयोस्तन्त्रेणैव होमकृपाठौ । तृतीये तु अन्तिकरूपदेशभेदात् यूपाहुतिभेदः । इति प्राप्ते -

नात्रान्तिकदेशविधिः, प्राप्तकर्मानुवादेन देशस्य, मथनोत्तरकालस्य च विधाने वाक्यभेदात् । यूपाहुते-रूपप्राप्त्यर्थत्वेन अङ्गप्रधानयोरेकदेशत्वेनैव अन्तिकदेशस्य प्राप्तत्वाच्च ।

वस्तुतस्तु— अन्तिकदेशविध्यभावे मन्थनस्याहव-नीयेन सह विकल्पेन गृह एव होमापत्तेर्गमनोत्तरत्वसिद्ध्य-र्थमन्तिकदेशस्याप्यवश्यविधेयत्वात् । देशकालविशिष्टप्र-योगविधानेन च वाक्यभेदाभावादन्तिकविधानेऽपि परमा-न्तिकस्य दाहप्रसङ्गेनासंभवात्, यावता सामीप्येन यूपदेश-महं प्राप्तोऽस्मीति व्यवहारस्तावत् एव सामीप्यस्यान्तिक-पदेन विवक्षितत्वात् तस्य चैकत्वे तन्त्रत्वमेव । भेदे तु भेद इति ध्येयम् ।

मण्डन— 'यूपान्तिकाऽऽहुतिस्तन्त्रम् ।'

शंकर— 'अन्ते' यूपाहुतिसिद्धत्वं तन्त्रेणेत्यर्थः ।

\* यूपैकादशिन्यां यूपोपराणां यावन्तस्तिर्यग्देशाः तावद्भागैर्वैदिवर्धनीया । संकर्ष. १।४।२४.

॥ यूपैकादशिन्यां 'वेदिसंमितान् विमिनोति' इत्यस्य रथाक्षमानेन न विकल्पः ॥

तुल्यन्यायेन 'वेदिसंमितान् विमिनोति' इति वचना-न्तरस्याप्यन्तरालपरत्वावश्यभावात् उभयोः परिमाणयो-र्विकल्पः । इति प्राप्ते, यूपोपराणां यावन्तस्तिर्यग्देशास्ता-वद्भागैर्वैदिरभिवर्धनीयेत्यभिप्रायेण वचनान्तरस्योपपत्तेः विरोधाभावादविकल्पः । संकर्ष. १।४।२२.

॥ यूपैकादशिन्यादौ अग्निष्ठभिन्ना यूपाः उद-ग्दक्षिणा मातव्याः ॥

'अर्धमन्तर्वेद्यर्थं बहिर्वेदि' इति लक्षितस्य देश-स्याग्निष्ठेन यूपेनाक्रान्तत्वादन्त्ये दश यूपा अनियमेन यत्र कापि निखेयाः । 'पुरस्तान्मिनोति' इति वचनाद्वा अग्निष्ठात्प्राग्देशे प्राक्संस्थक्रमेण संमातव्याः । इति प्राप्ते, उदग्दक्षिणाविस्तृताया वेदेः प्रान्तेऽपि लक्षितदेश-स्थानपायात् 'तिरश्चीमिनोति' इत्याहव्यविधानाच्च अग्निष्ठोदग्दक्षिणापार्श्वयोरेव मातव्याः । सर्वेषामपि वेदि-प्राग्भागवर्तित्वात् 'पुरस्तान्मिनोति' इत्यप्यविरुद्धम् । संकर्ष. १।४।२०.

॥ यूपैकादशिन्यादौ रथाक्षमात्राणि यूपान्तरा-लानि ॥

यूपानामन्तरालभागदशके समपरिमाणतायाः 'समं स्यात्' इति न्यायेन लाभेऽपि परिमाणविशेषे प्रमाणा-भावादनियमे प्राप्ते, 'रथाक्षेण विमिमीते' इत्यस्यान्तराल-परतयैव सार्थक्यात् रथाक्षमात्राणि यूपान्तरालानि कार्या-णीति । संकर्ष. १।४।२१.

\* यूपैकादशिनीगते उपशये यूपनाम्ना यूपसं-स्काराणां नातिदेशः । भा. ७।३।१३।३३-३४.

॥ यूपैकादशिनीसंमानमुत्कृष्टं सत् तन्त्रमेव ।

सेयं एकादशिनी येषां पूर्वैद्युरेव संमातव्यत्वेनाम्नाता, तेषामहर्गणेऽन्यकालत्वात् तन्त्रेणोपकारकत्वेऽपि सुत्या-कालिकसंमानस्य प्रधानभेदात् प्रतीष्टयाहवनीयसंमार्जन-वदावृत्तिः स्यात् । इति प्राप्ते, प्रकृतौ सर्वपशु-साधारणस्य छेदनादेरन्यकालत्वेन संमानस्यापि छेदन-काल एव प्राप्नोति, वचनात्पशुकाले तावन्मात्रस्योत्कर्षेऽपि

न तन्त्रता छेदनादेरिव विरुध्यते । विकृतावपि तथैवोक्तं  
समानं तन्त्रमेव । संकर्ष, १।४।१८.

\* यूपकरणार्थाः यूपानुदायः संस्काराः, अर्थ-  
लोपान्नितितुमर्हन्ति खलेवाल्याम् । भा. १०।१।५।९.

॥ यूपकर्मन्यायः । अग्नीषोमीये पशौ दीक्षासु  
आकृष्यमाणं यूपच्छेदनं अग्नीषोमप्रणयनादीनि नाप-  
कर्षति ॥

असंयोगात्तु वैकृतं तदेव प्रतिकृष्येत । ५।१।  
१४।२७ ॥

भाष्यम्— अस्ति दर्शपूर्णमासप्रकृतिके पशौ अग्नी-  
षोमीये वैकृतं यूपकर्म । तत् प्रतिकृष्यते 'दीक्षासु यूपं  
छिनत्ति' इति । तत् प्रतिकृष्यमाणं अर्वाचीनान्यपि अग्नी-  
षोमप्रणयनादीनि प्रतिकर्षति उत नेति संशये, प्रतिकर्षति  
संबन्धादिति । तथा प्राप्ते, ब्रूमः । विकृतौ अभ्यधिकं  
यत्, तत् प्रतिकृष्यमाणं ततोऽर्वाचीनान्यपि अग्नी-  
षोमप्रणयनादीनि न प्रतिकर्ष्यमर्हति । कथम् ? असंयो-  
गात् । पाशुकं यूपकर्म । ततः प्राचीनं सौमिकम् ।  
न तयोः परस्परेण संबन्धः । न सौमिकः पदार्थः  
पाशुकस्योपकारकः पशोर्वा । यदि हि तयोरुप-  
कारकः स्यात्, ततः तस्योपकुर्वतः क्रमोऽप्यस्य  
साहाय्यं कुर्वन् गुणभूतः स्यात् । न त्वेतदस्ति ।  
तस्मान्नेषां परस्परेण क्रमे नियमः । अतो यूपमात्रं  
प्रतिकृष्यते । अपि च यूपमात्रं प्रतिकृष्य कृतार्थं शब्दे  
सौमिकानां स्वक्रमवाधो न भविष्यति इति ।

दुप्— अग्नीषोमप्रणयनोत्तरकालं यूपस्य छेदनादयः  
पठ्यमानाः वचनेनापकृष्यमाणाः सौमिकान् नापकर्षन्ति ।  
कुतः ? भिन्नप्रयोगवचनपरिगृहीतत्वात् । अभिन्नप्रयोग-  
वचनपरिगृहीतेषु हि क्रम आकाङ्क्ष्यते । क्रमाच्च पूर्वः  
पदार्थः उत्तरमुपस्थापयति । तस्मात् पूर्वः पदार्थः योऽप-  
कृष्यते सोऽन्यानपकर्षति । पाठस्यात्रानङ्गत्वात् ।

शा— यूपच्छेदनं दीक्षासु अपकृष्यमाणं प्रयाजवत्  
आधारादीन् अपकर्षति । इति प्राप्ते, उच्यते ।  
'सौमिकेन पदार्थेन पाशुकस्य न हि क्रमः । अङ्गं  
तदपकर्षेण सौमिको नापकृष्यते ॥' इति ।

सोम— पूर्ववदिहापि पूर्वपदार्थस्य उत्तरपदार्थो-  
पस्थापकत्वं पाठतः क्रमे सति बद्धक्रमत्वाविशेषात् इति  
प्रत्यवस्थानात् संगतिः ।

वि— ज्योतिष्टोमे वैसर्जनहोमादूर्ध्वं प्राचीनवंशगतो  
वह्निः आग्नीषीये प्रणेतव्यः । सोमश्च प्राचीनवंशे पूर्व-  
मवस्थापितः इदानीं हविर्धाने प्रणेतव्यः । तयोरुभयोः  
प्रणयनादूर्ध्वं यूपच्छेद आम्नातः । तदेतत् सर्वं सुत्या-  
दिनात् प्राचीने औपवसथ्ये दिने प्राप्तम् । तत्र यूप-  
च्छेदः दिनत्रयात् पूर्व दीक्षाकाले अपकृष्टः । तस्मिन्  
अपकृष्टे प्रयाजन्यायेन ( ५।१।१२ ) तदन्ताङ्गसमूहस्य  
अपकर्षणात्, प्रणयनमपि अपकृष्यतां इति पूर्वः पक्षः ।  
'यूपच्छेदानकर्षः किं तदन्ते श्रुत एव वा । प्रायाजवत्  
तदन्तत्वाच्चयनं चापकृष्यताम् ॥ अग्नीषोमप्रणयनं सौमिकं  
पाशुकी छिदा । प्रयाजाधारवैषम्यात् श्रुतमात्राप-  
कर्षणम् ॥'

भाट्ट—सौमिकाग्नीषोमप्रणयनानन्तरं 'पश्वङ्गतया यूपं  
छिनत्ति' इत्युत्पन्नं यूपच्छेदनं 'दीक्षासु यूपं छिनत्ति'  
इत्यनेनापकृष्टं प्रयाजन्यायेन ( ५।१।१२ ) प्राचोऽपि  
पदार्थान् अग्नीषोमप्रणयनादीन् अपकर्षति । इति  
प्राप्ते, भिन्नप्रयोगविधिपरिगृहीतत्वेन अत्र पाठस्य  
क्रमानियामकत्वात् महाप्रयोगविधैक्येऽपि वा उत्पत्ति-  
विधिवेलायां प्रयोज्यत्वावगमेन क्रमानाकाङ्क्षत्वात्  
पाठस्य क्रमाकल्पकत्वेन बद्धक्रमत्वाभावात् दीक्षाकाल-  
विधिवाक्ये च प्रयोज्यत्वावगमेन तत्रैव क्रमापेक्षतया  
भिन्नप्रयोगविधिपरिगृहीतेरपि सोमाङ्गदीक्षाकालीनपदार्थैः  
पाठेन क्रमकल्पनात् तत्रैव सप्तहोतृहोमानन्तरं यूपच्छेदन-  
मात्रं यूपोत्पादकधर्ममात्रं वा अपकृष्य कार्यम् । न तु  
तदन्तापकर्षः । एतेन यूपच्छेदनस्य दीक्षान्ते करणं इति  
केषांचिदुक्तं अपास्तम् । 'दीक्षासु यूपं छिनत्ति' इत्यस्य  
सप्तहोतृहोमानन्तरं पठितत्वात् ।

मण्डन— 'यूप एवापकृष्यते ।' १६.

शंकर— 'यूपे श्रुतापकर्षः स्यात् ।' १८.

\* यूपकर्ममात्रं दीक्षासु 'यूपं छिनत्ति' इति  
प्रतिकर्षविधानात् प्रतिकृष्यते, न तु अग्नीषोमीयप्रणय-  
नादीनि । भा. ५।१।१४।२७.

\* यूपकार्यं पशुनियोजनम् । भा. १२।२।११।२८.  
\* यूपकार्ये विधीयमाना खलेवाली, तद्धर्मान् लभते ।  
टुप्. ९।१।२।३ वर्षकं २ पृ. १६४७.

\* यूपगणे सत्रातिरिक्ते अञ्जनादिपरिव्याणान्त-  
काण्डस्यानुसमयः, सत्रे तु येन केनापि यजमानेन धारण-  
सम्भवात् पदार्थानुसमय एव । भाट्ट. ५।२।५.

\* यूपचित्याद्युपस्पर्शने स्नायात् । टुप्. ९।३।  
३।९.

\* यूपच्छेदः अग्नीषोमप्रणयनोत्तरं पठितोऽपि,  
'दीक्षासु यूपं छिनत्ति' इति विधानेन दीक्षाकालेऽप-  
कुर्यते, परंतु अग्नीषोमप्रणयनस्य नापकर्षः । तस्य  
सोमाङ्गत्वात् यूपच्छेदस्य च पश्चङ्गत्वात् परस्परं क्रमान-  
पेक्षत्वात् यूपच्छेदः पश्चङ्गम् । वि. ५।१।१४.

\* यूपच्छेदः 'वैष्णवीमनूच्य आच्छेद्यति' इति ।  
भा. ११।२।७।२७. \* यूपच्छेदनस्य पशुप्रयोग-  
बहिर्भूतस्य दीक्षाकालस्य पश्चङ्गत्वमेव । सु. पृ. ११८४.

\* यूपतक्षणं गुणकर्म, यतः यूपः उत्पाद्यः । वि.  
२।१।४.

\* यूपद्रव्यम् । नहि उदुम्बरो यूपद्रव्यं प्रकृतौ  
संकीर्तितम् । धर्मनिमित्तस्तु अयं शब्दः उपपद्यते ।  
भा. १०।४।२२।४३, \* यूपद्रव्याणां खादिरादीनां  
विकल्पः, एककार्यार्थत्वात् । १२।३।४।१०-१५.

\* यूपद्वारा सप्तदशारत्नितायाः पदशङ्कता । वि.  
३।१।९.

\* यूपधर्माः -- धृतेनाञ्जनम्, उच्छ्रयणम्, अव-  
टस्य समूहनम्, यूपमूलस्य परि(बुं)हणम्, मध्ये  
रशानया परिव्याणं इति । अयं अञ्जनादिपरिव्याणान्तः  
समुदायः । वि. ५।२।५. जोषण-तक्षण-उच्छ्रयण-पर्यु-  
हण-परिहंहण-परिषेक-अञ्जन-प्रोक्षणादयः यूपधर्माः ।  
१०।२।३२. \* यूपधर्माः चातुर्मास्येषु परिधौ कार्याः ।  
भा. ९।२।१२।४० । परंतु ये परिधित्वाविरोधि-  
नस्त एव न विरुद्धाः 'यूपायाज्यमानाय' इति यूपद्रव्यस्य  
नोहः । १२।१।३।४१-४३, \* यूपधर्माः नानुष्ठेयाः  
परिधौ स्वधर्मविरोधे सति पाशुक्चातुर्मास्येषु । १२।२।  
११।२७-२९. \* यूपधर्माः विशाखे यूपे शाखयोर्भेदेन

कार्याः । संकल्प. १।४।५. मीको. पृ. ३२६० 'यूपे  
विशाखेऽपि०' इत्यत्र द्रष्टव्यम् । \* परिधानार्थे च परिधौ  
यूपधर्माः बन्धने उपकुर्वन्ति । भा. ३।१।७।१४  
पृ. ७१६. \* यूपधर्माणां उपशये नातिदेशः ।  
७।३।१३।३३-३४. मीको. पृ. २४८ 'अतिदेशो न  
उपशये यूपसंस्काराणाम्' इत्यत्र अधिकरणं द्रष्टव्यम् ।

\* यूपनिखनने 'अर्धमन्तवैदि' अर्धं बहिर्वैदि'  
इति उपलक्षितदेशविशेषस्य विधानम् । ३।७।६।१३-  
१४. 'यूपवेदिन्यायः' इत्यत्र द्रष्टव्यम् ।

॥ यूपन्यायः । यूपतन्त्राधिकरणम् । अग्निष्टोमे  
त्रयाणां पशूनां यूपस्तन्त्रम् ॥

यूपश्चाकर्मकालत्वात् । ११।३।३।३ ॥

भाष्यम्— ज्योतिष्टोमे पशवः अग्नीषोमीयसवनी-  
यानुबन्धाः, तेषां यूपः 'खादिरे बध्नाति' 'पालशे  
बध्नाति' 'रौहितके बध्नाति' इति श्रुतः । तत्र विचा-  
र्यते, किं त्रयाणां पशुबन्धानां भेदेन यूपः, अथवा तन्त्र-  
मिति । किं प्राप्तम् ? भेदेनेति । किं कारणम् । अग्नी-  
षोमीये तावत् प्रयोगवचनेन गृह्यते यूपः, उत्तरयोगे  
चोदकेन प्राप्यते । कर्मविशेषावसायिनश्चोदकप्रयोग-  
वचना भेदेन यूपं प्रापयन्ति । तस्मान्भेदः । एवं प्राप्ते,  
उच्यते । यूपश्च तन्त्रं भवेत् । कुतः ? अकर्मकाल-  
त्वात् । नास्य पशुकर्मकाले उत्पत्तिः । किं तर्हि ? पृथ-  
क्काले, 'दीक्षासु यूपं छिनत्ति, क्रीते वा राजनि' इति ।  
तत्रोत्पद्यमानस्य न गृह्यते विशेषोऽस्मै पशुबन्धाय यूपो-  
ऽयमस्मै नेति । सर्वेभ्यश्च प्रयुज्यते । तस्मात् सर्वार्थो  
भवति ।

एकयूपं च दर्शयति । ४ ॥

भाष्यम्— एकं यूपं त्रयाणामपि पशूनां साधारणं  
दर्शयति । सवनीये पशौ 'त्रिवृता यूपं परिकीर्य' इति  
त्रिवृता परिव्याणं विदधाति । यदि नाना यूषा भवेयुस्ततः  
पूर्वस्य यूपस्य रूपावर्गात् यूपान्तरे चोदकेनैव प्राप्ते त्रिवृता  
परिव्याणं न विधातव्यं भवेत् । अथ तन्त्रं यूपः, ततः  
संस्कारा अपि तन्त्रमित्यग्नीषोमीये एव परिकीरितस्य कृता-  
र्थत्वात् पुनः सवनीये परिव्याणं न प्राप्नोति । तद्विधा-  
तव्यं भवति । विधीयते च । तस्मादपि तन्त्रम् ।

शा— ज्योतिष्टोमे अग्नीषोमीये पशौ उपदिष्टो यूपः, सवनीयानुबन्ध्योस्तु अतिदिष्टः । स किं त्रयाणामपि पशूनां तन्त्रम्, उत प्रतिपशु भेदेन यूप इति । तदर्थ-  
मिदं विचार्यते, 'दीक्षासु यूपं छिनत्ति' इति किं अग्नीषोमीययूपस्यापकर्षः, उत सर्वयूपानामिति । तत्र  
'यथैवाध्वरकल्पायामाद्यस्यैवापकर्षणम्' । निर्वा-  
पस्य तथा यूपोऽप्याद्य एवापकृष्यते ॥ अग्नीषो-  
मीयसंस्थायामतोऽसावपवृज्यते । भेदेन सवनी-  
यादौ स्वकाले यूपसंग्रहः ॥ न तदस्यविशेषेण  
सर्वयूपपकर्षणात् । न चेहाध्वरकल्पावद् युक्त-  
माद्यापकर्षणम् ॥ प्रधानकालबाधोऽत्र तथैवा-  
प्राप्तचोदना । आद्यापकर्षणेऽप्यस्ति तस्मात् सर्वा-  
पकर्षणम् ॥ 'अध्वरकल्पायां हि प्रथमनिर्वापापकर्षे  
सति प्रधानकालबाधो नियमविधानं च लभ्यते, इति  
तस्यैवापकर्षः समाश्रितः । अत्र तु अग्नीषोमीययूपप-  
कर्षेऽपि अस्ति प्रधानकालबाधः, अप्राप्तविधिश्च ।  
तस्मात् अविशेषात् सर्वयूपपकर्षे सति अकर्मकालत्वात्  
अगृह्यमाणविशेषो यूपः सर्वेषां तन्त्रम् ।

सोम— आधानवत् विशेषग्रहणाभावात् इह न  
तन्त्रत्वं इत्युत्थितेः संगतिः । सूत्रे तन्त्रमिति शेषः ।

वि— 'अग्नीषोमीयमुख्येषु यूपो भिन्नोऽथ तन्त्रता ।  
उपदेशातिदेशाभ्यां भिन्नो, नो कालभेदतः ॥'

भाट्ट— ज्योतिष्टोमे अग्नीषोमीये उपदिष्टो यूपः, सव-  
नीयानुबन्ध्योस्तु अतिदिष्टः । स किं त्रयाणामपि तन्त्रं उत  
भेदेनेति चिन्तायाम्, 'दीक्षासु यूपं छिनत्ति' इत्यनेन  
विहितस्य दीक्षाकालस्य यूपच्छेदनोद्देशेन विधानादुद्दे-  
श्यस्य च प्रकृतिविकृतिसाधारण्येन ग्रहणे उपदेशाति-  
देशयोः कमिकत्वेन, जुहवत् प्राप्ति कालवैषम्यापत्तेरग्नी-  
षोमीययूपच्छेदनस्यैव दीक्षाकालविधिः, विशेषतश्चाध्वर-  
कल्पान्यायेन ( ५।१।१० ) तस्यैवोपस्थितत्वात् तस्यैव  
दीक्षाकाले अपकर्ष इति तस्याग्नीषोमीयान्ते अपवर्गात्  
सवनीयादौ यूपान्तरकरणम् । इति प्राप्ते, दीक्षाकालत्वं न  
दीक्षापूर्वप्रयुक्तं तदुपस्थापकानुष्ठानसादेदयाभावात्, अपि  
तु प्रकरणात् ज्योतिष्टोमापूर्वप्रयुक्तं सत् तस्मिन् साक्षान्नि-  
वेशायोगात् तदीययूपे निविशते । तदीयत्वं च सर्वेषाम-

विशिष्टमिति सर्वार्थत्वसिद्धिः । वस्तुतस्तु यूपोद्देशेन  
विहितस्य कालस्य द्विरुक्तत्वन्यायसहकृताव्यभिचरितकृत-  
संबन्धादेव दैक्षार्थत्वसंभवे वारणादिवत् ज्योतिष्टोमार्थत्वा-  
नुपपत्तेर्दैक्षे एवोपदेशोऽपि सवनीयादावतिदेशेन तत्प्राप्ति-  
संभवात् कालतन्त्रत्वादेव यूपतन्त्रत्वम् । अवश्यं हि  
सर्वत्रोपदेशादिनाऽपि कालतन्त्रत्वादेव यूपतन्त्रत्वं  
वाच्यम्, अन्यथा एकस्मिन्नपि काले यूपत्रयापत्तेः ।  
वायव्यादिपशौ तु परप्रयुक्तदीक्षाभावादेव काललोपः ।  
यूपच्छेदनादिकं तु 'गुणलोपेऽपि मुख्यस्य क्रिया स्यात्'  
( १०।२।२७।६४ ) इति न्यायात् कार्यमेव ।

मण्डन— 'तन्त्रं यूपः स्यात् पशूनां त्रयाणाम् ।'

शंकर— 'सोमाङ्गपशुयूपैक्यम् ।'

\* अहर्गणेषु उपसत्कालीनं सुब्रह्मण्याहानं प्रधान-  
भेदाद् भिद्यते । इति चेन्न, पूर्वकालीनतया यूपन्यायेन  
तन्त्रत्वात् । वि. १।१।३।१० .

\* यूपपदस्य, तदर्थस्य च अलौकिकत्वेऽपि,  
प्रसिद्धपदसमभिव्याहारेण व्युत्पत्तिः संभवति । वि.  
१।३।१० .

\* यूपपरिध्युभयधर्माणामविरुद्धानां परिधावनुष्ठानं  
पाशुकचातुर्मास्येषु । भा. १२।२।१०।२६ .

\* यूपपरिमाणतुर्यांशेन दैर्घ्यमुपरस्य । संकर्ष-  
१।४।२६ .

\* यूपपरिव्याणं अध्वर्युणा क्रियमाणं होता 'युवा  
सुवासाः' इति मन्त्रेणानुवदति । वि. ३।८।११, \* यूप-  
परिव्याणं 'परिवीरसि' इति मन्त्रेणाध्वर्युः करोति । ३।  
८।११, \* यूपपरिव्याणं यूपधर्मो न पशुधर्मः । ३।८।  
११, ४।४।९, ५।२।५, \* यूपपरिव्याणं रक्षणया यूपस्य  
वेष्टनम् । यूपपरिव्याणकरणमन्त्रः होत्रा पठनीयः कौण्ड-  
पायिनामयने अग्नीषोमीये पशौ । ३।८।११. \* यूप-  
परिव्याणे कुण्डपायिनामयने आध्वर्यवं करणमन्त्रं होता  
कुर्यात् । होत्रं तु कश्चिद् होतृपुरुषः कुर्यात् । बहिरङ्गो  
वा कश्चित् । भा. ३।८।१०।२१ । कुण्डपायिनामयने  
होतृपुरुषाणां त्रयाणामपि वचनात् कार्यान्तरव्यापृ-  
त्वमेव । टिप्पण्याम्.

\* यूपपरिचयाणार्था रक्षणा, रक्षणाधर्माश्च श्रूयन्ते, ते सर्वार्थाः नाम्नीषोमीयार्थाः एव । ज्योतिष्टोमे अग्नीषोमीये पशौ । भा. ३।६।१०।३१.

\* यूपपादः । संकर्ष. १।४.

\* यूपप्रतिनिधौ ( स्वीकृते ) पशुनियोजने ( जाते ) खदिरलामेऽपि, प्रतिनिधावेव नियोजनम् । बिन्दुः ६।३।१८।३७.

॥ यूपमन्त्रः यूपैकादशिन्यां ' युवा सुवासाः ' इति हौत्रमन्त्रः तन्त्रम् ।

' युवा सुवासाः ' इति हौत्रो मन्त्रः एकादशवारं प्रयोक्तव्यः, प्रतिप्रधानं गुणावृत्तेः । इति प्राप्ते, क्रियमाणानुवादिमन्त्रस्यादृष्टार्थत्वेनागृह्यमाणविशेषत्वात्तन्त्रतैव । प्रतिप्रधानमिति न्यायस्तु ' परिवीरसि ' इत्याध्वर्यवमन्त्रपरः । तस्य करणत्वेन दृष्टार्थत्वात् । संकर्ष. १।४।१५.

\* यूपमात्रस्य अग्नीषोमीयसंबन्धिनः दीक्षासु प्रतिकर्षः न तु ततोऽर्वाचीनानामपि अग्नीषोमप्रणयनादीनां सौमिकानाम् । भा. ५।१।१४।२७.

\* यूपमानाङ्गं अन्तर्वेदिबहिर्वेदिपदलक्षितदेशविशेषः । भा. ३।७।६।१३-१४.

॥ यूपरक्षान्यायः प्रायः शास्त्रीयोऽयं न्यायः । तथा च श्रुतिः— ' यदेकस्मिन् यूपे द्वे रक्षणे परिव्ययति, तस्मादेको द्वे जाये विन्दते, यत्रैकां रक्षणां द्वयोर्यूपयोः परिव्ययति, तस्मान्नैका द्वौ पती विन्दते ' इति ( तैस. ६।६।४।२ ) । साहस्री. ९९५.

\* यूपविरोहणे ' यस्य यूपो विरोहति स त्वाष्ट्रं पशुं साण्डं छागं लोमशं पिङ्गलं बभ्रुं बहुरूपमालभेत् ' इति कर्म, विकृतौ इव प्रकृतावपि । संकर्ष. १।३।१०.

॥ यूपविरोहणप्रायश्चित्तं प्रकृतावपि ॥

' यस्य यूपो विरोहति ईश्वरः पराभवितोस्त्वाष्ट्रं पशुं साण्डं छागं लोमशं पिङ्गलं बभ्रुं बहुरूपमालभेत् ' इति विहितं छिन्नयूपेऽङ्कुरोहणनिमित्तकं कर्म विकृतावेव प्रवर्तते । तासां हि सुत्याविबुद्ध्या दीर्घततित्वात् । प्रकृतौ दीक्षाकाले छिन्नस्यानुच्छिन्नस्य यूपस्याल्पेन कालेन विरोहणासंभवात् । इति प्राप्ते, अनुच्छिन्नस्यापि यूपस्य विरोहणासंभवात् प्रकृतावप्यविरुद्धम् । संस्कारिकदेशयुक्त-

पलाशेऽपि यूपपदप्रयोगादवस्थाविशेषस्य निमित्तकोटौ अप्रवेशात् । संकर्ष. १।३।१०.

॥ यूपवेदिन्यायः । पशौ यूपनिखनने अर्धमन्तर्वेदि अर्धे बहिर्वेदि इति उपलक्षितदेशविशेषस्य विधानम् ॥

तथा यूपस्य वेदिः । ३।७।६।१३ ॥

भाष्यम्— अस्ति ज्योतिष्टोमे पशुग्रीषोमीयः ' यो दीक्षितो यदग्नीषोमीयं पशुमालभते ' इति । तत्र यूपं प्रकृत्य श्रूयते ' वज्रो वै यूपो यदन्तर्वेदि मिनुयात्तन्निर्दहेत्, यद्वहिर्वेदि अनवरुद्धः स्यात् अर्धमन्तर्वेदि मिनोत्यर्थं बहिर्वेदि अनवरुद्धो भवति न निर्दहति ' इति । तत्र संदेहः, किमन्तर्वेदि इति यूपान्नभावेन वेदिरुपदिश्यते, उत अर्धमन्तर्वेदि, अर्धं बहिर्वेदि इति देशलक्षणार्थमुच्यते इति । कथं यूपान्नभावेन, कथं वा देशलक्षणेति । यदि यूपार्थस्य वेद्यन्तरस्य च संबन्धो विवक्षितः, एवं वेदिसंबन्धो यूपः कर्तव्यः, ततो यूपान्नभावेन । अथ यस्मिन् देशे मीयमानस्यार्थं वेद्यभ्यन्तरे, अर्धं च बहिः, स देश उपदिश्यते, ततो देशलक्षणा । किं प्राप्तम् ? तथा यूपस्य वेदिः । यथा दीक्षादक्षिणं प्रधानस्य, तथा यूपस्य वेदिः । तथा यूपो मातव्यः, तथा मीयमानस्यार्थं वेद्यभ्यन्तरे भवति । एवं वेदिश्रुतिरप्यनुगृहीयते, इतरथा वेदिशब्दो लक्ष्येदेशम् । श्रुतिलक्षणाविशये श्रुतिन्याय्या, न लक्षणा । तस्मात् यूपान्नभावेन वेदिर्निर्दिश्यते ।

वा— ' अर्धमन्तर्वेदि मिनोत्यर्थं बहिर्वेदि ' इति किमन्तर्वेद्येकदेशो यूपान्नत्वेन विधीयते, अथ बहिर्वेदिदेशमिश्रसंघिदेशमात्रं लक्षयतीति । ननु च पुरस्तात् ( चिकीर्षया च संयोगात् इत्यस्मिन्नधिकरणे ३।७।३।७ ) सर्वार्थत्वमवस्थाप्य इदानीमयुक्तो विचारः । स्थिते एतस्मिन्नधिकरणे तद्वद्व्ययम् । यदि हि वाक्यसंयोगात् यूपार्थता भवेत् कुतस्तदा कैमर्थ्यविचारावसरः । स्थिते पुनर्देशलक्षणार्थत्वे तदर्थत्वात्तदर्थत्वे युज्यते । किं प्राप्तम् ? प्रकरणं बाधित्वा यूपस्य वाक्यसंयोगाद्भवितुमर्हति । लक्षणा हीतरथा स्यात् । न चान्तर्वेदिशब्दस्य श्रौतोऽर्थो न समवैति यतो लक्षणां प्रतिपद्यते ।



तस्मात् 'इयति शक्यामहे' इत्यपि सामान्यशास्त्रं  
यूपविषयमेवोपसंहृत्य वेदेः यूपार्थत्वं प्रतिपत्तव्यम् ।  
अथवा पूर्वोणाधिकरणेन स्थिते साङ्गज्योतिष्टोमार्थत्वे किं  
यूपार्थत्वमप्यस्ति नास्तीति विचार्यते । ननु सर्वार्थत्वादेव  
सिद्धं यूपार्थत्वमिति न विचारणीयम् । न तेन सिद्धं  
यूपस्य पञ्चङ्गत्वात् । ज्योतिष्टोमस्य हि साङ्गस्य वेदिर्न  
पशोः । ननु च पशुरपि स्वाङ्गभूताङ्गभ्यो दास्यति ।  
दद्यात् यदि तस्य स्वमहिम्ना वेदिर्भवेत् । प्रधानद्वारेण  
त्ववतरन्ती तत्स्वरूपमात्रे एवावतिष्ठते । प्राप्ते च वेदि-  
कार्ये अतिदेशेन प्राप्नुवतीं दार्शपौर्णमासिकीं वेदिं निरा-  
कृत्य पञ्चादिषु सौमिकीं निविशते । सा प्राकृतोष्वेव  
वेदिकार्येषु विनियोक्तव्या । न चेदं यूपमानं प्राकृतं यतो  
वेदिं लभेत । तस्मादप्राप्त्ययूपस्य लौकिक्यैव देशबुद्ध्या  
अन्तर्बहिर्वा माने प्राप्ते अनेन वचनेनार्धस्यान्तर्वेदि-  
नियम्यते । इति प्राप्तेऽभिधीयते ।

देशमात्रं वाऽशिष्येणैकवाक्यत्वात् । १४ ॥

भाष्यम्— देशमात्रं वा वेदिशब्देन लक्ष्यते, न  
वेदिर्युपाङ्गम् । कुतः ? अशिष्येणैकवाक्यत्वात् । 'अर्ध-  
मन्तर्वेदिं मिनोत्यर्धं बहिर्वेदि' इत्येतैनैकवाक्यता या, सा  
शासितव्येन यदि देशलक्षणा । अथ यूपान्नाभावेन वेद्या  
निर्देशः, ततो न शासितव्यो बहिर्वेदिदेशो भवति । वेद्यां  
यूपस्याङ्गभावेन उपदिश्यमानायाम्, अर्धं बहिर्वेदीत्येत-  
दुच्चार्यमाणं न कस्मिंश्चिदुपकारे वर्तते । अथ बहिर्वेदि-  
देशमपि यूपान्नाभावेनोपदिशेत्, वाक्यं भिद्येत । तस्मा-  
द्यूपान्नाभावेन वेद्या निर्देशे बहिर्वेदिशब्दः सर्वथा  
न शासितव्यः । यदि तु देशलक्षणा, ततो विशिष्टे  
देशे लक्ष्यमाणे अवश्यवक्तव्यो बहिर्वेदिशब्दो भवति ।  
अनुच्यमाने, वेद्यभ्यन्तरे यस्मिन् कस्मिंश्च प्रदेशे  
यूपः इति गम्यते । अथ पुनर्बहिर्वेदिशब्दे श्रूयमाणे,  
यतरस्मिन् देशे मीयमानस्यार्धमन्तर्वेदि अर्धं बहिर्वेदि,  
स देशो लक्षयितुमिष्टो भवति । स च बहिर्वेदिशब्देन  
विना न शक्यते लक्षयितुमित्यवश्यं शासितव्यो भवति ।  
तस्माद्देशलक्षणेति ।

वा— उभाभ्यामन्तर्वेदिबहिर्वेदिशब्दाभ्यां मध्यदेशो  
लक्ष्यते नाङ्गाङ्गिभावो विधीयते । 'कुतः ? कृतार्थ-

संयोगे देशकालोपलक्षणम् । सर्वेष्विष्टं, कृतार्थं  
च वेदियुपाविहान्यतः ॥' अङ्गाङ्गिभावे हि यूपो वा  
वेद्यङ्गं भवेद्वेदिर्वा यूपान्गम्, न चैकमप्युपपद्यते, निरा-  
काङ्क्षत्वाददृष्टकल्पनाद्वाक्यभेदप्रसङ्गाच्च । न तावत् पशु-  
बन्धव्यापृतस्य यूपस्य वेदिं प्रति अपेक्षाऽस्ति । नापि  
कर्तृहविस्तदुपकरणधारणव्यापृताया वेदेः सहस्रभागांश-  
संबन्धिनि यूपे अपेक्षा । न चान्यतरस्य दृष्टोपकारित्व-  
मवकल्पते । किं चार्धं बहिर्वेदीत्यशिष्यम्, विध्यनुवादत्वा-  
संभवात् त्वत्पक्षे । मत्वक्षे तु द्वाभ्यां विना देशविशेषो-  
पलक्षणासंभवादवश्यं शासितव्यमेतत् । कथं समस्तस्य  
यूपस्यान्तर्बहिर्वा माने प्राप्ते 'अर्धमन्तर्वेदि' इति निय-  
म्यते, द्वितीयस्य अर्धस्य पुनरप्यनियमप्रसक्तौ 'अर्धं  
बहिर्वेदि' इत्यपि विधातव्यम् । ततश्चानेकार्थत्वाद्वाक्य-  
भेदः, मिनोत्याख्यातानुपङ्गकलेशश्च प्रसज्यते । पाक्षि-  
कस्य च नित्यवदनुवादेऽनर्थकः कल्पयितव्यः । ननु  
चार्धस्यान्तर्वेदिसंबन्धे विहिते विध्यभावादार्धान्तरं बहिर्वेदि  
भविष्यति । भवेदेवम्, यदि नित्यमन्तर्वेदि बहिर्वेद्येव  
वा यूपमानं प्रसक्तं स्यात् । समस्तान्तर्वेदिप्रसङ्गे हि सति  
अर्धपुनर्वचनसामर्थ्यात् परिसंख्यायेतरस्य बहिर्मानं  
गम्येत । समस्तस्य वा बहिरेव प्रसङ्गे अर्धस्याविहितमिति  
तदवस्थमर्धान्तरमध्यवसीयेत । न त्वेतदुभयमप्यस्ति ।  
अतश्चेदशमवधारणमर्धमन्तर्वेद्येव न त्वर्धमेवान्तर्वेदीति ।  
तथा सति चार्धान्तरमनियतत्वात् कदाचिदन्तरपि प्राप्नो-  
तीति न बहिर्भावः सिध्यतीति । ननु च यदि समस्त-  
मन्तर्वेदिं मिनोति, ततोऽर्धमन्तर्वेदीत्येवं विधिनैव कुर्यात् ।  
कथं न करोति, यदर्थं तत्तावत् नियमतोऽन्तर्मिनोति  
एनावच्च विहितं नेतरत् प्रतिषिद्धम् । तस्मादुभाभ्यां  
विशिष्ट एको देशोऽभिधीयते इत्येवमवाक्यभेदः ।

शा— 'अर्धमन्तर्वेदिं मिनोति अर्धं बहिर्वेदि'  
इत्यनेन यत्र मीयमानस्य यूपस्य अर्धमन्तर्वेदि भवति  
अर्धं च बहिर्वेदि, तत्र मिनुयात् इति लौकिक एव देश-  
विशेषो विधीयते, न संस्कृतो वेदिदेशः ।

सोम— प्रयोजनं उद्धननादिसंस्कृतवेदेः अङ्गत्वा-  
भावात् तीव्रसुताख्ये उक्थ्ये ज्योतिष्टोमविकृतिभूते अग्निष्टं  
यूपमारभ्य यूपैकादशिन्यां प्राचीनतया मीयमानायां

तदङ्गतया यावद्यूपं वेद्युद्धननादिकं न कर्तव्यं सिद्धान्ते । पूर्वपक्षे तु संस्कृताया वेदेः यूपमानाङ्गत्वात् यावद्यूपं उद्धननादिकं कर्तव्यमिति । सूत्रार्थस्तु यथा दीक्षादक्षिणे वचनात् प्रधानार्थं तथा वेदिरपि वचनात् यूपार्था इति । एवं च पूर्ववत् प्रत्यवस्थानात् संगतिर्बोद्ध्या ।

वि— ‘अन्तर्वेदि मिनोत्यर्धं यूपान्मुत लक्षयेत् । देशं यूपान्भावेन वेदिभागोऽत्र चोद्यते ॥, बहिर्वैद्यर्धमित्येतद् वाक्यं भिद्येत तद्विधौ । मीयमानस्य यूपस्य तावान् देशोऽत्र लक्ष्यते ॥’

भाट्ट— दर्शपूर्णमासयोः ‘होतुः अन्तर्वैद्येकः पादो भवति बहिर्वैद्येकः’ इति श्रुतम् । तथा सोमे अग्नीषोमी-ययूपमानं प्रकृत्य ‘अर्धमन्तर्वेदि मिनोत्यर्धं बहिर्वेदि’ इति । तत्र अन्तर्वेदिदेशः एव तत्तदङ्गत्वेन विधीयते, उत अन्तर्वेदिबहिर्वेदिशब्दलक्षितदेशविशेषो वा इति चिन्तायाम्, लक्षणायां प्रमाणाभावात् अन्तर्वेदिदेश एव एकपादोद्देशेन यूपार्धोद्देशेन च विधीयते, तद्विधौ पादार्धान्तरयोर्बहिर्वेदिदेशः प्राप्त एवानूद्यते । इति प्राप्ते, आद्योदाहरणे तावद्धविरासादनार्थाया दार्शिक्या वेदेः एकपादोद्देशेन विधौ एकत्वस्योद्देश्यविशेषणस्याविवक्षाऽऽपत्तेः ‘बहिर्वैद्येकः’ इत्यस्यानुवादायोगात् विधाने वाक्यभेदापत्तेरगत्या देशविशेष एव लक्षणया हौत्रस्थानोद्देशेन विधीयते । न च देशविशेषलक्षणपेक्षया लाघवादन्तर्वेदित्वविशिष्टबहिर्वेदित्वमेव लक्षणया विधीयतामिति वाच्यम्, विशेष्यविशेषणभावे विनिगमनाविरहात् । द्वितीयोदाहरणेऽपि सौमिक्या वेदेर्देशत्वेनाङ्गप्रधानार्थत्वस्य स्थापितत्वात् (३।७।१) यूपार्धद्वयेऽपि वेदेः प्राप्तत्वादर्थोद्देशेन तद्विधाने परिसंख्यापत्तिः । न च अग्नीषोमी-यदिरूपाङ्गाङ्गत्वेऽपि वेदेस्तदङ्गभूतयूपमानाङ्गत्वे प्रमाणाभावः, प्रयोगविधिना साङ्गानामेवाङ्गानां प्रयोगविधानात् । अन्यथा तदङ्गप्रयाजपशुपुरोडाशादिहविरासादनादौ वेद्यादेरनापत्तेः । न च वाक्येन वेदेर्यूपार्धाङ्गत्वेन विधानात् प्रकरणगम्यसर्वार्थत्वस्य बाधोपपत्तेः परिसंख्यात्वानापत्तिः, षट्त्रिंशत्पक्रमपरिमाणार्थावादस्य ‘इति शक्यामहे’ इत्यस्यार्थमात्रार्थत्वे अनुपपद्यमानत्वेन सर्वार्थत्वबाधानुपपत्तेः । न चैवमपि फलतः परिसंख्यात्वात् त्रैदोष्या-

नापत्तिः, प्रापकप्रमाणप्रतिबन्धाभावेन शाब्दपरिसंख्यात्वापत्या त्रैदोष्यावश्यकत्वात् । अतो वरं देशविशेषलक्षणैव एका । न च अर्थोद्देशेन बहिर्वेदिमात्रविधानात्, अर्धान्तरे च अन्तर्वेदेरेव प्राप्तत्वेन अनुवादोपपत्तेर्न लक्षणाऽपीति वाच्यम् । अनुवादवैयर्थ्यंभियैव लक्षणाङ्गीकारात्, तथापि अन्तर्वेदिपदे एव लक्षणाङ्गीकारे बहिर्वेदेरपि विधेयत्वेन वाक्यभेदापत्तेः । ‘अर्धमन्तर्वेदि अर्धं बहिर्वेदि’ इति पदैर्लक्षितदेशविशिष्टमानस्यैव यूपोद्देशेन विधानम् । तत्प्रयोजनं तु यूपैकादशिन्यां वेदेरविबुद्धिः । वस्तुतस्तु देशविशेषलक्षणायामपि सामान्यतः साङ्गे विहिताया वेदेरविरोधेन अर्धप्राप्त्युपपत्तेः यूपैकादशिन्यामपि तदर्थं वेदिविबुद्धिरावश्यकः । अत एव ‘यावद्यूपं वेदिमुद्धन्ति’ इति कल्पसूत्रकारवचनमपि संगच्छते । अतोऽन्यत्प्रयोजनं मृग्यम् । देशविशेषलक्षणैव वा नाङ्गीकर्तव्या इति ध्येयम् ।

मण्डन— ‘वेदिर्यूपगुणो न हि ।’

शंकर— ‘वेदेर्युपाङ्गता न च ।’

\* यूपशब्दः एकादशिनीगते उपशये संस्कारातिदेशको न भवति । भा. ७।३।१३।३-३४. \* यूपशब्दः कर्माविष्टकाष्ठवचनः । वा. १।२।२।२२ पृ. १३६. \* यूपशब्दः जोषणादिक्रियानिमित्तः । स यत्र श्रूयते तत्र जोषणाद्याः क्रियाः प्राप्यन्ते । भा. ७।३।१।२८. \* यूपशब्दस्य पश्चात् श्रुतत्वेन वाजपेयशब्दं प्रति गुणत्वमुपचर्यते । सु. पृ. १०४९. \* यूपशब्दस्य शालीयच्छेदनादिक्रिया प्रवृत्तिनिमित्तम् । वि. ७।३।११. \* यूपशब्दे तु (जोषणादि) क्रियानाशोत्तरं प्रयोगेऽपि तज्ज्याहृष्टविशिष्टकाष्ठवाचित्वात् न शुद्धजातिवाचित्वं इति युक्त एव तत्र संस्कारातिदेशः । वस्तुतस्तु यूपकार्ये ललेवालीविधानात् यूपशब्दस्य न संस्कारादिशक्तत्वम् । भाट्ट. ७।३।९.

\* यूपसंस्कारः अयं ‘अग्निष्ठे ऐकादशिना रशनाः परिवीय वासयति’ इति वाक्योक्तः, इति पूर्वपक्षः । अग्निष्ठाधिकरणकेन परित्यागकरणेन वासनेन रशनाः संस्क्रुयात् इति वाक्यार्थः तेन रशनासंस्कारोऽयम् । संकर्ष. १।४।१२, १७. \* यूपसंस्काराः । तन्त्रं पशुसमुच्चये

ज्योतिष्टोमे । भा. ११।३।४।५-७, \* यूपसंस्काराः प्रोक्षणं अञ्जनं उच्छ्रयणं परिव्याणं च । ११।३।४।५, \* यूपसंस्काराणां यूपनाम्ना यूपैकादशिनीगते उपशये नातिदेशः । ७।३।१३।३३-३४.

\* यूपसंस्कारकर्म खलेवाल्यां न कर्तव्यम् । भा. १०।१।६।१३.

\* यूपस्तुत्यर्थः आदित्यशब्दः 'आदित्यो यूपः' इति । वि. १।४।१५, \* यूपस्तुत्यर्थः यजमानशब्दः 'यजमानो यूपः' इति । १।४।१५.

\* यूपस्थापने अग्नीषोमीयपशौ 'अर्धमन्तर्वेदि, अर्धं वह्निर्वेदि' इति लौकिकदेश एव विधीयते न तु संस्कृतवेदिभागो विधीयते । वि. ३।७।६.

\* यूपस्पर्शे लौकिके अग्नीषोमीये पशौ यागसमाप्त्युत्तरं प्रायश्चित्तम् । ९।३।३।९. मीको. पृ. ११८ 'अग्नीषोमीये पशौ यागसमाप्त्युत्तरं०' इत्यत्र अधिकरणं द्रष्टव्यम् ।

\* 'यूपहस्तिनो दानमाचरन्ति' इति स्मृतिः प्रमाणम्, इति प्राप्ते, अप्रमाणं स्मृतिः, ( हेतुदर्शनात् ) अत्रान्यन्मूलम् । लोभादाचरितवन्तः केचित्, तत एषा स्मृतिः । भा. १।३।२।४ । 'यूपहस्तिशब्देन यूपपरिव्याणशाटकं ( उच्यते )' । वा. पृ. १८६.

\* यूपीयवृक्षधर्माः 'समे जातमशाखाजं बहुपर्ण-शाखमप्रतिशुष्काग्रमसुषिरं' इत्यापस्तम्बः । वि. १०।२।३२.

\* येयजामहं विपरिवर्तमानं अनूय, पर्युदासार्थो विधीयते । नानुयाजेषु इति । अथवा येयजामहः सामान्येन प्राप्यमाण एव अनुयाजवाक्येन विशेष्यते, अनुयाजवर्जं येयजामहं करोति इति । दुप्. १०।८।१।४.

\* येयजामहस्य नानुयाजेषु इति पर्युदासः । येयजामह-न्यायः । १०।८।१।१-४. मीको. पृ. २४७४ 'पर्युदासन्यायः' इत्यत्र द्रष्टव्यम् ।

\* 'योक्त्रेण पत्नीं संनहति' दर्शपूर्णमासयोः । तत् ज्योतिष्टोमे सौमिकेन प्रसङ्गसिद्धम् । भा. १२।१।१३।२९.

\* योगः अग्निचयने । 'अग्निं युनज्मि शवसा धृतेनेति जुहोति । अग्निमेवैतद्युनक्ति' इति मन्त्रेण होमो योगः । स च सर्वान्ते वार्तिककारमतेन, प्रधानान्ते भाष्यमतेन । वि. ११।३।९. \* योगः क्लृप्तया रूढ्या बाध्यते । यथा रथकार इति । बाल. पृ. १४५. \* योगः रूढिः । क्लृप्ताऽवयवार्थप्रत्यभिज्ञाने समुदाय-शक्तिकल्पनाऽयोगः । सु. पृ. १२००. \* योगेन अक्लृप्ता रूढिः बाध्यते । यथा प्रोक्षणीशब्दे । बाल. पृ. १४५.

॥ योगाद् रूढिर्बलीयसीति न्यायः । योगा-दित्यस्य यौगिकात्प्रकृतिप्रत्यययोगलभ्यार्थवाचकादित्यर्थः । रूढिस्तु प्रकृतिप्रत्ययार्थमनपेक्ष्य शाब्दबोधजनकशब्दात्मिका इति । साहस्री. ६५६.

\* योगजधर्मप्रत्यासत्तिं तृतीयामाहुः न्यायविद्ः । तत् योगिषु मानाभावेन असुन्दरम् । न च इतिहास-पुराणादि मानम्, तस्य अन्यतात्पर्यकत्वात् । मणि. पृ. २९.

\* योगजन्याणिमाद्यष्टगुणैश्चर्यफलानि वर्णितानि । न तस्यार्थवादत्वम् । वा. १।३।८।२७ पृ. २८८.

\* योगरूढः निर्मन्थ्यशब्दः, पङ्क्तादिशब्दवत् । अग्निचयने 'निर्मन्थ्येनेष्टकाः पचन्ति' इति । वि. १।४।१०.

\* योगरूढानां पङ्क्तादिशब्दानां विषयः पञ्चत्वादः अर्थः । वा. १।४।४।१३ पृ. ९३३ टिप्पण्याम् ।

\* योगरूढत्वं ( पदस्य ) समुदायशक्त्या अवयव-शक्त्या च एकार्थप्रत्यायकत्वं पङ्क्तं इत्यादौ । मणि. पृ. ७८.

\* योगविमोक्तौ ( होमविशेषौ ) अग्निचयने प्रधा-नादौ प्रधानापवर्गे च, न तु सर्वादौ सर्वान्ते चेति । भा. ११।३।९।१८ । ( योगविमोक्तौ प्रधानार्थौ इति प्रधा-नार्थे विमोक्तः इति भाष्यमतम् । अङ्गप्रधानार्थौ योग-विमोक्तौ इति सर्वान्ते विमोक्तः इति वार्तिककारमतम् ) ।

\* योगविमोक्तौ द्वादशाहे अहर्हणे प्रत्यहं दर्शयति 'स वा अहरहर्द्युनक्ति अहरहर्विमुञ्चति' इति । भा. ११।३।९।२०. \* योगविमोक्तौ सौमिकौ अङ्गप्रधानार्थौ । रत्न. ११।३।९।१८.

\* योगसिद्धिः नाम पर्यायः ' पर्यायो योग-  
सिद्धिः ' । भा. ४।३।११।२८. \* ' योगसिद्धिर्वा-  
ऽर्थस्योत्पत्त्ययो- ( त्यसंयो ) गित्वात् ' ( ४।३।११।२८ ) ।  
अत्र ' सर्वेभ्यो दर्शपूर्णमासौ ' इत्यविशेषश्रुतेः, एकस्मिन्  
प्रयोगे सर्वफलोत्पत्तिं पूर्वपक्षयित्वा, अर्थस्य फललक्षणस्य  
उत्पत्त्या प्रयोगे सोपादानलक्षणयोगाभावात् ( अनेन  
उत्पत्त्ययोगात् इति पाठः सूत्रे सिध्यति ) अनुपादेयस्य  
चाविवक्षितसाहित्यत्वात्, सर्वशब्दस्य च प्रकृतग्राहि-  
त्वात्, प्रकृतानां च इष्टिसाध्यानां पशुग्रामादीनां  
अन्योन्यनिरपेक्षसाध्यत्वावगतेः, एकमेव फलं एकस्मिन्  
प्रयोगे भवति इति योगेन पर्यायेण फलसिद्धिः इति  
सिद्धान्तयिष्यते । सु. पृ. ८७३. \* ' योगसिद्धिर्वा-  
ऽर्थस्योत्पत्त्ययोगित्वात् ' ( ४।३।११।२८ ) वक्ष्यति यथा  
विकल्पेन एतानि ( हीषादीनि ) अस्य फलानि भव-  
न्तीति । वा. २।२।१३।२८ पृ. ५६३.

☞ योगसिद्धयधिकरणम् । दर्शपूर्णमासादीनां  
सर्वफलकत्वेऽपि प्रतिफलं पृथगनुष्ठानम् ॥

तत्र सर्वेऽविशेषात् । ४।३।११।२७ ॥

भाष्यम्— एवंजातीयकेष्वेवोदाहरणेषु एतदुक्तम्,  
प्रधाने सर्वकामानां विधिरिति । इदमिदानीं संदिह्यते ।  
किं सकृत्प्रयोगे सर्वे कामाः, उत पर्यायेणेति । किं  
प्राप्तम् ? सकृत्प्रयोगे सर्वे कामा इति । कथम् ? सर्वेषां  
कामानां दर्शपूर्णमासौ निमित्तम्, ज्योतिष्टोमश्चेति ।  
निमित्तं चेत् सर्वेषां कामानाम्, कोऽत्र खलु कामो न  
भविष्यतीति । तस्मात् यौगपद्येन सर्वे कामा इति ।

योगसिद्धिर्वाऽर्थस्योत्पत्त्यसंयोगित्वात् । २८ ॥

भाष्यम्— न चैतदस्ति सर्वे युगपत्कामा इति ।  
पर्यायो योगसिद्धिः । पर्यायेण भवेयुः कामा इति ।  
कुतः ? अर्थस्य उत्पत्त्यसंयोगित्वात् । अर्था इमे कामा  
नाम, न सर्वे एव युगपदुत्पद्यन्ते । असंभवे युग-  
पदुत्पत्तेः सर्वेषाम्, विशेषात् । अथवा, उत्पत्त्यसंयो-  
गित्वादिति । न कामानामेतदुत्पत्तिवचनम् । उत्पन्नानां  
लक्षणत्वेन वचनम् । ये सर्वे कामास्तेभ्यो दर्शपूर्णमासौ  
ज्योतिष्टोमश्चेति । न सर्वे कामाः कर्मणः श्रूयन्ते, ये

सर्वे कामास्तेभ्यो हि कर्म विधीयते । तस्मान्न कामानां  
साहित्यं गम्यते इति ।

उप— कामानामुद्दिश्यमानत्वात् इतरेतरयोगावि-  
वक्षा । तदुद्देशेन ज्योतिष्टोमो विधीयमानः एकमेव फल-  
मेकस्मिन् प्रयोगे साधयति । न तु यौगपद्येन सर्वाणि,  
अनुपादेयत्वात्तेषाम् । न चागृह्यमाणविशेषत्वम्, कामनया  
विशेषावगमात् । यदाऽपि कामना अनेकविषया उत्पन्ना  
तदाऽप्येकमेवोद्दिश्य कर्मानुष्ठातव्यम्, कर्मणस्तथा साम-  
र्थ्यात् । अथवा कामोत्पत्तौ निमित्ते ज्योतिष्टोमो विधी-  
यते । कामाश्च भेदेनैवोत्पद्यन्ते । अतो निमित्तभेदा-  
न्नैमित्तिकस्याप्यावृत्तिः ।

शा— किमेकस्मिन्नेव प्रयोगे सर्वे कामा भवन्ति,  
उत प्रयोगभेदेन इति संशये ' सर्वे युगपदेव  
स्युर्निमित्तस्याविशेषतः । यादृक् निमित्तमेकस्य  
तादृगेवापरस्य हि ॥ ' कामनावशात् विशेषः, यदेव  
यदा काम्यते तदेव तदा भवति, नान्यत्, इति चेत्, न,  
अनङ्गत्वात् । नहि कामना कर्मणः फलस्य वा अङ्गम्,  
येन तदभावे फलानुत्पत्तिः स्यात् । ननु उपादेयस्य कर्तुः  
विशेषणभूता कामना कर्माङ्गमेव, न कामिन उपादानम् ।  
उद्दिश्य हि कामिनं कर्म उपदिश्यते इति षष्ठे वक्ष्यते ।  
अत एव लिङ्गस्याविवक्षा ।

[ प्राभाकरास्तु, यद्यपि कर्मणि उपादेयस्य कर्तुः  
कामना न विशेषणम्, तथापि नियोज्यस्य विशेषणं  
कामना । नियोगश्च नियोज्यसमवायी, नियोज्यो नियोगं  
प्रति गुणभूतः । ततश्च नियोज्यविशेषणं कामनाऽपि  
नियोगाङ्गम्, इति कामनाविरहे तत्कामनियोज्यकत्वा-  
भावात् नियोगस्य तत्फलसाधनत्वमेव न स्यात् ।  
नहि नियोगस्य स्वयं फलापेक्षया स्वर्गादिनियोग-  
फलत्वम्, किंतु तत्साधनत्वं विना तत्कामनियोज्य-  
कत्वानुपपत्त्या स्वर्गादिनियोगफलत्वम् । ततश्च कामना-  
विरहे तत्फलकनियोगासिद्धेः सर्वे ( फल- ) यौगपद्यं  
इत्याहुः । तदयुक्तम् । स्वर्गकामस्य नियोगं प्रति गुणत्वे  
तद्विशेषणलिङ्गविवक्षाऽऽपत्तेः । अतः कामनायाः तद्वि-  
शेषणत्वमादाय फलानामयौगपद्यं दुर्वचं इत्याह ] योऽपि  
कर्मणि अनुपादेयस्यापि कामिनः अपूर्वं प्रति गुणभूत-

त्वात् कामनाऽपि नियोगसिद्धौ अङ्गं इतीच्छति, तस्यापि ( प्राभाकरस्य ) लिङ्गविवक्षा दुर्वारैव । अत्र चायमपरो विशेषः, यदत्र फलकामो न श्रूयते, फलान्येव चतुर्थ्यन्तेन निर्दिश्य तादर्थ्येन कर्म विधीयते । कामोप-  
बन्धस्तु फलत्वसूचनार्थः, न स्वयंतन्त्रम् । अपिच, ये युगपत् काम्यन्ते, तेषामनिवार्यैव युगपदुत्पत्तिः स्यात् । तस्मात् युगपत् स्युः । एवं प्राप्ते, ब्रूमः । ‘ कामो-  
द्देशेन कर्मैव साधनत्वेन चोद्यते । तेषां चोद्दिश्य-  
मानानां साहित्यं न विवक्षितम् ॥ एकैकस्यैव कामस्य निरपेक्षस्य साधनम् । कर्मैदं चोद्यते तच्च सापेक्षत्वे विरुध्यते ॥ ’ यादृशं हि कारणं यादृशकार्यस्य निरपेक्षस्य निष्पादकम्, तत् एकमेव युगपत् जनयति, यथा मृत्पिण्डो युगपत् एकमेव घटमुत्पादयति, नानेकम् । कामनावशाच्च विशेषः । विधिर्हि चेतनप्रवर्तनात्मकः समीहितस्यैव फलत्व-  
मुपकल्पयति, न पश्चादित्स्वरूपस्य । येष्वपि युगपत् कामना, तेष्वपि कर्मणो युगपदसमर्थत्वात् यदुद्दिश्य यदा प्रयुज्यते, तदेव तदा भवति, नान्यत् । यथा हि, एकफलानि कर्माणि यथाविधस्य फलस्य स्वर्गस्य पशोर्वा साधनत्वेन चोदितानि, युगपत् एकमेव तथाविधं फलं जनयन्ति, नानेकम्, इतरथा सकृदेव यावदिष्टफलं सिद्धं इति न काम्यमेकं कर्म पुनः प्रयुज्येत, इष्यते च पुनः प्रयोगः, तथा इहापि एकमेव युगपत् फलम् । न च साहित्येनैव अत्र कामानां फलत्वं नैकैकस्य इति वाच्यम् । साहित्यस्य अविवक्षितत्वात् इत्युक्तम् । अतः पर्यायेण कामः ।

**सोम—** प्रासङ्गिकी संगतिः । इह हि मुख्योऽपि ( सर्वभ्यो ज्योतिष्टोमः इत्यादिः— ) सर्वशब्दः नोद्देश्यसम-  
र्पकः, सापेक्षत्वात्, किंतु निरपेक्षत्वात् कामशब्द एव । ततश्च ग्रहत्ववत् सर्वत्वस्य उद्देश्यप्रतीतिपर्यवसानार्थत्वा-  
भावात् उद्देश्यविशेषणत्वमेव, इति ग्रहैकत्ववत् अवि-  
वक्षितत्वात् न साहित्येन फलत्वमिति ।

**वि—** ‘ ज्योतिष्टोमश्च सर्वार्थः सर्वं सकृदनुष्ठितः । दद्यात् पृथक्प्रयोगाद्वा, सकृत् तस्याविशेषतः ॥ , एकैक-

स्थानपेक्षस्य फलस्यैव हि साधनम् । चोदितं तेन कामास्ते पर्यायेण भवन्त्यमी ॥ ’ तस्मात् प्रतिफलं पृथक् प्रयोगः ।

**भाट्ट—** एकस्मिन् प्रयोगे किं सर्वाणि फलान्युत्प-  
द्यन्ते, उतैकमिति चिन्तायां सर्वत्वस्यैवोद्देश्यताऽवच्छेदक-  
त्वेन कार्यताऽवच्छेदकत्वात् कारणेन च तदवच्छिन्नोत्पत्ति-  
नियमात् सर्वाण्युत्पद्यन्ते । अस्तु वा तच्छब्दादाविव पुत्र-  
त्वादिनैवोद्देश्यता, सर्वत्वं च तद्विशेषणत्वादविवक्षितम्,  
तथाप्येकस्मिन्नपि प्रयोगे कारणसत्त्वात् सकलकार्योत्पत्तौ  
बाधकाभावः । न ह्येकं कारणं कार्यद्वयं नोत्पादयति,  
एकस्मादपि घटादेः रूपरसक्रियाद्यनेकोत्पत्तिदर्शनात् ।  
एककार्यताऽवच्छेदकावच्छिन्नोत्पत्तौ तदवच्छिन्नान्तरस्या-  
नुत्पत्तिदर्शनात् पुत्राद्यन्तरं नोत्पद्यताम्, कार्यताऽव-  
च्छेदकान्तरावच्छिन्नस्य तु पश्चादेर्युगपत् क्रमेण वा  
उत्पत्तौ न किञ्चिद्बाधकम् । न च सर्वेषां युगपत् सर्वस्य  
कामनाभावादनुत्पत्तिः, कामनायाः कर्माङ्गत्वे पलं प्रति  
जनकत्वे वा प्रमाणाभावेन तदभावेऽप्युत्पत्तौ बाधका-  
भावात् । प्रवृत्तिं प्रति परं फलेच्छायाः कारणत्वादन्य-  
तमफलेच्छामात्रेणैव प्रवृत्तौ जातायां कारणसत्त्वेन  
सर्वकार्योत्पत्तौ न किञ्चिद्बाधकम् । अत एव विध्य-  
वगतसमीहितसाधनत्वमपि अन्यतरफले एव समा-  
हितत्वबोधनेनोपपन्नम् । न च सर्वफलोत्पत्तौ तेषां  
भोक्तव्यत्वेन मोक्षानुपपत्तिः इति तन्त्रसारोक्तं युक्तम्,  
ज्ञानेन तदपूर्वाणां नाशात् । यदा तु स्वर्गवाक्यवैयर्थ्या-  
पत्तेः तस्यैव मुख्यफलत्वम्, अन्येषां तु ‘ एकैकस्मै  
कामाय ’ इत्यर्थवादात् अन्ये क्रतवः एकैकस्मै, अयं  
तु नैकैकस्मै एव, किन्तु सर्वभ्योऽपीत्यर्थावगतेरानुषङ्गि-  
कत्वमिति तन्त्रसारोक्तमाश्रीयते, तदा तेषां कामनाभावे-  
ऽप्यायुरादिवदुत्पत्तौ न किञ्चिद्बाधकम् । वस्तुतस्तु  
स्वर्गवाक्यस्याभ्युदयशिरस्कत्वेनापि उपपत्तेरर्थवादस्य च  
साध्यसमुच्चायकत्ववत् मुख्यत्वसमुच्चायकत्वस्याप्युपपत्तेरिदं  
मतमुपेक्षितमिति पूर्वोक्तयुक्तैव सर्वोपपत्तिः । अस्तु वा  
अकाम्यमानस्थानुत्पत्तिः, तथापि यत्र द्वित्राणामेव फलानां  
कामना, तत्र तावतामुत्पत्तिः केन निवार्या । न चायमेव  
सिद्धान्त इति तन्त्रसारोक्तं युक्तम्, भाष्यादिष्वकथनेना-  
पसिद्धान्तात् । अत एव यद्यप्यनुपस्थितत्वाच्च पुत्रत्वादिक-

मुद्देश्यताऽवच्छेदकम्, सर्वशब्दस्य विशेष्यसाक्षात्क्ष-  
त्वाच्च सर्वत्वमपि, अपि तु पूर्ववाक्ये कामशब्दोपादानात्  
तस्यैव सर्वनाम्ना सर्वशब्देन परामर्शात् कामनाविषय-  
त्वमेवोद्देश्यताऽवच्छेदकम्, कार्यताऽवच्छेदकं चेत्याश्रीयते,  
तथापि यत्र समूहालम्बनात्मिका अनेकविषयिणी कामना,  
तत्र तावतामुत्पत्तिरनिवार्यैव, इति प्राप्ते, उक्तयुक्त्या  
प्रवृत्तिप्रयोजककामनाविषयत्वमेव उद्देश्यताऽवच्छेदकम् ।  
अनुष्ठानोत्तर-भाषिकामनाविषयत्वावच्छिन्नोत्पत्तिवारणाय  
प्रवृत्तिप्रयोजकतया क्लृप्ताया एव कामनाया उद्देश्यताऽव-  
च्छेदककोटिप्रवेशार्थं प्रवृत्तिप्रयोजकेति कामनाविशेषणम् ।  
ततश्चानुष्ठानोपक्रमे या कामना तद्विषयत्वावच्छिन्नस्यैक-  
स्यैवोत्पत्तिर्नान्यस्य । न च समूहालम्बनस्थले विषय-  
ताया व्याख्ययवृत्तिवादानेकोत्पत्तिप्रसङ्गः, समूहालम्बनज्ञाने  
इव समूहालम्बनेच्छायामपि प्रत्येकमेव विषयत्वस्या-  
वश्यकत्वात्, इतरथा तादृशकारणात् समूहालम्बनात्मकयो-  
रेव स्मृतियत्यन्योरुत्पत्त्यापत्तेः । अत एव कार्यताऽवच्छे-  
दकावच्छिन्नस्यैकस्यैव उत्पत्तिनियमात् एकमृदादिभ्यो  
घटान्तरानुत्पत्तिवत् फलान्तरस्याप्यनुत्पत्तिः इत्येकप्रयोगे  
एकमेव फलम् । निमित्तस्थले च तस्यैव प्रवृत्तिप्रयो-  
जकत्वात् । पापक्षयकामनायास्तु तत्त्वाभावेन पाप-  
क्षयकामनायास्तु तत्त्वाभावेन पापक्षयस्योक्तविधकार्यता-  
ऽवच्छेदकावच्छिन्नत्वाभावात् युगपन्नित्यकाम्यप्रयोगे पाप-  
क्षयेण सह स्वर्गादिफलोत्पत्तावपि न क्षतिः । अत एव  
यत्र स्वातन्त्र्येण विविदिषापरमेश्वरप्रीत्याद्यर्थत्वेन तत्त-  
द्विधिवलेन यज्ञाद्यनुष्ठानम्, तत्र कारणसत्त्वेन स्वर्गाद्युत्पत्तौ  
प्रसक्तायां 'त्यक्त्वा कर्मफलासङ्गं' इत्यादिरूपमृत्या  
फलान्तरद्वेषस्यापि तत्राङ्गत्वेन विधानात् इतरफलाभाव-  
विशिष्टविविदिषादेरेव वा 'अकामः सर्वकामो वा'  
इत्यादिना फलत्वाभिधानाच्च तदुत्पत्तिः । सार्वकाम्य-  
वाक्येन पश्चादन्यतरः ( कामः ) स्वर्गकामवाक्येन स्वर्गः,  
इति तु इष्टमेव । इदमपि स्वर्गवाक्यस्य प्रयोजनमित्यपि  
बोध्यम् । प्रयोजनं तत्तत्कामोल्लेखः ।

मण्डन— 'सर्वे कामाः सकृत् न स्युः ।'

शंकर— 'प्रयोगैक्येन तन्मतम् ।' ( तत् सर्वं  
फलम् । )

\* योगसिद्धयधिकरणे ( ४।३।२।२७-२८ )  
पदवादिफलं ऐहिकामुष्मिकत्वेन अनियतं इति प्रतिपादि-  
तम् । बाल. पृ. ८६.

\* 'अर्थवादोपात्तफलकामो निर्वपेत्' इत्येवं लाघवेन  
पूतत्वादीनां व्यासज्यवृत्तिफलत्वकल्पनेन प्रत्येकमुद्देश्यत्वा-  
भावात् नात्र योगसिद्धयधिकरणन्यायोऽपि !  
(वैश्वानरं द्वादशकपालं निर्वपेत् पुत्रे जाते०) । कौ. १।४।  
१२।२२. \* योगसिद्धयधिकरणन्यायेन पर्यायेणैव  
फलप्राप्तिः न युगपत् । श्राद्धमयूखः पृ. ३७ ( धारपुरे ).  
\* एकस्मिन्नेव प्रयोगे प्रतिप्रधानावृत्तिन्यायेन प्रत्येकं  
फलावश्यंभावात्, न योगसिद्धयधिकरणन्यायेनापि  
अत्र ( सत्रे ) फलस्यैक्यं शङ्कनीयम् । सोम. ६।२।१.  
\* कर्तृभेदस्य भेदहेतोरभावेऽपि योगसिद्धयधिकरणन्यायेन  
फलभेदस्य भेदकत्वम् । सु. पृ. ९।२, \* धात्वर्थ-  
फलस्य योगसिद्धयधिकरणन्यायेन आनन्तर्यनियमा-  
भावः । पृ. ६८६. \* ननु यद्यपि 'यदाहवनीये जुहोति'  
इत्यादौ आहवनीयादिपदवाच्यविशेषो न निर्धारितः,  
तथापि तादृशस्यैव विनियोगे अवगते तद्विशेषजिज्ञासायां  
'नक्तं गार्हपत्यमादधाति' इत्यादिवाक्यैः प्रत्येकमेव आधा-  
नजन्यादृष्टविशिष्टाग्निवाचित्वे आहवनीयादिपदानामव-  
गते उत्पत्तिवाक्यस्थ—( 'अग्नीनन्वादधाति' इ. ) अग्नि-  
शब्दस्यापि प्रत्येकमेव तल्लक्षकत्वावसायात् आधानस्यापि  
योगसिद्धयधिकरणन्यायेन प्रत्येकमेवोत्पादकत्वोपपत्तिः ।  
कौ. ३।१।७।१४. \* प्रयोगे तु विकल्पः योगसिद्धय-  
धिकरणन्यायेन सिद्धः । सु. पृ. ५।४७. \* फलत्रयार्थमपि  
सौभरं योगसिद्धयधिकरणन्यायेन सकृदुच्चरितं एकस्मिन्  
प्रयोगे एकमेव फलं साधयति नेतरत् । कौ. १।२।  
१३।२८.

\* 'सर्वेभ्यो दर्शपूर्णमासौ' इत्यादौ पुत्रत्वपशुत्वाद्यने-  
कोद्देश्यतावच्छेदकदर्शनेन तदभावात् । नहि सर्वत्रमेव  
एकं उद्देश्यतावच्छेदकं सर्वत्वमेकमुपलक्षणीकृत्य तदादि-  
वत् सर्वशब्दस्य पुत्रत्वपशुत्वादिनैव शक्तिप्रहात् तत्प्रका-  
रेणैव उद्देश्यतावगतेः । अन्यथा सर्वत्वेन रूपेण एक-  
फलकत्वे योगसिद्धयधिकरणविरोधापत्तेः । कौ.  
३।१।७।१३.

\* 'वैश्वानरं द्वादशकपालं निर्वपेत्०' इत्यत्र 'गाय-  
त्र्यैवैनं' इत्याद्यर्थवादिकफलानां च, अष्टाकपालादिपदस्य  
नामधेयत्वाभावे लाघवेन एकस्यैव कामशब्दस्य कल्पनेन  
युगपदुत्पत्त्यभ्युपगमेन योगसिद्धयधिकरणविषयत्वाना-  
पत्तेः, तद्विषयत्वसिद्धयर्थं सर्वनामधेयार्थवत्त्वोपपत्तेः ।  
तदा हि सर्वेषां नामधेयानां संकल्पादौ विकल्पेनार्थवत्त्वे-  
ऽपि यदा यन्नामधेयेन संकल्पः तदा तस्य पुत्रस्य तन्नाम-  
धेयावच्छिन्नादेव फलं पूतत्वादि जायते इत्यस्याप्यर्थस्य  
अवगमेन तत्तन्नामधेयपुरस्कारेण उपात्ते पूतत्वादौ  
प्रत्येकमेव कामशब्दकल्पनावसायात् योगसिद्धयधि-  
करणविषयत्वोपपत्तिः । ( पूर्वपक्षे आद्ये इदम् ) ।  
कौ. १।४।१२।१७.

\* योगसिद्धिन्यायः । ४।३।११।२७-२८.

\* योगिनः न सन्ति, मानाभावात् । न च इति-  
हासपुराणादि मानम् । तस्य अन्यतात्पर्यकत्वात् । मणि.  
पृ. २९.

॥ योग्यो योग्येन संबध्यते इति न्यायः ।

यथा- दृश्यते हि लोकेऽन्योन्ययोग्यानामेव नरपशुपक्षि-  
प्रभृतीनां मिथुनत्वादिसंबन्धः इति । साहस्री. २७७.

\* योग्यता । आकाङ्क्षा- योग्यता- संनिधा-  
नानि अन्विताभिधाने प्रयोजकानि न शब्दोपात्तत्वमपि ।  
सोम. ५।१।१ वर्णकं३. \* योग्यता च अन्वयप्रयोजकधर्म-  
वत्त्वम् । अस्ति च 'पयसा सिञ्चति' इत्यत्र सेका-  
न्वयप्रयोजकधर्मजलत्वस्य पयसि सत्त्वात् योग्यता, न तु  
' वह्निना सिञ्चति ' इत्यत्र ।

केचित्तु बाधाभावो योग्यता । सा च तात्पर्य-  
विषयीभूतपदार्थसंसर्गे अपरपदार्थनिष्ठात्यन्ताभावप्रति-  
योगित्वाभावः । वर्तते चैतत् घटपदार्थसंसर्गे निष्ठत्वे  
कर्मत्वनिष्ठात्यन्ताभावप्रतियोगित्वाभावः ।

अपरपदार्थनिष्ठात्यन्ताभावश्च प्रतियोगिव्यधिकरणो  
बोध्यः । तेन 'घटवत् भूतलं' इत्यत्र घटसंयोगे भूतल-  
निष्ठाभावप्रतियोगित्वेऽपि न क्षतिः ।

एकपदार्थावच्छेदके तात्पर्यविषयापरपदार्थनिष्ठात्य-  
न्ताभावप्रतियोगितावच्छेदकत्वाभावो वा योग्यता । तेन  
समुद्रजलनिष्ठाभावप्रतियोगितावच्छेदकत्वस्य सेककरणतात्वे

सत्त्वेऽपि पयोऽन्तरस्य तात्पर्यविषयत्वात् न योग्यता-  
हानिः । समुद्रजलमिप्राये तु अयोग्यमेव ।

एवं शक्ततावच्छेदकमेदेन एकपदबोधयः पञ्चती-  
त्यादौ कृतिवर्तमानत्वयोः योग्यता, पदार्थेऽपि स्थितौ क-  
चित् संशयरूपस्य क्वचिन्निश्चयरूपस्य संभवात् ।

अत्र च 'वह्निना सिञ्चति' इत्यादौ शाब्दबोधवार-  
णाय योग्यता हेतुः । सा च न स्वरूपसती हेतुः, तद्-  
भ्रमेण शाब्दबोधोदयात् । अतः तज्ज्ञानं हेतुः । तच्च  
संशयनिश्चयसाधारणम् । न च अत्यन्तान्योन्याभावगर्भ-  
योग्यतयोः नैकरूपेण हेतुत्वं संभवति इति वाच्यम् ।  
अयोग्यताग्रहविरोधित्वेन हेतुत्वात् ।

'होतव्यमग्निहोत्रं न होतव्यं' इति, 'शब्दो नित्यो न  
वा' इति च वाक्यात् योग्यतासंशयादपि शाब्दबोधः इष्ट  
एव । यद्वा तदभावशाब्दसामग्र्याः तद्वत्ता शाब्दे प्रति-  
बन्धकत्वं कल्प्यते । अतस्तत्र पदार्थस्मृतिमात्रं न शाब्द-  
बोधः इति दिक् ।

वस्तुतस्तु न योग्यताज्ञानस्य कारणता, किंतु 'वह्निना  
सिञ्चति' इत्यादौ बोधादर्शनेन अयोग्यतानिश्चयः प्रति-  
बन्धकः । सा च अनुमित्यादिसाधारण्येनैव क्लृप्तप्रति-  
बन्धकीभूतबाधज्ञानत्वादित्वेनैव शाब्दबोधेऽपि प्रतिबन्ध-  
कम् ।

किंच योग्यतायाः सर्वत्र ऐक्यासंभवात् विशिष्य  
हेतुत्वे तत्तद्वाक्यजन्यशाब्दबोधाप्रसिद्ध्या हेतुत्वकल्पनं न  
संभवति । अतो न योग्यताज्ञानं कारणम्, किंतु अगृ-  
हीताप्रामाण्यकतद्धर्मितावच्छेदकतद्धर्मावच्छिन्नतदभाव-  
निश्चयत्वेन प्रतिबन्धकता । तद्धर्मावच्छिन्नांशो दोषविशेषा-  
जन्यतल्लौकिक- प्रत्यक्षनिश्चयान्याहार्थेतरतद्धर्मितावच्छेदक-  
कतद्धर्मावच्छिन्नविशिष्टबुद्धित्वेन प्रतिबन्धयता इति रीत्या  
अयोग्यतानिश्चयः प्रतिबन्धकः, तदभावः कारणं इत्याहुः ।

आलंकारिकास्तु न शाब्दबोधे योग्यताज्ञानं हेतुः,  
नापि अयोग्यतानिश्चयः प्रतिबन्धकः । तत्सत्त्वेऽपि  
'चन्द्रो मुखं' इत्यादिरूपकादिबोधोदयात्, 'एष बन्ध्या-  
सुतो याति खपुष्पकृतशेखरः' इत्यादिश्लोकार्थशाब्द-  
बोधेन चमत्कारातिशयानुभवाच्च ।

न च तत्र पदार्थस्मरणमात्रम्, न शाब्दबोधः इति वाच्यम् । ' घटमानय ' इत्यादावपि तथा वक्तुं शक्य-  
तया शाब्दबोधमात्रोच्छेदापत्तिः । किंतु बाधनिश्चयस्य  
शाब्दभिन्नमेव प्रतिबन्ध्यम् । न चैवं प्रवृत्त्याद्यापत्तिः ।  
प्राक्तनबाधेन प्रामाण्यशङ्काया एव ( अप्रामाण्य-  
निश्चयस्य वा-के. ) जायमानज्ञाने जननात्, अप्रामाण्य-  
शङ्काशून्यज्ञानस्य प्रवृत्तिं प्रति हेतुतया तदभावेन  
प्रवृत्त्यापादनासंभवात् । तदुक्तं खण्डने ' अत्यन्ता-  
सत्यपि ह्यर्थे ज्ञानं शब्दः करोति हि ' इति । इत्याहुः ।

वस्तुतस्तु एवं सति अयोग्यवाक्योच्छेदापत्तिः ।  
' चन्द्रो मुखं ' इत्यादिवाक्येन पामराणां बोधानुत्पादात्,  
आलंकारिकाणामेव बोधोदाच्च ( मीमांसकानां नैव वा  
भवति ? - के. ) वासनाविशेष एव उत्तेजको  
वाच्यः । एवं च उत्तेजकाभावविशिष्ट-बाधनिश्चयाभावस्य,  
शाब्दबोधे हेतुत्वं युक्तं इति अयोग्यतानिश्चयस्य  
प्रतिबन्धकत्वं युक्तमुपपन्नम् । मणि. पृ. ६६-६८.

\* योग्यता च सर्वत्रैव द्विप्रकारा दोषापनयेन, गुणान्त-  
रोपजननेन वा भवति । तत्र संस्काराः गुणान्तरमुप-  
जनयन्ति । तपश्च दोषनिर्घातं करोति । वा. ३।८।  
३।९ पृ. १११५. \* योग्यता स्वार्थप्रतिपादने वाक्यस्य  
सहकारिणी । वि. १।१।७. \* योग्यतायाः शाब्द-  
बोधकारणत्वनिरासः । भाट्ट. ३।१।६.

\* योग्यताज्ञानं न शाब्दबोधहेतुः, अपि तु अयोग्य-  
तानिश्चयस्य प्रतिबन्धकतामात्रम् । भाट्ट. ३।१।६  
पृ. १९०.

\* योग्यत्वं अवान्तरप्रकरणं एकवाक्यत्वं च महा-  
प्रकरणात् बलीयांसि विनियोजकानि । वा. ३।१।  
१४।२४.

॥ योग्यप्रयुक्तं साधनं कार्यसाधकमिति  
न्यायः । यथा - नाहं कर्म करोमीत्यभिमानवन्मूढतम-  
कृतत्वात्संन्यासस्य, तदपेक्षया परमेश्वरमाराध्याहं तरिष्या-  
मीतीश्वरार्पणबुद्ध्या निरभिमानिना मुमुक्षुणा क्रियमाणत्वात्  
कर्म ज्यायः इति भावः । अत एवोक्तं भगवता ' नियतं  
कुरु कर्म त्वं कर्म ज्यायो ह्यकर्मणः ' इति ।  
साहस्री. ५२८.

\* ' योजनं तच्चतुष्टयम् ' क्रोशचतुष्टयम् ।  
( ' हस्तो वितस्तिद्वितयं दण्डो हस्तचतुष्टयम् । तत्सह-  
स्रद्वयं क्रोशो योजनं तच्चतुष्टयम् ॥ ' ) । सु.  
पृ. १२८.

॥ योजनप्रायायां कावेर्या मल्लबन्धनन्यायः ।  
यथा कावेर्याख्यायां नद्यां योजनेन योजनचलनेन प्रायायां  
मल्लस्य कैवर्तकस्य बन्धनं न युज्यते, तथा प्रकृतेऽपीत्यर्थः  
इति केचित् । अन्ये तु - मल्लो बाहुयुद्धकुशलस्तद्वद्वधो-  
लम्बितवाससां कटौ बन्धनं यथा योजनप्रायायां तस्याम-  
युक्तं तथेत्याहुरिति । साहस्री. ५९.

\* योनेः स्वायाः उत्तरायाश्च प्रग्रथनेन संपादित-  
ककुमोरेव बृहद्रथंतरयोगानं ज्योतिष्टोमे । भा. ९।२।६।  
२५-२८.

\* योनिग्रन्थः । योनिः सामानाधारभूता प्रथमा  
ऋक्, तत्प्रतिपादको ग्रन्थः । अयमेव ' वेदसामग्रन्थः '  
इत्युच्यते ' छन्दोग्रन्थः ' इति च । वि. ९।२।१  
वर्णकं २.

\* योनिगतानां स्तोभानां उत्तरयोर्ऋचोरतिदेशः ।  
९।२।१०।३३-३७. ' स्तोभाधिकरणम् ' इत्यत्र अधि-  
करणं द्रष्टव्यम् ।

\* योनिशान्नः उत्तरावर्णवशेन उत्तरयोर्ऋचो-  
र्गानम् । ९।२।९ । ३१-३२. ' सामोह्न्यायः ' इत्यत्र  
अधिकरणं द्रष्टव्यम् ।

\* यौगपद्ये अपच्छेदयोः अदाक्षिण्यसर्वस्वदाक्षिण्य-  
योर्विकल्पः । ६।५।१८।५१-५३. मीको. पृ. ४९७  
' अपच्छेदयौगपद्ये अदाक्षिण्य० ' इत्यत्र अधिकरणं  
द्रष्टव्यम् । \* यौगपद्येऽप्यपच्छेदयोः प्रायश्चित्तम् । ६।५।  
१७।४९-५०. मीको. पृ. ४९८ ' अपच्छेदयौग-  
पद्येऽपि प्रायश्चित्तम् ' इत्यत्र अधिकरणं द्रष्टव्यम् ।

\* यौगिकं नामधेयं नातिदेशकम् । कथम् ? येनैव  
हि योगेन द्वादशाहे प्रायणीयशब्दः तेनैव गवामयनेऽपि ।  
उप्. ७।१।१।२ पृ. १५३४. \* यौगिकानि नाम-  
पदानि अनिरूढानि तेषां चिन्ता तत्प्रख्याधिकरणे । वा.  
१।४।३।४ पृ. ३३२, सु. पृ. ४३०. \* यौगिकानि  
प्रायणीयादिपदानि न धर्मातिदेशालं इति सप्तमे



( ७।३।२ ) वक्ष्यामः । रत्न. ५।३।९।२१-२५.  
 \* यौगिको निर्मेयशब्दः । वि. १।४।१०, \* यौगिकः  
 प्रोक्षणीशब्दः । १।४।९. \* यौगिकाः । अवयवार्थ-  
 समन्वितव्यक्तिमात्रवचनाः यौगिकाः, न संनिहित-  
 वचनाः । प्रमाणान्तरेण तु विशेष्यमाणाः तत्रैव व्याप्ति-  
 यन्ते । यथा वैश्वदेव्यामिक्षा इति तद्धितः संनिहिता-  
 मामिक्षामेव अभिधत्ते । शा. ३।२।८ पृ. २२०.  
 \* यौगिकाः शब्दाः प्रोक्षणीत्यादयः । वि. १।४।१०.  
 \* यौगिकैः ( पदैः ) न संबन्धोऽभिधीयते इत्यु-  
 क्तम् । समाख्यान्यथानुपपत्त्याऽनुमीयते । वा. ३।३।  
 ७।१४ पृ. ८३४, \* यौगिकैः शब्दैः द्रव्यमभि-  
 धीयते । ' सर्वत्र यौगिकैः शब्दैर्द्रव्यमेवाभिधीयते ।  
 नहि संबन्धवाच्यत्वं संभवत्यतिगौरवात् ॥ ' यदि एक-  
 हायन्यादिभिः शब्दैः संबन्धोऽभिधीयते, ततो नोदा-  
 हियेरन् । न तु एतैः संबन्धोऽभिधीयते । कथम् ?  
 अतिगौरवात् । इह हि संबन्धमात्रं वा अभिधेयं  
 कल्प्येत, तद्विशेषो वा । यदि तावत् संबन्धमात्रम्, ततः  
 सर्वयौगिकानां एकविषयोपनिपातात् पर्यायत्वप्रसङ्गः ।  
 अथ संबन्धविशेषः ततस्तस्य स्वतो विशेषाभावात्  
 अवश्यं संबन्धिकृत एव भेदोऽभ्युपगन्तव्यः । संबन्धयपि  
 च अनभिधीयमानो न शक्नोति अभिधीयमानं संबन्धं  
 व्यवच्छेत्तुं इत्यवश्यं सोऽपि अभिधातव्यः । न चैक-  
 स्मिन् संबन्धिनि संबन्धोऽवस्थितः । न च तन्मात्रेण  
 अन्यस्मात् व्यवच्छिन्नः प्रतीयते इति उभावपि ( अनु-  
 योतिप्रतियोगिनौ ) अभिधातव्यौ । तत्र गोमान् इत्येकः  
 संबन्धी गोशब्देनाभिधीयते । द्वितीयस्य न कश्चिदभि-  
 धाता दृश्यते । तेन मतुपा विशिष्टं संबन्धमभिदधता  
 तद्वन्तं सन्तं संबन्धिनं एकमनुक्त्वा अभिधातुं  
 ( संबन्धद्वयविशिष्टं संबन्धं ) अशक्नुवता, नियोगतः  
 सोऽप्यभिधातव्यः । ततश्च तमभिधाय संबन्धा-  
 भिधायं अतिगौरवं स्यात् । ३।१।६।१२ पृ. ६७५.  
 \* यौगिकानां अवयवार्थविशिष्टव्यक्तिमात्रवाचित्वेन,  
 संनिहितवाचित्वे प्रमाणाभावात् । भाट्ट. ३।२।८.  
 \* यौगिकानां जातिवाचित्वाभावः । सु. पृ. ११००.  
 \* यौगिकानां द्रव्यवचनत्वं वार्तिके ( ३।१।६ ) साधि-

तम् । सोम. ३।१।६. \* यौगिकानां पदानां संनिहित-  
 मात्रवाचकत्वं आग्नेय्यधिकरणे निराकृतम् । ( पार्थ-  
 सारथिना ) । शा. २।२।६. \* यौगिकानां शब्दानां  
 अवयवयोगवतीषु सर्वासु व्यक्तिषु साधारण्येन प्रवृत्तानां  
 लक्षणभूत-प्रयोगव्यवस्थापक-धर्मानपेक्षात् प्रयोगमात्रात्  
 व्यवस्थितविषयत्वावधारणाशक्तिः । सु. पृ. ११००.  
 \* यौगिकानां शब्दानां द्रव्यवाचकत्वेन संबन्धावाच-  
 कत्वात् । ( मीन्या. समाख्यानिरूपणावसरे ) ' सर्वत्र  
 यौगिकैः शब्दैर्द्रव्यमेवाभिधीयते । न हि संबन्धवाचित्वं  
 संभवत्यतिगौरवात् ॥ ' वा. ३।१।६।१२ पृ. ६७५,  
 \* यौगिकानां शब्दानां संबन्धाभिधायित्वम् । ३।१।६।१२  
 पृ. ६७४. \* यौगिकानां समभिध्याहारादिनैव संनिहित-  
 परत्वम्, न स्वतः । सोम. ३।२।८ पृ. २२०.  
 \* यौगिकी एव समाख्या विनियोगे प्रमाणम् । वा.  
 ३।३।६।१३ पृ. ८२०.

\* यौगिक-अयौगिकत्वम् । सकलश्च राज्ञेतिशब्दः  
 राज्ये अनुप्रविष्टः इति स यौगिको युक्तः, न तु राज्य-  
 शब्दो राज्ञि अनुस्यूतः सकल इति अयौगिकत्वम् ।  
 वा. २।३।२।३ पृ. ५८५.

\* यौगिकत्वं ( पदस्य ) अवयवशक्त्या अर्थप्रत्या-  
 यकत्वं चित्रगुः इत्यादौ । मणि. पृ. ७८.

\* यौगिकनामातिदेशः । बाल. पृ. ११७-१९.

\* यौगिकरूढत्वं ( पदस्य ) समुदायशक्त्या, अव-  
 यवशक्त्या च भिन्नार्थप्रत्यायकत्वं मण्डपः इत्यादौ ।  
 मणि. पृ. ७८.

\* यौगिकशब्दस्य विनियोगहेतुत्वं अवसीयते । सु.  
 पृ. ११९३, \* यौगिकशब्दानां व्यक्तिवाचित्वम् ।  
 पृ. ११२२. \* यौगिकशब्दानाम् । ' सर्वत्र यौगिकैः  
 शब्दैर्द्रव्यमेवाभिधीयते ' इति वार्तिकात् ( वा. पृ. ६७५ )  
 सर्वेषां कृतद्वितसमासरूपयौगिकशब्दानां द्रव्ये शक्तिमाहुः  
 मीमांसकैकदेशिनः । अनिर्ज्ञातशक्तिकैकदेश-यौगिक-  
 पदपरमिदं वार्तिकं इति परे । मणि. पृ. १४९.  
 \* यौगिकशब्दानां स्वावयवार्थान्वयार्हवस्तुवाचित्वम् ।  
 सु. पृ. ११२२.

\* यौगिकशब्दद्रव्यवचनतावादार्थः 'अरुणा-  
न्यायः' इति भाष्यीयाधिकरणे मीको. पृ. ६०५ इत्यत्र  
द्रष्टव्यः ।

\* यौगिकश्रुतिजनिताविशेषप्रत्ययेन संनिधिलक्षण-  
लौकिकप्रकरणस्य बाध्यमानत्वम् । वा. ३।२।८।२१  
पृ. ७७४.

\* यौधाजयं साम बार्हते तृचे भवति पूर्वा बृहती  
'पुनानः सोम धारयापो वसानो०' । उत्तरा विष्टार-  
पङ्क्तिः 'दुहान ऊर्ध्वं' । प्रग्रथनेन तिष्ठो बृहत्यः ।  
भा. १।२।६।२५ वर्णकं २. \* यौधाजयं साम माध्यं-  
दिने गीयते । तदाधारश्च प्रगाथो बार्हतः । 'पुनानः  
सोम०' इति बृहती 'दुहान ऊर्ध्व०' इति सतो-  
बृहती । प्रग्रथनेन च तिष्ठो बृहत्यो भवन्ति, तासु  
यौधाजयं गेयम् । वि. १।२।६ वर्णकं २. \* यौधा-  
जयस्य रौरवस्य च साम्नोर्गानं बृहतीविष्टारपङ्क्त्योरेव  
प्रग्रथनेन संपादिते बार्हते तृचे कार्यं ज्योतिष्टोमे । १।२।  
६।२५-२८ वर्णकं २. मीको. पृ. १८१९ 'ज्योति-  
ष्टोमे बृहतीविष्टारपङ्क्त्योरेव०' इत्यत्र द्रष्टव्यम् ।

॥ यौष्यस्तु विरोधे स्यात् मुख्यानन्तर्यात् ।  
१२।२।११।२७ ॥

पशुमस्तु चातुर्मास्येषु 'परिधौ पशुं नियुजन्ति' इति  
श्रुतम् । अस्मिन् परिधौ परिधिधर्मा यूपधर्माश्च प्राप्ताः ।

तत्र विरोधे सति यौष्यः यूपधर्मः स्यात् कर्तव्यः मुख्या-  
नन्तर्यात् । मुख्यः पशुः तस्यानन्तरो यूपः, संनिपाति-  
त्वात् । परिधिस्तु बहिरङ्गः । तस्मात् धर्मविरोधे परिधौ  
यूपधर्मः तक्षणं उच्छ्रयणं निखननं इति कर्तव्यः स्यात् इति  
पूर्वः पक्षः ।

इतरो वा तस्य तत्र विधानात् । २८ ॥

चातुर्मास्येषु पाशुकेषु 'परिधौ पशुं नियुजन्ति' इति  
श्रुतम् । तेन परिधिरेव यूपार्थं भवति । तत्र परिधौ  
विरोधस्थले यूपधर्माः कर्तव्याः इति पूर्वपक्षे सति  
सिद्धान्तसूत्रम् । वा-शब्दः पूर्वपक्षव्यावृत्त्यर्थः । इतरः  
परिधित्वेन साकं अविरोधी एव यूपधर्मः कर्तव्यः,  
तस्य यूपकार्यस्य, तत्र परिधौ विधानात् 'परिधौ पशुं  
नियुजन्ति' इति । तस्मात् तत्र तक्षणं उच्छ्रयणं  
निखननं च न कर्तव्यम् ।

उभयोश्चाङ्गसंयोगः । २९ ॥

पशुमस्तु चातुर्मास्येषु 'परिधौ पशुं नियुजन्ति' इति  
श्रुतम् । तत्र परिधिधर्मा यूपधर्माश्च कर्तव्याः । धर्मविरोधे  
तु परिधिधर्म एव कर्तव्यो न यूपधर्मः तक्षणादिः । यतः  
उभयोः पक्षयोः अङ्गेनैव धर्मस्य संबन्धो न प्रधानेन ।  
ततश्च नात्र अन्तरङ्गबहिरङ्गभावस्योपयोगः । तस्मात्  
धर्मविरोधे परिधिधर्म एव कर्तव्यो न यूपधर्म इति  
सिद्धान्तः । के.

र

॥ रक्तपटन्यायः । यदा तु निराकाङ्क्षेऽपि वाक्ये  
आकाङ्क्षामुत्थाप्य एकवाक्यता क्रियते, तदा रक्तपट-  
न्यायप्रवृत्तिः । यथा पटोऽस्तीति वाक्यस्य निराकाङ्क्ष-  
स्यापि कीदृशः इत्याकाङ्क्षामुत्थाप्य 'रक्तः' इत्यने-  
नैकवाक्यता क्रियते, तथा प्रकृतीनां दर्शपूर्णमासादीनां  
स्वप्रकरणस्थाङ्गैः निवृत्तोपकाराकाङ्क्षाणामनारम्भाधीताङ्गैः  
विकृतीनां चातिदिष्टाङ्गैः परिपूर्णानां शरमयादिभिः सहो-  
दित्यताकाङ्क्षाविरहेऽप्युत्थापिताकाङ्क्षयान्वयः, इत्येवं  
विषयेऽस्य प्रचारः । साहस्री. ५०१.

\* रक्षोभीतिनिरासकामः 'अग्रये रक्षोभेऽष्टाकपालं  
निर्वपेत्' 'अमावास्यायां निशि यजेत' इति ।

मी. को. ४११

निशीष्टिन्यायः । मीको. पृ. २३८५ । भा. १२।२।  
५।१४.

\* 'रक्षोहणो बलमहानो वैष्णवान् खनामि' इति  
उपरवमन्त्रः प्रत्युपरवं आवर्तते ज्योतिष्टोमे । 'उपरव-  
न्यायः' मीको. पृ. ११६० । भा. ११।४।१९।  
५२-५३.

\* रक्षितवन्तौ आज्यभागौ स्वस्त्ययन्यां इष्टौ 'अग्ने  
रक्षाणो अंहसः०' 'त्वं नः सोम विश्वतः०' इति ।  
आश्वश्रौ. २।१०।५.

\* रजस्वलान्नतानां भूमिशयन-अस्नान-अमांस-  
भक्षण-अनन्यङ्ग-अनञ्जन-अविलेखन-अकर्तन-अदन्त-

धावन-अनलच्छेदन-भरज्जुसंसर्जनादीनां त्रिरात्रविषयाणां दर्शपूर्णमासप्रकरणातिरिक्तस्त्रीधर्मत्वम् । वा. १।३।४।९ पृ. २२१.

\* रज्जू द्वे प्रेङ्खलबन्धनक्षमे महाव्रते । दाम्ये त्रिगुणे स्याताम् । पञ्च व्यायामे । सव्यावृता एका दक्षिणावृता चान्या । ताभ्यां प्रेङ्खलच्छिद्रेषु कुर्यात् दक्षिणावृतया दक्षिणतः, सव्यावृतया उत्तरतः, द्विगुणे प्रोते कुर्यात् रज्ज्वोः अन्ताश्च वीवधान्तयोः त्रिः प्रदक्षिणं पर्यस्य ऊर्ध्वग्रन्थि निष्ठकर्म्यं वध्नाति । ऐआ. ५।१।३ (सायणभाष्यम्) .

रज्जुसर्पण्यायः । यथा रज्जोरज्ञानतायाः सर्पा-  
त्मना भानम्, ज्ञातायास्तु स्वरूपेण, तथा ब्रह्मणोऽनव-  
बुद्धस्य सप्रपञ्चत्वेन, बुद्धस्य च निष्प्रपञ्चत्वेन भानं न  
मानान्तरविरुद्धमित्यर्थः । साहस्री. १६४.

\* रत्नपरीक्षायाम् । 'यथा रत्नपरीक्षायां साध्व-  
साधुत्वलक्षणम् । तथा व्याकरणात्सिद्धं साधुशब्दनिरूप-  
णम् ॥' वा. १।३।८।२७ पृ. २८२.

\* रत्निनां हवींषि राजसूये इष्टिविकृतिः । तैसं.  
१।८।९. इत्यत्र एकादश हवींषि उक्तानि, तैब्रा. १।७।३  
इत्यत्र 'द्वादशैतानि हवींषि भवन्ति' इत्युक्तम्, 'त्रयोदश  
रत्निनां हवींषि' इति सत्याषाढः (१३।४।१) । वि.  
१०।१।१, \* रत्निनां हविःषु मैत्राबाह्वस्पत्ये 'स्वयंकृता  
वेदिर्भवति, स्वयंदिनं बर्हिः, स्वयंकृत इध्मः' (तैसं.  
१।८।९) इति । तत्र लुतोपकाराणां अङ्गानां अननुष्ठानं  
अलुतोपकाराणां तु अनुष्ठानम्, उद्धननादीनि न  
कर्तव्यानि, बर्हिःस्तरणादीनि कर्तव्यानि । १०।१।१.

\* 'रथः गच्छति' इति वाक्यार्थविचारः मीको.  
पृ. १००० 'आर्थी भावना' इति बिन्दौ, मीन्या.  
प्रषट्ठके च द्रष्टव्यः । \* वाजपेये 'यजुर्थुक्तं रथमध्वर्यवे  
ददाति, ऋग्मिथुक्तं होत्रे, साममिथुक्तमुद्गात्रे' । भा. १०।  
३।२।१७५, \* रथेन यजुर्थुक्तेन वाजपेये विहितेन,  
अध्वर्योर्दास्यादिभागान्तरस्य न निवृत्तिः । १०।३।२१।  
७४-७५.

\* रथाक्षमात्राणि अन्तरालानि यूपैकादशिन्यादौ ।  
संकर्ष. १।४।२१. मीको. पृ. ३२६७ 'यूपैकाद-  
शिन्यादौ रथाक्षमात्राणि यूपान्तरालानि' इत्यत्र द्रष्टव्यम् ।

\* रथाक्षमात्रान्तरालता च यत्रैकादशिनी विहिता  
तत्र भविष्यति । वा. २।४।२।२६.

\* 'रथघोषेण माहेन्द्रस्य स्तोत्रमुपाकरोति' इत्यत्र  
समाहारद्वन्द्वः पूर्वपक्षे, तत्पुरुषः सिद्धान्ते । बाल.  
पृ. १४३.

रथघोषाधिकरणम् । वाजपेये माहेन्द्रस्तोत्रो-  
पाकरणसाधनतया विहितेन रथदुन्दुभिघोषेण प्राकृतदर्भ-  
मन्त्रयोर्वाधः ॥

प्रकृतिलिङ्गासंयोगात्कर्मसंस्कारं विकृतावधिकं  
स्यात् । १०।४।१।११ ॥

भाष्यम्— एवं वा । अस्ति वाजपेयः, 'शरदि  
वाजपेयेन स्वाराज्यकामो यजेत' इति । तत्र श्रूयते 'रथ-  
घोषेण माहेन्द्रस्य स्तोत्रमुपाकरोति, दुन्दुभिघोषेण माहे-  
न्द्रस्य स्तोत्रमुपाकरोति' इति । अस्ति च प्रकृतौ 'उपा-  
वर्तध्वमिति दर्भाभ्यां स्तोत्रमुपाकरोति' इति । तदिह  
चोदकेन प्राप्तम् । तत्र संशयः किं रथघोषेण दुन्दुभि-  
घोषेण (च) यो नादः, स मन्त्रस्य निवर्तकः, यत्  
द्रव्यं तत् दर्भयोः, उतोभयमुभयस्य निवर्तकमिति । किं  
प्राप्तम् ? शब्दत्वेन सामान्येन नादो मन्त्रस्य निवर्तकः,  
द्रव्यत्वेन द्रव्यं दर्भयोः । ननु तत्पुरुषनिर्देशोऽयम् । तेन  
परार्थेन रथस्य घोषविशेषणत्वेनोच्चारणम्, न स्वकार्येण  
निर्देशः । अत्रोच्यते । द्वन्द्वनिर्देशोऽपीदृशो भवति । तत्रा-  
यमप्यर्थः, न रथः परार्थ उच्चारिष्यते । श्रुतिर्हि तथा  
हीयेत, लक्षणा च स्यात् । चोदनालिङ्गसंयोगश्च बाध्येत ।  
तस्मात् घोषो मन्त्रस्य निवर्तकः, द्रव्यं दर्भयोरिति ।

दुप्— 'रथघोषेण' इति रथो दर्भयोर्निवर्तकः,  
घोषो मन्त्रस्य । कुतः ? एवम् (रथश्च घोषश्च इति  
द्वन्द्वसमासपक्षे) स्वार्थो रथशब्दो भविष्यति । इतरथा  
(रथस्य घोषः इति पृथीतत्पुरुषपक्षे) परविशेषणं इति  
लक्षणां ब्रवीति, श्रुतिः स्वार्थः । रथशब्दो रथमेव ब्रवीति,  
घोषशब्दोऽपि घोषमेव । तत्पुरुषे तु रथः परार्थ उच्चार्येत ।  
तस्मात् द्वंद्वोऽयम् । ननु द्वन्द्वे द्विवचनं प्राप्नोति । उच्यते ।

‘सर्वो द्वंद्वो विभाषया एकवत् भवति’ इत्येकवचनं (द्वंद्वे) भवत्येव ।

चोदनालिङ्गसंयोगे तद्विकारः प्रतीयेत, प्रकृति-  
संनिधानात् । २ ॥

भाष्यम्— एवं प्राप्ते, ब्रूमः । चोदनालिङ्गसंयोगे तद्विकारः प्रतीयेत । उभयस्य चोदनालिङ्गसंयोगो नैक-  
कस्य । रथघोषेणेति श्रूयते, न रथेन घोषेण चेति । रथ-  
विशिष्टो घोषो लक्षणं स्तोत्रोपाकरणस्य । प्रकृतौ दर्भौ  
लक्षणम्, मन्त्रश्च । नन्विदानीमेवोक्तं द्वन्द्वनिर्देशो भवि-  
ष्यतीति । नैतदेवम् । द्विवचनं हि तथा स्यात् । एक-  
वचनेन च निर्देशः । तेनैको लक्षणम्, स च घोषः ।  
तेन हि समभिव्याहारस्तृतीयायाः । ननु समुदायेन सम-  
भिव्याहारो भविष्यति । नहि, समुदायस्याशब्दार्थत्वात् ।  
अथ समुदायो निर्दिश्येत, ततोऽभ्युपगतमुभयस्य निवर्त-  
कमिति । ननु मन्त्रो वाचक एव, उपावर्तध्वमिति । नेत्यु-  
च्यते । उपावर्तनमात्रस्याभिधायको मन्त्रः । न चोपावर्तन-  
मात्रं स्तोत्रोपाकरणम् । अथापि अभिधानं स्यात्,  
तथापि तस्य निवर्तकः । लक्षणेनोपाकर्तव्यमिति प्रत्यक्षा  
श्रुतिः । अभिधानेनोपाकर्तव्यमिति चोदकः । श्रुतिश्च चोद-  
काद्वलीयसी । तस्मादुभयस्य निवर्तको रथघोषो दुन्दुभि-  
घोषश्चेति । किं भविष्यति प्रयोजनम् । यदि रथो न घोष-  
विशेषणम्, अरथविशिष्टोऽपि घोषः स्तोत्रोपाकरणं  
लक्षयेदिति ।

दुपू— ( सिद्धान्तमाह— ) एवं तर्हि ( यदि समा-  
हारसमासोऽयम्, ततः ) तत्पुरुषादपि पापीयान् अयं  
समासः प्राप्नोति । कथम् ? अत्र ( समाहारसमासे )  
धवलदिरयोर्यः समाहारः, स प्रधानभूतः, तं प्रति  
धवलदिरौ अत्यन्तं गुणभूतौ उच्चार्येते । स च समुदायः  
( चशब्दो हेतौ ) अनेकार्थसमुदायो हि समाहारः ।  
अतोऽसौ ) न केनचित् शब्देनोच्यते । तत्र द्वावपि  
रथघोषौ परार्थौ भवेताम् । तस्मात् तत्पुरुष एव शेषात् ।  
प्रयोजनम्, यदि रथो घोषविशेषणम्, एवं नियमो  
भवति ( रथस्यैव घोषः, नान्यस्य ) । ननु पूर्वपक्षेऽपि  
नियम एव ( स्यात् ) । ( अरुणावत् ऐक-  
कर्म्यात् ) । उच्यते । असाधारणगुणवचनोऽयं शब्द

एव ( रथघोषमात्र एव ) उपपद्यते । अरुणगुणस्तु साधा-  
रणोऽपि भवति । तत्र वाक्येन ( एकहायनी— ) द्रव्य-  
नियमो भवति ।

शा— वाजपेये श्रूयते ‘ रथघोषेण माहेन्द्रस्तोत्र-  
मुपाकरोति ’ इति । प्रकृतौ ‘ उपावर्तध्वम् ’ इति मन्त्रेण  
दर्भाभ्यां स्तोत्रोपाकरणम् । तदिह, किं रथः दर्भयोर्निव-  
र्तकः, घोषश्च मन्त्रस्य उत रथस्य घोषः उभयोर्निवर्तकः  
इति संशयः । तदर्थं च किं अयं समाहारद्वन्द्वो रथेन  
घोषेण च इति किंवा षष्ठीतत्पुरुषः । तत्र षष्ठीसमास-  
पक्षे पूर्वपदस्य लक्षणा स्यात् । अतः समाहारद्वन्द्वः । तेन  
रथो घोषश्च द्वयं उपाकरणसाधनम् । तत्र रथो द्रव्यत्व-  
सामान्यात् दर्भयोर्निवर्तकः, घोषस्तु मन्त्रस्य शब्दत्वसामा-  
न्यात् । एवं च न अवश्यं रथस्यैव घोष आदर्तव्यः ।  
घोषस्य अविशेषणात् येन केनचिदपि घोषेण कार्यसिद्धेः ।  
इति प्राप्ते, ब्रूमः । इतरेतरयोगद्वन्द्वे पदद्वयमपि श्रुतिवृत्तं  
स्यात् तथा तु रथघोषाभ्यामिति द्विवचनं स्यात् ।  
समाहाराश्रयणे तु द्वे अपि पदे लक्षणार्थे स्याताम्,  
तत्पूर्वपदमात्रे लक्षणावृत्तिमङ्गीकृत्य षष्ठीसमासाश्रयणम् ।  
तस्मात् रथस्य घोषः उपाकरणस्य साधनम्, स च  
प्राकृतं साधनं मन्त्रदर्भौ निवर्तयति ।

सोम— यदि कार्ये विधानात् शरैः कुशबाधः,  
तर्हि रथस्यापि दर्भकार्ये विधानात् तद्बाधकत्वं स्यात्  
इत्युत्थितेः संगतिः ।

वि— ‘ रथदुन्दुभितद्घोषौ किं बहिर्मन्त्रयोः क्रमा-  
त् । बाधकावुत तद्घोष एक एव हि बाधकः ॥, रथ-  
घोषेत्ययं द्वन्द्वस्तेनैतौ बाधकौ, न तत् । घोषाभ्यामिति वा  
घोषे लक्षणा वा प्रसज्यते । पूर्वपक्षेऽन्यदीयोऽपि शब्दो-  
ऽत्रास्तु रथे सति । रादान्ते रथदुन्दुभ्योरेव घोषः  
प्रयोजकः ॥ ’

भाट्ट— एवं वा । वाजपेये ‘ रथघोषेण माहेन्द्रस्य  
स्तोत्रमुपाकरोति ’ इति श्रुतम् । तत्र अतिदेशप्रवृत्तेः  
पूर्वप्रवृत्तेनानेन रथघोषकरणकमुपाकरणमेव माहेन्द्रोद्देशेन  
विधीयते । प्राकृतोपाकरणस्य च स्तोत्रद्वारकत्वमेव क्लृप्त-  
मिति नान्यद्वारकत्वप्रसङ्गः । अस्तु वा पदत्रयेण लक्षणया  
माहेन्द्रस्तोत्रापूर्वसाधनीभूतोपाकरणानुवादेन रथघोषमात्र-

विधिः, प्रकृतौ च आज्ञादानाख्योपाकरणे दर्भौ 'उपाव-  
र्तध्वम्' इति मन्त्रश्च साधनम् । तदत्रौपदेशिकेन रथ-  
घोषेणातिदेशिकस्य बाधे अवश्यंभाविनि, किं रथो द्रव्य-  
त्वसामान्यात् दर्भयोर्निवर्तकः, घोषश्च शब्दत्वसामान्यात्  
मन्त्रस्य, किं वा रथस्य घोष एव द्वयोर्निवर्तकः, इति  
चिन्तायाम्, पूर्वपदे लक्षणाप्रसङ्गेन तत्पुरुषसमासानु-  
पपत्तेर्द्वे एवायम् । न च द्वंद्वेऽपि इतरेतरयोगद्वंद्वश्रयणे  
द्विवचनापत्तेरेकवचनानुरोधेन समाहारद्वंद्वो वाच्यः ।  
तत्र च बहुव्रीहिवत् समाहारे पदद्वयस्य लक्षणापत्तेर्वै-  
तत्पुरुषाङ्गीकरणमेवेति वाच्यम् । समाहारद्वंद्वेऽपि पद-  
द्वये लक्षणानङ्गीकारात् । नहि 'पाणिपादं वादय  
( क्षालय )' इत्यादौ समाहारो नाम विशेष्यतया कश्चित्  
प्रतीयते, अन्यथा पाणिपादयोः समाहारविशेषणत्वे  
वादन( क्षालन )कर्मत्वानुपपत्तेः । अत एव एकविध  
एव द्वन्द्वः । तत्र च 'सर्वो द्वंद्वो विभाषयैकवद्भवति'  
इति वचनेनैकवचनं वैकल्पिकम् । अत एव, एकवचनान-  
न्तद्वंद्वे 'समाहारद्वंद्वः' इति संज्ञाकरणमपि परिभाषा-  
मात्रमेव । अतश्च द्वंद्वे कस्यापि लक्षणीयत्वाभावात्  
तत्पुरुषापेक्षया तस्य प्रबलत्वमेव । यदि परमेकवचनस्य  
द्वित्वादौ लक्षणा उद्भाष्यते तथापि तस्या जघन्यैकवचन-  
निष्ठत्वात् पाशाधिकरणन्यायेन अदोषतया तत्पुरुषापेक्षया  
प्रबलत्वमेव । न चोभयविधाने वाक्यभेदः, द्वंद्वेन परस्पर-  
सहितयोरेव करणत्वविधानात् । न च तथापि इतरेतर-  
योगद्वंद्वे परस्परसाहित्याशे पदद्वयलक्षणाया आवश्यक-  
त्वात् कथं तत्स्वीकारः, तत्र तस्य धवलदिरसंसर्गविध-  
याऽपि बाधोपपत्तौ लक्षणायां प्रमाणाभावात् । धवस्य हि  
स्वसहितलदिरवृत्तित्वसंसर्गेण कर्मत्वेऽन्वयः, खदिरस्यापि  
तत्सहितधववृत्तित्वसंबन्धेनेति क लक्षणा । अतश्च रथो  
दर्भनिवर्तकः घोषश्च मन्त्रनिवर्तक इति सिद्धम् । एवं  
च घोषो नावश्यं रथस्यैवेति प्रयोजनम् । न च  
द्वंद्वेन तयोः परस्परसाहित्यावगतेः अरुणैकहायनी-  
न्यायेन परस्परनियमात् कथं न घोषो रथस्यैवेति  
वाच्यम् । यादृशोपपदद्वयसमभिव्याहारे हि आगोपा-  
लाङ्गनं तदर्थयोः यादृशोऽन्वयोऽवगम्यते तादृशस्यैव  
तदर्थयोरन्यान्यव्युत्पत्तौ पाष्ठीकत्रोधविषयत्वम् । अत

एव अरुणैकहायनीस्थले परिच्छेद्यपरिच्छेदकभावः एव  
पाष्ठीकत्रोधविषयः । 'अग्नये कृत्तिकाभ्यः' इत्यादौ समु-  
च्चयः एव । अत एव 'पाणिपादं पश्य' इत्यादौ  
सिद्धान्ते द्वंद्वे इतरेतरयोगस्य परस्परसापेक्षेण एकान्वय-  
रूपस्य शाब्दबोधे एव भासमानत्वात् नैव कश्चित् पाष्ठी-  
कान्वयः, न वा निरूप्यनिरूपकभावस्य बोधविषयता ।  
अतो यस्यकस्यचिद्बोधः एव मन्त्रनिवर्तकः । इति  
प्राप्ते, नायं द्वंद्वः, स हि न तावदितरेतरयोगः, तथात्वे  
द्विवचनापत्तेः । नापि समाहारद्वंद्वः, तस्य वाचकपदा-  
भावेन पदद्वयस्यापि समाहारे लक्षणाऽऽपत्तेः । न च  
इतरेतरयोगद्वंद्वः एव 'सर्वो द्वंद्वो विभाषयैकवद्भवति'  
इत्यनेन वचनेन एकवचनस्य वैकल्पिकत्वमात्रविधानात्  
समाहारद्वंद्वे प्रमाणाभाव इति वाच्यम् । 'द्वंद्वैकवद्भावो  
न पठितव्यो भवति समाहारैकत्वादेव तत्सिद्धेः' इति महा-  
भाष्यस्यैव ज्ञापकविधया प्रमाणत्वात् । इदं हि भाष्यम्  
'सर्वो द्वंद्वः' इत्यस्य प्रत्याख्यानार्थं सत् समाहारस्य एक-  
वचनान्तद्वंद्वसमासेऽभिधानं गमयति । अतश्च अनुशासन-  
बलादेव समाहारस्य समुदायापरपर्यायस्य पदद्वये लक्षणा  
बहुव्रीहिवत् । न च तत्र क्रियान्वयानुपपत्तिः, 'पाणिपादं  
पश्य' इत्यादौ तदुपपत्तेः । 'पाणिपादं वादय( क्षालय )'  
इत्यादौ तु समाहारे एव सामानाधिकरण्येन अन्वयः समा-  
ह्रियमाणयोर्वा पुनर्लक्षणेति ध्येयम् । अतश्च समाहार-  
द्वंद्वस्यात्यन्तजघन्यत्वात् वरमेकलक्षणाङ्गीकारेण तत्पुरुषा-  
श्रयणात् रथस्यैव घोषः । वस्तुतस्तु यद्यपि इतरेतरयोग-  
द्वंद्वे एव एकवचनस्य वैकल्पिकता, न तु कापि द्वंद्वे समा-  
हारस्य भानमित्याश्रियते तथापि प्रकृते न द्वंद्वः, एक-  
वचनस्य द्वित्वादौ लक्षणायाः द्वंद्वपक्षेऽपि तुल्यत्वात् ।  
न च जघन्यवृत्तित्वात् तस्या अदोषत्वम्, घोषस्य  
निरूपकसापेक्षत्वेन अपेक्षितविधानलाभाय मुख्यलक्षणा-  
पादकतत्पुरुषस्यैवाश्रयणीयत्वात् । यदा हि श्रौतार्थ-  
त्यागोऽपि अपेक्षितविधानलाभाय प्रयाजशेषादावङ्गी-  
कृतः, तदा किमु वक्तव्यमुभयतो लक्षणासत्त्वे अपे-  
क्षितविधानानुग्रहः इति । किञ्च इतरेतरयोगद्वंद्वेऽपि  
साहित्यलक्षणायाः पदद्वयेऽपि आवश्यकत्वात् तत्पुरुषः  
एव युक्तः । न च तस्य संसर्गविधया भानम्, तथात्वे

अनुशासनवैयर्थ्यापत्तेः । इतरथा कर्मत्वादीनामपि तत्त्वेन घोषापत्तेः । अतश्च रथस्य घोषः उभयोर्दर्ममन्त्रयोर्निवर्तकः । न च शब्दत्वसामान्यात् मन्त्रस्यैव निवर्तकोऽस्त्विति वाच्यम् । सादृश्यस्य हि नियामकापेक्षायामेव नियामकता, प्रकृते चोपकरणसंबन्ध्याज्ञाज्ञापनरूपकार्यजनकत्वेन विहितो रथघोषो यथैवाध्याभिधानद्वारा ज्ञापकस्य मन्त्रस्य निवर्तकः, तथैव करपल्लववत् ज्ञापकस्य दर्भस्यापि निवर्तकः ज्ञापनरूपस्य कार्यस्य औपदेशिकजनकलामेव जनकान्तरातिदेशस्यैव अकल्पनात् । अत एव 'घेनुर्दक्षिणा' इत्यादावपि न सादृश्यस्य नियामकता । तस्माद्रथस्य घोषेणोभयोर्बाधः ।

मण्डन— 'दर्भमन्त्रार्थयोर्घोषः ।' बाधकः । ३.

शंकर— 'रथघोषात् मन्त्रदर्भौ ।' बाधौ । ३.

\* यत्तु कैश्चित् बहुव्रीहौ अन्यपदार्थे निरूढलक्षणायाम्, पङ्कजपदेऽपि पञ्चांशे निरूढलक्षणपत्तेः योगरूढिप्रवादोच्छेदापातात् बहुव्रीहावपि तद्वदेव अन्यपदार्थे शक्तिः इत्युपपादितम् ( अरुणान्यायेन ), तत् पङ्कजपदप्रतिबन्ध्या शक्यङ्गीकारे समाहारद्वन्द्वेऽपि समाहारे शक्यङ्गीकारापत्तौ रथघोषाधिकरणसिद्धान्तानुपपत्तिप्रसङ्गात् उपेक्षितम् । कौ. ३।१।६।१२.

\* रथमुखे 'भुवनस्य पते' इत्यादयः दशाहुतयः स्युः । संकर्ष. २।४।२८. मीको. पृ. ३०६१ "भुवनस्य पते" इत्यादयो दशाहुतयः रथमुखे स्युः" इत्यत्र द्रष्टव्यम् ।

॥ रथवडवान्यायः । यथा- रथे नियुक्ते वडवे, ते मिलित्वैव रथं वहतः, वियुक्ते तु न शक्नुतो वोढुम्, परस्परस्नेहातिशयात्कुरुतश्च हेषणं तथा प्रकृतेऽपि । साहस्री. ३९३.

\* रथवत् ( सूत्रस्थमेतत्पदम् ) । यथा 'यजुर्थुक्तं रथमध्वर्यवे ददाति' इति रथस्य वाक्यान्तरेण प्राप्तत्वात् अव्यवधानाच्च अध्वर्युभागे नियमः ( एवमिहापि ) । भा. १०।७।४।१३.

\* रथकारः अत्रैवर्णिकः त्रैवर्णिको वा इति मतभेदः । तत्र किञ्चित् त्रैवर्णिकेभ्यो भिन्नं जात्यन्तरम्, न तु शूद्राः न वैश्याः न क्षत्रियाः । भा. ६।१।१२।४४-५०.

\* रथकारः 'माहिष्येण करण्यां तु रथकारः प्रजायते' । क्षत्रियात् वैश्यायां जातो माहिष्यः—माहिषो वा उच्यते । 'माहिषोऽर्था-क्षत्रिययोः' इत्यमरः । 'शूद्राविशोस्तु करणः' इत्यमरः । वैश्यात् शूद्रायां करणः, करणी । वि. ६।१।१२. \* रथकारः सौधन्वनापरपर्यायः वर्णविशेषः । रूढेः प्राबल्यात् 'रथं करोति' इति योगस्य दीर्घत्वात् न द्विजातिः । 'वर्षासु रथकारोऽमीनादधीत' । मीन्या. \* रथकारस्यापि आर्षेयवरणमस्ति । संकर्ष. ३।४।६. मीको. पृ. २३८८ 'निषादरथकारयोरपि आर्षेयवरणमस्ति' इत्यत्र द्रष्टव्यम् । \* रथकारस्य आधानमात्रेऽधिकारेऽपि नोत्तरकर्मसु अधिकारः, विद्याऽभावात् । तदाधानं च नाग्निस्संस्कारार्थं किन्तु लौकिकाग्निगुणकं स्वर्गफलं स्वतन्त्रमेव प्रधानकर्म । ( 'निषादरथकारयोराधानादग्निहोत्रं दर्शपूर्णमासौ च नियम्येते' इति सत्याषाढश्रौतसूत्रम् । ३।१।१५ ) । मीन्या. \* रथकारस्य ऋभोः सौधन्वनस्य नाम अत्रैवर्णिकस्य आधाने अधिकारः । ६।१।१२।४४-५०. \* रथकारस्य संकीर्णजातिविशेषस्य आधानकालो वर्षर्तुः । वि. ६।१।१२.

॥ रथकाराधिकरणम् । रथकाराधानाधिकरणम् । रथकारस्य सौधन्वनापरपर्यायस्य आधाने अधिकारः ॥

वचनाद् रथकारस्याऽऽधानेऽस्य सर्वशेषत्वात् । ६।१।१२।४४ ॥

भाष्यम्— आधाने श्रूयते । 'वर्षासु रथकार आदधीत' इति । तत्र संदेहः किं त्रैवर्णिकानां अन्यतमो रथकारः, आहोस्वित् अत्रैवर्णिक इति । किं प्राप्तम् ? रथकारस्य अत्रैवर्णिकस्य आधानमेतत् । कुतः ? वचनात् । वचनमिदं भवति 'वर्षासु रथकार आदधीत' इति । नहि वचनस्य किञ्चिदलभ्यं नाम । सर्वशेषश्च अत्रैवर्णिक आधाने । ब्राह्मणराजन्यविशां उक्तमाधानम् । परिशेषात् अत्रैवर्णिको रथकारः स्यात् ।

न्याय्यो वा कर्मसंयोगाच्छूद्रस्य प्रतिषिद्धत्वात् । ४५ ॥

भाष्यम्— न्याय्यो वा स्यात् त्रैवर्णिको रथकारः रथकर्मणा विशेषेणोच्यते । शूद्रो हि असमर्थत्वात् प्रतिषिद्धः । तस्मात् त्रैवर्णिको रथकारः स्यात् ।

अकर्मत्वात् नैवं स्यात् । ४६ ॥

भाष्यम्— नास्ति त्रैवर्णिको रथकारः । प्रतिषिद्धं हि तस्य शिल्पोपजीवित्वम् । अत्रैवर्णिकस्तु अस्ति । तस्मात् वचनप्रामाण्यात् स आधास्यति ।

आनर्थक्यं च संयोगात् । ४७ ॥

भाष्यम्— ब्राह्मणादिषु वसन्तादयो नियताः । तान् प्रति वर्षा उच्यमाना अपि असंभन्धादानर्थक्यं प्राप्नुयुः । तस्मात् अत्रैवर्णिको रथकार इति ।

गुणार्थेनेति चेत् । ४८ ॥

भाष्यम्— एवं चेत् पश्यसि, नास्ति त्रैवर्णिको रथकारः, प्रतिषिद्धत्वात् शिल्पोपजीवित्वस्येति । गुणार्थेन कश्चित् भविष्यति रथकारः । आपदि जीवनं चैतस्य । वाक्येन तस्य इदमाधानं विज्ञायते ।

उक्तमनिमित्तत्वम् । ४९ ॥

भाष्यम्— उक्तमेतदस्माभिः, न निमित्तार्थानि एतानि श्रवणानीति ( २।३।३।४ ) । किमतो यदि न निमित्तार्थानि ? एतदतो भवति, प्रापकाणीति । प्रापि-तत्वात् तेषामाधानस्य, पुनः प्रापणमनर्थकम् । तेन यस्याप्राप्तं तस्य भविष्यतीति । अथोच्येत एतदेकं निमित्तार्थं भविष्यतीति । नैतदेवमवकल्पते । वसन्तादि-संयुक्तं तत्, कथमिव वर्षाभिः संबध्येत । अपिच प्रापकपक्षे आधानं विधीयते श्रुत्या । निमित्तपक्षे पुनः वर्षा विधातव्या वाक्येन । श्रुतिश्च वाक्याद्वलीयसीति । तस्मात् अत्रैवर्णिकस्येदमाधानमिति ।

सौधन्वनास्तु हीनत्वान्मन्त्रवर्णात् प्रतीयेरन् । ५० ॥

भाष्यम्— न तु सर्व एव अत्रैवर्णिको रथकारः । सौधन्वना इत्येष जातिवचनः शब्दः । ( कुतः ? ) सौधन्वना नाम जातिरभिधीयते । हीनास्तु किञ्चित् त्रैवर्णिकेभ्यो जात्यन्तरम्, न तु शूद्राः, न वैश्याः, न क्षत्रियाः । तेषामिदमाधानम् । कथमवगम्यते ? प्रसिद्धे-र्मन्त्रवर्णाच्च । मन्त्रवर्णो हि भवति 'सौधन्वना ऋभवः सूरचक्षसः' इति । 'ऋभूणां त्वा' इति रथकारस्य आधानमन्त्रः । तस्मात् सौधन्वना ऋभव इति । ऋभवश्च रथकाराः । अपिच 'नेमिं नयन्ति ऋभवो

यथा' इति ये नेमिं नयन्ति ते ऋभव इत्युच्यन्ते । रथकाराश्च नेमिं नयन्ति । तस्मात् अत्रैवर्णिकानां अशूद्राणां एतदाधानमिति ।

शा— रूढिबलेन योगवाधात् वचनबलाच्च, अविदु-षोऽपि अधिकारप्रतीतेरविधातात्, 'ऋभूणां त्वा' इति च मन्त्रवर्णात् ऋभुसौधन्वनपर्यायस्य अवान्तरवर्णस्य रथकारस्य इदमाधानं विधीयते ।

सौम— अन्यार्षेयवत् अविदुषोऽपि असामर्थ्याद-नधिकारः इति प्रत्यवस्थानात् संगतिः । नहि प्राभा-करवत् अस्माभिः रथकारस्य कृत्वधिकारोऽङ्गीक्रियते । तस्मात् अग्निगुणकं अर्थकर्म इदमाधानम् । तत्र विश्वजिन्यायेन कल्प्यं फलम् । सूत्रार्थस्तु— वचनात् रथकारस्येदमाधानम्, तथा अस्याधानस्य सर्वत्रैवर्णिका-धानापेक्षया परिशिष्टत्वात् अत्रैवर्णिकरथकारस्येदम् ।

वि— 'विप्रादिरेव रथकृदन्यो वा, ऽऽद्योऽस्तु योगतः ।, रूढेर्वर्णान्तरं तस्याऽऽधाने वर्षर्तुरुच्यते ॥' वैश्यायां क्षत्रियादुत्पन्नो माहिष्यः, शूद्रायां वैश्यादुत्पन्ना करणी, तस्यां करण्यां माहिष्यादुत्पन्नो रथकारः । तथा च याज्ञवल्क्यः 'माहिष्येण करण्यां तु रथकारः प्रजायते' इति । तस्य च रथकारस्य आधानकालो वर्षर्तुः ।

भाट्ट— त्रयाणां वर्णानामाधानं विधाय 'वर्षासु रथ-कार आदधीत' इति श्रुतम् । तत्र विद्याक्षेपशक्तिकल्पने गौरवापत्तेः, ब्राह्मणादीनामेव रथकरणे निमित्ते आधानो-द्देशेन वर्षाविधिः । इति प्राप्ते, रथकारशब्दस्य प्रसिद्धि-बलेन सौधन्वनापरपर्याये जातिविशेषे रूढत्वात्, तस्यै-वायं कालविशिष्टाधानविधिः । न च तत्रापि योगेनैवोप-पत्तौ रूढिकल्पनायां प्रमाणाभावः । रथमकुर्वत्यपि सौध-न्वने प्रयोगेण तद्वाधात् । न च प्रोक्षणीशब्दवत् ( १।४। ९।११ ) योग्यतामात्रेण तदुपपत्तिः, योग्ये ब्राह्मणादौ अप्रयोगेण रूढिकल्पनाया आवश्यकत्वात् । रथकरणयोग्य-तावच्छेदकमनुष्यत्वस्य कादाचित्कत्वाभावेन निमित्तत्वा-नुपपत्तेः रथकारपदवैयर्थ्यप्रसङ्गाच्च । अतः प्रसिद्धिबलात् सौधन्वन एव रथकारः । सुधन्वा च 'त्रात्याचु जायते वैश्यात् सुधन्वाऽऽचार्य एव च' इत्यादिना उक्तः त्रैवर्णिकात् किञ्चिन्नूनः वेदानधिकृतो जातिविशेषः, न तु

शूद्रः । यद्यपि च रथकारपदं 'माहिष्येण करण्यां तु रथकारः प्रजायते' (यार्ज. १. १५) 'माहिष्योऽग्री प्रजायते विट्-शूद्राङ्गनयोर्नृपात्' 'शूद्रायां करणो वैश्यात्' इत्यनेनोक्तेऽपि रूढम् । तथापि 'ऋभूणां त्वा देवानां व्रतपते व्रतेना-दधामीति रथकारस्यादध्यात्' इति वाचनिके मन्त्रे ऋभु-शब्दप्रयोगात् तस्य च 'सौधन्वना ऋभवः' इति मन्त्रा-न्तरे सामानाधिकरण्यनिर्देशात् सौधन्वन एव अत्र रथ-कारपदेनाभिधीयते । अतश्च तस्य अविद्यत्वात् विद्यापेक्षं तावन्मात्रविषयं अङ्गीकृत्यापि कर्तृकालोभयविशिष्टाधाना-न्तरमेव विधीयते । सर्वाधानेषु च प्रकरणात् साधारण्येनैव धर्मविधानम् । यद्यपि च विद्याभावादस्य उत्तरक्रतुषु नाधि-कारः स्यात्, तथापि आधानमात्रं अरणिमथितलौकिकामि-गुणकं कल्प्यस्वर्गफलकं सधर्मकमनुष्ठेयम् । एवं च आहव-नीयादेरनुपयोगात् अभावेन तदुद्देशेन विहितानां 'नक्तं गार्हपत्यमादधाति' इत्यादीनां धर्माणां लोपेऽपि एकस्मि-न्नेव कुण्डे स्थण्डिले वा त्रिषु वा तेषु अग्न्याधानं इतराङ्ग-युक्तं कार्यं इति तन्त्ररत्नाभिप्रायः । मम तु प्रति-भाति-नास्याधानस्य अर्थकर्मत्वं प्रमाणाभावात्, अग्नि-इति द्वितीयान्तपदे लक्षणदेरावश्यकत्वे रथकारपदे योगा-ङ्गीकारस्यैव न्याय्यत्वाच्च, अपितु आहवनीयाद्युत्पादकत्व-मेव । न च तेषामनुपयोगः, अविद्वत्तया ऋत्वधिकारा-भावेन तत्रानुपयोगेऽपि 'आहिताग्निमग्निमिदं हन्ति यज्ञ-पात्रैश्च' इति वचनविहिते दाहे उपयोगसंभवात् । न ह्ययं दाहः कर्मोपयुक्ताहिताग्निरीरप्रतिपत्त्यर्थः, येन कर्माभावेन अभावः शङ्क्येत । तथात्वे आहिताग्निपदेन आधानस्यैव उपस्थितेः तदङ्गत्वस्यैवापत्तौ ऋत्वङ्गत्वानापत्तेः । न चेष्टापत्तिः । तथात्वे प्रतिपत्तिं विना आधानफला-हवनीयादेः अनिष्पत्त्यापत्तेः । अतः फलश्रवणात् अर्थ-कर्मैवेदं इति युक्तस्तत्र आहवनीयादेरुपयोगः । पव-मानेष्टयङ्गभूतपात्रसत्त्वाच्च, यज्ञपात्रसमुच्चयेऽपि न क्षतिः । अत एव पवमानेष्टयुत्तरं प्राक् क्रतुभ्यो मरणे अग्निभिः पात्रैश्च दाहः, पवमानेष्टिभ्यः पूर्वं मरणे तु उक्तवचनः बलात् अग्निभिरेव दाहः ।

( अग्न्याधेयं वर्षासु रथकारस्य ऋभु-सौधन्वनापर-पर्यायस्य इत्यधिकरणार्थसंक्षेपः ) । के.

मण्डन — 'त्रिवर्णो रथकृन्नहि ।'

शंकर — 'रथकारस्य चाहितौ ।' अधिकारः ।

\* रथकाराधिकरणे तु प्रकरणाबाधप्रसक्तेः रूढिर्न त्यज्यते । अहीनपदस्य रूढतैव नास्ति, येन रथकारा-धिकरणविरोधः शङ्क्येत । भाट्ट. ३।३।८ (टिप्पणी). \* रथकाराधिकरणे समुदायप्रसिद्धेः अवयवप्रसिद्धितो बली-यस्त्वम् ( उक्तम् ) । सु. ४६६, साहस्री. २३५.

॥ रथकाराधिकरणन्यायः । यथा— 'रथकारोऽग्री-नादधीत' इत्यत्र रथकारपदस्य सत्त्वात् संदेहः, 'रथं करोति' इति व्युत्पत्त्या रथकारः कश्चन ब्राह्मणो रथकारपदबोध्यः प्रकृतवाक्यजन्यमहावाक्यार्थबोधविषयो ग्राह्यः, उत रूढः संकरजातीय इति । अपूर्वा या अग्न्याधानोपयोगिनी विद्या, तस्या अकल्पनानुरोधेन द्विज एव रथकारपदबोध्य इति पूर्वपक्षः । 'माहिष्योऽग्री प्रजायते विट्शूद्राङ्गनयोर्नृपात् । शूद्रायां करणो वैश्या-द्विज्ञास्वेष विधिः स्मृतः ॥ माहिष्येण करण्यान्तु रथकारः प्रजायते ॥' इति मनुना करण्यां माहिष्येणोत्पन्नस्य रूढिरियं रथकार इति प्रदर्शितमिति पूर्वोक्तप्रतिबध्य-प्रतिबन्धकभावेन तस्यैव ग्रहणम् । तदन्यथानुपपत्त्याऽग्न्या-धानोपयोगिविद्यायाः अध्ययनस्यापि कल्पनमिति सिद्धा-न्तितमिति । किञ्चित्प्रकाशितार्थोऽप्ययं स्वरूपप्रदर्शनार्थं पुनरुक्त इति बोध्यम् । साहस्री. २३६.

\* रथकाराधिकरणन्यायेनापि रूढ्यर्थे तात्पर्यमेव बोध्यते, न तु रूढिजोपस्थितेः योगार्थबोधे प्रतिबन्धकत्वम्, मानाभावात् । (भूतिः पृ. ३१५). \* यद्यपि पिक-नेमादिशब्दे म्लेच्छप्रसिद्धिः समुदायप्रसिद्धिरूपा, क्लृप्ता च निगमादिप्रसिद्धिस्तु अवयवप्रसिद्धिरूपा कल्प्या च । अत एव रथकाराधिकरणन्यायेन क्लृप्तकल्पनान्यायेन च म्लेच्छप्रसिद्धिरेव बलीयस्त्वं भवेत् तथापि निगमादि-वैयर्थ्यापत्तेः आनर्थक्यप्रतिहतन्यायेन म्लेच्छप्रसिद्धिरेव दौर्बल्यं अभ्युपगन्तुं युक्तम् । इति पूर्वपक्षः । कौ. १।३।५।१०.

\* रथकारादिवाक्ये ( वर्षासु रथकार आदधीत ) सौधन्वनापरपर्यायऋभुरुपजात्यन्तरग्रहणमेव सिद्धान्तवि-ध्यते ( यौगिकरूढपदाङ्गीकारेण ) । मणि. पृ. ७९.



\* रथकाराधानं अदृष्टार्थम् । भाट्ट. ५।४।३.

\* रथकारशब्दस्य रथकारिणि अवयवप्रसिद्धिसंभवात् 'माहिष्येण करिण्यां च रथकारः प्रजायते' इति स्मृतेश्च अनुलोमविशेषे 'सौधन्वनास्तु हीनत्वान्मन्त्रवर्णात् प्रतीयेरन्' इत्यनेन वा न्यायेन (६।१।५०) 'ऋभूणां त्वा देवानां व्रतपतेर्व्रतेनादधामीति रथकारस्यादध्यात्' इत्याधानमन्त्रवर्णात् 'सौधन्वना ऋभवः' इति च सौधन्वनशब्दसमानाधिकरणस्य ऋभुशब्दस्य 'तं नेमिमृभवो यथा' इति मन्त्रवर्णात् रथकारविषयत्वप्रसिद्धेः 'व्रात्यानु जायते वैश्यात् सुधन्वाचार्य एव च । मारुषश्च विजन्मा च मैत्रः सात्वत एव च ॥' इति सात्वताद्यपरपर्याये सौधन्वनाख्ये जातिविशेषे, समुदायप्रसिद्धिसंभवात् 'रथकार आदधीत' इत्यत्र समुदायप्रसिद्धिबलीयस्त्वामिधानं युक्तम् । सु. पृ. ४६७.

\* 'रथंतरं उत्तरयोगायति' इत्यत्रोत्तरावर्णवशेन गानम् । बिन्दु. ९।२।८. \* रथंतरं पवमाने करोति विश्वजिति सर्वपृष्ठे । भा. १०।६।५।१४, \* रथंतरं पृष्ठं बहिष्वमाने विश्वजिति सर्वपृष्ठे । ७।३।३।८. \* रथंतरं साम 'अभि त्वा शूर नोनुमः ०' इत्यस्यां ऋचि गातव्यम् । 'अभि त्वा शूर' इति बृहती योनिः, 'न त्वावां अन्यो ०' इति सतोबृहती, तयोः प्रग्रथनेन ऋक्त्रयं भवति तत्र रथंतरं गातव्यम् । वि. ९।२।६, \* रथंतरं साम 'अभि त्वा शूर नोनुमः ०' इत्यस्यां योनौ उत्पन्नम् । २।३।१, \* रथंतरं साम 'अभि त्वा शूर नोनुमः' इति ऋचि गीयते । परंतु 'कवतीषु रथंतरं गायति' इति विधिना 'कया नश्चित्र आ भुवत्' इत्यादिषु कवतीषु ऋक्षु गीयते । ७।२।१, \* रथंतरं साम 'अभि त्वा शूर नोनुमः ०' इति तुचे गीयते । १।४।३, \* रथंतरं साम एकच्छन्दस्कं न भवति । उत्तराग्रन्थे तदाधारस्य पाठात् (उत्तरा ६८०-८१) तत्र प्रथमा बृहती, द्वितीया च सतोबृहती । द्वयोरेव च प्रग्रथनेन ऋक्त्रित्वं संपाद्यते । तदानीं उत्तरे ककुभौ भवतः । न तु तत्र दाशतथीस्थे उत्पत्तिककुभौ समानेत्ये । ९।२।६, \* रथंतरं साम । 'कवतीषु रथंतरं गायति' ।

स्वरादिविशेषानुपूर्वीमात्रस्वरूपं ऋगक्षरव्यतिरिक्तं यद्गानम्, तस्यैव रथंतरशब्दार्थस्य अतिदेशः, न तु ऋचः अतिदेशः । ७।२।१, \* रथंतरं साम ज्योतिष्टोमे पृष्ठस्तोत्रे बृहता सह विकल्पितम् । ७।३।३, \* रथंतरं साम ज्योतिष्टोमे माध्यंदिने सवने पृष्ठस्तोत्रेषु प्रथमम् । ९।२।६ वर्णकं २, \* रथंतरं साम विश्वजिति षडहात् प्राप्तम् । ७।३।३, \* रथंतरं साम षडहे प्रथमदिने पृष्ठनिष्पादकम् । ७।३।३. \* नहि कण्वरथंतरावयवो रथंतरं इति निश्चीयते । वा. २।२।८।२२ पृ. ५३१. \* रथंतरस्य बृहतश्च धर्माणां अविरुद्धानां समुच्चयो वैश्यस्तोमे कण्वरथंतरे । ९।२।१६।४७. मीको. पृ. १३५१ 'कण्वरथंतरे अविरुद्धानां ०' इत्यत्र द्रष्टव्यम् । \* रथंतरस्य बृहतश्च धर्माणां व्यवस्थया तत्तत्सामगानकालेऽनुष्ठानम् । ९।२।१५।४५-४६. मीको. पृ. २९७७ 'बृहद्रथंतरधर्माणां व्यवस्थया ०' इत्यत्र द्रष्टव्यम् । \* रथंतरस्य बृहतश्च स्वयोन्युत्तराप्रग्रथनेन संपादितयोः ककुभोरेव गानं ज्योतिष्टोमे । ९।२।६।२५-२८. मीको. पृ. १८२२ 'ज्योतिष्टोमे बृहद्रथंतरयोः ०' इत्यत्र द्रष्टव्यम् । \* रथंतरस्य योनिः बृहती, 'अभि त्वा शूर ०' इति । उत्तरा पङ्क्तिः 'न त्वावां अन्यो ०' इति । भा. ९।२।६।२५. \* रथंतरस्य साम्नो योनिः 'अभि त्वा शूर ०' (योनिः २३३, उत्तरा ६८०) इति ऋक् । वि. १०।४।२४. \* रथंतरे गीयमाने 'अभि त्वा शूर ... ईशानमस्य जगतः स्वर्दशम्' इति स्वर्दशब्दोच्चारणकाले एव वीक्षणम्, इतरभागोच्चारणकाले तु संमीलनं कर्तव्यं इति पूर्वपक्षः । स्वर्दशं इति शब्दोच्चारणात् प्रागेव संमीलनम्, न तु सर्वस्मिंस्तुचे संमीलनम्, इति सिद्धान्तः । वि. १०।६।२. \* 'रथंतरे प्रस्तूयमाने संमीलयेत्, बृहति समुद्रं मनसा ध्यायेत्' अयं कर्मतः वाचनिकव्यवस्थाविधिः श्रौतः । बाल. पृ. १९. \* 'रथंतरे प्रस्तूयमाने संमीलयेत् । (उद्गाता) स्वर्दशं प्रति वीक्षेत' । अत्र स्वर्दशं प्रति वीक्षणं कालार्थः संयोगः । न तु स्वर्दशशब्द-वीक्षणयोः अङ्गप्रयोजनसंबन्धः । प्रस्तावकाले यच्चक्षुः संमीलितं तत् स्वर्दशशब्दोच्चारणकाले उन्मीलयेत् । भा. १०।६।२।३. \* 'रथंतरे प्रस्तूयमाने संमीलयेत्,

स्वर्हंशं प्रति वीक्षेत । स्वर्हंशब्दोच्चारणावधि संमीलयेत् इत्यर्थः । इदमेकं वाक्यम् । स्वर्हंशं प्रति तु वीक्षेत न संमीलयेत् इत्यर्थः । स्वर्हंशब्दोच्चारणवीक्षणयोस्तु नाङ्गाङ्गिभावः । 'अभिः'त्वा इत्यारभ्य 'अस्य जगतः' इत्यस्योच्चारणपर्यन्तं संमीलनं कार्यम्, 'स्वर्हंश' इत्युच्चार्यमाणे तु वीक्षेत न संमीलयेत् । उत्तरयोस्तु ऋचोर्नास्त्येव संमीलनम् । वि. १०।६।२.

॥ रथंतराधिकरणम् ( प्रथमम् ) । ज्योतिष्टोमे 'ऐन्द्रवायवाग्रान् ग्रहान् गृह्णाति' इत्यादिना ग्रहाग्रता गुणविधिः ॥

गुणस्तु क्रतुसंयोगात् कर्मान्तरं प्रयोजयेत्, संयोगस्याशेषभूतत्वात् । २।३।१।१॥

भाष्यम्— अस्ति ज्योतिष्टोमः । ज्योतिष्टोमेन स्वर्गकामो यजेत' इति । तं प्रकृत्य श्रूयते 'यदि रथंतरसामा सोमः स्यात्, ऐन्द्रवायवाग्रान् ग्रहान् गृह्णीयात्, यदि बृहत्सामा शुक्राग्रान्, यदि जगत्सामा आग्रयणाग्रान्' इति । तत्र संदिह्यते किं ग्रहाग्रताविशेषो ज्योतिष्टोमस्य विधीयते, उत कर्मान्तरस्य रथंतरसाम्नो बृहत्साम्नश्चेति । यदि रथंतरसामग्रहणेन बृहत्सामग्रहणेन च ज्योतिष्टोमोऽभिधीयते ततस्तस्य ग्रहाग्रताविशेषः । अथ नाभिधीयते, ततः कर्मान्तरस्येति । किं तावत्प्राप्तम् ? प्रकरणात् ज्योतिष्टोमस्य । इति प्राप्ते, उच्यते । गुणस्तु क्रतुसंयोगादिति । तुशब्दः पक्षं व्यावर्तयति । नैतदस्ति ज्योतिष्टोमस्य इति । कुतः ? क्रतुसंयोगात् । कथं तर्हि ? कर्मान्तरस्येति । ननु ज्योतिष्टोमक्रतोरेवैष एवजातीयको वादः, रथंतरसामा बृहत्सामेति । नेति ब्रूमः । यदि न कृत्स्नक्रतुसंयोगो भवेत् ज्योतिष्टोमस्य वादः । कृत्स्नक्रतुसंयोगस्तु एषः । कथं कृत्स्नक्रतुसंयोगो भवति, कथं वा न कृत्स्नक्रतुसंयोग इति ? यदि रथंतरसत्ता वा, बृहत्सत्ता वा निमित्तं ग्रहाग्रताविशेषस्य, ततो न कृत्स्नक्रतुसंयोगः । रथंतरं बृहद्वा यदि सामास्ति, ततः ऐन्द्रवायवाग्रता शुक्राग्रता चेति, ततो ज्योतिष्टोमस्य गुणविधिः । अथ रथंतरसामसत्ता बृहत्सामसत्ता वा न निमित्तम्, ततः कृत्स्नक्रतुसंयोगः । यदि रथंतरसामेति कोऽर्थः ? अय-

मर्थः, यदि रथंतरसाम अस्य विशेषणं क्रतोरिति । कुत एतत् ? समासपदसामर्थ्यात् । समर्थानां हि पदानां समासो भवति । सामर्थ्यं च भवति विशेषणविशेष्यभावे । असाधारणं च भवति विशेषणम् । तत्रायमर्थः, यदि रथंतरमेव साम, बृहदेव वा, नान्यदिति । ज्योतिष्टोमस्य च बहूनि सामानि गायत्रादीनि । तस्मान्न ज्योतिष्टोमस्य वाचकौ एतौ शब्दाविति । तेन यद्यपि प्रकरणात् ज्योतिष्टोमस्य गुणविधिरिति गम्यते, तथापि तत् बाधित्वा वाक्येन रथंतरसाम्नो बृहत्साम्नश्च भवितुमर्हति । ननु यथा ज्योतिष्टोमो न रथंतरसामा, एवमन्योऽपि न रथंतरसामा कश्चिदस्ति । उच्यते । कर्मान्तरं रथंतरसामकं कल्पयिष्यति एतद्वाक्यम्, यदि रथंतरसामा सोमः स्यात्, इति । ननु नास्त्यत्र विधायकः शब्दः । उच्यते । अस्ति य एष स्यात् इति । आह । नैष विधातुं शक्नोति, यदिशब्दसंबन्धात् । विद्यमानस्य निमित्तार्थेन एवजातीयकः शब्दो भवति, न विधानार्थेनेति । अत्र ब्रूमः । यदेतत्, सयदिकं वाक्यम्, यदि रथंतरसामा सोमः स्यादिति, अत्रावान्तरवाक्यमस्ति, रथंतरसामा सोमः स्यादिति । यदवान्तरवाक्यं तस्य अन्योऽर्थः, अन्यश्च सयदिकस्य । सयदिको न शक्नोति विधातुम् । यत्, अवान्तरवाक्यं तत् विधास्यति । न च रथंतरसाम्नो बृहत्साम्नो वा भावो निमित्तत्वेन श्रूयमाणोऽपि अर्थवान् भवति । तस्मादविवक्षितो यदि-संबन्धः । तस्मिन्श्च अविवक्षिते पदद्वयमिदं रथंतरसामा सोमः, स्यादिति शक्नोति रथंतरसामानं क्रतुं विधातुम्, यदीत्यनर्थकम् । अथवा, यदि रोचेतेत्यध्याहारः । अथवा, यथैतद्भवति 'पयसा षाष्टिकं भुञ्जीत, यदि शालिं भुञ्जीत, तत्र दधि उपसिञ्चेत्' इति । एवजातीयकेन वाक्येन शालिभोजनं विहितं भवति, एवमत्रापि विहितं द्रष्टव्यम् । यदि रथंतरसामा सोमः स्यात् ऐन्द्रवायवाग्रान् ग्रहान् गृह्णीयादिति । कथं पुनः शालिभोजनं तेन वाक्येन विहितं भवतीति । उच्यते । व्यत्यासेन संबन्धः कल्प्येत, यदि दध्युपसेचनमिच्छेत् शालिं भुञ्जीतेति । ननु न खलु, इच्छतेः परां लिङ्विभक्तिं उपलभामहे, सिञ्चतेर्हि तां परां सामामनन्ति इति । सिञ्चतेः खलु

सा परा समुच्चरन्ती कमेरर्थं गमयति, कामप्रवेदने हि तां मन्यामहे इति ( 'कामप्रवेदनेऽकञ्चित्' पा० ३।१।१५३ स्वाभिप्रायाविष्करणे गम्यमाने लिङ् स्यात्, न तु कञ्चित् ) । एवमिहापि यदि ऐन्द्रवायवाग्रान् ग्रहान् गृह्णीयात् इति, ग्रहीतुमिच्छेत् इत्यर्थः । ततो रथंतरसामानं क्रतुं कुर्यादिति । ननु एवं सति इच्छामात्रं भवेत्, न ग्रहाग्रताविशेषविधानम् । उच्यते । यथा अस्मिन् लौकिके वाक्ये 'यदि दध्युपसेचनमिच्छेत्, शालिं भुञ्जीत' इति दध्युपसेचनसंकीर्तनात् दध्युपसिक्तं शालिं भुञ्जीत इति तेन एकवाक्यत्वात् गम्यते, एवमत्रापि ग्रहाग्रताविशेषसंकीर्तनात् तेन एकवाक्यत्वात् ग्रहाग्रताविशिष्टो रथंतरसामा गम्यते । अथवा अत्र 'हेतु-हेतुमतोलिङ्' (पा० ३।१।१५६) रथंतरसामा सोमः ऐन्द्र-वायवाग्रानां ग्रहाणां हेतुः कर्तव्यः इति । तस्मात् कृत्स्न-क्रतुसंयोगात् गुणः कर्मान्तरं प्रयोजयेत् । एवं कृत्स्न-क्रतुसंयोगः अर्थवान् भविष्यति । अपि च पूर्वेण निमित्तेन भवितव्यम्, परेण नैमित्तिकेन । कथम् ? सति हि निमित्ते नैमित्तिकं भवितुमर्हति, नासति । यच्च भविष्यत्, तन्न सत्, भविष्यच्च रथंतरसाम, तत् कथं पूर्व-कालस्य ग्रहाग्रताविशेषस्य निमित्तं भविष्यतीति । अपि च निःसंदिग्धं जगत्सामा कर्मान्तरम्, तत्सामान्यात् इतरपि कर्मान्तरमिति गम्यते । तस्मान्न ज्योतिष्टोमस्य गुणविधानमिति ।

वा— ज्योतिष्टोमे प्रथमं बृहद्रथंतरे वैकल्पिके पृष्ठ-साधनत्वेन चोदिते । ततः पुनः श्रूयते 'यदि रथंतर-सामा सोमः स्यादैन्द्रवायवाग्रान् ग्रहान् गृह्णीयात्' 'यदि वृहत्सामा शुक्राग्रान्' इति । तत्र सगुणं कर्म श्रूयमाणं संदिह्यते किं कर्मान्तरं ज्योतिष्टोमात् उत तस्यैव ग्रहाग्रता-विशेषविधानं प्रति, रथंतरावच्छिन्नस्य निमित्तार्थं श्रवण-मिति । तत एतत्सिद्धयर्थमिदं विचारयितव्यं किमयं कृत्स्नक्रतुसंयोगो रथंतरस्य, अथ सत्तामात्रसंयोगः इति । तत्सिद्धयर्थमपि एतच्चिन्तनीयं किं क्रतुविशिष्टं रथंतरम्, उत रथंतरविशिष्टः क्रतुरिद्वाश्रीयते । ननु च यदिशब्दो-पन्नत्वात् इह निमित्तं प्रतीयते, तस्य च उद्दिश्यमानत्वात् विशेषणविशेष्यभावो नावकल्पेत । भवेन्नमितार्थत्व-

मेतस्य यदि यादृगयं प्रत्येष्यते, तादृशस्य कुतश्चित् प्राप्तिर्विज्ञायेत । अप्राप्तिपक्षे तु बलात् विधानमापद्यते । निमित्तत्वमपि च यादृशस्यैह श्रूयते, यदि तादृशो ज्योतिष्टोमः, ततस्तस्यैव गुणार्थत्वेन श्रवणमिति संग-स्यते । यदि तु तादृङ् न भवति, ततः तादृशत्व-मापाद्य निमित्तीकर्तव्यः । यत्संबन्धाच्च प्राङ्निमित्तत्वमेव नोपजायते, भवति तत् निमित्तस्यापि विशेषणम्, यथा आत्यधिकरणे वक्ष्यते ( भाष्ये ) 'मृष्यामहे हविषा विशेषणम्' इति । तस्मान्न विशिष्टानुवाददोष इति । किं तावत् प्राप्तम् ? प्रकरणात् रथंतरसामत्वस्य बृह-त्सामत्वस्य च वचनान्तरेण प्राप्तेः, यदिशब्देन च प्राप्त्य-पेक्षत्वनिमित्तत्वप्रतीतेः, ग्रहाग्रताविशेषस्य च प्रयोगवच-नेन ग्रहणात्, बलीयसा च विरोधिना गुणान्तरेण अनव-रोधात्, 'तत्संनिधेर्गुणार्थेन पुनः श्रुतिः' इत्यकमन्तर-त्वम् । एवं सिद्धान्तं प्राप्तं तुशब्देन व्यावर्त्य सौत्रः पूर्व-पक्षः परिगृह्यते कर्मान्तरमिति । कुतः ? 'समासः सति सामर्थ्ये तच्चापीष्टं विशेषणे । विशेषणं व्यवच्छेत्तुं ज्योतिष्टोमे च नास्ति तत् ॥' 'गुणश्चापूर्वसंयोगे' इति पूर्वकर्मासंबद्धो गुणो भेदक इत्युक्तम् । इह च बहु-व्रीह्यर्थसद्भावस्य यदिशब्दोपपन्नत्वेन निमित्तत्वं गम्यते न रथंतरसत्तायाः, उपसर्जनत्वात् । न च क्रतुविशिष्टं रथंतरमिह प्रतीयते, येन तदेव निमित्तं कल्प्येत । न च तत् क्रतुना अवच्छेत्तुं शक्यते, अन्यत्रापि विद्य-मानत्वात् । एवं हि तदवच्छिद्यते, यदि रथंतरमस्यैव सामेति, न तु एवं संभवति । तस्मादवश्यमेव कर्त-व्यम्, यदि रथंतरमेव अस्य सामेति । न च एवमात्म-कत्वं ज्योतिष्टोमस्य अन्यस्य वा अवगतम्, यन्निमित्तं भवेत् । अतो निमित्तप्रतीतिं परित्यज्य तदन्यथाऽनुप-पत्त्यैव केवलरथंतरसामकर्मान्तरविधिः अध्यवसीयते । शक्यं हि तदपूर्वं कर्तुम् । न च रथंतरसत्तामात्रं विशेष-णम्, अव्यापकत्वात् । न विशेषणाद्वेत् सामर्थ्यम् । न च सामर्थ्येन विना समासोऽवकल्पते । इदं वा असौ (समासः) अत्र, इति पूर्वस्यात्र अप्रत्यभि-ज्ञानम् । अथ कस्मात् स एव केवलरथंतरसामकः पक्षे न क्रियते ? न शक्यमेवं कर्तुम् । साक्षात् विहितस्तोत्र-

संबन्धिसामान्तरविरोधात् । इदं हि क्रतुसंबन्धेन श्रुतम् 'आनर्थक्यात्तदङ्गेषु' इत्यनेन न्यायेन स्तोत्रेष्ववतरति, गायत्र्यादीनि तु स्तोत्रेषु साक्षात् विधीयन्ते तस्मात् बलवन्ति । ऋक्वन्तरे तु प्रत्यक्षशिष्टं रथंतरं तेभ्यश्चोदकप्राप्तेभ्यो बलवत्तरं भवतीत्यदोषः । एवं च अन्यपदार्थविधानात् तत्प्रधानो बहुव्रीहिरनुग्रहीष्यते । अन्यथा हि उपसर्जनपरत्वं लोहितोष्णीषादिवाक्यवत् अगत्या परिगृह्येत । यदि च ग्रहाग्रताविधानेन सह एतदेकं वाक्यम्, ततस्तच्चापि रथंतरविधानं च, अनेकत्वादपूर्वभावनाविधिनैव निस्तीर्यते । सोमः स्यादिति च आनन्तर्यात् तत्कर्तव्यतैव विज्ञायते, रथंतरसामत्वकर्तव्यता तु व्यवहितकल्पनयैव स्यात् । सोमशब्देन च प्रकृतिलिङ्गेन ज्योतिष्टोमप्रकृतिरेवायं भविष्यति । तस्मात् कर्मविधिः । इदमेव भाष्यकारो दर्शयति—'यदि रथंतरसामेत्यस्य कोऽर्थः?' इत्यादिना । ग्रहाग्रताविशेषश्च अस्य एव क्रतोः वाक्येन अवान्तरप्रकरणेन वा भविष्यति ।

यद्यपि महावाक्येषु अवान्तरवाक्यानि अप्रमाणम्, तथापि अर्थासंभवात् अविबक्षिते महावाक्ये अवान्तरवाक्याश्रयणात् विधिशक्तेः अबाधः । ( यदिशब्द- ) परित्यागात् वरं अध्याहृत्य पूरणम्, इति मत्वा 'अथवा यदि रोचेत' इति दर्शयति । तत्कर्तव्यताऽऽक्षिप्तायाश्च रुचेः प्रमाणवानेव अध्याहारः, इति न स्वमनीषिकामात्रं अभिहितम् । अध्याहारादपि स्वपदवृत्तिरेव व्यवहितकल्पनया लघीयसी धर्ममात्रवाधात् इति मत्वा 'यदि शालिं भुञ्जीत' इत्युदाहृत्य पक्षान्तरं कल्पयति । परस्तु दृष्टान्तस्यैव असिद्धेः 'कथं पुनः' इति पृच्छति । 'व्यत्ययेन संबन्धः' ( कल्प्येत यदि दध्युपसेचनं इत्यादि भाष्यम् ) 'कामप्रवेदने हि' लिङ् इच्छां प्रत्याययति इति सिद्धान्तविवरणम् । तत्र एष वाक्यार्थो भवति 'यदि ऐन्द्रवायवाग्रान् ग्रहान् ग्रहीतुमिच्छेत्, रथंतरसामानं क्रतुं कुर्यादिति ।' ततश्च यदिशब्दरहितम् 'सोमः स्यात्' इति पदद्वयं विधायकम् । 'ग्रहान् गृह्णीयात्' इत्येतत्तु यद्यपि अविधायकम्, तथापि इच्छार्थत्वात् 'यो हि यदिच्छति, स तत् करोति' इत्येवं विधिफलं लप्स्यते ।

अथवा इच्छामात्रयुक्तं उपात्तं ग्रहाग्रत्वं 'स्यात्' इति एषैव लिङ् विधास्यति । विनैव व्यवहितकल्पनयाऽपि अयं पक्षो भवन् बलवत्तरः इति मन्यानः 'अथवा हेतुहेतुमतोर्लिङ्' इत्युपन्यस्यति । तत्र 'सोमः स्यात्' इति हेतौ लिङ्, 'गृह्णीयात्' इति विधावेव । तेन एतदुक्तं भवति, रथंतरसाम सोमहेतुकान् ऐन्द्रवायवाग्रान् ग्रहान् गृह्णीयात् इति । न च अक्रियमाणोऽसौ हेतुत्वं प्रतिपद्यते, इति अर्थात् विहितो भविष्यति इति । अथवा हेतुमति 'गृह्णीयात्' इति लिङ् । 'सोमः स्यात्' इति विधौ अनुक्तमपि च सोमस्य हेतुत्वं हेतुमदाक्षेपात् संनिवेशं भविष्यति । तत्रापि एषोऽर्थः 'ग्रहाग्रताविशेषकारणभूतः सोमयागः कर्तव्यः' इति । 'यदिशब्दपरित्यागो, रूढयध्याहारकल्पना ।, व्यवधानेन संबन्धो, हेतुहेतुमतोश्च लिङ् ॥' इति पक्षविकल्पसंग्रहश्लोकः । सर्वं चैतत् अवेष्टयधिकरणसिद्धान्ते एव उपयोक्ष्यते इति अत्र प्रपञ्चितम् । 'निष्पन्नेन निमित्तेन निष्पाद्यं प्रतिभूयते । न रथंतरसत्ता च निष्पन्ना क्रतुस्त्ववत् ॥' प्रातःसवने हि ग्रहाग्रता भवति, माध्यंदिने रथंतरम्, न चानिष्पन्नस्य निमित्तत्वा युक्ता । कारणपर्यायत्वात् निमित्तशब्दस्य, मम तु नैव किञ्चित् निमित्तम् । अथवा क्रतुः । स च आदित एव विद्यते । जगत्सामा च न ज्योतिष्टोमः, इति 'जगत्सामिन् सामाभावात्' इति वक्ष्यते । अतश्च 'तत्सामान्यादितरेषु तथात्वम्' इति कर्मान्तरत्वमिति ।

एकस्य तु लिङ्गभेदात् प्रयोजनार्थमुच्येतैकत्वं, गुणवाक्यत्वात् । २ ॥

भाष्यम्—तुशब्दात् पक्षः अन्यथा भवति । नैतदस्ति यदुक्तं क्रत्वन्तरमिति । कथं तर्हि ? ज्योतिष्टोमस्यैव ग्रहाग्रताविशेष इति । कुतः ? प्रकरणसामर्थ्यात् । नन्वेतदुक्तं वाक्यसामर्थ्यात् क्रत्वन्तरस्य रथंतरसाम्नो बृहत्साम्नश्चेति । परिहृतमेतत् ज्योतिष्टोम एव रथंतरसामा बृहत्सामा चेति । पुनर्दूषितं अनेकसामत्वात् ज्योतिष्टोमस्य, विशेषणं रथंतरेण बृहता वा न प्रकल्पते इति । तदुच्यते । प्रकल्पते विशेषणम् । बृहद्रथंतरयोर्वैकल्पिकत्वात् ।

भवति स प्रयोगो यत्र स्थंतरं नास्ति । भवति च स प्रयोगः, विद्यमानस्थंतरसामकः । तदेतद्रथंतरं सत्तयैव असाधारणत्वात् विशेषकम् । तस्मात् ज्योतिष्टोम एव स्थंतरसामाबृहत्सामा चेति । अथ यदुक्तं पूर्वेण निमित्तेन भवितव्यम्, उत्तरेण नैमित्तिकेनेति । नैतन्नियोगतः । भवति हि भविष्यदपि निमित्तं यथा वर्षिष्यति इति कृषिगृहकर्मानुष्ठानम् । अपि च तत् दृष्टम्, इदं च वाचनिकं निमित्तम्, तत् यथावचनं भवितुमर्हति । 'स्यात्' इति चेयं लिङ् त्रिष्वपि कालेषु भवति । तस्मात् भविष्यदपि निमित्तम् । यत्तु जगत्सामा इति कर्मान्तरम्, तत्सामान्यात् स्थंतरसामाऽपि कर्मान्तरमिति, ( उच्यते ) जगत्साम, असंभवात् कर्मान्तरं संभवति । स्थंतरसाम्नो बृहत्साम्नश्च ज्योतिष्टोमस्य अभिधानम् । तस्मान्न कर्मान्तरमिति ।

वा — पूर्वोक्तेरेव हेतुभिर्ज्योतिष्टोमस्य गुणविधिरयं न कर्मान्तरम् । एकस्यैव हि तेन लिङ्गेन स्थंतरसामत्वेन बृहत्सामत्वेन च ग्रहाग्रताविधिप्रयोजनार्थमुच्चारणं क्रियते । गुणवाक्यत्वाच्च अर्कान्तरप्रत्यये सति एकत्वं विज्ञायते । अथवा स्थंतरादिविधानात् ज्योतिष्टोमस्य गुणवाक्यैः एवमात्मकत्वं चोदितमिति नार्थान्तरत्वं प्रतीयते । ततश्च कर्मैकत्वम् । यत्तु विशेषणाभावात् सामान्तरसापेक्षविशेषणत्वाद्वा स्थंतरसामेति समासो नावकल्पते इति । तत्र ब्रूमः । 'इष्यते पाक्षिकं वस्तु सत्तयैव विशेषणम् । विग्रहे यद्विशेष्यत्वं तस्य चेह निमित्तता ॥' यदि हि स्थंतरं नित्यं ज्योतिष्टोमे अन्यसहितं वा स्यात्, ततो न व्यवच्छिन्नादपि । यतस्तु अस्थंतरोऽपि ज्योतिष्टोमप्रयोगः अस्त्येव । ततः तद्व्यवच्छेदमुखेन अस्ति विशेषणफलम् । यदि च एवकारं विना विशेषणबुद्धिर्न भवति, तत एवमसौ दर्शयितव्यो 'यदि स्थंतरं साम अस्य अस्त्येव' इति । बहुव्रीहेश्च मत्वर्थवर्तित्वात् मतुपश्च अस्तित्वयोगविषयत्वात् न एवकारस्य अश्रुतसत्तासंज्ञकल्पना । यद्वा 'यदि स्थंतरं सामैव अस्य भवति' इति तत्र कोऽर्थः एवशब्दस्य । तद्वि स्थंतरं यद्यपि सर्वदा साम, तथापि यदा क्रतौ न भवति, तदा तं प्रति सामकार्योत्त्वात् असायैव इति ।

सत्तापक्षे स्थंतरं सामेति वक्ष्यते । अवश्यं च क्रत्वपेक्षमेवैतत्सामत्वं वक्तव्यम्, स्थंतरस्वरूपे सामत्वस्य नित्यं पौनरुक्त्यात् । न च स्थंतरस्य सापेक्षत्वं ज्योतिष्टोमे, येन समासो न स्यात् । द्वन्द्वनिर्दिष्टेषु हि एकस्तोत्रविषयेषु च एतद्भवति । केवलेषु तु भिन्नस्तोत्रविषयसाधनेषु प्रत्येकनिरपेक्षमेव साधनत्वमिति सामर्थ्यं न विहन्यते । यद्वा पौनरुक्त्यादेव सामशब्दः तत्साध्यस्तोत्रलक्षणार्थः सन् स्थंतरपर्युपस्थापितं पृष्ठं लक्षयति । अथवा बृहद्रथंतरयोः अवान्तरप्रकरणात् अवान्तरकार्ययोगाच्च विरोधिनोः स्पर्धमानयोः यथाऽवस्थितानुवादसारूप्यात् सामान्तराणि अनपेक्ष्य परस्परवच्छेदेनैव विशेषणत्वसिद्धिः । तेनोपपन्नं स्थंतरविशिष्टस्य क्रतोनिमित्तत्वम् । अथवा अस्तु स्थंतरं क्रतुविशिष्टं निमित्तमिति । ननु च तदेव न प्रतीयते । उच्यते । सत्यं न प्रतीयते, किन्तु यदा समस्तक्रतुसंयोगाभावात् स्थंतरविशिष्टः क्रतुर्न गृहीतः, तदा विगृह्यमाणे समासे यो विपरीतो विशेषणविशेष्यभावः प्रतीयते, स्थंतरमस्य सामेति स गृहीष्यते । प्रष्टव्यन्तत्वाच्च क्रतुविशेषणमेव समासाभिव्यङ्ग्यविशेष्यत्वभावात् तथा विवक्षिष्यते । यद्यपि च क्रत्वन्तरेष्वपि वस्तुस्वरूपेण स्थंतरमस्ति, तथापि अत्र तावद्विद्यते, तावन्मात्रेण च विशेषणत्वोपपत्तिः । स्ववाक्ये च असाधारणत्वं विशेषणकारणं न वस्तुलक्षणम्, मा भूत् नीलमुत्पलं, 'देवदत्तस्य गौः' इत्येवमादीनां विशेषणत्वोच्छेदः । तथाहि, 'न लोके देवदत्तस्य गोसंबन्धोऽस्ति केवलम् । उत्पलस्य च नीलत्वं तस्यैवोच्येत येन तत् ॥' यदि च वस्तुत एव असाधारणत्वं भवेत् नैव शब्देन विशेषणमुपादीयेत । न हि अत्र विशेषणफलमस्ति 'अमिरुणः' इति । तस्मात् अवश्यं वाक्यगतमेव असाधारणत्वमाश्रयितव्यम् । अस्ति च अत्रापि तत्, ज्योतिष्टोमगतस्यैव स्थंतरस्य निमित्तत्वेन इष्टत्वात् । प्रथमतः प्रतीतं च स्थंतरं निमित्तत्वेन उत्सृज्य, न निमित्तान्तरकल्पनायां प्रमाणं विद्यते । तस्मात् उभयथा अपि अदीपात् निमित्तम्, इति न यदिशब्दपरित्यागादीनामाश्रयणं युक्तम् । न च कामप्रवेदनहेतुमत्प्रतीतिस्त्वात् भवति, यावत् निमित्त-

त्वमेव न प्रतीतम् । तत्संभवे च नाप्रतीतग्रहणं युक्तम् । भूतभविष्यद्वर्तमानानां च अनियमेन लोके वेदे च निमित्तत्वं दृष्टम्, इति रथंतरभविष्यत्वमचोद्यम् । अपि च यत् एकान्तेन अवधारितम्, तत् निष्पन्नमेव । ज्योतिष्टोमप्रक्रमे च अवधारितमेकान्तेन रथंतरं प्रयोज्येत, इति सर्ववैकल्पिकानां क्रतुप्रक्रमे एव अवधारणात् अवश्यमृत्विग्यजनानैः 'एवमिदं कर्तव्यम्' इत्यवधार्य प्रवर्तितव्यम्, तद्वशेन प्रयोगकौशलाभ्यासादिसिद्धेः । न च निमित्तं नैमित्तिकस्य रूपसंनिधानेन उपकरोति, कथं तर्हि ? शयमानत्वेन । तस्मात् अप्रयुक्तमपि संकल्पितत्वात् रथंतरं निमित्तम् । यदा तु एकदेशस्थेनापि तेन विशेषितः क्रतुः निमित्तम्, तदा असौ वर्तते एवेति अविरोधः । न च लिङ्गः कालविशेषसंबन्धेन उत्पत्तिः, येन अन्यतरविषयमेव निमित्तं ब्रूयात् । सर्वथा हि शक्यं दर्शयितुम् 'यदि रथंतरसामा सोमः भूतो भवति भविष्यति च' इति । तत्र इह अर्थवशेन एवं विज्ञायते 'यदि रथंतरं भविष्यति' इति । यत्तु जगत्साम सामान्यतो दृष्टमुक्तम्, तदयुक्तम्, तस्य एवंजातीयकेषु अप्रमाणत्वात् । अथवा प्रकरणे द्वित्वबहुत्वयुक्तप्रतिपद्धिधानादिव जगत्सामत्वासंभवात् तत् इति वैषम्यम् । अपि च तत्रापि नैव अपूर्वकर्मोत्पत्तिः, किं तर्हि ? अप्रकृतस्य विषुवतो निमित्तत्वेन ग्रहणम् । तस्मात् निमित्तार्थानि सर्वाणि श्रवणानीति ।

शा— किं ज्योतिष्टोमात् कर्मान्तरं रथंतरसामा बृहत्सामा इति विधीयते, किंवा ज्योतिष्टोमः एव रथंतरेण बृहता वा अवच्छिन्नो ग्रहाग्रताविशेषं प्रति निमित्तत्वेन अनुकीर्यते इति । तदर्थमिदं चिन्त्यते किमयं कृत्स्नक्रतुसंयोगो रथंतरादेः, उत अकृत्स्नक्रतुसंयोगः इति । तदर्थमपि किं रथंतरविशिष्टः क्रतुः इह निमित्तम्, उत क्रतुविशिष्टं रथंतरमिति । 'तत्रान्यार्थप्रधानत्वाद् बहुव्रीहेर्निमित्तता । रथंतरविशिष्टस्य क्रतोरेवावगम्यते ॥ विशेषणं व्यवच्छेत्तु विशेष्यव्यापि चोच्यते । ज्योतिष्टोमे च नान्येषां व्यवच्छेदस्य संभवः ॥ रथंतरेण कृत्स्नस्य क्रतोर्व्याप्तिश्च नैव हि । सन्त्यन्येषां सामानि गायत्रादीनि तत्र

हि ॥' तस्मात् रथंतरसामंत्वं गुणः कर्मान्तरं कल्पयति इति पूर्वः पक्षः । न कर्मान्तरमिति सिद्धान्तः ।

सोम— पूर्वस्मिन् पादे कर्मभेदः प्रतिपादितः । अस्मिन् पादे तदपवादः प्राधान्येन प्रतिपाद्यते इति पादान्तरत्वं आनन्तर्यं च ( संगतिः विज्ञेया ) । प्रयोजनम्— कर्मान्तरत्वे तस्य फलवदफलन्यायेन ज्योतिष्टोमाङ्गत्वात् ज्योतिष्टोमाङ्गत्वेन केवलरथंतरसामकं कर्मान्तरमनुष्ठेयम् । सिद्धान्ते तु नैमित्तिकाग्रतामात्रानुष्ठाम । 'यदि बृहत्सामा' इतिवाक्यविहितशुक्राग्रतायाः प्रकृतौ निवेशानिवेशादिकं च द्रष्टव्यम् । सूत्रार्थस्तु— रथंतरसामेति सामसंयोगस्य अशेषे कृत्स्नक्रतो भूतत्वात् रथंतरसामेति शब्दस्य अपूर्वक्रतुसंयोगात् रथंतरसामादिगुणः कर्मान्तरमाक्षिपेत् इति ।

वि— 'रथंतरं साम सोमे भवेत् तदद् बृहज्जगत् । ऐन्द्रवायवशुक्राग्रग्रयणाश्च ग्रहाः श्रुताः ॥ रथंतरादिसंयुक्तमन्यत् कर्माथवा गुणः । गायत्रादियुतात् पूर्वादित्यद्व्यावृत्तितो गुणैः ॥, सोमशब्दप्रकरणे ज्योतिष्टोमसमर्पके । ग्रहाग्रत्वं गुणस्तेन व्यावृत्तिस्तु परस्परम् ॥' आग्रयणाग्रत्ववाक्यं न कर्मान्तरविधायकम्, किंतु अन्येन विहिते सोमयागे यत्र जगत्साम संभवति तत्र गुणविधायकम्, इत्येतावन्मात्रमत्र प्रतिपाद्यम् ।

भाट्ट— ज्योतिष्टोमे 'यदि रथंतरसामा सोमः स्यादैन्द्रवायवाग्रान् ग्रहान् गृह्णीयात्, यदि बृहत्सामा शुक्राग्रान्' इति श्रुतम् । तत्र यदिशब्दोपात्तस्य निमित्तत्वस्य न तावत् रथंतरे बृहति वा अन्यथा, तस्य विशेषणत्वेन वृत्त्यनर्हत्वात् । नाप्यन्यपदार्थे, तस्य कादाचित्कत्वाभावात् । नापि विशिष्टे ज्योतिष्टोमे, सामान्तराणामपि नियतत्वेन बृहद्रथन्तरयोरन्ययोगव्यावृत्त्या विशेषणत्वासंभवात्, ज्योतिष्टोमत्वावच्छेदेन अयोगस्यापि व्यावर्तयितुमशक्यत्वाच्च । अतः समासार्थस्य केवलरथंतरसामकत्वस्य प्रकृते कर्मणि ग्रहाग्रतानिमित्तत्वेन निवेशायोगात् उभयविशिष्टं कर्मान्तरमेव विधीयते । यदिशब्दस्तु अविवक्षितार्थः । इति प्राप्ते, बृहद्रथन्तरयोर्योर्ज्योतिष्टोमे पाक्षिकत्वात् स्वायोगव्यावृत्त्या परस्परयोगव्यावृत्त्या वा विशेषणत्वोपपत्तिः । न च ज्योतिष्टोमत्वावच्छेदेन तदभावः,

स्वान्तरकार्यपृष्ठस्तोत्रत्वावच्छेदेन तदुपपत्तेः । अन्यथा तवापि साक्षाद्यगे प्रोक्षणावघातादौ तदसंभवावश्यम्भावात् । अतो युक्तैव रथन्तरयुक्तस्य क्रतोर्निमित्तता । वस्तुतस्तु न क्रतोर्निमित्तान्तर्भावः, प्रयोजनाभावात् । प्रकरणावगत-  
कृत्वङ्गत्वबलेन अन्यपदार्थसंबन्धस्य अनुवादत्वात् अन्यथा ज्योतिष्टोमरूपान्यपदार्थस्य विकृतावभावेन शुक्राग्रंतादे-  
रनापत्तेः । अतो लक्षणयाऽपि रथंतरमेव निमित्तम्, नैमित्तिकं तु अग्रताविशेषः प्रकृतापूर्वसाधनीभूतग्रहोद्देशेन विधीयते । न च पाठादेव ऐन्द्रवायवाग्रत्वनियमस्य प्राप्तेः तद्विधिवैयर्थ्यम्, ततः पूर्वमेव नैमित्तिकतया विधानात् । तत्प्रयोजनं च निमित्ताभावे प्रकृतौ विकृतौ च लोपः । यद्यपि च सर्वत्र निमित्तस्य स्वसत्त्वे नै-  
मित्तिकावश्यकत्वमात्रं प्रमेयम्, तथापि तस्यात्र पाठादेव सिद्धेः तदभावे तदभाव एव प्रमेयं बोध्यम् । तस्मान्न कर्मान्तरविधिः ।

मण्डन— 'ज्योतिष्टोमे ग्रहाग्रत्वम् । '

शंकर— 'बृहत्सामाद्यभिन्नत्वम् । ' बृहत्सामादिः ज्योतिष्टोमः एव, न कर्मान्तरं इत्यर्थः ।

४ रथंतराधिकरणम् (द्वितीयम्) । रथंतरादि-  
शब्दानां गीतिविशेषवाचित्वम् ॥

साम्नोऽभिधानशब्देन प्रवृत्तिः स्याद्यथाशिष्टम् ।  
७।२।१।१ ॥

भाष्यम्— इदं श्रूयते, 'रथंतरमुत्तरयोगायति' 'कवतीषु रथंतरं गायति' इत्येवमादीनि समाभ्यायन्ते । तत्र चिन्ता, किमिह अतिदिश्यते इति । ननु यत् रथं-  
तरादिभिः शब्दैरुच्यते तदतिदिश्यते । बाढम् । तदेव तु न ज्ञायते किमेभिः शब्दैः उच्यते इति । ननु सिद्ध-  
मेतत् 'गीतिषु सामाख्या' ( २।१।१।३६ ) इति । तथासिद्धस्य आक्षेपः करिष्यते । स एव तु निर्णयो भविष्यति । यदि स एव निर्णयः, किमर्थ आक्षेपः ? दाढ्यार्थः, स्थूणानिलननवत् । तत्र किं प्राप्तम् ? तदुच्यते । सत्तोभस्वरकालाभ्यासविकारायां हिंकार-  
प्रणव-प्रस्ताव-उद्गीथ-प्रतिहार-उपद्रव-निधनवत्यां ऋचि सामशब्दः अमियुक्तैरुपचर्यते । तस्मात् सैवोच्यते । ननु गीतौ सत्यां भावात् गानाख्यस्य संस्कारकर्मणो

वाचका एते शब्दाः इत्युक्तम् । तदेव इदमुक्तं आक्षिप्यते । नेमे संस्कारस्य वाचकाः । किं कार-  
णम् ? अकर्मकाले प्रयोगात् । अकर्मकाले साम प्रयु-  
ज्यते । न च संस्कारकर्माणि प्रोक्षण-अवेक्षण-पर्यग्न-  
करणादीनि अकर्मकाले प्रयुज्यन्ते, प्रयोजनाभावात् । अथ नु मन्त्रा एते, ततः अन्वहं 'स्वाध्यायोऽध्येतव्यः' इति नियमात् अकर्मकाले प्रयोगो युज्यते । तस्मात् ऋचां नामानि । किंच संज्ञामेदात् । संज्ञामेदश्च भवति रथंतरं बृहत् इत्येवमादिः । स एकत्वात् संस्कारकर्मणः अनर्थकः । एकेनैव हि तदा पर्याप्तम्, यथा गीतिरिति । अथ ऋचां नामानि, ततः तासां मेदात् संज्ञापृथक्त्वं युक्तम् । अपि-  
च यदि गानं रथंतरम्, गानं च बृहत्, इदं रथंतरं इदं बृहत् इति पृथक्त्वेन संज्ञानिवेशो नोपपद्यते । ऋङ्-  
नामत्वे तु उपपद्यते । किंच विकारपृथक्त्वात् । प्रति-  
साम च विकारपृथक्त्वात् । प्रतिसाम च विकारपृथक्त्वं दृश्यते । तदेकत्वात् गानस्य अनुपपन्नम् । संस्कारमेदे हि विकारपृथक्त्वं दृष्टम् । तद्यथा अवहन्तेस्तण्डुलीभावः, पिषेश्चूर्णनम् । न तु एकस्य तण्डुलीभावश्चूर्णनं च । अथ ऋङ्नामान्येतानि, तत ऋचां मेदात् विकार-  
पृथक्त्वं युज्यते । तस्मात् ऋङ्नामानीति । तत उत्तरं पठति । साम्नः अभिधानशब्देन प्रवृत्तिः स्यात् यथा-  
शिष्टमिति । साम्नः अभिधानशब्देन यथाशिष्टं प्रवृत्तिः स्यात् । यत् शिष्टं प्रवक्तृभिः शिष्येभ्यः । किंच शिष्टम् ? स्तोभादिविशिष्टा ऋक् साम । सा प्रवर्तते । किं कारणम् ? तस्या रथंतरादि नामधेयमिति ।

शब्दैस्त्वर्थविधित्वादर्थान्तरेऽप्रवृत्तिः स्यात् पृथग्भावात् क्रियाया ह्यभिसंबन्धः । २ ॥

भाष्यम्— तुशब्दः पक्षनिवृत्तौ । न तु एवं स्यात् ऋचः प्रवृत्तिरिति । कथम् ? इह 'कवतीषु रथंतरं गायति' इति कवतीनां वा कार्ये अभिव्यक्त्यः अतिदिश्ये-  
रन्, कवतीनां वा उपरि आधेयभावेन । तत्र कार्ये तावत् अतिदेशो न घटते । कुतः ? शब्दैरर्थविधित्वात् । शब्दानां अर्थविधानं कार्यम् । न च कवतीषु रथंतरं गायति इति कवतीभिः योऽर्थोऽभिधीयते, तं अभिव्यक्त्यः शक्नुवन्ति वक्तुम् । तस्मान्न कार्यातिदेशः । आधेय-

त्वेऽपि न संभवति, पृथग्भावात् । नहि शब्दः शब्दे समवैति, पृथगेवावतिष्ठते अभि त्वा, कया नः इति । क्रियाया हि गानक्रियायाः शब्देन अभिसंबन्धो भवेत्, न शब्दस्य ! तस्मात् आधेयत्वेनापि नातिदेशः । अतो नायं ऋचः प्रदेश इति ।

स्वार्थे वा स्यात् प्रयोजनं क्रियायास्तदङ्ग-  
भावेनोपदिश्येरन् । ३ ॥

भाष्यम्— स्वार्थे वा प्रवर्तमाना अभिवत्यः कवतीनां अङ्गभावेन उपदिश्येरन् । कथं पुनः ‘कव-  
तीषु गायति’ इति अङ्गभावः शक्य उपदेष्टुम् ? शक्यः ।  
यथा ‘येन कर्मणेत्येतत् तत्र जयान् जुहुयात्’ इति ।  
किं पुनः प्रयोजनं कवतीनां अभिवत्यो निर्वर्तयन्तीति ।  
उच्यते । प्रयोजनमदृष्टं कल्प्यम् । कुतः ? क्रियायाः ।  
यस्मात् क्रिया श्रूयते, कवतीषु रथंतरं गायतीति । यथा  
प्रयाजादीनां प्रयोजनं क्रियायाः । उच्यते । अयमेव  
अस्मिन् पक्षे दोषः, यत् प्रयोजनं क्रियायाः कल्पयि-  
तव्यम् । तस्मादयमपि पक्षो दुःखिष्ठः ।

शब्दमात्रमिति चेत् । ४ ॥

भाष्यम्— इति चेत् पश्यसि कवत्यङ्गभावेन अभि-  
वतीनामुपदेशो दुःखिष्ठः इति । तेन तर्हि शब्दमात्रं  
प्रदिश्यताम्, रथंतरशब्दं कवतीषु प्रयुञ्जीत, कवतीः  
रथंतरशब्देन अभिलेपेत् इति । किं कारणम् ? शब्दे  
उच्चरिते तत्र तावन्मुख्या प्रतिपत्तिः । शब्दे कार्यस्या-  
संभवात् अर्थे कार्यं विज्ञायते, यथा गामानय इति ।  
इह तु शब्दे एव कार्यं संभवति, नाथे । अतोऽत्र शब्दं  
विज्ञास्यामः ।

नौत्पत्तिकत्वात् । ५ ॥

भाष्यम्— पूर्वस्मादेष वादः पापीयान् । कस्मात् ?  
औत्पत्तिकत्वात् । औत्पत्तिको हि नामिनाम्नोः संबन्धः ।  
यः शब्दो यस्मिन्नर्थे औत्पत्तिकेन संबन्धेन प्रसिद्धो न  
स ततोऽन्यं प्रत्याययितुं शक्नोति । न हि गोशब्देन  
अश्वोऽभिघातुं शक्यते ।

शास्त्रं चैवमनर्थकं स्यात् । ६ ॥

भाष्यम्— एवं च सति अतिदेशशास्त्रमनर्थकं  
स्यात् । अशक्यार्थत्वात् । तस्मान्न शब्दस्यापि प्रदेशो

युक्तः । वृत्तिकारस्तु मेने ‘गानशास्त्रं औत्पत्तिकं  
अनर्थकं स्यात्’ इति । तस्यायमभिप्रायः, सत्यां गवौ  
नैतावान् प्रयासः शिष्टानामफलोऽभ्युपगन्तुं न्याय्य इति ।

स्वरस्येति चेत् । ७ ॥

भाष्यम्— इति चेत् पश्यसि, नाम्नोऽतिदेशः  
अयुक्त इति । तेन तर्हि स्वरस्यातिदेशो भवतु । स्वरः  
सामशब्देन लोके अभिधीयते सुसामा देवदत्त इति—  
सुस्वरो देवदत्त इति । स्वरः, घोषः, नादः इति समा-  
नार्थाः । स सामशब्देनोच्यते । साम च रथंतरम्,  
तस्मात् तस्य अतिदेशः ।

नार्थाभावाच्छ्रुतेरसंबन्धः । ८ ॥

भाष्यम्— नैतदेवम्, स्वरस्यातिदेश इति ।  
कुतः ? अर्थाभावात् । अर्थस्य अभिवतीस्वरस्य कवतीषु  
अभावात् । ननु असन्नेवासौ अतिदेशेन भाव्यते ।  
उच्यते । भावयितुमपि न शक्यते । नहि अभिवत्य-  
क्षराणां अभिव्यञ्जको नादः कवतीषु भावयितुं शक्यः ।  
यदि भाव्येत न कवत्यो भवेयुः । न चेत् भाव्यते, न  
भूतः । ‘कवतीषु रथंतरं गायति’ इत्येतस्याः श्रुतेः  
पदानां परस्परं अभिसंबन्धो न स्यात् । तस्मान्न स्वर-  
स्यातिदेशः ।

स्वरस्तूपत्तिषु स्यान्मात्रावर्णाविभक्तत्वात् । ९ ॥

भाष्यम्— तुशब्दः पक्षान्तरपरिग्रहे । यदि अभि-  
वतीस्वरस्य कवतीषु प्रदेशो नोपपद्यते, अनुवादो  
भवतु कवतीषु रथंतरं गायतीति । कथम् ? तदुच्यते ।  
इह ‘कवतीषु रथंतरं गायति’ इत्यस्य वाक्यस्य द्वे वचन-  
व्यक्ती भवतः । कवतीषु यद्व्यंतरम्, तत् गायति  
इत्येका । रथंतरं यत्, तत् कवतीषु गायति इत्यपरा ।  
तथैषैषा द्वितीया रथंतरं यत्, तत् कवतीषु गायतीति ।  
सा स्वरस्य सामत्वे न संभवतीत्युक्तम् । न हि अभि-  
वतीस्वरः कवतीषु समावेशयितुं शक्य इति । पूर्वा तु  
संभवति, कवतीषु यद्व्यंतरं तत् गायति इति । ननु  
साऽपि न संभवति, न हि कवतीषु रथंतरमस्ति । अतः  
परमुच्यते, स्वरस्तु उत्पत्तिषु स्यात् । स्वरस्तु अभि-  
वतीस्वरः कवतीनां उत्पत्तिषु उच्चारणेषु स्यात् । कथम् ?  
मात्रावर्णाविभक्तत्वात् । बहवो मात्रा वर्णाश्च अभिवतीनां



कवतीनां च अविमक्ता अभिवर्तीष्वपि विद्यन्ते कवती-  
ष्वपि । सोऽसौ अभिवर्तीस्वरः कवतीषु साधारणवर्ण-  
समवेतो विद्यते । तस्यानुवादोऽयं घटते, कवतीषु रथंतरं  
गायतीति । तस्मात् स्वरस्यानुवादः ।

लिङ्गदर्शनाच्च । १० ॥

भाष्यम्— लिङ्गं च दृश्यते एतस्मिन्नर्थे, अस्ति  
रथंतरं उत्तरयोरिति । किं तत् लिङ्गं भवति ? एवमाह,  
'रथंतरमुत्तरयोर्न पश्यामि' इति विश्वामित्रस्तपस्तेपे, 'बृह-  
दुत्तरयोर्न पश्यामि' इति वसिष्ठः इति । यच्च विद्यमानं  
न दृश्यते तद्दर्शनाय यत्नः क्रियते, यथा घटं न पश्या-  
मीति प्रदीपं करोति, न शशविषाणं न पश्यामीति ।  
तस्मादस्ति उत्तरयोः रथंतरं बृहच्च । तयोरनुवादः इति ।

अश्रुतेषु विकारस्योत्तरासु यथाश्रुति । ११ ॥

भाष्यम्— तुशब्दः पक्षं व्यावर्तयति । नैतदेवं  
स्वरस्यानुवाद इति । कुतः ? एवं सति उत्तरासु विकारो  
न कश्चित् श्रुतो भवति । तदा उत्तरा यथाश्रुताः प्रयो-  
क्तव्याः । यथा स्वाध्यायकाले श्रुताः । तत्र 'रथंतरमुत्तर-  
योगायति' इत्येतदनुवादमात्रं अप्रवृत्तिविशेषकरं अनर्थ-  
कमेव आपद्यते । अतो न स्वरस्यानुवादो युक्तः ।

शब्दानां चासामञ्जस्यम् । १२ ॥

भाष्यम्— रथंतरादीनां च सामशब्दानां असाम-  
ञ्जस्यं स्यात् 'रथंतरमुत्तरयोः, बृहदुत्तरयोः' इति ।  
कथम् ? तदुच्यते । अयं रथंतरशब्दो बृहच्छब्दो वा  
स्वरस्य सामशब्दत्वे स्वरसमुदाये आनुपूर्व्या अवस्थिते  
स्वरविशेषे प्रयुक्तः । स एकदेशे भिन्नानुपूर्व्ये च अस-  
मञ्जसौ भवति । तस्माच्चैतत् युक्तम्, स्वरस्य सामशब्दः,  
तस्य चानुवाद इति । अत्राह, एवं भवता सर्वे पक्षा  
निरुद्धाः, ततः किं अप्रवृत्तिरेवेति । उच्यते । ऋच एव  
प्रदेशो भवतु । ननु उक्तं न शक्या ऋच ऋगन्तरे  
प्रदेष्टुं इति । बाढम्, देशलक्षणा भविष्यति । 'कवतीषु  
रथंतरं गायति' इत्युच्यते, न च शक्यते कवतीषु रथ-  
ंतरं गानुम्, तत्र देशलक्षणा भवति, कवतीदेशे इति ।  
यथा अग्नौ तिष्ठति, कूपे तिष्ठति इति । धर्मलक्षणा वा  
स्यात् । रथंतरधर्मा वा कवतीषु रथंतरशब्देन अति-  
दिश्यन्ते । यथा 'रथंतरे प्रस्तूयमाने पृथिवी मनसा

ध्यायेत्' इत्येवमादयः । यथा आचार्ये प्रोषिते आचा-  
र्यानी भवतामाचार्यः इति आचार्यशुश्रूषा आचार्यान्या-  
मतिदिश्यते ।

अपितु कर्मशब्दः स्याद्भाष्योऽर्थः प्रसिद्धग्रहण-  
त्वाद् विकारो ह्यविशिष्टोऽन्यैः । १३ ॥

भाष्यम्— अपितु नैवं स्यात् ऋचः सामशब्दः  
तस्याश्च प्रदेशः इति, तथा देशलक्षणा धर्मलक्षणा वा  
आश्रयणीया । अगतिश्चैषा यत् लक्षणापरिग्रहः । किं  
तर्हि ? कर्मशब्दः स्यात् । रथंतरादिः गानाख्यस्य  
संस्कारकर्मणो वाचकः । कुतः ? उक्तो न्यायः 'गीतिषु  
सामाख्या' ( २।१।११।३६ ) इत्यत्र । तत्र गीति-  
विशिष्टायां ऋचि एष शब्दो दृष्टः । न चागृहीतविशेषणा  
विशेष्ये बुद्धिरुपपद्यते । तस्मात् विशेषणं तावत् अभि-  
धीयते । विशेषणप्रत्ययाच्च सहचरिते विशिष्टे प्रत्ययः ।  
अतो नास्ति ऋचः शब्देन संस्पर्शः इति । तेनैव न्यायेन  
गीतिनामधेयं इति ब्रमः । किंच प्रसिद्धग्रहणत्वात् । अयं  
च गायतीति शब्दो गानक्रियायां प्रसिद्धः । का पुनरसौ ?  
शब्दस्य उच्चारणविशेषः, गायति गानं करोति इति ।  
तद्ग्रहणश्च रथंतरादिशब्दः तद्वचनः इत्यर्थः । तेन समु-  
च्चारणात् द्वितीयासामर्थ्याच्च । यथा आसारितकं गायतीति,  
वर्धमानकं गायति इति । ननु शब्दवचनेनापि समुच्चारणं  
भवति, गाथां गायति, ऋचं गायति इति । सत्यम् ।  
विपरिणम्य तु शब्दम्, गानेन ऋचं संस्करोति इति । यथा-  
निपतितेन अर्थेन न संबध्यते गानं करोति ऋचमिति ।  
तस्मात् गीतिवचनः । इतश्च गीतिवचनः । कुतः ?  
विकारो हि अवशिष्टः अन्यैः । विकारश्चात्र ऋद्रव्यस्य  
दृश्यते । ह्रस्वानामक्षराणां दीर्घता, दीर्घाणां च ह्रस्वत्वम् ।  
विबृतानां संबृतत्वम्, संबृतानां विबृतत्वम् । सः  
अविशिष्टः अन्यैः संस्कारकर्मभिः । यथा अवहन्तिना  
ग्रीहीणां तण्डुलीभावः, पिषिणा तण्डुलानां पिष्टीभावः ।  
तस्मात् शब्दानां संस्कारो गानाख्यो रथंतरादिभिः शब्दै-  
रुच्यते । तस्यायं प्रदेशः 'रथंतरमुत्तरयोगायति' इत्येव-  
मादिः ।

अद्रव्यं चापि दृश्यते । १४ ॥

भाष्यम्— अपि च अद्रव्यं साम् दृश्यते । द्रव्य-

शब्दः छन्दोगैः ऋक्षु आचरितः । अद्वयं अनृचं इत्यर्थः । अनृचं साम दृश्यते ' प्रजापतेर्हृदयं अनृचं गायति ' इति । प्रजापतिर्हृदयं नाम साम । तत् अनृचि उत्पन्नम् । यदि ऋचि सामशब्दः, कथं प्रजापतिर्हृदयं अनृचं स्यात् । अथ गीतौ एव सामशब्दः, ततो विनापि ऋचा गीतिर्भवति । तत्रैतदुपपद्यते ' प्रजापतेर्हृदयं अनृचं गायति ' इति । तस्मादपि गीतिः साम ।

तस्य च क्रिया ग्रहणार्था नानाऽर्थेषु विरूपित्वादर्थो ह्यासां न लौकिको विधानात् । १५ ॥

भाष्यम्— ननु उक्तं संस्कारकर्मत्वे अनर्थकः अकर्मकाले प्रयोग इति । तत्र ब्रूमः— तस्य क्रिया अकर्मकाले ग्रहणार्था शिक्षितुं अभ्यसितुं च । नानार्थेषु नानाभूतेषु अर्थेषु, भिन्नेषु इत्यर्थः । विरूपित्वात् । आश्रयभेदात् विविधरूपं यद्गानं भवति, तत् प्रत्यृचं शिक्षितव्यं अभ्यसितव्यं च प्रयोगप्राप्तभावाय । भूमिरधिकवत् । तद्यथा भूमिरधिकः भूमौ रथमालिख्य योग्यतां ( अभ्यासं ) करोति । सा तस्य प्रयोगकाले सौकर्यमुत्पादयति । अर्थो ह्यासां रथंतरादिसंज्ञानां न लौकिके व्यवहारे सिद्धः । यथा अवहन्त्यादीनाम् । कुतः ? विधानात् । विधीयते हि असौ शिष्योपाध्याय-संबन्धेन, एवंप्रकारं रथंतरं भवति इति । न लौकिको विज्ञायते । तस्मान्न परिचोदनैषा अकर्मकाले प्रयोगादिति ।

तस्मिन् संज्ञाविशेषाः स्युर्विकारपृथक्त्वात् । १६ ॥

भाष्यम्— अथ यदुक्तं संज्ञापृथक्त्वात् इति, तत्रोच्यते— तस्मिन् एकस्मिन्नपि गानाख्ये संस्कारे संज्ञा-विशेषा भवेयुः । कुतः ? विकारपृथक्त्वात् । तुल्येऽपि गानत्वे गानविशेषो भवति, गानविशेषाच्च संज्ञापृथक्त्वम् । यथा आसारितकं वर्धमानकगीतिः । अन्यथा-लक्षणा आसारितकगीतिः, अन्यथालक्षणा वर्धमानकगीतिः । एवमिहापि अन्यथालक्षणा रथंतरगीतिः, अन्यथालक्षणा बृहद्गीतिः । तस्मात् संज्ञापृथक्त्वम् ।

योनिशस्याश्च तुल्यवदितराभिर्विधीयन्ते । १७ ॥

मी. को. ४१३

भाष्यम्— योनिश्चासौ शस्या च योनिशस्या । योनिशस्याश्च ऋचः, तुल्यवत् इतराभिः अयोनिशस्याभिः विधीयन्ते ' याम्याः शंसति, शिपिविष्टवतीः शंसति, रथंतरस्य योनिमनुशंसति, बृहतो योनिमनुशंसति ' इति । का तत्र तुल्यता ? शंसतिशब्देन विधानम् । इह एतौ स्तौतिशंसतिशब्दौ समानेऽपि स्तुत्यर्थत्वे व्यवस्थित-विषयौ । प्रगीतेषु मन्त्रवाक्येषु स्तौतिशब्दः, अप्रगीतेषु शंसतिशब्दः । यथा ' प्रउगं शंसति ', ' निष्केवल्यं शंसति ' इति । ' आज्यैः स्तुवते ' ' पृष्ठैः स्तुवते ' इति । अतः शंसतिशब्देन विधानात् अप्रगीतां ऋचं रथंतरस्य योनिं दर्शयति । यदि च गीतिः रथंतरम्, ततस्तस्य अप्रगीता ऋक् योनिः । अन्यथा अयं व्यपदेशो नोपपद्यते ' रथंतरस्य योनि ' इति । तस्मात् गीतिषु सामाख्या ।

अयोनौ चापि दृश्यतेऽतथायोनि । १८ ॥

भाष्यम्— अयोनौ च साम दृश्यते । स्थाल्यां सक्तु अवधीयते इत्याहुः यत् बृहत् गायत्रीषु क्रियते अपि चैनौ रुजति, न चास्यां संभवतीति । बृहतो बृहती योनिः, तस्य गायत्रीषु प्राप्तिर्नास्ति, यदि ऋचः सामशब्दः । अथ नु गीतेः, ततः सा बृहद्गीतिः । गायत्रीषु वचनात् प्राप्ता । तस्या अयं अनुवादो घटते ' यत् गायत्रीषु क्रियते ' इति । अतथायोनि च साम दर्शयति । यादृशी यस्य योनिः ततोऽन्यादृशे ' यो वै विच्छन्दसि सामोहति स ऋचं संशृणाति, साम वा विलिशति, साम संशृणाति, ऋचं विलिशति ' इति । यतरत् वसीयः तस्य विलेशः । यतरत् वर्षीयः तस्य संशरः । तच्च गीतौ एव साम्नि युज्यते, न ऋचि । ऊहतिशब्दश्च गीतावेव समर्थो न ऋचि । ऋक् चेत् सैव यथाभ्यायं पठ्यते । तत्र नास्ति ऊहप्रसङ्गः । तस्मादपि गीतौ सामशब्दः ।

ऐकार्थ्ये नास्ति वैरूप्यमिति चेत् । १९ ॥

भाष्यम्— यदुक्तं तस्य क्रिया ग्रहणार्था इति । तत्र परिचोद्यते । ऐकार्थ्ये नास्ति वैरूप्यं इति । रथंतरगीतेः बृहद्गीतिः अर्थान्तरम् । तेन रथंतरगीतौ गृहीतायां बृहद्गीतिः अगृहीता भवति इति युक्तो रथंतरे गृहीते

बृहत्तः शिक्षार्थे अकर्मकाले प्रयोगः । रथंतरादीतेस्तु एक एवार्थः । तस्य योन्यां प्रयोगे शिक्षिते पुनः उत्तरासु न शिक्षितव्यम् । तामु अकर्मकाले प्रयोगः संस्कारकर्मत्वेन युक्तो भवति । तस्मान्न संस्कारस्य सामशब्द इति । स्थितायां प्रतिज्ञायां सूत्रेण परिचोदयति ।

स्यादर्थान्तरेष्वनिष्पत्तेर्यथा पाके । २० ॥

भाष्यम्—स्यात् वैरूप्यम् । कुत एतत् ? अर्थान्तरेषु अनिष्पत्तेः । ऋगन्तरेषु आश्रयमेदात् भिद्यते । यथा पाके । यथा एक एवायमर्थः पाको नाम । तस्य अर्थान्तरे वैरूप्यं भवति । अन्यथालक्षण ओदनस्य पाकः, अन्यथालक्षणे गुडस्य । येन ओदनपाको गृहीतः नासौ अशिक्षित्वा गुडं पक्तुं जानाति । तस्मात् तस्यापि अकर्मकाले प्रयोग उपपद्यते ।

शब्दानां च सामञ्जस्यम् । २१ ॥

भाष्यम्— एवं च सामशब्दानां ऋकशब्दानां च सामञ्जस्यं भवति । कवतीषु रथंतरं गायति इति । कवतीशब्दः ऋच एव वक्ष्यति, रथंतरशब्दश्च साम । इतरथा कवतीशब्दे वा देशलक्षणा स्यात्, रथंतरशब्दे वा धर्मलक्षणा । तस्मात् गीतौ सामशब्दः इति ।

शा— ‘कवतीषु रथंतरं गायति’ इत्यत्र अनेन रथंतरशब्देन किं कवतीषु अतिदिश्यते इति परिज्ञानार्थं रथंतरादिशब्दाः किं गीतिविशिष्टानां ‘अभि त्वा शूर नोनुमः’ इत्यादीनां वाचकाः उत गीतिमात्रस्य इति चिन्त्यते । द्वितीये तु मन्त्रलक्षणं कुर्वता ‘गीतिः साम’ इति एतावदुक्तम्, न तु उपपादितम् । इह तु अतिदेशविषयसिद्धयर्थं गीतिविषयत्वमेव न्यायेन दृढीक्रियते । तत्र गीतिविशिष्टायां ऋचि प्रयोगात् ऋग्वचनत्वम् । विशिष्टवचनत्वे विशेषणीभूतगीत्याभिधानस्य आवश्यकत्वात् तदभिधाने च तत एव तदविनाभूतायां ऋचि प्रतिपत्तिसिद्धेः, अभिधानशक्तिरूपनानुपपत्तेः गीतिमात्रमेवां अभिषेयम् । अतः अभिवत्यां यो गीतिविशेषः, तस्य कवत्यादिषु अतिदेशः ।

सोम— गीतिवचनत्वविचारस्य अतिदेशार्थत्वेन तन्मुखेन अतिदेशस्यैव विचार्यत्वात् अध्यायसंगतिः । ऋक्स्वरूपं पुरस्कृत्य आयीभावादेः प्रयोगः । ततः तत्प्र-

योगकाले आयीभावादिप्रकृतिभूताः मन्त्रवर्णाः स्मृत्युपाख्याः । ततः सर्ववर्णप्रत्यभिज्ञाबलात् युक्तं ऋगेकत्वम् । अन्यथा आयीभावप्रयोगकाले स्मृत्यभावे साम्नो ऋगक्षराभिव्यञ्जकत्वाभावे अदृष्टार्थता स्यात् । नागृहीतविशेषणान्यायेन गीतिमात्रवचनत्वमेव इति सिद्धान्तः । सूत्रार्थस्तु— साम्नः अभिधायकेन रथंतरादिशब्देन यथाशिष्टं अध्यापकैः शिष्येभ्यः यत् अनुशिष्यते गीतिविशिष्टमन्त्ररूपं तत् अनतिक्रम्य प्रवृत्तिः व्यवहारः स्यादिति ।

वि— ‘अतिदेशं विनिश्चेतुं कवतीषु रथंतरम् । गायतीत्युक्त्वा गानयुक्ता शब्दार्थो गानमेव वा ॥ इति चिन्ता, गानयुक्ता त्वमित्येव प्रसिद्धितः, लाघवादतिदेशस्य योग्यत्वाच्चात्तिमो भवेत् ॥’

भाट्ट— प्रकृतौ ज्योतिष्टोमे अभीवत्यामुख्यं रथंतरं विकृतिविशेषे अविवाक्यादौ कवतीषु कर्तव्यत्वेन श्रूयते ‘कवतीषु रथंतरं गायति’ इत्यादिना । तथा ‘यद्योन्यां गायति, तदुत्तरयोगायति’ इति च श्रुतम् । तत्र रथंतरादिशब्दानां गीतिविशेषविशिष्टायां ऋचि प्रयोगात् विशिष्टवाचकत्वे प्राप्ते, आकृत्यधिकरणन्यायेनैव गीतिविशेषमात्रं विजातीयगीतित्वमात्रं वा वाच्यम् । एवं सामशब्दस्यापि गीतिमात्रं गीतित्वमात्रं वा वाच्यम्, न तु गीतिः तद्विशिष्टा वा ऋक् । तस्याव्यक्तित्यायेन अरुणापद इव सति मुख्यार्थबाधे लक्षणया बोधोपपत्तेः । आकृत्यधिकरणस्यैव तु ( १।३।१० ) प्रयोजनकथनार्थानि सूत्राणि । यदि हि ऋग्वचित्वं भवेत्, तदा ऋचि ऋगतिदेशासंभवात्, कवतीशब्दः कार्यलक्षणार्थः । तत्कार्ये अर्थप्रकाशनं लक्षणादिना अभीवत्या कुर्यात् इति कवतीकार्ये ऋगन्तरस्यातिदेशः । देशलक्षणार्थो वा कवतीदेशो अभिवती पठेत् इति, जघन्यं रथंतरपदं वा तद्वर्त्मलक्षणार्थं सत् तद्वर्मातिदेशार्थं कवतीषु संमीलनादीन् रथंतरधर्मान् कुर्यात् इत्यर्थः । अन्ये तु भाष्यस्थाः पक्षाः असंभवदुक्तित्वात् न लिखिताः । सिद्धान्ते तु लक्षणायां प्रमाणाभावात् ऋचः इह बोधस्यैव अभावेन गीतिमात्रस्यैव कवतीषु अतिदेशः इति प्रयोजनम् । प्रसङ्गात् आकृत्यधिकरणसिद्धस्यैव गीतिवाचित्वस्य

उपोद्वलकानि कानिचिल्लिङ्गदर्शनसूत्राणि इति द्रष्टव्यम् । न च 'यद्योन्यां गायति' इत्यादौ योनिसंबन्धित्वेन रूपेण विधेयत्वात् अतिदेशलक्षणोपपत्तौ अपि 'कवतीषु रथंतरं गायति' इत्यादौ रथंतरत्वस्यैव विधेयतावच्छेदकत्वात् अतिदेशत्वानुपपत्तिः इति वाच्यम् । तत्रापि धर्मग्राहकत्वसोपकारलभार्थं अभिवतीसंबन्धित्वस्यैव विधेयतावच्छेदकत्वात् । वस्तुतस्तु गृहमेधीये आज्य-भागविधेः अतिदेशत्वाभाववत् अस्यापि अतिदेशत्वाभावे न काचित् क्षतिः । लाघवेन अभिवतीषु येन रूपेण उपकारकत्वं तेनैव कवतीषु उपकारकत्वस्वीकारेण ऊहोपपत्तेः ।

मण्डन— 'गीतिरेवातिदिश्येत ।'

शंकर— 'गीतिः साम तु नई मता ।' न ऋक् मता ।

\* रथंतराधिकरणे अवेष्टयधिकरणस्य आपवादिकी संगतिः । कौ. २।३।२।३. \* रथंतराधिकरणे विश्वजि-दादिवत् संसंवादो विशेषाभावेन निमित्ताभावात् न नैमित्तिका धर्माः इति कौस्तुभे निरूपितम् । अतश्च तत्रानियता ग्रहाग्रता, अनियता च या काचित् प्रतिपत् । भाट्ट. १०।५।१६.

\* सौर्यस्य भाष्यकारीयक एव रथंतराधिकरण-न्यायेन आग्नेयद्वयविकारत्वात् मन्त्रद्वयप्राप्त्या अभिमर्शने निरपेक्षसाधनयोः समुच्चयासंभवेन विकल्पादव्यवस्था सिध्यति । सोम. ८।१।१५.

\* रथंतरादिगीतीनां नित्यताङ्गीकारः । मणि. पृ. १७०.

\* रथंतरादिशब्दाः सामशब्दश्च गीतिवाचकाः । ९।२।१।१-२. 'सामशब्दो रथंतरादिशब्दाश्च गीति-वाचकाः' इत्यत्र द्रष्टव्यम् । \* रथंतरादिशब्दस्य गायतिवाच्यत्वेन प्रसिद्धगानवाचित्वम् । सु. पृ. ८६२. \* रथंतरादिशब्दानां गीतिविशेषवाचित्वम् । रथंतरा-धिकरणम् । ७।२।१।१-२१.

॥ रथंतरादिसाम्नां तृचे गानम् ॥

एकचस्थानि यज्ञे स्युः स्वाध्यायवत् । १०।६। १।११॥

भाष्यम्— सामान्युदाहरणम्, रथंतरं बृहद् वैरूपं वैराजं शाक्वरं रैवतमिति । तत्र संशयः किमेकस्यामृचि गानं कर्तव्यमुत तृचे इति । किं प्राप्तम् ? एकचस्थानि यज्ञे स्युः । एकस्यामृचि गातव्यानि । एवं स्वाध्याये गीतानि । यथा स्वाध्याये गीतानि, तथा कर्मणि गातव्यानि । कर्मणि स्वाध्याये चावैलक्षण्यं न्याय्यम् । कर्माणि कर्तुं स्वाध्यायमभ्यस्यन्ति । अतो यथाऽभ्यस्तं तत्र प्रयोक्तव्यम् । तस्मादेकस्यामृचि गीयेरन् । एकचोत्पत्ती-न्युदाहरणम्, न तृचोत्पत्तीनि । यथाऽऽह, सिमा-संतनि-यतय-एवागपत्य-शाक्वरवर्णमिति ।

तृचे वा लिङ्गदर्शनात् । २ ॥

भाष्यम्— न चैतदेवम्, एकस्यामेव गातव्या-नीति । कुतः ? लिङ्गदर्शनात् । लिङ्गं भवति । एवमाह, अष्टाक्षरेण प्रथमाया ऋचः प्रस्तौति, द्व्यक्षरेणोत्तरयो-रिति । न ह्येकस्यामृचि प्रथमोत्तरासंबन्धो भवति । तस्मात्तृचे गातव्यानीति । अथेदमपरं लिङ्गम् 'ऋक्-सामोवाच, मिथुनी संभवावेति । सोऽब्रवीत्, न वै त्वं ममालमसि जायात्वे वेदो मे महिमेति । ते द्वे भूत्वोचतुः, सोऽब्रवीन्नैव वां ममालं स्थो जायात्वे वेदो मे महि-मेति । तास्तिष्ठो भूत्वोचतुः, सोऽब्रवीत्संभवामेति । तस्मा-देकं साम तृचे क्रियते स्तोत्रीयम्' इति ।

आह । लिङ्गमिदम्, प्रातिस्न्यतामिति । तदभि-धीयते । कृत्स्नेऽपि ऋग्वेदे न प्रथमा नाम काचित् ऋगस्ति, तथा उत्तरे इति । व्यवस्थाकृतं प्रथमात्वम्, उत्तरात्वमिति प्रथमाया ऋचोऽष्टाक्षरेण प्रस्तोतव्यम्, द्व्यक्षरेण चोत्तरयोरिति । तस्मिन् वचने सति ऋच-स्त्रित्वमापद्यते । तथा यद्यप्यनुवादसरूपोऽयं शब्दः, तस्मादेकं साम तृचे क्रियते स्तोत्रीयमिति, तथापि ऋक् सामोवाच-इति पुरस्तादर्थवादप्ररोचनया विदधातीति गम्यते । तदुक्तं वचनानि त्वपूर्वत्वादिति ।

शा— सन्ति ज्योतिष्टोमे रथंतरादीनि स्तोत्रीयाणि सामानि, तानि किं एकैकस्यां ऋचि गेयानि, उत तृचे इति संशये स्वाध्यायवेलायां एकस्यां ऋचि गीतत्वात् तदवैलक्षण्याय यज्ञे अपि एकस्यां भवेयुः, 'एकं साम तृचे क्रियते' इति वर्तमाननिर्देशरूपं न विधिक्षममित्ये-

तावान् पूर्वः पक्षः । 'ऋक्सामोवाच' इत्याद्यर्थाद-  
विभावितविधिशक्तेः 'एकं साम तृचे क्रियते' इति  
वचनात् तृचे गातव्यानीति सिद्धान्तः ।

**सोम**— स्वाध्यायप्रार्थकवैयर्थ्यत्वाधो विध्यन्तरात्  
इति पादान्तरता । यद्वा सामविषये बाधः प्राधान्येन  
अत्र चिन्त्यते इति पादान्तरता, पूर्वत्र वचनबलात्  
'सुपर्णोऽसि गायत्रच्छन्दाः' इति अयथास्वाध्यायत्वे अपि  
इह यथास्वाध्यायस्यमेव इत्युत्थानात् पादावान्तरसंगतिश्च  
इत्याहुः । वस्तुतस्तु एकाहार्हणात्मकसोमयागविषयो  
बाधोऽत्र व्युत्पाद्यते इति पादान्तरत्वं बोध्यम् । सूत्रे  
रथंतरादीन् उद्दिश्य इति अध्याहारः ।

**भाट्ट**— योन्यामेकस्यामेवोत्पन्नानि सामानि तस्या-  
मेव कर्मकाले गेयानि, स्वाध्यायकाले तथैवाभ्यस्तत्वात्,  
सामविशेषे तृचोत्पत्तिवैयर्थ्यापत्तेश्च, 'एकं साम' इत्या-  
देस्तद्विषयकत्वेनानुवादोपपत्तेश्च । इति प्राप्ते । 'ऋक्  
सामोवाच, मिथुनी संभवावेति । सोऽब्रवीत्, न वै त्वं  
ममालं जायास्वे, वेदो मम महिमेति । ते द्वे भूस्वो-  
चतुः । सोऽब्रवीत् न वै वां ममालं स्यो जायात् इति ।  
तास्तिस्रो भूस्वोचतुः । सोऽब्रवीत् संभवामेति । तस्मादेकं  
साम तृचे क्रियते स्तोत्रीयम्' इत्यर्थवादोपपत्त्येन विधिना  
तृचे सामविधिप्रतीतेस्तृच एव गानम् । दर्शितश्चास्य  
वाक्यार्थो नवमे ।

अत एव 'अष्टाक्षरेण प्रथमाया ऋचः प्रस्तौति,  
द्व्यक्षरेणोत्तरयोः । योन्यां गायति तदुत्तरयोः' इत्यप्या-  
ञ्जयेनोपपद्यते । सामविशेषे तृचोत्पत्तिस्तु मन्त्रत्व-  
सिद्ध्यर्थेति न विरोधः । सिद्धोऽप्ययमर्थः शिष्यहितार्थं  
पुनरिहोच्यते ।

**मण्डन**— 'तृचे गेयं भवेत् साम ।'

**शंकर**— 'तृचे स्तोत्राङ्गसामानि ।'

\* रथंतरादिसाम्नां षाडहिकानां मध्ये विश्वजिति  
वैरूपस्यैव होतुः पृष्ठस्तोत्रे निवेशः । १०।६।५।१३-१४  
'विश्वजिति षाडहिकरथंतरादिसाम्नां' इत्यत्र द्रष्टव्यम् ।

\* रथंतराधारप्रग्रथनम् । 'न वै बृहदरथंतर-  
मेकच्छन्दः, यत् तयोः पूर्वा बृहती ककुभाउत्तरे' ।  
अत्र ऋक्त्रयमुक्तम् । एका प्रथमा बृहती उत्तरे द्वे ककुभौ

इति । मूलतस्तु उत्तराग्रन्थे ऋग्व्यात्मकमेव सूक्तं रथंतरा-  
धारभूतं विद्यते । परंतु द्वयोः प्रग्रथनेन ऋक्त्रयं संप-  
द्यते । तद्यथा— 'अभि त्वां शूर नोनमोऽदुग्धा इव  
धेनवः । ईशानमस्य जगतः स्वर्दशमीशानमिन्द्र तस्थु-  
षः ॥ १ ॥' (बृहती ८।८।१२।८ अक्षरपादाः),  
'ईशानमिन्द्र तस्थुषो न त्वावां अन्यो दिव्यो न  
पार्थिवः । न जातो न जनिष्यते ॥ २ ॥' (ककुप् ८।  
१२।८ इत्यक्षरपादाः), 'न जातो न जनिष्यते अश्वावन्तो  
मघवन्निन्द्र वाजिनः । गव्यन्तस्त्वा हवामहे ॥ ३ ॥'  
(ककुप्) इति मूलभूते द्वे एव ऋचौ, तत्र प्रथमा  
बृहती निर्दिष्टैव । द्वितीया सतोबृहती तु 'न त्वावां  
अन्यो दिव्यो न पार्थिवो न जातो न जनिष्यते ।  
अश्वावन्तो मघवन्निन्द्र वाजिनो गव्यन्तस्त्वा हवा-  
महे ॥ २ ॥' इति । वि १।२।६ वर्णकं १.

\* रथंतरगानं प्रागाधिकम् । काकुभः प्रगाथः ।  
बृहतीपङ्क्त्योः ककुप्कारं प्रग्रथनम् । भा. १।२।६।२५.

रथंतरगाने 'स्वर्दशं प्रति वीक्षेत' इति  
वीक्षणे स्वर्दशपदपाठकालस्य विधानम् ॥

स्वर्दशं प्रति वीक्षणं कालमात्रं परार्थत्वात् ।  
१०।६।२।३ ॥

**भाष्यम्**— 'ईश्वरं वै रथंतरमुद्रातुश्चक्षुः प्रमथितोः,  
रथंतरे प्रस्तूयमाने संमीलेत्, स्वर्दशं प्रति वीक्षेत' ।  
अत्र संशयः किं स्वर्दशं प्रति वीक्षणमङ्गप्रयोजनसंबन्धः,  
उत कालार्थः संयोग इति । तत एतावत् तावन्नः परी-  
क्ष्यम्, किं रथंतरे प्रस्तूयमाने संमीलेदित्यस्य शेषः स्वर्दशं  
प्रति वीक्षेतेति, उत स्वर्दशमित्येवमादि पृथग्वाक्यमिति ।  
किं प्राप्तम् ? अङ्गप्रयोजनसंबन्ध इति, पृथग्वाक्य-  
मिति । कुतः ? भेदेनावगमात् । भिन्नमिदमुपलभ्यते,  
स्वर्दशं प्रति वीक्षेतेति । ननु अभिन्नमपि लक्ष्यते,  
रथंतरे प्रस्तूयमाने संमीलेदिति विषयः स्वर्दशं प्रति वीक्षे-  
तेत्यनुवदतीति । उच्यते । उभयावगतौ भेदो गृहीतव्यः ।  
स भेदो गृह्यमाणो न तेन विरुध्यते । अन्यतरगतिस्तु  
विध्यनुवादयोर्विरोधात् । तत्र विधिन्याय्योऽपूर्वत्वात् ।  
वादमात्रं हनयैकम् । विध्यवगमाच्च । विधिश्चावगम्यते  
वीक्षेतेति । श्रुतिश्चैवमनुग्रह्यते, स्वर्दशं प्रति वीक्षेतेति

स्वर्हंशब्दं प्रति वीक्षणार्थो विधीयते । स्वर्हंशब्देन सह वीक्षणस्य साक्षात्संबन्धः । इतरथा स्वर्हंशब्दः कालं लक्षयेत् । श्रुतिलक्षणाविशये च श्रुतिर्न्याय्या । तस्मादङ्गप्रयोजनसंबन्धः ।

अथवा, स्वर्हंशं प्रति वीक्षेतेत्येवमङ्गप्रयोजनसंबन्धः । स्वर्हंशब्दो वीक्षणस्य साधनमिति । तथा लिङ्गमप्यनुगृहीतं भवति । स्वर्हंशब्दश्रवणाद्वाक्यमपि । तस्मादङ्गप्रयोजनसंबन्ध एवेति ।

एवं प्राप्ते, न्हूमः । स्वर्हंशं प्रति वीक्षणं कालमात्रं स्यात्परार्थत्वात् । नैतदेवम्, अङ्गप्रयोजनसंबन्ध इति । किं तर्हि ? स्वर्हंशब्देन वीक्षणस्य कालार्थः संबन्धः स्यात् । कुतः ? परार्थत्वात् साम्नः । रथंतरं पृष्ठं भवतीति पृष्ठस्तुतौ हि साम विनियुज्यते । तच्च साम पदानां स्तुतिं निर्वर्तयतां संश्लेषादिभिर्विशेषैः स्तुतिपदाक्षराण्युपदर्शयस्तुतिमभिनिर्वर्तयतीत्युच्यते । एवं चेत् साम्न स्तुतौ विनियुज्यमाने यानि तानि परस्परसव्यपेक्षाणि ऋक्पदानि स्तुतौ विनियुक्तानि भवन्ति । अतः स्वर्हंशब्दस्य तन्मध्यपाठात् स्तुतौ विनियोग उक्तो भवतीति । अतः परार्थत्वादिह कालार्थः संयोग इत्यध्यवसीयते ।

ननु मन्त्रे समाभ्मानमात्रम्, रथंतरोपदेशाच्च पदोपदेशमानुमानिकं बाधित्वा एतद्वाक्यं प्रत्यक्षमङ्गप्रयोजनसंबन्धमेव प्रकल्पयेदिति । उच्यते । तद्धि बाधकं भवति । यद्बाधमानमप्रयोजनं भवति । न चैतद्बाधमानमनर्थकम्, क्रियासु कालपरिच्छेदेनार्थवत्त्वात् । मन्त्रे समाभ्मानसामर्थ्यात् सामोपदेशाच्च स्तुतिसंबन्धः साक्षात् । वाक्यात् क्रियाकारकसंबन्धः । उभयोः प्रमाणावगतत्वादुभयसंबन्धो न विरुध्यते इति यदुच्येत । तन्न । यो हि मन्त्रवाक्याद्यव्यवच्छिन्नस्य क्रियाकारकसंबन्धमवगच्छति, नास्ती सङ्कटुच्चरितस्य स्तुतिसंबन्धमप्यवगच्छति । यद्यवगच्छेत्, पुनरुच्चारयेत्, नान्यथा । तस्मात् तस्यामेव श्रुतौ क्रियासंबन्धे कारकसंबन्धो न स्तुतिसंबन्धे, कारकविशेषणाभावात् । तदेवं मन्त्राभ्मानस्य सामोपदेशवाक्यस्य स्वर्हंशं प्रति वीक्षेतेत्यस्याविरोधे साधिते कालार्थः संयोगः इति । अत उच्यते कालार्थः संयोग इति ।

अथ यदुक्तम्, भेदाभेदयोर्भेदो ग्रहीतव्यः । विध्यनुवादयोर्विधिर्ज्ञायान् । विधिप्रत्ययदर्शनाच्च एवमेव अवगम्यते इति । अत्र ब्रूमः । सत्यम्, विध्यनुवादयोर्विधिर्ज्ञायान्, अपूर्वार्थप्रकल्पकत्वादिति । यदि तु प्रमाणान्तरप्राप्तिर्नावगम्यते । यत्र तु पदान्तरादर्थान्ता प्राप्तिरवगम्यतेऽर्थस्य, तत्र प्रमाणान्तरप्रतीतत्वात् शब्दः उच्चरन् अनुवाद इत्यवगम्यते । अत्र च स्वार्थप्रवृत्त्या पुरुषस्य दर्शनमस्ति । नापश्यन् पुरुषः क्रियासु व्यापारसुपगन्तुमुत्सहते इत्यर्थप्राप्ते विधिप्रत्ययोऽप्यनुवाद इत्यवगम्यते । ननु रथंतरे प्रस्तूयमाने संमीलेदिति प्रत्यक्षवाक्यमर्थप्राप्तं पुरुषस्य दर्शनं बाधेत । यथा प्रजापतिव्रतानि पौरुषेयीं स्वेच्छाप्रवृत्तिं वचनसामर्थ्यान्निरुन्धन्ति, तद्वदिति । नेत्यवगम्यते । कथम् ? क्रियाप्रारम्भसंबन्धात् । रथंतरे प्रस्तूयमाने इत्युच्यते । तदतीते प्रस्तावे वचनार्थस्य कृतार्थत्वादर्थप्राप्तं न वारयितुमर्हति ।

अथ यदुक्तम्, स्वर्हंशब्दवीक्षणयोर्वाक्येन संबन्ध इति । वाक्यार्थत्वाद् दृशिप्रयोगाच्च लिङ्गादर्शनक्रियासामर्थ्यमस्तीति । अत्र ब्रूमः । प्रतिशब्दः कर्मप्रवचनीयत्वात् स्वर्हंशब्दस्य लक्षणतामाचष्टे श्रत्यैव । श्रुतिश्च लिङ्गवाक्ययोर्बाधिका समधिगतैव । अथवा, नात्र वाक्यं बाध्येत । वाक्यं हि संबन्धप्रत्यायकम् । यथासंभवमनेकविधः संबन्धो वाक्यात् गम्यते । क्वचित् क्रियाकारकसंबन्धः, क्वचित् विशेषणविशेष्यसंबन्धः, क्वचित् लक्ष्यलक्षणसंबन्धः, इत्येवंप्रकाराः संबन्धविशेषा इति । तत्रेह लक्ष्यलक्षणसंबन्धः प्रयोजनप्रयुक्त इति गृह्यते एव संबन्धविशेष इति न वाक्यं बाध्यते । यथा लोके, वृक्षं प्रति विद्योतते, इति न विद्योतनस्य वृक्षस्य च साध्यसाधनभावो गम्यते इति । अन्यतः प्रवृत्तस्य विद्योतनस्य वृक्षश्रृङ्गभावायोपादीयते इति । तद्वत् इहापि पुरुषार्थतया प्रवृत्तस्य दर्शनस्य स्वर्हंशब्दो लक्षणतया उपादीयते इति न वाक्यानर्थक्यम् । न हि लक्ष्यलक्षणयोः अनुच्चार्यमाणयोः संबन्धोऽवगम्यते इति ।

यदपि दृशिप्रयोगात् लिङ्गानुग्रह इति । तदपि न समर्थमिवेक्षितस्यार्थस्य पदशामः । स्वार्थो हि दृशिः प्रयुज्यमानो दर्शनमवगमयेत्, न परार्थः । स्वर्हंशब्दो

तु सोपपदो दृशिः कर्तृत्वे गुणभूतोऽवगम्यते । कर्ता तु प्रचानभूतः । न च कर्ता प्रत्याख्यमानो वीक्षणलिङ्गत्वेन कल्प्यते, दृशेरत्यन्तपारतन्त्र्यात् । कर्त्रभिधानश्च सन्नयं नैव वीक्षतिना सामञ्जस्येन संबन्धमुपैति । यदि तावदयमर्थ उपदिश्यते, स्वर्दशं वीक्षेतेति । कोऽसौ स्वर्दग्, यं प्रति वीक्षणमुपदिष्टमित्यविजानन्तो नैव क्रियामध्यवस्येम् । अथायमर्थः, स्वर्दशा वीक्षणं निर्वर्तयेदिति । तथाप्य-प्रज्ञानात् स एव दोषः । तदेवंप्रकारे संबन्धं आज्ञस्येन अभ्युपगम्यमाने न लिङ्गं न च वाक्यमनुगृह्यते । लक्षण-संबन्धे तु वीक्षणस्य, एतदुच्चारणकाले वीक्षेतेति भवति कयाचिद् युक्त्या संबन्धः । स्तुतिसंबन्धश्च कर्त्रभिधान-स्यापि सतो न विरुध्यते । सामानाधिकरण्यादीशानेन विशेषणविशेष्यभावसंबन्धमभ्युपैति, ईशानं स्वर्दशं तस्थुष इति । अतो वदामः, स्तुत्यर्थस्य सतः, स्वर्दशं प्रति वीक्षेतेत्यत्र कालार्थः संबन्ध इति ।

किं भवति प्रयोजनम् । अङ्गाङ्गिसंबन्धे सति यदा, रथंतरमुत्तरयोगायतीत्यतिदेशः, तदैतदुपतिष्ठते, रथंतरे प्रस्तूयमाने संमीलेदिति । उत्तरयोस्तु स्वर्दशब्दाभावा-दर्शनानियमः पूर्वपक्षे । सिद्धान्ते तु लक्षणसंबन्धे सति तावति भागे कालाहानात्, स्वर्दशं प्रति वीक्षेतेति नियमः सिद्धो भवति ।

शा— 'रथंतरे प्रस्तूयमाने संमीलयेत्' इति विधाय अयते 'स्वर्दशं प्रति वीक्षेत' इति । अत्र संदेहः, किं स्वर्दशब्दस्य वीक्षणस्य च कालार्थः संयोगः, उत अङ्गाङ्गिसंबन्धः इति । तत्र कालार्थत्वे स्वर्दशब्दस्य लक्षणाप्रसङ्गात् अङ्गाङ्गिसंबन्ध एव न्याय्यः, स्वर्दशब्दो वा वीक्षणाङ्गम्, स्वर्दशब्दं समुच्चारयन् वीक्षेत नान्यथा इति, वीक्षणं वा स्वर्दशब्दस्य अङ्गं वीक्षमाणः स्वर्दशब्दं उच्चारयेत् नान्यथा । इति प्राप्ते, ब्रूमः । 'अनपेक्षितसंबन्धात् वाक्यभेदप्रसङ्गतः । न युक्तोऽङ्गाङ्गिसंबन्धः तस्मात्कालार्थता वरम् ॥'

सोम— पूर्ववत् इहापि निरर्थकानुवादाऽयोगात् वीक्षणविधिवे वाच्यः इत्युत्थितेः संगतिः । सूत्रार्थस्तु — स्वर्दशब्दस्य स्तुत्यर्थत्वात् वीक्षणकालोपलक्षणमात्र-मिति ।

वि— 'स्वर्दशब्दे वीक्षणे च किं स्यादङ्गा-ङ्गिताऽथवा । मीलनावधिताऽऽद्योऽस्तु भिन्नवाक्येन-तद्विधेः ॥ प्रतिशब्देनावधिर्हि द्योत्यो वाक्यं न भिद्यते । सत्वेवं मीलनस्यापि विधिर्नोत्तरयोर्भवेत् ॥'

भाट्ट— 'रथंतरे प्रस्तूयमाने संमीलयेत्' इति विधाय, 'स्वर्दशं प्रति वीक्षेत' इति श्रुतम् । तत्र रथंतरयोनिभूतायामुचि 'ईशानमस्य जगतः स्वर्दशम्' इति श्रुतस्य स्वर्दशब्दस्य किं वीक्षणेन अङ्गाङ्गि-संबन्धः, उत कालार्थः संयोगः, इति चिन्तायाम्, रथंतरसमाप्त्यवधिकस्य संमीलनस्यावध्यन्तरापेक्षाभावात्, द्वितीया निर्णीतप्रयोजनस्य स्वर्दशब्दस्याङ्गत्वेन वीक्षणमेव धात्वर्थो विधीयते । यत्तु स्वर्दशब्द एव स्मारकतया वीक्षणाङ्गत्वेन विधीयते इति पूर्वपक्षान्तरं मूले कृतं तत् मन्त्रे ईशानादिपदकवाक्यतया श्रुतस्य स्वर्दशब्दस्य स्तोत्राङ्गत्वेन निर्णीतप्रयोजनस्य राग-प्राप्तवीक्षणाङ्गत्वायोगात् वीक्षणस्यापि स्मारकपदविशिष्ट-स्यारादुपकारकतया विधौ गौरवाद्यापत्तेरुपेक्षितम् । अतश्च स्वर्दशब्दकाले वीक्षणं आच्यन्तयोः संमीलनम् । इति प्राप्ते, अदृष्टार्थस्य वीक्षणस्य मध्ये विधौ गौरवापत्तेः प्रति-शब्दयोगेन च अस्या द्वितीयायाः कर्मप्रवचनीयनिमित्त-त्वेन कर्मत्वार्थकत्वाभावात् प्रतिशब्दानर्थक्यापत्तेश्च कालार्थ एवायं संयोगः । प्रतिशब्देन कालस्य सूचितत्वाच्च न तल्लक्षणा अपि । अत एव रागप्राप्तवीक्षणानुवादेन कालविधाने कृते अर्थाज्जमीलनस्यायं विधिः (अवधि)-रिति संपद्यते ।

वस्तुतस्तु एकवाक्यतालाभाय अयं निमीलन-विधेरर्थवाद एव । तेन च आर्थवादिवाच्यकल्पना । अत एव निमीलनवाक्ये एव स्वर्दशब्दवाच्यीतिपद-कल्पना वृत्तादिपदवदिति ध्येयम् ।

प्रयोजनं पूर्वपक्षे स्पष्टम् । उत्तरयोश्च रथंतरावृत्तौ संमीलनस्याप्यावृत्तेर्यावदुत्तरासमाप्ति संमीलनं पूर्वपक्षे । सिद्धान्ते तु उत्तरयोः स्वर्दशब्दाभावेऽपि तत्पदामि-व्यञ्जकरथंतरभागावधिकमेव संमीलनम्, अत एव विधेयसामर्थ्यानुरोधेन संमीलनविधौ रथंतरपदेन लक्ष-णया तदवधिकपूर्वभागस्यैवोद्देश्यतेत्यपि ध्येयम् ।

इदं तत्रतत्र गतार्थमपि निमीलनस्योत्तरासु बाधो-  
पयोगितया शिष्यहितार्थमुक्तम् ।

मण्डन -- ' कालार्थे स्वर्दशुच्यते । '

शंकर -- ' कालार्थः स्वर्दगन्वयः । '

\* रथंतरगीतिः ऋगक्षराणि संस्कुर्वती पृष्ठस्य  
प्रकृतौ साधनभावेन अवगता, एवं बृहद्गीतिरपि । दुप्.  
१०।४।२३।४४.

\* रथंतरधर्माः ' नोबैर्गैयम् ' ' न बलवद्वेयम् '  
' रथंतरे प्रस्तूयमाने संमीलयेत् ' ' स्वर्दशं प्रति वीक्षेत '  
इत्येवमादयः । भा. ९।२।१५।४७, \* रथंतरधर्माः  
शूरादिकायां स्तुतौ निबद्धा रथंतरे प्रस्तूयमाने भवेयुः न  
बृहति । ९।२।१५।४७.

\* रथंतरनिमित्तकं ऐन्द्रवायवाग्रत्वं ज्योतिष्टोमे ।  
वि. १०।५।२३.

\* रथंतरपृष्ठस्य । ' उपवती रथंतरपृष्ठस्य प्रतिपदं  
कुर्यात् ' इति उपवती प्रतिपत् । भा. १०।५।१६।५९.

\* रथंतर-बृहतोः एकस्मिन् कर्मणि विकल्पः, एका-  
र्थत्वात् । भा. १२।३।४।१०-१५, \* रथंतर-बृहतोः  
प्रत्यहमेकैकस्यैवानुष्ठानं गवामयनगतपृष्ठयषडहे । १०।६।  
३।४-५. \* रथंतरबृहतोः संसवे, गोसवे, अपचिती च  
पृष्ठस्तोत्रे एव ( होतुः ) समुच्चित्य निवेशः । १०।  
६।८।२४-२६

\* रथंतरबृहदुभयसामके कृतौ ( संसवे, गोसवे,  
अपचिती ) रथंतरादिधर्माणां प्रकृतिवद् व्यवस्था । भा.  
९।२।१७।४९-५०.

\* रथंतरशब्दार्थः गानविशेष एव, न तु ऋग-  
क्षराणि । वि. ७।२।१.

\* रथंतरसामा सोमः माध्यंदिनसवने पृष्ठस्तोत्रे  
रथंतरनामकं साम यस्य सोमयागस्य स सोमः रथंतर-  
सामा । एवं बृहत्सामा सोमः । वि. १०।५।१५.

\* रथंतरसामता ज्योतिष्टोमे पृष्ठार्था । भा. १०।६।  
६।१६.

\* रथंतरसामत्वे ज्योतिष्टोमे पृष्ठस्तोत्रे ऐन्द्रवाय-  
वाग्रवम् । वि. २।३।१.

\* रथंतरसामबृहत्सामशब्दाभ्यां ( यदि रथंतर-  
सामा यदि बृहत्सामा इति ) ज्योतिष्टोम एव अभि-  
धीयते । भा. २।३।१।१-२.

\* रथसप्तम्यां सूर्यपूजादि, सदाचारः । वा. १।३।  
३।७ पृ. २०५.

॥ रथ्यादीपन्यायः । यथा- रथ्यायां प्राक् पश्चाच्च  
नीयमानस्य दीपस्याऽग्रे दीपप्रभा यस्मिन् प्रदेशे गच्छति  
तस्मिन्नेव प्रदेशे क्षणान्तरे दीपोऽपि गच्छत्येवंविध-  
विवक्षा यत्र तत्रायं प्रवर्तते । साहस्री. ५.६५.

\* रलयोः समानवृत्तित्वम् । पर्यङ्कः पल्यङ्कः, रोमाणि  
लोमानि, अङ्गुरिः अङ्गुलिः इति । भा. ९।४।३।२२.

॥ रशना च लिङ्गदर्शनात् । ३।६।१०।३१ ॥

अग्निष्टोमे पशुबन्धनायां रशना श्रूयते । ' त्रिवृत्

भवति, दर्भमयी भवति, प्रपिष्टानां कर्तव्या ' इति रशना

धर्माश्च श्रुताः । सेयं रशना, तद्धर्माश्च अग्नीषोमीय-

सवनीयोभयसाधारणी उत अग्नीषोमीयार्था एवेति संशये

प्रकरणात् - अग्नीषोमीयप्रकरणपाठात् अग्नीषोमीयार्था

एवेति उत्सृजे पूर्वपक्षे सर्वार्था इति सिद्धान्तप्रतिपादनार्थं

सूत्रमेतत् । पञ्चदशसूत्रस्थं ' सर्वार्थे ' इति पदं स्रोतोव-

देव अनुवृत्तं सत् रशनापदसामानाधिकरण्याय स्त्रीलिङ्ग-

त्वेन विपरिणम्य संबध्यते । रशना च ग्रहधर्मवत्

सर्वार्था । चशब्दः पूर्वदृष्टान्तार्थः । सर्वार्थत्वं लिङ्गदर्शनात् ।

अग्नीषोमीयप्रकरणे तावत् ' त्रिवृद्भवति ' इत्युक्तमेव ।

पुनः ' त्रिवृता यूपं परिवीय आग्नेयं सवनीयं पशुमुपा-

करोति ' इति सवनीयपरिव्याणे रशनां त्रिवृत्त्वं च दर्श-

यति । तच्च सर्वार्थत्वे एवोपपद्यते । तस्मात् रशना

तद्धर्माश्च सर्वार्थाः । के.

॥ रशना च लिङ्गदर्शनात् । ३।६।१०।३१ ॥

अस्ति ज्योतिष्टोमे पशुरग्नीषोमीयः - ' यो दीक्षितो

यदग्नीषोमीयं पशुमालभते ' इति । तत्र रशना श्रूयते,

रशनाधर्माश्च ' त्रिवृद्भवति, दर्भमयी भवति, प्रपिष्टान्ता

( प्रपिष्टानां ) कर्तव्या ' इति । तत्र संदेहः किमेते धर्मा

अग्नीषोमीयरशनायाः सवनीयरशनायाश्च साधारणाः,

उत अग्नीषोमीयार्था एव इति । प्रकरणक्रमयोः विरोधा-

विरोधौ निरूप्य इदानीं श्रुतिक्रमयोः विरोधाविरोधौ



निरूप्येते । अत्र यद्यपि साक्षान्न रशना श्रूयते, किन्तु 'यूपं परिव्ययति' इति यूपपरिव्याणादेव लभ्यते, तथापि दर्भमय्यादिशब्दानां यौगिकत्वेन परिव्याणाक्षतरशनाविशेषवचनत्वात् भाष्ये रशना श्रूयते इत्युक्तम् । यूपपरिव्याणं 'यूपं परिव्ययति' इत्यनेन यथा अग्नीषोमीये विधीयते, तथा 'आश्विनं ग्रहं गृहीत्वोपनिष्क्रम्य यूपं परिव्ययति' इत्यनेन सवनीयेऽपि विहितम् । तेन यूपपरिव्याणाक्षेपादेव उभयत्रैव रशनायाः प्राप्तत्वात् रशनाधर्माः श्रूयमाणाः किमग्नीषोमीयरशनार्था एव उत अग्नीषोमीयसवनीयरशनार्था इति भवति संदेहः ।

अत्रायं पूर्वपक्षः— अग्नीषोमीयस्य क्रमे चतुर्दश्यां रशनाधर्मा दर्भमय्यादयः श्रूयन्ते न सवनीयस्य । तेन पशुधर्मवत् अग्नीषोमीययूपपरिव्याणार्था एव रशनाधर्माः । ननु श्रुत्या रशनामात्रार्थाः प्रतीयन्ते । श्रुतिश्च वाक्यात् बलीयसी । सत्यम् । किन्तु यूपस्वरूपसंबन्धः आनर्थक्यात् अपूर्वसाधनलक्षणया श्रुत्या विनियोगो वक्तव्यः । तेन यथा श्रुत्या प्रकरणसहायभूतया बर्हिर्धर्माः प्रकरणवर्ति-बर्हिर्मात्रार्थाः, एवं श्रुतिसाधारण्येऽपि न पिण्डपितृयज्ञ-बर्हिरर्थाः तथा रशनाधर्मा अपि क्रमसहायया श्रुत्या क्रमोपस्थिताग्नीषोमीययूपपरिव्याणरशनार्था एवेति । एवं प्राप्ते, अभिधीयते । भवेदेवं यद्यग्नीषोमीयक्रम-श्रुतस्य 'यूपं परिव्ययति' इति परिव्याणस्य त्रीद्विप्रोक्षण-वत् यूपद्वारेण प्रधानापूर्वनिर्वृत्तानुपयोगो भवेत् । किन्तु यूपस्य अलौकिकत्वेन अनिर्ज्ञातोपायपरिमाणस्य साधना-पेक्षायां 'यूपं परिव्ययति' इति द्वितीयाश्रुत्या यूपनि-र्वृत्युपयोगित्वेनैव परिव्याणस्य यूपान्नत्वं विज्ञायते । एवं सवनीयेऽपि 'उपनिष्क्रम्य यूपं परिव्ययति' इति द्वितीयाश्रुत्या यूपान्नतया परिव्याणं श्रूयमाणं साधारणस्य यूपस्याग्नीषोमीय एव निष्पन्नत्वात् । यद्यपि न यूपस्वरूप-निर्वृत्युपयुक्तम्, तथापि स्वरूपे कार्यं चोपयोग्यङ्गं भवतीति न्यायेन यूपकार्यपशुनियोजनोपयुक्तादवर्थाति-शयजननेनैवाङ्गं भवति । एतच्च यूपान्नं परिव्याणरशना-त्वाविशेषात् उभयरशनासाधारणा एव भवन्ति । न चैवं सति अग्नीषोमीययूपस्यैव क्रमेण संनिधापितत्वात्

क्रमसहायया श्रुत्या तत्परिव्याणरशनार्था एव विज्ञायन्ते । प्रकरणसहाययेव श्रुत्या बर्हिर्धर्मा दर्शपूर्णमासीयबर्हिरर्था इति वाच्यम् । यतो य एव ह्यग्नीषोमीयस्य यूपः, स एव सवनीयस्यापि । तेन अग्नीषोमीययूपपरिव्याणरशनासंबन्ध-त्वेन विधीयमाना धर्माः सवनीये यूपपरिव्याणरशनासंबन्धेनापि विहिता भवन्ति । पिण्डपितृयज्ञबर्हिर्धो न दर्श-पूर्णमासबर्हिर्भ्योऽन्यत्वाद्युक्तम् । यत्त्वसाधारणा धर्मा इति तथापि सवनीयोत्पत्तिवाक्ये 'त्रिवृता यूपं परि-वीय' इत्यनुवादो रशनाधर्मसाधारण्याद्विनाऽनुपपन्न-मानो लिङ्गं भवति । तेन लिङ्गदर्शनादपि साधारणा रशनाधर्मा इति सिद्धम् ।

प्रयोजनम्— पूर्वपक्षे सवनीयरशनाया दर्भमयादि-नियमः । सिद्धान्तेऽग्नीषोमीय एव दर्भमयादिधर्मनियम इति । सूत्रं तु—रशनेति रशनाधर्मोपलक्षणार्थम् । तेनाय-मर्थः, यद्वत् ग्रहधर्माः सवनत्रयवर्तिग्रहसाधारणाः, तद्वत् रशनाधर्मा अपि साधारणाः । लिङ्गदर्शनं चोक्तमेवेति । तौता.

\* 'रशना च लिङ्गदर्शनात्' इत्यत्र सिद्धान्तवादिना उभयोः परिव्याणयोः साधारणी रशना इति परिहारो वक्तव्यः । वा. ३।६।७।२२ पृ. १०४९. \* 'रशना च लिङ्गदर्शनात्' । ( अष्टादशात् सूत्रात् तुल्य-शब्दो-ऽनुवर्तते ) रशना च अग्नीषोमीयसवनीययोः पक्षोः तुल्यः । लिङ्गस्य दर्शनात् । एवमाह 'आश्विनं ग्रहं गृहीत्वा त्रिवृता यूपं परिवीय आग्नेयं सवनीयं पशुमुपाकरोति' इति सवनीयपरिव्याणे रशनां दर्शयति । सा यदि साधारणी तत एतद्दर्शनमवकल्पते । भा. ३।६।१०।३१. \* रशना तद्धर्माश्चाग्नीषोमीयपशुगताः, सर्वेषु पशुषु अतिदिश्यन्ते । ३।६।१०।३१. \* रशना तद्धर्माश्च क्रमात् अग्नीषोमीयाङ्गम् । इति प्राप्ते, श्रुत्या यूपान्नं इति सिध्यति । 'उच्यते रशनाधर्माः दर्भमय्यादयः क्रमात् । अग्नीषोमीयशेषाः स्युः, श्रुत्या यूपान्नतां गताः ॥ एतद्यूपपरिव्याणशेषो हि रशना श्रुता । सह धर्मेन सा याति क्रमेण पशुशेषताम् ॥ ' श्रुतिः क्रमात् बलवती । वा. ३।३।७।१४ पृ. ८३६. \* रशना तद्धर्माश्च यूपधर्मा एव, न पशुधर्माः, 'त्रिवृता यूपं

परिवीय' इति तृतीयाश्रुत्या वाक्येन च । वि. ३।६।१०. \* रशना ( द्वितीया ) न पशुबन्धनार्था किंतु यूपसंस्कारार्था । ४।४।९।२२-२४. \* रशना यूपपरिव्याणार्था, त्रिवृत् प्रपिष्टदर्भमयी । भा. ३।६।१०।३१. \* रशनाः । अग्निष्ठरशने ( द्वे ) पक्षयूपरशनाश्च, अहर्गणे तन्त्रेण एव उपकुर्वन्ति । संकर्ष. १।४।२१. \* रशनाः ऐकादशिनः ' अग्निष्ठे परिवीय वासयति ' इति रशनासंस्कारविशेषः । संकर्ष. १।४।२२. मीको. पृ. ७८ " अग्निष्ठे रशना वासयति " इति रशनासंस्कारः " इत्यत्र द्रष्टव्यम् । \* रशनया यूपपरिव्याणं ( यूपपरिवेष्टनं ) ' परिवीरसि ' इत्यादिमन्त्रेण अध्वर्युः करोति । वि. ३।८।११. \* रशनायाः यूपान्जत्वं ज्योतिष्टोमे । ४।४।९।२२-२४. \* रशनायाः यूपार्थायाः भवति समुच्चयः । वा. ४।४।९।२२ पृ. १२७९. \* साग्निक-क्रतौ एकयूपे एकादशपशूनां नियोजने यूपसंस्कारार्थाया रशनायाः भेदहेत्वभावात् द्वैरशन्यमेव । भा. ४।४।९।२२-२४.

॥ रशनाधिकरणम् । अग्नीषोमीये पशौ रशनाधर्माः अग्नीषोमीय-सवनीयोभयसाधारणाः ॥

रशना च लिङ्गदर्शनात् । ३।६।१०।३१ ॥

भाष्यम्— अस्ति ज्योतिष्टोमे पशुरग्नीषोमीयः ' यो दीक्षितो यदग्नीषोमीयं पशुमालभते ' इति । तत्र रशना श्रूयते रशनाधर्माश्च ' त्रिवृद् भवति, दर्भमयी भवति, प्रपिष्टानां कर्तव्या च ' इति । तत्र संदेहः किमेते धर्माः अग्नीषोमीयरशनायाः सवनीयरशनायाश्च साधारणाः उत अग्नीषोमीयरशनाया एवेति । किं प्राप्तम् ? प्रकरणात् अग्नीषोमीयरशनायाः इति । एवं प्राप्ते, ब्रूमः । उभयोः साधारणा इति । कुतः ? लिङ्गदर्शनात् । लिङ्गं भवति । एवमाह ' आश्विनं ग्रहं गृहीत्वा त्रिवृता यूपं परिवीय आग्नेयं सवनीयं पशुमुपाकरोति ' इति सवनीयपरिव्याणे रशनां दर्शयति । सा यदि साधारणी, तत एतद्दर्शन-मवकल्पते । यदि अग्नीषोमीयायाः, ततः अप्राकृतात् सवनीयपरिव्याणात् निवर्तेत । सवनीये च परिव्याणान्तरं अप्राकृतम्, यत्र त्रिवृत्वं दृश्यते । कथम् ? ' स वै आश्विनं ग्रहं गृहीत्वा उपनिष्कम्य यूपं परिव्ययति ' इति । तत्र यदि

न साधारणी रशना, वाससा परिव्याणं प्राप्नोति । रशनां तु दर्शयति । तस्मात् साधारणी रशना । तत्साधारण्याच्च तद्धर्मा अपि साधारणाः । तदेतद्विज्ञात् रशनांसाधारण्यम् । कोऽत्र खलु न्यायः इति ? उच्यते । प्रकरणाद-ग्नीषोमीयस्य, वाक्यात् यूपमात्रस्येति ।

वा— अग्नीषोमीये यूपपरिव्याणमाम्नाय पुनः सवनीये ' स आश्विनं ग्रहं गृहीत्वा ' इत्याम्नातम्, तच्च निर्गुणपुनःश्रवणात् कर्मान्तरम् । उभयोश्च केनचित् द्रव्येण भवितव्यम् । यच्च परिव्याणद्रव्यम्, सा रशना लोके वेदे च प्रसिद्धा । तेन उभयत्र तादर्थ्यादेव रशना प्राप्ता । सा च किमयी किंधर्मा च इत्यपेक्षिते अग्नीषोमीयस्य स्थानानुमिते प्रकरणे ' त्रिवृत् दर्भमयी प्रपिष्टानां कर्तव्या ' इत्याम्नानात् विशेषः प्रतीयते, न सवनीयपरिव्याणस्य । तस्मात् इतरपशुधर्मवदेव रशनेतिकर्तव्यता अग्नीषोमीया-र्थेवेति । तथा प्राप्ते, लिङ्गदर्शनात् साधारणी इत्याह । नहि सवनीयोत्पत्तिवाक्ये त्रिवृत्त्वानुवादो रशनाधर्मसाधारण्या-द्विना उपपद्यते । का प्राप्तिरिति चेत्तामाह— वाक्यसंयोगात् रशनामात्रस्य, स्थानादग्नीषोमीयस्य । वाक्यं च तस्मात् बलवत्तरं इति । ननु ' न तद्वाक्यं हि तदर्थत्वात् ' ( ३।७।१।४ ) इत्युत्तरं वक्ष्यति । तेन अग्नीषोमीयापूर्व-प्रयुक्तत्वात् व्यवस्था स्यादिति । नैतदेवम् । न ह्येषा साक्षात् पशुसंबन्धिनी । किं तर्हि ' यूपान्जं वा तत्संस्कारात् ' ( ४।४।९।२३ ) इति वक्ष्यति । तेन ईदृशमेक-वाक्यत्वमेतत् । यूपपरिव्याणसाधारणसाधनस्य एते धर्मा इति । तथा च अग्नीषोमीयस्थं एतद् यूपपरिव्याणमेव च यूपैकत्वात् सवनीयस्थं यूपपरिव्याणम् । द्वयमपि च अपूर्वसाधनमिह प्रतीयते, न तु दर्शपूर्णमासबर्हिर्विव पिण्डपितृयज्ञे भविष्यति । तस्मात् बर्हिर्धर्मवैषम्यात् साधारणा रशनाधर्माः ।

शा— रशनाधर्माः कमात् अग्नीषोमीयार्थाः । इति प्राप्ते, ब्रूमः । ( श्लोको ) ' श्रुत्यैतद्वूपसंबन्धि-परिव्याणाङ्गतां गताः । नाग्नीषोमीयधर्माः स्युस्ता-वतैवार्थवत्त्वतः ॥ सवनीयपरिव्याणमप्येतद् यूपसंगतम् । तस्मात्तत्रापि रशना सहधर्मैः प्रप-त्स्यते ॥ ' इति ।

सोम— पूर्ववत् क्रमबोधकस्य प्रकरणस्याभावात् रशनाधर्माणां अग्नीषोमीयार्थत्वं इत्युत्थितेः संगतिः । एकादशे ( ११।३।३-४ ) यूपस्य सौमिकपशुत्रये तन्त्रताया वक्ष्यमाणत्वात्, सवनीयपरिव्याणमपि अग्नीषोमीयसंबन्धियूपसंगतं भवति । सूत्रार्थस्तु— सधर्मा रशना च परिव्याणद्वयस्यापि साधारणी । 'त्रिवृता यूपं परिवीय आग्नेयं सवनीयं पशुमुपाकरोति' इति सवनीयोत्पत्तिवाक्ये त्रिवृत्वधर्मयुक्तरशनानुवादरूपलिङ्गदर्शनात् इति ।

वि— 'एकत्रैवोत सर्वत्र रशनावेष्टनादयः ।, अग्नीषोमीय एवैते क्रमा, छिद्गादितोऽन्तिमः ॥ '

भाट्ट— पशुनियोजनाङ्गत्वेन विनियुक्तस्य यूपस्य अनुष्ठानसादेश्यात् अग्नीषोमीयापूर्वसाधनीभूतपशुनियोजनार्थत्वम्, अतिदेशात् सवनीयानुबन्धार्थत्वम् । एवं तदुत्पादकानां छेदनादिसंस्कारणामपि । यद्यपि च यूपस्वरूपे आनर्थक्याभावः, तथापि अनुवादस्य संहितगामित्वादेव अग्नीषोमीये निवेशः । विकृतौ तु अभिक्रमणवत् गमनम् । तेषां तु भेदेनानुष्ठाने प्राप्ते दीक्षाकालस्यापि उपदेशातिदेशाभ्यां विहितस्य एकत्वात् तन्त्रेणानुष्ठानात् एकस्या एव यूपव्यक्तेः सर्वोपकारकत्वं एकादशे ( ११।३।३ ) वक्ष्यते । ये च परिव्याणादयः उत्पन्नयूपसंस्कारकाः तेषामेव अनुष्ठानसादेश्यातिदेशाभ्यां प्रकृतिविकृत्यङ्गत्वम् । यूपस्वरूपस्य तद्व्यतिरेकेणापि उत्पन्नत्वात् । यूपव्यक्तेरेकत्वात् गृह्यमाणविशेषत्वेऽपि आतिथ्याद्यर्थबर्हिःप्रोक्षणन्यायेन ( १२।१।१९ ) प्रसङ्गेन कार्यसिद्धेः नावृत्तिः । न चैवं तन्त्रन्यायेनैव अभिप्राजसंमागदेः दार्शपूर्णमासिकस्यापि विकृतौ प्रसङ्गापत्तिः । ब्रीह्यप्रोक्षणादिवत् यत्कार्यकूटोद्देशेन यद्व्यक्तेरुत्पत्तिः तत्कार्यकूटाङ्गभूततद्व्यक्तिगतसंस्कारजन्यादृष्टं प्रति तत्कार्यान्तिमकार्यत्वेन नाशकत्वस्य क्लृप्तत्वेन तदनापत्तेः । नहि अत्र अभिप्राजादेः यत्कार्यकूटोद्देशेन उत्पत्तिः तत्कार्यकूटाङ्गं संस्कारः, संमार्गस्य ज्योतिष्टोमाद्यनङ्गत्वात् । अतः तद्व्यक्तिजन्यादृष्टत्वावच्छिन्नं प्रति तत्प्रतियोगीयफलीभूतान्तिमकार्यत्वेन नाशकता इति विशिष्यकार्यकारणभावेनैव तत्प्रतियोगिबुद्ध्यन्तिमफलेन नाशः इति वैध-

म्यम् । एवं च परिव्याणरशनातद्धर्मादयः औपवसथ्येऽहनि अनुष्ठीयमाना अपि, उपदेशातिदेशाभ्यां त्रितयोपकारकाः । सवनीये च 'आश्विनं ग्रहं गृहीत्वा उपनिष्क्रम्य यूपं परिव्ययति' इति विधिना अभ्यासात् परिव्याणान्तरं विहितम्, आश्विनोत्तरकालस्य पाठात्, उपनिष्क्रमणस्य चार्थादेव प्राप्तेः । तच्च प्रकरणात् सवनीयस्यैवाङ्गम् । तदपि च न प्राकृतकार्यापन्नम्, प्राकाशदानवत् विधिवैयर्थ्यापत्तेः । अत एव तत्कार्यमदृष्टं यूपदाढ्यं वा इत्यन्यदेतत् । तदिह रशना तद्धर्माश्च त्रिवृत्वधर्ममयीत्वादशो नाप्राकृतकार्यापन्ने परिव्याणान्तरे यूपवटवर्हिंरास्तरणे इव भवन्ति । इति प्राप्ते, उत्पत्तिवाक्ये त्रिवृत्वानुवादरूपतात्पर्यग्राहकवशात् लाघवाच्च प्रकृतापूर्वसाधनीभूतयूपपरिव्याणत्वमेव उद्देश्यतावच्छेदकं न तु विजातीययूपपरिव्याणत्वम् । तथात्वे उत्पत्तिवाक्ये त्रिवृत्वस्याप्राप्तत्वेन विधाने गौरवापत्तेः । अतः उद्देश्यतावच्छेदकरूपसत्त्वात् तत्रापि रशनातद्धर्माः । व्याख्यातृणां तु संगतिलोमेन यूपतच्छेदनपरिव्याणरशनातद्धर्माणां सर्वेषां उपदेशेनैव त्रितयसाधारण्यं अङ्गीकृत्य सवनीयपरिव्याणान्तरे उपदेशेनैव तत्प्राप्तिं व्याचक्ष्णानां आशयं न विद्वमः ।

मण्डन— 'पशुत्रयार्था रशना सधर्मा । '

शंकर— 'रशनायूपयोस्तथा । ' सर्वार्थत्वम् ।

॥ रशनाधिकरणम् । रशना यूपान्गम् ॥

पञ्चङ्गं रशना स्यात्, तदागमे विधानात् । ४।४।९।१२२ ॥

भाष्यम्— ज्योतिष्टोमे श्रूयते 'आश्विनं ग्रहं गृहीत्वा, त्रिवृता यूपं परिवीय, आग्नेयं सवनीयं पशुमुपाकरोति' इति । तत्र संशयः किं पञ्चङ्गं रशना, उत यूपान्गमिति । किं प्राप्तम् ? पञ्चङ्गम् । कुतः ? तदागमे विधानात् । पञ्चागमे हि विधीयते । पशुना अस्याः संबन्धः उत्पत्तिवाक्ये श्रूयते, 'परिव्याणं कृत्वोपाकरोति पशुम्, नान्यथा' इति । एवं श्रुतिर्भवति । कालवचने लक्षणा स्यात् । परिव्याणेन काले लक्ष्येतेति ।

दुप— 'त्रिवृता यूपं परिवीय' इत्यनेन परिव्याणं विधीयते, वाक्यान्तरेण प्राप्तत्वात् । परिव्याणं आग्नेयस्य काललक्षणार्थमुच्चार्यते इति चेत् । तत्र । लक्षणाभ्या-

देव । किं तर्हि ? आग्नेयरशनयोः संबन्धोऽनेन क्रियते, तत्र च प्रयोजनवत्त्वात् । आग्नेयस्य रशना तदर्था । तस्य हि सा अनपक्रमणद्वारेण उपकरोति । ननु पशोः अन्या अनपक्रमणार्थे विद्यते एव । उच्यते । यथा यूपार्थाया रशनाया भवति समुच्चयः, एवमिहापीति । ननु द्वितीया-निर्दिष्टत्वात् यूपस्य रशना तदर्थेति । उच्यते । इतरत्रापि आग्नेयमिति द्वितीया विद्यते एव । अथवा परिव्याणस्य यूपमिति द्वितीया तादर्थ्यमाह, न रशनायाः । आह । परिव्याणार्थत्वात् रशनाऽपि यूपार्था । उच्यते । रशनायाः पश्चनपक्रमणेन प्रयोजनवत्त्वात् परिव्याणं भाव्यमानमपि तदर्थम्, सामर्थ्यं परिव्याणेन जन्यते रशनायाः । ननु परिव्याणमपि यूपतादर्थ्येन अर्थवत् रशना तदर्थेति । उच्यते । संप्रधार्यमेतत् । यदि वा परिव्याणार्था रशना यूपार्था, अथवा विपरीतां तादर्थ्यम् । परिव्याणं पश्चर्थम्, यूपश्च परिव्याणस्य आधारतां प्रतिपद्यमानः पश्चर्थः । तत्र किं युक्तमिति । रशना पश्चनपक्रमणेन प्रयोजनवती । परिव्याणमपि तदर्थम् । यूपोऽपि आधा-रतां प्रतिपद्यमानो रशनार्थतां प्रतिपत्स्यते । अग्नौ यूपे या द्वितीया, सा सप्तम्यर्थे लक्षयिष्यति । आधारतां च प्रतिपद्यमानस्य तादर्थ्यं प्रसङ्गाद्भविष्यति ।

यूपाङ्गं वा, तत्संस्कारात् । २३ ॥

भाष्यम्— ज्योतिष्टोमे प्रत्यक्षो हि यूपस्य संस्कारः । रशना हि यां च यावतीं च द्रढिम्नो मात्रां यूपस्य संजनयति, द्रढिम्ना च प्रयोजनं यूपस्य । तस्माद्यूपस्यैव द्रढिम्ने रशना स्यात् । द्वितीया च विभक्तिः तत्प्राधान्ये एव भवति । रशनायां च तृतीया । तृतीया च गुणत्वे तस्याः । तस्माद्यूपपाङ्गम् । यत्तु तदागमे विधानादि-त्युक्तम्, तत्परिहर्तव्यम् । उच्यते । तदागमे विधानं वाक्यात्, द्वितीया च विभक्तिः श्रुतिः प्रत्यक्षं च, वाक्यं बाधेयातामिति । यत्तु लक्षणेति, श्रुत्यसंभवे लक्ष-णाऽपि न्याय्यैव ।

दुप्— 'त्रिवृता यूपं परिवीय' इति ईप्सिततम-त्वात् यूपस्य, तदर्थैव रशना । न तु परिव्याणस्य ( यूप-ार्थत्वात् ) यूपपरा द्वितीया ( विभक्तिः, परिव्याणस्य तादर्थ्यं प्रतिपादयति, न रशनायाः ) । तच्च ( परिव्याणं

अर्थप्राप्तं ) अनूद्यते । ( पशुमुपाकरोति इत्यत्र ) पशौ अपि द्वितीया उपाकरणस्य ( पश्वर्थत्वं प्रतिपादयति ) न रशनायाः । न च अर्थाक्षितोपाकरणेन रशना ( तस्य साधनत्वेन प्राप्नोति ) । परिव्याणेन तु रशना आक्षिप्यते । तत्र यदि वा अनेन विहितं तत्रानूद्यते, तेन वा ( विहितं ) अत्र ( अनूद्यते इत्यत्र- ) नाभिनिवेशः । सर्वथा यूपार्था रशना । एकयूपे एकादश पशवो नियोज्याः इति ( तत्र ) प्रतिपशु रशना कार्या यथा पूर्वपक्षः । सिद्धान्ते द्वैरशन्यमेव इत्येतत् प्रयोजनं ( भाष्योक्तं एकदेशिनः अन्यथा पूर्वपक्षं मन्यमानाः ) नेच्छन्ति । ( कथं ? ) पश्वर्थाऽपि ( सती रशना ) असंनिपत्योपकारित्वात् ( संनिपत्योप० ? ) ( साधारणे ) यूपे क्रियमाणा ( सर्वेषां पशूनां ) एकैव उपकरिष्यति । यथा प्रयाजाः सकृत् कृताः ( सर्वेषामाग्नेयादीनामुपकुर्वन्ति ) । अतः पक्ष-द्वयेऽपि द्वैरशन्यम् ।

( एवं हि ते वर्णयन्ति । पूर्वपक्षेऽपि न परिव्याणं रशनार्थं किंतु रशनैव परिव्याणार्था । परिव्याणं तु न यूपपाङ्गं किंतु ( परिवीय इति- ) क्त्वाप्रत्ययेन पशु-पाकरणार्थम्, तद्द्वारेण च पश्वर्थम् । अतो रशनाऽपि तद्द्वारेण यूपे क्रियमाणाऽपि पश्वर्था इति पूर्वः पक्षः । सिद्धान्तस्तु, श्रुत्या यूपार्थमेव परिव्याणम्, न वाक्येन उपाकरणाङ्गम् । इति ) ।

( प्रयोजननिराकरणं समाधत्ते- ) एतदप्युक्तम् । पश्वर्थाऽपि सती ( रशना ) अनपक्रमणं कुर्वती पशोः संनिपत्योपकरोति । यथा यूपे द्वितीया रशना समुचीयते ( सिद्धान्ते ), एवं पशावपि समुच्चेष्यते ( पूर्वपक्षे द्वाभ्यां रशनाभ्यां पशुर्वध्यते ) । तस्मात् युक्तमेवेदं प्रयोजनम् ।

अर्थवादश्च तदर्थवत् । २४ ॥

भाष्यम्— एवं च मन्त्रार्थवादोऽर्थवान् भविष्यति । 'युवा सुवासाः परिवीत आगात् स उ श्रेयान् भवति जायमानः । तं धीरासः कवय उन्नयन्ति स्वाध्वो मनसा देवयन्तः ॥' इति । तस्माद्यूपपाङ्गं रशनेति । किं प्रयो-जनं चिन्तायाः । अग्नौ श्रूयते 'एकयूपे एकादश पशवो नियोज्याः' इति । प्रतिपशु रशना कार्या यदि पूर्वः

पक्षः । सिद्धान्ते द्वैशान्यमेव । श्लोकमप्युदाहरन्ति  
'पञ्चङ्गं रशना चेद्यथेकस्मिन् बहून् नियुज्यते ।  
प्रतिपशु रशना कार्या यूपे चेद् द्वैशान्यं स्यात् ॥'  
इति ।

शा-- 'यूपार्था सत्यदृष्टार्था, दृष्टार्था पशु-  
बन्धनी । अनपक्रमणात्, तेन पञ्चङ्गं रशना  
भवेत् ॥' एवं प्राप्ते, ब्रूमः । 'यद्यदृष्टार्थता यूपे स्यादेवं  
क्लिष्टकल्पना । यूपार्था सत्यपि ( सती अपि )  
त्वेषा दृष्टार्था दार्ढ्यजन्मनः ॥ परिव्याणं हि यूपार्थं  
द्वितीयातोऽवगम्यते । रशना च परिव्याणशेष-  
भूता तृतीयया ॥ सर्वं तद् विपरीतं स्यात् पञ्चार्था  
रशना यदि । यूपार्था रशना तस्माद् भवेत् न  
पशुबन्धनी ॥'

सोम-- पितृयज्ञस्य दर्शाङ्गत्वे कालवाचकशब्दबाध-  
वत्, इह कस्यचित् बाधाभावात् पञ्चङ्गं रशना इति  
प्रत्यवस्थानात् संगतिः । सूत्रार्थस्तु--पञ्चङ्गं रशना  
स्यात् पश्चागमे विधानात्, वाक्ये पशुसंबन्धमागम्य  
विधानात् इति यावत् इति ।

वि-- 'रज्जुर्द्वितीया पश्वर्था यूपार्था वा, ऽन्वयात्  
पशौ । पञ्चार्था, त्रिवृता यूपं परिवीयेति यूपगा ॥'

भाट्ट-- सवनीयस्य संनिधौ 'आश्विनं ग्रहं गृही-  
त्वोपनिष्क्रम्य यूपं परिव्ययति' इति श्रुतेन वचनेन पशु-  
त्रयसाधारणयूपपरिव्याणापेक्षया, यूपपरिव्याणान्तरं सवनी-  
याङ्गतया प्रकरणान्तरन्यायेन ( २।३।११ ) अभ्यासाद्वा  
यूपदाढ्यप्रयोजनकं विधीयते । आश्विनोत्तरकालता उप-  
निष्क्रमणं च पाठादर्थोच्यते प्राप्तमनूयते इत्युक्तमेव ।  
अतश्च 'आश्विनं ग्रहं गृहीत्वा त्रिवृता यूपं परिवीयाग्नेयं  
सवनीयं पशुमुपाकरोति' इत्युत्पत्तिवाक्ये पुनः श्रुतं परि-  
व्याणं न यूपसंस्कारार्थम्, वैयर्थ्यापत्तेः । किंतु यूपमिति  
द्वितीया सप्तम्यर्थे । 'परिवीय' इत्यस्य कर्माकाङ्क्षायां  
'पशु' इत्यस्यानुषङ्गः, तथा च त्रिवृत्करणकयूपाधिकरणक-  
पशुसंस्कारकपरिव्याणोत्तरकालविशिष्टयागविधानात् पञ्च-  
र्थमेव परिव्याणं पश्चनपक्रमणार्थम् । इति प्राप्ते,  
द्वितीयया परिव्याणस्य दृष्टविषयैव यूपार्थत्वे संभवति,  
लक्षणानुषङ्गयोः प्रमाणाभावः । न च वैयर्थ्यम्,

रशनाधर्माणां दर्भमयीत्वादीनां एतत्परिव्याणसाधारण्य-  
सिद्ध्यर्थं अनुवादत्वस्य तृतीये ( ३।६।१० ) साधित-  
त्वात् । अन्यथा रशनाधर्माणामौपवस्येऽहनि अनुष्ठीय-  
मानयूपपरिव्याणाङ्गत्वस्यैव अनुष्ठानसादेश्यादापत्तौ अ-  
प्राकृतकार्यकार्ये तत्परिव्याणार्थत्वासिद्धेः । सति त्वस्मिन्  
त्रिवृत्करणकयूपपरिव्याणानुवादे तद्वलेनैव प्रकृतयागीययूप-  
व्यक्तिसंबन्धिपरिव्याणमात्रस्यैव उद्देश्यत्वावगमात् साधा-  
रण्यसिद्धिः । अस्तु वा निर्वपतिवदेव प्रकृतिलिङ्गसाह-  
च्येन प्राकृतपरिव्याणातिदेशसिद्ध्यर्थमस्मिन् परिव्याणे  
त्रिवृत्त्वानुवादः । सर्वथा न परिव्याणान्तरं पशुसंस्कारा-  
र्थम् । प्रयोजनं यूपे द्वैशान्यसत्त्वेऽपि पशावपि द्वैशान्यं  
पूर्वपक्षे प्रकृतौ विकृतौ च । सिद्धान्ते नेति ।

मण्डन-- 'यूपगुणो रशना त्रिवृदिष्टा ।'

शंकर-- 'यूपाङ्गं रशना परा ।' परा द्वितीया ।

\* रशनाधिकरणन्यायः, 'वाक्यं प्रकरणात् बलीयः'  
इति । ३।६।१०।३१.

\* रशनाऽऽदाने करणमन्त्रः-- 'इमामगृभ्णन्  
रशनामृतस्य' इति । अग्निचयने रथे योजनार्थं अश्व-  
रशनाया आदानं अत्र रशनाऽऽदानम् ) । वि. १२।३।  
१०.

\* रशनाद्वयं ऐकादशिनेषु पशुषु । 'द्वे द्वे रशने  
आदाय, द्वाभ्यां द्वाभ्यां रशनाभ्यामेकैकं यूपं परिव्ययति'  
इति रशनाद्वयं सुत्याकालीनत्वं च इति लिङ्गद्वयेन सवनीय-  
पशोर्विध्यन्तः ऐकादशिनेष्वतिदिश्यते । वि. ८।१।७,  
\* रशनाद्वयं सवनीयपशावपि ज्योतिष्टोमे । रशनाभ्यां  
च परिव्याणं पृथक् पृथक् । ४।४।९. \* रशनाद्वयेन  
युगपत्परिव्याणं यूपैकादशिन्यामपि । संकर्ष. १।४।१४-  
मीको. पृ. ३२६५ 'यूपैकादशिन्यामपि रशनाद्वयेन  
युगपत् परिव्याणम्' इत्यत्र द्रष्टव्यम् ।

\* रशनाधर्माः 'त्रिवृद्भवति, दर्भमयी भवति,  
प्रपिष्टानां कर्तव्या' इति । भा. ३।६।१०।३१,  
\* रशनाधर्माः सर्वपश्वर्थाः, न तु अग्नीषोमीयार्था एव  
ज्योतिष्टोमे अग्नीषोमीये पशौ । ३।६।१०।३१-  
\* रशनाधर्माणां दर्भमयीत्वादीनां एतत्परिव्याण-

साधारण्यसिद्धयर्थमनुवादत्वं तृतीये साधितम् । भाट्ट. ३।६।१०.

\* रशनापरिव्याणं विशाखे यूपे शाखयोरेव । संकर्ष. १।४।६.

❧ रश्मिचतुर्णादिन्यायः । यथाऽऽदित्यरश्मयः स्वभावतस्तृणादेर्भासका अपि, सूर्यकान्तमण्यारूढास्तद्वाहका भवन्ति, तथा प्रकृतेऽपि । साहस्री. ४०२. \* रश्मिचतुर्णादिन्यायः । रश्मिचतुर्णयोः स्वभावतो विरोधाभावेऽपि सूर्यकान्तस्वरश्मिभिः तृणं दाह्यते । इति औपाधिको विरोधः । के.

\* रसः मधुरः स्निग्धः शीतो गुरुश्च इति । अत्र मधुररसस्य गुणत्वात् गुणान्तैः शीतादिभिः संबन्धो नावकल्पते इति एतत्प्रतिपादितं द्रव्यं संबध्यते । न च कथंचिदपि रसशब्दस्य द्रव्यवचनत्वम् । वा. ३।४।४।१३ पृ. ९४०.

\* रसभोजनं (मध्वशनं) गवामयनादौ पृष्ठयषडहावृत्तौ सर्वषडहान्ते सकृदेव, न तु प्रतिषडहान्तम् । १०।६।१०।२९-३०. मीको. पृ. १५५४ 'गवामयनादौ पृष्ठयषडहावृत्तौ' इत्यत्र द्रष्टव्यम् । \* रसभोजनस्य (मध्वशनादेः) गवामयने विजातीयषडहव्यवधानेन पृष्ठयषडहावृत्तौ आवृत्तिः कर्तव्या । १०।६।११।३१. मीको. पृ. १५५३ 'गवामयने विजातीयषडहव्यवधानेन' इत्यत्र द्रष्टव्यम् ।

\* 'रसवीर्यविपाकानां भेदात् वैर्यैर्यवादयः । निर्धार्याः स्वार्थतत्वेन, धर्मसिद्धयैव याज्ञिकैः ॥ तस्माद् ये याज्ञिकैर्येषां वैर्यैर्वाऽर्था निरूपिताः । तेषां त एव शब्दानां अर्था मुख्या हि नेतरे ॥' वा. १।३।४।९ पृ. २१७.

\* रसनं इन्द्रियं रसमात्राभिव्यञ्जकतया रसवत्त्वानुमानेन अप्र-प्रकृतिकम् । मणि. पृ. १९.

\* रसायनं नायुर्हेतुः, किंतु आरोग्यपुष्ट्यादिहेतुः । रसायनं दीर्घायुर्हेतुरिति केचित् । वि. ६।७।१३. \* न रसायनानां एतावत् सामर्थ्यं दृष्टम्, येन सहस्रसंबत्सरं जीवेयुः । एतानि हि अग्नेर्वर्धकानि, बलीपलितस्य नाशकानि स्वरर्षप्रसादकानि, मेधाजननानि । नैतावदायुषो दातुणि दृश्यन्ते । भा. ६।७।१३।३३.

\* रसायनादेः वैद्यके अधिकायुर्हेतुत्वमङ्गीक्रियते । इति चेत्, श्रुतिविरोधात् तत्कीर्तनमर्थवादमात्रम् । सोम. ६।७।१३.

\* रसायनवैगुण्येन इन्द्रियहीनत्वाख्यो दोषः संभवति । सु. पृ. १५०७.

\* रसालाशब्दः रूढोऽपि न जातिवचनः । किंतु 'सिता-चतुर्जातमधूषणादयं दधिप्रवृष्टं सरसं रसाला' इति उपाधिपुरस्कारेण द्रव्यवचनः । बाल. पृ. १७२.

\* राक्षोघ्नन्यायः । प्रयोगान्तरवैषम्यात् सौर्यादौ सा (आरम्भणीया) कर्तव्या । न यावज्जीवकालः प्रकृत्यङ्गम् कर्तृधर्मत्वेन द्वितीये (२।४।१) निर्णीतत्वात् । अतो न उक्ताराक्षोघ्नन्यायः अत्र प्रसरति । वि. १२।२।२६.

\* राक्षोघ्नीष्टिः निशियज्ञः । 'अग्नये रक्षोघ्ने पुरोडाशमष्टाकपालं निर्वपेत्, यो रक्षोभ्यो विभीयात्' इति विधाय 'अमावास्यायां निशि यजेत' इत्याम्नातम् । अस्याः दर्शतन्त्रमध्यपातित्वात् व्रतोपायन-अग्निप्रणयन-वेद्यद्धननाद्यङ्गजाते प्रसङ्गसिद्धिः । यानि तु इध्मावर्हिः-प्रभृतीनि अशक्यप्रसङ्गानि तानि तु आवर्तन्ते एव । वि. १२।२।५. \* राक्षोघ्नीष्टिः 'मथ्यमानाग्न्यनुत्पत्तिनिमित्तवती । सु. पृ. ८९५.

\* रागः प्रीतिः । सु. पृ. १३५. \* नहीच्छामात्रं रागः, अपितु चित्तमलम्, आत्मनो दर्शनावरणम्, अभूतगुणाभिनन्दनं रागमाचक्षते । कणिका. पृ. ११३.

\* रागाः मुद्रादकथादिरसाः काथ्यगृहीताः शर्करादियुक्ताः । ( हेमाद्रिः ) । बाल. पृ. १६८.

\* रागाक्षिप्तप्रवृत्तित्वात् पुरुषाणां फलत एव प्रवृत्तिः सिद्धिः । ऋजु. पृ. २९.

\* 'रागद्वेषमदोन्मादप्रमादालस्यलुब्धताः । क्व वा नोत्प्रेक्षितुं शक्याः स्मृत्यप्रामाण्यहेतवः' ॥ वा. १।३।२।३ पृ. १७१.

\* रागप्राप्तं न विधीयते, वाग्विसर्गवत् । वि. ११।३।७.

\* रागप्राप्तपुरुषार्थमात्रविषयकः ऋतवर्थः श्रौतो निषेधो यथा- 'स्युपायमांसभक्ष्यादिपुरुषार्थमपि श्रितः' ।

प्रतिषेधः क्रतोरङ्गमिष्टः प्रकरणाश्रयात् ॥ ' इति व्याकरणाधिकरणे । बाल. पृ. ३२, \* रागप्राप्तपुरुषार्थमात्रविषयकः पुरुषार्थः श्रौतनिषेधो यथा ' न हिंस्यात् सर्वा भूतानि ' । यथा वा ' न कलञ्जं भक्षयेत् ', ' तस्माद्यूपो नोपस्पृश्यः ' इति । पृ. ३३, \* रागप्राप्तपुरुषार्थमात्रविषयकः पुरुषार्थः स्मृतिकल्पः प्रतिषेधो यथा- सुरानिषेधः मानवः ' सुरा वै मलमन्त्रानां पाप्मा च मलमुच्यते । तस्माद् ब्राह्मणराजन्यौ वैश्यश्च न सुरां पिबेत् ॥ ' पृ. ३१.

\* रागसिद्धत्वात् स्वर्गादिफलं न विषेयम् । वि. ४।१।२ वर्णकं २.

\* राजा कः ? राज्यं कुर्वन्तः सर्वत्रैवर्णिका राजानः । तच्च राज्यं जनपदपरिपालनं नाम सर्वलोकप्रसिद्धम् ( पूर्वपक्षः ) । वा. २।३।२।३ पृ. ५७८. \* राजा कः ? राज्यं यस्य कर्म स राजा । किं पुनः राजकर्म ( राज्यं ) । जनपदपुरपरिरक्षणे ततश्च कण्टकोद्धरणे राज्यशब्दं आर्यावर्तनिवासिनः प्रयुज्यते । ननु जनपदपुरपरिरक्षणवृत्तिं अनुपजीवत्यपि क्षत्रिये राजशब्दं आन्ध्राः ( द्रविडाः ) प्रयुज्यते प्रयोक्तारः । ( सत्यं तथापि ) प्रयुज्यते च तद्युक्ते ( राज्ययुक्ते ) राजशब्दं अक्षत्रियेऽपि । इति पूर्वपक्षे । जातिनिमित्तो राजशब्दः । यदि तावज्जातिशब्दो राजेति ततः तत्कर्मत्वात् जनपदपरिपालने राज्यशब्दो भविष्यति, तेन आर्यावर्तनिवासिनां प्रयोगो न विरोत्स्यते । अथ यदि राज्यशब्दः परिपालने नित्यसंबद्धो भविष्यति ततस्तस्य कर्ता इति राजशब्दः क्षत्रियजातौ तन्निमित्तो भविष्यति । तत्र आन्ध्राणां प्रयोगो न विरोत्स्यते । न राज्यस्य कर्ता राजा । ननु यो यो जनपदपुरपरिरक्षणं करोति तं तु लोको राजशब्देनाभिवादति । उच्यते । योगात् लोकः प्रयुज्यते । परिपालने राज्यशब्दः प्रसिद्धः इति तद्योगादपि ब्राह्मणवैश्ययोः राजशब्दः प्रयुज्यते ।

को नु खलु निर्णयः ? राजजातीयस्य कर्म इत्यतः परिपालनं राज्यशब्देनोच्यते इति । तस्माद्वाङ्मनः कर्म राज्यम्, न राज्यस्य कर्ता राजा इति । भा. २।३।२।३, \* राजां पत्तिगणकः इति । पत्तिगणको राज्ञः कार्यं

साधयति । सः, राजशब्दे उच्चरिते प्रतीयते । १।४।१२।२३-१ पृ. ३६०. \* राजा प्रजा रक्षेत् ' चाटतस्करदुर्वृत्तमहासाहसिकादिमिः । पीड्यमानाः प्रजा रक्षेत् कायस्थैश्च विशेषतः ॥' सु. पृ. ९०४. \* राजा प्रमगन्दो नाम । भा. १।२।४।३१-९, \* ' राजा राजसूयेन स्वाराज्यकामो यजेत ' इत्यस्य प्रकरणे अवेष्टौ ' यदि ब्राह्मणः, यदि राजन्यः, यदि वैश्यः ' इति अत्र ब्राह्मणादीनां इदं कर्मान्तरं विधीयते अवेष्टिर्नाम, न तु ब्राह्मणादीनां निमित्तार्थेन श्रवणम्, कर्मान्तरमिदं न गुणविधिः । राजशब्दः क्षत्रियस्य एव वाचकः न तु ब्राह्मणादीनां राज्यकर्तृणामपि । २।३।२।३, \* राजा सार्वभौमः । य इदानीं सार्वभौमः स तर्हि ( पृथिवीगोलकं ) दास्यति । सोऽपि नेति ब्रूमः । कुतः ? यावता भूमिभागेन ( भोगेन ) सार्वभौमो भूमेरीष्टे, तावताऽन्योऽपि । न तत्र कश्चिद्विशेषः । सार्वभौमस्य त्वेतदधिकं यदसौ पृथिव्यां संभूतानां व्रीह्यादीनां रक्षणेन निर्विष्टस्य कस्यचिद्भागस्थेष्टे, न भूमेः । तन्निर्विष्टाश्च ये मनुष्याः तैरन्यत् सर्वप्राणिनां धारणचक्रमणादि यत् भूमिकृतं तत्रेशित्वं प्रति न कश्चिद् विशेषः । तस्मात् न भूमिः देया । ६।७।२।३. \* प्रथमं जातिनिमित्तो राजा, ततः तत्संबन्धात् पालनं राज्यम्, तत्संबन्धादपि ब्राह्मणादिषु स्थानापत्या वा अनुमानेन वा राजशब्दः । वा. ३।५।८।२६ पृ. १००३, \* ' राजानं अभिषेचयेत् ' । न च भाविसंज्ञाविज्ञानं ( राजा इति ) भूतत्वेवैव उपपद्यमानत्वात् । अगत्या हि सा अन्यत्र आश्रीयते । २।३।२।३ पृ. ५८२. \* राज्ञः ( क्षत्रियस्य ) गृहे ऐन्द्र एकादशकपालश्चरुः । राजसूये । भा. १।१।२।३।१३. \* राज्ञः दुष्टशिक्षा-शिष्टपरिपालनाभ्यामीशितृत्वं स्मृत्यभिप्रेतम् । वि. ६।७।२, \* राज्ञः महाभूमिः गोपथराजमार्गजलाशयादिसहिता न स्वम्, सर्वप्राणिसाधारणं हि तत् । ६।७।२. \* एकस्य राज्ञः एक एव पुरोहितः उपादेयत्वेन श्रूयते, ' पुरोहितं करोति ' इति एकत्वं विवक्षितम् । ( अतः ) न द्वौ । भा. ६।६।२।१३. \* राज्ञां अर्थदण्डौ नैमित्तिकी परिपालनवृत्तिः । वा. ३।१।६।१२ पृ. ६९७, \* ' अप-

राघे निमित्ते हि शतसंख्याविशेषिता । तदनुष्ठानपादानां  
राज्ञां वृत्तिविधीयते ॥' ३।१।६।१२ पृ. ६९७.

❧ राजानुसृतविवाहप्रवृत्तभृत्यन्यायः । यथा  
भृत्यस्य विवाहप्रवृत्तौ हि राज्ञाऽप्यनुगम्यते इति प्रसिद्धम् ।  
साहस्री. ३३७.

\* राजोपेताः ब्राह्मणाः ये क्षत्रियवृत्तिमाश्रिताः ।  
तेषामपि स्वजातीयमेव आर्षेयवरणम् । संकर्ष. ३।४।७,

\* राजोपेतानां ब्राह्मणोपेतानां वा प्रच्युतस्वकर्मणामपि  
न जातिनाशः । ३।४।७.

\* राजैकपुत्रक्रीडा । यदि च समुदायत्वमापन्नौ,  
ततः पुनः प्रत्येकं संबन्धः इति (चेत् तदा) राजैकपुत्र-  
क्रीडा आपद्यते । (एकपुत्रस्य अत्यन्तं प्रियत्वेन पितृ-  
भ्यामनिवारणात्, राजपुत्रत्वेन चान्यैरपि अनिवारणात्  
अत्यन्तान्याय्या यथा, तथैयमपि । टिप्पणी) । भा. २।१।  
१६।४८ पृ. ४५५, सु. ६९३.

\* राजकर्म किं पुनः ? जनपदपुररक्षणे ततश्चोद्ध-  
रणे (कण्टकानां) राज्यशब्दं आश्रितैवास्मिन् प्रयुज्यते ।  
भा. २।३।२।३.

\* राजकुले सेवा क्रियते, कर्षणं हि भूमौ । वा.  
३।४।९।२६.

\* राजजातिविशिष्टः कर्ता राजसूयसाधनं विधी-  
यते, राजसूयो वा तदर्थत्वेन । राजजातिर्न साध्या  
नापि साधनम् । एवं न स्वर्गः । तस्मात् स्वर्गेच्छा-  
विशिष्टः कर्ता कर्मसंबन्धी । स्वर्गशब्दः पुरुषविशेषण-  
त्वेनोपक्षिणत्वात् नान्येन संबन्धमर्हति, यथा राजजातिः ।  
वा. ६।१।१।१ पृ. १३४५, \* राजजातिविशिष्टेन  
यथा राजसूयः कार्यः न अतद्विशिष्टेन, तथा स्वर्गेच्छा-  
विशिष्टेन यागः कार्यः, नातद्विशिष्टेन । ६।१।१।१  
पृ. १३४७.

\* राजपुत्रापरधवत् । श्लोवा. । राजपुत्रस्यापराधे  
दण्डोऽल्यो भवति । रत्नाकरः संबन्धाक्षेपे ९६.

❧ राजपुत्रन्याधन्यायः । यथा कश्चिद्राजपुत्रः  
स्वमातृसपत्न्या कयाचित्कृत्त्रिभिक्षितो व्याधवशं प्राप्तः ।  
तेन च पुत्रत्वेन पालितः सः, व्याधमेवात्मानं मन्यते  
स्म, पश्चात्कथंचिद्राजपुत्रनिश्चयवतां मन्त्रिणामुपदेशा-

द्राजानमात्मानं मत्वा पैतृकसिंहासने प्रतिष्ठां प्रापेति ।  
साहस्री. ३५७.

❧ राजपुरप्रवेशन्यायः । यथाऽत्र क्रमेणैव बहूनां  
पुरुषाणां प्रवेशो भवति न युगपत् । तथा-यथा विशृङ्ख-  
लतया राजपुरप्रवेशे राजपुररक्षकैस्ताडनादिकं क्रियते, इति  
भिया श्रेणीभूततया तत्पुरप्रवेशः, एवं सुशृङ्खलतया  
यत्र कार्यकारणस्य विवक्षा तत्रास्य प्रवृत्तिः । साहस्री.  
१८५.

\* राजपुरप्रवेशन्यायेन शब्दबोधे पदार्थाना-  
मन्वयबोधः । यत्र खण्डवाक्यार्थबोधोत्तरं महावाक्यार्थ-  
बोधः, यत्र वा 'दण्डी, कुण्डली, छत्री, चैत्रः'  
इत्यादौ विशिष्टस्य वैशिष्ट्यबोधे तात्पर्यं तत्र । मणि.  
पृ. ७०.

\* राजपुरुषः इति तत्पुरुषे पूर्वपदे लक्षणा ।  
इति मणिः । राजपदेन राजसंबन्धी लक्ष्यते इति पक्ष-  
धरः । राजपदेन संबन्ध एव लक्ष्यते इति अन्ये ।  
मणि. पृ. १५१. \* राजपुरुषः । राजपुरुष इत्यादि-  
ष्विव कदाचित् अङ्गाङ्गिभावो विपरीतः स्यात् । तथाहि  
'विशेषणतया राजा, पुरुषस्योपसर्जनम् । अर्थयोः शेष-  
शेषित्वे, तस्यैवेष्टा प्रधानता ॥' ..... राजपुरुषादि-  
ष्वपि शब्दार्थवृत्त्या राजादीनां गुणत्वमेव प्राप्तम्, प्रमाणा-  
न्तरवशेन तु विपरीतं कल्प्यते । तच्च सक्तवधिकरणे  
दक्षितम् ( २।१।४।१२ ) न चैतावता शब्दार्थत्वं  
भवतीत्युक्तमेव । यश्च वस्तुतोऽपि तत्र राज्ञो गुणत्वांशः,  
तमेवोपादाय शब्दः प्रवर्तते । अस्ति चासौ । कथम् ?  
'विभ्राणः पुरुषं राजा गुणत्वं तावद्वच्छति । स्वामित्वं  
भजते पश्चाद् विवक्षा तु यथारुचि ॥' तत्र यदा राज-  
विशिष्टः पुरुषो विवक्षितः तदा शब्दार्थानुगुण्यात् एका-  
न्तेन वस्तुगतमपि उपकारकत्वं विवक्षितव्यम् । यदा पुनः  
उपकार्यत्वं विवक्ष्यते तदा तस्य विशेष्यलक्षणापत्तेः राजा-  
ज्ञाकरत्वेन उपकारकभूताः पुरुषाः विशेषणं भवन्ति इति  
पुरुषराजशब्द एव प्रयोक्तव्यः । प्रयोगद्वयस्य विद्य-  
मानस्य तावत् व्यवस्थाहेतौ अर्थद्वये संभवति किमिति  
वक्ष्यमाणक्रियोपयोगापेक्षया विवक्षाभेदमात्रेण क्लिष्टां  
व्यवस्थामाश्रयिष्यामहे । तेन भूतं निमित्तमालोच्य, शब्दे



प्रयुज्यमाने राजपुरुष इत्यत्र उपकारांशकृतं शेषत्वमेव विवक्षितमिति गम्यते । यत्रापि गोगर्भदासादिस्वामिनि अत्यन्ताविद्यमानमेव शेषत्वम्, तत्रापि उपकारकत्वसंभवात् उपचरितमिति द्रष्टव्यम् । वा. ३।४।४।१२ पृ. ९०३, ९०४-९०५. \* राजपुरुषः राजा चासौ पुरुषः इत्येव विग्रहः । राजः पुरुषः इति व्याख्यातृणां विग्रहप्रवर्तनं तु अर्थविसृष्टिकरणार्थम् । सोम. ६।१।१३. \* 'राज-पुरुषः शोभनः' इत्यत्र शेषभूतस्यापि पुरुषस्य विशेष्यस्य शोभनपदाऽपेक्षस्यापि समासो भवति । रत्नाकरः. पृ. ३४७. \* राजपुरुषे राजः पुरुषोपसर्जनीभूतस्य पदान्तरेण विशेषणं न भवति । नहि भवति ऋद्धस्य राजपुरुष इति । ( नहुपसर्जनं पदं पदान्तरेण संबध्यते राजपुरुषवत् - बृहती. ) । ऋजु. पृ. ७०.

\* 'राजपुरोहितौ सायुज्यकामौ यजेयाताम्' कुलाययजे राजपुरोहितयोः सहाधिकारो भिन्नकल्पयोरपि । द्वितीयप्रयाजविषये तु, उभयोः समप्रधानत्वेन नाराशंस-तनूनपातौ विकल्प्येते । वि. ६।६।२. \* 'राजपुरोहितौ सायुज्यकामौ यजेयाताम्' यागे चैतत् कर्तृद्वित्वं श्रूयते । भा. १०।२।१३।४१, \* 'एतेन ( कुलायेन नाम यागेन ) राजपुरोहितौ सायुज्यकामौ यजेयाताम्' इति अत्र द्वौ यजमानौ । ३।३।९।१७.

\* राजशब्दः क्षत्रियजातौ रूढः, न तु राज्ययोगः तस्य प्रवृत्तिनिमित्तम् । प्रत्युत राज्यशब्दस्य राजयोगः प्रवृत्तिनिमित्तम् । राजः कर्म राज्यं इति राजसूयाधि-कारः क्षत्रियस्य सतः राज्यकर्तृरेव नेतरस्य । वि. २।३।२. \* राजशब्दः क्षत्रियज्ञातेरेव वाचकः, न तु ब्राह्मणादीनां राज्यकर्तृणामपि । भा. २।३।२।३. \* राज-शब्दः क्षत्रियवचन एव, न यौगिकः । नच अनभि-षिक्ते जनपदपरिपालनव्यापृतेऽपि आयुक्ते । पराधीने-ष्वपि केषुचित् पृथ्वीश्वराभिषिक्तेषु माण्डलिकेष्वपि प्रयोगदर्शनात् । दृष्टश्च अनभिषिक्तेऽपि, अपालयति च जनपदम्, क्षत्रिये राजशब्दप्रयोगः । तद्वत्यपि वा अन्य-जातीये अनभिधानं द्राविडानाम् । तस्मादपि न त्रैवर्णिको राजा । वा. २।३।२।३ पृ. ५८२-५८३. \* 'राजानम-भिषेचयेत्' इति राजशब्देन राजशब्दाच्यतया

प्रसिद्धस्य क्षत्रियस्यैव अभिषेकविधानात् विधिवेलायामेव राजशब्दसंयोगात् राजशब्दार्थस्य उद्देश्यत्वेन प्राक्-प्रसिद्धचपेक्षत्वात् म्लेच्छप्रसिद्धेरपि आदरणीयतया जाति-वाचित्वावगतेः अभिषेकनिमित्तत्वं न संभवति । सु. पृ. ९०२-०३, \* राजशब्दस्य, जनपदस्य सर्वतो-रक्षणे, चौरादीनां च जनपदपुरेभ्यो निष्कासने च रूढिः । पृ. ८९९.

\* राजशब्दार्थविचारः 'अवेष्टचविकरणे' २।३।२ मीको. पृ. ७१८ भाष्ये वार्तिके च द्रष्टव्यः ।

\* राजशब्दप्रयोगः राज्यरहितेऽपि क्षत्रिये जाति-निमित्तत्वेन । सु. पृ. ९००.

\* राजशब्दवाच्यः साधुपालनासाधुनिग्रहकारी मनु-पाणिन्यादिभिः अवधारितः । सु. पृ. ८९९.

\* राजतसौर्वर्णग्रहभ्यामश्वमेधोपदिष्टाभ्यां अति-दिष्टेन्द्रवायादिग्रहाणां समुच्चयः । १०।४।२।३-५. मीको. पृ. १६४४ 'ग्रहसमुच्चयः' इत्यत्र द्रष्टव्यम् ।

\* राजन्यः ग्रीष्मे अग्निमादधीत । भा. ६।१।७।२६, ११।३।२।२, \* एकादशसु प्रक्रमेषु राजन्यः अग्निमादधीत । ६।१।७।२८. \* 'ऐन्द्रो राजन्यः' इत्यर्थवादेन राजन्यः ऐन्द्रत्वेन स्तूयते । वि. १।४।१४. \* सत्यपि सामर्थ्ये विप्रराजन्यौ न वैश्यस्तोमं कुरुतः । वा. ३।३।७।१४ पृ. ८४३. \* राजन्यं ग्रीष्मे उप-नयीत । भा. ६।१।७।३३. \* 'राजन्यं जिनाति' अयाग-रूपं राजसूयाङ्गमेतत् । न प्रधानम् । अस्य राजन्य-जयस्य अभिषेचनीययागे अपकर्षणानुष्ठानेऽपि महाप्रकर-णात् राजसूयाङ्गत्वमेव न तु अभिषेचनीयाङ्गत्वम् । वि. ४।४।२. \* राजन्यस्य अग्निष्टोमे षोडशी गृह्यते । भा. १०।५।९।३४, \* राजन्यस्य अग्निष्टोमे षोडशी सस्तुत-शस्त्रः एवमुक्त्ये । १०।५।१२।४९-५२, \* राजन्य-स्यैव राजसूयः । न च तत्र कतौ ब्राह्मणवैश्यौ स्तः 'राजा राजसूयेन' इति वचनात् । ११।४।३।१०. \* राज-न्यस्य ज्योतिष्टोमे फलचमसः इज्याविकारः ( भक्षसंबन्ध-स्तु हविष्ठात् लभ्येतैव ) न भक्षविकारमात्रम् । ३।५।१९।४७-१९. \* राजन्यस्य ज्योतिष्टोमे फलचमसः । न सोमचमसः । भा. ३।६।१३।३६, \* राजन्यस्य

ज्योतिष्टोमे ब्रह्मसाम पार्थुरश्मम् । नैमित्तिकमेव तत् ,  
न नित्यम् । ४।३।२।४. \* राजन्यस्य ज्योति-  
ष्टोमे यवागूर्वतं ऋत्वर्थम् । ४।३।४।८-९. \* राज-  
न्यस्य दीक्षितस्य यवागूः व्रतम् ( भोजनद्रव्यम् ) ।  
ज्योतिष्टोमे । वि. ४।३।४, १०।४।१, \* राजन्यस्य  
द्रव्यार्जने जयादिकमुपायः । उपायान्तरात् प्रत्यवायः ।  
४।१।२ वर्णकं ४. \* राजन्यस्य नित्याग्निष्टोमसंस्थायाः  
लोप एव । राजन्यस्य अग्निष्टोमे स्तुतशस्त्रसहितस्य षोड-  
शिनो विधानात् । तत्र अग्निष्टोमशस्त्रोत्तरं षोडशी एव  
कर्तव्यः । स एवाग्न्यग्निष्टोम इत्युच्यते । एवं उक्थ्य-  
संस्थायामपि । तत्रापि राजन्यस्य षोडशिनो विधानात्,  
उक्थ्यसंस्थालोप एव सिध्यति । माऽस्तु वा काम्यो-  
क्थ्यसंस्थाया निवृत्तिः । भाट्ट. १०।५।१२. \* राज-  
न्यस्य पार्थुरश्मं ब्रह्मसाम सत्रे । भा. ६।६।३।१७,  
\* राजन्यस्य वीर्यसंस्तवः फलेन संबन्धोऽनूयते । ६।६।  
२।१४, \* राजन्यानां नाराशंसो द्वितीयः प्रयाजः ।  
६।६।१।१. \* राजन्यानां सत्राधिकारो नास्ति । वि.  
६।६।३.

\* राजन्यकर्तृका अवेष्टिः । 'यदि राजन्यः  
( यजेत ) ऐन्द्रं मध्ये निषाय आहुतिमाहुतिं हुत्वाऽ-  
भिधारयेत् ' इति । भा. ११।४।३।८.

\* राजन्यचमसं ब्राह्मणा एव प्रसर्पेयुः न  
राजन्याः राजसूये दशपेये । ३।५।२०।५२-५३.

\* राजन्यचमसभक्षणं ब्राह्मणानामेव राजसूये  
दशपेये । ३।५।२०।५२-५३. मीको. पृ. २०८०  
' दशपेयन्यायः ' इत्यत्र द्रष्टव्यम् ।

\* राजन्यवैश्ययोः आर्त्विज्यं प्रतिषिद्धम् । भा.  
६।६।३।१८. \* राजन्यवैश्ययोः ऋत्विक्त्वं नास्ति किंतु  
ब्राह्मणानामेव । १२।४।१५।४२-४७. मीको. पृ. २८४  
' अधिकारः आर्त्विज्ये ब्राह्मणस्यैव ' इत्यत्र द्रष्टव्यम् ।  
\* राजन्यवैश्ययोः ज्योतिष्टोमे न्यग्रोधफलचमसः, न तु  
सोमभक्षः । स च सोमविकारः । वि. ३।५।१९,  
\* राजन्यवैश्ययोः विहिते फलचमसे यागद्रव्यसंस्कार-  
विधयः ' क्रीणाति, अभिषुणोति ' इत्यादयः न प्रवर्तन्ते,

मी. को. ४१५

परंतु चोदकेनातिदिश्यन्ते । ३।६।१३. \* राजन्य-  
वैश्ययोः सांनाय्यभक्षः प्रतिषिद्धः । ' न राजन्यो न  
वैश्यो वा सांनाय्यं पिबेत् असोमपीथो ह्येषः ' । भा.  
१२।४।१५।४५, \* राजन्यवैश्यानां ज्योतिष्टोमे फल-  
चमसो विधीयते ' स यदि राजन्यं वैश्यं वा याजयेत्०'  
इत्यादिना । १२।४।१५।४४. \* राजन्यवैश्यानां प्रवरवरणे  
मनुवत् कल्पः इति पूर्वपक्षः । त्र्याषेय-मनुवत्कल्पौ  
त्रैवर्णिकानां तुल्यतया विकल्पितौ इति सिद्धान्तः ।  
संकर्ष. ३।४।५.

\* राजन्यशब्दः पर्याय एव हि राजशब्दस्य । वा.  
२।३।२।३ पृ. ५८३.

\* राजन्यस्तुत्यर्थः ऐन्द्रशब्दः ' ऐन्द्रो राजन्यः ' ।  
वि. १।४।१४.

॥ राजसं तामसं चैव दूरतः परिवर्जयेदिति  
न्यायः । साहस्री. १०२.

\* राजसूयः क्षत्रियमात्राधिकारः । सु. पृ. ८९७.  
\* राजसूयः बहुयागात्मकः । वि. ३।३।१०. \* राज-  
सूयः । राजा तत्र सूयते, राज्ञो वा यज्ञः राजसूयः ।  
भा. ४।४।१।१. \* राजजातिविशिष्टेन राजसूयः कार्यो  
नातद्विशिष्टेन । वा. ६।१।१।१ पृ. १३४७.  
\* ' राजसूयेन स्वाराज्यकामो यजेत ' इति । अत्र  
अनुमत्यादीनामिष्टीनाम्, पवित्रादीनां सोमानाम्, केषां-  
चित् होमानां च समुदितानां एकं फलं श्रूयते ।  
भा. ११।२।३।१२. \* ' राजसूयाय हेनां उत्पु-  
नाति ', ' राजसूयेनेजानः सर्वमायुरेति ' इदं संदर्शेन  
विकृतौ महाप्रकरणम् । बाल. पृ. ९. \* राजसूयात्  
भिन्नतन्त्रता ब्राह्मणादिकर्तृकाया अवेष्टेः । ११।४।३।९-  
१२. मीको. पृ. ७१३ ' अवेष्टेः ब्राह्मणादिकर्तृ-  
कायाः० ' इत्यत्र द्रष्टव्यम् । \* राजसूयस्य कृत्स्न-  
स्यैव विदेवनादयः अङ्गम्, न तु अभिषेचनीयस्या-  
ङ्गम् । ' पञ्चोर्ही दीव्यति, राजन्यं जिनाति, शौनःशेष-  
माख्यापयति, अभिषिच्यते ' इत्यादयः । विदेवनाधि-  
करणम् । ४।४।१।३-४. \* राजसूये अङ्गानां तन्त्रं  
न । ११।२।३।१३-१९. मीको. पृ. १०७० ' इष्टि-

राजसूयाधिकरणम्' इत्यत्र द्रष्टव्यम् । \* राजसूये अनु-  
मत्यादीनि यागरूपाणि, विदेवनादीनि च अयागरूपाणि  
इति सर्वाण्येव न फलवन्ति समप्रधानानि पुरुषार्थानि,  
किंतु अयागरूपाणि कर्तव्यानि । यागरूपाण्येव तु प्रधा-  
नानि । ४।४।१।१-२. \* राजसूये अनुमत्यादयः इष्टयः,  
पवित्रादयः सोमाः, होमाः सर्व प्रधानम् । भा. १।१।२।  
३।१२. \* राजसूये अनुमत्यादयः इष्टयो विहिताः, तासु  
आरम्भद्वारस्य लोपात् आरम्भणीया न कर्तव्या । वि.  
१०।१।३. \* राजसूये अन्त्ये एव हविष्कृतकाले वापि-  
सर्गः । वृ. ११।३।७।१४. \* राजसूये अभिषेकात्  
प्राक् विदेवनादयः । भा. ५।२।१०।२१. \* राजसूये  
अभिषेचनीयाख्ये सोमयागे चोदकप्राप्तप्राकृताङ्गानुष्ठानो-  
त्तरं विदेवन-शौनःशेषाख्यानादिकं कर्तव्यम् । इति चेन्न ।  
अभिषेचनीयमध्ये 'माहेन्द्रस्तोत्रं प्रत्यभिषिच्यते' इत्य-  
भिषेकस्यापकर्षः, ततश्च अभिषेकात् प्राक्तनानां विदेव-  
नादीनामप्यपकर्षः कर्तव्यः । वि. ५।२।१०. \* राजसूये  
अभिषेचनीयदशपेययोर्भिन्नतन्त्रता । १।१।२।१४।५७-  
६२. मीको. पृ. ५६३ 'अभिषेचनीयदशपेययोर्भिन्नं  
तन्त्रम्' इत्यत्र द्रष्टव्यम् । \* राजसूये अवेष्टिः । तत्र  
'यदि ब्राह्मणो यजेत ब्राह्मणस्य मध्ये निधायानुति  
हुत्वा तमभिषारयेत् । यदि राजन्यः ऐन्द्रं यदि वैश्यो  
वैश्वदेवं' इति । तत्र ब्राह्मणवैश्ययोरपि राज्ययोगात्  
राजशब्दार्थत्वेन इदं संभवति इति पूर्वपक्षः । क्षत्रिय-  
कर्तृकः एव राजसूयः । अवेष्टिस्तु ब्राह्मणादिकर्तृकं  
विशिष्टगुणकं कर्मान्तरमेव विधीयते इति सिद्धान्तः ।  
तथा च अवेष्टिर्द्वैधा राजसूयाङ्गभूता, स्वतन्त्रा चेति ।  
तत्रेयं स्वतन्त्रेति ज्ञातव्यम् । वि. २।३।२. \* राजसूये  
अवेष्टिषु अङ्गानि पृथक् कर्तव्यानि, तन्त्रं न । भा.  
१।१।४।३।८-१०. \* राजसूये इष्टयः १ 'अनुमत्यै  
पुरोडाशमष्टाकपालं निर्वपति' २ 'नैर्ऋतमेककपालम्'  
३ 'आदित्यं चरुं निर्वपति' ४ 'आग्नावैष्णवमेकादश-  
कपालं' इत्यादयः । पशवः - 'आदित्यां महान् गर्भिणी-  
मालभते', 'मास्तीं पृश्निम्', 'प्रष्टीहीमश्चिभ्याम्'  
इत्यादयः । सोमाः - अभिषेचनीयः, दशपेयः इत्यादयः ।  
होमाः - 'वत्मीकवपायां होमः' इत्यादयो दर्वि-

होमाः । एते सर्वे यागरूपाः प्रधानम् । अयागरूपाः,  
'प्र-(प) छौर्ही दीव्यति', 'अश्वैर्दीव्यति', 'राजन्यं  
जिनाति', 'शौनःशेषमाख्यापयति' इत्यादयः, एतानि  
तु अङ्गानि । वि. ४।४।१. \* राजसूये इष्टिपशुसोम-  
दर्विहोमाः प्रधानभूताः । तत्र इष्ट्यर्थं आरम्भणीया न  
कर्तव्या । (यतः) अग्निष्टोमं प्रथममाहुरन्ति । भा.  
१०।१।३।५. \* राजसूये 'उत्तरे त्रिसंयुक्ते सोमापौष्णे  
एकादशकपाले ऐन्द्रापौष्णश्चरुः, श्यावो दक्षिणा' इति ।  
तत्र पौष्णं पेषणं द्विदेवत्ये न कर्तव्यं किंतु केवलपूषदेव-  
ताके चरौ एव । ३।३।१५।३९-४६. \* राजसूये किं  
विदेवनादीनामन्ते प्रयोगः उताभिषेकात् पूर्वं इति संदेहे  
अभिषेकात् पूर्वमिति निर्णयः । भा. ५।२।१०।२१,  
\* राजसूये 'त्रिसंयुक्ते द्वे' इत्यादीनां अनुक्तदेशकालानां  
प्रधानानां अङ्गानि अनुष्ठेयानि न तन्त्रम् । १।१।४।  
१।१-३. \* राजसूये दशपेये नाम यागे दश चमसाः  
प्रत्येकं दशमिर्दशभिः पीयन्ते । तत्र यजमानस्य चमसो  
दशभिः पेयः, स च राजन्यैरेव दशभिः इति पूर्वपक्षः ।  
राजन्यस्य सोमभक्ष एव नास्ति यजमानस्यापि । दश-  
चमसपातून् शतसंख्याकान् उद्दिश्य 'शतं ब्राह्मणाः  
पिबन्ति' इति ब्राह्मण्यं विहितं, तथा च इतरचमसवत्  
यजमानचमसोऽपि ब्राह्मणैरेव दशभिः पेयः इति  
सिद्धान्तः । वि. ३।५।२०. \* राजसूये दशपेये  
'प्राकाशौ अध्वर्यवे ददाति' इमौ प्राकाशौ अध्वर्यु-  
भागस्यैव निवर्तकौ न तु कृत्स्नस्य क्रतुदाक्षिण्यस्य ।  
१०।३।१७।६३-६४. \* राजसूये दशपेयाभिषेचनीयौ  
द्वौ सोमयागौ । 'सह सोमौ क्रीणात्यभिषेचनीयदश-  
पेययोः' । तत्र क्रयात् पूर्वभाविनां दशपेयाङ्गानां अप-  
कर्षात् तन्त्रं इति पूर्वपक्षः । नास्ति तन्त्रम्, संसृपा-  
ख्याभ्यो दशभ्य इष्टिभ्य ऊर्ध्वमपराले दशपेयस्योपक्रमः ।  
ताभ्यः प्राचीने अत्यन्तगवहिते काले अभिषेचनीयः ।  
'सद्यो दीक्षयन्ति, सद्यः सोमं क्रीणन्ति' इति दशपेये  
सद्यस्कालत्वं च । 'सह सोमौ क्रीणाति' इति तु क्रया-  
र्थोपसंवादस्य केवलं साहित्यम् । ततश्च नास्ति तन्त्रम् ।  
वि. १।१।२।१४. \* राजसूये दिशामवेष्टयः - 'आग्नेयम-  
ष्टाकपालं निर्वपति हिरण्यं दक्षिणा । ऐन्द्रमेकादशकपाल-

मृषभो दक्षिणा । वैश्वदेवं चरं पिशङ्गी पष्ठौही दक्षिणा ।  
मैत्रावरुणीमामिक्षां वशा दक्षिणा । बार्हस्पत्यं चरं  
शितिपृष्ठो दक्षिणा ' इति । तामु अङ्गानां तन्त्रेणानुष्ठानं  
इति पूर्वपक्षः । बहिष्ययोगे तन्त्रम्, अन्तःप्रयोगे भेदः  
इति सिद्धान्तः । वि. ११।४।३, \* राजसूये देवनादिकं  
कृत्स्नराजसूयाङ्गम्, न तु अभिषेचनीयाख्यसोमयागमा-  
त्राङ्गम् । अनुष्ठानं तु अभिषेचनीयागतमाहेन्द्रस्तोत्रकाले ।  
४।४।२. \* राजसूये देशभेदः ' बार्हस्पत्यश्चरुर्ब्रह्मणो  
गृहे, ऐन्द्र एकादशकपालो राज्ञो गृहे, आदित्य-  
श्चरुर्महिष्या गृहे ' इत्यादिः । भा. ११।२।३।१३.  
\* राजसूये नानाबीजेष्टिः ' अग्नये गृहपतये पुरोडाश-  
मष्टाकपालं निर्वपति कृष्णानां व्रीहीणाम्, सोमाय वन-  
स्पतये श्यामाकं चरुम् ' इत्यादि । तत्रावघातार्थं अजि-  
नास्तरणम्, उपरि उल्लखलस्थापनम्, तत्र बीजावापः,  
अवघातः, शूर्पेण परावपणम्, कणेभ्यस्तण्डुलानां विवेचनं  
इति सर्वे मिलित्वा एकोऽवघातो नाम पदार्थः । तत्र  
प्रतिबीजं कृष्णाजिनास्तरणादितण्डुलनिष्पत्त्यन्तस्य समुदा-  
यस्यानुसमयः कर्तव्यः । तथा च एकं कृष्णाजिनम्,  
एकमुल्लखलं इत्यादि । वि. ५।२।७. \* राजसूये नाना-  
बीजेष्टिः । तस्यामवहननं समन्त्रकं चोदकेन प्राप्यते । तत्र  
प्रतिबीजं मन्त्रस्यावृत्तिः । भा. ११।४।३।४३.  
\* राजसूये नानाबीजेष्टौ अन्त्यबीजसंबन्धिहविष्कृदाह्वान-  
काले एव वाग्विसर्गः । ११।३।७।१७. मीको. पृ.  
२३१३ ' नानाबीजेष्टौ अन्त्यबीजं ' इत्यत्र द्रष्टव्यम् ।  
\* राजसूये नैर्ऋते चरी तुषविमोकसाधनेषु नखेषु उल्लखल-  
मुसलधर्मः प्रोक्षणं कर्तव्यम् । वि. ९।२।१२. \* राजसूये  
परस्परविलक्षणानां इष्टि-पशुसोमानां बहूनां समप्राधा-  
न्यम् । वि. ४।४।११. \* राजसूये ' पुरस्तादुपसदां सौम्येन  
प्रचरन्ति ' इति सौम्यस्य कालार्थः संयोगः । सौम्यः  
स्वाराज्यफलप्रयुक्त एव पाठक्रमात् पूर्वपठितकर्मानन्तर-  
कर्तव्यत्वेन प्राप्तः, अतिदेशप्राप्तोपसत्पूर्वं विधीयते ।  
भाट्ट. ४।४।३. \* राजसूये पूर्वत्रिसंयुक्तगतवैष्णव-  
त्रिकपाले सौमिकातिथ्येष्टिगतवैष्णवशब्दो धर्मान् नातिदि-  
शति । भा. ७।३।६।१७.

॥ राजसूये पृथक्दक्षिणायुक्तानामात्रावैष्णवा-  
दीनां भेदेन अङ्गानामनुष्ठानम् ॥

चोदनैकत्वाद् राजसूयेऽनुक्तदेशकालानां सम-  
वायात् तन्त्रमङ्गानि । ११।४।१।१ ॥

भाष्यम्— राजसूये यान्यनुक्तदेशकालानि, प्रधा-  
नानि यथा त्रिसंयुक्ते द्वे, एवमादि चिन्त्यते । किं  
तत्राङ्गानां तन्त्रभावः, उत भेदः इति । किं प्राप्तम् ?  
राजसूयेऽनुक्तदेशकालानां प्रधानानां तन्त्रमङ्गानि ।  
कुतः ? समवायात् । फलनिर्वर्तने तेषां समवायः ।  
समेत्येतानि फलं साधयन्ति, नैकशः । कथं ज्ञायते ?  
चोदनैकत्वात् । राजसूयेनेत्येकवचनान्तेन शब्देन तानि  
प्रधानान्युक्त्वा फलसंबन्धः कृतः । तस्मात् समुदायः  
फलवान् । यच्च फलवत् तच्चिकीर्षितम् । तदर्थैतिकर्त-  
व्यता । इतिकर्तव्यता चाङ्गानि । तस्मात्तन्त्रम् ।

प्रतिदक्षिणं वा कर्तृसंबन्धादिष्टिवदङ्गभूतत्वात्  
समुदायो हि तन्निर्वृत्या तदेकत्वादेकशब्दोपदेशः  
स्यात् । २ ॥

भाष्यम्— न चैतदेवं तन्त्रमङ्गानीति । किं तर्हि ?  
भेदेन । कुतः ? प्रतिदक्षिणं कर्तृसंबन्धात् । एतेषु कर्मसु  
दक्षिणाभेदः श्रूयते । ' आग्रावैष्णव एकादशकपालः,  
ऐन्द्रावैष्णवश्चरुः, वैष्णवस्त्रिकपाले वामनो दक्षिणा ।  
सोमापौष्ण एकादशकपालः, ऐन्द्रापौष्णश्चरुः, पौष्णश्चरुः,  
श्यामो दक्षिणा ' इति । दक्षिणाभेदात् प्रतिदक्षिणं कर्तृ-  
संबन्धो भवति । वामनक्रीताः पूर्वस्य त्रिसंयुक्तस्य  
कर्तारः । अनङ्गं ते उत्तरस्य त्रिसंयुक्तस्य । श्यामपरिक्रीताः  
उत्तरस्य त्रिसंयुक्तस्य कर्तारः । तेऽप्यनङ्गं पूर्वस्य । अतः  
कर्तृभेदादङ्गभेदः । इष्टिवत् । तद्यथा पौर्णमासकाला-  
न्यङ्गानि कालभेदात् दर्शस्योपकुर्वन्ति । एवमिहापि  
कर्तृभेदात् परस्परस्य । तस्माद्भेदेन कर्तव्यानीति । यत्तु  
चोदनैकत्वादुत्तरस्यापि समुदायो विवक्षितः इति ।  
उच्यते । समुदायो हि तन्निर्वृत्या । समुदायः फलनिष्पत्त्या  
विवक्षितः । तदेकत्वात् फलैकत्वात् सहवचनम्, न  
प्रयोगैकत्वात्, इष्टिवत् । तद्यथा दर्शपूर्णमासयोः प्रयोग-  
भेदेऽपि फलैकत्वात् समासवचनं ' दर्शपूर्णमासाभ्यां स्वर्ग-  
कामो यजेत ' इति ।

तथा चान्यार्थदर्शनम् । ३ ॥

भाष्यम्— अन्यार्थोऽप्येतमर्थं दर्शयति । पूर्वं त्रिसंयुक्तं उत्तरं त्रिसंयुक्तमिति । तत्र भेदे हि पौर्वापर्यं स्यात् । नन्वेकतन्त्रत्वेऽपि प्रधानापेक्षं पौर्वापर्यं भवेत् । नैवमेतत् । वाक्यशेषेण तु विज्ञायते; साङ्गयोः प्रधानयो-  
रेतत्पौर्वापर्यमिति । एवं ह्यहं यत्पूर्वं त्रिसंयुक्तं वीरजननं तत्, यदुत्तरं त्रिसंयुक्तं पशुजननं तदिति । फलसंबन्धश्च साङ्गयोर्भवति, न केवल्योः । तस्माद्दर्शनमेवैतत् ।

शा— ' देशकालफलाभेदादङ्गानां तन्त्रता भवेत् । कर्तृभेदोऽपि नैवास्ति दक्षिणामात्र-  
भेदतः ॥ उच्यते दक्षिणाभेदात् कर्तृत्वमपि मिद्यते । तदानतानां कर्तृत्वादानतेश्च पृथक्त्वतः ॥' तस्मात् प्रतिदक्षिणं तन्त्रभेदः ।

सोम—सूत्रार्थस्तु— राजसूये अनुक्तदेशकालानां कर्मणां ' राजसूयेन यजति ' इति चोदनेकत्वेन युगपत् प्रयोज्यत्वात् तन्त्रमङ्गानि इति ।

वि— ' सोमापौष्णादिके तन्त्रमङ्गानामुत भिन्नता ।, तन्त्रं फलेक्यतो, मैवं दक्षिणाकर्तृभेदतः ॥'

भाट्ट— सर्वत्रैकफलसाधनानामनेकेषां कर्मणां फले साहित्यावगमेऽपि देशकालकर्तृभेदे प्रयोगभेदात् अङ्गा-  
वृत्तिरित्युक्तम् । तदिह यत्र देशादिभेदो नाम्नातः, दक्षिणाभेदमात्रं श्रुतम्, यथा राजसूये ' आग्नावैष्णव-  
मेकादशकपालं निर्वपति वामनो दक्षिणा, सोमापौष्णं चरुं निर्वपति श्यामो दक्षिणा ' इत्यादौ तत्र किं दक्षिणा-  
भेदात् कर्तृभेदस्ततश्च प्रयोगभेदादावृत्तिः, किं वा नेति चिन्तायाम्, सत्यपि दक्षिणाभेदे, कर्तृभेदे प्रमाणाभावः । न ह्यत्र अभिष्टानभेदस्तवापीष्टः तदैक्यस्य उत्तराधिकरणे स्थापयिष्यमाणत्वात् । कर्तृत्वभेदस्तु न दक्षिणाभेद-  
व्यापकः, प्रमाणाभावात्, दर्शपूर्णमासे च अन्वाहार्य-  
दक्षिणावृत्तावपि कर्तृभेदाभावाच्च । ' दर्शपूर्णमासयोश्चत्वार ऋत्विजः ' इत्यनेन षण्णां सहितानामेको व्यापकः कर्तृप्रयोगः ' समे दर्शपूर्णमासाभ्यां यजेत ' इत्यत्र दैशिक-  
प्रयोग इव विधीयते । अतश्च सत्यपि कालिकप्रयोगभेदे कर्तृप्रयोगस्यैकत्वात् कर्तृत्वैक्यावगमः । वस्तुतस्तु नात्र दक्षिणाभेदोऽपि, द्वादशाहवदेकफलसाधनत्वेनैकप्रयोगत्वा-

वगमे वामनश्यामयोर्मिलितयोरेव दक्षिणात्वात् । अत एव ' अन्वहं द्वादशशतं ददाति ' इत्यनेन प्रत्यहं विभज्य दानेऽपि न तत्र दक्षिणाभेद इत्युक्तम् । अतश्च तत्तत्प्रधानाङ्गत्वेन व्यवस्थितयोरपि वामन-  
श्यामयोरेकप्रयोगत्वात् मिलितयोरेव दक्षिणात्वम् । आवश्यकश्चायं न्यायो ब्राह्मणकर्तृकावेष्टिप्रयोगे, व्रीहिश्या-  
माकाग्रयणयोः समानतन्त्रत्वे च । इति प्राप्ते, दक्षिणायाः कर्तृसंस्कारकतया तद्वदेव प्रयोगान्वयित्वात् युक्तं तद्वेदा-  
क्षेपकत्वम् । न ह्यन्यथा तत्तत्प्रधानानां व्यवस्थितदक्षिणा-  
म्नानं कथमपि संगच्छते । न चात्र द्वादशाहवत् मिलित-  
योर्दक्षिणात्वम्, प्रत्येकं दक्षिणापदश्रवणेन भेदावगतेः । द्वादशाहे तु प्रत्येकदक्षिणापदाश्रवणात् तदैक्यमिति विशेषः । न च दर्शं पूर्णमासे च दक्षिणाभेदसत्त्वेऽपि कर्तृत्वभेदाभावः, आध्वर्यवादिसमाख्यया तेषां तेषां कर्तृणां प्रतियागं भेदेनैव विहिततया ' दर्शपूर्णमासयोश्च-  
त्वार ऋत्विजः ' इत्यस्य ' सोमे सप्तदशर्त्विजः ' इत्येत-  
द्विध्यन्तरेकवाक्यतया तदर्थवादत्वेन कर्तृप्रयोगविधायक-  
त्वाभावात् । अत एव दर्शं पूर्णमासे च पृथग्वरणानुष्ठानं याज्ञिकानाम् । एवं च— दक्षिणायाः कर्तृत्वभेदद्वारा प्रयोगभेदावश्यकत्वे राजसूयान्तर्गतावेष्ट्यादौ प्रयोगभेदि-  
काया अपि तस्या अन्नाद्यफलकब्राह्मणादिकर्तृकावेष्ट्यादि-  
प्रयोगे दक्षिणापेक्षायां सति संभवे तत्तत्प्रधानाङ्गत्वेना-  
वगतायास्तस्या एवोपस्थितत्वात् आग्नेयीन्यायेन ग्रहणम्, न तु अन्तःक्रतुप्रयोगे बाधिताया अन्वाहार्यदक्षिणायाः, इति वक्ष्यते । अस्तु वा तत्रापि सा । सर्वथा दक्षिणा-  
भेदे प्रयोगभेद इति सिद्धम् ।

मण्डन— ' भूतिभेदे तन्त्रभेदः । '

शंकर— ' कर्तृदक्षिण्या भेदः । '

\* राजसूये प्रक्रमे ये कर्तारः, ते एव आसमाप्तेः इति न नियमः दक्षिणाभेदात् इति पक्षः । कर्त्रैक्येऽपि दक्षिणारूपधर्मभेदः संभवति । पूर्वकर्तार एव वामनेन क्रीताः आग्नावैष्णवादिकं त्रिकं कुर्युः । अयुतेन क्रीताः अभिषेचनीयं इति धर्मभेदः । तथा च राजसूयस्यै-  
कत्वात् कर्त्रैक्यनियमः । वि. ११।४।२, \* राजसूये ब्राह्मणवैश्ययोरनधिकारः । ११।४।३. \* राजसूये ' यः

कामयेत राष्ट्रमस्य प्रजायै स्यादिति, तस्यौपासने प्रतिहित-  
मालम्ब्य जुहुयात् ' इति औपासनाग्निरुपयुज्यते । भा.  
१२।२।१।४. \* राजसूये यागायागरूपाणि सर्वाण्येव न  
स्वाराज्यफलेन फलवन्ति किंतु यागा एव स्वाराज्यफलेन  
फलवन्तः । सोम. ४।४।१, \* राजसूये यागायाग-  
रूपाणि कर्माणि सर्वाण्येव न समप्रधानानि किंतु यागा  
एव प्रधानं अयागास्तु अङ्गम् । ४।४।१, \* राज-  
सूये यागरूपाण्येव अनुमत्यादीनि कर्माणि कर्मप्रयोगा-  
रम्भे 'अस्मै फलाय इमानि कर्माणि करिष्ये' इति  
फलेद्देशेन संकल्प्यानि न तु अयागरूपाणि । ४।४।१.  
\* राजसूये रत्निनां हवींषि दर्शपूर्णमासविकृति-  
रूपाणि । तेषु मैत्राबाह्वस्ये हविषि 'स्वयंकृता  
वेदिर्भवति, स्वयंदितं बर्हिः, स्वयंकृत इधमः' इति ।  
तथा च प्रकृतौ सप्रयोजनानामुद्भवनदीनां विकृतौ प्रयो-  
जनं लुप्यते । बर्हिस्तरणहविरासादनादयः वेदिधर्मा विकृ-  
तावपि अलुप्तार्थाः । तस्मात् उद्भवनदीनि नानुष्ठेयानि ।  
बर्हिस्तरणादीनि त्वनुष्ठेयानि । लुप्तोपकाराणां अननुष्ठा-  
नम्, अलुप्तोपकाराणां तु अनुष्ठानम् । वि. १०।१।१,  
\* राजसूये 'वल्मीकवपायामुत्सृज्य जुहोति' इति श्रूयते ।  
अनारभ्य 'यदाहवनीये जुहति तेन सोऽस्याभीष्टः प्रीतः'  
इति । अत्र आहवनीयवल्मीकवपयोः विकल्प इति  
पक्षः । वल्मीकवपया आहवनीयस्य बाधः इति  
सिद्धान्तः । १०।८।८. \* राजसूये विदेवनादी-  
नामभिषेकात् प्रागपकर्षः । ५।२।१०।२१. 'विदेवनादी-  
नामभिषेकात् प्रागपकर्षः' इत्यत्र अधिकरणं द्रष्टव्यम् ।  
\* राजसूये विशेषविहितया वल्मीकवपया सामान्यविहि-  
ताहवनीयस्य बाधः । भा. १०।८।८।१६. \* राजसूये  
संसृपः नाम इष्टयो दश । संसृपां हवींषि इति भाट्टः,  
संसृपायां हवींषि इति शा., संसृपाख्याभ्यः इति विस्तरः ।  
वि. ११।२।१४, \* राजसूये संसृत् (५) शब्दवाच्यानि  
आग्नेयाष्टाकपालादीनि दश हवींषि आम्नातानि ।  
तत्र 'पुरस्तादुपसदां सौम्येन प्रचरन्ति, अन्तरा त्वाष्ट्रेण,  
उपरिष्टाद्वैष्णवेन' इति अष्टम-नवम-दशमहविषिषये  
उक्तम् । अनेन वाक्येन उपसदां आदिमध्यावसानेषु  
सौम्यादीनां त्रयाणामनुष्ठानं विहितम्, तथापि सौम्यादयः

नोपसदामङ्गानि किंतु प्रधानान्येव । कालविशेषसंबन्धपरं  
तु तद्वाक्यम् । ४।४।३, \* राजसूये सर्वारम्भार्थोऽग्नि-  
ष्टोमः 'अग्निष्टोममग्ने ज्योतिष्टोममाहरति' । यथा दर्श-  
पूर्णमासारम्भार्था आरम्भणीया तद्वत् राजसूये अग्नि-  
ष्टोमः । १०।१।३. \* राजसूये 'सोमापौष्ण एकादश-  
कपालः, ऐन्द्रापौष्णश्चरुः, पौष्णचरुः, श्यामो दक्षिणा'  
इत्येकं त्रिकम् । 'आग्नावैष्णव एकादशकपालः, ऐन्द्रा-  
वैष्णवश्चरुः, वैष्णवस्त्रिकपालः, वामनो दक्षिणा' इत्य-  
न्यत् त्रिकम् । एतयोस्त्रिकयोः तन्नेणानुष्ठानं इति  
पक्षः । दक्षिणामेदेन कर्तृमेदात् अङ्गभेदः इति  
सिद्धान्तः । वि. ११।४।१. 'सोमापौष्ण एकादश-  
कपालः, ऐन्द्रापौष्णश्चरुः, पौष्णश्चरुः, श्यामो दक्षिणा'  
'आग्नावैष्णव एकादशकपालः, ऐन्द्रावैष्णवश्चरुः, वैष्णव-  
स्त्रिकपालः, वामनो दक्षिणा' इति विस्तरे पाठः ।  
द्वितीयस्त्रिकः आदौ, प्रथमः त्रिकः पश्चात् इति त्रिक-  
द्वयस्य वैपरीत्येन पाठो भाष्ये । 'आग्नावैष्णवमेका-  
दशकपालं निर्वपति वामनो दक्षिणा' । 'सोमापौष्णं  
चरुं निर्वपति श्यामो दक्षिणा' इति एतादृशः एता-  
वांश्च पाठः शास्त्रदीपिकायाम् । 'वामनान्तैर्हि पूर्वं  
कर्म कर्तव्यम्, श्यामान्तैस्तत्तरम्' इति च तत्र स्पष्टी-  
करणम् । शास्त्रादीपिकावदेव वाक्यपाठो भाट्टदीपिका-  
याम् । तैत्तिरीयसंहितायां तु १।८।८ इत्यत्रैवं पाठः  
'आग्नावैष्णवमेकादशकपालं निर्वपति, ऐन्द्रावैष्णवमेका-  
दशकपालम्, वैष्णवं त्रिकपालं वामनो वही दक्षिणा...  
सोमापौष्णं चरुं निर्वपति, ऐन्द्रापौष्णं चरुम्, पौष्णं  
चरुम्, श्यामो दक्षिणा' इति । परंतु तै.संहितायां  
त्रिहविष्काणि त्रीणि कर्माण्युक्तानि, तथा चात्र न त्रिक-  
द्वयं किंतु त्रिकत्रयम्, तत्र आग्नावैष्णवादित्रिकं प्रथमम्,  
'अग्नीषोमीयमेकादशकपालं निर्वपति, इन्द्रासौमीयमेका-  
दशकपालम्, सौम्यं चरुम्, बभ्रुर्दक्षिणा' इति द्वितीयं  
त्रिकं सोमापौष्णादि तृतीयं त्रिकं इति विशेषः । इति  
अत्र विषये भूयो वैचित्र्यम् । \* राजसूये सोमापौष्णादि-  
चरौ द्विदैवत्ये न पेषणं किंतु पूषैकदैवत्ये एव । वि.  
३।३।२०. \* राजसूये सौम्यश्चरुः नोपसदामङ्गं 'पुरस्ता-

दुपसदां सौम्येन प्रचरन्ति' इति तु कालार्थः संयोग इति फलार्थः सौम्यः । भा. ४।४।३।५-६.

\* राजसूयाङ्गं विदेवनादयः प्रकरणबलात् । वि. ३।३।१०.

\* राजसूयान्तर्गत- अनुमत्यादीष्टौ अन्वारम्भणीयाया बाधः । १०।१।३।५. मीको. पृ. ९७७ 'आरम्भणीयायाः राजसूयगतानुमत्यादीष्टौ बाधः' इत्यत्र अधिकरणं द्रष्टव्यम् ।

\* राजसूयान्तर्गताभिषेचनीये अयुतं दक्षिणा । वि. ११।४।२.

\* राजसूयान्तर्गतदशपेये यजमानचमसेषु ब्राह्मणा एव भक्षकाः । भा. ३।५।२०।५२-५३.

\* राजसूयादौ तत्तद्व्याप्यप्रयोगानुसारेणाङ्गानामावृत्तिः । ११।२।३।१३-१९.

☞ राजसूयोपक्रमे वृत्तानामेव ऋत्विजां समाप्तिपर्यन्तता ॥

अनियमः स्यादिति चेत् । ११।४।२।४ ॥

भाष्यम्— तत्रैव विचार्यते, किमुपक्रमे ये कर्तारः ते एवाऽऽन्तादुत अनियमः, ते वाऽन्ये वेति । किं प्राप्तम् ? अनियमः स्यादिति चेत् । इति चेत्पश्यसि, प्रतिदक्षिणं कर्तृसंबन्ध इति अनियमः । पवित्रदक्षिणाभिर्ये परिक्रीताः पवित्रार्थास्ते भवन्ति । पवित्रान्ते तेषामपवर्गः । उत्तरे कर्मणि यथाकामी, ते वाऽन्ये वा स्युः । तस्मात् अनियमः ।

दुप्— पवित्रस्य दक्षिणाभ्यानात् पवित्रस्य ये कर्तारः ते पवित्रार्थमुपादीयन्ते । ते द्वितीयस्य सोमस्य नाङ्गम् । कथम् ? अनियमेन कर्तृणामुपादाने प्राप्ते वचनान्निर्ययते । तच्च नियमवचनं यस्यैवायैनोपादत्ते तस्यैव तेऽङ्गम् । द्वितीयस्य पुनरसौ उपादाननियमो न भवति । यथाऽन्ये पदार्था भेदेन क्रियन्ते, एवं वरणमपि भेदेन प्राप्नोति । तत्र यदि वा त एव वरीतव्याः, अथवाऽन्ये । एवं ऐष्टिकेष्वपि भेदेनैव ।

नोपदिष्टत्वात् । ५ ॥

भाष्यम्— नैतदेवं युक्तम्, अनियम इति । किं तर्हि ? य एव प्रक्रमे त एवाऽऽन्तात् स्युः । कस्मात् ?

उपदिष्टत्वात् । आदावेव वरणकाले यजमानेन तेषामुपदिष्टम्, अनेन मां राजसूयसंज्ञकेन कर्मसमुदायेन याजयत इति । वरणं च प्राक् कर्मप्रवृत्तेः । तदगृह्यमाणविशेषत्वात् तन्त्रम् । तेनाऽऽनताः सर्वार्था भवन्ति । आह । यदि समुदायमुद्दिश्य त्रियन्ते तत एवम् । अथ पुनरवयवं पवित्रमुद्दिश्य ततो न सर्वार्थाः, तदार्था एव भवन्ति । किं पुनरत्र युक्तम् ? समुदायमुद्दिश्येति । तथा सत्यविघ्नेन कर्तुः कर्म निर्वर्तते । इतरथा पवित्रान्ते, उत्तरस्मिन् कर्मणि त एव कामतो न संप्रवर्तैर्न । अन्ये च कर्तारो नोपपद्येरन् । कर्मविघ्नः स्यात् । लाघवापत्तिश्च । एवं च सति लाघवं भवति । इतरथा प्रति-कर्मोपादानं तदगुरुः स्यात् । ऋत्विग्याज्ययोश्चाव्यभिचारो धर्मः । तस्मात्समुदायमुद्दिश्य त्रियन्ते । तथा च तन्त्रम् ।

दुप्— स्वाराज्यकामस्य राजसूयसंज्ञको याग उपायत्वेन चोद्यते । स उपाये प्रवर्तमानः आदावेव ऋत्विजो वृणीते, राजसूयसंज्ञकेन यागेन याजयतेति । तच्चागृह्यमाणविशेषत्वात्सर्वेषां कृतं भवतीति । अपि च समुदायमुद्दिश्य त्रियमाणेषु यो यत्कालो निज्ञातः स तत्काल एव करिष्यते । अनियमेनोपादाने पूर्ववृत्ता नेच्छेयुरपि । कदाचिदन्ये न लभ्येरन् । तत्र योऽसौ काल उपदिष्टः स बाध्यते । ततः कर्मवैगुण्यात् फलाभावो भवेत् । तस्मान्न प्रतिकर्म वरणं कर्तव्यमिति । अयुक्तमिदं व्याख्यानम् । यः कर्माणि जानाति, तस्य राजसूयेनाधिकारः । स एवं जानाति, ऐष्टिकं वरणमिष्टिवेवोपकरोति, न सौमिकेषु । यच्च सौमिकं वरणं न तदैष्टिकेविति । यथा आदावाधाने कृते कश्चिदेवं वरणं कुर्यात्, अहं कर्माणि करिष्ये, तत्र मे भवन्त ऋत्विजो भवतेति । यथैतदप्रमाणकम्, एवमिदमपि । न कश्चिदनयोर्विशेषः । न च पवित्रस्याङ्गं सोम इष्टिर्वा, येन प्रासङ्गिकेन वरणेन निवृत्तिः । यथा दीक्षणीयादीनां ज्योतिष्टोमिकेन वरणेन । यदयुच्यते समुदायमुद्दिश्य त्रियन्ते इति । तदयुक्तम् । न हि समुदायः फले चोद्यते । येन तदर्थं वरणं स्यात् । कर्तारो वा शब्दः समुदायवाचकः ? राजसूयशब्दः इति चेत् । तन्न । सोमपश्चिद्विहोमाः

निरपेक्षा उत्पन्नाः । ते निरपेक्षा एव प्रयोजनमपेक्षन्ते । तेषामपेक्षमाणानां संनिधाररूपः शब्दः श्रूयमाणो रूपवतः फले विदधाति । ये फले विधीयन्ते तेषामितिकर्तव्यता । अयं च वरणनियमः इतिकर्तव्यतांशेन गृह्यते । तस्माद्यथाऽन्येतिकर्तव्यता भेदेन क्रियन्ते, एवं वरणमपि भेदेन कर्तव्यम् । न कश्चिद्विशेषः । तस्मादेकैकस्य भेदेन वरणम् । यदि समुदायमुद्दिश्य वरणं तन्त्रेणैव ततोऽस्याऽपीतिकर्तव्यता कस्मात्तन्त्रेणैव न क्रियते । कस्तव वरणे पक्षपातः । तस्मात् यदेतद्वरणं वैदिकं नैवेदं चिन्त्यते । किंतु योऽयं लौकिकोऽभ्युपायः स चिन्त्यते । पूर्वपक्षवादी — अनियमेन लौकिकमभ्युपायमिच्छति । सिद्धान्तवादी तु लौकिकमभ्युपायमादावेव नियमेनेच्छति ।

प्रयोजनैकत्वात् । ६ ॥

भाष्यम्— एकं च प्रयोजनं अवयवदक्षिणानामपि समुदायसंपत्तिः । न ह्यवयवेन केवलेन कृतेन कश्चिदर्थः । अवयवैः समुदायः संपादयितव्य इत्यवयवैः परिक्रीयन्ते । तेषां समुदायसंपत्तौ कृतार्थत्वम् । तस्मात् एव कर्तार आन्तात्स्यः ॥

विशेषार्था पुनःश्रुतिः । ७ ॥

भाष्यम्— आह । यदि समुदायसंपत्त्यै, अवयवशः परिक्रियः, सकृदेव कर्तव्यः, किं पुनरावृत्त्या इति । उच्यते— उभयथा परिक्रिये प्राप्त सकृद्वा प्रत्यवयवं वा, परिक्रियविशेषो नियम्यते, प्रत्यवयवं कर्तव्यः । द्रव्यसंख्यानियमेन च वामनो दक्षिणा, अयुतमभिषेचनीये ददातीत्येवं क्रियमाणमभ्युदयकारि भवतीति ।

शा— किं सर्वकर्मणां ऋत्विग्वरणं तन्त्रम् ? उत भेदेन ? ( इति संशये ) दक्षिणाभेदेन प्रयोगाणां भिन्नत्वात् अङ्गभूतस्य वरणस्यापि भेदः । ( इति प्राप्ते ) सर्वस्य राजसूयस्य एकफलत्वात् युगपत्सर्वविकीर्षा, चिकीर्षितार्थं च सहायवरणम्, तस्मादगृह्यमाणविशेषत्वात् सर्वकर्मणां राजसूयावयवभूतानां तन्त्रं वरणम्, इति उपक्रमवृत्ताः एव आन्तात् कर्तारः ।

सोम— पूर्वाधिकरणोक्तभेदस्य एतदधिकरणे वक्ष्यमाणभेदस्य च विषयभेदात् ( संगतिः ) ।

वि— ‘ राजसूये प्रक्रमत्यकर्तारो नियता न किम् । नियता वा दक्षिणानां भेदादनियता अमी ॥ अनेकसमुदायात्मराजसूयाय ते वृताः । आदौ तेन नियम्यन्ते विशेषे दक्षिणाभिदा ॥ ’

भाट्ट— तदेवं दक्षिणाभेदात् कर्तृत्वभेदेन प्रयोगभेद इत्युक्तम् । इदानीं तदधिष्ठानभूताः पुरुषाः किं भिन्ना उत त एवेति चिन्त्यते । तदिह यत्रैकफलसाधनानां प्रयोगैक्यमेव प्रमाणावगतं तत्र पुरुषैक्यं तावदविवादमेव । यत्रापि चातुर्मास्यराजसूयादौ तद्वेदग्राहकं प्रमाणं तन्त्रेतराङ्गभेदवत् पुरुषभेदोऽपि स्यात् । इति प्राप्ते, कतिपयप्रधानप्रयोगे उपात्तानां तेषां त्यागे प्रयोगान्तरे अन्येषामप्राप्तौ कर्मविशेषापपत्तेस्तेषामेव सर्वादौ लौकिकसंवित्करणेनान्तादुपादानम्, न तु यथाश्रुतभाष्यस्वारस्यात् सर्वादौ तन्त्रेण वैदिकं वरणम्, प्रयाजादीनामिव वरणस्यापि तन्त्रत्वे प्रमाणाभावात् । अत एव यत्र न कर्मविशेषाशङ्का तत्रान्योपादाने न क्षतिः । न चैवं लौकिकसंवित्करणेनैव सर्वप्रयोगेषु तेषां कर्तृत्वनिश्चयापत्तौ तत्तत्प्रयोगारम्भेषु पुनर्वैदिकवरणवैयर्थ्यम्, संविद्विज्ञेन कादाचित्काकरणशङ्काव्यावृत्त्यर्थत्वात् । अत एव लौकिकोपायसाध्यसंविद्विज्ञे, स्मार्तं पुरुषार्थप्रायश्चित्तम् । वैदिकवरणसाध्यसंविद्विज्ञे कर्तव्यं श्रौतमित्यपि ध्येयम् । तस्मात्सति संभवे त एवेति सिद्धम् ।

मण्डन— ‘ नर्विग्भेदो नृपकृतौ । ’ ( नृपकृतौ राजसूये ) ।

शंकर— ‘ राजसूये तु तन्त्रता । ’

\* राजसूयकर्तारः प्रथमवृत्ताः एव आन्तात् स्युः इति भाष्यमतम् । तथा च भाष्यमते तन्त्रम् । सति संभवे त एव कर्तारः इति वार्तिककारमतम् । भा. ११।४।२।४-७.

\* राजसूयगतः सौम्यश्वरः राजसूयविकृतौ न कर्तव्यः । भाट्ट. ४।४।३. \* राजसूयगते दशपेये ( अश्वमेधे इति भाष्यम् ) विहिताभ्यां प्राकाशाभ्यां प्राकृताध्वर्युभागमात्रस्य बाधः । १०।३।१७।६३-६४. मीको. पृ. २८३६ ‘ प्राकाशनायः ’ इत्यत्र द्रष्टव्यम् ।



\* राजसूयगताभावैष्णवादीनां पृथग्दक्षिणायुक्तानां अङ्गानि भेदेन कर्तव्यानि, न तन्त्रम् । भा. ११।४।१। १-३.

\* राजसूयगतवैष्णवः त्रिकपालः, आतिथ्येष्टि-गतवैष्णवनवकपालश्च, अनयोर्नास्ति प्रकृतिविकार-भावः । न चातिदेशोऽस्ति धर्माणाम् । वि. ७।३।६.  
\* राजसूयगतवैष्णवे आतिथ्यावैष्णवधर्माणां नाति-देशः । ७।३।६।१८. 'वैष्णव्यायः' इत्यत्र अधिकरणं द्रष्टव्यम् ।

\* ब्राह्मणादिवाक्येषु एतच्छब्दाभावेन तदपेक्षया राजसूयचोदनायाः दीर्घत्याभावात् तदुक्तक्षत्रियकर्तृ-कता न बाधितुं शक्या । सु. पृ. ९१०.

☞ राजसूयन्यायः । राजसूयशब्दवाच्यानां यागा-नामेव फलार्थत्वम् ॥

प्रकरणशब्दसामान्याचोदनानामनङ्गत्वम् । ४।४।१।१॥

भाष्यम्— सन्ति अनुमत्यादीनि ऐष्टिकानि कर्माणि, मल्हादयः पशवः, पवित्रादयः सोमाः, वल्मीकवपायां होमः इत्येवमादीनि दार्विहोमिकानि । तथा 'पशौहीं दीव्यति', 'राजन्यं जिनाति', 'शौनःशेषमाख्या-पयति', 'अभिषिच्यते' इति । एतेषां संनिधौ श्रूयते 'राजसूयेन स्वाराज्यकामो यजेत' इति । स एष रूप-वतां संनिधौ अरूपः शब्दः श्रूयमाणः समुदायवाचकः समधिगतः । तत्र संदेहः, किं सर्वेषामनुमत्यादीनां समु-दायस्य राजसूयशब्दो वाचकः उत केषांचित् वाचकः, केषांचिन्नेति । किं प्राप्तम् ? सर्वेषां वाचक इति । कुतः ? प्रकरणशब्दसामान्यात् । प्रकरणशब्दः सर्वेषां समानः राजसूयेन इति । राजा तत्र सूयते, तस्मात् राजसूयः, राज्ञो वा यज्ञः राजसूयः । तत्प्रकरणसंनिधाने सति विशेषाभावे च सर्वेषां वाचको भवितुमर्हति । यश्च राजसूयशब्दितः, ततः फलं भवति । तस्मात् सर्वाणि प्रधानानीति ।

दुप्— प्रकरणे 'पशौहीं दीव्यति' इत्येवमादयः उत्पद्यमानाः एव कैमर्थ्याभिलाषिणः, तेषां रूपवतां संनिधौ अरूपः शिष्यमाणः राजसूयशब्दः प्रकृताभि-

धेयकः । प्रकृतत्वाविशेषाच्च नावगम्यते विशेषः 'इमे उपात्ता नेमे' इति । तस्मात् ये तदभिधेयाः तेषामनेन-स्वाराज्यं फलं कल्प्यते न तु अप्राप्तं उत्पत्तौ फलं विधी-यते । किं तर्हि ? प्राप्तमेव नियम्यते । ननु याग-सामानाधिकरण्यात् यागेभ्य एव फलम् । उच्यते । राजसूयशब्दः प्रकृतमात्राभिधायी विशेषे स्थाप्यमानो बाध्यते । यागशब्दस्य तु नैव बाधः । मुख्यश्च राज-सूयशब्दः, जघन्यो यजिः । अनेन तावत् तृतीया-न्तेन फलकरणमुच्यते । प्रकृताश्च फलाकाङ्क्षिणः इति तदभिधायित्वम् । तस्मात् राजसूयशब्दवाच्यं फले विधी-यते, यागशब्दोऽनुवादः प्रत्ययार्थत्वेन च अवश्यं उच्चा-रयितव्यः । आनन्तर्याच्च राजसूयस्वाराज्ययोरेव संबन्धो युक्तः । राजसूयशब्दो राज्ञः सवः इत्येवमङ्गीकृत्य प्रवृत्तः । राजा चास्मिन् प्रकरणे श्रूयते । तस्मात् सूयतिरपि छत्रिन्यायेन सर्वत्र प्रवर्तते । अथ अव्युत्पन्नः, अश्वकर्ण-न्यायेन, नतरां विशेषे ।

अपिवाऽङ्गमनिज्याः स्युस्ततो विशिष्ट-त्वात् । २ ॥

भाष्यम्— अपिवेति पक्षव्यावृत्तिः । या अनिज्याः ता अङ्गम्, यथा विदेवनादयः । राजसूयसंज्ञकेन यागेन स्वाराज्यं कुर्यात् इत्युच्यमाने यागेनैव स्वाराज्यं साध्यते, नायागेन । अयागाश्च विदेवनादयः । तस्मादङ्गं भवेयुः इज्यानां फलवतीनां श्रूयमाणा इति ।

दुप्— यजेतेति भावनावचनो यस्य परः श्रुतः, तस्यैव श्रुत्या करणतामाह । इतरस्य वाक्येन ब्रूयात् । नामपदं च आख्यातानुसारित्वात् यत्र आख्यातं तत्र वर्तते । आख्यातं यागं ब्रवीति । तस्मात् प्रकृता यागाः फले विधीयन्ते । इतरेषां कैमर्थ्याभिलाषित्वं क्रतूपकारेण निवर्त्यति ।

शा— 'सर्वेषां प्रकृतत्वेन फलापेक्षितया तथा । राजसूयपदस्यापि समानत्वात्फलान्वयः ॥' इति प्राप्ते, उच्यते । 'धात्वर्थानां फलैर्योगो न नाम्नामिति हि स्थितम् । यजिश्च यागमेवाह यजेतेन फला-न्वयः ॥ राजसूयपदं चापि यज्यैकाधिकरण्यतः । यागानामेव तेनात्र यागानां स्यात् प्रधानता ॥'

**सोम**— पूर्वस्मिन् पादे फलप्रयुक्तिः विचारिता, इदानीं फलप्रयुक्त्यपवादः प्राधान्येन विचार्यते इति पादान्तरत्वम्, आनन्तर्यं च (संगतिः) । सूत्रार्थस्तु—प्रकरणे श्रूयमाणः राजसूयशब्दः प्रकरणशब्दः, तस्य साधारण्यात् चोद्यमानानां अनङ्गत्वं सर्वेषां समप्राधान्यमिति ।

**वि**— ‘ राजसूयेऽनुमत्यादि देवनादि च ते उभे । मुख्ये उतैकमुख्यत्वं, स्यादाद्यः प्रक्रियैक्यतः ॥ यागानां राजसूयत्वात् अङ्गित्वं फलवत्त्वतः । देवनाद्यफलं यत् तत् अङ्गं फलवतो यजेः ॥ ’

**भाट्ट**— राजसूयप्रकरणे इष्टिपशुसोमयागाः अयागाश्च होमविदेवनादयः सर्वे फलाकाङ्क्षा अपि श्रुताः न स्वाराज्येन फलेन संबध्यन्ते, भावार्थाधिकरणन्यायेन यजेरेव फलभावनाकरणत्वात् अयागानां तदङ्गत्वोपपत्तेः । राजसूयपदस्य यजिसामानाधिकरण्येन तन्मात्रनामत्वाच्च । न च राजा सोमः सूयते अभिषूयते अस्मिन् इति व्युत्पत्त्या राजसूयशब्दस्य सोमयागमात्रवाचित्वात्, तेषामेव फलसंबन्धोऽस्तु इति वाच्यम् । राजा क्षत्रियेण सूयते निष्पाद्यते इति व्युत्पत्त्या सर्वेष्वपि उपपन्नत्वेन यजिसंकोचे प्रमाणाभावात् । अत एव राजा क्षत्रियः सुनोति स्नाति यत्र इति व्युत्पत्त्या अभिषेचनीयस्यैव तत् माहेन्द्रस्तोत्रकालाभिषेकवत्त्वसंबन्धेन राजसूयपदप्रसिद्धेः, तस्यैव फलसंबन्धः इत्यपि अपास्तम् । उक्तव्युत्पत्त्या सर्वपरत्वसंभवे यजिसंकोचे प्रमाणाभावात् । अतः सर्वे यागा एव फलप्रयुक्ता इति विदेवनादीनां तद्विकृतौ अतिदेशः ।

**मण्डन**— ‘ राजमलस्य यजीतरदङ्गम् । ’

**शंकर**— ‘ राजसूये यजेः फलम् । ’

\* एकस्मिन्नेव धानायागे गुणसंबन्धः, फलसंबन्धश्चेति वाक्यभेदः । न च राजसूयन्यायः (११।४।२) एकादशे हि सर्वेषां द्रव्यदेवताप्रयाजादीनां उत्पत्तौ अन्वयः देशकालकर्त्रादीनां च प्रयोगान्वयो वक्ष्यते । कौ. १।४।३।३ पृ. १८३. \* ‘ दध्नेन्द्रियकामस्य जुहुयात् ’ अत्र द्वितीयस्तु पूर्वपक्षः— नात्र राजसूयन्यायः, कर्तुं हि योगान्वयित्वात् फलस्य च विनियोगान्वयित्वात्

उत्पन्नस्यापि कर्मणः प्रयोगविधौ फलविशिष्टविनियोगस्य कर्तुं च वैशिष्ट्योपपत्तेः । प्रकृते तु दध्नः उत्पत्त्यन्वयित्वेन प्राप्तोत्पत्त्यनुवादेन गुणविधिः, फलविशिष्टविनियोगविधिश्च इति वैशिष्ट्याभावात् वाक्यभेदः । भाट्ट. २।२।११. \* अत्र ( ‘ एतस्यैव रेवतीषु वारवन्तीयो ह्येतेन यजेत ’ इत्यत्र ) गुणस्य कालादिरूपत्वात् राजसूयन्यायेन प्रयोगविशेषणत्वम्, ( इत्येकः पक्षः द्वितीयस्तु— ) नात्र राजसूयन्यायः प्रयोगस्य वायव्यवाक्येनैव प्राप्तत्वात्, फलान्तरश्रवणेऽपि च विविदिषावाक्यवत् विनियोगमात्रकरणेन प्रयोगान्तरस्याऽविधा- ( स्यापि विधा- ) नोपपत्तिः । कौ. २।२।१२।२६ पृ. २८०. \* ‘ एतस्यैव रेवतीषु ’ अत्र आद्यः पूर्वपक्षः राजसूयन्यायेन स्वकारकविशिष्टाग्निष्टोमस्तोत्रभावनाविशिष्टकत्वाप्रत्ययार्थभूत-कालकर्त्रादिरूप-प्रयोगान्वयिगुणसत्त्वेन विनियोगविशिष्टप्रयोगविधिसंभवात् । द्वितीयस्तु पक्षः नात्र राजसूयन्यायः, प्रयोगस्य अग्निष्टोमस्तोत्रोत्तरकालत्वस्य च वायव्यावाक्येनैव प्राप्ततया तदनुवादेन रेवतीविधिः फलोद्देशेन अग्निष्टुद्विधिश्च इति वाक्यभेदात् । भाट्ट. २।२।१२. \* ‘ तस्य वायव्यासु एकविंशमग्निष्टोमसाम कृत्वा ब्रह्मवर्चसकामो ह्येतेन यजेत ’ इति वाक्येन राजसूयन्यायेन वायव्यमन्त्र-एकविंशस्तोमविशिष्टाग्निष्टोमस्तोत्रभावनोत्तरकालतादिविशिष्टो यागप्रयोगः फलोद्देशेन विधीयते । कौ. २।२।१२।२६ पृ. २७८. \* ‘ दर्शपूर्णमासयोः ’ राजसूयन्यायेन नाम्नः संकोचकत्वानुपपत्तेः प्रकरणात् सर्वेषामेव यागानां फलसंबन्धः । भाट्ट. २।२।३, \* स्वर्गवाक्ये ( ‘ ज्योतिष्टोमेन स्वर्गकामो यजेत ’ ) राजसूयन्यायेन इष्टिपशुयागानामेव फलसंबन्धापत्तौ यागान्तरविधाने प्रमाणाभावात् ( सोमेन यजेत, ज्योतिष्टोमेन स्वर्गकामो यजेत इ. ) । २।२।१.

\* ‘ दध्नेन्द्रियकामस्य ’ इत्यत्र दधिरूपद्रव्यस्य उत्पत्तौ अन्वयेन राजसूयन्यायाविषयत्वात् वाक्यभेदावश्यभावेन गुणाद् भेद एव । कौ. २।२।११।२५ पृ. २७४.

\* राजसूयपदं अप्रसिद्धार्थत्वेन आख्यातपरतन्त्रं

‘राजसूयेन यजेत’ । मीन्या. \* राजसूयपदं अन्य-  
त्पन्नं अश्वकर्णादिशब्दवत् इति सांप्रदायिकाः । मीन्या.

\* राजसूयप्रकरणे ‘अक्षैर्दीव्यति, राजन्यं जिनाति’  
इति देवनादीनां अभिषेचनीयप्रयोगान्तःपातित्वात् अभि-  
षेचनीयाङ्गत्वम्, इति पूर्वः पक्षः । संनिषेः, अवा-  
न्तरप्रकरणाद्वा महाप्रकरणस्य प्रबलत्वात् राजसूयाङ्गत्वमेव  
देवनादीनाम्, अनुष्ठानं तु अभिषेचनीयगतमाहेन्द्रस्तोत्र-  
काले इति विशेषः । वि. ३।३।१०, ४।४।२.

\* राजसूयवत् राजसूये यथा यजिना ( यागैः )  
फलसंबन्धः तथा दर्शपूर्णमासयोः प्रयाजादिसाधारण्येनास्तु  
फलसंबन्धः इति पूर्वपक्षः । भाट्ट. ४।४।११, \* राज-  
सूयवत् राजसूये सर्वेषां यागानां यथा फलसंबन्धः प्राधान्यं  
च तथा ज्योतिष्टोमेऽपि प्रायणीयादीनां सर्वेषां फलसंब-  
न्धात् सर्वेषां प्राधान्यम् । पूर्वपक्षः । ४।४।१२.

\* प्राप्तानामपि कर्मणां राजकर्तृत्वविशिष्टानां फले-  
देशेन राजसूयवाक्ये विधानात् प्राप्तकर्मानुवादेन गुण-  
संबन्धे फलसंबन्धे चापि न वाक्यभेदः । भाट्ट. २।२।११.

\* राजसूयशब्दः इष्टि-पशु-सोम-दर्विहोमरूपा-  
णामनेकेषां प्रधानानां संघस्य नामधेयम् । वि. १०।  
१।३, \* राजसूयशब्दः यागनामधेयम्, अप्रसिद्धार्थत्वे  
सति यागसामान्याधिकरण्यात् । ४।४।१, \* राजसूय-  
शब्दः ‘राजा स्वाराज्यकामो राजसूयेन यजेत’ इत्यत्र  
राजसंबन्धात् प्रवर्तमानो राजकर्तृकाणां एकप्रकरणपठि-  
तानां सर्वेषां यागानां नामधेयं भवति । ४।४।११.

\* राजसूयशब्दवाच्यानां यागानामेव फलार्थत्वं  
न तु अनिज्याभूतानां विदेवनादीनाम् । ४।४।११-२.

\* राजसूयसंकल्पे एव सौम्यचर्वादेः परिगणनं  
( संसृपामारम्भे वा ) न तु उपसत्संकल्पे । सोम.  
४।४।३

\* राजसूयसंज्ञको यागः स्वाराज्यकामस्य उपाय-  
त्वेन चोच्यते । ‘राजसूयेन स्वाराज्यकामो यजेत’ इति ।  
टुप्. ११।४।२।५.

\* राज्यं चत्वारोऽपि वर्णाः कुर्वाणा दृश्यन्ते । तस्मात्  
सर्वे राजानः । ननु च क्षत्रियसंबन्धेन राज्यं विहितम्,  
अन्यायेन इतरौ कुर्वाणौ न राजानौ स्याताम् । नैष

दोषः, सर्वथा तावत् राज्यकरणात् ताभ्यामपि राजत्वं  
लब्धम् । वा. २।३।२।३ पृ. ५८०, \* जनपदरक्षणं  
हि असाधारणं राजकर्म तेन तत्तु राज्यं इत्युच्यते ।  
२।३।२।३ पृ. ५८६, \* राज्ञः कर्म राज्यम्, न तु  
अर्थापत्त्या राज्यस्य कर्ता राजा इति कल्पनीयम्, देशा-  
न्तरे विज्ञातत्वाद्वाज्ञः ( द्रविडेषु ) । २।३।२।३ पृ. ५८५.

\* राज्यशब्दः । नित्ययोरेव शब्दार्थयोः नित्य एव  
संबन्धे शास्त्रतः प्रतीयमाने, साधुत्वप्रतिपत्तिवैलायां राज-  
शब्दमन्वाख्याय राजशब्दोऽन्वाख्यायमानो यौगिकः  
तन्निमित्तश्चोच्यमानोऽपि नित्यनिमित्तत्वात् न आदि-  
मत्त्वं प्रतिपद्यते । वा. ३।७।१९।४० पृ. ११०५.

\* राज्यशब्दं जनपदपुरपरिरक्षणे, ततश्चोद्धरणे ( कण्ट-  
कानां ) आर्यावर्तनिवासिनः प्रयुज्यते । राज्ञः कर्म राज्यं  
इति च अभियुक्ता उपदिशन्ति । भा. २।३।२।३.  
\* राज्यशब्दस्यापि नहि आदिमती प्रवृत्तिः इत्युक्तं  
( २।३।२ ) इत्यत्र । वा. ३।३।६।१३ पृ. ८२१.

\* राज्यशब्दाभिधेयं परिपालनादि कर्म क्षत्रियस्य  
इति मन्वादयः स्मरन्ति । वा. २।३।२।३ पृ. ५८४.

§ ‘रात्रौ दीपशिखाकान्तिर्न भानाबुद्धिते सति’  
इति न्यायः । यथा सूर्योदये दीपशिखा न शोभते, तथा  
गुणवत्तरसंनिधाने गुणवान्नाद्रियते इत्यर्थविवक्षायां मस्य  
प्रचार इति । साहस्री. ७९८.

\* रात्रीज्याधिकरणम् । पौर्णमास्याः द्वयहकालत्वे  
पूर्वेद्युरपवासः, परेद्युर्यागः । परेद्युरपि रात्रौ एव यागः  
इति पूर्वपक्षः । दिवसे एव इति सिद्धान्तः । संकर्ष.  
३।१।३.

\* रात्रिपर्यायेषु ग्रहचमसानां समुच्चय एव न  
विकल्पः । संकर्ष. ३।३।१६.

\* रात्रिविषये एकदेशवचनं ‘द्विरात्रेण यजेत,  
त्रिरात्रेण यजेत, चतुरात्रेण यजेत, पञ्चरात्रेण यजेत, षड्-  
रात्रेण यजेत, सप्तरात्रेण यजेत, अष्टरात्रेण यजेत, नव-  
रात्रेण यजेत, दशरात्रेण यजेत, एकादशरात्रेण यजेत’  
इति । समस्तग्रहणं यथा- ‘द्वादशाहेन प्रजाकामं याज-  
येत्’ इति । भा. १०।५।१।१.

\* रात्रिशब्दः अहोरात्रवचनः, अहःशब्दोऽपि । द्विरात्रादयो अहीनाः । द्वादशाहः । भा. ८।१।१०।१७.  
\* रात्रिशब्दः द्विरात्रादिपदान्तर्गतः षष्ठिघटिकात्मकदिन-  
परः । वि. ८।१।१०, \* रात्रिशब्दः 'सत्रं' इत्यस्मि-  
न्नर्थे समुदायप्राधान्येन, 'त्रयोदशरात्रः' इत्येकवचना-  
न्तेन प्रयुज्यते । कचित्तु प्रत्येकं रात्रिव्यक्तिप्राधान्येन 'य  
एता विंशति रात्रीरपश्यन्' इति बहुवचनान्तोऽपि प्रयु-  
ज्यते । ४।३।८.

\* रात्रिसत्रं नाम न कश्चित् सत्रविशेषः, किंतु  
त्रयोदशरात्रचतुर्दशरात्रादीनि यानि सत्राणि तान्येव रात्रि-  
सत्रशब्देन व्यपदिश्यन्ते । वि. ४।३।८. \* रात्रिसत्रे  
आर्थवादिकं प्रतिष्ठादिरूपं फलं ज्ञेयम्, न तत्र स्वर्गः कल्प-  
नीयः । 'प्रतिष्ठन्ति ह वै य एता रात्रीरुपयन्ति, ब्रह्म-  
वर्चस्विनोऽन्नादा भवन्ति य एता उपयन्ति' इत्यर्थवादः ।  
४।३।८।१७-१९. \* रात्रिसत्रे यथा वाक्यशेषेणार्थ-  
वादेन श्रुता प्रतिष्ठा फलत्वेन कल्पिता (तथा अत्रापि) ।  
वि. ३।४।१२.

❧ रात्रिसत्रन्यायः । यत्र विधिवाक्ये फलं न  
श्रूयते, तत्र अर्थवादवाक्योक्तं फलमतिदिश्यते इत्यर्थ-  
वादातिदेशः, अयमेव रात्रिसत्रन्यायस्य विषयः । अत  
एव रात्रिसत्राधिकरणे 'प्रतिष्ठन्ति ह वै य एता रात्री-  
रुपयन्ति' इत्यत्र विध्युद्देशे फलाश्रवणात् फलमन्तरेण च  
विधिश्रुतेरनुपपत्तेरवश्यं फले कल्पयितव्ये 'आर्थवादिकं  
प्रतिष्ठाख्यं फलम्' इत्युक्तमिति दिक् । साहस्री.  
८५८.

❧ रात्रिसत्रन्यायः ॥

कतौ फलार्थवादमङ्गवत्कार्णाजिनिः । ४।३।८।  
१७ ॥

भाष्यम्— रात्रीः प्रकृत्य श्रूयते 'प्रतिष्ठन्ति ह  
वा य एता रात्रीरुपयन्ति । ब्रह्मवर्चस्विनोऽन्नादा भवन्ति,  
य एता उपयन्ति' इति । तत्र संदेहः किं ते फलार्थ-  
वादा उत फलविधय इति । किं प्राप्तम् ? फलार्थवादा  
इति कार्णाजिनिर्मेने । कुतः ? फलार्थवादसरूपा एते  
शब्दा इति । किं सारूप्यम् ? विधिविभक्तेः अभावः ।

अङ्गवत् । यथा 'यस्य खादिरः सुबो भवति स छन्द-  
सामेव रसेनावद्यति' इत्येवमादिषु ।

टुप्— रात्रीणां विधीयमानानामर्थवादोऽयम्, भवि-  
तव्यं च कर्मणः फलेन, तस्मात् स्वर्गः फलमिति । विधि-  
विभक्तेरभाव इति कामशब्दाभाव इत्यर्थः । अथवा  
साध्यसाधनसंबन्धाभाव इति ।

फलमात्रेण निर्देशादश्रुतौ ह्यनुमानं स्यात् ।  
१८ ॥

भाष्यम्— आत्रेयः पुनराचार्यः एवंजातीयकेभ्यः  
फलमस्तीति मेने, न फलार्थवाद इति । कुतः ? अश्रुत-  
फलत्वेऽपि अमीषां फलचोदनया वाक्यशेषभूतया भवि-  
तव्यम् । तस्मात् अन्या व्यवहिता सती, अव्यवहिता  
कल्पनीया । इयं त्वव्यवहिता क्लृप्तैव । प्रतिष्ठया ब्रह्म-  
वर्चससत्तया च सममिव्याहार आसां प्रत्यक्षः । विधि-  
विभक्तिमात्रमन्यतोऽपेक्ष्यम् । आह । कथं केवलं विधि-  
विभक्तिमात्रमन्यतो भविष्यति । यदनेन प्रतिष्ठादिना  
धात्वर्थेन संभन्त्यते इति । उच्यते । सह धात्वर्थेन भवि-  
ष्यति, न केवलम् । तस्मात् अदोषः । अथवा रात्रीणां  
या विधायिका विभक्तिः, सा इममपि प्रतिष्ठादिविशेषं  
विधास्यति प्रयोगवचनेन । स्तुतिर्वा सह प्रतिष्ठादिभि-  
र्विधात्री भविष्यतीति ।

टुप्— कर्मणः फलेन भवितव्यम् । तत्र किं स्वर्गपद-  
मध्याहृत्य तेन सहैकवाक्यता, उत प्रतिष्ठापदैकदेशं  
विपरिणम्य प्रतिष्ठादेः फलत्वम् । संनिधानस्य क्लृप्तत्वात्  
प्रतिष्ठादेरेवैकवाक्यता कल्प्या । स्वर्गाध्याहारे हि संनि-  
धानमेकवाक्यता चोभयं कल्प्यम् । तत्र गौरवम् ।  
'विधिविभक्तिमात्रमन्यतोऽपेक्ष्यमिति' साधनसङ्गतय एव-  
मादिग्रन्थः । पूर्वेण प्रतिष्ठादि साधितं साध्यम् । उत्तरेण  
तु 'उपयन्ति' इति वर्तमानापदेशात् लिङ्धाह्रियते  
साधनत्वप्रतिपत्त्ये । 'आह-कथं केवलं विधिविभक्तिमात्र-  
मन्यतो भविष्यति, यदनेन प्रतिष्ठादिना धात्वर्थेन संभ-  
न्त्यते इति । प्रतिष्ठादि' इत्यनेन उपयन्तीत्यर्थं धात्वर्थो  
लक्ष्यते । एवं परिचोदित आह-यत्साध्यसाधनसंबन्धं समर्थं  
कर्तुं तत्सहैव धातुनाऽध्याहरिष्यामः, उपेयुरिति । अथवा  
रात्रीणां य उत्पत्तिप्रयोगवचनः स यथा इति कर्तव्यता-

संबन्धमपेक्षते तथा स एव साध्यसाधनसंबन्धं करिष्यति । यथा ' एकस्मै कामान्याये यज्ञकृतव आह्वयन्ते । सर्वेभ्यो ज्योतिष्टोमः ' इत्येतस्मात् वाक्यात् लिङोऽभावेऽपि ज्योतिष्टोमः सर्वकामानां साधनं भवति । तथाहि, उत्पत्तौ या लिङ् सा साधनत्वेन ज्योतिष्टोमं विधास्यति, एवमिहापि । अथवाऽर्थवादोऽविनाभावाद्विधिं लक्षयति । स लक्षितः साध्यसाधनसंबन्धं प्रतिपादयिष्यति । तस्मादर्थवादोऽर्थो विधिः । विपरिवर्तमानाश्च त एव फलतां प्रतिपत्स्यन्ते । तस्मात् ' स स्वर्गः स्यात् ' इत्यस्यायमपवादः ।

**अङ्गेषु स्तुतिः परार्थत्वात् । १९ ॥**

**भाष्यम्**— अथ यदुक्तं यथा ' यस्य खादिरः सुवो भवति ' इत्येवमादिषु फलश्रुतिरर्थवादो भवति, एवमिहापि स्यादिति । युक्तं तत्र फलार्थवादः । फलविध्यसंभवात्, फलार्थवादसंभवाच्च । तदुक्तं ' द्रव्यसंस्कारकर्मसु परार्थत्वात्फलश्रुतिरर्थवादः स्यात् ' इति ।

**शा**— ' अपापश्लोकवत्तत्र वर्तमानापदेशतः । फलविध्यसमर्थत्वात्तद्वेदार्थवादता ॥ अनादिष्टफलत्वेन तस्मात्स्वर्गफलार्थता । निर्देशान्तु प्रतिष्ठैव फलत्वेन विनश्यते ॥ जुहूवन्नैव कर्मैतन्निराकाङ्क्षं फलं प्रति । कल्पनीयं फलं तत्र विनामो-ध्याहृतेर्वरम् ॥ ' ( विनामः विपरिणाम इत्यर्थः ) ।

**सोम**— सूत्रार्थस्तु— कतौ रात्रिसत्रादिके फलश्रुतिं पूर्णतादावङ्ग इव फलार्थवादं कार्ष्णाजिनिराचार्यो मन्यते इति ।

**वि**— ' स्वर्गाय वा प्रतिष्ठायै रात्रिसत्रमिहाऽऽदिमः । पूर्ववत्स्यात्प्रतिष्ठा च श्रुता तेनाश्रुताद्वरम् ॥ '

**भाट्ट**— ' ज्योतिर्गौरावुः ' इत्यादिवाक्योत्पादितानि सौत्यानि कर्माणि विधाय ' प्रतितिष्ठन्ति ह वा य एता रात्रीरुपयन्ति ' इति श्रुतम् । तत्र रात्रिसत्रादौ पूर्ववत् स्वर्गकल्पने स्वर्गोपस्थितिः तद्वाचकपदोपस्थितिः कामपदान्ततत्कल्पना चेति गौरवापत्तेः, लाघवात् श्रुतप्रतिष्ठादेरेव भाव्यत्वकल्पनम् । तत्र त्वयं व्यवस्था यत्र श्रुतानामेव पदानां लक्षणया फलपरत्वसंभवः, यथा उदाहृतवाक्ये तिप्रत्ययस्य लङ्ङकत्वं कल्पयित्वा भवि-

ष्यत्कालवृत्तित्वेन साध्यत्वावगतौ प्रतिष्ठादिस्वाभाव्यादीप्सितत्वसिद्ध्या भाव्यत्वम्, धातोरेव वा सन्नन्तत्वं परिकल्प्य इच्छाविषयत्वावगतौ स्वर्गादिवदेव साध्यत्वावगतिः । तत्र प्राथमिकफलापेक्षायां श्रुतवाक्यस्यैव लक्षणया फलपरत्वे प्रमिते पश्चात् स्तुत्यपेक्षायामप्राप्तबललब्धविधेरेव स्तावकत्वम् । यत्र तु श्रुतेष्वर्थवादपदेषु न स्तावकत्वकल्पनं विना फलपरत्वमात्रेणोपपत्तिः ' यदष्टाकपालो भवति गायत्रियैवैनं ब्रह्मवर्चसेन पुनाति ' इत्यादौ, तत्र तेषां स्तावकत्वमेव । फलापेक्षायां तु उपस्थितपदसमानजातीयपदान्तरस्यैव कामपदयुक्तस्य कल्पनेति सर्वदा न स्वर्गप्रयुक्तत्वम् ।

**मण्डन**— ' रात्रिसत्रे फलं स्तुतौ । '

**शंकर**— ' फलं रात्रिष्वर्थवादात् । '

\* रात्रिसत्रन्यायेन अर्थवादावगतानि पूतत्वादीनि ( वैश्वानरेष्टौ ) प्रवृत्तिजनकानि स्युः । सु. पृ. ४९०, \* रात्रिसत्रन्यायेन अर्थवादत्वेनोपयुक्तानां पूतत्वादिफलचनानां परावर्त्य फलपरत्वकल्पनेऽपि अष्टत्वादीन् प्रति फलं नास्ति । पृ. ४९१. \* रात्रिसत्रन्यायेन वाक्यशेषमन्त्रवर्णाद्यवगता देवतातृप्तिरेव द्वारमिति कल्पयितुं युक्तम्, न त्वत्यन्ताप्रतीतापूर्वकल्पनम् ( पूर्वपक्षे ) । शा. ९।१।४. \* एतेन— ' तृप्त एवैनमिन्द्रः प्रजया पशुभिश्च तर्पयति ' इत्यर्थवादोपात्तस्य देवताप्रसादस्यैव रात्रिसत्रन्यायेन द्वारत्वोपपत्तेः, न अनुपस्थितापूर्वकल्पनं युक्तं—इति वेदान्तिमतमपि प्रत्युक्तम् । ततोऽपि उपस्थिततरन्ध्रसद्वारकत्वेनैव नैराकाङ्क्ष्ये रात्रिसत्रन्यायावतारः । कौ. २।१।३।६ पृ. ४७. \* ' धर्मेण पापमपनुदति ' इत्यादिवाक्यशेषात् रात्रिसत्रन्यायेन पापक्षय एव नित्यनैमित्तिकस्थले फलम् । भाट्ट. २।४।१. \* ' नैवारश्चरुर्भवति '—' चरुमुपदधाति ' तत्र पूर्वपक्षे नैवारवाक्ये चरुरूपस्य द्रव्यस्य, आथर्वादिक्याश्च बृहस्पतिदेवतायाः रात्रिसत्रन्यायेन विधेयत्वम् । कौ. २।३।७।१८ पृ. ५२. \* ' ब्रह्म वेद ब्रह्मैव भवति ' इति सिद्धवदर्थवादादवगतस्यापि ब्रह्मभवनस्य, नियोज्यविशेषाकाङ्क्षायां ब्रह्मबुभूषोर्नियोज्यविशेषस्य रात्रिसत्रन्यायेन प्रतिलम्भः । भासमी. १।१।४ वर्णकं १. \* ' यदष्टाकपालो भवति, गायत्र्यैवैनं पुनाति ' अत्र

फलापेक्षायां रात्रिसत्रन्यायेन पूतत्वादिर्कं फलत्वेन कल्प्यते ।  
 कौ. १।४।१२।२१. \* लिङ्गविरोधिना प्रकरणेन पारार्थ्य-  
 निर्णानाशक्तेः फलसमर्पकता रात्रिसत्रन्यायेन पूर्वपक्ष-  
 यितुं शक्या । सु. पृ. १४६५. \* 'वैश्वानरं द्वादश-  
 कपालं' इत्यत्र अष्टाकपालादिपदस्य नामधेयत्वाभावे,  
 'गायत्र्यैवेन' इत्याद्यर्थवादत्वस्याङ्गीकारात्, तस्य  
 च रात्रिसत्रन्यायेन फलपरत्वाभ्युपगमः । पूर्वपक्षे  
 आद्ये । कौ. १।४।१२।१७. \* सत्यां फलाकाङ्क्षायां  
 'शतेन यातयात्' इत्यादिवाक्यशेषेण रात्रिसत्रन्यायेन  
 फललाभः अपगोरणादेः । कु. ३।४।१०।२३.  
 \* 'स्वाध्यायोऽध्येतव्यः' इति स्वाध्यायाध्ययनेन भाव-  
 येत् किमिति तत्र विश्वविद्वत्फलं न कल्प्यते । न च  
 'रात्रिसत्रन्यायेन' अर्थवादतः फलम् । भवितव्यं च  
 फलेन । तस्मात् स्वाध्यायाध्ययनेन यदवबोध्यते तदत्र  
 फलम् । दुप्. ५।१।४।६.

\* रात्रिसत्रन्यायाशयः । 'कतौ फलार्थवादमङ्गवत्  
 काष्णजिनिः' (४।३।८।१७) इति पूर्वपक्षसूत्रे, विषय-  
 त्वेनोक्ते कतौ 'प्रतिष्ठितं ह वा एते य एता रात्री-  
 रूपयन्ति' इत्यर्थवादावगतमेव फलमात्रेणो मन्यते ।  
 तस्य क्रियया सह गुणगुणिसंबन्धनिर्देशेन क्लृप्तसामान्य-  
 संबन्धत्वात् इति वक्ष्यति । सु. पृ. १४८१.

\* रात्रिसत्रप्रतिष्ठावत् । न च फलापेक्षायां  
 अन्यार्थमप्युपात्तस्योपस्थितत्वात् रात्रिसत्रप्रतिष्ठावत् तद्वा-  
 चकपदान्तरकल्पनया पौर्णमासीमात्रार्थत्वं वैमृधस्येति  
 वाच्यम् । ( पूर्वपक्षः ) । भाट्ट. ४।३।११.

\* रात्रिसत्रस्थले (४।३।८।१७-१९) प्रकरणान्त-  
 रेण फलाकाङ्क्षाया अशान्तेः, अगत्या स्तुतिसमर्पकस्यै-  
 वार्थवादस्य फलसमर्पकत्वम् । सोम. १।२।२.

\* 'रामरावणयोः युद्धं रामरावणयोरिव' । अनन्य-  
 त्वेन सुतरां स्तुतिर्भवति अनन्यसंभविचरितत्वात् ।  
 भवति हि लोके काल्पनिकं अवस्थादिगतमेदमाश्रित्य  
 एवमपि स्तुतिः । संभवति भेदे न युक्ता । वा. १।४।  
 ४।५ पृ. ३३६.

\* रामवत् क्रतुप्रयोगः भीष्मस्य अपत्नीकस्य  
 धर्मव्यतिक्रमः । वा. १।३।३।७ पृ. २०४ ।

सुधा-रामवत् इत्यनेन तस्यापि पत्नीत्यागेन एकाकिनः  
 क्रतुप्रयोगात् धर्मव्यतिक्रमः सूचितः । पृ. १८५ ।  
 ( अत्रोत्तरम्- ) रामस्य स्नेहवशात् अपत्यकृतपित्रा-  
 नृण्यस्य यागसिद्धिः, हिरण्मयसीताकरणं च लोकापवाद-  
 भियां त्यक्तसीतागतानृशंस्याभावाशङ्कानिवृत्त्यर्थम् । वा.  
 पृ. २०८ । सुधा- रामेण सीतास्नेहात् भार्यान्तरागमन-  
 व्रतग्रहणात् । साक्षादपत्याभ्यां कुशलवाभ्यां कृतपित्रानृण्यो  
 रामः । ननु रामस्य धर्मार्थदानन्तरसद्भावे 'यज्ञेयज्ञे  
 प्रकुस्ते सीतां पत्नीं हिरण्मयीम्' इति हिरण्मयी-  
 सीताकरणमनर्थकं स्यादित्याशङ्क्याह-हिरण्मयीति । अप-  
 वादभीत्या त्यक्ता या सीता तद्वत् तद्विषयं यदानृशंस्यं  
 अनैष्ठुर्यं तदभावाशङ्कानिवृत्त्यर्थमित्यर्थः । 'रावणापहार-  
 दूषितां सीतां रामो भजते' इति लोकापवादभयमात्रेण  
 असौ त्यक्ता, न सीताया दुष्टत्वात्, नापि रामस्य  
 सीतायां नैष्ठुर्यात् इति द्योतयितुं लोकापवादभीतिं प्रति  
 त्यागस्य नित्यसापेक्षत्वदर्शनाय त्यक्तशब्दस्य सीताशब्देन  
 सह सापेक्षसमासः कृतः । पृ. १९२.

\* 'रायोवाजीयं वैश्यस्य ब्रह्मसाम कुर्यात्'  
 इति ज्योतिष्टोमे नैमित्तिकमेव न नित्यम् । भा. ४।  
 ३।२।४, \* 'रायोवाजीयं वैश्यस्य ब्रह्मसाम' द्वाद-  
 शाहे । ६।६।३।१७.

\* राष्ट्रभूतः नाम होमा दर्विहोमाः । वि. ८।४।४.  
 [ एते होमाः अनेकफलार्थं विहिताः यथा-(तैसं. ३।४।  
 ८) अधिदेवने, अभिचरतः, आत्मोत्कर्षार्थम्, उन्माद-  
 परिहाराय, ओजस्कामस्य, ग्रामकामस्य ज्येष्ठबन्धोर-  
 पभूतस्य सतः इत्यादि ] । \* राष्ट्रभूतां अग्निप्रकरणे  
 उत्पन्नानां उद्वाहे उपदेशः 'राष्ट्रभूतो जुहोति' इति ।  
 भा. ७।१।१।१२, \* राष्ट्रभूतां उद्वाहकर्मसु वचनादति-  
 देशः । ८।४।५।२८.

\* राष्ट्रभूदोमाः अनारभ्यश्रुताः वैदिककर्माङ्गम् ।  
 वि. ३।४।१३, \* राष्ट्रभूदोमाः 'ऋतापाडुतधामाग्नि-  
 र्गन्धर्वः' (तैसं. ३।४।७) इत्यादिभिर्मन्त्रैः क्रिय-  
 माणा होमाः । ते च वैदिकेष्वेव कर्मसु, न लौकिकेषु  
 कृष्यादिषु । ३।४।१३.

॥ राष्ट्रभूद्वोमेषु 'ताभ्यः स्वाहा' इत्येव द्वितीयोद्वितीयो मन्त्रः ॥

'ऋताषाड् ऋतधामाग्निर्गन्धर्वस्तस्यौषधयोऽप्सरस ऊर्जो नाम स इदं ब्रह्मक्षत्रं पातु, ता इदं ब्रह्मक्षत्रं पान्तु तस्मै स्वाहा ताभ्यः स्वाहा' इति मन्त्रे स्त्रीपुंसलिङ्ग-कपदानां व्यतिषक्तानां यथार्थं विनिष्कृष्य मन्त्रद्वयीकृत्य ('ऋताषाड् ऋतधामा गन्धर्वस्तस्यौषधयोऽप्सरस ऊर्जो नाम स इदं ब्रह्मक्षत्रं पातु तस्मै स्वाहा' इति प्रथमो मन्त्रः । 'ता इदं ब्रह्म क्षत्रं पान्तु ताभ्यः स्वाहा' इति द्वितीयः इति) होमद्वये विनियोगः । 'या ते अग्ने' इति मन्त्रत्रये 'तनूः' इत्याद्यंशस्य सकृदाम्नातस्यापि आबृत्त्या विनिष्कर्षदर्शनात् । 'नमो रुद्रेभ्यो ये पृथिव्यां येऽन्तरिक्षे ये दिवि' इति मन्त्रस्य होमे विनियोगे पृथिव्यन्तरिक्षद्युपदानां अन्नवातवर्षपदैः व्यतिषक्तानामपि विभजनदर्शनात् । इति प्राप्ते, स्वाहापदस्य सकृदाम्ना-नाम्नानाभ्यां मन्त्रान्तरयोराकाङ्क्षावशेन होमसंख्यावशेन च तत्रतत्र विनिष्कर्षेऽपि द्विराम्नातस्वाहाकतया 'ताभ्यः स्वाहा' इति मन्त्रस्य निराकाङ्क्षतया च तावानेव भिन्नो मन्त्रः । तच्छब्दबलेन 'ता इदं' इत्यादेरपकर्षे तत्तच्छब्दवशेन सर्वांशस्यापकर्षापत्त्या 'तस्मै ताभ्यः स्वाहा' इति पाठेनैव तादृशमन्त्रद्वयसिद्ध्या स्वाहाकारा-न्तरवैयर्थ्यापत्त्यैव तावन्मात्रस्य भिन्नमन्त्रत्वानुमानात् । (केचिद्याज्ञिकास्तु नैतद्वोचयन्ते) । संकर्ष. २।४।२६.

॥ रासभरुतन्यायः । यथा गर्दभशब्दः आदा-वत्युच्चैरुपश्रूयते, पश्चात् मन्दतां प्राप्तुवन् क्रमेण परि-क्षीयते, तथा नीचप्रीतिरपि पुरा वृद्धिं प्राप्य पश्चा-त्क्रमेण क्षीयते इति भावः । साहस्री. ३३०.

॥ राहोः शिर इति न्यायः । अयं न्यायो भाष्य-प्रदीपभाष्यप्रदीपोद्योतयोः कैयटनागोजिभट्टाभ्यामुदाहृतः । अत्र कैयटः—'यथा राहोः शिरः इत्येकस्मिन्नपि वस्तुनि शब्दार्थभेदाद्भेदव्यवहारः, एवमिहापि व्याकरणशब्देन शास्त्रस्य व्याकृतिक्रियायां करणरूपत्वमुच्यते । सूत्रशब्देन तु समुदायरूपतेति भेदव्यवहार उपपद्यते' इति । अत्र शब्दार्थभेदादिति प्रतीकमादाय नागेशः—'अनेकाव-स्थायुक्तं शिरो राहुशब्दार्थः, यत्किञ्चिदेकावस्थायुक्तं

शिरःशब्दार्थः, तादृशराहुशब्दार्थस्य तादृशशिरःपदार्थो-ऽवयवः' इति षष्ठ्यर्थोपपत्तिरिति भावः । साहस्री. ४६०.

\* रुक्कामः 'अग्नये वैश्वानराय द्वादशकपालं निर्व-पेत्' । भा. ३।२।७।२०.

\* रुक्कामेष्टिः—तेजस्कामेष्टिः—आग्नेयेष्टिः इत्ये-कैव । 'आग्नेयमष्टाकपालं निर्वपेद्रुक्कामः' इति । रुक्कामः तेजस्कामः । वि. २।३।१२.

\* रुक्मधारणं अग्निचयने । कण्ठे धृतः सन् उरसि लम्बमानः सौवर्ण आभरणविशेषो रुक्मं नाम । उखा-स्थितोऽग्निः शिक्येऽवस्थापितः, कण्ठे धार्यमाणः उरः-प्रदेशं यथा न दहेत् तथा व्यवधायकत्वेन यद्धारणं तत् रुक्मधारणम् । तच्च वपनादिसंस्कारोत्तरं कार्यम् । वि. ५।२।१२, \* रुक्मधारणं अग्निचयने दीक्षणीयादेरूर्ध्व-माम्नातम् । दीक्षणीयानन्तरभाविनश्च वपनादयः संस्काराः चोदकप्राप्ताः । तत्र आदौ संस्काराः पश्चात् रुक्मधारणं कार्यम् । ५।२।१२.

\* रुक्मप्रतिमोचनं चयने उख्याग्नेः शिक्ये आसज्य कण्ठे धारणे क्रियमाणे उरःप्रदेशदाहाभावाय व्यवधानार्थम् 'रुक्ममन्तरं प्रतिमुञ्चते' इति विहितं एकविंशतिनिर्वाधसौवर्णाभरणविशेषधारणं रुक्मप्रति-मोचनशब्दार्थः । सोम. ५।२।११.

\* रुक्मप्रतिमोचनादि अग्निचयने दीक्षितसंस्का-रेभ्यः परस्तात् कर्तव्यम् । ५।२।१२।२३. मीको. पृ. ४६ 'अग्निचयने रुक्मप्रतिमोचनादि०' इत्यत्र द्रष्टव्यम् ।

\* रुक्मिणीपरिणयनं सुभद्रापरिणयेन व्याख्या-तम् । वा. १।३।३।७ पृ. २१०.

\* रुचिः—उरकटा इच्छा । सोम. १।२।१ पृ. ७.

\* रुद्रः अग्निः । 'त्वमग्ने रुद्रो असुरो महो दिवः' इत्यादौ अग्नौ प्रयोगदर्शनात् 'रुद्रो वा एष यदग्निः' इति चार्थवाददर्शनात्, 'रुद्रमग्निं द्विजाः प्राहुः' इति च आरण्यके पर्वणि कुमारसंभवोपाख्याने दर्शनात् । सु. पृ. ५६-५७. \* रुद्रः इति रोदननिमित्तस्य शब्दस्य दर्श-नात् 'यदरोदीत्त' इत्युच्यते । भा. १।२।१।१०. \* 'रुद्रायैकां गां दद्यात्' इत्यादौ यथा—गवानुवादेन

संख्यामात्रविधिः, एवं 'चतुरो मुष्टीन् निर्वपति' इत्यत्र मुष्ट्यनुवादेन संख्याया विधानं संख्यानुवादेन मुष्टेर्वा विधानं इति पूर्वः पक्षः । सोम. ५।२।२.

\* रुद्र-शब्दः रोदितेः रोदनार्थत्वात्, रक्प्रत्ययस्य च कर्त्रर्थत्वात्, रोदनकर्तृवाची व्याकरणादवगम्यते । सु. पृ. ५६.

\* रुढः शब्दः—कुशलः, प्रवीणः, अश्वकर्णः, अपरिमितः । भा. ६।७।१०।२२.

\* रुढत्वं (पदस्य) समुदायशक्त्या अर्थप्रत्यायकत्वम् । यथा 'घटः' इत्यादौ । मणि. पृ. ७८.

\* रुढिः अकल्पा योगेन बाध्यते । यथा प्रोक्षणी-शब्दे । बाल. पृ. १४५.

❧ रुढिर्योगमपहरतीति न्यायः । यथा—यत्राऽन्यत्रातिप्रसक्तादवयवार्थालोचने सव्यपेक्षाच्च योगात्समुदायशक्तेः प्राबल्यं विवक्ष्यते, तत्रायं प्रवर्तते । यथा गौरित्यादावन्यत्राऽतिप्रसक्तप्रकृतप्रत्ययार्थालोचनसव्यपेक्षा-गमनकर्तृत्वादिरूपयोगार्थत्यागेन रुढ्या सास्नालाङ्गूलक-कुदुखुरविषाणादिमती व्यक्तिगृह्यते, तथा—'वर्षासु रथकारोऽग्नीनादधीत' इत्यत्र रथकारशब्देन व्रात्यवेद्यो-त्पन्नो वर्षविशेष उच्यते, न तु रथं करोतीति व्युत्पत्त्या द्विजातिरिति संक्षेपः । रुढिस्तु—स्वरूपेण, जात्या, गुणेन वा निर्देशाहं वस्तुनि संज्ञासंज्ञिसंकेते प्रवर्तते । यथा—डित्थः, डवित्थः, गौः शुक्ल इति । 'डित्थः काष्ठमयो हस्ती डवित्थस्तन्मयो मृगः' इति । योगस्तु प्रकृतिप्रत्यययोगलभ्यार्थवाचके—योगिक इत्यपरपर्याय-शब्दे । यथा—आदितेयादिशब्दा योगिका इति । अत्राऽदित्या अपत्यमिति 'कृदिकारादक्तिनः' इति ङीष्-न्तात् 'स्त्रीभ्यो ढक्' इति ढक्प्रत्ययेन केवलं योगार्थ एवेति । साहस्री. २३३.

\* 'रुढिर्योगमपहरति' इति न्यायात् एक एव उद्गाता तेन च बहुवचनोपपत्तये प्रत्यासन्ना उपलक्ष्यन्ते । वि. ३।५।८. \* रुढिः योगाद्वलवती, योगस्यावयवार्थालोचनसव्यपेक्षत्वात् । मीन्या. \* रुढिः योगाच्छीघ्र-बुद्धिहेतुः । वि. ३।३।१३. \* रुढ्या कल्पाया योगो बाध्यते, यथा रथकारः । बाल. पृ. १४५.

\* रुढि-योग-विचारः । कल्पावयवार्थप्रत्यभिज्ञाने समुदायशक्तिकल्पनाऽयोगः । सु. पृ. १२००.

\* रुढिशब्दानां सर्वत्र जातिवचनत्वम् । वा. ३।१।६।१२ पृ. ६७४.

\* रुढिशब्दलक्षणायाः समाख्यायाः विनियोज-कत्वं नाभ्युपगम्यते । सु. पृ. ११९३.

\* रुढिसादृश्यहेतुकस्य उपस्थापनस्य आति-देशिकधर्मान्वयासमर्थता । सु. पृ. १२०२.

\* 'रूपं वाऽशेषभूतत्वात्' । (७।३।११।२९) इति ( जाघनी ) यथाकथंचिदुत्पन्ना येन केनचिदुपादाय शक्या अनुष्ठतुम् । वा. ३।३।१०।२३, 'रूपं वा०' इत्याहवनीयादिस्वरूपं अतिदिश्यते न इष्टयः । ३।६। ६।१७. \* 'रूपं वाऽशेषभूतत्वात् ...' यथा कर्मजे अनसि वाससि वा अनोवासोरूपमेव प्राप्यते न तदु-त्पादकं कर्म, अनोवासःशब्दयोः संस्कारनिमित्तत्वाभावेन कर्मणः अशेषत्वात् ( शेषत्वाभावात् ) तथा आहवनी-यादिशब्दानां संस्कारजनकस्य आधानस्य अग्निहोत्रा-द्यशेषतया आहवनीयादिश्रुत्या कर्मजेऽपि आहवनीयादौ विहिते, जन्यं आहवनीयादिरूपमेव आप्यते नोत्पादक-माधानम् । इति न्यायसाध्यम् । सु. पृ. ९।१७, \* केवले-नापि सुवेण द्रवावदानोपपत्तेः आयसस्य अनुग्राहकत्व-कल्पनाऽयोगात् स्वधितेश्च 'रूपं वा०' इत्यनेन न्यायेन वासोवत् लोकसिद्धस्य चोपादेयत्वात् कोटरकरणेन ( स्वधितौ ) सामर्थ्याधीनकल्पनानुपपत्तेः, सामर्थ्यात् व्यवस्थितविषयत्वकल्पना युक्ता । पृ. ५३०. \* तेषां तु ( अग्निहोत्रादिकर्मणां ) 'रूपं वा०' इत्यने-नैव न्यायेन आहवनीयादिग्रहणमात्रपर्यवसानात् न कश्चिदपि आधानाङ्गत्वप्रतिपादने हेतुरस्ति । वा. २।३। ३।४ पृ. ५९०. \* 'रूपादुत्तरकाले हि विनियोग-प्रयोजने' इत्यनेन न्यायेन अदृष्टप्रयोजनभेदा-भेदयोर्मन्त्रभेदाभेदपूर्वकत्ववत् कर्मभेदाभेदपूर्वकत्वावगतेः, नापूर्वक्येन एकार्थेऽपि एकवाक्यकल्पना युक्ता । सु. पृ. ७०५. \* 'रूपात् प्रायात्' ( १।२।१।११ ) इति अर्थवादानिमित्तं कथितम् । वा. १।४।१२।२३-१ पृ. ३५४ । यथासंभवं गुणवादानिमित्तत्वाभिधानम् ।



सु. पृ. ४९२, रूपप्रायेति वक्तव्ये विभक्तिनिर्देशः प्रदेशविशेषज्ञापनार्थः । पृ. ४९३.

\* 'रूपाभेदेऽपि हिंसादेर्भेदः अज्ञानङ्कारितः' । रूपभेदाभावेऽपि चोदिताचोदितत्वाद्युपाधिभेदसद्भावात् 'रूपा०' इति न्यायेन निमित्तत्वव्यवस्था युक्ता । सु. पृ. १५०३.

\* न च रूपादिप्रत्ययेन न द्रव्यं प्रत्याय्यते । गम्यते हि धूमादिनेव अग्निः, अविनाभावाद् द्रव्यम् । वा. ३।१।६।१२ पृ. ६८४.

\* रूपग्रहणशक्तिः क्षुण्णो न विरुध्यते सामान्य-मनित्यत्वमगृह्यतोऽपि । वा. ३।४।४।१३ पृ. ९४०.

\* रूपतः विशेषग्रहणं - (द्रव्यदेवताख्यरूपतः) पृषदाज्यद्रव्यकैरनुयाजैः केवलज्यद्रव्यकाणामनूयाजानां पौरोडाशिकानां प्रसङ्गसिद्धौ । बाल. पृ. १४७.

\* रूपभेदात् द्रव्यदेवतालक्षणात् आमिक्षावाजिन-यागयोर्भेदः । भा. २।२।९।२३.

\* रूपरसादिशब्दाः केवलगुणवचनाः । यदा तेषां द्रव्येषु प्रयोगः, तदा न मत्वर्थीयेन विना प्रवर्तन्ते । वा. ३।१।६।१२ पृ. ६८१.

\* रूपवतां संनिधौ अरूपः शिष्यमाणः प्रकृत-ग्राहकः । टुप्. ७।१।१।३.

\* ०रूपशब्दाविभागाच्च ० (६।३।३।१२) । नहि कर्मणां रूपमुपलभामहे इत्ययुक्तं 'रूप०' इत्यत्र प्रत्य-क्षोपलब्ध्यभिधानात् । वा. २।१।२।५ पृ. ४००.

॥ रूपसामान्यन्यायः । तद्यथा- तानेव शाटका-नाच्छादयामो ये मथुरायाम्, तानेव शालीन् भुञ्जमहे ये मगधेषु, तदेवेदं भवतः कार्षापणं यन्मथुरायां गृहीत-मित्यादि । अन्यस्मिंश्चान्यस्मिंश्च रूपसामान्यात्तदेवेद-मिति भवतीति 'अइउण्' इति सूत्रमहाभाष्ये उक्तः । साहस्री. ६०२.

\* 'रूपस्पर्शादयो येऽपि महाभूतगुणाः स्थिताः । प्रत्येकमात्मनां तेऽपि देहाः संभोगहेतवः ॥' वा. ३।१७।१३ पृ. ७०२-०३.

॥ रेखागवयन्यायः । यथा केनचित् ग्रामीणेन पृष्ठो वन्यो हि कीदृशो गवय इति । स तं लिखित्वा

दर्शयामास, अयं गवयो भवतीति । स च ऋजुबुद्धित्वात् रेखागवयमेव गवयं मेने । पश्चाद्भवे गत्वा गवयं दृष्ट्वा रेखायाः तद्बुद्धिं तत्याजेति लौकिकी गाथा । तथा 'एष पुरुषः' इत्यादिश्रुतेः पूर्वोक्तकार्यानभिज्ञो-ऽनात्मानमेवात्मतया जानीते, श्रीसद्गुरुशास्त्रोपदेशेन आत्मनि शते तदात्मबुद्धिमपवदतीति । साहस्री. ४८.

\* रेखागवयन्यायः (अयमेव रेखागवयन्यायः) । रेखागवयन्यायेन अनुशासनाय कल्पिते प्रक्रियावाक्ये एव विभक्तिलोपः इति समासे लुप्तविभक्तेरेवाभावाच्च तस्याः संबन्धोपस्थापकत्वम् । सोम. ६।१।१३.

\* रेवतीषु वारवन्तीयम् । भावनावच्छेदक-धात्वर्थान्वयं विना रेवतीवारवन्तीयान्वयस्य भावनाविशेष-णत्वायोगात् साम्नश्च यागसाधनत्वाशक्तेः, प्रधानभूतया-गाख्यधात्वर्थान्वयायोगात् 'रेवतीषु वारवन्तीयं यागसाधनं कृत्वा' इति यागस्य कृत्वाशब्दोक्तभावनावच्छेदकत्वानु-पपत्तेः, तदवच्छेदकधात्वर्थपेक्षायां वारवन्तीयस्य अति-देशतः अग्निष्टोमस्तोत्रभावनाविशेषणत्वावगतेः, वारवन्ती-यान्वितानां रेवतीनामपि तद्विशेषणत्वावगमात् रेवत्या-धारस्य वारवन्तीयस्यापि अग्निष्टोमसामत्वानुवादोपपत्तिः । सु. पृ. ८६०-६१.

॥ रेवत्यधिकरणम् । रेवतीवारवन्तीयाधिकरणम् । वारवन्तीयाधिकरणम् ॥

समेषु कर्मयुक्तं स्यात् । २।२।१२।२७ ॥

भाष्यम्— 'त्रिवृदग्निष्टोमस्तस्य वायव्या-स्वेकविंशमग्निष्टोमसाम कृत्वा ब्रह्मवर्चसकामो यजेतेति । एतस्यैव रेवतीषु वारवन्तीयमग्निष्टोमसाम कृत्वा पशुकामो ह्येतेन यजेत' इति । अत्रायमर्थः सांशयिकः किं तस्यैवा-ग्निष्टोमस्य गुणाद्वारवन्तीयात् पशवः फलम् । एतेन यजेतेत्यनुवादः । अथ किम् । एतेन यजेतेति कर्मान्तरमिति । किं प्राप्तम् ? न कर्मान्तरं गुणात्फलमिति । कुतः ? एतेन यजेतेति विदितस्य एतद्वचनम्, नाविदितस्य । अतो न विध्यन्तरम् । पशुकाम एवं यजेतेत्युच्यते, न यजेतेति । कथं कृत्वा ? वारवन्तीयं कृत्वेति । अपिच एतस्यैवेति विस्पष्टमर्कान्तरवचनम् । तस्मात् गुणात् फलमित्येवं प्राप्तम् । एवं प्राप्ते,

ब्रूमः । समेष्वेवंजातीयकेषु भिन्नवाक्येषु कर्मयुक्तं फलं भवेत् । एतस्यैव रेवतीषु वारवन्तीयं कृत्वेति । नह्येतस्य रेवत्यः सन्ति, यासु अस्य वारवन्तीयं भवेत् । तत्र रेवत्यो भवन्ति, तासु च वारवन्तीयं विधीयेतेति वाक्यं भिद्येत । अथोच्येत-अस्य पूर्वा रेवतीरूपादाय तासु च वारवन्तीयं कृत्वा, एतेन यजेतेत्यनुवदतीति । तथाऽग्निष्टोमसामेति नावकल्प्येत । अथ अग्निष्टोमसामकार्यं भवति इत्युच्यते । एतस्यैवेत्येतदविवक्षितं स्यात् । उभयस्मिन् विवक्ष्यमाणे भिद्येत वाक्यम् । तस्मात् कर्मान्तरम् । अथ कर्मान्तरे कथमवाक्यभेदः ? रेवतीषु ऋक्षु वारवन्तीयं साम कृत्वा पशुकामो यजेतेत्यपूर्वो यागः सर्वविशेषणैर्विशिष्टो विधीयते । तेन एकार्थत्वम्, विभागे च साकाङ्क्षत्वमित्येकवाक्यत्वमुपपद्यते । ननु अर्थभेदो यागश्चैवं ह्यपूर्वः कर्तव्यः । रेवतीषु वारवन्तीयमपूर्वमिति । नेति ब्रूमः । निर्वृत्तवारवन्तीयरेवतीगुणको यागो विधीयते, न वारवन्तीयनिर्वृत्तिः ।

अर्थात् रेवतीषु वारवन्तीयमभिनिर्वर्त्यति । शक्यते च तन्निर्वर्तयितुम् । उच्यते । रेवतीनां वारवन्तीयस्य च संबन्धो न विहितः स्यात् । तत्र च रेवतीषु अन्यान्यपि सामानि भवेयुः । वारवन्तीयं चान्यास्वपि ऋक्षु । नैष दोषः । कृत्वेत्यभिनिर्वृत्तः संबन्धो यागाय उच्यते तेन संबन्धो गम्यते । द्वावप्येतावर्थौ कृत्वेत्येष शब्दः शक्नोति वदितुं अभिनिर्वृत्तिं पूर्वकालतां च । यथा 'शोणमानय' इति रक्तगुणसंबद्धोऽश्वः शब्देनैवाऽऽनयतौ विधीयते इति न वाक्यभेदो भवति, एवमत्रापि द्रष्टव्यम् । ननु एवमपि बहवोऽर्था रेवत्यो वारवन्तीयं तत्संबन्धो यागः पशुकामश्चेति । नैष दोषः । बहवः श्रूयन्ते । एकोऽत्र विधीयते यागो विशिष्टः । ननु रेवत्योऽपि विधीयन्ते वारवन्तीयमपि । यदि न विधीयेरन् नैव तद्विशिष्टो यागः प्रतीयेत । न ह्यविधाय विशेषणं शक्यते विशिष्टो विधातुम् । तस्मात् बहुषु विधीयमानेषु नैकार्थ्यम् । अत्रोच्यते । अर्थ इति प्रयोजनमभिधीयते । यावन्ति पदान्येकं प्रयोजनमभिनिर्वर्त्यन्ति, तावन्त्येकं वाक्यम् । न चात्र बहूनि प्रयोजनानि । न ह्यत्र अनेकस्य अभिप्रेतस्य अनेकं पदं विधायकमस्ति ।

रेवतीष्विति नैतत्केवलं रेवतीनां विधायकम् । रेवतीषु वारवन्तीयमित्यत्रापि पदद्वये वारवन्तीयशब्दो द्वितीयान्तः । नास्मात् संबन्धोऽभिप्रेतो गम्यते । प्रातिपदिकार्थेऽस्य व्यतिरेकात् । कृत्वेत्यपि करोतिर्न संबन्धमात्रे पर्यवसितः परप्रयोजनसंबन्धमाह । एवं विशिष्टस्तु यजतिर्न परार्थः । तदेकमेषां पदार्थानां प्रयोजनम् । तस्मात् एकवाक्यत्वम् । गुणे पुनः फले प्रकल्प्यमानेऽग्निष्टोमसाम्नः कार्यं वारवन्तीयम् । एतस्य च यदग्निष्टोमसामेति वाक्यभेदः स्यात् । अथोच्येत, रेवत्यादिसर्वविशेषणविशिष्टो याग एतस्याग्निष्टुतो विधीयते । तथाऽपि पशुकामसंबन्धात् भिद्येत वाक्यम् । अथ एवमुच्येत । रेवतीषु कृतेन वारवन्तीयेन पशुकामो यजेतेति । नैवं शक्यम् । ऋगन्तरप्रमाणाद्विशेषहानाद्वैगुण्यं स्यात् । ननु इदानीमेवोक्तं शक्यते हि रेवतीषु वारवन्तीयं कर्तुमिति । सति वचने शक्यम् । असति वचने न वारवन्तीयग्रहणेन गृह्यन्ते । वचनं तर्हि भविष्यति । पशुकामो रेवतीषु वारवन्तीयमभिनिर्वर्तयेत् । ततो यजेतेति यजतिरनुवादः । यदि वचनं रेवतीषु वारवन्तीयसंबन्धस्य, सिद्धं कर्मान्तरम्, नाग्निष्टुतो गुणविधिः । ननु ततो यजेतेति यागानुवादात् यागेनास्याङ्गप्रयोजनसंबन्धो भविष्यति । नैवं शक्यम् । यागं प्रत्यङ्गभावे विधीयमाने पशुकामं प्रत्यसंबन्धः । उभयसंबन्धे वाक्यं भिद्येत । अथ यागसंबन्धोऽनुवादः प्रकरणेन चाङ्गता । नेदमुपपन्नम् । प्रकरणाद्वि वाक्यं बलवत्तरम् । तस्मात् कर्मान्तरं यागगुणकं वा रेवतीषु वारवन्तीयम्, तद्गुणको वा यागः । तत्र यागपशुकामयोः संबन्धस्य विधात्री यजतेरुपरितर्नी विभक्तिमुपलभामहे लिङ्गम् । न तु रेवतीवारवन्तीयसंबन्धस्य विधायकं साक्षात् किञ्चिदुपलभ्यते । तस्मात् सर्वविशेषणविशिष्टो यागः पशुकामस्य विधीयते इति सिद्धम् । अथ पुनर्विशिष्टे यागे विधीयमाने तद्वेवतीषु वारवन्तीयं कथमग्निष्टोमसाम भवतीति । उच्यते । वचनादग्निष्टोमसाम्नः कार्यं भविष्यतीति । किमिव हि वचनं न कुर्यात् । नास्ति वचनस्यातिभारः । अथ यदुक्तमेतस्यैवेति । अनन्तरापेक्षं वचनमिति । तत्रापि अविशेषादेतद्धर्मक-

स्येति लक्षणाशब्दो भविष्यति । तस्माच्च गुणात् फलं कर्मान्तरमेवधर्मकमिति सिद्धं समेष्वेवंजातीयकेषु कर्म-युक्तं फलमिति ।

टुप्— इदानीं अस्यापवादार्थं उत्तरमधिकरणमार-भ्यते । तत्र विषयं तावदशयति— ‘त्रिवृदग्निष्टुदग्नि-ष्टोमः’ । ‘तस्य वायव्यास्वेकविंशमग्निष्टोमसाम कृत्वा ब्रह्मवर्चसकामो यजेत’ इत्येतमग्निष्टुतं प्रकृत्य ‘वारवन्तीय-मग्निष्टोमसाम कार्यम्’ इति च गुणं विधाय पुनर्ब्रवीति ‘एतस्यैव रेवतीषु वारवन्तीयमग्निष्टोमसाम कृत्वा पशुकामो ह्येतेन यजेत’ इति । तत्रापि पूर्ववदेव संदेहः किं गुणविशिष्टो यागः पूर्वस्मात् व्यतिरिक्तश्चोद्यते, किं वा पूर्वस्यैव गुणादिन्द्रियवत् पशवः फलमिति । किं तावत्प्राप्तम् ? समस्तेनैव पूर्वाधिकरणेन गुणात् फल-मिति । तथाहि— ‘रेवतीवारवन्तीयसंबन्धव्या-पृते विधौ । श्रूयते फलमत्रापि यागोऽतो न विधीयते ॥ रेवतीवारवन्तीयसंबन्धं च करि-ष्यति । विनैव प्रत्ययावृत्त्या कृत्वाशब्दः पृथक् श्रुतिः ॥’ यस्तु रेवतीवारवन्तीयसंबन्धोत्पत्तिविधानात् तस्य च फलं प्रति विधानात् प्रत्ययावृत्तिलक्षणे वाक्यभेद आशङ्क्यते, सोऽपि न आशङ्कितव्यः, स्वयमेव वेदेन तत्फलस्योपात्तत्वात् । रेवतीषु वारवन्तीयं कृत्वेति निष्पा-दिते हि संबन्धे यजेः परेण लिङा फलसंबन्धः केवलः कर्तव्यः । तेन न आवृत्तिदोषो भविष्यति । तत्रापि आधारनिर्देशात् रेवतीनां परार्थता प्राधान्यात् वारवन्तीयं फलं प्रति विधीयते । गुणोपादानवशेन धात्वर्थालुत्तारितो विधायकः फलाय गुणं विदधद्यदन्यत्राज्ञातशेषत्वं विधत्ते । रेवत्यश्च सप्तमीनिर्देशात् वारवन्तीयशेषभूतत्वात् प्रयोज-नान्तरमनपेक्षमाणा न फलेन संबध्यन्ते । तद्गुणकं तु वारवन्तीयं द्वितीयानिर्देशादवगतप्राधान्यं करोत्यभिहितं भावनां प्रति धात्वर्थस्थानीयं प्रतीयमानं प्रयोजना-पेक्षत्वात् फलवत्तां प्रतिपद्यते । अथवा उभयतिर-स्कारेणात्रापि संबन्धादेव फलमिति वक्तव्यम् । एवं च सति विपरिवृत्तिप्राप्तो यजिः प्रकृतार्थावलम्बी वा एतच्छब्दः, तस्माच्च यजिसमानाधिकरणात् परा षष्ठी फलवता गुणेन सह प्रकरणान् प्राप्तमाश्रयाश्रयिसंबन्धं

वदन्ती, प्रमाणाभावाच्च आश्रयान्तरासंबन्धात् तन्निवृत्ति-रूपप्रवृत्त एवकारः, पूर्वोच्चरितेन वचनान्तरेण च प्राप्त-मग्निष्टोमसामसंबन्धविशिष्टं वारवन्तीयमित्यादि सर्वमकर्मा-न्तरत्वात् नित्यप्राप्तमनूद्यमानं न प्रत्ययमायासयिष्यति । कर्मान्तरपक्षे तु सर्वमप्राप्तत्वाद्विधातव्यम् । न च तल्ल-भ्यते । कुतः ? ‘एकशक्तिः स्वभावेन सर्वदैव विधायकः । अल्पाथविधिस्तुष्टो नानेकार्थविधि-क्षमः ॥’ तेन कृत्वाशब्देन रेवतीनां वारवन्तीयसंबन्ध-मात्रम्, लिङ्ग च फलसंबन्धमात्रं विधीयते इति ज्यायान् गुणविधिपक्षः । सर्वे चैतेऽनुवादा यज्यनुवादेनैव तन्मू-लत्वात् प्रदर्शिता भवन्तीति न भाष्यकारेण प्रत्येकमुप-वर्णिताः । तस्माच्च कर्मान्तरम् । इति प्राप्ते, अभिधीयते । ‘आश्रयत्वेन गृह्णाति यो गुणः प्रकृतां क्रियाम् । तत्संबन्धानुवादात्वात्तत्र भेदो न गम्यते ॥’ इदं तावद्वाक्यमेतस्यैव रेवतीष्वित्यादि यजिमत् श्रूयते । स च यजिः यादृक् अत्र श्रूयते तादृक् यदि कुत-श्चित् प्राप्तस्ततः शक्यमकर्मान्तरत्वमध्यवसातुम् । तद्यथा— दधिहोमसंबन्धलाभात् इन्द्रियकामवाक्ये, श्रुतफलसंबन्ध-मात्रे वाक्येन विधीयमाने प्रकरणादेवाऽऽश्रयापेक्षायां लब्धो होमसंबन्ध इत्यनूयते । शक्नोति हि दधि साक्षा-देव होमं निर्वर्तयितुं न तु रेवतीगुणकं वारवन्तीयं याग-निर्वृत्तिसमर्थमद्रव्यदेवतात्मकत्वात् । तथाहि, ‘देवता-द्रव्यकर्तृभ्यो नातिरिक्तमपेक्षते । यागः साधन-मित्येवं साम्ना नैवैष साध्यते ॥’ तस्मात्प्रकरण-वशेन बुद्धावुपप्लवमानोऽपि यागः सामाश्रयत्वमयोग्य-त्वादप्रतिपद्यमानो न रेवतीवारवन्तीयवाक्ये शक्योऽनु-वदितुम्, प्राप्तिप्रमाणाभावात् । यत्तु वारवन्तीयस्य साध्यत्वेन आश्रयत्वप्रतिपत्तिक्षमं स्तोत्रं न तस्य प्रक-रणम् । आतिदेशिकत्वादग्निष्टुति स्तोत्राणाम् । आह च— ‘स्तोत्रसाधनभूतत्वं साम्नो योग्यतया स्थितम् । स्तोत्रं च प्रकृतं नास्तीत्याश्रयो न प्रतीयते ॥’ अथोच्येत यथाऽनेन शक्यते यागः कर्तुं तथा कुर्वदाश्रयिष्यति । यथा च शक्नोति याग आश्र-यत्वं प्रतिपत्तुं तथा प्रतिपत्स्यते । सर्वाख्यातसहकारि-शक्यनुसारेण अवगमात् । ‘आनर्थक्यात्तदङ्गेषु’ इत्यनेन

न्यायेन अङ्गभूतस्तोत्रद्वारेण आश्रयाश्रयिसंबन्धः सेत्स्यतीति । तदनुपपन्नम् । उक्तं ह्येतत् । 'तन्नामाङ्गेषु कल्प्येत यदङ्गत्वेन चोदितम् । प्राधान्यावस्थितं यत्तु तदङ्गं नोपसर्पति ॥' 'सप्तदशारत्निर्वाज-पेयस्य यूपः' इति सप्तदशारत्नित्वं गुणत्वेन चोद्यमानं साक्षात् वाजपेयस्यासंभवात् यथा शक्नोति तथोपकरिष्यतीत्यध्यवसानात् तदङ्गपशुयूपाङ्गत्वेनावधार्यते । यदि तथैव वारवन्तीयमपि यागाङ्गत्वेन चोद्येत ततस्तत्रासंभवात् तदङ्गानि स्तोत्राण्युपसर्पेत् । इदं पुनः फले विहितं गुणभूतां क्रियामाश्रयत्वेनापेक्षमाणं यदि योग्यां लभते ततो गृह्णाति । अथ न लभते ततो वाक्यादर्थान्तरत्वं प्रतिपद्यते । न च एतदन्यथाऽनर्थकं भवति । कर्मान्तरविधाने सुतरामर्थवत्त्वात् । अत्यन्तभेदाच्च याग-स्तोत्रयोः न स्तोत्रे साधिते यागः साधित इति शक्यं वक्तुम् । तत्र यथैव क्रत्वन्तरे श्रुतम्, क्रत्वन्तरे क्रियेत तादृगेव एतत्स्यात् । वाजपेयस्येति तु सामान्यसंबन्धमात्र-वाचिनी षष्ठी पारम्पर्याद्यगोऽप्यविरुद्धति वैषम्यम् । यद्यपि स्तोत्रद्वारेण क्रतोराश्रयत्वं स्यात् तथापि सर्व-स्तोत्रेषु प्रसज्यमानेष्वग्निष्टोमसामेत्यनर्थकं भवेत् । तत्र अग्निष्टोमसाम्नि वाक्येनैव आश्रये कल्प्यमाने वाक्यभेदः, पुनरपि च वाक्येन अग्निष्टोमसामात्रसंबन्धेऽवगम्यमाने यद्येतस्यैवेति विशेष्यते ततोऽपि वाक्यभेदः । एतस्यैवेति च पूर्वं संबन्धे तथैव सर्वतदीयस्तोत्रसंबन्धापत्तेरग्निष्टोम-सामेति विशेषणात् स एव वाक्यभेदः । ऋक्सामसंबन्ध-करणकृतं चातिगौरवं स्थितमेव । ननु चास्मिन् अग्नि-ष्टुत्याश्रयत्वेन लब्धे पूर्वविधिनैव शेषमवाप्स्यते । वारवन्तीयं हि क्रतुमाश्रयद्यत्र स्थाने स्थितं साधयत् दृष्टं न ततोऽन्यत्र भविष्यति । क्रतुरपि च तन्नायस्तोत्रागमित्वेनापेक्षिष्यते । प्रकृतक्रत्वग्निष्टोमसामसंबन्धि वारवन्तीयातिक्रमकारणा-भावाच्च न क्रत्वन्तरस्तोत्रान्तरसंबन्धाशङ्का । नैतदेवम् । यदि हि वारवन्तीयाग्निष्टोमसामविधिवैवाक्यं रेवतीवाक्येन अपेक्ष्येत तत एवं विज्ञायेत । न तु तदपेक्षाऽस्ति । गुणादिवाक्यानां परस्परसंबन्धाभावादित्युक्तं प्राक् । पूर्व-संबन्धविलक्षणश्चायं क्रतोः वारवन्तीयेन संबन्धो न तत्क-ल्पितस्थानविषयत्वं प्रतिपत्स्यते । कर्माङ्गभूतस्य हि तस्यै-

तत्क्रत्वग्निष्टोमसामत्वं विज्ञातम् । इदानीं पुरुषार्थभूतत्वात् वेदस्तावन्न तदेव स्थानं कल्पयति । सामान्यतो दृष्ट-कल्पनायाश्चैवंजातीयकेष्वप्रमाणत्वमुक्तम् । आह च । 'फलाय विहितं साम स्वतन्त्रं रूपमात्रतः । वेद-स्वाध्यायमेवैकमुत्पत्त्यर्थमपेक्षते ॥' यदि वारवन्ती-यमग्निष्टुत्येव प्रथममुत्पाद्येत ततो गत्यन्तराभावादनुक्तमपि तद्विषयं विज्ञायेत । इदं पुनः सामान्यायमात्राधीनोत्पत्ति-तत एव गृहीत्वा फलाय चोद्यते । तत्र क्रत्वन्तरस्तोत्रान्तरेः एतत्क्रत्वग्निष्टोमसाम्नो न कश्चिद्विशेषः । यदि च वार-वन्तीयसंस्कारः कश्चित् विधीयेत, ततः कथंचिद्ग्रीहि-प्रोक्षणादिष्विव प्रकृतप्रत्ययो भवेत् । न चैवमस्ति । तस्मान्नाग्निष्टोमसामसंबन्धसिद्धिः । ननु च पुरुषार्थमपि सदेतत्क्रतुमसाधयन्न शक्नोति पुरुषार्थं भवितुमिति प्राप्त-ङ्गिकयां क्रतुसिद्धौ पूर्वकृतसं स्थानं लभ्यते । यथेज्यायै दधिपयसी प्रणीताधर्मानुपलभेते । तत्रैव एतद्भवति यत्र गुणभूता धर्मा भवन्ति । न चेहाग्निष्टोमसामत्वं नाम वारवन्तीयस्य गुणः । प्रकरणग्रहणे हि सति गुणत्वमपि स्यात् । तदेव तु अद्याप्यसिद्धावस्थम् । यदि तु केन-चित् प्रकारेणाग्निष्टोमसामसंबन्धोऽवगम्यते, ततस्तद्वर्मान् तस्य प्रणीताधर्मवन्नैव कश्चित् वारयिष्यति । तस्मात् नैवोऽपि परिहारो भवतीत्यपूर्वकर्मविधिनैव एकवाक्य-त्वमुपपादनीयम् । तथा सति हि यद्यपि सर्वमप्राप्तं तथाऽपि विशिष्टविधिना शक्यं विधातुम् । किं पुनर्यदा निकायित्वात् पूर्वाग्निष्टुद्धर्मेषु अत्रादिश्यमानेषु बह्वेव प्राप्तम् । एतच्छब्दस्तावत् धर्मलक्षणया अनुवादो भविष्यति । न चानुवादे लक्षणादोषः । प्रस्तूयमानकर्म-वचनत्वेन वा 'अथैष ज्योतिः' इत्यादिवत् मुख्यरूपेणैव वर्तिष्यते । तदा वारवन्तीयं क्रत्वर्थभूतमतिदेशेनैव प्राप्नोतीति तदप्यनुवदिष्यते । कृत्वाशब्दकल्पितरेवतीवारवन्तीय-संबन्धविशिष्टयागमात्रविधानानु लाघवं विधेः । ननु अग्नि-ष्टोमसाम्नो रेवतीवारवन्तीयसंबन्धो यागश्चात्र विधीयते इत्यन्यैर्विशिष्टविधिमिवैषम्यं विधायकस्य स्यात् । तथा-हि । 'नैकप्रयत्नसाध्यत्वं क्रियान्तरविशेषणे । तेन क्रियां विधायान्यस्तत्र कार्यः पुनर्विधिः ॥' यानि एकक्रियाविशेषणानि भवन्ति तानि तथा विधीयमानानि

अर्थादाक्षिप्यमाणानि न विधायकव्यापारं भिन्दन्ति । क्रियान्तरविशेषणे पुनर्विधीयमाने, तथा क्रियया संबन्ध-  
रहितया अनाक्षिप्यमाणे अवश्यं विधायकस्य आवृत्ति-  
रेष्ट्येति वाक्यभेदः प्राप्नोत्येव । नैष दोषः । 'कृत्वा-  
शब्दार्थमेवैकं गृहीते भावानोत्तरा । सोऽपि स्व-  
गोचरप्राप्तं ग्रहीष्यति विशेषणम् ॥ नवेन क्रतुना  
पश्चादृक्सामग्रहणे कृते । क्लृप्तस्थानेन साम्नैव  
रेवतीस्थानकल्पना ॥' रेवतीवारवन्तीयसंबन्धं निष्पा-  
द्योत्तरभावनापेक्षोऽवस्थितः स्वविशेषणविशिष्टः कृत्वा-  
शब्दार्थः क्रतुना गृह्यते । अतश्च स्वविशेषणाक्षेप एव  
क्रतोः । स तु तत्संबन्धं साक्षादनुपजीवन् गुणभूतत्वा-  
दङ्गेषु निक्षिपन् अतिदेशविज्ञातस्थानवारवन्तीयवशेन  
रेवतीरपि तद्विषयाः कल्पयति । तेन यद्यप्यत्र वाक्ये  
अग्निष्टोमसाम न विधीयते तथापि क्रतुविशेषणमपि  
तत्र संक्रामतीत्यदोषः । अतश्च प्रकृतयागसंबन्धस्त्वत्पक्षे  
वागवन्तीयस्य नास्ति । पश्य । 'आत्मना ह्यक्रियारूपै-  
र्गुणैराश्रीयते क्रिया । वारवन्तीयगीतेस्तु क्रियया किं  
प्रयोजनम् ॥' दधिगोदोहनादीनि क्रियया विना करण-  
स्वमलभमानानि तामपेक्षन्ते । वारवन्तीयं पुनर्गायतिष्ठातु-  
वाच्यक्रियात्मकत्वात् विनैव क्रियान्तरेण यागवत्फलभवन-  
समर्थमित्यनपेक्षत्वात् यागेनासंबन्ध्यमानं स्वतन्त्रमेव  
रेवतीषु गीयमानमग्निष्टुत्रप्रयोगाद्बहिरेव फलं साधयेत् ।  
ततश्च एतस्यैवेति च अग्निष्टोमसामेति च कृत्वा-  
शब्दश्च यजेतेति च सर्वमसंबद्धं स्यात् । तस्मात्  
यागात् फलम् । स च पूर्वविलक्षणविशेषणविशिष्ट-  
त्वात् कर्मान्तरम् । 'समेध्विति' अयोग्यत्वात् याग-  
गुणयोरश्रयाश्रयिसंबन्धानपेक्षत्वाभिप्रायम् । क्रियात्मक-  
त्वाद्वा क्रियान्तरानपेक्षत्वमुच्यते । 'भिन्नवाक्येष्विति' ।  
पक्षद्वयेऽपि गुणफलसंबन्धस्य यागान्तरविधानस्य वा  
अर्थान्तरत्वात् सेत्स्यत्येव लक्षणतो वाक्यभेदे पूर्व-  
क्रतुसंबन्धे भवत्येव किंचिदेव वाक्यरूपम् । क्रान्तर-  
संबन्धे तु अत्यन्तभेद इत्यभिप्रायः । 'न ह्येतस्य रेवत्यः  
सन्ति' — आनन्तर्यात्तावदेषा वचनव्यक्तिः प्रतिभाति,  
एतस्य या रेवत्यस्तासु वारवन्तीयं कृत्वेति । तत्र  
यद्यपि प्रकरणलभ्यत्वात् एतस्येति विशिष्टानुवादो न

वाक्यं भिनत्ति, तथाऽपि रेवतीस्वरूपकर्तव्यतैव तावद-  
प्राप्तेति नानूद्यते । तत्र रेवत्यः प्रयोक्तव्याः, तासु च  
वारवन्तीयमित्येको वाक्यभेदः, एतच्छब्दवैयर्थ्यं च । अथ  
तु एतच्छब्दानुग्रहार्थमेतस्य रेवत्यः कर्तव्याः, तासु च  
वारवन्तीयम्, तच्च फलायेति विधीयते यजिश्चानूद्यते  
इति, तथाऽपि अर्थत्रयनिमित्तवाक्यभेदाभ्युपगमेन अग्नि-  
ष्टोमसामसंबन्धो विधातुमनुवदितुं वा अशक्यत्वात् उभ-  
यथाऽपि नावकल्पते । अथ सोऽपि विधीयते, तथा  
सति पूर्वस्मात् विध्यपगमात् अग्निष्टोमसाममात्रप्रसङ्गा-  
देतस्यैवेत्यनर्थकम्, विधीयमाने वाक्यभेद इत्येका ग्रन्थ-  
योजना । अथवा— यथाक्रमावस्थित एवैतच्छब्दो रेवती-  
विशेषणं स तथाभूत एवाभ्युपगम्यते । ततश्चैवं वचनं  
व्यज्यते— एतस्य या रेवत्यस्तासु वारवन्तीयमग्निष्टोमसाम  
कृत्वेति । तत्तु कस्य क्रतोरीत्यविशेषणादेतच्छब्दस्य  
च रेवतीविशेषणत्वेन उपक्षीणत्वादेतस्य अग्निष्टोमसामेति  
न लभ्यते । तद्विवक्षायां वा पुनरपि वाक्यभेदः ।  
इहैव सर्वाः पूर्वपक्षवचनव्यक्तीः निराकृत्य, सिद्धान्ते  
कथमवाक्यभेद इति प्रष्टव्ये पूर्वपक्षवादी विस्मितः  
पृच्छति । तथा नाम संप्रति विहिते सति अनेन आकाश  
एवेत्यन्तो वाक्यभेदा इन्द्रजालवदेव दर्शिताः । ततः  
पृच्छामि तावदेतस्य कथमवाक्यभेद इति । सिद्धान्त-  
वादी त्वप्राप्तकर्म विधीयते । विशिष्टविधानोपपत्तौ  
सत्यामेकार्थत्वादित्याह । नन्वर्थभेद इति— कत्वान्ताख्या-  
तोपात्तभावनाद्वयैकवाक्यत्वासंभवाभिप्रायेण । 'नेति  
ब्रूमः' इति— गुणभूतैकभावनाविशिष्टप्रधानभूतभावना-  
न्तरविधानाभिप्रायम् । रेवतीनां 'वारवन्तीयस्य  
च संबन्धो न विहितः स्यादिति' — विशेषणविशे-  
षणानामविधेयत्वाल्लिङ्गा तावन्न विधीयते । कृत्वाशब्दश्च  
नैव विधौ स्मर्यते । तेन यद्यपि संबद्धा भावनाऽभि-  
धीयते, तथापि विध्यधीनप्रवृत्तित्वात् पुरुषः सतीमपि  
तामसतीमिव प्रतिपद्यते । तेन यागभावनामात्रविशेषण-  
त्वात् रेवतीवारवन्तीययोस्तद्वहिर्भावमात्रेण प्रयोक्तव्ययोर-  
न्योन्यनियमप्रमाणाभावात् एकस्तोत्रविषयत्वे तदेकदेश-  
नियमे चासति रेवतीषु ऋक्षव्यान्यापि गायत्रामहीयवा-  
दीनि सामानि प्राप्नुवन्ति । सामापि वारवन्तीयमन्या-

स्वावापभूतासु गायत्रीबृहत्यनुष्टुप्सु प्राप्नोति । तत्र रेवतीषु वारवन्तीयमिति संबन्धप्रतीतिर्व्यर्था स्यात् । अतो वारवन्तीयमेव यथावधृतस्थानमुद्दिश्य रेवत्यो विहिता इति । नैष दोषः । 'विधित्वं यद्यपि श्रुत्या न कृत्वेति ब्रवीत्ययम् । तथाऽप्येवंविधे तस्य विधित्वं फलमिष्यते ॥' सर्वत्रैव यत्रेदं कृत्वेदं कुर्यादिति श्रूयते तत्र यदि तावत्त्वान्तधातुवाच्या क्रियाऽन्यत एव प्राप्ता ततो निमित्तार्थे श्रवणं भवति । अथ तु न प्राप्ता तत उत्तरस्थाः करणं पूर्वनिर्वृत्युत्तरकालत्वेन विहितं तामननुष्ठाय यथा कर्तुं न शक्यते इत्यर्थादवश्यं कर्तव्या सती विहितवद्भिज्ञास्यते । न चेह रेवतीवारवन्तीयसंबन्धः प्राग्विधेः कुतश्चिप्राप्तः, येन निमित्ततया आश्रीयेत । तस्मात् अनुष्ठेय एव विज्ञायते । यदि तर्हि अनुष्ठेयत्वेन संबन्ध उपपन्नः कथमुत्तरयाऽनुष्ठेयत्वोपात्तयैव सह संबध्यते । तदर्थमाह— द्वावप्येतावर्था कृत्वेत्येष शब्दः शक्नोति वदितुमिति । कथमेकेनानेकार्थावगतिरिति चेदत आह— दृष्टा हि कचिदियमपि गतिः । यथा शोणमानयेति । प्रमाणान्तरप्राप्तेऽप्यानयतौ रक्तोऽश्वः चोद्यमानो न रक्ताश्वशब्दाभ्यामिवाभिहितो वाक्यभेदं जनयति । तथाऽत्र त्वाशब्दोपात्ता निर्वृत्तिः पूर्वकालत्वं चेति । अथवा । 'तत्रैव न विधीयेत विशेषणविशेषणम् । यत्र द्रव्याङ्गभूतं तत्र कर्माङ्गं प्रतीयते ॥' 'तत्रैकत्वमयज्ञाङ्गभूतमर्थस्य गुणभूतत्वात्' इति द्रव्यविशेषणानां विध्यसंस्पर्शो वक्ष्यते । रेवतीवारवन्तीयसंबन्धस्तु करोतेर्विशेषणम् । सामान्यभूतत्वाच्च करोत्यर्थस्तद्रहितो नानुष्ठेयत्वं प्रतिपद्यते । तेन मृष्यामहे हविषा विशेषणमितिवद्यजिभावनाविशेषणस्य करोत्यर्थस्यावश्यं रेवतीवारवन्तीयसंबन्धविशिष्टताऽभ्युपगन्तव्या । तथा च क्रियाविशेषणानामपि प्रयाजादीनां विशेषणानि द्रव्यदेवतादीनि दर्शपूर्णमासादिषूपयोक्ष्यन्ते । तस्मात् निष्पन्नसंबन्धविशेषितायां भावनायां ऋक्सामयोनियमः सेत्स्यति । कृत्वाशब्दश्चात्र प्रतिपत्तिक्रमनिर्वृत्यर्थ एव द्रष्टव्यो नानुष्ठाननिर्वृत्यर्थः । अग्निष्टोमसाम्नः प्राग्यागादप्रयोगात् । अतो नैवं विज्ञायते रेवतीषु वारवन्तीयं प्रयुज्य यष्टव्यमिति । किं तर्हि ? एवं करिष्यामीति परिकल्प्य यागः प्रक्रमितव्य इति ।

'नन्वेवमपीति' । यावदभिधेयं विधिकल्पनादनेकार्थत्वात् नैकवाक्यत्वमिति मन्यते । नैष दोषः इति । न तावदभिधेयनानात्वेनानेकार्थत्वं भवतीत्युक्तम् । अथ प्रयोजनभूतविधेयनानात्वमेव मन्येथाः । तत्रोच्यते । 'श्रूयन्ते बहवोऽत्रार्था एक एव विधीयते । विशिष्टा भावना सा च याग इत्युपलक्षिता ॥' 'ननु रेवत्योऽपि विधीयन्ते' इति । यदि श्रुतमात्रानुपात्येवानेकार्थत्वं भवेत्तत एष परिहारः स्यात् । एते तु सर्वे विधीयमानत्वात्प्रयोजनभूतास्तस्मादनेकार्थत्वमस्त्येवेति । उच्यते । 'विधेयमात्रमप्यत्र नार्थ इत्यभिधीयते । प्रधानविधियुक्तोऽर्थः संचैकोऽत्र विधीयते ॥' तदाह— 'न ह्यत्रानेकस्य' प्रयोजनत्वेन 'अभिप्रेतस्यानेकं पदं' विधायकमिति । तथा ह्यवान्तरकर्मत्वात्तत्क्रियाणां न प्राग्यजिभावनातः पर्यवसानम् । विशिष्टविध्युत्तरकालं तु न किंचिदपेक्ष्यते । तस्मात्सिद्धमेकार्थत्वादेकवाक्यत्वम् । गुणविधित्वे चोक्ता वाक्यभेदाः । 'अथोच्येत' इति । एतच्छब्दसमर्थनार्थम् । सिद्धेऽपि कर्मान्तरत्वे कर्मयुक्तफलपक्षात्पक्षान्तरमिति निराक्रियते । तत्रैषा वचनव्यक्तिः— रेवतीषु वारवन्तीयमग्निष्टोमसाम कृत्वा, एतस्याङ्गत्वेन यजेतेति । किमेवं भविष्यति ? प्रकरणं तावन्न बाधियते । एतस्यैवेति च प्रकृतग्राहि समीपस्थितसंबन्धिपदमनुग्रहीयते । तत्रोच्यते । न, पशुकामपदानर्थक्यप्रसङ्गात् । तदुपरित्यागे वाक्यभेदप्रसङ्गः । न ह्येकस्य कर्तुं फलं च प्रति युगपद्विधानमवकल्पते । 'अथैवमुच्येत रेवतीषु कृतेनेति' । प्रथमोपन्यस्तमेव पक्षं दोषान्तराभिधित्सया पुनरुपन्यस्यतीति केचित् । अथवा नैवम् । कथं तर्हि, गुणकामेषु याज्ञिकानां द्वयी प्रतिपत्तिः ? केषांचिन्मीमांसकवदेव गुणात्फलम् । अपरेषां तु गुणः क्रत्वर्थ एव तद्वतस्तु क्रतोः फलान्तरसंबन्धः । अत्रैषा वचनव्यक्तिः । नित्यं तावदनेन ब्रह्मवर्चसकामो यजेत । यदि तु पशुकामः स्यात्ततोऽनेनैव रेवत्यादिविशिष्टेनेति । तथा सति च 'प्रत्ययः संनिकृष्टार्थविधिं तावत्करिष्यति । न चान्यपर उत्पत्तिं विधानाच्च विशिष्टता ॥' यागं हि फले विदधत्प्रत्ययो न विप्रकृष्यते । न चानुत्पत्तिपरः सन् उत्पत्तिमपि कल्पयिष्यति ।

अनेकार्थविधानं च यथैवोत्पत्तिविधौ कर्मविधाननिमित्तं लभ्यते, तथा फलविधौपि फलेद्देशेन कर्मविधानादित्येवं मन्यमानो वदति— 'अथ रेवतीषु कृतेन वारवन्तीयेन पशुकामो यजेतेति' । स्तोत्रद्वारेण यागसाधनत्वोपपत्तेः करणतृतीयैवैषा । अथवा इत्थंभूतलक्षणा । अनेनैव इत्थंभूतेन पशुकामो यजेतेति । तत्रोत्तरम् । नैवं शक्यम् । ऋगन्तरप्रगाणाद्विशेषहानाद्गुण्यमिति । यदि तदेवेदं कर्म ततस्तस्य वायव्यास्वमिष्टोमसाम विहितं तद्वगन्तरे रेवत्याख्ये गीयमानं पूर्वविहितवायव्याख्यविशेषहानाद्विगुणं भवेत् । नन्विदानीमेवाऽऽत्मीये पक्षे भवतैव तत्र रेवतीषु ऋक्षवन्यान्यपि सामानि प्राप्तुवन्त्येवं पर्यनुयुक्तेनाभिहितम् । नैष दोषः । कृत्वेति निर्वृत्तः संबन्धो यागायोच्यते । द्वावेतावयौ कृत्वेत्येष शब्दः शक्नोति वदितुमिति । सिद्धान्तवादी त्वपूर्वकर्मविधौ अनेकार्थविधानं शक्यं नान्यत्रेति मन्यमान आह— 'सति वचने' मत्पक्षे शक्यम्, भवत्पक्षे त्वसति वारवन्तीयग्रहणमात्रेण लभ्यमानानु रेवतीष्वशक्यमिति । परः पुनराह— 'वचनं तर्हि भविष्यतीति' । तेनैवाभिप्रायेण । फले विशिष्टकर्मविधानात् कृत्वाशब्दस्य चाविधायकत्वात् । यच्चिरनुवादः—इति च सत्यपि फलं प्रति विधान उत्पत्त्यविधानाभिप्रायेण । सिद्धान्तवादी स्वाभिप्रेतानेकार्थविध्यन्यथानुपपत्तिफलं कथयति— 'यदि वचनं' सिद्धं तर्हि कर्मान्तरं न पूर्वस्यैवामिष्टुतो गुणविधानमिति । 'ननु ततो यजेतेति यागानुवादात्' इति वचनेनानिराकृतत्वात् अद्यापि स्वपक्षमेव बलीयांसं मन्यते । 'नैवं शक्यमिति' सिद्धान्तविवरणम् । यदि हि रेवतीगुणकं वारवन्तीयं यागं प्रति गुणत्वेन विधीयते, ततोऽवश्यं स उद्देष्टव्यः । ततश्च उद्दिश्यमानत्वादेव फलप्रदं न तेन गुणेन वा संवध्यते इत्यनर्थकमेव स्यात्संबध्यमानं वा वाक्यं भिन्नात् । गुणविशिष्टकर्मविधाने वा अप्रत्यभिज्ञायमानत्वादेकान्तेन कर्मान्तरत्वम् । न च यत्पशुकामो यजेतेत्यप्राप्तत्वादनुवादः संभवति । एतेन रेवतीवारवन्तीयविधिं प्रत्यस्य निमित्तत्वं प्रयुक्तम् । अतश्च न वारवन्तीयं केनचित् बलवत्तरेण प्रमाणेन रेवतीभिः संबद्धमिति विशेषहानाद्विगुणं भवेत् । अथ 'यागसंबन्धोऽनुवादः' इति ।

गुणादेव फले सति प्रकरणादवगतं यागाङ्गत्वमस्मिन्वाक्येऽनुवदिष्यते इति । कः पुनराश्रयाश्रयिसंबन्धात्पूर्वनिराकृतादस्य विशेषो येनोपन्यस्यते । स उच्यते । तत्र हि 'आनर्थक्यात्तदङ्गेषु' इत्येतन्निराकृतम् । अङ्गत्वज्ञाने तु तत्संभवादमिष्टोमसामसंबन्धः सुलभ इत्यभिप्रायः । तन्निराकरोति— 'प्रकरणाद्धि वाक्यं बलवत्तरमिति' । आश्रयाश्रयिसंबन्धो हि फलसंबन्धानुगुणत्वात्संभवन्युद्भूते । स तु न संभवतीत्युक्तम् । अङ्गाङ्गिसंबन्धस्तु क्रतुकथंभावग्रहणात्स्यात् । तच्च नास्ति । 'असंयुक्तं प्रकरणात्' इति वक्ष्यति । संयुक्तं चतत्फलेन । तस्मादविरोधाद् गुणफलविशिष्टकर्मान्तरविधानम् । तत्रैतत् स्यात् । सत्यपि कर्मान्तरत्वे तदनुगृहीताद्गुणादेव फलमिति । तद्विकल्प्य भावार्थाधिकरणन्यायेन प्रत्ययसंनिर्गमणः यागफलसंबन्धावगमात् निराकरोति । तस्मात् कर्मविधिः । 'अथ पुनर्विशिष्टे यागे विधीयमाने' क्रियान्तरस्य अमिष्टोमसाम्नो विशेषणेन कथं संबन्ध इति । तत्रोत्तरं वचनादिति । प्रागुक्तन्यायेन आतिदेशिकं वचनं द्रष्टव्यम् । 'अमिष्टोमसाम्नः कार्ये' इति । न किंचिदमिष्टोमाख्यं सामावस्थितं विद्यते, यस्य वारवन्तीयं कार्यापन्नमिति कल्प्यते । तेन प्राकृतयज्ञायज्ञीयकार्यापत्त्यभिप्रायेणोक्तम् । अथवाऽमिष्टोमसाम्न इति स्तोत्रस्यैव कार्यं तादर्थ्येन वर्तित्वमिति इत्यर्थः । तस्मात्समेषु कर्मयुक्तं फलं स्यादिति सिद्धम् ।

शा— 'तत्र पूर्ववदत्राऽपि गुणमात्रं विधीयते । फलाय न तु यागस्य विधानं विधिगौरवात् ॥ सामाश्रयत्वं यागस्य साक्षाद्यद्यप्यसंबन्धि । तथापि स्तोत्रनिर्वृत्तिद्वारा तदुपपद्यते ॥ प्रकृतं कर्म गृह्णाति फलाय, विहितो गुणः । यत्र, तत्र गुणात्कामो यागः साम्ना न साध्यते ॥' अतः रेवतीवारवन्तीयसाधनकामिमिष्टोमस्तोत्रसमानकर्तृकत्वविशिष्टः प्रकृत एव यागः फलाय विधातुं शक्यते ।

सोम— पूर्वपवादात् संगतिः इति । सूत्रार्थस्तु समेषु क्रियात्वाविशेषात् आश्रयानपेक्षतया तत्तुल्येषु गुणेषु श्रुतेषु कर्मयुक्तं फलं स्यात् न गुणयुक्तमिति ।

वि— 'उक्त्वाऽमिष्टुतमेतस्य वारवन्तीयसाम हि । रेवतीष्वक्षु कृत्वेति श्रुतं पशुफलाप्तये ॥ रेवत्यादिर्गुणः

कर्म पृथग्वा पूर्ववद्गुणः । रेवतीवारवन्तीयसंबन्धाख्यः पशुप्रदः ॥ साम्नोऽत्र फलकर्मभ्यां संबन्धे वाक्यभिन्नता । तेनोक्तगुणसंयुक्तमन्यत्कर्मोच्यते फले ॥

भाट्ट— 'त्रिवृदग्निष्टुदग्निष्टोमः' इत्यनेन विहितस्य अग्निष्टुद्वागस्य फलसंबन्धे 'तस्य वायव्यास्वेकविंशमग्निष्टोमसाम कृत्वा ब्रह्मवर्चसकामो ह्येतेन यजेत' इत्यनेन कृते पश्चादग्नात् 'एतस्यैव रेवतीषु वारवन्तीयमग्निष्टोमसाम कृत्वा पशुकामो ह्येतेन यजेत' इति । तत्रापि पूर्ववदाद्यः पूर्वपक्षः— राजसूयन्यायेन स्वकारकविशिष्टाग्निष्टोमस्तोत्रभावनाविशिष्टत्वाप्रत्ययायभूतकालकर्तारिरूप— प्रयोगान्वयिगुणसत्त्वेन विनियोगविशिष्टप्रयोगविधिसंभवात् । इष्यते चायमेव प्रकारो वायव्यावाक्ये सिद्धान्तिनाऽपि । द्वितीयस्तु— नात्र राजसूयन्यायः, प्रयोगस्याग्निष्टोमस्तोत्रोत्तरकालत्वस्य च वायव्यावाक्येनैव प्राप्ततया तदनुवादेन रेवतीविधिः फलोद्देशेनाग्निष्टुद्विधिश्वेति वाक्यभेदात् । वायव्यावाक्ये ह्यतिदेशेन संभवप्राप्तिकमन्यग्निष्टोमस्तोत्रोत्तरकालतादि ततः पूर्वप्रवृत्त्यङ्गीकारेण प्रयोगविशेषणतया विहितम् । न त्वत्र वायव्यावाक्यस्यापि क्लृप्तत्वेन अस्य पूर्वप्रवृत्त्यङ्गीकारानुपपत्तेः । न च विनिगमनाविरहः, प्राथम्यस्यैव नियामकत्वात् । अतो लाघवात् गुण एव रेवत्यधिकरणकवारवन्तीयाख्यः रेवत्याख्य एव वा अप्राप्तत्वात् फलोद्देशेन विधीयते । 'वारवन्तीयमग्निष्टोमसाम कार्य' इति प्राकरणीकवाक्येन वारवन्तीयस्यापि प्राप्तत्वात् । न चान्यपक्षे तृतीयान्तेनैतच्छब्देन विलिङ्गसंख्यत्वात् रेवतीमात्रनिर्देशानुपपत्तिः । तेन रेवतीविशिष्टवारवन्तीयनिर्देशेऽपि दाक्षायण्यज्ञन्यायेनाप्राप्तेरेवतीमात्रस्यैव फलसंबन्धोपपत्तेः । अतो दधिन्यायेन गुणफलसंबन्ध एव युक्तः ।

सिद्धान्तस्तु— नात्राश्रयलाभः शक्यते वक्तुम् । यागस्य तावत् प्रकृतत्वेऽपि 'अग्निष्टोमसाम' इत्यनुवादानुपपत्तेः न साक्षादाश्रयत्वम् । अग्निष्टोमस्तोत्रद्वायागस्यैव वा साक्षादाश्रयत्वं तु अग्निष्टोमस्तोत्रस्यातिदेशतः स्तोत्रान्तरसाधारण्येन उपस्थितत्वादानाशङ्क्यम् । न च वायव्यावाक्येन तस्योपदेशिकी विशिष्योपस्थितिः । आतिदेशिककृद्वाचसंभवे औपदेशिकतद्वाधस्यान्याय्यत्वेन

विशिष्योपस्थितेराश्रयत्वासाधकत्वात् । न च साम्नो गायति धातुवाच्यत्वेन क्रियारूपत्वादाश्रयात्त्वेऽपि न क्षतिः । साम्नो ध्वन्यात्मकस्वरसमाहाररूपत्वेन वाक्यशेषादौ प्रसिद्धस्य सिद्धरूपतया धातुवाच्यत्वस्याप्रयोजकत्वात् । अन्यथा— सौभरस्यापि स्तोत्राश्रयत्वानुपपत्तेः, वारवन्तीयसाम्नः आश्रयानपेक्षणे 'अग्निष्टोमसाम' इत्याद्यनुवादानुपपत्तेश्च । अतः साम्न आश्रयसापेक्षत्वाच्च तावत्प्रकरणेन आश्रयलाभः । न च 'वारवन्तीयमग्निष्टोमसाम कार्यम्' इति प्राकरणीकेन वाक्येनैव गौरवमिया अङ्गत्वानभिधानात् आश्रयसमर्पणमिति वाच्यम् । साम्नो गुणत्वपक्षे तल्लभोपपत्तावपि रेवतीमात्रस्य गुणत्वे तदयोगात् । साम्नो गुणत्वं तु विधेरप्राप्तेरेवतीमात्रसंक्रमदेवासंभवि । फलपदाभावे हि विधिर्यद्विषये अप्राप्ततया व्याप्रियते, तस्यैव प्रयोजनाकाङ्क्षया फलसंबन्धः यथा गोदोहनादेः । तदत्र पशुपदाभावे वारवन्तीयस्य प्राकरणीकवाक्येनैव प्राप्तत्वात् विधिरप्राप्तेरेवतीमात्रविषयः संपद्यत इति तस्यैव फलसंबन्धो वाच्यः । न चास्याश्रयः केनापि प्रकारेण लब्धुं शक्यः । न च प्रकारान्तरेणालाभेऽपि अनेनैव वाक्येन आश्रयविशिष्टगुणविधानाद्वा तल्लभोपपत्तिः । क्लृप्तप्रयोजनत्वात् लाघवेनाश्रयतासंबन्धेनैव वैशिष्ट्याङ्गीकाराच्च न गुणाङ्गतापत्तिरिति वाच्यम् । आश्रयस्य गुणान्वयाव्युत्पत्तेः । कर्मत्वातिरिक्तस्याश्रयत्वस्य दुर्वचत्वेन भावनायाः फलाश्रयरूपोभयकर्मत्वाङ्गीकारे एककर्मकत्वमङ्गानुपपत्तेश्च । न च कृत्वाशब्दोक्तायामाश्रयस्याग्निष्टोमस्तोत्रस्य कर्मत्वात् तदुत्तरकालताविशिष्टगुणभावनाया आख्यातोपात्तायाः पशुकर्मत्वाच्चैकस्या भावनाया द्विकर्मकत्वापत्तिरिति वाच्यम् । गुणभावनाया अवच्छेदकीभूतधात्वर्थपेक्षायां यागस्यावच्छेदकत्वाङ्गीकारे रेवतीनां यागकरणत्वापत्त्या स्तोत्रं प्रति करणत्वानुपपत्तेः । स्तोत्रस्यैवावच्छेदकत्वाङ्गीकारे तु धात्वर्थद्वयावच्छिन्नभावनाद्वयाभावात् क्त्वाप्रत्ययानुपपत्तिः । न च रेवतीविशिष्ट—अग्निष्टोमस्तोत्रभावनोत्तरकालविशिष्टरेवतीकरणक्यागाश्रयकभावनैव फलोद्देशेन विधीयतामिति वाच्यम् । आख्यातोपात्तभावनाया द्विकर्मकत्वापत्तेस्तदवस्थत्वात् । न च प्रकरणाद्यागस्य आश्रयत्वोपपत्तेः न द्विकर्मकत्वम् ।



तथात्वेऽपि तृतीयान्तैतच्छब्दस्य धातुपारार्थभयेन याग-  
परामर्शित्वस्यैवोपपत्तौ रेवत्यादिपरामर्शकत्वं एव प्रमाणा-  
भावात् । अतः तदपेक्षया लघुभूतकर्मन्तरविधानमेव  
ज्यायः । तदा हि निकायित्वेनाग्निष्टद्यागविकारत्वात्  
वारवन्तीयं प्राप्तमेवानूयते केवलं रेवतीविशिष्टस्तोत्र-  
भावोत्तरकालविशिष्टरेवतीकरणकयागान्तरभावनैव फलो-  
देशेन विधीयते । षष्ठ्यन्तैतच्छब्दः प्रकृतिविकारभावानु-  
वादकः । तृतीयान्तैतच्छब्दः प्रस्तोष्यमाणकर्मवचनो न  
दुष्यति । उत्तरकाललक्षणो गुणश्च प्रयोगान्वयित्वात्  
अवेष्टिवद्यद्यपि तद्भेदमेवापादयेत् । तथाऽपि काल-  
स्यात्र संभवप्राप्तिकतया वाक्यभेदपरिहारार्थं विधेयत्वेऽपि  
तात्पर्यगत्या यागे परंपरासंबन्धेन विधेयस्य रेवत्याख्यस्य  
गुणस्य उत्पत्त्यन्वयित्वात् कर्मभेदबोधकत्वाविधातः ।

मण्डन- 'मित्रे यजौ फलविधिः सह रेव-  
तीभिः ।'

शंकर- 'कर्मन्यद्रेवतीश्रुतौ ।'

\* रेवत्यधिकरणस्य ( २।२।१२।२७ ) अपवादः  
सौभराधिकरणं ( २।२।१३।२८-२९ ) । कौ. २।२।  
१२।२७, \* इन्द्रियकामाधिकरण- ( २।२।११ ) रेव-  
त्यधिकरणयोरपवादः सौभराधिकरणम् । २।२।१३।२७  
पृ. २९४. \* रेवत्यधिकरणे वारवन्तीयस्य रेवती-  
संबन्धे, अग्निष्टोमसंबन्धे, फलसंबन्धे च विधीयमाने  
वाक्यभेदात् भावनोपसर्जनं भावनान्तरं विधीयते इत्यु-  
क्तम् । मीन्या. \* विशिष्टविधेः, विशेष्यविशेषणोभय-  
परत्वे, वाक्यभेदापस्या विशिष्टमात्रपरस्य, विशेषणशोऽपि  
प्रामाण्यमिष्यते एव इति रेवत्यधिकरणे वक्ष्यते । कु.  
१।१।८।३२.

\* न चैवं प्रकरणाभावे तासां ( सामिधेनीनां )  
आश्रयत्वानुपपत्तेः कथं काम्यवाक्ये तदाश्रितस्य गुणस्य  
फलार्थत्वेन विधानोपपत्तिरिति वाच्यम् । आश्रया-  
लाभेन तत्रानुवचनान्तरस्यैव संख्यादिविशिष्टस्य रेव-  
त्यधिकरणन्यायेन गुणात् भिन्नस्य, फले विध्य-  
ङ्गीकारात् । कौ. ३।१।११।२१ पृ. २०१, \* 'हीष्  
इति वृष्टिकामाय निधनं कुर्यात्' ( अत्र ) निध-  
नानुवादोपपत्तेः रेवत्यधिकरणन्यायेन हीषादिविशिष्ट-

निधनान्तरविध्याशङ्कानुपपत्तेः । २।२।१३।२७ पृ. २९५.  
\* सौभरे- 'हीष् इति वृष्टिकामाय निधनं कुर्यात्' ।  
इति । रेवत्यधिकरणन्यायेन हीषादिविशिष्टनिधनान्तरं  
फलार्थं विधीयते । यदि तु प्रकरणात् इह सौभरस्याश्रयतया  
अन्वयसंभवात् रेवत्यधिकरणन्यायासंभवः, तदा इन्द्रिय-  
कामाधिकरणनयेन सौभरसंबन्धनिधनसंबन्धिहीषादेः  
कामसंयोग आस्ताम् । इति पूर्वपक्षः । कस्तूरि. २।२।  
१३।२७-२८.

\* रेवत्यधिकरणसिद्धान्तः ' वाक्यभेदप्रसङ्गेन  
प्रकृते अग्निष्टुति फलाय गुणविध्यसंभवात्, गुणविशिष्ट-  
कर्मन्तरविधिः ' इति । सोम. ६।२।२.

\* रेवतीवारवन्तीयान्वयेन विशेषितायां कृत्वा-  
शब्दोक्तायां भावनायां ऋक्सामयोर्नियमः । सु. पृ.  
८६७, \* रेवतीवारवन्तीयान्वयस्य विधेययागभावना-  
विशेषणान्तर्भावान्मुपगमेन लिङ्गैव विधेयत्वम् । पृ.  
८६६, \* द्रव्यस्य अविशेषितस्यापि स्वरूपमात्रेण विशेष-  
णत्वोपपत्तेः तद्विशेषणस्यानन्तर्भावात् अविधेयत्वेऽपि  
करोत्यर्थस्याविशेषितस्य निरूपणाशक्तेः विशेषणत्वा-  
योगात् विधेयविशेषणान्तर्गतत्वात् रेवतीवारवन्तीया-  
न्वयस्य विशेषणविशेषणत्वेऽपि विधेयता युक्ता ।  
पृ. ८६६.

\* रेवतीवारवन्तीयादिवाक्येन विशिष्टं कर्म  
विधीयते । वा. ३।१।११।२१ पृ. ७३५.

\* रेवतीवारवन्तीयतत्संबन्धयागपशुक्रियाणां यज-  
मानव्यापारयागभावनान्तरव्यापारत्वावसायात् ततः प्राक्  
विधेरपर्यवसानापत्तेः, नानेकस्य प्राधान्येन विधिः संभ-  
वति । सु. पृ. ८६८.

\* योऽपि अदाम्यवाक्ये ( ' योऽदाम्यं गृहीत्वा  
सोमाय यजते ' ) यजतिः, सोऽपि रेवतीवारवन्तीय-  
पूर्वपक्षन्यायेन संक्रान्तविधिशक्तिना प्रत्ययेन विधी-  
यते । वा. २।३।१।२० पृ. ६१०.

\* रैवतं अच्छावाकसाम विश्वजिति सर्वपृष्ठे । भा.  
१०।६।५।१४, \* रैवतं ब्राह्मणाच्छंसिनः साम पृष्ठं

विश्वजिति । ७।३।३।८. \* रैवतं साम षडहे षष्ठेऽहनि पृष्ठनिष्पादकं विश्वजिति च षडहात् प्राप्तम् । वि. ७।३।३.

\* रोगाः । नियतकाला अपि रोगा भवन्ति । यथा तृतीयकाश्चातुर्यकाश्चेति । भा. ६।१।२।५. \* रोगेण अङ्गविकल्पापि, औषधादिना वैकल्ये परिहृते अधि-कारोऽस्त्येव । वि. ६।१।९.

\* रोगदत्वात् अशृतं अपक्वौदनः रौद्रम् । भा. ३।४।३।११.

\* 'रोगी हीनातिरिक्ताङ्गः काणः पौनर्भवस्तथा ।' विवाहे वर्ज्यः । अयं क्रत्वर्थः व्यक्तिविषयकः स्मृति-कल्पः प्रतिषेधः । बाल. पृ. ३१.

☞ रोगिन्यायः । यथा रोगिनाशे रोगस्याऽपि नाशस्तथा प्रकृतेऽपि । साहस्री. ३१५.

\* रोदनम् । इष्टवियोगेन अभिघातेन वा यत् बाष्पनिर्मोचनम्, तत् रोदनमित्युच्यते । न च तदिच्छातो भवति । भा. १।२।१।१ पृ. १०६. \* रोदनस्य मङ्गलाचारशास्त्रविरोधः । सु. पृ. ४.

\* चिरवृत्तेष्टवियोगध्यानादिना रोदनादिशक्यता० । सु. पृ. ४.

\* रोहिणी शशाङ्कस्य । वा. ३।४।१।९.

\* रोहिणिकाशब्दस्य गोत्वैकार्थसमवायिरक्तावा-न्तरजातिवाचिता । सु. पृ. १४१०.

\* 'रौहितके बभ्राति, खादिरं बभ्राति, पालाशे बभ्राति ।' एकार्थाः सन्तो विकल्प्यन्ते खादिरादयः । भा. २।२।६।१७.

\* रौद्रः चरुः रौद्रेष्टिः । 'वास्तुमयं रौद्रं चरुं निर्व-पेत्' इति प्रकृत्य 'एतया निषादस्थपतिं याजयेत्' इत्युक्तम् । अस्मिन् रौद्रयागे निषादजातीयधनिकस्य अधिकारोऽस्ति । वि. ६।१।१३. \* रौद्रे गावीधुके चरौ चयने समाप्ते, उपघेये इष्टाकाधर्मा न कर्तव्याः । संकर्ष. २।१।१०.

\* रौद्रेष्टिः 'एतया निषादस्थपतिं याजयेत्' इति वाक्येन निषादस्थपतिर्विहिता । सा लौकिकेऽग्नौ ( लौकिकेषु अग्निषु—इति भाष्यम् ) । वि. ६।८।३.

\* रौद्रेष्ट्यां निषादस्य अधिकारः । ६।१।१३।५१—५२. मीको. पृ. २३९१ 'निषादस्थपतिन्यायः' इत्यत्र अधिकरणं द्रष्टव्यम् ।

☞ रौमकभाषा । वा. १।३।५।१० पृ. २२६. ( यदा द्राविडादिभाषायां ईदृशी स्वच्छन्दकल्पना तदा पारसी-बर्बर-यवन-रौमकादिभाषासु किं विकल्प्य किं प्रतिपत्स्यन्ते इति न विदम् । )

\* रौरवं साम बार्हते तृचे भवति । 'पुनानः सोम धारयापो वसानो०' इति बृहती । उत्तरा विष्टारपङ्क्तिः 'दुहान ऊर्धर्वि०' । प्रग्रथनेन तिस्रो बृहत्यः । भा. ९।२।६।२५ वर्णकं २.

\* 'रौरवयौधाजये बार्हते तृचे भवतः' इति श्रूयते । उत्तराग्रन्थे तु रौरवयौधाजययोराधारः एकः प्रगाथः । तत्र च प्रथमा 'पुनानः सोम०' इति बृहती 'दुहान ऊर्ध्व०' इति द्वितीया सतोबृहती । तत्र प्रग्रथनविशेषेण द्वे बृहत्यौ उत्तरे निष्पादितव्ये, न तु अन्यतः उत्पत्तिबृहत्यौ आनेतव्ये । वि. ९।२।६ वर्णकं २, \* रौरवयौधाजये सामनी माध्यन्दिने सवने गीयेते । ९।२।६ वर्णकं २.

\* रौरवयौधाजयसाम्नोः गानं बृहतीविष्टारपङ्क्त्यो-रेव प्रग्रथनेन संपादिते बार्हते तृचे कार्यं ज्योतिष्टोमे । ९।२।६।२५—२८ वर्णकं २. मीको. पृ. १८१९ 'ज्योतिष्टोमे बृहतीविष्टारपङ्क्त्योरेव०' इत्यत्र अधिकरणं द्रष्टव्यम् ।

\* रौहितकः । खादिरः पालाशो रौहितको वा यूपः तन्त्रम्, ज्योतिष्टोमे पशुत्रयार्थम् । भा. ११। ३।३।३.

ल

\* लकारेषु सर्वत्र शक्ततावच्छेदकं तत्तल्लकारत्वम् ।  
वक्ष्यमाणरीत्या वा तत्तददेशविशेषत्वं बोध्यम् । सर्वथा  
तदर्थस्य भावनायामेव अन्वयः इति सिद्धम् । रहस्य.  
पृ. ४४.

\* लकारार्थाः । लिङ्लोटुत्तव्यपञ्चमलकाराणां विधि-  
र्वाच्यः । तेषामेव नञ्युक्तानां निषेधः । लङ्लुङ्लिटां  
भूतकालः । लट्लोटोर्भविष्यत्कालः । लटो वर्तमानकालः ।  
क्रियातिपत्तिर्लुङ्वाच्या । आशीरादीनामपि लिङादि-  
वाच्यत्वम् । सु. पृ. ५६०.

\* लक्षणम् । इतरव्यावृत्त्या बोधकः आकारः  
लक्षणम् । वि. ३।१।२, \* लक्षणम् । सजातीय-  
विजातीयव्यावर्तकः लक्ष्यगतः कश्चित् लोकप्रसिद्धः  
आकारः लक्षणम् । १।१।२. \* लक्षणं अनुप-  
लब्धेः—अभावोऽपि प्रमाणाभावो नास्तीत्यस्यार्थस्य असं-  
निकृष्टस्य । भा. १।१।५।५ पृ. ३९, (मीको.  
पृ. ३८६ ‘अनुपलब्धि’शब्दे द्रष्टव्यम् ।). \* लक्षणं  
अनुमानस्य—अनुमानं ज्ञातसंबन्धस्य एकदेशदर्शनात्  
एकदेशान्तरे असंनिकृष्टेऽर्थे बुद्धिः । भा. १।१।५।५  
पृ. ३६. (मीको. पृ. ३९२ अनुमानशब्दे च सविस्तरं  
द्रष्टव्यम्) । \* लक्षणं अर्थापत्तेः । अर्थापत्तिरपि दृष्टः  
श्रुतो वाऽर्थः अन्यथा नोपपद्यते इत्यर्थकल्पना । यथा  
जीवति देवदत्ते गृहाभावदर्शनेन बहिर्भावस्य अदृ-  
ष्टस्य कल्पना । भा. १।१।५।५ पृ. ३८. (मीको.  
पृ. ६६३ अर्थापत्तिशब्दे च सविस्तरं द्रष्टव्यम् ।)  
\* लक्षणं अहीनस्य—‘यजतिचोदनादहीनत्वं स्वामिनां  
चास्थितपरिमाणत्वात्’ १।०।६।१६।६१ इति सूत्रे द्रष्ट-  
व्यम् । \* लक्षणं आख्यातस्य—‘येषां नूत्पत्तावर्थे स्वे  
प्रयोगे न विद्यते तान्याख्यातानि’ २।१।१।४ इति  
सूत्रे द्रष्टव्यम् । \* लक्षणं उपमानस्य—उपमानमपि  
सादृश्यं असंनिकृष्टेऽर्थे बुद्धिमुत्पादयति । यथा गवय-  
दर्शनं गोस्मरणस्य । भा. १।१।५।५ पृ. ३७.  
\* लक्षणं ऋचः—‘तेषामृक् यत्रार्थवशेन पादव्यवस्था’  
२।१।१।०।३५ इति सूत्रे द्रष्टव्यम् । \* लक्षणं एक-

वाक्यत्वस्य—‘अथैकत्वादेकं वाक्यं साकाङ्क्षं चेद्वि-  
भागे स्यात्’ २।१।१।४।४६ इति सूत्रे द्रष्टव्यम् ।  
\* लक्षणं कर्मणः—यत् आश्रयं देशान्तरं प्रापयति, तत्  
कर्म इत्युच्यते । भा. २।१।२।५ पृ. ४००.  
\* लक्षणं ऋत्वर्थस्य—श्रुत्यादिभिर्यत् असंयुक्तं फलवता  
च क्रतुना प्रकरणेन गृह्यते तत् ऋत्वर्थम् । वा. ५।१।  
१।१ पृ. १२८७. \* लक्षणं ऋत्वर्थपुरुषार्थयोः ‘यस्मिन्  
प्रीतिः पुरुषस्य’ ४।१।२।२ इति सूत्रे द्रष्टव्यम् ।  
\* लक्षणं गुणकर्मणः—‘यैस्तु द्रव्यं चिकीर्ष्यते गुणस्तत्र  
प्रतीयते, तस्य द्रव्यप्रधानत्वात्’ २।१।३।८ इति सूत्रे  
द्रष्टव्यम् । \* लक्षणं दानस्य—ददातिरुत्सर्गपूर्वकः पर-  
स्वत्वेन संबन्धः । भा. ४।२।१।३।२८. \* लक्षणं धर्मस्य  
‘चोदनालक्षणेऽर्थो धर्मः’ १।१।२।२ इति सूत्रे द्रष्टव्यम् ।  
अर्थत्वे सति चोदनागम्यत्वम्, चैत्यवन्दनादौ घटादौ  
च अतिव्याप्तिनिरासार्थं चोदनागम्यत्वं इति । इयेनादौ  
अतिव्याप्तिनिरासार्थं अर्थत्वे सति इति । वि. १।१।२.  
\* लक्षणं नाम्नः ‘नामलक्षणम्’ इति विन्दौ (मीको.  
पृ. २३२४) ‘येषामुत्पत्तौ स्वे प्रयोगे रूपोपलब्धि-  
स्तानि नामानि’ २।१।१।३ इति सूत्रे च द्रष्ट-  
व्यम् । \* लक्षणं निगदस्य—निगदाधिकरणे २।१।१।३  
‘निगदो वा चतुर्थः’ इति सूत्रे द्रष्टव्यम् । निगदा  
नाम प्रायशः परसंबोधनार्था मन्त्राः । कौ. २।१।  
१।१।३९ पृ. ११५. \* लक्षणं प्रत्यक्षस्य—‘सत्संप्रयोगे  
पुरुषस्येन्द्रियाणां बुद्धिजन्म तत् प्रत्यक्षम्’ १।१।४।४  
इति सूत्रे, ‘प्रत्यक्षं प्रमाणं’ इति विन्दौ च (मीको.  
पृ. २७४१) द्रष्टव्यम् । \* लक्षणं प्रधानकर्मणः—‘यैर्द्रव्यं  
न चिकीर्ष्यते तानि प्रधानभूतानि, द्रव्यस्य गुणभूत-  
त्वात्’ २।१।३।७ इति सूत्रे द्रष्टव्यम् । \* लक्षणं प्रैषस्य—  
प्राप्ते प्रवर्तनम् । ‘प्रवर्तनस्मृतिः प्राप्ते प्रैष इत्यभिधीयते’ ।  
वा. २।१।१।१ पृ. ३८२. \* लक्षणं ब्राह्मणस्य—‘शेषे  
ब्राह्मणशब्दः’ २।१।८।३३ इति सूत्रे द्रष्टव्यम् ।  
\* लक्षणं मन्त्रस्य—‘तच्चोदकेषु मन्त्राख्या’ २।१।  
७।३२ इति सूत्रे द्रष्टव्यम् । \* लक्षणं यजुषः—‘शेषे

यजुःशब्दः' २।१।१२।३७ इति सूत्रे द्रष्टव्यम् ।  
 \* लक्षणं यागस्य— 'यजतिचोदना द्रव्यदेवताक्रियं समु-  
 दाये कृतार्थत्वात्' ४।२।१२।२७ इति सूत्रे द्रष्टव्यम् ।  
 \* लक्षणं लक्षणस्य— तन्नाम लक्षणमुच्यते येन तद्व्यति-  
 रिकेभ्यः तस्य स्वरूपं व्यावृत्तकारं निरूप्यते । वा. २।१।१।१ पृ. ३७०, \* लक्षणं विधेः— अप्राप्तप्रेषणम् ।  
 'अप्राप्तप्रेषणं सर्वं विधित्वं प्रतिपद्यते' । २।१।१।१ पृ. ३८२. \* लक्षणं विशेषातिदेशस्य— 'अथ विशेष-  
 लक्षणम्' ८।१।१।१ इति सूत्रे द्रष्टव्यम् । \* लक्षणं शास्त्रस्य— शास्त्रं शब्दविज्ञानात् असंनिकृष्टेऽर्थे विज्ञा-  
 नम् । भा. १।१।५।५ पृ. ३७ 'शास्त्रस्य लक्षणं' इति त्रिन्दौ च द्रष्टव्यम् । \* लक्षणं शेषत्वस्य— परार्थत्वम् ।  
 'शेषः परार्थत्वात्' ३।१।२।२ इति सूत्रे उक्तम् ।  
 \* लक्षणं सकर्मकाकर्मकयोः— 'साक्षादव्यभिचारेण धात्वर्थो यत्र कर्मभाक् । सकर्मकः स धातुः स्यात्, पारंपर्यं त्वकर्मकः ॥' पचिगम्यादयः, आसनशय-  
 नादयः । वा. २।१।१।१ पृ. ३८५. \* लक्षणं सत्रस्य—  
 'द्वादशाहस्य सत्रत्वमासनोपायिचोदनेन यजमानबहुत्वेन च सत्रशब्दाभिसंयोगात्' १०।६।१६।६० इति सूत्रे उक्तम् । \* लक्षणं सत्रस्य— आसनचोदनावस्त्वं उपायि-  
 चोदनावस्त्वं यजमानबहुत्वं वा । भा. १०।६।१६।६०.  
 \* लक्षणं साम्नाः— 'गीतिषु सामाख्या' २।१।१।१३६. इति सूत्रे द्रष्टव्यम् । \* लक्षणं स्तोभस्य— 'अधिकं च विवर्णं च०' ( ९।२।१०।३९ ) इति सूत्रे द्रष्टव्यम् ।  
 \* लक्षणं होमस्य— 'तदुक्ते श्रवणात् जुहोतिरासेचना-  
 धिकः स्यात्' ४।२।१३।२८ । तदुक्ते यजतिना उक्तेऽर्थे, जुहोतेः श्रवणात् आसेचनाधिकः यजत्यर्थः जुहोतिः स्यात् । \* 'ज्ञातं च लक्षणं सर्वं लक्ष्यं लक्षयितुं क्षमम्' । वा. ३।१।२।२ पृ. ६५७. \* न शक्यं पृष्ठाकोटेन तत्रतत्रोपदेष्टुमिति लक्षणमुक्तम् । \* ऋषयोऽपि पदार्थानां नान्तं यान्ति पृथक्त्वशः । ( ऋषयोऽपि हि लक्ष्याणां— इति वार्तिके ) लक्षणेन तु सिद्धानामन्तं यान्ति विपश्चितः ॥' भा. २।१।७।३२. \* 'निरा-  
 काङ्क्षी भवेत्लक्ष्यं येन तन्नाम लक्षणम्' । वा. १।३।८।२४ पृ. २६२. \* लक्ष्यते येन तत् लक्षणम्, धूमो लक्षण-

मग्नेः इति हि वदन्ति । भा. १।१।२।२ पृ. १२.  
 \* 'सर्वथा लक्षणं नाम यद्व्यवच्छेदकारणम्' । वा. ३।२। १।१ पृ. ७४६. \* लक्षणेन लक्ष्ये वस्तुनि संभावनाबुद्धि-  
 र्जायते । वि. १।१।२. \* लक्षणेन लघीयसी प्रतिपत्तिः । भा. २।१।७।३२. \* सर्वलक्षणेषु प्रतीतिमात्रौपयिक-  
 त्वादनुष्ठानानङ्गत्वम् । यथा 'योऽयं शुक्लवासाः दृश्यते तमानय' इत्यादिषु वासःप्रभृतीनाम् । वा. ३।१।७। १४ पृ. ७२३.

॥ लक्षणाश्रया लक्ष्यस्य व्यवस्था न्याय्येति न्यायः । साहस्री. ६८४.

\* लक्षणोपयोगः पूर्वाचार्यैर्दर्शितः— 'ऋषयोऽपि पदार्थानां नान्तं यान्ति पृथक्त्वशः । लक्षणेन तु सिद्धानामन्तं यान्ति विपश्चितः ॥' इति । वि. २।१।७.

\* लक्षणकर्मणि प्रयोजनं प्रसिद्धत्वात् न वक्त-  
 व्यम् । लघीयसी प्रतिपत्तिर्लक्षणेन । भा. २।१।७।३२, लक्षणकर्मणः प्रयोजनं न वक्तव्यम् । ज्ञानमेवात्र प्रयोजन-  
 मिति । ४।२।१२।२७, लक्षणकर्मणः प्रयोजनं न वक्तव्यम् । लक्षणकर्मणो हि तदेव प्रयोजनं यत् लक्षितो भविष्यतीति । ९।२।११।३९.

\* लक्षणक्रियानाम ज्ञानक्रिया । सोम. ३।२।५.

\* लक्षणत्वं उदासीनस्य न संभवति । सोम. ६।५।३. \* लक्षणत्वं व्यापिनो धर्मस्य अन्यतो व्यावर्त-  
 कत्वम् । सु. पृ. १०८०.

॥ लक्षणप्रमाणाभ्यां वस्तुसिद्धिरिति न्यायः । लक्ष्यते ज्ञायते पदार्थोऽनेन 'लक्ष दर्शनाङ्कनयोः' करणे ल्युट् । लक्षणमसाधारणो धर्मः । तद्विधिवन्— इतर-  
 भेदानुमापकं व्यवहारप्रयोजकं चेति नैयायिकाः । सजातीयविजातीयव्यावर्तको लक्ष्यवस्तुगतः कश्चिच्छ्लोके वेदे वा प्रसिद्धो धर्मो लक्षणमिति मीमांसकाः । प्रमाता येनार्थं प्रमिणोति तत्प्रमाणम् । तेन लक्ष्ये वस्तुनि संभावनायां जातायां प्रमातुमुद्युक्तः प्रमाणेन तदव-  
 गच्छति । तथा च— यथा गन्धवत्त्वादिलक्षणेन प्रत्यक्षादि-  
 प्रमाणेन च पृथिव्यादिसिद्धिस्तथा यत्र विवक्षा तत्रास्य प्रवृत्तिरिति । एवं च अमीन्द्रादित्येश्वरवादे तत्तद्भक्ताः

सर्गादिहेतुत्वरूपेश्वरलक्षणं श्रुत्यादिप्रमाणं च तत्र तत्र दर्शयन्तः ईश्वरत्वं साधयन्तीति । साहस्री. ७२.

\* लक्षणशब्दः मीमांसाशास्त्रे प्रमाणाध्याययोर्दृष्टः 'चोदनालक्षणोऽर्थो धर्मः', 'अथातः शेषलक्षणम्' इति । बाल. पृ. १. \* लक्षणशब्दः, सजातीयविजातीयार्थान्तरव्यावृत्तासाधारणधर्मप्रतिपादकः रूढ्या । सु. पृ. ५.३६.

\* लक्षणा अदृष्टकल्पनायाः ज्यायसी । भा. ९।१।२३, ९।१।१५।४३, दुप्. १०।८।१।४, सु. पृ. ५.४६. ( लक्षणाविषयको विचारः प्राधान्येन भीको. पृ. २२२९, 'द्वितीयार्थः' ( भाट्टरहस्यगता ) इति विन्दौ द्रष्टव्यः ) । \* लक्षणा— अपरा पदवृत्तिः । सादृश्यान्वयशक्यसंबन्धेन अशक्योपस्थितिलक्षणा ।

स्वशक्यसंबन्धवत्त्वं लक्षणा । तस्याश्च पदनिष्ठत्वं स्वाश्रय-संबन्धिवान्धकत्वसंबन्धेन । यथा 'गङ्गायां घोषः' इत्यादौ गङ्गापदशक्यप्रवाहसंबन्धो लक्षणा । तज्ज्ञानकार्यतावच्छेदकं च गङ्गासंबन्धवत्तीरत्वप्रकारकतीरविशेष्यकशाब्दत्वम् । गङ्गासंबन्धस्य संबन्धत्वेन भानं संयोगत्वादिना वा 'गङ्गासंबन्धितरीरे घोषः' 'गङ्गासंयुक्ततीरे घोषः' इत्युभयविधानुभवात् । एवं 'सिंहो देवदत्तः' इत्यापि परंपरासंबन्धेन 'सिंहसंबन्धी देवदत्तः' इति बोधे लक्षणैव । 'अभिधेयाविनाभूते' इत्यापि अभिधेयसंबन्धेन यत्र प्रकारः तत्र वृत्तिलक्षणा इत्यर्थः ।

न चैवं तीरत्वमात्रप्रकारको बोधः कथं स्यादिति वाच्यम् । नदीतीरे समुद्रतीरे वा इति संदेहापत्त्या तादृशबोधस्य अलीकत्वात् ।

न चैवं सर्वत्र गङ्गासंबन्धिनी इति बोधात् अजहल्लक्षणापत्तिः । शक्यलक्ष्योभयस्य क्रियान्वयित्वे अजहल्लक्षणाङ्गीकारात् इति संप्रदायः ।

वस्तुतो गङ्गापदात् तीरत्वमात्रप्रकारको बोधः । तीरत्वनिष्ठ-प्रकारतानिरूपित-विशेष्यतासंबन्धेन गङ्गापदजन्यशाब्दे, समवायेन गङ्गासंयोगवत्त्वज्ञानस्य हेतुत्वकल्पनया न संशयाद्यापत्तिः इति युक्तम् ।

सा च लक्षणा द्वेषा । अजहल्लवार्था जहल्लवार्था च । स्वशक्यार्थ-विशेष्यकान्वयबोधप्रयोजिका अजहल्लवार्था ।

यथा 'यष्टीः प्रवेशयः' इत्यादौ । अत्र शक्यार्थस्यापि क्रियान्वयात् । इयमेव उपादानलक्षणा इत्यालंकारिकाः ।

स्वशक्यार्थविशेष्यकान्वयप्रयोजिका जहल्लवार्था 'गङ्गायां घोषः' इत्यादौ ।

लक्षितलक्षणाऽपि अत्रैवान्तर्भूता । स्ववाच्यपदघटक-वर्णद्वयघटितपदवाच्यत्वरूपसंबन्धस्यैव द्विरेफादिपदे लक्षितलक्षणात्वात् । एतेन, द्विरेफपदेन भ्रमरपदं लक्ष्यते । तेन शक्या भ्रमरबोधः इत्यापास्तम् । द्विरेफपदोत्तरविभक्त्यर्थस्य अनन्वयापत्तेः ।

'तत्त्वमसि' इत्यादौ जहदजहल्लक्षणा च तृतीया इति वेदान्तिनः ।

लक्ष्यतावच्छेदके न लक्षणा इति प्राञ्चः । गोत्व-विशिष्टशाब्दे गोत्वविशिष्टशक्तिग्रहस्य हेतुत्ववत् तद्विशिष्टशाब्दे तद्विशिष्टवृत्तिज्ञानस्य हेतुत्वात् तत्रापि लक्षणा युक्ता इति नव्याः ।

लक्षणाबीजं शक्यार्थान्वयानुपपत्तिः, न तु तात्पर्यानुपपत्तिः, वेदे तदसंभवात् । 'यष्टीः प्रवेशय' इत्यादौ तु प्रवेशनपदस्य भोजनप्रयोजनकप्रवेशनपरत्वग्रहात् अन्वयानुपपत्तिरेव । वस्तुतः मुख्यार्थानुपपत्तिज्ञानं मुख्यार्थबोधे प्रतिबन्धकं न लक्ष्यार्थबोधकारणम् ।

लाक्षणिकस्थले गङ्गापदेन तीरपदस्मृतिः, तेन तीर-स्मृतिः इति प्राञ्चः । तन्न । गङ्गापदात् तीरानुपस्थितौ तत्र विभक्त्यर्थान्वयो न स्यात् । अतः तीरोपस्थापकत्वेऽपि नानुभावकत्वम्, तीरान्वयबोधे तीरान्वयप्रतियोगिशक्तपदज्ञानत्वेन हेतुताङ्गीकरणात् । शक्तपदान्तरादेव तीरान्वयानुभवस्य युक्तत्वात् । सर्वलाक्षणिकस्थले तु न बोध इति दिक् । मणि. पृ. ७५-७६.

\* लक्षणाऽपि च या दृष्टपूर्वा तस्यामेव शीघ्रतर-बुद्धिर्भवति । वा. ३।३।१।३ पृ. ८०७. \* लक्षणाऽपि शब्दवृत्तिप्रकार एव । सु. पृ. ७२७. \* लक्षणाऽपि हि प्रवृत्तिविशेषकरत्वात् अर्थवती । यथा 'अग्नौ तिष्ठति', 'अवटे तिष्ठति' इति । भा. १।२।१५।६४, \* लक्षणाऽपि हि लौकिकी । १।२।२।२२, २।२।३।६. \* लक्षणा च लौकिकी सत्यां गतौ अयुक्ता । दुप्. ६।५।२।११. \* लक्षणा च श्रुत्या

वाच्येत । भा. १०।८।८।१६ पृ. २०७३. \* लक्षणा च पदार्थधर्मो न पदधर्मः । तदुक्तम् 'तेन तल्लक्षितन्यक्तेः क्रियासंबन्धबोधना' इति । तच्छब्देन आकृतिः परामृश्यते ।

तथा न्यायसुधाकृताऽपि अर्थवादाधिकरणे लिङ्गः प्रवर्तनासामान्ये शक्तिमुपपाद्य प्रवर्तनासामान्यस्य वाच्यत्वे अवगते तद्विशेषाकाङ्क्षायां प्रैषादीनां पुरुषधर्माणां वेदेऽनुपपत्तेः तद्विलक्षणं विशेषान्तरं अभिधेयेन सामान्येन विधिप्रेरणानियोगाख्यं लक्ष्यते इति । अत्र वाच्यप्रवर्तनासामान्यधर्म एव लक्षणा इत्युक्तं न शब्दधर्म इति । बाल. पृ. ७४. \* लक्षणा निर्निमित्ता नावकल्पते । वा. ३।५।८।२५ पृ. १००२. \* लक्षणा प्रत्यक्षा सा अदृष्टकल्पनाया ज्यायसी । भा. १।१।२।३. \* लक्षणा बोध्यसंबन्धः, न तु शक्यसंबन्धः । मणि. पृ. ८२. \* लक्षणा लक्षितलक्षणापेक्षया बलवती । दुप्. १।१।२।३ वर्णकं २ पृ. १६४६. \* लक्षणा । लाक्षणिकगङ्गादिपदस्यापि अनुभावकत्वस्वीकारात् तत्रापि साकाङ्क्षत्वम् । यदि च लाक्षणिकस्य नानुभावकत्वम्, तदा तीरोपस्थापक-पदव्यतिरेकप्रयुक्तान्वयाननुभावकत्वरूपाकाङ्क्षा अत्रापि अङ्गीकार्या । यत्र सर्वाणि पदानि लाक्षणिकानि तादृशवाक्यात् न बोधः इति केचित् । मणि. पृ. ६५-६६. \* अदृष्टार्थात् दृष्टार्था लक्षणा लघीयसी । भा. १।१।१।५९, \* अनुवादे हि लक्षणा न्याय्या न विधौ । ४।४।८।१९. \* 'अभिधेयाविनाभूते प्रवृत्तिलक्षणेऽप्येते ।' वा. १।४।१।२।३ पृ. ३५४. \* असंभवे हि लक्षणा आश्रीयते । भा. १०।६।१७।६७. \* असाधारण्येन हि लक्षणा भवति । दुप्. ६।१।५।२३ पृ. १३६९. \* न च श्रुतिसंभवे लक्षणा न्याय्या । भा. ९।२।१५।४७. \* न ह्यसति विरोधे लक्षणा युक्ता । वा. २।२।७।२१ पृ. ५२६. \* निरूढलक्षणा शक्तिनृत्या । भाट्ट. ७।३।१. \* निरूढलक्षणा अनिरूढलक्षणा वाच्यते । उदाहरणं मृग्यम् । बाल. पृ. १४३, \* न्यूनस्य अधिकार्थविषयत्वकल्पने लक्षणा, अत्रोदाहरणम् 'सोमेन यजेत' इत्यादौ मत्वर्थलक्षणा । पृ. ३. \* प्रमाणान्तरानुसारित्वात् अनुवादे प्रसज्यमानाऽपि

लक्षणा न दोषः । सु. पृ. ४१३. \* भूतभविष्यतोर्भूते लक्षणा । भविष्यति नास्ति लक्षणा । दुप्. ४।१।११।२६. \* (लक्षणा) मत्वर्थलक्षणा श्रुत्या (अभिधेया) बाध्यते । बाल. पृ. १४१. \* मन्त्रलिङ्गविरोधात् अगत्या विधावपि लक्षणा स्वीकार्या । उत्तिष्ठन्नवाह 'अग्नीदग्नीन् विहर' इत्यादौ । सोम. ३।२।४. \* मुख्यार्थोपपत्तौ सादृश्यलक्षणानुपपत्तेः । वा. २।३।१३।२६ पृ. ६२०. \* वचनानर्थक्यात् वरं पदमात्रस्य लक्षणा । सोम. ७।३।८. \* वरं लक्षणा कल्पिता । लौकिकी हि लक्षणा हठः अप्रसिद्धकल्पना । भा. १।४।१।२, \* वरं लक्षणा, न एकवाक्यस्थानेकार्यत्वम् । अनेकार्थत्वे अगमकत्वम् । लक्षणा तु गमिका, लौकिकत्वात् । १।१।२।१।२. \* वाक्यस्य वाक्यार्थे लक्षणा । 'घटमानय' इत्यादिवाक्ये घटानयनसामान्यबोधेऽपि तद्विशेषबोधस्य लक्षणा विना अनुपपत्तेः । बोध्यसंबन्धस्यैव लक्षणात्वम् । मणि. पृ. ८२-८३. \* विवक्षितार्थपेक्षया न्यूनत्वाभ्युपगमे लक्षणा । यथा - 'वाजपेयेनेष्ट्वा बृहस्पतिसत्वेन यजेत' इत्यत्र विवक्षितोऽर्थः उत्तरकालविशिष्टबृहस्पतिसत्वान्तराङ्गकत्वं वाजपेयस्य । तदपेक्षया न्यूनोऽर्थः प्रसिद्धयैव बृहस्पतिसत्वस्य वाजपेयोत्तरत्वम्, तदभ्युपगमे वाजपेयश्रुतौ काललक्षणा इति । बाल. पृ. ३. \* व्यवधानालक्षणाऽपि ज्यायसी । प्रत्यक्षं हि लक्षणायाम्, परोक्षं व्यवधाने वाक्यम् । भा. १०।२।३।१७०, \* श्रुतिश्च बलीयसी न लक्षणा । ३।३।१।२।३३, \* श्रुत्यसंभवे लक्षणाऽपि न्याय्यैव । ४।४।९।२३. \* श्रुतिलक्षणाविशये च श्रुतिः न्याय्या न लक्षणा । भा. १।४।१।२, २।२।१३।२८, ३।२।९।२५, ३।७।६।१३, ६।१।१३।५९, ९।१।६।२१, ९।२।८।३१ वर्णकं २, ९।४।२।२०, १०।४।१६।३३. \* साक्षात् स्वावयवद्वारकत्वसाधारण्येन स्वनिष्ठशक्त्या स्वप्रतिपाद्यसंबन्ध एव लक्षणा, न तु साक्षादेव स्वनिष्ठशक्त्या स्वप्रतिपाद्यत्वसंबन्धः गौरवात् । कु. १।२।१।७. \* 'निरूढाः लक्षणाः काश्चित् सामर्थ्यादभिधानवत् । क्रियन्ते सांप्रतं काश्चित् काश्चिन्नैव त्वशक्तितः ॥' इह केषुचिदर्थेषु अभिधानवदेव लक्षणा-

शक्तिरपि अनादिकालप्रवृत्तत्वेन निरूढाः, यथा शुक्ला-  
दिषु । केषुचित् क्रियते, यथा रथाङ्गनामा चक्रवाक  
इति । केषुचित् पुनः कर्तुमपि न शक्यते यथा शब्द-  
स्पर्शरूपरसगन्धेषु । वा. ३।१।६।१२ पृ. ६८३.  
\* लक्षणया अनुवाद उपपद्यते । विदितस्य स  
भवति । भा. १।१।१।१०।६४, \* लक्षणयाऽपि कल्प्य-  
मानः साधुभवति यदा आज्ञस्येन शब्दार्थो नावकल्पते  
तदा, यथा अग्नौ तिष्ठति, अवटे तिष्ठति, = अग्नि-  
समीपे, अवटसमीपे तिष्ठति इति भवति संव्यवहारः ।  
लक्षणाऽपि हि लौकिक्येवेति । २।२।३।६, \* लक्ष-  
णयाऽपि तावत् कर्मैकवाक्यता संभवति । ४।४।८।  
१९, \* लक्षणयाऽपि विधानं भवति, यथा लोके  
'अमी पिष्टपिण्डाः सिंहाः क्रियन्ताम्' इति । वेदेऽपि,  
'पृष्ठैरुपतिष्ठते' इति । न च तत्र सिंहशब्दः  
प्रतिकृतिवचनो दृष्टः, इत्यन्यत्रापि प्रतिकृतिवचनो  
विज्ञायते । पृष्ठशब्दो वा पृष्ठसाधनमन्त्रवचनः । न च  
लक्षणया प्रयोगे शब्दार्थः परिच्छिद्यते । यत्कारणम्, स्वार्थं  
एव वर्तमानोऽर्थान्तरं लक्षयति, स्वार्थं जहन्नैव लक्ष-  
येत् । ८।३।६।२४. \* लक्षणयाऽपि शब्दार्थो भवति ।  
४।२।२।७. \* लक्षणया गौणी बाध्यते । यथोक्तं तद्व्य-  
पदेशाधिकरणे पूर्वपक्षे । वयर्थोपादानेन कर्मणि प्रवृत्तौ  
अत्यन्तविप्रकृष्टा गौणता स्यात् इति । बाल. पृ. १४१,  
\* लक्षणया मुख्यवृत्तिः कचित् बाध्यते 'व्रीहीनवहन्ति'  
इत्यत्र ( व्रीहिपदेन यवादीनामपि ग्रहणात् ) आनर्थक्य-  
प्रतिहतानां इतिरित्या । पृ. १४५, \* लक्षणया  
लक्षितलक्षणा बाध्यते, यथोक्तं नवमे 'यावत्या वाचा  
कामयीत तावत्या दीक्षणीयायामनुब्रूयात्' इत्यादिः ।  
( अत्र ) स्वरथोर्नियमः न लक्षितलक्षणा ज्योतिष्टोमा-  
पूर्वार्थः किंतु लक्षणया दीक्षापूर्वार्थ एवेति । पृ. १४२.  
\* लक्षणया सर्वत्रैव लिङ्गसंख्ये प्रवर्तते । दुप्. १२।१।  
१।१. \* नहि श्रुत्या उपयुक्तानां लक्षणया उपयोगान्तरं  
युज्यते । वा. ३।३।९।१८ पृ. ८६६. \* प्रथमं  
अनुग्रहीतव्यं विरोधाभावात् । पश्चात्तनं तु विरोधात्  
लक्षणया कल्पनीयम् । भा. ३।४।११।३१. \* लिङ्गादि-  
युक्तलौकिकवाक्यस्य लक्षणया आनयनादिरूपकार्यान्वित-

बोधकत्वं इति प्राभाकराः । मणि. पृ. ८२. \* श्रुत्य-  
भावे लक्षणयाऽपि व्यवहारो भवति । यथा 'अग्नौ  
तिष्ठति', 'अवटे तिष्ठति' इति । भा. ६।६।२।१५.  
\* लक्षणायाः अध्याहारापेक्षया लघुत्वम् । मणि.  
पृ. ११०. \* लक्षणायाः अनुमितवाक्ये अभावः ।  
संकर्ष. ३।३।४. \* लक्षणायाः श्रुतिर्वलीयसी । भा.  
१।४।१३।२४, ३।६।३।१०, ९।१।९।३३, ९।३।  
२।३, १०।८।१४।३५, दुप्. १०।१।१।२. \* सति  
तात्पर्यग्रहे तदनुपपत्त्या लक्षणायाः अपि न्याय्यत्वात् ।  
संकर्ष. २।१।५. \* लक्षणानां मध्ये लक्षणया लक्षित-  
लक्षणा बाध्यते, अजहत्स्वार्थया जहत्स्वार्था, निरूढ-  
लक्षणा अनिरूढलक्षणा, एकलक्षणा अनेकलक्षणा,  
अल्पलक्षणा बहुलक्षणा, क्लृप्तया अक्लृप्ता, कार्य-  
लक्षणा धर्मलक्षणा च बाध्यते । अत्रोदाहरणानि  
'बाधभेदनिरूपणं' इति बिन्दौ बालप्रघट्टके द्रष्ट-  
व्यानि ( मीको. पृ. २९६६ ) । बाल. पृ. १४२-  
१४३. \* लक्षणायां अपि अर्थवत्ता भवत्येव । भा.  
१।२।२।२२, \* लक्षणायां च शब्दो बाध्येत तच्चा-  
युक्तम् । १०।१।१।२. \* लक्षणायां शक्यसंबन्धमात्रा-  
पेक्षा, गौण्यां शक्यसंबन्धगुणसंबन्धापेक्षा, तेन लक्षणा  
प्रबला । बाल. पृ. १४१. \* लक्षणायां सत्यामपि  
स्वशक्याश्रयवाचकपदवृत्तित्वसंबन्धेनैव लक्षणात् । भाट्ट.  
९।३।१३. \* अर्थवादावगतविषये विधौ ऋगादिशब्दानां  
अनुवादकत्वात् लक्षणायां अप्यदोषः । वा. ३।३।१।२  
पृ. ८०७, \* लक्षणासु परशब्दार्थः प्रयोजनम् ।  
१।२।३।२५ पृ. १४१, \* लक्षणासु शास्त्रेणान्वाख्यानं  
न क्रियते । ३।१।६।१२ पृ. ६८१.

\* विना कारणेन लक्षणाऽनाश्रयणात्, विस्पष्टे  
हि परशब्दसामानाधिकरण्ये सति अनन्यथासंभवे च  
जघन्यवृत्तिः शब्दो भवति । वा. २।२।५।१७ पृ. ५१२.

\* लक्षणार्थः असति श्रुत्यर्थे ग्राह्यः । भा. ७।३।२।५.

\* लक्षणाश्रयणं अर्थवादगतमेव युक्तम्, अर्थवादानां  
नित्यं प्रमाणान्तरावगतार्थविषयत्वात् । न विधिगतम् ।  
वा. ३।४।११।३० पृ. ९६४, \* लक्षणाश्रयणं सर्वत्रैव  
आनर्थक्यप्रसङ्गनिमित्तम्, अन्यथा मुख्यार्थोपपत्तेः ।

२।१।४।१२ पृ. ४११, \* न चैकत्र लक्षणाश्रयणं इति सर्वत्रैव सा आश्रयितव्या इति । २।३।१०।२३ पृ. ६१२.

\* लक्षणातः वाक्यभेदः अतिदुष्टः, लक्षणायाः पद-  
दोषत्वात् वाक्यभेदस्य च वाक्यदोषत्वात् । मीन्या.  
\* लक्षणातः श्रुतिन्याया । भा. १२।२।५।१४.

\* लक्षणादोषः । अधिकस्य सतः न्यूनत्वे यथा  
'चतुरवत्तं जुहोति' इति । अत्र जुहोतेः देवतोद्देशत्याग-  
विशिष्टप्रक्षेपवचनस्य आग्नेयादिचोदनयैव इतरयोः अंशयोः  
( देवतोद्देशत्यागरूपयोः ) प्राप्तेः, प्रक्षेपमात्रपरत्वेन न्यूनत्वे  
लक्षणा । बाल. पृ. ४. \* लक्षणादोषः अनुवादे नास्ति ।  
वा. २।२।१२।२७ पृ. ५५५.

\* लक्षणापरिग्रहः अगतिकगतिः । भा. ७।२।१।  
१३.

\* लक्षणाप्रयोगे न शब्दार्थशङ्का भवति । भा.  
११।१।८।४२.

\* 'श्रूयमाणस्य वाक्यस्य न्यूनाधिकविकल्पने ।  
लक्षणावाक्यभेदादिदोषो नानुमिते ह्यसौ ॥' वा.  
१।४।२।३ पृ. ३२९.

\* ( क्षौमे वसानौ ) अत्रापि य एकशेषः 'पुमान्  
स्त्रिया' इति असावपि लक्षणाशब्दः एव । भा. ३।३।  
९।१९, \* श्रुत्युपादाने अदृष्टं कल्पयितव्यं इति लक्षणा-  
शब्दः परिकल्प्यते । यथा काशिकेषु शालयो भुज्यन्ते  
( तण्डुलाः ) गावः ( पयः ) पीयन्ते इति । भा. ९।१।  
१२।३९.

\* लक्षणासिद्धिः तात्पर्यात् । शा. १।२।१ पृ. ६.

\* लक्षितलक्षणा मत्वर्थलक्षणातो दुर्बलतरा । वा.  
१।४।३।३ पृ. ३२७, सु. पृ. ४१३. \* लक्षितलक्षणा  
लक्षणया बाध्यते । बाल. पृ. १४२. \* रथंतरसामानि  
अध्यवसीयमाने ऋचा पदं लक्ष्यते, पदेन साम । सैषा  
लक्षितलक्षणा । भा. १०।५।१५।५८ वर्णकं १,  
\* शब्दः अर्थप्रत्यायनार्थमुच्चारितः । स चार्थः पुनः  
शब्दं प्रत्याययेत् इति लक्षितलक्षणा हि तथा स्यात् ।  
१०।४।१२।२३. \* लक्षितलक्षणाया द्विरेफपदेन भ्रमर-  
पदं लक्ष्यते, तेन शक्त्या भ्रमरबोधः इति केचित् ।

मणि. पृ. ७६. \* दीक्षणीया आत्मीयमपूर्वं लक्षयति,  
तेन धर्माणां संबन्धः । अस्मिन् पक्षे लक्षणा । यदा तु  
दीक्षणीयापूर्वं परमापूर्वं लक्षयति तदा लक्षितलक्षणाया  
धर्माणां संबन्धः । दुप्. ९।१।२।३ वर्णकं २.

\* लक्षितलक्षणापेक्षया लक्षणा बलवती । दुप्.  
९।१।२।३ वर्णकं २ पृ. १६४६.

\* लक्ष्यानपायन्यायः । मीको. पृ. ११६४  
'उपलक्षणापायेऽपि उपलक्ष्यानपायः' इतिन्याये द्रष्टव्यम् ।  
\* लक्ष्यानपायन्यायः । उपलक्ष्यानपायन्यायः । लक्षणापाये-  
ऽपि लक्ष्यस्य नापायः । यथा 'नागवेलायामागन्तव्यम्,  
शङ्खवेलायामागन्तव्यम्, पटहवेलायामागन्तव्यं' इति ।  
यस्मिन् ग्रामे न नागाः, न शङ्खाः, न पटहस्तस्मिन्नपि  
स एव कालः, तत्र ह्यागमनं क्रियते' । इति १०।८।  
१८।७० सूत्रे भाष्यम् । ग्रामे नागादिरूपस्य काल-  
लक्षणस्याभावेऽपि कालस्य लक्ष्यस्यापायो न भवति  
तद्वत् । के. न्यायनाम तु रसायने पृ. २२.

\* लक्ष्यार्थता न न्याय्या, मुख्यार्थता च न्याय्या ।  
भा. ३।२।९।२६.

लक्ष्याश्रयेण तु लक्षणव्यवस्थापनं गत्यन्त-  
राभावादिति न्यायः । साहस्री. ६८५.

\* लक्ष्यलक्षणयोः अनुच्चार्यमाणयोः संबन्धः नहि  
अवगम्यते । भा. १०।६।२।३ पृ. १९८७.

\* लक्ष्यलक्षणभावः ज्ञाप्यज्ञापकभावात्मकः । सोम.  
३।२।५.

\* लक्ष्यतावच्छेदके न लक्षणा इति प्राञ्चः । तद्वि-  
शिष्टशब्दे तद्विशिष्टवृत्तिज्ञानस्य हेतुत्वात् तत्रापि लक्षणा  
युक्ता इति नव्याः । मणि. पृ. ७६.

\* 'लक्ष्यमाणगुणैर्योगाद् वृत्तेरिष्टा तु गौणता'  
इति वार्तिके लक्ष्यमाणशब्दस्य लक्षणामूलप्रतीतिविषयत्वा-  
र्थकत्वेन उपपत्तिः । सोम. १।४।१६।२६.

\* लङ् । लङ्घ्यस्तु अनद्यतनभूतत्वम् । 'अपचत्'  
इत्यत्र 'भूते' इत्यनुवृत्तौ ( पा. ३।२।८४ ) 'अनद्य-  
तने लङ्' ( पा. ३।२।१११ ) इति सूत्रात् । रहस्य.  
४४, मणि. पृ. ११७.



‘लघयन्खलु तेजसा जगन्न महानिच्छति भूतिमन्यतः’ इति न्यायः । इति भारविः । साहस्री. ९६७.

\* लघूपाये उपात्ते, गुरुपाश्रयणानुपपत्तावपि आनर्थ-  
क्यपरिहाराय उपात्तेऽपि लघौ गुरोराश्रयणम् । सु.  
पृ. ५०-५१.

\* लट् । लटो वर्तमानत्वे शक्तिः । ‘वर्तमाने लट्’  
( पा. ३।२।१२३ ) इत्यनुशासनात् । तच्च वर्त-  
मानत्वं लट्प्रयोगाधिकरणकालसंबन्धित्वम्, लट्शब्द-  
प्रयोगाधिकरणकालोपाधिवृत्तित्वं वा, अतीतभविष्यत्काला-  
तिरिक्तकालसंबन्धित्वं वा । एवं च तत्क्रियाप्रयोगप्रयोज्य-  
शाब्दाधिकरणतत्तत्काल एव वर्तमानकालः । तत्तत्काल-  
कृतिषु वर्तमानत्वव्यवहारः । अननुगतस्यापि शब्दैक्य-  
मात्रेणैव अनुगम इति । यथा तदादिसर्वनामार्थः  
अननुगत एव । बुद्धिस्थत्वेन अनुगमे बुद्धेरपि अननु-  
गमः तद्बुद्धेरप्यननुगम इति । एवं यत्र न प्रयोगाधि-  
करणकालः तत्रापि लिप्यादिजन्यप्रयोगज्ञानसत्त्वात् तत्काल-  
ज्ञानं अव्याहतम् ।

परे तु वर्तमानत्वादिकं क्वचिदुत्पत्तौ, क्वचिदेक-  
देशे, क्वचित् कृतौ, क्वचिदाश्रयत्वे, क्वचिदभावे अन्वेति ।  
तेन ‘आदिपर्वणि युधिष्ठिरोऽस्ति’ ‘इह कुमाराः  
क्रीडन्ति’ ‘पचति’ ‘जानाति’ ‘क्वास्ति देवदत्तः’  
इत्यादिः प्रयोगः । ‘ईश्वरो जानाति’ इत्यादौ  
वर्तमानत्वं अनन्वयि । ‘दैवतैः स्थायीते’ इति  
प्रत्ययार्थैकत्ववत् आहार्यशाब्दबोधो वा । संग्रहश्च-  
‘अप्रवृत्तौ, परश्चैव वृत्तौ विरत एव च, नित्यः  
प्रवृत्तः, सामीप्ये, वर्तमानश्चतुर्विधः ॥’ इति ।  
अस्यार्थः । लड्था वर्तमानत्वं प्रवृत्त्यभावे अन्वेति, यथा  
‘मांसं न भुङ्क्ते’ मांसभोजने निवृत्त इति । ‘इह  
कुमाराः क्रीडन्ति’ इत्यत्र क्रियाया धारावाहिकत्वे ।  
‘तिष्ठन्ति पर्वताः’ इत्यादौ क्रियायाः नित्यप्रवृत्तत्वे ।  
तच्च बहुकालव्यापित्वम् । सामीप्ये तु ‘कदा त्वमाग-  
मिष्यसि गमिष्यसि वा’ इति पृष्ठे ‘एष आगच्छामि,  
गच्छामि वा’ इति उत्तरे बोध्यम् । अत्र सर्वत्र शक्ति-  
लक्षणा वा । तथा मन्यतेः उत्तमपुरुषैकवचनस्य प्रहासे

शक्तिः । अतादृशत्वेन जानतः तादृशत्वकथनं प्रहासः ।  
तथा पुरापदयोगे भविष्यदर्थे लटः ।

प्रहासादिकं व्यञ्जनागम्यं इत्यालंकारिकाः । मणि.  
पृ. ११५-११६.

\* लट् । ‘वर्तमाने लट्’ ( पा. ३।२।१२३ ) इति  
सूत्रात् ‘पचति’ इत्यत्र वर्तमानत्वं लडर्थः । तच्च लडु-  
च्चारणकालाभिन्नकालकत्वम् । तच्च कालिकवृत्तित्वसंबन्धेन  
कृतावेव अन्वेति विकल्पस्तुपधायाककृतिः कूटान्तर्गतयत्किंचि-  
त्कृतेः तदुच्चारणकालीनत्वात् । अत्र सर्वत्र कृतिशब्दो  
भावनापरः । तेन ‘जानाति’ इत्यादौ आश्रयत्वस्य  
वर्तमानत्वान्न क्षतिः । ‘नश्यति’ इत्यादौ च धातुना  
नाशस्यैवोक्तिः । प्रत्ययेन च प्रतियोगित्वस्य लक्षणा ।  
वर्तमानकालस्य परं अनुभवानुरोधेन स्ववृत्त्युत्पत्तिकनाशी-  
यत्वसंबन्धेन प्रतियोगित्वे एव अन्वयः । तथा च घट-  
वृत्तिः नाशप्रतियोगित्वं वर्तमानकालोत्पत्तिकनाशीयत्व-  
संबन्धेन वर्तमानत्ववत् इत्येव अस्मन्मते शाब्दबोधः ।  
रहस्य. पृ. ३९-४०.

तत्तत्क्षणेष्वेव लटः शक्तिः । न तु लडुच्चारणस्य  
शक्यतावच्छेदककोटिप्रवेशः । तस्य तदादौ बुद्धिस्थत्वस्येव  
शक्तिप्रहोपलक्षणत्वात् । अथवा लडादेः लट्त्वादिकमेव  
शक्यतावच्छेदकम् । तदवच्छिन्नस्य च कालिकसंबन्धेन  
प्रकृतशाब्दबोधोपधायाकस्ववृत्तित्वं कृतौ संबन्धः । कृतेः  
आख्यातत्वेन रूपेण लडबोध्यत्वात् । तेन मैत्रीयप्रयोग-  
कालीनकृतिध्वंसकाले न चैत्रलट्प्रयोगापत्तिः । रहस्य.  
पृ. ४२-४३.

‘लपोरशङ्खन्यायः । अयं श्लोकबद्धः । यथा-  
‘शङ्खिनी काञ्चनं दद्यादहं शङ्खो लपोरकः । वदामि  
बहुवाक्यानि न ददामि कपर्दिकाम् ॥’ इति । लपतीति  
लपोरकः । ‘लप व्यक्तायां वाचि’ । साहस्री. ९३८.

\* लभेः प्रातौ स्मरणात् । सु. पृ. ६०.

\* ‘लभ्यमाने फले दृष्टे नादृष्टपरिकल्पना’ ।  
अध्ययनविधिना न स्वर्गाद्यर्थं अध्ययनं विधीयते  
‘लभ्य० कल्पना’ इति न्यायेन दृष्टफलसंभवे अदृष्ट-  
फलस्य अन्याय्यत्वात् । वैद्यनाथः १।१।१९.

\* लवने प्रयोजनं वेदिस्तरणयोग्यस्य बर्हिष उप-  
सादनम् । भा. ११।४।१४।४४.

\* लवनादेः प्रकृतावपि न सर्वार्थता । भा. ३।८।  
१७।३२, वा. पृ. ११३५.

\* लवनप्रकाशकमन्त्रस्य मुख्ये बर्हिषि विनियोगः ।  
भा. ३।२।१।१-२.

\* लवनमन्त्रस्य दर्भलवने प्रतिलवनं आबुत्तिः  
दर्शपूर्णमासयोः । भा. ११।४।१४।४४-४५.

\* लशुनं न भक्षयितव्यम् । भा. ६।२।५।१९.

\* लाक्षणिकानि सर्वाणि पदानि यत्र, तद्वाक्यं मूक-  
मेव । मणि. पृ. ७३. \* लाक्षणिकं अर्थं वेद आश्र-  
यति । 'सोमेन यजेत' इत्यत्र मत्वर्थलक्षणा । बाल.  
पृ. ११४. \* लाक्षणिकस्य पदस्य शक्तपदस्मृतिहेतु-  
संस्कारोद्बोधकतया स्वार्थोपस्थितिद्वारा शाब्दबोधकर-  
णता । मणि. पृ. ७३.

\* लाक्षणिकपदस्य अनुभावकत्वाभावात् तत्स्मृत-  
शक्तपदस्यैव शाब्दबोधहेतुत्वं इति केचित् । लाक्षणिक-  
स्यापि अनुभावकत्वं युक्तम् । मणि. पृ. ७३.

\* लाक्षणिकशब्दप्रवृत्तिः, तात्पर्यावधारणं विना  
न युक्ता । सु. पृ. ७३७.

☞ लाक्षारसावसिक्तकार्पासबीजज्यायः । यथा  
लाक्षारसावसिक्तकार्पासबीजानां अङ्कुरादिपारंपर्येण  
कार्पासादौ रक्तिमनियम इति । यथोक्तम्- 'यस्मिन्नेव हि  
संताने ह्याहिना कर्मवासना । फलं तत्रैव बध्नाति  
कार्पासि रक्तता यथा ॥' इत्यादि सर्वदर्शनसंग्रहे आर्हत-  
नये । साहस्री. ७००.

\* लाक्षारसोपसिक्तात् बीजपूरकुसुमात् तद्रूपं  
जायमानं फलं तद्वासितमित्युच्यते । रत्नाकरः. पृ. २६२.

\* लाघवं अपि निश्चयकारणम् । सु. पृ. २२.

\* लाघवमपि प्राधान्यविरोधित्वे अप्रयोजकम् । मणि.  
पृ. ११४.

\* लाघवज्यायः ( अयमेव आग्नेयीन्यायः ३।२।८।  
२१-२४ ) । लाघवाख्यन्यायस्य नियामकता युक्ता ।  
स हि प्रकृतितः एकपञ्चनिष्पन्नैकादशावदानगणं एकं प्राप-  
यति । यद्यपि कचिद्वहुत्वस्य विशिष्टेऽप्यन्वयो दृष्टचरो

मी. को. ४१९

भवेत् तथापि विशेष्यमात्रेऽपि अन्वयदर्शनात् उभयथा-  
व्युत्पत्तिसत्त्वे, पूर्वोक्तविधया अत्रोभयथाप्युपपत्तौ लाघव-  
स्यैव नियामकत्वात् युक्तं एकयागकल्पनम् । कौ. २।२।  
७।२० पृ. २३८, \* द्रव्यदेवतासंबन्धस्य एकत्वे लाघ-  
वज्यायस्य एव नियामकत्वात् युक्तं यागैकत्वम् । २।२।  
७।२० पृ. २४०. \* सवनीयपश्चाद्विषु आतिदेशिक-  
पात्राणां आधानवेलायामेवोपात्तत्वेन लाघवज्यायस्याप्य-  
भावात् नात्र प्रसङ्गसिद्धिः । भाट्ट. १२।१।४.

☞ लाङ्गलं जीवनमिति न्यायः । लाङ्गलं हलं  
जीवनस्य निमित्तमिति गम्यते । साहस्री. १९२.

\* लिखितपाठेनापि अध्ययनं अर्थज्ञानं च संभ-  
वति तथापि न तदपूर्वजनकं इति व्यर्थम् । वि.  
१।१।१.

\* लिङ् प्रतिषेधे श्रौते यथा- न चतुस्त्रिंशदिति  
ब्रूयात् । बाल. पृ. ४०. \* लिङ् विधानी श्रुतिः । वा.  
३।१।७।१३ पृ. ७००. \* लिङ् विधौ स्मार्तो यथा-  
मनुः 'अग्निहोत्रं तु जुहुयादाद्यन्ते द्युनिशोः सदा ।'  
( मस्मृ. ) । बाल. पृ. ४०. \* लिङ् शब्दभावनावान्वको  
लिङ्त्वेन । वि. २।१।१ वर्षकं २. \* लिङा तावत्  
धात्वर्थविधानं स्वपदेनोपात्तत्वात् श्रौतम् । वा. २।३।३।  
४ पृ. ५९३. \* लिङः प्रवर्तनायां शक्तिग्रहः न्याय-  
सुधायां अन्यथा उक्तः । बुभुक्षितस्य बालस्य रोदनेन  
स्तनपाने प्रवर्तनां ज्ञात्वा स्तनदाने माता प्रवर्तते । तदा  
असौ तस्या मातुः प्रवृत्तेः कारणं जिज्ञासमानः कारणान्त-  
रानुपलब्ध्या स्वप्रवर्तनायां कारणत्वं प्रकल्प्य, गामानय  
इति वाक्यश्रवणानन्तरं प्रयोज्यप्रवृत्तिं दृष्ट्वा मातृप्रवृत्ति-  
दृष्टान्तेन तस्यामपि प्रवर्तनाज्ञानस्य कारणत्वमनुमाय  
तत्कारणजिज्ञासायां लिङादिशब्दश्रवणानन्तर्यात् तस्यैव  
अन्वयव्यतिरेकाभ्यां प्रवर्तनाभिधानशक्तिं कल्पयति इति ।  
बाल. पृ. ७६.

\* लिङर्थः इष्टसाधनत्वं इति मतम् । लिङर्थेष्टसाध-  
नताप्रकारको धात्वर्थविशेष्यको बोधः इति च मतम् ।  
मीन्या. \* लिङर्थः प्रवर्तना इति केचित् । इष्टसाधनत्वं  
इत्यन्ये । मीन्या. \* लिङर्थः । विधादिकं लिङर्थः ।  
'विधिनिमन्त्रणामन्त्रणाधीष्टसंप्रश्नप्रार्थनेषु लिङ्' ( पा.

३।३।१६१) इति सूत्रात् । भूत्यादेर्निष्कृष्टस्य प्रवर्तनं प्रेरणं विधिः । निमन्त्रणं आवश्यकं श्राद्धभोजनादौ दौहित्रादेः प्रवर्तनम् । आमन्त्रणं कामचारानुज्ञा । अधीष्टं सत्कारपुरःसरं प्रवर्तनम् । अत्र तत्तत्त्वेन न शक्तिः । नानाशक्तिकल्पनापत्तेः । किंतु एतच्चतुष्टय-वृत्तिप्रवर्तनात्वेन । प्रवर्तनात्वं च परनिष्ठप्रवृत्तिजनक-ज्ञानविषयप्रवर्तकधर्मत्वम् ।

एतेन इष्टसाधनत्व-कृतिसाध्यत्वबलवदनिष्ठाननुबन्धित्वानां प्रवर्तनात्वाभावेन विध्यर्थत्वं वदन्तः परास्ताः ।

मण्डनस्तु — यागादौ कृतिसाध्यताज्ञानस्य लोकेत एव सिद्धेः अन्यलभ्यत्वात् न तत्र लिङः शक्तिः । बलवदनिष्ठाननुबन्धित्वज्ञानं च द्वेषाभावजननेन अन्यथा-सिद्धत्वात् न प्रवृत्तौ हेतुः । अत एव आस्तिककामुकस्य नरकसाधनताज्ञानदशायां प्रवृत्तिर्निराबाधा । अतः इष्ट-साधनत्वमेव प्रवर्तना इत्याह ।

कार्यं लिङ्गर्थे इति गुरवः ।

इष्टसाधनत्वादीनां आक्षेपतो लाभात् पदार्थान्तरं प्रवर्तना, तत्र लिङः शक्तिः इति भट्टाः ।

अर्थभावनाभिधाऽनुकूला शक्तिरेव प्रवर्तना इति पितृचरणाः ।

कार्यकारणभावश्च लिङ्गर्थः 'हेतुहेतुमतो लिङ्' (पा. ३।३।१५६) इति सूत्रात् । यथा 'यो ब्राह्मणायावगुरेत् तं शतेन यातयात्' इति । मणि. पृ. ११७-११८. \* विध्युपरक्ता भावना लिङ्गर्थः इति भट्टसिद्धान्तः । विधिः प्रवर्तना, तदुपरक्ता तद्विशिष्टा अर्थभावना लिङ्प्रतिपाद्या इति तदर्थः । मणि. पृ. ९३. \* लिङ्गर्थस्य निवारणरूपस्य उक्तेन संबन्धेन आख्या-तार्थकृतौ अन्वयः । नञ्पदं तु स्वार्थस्याभावस्य प्रतियोगितासंसर्गेण आख्यातार्थकृतौ अन्वयानुवादकं सत् लिङ्गार्थतात्पर्यग्राहकम् । रहस्य. पृ. १९. \* 'लिङ्गर्थे लेट्' (पा. ३।४।७) इतिपञ्चमलकारस्य विधौ स्मरणे-ऽपि वर्तमानापदेशसंदिग्धत्वात् निर्णयसापेक्षता सु. पृ. ४८.

\* लिङ्गादिः एव वेदे प्रवर्तकः पुरुषाभावात् । बाल. पृ. ७५. \* लिङ्गादयः । प्रथमं हि लिङ्गादयः कार्यं बोध-

यन्ति । तच्चानुष्ठापकम् । अप्रयोजकत्वं तु वाक्यान्तरपर्यालोचनया अवगम्यम् । ऋजु. पृ. ३२, \* संनिहिते अधि-कारविधौ वाक्यान्तरगता लिङ्गादयश्च अनुवादका एव । पृ. ३२, \* लिङ्गादिभिः फलसाधनतानिबन्धना कार्य-तैव अभिधीयते । पृ. ९७. \* लिङ्गादेरेव प्रवर्तकत्वम् । कथं अज्ञातपूर्वेण प्रवर्तयितुर्धर्मेण अव्युत्पन्नो बालः, प्रथमं लिङ्गादेः संबन्धं गृह्णाति इति चेत्, पक्षः । यदा बुभुक्षितस्य बालस्य रोदनेन स्तनदानप्रवर्तनां ज्ञात्वा स्तनदाने माता प्रवर्तते, तदा असौ तस्या मातुः प्रवृत्तेः कारणं जिज्ञासमानः कारणान्तरानुपलब्ध्या स्वप्रवर्तनायां कारणत्वं प्रकल्प्य 'गामानय' इत्यादिवाक्यश्रवणानन्तरं प्रयोज्यवृद्धप्रवृत्तिं दृष्ट्वा मातृप्रवृत्तिदृष्टान्तेन तस्यामपि प्रवर्तनाज्ञान-कारणकत्वं अनुमाय तत्कारणजिज्ञासायां लिङ्गादिशब्द-श्रवणानन्तर्यात् तस्यैव अन्वयव्यतिरेकाभ्यां प्रवर्तनाभिधानशक्तिं कल्पयन् केन वार्यते । तत्र च प्रैषादीनां विशेषाणां व्यभिचारित्वेन अवाच्यत्वात् सर्वानुयायिनः प्रवर्तनासामान्यस्य वाच्यत्वे अवगते तद्विशेषाकाङ्क्षायां प्रैषादीनां पुरुषधर्माणां वेदे अनुपपत्तेः तद्विलक्षणं विशेषान्तरं अभिधेयेन सामान्येन विधि-प्रेरणा-नियोगाख्यं लक्ष्यते । अतो गृहीतसंबन्धतया लिङ्गादिवाच्येन प्रवर्तनासा-मान्येन तद्विशेषस्य प्रेरणाख्यस्य लक्षणया अवगतिर्संभवात् संबन्धाग्रहणं अदोषः । तस्य च प्रवर्तनासामान्यविशेषत्वेन हेतुना प्रैषादिदृष्टान्तेन प्रवर्तयितुर्धर्मत्वानुमानात्, वेदे च पुरुषाभावात्, भावनादेशे प्रवृत्तिविषयत्वेन तदानीमस-त्त्वात् प्रवर्तकत्वानुपपत्तेः । पारिशेष्यात् लिङ्गादेरेव प्रवर्त-कत्वावधारणात् तदीयत्वसिद्धेः न लिङ्गादिशब्दस्वरूपाभिधानापत्तिः । प्रवृत्तिविषयत्वस्य च श्रेयःसाधनत्वाक्षेप-कत्वेन लिङ्गादेः पुरुषार्थोपयिकत्वेन अनुविधेयत्वात् प्रव-र्तकत्वाव्याहतिः । सु. पृ. ३०, यथैव च श्रेयःसाधन-त्वाकल्पने प्रवर्तकत्वानिर्वाहात् तन्निर्वाहाय श्रेयःसाधनत्वं कल्प्यते, तथैव स्वरूपेण यागादेः श्रेयःसाधनत्वे सति इच्छयैव प्रवृत्तिसिद्धेः लिङ्गादीनां प्रवर्तकत्वानिर्वाहात् विहितस्वरूपेण श्रेयःसाधनत्वं कल्पयिष्यते । तथा च लोकेऽपि स्वाम्याज्ञानन्तरेण स्वेच्छया गवानयनादौ कृते-ऽपि न तत्फलं वेतनं लभ्यते । तस्मात् प्रवर्तकान्तरा-

संभवेऽपि प्रेरणाज्ञापनेन लिङादेः वेदे प्रवर्तकत्वं सिद्धम् ।  
 सु. पृ. ३०—३१. \* लिङादेः कार्याभिधायकत्वं  
 अपौरुषेये वेदे अवसीयते । ऋजु. पृ. ३५. \* लिङादेः  
 बलवदनिष्ठाननुबन्धित्वे, कृतिसाध्यत्वे, इष्टसाधनत्वे च  
 प्रत्येकं शक्तिः । इति तार्किकाः । तत्त्वण्डनं 'विध्यर्थः  
 (रहस्यगः)' इति बिन्दौ द्रष्टव्यम् । \* लिङादीनां  
 विधायकानां प्रयोज्यगतचैतन्यद्वारेण प्रयोजकता । वा.  
 १।२।१।७ पृ. ११४.

\* लिङाद्यर्थः लोके पुरुषाशयः । वेदे च तदभावात्  
 लिङादिनिष्ठ एव कश्चिद्धर्मः । वाच्यतावच्छेदकं च  
 उभयसाधारणं व्यापारत्वम् । न तु प्रवृत्तिनिवृत्तिप्रयोजक-  
 त्वमपि, तस्य अन्यलभ्यत्वात् । तत्र नञः अभावे  
 आख्यातार्थप्रवृत्तिप्रयोजकत्वम्, तत्सत्त्वे तु तदर्थप्रवृत्त्य-  
 भावप्रयोजकत्वं संसर्गः इति विशेषः । प्रयोजकत्वं चात्र  
 प्रवृत्तिददभावकारणीभूतेष्टानिष्टसाधनताज्ञानजनकज्ञानविष-  
 यत्वम् । अभावकारणता च योगक्षेमसाधारणी । तत्त्वं च  
 प्रवृत्तिसामग्रीविषयकत्वं इत्यन्यत्र विस्तरः ।

स च लिङाद्यर्थः विधिवक्त्रे प्रवर्तना-प्रेरणा-विध्य-  
 परपर्यायः । निषेधवाक्ये निवर्तना-निवारणा-निषेध-  
 प्रतिषेधापरपर्यायः । इयं च द्विविधाऽपि शाब्दी भावना ।  
 तस्याश्च भाव्ये यथायोगं प्रवृत्तिनिवृत्ती । शब्दभावना-  
 ज्ञानं करणम् । करणत्वं चात्र भावनाभाव्यनिष्पादकत्वम् ।  
 इतिकर्तव्यता च यथायोगं स्तुतिनिन्दे । स्तुतिनिन्दा-  
 ज्ञानस्य हि प्रवृत्तिनिवृत्तिप्रयोजकसहकारित्वं रुच्यरुच्युत्पा-  
 दनद्वारा लोकसिद्धम् । स्तुतिनिन्दापदवाक्ये प्राशस्त्या-  
 प्राशस्त्यापरपर्याये बलवदनिष्ठाननुबन्धित्वानुबन्धित्वयोग्य-  
 त्वरूपे । ते च यथायोगं विधिनिषेधापेक्षितत्वात्  
 तत्तत्समभिव्याहृतार्थवादैर्लक्षणया प्रतिपाद्यते । भाट्ट.  
 १।२।१. \* उपनिषदादिप्रमाणगम्यमीश्वरमण्डगीकृत्य तदि-  
 च्छैव तत्तदाकारिका वेदे लिङाद्यर्थः तात्पर्यरूपा च ।  
 रहस्य. पृ. १५, \* प्रवर्तना-प्रेरणा-विधि-अपर-  
 पर्याया भावना नञ्प्रहितवाक्ये लिङाद्यर्थः । पृ. १९.

\* लिङादिप्रत्ययाः प्रवर्तनायां विहिताः । प्रवर्त-  
 यितुर्वापारः प्रेरणाख्यः प्रवर्तना । आचार्यो हि 'गामा-  
 नयतु देवदत्तः' इति वदति । ततो गामानयन् देवदत्तो

ब्रवीति 'आचार्यप्रेरितोऽहं गामानयामि' इति । स च  
 प्रेरणाख्यो व्यापारः नियोजयितुपुरुषनिष्ठः अभिप्रायविशेषे  
 लोके । वेदे तु अनीश्वरवादे लिङादिनिष्ठः धर्मविशेषः  
 कल्प्यः । सेश्वरवादे तु ईश्वरेच्छैव प्रवर्तना । सा च  
 लिङादिशब्दनिष्ठत्वाद्वा ततः प्राधान्येन गम्यमानत्वाद्वा  
 शब्दभावना इत्युच्यते । तथा च किं केन कथं इत्यंश-  
 त्रयवती पुरुषप्रवृत्तिर्भाव्यते । सेयं प्रवृत्तिः शब्दभावना-  
 भाव्यत्वात् फलोत्पादनव्यापारात्मकत्वाच्च अर्थभावना इत्यु-  
 च्यते फलभावना इति च । इमां च अर्थभावनां प्रति  
 गृहीतशक्तिकलिङादितो ज्ञाता शब्दभावना प्रयोजिका ।  
 ततश्च लिङादिशक्तिग्रहः शब्दभावनाज्ञानद्वारा शब्द-  
 भावनाभाव्यार्थभावनानिर्वर्तकत्वात् शब्दभावनां प्रति  
 करणम् । इष्टसाधनताज्ञानमपि करणम्, तस्य शब्द-  
 भावनाभाव्यप्रवृत्तिं प्रति कारणत्वात् । अर्थवादलब्ध-  
 प्राशस्त्यं तु तत्र अङ्गत्वेन अन्वेति । तथाहि, लोके  
 इष्टसाधनादन्यत्र, प्रेक्षावतः प्रवृत्तेरभावात् इष्टतृप्तिसाधने-  
 ऽपि विषयसंश्लान्नभक्षणं प्रवृत्तेरभावात् अनिष्ठाननुबन्धी-  
 ष्टसाधनतामपि अर्थात् विधिप्रत्ययो गमयति तज्ज्ञानस्य  
 प्रवर्तकत्वात् । सर्वस्यापि लौकिकवैदिककर्मणः किञ्चिदाया-  
 साधायकस्य कष्टात्मकस्य अनिष्टसाधनताया अपि सत्त्वात्,  
 प्रवृत्तिनिवृत्त्योः औदासीन्यापत्तेः बलवत्त्वेन अनिष्टं विशेष-  
 णीयम् । बलवदनिष्ठाननुबन्धीष्टसाधनताज्ञानं प्रवर्तक-  
 मिति । भोजनाद्यायासस्य च अनिष्टस्य इष्टतृप्त्याद्यपेक्षया  
 न बलवत्त्वम् । तृप्त्यादिफलोत्कर्षस्य तत्र अनुभवसिद्ध-  
 त्वात् । कु. १।२।१।७.

\* लिङादियुक्तवाक्यश्रवणानन्तरं तद्भावभाविनीं  
 प्रयोज्यवृद्धस्य प्रतिपत्तिं प्रवृत्त्या अनुमाय पार्श्वस्थः  
 प्रवृत्तिहेतुभूतोऽर्थः अनेन अस्माच्छब्दात् प्रतीतः इति  
 कल्पयति । प्रवृत्तिहेतुभावश्च कार्यावगतेर्दृष्टः । सर्वो हि  
 तावत् ममेदं कार्यं इति नावबुध्यते, तावन्न प्रवर्तते ।  
 ननु अपेक्षितोपायावगमात् प्रवृत्तिः । मैवम् । अपे-  
 क्षितोपायोऽपि यावत् कार्यतया नावसीयते तावन्न प्रव-  
 र्तते ।

ननु अपेक्षितोपायतैव कार्यता । न । कार्यता कृति-  
 साध्यता, उपायता तु साधनता । अन्या हि साधनता

अन्या साध्यता । किंतु लोके श्रेयःसाधनतया कार्याव-  
गमः । तेन च रूपेण कार्याभिधायका लिङादयः । यदि  
परं पौरुषेये वाक्ये सापेक्षकार्यावबोधकत्वम्, प्रमाणान्तरा-  
वगम्या च श्रेयःसाधनभूतायाः क्रियाया एव कार्यता । तेन लोके क्रियैव कार्यतया शब्देनाभिधीयते । वेदे तु  
स्वर्गकामपदपर्यालोचनया स्वर्गसाधनानुगुणकालान्तरस्थापि-  
कार्याभिधानसामर्थ्यं अवधार्यते । न च तत् प्रमाणान्त-  
रावगम्य इति कार्यार्थतैव अपेक्षत्वम् । न च प्रमाणान्त-  
रावगम्यमाना कार्यार्थतैव प्रतीयमाना त्यागमर्हति । अन-  
पेक्षितार्थाभिधायकत्वेऽपि लोके सापेक्षत्वोपपत्तेः ।

ननु एवं तर्हि वृद्धव्यवहारप्रसिद्धाग्रहणं वेदे न  
स्यात् । मैवम् । व्यवहारप्रसिद्ध एवार्थः । स तु प्रमाणान्तर-  
निरपेक्षः इति स्थितम् । ऋजु. पृ. ३५-३६.

\* लिङादिरूपशब्दधर्मत्वात् शब्दभावेनेत्युच्यते,  
स एव विधिः, नियोगः, प्रेरणा च । बाल. पृ. ७५.

\* लिङादिवैदिकशब्दनिष्ठव्यापारस्य इच्छारूपत्वे न  
काचित् क्षतिः । रहस्य. पृ. १५.

\* लिङादिशब्दस्तावत् प्रमाणान्तराविषयं कार्यं  
अर्थं अवबोधयति । शब्दान्तराण्यपि च कार्यस्वा-  
नून्यार्थत्वात् तत्परानेव स्वार्थान् अभिदधति । तदन्व-  
यिनश्च तेऽप्यर्थाः प्रमाणान्तरस्य विषयभूताः । तेन  
अर्थस्वभावलोचनया परं न सापेक्षता । ऋजु. पृ. ३५.

\* लिङ्त्वं नियतत्वेन विना नास्ति । सु. पृ. २५२.

\* लिङ्-लोट्-तव्य - पञ्चमलकाराणां विधि-  
सामर्थ्यम् । वा. ३।१।७।१४ पृ. ७००.

\* लिङ्विधिः श्रौतो यथा- 'ज्योतिष्टोमेन स्वर्ग-  
कामो यजेत' । बाल. पृ. ३०.

\* लिङ्गं अकारणं असति न्याये । भा. ७।१।२।७.

\* लिङ्गं अतिदेशे प्रमाणम् । मणि. पृ. १३. \* लिङ्गं  
'अर्थाभिधानसामर्थ्यात् मन्त्रेषु शेषभावः स्यात्' (३।  
२।१।१) इत्यत्र सामर्थ्यशब्दात् मन्त्रविनियोगविशेष-  
कारणत्वेन सूत्रितम् । सु. पृ. ११९१. \* लिङ्गमवगम्य  
पश्चात् लिङ्ग्यनुमानेन भवितव्यम् । न तु लिङ्गावगम-  
समये एव लिङ्ग्यवगमः । शा. १।१।५ पृ. ७८.

\* लिङ्गमेव व्याप्यत्वेन दृष्टं सपक्षे, व्यापकस्य अन्यत्र

साध्यभूतस्य गमकत्वसंभावनया गृह्यमाणं कारणम् ।  
वा. २।२।११।२५ पृ. ५४४, \* लिङ्गं केवलं मन्त्र-  
गतमेव अवगन्तव्यम् । सामर्थ्यं तु सर्ववस्तुविषयं  
अवगन्तव्यम् । ३।३।७।१४ पृ. ८४१. \* लिङ्गं क्रमं  
समाख्यां च शक्नोति बाधितुम् । भा. ३।२।७।२०.  
\* लिङ्गं क्रमात् बलवत् । वा. ३।३।७।१४ पृ. ८३६.  
\* लिङ्गं चोदनागतं अन्तरङ्गं भवति । भा. ८।२।६।३१,  
\* लिङ्गं चोदनागतं प्रापकम्, मन्त्रगतं प्राप्तस्य द्योत-  
कम् । ८।१।१६।३१. \* लिङ्गं द्विविधं शब्दसामर्थ्यं  
अर्थसामर्थ्यं चेति । बाल. पृ. ९. \* लिङ्गं द्विविधं  
शब्दगतं अर्थगतं च । द्विरात्रित्रिरात्रादिगणेषु द्वाद-  
शाहिको विध्यन्तः प्रवर्तते । तत्र शब्दगतं लिङ्गं अहः-  
शब्दो रात्रिशब्दश्च । अहःशब्दोऽपि अहोरात्रवचनः  
रात्रिशब्दोऽपि । अर्थगतं लिङ्गं गणत्वम्, गण एव संघात-  
धर्मैर्गणमनुग्रहीतुं समर्थः । भा. ८।१।१०।१७. \* लिङ्गं  
द्विविधम्, सामान्यसंबन्धबोधकप्रमाणान्तरसापेक्षं तदन-  
पेक्षं च । 'बहिर्देवसदनं दामि' इति मन्त्रस्य लवना-  
ङ्गत्वं इति प्रथमोदाहरणम् । अर्थज्ञानस्य कर्मानु-  
ष्ठानाङ्गत्व द्वितीयम् । मीन्या. \* लिङ्गं द्विविधं  
लौकिकं शास्त्रीयं च इत्यादिविचारः मीको. पृ.  
२८५२ 'प्रातिपदिकार्थः' इति बिन्दौ द्रष्टव्यः ।  
\* लिङ्गं धर्माङ्गताबोधकं प्रमाणम् । मणि. पृ. १३.  
\* लिङ्गम् । न च सकलस्य प्रपञ्चस्य सत्त्वरजस्तमोगुणा-  
त्मकत्वमाश्रित्य शाब्दिकैः सत्त्वरजस्तमोगुणानां तत्परि-  
णामभूतशब्दस्पर्शरूपरसगन्धानां च आविर्भावः पुंलिङ्गम्,  
तेषां तिरोभावः स्त्रीलिङ्गम्, तेषां साम्यं नपुंसकम् । इदं  
च लिङ्गत्रयं सर्वेषामपि वस्तूनामस्ति, तथापि केनचित्  
शब्देन किञ्चित् लिङ्गमभिव्यज्यते इत्युक्तत्वात् वृक्षा-  
दावपि पुंलिङ्गादेर्विद्यमानत्वात् वृक्षादौ अपि पुंलिङ्गादेः  
विद्यमानत्वात् इदं अयुक्तं इति वाच्यम् । लोकप्रसिद्ध-  
नुसारेण 'स्तनकेशवती स्त्री स्यात् लोमशः पुरुषः स्मृतः ।  
उभयोरन्तरं यत्तत् तदभावे नपुंसकम् ॥' इति स्तन-  
केशादेर्वा, 'हस्तिन्यां वडवायां च स्त्रीतिबुद्धेः सम-  
न्वयः । अतस्तां जातिमिच्छन्ति' इति स्तनकेशाद्यभि-  
व्यङ्ग्यजातिविशेषस्य वा लिङ्गत्वात् आविर्भावादेस्तु

शाब्दिकैः शब्दानुशासनाय लिङ्गत्वेन परिभाषणमात्रं इति न तस्य लोकव्यवहारगम्यशब्दार्थत्वसंभवः, इति नात्र तादृशस्य लिङ्गस्य विचार्यत्वमिति न दोषः । अत एव 'संस्थानप्रसवौ लिङ्गमास्थेयौ स्वकृतान्ततः ।' इति शाब्दिकैरेव तिरोभावाविर्भावलक्षणस्य लिङ्गस्य पारिभाषिकत्वं स्पष्टमुक्तम् । सोम. ४।१।७ पृ. ३५४.

\* लिङ्गं ( स्त्री. पुं. न. ) न प्रकृत्यर्थः किन्तु प्रत्ययार्थः । वि. ६।१।३. \* लिङ्गं न शब्दार्थः, न प्रातिपदिकार्थः, न प्रत्ययार्थः, न टाढादीनां नापि सुबुक्काराणां किन्तु शब्दानुशासनमात्रं इति पूर्वः पक्षः । सिंहः सिंही इति लिङ्गमपि क्वचित् टाढादीनां सुबुक्काराणां च, कचिच्च तिसृचतस्रादिप्रातिपदिकविकाराणां अपि वाच्यम् । अतश्च तत् क्वचित् 'पशुना' इत्यादौ, संख्यावत् कचिच्च प्रातिपदिकार्थत्वेनैव विवक्षितम् । यत्र तु बाधः तत्र साधुत्वार्थं तच्छब्दप्रयोगः । भाट्ट. ४।१।६. \* लिङ्गं नाम मन्त्राणां अर्थप्रत्यायनसामर्थ्यम् । तच्च मुख्ये गौणे च केनचित् प्रकारेण विद्यते । वा. ३।२।१।१ पृ. ७४५-४६.

\* लिङ्गं निरूप्यते । सामर्थ्यं लिङ्गं इति प्राञ्चः । तदुक्तं 'सामर्थ्यं सर्वभावाणां लिङ्गमित्यभिधीयते' इति ।

नव्यास्तु अङ्गत्वघटकीभूतोद्देश्यताकृतिकारकत्वयोः अन्यतरवाचकपदकल्पनाऽनुकूल कल्पनपदार्थनिष्ठयोग्यता लिङ्गम् । यथा 'सुवेणावद्यति' इत्यत्र 'द्रवद्रव्यं' इत्युद्देश्यतावाचि-पदकल्पनाऽनुकूल-सुवकरणकावदाननिष्ठयोग्यता लिङ्गम् । यथा वा 'अध्वर्युं वृणीते' इत्यादिसंस्कारविध्य-न्यथाऽनुपपत्त्या वृतेनाध्वर्युणा 'यत् शक्नुयात् तत् कुर्यात्' इति संस्कार्यविनियोगकल्पनास्थले करणत्ववाचितृतीयाद्यन्तपदकल्पनाऽनुकूलकल्पनसंस्कारनिष्ठयोग्यता । 'बर्हिर्देवसदनं दामि' इत्यादिमन्त्रेष्वपि 'अनेन मन्त्रेण बर्हिल्वनं प्रकाशयेत्' इत्यादिस्वप्रतिपाद्यार्थवृत्त्युद्देश्यता-स्ववृत्तिकरणतादिवाचकपदकल्पनाऽनुकूलयोग्यता लिङ्गम् । तच्च तत्तत्पदरूपश्रुतिकल्पनाद्वारा तत्तत्पदार्थं प्रति तत्तत्पदार्थस्य अङ्गत्वे प्रमाणमित्याहुः । मृदादौ घटाद्यनुकूलायाः, यागादौ स्वर्गाद्यनुकूलायाश्च योग्यतायाः वारणाय अनुकूलान्तम् । तत्र कृतिकारकत्वपदं श्रुतिलक्षणे

इव कृत्यन्वितकर्तृत्वाद्यन्यतमपरम् । 'सुवेणावद्यति' इत्यत्र उद्देश्यतावाचकपदस्यैव कल्पनेन सुवकरणकावदान-निष्ठयोग्यतायाः कर्तृत्वाद्यन्यतमवाचकपदकल्पनाऽनुकूल-त्वाभावात् अव्याप्तिः, अतः परोद्देश्यतानिवेशः । कृतिकारकत्वादिनिवेशे प्रयोजनं तु यत्र संस्कारविध्य-न्यथाऽनुपपत्त्या संस्कार्यस्य कल्पतरोषिवाक्ये एव तृतीया-द्यन्तपदकल्पनया विनियोगः, न तु उद्देश्यविधेयवाचक-पदघटितसमस्तवाक्यकल्पनम्, यथा 'यदि सोमं न विन्देत पूतीकानभिषुणुयात्' इत्यादौ पूतीकानां अभिषवसंस्कार्यत्वान्यथाऽनुपपत्त्या 'सोमेन यजेत' इत्युत्पत्तिवाक्ये एव 'सोमाभावे पूतीकैः' इति तृतीयाद्यन्त-पदकल्पनम्, तत्र संस्कारनिष्ठयोग्यतायां उद्देश्यतावाचक-पदकल्पनाऽनुकूलत्वाभावेन अव्याप्तिवारणम् । विकृति-निष्ठप्रकृतिसादृश्ये 'प्रकृतिसंबन्धिभिः अङ्गैः विकृतिमुप-कुर्यात्' इति उद्देश्यताकृतिकारकताऽन्यतरवाचकपद-कल्पनाऽनुकूलत्वात् अतिव्याप्तिवारणाय योग्यतेति । अत्र पूर्वोक्तन्यायेन उद्देश्यताकर्तृत्वाद्यन्यतमान्यतरत्वस्य गुरुत्वात् कर्तृत्वकर्मत्वकरणत्वसंप्रदानत्वापादानत्वाधिकरणत्वान्यतम-वाचकपदकल्पनाऽनुकूलयोग्यता इत्यत्रैव प्रकृतलक्षण-तात्पर्यम् । अथ 'सोमेन यजेत' इत्यादिविशिष्टविध्य-न्यथाऽनुपपत्तिप्रसूतविशेषणविधिकल्पनाऽनुकूलयोग्यतायां अतिप्रतक्तिः दुर्बारा, नहि सोमादौ लैङ्गिकमङ्गत्वं केनापि व्यवह्रियते । इति चेन्न । यतः सोमाद्यङ्गत्वस्य लिङ्गप्रमाणकत्वेऽपि सोमादिपदे मत्वर्थलक्षणापक्षे सोमे वाक्यीयमङ्गत्वम् । सोमकरणत्वस्य परंपरया भावनाऽ-न्वयवादिनां नव्यानां मते तु 'प्राधान्येन व्यपदेशा भवन्ति' इति न्यायेन वाक्यीयाङ्गत्वस्य श्रौताङ्गत्व-स्यैव वा व्यवहारः, न तु लैङ्गिकाङ्गत्वस्य, 'यद्यपि अन्यदेवत्यः पशुः, आमेत्येव मनोता कार्या' इत्यादौ ब्राह्मणवाक्यस्यापि लिङ्गतः प्राबल्यावगमात् इति । 'प्रयाज-शेषेण हवींष्यभिधारयति' इत्यत्र हविरुद्देशेन प्रयाज-शेषकरणकामिधारणविधिमभ्युपेय आर्थिकविधिना प्रयाजशेषोद्देशेन अभिधारणरूपप्रतिपत्तिमभ्युपगच्छतां नये, आर्थिकविधिकल्पनाऽनुकूलयोग्यतायां अतिव्याप्तिस्तु तत्र लैङ्गिकाङ्गत्वे इष्टापत्यैव अनाशङ्क्या । न च तत्र

प्रयाजशेषीयप्रतिपत्त्याकाङ्क्षयैव प्रतिपत्तिविधेः कल्पनात् तस्य लिङ्गकल्पत्वाभावेन लैङ्गिकत्वाभावः, अभिधारण-निष्ठयोग्यतया विधिकल्पनायां आकाङ्क्षायाः सहकारित्वेन लिङ्गस्यैव तत्र अभिधारणनिष्ठप्रयाजशेषाङ्गतायां प्रमाणत्वात् । तत्र आकाङ्क्षायाः प्रमाणत्वे अङ्गत्व-प्रमाणविभागव्याकोपात् पाके समर्थस्यापि देवदत्तस्य पाकाकाङ्क्षाऽभावे पाके विनियोगादर्शनेन आकाङ्क्षां विना लिङ्गस्य कापि अविनियोजकत्वात् सर्वत्र आकाङ्क्षाया एव अङ्गत्वप्रमाणत्वापत्तौ लिङ्गप्रामाण्यानापत्तेश्च ।

अथ श्रुतविधिना प्रयाजशेषकरणकाभिधारणस्य हविरुद्देशेन विधौ अभिधारणे प्रयाजशेषस्य विनियुक्तत्वेन प्रतिपत्त्याकाङ्क्षाया अभावात् आर्थिकविधिकल्पनाऽनुपपत्तिः । न च यथा 'उत्तरार्धात् स्विष्टकृते समवद्यति' इत्यत्र उत्तरार्धस्य अपादानतया गुणत्वेन विनियुक्तस्यापि आर्थिकविधिकल्पनया प्रतिपाद्यत्वं तथा इहापि इति वाच्यम् । तत्र त्यागांशं प्रति विनियुक्तस्यापि उत्तरार्धस्य प्रक्षेपांशीयप्रयोजनाकाङ्क्षया आर्थिकविधिकल्पनया प्रक्षेपांशं प्रति प्रतिपाद्यत्वोपपत्तावपि प्रकृते अंशभेदाभावेन तदनुपपत्तेः । एतेन (यथा) 'मैत्रावरुणाय दण्डं प्रयच्छति' इत्यत्र दण्डकरणकदानस्य मैत्रावरुणोद्देशेन विधिः इति सिद्धान्ते दीक्षितदण्डस्य दीक्षाभिव्यञ्जकालम्बनोपयुक्तस्य दानेऽपि विनियोगासंभवात् श्रुतविधेः दण्डान्तरप्रयोजकशक्तिकल्पनागौरवपरिहाराय आर्थिकदानप्रतिपत्तिकल्पनया दण्डस्य दानप्रतिपाद्यत्वम् । प्रतिपत्तेश्च कार्यसंकोचकत्वस्य कृष्णविषाणास्थले कलसत्वात् कार्यसंकोचेन दीक्षितदण्डविषयत्वसिद्धिः इति नव्यैरुक्तम् । तथा इह अभिधारणे विनियुक्तस्य श्रुतविधेः धारणाक्षेपशक्तिकल्पनागौरवपरिहाराय उत्थाप्यप्रतिपत्त्याकाङ्क्षया आर्थिकप्रतिपत्तिविधिं कल्पयित्वा प्रतिपाद्यत्वमस्तु 'दोषो नानुमिते त्वसौ' इति न्यायेन आर्थिके प्रतिपत्तिविधौ धारणप्रयोजकत्वशक्तिकल्पनस्य अदोषत्वात् इति निरस्तम् । तत्र समर्पणमात्रेणैव मैत्रावरुणोपकारसिद्धेः त्यागांशेन दण्डप्रतिपत्त्यर्थतायाः नव्यैरेव उक्तत्वात् प्रकृते तद्गीतेरसंभवात् । किंच प्रयाजशेषविशिष्टाभिधारण-

विधौ विशेषणविधेः आवश्यकत्वात् तस्यैव धारणाक्षेपशक्तिकल्पनोपपत्तौ न श्रुतविधौ तत्कल्पनयुक्तगौरवावकाशः । मैत्रावरुणाय इत्यत्र तु न विशेषणविधिकल्पनं लक्ष्यः इति वैषम्यम् । तैत्तिरीयशाखायां 'यत् दीक्षितदण्डं प्रयच्छति' इति प्रतिपत्तिविधेः श्रुतत्वेन तत्र तदकल्पनाच्च । इति चेन्न । श्रुतविधौ प्रयाजशेषकरणत्वस्य भावनायामन्वयेऽपि यागार्थताबोधस्य उत्तरकालीनविशेषणविध्यधीनत्वात् ततः पूर्वं प्रयाजशेषीयप्रतिपत्त्याकाङ्क्षाया अनिवृत्तेः विशेषणविधेरिव प्रतिपत्तिविधेरपि प्रतिपत्त्याकाङ्क्षासहकृतलिङ्गरूपसामग्रीसत्त्वेन कल्पनोपपत्तेः । न च एवं विशेषणविधेरपि कल्प्यत्वाविशेषेण विनिगमनाविरहात् धारणाक्षेपशक्तिकल्पनाऽऽपत्तेः दैक्षे हृदयाद्यभिधारणार्थम्, वाजपेये प्राजापत्यवपाऽभिधारणार्थं च शेषस्य धारणीयत्वापत्तिः । तथा च प्रतिपत्तेरेव धारणप्रयोजकत्वोपगमेन संनिहितहविःषु च शेषसमापनोक्तिः चतुर्थोक्ता (प्रयाजशेषाभिधारणन्याये ४।१।१४ भाट्ट.) विरुध्येत इति वाच्यम् । कालान्तरीयहविरभिधारणार्थं पात्रान्तरोत्पादनगौरवस्यैव विनिगमकत्वेन प्रतिपत्तिविधेरेव धारणाक्षेपशक्तिकल्पनेन अविरोध इत्याशयेन नव्यमतभव्यतासंभवात् ।

इदं च लिङ्गं द्विविधम् । सामान्यसंबन्धबोधकप्रमाणसापेक्षम्, तदनपेक्षं चेति । स्वप्नमेयोद्देश्यताऽवच्छेदकव्यापकधर्मावच्छिन्ननिरूपितस्वप्नमेयाङ्गतन्निष्ठसंबन्धबोधकप्रमाणसापेक्षत्वं सामान्यसंबन्धबोधकप्रमाणसापेक्षत्वम् । अस्ति चेदं 'बहिर्दवसदनं दामि' इत्यादिमन्त्रलिङ्गे । अत्र मन्त्रलिङ्गकल्प्यश्रुतौ न लवनत्वेन लवनस्य उद्देश्यता, विनाऽपि मन्त्रं प्रकारान्तरेण स्मृत्वा (स्मृत्या) लवनसंभवेन आनर्थक्यत्वात्, अपि तु अपूर्वीयलवनत्वेन । न च तेन रूपेण मन्त्रात् बोधः संभवति, तस्य लवनत्वमात्रेण बोधकत्वात् । न च अपूर्वीयलवनत्वेन बोधं विना 'अनेन मन्त्रेण अपूर्वीयलवनं प्रकाशयेत्' इति निरुक्तोद्देश्यताऽवच्छेदकावच्छिन्नवाचकपदघटितश्रुतिकल्पनं संभवति । अतः अपूर्वीयलवनत्वेन बोधार्थं प्रकरणादिरूपप्रमाणान्तरमपेक्षणीयम् । तत्र दर्शपूर्णमासप्रकरणे अस्य मन्त्रस्य पाठात् 'दर्श-

पूर्णमाससंबन्धि किञ्चित् अनेन प्रकाशयेत्' इत्यवगते 'किं तत्' इत्यपेक्षायां 'लवनं' इति मन्त्रलिङ्गतः अवगम्यते । अतो मन्त्रलिङ्गप्रमेयदर्शपूर्णमासापूर्वसंबन्धिलवनत्वव्यापकदर्शपूर्णमासापूर्वसंबन्धित्वावच्छिन्ननिरूपितमन्त्रनिष्ठसंबन्धबोधकप्रमाणसापेक्षत्वात् अस्य लिङ्गस्य सामान्यसंबन्धबोधकप्रमाणसापेक्षत्वम् । एवं पूषानुमन्त्रणमन्त्रे यागानुमन्त्रणमिति समाख्यया 'यागसामान्यापूर्वसंबन्धि किञ्चित् अनेन मन्त्रेण प्रकाशयेत्' इत्यवगते 'किं तत्' इति अपेक्षायां 'पूषा' इति मन्त्रलिङ्गादवगम्यते । अतो लिङ्गप्रमेयपूषनिष्ठविजातीययागापूर्वसाधनत्व-रूपोद्देश्यताऽवच्छेदक-व्यापकयागसामान्यापूर्वसाधनत्वावच्छिन्ननिरूपितमन्त्रनिष्ठ-संबन्धबोधकसमाख्यासापेक्षत्वात् लिङ्गस्य निरुक्तप्रमाणसापेक्षत्वम् । यत्र तु उद्देश्यस्वरूपे आनर्थक्याभावेन अपूर्वसाधनत्वादिवोधार्थं न प्रकरणाद्यपेक्षा यथा अर्थज्ञानस्य सामर्थ्यात् कर्मानुष्ठानाङ्गत्वे, तत्र लिङ्गस्य सामान्यसंबन्धबोधकप्रमाणानपेक्षत्वम् ।

लिङ्गस्य च अशब्दत्वेन अविधायकत्वात् विहितत्वघटितनिरुक्ताङ्गत्वे साक्षात्प्रमाणत्वासंभवेन विधायकश्रुतिकल्पनाऽन्तरितप्रामाण्यस्य अनन्तरितप्रामाण्यश्रुतितो दौर्बल्यम् । अत एव 'कदाचन स्तरीरसि' इति इन्द्रप्रकाशिकायाः ऋचः यावत् लिङ्गात् इन्द्रोपस्थानार्थत्वं कल्प्यते, तावत् 'ऐन्द्र्या गार्हपत्यमुपतिष्ठते' इति श्रुत्या गार्हपत्योपस्थानार्थत्वं ऐन्द्र्यधिकरणे (३।२।२) निरूपितम् । न च उपक्रमस्थतद्धितश्रुत्या इन्द्राङ्गत्वावगमात् न गार्हपत्योपस्थानाङ्गत्वं इति वाच्यम् । लाघवात् त्यज्यमानद्रव्योद्देश्यत्व-समनियताखण्डोपाधिरूपदेवतात्वशक्तस्य तद्धितस्य प्राधान्येन प्रतिपाद्यत्वरूपसखण्डोपाधिरूपदेवतात्वे लक्षणाऽङ्गीकारेण प्रकृते तद्धितस्य श्रुतित्वाभावात् इन्द्रोद्देशेन विधौ एकप्रसरताभङ्गापत्तेश्च, चयनप्रकरणपठितेन 'ऐन्द्र्या' इति वचनेन चयनानुपयोगीन्द्रप्रकाशकत्वेन विधानानुपपत्तेश्च । गार्हपत्यस्य तु साधनत्वेन चयनासंबन्धित्वेऽपि चयनसंस्कार्यत्वोपपत्तिः । अतश्च शक्त्या उप-(शक्त्युप-) स्थितेन्द्रप्रकाशकत्वमादाय 'ऐन्द्र्या' इति संज्ञामुपपाद्य गौण-

सामर्थ्यसहकृततृतीयाश्रुत्या गार्हपत्यप्रकाशकत्वमेव अस्या ऋचः इति ध्येयम् । मुख्यसामर्थ्यरूपलिङ्गवितोधिगौणसामर्थ्यस्य श्रुतिसहायत्वेऽपि न स्वतो विनियोजकत्वम् । अत एव दर्शपूर्णमासप्रकरणपठितस्य 'बर्हिर्देवसदनं दामि' इति मन्त्रस्य शक्त्या बर्हिलवनाङ्गत्वम्, न तु गौण्या उलपराजिलवनाङ्गत्वं इत्युक्तं तृतीये (लिङ्गाधिकरणे ३।२।१) । इति लिङ्गनिरूपणम् । मुरारि. पृ. ११७१-७५.

\* लिङ्गं प्रकरणं वा अनुग्रहीतव्यं इति न तत्परिच्छिन्ने प्रवृत्तिर्भवति । यदवगम्यते 'एतत् फलवत्' इति तत्र प्रवर्तते । भा. ३।२।८।२१ पृ. ७७८. \* लिङ्गं प्रकरणात् बलवत् । वा. ३।३।७।१४ पृ. ८३६. \* लिङ्गं प्रकरणाद् बलवत् । पूषानुमन्त्रणमन्त्रस्य प्रकरणात् प्राप्तं दर्शपूर्णमासार्थत्वं लैङ्गिकेन पूषाङ्गत्वेन बाध्यते । मीन्या. \* लिङ्गं प्रमाणं भवति, (यत्र) प्रकरणवतोऽर्थस्य संनिधाने यमर्थमामनन्ति, 'स तस्य साधनभूतः' इत्येव गम्यते । कथं ग्लु उपकरिष्यति इति संदिह्यमाने सामर्थ्यात् परिनिश्चयः । यत्रायं समर्थः तत्र शक्यो विनियोकमुमिति । भा. ३।३।७।१४ पृ. ८४३. \* लिङ्गं प्रमाणान्तरसिद्धसामान्यसंबन्धस्य पदार्थस्य विनियोजकम् । मीन्या. \* लिङ्गं मन्त्रेषु वचनसामर्थ्यं 'बर्हिर्देवसदनं दामि' इति विनियोगकारणमुक्तम् । भा. ३।३।४।११. \* लिङ्गं मन्त्रविनियोजकम्, मुख्ये एवार्थे विनियोजकं न गौणे । 'बर्हिर्देवसदनं दामि' इति मन्त्रः कुशलवनाङ्गं न उलपराजि-लवनाङ्गम् । मीन्या. \* लिङ्गं वाक्यात् बलवत् तेन 'स्योनं ते०' इति मन्त्रार्थयोः क्रमेण सदने सादने चाङ्गत्वं दर्शपूर्णमासयोः । भा. ३।३।७।१४, वि. ३।३।८. \* लिङ्गं वाक्यात् बलवत् । वाक्यस्य लिङ्गं श्रुतिं च कल्पयित्वा विनियोजकत्वात् लिङ्गस्य च श्रुतिमात्रकल्पनेन विनियोजकत्वात् । 'स्योनं ते सदने०' इति पूर्वार्थस्य लिङ्गात् सदनाङ्गत्वं न तु वाक्यात् सादनाङ्गत्वम् । मीन्या. \* लिङ्गं विनियोगविषयत्वरूपं सामर्थ्यम् । सु. पृ. ११९१. \* लिङ्गं विलम्बितत्वात् श्रुत्यपेक्षया दुर्बलम् । वि. १०।८।८. \* लिङ्गं विवक्षितं 'वसन्ते प्रातराग्नेयीं कृष्णग्रीवामालभते' इत्यादौ 'गर्भिण्यो



भवन्ति' इति विशेषविधानात् । 'अश्वः ऋषभो वृष्णिर्वस्तः पुरुषः' इत्यत्र च पुंस्त्वलिङ्गं विवक्षितम् । 'मुष्करा भवन्ति' इति विशेषविधानात् । भा. ४।१। ६।१७, \* लिङ्गं विशिष्टार्थाभिधानसामर्थ्यम् । ३।३। ७।१४ पृ. ८२४, \* लिङ्गं वैदिकं अन्यार्थदर्शनरूपं अनन्यथासिद्धं ( प्रत्यक्षं ) स्मृत्यनुमितश्रुत्यपेक्षया प्रबलम् । कौ. ३।३।७।१४ पृ. ३६७. \* लिङ्गं वैदिकं स्मृतेर्बलवत् । वा. ३।३।७।१४ पृ. ८४१. \* 'लिङ्गं संघातधर्मः स्यात्तदर्थपत्तेर्द्रव्यवत्' । ( ७। ४।३।१६ ) इति सूत्रेण अहःसंघातात्मकस्य गवामय- नस्य अहःसंघातात्मकद्वादशाहकार्यापन्नत्वेन नीवारादौ ब्रीहिधर्मवत् तदीयद्वादशोपसत्त्व-एकादशिनीविहारप्राप्तेः लिङ्गद्वयोपपत्तिः इति परमतमुक्तमत्र । सु. पृ. ७३१. \* लिङ्गं समाख्याया बलवत् । वा. ३।३।७।१४ पृ. ८३७. \* लिङ्गं समाख्यानाद् बलवत् । भक्षानुवाके पठितानां 'भक्षेहि' 'नृचक्षसम्' 'हिन्व मे' इत्यादि- वाक्यानां समाख्याप्राप्तभक्षणाङ्गत्वं लिङ्गावगतैः ग्रहण- अवेक्षण-सम्यग्जरणाङ्गत्वैर्वाध्यते ।

काम्ययाज्यानुवाक्याकाण्डे आग्निवारुणीष्टियाज्यानु- वाक्यानन्तरं सोमारीद्रीष्टियाज्यानुवाक्यातः पूर्वपठितानां मनोर्कचां क्रमावगतसोमारीदृश्रत्त्वानां समाख्याप्राप्तं याज्यात्वादि लैङ्गिकेन सामिधेनीत्वेन बाध्यते । भाट्टा- लंकारः. \* लिङ्गं सामर्थ्यम् । भा. ३।३।७।१४, ६। ५।९।३२, दुप्. ९।१।३।४. \* लिङ्गम्, स्त्रीत्वादिवि- भागो हि प्राणिज्यतिरिक्तेऽर्थे शब्दानुकरणमात्रेण विज्ञायते, पदवादिषु तु अर्थरूपेण । वा. १।४।२।३ पृ. ३२८. \* लिङ्गं स्थानात् बलवत् । 'उपहूतः, उपह्वयस्व' इति क्रमेण पठितयोर्मन्त्रयोः निर्ज्ञातक्रमज्ञापनानुज्ञे प्रति यथाक्रमं प्रसक्तमङ्गत्वं विपर्ययविनियोगं कुर्वता लिङ्गेन बाध्यते । भाट्टालंकारः. \* लिङ्गं हि प्रकरणाद् बलीयः । आह । विरोधे सति लिङ्गेन प्रकरणं बाध्येत, न चैतयोर्विरोधः । भा. ३।२।८।२१ पृ. ७७५ । अत्र लिङ्गशब्देन देवतासंबन्धात् यौगिकी श्रुतिरभिधीयते न सामर्थ्यमात्रम् । वा. \* 'इन्द्रो यातोऽसितस्य राजा' इत्यादेः गुणाभिधानार्थस्य पदसमुदायस्य गुण्याकाङ्क्षस्य

निराकाङ्क्षीकरणसामर्थ्यात्मकं लिङ्गं वाक्यस्य उपोद्बल- कमस्ति । सु. पृ. ६६२. \* नात्र लिङ्गं वचनमिव विभक्त्यर्थः किंतु प्रातिपदिकार्थो लिङ्गमित्युक्तम् ( ९।१। ९।३३ ) ( 'प्रातिपदिकविशेषणं हि स्त्रीशब्दः' इत्यादिना भाष्यकारेण ) । दुप्. ९।१।१६ । ४५ पृ. १६९२. \* पूर्वपदानामुत्तरैः पदैर्यथार्थमभिसंबन्धः लिङ्गम् । भा. ३।४।११।३१, 'सामर्थ्यं कर्मणस्ता- वदेकं लिङ्गं विवक्षितम् । अपरं वाक्यसामर्थ्यं यौर्वापर्य- निरीक्षणात् ॥' वा. ३।४।११।३१ पृ. ९६५. \* यद् बुद्धौ संनिहितं तत् लिङ्गमित्युक्तम् । भा. ८।१। १७।३३-३४. \* यच्छब्दस्योक्तिसामर्थ्यं तल्लिङ्गम् । वा. ३।३।७।१४ पृ. ८२४. \* 'सामर्थ्यं सर्व- भावानां लिङ्गमित्यभिधीयते' । मीन्या. \* सामान्यसंबन्धे सति अवगते लिङ्गमवकाशं लभते । दुप्. १०।४।२१। ४२. \* लिङ्गेन अङ्गत्वम् - 'बहिर्देवसदनं दामि' इति मन्त्रस्य लवनाङ्गत्वम् । स हि मन्त्रः लवनं प्रकाश- यितुं समर्थः । प्रकरणात् दर्शपूर्णमाससामान्यसंबन्धोऽ- वगतः । पूषानुमन्त्रणमन्त्राणां यागानुमन्त्रणसामान्यया यागसामान्यसंबन्धोऽवगते सामर्थ्यात् पूषयागसंबन्धोऽ- वगम्यते । मीन्या. \* लिङ्गेन क्रमबाधः । 'मुष्टी करोति' 'वाचं यच्छति' इति ज्योतिष्टोमे श्रुतम् । अनन्तरमेव च 'दीक्षितमावेदयति' इति श्रुतम् । तत्र क्रमेण मुष्टीकरणादेर्दीक्षाङ्गत्वम्, लिङ्गेन तु मनस एकाग्रस्य सर्वकर्मसु योग्यत्वरूपेण सर्वकर्माङ्गत्वं सिध्यति । वि. ३।१।१४. \* लिङ्गेन तत्र ( सूक्तवाके ) प्रकरणं बाधितम् । भा. ३।२।६।१९ पृ. ७६९.

❧ लिङ्गेन द्रव्यनिर्देशे सर्वप्रत्ययः स्यालि- ङ्गस्य सर्वगामित्वादाग्रेयवत् । १०।६।१९।७३ ॥

'मनोर्कचः सामिधेन्यो भवन्ति' इति मनुलिङ्गेन द्रव्यस्य ऋरूपस्य निर्देशे कृते सति लिङ्गस्य मनुसंबन्धस्य सर्वगामित्वात् सर्वास्वेव मानवीषु ऋषु विद्यमानत्वात् सर्वप्रत्ययः सर्वासां दाशतयोगतानां मानवीनामृचां ( ५९ ) प्रत्ययः प्रत्यभिज्ञा स्यात् । सर्वा एव मानव्यः ऋचः सामिधेन्यः कार्या इत्यर्थः, न सप्तदशैव । आग्नेय- वत् । 'आग्नेयैः सूक्तैः संवत्सरमुपदधान आसीत्'

इति यावन्ति आग्नेयानि सूक्तानि दाशतयानि तैः सर्वैः  
इष्टका उपधीयन्ते तद्वत् । इति पूर्वः पक्षः ।

यावदर्थं वाऽर्थशेषत्वादल्पेन परिमाणं स्यात्  
तस्मिन् लिङ्गसामर्थ्यम् । ७४ ॥

‘मनोऋचः सामिधेन्यो भवन्ति’ इति न दाशतयी-  
गताः सर्वा एव मानव्य ऋचो ग्राह्याः किंतु अर्थशेष-  
त्वात् अग्निसमिन्धनरूपकार्यशेषत्वात् यावदर्थं अपेक्षा-  
नुसारेण पञ्चदश सप्तदशैव वेति अल्पेन परिमाणं स्यात् ।  
अल्पा एव मानव्य ऋचो ग्राह्याः न सर्वा इत्यर्थः ।  
तस्मिन् च अल्पपरिमाणे ऋक्समुदाये लिङ्गस्य मनु-  
संबन्धरूपस्य सामर्थ्यं समर्थत्वं संबन्धः अस्त्येव ।  
सप्तदशऋचोऽपि मानव्य एव न अमानव्यः । इति  
लिङ्गसंबन्धः समानः । तस्मात् यावदर्थमेव ग्राह्याः, न  
सर्वाः ( ५९ ) इति सिद्धान्तः ।

आग्नेये कृत्स्नविधिः । ७५ ॥

पूर्वपक्षप्रदर्शितस्य आग्नेयदृष्टान्तस्य ( १०।६।१९।  
७३ ) वैषम्यं दर्शयति सिद्धान्ती । आग्नेये दृष्टान्ते  
कृत्स्नविधिः कृत्स्नानां सूक्तानां विधिः युक्तः । आग्नेयैः  
सूक्तैः इत्युक्तत्वात् । सामिधेनीनां तु परिमितत्वात् न  
सर्वासामेव मानवीनामृचां ग्रहणं युक्तम् ।

ऋजीपस्य प्रधानत्वादहर्गणे सर्वस्य प्रतिपत्तिः  
स्यात् । ७६ ॥

ननु यथा अहर्गणे ‘ऋजीपमप्सु प्रास्थि’ इति सर्वेषा-  
मह्नां यदृजीषं तत्सर्वं अविशेषात् प्रास्थ्ये तथा सर्वासां  
मानवीनां ऋचां सामिधेनीत्वेन ग्रहणं स्यात् इति चेत्,  
तत्राह सिद्धान्ती । ऋजीपस्य निष्पीडितरसस्य सोमशेषस्य  
प्रधानत्वात् अहर्गणे सर्वस्यैव प्रतिपत्तिः अवश्ये अप्सु  
प्राप्तं स्यात् । मानवीषु सामिधेनीषु तु अग्निसमिन्धन-  
रूपकार्यशेषत्वात् न सर्वासां ग्रहणं इति सिद्धान्तः । के.

\* लिङ्गेन ये मन्त्रा विनियुज्यन्ते ते यादृशा  
एव निर्वातास्तादृशा एव कर्मणि प्रयोक्तव्याः, तत्र  
ब्राह्मणस्य व्यापार एव नास्ति । उप. १२।३।८।  
२१. \* लिङ्गेन ये संयुक्ताः ते अपूर्वार्था न संभवन्ति  
इति मन्यमानस्य पूर्वपक्षः ‘फलदेवतयोश्च’ इत्यत्र  
( ९।१।३।८ ) । रत्न. ९।१।२।२. \* लिङ्गेन लिङ्गं

मी. को. ४२०

बाध्यते यथा—‘स्योनं ते सदनं कुणोमि’ इति मन्त्रे उभयो-  
रर्धयोः कर्मसमवेतस्वस्वार्थप्रकाशनसामर्थ्येन ‘तस्मिन्  
सीद’ इत्येकवाक्यतोपगमसामर्थ्यात्मकं लिङ्गम् । बाल.  
पृ. १३५. \* लिङ्गेन वाक्यं अर्थविप्रकर्षात् बाध्यते ।  
वा. ३।८।१०।२१ पृ. ११२६. \* लिङ्गेन विध्यन्त-  
नियमो भवतीत्युक्तम् । भा. ८।१।२।२, ८।१।१६।  
२८, \* लिङ्गेन श्रुतिन बाधितव्या । ७।३।१४।३६.  
\* लिङ्गेन श्रुतिबाधो यथा — ‘सुवेणावद्यति’ ‘स्वधि-  
तिनावद्यति’ इति सुवादिः एकः शेषः श्रुत्या द्रवा-  
वदाने इतरावदाने वाऽनेकत्र शेषिणि प्राप्तः, लिङ्गेन  
द्रवावदाने एव नियमनात् शेष्यन्तरे बाध्यते । तथा  
एकस्मिन् शेषिणि द्रवावदानादौ श्रुत्यैव सुवः, करणान्तरं  
चानेकः शेषः प्राप्तः तत्रालिङ्गेन सुवमेव निय-  
च्छता करणान्तरं श्रौतमपि बाध्यते । बाल. पृ. १४५.  
\* सर्वो ह्यनारभ्यवादो वाक्यसंयोगेन अङ्गं विधत्ते,  
लिङ्गेन वा केनचिदव्यभिचारिणा । वा. ३।४।८।२४  
पृ. ९५४. \* लिङ्गात् एतावदवगम्यते, ‘समर्थमेतत्  
इममर्थमभिनिर्वर्तयितुम्’ इति । भा. ३।३।७।१४  
पृ. ८४३, \* लिङ्गात् सविचिकित्सो भवति प्रत्ययः,  
निर्विचिकित्सः श्रुतेः । ३।३।७।१४ पृ. ८४२,  
\* लिङ्गात् केवलात् लिङ्गक्रमसमाख्यानसमुदायो बल-  
वान् । ३।२।७।२०, \* लिङ्गात् प्रकरणं दुर्बलम् ।  
९।२।१८।५३. \* लिङ्गात् प्रत्यक्षादपि आनुमानिकी  
श्रुतिः बलवती । वा. ३।३।७।१४ पृ. ८४१.  
\* लिङ्गात् श्रुतिर्बलवती । भा. ३।३।७।१४ पृ. ८२३,  
९।१।११।३७, \* लिङ्गात् समाख्यासापेक्षात् समाख्या  
बलवती । ३।२।७।२०. \* लिङ्गस्य अर्थविप्रकर्षः एषः,  
प्रथमं तावत् लिङ्गज्ञानम्, ततः सामर्थ्यात् शब्देन अयमर्थो-  
ऽभिहितो भवति । भा. ३।३।७।१४ पृ. ८४५-४६.  
\* लिङ्गस्य अर्थविप्रकर्षः ऐन्द्रीविनियोगं प्रति श्रुति-  
लिङ्गयोः सह प्रस्थितयोः यदा श्रुतेर्विनियोजकानि अश्व-  
राणि दृश्यन्ते, तदा लिङ्गे स्मरणसमर्थानि, ततो यावत्  
तेषां प्रकरणाभ्यानाथानुपपत्त्या विनियोजकानि कल्प-  
यितुमारभ्यन्ते तावदितरैः प्रत्यक्षैर्विनियोगः प्रत्यायितः ।  
तस्मिन् प्रतीते मन्त्रोऽपि प्रकरणेन प्रति निराकाङ्क्षी-

भूतः । प्रकरणी अपि मन्त्रं प्रति । तथा सति प्रकरणा-  
भनानस्य अन्यथाप्युपपद्यमानत्वात् न इन्द्राभिधानश्रुति-  
कल्पनायां अर्थापत्तिः प्रभवति, न च श्रुतिमन्तरेण विनि-  
योगः सिध्यति । तस्मात् श्रुतिर्वलीयसी । वा. ३।३।  
७।१४ पृ. ८३०. \* लिङ्गस्य ऊहः यथा— 'वस्वसि,  
रुद्रासि' इति एकहायन्याम् । साण्डे च 'वसुरसि,  
रुद्रोऽसि' इति । बाल. पृ. १२६. \* लिङ्गस्य टाबादि-  
प्रत्ययार्थः ( भवति ) । सु. पृ. ७३९. \* लिङ्गस्य  
दुर्बलप्रमाणोपजीवित्वम् ( अयं अधिकरणार्थः ) ।  
भा. ३।२।७।२०. \* लिङ्गस्य पदमात्रे पर्यवसाना-  
योगात् वाक्यविनियोगपर्यन्तत्वम् । सु. पृ. ११९२.  
\* लिङ्गस्य प्राप्तिः अनन्यथासंभवः इत्यादि । वा. ३।३।  
७।१४ पृ. ८४४. \* लिङ्गस्य वाक्येन बाधः । बाल.  
पृ. १४६. \* लिङ्गस्य वाक्यात् बलीयस्त्वम् । तथा च  
भक्षानुवाके ( ३।२।१२५-२६ ) दर्शितम् । वा. ३।३।  
७।१४ पृ. ८३३. \* लिङ्गस्य विनियोगसामर्थ्यात्म-  
कस्य केवलपदप्रयोगाभावात् पदान्तरसंनिधेः अवश्यं-  
भावित्वात् वाक्यं अन्तर्गतप्रायमेव । ३।३।४।११  
पृ. ८१७. \* लिङ्गस्य श्रुतिमात्रानुमानान्तरितः श्रुत्यर्थः ।  
वाक्यस्य पुनः लिङ्गश्रुत्यनुमानव्यवहितः । ३।३।७।१४  
पृ. ८३१. \* लिङ्गस्य श्रुतिवाक्यप्रकरणैर्विरोधः । इडोपा-  
हानमन्त्रे 'य इमं यज्ञमवान् ये च यज्ञपतिं वर्धन्'  
इत्यंशः पृथक् कर्तव्यः अभिवृद्धयर्थे जपे विनियोक्तव्यश्च  
इति पक्षः । श्रुत्या, एकवाक्यत्वेन, इडाप्रकरणेन च  
लिङ्गस्य बाधात् तथा कर्तुं न शक्यते । इति सिद्धान्तः ।  
वि. १।१।१४. \* लिङ्गस्य श्रुतिविरोधात् क्वचित्  
बाधेऽपि न सर्वत्र बाधो युक्तः । सु. ३।८।१।२  
पृ. ५४. \* लिङ्गस्य सामर्थ्यात्मकत्वं सामर्थ्यस्य च  
संदिग्धार्थनिर्णयमात्रे व्यापाराभिधानम् । पृ. १११७.  
\* लिङ्गानां नानुमानविधया निश्चायकत्वं किंतु विध्य-  
न्ताधिकरणोक्तरीत्या ( ७।४।२ ) उपमानविधया । सोम.  
८।१।१. \* लिङ्गयोः विरोधे अर्थाभिधानशक्तिरूपं  
लिङ्गम्, परस्परैकवाक्यतागमनसामर्थ्यात्मकात् लिङ्गात्  
बलीयः । वा. ३।३।७।१४ पृ. ८४०. \* लिङ्गयोः  
विरोधे मन्त्राणां गौणसामर्थ्येन गौणार्थाङ्गत्वे प्रसक्ते, मुख्य-

सामर्थ्येन मुख्यार्थाङ्गत्वम् । शेषानेकत्वे तु एकस्मिन्  
शेषिणि गौणमुख्यसामर्थ्येन मन्त्रद्वयमुदाहार्यम् । कौ.  
३।३।७।१४ पृ. ३५७.

\* लिङ्गातिदेशात् नामातिदेशः प्रबलः, शीघ्र-  
बुद्धिहेतुत्वात् । लिङ्गातिदेशश्च परंपरातिदेशात् प्रबलः ।  
वि. १२।१।६.

\* लिङ्गानुमिता श्रुतिः आकाङ्क्षावशेन क्रिया-  
प्रकाशनमात्रविनियोगायैव शायते । वा. १।२।४।३५  
पृ. १५३.

ॐ लिङ्गाधिकरणम् । पशौ पुंस्त्वादि लिङ्गं विव-  
क्षितम् ॥

तथा च लिङ्गम् । ४।१।६।१७ ॥

भाष्यम्— अधिकरणान्तरं वा । तथा च लिङ्ग-  
मिति । संख्याधिकरणं लिङ्गाधिकरणे अतिदिश्यते ।  
लिङ्गमविवक्षितम्, श्रुत्या वाक्यस्य बाधितत्वात् । न च  
विवक्षितमिव श्रूयते इति भवति लिङ्गम् । 'स्त्री गौः  
सोमक्रयणी' इति स्त्रीवचनात् सोमक्रयणी इत्यविवक्षित-  
मेव लिङ्गं प्रतीयते । ननु कथं 'मृगीमानय' इति न  
मृग आनीयते ? नैवम् । अशब्दं तु तत् । 'पूर्वो  
धावति' इति यथा । लिङ्गं विवक्षितम्, वाक्यार्थस्य  
श्रुत्या अप्रतिषिद्धत्वात् । तथा च लिङ्गं 'गर्भिण्यो  
भवन्ति' इति । तथा च 'मुष्करा भवन्ति' इति ।  
यदुक्तं 'स्त्री गौः सोमक्रयणी' इति । तत्र स्त्री  
इत्यविवक्षितम् । तथा 'प्रजापतये पुरुषान् हस्तिन  
आलभते' इति पुरुषग्रहणमविवक्षितम् । विस्पष्टो हि  
न्यायः उक्तो लिङ्गविवक्षायाम् । तस्मात् विवक्षितं लिङ्ग-  
मिति ।

शा— लिङ्गं तु अलिङ्गे विपरीतलिङ्गे वृक्षादौ  
मक्षिकादौ च शब्दप्रयोगात् अशब्दार्थ इति अविवक्षि-  
तत्वाशङ्का । सिंहः सिंही इत्यादौ अनन्यथासिद्धलिङ्ग-  
प्रतीतिः शब्दस्य वाचकत्वं कल्पयति इति शब्दार्थत्वात्  
संख्यावत् लिङ्गं विवक्षितम् ।

वि— 'न पुलिङ्गे विवक्षा वा विवक्षा, ऽनुप-  
योगतः । आद्यो, ऽनुष्ठित्यपेक्षत्वात् संख्यावत् तद्  
विवक्ष्यताम् ॥'

भाट्ट— भवतु संख्या शब्दार्थत्वात् विवक्षिता ।  
लिङ्गं तु उपादेयगतमपि अशब्दार्थत्वादविवक्षितम् । नहि  
तत् प्रातिपदिकार्थः, सिंहादिपदात् तदप्रतीतेः, तस्य  
लिङ्गत्रयसाधारण्येन लिङ्गविशेष्यमिचाराच्च । नापि  
प्रत्ययार्थः व्यभिचारादेव । नापि टाबादीनाम्, सुन्वि-  
काराणां 'तस्माच्छसो नः पुंसि' इत्यादीनाम्, विलिङ्गो  
बुद्धादौ विपरीतलिङ्गे मक्षिकादौ च प्रयोगेण व्यभि-  
चारादेव । अतः शब्दानुशासनमात्रमेवेदम्, न लिङ्गं नाम  
कस्यचित् शब्दस्य अर्थः, इति अविवक्षितम् । इति  
प्राप्ते, सिंहः सिंही इत्यादौ अनन्यथासिद्धलिङ्गप्रतीतेः  
लिङ्गमपि क्वचित् टाबादीनां सुन्विकाराणां च क्वचित्च  
तिसृचतस्तादिप्रातिपदिकविकाराणां वाच्यम् । अतश्च तत्  
क्वचित् संख्यावत् क्वचित्च प्रातिपदिकार्थत्वेनैव विव-  
क्षितम् । यत्र तु बाधः तत्र साधुत्वार्थं तच्छब्दप्रयोगः ।

मण्डन— 'पशोर्लिङ्गं विवक्ष्यते ।'

शंकर— 'लिङ्गमप्येवमिष्यते ।' एवं संख्यावत् ।

\* लिङ्गाधिकरणम् ( लिङ्गेन बर्हिर्लवनमन्त्रस्य  
मुख्ये विनियोगः ) । ३।२।१।१-२. मीको. पृ.  
२९१३ 'बर्हिर्न्यायः' इत्यत्र द्रष्टव्यम् ।

\* लिङ्गानुसारेण भक्षानुवाकस्य ग्रहणादौ विभज्य  
विनियोगो ज्योतिष्टोमे । वि. ३।२।९.

\* 'लिङ्गाभावाच्च नित्यस्य' ( ३।३।८।१८ ) ।  
इयमादिचिह्नविशेषवाच्युपपदानुमानाशङ्कानिरासार्थं एतत्  
सूत्रम् । नित्यस्य व्यवस्थिताचारात् नित्यस्य कर्तुः  
उपलक्षणभूतस्य लिङ्गस्य अभावात् ( कर्तुः उपलक्षणभूतं  
यत् लिङ्गं तस्य अभावात् ) तद्वाच्युपपदानुमानानुपपत्तेः  
सर्वधर्मता । सु. पृ. २५१.

\* लिङ्गादिभिः प्रत्यक्षः आनुमानिकानां श्रुत्यादीनां  
बाधः— यथा कृष्णलेपु सामर्थ्येन ग्रीहीनवहन्ति इत्यति-  
देशानुमितश्रुतेः । बाल. पृ. १४६, वा. ३।३।७।१४  
पृ. ८४१. \* लिङ्गादेः श्रुतिमकल्पयित्वा स्वातन्त्र्येण  
प्रामाण्यं नास्ति । वा. १।२।४।३४. \* लिङ्गादीनां  
श्रुत्यादिभिर्बाधयोग्यता । वि. ३।३।१२. \* 'प्रमाणत्वा-  
प्रमाणत्वे लिङ्गादीनां व्यवस्थिते । पूर्वैः सह विरुद्धत्वा-  
विरुद्धत्वनिवन्धने ॥' वा. १।३।२।३ पृ. १८०.

\* लिङ्गादिप्रभवा अर्थवादप्रभवा च स्मृतिः  
श्रुतिप्रभवया स्मृत्या बाध्यते । अप्राप्तबाधः । वा.  
३।३।७।१४ पृ. ८६०.

\* 'लिङ्गोपदेशश्च तदर्थवत्' । ( १।२।४ ) तेषां  
मन्त्राणां अर्थः यथा अस्ति तथा लिङ्गोपदेशो भवति इति  
सूत्रव्याख्यानम् । सु. पृ. ११२.

\* लिङ्गक्रमयोः उपदेशप्रमाणत्वात् अत्यन्तानर्थक्य-  
प्रसङ्गाच्च चोदकात् प्राबल्यम् । सोम. १०।७।१५.  
\* लिङ्गक्रमयोः विरोधः स्तुतशस्त्राधिकरणे दर्शितः  
'अर्थेन त्वपकृष्येत' इति । स्थितोदाहरणमपि यथा  
अभ्यनुज्ञापनाभ्यनुज्ञयोः प्रज्ञातक्रमयोः 'उपहूत उप-  
ह्वयस्व' इत्येवं मन्त्रौ आम्नातौ । तौ देशसामान्यात्  
तथैव अङ्गतया प्राप्नुतः 'उपहूतः' इत्यनुज्ञापने  
'उपह्वयस्व' इत्यनुज्ञायाम् । न तु तथा सामर्थ्य-  
मस्ति इति विपरीतं शेषत्वम् । यावद्भि स्थानेन  
प्रकरणमुत्पाद्य एकवाक्यत्वं कल्प्यते तावच्छिञ्जेन श्रुति-  
कल्पयित्वा साधितो विनियोगः इत्यकल्पितलिङ्गश्रुति-  
पदस्यैव क्रमस्य बाधः । तथा परिव्याणकरणक्रियमाणानु-  
वादिनोः 'परिवीरसि' 'युवा सुवासाः' इति वा  
अग्नीषोमीयपरिव्याणाङ्गत्वे प्राप्ते लिङ्गात्सवनीयार्थद्वितीय-  
परिव्याणाङ्गत्वमपि । कथं न मनोताग्नीषोमीयक्रमबाधन-  
समर्थेन लिङ्गेन आग्नेयसवनीयपशुयागाङ्गं इति चेत् । न ।  
'वचनात्त्वयथार्थमैद्री स्यात्' इतिवत् बलवत्तरश्रुति-  
कृतविनियोगकल्पितलक्षणाद्वारेण अग्नीषोमीयाङ्गत्वात् ।  
एवं हि आह 'यद्यप्यन्यदेवत्यः पशुराग्नेय्येव मनोता  
कार्या' इति । अनया हि श्रुत्या लिङ्गेन उत्कृष्य-  
माणा मनोता वारिता । द्विदेवत्येऽपि एकदेवत्यैव न केव-  
लाग्निदेवत्यत्वेन अग्नीषोमीयाद् उत्तारणीयेत्यर्थः । यद्वा  
एवकारं स्वथानादपनीय यथाक्रमं कार्या एव इत्यत्र  
संयोजना कार्या इति अवधार्यते । वा. ३।३।७।१४ पृ.  
८३६-८३७. \* लिङ्गक्रमयोर्विरोधे 'उपहूतः उपह्व-  
यस्व' इत्यनयोः यथाक्रमं पाठात् प्रभप्रतिवचनशेषत्वे  
क्रमेण अवगते लिङ्गात् वैपरीत्यम् । एवं क्रमान्तरविरोधे-  
ऽपि द्रष्टव्यम् । शेषानेकत्वे तु अन्यदेवत्यविकृतिसंनिधौ

अन्यदेवत्यानुमन्त्रणस्य आम्नातस्य तद्देवत्यानुमन्त्रणेन बाधः । कौ. ३।३।७।१४ पृ. ३६०.

\* 'लिङ्गक्रमसमाख्यानात् काम्ययुक्तं समाम्नानम्' इत्यत्र इन्द्रादीनां कर्मणो बहिरपि सद्भावः प्रतिपादितः । कु. ३।३।१८।२९.

✽ लिङ्गक्रमसमाख्यानात् काम्ययुक्तं समा-  
म्नानम् । ३।२।७।२०॥

इह काम्ययाज्यानुवाक्यकाण्डमुदाहरणम् । 'इन्द्राग्नी रोचना दिवः' 'प्रवर्षणिभ्यः' 'इन्द्राग्नी नवति पुरः' 'अथद्वृत्रम्' इत्याद्या ऋचः । ब्राह्मणे च काम्या इष्टयः श्रूयन्ते— 'ऐन्द्राग्रमेकादशकपालं निर्वपेद्यस्य सजाता वीधुः' 'ऐन्द्राग्रमेकादशकपालं निर्वपेद् भ्रातृव्यवान्' 'अग्नये वैश्वानराय द्वादशकपालं निर्वपेदुक्तामः' 'अग्नये वैश्वानराय द्वादशकपालं निर्वपेत् सपत्नमभिधोक्ष्यन्' इत्येवमादयः । तदेता याज्यानुवाक्याः प्रति संदेहः, किं यावत्किञ्चिदैन्द्राग्रं कर्म तत्र सर्वत्रानेन ऐन्द्राग्नेन न याज्यानुवाक्यायुगलेन भवितव्यम्, उत एतस्यामेव ऐन्द्राग्न्यामिष्टौ काम्यायामिति । एवं वैश्वानर्यो याज्यानुवाक्याः । एवं सर्वत्रोत्सर्गापवादाभ्यां लिङ्गस्य विनियोजकत्वं निरूप्य इदानीं लिङ्गस्यैव विनियोजकत्वमुत प्रमाणान्तरसापेक्षस्येति तद्वत एव विशेषश्चिन्त्यते ।

अत्रायं पूर्वपक्षः— यद्यप्यत्र येनैव क्रमेण ऐन्द्राग्नादीनि कर्माणि समाम्नातानि तेनैव क्रमेण तद्देवत्यानि काम्यसमाख्यायुक्तानि याज्यापुरोनुवाक्यायुगलानि अपि श्रूयन्ते । तथा च सति क्रमेण समाख्यया च तदङ्गत्वेनैव याज्यानुवाक्याविनियोगो युक्तः । तथापि लिङ्गस्य क्रमात् समाख्ययाश्च बलीयस्त्वात् इन्द्राग्न्यादिप्रकाशनसामर्थ्यात्मकेन लिङ्गेन क्रमसमाख्ययोर्नाशितत्वात् इन्द्राग्न्यादिदेवताकर्ममात्राङ्गत्वमेव याज्यानुवाक्यानां युक्तमिति । एवं प्राप्ते, अभिधीयते । भवेदेवं यदि सामान्यसंबन्धनिरोपेक्षं लिङ्गं विनियोजकं भवेत् । अग्न्यादिप्रकाशनसामर्थ्यं हि लिङ्गम् । न चाग्न्यादिस्वरूपे विनियोगः संभवति, वैयर्थ्यप्रसङ्गात् । संभवति तु तेषां यागापूर्वीयरूपे । न च सामान्यसंबन्धमन्तरेण यागापूर्वीयत्वं लभ्यते । तेन यत्र सामान्यसंबन्धापादकं वाक्यं प्रकरणं

वा समस्ति, तत्र तदपेक्षस्यैव लिङ्गस्य विनियोजकत्वम् ! अत्र तु वाक्यप्रकरणयोरभावाद्यदि क्रमसमाख्यापेक्षा न भवेत्, तदा लिङ्गस्य विनियोजकत्वमेव न स्यात् । तेनात्र क्रमेण याज्यानुवाक्यानामैन्द्राग्न्यादिकाम्येष्टिभिः सामान्यसंबन्धो वक्तव्यः । तत्र किं कुर्वतोऽस्याङ्गत्वमिति विशेषापेक्षायां स्वाभिधेयसमवेतार्थप्रकाशने विनियुज्यते । यत्र पुनः क्रमेण सामान्यसंबन्धे जातेऽप्यपेक्षा, कार्यद्वयसाधारणं हि लिङ्गं संदिग्धत्वात् केवलं न विनियोगसमर्थम्, तत्र विनिगमनासिद्धयर्थं समाख्याऽप्याश्रीयते । यथा केवलमिदेवत्यस्य कर्मणः क्रम आग्नेयी ऋक् पठ्यते । तस्याश्च लिङ्गेन कार्यद्वयमवगम्यते समिध्यमानाग्निप्रकाशनं इज्यमानाग्निप्रकाशनं च । तत्र यदि याज्यासमाख्या नाश्रीयेत, तदा प्राथम्यात् समिध्यमानाग्निप्रकाशनार्थत्वमेव स्यात् । याज्यासमाख्यया तु इज्यते अनया इतीज्यमानदेवताप्रकाशनसामर्थ्यं मन्त्रस्य कल्प्यते । यद्यपि अभिधानसामर्थ्यं न देवतार्थं, किन्तु यागसमन्वयसाधारणाग्निस्वरूपमात्रे । तथाहि, समाख्याकल्पितयागविषयसामर्थ्यानुरोधेन इज्यमानदेवताप्रकाशन एव लिङ्गेन विनियुज्यते । तदुक्तम्— 'नासति क्रतुसंबन्धे सामर्थ्यं विनियोजकम् । येन च क्रतुसंबन्धस्तेन काम्यार्थता स्फुटा ॥' इति ( वा. पृ. ७७१ ) । अतः सर्वत्र सामान्यसंबन्धपूर्वक एव लिङ्गविनियोग इति । प्रयोजनम्—पक्षोक्तम् । सूत्रं तु— लिङ्गक्रमसमाख्याभिः काम्येष्टिसंबन्धमेव मन्त्रसमाम्नानं न सर्वत्र यातीयर्थः । तौता.

✽ लिङ्गक्रमसमाख्यानात् काम्ययुक्तं समा-  
म्नानम् । ३।२।७।२० ॥

'ऐन्द्राग्रमेकादशकपालं निर्वपेत् प्रजाकामः' 'ऐन्द्राग्रमेकादशकपालं निर्वपेद् यस्य सजाता वीधुः' इत्याद्याः काम्येष्टयो विहिताः । एवं काम्ययाज्यानुवाक्याकाण्डे 'इन्द्राग्नी रोचना दिवः० श्रुथद्वृत्रं०' इति ऐन्द्राग्रं याज्यापुरोनुवाक्यायुगलं चाग्नातम् । तत्र किं यावत् किञ्चित् ऐन्द्राग्रं कर्म तत्र सर्वत्र अनेनैव याज्यानुवाक्यायुगलेन ऐन्द्राग्नेन भवितव्यं उत उक्तायां प्रथमायामेव ऐन्द्राग्नेष्टौ इदं युगलं अन्यत्र तु अन्यत् इति

विचारे, येन क्रमेण ऐन्द्राग्रदीनि कर्माणि आम्नातानि तेनैव क्रमेण तद्देवत्यानि काम्यसमाख्यायुक्तानि याज्या-पुरोनुवाक्यायुगलानि । तानि किं क्रममुख्यं तद्देव-त्यकर्ममात्रार्थानि लिङ्गात् भवन्ति उत केनचित् प्रकारेण तास्वेव काम्यासु इष्टिषु यथाक्रमं विनियुज्यन्ते इति विचारे । सिद्धान्तमाह । लिङ्गक्रमसमाख्यानात् लिङ्गानुगृहीतात् क्रमात्, लिङ्गानुगृहीताच्च समाख्यानात् सामानानं काम्ययाज्यानुवाक्यामन्त्रकाण्डसामानानं काम्य-युक्तं काम्येष्वेव यागेषु अङ्गतया संयुक्तं स्यात् । तस्मात् काम्येष्टिष्वेव विनियोगः ।

“अथ किमर्थमुभयमुपदिश्यते लिङ्गक्रमात् इति, समाख्यानात् इति च ? अस्ति तत्र पाथिकृतीयं त्रात-पतीयं च कर्म । सामिधेनीकार्यमप्यस्ति, याज्यानुवाक्या-कार्यमपि । यदि लिङ्गक्रमात् इत्येतावदेवोच्येत सामिधेनी-कार्येऽपि लिङ्गेन तासां विनियोगः स्यात् । अथ किमर्थं लिङ्गक्रमौ उपदिश्यते सर्वा याज्यानुवाक्याकार्ये एव विनि-युज्येरन् सामिधेनीषु विनियोगो न स्यात् । अथ पुनः समाख्यानात् लिङ्गक्रमाच्च निवृत्ते याज्यानुवाक्याकार्ये सामिधेनीषु विनियोगः सिद्धो भवति । यथा आग्निवारुण्या इष्टेः क्रमे अतीते सोमरौद्रीणामनागते मनोरुचः ताः सामिधेनीषु धार्या इत्युच्यन्ते । तथा ‘पृथुपाजास्तं सबाधः’ इति द्वे धार्ये कल्प्येते । तस्मादुभयं व्यपदेश-व्यमिति ” इति भाष्यम् । के.

\* ‘अग्निरुक्थे पुरोहितः’ ( ऋसं ८।२७।१ ) इत्यादीनां मनोरुचं ‘पृथुपाजाः’ ऋसं. ( ३।२७।५ ) ‘तं सबाधः’ ( ऋसं. ३।२७।६ ) इति पृथुपाजवत्योश्च याज्यासमाख्यां बाधित्वा लिङ्गेन सामिधेनीकार्ये विनियोग इति ‘लिङ्गक्रमसमाख्यानात्’ इत्यत्रोक्तम् । सु. १२३१. \* अर्थप्रकाशनसामर्थ्यरूपलिङ्गात् स्वप्रकाश्या-र्थमात्रे शेषत्वं मन्त्रस्य भवति न तु तद्द्वारा क्रतुशेष-त्वमपि क्रतूपस्थित्यभावेन अर्थप्रकाशनसामर्थ्यमात्रात् क्रतुशेषत्वासिद्धेः । अतः क्रतुना द्वारविशेषमनन्तर्भाष्य सामान्यतः शेषशेषिभावे सिद्धे किं द्वारं क्रतुशेषत्वं निर्वहतीति द्वारापेक्षायां मन्त्रप्रकाश्यार्थलक्षणद्वारा शेषत्व-

मात्रे लिङ्गं प्रमाणमिति ‘लिङ्गक्रमसमाख्यानात्’ इत्य-धिकरणे निरूपितम् । सोम. १०।५।८.

\* ‘उभा वामिन्द्राग्नी’ इत्यादीनां ‘ऐन्द्राग्रमेकादश-कपालं निर्वपेत्’ इत्यादौ यत्र क्रमसमाख्याभ्यां सामान्य-संबन्धः सिद्धः, तत्रैव विनियोगो न तु इन्द्राग्नि-संबद्धकर्ममात्रे, सामान्यसंबन्धस्य तत्राभावात् इत्येवं लिङ्गक्रमाधिकरणोक्तम् । सोम. १।३।१-२.

॥ लिङ्गक्रमसमाख्यानाधिकरणम् । काम्य-याज्याऽनुवाक्याकाण्डोक्तानां मन्त्राणां काम्येष्टिष्वेव विनियोगः ॥

लिङ्गक्रमसमाख्यानात्काम्ययुक्तं समाधानम् । ३।२।७।२०॥

भाष्यम्— इह काम्ययाज्यानुवाक्याकाण्डमुदाहर-णम् । ‘इन्द्राग्नी रोचना दिवः, प्रचर्षणिभ्यः’ ‘इन्द्राग्नी नवतिं पुरः, श्लथद्वत्र’ इत्येवमाद्या ऋचः । अपरा अपि काम्या इष्टयः । ‘ऐन्द्राग्रमेकादशकपालं निर्वपेद्यस्य सजाता वियायुः’ ‘ऐन्द्राग्रमेकादशकपालं निर्वपेद् भ्रातृ-व्यवान्’ ‘अग्नये वैश्वानराय द्वादशकपालं निर्वपेत् रुक्मामः’ ‘अग्नये वैश्वानराय द्वादशकपालं निर्वपेत् सप्तममभिद्रोष्यन्’ इत्येवमाद्याः । तदेता याज्यानुवाक्याः प्रति संदेहः, किं यावर्त्तिकचिदैन्द्राग्रं कर्म तत्र सर्वत्रानेनैन्द्रा-ग्रेन याज्यानुवाक्यायुगलेन भवितव्यम्, उतैतस्यामेवैन्द्रा-ग्न्यामिष्टौ काम्यायामिति । एवं वैश्वानरीययोर्याज्यानु-वाक्ययोः, एवं सर्वत्र । किं तावत्प्राप्तम् ? यावर्त्तिकचि-दैन्द्राग्रं वैश्वानरीयमग्नीषोमीयं जातवेदसं च, सर्वत्रैता याज्यानुवाक्या भवेयुः । कुतः ? लिङ्गात् । ननु क्रम-समाख्याने विशेषके भविष्यतः । सत्यम् । तथापि क्रमं समाख्यां च शक्नोति लिङ्गं बाधितुमिति । एवं प्राप्ते, ब्रूमः । लिङ्गक्रमसमाख्यानात् तावेव काम्यास्वेता याज्यानुवाक्या इति गम्यते । य एव हि लिङ्गक्रमः एषां कर्मणाम्, स एवाऽऽसां याज्यानुवाक्यानाम् । तेन तासा-मेव ताः शेषभूता इति । ननु लिङ्गं बलवत्तरमित्युक्तम् । सत्यमेतत् । इह तु समाख्या बलीयसी । नह्येताः समाख्यानाहते एषां काम्यानां कर्मणां प्राप्नुवन्ति, न भिन्नदेशानां कर्मणाम् । कुतः ? समाख्यामन्तरेण

आसामृचां याज्यानुवाक्यात्वमेव न विज्ञायते, कुतो भिन्नदेशानां कर्मणां याज्यानुवाक्या भविष्यन्तीति । या चैषां समाख्या, सा काम्यानामेव याज्यानुवाक्यात्वमाचष्टे, न सर्वेषाम् । यदि समाख्या नाऽऽद्रियते याज्यानुवाक्यात्वमेवैषां न भवति । यद्याद्रियते तदा काम्यानामेव । एवं हि तत्समाख्यायते काम्ययाज्यानुवाक्याकाण्डमिति ।

अथ किमर्थमुभयमुपदिश्यते लिङ्गक्रमादिति समाख्यानादिति च । अस्ति तत्र पाथिकृतीयं ब्रातपतीयं च कर्म । सामिधेनीकार्यमप्यस्ति, याज्यानुवाक्याकार्यमपि । यदि लिङ्गक्रमादित्येतावदेवोच्येत, सामिधेनीकार्येऽपि लिङ्गेन तासां विनियोगः स्यात् । अथ किमर्थं लिङ्गक्रमौ व्यपदिश्येते । सर्वा याज्यानुवाक्याकार्य एव विनियुज्येरन्, सामिधेनीषु विनियोगो न स्यात् । अथ पुनः समाख्यानालिङ्गक्रमाच्च निर्वृत्ते याज्यानुवाक्याकार्ये, सामिधेनीषु विनियोगः सिद्धो भवति । यथा, आग्निवारुण्या इष्टेः क्रमेऽतीते सोमारीद्रीणामनागते मनोर्ऋचः ताः सामिधेनीषु धाव्या इत्युच्यन्ते । तथा, 'पृथुपाजास्तं सबाधो' इति द्वे धाव्ये कल्प्येते । तस्मादुभयं व्यपदेष्टव्यमिति ।

वा— येन क्रमेणैन्द्राग्नीदीनि काम्यानि कर्माण्याभ्यातानि, तेनैव क्रमेण तदेवत्यानि काम्यसमाख्यायुक्तानि याज्यापुरोनुवाक्यायुगलानि । तानि किं क्रममुल्लङ्घ्य तदेवत्यकर्ममात्रार्थानि लिङ्गाद्भवन्ति, उत केनचित्प्रकारेण तास्वेव काम्यास्त्रिष्टिषु यथाक्रमं विनियुज्यन्ते इति । उदाहरणबहुत्वं हि सूत्रोपात्तविशेषणविषयप्रकल्पनार्थम् । तत्र लिङ्गात् सर्वार्थत्वे प्राप्तेऽभिधीयते, 'नासति क्रतुसंबन्धे सामर्थ्यं विनियोजकम् । येन च क्रतुसंबन्धस्तेन काम्यार्थता स्फुटा ॥' लिङ्गं हि देवतासंबन्धं कुर्यात् । न च तत्स्वरूपप्रयुक्तत्वे फलमस्ति । यज्ञसंबन्धिता तदनुरक्तदेवतासंबन्धिता वा नैतावता वाक्यप्रकरणादिरहितेन शक्योपादातुम् । न च ज्ञायते क्वांशे विनियोग इति । तेनावश्यं समाख्या तावदाश्रयणीया । तथा हि यज्ञसंबन्धः कार्यविशेषश्च सिध्यति । इज्यतेऽनयेति यागसंबन्धः । तस्याश्च हविःप्रदानार्थत्वात् कार्यविशेषो-

ऽप्यवधृतः । ततश्च केन यज्ञेन संबन्ध इति लिङ्गात्तदेवत्येनेति विज्ञायते । नन्वेवमपीष्टं न सिध्यत्येव । कथं न सिध्यति ? यदा काम्यं याज्याकाण्डमित्येतावत्या समाख्यया काम्येष्टिविषयत्वं नियतम् । अपि च, यद्यपि समाख्या यज्ञमात्रसंबन्धं कुर्यात्तथापि बलीयसा क्रमेण बाध्येतैव । तस्मात् काम्येष्टियुक्तमेवैतत्समाप्नानमिति । 'किमर्थमुभयं' सूत्रितमिति । क्रमानुगृहीतेन लिङ्गेनैव काम्येष्टिविषयत्वसिद्धेः । अथवा काम्यं याज्याकाण्डमित्येतावतैव सर्वं सिद्धमिति मन्यते । तत्राभिधीयते । सत्यम्, ऐन्द्राग्नादिषु लिङ्गक्रममात्रेणापि सिध्येत्, ऋचां याज्यानुवाक्यात्वादित्यत्राविनियोगात् । यानि त्वाग्नेयादीनि कर्माणि 'अग्नये ब्रतपतये' इत्येवमादिचोदितानि तत्र स्थानद्वयमृचामग्निप्रकाशने सामिधेनीत्वं याज्यानुवाक्यात्वं च । साप्तदस्याप्नानाच्च अस्ति सामिधेनीनां द्वे ऋचौ प्रति अपेक्षा । तत्र यदि याज्यासमाख्या विनियोजिका नाऽऽश्रीयेत, ततः सामिधेनीष्वपि लिङ्गक्रमावुपपद्येते इति । प्रथमातिक्रमे कारणाभावात् तत्रैव विनियोगः प्राप्नोति । समाख्यया तु तन्निवर्तितं भवति । तेन तर्हि तन्मात्रमेवास्तु नार्थो लिङ्गक्रमाभ्यामिति । तदुच्यते । यद्यत्रेष्टिपरिमिता एवात्यन्तं तदेवत्यान्नाश्राप्येरन् तत एतदेवं स्यात् । इह त्वन्यदेवत्यस्य स्वानुरूपयाज्यानुवाक्यापूरितस्य कर्मणः क्रमे या आग्नेय्य ऋचः पठ्यन्ते, ताः समाख्यया केवलया विनियुज्यमाना याज्याकार्ये विनियुज्येरन् । न चास्ति संभवः, विलिङ्गत्वादित्याभ्यां तल्लिङ्गाभ्यां बाधितत्वात् । तेनाविनियोग एव स्यात् । लिङ्गक्रमाश्रयणे पुनः समाख्यायां निवृत्तव्यापारायां ताभ्यां विनियोगे सति सामिधेनीषु प्रयोगः सिद्धो भवति । तं विषयं दर्शयति— 'आग्निवारुण्या इष्टेः' याज्यापुरोनुवाक्ये पठित्वा सोमारीद्रीणामिष्टीनां याज्यापुरोनुवाक्यास्वनागतासु मनोर्ऋचः पठ्यन्ते । ताः सामिधेनीषु धाव्या भवन्तीति । तथा पृथुपाजवत्यावपि द्रष्टव्ये । तत्रापि पूर्वस्थाः सामिधेनीक्रममतिक्रम्य याज्यापुरोनुवाक्योत्तरकालपाठादुत्तरेष्टिविषयत्वं विज्ञायते । यदि च क्रमो नाऽऽश्रीयेत ततो लिङ्गसमाख्यामात्रेण प्रथममैन्द्राग्नयुगलं द्वितीयस्यामैन्द्राग्न्यां विनियुज्येत, द्वितीयं च प्रथमा-

याम् । क्रमे तु सति समाख्यातः पूर्वतरं तेन क्रतुसंबन्ध-  
करणात् तत्संनिरुद्धमेव लिङ्गं श्रुतिं कल्पयतीत्यक्रम-  
विनियोगः परिहृतो भवति । तस्मात् सम्यक् सूत्रित-  
मिति ।

शा— मन्त्रकाण्डे संदेहः, किं यत्रयत्र सामर्थ्य-  
मस्ति, तत्रतत्र सर्वत्र विनियोक्तव्या मन्त्राः क्रमसमाख्ये  
बाधित्वा, उत तद्वशेन काम्येष्टिष्वेवेति । तदर्थं च किं  
लिङ्गमपि श्रुत्यादिवत् निरपेक्षमेव विनियोजकम्, उत  
क्रतुसंबन्धबोधकप्रमाणमन्यदपि अपेक्ष्य व्यापारविशेषमात्रे  
प्रामाण्यमिति । तत्र ‘ लिङ्गस्याप्यनपेक्षस्य मन्यन्ते  
विनियोक्तृताम् । तद्बलीयः क्रमाख्याभ्यामिति  
सर्वार्थता भवेत् ॥ ’ स्वाध्यायविध्यध्यापितस्य तावत्  
मन्त्रस्य अवश्यं प्रयोजनेन भवितव्यम् । तत्र मन्त्र-  
स्वरूपादेव ‘ दृष्टस्यार्थस्य प्रकाशकोऽयम्, अतोऽत्र  
विनियोक्तव्यः ’ इति बुद्धिरुत्पद्यते । न च निष्प्रयोजनस्य  
प्रकाशनमर्थवत् इति तद्द्वारेण तत्संबन्धिकर्मापूर्वार्थत्वमपि  
तत एव गम्यते, किमत्र प्रमाणान्तरेण । तच्च क्रमसमा-  
ख्याभ्यां प्रबलम् । इति तद्वशेन लिङ्गात् सर्वार्थत्वम् । इति  
प्राप्ते, ब्रूमः । ‘ सत्यं प्रयोजनापेक्षा मन्त्रस्यास्ति,  
तथापि तु । नैवं सामर्थ्यमात्रेण विनियोगोऽस्य  
(मन्त्रस्य)संभवी ॥ ’ नहि अपेक्षितमपि प्रयोजनं  
प्रमाणमन्तरेण लब्धुं शक्यम् । न च सामर्थ्यमात्रेण प्रयोजनं  
किञ्चित् समर्थ्यते । अग्न्यादिस्वरूपमात्रप्रतिपादनं साम-  
र्थ्यादवगम्यते । न च तावन्मात्रप्रकाशने फलमस्ति । कर्मा-  
पूर्वसाधनरूपप्रकाशनार्थता तु न कर्मसंबन्धप्रमाणमन्यद-  
न्तरेण सामर्थ्यमात्रात् सिध्यति । ‘ पूषा प्रपिष्टभागः ’  
इत्यत्र तु भागशब्दस्य यागवचनत्वात् ( यागलक्ष-  
कत्वात् ) क्रतुसंबन्धसिद्धिः इति वक्ष्यामः (३।३।१५) ।  
न चाग्निस्वरूपादीनां सुवादिवत् क्रत्वर्थमिचरः, येन क्रतु-  
रुपस्थाप्येत । लोकेऽपि तत्सद्भावात् इन्द्रादीनामपि मन्त्रा-  
र्थवादेतिहासादिभिः कर्मणोऽन्यत्रापि प्रतीतेः ( मन्त्रार्थ-  
वादादिषु स्वर्गाधीश्वरत्व-लोकपालत्वासुरजेतृत्वादिना प्रति-  
पाद्यमानत्वेन इन्द्रादीनामपि कर्मणो बहिरपि संभवाव-  
गमात् लोके संभवोऽस्ति इत्यर्थः ) । तस्मात् क्रतु-  
संबन्धप्रमाणमन्यदपेक्षितव्यम् । न च मन्त्रकाण्डस्य

क्रमसमाख्याभ्यामन्यत् प्रमाणमस्ति । ते च काम्येष्टिष्वेव,  
इति तत्रैव विनियोगः, न कर्मान्तरेषु । न च कर्मान्तरेषु  
स्मरणापेक्षया एषां मन्त्राणां तत्र विनियोगः, तेषामुपाया-  
न्तरेणापि स्मृतिसिद्धेः एकान्ततो मन्त्रानपेक्षणात् । यत्र तु  
एकान्ततः, तत्र भवत्येव सामर्थ्यमात्रादपि तादर्थ्यम्, यथा  
अर्थज्ञानस्य अनुष्ठानाङ्गत्वम् । नहि तत् विना अनुष्ठानं  
सिध्यति । यथा च आत्मज्ञानस्य सांपरायिकफलकर्मा-  
नुष्ठानौपयिकत्वम् । इत्येकान्ताभावात् न कर्मान्तरेषु  
विनियोगः । क्रमसमाख्याबलात् काम्येष्टिष्वेव यथाक्रमं  
यथासमाख्यं च याज्याऽनुवाक्यात्वेन विनियोगः ।  
संभवतामसंभवतामपि तास्वेव सामिधेय्यादौ क्रमसहितेन  
लिङ्गेन विनियोगः । ( असंभवश्च क्वचित् प्रधानदेवता-  
प्रकाशकत्वाभावात् । यथा सोमारौद्रेष्टिक्रमे आम्नातानां  
मानवीनामृचां प्रधानदेवताप्रकाशनसामर्थ्येऽपि बहुत्वात्,  
क्वचिदसंभवो यथा ‘ अग्नये रक्षोणे पुरोडाशमष्टाकपालं  
निर्वपेत् ’ इत्येतदिष्टिक्रमे आम्नातानां ‘ कृणुष्व पाजः ’  
इत्यादीनाम् ) ।

कौ— पूर्वं श्रुतेर्जघन्यप्रमाणापेक्षत्वे निरूपिते लिङ्ग-  
स्यापि इह तन्निरूपणात् प्रासङ्गिकी अनन्तरा संगतिः ।

सोम— सूत्रार्थस्तु— तत्तदिष्टिलिङ्गानुसारिक्रमात्  
समाख्यानाच्च काम्येष्टयङ्गं इन्द्राग्नीत्यादिकाण्डान्नानमिति ।

वि— ‘ ऐन्द्राग्नादीष्टयः काम्या याज्या अप्युदिताः  
क्रमात् । काण्डयोस्ताः यथालिङ्गं संचार्या नियमो-  
ऽथवा ॥, लिङ्गं क्रमसमाख्याभ्यां प्रबलं तद्वशादमूः ।  
अकाम्यास्वपि संचार्या याज्याः सर्वत्र का क्षतिः ॥,  
समाख्यानात् काण्डयोगः क्रमादिष्टिषु योजनम् ।  
अपेक्षते देवमात्रं शक्तिः काम्यैकगस्ततः ॥ ’

भाट्ट— काम्येष्टिकाण्डे इन्द्राग्न्यादिदेवत्याः काम्येष्टयः  
समाप्ताः तेनैव क्रमेण मन्त्रकाण्डे तत्तदलिङ्गा एव काम्य-  
याज्यानुवाक्याकाण्डमित्येवं समाख्याता याज्यानुवाक्या-  
मन्त्राः समाप्ताः । ते लिङ्गादिन्द्राग्न्यादिदेवत्यकर्म-  
मात्राङ्गम्, न तु दुर्बलक्रमसमाख्यानुरोधेन काम्येष्टिमात्रा-  
ङ्गम् । न च सामान्यसंबन्धबोधकप्रमाणाभावे लिङ्ग-  
मात्रेण विनियोगायोगः मन्त्रगतप्रयोजनाकाङ्क्षासहकृतलिङ्गेन  
सामान्यसंबन्धबोधकप्रमाणाभावे अपि इन्द्राग्न्यादिदेवता-



प्रकाशने मन्त्रविनियोगोपपत्तेः । न च इन्द्राग्निस्वरूपे आनर्थक्यादपूर्वसाधनत्वलक्षणार्थं क्रमाद्यपेक्षेति वाच्यम् । इन्द्राग्न्यादिदेवतानां जुहुवत् ऋत्वव्यभिचारित्वेन लक्षणोपपत्तेः । व्यभिचारित्वेऽपि वा लौकिकस्याग्न्यादेर्वैयर्थ्यादेव निवारणोपपत्तौ परिशेषादेवापूर्वीयत्वोपस्थितेः । अतो लिङ्गमात्रेण क्रमसमाख्ययोर्बाधात् सर्वार्थत्वम् । इति प्राप्ते, आकाङ्क्षाभावे योग्यतारूपस्य लिङ्गस्य विनियोजकत्वानुपपत्तेर्मन्त्रगतप्रयोजनाकाङ्क्षायाश्च सर्वमन्त्राणां वाचस्तोमे विनियोगेन निराकाङ्क्षतया अभावाच्च लिङ्गमात्रात् सर्वार्थत्वोपपत्तिः । अतश्च वाक्यप्रकरणक्रमादिना सामान्यसंबन्धबोधकप्रमाणेन तत्तदाकाङ्क्षोत्थापनात् तत्तत्क्रतुसंबन्धेऽवगते द्वारविशेषः एव लिङ्गादवगम्यते । न च वाचस्तोमीयवाक्येन प्रकरणादिबाधः, मन्त्रविशेषविषयाणां तेषां मन्त्रपाठकालोत्पन्नमन्त्रप्रयोजनाकाङ्क्षावेलायामनुपस्थितेन तेन वाक्येन बाधायोगात् । न चैवं प्रबलेन विनियुक्तस्यापि दुर्बलेन विनियोगे उत्कृष्टस्यापि पूषानुमन्त्रणमन्त्रस्य प्रकरणेन गौणेऽर्थे विनियोगापत्तिः, प्रमाणद्वयस्याप्येकविषयत्वात् मन्त्रप्रयोजनाकाङ्क्षावेलायां प्रबलप्रमाणस्योपस्थितत्वाच्च बाधकत्वोपपत्तेः । अतश्च प्रकृते बाधयोगात् क्रमसमाख्यानुरोधात् काम्येष्टिविषयत्वमेव मन्त्राणाम् । न चान्यत्राकाङ्क्षोत्थापकं किंचिदस्ति अव्यभिचारितक्रतुसंबन्धादेराकाङ्क्षोत्थापकत्वे प्रमाणाभावात् । वस्तुतस्तु नात्राव्यभिचारोऽपि । जुह्वादीनां हि न तत्त्वेनान्यत्र कारणतेति तस्या युक्तः क्रतुना अव्यभिचारितः संबन्धः । देवतारूपस्याग्न्यादिशब्दस्य तु आनुपूर्वीविशिष्टवर्णत्वेन क्रतुं प्रतीव स्वार्थप्रतिपादनं प्रत्यपि कारणत्वाच्चाव्यभिचारितः क्रतुसंबन्ध इति वैषम्यम् । अतश्च व्यभिचारात्, अव्यभिचारेऽपि वा आकाङ्क्षोत्थापकत्वानुपपत्तेर्नान्यत्र विनियोगः । अत एव स्वारसिकी आकाङ्क्षा यत्र न निवर्तते यथा अर्थज्ञाने उपनिषज्ज्यात्मज्ञाने वा, तत्राकाङ्क्षोत्थापनप्रयोजनाभावात् सामान्यसंबन्धबोधकप्रमाणं विनाऽपि भवत्येव लिङ्गमात्राद्विनिियोगः । प्रकृते तु स्वारसिकाकाङ्क्षानिवृत्तेराकाङ्क्षोत्थापकसामान्यसंबन्धबोधकप्रमाणापेक्षेति वैषम्यम् । न चैवं प्रबलक्रममात्रेणैव तदुपपत्तेः समाख्यावैयर्थ्यम्, यत्र सातदश्यवत् अग्निदेवत्यकर्मक्रमे

आग्नेयमन्त्रद्वयान्नानं तत्र प्रथमातिक्रमे कारणाभावात् क्रमाविरोधाच्च सामिधेनीषु निवेशे प्राप्ते समाख्यया याज्यानुवाक्यकार्ये निवेशः । सामिधेनीषु तु अन्यासामागमः । न चैवं क्रमोपन्यासवैयर्थ्यम्, यत्रान्यदेवत्यपूर्वेष्टियाज्याम्नानानन्तरमुत्तरेष्टियाज्यातः पूर्वमाग्नेय ऋचः पठिताः, तत्र तत्तलिङ्गकमन्त्रेण याज्याकार्ये निवेशासंभवात् समाख्याबाधेऽपि क्रममात्रेणोत्तरेष्टिसामिधेनीकार्ये निवेशः तत्सामिधेनीस्थानपठितत्वात् । अतः सिद्धं काम्येष्टिवैव विनियोग इति ।

मण्डन— 'काम्ये समाख्यानबलेन याज्या ।'

शंकर— 'मानान्तरे (सति) प्रमा लिङ्गम् ।' प्रमाणम् । ८.

\* लिङ्गत्रयम् । 'नक्षत्रं तारका तिष्ठो दारा इत्येवमादिषु । नैकत्रार्थे विरुद्धत्वात् लिङ्गा-नेकत्वसंभवः ॥' अर्थधर्मत्वे हि तस्यैकत्वात् न विरुद्धलिङ्गसमावेशो घटते इति । श्लोवा. शून्यवादे ५८ । अत्रोच्यते— 'तारकादिमतौ तथा । स्त्रीत्वाद्यन्यत्र दृष्टं स्यात्, कथंचिद्वेह संभवेत् ॥ २१२ ॥ शब्दमात्रप्रतीत्या वा, दृष्टैर्वा कैश्चिदङ्गनात् । संस्त्यानप्रसवस्थानैर्यथा पातञ्जले मते ॥ २१३ ॥ तेन लिङ्गत्रयस्यात्र सद्भावः स्यात् प्रमाणवत् । अपेक्षाभेदतश्चात्र विरोधोऽपि न विद्यते ॥' २१४ ॥ प्राणिधर्मत्वात् लिङ्गत्रयं अन्यत्र विद्यमानमेव अत्र नक्षत्रादिशब्देषु भ्रान्त्यैव अवगम्यते । कथं पुनरसति बाधके भ्रान्तित्वम् ? सत्यम्, यदि बाधो न स्यात् । पदप्रयोगवेलायां अवगतमपि अप्राणिषु लिङ्गं प्रत्यक्षाद्यनुपलब्ध्या बाध्यते एवेति । मतान्तरमाह— कथंचिदिति । प्रमाणान्तरमाह— दृष्टैरिति । इङ्गनं कल्पनम् । ये प्रायः स्त्रीत्वादितिः सहचारिणो धर्मा दृष्टाः, तैरिहापि लिङ्गत्रयं कल्प्यते । तच्छब्दप्रयोग एवात्र कल्पनमित्युच्यते । स्त्रीत्वादिषु संस्त्यानप्रसव—स्थानाख्यगुणविवक्षायां स्त्रीलिङ्गादिवचनः शब्दः अप्राणिषु नक्षत्रादिषु गौणः प्रयुज्यते । संस्त्यानं रजोबाहुल्यं स्त्रीधर्मः, प्रसवः सत्त्वबाहुल्यं पुंधर्मः, स्थानं तमोबाहुल्यं नपुंसकधर्मः । श्लोवा. शून्यवादे २१२-२१४.

\* लिङ्गत्वं अनन्यगतिकानां अन्यार्थदर्शनानां अभि-  
वाच्यते । वा. ३।३।७।१४ पृ. ८४१.

\* लिङ्गदर्शनाच्च । ३।४।१३।४०॥

सोमभक्षणस्य पुरोडाशादिभक्षणवत् ऋत्विक्षु अव-  
शिष्टकर्मानुष्ठानसामर्थ्याधानाशक्तेः तद्वैगुण्येऽपि च दक्षि-  
णालाभाख्यफलाविधातात् स्वामिन एव पानात् प्रधान-  
फलभोक्तृत्वशक्त्याधानाख्या समृद्धिः तद्वैगुण्याच्च  
भोक्तृत्वशक्तिनाशाख्या व्युद्धिः । तस्मात् तस्यैव  
वमने इष्टिः । सु. पृ. १५१४.

\* लिङ्गप्रकरणाभ्यां क्रमबाधः । यथा— दशपूर्ण-  
मासप्रकरणे 'हस्तावनेनित्ते' 'उलपराजि स्तृणाति' ।  
अत्र क्रमेण आस्तरणमात्रस्याङ्गं हस्तावनेजनम्, लिङ्ग-  
प्रकरणाभ्यां तु हस्तावनेजनं सर्वशेषः । वि. ३।१।१४.

\* लिङ्गप्रकरणविरोधे पूषानुमन्त्रणानि उदाहर्त-  
व्यानि । शेष्यनेकत्वे इदम् । शेषानेकत्वे तु निर्वापा-  
दिषु लिङ्गेन 'देवस्य त्वा' इत्यादिना प्रकरणप्राप्त-  
मन्त्रान्तरबाधः । वा. ३।३।७।१४ पृ. ८३९. \* लिङ्ग-  
प्रकरणविरोधे शेष्यनेकत्वे पूषानुमन्त्रणमन्त्रस्य प्रकरणेन  
दर्शपूर्णमासयोर्विनियोगे प्राप्ते समाख्यासहकृतलिङ्गात्  
पूषदेवत्यकर्माङ्गत्वम् । इदमुदाहरणं च सिद्धरूपत्वात्  
मन्त्रस्य अधिकाराख्यप्रकरणविरोधे ज्ञेयम् । मुख्यप्रकरण-  
विरोधे तु अन्यदूह्यम् । शेषानेकत्वे तु पूषानुमन्त्रणमन्त्रे  
प्रकरणात् आग्नेये प्राप्ते मुख्यलिङ्गकेन अनुमन्त्रणेन बाधः ।  
कौ. ३।३।७।१४ पृ. ३६०.

\* लिङ्गबलेन आकाशश्रुतेरन्यथानयनं 'आकाश-  
स्तलिङ्गात्' इत्यत्र पराक्रमः. ६२।१-२. \* लिङ्गबलेन  
सूक्तवाकमन्त्रः दशै पूर्णमासे च विभज्य विनियोक्तव्यः ।  
वि. ३।२।६.

\* लिङ्गबाधः प्रकरणवशेन न युक्तः । उप-  
९।१।३।४.

\* लिङ्गमात्रस्य ऊहः यथा— 'वस्यसि रुद्रासि'  
इति एकहायन्याम्, साण्डे च 'वसुरसि रुद्रोऽसि'  
इति । बाल. पृ. १२६.

\* लिङ्गवचनयोरेव ऊहः क्वचित्— यथा 'प्रास्मा

मी. को. ४२१

अग्निं भरत' इत्यत्र अस्मै इति पदं पुंलिङ्गैकवचनम्  
(प्रकृतौ) । 'मह्ना आलमेत' इत्यादिषु (विकृतौ)  
'प्राभ्यः' इत्येवं स्त्रीलिङ्गबहुवचनरूपेण 'प्राभ्योऽग्निं  
भरत' इति ऊहः । बाल. पृ. १२७.

\* 'स्वर्गकामः' इत्यत्र लिङ्गवत् संख्याया अपि  
उद्देश्यविशेषणत्वेन अविवक्षितत्वम् । सोम. ६।१।४.

\* लिङ्गवाक्ययोः लिङ्गं बलीयः । कुतः ? अर्थ-  
विप्रकर्षात् । यत् 'स्योनं ते' इत्यस्य प्रत्यक्षं सदनकर्मणः  
अभिधानसामर्थ्यं तन्मुख्यम्, 'तस्मिन् सीद' इत्यस्य  
पुनः पूर्वेण सह एकवाक्यतामुपगतस्य भवति जघन्यम् ।  
तदत्र पूर्वस्य मन्त्रस्याभिधानसामर्थ्यात् उपस्तरणे विनि-  
योगः उक्तो भवति इति संनिवृद्धौ लिङ्गस्य श्रुत्यर्थः ।  
उत्तरस्य तु उपजनिते अभिधानसामर्थ्ये ततः श्रुत्यर्थः  
इति लिङ्गान्तरितः विप्रकृष्टो भवति इति । भा. ३।३।७।  
१४ पृ. ८४९-५०. \* लिङ्गवाक्ययोर्विरोधे शेषा-  
नेकत्वे 'स्योनादेरपि शेषत्वं वाक्येन सदनं प्रति । सीदे-  
त्यस्यैव लिङ्गेन तेनायं पूर्ववाचनः ॥' वा. ३।३।७।  
१४ पृ. ८३८. \* लिङ्गवाक्ययोः— समुदायावयवविनि-  
योगाय वाक्यसामर्थ्ययोः सहप्रस्थितयोः असमर्थविनियोगा-  
संभवात् यावत् वाक्येन पूर्वो भागः उत्तरार्थाभिधान-  
समर्थः, (स्योनं ते सदनं ०) उत्तरो वा पूर्वसमर्थः  
(तस्मिन् सीद०) इत्यनुमीयते, तावत् प्रत्येकभाग-  
वर्तिना सामर्थ्येन पूर्वस्यापि स्वार्थे परस्यापि स्वार्थे श्रुति-  
रनुमिता । ततश्च यावत् इतरत्र विनियोजकश्रुत्यनुमानाय  
प्रयत्यते तावदिह विनियोगे सिद्धे निराकाङ्क्षत्वात्  
प्रकरणाभानस्य न कश्चिदपि हेतुः श्रुत्यनुमाने इत्यनुप-  
जातमूलो विनियोगो बाध्यते । मन्त्रस्यापि हि पूर्वस्य  
पूर्वत्रार्थे शीघ्रं विनियोगः उत्तरस्य चिरेण । तथोत्तरो-  
त्तरस्य शीघ्रं पूर्वस्य तत्र चिरेण । शीघ्रविनियुक्तश्च मन्त्रः  
चिरविनियोगं नाद्रियते । तथा अर्थोऽपि प्रथमावगत-  
मन्त्रावरुद्धो नेतरं गृह्णाति । स्वप्राधान्ये च संभवति न  
परोपसर्जनत्वं प्रतिपद्यते । तस्मात् लिङ्गे बलीयः इति  
भित्त्वा वाक्यं विनियोग इति । वा. ३।३।७।१४  
पृ. ८३२.

• लिङ्गवाक्यप्रकरणस्थानसमाख्यानां विचारः ।

‘सर्वभावगता शक्तिर्लिङ्गमित्यभिधीयते । वाक्यं तु पदसंघातमात्रमित्युदितं पुरा ॥ १ ॥ इतिकर्तव्यताकाङ्क्षा प्रक्रिया द्विविधा च सा । पाठानुष्ठानसादेश्यभेदेन द्विविधः क्रमः ॥ २ ॥ समाख्या यौगिकी संज्ञा लौकिकी वैदिकी तथा । विनियोजकमेतावदिति भाष्यविदो विदुः ॥ ३ ॥ तत्र बहिर्मन्त्रस्य प्रकरणसापेक्षेण लिङ्गेन अपूर्वसाधन-विशेषबहिर्लवने विनियोगः । दृष्टार्थेष्वेव अङ्गेषु लिङ्गस्य विनियोजकत्वं नाहृष्टार्थेषु । श्रुतिवच्च अत्रापि प्रकरणपेक्षा साधनविशेषाङ्गत्वसिद्धये भवति । अयं चापरो विशेषः यदत्र विनियुज्यमानस्य मन्त्रस्य लिङ्गविनियोगात् प्रागेव केनापि प्रमाणेन क्रतुसंबन्धोऽपेक्षितः । तदभावे लिङ्गविनियोग एव न संभवतीति लिङ्गक्रमसमाख्या-नादित्यत्र प्रतिपादितम् । वाक्यविनियोगस्तु श्रुति-विनियोगावसरे एव विवेककथनार्थं प्रपञ्चितः । मन्त्रे-ष्वपि यानि समवेतार्थाभिधायिव्यतिरिक्तानि सवित्रादि-पदानि तेषां वाक्येनैव निर्वापादिषु विनियोगः । प्रकरण-विनियोगस्तु प्रयाजादीनाम् । किं पुनः प्रकरणं इतिकर्त-व्यताकाङ्क्षा । कस्य पुनरितिकर्तव्यताकाङ्क्षा । भाव-नाया इति कर्मण्यारम्भभाव्यत्वादिति भाष्यकारो वक्ष्यति । भावना हि प्रतिलब्धभाव्यसंबन्धा तत्सिद्ध्यर्थं करणम-पेक्षते । तत्र प्रत्यासत्त्या प्रकृत्यर्थः संबध्यते ‘यागेन स्वर्गं भावयेत्’ इति । ततः कथमितीतिकर्तव्यताकाङ्क्षा भवति । तेन भाव्यसिद्ध्यर्थं भावनया संबध्यमान-मिति कर्तव्यताजातं भाव्यप्रयुक्तमुच्यते । न तु स्वरूपेण भाव्यं इतिकर्तव्यं या संबन्धुं अर्हति । न हि भवत्यपूर्वं कथमिति । भवति तु भावयेत् कथमिति । ननु ‘स्वर्गं भावयेत्’ इति ब्रूयुः भावना च फलस्य उच्यते इत्येवमादिभिस्तत्र तत्र भाष्यकारेण फलस्य भाव्यत्वाभिधानात् भाव्यप्रयुक्तमिति कर्तव्यताजातं फल-प्रयुक्तं स्यात्, नापूर्वप्रयुक्तम् । उच्यते । सत्यं फलमेव प्रथमं भाव्यतया संबध्यते तत्तु कालान्तरभावित्वात् क्षण-भङ्गुरेण यागेन साक्षात् न भावयितुं शक्यते इत्यपूर्वद्वारेणेत्युपबन्ध्यते ‘यागेनापूर्वं कृत्वा स्वर्गं कुर्यात्’

इति । न चैतावता यागस्य करणत्वहानिः । तुषपक्वा भवन्तीतिवदुपपत्तेरिति सप्तमाद्ये भाष्यकारेणैवोक्तम् । एवं चापूर्वं कृते तत एव फलं सिध्यतीत्यवधारणात् फल-कर्तव्यताऽपूर्वं संक्रामन्तीतिकर्तव्यतामपेक्षते ‘कथमनेन यागेनापूर्वं कर्तव्यम्’ इति । तत्र इत्थंभावेन प्रयाजादयः संबध्यन्ते । तेन भाव्यप्रयुक्तमप्यान्तरालिकभाव्येऽपूर्वं वाङ्नियमवत् दीक्षणीयापूर्वं पर्यवस्यति । एतच्च उपरिष्ठा-द्विस्पष्टं वक्ष्यामः । तेन अपूर्वभावनया प्रयाजादयः संबध्यन्ते । प्रयाजभावना हि भाव्यमपेक्षते, फलभावना चेत्यंभावम् । अतस्तयोः आकाङ्क्षासंनिधियोग्यत्वैः एकवाक्यता प्रयाजभावनोपेता दर्शपूर्णमासभावना अपूर्वं साधयतीति । तेन विशिष्टस्य साधनत्वं विशेषणेन उपकारजनने घटते नान्यथेति विशेषणस्य प्रयाजस्योप-कारकत्वं कल्प्यते । तत्रापि च करणोपकारकत्वेनैव तदुप-कारकत्वं संभवतीति करणोपकारकत्वं भावनाङ्गत्वेनाव-गतानां प्रयाजादीनां तादर्थ्यनिर्वाहाय पश्चात् कल्प्यते । आह च । ‘एकभावनयोपात्तास्त्रयोऽप्यंशाः परस्परम् । उपकार्योपकारित्वं पश्चादनुभवन्ति ते ।’ इति । एवं च उभयोरप्याकाङ्क्षोपरमः ।

ननु प्रयाजभावना भाव्यं अपेक्षते फलभावना च करणोपकारमित्याकाङ्क्षावशात् प्रथममेव प्रयाज-भावना करणोपकारेणैव संबध्यते न तु तादर्थ्येनैव क्रतुना तेन प्रकरणमुपकार्योपकारकभावे प्रमाणं न तु तादर्थ्यं इति । बालिशभाषितमेतत् । न ह्याकाङ्क्षा स्वयमेव प्रमा-णम् । शब्दस्तु प्रमाणम्, आकाङ्क्षया त्वेतावद्भवति नायं शब्दो निरपेक्षः किन्तु अन्येन सहैव पर्यवस्यतीति तत्र यद्यन्यो योग्यः संनिहितो भवति ततस्तेनैव सहैक-वाक्यभावं भजते । अथ न संनिहितः ततोऽध्याहृत्य योग्यं तेन सह पर्यवस्यति । तदिह ‘समिधो यजति’ इत्यस्य साकाङ्क्षस्य संनिधौ न क्रतूपकारः संनिहितः तच्छब्दस्य अश्रवणात् । तत्र यदि दर्शपूर्णमासाभ्यां श्रुताभ्यां एकवाक्यतायामाकाङ्क्षा पर्यवस्येत् ततोऽध्या-हृतेन उपकारेण स्यात् एकवाक्यता । यथोक्तेन तु मार्गेण दर्शपूर्णमासैकवाक्यतायां आकाङ्क्षापर्यवसानं उभयोः भवति । अपेक्षितोऽपि प्रथममुपकारो न केनचिदपि सम-

पितः येन प्रयाजवाक्येनैकवाक्यतयाऽन्वितात् । तेन दर्श-  
पूर्णमासप्रयाजवाक्ययोः एकवाक्यतायां गुणप्रधानभावेन  
निष्पन्नायां पश्चादपेक्षितोपकारनिर्वृत्तिः । आह च । दर्श-  
पूर्णमासयोः उपकारमपेक्षमाणयोः प्रयाजादिषु वा उपकार्य-  
मपेक्षमाणेष्वनिष्पन्नावस्थ एवोपकारे प्रकरणात् तावत्  
तादर्थ्यं प्रतीयते । तदन्यथानुपपत्तेः करणोपकारः कल्प्यते ।  
तेन उपकारापेक्षामात्रमिह तादर्थ्यप्रमाणानुमाने व्याप्ति-  
यते । नोपकारादेव शेषित्वं तादर्थ्यं वेति । अत एव  
पदार्थपूर्वकः प्रकृतानुपकार इति तन्त्रज्ञाः । विनियुक्तेषु  
पदार्थेषु कल्पिते चोपकारे विकृतिरपेक्षावशात् प्रथमं  
उपकारमेव गृह्णातीति तत्रोपकारपूर्वकत्वम् । तदेवं  
प्रकरणं प्रयाजादीनां विनियोजकम् । तच्च द्विविधं महा-  
प्रकरणमवान्तरप्रकरणं चेति । तत्र फलभावनायाः प्रकरणं  
महाप्रकरणम् । तदन्तराले यदङ्गभावनायाः प्रकरणं तद-  
वान्तरप्रकरणम् । तच्चाभिक्रमणादीनां प्रयाजादिषु विनि-  
योजकम् । भवति हि अङ्गभावनानामपि अवान्तरा-  
पूर्वसिद्ध्यर्थं कथंभावाकाङ्क्षा । अन्यथा वाङ्मनियमस्य  
दीक्षणीयापूर्वप्रयुक्तिर्न स्यात् ।

कश्चित्त्वाह । नावान्तरप्रकरणं नाम प्रमाणं संभवति,  
प्रमेयासंभवात् । प्रतिलब्धभाव्यसंबन्धा हि भावना कथं-  
भावमपेक्षते । तत्र यावदेकाङ्गभावना प्रयोजनापेक्षा प्रक-  
रणेन फलभावनाङ्गं भवति तावदितराऽपि प्रधानभावनयैव  
संबध्यते इति सर्वेषां प्रधानभावनान्वितानां नान्योन्या-  
ङ्गाङ्गीभावः संभवतीति नावान्तरप्रकरणविनियोज्याङ्ग-  
संभवः । अभिक्रमणं तु वाक्येनैव प्रयाजादिषु विधीयते  
इति तदङ्गं नावान्तरप्रकरणादिति । स नूनं वार्तिके 'पर-  
प्रकरणस्थानामङ्गे श्रुत्यादिभिस्त्रिभिः । ज्ञाते पुनश्च  
तेनैव संदर्शने तदिष्यते ॥' इत्यस्मिन् अश्रुतपूर्वी । यत्र  
ह्यङ्गोद्देशेनैव श्रुत्यादिभिः किञ्चित् विनियुज्यते तत्र  
अवश्यमङ्गस्य कथंभावापेक्षोत्थापयितव्या । सा च यदि  
परस्तादपि किञ्चित्तद्देशेनैव विधीयते तावदनुवर्तत  
एव । तयोः संयुक्तयोर्द्वयोर्मध्ये यदङ्गं असंयुक्तं विहितं  
तत्तदाकाङ्क्षानुवृत्तेः संनिधिविशेषाच्च तेनैव संबध्यते ।

योऽप्यङ्गापूर्वाणामनुष्ठेयत्वाच्च स्वारसिकीं कथंभावा-  
काङ्क्षामिच्छति तेनापि कारणान्तरसमुत्था सा अभ्युपेत-

व्यैव । अन्यथा दीक्षणीयादिषु अतिदेशानवकल्पनात् ।  
तेन प्रयाजाद्युद्देशेन श्रुत्यादिभिः किञ्चिदङ्गमुक्त्वा मध्ये  
किञ्चिदसंयुक्तं विधाय पुनरन्ते प्रयाजाद्युद्देशेन अङ्गे विहिते  
मध्यस्थस्य असंयुक्तस्याङ्गस्य अवान्तरप्रकरणात् प्रयाजा-  
द्यङ्गता भवति ।

यस्वेतन्न मृष्यति तस्य सामिधेनीनां निविद्धिर्व्यव-  
धानाभावेन सत्यपि संनिधाने बलीयसा प्रकरणेन उपवी-  
तस्य प्रधानाङ्गत्वसिद्धेः निविद्धिः सामिधेनीनां विच्छेद-  
प्रतिपादनमनर्थकं स्यात् । अथोच्येत उपव्ययत इत्येक-  
पदश्रवणादन्विताभिधानसिद्ध्यर्थमर्थान्तरापेक्षायां संनि-  
हिताभिः सामिधेनीभिरन्विताभिधानं भवति संनिधानाभावे  
तु गत्यन्तराभावात् प्रकृतेन प्रधानेनान्वयः संपद्यते इति ।  
तदयुक्तम् । प्रकृतिप्रत्ययार्थयोरेव मिथस्तत्सिद्धेः  
प्रत्ययेन हि प्रधानापूर्वमनूय तदङ्गत्वेन उपव्यानं विधी-  
यते, तद्वि कर्तृसंस्कारत्वात् प्रधानापूर्वविषयमवघातादि-  
वदनुप्रविशति । स्तुतिपदानि च 'निवीतं मनुष्याणाम्'  
इत्येवमादीनि सन्ति यैरुपव्यानमन्वितमभिधीयते इति  
नान्विताभिधानसिद्ध्यर्थमर्थान्तरापेक्षा । तस्मात् अङ्गाना-  
मपि भवत्येव कथमिति प्रकारविशेषाकाङ्क्षा तदाह  
भगवान् भाष्यकारः । 'भवति हि सामिधेनीरनुब्रूयात् कथ-  
मिति विशेषाकाङ्क्षवचनमिति' कश्चैष न्यायो यत्कार्य-  
रूपत्वे सत्यपि निरधिकाराणां अपूर्वाणां स्वरसतः कथं-  
भावापेक्षा नास्ति साधिकाराणां तु विद्यते इति कार्यत्वं हि  
तदपेक्षायां निमित्तं साधिकारं निरधिकारमिति तु विशेष-  
मात्रं तस्मात् अस्त्येवाङ्गेऽङ्गस्याप्यपेक्षा । यद्येवं कथं तर्हि  
प्रयाजादिषु अव्यक्तचोदितेषु सौमिकधर्मानतिदेशः कथं  
वा दीक्षणीयादिषु ऐष्टिकधर्मानतिदेशः । यथा तत्तथा श्रूय-  
ताम् । स्वारसिकी हि निरधिकाराणामाकाङ्क्षा नास्ति,  
कारणान्तरसमुत्था तु नापहोतुं शक्यते । तत्र दीक्षणीया-  
दिषु प्रयाजादिदर्शनेन इतिकर्तव्यताकाङ्क्षा कल्प्यते तस्यां  
च सत्यामतिदेशसिद्धिः । प्रयाजादिषु तु न किञ्चिदा-  
काङ्क्षोत्थापकमस्ति इति नातिदेश इति । अत्राभिधीयते ।  
इदमत्र विकल्पनीयं किं येन प्रयाजादिनाऽऽकाङ्क्षा  
कल्प्यते तेन तदेव प्रति सा कल्प्यते उत तदर्शनादेव  
तावदविशेषेण इतिकर्तव्यताकाङ्क्षा कल्प्यते इति । यदि

तावत् पूर्वः कल्पः ततो दैक्षस्य पशोरङ्गत्वेन स्वाभाविकाकाङ्क्षाविरहिणः प्रयाजादिदर्शनेन दर्शपूर्णमासविध्यन्ताकाङ्क्षैव कल्प्यते इति न विकृतित्वं सिद्धं कृत्वा तत्प्रकृतिविशेषविचारो घटते । यदा तावत् स्वरूपमात्रमालोच्यते तदा निराकाङ्क्षत्वात् न प्रकृतिविशेषचिन्ता । यदा तु प्रयाजादिदर्शनेन विकृतित्वं कल्प्यते तदा प्रकृतिविशेषस्यैव निर्णीतत्वाच्च चिन्तावसरः । न च 'पशौ च लिङ्गदर्शनात्' इत्यत्र पशोः अपूर्वत्वनिराकरणेन पूर्ववत्त्वमेव लिङ्गदर्शनेन साध्यते किमत्र कुतश्चिद्धर्मा अतिदिश्यन्ते उत नेत्येतावदेव विचार्यते इति वाच्यम्, अष्टमे विशेषातिदेशचिन्ताधिकारात् । न चासौ समाप्ता येन दर्विहोमवत् पूर्ववदपूर्वचिन्ता क्रियेत तस्मात् विशेषातिदेश एव चिन्त्यते । तथा च भाष्यकारो विशेषातिदेशविचारमेव दर्शयति । पशौ किं दर्शपूर्णमासिको विध्यन्त उत सौमिक इति । सिद्धान्तेऽपि लिङ्गस्य प्रापकत्वमाक्षिप्य 'चोदनासामान्यादित्याह स च सामान्येन विकृतित्वे सिद्धेऽवकल्पते नान्यथा । अथैतदोषपरिहाराय लिङ्गदर्शनेन तावदिति-कर्तव्यतामात्राकाङ्क्षा कल्प्यते ततः चोदनासामान्यादतिदेश इति तर्हि प्रयाजादिषु अभिक्रमणाख्यलिङ्गोपदेशसामर्थ्यात् आकाङ्क्षापरिकल्पनात् अव्यक्तत्वेन सौमिकविध्यन्तप्रसङ्ग इति समानः पर्यनुयोगः ।

तदेतदावाभ्यामेवं परिहर्तव्यं न प्रयाजादीनामव्यक्तत्वं यस्य हि तद्धितेन चतुर्थ्या मन्त्रवर्णेन वा देवता नास्ति तदव्यक्तम् । प्रयाजादीनां तु मन्त्रवर्णादिभिर्देवतासंगतेः नाव्यक्तत्वमिति । यदि तु यस्योत्पत्तिवाक्ये देवता नास्ति, तदव्यक्तं तत उपांशुयाजस्याप्यव्यक्तत्वप्रसङ्गः । तस्य हि तद्वच्च देवतायां स्यादिति विचार्य 'विष्णुर्वा स्याद्वैत्रास्रानात्' इति मन्त्रवर्णात् देवतासंगतिं वक्ष्यति । ज्योतिष्टोमस्यापि तर्हि 'ऐन्द्रवायवं गृह्णाति' इति तद्धितेनैव देवताऽभिधानात् नाव्यक्तत्वं स्यात् । न यागे देवता तद्धितेन विधीयते किन्तु ग्रहणे तस्मादोषः, किंच असंभवादपि न प्रयाजादिषु सौमिकधर्मातिदेशः, दर्शपूर्णमासयोर्हि साङ्गयोः पूर्वेष्वुपक्रम्यापरेषुः समापनं श्रुतं तत्रापि परिस्तरणादि हस्तावनेजनादि च तन्त्रं

अपरेद्युरेवोपक्रम्य समापनीयम् । तत्र यदि प्रयाजादिषु सौमिकविध्यन्तो दीक्षणीयादिः औदवसानीयान्तः प्रत्येकं अतिदिश्येत ततः तस्मिन् प्रत्येकमनुष्ठीयमाने प्रधानस्य कालोत्कर्षः स्यात् । न च तन्त्रेण प्रसङ्गेन वा सकृदनुष्ठानसंभवः । कालभेदात् तन्त्रमध्ये विधानाभावाच्च पूर्वं हि प्रयाजाः प्रधानादनुष्ठीयन्ते पश्चादनुयाजाः । ततोऽपि सूक्तवाकादिव्यवहिताः पत्नीसंयाजाः । न चैवं सति तन्त्रं भवति दीक्षणीयादिषु इव ऐष्टिकविध्यन्तस्य । न च यावच्छक्ति कानिचिदङ्गानि विहाय कानिचिदनुतिष्ठेतेति विशेषापरिज्ञानात् शक्यतेऽभिधातुम् । तस्मात् अनतिदेशः प्रयाजादिषु सौमिकविध्यन्तस्य, तस्मात् अस्त्येवान्तरप्रकरणम् । कथं तर्हि विदेवनादीनां अभिषेचनीयाङ्गत्वं नेष्यते । चोदकप्रातैरेव धर्मैराकाङ्क्षापरिपूरणेन अभिषेचनीयस्य प्रागेव पर्यवसानात् । विकृतयो हि क्लृप्तोपकाराकाङ्क्षाः प्रथमं प्राकृतैरेव समीपस्थमङ्गं विहाय संबध्यन्ते इति गृहमेधीयाधिकरणे भाष्यकारो वक्ष्यति । एवं निज्ञातपर्यवसानस्यापि विकारस्य समीपस्थाङ्गवशादपर्यवसानं कल्पयितव्यं ततश्च क्रमो भवति । विकृतिष्वपि यत् प्राकृताङ्गमध्ये पठितं यथा आमनहोमस्तस्य प्रकरणेन ग्रहणम् । विदेवनादीनामपि तर्हि प्राकृताङ्गमध्ये माहेन्द्रस्तोत्रकाले अनुष्ठीयमानानां प्रकरणेन अभिषेचनीयाङ्गत्वप्रसङ्गः । न तत्रैवाभ्युपगमिः अन्यत्र उत्पन्नानां प्रकरणावगतराजसूयाङ्गभावानामपकर्षः स्तोत्रकाले विहित इति नाभिषेचनीयाङ्गत्वम् । राजसूयभावनायास्तु पवित्रादारभ्य क्षत्रस्य धृतिपर्यन्तो यागगणः स्ववाक्यस्थेन यजिना तन्त्रेणोपादाय करणत्वेन समर्पित इति यत्पवित्रस्य प्राकृतमङ्गं यच्च क्षत्रस्य धृतेः तत्सर्वं राजसूयस्य प्राकृतमङ्गं तन्मध्यवर्तीनि विदेवनादीनि भवन्ति प्रकरणस्य गोचरः । तस्मात् अवान्तरप्रकरणाभ्युपगमेऽपि न कश्चिदोष इति ।

द्विविधं प्रकरणम् । तच्च भावनार्थानामेवारादुपकारिणां केवलं विनियोजकं न द्रव्यादीनां नापि संनिपातिनाम् । तेषां हि यथायथं श्रुत्यादिभिरेव विनियोगः प्रकरणं तु सहायमात्रम् । मन्त्राणामपि न स्वरूपेण प्रकरणग्रहणं तज्जन्यस्य तु वाक्यार्थप्रत्ययस्य क्रियारूपस्य तदपि लिङ्ग-

साहित्येनेति मन्त्राधिकरणे वाक्यार्थप्रत्ययस्त्वकृतार्थ इत्यादिना दर्शितम् ।

‘संविदन्ति तु ये कार्यमपूर्वं वाक्यगोचरम् । न दर्शाद्यङ्गता तेषां प्रयाजादेः प्रसिध्यति ॥’ ४ ॥ कार्यभूतं प्रधानं अपूर्वं लिङ्गाद्यभिधेयं उपसजनी-भूतसकलतरपदार्थकं वाक्येन प्रतिपाद्यते इति ये मन्यन्ते तेषां मते प्रयाजादीनां दर्शाद्यङ्गता न स्यात् कथम् । ‘आकाङ्क्षति प्रधानं हि न प्रधानान्तरान्वयम् । अङ्गापूर्वस्य येन स्यात्प्रधानापूर्वसंगतिः ॥’ ५ ॥ न कार्यमन्यार्थं भवतीति न्यायात् प्रयाजापूर्वं स्वप्रधानभूतं न प्रयोजनान्तरमपेक्षते । अनपेक्षं च संनिहितेनापि दर्श-पूर्णमासापूर्वेण संगन्तुं नार्हति ।

यत्तत्र केनचिदुच्यते साधिकारापूर्वसंनिधिसमाप्ता-तानि प्रयाजादिवाक्यानि न द्रागिवापूर्वान्तरमवगमयन्ति अवघातादिवत् अनुवादकत्वसंभवात् । किन्तु यागस्वरूप-मेव स्वकारकविशिष्टमुपस्थापयन्ति । तच्च अनन्यनिष्ठं स्वयं चाप्रयोजनीभूतं प्रयोजनरूपाधिकारविध्यन्वययोग्य-मित्यधिकारवाक्यगत एव लिङ्गशब्दस्तेन गुणभूतेनान्वितं स्वार्थमभिधत्ते तेषां च तदङ्गत्वं करणोपकारद्वारं स च संभूय सर्वैरङ्गैर्जन्यते । न च क्षणविशारूणां तेषां स्वरू-पेण संभवः संभवतीत्यवान्तरव्यापाररूपाणामपूर्वाणामव-द्याश्रयणीयत्वात् । योऽसौ लिङ्गशब्दः प्रागनूद्यमानार्थतया शङ्कितः स इदानीं अपूर्वान्तरग्राहकग्रहणापादितप्रधानापूर्-वैदमर्थयागविषयतया विहृतप्राधान्यमधिकाराङ्गत्वेनैव अभिधत्ते न स्वप्रधानं विषयविनियोगविरोधात् । एत-देवापूर्वमभिधेय भाष्यकारेणोक्तं ‘न चाविहितमङ्गं भवति’ इति विधिज्ञानानां कर्मणां भङ्गुरत्वात् नाङ्गत्वं संभवतीत्यर्थः । ननु एवं सति यस्तु पुरुषप्रयत्नः सोऽनुवाद इत्यपि भाष्यमस्ति संनिपातिनि नैमित्तिके जज्जभ्यमानमन्त्रवचने तदुक्तं तत्र हि कारकद्वारेणैव अङ्गत्वं विनाऽप्यपूर्वान्तरात् संभवतीत्यनुवाद एव लिङ्गशब्दः तत्सिद्धं प्रयाजादीनामङ्गत्वमिति । ‘तदेत-त्प्रक्रियामात्रं श्रद्धालुभ्योऽभिरोचते । प्रमाण-परतन्त्रेभ्यो नैतद्रोचिमुमर्हति ॥’ ६ ॥ तथा च ‘स्वप्रधानं भूतं कार्यं तद्बाधे विनिश्चिते ।

वाक्यान्तरेण संबन्धो न बाधे नापि संशये ॥७॥ द्वयोः सद्भावसंदेहात्प्रकृतौ यजमानयोः । मा युवं हि स्थ इत्येषा प्रतिपत्प्रकृति गमत् ॥’ ८ ॥ साधि-कारवाक्येषु तावत् अमी लिङ्गादयो विदितनिरपेक्षकार्या-भिधानशक्तयो न समिदादिवाक्येषु अन्यनिष्ठं कार्यम-भिधातुमीशते । लक्षणायाऽभिदधतीति चेत् । न लक्ष-णायां प्रमाणमस्ति । विनियुक्तविषयत्वं प्रमाणमिति चेत् , न, मिथ्याविनियोगस्यैवासंभावनीयत्वात् । न खलु स्व-पदावगतप्रधानकार्यबाधेन ग्राहकग्रहणसंभवः । प्रत्यभिज्ञा-शङ्कया न द्रागिवापूर्वान्तरं प्रतीयते इति चेत् । एतदेव तर्हि प्रथमं निरूपयितव्यं अनेन तावत्कार्यमभिधीयते तर्त्तिक प्रकृतमेवाधिकारापूर्वं उत अन्यदिति, तत्र यदि कारकद्वारेण तद्विषयानुप्रवेशं संभावयेत् ततः प्रत्य-भिज्ञानसामर्थ्यात् विषयस्य विनियोगमवघातवदनु-मन्यते । अथ तु प्रयत्नेन मृगयमाणो न तद्विषयानु-प्रवेशद्वारं पश्यति ततः प्रत्यभिज्ञाबाधेन नियोगा-न्तरमेव प्रधानभूतं समिद्यागविषयमध्यवस्यति । इतरथा श्रुतिबाधप्रसङ्गात् परिहृत्य हि श्रुतिबाधं च ग्राहको गृह्णाति न तद्बाधेनापि विरोधाशङ्कयाम् । अत्र च श्रत्या प्रथमं तावद् ग्राहकस्य विरोधः शङ्क्यते । विषयानुप्रवेश-संभवे श्रुतिग्राहकयोरविरोधः असंभवे तु श्रत्या ग्राहकस्य विरोधः स्यात्, लक्षणाप्रसङ्गात् । न चैवं विरोधे शङ्क्य-माने ग्राहको गृहीतुमीष्टे मा ग्राहिष्ठ ज्योतिष्टोमो यजमान-द्वयसंयुक्तां ‘युवं हि स्थः’ इत्येतां प्रतिपदं तत्रापि हि प्रथमं तावदस्त्येव संदेहः । किं कथंचित्प्रकृतावेव यजमानद्वयं संभवति ततश्चाविरोधः श्रुतिप्रकरणयोः । अथवा असंभवात् विरोध इति तदेवं सति यदि ‘समिधो यजति’ इत्यत्र प्रधानापूर्वशङ्कया विरोधस्था-निश्चयात् प्रकृतसंबन्ध एव भवति तस्मिंश्च सति तद्वले-नैव लिङ्गशब्दस्य लक्षणाश्रयणमित्युच्यते, ततो यजमान-द्वित्वसंभवाशङ्कया श्रुतिविरोधस्यानिश्चयात् ग्रहणे प्रति-पदः संजाते तद्वलेनैव द्वित्वश्रुतेः लक्षणयैकत्वप्रतिपादकत्वं पत्त्यभिप्रायत्वं वा प्रसज्येत ।

विरोध एव तत्र निश्चितो न शङ्कामात्रमिति चेत् । कथं तर्हि अधिकरणारम्भः । न हि निर्णीते न्यायेन

विचारः संभवति । सत्यपि संदेहे पश्चात् विरोधनिर्णयः प्रतिपदीव समिद्यागेऽपि भवति । यदि मन्येत न समिदादिषु प्रथमं संदेहः । किं तर्हि संनिधानात् प्रकृतापूर्वमेवेदमिति भ्रान्तिर्भवति ततश्चाविरोधात् ग्राहकग्रहणमिति । तथापि पश्चाद्विरोधदर्शनेन तत् व्यावर्तते यथा पूर्वपक्षन्यायेन निश्चिते प्रतिपदः प्रकरणग्रहणे सिद्धान्तन्यायेन श्रुतिविरोधप्रतिभासे सति तादर्थ्यं व्यावर्तते । किञ्च यदि नियोगान्तरमवघातादिवदप्रतिपक्षं ततः तद्वाक्यगामिनामवहन्त्यादिशब्दानां इव प्रयाजादिवाक्यगतानामपि यज्यादिशब्दानां प्रधानापूर्वान्वितस्वार्थाभिधायकत्वं किं नाभ्युपगम्यते । एषा हि तत्र युक्तिः । यद्येषां प्रधानापूर्वान्वितस्वार्थाभिधायित्वं स्यात् । तथा सति उत्पत्तावेवान्यतिरश्चीनतयाऽवगतस्य नियोगान्तरविषयता न स्यात् । कार्यद्वये संबन्धानुपपत्तेः । न ह्येकं वस्तु युगपत् कार्यद्वयसंबन्धि प्रत्येतुं शक्यमिति । इदं च प्रतीते नियोगान्तरे शक्यमभिधातुं नाप्रतीते । तेन यदि नियोगान्तरमप्रतिपक्षं ततो विरोधाभावाद्यजिशब्दस्य समिद्धावगतस्य प्रधानापूर्वान्वितस्वार्थाभिधायित्वं अवहन्त्यादिवत् स्यात् । अथ प्रतिपक्षं ततः श्रुतिविरोधे ग्राहकग्रहणानुपपत्तिरिति सेयं उभयतःपाशा रज्जुरिति । अथ प्रथममप्रतिपक्षे अपूर्वान्तरे यजेरेवाधिकारापूर्वान्वितस्वार्थाभिधायित्वमवगतमपि पश्चात् नियोगान्तरावगत्या बाध्यते ततो ग्राहकग्रहणमपि श्रुतिविरोधात् बाधित्वम् । तस्मान्न कथंचिदपि प्रयाजादीनामङ्गत्वं संभवति । यदपि च न चाविहितमङ्गं भवतीत्येतदनृतवदनप्रतिषेधं अधिकृत्य अभिहितम् । आरादुपकारकविषयकानुवादाभिधानं तु जङ्गम्यमानमन्त्रवचनाधिकारात् संनिपातिविषयमिति तत्तावन्मात्रालोचनेनोक्तम् । अन्यथा कथं तदुत्तरे कर्माणीत्यत्रादुपकारकमेवाभिप्रेत्य पुरुषप्रयत्नोऽनुवाद इति वदत्येव भाष्यकार इति नैवं व्याख्यातुं शक्यते । कथं तर्हि व्याख्येयं विनियोगाभिप्रायं विध्यभिधानमितरच्च प्रयोगाभिप्रायं इत्येवमेतत् व्याख्येयम् । न ह्यसति विधौ समिदादीनां अङ्गत्वं सिध्यति । ननु प्रकरणेनैवान्तरेणापि विधिं श्रुत्येव समिदादीनां सोमादीनामिवाङ्गत्वं सिध्यति । यथा ' सोमेन

यजेत ' इति यजिविध्यतिरेकेण सोमस्य विध्यभावेऽपि तृतीयया विनियुक्तस्य प्रधानविधिनैव विधानम् । एवं प्रयाजादीनामपि प्रकरणेन दर्शपूर्णमासयोर्विनियोगे सति विशिष्टप्रधानविधेरेव विशेषणभूतानां प्रयाजादीनां विधिसिद्धेः नार्थः पृथग्विधानेन इति चेत् । सत्यं विशिष्टविधिः विशेषणमास्कन्दति विशेषणत्वमेव तु नतं विधानात् सिध्यति । सिध्यति प्रकरणेनेति चेत् । न, तस्यैव विध्यधीनत्वात् । साकाङ्क्षस्य हि साकाङ्क्षे विनियोगः प्रकरणार्थः न च विधिविधुराणामङ्गानां प्रयोजनापेक्षा अस्ति समानपदोपनीतं धात्वर्थमेव भाव्यं समासाद्य भावनायाः परितुष्टत्वात् । विध्युपहिता तु न तावन्मात्रेण परितुष्टतीति भवति प्रयोजनापेक्षा । सत्यां च तस्यां प्रकरणेन दर्शपूर्णमासयोर्विनियोगादङ्गत्वं प्रयाजादीनां सिध्यति तस्मादङ्गत्वसिद्ध्यर्थमेव समिदादिषु विधिना भवितव्यमिति । एवमङ्गभूतेषु तेषु विशिष्टप्रधानविधिनैव प्रयोगसिद्धेः तस्मिन्नेव अङ्गविधिरनुवादोऽभिधीयते । तस्मात् उभययुपपन्नमिति सर्वमवदातम् । तत्प्रकरणमेव प्रयाजादीनां विनियोजकमिति ।

क्रमस्तु देशसामान्यलक्षणः, स च द्विविधः पाठसादेश्यमनुष्ठानसादेश्यमिति । पूर्वं तावत् यत्राङ्गाङ्गिनोः समानदेशो पाठः, यथा दन्धिमन्त्रस्योपांशुयाजस्य च उत्तरमपि यत्र समानमनुष्ठानं शेषशेषिणोर्भवति यथा दैक्षस्य पशोः पशुधर्माणां च । द्विविधेनापि सादेश्येन दन्धिमन्त्रस्य पशुधर्माणां चोपांशुयाजेऽग्नीषोमीये च विनियोगो भवति ।

समाख्या नाम यौगिकी सञ्ज्ञा । सा च लौकिकी वैदिकी च । यथा होतृचमस इति यथाऽऽध्वर्यवमिति । तथा चमसभक्षणे होतुः, पदार्थकरणे चाध्वर्योर्विनियोग इति ।

यस्तु विधिध्यापारं उपादानाभिधानं सप्तमं प्रमाणं विनियोगे मन्यते तस्योत्तरं विनियोजकमेतावदिति । न खलु उपादानं नाम शेषप्रमाणं संभवति, प्रमेयासंभवात् । यदप्युच्यते तत्कृतं च प्रोक्षणादेः ऋत्वर्थत्वमिति । तदप्युक्तं श्रुत्यैवापूर्वसाधनरूपे विनियोगात् । एतदेव हि तस्साधनरूपशेषत्वं यत् तद्द्वारेण पूर्वशेषत्वम् । तथाऽपि कथं ऋत्वर्थत्वं उच्यते । त्रीहीणां तण्डुलपिष्ट-

पुरोडाशादियागप्रणालिकया अपूर्वसाधनत्वम् । तथा-  
विधांश्चोद्दिश्य विधीयमानं प्रोक्षणं सर्वस्य द्वारद्वारि-  
भावावस्थितस्याङ्गं भवति । कथं चोपादानेन क्लृप्तत्वं  
प्रोक्षणादेः ? यदि मतं नियोगैदमर्थं तावद् ग्राहकग्रहणे-  
नैव प्रोक्षणादेरवगतं तच्च करणतया न संभवति पारि-  
शेष्यात् करणोपकारकत्वेनैव तादर्थ्यं निर्वहतीति नियोग  
एव तदन्वितः प्रतिपन्नस्तस्य करणोपकारकतां कल्पयन्  
करणैदमर्थमाक्षिपतीति । यद्येवं प्रकरणमेवेदमभिधानान्त-  
रेणोक्तम् । तस्यापि हेतुदेव रूपं भवत्पक्षे प्रयाजादीनां  
ग्राहकग्रहणापादितापूर्वैदमर्थनिर्वाहार्थं करणतदसंभवात्  
करणोपकारद्वारकल्पनमिति उपकारस्वरूपमेव प्राकर-  
णिकम् । तज्जनकत्वं तु प्रयाजादीनामपि औपादानिक-  
मेवेति चेत् । तर्हि प्रयाजादेः विनियोगः प्राकर-  
णिकः स्यात् । न हि प्रकरणकल्पितोपकारजनन-  
मात्रेण प्रकरणविनियोगः सिध्यति । सर्वेषामेव संनिपाति-  
नामनारभ्याधीतानां च अङ्गानां तज्जनकत्वेन प्रकरणविनि-  
योगप्रसङ्गात् । अतः प्राकरणिकमेव प्रोक्षणादेरङ्गत्वम् ।  
ननु असंयुक्तं प्रकरणेन विनियुज्यते, संयुक्तं च प्रोक्षण-  
मिति । नैष दोषः । संयुक्तानामपि द्वारापेक्षत्वात् तन्निबन्ध-  
नत्वाच्च करणोपकारद्वारपरिकल्पनस्य प्रयाजादिष्विव ।  
तदेवं प्रमाणशरीराविशेषेऽपि संयुक्तानां द्वारपरिकल्पक-  
मुपादानम् । असंयुक्तानां च प्रकरणमिति समयमात्रम् ।  
पक्षेकत्वादीनामपि श्रुत्यैव विनियोगो ज्योतिष्टोमादीना-  
मपि फलार्थत्वं वाक्यादिभिरिति प्रागेव चर्चितम् ।  
तस्मादुक्तान्येवाङ्गत्वे प्रमाणानीति । रत्नमाला. ( अङ्ग-  
निर्णयपरिच्छेदः ) ।

\* लिङ्गवाक्यविरोधाधिकरणम् । अत्र भाष्यकृता  
मन्त्रस्य एकवाक्यतोपगमनसामर्थ्यरूपं शब्दसामर्थ्यरूप-  
लिङ्गं व्यवहृतं पूर्वल्लिङ्गाध्यता च अस्योक्ता । बाल.पृ. ९.

\* लिङ्गवाक्यविरोधोदाहरणे 'स्योनं ते सदनं'  
इत्यत्र यदा दृश्यमानैकवाक्यत्वयोमन्त्रयोः पृथक् पृथक्  
प्रकाशयितव्यावर्थौ कर्मसमवेतौ दृश्येते तदा उभयोरपि  
भेदेन प्रकाशकापेक्षणात् प्रकाशकयोश्च प्रकाश्यापेक्षणात्  
विनियोगाय प्रस्थिते सति यस्य यत्र क्लृप्तं सामर्थ्यं स  
तत्र शीघ्रतरं प्राप्नुवन् नान्यत्र एकवाक्यतया नेतुं शक्यते,

नापि अन्येभ्यस्तत्रागच्छद्भ्यः सोऽवकाशं ददाति । वा.  
३।३।७।१४ पृ. ८३२.

\* लिङ्गविनियोगः इदानीं प्रस्तूयते तृतीयस्य  
द्वितीये पादे । वा. ३।२।१।१ पृ. ७४५, \* लिङ्ग-  
विनियोगः तृतीयस्य द्वितीये उपवर्णितः । ३।३।१।१  
पृ. ८०३.

\* लिङ्गविनियोगाधिकरणम् । ३।२।१।१-२.  
मीको. पृ. २९१३ 'बर्हिर्न्यायः' इत्यत्र द्रष्टव्यम् ।

\* लिङ्गविनियोज्यत्वं नास्ति वैदिकस्य मन्त्र-  
व्यतिरिक्तस्य शब्दस्य । सु. पृ. १२०९ .

\* लिङ्गविनियोज्यमन्त्रप्रकाशस्य यज्ञपतिप्रथनस्य  
पुरोडाशप्रथनफलत्वं निराकृतं मन्त्राधिकरणे भाष्ये ।  
पराक्रमः . ४८।१.

☞ लिङ्गविशेषनिर्देशात् पुंयुक्तमैतिशायनः ।  
६।१।३।६ ॥

'दर्शपूर्णमासाभ्यां स्वर्गकामो यजेत' इत्यादौ लिङ्ग-  
विशेषस्य पुंलिङ्गरूपस्य निर्देशात् पुंयुक्तं यजमानत्वं  
ऐतिशायनः इतिशस्य युवापत्वं आचार्यः मेने । पुंस एव  
कर्माधिकारो न स्त्रियाः इति ऐतिशायनस्य मतम् । इति  
पूर्वः पक्षः ।

तदुक्तित्वाच्च दोषश्रुतिरविज्ञाते । ७ ॥

पुंस एव कर्माधिकारो न स्त्रियाः इति पूर्वपक्षे हेत्व-  
न्तरार्थं सूत्रम् । तदुक्तित्वात्, पुंस्त्वस्य उक्तेः, पुंस्त्वस्य  
विवक्षितत्वादित्यर्थः । पुंस्त्वस्य विवक्षितत्वादेव अवि-  
ज्ञाते गर्भे हते दोषश्रुतिः उपपद्यते । पुंस्त्वस्य अवि-  
क्षितत्वे तु नोपपद्येत । 'गर्भेणाविज्ञातेन हतेन भ्रणहा  
भवति' इति श्रुतिः । पुंस्त्वेन विशिष्य अनिर्धारिते गर्भे  
हते सति हन्ता भ्रूणहा भवति । भ्रूणो यज्ञः । पुमांश्च  
यज्ञकर्ता । पुंसो वषे यज्ञनाश एव भवति इति अविज्ञात-  
गर्भहन्तुः भ्रूणहत्यादोषः श्रूयते । यदि स्त्रिया अपि यज्ञा-  
धिकारः स्यात् तदा स्त्रीगर्भे हतेऽपि भ्रूणहत्या स्यात् ।  
तत्र अविज्ञातग्रहणमनर्थकं स्यात् । तस्मात् 'स्वर्गकामः'  
इत्यत्र पुंस्त्वं विवक्षितम् । पुंस एव च कर्माधिकारः ।  
इति पूर्वः पक्षः ।



जातिं तु बादरायणोऽविशेषात्, तस्मात्  
स्यपि प्रतीयेत, जात्यर्थस्य अविशिष्टत्वात् । ८ ॥

पुंश्च एव यज्ञाधिकारो न स्त्रियाः इति पूर्वपक्षं  
सूत्राभ्यां प्राप्तं तुशब्देन निरखन् सिद्धान्तमाह ।  
बादरायणः आचार्यः जातिं कर्मणि अधिकृतां मन्यते  
स्म । अविशेषात् मनुष्यत्वजातेः पुंसीव स्त्रियामपि  
विशेषाभावात् । तस्मात् स्वर्गकामपदेन पुमानिव स्त्री  
अपि प्रतीयेत । जातेः मनुष्यत्वजातेः अर्थः अभिल-  
ष्यमाणः स्वर्गः स्वर्गोच्छा वा । तस्य जात्यर्थस्य पुंसीव  
स्त्रियामपि अविशिष्टत्वात् स्वर्गकामनायाः उभयोर-  
विशिष्टत्वात् च स्त्री अपि प्रतीयेत । तस्मात् स्त्रिया  
अपि कर्माधिकारः इति सिद्धान्तः ।

चोदितत्वाद्यथाश्रुति । ९ ॥

‘तदुक्तित्वाच्च दोषश्रुतिरविज्ञाते’ इति सूत्रोक्तस्य  
हेतोर्निरासार्थं सूत्रम् । चोदितत्वात् स्त्रीपुंससाधारण्येन  
कर्मणां विहितत्वात् यथाश्रुति स्वर्गकामपदानुसारेण  
स्त्रीत्वेन पुंस्त्वेन वा अविज्ञाते गर्भे हते यज्ञाधिकृतस्त्री-  
पुंसवधात् भ्रूणहत्या भवति इति अनुवादः निन्दाति-  
शयार्थः । ‘गर्भो न हन्तव्यः’ इति बोध्यते । तस्मात्  
स्त्री अपि कर्माधिकारिणी । इति कुतूहलानुसारी  
सूत्रार्थः ।

अथ भाष्यानुसारी । ननु ‘पशुमालमेत’ इत्यत्र यथा  
पुंस्त्वं एकत्वं च विवक्ष्यते तथा ‘स्वर्गकामो यजेत’  
इत्यत्रापि पुंस्त्वं विवक्षितं स्यात् इति चेत्, उच्यते  
‘पशु’ इत्यत्र यथाश्रुति श्रुतिमनतिक्रम्य पुंस्त्वादि  
विवक्ष्यते चोदितत्वात् उपादेयत्वेन विहितत्वात् । प्रकृते  
तु मनुष्यत्वजातेः स्वर्गकामनायाश्च पुंसीव स्त्रियामपि  
अविशिष्टत्वात् स्वर्गकामः इत्यत्र पुंस्त्वं विवक्षितं न  
शक्यते । अविज्ञातगर्भहननदोषश्रुतिस्तु प्रशंसार्थोऽनुवादः  
इति उत्सृज्य पूर्वपक्षनिरासः । इति ।

वृत्तौ तु ‘विभक्त्येति चेन्न’ ६।१।३।८ इति  
पूर्वपक्षिणः शङ्कासूत्रम् । ‘पशुना यजेत’ इत्यत्र  
तृतीयया यथा एकत्वस्य पुंस्त्वस्य च विवक्षितत्वं तथा  
स्वर्गकामपदेऽपि पुंस्त्वं विवक्षणीयं इति । तत्रोत्तरं

सिद्धान्तिनः ‘चोदितत्वाद्यथाश्रुति’ इति । अक्षरार्थस्तु  
भाष्यवदेव । इति ।

द्रव्यवत्त्वात् पुंसां स्याद् द्रव्यसंयुक्तं, क्रय-  
विक्रयाभ्यामद्रव्यत्वं स्त्रीणां, द्रव्यैः समानयोगि-  
त्वात् । १० ॥

कर्मणां द्रव्यसाध्यत्वात् स्त्रीणां च द्रव्यशून्यत्वात्  
न तासां कर्माधिकारः, इति पुनः पूर्वपक्षोपन्यासार्थं सूत्रम् ।  
तुशब्दः सिद्धान्तपक्षं व्यावर्तयति । स्त्रीणां नास्ति कर्म ।  
कर्म हि द्रव्यसंयुक्तं श्रूयते ‘व्रीहिमिज्यते’ ‘तस्य  
द्वादशशतं दक्षिणा’ इत्यादि । पुंसां च द्रव्यवत्त्वम् । पुंसां  
द्रव्यवत्त्वात् द्रव्यसंयुक्तं कर्म पुंसामेव स्यात् । स्त्रीणां तु  
अद्रव्यत्वं द्रव्यशून्यत्वम् । तस्मात् न तासां कर्म । स्त्रीणां  
द्रव्यशून्यत्वं तु क्रयविक्रयाभ्यां हेतुभ्यां सिध्यति । स्त्रियो  
हि पित्रा विक्रीयन्ते भर्त्रा च क्रीयन्ते । विक्रीतत्वाच्च  
पितृधनानामनीशिन्यः, क्रीतत्वाच्च भर्तृधनानाम् । विक्रयश्च  
श्रूयते ‘शतमतिरथं दुहितृमते दद्यात् (भर्ता)’ ‘आर्षे  
(विवाहे) गोमिश्रुनं (दुहितृमते दद्यात्)’ इति । यथा  
च वस्त्रादिद्रव्याणि क्रयविक्रयसंयुक्तानि तथा स्त्रियोऽपि  
द्रव्यैः समानयोगिन्यः । वस्त्रादिद्रव्याणामिव स्त्रीणामपि  
क्रयविक्रयाभ्यां समानो योगः । तथा च स्त्रीणां क्रय-  
विक्रयविषयत्वात्, द्रव्यैः समानयोगित्वाच्च अद्रव्यत्वम् ।  
अद्रव्यत्वाच्च स्त्रीणां न कर्म । किंतु पुंसामेव । इति पूर्व-  
पक्षः ।

तथा चान्यार्थदर्शनम् । ११ ॥

क्रयविक्रयविषयत्वात् स्त्रीणां द्रव्यशून्यत्वेन न तासां  
कर्म इति पूर्वपक्षे लिङ्गप्रतिपादनार्थं सूत्रम् । ‘या पत्या  
क्रीता सती अन्यैश्चरति’ इत्यत्र अन्यार्थे अर्थवादे  
क्रीतत्वस्य दर्शनं स्त्रीणां क्रयविषयत्वे लिङ्गम् । क्रय-  
विषयत्वाच्च अद्रव्यत्वम्, अद्रव्यत्वाच्च स्त्रीणां न कर्म ।

तादर्थ्यात् कर्मतादर्थ्यम् । १२ ॥

स्त्रीणामद्रव्यत्वात् न कर्माधिकारः इति पूर्वपक्षे शङ्का-  
निरासार्थं सूत्रम् । तत्र शङ्का इत्थम् । ननु स्त्रीणां  
द्रव्यशून्यत्वं नास्ति, भक्तोत्सर्पणेन वा कर्तनादिना वा  
यत् धनं तथा उपाज्यते तेन तस्याः द्रव्यवत्त्वम्, द्रव्यव-  
त्त्वाच्च कर्माधिकारः इति । अत्राह पूर्वपक्षी । भर्त्रा

क्रीतत्वात् स्त्रीणां तादर्थ्यं भर्त्रर्थत्वम् । तादर्थ्यात् स्त्रीणां कर्तनादिकर्मणोऽपि तादर्थ्यं भर्त्रर्थत्वम् । स्त्रीभिः कर्तनादिना यत् द्रव्यं लप्स्यते तदपि भर्तुरेव । अत एव 'भार्या दासश्च पुत्रश्च निर्धनाः सर्व एव ते । यत्ते समधिगच्छन्ति यस्य ते तस्य तद् धनम् ॥' इति स्मृतिः संगच्छते । तस्मात् स्त्रीणामद्रव्यत्वात् कर्माधिकारः इति पूर्वपक्षः ।

फलोत्साहाविशेषात् । १३ ॥

स्त्रीणां द्रव्यशून्यत्वात् न कर्माधिकारः इति सूत्रैः पूर्वपक्षे प्राप्ते, सिद्धान्तमाह । तुशब्दः स्त्रीणां द्रव्यशून्यत्वपक्षं वारयति । न स्त्रीणां निर्धनत्वम् । द्रव्यसंयुक्ताः स्त्रियः, ततश्च कर्माधिकारिण्यः, फलोत्साहाविशेषात् । फलविषयक उत्साहः फलोत्साहः फलेच्छा । पुंस इव स्त्रिया अपि फलोत्साहस्य अविशेषात् वैलक्षण्याभावात् । तस्मात् स्त्री फलार्थिनी सती स्मृतिमप्रमाणीकृत्य द्रव्यं परियल्लीयात् यजेत चेति ।

अर्थेन च समवेतत्वात् । १४ ॥

स्त्रीणामपि कर्त्वधिकारः इति सिद्धान्तः । न च धनशून्यत्वेन तासां कर्त्वधिकाराभावः शङ्क्यः । तासां अर्थेन धनेन समवायात् संबन्धात् । तासां धनवत्त्वादित्यर्थः । कन्यादानकाले तथा संवादः क्रियते 'धर्मे चार्थे च कामे च नातिचरितव्या' इति ।

क्रयस्य धर्ममात्रत्वम् । १५ ॥

दशमसूत्रे यदुक्तम् 'क्रयविक्रयाभ्यामद्रव्यत्वं स्त्रीणाम्' इति तत्र सिद्धान्ती उत्तरमाह । क्रयस्य धर्ममात्रत्वं ज्ञेयम् । धर्ममात्रोऽयं क्रयः न वास्तविकः । क्रयो हि उच्चनीचपण्यो भवति । नियतं तु इदं दानं 'शतमतिरथं' शोभनामशोभनां च कन्यां प्रति । विक्रयमपि स्मार्तैः श्रुतिविरुद्धत्वात् नानुमन्यन्ते । तस्मान्नैतौ क्रयविक्रयौ ।

स्ववत्तामपि दर्शयति । १६ ॥

स्त्रीणां न कर्माधिकारः अद्रव्यत्वात् इति पूर्वपक्षे उत्तरमाह सिद्धान्ती । स्त्री द्रव्यवती न अद्रव्या । यतः श्रुतिरेव स्त्रियाः स्ववत्तामपि दर्शयति न केवलं क्रयविक्रयाभावम् । 'पत्नी वै पारिणय्यस्येष्टे' इति पारिणय्यं नाम

मी. को. ४२२

गृहगताः पीठपिठरादयः पदार्थाः । तेषां स्वामिनी पत्नी इति श्रुत्यर्थः । 'जाघन्या पत्नीः संयाजयन्ति । भसद्वीर्या हि पत्नयः । भसदा वा एताः परगृहाणामैश्वर्यमवरुन्वते' इति च । दर्शादौ पत्नीसंयाजेषु पशुजाघनी द्रव्यम् । कुतः ? पत्नीनां वीर्यं भसत् योनिरेव । तथा भसदा योन्या स्त्रियः पतिगृहेषु ऐश्वर्यं लभन्ते इत्यर्थः । तस्मात् द्रव्यवत्यः स्त्रियः । द्रव्यवत्त्वात् तासां कर्मण्यधिकारः इति सिद्धान्तः ।

क्रीतत्वात् भक्त्या स्वामित्वमुच्यते । १९ ॥

पत्नी अपि द्रव्यवती इति सिद्धान्ते उक्ते पुनः शङ्का । तुशब्दः सिद्धान्तव्यावृत्त्यर्थः । न स्ववत्ता द्रव्यवत्ता स्त्रीणाम् । पत्या क्रीतत्वात् 'शतमतिरथं दुहितृमते दद्यात्' इति श्रुत्युक्तस्य अतिरथशतदानस्य दृष्टार्थत्वात् । यत्तु 'पत्नी हि पारिणय्यस्येष्टे' इति श्रुत्या पारिणय्यस्य गृहगतस्य पीठोलखलादेः पदार्थजातस्य यत् स्वामित्वमुच्यते तत् भक्त्या । गौणमित्यर्थः । तस्मान्नास्ति स्त्रीणां द्रव्यवत्त्वं ततश्च न कर्माधिकार इति ।

फलार्थित्वात् स्वामित्वेनाभिसंबन्धः । २० ॥

स्त्रीणां धनस्वामित्वं गौणं न मुख्यं इति पूर्वपक्षिणः शङ्कां तुशब्देन निरस्य उत्तरमाह सिद्धान्ती । 'उपहृतोऽयं यजमान उत्तरस्थां देवयज्यायामुपहृतो, भूयसि हविष्करण इदं मे देवा हविर्बुधन्तामिति तस्मिन्नुपहृतः' इति मन्त्रेण स्त्रिया अपि फलार्थित्वमुक्तम् । कर्मफलमर्थयते इति फलार्थिनी स्त्री । फलार्थित्वाच्च 'पत्नी हि पारिणय्यस्येष्टे' इति श्रुतौ पत्न्याः स्वामित्वेन मुख्येनैव अभिसंबन्धः । पत्न्याः स्वामित्वं न गौणं किंतु मुख्यमेव । तस्मात् धनवती स्त्री ।

फलवत्तां च दर्शयति । २१ ॥

पुंस इव स्त्रिया अपि कर्माधिकारः इति सिद्धान्ते हेत्वन्तरमाह । 'सं पत्नी पत्या सुकृतेन गच्छतां, यज्ञस्य युक्तौ धुर्यावभूताम् । संजानानौ विजहितामरातीर्दिविज्योतिरजरमारभेताम् ॥' इति श्रुतिः पत्युरिव पत्न्या अपि फलवत्तां दर्शयति । तस्मात् पुमान् पत्नी च उभौ कर्मणि अधिकृतौ इति सिद्धान्तः । के.

\* 'लिङ्गविशेषनिर्देशात् समानेष्वप्राप्ता सारस्वती स्त्रीत्वात्' (१।१।१६।४५) । अयं च न्यायोऽन्यत्राप्यभिहितः । पुंलिङ्गं न मेष्वा संवध्यते (अस्मै) स्त्रीत्वात् इति । टुप्. ८।१।१९।४०.

॥ लिङ्गविशेषनिर्देशात् समानविधानेष्वनैन्द्राणाममन्त्रत्वम् । ३।२।११।२८ ॥

एष एव मन्त्र उदाहरणम् । इह च प्रदानानि ऐन्द्राणि अनैन्द्राणि च विद्यन्ते । तेषां भक्षणान्यपि सन्ति । तत्र संदेहः किं ऐन्द्रेषु अनैन्द्रेषु च मन्त्रः, उत ऐन्द्रेष्वेव मन्त्रः, अनैन्द्राणाममन्त्रकं भक्षणमिति । लिङ्गसमाख्याभ्यां भक्षणशेषभूतो मन्त्रः इति तावन्निरूपितम् । इन्द्राद्यनेकदेवताभ्यः तस्य सोमरसप्रदानस्य शेषभक्षणान्यपि प्रतिप्रधानमभ्यसनीयानि इत्यपि स्थितम् । तत्र किं ऐन्द्रप्रदानशेषभूतभक्षण एवायं मन्त्रोऽङ्गम्, उत ऐन्द्रानैन्द्रभक्षणाङ्गं इति इदानीं प्रसङ्गात् चिन्त्यते । तत्रायं पूर्वपक्षिणोऽभिसंधिः—तत्र खलु मन्त्रे 'सोमस्य प्रातःसवनस्येन्द्रपीतस्य भक्षयामि' इति श्रूयते । तत्र प्रातःसवनस्य यः सोमः तस्याहं भक्षयामीति तावद्वैयधिकरण्यं व्यवस्थितम् । इन्द्रपीतस्येति पदस्य तु किं सोमसमानाधिकरण्यम्, उत सवनसमानाधिकरण्यं इति संदेहे सवनसमानाधिकरण्यम् । इन्द्रेण पीतः सोमो यस्मिन् सवने तदिन्द्रपीतं सवनमिति । (?) ... रसो यः सोमं चानेकपदविक्षिप्तत्वादिन्द्रेण पीत इति तृत्तीयान्ततत्पुरुषसमासात् दुर्बलः । तेन समासबलीयस्त्वात् प्राधान्याच्च सोमस्य तस्यैवेन्द्रपीतपदेनाभिधानम् । न चानैन्द्रः सोमः इन्द्रपीतशब्देनाभिधातुं शक्यते इति लिङ्गेन ऐन्द्रप्रदानशेषभूतसोमभक्षण एवायं मन्त्रो विनियुज्यते । न च अनैन्द्रेषु ऊहेन प्रयोग इति वक्तव्यम्, प्रकृतावृह्वासंभवात् । तेन इन्द्रपीतस्येति लिङ्गविशेषनिर्देशात् समानविधानेषु प्रकृतिविकारभावरहितेषु प्रदानेषु अनैन्द्राणाममन्त्रत्वमिति । एवमुपक्रम्य पूर्वपक्षान्तरमभिधीयते—

यथादेवतं वा तत्प्रकृतित्वं हि दर्शयति । २९ ॥

अस्यायमभिप्रायः—यद्यपि अनैन्द्रेषु मन्त्रोऽयमसमवेतार्थः, तथापि ऊहेनैव तेषु प्रयोक्तव्यः । कर्मैकत्वेऽपि प्रदानानां भिन्नानां प्रकृतिविकारभावोपपत्तेः । तथाहि,

उपदिष्टधर्मो हि सर्वः प्रकृतिर्भवेत् । अनुपदिष्टधर्मश्च साकाङ्क्षा विकृतिः । इह च 'इन्द्राय त्वा वसुमते' इति मन्त्रेण सोमग्रहणमानयोः ऐन्द्रप्रदानार्थत्वमेवावगम्यते । यत्र सोमस्तद्धर्मोऽपि तत्रैव इत्यनैन्द्राणां प्रदानानां सोमधर्मवत्त्वम्, इतराणि तु साकाङ्क्षाण्यतिदेशेन गृह्णन्ति । चोदनासामान्यात्तद्विकारत्वेन धर्मप्राप्तौ सत्यां यथादेवतमूहेनैव मन्त्रप्रयोग इति । ननु 'सोमेन यजेत' इत्युत्पत्तेः सर्वेन्द्रवायवादिग्रहणसाधारणत्वात् सोमप्राप्तेरनैन्द्रेष्वपि सोमः तद्द्वारेण सोमधर्मश्च प्राप्त एव । अतः प्रकृतिविकारत्वासंभवेनोहाभावादमन्त्रकमेवानैन्द्राणां ग्रहणं मानं च भविष्यति । मैवम् । साधनभूतमन्त्रवशादेव सामान्यश्रुतस्यापि सोमस्य नियमोपपत्तेः, विचारूपसाधनवशादिव तत्साध्यभूतस्य अग्निहोत्रादेः त्रैवर्णिकनियतत्वमिति । तेन अनैन्द्रेष्वतिदेशादेव सोमधर्मप्राप्तिर्वक्तव्या । तथा च सति यथादेवतमूहेनैव मन्त्रप्रयोगः । 'तत्प्रकृतित्वं हि दर्शयति' इत्यनेन सूत्रावयवेन लिङ्गदर्शनमुक्तम् । तच्च भाष्यवार्तिकयोरेव सुव्यक्तमिति ।

छन्दःप्रतिषेधस्तु सर्वगामित्वात् । ३९ ॥

स्थितादुत्तरमुच्यते । नैतदस्ति यदुक्तं ऊहेन मन्त्रवद्भक्षणं कर्तव्यमिति । द्वेषा हि पूर्वपक्षितं अमन्त्रकं भक्षणं ऊहेन वा । तत्र ऊहपूर्वपक्षाभ्युपगमेनैव पञ्च विचारान्तरपरिसमाप्य इदानीं ऊहपूर्वपक्षमेव निराचष्टे । अयमत्र सिद्धान्तिनोऽभिसंधिः । प्रकृतिविकारभावे हि सत्यूहो भवति । न च एकस्यैव ज्योतिष्टोमस्य प्रकृतिविकारभावः संभवति । न च ग्रहणाभ्यासाः पृथक् कर्माणि, येन तेषां प्रकृतिविकारभावो भवेत् । न च तेषां मध्ये केषाञ्चिदेव सोमसमत्वं अन्येषां च प्रकृतिविकारभावः संभवति । सर्वेषामेव यागद्वारेण युगपत् सर्वधर्मत्वात् । तदुक्तम् 'तुल्यप्रकरणा ह्येषा ज्योतिष्टोमक्रियेष्ट्यते । प्रकृतिर्विकृतिश्चेष्टा न चात्मैवात्मनः कश्चित् ॥' इति ( वा. पृ. ७९८ ) । ननु 'इन्द्राय वसुमते त्वा गृह्णामि' इति मन्त्रस्य ग्रहणद्वारेण इन्द्रप्रदानार्थत्वात् तद्देशेन ऐन्द्रप्रदान एव सोमधर्मनियमः, आहवनीयसंबन्धवशेनैव त्रैवर्णिकस्य अग्निहोत्रादिनियम इत्युक्तम् । मैवम् । भवतु अनारभ्योत्पन्नस्य आहवनीयस्य 'यदा-

हवनीये जुहति ' इत्यनेन अनारभ्यवादेन सर्वहोमार्थस्य त्रैवर्णिकमात्रसंबन्धस्य होमनियामकत्वम्, आहवनीय-  
व्यतिरेकेण होमासंभवात् तस्य च त्रैवर्णिकमात्रव्यवस्थित-  
त्वात् । न च अस्य तद्वत् सोमार्थत्वम्, येन मन्त्रेण  
विना अन्यः सोमो ग्रहीतुमेव न शक्यते, किन्तु लिङ्ग-  
प्रकरणाभ्यां ऐन्द्रसोमार्थत्वमेव मन्त्रस्य । तेन ऐन्द्र एव  
सोमो मन्त्रेण गृह्यते । इतरेषां च अमन्त्रकं ग्रहणमिति  
प्रथम एव पूर्वपक्षः साधीयानिति ।

सूत्रं तु— पूर्वोक्तलिङ्गदर्शनसमाधानार्थत्वाच्च भाष्य-  
वार्तिकयोः सुव्यक्तमिति ।

सर्वेषां त्वैकमन्त्र्यमैतिशायनस्य भक्तिपानत्वात्  
सवनाधिकारो हि । ४४ ॥

यदुक्तमनैन्द्राणां अमन्त्रकं भक्षणमिति, नैतत्, सर्वेषां  
समन्त्रकमिति । यथासामानात्तश्च मन्त्रः स्यात् । एवं  
तावत् तृतीयातत्पुरुषसमासाश्रयणेन इन्द्रपदसामानाधि-  
करण्यं इति कृत्वा ऐन्द्राणां समन्त्रकं भक्षणं अनैन्द्राणां  
अमन्त्रकमिति प्रथमपूर्वपक्षनिरासेन पारमार्थिकः  
सिद्धान्तोऽभिधीयते । अयमभिप्रायः । भवेदेवं यदि  
इन्द्रपीतस्येति पदं तृतीयासमासेन सोमसामानाधिकरणं  
भवेत् । किं तर्हि ? बहुव्रीहिसमासाश्रयणेन सवनसामाना-  
धिकरणमिदम् । इन्द्रेण पीतः सोमो यस्मिन् सवने तद्व-  
वति इन्द्रपीतं सवनम् । तस्य सवनस्य यः संबन्धी  
सोमः सोऽनिन्द्रपीतोऽपि शक्यते एव इन्द्रपीतस्येति  
व्यपदेष्टुं इत्यविकृत एव मन्त्रः सर्वः शेषभक्षणे प्रयो-  
क्तव्यः । तदुक्तम्— ' इन्द्रेण यस्मिन् सवने पीतः  
सोमो निरूप्यते । तस्य योऽन्योऽपि संबन्धी स  
एवं व्यपदिश्यते ॥ ' इति ( वा. पृ. ८०२ ) । ननु  
बहुव्रीहिसमासस्य अनेकपदविवक्षितत्वात् तृतीयासमासात्  
दुर्बलत्वमित्युक्तम् । तत्कथं सवनसामानाधिकरणमिति ।  
उच्यते । इन्द्रपीतस्य सोमस्येति षष्ठ्यन्तस्य भक्षणक्रिया-  
संबन्धानुपपत्तेः अन्यभक्षणोपदेशाच्च इन्द्रपीतस्य सोमस्य  
अवयवं भक्षयामि इत्यवयवपदं अवश्यमत्राध्याहर्तव्यम् ।  
न च भक्षणीयो विद्यमानः शेषः इन्द्रेण पीतः, इन्द्राय  
वा दत्तः । तेन विद्यमानत्वात् शेषो नेन्द्रपीतशब्दार्थः ।  
न च इन्द्रोद्देश्यत्वस्य भागस्य इन्द्रपीतत्वात् विद्य-

मानस्य च तदेकदेशत्वात् अविद्यमान एव इन्द्रपीत-  
शब्देन अभिधीयते इति वाच्यम् । यतः संबन्धसामान्ये  
सोमस्येति षष्ठी । न च अविद्यमानस्य संबन्धोऽत्र उप-  
लक्षणत्वेन आश्रयणीयः । न विद्यमानसंबन्धे संभवति  
भूतपूर्वसंबन्धाश्रयणम् ।

किञ्च यद्यसौ कृत्स्न एवैकेन भक्ष्यते (?) इन्द्र-  
पीतावयवत्वात् । न हि कपालावयवो घटावयवो भवति ।  
तेन औपचारिक एवायं तदवयवव्यपदेशः । न च  
मुख्ये संभवति औपचारिकाश्रयणं युक्तम् । यदा  
त्विन्द्रेण पीतं यस्मिन् सवने तस्य सवनस्य यः सोमः इति  
व्युत्पत्त्या विद्यमानशेष एवाभिधीयते, तदा तदवयव-  
भक्षणे सति नातीतसंबन्धोपलक्षणत्वम् । नाप्यनवयवे  
अवयवशब्द इति बहुव्रीहिसमास एव युक्तः । ननु बहु-  
व्रीहिसमासेऽपि मुख्यपीतशब्देन इन्द्रोद्देशेन त्यागो  
लक्षणीयः, तदत्र इन्द्रोद्देशेन ग्रहणमेव लक्ष्यताम् । तथा  
च सति विद्यमानस्यापि शेषस्य इन्द्रोद्देशेन गृहीतत्वात् न  
पूर्वोक्तदोषप्रसङ्ग इति । मैवम् । लक्षितलक्षणादोषात् ।  
तथाहि, पानेन त्यागो लक्षणीयः । त्यागेन च तदुद्देशेन  
ग्रहणम् । बहुव्रीहिपक्षे तु त्यागमात्रलक्षणम् । किञ्च,  
अपेक्षावशात् प्रकरणाविशेषाच्च एतदेवोचितम् । तथाहि,  
धर्मप्रदानान्येव शेषभक्षणे तत्प्रकाशकं मन्त्रमपेक्षन्ते ।  
प्रकरणं च ज्योतिष्टोमस्य अविशिष्टमेव । बहुव्रीहिसमासा-  
श्रयणेन सर्वेषामेव समन्त्रकं भक्षणमिति सिद्धम् ।

प्रयोजनम्— पक्षोक्तम् । सूत्रं तु— ऐन्द्राणां ग्रहाणां  
सर्वेषां त्वैकमन्त्र्यमिति ऐतिशायनस्य आचार्यस्य मतम् ।  
यतः सवननिर्देशोऽयं इन्द्रपीतस्येति । अन्यथापीत एव  
गौणः पीतशब्दप्रयोगः संप्रसज्येतेति । तौता.

❧ लिङ्गविशेषनिर्देशात् समानविधानेऽनैन्द्रा-  
णाममन्त्रत्वम् । ३।२।११।२८ ॥

ज्योतिष्टोमे सोमप्रदानानि ऐन्द्राणि अनैन्द्राणि च  
विद्यन्ते । काश्चित् सोमाहुतयः इन्द्रदेवताकाः, काश्चित्  
इन्द्रभिन्नदेवताकाः । तेषां च सर्वेषामपि भक्षणानि सन्ति ।  
तानि च भक्षमन्त्रेण क्रियन्ते । तत्र समानविधानेषु तुल्य-  
प्रमाणप्रापिताङ्गकल्पेषु अत एव प्रकृतिविकारभावरहितेषु  
ऐन्द्रानैन्द्रग्रहायोगेषु मध्ये अनैन्द्राणां ऐन्द्रभिन्नानां मैत्रा-

वरुणादिग्रहयागानां संबन्धिनि भक्षणे अमन्त्रत्वं भक्ष-  
मन्त्ररहितत्वं स्यात् । लिङ्गविशेषनिर्देशात् भक्षमन्त्रे इन्द्र-  
पीतस्य इति सोमविशेषणस्य निर्देशात् । तस्य च अनै-  
न्द्रेषु अनन्वयात् । इत्येकः पूर्वपक्षः । इदं सूत्रं एकादशा-  
धिकरणस्थम् । एतस्मात् उत्तरं सूत्रं एतदधिकरणशेषभूतं  
'छन्दःप्रतिषेधस्तु । ३।२।११।३९' इति स्यात् ।  
मध्ये तु अन्तरागमिष्यधिकरणानि भवन्ति । इति ज्ञेयम् ।

यथादेवतं वा, तत्प्रकृतित्वं हि दर्शयति । २९॥

वाशब्दः पक्षान्तरं सूचयति । ऐन्द्रानैन्द्रसोमग्रहयागेषु  
अनैन्द्राणां सोमग्रहाणां भक्षणं अमन्त्रकं कर्तव्यं इति  
प्रथमः पूर्वपक्षः पूर्वमुक्तः । अथ द्वितीयं पूर्वपक्षमाह ।  
अनैन्द्राणां अमन्त्रकं भक्षणं न किंतु मित्रावरुणपीतस्य  
इतिरीत्या ऊहेन समन्त्रकत्वं स्यात् । यथादेवतं देवतां  
अनतिक्रम्य ऊहः कर्तव्यः । हि यस्मात् तत्प्रकृतित्वं ऐन्द्र-  
प्रदानप्रकृतिकत्वं अनैन्द्रप्रदानानां दर्शयति । तस्मात् ऊहेन  
समन्त्रकत्वं इति द्वितीयः पूर्वपक्षः ।

छन्दःप्रतिषेधस्तु सर्वगामित्वात् । ३९ ॥

ज्योतिष्टोमे ऐन्द्रानैन्द्रसोमग्रहयागेषु मध्ये अनैन्द्राणां  
ग्रहयागेषु भक्षमन्त्रः मित्रावरुणपीतस्य इतिरीत्या ऊहेन  
प्रवर्तते इति द्वितीयः पूर्वपक्षः पूर्वमुक्तः । तं पक्षं  
अनैन्द्राणां भक्षणं अमन्त्रकं इति वदन् प्रथमपूर्वपक्षी  
तुशब्देन व्यावर्तयन् पुनः प्रथमपक्षमाह । यः खलु  
षोडशिनि अतिरात्रे च पितृदेवत्ये 'तृतीयस्य सवनस्य  
जगतीछन्दसः' इति मन्त्रे 'अनुष्टुप्छन्दसः इतिभक्षमन्त्रं  
संनमति' इति छन्दःप्रतिषेधः अनुष्टुप्छन्दःपदोहरूपः  
जगतीछन्दःपदप्रतिषेधः ऊहपक्षसाधकतया अभिमतः स  
तु अनैन्द्रेषु ऊहाभावेऽपि उपपन्नः । अग्रातस्यैव  
अनुष्टुप्छन्दःपदविशिष्टोहस्य तत्र विधानोपपत्तेः । अतः  
अभिषवादीनां धर्माणां सर्वगामित्वात् ऐन्द्रानैन्द्रसाधारण-  
त्वात् प्रकृतिविकारभावाभावेन अनैन्द्रेषु अनुहात्  
अमन्त्रकमेव भक्षणं इति पुनः प्रथमः पूर्वपक्षः ।

सर्वेषां वैकमन्त्र्यमैतिशायनस्य भक्तिपानत्वात्  
सवनाधिकारो हि । ४४ ॥

ज्योतिष्टोमे ऐन्द्रानैन्द्रसोमग्रहभक्षेषु मध्ये अनैन्द्राणां  
भक्षणं अमन्त्रकं इति यदुक्तं तत् व्यावर्तयति वाशब्दः ।

सर्वेषां ऐन्द्राणां अनैन्द्राणां च यागानां ऐकमन्त्र्यं  
एकरूपः अविकृतः यो भक्षमन्त्रः तद्वत्त्वमेव । न  
अमन्त्रकत्वम्, नापि यथादेवतमूहः । तदेतत् ऐतिशा-  
यनस्य महर्षेः अनुमतम् । हि यस्मात् इन्द्रपीतशब्दः  
सवनाधिकारः, इन्द्रेण पीतं यस्मिन्, पीतमस्य  
अस्तीति पीतः इन्द्रः पीतो यस्मिन् सवने इत्येवं बहु-  
व्रीहिः सन् गायत्रच्छन्दसः इत्यादिवत् सवनबोधकः ।  
अन्यथा इन्द्रेण पीत इति तृतीयातत्पुरुषस्वीकारे भक्ति-  
पानत्वात् भक्तिपानत्वप्रसङ्गात् भक्तिः लक्षणा पाने  
यत्र तस्मात् पानस्य भाक्तत्वप्रसङ्गादित्यर्थः । तस्मात्  
अनैन्द्राणां ऐन्द्राणां च सोमग्रहाणां भक्षणं अविकृतमन्त्र-  
वदेव, न अमन्त्रकत्वं नापि यथादेवतमूहः इति  
सिद्धान्तः । के.

\* लिङ्गविशेषनिर्देशात् समानविधानेष्व-  
नैन्द्राणाममन्त्रत्वम् । ३।२।११।२८ ॥ लिङ्गविशेष-  
निर्देशात् अनैन्द्राणाममन्त्रत्वं इत्येतावत् सूत्रं अन्यपदार्थ-  
प्रधानबहुव्रीह्यपेक्षया स्वपदार्थे प्राधान्यात् तत्पुरुषस्य बली-  
यस्त्वप्रतीतेः विशेषतश्च अस्य व्यधिकरणत्वेन बहुव्रीहि-  
त्वायोगात् । ( इन्द्रेण पीतं यस्मिन् इति ) इन्द्रपीतस्य  
इति इन्द्रलिङ्गनिर्देशात् अनैन्द्रसोमभक्षणानां लिङ्गविनि-  
योज्यमन्त्राविषयता इत्येवं पूर्वपक्षार्थम् । 'समान-  
विधानेषु अनैन्द्राणाममन्त्रत्वम्' इत्येतावत्तु आवृत्तैकदेशं  
ऐन्द्राणां च प्रदानानां धर्मग्राह्येज्योतिष्टोमावयवत्वेन  
समानविधाने प्रकृतिविकारभावाभावेन ऊहायोगात् अनै-  
न्द्रसोमभक्षणानां शून्यता इत्येवं पूर्वपक्षप्रयोजनोक्त्य-  
र्थम् । सु. पृ. ११४१.

लिङ्गविशेषनिर्देशात् समानविधानेष्व-  
प्राप्ता सारस्वती स्तीत्वात् । ९।१।१७।४५॥

ज्योतिष्टोमे ऋतुपशवः समास्नाताः । 'आग्नेयः पशु-  
रग्निष्टोम आलब्धव्यः, ऐन्द्राग्रः पशुरुक्प्ये द्वितीयः, ऐन्द्रो  
वृष्णिः षोडशिनि तृतीयः, सारस्वती मेष्यतिरात्रे चतुर्थी'  
इति । चत्वारोऽपि एते पशवः समानविधाना इति एकः  
पक्षः, अग्नीषोमीये पशौ एव धर्मविधानं इतरेषु तु  
चोदकेन प्राप्तिः इति अन्यः पक्षः । अग्नीषोमीये च  
अस्ति अग्निगुपैषः । तत्र 'उपनयत मेध्या दुर आशा-

साना मेधपतिभ्यो मेधम् ' इति पठ्यते । तत्र समान-  
विधानपक्षे ( सामानविध्यपक्षे ) चिन्त्यते किं अग्निगु-  
वचनं सारस्वत्यां मेध्यां कर्तव्यं न वेति । तत्र नेति  
सिद्धान्तमाह । ऋतुपशुषु समानविधानेषु ससु सार-  
स्वती मेषी अग्निगुवचनं अप्राप्ता । सारस्वत्यां अग्निगु-  
वचनं न भवतीत्यर्थः । लिङ्गविशेषनिर्देशात् । अग्निगु-  
प्रेषे ' प्रास्मै अग्निं भरत ' इति पुंलिङ्गेन लिङ्गविशे-  
षस्य पुंलिङ्गस्य निर्देशात् सारस्वत्याश्च स्त्रीत्वात् । न च  
पुंवचनः शब्दः स्त्रियमभिवदितुं समर्थः । तस्मात्  
सारस्वत्यां अग्निगुप्रेषस्य न प्रवृत्तिः इति ।

पद्वभिधानाद्वा तद्वि चोदनाभूतं पुंविषयं  
पुनः पशुत्वम् । ४६ ॥

सारस्वत्यां मेध्यां अग्निगुवचनं न कर्तव्यं इति  
सिद्धान्ते उक्ते पूर्वपक्षी आह । वाशब्दः पक्षं व्यावर्तयति ।  
अग्निगुप्रेषे पुंलिङ्गनिर्देशात् सारस्वत्याश्च स्त्रीत्वात् नाग्नि-  
गुवचनस्य तस्यां प्रवृत्तिः इति यदुक्तम्, तत्र । तथाहि  
' प्रास्मै अग्निं भरत ' इति इदंशब्दः पद्वभिधानं पशोर-  
भिधानं पशुसामान्यस्य पशुत्वस्याभिधानं वाचकम् ।  
हि यस्मात् तत् पशुत्वं चोदनाभूतम् । ऋतुपशुविधवाक्ये  
पशुशब्देनैव आग्नेयादीनां निर्देशात् पशुत्वमेव चोदनायां  
संबद्धम्, पशुत्वं च पुनः पुंविषयमपि पशुत्ववाचकः  
पशुशब्दः क्वचित् पुंविषयोऽपि सन् सारस्वत्यां मेध्यां  
स्त्रियामपि प्रवर्तितुमर्हति । यथा मनुष्यशब्देन पुमानपि  
उच्यते योषिदपि तद्वत् । तस्मात् ' प्रास्मै अग्निं भरत '  
इति पशुवाचि अस्मै इति पदं सारस्वत्यामपि प्रवर्तितु-  
मर्हत्वात् अग्निगुप्रेषः सारस्वत्यामपि प्रवर्तते इति पूर्वः  
पक्षः ।

विशेषो वा तदर्थनिर्देशात् । ४७ ॥

सारस्वत्यां मेध्यां अग्निगुवचनं प्रवर्तते ' प्रास्मै अग्निं  
भरत ' इति इदंशब्दस्य पशुनिर्देशकस्य पुंसीव स्त्रिया-  
मपि प्रवर्तितुमर्हत्वात् इति यदुक्तं पूर्वपक्षिणा तद्व्यावृत्त्यर्थो  
वाशब्दः । यद्यपि अस्मै इति प्रातिपदिकं पुंसि स्त्रियां  
च समानं तथापि स्मैप्रत्ययेन तदर्थनिर्देशात् तदर्थस्य  
प्रातिपदिकार्थविशेषस्य निर्देशात् पुरुषः विशेष एव  
निर्देष्टुं शक्यते न स्त्रीरूपः, स्त्रीरूपार्थनिर्देशस्तु स्यैशब्देन

निर्देशार्हः । तस्मात् पुरुषः पशुविशेष एव अस्मै इति  
पदेन निर्दिष्टत्वात् सारस्वत्यां अग्निगुप्रेषस्य न प्रवृत्तिः ।  
इति प्रथमः सिद्धान्तपक्षः एव युक्तः ।

पशुत्वं वैकशब्द्यात् । ४८ ॥

' प्रास्मै अग्निं भरत ' इति पुंविशेषस्य निर्देशात्  
सारस्वत्यां मेध्यां अग्निगुवचनं न प्रवर्तते इति यदुक्तं  
तद्व्यावर्तयति पूर्वपक्षी । वाशब्दो व्यावर्तनार्थ एव ।  
पुंशौ स्त्रीपशौ वा पशुत्वं सामान्यं एकमेव तद्वाचकश्च  
अस्मैशब्दः इति पुंशोः स्त्रीपशोश्च ऐकशब्दं भवति  
अस्मै इति । तेन च पशुत्वं सामान्यमेवोच्यते । तच्च  
स्त्रीपशावपि अविशिष्टं इति सारस्वत्यामपि अग्निगुवचनं  
युज्यते इति ।

• यथोक्तं वा संनिधानात् । ४९ ॥

' प्रास्मै अग्निं भरत ' इति पशुसामान्यवाची अस्मै  
शब्दः सारस्वत्यां मेध्यां स्त्रियामपि अविकारेण प्रवर्तते  
इति पूर्वपक्षोक्तं व्यावर्तयितुं वाशब्दः । स्यैशब्दभिन्नेन  
पुंवाचिना स्मैशब्देन उक्तं यत् पुंशुत्वं तदनतिक्रम्य  
यथोक्तमेव स्यात् अग्निगुवचनं पुंशावेव न मेध्याम् ।  
तस्मात् प्रथमसूत्रे यदुक्तं अग्निगुवचनमप्राप्ता सारस्वतीति  
तदनतिक्रम्य यथोक्तमेव स्यात् संनिधानात् । संनिहित-  
वचनः सर्वनामशब्दः । ' प्रास्मै अग्निं भरत ' इत्यस्य  
संनिहितश्च अग्नीषोमीयः पुंशुरेव । तत्प्रकरणे हि  
अग्निगुः पठितः । तस्मात् पशुधर्माः साधारणाः इति  
समानविधित्वपक्षे सारस्वत्यां मेध्यां अग्निगुवचनं न  
कर्तव्यं पशुधर्मा अग्नीषोमीयपश्चर्था एवेति सिद्धान्तपक्षे  
तु सारस्वत्यामपि अग्निगुवचनं ऊहेन स्यात् ' प्रास्या  
अग्निं भरत ' इति । के.

\* लिङ्गशब्दः गम्यगमकसंबन्धे सति प्रवर्तते ।

लिङ्ग्यते अनेन इति हि क्रियायोगनिमित्तो लिङ्गशब्दः  
इति न संबन्धशब्दत्वेनोच्यते तथापि तु क्रियागतकार-  
कान्तरापेक्षां न मुञ्चति । वा. १।३।७।१८ पृ. २४९.

\* लिङ्गशब्दस्य सामर्थ्ये मीमांसकानां प्रसिद्धत्वात् ।  
सु. पृ. ११२.

\* लिङ्गसंख्यं क्रियायां प्रधानभूतस्य अविवक्षितम् ।  
यत् क्रियार्थं प्रातिपदिकमुपादीयते तस्य यल्लिङ्गसंख्यं

तद्विवक्षितं क्रियाङ्गत्वात् । दुप्, १०।३।१७।६३ पृ. १८९८, \* लिङ्गसंख्ये सर्वत्रैव लक्षणया प्रवर्तते । १२।१।१।१ पृ. २२१७.

\* लिङ्गसंख्यावाचिन्याः सुपः प्रातिपदिकपरत्व-  
स्मृतिः । सु. पृ. ९५४.

\* लिङ्गसमवायः गौण्याः वृत्तेः अन्यतमो हेतुः ।  
'प्राणभृत उपदधाति' इत्यत्र लिङ्गवतामत्यत्वात् तत्सम-  
वायमात्रेण शब्दप्रवृत्तिः । यद्यपि आद्यमन्त्र एव प्राण-  
शब्दभृत नान्ये, तथापि प्राणभृत- अप्राणभृत- सम-  
वायः अत्र गृह्यते । शा. १।४।१८.

☞ लिङ्गसमवायः । ( लिङ्गसमवाया इति गुणा-  
श्रयाः ) । १।४।१२।२३-६ ॥

'प्राणभृत उपदधाति' इति श्रूयते । अग्निचयने  
उपधेयाः काश्चिद्विष्टकाः प्राणभृतः नाम । तत्करण-  
मन्त्रेषु 'अयं पुरोभुवस्तस्य प्राणो भौवायनः' इति  
प्राणशब्दः पठितः । द्वितीय-तृतीय-दशमभिन्नेषु मन्त्रेषु  
तु प्राणशब्दो नास्ति । तथापि द्वितीयतृतीयदशमेषु  
मन्त्रेषु प्राणशब्दवत्त्वात् तत्सहचरिताः सर्वे मन्त्राः तदुप-  
धेया इष्टकाश्च प्राणभृच्छब्देन बोध्यन्ते । तथाच  
प्राणभृच्छब्दः इष्टकासमुदाये गौणः । गुणश्चात्र लिङ्ग-  
समवायः लिङ्गसंख्यः । अत्र पञ्चाशत् मन्त्राः ।  
'तसिद्धि-जाति-सारूप्य-प्रशंसा - भूम - लिङ्ग-  
समवाया इति गुणाश्रयाः' इति एकं सूत्रम् ।  
भाष्यकारैस्तु व्याख्यासौकर्यार्थं भित्त्वा उपन्यस्तम् ।  
तत्सिद्ध्यादयः लिङ्गसमवायान्ताः षट् गुणाश्रयाः  
गौण्या वृत्त्याः निमित्तानि । इति सूत्रार्थः । तत्र  
अस्मिन्नधिकरणे लिङ्गसमवायः गौणीनिमित्तमुक्तम् । के.

\* लिङ्गसमवायः । श्रीभागवते 'द्यालः स्वसोरथा-  
ग्रहीत्' इत्यत्र स्वसुपदं स्वसृतत्परयोः लिङ्गसमवायेन  
गौणं इत्येव व्याख्यातं श्रीधराचार्यैः । कौ. १।४।१८।२८.

☞ लिङ्गसमवायन्यायः । प्राणभृदादिशब्दैः प्राणा-  
दिलिङ्गसंख्येणात् तन्मन्त्रैरुपधेया इष्टका गृह्यन्ते ॥

लिङ्गसमवाया इति गुणाश्रयाः । १।४।१२।  
२३-६ ॥

भाष्यम्— 'प्राणभृत उपदधाति', 'अज्यानी-  
रुपदधाति' इति । विधित्वे प्राणभृन्मन्त्रासु उपधीय-  
मानासु विलिङ्गानां मन्त्राणामानर्थक्यम् । तस्मादनुवादः ।  
लिङ्गसमवायात् परशब्दः परत्र वर्तते । यथा 'छत्रिणो  
गच्छन्ति' इत्येकेनापि छत्रिणा सर्वे लक्ष्यन्ते । न चायं  
प्राणभृच्छब्दः सृष्टिशब्दश्च जहत्स्वार्थं मन्त्रगणं लक्षयेत्,  
यद्गणे च सृष्टिप्राणभृच्छब्दौ समवेतौ तावपि परिगृह्येते ।  
यथा छत्रिशब्देन सार्थलक्षणार्थेन सोऽपि छत्री गृह्यते  
इति ।

वा— सृष्टिवदेव प्राणभृदादिषु चोद्यपरिहारौ । अल्पै-  
रेव लिङ्गैः भूयसां अनेवलिङ्गानां लक्षणं इत्युदाहरण-  
भेदः । स्वार्थापरित्यागाच्च उभयत्र लक्षणस्यापि ग्रहणं  
उपादीयमानत्वादिति । आह च, 'यत्र लक्षणमुद्दिश्य  
लक्ष्ये कार्यं नियुज्यते । तन्मात्रग्रहणं तस्मिन्नुपा-  
दाने द्वयोरपि ॥'

शा— 'प्राणभृत उपदधाति' इत्यत्रापि पूर्ववदेव  
मन्त्रोपादानं अर्थवादादर्थं विधेयं वा इति विवेक्तव्यम् ।  
( गौण्या वृत्तेः ) निमित्तान्तरकथनार्थं तु सूत्रान्तरम् ।  
पूर्वत्र हि भूम्ना शब्दप्रयोगः, इह तु लिङ्गवतां अल्प-  
त्वात् तत्समवायमात्रेण शब्दप्रवृत्तिः । प्राणभृद्गणे हि  
प्राणभृत्समवायोऽस्ति, प्राणभृदप्राणभृद्गणेऽपि प्राणभृत्सम-  
वायोऽस्ति, इत्यनेन सादृश्येन प्राणभृच्छब्दः ।

वि— 'सृष्टिवत् प्राणभृत तत्र, सादृश्यं लिङ्ग-  
भूमतः । अनैकमन्त्रगो लिङ्गसमवायो विशिष्यते ॥'  
'रेतसि एव प्राणान् दधाति' इत्यस्य अर्थवादस्योप-  
पत्तये प्राणभृच्छब्देन मन्त्रानुवादः । पूर्वत्र द्वितीयादि-  
मन्त्रेषु सृष्टिलिङ्गानां बाहुल्यम् । इह तु प्रथममन्त्रे एव  
प्राणभिलिङ्गाम्नायते 'अयं पुरोभुवस्तस्य प्राणो भौवा-  
यनः' इति । एकस्यैव मन्त्रस्य प्राणभृत्वेऽपि 'छत्रिणो  
गच्छन्ति' इतिवत् तत्सहचरिताः सर्वे मन्त्राः प्राणभृ-  
च्छब्देन लक्ष्यन्ते ।

भाट्ट— 'प्राणभृत उपदधाति' इत्यादौ अल्पत्वं  
निमित्तम् ।

मण्डन— 'प्राणभृत प्राणभृद्योगात् ।'

शंकर— 'सा लिङ्गसमवायाच्च ।' सा वृत्तिः ।

\* 'पितृपात्रेषु प्रेतपात्रं प्रसेचयेत्' इत्यत्र पितृशब्दः लिङ्गसमवायन्यायात् पित्रपितृसमुदायपरः । श्राद्ध-मयूखः पृ. ९ धारपुरेसंपादितः.

\* लिङ्गसमवायमूलकगौण्या, इतरा गौणी बाध्यते । बाल. पृ. १४३.

\* लिङ्गसमवायमूलिका गौणी, भूमभूलकगौण्या बाध्यते । बाल. पृ. १४३.

\* लिङ्गसमाख्याभ्यां भक्षार्थतानुवाकस्य (३।२।५। २५-२६) इत्यधिकरणे 'अश्विनोस्त्वा बाहुभ्यां०' इत्यादयः ग्रहणावेक्षणसम्यग्जरणप्रकाशका मन्त्राः प्रकरणेन विनियुक्ताः ग्रहणादीनां अनुष्ठानयोग्यानां स्वाङ्गत्वसिद्धयै विधिं कल्पयन्ति इत्युक्तम् । बाल. पृ. ६४.

\* लिङ्गसमाख्याविरोधे भक्षानुवाके ग्रहणादि-वाक्यानि समाख्यानात् भक्षाङ्गत्वेन संबन्धसामान्यादिकल्पनया भक्षाङ्गत्वविनियोगाय प्रस्थितानि, लिङ्गेन ग्रहणावेक्षणसम्यग्जरणेषु विनियुज्यन्ते इति स्थितम् । याज्यासमाख्याबाधेन च मनोर्ऋचां पृथुपाजवत्योश्च लिङ्गेन सामिधेनीत्वेन विनियोगः इत्युक्तम् । ( शेष्यने-कत्वे इदम् ) । वा. ३।३।७।१४ पृ. ८३७, (शेषानेकत्वे तु) समाख्यया मनोर्ऋचां सोमारीद्रीयेषु याज्यानुवाक्या-त्वेन प्राप्तानां सोमरुद्रलिङ्गाभिः याज्यानुवाक्याभिर्बाधः । पृ. ८३९. \* लिङ्गसमाख्याविरोधे ( शेष्यनेकत्वे ) मनोर्ऋचः पृथुपाजवत्योश्च क्रमसहकृतयाज्यासमाख्यया सोमारीद्रयागे याज्यात्वे प्रसक्ते अग्निप्रकाशनलिङ्गात् क्रमसहकृतात् तदीये सामिधेनीकार्ये निवेशः । शेषानेकत्वे तु मनोर्ऋचामेव सोमारीद्रयागे याज्यात्वप्रसक्तौ तद्देवत्य-याज्यानुवाक्याभ्यां लिङ्गप्राप्ताभ्यां बाधः । कौ. ३।३।७। १४ पृ. ३६०-६१.

❧ लिङ्गसमाख्यानाभ्यां भक्षार्थतानुवाकस्य । ३।२।९।२५ ॥

ज्योतिष्टोमे सोमशेषभक्षणे 'भक्षेहि माऽऽविश' इत्यादिः महान् मन्त्रः विनियुक्तः । तत्रापि 'भक्षेहि' इत्यादि 'सुप्रजास्त्वाय' इत्यन्तः, 'वसुमद्व्रणस्य' इत्यादिः 'उपहूतो भक्षयामि' इत्यन्तश्च भागः भक्षण-प्रकाशकः । 'एहि वसो' इत्यादि 'बाहुभ्यां सध्यासं'

इत्यन्तो भागः ग्रहणप्रकाशकः । 'नृचक्षसं त्वा देव सोम सुचक्षा अवख्येषं' इति भागः अवेष्येणं प्रकाश-यति । 'हिन्व मे गात्रा' इत्यादिः 'मा मेऽवाङ् नाभि-मति गाः' इत्यन्तः सम्यग् जरणं प्रकाशयति । अस्य सर्वस्यापि मन्त्रस्य भक्षानुवाकः इति समाख्या । सोऽयं सर्वोऽनुवाकः किं भक्षणे विनियोक्तव्यः उत कश्चित् कश्चित् भागः अन्यत्रापि ग्रहणादौ प्रयोक्तव्य इति विचारे पूर्वपक्षमाह । लिङ्गसमाख्यानाभ्यां लिङ्गात् समा-ख्यानाच्च सर्वस्यापि अनुवाकस्य भक्षार्थता अवगम्यते । तस्मात् सर्वोऽनुवाको भक्षणे विनियोक्तव्यः ।

तस्य रूपोपदेशाभ्यामपकर्षोऽर्थस्य चोदित-त्वात् । २६ ॥

ज्योतिष्टोमे सोमशेषभक्षणे भक्षानुवाको नाम मन्त्र-समुदायो विनियुक्तः । स सर्वोऽपि सोमभक्षणे एव विनियोक्तव्यः इति पूर्वपक्षे सूत्रेण प्राप्ते सिद्धान्त उच्यते । तस्य भक्षानुवाकस्य अपकर्षः ग्रहणादौ विभज्य विनि-योगः कर्तव्यः । रूपोपदेशाभ्यां रूपात् मुख्यसामर्थ्यरूपात्, उपदेशात् सामान्यसंबन्धबोधकात् प्रमाणाच्च । अर्थस्य चोदितत्वात्, यावता विना विधेयोऽर्थो न सिध्यति तावतोऽर्थस्य चोदनापरिगृहीतत्वेन ग्रहणमवेक्षण च विना अन्यूनानतिरेकेण भक्षयितृभिः सहभक्षणानुपपत्त्या ग्रहणा-देरपि भक्षयतिचोदनाचोदिततया अपूर्वसाधने तत्र विनि-योगसंभवेन वैयर्थ्याभावात् इत्यर्थः । के.

'तस्य रूपोपदेशाभ्यामपकर्षोऽर्थस्य चोदितत्वात्' । ३।२।९।२५ ॥

लिङ्गविनियोगाधिकारात् उपदेशस्य च सम्यग्जरणे-ऽपि क्लेशोपपाद्यत्वात् उपदेशग्रहणस्य अभ्युच्चयमात्रा-र्थत्वप्रतीतिः भक्षानुवाकस्य अवयवानां केषांचित् लिङ्गेन भक्षादपकर्षः इति 'तस्य रूपादपकर्षः' इत्य-स्यार्थः । भक्षविध्यन्यथाऽनुपपत्तिकल्पितविधिना 'एहि वसो' इत्यादिवाक्यार्थस्य ग्रहणादेशोदितत्वात् अपूर्व-साधनत्वेन अपूर्वसाधनीभूतं मन्त्रं प्रति द्वारत्वोपपत्तेः मन्त्रप्रकाशयता युक्ता इति 'अर्थस्य चोदितत्वात्' इत्यस्यार्थः । भक्षणस्य स्तुत्यर्थग्रहणादिवैशिष्ट्याप्रकाशने श्रुतेः अचोदितत्वेन अदृष्टार्थत्वापत्तेः दृष्टसंभवे च



अदृष्टार्थत्वायोगात् एकवाक्यतोपगमनसामर्थ्यस्य श्रुतिकल्पकत्वानुपपत्तेः कचिन्न्यायेन च कृत्स्नस्य भक्षार्थत्वाभावेऽपि भक्षानुवाकसमाख्यापपत्तेः ग्रहणाद्यभिधानसामर्थ्यस्यापि समाख्याविरोधाभावात् श्रुतिकल्पकता युक्ता इति ग्रहणार्थस्यैव अनुष्ठेयत्वेन प्रकाशयतया अपेक्षितत्वात् तददृष्टार्थत्वापपत्तेः अनपेक्षितभक्षस्तुत्यर्थत्वे सति अदृष्टार्थत्वापत्तेः इति 'अर्थस्य चोदितत्वात्' इति सूत्रावयवस्य आहुत्या व्याख्याऽन्तरम् । सु. ११३७-१३३९.

❧ लिङ्गसमाख्यानाभ्यां भक्षार्थतानुवाकस्य । ३।२।१।२५ ॥

भक्षमन्त्रः श्रूयते- 'भक्षेहि माऽऽविश दीर्घायुत्वाय शन्तनुत्वाय रायस्पोषाय वर्चसे सुप्रजास्त्वाय, एहि वसो पुरोवसो प्रियो मे हृदोऽस्यस्थिनोस्त्वा बाहुभ्यां सध्यासम्, नृचक्षसं त्वा देव सोम सूचक्षा अव ख्येषम्, हिन्व मे गात्रा हरिवो गणान्मे मा वि तीतृषः, शिवो मे सप्तर्षीनुपतिष्ठस्व मा मेऽवाङ्नाभिमति गाः, मन्द्राभिभूतिः केतुर्यज्ञानां वाग्जुषाणा सोमस्य तृप्यतु, वसुमद्रणस्य रुद्रवद्रणस्य आदित्यवद्रणस्य सोम देव ते मतिविदः प्रातःसवनस्य, माध्यन्दिनस्य सवनस्य, तृतीयस्य सवनस्य गायत्रच्छन्दसस्त्रिष्टुच्छन्दसो जगतीच्छन्दसेऽग्निष्ठुत इन्द्रपीतस्य नराशंसपीतस्य पितृपीतस्य मधुमत उपहूतस्योपहूतो भक्षयामि' (तैसं. ३।२।५) इत्येवमादि । तत्र संदेहः कृत्स्न एवानुवाको भक्षणे विनियोजनीयः, उत कश्चिदस्य अवयवोऽन्यत्रापि इति । लिङ्गस्य विनियोजकत्वं सामान्यसंबन्धसापेक्षमिति प्रतिपादनप्रसङ्गेन श्रुतेरपि सामान्यसंबन्धसापेक्षविनियोजकत्वमिति प्रतिपाद्येदानीं लिङ्गगत एव विशेषः किं साक्षादचोदितेषु अर्थाक्षितेषु लिङ्गस्य विनियोजकत्वं न वेति निरूप्यते ।

अत्रायं पूर्वपक्षः, यद्यपि 'भक्षेहि' इत्युपक्रमस्य 'सध्यासम्' इत्यन्तस्य ग्रहणार्थत्वम्, 'नृचक्षसम्' इत्युपक्रमस्य 'अवख्येषम्' इत्यन्तस्य अवेक्षणार्थत्वम्, 'हिन्व मे गात्रा' इत्युपक्रमस्य 'मा मेऽवाङ्नाभिमति गाः' इत्यन्तस्य सम्यग्जरणार्थत्वम्, 'मन्द्राभिभूतिः' इत्युपक्रमस्य 'भक्षयामि' इत्यन्तस्य भक्षार्थत्वं प्रती-

यते, तथापि सोमसंभक्षणस्यैव विहितत्वात् लिङ्गस्य विहितविषयमन्त्रविनियोजकत्वात् ग्रहण-अवेक्षण-सम्यग्जरणानां च भक्षणाक्षेपलब्धत्वेन लैङ्गिकविनियोगायोग्यत्वात् कृत्स्न एवायं मन्त्रो भक्षणे विनियुज्यते । किञ्च उपक्रमे 'भक्षेहि' इति श्रूयते । उपसंहारे च 'भक्षयामि' इति । तेन उपक्रमोपसंहारयोः भक्षणकीर्तनात् वैश्वानरवाक्यवत् कृत्स्नस्यैव अनुवाकस्य एकवाक्यत्वात् भक्षानुवाकसमाख्यानाच्च कृत्स्नस्यैव भक्षार्थत्वम् । किञ्च ग्रहणादीनामर्थतो लोकदृष्ट्या प्राप्तत्वात् लौकिक्येवेति कर्तव्यता युक्ता । तेन लौकिकपदेनापि तत्प्रकाशनसिद्धेर्न वैदिकमन्त्रापेक्षा । तेन ग्रहणावेक्षणसम्यग्जरणादिपदानामपि विशिष्टभक्षणप्रकाशनार्थत्वमेव । अतश्च एकवाक्यता, एकोपक्रमोपसंहारगतभक्षणकीर्तनलिङ्गात् भक्षानुवाकसमाख्यानाच्च कृत्स्न एव मन्त्रो भक्षार्थ इति । एवं प्राप्ते, अमिधीयते—

तस्य रूपोपदेशाभ्यामपकर्षोऽर्थस्य चोदितत्वात् । २६ ॥

अयमभिप्रायः— भवेदेवं यदि अर्थप्राप्तविषये लैङ्गिकविनियोगो मन्त्रस्य न भवेत् । तथाहि यद्यप्यत्र ग्रहणादयो न विधीयन्ते, तथापि भक्षणस्य ग्रहणादिना विना असंभवात् भक्षणविध्याक्षिप्तमेव ग्रहणमवेक्षणं च अवश्यानुष्ठेयम् । सम्यग्जरणं च भक्षणस्यैव प्रतिपत्तिरूपस्य द्रव्यभक्षणपर्यन्तस्य विधानात् भक्षणविधिविहितमेव यत्नान्तरसाध्यत्वात् पृथगनुष्ठेयम् । तेषां च अस्मृतानां अनुष्ठानासंभवात् तेषामपि वैदिकभक्षणविध्यर्थमवश्यानुष्ठेयत्वेनास्ति स्मृतिहेतुवैदिकोपायापेक्षा । शक्नोति च भक्षेत्यर्थं मन्त्रो ग्रहणादीन् प्रकाशयितुम् । तेन सूक्तवाकवत् यथालिङ्गं ग्रहादिषु विभज्यैव मन्त्रः प्रयोक्तव्य इति ।

यत्तु उपक्रमोपसंहारयोः भक्षणकीर्तनादेकवाक्यत्वात् कृत्स्नस्यैव भक्षार्थत्वमित्युक्तम् । तदयुक्तम् । विप्रकृष्टत्वात् । तथाहि उपक्रमोपसंहारैकरूप्यादेकवाक्यत्वम्, तदनुरोधाच्चासमर्थस्य वाक्यस्य लाक्षणिकसामर्थ्यरूपं लिङ्गं कल्पनीयम्, ततोऽपि श्रुतिरिति विप्रकर्षः । ग्रहणाद्यभिधानसामर्थ्यात् साक्षादेव श्रुतिकल्पनमिति संनिर्कर्षाद्यभिधानसामर्थ्यादेव विभज्य विनियोग इति ।

समाख्या च लिङ्गात् दुर्बला लौकिकी च एकदेशद्वारेणा-  
प्युपपन्नेति न किञ्चिदनुपपन्नम् ।

प्रयोजनम्— पक्षोक्तम् । सूत्रं तु— तस्य मन्त्रस्य  
भागशो भक्षादपकर्षरूपात् लिङ्गात् ग्रहणादेरुपदिष्टत्वाच्च  
कथमश्रुतस्योपदिष्टत्वम् । तत्राह अर्थस्य भक्षणाक्षेपस्य  
चोदितत्वादिति । तौता.

❧ लिङ्गसमाख्यानाधिकरणम् । भक्षाधिकरणम् ।  
ज्योतिष्टोमे भक्षानुवाकस्य यथालिङ्गं विभज्य भक्षणादौ  
विनियोगः ॥

लिङ्गसमाख्यानाभ्यां भक्षार्थताऽनुवाकस्य ।  
३।२।१।२५ ॥

भाष्यम्— भक्षमन्त्रः श्रूयते ' भक्षेहि माऽऽविश  
दीर्घायुत्वाय शतनुत्वाय रायस्पोषाय वर्चसे सुप्रजास्त्वाय ।  
एहि वसो पुरोवसो प्रियो मे हृदोऽस्य शिवनोस्त्वा बाहुभ्यां  
सन्ध्यासम् । नृचक्षसं त्वा देव सोम सुचक्षा अव ख्येषम् ।  
हिन्व मे गात्रा हरिवो गणान्मे मा वि तीतृषः । शिवो  
मे सप्तर्षीनुप तिष्ठस्व मा मेऽवाङ्नाभिमिति गाः । मन्त्रा-  
भिभूतिः केतुर्थज्ञानां बाग्जुषाणा सोमस्य तृप्यतु । वसु-  
मद्वनस्य रुद्रवद्वनस्य आदित्यवद्वनस्य सोम देव ते मति-  
विदः प्रातःसवनस्य माध्यंदिनस्य सवनस्य तृतीयसवनस्य  
गायत्रच्छन्दसस्त्रिष्टुप्छन्दसो जगतीछन्दसोऽग्निष्टुत इन्द्र-  
पीतस्य नराशंसपीतस्य पितृपीतस्य मधुमत उपहूतस्योपहूतो  
भक्षयामि ' इत्येवमादिः । तत्र संदेहः किं कृत्स्न एषो-  
ऽनुवाको भक्षणे विनियोजनीयः, उत कश्चिदस्य अवयवः  
अन्यत्रापीति । किं प्राप्तम् ? लिङ्गसमाख्यानाभ्यां भक्षार्थता  
अनुवाकस्य । सर्वोऽनुवाको भक्षणे विनियोजनीयः ।  
कुतः ? भक्षयामीत्येष शब्दो व्यक्तं भक्षणे विनियोजनीयः,  
भक्षणमेष शक्नोति वदितुं नान्यत् किञ्चित् । अन्यानि  
चास्य पदानि भक्षणविशेषणवचनान्येव । यत्रयत्र भक्षया-  
मीति तत्रतत्र प्रयुज्यन्ते । ननु ' एहि वसो ' इत्येवमादि  
' सध्यासम् ' इत्येवमन्तं ग्रहणार्थं स्वेन पदसमूहेन पर-  
स्परकाङ्क्षिणा एकार्थं विभिन्नं भक्षणवाक्यात् । ' नृच-  
क्षसम् ' इत्येवमादि, ' अवख्येषम् ' इत्येवमन्तं  
अवेक्षणवचनम् । ' हिन्व मे गात्रा हरिवः ' इत्येव-  
मादि च ' मा मेऽवाङ्नाभिमिति गाः ' इत्येवमन्तं

मी. को. ४२३

सम्यग्जरणार्थम् । तदबहुत्वादर्थानां बहूनि वाक्यानि ।  
कथमेतत् शक्यं वदितुं सर्वमिदमेकं वाक्यं भक्षणे विनि-  
युज्यते इति । उच्यते । सर्वाण्येतानि भक्षणविशेषणानी-  
त्युक्तम् । आह । एवमपि मिथेत् वाक्यम्, विशेषण-  
विशेष्याणां युगपद्वचनासंभवात् । उच्यते । न विशेष-  
णानि विवक्षिष्यामः । विशेषणैः ग्रहणावेक्षणादिभिः  
विशिष्ट एकोऽर्थो विवक्ष्यते । नैवं सम्यक् भवति ।  
विशेषणवचनानां अविवक्षितस्वार्थवचनता, भक्षणविशेषण-  
परता चेति लक्षणया तु गम्यते । श्रुतिलक्षणाविशये च  
श्रुतिन्याय्या न लक्षणा । तस्मान्नैकं वाक्यमिति । अत्रो-  
च्यते । यद्यपि अमी ग्रहणादयो बहवोऽर्था गम्यन्ते न तु  
सर्वे ईप्सिता इति । भक्षणमेवैकं प्रत्याययितव्यम् । तद्धि  
श्रुतम् । विशेषणान्यश्रुतानि । न तैः प्रतीतैः प्रयोजनम् ।  
प्रयोजनं च यावत् पदसमूहस्यैकम्, तावदेकं वाक्यम् ।  
तस्मात् विशिष्टभक्षणार्थमेतदेकं वाक्यमिति भक्षणे  
विनियोक्तव्यम् । समाख्यानं च भवति भक्षानुवाक  
इति । कृत्स्नश्चानुवाको नावयवः । ननु च समाख्या  
लौकिकः शब्दः, कथं वैदिकमङ्गं नियंस्यतीति । यद्यपि  
लौकिकः तथापि अनादिः तस्यानुवाकेन संबन्धः ।  
किमतो यद्येवम् ? एतदतो भवति । भक्षणसम-  
भिव्याहृतमनुवाकं ब्रूते । समभिव्याहारश्च सति  
संबन्धे भवति । यथा पाचको लावक इति । समभि-  
व्याहारात् संबन्धमनुमास्यामहे । आह । नानुमानगम्यः  
एवंजातीयकेषु अङ्गभावः । विधानादेव अवगम्यते  
नान्यथा । न च समाख्या विधानी । अत्रोच्यते ।  
समाख्या संबन्धिनौ बुद्धौ संनिधिमुपपन्न्यति, प्रयोगवचनो  
विधास्यतीति । तस्मात् कृत्स्नोऽनुवाको भक्षणे विनि-  
योक्तव्यः इति ।

वा— समस्तानुवाकोदाहरणं कानि पदानि क  
समर्थानीति वक्ष्यमाणविषयविवेकार्थम् । अत्र सूक्तवाक-  
वदेव प्रातःसवनादिशब्दाः तत्सामानाधिकरण्यसंस्तुताश्च  
वसुमद्वनादयो गायत्रच्छन्दःप्रभृतयः इन्द्रपीतादयश्च  
क्रमेण यथासवनं निष्कृष्य प्रयोक्तव्याः । इदं तु विचा-  
र्यते किं समस्तोऽनुवाको भक्षणे एव विनियोक्तव्यः, उत  
ग्रहणावेक्षणसम्यग्जरणेष्वपि यथालिङ्गमिति । तत्र भक्षस्य

चोदितत्वात् भक्ष्यामिपदस्य च तत्प्रकाशनसामर्थ्यात्, आद्यन्तपदसंदंशगृहीतेतरपदानां अनन्यगामित्वात् 'ततश्चावचनं तेषामितरार्थं प्रयुज्यते' (९।१।११।३७) इतिवत् ग्रहणादीनामपि चोदितभक्षविशेषणत्वेन एकप्रधानार्थानां एकवाक्यत्वात् तत्रैव विनियोगः इत्युक्ते, परिचोदना । 'भक्षेहि माऽऽविश' इत्यस्य भक्षणेऽप्युपपत्तिः । 'एहि वसो' इत्यादेस्तु 'सध्यासम्' इत्येवमन्तस्य ग्रहणार्थत्वम् । यद्यपि 'सधि हिंसायाम्' इति पाठात् सध्यासमित्यस्य ग्रहणार्थता न विस्पष्टा, तथापि बाहुकरणत्वात् निर्वपतिवत् ग्रहणप्रतीतिः । अस्ति चानेकार्थत्वं धातूनाम् । ग्रहणकृतेव वा हिंसा विवक्ष्येत्यदोषः । तथा 'नृचक्षसम्' इत्यादेरवेषणार्थत्वम् । यद्यपि 'चक्षिङ् व्यक्तायां वाचि' इति स्मर्यते तथाऽपि प्रयोगेषु प्रकाशनमात्रार्थता गम्यते । तेन नृषु यः ख्यातः, स नृचक्षाः, तं अवल्येषमिति 'चक्षिङः ख्याज्' इत्यत्र ख्येज् इत्युपसंख्यायते । तेनावेषणार्थत्वम् । 'हिन्व मे गात्राणि' इति सम्यक्परिणतः शक्नोति गात्राणि प्रीणयितुम्, नाभेऽप्यस्तादगन्तुमिति सम्यग्जरणार्थता । तस्मात् लिङ्गविरोधात् अयुक्तमेकवाक्यत्वमिति । तदुच्यते । सर्वाण्येतानि भक्षणस्य प्रागूर्ध्वं च वर्तमानानि विशेषणं भवन्ति । तेन विशिष्टभक्षप्रकाशने अर्थात् विशेषणाक्षेपात् एकार्थत्वाविरोधः । यद्यपि च ग्रहणादीनां स्वप्राधान्यापरित्यागात् श्रौतत्वाच्च भेदेन प्रकाशनं युक्तम्, तथापि अचोदितप्रकाशने न किञ्चित् फलमस्तीति चोदितशेषत्वमेव युक्ततरम् । तदुक्तं निर्वापमन्त्रे । तस्मात् लिङ्गमविरुद्धम् । तथा च समाख्या अनुग्रहीष्यते । तत्र चोदयन्ति । सा नाम समाख्या विनियोक्त्री युक्ता, या वेदे एव पठ्यते । भक्षानुवाकसमाख्या तु असमाप्नानात् कथं विनियोक्ष्यते इति । तदुच्यते । 'लौकिकं वैदिकं वाऽपि प्रमाणं दोषवर्जितम् । सर्वमाश्रीयते स्वार्थे न चास्मिन् दोषसंभवः ॥' यथैव वेदस्य वक्तृदोषरहितत्वात् प्रामाण्यम्, एवं लौकिकस्यापि पदस्य अनादित्वाविशेषात् । न चात्र अन्धपरम्परान्यायः । अभिधानाभिधेययोः सर्वप्रत्यक्षत्वात् । न हि अग्निहोत्रस्वर्गादिसाध्यसाधनभाववत् अनुवाकस्य अप्रत्य-

क्षत्वम् । अतो भक्षानुवाकशब्दवाच्योऽयं इत्येतत् तावत् प्रमाणम् । अतश्च प्रकरणे पठ्यमानमनुवाकमालोच्य समाख्या हृदयमागच्छति । सा च भक्षस्यानुवाक इत्येवं विग्रह्यमाणो भक्षसंबन्धः (द्धः) इत्येवं मनसि निधापयति । ततश्चोभयोर्बुद्धानुपपन्नमानयोरपेक्षावशेन तदेव संबन्धसामान्यं विशेषसंबन्धो भवति । भक्षोऽपि हि स्मारकमपेक्षते । अनुवाकोऽपि प्रकाश्यम् । अस्ति चोभयोरपि योग्यत्वमिति । तथावस्थितयोः प्रकाश्यप्रकाशकयोः प्रयोगवचनेन विधानम् । तेनापि भक्षार्थत्वमिति ।

तस्य रूपोपदेशाभ्यामपकर्षोऽर्थस्य चोदितत्वात् । २६ ॥

भाष्यम्— नैतदेवं कृत्स्नोऽनुवाको भक्षणे विनियुज्यते इति । रूपात् ग्रहणवाक्यं ग्रहणे विनियुज्येत, एहीत्येवमादि सध्यासमित्येवमन्तम् । नृचक्षसमित्येवमादि च, अवल्येषमित्येवमन्तं दर्शने । कुतः ? मुख्यार्थमेवं तद्वाक्यं भवति । इतरथा लक्षणाऽर्थता स्यात् । मुख्यार्थता च न्याय्या, न लक्ष्यार्थता । उच्यते । विशेषणानामभिधाने न किञ्चिदस्ति प्रयोजनमित्युक्तम् । अत्रोच्यते । नैवैतानि विशेषणानि । पृथगेवैतानि ग्रहणादीनि स्वैः स्वैर्वाक्यैरुच्यन्ते इति । कुतः ? अस्ति हि तैः प्रयोजनम् । चोदितानि हि तानि । कानिचित् पुथग्वाक्यैः, कानिचिदर्थप्राप्तानि । तान्यवश्यं प्रकाशयितव्यानि । तानि प्रकाशयिष्यन्ति एतानि वाक्यानि । रूपं चैषां तत्प्रकाशनसामर्थ्यम् । अतो नानाऽर्थत्वात् नैकं वाक्यमुच्यते । ननु भक्षणवाक्यशेषीभवितुमपि एषां रूपमिति । उच्यते । बाढमस्ति रूपम् । न तु तद्विशेषणान्येतानि कल्प्यन्ते । कस्य हेतोः ? अदृष्टार्थानि तथा भवन्ति । उक्तैरनुक्तैर्वा विशेषणैस्तावानेव सोऽर्थः । इतरथा ग्रहणादीनि प्रकाशयिष्यन्ति । तथा दृष्टार्थानि भविष्यन्ति । तस्माद्रूपोपदेशाभ्यां अपकर्षो भवेत् केषांचिदत्रेति ।

वा— परिचोदनोक्तेनैव मार्गेण अपकर्षः कर्तव्यः । श्रुतिप्राधान्यानुग्रहात् । ग्रहणादिवच्च रूपेण सामर्थ्या- (त्प्रकरणेन) तमेकं लिङ्गेन वाक्यस्य बाधितत्वात् । ननु भक्षणैकवाक्यत्वमपि लिङ्गकृतमेव । सत्यम् । तथापि

श्रुतिविप्रकर्षादौर्बल्यम् । ग्रहणाद्यभिधानसामर्थ्येन हि श्रुतिमनुमाय शीघ्रं विनियोगः क्रियते । इतरेण पुनरेक-  
वाक्यता । ततो लक्षणाद्वारेण भक्षं प्रति सामर्थ्यम् , ततः  
श्रुत्यनुमानमिति विप्रकर्षः । तेन भक्षस्य प्रत्यासन्नतरेण  
मन्त्रादिना अवरुद्धत्वात् एतेषामपि च स्वयमन्यत्राप्रवृत्तेः  
अपकर्षः । ननु अर्थप्राप्तानां प्रकाशनं निष्प्रयोजनम् ।  
कथं निष्प्रयोजनम् । यदा तानि अप्यप्रकाशितानि नैव  
शक्यन्ते अनुष्ठानम् । तन्नाम अर्थप्राप्तं न प्रकाश्यते,  
यदेवमेव विना प्रयत्नेन निष्पद्यते । ग्रहणादीनि तु  
सर्वाणि पृथक्प्रयत्नसाध्यानि तान्यस्मृतानि न शक्यन्ते  
कर्तुमिति अवश्यं स्मरव्यानि । भक्षविधिरपि तानि  
अचोदयित्वा न शक्नोति स्वार्थमनुष्ठापयितुमिति तान्यपि  
चोदयति । अतो मन्त्रस्वरूपात्तेषां चोपदेशात् सम्यग्जरण-  
तन्मन्त्रयोश्च उपदेशादेव अपकर्षः, अर्थस्यैव चोदित-  
त्वात् । तेन यद्यपि अनुदाहृतत्वात् प्रत्यक्षोपदेशोऽत्र न  
शक्यो वक्तुं तथापि अदोषः । सम्यग्जरणं तु वमन-  
विवेचनयोः ( ' वि वा एष इन्द्रियेण वीर्येण्यते यः  
सोमं वमिति । तस्मात्सोमेन्द्रं चरुं निर्वपेत्सोमवामिनः ' )  
इत्यादिना ) प्रायश्चित्ताप्तानात् प्रत्यक्षोपदिष्टमेव द्रष्टव्यम् ।

शा-- ' सर्वस्य भक्षणाङ्गत्वं ग्रहणादेरचोद-  
नात् । अक्रत्वर्थो न मन्त्रस्य द्वारीभवितुमर्हति ॥  
भक्षानुवाकसंज्ञा च भक्षणाङ्गत्वबोधिनी । सामर्थ्यं  
चास्ति मन्त्रस्य भक्षणे तद्विशेषणात् ॥ ' तस्मात्  
सर्वानुवाको भक्षणाङ्गमेकं वाक्यम् । इति प्राप्ते, ब्रूमः ।  
' ग्रहणादौ विभागेन विनियोगोऽस्य लिङ्गतः ।  
वाक्यसंज्ञे हि नेशाते कर्तुं लिङ्गस्य बाधनम् ॥  
ग्रहणादि च शास्त्रेण साक्षाद् यद्यप्यचोदितम् ।  
तथापि चोदितार्थेन कर्तव्यत्वात् प्रकाश्यते ॥  
तस्मात् विभज्य विनियोगः ।

सोम-- पूर्वत्र सामान्यसंबन्धबोधकप्रकरणेन श्रुति-  
स्वारस्यभङ्गवत्, इहापि सामान्यसंबन्धबोधकसमाख्यया  
लिङ्गस्वारस्यभङ्ग आश्रयणीयः इति प्रत्यवस्थानात्  
संगतिः । सूत्रे लिङ्गशब्दः विशिष्टभक्षणसामर्थ्यपरः ।

वि-- ' भक्षेहीत्यनुवाकोऽयं सर्वो भक्षणयोग्युत  
( गी उ ) । ग्रहणादौ यथालिङ्गं विभज्य व्यवतिष्ठते ॥ ,

अविधेर्ग्रहणादीनां भक्षणे निखिलस्तु सः ।, अर्थाधि-  
तेषु तेष्वेव यथालिङ्गं विभज्यते ॥ ' ( तैससा. ३।२।५  
स्थितः पाठो गृहीतोऽत्र ) ।

भाट्ट-- सोमे ' भक्षेहि माऽऽविश ' इत्यादिभक्षा-  
नुवाक इत्येवं समाख्यातो मन्त्रः श्रुतः । तत्र यस्ता-  
वदस्यांशो भक्षणमेव प्रतिपादयति स तत्रैव विनियुज्यते ।  
ग्रहणावेक्षणसम्यग्जरणप्रतिपादकानां त्वंशानां किं ग्रहणा-  
दावेव विनियोगः अथवा भक्षणमन्त्रैकवाक्यतया भक्षणे  
एव इति चिन्तायाम्, ग्रहणादेरविहितत्वेन अपूर्वं  
प्रत्यङ्गत्ववत् जनकत्वस्यापि अभावात्, ग्रहणस्य अर्थात्  
भक्षसाधकत्वेन पक्षप्राप्तावपि ' बाहुभ्यां सध्यासम् ' इत्य-  
नेनोक्तस्य बाहुद्वयकरणकस्य ग्रहणस्य कथमप्यप्राप्तेः,  
अवेक्षणस्य च भक्षाजनकत्वेनैव अप्राप्तेः, सम्यग्जर-  
णस्य तदनुकूल्यापारस्य वा भक्षोत्तरभाविताया भक्षाजन-  
कत्वेन तेषामपूर्वप्रयोजकत्वस्यापि अभावात् ग्रहणाद्य-  
र्थत्वे आनर्थक्यापत्तेः, भक्षमन्त्रैकवाक्यतया भक्षार्थत्व-  
मेवैषाम् । एवं च समाख्याऽपि उपपन्ना भवति ।  
इति प्राप्ते, ग्रहणादिप्रत्यक्षविध्यभावेऽपि समाख्या-  
सहकृतावान्तरप्रकरणेन भक्षसंबन्धे तत्तन्मन्त्राणामवगते  
लिङ्गबलेन मान्त्रवर्णिकग्रहणादिविधिकल्पनया तत्प्राप्त्यु-  
पपत्तेः तदर्थत्वेनैव मन्त्रविनियोगोपपत्तौ, न स्वतो  
निराकाङ्क्षयोर्द्वयोः आख्यातपदयोः कथंचिदेकवाक्यतां  
परिकल्प्य गौण्या भक्षार्थत्वकल्पनम्, शक्त्यैव वा भक्ष-  
विशेषणत्वेन ग्रहणादिप्रकाशकत्वकल्पनमुपपत्तिमत् । न  
चैवमपि सम्यग्जरणस्य कृत्यसाध्यत्वाच्च विधिसंभवः,  
सम्यग्जरणानुकूल्यापारस्य आसनविशेषस्यैव अनुष्ठेयस्य  
विधेयत्वात् । वमनविवेकनिमित्तप्रायश्चित्तात्मनानाच्च  
सम्यग्जरणपर्यन्तमेव भक्षणे प्रतिपत्तिरिति तस्य भक्षोप-  
योगिता ।

मण्डन-- ' सध्यासमन्त्रो ग्रहणस्य मन्त्रः । '

शंकर-- ' भक्षमन्त्रे विभागः स्यात् । ' १०.

☪ लिङ्गसाधारण्यात् विकल्पः स्यात् । ८।  
१।१६।२७ ॥

सौर्वै कर्मणि दार्शपौर्णमासिको विध्यन्त इत्युक्तम् ।  
दर्शपूर्णमासयोस्तु अनेकानि प्रधानानि । तत्र कस्य

विध्यन्तः सौर्ये स्यात् इति विचारे विकल्पः स्यात् इति पूर्वः पक्षः । कुतः ? लिङ्गसाधारण्यात् । 'प्रयाजे प्रयाजे कृष्णलं जुहोति' इति प्रयाजवत्त्वस्य लिङ्गस्य सर्वप्रधान-साधारण्यात् । न च समुच्चयः । तस्मात् विकल्पः ।

एकाध्याद्वा नियम्येत पूर्ववत्त्वादिकारो हि । २८ ॥

सौर्ये कर्मणि दार्शपौर्णमासिकप्रधानेषु कस्यचित् विध्यन्तः विकल्पेन स्यात् इति पूर्वपक्षे सूत्रेण प्राप्ते वा-शब्देन निरस्य सिद्धान्तमाह । न विकल्पः किन्तु नियम्येत । नियमेन कस्यचिदेकस्यैव प्रधानस्य स्यात् । स च विध्यन्तः आग्नेयस्यैव स्यात् । एकाध्यात् एकार्थत्वात् एकदेवतत्वात् इत्यर्थः । आग्नेयः एकदेवत्यः सौर्योऽपि । हि यस्मात् सौर्यः विकारः पूर्ववत्त्वात् पूर्वाभिहितविध्यन्त-वत्त्वात् । स च पूर्वो विध्यन्तः आग्नेयस्य ।

अश्रतत्वान्नेति चेत् । २९ ॥

सौर्ये यागे दार्शपौर्णमासिकाग्नेयस्यैव विध्यन्तो ग्राह्यः एकदेवतत्वसामान्यात् इति सिद्धान्तिना उक्ते पूर्वपक्षिणः शङ्का । एकदेवतत्वस्य अश्रतत्वात् श्रुतत्वाभावात् न आग्नेयस्यैव विध्यन्तो ग्राहीतुं शक्यते । सौर्यः इत्यत्र सूर्यो देवता अस्य इति वा सूर्यो सूर्या वा देवता अस्य इति न ज्ञायते । तथा च न नियमः । इति चेत् ।

स्यालिङ्गभावात् । ३० ॥

सौर्ये यागे आग्नेयस्यैव विध्यन्त इत्यत्र न नियमः, सौर्यशब्दे सूर्यः सूर्यो सूर्या वा देवता अस्येति संख्या-नियमाभावात् इति पूर्वपक्षिशङ्क्यामुत्तरमिदम् । स्यात् एकत्वसंख्यानियमः सौर्ये एकत्वलिङ्गस्य भावात् विद्यमान-त्वात् । सौर्ये तावत् 'अमुमेवादित्यं स्वेन भागधेयेनोप-धावति स एवैनं ब्रह्मवर्चसं गमयति' इति एकत्वलिङ्ग-स्पष्टं तद्वाक्यशेषे । आग्नेये च 'अङ्गिरसो वा इत उत्तमाः सुवर्गं लोकमायन् ते यज्ञवास्तु अभ्यायन्' इत्यादि 'यदाग्नेयोऽष्टाकपालोऽमावास्यायां पौर्णमास्यां चाच्युतो भवति अग्निमेव स्वेन भागधेयेन समर्धयति' इति एकत्वलिङ्गम् । एवं च एकत्वलिङ्गस्य विद्यमानत्वात् सूर्यो देवता अस्य इत्येव विग्रहः, एवं अग्निदेवता अस्य

इति विग्रहः । तस्मात् आग्नेयस्यैव विध्यन्तः सौर्ये इति सिद्धान्तः । इदं चोदनागतं लिङ्गं प्रापकम् ।

तथा चान्यार्थदर्शनम् । ३१ ॥

सौर्ये आग्नेयस्यैव विध्यन्तः एकदेवतत्वात् इति सिद्धान्ते चोदनागतं लिङ्गं पूर्वमुक्तं अत्र मन्त्रगतं लिङ्ग-मुच्यते । तथा च सूर्यदेवताया अग्निदेवतायाश्चैकत्वे अन्यार्थदर्शनं नाम लिङ्गं भवति । 'अग्निमूर्धा दिवः' इत्यनुवाक्यायां एकत्वं आग्नेये, 'उदु त्वं जातवेदसं' इति सौर्ये । इदं मन्त्रगतं लिङ्गं प्राप्तस्य द्योतकम् । तस्मात् सौर्ये आग्नेयस्यैव विध्यन्त इति सिद्धान्तः । के.

\* लिट् । अनद्यतनपरोक्षभूतत्वं लिङर्थः । 'भूते' (पा. ३।२।८४) 'अनद्यतने०' (पा. ३।२।१११) इत्यनुवृत्तौ 'परोक्षे लिट्' (पा. ३।२।११५) इति पाणिनीयसूत्रात् । वर्तमानाहोरात्रवृत्तिप्रागभावध्वंसान्य-तराप्रतियोग्युत्पत्तिकृत्वं अनद्यतनत्वम् । तद्विन्नत्वं अनद्य-तनत्वम् । भूतत्वं वर्तमानध्वंसप्रतियोगित्वम् । साक्षा-त्करोमि इत्येतादृशविषयताशालिज्ञानविषयत्वं परोक्ष-त्वम् । तच्च क्रियानिष्ठम्, क्रियाविशिष्टकारकनिष्ठं वा । क्रियायाश्च पिण्डीभूतायाः तादृशप्रतीतिविषयत्वासंभवेऽपि अवयवशस्तत्संभवात् । अत एव 'पश्य मृगो धावति' इत्यत्र धावनस्य धावनाश्रयकारकस्य वा तादृशज्ञान-विषयत्वात् न लिट्प्रयोगः । 'व्यातेने किरणावलीम्' इति भूतत्वरोपेण उपपादनीयम् । मणि. पृ. ११६.

\* लिट् । लिङर्थोऽपि भूतानद्यतनत्वविशिष्टपारोक्ष्यरूपः भावनायामेव अन्वेति । तत्र भूतत्वं लिङुच्चारण-कालीनध्वंसप्रतियोगिक्षणवत्त्वम् । तच्च कालिकसंबन्धेन कृतौ एव अन्वेति । इदं च अन्तिमकृतावेव । तेन अनेकदिनसाध्यपाकस्थलेऽपि आद्यकृतिध्वंसकाले न पपाच इति लिट्प्रयोगः । लिङुच्चारणकालीनध्वंसप्रति-योगित्वं वा । तदपि स्वरूपसंबन्धेन अन्तिमकृतौ अन्वेति । लिङुच्चारणकाल एव लिङर्थः । लिङेव वा पूर्ववत् । तस्य च स्ववृत्तिध्वंसप्रतियोगित्वादिसंबन्धेन तस्यामन्वयः । ननाश इत्यादौ भूतत्वान्वयः पूर्ववत् । अनद्यतनत्वं लिङुच्चारणदिनभिन्नदिनवृत्तित्वम् । परोक्षत्वं च प्रयोक्तृ-वृत्तिसाक्षात्करोमीत्येतादृशविषयताशालिज्ञानविषयत्वम् ।

इदं द्वयमपि कृतौ अन्वेति । परं तु आद्यं साक्षात्संबन्धेन, द्वितीयं तु स्वसंबन्धधात्वर्थान्विल्लक्षणत्वसंबन्धेन । चैत्रवृत्तिकृतेः प्रयोक्तृसाक्षात्कारविषयत्वेन तस्यां तदभावबोधस्य व्यर्थत्वात् । बुध्यतां वा स्वकृतौ प्रसिद्धस्य साक्षात्कारविषयत्वस्य तस्यामभावः । उत्तमपुरुषेऽपि अनवधानेन पारोक्ष्यं द्रष्टव्यम् । शक्तिस्तु अर्थत्रये प्रत्येकम् । विशेषणविशेष्यभावे विनिगमनाविरहात् । अत एव उक्तदिनस्य उक्तलक्षणेऽपि न विशेषणता । विनिगमनाविरहात् । रहस्य. पृ. ४३.

\* लिप्सासूत्रम् । ४।१।२।२ ॥ मीको. पृ. १५०२ 'क्रत्वर्थपुरुषार्थलक्षणम्' इत्यत्र द्रष्टव्यम् ।

\* लिप्सासूत्रोक्त- ( ४।१।२।२ ) न्यायेन फलप्राप्ते-रविषयत्वात् 'यागेन स्वर्गं प्राप्नुयात्' इत्यर्थवर्णनमनुपपन्नमित्याह-- 'रागप्राप्ता फलप्राप्तिः' । सोम. ६।२।२ पृ. ४६१.

\* लुङ् । भूतसामान्यं लुङर्थः । 'भूते' ( पा. ३।२।८४ ) इत्यधिकारे 'लुङ्' ( ३।२।११० ) इति सूत्रात् । यथा 'घटोऽभूत्' इति । मणि. पृ. ११८.

\* लुङ् । लुङर्थस्तु 'अपाक्षीत्' इत्यत्र भूतत्वमात्रम् । रहस्य. पृ. ४४.

\* लुट्- अनद्यतनभविष्यत्वं लुङर्थः 'भविष्यति०' ( पा. ३।३।३ ) इत्यनुवृत्तौ 'अनद्यतने लुट्' ( पा. ३।३।१५ ) इति पाणिनीयसूत्रात् । यथा 'श्रो भविता' इति । मणि. पृ. ११७.

\* लुङर्थस्तु पक्ता इत्यादौ अनद्यतनत्वविशिष्टं भावित्वम् । तच्च लुङ्च्चारणकालीनप्रागभावप्रतियोगि-क्षणवत्त्वादिकं पूर्ववत् आद्यकृतौ एव अन्वेति । रहस्य. पृ. ४३.

\* लुट्प्रत्ययः अनद्यतने एव भविष्यति काले भवति । डुप्. १।१।१०।३५ वर्णकं २ पृ. १६७९.

\* लुप्तार्थप्रतिप्रसवविधिः- 'पूषा प्रपिष्टभागः' इति तार्तीयः, दाशमिकश्च 'कृष्णलचरौ घृते श्रपयति' इति । बाळ. पृ. १५-१६.

\* लुप्तोपकाराणामननुष्ठानं अलुप्तोपकाराणां तु अनुष्ठानम् । वि. १०।१।१.

लुतातन्तुन्यायः । लूता कीटविशेषः । स यथा स्वदेहात् तन्तून निर्माति संहरति च स्वदेहे, तथा च तस्याः स्वतस्तन्तुनिर्माणे स्वतो निर्मितकारणत्वरूपकर्तृत्वम्, स्वदेहापेक्षयोपादानकारणत्वं च, एवं ब्रह्मणो जगतां स्वतः कर्तृत्वम्, स्वशक्तिमायाद्वारोपादानत्वं च । एवं च जगत् स्वशक्त्या निर्माति, स्वशक्तौ संहरति चेत्येवं विवक्षायामस्य प्रवृत्तिरिति । साहस्री. ५०२.

\* लङ् । अनिष्पन्नयोः क्रिययोः हेतुहेतुमद्भावो लङर्थः । 'लिङ्निमित्ते लङ् क्रियातिपत्तौ' ( पा. ३।३।१३९ ) इति सूत्रात् । लिङो निमित्तं हेतुहेतुमद्भावः । यथा 'सुवृष्टिश्चेदभविष्यत् सुमिक्षमपि अभविष्यत्' 'यदि घटोऽभविष्यत् तदा अद्रक्ष्यत्' इति । मणि. पृ. ११८. \* लङ् । लङर्थस्तु हेतुहेतुमद्भावविशिष्टक्रियातिपत्तिः । यथा 'यदि सुवृष्टिरभविष्यत् तदा सुमिक्षमभविष्यत्' इत्यत्र वृष्टिसुमिक्षयोः हेतुहेतुमद्भावात् । उभयोरनिष्पत्त्या च क्रियाऽतिपत्तिः । अयं भूते भाविनि च । 'दृष्टो मया भवतः पुत्रः अन्नार्थे चङ्क्रममाणः, दृष्टश्चापरो द्विजो ब्राह्मणार्थी, यदि तेन स दृष्टोऽभविष्यत् ततोऽभोक्ष्यत न तु भुक्तवान्' इत्यादौ भूतेऽपि प्रयोगदर्शनात् । अनयोश्चार्थयोः साक्षादेव स्वरूपसंबन्धेन भावान्त्वयः । रहस्य. पृ. ४४.

\* लृट् । 'आग्नावैष्णवमेकादशकपालं निर्वपेत् दर्शपूर्णमासावारप्यमानः' इति क्रियार्थायां क्रियायां उपपदे अनुशिष्टेन लृटा श्रुत्यैव आरम्भाङ्गत्वादिष्टेः विनियोकञ्ची श्रुतिर्लृट् इति भट्टसोमेश्वरमते । पार्थसारथिमते तु नेयं श्रुतिः । यत्तु नवमे ( १।१।१०।३३ ) 'आग्नावैष्णवमेकादशकपालं निर्वपेत् दर्शपूर्णमासावारप्यमानः' इति आरम्भणीयाविधौ 'लृट्प्रत्ययोऽपि श्रुत्यैव तादर्थ्यस्याभिधायकः' इति सिद्धान्ते मिश्रैरुक्तं तत् परमतमेव । अत एव 'आग्नावैष्णवमेकादशकपालं निर्वपेत् दीक्षिष्यमाणः' इति लृट्श्रुतावेव ( सत्यां ) पञ्चमे ( ५।३।११।२९-३१ ) मिश्रैः वाक्यीयो विनियोगः उक्तः 'निरेक्षैव वाक्येन दीक्षार्थेष्टिर्विधीयते' इति । ( तत्रैव परस्तात्तु सद्य एव 'दीक्षिष्यमाण इति लृट् क्रियार्थायां क्रियायामुपपदे विधीयते । तेन दीक्षार्थत्वमिष्टेः' इत्यप्यु-

कम् । के. ) । तन्त्ररत्नेऽपि 'परेणावेदनात्' इत्यधिकरणे पञ्चमे ( ५।३।११।२९-३१ ) उक्तम् । आम्ना-  
वैष्णवो वाक्येन दीक्षिष्यमाणपदसमभिव्याहारेण दीक्षार्थः  
इति । 'सोमेन यक्ष्यमाणोऽग्निमादधीत' इत्यत्रापि  
वाक्यीयमेव आधानोत्तरकालस्य सोमाङ्गत्वं लटः अश्रुति-  
त्वादेव । यदपि अत्र तन्त्ररत्नं 'यक्ष्यमाण इति  
च दीक्षिष्यमाण इतिवत् क्रियार्थायां क्रियायां  
उपपदे लट्प्रत्ययः सोमेन यष्टुं इत्यर्थे' इति तदपि  
क्रियान्तरयोगे एव लटः साधुत्वोक्तिद्वारा वाक्यीयविनि-  
योगोपपादनार्थमेवेति संक्षेपः । बाल. पृ. ४७.  
\* लट् । भविष्यत्सामान्यं लटोऽर्थः । यथा 'अद्य  
श्वो वा घटो भविष्यति' इति । एवं च 'दर्शपूर्णमासौ  
आरप्स्यमानोऽन्वारम्भणीयां निर्वपेत्' 'सोमेन  
यक्ष्यमाणः आदधीत' इत्यादौ लडादेशशानचः  
साधारण्येऽपि 'लट् शेषे च' ( पा. ३।३।१३ ) इति  
सूत्रेण वाक्यसार्थक्याय च अद्यतनभविष्यत्परत्वम् । मणि.  
पृ. ११७. \* लट् । लडर्थोऽपि पक्ष्यतीत्यादौ अद्यत-  
नानद्यतनसाधारणं भविष्यत्त्वसामान्यं तत्रैव ( भावनाया-  
मेवान्वेति ) । रहस्य. पृ. ४३. \* लट् । समानेऽहनि  
लट् उत्पद्यते इत्येतन्न युज्यते । भविष्यत्कालसामान्ये  
लट् उत्पद्यते । ननु लुटा अनद्यतनकालोत्पन्नेन अयं  
बाध्यते । नैतद्युक्तम् । यदि लुट् अनद्यतने विधीयमानो  
लुटमन्त्राधमान आत्मानं न प्रतिलभते ततो बाधेतापि ।  
अयमन्त्राधमानोऽपि आत्मानं लभते, तस्मान्न बाधते ।  
तस्मात् लट् अनद्यतने अद्यतने च भविष्यति काले  
भवति । लट्प्रत्ययस्तु अनद्यतने एव । दुप्. ९।१।  
११।३५ पृ. १६७९.

\* लट् विनियोक्त्री श्रुतिः सोमेश्वरमते यथा-  
'आम्नावैष्णवमेकादशकपालं निर्वपेत् दर्शपूर्णमासावार-  
प्स्यमानः' । बाल. पृ. ४६.

\* लेखागवयन्यायः । सुशब्द-अपशब्दविवेचनो-  
पायस्य प्रकृतिप्रत्ययविभागकल्पनस्य अपारमार्थिकस्यैव  
लेखागवयन्यायेन व्याकरणशास्त्रे व्युत्पादनाभ्युपगमः । कु.  
३।४।८।१९ पृ. ३६१.

\* लेट् । 'लिङर्थे लेट्' ( पा. ३।४।७ ) इति  
सूत्रात् विध्यादयः आशीश्च लेङर्थः । यथा भवाति  
पताति इति । अयं तु छन्दोमात्रगोचरः । मणि. पृ. ११७.  
\* लेट् । लेटः पञ्चमत्वं द्वेधा ज्ञेयम् । अन्वप्रत्याहारे  
यद्यपि एकारः षष्ठः तथापि लकारानुबन्धकस्य लकार-  
स्याभावात् अजनुबन्धकेषु लकारेषु एकारानुबन्धकस्य  
लेटः पञ्चमत्वं लकारानुबन्धभूतेषु अक्षरेषु एकारस्य  
पञ्चमत्वात् । यद्वा 'धातुसंक्षेपे प्रत्ययाः' इति तृतीये  
धात्वधिकारे 'क्रियासमभिहारे लेट्' इति लेट्  
विहितः । ततः 'छन्दसि लुङ्लङ्लिटः' इति लकारत्रयं  
विहितम् । ततः 'लिङर्थे लेट्' इति लेट् विहितः ।  
अतः तृतीयधात्वधिकारे लकारचतुष्टयादुत्तरं विहितत्वात्  
पञ्चमलकारोऽयम् । दृष्टश्च विधानापेक्षः पूरणप्रत्ययः  
'अथ षष्ठीं चितिं चिनुते' इत्यत्र । तदेतत् पञ्चमे प्रति-  
पादितमिति । बाल. पृ. ४०. \* लेट् ( पञ्चमलकारः )  
विधानी श्रुतिः । वा. ३।१।७।१३ पृ. ७००. \* लेट्  
वेदे एव । तदर्थो लिङर्थे एव 'समिधो यजति'  
इत्यादौ । रहस्य. पृ. ४४. \* लेट् शब्दभावनावाचकः  
लेट्त्वेन । वि. २।१।१ वर्णकं २.

\* लोकः । न च लोकः एवंविधेषु अर्थेषु ( वैदिके  
कर्मणि ) प्रमाणम् । भा. ३।३।७।१४ पृ. ८५७,  
\* लोकः हि शब्दार्थावगमे प्रमाणम् । न च लोके द्वयो-  
र्थयोः बहुवचनान्त एकवनान्तो वा प्रवर्तमानो दृश्यते ।  
९।३।४।१३. \* प्रतीतमात्रव्यवहारी हि लोकः अभि-  
धानलक्षणाविवेकं अकुर्वन् उदासीनावस्थः सामान्य-  
विशेषबाधादि- ( व्यवस्था ) सिद्धयर्थं परीक्षकैर्विवेकं  
क्रियमाणं न नानुमन्यते । वा. ३।१।६।१२ पृ. ६८३.  
\* लोकस्य संकीर्णव्यवहारित्वात् साध्वसाधुत्वनिर्णा-  
यकत्वं न युक्तम् । सु. पृ. २६१. \* प्रत्य-  
योत्पादमात्रेण कृतार्थस्य लोकस्य अभिधेय-गम्य-  
मान-द्योत्य-विषयरूपार्थचतुष्टयविवेकानादरः ( गोत्वादिः  
अभिधेयोऽर्थः, गम्यमानोऽर्थो व्यक्तिः, उपसर्गाणां  
द्योत्योऽर्थः, गमनादिस्तिष्ठतीत्यादिधात्वर्थः, योग-  
रूढानां पङ्कजादिशब्दानां विषयः पद्मत्वादिः इति ) ।  
वा. ३।४।४।१३ पृ. ९३३, \* लोके अपि

अदृष्टार्थाः संस्काराः आचाराद्गम्यन्ते यथा ग्रामान्तरादागतानां शान्त्यर्थं अग्निलवणदध्यक्षताप्रभृतैः शिरस उपरि भ्रामणं शुचिदेशप्रतिष्ठापनं च । न चास्यानुपपत्तिः, आचारप्रामाण्यात् । २।१।४।१२ पृ. ४१२, \* लोकेऽपि च यत् प्रधानं राजप्रभृति कचिन्नीयते, तत् आत्मना अविनाभूतानि अमात्यादीन्यङ्गान्यपि अशेषाणि आक्षिपति । यदा तु कश्चित् भृत्यानां क्वचित् गच्छति, तदा तदसंबन्धीनि भृत्यान्तराणि पदमपि न चलन्ति । तत्रावश्यं प्रयत्नान्तरमास्थेयम्, न च तदेक्यापारसाध्यम् । २।२।३।६ पृ. ४८६. \* लोकेऽपि रोगिणः स्वामिनः औषधाद्यानयन एव भृत्यो भृतिदानेन परिकीर्यते । न तु तदौषधं भृत्यः सेवते । तस्मात् इतरक्रियार्तिवजाम्, संस्कारस्तु यजमानस्य । वि. ३।८।३. \* लोके अर्थकृता विवक्षा भवति वेदे तु शब्दकृता । टुप्. ९।१।४।९ पृ. १६५४. \* लोके अर्थलक्षणः संव्यवहारः । येन येनार्थः समृष्टेन, उक्तोऽनुक्तो वा, स समृज्येतैव । भा. ३।१।८।१६. \* 'लोके कर्मार्थलक्षणम्' ( ११।१।४।२६ ) इति अशब्दार्थेनापि व्यवहारः । वा. १।४।१।२२ पृ. ३४५. 'सर्वे हि दधिदानादि लोके कर्मार्थलक्षणम् । तद्वशात् क्रियमाणे तु न चिन्त्ये भृतिलक्षणे ॥' १।३।१।३० पृ. २९०. \* 'लोके कर्मार्थलक्षणम्' इति न्यायेन विवक्षितार्थस्य तात्पर्यादेव सिद्धिः । कौ. १।३।९।३० पृ. १३७. \* 'लोके कर्मार्थलक्षणम्' । यच्च लोकवत् इति, ( ११।१।४।२३ इत्यत्र यः पूर्वपक्षः उक्तः तत्रोच्यते ) लोके कर्म अर्थप्रधानम् । कार्यवशात् सकृदपि उक्तः असकृदाहरति, असकृदपि उक्तः सकृदाहरति नाहरति वा । ( इति उत्तरः पक्षः ) । भा. ११।१।४।२६, \* लोके कर्म अर्थलक्षणम्, शब्दलक्षणं पुनर्वैदौ । ३।१।८।१७.

॥ लोके कर्माणि वेदवत् ततोऽधिपुरुषज्ञानम् । ६।२।४।१७ ॥

गृहकर्म, शकटकर्म, रथकर्म इति लोके कर्माणि लौकिकानि कर्माणि वेदवत् वेदोक्तकर्मवत् आरभ्य समापनीयानि, न मध्ये त्यक्तव्यानि । कुतः ? ततोऽधिपुरुषज्ञानं पुरुषज्ञानं गृहकर्मादिविषयकं पुरुषनिष्ठं ज्ञानं ततो-

ऽधि तक्षवेदात् तक्षशास्त्रात् भवति । तदपि शास्त्रीयं कर्म । तदपि आरभ्य समापनीयमेव इति पूर्वः पक्षः ।

अधिपुरुषज्ञानं ततः । पुरुषं अधिकरोति इति व्युत्पत्त्या लौकिकं गृहादि कर्म अधिपुरुषमुच्यते । तस्य ज्ञानं शिल्पशास्त्रात् भवति इति कुतूहलम् ।

अपराधेऽपि च तैः शास्त्रम् । १८ ॥

गृहकर्म रथकर्म इत्यादीनां लौकिकानां कर्मणां यथा तक्षशास्त्रं ज्ञापकं तथा अपराधेऽपि तेषु कर्मसु कस्मिंश्चित् अपराधे जाते तैः तक्षाचार्यैः शास्त्रं आम्नायते 'आरे भग्ने इन्द्राहुर्बद्धव्यः, पायसं च ब्राह्मणो भोजयितव्यः' इति । यथा गृहादिकर्मज्ञापकं शास्त्रं तथा अपराधे प्रायश्चित्तज्ञापकमपि तक्षशास्त्रं विद्यते एव । तस्मादपि लौकिकमपि कर्म आरभ्य समापनीयमेव इति पूर्वपक्षसाधकं हेत्वन्तरमुक्तम् । हेत्वन्तरसमुच्चयार्थश्चकारः । अपिशब्दो दृष्टान्तार्थः ।

आरे भग्ने । आरः अर एव रथचक्रावयवः प्रसिद्धः ।

अशास्त्रा तूपसंप्राप्तिः, शास्त्रं स्यान्न प्रकल्पकं, तस्मादर्थेन गम्येताप्राप्ते वा शास्त्रमर्थवत् । १९ ॥

लौकिकानि गृहशकटरथादिकर्माणि आरब्धानि सन्ति समापयितव्यान्येव इति पूर्वपक्षे सिद्धान्तसूत्रमिदम् । तु-शब्दः पूर्वपक्षव्याप्तर्यर्थः । गृहशकटादिकर्मणां या उपसंप्राप्तिः तक्षशास्त्रद्वारा ज्ञानं भवति सा अशास्त्रा । नास्ति वैदिकं शास्त्रं तत्र मूलम् । न च तक्षस्मृत्या वेदानुमानं भविष्यतीति वाच्यम् । शास्त्रं स्यान्न प्रकल्पकं तक्षस्मृत्या प्रोक्तायां गृहादिरचनायाश्च रमणीयतायाश्च वेदरूपं शास्त्रं न प्रकल्पकम् । तक्षस्मृत्या वेदानुमानं कर्तुं न शक्यते इत्यर्थः । यतः, तस्मादर्थेन गम्येत तक्षशास्त्रात् रचनादि च रमणीयतादि च अर्थेन लोकसिद्धेन प्रयोजनेनैव गम्येत नात्र वेदापेक्षा । तस्मात् तक्षशास्त्रात् न वेदमूलकत्वानुमानम् । लोकतः अप्राप्ते तु शास्त्रं आम्नायः अर्थवत् अर्थवान् सफलः । प्रमाणान्तरेण प्राप्तेऽपि तदर्थविधायकस्य आप्तायस्य आनर्थक्यापत्तिः । तस्मात् लौकिककर्मणां समाप्तिनियमो नास्ति । वाशब्दः अविबक्षितः ।



सुबोधिन्नुसारेण तु अयं सूत्रार्थः— उपसंप्राप्तिः गृहनिर्माणादिप्राप्तिः अशास्त्रा निर्मूला । शास्त्रं न प्रक-  
त्यकं स्वमूलवेदानुमापकं नेत्यर्थः । अयं स्वरक्षणादि-  
प्रयोजनेन गम्येत ज्ञातव्यः । अप्राप्ते गृहनिर्माणादिकौशल्य-  
शून्ये पुरुषे शास्त्रं अर्थवत् सफलम् । स्वबुद्ध्या  
कर्तुमक्षमः शास्त्रं दृष्ट्वा कुर्यादित्यर्थः । इति ।  
[कर्म आरब्धं समापनीयमेव इति भाष्योत्प्रेक्षितं एकदेशि-  
मतं न रमणीयम् । कामशब्दस्य विध्यपेक्षितफलपरत्वे  
संभवति अनपेक्षितनिमित्तपरत्वस्य अन्याय्यवात् ।  
फलकामे निमित्ते यागस्य सुखदुःखभावनात्मकस्य कष्टा-  
त्मकस्य कर्तव्यत्वोपदेशानुपपत्त्या ततः फलान्तरकल्पना-  
पत्तेश्च । ततश्च फलाधिनिः कर्मविधानात् प्रक्रान्ते कर्मणि  
वीतरागस्य न समापननियमः । कु. ६।३।४।१९.] के.

\* लोके क्रियाकर्तुः दानं भूतिरूपं दृष्टम् । वृ.  
\* लोके 'गां आनय' इत्यादिप्रयोगे पदपदार्थयोरेव  
संगतिर्गृह्यते । वाक्यं तु आकाङ्क्षा-योग्यता-संनिधि-  
वशात् स्वार्थं प्रतिपादयति । वि. १।१।७. \* लोके यथा  
ग्रामान्तरादागतानां पुरुषाणां पर्याग्निकरणेन अदृष्ट उप-  
कारः क्रियते इत्युच्यते, लोके च नानुपपत्तिः । भा. २।१।  
४।१२, \* लोके येष्वायैषु प्रसिद्धानि पदानि, तानि सति  
संभवे तदर्थान्येव सूत्रेषु इत्यवगन्तव्यम् । नाध्याहारादि-  
भिरेषां परिकल्पनीयोऽर्थः परिभाषितव्यो वा । १।१।१।१९,  
\* लोके विदितपूर्वा अर्था उच्यन्ते बहुक्षीरादयः ( इयं  
गौः क्रेतव्या बहुक्षीरा० ) । तेषां विज्ञानमेव न प्रयोज-  
नम् । अतः प्रशंसा गम्यते । अविदितवादे न श्रद्धा-  
रन् पूर्ववचनादिव । विदितत्वादेव च प्ररोचयन्ते । १।२।  
२।२१. \* लोके हि पुत्राणां पितृष्वने समविभागो दृष्टः । वि.  
१०।३।१३. \* लोकश्च इत्थमपि व्यवहरमाणो दृश्यते  
न च लोके पर्यनुयोगावकाशोऽस्ति, अनादित्वात् ।  
ऋजु. पृ. ९१.

\* 'लोकवागतसामर्थ्यः' शब्दो वेदेऽपि बोधकः  
इति न्यायेन व्युत्पत्त्यनुसारी वेदार्थो वर्णनीयः । वि.  
१।१।२ (गुरुमते).

\* लोकप्रसिद्धिः नाम प्रमाणं प्रत्यक्षान्तर्गतमेव ।  
मणि. ६२.

\* लोकप्रसिद्धिप्रतीक्षे वेदे यत्र एकदेशेऽपि  
जातिनिमित्तता लभ्यते न तत्र पुनर्निमित्तान्तरशक्ति-  
कल्पना संभवति । वा. १।४।७।१० पृ. ३४३.

\* लोकप्रसिद्धिविपरीतान्योन्यसंबन्धसंख्याकारक-  
मात्रवाचित्वापत्तिपरिहारार्थं विशेषणविशेष्यता उचिता  
इति न्यायः । 'भावनातः प्राप्तत्वात्०' इति न्याये  
मीको. पृ. ३०३० इत्यत्र द्रष्टव्यम् । सु. पृ. १४२६.

\* लोकवत् । यथा इयं गौः क्रेतव्या देवदत्तीया,  
एषा हि बहुक्षीरा, स्य्यपत्या, अनष्टप्रजा चेति । क्रेतव्या  
इत्यप्युक्त-गुणामिधानात् प्रवर्तन्तेतरां क्रेतारः । बहुक्षीरा  
इति च गुणामिधानमवगम्यते । तद्वत् 'औदुम्बरो यूपो  
भवति, ऊर्जोऽवकृद्भवै' इत्यादी वेदेऽपि भविष्यति ।  
भा. १।२।२।२०, \* लोकवत् । यथा 'मत्स्यान् न  
पयसा समश्रीयात्' इति । यद्यपि सगुणा मत्स्या भवन्ति  
तथापि पयसा सह न समश्यन्ते । १०।७।१९।६६,  
\* लोकवत् । यथा लोके एकस्मिन्नर्थे बहुवचनं न प्रयु-  
ज्यते । ११।४।१९।५२, \* लोकवत् । यथा लोके  
काष्ठवाहप्रभृतिभ्यो यदीयते, तत्र काष्ठवाहाः स्वामिना सह  
पणन्ते । तेभ्यः स्वामी विभज्य निर्दिशति, इदं  
तुभ्यमिदं तुभ्यं इति । १०।३।१२।५१, \* लोक-  
वत् । यथा लोके 'शतं देवदत्तयज्ञदत्तयोर्दीयताम्'  
इत्युक्ते समासार्थो विधीयते, यदेतत् शतं तत् एतयोः  
दीयतामिति । द्वन्द्वश्रुतिविधानसामर्थ्यात् शतं विभ-  
ज्यते । १०।६।४।८, \* लोकवत् । लोकेऽपि पय  
एव घनीभावयितुं दध्युपादीयते । कथम् ? दध्यभावे  
अन्येन अम्लेनापि काञ्जिकादिना क्रियते, तत्रापि च  
आमिक्षाशब्दो भवति । ८।२।४।२२, \* लोकवत् ।  
लोकेऽपि हि काष्ठवाहप्रभृतिभ्यो यदीयते, तदसंकीर्ति-  
तेऽपि परिक्रये आनमनार्थमेव भवति । १०।२।८।२३,  
\* लोकवत् । 'शतमाभ्यां दीयताम्' इति एकजाती-  
यानां शतं न भिन्नजातीयानाम् । १०।३।११।४४.

\* लोकवाक्यशेषयोर्विरोधे बलावलम् । वा. १।  
३।४।९ पृ. २२१-२२४. इदं मीको. पृ. १९७३  
'त्रिवृच्चर्वाश्ववालाधिकरणं' इति बिन्दौ द्रष्टव्यम् ।

लोकवेदाधिकरणम् । उत्सूत्रम् । १ । ३ । ९ । ३०  
वर्णकं १ ॥

भाष्यम्— ‘अथ गौः इत्येवमादयः शब्दाः किं आकृतेः प्रमाणं उत व्यक्तेः इति संदेहः । उच्यते । इदं तावत् परीक्ष्यताम्, किं य एव लौकिकाः शब्दाः त एव वैदिकाः उत अन्ये इति । यदा त एव तदापि किं ते एवैषामर्थाः ये लोके उतान्ये इति संशयः । तत्रान्ये लौकिकाः शब्दाः अन्ये वैदिकाः, अन्ये चैषामर्थाः इति ब्रूमः । कुतः ? व्यपदेशभेदात् रूपभेदाच्च । इमे लौकिकाः इमे वैदिकाः इति व्यपदेशभेदः । ‘अग्नि-वृत्राणि जङ्घनत्’ इति अन्यदिदं रूपं लौकिकादग्नि-शब्दात् । शब्दान्यत्वाच्च न त एवार्थाः । अपि च समामनन्ति ‘उत्ताना वै देवगवा वहन्ति’ इति । ये देवानां गावः ते उत्ताना वहन्ति इत्युक्ते गम्यत एव, ये उत्ताना वहन्ति ते गोशब्देनोच्यन्ते इति । तस्मा-दन्यो वैदिकगोशब्दस्य अर्थः । तथा ‘देवेभ्यो वन-स्पते हवींषि हिरण्यपर्णं प्रदिवस्ते अर्थम्’ इति हिरण्य-पर्णो वै देववनस्पतिर्वेदे । ‘एतद्वै दैव्यं मधु यद् घृतम्’ इति वेदे घृते मधुशब्दः । तस्मात् अमीषामन्ये अर्थाः । इति प्राप्ते, ब्रूमः । य एव लौकिकाः शब्दाः ते एव वैदिकाः, ते एवैषां अर्थाः इति । कुतः ? प्रयोगचोदना-भावात् । एवं प्रयोगचोदना संभवति, यदि ते एव शब्दाः ते एवार्थाः । इतरथा शब्दान्यत्वे अर्थो न प्रतीयेत । तस्मादेकशब्दत्वमिति । उच्यते । प्रयोजनमिदम् । हेतुर्व्यपदिश्यतामिति । ततो हेतुरुच्यते अविभागा-दिति । न तेषामेषां च विभागमुपलभामहे । अत एव एकशब्दत्वं तांश्च तांश्च अर्थानवगच्छामः, अतो नान्यत्वं च वदामः ।

यच्चोक्तं ‘ये उत्ताना वहन्ति ते देवगवाः, यद् घृतं तन्मधु, यो हिरण्यपर्णः स वनस्पतिः’ इति । नास्ति वचनं यत् उत्तानानां वहतां गोत्वं ब्रूयात् । ये गावस्ते उत्ताना वहन्ति इत्येवं तत् । यदि च अनेन वचनेन गोत्वं विधीयते, उत्ताना वहन्ति इत्यनुवादः स्यात् । न चोत्ताना वहन्तः प्रसिद्धाः केचित् । ते नियोगतो विधा-तव्याः । तेषु विधीयमानेषु न शक्यं गोत्वं विधातुम् ।

मी. को. ४२४

भिद्यते हि तथा वाक्यम् । यदि चान्ये वैदिकाः, ततः उत्तानादीनामर्थो न गम्येत, तत्र नतरां शक्येत अवि-ज्ञातलक्षणं गोत्वं विज्ञातुम् । न च उत्तानवहनवचनमपि अनर्थकम्, स्तुत्यर्थेन अर्थवत् भविष्यतीति । एवं घृतस्य मधुत्वम्, हिरण्यपर्णता च वनस्पतेः । तस्मात् त एव शब्दा अर्थाश्च ।

वा— इह नाम-आख्यात-उपसर्ग-निपातानां मध्यात् नामानि परिगृह्यन्ते । तेषामपि जाति-गुण-क्रिया-द्रव्य-यदृच्छा-सर्वनाम-शब्दानां मध्यात् जातिशब्दाश्चि-न्यन्ते । तेषामप्येकं गोशब्दमुदाहृत्य विचार्यते किं पुनरयं आकृतेर्वाचकः अथ व्यक्तेः इति । ततः ‘एतत् सांन्यासिकं कृत्वा वक्ष्यमाणं तु, सांप्रतम् । उपाय-फलसिद्ध्यर्थमिदं तावद्विचार्यते ॥’ [ वक्ष्यमाणं आकृत्यर्थकत्वं सांन्यासिकं निक्षेपत्वेन स्वमनस्येव गुप्तत्वेन कृत्वा, सांप्रतं आदौ, उपायसिद्ध्यर्थं फल-सिद्ध्यर्थं च अन्यत् विचार्यते इत्यर्थः । सुधायां तु ‘वक्ष्यमाणं पूर्वपक्षादि सांन्यासिकं त्यागाहं कृत्वा संप्रति इदं तावत् विचार्यते इत्यन्वयः । त्यागार्थात् संन्यासप्रातिपदिकात् ‘तदर्हति’ ( पा० ५।१।६३ ) इत्य-स्मिन्नर्थे ( लब्धुं योग्यो भवति इत्यर्थे इति सिद्धान्त-कौमुदी ) ठगुत्पत्तेः सांन्यासिकपदव्युत्पत्तिः । इत्युक्तम् ] किं ये एव लौकिकाः शब्दाः ते एव वैदिकाः ते एव चैषामर्थाः उतान्ये इति । आह ‘किं लोकवेदशब्दा-नामेकत्वप्रतिपादने । प्रयोजनं, यतः पूर्वं तावत् तत् प्रतिपाद्यते ॥’ उच्यते— ‘फलमस्य विचारस्य वैदिकेषु भविष्यति । लोके च निर्णयोपायस्तेनै-कत्वाय यत्यते ॥’ यदि शब्दार्थानामनन्यत्वं लोकवेद-योर्भवेत्, तत एतस्या व्यकृत्याकृत्यभिधानचिन्ताया वृद्ध-व्यवहारस्य अनेकप्रयोगानुसरणद्वारेण अभिधेयानभिधेय-त्वनिर्णयः शक्यते कर्तुम् । ‘प्रयोजनं तु लोकस्य न किञ्चिदपि सिध्यति । आकृतिव्यक्तिवाच्यत्व-परमार्थनिरूपणात् ॥’ समूहितानेकार्थसंनिधाने हि शब्दः प्रयुक्तः कियत्यपि अर्थजाते प्रत्ययं करोति । तेन च अविविक्ताभिधेयगम्यमानांशेनापि समस्तधर्मोपेतेन कार्यसिद्धौ क्रियमाणायां प्रयुक्तः । ‘यद्युच्यमानया

कार्यं यदि वा जातिगम्यया । समस्तं क्रियते  
व्यक्त्या को विवेकधियो गुणः ॥' यदि उच्येत  
इहापि वेदवत् सामान्यविशेषलक्षणवाधसिद्धिरेव प्रयोजन-  
मिति । तदुच्यते- " सर्वं हि दधिदानादि ' लोके  
कर्मार्यलक्षणम् ' ( ११।१।४।२६ ) । तद्वशात्  
क्रियमाणे तु न चिन्त्ये श्रुतिलक्षणे ॥ तेन लोके  
विचारोऽयं जायते निष्प्रयोजनः । स्यात् प्रयोजन-  
वान् वेदे ज्ञानोपायस्तु दुर्लभः ॥ तेन शब्दार्थ-  
भिन्नत्वे व्यक्त्याकृतिविचारणा । वाच्यावाच्य-  
विवेकाय न कर्तव्या कथंचन ॥ अभेदे सति  
लोकस्थैः कृतः शब्दार्थनिर्णयः । तस्मिन्ननुप-  
युक्तोऽपि फलं वेदेषु दास्यति ॥ " तेन लौकिकवैदिक-  
शब्दार्थैकत्वे सति आकृत्यधिकरणं उपपत्तिमत्त्वात् प्रयो-  
जनवत्त्वाच्च आरब्धव्यम् । भेदपक्षे तु अनारभ्यं इत्यव-  
धृत्य भेदपक्षस्तावत् प्रतिपाद्यते । नियतानियतस्वर-च्छान्द-  
सप्रकृतिप्रत्ययलोपागमवर्णविकार-सदसद्भावकृतरूपभेदात्  
अध्यायानध्याय-उपनीतानुपनीत- त्रैवर्णिकचातुर्वर्ण्यप्रयो-  
ज्याप्रयोज्यत्व-गुरुश्रुषाराधितगुरुसंप्रदाय-यदृच्छाप्रयुक्त-  
वाक्यतदर्थान्यत्ववत् यदि पदपदार्थान्यत्वं लोकवेदयोः  
ततो लौकिकानामेव व्यवहारोपनिपातात् अर्थवत्ता ।  
वेदे तु आनर्थक्यात् न चोदनालक्षणे धर्मः । स्वरेण  
रूपभेदं मन्यते । अध्यायानध्यायतया वृत्रहननाद्यर्थयोगेन  
च अविदग्धवाक्यवत् उत्तानवहनवाक्यभङ्गः । सर्वेषां  
च वैदिकानां अन्यत्वात् न ततोऽपि पौर्वापर्येणार्था-  
वगतिः । ग्राह्यत्वादिधर्मभेदनियतानियतपदवाक्यरचना-  
द्वारा व्यपदेशरूपभेदाभ्यां सर्वशब्दानां अर्थानां लौकि-  
कानां वैदिकानां च भेदः । इति प्राप्ते, अभि-  
धीयते । ' प्रयोगचोदनाऽभावादेकत्वं तेषु गम्यते ।  
तस्मात् सिद्धिः फलत्वाच्चेदविभागाद् भवि-  
ष्यति ॥' भेदे सति अपूर्वात् सर्ववैदिकपदानां  
अनवगतसंबन्धेन अर्थशून्यत्वात् क्रियाकारकसंसर्गात्मक-  
प्रयोगचोदनानां अभाव एव स्यात् । ' एकत्वे सति  
सद्भावादिति वा हेतुवर्णना । अर्थैकत्वं प्रधा-  
नत्वाद् वस्त्वभेदोऽथवोच्यते ॥ ' शब्दार्थैकत्वं इति  
वक्तव्ये अर्थैकत्ववचनं फलादेव शब्दैकत्वोक्तिसिद्धिं मत्वा

एवमुक्तम् । अथवा वस्तुमात्रपर्यायत्वात् उभयसाधारण्या-  
भिप्रायेणैव अर्थैकत्वोक्तिः । प्रयोगचोदनाऽभावप्रसङ्गः  
परपक्षे स्वपक्षे वा तद्भावसिद्धिः वेदवादिनैव सह विवादे  
अवकल्पते नान्येन इत्यत आह- ' प्रयोजनमिदं ' तत्प्रमाण-  
मभिधीयतां इति । तदुच्यते । प्रत्यभिज्ञारूपप्रत्ययाविभा-  
गात्, ज्ञायमानोभयप्रमेयरूपाविभागाद्वा, वाक्यतत्समूह-  
मात्रनिबन्धनापन्नपदवर्णविषयत्वव्यपदेशाविभागाद्वा, तथा  
उच्चारयितृणां स्थानकरणप्रत्ययविभागाद्वा, लक्षणविदां  
बहुतरानुगमनाविभागात् इति हेतुर्थविकल्पाः ।  
' प्रत्यक्षप्रत्यभिज्ञानाच्छब्दैकत्वं प्रतिष्ठितम् ।  
एकशब्दोत्थितज्ञानग्राह्यत्वाच्चैकवाक्यता ॥ यथा-  
श्रुतगवादीनां याऽपि वाच्यान्तरे भ्रतिः । अर्थैक-  
त्वाविरोधेन गुणमात्रान्यता परा ॥ यथा हि  
वामना गावो नराश्वपितृनासिकाः । कर्णप्रावर-  
णाश्चान्ये नरार्थत्वाच्च न च्युताः ॥ एवं सत्येव  
गोत्वादी धर्मो यदि विलक्षणः । नैतावताऽर्थभेदो-  
ऽस्ति विशेषानभिधानतः ॥ ' न च या एव देवानां  
गावः ता एव अवश्यं सर्वत्र वैदिकस्य गोशब्दस्य  
वाच्या भवन्ति । मनुष्यगवीषु दक्षिणादिसाधनेषु सुतरां  
प्रयुज्यमानत्वात् । ' एवं हिरण्यपर्णत्वं मेरौ यदि  
वनस्पतेः । देवलोके, ततः शब्दः किमर्थान्तर-  
वाच्ययम् ॥ यच्चैतद् घृतमस्माकं देवानां मध्विदं  
यदि । रसवीर्यादिभिस्तत्र न शब्दार्थोऽन्यथा  
भवेत् ॥ न च सर्वाप्रसिद्धत्वे गम्येतैकोऽपि  
कश्चन । तेनासिद्धरसिद्धानां नास्त्यन्यत्वनिरूप-  
णम् ॥' अतः अवश्यमेतेषामेव गवादीनां देवसंबद्धानां  
उत्तानवहनप्रतिपादनं इति वक्तव्यम् । अथवा भूमिष्ठाना-  
मेव सतां केनापि गुणवादेन पृथिवीगोलकत्रैलोक्यभ्रमणा-  
दिना वा पुराणोक्तेन दृष्टिवशात् यथैव वयं उपरि  
देवान् पश्यामः, एवमधोदेशस्य उपरिवर्तनात् अयमपि  
लोको देवैरुपरि दृश्यते इति उत्तानवहनदृष्टिः । तस्मात्  
लोकवेदयोः अभिन्नाः शब्दार्था इति सिद्धम् ।

शा-- आकृत्यधिकरणोपोद्घाततया लोकवेदयोः पद-  
पदार्थानां अन्यत्वानन्यत्वे विचार्यते । तत्र सिद्धान्तः  
' प्रत्यक्षप्रत्यभिज्ञानाद् वर्णैकत्वं प्रतिष्ठितम् ।

वर्णात्मकं पदं तच्च तदभेदान्न भिद्यते ॥' तस्मात् सिद्धमेकत्वं लोकवेदयोः पदपदार्थानाम् ।

सोम— लोकवेदाधिकरणस्य आकृत्यधिकरणोपदधा- तत्वात् संगतिः ।

वि— 'लोके पदपदार्थौ यौ न तौ वेदेऽथवाऽत्र तौ । रूपभेदात् पदं भिन्नमुत्तानादिभिदा स्फुटा ॥, वर्ण- कत्वात् पदैकत्वं काचित्की रूपभिन्नता । प्रायिकेण पदै- क्येन तदर्थैक्यं तथाविधम् ॥'

भाट्ट— वाचकशब्दप्रसङ्गात् वाच्यं किं घटत्वादि- जातिः उत व्यक्तिः इति चिन्ता । तदर्थं च लोकवेदयोः शब्दानामन्यत्वं उत न इति चिन्तनीयम् । अन्यत्वे हि उपायाभावेन वैदिकशब्दशक्तिग्रहस्यापि असंभवात् नाद्या चिन्ता आरम्भणीया । एकत्वे तु लोकवृद्धव्यवहारानु- सारेण गृहीता शक्तिः वेदेऽपि फलिष्यति इति युक्ता आद्या चिन्ता ।

तत्र वर्णाभेदेऽपि स्वर-च्छान्दसवर्णागमलोपविकार- अध्यायानध्यायादिधर्मभेदात् सरो रस इत्यादिपदयोरिव लोकवेदयोः पदानामन्यत्वम् । इति प्राप्ते, यत्र अर्थ- भेदप्रतीत्यनुगुणधर्मभेदः तत्र पदभेदः यथा सरो रस इत्यादौ क्रमात्, 'ब्रह्म ब्राह्मण' इति न्यूनातिरिक्तत्वात्, 'स्थूलपृथ्वी' इत्यत्र कर्मधारयबहुव्रीहोः स्वरात् अन्तो- दात्त-आद्युदात्तत्वरूपात्, 'पचते दक्षिणां देहि, भोज- नार्थं पचते' इत्यत्र व्यधिकरणपदसंनिधिरूपात् वाक्यात्, 'यातः पुनरायाति, यातो देवदत्तयज्ञदत्तौ' इत्यत्र समाना- धिकरणपदसंनिधिरूपया श्रुत्या, अश्वः इति अगमः इत्यर्थे व्याकरणस्मृत्या तदभिज्ञस्य पदभेदानुभवात् । यत्र तु नार्थभेदप्रतीतिः तत्र सत्यपि धर्मभेदे दृढतरप्रत्य- भिज्ञावलेन एकत्वावधारणात् न पदान्यत्वं लोकवेदयोः इति युक्ता आद्या चिन्ता ।

मण्डन— 'लोके च वेदे च न शब्दभेदः ।'

शंकर— 'अर्थैक्यं लोकवेदयोः ।' १८.

\* वाचकप्रसङ्गात् वाच्यांशनिर्धारणाय प्रवर्ति- ष्यमाणान्यधिकरणोपोद्धातत्वेन लौकिकानां वैदिकानां च शब्दानां तदर्थानां चानन्यत्वं निर्णेतुं लोकवेदाधिकरणं आरभ्यते । कु. १।३।१०।२७. \* लोकवेदाधिकरणे

कात्यायनादिप्रतिपादितस्य 'व्यक्तिरेव वाच्यः' इति पक्षस्य प्रसक्तं प्रामाण्यं अपोद्यते । कौ. १।३।९।३० पृ. १३५.

\* आकृत्यधिकरणपूर्वपक्षपरमपि सूत्रं ( प्रयोग- चोदनाभावार्थैकत्वमविभागात् ' १।३।९।३० ) लोक- वेदाधिकरणसिद्धान्तेऽपि योज्यम् । कौ. १।३।९।३०.

\* लोकवेदसिद्धशब्दप्रयोगोत्तरकालप्रणीतं व्याक- रणम् । वा. १।३।८।२४ पृ. २७४.

\* लोकव्यवहारवेलायां संस्काराणामभावः ( बहि- राज्यादिषु ) । वा. १।४।७।१० पृ. ३४३.

\* 'वेदेनापि च संस्कारात् प्रागेव च्छेदनादिकात् । तद्विधौ जातिशब्दत्वमाश्रितं लोकसंमतम् ॥' वा. १।४।७।१० पृ. ३४३.

\* लोकं पृणा इष्टका 'लोकं पृण छिद्रं पृण' इत्यनेन मन्त्रेण उपधीयमानेष्टका । वि. ५।३।८. \* लोकं- पृणाभिः एकविंशत्या पुनश्चितिः अग्नित्त एव केवल- सोमयागे गुणविधिः । संकर्ष. १।३।१३. \* लोकं- पृणायाः चयने आवृत्तौ, तन्मन्त्रस्यापि आवृत्तिः । भा. १।४।१२।४२, \* लोकं पृणायाः प्राक्, चित्रिण्यादयः इष्टकाः मध्यमायां चितौ उपधेयाः । ५।३।८।२०.

\* लोकं पृणामन्त्रेण उपधानम्, सूदोहसा च अभिमन्त्रणम्, न तु द्वाभ्यां मिलित्वा उपधानम् । संकर्ष. २।१।४१. मीको. पृ. ४६ 'अग्नियने लोकं- पृणमन्त्रेण' इत्यत्र अधिकरणं द्रष्टव्यम् ।

\* लोकायतं नास्तिकशास्त्रम्, तत्र तिष्ठन्ति इति लोकायतस्थाः चार्वाकाः धर्मेनाशकयुक्तिजालसंपन्नाः । सु. पृ. १३६.

\* लोट् प्रतिषेधे श्रीतो यथा- उदाहरणं मृग्यम् । बाल. पृ. ४०. \* लोट् विधात्री श्रुतिः । वा. ३।१। ७।१३ पृ. ७००. \* लोट् विधौ श्रीतो यथा- 'एक- धास्य त्वचमाच्छयतात्' इति । अयं च मन्त्रगतोऽपि लोट् विधौ ज्ञेयः, एकेन प्रकारेण त्वगान्छेदस्याप्राप्तेः । बाल. पृ. ३९. \* लोट् शब्दभावनावाचको लोट्त्वेन । वि. २।१।१ वर्णकं २. \* प्राप्तकाले लोटं वक्ष्यामः । सत्यां विवक्षायां युष्मदादिषु मध्यमादयः । यदा तव प्राप्तः काल इति विवक्ष्यते, तदा युष्मद्येव मध्यमो नास्मदि

शेषे वा । यदा खलु क्रियायाः प्राप्तः काल इत्येतावत् विवक्ष्यते न तव मम वेति, न तदा युष्मदादीनामनुरोधेन मध्यमादयो भवितुमर्हन्ति इति पूर्वपक्षे । भा. ३।८। ११।२२.

● लोडर्थः अपि लिडर्थ एव । प्रैषादयः कृत्यप्रत्य-  
यार्थाश्च ' प्रैषातिसर्गप्राप्तकालेषु कृत्याश्च ' ( पा. ३।३।  
१३६ ) इति सूत्रे चकारेण लोटोऽपि अनुकर्षणात् ।  
रहस्य. पृ. ४४. ● विध्यादयः आशीश्च लोडर्थः ।  
' लोट् च ' ( पा. ३।३।१६२ ) ' आशिषि लिङ्-  
लोटी ' ( पा. ३।३।१७३ ) इति पाणिनीयसूत्रात् ।  
यथा ' मा भवतु ' ' भवतात् ' इति । ' तुह्योस्तातङ्ङ-  
शिष्यन्यतरस्यां ' ( पा. ७।१।३५ ) इति सूत्रेण  
आशिषि तातङ्ङविधानात् । मणि. पृ. ११७.

● लोपः अभिधारणस्य शतकृणलचरौ । १०।२।  
२।३-१३. मीको. पृ. १४७६ ' कृणलचरौ उप-  
स्तरणाभिधारणयोर्बाधः ' इत्यत्र अधिकरणं द्रष्टव्यम् ।  
● लोपः आधानादीनां संस्काराणां भ्राष्ट्रदिकाम्येऽग्नौ  
चयने । १२।४।९।२८-२९. मीको. पृ. ४८ ' अग्नि-  
चयने श्रुतस्य० ' इत्यत्र अधिकरणं द्रष्टव्यम् । ● लोपः  
उपस्तरणस्य शतकृणलचरौ । १०।२।२।३-१३. मीको.  
पृ. १४७६ ' कृणलचरौ उपस्तरणाभिधारणयोर्बाधः '  
इत्यत्र अधिकरणं द्रष्टव्यम् । ● लोपः गुणकामानां काम्य-  
कर्मादीनां अस्थियज्ञस्य मृताधिकारित्वपक्षे । १०।२।२०।  
५२. मीको. पृ. ७६० ( ३ ) ' अस्थियज्ञस्य मृताधि-  
कारित्वपक्षे गुणकामानां नानुष्ठानम् ' इत्यत्र अधिकरणं द्रष्ट-  
व्यम् । ● लोपः जपानां वपनादिसंस्काराणां दीक्षणीयेष्टेश्च  
अस्थियज्ञस्य मृताधिकारित्वपक्षे । १०।२।१८।५०.  
मीको. पृ. ७६० ( ४ ) ' अस्थियज्ञस्य मृताधिकारित्वजप-  
संस्कार-इष्टीनां लोपः ' इत्यत्र अधिकरणं द्रष्टव्यम् ।  
● लोपः न क्रत्वर्थानां अस्थियज्ञस्य मृताधिकारित्वपक्षे ।  
१०।२।१९।५१. मीको. पृ. ७६० ( ३ ) ' अस्थि-  
यज्ञस्य मृताधिकारित्वपक्षे क्रत्वर्थानां अनुष्ठानम् ' इत्यत्र  
अधिकरणं द्रष्टव्यम् । ● लोपः निरसनस्य लोहितस्या-  
भावे नाशे वा । प्रायश्चित्तं तु लोपनिमित्तं भवत्येव  
अग्नीषोमीये पशौ । शकुल्लोहिताधिकरणम् । ४।१।१२।

२७. ● लोपः शेषकार्यस्य, शेषकार्यार्थमवत्तस्य द्रव्यस्य  
नाशे । ६।४।२।३. मीको. पृ. २०७३ ' दर्शपूर्ण-  
मासादौ खिष्टकृदादि० ' इत्यत्र अधिकरणं द्रष्टव्यम् ।  
● लोपः संप्रवेधस्य, शकुतः अभावे नाशे वा ।  
प्रायश्चित्तं तु लोपनिमित्तं भवत्येव अग्नीषोमीये पशौ ।  
शकुल्लोहिताधिकरणम् । ४।१।१२।२७. ● लोपः  
सूक्तवाकान्तर्गतायुरादिफलप्रकाशकभागस्य अस्थियज्ञस्य  
मृताधिकारित्वपक्षे । १०।२।२।५३-५५. मीको.  
पृ. ७६० ( ५ ) ' अस्थियज्ञस्य मृताधिकारित्व-  
पक्षे सूक्तवाकान्तर्गता० ' इत्यत्र अधिकरणं द्रष्टव्यम् ।  
● लोपः खिष्टकृद्यागस्य, एककपालस्य सर्वहोमे ( कृते )  
आज्येन समापनमपि नास्ति । भाट्ट. ४।१।७.  
मीको. पृ. १०१५ ' आश्रयिन्यायः ' इत्यत्र द्रष्टव्यम् ।  
● लोपः होतृकामनया अनुष्ठीयमानानां गुणकामानां  
अस्थियज्ञस्य मृताधिकारित्वपक्षे । १०।२।२।५६-५७.  
मीको. पृ. ७६० ( ६ ) ' अस्थियज्ञस्य मृताधिकारित्व-  
पक्षे होतृकामनया० ' इत्यत्र अधिकरणं द्रष्टव्यम् ।  
● लोभेन यथा पुरुषः प्रवर्तते नहि तथा विधि-  
शतेनापि । वा. ३।४।१०।२८ पृ. ९६०, ● लोभात्  
पतितयाजनमङ्गीकृत्य यो याजयिष्यति, तदपेक्षं ' ब्रह्महा  
अश्वमेधेन यजेत ' इति विधानम् । न तु तद्विधानान्यथा-  
नुपपत्त्या याजनं इतरेषामपि विहितमिति कल्प्यते ।  
३।४।१०।२८ पृ. ९६०. ● लोभात् वास आदिस्त्र-  
माना औदुम्बरीं कृत्स्नां वेष्टितवन्तः केचित्, तत्स्मृते-  
र्वीजम् । भा. १।३।२।४ पृ. १८६.

● लोभमूलिका स्मृतिर्न प्रमाणम् । भा. १।३।  
२।४.

● लोष्टप्रस्तारन्यायः । लोष्टो मृत्पिण्डः । प्रस्तरः  
पाषाणः । यत्र लघुतरवस्त्वपेक्षया गुरुतरवस्तुनस्तत्त्वं  
ज्ञायते, तत्रास्य प्रवृत्तिः । अन्ये तु- यत्र गुरुलघु-  
वस्तुनोरुत्पान्तरविवक्षा, तत्रास्य प्रवृत्तिरिति । साहस्री.  
६७५.

● लोष्टप्रस्तारन्यायः । लोष्टस्य मृत्तिकापिण्डस्य  
प्रस्तारो विस्तार इति यावत् । अयं यथा मृत्पिण्डस्य  
कुललो नानावैचित्र्यं घटशरावप्रतिकृतिप्रभृतिरूपं रच-

यत्येवं विवक्षायां प्रवर्तते । अत एव लोष्टप्रस्तारन्यायेनाऽ-  
नन्तवैचित्र्यमुक्तमित्युक्तं दुर्गादासेन । साहस्री. ६७४.

❧ लोष्टलगुडन्यायः । यथा लोष्टस्योपमर्दको  
लगुडस्तथोपमर्द्योपमर्दकयोः साचिव्यविवक्षायां अस्य  
प्रवृत्तिरिति । लोष्टो मृत्पिण्डः, लगुडो दण्डः ।  
साहस्री. ५०३.

❧ लोहाम्बिन्यायः । अयं परस्परधर्माध्यासतादा-  
त्म्याध्यासयोर्विवक्षायां प्रवर्तते । साहस्री. ३७४.

❧ लोहचुम्बकन्यायः । यथा चुम्बकमणिर्निष्क्रियो-  
ऽपि संनिधिमात्रेण स्वयमप्रवर्तमानोऽपि लोहमाकृष्य  
प्रवर्तयति, तत्क्रियाहेतुश्च भवति, तथा पुरुषः प्रधानं  
प्रवर्तयतीति सांख्याः । साहस्री. १८०.

\* 'लोहितोष्णीषा ऋत्विजः प्रचरन्ति' इति  
निश्चिन्ते लोहितोष्णीषविधानार्थं तत्पदमुच्चार्थते । अत्र  
उपसर्जनीभूतोऽर्थो विधित्सितः प्रधानीभूतश्च अनुवादः ।  
भा. ११।६।१२ पृ. ६८७, \* 'लोहितोष्णीषाः  
प्रचरन्ति' अत्र लोहितोष्णीषत्वं प्रचारायोपदिश्यते ।  
११।१।१।१.

❧ लोहितोष्णीषाधिकरणम् । लोहितोष्णीषन्यायः ।  
इयेने लोहितोष्णीषत्वादिकं सर्वेषामेव ऋत्विजां नोद्गातृ-  
णामेव ॥

गुणत्वाच्च वेदेन न व्यवस्था स्यात् । ३।८।४।  
१२ ॥

भाष्यम्— एवं वा । इयेने श्रूयते 'लोहितोष्णीषा  
लोहितवसना ऋत्विजः प्रचरन्ति' इति । तथा वाजपेये  
श्रूयते 'हिरण्यमालिन ऋत्विजः प्रचरन्ति' इति । तत्र  
संदेहः किं इयेने उद्गातृभिर्लोहितोष्णीषता कर्तव्या, वाज-  
पेये चाध्वर्युभिर्हिरण्यमालित्वम्, उत उभयमपि सर्वर्त्विजा-  
मिति । किं तावत् प्राप्तम् ? समाख्यानात् इयेने उद्गातृभिः  
वाजपेयेऽध्वर्युभिरिति । एवं प्राप्ते, ब्रूमः । गुणत्वाच्च  
वेदेन न व्यवस्था स्यात् । गुणो लोहितोष्णीषता हिरण्य-  
मालित्वं च । पुरुषः प्रधानम् । अतो लोहितमुष्णीषं  
हिरण्यमाला च पुरुषविशेषणत्वेन श्रूयते, न कर्तव्य-  
तया । तस्मात् पुरुषप्राधान्यम् । किमतो यद्येवम्,  
पुरुषाणां प्रधानभावे समाख्या न नियामिका इत्येतदुक्तम्

( तपोऽधिकरणे १२ सूत्रे ) । अपि च गुणत्वश्रवणात्  
सर्वपुरुषाणामेतद्विधानमिति गम्यते । प्रधानसंनिधौ हि  
गुणः शिष्यमाणः प्रतिप्रधानमुपदिष्टो भवति । तत्र  
वचनेन प्राप्तं कथं समाख्यया विद्यमानयाऽपि नियन्तुं  
शक्येत । तस्मात् उभयत्र सर्वर्त्विग्भिः एवंजातीयको  
धर्मः क्रियेतेति ।

वा— 'गुणत्वे तस्य निर्देशः' ( ३।८।२।६ ) इत्य-  
नेन गतार्थं ( प्रकृतद्वादशसूत्रस्य प्रथमं भाष्यव्याख्यानं )  
इत्यन्यथा व्याचष्टे । ये संस्काराः सन्तो वचनादृत्विजां  
जातास्ते किं समाख्यया नियम्यन्ते नेति । लोहितोष्णी-  
षादयो हि औद्गात्रादिषु पठ्यमानाः सत्यपि संस्कारत्वे  
वचनादृत्विजां क्रियमाणाः समाख्याविषयतां प्रतिपद्यन्ते ।  
इति प्राप्ते, ब्रूमः । 'संस्कारत्वादृत्विजान्ते समाख्या-  
गोचरे सति । वचनेनर्त्विजां येन तेनैवान्येष्वपि  
स्थिताः ॥ ' ऋत्विगुद्देशेन ह्येते विधीयमानाः प्रति-  
प्रधानावृत्तिन्यायात् सर्वेषां भवन्तो न शक्याः समाख्यया  
बाधितुम् । तस्मादिह न व्यवस्था स्यादिति ।

सोम— अस्तु अत्र समाख्यया व्यवस्था इति प्रत्य-  
वस्थानात् संगतिः । सूत्रार्थस्तु— संस्काराणां ऋत्विग-  
पेक्षया गुणत्वात् तत्तद्वेदसमाख्यया न व्यवस्था स्यात् इति ।

वि— 'हिरण्यमालिताऽऽद्यास्तु संस्कारा वचना-  
न्मताः । ऋत्विजां ते यथाऽऽख्यानं कर्तव्या निखिलै-  
रुत ॥, आद्य आख्यावशात्, मैवं सर्वसंनिधिपाठतः ।  
प्रतिमुख्यं गुणावृत्तेः कर्तव्या निखिलैरिति ॥ ' ५.

भाट्ट— ये ऋत्विक्संस्काराः हिरण्यमालित्वादयः  
तत्तद्वेदपठितास्ते समाख्यानादध्वर्यादिना कर्तव्याः, बहुत्व-  
स्योद्देश्यगतत्वेनाविवक्षितत्वात् । अथाप्यनुवादापेक्षा, तदा  
तत्पुरुषैः कार्याः । इति प्राप्ते, अनियतकर्तृप्राप्तौ समाख्यया  
लाघवेनापेक्षितनियममात्रकरणात्, प्रकृते च संस्कार्यस्य  
प्रतिप्रधानावृत्तिन्यायेन सर्वस्यैव नियतप्राप्ततया नियमान-  
पेक्षत्वात् न समाख्यायास्तन्निग्रहामकरवम् । कर्त्तृन्तरपरि-  
संख्यापकत्वं तु वैरूप्यापत्तेरयुक्तम् । यदि तु समाख्यायाः  
तत्तत्पदार्थवाचिन्याः भेदेनास्याः हिरण्यमालित्वविष-  
यिण्याः परिसंख्यापकत्वेनेत्याशङ्क्येत, तथापि समा-  
ख्यया वचनस्य संज्ञोचायोगादेव सर्वविषयत्वनिश्चयः ।

मण्डन— 'हिरण्यमाला संकलतिगङ्गम् ।' ५.

शंकर— 'सर्वविजां हेममाला ।' ७.

\* लोहितोष्णीषादिवत् । यथा इयेने अतिदेश-  
प्राप्तकृत्वजः अनूय लोहितोष्णीषादिरूपगुणमात्रविधानं  
तथा आख्यातलक्षितकर्तृत्वेन पुरुषस्य प्राप्तत्वात् पुरुष-  
स्थानुवादः स्वर्गमात्रं साध्यत्वेन विधीयते । वृ. ६।१।  
१।१. \* लोहितोष्णीषादिवत् स्वर्गकामादिशब्दाः क्रिया-  
संबन्धानुवादेन लोहितोष्णीषादिवत् विशेषणपराः ।  
रत्न. ६।१।१।१.

\* लोहितोष्णीषत्वादिभिः इयेने उपदिष्टैः आति-  
देशिककृत्योपवीतस्य न बाधः, किंतु समुच्चयः । भा.  
१०।४।१।१-२.

\* लोहितनिसरनं पद्मवालम्भस्य न प्रयोजकं किन्तु  
प्रतिपत्तिः अग्नीषोमीये पशौ । वि. ४।१।१२.

\* लोहितशकृतोः पशुप्रयोजकत्वं नास्ति अग्नी-  
षोमीये पशौ । भा. ४।१।१२।२७.

\* 'लौकायतिकमूर्खाणां नैवान्यत् कर्म विद्यते ।  
यावत्किञ्चिददृष्टार्थं तत् दृष्टार्थं हि कुर्वते ॥ वैदिकान्यपि  
कर्माणि दृष्टार्थान्येव ते विदुः । अल्पेनापि निमित्तेन  
विरोधं योजयन्ति च ॥ तेभ्यश्चेत् प्रसरो नाम दत्तो  
मीमांसकैः क्वचित् । न च कंचन मुख्यधर्ममार्गं हि  
ते तदा ॥ प्रसरं न लभन्ते हि यावत् क्वचन मर्कटाः ।  
नाभिद्रवन्ति ते तावत् पिशाचा वा स्वगोचरे ॥ कचि-  
द्वत्तेऽवकारो हि स्वोत्प्रेक्षालब्धधामभिः । जीवितुं लभते  
कस्तैः तन्मार्गपतितः स्वयम् ॥ तस्माद्लोकायतस्थानां  
धर्मनाशनशालिनाम् । एवं मीमांसकैः कार्यं न मनोरथ-  
पूरणम् ॥ यच्चाऽऽदौ श्रद्धया सिद्धं पुनन्यायेन साधि-  
तम् । आज्ञासिद्धप्रमाणत्वं पुराणादिचतुष्टयम् ॥ तत्त-  
थैवानुमन्तव्यं कर्तव्यं नान्तरा श्रुयम् । सर्वे श्रुयतः  
सीदेद् दुर्नदशकटादिवत् ॥ पक्षो योऽङ्गीकृतो येन  
तमत्रस्य स निर्वहेत् । हारयेदन्तरा त्रयन् भीतोप-  
द्रवकारिभिः ॥' वा. १।३।२।३ पृ. १७१.

\* लौकिकं कर्म अवश्यं समापनीयं इति नास्ति  
नियमः । वि. ६।२।४. \* लौकिकं वचनं प्रमाणान्तरसापे-

क्षम् । पुरुषाणां हि वाक्यप्रयोगः प्रतीतिार्थप्रत्याय-  
नार्थः । स च प्रतीताव्यभिचारी इति प्रमाणान्तरप्रतीति-  
पर्युपस्थापकेन तेन भवितव्यम् । तथा च प्रतीत्युपस्थापक-  
त्वात् अनुमानतैव गम्यते । तेन विपर्ययोऽपि अनुमान-  
स्यैव, न शब्दस्येति । यत् पुरुषेण वाक्यं प्रयुज्यते तत्  
प्रतीतिार्थप्रतिपादनाय । न च प्रमाणान्तरं विना प्रतीति-  
रस्ति । तस्मात् प्रमाणान्तरसापेक्षं लौकिकं वचनमिति ।  
ऋजु. पृ. २२. \* लौकिकं वस्तु 'यथेष्टविनियोगं तु  
सर्वार्थं वस्तु लौकिकम्' । वा. २।१।१६।४८ पृ. ४५३.  
\* लौकिकं सोमपानं यत् सप्तरात्रेषु दशरात्रेषु च धातु-  
साम्यार्थमासेव्यमाने सोमे (सोमरसे) । भा. ३।४।११।  
३२. \* लौकिकानि अपि यानि कृषि-धृतपान-  
अध्ययनप्रभृतीनि कर्माणि कालान्तरफलत्वेन इष्यन्ते ।  
तेषामपि स्वरूपावस्थानासंभवात् संस्कारैरेव तिष्ठन्नि-  
र्व्यवहारसिद्धिः । ते तु अवैदिकत्वात् संस्काराः न अपूर्व-  
शब्दाभिधेयत्वेन प्रसिद्धाः । वा. २।१।२।५ पृ. ३९५.  
\* लौकिकान्येव प्रत्यक्षानुमानोपमानाभावाख्यानि प्रमा-  
णानि । बाल. पृ. ८. \* लौकिकानि कर्माणि अष्टकादीनि  
स्मार्तानि । भा. ८।४।२।२, \* लौकिकानि कर्माणि  
पार्वणस्यालीपाकादीनि । तेषामायतनं औपासनोऽस्ति ।  
तस्मान्न तान्याहवनीये प्रसज्येरन् । भा. १२।२।१।१-३.  
\* लौकिकानि प्रमाणानि प्रत्यक्षानुमानोपमानशब्दार्थापत्य-  
नुपलब्ध्याख्यानि षट् । मणि. पृ. १३. \* लौकिकानि  
वचनानि उपपन्नार्थानि अनुपपन्नार्थानि च दृश्यन्ते-  
यथा देवदत्त गामभ्याज इत्येवमादीनि, दश दाडिमानि  
षड्रूपा इत्येवमादीनि च । भा. १।१।५।५ पृ. ४७.  
\* लौकिकानि वाक्यानि भवन्तो विदांकुर्वन्तु, तद्यथा-  
इयं गौः क्रेतव्या, देवदत्तीया, एषा हि बहुक्षीरा,  
रम्यपत्या अनष्टप्रजा चेति । १।२।२।२०. \* लौकिकः  
अग्निः लौकिककार्येष्विव वैदिककार्येष्वपि शेषभावं भजते,  
सर्वकार्यसमर्थत्वात् । अग्निचयने इष्टकापाकः लौकिके  
निर्मन्थ्ये यथा । वि. ७।३।७, १२. \* लौकिकः अप्राप्त-  
बाधः (२५) पञ्चविंशतिविधः । प्रत्यक्षेण अनुमाना-  
दीनि पञ्च बाध्यन्ते इति ते पञ्च बाधाः । प्रत्यक्षव्यति-  
रिक्तानां मध्ये यदेव प्रथमं प्रवृत्तं तेन उत्तरस्य उत्पत्ति-

प्रतिबन्धः क्रियते तेन अनुमानकृताः ४ + उपमान-  
कृताः ४ + शब्दकृताः ४ + अर्थापत्तिकृताः ४ +  
अनुपलब्धिकृताः ४, सर्वेषां मेलनेन (२५) पञ्च-  
विंशतिविधः भवति अप्राप्तबाधः । के. \* लौकिकः  
अश्वादिप्रतिग्रहः अकर्माङ्गभूतदानाश्रयपुरुषार्थत्वाभि-  
मतः । वा. ३।४।१०।२८ पृ. ९५७. \* लौकिकः  
अश्वप्रतिग्रहः लोके भिक्षमाणो वा अभिक्षमाणो वा  
यत्राश्च लभते सः । भा. ३।४।१०।२८, \* लौकिकः  
कर्तव्यतोपायः, यथा पार्वणस्थालीपाके अष्टकाचरौ  
आग्रहायणे कर्मणि इति । ७।४।२।२. \* लौकिकः  
नित्यः प्राप्तबाधः षड्विधः । प्रत्यक्ष-अनुमान-शब्द-  
उपमान-अर्थापत्ति-अभावैः तदाभासानां बाधः इति ।  
बाल. पृ. १३१. \* लौकिकः प्रयोगः शब्दार्थपरिच्छेदे  
हेतुः न वैदिकः । भा. २।१।४।१२. \* लौकिकः  
शब्दः अपि प्रमाणम् । बाल. पृ. ८. \* लौकिकाः  
अर्थाः अविप्रगीताः विप्रगीतेभ्यः प्रत्ययिततरा  
भवन्ति । भा. २।३।२।३ पृ. ५८१. \* लौकिकाः  
हि जायादिषु नानुपलब्धमात्रेण 'नास्ति' इत्यव-  
गच्छन्ति, पुनर्दर्शने विश्वासदर्शनात् । बृहती. पृ. २४९.  
\* 'य एव लौकिकाः शब्दास्त एव वैदिकाः, त  
एवामीषामर्था इति ( लोकवेदाधिकरणे स्थितम् ) । वा.  
१।४।७।१० पृ. ३४३, \* लौकिकस्य अपि पदस्य  
अनादित्वाविशेषात् प्रामाण्यम् । ३।२।१।२५ पृ. ७८४.  
\* लौकिकस्य ( स्मार्तस्य ) विधेः ( वेदे ) अभावात्  
विध्यन्त एव नास्ति, कुतस्तत्कल्पना । भा. ७।४।२।  
१०, \* लौकिकानां ( स्मार्तानां ) तावदाचार-  
ग्रहीता दर्विः ' न्यग्विलया मूलदण्डया दर्व्या जुहोति '  
इति । ८।४।४।६, \* लौकिकानां स्थालीपाकादीनां  
स्मार्तानाम्, वैदिकस्य च वास्तुहोमस्य दर्विहोमशब्दो  
नामधेयम् । ८।४।२।२-३. \* लौकिकेऽग्नौ अवकीर्णि-  
पशुः । ६।८।४।२२. मीको. पृ. ६७६ ' अवकीर्णि-  
पश्वधिकरणम् ' इत्यत्र द्रष्टव्यम् । \* लौकिकेऽग्नौ उप-  
नयनहोमः । ६।८।२।११-१९. मीको. पृ. ११४७  
' उपनयनहोमाधिकरणम् ' इत्यत्र द्रष्टव्यम् । \* लौकिके-  
ऽग्नौ चतुर्होतृमन्त्रैर्होमः । वि. ६।८।१.

लौकिके दोषसंयोगादपवृक्ते हि चोद्यते  
निमित्तेन प्रकृतौ स्यादभागित्वात् । १।३।३।९॥

अग्नीषोमीये पशौ ' यद्येकं यूपमुपस्पृशेत् एष ते  
वायो इति ब्रूयात्, यदि द्वौ एतौ ते वायू इति, यदि  
बहून् एते ते वायवः इति ' इत्याम्नायते । इदं प्राय-  
श्चित्तं लौकिके वैदिके वा यूपोपस्पर्शने उत वैदिके एव  
अथवा लौकिके एवेति विचारे सिद्धान्तमाह । लौकिके एव  
यूपोपस्पर्शने इदं प्रायश्चित्तं भवितुमर्हति, न वैदिके ।  
लौकिके एव दोषसंयोगात् । यूपस्य हि अज्जनं उच्छ्र-  
यणं च कर्तव्यमुक्तं नान्तरीयकश्च तत्र स्पर्शः । तस्मात्  
लौकिके एव दोषस्य संबन्धः । तस्मात् तत्रैव निमित्तेन  
स्पर्शनेन प्रायश्चित्तं चोद्यते अपवृक्ते समाप्ते कर्मणि  
सति । प्रकृतौ वैदिके यूपोपस्पर्शने प्रतिषेधस्य अभागी-  
त्वात् असंभवेन अप्राप्तत्वात् । तस्मात् कर्मसमाप्त्युत्तर-  
कालं लौकिके स्पर्शे प्रायश्चित्तं इति सिद्धान्तः । के.

\* लौकिके पुनर्घातुसाम्याद्यर्थं क्रियमाणे ( सोमपाने )  
( जाते च वमने ) न किञ्चिद् दुष्यति । वमनायैव हि  
तं पिबन्ति लोके । भा. ३।४।१२।३३. \* लौकिके  
प्रत्यक्षानुमानावगते दृष्टफले कर्मणि असमाप्य त्यक्तेऽपि  
न दोषः । यदा तु प्रत्यक्षानुमानाभ्यां असमापने दोष-  
प्रसङ्गस्तदा तत्समापनीयमेवेति ताभ्यामेव सिध्यति । वि.  
६।२।४. \* लौकिके यूपोपस्पर्शने प्रायश्चित्तं न वैदिके ।  
भा. १।३।३।९, \* लौकिके हि ( अग्नी ) पाके मांस-  
प्रसङ्गो न वैदिके ( अग्नी ) शामित्रे मांसपाकः । १२।  
२।१।२. \* लौकिकेषु अग्निषु निषादस्थपतीष्टिः । ६।८।  
३।२०-२१. मीको. पृ. २२८९ ' निषादस्थपतीष्टिः  
लौकिकेष्वग्निषु स्यात्, न संस्कृतेषु ' इत्यत्र द्रष्टव्यम् ।

लौकिकेषु यथाकामी संस्कारार्थलोपात् ।  
१।३।१२।३५॥

समादिः देशः, ऋत्विजः, सुगादीनि च पात्राणि  
इत्येतेषु लौकिकेषु पदार्थेषु यथाकामी यथा कामयते  
तथा स्यात्, प्रतिप्रयोगं अन्येऽन्ये उपादातव्याः तेते एव  
वा ग्रहितव्याः इति । कुतो यथाकामता ? संस्कारार्थ-  
लोपात् संस्कारश्च अर्थः प्रयोगश्च तयोः लोपाभावात् ।  
न कश्चित् पूर्वस्मिन् प्रयोगे कर्त्रादीनां संस्कारः कृतः,



योऽन्योपादाने लुप्येत । नापि अर्थलोपः, अन्यैरपि हि शक्यते प्रयोगः कर्तुम् । तस्मादनियमः इति सिद्धान्तः । के.

\* ननु च सत्यपि बाधकज्ञाने लौकिकेषु वाक्येषु शब्दादेव ज्ञानमुत्पद्यते निमित्तभावात्, 'अङ्गुल्यग्रे हस्तियूथशतं' इति । तत् अद्वाऽपरिहृतैव अर्थासंस्प-  
शिताशङ्का । नैवम् । अनभिज्ञो भवान् बाध्यबाधक-  
भावस्य । अङ्गुल्यग्रे हस्तियूथशतमिति, प्रमाणान्तर-  
दर्शनमत्र बाध्यते, न पुनः हस्तियूथशतमिति । बृहती.  
पृ. २१. \* लौकिकी (स्मार्ता) इति कर्तव्यता आचारात्  
औपासने कर्तव्या । शा. ७।४।१. \* लौकिकी इति-  
कर्तव्यता पार्वणस्यालीपाके, अष्टकाचरी, आग्रहायणे  
कर्मणि । भा. ७।४।२।२. \* 'लौकिकी प्रतिपत्तिर्हि  
गौणत्वेनापि नीयते । नानाविप्रतिपत्तौ हि न लोकस्येह  
सत्यता । लौकिकस्त्वन्यथात्वेऽपि नार्थोऽतीव विरुध्यते ॥'  
बा. १।३।४।९ पृ. २१७. \* लौकिकी वैदिकी च इति  
श्रुतार्थापत्तिरपि द्विविधा । बाल. पृ. ८, \* लौकिकी  
वैदिकी च इति समाख्या द्विविधा । पृ. १२.

\* लौकिकाम्रेः उपनिधानं गर्गत्रिरात्रे आज्यदोहस्तोत्र-  
काले । ७।३।१२।३०-३२. मीको. पृ. १५४३  
'गर्गत्रिरात्रे आज्यदोहस्तोत्रकाले' इत्यत्र अधिकरणं  
द्रष्टव्यम् ।

\* लौकिकोपायसंपादितसुवर्णव्रीह्यादीनां क्रतुषु विनि-  
योगः । वि. ३।६।५.

\* लौकिककर्मणः आरब्धस्यापि समाप्तिर्न नियता ।

६।२।४।१७-१९. मीको. पृ. १८५० 'तक्षाधि-  
करणम्' इत्यत्र अधिकरणं द्रष्टव्यम् । \* लौकिककर्मणां  
गार्हपत्याद्यग्निषु नानुष्ठानम् । भा. १२।२।१।१-७.  
'विहाराधिकरणम्' इत्यत्र अधिकरणं द्रष्टव्यम् ।

\* लौकिककर्माङ्गानां इयत्ता प्रत्यक्षेण निश्चीयते,  
वैदिककर्माङ्गानां तु श्रुत्या । वि. ८।१।३ वर्णकं ३.

\* लौकिकयूपस्पर्शे पुरुषार्थतया प्रायश्चित्तविधा-  
नम् । ९।३।३।९. मीको. पृ. ११८ 'अग्नीषोमीये  
पशौ यागसमाप्त्युत्तरं' इत्यत्र द्रष्टव्यम् ।

\* लौकिकवाक्यानां प्रमाणान्तरापेक्षत्वात् प्रमाणा-  
न्तरवशेन अर्थप्रत्यायकत्वम् । ऋजु. पृ. ३२.

\* 'लौकिकसाधारण्येनाकारेण शब्दसमर्पिते एवा-  
पूर्वीयपदार्थे संस्कारकर्मान्वयबोधने सति तदनन्तरं तस्या-  
पूर्वीयत्वावगतौ अर्थात् संस्कारस्य अपूर्वीयविषयत्वपर्यव-  
सानं' इत्ययं न्यायः 'तस्मै पयसि दध्यानयति' इत्यत्रा-  
ङ्गीकरणीयः । रसायनम् पृ. १५०.

\* ल्यप्—क्त्वादेशः विनियोक्त्री श्रुतिः सोमेश्वर-  
मतेन यथा—'तस्याधारमाधार्य' इत्यादि । बाल.  
पृ. ४५.

\* ल्यबादेः एककर्तृकत्व—पूर्वकालत्वबोधकत्वेऽपि  
अङ्गाङ्गिभावबोधकता न सिध्यति । निमित्तनैमित्तिकभावे-  
नापि एककर्तृकत्वादेरुपपत्तेः । यथा 'सत्रादुदवसाय  
पृष्ठशमनीयेन ज्योतिष्टोमेन सहस्रदक्षिणेन यजेरन्'  
इत्यत्र । वि. १०।२।१२.

## व

\* वंशानुक्रमणं ब्राह्मणक्षत्रियजातिगोत्रज्ञानार्थं दर्शन-  
स्मरणमूलम् । वा. १।३।१।२ पृ. १६७.

\* वक्तृणां परप्रत्ययनार्थो वाक्यप्रयोगः । वा.  
२।१।१४।४६ पृ. ४४४.

\* वक्तृक्रमविपर्ययेण श्रोतृक्रमः पदार्थवाक्यार्थ-  
ज्ञाने । सर्वत्र हि वक्तृक्रमविपर्ययेण श्रोतुः क्रमो  
भवति । स हि प्रथमं तावत् किञ्चित् विशेष्यं विवक्षति  
ततस्तस्य केनचित् विशेषणेन विना अभिधातुमशक्तेः

विशेषणविवक्षां करोति ततः शब्दोच्चारणम् । श्रोता  
पुनः प्रथमं तावत् शब्दं शृणोति, ततो विशेषणम्, ततो  
विशेष्यम्, ततः तदुपपत्त्यर्थानि वस्त्वन्तराणि प्रपद्यते ।  
तेन यद्यपि वक्त्रा पूर्वं संबन्ध आलोचितः तथापि श्रोता  
पश्चादेवैनं ग्रहीष्यति । वा. ३।१।६।१२ पृ. ६७६.

\* वक्तृज्ञानानुमानम् । संप्रति पौरुषेयवाक्यानां  
वक्तृज्ञानानुमानव्यवधानेनैव अर्थप्रतिपादकत्वं इति प्रति-  
पाद्यते । व्युत्पन्नशब्दश्रवणमात्रात् अर्थप्रतीतिः किमिति

जायते इति चेन्न, व्युत्पन्नशब्दोच्चारणेऽपि वक्तुरभिप्रायानिश्चयेऽर्थाभिधानादर्शनात् तात्पर्यज्ञानमपि सामग्रीत्वेन कल्प्यते । तात्पर्यज्ञानं च हममर्थमवगम्यैतत्प्रतिपादनायेदं वाक्यमुच्चारितं इत्यनुसंधानम् । अतश्च प्रमाणान्तरान्तर्भावः ।

ननु अस्तु वाक्यमात्रादनभिधानम्, आसत्वाक्यस्य दोषरहितस्यार्थावबोधकत्वं किमिति नाश्रीयते ? नैवम्, आशयादिदोषराहित्यमेवास्तत्वं तथाभूतस्यापि अन्यपरप्रयोगो दृश्यते, यथा— 'विषं भुङ्क्ष्व' इत्यादौ भोजननिवृत्तिपरे वाक्ये । अतः प्रमाणान्तरेणावगते तात्पर्येऽर्थनिश्चयः तात्पर्यनिश्चयात् अर्थनिश्चयः, तात्पर्यनिश्चयश्च वक्तृज्ञानानुमानद्वारेणैव भवतीति आसत्वाक्यस्यैव लिङ्गत्वमुपपन्नम्, विषमक्षणवाक्येऽपि योग्यार्थज्ञानपूर्वकत्वाव्यभिचारात् ।

ननु कथं ज्ञानमनुमीयते ? न तावत् ज्ञानमात्रस्यानुमानम्, ज्ञानमात्रविशेषनिश्चयाभावादेव अनुमानवैयर्थ्यं स्यात्, न तावत् विशिष्टज्ञानानुमानम्, अर्थेनैव ज्ञानस्य विशेषः नान्येन, अतोऽर्थनिश्चयेन विशिष्टज्ञानानुमानं निश्चये च अनुमानवैयर्थ्यमेवेति कथं वक्तृज्ञानानुमानम् ? नैवम्, वाक्यश्रवणे सति अभिधानात् प्रागेव पदैः पदार्थाः स्मर्यन्ते, स्मृतानां च पदार्थानां एवमन्वेतुं योग्यं नैवं इति विमर्शः संजायते, अतो न्यायसंपादितेन विमर्शेन विशिष्टोऽर्थो बुद्धिस्थः, तेनैव विशिष्टज्ञानानुमानम् । ननु विमर्शो नाम कीदृशः ? स च प्रमाणमप्रमाणं वेति अपि न विद्मः । उच्यते— विमर्शस्तावत् अभिधानात् प्रागेव भवद्भिरप्यङ्गीकृतः, इतरथा अभिहितैः पदार्थैः विशिष्टोऽर्थो ज्ञातुं न शक्यते, पदार्थानामनेकार्थसाधारणत्वात् कस्य विशिष्टार्थस्य गमका भवेयुः ? आकाङ्क्षासंनिधियोग्यतायुक्तार्थस्य गमका इति चेत्, तर्हि स एव विमर्शशब्दार्थो गुणमाभिरप्यङ्गीकृतः । स च प्रमाणेतिकर्तव्यतारूपः न प्रमाणमात्रम्, न च स्मृतिमात्रं वा, विमर्शानङ्गीकारे च प्रत्यधिकरणं पूर्वपक्षसिद्धान्तवचनव्यक्तिविमर्शो न स्यात् ।

केचित्तु विसंवादादङ्क्या तिरोहितत्वादर्थनिश्चयो न जायते । 'पुंवाक्ये तु विसंवादादङ्क्या सा तिरोहिता'

मी. को. ४२५

इत्युक्तत्वादित्याहुः । तदयुक्तम्, अभिधानसामग्रीसंभवे सति संशयस्याप्रतिबन्धकत्वात् । इतरथा फलनिर्णयसद्भावेऽपि प्रतिबन्धकत्वप्रसङ्गः, अनुमाननिश्चये च प्रसङ्गस्तुल्यः । अतः सामान्यभावादेवानभिधानम् ।

ननु एवं व्यवहारावसितशक्तिबाधः, पौरुषेयवाक्येभ्यो हि व्युत्पत्तिः, वाक्यं च नाभिधायकम्, लिङ्गमेवेत्युक्तम् । नैवम्, शक्तिविषये व्यभिचाराशङ्का । लिङ्गेन च उत्तरकालेऽर्थनिश्चयश्च । अतो वक्तृज्ञानानुमानद्वारेणैव अर्थनिश्चय इति सिद्धम् । प्रवि. पृ. ७-११.

॥ वक्रिणि बहवो गुणा इति न्यायः । अत्र वक्रिणि अन्तर्जौ इत्यर्थः । यथा वक्रेन्दुः शिवेन शिरसा धार्यते, लोकैश्च नमस्यते इति सर्वत्र ज्ञेयमिति । साहस्री. ८८३.

\* वङ्क्रिः वक्रं पार्श्वस्थि । ताश्च अश्वस्य एकस्मिन् पार्श्वे सप्तदश, एवमितरपार्श्वे । इतरेषां पशूनां तु त्रयोदशत्रयोदश एकैकस्मिन् पार्श्वे । बि. ९।४।१-२. \* वङ्क्रयः अश्वस्य चतुस्त्रिंशत् । भा. ९।४।२।१७, \* वङ्क्रयः गोमृगस्य षड्विंशतिः । अयं अश्वमेधे सवनीयः पशुस्तृतीयः । ९।४।२।१७, \* वङ्क्रयः तूपरस्य षड्विंशतिः । अयं अश्वमेधे सवनीयः पशुः द्वितीयः । ९।४।२।१७, \* वङ्क्रिमिः गणिताभिर्दृष्टं प्रयोजनम्, कृत्स्नं पार्श्वमुद्धरिष्यत इति । ९।४।१।७.

\* वङ्क्रीयत्ताप्रकाशनार्थं अश्वमेधे अभिगुप्रेषे अश्वतूपरगोमृगाणामर्थे वैशेषिकमन्त्राकरणपक्षे 'षडशीतिरेषां वङ्क्रयः' इति समासवचनम् । ९।४।२।१७-२१. मीको. पृ. ७४१ 'अश्वमेधे अभिगुप्रेषे अश्ववङ्क्रीयत्ताप्रकाशनार्थं' इत्यत्र अधिकरणं द्रष्टव्यम् । \* वङ्क्रीयत्ताप्रकाशनार्थं अभिगुप्रेषे पशुगणे समस्य संख्यावचनं कार्यं 'द्विपञ्चाशदस्य वङ्क्रयः' इत्यादि । ९।४।१।१-१६. मीको. पृ. ३४६ 'अभिगुप्रेषे पशुगणे' इत्यत्र अधिकरणं द्रष्टव्यम् ।

\* वचसैव कारयति इत्यादिवत् । न च प्रथमावगतप्रयोजक्यापारार्थत्वमेव 'वचसैव कारयति' इत्यादिवत्, तर्हि अस्तु इति वाच्यम् । भाट्ट. ५।३।११.

\* वचनं अतिदेशे प्रमाणम् । मणि. पृ. १३.  
 \* वचनं नः प्रमाणम् । अतः 'वचनात्' तृतीयसवने  
 षोडशिग्रहणम् । भा. १०।५।११।४४. \* वचनं न्यायात्  
 बलीयः । सर्वपृष्ठे षण्णां पृष्ठानां देशव्यवस्था वचनात्,  
 न तु न्यायात् प्रकृताविव । वि. १०।६।५. \* वचनं  
 लौकिकं 'नद्यास्तीरे फलानि सन्ति' इति, तत् तथ्य-  
 मपि भवति वितथमपि भवतीति । भा. १।१।२।२  
 पृ. १३ । यत्तु लौकिकं वचनं तच्चेत् प्रत्ययितात् पुरु-  
 षात् इन्द्रियविषयं वा, अवितथमेव तत् । अथ अप्रत्य-  
 यितात् अनिन्द्रियविषयं वा तावत् पुरुषबुद्धिप्रभव-  
 मप्रमाणं अशक्यं हि तत् पुरुषेण ज्ञातुं ऋते वचनात् ।  
 १।१।२।२ पृ. १५, \* वचनं लौकिकं वैदिकं च । पौरु-  
 षेयं अपौरुषेयं चेत्यर्थः । तत्र पौरुषेयाद् वचनात् 'एवमयं  
 पुरुषो वेद' इति भवति प्रत्ययः न 'एवमयमर्थः' इति ।  
 विप्रवते हि खल्वपि कश्चित् पुरुषकृतात् वचनात् प्रत्ययः ।  
 न तु वेदवचनस्य मिथ्यात्वे किञ्चन प्रमाणमस्ति । १।१।२।  
 २ पृ. १६-१७, \* असति अवकाशे वचनं बाधकं  
 भवति । ३।५।७।२२, \* किमिदं वचनं न कुर्यात् ।  
 नास्ति वचनस्यातिभारः । २।२।१३।२७, ३।२।२।३,  
 ५।४।४।१०, ६।६।२।१२, १०।४।२।४२, १०।५।  
 २५।८६, ११।४।४।१३, १२।४।७।२१, \* न च  
 शक्यते परशब्देन परो वदितुम्, किमत्र वचनं  
 करिष्यति । ३।२।२।४, \* न्यायपूर्वकं हि वचनं साधकं  
 भवति । ७।४।२।५, \* प्रत्यक्षविरुद्धं वचनं न  
 प्रमाणं भवति । यथा अम्बुनि मज्जन्यलाबूनि, शिलाः  
 प्रवन्ते, पावकः शीत इति । ४।३।५।१०. \* वचनानि  
 प्रमाणानि । 'वेदेनैवाभ्यनुज्ञाता येषामेव प्रवक्तृता ।  
 नित्यानामभिधेयानां मन्वन्तरयुगादिषु ॥ तेषां विपरि-  
 वर्तेषु कुर्वतां धर्मसंहिताः । वचनानि प्रमाणानि नान्येषां  
 ( बौद्धादीनां ) इति निश्चयः ॥' तथा च प्रायश्चित्त-  
 दानकाले यो वाक्यमात्मीयम्, अन्यकविकृतं वा श्लोकम्,  
 सूत्रं वा उच्चार्य मानवादिप्रायश्चित्तं दद्यात्, न कश्चिदपि  
 धर्मार्थं प्रतिपद्येत । वा. १।३।१।७ पृ. २०२.  
 \* वचनेन अङ्गप्रधानयोर्मिश्रकालकृताद्यधिकरणम् ।  
 ११।३।१।१. मीको. पृ. १७७ 'अङ्गप्रधानयोः वचन-

बलात् भिन्नदेशकालकर्तृकत्वमपि' इत्यत्र अधिकरणं  
 द्रष्टव्यम् ।

❧ वचनादनुज्ञातभक्षणम् । ३।५।१३।४०॥

अथ एकपात्रे सोमोऽनेकेन भक्ष्यते । किं तत्र अनु-  
 शाप्य अननुशाप्य वा भक्षयितव्यम्, उत अनुशाप्यैवेति ।  
 अयं च संदेहो भाष्यकारेण 'तस्मात्सोमो नानुपहृतेन  
 पेयः' इत्यस्य वचनस्य विषयप्रदर्शनार्थं प्रदर्शितः, न तु  
 विचारार्थम् । प्रत्यक्षे वचने सति संदेहाभावात् । तेन  
 सूत्रमिदं वचनगतस्य उपहृतपदस्य अनुशापरूपार्थकथनार्थं  
 उत्तरविचारविषयप्रदर्शनार्थं चेति बोध्यम् । तौता.

❧ वचनादनुज्ञातभक्षणम् । ३।५।१४।४०॥

ज्योतिष्टोमे सोमभक्षः यदा एकपात्रे अनेकैः क्रमेण  
 क्रियते तदा किं भक्षयिता अन्यान् अनुशाप्य भक्षयेत्  
 अनुज्ञां अगृहीत्वैव वा भक्षयेत् इति संदेहे लाघवात्  
 अनियमे प्राप्ते सिद्धान्तः उच्यते । एकपात्रे इति पदं  
 षट्त्रिंशसूत्रादनुवर्तते । एकपात्रे भक्षणे कर्तव्ये अनु-  
 ज्ञातस्यैव सोमस्य भक्षणं कर्तव्यं न तु अनुशाप्यस्य ।  
 कुतः ? 'तस्मात् सोमो नानुपहृतेन पेयः' इति वच-  
 नात् । उपह्वानं च अनुज्ञापनम् । के.

\* वचनादन्यकालत्वं कृतं सर्वार्थानामपि सतां  
 अङ्गानाम् । यथा 'आमिमास्ताद् ऊर्ध्वं अनुयाजैश्चरन्ति'  
 इति । भा. ११।३।४।६, \* वचनात् अन्यदेशकाल-  
 कर्तृकत्वमङ्गानाम् । ११।३।१।१९. \* 'वचनात्' इत्युक्ते  
 प्राप्नोत्येव कार्येऽर्थे वचनस्य स्वातन्त्र्यम् । अतः पुरुष-  
 परंपरायामपि न प्रमाणान्तरगोचरो धर्मः इति सिद्धम् ।  
 बृहती. पृ. २३.

❧ वचनादिष्टिपूर्वत्वम् । ५।४।३।५ ॥

आधानं कृत्वा ततः पूर्वं दर्शपूर्णमासेष्टिर्वा कर्तव्या  
 ततः सोमः, अथवा आधानं कृत्वा ततः पूर्वं सोमः  
 कर्तव्यः ततो दर्शपूर्णमासौ इति इष्टिपूर्वत्वं सोमपूर्वत्वं  
 वेति विचारे पूर्वपक्षमाह । आधानस्य इष्टिपूर्वत्वं स्यात्,  
 'दर्शपूर्णमासाविष्ट्वा सोमेन यजेत' इति वचनात् । के.

❧ वचनाच्चान्याय्यमभावे तत्सामान्येन प्रति-  
 निधिरभावादितरस्य । ६।३।१३।३१ ॥

ज्योतिष्टोमे, अभावे सोमस्य अभावे अलाभे, अन्याय्यं  
 च अन्याय्यमपि सुसदृशत्वाभावात् संवादयितुमयोग्य-

मपि पूतीकद्रव्यं 'यदि सोमं न विन्देत पूतीकान-  
भिषुण्यात्' इति वचनात् प्रतिनिधिः स्यात् । तत्सा-  
मान्येन सुसदृशत्वाभावेऽपि मन्दसदृशत्वरूपेण तत्सामा-  
न्येन सोमसादृश्येन हेतुना पूतीकद्रव्यं प्रतिनिधिः स्यात् ।  
इतरस्य मुख्यस्य सोमस्य अभावात् यागस्य च  
अवश्यकर्तव्यत्वात् । के.

❧ वचनान्वयार्थमैन्द्री स्यात् । ३।२।२।३ ॥

अग्नौ श्रूयते— 'निवेशनः संगमनो वसूनामित्यैन्द्र्या  
गार्हपत्यमुपतिष्ठते' इति । तत्र संदेहः किं इन्द्रस्योप-  
स्थानम्, उत गार्हपत्यस्य इति । इदानीं पूर्वाधि-  
करणपावादः क्रियते । अत्र 'निवेशनः संगमनो  
वसूनाम्' इति मन्त्रेण इन्द्रस्य देवराजस्य वसुनिवेशन-  
संगमनकर्तृत्वेन यथा इन्द्रोऽभिधातुं शक्यते, तथा  
'ध्रुवोऽध्वरश्च सोमश्च विष्णुश्चैवानिलोऽनलः' इति  
ह्येवं वसुरूपस्याग्नेः 'वसूनां पावकश्चास्मि' इति श्रेष्ठ-  
त्वकीर्तनात् वसुनिवेशनसंगमनकर्तृत्वेन अग्निरप्यभि-  
धातुं शक्यते एव । तथापि 'ऐन्द्र्या' इति तद्धित-  
श्रुत्या इन्द्रस्यैव प्राधान्येनाभिधानं वेदानुमतमिति मत्वेद-  
मुदाहृतम् । अत एव वार्तिके स्फुटोदाहरणप्रतिपादकेन्द्र-  
पदवानेव मन्त्रोऽत्र शाखान्तरे पठ्यते इति निदर्शितः—  
'कदाचन स्तरीरसि नेन्द्र सश्चसि' इति । अत्रायं पूर्वपक्षिणो-  
ऽभिसंधिः । यद्यभ्यस्य मन्त्रस्य श्रुत्या गार्हपत्यसंबन्धः  
प्रतीयते । श्रुतिश्च लिङ्गात् बलीयसी, तथापि अग्नेरिव  
सेकेऽशक्तस्य श्रुतिशतेनापि विनियोक्तुमशक्यत्वात् न  
गार्हपत्येऽस्य विनियोगः संभवति । यतो नानेन इन्द्रा-  
भिधायकेन मन्त्रेण कथञ्चिदपि गार्हपत्योऽभिधातुं शक्यते ।  
न चाभिधानं विना प्रकारान्तरेण अस्य मन्त्रस्य गार्हपत्य-  
शेषत्वमनेन वाक्येन प्रतिपाद्यते इति वाच्यम् । उपतिष्ठते  
इत्यात्मनेपदविरोधात् । 'उपान्मन्त्रकरणे' ( पा. १।  
३।२५ ) इत्युपपूर्वात् तिष्ठतेर्मन्त्रकरणेऽर्थे आत्मनेपदं  
विधीयते । कथं गार्हपत्यमिति द्वितीयेति चेत्, उच्यते ।  
वचनं तावद्देशविधानार्थमेव । द्वितीया च सकतुवदविव-  
क्षितेप्सितार्था कारकसामान्यलक्षणद्वारेणाधिकरणमाचष्टे ।  
तेनायमर्थः— गार्हपत्यदेशो स्थित्वा ऐन्द्र्या इन्द्रोपस्थानं  
कर्तव्यमिति । एवं प्राप्ते, अभिधीयते । भवेदेवं यदि

प्रत्यक्षश्रुतिविरोधेऽपि मन्त्राणां मुख्यार्थत्वमुपपद्येत ।  
तथाहि अवश्यं तावदत्र एकस्यामुख्यार्थत्वं वक्तव्यम् ।  
तत्र किं मन्त्रानुरोधेन ब्राह्मणवाक्यगतगार्हपत्यपदे वृत्त्य-  
न्तरमाश्रीयताम्, ब्राह्मणानुरोधेन वा मन्त्रगतेन्द्रपदे,  
तत्र ब्राह्मणस्याप्राप्तविधित्वेन स्वतन्त्रत्वात् प्रथमप्रवृत्तेश्चा-  
नन्यप्रमाणकेऽर्थे गौणत्वमयुक्तम् । मन्त्रस्य तु ब्राह्मण-  
विहितार्थप्रतिपादकत्वेन तत्परतन्त्रप्रवृत्तेः ब्राह्मणप्रतिपादि-  
तार्थानुरोधेन गौणत्वमेव युक्तम् । तदुक्तम्— 'गौणत्वं  
यत्र नाम स्यात्कचिद् ब्राह्मणमन्त्रयोः । तत्रानुवाद-  
रूपत्वान्मन्त्राणां गौणतेष्यते ॥' इति ( वा. पृ. ७५३ ) ।  
तेन मन्त्रगत एवेन्द्रशब्दो यज्ञसाधनत्वगुणयोगाद्गार्हपत्यं  
प्रकाशयति । अथवा 'इदि परमैश्वर्ये' इति धातोरयं  
इन्द्रशब्दो व्युत्पन्नः । अग्रेष्व यद्यपि परमैश्वर्यं नास्ति,  
तथापि स्वकार्ये तावत् दाहपाकादौ ऐश्वर्यमस्ति । तेन  
ऐश्वर्यगुणयोगाद्वा अयमिन्द्रशब्दो गार्हपत्ये गौणः ।  
तदुक्तम्— 'स्यादग्नेर्गौणमिन्द्रत्वं यज्ञसंबन्धकारि-  
तम् । इन्द्रत्यर्थानुसाराद्वा स्वकार्ये सोऽपि  
हीश्वरः ॥' इति ( वा. पृ. ७५५ ) । तस्मात्  
इन्द्रशब्द एव गार्हपत्ये गौण इति सिद्धम् । यत्तु  
बलाबलाधिकरणेनैव गतत्वात् इदं अनर्थकमिति केचित्  
चोदयन्ति । तदयुक्तम् । श्रुतिलिङ्गबलाबलनिर्वाहस्यैव  
तदधिकरणाधीनत्वात् । तथाहि श्रुतिविरोधे गौणानामपि  
मन्त्राणां मन्त्रत्वं भवतीत्येतदधिकरणसिद्धं भवति यदा,  
तदा तत्र श्रुतेर्वलवत्त्वं भवितुमर्हति, इतरथा अशक्यार्थे  
विनियोगासंभवात् 'आनर्थक्यप्रतिहतानां विपरीतं  
बलाबलम्' इति न्यायेन श्रुतिरेवान्यथा नीयेतेति न  
किञ्चिदनुपपन्नमिति ।

प्रयोजनम्— पक्षोक्तम् । सूत्रं तु— वचनादैन्द्री  
अयथार्था गौणार्थेत्यर्थः । तौता.

❧ वचनात् त्वयर्थमैन्द्री स्यात् । ३।२।२।  
३ ॥

'कदाचन स्तरीरसि इत्यैन्द्र्या गार्हपत्यमुपतिष्ठते'  
इति श्रूयते । अनया किं इन्द्रस्योपस्थानं कर्तव्यं लिङ्गात्  
उत तृतीयाश्रुत्या गार्हपत्योपस्थानं इति विचारे  
सिद्धान्तमाह । वचनात् 'ऐन्द्र्या गार्हपत्यमुपतिष्ठते'

इति वचनात् तृतीयाश्रुतिघटितात् ऐन्द्री इन्द्रपदघटिता  
ऋक् अथयार्थं यथार्थं मुख्यार्थं अतिक्रम्य गौणार्थशेष-  
भूता स्यात् । लिङ्गात् श्रुतेर्बलीयस्त्वात् । तुशब्दः पक्षा-  
न्तरन्यावृत्त्यर्थः ।

गुणाद्वाऽप्यभिधानं स्यात् संबन्धस्याशास्त्रहेतु-  
वात् । ४ ॥

ननु ऐन्द्या ऋचा गार्हपत्योपस्थानं 'अग्निना सिञ्चति'  
इत्यादिवत् अशक्यार्थविधानमनुपपन्नं इति चेत्, तत्राह ।  
वाऽपि अपिवा इतिशब्दः शङ्कानिवृत्तौ । न अशक्यार्थ-  
विधानम् । यतः गुणात् अभिधानं स्यात् । हविःश्रपणे-  
शितृत्वगुणयोगात् इन्द्रशब्देन गार्हपत्याभिधानं संभ-  
वति । संबन्धस्य वाच्यवाचकभावस्य अनादितया अशास्त्र-  
हेतुत्वात् शास्त्रकार्यत्वासंभवात् । लोकसिद्धगौणवृत्त्या-  
ऽपि उपपत्तेः । तस्मात् ऐन्द्या ऋचः गार्हपत्यो-  
पस्थाने विनियोगः इति सिद्धान्तः । के.

\* 'वचनात्त्वयथार्थमैन्द्री स्यात्' इत्यधिकरणे  
'गुणाद्वाऽप्यभिधानं' इति गुणसूत्रेण मन्त्रगतेन्द्रशब्दः  
हविःश्रपणेशितृत्वादिगुणयोगेन गार्हपत्यं अभिधत्ते  
इत्येवं गौणसामर्थ्येन श्रौतविनियोगनिर्वाहस्योक्तत्वात् ।  
इदमेव ऐन्द्याधिकरणम् । कु. ३।३।७।१३. \* 'वचनात्  
त्वयथार्थमैन्द्री स्यात्' (३।२।२।३) इति न्यायः ।  
अयमेव ऐन्द्रीन्यायः । ननु 'यदग्नये च' इति वाक्ये  
अग्निर्देवता न विधीयते, तदा वचनस्य झटिति प्रवृत्तेः  
केवलप्रजापतिरेव देवता स्यात् । एवं च 'अग्नि-  
ज्योतिः' इति मन्त्रस्य वचनविनियुक्तस्य 'वचनात्  
त्वयथार्थं' इति न्यायेन गौण्या प्रजापतिप्रकाशकत्वमेव  
स्यात् इत्यग्रेः देवतात्वं मन्त्रवर्णतो न लब्धुं शक्यं इति  
चेत् । सोम. १।४।४ पृ. ६६, \* 'वचनात् त्वय-  
थार्थं' इति न्यायेन गौणेऽर्थे विनियोगः 'अग्नीद-  
मीन्' 'व्रतं कृणुत' इति मन्त्रयोः । ३।२।४.  
\* 'वचनात्त्वयथार्थमैन्द्री स्यात्' इति यत् सिद्धवत्  
गार्हपत्यार्थत्वाङ्गीकारेण उक्तम्, तत् इह स्थापयिष्यमाण-  
श्रुतिबलीयस्त्वाभिप्रायेण । वा. ३।३।७।१४ पृ. ८२४,  
\* 'वचनात् त्वयथार्थमैन्द्री स्यात्' (३।२।२।३)  
इति विनियोगदर्शनादेवानुमीयते शक्तिः इत्युक्तम् । ३।३।

७।१४ पृ. ८३१, 'वचनात्त्वयथार्थं' इतिवत् बलवत्तर-  
श्रुतिभूतविनियोगकल्पितलक्षणाद्वारेण । पृ. ८३७.  
\* 'वचनात्त्वयथार्थमैन्द्री स्यात्' (३।२।२।३) इति-  
सूत्रेण 'ऐन्द्या गार्हपत्यमुपतिष्ठते' इतिश्रुतिबलेन ऐन्द्याया  
गार्हपत्योपस्थानाङ्गत्वं विहितम् । श्रुत्याऽपि अशक्तविनि-  
योगासंभवात् कथं इन्द्रशब्देन गार्हपत्याभिधानम् ? इत्य-  
पेक्षया गुणयोगेन इति पूर्वावयवेन ('गुणाद्वाऽप्यभिधानं  
स्यात्' इत्यनेन) उक्तम् । ननु इन्द्रशब्दस्य गार्हपत्याभि-  
धानशक्तिप्रदर्शनार्थमेव एतद्वचनं कस्मान्न भवति  
इत्याशङ्क्य, शब्दार्थसंबन्धस्य वृद्धव्यवहारावसेयत्वेन  
शास्त्रहेतुत्वाभावात् इति 'संबन्धस्य अशास्त्रहेतुत्वात्'  
इत्यनेनोक्तम् । सु. पृ. ३७३. \* 'वचनात् त्वयथार्थ-  
मैन्द्री स्यात्' (३।२।२।३) । 'वचनान्वयार्थमैन्द्री  
स्यात्' (अन्यथा पाठोऽयम्) इति तार्तीयकाधिकरण-  
न्यायेन वाचनिकविनियोगबलेन (अग्निसूर्यप्रकाशनसमर्थ-  
योरपि मन्त्रयोः) प्रजापतिलक्षकतथोपपत्तिः । पूर्वपक्षो-  
ऽयम् । कु. १।४।४।४ पृ. ९२.

॥ वचनात्तु द्विसंयोगस्तस्मादेकस्य पाणिवत् ।  
६।६।२।१२ ॥

कुलायं नाम यागं प्रकृत्य उक्तं 'एतेन राजपुरोहितौ  
सायुज्यकामौ यजेयाताम्' इति । तुशब्दः एवकारार्थः ।  
वचनात्तु राजपुरोहितौ इति वचनादेव एकस्य राज्ञः  
द्विसंयोगः पुरोहिताभ्यां द्वाभ्यां संयोगः स्यात् । यद्यपि  
व्यवहारे एकस्य राज्ञः पुरोहितद्वयं न संभवति तथापि  
वचनात् एकस्य द्विसंयोगः पुरोहितद्वयसंयोगः स्यात् ।  
पाणिवत् । दक्षिणाचारेण कर्तव्यं इति नियमात् सव्यहस्तो  
न प्राप्नोति, तथापि 'अञ्जलिना जुहोति' इति  
वचनात् एकस्य सव्यदक्षिणौ द्वौ पाणी भवतः तद्वत् ।  
पाणी इव पाणिवत् । तथा च राजपुरोहितौ इत्यत्र पुरो-  
हितश्च पुरोहितश्च पुरोहितौ, राज्ञः पुरोहितौ राजपुरोहितौ  
इति समासः । कुलाययामे एकस्य राज्ञः द्वयोः पुरोहितयोः  
अधिकारः इति पूर्वः पक्षः । तस्मात् इति सूत्रस्य पदं  
तु कापि नावेति । न च केनापि व्याख्यातम् । सर्वत्र  
पाठात्तु गृहीतमस्माभिः ।

अर्थाभावात् नैवं स्यात् । १३ ॥

‘राजपुरोहितौ सायुज्यकामौ यजेयाताम्’ इति कुलाययागे एकस्य राज्ञः द्वौ पुरोहितौ अधिकृतौ इति पूर्वपक्षं सूत्रेण प्राप्तं निरस्यति । एवं एकस्य राज्ञः पुरोहितौ द्वौ इति तु न स्यात् । अर्थाभावात् द्वयोः पुरोहितयोः प्रयोजनाभावात् । तस्मात् पुरोहितश्च पुरोहितश्च पुरोहितौ, राज्ञः पुरोहितौ इति न समासः ।

ननु राज्ञः पुरोहितः राजपुरोहितः । राजपुरोहितश्च राजपुरोहितश्च राजपुरोहितौ इति समासोऽस्तु । तेन च द्वयोः राज्ञोः यौ द्वौ पुरोहितौ, तयोः कुलाययागः इति पक्षोऽस्तु इति चेत्, तत्राह । ‘अर्थाभावात् नैवं स्यात्’ एवं तु एवमपि न स्यात् । अर्थाभावात् । अत्र पक्षे राजशब्दस्य अर्थाभावः प्रयोजनाभावः । पुरोहितौ यजेयातां इत्युक्त्या सिद्धेः ।

ननु राजानौ च तौ पुरोहितौ च इति समासेन राजानौ सन्तौ यौ पुरोहितौ तयोः कुलाये अधिकारः इति चेत्, न । ब्राह्मणस्यैव पुरोहितत्वेन वरणस्य श्रवणात् । राज्ञः पुरोहितत्वरूपस्य अर्थस्य अभावात् एवमपि न स्यात् ।

तस्मात् राजा च पुरोहितश्च राजपुरोहितौ इति द्वन्द्व एव समासः स्वीकर्तव्यः । एको राजा, एकः तत्पुरोहितः इति द्वयोः कुलाययागे सहाधिकारः इति सिद्धान्तः ।

अर्थानां च विभक्तत्वात् तच्छ्रुतेन संबन्धः । १४ ॥

‘राजपुरोहितौ सायुज्यकामौ यजेयाताम्’ इत्यत्र एकस्य राज्ञः द्वौ पुरोहितौ, द्वयोः राज्ञोः द्वौ पुरोहितौ, राजरूपी पुरोहितौ, इति च पक्षत्रयमपि न संभवतीत्याह । कुलाययाग्यशेषे तच्छ्रुतेन तयोः ब्राह्मणराजन्ययोः श्रुतेन फलेन संबन्धो न स्यात् । द्वयोरपि ब्राह्मणत्वात् क्षत्रियत्वाद्वा । अर्थानां च विभक्तत्वात्, ‘तेजः संस्तवो ब्राह्मणस्य, वीर्यसंस्तवो राजन्यस्य’ इति हि अर्थानां तेजोवीर्यरूपाणां गुणानां विभक्तत्वं श्रूयते । तच्च राजा च पुरोहितश्च इति सिद्धान्तपक्षे एव युज्यते । तस्मात्

राजा च पुरोहितश्च तयोः कुलाये सहाधिकारः । इति सिद्धान्तः ।

पाणेः प्रत्यङ्गभावादसंबन्धः प्रतीयेत । १५ ॥

‘राजपुरोहितौ यजेयाताम्’ इत्यत्र एकस्य राज्ञः द्वौ पुरोहितौ कुलाययागे सहाधिकृतौ इति पूर्वपक्षे ‘पाणिवत्’ इति (६।६।२।१२) सूत्रे दृष्टान्त उक्तस्तं विषट्थयति सिद्धान्ती । ‘अञ्जलिना जुहोति’ इत्यत्र एकस्य पुरुषस्य सव्यदक्षिणौ द्वौ पाणी (भवतः) इति यदुक्तं तद्युक्तमेव । पाणेः प्रत्यङ्गभावात् । अञ्जलौ कर्तव्ये दक्षिणस्य पाणेः सव्यः पाणिः प्रत्यङ्गभूतः । दक्षिणः पाणिः अङ्गभूतः, सव्यस्तु तस्य प्रत्यङ्गभूतः । अन्यथा हि असंबन्ध एव प्रतीयेत, अञ्जलिसंबन्धप्रत्यय एव न स्यात् । नहि एकेन हस्तेन अञ्जलिर्भवति, नापि पुरुषद्वयस्य द्वाभ्यां दक्षिणहस्ताभ्यां अञ्जलिर्भवति । इति युक्तं तत्र एकस्य पुरुषस्य हस्तद्वयग्रहणम् । राजपुरोहितौ इत्यत्र तु एकस्य राज्ञः पुरोहितद्वयग्रहेण प्रयोजनाभाव उक्तः । तस्मात् राजा च पुरोहितश्च इति द्वौ कुलाययागे सहाधिकारिणौ इति सिद्धान्तः । के.

॥ वचनात्तु परिव्याणान्तमञ्जनादि स्यात् । ५।२।५।७ ॥

अग्निष्टोमे अग्नीषोमीये पशौ यूपस्य अञ्जनाद्याः परिव्याणान्ताः पदार्थाः श्रूयन्ते । ते यूपैकादशिन्यां चोदकेन प्राप्ताः । तत्र किं अञ्जनादीनां एकैकेन अनुसमयः उत अञ्जनादिना परिव्याणान्तेन धर्मकाण्डेन अनुसमयः इति विचारे सिद्धान्तमाह । यूपैकादशिन्यां अञ्जनादि परिव्याणान्तं गुणकाण्डं प्रतियूपं अनुसमेतव्यम् । वचनात् ‘अञ्जनादि यूपं नावसृजेत् आ परिव्याणात्’ इत्येतस्मात् परिव्याणान्तस्य एकपदार्थत्वावसायात् इति । तस्मात् परिव्याणान्तेन अनुसमय इति सिद्धान्तः ।

कारणाद्वाऽनवसर्गः स्याद् यथा पात्रविबृद्धिः ।

८ ॥

यूपैकादशिन्यां अञ्जनादिपरिव्याणान्तेन अनुसमयः ‘अञ्जनादि यजमानो यूपं नावसृजेत् आ परिव्याणात्’ इति वचनात् इति सिद्धान्ते उक्ते पूर्वपक्षमाह । वा-शब्दः पक्षविपरिवृत्तौ । योऽयं अनवसर्गः अवसर्गाभावः

अपच्छेदाभावः अन्वारम्भः उक्तः सः कारणात् स्यात्  
अध्वर्योः साहाय्यार्थः स्यात् । यूपान्तरे उच्छ्रयितव्ये  
सति अवसृजेत् उच्छ्रयणेन कारणेन । न तु तेन परि-  
व्याणान्तता सिध्यति । यथा पशौ 'पृषदाज्येन अनु-  
याजान् यजति' इति पृषदाज्यधारणार्थं पात्रस्य विवृद्धि-  
र्भवति पात्रभेदो भवति अर्थात् तथा प्रकृतेऽपि अर्थात्  
अनवसर्गः न तु असौ नियामकः ।

वृत्तौ तु कारणात् अध्वर्योः सहायापेक्षारूपकारणात्  
अवसर्गः यजमानातिरिक्तकल्पना स्यात् । यजमानकार्ये  
अन्वारम्भे अन्यः कल्प्यः स्यात् इति व्याख्यातम् । अव-  
सर्गः इत्येव च पाठो गृहीतः । कुतूहलेऽपि पदार्थ-  
नुसमयभङ्गात् कारणात् अत्र अवसर्गः स्यात् इति  
व्याख्यातम् । परंतु 'अवसर्गः अन्वारम्भः स्यात्' इति  
तत्र लेखः । स च न युज्यते । अवसर्गः अवसर्जनं  
त्यागः अपच्छेदः इत्यर्थः । अन्वारम्भस्तु अनवसर्गः ।

न वा शब्दकृतत्वान्न्यायमात्रमितरदर्थात् पात्र-  
विवृद्धिः । ९ ॥

यूपैकादशिन्यां अञ्जनादिपरिव्याणान्तेन गुणकाण्डेन  
अनुसमयः इति सिद्धान्ते उक्ते पूर्वपक्षिणा 'कारणाद्वा-  
ऽनवसर्गः ०' इति सूत्रेण कृतां शङ्कां सिद्धान्ती  
निरस्यति । वाशब्दो निराससूचकः । न पदार्थानुसमयः  
किन्तु परिव्याणान्तेन पदार्थकाण्डेन अनुसमयः स्यात् ।  
अनवसर्गः अन्वारम्भस्तु न कारणात् किन्तु शब्दकृतत्वात्  
'यूपं नावसृजेत आ यूपपरिव्याणात्' इति वचनादेव ।  
शक्नोति हि ऋतेऽपि यजमानात् अध्वर्युः यूपमुच्छ्र-  
यितुम् । इतरत् यूपसहत्वप्रापकं प्रयोगवचनं तु न्याय-  
मात्रम् । प्रयोगवचनात् चोदको बलवान् । पशौ पृष-  
दाज्यपात्रविवृद्धिस्तु अर्थात् उपभूतः आज्यग्रहणे  
व्यापृतत्वात् पृषदाज्यधारणानुपपत्तेः । के.

\* 'वचनात् समुच्चयः' ( ३६।१६।४५ ) इति  
सिद्धान्तेऽपि दर्शनमेव अगत्या वचनीकृत्य समुच्चयं  
वक्ष्यति । वा. ३६।१६।४२ पृ. १०६४. \* वचनात्  
यातयामविधानात् । 'कुशा दर्व्यादयो मन्त्रा ब्राह्मणाश्च  
बहुश्रताः । न ते निर्मात्यतां यान्ति विनियोज्याः पुनः

पुनः ॥' इति स्मृतेः । ( वा. ३।२।८।२४ ) । सु.  
पृ. ११२१.

॥ वचनाद्रथकारस्याऽऽधानेऽस्य सर्वशेष-  
त्वात् । ६।१।१२।४४ ॥

रथकारस्य त्रैवर्णिकमिन्नस्य जातिविशेषस्य आधाने  
अग्न्याधेये अधिकारः प्रत्येतव्यः, 'वर्षासु रथकार  
आदधीत' इति वचनात् । अस्य रथकारकर्तृकाधानस्य  
सर्वशेषत्वात् सर्वेषां त्रैवर्णिकानां आधानेभ्यः अवशिष्ट-  
त्वात् । अथवा अस्य रथकारस्य सर्वेभ्यः त्रैवर्णिकेभ्यः  
अवशिष्टत्वात् । इति पूर्वपक्षः । अत्र रथकारः अत्रै-  
वर्णिक एव इति पूर्वपक्षांशः । त्रैवर्णिकेभ्यः किञ्चित्  
हीनः न तु सर्वथा अत्रैवर्णिकः इति तु सिद्धान्तो  
भविष्यति ।

न्याय्यो वा कर्मसंयोगाच्छूद्रस्य प्रतिषिद्धत्वात् ।  
४५ ॥

'वर्षासु रथकार आदधीत' इति आधानाधिकारी  
रथकारः अत्रैवर्णिकः इति पक्षे सूत्रेण प्राप्ते कश्चिदाह ।  
न्याय्यः न्यायादनपेतः कर्माधिकारन्यायसंपन्नः त्रैवर्णिकः  
एव रथकारः स्यात् । न अत्रैवर्णिकः इति वाशब्दार्थः ।  
त्रैवर्णिकस्यापि रथकारशब्दस्तु कर्मसंयोगात् रथनिर्माण-  
रूपकर्मणा संयोगात् स्यात् । शूद्रस्य तु कर्मसु प्रतिषिद्ध-  
त्वात् न शूद्रो रथकारः । तस्मात् त्रैवर्णिकः कदाचित्  
रथकर्मकर्ता रथकारः स्यात् । तस्य वर्षासु आधानं इति  
कश्चित् ।

'न्यायो वा स्यात्' इति पाठः कुतूहले । नीयते इति  
न्यायः । कर्मणि घञ् । रथकर्मसंयोगं प्रवृत्तिनिमित्तं  
आश्रित्य रथकारशब्दः अत्र त्रैवर्णिकेभ्येव नेतव्यः इति  
तदर्थः । शेषं समानम् ।

अकर्मत्वात् नैवं स्यात् । ४६ ॥

पूर्वसूत्रोक्तपक्षनिरासार्थः तुशब्दः । 'वर्षासु रथ-  
कार आदधीत' इत्युक्तो रथकारः एवं त्रैवर्णिकः न  
स्यात् । अकर्मत्वात् त्रैवर्णिकस्य शिल्पकर्मशून्यत्वात्,  
'न जीवेयुर्द्विजाः शिल्पैः' इति निषेधात् ।

आनर्थक्यं च संयोगात् । ४७ ॥

'वर्षासु रथकार आदधीत' इत्युक्तो रथकारः त्रैव-

णिकभिन्नः इति पक्षे युक्त्यन्तरप्रतिपादनार्थं सूत्रम् । चकारः हेत्वन्तरसूचनार्थः । ब्राह्मणादीनां वसन्तादिभिः संयोगात् । यदि त्रैवर्णिको रथकारः स्यात् तस्य वर्षा-कालोक्तेः आनर्थक्यं स्यात् । तस्मात् रथकारः त्रैवर्णिक-भिन्नः ।

गुणार्थेनेति चेत् । ४८ ॥

‘वर्षासु रथकार आदधीत’ इत्युक्तो रथकारः त्रैवर्णिकभिन्नः त्रैवर्णिकानां शिल्पनिषेधात् इति यदुक्तं तत्राह । यद्यपि जीवनार्थं द्विजानां शिल्पं निषिद्धं तथापि गुणार्थेन गुणाधिक्याय नानाविधज्ञानार्जनार्थेन त्रैवर्णिकोऽपि रथं कुर्यात् । आपदि जीवनार्थमपि द्विजस्य रथ-करणं स्यात् । तस्मात् रथकारः न त्रैवर्णिकभिन्न एव । इति चेत् कश्चित् ब्रूयात् ।

उक्तमनिमित्तत्वम् । ४९ ॥

‘वर्षासु रथकार आदधीत’ इति रथकारस्य त्रैवर्णिकस्यैव सतः रथकरणनिमित्तेन वर्षासु आधानं तस्य विधीयते इति केनचिदुक्ते उत्तरमाह सिद्धान्ती । ‘वसन्ते ब्राह्मणोऽग्नीनादधीत, ग्रीष्मे राजन्यः, शरदि वैश्यः’ इति श्रवणानि न निमित्तार्थानि किंतु प्रापकाणि इति ‘चातुर्वर्ण्यमविशेषात्’ (६।१।७।२५-२८) इत्यधिकरणे उक्तम् । उक्तं अनिमित्तत्वं तेषां श्रवणा-नाम् । तेन ‘वर्षासु रथकार आदधीत’ इति श्रवणं यस्याप्राप्तमाधानं तस्यैव प्रापकम् । तस्मात् अत्रैवर्णि-कस्य रथकारस्येदमाधानम् ।

सौधन्वनास्तु हीनत्वान्मन्त्रवर्णात् प्रतीयेरन् । ५० ॥

‘वर्षासु रथकार आदधीत’ इत्युक्तो रथकारो नाम कः स्यात् ? इत्यत्र सिद्धान्तमाह । तुशब्दः पूर्वोक्तपक्ष-द्वयनिरासार्थः । अत्रत्यरथकारशब्देन सौधन्वना नाम जातिविशेषो ग्राह्यः । तस्य त्रैवर्णिकेभ्यः किञ्चित् हीन-त्वात् अन्ते निवेशः । मन्त्रवर्णात् रथकारशब्देन सौध-न्वना एव प्रतीयेरन् । ‘ऋभूणां त्वा देवानां व्रतपते व्रतेनादधामि’ इति रथकारस्य आधानमन्त्रः । ‘नेमि नयन्ति ऋभवो यथा’ इति मन्त्रे ये नेमि नयन्ति ते ऋभवः इत्युक्तम् । ‘सौधन्वना ऋभवः

सूरचक्षसः’ इति मन्त्रे च सौधन्वनापरपर्याया ऋभवः इति बोधितम् । तस्मात् अत्रैवर्णिकस्य शूद्रभिन्नस्य एतदाधानमिति सिद्धान्तः । के.

\* ‘वचनाद्रथकारस्याधानस्य (नेऽस्य) सर्वशेषात् ।’ ६।१।१२।४४ ॥ ‘वर्षासु रथकार आदधीत’ इति किं अवयवप्रसिद्ध्या त्रैवर्णिकानामन्यतमो रथकारशब्देनो-च्यते समुदायप्रसिद्ध्या वा अन्यो जातिशब्दः इति संदेहे अवयवप्रसिद्ध्या रथकारिणि त्रैवर्णिके रथकारशब्दसंभ-वात् अपशृङ्गाधिकरण-(६।१।७।२५)प्रतिषिद्धस्य अत्रैव-र्णिकस्याधिकारो न युक्तः । इति प्राप्ते, समुदाय-प्रसिद्ध्या अवयवप्रसिद्धिबाधात् वचनबलेन अत्रैवर्णि-कस्यैवाधिकारः इति वक्ष्यते ।

तत्र समुदायप्रसिद्धेः अवयवप्रसिद्धितो बलीयस्त्वं व्युत्पादितम् । अन्यत एव तु समुदायप्रसिद्धिबलीयस्त्व-सिद्धौ न्यायेन प्रतिषिद्धस्यापि अत्रैवर्णिकस्यैव वचन-बलेन अधिकारनिश्चयात् संदेहाभावेन रथकाराधिकरणा-रम्भो न युज्येत । न चान्यत्र क्वचित् समुदायप्रसिद्धि-बलीयस्त्वव्युत्पादनं दृश्यते । न च तद्व्युत्पादनं विना पारिशेष्यमात्रेण अत्रैवर्णिकस्य अधिकारसिद्धिः । त्रैवर्णि-कस्यापि अवयवार्थयोगेन रथकारशब्दवाच्यत्वसंभवे वसन्तादिवाक्यैः तस्याधानप्राप्तावपि रथकारित्वेन निमि-त्तेन वर्षाकालाधानार्थतया वचनोपपत्तौ अविदुषः अत्रैव-र्णिकस्य अधिकारकल्पनाऽनुपपत्तेः । अत एव वचनात् इति मुख्यं हेतुं व्याख्याय आधानस्य असर्वशेषत्वात् इत्यनेन आधानसंबन्धितया सर्वेभ्यः ब्राह्मणराजन्यवैश्येभ्यः प्राप्तेभ्यः अत्रैवर्णिकस्य परिशिष्टत्वात् अयमाधानविधिः इत्येवमुक्तो हेतुः ‘सर्वशेषश्च अत्रैवर्णिकः आधाने’ इति भाष्ये चशब्दप्रयोगात् उपचयोपपत्तित्वेन व्याख्यातः । सु. पृ. ४६६. \* ‘अतिरात्रमेके प्रथममाहुरन्ति’ इति वचनादेव अतिरात्रसंस्थाकज्योतिष्टोमस्य प्रथममनुष्ठानम् । भाट्ट. ५।३।१३. \* वचनस्य कार्ये अर्थे स्वातन्त्र्यम् । बृहती. पृ. २३. \* नास्ति वचनस्य अतिभारः । भा. ३। २।२।३, ३।२।६।१९, ३।५।५।१८, ३।७।५।१९, ४। ३।६।३८, ५।३।४।१०, ५।४।५।१७, ९०।१।१।१, \* नहि वचनस्य किञ्चिदलभ्यं नाम । ६।१।१२।४४,



\* वचने प्रत्यक्षे सति न आनुमानिकम् । १।२।४।३४.  
\* प्रत्यक्षवचने सति सामर्थ्यं अप्रापकम् । वा. २।३।  
३।४. पृ. ५८९.

\* वचनानतिदेशः इत्यत्र वचनं द्विविधं प्रत्यक्षश्रुतं  
आनुमानिकं चेति । बाल. पृ. ११८.

\* वचनानर्थक्यात् वरं पदमात्रस्य लक्षणा ।  
सोम. ७।३।८.

\* वचनतः भृतिः ( त्रिभिः प्रकारैः भृतिर्भवति,  
व्यापारतः फलतो वचनतः इति ) । आशितंभवायाः  
आधिक्यं वचनस्य विषयः । आशितंभवं यद् द्रव्यं सा  
भृतिः, सा दक्षिणा । ततोऽधिकं दक्षिणात्वे सिद्धे वचन-  
प्रामाण्यात् भवति । विकृतौ ऋतुपेये वचनप्रामाण्यात्  
अल्पबलकरणमपि दक्षिणायाः स्थाने विधीयते सोमचमसः ।  
भा. १०।३।११।४५.

\* वचनप्रामाण्यात् प्रतिषेधो विधिं बाधित्वा  
भविष्यति । विधिरपि प्रतिषेधम् । नान्या गतिरस्ति इति  
पक्षे मिथ्याप्रत्ययः कल्पयिष्यते । तदा विधिः यदा न  
प्रतिषेधः । तदा प्रतिषेधो यदा न विधिरिति । भा.  
१०।८।३।६.

\* वचनमात्रस्य ऊहो यथा—‘छागस्य वपाया मेदस’  
इति प्रकृतौ । प्राजापत्येषु तु ‘छागानां वपानां मेदसां’  
इति । बाल. पृ. १२७.

\* वचनविभक्त्योर्विभक्तिः प्रधानम्, कारकवाचि-  
त्वात् । वचनं तु गुणः, कारकसंख्याभिधायित्वात् । वि.  
९।३।५.

\* वचनव्यक्तिः । अन्या हि वचनव्यक्तिः विधीय-  
मानस्य, अन्या गुणेन संबध्यमानस्य । अज्ञातवत्  
ज्ञाप्यते विधीयमानोऽर्थः, ज्ञातवदनूयते गुणसंबन्धार्थम् ।  
न च सकृदुच्चार्यमाणः ज्ञातवत् अज्ञातवच्च भवितुमर्हति ।  
भा. ३।१।६।१२ पृ. ६९०.

\* वचनशतेनापि अशक्यविनियोगायोगः । सु. पृ.  
१०८९. \* वचनशतेनापि नहि इन्द्रशब्दः शक्यो  
गार्हपत्याभिधानसमर्थः कर्तुम् । वा. ३।२।२।४ पृ.  
७५४. \* न वचनशतेनापि शक्यमेतत् । इन्द्रशब्देन  
अग्निं प्रत्याययेदिति ब्रुवन् विहन्येत । यथा अग्निना

सिञ्चेत्, उदकेन दीपयेदिति । भा. ३।२।२।४, \* नहि  
वचनशतेनापि अनारभ्योऽर्थः शक्यते विधातुम् । यो हि  
ब्रूयात् ‘उदकेन दग्धव्यम्, अग्निना क्लेदयितव्यम्’  
इति किं स वचनप्रयोजनसामञ्जस्यमनुवीत । ३।१।६।  
१२ पृ. ६९१.

\* वचाभक्षणादिक्रियाफलं मेधादिप्राप्तिः । सु.  
पृ. ५९.

॥ वज्रलेपन्यायः । अयं वस्तुनः सुहृदसुस्थिरत्व-  
विवक्षायां प्रवर्तते । साहस्री. ७७५.

\* वज्रिणी नाम इष्टकाः अग्निशेषः, न तु चिति-  
शेषः । तेन ताः सकृदुपधातव्याः न तु प्रतिचिति । ग्रहेष्ट-  
काधिकरणम् । भा. ५।३।६।१५-१६, \* वज्रिणी नाम  
इष्टकाः अप्रकरणे समाभ्युताः । तासामपि अग्न्यर्थत्वात्  
अखण्डत्वम्, अकृष्णत्वम्, भस्मसंयोगः, इति धर्माः  
कर्तव्याः प्रकरणात् वाक्यस्य बलवत्त्वात् । ३।६।१२।३५,  
\* वज्रिणीनां इष्टकानां मध्यमचितौ उपधानम् । ५।  
३।७।१७-१९, तच्च प्राक् लोकपृणायाः स्यात् । ५।  
३।८।२०.

\* वज्जुलः अप्सु जायते । ‘अप्सुजो वेतसः’  
इति वज्जुले वेतसशब्दं दर्शयति । भा. १।३।४।९.

॥ वटे यक्षन्यायः । यदि वक्तृपरम्परोपदेशस्य  
मूलभूतोऽनुभवो नास्ति तदा सोऽप्येतादृशः, सत्त्वे तु  
विलक्षण इति बोध्यम् । इममेवैतिह्यप्रमाणविशेषतया  
वदन्तीति केचित् । साहस्री. २५.

\* ‘वत्सः प्रथमजो दक्षिणा’ आग्रयणे । सः  
अन्वाहार्यधर्मकः स्यात् । भा. १०।३।७।३५ । परंतु  
वत्से पाको न कार्यः । १०।३।८।३६ । तत्र अभिधारणमपि  
न स्यात् । १०।३।१०।३८. \* वत्साः ( वत्सगोत्राः )  
पञ्चावत्तिनः । वि. १०।७।२०. \* ‘वत्सं आलभेत’  
अत्र साक्षाद्विनियुक्तदोहाङ्गोद्वयोपकारकतया वत्सस्य  
आलम्भसंस्कार्यत्वम्, तेन आलम्भनं साक्षाद् विनियुक्तो-  
पकारकभाव्युपयोगाद्व्यसंस्कारार्थं दृष्टार्थं संनिपत्योप-  
कारकं क्रत्वर्थं प्रवृत्तिरूपं वैदिकं कर्म इदं च पशुसोमाधि-  
करणे भवदेव । बाल. पृ. ८२. \* ‘वत्समालभेत’  
इति अग्निहोत्रे धेनुदोहाधिकारे श्रूयते । तत्र वत्सस्पर्श-

मात्रविधिरयं न यागविधिः । वत्सालम्भाधिकरणम् । २।३।  
 ६।१६-१७. \* वत्सेन बर्हिषा च उपलक्षितस्य  
 कालस्य विधानं व्रतार्थं दर्शपूर्णमासयोः । ६।४।१२।  
 ३४-४०. \* वत्से अन्वाहार्यस्थानापन्नेऽपि अभि-  
 धारणं नानुष्ठेयमाग्रयणे । १०।३।१०।३८. मीको. पृ.  
 ८५५ 'आग्रयणे वासोवत्सयोः अन्वाहार्यस्थानापन्नयो-  
 रपि अभिधारणस्य बाधः' इत्यत्र अधिकरणं द्रष्टव्यम् ।  
 \* वत्से अन्वाहार्यस्थानापन्नेऽपि पाकाननुष्ठानमाग्रयणे ।  
 १०।३।८।३६. मीको. पृ. ८५३ 'आग्रयणे अन्वाहार्य-  
 स्थानापन्नेऽपि वत्से पाकस्य बाधः' इत्यत्र अधिकरणं  
 द्रष्टव्यम् । \* वत्से आग्रयणदक्षिणारूपे प्राकृतान्वाहार्य-  
 धर्मानुष्ठानम् । १०।३।७।३५. मीको. पृ. ८५५  
 'आग्रयणे दक्षिणारूपयोर्वासोवत्सयोः प्राकृतान्वाहार्यधर्माः  
 कर्तव्याः' इत्यत्र अधिकरणं द्रष्टव्यम् ।

\* वत्साधिकरणम् । २।३।६।१६-१७ । इदमेव  
 वत्सालम्भाधिकरणम् ।

\* वत्सापाकरणमेव शाखाच्छेदनादेः प्रयोजकं न  
 कपालोपधानम् । ४।२।३।८-९. मीको. पृ. ११७४  
 'उपवेषाधिकरणम्' इत्यत्र द्रष्टव्यम् । \* वत्सापाकरणं  
 दोहधर्मः । स च सायंप्रातरुभयदोहार्थः । वि. ३।६।८,  
 \* वत्सापाकरणं पलाशशाखाच्छेदनस्य प्रयोजकम्, न तु  
 प्रस्तरेण सह प्रहृतिः प्रयोजिका । ५।१।१ प्रस्तावे,  
 \* वत्सापाकरणं शाखया 'यत् पलाशशाखया वत्सान-  
 पाकरोति' 'शाखया वत्सानपाकरोति' । ४।२।२, ३,  
 \* वत्सापाकरणं सांनान्यदोहनसाधनम्, तदङ्गं च पलाश-  
 शाखाऽऽहरणम् । ४।३।१०.

\* वत्सापाकरणकालेन व्रतसंयोगो दर्शं असंनय-  
 त्वक्षेऽपि । ६।४।१३।४१-४३. मीको. पृ. २०२२  
 'दर्शं वत्सापाकरणकालेन व्रतसंयोगः असंनयत्वक्षेऽपि'  
 इत्यत्र अधिकरणं द्रष्टव्यम् । \* वत्सापाकरणकालस्य  
 संनयदसंनयदुभयसाधारणता । वि. ६।४।१३. \* वत्सा-  
 पाकरणकाले व्रतमुपेयात् दर्शं । ६।४।१२।३४-४०.  
 मीको. पृ. २०६० 'दर्शपूर्णमासयोः व्रते वत्साद्यु-  
 पलक्षितकालस्य विधानम्' इत्यत्र अधिकरणं द्रष्टव्यम् ।

मी. को. ४२६

\* वत्सापाकरणदोहनादयः सांनान्यधर्माः । वि.  
 ५।४।२.

ॐ वत्सालम्भाधिकरणम् । वत्साधिकरणम् ।  
 अग्निहोत्रदोहाधिकारस्थो वत्सालम्भः स्पर्शमात्ररूपः  
 संस्कारः ॥

विशये प्रायदर्शनात् । २।३।६।१६॥

भाष्यम्— किमिहोदाहरणम् । न तावत् सूत्रेणैव  
 परिगृहीतम्, यथा 'अवेष्टौ यज्ञसंयोगात् क्रतुप्रधान-  
 मुच्यते' ( २।३।२।३ ) इति । नापि च साध्यं प्रति-  
 ज्ञातं यथा 'अयनेषु चोदनान्तरम्' ( २।३।४।५ )  
 इति । केवलं विशये संशये प्रायदर्शनं हेतुः इति निर्दि-  
 श्यते । कस्यायं हेतुः इति न विजानीमः । प्रकृतं यजि-  
 मदेतत् कर्म इति तदपि न संबध्यमानमिव पश्यामः ।  
 तदेतदगमकं सूत्रमेव तावत् अनर्थकम् । अथ काऽत्र  
 प्रतिज्ञा, कश्च संदेह इति वक्तव्यम् । वृत्तिकारवचनात्  
 प्रतिज्ञां संशयं चावगच्छामः । अत्र भगवानाचार्यः इद-  
 मुदाहृत्य 'वत्समालभेत वत्सनिक्तान्ता हि पशवः' इति ।  
 इमं संशयमुपन्यस्यति स्म, किं यजिमदभिधान एष आल-  
 भतिः, उत आलम्भमात्रवचनः इति । उपपद्यते चैतदुदा-  
 हरणं संशयश्च । तत्र च पूर्वपक्षं प्रतिजानीते स्म, यजिमद-  
 भिधान इति । इदं तु प्रत्युदाहरणसूत्रं पूर्वस्याधिकरणस्य ।  
 नात्र पूर्वपक्षेण अतीव प्रयोजनम् । तथापि पुरुषाणां  
 उच्चावचबुद्धिविशेषानालोच्य भवति मन्दानां सामान्यतो  
 दृष्टेनापि आशङ्का । साऽपि निवर्तनीया । न हि मन्द-  
 विषेण वृश्चिकेनापि दष्टो भ्रियेत, न जातुचित् कदाऽपि  
 तत्र चिकित्सा नाऽऽदरेण कर्तव्या भवेत् । अतस्तां  
 निवर्तयितुं पूर्वपक्षमुपन्यस्यति स्म । आलभतिः  
 अस्माभिः प्राणिसंयुक्तो यजिमदभिधानो दष्टः, अयमपि  
 आलभतिः प्राणिसंयुक्त एव, तेन अयमपि यजिमद्वचन  
 एवेति भवति कस्यचिदाशङ्का । अथवा यजिमदभिधानो  
 दष्ट आलभतिः प्राणिसंयुक्तः, तस्यायमनुवादो वत्स-  
 विधानार्थः । तथा च फलं न कल्पयितव्यं भविष्यतीति ।  
 एवं प्राप्ते, ब्रूमः । अस्मिन् संशये आलम्भमात्रं  
 संस्कारः । कुतः ? प्रायदर्शनात् । यत्र अन्यान्यपि  
 संस्कारकर्माणि प्रायभूतानि इत्युच्यन्ते । तत्र एतदपि

श्रूयते । प्रायादपि चार्थेनिश्चयो भवति । यथा अग्न्य-  
प्राये लिखितः, अग्न्य इति गम्यते । ननु लिङ्गं प्राय-  
दर्शनम्, कथमनेन सिद्धिरिति । उच्यते । यथा प्राय-  
दर्शनेन सिध्यति तथा वर्णयितव्यम् । कथं च प्रायदर्शनं  
हेतुः ? न्यायतः प्राप्तौ सत्याम् । कः पुनर्न्यायः ? देवता-  
संबन्धाभावात् न यागवचनः । दृष्टार्थत्वाच्च वत्स  
आलम्भ्यमानो ( स्पृश्यमानो ) गां प्रस्नावयिष्यतीति ।  
तस्मादेवं न्यायप्राप्ते प्रायदर्शनं द्योतकं भवति । तस्मादा-  
लम्भमात्रं संस्कारः ( स्पर्शमात्रम् ) ।

वा— 'सूत्रेष्वेव हि तत्सर्वं यद्वृत्तौ यच्च  
वार्तिके । सूत्रं योनिरिहार्थानां सर्वं सूत्रे प्रति-  
ष्ठितम् ॥' इति ये वदन्ति तान् प्रति उच्यते । न किञ्चित्  
साधनं अप्रदर्शितविषयं स्वार्थं साधयति । सूत्रकारेण च  
इह हेतुमात्रमुपात्तम् । न च अर्थप्रकरणादिभिरपि उदा-  
हरणप्रतिज्ञासंशयहेतूनां अन्यतममुपलभ्यते । तस्मात् अग-  
मके सूत्रे सति अवश्यं दोषप्रतिसमाधानार्थं वृत्तिकारादि-  
भिर्यतितव्यम् । सत्येव संभवे अध्याहारादिवर्जनमुक्तम्  
( शास्त्रादौ भाष्ये ) । सर्वथा शिष्यप्रज्ञासंस्कारे सूत्रकारादीनां  
प्रवर्तमानानां येनैव तदनुगुणं यत् कृतं तदेव ग्रहीतव्यम्,  
नासदग्रहः कर्तव्यः । इदं सूत्रकारेण नोपात्तम्, इदं  
वृत्तिकारेण एतत्प्रदर्शनार्थं एतद् वर्णयन्ति । तदिह भग-  
वान् उपवर्षः किल अग्निहोत्रे घेनुदोहाधिकारे श्रुतमिदं  
वाक्यं उदाहृतवान् 'वत्समालभेत' इति । तत्र च  
पूर्ववदेव त्रेधा संशयमुपन्यस्तवान् । किं प्राकृत एव  
आलम्भे वत्सो विधीयते, तथा आलम्भमात्रं अथवा  
यजतिमदेतत् कर्मेति । तत्र विशेषणाभावात् प्राकृत-  
प्रत्ययो नास्ति इति पूर्वाधिकरणसिद्धमेव इति नोपन्य-  
स्तम् ( भाष्ये ) । तेनैवानुक्रमेण यजिमदभिधानबुद्धौ  
प्रसक्त्यायां अपवादोऽयं क्रियते । तत्र भोक्तृसंयोगप्रत्यु-  
दाहरणत्वात् गतप्रायोऽपि पूर्वपक्षः श्रोतृबुद्धिवैचित्र्यात्  
क्रियते । यो नाम तार्किकवासनया सामान्यतोद्वेगेन  
वेदार्थमुज्जिनीषेत् तस्य तन्निवृत्तिः अप्रदर्शिताशङ्का न  
शक्या कर्तुं इति प्रदर्श्यते । तत्र केषांचित् पूर्वाधि-  
करणे एव आलभतिः यजतिपर्यायत्वेन प्रसिद्धः, अन्येषां  
यज्यनुमापकत्वेन, तदुभयं अत्रापि तथैव मन्यन्ते । तत्र

अपूर्वयागविधानम्, प्राप्ते वा वत्सविधानं इति पूर्वपक्षे  
द्वैतम् । सिद्धान्तस्तु द्रव्यदेवतासंबन्धान्यथानुपपत्त्या  
पूर्वमस्माभिः यजिः कल्पितः नादृष्टपूर्वशक्त्यालभत्य-  
भिधानेन व्यभिचार्यनुमानाभासेन वा । न चेह असौ  
अस्ति इति यावदुक्तता । तथा च दोहनादिसंस्कारकर्म-  
प्रायदर्शनमुपपद्यते । दृष्टार्थत्वं च गोप्रस्नवनहेतुत्वात् ।

अर्थवादोपपत्तेश्च । १७ ॥

भाष्यम्— अर्थवादश्च भवति ' वत्सनिकान्ता हि  
पशवः ' इति ( नितरां कान्तः प्रियः, वत्सः निकान्तः  
येषां ते वत्सनिकान्ताः ) । यस्मात् वत्सप्रियाः पशवः,  
तस्मात् वत्स आलम्भ्य इति । यदि गां प्रस्नावयितुं  
आलम्भ्यते तत्र एतद्वचनमवकल्पते । अथ संज्ञपयितुं तत्र  
एवंजातीयकं वचनं नोपपद्येत । तस्मादपि आलम्भमात्रं  
संस्कार इति सिद्धम् ।

वा— ' वत्सनिकान्ता हि ' इति प्रस्नावनार्थं च  
वत्सोपचारस्पर्शनविधौ हेतुवन्निगदोऽर्थवाद उपपद्यते ।  
मारणार्थत्वे तु आलम्भ्यमाने वत्सप्रियत्वं पशूनामुच्यमानं  
असंबद्धमेव स्यात् । यस्मादसौ मातुः प्रियो वत्सः,  
तस्मात् संज्ञपनार्थमालम्भ्य इत्यसंबद्धमेव स्यात् । इत-  
रत्र पुनः वत्सप्रिया माता पुत्रे चाटुकरणात् तेन वा कृत-  
चाटुना संयुज्यमाना स्नेहात् प्रस्नविष्यति इत्युपपद्यते ।  
तस्मादपि प्रयोजनवत्संस्कारभूतालम्भमात्रविधानं एतत्  
इति सिद्धम् ।

शा— अग्निहोत्रदोहाधिकारे ' वत्समालभेत ' इति  
श्रुतम् । तत्र असत्यपि देवतासंयोगे प्राणिद्रव्यकालम्भ-  
त्वसामान्यात् अत्रापि यागविधिं मन्यते । तस्योत्तरम्,  
आलम्भो नाम स्पर्शमात्रं न तस्य यागमन्तरेण अनु-  
पपत्तिः । लोकेऽपि च दृष्टत्वात् । अतोऽत्र आलम्भ-  
मात्रं वत्ससंस्कारो विधीयते ।

सोम— अत्र पूर्वपक्षस्यातिमन्दत्वेन प्रत्युदाहरण-  
मात्रत्वम् । प्रयोजनं पूर्वपक्षे अग्निहोत्राङ्गतया कश्चित्  
पशुयागः अनुष्ठेयः । सिद्धान्ते तु वत्सचाटुकरणम् ।  
सूत्रार्थस्तु— यागविधिः संस्कारविधिर्वा इति संशये  
यावदुक्तं संस्कारमात्रमेव विधेयम्, दोहनादिसंस्कार-  
प्रायपाठात् इति ।

वि— 'वत्सालम्भो यजिः स्पर्शो वा, वायव्या-  
दिवद् यजिः । स्पर्शः स्याद् देवराहित्यात् संस्कारः  
प्रायपाठतः ॥'

भाट्ट— यत्र तु न देवताश्रवणं तत्र न यागकल्पना,  
अपितु संस्कारमात्रविधानम् । यथा अग्निहोत्रे 'वत्स-  
मालभेत' इत्यत्र आलम्भमात्रं वत्ससंस्कारकत्वेन विधी-  
यते । आलभतेः स्पर्शमात्रवाचित्वात् ।

मण्डन— 'वत्सालम्भो यजिर्नहि ।'

शंकर— 'वत्सालम्भो यजिर्न तु ।'

\* वत्सालम्भाधिकरणं ( २।३।६।१६-१७ ) 'ईषा-  
लम्भाधिकरणस्य' ( २।३।५।१२-१५ ) अपवादः । कौ.  
२।३।६।१६, \* वत्सालम्भाधिकरणम् । वत्सालव्यगुणस्य  
अनिश्चितविधेयताकस्य भेदप्रयोजकत्वम्, संस्कारविधि-  
प्रायपाठः इति च ( न्यायशरीरम् ) । २।३।६।१७.

वत्सक्षीरन्यायः । यथा वत्सविबुद्धयर्थं अचेतनं  
क्षीरं प्रवर्तते, तथा अचेतनाऽपि प्रकृतिः पुरुषमोक्षणाय  
प्रवर्तते इति सांख्याः । उक्तं च— 'वत्सविबुद्धिनिमित्तं  
क्षीरस्य यथा प्रवृत्तिरज्ञस्य । पुरुषविमोक्षनिमित्तं तथा  
प्रवृत्तिः प्रधानस्य ॥' इति । साहस्री. ७२९.

\* वत्सजानुतादि वेदस्य ( दर्भमयसंमार्गसाधनस्य )  
पुरुषार्थमेव । भा. ४।१।२।२ वर्णकं २.

\* वत्सत्वं गोत्वैकार्थसमवायिनी बाल्यावान्तरजातिः ।  
सु. पृ. १४११.

\* वत्सत्वक् वासश्चेत्यनयोः समुच्चयः, न विकल्पे-  
नापि वाससो बाधः, अष्टरात्रे । वत्सत्वक् उपरिवाससः  
कार्यं भविष्यति, वासस्तु अधोवाससः । भा. १२।३।  
१।१-२, \* वत्सत्वक् विश्वजिति एकाहे परिधानार्थ-  
माम्नाता 'अवभृथादुदेत्य वत्सत्वचं परिधत्ते' इति ।  
१२।३।१।१.

\* वत्सत्वगहृतवाससोः समुच्चयः अष्टरात्रगते  
विश्वजिति । १२।३।१।१-२. मीको. पृ. ७५१  
'अष्टरात्रगते विश्वजिति वत्सत्वगहृतवाससोः समुच्चयः'  
इत्यत्र अधिकरणं द्रष्टव्यम् ।

\* वत्सनिजान्ताः । वत्सः नितरां कान्तः प्रियो  
येषां तादृशाः पशवः । के.

\* वत्सरूपदक्षिणया आग्रयणगतया प्राकृतात्वा-  
हार्यदक्षिणायाः बाधः । भा. १०।३।६।३४.

\* वत्सशब्दः गोर्वयोविशेषवचनः । वा. ३।४।४।  
१३ पृ. १२०.

वत्ससंयोगे व्रतचोदना स्यात् । ६।४।१२।  
३४ ॥

दर्शपूर्णमासयोः 'बर्हिषा वै पौर्णमासे व्रतमुपयन्ति,  
वत्सैरमावास्यायाम्' इति श्रुतम् । तत्र वत्सेन संयोगः  
श्रुतः । तस्मिन् वत्ससंयोगे बर्हिःसंयोगे च श्रुते सति  
व्रतचोदना बर्हिर्वत्ससाधनकव्रतविधिः स्यात् । औपव-  
सथ्येऽहनि रात्रौ बर्हिषः वत्सस्य च भक्षणं कर्तव्यं इति  
पूर्वः पक्षः ।

कालो वोत्पन्नसंयोगाद् यथोक्तस्य । ३५ ॥

वाशब्देन प्रथमं पूर्वपक्षं निषिध्य द्वितीयं पक्षमाह ।  
'बर्हिषा वै पौर्णमासे व्रतमुपयन्ति वत्सैरमावास्यायाम्'  
इत्यत्र यथोक्तस्य 'अमाषममांसं बहुसर्पिष्कं व्रतं व्रतयति'  
इति वचनान्तरेण प्राप्तस्य व्रतस्य कालो विधीयते व्रतस्य  
प्राप्तत्वात् कालस्य चाप्राप्तत्वात् । न तु बर्हिर्वत्ससाधनक-  
व्रतविधिरयम् । उत्पन्नसंयोगात् । उत्पन्नस्य विहितस्य  
व्रतस्य संयोगोऽयम्, न तु उत्पत्तिसंयोगः । उत्पन्न-  
संयोगात् यथोक्तस्य व्रतस्य कालोऽयं विधीयते इति । व्रतं  
व्रतयति भक्षणाय भक्षयति इत्यर्थः । तथा च बर्हिषाहरण-  
काले पौर्णमासे व्रतभक्षणम्, वत्सापाकरणकाले तु अमा-  
वास्यायां व्रतभक्षणं इत्यर्थः ।

अर्थापरिमाणाच्च । ३६ ॥

'बर्हिषा वै पौर्णमासे व्रतमुपयन्ति, वत्सैरमावास्या-  
याम्' इति वाक्ये व्रतभक्षणे बर्हिषाहरणकालः वत्सा-  
पाकरणकालश्च विधीयते इति द्वितीयपक्षवादी पक्षान्तरे  
दोषमाह । बर्हिषा व्रतमुपयन्ति, वत्सेन व्रतमुपयन्ति इति  
विधाने स्वीकृते अर्थस्य अपरिमाणात् अर्थापरिमाणा-  
भावात् अर्थपरिच्छेदाभावात् निश्चितार्थज्ञानाभावप्रस-  
ङ्गादित्यर्थः । किं वत्सोऽत्र व्रतयितव्यः, किं वत्सेन  
हस्तस्थानीयेन व्रतयितव्यम्, उत वत्सं संनिधाय  
अन्यदेव किञ्चित् व्रतयितव्यं इति नैव व्यवतिष्ठते  
शास्त्रार्थः । वत्ससाधनकं व्रतं कुर्यात् इत्युक्तम्, कथं

इत्येतत् अनिश्चितम् । तस्मात् अपि कालार्थः संयोगः ।  
इति द्वितीयः पूर्वपक्षः ।

वत्सस्तु श्रुतिसंयोगात् तदङ्गं स्यात् । ३७ ॥

‘ बर्हिषा वै पौर्णमासे व्रतमुपैति वत्सैरमावास्यायाम् ’  
इत्यत्र व्रतभक्षणे वत्सः बर्हिश्च तदङ्गं व्रताङ्गं स्यात् ।  
अन्यतः प्राप्ते व्रते अङ्गतया बर्हिः वत्सश्च विधीयते ।  
श्रुतिसंयोगात् ‘ बर्हिषा वत्सैः उपयन्ति ’ इति । काले  
तु लक्षणा स्यात् । तस्मात् बर्हिः वत्सश्च व्रताङ्गतया  
विधीयते इति तृतीयः पक्षः । तुशब्दो द्वितीयपक्ष-  
व्यावर्तकः ।

कालस्तु स्यादचोदना । ३८ ॥

‘ बर्हिषा वै पौर्णमासे व्रतमुपयन्ति वत्सैरमावास्या-  
याम् ’ इत्यत्र न बर्हिर्वत्ससाधनकस्य व्रतस्य विधिः,  
नापि कालस्य विधिः, नापि बर्हिषो वत्सस्य वा व्रताङ्ग-  
तया विधिः, किंतु बर्हिराहरणस्य वत्सापाकरणस्य च  
कालः निर्दिश्यते इति सिद्धान्तः । इतरपक्षनिराकर-  
णार्थः तुशब्दः । कालनिर्देशस्तु अचोदना न चोदना ।  
कालो न विधीयते किंतु अनूद्यते । अयमेव द्वितीय-  
पक्षाद्विशेषः । काल एव स्यात् परंतु अचोदना इति ।  
अचोदनात् इति कुतूहलपाठः । कालस्य चोदनाभावात्  
इत्यर्थः ।

अनर्थकश्च कर्मसंयोगे । ३९ ॥

‘ बर्हिषा वै पौर्णमासे व्रतमुपयन्ति, वत्सैरमावा-  
स्यायाम् ’ इत्यत्र कर्मसंयोगे बर्हिषो वत्सस्य च व्रतकर्मणा  
संयोगे स्वीकृते बर्हिः वत्सश्च अनर्थक एव स्यात् । तत्र  
बर्हिस्तावत् दंपत्योः अभक्षणीयमेव । ‘ अमाश्रममांसं व्रतं  
व्रतयति ’ इति च मांसनिषेधात् वत्सोऽपि अभक्षणीय  
एव । तस्मात् वत्सादिविधिः अयुक्तः । तस्मात् बर्हि-  
राहरणकालस्य वत्सापाकरणकालस्य चानुवाद एवायम् ।

अवचनाच्च स्वशब्दस्य । ४० ॥

‘ वत्सैरमावास्यायां व्रतमुपयन्ति ’ इत्यनेन वत्सापा-  
करणकाले दंपत्योर्व्रतभोजनं इति सिद्धान्तः । पूर्वपक्षी तु  
वत्सेन व्रतं इति वत्सं विशश्य श्रपितेन तन्मासेन भोजनं  
इति मन्यते । तत्र, स्वशब्दस्य तादृशार्थोद्बोधकस्य शब्दस्य

अवचनात् वचनाभावात् । न हि तादृशं वचनं विद्यते ।  
तस्मात् कालानुवाद एवायं इति सिद्धान्तः । के.

वदतो व्याघातन्यायः । यथा— जिह्वा मे  
नास्ति, मम माता वन्द्येत्यादौ प्रसरतीति सर्वदर्शनसंग्रहे  
बौद्धनयेऽभिहितः इति । साहस्री. ६९३.

वध्यघातकन्यायः । यथा भुजङ्गादिभूषितां  
वनभूमिं दृष्ट्वा भुजङ्गभुगादेरभावोऽवगम्यते, तथा  
प्रकृतेऽपि । साहस्री. ३८०.

‘ वध्यतांवध्यतां बालो नाऽनेनाऽर्थोस्ति  
जीवता । स्वपक्षहानिकर्तृत्वाद्यः कुलाङ्गारतां  
गतः ॥ ’ इति न्यायः । एवं च सत्सनातनपितृपैता-  
महादिचरितसद्धर्मपरिभ्रष्टः पुत्रोऽपि वध्य एवेति  
भावः । साहस्री. १३३.

\* वध्यन्धानां नाराशंसो द्वितीयः प्रयाजः । वा.  
१।३।७।१७ पृ. २४८.

\* वनम् । एकदेशावस्थिता वृक्षा एव वनशब्देन  
चोद्यन्ते । सु. पृ. १०. \* वनम् । भवति हि बहूनां  
एकवचनान्तः शब्दः समुदायापेक्षः, यथा यूथं वनं कुलं  
परिषदिति । भा. २।२।३।३ पृ. ४८० । अपेक्षा-  
मात्रमेव समुदायस्य ब्रवीति नाभिधेयत्वम् । यूथवन-  
शब्दावपि यदा समुदायोपसर्जनसमुदायिवचनौ तदा  
साकल्येन दृष्टान्तौ । यदा तु समुदायमेव व्रतः तदा  
तन्निमित्तैकवचनलाभमात्रेण दृष्टान्तत्वम् । वा. पृ. ४८०.

\* वनवादः । भाष्यम्— असत्यपि अर्थान्तरे  
एवंजातीयको भवति प्रत्ययः— पङ्क्तिः, यूथम्, वनम्,  
इति यथा इति चेत्, न । असंबद्धमिदं वचनमुपन्यस्तम् ।  
किमसति वने वनप्रत्ययो भवतीति । प्रत्यक्षमेवा-  
क्षिप्यते वृक्षा अपि न सन्तीति । ... न च वृक्ष-  
व्यतिरिक्तं वनम् । यस्मान्नोपलभ्यते अतो वनं नास्तीत्यव-  
गम्यते । यदि वने अन्येन हेतुना सद्भावविपरीतः प्रत्यय  
उत्पद्यते मिथ्यैव वनप्रत्यय इति । ततो वनं नास्तीत्यव-  
गच्छामः । ... अथ वनादिषु नैव विपर्येति, न ते न  
सन्तीति । तस्मादसंबन्धः पङ्क्तिवनोपन्यासः । भा.  
१।१।५।५ पृ. ५०-५२ । बाल-वनवादे वनादि-  
वत् परमाण्वादिपुञ्जात्मक एव अवयवी नार्थान्तरं इत्या-

शङ्का । तस्य अप्रत्यक्षत्वेन व्यवहारानुपयोगित्वात् संगतिग्रहाद्यसंभवेन तन्मूलकवेदाप्रामाण्यावहा इति तत्प्रामाण्यसिद्धयर्थमेव वनादिदृष्टान्तवैषम्योपपादनेन निरस्ता ।

\* वनवादः— ( ' सास्नादिविशिष्टा आकृतिः ' इति भाष्यं आक्षिपति— ) ' सास्नादिभिर्विशिष्टत्वमाकृतेरुच्यते कथम् । यदाऽवयविसंबन्धि गोत्वं नावयवे स्थितम् ॥ ' १ ॥ ( समाधत्ते— ) ' एकावयविसंबन्धस्तेषां गोत्वेन विद्यते । तेनाऽसाधारणत्वात्ते स्युर्गोत्वस्योपलक्षणम् ॥ ' ( गोशब्दाभिधेयां जातिमुपलक्षयितुं सास्नाद्युपादानम् । अस्ति हि तेषामेकावयविसंबन्धो जात्यन्तरेभ्योऽसाधारण्यं गोत्वेन, अतः ते शक्नुवन्ति तदुपलक्षयितुमिति ) २ ॥ ( किं पुनरुपलक्षणोपादाने प्रयोजनम् ? अत आह— ) ' पिण्डे सत्तादिजातीनां बह्वीनां समवेतता । ताभ्यो विशिष्यते गोत्वं सास्नादिभिरसंशयम् ॥ ' ३ ॥ ( काश्यपीयास्तु सास्नालाङ्गूलादि गोत्वे लिङ्गमिति पठन्तो व्यञ्जकत्वमेव सास्नादीनां मन्यन्ते, केचित्तु यथाश्रुतेन भाष्येण विशेषणत्वम्, तदुभयमयुक्तम्, इत्याह— ) ' न चैते व्यञ्जकास्तस्य गुणवद्वा विशेषणम् । ( कारणमाह— ) तथाहि नाऽगृहीतेषु तेषु स्याद्गोत्वबोधनम् ॥ ' ( गृह्यते च दूरस्थैः अगृहीतेष्वपि तेषु गोत्वम्, अतो नेमे नीलादिवत् द्रव्यस्य गोत्वस्य विशेषणम् ) ४ ॥ ( सास्नादिसामान्याऽपेक्षत्वे च गोत्वस्य तेषामपि व्यञ्जकभूतसामान्यान्तराऽपेक्षणात् अनवस्था इत्याह— ) ' तेषां च व्यञ्जकैः स्वैः स्यात् पुनर्ग्रहणकल्पना । तथा सत्यनवस्था स्यात् न स्याद्गोत्वावधारणम् ॥ ' ५ ॥ ( इतश्च न तेषां व्यञ्जकत्वमित्याह— ) ' सर्वेषु च गृहीतेषु सास्नादिषु भवेन्मतिः । गोत्वे, न चैषु सर्वेषु युगपद्वुद्धिसंभवः ॥ ' ६ ॥ ( तस्मात् यथा सत्तामात्राऽवस्थितैरेव अवयवैरवयविनि महत्त्वं बोध्यते तथा अवयविवस्वरूपे तत्समवेते च गोत्वादौ ग्रहणम् । न तु तद्ग्रहणापेक्षम् । अन्यथा परमाणुग्रहणाऽपेक्षं अवयविग्रहणं स्यादित्याह— ) ' तस्मात् सद्भावमात्रेण

महत्त्वादौ यथैव धीः । क्रियतेऽवयवैः पिण्डे तथा जातिगुणादिषु ॥ ' ७ ॥ ( चोदयति— ) ' यद्येवमगृहीतेषु तेषु किं सा न जायते । ( यद्यपि सर्वे अवयवा न गृह्यन्ते, केचित् तावत् दूरस्थैरपि गृह्यन्ते, तदनभिव्यङ्ग्यत्वे कंचिदप्यवयवं अगृहीत्वा गोत्वधीर्जायते इति । परिहरति— ) तद्देशन्यतिरेकेण ग्राह्यं येन न विद्यते ॥ ' ८ ॥ ( तदेव विवृणोति— ) ' गृह्यमाणे तु गोत्वादौ नान्तरीयकहेतुकः । सास्नादेः कस्यचिद्बोधः तद्देशत्वेन जायते ॥ ' ( समानदेशानि हि अवयवाऽवयवितत्सामान्यानि, तेन गृह्यमाणे गोत्वे तत्तुल्योपलम्भयोग्यस्य कस्यचिदवयवस्य तत्सामान्यस्य वा नान्तरीयकं ग्रहणं भवति ) ९ ॥ ( यद्वा न व्यवच्छेदमात्रेण उपलक्षणपरोऽयं विशेषणशब्दः, किंतु यथाश्रुतोऽपि शक्यते व्याख्यातुमित्याह— ) ' तदनत्यन्तभेदाद्वा तद्विशिष्टेति कीर्त्यते । ( ' न प्रत्यक्षा सती साध्या भवितुमर्हति, रुचकः, स्वस्तिकः, वर्धमानकः इति हि प्रत्यक्षं दृश्यते ' इति भाष्यार्थमाह— ) बाधः परानुमानस्य न प्रत्यक्षेति बोध्यते ॥ ' ( यत्परैः ननु आकृतिः साध्या अस्ति वा न वा इत्यनेन आकृत्यभावे अनुमानमन्तर्णीतम्, तस्य अनेन प्रत्यक्षविरोधः अभिधीयते इति ) १० ॥

( किं पुनस्तदनुमानम् ? तत् दर्शयति— ) ' परेषां साधनं ह्यत्र नाकृतिः पिण्डतः पृथक् । तद्धीहानावविज्ञानात्पङ्क्तियूथवनादिवत् ॥ ' ( पिण्डव्यतिरिक्ता नाकृतिः, तद्धाने तद्वुद्धयभावात् । यद्ग्रहे च यद्वुद्धिर्न भवति तत्ततो व्यतिरिक्तमपि न भवति मृगादिभ्य इव यूथम्, वृक्षेभ्य इव वनमित्यर्थः ) ११ ॥ ( किं पुनः स्वयं साधनमनभिधाय दूषणमेवोच्यते ? अत आह— ) ' सर्वत्र लोकसिद्धत्वान्न वाच्यं साधनं स्वयम् । निषेधतां परेषां तु विरोधं लोकतो वदेत् ॥ ' ( लोकप्रसिद्धपदार्थव्यवहारिणामस्माकं न कंचिदपि पदार्थः साधयितव्यः, प्रसिद्धं तु तर्काभासैरपहुवानेभ्यः लोकप्रसिद्धप्रत्यक्षेण विरोध एव वक्तव्य इति ) १२ ॥ ( चोदयति— ) ' विसंवादो न दृश्येत यदि प्रत्यक्षताऽऽकृतेः । ( परिहरति— ) प्रमाणेऽपि

विसंवादात्तार्किकेषु कुतो न्वियम् ॥' १३ ॥ (सर्व-  
प्राणिप्रसिद्धेऽपि प्रत्यक्षादिप्रमाणे अस्येव तार्किकाणां  
विसंवादः, तद्यथा निरालम्बनवादिना प्रत्यक्षगम्यरूपादे-  
रपहवात् । अतः कुतस्तदीयविसंवादस्याऽऽदरणम् ?  
अनादरणीय एव स इति । तदेव दर्शयति—) 'रूपा-  
दावपि तेषां हि प्रत्यक्षत्वेन संमते । विवादो,  
(महाजनस्य तु नास्त्येव जातौ विप्रतिपत्तिरित्याह—)  
नैव लोकस्तु जातौ विप्रतिपद्यते ॥' १४ ॥ (कथ-  
मवगम्यते इत्याह—) 'व्यवहारा हि दृश्यन्ते सामा-  
न्यार्थनिबन्धनाः । दधितक्कादिदानादौ कौण्डिन्य-  
ब्राह्मणादिषु ॥' १५ ॥ (विशेषेण हि सामान्यस्य  
बाधमाश्रयन्तो ब्राह्मणशब्दस्य सामान्यवाचित्वं मन्यन्ते,  
केचिच्च रुचकाद्युदाहरणात् आकृतिं संस्थानं मन्यन्ते  
तदेव सामान्यमिति मन्वानाः, तान्प्रत्याह—) 'आकृति-  
र्जातिरेवाऽत्र संस्थानं न प्रकल्प्यते । (कारणमाह)  
न हि वाय्वग्निशब्दादौ किञ्चित्संस्थानमिष्यते ॥'  
(नानासंस्थानपरिणामेषु वाय्वादिषु अस्ति वायुत्वादि-  
प्रत्यग्भिज्ञा, या संस्थानव्यतिरेकं जातेः साधयति)  
१६ ॥ (शाबलेयादौ च प्रतिपिण्डं भिन्नं संस्था-  
नम्, तत्कथं सामान्यं स्यात् ? आह—) 'अन्य-  
दन्यच्च संस्थानं प्रतिपिण्डं प्रतीयते । (इतश्च न  
तत्सामान्यमित्याह—) संयोगात्मकतायां तु विभागेषु  
विनश्यति ॥' १७ ॥ (शङ्कते) 'अथ संस्थान-  
सामान्यं (निराकरोति—) अश्वादावपि तत्समम् ।  
(अथ सत्ता अवान्तरसामान्यमुच्यते, न तद् गोत्वजाते-  
रस्तीत्याह—) न गोत्वेन विना ह्येतद् व्यवच्छिन्नं  
प्रतीयते ॥' १८ ॥ (चित्रेऽपि मनुष्यगवादिसंस्थान-  
सद्भावाच्चत्रापि गोत्वादिप्रतीतिः स्यात् इत्याह—) 'सर्व-  
प्रतिकृतीनां च संस्थाने सत्यपीदृशे । न गोत्वादि-  
मतिर्दृष्टा, (उपसंहरति—) तस्माज्जातिः पृथक्  
ततः ॥' (संस्थानात् पृथग्भूता जातिरेव आकृतिः)  
१९ ॥ (इदं च जातिपरत्वं आकृतिशब्दस्य उपक्रमेऽ-  
प्युक्तम्, इदानीमुपपादितम्, भाष्यकारोऽपि आकृत्यधि-  
करणे दर्शयिष्यति 'द्रव्यगुणकर्मणां सामान्यमात्रं आकृतिः'  
इति । न हि गुणकर्मसु संस्थानं संभवति इति । रुच-

काद्युदाहरणमपि संस्थानाऽतिरिक्तसामान्याऽभिप्रायमेवे-  
त्याह—) 'रुचकादिषु सामान्यं रुचकत्वाद्युदा-  
हृतम् । (त्रयानुगतसुवर्णत्वाभिप्रायं वा इदमित्याह—)  
भिन्नेषु चैषु सामान्यं सुवर्णत्वं प्रतीयते ॥' २० ॥  
(एवं च संस्थानाभिप्रायत्वं दूरापास्तम्, न हि भिन्नेषु  
रुचकादिसंस्थानेषु अनुवर्तमानं सुवर्णत्वं संस्थानं भवति ।  
सुवर्णत्वमेव रुचकत्वादिविशेषाऽनुगतमुपपादयति—)  
'वर्धमानकभङ्गे च रुचकः क्रियते यदा । तदा  
पूर्वाऽर्थिनः शोकः प्रीतिश्चाप्युत्तराऽर्थिनः ॥२१॥  
हेमार्थिनस्तु माध्यस्थ्यं तस्माद्रस्तु त्रयात्मकम् ।  
(त्रयात्मकं उत्पत्तिस्थितिविनाशधर्मात्मकमित्यर्थः । तदे-  
वोपपादयति—) नोत्पादस्थितिभङ्गानामभावे स्यान्म-  
तित्रयम् ॥ २२ ॥ न नाशेन विना शोको नोत्पा-  
देन विना सुखम् । स्थित्या विना न माध्यस्थ्यं  
(यतश्च संस्थानस्य उत्पत्तिनाशयोरपि न सामान्य-  
स्यापि नाशोत्पत्ती, न च हेत्वन्तरं तस्य विनाशकमुत्पादकं  
वाऽस्ति, अत एव नित्यताऽपि सामान्यस्य सिद्धे-  
त्याह—) तेन सामान्यनित्यता ॥' २३ ॥  
(इतश्च सामान्यं संस्थानमित्याह—) 'मुद्रमाषतिलादौ  
च यत्र भेदो न लक्ष्यते । तत्रैकबुद्धिनिर्भाह्या जाति-  
रिन्द्रियगोचरः ॥' (संहतस्थापितेषु मुद्रादिषु संस्थान-  
भेदमनुपलक्षयन्तोऽपि दूरस्थाः पुरुषाः मुद्रत्वादिकमेव  
एकबुद्धिगोचरमिन्द्रियेण बुध्यन्ते इति) २४ ॥ (इतश्च  
प्रत्यक्षं सामान्यमित्याह—) 'आरादृष्टे च पुरुषे  
संदेहो ब्राह्मणादिषु । न स्याद्यदि न गृह्येत सामा-  
न्यं चक्षुरादिना ॥' (वस्तुमात्रनिबन्धनो हि संदेहो न  
ब्राह्मणादिष्वेवावतिष्ठेत, अतो गोत्वादिभ्यो व्यावृत्तं  
ब्राह्मणादिषु च अनुवृत्तं नरत्वं नाम सामान्यम्,  
यत्प्रत्यक्षवतां अयं संदेहः) २५ ॥ (यदि  
प्रत्यक्षा जातिः किमिति तर्हि नरत्वादिवत्  
ब्राह्मणत्वादिकमपि सहसैव न गम्यते ?) 'तस्यो-  
पलक्षणं चापि क्वचित् केनचिदिष्यते । रूपा-  
दीनां विशेषेण देशकालाद्यपेक्षया ॥ २६ ॥  
सुवर्णं व्यज्यते रूपात्ताम्रत्वादेरसंशयम् । तैलाद्  
घृतं विलीनं च गन्धेन च रसेन च ॥ २७ ॥

भस्मप्रच्छादितो वह्निः स्पर्शनेनोपलभ्यते ।  
 अश्वत्वादौ च दूरस्थे निश्चयो जायते स्वनैः  
 ॥ २८ ॥ संस्थानेन घटत्वादि ब्राह्मणत्वादि  
 योनितः । कचिदाचारतश्चापि सम्यग्नाडाऽनु-  
 पालितात् ॥ २९ ॥ ( योनितो मातापितृसंबन्धात्,  
 यथा च मातापितृज्ञानाऽपेक्षं ब्राह्मण्यादेः प्रत्यक्षत्वं तथा  
 अर्थवादाधिकरणे ( १।२।१ ) स्वयमेव वक्ष्यति । क-  
 चिच्च देशो सम्यक् राज्ञा अनुपालितादपि आचाराद्  
 ब्राह्मण्यादिनिर्णयः स च देशापेक्षः, यस्तु वसन्ताऽऽधा-  
 नादिना ब्राह्मण्यादिनिश्चयः स कालापेक्षः, सर्वत्र रूपा-  
 द्यपेक्षैरिन्द्रियैरेव सुवर्णत्वादिनिश्चयः, अपरोक्षाभासा-  
 दिति । किं पुनरियं जातिः प्रत्येकं पिण्डेषु वर्तते, व्यासज्य  
 वा, न तावदेका प्रत्येकं अनेकत्र युगपदलं वर्तितुम्,  
 व्यासज्यवृत्तिर्नाम परस्परसापेक्षेषु वृत्तिः, सा कथमतीता-  
 ऽनागतवर्तमानेषु अनन्तेषु पिण्डेषु संभवेत् ? प्रत्येकं च  
 गोबुद्धिर्न स्यादत आह- ) ' प्रत्येकसमवेतत्वं दृष्ट-  
 त्वान्न विरोत्स्यते । ( दृश्यते हि प्रतिपिण्डं जातिः ' इयं  
 गौः, इयमपि' इति । न चैतावता एकत्वहानिरित्याह- )  
 तथा सत्यपि नानात्वं नैकबुद्धेर्भविष्यति ॥ ' ३० ॥  
 ( किमियं विशुः प्रादेशिकी वा, तथा सावयवा निरवयवा  
 वा इति बुभुक्षायामाह- ) ' विभुत्वाऽवयवा-  
 ऽभावौ प्रतिपाद्यौ च शब्दवत् ॥ ' ३१ ॥  
 ( एतदेव दृष्टान्तेन उपपादयति- ) ' यथा च व्यति-  
 रेकैव दृश्यमाना पुनः पुनः । कालभेदेऽप्यभि-  
 न्नैव जातिभिर्नाऽऽश्रया सती ॥ ' ३२ ॥ ( यदपरं  
 पृष्ठम्, किं कात्स्न्येन सा एका एकत्र वर्तते भूतकण्ठगुणवत्  
 स्रक्सूत्रवत् वा अवयवश इति, सोऽयं प्रश्नाऽनवसर  
 एव जातावित्याह- ) ' कात्स्न्याऽवयवशो वृत्तिः प्रष्टुं  
 जातौ न युज्यते । ( कथमित्याह- ) न हि भेदविनि-  
 मुक्ते कात्स्न्यभागविकल्पनम् ॥ ' ३३ ॥ ( यत्र हि  
 स्वरूपतोऽवयवशो वा भेदः तत्रैतद्युक्तम्, भेदापेक्षो हि  
 कृत्स्नशब्दः, तदिदं द्वयमपि अनवयवायामेकस्यां जातौ  
 अनवसरमेवेति । यदि न द्वेषाऽपि वर्तते, कथं तर्हि  
 वर्तते अत आह- ) ' तस्माद्व्यतिष्ठेति जातीनां वृत्ति-  
 रस्तीति गम्यते । विशेषाऽवसराऽभावात्तन्मात्रैवाव-

तिष्ठते ॥ ' ३४ ॥ ( वृत्तिरेवात्र प्रमाणवती, न विशेष  
 इति । कथं पुनः स्रक्सूत्रादिषु दृष्टो विशेषो जातौ नाङ्गी-  
 क्रियते ? अत आह- ) ' या चावयवशो वृत्तिः  
 स्रक्सूत्रादिषु दृश्यते । भूतकण्ठगुणादेश्च प्रतिपिण्डं  
 समाप्तिः ॥ ३५ ॥ तत्रावयवयोगित्वमविभुत्वं च  
 कारणम् । आकृतेस्तदभावेन न प्रसक्तमदो द्वयम् ॥ ' ३६ ॥  
 ( कण्ठगुणः कण्ठभूषणं हारादि, प्रतिपिण्डं  
 समाप्तिः कात्स्न्यम्, एकत्र वृत्तस्याऽन्यत्रावृत्तिः, सा च  
 अविभूनां हारादीनाम्, जातिस्तु विशुः, सा एकत्राऽवि-  
 कलाऽपि वृत्ता अन्यत्रापि अविकला आश्रयान्तराऽनपेक्षैव  
 वर्तते, तथा दर्शनात्, इदमेव हि विशुत्वमिति । ननु  
 द्वैविध्यव्याप्ता वृत्तिः व्यापकनिवृत्त्या जातेर्निवर्तते, अत  
 आह- ) ' न च द्वैविध्यमेवेति वृत्तेरस्ति नियाम-  
 कम् । त्रिविधाऽपि हि दृष्टत्वात्संभवेद् द्विविधा  
 यथा ॥ ' ३७ ॥ ( व्याप्तिरेवाऽत्र नास्ति, प्रकारा-  
 न्तरस्यापि प्रत्यक्षेण जातौ दृष्टत्वात् द्वैविध्यवदेव तस्य  
 संभवः । अथ जातेरन्यत्र प्रकारान्तरं न दृष्टं  
 इति चेत्, तत्तुल्यं स्रगादिष्वपीत्याह- ) ' इतरत्र  
 न दृष्टं चेत् स्रगादिष्वपि तत्समम् । नैव ह्यन्यो-  
 न्यतुल्यत्वं तयोनाप्यनया सह ॥ ' ३८ ॥  
 ( न चैकत्र दृष्टस्य अन्यत्राऽदर्शनात् अभावो भवति, अनै-  
 कान्तिकत्वादित्याह- ) ' न ह्यन्यस्मिन्नदृष्टत्वाद्वै-  
 रौष्यं प्रणश्यति । ( स्यादप्यत्र निदर्शनाकाङ्क्षा,  
 यद्यनुमानगम्येयं वृत्तिः स्यात्, न त्वेतदस्तीत्याह- ) न  
 चानुमानगम्येयं वाञ्छेद्येन निदर्शनम् ॥ ' ३९ ॥  
 ( सा तु प्रत्यक्षगम्या । नन्वात्मीयेन असाधारणरूपेण  
 प्रत्यक्षदृष्टाया वृत्तेर्वृत्त्यन्तररूपादर्शनेन निराकरणं युक्तम्,  
 तस्मादस्याप्यविशेषादित्याह- ) ' स्वरूपतश्च दृष्टाया  
 वृत्तेर्न पररूपतः । निराक्रियोपपद्येत तद्विशेषमप-  
 श्यताम् ॥ ' ४० ॥ ( ततश्च अयुक्तमिदमित्याह- )  
 ' अङ्गाङ्गाऽसंभवाच्चापि या प्रधाननिराक्रिया ।  
 साऽयुक्तैवा, ऽनुमानेन प्रत्यक्षज्ञानवाधनात् ॥ ' ४१ ॥  
 ( जातेरङ्गे वृत्तिस्तदङ्गं च कात्स्न्यादिप्रकारः तद-  
 संभवात् यज्जातिनिराकरणं तत्र युक्तमिति । उपसंहरति- )  
 ' तस्मादसंभवो यस्य तन्मात्रस्यैव बाधनम् । युक्तं न



तावताऽन्योऽपि संभवन् बाधमर्हति ॥ '४२ ॥  
 ( एवं स्वमतेन व्यक्तिदेशमेव सामान्यमाश्रित्य दूषणं  
 समाहितम्, यदा तु वैशेषिकपक्षेण सर्वगतत्वं जातेस्तदा-  
 ऽप्यदोष इत्याह- ) 'तेन वैशेषिकोक्ताऽपि जातिः  
 सर्वगता सती । व्यज्यते यत्र पिण्डेन वर्णवत्तत्र  
 गृह्यते ॥ ' ४३ ॥ ( येनैव दर्शनबलेन प्रकारान्तरं  
 वृत्तेराश्रितम्, तेनैव सर्वगताया अपि जातेः केषुचि-  
 त्पिण्डेषु प्रत्येकसमवायवृत्त्या अभिव्यक्तिं कात्स्न्यभाग-  
 विकल्पशून्यामाश्रित्य क्वचित् ग्रहणं समर्थ्यते इति । एव-  
 मुपपादितां जातिं प्रयोगेण दर्शयति- ) 'तस्मात्पिण्डेषु  
 गोबुद्धिरेकगोत्वनिबन्धना । गवाभासैकरूप्याभ्या-  
 मेकगोपिण्डबुद्धिवत् ॥ ' ४४ ॥ ( एकालम्बनत्वमेव  
 साध्यम्, गोत्वग्रहणं चानुवादः, गवाभासत्वात् एकरूप-  
 त्वात् इति च हेतुद्वयम्, यत् खलु गवाभासमेकरूपं वा  
 ज्ञानं तत् एकालम्बनम्, यथा एकपिण्डे गोबुद्धिरिति ।  
 प्रयोगान्तरमाह- ) 'न शाबलेयाद्गोबुद्धिस्ततोऽन्या-  
 लम्बनाऽपि वा । तदभावेऽपि सद्भावाद् घटे  
 पार्थिवबुद्धिवत् ॥ ' ४५ ॥ ( प्रत्येकसमवायेऽपि  
 प्रयोगमाह- ) 'प्रत्येकसमवेताऽर्थविषया वाऽपि  
 गोमतिः । प्रत्येकं कृत्स्नबुद्धित्वात् प्रत्येक-  
 व्यक्तिबुद्धिवत् ॥ ' ४६ ॥ ( तथा सत्यपि नानात्वं  
 नेत्यत्र प्रयोगमाह- ) 'प्रत्येकसमवेताऽपि जाति-  
 रेकैकबुद्धितः । नञ्युक्तेष्विव वाक्येषु ब्राह्म-  
 णादिनिवर्तनम् ॥ ' ४७ ॥ ( यच्च सादृश्य-  
 रूपत्वं सामान्ये निराकृतम्, तत्रापि प्रयोगमाह- )  
 'न च सादृश्यविषया गोधीस्तादृश्यजन्मतः ।  
 प्रामाण्ये सति यद्विद्वि प्रत्यभिज्ञैकवस्तुनि ॥ ' ४८ ॥  
 ( गोबुद्धिः धर्मिणी, सदृशः अस्याः न विषयः इति  
 साध्यो धर्मः, तदेवेदमित्येवंरूपोत्पत्तेरिति हेतुः, प्रामाण्ये  
 सति इति च विशेषणम्-अबाधितरूपत्वे सतीति यावत् ।  
 यत्र यत्र अबाधितरूपा-तदेवेदम्-इत्येवंरूपोत्पत्तिः तत्र  
 तत्र न सदृशो विषयो भवति यथा एकवस्तुप्रत्यभिज्ञायां  
 इति दृष्टान्तः । 'व्यामोह इति चेत्, न असति प्रत्यय-  
 विपर्यये व्यामोह इति शक्यते वक्तुम्' इति भाष्यार्थ-  
 माह- ) 'नैकरूपमतिर्गोत्वे मिथ्या वक्तुं च

शक्यते । नात्र कारणदोषोऽस्ति बाधकप्रत्ययो-  
 ऽपि वा ॥ ' ४९ ॥ ( असत्यर्थान्तरे एवंजातीयके  
 भवति प्रत्ययः पङ्क्तिर्युथं वनमिति यथेति चेत् इति  
 चोद्यस्य उत्तरभाष्यम् 'असंबद्धमिदं वचनमुपन्यस्तम्'  
 इति, तदाक्षिपति- ) 'यदा व्यक्त्यतिरेकेण ग्राह्य-  
 त्वादन्यताऽऽकृतेः । वनवन्नास्त्यनैकान्तात्तत्रा-  
 ऽसंबद्धता कथम् ॥ ' ५० ॥ ( यत्खलु व्यक्त्यतिरेकेण  
 ग्रहणं जातिसद्भावे साधनं सिद्धान्तिनोक्तं तस्य अनैका-  
 न्तिकत्वमतो नोच्यते, वनस्य वृक्षव्यतिरेकेण गृह्यमाणस्या-  
 प्यसत्त्वात्, तत्कथं असंबद्धत्वमिति । समाधत्ते- )  
 'साधनं चेन्मयोच्येत युज्येत व्यभिचारिता ।  
 दूषणत्वधिया त्वेतदसंबद्धत्वमुच्यते ॥ ' ५१ ॥  
 ( नह्यस्माभिः साधनमुक्तम्, किंतु प्रत्ययविरोधाख्यं  
 दूषणम्, तस्य व्यभिचारोपन्यासोऽसंबद्ध एव, न हि प्रत्य-  
 क्षमव्यभिचाराऽपेक्षमिति । कस्य पुनरिदं दूषणम् ? अत  
 आह- ) 'नास्तित्वहेतोरुक्तैषा प्रत्यक्षेण विरुद्धता ।  
 ( कः पुनरसौ ? ) परस्य साधनं ह्यत्र यत्तत्पूर्वमुदा-  
 हृतम् ॥ ' ५२ ॥ ( अथ वनबुद्धिवजातिबुद्धेरपि  
 प्रत्यक्षाभारुत्वान्न तद्विरोधो हेतुदूषणमित्युच्यते, अत  
 आह- ) 'प्रत्यक्षाऽऽभासता चात्र नैवास्ति  
 वनबुद्धिवत् । ( कथमित्याह- ) कस्यचिन्न हि  
 मिथ्यात्वात्सर्वं मिथ्येत्यसंगतिः ॥ ' ५३ ॥ ( ततश्च  
 पुनरप्यसंगतिः असंबद्धत्वमिति । अत्रैव दृष्टान्तमाह- )  
 'यथा वनादिबुद्धीनां मिथ्यात्वान्न रसादिधीः ।  
 मिथ्यैवं जातिबुद्धिः स्याद्विशेषो वाऽभिधीयताम् ॥'  
 ५४ ॥ ( ननु एवमपि वनबुद्धेर्जातिबुद्धेश्च विशेषो  
 वक्तव्यः, येन प्रामाण्याऽप्रामाण्ये व्यवतिष्ठेते, तत्राह- )  
 'वृक्षेभ्यो व्यतिरेकेण वने यैकमतिर्भवेत् । दूर-  
 त्वदोषात्तत्र स्यादाकृतौ तु न विद्यते ॥ ' ५५ ॥  
 ( 'दोषसद्भावे न विशेष इति कथमवगम्यते, दूरत्वदोषा-  
 दित्यत आह- ) 'संनिवृष्टस्य वृक्षेषु बुद्धयेकत्वं निव-  
 र्तेते । ( जातिबुद्धिस्तु न कथं निवर्तते इत्याह- ) केन-  
 चित्तु प्रकारेण जातिबुद्धिर्न नश्यति ॥ ' ५६ ॥ ( ननु  
 वनमध्यस्थस्यापि वनमित्येकरूपा वनशब्दात् बुद्धिरुप-  
 जायते, तस्याः कथं दूरत्वाद्विरोधेन प्रामाण्यं निराक्रियते ?

तदभावेऽपि चाप्रामाण्ये जातिबुद्धिरपि तथा स्यादित्यत आह—) ‘यैकत्वधीर्विना शब्दात्सैवं तावन्निराकृता । वनशब्दाऽनुरक्ता तु मध्यस्थस्यापि जायते ॥ ५७ ॥ मिथ्यात्वकल्पना त्वस्याः प्रत्यक्षादेरसंभवात् । जातिः सर्वप्रमाणैस्तु तद्वरूपैवावगम्यते ॥’ ५८ ॥ ( या तावत् दूरस्थस्येन्द्रियजन्या वृक्षातिरिक्तकवनावभासिनी बुद्धिः सा उक्तेन प्रकारेण निराकृता, या तु वनशब्दजन्यैकबुद्धिः सा सत्यं मध्यस्थस्यापि जायते, तस्यास्तु प्रत्यक्षादिमूलाऽभवात् मिथ्यात्वम्, जातिबुद्धिस्तु प्रत्यक्षादिसद्भावात् न मिथ्या । ननु किं मूलान्तरेण, शब्द एव मूलं भविष्यति अत आह—) ‘प्रमाणान्तरदृष्टे च पदमर्थे प्रयुज्यते । तस्माद् दृष्टे प्रयुक्तस्य मिथ्यात्वं स्याद्वनादिषु ॥’ ५९ ॥ ( न हि पदं स्वातन्त्र्येण प्रमाणम्, प्रमाणान्तरदृष्टानुवादमात्रत्वात्, अतस्तदभावे तस्य मिथ्यात्वमिति । केचित्तु वनैकत्वं वनशब्दैकगम्यं सत्यमेव, अतो न तद्दृष्टान्तेन जातेः मिथ्यात्वमित्याहुः, तदुपन्यस्यति—) ‘केचिन्नित्यं वनैकत्वं शब्दगम्यं समाश्रिताः । ( न च प्रमाणान्तरसंगत्याभावान्मिथ्यात्वम्, रसादीनां श्रोत्रादिसंगत्याभावात् मिथ्यात्वप्रसङ्गादित्याह—) अन्यैः संगत्याभावेऽपि सत्यं तत्स्याद्रसादिवत् ॥’ ६० ॥ (ननु प्रमाणान्तरसंगत्या विना न पदस्य स्वातन्त्र्येण प्रामाण्यं संभवति, इन्द्रियादिवत्, अतो मिथ्यात्वं स्यादत आह—) ‘मिथ्यात्वं यदसंगत्या तदज्ञाने प्रसज्यते । ज्ञायमानस्य दोषस्तु न तु कश्चिदसंगतेः ॥’ ६१ ॥ (यदेतदसंगतार्थस्य पदस्याप्रामाण्यं न तद्वाचनिकम्, किंतु अनवगतार्थे पदस्य संबन्धग्रहणासंभवात् अगृहीतसंबन्धादपि ज्ञानं जायते, ततस्तस्य स्वतःप्रामाण्यात् न असंगत्या किंचिद् दुष्यति, जायते च वनशब्दादेकवनज्ञानमिति न मिथ्यात्वमिति । नन्वेवं प्रमाणान्तरावगतविषयं पदमिति सिद्धान्तहानिः स्यादत आह—) ‘प्रमाणान्तरगम्येऽर्थे पदं नित्यं प्रयुज्यते । धर्मोऽयं न च सर्वेषां पदानामभ्युपेयते ॥’ ६२ ॥ ( नायं सिद्धान्तः सार्वत्रिकः कचिदपोहेतापीति । वनशब्दो वा कथमगृहीतसंबन्धोऽर्थे प्रत्याययति, तथा सति प्रथमश्रवणेऽपि प्रत्याययेत्, तस्मात् अयुक्तोऽयं पक्ष इति मत्वा

पक्षान्तरमाह—) ‘अस्त्येव संगतिश्चात्र वृक्षा हि बहवो वनम् । ते प्रमाणान्तराज्ञाताः ( एकवचनाऽभिधेयेषु एकत्वसंख्या घटादिवस्त्वन्तरेषु ज्ञाता) संख्या चैषाऽन्यवस्तुनि ॥’ ६३ ॥ ( शङ्कते—) ‘नानेकस्यैकशब्दं चेत् ( न हि सकृदुच्चरितेन प्रातिपदिकेन अनेकेषां अभिधानं संभवतीति । परिहरति—) एकशेषवदिष्यताम् । ( ये हि अनेकार्था अक्षादिशब्दाः ते कुतैकशेषा युगपदपि बहूनर्थानभिधत्त्येवेति । पुनः शङ्कते—) तत्र संख्याविवृद्धिश्चेत् ( अनेकार्थवचनाद् द्विवचनं बहुवचनं वा दृष्टमेकशेषे, तत्कथं एकवचनं वनशब्दात् ? परिहरति—) अस्तु तन्मात्रवर्जनम् ॥’ ६४ ॥ ( एकत्वाऽभिधाय्येकवचनम्, इह तदसंभवात्तद्वर्जनं ग्रहायेकवचनवत् प्रातिपदिकप्रयोगासंभवात् साधुत्वमात्रार्थं भविष्यति, यद्वा वृक्षेष्वप्येकत्वम् अस्त्येव इत्याह—) ‘तस्मात् सामान्यदृष्टेन सिद्धैकत्वस्य संगतिः । ( तस्मादेकवचनाल्लिङ्गादेव सामान्यतोदृष्टेन वृक्षेष्वप्येकत्वसंगतिः सिध्यति, एकार्थवचनादेकवचनं दृष्टम्, वनशब्दादपि एकवचनं दृश्यते, अतस्तदभिधेयेऽस्त्येकत्वम् । न च वाच्यम्, केवलेन सामान्यदृष्टेन अर्थसिद्धिरिति, सूर्यगत्यादिषु दर्शनादित्याह—) तेनान्याऽनवगम्यापि संख्या स्यात् सूर्ययानवत् ॥’ ६५ ॥ ( तेन—सामान्यदृष्टेन इत्यर्थः । न त्विदं युक्तम्, न हि वृक्षेषु एकत्वं शक्यमनुमातुम्, प्रत्यक्षविरोधात्, अतः पक्षान्तरमाह—) ‘केचिद्बहुत्वसामान्यमाहुर्वृक्षस्थितं वनम् । ( यथेष्टं चात्र विशेषणविशेष्यत्वम्, वृक्षाश्रयं वा बहुत्वं ब्रह्माश्रयं वा वृक्षत्वमिति । तस्य च एकत्वमस्ति इति एकवचनोपपत्तिरित्याह—) तत्र चैकत्वमस्त्येव ( यद्वा अस्त्येव वृक्षेष्वेकदेशस्थेषु वनत्वमित्येकवचनोपपत्तिरित्याह—) वनत्वं वाऽपि विद्यते ॥’ ६६ ॥ ( नन्वेकाश्रयमन्तरेण कथं वनशब्दसामान्यमत आह—) ‘विनाऽप्येकाश्रयत्वेन यथैवावयवी तथा । ( ननु संयुक्तेषु अवयवेषु संभवति अवयवी, वृक्षेषु असंयुक्तेषु कथं वनत्वं नाम सामान्यं वर्तते, अत आह—) असंयुक्तैरभिव्यक्तिर्दृष्टत्वाच्च विरोध्यते ॥’ ६७ ॥ ( किं पुनः प्रमाणं वनत्वसामान्यसद्भावे ? अत आह—) ‘अन्य-

त्रापि च तद्बुद्धेः सामान्यं तद्भविष्यति । ( अस्ति हि सर्वेषु वनेषु वनं वनमिति प्रत्यभिज्ञा । दृष्टा च असंयुक्तेषु अपि बहुषु सामान्यस्य वृत्तिरित्याह- ) यथा च भ्रमणत्वादिभङ्गिष्ववयवेष्वपि ॥ ६८ ॥ व्यक्तं नानाश्रयत्वेऽपि गृह्यते वनता तथा । ( भङ्गिष्वयुगपद्भूतेष्वपि तत्सामान्यमभिव्यज्यते किमुत अभङ्गिष्विति । यस्तु मन्यते, एकदेशस्थबहुवृक्षोपाधिकृतैवेयं वनमिति बुद्धिः अतो निष्प्रमाणकं वनत्वमिति, तं प्रति पक्षान्तरमाह- ) यद्वैककार्यहेतुत्वादेकगोशब्दवद्वनम् ॥ ६९ ॥ ( यथा ह्येकमर्थप्रतिपत्तिलक्षणं कार्यं संहत्य कुर्वन्तो गकारादयो वर्णाः संघातवाचिना गोपदेन अभिधीयन्ते, संघातत्वाच्चैकवचनं पदमिति, तथा वृक्षाः संहत्य स्वविषयकमेकं ज्ञानाख्यं कार्यं कुर्वन्तः संघातवाचिना वनशब्देनैकवचनान्तेन अभिधीयन्ते, एककार्यहेतुत्वं च उपलक्षणार्थम्, एककार्यकरणेन एकदेशकालावस्थानेन वा समुदायमापन्नाः समुदायवचनेन वनादिशब्देन एकवचनान्तेन अभिधीयन्ते, अस्ति हि समुदायिषु एकोपाधिवशीकृतेषु एकबुद्धयपारूढेषु समुदायो नाम व्यासज्यवर्ती गुणविशेष इति । युक्तं चैतदित्याह- ) ' नित्यं ये व्यस्तविज्ञाता वृक्षा नेष्टा हि ते वनम् । ( ये व्यस्तविज्ञाता अनेकज्ञानहेतवः, नाऽप्येकस्मिन् देशे काले वा अवस्थिताः ते वनमिति नोच्यन्ते । पक्षान्तरमाह- ) यद्वा लक्षणयैकत्वं देशकालक्रियादिभिः ॥ ७० ॥ द्रव्यैकत्वाद्विनाऽपीष्टं पङ्क्तियूथवनादिषु । ( पूर्वं समुदायवचनत्वमाश्रित्य तदेकत्वादेकवचनं समर्थितम्, इदानीं समुदायवचनमङ्गीकृत्य तेषां बहुत्वेऽपि यदेषां समुदायोत्पत्तिकारणं देशकालक्रियादिकं तल्लक्षितं तदेकत्वादेकं वनमित्युच्यते, तेनाऽन्तरेण द्रव्यकत्वं लक्षणयैकवचनोपपत्तिः । आदिशब्देन वृक्षत्वसामान्योपादानमिति । तदेवं वनस्य सत्यत्वात् तद्दृष्टान्तेन आकृतेः मिथ्यात्वमित्युक्तम् । यदि परमेवमुच्येत, वनबुद्धिवत् गोबुद्धिरपि पिण्डसमुदायालम्बना भवतु, किं ज्ञाया ? इति, तत्राह- ) वृक्षाणां समुदाये च वनधीर्जायते यथा ॥ ७१ ॥ नैवं गोसमुदायेऽपि गोत्वधीरुपजायते । यादृशी वृक्षधीस्तत्र गोत्वधीरपि तादृशी ॥

७२ ॥ वनवन्नापृथक् सिद्धेः समुदायत्वकल्पना । ( वनबुद्धिर्हि अपृथग्भूतेषु वृक्षेषु सिध्यन्ती युक्तं समुदायालम्बना भवति, गोबुद्धिस्तु नैवमिति । अथ सास्त्रादिसमुदायालम्बना इत्युच्यते, अत आह- ) न च सास्त्रादिसंघातस्तद्बुद्धयालम्बनं भवेत् ॥ ७३ ॥ ( कारणमाह- ) ' क्षीणेषु पिण्डबुद्धयैषु तत्सामान्ये हि गोत्वधीः । ( सास्त्रादयो हि समुदिताः पिण्डबुद्धिमेव जनयन्ति, गोबुद्धिस्त्वनेकपिण्डाऽनुवृत्तं सामान्यमेवालम्बते इति । तेन यद्यवश्यं समुदायालम्बनत्वं वक्तव्यम्, अतः पिण्डबुद्धिमेवाश्रित्य अवयव्येव अपहृत्यताम्, सामान्यं त्वनेकसमुदायानुगतं ततो व्यतिरिच्यते एवेत्याह- ) तेनाऽवयव्यभावेऽपि सामान्यं व्यतिरिच्यते ॥ ७४ ॥ ( परमार्थतस्तु अवयव्यपहवनमपि न संभवतीत्याह- ) ' पूर्वोक्तादेव तु न्यायात्सिद्धेद्वत्रावयव्यपि । ( यथैव भिन्नेषु एकबुद्धिसद्भावात् सामान्यं सिध्यति तथा अवयवेषु भिन्नेषु 'देवदत्तोऽयम्, घटोऽयम्' इत्येकद्रव्यावभासादस्त्येवावयव्येभ्यो भिन्नोऽवयवीति । किमत्यन्तभिन्नोऽवयवी ? नेत्याह- ) तस्याप्यत्यन्तभिन्नत्वं न स्यादवयवैः सह ॥ ७५ ॥ ( कस्मात् ? ) ' व्यक्तिभ्यो जातिवच्चैष न निःकृष्टः प्रतीयते । ( तन्तव एव हि संयोगविशेषवशेन एकद्रव्यत्वमापन्नाः 'पटोऽयं' इत्येकाकारया बुद्ध्या गृह्यन्ते, अतोऽवस्थामात्रादेवाऽवयव्येभ्योऽवयविनो भेदो न त्वत्यन्तभेदः । ये च एकान्तिकं भेदमभेदं वा अवयविनः समाश्रयन्ते तैरेवायं अनेकान्तवादः साधित इत्याह- ) कैश्चिद्व्यतिरिक्तत्वं कैश्चिच्च व्यतिरिक्तता ॥ ७६ ॥ दूषिता साधिता वाऽपि न च तत्र बलाबलम् । कदाचिन्निश्चितं कैश्चित्तस्मान्मध्यस्थता वरम् ॥ ७७ ॥ ( उभयोक्तयुक्तिबलादेवोभयसिद्धिः । यतश्च अन्यत्वमन्यत्वं च द्वयं सदसत्तया न शक्यं दर्शयितुम्, अतश्चित्रवदेनैकरूपत्वादनैकरूपाऽभ्युपगमो मृषेत्याह- ) ' ततोऽन्याऽनन्यते तस्य स्तो नस्तश्चेति कीर्त्यते । तस्माच्चित्रवदेवास्य मृषा स्यादेकरूपता ॥ ७८ ॥ ( ननु एवं अन्याऽनन्यत्ववादिनां अन्यतमस्य अनवधारणात् स्थाणुर्वा पुरुषो वेतिवत्संदेहात् न किञ्चि-

दप्यन्याऽनन्यत्वादिकं बाधितं किं सिध्येद आह— )  
 'वस्त्वनेकत्ववादाच्च न संदिग्धाऽप्रमाणता । ज्ञानं  
 संदिह्यते यत्र तत्र न स्यात्प्रमाणता ॥ ७९ ॥ इहा-  
 ऽनैकान्तिकं वस्त्वित्येवं ज्ञानं सुनिश्चितम् ।  
 ( वस्तुविषयो हि अस्माकं अनेकान्तवादो नैकाकारं  
 वस्त्विति, यत्र तु ज्ञानमेवाऽवस्तुरूपं अनेकं अवभासते  
 ' किमयं स्थाणुः किं वा पुरुषः ' इति, तत्र  
 संशयात् अप्रामाण्यं भवति, इह तु अनेकरूपमेव  
 वस्त्विति निर्णयात् कुतोऽप्रामाण्यमिति । यत्तु अमेद-  
 वादिभिरुक्तम्, यदा ह्येकैकशस्तत्त्वादयोऽवयवा बुद्ध्या  
 निष्कृष्यन्ते तदा अवयवी नाम न कश्चित्प्रतीयते,  
 तस्मात् न अस्य अवयवेभ्यो भेद इति, तदयुक्तम्, भेद-  
 पक्षेऽपि इयमवयवेषु निष्कृष्टेषु अवयविप्रतीतिरूपपन्नैव,  
 संयुक्ताऽनेकावयवव्यासङ्गी ह्यसौ, तेषु निष्कृष्यमाणेषु  
 तस्यापि विनाशो बुद्धिस्थो भवति, तदाह— ) निष्कृ-  
 ष्याऽवयवान् बुद्ध्या याऽवयव्यप्रतीतता ॥ ८० ॥  
 बुद्धिस्थत्वाद्विनाशस्य सौलक्ष्यस्यापि युज्यते ।  
 ( वृत्तिविकल्पं परिहरति— ) वृत्तिश्चाऽवयवेष्ववयवस्य  
 व्यासज्यैव प्रतीयते ॥ ८१ ॥ ( सापेक्षेषु अने-  
 केषु वृत्तिः व्यासज्यवृत्तिरिति । यदपि विकल्पान्तरं किं  
 कात्स्न्येन एकैकत्र वृत्तिः किंवा अवयवश इति, तत्  
 जातिवदेव अत्रापि अनवकाशमेव, ' न हि भेदविनिर्मुक्ते  
 कात्स्न्यभागविकल्पनम् ' इति ह्युक्तं ( श्लो. वनवादः  
 श्लो. ३३ ), न ह्यवयविनोऽप्यवयवेषु वर्तितुं अवयवा-  
 न्तराणि सन्ति, तदाह— ) ' ततः कात्स्न्यादिसंप्रभः  
 प्रत्याख्येयोऽत्र जातिवत् । ( पुनर्जातिप्रतीतिमेवो-  
 पसंक्रम्य सास्नादिसमुदायालम्बनत्वे दोषमाह— ) सास्ना-  
 दिगुणहेतुश्चेन्नान्यस्मिन् गोत्वधीर्भवेत् ॥ ८२ ॥  
 ( कारणमाह ) ' भिन्न एव हि सास्नादिः पिण्डात्  
 पिण्डान्तरे यतः । ( अथ सास्नादिस्वाद्यवयवसामान्यानां  
 यः समुदायः तदालम्बनमेवेयम्, अतोऽन्यत्रापि भवती-  
 त्युच्यते, तत्राह— ) न चावयवसामान्यं परेषा-  
 मुपपद्यते ॥ ८३ ॥ ( उपसंहरति— ) ' तस्मात्  
 सास्नादितोऽन्येन गोत्वधीरुपजायते । ( वनबुद्धि-  
 रपि तर्हि वनान्तरेष्वपि संभवन्ती न समुदायालम्बना

स्यादत आह— ) वनान्तरेषु या बुद्धिर्वनमित्युप-  
 जायते ॥ ८४ ॥ तस्यास्तदेव वृक्षत्वं ग्राह्यं बह्वाश्रयं  
 विदुः । ( अस्ति हि अस्माकं वृक्षत्वं बहुत्वसामान्यं  
 समुदायसामान्यं च, अतः सर्वेषु वनेषु वृक्षगतबहुत्वो-  
 पाधिकृता वृक्षसमुदायकृता वा वनबुद्धिर्युक्तेति । स्यादप्येवं  
 वृक्षस्थितबहुत्वाभिधाने बह्वाश्रयं वृक्षत्वाभिधाने तत्समु-  
 दायाऽभिधाने च वनमित्येकवचनम्, यदा हि वृक्षाः ( हि )  
 बहवो वनमिति पक्षः तदा किं अनुपपन्नमेव एकवचनम्,  
 नेत्याह— ) एकत्वेऽप्याकृतैर्यद्वद्बहुत्वं व्यक्त्य-  
 पेक्षया ॥ ८५ ॥ बहुत्वे हि तथा व्यक्तेरेकत्वं  
 जात्यपेक्षया । ( यथा हि जातेर्व्यक्त्यात्मना बहुत्वम्,  
 एवं व्यक्तीनामप्यस्ति जात्यात्मना एकत्वम्, जातिग्रहणं  
 देशादीनामपि उपलक्षणार्थमिति । भवत्वेवम्, बहुवचनमपि  
 तु स्वसंख्यावशेन किमिति न भवति, ततश्चैकस्मिन्नपि  
 वृक्षसमुदाये ' वनानि ' इत्यपि प्रयोगः स्यादत आह— )  
 एकानेकाभिधाने च शब्दा नियतशक्तयः ॥  
 ८६ ॥ ( नियतशक्तयो हि शब्दाः, केचिदेकत्वेनैवाऽव-  
 च्छिन्नमर्थं वदन्ति, केचित्तु बहुत्वेनैव, केचिदुभयथा  
 अपि प्रयोगभेदेन वदन्तीति, तत्रोदाहरणानि दर्शयति— )  
 केचिद्व्यक्तिं त्वसंख्याकां गमयन्त्यम्बरादिषु ।  
 एको ग्रीहिः सुनिष्पन्न इति जातिं स्वसंख्यया ॥  
 ८७ ॥ पत्नीसंनहनादौ तु व्यक्तिमाकृतिसंख्यया ।  
 कपिञ्जलादिजातेस्तु प्रतीतिव्यक्तिसंख्यया ॥ ८८ ॥  
 व्यक्तिजाती वदन्यन्ये द्रव्याऽवयवसंख्यया ।  
 अस्मानिति यथैकस्मिन् पाशानदितिरित्यपि ॥  
 ८९ ॥ ( ग्रीहिशब्दश्च अन्येषामपि जातिशब्दानां  
 वृक्षादीनामुपलक्षणार्थः, पत्नीशब्दोऽपि औपाधिको  
 यज्ञस्वामिन्यां प्रवर्तमानो व्यक्तिवचनः, स च आकृति-  
 संख्यया व्यक्तिमवच्छिनत्ति, ' पत्नीः संनह' इति  
 अस्मिन्मन्त्रे द्वयोर्बहुत्वैकवचनस्यैव प्रयोगात् आकृतिसंख्या-  
 वाचिना शब्देन प्रवृत्तिनिमित्तं यज्ञस्वामित्वमेवोच्यते, न हि  
 पत्नीत्वं नाम आकृतिरस्ति । ' अस्मान् ' इति व्यक्ति-  
 मवयवसंख्यया, ' अदितिः पाशान् ' इत्यत्र मन्त्रे जाति-  
 वचनः पाशशब्दः एकस्मिन् पाशे बहुवचनान्तः प्रयुज्य-  
 मानो जातिं द्रव्याऽवयवसंख्यया वक्ति । यद्यपि चाञ्च

प्रयोगसमवेतपाशव्यक्तिपरः न तु कपिञ्जलवज्जातिमात्रपरः, तथापि जात्यभिधायीति कृत्वा जातिं द्रव्याऽवयवसंख्यया वक्तव्यमित्युक्तमिति । ये चैते ब्रीह्यादिशब्दाः ते प्रयोगभेदेन यथारुचि संख्यान्तरं भजन्ते इत्याह—) ‘तत्र ब्रीह्यादिशब्दानां संख्यायोगो यथारुचि । ( वनदारादिशब्दास्तु व्यवस्थितसंख्यावचना इत्याह—) वनदारादिशब्दास्तु प्रवर्तन्ते व्यवस्थया ॥ ’ ९० ॥ ( एतदेव दृष्टान्तेन उपपादयति—) ‘जङ्गमे स्थावरे चार्थे यथा यूथवनादयः । ( कीदृशी पुनर्दारादिशब्दानां व्यवस्था ? तां दर्शयति—) तत्र व्यक्तौ च जातौ च दारादिश्चेत्प्रयुज्यते ॥ ९१ ॥ व्यक्तेरवयवानां च संख्यामादाय वर्तते । ( दारशब्दो हि सर्वदा बहुवचनान्तः सन् यदा एकव्यक्त्यभिप्रायेण प्रयुज्यते तदा अवयवसंख्यया व्यक्तेर्भेदमाचष्टे, यदा तु अविवक्षितव्यक्तिभेदो दारमात्रपरः तदा व्यक्तिभेद इति । वनशब्दस्य तु एकसंख्यैव व्यवस्थितेत्याह—) वनशब्दः पुनर्व्यक्तीर्जातिसंख्याविशेषिताः ॥ ९२ ॥ बह्वीराहाऽथ वा जातिं बहुव्यक्तिसमाश्रयाम् । ( जातिग्रहणं बहुत्वदेशसमुदायानां उपलक्षणार्थम् । यस्तु भिन्नेषु वनेषु वनानीति प्रयोगः स देशबहुत्वं जातौ उपचर्य क्रियते, द्रव्यसमुदायवचनत्वे लक्षितदेशाद्यभिप्रायत्वे वा वनस्य तद्वेदादेव युक्तं बहुवचनमिति । वनन्यायमेव पङ्क्तौ अतिदिशति—) एवं पङ्क्त्यादिशब्दानां संयोगादि विशेषणम् ॥ ९३ ॥ सर्वेषां किञ्चिदस्तीति न निरालम्बनैकधीः । ( संयुक्तेषु परिगृहीतविततिविशेषेषु पङ्क्तिबुद्धिरिति तादृगुपाध्येकत्वात् पङ्क्त्योरेकपङ्क्तिबुद्धिरिति । उक्तमेवार्थं संक्षिप्य भाष्यारूढं करोति—) तुल्यं प्रत्यक्षयाऽऽकृत्या वने यत्तदसद्यदि ॥ ९४ ॥ वृक्षास्तत्र तथा तुल्या इति शून्यत्ववादिता । ( सोऽयं ‘किमसति वने’ इत्यादेः ‘महायानिकः पक्षः’ इत्यन्तस्य भाष्यस्य अर्थः । ‘यदि वनेऽन्येन हेतुना’ इत्यादेः ‘वैषम्यम्’ इत्यन्तस्य भाष्यस्य अर्थमाह—) प्रत्यक्षाभासगम्यत्वान् वृक्षेभ्योऽन्यत्तु यद्वनम् ॥ ९५ ॥ नाऽऽकृत्या सह तस्यास्ति स्पर्द्धा प्रत्यक्षगम्यया । ( ‘अथ किमाकृतिसद्भाववादी’ इत्यादेः

‘नास्तीत्यवगम्यते’ इत्यन्तस्य भाष्यस्य अर्थमाह—) अथाऽऽकृत्या वनं तुल्यं सद्भावेन प्रसज्यते । जातिपक्षविमोकेन वनसिद्धान्तदूषणम् ॥ ’ ९६ ॥ ( पूर्वं वृक्षातिरिक्तस्य वनस्य बाधकप्रत्ययात् असत्त्वमुपपाद्य पुनरपि वनादिषु नैव प्रत्ययविपर्यय इत्यादिना भाष्येण सत्त्वमुपगतम्, तस्याऽभिप्रायमाह—) ‘इति निगदितमेतल्लोकसिद्धैः पदार्थैर्व्यवहृतिरिह शास्त्रे न स्वतन्त्राऽभ्युपेतैः । भवति च जनदृष्टया जातिपङ्क्त्यादिभेदो यदि तु न घटतेऽसौ नैव बाधोऽस्ति कश्चित् ॥ ’ ९७ ॥ ( त्रिलोकप्रसिद्धपदार्थव्यवहारिणो मीमांसकाः, नैषां पृथिव्यादिवत् स्वतन्त्राभ्युपेताः पदार्थाः सन्ति, न च वनादयो भवन्ति लोकदृष्टाः । जातेः पङ्क्त्यादीनां च सत्यमिथ्यात्वरूपो विशेष इति ‘पूर्वं यदि वनेऽन्येन’ इत्यादिना उक्तम् । यदि तु नायं विशेषो घटते इति कश्चिदभिनिविशेत तं प्रति इदं भाष्यं ‘अथ वनादिषु’ इति वनस्य सद्भावेऽपि न काचिदस्माकं क्षतिरिति । ) । श्लोवा. १-९७ वनवादः.

ॐ वनव्याघ्रन्यायः । अत्र वनव्याघ्रयोः परस्परवियुक्तयोः शबरेण प्रघर्षणीयता भवति । संयुक्तयोस्तु परस्परसाहाय्यमाचरतोः दुर्द्धर्षता भवति तथा प्रकृतेऽपि । ( अतः रक्षयक्षकभावे अयं न्यायः ) । साहस्री. ३९१.

\* वनस्पतिः स्विष्टकृद्विकारः इति संक्षेपे ( २। ४।२१ ) वक्ष्यते । भा. १०।४।१६।३२, \* वनस्पतयो नाम अचेतनाः । ‘वनस्पतयः सत्रमासत’ इत्येवमादयोऽपि नानुपपन्नाः । स्तुतयो ह्येताः सत्रस्य । वनस्पतयो नाम अचेतना इदं सत्रमुपासितवन्तः किं पुनर्विद्वांसो ब्राह्मणाः । १।१।८।३२, \* ‘वनस्पतिं पृषदाज्येन यजति’ । पशौ । १०।४।१६।३२, \* वनस्पतेः अभिधानानि वृक्षः पादपो द्रुमः नगः इति । १०।४।१६।३२. \* ‘पुरुषमृगश्चन्द्रमसे गोधा कालका दारवाघाटस्ते वनस्पतीनाम्’ इयं संप्रदाने षष्ठी कारकविभक्तिरूपा विनियोक्ती श्रुतिः । वाल. पृ. ४५.

\* वनस्पतियागस्य स्विष्टकृदागः प्रकृतिः । वि. १०।४।१८.

### ॥ वनस्पतियागे नोपस्तरणाभिचारणे ॥

वनस्पतीज्यां प्रकृत्य 'सकृदुपहूतेन यजति' इति श्रुतेन सकृद्गृहीतेन तदीयोपस्तरणाभिचारणनिवृत्तिः । स्विष्टकृद्विकारत्वेनैव सकृद् गृहीतत्वात् । इति प्राप्ते, संसर्गरूपकार्यस्य अभावादेव तन्निवृत्तौ पञ्चावत्तिनां हविर्द्विरवदानस्य प्राप्तौ तदर्थोऽयं निषेधः । 'पृषदाज्या-च्चतुर०' इति शाखान्तरीयवचनात्तु हविषः एव चतुर्गृहीतपक्षेऽपि संस्कारनिवृत्तिः । संकर्ष. २।२।१००.

\* वनस्पतियागे निगमेषु विधिगतवनस्पतिशब्देनैव देवताया अभिधानं ज्योतिष्टोमे । १०।४।१६।३२-३३. भीको. पृ. ३८९ 'अनुबन्ध्यावनस्पतियागयोर्निगमेषु०' इत्यत्र अधिकरणं द्रष्टव्यम् ।

### ॥ वनस्पतियागयाज्यायां न देवतोपलक्षणम् ॥

पशौ वनस्पतियागस्य स्विष्टकृद्विकारत्वात् दार्शिक-स्विष्टकृदाज्यायां इष्टदेवतोपलक्षणनिगमानामुपलम्भात् वानस्पत्ययाज्यायामपि ते स्युः । इति प्राप्ते, वानस्पत्य-प्रेषनिगदे तासां सकृदुपलक्षितत्वेन पुनरुपलक्षणे माना-भावान्न स्युः । अत्रोपलक्षितत्वादेव च पाशुकस्विष्टकृदा-ज्यायामपि नोपलक्षणीयाः । याजुषहौत्रकास्तु वनस्पति-याज्यायामपि पुनरुपलक्षणमभ्युपगच्छन्ति । संकर्ष. २।४।२०.

\* वनिष्ठुः अग्नीधे इडाभक्षविकारः पशौ । भा. १०।७।५।१७. \* वनिष्ठुः । पशौ इडायां 'वनिष्ठुरग्नीधे' अनेन वनिष्ठुना अग्नीधः इतरेडाभागत्राधः । अयं च इडापात्रे हृदयादिवत् प्रास्यते । वि. १०।७।५. \* वनिष्ठुः वपासंनिहितः तत्सदृशो मांसविशेषः । धूर्तस्वामी तु स्थविरान्नविशेष इत्याह । सोम. १०।७।५. \* 'वनिष्ठुमस्य मा राविष्ठोरुलं मन्यमानाः' (तैत्रा. ३।६।६।३) इति मन्त्रः निषेधविधिसरूपः । बाल. पृ. ६५.

॥ वनिष्ठु-अधिकरणम् ॥ वनिष्ठुना अग्नीधः प्राकृतकृत्स्नेडाभक्षस्य निवृत्तिः अग्नीधोमीये पशौ । अग्नीधोमीये पशौ वनिष्ठुः अग्नीधः इडाभक्षविकारः ॥

अग्नीधश्च वनिष्ठुरध्युध्नीवत् । १०।७।५।१७॥

भाष्यम्— तत्रैव अग्नीधोमीये पशौ श्रूयते 'वनिष्ठुमग्नीधे' इति । तत्राधिकरणप्रदेशः । तत्र यः संशयः

स इहापि । किं वनिष्ठुः अग्नीधे विकारो भक्षस्य उत तस्य भागनियम इति । ततः स एव पूर्वपक्षः । अपूर्वत्वात् विधीयते । तस्माद्विकार इति । तस्य तदेवोत्तरम् । वचनान्तरेण प्राप्तत्वात् भागनियम इति । ततस्तदेवो-च्यते । 'अनस्थिमिरिडां वर्धयन्ति' इति अनुपाप्तत्वात् अप्राप्तो वनिष्ठुर्विधीयते इति । अत्राह, ननु वनिष्ठुरपि तत्र संकीर्तनात् प्राप्त एवेति । अत्रोच्यते । 'वनिष्ठुं प्रास्यति' इत्येतावच्च । तेन इडायां प्रासनमात्रं तस्य विधीयते इडासंस्कारार्थेन, नासाविडा, न तस्य भक्ष-शब्दसंयोगः । तस्मात् प्रासनमात्रम्, न तस्य भक्षे प्राप्तिः । पूर्वस्मिन् वचने न (च ?) (वचनेन इति तृतीयान्तं पाठान्तरम्) चतुर्थीसंबन्धः, तस्यैतत् अग्नीधः (धे इति कचित्) इति । चतुर्थीसंबन्धेन भक्षणं विधी-यते । तस्मात् पूर्वेणाधिकरणेन अतुल्याशङ्कायां तुल्यता सूत्रेणातिदिश्यते । सर्वेष्वेवाधिकरणप्रदेशेषु अतुल्याशङ्का निवर्त्यते ।

शा— 'वनिष्ठुमग्नीधे हरन्ति' तत्रापि पूर्ववदेव संशयपूर्वोत्तरपक्षाः । विशेषाशङ्का तु वनिष्ठोः इडायां प्रासनवचनादस्ति प्राप्तिरिति । सत्यमस्ति प्रासनं तत्तु इडासंस्कारार्थं उपस्तरणादिवत् । अतो नास्य इडात्वम् । न च भक्षसंयोगोऽस्य, भक्षयितुं प्रास्यतीति । न चतुर्थीनिर्देशः प्रासनविधावस्ति । तस्मात् अप्राप्तो वनिष्ठुः । 'अग्नीधे वनिष्ठुं' इति चतुर्थ्या अग्नी-त्संप्रदानके हरणे विधीयते इति प्राकृतस्य इडाभक्षस्य विकारः ।

सोम— वनिष्ठुः वपासंनिहितः तत्सदृशो मांस-विशेषः । धूर्तस्वामी तु स्थविरान्नविशेष इत्याह । तन्त्ररत्ने तु 'अग्नीधो हरति' इति षष्ठ्यन्तपाठमश्रित्य षष्ठ्या चतुर्थी लभ्यते इत्याह ।

वि— 'वनिष्ठुरपि तद्वत् स्यात् प्राप्तिः प्रासनतो यदि । इडासंस्कार एवायं भक्षो विक्रियते ततः ॥'

भाट्ट— तत्रैव 'वनिष्ठुमग्नीधे हरन्ति' इति श्रुतो वनिष्ठुरपि तस्येडाभक्षविकारः । यद्यपि च 'तस्यै वनिष्ठुं' इत्यनेन वनिष्ठोः इडायां प्रासनं विहितं तथापि न तस्य इडात्वम्, न वा तत्प्रासनं वर्धनवत् भक्षार्थम्, अपि तु

‘तस्यै इडायै वनिष्टुम्’ इति श्रवणात् उपस्तरणादिवत् इडासंस्कारार्थत्वमेव । अतश्च तस्य भक्षार्थत्वे प्रमाणाभावात् अप्राप्तमेव वनिष्टुसंस्कारार्थं अग्नीत्संप्रदानकं प्राकृतं हरणं इति तस्यापि प्राकृतेडाभक्षनिवृत्तिः । अत एव वनिष्टौ प्राकृतषडवक्तादिधर्मप्राप्तिः इत्यपि बोध्यम् ।

मण्डन—‘वनिष्टुरग्नीदशनं विकुर्यात् ।’

शंकर—‘वनिष्टुरपि बाधकः ।’

❧ वनिष्टुसंनिधानादुरुकेण वपाऽभिधानम् । १।४।३।२२॥

अग्निगुप्त्रैः ‘वनिष्टुमस्य मा राविष्ट उरूकं मन्यमानाः’ इति पठ्यते । तत्र उरूकं उलूकं उलूकसदृशं मन्यमानाः वनिष्टुं मा राविष्ट छिन्नं कुरुत इति वा अर्थः किंवा उरूकं वपां मन्यमानाः वनिष्टुं मा राविष्ट इत्यर्थः इति विचारे सिद्धान्तमाह । उरूकेण उरूकशब्देन वपाऽभिधानं वपाया अभिधानं स्यात् । वनिष्टुसंनिधानात् वपालंबनकाले व्यामोहेन वनिष्टोरपि लवनं प्रसज्येत तदनेन निषिध्यते । वनिष्टोर्लवनं तु पश्चात् भविष्यति । तस्मात् उरूकशब्दस्य वपा इत्यर्थः । उरूशब्दस्तावत् विस्तीर्णवचनो दृष्टः । तद्यथा उरु राजाङ्गणम्, उरु तैलिकाङ्गणं इति । कशशब्दो मेदसि प्रसिद्धः, यथा कशवाहिनो रथाः मेदवाहिन इति गम्यते । तस्यैकदेशः कशशब्दः समुदायप्रत्ययमादधाति । मेदस्विनी तस्य वपा । न विस्तीर्णं मेदो मन्यमानेन तत्संनिष्ठो वनिष्टुर्लवितव्यः इत्यर्थः । इति वपावचनात् सिद्धा भवति । के.

\* ‘वनिष्टुसंनिधानादुरुकेण वपाभिधानम् ।’ (१।४।३।२२) इत्यधिकरणे वनिष्टोर्लवनं प्रतिषिध्यते इति पूर्वपक्षः कृतः । सिद्धान्ते च न तावत् वनिष्टोः लवि-तस्यस्य सतो लवनं शक्यं प्रतिषेद्ध इति निरस्तम् । बाल, पृ. ६५.

\* वपनं केशश्मश्रुणोः यजमानसंस्कारो ज्योतिष्टोमे प्रधानार्थः । भा. ३।७।२।६. \* वपनम् । नानाव्रीजानामावपनं कृष्टे अग्निक्षेत्रे क्रियते अग्निचयने । तत्र प्रकरणस्थायै केचिच्चतुर्दश मन्त्रा ग्राह्याः न त्वादित एव । (‘या ओषधीः ०’ इत्यादय इति भाष्ये ।

‘या जाता ओषधयः ०’ इत्यादय इति शास्त्रदीपिकायाम्) । वि. १०।५।५. \* वपनस्य ज्योतिष्टोमे ‘केशश्मश्रु वपते’ इत्यस्य ‘मृता वा एषा त्वक्’ इत्यादिः फलश्रुतिः फलार्थवादः न तु फलविधिः । ४।३।१।१-३. मीको. पृ. २४६९ ‘पर्णमयीन्यायः’ द्रष्टव्यः । \* वपने केशश्मश्रुवपनेऽपि नित्यं नापित-कर्तृत्वं इति नाध्वर्योः क्षुरग्रहणापत्तिः । वा. ३।८।२।४ पृ. १११३. \* वपने क्षुरेण त्रिवर्षति इति त्रित्वं समुदायः तेन समुदायानुसमयस्तत्र । भा. ५।२।३।४-५.

❧ वपनाधिकरणम् । ज्योतिष्टोमे वपनादिसंस्काराः याजमानाः, वचनविशेषात् ऋतवजामपि । फलि-संस्काराधिकरणम् ॥

संस्कारास्तु पुरुषसामर्थ्ये यथावेदं कर्मवद् व्यवतिष्ठेरन् । ३।८।२।३ ॥

भाष्यम्—ज्योतिष्टोमे श्रूयते ‘केशश्मश्रु वपते, दतो धावते, नखानि निवृत्तते, स्नाति’ इति । तत्र संदेहः किमेवंजातीयका अध्वर्युणा कर्तव्याः, उत यजमानेनेति । किं प्राप्तम् ? अध्वर्युणा कर्तव्याः संस्कारा यथावेदं व्यवतिष्ठेरन् समाख्यानात्पुरुषेण कर्मवत् । यथा अन्ये पदार्था यस्मिन् वेदे आम्नाताः, तत्समाख्यातेन पुरुषेण क्रियन्ते, एवमेतेऽपीति ।

वा—कर्तृत्वमेव एतैर्विना विगुणमिति यथासमाख्यं संस्काराः ।

याजमानास्तु तत्प्रधानत्वात्, कर्मवत् । ४ ॥

भाष्यम्—यजमानेन वा कर्तव्याः । कुतः ? पुरुष-प्रधानत्वात् । कथं पुरुषप्रधान्यम् ? कर्त्रभिप्रायं क्रिया-फलं गम्यते, तस्मात् पुरुषस्य कर्मकरणसामर्थ्यमुपजनयन्ति । न च कश्चिद्येन कर्मकरणेन सामर्थ्यमुपजन्यते, तदर्थं पुरुषान् क्रीणातीति । ईप्सितेभ्यः पदार्थेभ्यः क्रीणाति । येन यस्य सामर्थ्यं भवति, तत्तेनैव कर्तव्यम् । कर्मवत् । यथा प्रधानकर्माणि पुरुषार्थानि यजमानस्य भवन्ति, एवमेतदपीति ।

वा—पुरुषप्रधानत्वाद्देवां याजमानता । गुणभूते हि कर्तरि अपेक्षिते, समाख्या नियामिका भवति । प्रधानत्वं च यजमानस्य असंदिग्धमवधारितम् । न चैते

कर्तृत्वसंजननार्थाः, तैर्विनाऽपि सिद्धे कर्तृत्वे फलमात्रानु-  
त्पादात् । ऋत्विक्फलं च दक्षिणालाभात्मकं विनाऽपि  
तैरुपलभ्यते, न तु याजमानम् । तस्मात् यथैव प्रधानानि  
पुरुषार्थत्वात् यजमानकर्तृकाणि भवन्ति, एवमेतेऽपीति ।  
यथाप्राप्तरूपाणामेव चैषां यजमानगामित्वम्, इति न  
दन्तधावनं अध्वर्युणा गृहीत्वा यजमानस्य दन्ताः क्षालयि-  
तव्याः । केशदमश्रुवपनेऽपि नित्यं नापितकर्तृत्वमिति  
नाध्वर्योः क्षुरग्रहणापत्तिः ।

व्यपदेशाच्च । ५ ॥

भाष्यम्— परस्मैपदव्यपदेशश्च भवति 'तमभ्य-  
नक्ति' 'शरेषीक्याऽनक्ति' इति च । अन्यो यज-  
मानस्य अञ्जनमभ्यञ्जनं (च) करोतीति गम्यते ।

वा— अध्वर्युव्यापारे च 'अभ्यनक्ति' इति परस्मै-  
पदेन निर्देशात् 'अभ्यङ्क्ते' इत्यात्मनेपदयुक्तो  
विधिर्यजमानस्येति गम्यते ।

गुणत्वे तस्य निर्देशः । ६ ॥

भाष्यम्— यदुक्तं समाख्यानात् यथावेदमिति ।  
नैतदेवम् । गुणत्वे तस्य निर्देशः । तत्र वयं समाख्यां  
नियामिकां इच्छामः, यत्र कर्मणः प्राधान्यम् । यदर्थं  
क्रेतव्याः पुरुषाः प्राप्ताः, तत्र समाख्यया नियमः । कल्प्यो  
हि संबन्धो वपनादिभिः पुरुषाणां अदृष्टार्थत्वात् । कल्लत  
आरादुपकारकैः । न च कल्लते उपपद्यमाने कल्प्यः  
शक्यः कल्पयितुम् । तस्मान्न पुरुषप्राधान्ये समाख्या  
नियामिका स्यात् ।

वा— यत्तु इतरकर्मवत् समाख्यया नियम्यते इति ।  
तत्र समाख्या नियामिका भवति, यत्र कर्तुरपेक्षा । क  
चासौ, यदर्थः परिक्रयः । स च कर्तुः क्वचित् गुणत्व-  
मापादयितुं क्रियते, न संस्काराय । ( 'कल्प्यो हि'  
इत्यादि भाष्यं उक्तव्यवस्थोपपादनार्थत्वेन अवतारणपूर्वं  
व्याचष्टे— सु. ) तदृश्यति कल्पनीयो हि वपनादिभिः  
सह विनैवापेक्षया संबन्धः, इतरैः पुनः कल्लतोऽपेक्षणा-  
दिति ।

चोदनां प्रति भावाच्च । ७ ॥

भाष्यम्— चोदनेत्यपूर्वं ब्रूमः । अपूर्वं प्रति  
संस्कारा विधीयन्ते । ते ह्यसंभवात् द्रव्येषु कल्प्यन्ते ।

संनिवृष्टद्रव्याभावे च विप्रकृष्टेषु भवेयुः । यदा तु  
संनिवृष्टे द्रव्ये संभवन्ति, तदा न विप्रकृष्टेषु प्रयोक्तव्याः,  
कृतार्थत्वात् । तस्माद्याजमाना इति ।

वा— प्रधानापूर्वाश्रयत्वाच्च यजमानस्य संस्काराः  
संनिवृष्टाः सुखमपूर्वेण ग्रहीष्यन्ते । तत्सिद्धयर्थत्वाद्वा  
तत्रैव कर्तव्या इति ।

अतुल्यत्वादसमानविधानाः स्युः । ८ ॥

भाष्यम्— इदं पदोत्तरं सूत्रम् । अथ कस्मान्न  
समानविधाना भवन्ति, अविशेषविधानाद्धि पुरुषमात्रस्य  
प्राप्नुवन्ति । तदुच्यते । नैतत् समानं सर्वपुरुषाणां विधा-  
नम् । कुतः । अतुल्यत्वात् । अतुल्या एते एतद्विधानं  
प्रति । का अतुल्यता ? यत् यजमानस्य विहिताः, न  
ऋत्विजाम् । कथं यजमानस्य विहिता इत्यवगम्यते ?  
अर्थात् 'स्वयं प्रयोगे स्यात्' (३।७।८।१८) इति । नन्व-  
विशेषात् ऋत्विजामपि विहिताः । प्रयोजनाभावात् अवि-  
हिता इति पद्यामः । कथं प्रयोजनाभावः ? ऋत्विग्भिः  
क्रियमाणाः, न यजमानेन कृता न कारिताः । अतदर्थ-  
त्वात् परिक्रयस्य । स्वयंकृताश्च नार्थिन उपकुर्वन्ति ।  
तस्मादप्रयोजनाः । अत ऋत्विजामविहिताः । एतद-  
तुल्यत्वम् । तस्मान्न समानविधाना इति ।

वा— अनेन च न्यायेन यजमानस्य समाख्यया  
चर्त्विजां भवन्तु, विरोधाभावात् । न च संस्कारत्वात्  
प्रतिप्रधानमावर्तमाना दोक्ष्यन्तीति चोदिते वदति । नैत-  
द्युक्तम् । सर्वं हि यजमानेन स्वयं कर्तव्यं परिक्रयेण वा  
कारयितव्यम् । तद्यदि संस्कारान् अध्वर्यादयः कुर्युः  
ते परिक्रयस्य अयोग्यत्वेन असाध्यत्वाच्च कारिता नापि  
कृता इति अकर्माङ्गमेव स्युः । तस्मान्न ऋत्विग्यजमानाना-  
मेते समानविधाना इति ।

शा— पुरुषसंस्काराः केशदमश्रुवपनादयः किं आध्व-  
र्यावाः उत याजमाना एव इति समाख्यानात् आध्वर्यवत्वे  
प्राप्ते, ब्रूमः । संस्काराः संस्कृतस्य कार्ययोग्यतां आधातुं  
क्रियन्ते न कश्चिद्योग्यताजननार्थं कर्तारं परिक्रीणीते,  
स्वयमेव योग्यत्वात्, स तस्य कार्यं प्रति गुणभावेन परि-  
क्रीणीते, तेन गुणतयैव परिक्रीतानां कर्तृणां प्राप्तेः यथा-  
प्राप्तानामेव च समाख्यया व्यवस्थानात् यत्रैव पुरुषाणां



गुणभावः तत्रैव समाख्यानियमः । संस्कारास्तु याजमानाः वचनात् ऋत्विजामपि भवन्ति 'हिरण्यमालिनः ऋत्विजः' इतिवत् ।

**सोम**—पूर्ववैषम्येण प्रत्यवस्थानात् सगतिः । सूत्रार्थस्तु—संस्काराः कर्मवत् तत्तद्वेदसमाख्यया व्यवतिष्ठेन्, तेषां कर्तृपुरुषसामर्थ्यजनने उपयोगादिति ।

**वि**— 'संस्कारा वपनाद्याः किमध्वर्योः स्वामिनोऽथवा । अध्वर्योस्तत्र शक्तत्वात् तद्वेदोक्तेश्च तस्य ते ॥, संस्कारैर्योग्यतां प्राप्य स्वकार्यं कर्तुमृत्विजः । क्रीणात्यतः क्रिया तेषां संस्क्रिया यजमानगा ॥ '

**भाट्ट**— वपनादयः फलिसंस्काराः समाख्यानात् अध्वर्युकर्तृकाः । तेन अध्वर्युणा क्षुरं दण्डकाष्ठं जलं च गृहीत्वा यजमानस्य केशवपनादि दन्तधावनं स्नानं च करणीयं अञ्जनाभ्यञ्जनवत् । इति प्राप्ते, 'वपते' इत्यात्मनेपदात् वपनफलाश्रयस्य यजमानस्यैव तत्कर्तृत्वं प्रतीयते । अस्ति च तस्यापि छेदनाख्यवपनाधारत्वेन 'स्थाली पचति' इतिवत् तत्कर्तृत्वम्, तदादायैव 'तस्मात् केशान् वपाभ्यहम्' इति प्रयोगः । यस्तु 'नापितो वपति' इत्यादिप्रयोगः, स छेदनातुकूलक्षुर-क्रियाकर्तृत्वमादाय । तत्प्रयोजककर्तृत्वमादायैव 'नापितो यजमानं वापयति' इत्यादिप्रयोगः । अतश्च 'वपते' इत्यात्मनेपदस्थले आधारत्वमादायैव कर्तृत्वोपपत्तौ क्षुर-ग्रहणकर्तृत्वेऽपि तात्पर्यकल्पने प्रमाणाभावः । तेन अर्थो-क्षितस्य तस्य यजमानकर्तृत्वनियमे एव प्रमाणाभावे, अध्वर्युकर्तृत्वनियमस्य कः प्रसङ्गः इति नापितकर्तृकमपि तत् । सोमे तु 'प्रवपति देवश्रूः' इति परस्मै-पदप्रयोगात् अध्वर्युकर्तृकगोदानवपनोत्तरं 'नापिताय क्षुरं प्रयच्छति' इति विधानात् तत्कर्तृकमेव तत् । एवमन्यत्रापि आत्मनेपदयुक्ते द्रष्टव्यम् । अत एव यत्र 'तमभ्यनक्ति', 'शरेषीकयाऽनक्ति', 'दण्डेन दीक्षयति', इत्यादौ परस्मैपदनिर्देशः अधिकः श्रुतः, तत्र सत्यपि आधारत्वमादाय आत्मनेपदोपपत्त्या यजमानकर्तृत्वे, व्यापारान्तरस्यापि विधेयत्वात् अध्वर्युकर्तृत्वमिष्टमेव । स्नाने तु स्वनिष्ठव्यापार एव, स्नातीति परस्मैपदस्यापि प्रयोगात् अन्यकर्तृके च स्नापयतीत्येव प्रयोगात्, यज-

माननिष्ठव्यापारस्यैव विधेयत्वेन अन्यकर्तृकव्यापारस्य अविधेयत्वेन नाध्वर्युनियमः । न त्वत्र परस्मैपदात् अन्यकर्तृकत्वनियमः, स्नाधातोः स्वरितेत्वाद्यभावेन तदभावात् । अतः फलिसंस्काराः स्वामिकर्तृका एव । कर्तृ-संस्कारास्तु हिरण्यमालित्वादयः सामान्यविहिताः सर्वेषामेव । विशिष्य विहितास्तु तेषामेवेति न तत्रापि समाख्यया नियमः, तस्याः नियामकमात्रत्वेन प्रापकत्वाभावादिति वक्ष्यते ।

**मण्डन**— 'स्यात् स्वामिनिष्ठं वपनादि कर्म ।'

**शंकर**— 'पुंसंस्कारा याजमानाः ।' ३. 'वचना-दृत्विजामपि ।' ४.

\* वपनार्थानां आधूननार्थानां च चयनप्रकरण-पठितमन्त्राणां श्रुतसंख्यासंपत्तये अनियमेनोपादानम् । भा. १०।५।५।१४.

\* वपनादयः यजमानसंस्काराः प्रधानोपकारकाः नाङ्गोपकारकाः । वि. ३।७।२, \* वपनादयः संस्काराः यजमानस्यैव । वचनात् हिरण्यमालिनो ऋत्विजः सर्वे वाजपेये, लोहितोष्णीषत्वं श्येने सर्वेषां ऋत्विजाम् । ३।८।५, \* वपनादयः संस्काराः यजमानगतमालिन्य-

मपनीय यागयोग्यतामुत्पादयितुं क्रियन्ते । ३।८।३, \* वपनादयः संस्काराः यजुर्वेदे समाभ्याताः । ३।८।३.

\* वपनादिसंस्काराणां लोपोऽस्थिरयज्ञस्य मृताधिकारित्वपक्षे । १०।१।१८।५०. मीको. पृ. ७६० (४) 'अस्थिरयज्ञस्य मृताधिकारित्वपक्षे जप-संस्कार-इष्टीनां लोपः' इत्यत्र द्रष्टव्यम् ।

\* वपनादिसंस्कारकृतोपकारश्चादृष्टः । स च यजमानस्य दृष्टे कर्तृत्वाकारे नास्ति किंतु भोक्तृत्वाकारे अदृष्टे एव । वि. ३।७।२.

\* वपननखनिकृन्तनयोः निर्जानापातकर्तृकत्वेन कर्त्रन्तरानाकाङ्क्षा । सु. ३।८ पृ. ५४.

\* वपननिषेधः आधाने-अपूर्वकर्मगत-संनिपत्यो-पकारक-अदृष्टार्थक्रियानिषेधः । बाल. पृ. ३६.

\* वपनपयोत्रतपसां अग्नीषोमीयादिविकारेषु अगमनं सिद्धान्ते । वा. ३।७।२।६ पृ. १०७८.

\* अञ्जन-अभ्यञ्जन-वपनपावनानां बहुयजमान-  
केषु अहीनेषु त्रित्वादिविशिष्टेन एकैकेन पदार्थेन पदार्थानु-  
समयो यजमानेषु । सोम. ५।२।२.

\* वपा सर्वप्रदाना । भा. १०।७।८।२३, \* यद्यपि  
चतुरवत्ती यजमानः पञ्चावत्तैव वपा कार्या । १०।७।  
१९।६४, \* वपया प्रातःसवने चरन्ति अग्निष्टोमे  
पशोः सवनीयस्य । ११।२।३।१४. \* 'वपया प्रातः-  
सवने चरन्ति, पुरोडाशेन माध्यंदिने सवने, अङ्गैस्तृतीय-  
सवने' इति वचनं पशुमन्ति त्रीणि सवनानि कर्तव्यानि  
इति ( बोधयति ) । टुप्. १२।२।१२।३२. \* 'वपया  
प्रातःसवने चरन्ति, पुरोडाशेन माध्यंदिने, अङ्गैस्तृतीय-  
सवने' इति सवनीयपशोरेकत्वेऽपि कालभेदेन विधानम् ।  
वि. ११।२।३. \* वपायाः श्रपणं आहवनीये विहितम्,  
तस्यायं प्रतिषेधः योऽयं मांसपाकप्रतिषेधः वैदिकेऽग्नौ ।  
भा. १२।२।१।६. \* वपानां वाजपेयवपानां प्रयाज-  
शेषेणाभिधारणं नास्ति । ४।१।४।३३-३९. मीको.  
पृ. २७८५ 'प्रयाजशेषाभिधारणन्यायः' इत्यत्र द्रष्टव्यम् ।  
\* वपायां प्राकृतावदानधर्मस्य नातिदेशः । संकर्ष.  
२।२।१६. मीको. पृ. ६९३ 'अवदानं प्राकृतं एक-  
कपाले' इत्यत्र अधिकरणं द्रष्टव्यम् ।

\* वपाभिधानं अग्निगुप्त्रैषगतेनोरुकशब्देन । ९।४।  
३।२२. मीको. पृ. ३४४ 'अग्निगुप्त्रैषगतेन उरुकशब्देन  
वपाभिधानम्' इत्यत्र अधिकरणं द्रष्टव्यम् ।

\* वपोत्खननस्य आत्मरक्षणशास्त्रविरोधः । सु.  
पृ. ४.

\* वपाप्रचारादूर्ध्वं पशुपुरोडाशस्य कालः । भा.  
१२।१।१।९, १२।३।२।५.

\* वपावत् हृदयाद्यङ्गैर्वपि पञ्चावत्त्वमेव ज्योति-  
ष्टोमे अग्नीषोमीये पशौ । १०।७।२०।७२-७३. मीको.  
पृ. १२० 'अग्नीषोमीये पशौ वपायामिव सर्वेऽङ्गेषु  
पञ्चावत्त्वम्' इत्यत्र अधिकरणं द्रष्टव्यम् ।

\* वपाश्रपणं प्रतिप्रस्थाता करोति । वि. १०।७।८.

\* वपाश्रपणी तन्त्रं ऐकादशिनेषु पशुषु । ११।४।९।  
३४-३९. मीको. पृ. १३०६ 'ऐकादशिनेषु पशुषु  
कुम्भीशूलवपाश्रपणीनां तन्त्रम्' इत्यत्र अधिकरणं

मी. को. ४२८

द्रष्टव्यम् । \* वपाश्रपणी तन्त्रं न नानाजातीयेषु पशुषु,  
यथा सौत्रामण्याम् । ११।४।१०।४०-४१. मीको. पृ.  
१९३६ 'तन्त्रं न कुम्भीशूलवपाश्रपणीनां' इत्यत्र  
अधिकरणं द्रष्टव्यम् । \* वपाश्रपणी तन्त्रं वाजपेये  
सप्तदशसु प्राजापत्यपशुषु । ११।४।८।३३. मीको. पृ.  
१९३५ 'तन्त्रं कुम्भीशूलवपाश्रपणीनां' इत्यत्र  
अधिकरणं द्रष्टव्यम् ।

\* वपाश्रपणी-कुम्भीशूलानां वाजपेये प्राजापत्य-  
पशुषु अङ्गादिश्रपणार्थं तन्त्रम् । ११।४।८।३०.

ॐ वमनाधिकरणम् । वैदिकसोमवमने सोमेन्द्रश्चरः  
प्रायश्चित्तम् ॥

पानव्यापच्च तद्वत् । ३।४।१२।३२ ॥

भाष्यम्— इदं सामानन्ति 'सोमेन्द्रं चरं निर्व-  
पेच्छयामाकं सोमवामिनः' इति । तत्र संदेहः,  
लौकिकस्य सोमपानस्य वमने सोमेन्द्रश्चरः उत वैदिक-  
स्येति । किं लौकिकं सोमपानम्, किंच वैदिकम् ?  
उच्यते । वैदिकं सोमपानं ज्योतिष्टोमे तद्विकृतिषु च ।  
लौकिकं सोमपानं यत् सप्तरात्रेषु दशरात्रेषु च धातुसाम्यार्थं  
आसेव्यमाने सोमे । किं तावत् प्राप्तम् ? पानव्यापच्च  
तद्वत् । लौकिके वमने इष्टिर्भविष्यति, न वैदिके ।  
तद्वदिति पूर्वः पक्षः प्रतिनिदिष्टः । यथा तत्र दोषसंयो-  
गेन श्रवणात् लौकिके अश्रपतिग्रहे इत्युक्तम्, एवमिहापि  
दोषसंयोगेन श्रवणं भवति 'इन्द्रियेण वा एष वीर्येण  
व्यूध्यते, यः सोमं वमति' इति । लोके धातुसाम्यार्थ-  
मासेविते वमनेन विनष्टे धातुसाम्यव्यापदा इन्द्रियेण  
व्यूद्धिरुपपद्यते । शास्त्राद्धि वैदिके न दोषः स्यात् । तत्र  
शेषः पातव्यः इति शब्दाच्चोदिते निर्वृत्ते नास्ति दोषः ।  
यद्यपि वम्यते, तथापि पानक्रिया तत्र निर्वर्तिता, कृतो  
वचनार्थ इति न दोषः स्यात् । तस्मात् लौकिकस्य  
सोमपानस्य व्यापदि सोमेन्द्रः स्यात् ।

वा-- अयमपि अनारभ्यवाद एव । 'सोमेन्द्रं चरं  
निर्वपेत् यः सोमं वमति' इति । तत्रापि पूर्ववदेव  
अधिकरणद्वयमपि विचार्यते । लौकिकसोमपाने रसायना-  
द्यर्थं कृते वमनेन व्यापने सोमेन्द्रयागाः, उत वैदिके,  
उत उभयत्रापि । तत्र तद्वत् इत्यनेन सामान्यपक्षः

‘दोषात् त्विष्टिलौकिके स्यात्’ इत्ययं चातिदिश्यते । अथवा अधिकरणद्वयमपि सिद्धान्तरूपेण अधिकरणद्वयेऽपि अतिदिश्यते । केनचिद्विशेषेण पूर्वपक्षरचना । तत्रेह तावत् वैदिकेन पानेन द्रव्यप्रतिपादनस्य कृतत्वात् न कदाचित् भ्रेषे पुनः प्रतिसमाधानापेक्षाऽस्ति इत्यनर्थकं इष्टिविधानम् । लौकिके तु वमनेन व्यापने रसायनगुणाभावात् इन्द्रियेण वीर्येण च व्युद्धिः संभाव्यते । न जलोदरवत् अत्यन्तासंभावना । तत्संयोगे च श्रूयमाणा इष्टिः तत्समाध्यर्थेन विज्ञायते । तस्मात् तत्र स्यादिति ।

दोषात्तु वैदिके स्यादर्थोद्धि लौकिके न दोषः स्यात् । ३३ ॥

भाष्यम्— वैदिकस्य पानस्य व्यापदि भवितुमर्हति, न लौकिकस्य । कस्मात् ? दोषात् । दोषसंबन्धोऽत्र श्रूयते ‘इन्द्रियेण वा एष वीर्येण व्युध्यते’ इति । लौकिके पुनः धातुसाम्याद्यर्थे क्रियमाणे न किञ्चित् दुष्यति । वमनायैव हि तं पिबन्ति लोके । अथापि अयमर्थवादः, तथापि फलकल्पनापरिहाराय वैदिके एव इति कल्पना न्याय्या ।

वा— तैरेव वैदिकत्वसामान्यादिभिः ( हेतुभिः ) वैदिके भवति इति कस्मान्नोच्यते ? न हि वमने वैदिकत्वं संभवति, अचोदितत्वात् । अतो य एव दोषो लौकिकगामित्वे हेतुः स एव इह वैदिकविषयत्वे स्यात्, तथाहि, ‘सम्यग्जरणरूपान्ता प्रतिपत्तिर्विधीयते । तद्व्यापदि प्रधानस्य न भवेत् पूर्ववत् फलम् ॥’ न च तावत् लौकिकपानव्यापदि दोषोऽस्ति, वमनार्थमेव पानात् । अथापि भवति, तथापि वैद्यकेनैव तस्य प्रतिसमाधानं इति न वैदिकोपायापेक्षा । वैदिके तु पाने सम्यग्जरणपाठात् जरणान्ता प्रतिपत्तिरवधारिता । सा च वमनेन व्याप्यते । ततश्च प्रधानफलवैगुण्याशङ्कायां तत्समाधानार्था इष्टिर्विज्ञायते । अथ तु अयं फलार्थवादः, ततः सुतरां फलकल्पनाभयात् लौकिकान्निवृत्तिर्गम्यते । वैदिके तु वमनेन पानं प्रत्यायितम् (प्रत्यवायितम्), तेन क्रतुस्यस्य इष्टिरङ्गं इति सुकरः संबन्धः ।

शा— ‘तत्राविशेषादुभयोर्दोषाद्वा लौकिके भवेत् । दोषो ह्यत्रास्ति वमनाद् व्युद्धिरिन्द्रिय-

वीर्ययोः ॥’ एवं प्राप्ते, ब्रूमः । ‘लोके हि वमनायैव पानाद् दोषो न विद्यते । सम्यग्जरणपर्यन्तं वेदे पानं विधीयते ॥ वेदे तु क्रतुवैगुण्यात् समाधित्सोपजायते । अपेक्षितार्थता तत्र प्रायश्चित्तविधेर्भवेत् ॥ अपेक्षितविधिर्ज्यायाननपेक्षितचोदनात् । तेन कृत्वङ्गमेवेष्टिः फलं चैवं न कल्प्यते ॥’ ३४।१६.

सोम—सूत्रार्थस्तु—सोमपानस्य व्यापत्तिरपि अश्वप्रतिग्रहेष्ट्यधिकरणपूर्वपक्षवत् लौकिकी एव निमित्तमिति ।

के—दृष्टान्तसंगतिरत्र ।

वि— ‘सोमवामिचरुलौके वेदे वेन्द्रियसंक्षयः । दृष्टदोषो लौकिकेऽतो वमने विहितश्चरुः ॥, अदोषो वमनायैव लोके पानं श्रुतो पुनः । जरणाय ततो वान्तिदोषशान्त्यै भवेच्चरुः’ ॥

भाट्ट— अनारभ्यैव ‘वि वा एष इन्द्रियेण वीर्येण धर्यते (सोमपीथेन धर्यते) यः सोमं वमिति, यः सोमवामी स्यात् तस्मा एतं सोमेन्द्रं श्यामाकं चरुं निर्वपेत्’ इति श्रुता इष्टिरपि वैदिकस्यैव सोमस्य वमने भवेत्, न तु लौकिकस्य । वैरूप्यगौरवादिभयेन जयादिहोमवदेव उभयार्थत्वस्य तावदनुपपत्तेः । न च अश्वप्रतिग्रहेष्टिवत् दोषनिर्घातार्थत्वकल्पनया लौकिकमात्रविषयत्वशङ्का, वमनजन्यस्य आर्थवादिकस्य इन्द्रियवीर्यनाशाख्यव्युद्धिरूपस्य दोषस्य वैदिकसोमवमनेऽपि जायमानत्वात् । तन्निर्घातार्थत्वस्य प्रत्यक्षबाधितत्वाच्च । वैद्यके वमनार्थतयैव सोमपानविधानात्, तस्य इन्द्रियादिनाशकत्वानुपपत्तेश्च । अतः इन्द्रियवीर्यव्युद्धिपदेन लक्षणया क्रतुवैगुण्यस्यैव उपादानात् तन्निर्घातार्थत्वमेव अस्या इष्टेः युक्तम् । जायते च ‘मा मेऽवाङ्नाभिं अति गाः’ इत्यादिमन्त्रवर्णात् सम्यग्जरणान्तस्यैव भक्षणस्य शेषप्रतिपत्त्यर्थत्वावगतेः वमने क्रतुवैगुण्यम् । अतश्च अश्वदानवत् वमनस्य वैधत्वाभावेऽपि इष्टेः अग्निमत्क्रतुविशेषाङ्गत्वं अविरुद्धम् । १६.

मण्डन—‘वेदोक्तपाने वमने चरुः स्यात् ।’

शंकर—‘कर्माङ्गवमने यजिः ।’

❖ वमनेष्टिः ( ३।४।१२।३२-३३ ) 'सौमेन्द्रं चरुं निर्वपेत् यः सोमं वमिति' इति यच्छब्देन इष्टिवमनयोः समानकर्तृकत्वनिर्देशात् यजमानवमने एवेष्टिः । सु. पृ. १५१२, ❖ वमनेष्टिः । सौमेन्द्रं कर्म वमनोपस्थापित-कर्माङ्गतां अनुभवदेव सोमवामिन उपकरोति, यजमानस्यैव च तथा उपकर्तुं शक्नोति नत्विजम्, ततश्च यजमानार्थत्वेन सौमेन्द्रस्य कर्मणः यजमानकर्तृकत्वात् तस्य च वमनसमानकर्तृकत्वनिर्देशात् ( निर्वपेत् यः सोमं वमिति ) यजमानवमने एव सौमेन्द्रं कर्म । पृ. १५१३, ❖ वमनेष्ट्यां वैदिकसोमवमननिमित्तकत्वं अर्थवाद-प्रामाण्याधीनम् । पृ. ६६ .

❖ वमनविरेचनयोः ( सोमस्य ) प्रायश्चित्ताभ्या-नम् । वा. ३।२।१।२६ पृ. ७८५ .

❖ वरमद्य कपोतः श्वो मयूरादिति न्यायः । न्यायोऽयं संदिग्धबहुमूल्यवस्त्वपेक्षया अल्पमूल्यवस्तु-वस्त्वविषये प्रवर्तते । साहस्री. ६७७.

❖ वरं सांशयिकाजिष्कादसांशयिकः कार्षापण इति न्यायः । सुवर्णानामष्टाधिकशतात्मकनिष्कादसांश-यिकः कार्षापणो वरम् । कार्षापणं नाम राजतपरिमित-रूपकस्य 'रूपैया' इति ख्यातस्येति । न्यायोऽयं संदिग्ध-बहुमूल्यवस्त्वपेक्षया अल्पमूल्यवस्तुवस्त्वविषये प्रवर्तते । साहस्री. ६७६.

❖ वरः नाम — 'गौर्वै वरोऽतिवरः, अन्यो धेनुर्वरो-ऽतिवरः, अन्योऽनड्वान् वरोऽतिवरः' इत्यापस्तम्बा-चार्योक्तो वरशब्दार्थो द्रष्टव्यः । सोम. ३।८।१.

❖ वरगोष्ठीन्यायः । गोष्ठी गावोऽनेका वाच-स्तिष्ठन्त्यत्र 'गोष्ठी सभा' इत्यमरः । अन्योन्यवार्तालाप-स्थानविशेष इति । वरलाभाय गोष्ठी वरगोष्ठी । तथा यथा वरवधूबन्धूनामैकमत्ये विवाहारिरूपमेकं कार्यं निष्पाद्यते तथा प्रकृतेऽपि । साहस्री. २०.

❖ वरघाताय कन्यावरणमिति न्यायः ॥ न हि वरघाताय कन्यामुद्वाहयन्तीति न्यायः ॥ द्वाविमौ समानविषयकौ समानार्थकौ स्पष्टौ हि अनिष्टान्तरपातादि-संभावनायां अभीष्टहेत्वपि वस्तु न वरणीयमित्येवं तात्पर्यं प्रवर्तते । साहस्री. १५३, १५४.

❖ वरदानस्य अध्वर्युकर्मता अग्निचयने स्वयमातृ-ण्णोपधाने । 'य एतां इष्टकामुपदध्यात्, स त्रीन् वरान् दद्यात्' इति । वि. ३।८।२.

❖ वरकाः नाम धान्यं अयश्चिंयं तन्न प्रतिनिधात-व्यम् । भा. ६।३।६।२० .

❖ वरणं अत्यन्ताप्रवृत्तानां प्रवर्तनार्थमभ्यर्थनम् । वा. ३।७।१।२४, ❖ वरणं आधानवत् कर्मोपधिकान् तान् ( ऋत्विजः ) उत्पादयत् दृष्टार्थं भविष्यति । ३।७।१६। ३३ पृ. १०९७. ❖ वरणम् । 'ऋतुप्रेषादिभिर्वृणीते' इति येषां शाखायां वचनम्, तेषां तैरेव मन्त्रैर्वरणम् । संकर्ष. ३।४।११. मीको. पृ. १२४३ "ऋतुप्रेषादि-भिर्वृणीते" इति येषां " इत्यत्र अधिकरणं द्रष्टव्यम् ।

❖ वरणमृत्विजामानमनार्थत्वात् सत्रे न स्यात् स्वकर्मत्वात् । १०।२।१०।३५ ॥

द्वादशाहादौ सत्रे ऋत्विजां वरणं न स्यात् । पूर्ण-मासादौ वरणस्य आनमनार्थत्वात् सत्रे च स्वकर्मत्वात् आर्त्विज्यस्य । सत्रे सर्वे यजमानाः सर्वे ऋत्विजः इति सत्रकर्म सर्वेषां स्वकर्मैव भवति न परकीयम् । पूर्णमासादौ तु ऋत्विजां न स्वकर्म इति तत्र वरणं आनमनार्थं इति युक्तम् । तस्मात् सत्रे वरणं नास्ति इति सिद्धान्तः । के.

❖ 'वरणमृत्विजामानमनार्थत्वात्' ( १०।२।१०। ३५ ) । अध्वर्यादयो दीक्षावाक्ये अनूच्यन्ते इति वरणभरणे कर्तव्ये स्याताम्, तत्र 'वरणमृत्विजां' इति विरुध्यते । वा. ३।७।१६।३३ पृ. १०९८.

❖ 'वरणमृत्विजामानमनार्थत्वात्' १०।२।१०।३४ । सत्रे ऋत्विजां स्वकर्मत्वेन वरणस्य आत्मार्थत्वापत्तेः आत्मनि च प्रार्थनाख्यवरणायोगात् सत्रे वरणं नास्ति । सु. ३।७ पृ. ३५. ❖ वरणमृत्विजां किं अवयवमुद्दिश्य समुदायमुद्दिश्येति । किं पुनरत्र युक्तं समुदायमुद्दि-श्येति । तथा सति अविघ्नेन कर्तुं कर्म निर्व-र्तते । भा. ११।४।२।५। यदप्युच्यते समुदायमुद्दिश्य वरणमिति, तदयुक्तम् । वरणमपि भेदेन कर्तव्यम् । एकैकस्य भेदेन वरणम् । दुप्. ❖ वरणं ऋत्विजां प्रकृतौ ( ज्योतिष्टोमे ) आनमनार्थं दृष्टप्रयोजनम् । भा. १०।२।१०।३४, संकर्ष. २।३।१. ❖ वरणं

ऋत्विक्शब्दवाच्यऋतुयजनाभिमुख्यसिद्धयै विधीयते ।  
 सु. ३।७ पृ. ३५. \* वरणं च प्राक् कर्म-  
 प्रवृत्तेः । तत् अगृह्यमाणविशेषत्वात् तन्त्रम् । तेन  
 आनताः सर्वार्था भवन्ति । राजसूये । ( इति भाष्य-  
 मतम् ) । वार्तिकमतं तु वरणं वैदिकं प्रतिकर्म पृथक्  
 कर्तव्यम् , लौकिकं तु वरणं तन्त्रं स्यात् इति । भा.  
 १।४।२।५. \* वरणं चिकीर्षुर्यजमानः वरणीयेभ्यो  
 ब्राह्मणेभ्यः सोमं ब्रूयात् । ' तेभ्यः सोमं प्राह ' इत्या-  
 पस्तम्भः । सोमाभिधानप्रकारश्चात्र कल्पे दर्शितः  
 ' ज्योतिष्टोमेनाग्निष्टोमसंस्थेन रथंतरगृध्रेण गवां द्वादशशत-  
 दक्षिणेनाहं यक्ष्ये, तत्र त्वमुद्राता भव ' इत्यादिः । वि.  
 १०।२।११. \* वरणं तन्त्रेणैकमेव शक्यं कर्तुं याज्या-  
 सहस्रार्थमपि अदृष्टार्थं च । वा. ३।५।१८।४६ पृ.  
 १०।१६. \* वरणं नाम सत्कारपुरःसरं ' अग्निर्होता० '   
 इत्यादिमन्त्रेण ब्राह्मणप्रार्थना । वरणकाले च यजमानेन  
 ब्राह्मणेभ्यः सोमाभिधानं कर्तव्यम् । वि. १०।२।११.  
 \* वरणं निरूढपशुबन्धे होतृमैत्रावरुणयोर्द्वयोः । संकर्ष.  
 ३।४।१३. मीको. पृ. २३७१ ' निरूढपशुबन्धे होतृ-  
 मैत्रावरुणयोर्द्वयोर्वरणम् ' इत्यत्र अधिकरणं द्रष्टव्यम् ।  
 \* वरणं प्रकृतौ किं धर्ममात्रं उत परिक्रयार्थं इति नः  
 परीक्ष्यम् । मन्त्रवत्, नियमवच्च इति कृत्वा धर्म-  
 मात्रमिति । न । प्रकृतौ आनमनार्थं वरणं दृष्ट-  
 प्रयोजनं इति न शक्यं अदृष्टं कल्पयितुम् । ( नियमा-  
 दृष्टं तु भविष्यतीति ) । भा. १०।२।१०।३४. \* वरणं  
 प्रार्थनात्मकम् । सु. ३।७ पृ. ३६. \* वरणं भविष्य-  
 दानसूचनेनोत्साहजननार्थम् । अत एव वरणकाले  
 ' कञ्चित् कस्याप्यो दक्षिणाः ' इति ऋत्विजां प्रश्नः ।  
 वरणं सत्रे लुप्यते दानवत् । वि. १०।२।१०, \* वरणं  
 महापितृयज्ञे चोदकप्राप्तम् ' नाषेयं वृणीते न होतारं '  
 इति निषिद्धम् । तत्र वरणव्यतिरिक्तमङ्गजातमनुष्ठेयं इति  
 पर्युदासः । १०।८।१. \* वरणं वषट्कर्तृणामेव अग्नी-  
 षोमीये पशौ ' सत वृणीते ' इत्यनेनोक्तम् । संकर्ष.  
 ३।४।९. मीको. पृ. १२३ " अग्नीषोमीये पशौ ' सत  
 वृणीते ' इति वषट्कर्तृणामेव वरणम् " इत्यत्र अधि-  
 करणं द्रष्टव्यम् । \* वरणं वषट्कर्तृणां सप्तानामपि लौकिक्या

वाचा, अग्नीषोमीये पशौ । संकर्ष. ३।४।१०. मीको.  
 पृ. १२३ ' अग्नीषोमीये पशौ सप्तानामपि वरणं लौकिक्या  
 वाचा ' इत्यत्र अधिकरणं द्रष्टव्यम् ।

❧ वरणं सत्रे नास्ति ॥

' वरणमृत्विजामानमनार्थत्वात् सत्रे न स्यात्  
 स्वकर्मत्वात् । १०।२।१०।३४॥

भाष्यम्— सन्ति द्वादशाहप्रभृतीनि सत्राणि ' द्वाद-  
 शाहमृद्धिकामा उपेयुः ' इत्येवमादीनि । अस्ति च  
 प्रकृतौ ज्योतिष्टोमे वरणं ' अग्निर्मे होता स मे होता,  
 होतस्त्वं मे होताऽसि इति होतारम् ' इत्येवमादि  
 इति । तत् सत्रेषु संदिह्यते किं कर्तव्यम्, नेति । तत  
 एतावन्नः परीक्ष्यं किं प्रकृतौ धर्ममात्रं वरणं उत परि-  
 क्रयार्थमिति । यदि धर्ममात्रं प्रकृतौ, सत्रेषु कर्तव्यम् ।  
 अथ परिक्रयार्थम्, न कर्तव्यमिति । किं प्राप्तम् ?  
 मन्त्रवत् नियमवच्च इति कृत्वा धर्ममात्रम् । तस्मात्  
 सत्रेषु कर्तव्यमिति । एवं प्राप्ते, ब्रूमः । वरणमृत्विजां  
 सत्रेषु न स्यात् । न कर्तव्यमिति । स्वार्थं हि तेषां  
 कर्म । न च कश्चिदात्मानं वृणीते । प्रकृतौ च आन-  
 मनार्थं वरणं दृष्टप्रयोजनं इति न शक्यमदृष्टं कल्पयि-  
 तुम् । तस्मात् सत्रेषु वरणं न स्यात् इति ।

( ' अग्निर्मे होता, आदित्यो मेऽध्वर्युः । चन्द्रमा मे  
 ब्रह्मा, पर्जन्यो म उद्राता, आकाशो मे सदस्यः, आपो  
 मे होत्राशंसिनः, रश्मयो मे चमसाध्वर्यवः ' इति षड्-  
 विंशब्राह्मणे । के. )

शा— ज्योतिष्टोमे वरणं ऋत्विजामाभ्यातं ' अग्नि-  
 र्होता स मे होता ' इत्यादि । तत् सत्रेषु कर्तव्यं नेति  
 संशये चोदकानुग्रहाय कर्तव्यं ऋत्विक्स्वार्थं च इदं प्रकृतौ,  
 तच्च सत्रेऽपि यजमानेषु आधातव्यम् ' ये यजमानास्त  
 ऋत्विजः ' इति वचनात् । अतो लुप्तार्थत्वात् कर्तव्यं  
 वरणम् । नैवम् । आनत्यर्थं तत्प्रकृतौ कृतम् । न च  
 अत्र यजमानैः वरणेन भानमितव्यम्, अतोऽर्थलोपाद-  
 कर्तव्यम्, ऋत्विक्स्वमपि यागकर्तृत्वम्, तच्च प्रकृतौ  
 वरणविधानात् तद्द्वारेण आनतानामेव । सत्रेषु तु वरणस्य  
 अर्थलोपात् निवृत्तवरणानामेव न विगुणं ऋत्विक्स्वम् ।  
 अध्वर्यादित्वं च भविष्यति । यदि तु कर्मकरवचनः

अयं ऋत्विक्शब्दः ततो वरणेन अपि यजमानेषु अशक्य-  
माधातुम् । ते हि स्वार्थं कुर्वाणा न कर्मकरा भवन्ति ।  
तेन अन्वृत्तिभिरेव सत्रं कर्तव्यमिति वरणनिवृत्तिः ।

सोम— यथा शेषभक्षणमलुप्तार्थत्वात् कर्तव्यं तथा  
वरणमपि इत्युत्थितेः संगतिः । सूत्रार्थस्तु— सत्रे वरणं  
न स्यात् तस्य ऋत्विगानत्यर्थत्वात्, स्वार्थकर्मत्वात्  
सत्रस्य । तत्र यजमानानां स्वयमेव आनतत्वादिति ।

वि— ‘ऋत्विजां वरणं सत्रे कार्यं नो वा, ऽत्र  
सोमवत् । कार्यं, मैवं स्वकर्मत्वात् क्रयार्था प्रकृतौ  
वृत्तिः ॥’ इति ।

भाट्ट— परिक्रयणवत् वरणमपि ऋत्विगानत्यर्थ-  
त्वात् सत्रे न कार्यमेव । नहि तददृष्टरूपऋत्विक्संपत्त्यर्थम्,  
ऋत्विक्त्वस्य अदृष्टरूपत्वे प्रमाणाभावस्य तृतीये साधित-  
त्वात् ( ३।७।९ ) । न वा ऋतुयाज्यावरणवत् स्वतन्त्रा-  
दृष्टार्थम्, प्रमाणाभावात् । सिद्धमपि नैवमादि बाध-  
लक्षणे शिष्यहितार्थं कथ्यते इति विवेकः ।

मण्डन— ‘न सत्रे वरणं भवेत् ।’

शंकर— ‘सत्रे वरणबाधनम् ।’

\* वरणं सोमार्थं औपवसथ्येऽहनि एव, न तु सुत्या-  
काले उत्कर्षः । संकर्ष. ३।४।१४. ‘सोमार्थं वरणं  
औपवसथ्येऽहनि’ इत्यत्र अधिकरणं द्रष्टव्यम् । \* वरणं  
सौमिकं ‘यददृष्टो वषट् कुर्यात् भ्रातृव्यमेव यज्ञस्याशी-  
र्गच्छेत्’ इति यज्ञसंयोगात् अभियोगतुल्यन्यायतया केवल-  
प्रधानार्थं भवति, ततश्च सोमाङ्गभूते अवभृथे अति-  
देशप्राप्तं होतृवरणं ‘न होतारं वृणीते’ इत्यनेन पर्यु-  
दस्यते । सौमिकस्य वरणस्य अङ्गप्रधानार्थत्वे तु औप-  
देशिकेन आतिदेशिकस्य बाधेनैव अप्राप्तत्वात् पर्यु-  
दासानुपपत्तिः । यद्यपि च अवभृथः अपूर्वः तथापि  
आज्यभागाद्यर्थतया प्रसक्तस्य होतृवरणस्य पर्युदासो  
नैवानुपपन्नः । भाट्ट. ११।३।९. \* वरणं होतुः ज्योति-  
ष्टोमे ऐष्टिकेषु कर्मसु कर्तव्यम् । १२।१।१८।३६-४२.  
‘होतृवरणं दार्शिकं ज्योतिष्टोमे’ इत्यत्र अधिकरणं  
द्रष्टव्यम् ।

\* वरणान्यपि च यावच्छ्रुति मिद्यन्ते ‘एकस्यैवं  
पुनः श्रुतिः’ ( २।२।२।२ ) ‘गुणश्चापूर्वसंयोगे’ ( २।२।  
१।२४ ) इत्येवम् । वा. ३।७।१।२४ पृ. १०९०.

\* वरणकाले आदावेव यजमानेन तेषामुपदिष्टं  
‘अनेन मां राजसूयसंज्ञकेन कर्मसमुदायेन याजयत’  
इति । वरणं च प्राक् कर्मप्रवृत्तेः । ( इति भाष्यमतम् ।  
वार्तिककारस्तु नैतन्मन्यते ) । भा. १।४।२।५.

॥ वरणधर्मः ऊर्ध्वञ्जुत्वादिः होतुरेव न सर्वेषा-  
मृत्विजाम् ॥

‘आसीनमूर्ध्वञ्जुं होतारं वृणीते’ इत्यत्र विधीयमान-  
मूर्ध्वजान्वासनमृत्विक्संस्कारद्वारा प्रकरणधर्मः । वरणस्यैव  
वाऽयं धर्मः । होतृपदं च वह्नसाधनत्वादृत्विक्परम् ।  
तेन सर्वेषां त्रियमाणानामूर्ध्वजान्वासनम् । इति प्राप्ते,  
‘होतारं वृणीते’ इति वाक्यान्तरेणैकवाक्यतयोर्ध्व-  
जान्वासनविशिष्टहोतृवरणविधानाच्च सर्वैस्त्रिवरणधर्मः ।  
संकर्ष. ४।२।५.

\* वरणवादः । संकर्ष. ३।४।१-१४.

\* वरणविधयः— ‘ब्रह्माणं वृणीते, होतारं वृणीते,  
उद्रातारं वृणीते, अध्वर्युं वृणीते’ इति । भा. ३।७।  
१।२४, ‘चमसाध्वर्यूनं वृणीते’ । ३।७।१०।२५,  
‘शमितारमुपनयीत’ । ३।७।१३।२८.

॥ वराटकान्वेषणे प्रवृत्तश्चिन्तामणिं लब्ध-  
वानिति न्यायः । यथा— काश्यां स्वर्गादिकमुद्दिश्य  
यागाद्यनुष्ठाता अपि अकस्मान्मरणे प्राप्ते मोक्षमेव लभते,  
एतादृशविषयेऽस्य प्रवृत्तिरिति । साहस्री. ७८७.

\* वराहशब्देन आर्यप्रसिद्ध्या सूकर एव ग्राह्यो  
न म्लेच्छप्रसिद्ध्या कृष्णशकुनिः । यववराहाधिकरणम् ।  
१।३।४।८-९.

\* वरुणं पाशहस्तमालिखन्ति कथयन्ति च । भा.  
९।१।४।६.

\* ‘वरुणगृहीतः’ इति स उच्यते जलोदरेण यो  
गृहीतो भवति, यस्योदरं जलवृद्ध्या श्रयति । जलोदर-  
मित्येव लोके तत् प्रसिद्धम् । भा. ३।४।१०।२९.

\* वरुणग्रहः जलोदरं व्याधिः । पराक्रमः. ४।१.

\* वरुणप्रहवचनस्य शब्दस्य जलोदरवाचित्वेन लोके प्रसिद्धत्वात् यस्य जलवृद्ध्या उदरं श्वयति वर्धते स वरुणाख्येन जलरोगेण गृहीतत्वात् वरुणगृहीत इत्युच्यते । सु. पृ. १४९३.

\* वरुणदेवता जलोदररोगप्रदा । वि. ३।४।१५.

\* वरुणपाशो नाम जलोदररोगः । वि. ३।४।१५.

\* वरुणप्रघासाः द्वितीयं पर्वं चातुर्मास्येषु । वि. ७।१।३. वरुणप्रघासैः वर्षासु यजेत(चातुर्मास्ये) । भा. ११।२।३।१३. \* वरुणप्रघासानां एकश्चायं प्रयोगः, एककालत्वात्, समानोपक्रमोपसंहाराच्च । भा. ११।२।१०।४५. \* वरुणप्रघासानां प्रावृषि अनुष्ठाने 'सकृदुपस्तीर्य द्विरभिघारयेत्' इति विधिः । संकर्ष. ३।१।२२. मीको. पृ. १६९३ 'चातुर्मास्येषु यदि प्रावृषि यजेत०' इत्यत्र अधिकरणं द्रष्टव्यम् । \* वरुणप्रघासेषु अग्निमन्थनादिपुनर्विधानं दक्षिणवैहारिकस्य मारुत्याख्यस्यार्थे । भा. ७।१।३।२१. \* वरुणप्रघासेषु अध्वर्युप्रतिप्रस्थात्रोः विहारभेदेनानुष्ठाने तत्तदङ्गेषु निर्वापादिषु पृथङ्मन्त्रपाठः, न तु तन्त्रम् । वि. १२।१।९.

॥ वरुणप्रघासेषु अध्वर्युभिन्नानां कर्तृणां तन्त्रम् ॥

कर्तृभेदस्तथेति चेत् । ११।२।१०।४४ ॥

भाष्यम्— तत्रैव चिन्त्यते, किं कर्तारो भेदेन उत तन्त्रमिति । किं प्राप्तम् ? कर्तृभेदस्तथा, यथा अङ्गभेदः । अष्टानां हविषां साङ्गानां कर्तृभिरुत्तरे विहारे प्रचरितव्यम् । इतरैर्दक्षिणे । एवं यथादेशं साङ्गानि प्रधानानि कृतानि भवन्ति । तेन उत्तरवैहारिकाः कर्तारो गृह्यमाण-विशेषा दक्षिणे विहारे नोपकुर्वन्ति । तस्मात् कर्त्तरैर्भवितव्यम् ।

न समवायात् । ४५ ॥

भाष्यम्— नैतदेवम्, अङ्गवत्कर्तृभेद इति । किं तर्हि ? तन्त्रेण कर्तारः स्युः । कुतः ? समवायात् । वचनेन हि कर्तारः समवयन्त्यत्र, चातुर्मास्यानां यज्ञ-क्रतूनां पञ्चविज इति । समुदायसंबन्धेऽपि सति अवयवा एव कर्तृभिः संबध्यन्ते । वरुणप्रघासानां च तदवयवत्वात् पञ्चमिरभिसंबन्धोऽभ्युपगम्यते । एकश्चायं वरुण-

प्रघासानां प्रयोगः एककालत्वात्, समानोपक्रमोपसंहाराच्च । तत् यावद्वचनं तावदेवात्र भेदेन कर्तव्यम्, नान्यदपि । न च कर्तृणां भेद उक्तः । तस्मात् तन्त्रेण भवन्तीति । तत्रैतत् स्यात् । प्रधानभेद उक्तेऽनुक्तोऽप्यङ्गानां भेदोऽभ्युपगम्यते । कुतः ? अङ्गानां प्रधानगामित्वात् । यथैव हि प्रयाजादीनां मारुत्या भेदात् भेदेन क्रिया, एवमङ्गभूतत्वात् कर्तृणां प्रयाजादिवत् कस्मान्न भेदोऽध्यवसीयते इति ।

तत्रोच्यते । अङ्गत्वाविशेषेऽपि सत्यन्यथाजातीयोऽन्यस्य अङ्गस्य उपकारोऽन्यथाजातीयोऽन्यस्य । प्रयाजादीनि अदृष्टेनोपकारसंबन्धेन उपकुर्वन्ति । बहिरादीनि यागद्रव्यधारणेन । अपराणि अधिकरणसंस्कारद्वारेण । तानि यागदेशाधिकरणभेदात् भिद्यन्ते । कर्तारस्तु क्रियानिवृत्त्या उपकुर्वन्ति । तेन ते देशभेदेऽपि सति प्राकृतोपकारप्रत्यभिज्ञानात्तन्त्रेण क्रियानिवृत्तिं शक्नुवन्ति कर्तुमिति न भिद्यन्ते । कः पुनः प्राकृत उपकार इति । होता तावदप्रतो गार्हपत्यस्य पश्चादाहवनीयादवस्थितो याज्यानुवाक्यावचनेन संबोधयन् यागस्य कर्तृत्युच्यते । शक्नोति तद्देशावस्थित एव सामीप्यात्तन्त्रेण क्रमप्राप्तं यागं कुर्वाणमध्वर्युवत् प्रतिप्रस्थातारमपि संबोधयितुमिति । अतो न भिद्यते । तथाऽऽमीध्रः समानत्वादुत्तरदेशस्य तत्रावस्थित एव प्रत्याश्रावणेनोभौ कर्तारवनुग्रहीतुम् । अतोऽसावपि न भिद्यते । तथा ब्रह्मा दक्षिणतोऽवस्थित उभयोराहवनीययोः समानत्वाद् देशस्य य एवोत्तरस्य दक्षिणः स एव दक्षिणस्य दक्षिण इति तत्रावस्थितः कृताकृतप्रत्यवेक्षणेन अनुज्ञावचनेन च शक्नोत्युभाव-नुग्रहीतुम् । अतस्तस्याप्यभेदः । अध्वर्युप्रतिप्रस्थात्रोस्तु वचनाद्भेद उक्त एवेत्यदोषः । तस्मान्न कर्त्तरैर्भवितव्यम् ।

लिङ्गदर्शनाच्च । ४६ ॥

भाष्यम्— लिङ्गं नैतमर्थं दर्शयति । 'प्रवयसमृषं दक्षिणां ददाति' इति दक्षिणैक्यमाह । तदेककर्तृत्वेन उपपद्यते । अन्यत्र दक्षिणाभावाच्च याजयेयुः । ननु अन्वाहार्येण याजयिष्यन्ति । न ज्ञायते क्त्वाह्वार्यः, कर्षभ इति । विशेषाग्रहणादुभयवर्षभः । उपादेयत्वेन

चोदितस्यैकत्वं विवक्षितम् । तस्मात् दक्षिणैक्यम् । तथा च तन्त्रं कर्तारः ।

वेदिसंयोगादिति चेत् । ४७ ॥

भाष्यम्— अथोच्येत वेदिसंयोगो होतुः श्रूयते 'अन्तर्वेद्यन्यः पादो होतुर्भवति, बहिर्वेद्यन्यः' इति । एकश्च होतुः पाद उभयत्रोपकर्तुमसमर्थः । तस्मात् कर्तृभेदः ।

न देशमात्रत्वात् । ४८ ॥

भाष्यम्— नैतदेवम् । कस्मात् ? देशमात्रत्वात् । नात्र होतुः पादो वेदेरुपकारार्थत्वेनोपदिश्यते ! किं तर्हि ? देशमात्रमेतद्विधीयते । तस्मिन् देशे होत्रा स्यात्वेक्यम्, यत्र अस्यैकः पादोऽन्तर्वेदि भवति बहिर्वेद्यन्य इति । कुतः ? एकवाक्यत्वात् । एकमिदं वाक्यं युक्तम्, संनिध्यनुग्रहादेकार्थत्वाच्च । यदि च होतुः पादो वेद्यङ्गत्वेनोपदिश्येत, एकस्मिन्नन्तर्वेदिनिहिते कृतः श्रुत्यर्थ इति द्वितीयस्थानियमः स्यात् । सोऽपि विधातव्यो बहिर्वेद्यन्य इति । कथं पुनरेकोऽन्तर्वेदीत्युक्ते द्वितीयोऽपि तत्र प्रसज्येत, अप्रतिषिद्धत्वात् । यदि द्वयोरन्तर्वेद्यन्यतः प्राप्तिः स्यात्तत एकस्य वचनं द्वितीयनिवृत्त्यर्थम् । न चास्ति प्राप्तिः । तस्मादस्ति प्रसङ्गः । तथा च वाक्य-भेदः । अथ तु देशविशेषविधानार्थमेतत्तत्तदेताभ्यां उभाभ्यां संभूय क्रियत इत्येकार्थत्वात् एकवाक्यत्वमुप-पन्नम् । तस्मान्न होतृपादो वेदेरुपकारकः । अतो नोभयत्र विधेयः ।

शा— कर्तृषु इदानीं तन्त्रावापौ चिन्त्येते । तत्र अध्वर्युप्रतिप्रस्थातारौ वचनादेव विहारद्वये व्यवस्थितौ । ब्रह्मा होता आग्नीध्रश्च किं विहारयोर्भेदेन उत तन्त्र-मिति । तत्र देशभेदेन प्रयोगयोर्भिन्नत्वात् प्रयोगाङ्ग-भूतानां कर्तृणामपि भेदः स्यात् । नैवम् । असत्यपि भेदे तैरेव उभयत्रापि कार्यसिद्धेः । दर्शिता च कार्यसिद्धिः भाष्ये वचनाच्च 'चातुर्मास्यानां पञ्चर्त्विजः' इति । विहारद्वयामिप्रायं हि इदं पञ्चर्त्विग्वचनम् । न हि एकैकस्मिन् विहारे पञ्च पञ्च सन्ति । वचनादेव विहारद्वये अध्वर्युप्रतिप्रस्थात्रोः व्यवस्थितत्वात् । तस्मात् तन्त्रं ब्रह्मादयः ।

सोम— पूर्वाधिकरणे देशभेदव्यवस्थापनेन सिद्धं भेदप्रयोगभेदं उपजीव्य एतदधिकरणप्रवृत्तेः संगतिः ।

वि— 'कर्तृभेदो न वा तत्र भेदः स्यादङ्गभेदवत् । पञ्चर्त्विग्वचनान्मैवं द्वयोरुक्त्या व्यवस्थितिः ॥'

भाट्ट— तत्रैव अध्वर्युप्रतिप्रस्थातारौ वचनात् व्यव-स्थितौ । ब्रह्मा होता आग्नीध्रश्च किं भेदेन उत तन्त्रेणेति चिन्तायां देशभेदात् तत्तद्देशकर्तव्यपदार्थप्रयोगभेदावगतेः प्रयोगाङ्गकर्तृणां भेदः इति प्राप्ते, सत्यपि प्रयोगभेदे तैरेव कर्तृभिः प्रसङ्गात् कार्यसिद्धेः तत्कर्तव्यपदार्थानामावृत्तौ प्रमाणाभावाच्च भेदेन ब्रह्मादयः । न ह्यत्र यदेवाध्व-र्युरिति वद्वचनमस्ति, अतश्च बह्वनुरोधेन अष्टानां तन्त्र-त्वावगतेः सत्यपि विरोधे तैरुत्तरविहारे एव पदार्थाः कर्तव्याः । अत एवोभयत्रोत्तरदेशसत्त्वेऽपि नाग्नीध्र-कर्तृकप्रत्याश्रावणादीनां भेदेनानुष्ठानं न वा तदर्थमाग्नीध्र-भेदः, बह्वनुरोधेन उत्तरविहारसंनध्युत्तर एव तेनैवा-ग्नीध्रेण कृतैरेव प्रत्याश्रावणादिभिरुपकारसिद्धेः ।

आवश्यकौ चेयं रीतिः अन्तर्वेदिकर्तव्ययाजमान-पदार्थेषु । न हि तेषां देशभेदादावृत्तिरिष्टा, देशसंस्कारक-त्वाभावेनावृत्तौ प्रमाणाभावात् । सकृत्कृतैरेव कार्यसिद्धेः । अत एव यत्राग्निसंमार्गादौ प्रसङ्गाभावस्तत्रावृत्तिरिष्टैव । न च तदर्थमाग्नीध्रभेदः शङ्क्यः । 'चातुर्मास्यानां पञ्च-र्त्विजः' इति वचनेन तद्वाधात् । ब्रह्मकर्तव्यपदार्थेषु तु नैव कश्चिद्विरोधः । विहारद्वयदक्षिणभागस्थितेन एकैकैव ब्रह्मणा तन्त्रेण उभयोपकारकपदार्थकरणोपपत्तेः । एवं होतृपदार्थेष्वपि । न च तस्य 'अन्तर्वेद्यन्यः पादो भवति बहिर्वेद्यन्यः' इति वचनेन वेदिदेशस्य अङ्गत्वावगतेः कथं तत्राविरोध इति वाच्यं 'अर्धमन्तर्वेदि मिनोति' इतिवत् देशविशेषलक्षणया गार्हपत्यपुरोभागस्यैव तत्र विधेयत्वात् । अस्तु वा कथञ्चित्तत्र विरोधस्तथाऽपि प्रसङ्गादेव कार्यसिद्धेर्न पदार्थावृत्तिः कर्तृभेदो वा ।

मण्डन— 'न तयोः कर्तृभिन्नता ।' तयोः दक्षिणोत्तरविहारयोः ।

शंकर— 'कर्तृतन्त्रं तयोर्मतम् ।'

\* वरुणप्रघासेषु अवभृथं अर्थकर्म प्रधानमित्यर्थः । न प्रतिपत्तिः, नापि वारुण्यामिश्रांशस्य विप्रकर्षः । वि.



११।२।१५. \* वरुणप्रघासेषु अवभृथे प्रधानाङ्गयोः देशभेदः 'अध्ववभृथेन चरन्ति' इति वचनात् ।  
 भा. ११।३।१।१. \* वरुणप्रघासेषु अवभृथधर्मक-  
 कर्मान्तरस्य विधानम् । ११।२।१५।६३-६६. मीको.  
 पृ. ७०३ 'अवभृथधर्मककर्मान्तरस्य वरुणप्रघासेषु  
 विधानम्' इत्यत्र अधिकरणं द्रष्टव्यम् । \* वरुणप्रघासेषु  
 अवभृथशब्दः सौमिकावभृथधर्मानतिदिशन् तद्धर्मसंयुक्तं  
 कर्मान्तरं विधत्ते । वि. ७।३।४, \* वरुणप्रघासेष्वामेया-  
 दीनां मारुत्या भेदेनानुष्ठानम् । ११।२।१।३५-४६.  
 \* वरुणप्रघासेषु आमिक्षा मारुती वारुणी च । भा.  
 ११।२।१५।६३. \* वरुणप्रघासेषु उत्तरे विहारे  
 'अध्वयुरष्टौ हवींषि आसादयति, मारुतीमेव प्रति-  
 प्रस्थाता दक्षिणस्मिन्' इयं देशतः वाचनिकी व्यवस्था  
 श्रौती । बाल. पृ. १८. \* वरुणप्रघासेषु उत्तरवेदिरस्ति  
 'उपात्रं वपन्ति' इत्यनारभ्य भृतेन वाक्येन उत्तरवेद्यां  
 अग्रेष्वपापस्य विहितत्वात् । वि. ७।३।९. \* वरुण-  
 प्रघासेषु औत्तरवैहारिकाणि अङ्गानि मारुत्या नोपकुर्वन्ति  
 देशभेदात् कर्तृभेदाच्च । भा. ११।३।११।२४, \* वरुण-  
 प्रघासेषु 'काय एककपालः' ( कः देवता अस्य इति  
 कायः ) चातुर्मास्येषु । ७।१।४।२२, \* वरुणप्रघासेषु  
 काये एककपाले चातुर्मास्यवैश्वदेविकद्यावापृथिव्यैक-  
 कपालविध्यन्तस्यातिदेशः नाम्ना । ७।३।१०।२६.

❧ वरुणप्रघासेषु दक्षिणविहारे क्रियमाण-  
 मारुत्यर्थं पृथगङ्गानुष्ठानम् ॥

दक्षिणेऽग्नौ वरुणप्रघासेषु देशभेदात् सर्वं  
 विक्रियते । ११।२।१।३५ ॥

भाष्यम्— वरुणप्रघासेषु विहारपृथक्त्वमाभ्यातं  
 'पृथगग्नीं प्रणयतः, पृथग्वेदीं कुरुतः' इति । तत्र  
 श्रूयते 'अष्टावध्वर्युत्तरे विहारे हवींष्यासादयति,  
 मारुतीमेव प्रतिप्रस्थाता दक्षिणस्मिन्' इति । इह विचा-  
 र्यते किं भेदेन दक्षिणविहारेऽङ्गानि कर्तव्यानि, अथवा  
 यान्येव उत्तरे कृतानि तान्येव इतरत्राप्युपकुर्वन्तीति । किं  
 प्राप्तम् ? भेदेनाङ्गानि कर्तव्यानि । कुतः ? देशभेदात् ।  
 देशो हि भिद्यते, दक्षिण उत्तर इति । यानि उत्तरे विहारे  
 प्रधानानि तेषां तद्देशान्येव अङ्गानि उपकुर्वन्ति, अङ्गानि

तु विधानत्वात् प्रधानेनोपदिश्येरन्, तस्मात्स्यादेकदेश-  
 त्वमिति । नान्यदेशाया मारुत्याः । तस्मात् तदर्थं दक्षिणे  
 विहारे भेदेन कर्तव्यानीति ।

अचोदनेति चेत् । ३६ ॥

भाष्यम्— एवं चेत्पश्यसि देशभेदादङ्गानां पृथक्  
 क्रियेति । नैतद्युक्तम् । यत्कारणम्, अचोदनाऽत्र  
 मारुत्याः । यत्र यागः फलं प्रति चोद्यते तत्राङ्गानि  
 गृह्णाति । न चेह मारुत्याः फलं प्रति चोदना । क  
 तर्हि 'चातुर्मास्यैः स्वर्गकामो यजेत' इति । न चेदिह  
 कर्म चोद्यते, अङ्गानां प्राप्तिरेव नास्ति, कुतो भेद-  
 स्तन्नता वा ।

स्यात्पौर्णमासीवत् । ३७ ॥

भाष्यम्— स्यादङ्गानां प्राप्तिः । पौर्णमासीवत् ।  
 तद्यथा 'पौर्णमास्यां पौर्णमास्या यजेत' इति न ताव-  
 त्कर्म फलं प्रति चोद्यते । अन्यत्रैव तच्चोदितम्, 'दर्श-  
 पूर्णमासाभ्यां स्वर्गकामो यजेत' इति । अथ च साङ्ग-  
 प्रधानं पौर्णमास्यां क्रियते इति । एवमिहापि भविष्यति ।

प्रयोगचोदनेति चेत् । ३८ ॥

भाष्यम्— अथ उच्येत, प्रयोगस्तत्र पौर्णमास्यां  
 चोद्यते यजेतेत्याख्यातेन । प्रयोगश्च अङ्गप्रधानानां  
 विवक्षितः । प्रयोगाङ्गं च कालः । तस्मात्तत्र साङ्गं  
 प्रधानं पौर्णमास्यां क्रियते इति ।

तथेह । ३९ ॥

भाष्यम्— तत्र ब्रूमः । इहापि मारुत्याः प्रयोग-  
 श्रोद्यते 'आसादयति' इत्यनेनाऽऽख्यातेन । यथा च  
 कालः प्रयोगाङ्गमेवं देशोऽपि । तस्मात् मारुत्यपि साङ्गा  
 दक्षिणविहारे कर्तव्या । ननु नाऽऽसादयतिशब्देन याग  
 उच्यते । कथं तस्य प्रयोगं वक्ष्यति ? आह । यागार्थ-  
 भेददासादनम्, यथा प्रकृतौ । तथा दृष्टार्थं भवति ।  
 इतरथा अदृष्टोऽर्थः कल्पयितव्यः स्यात् । यागार्थं  
 चेत्तत्र यागोऽवश्यं कार्यः । सैषा लक्षणया याग-  
 चोदना भवति । यथा 'सौर्यं चरं निर्वपेत्, सौम्यं  
 वभ्रुमालभेत्' इति । तस्मात् इहापि मारुत्याः प्रयोग-  
 श्रोद्यते । तथा च प्राप्तानामङ्गानां भेदेन क्रिया ।

आसादनमिति चेत् । ४० ॥

भाष्यम्— आह । न आसादयतिशब्देन याग उच्यते । किं तर्हि ? आसादनम् । ननु लक्षणया यागं वक्ष्यति । न श्रुतिमुत्सृज्य लक्षणाऽऽश्रयणीया । आसादनस्य दृष्टार्थत्वेन आश्रयिष्यते । आश्रीयेत, यद्यासादनं दृष्टार्थं संभवति । यदि दक्षिणेऽग्नौ मारुत्या होमः सिद्धः स्यात्तत्समीपे नयनं दृष्टार्थं भवेत् । स त्वसिद्धः । प्रकृतौ त्वेकत्वादाहवनीयस्य तत्रैव सिद्धो होमः । अतस्तत्सन्निकर्षे नयनं दृष्टार्थं संभवति । न त्विह तथा । न चेद् दृष्टार्थता युज्यते श्रुत्यर्थ एव ग्राह्यः । तस्मादासादनमासादयतिशब्देनोच्यते न यागः ।

नोत्तरेणैकवाक्यत्वात् । ४१ ॥

भाष्यम्— नैतददृष्टार्थं आसादनम् । कुतः ? उक्तरेणैकवाक्यत्वात् । 'अष्टावुत्तरे विहारे हवींष्यासादयति' इत्यनेनोत्तरविहारसंबन्धेन यदसंचयेन 'मारुतीमेव प्रतिप्रस्थाता दक्षिणस्मिन्' इत्येतस्यैकवाक्यत्वादेवं ज्ञायते, यथा नाऽऽसादनमदृष्टार्थमिति । कथं कृत्वा ? आहवनीयद्वये अव्यवस्थया हविषां होमः प्राप्तः । तदनुविधानादासादनमपि तथैव प्राप्तम् । तत्र व्यवस्थामात्रमनेन क्रियते । यथाप्राप्तस्य च व्यवस्था । होमाय च प्राप्तं नादृष्टाय । तस्मात् होमार्थमासादनम् । अपर आह । एकस्मिन् वाक्ये एक एवायमासादयतिशब्दः उभयोर्विहारयोरसादनमाह । उत्तरस्मिंश्च व्यक्तं तद्धोमार्थम् । एकस्मिंश्चोच्चारणे दक्षिणे होमार्थं न भविष्यतीत्येतन्नोपपद्यते । तस्मादुभयत्र होमार्थम् । अथोच्येत, आसादनमेवेदं विधीयते । यत्र दृष्टार्थं भवति, तत्र दृष्टार्थम् । यत्र न संभवति तत्रादृष्टार्थमिति । तच्च न । विध्यनुवादयोः यौगपद्यप्रसङ्गात् । यत्र दृष्टार्थं तत्र अनुद्यते, प्रकृतितः प्राप्तत्वात् । यत्रादृष्टार्थं तत्र विधीयते । तदुभयं युगपन्न संभवति । तस्मादयुक्तमेतत् । अथ होमार्थत्वे सति कस्माद्यागचोदना कल्पते, नाऽऽसादनमात्रमेवेति । आह । होमश्चान्यत्रेति । मैवम् । आसादनं हि होमार्थं भवति । नान्यत्र आसाद्यमानमन्यत्र होमार्थं भविष्यति ।

अवाच्यत्वात् । ४२ ॥

भाष्यम्— अपि च— न च होमार्थमासादनं वक्तव्यम्, सति होमे प्रकृतित एव प्राप्नोति । यागस्तु मी. को. ४२९

वक्तव्यः । स च सति होमे शक्यते लक्षणयाऽनेन वक्तुम् । तस्मादत्रापि आसादयतिशब्देन पौर्णमासीवत् यागस्य प्रयोग उच्यते । तथा च तन्त्रभेदः ।

आम्नायवचनं तद्वत् । ४३ ॥

भाष्यम्— वैदिकवचनं तद्वद् युक्तं भविष्यति यदन्त्यायोऽपदिष्टः 'यदेवाध्वर्युः करोति तत्प्रतिप्रस्थाता करोति' इति । तथा 'यस्मिन्नेव होमस्तस्मिन् ब्रूते देवतायजनम्' इति दक्षिणेऽपि विहारे देवतायागं दर्शयति । तद्यागार्थं आसादयतिशब्दो युज्यते । तस्मादप्येवम् ।

शा— वरुणप्रघासेषु विहारद्वयम्, द्वयोरपि आहवनीयः विभज्य स्थापितः । तत्र श्रूयते 'अष्टाध्वर्युरुत्तरे विहारे हवींष्यासादयति मारुतीमेव प्रतिप्रस्थाता दक्षिणस्मिन्' इति । तत्र विचार्यते किं नवानां अपि हविषां तन्त्रमङ्गानि उत आग्नेयादीनां अष्टानां मारुत्याश्चामिक्षाया भेदेन अङ्गानि कर्तव्यानि इति । 'सत्यं न तन्त्रमङ्गानि देशभेदात्तथापि तु । न पृथक् स्यादनुष्ठानं प्रसङ्गात् कार्यसिद्धितः ॥' अत्रोच्यते— 'तन्त्रेऽन्यस्य समारब्धे यत्राऽन्यस्य विधिः श्रुतः । तत्र प्रसङ्गो न त्वत्र युगपत्सर्वचोदनात् ॥' तस्मात् उभयत्र अङ्गानां आवृत्तिः ।

सोम— पूर्वत्र अङ्गप्रधानानां एकदेशत्ववत् इह नवानामपि हविषां एकदेशत्वम्, ततश्च तन्त्रत्वमित्युत्थितेः संगतिः ।

वि— 'मारुत्याः सार्धमष्टाभिरङ्गैस्तन्त्रं भिदाऽथ वा । प्रयोगैकत्वतस्तन्त्रं भेदो देशस्य भेदतः ॥'

भाट्ट— चातुर्मास्येषु वरुणप्रघासपर्वणि विहारद्वये आहवनीयद्वयं श्रुतम् । तत्र नव हवींषि विहितानि । तत्रेदं वचनं 'अष्टाध्वर्युरुत्तरे हवींष्यासादयति, मारुतीमेव प्रतिप्रस्थाता दक्षिणस्मिन्' इति । तत्र किं नवानामपि हविषां देशैक्यात् तन्त्रेणाङ्गानि ? उत तद्भेदात् भेदेन ? इति चिन्तायाम्, आसादनमात्रे देशभेदश्रवणेऽपि यागेषु तद्भेदश्रवणाभावात् 'प्रावृषि वरुणप्रघासेर्यजेत' इत्येकप्रयोगविधिपरिग्रहीतानां नवानामपि यागानां विकल्पेन एकस्मिन्नेव कस्मिंश्चिद्विहारे अनुष्ठानात् देश-

भेदाभावेन तन्त्रेणाङ्गानि । न चात्र प्राकृत एवासादने देशभेदश्रवणात् तस्य होमार्थाहवनीयप्रत्यासत्त्यर्थत्वेन दृष्टार्थत्वात् होमेऽपि देशभेदप्रतीतेस्तात्पर्यगत्या तत्तद्यागानां तत्तद्देशीयप्रयोगविधित्वस्यैवावगमात् तद्भेदेनाङ्गभेद इति वाच्यम्, प्रासादादनानुवादेन देशकर्त्राद्यनेकगुणविधाने वाक्यभेदात् । संख्याविशिष्टहविषामासादनविशेषणे विशिष्टोद्देशेन वाक्यभेदाच्च । अतश्च तत्र देशकर्तृविशिष्टासादनान्तरमेव मारुत्युद्देशेनोत्तरवाक्ये विधीयते, पूर्ववाक्ये च तद्भिन्नहविषां लक्षणयोद्देश्यत्वमङ्गीकृत्य देशमात्रविशिष्टासादनान्तरम्, अध्वर्योः समाख्याबलेनैव प्राप्स्युपपत्तेः । अतश्च अप्राकृतकार्ययोरेव आसादनयोर्देशभेदेन विधानात् नानयोर्यागप्रयोगविधित्वम् ।

अस्तु वा प्राकृतकार्ये एवासादनान्तरविधानम्, प्राकृतासादनस्यैव वा अतिदेशतः पूर्वप्रवृत्त्या विधानम्, तथाऽपि न यागप्रयोगविधित्वम्, आसादनमात्रे एव देशविधानोपपत्तौ यागलक्षणायां प्रमाणाभावात् । अस्तु वा याग एव देशविधानं तथापि 'ता उपांशु कर्तव्याः' इतिवद्वितीयानिर्देशात् प्रधानमात्र एवायं देशादिविधिः न तु साङ्ग इति नाङ्गावृत्तौ प्रमाणमस्ति । इति प्राप्ते,

सत्यमत्र वाक्यद्वयेऽपि त्वदुक्तरीत्यैव विशिष्टासादनविधानम्, तस्य च त्वदुक्तरीत्यैव प्राकृतकार्यापन्नत्वं प्राकृतत्वमेव वा तथापि प्रकृतौ तदासादनस्य तद्वृत्ति-यागसिद्धयर्थत्वात् तस्य विहारान्तरे करणे अप्राकृतकार्यत्वापत्तेस्तात्पर्यगत्या अस्य यागप्रयोगविधायित्वमेव । आसादयतिश्च निर्वपतिवत् तत्तद्यागोपलक्षणम् । एवं च नवानामपि विहारद्वयविकल्पोऽन्यन्तरवैयर्थ्यं च नाश्रितं भवति, अव्यवस्थया प्राप्तानां व्यवस्थामात्रकरणात् लाघवं च । 'अष्टौ हवींषि' 'मारुतीम्' इति च शक्यार्थकर्मिभूतानुवादः सन् तत्तद्यागलक्षणातात्पर्यग्राहकः ।

अतश्च 'आसादयति' इत्यत्र द्वितीयाश्रवणाभावात् 'सायं जुहोति' इतिवत् तत्तद्यागकरणकसाङ्गभावनाप्रयोगस्यैव देशादिविशिष्टस्य विधेयत्वावगत्युक्तैवाङ्गावृत्तिः । अङ्गप्रधानयोर्वैदेश्यापत्त्याऽपि चात्र साङ्गप्रयोगविध्यवश्यकभावः ।

न चैवमपि सकृत्कृतैरेवाङ्गैरुपकारस्य सिद्धेस्तेनैव प्रसङ्गात् यागान्तरस्योपकारोपपत्तेरावृत्तौ प्रमाणाभावः । उपकारलाभे च तदर्थमङ्गानाक्षेपात् विहितदेशाद्यभावेऽपि प्रसङ्गस्य वक्ष्यमाणत्वादिति वाच्यम्, तन्त्रमध्यपाठान्तरभावेन कस्य तन्त्रित्वं कुत्र प्रसङ्ग इत्यत्र नियामकाभावेन प्रसङ्गानुपपत्तेः ।

न च 'बहूनां स्यात्सधर्मत्वम्' इति न्यायेनानेकेषु देशाद्यबाध एव अष्टानां तन्त्रित्वतात्पर्यग्राहक इति वाच्यम् । तथात्वेऽपि यत्र साम्यं यथा सर्वतोमुखादौ चतुर्दिक्षु चतुर्षु विहारेषु चतुर्भिरध्वर्यादिभिः क्रियमाणे तत्र विनिगमनाविरहेण तन्त्रित्वनियमाभावे प्रसङ्गासंभवेन देशकर्त्रादिभेदेनाङ्गावृत्तेरावश्यकत्वात् ।

प्रकृते तु यद्यपि बहुरोधेन मारुत्यां प्रसङ्गः प्राप्नोति । तथापि 'यदेवाध्वर्युः करोति तदेव प्रतिप्रस्थाता करोति' इति वचनेन प्रसङ्गाभावप्रतीतेर्देशकर्तृविशिष्टमारुतीप्रयोगविधेः मारुतीप्रक्षेपाद्यङ्गमात्रे संकोचापत्तेश्चावृत्तिरिति ध्येयम् ।

मण्डन-- 'विहारयोस्तन्त्रभेदः ।' ( भेद एव न तन्त्रम् ) ।

शंकर-- 'विहारयोः अङ्गावृत्तिः ।'

वरुणप्रघासेषु दक्षिणविहारे प्रतिप्रस्थात्रामन्त्राः अध्वर्योः पृथगुच्चारणीयाः ॥

मन्त्राश्च, संनिपातित्वात् । १२।१।९।१८ ॥

भाष्यम्-- वरुणप्रघासेषु विहारपृथक्त्वे सति ये मन्त्राः संनिपातिनः, यथा आज्यग्रहणे प्रोक्षणेऽभिमर्शने । तेषां किं तन्त्रेण प्रयोगः, अथवा भेदेन इति । तन्त्रावापचिन्तेयम्, न प्रसङ्गचिन्ता । तत्र प्रयोगवचनानुग्रहाय तन्त्रभावे प्राप्ते, उच्यते । मन्त्राश्च आज्यग्रहणादयो भेदेन कर्तव्याः । कुतः ? संनिपातित्वात् । संनिपत्योपकारिण एते मन्त्रा उपस्थितं कर्माभिदधति । पृथक्कर्मणि अध्वर्युप्रतिप्रस्थातारौ उपतिष्ठेते । तस्मात् पृथक् प्रयोक्तव्याः । अपि च करणानां मन्त्रान्तेन कर्मादिसंनिपातं वक्ष्यति, 'मन्त्राणां करणार्थत्वान्मन्त्रान्तेन कर्मादिसंनिपातः स्यात्सर्वस्य वचनार्थत्वात्' इति । तथा सति

येन कर्मणा संनिपतितो मन्त्रस्तदर्थोऽसौ इति गृह्यते विशेषः । तस्मादप्यावृत्तिः ।

शा — वरुणप्रघासेषु दक्षिणोत्तरविहारयोः निर्वापादिमन्त्राः किं तन्त्रेण अध्वर्युणा प्रतिप्रस्थात्रा वा अन्यतरेण वक्तव्याः, उत उभाभ्यामपि भेदेन इति संशये अन्यतरेणापि उच्यमानाः शक्तुवन्ति उभयोः स्मृतिं कर्तुं इति मन्यते । निर्वापामीत्यादेः आत्माभिवादित्वात् न तन्त्रता संभवति, इति उभयोः पृथक्पृथक् प्रयोगः । सकृदसकृदनुष्ठानप्रसङ्गात् तन्त्रावापचिन्ताऽपि इयं अत्र कृता ।

सोम— पूर्ववदिह न कार्यसिद्धिः इत्युत्थितेः संगतिः । सूत्रार्थस्तु— निर्वापणादिमन्त्राः भेदेन प्रयोक्तव्याः, तेषां करणमन्त्रतया कर्मादिसंनिपातित्वात्, उभयोश्च कर्त्रोः प्रयोगशैष्यमान्यसंभवेन एकेन प्रयुक्तस्य इतरकर्तृकर्मादिसंनिपातासंभवात् इति ।

वि— ‘विहारभेदे निर्वापमन्त्रादेस्तन्त्रता न वा ।, तन्त्रं द्वयोः स्मृतेः सिद्धे, रुचमोक्त्या पृथग् भवेत् ॥’

भाट्ट— वरुणप्रघासेषु दक्षिणोत्तरविहारयोर्देशभेदात् कर्तृभेदाच्च पदार्थानां न तन्त्रता इति स्थितम् । तत्र च प्रयाजादिविषये भूयोऽनुग्रहस्य न्याय्यत्वात् मारुतां न्यायप्राप्तः प्रसङ्गः ‘यदेवाध्वर्युः करोति, तत् प्रतिप्रस्थाता करोति’ इति वचनेन बाध्यते इत्यप्युक्तमेव । अतस्ते तावत् पृथगेव कर्तव्याः । मन्त्रास्तु ये अर्थस्मरणार्थाः ते अध्वर्युणा तावत् पठनीयाः । ततश्च तेन मन्त्रान्ते पदार्थे कृते पश्चात् प्रतिप्रस्थात्रा स्वपदार्थे क्रियमाणे अध्वर्यु—प्रतिप्रस्थातृकर्तृव्यपदार्थयोः क्रमविधानात् प्रतिप्रस्थातृकर्तृकपदार्थस्य अध्वर्युकर्तृकपदार्थेनैव उपस्थिति-सिद्धेर्मन्त्रकार्यस्य प्रसङ्गसिद्ध्या न मन्त्राणां प्रतिप्रस्थात्रा पृथक्पाठः । इति प्राप्ते, निर्वापामीत्यादिमन्त्रेषु आत्माभिवादितया आत्मकर्तृकनिर्वापस्मृतेरेव कार्योपयोगितया तादृश्याश्चान्यतः अलाभात् न प्रसङ्गः । वस्तुतस्तु ‘यदेवाध्वर्युः करोति’ इत्यनेन न क्रमविधिः, प्रसङ्गाभावमात्रफलकतया पदार्थकरणमात्रविधानात्, कर्तृभेदेन पाठक्रमस्यापि अनियामकत्वाच्च । अतो युगपदेव द्वाभ्यां समन्त्रकाः पदार्थाः कर्तव्याः इति क्व प्रसङ्गावकाशः ।

मण्डन— ‘पाठः पृथक् स्यात् खलु संनिपातिनाम् ।’

शंकर— ‘विहारयोर्न मन्यैक्यम् ।’ १०.

\* वरुणप्रघासेषु ‘द्वयोः प्रणयन्ति’ इति पुनर्विहितमग्निप्रणयनं अपूर्वम् । न प्राकृतं नापि सौमिकं परंतु अतिदेशप्राप्तं प्राकृतं कृत्वा पुनः अपूर्वं विहितं अग्निप्रणयनं कर्तव्यम् । वि. ७।३।९ वर्णकं २ (वार्तिकमतम्), \* ‘वरुणप्रघासेषु ‘द्वयोः प्रणयन्ति’ इति पुनर्विहितमग्निप्रणयनं न तु वैश्वदेवश्रुतासीर्ययोः । पुनर्विधानं च उत्तरवेद्यां अग्निनिधानगुणविधानार्थम् । ७।३।९, \* वरुणप्रघासेषु नव हवींषि विहितानि । तेषु मारुतीमामिक्षां प्रतिप्रस्थाता दक्षिणे विहारे अनुतिष्ठति । इतराण्यष्टौ च अध्वर्युस्त्तरे विहारे अनुतिष्ठति । उभयोरपि विहारयोरङ्गानां भेदेनानुष्ठानम्, न तन्त्रम् । ११।२।९.

वृ वरुणप्रघासेषु पत्नीसंयाजानां द्विरावृत्तिः ॥  
एकाग्रित्वादपरेषु तन्त्रं स्यात् । ११।२।११।  
४९ ॥

भाष्यम्— इदमपरं तत्रैव चिन्त्यते । किं आपराग्निका होमास्तन्त्रं कार्याः उत भेदेनेति । किं प्राप्तम् ? तन्त्रमिति । कुतः ? एकाग्रित्वात् । पौर्वाग्रिकानामग्निभेदात् भेद उक्तः । इह स हेतुर्नास्ति । एकाग्रित्वादेतेषाम् । तस्मादेते तन्त्रं भवेयुः ।

नाना वा कर्तृभेदात् । ५० ॥

भाष्यम्— नाना भवेयुः । कुतः ? कर्तृभेदात् । मारुत्या यान्यङ्गानि तानि प्रतिप्रस्थात्रा कार्याणि । इतराणि अध्वर्युणा । तन्त्रभावेऽन्यतरेषां कर्तृकृतं वैगुण्यं स्यात् । तस्मात् भेदः ।

शा— ये पुनः आपराग्निका होमाः पत्नीसंयाजादयः तेषु तन्त्रं आवापो वा इति संदेहे पौर्वाग्रिकवत् देशभेदाभावात् तन्त्रत्वं स्यात् । असत्यपि देशभेदे कर्तृभेदात् भेदः, प्रतिप्रस्थातृकर्तृका हि मारुत्या उपकुर्वन्ति अध्वर्यु-कर्तृकास्त्वितरेषां तस्माद्भेदः ।

वि— ‘तत्रैव पत्नीसंयाजादौ तन्त्रं भिज्यताऽथवा । तन्त्रमग्न्यैक्यतो, मैवं कर्तृभेदानिवारणात् ॥’

**भाट्ट**— तत्रैवापराग्निकाः पत्नीसंयाजादयो देश-  
भेदात्तन्त्रम् । इति प्राप्ते, देशभेदवत्कर्तृभेदस्यापि प्रयोग-  
भेदप्रयोजकत्वात् तदनुरोधेन तत्राप्यावृत्तिः । न च देश-  
भेदादेवाङ्गावृत्तौ सिद्धायां तत्र कर्त्रन्तरापेक्षणे प्रतिप्रस्थातृ-  
मात्रविधानात् कर्तृभेदस्य स्वातन्त्र्येण प्रयोगभेदाक्षेप-  
कत्वमिति वाच्यम्, वैपरीत्यस्यापि वक्तुं शक्यत्वेन  
विनिगमनाविरेहेणोभाभ्यामपि कर्तृदेशाभ्यां स्वविशिष्ट-  
प्रयोगविधिबलेन प्रयोगभेदाक्षेपोपपत्तेः । अतश्च पत्नी-  
संयाजादिषु देशभेदाभावेऽपि कर्तृभेदादेवावृत्तिः ।

**वस्तुतस्तु** देशकर्तृविशिष्टप्रयोगविधानेऽपि पाष्टिक-  
परस्परावयवशेन तत्तद्देशीयतत्कर्तृकपदार्थानामेव प्रयोग-  
विध्यापत्तेर्होत्रादिकर्तृकपदार्थानां तत्तद्देशाप्रसिधेयत्वं अत-  
द्देशीयानामप्यापराग्निकानां प्रतिप्रस्थातृकर्तृत्वानापत्ते-  
र्नानेन पत्नीसंयाजादिषु प्रतिप्रस्थातृकर्तृकत्वम् । न हि  
मास्तीयागे प्रतिप्रस्थातृकर्तृकत्वम्, येनाङ्गप्रधानयोरेक-  
कर्तृकत्वात् पत्नीसंयाजेष्वपि तत्प्राप्तिराशङ्क्येत । मास्ती-  
यागस्य यजमानकर्तृकत्वेन प्रतिप्रस्थातृकर्तृकत्वाभावात् ।  
किन्तु 'यदेवाध्वर्युः करोति' इत्यनेन पत्नीसंयाजेषु  
तत्प्राप्तिः । अत्र हि यत्पदार्थं यागाष्टकाङ्गभूते अध्वर्युः  
कर्ता तत्पदार्थस्य मास्तीयागाङ्गत्वे प्रतिप्रस्थातृकर्तृकत्वं  
विधीयते । अतश्चापराग्निकानामप्यावृत्तिः ।

**मण्डन**— 'आपराग्निकभेदः स्यात् ।' आपराग्निक-  
कानां होमानां भेदः भेदेन अनुष्ठानं स्यात्— न तन्त्रेण  
इत्यर्थः ।

**शंकर**— 'आपराग्निकभेदोऽत्र ।'

\* वरुणप्रघासेषु प्राजहितादेव औत्तरवेदिकस्य प्रणय-  
नम् । **संकर्ष**, ३।२।२२. \* वरुणप्रघासेषु ब्रह्मादीनां न  
भेदः । **भाट्ट**, १।१।२।९. \* वरुणप्रघासेषु मास्तीया-  
भेदे प्रयाजादीनां भेदेन क्रिया । **भा.** १।१।२।१०।४५.  
\* वरुणप्रघासेषु यवपिष्टमयं मेघं वारुण्यामिक्षायां म-  
दधाति । तस्य आमिक्षासंयुक्तस्य मेघस्य सर्वस्यैव होमः ।  
**वि.** १।१।२।१५, \* वरुणप्रघासेषु वारुणी आमिक्षा ।  
तत्र 'वारुण्या निष्कासेन तुषैश्चावभृथमभ्यवयन्ति' ।  
अत्र प्रयोगप्रकारः— वरुणप्रघासेषु नव हवींषि । तेष्वष्टमं  
हविः वारुण्यामिक्षा । नवमं हविः 'काय एककपालः' ।

वारुण्यामिक्षायां यवपिष्टनिर्मितं मेघमवदधाति, तत्  
आमिक्षासंयुक्तं मेघं सर्वमवदाय हुत्वा, तत् एककपालेन  
प्रचर्य, भाण्डलिनेन वारुण्यामिक्षाया निष्कासेन यवतुषैश्च  
अवभृथमनुतिष्ठन्ति इति । १।१।२।१५, \* वरुणप्रघासेषु  
'वारुण्या निष्कासेन तुषैश्चावभृथं यन्ति' इति विहिते  
कर्मान्तरे अतिदेशप्राप्तौ वारुण एककपालः पुरोडाशः  
तुषनिष्कासाभ्यां बाध्यते । अतिदेशात् उपदेशः प्रबलः ।  
७।३।५. \* वरुणप्रघासेषु विहारद्वये सति पत्नी-  
संयाजानां तन्त्रं न, कर्तृभेदात् । १।१।२।११।४९-५०.  
\* वरुणप्रघासेषु विहारद्वये होतृ-आग्नीध्र-ब्रह्मणां तन्त्रम् ।  
अध्वर्युप्रतिप्रस्थात्रोस्तु वचनाद्भेदः । १।१।२।१०।४४-  
४८. \* वरुणप्रघासेषु विहारपृथक्त्वे आज्यग्रहणे, प्रोक्षणे,  
अभिमर्शने, संनिपातिनो मन्त्राः अध्वर्युप्रतिप्रस्थातृभ्यां  
भेदेन कर्तव्याः । **भा.** १।२।१।९।१८. \* वरुणप्रघा-  
सेषु विहारभेदेऽपि गार्हपत्यस्यैकत्वात् पत्नीसंयाजादीनां  
तन्त्रं इति पूर्वपक्षः । अध्वर्युः प्रतिप्रस्थाता च एकस्मि-  
न्नेव गार्हपत्ये पृथक्पृथक् पत्नीसंयाजान् जुहुयातामिति  
सिद्धान्तः । **वि.** १।१।२।११. \* वरुणप्रघासेषु वैश्वदेवे  
च अग्निमन्थनम् । **भा.** ७।१।३।१७. \* वरुणप्रघासेषु  
वैश्वदेवपर्वस्थसार्थवादाङ्गविधीनां 'एतद्ब्राह्मणान्येव पञ्च  
हवींषि, यद्ब्राह्मणानीतराणि' इत्यनेनातिदेशः, न तु अर्थ-  
वादमात्रस्य । **वि.** ७।१।३. \* वरुणप्रघासेषु 'शमीमय्यो  
हिरण्मय्यो वा लुचो भवन्ति' । **वि.** ७।१।५. \* वरुण-  
प्रघासेषु शमीमय्यः हिरण्मय्यो वा लुचः संमार्ष्टव्याः । संमा-  
र्गधिकरणम् । २।१।४।९-१२. \* वरुणप्रघासेषु शाला-  
मुखीयो नास्तीति पूर्वपक्षः, अस्तीति सिद्धान्तः । तत्र तु  
आपस्तम्बमते नास्ति बोधायनमते अस्तीति व्यवस्था ।  
**संकर्ष**, ३।२।२८. **मीको**, पृ. २४९३ 'पशौ वरुण-  
प्रघासेषु च शालामुखीयोऽस्ति' इत्यत्र द्रष्टव्यम् ।  
\* वरुणप्रघासेषु 'शूर्पेण जुहोति' इति न शूर्पप्रयुक्तो  
धर्मः किंत्वपूर्वप्रयुक्तः । १।१।५।११-१९. **मीको**, पृ.  
२१७२ 'द्रव्यसंख्यासमुदायन्यायः' इत्यत्र द्रष्टव्यम् ।  
\* वरुणप्रघासावभृथे अवभृथनाम्ना सौमिकाव-  
भृथधर्माणामतिदेशः । ७।३।४।१३-१६. **मीको**, पृ.  
२१६ 'अतिदेशः वरुणप्रघासावभृथे' इत्यत्र अधिकरणं

द्रष्टव्यम् । \* वरुणप्रघासावभृथे तुषाः वारुण्यामिक्षा-  
निष्कासश्च द्रव्यं न पुरोडाशः । ७।३।१।१७. मीको. पृ. २३९५ 'निष्कासावभृथन्यायः' इत्यत्र द्रष्टव्यम् ।

\* वरुणप्रघासैककपालस्य वैशेषिका धर्माः  
'हिरण्मयः सुचो भवन्ति शमीमय्यो वा' इत्येवमादयः ।  
भा. ७।१।५।२३.

\* वरुणप्रघासगतैककपालधर्माणाम् साकमेधीयैक-  
कपाले अतिदेशः । ७।१।५।२३. मीको. पृ. २२९  
'अतिदेशः साकमेधीयैककपाले' इत्यत्र अधिकरणं  
द्रष्टव्यम् ।

\* वरुणप्रघासपञ्चसंचरेषु वैश्वदेविकसार्थवादा-  
विधिकाण्डस्य अतिदेशः । ७।१।३।१७-२१. मीको. पृ. २१४  
'अतिदेशः वरुणप्रघासगतपञ्चसंचरेषु' इत्यत्र अधिकरणं द्रष्टव्यम् ।

\* वरुणप्रघाससाकमेधयोः चातुर्मास्यगतयोः  
अग्निप्रणयनं अपूर्वमेव न दार्शपौर्णमासिकं न वा  
सौमिकम् । प्रणयनाधिकरणम् । (वा.) ७।३।८।१९-२५.

\* वरुणप्रघाससार्थवादविधिकाण्डस्य साकमेधी-  
यैन्द्रग्नैककपालयोरतिदेशः । ७।१।४।२२. मीको. पृ. २३०  
'अतिदेशः साकमेधीयैन्द्रग्नैककपालयोः' इत्यत्र  
द्रष्टव्यम् ।

॥ वर्चोन्यायः । करणमन्त्रप्रकाश्यं फलं याज-  
मानम् ॥

ऋत्विक्फलं करणेष्वर्थवत्त्वात् । ३।८।१३।२५॥

भाष्यम्— दर्शपूर्णमासयोरामनन्ति 'ममाग्ने वर्चो  
विहवेष्त्विति पूर्वमग्निं परिगृह्णाति' इति । तत्र संदेहः,  
किं ऋत्विक्फलमाशासितव्यम्, अग्ने वर्चो विहवेष्-  
त्विति, उत यजमानस्येति । किं प्राप्तम् ? अंधव्यो-  
रेवेति । कुतः ? एवं श्रुतिराहता भविष्यति, इतरथा  
लक्षणा स्यात्, आत्मना यजमानं लक्षयेत् । तस्मादृत्वि-  
क्फलमाशासितव्यमिति । कोऽर्थः ? अनया समिधा  
धार्यमाणेऽग्नौ यागः संभविष्यति, तत्र विहवेषु स्पर्धा-  
स्थानेषु, अहं वर्चस्वी भविष्यामीत्यंधव्योर्वचनम् । एव-  
मुत्साही भविष्यतीति ।

वा—यथैव अकरणेषु यत् फलं तत् प्रकरणस्य  
कीर्त्यते नान्यत्कल्प्यते, तथा 'ममाग्ने वर्चो विहवेष्त्वितु'  
इत्यादिष्वपि । ते तु यजमानेनैव प्रयुज्यन्ते, तस्यैव च  
फलमित्यविरुद्धाः । करणाः पुनरेकान्तेन कर्मसमानकर्तृ-  
कत्वादाध्वर्यवाः । तैर्यदि अध्वर्युणा प्रयुज्यमानैः यज-  
मानस्य फलमभिधीयेत, ततो ममेत्यभिधानं निरुध्यते ।  
कीदृशं त्वध्वर्योः फलमनूयते इति, तद्भावभावित्वमात्रेण  
सुप्रचरितुत्वयशः । तच्च तस्योत्साहं करिष्यतीति निरु-  
पयति ।

स्वामिनो वा तदर्थत्वात् । २६ ॥

भाष्यम्— यजमानस्य वा वचनम्, तदर्थत्वात्  
कर्मणः । यजमानार्थं हीदं कर्म साङ्गम्, उपग्रहविशेषात् ।  
साङ्गस्यास्य प्रयोजनं यजमानस्य फलनिष्पत्तिर्नाध्वर्योः  
सुप्रचरितुरपि यशः । किमतो यद्येवम्, फलसंकीर्तनात्  
अफलकर्तव्यता गम्यते । तदेतत् अग्न्यन्वाधानं यज-  
मानस्य फलसंकीर्तने क्रियमाणे अनेन मन्त्रेण फलसंब-  
न्धात् प्रकाशितं कृतं भवति, नाध्वर्युयशः—कीर्तनेन ।  
तस्माद्यजमानफलमाशासितव्यमिति । अथ कस्मान्न  
याजमान एष मन्त्रो भवतीति ? उच्यते । अग्न्यन्वाधानं  
समाख्यया आध्वर्यवम् । तच्चैवंगुणो मन्त्रः करोत्याध्व-  
र्यवः । स उच्यतेऽनेन मन्त्रेणेति । तस्मादाध्वर्यवो  
मन्त्रः । 'मम वर्चोऽस्तु' इत्यपि, यजमानस्य वर्चो ममेति  
व्यपदिशति लक्षणया । यथा राजनि जयं वर्तमानं  
सैनिका अस्माकमिति व्यपदिशन्त्येवम् ।

वा—नैवेदमकरणवत् ( 'आयुर्दा अग्ने' 'अग्नम्  
सुवः सुवरगन्म' इत्यादयो ये, इतिकरणाद्यविनियुक्ता  
मन्त्रास्तद्वत् ) उत्साहार्थं फलं संकीर्त्यते । किं तर्हि ?  
मन्त्रवर्णात् नित्याङ्गाश्रयं फलमवकल्पते । कथम् ? व्यति-  
रिक्तक्रियासाधनत्वेन हि मन्त्रश्चोदितः तां वा तत्संबन्धि  
वा किंचित्प्रकाशयन्नङ्गभावं गच्छति । तस्मादिह यद्य-  
ध्वर्युयशः संकीर्त्यते नैतेन सकलेन मन्त्रेणाग्न्यन्वाधानं  
साधितं स्यात् । नहि तत्प्रकाशानमग्न्यन्वाधानेन अपे-  
क्षितम् । यद्यपि तावत् प्रधानफलं प्रकाशयेत् तथाऽपि  
न संबध्यते, किमुत कर्मकालानौपयिकानुनिष्पादिबाह्य-  
ऋत्विग्यशःप्रकाशनेन । तस्मात् सूक्तवाक्यायेनैव

( ३।२।५ ) चोदितमन्त्रकरणत्वान्यथानुपपत्त्या अग्न्यन्वाधानस्य फलमेतत् कल्प्यते । यास्त्वाशिषः ताः साक्षात्प्रधानाङ्गमिति तत्फलप्रकाशनेनैवाङ्गं भवन्ति । यदि पृथक्फलं साधयेयुः ततः संयुक्तत्वात् ( 'असंयुक्तं प्रकरणादितिकर्तव्यताऽर्थित्वात्' । ३।३।४।११ । इति प्रकरणाधिकरणोक्तन्यायेन लिङ्गादिविनियुक्तेषु प्रकरणविनियोज्यत्वासंभवात् ) नैव प्रकरणेन ऋत्वङ्गभावं गच्छेयुरिति वैषम्यम् । आह । सत्यपि पृथक्फलत्वे ममशब्देनाध्वर्युर्गृह्यते इति व्यपदेशन्यायेन ( ३।८।५।१४ ) आध्वर्यवमेव प्राप्नोति । उच्यते । लिङ्गेनाऽऽध्वर्यवत्वं प्राप्नोति आत्मनेपदश्रुत्या याजमानत्वम् । अथ उभयानुग्रहार्थं कस्मात्कर्मणि याजमानमेव न भवति । तथा सति हि ममशब्दः आत्मनेपदं चोभयमपि न विरोत्यते इति । नैतदस्ति । यदि ह्येतत् मन्त्रपूर्वकं कर्म भवेत्तत् एवं नियम्येत । प्रथमं तु एतदुत्पद्यमानं केवलऋत्वर्थत्वप्रतीतेरविरुद्धाध्वर्युसंबन्धं समाख्यानात् प्रतिपद्यते । मन्त्रमात्रं याजमानमिति चेन्न, कर्मणा आकृष्यमाणस्य तत्समानकर्तृकत्वनियमात् । फलमपि तर्ह्याकृष्येत । आकृष्येत, यद्यात्मनेपदेन न प्रतिबध्येत । तत्र आत्मनेपदस्य बाधासंभवाद्गौणत्वप्रकारानुपपत्तेश्च मन्त्रगत एव ममशब्दोऽध्याहारेण वा पूर्यते, गौणो वा भवति, मदीयस्य यजमानस्य मद्रूपस्यैव वा यजमानस्य वर्चो विहवेष्वस्त्विति । तस्माद्यजमानफलमेतदिति । ये च ( कल्पसूत्रकाराः ) यजमानकर्तृकमेवाग्न्यन्वाधानं पक्षे वदन्ति, तेषामित एव मन्त्रवर्णात् भ्रान्तिः । अथ तु किञ्चिद्वचनमुपन्यस्यन्ति, तथाऽपि किं कर्मविकल्पवत् फलमध्वर्युयजमानयोर्विकल्पते किं वा फलं नित्यमेव याजमानमिति विचारः ।

### लिङ्गदर्शनाच्च । २७ ॥

**भाष्यम्**— लिङ्गमप्यमुमर्थं दर्शयति । एवं ह्याह 'यां वै कांचन ऋत्विज आशिषमाशासते यजमानस्यैव सा' इत्याशिषो यजमानार्थकतां दर्शयति । तस्मादपि ब्रूमो यजमानपलमाशासितव्यमिति । पक्षोक्तमेव प्रयोजनमिति ।

वा— सर्वाशिषामृत्विक्प्रयोज्यानां यजमानसंबन्धानुवाद एवमवकल्पिष्यते ।

**शा**— अकरणभूताः प्रत्यगाशिषो मन्त्राः लिङ्गात् याजमाना इत्युक्तम् ( ३।८।६।१५-१६ ) । ये तु करणमन्त्राः 'ममाग्रे वर्चो विहवेष्वस्तु' इत्यादयः, ते प्रत्यगाशिषोऽपि क्रियाकर्त्रा अध्वर्युणैव वक्तव्याः । नहि अन्येनोच्यमाना अध्वर्योः क्रियां प्रकाशयन्ति । न च मन्त्रवशेन प्रधानभूतक्रियायामध्वर्युबाधो युक्तः । तेन मन्त्रस्तावत् आध्वर्यव एव । तद्वत्तं च वर्चःप्रभृति सूक्तवाक्यगतायुरादिवत् फलं इति स्थिते ( क्रियां तत्संबन्धिनं वा प्रकाशयतो मन्त्रस्य करणत्वं भवति, इति मन्त्रस्य करणत्वनिर्वाहार्थं तत्प्रकाश्यवर्चःप्रभृतेः फलत्वम् । न च 'इन्धानाः' इत्यन्वाधानक्रियाप्रकाशकत्वात् तत्संबन्ध्यप्रकाशकत्वाच्च अस्य करणत्वमुपपद्यते इति वाच्यम् । कृत्स्नस्य मन्त्रस्य करणत्वान्यथाऽनुपपत्त्या तत्प्रकाश्यवर्चःप्रभृतेरपि फलत्वावश्यभावात्, अन्यथा सूक्तवाक्यस्यापि अग्न्यादिदेवताप्रकाशकत्वमात्रेण करणत्वोपपत्तौ तद्वतायुरादेः फलत्वं न स्यात् ), किं तत् फलं अध्वर्योः, उत यजमानस्येति । 'मम' इति लिङ्गात् अध्वर्योः । इति प्राप्ते, प्रधानवाक्यगतात्मनेपदश्रुत्या साङ्गप्रधानभावनाविषयाङ्गफलानां अपि यजमानगामित्वं युक्तम्, इति तद्विरुद्धं लिङ्गं न ऋत्विग्गामित्वं बोधयितुमलम् । अतः 'मम' इति यजमानव्यतिरेकजनिता ( यजमानसंबन्धप्रयुक्ता ) षष्ठी मम यो यजमानः, तस्य वर्चः इति । यजमान एव वा उपचारात् ममेति निर्दिश्यते । अतस्तस्यैव फलम् ।

**सोम**— प्रयोजनं अनुष्ठानसमये मन्त्रात् फलं ऋत्विग्गततया ज्ञातव्यं पूर्वपक्षे । सिद्धान्ते तु यजमानगततया इति । सूत्रार्थस्तु— करणमन्त्रेषु ऋत्विक्फलं प्रकाश्यम्, मन्त्राणां मुख्यार्थप्रकाशकत्वादिति ।

**वि**— 'ममाग्र इति कस्यात्र फलं, लिङ्गेन वक्तव्यम्', श्रुत्या स्वामिनि न क्रीते लिङ्गं तत्रोपचर्यताम् ॥' तत्र यजमाने ममेति लिङ्गं उपचर्यताम् ।

**भाट्ट**— य इतिकरणेन तृतीयया वा विनियुक्ताः करणमन्त्राः, तेषां मान्त्रवर्गिकक्रियाजन्यफलकत्वम्, न तु

‘आयुर्दा अग्ने’ इत्यादिवत् प्रधानफलानुवादकत्वमित्युक्तं कौस्तुभे । तदत्र ‘ममाग्ने वर्चो विहवेष्विति पूर्वमग्निं परिगृह्णाति’ इत्यादौ अग्न्यन्वाधानक्रिया तावदाध्वर्यवी, मन्त्रलिङ्गवशेन प्रधानभूतक्रियायां समाख्याप्राप्तकर्तृबाधानुपपत्तेः । न च याजमानेन मन्त्रेण अध्वर्युगतक्रियाप्रकाशनम्, ‘वयं त्वेन्धानाः’ इति मन्त्रलिङ्गेन क्रियासमानकर्तृकत्वस्य मन्त्रे प्रतीतेः । अतश्च मन्त्रक्रियोरुभयोरपि आध्वर्यवत्वात् फलमपि वर्चःप्रभृति तद्गतमेव, अन्यथा ‘ममाग्ने’ इति ‘मह्यं नमन्तां’ इत्यादिमन्त्रलिङ्गविरोधापत्तेः । न च साङ्ग-प्रधानविधायिकवाक्यगतात्मनेपदानुरोधेन अङ्गफलानामपि स्वर्गकामकर्तृकत्वावगतेः यजमानगामित्वमिति वाच्यम् । श्रुतस्यापि आत्मनेपदस्य सावकाशतया तेन कल्पितस्यापि लैङ्गिकस्याध्वर्युवृत्तित्वस्य बाधानुपपत्तेः । न च आत्मनेपदार्थस्यैतद्विषये बाधे विधेरग्न्यन्वाधानविषये अनुष्टपकत्वस्यापि बाधापत्तिः, प्रमाणाभावात् । अतोऽग्निसंस्कारार्थानुष्टापितक्रियाजन्यानुषङ्गिकफलस्य कृत्वनुपयोगिनोऽपि आध्वर्यवत्वेऽपि न काचित् क्षतिः । इति प्राप्ते, ‘यां कांचन यज्ञे ऋत्विज आशिषमाशासते यजमानस्यैव सा’ इत्यन्यथासिद्धलिङ्गानुगृहीतात्मनेपदश्रुत्या यजमानगामित्वावगतेः एतलिङ्गबलादेव च यत्र न आत्मनेपदश्रवणं यथा ‘जुहुयात्’ इत्यादौ, तत्रापि यजमानगामित्वम् । अतश्च तदनुरोधेन ‘मम’ इति मम यजमानस्य इत्येवं व्याख्येयम् । ‘मह्यं’ इत्यादौ तु अस्मच्छब्देन यजमान एवोपचारादभिधीयते इति न दोषः । प्रयोजनं सत्रे अग्न्यन्वाधानाभावात् ऊहानूह रूपप्रयोजनासंभवेऽपि अर्थानुसंधानविशेषरूपं द्रष्टव्यम् ।

मण्डन—‘वर्चःपदे स्वामिफलप्रकाशः ।’

शंकर—‘करणे स्वामिगं फलम् ।’ १६.

॥ वर्चोन्यायः ( वि. ३।८।१४ ) पूर्वोक्तवर्चोन्यायेन संतापाभावोऽपि यजमानस्यैव, न त्वध्वर्योः इति चेत्, मैवम् । अध्वर्यो असंसृते सति अविघ्नेन स्वामिनः कर्म संमाप्येत । तस्मात् अध्वर्युगतोऽपि संतापाभावः यजमानस्यैव फलम् । वि. ३।८।१५. ॥ वर्चोन्यायः । ( ३।८।१३।२५-२७ ) ‘ममाग्ने वर्चः’ इति अन्वा-

धानकरणमन्त्रस्य प्रत्यगाशीष्ट्वेन याजमानतौ चित्येऽपि तत्प्रतिपाद्यफलस्य अन्वाधानकर्त्रा अध्वर्युणैव प्रयोक्तव्यम् । परिमल. ३।४।१३।४४ ब्रसु.

॥ वर्णः गकारादिः न प्रत्येकं व्यक्तिभेदभिन्नः । भेदधीस्तु व्यञ्जकध्वनिभेदात् । ‘विशेषबुद्धिसद्भावो भवेद् व्यञ्जकभेदतः । २३॥ यथैव तव (वैयाकरणस्य) गत्वादि गम्यमानं द्रुतादिभिः । विशेषैरपि नानेकं, एवं वर्णोऽपि नो ( अस्माकं मीमांसकानां ) भवेत् । २४॥ त्वयाऽपि व्यञ्जकव्यक्तिभेदाद् भेदोऽभ्युपेयते । ममापि व्यञ्जकैर्नादैर्भेदबुद्धिर्भविष्यति ॥’ २५॥ श्लोवा. स्फोटवादे.

॥ वर्णाः अनित्या इति वैयाकरणादयः, नित्या इति मीमांसकाः । मणि. पृ. ७३. ॥ वर्णाः क्रमविशेषपरिगृहीता एव अर्थप्रतीतिहेतवः । ऋजु. पृ. १२१.

॥ वर्णाः गकारादयो नित्याः । उच्चारणप्रयत्नस्तु व्यञ्जकः । वि. १।१।६. ॥ वर्णाः गकारादयः सावयवा इत्याहृतमतनिराकरणम् ‘स्फोटवादः’ इति बिन्दौ शास्त्र-

दीपिकाप्रघटके द्रष्टव्यम् । ॥ वर्णाः गीत्या न निवर्तन्ते, अतुल्यकार्यत्वात् । टुप्. ९।१।१८।५५, ॥ वर्णाः गीत्या संस्क्रियन्ते । ९।१।१८।५४. ॥ वर्णाः । द्रुतोऽयं मध्यमोऽयं विलम्बितोऽयं इत्यादिभेद-

प्रत्ययदृष्टान्तेन अन्यधर्माध्यासनिबन्धनत्वं भावनाभेदप्रत्ययस्य मिथ्यात्वे हेतुरभिप्रेतः, सोऽसिद्धः । ध्वनिधर्मा हि त्रिचतुष्पञ्चमात्रत्वरूपा द्रुतादिवृत्तयः । ‘तस्मादुच्चारणं तेषां मात्राकालं प्रतीयते । द्विमात्रं वा त्रिमात्रं वा न वर्णो मात्रिकः स्वयम् ॥’ इति शब्दे मात्रानिषेधात्

तत्कल्पनानुपपत्तेः वस्तुतः असत्त्वात् अध्यासेन प्रतीयन्ते । सु. पृ. ७०७. ॥ वर्णाः प्रत्येकं नित्याः, व्यक्तिशः अभिन्नाश्चेत्युक्तम् । वि. १।३।१० वर्णकं २.

॥ वर्णस्य द्रुतादिभेदोपाधिको भेदः । सु. पृ. ७१४. ॥ वर्णानां अर्थप्रस्थापकत्वोपपत्तिः । ‘स्फोटवादः’ इति बिन्दौ शास्त्रदीपिकायां द्रष्टव्यम् । ॥ वर्णानां त्रयाणामपि आधाने इष्टपूर्वत्वसोमपूर्वत्वविकल्पः । ५।४।४।१०-१४. ॥ वर्णानां द्रव्यत्वसिद्धिः । मणि. पृ. १७०. ॥ वर्णानां नित्यत्वात्, एकार्थावच्छेदकस्य पदस्यापि वर्णरूपतया नित्यत्वात्, वर्णपदद्वारा वेदस्य



कारणसापेक्षत्वं नास्तीति नित्यत्वमेव । वि. १।१।७.  
 \* वर्णानां प्रयत्नाभिव्यङ्ग्यत्वस्य अङ्गीकारः । मणि. पृ. १६८, \* वर्णानां व्यापकानामपि तत्तद्ध्वनिभिः तत्तद्देशाभिव्यक्तानां स्वसामीप्योन्मुखादिक्रमेण ग्रहणमुपपन्नम् । पृ. १७०. \* वर्णेषु एकार्थावच्छेदोपाधिना पदैक्य-  
 बुद्धिः । वि. १।१।६.

\* वर्णत्रयस्याप्यधिकारः अध्वरकल्पादिषु श्रुत-  
 सामिषेनीसाप्तदश्यासु विकृतिषु । ६।६।७।३६-३९.  
 मीको. पृ. २८३. 'अधिकारः अध्वरकल्पादिषु' इत्यत्र अधिकरणं द्रष्टव्यम् । \* वर्णत्रयस्यापि मनुना पैष्टीपानं ( सुराविशेषः ) निषिद्धम् । सु. पृ. १९५.

\* तुल्यशिरःपाण्याद्याकारेषु अपि संकीर्णलोक-  
 दृष्टिमाद्येषु ब्राह्मणादिषु मातापितृसंबन्धस्मरणादेव वर्ण-  
 विवेकावधारणं भवति । वा. १।३।८।२७ पृ. २८०.

\* वर्णव्यक्तयः प्रध्वंसिन्य इति केषांविन्मतम् ।  
 वा. १।३।८।२४ पृ. २७१.

\* वर्णव्यक्तिसंस्कारः एतेन प्रत्युक्तः । वा. १।३।  
 ८।२४ पृ. २७०.

\* वर्णसंकरः । न च भर्तृव्यतिरेककृतेन वर्णसंकरः  
 अपराधेन जायते । दृश्यते हि अपराधिनीनामपि स्वभर्तृ-  
 निमित्तः प्रसवः । तदपराधनिमित्तस्तु तासां अशुभ-  
 फलोपभोगो भवेत् । न तु अपत्यानां वर्णसंकरः । न  
 च नियोगतः वर्णान्तरैरेव सह प्रमादः । सवर्णेन च  
 उत्पादितस्य नैव वर्णान्तरत्वापत्तिः । संकरजातानामपि  
 च पुनः उत्कर्षकर्षाभ्यां सप्तमे पञ्चमे वा अन्यतरं वर्णा-  
 पत्तिः स्मर्यते । वा. १।२।१।२ पृ. १०९, \* वर्ण-  
 संकरः । 'माता भस्त्रा पितुः पुत्रः' इति स्मृतृणां दर्शनं  
 जनयितुश्च नानाजातित्वोपपत्तिः तेन वर्णसंकरः । १।२।  
 १।१३ पृ. १२८.

\* वर्णसमूहः । न ह्येकस्मिन् वर्णसमूहे जातिद्वयं  
 समवेतम् । वा. ३।३।१।१ पृ. ८०४.

\* वर्णस्फोटः 'वाक्यार्थे शक्तिः लक्षणा वा' इति  
 बिन्दौ द्रष्टव्यः ।

\* वर्णस्वरूपप्रयुक्ता न गीतिः किंतु स्तोत्रस्वरूप-  
 प्रयुक्ता । टुप्. ९।१।१८।५५ पृ. १६९८.

\* वर्तमानः कालः । एतावानेव चात्र वर्तमानः  
 कालो यद्युतिः कर्मसंकल्पात् प्रभृति आ सर्वाभिव्य-  
 फलावयवोपभोगात् । वा. २।१।२।५ पृ. ३९५.

\* न हि वर्तमानकालः कश्चिदस्ति यस्यायं प्रति-  
 निर्देशः । भा. १।२।३।२६ । वर्तमानक्रियस्य असंभ-  
 वात् । वा.

\* वर्तमानता । 'यदि इतरप्रतियोगिता वर्तमानता,  
 न नित्येषु सा' । वि. पृ. ६२ । अत्र न्यायकणिका-  
 या खलु अनागतता कारणद्वारेण उपमृद्य भवति, या च  
 अतीततया स्वनाशकारणद्वारेण उपमृद्यते सा वर्तमानता ।  
 न चेयं नित्येषु संभवति प्राक्प्रध्वंसाभावाविनाभावितया  
 नित्यत्वविरोधिनीत्वात् इत्यर्थः । तदेतत् पारिभाषिकं  
 वर्तमानत्वं न लोकसिद्धम् । अस्ति हि प्राक्प्रध्वंसा-  
 भावरहितेष्वपि आकाशादिषु वर्तमानतानि सर्गानुभवो  
 लौकिकानां 'विद्यते व्योम' 'आकाशोऽस्ति' इत्यादि-  
 प्रयोगदर्शनात् । न च भाक्तः प्रयोगः, विशेषाभावात् ।  
 न खलु 'आत्माऽस्ति' 'विज्ञानमस्ति' इति विशेषो-  
 ऽवगम्यते । अविशेषेऽपि च एकस्य भाक्तत्वकल्पने  
 तदतिरिक्तस्यापि भाक्तत्वप्रसङ्गः इति । पृ. ६२.

\* वर्तमानत्वं 'लट्' इति बिन्दौ मणिग्रन्थे  
 द्रष्टव्यम् ।

\* वर्तमानत्वादिकमपि भावनान्वयि । मणि.  
 पृ. ११३.

\* वर्तमानक्रियत्वस्य गौणत्वे 'देवदत्तः पचति  
 योऽधुना भुङ्क्ते' इति दृष्टान्तो दातव्यः । सु. पृ. ९००.

\* 'वर्मनि जुहोति' अनेन आहवनीयनिवृत्तिः ।  
 संकर्ष. २।४।१४. मीको पृ. १०२१ "आहवनीया-  
 पवादः 'पदे जुहोति' 'वर्मनि जुहोति' इति" इत्यत्र  
 अधिकरणं द्रष्टव्यम् ।

\* वर्त्मादिना विशेषविहितेन ज्योतिष्टोमादौ  
 आहवनीयस्य सामान्यविहितस्य बाधः । १०।८।८।६.  
 मीको. पृ. १८३९ 'ज्योतिष्टोमादौ वर्त्मादिना' इत्यत्र  
 अधिकरणं द्रष्टव्यम् ।

\* वर्त्महोमः वर्त्मन्येव ज्योतिष्टोमे । भा. १०।८।  
 ८।१६.

\* वर्धमाना गायत्री । पादेषु अक्षराणि ६।७।८।  
उदा० 'ईशाना वार्याणां' ( ऋसं. १०।९।५ ) ।

\* वर्षणेन अभिवृष्टस्य मन्त्रः 'उन्दतीरोजो धत्ते'  
इति । यदा संतानेन अभिवृष्यते तदा आदौ सकृन्मन्त्रः, न  
तु पुनः पुनः अवान्तरवर्षणेऽपि ज्योतिष्टोमे । ११।४।  
१७।५०. मीको.पृ. १८२७ 'ज्योतिष्टोमे रात्रिगतकृत्स्न-  
निद्रार्थ०' इत्यत्र द्रष्टव्यम् ।

\* 'वर्षति न धावेत्' इति अग्निचिद्व्रतम् ।  
यागोत्तरमेतत् । वि. ५।३।१०.

\* वल्मीकवपया राजसूये विशेषविहितया ( 'राज-  
सूये वल्मीकवपासुपगृह्य जुहुयादिति' ) आहवनीयस्य  
सामान्यविहितस्य बाधः । १०।८।८।१६. मीको. पृ.  
१८३९ 'ज्योतिष्टोमादौ वर्त्मादिना०' इत्यत्र द्रष्टव्यम् ।

\* वल्मीकवपाहोमः राजसूये वल्मीकवपायामेव ।  
भा. १०।८।८।१६.

\* वशा दक्षिणा चतुर्थ्यामवेष्टौ राजसूये । भाट्ट.  
११।४।३. \* वशा वन्ध्या । वि. ९।३।१३.

\* वशावद् वाऽगुणार्थं स्यात् । ( २।१।५।१५ ) ।  
पूर्वपक्षशङ्कानिरासार्थं सूत्रम् । यथा वशात्वगुणविशिष्ट-  
स्यापि अजाद्रव्यस्य अगुणार्थं शुद्धाजाप्रकाशनार्थं अग्नि-  
धानं स्यात् इति अकारप्रक्षेपेण सूत्रव्याख्या । वाशब्देन  
गुणस्य देवतात्वे अनन्तर्गतिः सूचिता इति केचित् ।  
अन्तर्गतिस्तु भाष्यकारसंमता । सु. पृ. ६४२.

॥ वषट् ते विष्णो इति वषट्शब्दः न  
होमार्थः ॥

'वषट् ते विष्णवाः आकृणोमि' इत्यत्र पदान्तरैः  
स्वाहाकृतशब्दवत् समासाभावेन स्वतन्त्रतया प्रदानार्थत्वे  
प्राप्ते, आकृणोमीत्यत्र तदन्वयेन अस्वातन्त्र्याविशेषात्  
तथात्वम् । संकर्ष. २।४।१९.

\* वषट् भक्षहेतुः होतुः । वि. ३।५।११.

\* वषट्कर्ता होता । वि. ३।५।१०, \* 'वषट्-  
कर्तुः प्रथमभक्षः' अत्र प्राथम्यमात्रं विधीयते इति  
चेन्न, प्राथम्यविशिष्टभक्षणस्य समस्तपदेन विधानात् ।  
३।५।१०. \* 'वषट्कर्तुः प्रथमभक्षः' अत्र भक्ष-

मी. को. ४३०

प्राथम्ययोः विधाने वाक्यभेदः । अयं अधिकार्यस्य  
न्यूनार्थकत्वे वाक्यभेदः । बाल. पृ. ४. \* 'वषट्कर्तुः  
प्रथमभक्षः' इत्यत्र श्रौतः क्रमः । सोम. ५।१।१  
वर्णकं ३. \* 'वषट्कर्तुः प्रथमभक्षः' एवं श्रूयते । भक्षणस्य  
अप्राप्तत्वात् न प्राथम्यविधानार्थं एष शब्दः, प्राथम्य-  
विशिष्टं भक्षणमेव विदधाति इति । भा. ३।५।१०।  
३१. वा- 'समासार्थाद् विनिष्कृष्य नैकांशोऽनूद्यते  
यतः । व्यङ्गवत् तेन सर्वोऽयमपूर्वोऽर्थो विधीयते ॥'  
यथैव 'व्यङ्गैः स्विष्टकृतं यजति' इत्यत्र नाङ्गानि  
अनूद्य त्रित्वं विधीयते, किं तर्हि ? पूर्वनिष्पन्नः समा-  
सार्थो विषेयो भवति, तथेहापि परिपूर्णस्य पदस्य पदान्तर-  
योगात् एकदेशनिष्कर्षे च सामर्थ्याभावात् अशक्यमेव  
अनुवदितुं यो वषट्कर्तृसंभक्ष इति । नहि प्राक् समासात्  
भक्षस्य वषट्कर्तृसंबन्धो युक्तः । सापेक्षत्वे सति समासा-  
नुपपत्तेः । ननु च 'भवति वै प्रधानस्य सापेक्षस्यापि  
समासः' इति सत्यपि वषट्कर्तृसंबन्धे समासः अवकल्पि-  
ष्यते । भवेदेतदेवं यदि भक्ष एवैकः सापेक्षः स्यात् । इह  
तु प्राथम्यमपि वषट्कर्तृसंबन्धित्वात् सापेक्षम् । न हि  
प्राथम्यस्य भक्षो निमित्तम् । किं तर्हि ? वषट्कर्तृत्वम्,  
अतो वषट्कर्तुः प्रथमः इत्येवं संबन्ध आपद्यते । ततश्च  
विस्पष्टं असामञ्जस्यं स्यात् । यो वषट्कर्तृसंभक्ष इति  
च अनूद्यमाने विशिष्टानुवाददोषः, भक्षमात्रेण वषट्-  
कर्तृरनाक्षेपात् । वषट्कर्तृत्वस्य च क्रियान्तरेष्वपि अनै-  
कान्त्यात् । अन्यतरानुवादे तु सर्वभक्षाणां प्राथम्यं विधी-  
येत सर्ववषट्कर्तृग्यापाराणां च । तच्चाशक्यं कर्तुम् । अतो  
वषट्कर्तृप्राथम्यविशिष्टापूर्वभक्षविधानमेतत् । तयोश्च पर-  
स्परनियमात् अत्यन्तसमानविषयत्वम् । अतो यावति  
विषये वषट्कारः तावत्येव प्रथमभक्षः । पृ. १००७.  
\* वषट्कर्तुः भक्षप्राथम्यस्य प्रतिपादनम् । ३।५।१३।  
३६-३९.

\* वषट्कर्तृमात्रे होतृशब्दः । 'होतृश्चित् पूर्वं  
हविरद्यमाशत' इत्येतस्मात् होतुरेव केवलस्य प्रथमं  
भक्षभ्रान्तिः, तस्यापि एतेन सूत्रद्वयेन ( ३।५।१३।३८-  
३९ ) वषट्कारमात्रे होतृशब्दः इति प्रतिपादितं भवति ।  
वा. ३।५।१३।३९.

\* वषट्कारोऽपि पृथक् सोमभक्षणारणम् । ३।५। १०।३१. मीको. पृ. १८२७ 'ज्योतिष्ठोमे वषट्कारोऽपि पृथक् सोमभक्षणारणम्' इत्यत्र अधिकरणं द्रष्टव्यम् ।

❧ वषट्कारश्च कर्तृवत् । ३।२।१६।३८ ॥

अस्यत्र वषट्कारदेवता 'सोमस्याग्ने वीहीत्यनुवषट्करोति' इति । तत्र संदेहः किं अनुवषट्कारदेवतोपलक्षणीया नेति । अत्रापि स एव न्यायः केनचिद्विशेषेण उदाहरणान्तरेऽतिदिश्यते । अत्रायं पूर्वपक्षिणोऽभिसंधिः । भवतु त्रयस्त्रिंशतो देवतानां देवतात्वाभावात् अनुपलक्षणम् । इह तु 'सोमस्याग्ने वीहि' इत्यस्य होममन्त्रस्य करणत्वेनानुवषट्कारे विनियोगात् अग्नेश्चोदनवा मन्त्रवर्णाच्चानुवषट्कारदेवतात्वमैकान्तमेव । तस्मात् अनुवषट्कारशेषभूतसोमभक्षणे अग्निरप्युपलक्षणीय एवेति । एवं प्राप्ते, अभिधीयते । भवेदेवं यदि द्रोणकलशादनुवषट्कारदेवतार्थं सोमो गृह्यते । किं तर्हि ? प्रधानदेवतार्थेन । अनुवषट्कारो हि प्रतिपत्तिकर्म, तेन हि प्रधानदेवतार्थमाहृतमेव द्रव्यं प्रतिपाद्यते । अतो यथा पूर्वतः पाता अध्वर्युर्होता वा इतरपानान्तरेण प्रतिपत्तिकर्मसंबन्धित्वेन नोपलक्ष्यते, तथानुवषट्कारदेवताऽपि । तदा ह्युपलक्ष्यते यदि च प्रकृतौ ऐन्द्रप्रतिपत्तिसंबन्धिन उपलक्षणं कृतं भवेत् । न नैवमस्ति । तदुक्तम्— 'यथा पश्चात्तनः पाता पूर्वपात्रुपलक्षणम् । अप्राकृतं न कुर्वीत तथैनामपि देवताम् ॥' इति (वा. पृ. ७९७) । तेन त्वष्टृवत् त्रयस्त्रिंशद्वत् अनुवषट्कारदेवताऽप्यग्निर्नोपलक्षणीय एवेति ।

प्रयोजनम्— न वक्तव्यमेव । सूत्रं तु— पानकर्तृवदनुवषट्कारदेवताऽपि नोपलक्षणीयेति । तौता.

❧ वषट्कारश्च कर्तृवत् । ३।२।१६।३८ ॥

अस्य सूत्रस्य केवलानन्दीया वृत्तिः मीको. पृ. ४२६ 'अनुवषट्कारश्च कर्तृवत्' इत्यत्र द्रष्टव्या ।

\* वषट्कारश्च (अनुवषट्कारश्च) कर्तृवत् । ३।२।१६।३८ । वषट्कारश्च नैवं स्यात् पानकर्तृवत् वषट्कारशब्देन अनुवषट्कारदेवतायाः लक्षितलक्षणोक्तायाः प्रतिपत्तिकर्माङ्गत्वेन प्राकृतकार्यापत्त्यभावात् प्रकृतदेवतासंस्कारभूतस्य उपलक्षणस्य अतिदेशतोऽप्राप्तेः

इत्येवं उपलक्षणनिरासार्थं नैवं इति पूर्वसूत्रादनुपलक्षम् । सु. पृ. ११५५. \* वषट्कारः चमसभक्षणे कारणं तच्च होतुः । वि. ३।५।१०. \* वषट्कारः प्रदानार्थः । भा. १२।३।१५।३५. \* वषट्कारः यावति विषये तावत्येव प्रथमभक्षः । वा. ३।५।१०।३१. \* वषट्कारः षष्ठेऽहनि ऋतुयाजेषु होत्रादिभिः ऋक्-शिरस्कप्रेषमन्त्रोत्तरं कर्तव्यः, न तु केवलप्रेषमन्त्रोत्तरम् । ऐत्रा. २२।४. \* तन्त्रे च सौमिके वषट्कारः निर्दिष्टः । भा. ८।४।५।११, \* भक्षस्य कारणं वषट्कारः । ३।५।१८।४५. \* यदा याज्यावषट्कारयोः समुच्चयः तदा याज्योर्ध्वं वषट्कारः । यदा विकल्पः तदा 'ये यजामहे' इत्यव्यवहितोत्तरत्वं वषट्कारस्येति पूर्वपक्षः । याज्यावषट्कारयोः विकल्पो नास्त्येव याज्योत्तरमेव च वषट्कारः । संकर्ष. ४।३।४. \* वषट्कारेण यागः क्रियते न याज्यामात्रेण, अनवानता च यष्टव्यम् । भा. ३।५।१८।४५. \* वषट्कारेण हविः-प्रदानार्थत्वात् इज्यते न केवलया याज्यया । वा. ३।५।१८।४५.

❧ वषट्काराच्च भक्षयेत् । ३।५।१९।३१ ॥

अथ किं समाख्यैव भक्षणे कारणम् ? नेति ब्रूमः । वषट्काराच्च भक्षयेत् । वषट्कारश्च भक्षणनिमित्तम् । कथम् ? एवं हि श्रूयते 'वषट्कर्तुः प्रथमभक्षः' इति । अत्र प्राप्तभक्षणानुवादेन प्राथम्यमात्रं विधीयते, अथवा वषट्कारनिमित्तकं प्राथम्यविशिष्टं भक्षणान्तरमिति । अत्रायं पूर्वपक्षिणोऽभिसंधिः । सर्वत्र विशिष्टविधिगौरवभयेनोपपदसंक्रान्तो विधिधात्वर्थस्य विलम्बिनीमपि यथा-कथञ्चित्प्राप्तिमपेक्षते । अस्ति च होतुर्वषट्कर्तृत्वात् 'प्रैतु होतुश्चमसः' इति समाख्यया स्वचमसे भक्षणप्राप्तिः । अतस्तत्रैव समाख्याप्राप्तभक्षणानुवादेन वषट्कारनिमित्तकं प्राथम्यमात्रं विधीयते । तेन वषट्कर्तृव्यनिमित्तकं भक्षणं कर्तव्यमिति । एवं प्राप्ते, अभिधीयते । भवेदेवं यद्यत्र समासान्निष्कृष्य च भक्षणमनुवादितुं शक्यते । तथाहि, न तावदत्र भक्षणमात्रानुवादेन प्राथम्यं विधीयते, अन्यत्रापि प्रसङ्गात् । किं तर्हि ? वषट्कर्तृयो भक्ष इति वषट्कर्तृसंबन्धिभक्षणानुवादेन । तथा सति वषट्कर्तृसंबन्ध-

सापेक्षस्य भक्षणस्य प्राथम्येन सह न समासः संभवति, असमर्थत्वात् । अथ प्राथम्येन भक्षणस्य प्राधान्याच्च ' भवति वै प्रधानस्य सापेक्षस्य समासः ' इत्यनुशासनात् वषट्कर्तृसंबन्धसापेक्षमपि भक्षणं प्रथमपदेन समस्यते इत्युच्यते, तथापि प्राथम्यं तावत् भक्षणगुणभूतम्, तदपि वषट्कारनिमित्तकत्वात् वषट्कर्तृभक्षणस्य प्राथम्यं न निमित्तान्तरेण । किं तर्हि ? वषट्कारेणैव । तेन वषट्कर्तुरिति संबन्धात् गुणभूतस्यापि प्राथम्यस्य सापेक्षत्वात् स्पष्ट एव समासदोष इति । भक्षणप्राथम्ययोः निष्कृष्यानुवदितुं विधातुं वाऽशक्यत्वात् वषट्कर्तुः प्राथम्यविशिष्टमपूर्वमेव भक्षणं विधीयते इति । ननु ' एकं साम तृचे क्रियते स्तोत्रीयम् ' इति समासापेक्षं समासस्थामपि ऋचमनूय त्रित्वविधानं दृष्टम्, तथा प्राथम्यविधानं भविष्यति । नैतत् । तत्रापि समासार्थस्यैव विधानात्, किन्तु ऋचां सामाव्यमिचारेणैव प्राप्तत्वात् त्रित्वस्य चाप्राप्तत्वात् त्रित्वपरो विधिरित्युच्यते । इह तु यावद्वषट्कारं भक्षणस्याप्राप्तत्वात् समासार्थ एव विधेस्तात्पर्याद्भक्षणमेव विशिष्टं विधीयते । तेन वषट्कारनिमित्तकं भक्षणं होत्रा सर्वत्र कृत्वा समाख्यानिमित्तकं भक्षणं चमसे कर्तव्यम् । न तु तस्यैव प्राथम्यमिति सिद्धम् ।

प्रयोजनम्- पक्षोक्तम् । सूत्रं तु- न केवलं समाख्यया वषट्कर्ता स्वचमसे एव भक्षयेत्, किन्तु वषट्कारनिमित्तकं पात्रान्तरेष्वपि भक्षयेदिति । तौता.

❧ वषट्काराच्च भक्षयेत् । ३।५।१०।३१ ॥

सिद्धान्तसूत्रम् । सप्तमेऽधिकरणे सोमभक्षणनिमित्तं समाख्या इत्युक्तम् । तत्रैव निमित्तान्तरप्रतिपादनार्थमिदं सूत्रम् । निमित्तान्तरसमुच्चयार्थश्चकारः । यथा समाख्यया भक्षयेत् तथा वषट्कारादपि भक्षयेत् सोमम् । विधित्वात् इति पदं पूर्वसूत्रादनुवर्तते । ' वषट्कर्तुः प्रथमभक्षः ' इति प्राथम्यविशिष्टभक्षणस्य विधायकेन विधिवाक्येन वषट्कारस्य भक्षणनिमित्तत्वमुक्तं भवति । तस्मात् यो यं ग्रहचमसं वषट् करोति स तं भक्षयेत् प्रथमम् । ततो यथायथं समाख्याभक्षं भक्षयेत् । के.

\* ' वषट्काराच्च भक्षयेत् ' । ( ३।५।१०।३१ ) इत्यधिकरणे ' वषट्कर्तुः प्रथमभक्षः ' इत्यत्र समासवशेन

प्राथम्यभक्षयोः एकोपस्थितिविषयत्वात् प्रथमभक्षशब्दे एकदेशेन भक्षमनूय एकदेशेन प्राथम्यं न विधातुं शक्यते इति वक्ष्यते । कु. ३।१।६।१२. \* वषट्कारस्य ' वषट् ते विष्णवासा आकृणोमि० ' इत्यत्र वर्तमानस्य आकृणोमि इत्यनेनान्वयेन अस्वातन्त्र्यात् न प्रदानार्थता । संकर्ष. २।४।१९, \* याज्यावषट्कारयोः समुच्चय एव न विकल्पः । ४।३।३.

❧ वषट्कारे प्राणापाननिमेषाणां प्रतिशाख-मुपसंहारः ॥

क्वचिच्छाखायां ' वषट्कृत्यापान्यान्निमेषेदपानेन एव प्राणं दधाति निमेषेण चक्षुः ' इति श्रुतम्, ' वषट्कृत्य प्राण्यादथापान्यादथ निमेषेत् ' इति तु शाखान्तरे । तत्र शाखाभेदेन केषांचिद्विधिद्वयं केषांचिद्विधित्रयमेतत् । इति प्राप्ते, अपाननार्थवादस्यापाननविध्युत्तरमेव युक्तेऽपि पाठे अपानननिमेषविध्योदत्तरमर्थवादद्वयश्रवणेन वषट्कृत्येत्यस्य निमेषविधायप्यनुषङ्गप्रतीतेः अपानननिमेषयोर्वषट्काराव्यवहितोत्तरकाल एव प्राप्ती शाखान्तरे वषट्कारोत्तरं प्राणनस्यैकस्यैव विधिः इतरयोः क्रमाथमनुवादः । संकर्ष. ४।३।७.

\* वषट्कारे ' यं कामयेत प्रमायुकः स्यात् ' इति यजमानमरणकामस्य होतुर्विधिरयम् इति पूर्वपक्षः । स्वर्गकामस्य विधेरर्थवादोऽयं इति सिद्धान्तः । संकर्ष. ४।३।५.

❧ वषट्कारे ' यं कामयेत प्रमायुकः स्यात् ' इति स्वर्गकामविधेरर्थवादः ॥

वषट्कारमेव प्रकृत्याम्नायते ' यं कामयेत प्रमायुकः स्यादिति नीचैस्तरां तस्य याज्याया वषट् कुर्यात् ' इत्यस्यान्ते ' उच्चैः क्रौञ्चमिव वषट् कुर्यात्स्वर्गकामस्य ' इति श्रुतौ द्वावपि काम्यविधी कुर्यादिति लिङ्श्रुतेरविशेषात् । दीर्घरोगसंतप्तस्य प्रत्याख्यातमिषक्क्रियस्य मरणकामनाया अपि संभवात् । अन्यथा तादृशस्यात्महननविधेः स्मृतिषु वैयर्थ्यापत्तेः । सर्वस्वारादिश्रौतकर्मस्वपि मरणकामाधिकारिकतादर्शनात् । पुरुषाभिप्रायाणां विचित्रत्वात् । वस्तुतस्तु यः प्रमायुकः स्यादित्याद्युक्त्या होतुगत एवैष कामः प्रतीयते । स च द्वेष्टे यजमाने

संभवत्येव । अत एव 'ऋत्विगाचार्यौ नातिचरितव्यौ' इति स्मृतिरपि दृष्टार्था सती युज्यते । न चादधीत इत्युपग्रहविशेषविरोधः । 'यस्मिन् जात एता- मिष्टिं निर्वपति पूत एव सः' इति श्रुत्येव कचिद- पवादस्यापि संभवात् । अत एव प्रउगशस्त्रे 'सप्त- देवताः शंसति' इति सप्तानां तृचानां शंसनं होतु- विधाय, 'स- यजमानस्य पापभद्रमाद्रियेतेति ह स्माह योऽस्य होता स्यात्' इत्यत्रैव 'एनं यथा कामयेत तथा कुर्यात्' इत्युपक्रम्य 'यं कामयेत प्राणेनैनं व्यवर्धया- नीति वायव्यमस्य लुब्धं शंसेहचं वा पदं वातीयात्' इत्यादिना तृचभेदेन तत्तद्वतपदादिलोपेन यजमानस्य प्राणादिसप्तकन्यृद्धिः होतृकाम्यमाना प्रतिपादितोपपद्यते । तस्मात्प्रधानफलमङ्गफलं वा यजमान- तदितरसाधारणं यथावचनं स्वीकार्यम् । प्रकृते च होतृपदाश्रवणेऽप्येत- रेयब्राह्मणे प्रउगसजातीयस्यैव वाक्यस्य श्रवणाद्धोतुरेवायं काम्यो विधिः । इति प्राप्ते, अनवधिकदुःखरूपस्य मरणस्य सर्वथाऽनिष्टत्वेन तदधिकतदेकजन्यफलान्तराभावेन तस्य नान्तरीयकत्वाभावाच्च सर्वस्वारमरणादौ साधनान्तर- कथनाच्चाविकिर्त्स्नरोगवतां मरणत्रिवेधेरभ्यनुज्ञामात्रत्वाच्च न यजमानस्य कामः संभवतीति स्वर्गकामविधेयमर्थवाद एव । जर्तिलवाक्यादाविव विधिप्रत्ययस्याविधायकत्वात् । 'विषं भुङ्क्व मा चास्य सन्ननि भुङ्थाः' इति लौकिक- वाक्येऽपि पूर्वविधेरुत्तरविध्युपपादकतया एकवाक्यता- दर्शनात् । नापि होतुः कामः अनन्यथासिद्धापवाददर्श- नात् । प्रउगशस्त्रेऽपि 'यमु कामयेत सर्वैरेनमङ्गैः सर्वेणा- त्मना समर्धयानीत्येतदेवाक्यं यथापूर्वमृजुवल्तं शंसेत्' इति विधेयवादेत्वेनैव सप्तवाक्यानामुपपत्तेः । संकषे. ४।३।५.

\* वषट्कारोत्तरं प्राणनस्य एकस्यैव विधिः अपानन- निमेषणयोः क्रमार्थमनुवादः । संकषे. ४।३।७.

\* वषट्कारनिमित्तं भक्षणं पूर्वं कृत्वा भूयः समाख्याभक्षः कर्तव्यः । वा. ३।५।१०।३१. \* वषट्- कारनिमित्ताः होमामिषवनिमित्ताश्च शेषभक्षाः ज्योति- ष्ठेमे । ते न परिक्रयार्थाः किंतु संस्कारार्थाः । भा. १०।२।९।२९-३०.

\* वषट्कारपादः । संकषे. ४।३।१-२२.

\* वषट्कारभक्षः स्वयं याज्यापाठे यजमानस्य ज्योतिष्टोमे ऋतुयाजेषु । ३।५।१८।४४-४६. मीको. पृ. १२४३ 'ऋतुयाजेषु स्वयं याज्यापाठे' इत्यत्र द्रष्टव्यम् ।

\* होमान्तरेषु अनारभ्यविहितयोः वषट्कारस्वाहा- कारयोः विकल्पः सुस्थितो भवति । वि. १०।८।१०.

\* वसतीवरीपर्यन्तानि पूर्वाणि अङ्गानि द्वादशाहै अस्वकालत्वात् अगृह्यमाणविशेषाणि तन्त्रम् । अवभृथा- दीनि उत्तराणि अङ्गानि दीक्षाविसर्गार्थत्वात् तन्त्रम् । भा. ११।४।५।२०.

\* वसनम् । वस्यते परिधीयते इति वसनम् । 'लोहितवसनाः ऋत्विजः प्रचरन्ति' इत्यत्र वसन् शब्दो न वस्त्रजातिवचनः किंतु परिधानवचनः । बाल. पृ. १६७.

\* 'वसन्ताय कपिञ्जलानालभते' अयं मन्त्रगता- ख्यातस्यैव लेट्त्वकल्पनात् मन्त्रकल्प्यः विधिः । बाल. पृ. १२. \* 'वसन्ते ज्योतिषा यजेत' इति निमित्तार्था श्रुतिः, वाक्यान्तरेण ज्योतिष्टोमस्य कालसंबन्धस्य विहि- तत्वात् । कणिका. पृ. ३६५. \* 'वसन्ते ब्राह्मणो- ऽग्नीनादधीत' इत्यादिना वसन्तादिकालविशिष्टमाधानं विधीयते । २।३।३।४. मीको. पृ. ९३० 'आधाना- धिकरणम्' इत्यत्र अधिकरणं द्रष्टव्यम् । \* 'वसन्ते ब्राह्मणोऽग्नीन् आदधीत' इत्यादौ ब्राह्मणादीनां आधानं विधीयते, न तु ब्राह्मणादिश्रवणं निमित्तार्थम् । ब्राह्मण आदधीत इत्यन्वयः न तु ब्राह्मणो वसन्ते इति । भा. २।३।३।४. \* 'वसन्ते ब्राह्मणोऽग्नीनादधीत, ग्रीष्मे राजन्यः, शरदि वैश्यः, वर्षासु रथकार आदध्यात्' अयं कालतः वाचनिकव्यवस्थाविधिः श्रौतः । बाल. पृ. १८. \* 'वसन्ते ब्राह्मणमुपनयीत' इत्यादिना वसन्तादिकालविशिष्टस्य उपनयनस्य विधिः । वि. २।३।३. \* 'यदि वसन्ते यजेत, द्विरुपस्तृणीयात्, सकृदभिषायेत्' । भा. १०।४।२५।५६.

\* वसन्तादिश्रुतिभिः प्राप्तेः, न कामश्रुतयः आधानाक्षेपमर्थ्या इति आहिताग्नीनेव अधिकुर्वन्ति । वा. ३।२।८।२२ पृ. ७७९.

\* वसन्तोत्सवः फाल्गुनपौर्णमास्युत्तरप्रतिपदि सदा-  
चारः । वा. १।३।३।७ पृ. २०५, सु. पृ. १८७.

\* वसन्तोत्सवः होलाकापरपर्यायः उत्सवः प्राच्यैः  
क्रियते । वि. १।३।८.

\* वसन्तोत्सवाद्याचाराणां प्रामाण्यम् । भाट्ट.  
१।३।३ वर्णकं ३.

\* वसाः शेषभूताः । तासां प्रतिपत्तिर्होमः । भा.  
१।४।९।३४, \* 'वसां याज्यार्धर्चान्ते जुहोति' इति  
प्रकृतौ सर्वयाज्यार्धर्चान्तेषु होमः ऐकादशिन्येषु । १।४।  
९।३१-३६.

❧ वसाहोमस्तन्त्रमेकदेवतेषु स्यात् प्रदान-  
स्यैककालत्वात् । १।१।२।५।२५।

एकदेवतेषु प्राजापत्यादिषु पशुषु प्रधानप्रदानस्य  
एकत्वेन एककालत्वात् एकस्मिन् याज्यार्धर्चान्ते वसाहोमः  
कर्तव्यः इति वसानां होमः तन्त्रं स्यात् । इति  
सिद्धान्तः । के.

\* वसाहोमः प्रतिपत्तिकर्म । वि. १।४।१०.

\* वसाहोमानां भिन्नदेवताके पशुगणे तन्त्रभेदः । १।१।  
२।६।२६. मीको. पृ. १३०८ 'ऐकादशिनपशुवसा-  
होमानां तन्त्रभेदः' इत्यत्र अधिकरणं द्रष्टव्यम् ।

❧ वसाहोमन्यायः । वसाहोमानां एकदेवताक-  
पशुगणे तन्त्रम् ॥

वसाहोमस्तन्त्रमेकदेवतेषु स्यात् प्रदानस्यैक-  
कालत्वात् । १।१।२।५।२५ ॥

भाष्यम्—एकदेवताः पशव उदाहरणं 'सप्तदश  
प्राजापत्यान् पशूनालभते' इति । अस्ति तु प्रकृतावग्नी-  
षोमीयपशौ वसाहोमः कर्तव्यः 'याज्यार्धर्चान्ते वसां  
जुहोति' इति । स इह चोदकेन प्राप्यते । तत्र चिन्त्यते  
किं भेदेन वसाहोमः कर्तव्यः, अथवा तन्त्रमिति । किं  
प्राप्तम् ? वसाहोमस्तन्त्रमेकदेवतेषु स्यात् प्रदानस्यैक-  
कालत्वात् । वसाहोमः खल्वेकदेवतेषु तन्त्रं स्यात् ।  
कुतः ? प्रदानस्यैककालभावात् । एककालं तेषां प्रदानं  
'वैश्वदेवीं कृत्वा प्रचरन्ति' इति । देवता चैका प्रजा-  
पतिः । अतस्तेषामेकप्रदानत्वम् । प्रदानस्य एकत्वादेकः  
सर्वेषां साधारणो याज्यार्धर्चान्तः । तत्र क्रियमाणस्य

होमस्यैदमर्थं प्रति न गृह्यते विशेषः । तस्मात्तन्त्रम्  
(याज्यायाः प्रथमस्याः अर्धर्चस्यान्ते वसायाः होमः ।  
सर्वयाज्यान्ते च अङ्गहोमः) ।

ज्ञा—अग्नीषोमीयपशौ 'याज्यार्धर्चान्ते वसाहोमं  
जुहोति' इति श्रुतो वसाहोमः चोदकपरंपरया प्राजाप-  
त्येषु पशुषु प्राप्तः तन्त्रं आवापो वा इति संदेहे सहश्रप-  
णात्, वसाया एकत्वात्, एकदेवतत्वाच्च याज्यार्धर्चा-  
न्तस्य एकत्वात् तन्त्रम्, सङ्कृतं कर्तव्यः इति स्पष्टमेव  
शिष्यहितार्थमेवमुक्तम् ।

सोम—पूर्ववत् (अध्वरकल्पायां अङ्गानामिव)  
आवृत्तिः इत्युत्थितः संगतिः । रसात्मको द्रवद्रव्य-  
विशेषो वसा । प्रदानस्य एककालत्वात् प्रधानयाज्याया  
एकत्वात् अर्धर्चोऽपि एक एव इति सूत्राशयः ।

वि—'प्राजापत्यवसानां किं भेदस्तन्त्रमुता, ऽग्निमः ।  
पशुभेदाद्, देवपाककालैक्याच्छक्तितोऽन्तिमः ॥'

भाट्ट—दैक्षे पशुयागे 'याज्यार्धर्चान्ते वसाहोमं  
जुहोति' इति श्रुतो वसाहोमश्चोदकपरम्परया प्राजापत्या-  
द्येकदेवताकपशुगणे प्रातो याज्यार्धर्चान्तस्य एकत्वादेक-  
देवताकत्वेन च सहप्रदानात् सहश्रपणेन वसाया एकत्वाच्च  
तन्त्रेणैव भवतीति शिष्यहितार्थमुक्तम् ।

मण्डन—'देवतैक्ये वसा तन्त्रम् ।'

शंकर—'वसाहोमैक्यं पशुषु ।'

\* वसिष्ठस्य पुत्रशोकार्तस्य जलप्रवेशात्मत्याग-  
साहसम् । वा. १।३।२।७ पृ. २०३ । वसिष्ठपुत्रे शक्ति-  
नामके राक्षसैर्भक्षिते तच्छोकान्मर्तुकामो जलं प्रवेष्टुमारेमे ।

सु. पृ. १८५ । उत्तरम्—'वसिष्ठस्यापि यत्पुत्रशोकव्या-  
मोहचेष्टितम् । तस्याप्यन्यनिमित्तत्वाच्चैव धर्मत्वसंशयः ॥'  
कामश्लोभलोभमोहशोकादिहेतुत्वेनोपलभ्यते स यथाविधि-  
प्रतिषेधं वर्तिष्यते । वा. १।३।२।७ पृ. २०८ । वसिष्ठा-  
चारस्य पुत्रशोकजनितव्यामोहनिमित्तत्वाख्यानात् धर्म-  
बुद्ध्या क्रियमाणत्वाभावात् सदाचारत्वाभावनिश्चयः ।

सु. पृ. १९१. \* वसिष्ठस्य यथा अरुण्यती । वा.  
३।४।१।९. \* वसिष्ठानां न सत्राधिकारः । भा.  
६।६।४।२६, \* वसिष्ठानां नाराशंसो द्वितीयः प्रयाजः ।  
६।६।१।१.

\* वसिष्ठादीनां सत्राधिकारो नास्ति विश्वामित्र-  
समानकल्पत्वाभावात् । वि. ६।६।४.

\* वसवः अष्टौ— ' धरो भ्रवस्तथा सोम आपश्चैवा-  
निलोऽनलः । प्रत्यूषश्च प्रभासश्च वसवोऽष्टौ प्रकी-  
र्तिताः ॥ ' सु. पृ. १०८६.

\* वसोर्धारा नानाकर्म । बहून्येतानि कर्माणि ।  
तेषां तु अनुपरमेण क्रियासंतानो भवति । द्वादश द्वाद-  
शानि जुहोति इत्युक्तम् । तत्रापि मन्त्रान्ते एव कर्मादि-  
संनिपातः । भा. १२।३।११।२६-२७. \* वसो-  
धारायां मन्त्रान्ते कर्मादिसंनिपातः अग्निचयने । १२।  
३।११।२६-२७. मीको. पृ. ४७ ' अग्निचयने वसो-  
धारायां मन्त्रान्ते कर्मादिसंनिपातः ' इत्यत्र अधिकरणं  
द्रष्टव्यम् ।

\* वस्तु एकमपि लक्षणतः ( उपादेशोद्देश्यगतत्व-  
रूपलक्षणभेदात् ) क्वचिदेव विवक्ष्यते न सर्वत्र । कथ-  
मेकस्य युगपत् उद्दिश्यमानोपादीयमानत्वं इति चेत् ।  
अपेक्षाहेतुभेदात् ईदृशान्यपि भवन्ति इत्युक्तम् ( स्तुत-  
शस्त्राधिकरणे ' आचार्यो मातुलश्चेति द्रव्यैकत्वेऽपि  
सिध्यति । अपेक्षाहेतुभेदेन व्यवहारः पृथक्तया ॥ '  
इत्यादिना । ) । वा. ३।२।६।१९ पृ. ७६७.  
\* वस्तु त्रयात्मकम् । ' वर्धमानकभङ्गे च रुचकः क्रियते  
यदा । तदा पूर्वार्थिनः शोकः प्रीतिश्चाप्युत्तरार्थिनः ॥  
हेमार्थिनस्तु माध्यस्थ्यं तस्माद् वस्तु त्रयात्मकम् ॥ '  
( त्रयात्मकं उत्पत्तिस्थितिविनाशधर्मात्मकम् । रत्नाकरः ) ।  
श्लोवा. वनवादे २१-२२.

\* वस्तूनि मानान्यपेक्षन्ते न प्रयोजनानीति  
न्यायः । श्रुत्यादिमानसिद्धवस्तुनः प्रयोजनाभावापराधेन  
निरसनमशक्यमिति विवक्षायामस्य प्रवृत्तिरिति ।  
साहस्री. ३६४.

\* वस्तुनः एकस्य अनेककार्योत्पादनशक्तेः अनेकत्र  
दर्शनम् । सु. पृ. ८४३.

\* वस्तुजातं त्रिविधम्, संप्रतिपन्नचेतनकर्तृकं यथा  
घटादि । संप्रतिपन्नचेतनाकर्तृकं व्योमादि । विप्रतिपन्न-  
चेतनकर्तृकं महीष्ठाङ्कुरादि । मणि. पृ. ४५.

\* वस्तुशक्तिन्यायः । यत्र पदार्थशक्तेः प्राबल्यं  
विवक्ष्यते, तत्रायं प्रवर्तते । तद्यथा— ' जले तैलं  
खले गुह्यं पात्रे दानं मनागपि । प्राप्ते शास्त्रं स्वयं याति  
विस्तारं वस्तुशक्तितः ॥ ' इति । साहस्री. ५५२.

\* वस्तुशब्दः न भावविकारवाची, भावविकार-  
रहितेष्वपि नित्येषु आकाशादिषु वस्तुत्वप्रतीतेः । सु.  
पृ. ३४८.

\* वस्त्रम् । निर्णेजकधौतगर्दभारुढवस्त्रपरिधानं  
उदीच्यानां दाक्षिणात्यानां च अनाचारः । वा. १।३।  
३।७ पृ. २०४. \* वस्त्रं पूर्वदिने प्रावरणाय उपयुक्तमपि  
त्याज्यं न भवति । शिष्टाः प्रक्षाल्य दिनान्तरे पुनः  
गृह्णन्ति । वि. ११।३।१२.

\* वहतिः शब्दः प्रापणे सिद्धः । भा. १।१।८।३१.

\* वह्निधूमन्यायः । यथोत्पत्तिप्रतीतिरूपद्वारभेदा-  
द्बह्निधूमयोरितरेतरापेक्षत्वं न विरुध्यते, तथा प्रकृतेऽपि ।  
किञ्च, यथा धूमरूपकार्यदर्शनात् कारणरूपवहेरनुमानम्,  
तथा यत्र कार्यलिङ्गेन कारणानुमानम्, तत्रास्य प्रवृत्ति-  
रिति । साहस्री. ३९७.

\* वह्निन्यायः । यथा हेकस्याभेदाहकत्वं पाचकत्वं  
प्रकाशकत्वम्, तथा प्रकृतेऽपि । साहस्री. १७६.

\* वह्निविस्फुलिङ्गन्यायः । यथा वह्नेः क्षुद्रा  
विस्फुलिङ्गा व्युच्चरन्ति, एवमेवैतस्मादात्मनः सर्व एते  
आत्मानो व्युच्चरन्तीति विषयेऽस्य प्रचारः । साहस्री.  
९२७.

\* वाऽपि । वाऽपीति विपर्यासेन प्रयुङ्क्ते अपि-  
वेत्यर्थः । भा. ७।३।१।२.

\* वा— शब्देन विधिशक्तिप्रतिबन्धः । भाट्ट.  
१०।८।४. \* वा— शब्देन संशयो निवर्त्यते । भा.  
३।३।८।१५ । ' सिद्धान्तेनोपक्रमं वाशब्देन व्यावर्त्य '   
इति । वा.

\* वाक्यं अपि क्रिययैव संबन्धीयात् । वा. १।२।४।  
३१-१ पृ. १४६. \* वाक्यमपि ' कल्प्यात् क्लृप्तं  
बलीयः ' इति न्यायसहकृतं प्रकरणात् बलीयः । भा.  
४।३।४।८-९, \* वाक्यं ' अरुणया क्रीणाति ' इति  
विनियोगकारणं उक्तम् । ३।३।४।११. \* वाक्यं

अर्थविप्रकर्षात् लिङ्गेन बाध्यते । वा. ३।८।१०।२१  
 पृ. ११२६. \* वाक्यं आकाङ्क्षा-योग्यता-संनिधिवशात्  
 स्वार्थं प्रतिपादयति । वि. १।१।७. \* वाक्यमेव अर्थ-  
 प्रतिपादकम् । न केवलं पदं क्वचिदर्थप्रतीतिं जनयति  
 वृद्धव्यवहारे तथा व्युत्पत्तिविरहात्, अन्वितस्वार्थाभिधान-  
 तयैव व्युत्पत्तेः । अर्थान्तरापेक्षत्वाच्चान्वयस्य पदान्त-  
 रादृते तदनवगतेः । पदान्तरापेक्षत्वे च सिद्धं वाक्य-  
 स्यैव प्रतिपादकत्वम्, न केवलस्य पदस्य । ऋजु. पृ.  
 १०३. \* वाक्यं कर्तृकर्मक्रियापदसमूहः । सु. पृ.  
 ६९५. \* वाक्यं क्रमात् बलवत् । वा. ३।३।७।१४  
 पृ. ८३७. \* वाक्यं क्रियाप्रधानं एकार्थं एकप्रयोजनम् ।  
 कणिका. पृ. ४३३. \* वाक्यं द्वाभ्यामपि समाख्या-  
 प्रकरणाभ्यां बलीयः । भा. ९।२।५।२३. \* वाक्यं  
 (विनियोजकं प्रमाणं) द्विविधं महावाक्यं चावान्तरवाक्यं  
 चेति । बाल. पृ. ९. \* वाक्यं धर्माङ्गताबोधकं प्रमाणम् ।  
 मणि. पृ. १३. \* वाक्यं नाम अङ्गत्वघटकीभूतपरो-  
 हेत्यताकृतिकारकताऽन्यतरपदार्थकल्पनानुकूलः श्रुतपद-  
 संनिधिः । अस्ति चेदं 'धेनुर्दक्षिणा' 'उच्चैर्ऋचा  
 क्रियते' 'प्रयाजशेषेण' इत्यादौ । अत्र च कल्पनाशब्देन  
 कर्मत्वकरणत्वादिविषयकसंसर्गविधया लक्षणादिसाधारण्येन  
 शक्तिजन्यपदार्थोपस्थितिभिन्नबोधमात्रं विवक्षितम् । तेन  
 'धेनुर्दक्षिणा' इत्यादौ संसर्गविधया भासमानकरणताके  
 नाव्याप्तिः । वस्तुतस्तु— सुबन्तयोः परस्परान्वयस्या-  
 व्युत्पन्नत्वादवश्यकल्प्यभावनान्वयानुरोधेन धेनुरिति प्रथ-  
 मया करणत्वलक्षणा, दक्षिणापदेन तत्कार्यवृत्तिकर्मत्व-  
 लक्षणा । कल्पनापदेन लक्षणाजन्योपस्थितिरेवाभिप्रेता ।  
 'उच्चैः' इत्यादौ लुप्तविभक्त्यर्थस्य करणत्वस्य प्राति-  
 पदिकेनैव लक्षणान्नाव्याप्तिः । अथवा 'उच्चैः' इत्यादौ  
 करणत्वस्य संसर्गविधयैव भासोपपत्तेः कल्पनापदेनोभयं  
 विवक्षितम् । 'प्रयाजशेषेण' इत्यादौ तृतीयया कर्म-  
 त्वस्य, धातुना करणत्वस्य लक्षणात् कल्पना स्फुटैव ।  
 श्रुतपदसंनिधेश्च योग्यताज्ञानं विना कर्मत्वादिकल्पकत्वा-  
 नुपपत्तेर्योग्यतारूपलिङ्गानुमापकत्वम् । श्रुतस्यैव पदस्य  
 कर्मत्वादिलक्षकत्वाङ्गीकारेण तदाचकपदरूपश्रुतिकल्प-  
 कत्वाभावेऽपि श्रुतपदस्य तत्तात्पर्यकत्वरूपधर्मवैशिष्ट्य-

रूपेण कल्पनात् श्रुतिकल्पकत्वोपपत्तिः । अतश्च वाक्यं  
 लिङ्गं श्रुतिं च कल्पयित्वा अङ्गत्वे प्रमाणम् । भाट्ट.  
 ३।३।१.

\* वाक्यं निरूप्यते । पदसमभिव्याहारो वाक्यं यथा  
 'धेनुर्दक्षिणा' 'उच्चैर्ऋचा क्रियते' इत्यादौ । 'एन्द्रा  
 गार्हपत्यमुपतिष्ठते' इत्यादिश्रुतिस्थले पदसमभिव्याहाररूप-  
 वाक्यसत्त्वेऽपि 'प्राधान्येन व्यपदेशा भवन्ति' इति  
 न्यायेन श्रौताङ्गत्वस्यैव व्यवहारः, न तु वाक्यीयाङ्गत्वस्य  
 इति प्राञ्चः । नव्यास्तु अङ्गत्वघटकीभूतपरोहेत्यता-  
 कृतिकारकत्वान्यतरपदार्थकल्पनानुकूलः श्रुतपदसंनिधिः ।  
 कल्पनाशब्देन च सांसर्गिकविषयताशालिशब्दबोधलक्ष-  
 णाजन्यशाब्दबोधान्यतरत्वं विवक्षितम् । अतः संसर्ग-  
 विधया भासमानकरणताकस्य 'धेनुर्दक्षिणा' 'उच्चै-  
 र्ऋचा क्रियते' इत्यादेः लक्षणया भासमानकर्मत्वस्य  
 'प्रयाजशेषेण हवींष्यभिधारयति' 'सक्तून् जुहोति' इत्या-  
 देश्च संग्रहः । श्रुतिघटितपदसंनिधेः अङ्गत्वघटकीभूत-  
 परोहेत्यताकृतिकारकत्वान्यतरनिरूपित-सांसर्गिकविषयता-  
 शालिशब्दबोधलक्षणाजन्य-शाब्दबोधान्यतररूप-निरुक्त-  
 कल्पनाऽनुकूलत्वाभावात् नातिव्याप्तिः इत्याहुः । पूर्व-  
 वत् अङ्गत्वैकदेशबोधप्रयोजकत्वेन अङ्गत्वप्रमाणत्वसूचनाय  
 अङ्गत्वघटकीभूतेति, न तु अङ्गत्वघटकत्वस्य लक्षणे  
 निवेशः, प्रयोजनाभावात् । परोहेत्यताकृतिकारकत्वपदेन  
 च कर्तृत्वकर्मत्वकरणत्वसंप्रदानत्वापादानत्वाधिकरणत्वान्य-  
 तमं विवक्षितम् । संसर्गमर्यादया भासमानकरणताके लिङ्ग-  
 कल्पितवाक्ये अतिव्याप्तिवारणाय श्रुतेति । कर्तृत्वा-  
 द्यन्यतमशक्तिज्ञानाजन्यकर्तृत्वाद्यन्यतम-शाब्दबोधप्रयोजक-  
 पदसमभिव्याहारो वाक्यं इति तु ज्यायः । 'नीलो घटः'  
 इत्यादिसमभिव्याहारवारणाय प्रयोजकान्तम् । श्रुतिस्थलीय-  
 पदसमभिव्याहारवारणाय अजन्यान्तं शाब्दबोधविशेषणम् ।  
 'धेनुर्दक्षिणा' इत्यादिपदसमभिव्याहारप्रयोज्यशाब्दबोधस्य  
 धेन्वादिशक्तिज्ञानजन्यत्वात् प्रथमतः कर्तृत्वाद्यन्यतमेति ।  
 'नीलो घटः' इत्यादिपदसमभिव्याहारवारणाय द्वितीयं  
 कर्तृत्वाद्यन्यतमेति । निरुक्तशाब्दबोधप्रयोजकत्वं निरुक्त-  
 शाब्दबोधानुकूलाऽङ्गतायोग्यतादिमत्वम् । तेन कारणत्वादौ  
 अग्रहीततृतीयादिशक्तिकस्य विपरीतव्युत्पन्नस्य 'व्रीहिभि-



यजते' इत्यादिश्रुतिस्थलीयपदसमभिव्याहारात् कर्तृत्वाद्य-  
न्यतमसंसर्गकव्रीह्यादिप्रकारकयागादिविशेष्यक- शाब्दबोधे-  
ऽपि नातिव्याप्तिः इति ध्येयम् ।

ननु एवं 'औदुम्बरो यूपो भवति' इत्यादौ वाक्यो-  
दाहरणत्वापत्तौ औदुम्बरायाः वाक्यीययूपाङ्गत्वमुपेक्ष्य  
'पशुनाप्नोति' इति द्वितीयाश्रुतिप्रमाणकपञ्चत्वस्यैव  
उचितत्वात् औदुम्बराधिकरणसाधितयूपाङ्गत्वविरोधः ।  
अत एव संनिध्यनुग्रहादपि न वाक्यीययूपाङ्गत्वाङ्गीकारः  
इति चेन्न । यूपकर्तृकभवनाक्षितायां भावनायां यूपेतरस्य  
कर्मत्वेन अन्वेतुमयोग्यत्वात्, आश्रयालमेन च श्रौत-  
पञ्चत्वयोगात् तत्र वाक्यीययूपाङ्गत्वस्वीकारात् । न च  
'सोमापौष्णं त्रैतमालभेत पशुकामः' इति प्रकृतस्य  
त्रिवर्ष- (त्रिवर्ण-) पशुसाध्यस्य यागस्य औदुम्बरा-  
श्रयत्वं संभवति । न च स्वसाधनद्रव्यपरिच्छेदद्वाराश्रय-  
त्वासंभवेऽपि अतिदेशप्राप्त- पशुनियोजनाङ्ग- यूपपरि-  
च्छेदद्वाराकाश्रयत्वसंभवः, यूपस्यैव जुह्वादीनां अतिदेश-  
प्राप्तत्वेन तत्परिच्छेदस्यापि द्वारताऽऽपत्तौ यूपानुवादानु-  
पपत्तेः । अत एव आतिदेशिकपशुनियोजनं यूपद्वारा  
आश्रयः इत्यपि न । अथ 'यद्यपि चतुरवती यजमानः,  
पञ्चावतैव वपा कार्या' इत्यत्र (यथा) अवदानानुवादेन  
पञ्चत्वविधिमङ्गीकृत्य हृदयाद्यवदानेऽपि पञ्चत्वसिद्धिः  
सिद्धान्तिता दशमे (भाट्ट. १०।७।१८, २० भा.),  
वपापदं अवयुत्यानुवादः, उपलक्षणं वा सत् सर्वानुवादः ।  
तथा अत्रापि यूपपदमवयुत्यानुवादः, उपलक्षणं वा स्यात्  
इति चेन्न । तत्र हि हृदयादिषु पञ्चावदानाभावे  
चतुरवदानघटकद्वयवदानस्य अतिदेशादेव प्राप्तेः 'एका-  
दश वै पशोरवदानानि, तानि द्विद्विरवद्यति' इत्यस्य  
वैयर्थ्यापत्त्या अवदानस्य निरुक्तानुवादत्वस्वीकारः । तदा  
हि अवदानमात्रोद्देशेन पञ्चत्वविधौ हृदयाद्यवदानेष्वपि  
पञ्चत्वप्राप्तेः हविषः व्यवदानप्राप्तौ द्वयवदानविधिः  
तद्व्यावर्तकत्वेन सार्थकः । न च हृदयादिष्वपि जामदग्न्या-  
दीनां पञ्चावदानस्य अतिदेशादेव प्राप्तेः तेषां हविषः  
व्यवदानप्राप्तौ द्वयवदानविधिः सार्थकः इति नव्योक्तं युक्तं  
इति वाच्यम् । तथापि विवेः पाक्षिकफलत्वमुपेक्ष्य  
वपापदस्य एकस्यैव पाक्षिकानुवादत्वौचित्यात् । प्रकृते

तु न कस्यापि वैयर्थ्यादिकम्, इति किमिति यूपपदस्य  
पाक्षिकानुवादत्वाङ्गीकारः ।

इदं च प्राचीनाभ्युपेतवाक्यार्थानुसारेणोक्तम् । वस्तु-  
तस्तु अवदानोद्देशेन पञ्चत्वविधौ हृदयादिवाक्यैः हृदया-  
द्येकादशेतराङ्गेषु अवदानस्य परिसंख्यातत्वात् वपायाम-  
वदानस्यैव अभावे पञ्चत्वप्रसक्त्यभावात् वपाऽनुवादानु-  
पपत्तेः एकप्रसरताभङ्गापत्तेश्च नायं वाक्यार्थः समञ्जसः ।  
किंतु पञ्चत्वविशिष्टावदानान्तरस्य अतिदेशतः पूर्वप्रवृत्त्या  
पञ्चत्वविशिष्टप्राकृतावदानस्य वा वपोद्देशेन विधिः,  
तस्यैवोपस्थितत्वात् । हृदयादिवाक्ये हृदयाद्युद्देशेन विधिः  
इति हृदयादिषु तदङ्गपञ्चत्वप्राप्तिः इति नव्यमताश्रयणे  
न वपापदस्य अवयुत्यानुवादत्वादिप्रसक्तिः । परंतु नव्य-  
मते अवदानविधिसमकालप्रवृत्तानां हृदयाद्यवदानविधीनां  
तदुत्तरप्रवृत्तौ द्वावदानविधिपाक्षिकफलत्वापत्त्यतिरिक्त-  
प्रबलप्रमाणं न पश्यामः । किंच पञ्चत्वविशिष्टाव-  
दानान्तरस्य वपोद्देशेन विधौ अवदानोद्देशेन पञ्चत्व-  
विशेषणविधिकल्पनायां अवदानस्वरूपे आनर्थक्यप्राप्तौ  
वपाभ्यासापूर्वसाधनत्वलक्षणायाः आवश्यकत्वात् हृद-  
याद्यवदानेषु कथं पञ्चत्वप्राप्तिः ? नहि अभ्यास-  
विशेषधर्मस्य अभ्यासान्तरे प्राप्तिः संभवति, उपदेशस्य  
अभ्यासविशेषविषयत्वात्, अतिदेशस्य अभ्यासयोः  
प्रकृतिविकारभावाभावेन असंभवात् । पञ्चत्वविशिष्टप्राकृता-  
वदानस्यैव वपोद्देशेन विधौ तु प्रकृतविधेरेव वपाभ्यासा-  
पूर्वसाधनीभूतावदाने पञ्चत्वविधौ तात्पर्यात् नावदानान्तरे  
पञ्चत्वविधिः संभवति, इति तदधिकरणसिद्धान्तः चिन्त्य  
एव इति न वपापददृष्टान्तेन यूपपदस्य अवयुत्यानुवाद-  
त्वादि इति । अतश्च आश्रयालभात् न पशुद्देशेन औदु-  
म्बरत्वविधिः संभवति इति वाक्यात् यूपाङ्गत्वमेव औदु-  
म्बरायाः । न च प्रकारान्तरेण आश्रयालभेऽपि प्रकृत-  
वाक्ये एव औदुम्बरत्वकरणकपशुकर्मकयूपाश्रयकभावना-  
विधानात् यूपात्मकौदुम्बरत्वाश्रयलभः, आश्रयत्वस्य  
साध्यत्वातिरिक्तस्य दुर्बलत्वेन भावनायाः अनेककर्मत्वात्  
वाक्यभेदापत्तेः । यत्तु राणके (सुधायाम् औदुम्बरा-  
धिकरणे पृ. ७७) अतिदेशप्राप्तस्य पशुनियोजनस्य  
यूपद्वारा आश्रयत्वमाशङ्क्य 'प्रकृतौ हि प्रत्यक्षोपदिष्टस्य

होमप्रणयनादेः पश्चात् साधनापेक्षायां पयश्चमसादिवत् फलार्थस्यापि ( दधि- ) गोदोहनादेः आश्रयीभूतसाध्या-पेक्षादर्शनात् उभयाकाङ्क्षावशात् साधनत्वमवसीयते । न चैतावता अङ्गत्वप्रसङ्गः, तादर्थ्येन विधानाभावात् । अत एव गुणकामप्रयोगे प्रासङ्गिकोपकारिणा गोदोहनादिना कार्यसिद्धौ चमसादेरनङ्गत्वेन तदभावे वैगुण्याभावः ( -भावादनारः ) । विकृतौ तु अखण्डकरणोपकारमुखेन क्लृप्तोपकारप्राकृतत्वादित्वादिविशिष्टस्यैव पशुनियोजनस्य ( पशुशब्दो नास्ति-सु. ) अतिदेशात् साधना-नाकाङ्क्षस्य परार्थविहितसाधनान्तरग्राहकत्वं न युक्तम् । अन्यतराकाङ्क्षहेतुकस्य संबन्धस्य इतराकाङ्क्षोद्भावन- ( क्षोत्थापन- ) पूर्वकत्वात् विधिमन्तरेण च आकाङ्क्षानुत्थापनात् ( आकाङ्क्षोत्थापनायोगात् )' इति परिहृतम् । तच्चिन्त्यम् । प्रणयनस्य श्रुत्यवगताङ्गताकचमसेन निराकाङ्क्षतया गोदोहनाश्रयत्वस्य उभयाकाङ्क्षालभ्यत्वासंभवात् गोदोहनादेः फलसाधनताबोधनसमकालमेव हि प्रणयने चमससाध्यत्वबोधः, तदैव प्रणयनस्य निराकाङ्क्ष्यम्, गोदोहने फलसाधनत्वान्यथाऽनुपपत्तिमूलकाकाङ्क्षाबल-लभ्यः प्रणयने गोदोहनसाध्यत्वबोधस्तु तदुत्तरकालीनः, इति 'सर्वतो बलवती ह्यन्यथाऽनुपपत्तिः' इति न्यायेन गोदोहनीयफलसाधनत्वान्यथाऽनुपपत्त्या निराकाङ्क्षस्यापि प्रणयनस्य आकाङ्क्षापुत्थाप्य गोदोहनाश्रयत्वाङ्गीकारः । 'काम्यं नित्यस्य बाधकम्' इति न्यायेन काम्यप्रयोगे चमसस्य अनङ्गत्वम् । इत्थमेव च उत्पत्तिशिष्टलोमेन निराकाङ्क्षस्यापि ज्योतिष्टोमस्य फलोद्देशेन विधीयमानो-द्भिद्गुणाश्रयत्वं उद्भिदधिकरणे पूर्वपक्षा- ( क्ष्या ) युक्तं संगच्छते । अत एव प्रबलप्रमाणवगतसाधनान्तरावरुद्ध-क्रियायाः फलार्थगुणाश्रयत्वं स्थानप्रमाणकमेव । दध्याद्या-श्रयत्वस्य प्राकरणिकत्वव्यवहारस्तु संनिधिपाठनिबन्धनः । अतः प्राकृतत्वादित्वावरुद्धेऽपि यूपे औदुम्बरतानिवेश-संभवात् आश्रयत्वं संभवत्येव इत्यस्मदुक्तरीत्यैव आश्रय-त्वखण्डनम्, इत्यलमनया प्रासङ्गिकचिन्तया ।

न च 'धेनुर्दक्षिणा' 'उच्चैर्ऋचा क्रियते' 'सह श्रपयति' इत्यादिषु यथाक्रमं दक्षिणोद्देशेन अमेद-संबन्धेन धेनोः, ऋग्वेदविहितकर्मोद्देशेन मन्त्रघटितपरंपरा-

संबन्धेन उच्चैष्ट्वस्य, श्रपणोद्देशेन स्वरूपसंबन्धेन साहि-त्यस्य च विधेयत्वात् कर्तृत्वाद्यन्यतमत्वस्य शाब्दबोधा-विषयत्वेन अव्याप्तिः इति वाच्यम् । वस्तुतो धेन्वादीनां करणत्वेन भावनाऽन्वयस्यैव तत्तदुदाहरणे विवक्षितत्वात् । तथाहि, 'धेनुर्दक्षिणा' इत्यत्र तावत् सुबन्तयोः पर-स्परान्वयाभावात् 'न हि क्रियारहितं वाक्यमस्ति' इति न्यायेन क्रियापदाध्याहारः आवश्यकः । तत्र च भाव-नायाः भाव्यापेक्षायां दक्षिणापदस्य दक्षिणाकार्यपरतया भाव्यसमर्पकत्वम् । करणाकाङ्क्षायां च करणतासंसर्गेण धेनुपदार्थस्य, धेनुपदोत्तरप्रथमायाः वा करणत्वलक्षणया धेनुकरणत्वस्य भावनायामन्वयः । धेनुदक्षिणयोः अमेद-बोधस्तु पाष्टिकः । धेनुत्वैकत्वयोर्विधाने वाक्यमेदस्तु विशिष्टकारकविधानात् अनाशङ्क्यः । एवं 'उच्चैर्ऋचा क्रियते' इत्यत्र वेदोपक्रमानुरोधात् धातुना ऋग्वेद-विहितकर्मलक्षणात्, तस्य च प्राप्तत्वेन भावनायां उद्देश्य-त्वेन अन्वये जाते करणाकाङ्क्षायां उच्चैष्ट्वस्य मन्त्रघटित-परंपरासंबन्धावच्छिन्नकरणतासंसर्गेण भावनाऽन्वयः, न तु मन्त्रघटितपरंपरासंबन्धमात्रेण, तथात्वे भावनायाः करणा-काङ्क्षोपशान्त्यभावात् । एवं 'सह श्रपयति' इत्यत्रापि प्रमाणान्तरप्राप्तश्रपणोद्देश्यकभावनायां साहित्यस्य कर्तृ-त्वाद्यन्यतमसंसर्गेणैव अन्वयः । तथाहि, दर्शपूर्णमासयोः 'यस्य हविर्निरुतं पुरस्तात् चन्द्रमा अभ्युदियात्, स त्रेधा तण्डुलान् विभजेत् । ये मध्यमाः स्युः तानग्नये दात्रे पुरोडाशमष्टाकपालं निर्वपेत् । ये स्थविष्ठाः, तानि-न्द्राय प्रदात्रे दधंश्चरुम् । येऽणिष्ठाः, तान् विष्णवे शिपिविष्टाय शृते चरुम्' इति श्रुतम् । तत्र अमा-वास्याकर्मणः चन्द्राभ्युदयावच्छिन्नदिनप्रारम्भे निमित्ते 'त्रेधा तण्डुलान्' इति वाक्येन अपनीतपूर्वदेवतासंबन्ध-कानां प्रकृतहविषामेव देवतान्तरसंबन्धबोधनार्थानि श्रीणि वाक्यानि, न तु कर्मन्तरविधायकानि, अपरि-त्यक्तपूर्वकर्मसंबन्धप्रकृतहविषामेव देवतान्तरसंबन्धात् । अत एव पूर्वहविर्देवतान्तरसंबन्धस्य निरूपकीभूतयागा-पेक्षायां 'ऐन्द्रवायवं गृह्णाति' इत्यत्रैव पूर्वप्रकृतयागा-एव निरूपकाः । अतः आग्नेयस्य मध्यमादिभेदेन वारत्रयमावृत्तिः । दधियागपथोयागयोः स्थविष्ठाणिष्ठसाध्य-

यागाभ्यां साम्यासाम्यां सह तन्त्रेणानुष्ठानं इति सिद्धा-  
न्तितं षष्ठे ( भाट्ट. ६।५।१ ) । तत्र च मध्यमाद्युद्देशेन  
दातृत्वादिगुणविशिष्टदेवताविधिः, समानाधिकरणपदस्थले  
परस्परान्वयस्य क्लृप्तत्वात् । अतो न विधेयानेकत्व-  
निमित्तको वाक्यभेदः । उत्तरवाक्ययोः द्रव्यद्वयोद्देश्यत्व-  
प्रयुक्तवाक्यभेदस्तु स्वीक्रियते । अभ्युदितेष्टिप्रकरणस्थ-  
'सह श्रपयति' इति वाक्येन संप्रतिपन्नदेवताकहविषः  
सहश्रपणविधानात् चरुत्वाधिकरणत्वे आर्थिके अनुयेते ।  
अतः द्रव्यदेवताविशिष्टभावनान्तरविधिपक्षे गौरवपात्तेः  
द्रव्योद्देशेन देवतान्तरविधिपक्ष एव श्रेयान् इति प्राञ्चः ।  
नव्यास्तु समानाधिकरणपदस्थले परस्परान्वयस्वीकारे  
'पञ्चदशाध्यानि' इत्यत्रापि स्तोत्रोद्देशेन पञ्चदशत्वसंख्या-  
विशिष्टाज्यविधानापत्तेः, उत्तरवाक्ययोः स्थविष्ठादिप्रकृति-  
कस्य पुरोडाशेन समं सहश्रपणापत्त्या चरुत्वविधेरपि  
आवश्यकत्वात् । द्रव्योद्देशेन देवतान्तरविधिपक्षे विधेयाने-  
कत्वनिमित्तकवाक्यभेदापत्तेः द्रव्यदेवता-तदगुणचरुत्वादि-  
विशिष्टभावनान्तरविधिपक्षः एव श्रेयान् इत्याहुः ।  
तत्र च श्रपणविधिं विनैव श्रपणस्य प्राप्तत्वात् 'सह  
श्रपयति' इत्यनेन संप्रतिपन्नदेवताकहविः-श्रपणोद्देशेन  
साहित्यं विधीयते । तच्च एककालावच्छेदेन एकपात्रा-  
धिकरणकत्वं निरुक्तैकपात्राधिकरणतासंबन्धेन आधारता-  
निरूपकाधेयतासंबन्धेन भावनाऽन्वयि इति कर्तृत्वाद्य-  
न्यतमस्य शाब्दबोधविषयत्वात् नोक्तातिप्रसङ्गः ।  
यद्वा एकपात्रवृत्त्येककालावच्छिन्नाधिकरणत्वसंबन्धेन भाव-  
नान्वयि इति नोक्तदोषः । न च श्रपणानुकूल-  
कृतिरूपभावनयाः आत्मप्रवृत्तित्वात् निरुक्तसंबन्धैः निरुक्त-  
साहित्यविशिष्टत्वासंभवः, 'यजेत स्वर्गकामः' इत्यत्र  
स्वर्गनिरूपितकरणतासंबन्धेन भावनयां यागविशिष्ट-  
त्ववत् श्रपणानुयोगिकनिरुक्ततत्त्वसंबन्धेन निरुक्तसाहित्य-  
विशिष्टत्वस्यापि प्रकृतभावनयां संभवात् । यदि  
तु तत्र करणतानिरूपकोद्देश्यकत्वमेव संबन्धः, तर्हि  
प्रकृतेऽपि निरुक्ततत्त्वसंबन्धानुयोगिश्रपणोद्देश्यकत्वमेव  
संबन्धः इति न कापि अनुपपत्तिः । अथ श्रपणोद्देशेन  
साहित्यविधौ दधनः पयसः श्रपणाभावात् तत्र कथं  
साहित्यप्रतीतिः, अत एवायं साहित्यविशिष्टश्रपणविधिः ।

तत्र आग्नेयद्रव्ये श्रपणप्राप्तावपि दधिपयसोः तत्प्राप्तिरेव  
विशेषणांशे विधेः पलमिति प्राचीनैरुक्तम् । भवन्मते तु  
श्रपणांशे विध्यनङ्गीकारात् दधिपयसोः श्रपणं न स्यात्,  
नितरां ( नतरां ) च तदुद्देशेन विधीयमानं साहित्यं  
इति चेत् । सत्यम् । दधिपयसोः न प्रमाणान्तरेण  
श्रपणप्राप्तिः, तथापि श्रपणोद्देशेन साहित्यविधौ केनचित्  
साहित्यावश्यकत्वे अनुपस्थितयार्त्तिकचिद्द्रव्यस्य साहित्य-  
निरूपकत्वकल्पने गौरवात् लाघवेन प्रदानसाहित्यनिरूप-  
कत्वेन क्लृप्तयोः दधिपयसोरेव तन्निरूपकत्वं कल्प्यते ।  
तथा च प्रहरणे शाखासाहित्यवशेन शाखाप्रहरणवत्  
आग्नेयद्रव्यश्रपणे दधिपयःसाहित्यवशेन दधिपयसोरपि  
श्रपणविधिः । एवं च तृतीयविधिप्रकाराश्रयणेन  
( धात्वर्थोद्देशेन अन्यकरणकभावनाविधिः ) प्राप्त्युपपत्तौ  
प्राचां पञ्चमविधिप्रकाराश्रयणमपि ( गुणविशिष्टधात्वर्थ-  
करणकभावनाविधिः ) अप्रामाण्यं प्रकटयति । न च  
संप्रतिपन्नदेवताकहविःश्रपणस्यैव उद्देश्यतायां प्रमाणा-  
भावात् श्रपणमात्रस्य उद्देश्यत्वे मध्यमसाध्ययागाभ्यासीय-  
श्रपणेऽपि केनचित् साहित्यापत्तिः इति वाच्यम् ।  
लाघवानुरोधेन प्रदानसाहित्यनिरूपकनिरूपितसाहित्यस्यैव  
अत्र विधेयत्वेन पुनराधेयन्यायेन ( अग्निहोत्रे उभयाग्नि-  
नाशे० ६।१।८ ) विधेयसामर्थ्यानुरोधेन उद्देश्यसंकोचात्  
संप्रतिपन्नदेवताकहविःश्रपणस्यैव उद्देश्यत्वे मध्यमसाध्य-  
यागीयश्रपणे साहित्याप्रसक्तेः इति ध्येयम् । केचित्तु  
'समभिव्याहारे वाक्यं' इति प्राचीनप्रवादस्य साध्य-  
त्वादिवाचकद्वितीयाद्यभावे सति वस्तुतः शेषशेषिणोः  
सहोच्चारणं वाक्यमित्यर्थः ( मीन्या. १६३ ) । स्वप्रकृत्य-  
र्थनिष्ठशेषित्वबोधिकाणां विभक्तीनां शेषिपदोत्तरत्वेन,  
स्वप्रकृत्यर्थगतशेषित्वबोधिकाणां च शेषपदोत्तरत्वेन अभावे  
सति, इति सत्यन्तार्थः । तेन प्रयाजशेषाभिधारणसकत्वादि-  
विनियोजकवाक्यसंग्रहः । शेषशेषिणोः वाचकपदयोः  
एकान्वयबोधोपयोगिसंनिधिविशेषेण उच्चारणं इति शेष-  
शेषिणोः सहोच्चारणं इत्यस्यार्थः । तेन न प्रकरणविष-  
यातिप्रसङ्गः इत्याहुः ( भाट्टालंकारः ) । तत्तु स्वत्वान-  
नुगमात् उपेक्षणीयम् । निरुक्तलक्षणं ब्राह्मणवाक्यस्यैव ।  
मन्त्रवाक्यं तु एकान्वयबोधोपयोगिमन्त्रपदसमभिव्याहारः ।

अत एव 'देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां निर्वपामि' इति मन्त्रे कर्तृत्वाद्यन्यतमशक्तिज्ञाना-  
जन्यस्य कर्तृत्वाद्यन्यतमसंसर्गकस्य कर्तृत्वाद्यन्यतमलक्षण-  
ज्ञानजन्यस्य वा कर्तृत्वाद्यन्यतमशब्दबोधस्य अजननेऽपि  
उक्तपदसमभिव्याहाररूपवाक्यान्तरात् देवस्यत्वादिपदानां  
स्वार्थविशिष्टनिर्वापप्रकाशनद्वारा निर्वापाङ्गत्वम् । विधि-  
वाक्यमन्त्रवाक्ययोः अयमपरो विशेषः, यत् विधि-  
वाक्ये कर्तृत्वाद्यन्यतमलक्षणया, संसर्गविधया तद्भा-  
नाङ्गीकारेण वा, स्वत एव विनियोजकत्वम्, मन्त्रवाक्ये  
तु 'देवस्यत्वादिपदेः निर्वापं प्रकाशयेत्' इत्यादिवाक्यान्तर-  
कल्पनया । देवस्यत्वादिपदानां मन्त्रघटकपदार्थत्वाभावेन  
विध्यभावेन च मन्त्रवाक्यस्य स्वतः अविनियोजकत्वात् ।  
विध्यभावादेव च देवस्यत्वादिपदार्थानां निर्वापाङ्गत्व-  
मपि न स्वतो मन्त्रवाक्यगम्यम्, अपि तु श्रुतिघटित-  
वाक्यान्तरकल्पनया इति बोध्यम् । अत्र विधिवाक्यस्य  
योग्यताज्ञानं विना लक्षणया संसर्गविधया वा कर्तृत्वाद्य-  
न्यतमबोधकत्वाभावेन योग्यतारूपलिङ्गानुमापकत्वेन  
अङ्गत्वप्रमाणत्वेऽपि न लिङ्गतो दौर्बल्यम्, प्रत्युत सश्रुति-  
कवाक्यान्तरकल्पनया प्रमाणभूतात् लिङ्गात् स्वतो  
विनियोजकत्वेन प्रबलत्वमेव । अत एव अग्नीषोमीय-  
प्रकरणपठितस्य 'त्वं ह्यग्ने प्रथमो मनोता' इति मनोता-  
मन्त्रस्य केवलाग्निप्रकाशकस्य उभयदेवत्याग्नीषोमीये विनि-  
योगासंभवात् ज्योतिष्टोमहाप्रकरणरूपसामान्यसंज्ञ-  
बोधकप्रमाणसहकृतलिङ्गेन केवलाग्निदेवताके सवनीये  
उत्कर्षप्राप्तौ 'यद्यप्यन्यदेवत्यः पशुः आग्नेय्येव मनोता  
कार्या' इति ब्राह्मणवाक्येन लिङ्गभावेन अग्नीषोमीयाङ्गत्वं  
इत्युक्तं दशमे (१०।४।२२) । मन्त्रवाक्यस्य तु  
सामर्थ्यकल्पनाद्वारा सश्रुतिकवाक्यान्तरकल्पकस्य द्वयन्त-  
रितप्रामाण्यकतया श्रुतिकल्पनारूपैकान्तरितप्रामाण्यकात्  
लिङ्गात् दुर्बलत्वम् । अत एव 'स्योनं ते सदनं करोमि  
वृतस्य धारया सुशेवं कल्पयामि । तस्मिन्त्सीदामृते  
प्रतिष्ठि ब्रीहीणां मेघ सुमनस्यमानः ॥' इत्येकान्वयबोधो-  
पयोगिपदसंनिधिरूपात् वाक्यात् संपूर्णस्य सदानाङ्गत्व-  
प्रसक्तौ तद्भावेन लिङ्गात् पूर्वार्धस्य सदने, उत्तरार्धस्य  
सादनेऽपि विनियोगः । तच्छब्दस्तु 'तप्ते पयसि दध्यान्-

यति, सा वैश्वदेव्यामिक्षा' इत्यत्रेव वाक्यान्तरीयार्थपरामर्श-  
कत्वेन युज्यते इत्युक्तं बलाबलाधिकरणे । इति वाक्य-  
निरूपणम् । मुरारिः पृ. ११७५-८१.

● वाक्यं पदद्वयान्वयः । वि. ३।३।८. \* वाक्यं प्रक-  
रणात् बलवत् । भा. २।२।८।२२, २।२।१२।२७,  
२।३।११।२४ पृ. ६१३, ३।१।५।११, ३।१।६।१२,  
३।१।१०।२०, ३।३।७।१४, ३।४।१।१, ३।४।५।  
१४, ३।४।६।१७, ३।६।१३।३५, ४।३।२।४,  
६।५।१५।४५, ८।४।५।१७, ९।१।२।२, ९।१।५।  
११, १०।३।११।४९. \* वाक्यं प्रकरणात् बलीयः ।  
'इन्द्राग्नी इदं हविरजुषेतामवीवृषेतां महो ज्यायोऽ-  
क्राताम्' इत्यत्र 'इन्द्राग्नी' पदस्य लिङ्गात् दर्शा-  
ङ्गत्वे सिद्धे 'इदं हविः' इत्यादेरपि तदेकवाक्यत्वात्  
दर्शाङ्गत्वम्, न तु प्रकरणात् पूर्णमासाङ्गत्वम् । मीन्या.  
\* वाक्यं प्रकरणात् बलीयः । प्रकृतो (प्रकरणेन)  
वाजपेयः, अध्वर्युः पुनर्वाक्येन । भा. १०।३।  
२१।७४, \* वाक्यं प्रकरणात् बलीयः । रशनाधर्माः  
प्रकरणात् अग्नीषोमीयस्य । 'त्रिवृता यूपं परिवीय  
आग्नेयं सवनीयं पशुमुपाकरोति' इति वाक्यात् यूप-  
मात्रस्य । ३।६।१०।३१, \* वाक्यं प्रकरणाद् बलीयः ।  
'वेद्यां हवींषि आसादयति' इति हविर्मात्रं वाक्याद्  
गम्यते, प्रधानहवींषि प्रकरणात् । ३।७।१।२,  
\* वाक्यं बलवत् क्रमश्च दुर्बलः । २।४।२।३३.  
\* वाक्यम् । भवत्युक्तक्रियातः अन्यक्रियायोगाभावे  
वाक्यासमातेः, असमाप्तस्य च अर्थाभावेन अर्थद्वार-  
वाक्यान्तरान्वयायोगः । सु. पृ. ७४४. \* वाक्यं मिथेत  
उभयविधाने । भा. १।२।१।७, १०।७।१५।४९,  
\* वाक्यं लिङ्गात् बलीयः । ३।१।६।१२ पृ. ६८६.  
\* वाक्यं लिङ्गश्रुती कल्पयित्वा अङ्गत्वे मानम् ।  
मीन्या. \* वाक्यं विशेषवृत्ति, पदं सामान्यवृत्ति ।  
भा. ३।१।६।१२ पृ. ६८९. \* वाक्यं विशिष्टपदक्रम-  
समूहात्मकम् । सु. पृ. १०९. \* वाक्यं श्रुत्या बाध्यते ।  
भा. ४।१।५।१४, \* वाक्यं श्रुतेर्दुर्बलम् । 'द्यावा-  
पृथिव्यां धेनुं' इत्यादौ गवि सा च श्रुतिः, द्रव्य-  
संबन्धो वाक्येन स्यात् । तच्च दुर्बलं श्रुतेः । १०।२।

२९।६८, \* वाक्यं श्रुत्यसंभवे क्रमते, न संभवन्त्यां श्रुतौ । ३।१।७।१३ पृ. ७१४. \* वाक्यं संनिधे-  
बलवत् । 'अथैतस्य हारियोजनस्य सर्व एव  
लिप्सन्ते' अत्र चमसिनां संनिधिः 'अथ-एव-सर्व-'  
शब्दघटितवाक्येन च ग्रावस्तुतोऽपि अचमसिनः ग्रह-  
णम् । वि. ३।५।९. \* वाक्यं सममिव्याहारः । स च  
साध्यत्वादिवाचकद्वितीयाद्यभावेऽपि वस्तुतः शेषशेषिणोः  
सहोच्चारणम् 'यस्य पर्णपथी जुहुर्भवति' अत्र पर्णताया  
जुह्वङ्गत्वं सममिव्याहारमात्रात् । मीन्या. \* वाक्यं  
समाख्याया बलवत् । वा. ३।३।७।१४ पृ. ८३७.  
\* वाक्यं समाख्यानात् बलवत् । भक्षानुवाकगतानां  
लिङ्गावगतग्रहणाद्यङ्गभावानां 'सध्यासं' इत्यादिपदैरेक-  
वाक्यतापन्नानां शेषपदानां समाख्याप्राप्तं भक्षणाङ्गत्वं  
वाधित्वा वाक्येन ग्रहणादिष्वेव विनियोगः । मीन्या.  
\* वाक्यं साकाङ्क्षं अनर्थकम् । सु. पृ. ६९०.  
\* वाक्यं स्थानाद् बलवत् । यथा-अग्नीषोमीयक्रमेण  
प्रसक्ततन्मात्राङ्गत्वानां लिङ्गावगतपशुत्रयाङ्गभाव-  
'परिवीत'-पदैकवाक्यत्वानां 'युवा सुवासाः' इति क्रियमाण-  
'परिव्याणानुवादि-' मन्त्रगतानां पदानां क्रमं वाक्येन  
वाधित्वा तेषां सवनीयपरिव्याणे विनियोगसिद्धिः ।  
मीन्या. \* वाक्यं हारियोजनभक्षणे ग्रावस्तुतो भक्षहेतुः ।  
वि. ३।५।११. \* वाक्यं हि संबन्धस्य विधायकम् ।  
भा. १।२।१।७ पृ. ११९ । वा- वाक्यं हि एकं  
एकस्यैव संबन्धस्य विधायकम् । पृ. १२१. \* वाक्यं  
हि संबन्धप्रत्यायकम् । यथासंभवमनेकविधः संबन्धो  
वाक्याद् गम्यते । क्वचित् क्रियाकारकसंबन्धः । क्वचिद्  
विशेषणविशेष्यसंबन्धः । क्वचित् लक्ष्यलक्षणसंबन्धः ।  
इत्येवंप्रकाराः संबन्धविशेषाः । भा. १०।६।२।३,  
\* अनेकस्मिन् अवधार्यमाणे भिद्येत वाक्यम् ।  
१।१।४।४, \* अपरिपूर्णं यद्वाक्यं तत् अध्याहारेण  
वा पूर्येत, व्यवहितकल्पनया वा । तत्र अध्याहारात्  
व्यवहितकल्पना ज्यायसी । अध्याहारे हि अश्रुतः शब्दः  
कल्प्येत, इतरत्र श्रुतेन संबन्धः । ७।४।२।१०,  
\* अपूर्णं यद्वाक्यं तत्पूरणसमर्थेनावयवेन बुद्धौ संनि-  
हितेन एकवाक्यतां याति । यथा 'दर्शपूर्णमासाभ्यां

यजेत' इति विध्यादिः, 'कथम्' इति विध्यन्तापेक्षः,  
अग्न्यन्वाधानादिविधानकाण्डेन पाठाद् बुद्धौ संनि-  
हितेन एकवाक्यतां याति 'दर्शपूर्णमासाभ्यां यजेत  
इत्थम्' इति । एवं विध्यन्तापेक्षो यो वैकृतो विध्यादिः  
सोऽपि वैदिकेन विध्यन्तेन अनुमानाद् बुद्धौ संनिहितेन  
एकवाक्यतां यास्यति । 'सौर्यं चरं निर्वपेद् ब्रह्मवर्चस-  
कामः' आग्नेयवत् इति । ८।१।२।२, \* अर्थैकत्वा-  
च्चैकं वाक्यं समधिगतम् । ४।३।३।७, \* असति  
पुनः पक्षान्तरे उच्चारणानर्थक्यप्रसङ्गपारेजिहीर्षया अने-  
कार्थं वाक्यं अभ्युपगन्तव्यं भवति । ३।३।१५।४६,  
\* एकं वाक्यं न अनेकं विधातुमर्हति । २।२।४।१०,  
\* एकार्थं च वाक्यं समधिगतम् (न द्व्यर्थम्) । ४।  
३।५।१०, \* एकार्थः पदसमूहो वाक्यम्, यदि च  
विभज्यमानं साकाङ्क्षं पदं भवति । यावता क्रियाया  
उपकारः प्रकाश्यते तावद्वचन्यत्वात् वाक्यमित्युच्यते ।  
तस्य विशिष्टस्य वाचक एतावान् पदसमूहः तद्  
वाक्यम् । २।१।१४।४६, \* एकार्थविधाने हि एकं  
वाक्यं भवति । २।३।३।४, \* क्वचित् पादेऽपि परि-  
पूर्णं वाक्यम् । ऋच्यपि, क्वचिदर्थवैधेऽपि परिपूर्णम् । ९।  
२।३।१८, \* दुर्बलं च वाक्यं श्रुतेः । ६।४।६।२३.  
\* न चापरिपूर्णं वाक्यं वाक्यान्तरमाकाङ्क्षति । वा.  
२।२।६।१७ पृ. ५१०. \* न च एकेन केनचित् संबन्धे  
विहिते, परिपूर्णे वाक्ये, पुनरप्यं वाक्यं कल्पयितव्यं  
भवति । भा. १०।४।८।१६, \* न च महावाक्ये  
सति, अवान्तरवाक्यं प्रमाणं भवति । पदान्तरस्य बाध-  
नात् । यथा नोद्यन्तमादित्यमीक्षेतेति प्रतिषेधो गम्यते  
महावाक्यात्, अवान्तरवाक्यादीक्षणविधानम् । ६।४।  
७।२५, \* न च वाक्यं श्रुतिमपवाधितुमर्हति । २।२।  
१।२६, \* न च श्रुत्या अन्येन संबन्धमनम्, वाक्येन  
आच्छिद्य अन्येन संबन्धमर्हति । ३।१।७।१४ पृ. ७२४.  
\* नहि किञ्चिदपि वाक्यं शब्दसामर्थ्येन अर्थाभिधानेन  
पदान्तरसंनिधानेन वा विना विद्यते । वा. ३।३।७।१४  
पृ. ८२६. \* प्रयोजनं यावतः पदसमूहस्यैकम्,  
तावदेकं वाक्यम् (पूर्वपक्षे) । भा. ३।२।१।२५,  
\* यज्ञायुधवाक्यं अनुवादः दर्शपूर्णमासयोः । ४।१।४।

७-१०. \* यदा वाक्यं तदा अन्यपदार्थसंबन्ध एव भवति, न अवान्तरसंबन्धः । यदा समासः तदा अवान्तरसंबन्धो लभ्यते । **टुप्.** १०।६।३।४. \* यावन्ति पदानि एकं प्रयोजनमभिनिर्वर्तयन्ति तावन्ति एकं वाक्यम् । **भा.** २।२।१२।२७. \* विभज्यमानसाकाङ्क्ष-संह्यार्थविशिष्टैकार्थप्रतिपादकपदसमुदायः वाक्यम् । **सु.** पृ. ५३३. \* विशिष्टपदरचनात्मकं वाक्यम् । **वा.** १।३।८।२४ पृ. २६२. \* शब्दश्च बलवान् न वाक्यम् । **भा.** ३।३।१०।२०, \* संहत्य अर्थमभिदधति पदानि वाक्यम् । एकार्थं अनेकपदं वाक्यं इत्युक्तमेव तदेतत् सर्वेष्वेव वाक्येषु समावेतं विविक्तं च दृश्यते । ३।३।७।१४ पृ. ८२४, ८२६. \* संघातसिद्धयर्थं स्वस्व-पदार्थं अभिदधति पदानि वाक्यम् । **सु.** पृ. १२०९. \* समुदाये वाक्यपरिसमाप्तिः । प्रत्येकं वाक्यपरिसमाप्तिः ' प्रायणीयोदयनीययोः ' इति । तत्र द्वंद्वभाविनोः प्राधान्यात् सत्यामपेक्षायां भवति समासः । समासे च इतरेतरयोगात् न एकादशिनी केवले प्रायणीये । सा उदयनीययुक्ते भवितुमर्हति । तद्वदुदयनीयेऽपि । तस्मात् समुदाये वाक्यपरिसमाप्तिः । यदि पुनः नोपादे-यत्वेन अश्रोष्येताम्, तत्र द्वंद्वभाविनोरप्राधान्यम् । अप्रा-धान्ये असत्यामाकाङ्क्षायां न समासो भविष्यति । तत्र प्रत्येकं वाक्यपरिसमाप्तिः स्यात् । **भा.** १०।६।४।८. \* सर्वमेव हि वाक्यं स्वार्थं पर्यवसिते अर्थान्तरापेक्षां न जहाति, न च तावता तदसमाप्तं भवति । या तु असौ अपेक्षा सा वाक्यान्तरेण पूरयिष्यते इत्यव-गमात् न वाक्यान्तरसंबन्धं न सहते । **वा.** २।२।६।१८ पृ. ५१६, \* साकाङ्क्षपदसंनिधिमात्रं हि वाक्यम् । ३।३।७।१४ पृ. ८५१. \* स्वेन स्वेन पदसमूहेन परिपूर्णमेकं वाक्यम् । **भा.** ३।१।१४।२५. \* स्वरस-प्रवृत्तं वाक्यं यावत्स्यैव विस्पष्टं आनर्थक्यं तावन्मात्रादेव निवर्तताम् । **वा.** ३।७।१२ पृ. १०७४.

❧ वाक्यान्यपि द्विर्गतानि भवन्तीति न्यायः । यथा शब्दस्याप्यर्थवद्द्विर्गतत्वमित्यर्थः । तद्यथा, ' श्वेतो धावति ', ' अलम्बुसानां याता ' । अत्र श्वेत इति छेदेन कीदृश इत्यस्योत्तरमिदमिति । एवं केषां जनपदानां

गन्ता, को वा समर्थ इति प्रश्ने, उत्तरम्— अलम्बुसानां याता । अलम्बुसा देशविशेषाः । बुसानां पललवर्णानां याता प्राप्तिमान्, अलं समर्थे इति चार्थः । **साहस्री.** ४२८.

\* वाक्यानि आख्यातोपक्रमाण्येवेति न नियमः । तेषां त्वनियमेनैव प्रयोगः सर्वदा स्थितः ' गां पश्य ' ' पश्य गां ' च इति । **वा.** ३।४।४।१३ पृ. ९२९. \* वाक्यानि लौकिकानि विशातेऽर्थे प्रयुज्यमानानि अध्याहार्यपदानि, गौणानि, विपरिणतव्यवहितार्थानि च प्रयुज्यन्ते । **भा.** ४।३।१।२. \* ज्ञातं ह्यर्थं परस्मै प्रति-पादयितुं पुरुषाः प्रयुज्यते वाक्यानि । **बृहती.** पृ. २२. \* न च द्विष्टानि वाक्यानि । एक एवार्थो वाक्यस्य । यत्रापि द्विष्टत्वं तत्रापि पूर्णेनैव अर्थ-द्वयाभिधानात् एवं नास्ति । एतावांस्तु वाक्यान्तरे अल्पो विशेषः । तेषु एकैव विवक्षा वक्तृतो मेदस्तु श्वेतादौ । एकस्य विवक्षा श्वेतगुणो धावतीति, अपरस्य विवक्षा श्वा इतो धावतीति । **टुप्.** ४।३।२।४. \* भवन्ति च द्विष्टानि वाक्यानि । यथा श्वेतो धावति, अलम्बुसानां यातेति । श्वेतः अश्वादिः धावति, श्वा इतः धावति इति च । **भा.** ४।३।२।४. \* यद्यपि महा-वाक्येषु अवान्तरवाक्यानि अप्रमाणं तथापि अर्थासंभ-वात् अविवक्षिते महावाक्ये अवान्तरवाक्याश्रयणात् विधिशक्तेरबाधः । **वा.** २।३।१।१. \* वेदवाक्यानि सामानातारः सामानन्ति क्रिया कथमनुष्ठेयेति तां वदि-तुम् । **भा.** १।२।१।१. \* वाक्येन अन्वयानुभवजनने आकाङ्क्षायोग्यताऽऽसत्तिज्ञानं सहकारि । ' घटः कर्मत्वं ' इत्यादेः निराकाङ्क्षतया स्वरूपायोग्यात्, ' अयमेति पुत्रो राज्ञः पुरुषोऽपसार्यताम् ' इत्यादेः जनितान्वयत्रोधेन निराकाङ्क्षात्, ' वह्निना सिञ्चति ' इत्यादेः अयोग्यात्, ' गिरिर्भुक्तमग्निमान् देवदत्तेन ' इत्यादेः अनासत्ताच्च शाब्दबोधानुदयात् । **मणि.** पृ. ६५. \* वाक्येन अविरुद्धं प्रकरणं अर्थवद् भवति । **भा.** ३।४।१।९. \* ' वाक्येनाधानतुल्यानि पवमानहवींष्यपि । तेनासति तदङ्गत्वे सर्वयज्ञार्थतेष्वते ॥ ' प्रकरणगम्यां पवमानहविषां आधानार्थतां बाधित्वा वाक्येन अग्न्यर्थता

विज्ञायते 'यदाहवनीये जुहति' इति । वा. ३।१।१२। २२ पृ. ७३७. \* वाक्येन क्वचित् देवानां देवतात्वम्, क्वचित् श्रुत्या । तद्धितनिर्देशे श्रुत्या चतुर्थीनिर्देशे वाक्येन । भा. २।२।१।२३, \* वाक्येन नहि श्रुति-बाध्यते । ५।३।१४।४०, \* वाक्येन प्रकरणं बाधित्वा काम्येष्टिषु उपांशुत्वं सर्वार्थं इति पूर्वः पक्षः । वाक्यमेव विशेषितं 'काम्या इष्टयः' इति वचनात् उपांशुत्वं प्रधानार्थं इति उत्तरः पक्षः । ३।८।१९।३४-३५, \* वाक्येन प्रकरणं बाधित्वा द्वादशोपसत्ता अहीनस्य न ज्योतिष्टोमस्य इति निश्चीयते । ३।३।८।१५-१६, \* वाक्येन प्रकरणं बाधित्वा वारणवैकङ्कतानि पात्राणि यज्ञस्य भवन्ति । ३।१।१२।२२, \* वाक्येन प्रकरणं बाधित्वा संतर्दनं उक्थ्यादिसंस्थासु निवेशनीयम्, नोत्कर्षः न चाग्निष्टोमे निवेशः । ३।३।११।२४-३१, \* वाक्येन प्रकरणं बाध्यते । ३।३।१।८, ३।३।७।१४. \* वाक्येन प्रकरणस्य न बाधः सामिघेनी-साप्तदश्यपाञ्चदश्यविषये । यद्यपि वाक्यं अविलम्बित-प्रवृत्तिकं तथापि आनर्थक्यपरिहाराय अपूर्वार्थत्व-सिद्धयै वाक्यस्य प्रकरणमपेक्ष्यैव प्रवृत्तिः । सोम. ३।६।२. \* वाक्येन प्रकरणस्य बाधः । तेन संतर्दनस्य विकृतौ निवेशः । वि. ३।३।१६. \* वाक्येन प्रकरणे बाध्यमाने न दोषो भविष्यति । भा. ३।३।१।८. \* वाक्येन प्रत्यक्षेण चोदकप्राप्तमानुमानिकं बाध्यते (चातुर्मास्यसाकमेधीयेष्टिषु) द्वाहकालत्वम् । दुप्. ५। १।११।२०. \* वाक्येन वाक्यं बाध्यते यथा 'प्रोक्षि-ताभ्यामुल्लखलमुसलाभ्यामवहन्ति' इत्यत्र प्रोक्षिताभ्यां इति तृतीयायाः क्तप्रत्ययोक्तोऽल्लखलमुसलगतकरणकारकानुवादि-त्वात् श्रौतविनियोगाभावेन वाक्यीयविनियोगे सति असौ वैयधिकरण्यान्नावघाते किंतु उल्लखलमुसलयोरेव इति । बाल. पृ. १३५. \* वाक्येन, हारियोजने प्राव-स्तुतोऽपि सोममश्वो ज्योतिष्टोमे । वि. ३।५।९. \* आज्यभागक्रमं बाधित्वा वाक्येन अनुवाक्या-द्वित्वस्य प्रधानार्थत्वं इति पूर्वपक्षः । वा. ३।१। १३।२३, \* 'ऐन्द्र्या गार्हपत्यमुपतिष्ठते' इत्यत्र ऐन्द्र्या इति उपस्थातव्यमात्रापेक्षणात् गार्हपत्यमिति च साधन-

मात्रापेक्षित्वात् विशेषसंबन्धो वाक्येनैव । ३।३।४।११. \* न चापरिसमाप्तेन वाक्येन अर्थः कश्चित् अभि-धीयते । भा. ८।३।६।३६, \* न च वाक्येनावगतोऽ-र्थोऽपह्न्यते । १।३।२।३ पृ. १८५, \* यत्तूक्तं प्रसिद्धा चरोर्यागार्थतेति । प्रसिद्धिः वाक्येन बाध्यते । २।३। ७।१८. \* 'संस्कारे युज्यमानानां' (९।१।२।२) इत्यत्र वाक्येन ये संयुक्ताः ते अपूर्वार्था न संभवन्ति इति पूर्वपक्षः । दुप्. ९।१।२।२. \* वाक्यात् एव संबन्धमवगच्छामः । यथा 'काष्ठान्याहर्तुकामोऽरण्यं गच्छेत्' इति यदि ब्रूयात्, ब्रूयादेतत्-दृष्टं तत्र प्रमाणा-न्तरेण अरण्यगमनस्य काष्ठहरणसामर्थ्यं विद्यते इति । भा. ६।१।१।३ पृ. १३५३. \* वाक्यात् प्रकरणं न बलवत्तरम् । वा. ३।६।२।९ पृ. १०३०. \* वाक्यात् लिङ्गं बलवत् । भा. २।१।५।२४ पृ. ४२९. ३।३।७।१४ पृ. ८४७, वा. ३।३।७।१४ पृ. ८३१, ८३३. \* वाक्यात् श्रुतिर्बलीयसी । भा. २।२।१।१, २।२।१।३, २।३।३।४, ३।१।६।१२, ३।१।७।१५, ३।१।८।१६, ४।१।५।११, ६।१।१।१ पृ. १३४९, ६।१।५।२२, ९।२।५।२३ वर्णकं २, १०।२।८।२२, १०।३।१६।५७, १०।५।१८।६६, १०।७।१९।६५. \* वाक्यात्० । अरुणाशब्दः श्रुतिसामर्थ्यात् क्रियाविशे-षणम्, वाक्यादेकहायनीविशेषणम् । भा. ३।१।६।१२ पृ. ६८६, \* वाक्यात्० । चतुःसंख्या श्रुत्याऽवगता निर्वापस्य, वाक्येन सुष्टीनाम् । १०।२।२८।६५, \* वाक्यात्० । बार्हस्पत्यं ग्रहं गृह्णाति बृहस्पतिसवे । अत्र ग्रहे विधीयमाने श्रुतिरनुगृहीता । देवतायां वाक्यम् । १०।४।२।३, \* वाक्यात्० । श्रुतिश्च अस्याः एक-हायन्याः क्रियासंबन्धमाह न गुणसंबन्धम् । ३।१।६।१२ पृ. ६८८, \* वाक्यात्० । स्वस्त्वभावना श्रुत्या गम्यते, स्वहं करोतीति, स्वस्वमुत्पादयतीति । यूपायवो-पादानं तु वाक्येन । ४।२।१।१, \* वाक्यात् श्रुति-र्बलीयसी । होमविधानाथ श्रुतिविधायिका भवति । मन्त्रविधानार्थे वाक्यम् । १०।४।१।१. \* वाक्यस्य अपि अत्यन्तानर्थक्यप्रसक्तौ श्रुतेरपि असामञ्जस्यस्य कल्पना उचिता 'आनर्थक्यप्रतिहतानां विपरीतं बला-

बलम् ' इति न्यायात् । सु. पृ. १५०२. \* वाक्य-  
स्यापि एवमादेः ( जाघ्न्या पत्नीः संयाजयन्ति )  
अधिकृतापेक्षित्वेन प्रकरणात् दुर्बलतरत्वम् । वा. ३।  
३।१०।२१. \* वाक्यस्य एकस्य अनेकार्थव्यापारे  
गौरवमपरिहार्यम् । सु. पृ. ८५७. \* वाक्यस्य पृथक्  
न वाचकत्वम्, लोकसिद्धेषु पदार्थेषु वर्तमानाना-  
मेव पदानां विशिष्टक्रियारूपवाक्यार्थज्ञानोपायत्वात् ।  
वैद्यनाथी. १।१।७।२५. \* वाक्यस्य प्रकरणं प्रति  
बाधकशक्तिः न तु लिङ्गं प्रति । भा. ३।३।७।१४ पृ.  
८५३. \* वाक्यस्य प्रकरणेन बाधः क्वचित् । बाल. पृ.  
१४६. \* वाक्यस्य प्रकरणात् प्राबल्येन सूक्तवाकविशे-  
षांशस्य दर्शपूर्णमासयोः विभज्य विनियोगः । वि.  
३।३।९.

\* वाक्यस्य लिङ्गश्रुत्यनुमानव्यवहितः (श्रुत्यर्थः)  
कथम् ? 'वाचकेनैकवाक्यत्वादिहातद्वाचिनां सताम् ।  
कल्पयित्वाऽभिधाशक्तिं श्रुतिः पश्चात् प्रकल्प्यते ॥'  
( प्रयोगासमवेतार्थवाचिनां तत्समवेतार्थवाचकेन एक-  
वाक्यत्वात् तेषां समवेतार्थाभिधानशक्तिं कल्पयित्वा  
पश्चात् विनियोगाभिधायिनी श्रुतिः कल्प्यते इत्यर्थः ) ।  
सर्वत्र हि मन्त्रे किञ्चिदेव पदं कर्मसमवेतमर्थं वदति ।  
यथा ' अग्नये जुष्टं निर्वपामि ' इति अग्निनिर्वपामिपदे ।  
शिष्टानि तु असमवेतार्थाभिधायित्वात् अप्रयोगार्हाणि  
सन्ति दृश्यमानैकवाक्यताऽन्यथानुपपत्त्या अनुमित-  
सामर्थ्याभिधानानि सन्ति स्वार्थमुपसर्जनीकृत्य तद्विशिष्ट-  
समवेतार्थप्रकाशनेन प्रयोगार्हत्वं प्रतिपद्यन्ते । ततश्च  
श्रुतिमनुमाय विनियुज्यन्ते । तच्च अविरोधे सति सर्व-  
मभ्यनुज्ञायते । यदा दृश्यमानैकवाक्यत्वयोर्मन्त्रयोः पृथ-  
क्पृथक् प्रकाशयितव्यौ अर्थौ कर्मसमवेतौ दृश्येते तदा  
उभयोरपि भेदेन प्रकाशकापेक्षणात् प्रकाशकयोश्च प्रकाश्या-  
पेक्षणात् विनियोगाय प्रस्थिते सति ( भावे क्तः ) यस्य  
यत्र क्लृप्तं सामर्थ्यं स तत्र शीघ्रतरं प्राप्नुवन् नान्यत्रैक-  
वाक्यतया नेतुं शक्यते । नापि अन्येभ्यस्तत्र आग-  
च्छद्ध्यः सोऽवकाशं ददाति । कथम् ? ' एकवाक्यतया  
यावत् सामर्थ्यमनुमीयते । सामर्थ्येन श्रुतिस्तावत्  
कल्प्यते विनियोजिका ॥ ' समुदायो हि विनियुज्यमानो

नावयवान् अविनियुज्य विनियोक्तुं शक्यते । तत्र पूर्वोत्त-  
रयोर्भागयोः एकवाक्यत्वं प्रत्यक्षम्, नैकाभिधानसामर्थ्यम् ।  
भिन्नार्थाभिधानसामर्थ्यं तु आर्थप्रत्ययदर्शनात् सिद्धम् ।  
तत्र समुदायावयवविनियोगाय वाक्यसामर्थ्ययोः सहप्रस्थि-  
तयोः असमर्थविनियोगासंभवात् यावद्वाक्येन पूर्वं भाग  
उत्तरार्थाभिधानसमर्थः उत्तरो वा पूर्वसमर्थ इत्यनुमीयते,  
तावत् प्रत्येकभागवर्तिना सामर्थ्येन पूर्वस्यापि स्वार्थे,  
परस्यापि स्वार्थे श्रुतिरनुमिता । ततश्च यावदितरत्र विनि-  
योजकश्रुत्यनुमानाय प्रयत्यते तावदिह विनियोगे सिद्धे  
निराकाङ्क्षत्वात् प्रकरणाभ्मानस्य न कश्चिदपि हेतुः  
श्रुत्यनुमाने इत्यनुपजातमूलो विनियोगो बाध्यते । मन्त्र-  
स्यापि हि पूर्वस्य पूर्वत्रार्थे शीघ्रं विनियोगः, उत्तरस्य  
चिरेण । तथा उत्तरोत्तरस्य शीघ्रम्, पूर्वस्य तत्र चिरेण ।  
शीघ्रविनियुक्तश्च मन्त्रः चिरविनियोगं न आद्रियते ।  
तथा अर्थोऽपि प्रथमावगतमन्त्रावरुद्धो नेतरं गृह्णाति,  
स्वप्राधान्ये च संभवति न परोपसर्जनत्वं प्रतिपद्यते ।  
तस्मात् लिङ्गं बलीयः इति भित्त्वा वाक्यं विनियोग इति ।

ननु एवं सति ' निर्वपामि ' इत्यादिना क्लृप्तसाम-  
र्थ्येन शीघ्रतरप्राप्तेन अवरुद्धेऽर्थे विप्रकृष्टप्राप्तानां ' देवस्य  
त्वा ' इत्यादीनां बाधात् अविनियोगः प्राप्नोति । न चैषां  
भिन्नप्रयोजनत्वात् समुच्चयः, तथा सति एकवाक्यत्वा-  
भावात् । अवश्यं चैतैः यथाकथंचित् निर्वाप एव प्रकाश-  
यितव्यो नान्यप्रकाशनम्, कर्मानङ्गत्वप्रसङ्गात् । अतः  
समानविषयत्वात् समवाये सति वाक्यप्राप्यपदान्तर-  
बाधेन भवितव्यमिति । अत्रोच्यते । ' पदान्तराणि  
यत्रार्थं वदेयुः कर्मवर्तिनम् । तत्रैवमितरेषां तु  
वाक्यमप्यगतेर्वरम् ॥ ' यानि हि असमवेतार्थानि,  
तानि यदि स्वतन्त्रीक्रियन्ते ततः अनर्थकानि भवन्ति ।  
तेन क्लृप्तसंबन्धैः निराकाङ्क्षीकृतोऽप्यर्थः, इतरेषां  
साकाङ्क्षत्वात् पुनः तत्प्रकाश्यत्वं प्रतिपद्यते । यथा  
प्रकरणपूरितानामपि क्रमेण पुनः तद्धर्मप्राप्तिर्भवति ।  
यथा प्रकृतौ निराकाङ्क्षीभूता धर्मा विकृतीर्गमिष्यन्ति ।  
तथा च क्लृप्तौ व्याख्यातम् ( अनुषङ्गाधिकरणे ) ।  
तस्मात् एवमादीन्यपि संबध्यन्ते । येषां तु प्रकाशयोऽर्थः  
समवेतो दृश्यते तेषां अनभिधेयेन असंबध्यमानानामपि



अर्थवत्ताऽस्ति इति नानर्थक्यनिमित्तमवकाशं लभन्ते ।

सर्वेषामेव च श्रुत्यादीनां आनर्थक्यप्रतिहतानां दुर्वलैरपि बाध्यत्वमिष्यते । तद्यथा — ब्रीह्यादीनां प्रोक्षणादीन् प्रति श्रुत्या शेषित्वं प्राप्नुवदपि अतिलङ्घ्य प्रकरणलभ्या-पूर्वसाधनत्वकृतः संबन्धो भविष्यति । ततः अवस्थितं वाक्यात् लिङ्गस्य बलीयस्त्वम् । तथा च भक्षानुवाके दक्षितम् (३।२।९) । वा. ३।३।७।१४ पृ. ८३१-८३३.

\* वाक्यस्य लौकिकस्य प्रमाणान्तरप्रमितविषयता । बृहती. पृ. २२४. \* वाक्यस्य वाक्यान्तरैकवाक्यत्वे प्रकरणं आकाङ्क्षारूपं प्रमाणमेव । मीन्या. \* वाक्यस्य वाक्यार्थे न शक्तिः । पदशक्त्यैव वाक्यार्थसिद्धेः ।

मीन्या. \* वाक्यस्य वाक्यार्थप्रतिपत्त्युपायभूतपदार्थवाचि-पदाभावे साकाङ्क्षत्वेन अपरिपूर्णस्य विशिष्टार्थप्रतिपाद-कत्वायोगात् विशिष्टार्थप्रतिपादनं च विना व्यवहारासाध-नत्वेन आनर्थक्यापत्तेः परिपूर्णत्वाय श्रुतपदैकवाक्यभूत-पदान्तरकल्पना युक्ता । सु. पृ. ५३३, \* वाक्यस्य विधिप्रयोजनत्वम् । पृ. ८६७. \* वाक्यस्य विवक्षितार्थापेक्षया न्यूनत्वाभ्युपगमे लक्षणावाक्यभेदौ,

आधिक्याभ्युपगमे तु आनर्थक्यम् । यद्वा, न्यूनस्य अधिकार्थविषयत्वकल्पने लक्षणावाक्यभेदगौणत्वाध्याहार-दोषाः । यद्वा न्यूनत्वे लक्षणावाक्यभेदौ, आधिक्ये चानर्थक्यम् । अन्यथात्वकल्पने विपरिणामव्यवहित-कल्पना-व्यवधारणकल्पना-दोषाः इति । बाल. पृ. २-३.

\* वाक्यस्य विशेषणविशेष्यभावमात्रे व्यापारः । सु. पृ. ११९२, \* वाक्यस्य सकृदुच्चरितस्य अनेकार्थ-परत्वायोगात् आवृत्तिलक्षणवाक्यभेदापत्तिः । पृ. ८५२,

\* वाक्यस्य सर्वात्मनान्विष्यमाणाकाङ्क्षणीयालाभे याव-ल्लब्धेन नैराकाङ्क्ष्यं कल्प्यते । पृ. ६९१, \* वाक्यस्य स्वार्थसमाप्तस्य वाक्यान्तरान्वयो न भवति । पृ. ४५८,

७२४. \* वाक्यस्य हेतुपरत्वे संभवति स्तुतिलक्षणायां प्रमाणाभावः । भाट्ट. ४।१।१७. \* अनेनैव प्रसङ्गः, अनेनैव निवृत्तिः इति अतिभारः एकस्यैव वाक्यस्य भवति । भा. ७।१।१२. \* एतदेव वाक्यस्य पौरु-षेयत्वं यत् प्रमाणान्तरापेक्षस्वार्थप्रतीतिार्थप्रत्यायनपरतया प्रयोगः, न वर्णादिकार्यता । ऋजु. पृ. ३४, \* तत्

सामर्थ्यं समागमाये' १।४।११।१७ । तदेतदस्य वाक्यस्य समागमाये सामर्थ्यं यत् अविहितपूर्वकामिधानम् । इतरथा अर्थवादाः सन्तः अनर्थकाः स्युः । भा. १।४।११।१७.

\* नच वाक्यस्य पदेयत्तायां प्रमाणमस्ति, विभज्यमान-साकाङ्क्षसंहन्यमानैकप्रयोजनमात्रोपलक्षणत्वात् । तेन वाक्यमेवैकं अल्पपदं अपरं बहुपदम् । वा. ३।३।७।१४

पृ. ८५१. \* 'वाक्ययोः एकवाक्यत्वं पुनः संहत्य जायते' इति न्यायेन आख्यातभेदेऽपि आकाङ्क्षा-वशात् अस्ति एकवाक्यता । ( अग्निहोत्रे दध्ना जुहोति इति, दध्नेन्द्रियकामस्य जुहुयात् इति च इत्यत्र ) । सोम. ४।३।३. \* वाक्ययोर्विरोधे 'पञ्चदश सामिधेनीरनु-

ब्रूयात्' 'सप्तदश वैश्यस्य' इत्येतदुदाहरणम् । उभय-त्रापि हि सामानाधिकरण्यादेकवाक्यत्वे कृते विनियोगे सति निमित्तविशेषसंयोगात् सप्तदश्यं बलीयो भवति । वा. ३।३।७।१४ पृ. ८४०. \* वाक्यानां अकार्य-

बोधकानां विध्युद्देशेन एकवाक्यत्वात् प्रामाण्यम् । अर्थवादाधिकरणम् । १।२।१।१-१८. \* वाक्यानां अनेकार्थता सगुणकर्मविधानेन अगत्या स्वीक्रियते । ( सौत्रामण्यां सुराग्रहविषये ) । भा. ८।२।१।७.

\* वाक्यानां अर्थवतामपि द्वैविध्यदर्शनात् । उच्चारणार्थ-प्रत्यायने हि अविनाभूते तत्र अन्यतरविवक्षया प्रयुज्य-मानेऽपि किञ्चिन्नान्तरीयकं भवति । यदि अर्थप्रत्या-यनं विवक्ष्यते तदा उच्चारणमर्थात् । अथोच्चारणविवक्षा ततोऽर्थप्रत्यायनमनुषङ्गात् । यथा जपेषु विष-

विद्यासु च । वा. १।२।४।३१ पृ. १४३-१४४. \* 'वाक्यानामेकवाक्यत्वं पुनः संहत्य जायते' । नहि अस्य ( 'दीक्षितो न ददाति' इत्यादेः ) अग्निहोत्रादि-

विधिभिः पदैकवाक्यता । येन तेषामसंनिधाने तत्सा-काङ्क्षस्यान्यस्य अर्थबोधकत्वासंभवेन पर्युदासो न भवेत् । किंतु 'अग्निहोत्रं जुहोति' 'दध्ना जुहोति' इत्यादिवत् 'वाक्यानामेक' इति न्यायात् वाक्यैक-

वाक्यत्वम् ( पूर्वपक्षशङ्का ) । सोम. १०।८।७. \* वाक्यानां व्याकरणेन अनन्वाख्यानम् । वा. १।३।८।२४ पृ. २६१. \* वाक्यानां-विधिवाक्यानाम्, अङ्ग-

वाक्यानाम्, उपनिषद्वाक्यानाम्, अर्थवादवाक्यानां च

फलपर्यन्तगमने क्रमः सविस्तरं अर्थवादाधिकरणे (मीको. पृ. ६३९) वार्तिके द्रष्टव्यः । \* वाक्यानां स्वार्थपर्यवसितानामपि संहृत्य एकमहावाक्यार्थापादनेन एकवाक्यत्वं भवति । सु. पृ. ५२५. \* 'स्वार्थबोधे समाप्तानामङ्गाङ्गित्वाद्यपेक्षया । वाक्यानामेकवाक्यत्वं पुनः संहृत्य जायते ॥' वा. १।४।१३।२४ पृ. ३६६. \* वाक्ये एकस्मिन् अन्योऽर्थो विधीयमानो नान्येन संबध्यते, वचनव्यक्तिभेदात् । भा. ३।१।६।१२ पृ. ६९०, \* वाक्ये एकस्मिन् द्वौ संबन्धौ न विधीयेते । भिद्येत हि तथा वाक्यम् । ३।४।१।७, \* वाक्ये एकस्मिन् यथोपक्रमं निगमयितव्यम् । १।४।१३।२४. \* वाक्ये पुनः 'अर्थं प्रति न सामर्थ्यं, न च शेषत्वमुच्यते । केवलं पदसंघातः प्रत्यक्षमुपलभ्यते ॥' वा. ३।३।७।१४ पृ. ८२६. \* वाक्ये वैरूप्यलक्षणो वाक्यभेदः । 'अरुणया' इत्यत्र तृतीयया करणीभूतां एकहायनीमुद्दिश्य अरुणप्रातिपदिकार्थविधौ भिन्नपदोपात्ताया अपि एकहायन्याः एकवाक्ये वैरूप्यम् । बाल. पृ. १८१. \* असंबद्धपदाव्यवधाने सति आनन्तर्याभावेऽपि सर्वत्र लोके वेदे च वाक्ये पदानाम्, प्रकरणे च वाक्यानां संबन्धो भवति । सु. पृ. ६९५. \* एकस्मिन्नेव वाक्ये न द्वौ संबन्धौ शक्नोति विधातुम् । भा. ३।५।९।३०, ४।३।१३।३३. \* न च गुणफलसंबन्धपरे वाक्ये सति कर्मान्तरम् । वा. २।२।८।२२, \* 'प्रकृतप्रत्यभिज्ञानं वाक्ये यत्रोपलक्ष्यते । तत्र स्यादनुवादत्वम् ॥' २।२।५।१७ पृ. ५१२, \* विशेषसंबन्धपरे वाक्ये सामान्यसंबन्धशक्तिमपि कल्पयतः आग्नेय्यधिकरणोक्तो वाक्यभेदो योज्यः (३।२।८) । ३।७।७।१६, \* सर्वत्र हि अविरोधेन वाक्ये निविशमाने विरोधपक्षः त्यक्तव्यः । २।२।३।३ पृ. ४७८. \* वाक्ययोः विरोधे शेष्यनेकत्वे उपांशुत्वस्य 'त्सरा वा एषा यज्ञस्य' इति व्यवेतयज्ञपदैकवाक्यत्वात् यज्ञभागधर्मत्वं 'तस्मात् यत्किञ्चिदग्नीषोमीयात्तेनोपांशु चरन्ति' इत्यनेन संनिहितयत्किञ्चित्पदैकवाक्यतया अवगतपदार्थधर्मत्वेन बाध्यते । शेषानेकत्वे तु 'पञ्चदश सामिषेनीः अनुव्रूयात्, सप्तदश वैद्वस्य' इति । कौ. ३।३।७।१४ पृ. ३६१. \* वाक्ययोः

विरोधे सामानाधिकरण्यबोधकवाक्यात्, निमित्तविशेषसंयोगबोधकं वाक्यं बलीयः । वा. ३।३।७।१४ पृ. ८४०. \* लिङ्गवाक्ययोर्लिङ्गं बलीयः । भा. ३।३।७।१४ पृ. ८४९.

\* वाक्यांशस्य पदमात्रस्य प्रमितिजनकत्वं नास्ति । वि. २।२।७.

॥ वाक्याधिकरणम् । तद्भूताधिकरणम् । वेदवाक्यं धर्मप्रत्यायकम् ॥

उत्पत्तौ वाऽवचनाः स्युरर्थस्यातन्निमित्तत्वात् । १।१।७।२४॥

भाष्यम्— यद्यपि औत्पत्तिको नित्यः शब्दः संबन्धश्च, तथापि न 'चोदनालक्षणो धर्मः' । चोदना हि वाक्यम् । न हि 'अग्निहोत्रं जुहुयात् स्वर्गकामः' इत्यतो वाक्यात् अन्यतमात् पदात् 'अग्निहोत्रात् स्वर्गो भवति' इति गम्यते, गम्यते तु पदत्रये उच्चरिते । न चात्र चतुर्थः शब्दोऽस्ति अन्यदतः पदत्रयसमुदायात् । न चायं समुदायोऽस्ति लोके, यतोऽस्य व्यवहारार्थोऽवगम्यते । पदान्यमूनि प्रयुक्तानि, तेषां नित्योऽर्थः, अप्रयुक्तश्च समुदायः । तस्मात् समुदायस्यार्थः कृत्रिमो व्यामोहो वा । न च पदार्था एव वाक्यार्थः । सामान्ये हि पदं प्रवर्तते, विशेषे वाक्यम् । अन्यच्च सामान्यमन्यो विशेषः । न च पदार्थात् वाक्यार्थावगतिः, असंबन्धात् । असति चेत् संबन्धे कस्मिंश्चित् पदार्थेऽवगते अर्थान्तरमवगम्येत, एकस्मिन्नवगते सर्वमवगतं स्यात् । न चैतदेवं भवति । तस्मादन्यो वाक्यार्थः ।

स्यादेतत्, अप्रयुक्तादपि वाक्यात् असति संबन्धे स्वभावादार्थावगम इति । यदि कल्प्येत शब्दो धर्ममात्मीयं व्युत्क्रामेत् । न चैष शब्दधर्मो यदप्रयुक्तादपि शब्दार्थः प्रतीयते । नहि प्रथमश्रुतात् कुतश्चिच्छब्दात् केचिदर्थं प्रतीयन्ति । ( उच्यते ) । तदभिधीयते, पदधर्मोऽयं न वाक्यधर्मः । वाक्याद्धि प्रथमावगतादपि प्रतीयन्तोऽर्थे दृश्यन्ते । नैतदेवम् । यदि प्रथमश्रुतादवगच्छेयुरपि तर्हि सर्वेऽवगच्छेयुः पदार्थविदोऽन्ये च । न तु अपदार्थविदोऽवगच्छन्ति, तस्मान्नैतदेवम् । ननु पदार्थविद्विरपि अव-

गच्छद्भिः अकृत एव वाक्यार्थसंबन्धो भविष्यति, पदार्थ-  
वेदनेन हि संस्कृता अवगमिष्यन्ति, यथा तमेव पदार्थं  
द्वितीयादिश्रवणेनेति । नेति ब्रूमः । यदि वाक्ये अन्यो  
वर्णः पूर्ववर्णजनितसंस्कारसहितः पदार्थेभ्योऽर्थान्तरं प्रत्या-  
ययति, उपकारस्तु तदा न पदार्थज्ञानादवकल्पते । तस्मात्  
कृत्रिमो वाक्यार्थप्रत्ययो व्यामोहो वा, न पदार्थद्वारेण  
संभवति वाक्यार्थज्ञानमिति । ननु एवं भविष्यति,  
सामान्यवाचिनः पदस्य गौरिति वा अश्व इति वा,  
विशेषकं शुक्ल इति वा कृष्ण इति वा पदमन्तिकादुपनि-  
पतति यदा, तदा वाक्यार्थोऽवगम्यते । तन्न । कथ-  
मिव गौरिति वा अश्व इति वा सामान्यवाचिनः  
पदात् सर्वगवीषु सर्वाश्वेषु वा बुद्धिरुपसर्पन्ती श्रुति-  
जनिता वाक्यानुरोधेन कुतश्चिद्विशेषादपवर्तते ? न  
च शुक्ल इत्यादेर्विशेषवचनस्य कृष्णादिनिवृत्तिर्भवति  
शब्दार्थः । न चानर्थको मा भूदिति अर्थपरिकल्पना  
शक्या । अतो न पदार्थजनितो वाक्यार्थः, तस्मात्  
कृत्रिमः । पदसंघाताः खल्वेते, संघाताश्च पुरुषकृता  
दृश्यन्ते, यथा - 'नीलौत्पलवनेष्वद्य चरन्तश्चारु-  
संरवाः । नीलकौशेयसंवीताः प्रनृत्यन्तीव  
कादम्बाः ॥' ( 'रामाः कौशेयसंवीताः कादम्बा इव  
शोभनाः' इति उत्तरार्धपाठो न्यायरत्नमालायाम् । )  
अतो वैदिका अपि पुरुषकृता इति ।

**बृहती**— 'उत्पत्तौ वाऽवचनाः स्युरर्थस्यातन्नि-  
मित्तत्वात्' । 'यद्यौत्पत्तिको नित्यः शब्दः संबन्धश्च,  
तथापि न चोदनालक्षणे धर्मः' इति ( भाष्येण )  
किमिदमारब्धम् ? इदमारब्धम्— बृहद्व्यवहारादौत्पत्तिक-  
त्वमुक्तं शब्दार्थज्ञानस्य, बृहद्व्यवहारश्च प्रमाणान्तरावगम्यं  
वाक्येनार्थं प्रतिपादयतः कस्यचित् कश्चिदन्यः प्रतिपद्यते ।  
तत्प्रतिपत्त्या बालोऽपि जानाति 'अनेनैव तत् प्रति-  
पाद्यते' इति । प्रतिपत्तिश्च हानोपादानादिकार्यावगम्या ।  
हानोपादानादि च प्रमाणान्तरप्रमितविषयमेव शक्यतेऽव-  
गन्तुं नाप्रमितविषयम् । अतश्च प्रमाणान्तरप्रमितविषयमेव  
औत्पत्तिकत्वं शक्यतेऽवगन्तुम्, न पुनर्यत्र शब्दावगम-  
पूर्वको व्यवहारः, तत्रौत्पत्तिकत्वं शक्यावगमम् । ( यदेव  
हि प्रमाणान्तरेण शक्यतेऽवगन्तुं तद्विषयमेव हानोपादानं

शक्यावगमम् । अतः कथमनुन्मीलितागमविलोचनो  
बालः शब्दैकगम्यविषयं हानोपादानं बुध्येत ? अनव-  
बुद्धहानोपादानश्च कथं तद्विषयां प्रतिपत्तिं बृहत्स्यानु-  
मिमीते ? अननुमिततद्विषयबृहद्व्यवहारेण कथं तद्विषयां  
शब्दस्य शक्तिमवधारयेत् ? अनवधारिततद्विषयशक्तिश्च  
तदर्थं कथं शब्दादवगच्छेत् ? अनवगच्छंश्च कथं व्यव-  
हरेदिति ) तस्मात् वैदिकानामग्निहोत्रादीनामौत्पत्तिकत्वं  
दुरवगमम् । तस्मादौत्पत्तिकत्वक्लेशोऽनर्थकः । वेद-  
प्रामाण्यसिद्धयर्थं औत्पत्तिकत्वमिष्यते स्वतन्त्रागमवादिभिः  
( मीमांसकैः ) । न च बृहद्व्यवहारात् सिद्धमौत्पत्ति-  
कत्वं वेदार्थप्रतिपत्तौ अभ्युपायतां प्रतिपत्तुं क्षमम् ।  
( शङ्कते— ) किमिति न क्षमम् ? ( उत्तरं— )  
समुदायादि बृहद्व्यवहारे अर्थोऽवगम्यते । न चासौ  
समुदायो वेदे प्रयुक्तः । तस्मान्न निमित्ततां प्रतिपद्यते ।  
( चोदयति— ) ननु चान्वयव्यतिरेकाभ्यां बृहद्व्यवहारा-  
देव पदार्थपूर्वको वाक्यार्थोऽवगम्यते । आवापोद्धाराभ्यां  
हि 'देवदत्त गामभ्याज शुक्लाम्, देवदत्त गामभ्याज  
कृष्णाम्, विष्णुमित्र गां बधान रक्ताम्' इत्येकत्र अन्वित-  
शुक्लार्थः, अन्यत्र अपोद्धृतशुक्लार्थः अन्वितकृष्णार्थश्च,  
अन्यत्रापोद्धृताभ्याजार्थः अन्वितबधानार्थश्च वाक्यार्थो-  
ऽवगम्यते, अतोऽवगम्यते पदेभ्यः पदार्था एवावगम्यन्ते,  
न वाक्यार्थः । पदार्थसमुदायेन वाक्यार्थोऽवगम्यते ।  
अन्यथा हि एकपदोद्धारे सकलवाक्यार्थानवगतिरेव  
स्यात्, न पदार्थमात्रस्य । तस्मात् पदेभ्यः पदार्थाः,  
पदार्थेभ्यः परस्परान्वितावगतिः ( परस्परान्वितार्थावगतिः ।  
पूर्वपक्षी परिहरति— ) यदि पदेभ्यः पदार्था अवसीयन्ते,  
पदार्थेभ्यः परस्परान्वयः, किं पदार्थनिमित्तक एव  
वाक्यार्थः ? ( चोदयति— ) ओमित्युच्यते । ( पूर्व-  
पक्षी— ) कस्य पदार्थस्य कस्मिन्नन्वये हेतुत्वम् ? ( चोद-  
यति— ) सर्वस्य सर्वस्मिन्निति ब्रूमः । ( पूर्वपक्षी— )  
एवं तर्हि सर्ववाक्यार्थावगतिः सर्वस्मात् ( स्यात् ),  
नियमे वा हेतुर्वक्तव्यः 'इत्थंभूतेन इत्थंभूतोऽन्वयः  
प्रतिपाद्यते' इति ( संनिहितोच्चारितपदप्रतिपादितसा-  
काङ्क्षान्वययोग्येन तथाभूतपदार्थान्तरान्वयः प्रतिपाद्यते  
इति ) न चात्र बृहद्व्यवहारं मुक्त्वा अन्यत् कारणमुप-

लभामहे । तस्मात् यत्र समुदायः प्रयुक्तः, तत्रैव पदं पदार्थमवगमयति, पदार्थश्च पदार्थान्तरेणान्वितमात्मानं इति प्रयोगप्रतिपत्तिमूल्यं कल्पना । अतः अन्वयव्यतिरेकावपि प्रतिपत्तिविषयावेव । सत्यां हि प्रतिपत्तौ आवापोद्धारावगतिर्व्यवहारे व्युत्पाद्यस्य । अवगतिश्च प्रमाणान्तरप्रमितविषयैव हानोपादानावगम्यत्वात् वृद्ध-प्रतिपत्तेरित्युक्तम् ( प्रमाणान्तरेण योऽर्थः प्रतीयते, तत्संबन्धिनी एव हानोपादाने शक्ये अवगन्तुम् । यद्विषये एव हानोपादाने अवगते, तद्विषये वृद्धस्यापि प्रतिपत्तिरनुमीयते । यद्विषया च प्रतिपत्तिरनुमीयते, तद्विषये एव निमित्तत्वं प्रतीयते, इति प्रमाणान्तरप्रतिपाद्यविषयमेव पद-पदार्थयोर्निमित्तत्वम्, न पुनः प्रमाणान्तरावेद्यविषयम् ) । यत्र पुनः ( वेदे ) प्रमाणेन ' अस्मिन्नर्थे प्रयुक्तः ' इति न ज्ञायते ( किंतु ) प्रयोगादेवार्थोऽवगन्तव्यः, तत्र कथं निमित्तता शक्यते कल्पयितुं पदपदार्थयोः, प्रतिपत्तिपूर्वकत्वात् निमित्तभावस्य । न पुनर्निमित्तावगमादेव नैमित्तिकावगतिः । यस्मिन् हि सति यद्धवति, तद्दर्शनात् ' अस्येदं निमित्तम् ' इति भवति मतिः, न पुनस्तत्संभवादेव । ( चोदयति- ) केन वोक्तमन्यथा ? ( चोदक एव- ) नैमित्तिकावगमादेव निमित्तावगतिः । अवगम्यते च ' अग्निहोत्रं जुहुयात् स्वर्गकामः ' इति पदार्थान्वितो वाक्यार्थः । अतोऽत्रापि पदपदार्थयोर्निमित्तता केन वार्यते । ( पूर्वपक्षी- ) कथं पुनर्गम्यते ' अन्वितपदार्थको वाक्यार्थः ' इति । ( चोदकः- ) ननु एतस्मादेव वाक्यात् । ( पूर्वपक्षी- ) तर्हि निमित्तताऽवगमादेव नैमित्तिकावगतिः इत्युक्तम् । ( वाक्यादेवावगम्यते इत्ययमर्थो नैमित्तिकः इति त्वयोक्तं भवति ) । वृद्धव्यवहारे हि हानोपादानादिगम्यं नैमित्तिकत्वम् । इह ( वेदे ) पुनर्वचनादेव हानोपादाने प्रवर्तते, तस्मात् विपरीतम् । ( चोदकः- ) ननु च वृद्धव्यवहारेऽपि प्रतिपत्ता वाक्यादेवार्थं प्रतिपद्यते, बालस्तु पार्श्वस्थः शब्दार्थयोः संबन्धं हानोपादानाभ्यां वेत्ति । ( पूर्वपक्षी- ) सत्यम्, असावपि तु संबन्धज्ञानोत्तरकालं ततो विज्ञानाति निमित्तान्नैमित्तिकम् । वेदे पुनः अविज्ञात-निमित्तनैमित्तिकसंबन्धः कस्य निमित्ततां विज्ञानात्, कस्य वा नैमित्तिकत्वम् ? ( चोदकः- ) अथ सामान्यतोदष्टा-

नुमानं क्रियते ' वृद्धव्यवहारे पदपदार्थयोर्निमित्तभावो दृष्टः, वेदेऽपि त एव पदार्थाः, तस्मात् वेदेऽपि स्वार्थान्वितौ निमित्तत्वमिति ' । ( पूर्वपक्षी- यदि सामान्यतोदष्टं ) एवं तर्हि कियन्तः कस्यां इत्यत्र प्रमाणं नास्ति ( वेदे हि अनेकसहस्रसंख्यपदजातार्थानामवगतानां न ज्ञायते के पदार्थाः कियन्तो वा कस्यामन्वितौ निमित्तमिति । चोदकः- ) यावन्तो यस्यामवगतौ प्रतीयन्ते ( तावन्तः ) इति चेत् ( पूर्वपक्षी- ) अवगतिपूर्वकमेव तर्हि निमित्तत्वम्, न सामान्यतोदष्टनिमित्तकम् । न चावगतेः प्रमाणमस्तीत्युक्तम् । तस्मात् सामान्यतोदष्टनिमित्तबन्धनैवेयं भ्रान्तिः । ( परमार्थस्तु वेदार्थावगतौ कारणमेव नास्ति ) । सामयिकी वा दृष्टव्यवहारपूर्विका अदृष्टावगतिः । लोकसिद्धैर्वा ( कृतकसंबन्धैरेव शब्दैः- ) संज्ञासंज्ञिसंबन्धं कृत्वा वैदिको व्यवहारः प्रवर्तितः कैश्चित् । ( चोदकः- ) ननु कार्यैक्यनिबन्धनमेकवाक्यत्वं भविष्यति ( वृद्धव्यवहार एव वेदार्थप्रतिपत्तावपि निमित्तम् । एवं हि वृद्धव्यवहारे प्रतिपत्तं ' कार्यान्विते स्वात्मानं पदार्थाः प्रतिपादयन्ति ' इति । लोके वेदे चैक एव कार्यात्मको नियोगार्थः । तेन व्युत्पत्तेर्विषयनानात्वं नास्ति । अतो यावन्तः पदार्था एकस्मिन् कार्येऽन्वीयन्ते तावत्पदार्थ-प्रतिपादकः पदसमूह एकं वाक्यं इति कार्यैक्यनिबन्धनमेकवाक्यत्वं भविष्यति ) । कार्यैक्यं च नियोगैक्यात् ( नियोगस्य लिङादिशब्दस्यैक्यात् ) । नियोगैक्यं चानुबन्धविनिर्मुक्त्यादित्युक्तम् । नियोगार्थश्च लोके वेदेऽपि स एवेत्युक्तम् । प्राप्ताप्राप्तविवेकेन हि प्रेषणादयो अभिहिताः ( पाणिनिना ) । तस्मात् निमित्तपूर्वकेऽपि न दोषः । सिद्धं सामान्यतोदष्टमनुमानं निमित्तावगतौ । ( पूर्वपक्षी- ) तदिदमयुक्तम् । किं नियोगार्थः प्रमाणान्तरानिर्ज्ञातार्थतया लोकेऽर्थावगतौ निमित्ततया दृष्टः ? ( नियोगोऽर्थो वाच्यो यस्य लिङादेः स नियोगार्थो लिङादिः किं प्रमाणान्तरेण अनिर्ज्ञातार्थः सन् लोकेऽर्थावगतौ निमित्ततया प्रसिद्धः ? आक्षेपा- ) नेति ब्रूमः ( स एवाह- ) प्रथमश्रुतः किं न प्रत्याययति ? इत्यनतिक्रमणीयोऽयं हेतुः ( तस्मान्न प्रमाणा-न्तरावेद्यार्थविषयो लिङादिः प्रतीयते । पूर्वपक्षी- )

एवं तर्हि तदर्थभेदस्यापि प्रमाणान्तरं मृग्यम् । अनु-  
बन्धाश्च तद्वेदानुवर्तिनो लोके दृष्टाः, न पुनस्तदनुवर्ती  
भेदः । ( यत एव वैदिको नियोगार्थो 'लौकिकान्निभः' )  
तस्मात् परस्पराव्ययिता न प्रयोगावच्छेदमन्यतोऽविज्ञाय  
शक्यतेऽवगन्तुम् । न चासौ अवच्छेदः प्रमाणान्तरा-  
भावात् वेदे विद्यते, तस्मात् दर्शनान्तरं मृग्यम् ( संबन्ध-  
ग्रहणसौकर्याय ) । न चेष्टं स्वतन्त्रागमवादिनां  
मिदम् ( प्रमाणान्तरावगम्यार्थविषयत्वे स्वतन्त्रागमस्य  
प्रामाण्यं न सिध्यति इति स्वतन्त्रागमवादिनां दर्शनान्तरं  
वेदार्थे नेष्टम् ) न च स्वभावादर्थवगतिरित्युक्तम्  
( ' सर्वत्र नो दर्शनं प्रमाणं ' इत्यत्र ) । अतः प्रतीय-  
मानपदार्थान्वयी वाक्यार्थः, न प्रमाणान्तरापेक्षा इति  
गहनेयं न्यायपदवी । कथमियमवगाहनीयेति युक्ता संप्र-  
धारणा ।

( सिद्धान्तैकदेशी पूर्वपक्षमेवोपजीव्याह- यत एव  
मीमांसकमते स्वतन्त्रागमस्य न प्रामाण्यं सिध्यति ) अत  
एक एवायं बहुधा ( प्रकृतिप्रत्ययविभागेन ) विकल्प्याव-  
गम्यते लोके वेदे चेति ब्रह्मविदो मन्यन्ते ( एक एवायं  
शब्दो बहुधा प्रकृतिप्रत्ययविभागेन विकल्प्य अविद्य-  
मानभेद एवारोपितभेदः सन् लोके वेदे च प्रती-  
यते इति ब्रह्मविदो वेदविदो वैयाकरणा मन्यन्ते )  
तस्मात् विवर्त एवायं इति ब्रह्मविद्भिरवगन्तव्यम् ।  
वेदविद्भिरित्यर्थः ( वैयाकरणैः मीमांसकैकदेशी- ) कथं  
पुनर्विवर्तपक्षे नायं दोषः ? एकताऽवगतिस्तावन्नैवाऽस्ति  
' श्रोत्रग्रहणे ह्यर्थे लोके ' ( भा. १।१।५ पृ. ४५ )  
इत्यनेन प्रतिपादितत्वात् । ( परिहरति- ) तदेव ( एकत्वं  
नास्तीति ) दुरुक्तं कार्यविरोधादित्युच्यते । ( एकदेशी- )  
किं कार्यतः प्रत्यक्षमात्मानं लभते ( येन भवानेकं वाक्यं  
मन्यते । परिहरति- ) मा भूत् प्रत्यक्षम्, अनुमानमपि  
प्रमाणमेव, अनुमानादपि प्रमाणावगतिर्युक्तैव । भवद्भि-  
रपि ( मीमांसकैः ) आनुमानिकमेव सर्वत्र प्रामाण्यमुक्तम् ।  
( चोदयति- ) अनुमानादवगतस्यार्थस्य ( शब्दस्य )  
कथमेकत्वम् । ( कश्चित् पृच्छति- ) अन्यत्वं वा कथम्,  
एकतया च विना किं न सिध्यति ? ( चोदयिता- ) इदं  
न सिध्यति ( असति एकत्वे ) न हि उपायाः कल्पिताः

प्राप्नुवन्ति । एकत्वावगतौ श्रुत्या अवच्छेदाः कल्पिताः स्युः  
( तस्मादेकत्वं यत्नतो वाच्यम् ) न चैकताऽवगतिर्युक्ताऽनु-  
मानात् इति चोदितम् । ( न मया अन्यत्वमनुमानादवगम्यते  
इति चोदितं किंतु एकत्वं कथमवगम्यते इति चोदितम्,  
तेन ममायमुपालम्भ एव नोपपद्यते ' अन्यत्वं वा कथं '  
इति । वैयाकरणः परिहरति- ) नैष दोषः । अनुमानात्  
प्रमाणत्वमवच्छिद्य ततः पुनरेकतामवयवैर्वैति ' शुक्लः  
पटः ' इत्येवमादिषु । तदिदं ( कार्यानुमानागम्यं )  
आगमात् ( व्याकरणात् ) प्रतिपन्नमेकत्वं ' प्रत्यस्त-  
मिताशेषागमविकल्पं स्वयं ब्रह्म प्रकाशते ' इति ( प्रत्यस्त-  
मिताः अशेषाः आगमविकल्पा व्याकरणनिबन्धनाः  
प्रकृत्यादिविकल्पा यस्मिन् इत्यर्थः ) । यदुच्यते ( भाष्ये )  
' श्रोत्रग्रहणे ह्यर्थे लोके शब्दशब्दः प्रसिद्धः ' इति तदप्या-  
गमविरुद्धम् । ' गौः ' इति शब्दः, ' गौः ' इत्यर्थः ' गौः '  
इति ( च ) विज्ञानं ( इति ) एकामिधाननिर्देशात् ।  
नहि भिन्नस्य युगपदेकामिधानं संभवति ( तस्मादेकमिदं  
तत्त्वं वाच्यवाचकज्ञानरूपतया विवर्तते ) । कथं पुनर्यौग-  
पद्यावगमः ( कथं पुनर्युगपदयं व्यपदेश इत्यवगम इत्यर्थः ।  
उत्तरं- ) वाचकज्ञानवाच्यानां परस्परापेक्षिणी स्वरूपा-  
वगतिर्यतः । अतश्च यदप्युक्तं ' सजातीयत्वमवगम्यते न  
सामान्यावगतिरस्ति ' इति तदप्युक्तम् ( सर्वशब्देषु सजा-  
तीया ये वर्णाः, तदवगम्यते सामान्यावगतिर्नास्तीति  
यदुक्तं तदयुक्तमित्यर्थः ) भेदनिबन्धना द्रोषा युक्तिः ( भेदे  
पारमार्थिके सति एषा युक्तिः ) । विद्यमानस्य हि  
अवमर्शो भवति, न कल्पितस्य, उक्तं चैकत्वं ( सर्व-  
शब्दानां ' शब्दः शब्दः ' इत्येकामिधाननिर्देशात् ।  
पृच्छति- ) ततः किम् ? ( उत्तरं- ) इदं ततः, कल्पन-  
यैव वृद्धव्यवहारस्य निमित्ततोच्यते । तच्चेदं कल्पनाबीजं  
बहुधोच्यते पदं आयं ( वाक्यम्, सर्वाणि पदानि वाक्यम्,  
आख्यातपदं वाक्यं ) इत्येवमादि । तस्मात् पदार्थवेदनेन  
( भेदकल्पनया ) संस्कृतानि अभेदं ( अभिन्नं वाक्यं )  
प्रतिपद्यन्ते ( अर्थरूपेण विवृतं ) इत्यर्थः । न चैतावता  
अप्रामाण्यं श्रुतेः, प्रमेये शक्तिसद्भावात् इत्युक्तं ( वैया-  
करणैः ) । अतः अनागमिकी कल्पना प्रत्यवायाय, न  
वैदिकी, परमार्थपरत्वात् ( मोक्षपरत्वात् ) वैदिकस्य

( अर्थस्य ) । अतः सिद्धमौत्पत्तिकत्वमस्मत्पक्षे । भेदाभिधानपक्षे यथा न सिध्यति, तथा प्रदर्शितम् । अत एव च यथाविनियोगं मन्त्रार्थान् मन्त्रविदो वर्णयन्ति । भेदे हि नियतमभिधानं स्यात् । अतः 'उणादयो बहुलं' इत्येवमाद्यनागमपूर्वकमेव स्यात् ( विनियोगवशेन हि अनेकधा मन्त्रार्थवर्णने 'उणादयो बहुलं' इत्याद्युपयुज्यते, वृद्धव्यवहारप्रसिद्धनियतार्थाभिधाने तु न तस्योपयोगः ) । न चैतत्तत्र ( मीमांसकस्य ) अमीष्टम् । उपदेशश्चार्थवानङ्गविद्यानाम् ( निगमनिरुक्तव्याकरणादीनामङ्गविद्यानामुपदेशः काल्पनिकभेदपक्षेऽर्थवान् ) भेदपक्षे हि लोक्त एव नियतत्वाद्भेदानां किमन्यदाख्यायते । अस्मत्पक्षे पुनरागमानुसारी विकल्पः । आनन्त्याच्चागमस्य उपदेशोऽर्थवान् । अतश्चायं भेदव्यपदेशः लौकिकानाम्, वैदिकानाम्, छन्दसि, भाषायाम्, निगमे, इति च । आगमभेदाश्चोपपन्ना भवन्ति ( आगमे व्याकरणे दर्शनभेदाश्चोपपन्ना भवन्ति । तथाहि केचित् अस्ति सकारमातिष्ठत्ये, केचित् 'अस भुवि' इति पठन्ति तदुपपन्नं भवति । अत एव च— ) केनचित् क्वचित् अवच्छिद्य तदेव प्रदर्शितं भवति । ( यत एव भेदः काल्पनिकः ) अत एव च एकादशद्वादशकपालमेकं कर्म । अन्यथा हि भेदावगमे एकत्वाभिधानं प्रलापः ( स्यात् ) । न केवलमत्र ( उक्तकर्मणि ) अभिधानसंदर्भेऽपि ( एकशास्त्राभिधानम्, शास्त्रान्तरेऽपि हि एकं शास्त्रमिच्छन्ति मीमांसकाः, तदपि भेदे सति प्रलापः स्यात् ) । अपि च कार्यावगम्यत्वात् च प्रमाणतायाः, एकत्वाच्च कार्यस्य नानाभिधानं ( नानार्थप्रतिपादनं ) न प्रमाणेनोपपद्यते । वाक्यसमासयोश्च अवगत्यन्यत्वेऽपि तुल्यकल्पनाप्रतिषेधार्थं बावचनं ( पाणिनेः ) आगमविकल्पज्ञापनाय उपपन्नार्थं भवति । अन्यथा हि वस्तुवैव निरोधकं स्यात् । ( वाक्ये 'नीलमुत्पलमानय' इति क्रियासंबन्धयोः पश्चात् परस्परसंबन्धोऽवगम्यते, समासे तु 'नीलोत्पलमानय' इति परस्परसंबन्धयोः पश्चात् क्रियासंबन्धः प्रतीयते ) । अत एव अभिवेयवशावर्तिशक्तिनिरूपणं नामाख्यातोपसर्गनिपातानाम् । भेदे हि स्वरूपभेदः पारमार्थिकः, तत्र प्रत्यभिज्ञाने सति

'विलम्बते' 'प्रलम्बते' 'विप्रः' इत्यन्यत्वं न स्यात् । तथा भवत्यादिषु वर्णमात्रवादिनः ( भवति इति संबोधने सप्तम्यां च यद्वाख्यायते तत् वर्णमात्रवादिनो न स्यात् ) । 'राज्ञः पुरुषस्य हस्तिनः' इति पदद्वयसंबन्धोऽपि भवति, न राजपुरुषस्य हस्तिनः इति ( मत्पक्षे तु राजपुरुषशब्दे परमार्थतो राजपदं नास्त्येव केवलं कल्पनामात्रं इति न भवत्येव प्रसङ्गः ) । एवं उपगोरिदम्, अपत्यस्येदम्, न पुनः 'औपगवस्येदं' इति ( इदंशब्दार्थेन संबन्धः ) । तथा च 'करणं करणेन' इति विभक्तेरुपत्तिरनुपपत्तिश्च । ( यदि करणशब्दे विभक्तेरुपत्तिः 'घटेन करणेनोदकमानय' इति तदा 'उदकानयने घटः करणं' इत्यत्रापि स्यात् । अथ 'करणं' इत्यत्र न भवति, 'करणेन' इत्यत्रापि न स्यात् । मत्पक्षे तु वाक्यभेदान्नायं पर्यनुयोगः, पदानां वाक्येष्वभावात् ) तथा च सुब्धातवः ( सुबन्ता घातवश्च ) 'अश्वः, गर्दभः' इति, 'अश्वति, गर्दभति' इति च । तथा च अष्टादशप्रभेदमवर्णकुलमर्थप्रतिपत्तये ( ह्रस्वदीर्घप्लुताः सानुनासिका निरनुनासिकाश्च प्रत्येकं षट्, पुनस्ते त्रेधा उदात्तादिभिः, इत्येवमष्टादशभेदभिन्नं सत् अर्थप्रतिपत्तयेऽस्मन्मते षट्ते ) अन्यथा हि ( पारमार्थिके पदवर्णविभागे ) एकत्वाद्दस्तुनः सर्वार्थप्रतिपत्तिः वा ( सर्वदा, अप्रतिपत्तिर्वा ) स्यात्, व्यवस्था नोपपद्यते । ( इतश्च शब्दविवर्तात्मकोऽर्थः, यस्मात्— ) प्रमाणान्तरप्रतीतेऽर्थे एकावगमो मृषा 'सुरभि चन्दनं' 'शीतो वायुः' इति च ( घ्राणेन्द्रियेण सौरभमवगम्यते, चन्दनं तु दर्शनस्पर्शनाभ्याम्, तथा स्पर्शेन्द्रियेण शैत्यम्, वायुः अनुमानेन, इति वैशेषिकमतेन । तेन भिन्ना निगन्धस्पर्शद्रव्याणि, भिन्नेषु चाभिज्ञावगतिर्मृषा ) 'चन्दनस्य सुरभिः', 'वायोः शीतं' इत्येव स्यात् ( तस्मात् विवर्तात्मकोऽर्थः ) । उपसर्गनिपातानां क्वचित् विशेषणार्थता ( प्रपञ्चतीत्यादिषु ) क्वचिदानर्थक्यं ( प्रलम्बते इत्यादिषु ) क्वचिद्विपरीतार्थता ( प्रतिष्ठते इत्येवमादिषु ) तद्भावे ( एकरूपत्वे ) नोपपद्यते ( काल्पनिकत्वे तूपपद्यते ) ।

पदार्थपूर्वकत्वाच्च वाक्यार्थस्य तद्वशादपि निर्णयो दुर्वचः (पदामेदे पदार्थामेदान्न वाक्यार्थप्रतिपत्तिभेदस्त्वन्मते स्यात्) पदमेदे च पदार्थविनाशः स्यात् (लम्बते-पदात् मित्रे प्रलम्बतेपदेऽङ्गीक्रियमाणे लम्बतेपदे गृहीत-संबन्धस्य प्रलम्बते इत्यत्र पदार्थावगतिरेव न स्यात्, तस्मादनर्थक एव प्रशब्दः स्यात्) आनर्थक्ये चैक-वाक्यता कथम् ? विभागज्ञानं च (कथम् ?) । वर्णोपजन एव हि स्यात् (मिन्नार्थप्रतिपादकतया विभिन्नं पदं भवति, विभागेन तु अर्थाप्रतिपादकत्वे न पद-विभागः स्यात्, किंतु तस्मिन्नेव पदे वर्णान्तरमधिक-मिदमुपजातमिति स्यात्) आगमविकल्पपक्षे तु सर्व-मुपपन्नम् । आगमविकल्पावगमः कुत इति चेत्, आगमान्तरादेव (इत्थं प्रकृतिप्रत्ययादिविभागेन विक-ल्पिताः शब्दभागाः प्रतिपत्त्युपाया इति पाणिनिप्रभृतिभिः अपरस्मात् व्याकरणागमादेवावगतम्) तदुक्तं (तैः) 'ऋषीणामपि यज्ज्ञानं तदप्यागमपूर्वकम्' इति । (वाक्यपदीये १।३० तदप्यागमहेतुकं इति तु तत्र पाठः) । अनिदं प्रथमता चास्यानादित्वात् संसारस्य शक्यतेऽवगन्तुम् । सेयमनपेक्षता प्रामाण्यहेतुः । भेदपक्षे सर्वमिदमसमञ्जसम् । ज्ञानप्रधानवर्ती वेदः अवच्छिद्याव-बोधकत्वं वेदस्य वेदान्ताः कथम् ? 'अथ यदल्पं तन्मर्त्यम्, अथ यद्भूम तदमृतम्' इति । किं तदल्पम् ? अवच्छेदः । कल्पनीयस्यावच्छेदो दृष्टः, न पुनस्तत्त्वस्य । 'यावद्वाचो गतम्' इत्यादि च सर्वं उपपन्नार्थं भवति, अन्यथा हि विरोधः स्यात् (यदद्वैतप्रतिपादकं तदुपप-न्नार्थं भवति, कर्मविधीनां मिन्नार्थप्रतिपादकत्वे विरोधः कर्मविधीनां मिन्नार्थप्रतिपादकानां वेदान्तानां च स्यात् । शब्दविवर्तात्मकार्थपक्षे तु न विरोधः) विरोधे चाप्रामा-ण्यम् । तस्मादेकानुगुणं (ब्रह्मानुगुणं) इदं ब्रह्मराशि (वेदराशि) आगमविदो व्याचक्षते । सोऽयमागमः । (व्याकरणं) तदिदं तत्त्वम् (व्याकरणोक्तं) । त इमे ब्रह्मविदः (वैयाकरणाः) य एवं विजानते । तस्मान्नि-वर्तस्व (मीमांसक ! ) एतस्माद्भेदग्रहणात् संसारानु-पातिनः ।

( 'अत एक एवायं' इत्यारभ्य वैयाकरणोक्तं पूर्व-पक्षी दूषयति- ) ननु चात्रापि बृहद्व्यवहारव्युत्पत्ति-नैवोपकारिका । आगमतश्चेत् विकल्पाः प्रवर्तन्ते, किं बृह-द्व्यवहारेण ? अथ बृहद्व्यवहारव्युत्पत्त्या अविकल्पिताः ( असंज्ञातविकल्पाः ) नागमविकल्पात् प्रतिपद्यन्ते, तदिदं भेदव्यवहारेऽपि तुल्यम् । अथ ( बृहद्व्यवहार-व्युत्पत्तिर्नाद्रियते ) आगमत एव विकल्पाः प्रतिपद्यन्ते ( परिगृह्यन्ते इति पाठो विमलायां ) बृहद्व्यवहार-व्युत्पन्ना निमित्तावगतिः क्वोपयुज्यते ? तस्मात् ( बृह-द्व्यवहारव्युत्पत्त्यपेक्षायां ) अयमपि भेदपक्षपर्यवसित एव पक्षः ( भेदं विना व्युत्पत्तिप्रतिपत्त्योरनुपपत्तेः ) ।

अयेदानीमयमपरः प्रकारः ( निरस्यते ) जातिगुण-योरिव एकद्रव्यनिवेशादेकद्रव्यसंबन्धः प्रतीयते, तद्वत् जातिगुणशब्दयोरपि संनिहिततयोच्चारितयोः तद्द्वारेणै-कार्थताऽवगम्यते इति चेत्, तत्र, व्युत्पत्तौ निमित्तमात्र-तयाऽवगतेः निमित्तमात्रतयैवावगतिः प्राप्नोति ( व्युत्पत्ति-समये पदार्थान्तरनिरपेक्षतया आवापोद्धाराभ्यां व्युत्पत्तेः केवलादेव पदात् केवलपदार्थावगतिः स्यात् तावन्मात्रे व्युत्पत्तेः इत्यर्थः ) । एवमानर्थक्यमिति चेत् ( पदार्थ-मात्रस्य संबन्धग्रहणसमये एवावगतत्वात् पदार्थमात्रप्रति-पादकत्वे आनर्थक्यमिति चेत् ), नहि आनर्थक्यमर्थान्-तरावगतौ हेतुः । तस्मादनर्थक एवायं बृहद्व्यवहारनिब-न्धनः शब्दार्थयोरौत्पत्तिकसंबन्धमिधानकलेशः । तस्मात् पूर्वोक्तमेव कृतकत्वं सामयिकत्वं संबन्धस्येति स्थितम् ।

( एवं पूर्वपक्षं साधयित्वा भाष्यमधुना व्याचष्टे- ) 'यद्यपि औत्पत्तिको नित्यः शब्दः संबन्धश्च, तथापि न चोदनालक्षणो धर्मः' इति बृहद्व्यवहारस्यानिमित्तता-प्रतिज्ञेयं वैदिके व्यवहारे, यथोक्तं 'चोदना हि वाक्यम्, नहि अग्निहोत्रात् स्वर्गो भवतीति गम्यते' इति ( एक-स्मात् पदात्, गम्यते तु पदत्रये उच्चारिते इति ग्रन्थेन पदादप्रतिपत्तिः ) वाक्यात् ( च ) प्रतिपत्तिर्योक्ता हेत्व-भिधानपातनिकेयम् । न चायं समुदायो बृहद्व्यवहार-सिद्धः यः श्रुतौ प्रयुक्तः । तस्मादनिमित्तता पूर्वोक्ता अस्य भाष्यस्य आर्षतया वर्णिता । 'पदानि ह्यमूनि प्रयुक्तानि, एषां नित्योऽर्थः' इति । बृहद्व्यवहारे हि

पदानामौत्पत्तिकत्वं निमित्ततया सिद्धं तस्मिन्नेव ( प्रमाणा-  
न्तराधिगमनीये ) नैमित्तिके । इह पुनर्नैमित्तिक-  
ान्तरावगतौ ( प्रमाणांतराविषयस्यावगतौ ) असिद्ध  
एव निमित्तभावः । कुत ? अप्रयुक्तः समुदायो  
यस्मात् । एवं सति कृत्रिमत्वमुपवर्णितम् । ' न च  
पदार्था एव वाक्यार्थः ' इति परस्परान्वयितां दर्शयति ।  
परस्परान्वयितता हि विशेष उच्यते ( अन्वयावस्था  
हि असाधारणी, साधारणी हि अनन्वितावस्था इति  
भवत्यनन्वितं सामान्यम् ) ' सामान्ये हि पदं वर्तते,  
विशेषे वाक्यम् ' इत्यनेन व्यावहारिकी पदव्युत्पत्तिर-  
नर्थिकेत्युक्तम् । विस्तरश्चात्रोक्त एव पूर्वम् । ' न च  
पदार्थाद्वाक्यार्थावगतिः असंबन्धात् ' इति । ननु अस्त्येव  
पदार्थानां वाक्यार्थेन संबन्धः, तदन्वयस्यैव वाक्यार्थत्वात्  
( परिहरति— ) न हि प्रयोगशून्या परस्परान्वितता  
शक्यतेऽवगन्तुं इति पूर्वोक्तानवगतिरेतद्वाग्यनिबन्धना ।  
' असति चेत् संबन्धे कस्मिंश्चिदर्थेऽवगते अर्थान्तरमव-  
गम्येत एकस्मिन्नवगते सर्वमवगतं स्यात् ' इति अपदार्थ-  
निमित्तत्वे वाक्यार्थस्य हेतुः ( वाक्यार्थः पदार्थनिमित्तको  
न भवति इत्यत्रायं हेतुः ) वर्णितश्चायम् । ' अप्रयुक्ता-  
दपि वाक्यात् असति संबन्धे स्वभावादार्थावगमः इत्यनेन  
अनुबन्धविनिर्मुक्तं नियोगैक्यं ( कार्यैक्यं ) वेदे दर्श-  
यति इति वर्णितम् । ' शब्दो धर्मेनात्मीयं व्युत्क्रामेत्  
( अतिक्रामेत् इति विमलायां पाठः ), न चैष शब्द-  
धर्मः, यदप्रयुक्तादपि शब्दात् अर्थः प्रतीयते ' इति  
कार्यानुवर्तितां अनुबन्धविनिर्मुक्तौ दर्शयति । यथोदितम् ।  
' नहि प्रथमश्रुतात् कुतश्चन शब्दात् केचिदर्थं प्रतियन्ति '  
इति सामान्यतोदृष्टविरोधः पूर्वोक्तः ( सोऽनेन भाष्ये-  
णोक्तः ) । ' यदभिधीयते पदधर्मोऽयम्, न वाक्यधर्मः,  
वाक्याद्धि प्रथमश्रुतादपि प्रतियन्तो दृश्यन्ते ' इति, कथं  
तर्हि अर्थानवगमः ( किमिति प्रथममेव वाक्यं ब्रह्मस्येव  
बालस्यापि अर्थं नावबोधयति ? । न नावबोधयति, तेन  
अवगच्छामोऽस्ति कश्चित् प्रकारो येनावबोधयति । तत्  
कोऽसौ इति चेत् आह— ) अवगतेर्विन्नः, पदार्थमात्रः  
व्युत्पत्तित एव ब्रह्मव्यवहारो वेदार्थावगतौ हेतुः, इत्यु-  
पन्यस्तमनेन भाष्येण प्रागुक्तमेव ( पदार्थसंबन्धे व्युत्पत्ते

अवगतिर्वेदेऽपि भवतीत्यर्थः ) ' नैतदेवम् यदि प्रथम-  
श्रुतादवगच्छेयुः अपि तर्हि सर्वेऽवगच्छेयुः पदार्थ-  
विदोऽन्ये च, न त्वपदार्थविदोऽवगच्छन्ति ' इति । नहि  
अप्रयुक्ततां लोके समुदायात् अर्थोऽवगन्तुं शक्यते । यत्तु  
पदार्थविदोऽवगच्छन्तीति, तत् सामान्यतोदृष्टभ्रान्त्या  
पूर्वोक्तयेति मन्तव्यम् । ' ननु च पदार्थविद्विरपि  
अवगच्छद्भिः अकृतक एव वाक्यार्थसंबन्धोऽवगतो  
भवति, पदार्थवेदनेन संस्कृता अवगमिष्यन्ति यथा  
तमेवार्थं द्वितीयादिश्रवणेनेति ' किमत्र भ्रान्त्या ? आगम-  
विकल्पानुगुण्याद्वरं निमित्ततैव, यथा ब्रह्मव्यवहारे एव  
( मीमांसकपक्षे ) द्वितीयादिश्रवणं ( उपायः, तथा  
आगमविकल्पाः इति— ) अयं पूर्वोपवर्णितोऽर्थः । ' नेति  
ब्रूमः, यदि वाक्यान्त्यो वर्णः पूर्ववर्णजनितसंस्कारसहितः  
पदार्थेभ्योऽर्थान्तरं प्रत्याययति, क उपकारस्तदानीं  
पदार्थज्ञानादवकल्पते ' इति पूर्वोक्तमनिमित्तत्वं वेदस्य  
कल्पनायामपि तुल्यं इत्यस्यार्थः । ' ननु एवं संभवि-  
ष्यति, सामान्यवाचिनः पदस्य गौरिति वा अश्व इति  
वा, विशेषकं शुक्ल इति वा कृष्ण इति वा पदमन्तिका-  
दुपनिपतति यदा, तदा वाक्यार्थोऽवगम्यते ' इति । तदे-  
तत् कार्यैक्यविनिबन्धनं यदुक्तं अर्थयोरिव बुद्धयेकत्वा-  
त्पत्तिहेतुत्वम्, तदुपन्यस्तम् ( विशिष्टार्थप्रतिपत्तिरेकं कार्यं  
तन्निबन्धनमेकबुद्धयुत्पादकत्वं शुक्लेशब्दयोरिति ) ।  
' नहि कथमिव गौरिति वा अश्व इति वा सामान्य-  
वचिनः पदात् सर्वगवीषु सर्वाश्वेषु च बुद्धिरुपसर्पन्ती  
श्रुतिजनिता वाक्यानुरोधेन कुतश्चिद्विशेषादपवर्तेत ' इति ।  
निमित्तमात्रव्युत्पत्तेर्व्यवहारव्युत्पत्तौ ( व्यवहार-  
व्युत्पत्तौ निमित्तमात्रव्युत्पत्तेः इति व्युत्क्रमेण पाठो विम-  
लायाम् । निमित्तमात्रस्य पदान्तरनिरपेक्षस्य स्वार्थव्यु-  
त्पत्तेः ) पदार्थमात्रावगतिः प्राप्नोति, न परस्परान्वयः ।  
इति प्रागुक्तमनेनोक्तम् । अर्थनिमित्तं तु आर्थम्, न  
शाब्दम्, शाब्दं त्विदं विचार्यते । तत्र च यावत्प्रयोगि-  
ष्येव ( प्रयोगभाविष्येव ) निमित्ततोक्ता । न च  
प्रयोगव्युत्पत्तौ ( प्रयोगे व्युत्पाद्यन्ते यत्र तत्र ब्रह्म-  
व्यवहारे ) पदार्थान्तरव्यावृत्त्या पदस्य स्वार्थनिमित्तता  
दृष्टा, येन पदान्तर— ( ० दार्थान्तर ० ) प्रयोगात् सर्व-



गवीषु प्रत्ययो व्यावृत्तः शब्दात् इति शक्यते वक्तुम् । ननु एवं सति आनर्थक्यं ( पदान्तरप्रयोगस्य ) भविष्यति । ( उत्तरं— ) भवतु ( आनर्थक्यं यस्मात् नो नावसीयते ) नहि इदमानर्थक्यं अर्थान्तरपरतया कल्पयितुं क्षमम्, आनर्थक्यमेव हि तन्न स्यात् । तस्मात् कृत्रिमः संबन्धः ( इति सिद्धम् ) । प्रत्यस्तमितमनपेक्षत्वम् ( कृत्रिमत्वाद्वेदानाम् ) । समर्थितश्चायं हेतुः ' वाक्यात्मकत्वात् भारतादिवत् कृतको वेद इति ' [ इति पूर्वः पक्षः ] ।

तद्भूतानां क्रियायै न समाम्नायोऽर्थस्य तन्निमित्तत्वात् । २५ ॥

भाष्यम्— तेष्वेव पदार्थेषु भूतानां वर्तमानानां पदानां क्रियायै न समुच्चारणम् । नानपेक्ष्य पदार्थान् पार्थगर्थेन वाक्यमर्थान्तरप्रसिद्धम् । कुतः ? प्रमाणाभावात्, न किंचन प्रमाणमस्ति येन प्रमिसीमहे । नहि अनपेक्षितपदार्थस्य वाक्यान्वयवर्णस्य पूर्ववर्णजनितसंस्कारसहितस्य शक्तिरस्ति पदार्थेभ्योऽर्थान्तरे वर्तितुमिति । ननु अर्थापत्तिरस्ति, यत् पदार्थव्यतिरिक्तमर्थमवगच्छामः, न च शक्तिमन्तरेण तदवकल्प्यते इति । तन्न, अर्थस्य तन्निमित्तत्वात् । भवेदर्थापत्तिः यद्यसत्यामपि शक्तौ नान्यन्निमित्तमवकल्प्येत । अवगम्यते तु निमित्तम् । किम् ? पदार्थाः । पदानि हि स्वस्वं पदार्थमभिधाय निवृत्तव्यापाराणि । अथेदानीं पदार्था अवगताः सन्तो वाक्यार्थं गमयन्ति । कथम् ? यत्र हि शुक्ल इति वा कृष्ण इति वा गुणः प्रतीतो भवति, भवति खल्वसौ अलं गुणवति प्रत्ययमाघातुम् । तेन गुणवति प्रत्ययमिच्छन्तः केवलं गुणवचनमुच्चारयन्ति । संपत्स्यते एषां यथासंकल्पितोऽभिप्रायः, भविष्यति विशिष्टार्थसंप्रत्ययः । विशिष्टार्थसंप्रत्ययश्च वाक्यार्थः । एवं चेदवगम्यते अन्यत् एव वाक्यार्थः, को जातुचिददृष्टा पदसमुदायस्य शक्तिः ' अर्थादवगम्यते ' इति वदिष्यति ।

अपि चान्वयव्यतिरेकाभ्यामेतदवगम्यते, भवति हि कदाचिदियमवस्था मानसादप्याघातात्, यदुच्चरितेभ्यः पदेभ्यो न पदार्था अवधार्यन्ते, तदानीं नियोगतो वाक्यार्थं नावगच्छेयुः यद्यस्य अपार्थगर्थमभविष्यत्, नियोगतस्तु नावगच्छन्ति । अपि चान्तेरेणापि पदोच्चारणं यः

शौक्यमवगच्छति अवगच्छत्येव असौ शुक्लगुणकम् । तस्मात् पदार्थप्रत्यय एव वाक्यार्थः, नास्य पदसमुदायेन संबन्धः । यत्तु श्रौतः पदार्थो न वाक्यानुशेषेन कुतश्चित् विशेषादपवर्तितुमर्हतीति, सत्यमेवैतत्, यत्र केवलः पदार्थः प्रयुज्यमानः प्रयोजनाभावादनर्थकः संजायते इत्यवगतं भवति, तत्र वाक्यार्थोऽपि तावद्भवतु इति विशिष्टार्थताऽवगम्यते, न सर्वत्र । एवं च सति ' गुणान्तरप्रतिषेधो न शब्दार्थः ' इत्येतदपि परिहृतं भवति । अपि च प्रातिपदिकादुच्चरन्ती द्वितीयादिविभक्तिः प्रातिपदिकार्थो विशेषक इत्याह । सा च विशेषश्रुतिः सामान्यश्रुतिं बाधेत । यच्चैते पदसंघाताः पुरुषकृता दृश्यन्ते इति, परिहृतं तत् अस्मरणादिभिः । अपि च एवंजातीयकेऽर्थे वाक्यानि संहर्तुं न किंचन पुरुषाणां बीजमस्ति ।

बृहती— ' तद्भूतानां क्रियायै न समाम्नायोऽर्थस्य तन्निमित्तत्वात् ' । अत्रोच्यते, स्यादनुपायत्वं ( वेदार्थं ) बृहव्यवहारस्य, यदि पदार्थान्यत्वं स्यात्, आवापोद्धारतैव केवलमन्या । कथम् ? वैदिकलौकिकयोः पदार्थयोः अन्यत्वानवगतेः । ( चोदकः— ) किमिदं प्रत्युक्तं पुनरुच्यते, परस्परान्वयो हि पदार्थानां वाक्यार्थ इत्युक्तम्, न पदार्थाः ( एव न वाक्यार्थः किं तर्हि अनवयः ) तस्मान्न पदार्थप्रत्यभिज्ञानमन्वयहेतुः, प्रमाणान्तरं च नास्त्यस्मिन् प्रयुक्तमित्युक्तम् । ततः प्रयोगशून्योऽन्वयो निर्बीजः । ( राद्धान्ती— ) पदपदार्थानभिज्ञो मातृप्रियो भवान् ( यो मातृस्नेहानुबन्धेन गुरुकुले न चिरमुषितः ) कथमनभिज्ञः । पदार्थास्तावत् नाव्यतिषक्ताः कचिदुपलभ्यन्ते अनन्तोऽस्त्यर्थेन । ततः किम् ? ( नहि तावता शब्देन व्यतिषक्ता एवाभिधातव्याः ) । इदं ततः ( व्यतिषक्ता एवाभिधेया इति ), तत्प्रतिपत्तये हि शब्दार्थव्यवहारः ( यतस्तथाऽवस्थितमेव वस्तु शब्देन वाच्यम्, न पुनरन्यथाभूतम् । अतोऽन्विता एवाभिधेयाः, स्वभावतोऽन्वितत्वात् ) । व्यवहारे च यथाव्यतिषङ्गमेवाऽऽवापोद्धारौ । तस्मात् न व्यतिषङ्गाभिधानं व्यतिषक्ततोऽवगतेर्व्यतिषङ्गस्य । किमेवं भविष्यति ? नानन्विताभिधायी शब्द उक्तो भविष्यति । ततश्च कार्याभिधायिता लोके नियोगस्याव-

गता ( अतो नियोगाभिधानं इति वक्ष्यमाणेन संबन्धः ) ।  
 ' आचार्यचोदितः करोमि ' इति हि दर्शितं ( भाष्ये ।  
 चोदितः प्रवर्तितः कार्यमवबोधित इत्युच्यते, नान्यथा चेतनः  
 प्रवर्तयितुं शक्यते ) । ननु च प्रेषणादयोऽप्यवगम्यन्ते  
 लोके । ( उत्तरं— ) उपाधयो हि ते, न शब्दार्थाः । के  
 पुनरमी उपाधयो नाम ? ( उत्तरं— ) उपाधयो हि तद्व्याख्याः  
 प्रयोगदर्शनमात्रात् शब्दार्थे विशेषेऽवस्थापयन्ति, यथा  
 दृष्टिर्हर्षमिषेयस्य पशुत्वम् । ( हरणक्रिया यदा पशुसंब-  
 धिनी, तदा तस्याः कर्ता दृष्टिर्हरितिरुच्यते ) । एवमसौ  
 नियोगः समहीनज्यायोभिः प्रयुज्यमानः प्रेषणादिव्यपदेशं  
 लभते, प्रवर्तकत्वं तु शब्दार्थः सर्वत्रापरित्यागात् । अतो  
 नियोगाभिधानमिदम् । नियोगाभिधाने च सति तत्साध-  
 नव्यतिषङ्गोऽवगम्यते । साधनाभिधाने च ( यागादौ साधने  
 साध्यान्वितेऽभिधीयमाने अर्थात्— ) साध्यव्यतिषङ्गः ।  
 अत इदमुक्तं ' तद्भूतानां आत्मीयेष्वर्थेषु व्यवस्थितानां  
 व्यतिषङ्गावगतेः निमित्तत्वमुपपद्यते ' इति ( नेदं  
 भाष्ये— के. ) । ननु च प्रयोगे सति एतद्युक्तं वक्तुं  
 ( यदि अपूर्वान्वितेषु प्रयोगो दृष्टः स्यात्तदैतद्युक्तम्, न तु  
 सोऽस्ति । परिहरति— ) केन वक्तुं अप्रयोगे सतीति ?  
 एवंभूतेषु हि दृष्टो लौकिकः प्रयोगः, वैदिका अपि  
 त एव । अतस्तथाभूतेष्वेवायं प्रयोगः ( लोके हि कार्या-  
 न्विताभिधायितया पदानि व्युत्पन्नानि, तेन वेदेऽपि  
 कार्यान्विता एव पदैः पदार्था वक्तव्याः, लिङादि-  
 भिरपि पदार्थान्वितमेव कार्यं वक्तव्यमिति निश्चिते  
 पदान्वययोग्यतया क्रियाव्यतिरिक्तकार्यावगतिः इति न  
 किञ्चिदनुपपन्नम् । तस्मादपूर्वमेव अन्वितमभिधीयते  
 लिङादिभिः । शङ्कते—यदि व्यतिषक्ततो व्यतिषङ्गा-  
 वगतिः— ) एवं तर्हि निमित्ततो नैमित्तिकावगतिः ( न  
 च व्यतिषङ्गप्रतिपत्तिरन्यथा व्यतिषक्तमवैति, तत् कथं ततो  
 व्यतिषङ्गावगतिरिति । उत्तरं— ) मन्द ! मैवम् । कथ-  
 नोपायोऽयम् ? नहि अन्वितोऽन्वयस्तस्यः शक्यते प्रति-  
 पत्तुम् ।

( एवं स्वमतं स्थापयित्वा वैयाकरणमतं निराकुर्व-  
 ज्ञाह— ) त एतेऽन्विताः पदार्थाः, एषामभिधानानि  
 पदानि, तदिदं वाक्यपदीयं ( सूत्रम् । ' अन्विताभि-

धायीनि पदानि, न पुनरर्थावच्छेदशून्यानि, पदान्येव च  
 वाक्यम्, न पदातिरेकि ' इति । वाक्यपदे अधिकृत्य कृतो  
 ग्रन्थो वाक्यपदीयं ' शिशुकन्दयमसम्बद्धं ' इति छः ) ।  
 अन्यथा ( एवंविधपदपदार्थानाश्रयणे ) हि अवगम्य-  
 मानः पदपदार्थविवेकः अपह्नुतो भवति अविद्यमानः  
 प्रतिपन्नः ( स्यात् ) । तस्मान्न कार्यतः ( वाक्यार्थप्रति-  
 पत्तिलक्षणात् ) तावत् वाक्यवाक्यार्थयोः पदपदार्थाभ्या-  
 मन्वयत्वं कल्पयितुं क्षमा प्रज्ञा ( पदान्येव अन्विताभिधायीनि  
 वाक्यम्, पदार्था एवान्विता अभिधीयमाना वाक्यार्थे  
 इति ) । प्रत्यक्षतस्तु भेदावगमात्तस्येकत्वं इत्युक्तं  
 ( स्फोटनिराकरणपूर्वणि । यतो वाक्यार्थावगतिः प्रामा-  
 णिकी ) अतः क्रियार्थेन समाभ्यासः ( वेदानाम् ) ।

ननु च नावश्यं क्रियार्थेनैव आभ्यासं लोके । ( एक-  
 देशी परिहरति— ) अस्ति तावत् क्रियार्थता वेदे, तद्वि-  
 षयमिदमधिकरणं भविष्यति । ( चोदकः— ) किं न  
 लौकिकविषयमिदमधिकरणम् ? ( एकदेशी— ) किं वा  
 मन्यते भवान् ? ( चोदकः— ) न्यायाभिधानसाम्यात्  
 सर्वत्रेति मन्यामहे ( यो न्यायोऽभिहितः अन्विता-  
 भिधानलक्षणः, स लोके वेदे च सम इति हेतोः  
 सर्वत्रेदमधिकरणमिति । परमसिद्धान्ती ब्रूते— ) भवतु  
 सर्वत्र । ( चोदकः— ) ननु च क्रियार्थेन इत्य-  
 व्यापकम् । ( राक्षान्ती— ) व्यवहारक्रियैवेयं क्रिया इति  
 मत्वा शाम्यतु भवान् । ( नात्र क्रियाशब्देन विनियोगोऽ-  
 भिहितः, किंतु व्यवहाररूपा क्रिया अभिप्रेता, सा च  
 लोके सर्वत्रास्तीति व्यापकम् ) अतः सिद्धं ' अर्थस्य  
 तन्निमित्तत्वात् ' इति । वैदिकानां सनिमित्तत्वम् ।  
 ' तेष्वेव पदार्थेषु ' इति ( भाष्ये ) अन्वितेषु  
 इत्यर्थः । कुतः ? नानपेक्ष्य पदार्थान् पार्थ-  
 गर्थ्येन वाक्यार्थः प्रतीयते ( अन्विता एव पदार्था  
 वाक्यार्थः ) । न चेत् प्रतीयते कस्य वाक्यं प्रमाणतया  
 कल्पयिष्यते ? ननु चान्वयो न पदार्थः, स च वाक्यार्थो  
 भविष्यति, अतश्चात्रात् वाक्यमपि पदेभ्योऽन्यदिति  
 गम्यते ( इदं ) ' नन्वर्थापत्तिः ' इत्यनेनोक्तं ( भाष्येण ) ।  
 ' तन्न, अर्थस्य तन्निमित्तत्वात् ' इत्यन्विताभिधानेन कथि-  
 तोऽस्यार्थः— अर्थापत्तिर्नास्तीति । ' अपि चान्वयव्यतिरे-

काभ्यां एतदवगम्यते, भवति हि कदाचिदियमवस्था मान-  
सादपचारात् उच्चारितेभ्योऽपि पदेभ्यो न पदार्था अव-  
धार्यन्ते, न तदानीं नियोगतो वाक्यार्थमवगच्छन्ति, न  
च नियोगतो वाक्यार्थं नावगच्छेयुः यद्यस्य पार्थगर्थमम-  
विष्यत्, नियोगतस्तु नावगच्छन्ति' इति ( भाष्यं ) ।  
किमनेनानुक्तमुक्तम् ? न खलु किञ्चित्, प्रतिज्ञातार्थ-  
स्याऽनन्यत्वमेव ( किंतु ) तत्सिद्धये हेतुरुपन्यस्तः ।  
कथम् ? यदि असंसृष्टपदार्थ एव वाक्यार्थोऽवगम्यते,  
व्युत्पत्तिमात्रं पदार्थावगतिः । कस्मात् व्युत्पत्त्यवमर्शश्चून्य-  
मपि कदाचित् ज्ञानं न भवति निरूढव्यवहारस्य, यथा  
धूमात् महानसादिप्रदेशावमर्शश्चून्यमग्निज्ञानम् ? ( ये  
पदार्थेभ्यो भिन्नं वाक्यार्थं मन्यन्ते तान् प्रति इदमुच्यते ।  
यदि असंसृष्टपदार्थकः असंसृष्टाः पदार्था यस्मिन् वाक्यार्थे  
प्रधानभूते नियोगे, सः असंसृष्टपदार्थकः पदार्थान्वयरहितो  
वाक्यार्थोऽवगम्यते, व्युत्पत्तिमात्रं पदार्थावगतिः ' अस्य  
पदस्यायमर्थः ' इति व्युत्पत्तिमात्रम्, तदा निरूढव्यवहारस्य  
कदाचित् व्युत्पत्त्यवमर्शश्चून्यमपि व्युत्पत्तिमपरामृश्यापि  
कस्मात् वाक्यार्थज्ञानं नोत्पद्यते यथा धूमात् महान-  
सादिप्रदेशात् व्युत्पन्नं संबन्धमपरामृश्यापि अग्निज्ञानं  
भवति ? ) । न च वाक्यार्थं निरूढव्यवहारस्यापि एवं-  
रूपा अवगतिर्दृष्टा । अतो न निमित्ततया पदार्था अवघा-  
र्यन्ते । किं तर्हि ? नैमित्तिकतयैव । ( चोदयति- ) किं पुनः  
कारणं निरूढव्यवहारस्य निमित्तानपेक्षा नैमित्तिकावगतिः  
( संबन्धस्मरणरूपं निमित्तम् । परिहरति- ) प्रचित-  
संस्कारो हि नावश्यं निमित्तव्यापारमपेक्षते अन्ध इवाभ्य-  
स्तपदवीको न तदीक्षणमपेक्षते । अत्र पुनः ( वाक्यार्थं )  
सर्वदा तदपेक्षाणात् तदेव प्रमेयमित्युच्यते । ( शङ्कते- )  
एवं तर्हि ' पदार्थेभ्यो वाक्यार्थप्रत्ययः ' इति कथमयं  
व्यतिरेकः ( भाष्ये दर्शितः ? समाधत्ते- ) एवमयं  
व्यतिरेकः अन्वितेभ्यः अव्ययप्रत्ययः इति । ' अपि च  
अन्तरेणापि पदोच्चारणं यः शौक्यमवगच्छति, अवगच्छ-  
त्येवासौ शुक्लगुणकं द्रव्यं ' इति । ( पृच्छति- ) कि-  
मन्वयव्यतिरेकभाष्यशेषमेवैतत् ? ( राद्धान्तैकदेशी- )  
ओमित्युच्यते, तत्र हि पदार्थस्य व्यतिरेकदर्शनं ( पदा-  
र्थस्य व्यतिरेके वाक्यार्थस्य व्यतिरेकः इत्युक्तम् )

इह चान्वयस्य ( पदार्थान्वयस्य दर्शनं पदार्थे सति  
वाक्यार्थो भवतीति । राद्धान्ती- ) सत्यमेवम्, न तु  
एतावन्मात्रमेव ( एकदेशी- ) किमतिरिच्यते ?  
( राद्धान्ती- ) इदमतिरिच्यते, यदि हि व्युत्पत्तौ  
पदानां पदार्थमात्रे एव व्युत्पत्तिस्तदा अनन्वित-  
पदार्थदर्शने तत्स्मरणानुपपत्तिः स्मर्यते च, अतः सिद्ध-  
मन्विताभिधानम् । ' नास्य पदसमुदायेन सह संबन्धः '  
इति, न समुदायभूतानां प्रामाण्यम् ( समुदायभूतैः प्रत्यस्त-  
मितवाचकविभागैर्वाक्यार्थो न प्रतिपद्यते ) किं तर्हि ?  
अन्वयव्यतिरेकसमधिगम्यस्वार्थव्यापृतानामेव ( पदानां  
प्रामाण्यम् ) । ' यस्तु श्रौतः पदार्थो न वाक्यानुरोधेन  
कुतश्चित् विशेषादपवर्तितुमर्हति ' इति, कथं पुनर्व्युत्पत्ति-  
शून्यैवावगतिः शक्यतेऽवगन्तुमित्यभिप्रायः । परिहारस्तु  
' सत्यमेवमेतत् ' इति, व्यवहारार्थत्वात् प्रयोगस्य  
विशेषात्मकत्वाच्च व्यवहारस्य अन्वितावगतिरेव तद-  
र्थानाम्, नान्वितार्थान्तरस्मरणं व्यवहारानङ्गत्वात् ( अत्र  
पूर्वपक्षसिद्धान्तभाष्ययोः अयमर्थः- श्रुत्यन्तरभाविवादान-  
न्विताार्थावगतेः अनन्वित एव पदार्थः श्रौतः, स  
न वाक्यानुरोधेन विशेषेऽन्विते अवस्थापयितुमर्हति  
इति पूर्वः पक्षः । राद्धान्तस्तु- सत्यमनन्वितः प्रथमं  
प्रतीयते, तथापि बृहद्व्यवहारव्युत्पत्तावेव केवलेन  
पदार्थेन व्यवहाराभावात् अन्विते एव पदार्थे पदानां  
व्युत्पत्तिः, अनन्वितावगतिस्तु स्मरणमात्रमिति । तदि-  
दमुक्तं ' यश्चार्थादर्थो न स चोदनाऽर्थः ' इति । न  
चेदानीं तत् ( अनन्वितार्थस्मरणं ) अविवक्षितं इति  
( एतावता ) प्रतीयमानस्यापि शब्दात् ( अन्वितस्य  
व्यवहारोपयोगिनोऽपि ) अविवक्षितत्वं शक्यते वक्तुम् ।  
( चोदयति- ) गम्यते च शब्दात् निमित्तात्, अशब्दा-  
र्थश्च इति किमिदं ( स्मर्यमाणस्यापि शब्दार्थत्वमेव  
युक्तम् । परिहरति- ) शब्दान्तराभिधेयतया स्मर-  
णात्, स्मृतेश्चाप्रामाण्यात् । अतः शब्दनिमित्तताऽपि  
भ्रान्तैरेवोदिता प्रत्यक्षादीनामिव स्मरणीये ( प्रमाणभूतः  
शब्दः कथमप्रमाणभूतां स्मृतिं जनयति । परमार्थतस्तु  
शब्दोऽत्र निमित्तं न भवति, किंतु शब्दश्रवणादुद्बुद्धः  
संस्कार एवैनां स्मृतिं जनयति, यथा प्रत्यक्षादीनां

स्मरणीयेऽर्थे निमित्तता न भवति, तथा शब्दस्यापि ) ।  
 ' एवं च सति गुणान्तरप्रतिषेधो न शब्दार्थः ' इति  
 कल्पितनिमित्तपरिहारात् परिहृतम् ( कल्पनानिमित्त-  
 निमित्तः पदार्थः इति किल बौद्धा मन्वते, तेषां मते  
 अन्यापोहमात्रनिष्ठा श्रुतिः, ततश्च गुणान्तरप्रतिषेधः शुक्ल-  
 शब्दस्यार्थः इति, तदिदं निराकृतं ' कल्पितं निमित्तं न  
 भवति ' इति कल्पनाग्रन्थे ) । ' अपि च प्रातिपदिकादु-  
 च्चरन्ती द्वितीयादिविभक्तिः ' इति, अन्वितार्थमेव प्राति-  
 पदिकं स्मरन्ति, यतः करणवाचिनः प्रातिपदिकात्  
 तृतीयां ( विभक्तिं ) विदधति ( करणं च क्रियासंबन्धि  
 भवति । अतश्च क्रियासंबन्धिस्वार्थप्रतिपादकं प्रातिपदिक-  
 मित्युक्तं भवति ) । विभक्त्यश्च परस्परान्वयप्रतिपादिकाः  
 प्रयोगान्तरस्मृतस्यार्थस्य अन्वयितां श्रुत्यैव दर्शयन्ति ( तेन  
 अन्वितमेव शब्देनाभिधीयते इति विभक्तय एवात्र  
 प्रमाणम् ) । अतः अभ्युच्चयोपपत्तिरियम् ( अनन्वितस्या-  
 विवक्षायाम् ) । प्रत्युक्तमनुमानं ' कृतकत्वात् ' इति ( पद-  
 संघातस्य कृतकत्वात् वेदोऽपि कृतकः इति यदनुमानं  
 तत् प्रत्युक्तं ) बृद्धव्यवहारस्य निमित्ततोपपत्त्या । ' अपि  
 च ' इत्यनेन पूर्वोक्तां संबन्धकरणाशक्तिं दर्शयति  
 ( भाष्यम् । अतीन्द्रिये कार्ये कार्यान्वयिषु चार्थेषु संबन्ध-  
 करणशक्तिर्नास्तीति ) ।

लोके सन्नियमात् प्रयोगसंनिकर्षः स्यात् ।

२६ ॥

भाष्यम्-- लौकिकेषु पुनरर्थेषु प्रत्यक्षेणार्थमुपलभ्य  
 सन्नियमः सन्नियमं शक्यं तत्र संहर्तुं एवंजातीयकानि  
 वाक्यानि ' नीलोत्पलवनेष्वद्य ' इति । तस्मात् ' अग्नि-  
 होत्रं जुहुयात् स्वर्गकामः ' इत्येतेभ्य एव पदेभ्यो येऽर्था  
 अवगताः, तेभ्य एवैतदवगम्यते ' अग्निहोत्रात् स्वर्गो  
 भवति ' इति । पदेभ्य एव पदार्थप्रत्ययः, पदार्थेभ्यो  
 वाक्यार्थ इति ।

बृहती-- लोके पुनः प्रमाणान्तरप्रमितविषयतया  
 ( विषयता ) युक्तैव तत्पूर्वकत्वात् शब्दव्यवहारस्य ।  
 ' तस्मात् पदेभ्य एव पदार्थप्रत्ययः, पदार्थेभ्यो वाक्या-  
 र्थप्रत्ययः ' इति ( भाष्यं ) व्याख्यातम् ( व्यतिषङ्गा-  
 भिप्रायमिति ) । तस्मादुपपन्नं बृद्धव्यवहारनिमित्तमौ-

त्पत्तिकत्वं संबन्धस्य, वेदवाक्यार्थप्रतिपत्तिहेतुत्वं च ।  
 ' विलम्बते ' इत्यादयस्तु शब्दप्रत्यभिज्ञयैव, अभिधाने  
 हि स दोषः, समासादीनां तु तत्रतत्र परिहारोऽभिधीयते ।

शा— यद्यपि पदपदार्थसंबन्धस्यापौरुषेयत्वादबुद्धव्यव-  
 हारादेवार्थावगतिः सिध्यति तथापि वाक्यार्थरूपे धर्मे  
 पुरुषसंकेतानपेक्षत्वाच्च किञ्चिन्मूलं संभवतीत्यप्रामाण्यं धर्मे  
 चोदनायाः । तथाहि, प्रत्येकं वा पदानि वाक्यार्थमवगम-  
 येयुस्तत्संघातो वाक्यं वा पदार्था वा । न तावत्प्रत्येकं  
 पदेभ्यो वाक्यार्थप्रतीतिर्दृश्यते, न पदानां वाक्यार्थविशेषैः  
 संबन्धग्रहणमस्ति, न च संभवत्यनन्तत्वाद्वाक्यार्थानाम् ।  
 वेदार्थस्य च प्रमाणान्तरागोचरत्वात्तेन संबन्धग्रहणमत्य-  
 न्तासंभाव्यम् । अनन्तवाक्यार्थसाधारणत्वाच्च पदार्थानां  
 प्रत्येकं वाक्यार्थविशेषप्रतिपादनमनुपपन्नम्, अगृहीतसंब-  
 न्धत्वादेव च पदसंघातवाक्यपदार्थानामपि न संभवति  
 प्रत्यायकत्वम् । नचागृहीतसंबन्धः शब्दोऽर्थं प्रत्याययति  
 बालानामप्रतीतेः, प्रतीतौ व्युत्पत्तिवैयर्थ्याच्च । यद्यपि  
 पदमज्ञातसंबन्धं न प्रत्यायकं तथापि पदसंघातो वा  
 पूर्वपूर्ववर्णजनितसंस्कारसहितो वा वाक्यान्यवर्णो वा  
 निरवयवो वाक्यस्फोटो वा संबन्धग्रहणानपेक्ष एव वा  
 वाक्यार्थं प्रत्याययिष्यतीति चेत् । न । अव्युत्पन्नानामपि  
 प्रसङ्गात्, व्युत्पत्तिवैयर्थ्यप्रसङ्गाच्चेत्युक्तम् । अथ पदार्थ-  
 वेदनमपि वाक्यार्थप्रतीतावज्जमतस्तद्विहितानामपि प्रतीतिर्न  
 दोषः, व्युत्पत्तिश्च पदार्थानां नानर्थिकेत्युच्यते, तदयुक्तम् ।  
 यदि हि पदेभ्योऽर्थान्तरभूतं वाक्यं पदार्थव्यतिरिक्तं  
 वाक्यार्थं साक्षादेव वाचकतया प्रतिपादयति, कस्तदा  
 पदार्थवेदनस्योपयोगः, तदनुपयोगे च पदार्थव्युत्पत्तिर-  
 नर्थिका वाक्यार्थं प्रतिपिस्तताम् । न च पदार्थाद्वाक्या-  
 र्थावगतिः असंबन्धात् । ननु सामान्यं पदार्थो विशेषो  
 वाक्यार्थः संबन्धश्च सामान्यविशेषलक्षणः । सत्यम् ।  
 नियतविशेषावगतिस्तु न सिध्यति सर्वविशेषसाधारणत्वा-  
 त्सामान्यस्य । ततश्च गामानयेति पदावगतमानयनसामान्यं  
 विशेषाक्षेपोन्मुखमपि न गोरेव आनयनं आक्षिपेत् ।  
 ततश्च न गोरेवानयनं प्रतीयेत । नचाकाङ्क्षासंनिधियोग्य-  
 त्वैर्नियमः, सत्स्वपि तेषु अदर्शनात् । नहि प्रत्यक्षेण  
 गां उपलभ्य कस्येयमिति जिज्ञासमानः संनिहितमपि

देवदत्तं स्वाभिनमध्यवस्थति, तस्मान्निर्मूलो वाक्यार्थः  
साकेतिकः । न च वेदे संकेतयिताऽस्तीत्यप्रामाण्यम् ।  
अथवा वेदवाक्यानामपि पौरुषेयत्वं आश्रित्य पुरुष-  
प्रामाण्यादेव प्रामाण्यमङ्गीकर्तव्यम् । युक्तं च सर्ववाक्यानां  
पौरुषेयत्वदर्शनादेव वेदवाक्यानामपि पौरुषेयत्वम् ।  
अथ पुरुषाणामीदृशोऽर्थे प्रामाण्यं न संभवति, ततो-  
ऽप्रामाण्यमेवास्तु न त्वनपेक्षं प्रामाण्यं सिध्यतीति  
पूर्वः पक्षः ।

अत्र केचिदाहुः— 'वाक्येनैव हि वाक्यार्थः साक्षा-  
देवाभिधीयते । उपलक्षणतश्चास्य संबन्धग्रहसंभवः ॥  
वाक्यं गोपदयुक्तं यत्तत्सास्नादिमदन्वितम् । वाक्यार्थं  
वदतीत्येवं व्युत्पत्तिः सुकरैव हि ॥ सत्यं व्युत्पत्तिरेवं  
स्यात्तथापि तु न वाक्यतः । वाक्यार्थावगतिर्युक्ता तिरो-  
भावेऽपि दर्शनात् ॥ पूर्वभागेषु वाक्यस्य विस्मृतेष्वपि  
दृश्यते । वाक्यार्थावगतिः पुंसां पदार्थस्मृतिशालिनाम् ॥'  
यथैव विस्मृतपूर्ववर्णानामन्तिमवर्णमात्रात् पदार्थावगति-  
र्भवति, तथैव वाक्यावयवेषु पूर्वपदेषु विस्मृतेषु वाक्या-  
र्थावगतिर्न स्यात् । दृश्यते हि विस्मृतपूर्वपदानामपि  
दीर्घतमेषु वाक्येषु वाक्यावगतिः । न च स्वरूपेण  
विस्मृतेऽपि स्मर्यमाणपदार्थवशादेव तद्विपदयोगितां  
वाक्यस्यानुमाय ततो वाक्यार्थावगतिरिति वक्तुं युक्तम्,  
अस्यां प्रणाड्यां प्रमाणाभावात् । अनुसंधीयमानैरेव हि  
पदार्थैः साक्षादेव हि वाक्यार्थप्रतीतिसंभवे को नामेदृशीं  
कल्पनामवलम्बते । संभवति च पदार्थेभ्यो वाक्यार्था-  
वगतिरिति वक्ष्यामः । येऽप्याकाङ्क्षितसंनिहितयोग्यार्था-  
न्तरान्वितस्वार्थाभिधायिनि पदान्येव वाक्यार्थप्रतीति-  
निमित्तमिति ब्रुवते, तेषामपि विस्मृतेषु केषुचित्पदेषु  
वाक्यार्थावगतिर्न स्यादिति तुल्यमेव दूषणम् । किंचैवं-  
वादिनां प्रतिपदं वाक्यभेदः स्यात् कचिदेकवाक्यता  
सिध्येत् । गामानयेति गोपदमानयनकर्मभूतां गां प्रति-  
पादयति तथा नयतिरपि गोकर्मकमानयनं तयोश्च  
भेदाद्भिन्ने एव वाक्ये स्याताम् ।

(अन्विताभिधानवाद्खण्डनम्) अथान्वितभेदे  
सत्यप्येकस्यैवान्वितस्य प्रधानभूतरत्वात् प्रयोजनैकत्ववशेन  
वाक्यैकत्वमुच्यते । तदयुक्तम् । न ह्यनेकं विशिष्टं प्रति-

पादयतां प्रयोजनैकत्वमात्रेण एकवाक्यता भवति, यदि  
स्यात् 'यजेत स्वर्गः फलं पशुहविरभिर्देवता' इत्यत्राप्येक-  
वाक्यता स्यात् । सर्वेषां द्रव्यदेवताफलविशिष्टयागानुष्ठान-  
प्रयोजनत्वात् । तथा 'दर्शपूर्णमासाभ्यां यजेत' इत्यस्य  
'समिधो यजति' इत्यादिभिरेकप्रयोजनत्वात् वाक्यैकत्वं  
स्यात् । ननु इष्टमेवैकवाक्यत्वम् । यथा वक्ष्यति—  
'तद्वाक्यं हि तदर्थत्वात्' (३।७।१।४) इति । भाष्य-  
कारोऽपि— 'वाक्यं ह्येकं दर्शपूर्णमासाभ्यां सहधर्माणाम्'  
इति । सत्यम् । प्रकरणानुमेयं तु तत्रैकवाक्यत्वं न प्रत्य-  
क्षम्, अन्यथा वाक्यविनियोज्यत्वापत्तेः । एवं गामानय  
इत्यत्रापि प्रत्यक्षैकवाक्यता साक्षान्न स्यात्, इष्यते  
चासौ । तस्मात् यत्रैकवाक्यत्वं तत्रापर्यवसितव्यापाराणा-  
मेव पदानामेकस्मिन्नर्थे पर्यवसानं वक्तव्यम् । त्वन्मते  
च आनयतिर्गवान्वितानयनं प्रतिपाद्य पर्यवस्थति,  
गोपदमपि गव्यवानयनान्विते पर्यवसितमिति स्यादेव  
वाक्यभेदः । नहि गोपदस्थानयने गवान्विते पर्य-  
वसानं येनैकवाक्यता स्यात् । अथ गोपदमप्यानयन-  
मेव गवान्वितमभिधेयात् अनेकार्थत्वं स्यात्, गोश्चा-  
नयनस्य चाभिधानात् । नहि गोरन्यतः सिद्धिः यत-  
स्तामनभिधाय तद्विशिष्टमानयनमेवाभिधेयात् । किंच  
'अतिशोभनो राजपुरुषः' इत्यत्र अतिशयान्वितस्य  
शोभनगुणस्य राजान्वितस्य च पुरुषस्य पुनः परस्परान्वयो  
गम्यते— समासे हि परस्परान्वयपूर्वकः पदार्था-  
न्तरान्वयः, तेनान्वितशोरेवात्रान्वयः । न चासावभि-  
धानतः सिध्यति । पुरुषशब्दो हि पुरुषस्यैवार्थान्तरान्व-  
यमभिधत्ते तस्यैव स्वार्थत्वात्, अतोऽनन्वितान्वयमलम-  
भिधानुम्, एवं शोभनशब्दोऽपि स्वार्थस्यैव शोभनत्व-  
स्यान्वयमाह नान्यान्वितस्य, अतोऽनन्वितयोरन्वयोऽवश्यं  
पदार्थनिबन्धन इत्यभ्युपगन्तव्यम् । किंच 'रुडिर्योगाद्वली-  
यसी शीघ्रप्रवृत्तिवात्' इत्यविवादम्, अन्विताभिधाने  
च विपरीतं बलाबलं स्यात्, अश्वकर्ण इति समुदायो  
यावद्बुद्धजाति स्मारयति तावदेवाश्वशब्दोऽपि वाजिनं  
कर्णशब्दोऽप्यवयवं स्मारयत्येव, अतो न स्मृतिकाले  
तावद्विशेषः, अभिधानं तु योगवृत्तौ पदान्तरमनपेक्ष्य  
स्वावयवाभ्यामेव शीघ्रं मिथो निर्वर्तते । रुडिस्तु प्रति-

योगिसंनिधानलिप्सया पदान्तरमपेक्षमाणाभिधाने विलम्बित इति वैपरीत्यम् ।

स्वरूपमात्राभिधानपक्षे तु पदान्तरापेक्षाभावादक्षरश्रवणमात्रात् एव रूढ्यर्थोऽभिधानसिद्धोऽवयवार्थलक्षितात् यौगिकाद्वाक्यार्थस्थानीयाद्वलीयान् भवति । एवं 'अतिमधुरं गोक्षीरम्' 'ईषन्मधुरमजाक्षीरम्' इति 'केतकीगन्धसमानः सर्पगन्धः' इत्यादिदर्शयितव्यम् । तस्मात्पदाभिहितैः पदार्थैर्लक्षणया वाक्यार्थः प्रतिपाद्यते । तत्र गामान्येत्यानयतिरानयनसामान्यमभिधाय तद्वक्ति लक्षयति गोपदमपि स्वार्थद्वारेणानयनमेव गोकर्मकत्वाकारेण तत्संबन्धिस्वरूपेण लक्षणया प्रतिपादयति, एवं यत्रयत्र वाक्ये योयोऽर्थो विशेष्यत्वेन विवक्षितस्तमेव स्वपदेन सामान्यवाचिना लक्षितं सन्तमितराणि पदानि स्वार्थाभिधानद्वारेण तत्संबन्धिरूपेण लक्षयन्ति । यत्राप्यन्वितस्यैव पुनरन्वयान्तरं तत्रापि लक्षितलक्षणापरंपरया तस्य सर्वस्य सिद्धिरित्येषा दिक् । ननु कर्मत्वेनाभिहिता गौस्तत्कर्मिका क्रिया लक्षयन्त्यपि कथमानयनमेव लक्षयति, तदेकवाक्यतया इति ब्रूमः— लक्षणा हि साधारण्येनैव प्रवृत्ताऽप्येकवाक्यतया नियम्यते इति दर्शनबलादङ्गीक्रियते । योऽपि ह्यन्विताभिधानमिच्छति तेनापि सामान्यतः प्रवृत्ता लक्षणा पदान्तरैकवाक्यत्वेन नियम्यते इत्येतदङ्गीकृतमेव । यथाहि युगपदधिकरणवाचितायां द्वन्द्वमिच्छन्ति तत्र धवखदिरावित्यत्र खदिरप्रातिपदिकं द्विवचनोपपत्तयेऽर्थान्तरं लक्षयदपि धवमेव लक्षयति नार्थान्तरं तत्पदसमभिव्याहारादेव, तथा सर्वत्रास्तु । यत एवायमन्वयविशेषो विनाभावात् असिध्यन्नेकवाक्यतावशादेव सिध्यति । अत एव शब्दस्य प्रमाणान्तरत्वमनुमानात् । ननु प्रत्यक्षेण गवि देवदत्ते चावगते सत्स्वप्याकाङ्क्षासन्निधियोग्यत्वेपु न परस्परान्वयप्रतीतिर्भवति तस्मान्न पदाथा वाक्यार्थं गमयन्तीति पदानामेवान्विताभिधानं युक्तम् । अन्विताभिधानेऽपि तुल्योऽयं दोषः । यौ तादर्थ्यौ प्रत्यक्षप्रतिप्रतीतिर्योर्वाचकावपि शब्दौ तस्मिन्समये स्मृतिस्थौ भवतः, न च तौ स्वार्थयोराकाङ्क्षादिसद्भावेऽप्यन्वयं प्रतिपादयतः । अथ यादगवस्थितैः पदैरन्वयो बृद्धयवहारे दृश्यते तादृशान्वयं अन्वयं प्रतिपादयन्ति

नान्यादृशानीत्युच्यते, तत्पदार्थेष्वपि तुल्यम् । तेऽपि हि पदार्था एकैकविशिष्टार्थप्रतिपादनाय समाहृता वाक्यार्थप्रतिपादयन्तीति न दोषः । तेषां च समाहारे यत्र पुरुषस्य स्वातन्त्र्यम्, तत्र तद्बुद्धयधीनं प्रामाण्यम्, अस्वातन्त्र्ये चानपेक्षम्, अतो न पदानामन्विते शक्तिः प्रमाणवती, निरस्तश्चायमन्विताभिधानवादो न्यायरत्नमालायामित्यास्तां तावत् ।

वाक्यस्फोटोऽपि पदस्फोटन्यायेनैव निरस्तः । वाक्यार्थस्य च निर्भागत्वं भागावगमात् प्रसङ्गाद्यनुपपत्तेश्च निरसनीयम् । तथाहि— 'प्रसङ्गतन्त्रबाधोहातिदेशाधिक्रियाक्रमाः । प्रयुक्तिशेषमेदाश्च कथं निर्भागवादिनाम् ॥' यदाहि 'अग्नीषोमीयं पशुमालभेत' इति निर्भागस्य साङ्गप्रधानविधेरर्थो निर्भागः न साध्यं न साधनं नाप्यङ्गानि तदा न पशुर्न प्रयाजा न पुरोडाशो न तदीया अनुयाजाः सन्तीति किं कुत्र प्रसज्यते । एवं तन्त्रादिष्वपि दर्शयितव्यम् । तस्मादनेकपदार्थानुरक्तो वाक्यार्थः । स च पदार्थमूले न निर्मूले न च संकेतमूलः । तस्मान्नाप्रामाण्यं चोदनायाः । यत्तु वाक्यत्वात्पौरुषेयत्वमित्युक्तं तदुपरितनेऽधिकरणे निराकरिष्यामः ।

वि— 'वेदवाक्यममानं स्यान्मानं वा, नास्य मानता । पृथक्संगत्यपेक्षायामनपेक्षस्ववर्जनात् ॥, वेदेऽपि लोकवन्नैव वाक्यार्थे संगतिः पृथक् । ग्रहीतव्या ततो वाक्यं प्रमाणं नैरेपेक्ष्यतः ।'

भाट्ट—पदपदार्थसंबन्धानां नित्यत्वेऽपि वाक्यार्थानां वाक्यैः सह संबन्धस्य संकेतितत्वेन तद्ग्रहसापेक्षतया वक्त्रिच्छाघटिततात्पर्यज्ञानसापेक्षतया च पुरुषसंबन्धेन भ्रमप्रमादसंभवात् न विधिवाक्यानामैकान्तिकं प्रामाण्यम्, अनन्तवाक्यार्थसाधारणपदानां वाक्यार्थविशेषे संबन्धासंभवाच्च । इति प्राप्ते, पदैरभिहिता एव पदार्थाः स्वबोध्यसंबन्धरूपया लक्षणया वाक्यार्थभूतां भावनां समभिव्याहारविशेषबलात् विशिष्य बोधयन्ति । तथा च 'यजेत स्वर्गकामः' इत्यादौ स्वर्गकामनिष्ठा यागकरणिका स्वर्गभाव्यिका प्रवर्तनाविषयो भावना इत्यादिरीत्या भावनाविशेष्यकबोधस्य सर्वविधिषु ऐकरूप्येण न तदानन्त्यप्रयुक्तसंबन्धाग्रहः । तात्पर्यं च शब्दगत एव धर्मः

विशेषः । तद्ग्राहकश्च अध्ययनविध्यादिरेवेति न पुरुष-  
संबन्धप्रयुक्तं विधीनामप्रामाण्यम् ।

मण्डन— 'नोदना साधिता धर्मे यद्यप्यन्यनिरा-  
सतः । वाक्यार्थबुद्धिमूलं तु नोक्तं तेन तदुच्यते ॥ '

शंकर— 'तद्भूताधिकृतिस्तथा ।' २४. 'वाक्या-  
धिकरणं चाथ ।' २५.

• वाक्याधिकरणम् । ननु अस्तु पदपदार्थयोः तत्सं-  
बन्धस्य च नित्यत्वम् । तथापि वाक्यस्य वाक्यार्थप्रति-  
पादकत्वासंभवात् न प्रामाण्यं संभवति । तथाहि, न  
तावत् घटादिपदानां प्रत्येकं घटादिकर्मकत्वरूपवाक्यार्थ-  
प्रतिपादकत्वं संभवति, अनन्तवाक्यार्थसाधारणपदानां  
वाक्यार्थविशेषसंबन्ध(न्धा)संभवात् । एतेन पदसंघात-  
रूपवाक्यस्य प्रत्यायकत्वं अपास्तम् । तर्हि वाक्यस्य  
वाक्यार्थप्रतिपादकत्वासंभवात् न प्रामाण्यं संभवति इति  
चेत् ।

अत्र वैयाकरणाः । 'कृणौहि रक्षैनं' इत्यादौ वाक्ये  
पदरूपावयवविभागे मानाभावात् एकारघटितानुपूर्वीकस्य  
आगमनवाचकस्य अत्र सत्त्वे मानाभावाच्च न पदसमुदायस्य  
वाक्यत्वम् । किंतु अवयविरूपम् । तस्यैव विशिष्टार्थे  
शक्तिः । स एव वाक्यस्फोटः । एवं च 'एकं वाक्यं'  
'सूक्ष्मं वाक्यं' 'महद् वाक्यं' इत्याद्यन्वाधितसंख्या-  
परिमाणा प्रतीतिः उपपद्यते । अन्यथा पदसमुदायस्य  
वाक्यत्वे समुदायस्य समुदायपेक्षया भेदाभावात् तत्प्रती-  
त्यनुपपत्तिः । अतो वाक्ये शक्तिः । एवं 'घटेन'  
इत्यादिपदे प्रकृतिप्रत्ययविभागे तदंशे च शक्तिकल्पने  
मानाभावात् अवयविरूपपदस्यैव शक्तिरूपः स्फोटः ।  
एवं 'भवति', 'पचति' इत्यादौ भूधातुलटायुपस्थितौ  
मानाभावात् आनुपूर्वीविशिष्टवर्णानां शक्तिः इति वर्ण-  
स्फोटः इत्याहुः ।

तन्मन्दम् । विस्मृतपूर्ववर्णस्य अन्तिमवर्णस्मृति-  
मतः पदार्थप्रत्ययाभाववत्पदार्थस्मृतिमंतः विस्मृतपूर्वपदस्य  
वाक्यार्थप्रत्ययाभावापत्तेः तत्तत्पदार्थस्मृतिवशेन पदानु-  
मानावलम्बे मानाभावाच्च । किंचैवं पदार्थवत् वाक्यार्थो-  
ऽपि निर्भागः स्यात् । तदा 'प्रसङ्गो बाधतन्त्रोह-

प्रदेशाधिक्रियागमाः । प्रयुक्तशेषभेदाश्च न कल्पे-  
न्निति स्थितिः ॥' इति ।

वाक्यस्य निरवयवत्वं तु पठ्यमानश्लोकार्थानवबोधे  
सति तदवयवपदार्थप्रदर्शनेन जायमानेन श्लोकार्थानुभवेन  
विरुद्धत्वात् प्रत्युक्तम् । पूर्वं अज्ञाताया वाक्यशक्तेः  
वाक्यार्थानुभवजनकत्वायोगात् पूर्वं ज्ञानकल्पने स्मार-  
कत्वापत्तिः । वाक्यशक्तिज्ञानं तद्वेतुक्तवाक्यार्थानुभवश्च  
एकदा विरुद्धौ । एवं पदानामपि निरवयवत्वं प्रत्युक्तम् ।  
धातुप्रत्ययविभागानभिज्ञस्य बोधापत्तः । एवं वर्णस्फोटो-  
ऽपि स्फोटवर्णेषु शक्तिकल्पनगौरवमपेक्ष्य धातुप्रत्ययोप-  
स्थापकत्वकल्पनालाघवेन निरसनीयः । धातुप्रत्ययानभि-  
ज्ञस्य यङन्तपदैः पदार्थानुपस्थितेश्च । एकत्वमहत्त्वप्रतीतिस्तु  
'एको महान् धान्यराशिः' इतिवत् औपाधिकी । अतो  
न वाक्यस्फोटरूपा वाक्यशक्तिः इति ।

केचित्तु पदानां इतरपदार्थान्विते शक्तिः । इतर-  
पदार्थश्च तत्समभिध्याहारेण विशेषितः अननुगत एव ।  
एवं च आकाङ्क्षितयोग्यसंनिहितार्थाभिधायकानां पदानां  
वाक्यार्थप्रतिपादकत्वं इत्याहुः ।

गुरवस्तु कार्यान्वयस्य वाक्यार्थतया पदानामेव  
कार्यान्विते अनुभाविका शक्तिः । स्मारिका च जाति-  
गुणादौ । अनुभावकशक्तिग्रहे च स्मारकशक्तिज्ञानस्य  
हेतुता । तेन उपपत्तेः न वाक्यार्थे शक्तिः । तथाहि ।  
प्रयोज्यवृद्ध-प्रयोजकवृद्ध-व्यवहारेण शक्तिं गृह्णन् बालः  
प्रयोज्यवृद्धप्रवृत्तेश्च मातृस्तन्यप्रवृत्तिदृष्टान्तेन कार्यताज्ञान-  
जन्यत्वमनुमाय तज्जनकापेक्षायां प्रयोजकवृद्धवाक्यान-  
न्तर्यात् तस्यैव हेतुतां ज्ञात्वा तत्रत्यपदानां कार्यान्विते  
शक्तिं जानाति । ततः आवापोद्वापाभ्यां तत्तत्पदार्थे शक्तिं  
जानन्नपि पूर्वावधृतां कार्यान्वितशक्तिं न बाधते । एवं  
च पदानां कार्यान्वितवाचकत्वात् अन्येऽपि शक्तिः  
इत्याहुः ।

एतन्मतद्वयमपि इतरान्विते कार्यान्विते वा तस्यापि  
शक्तिग्रहस्य गौरवप्रतिसंधानदशायां चन्द्रतारकापरिमाण-  
ज्ञानवत् बाधसंभवात् कार्यवाचकपदसमभिध्याहाराभावे  
शाब्दबोधानुदयप्रसङ्गाच्च न युक्तम् ।

नैयायिकास्तु घटत्वप्रकारक-घटविशेष्यकप्रत्यक्षादौ समवायादेरिव घटकर्मप्रकारकानयनविशेष्यकशब्दबोधेऽपि निष्ठत्वादेः संसर्गतया भानं संभवति । प्रकारविशेष्ययोरेव शब्दत्वात् संसर्गस्य उभयसमभिव्याहारगम्यत्वात् संसर्ग-मर्यादालभ्यः इत्याहुः ।

सिद्धान्तस्तु 'घटमानय' इत्यादौ घटपदोपस्थित-घटसामान्यस्य आनयनान्वयबोधासंभवात् घटानयनविशेष एव वाक्यार्थः । स च लाक्षणिकः, अतः लाक्षणिक एव वाक्यार्थः । तत्र च नामसु कारकविशेष्यता, सर्वत्र च भावनाविशेष्यता इति नियमः स्मृतिगम्यः ।

एतेन आख्यातसमभिव्याहारे प्रथमान्तार्थविशेष्यक-बोधनियमं वदन्तः तादृशनियमे मानाभावेन परास्ताः । नहि प्रथमान्तपदार्थस्य प्राधान्यबोधकं स्मृत्यादि मान-मस्ति । वाक्यार्थसंसर्गस्य उभयविधत्वेन विनिगमना-योगात् । तथा च लाक्षणिकवाक्यार्थे पदसमुदायरूप-वाक्यस्य पदजन्यपदार्थोपस्थितिद्वारा जनकत्वं इति वाक्यस्य वाक्यार्थबोधे प्रामाण्यं इति युक्तं विधीनां धर्मे प्रामाण्यम् । मणि. पृ. १७१-१७३. \* वाक्याधिकरणं 'श्रुतेर्जाताधिकारः स्यात्' ( ३।३।१।१-८ ) इति । सु. पृ. १५०१. \* वाक्याधिकरणे ( १।१।७।२४-२६ ) उक्तं वार्तिककृता, 'पदावधारणोपायान् बहूनि-च्छन्ति सूरयः । कमन्यूनातिरिक्तस्वरवाक्यश्रुति-स्मृतीः ॥' इति । कौ. १।३।९।३० पृ. १३८.

\* 'वाक्यानुशासनं नैव कृतं व्याकरणेन च' । किंतु शब्दानुशासनं कृतम् । वा. १।३।८।२४ पृ. २७३.

\* वाक्यार्थः अनेकपदार्थानुरक्तः । स च पदार्थमूलः, न निर्मूलः, न च संकेतमूलः । शा. १।१।७ पृ. १६०. \* वाक्यार्थोऽपि पदार्थोपजनितो भवति नान्यथा । तदुक्तं 'तद्भूतानां क्रियार्थेन समाप्तायोऽर्थस्य तन्निमित्तत्वात्' ( १।१।७।२५ ) इति । भा. ४।३।१।२. \* वाक्यार्थश्च पदार्थपूर्वको भवति । भा. ५।१।५।४, डुप्. ६।१।१।३, १०।४।१।२३. \* वाक्यार्थः पदार्थसामर्थ्यजनितो भवति । भा. ५।१।१।२१.

\* वाक्यार्थः । पदज्ञानकरणको वाक्यार्थो द्विविधः । भेदरूपः संसर्गरूपश्च । 'राज्ञः पुरुषः' इत्यादौ 'अराज-संबन्धिभिन्नः पुरुषः' इति बोधात् इति केचित् ।

सर्वत्र संबन्ध एव वाक्यार्थः, उक्तरूपापोहस्य प्राचुर्येण भानाभावात्, अपोहस्याप्रसिद्धेश्च । अतः संसर्ग एव वाक्यार्थः । स च 'घटमानय' इत्यादौ । घटकर्म-त्वारूपविशेषणविशिष्टं विशेष्यमेव वाक्यार्थः इत्या-चार्याः ।

तस्य च विशिष्टवैशिष्ट्यरूपवाक्यार्थस्य भानं चतु-र्विधम् । विशिष्टस्य वैशिष्ट्यरूपं एकम् । विशेष्ये विशेष-णं तत्र च विशेषणान्तरं इत्यपरं यथा 'नीलदण्डवान् पुरुषः' इति । एकविशिष्टे अपरवैशिष्ट्यं इति तृतीयं 'दण्डी देवदत्तः कुण्डली' इति । एकत्र द्वयं इति चतुर्थं यथा 'दण्डी कुण्डली देवदत्तः' इति । मणि. पृ. ७९-८०. \* वाक्यार्थः संसर्गः नैयायिकमते । अर्थभावनैव कारकविशिष्टरूपेण मीमांसकमते । बाल. पृ. ७३, \* वाक्यार्थः । संसर्गो भेदश्च न वाक्यार्थः इत्युक्तं भाष्ये ( २।१।१४।४६ पृ. ४४६-४७ ) । 'भेदः संसर्गो वा वाक्यार्थ इति यद्युच्यते तथापि एकार्थता न स्यात् बहुपदेषु भेदानां संसर्गाणां च बहुत्वात्' इति । तद्विवरणं तु वार्तिके कृतम्- 'व्यक्तिपदार्थपक्षे सर्वव्यक्तीनां गवादिपदेनैव उपात्तत्वात् तद्विशेषशब्दैः शुक्लादिभिः कृष्णादिव्यवच्छेदमात्रं कर्तव्यं तत्संसर्गः पदार्थान्तर्गतत्वात् न वाक्यार्थो भवति इति तदुपसर्जनः तेषां भेदो गृह्यते । स च यथा शुक्लशब्देन गोशब्दस्य कृष्णादिभ्यो भिद्यमानत्वात् भवति । एवं शुक्लशब्दस्यापि गोशब्देन अश्व्यादिभ्यो व्यावर्तितस्य भवति । व्यव-च्छेदानानात्वाच्च नास्त्येकवाक्यत्वे प्रमाणम् । भेद-सामान्यग्रहणे वा सर्ववाक्यार्थैकत्वप्रसङ्गः' इति । तथा 'आकृतिपदार्थपक्षे शुक्लत्वगोत्वयोः स्वरूपेणाभि-हितयोः संनिधानात् इतरेतरानुरज्जनादर्थसिद्धो भेदो न वाक्यार्थः । स च गोत्वे शुक्लत्वसंसर्गः, शुक्लत्वे च गोत्वसंसर्गः सामस्येन एकव्यक्त्युपसंहारात् उप-लभ्यते इति नाना । यद्यपि च कथंचित् द्विपदे स एवो-भयत्रापि संसर्गः इत्येकत्वं गम्येत तथापि बहुपदे येन-



येन प्रदेशेन पदद्वयं संसृज्यते तेन तेन तत्संसर्गरूपोपलब्धे-  
रनेकत्वम्' इति । पृ. ७३. \* वाक्यार्थः सर्व-  
कारकान्वितक्रियारूपः । सु. पृ. ११९०. \* आकृति-  
पदार्थपक्षे शुक्लत्वगोत्वयोः स्वरूपेणाभिहितयोः संनिधा-  
नात् इतरेतरानुरञ्जनं अर्थसिद्धमेदं वाक्यार्थः । स  
च गोत्वे शुक्लत्वसंसर्गः शुक्लत्वे वा गोत्वसंसर्गः  
सामस्त्येन एकैक्यक्युपसंहारात् उपलभ्यते इति नाना ।  
अस्माकं आकृतिपदार्थकत्वात् नैव भेदो वाक्यार्थत्वेन  
अभिप्रेतः । यदा भेदवन्तः पदार्था एव वाक्यार्थः तदा  
सिद्धमेव नानात्वम् ( न तु अर्थैकत्वं सिध्यति ) । वा.  
२।१।१४।४६ पृ. ४४७. \* कामाधिकारे (फलाधिकारे)  
हि फलसिद्धिपर्यन्तो वाक्यार्थः । ऋजु. पृ. १५९.  
\* द्वाभ्यां पदार्थाभ्यां वाक्यार्थः संजन्यते, न अन्यतरेण ।  
संनिधौ सामानानस्य एतदेव प्रयोजनम् । कथं उभाभ्यां  
पदार्थाभ्यां विशिष्टां बुद्धिं उत्पादयेयुः ? अनन्तराव-  
बुद्धेन सह वाक्यार्थः शक्यते कर्तुम् । अथान्येन  
प्रकारेण ध्यानादिना पूर्वपदार्थमवगम्य वाक्यार्थं संजनयेत्  
( चेत् ) अवैदिकः सः पुरुषबुद्धिपूर्वको वाक्यार्थो  
भवेत् । यथा अन्यस्मादनुवाकात् आख्यातपदं गृहीत्वा  
अन्यस्माच्च नामपदं यो वाक्यार्थः संजन्यते तादृशं  
तद्भवेत् यत्र अन्येन ध्यानादिना पूर्वपदार्थमवगम्य  
वाक्यार्थं संजनयेत् । भा. ३।१।११।२१ पृ. ७३४-३५.  
\* 'नाप्रसिद्धे पदार्थे हि वाक्यार्थः संप्रतीयते' ।  
श्लोवा. निरालम्बनवादः ५९. \* न चासंप्रतिपन्नपदा-  
र्थको वाक्यार्थः प्रमाणं भवति । पदार्थो हि वाक्यार्थस्य  
मूलम्, नास्य पृथक् सिद्धिरस्ति । भा. १०।७।९।२९,  
\* न हि अनन्वितः पदार्थो भवति वाक्यार्थः ।  
३।२।१।१ पृ. ७४७. \* न हि द्वौ स्वतन्त्रौ पदार्थौ  
अगृहीत्वा वाक्यार्थः प्रतीयते । वा. २।२।१।२३  
पृ. ५३४. \* पदेभ्य एव पदार्थप्रत्ययः, पदार्थेभ्यो  
वाक्यार्थः । भा. १।१।७।२६, \* पदार्थैः संस्कृतः  
पिण्डितोऽर्थः वाक्यार्थः । ( 'पदार्थैरेभिः संस्कृतं  
पिण्डितं वाक्यार्थम्' ) । १।१।८।३२. \* पदेतरार्थं  
अवगते पदार्थोऽवधार्यते, तदुत्तरकालं वाक्यार्थः । वा.  
६।१।१।१. \* विशिष्टार्थसंप्रत्ययश्च वाक्यार्थः । भा.

१।१।७।२५, \* श्रुत्यर्थे संभवति वाक्यार्थो न ग्राह्यः,  
श्रुत्यर्थस्य मुख्यत्वात् । १।१।१।१३. \* संकेतानपेक्षरेव  
पदैः पदार्थाः प्रतिपाद्यन्ते, तैरपि अनपेक्षितसंकेतैः  
वाक्यार्थः इत्युक्तम् । शा. १।१।८. \* सर्वत्र तु बोधिते  
पदार्थे वाक्यार्थः उपपद्यते नान्यथा । सामान्यवृत्ति हि  
पदम्, विशेषवृत्ति वाक्यम् । सामान्येनाभिप्रवृत्तानां पदा-  
र्थानां यद्विशेषेऽवस्थानं स वाक्यार्थः । तदेतदुक्तं 'तद्भू-  
तानां क्रियायै न समाम्नायोऽर्थस्य तन्निमित्तत्वात्'  
इति ( १।१।७।२५ ) । भा. ३।१।६।१२ पृ. ६८९.  
\* वाक्यार्थस्य अन्यथात्वकल्पने विपरिणाम-व्यवहित-  
कल्पना-व्यवधारणकल्पनादोषाः । तत्र क्रमेण उदाहर-  
णानि ( १ ) अत्रोदारणं आग्नेयवाक्यम् । ( २ )  
'प्रतिष्ठन्ति ( ह वा य एता रात्रीरुपयन्ति )' इत्यत्र  
'प्रतिष्ठसन्ति रात्रीरुपेयुः' इत्यन्यथात्वे कल्पिते ये  
इत्यस्य रात्रिसमभिव्याहृतस्य 'ये प्रतिष्ठसन्ति' इति  
व्यवहितकल्पना । ( ३ ) व्यवधारणकल्पना इत्यत्र  
'यावतोऽश्वान् प्रतिगृहीयात् तावतो वारुणांश्चतुष्कपालान्  
निर्वपेत्' इति । बाल. पृ. ४. \* वाक्यार्थस्य पदार्थ-  
मूलतया प्रामाण्यम् । १।१।७।२४-२६. \* वाक्या-  
र्थयोः संबन्धः औत्पत्तिकः । बृहती. पृ. १०३.  
\* वाक्यार्थानां परस्परापेक्षया अन्वयो न विरुद्धः  
पदार्थानां परस्पराव्ययाकाङ्क्षापर्यवसानेऽपि । सु. पृ.  
५२५. \* वाक्यार्थे शक्तिः लक्षणा वा । वाक्यार्थे  
वाक्यस्य शक्तिः इति वैयाकरणाः ।

कार्यान्विताभिधानाङ्गीकारेण कार्यान्वयरूपे वाक्यार्थे  
शक्तिः इति गुरवः ।

इतरान्विताभिधानाङ्गीकारेण अन्वयरूपे वाक्यार्थे  
शक्तिः इति वेदान्तिनः ।

वैयाकरणानां वाक्यार्थो विशेष्यः, इतरयोस्तु विशेष-  
णभूत इति भेदः ।

संसर्गमर्यादया वाक्यार्थभानं इति गौतमीयाः ।

वाक्यार्थे लक्षणा इति सिद्धान्तः । तत्र वैयाकरणा-  
स्तावत् । 'भवति, भूयात्, बभूव, रामः, रामान्'  
इत्यादौ श्रूयमाणतिकारविसर्गादीनां वाचकता, न तु  
भूयानुलंकारसुवाच्युपस्थापनद्वारा अर्थप्रत्यायकत्वम्,

आदेशिनां वाचकत्वकल्पने आदेशानां तदुपस्थापकत्वकल्पने गौरवात् । व्याकरणभेदेन आदेशिनां अननुगमाच्च । अन्यथा 'ऋषभो वृषः' इत्यादावपि अन्यतरेण अन्य-तरस्मरणेन एकत्रैव शक्त्यापत्तेः । अतः श्रूयमाणानुपूर्वी-विशिष्टा वर्णा वाचकाः, न तु धात्वाद्युपस्थापकाः इति वर्णस्फोटः ।

एवं 'हरिणा, हरये, रामात्, हरेः' इत्यादौ पदादेश-विभागाभावात् कस्यचिदंशस्य द्रव्यवाचकत्वम्, कस्य-चित् करणत्वादिवाचकत्वं इति नियन्तुमशक्यत्वात् संपूर्ण-स्यैव करणत्वादिविशिष्टहरिवाचिता इति पदस्फोटः ।

एवं 'कृष्णेहि' 'रक्षेन' इत्यादौ वाक्ये अंश-विभागाभावात् एकार्षटितानुपूर्वीकस्य आगमनवाचकस्य अत्र सत्त्वे मानाभावात् वाक्यस्यैव विशिष्टार्थे शक्तिः इति वाक्यस्फोटः ।

स द्विविधः खण्डवाक्यस्फोटः, अखण्डवाक्य-स्फोटश्च । आद्यो द्विधा पदरूपखण्डवाक्यस्फोटः, वर्ण-रूपखण्डवाक्यस्फोटश्च । तथाहि, 'विष्णोऽव' इत्यादि-वाक्येषु आकाङ्क्षादिसहकृत-तत्तत्पदस्मारित-पदार्थानां संसर्गरूपवाक्यार्थावगमेऽपि तस्य शाब्दत्वसिद्धये वाक्यस्य शक्तिः कल्प्यते । सैव वाक्यस्फोटः । सा च अज्ञाता एव स्वरूपेण हेतुः । अन्वितशक्तिवादिमते अन्वयांश-शक्तिवत् 'हरिद्रायां नद्यां घोषः' इति वाक्य इव अन्वयाव्यवहितपूर्वक्षणे तदवगमो वा कल्प्यते । यद्वा 'हरेऽव' इत्यादौ पदविभागानिर्णयात् वर्ण- (अक्षर-) त्रयात्मकवाक्यस्य संबोध्यहरिकर्तृकलक्षणे शक्तिरूपः स्फोटः, तदा वर्णरूपः खण्डवाक्यस्फोटः । अस्याश्च व्यवहारकाले ग्रहः ।

न चैवं वाक्यस्य पदवत् स्मारकत्वापत्त्या अननु-भावकत्वापत्तिः इति वाच्यम् । अनुभवत्वस्य प्रत्यक्षमात्र-वृत्तितया इष्टत्वात् । यथार्थज्ञानजनकत्वस्यैव वाक्यप्रमाण-त्वात् । आकाङ्क्षादिसहकृतपदार्थस्मरणजन्यार्थज्ञानजनक-त्वस्यैव अनभिगतार्थगमकतया प्रामाण्याविधातः ।

यद्वा । वाक्ये बोधकत्वातिरिक्तः संबन्धो न शक्तिः, मानाभावात् । हस्तिपदादौ तु तस्य मानान्तरगम्यत्वात् युक्तं तेन तस्मरणम् । अतो न स्मारकत्वापत्तिलेशोऽपि ।

एवं च आकाङ्क्षादिज्ञानस्य हेतुत्वाभावात् तात्पर्यज्ञान-स्यैव हेतुतया कार्यकारणभावकल्पनालाघवम् ।

यद्वा । 'घटमानय' इत्यादिवाक्येषु ध्वनिधर्मैः तारत्वमन्द्रत्वादिमिरिव घटत्वादिध्वनिधर्मैरेव एकशब्दो वर्णरूपोऽभिव्यज्यते । स एव वाक्यस्फोटः ।

एवं पदस्फोटेऽपि द्वैविध्यमुन्नेयम् ।

एवं च 'एकं पदं' 'एकं वाक्यं' 'महत् पदं' 'महत् वाक्यं' 'शब्दात् प्रत्येयि' इत्याद्यनुभवोपपत्तिः । वर्णानामनेकत्वेन महत्त्वाभावेन च तदनुपपत्तेः इत्याहुः ।

परे तु यथा बलवता प्रेरितः इषुः एकेनैव वेगाख्य-व्यापारेण वर्मच्छेदम्, उरोभेदम्, प्राणहरणं च शत्रोः करोति एवं शब्दः एकेन अभिधाव्यापारेण पदार्थस्मृतिं वाक्यार्थानुभवं च करोति इति 'यत्परः शब्दः स शब्दार्थः' इति वाक्यार्थे शक्तिमाहुः । तदयुक्तम् । 'पूर्वो धावति' इत्यत्र परस्य, 'पुत्रस्ते जातः' इत्यादिषु हर्षादीनाम्, 'गच्छ गच्छसि चेत्' इत्यादौ 'मा गाः' इति निषेधस्य वाक्यार्थताऽऽपत्तेः । अत एव तादृशार्थप्रत्ययाय व्यञ्जनेव अङ्गीकृता । तच्च व्यञ्जना-निरूपणे स्पष्टम् ।

केचित्तु वाक्यार्थे तात्पर्याख्यं वाक्यस्य वृत्त्यन्तर-माहुः ।

प्राभाकरास्तु । कार्यान्विते पदानां शक्तिः । तथाहि, पदेषु स्मारिका अनुभाविका चेति शक्तिद्वयम् । तत्र स्मारिका जातौ । अनुभाविका कार्यान्विते । एवं च घटादिपदानि घटत्वादिजातिस्मरणद्वारा घटादेः कार्यान्व-यानुभवजनकानि । तथाहि, सर्वत्र व्यवहारेणैव शक्तिग्रहः । प्रयोज्यवृद्धस्य प्रयोजकवाक्यश्रवणानन्तरं गोकर्मकानयन-चेष्टया तादृशकृतीच्छानुमानद्वारा स्वप्रवृत्तौ कार्यताज्ञानस्य हेतुत्वदर्शनात् कार्यताज्ञानमनुमाय पदानां कार्यताज्ञान-हेतुत्वमवधार्य तस्य असति वृत्त्यन्तरे तदर्थशक्तिं विना अनुपपन्नतया कार्यान्वये अनुभाविकां शक्तिमवधारयति । कार्यं च अपूर्वमेव इति यत्र कार्यवाचकपदाभावः तत्र न वाक्यार्थबोधः, किंतु पदार्थस्मरणमात्रम् । लिङादियुक्त-लौकिकवाक्यस्य च लक्षणया आनयनादिरूपकार्यान्वित-बोधकत्वं इत्याहुः ।

वेदान्तिनस्तु इतरान्विते एव शक्तिग्रहः, न तु कार्यान्विते । तथाहि, प्रयोजकवाक्यस्य आनयनकर्मत्व-विशिष्टगोरूपे अर्थे शक्तिमवधार्य आवापोद्वापाभ्यां गवादिपदस्य गोत्वादौ शक्तिमवधारयन् आद्यव्युत्पत्ति-गृहीतान्वयांशे शक्तिमत्यजन् इतरान्विते एव शक्तिमवधारयति । एवं च अन्वयेऽपि शक्तिः इत्याहुः ।

नैयायिकास्तु समभिव्याहारेण वाक्यार्थबोधः घटानयनविशिष्टसंसर्गज्ञाने तादृशानुपूर्वीज्ञानस्य हेतुतामात्रकल्पने लाघवात् । शाब्दत्वं च न शब्दवृत्तिविषयत्वं किंतु शब्दजन्यप्रतीतिविषयत्वम् । तेन वृत्त्यविषयस्यापि अन्वयस्य शाब्दत्वोपपत्तिः इत्याहुः ।

सिद्धान्तस्तु वाक्यस्य वाक्यार्थे लक्षणा । न च शक्याभावात् कथं लक्षणा इति वाच्यम् । बोध्यसंबन्ध-स्यैव लक्षणात्वात् । 'घटमानय' इत्यादिवाक्ये घटानयनसामान्यबोधेऽपि तद्विशेषबोधस्य लक्षणां विना अनुपपत्तेः । नहि घटानयनसामान्यं वाक्यार्थः । ज्ञानेच्छा-प्रवृत्तीनां समानप्रकारकत्वसमानविशेष्यकत्वेन हेतुहेतु-मद्भावात् विशेषविषयकेच्छाप्रवृत्त्यनुपपत्तेः । अतः तद्विशेषरूपवाक्यार्थस्य लाक्षणिकत्वं युक्तम् । स्फुटीकरिष्यते चैतत् तद्भूताधिकरणे ( १।१।७ ) । मणि. पृ. ८०-८३.

\* वाक्यार्थाधिकरणसिद्धान्तस्तु-तथा च वाक्यानां वाक्यार्थे शक्तेर्ज्ञानं नापेक्ष्यते । तात्पर्यं च न पुरुषेच्छाघटितं इति तत्तत्पदसमभिव्याहृतक्रियापदरूपं वाक्यं पदार्थज्ञानसहकारेण तत्तत्पदार्थान्वितभावनारूपं वाक्यार्थबोधयति इति न चोदनानामप्रामाण्यं इति । कस्तूरि. १।१।७ । वाक्यार्थज्ञानं न पदार्थोपस्थितिमन्तरा भवति, किंतु पदेभ्य उपस्थितानामर्थानां योग्यतया परस्परसंबन्ध-ज्ञानमेव वाक्यार्थज्ञानं तत्र च न लोकापेक्षता इति चोदना धर्मे प्रमाणम् । वृत्तिः .

\* वाक्यार्थावगमः न वाक्यग्रहणमूलकः, किंतु पदार्थावगममूलक एव, पदार्थान्वये अन्वीयमानत्वात् तद्व्यतिरेके व्यतिरिच्यमानत्वात् । वैद्यनाथः १।१।७। २५ पृ. ९८.

\* वाक्यार्थैकत्वे यत्र एकवाक्यता संभवति, तत्र सर्वविशेषणविशिष्टैकभावनाविधिः । यथा 'देवदत्तः काष्ठैः स्थाल्यामोदनं पचति' इत्युक्ते सर्वेषामेकपाकविषयत्वम् । वा. ३।१।६।१२ पृ. ६९१.

\* वाक्यार्थत्वं भावनायाः । सु. पृ. ६८३.

॥ वाक्यार्थप्रतिपत्तिन्यायः । साहस्री. ८६२.

\* वाक्यार्थप्रतिपत्तिन्यायेन तत्प्रतिपत्ति- (संबन्ध-प्रतिपत्ति) संभवे तत्र शक्तिरूपने गौरवात् । मीन्या.

\* वाक्यार्थप्रतीतौ पदार्थानां करणत्वम् । बाल. पृ. ७०.

\* वाक्यार्थबोधः समभिव्याहारेण इति नैयायिकाः । मणि. पृ. ८२.

\* वाक्यार्थबोधप्रकारः कार्यत्वं विध्यर्थ अङ्गीकृत्य गुरुमते प्रदर्श्यते । लेके 'वृत्तिकामः पचेत्' इत्यादौ प्रत्ययार्थकार्यत्वस्य प्रकृत्यर्थपाके अन्वयवत् 'स्वर्गकामो यजेत' 'शुचिः संध्यामुपासीत' इत्यादिवैदिकविधौ प्रत्ययार्थकार्यत्वस्य न प्रकृत्यर्थयागादौ अन्वयः संभवति, प्रकृत्यर्थाप्रतीतयोग्यताकत्वात् । तथाहि, यागादिक्रियायां कार्यत्वान्वये नियोज्यान्वयो हेतुः, नियोज्यविशिष्टायामेव पाकादिक्रियायां कार्यत्वान्वयदर्शनात् । अन्वयप्रयोजकरूपवत्त्वस्य तन्मते योग्यत्वात् । प्रकृते स्वर्गकामस्य नियोज्यत्वेन नियोज्यस्य स्वर्गफलकामनाप्रयुक्तकार्यताज्ञान-विषयत्वेन संबन्धेन यागादिक्रियायामन्वये स्वर्गसाधनत्वं स्वर्गसाधनत्वेन ज्ञायमानत्वं वा योग्यता । तच्च न संभवति साक्षात् स्वर्गसाधनत्वस्य बाधात्, परंपरया तत्साधनत्वस्य परंपराघटकापूर्वज्ञानं विना दुर्ज्ञेयत्वात् । तथा च यागे नियोज्यान्वयासंभवात् न कार्यत्वान्वयः इति ।

अथ 'शुचिः संध्यामुपासीत' इत्यादौ नित्ये यथा इष्टसाधनत्वज्ञानं विनाऽपि 'शुचिनियोज्यकं संध्यावन्दन-विषयकं कार्यं' इति बोधः, तथा 'स्वर्गकामनियोज्यकौ यागः कार्यः' इति बोधः स्यात् इति चेन्न, प्रकृते कामनाविगिष्टस्य नियोज्यत्वेन नित्यविधितो विशेषात् ।

न च कामना उपलक्षणमस्तु आत्ममात्रमेव उपलक्ष्यम्, काम्यसाधनताल्लिङ्गकार्यताज्ञानस्य प्रवर्तकत्वेन नातिप्रसङ्ग इति वाच्यम् । तर्हि 'स्वर्गकामः' इत्यस्य

वैफल्यापत्तेः । कामनाया उपलक्षणत्वे नित्ये इव वेदा-  
धीनकार्यज्ञानात् निष्कामस्यापि प्रवृत्त्यापत्तेः, इष्टसंबन्धे  
मानाभावात् अप्रवृत्त्यापत्तेश्च । नहि नित्यविधितः प्रकृते  
स्वर्गकामपदसमभिव्याहारात् अन्यो विशेषः । विशेषणत्वे  
हि विशिष्टस्य स्वप्रयोज्यकार्यज्ञानवत्त्वरूपनियोज्यत्वेन  
अन्वये तत्कामनाविषयसाधनत्वस्य योग्यतात्वात् स्वर्ग-  
कामपदैकवाक्यतानिर्वाहकप्रतीत्यनुपपत्त्या वाच्यं अपूर्वं  
कामनाविशिष्टान्वयि सिध्यति । अत एव प्रधानविधावेव  
अपूर्वाकाङ्क्षा, न नित्यविधौ आग्नेयादिविधौ च ।  
'ममेदं कार्य' इतिबोधवत्त्वरूपनियोज्यत्वे च कामनायाः  
विशेषणतया प्रयोजकत्वं कामिनो जनकत्वं इति विशिष्ट-  
प्रयोज्यत्वं संबद्धत्वं च कर्तृत्वाधिकारित्वाभ्याम् । बोधे  
तु उपलक्षणता अनन्यगत्या न क्षतिकरी । प्राथमिक-  
नियोज्यान्वये विशेषणतयैव इष्टसिद्धेः ।

एतेन 'राजा स्वराज्यकामः' इत्यादौ राजत्वादिवत्  
विद्यमानत्वे सति व्यावर्तकत्वेन विशेषणत्वमपि अपा-  
स्तम् । कामनायामेव तत्कृतेरुदयात्, 'यदा कामना  
तदा तत्कृतिः' इति रीत्या व्यावर्तकत्वसंभवाच्च । अतो  
यागे कार्यत्वान्वये नियोज्यान्वयो योग्यता । तत्र च  
इष्टसाधनत्वेन ज्ञायमानत्वम्, स्वर्गसाधनत्वस्य योग्यता-  
त्वाभावात् इति गुरुमतनिर्गवः ।

अत्र काम्यसाधनत्वेऽपि तत्त्वेन अज्ञायमाने नियोज्या-  
न्वयात् काम्यसाधनत्वेन ज्ञायमानत्वमुक्तम् ।

यत्तु काम्यसाधनत्वेऽपि तत्साधनत्वभ्रमात् नियो-  
ज्यान्वयात् उपस्थितकाम्यसाधनत्वागृहीतासंसर्गकत्वमेव  
योग्यता । उपस्थित्यर्थमेव अपूर्ववाच्यतासिद्धिरिति ।  
तत्र । त्वन्मते योग्यताविशिष्टज्ञानस्यैव शाब्दबोधे हेतुत्वात्  
अन्यथाख्यात्यापत्तेः ।

एतेन तादृश- ( काम्यसाधनत्व- ) ज्ञानवतोऽपि  
नियोज्यस्य चिकीर्षाशून्यस्य न यागकृतिः इति न  
नियोज्यत्वं योग्यता, न वा चिकीर्षा, तदतोऽपि उपादान-  
प्रत्यक्षविरहिणः असत्त्वात्, इति परास्तम् ।

अन्वयप्रयोजकत्वं हि न अन्वितवृत्तित्वेन गृहीतत्वम्,  
किन्तु अनन्वितवृत्तित्वेन अगृहीतत्वम् । तत्त्वं च यदा  
यस्य तत्त्वं तदा तस्य न योग्यतात्वम्, किन्तु विशिष्ट-

निष्ठतया उक्तनियोज्यत्वमेव, प्रयोजकतया तस्य विशिष्ट-  
निष्ठत्वात् । चिकीर्षावत्त्वमपि तथेति चेत्, सत्यम् ।  
किन्तु तत्प्रयोजकत्वं तस्य उक्तनियोज्यत्वद्वारकत्वेन गुरु  
इति तस्यागः । अत एव कृतिप्रयोजकत्वरूपकर्तृत्वत्यागः ।  
कृतिसमवायित्वरूपं कर्तृत्वम्, फलभोक्तृत्वरूपं चाधि-  
कारित्वं न कामनायाम्, इति न तयोर्विशिष्टनिष्ठत्वं इति  
प्रागेवोक्तम् ।

वस्तुतस्तन्मते अन्यथाख्यात्यभावात् 'यागो मत्कृति-  
साध्यः' इति ज्ञानं कृतिशून्यस्य नास्त्येव इति न  
किञ्चिदेतत् ।

ननु योग्यतान्वये योग्यतान्तरापेक्षायां अनवस्था-  
ऽऽपत्तेः नियोज्यान्वरूपयोग्यतान्वये न योग्यतान्तरा-  
पेक्षा इति चेत्, सत्यम् । नियोज्यत्वस्य योग्यतारूपस्य  
स्वर्गकामे अन्वये योग्यतान्तरानपेक्षायामपि नियोज्यत्वेन  
रूपेण स्वर्गकामस्य पदार्थस्य धात्वर्थे यागे अन्वये योग्य-  
तान्तरस्य आवश्यकत्वात् ।

घटे छिद्रेतरत्वस्यान्वये योग्यतान्तरानपेक्षायामपि  
छिद्रेतरत्वेन घटस्थान्वये, योग्याहरणत्वस्य आहरणे, योग्य-  
जलत्वस्य जले योग्यतात्वात् । तथाहि, यथा घटादिमात्रेण  
आहरणाद्यसंभवात् घटे छिद्रेतरत्वं आहरणे योग्याहरणत्वं  
जले च योग्यजलत्वं योग्यता, तथा स्वर्गादिकामस्य  
'ममेदं कार्य' इति ज्ञानशून्यस्य यागाद्यन्वयासंभवात्  
स्वर्गकामे नियोज्यत्वम्, क्रियायां काम्यसाधनत्वेन  
ज्ञायमानत्वं योग्यता । नित्ये तु शौचादिमत्त्वमेव योग्यता  
इति बोध्यम् ।

अथ अपूर्वरूपकार्येऽपि न नियोज्यान्वयसंभवः ।  
अपूर्वस्य प्रागनुपस्थित्या तत्र काम्यसाधनत्वरूपयोग्यता-  
ज्ञानासंभवात् इति चेन्न । विशिष्य अपूर्वत्वेन  
ज्ञानासंभवेऽपि कार्यत्वेन तस्य काम्यसाधनत्वज्ञानसंभवेन  
नियोज्यान्वयसंभवात् । ओदनत्वेन तुत्तिसाधनतया ज्ञाते  
ओदने तुत्तिकामान्वयवत् समानप्रकारकत्वेनैव योग्यताधियो  
नियोज्यान्वये हेतुत्वात् । अपूर्वं लाभस्तु योग्यताबलात् ।  
'यागजन्यं कार्यं स्थायि प्रकृतकाम्यसाधनं' इत्यत्र अपूर्व-  
स्यैव विषयत्वात्, यागजन्यस्य कार्यान्तरस्य अतथात्वात् ।

एतेन साक्षात्साधनत्वान्वययोग्यतारूपं स्थायित्वं प्राक् अपूर्वानुपस्थित्या असंभवि इत्यपास्तम् । कार्यत्वावच्छिन्ने क्वचित् स्थायित्वज्ञानसंभवात् । साक्षात्साधनत्वस्य नियोज्यान्ययोग्यतारूपस्य योग्यतात्वेनैव उपस्थितेः तत्र योग्यतान्तरानपेक्षणाच्च ।

‘स्वर्गकामो यजेत’ इत्यादिवाक्यश्रवणे स्वर्गसाधनं स्थायि कार्यं संभवति स्वर्गकामान्वययोग्यम् । यागस्तु अस्थायी इति अनुपपत्तिज्ञानात् अपूर्वं वाच्यं सिध्यति इति अनुपपत्तिज्ञानमेव योग्यताज्ञानं इत्यन्ये ।

लिङ्गेव फलकरणत्वान्वितं स्वार्थमाह इति न्याय-  
प्रदीपः । मणि. पृ. ८४-८८.

\* वाक्यार्थभूता अर्थभावना इति गीयते । अर्थ-  
यते इत्यर्थः फलकामः पुरुषः तद्धर्मत्वात् । बाल. पृ.  
७१.

\* वाक्यार्थविधिः अन्याय्यः श्रुत्यर्थविधिसंभवे ।  
मीन्या.

\* वाक्यार्थविषयको विचारः मीको. पृ. ३४४९  
‘वाक्याधिकरणं’ इति बिन्दौ द्रष्टव्यः । १११७।२४  
-२६.

\* वाक्याद्यपेक्षया लिङ्गस्य प्राबल्यम् । वि. ३।३।८.

\* ‘नावान्तरक्रियायोगादते वाक्योपकल्पितात् ।  
गुणद्रव्ये कथंभावैर्गुणानि प्रकृताः क्रियाः ॥’ वा. १।४।  
२।३ पृ. ३३१.

\* वाक्यैकत्वम् । नहि प्रतिपदं परस्परकाङ्क्षा  
संबन्धो वा भवति । किं तर्हि ? केनचिदेकेन संबन्ध-  
मानानि सर्वाणि एकवाक्यतां गच्छन्ति । वा. ३।२।  
६।१९ पृ. ७६९.

\* वाक्यैकत्वसंभवे वाक्यभेदस्य अन्याय्यत्वम् ।  
पराक्रमः. ५१।१.

\* वाक्यैकवाक्यता विध्यर्थवादयोरस्ति । वि.  
१।२।१.

\* वाक्यैकवाक्यताजन्यबोधस्तु न श्रुतशब्द-  
बोधः । भाट्ट. ७।१।१.

\* वाक्यैकवाक्यतास्थले तद्व्यतिरेकप्रयुक्तकार्या-  
जनकत्वं आकाङ्क्षा । मणि. पृ. ६६.

\* वाक्यक्रमयोर्विरोधे शेष्यनेकत्वे ( एकस्य  
शेषस्य अनेकं शेषिणं प्रति नीयमानस्य विरोधे ) उदा-  
हरणम्- परिव्याणकरणक्रियमाणानुवादिपरिवीरसिपरिवीत-  
पदव्यतिरिक्तपदानां ‘युवा सुवासाः परिवीत आगात् स  
उ श्रेयान्’ इत्येवमादीनां लिङ्गविनियुक्तपरिवीतपदैक-  
वाक्यत्वात् सवनीयपरिव्याणे विनियोगः । अथ शेषाने-  
कत्वे उदाहरणम्- ज्योतिष्टोमे काम्यनैमित्तिकेषु प्रतिप-  
त्कल्पेषु प्रतीकग्रहणात् पादमात्रं श्रुत्या विनियुज्यते । तत्र  
द्वितीयपादात् प्रभृति यथासंख्यक्रमेण नित्यानामेवर्चा  
प्रसङ्गः । तद्यथा- ‘वृषा पवस्व धारया इति राजन्याय  
प्रतिपदं कुर्यात्’ इत्यत्र ‘पवमानायेन्दवे । अभि देवाँ  
इयक्षते’ इत्येतावेव द्वितीयतृतीयपादौ प्राप्नुतः । वाक्याच्च  
‘मरुत्वते च मत्सरः । विश्वा दधान ओजसा’ इति ।  
( ‘वृषा पवस्व धारया मरुत्वते च मत्सरः । विश्वा दधान  
ओजसा ॥’ ऋसं. ९।६५।१० । ‘उपास्मे गायता नरः  
पवमानायेन्दवे । अभि देवाँ इयक्षते ॥’ ऋसं. ९।११।  
१ ) । ननु विभक्तिभेदात् अत्र लिङ्गविरोधः स्यात् । नैष  
दोषः । सर्वेषां सोमलिङ्गत्वात् विभक्तिभेदेन तु एक-  
वाक्यत्वमेव नोपपद्यते । तत् यावत् आकाङ्क्षापूर्वक-  
मेकवाक्यत्वादि कल्प्यते तावत् इतरेण आनन्तर्यात्  
समानविषयत्वाच्च सामर्थ्यादि कल्पयित्वा विनियोगः कृत  
इति बलीयस्त्वम् । वा. ३।३।७।१४ पृ. ८३७, ८३९.  
\* वाक्यक्रमयोर्विरोधे ( शेष्यनेकत्वे ) परिव्याणकरण-  
क्रियमाणानुवादिमन्त्रगतपरिवीरसिपरिवीतपदयोः लिङ्गा-  
देव अग्नीषोमीयक्रमभावेन यावत् परिव्याणशेषत्वेऽवगते  
तदैकवाक्यतापन्नपदान्तराणां तथैव क्रमभावेन वाक्यात्  
सवनीयपरिव्याणार्थत्वम् । शेषानेकत्वे तु ‘वृषा पवस्व  
धारया इति राजन्यस्य प्रतिपदं कुर्यात्’ इति इतिकरण-  
रूपगौणश्रुत्या आद्यपादमात्रस्यैव विनियोगात् द्वितीय-  
मारभ्य यथाक्रमपाठेन नित्यप्रतिपदद्वितीयादिपादप्रसक्तौ  
नैमित्तिक-प्रतिपदाद्यपादैकवाक्यतापन्न-द्वितीयादिपादानां  
वाक्येन प्राप्तिः । कौ. ३।३।७।१४ पृ. ३६२  
\* वाक्यगतं प्रत्येकं पदं नापूर्वबोधकम्, किन्तु  
एकमेव । २।१।१।१. मीको. पृ. २७२३ ‘प्रतिपदा-  
धिकरणम्’ इत्यत्र द्रष्टव्यम् ।

\* वाक्यगतिः । लोकाधीनावधारणा वाक्यगतिः । लोके च प्रत्युद्देश्यं विधिववाक्यपरिसमाप्तिः । न खलु येनैव प्रयत्नेन एकमर्थं विधातुं एकमुद्दिष्टाम् : तेनैव अपरमपि उद्देष्टुं ईदृशमेव इति स्वानुभवसिद्धमेतत् । तस्मात् द्वयोरुद्देश्ययोः नैकवाक्यसमवायसंभवः । कणिका. पृ. ३७३.

\* वाक्यगम्यं 'यदि कामयेत वर्षेत् पर्जन्य इति नीचैः सदो मिनुयात्' इति सामानाधिकरण्यं 'यदि कामयेत' इति आत्मनेपदश्रुत्या बाधितम् । वा. ३।८। ५।१३. \* वाक्यगम्यस्य आरुण्यस्य एकहायनीद्वारता 'अर्थैकत्वे द्रव्यगुणयोः' ( ३।१।६।१२ ) इत्यत्र उक्ता । सु. पृ. ११९२.

\* वाक्यत्वं नाम जातिः भिन्नस्थानकरणप्रयत्नाभि-  
व्यङ्ग्यक्रमवद्वर्णात्मकपदसमूहे अन्त्यवर्णे वा विलक्षणा-  
वयवपदार्थसंबन्धप्रत्ययाकाङ्क्षाव्यवधानात् भ्रमणत्वादि-  
न्यायेन कल्पयितुं तद्भूताधिकरणे ( १।१।७ ) न  
अध्यवसितम् । वा. ३।३।१।१२ पृ. ८०५, सु. पृ.  
११७०.

\* वाक्यदोषाः 'श्रूयमाणस्य वाक्यस्य०' इति  
विन्दौ द्रष्टव्यम् ।

\* वाक्यपरिसमाप्तिः प्रत्येकं दृष्टा । भा. ३।१।  
६।१२ पृ. ६९६ । समुदाये वाक्यपरिसमाप्तिः । १०।  
६।४।८.

\* वाक्यपादः नाम द्वादशलक्षण्यां तृतीयाध्यायस्य  
तृतीयः पादः । बाल. पृ. १०१.

\* वाक्यप्रकरणे क्रमात् बलीयसी । भा. ३।६।  
९।३०, \* वाक्यप्रकरणयोः प्रकरणं अर्थविप्रकर्षात्  
तुर्वलम् । वा. ३।३।७।१४. मीको. पृ. २९३५  
'बलाबलाधिकरणम्' इत्यत्र द्रष्टव्यम् । \* वाक्यप्रकरण-  
योर्विरोधे शेषानेकत्वे 'पूर्वेद्युरमावास्यायां वेदिं करोति'  
इत्यादाहरणम् । प्रकरणेन हि हविरभिवासनोत्तरकालं  
यद्विधानं तस्य ग्रहणं प्राप्नोति । अमावास्यासमभि-  
व्याहारेण तु पूर्वेषु । वा. ३।३।७।१४ पृ. ८३९.  
\* वाक्यप्रकरणयोर्विरोधे शेषानेकत्वे पूषानुमन्त्रणमन्त्र-  
गतस्य 'अहं देवयज्यया पुष्टिमान् भूयासम्' इति पद-

समुदायस्य प्रकरणाद्दर्शयिष्यते प्रसक्ते पूषपदैकवाक्यत्वात्  
पूषदेवत्यकर्माङ्गत्वम् । ( सूक्तवाकोदाहरणं तु प्रसिद्ध-  
मेव ) । इदं अधिकाराख्यगौणप्रकरणोदाहरणम् । मुख्य-  
प्रकरणोदाहरणं तु वैमृधस्य प्रयाजादिवत् दर्शाङ्गत्वप्रसक्तौ  
वाक्येन पौर्णमासमात्राङ्गत्वम् । शेषानेकत्वे तु वेदिकरण-  
वृत्तिहविरभिवासनोत्तरत्वस्य अधिकाराख्यप्रकरणात् मुख्य-  
प्रकरणादेव वा दर्शाङ्गत्वे सिद्धे 'पूर्वेद्युरमावास्यायां'  
इत्यनेन पूर्वेषुः कालः । कौ. ३।३।७।१४. \* वाक्य-  
प्रकरणयोर्विरोधोदाहरणं 'अग्नीषोमाविदं हविरजुषेतां०'  
इत्यादिः सूक्तवाक्यमन्त्रः । वि. ३।३।९.

\* वाक्यप्रकरणाधिकरणम् । वि. ३।३।९.

\* वाक्यप्रमाणत्वं यथार्थज्ञानजनकत्वम् । इति  
वैयाकरणाः । मणि. पृ. ८९.

\* वाक्यप्रयोगः वक्तॄणां परप्रत्यायनार्थः । वा. २।१।  
१४।४६.

\* वाक्यभेदः । 'अथ द्वादशलक्षण्यां विप्रकीर्णां  
इतस्ततः । वाक्यभेदमिदाः सर्वाः संक्षिप्येह ब्रवीम्यहम् ॥'  
तत्र त्रिविधस्तावत् वाक्यभेदः आवृत्तिलक्षणो विभाग-  
लक्षणो वैरूप्यलक्षणश्चेति । आवृत्तिलक्षणेऽपि त्रिविधः  
प्रकृत्यावृत्तिः, प्रत्ययावृत्तिः, उभयावृत्तिश्चेति । प्रकृत्या-  
वृत्तिरपि द्विविधा प्रातिपदिकावृत्तिः धात्वावृत्तिश्चेति ।  
प्रातिपदिकावृत्तिरपि द्विविधा समासासमासभेदात् ।  
प्रत्ययावृत्तिरपि चतुर्विधा- सुप्-तिङ्-कृत्-तद्धित-  
भेदात् । तदुक्तं 'अर्थैकत्वादेकं वाक्यं' ( २।१।१४  
४६ ) इत्यत्र वार्तिके 'पदतदेकदेशतत्समूहावृत्ति-  
प्रसङ्गात्मकः तद्विभागलक्षणो वाक्यभेदः' इति । तथा  
'विभागलक्षणे गम्यमानसंबन्धत्यागः अनेकादृष्टकल्पना  
च दोषः, इतरत्रावृत्तेः अवेदत्वादप्रामाण्यं' इति ।  
एतद्व्याख्यातं भट्टसोमेश्वरेण ( सु. पृ. ६८२ )  
'वाजपेयगुणविधौ आख्यातपदावृत्तिः, ग्रहैकत्वविवक्षायां  
पदैकदेशप्रातिपदिकावृत्तिः, हविरातः उभयत्वेन विशेषणे  
'हविरातिमाच्छेत्' इति पदसमूहावृत्तिः, आरुण्यस्य  
कृत्स्नप्रकरणनिवेशे अरुणया इतिपदस्य पिङ्गाक्ष्यादि-  
वाक्यात् विभागः' इति । विभागलक्षणवाक्यभेदस्य तु  
अवान्तरभेदा न सन्तीति नोक्ताः ।

वैरूप्यलक्षणोऽपि वाक्यभेदः अनेकविधः, वैरूप्य-भेदात् । तत्र वैरूप्यं त्रिविधम्, प्रकृतौ प्रत्यये वाक्ये चेति । आद्यं वाजपेयगुणविधिपक्षे यज्ञौ कर्मत्वकरणत्व-रूपम्, उद्देश्यत्वोपादेयत्वरूपम्, गुणत्वप्रधानत्वरूपम् विधेयत्वानुवाद्यत्वरूपं चेति चतुर्विधम् । द्वितीयं ग्रहं इत्येकत्वस्य संमार्गं ग्रहं वा प्रति गुणत्वे द्वितीया-विभक्त्या लक्ष्ये ग्रहापेक्षया प्राधान्यस्यापि श्रौतत्वात् । तृतीयं तु अरुणया इत्यत्र तृतीयया करणीभूतां एकहाय-नीमुद्दिश्य अरुणप्रातिपदिकार्थविधौ भिन्नपदोपात्ताया अपि एकहायन्याः 'एकवाक्ये वैरूप्यम् ।

तथा अन्यान्यपि नानाविधानि वैरूप्याण्युच्यन्ते । अश्वप्रतिग्रहेष्टेः लौकिकवैदिकोभयदाननिमित्तकत्वे ऋत्व-र्थत्वपुरुषार्थत्वरूपवैरूप्यम् । षष्ठचतुर्थैकादशे (६।४।११) 'यः सत्रायागुरते, स विश्वजिता यजेत' इति विश्वजितः सत्रे प्रवृत्तमप्रवृत्तं च प्रति साधारण्येन विधौ प्रवृत्तं प्रति ऋत्वर्थत्वात्, अप्रवृत्तं प्रति च पुरुषार्थत्वात् वैरूप्यं स्यात् इत्युक्तम् (शा.) । तथा अवघातस्य आज्यौषध-सांन्यायार्थत्वे दृष्टादृष्टार्थत्ववैरूप्यम् । तथा सोमवमनेष्टेः लौकिक-वैदिक-सोमवमननिमित्तकत्वे अपेक्षितानपेक्षित-विधिवैरूप्यम् । तथा पूर्वोदाहृते 'यः सत्रायागुरते' इत्य-त्रापि । तथा षष्ठे अभ्युदितेष्टौ (६।५।१) तण्डुलविवक्षायां दक्षिशृतयोः देवताऽनपनयात् देवताविधौ आकाङ्क्षिताना-काङ्क्षितविधिवैरूप्यम् । तथा मातुलकन्यापरिणयने स्मृत्या-चारतुल्यबलत्वे दोषजनकत्वाजनकत्वविरोधात् वस्तुवैरू-प्यम् । इदं च विधिभेदात् आवृत्त्यभावेऽपि वैरूप्यप्रसङ्गा-दुदाहृतम् । तथा अन्यदपीदृशमेव वैश्वदेवस्य अन्नसंस्कार-कर्मत्वे पुरुषार्थत्वे च एकमेव कर्म प्रति एकमेवान्नं द्रव्यम्, गुणभूतं प्रधानभूतं चेति । तथा कृष्णलचरौ 'वृते श्रपयति' इति श्रपणप्रतिप्रसववृत्तनियमविधिवैरूप्यम् । तथा 'पूषा प्रपिष्टभागः' इति पेषणस्य चरुपशुपुरोडाशार्थत्वे चरौ प्रतिप्रसवात् पशुपुरोडाशयोश्च अपूर्वविधित्वात् वैरूप्यम् । तथा नवमे (९।१।९।२९-३२) 'पत्नीसंयाजान्ता-न्यहानि' इत्यत्र अपूर्वविधिनियमविधिवैरूप्यात् अन्या-द्वयार्थे प्रवृत्तिः इत्युक्तम् । तथा ग्रहेकत्वविवक्षायां अपूर्व-विधिपरिसंख्यावैरूप्यम् । तथा उभयार्थधिकरणे अपि

(६।४।६) । तथा दशमतृतीयोपान्त्ये 'सोमचमसो दक्षिणा' इत्यत्र एकवाक्यत्वे सोमचमस एवेति नियमात् स ब्रह्मणे एवेति परिसंख्यापत्तेश्च वैरूप्यम् । तथा नित्या-नित्यसंयोगविरोधात्मकं च वैरूप्यम्, तदपि भाव्यस्वरूपे द्वारे वा । आद्यं संस्थासामानविध्ये । द्वितीयं फलचमसा-सामान्यविध्यधिकरणे (३।५।१९।४७-५१ भा.) । तथा षष्ठतुर्थाद्ये एकस्यैव उपलक्ष्योपलक्षणत्ववैरूप्यम् । तत्र हि होमार्थचतुरवत्तनाशे शेषादेव पुनरवदेयम् 'यस्य सर्वाणि हवींषि नश्येयुर्दुष्येयुरपहरेयुर्वाऽऽज्येनैता देवताः परिसंख्याय यजेत' इति हविर्नाशे निमित्ते विहिते त्वाज्यं निःशेषणष्टे हविषि उत अन्यायात्पुरोडाशान्तरोत्पादने प्रसक्ते हविर्नाशनिमित्तविहिताज्येन यष्टव्यमिति संशय्य पूर्वकोटिं पूर्वपक्षीकृत्य सिद्धान्तिं तन्त्ररत्ने । कृत्स्नस्य अविकलस्य पुरोडाशस्य मध्यपूर्वाधे अवदानोपलक्षण-मित्येव शास्त्रार्थः । कृत्स्नस्यैव शास्त्रवेलायां प्रकृतत्वात् । इतरथा यदि कृत्स्नपुरोडाशमध्यपूर्वार्धलक्षितमवदानद्वयं शास्त्रार्थ इति न गृह्यते ततो ह्यवदाननाशे सति इतरत्सर्वे अवशिष्टं तस्योपलक्षणम्, नाशे तु सति तदेवोपलक्षणभूत-मेव शिष्टम् । पुनरवदीयमानं उपलक्ष्यं प्रसज्येतेति वैरूप्यं शास्त्रस्य स्यात् । एकरूपेण च शास्त्रेण भाव्यम् । तस्मात् अपादानत्ववाचिपञ्चमीबलात् यागाङ्गभूतद्रव्यवदा-नोपलक्षणमेवेतरन्न तु स्वयं यागाङ्गभूतमुपलक्ष्यमिति । तथा विधिप्रत्ययेऽपि विध्यनुवादवैरूप्यम् । तद्यथा द्वितीये (२।३।५।१२-१५) 'वायव्यं श्वेतमालभेत, सौर्यं चरुं निर्वपेत्' इति दार्शपौर्णमासिकौ 'ईषामालभेत, चतुरो मुष्टीन् निर्वपति' इत्यालम्भनिर्वापौ अन्य-श्वेतचरुगुणौ विधीयेते । वायव्यमितीषाया वृक्षप्रभव-त्वात् वृक्षस्य च वायुसंबन्धात् सौर्यमिति च चरोः स्थाव्यास्तेजस्वित्वेन सूर्यसादृश्यात् कथञ्चिदनुवादः इति पूर्वपक्षिते आलम्भनिर्वापयोः लोकेऽपि सत्त्वेन व्यभिचारात् न दार्शपौर्णमासिकयोरेवोपस्थितिः संभ-वति इति सिद्धान्तिना उक्ते लिङा विहितौ यौ आलम्भनिर्वापौ इति विशेषणात् नायं दोष इत्या-शङ्क्य, एवं तर्हि लिङोऽनुवादकत्वात् गुणविधिर्न लभ्यते, उभयाश्रयणे च युगपद्विध्यनुवादविरोधः

इत्युत्तरितमिति । बाल. पृ. १८०-१८३. \* अने-  
कार्थविधानाद् वाक्यभेदः । वा. २।२।११।२६  
पृ. ५५१, ६।५।१२. \* अनेकार्थविधिलक्षणः वाक्य-  
भेदः । सु. पृ. ९३१. \* अनेककल्पनानिमित्तः वाक्य-  
भेदः । वा. ३।१।७।१४ पृ. ७२२. \* अनेकगुण-  
विधानात् वाक्यभेदः । भा. ३।६।७।२१. \* अनेक-  
संबन्धकरणात् वाक्यं भिद्येत । वा. २।२।१३।२९  
पृ. ५६६, \* अनेकसंबन्धकरणे वाक्यभेदप्रसङ्गात् । २।२।  
११।२५ पृ. ५४६. \* अप्रवृत्तिलक्षणः वाक्यभेदः । सु.  
पृ. ८६६. \* अर्थभेदात् वाक्यभेदः । भा. ३।२।  
१०।२७. \* अर्थभेदनिमित्तः वाक्यभेदः । वा. ३।१।  
६।१२ पृ. ६९६. \* आवृत्तिलक्षणः वाक्यभेदः । सु.  
पृ. ८५२. \* इन्द्रशब्दस्य महत्त्वतद्धितार्थौ प्रति वैरूप्य-  
निमित्तवाक्यभेदः । विध्यनेकव्यापारात्मकश्च अपरो  
वाक्यभेदः । 'महत्त्वस्येन्द्रसंबन्धं, तस्य च द्रव्यसंगतिम् ।  
विदधत्प्रत्ययो वाक्यं भिन्नात् पुनरपि श्रुतेः ॥'  
( महेन्द्रः इन्द्र एव अन्यो वा इति विचारः प्रकृतः ) ।  
वा. २।१।५।१६ पृ. ४१९. \* उभयविधाने वाक्यभेदः ।  
भा. १।४।१।२. \* उभयविशेषणत्वनिमित्तः वाक्य-  
भेदः । सु. पृ. ८६८. \* उभयसंबन्धे वाक्यभेदः । भा.  
२।२।१३।२९, ३।२।८।२३, \* एकस्मिन् वाक्ये  
संबन्धद्वयविधाने वाक्यभेदः । ३।४।१।७. \* एको-  
द्देशेन प्रधानद्वयविधाने वाक्यभेदः स्यादेव । मीन्या.  
\* ( अनेकगुणविधाने वाक्यभेदः प्रसज्यते ) एकगुणविधाने  
गुणान्तरानाक्षेपात् अर्थापत्त्यभावे श्रौतानेकविधिव्यापार-  
कल्पनायां पुनः पुनरुच्चारणं प्रत्ययस्य कर्तव्यमिति वाक्यभेदः  
स्यात् । आह च- 'अर्थादनेकमप्यर्थं विधापयति  
भावना । विशेषणविधिस्त्वन्यत्र गृह्णाति विशेषणम् ॥'  
इति । वा. १।४।२।३, \* एकत्र प्राप्तसामान्यसंबन्धानु-  
वादेन विशेषमात्रकरणात् अपरत्र च सामान्यविशेषप्राप-  
णात् वैरूप्यनिमित्तो वाक्यभेदः स्यात् । ३।२।८।२२ पृ.  
७७९, \* एकविशेषिततरसंबन्धे वाक्यभेदप्रसङ्गः । १।४।  
५।८, \* क्रमवृत्तौ पुनरुच्चारणे वाक्यभेदः । २।१।५।  
१७ पृ. ४२०. \* गौरवलक्षणः वाक्यभेदः । सु. पृ.  
८५२. \* गौरवलक्षणः वाक्यभेदः क्वचित्, 'ज्योति-

द्योमेन स्वर्गकामो यजेत' इत्यस्य उत्पत्तिविधिपरत्वे  
अधिकारविधिपरत्वे च । मीन्या. \* ( 'ग्रहं  
संमाष्टि' इत्यत्र ) ग्रहस्य प्राधान्यानुवादात् एकत्वस्य  
गुणभावविधानात् अपरो वाक्यभेदः । वा. ३।१।७।१४  
पृ. ७२२, \* तद्धितान्तपदोपात्तविधिना सर्वमन्यत्  
( देवता द्रव्यं संबन्धः विशेषणं भावना यागः ) अर्था-  
दाक्षिण्यमाणं न वाक्यं भिनत्ति । १।३।६।९ पृ. ३४२.  
\* 'त्रिराह्वयति' इति त्रित्वमत्र विधीयते । यदि  
अस्मिन्नेव वाक्ये मन्त्रो विधीयते अनेकगुणविधा-  
नात् वाक्यं भिद्येत । भा. ३।२।३।६. \* दधिहोम-  
संबन्धं होमफलसंबन्धं च विदधत् वाक्यं भिद्येत । वा.  
२।२।११।२६ पृ. ५५१. \* द्वयोश्च विधीयमानयोः  
परस्परेशासंबन्धयोः वाक्यभेदप्रसङ्गः । भा. ६।१।१।३.  
\* द्विरुच्चारणनिमित्तवाक्यभेदः । वा. २।१।५।१७ पृ.  
४२१, \* 'नैव ह्यनेकसंबन्धाद्वाक्यभेदः प्रसज्यते । अनेक-  
विधिशक्त्या हि भेदः ... ॥' बहवोऽपि ह्यर्थाः युग-  
पदेकेन संबध्यन्ते । न च तावता वाक्यं भिद्यते । अनेक-  
विधितो हि वाक्यभेद उक्तः । २।२।११।२६ पृ. ५५१,  
\* न चैकपदोपात्तः अनेकोऽर्थः वाक्यं भिनत्ति । सर्वा-  
ख्यातेषु क्रियाकर्तृसंख्योपग्रहपुरुषविशेषभावानां युग-  
पदुपादानस्यापरिहार्यत्वात् । ३।८।११।२२, \* न च  
प्रकरणलभ्या विशेषा वाक्यं भिन्दन्ति । २।२।१३।२९  
पृ. ५६९. \* ( क्षौमे वसानी इत्यत्र ) न शक्यते उभयं  
विधातुं क्षौमं लिङ्गं च । भिद्येत हि तथा वाक्यम् ।  
भा. ६।१।५।२२ पृ. १३६८. \* न्यूनस्य अधिकार्थ-  
विषयकत्वकल्पने वाक्यभेददोषो यथा- 'सौर्यं चरं  
निर्वपेत् ब्रह्मवर्चसकामः' इत्यत्र स्वर्गकामपदाध्याहारे  
वाक्यभेदापत्तिः । बाल. पृ. ३. \* प्रत्युद्देश्यं वाक्यसमा-  
तिलक्षणः वाक्यभेदः । सु. पृ. ८६८. \* 'प्रत्यञ्जोऽव-  
भृथेन चरन्ति' अत्र विहारस्य प्रत्यङ्मुखत्वमुक्तम्, कर्तृणां  
तु प्राङ्मुखत्वं सामान्यविधिप्राप्तम् । तेषामपि प्रत्यङ्मुख-  
त्वविधाने वाक्यभेदः इति पूर्वपक्षः । कर्तृगर्भकविहारस्यैव  
प्रत्यङ्मुखत्वविधानेन कर्तृणां प्रत्यङ्मुखताया अर्थसिद्धत्वात्  
न वाक्यभेदः । संकर्ष. २।४।१६. \* प्रत्ययाद्यन्यतमा-  
वृत्तिलक्षणः विभागरूपश्च वाक्यभेदः । वा. ३।१।६।१२



पृ. ६८०, \* प्रत्ययावृत्तिलक्षणो वाक्यभेदः । २।२। १२।२७ पृ. ५५२. \* प्रत्येकवाक्यपरिसमाप्तिनिमित्तः वाक्यभेदः । सु. पृ. १११४. \* पदान्तरगतार्थग्रहण-निमित्तोऽपि वाक्यभेदः । वा. १।४।२।३ पृ. ३३०. \* परस्परनिरपेक्षविधाने वाक्यभेदो भवति । 'यदग्नये च प्रजापतये च सायं जुहोति' इत्यत्र 'च' शब्द-श्रवणात् परस्परसापेक्षस्यैव पदद्वयस्य आख्यातान्वयात् न वाक्यभेदः । एवं 'गौश्च अश्वश्च अश्वतरश्च' इत्यादावपि न वाक्यभेदः । मीन्या. \* प्राप्ते कर्मणि अनेकार्थविधौ वाक्यभेदापत्तिः । सु. पृ. ९२६, \* प्राप्ते कर्मणि गुण-फल-रूपानेकार्थविधौ वाक्यभेदापत्तिः । पृ. ९२७. \* प्राप्ते कर्मणि संबन्धद्वयकरणात् वाक्यं भिद्येत । वा. ३।१।११।२१ पृ. ७३४. \* प्राप्तेद्देशेन कालद्रव्याद्यनेकगुणविधाने वाक्यभेदः । संकर्ष. ३।१।१६. \* यानि एकक्रियाविशेषणानि भवन्ति; तानि तथा विधीयमानया ( क्रियया ) अर्था-दाक्षिप्यमाणानि न विधायकव्यापारं भिन्दन्ति । क्रिया-न्तरविशेषणे पुनर्विधीयमाने, तथा क्रियया संबन्धरहि-तया आक्षिप्यमाणे अवश्यं विधायकस्य आवृत्तिरेष्टव्या इति वाक्यभेदः प्राप्नोत्येव । वा. २।२।१२।२७ पृ. ५५६, \* यत्र सकृदुच्चरिते द्वे विवक्षिताविवक्षितत्वे भवतः तत्र वाक्यभेदः । ६।२।२।४ पृ. १३९२, \* यदा हि भावनारूढं विधित्वं भावनार्थत्वेनैव गृह्यते तदा अर्थाद्विशेषणविधौ सति अवाक्यभेदं वक्ष्यामः । यदा तु तद्विशेषणार्थमित्यवधार्यते तदा भावनायाः संनिहित-प्रोषितत्वात् अनेकविशेषणयोगे सति यदर्थं विधित्वमव-सीयते तस्यैवैकस्य विधानं नेतरस्य तद्देशस्यापि इति वाक्यभेदो भविष्यति । २।२।५।१६ पृ. ५०३, \* यदि तत्र द्वावपि सामान्यविशेषसंबन्धौ इदमेव वाक्यं कुर्यात् ततो वाक्यं भिद्येत । ३।२।८।२२ पृ. ७७९. \* यदि फलं दध्ना कुर्यादिति ब्रूयात् न दध्ना होम-मिति । अथ दध्ना होमं साधयेदिति ब्रूयात् न फलमिति । उभयवचने भिद्येत वाक्यम् । भा. २।२।११।२६ पृ. ५४६. \* युगपदुपलक्षणविधिरूपेण वाक्यभेदः । वा. २।२। ३।६ पृ. ४८७. \* वचनव्यक्तिभेदात् वाक्यभेदः

प्रसज्यते । भा. ९।३।१२।३४. \* वाक्यपरिसमाप्ति-लक्षणः तावत् एको वाक्यभेदः । वा. ३।१।७।१४ पृ. ७२०. \* वारवन्तीयस्य आश्रयान्वयविधिनिमित्त-वाक्यभेदवत् आश्रयस्य अग्निष्टुद्विशेषणविधिनिमित्तोऽपि वाक्यभेदः स्यात् । सु. पृ. ८५७, \* विधिप्रत्ययावृत्ति-लक्षणः वाक्यभेदः । पृ. ८४५. \* विधेयभेदादपि वाक्य-भेदो भवति । मीन्या. \* विभक्तिवैरूप्यादिनिमित्तः अपरः वाक्यभेदः । वा. ३।१।७।१४ पृ. ७२१. \* विवक्षितार्थापेक्षया न्यूनत्वाभ्युपगमे वाक्यभेदो यथा— 'यदाग्नयो-ऽष्टाकपालः अमावास्यायां पौर्णमास्यां चाच्युतो भवति' इति । अत्र विवक्षितोऽर्थः द्रव्यदेवताकालद्वयविशिष्टयाग-विधिः तदपेक्षया न्यूनोऽर्थः विद्वद्वाक्यविहितयोः यागयोः द्रव्यदेवतमेव विधीयते न यागविधिः इति । तदभ्युपगमे वाक्यभेद इति । बाल. पृ. ३. \* विशिष्टानुवादो न वाक्यं भिनत्ति । वा. २।२।१२।२७ पृ. ५५७. \* विशिष्टानुवादलक्षणे वाक्यभेदः । सु. पृ. ८७६. \* विशिष्टार्थभेदेन वाक्यभेदात् यजुर्मन्त्रभेदः, यथा 'इषे त्वेति शाखां छिनत्ति, ऊर्जे त्वेत्यनुमाष्टि' । 'आयु-र्यज्ञेन कल्पताम्, प्राणो यज्ञेन कल्पताम्' इत्यादौ च । वि. २।१।१५. \* विशिष्टभावनानुवाधानस्य एकत्वे न वाक्यभेदो भवति । सु. पृ. ८६८. \* विशिष्टविधाने वाक्यभेदो न भवति द्वाभ्यां तु विशेषणाभ्यां विशिष्ट-मेकमाधानं विधायिष्यते तेन भविष्यति वाक्यभेदः । भा. २।३।३।४. \* विशेषणवैशिष्ट्यांशे विशेष्यांशे च यदि विधित्वयापारः तर्हि वाक्यभेदः । सोम. ७. ३।३. \* विस्पष्ट-मर्थद्वयम्, विभागे च निराकाङ्क्षता, तेन वाक्यभेदः । भा. ३।१।१४।२५. \* वैरूप्यनिमित्तो वाक्यभेदः 'यः सोमं वमति, यस्य सोमं ऋत्विक् वमति' इति । वा. ३।४।१३।३५, \* वैरूप्यलक्षणः वाक्यभेदः । ३।३। १०।२१, \* 'श्रूयमाणस्य वाक्यस्य न्यूनाधिकविकल्पने । लक्षणावाक्यभेदादिदोषो नानुमिते ह्यसौ' ॥ १।४।२।३ पृ. ३२९. \* सकृदुच्चरितस्य विधायकस्य अनेकार्थ-विधिशक्यभ्युपगमात् आवृत्तिलक्षणवाक्यभेदपरिहारेऽपि एकस्य अनेकार्थं तात्पर्यात् गौरवलक्षणवाक्यभेदः अपरि-हार्यः । सु. पृ. ९३१, \* सकृदुच्चरितस्य विधायकस्य

विध्यनुवादवैरूप्यलक्षणवाक्यभेदापत्तिः । पृ. ९२८.  
 \* समसोपात्तविशिष्टार्थविधौ नास्ति वाक्यभेदः ।  
 बाल. पृ. १०२. \* सूत्रे वाक्यभेदः यथा— 'अग्नयश्च  
 स्वकालत्वाद्, देयधर्मापयातनम् । व्याख्यानं वाक्य-  
 भेदेन ॥' श्लोवा. १।१।५७ । 'ते सर्वार्थाः प्रयुक्त-  
 त्वादग्नयश्च स्वकालत्वात्' ( ३।७।१९।३९ ) इत्येतत्  
 सूत्रं वाक्यभेदमाश्रित्य अधिकरणान्तरं व्याख्यातम् ।

तथा 'अभ्युदये दोहापनयः स्वधर्मा स्यात् प्रवृत्त-  
 त्वात्' ( ९।४।१०।४१ ) 'शृतोपदेशाच्च' ( ९।४।  
 १०।४२ ) इति सूत्रद्वयेन अभ्युदितेष्टौ दधिशृतयोः  
 प्रदेयधर्माः कर्तव्याः इत्युक्त्वा 'अपनयो वाऽर्थान्तरे  
 विधानात् चरुप्रयोवत्' ( ९।४।११।४३ ) 'लक्ष-  
 णार्था शृतश्रुतिः' ( ९।४।११।४४ ) इति सूत्रद्वयेन  
 प्रदेयधर्माणां अपयातनमुक्तम् । तदिदं पूर्वयोः सूत्रयोः  
 अनयोश्च वाक्यैकभावेन ऐकाधिकरण्यात् अभ्युदिते-  
 ष्वयमेव प्रदेयधर्मापयातनमुच्यते इति प्रतिभासमानमपि  
 ततो भित्त्वा अधिकरणान्तरं पशुकामेष्टिविषयं व्याख्या-  
 तम् । रत्नाकरः .

\* वाक्यभेदात् लक्षणा वरम् । लक्षणायाः पददोष-  
 त्वात् वाक्यभेदस्य च वाक्यदोषत्वात् । मीन्या.

\* वाक्यभेदात् व्यवहितकल्पनाश्रयणं वरम् । वा. ३।६।  
 ७।२२ पृ. १०४९.

### ॥ वाक्यभेदाधिकरणम् ॥

समेषु वाक्यभेदः स्यात् । २।१।१५।४७ ॥

भाष्यम्— 'इषे त्वा, ऊर्जे त्वा' इति । तथा  
 'आयुर्यज्ञेन कल्पताम्, प्राणो यज्ञेन कल्पताम्' इति ।  
 अत्र संदेहः किमेवमादिषु भिन्नं वाक्यं उत एकमिति ।  
 एकमिति ब्रूमः । इषे त्वा इत्येवमुक्ते न किंचिद्दृष्टं  
 प्रयोजनम्, तथा ऊर्जे त्वा इत्यपि च । वचनसामर्थ्याद्-  
 दृष्टम् । तदुभाभ्यामेकं कल्पयितुं न्याय्यम् । एवं अल्पी-  
 यस्यदृष्टानुमानकल्पना भविष्यति । तस्मादेकं वाक्यम् ।  
 एवं प्राप्ते, ब्रूमः । समेषु वाक्यभेदः स्यात् । समेषु  
 परस्परानाकाङ्क्षेषु वाक्यं भिद्यते । 'इषे त्वा'  
 इत्यनेन एकोऽर्थः क्रियते, 'ऊर्जे त्वा' इत्यनेन अपरः ।  
 ननु इदानीमेव उक्तं नात्र दृष्टोऽर्थ इति । यद्यपि

प्रत्यक्षादिना प्रमाणेन नोपलभ्यते, श्रुत्या तु गम्यते  
 'इषे त्वेति छिनत्ति, ऊर्जे त्वेत्यनुमार्ष्टि' इति । तथा  
 'आयुर्यज्ञेन कल्पताम्, प्राणो यज्ञेन कल्पताम्' इत्यायुः-  
 कल्लसेरन्या प्राणकल्लसिः । ननु सामान्यमात्रमिष्टं तत्र  
 विशेषणभेदात् भेदमर्हतीति । यथा, 'अग्नये जुष्टं निर्व-  
 पामि' इति निर्वाप एकस्तस्य विशेषाः 'सवितुः प्रसवे-  
 ऽश्विनोर्बाहुभ्यां पूष्णो हस्ताभ्याम्' इति, न तेषां भेदात्  
 निर्वापस्य भेद इष्यते । एवमिहापि कल्लसिर्नाम एकोऽर्थः,  
 नासौ आयुरादिभिर्विशेषैः भिन्नो भविष्यतीति । उच्यते ।  
 इह 'कल्लसीर्वाचयति' इति बहुयः कल्लसयः श्रूयन्ते । ताश्च  
 वक्तव्याः । तत्रैकां आयुःकल्लसिं 'आयुर्यज्ञेन कल्पताम्'  
 इत्येष मन्त्रः शक्नोति वदितुम् । 'प्राणो यज्ञेन कल्पताम्'  
 इत्ययमपि प्राणकल्लसिमपराम् । एवं तु सर्वे कल्लसिविशेष-  
 वचनाः । तच्च दृष्टं प्रयोजनम् । तस्मात् अनेकार्थत्वात्  
 तत्रापि वाक्यभेद इति । ननु सामान्यवचनादेकत्वं यथा  
 विभागे । नैतदेवम् । विभागे दृष्टार्थं सामान्यमिह न ।  
 अपि च कल्लसीर्वाचयति इति विहितम्, 'आयु-  
 र्यज्ञेन कल्पताम्' इति चाऽऽयुःकल्लस्यभिधानमभि-  
 निवर्त्यते प्रत्यक्षम्, 'प्राणो यज्ञेन कल्पताम्' इति च  
 प्राणकल्लसेः । तस्मात् वाक्यभेदः ।

वा— येषां अदृश्यमानकर्मसमवेतार्थत्वेन लैङ्गिक-  
 विनियोगाभावेन वचनाद्विनियोगः, तेषां प्राग्दृष्टार्थ-  
 मन्त्रावधेरेकमन्त्रत्वं युक्तम् । तथाहि 'कल्प्यस्तेषामहष्टो-  
 ऽर्थः स चाल्पः स्यात्प्रमाणवान् । कल्पिते च तदे-  
 कत्वे साकाङ्क्षाः स्युर्विद्योजिताः ॥' यदा हि बहुदृष्ट-  
 कल्पना निष्प्रमाणिका इत्येकमदृष्टं सर्वेभ्यः कल्पितं भवति  
 तदा प्रत्येकं तत्साधनशक्त्यभावात् विभज्यमानसाकाङ्क्षत्वम-  
 प्यस्तीत्येकवाक्यता । कथं पुनरस्मिन् पक्षे प्रतीकभेदेन  
 विनियोगः 'इषे त्वेति शाखां छिनत्ति' 'ऊर्जे त्वेत्यनु-  
 मार्ष्टि' इत्येवमादिः । कथं च 'कल्लसीर्वाचयति' इति  
 बहुत्वनिर्देशः । तदुच्यते 'एकोऽपि बहुभिर्मन्त्रः प्रती  
 कैर्विनिर्द्युज्यते । पुनः पुनः प्रयोगाच्च कल्लसीरित्यभि-  
 धीयते ॥' आदिमध्यावसानग्रहणेन एकोऽपि मन्त्रस्तत्र  
 तत्र विनिर्द्युज्यमानोऽपि न पीड्यते । यावद्विनि-  
 योगं हि सकल आवर्तिष्यते, खण्डस्य अप्रयोजन-

त्वात् । कल्पतां कल्पतामिति च पुनः पुनः प्रयोगा-  
देकवाक्यत्वेऽपि बहुवचनाविरोधः । उच्यते । नैत-  
देवम् । 'रूपादुत्तरकाले हि विनियोगप्रयोजने ।  
तस्मात्प्रागेव तत्कल्पमेर्भेदाभेदपरीक्षणम् ॥' तिष्ठतु  
तावत् प्रयोजनकल्पनं विनियोगवाक्यं वा । न हि तदु-  
त्तरकालं स्वरूपनिरूपणं युक्तम् । अज्ञातरूपस्य विनि-  
योगाशक्तेरविनियुक्तस्य च प्रयोजनकल्पनानुपपत्तेः । तत्त-  
न्निरपेक्षं तु रूपं पाठादेव अवधार्यते । तत्कालावधृतभेदा-  
भेदानुवर्तित्वं तु प्रयोजनविनियोगयोः । प्रमाणवच्चानेकमपि  
कल्पनीयमित्युक्तम् । रूपोपलब्धिवैलायां चेषेत्वादिना न  
परस्परसाक्षाद्वैक्यत्वं एकप्रयोजनत्वं चोपलक्ष्यते । ततश्च  
निष्प्रतिद्वन्द्वेऽवधारिते भेदे पश्चात् किञ्चिदेकत्वापादाने  
कारणं संभवति । न च प्रागनुपलब्धं साक्षाद्वैक्यत्वं  
कल्पयितुं शक्यम् । तेन च विना यद्यप्येकप्रयोजनत्वं  
भवेत्तथाऽप्येकाङ्गवैक्यत्वादेकवाक्यत्वाभावः, किमुत यदा  
रूपभेदात् विनियोगभेदः तद्भेदाच्चादृष्टार्थत्वेऽपि प्रयोजन-  
भेदः । त्वत्पक्षेऽपि चावश्यं यावद्विनियोगं तेन तेन भवि-  
तव्यम् । इयांस्तु विशेषः । तव समस्तान्मन्त्रात् मम  
व्यस्तेभ्यः । न चैषामदृष्टार्थत्वम्, ब्राह्मणोपदिष्टदृष्टार्थ-  
साधनत्वात् । तद्वलेन चैषां यावता विना चोदितकरण-  
सामर्थ्यं नास्ति तावदनाम्नातमपि कल्पनीयं च्छिन-  
द्भीत्यादि । यद्वा, यथैव 'रथघोषेण माहेन्द्रस्य स्तोत्रमु-  
पाकरोति' इति वचनात् अवाचकस्यापि विनियोग-  
मात्रानुसंधानेन स्तोत्राभिमुख्यचिह्नत्वं भवति, एवं  
इषेत्वादीनां छेदनादिस्मरणहेतुत्वम् । उभयमपि चैतत्  
प्रमाणवदिति सूत्रकारैः कैश्चित्कथंचिदाश्रितम् । सर्वथा-  
ऽत्रैवं अध्यवसातव्यम् । विकलवाक्यप्रयोगासंभवात्  
अवाचकप्रयोगानुपपत्तेश्च अध्याहारः । अथवा यथाभ्यात-  
विनियोगानुसारात् तादृशेनैव स्मर्तुं संस्काराधाने यति-  
तव्यम् । तत्रानुष्ठानत्रिभिप्रायाधीनोऽन्यतरपरिग्रह इति दृष्टप्रयो-  
जनभेदादपि सिद्धो वाक्यभेदः । किञ्च, 'अन्योन्यनिर-  
पेक्षाणां कार्यान्त्यत्वे नियोगतः । प्रत्येकं यागहेतुत्वा-  
द्यजुष्ट्वमवकल्पते ॥' तथा 'आयुर्वैज्ञानेन कल्पताम्'  
इत्येवमादीनां निराकाङ्क्षभिन्नरूपोपलब्धेः नैकत्वापत्तिः  
सत्यप्येकार्थत्वे । न च तदस्ति, आयुःकल्पनादीनां

भिन्नत्वात् । निर्वापवत् अभेद इति चेन्न, कल्पीरिति  
मन्त्रबहुत्वचोदनायाः प्रत्यक्षत्वात् । इह तावत् अर्था-  
नामकर्माङ्गापवादविवक्षायां सत्यां मन्त्रोच्चारणमात्रं, प्रयो-  
जनम् । तत्र च बहुयः कल्पयः श्रूयन्ते । तद्भेदश्च अर्थ-  
भेदमन्तरेण न भवतीत्यक्षरोपसर्जनभूतोऽर्थो नानात्वेन  
आश्रीयते । कल्पतिविशेषवचनं च दृष्टार्थमिति मन्त्रबहु-  
त्वापादनार्थत्वात् । 'यथा विभागे' इति । सकृत् श्रुत-  
निर्वापवैलक्षण्यात् कल्पीनाम् । पुनः पुनरुच्चारितशब्दोऽपि  
यथा विभागः साधनभेदे सत्यपि न भिद्यते, तथा  
कल्पतिभेदोऽपि न भविष्यतीति मन्यते । 'नैतदेवम्'  
इत्युत्तरम् । इह सामान्यविवक्षानुपयोगात् । अथवा  
सिद्धान्तवाद्येव 'यथा विभागे नैतदेवम्' इति  
स्वयमेवैकवाक्यभूतमुत्तरं ददाति । ननु च विभागवाक्या-  
नामपि भेदोऽस्त्येवेति नोपन्यसनीयम् । एवं तर्हि  
नैवेदं प्रभेदप्रतिपत्त्यर्थम्, किं तर्हि दृष्टान्तेन सहैकत्वा-  
पादनपरत्वात् तदीयविकल्पापादानायोपन्यस्यति । यथा  
विभागे तथाऽत्र विकल्पः कस्मान्न भवतीति ।  
'नैतदेवम्' इति समानविषयत्वे हि विकल्पो भवति,  
न चेह सामान्यविवक्षा येन विभागवदैकार्थ्यं भवेत् ।  
कल्पतिविशिष्टायुराद्याशासनपरत्वात् । विभागे हि साधना-  
नामप्रयोजनत्वात् सामान्यभूतक्रियामात्रप्रकाशनपरत्वम् ।  
इह पुनरायुरादीनामाशास्यत्वेन प्राधान्यात् तद्विशेषणत्वेन  
कल्पन्युपादानम्, न त्वायुरादिविशिष्टा सा प्रकाश्यते,  
निष्प्रयोजनत्वात् । अथापि क्रियाप्राधान्यं तथाऽपि  
तद्भेदपरत्वात् नानार्थत्वम् । भेदपरत्वे च पूर्वोक्तमेव  
दृष्टार्थत्वमुच्यते । अथवा 'कल्पीर्वाचयति' इति नैव मन्त्र-  
परः कल्पतिशब्दः, कथं तर्हि ? क्रियाबहुत्वाभिधान एव,  
शब्दानामर्थतन्त्रत्वात् । अतश्च बहुत्वसंख्यया कर्मभेदात्  
विशेषणकृतभेदाश्रयणाच्च मन्त्राणां तत्परत्वे चोदितार्थ-  
निर्वृत्या दृष्टार्थत्वात्सिद्धा भिन्नार्थता । कथं पुनरस्मिन्पक्षे  
वाचयतीत्युच्यते, शब्दपदार्थको ह्ययं प्रयुज्यते । नैष  
दोषः, उभयत्र प्रयोगात् । यथैव हि शब्दं ब्रुवन्तं प्रयु-  
ञ्जानो वाचयतीत्युच्यते तथैव च यः शब्देनार्थं ब्रवीति  
तस्यापि प्रयोजको वाचयतीति । तस्मात् कल्पतिक्रियाशब्दै-  
र्यजमानं वक्तुं प्रवृत्तमध्वर्युर्वाचयतीत्ययमर्थो विज्ञायते,

तत्प्रकाशनेन च भिन्ना एव सन्तो मन्त्रा दृष्टार्था भवन्तीति वाक्यभेदः ।

शा— ‘अदृष्टार्थत्वमेतेषां अनुष्ठेयाप्रकाशनात् । तच्चैकं तत्र साकाङ्क्षाः सर्व इत्येकवाक्यता ॥’ अदृष्टं हि कल्प्यमानं एकमेव युक्तं तावत्तैव उपपत्तेः । अतः सर्वे तावत् एकार्थाः । तच्च सर्वेषां सह कल्पितमिति संभूयकारित्वात् विभज्यमानाः साकाङ्क्षा भवन्ति इत्येकवाक्यता । निश्चिते च मन्त्रैकत्वे यद्यपि प्रतीकभेदेन अनेकत्र विनियोगः ‘इषे त्वेति छिनत्ति, ऊर्जे त्वेत्यनुमाष्टि’ इति, तथापि यावद्विनियोगं सकल आवर्तिष्यते । ( इति प्राप्ते, ) उच्यते— ‘यद्यप्येषामदृष्टोऽर्थस्तथापि न तदेकता । रूपतो हि निराकाङ्क्षा भिन्नत्वेनावधारिताः ॥ अन्योन्यानादरेणैव प्रार्थयन्ते प्रयोजनम् । यथापेक्षमतस्तेषां भिन्नादृष्टप्रकल्पनम् ॥ यथा विश्वजिदादीनां भेदेन फलकल्पना । यथा च समिधादीनामपूर्वं भिन्नमिष्यते ॥ तद्वदत्र न चात्रैषामदृष्टार्थत्वसंभवः । शाखाच्छेदप्रकाशेन दृष्टार्था हि विवेरमी ॥’ ‘इषे त्वेति छिनत्ति’ इति शाखाच्छेदने करणत्वेन मन्त्रो विधीयते । क्रियानिर्वर्तकं च करणं भवति । न च मन्त्राणां क्रियानिर्वर्तकत्वम्, अन्यतः प्रकाशनात् । तेन विधिबलात् एषां प्रकाशनार्थत्वम् । तत्र यावता विना चोदितस्य प्रकाशनं न संभवति तत् अध्याहर्तव्यं छिनद्भीत्यादि । तत्र एकेन छेदनं प्रकाश्यते, अन्येन अनुमार्जनं इति अर्थभेदात् मन्त्रभेदः । तथा ‘आयुर्थ्येन कल्पताम्’ इत्यादीनामपि स्वरूपतो निराकाङ्क्षत्वात् ‘कलूतीर्वाचयति’ इति च कलूतिबहुत्ववचनस्य चोदितत्वात् तत्संपत्त्यर्थं आयुरादिविशिष्टकलूतिभेदप्रकाशनपरत्वात् अर्थभेदेन मन्त्रभेदः ।

सोम— पूर्ववत् इह यजुर्भेदकाभावात् न अत्र तद्भेदः इति प्रत्यवस्थानात् संगतिः बोध्या । सूत्रार्थस्तु समेषु परस्परनिरपेक्षतया तुल्येषु यजुर्भेदः स्यादिति ।

वि— ‘इषेत्वादभिन्ना एको भिन्नो वैकः क्रियापदे । असत्यार्थासारकत्वादेकादृष्टस्य कल्पनात् ॥, छेदने

मार्जने चैतौ विनियुक्तौ क्रियापदे । अध्याहृते सारकत्वान्मन्त्रभेदोऽर्थभेदतः ॥’

भाट्ट— यत्र तु नोक्तविधं विभज्यमानसाकाङ्क्षत्वं यथा ‘इषे त्वा ऊर्जे त्वा’ इत्यनयोः, यथा वा ‘आयुर्थ्येन कल्पतां प्राणो यत्नेन कल्पताम्’ इत्यादौ तत्र सत्यप्यर्थैकत्वे ‘भगो वां’ इत्यादिवन्मन्त्रभेदः । किमुत यदा विनियोगानुसारेणार्थभेदः एव प्रमाणवान् । तदा मन्त्रैकत्वे प्रमाणाभाव एव । अत्र हि ‘इषे त्वेति शाखां छिनत्ति’ ‘ऊर्जे त्वेत्यनुमाष्टि’ इति विनियोगभेदात् इषे त्वेति छिनद्भि इति क्रियापदाध्याहारेण भिन्नमेव मुख्यविशेष्यम् । एवं ‘ऊर्जे त्वा उन्माज्मि’ इति । एवं ‘कलूतीर्वाचयति’ इति बहुवचनात् कलूतिभेदावगमेन अर्थभेदः । अतश्चात्र यजुर्भेद इति पूर्वोक्तप्रत्युदाहरणमात्रम् ।

मण्डन— ‘भिन्नं यजुः स्याद्विनियोगभेदात् ।’

शंकर— ‘यजुर्भेद इषेत्वादौ ।’

\* वाक्यभेदापत्तिर्न, विशिष्टविध्यन्यथानुपपत्तिकल्पितैः विधिभिः अनेकार्थविधानेऽपि प्राधान्येन विधेयस्य प्रयोजनत्वात् तस्य चात्र एकत्वात् । सु. पृ. ८६८. \* वाक्यभेदापत्तिः पौरुषेये वाक्ये अदोषः इत्यसकृदुक्तम् । ऋजु. पृ. ७०.

\* वाक्यभेदापत्तिलक्षणः न्यायः अविवक्षासाधकः । सु. पृ. १०१५.

\* वाक्यभेददोषः अधिकस्य सतो न्यूनार्थकत्वकल्पने यथा— ‘वषट्कर्तुः प्रथमभक्षः’ इति । अत्र प्राथम्यमात्रविधौ भक्षानुवादात् प्राथम्यस्य च विधानात् एकपदे चोभयासंभवात् । बाल. पृ. ४.

\* वाक्यभेदपरिहारार्थं दुर्बलापेक्षाऽपि उपपन्ना । सु. पृ. ११३०.

\* वाक्यवाक्यार्थयोः संबन्धः औत्पत्तिकः । ऋजु. पृ. १०३.

\* वाक्यविनियुक्तेषु प्रोक्षणादिसंनिपत्योपकारकेषु अपूर्वप्रयुक्तत्वम् । १।१।२।२-३.

\* वाक्यविनियोगः संप्रति प्रस्तूयते । वा. ३।३। १।१.

\* वाक्यविनियोगसूत्रं 'वेदो वा प्रायदर्शनात्' ( ३।३।१२ ) इति । उपक्रमोपसंहारवशेनैव वेदधर्मत्वावधारणात् । वा. ३।३।११ पृ. ८१७.

\* वाक्यशक्तिः भाष्यसंमता । अन्यथा अर्थवादेषु प्राशस्त्यलक्षणायां का गतिः । कु. ३।७।६।१४.

\* वाक्यशेषः । न च अपरिपूर्णं वाक्येन व्यवहारोऽवकल्पते । तत्र तदन्यथाऽनुपपत्त्या अवश्यं परिपूर्णसमर्थो वाक्यशेषः कल्पनीयः । कुतः ? 'न्यूनवाक्यप्रयोगो हि वेदे नैव समाश्रितः । कश्चित् क्वापि स्थितः शेषः सोऽन्वेष्टव्यः प्रयत्नतः ॥' नहि वैदिकवाक्यानां प्रत्यक्षमेवैकं प्रमाणम्, तद्वदेव हि अनुमानादीन्यपि प्रमाणानि । सर्वप्रमाणप्रत्यस्तमये च षष्ठेन अभावः परिच्छिद्यते । तदिह प्रत्यक्षानुपलब्धे वाक्यशेषे न तावत्येव उपरन्तव्यम् । यदि अनुमानादीन्यपि निवर्तिष्यन्ते ततः एतावानेवायं मन्त्रः इति कल्पयिष्यामः । अथ तु तैः कश्चिदवगम्यते ततः तत्तत्सहितोऽयं मन्त्रः सकलः, प्राक् तस्मादूनः इत्यध्यवस्थामः । वा. २।१।१६।४८ पृ. ४५२. \* वाक्यशेषः संदेहेऽपेक्षितो निर्णयहेतुतां प्रतिपद्यते । कणिका. पृ. ३१६. \* वाक्यशेषो हि भवन् पारतन्त्र्यात् गौणत्वाच्चपि प्रतिपद्यते । वा. १।२।३।२९. \* निःसंदिग्धे विध्युद्देशे वाक्यशेषः न निर्णायकः । सु. पृ. १४९५. \* साकाङ्क्षस्य संनिधौ परस्तात् पुरस्ताद्वा परिपूर्णसमर्थः श्रूयमाणो वाक्यशेषो भवति । भा. २।१।१६।४८. \* 'प्राजापत्येषु यागानामेकानेकत्वसंशये । कृतः प्रकृतिवच्छब्दवाक्यशेषेण निर्णयः ॥' वा. ३।१।११ पृ. ६५०. \* वाक्यशेषात् अर्थाच्च संदिग्धानां अर्थानामध्यवसानमुक्तम् । भा. २।१।११. \* वाक्यशेषात् निर्णयः यत्र विध्युद्देशः संदिग्धः । यत्र तु असंदिग्धः तत्र तद्वलीयस्त्वात् वाक्यशेषबाधेनैव भवितव्यम् । वा. ३।४।११।३०. \* वाक्यशेषस्य देवतासमर्पकत्वं उपक्रमस्य नैराकाङ्क्ष्यात् निराकृतं 'संयुक्तस्त्वर्थशब्देन' ( २।३।७।१८ ) इत्यधिकरणे । पराक्रमः. ४४।२. \* वाक्यशेषस्य संदिग्धेषु प्रामाण्यमुक्तं तेनैव ( अक्ताधिकरणेन १।४।१३ ) । वा. ३।३।११. \* वाक्यशेषाणां सर्वेषां

आनर्थक्यनिराकरणेन अर्थवादत्वं अर्थवादाधिकरणेन सिद्धम् । सु. पृ. ३९७.

\* वाक्यशेषाधिकरणम् । संदिग्धस्योपक्रमस्य वाक्यशेषाभिर्णयः । १।४।१३।२४. मीको. पृ. ७ 'अक्ताधिकरणम्' इत्यत्र अधिकरणं द्रष्टव्यम् । \* वाक्यशेषाधिकरणम् । अत्र प्रकारान्तरेण प्रामाण्यनिरूपणम् । कौ. १।४।१९।२९. \* वाक्यशेषाधिकरणे ( १।४।१३ ) स्तावकत्वेन प्रमाणस्यापि 'तेजो वै धृतं' इत्यर्थवादस्य धृतपदस्य 'अक्ताः शर्करा उपदधाति' इत्यादिविध्यपेक्षिताञ्जनसाधनीभूतद्रवद्रव्यादिनिर्णये प्रामाण्यमस्ति न वेति विचार्यते । कौ. १।४।१९।२९.

\* वाक्यशेषाध्याहारः 'सं ते प्राणो वातेन०' इत्यादौ एकवाक्यत्वायम् । न तु अनुषङ्गः व्यवेतत्वात् । वि. २।१।१८.

\* वाक्यशेषत्वं अर्थवादस्य । वा. १।४।१।१२.

\* वाक्यशेषलोकयोः विरोधे बलाबलम् । वा. १।३।४।९ पृ. २२१.

\* वाक्यसंयोगेन अङ्गं विधत्ते सर्वोऽनारभ्यवादः । लिङ्गेन वा केनचिदव्यभिचारिणा । वा. ३।४।८।२४.

\* वाक्यसंयोगात् । प्रकरणात् अङ्गता स्यात्, वाक्यसंयोगाद्वा, प्रत्यक्षोपकारदर्शनाद्वा । भा. १०।६।१०।३०.

\* वाक्यसंनिधावपि पदसंनिधिवत् इतिकर्तव्यताकाङ्क्षायां विनियोगहेतुत्वं अवसीयते । सु. पृ. ११९३.

\* वाक्यसमाख्ययोर्विरोधे भक्षानुवाक एव 'सध्यासम्' इत्येवमादिषु ग्रहणादौ विनियुज्यमानेषु तदेकवाक्यगतशेषपदानुवृत्तिः उदाहरणीया । तथा आश्चर्यवादिसमाख्यानात् ज्योतिष्टोमादिप्रधानेषु तदर्थेष्वेव प्राप्नुवन्तु स्वर्गकामाद्येकवाक्यत्वात् अर्थमात्रविषयत्वं विज्ञायते । वा. ३।३।७।१४ पृ. ८३७ । वाक्यसमाख्ययोर्विरोधे 'तस्मान्मैत्रावरुणः प्रेषयति चानु चाऽऽह' इति हौत्रसमाख्याते प्रवचने प्रैषानुवचनं आम्नातम् । तस्य कर्तृविशेषाकाङ्क्षिणः समाख्यया होता प्राप्नोति । वाक्येन मैत्रावरुणः । एकेन च कृतार्थस्य न कर्त्रन्तरापेक्षा भवति । तत्र शीघ्रतरप्राप्ते मैत्रावरुणे प्रकरण-

कल्पनां यावत्प्राप्ता समाख्या बाध्यते । वा. ३।३।७।१४ पृ. ८३९. \* वाक्यसमाख्ययोर्विरोधे (शेष्यनेकत्वे) भक्षानुवाकगतसध्यासमित्यादेः लिङ्गाद् ग्रहणादौ विनियोगे अवगते तदेकवाक्यतापन्नशेषपदानां समाख्यया भक्षाङ्गत्वप्रसक्तौ वाक्यात् ग्रहणाद्यङ्गत्वम् । शेषानेकत्वे तु प्रैषानुवचने समाख्यया होतृप्राप्तेः वाक्येन मैत्रावरुणविधानम् । कौ. ३।३।७।१४ पृ. ३६२-६३.

\* वाक्यसमासौ भिन्नार्थौ । वाक्येन (राजपुरुषः) पुलिङ्गैस्त्वविशिष्टस्य पुरुषः प्रतीयते । समासे तु न शायते किं द्वयोः पुंसोः उत बहूनाम्, उत स्त्रियाः, उत नपुंसकस्येति । तस्मात् वाक्यसमासौ नैकार्थौ । दुप्. १०।८।१।४ पृ. २०६०.

\* 'सामर्थ्यं कर्मणस्तावदेकं लिङ्गं विवक्षितम् । अपरं वाक्यसामर्थ्यं पौर्वापर्यनिरीक्षणात् ॥' वा. ३।४।१।३१ पृ. ९६५. \* वाक्यसामर्थ्यात् शास्त्रार्थमेव छेदनं न उपवेश्यार्थम् । दुप्. ४।२।३।८.

\* वाक्यस्थं उपसर्जनं 'ऋद्धस्य राज्ञः पुरुषः' इतिवत् विशेषणः संबध्यमानं दृष्टम् । समासस्थं तु न संबध्यते । वा. ३।४।४।१३ पृ. ९३८.

\* वाक्यस्फोटः । अखण्डमेव वाक्यम्, न सावयवम् । न पदसमुदायस्य वाक्यत्वम्, किन्तु अवयविरूपम् । तस्यैव विशिष्टार्थे शक्तिः स एव वाक्यस्फोटः । इति वैयाकरणाः । तन्न इति मीमांसकाः । मणि. पृ. १७१. \* वाक्यस्फोटः 'वाक्याथ शक्तिः लक्षणा वा' इति बिन्दौ (मीको. पृ. ३४६४) द्रष्टव्यः ।

\* वाग् यन्तव्या । 'वैष्णवीमनूच्य वाग् यन्तव्या, सारस्वतीमनूच्य वाग् यन्तव्या, बार्हस्पत्यमनूच्य वाग् यन्तव्या' इति । भा. १।२।४।११.

☞ 'वाग्वै हविष्कृत्' इति वाचो हविष्कृत्त्वं अर्थवादः ॥

'हविष्कृदेहि' इति मन्त्रे हविष्कृत्पदेनाध्वर्युर्बध्यते । हविष्करणस्याध्वर्यवत्वात् मन्त्रस्तु परेण प्रयोज्यः । प्रैषेषु च पराधिकारात् । वाग्देव्येव वा हविष्कर्त्री । 'वाग्वै हविष्कृद्वाचमेव तदाह्वयति' इति वाक्यशेषात् । न च एतत्पक्षे आज्यौषधसान्नाय्यानामविशेषेण दैवी कर्त्तव्यता

इति वाच्यम् । पशुपुरोडाशे 'हविष्कृता वाचं विसृज्य पशुं विशास्ति' इति श्रवणेन औषधमात्रहविःकर्तृत्वावगतेः । आज्यनिर्वापस्य पूर्वं वृत्तत्वेन तदर्थमाहूताया वाग्देव्याः पुनराह्वानाभावेन वाग्विसर्गे हविष्कृत्प्रैषकालिकत्वविध्यनुपपत्तेः । न च शास्त्रान्त्याधिकरणन्यायेन प्रैषावृत्तिः । एतत्पक्षे प्रैषस्यादृष्टार्थत्वेन प्रयाजानामिव प्रसङ्गोपपत्तेः । तस्मादौषधहविष्कृद्देव्येव । इति प्राप्ते, 'पत्येव हविष्कृदुपोत्तिष्ठति देवानृषीन् पितॄन् सामिद्रुत्या वहन्ति' इति वाक्यशेषात् दृष्टार्थत्वाच्च वाचो हविष्कृत्त्वमर्थवादमात्रम् । संकर्ष. १।१।११.

\* वाचः एकार्यवृत्तित्वात् युगपदसंबन्धः । भा. ३।३।७।१४ पृ. ८२३ । क्रमवर्तित्वाद् वाचः युगपदशक्तेः । वा. \* वाचो विसर्गे हविष्कृद्ग्रहणं काललक्षणार्थमित्युक्तम् (३।२।३) । भा. १।१।३।७।१५. \* वाचो व्रते द्वे सामनी अनृके । बाल. पृ. ७२.

\* वाङ्नियमः ज्योतिष्टोमादौ । स सर्वाङ्गः, तेन जिह्वाचापस्ये निवारिते सति मनसः एकग्रस्य सर्वकर्मसु योग्यत्वम् । वि. ३।१।१४, \* वाङ्नियमः दर्शपूर्णमासयोः हविष्कृदाह्वानप्राचीनापूर्वप्रयुक्तः, न परमापूर्वप्रयुक्तः । १।१।७, \* वाङ्नियमः नादृष्टार्थः किन्तु कर्तृसंस्कारार्थः । १।१।३।८. \* वाङ्नियमस्य प्रणीताकालीनस्य हविष्कृदाह्वाने त्यागः । वाङ्नियमस्य च मध्यकालीनाङ्गजातापूर्वमेव प्रयोजकं न परमापूर्वम् । शा. १।१।६, वि. ९।१।७.

☞ वाङ्नियमन्यायः । साहस्री. ८६०.

\* 'व्रीहीनवहन्ति' इत्यत्र, परमापूर्वस्य व्रीहिसाधनत्वमेव प्रदेयघटकत्वसंबन्धेन लक्ष्यते । अस्ति च आग्नेयादेः तत्प्रत्यपि साधनता । अत एव न वाङ्नियमन्यायोऽपि । भाट्ट. ३।१।४, \* 'आग्नेय्या आग्नीध्रमुपतिष्ठते'—संभवति च प्रकृतानामपि आग्नेयीनां वाङ्नियमन्यायेन स्तोत्रद्वारा ज्योतिष्टोमापूर्वसंबन्धासंभवेऽपि कार्यान्तरद्वारा सः । आग्नेयीनां स्तोत्रादौ विनियोगेऽपि पार्थक्येन ज्योतिष्टोमप्रकरणे पाठादेव तावत् अपूर्वसंबन्धावगमः । ३।२।८. \* 'तिस्र एव साहस्योपसदो द्वादशाहीनस्य' इत्यत्र

त्रित्वस्य तावत् उपसदनुवादेन विहितस्य वाङ्मनियम-  
न्यायेन स्वापूर्वसाधनीभूतोपसदर्थत्वम् । ३।३।८.

\* वाङ्मनसयोः निन्दा हिरण्यस्तुत्यर्था । वा.  
१।२।१।१८, \* वाङ्मनसयोः सर्वशरीरेषु चेष्टाः प्रति  
प्राधान्यम् । १।२।१।२ पृ. १०७.

\* वाग्यमः अनुवाक्योत्तरं याज्यापर्यन्तं न तु अनु-  
वाक्यातः पूर्वम् । संकर्ष. ४।३।९. \* वाग्यमः दर्श-  
पूर्णमासयोः 'अपः प्रणेभ्यन् वाचं यच्छति, तां हवि-  
ष्कृकाले विसृजति' । भा. १।१।३।७।१५, \* वाग्यमः  
पुरुषसंस्कारार्थः । ३।१।१।४।२४. \* वाग्यमः याजमानः  
ज्योतिष्टोमे । वा. ३।१।१।४।२४. \* वाग्यमः 'वाचं  
यच्छति' इति ज्योतिष्टोमे कृत्स्नप्रकरणार्थः, न तु दीक्षा-  
वेदनार्थः । ३।१।१।४।२४-२५. \* वाग्यमः । वाचं-  
यमौ ( अध्वर्युयजमानौ ) सन्तौ अविक्षिप्यमाणचेतस्कौ  
पदार्थेषु क्रियमाणेषु अप्रमाद्यन्तौ तथा करिष्येते, यथा  
न कश्चित् पदार्थः पदार्थावयवो वा हीयते । अध्वर्युः  
वाग्यमेन अनन्यचेतस्को न पदार्थान् प्रमादयिष्यति ।  
यजमानश्चैवं वाग्यमेन अनन्यचेतस्कः प्रमादयिष्यन्तं  
तं ( अध्वर्युं ) बोधयिष्यति । भा. ९।१।६।२४.

\* वाग्यमस्य कृत्स्नप्राकरणाकाङ्क्षा । सु. पृ. १०६५.

\* वाग्विसर्गः पशौ पुरोडाशस्य हविष्कृदाह्वानकाले  
कर्तव्यः । कृत्वाचिन्तेयम् । पशौ हविष्कृदाह्वानं नास्त्येव,  
पशुपुरोडाशे तु अस्त्येव । वस्तुतस्तु वाङ्मनियम-विसर्गौ  
पदवर्थं वा कर्तव्यौ पशुपुरोडाशार्थं वा कर्तव्यौ इति  
संशये पुरोडाशतन्त्रे एव कृताभ्यां ताभ्यां उभयो-  
रुपकारः, इति पूर्वपक्षः । पुरोडाशार्थमेव कर्तव्यौ न  
पदवर्थम्, तथा च तन्त्रविचार एव न प्रवर्तते इति  
सिद्धान्तः इति कृत्वाचिन्तेयम् । वि. १।१।३।८.

\* वाग्विसर्गः पौराडाशिककर्मार्थं हविष्कृदाह्वाने कर्तव्यः  
अग्नीषोमीये पशौ । १।१।३।८।१८. मीको. पृ. १२२  
'अग्नीषोमीये पशौ वाग्विसर्गः' इत्यत्र अधिकरणं द्रष्टव्यम् ।

\* वाग्विसर्गः राजस्ये नानाबीजेष्टौ अन्त्यबीजसंबन्धि-  
हविष्कृदाह्वानकाले एव । १।१।३।७।१७. मीको. पृ.  
२३१३ 'नानाबीजेष्टौ अन्त्यबीज०' इत्यत्र अधिकरणं  
द्रष्टव्यम् ।

॥ वाग्विसर्गो हविष्कृता बीजभेदे तथा  
स्यात् । १।१।३।७।१७॥

दर्शपूर्णमासयोः 'अपः प्रणेभ्यन् वाचं यच्छति तां  
सहविष्कृता विसृजति' इति श्रुतम् । राजसूये च नाना-  
बीजेष्टिः श्रुता । तत्र हविष्कृदाह्वानकालः अनेकः । तत्रापि  
प्रथमे अन्त्ये वा हविष्कृदाह्वानकाले वाग्विसर्ग इति  
विचारे पूर्वाधिकरणन्यायेनैव सिद्धान्तमाह । हविष्कृता  
सह यो वाग्विसर्ग उक्तः स बीजभेदे सति तथा स्यात्  
अहर्गणे विषाणाप्रासनवत् अन्त्ये हविष्कृदाह्वानकाले एव  
स्यात् । के.

\* वाग्विसर्गाधिकरणम् । ३।२।४।१०. मीको.  
पृ. ११०२ 'उत्थानवाग्विसर्गाधिकरणम्' इत्यत्र अधि-  
करणं द्रष्टव्यम् ।

\* वाचःस्तोमे सर्वे मन्त्रा उपदिष्टाः । भा. ३।२।  
८।२४.

\* वाचःस्तोमादौ यूपैकादशिनीसद्भावः । सु. पृ.  
९९८. \* वाचःस्तोमादिषु तु यूपैकादशिन्यां रथाक्षमा-  
त्राण्येव यूपान्तरालानि भविष्यन्ति । भा. २।४।२।२६.

\* वाचकः उपसर्गः इत्येकः पक्षः द्योतकः इत्यपरः ।  
बाल. पृ. ४१.

\* वाचकाभ्यासात् वाच्यभेदोऽभ्युपगन्तव्यः । सु.  
पृ. ७।१४.

\* वाचकत्वं अर्थप्रतिपत्तिफलकाभिधानक्रियायां  
शब्दस्य यत् विवक्षावशेन कर्तृत्वं करणत्वं वा तत्  
वाचकत्वम् । रत्नाकरः. पृ. ६४२.

\* वाचकशक्तिः शब्दस्य यत्र कल्प्यते स नाम  
अर्थोऽभिधीयते । क च ( कचित् ) असौ अदृष्टा  
सती कल्प्यते यत्र तत्कल्पनामन्तरेण प्रतीतिप्रयोगौ नाव-  
कल्पेते । वा. ३।४।४।१३ पृ. ९१३.

\* वाचकशक्तिकल्पनायाः तद्भावभावित्वान्यथा-  
नुपपत्त्यधीनत्वम् । वा. ३।४।४।१३ पृ. ९१३.

\* वाचनं अभिज्ञस्यैव वाजपेयादौ कल्पीनाम् । भा.  
३।८।८।१८.

\* वाचनसमाख्यायाः लोके अध्यापनाख्यशिक्षण-  
वाचित्वप्रसिद्धेः तदनुसारादयं वाचयतिः ( कल्पीर्यज-

मानं वाचयति ) शिक्षणार्थोऽपि यज्ञस्यैवाधिकारात् तस्य च शिक्षणानर्हत्वेन तद्विषयत्वसामर्थ्याख्यात् लिङ्गात् उच्चारणसमर्थस्मरणावतारणाख्यप्रयुक्त्यर्थः । सु. पृ. ६२.

\* वाचनिकः ऊहः यथा 'सकृदवहन्ति' इति । बाल. पृ. १२६, \* वाचनिकः विकल्पः अष्टविधः— १ जात्योः २ द्रव्ययोः ३ गुणयोः ४ क्रिययोः ५ जाति-तदभावयोः ६ द्रव्यतदभावयोः ७ गुणतदभावयोः ८ क्रियातदभावयोश्चेति । एते पुनः क्रत्वर्थाः पुरुषार्थाश्च । पुनश्च पुरुषार्थः वाचनिको विकल्पः एकादश-विधः— १ जातिद्रव्ययोः २ जातिगुणयोः ३ जाति-क्रिययोः ४ द्रव्यगुणयोः ५ द्रव्यक्रिययोः ६ गुण-क्रिययोः ७ जातिद्रव्यगुणानाम् ८ जातिद्रव्यक्रियाणाम् ९ जातिगुणक्रियाणाम् १० द्रव्यगुणक्रियाणाम् ११ जाति-द्रव्यगुणक्रियाचतुष्टयविषय एकः इति । पृ. १५२—१५३, \* वाचनिकः व्यवस्थितविकल्पः सप्तधा— देशतः, कालतः, कर्तृतः, कर्मतः, फलतः, निमित्ततः, अवधितश्चेति । पृ. १५९—१६१, \* वाचनिकः समुच्चयः क्रत्वर्थः पुरुषार्थश्च । प्रत्येकं पञ्चदशमेदाश्च । पृ. १७०—१७३, \* वाचनिकाः विकल्पभेदाः अष्टत्रिंशत् । पृ. १५८, \* वाचनिकाः समुच्चयभेदाः न्यायगम्यवत् क्रत्वर्थाः पञ्चदश, पुरुषार्थाश्च पञ्चदशेत्येवं त्रिंशत् । अथ क्रत्वर्थाः उच्यन्ते ( १ ) जात्योः— 'गौश्चाश्वश्च' इति ज्योतिष्टोमे दक्षिणासु । ( २ ) द्रव्ययोः— 'आग्नेय-मजमग्निष्टोम आलभेत, ऐन्द्राग्नमुक्थ्ये द्वितीयम्, ऐन्द्रं वृष्णिं षोडशिनं तृतीयम्, सारस्वतीं मेधीमतिरात्रे चतुर्थीम्' । अत्र तत्तद्देवताविशिष्टपशुद्रव्याणां समुच्चयो विधीयते । ( ३ ) गुणयोः— ब्रह्मपुराणे 'मृष्ट-स्निग्धानि यानि स्युरीषत् कट्वम्लकानि च । स्वादूनि देवभोग्यानि तानि श्राद्धे नियोजयेत् ॥' ( ४ ) क्रिययोः— 'संसव उभे कुर्यात्' 'गोसव उभे कुर्यात्' इति । ( ५ ) जातिद्रव्ययोः— देवलः 'ततोऽन्नं बहुसंस्कारं नैकव्यञ्जनभक्षवत् । चोष्यपेयसमृद्धं च यथाशक्यप-कल्पयेत् ॥' अत्र अन्नशब्दोक्ता जातिः, चोष्यादि-शब्दोक्तं च द्रव्यम् । ( ६ ) जातिगुणयोः— 'अथ पिण्डावशिष्टान्नं भोजयेत् प्रयतो द्विजान् । भोजनैः

सतिलैः स्नेहैर्मक्षपूपविमिश्रितैः ॥' इति देवलः । अत्र स्नेहैरिति गुणः तिलजातिश्च सहादेशोपस्थापितशब्देन च-शब्दसमानार्थेन प्राप्ते श्राद्धे समुच्चित्य विधीयते । ( ७ ) जातिक्रिययोः— शङ्खलिखितौ 'ततस्तिलैर्मसैः शकैः पूपैः कुशरपायसापूपैर्लाजैर्मक्षैः पानैर्मधुना घृतेन दध्ना पयसा च प्रभूतमिष्टमन्नं दद्यात्' अत्र पयसा शृतं पायसं इति शृतार्थतद्धितोपात्ता श्रपणक्रिया पयआदिजातिश्च प्राप्ते श्राद्धे चशब्देन समुच्चित्य विधीयते । ( ८ ) द्रव्य-गुणयोः— ब्रह्मपुराणे 'पूरिकां च रसालां च गोक्षीरं च नियोजयेत् । यानि चाभ्यवहाराणि स्वादुस्निग्धानि भो द्विजाः ॥ ईषदुष्णकटून्वेव देयानि श्राद्धकर्मणि ॥' इति । अत्र रसालाशब्देन द्रव्यं स्निग्धोष्णादिगुणश्च समुच्चित्य चशब्देन विधीयते । ( ९ ) द्रव्यक्रिययोः— पूर्वोक्ते शङ्खलिखितवाक्ये पायसशब्दगततद्धितोक्तश्रपण-क्रिया भक्षशब्दोक्तं द्रव्यं च समुच्चित्य विहितम् । ( १० ) गुणक्रिययोः— सौरपुराणे 'विविधं पायसं दद्यात् भक्ष्याणि विविधानि च । लेहां चोष्यं यथाकाममुष्णमेव फलं विना ॥' इति । अत्र पायसशब्दगततद्धितोक्ता श्रपणक्रिया उष्णगुणश्च । एवं क्रत्वर्थजात्यादिविषया वाचनिकसमुच्चय-भेदा दश उक्ताः । एवमेव दश पुरुषार्थजात्यादिविषया वाचनिकसमुच्चयभेदाः तदा स्युः यदि उदाहरणानि संभवेयुः । न तु तानि संभवन्ति । शेषोदाहरणानि तु अन्वेष्टव्यानि । एवं वाचनिकसमुच्चयभेदाः ३० उक्ताः । पृ. १७०—१७३. \* वाचनिकस्य सर्वत्र कार्यशेषभावः । भा. १०।६।१९।७४, \* वाचनिके क्रियमाणे न दोषः । १२।४।७।२३.

\* वाचनिकप्रयाजादिविनियोगस्थले न स्वाहा-कारयागः ( चयने ) । भाट्ट. ४।१।७.

\* वाचनिकभक्षविषयकं अधिकरणं पञ्चमं षष्ठं नवमं दशमं च ( ३।५।५—६, ९—१० ) । के.

\* वाचनिकविकल्पे अष्टौ दोषा न सन्ति । बाल. पृ. १६१.

\* वाचनिकव्यवस्थाविधिः सप्तविधः— देशतः, कालतः, कर्तृतः, संस्कार्यतः, कर्मतः, फलतः, निमित्त-तश्चेति । बाल. पृ. १८.



\* वाचयति । यथैव हि शब्दं ब्रुवन्तं प्रयुज्जानः वाचयतीत्युच्यते तथैव च यः शब्देनार्थं ब्रवीति तस्यापि प्रयोजकः वाचयति इति । वा. २. १।१५।४७ पृ. ४५२.

\* वाच्यत्वम् । प्रतिपत्त्याख्याभिधानक्रियाफल-भाणितया यत् अर्थस्य कर्मत्वं तत् वाच्यत्वम् । रत्नाकरः. पृ. ६४२.

\* 'वाच्यवाचकभावः न अतीन्द्रियः । सु. पृ. ११३७. \* वाच्यवाचकभावो न व्याकरणस्मृत्यधीनः, तस्य न्यायसहितान्वयव्यतिरेकगम्यत्वात् । मीन्या.

\* वाच्यवाचकभावस्य अस्माभिः उपमानगम्यत्वान-ङ्गीकारः । सोम. ७।४।२.

\* वाच्यवाचकसंबन्धः अन्वयव्यतिरेकाभ्यां विज्ञा-यते । वा. २।३।२।३ पृ. ५८६.

\* 'वाच्यवाचकसामर्थ्यनियमो योऽभिधागतः । संबन्धस्तदनेकत्वे स्वरूपात् सोऽवहीयते ॥' इति न्यायेन एकस्य संज्ञिनः अनेकसंज्ञानुपपत्तेः ( संज्ञायाः ) भेदकत्वमाशङ्कितम् । सु. ३।७ पृ. २७.

\* 'वाजस्य मा प्रसवेन०' इति मन्त्रः अध्वर्यु-यजमानोभयप्रयोज्यः, दर्शपूर्णमासयोः । वि. ३।८।८.

\* वाजपेयः अग्निष्टोमविकारः । ११।३।१५।४६.

\* वाजपेयः आध्वर्यवे वेदे विहितोऽपि नानर्त्विग्भिः कर्तव्यः, न केवलमध्वर्युणा । ३।७।२३।५०-५१.

\* वाजपेयः काम्यः अग्निष्टोमस्य संस्थाविशेषः । अग्निष्टोमानुष्ठानात् प्रागयं नानुष्ठानत्वः । वि. ५।३।

१३, १४, \* वाजपेयः चयनादौ कर्तुं न शक्यते ।

१०।८।११. \* वाजपेयः ज्योतिष्टोमस्य केवलविकार एव न तु गुणविकारः, ज्योतिष्टोमप्रकरणे तद्विध्य-

भावात् । कु. ३।६।१६।४७. \* वाजपेयः ज्योति-

ष्टोमस्य विकारः । वि. ३।७।२३. \* वाजपेयः ।

'देवा वै यथादर्शं यज्ञानाहरन्त' इत्युपक्रम्य 'ते सहैव सर्वे वाजपेयमपश्यन्' इति प्रस्तुत्य 'स वा एष ब्राह्मणस्य चैव राजन्दस्य च यज्ञः तं वा एतं वाजपेय इत्याहुः' ।

यदपि वदन्ति वाजः अन्नं पेयं सुराग्रहविधिलब्ध-सुरारूपं यस्य इति बहुव्रीह्याश्रयणेन तत्प्रख्यतया नाम-धेयत्वं वाजपेयस्येति । तन्न । तथा सति बहुव्रीहिपूर्वपद-प्रकृतिस्वरेण आयुदात्तत्वापत्तेः, 'सप्तमीविशेषणे बहु-व्रीहौ' ( पा. २।२।३५ ) इति पेयशब्दस्य पूर्वनिपा-तापत्तेश्च । वस्तुतस्तु पिबन्ति सोमं यस्मिन् स पेयः 'अचो यत्' ( पा. ३।१।९७ ) इत्यधिकरणे यत्-प्रत्ययः । 'ईद्यति' ( पा. ६।४।६५ ) इति ईत्वम्, ईकारस्य गुणः । वाजाय अन्नाय पेयः वाजपेयः इति तादर्थ्यचतुर्थ्या 'सुप् सुपा' इति समासः । कृदुत्तरपद-प्रकृतिस्वरत्वेन 'यतोऽनावः' ( पा. ६।१।२१३ ) इति आयुदात्तत्वम् । वाजार्थं होमं हुतशेषं यत्र पिबन्ति स वाजपेयः इति फलितम् । -इति कुतूहलम् । १।४। ६।७.

अन्नवाची वाजशब्दः । तच्चान्नं पेयं सुराद्रव्यं तच्चात्र गुणः सुराग्रहाणामनुष्ठेयत्वात् । -इति विस्तरः । १।४।६.

वाजं पेयं सुराद्रव्यं अस्मिन् इति सुराग्रहविधानात् तत्प्रख्यतया नामधेयत्वं -इति शास्त्रदीपिका । १।४।६

पृ. ७२. ( इदमेव उपरिष्ठात् कुतूहले खण्डितम् । के. ) \* वाजपेयः प्राकृताङ्गेषु नानाकर्तृकः । ३।७।

२३।५०-५१. 'श्येनवाजपेययोः प्राकृताङ्गेषु नाना-कर्तृकत्वम्' इत्यत्र अधिकरणं द्रष्टव्यम् । \* वाज-

पेयः याजुर्वेदिकः । वि. ३।७।२३, \* वाजपेयः शरदि विहितः । ४।३।२०. \* वाजपेयः सप्तदशदीक्षः

सप्तदशोपसक्तः । भा. १।४।५।७, \* 'वाजपेयेन इष्ट्वा बृहस्पतिसवेन यजेत' इति । अङ्गप्रयोजनसंबन्धोऽयम् ।

वाजपेयाङ्गत्वेन बृहस्पतिसवस्य विधिः, न तु कालार्थ-संयोगः, वाजपेयोत्तरकालत्वं बृहस्पतिसवस्येति । ४।३।

१३।२९-३१, \* 'वाजपेयेनेष्ट्वा बृहस्पतिसवेन यजेत' इति । तत्रेदं समाम्नातम् - 'गायत्रमेतदहर्भवति' ।

अत्र किं प्रकृतीनां त्रिष्टुब्जगतीनां अक्षरावलोपं कृत्वा गायत्रं तदहः कर्तव्यं उतोत्पत्तिगायत्रीणां दाशतयीभ्यः

आगमं कृतेति विचार्यते । उत्तरः पक्षः सिद्धान्तः । ८।३।६।१२-३६. \* 'वाजपेयेनेष्ट्वा बृहस्पति-

सवेन यजेत' इयं उत्तरस्य पूर्वाङ्गत्वे क्त्वाप्रत्ययरूपा

विनियोक्त्री श्रुतिः सोमेश्वरमतेन । बाल. पृ. ४५ः  
 \* 'वाजपेयेनेष्ट्वा बृहस्पतिसवेन यजेत' 'गायत्रमेतद-  
 हर्भवति' । ज्योतिष्टोमस्य विकृतिर्बृहस्पतिसवः । तत्र  
 गायत्रीपूरणार्थं दाशतयीगतगायत्रीणामागमः कर्तव्यः ।  
 न तु ज्योतिष्टोमात् प्राप्तानां नानालन्दस्कानामृचां  
 अधिकाक्षरलोपेन चतुर्विंशतिसंख्यया गायत्रीत्वं संपाद-  
 नीयम् । वि. ८।३।६, \* 'वाजपेयेनेष्ट्वा बृहस्पति-  
 सवेन यजेत' । बृहस्पतिसवो वाजपेयाङ्ग इति क्त्वाप्रत्य-  
 यार्थः । इदं चाङ्गभूतं कर्मान्तरमेव । बृहस्पतिसवशब्दस्तु  
 प्रसिद्धबृहस्पतिसवधर्मातिदेशार्थः । तथा चेदं वाक्यमङ्ग-  
 त्वबोधकमेव । इदं च कर्मान्तरं न वाजपेयाव्यवहितोत्तर-  
 कालं कर्तव्यं किन्तु स्वकाले चोदकप्राप्ते वसन्ते एव ।  
 अनेन वाजपेयस्य परमापूर्वं प्राबल्यं क्रियते । ४।३।१३,  
 २०, \* 'वाजपेयेन स्वाराज्यकामो यजेत' इत्यत्र वाजपेय-  
 शब्दः किं गुणविधिः उत कर्मनामधेयं इति संदेहे कर्म-  
 नामधेयं वाजपेयशब्दः इति सिद्धान्तः । १।४।५।६-८.  
 \* 'वाजपेयेन स्वाराज्यकामो यजेत' इति । तत्र  
 प्राजापत्याः पशवः आम्नाताः 'सप्तदश प्राजापत्यान् पशू-  
 नालभते' इति । प्रकृतौ क्रतुपशवः चोदकेन प्राप्ताः । अत्र  
 प्राकृताः प्राजापत्यैः समुचीयन्ते । भा. १०।४।३।६,  
 \* 'वाजपेयेन स्वाराज्यकामो यजेत' इति । तत्र  
 'सप्तदश प्राजापत्यान् पशूनालभते' इति । प्रकृतौ च  
 'प्रयाजशेषेण हवींषि अभिघारयति' इति च श्रूयते ।  
 तत्र किं प्राजापत्यानां वपाः अभिघारयितुं प्रयाजशेषस्य  
 धारणार्थं पात्रमपरमुत्पादयितव्यम्, ततस्तेन प्राजापत्यानां  
 वपाः अभिघारयितव्याः, उत न शेषो धारयितव्यः,  
 नैव ततः प्राजापत्यानां वपाः अभिघारयितव्याः इति  
 विचारे प्रयाजशेषेण अभिघारणं प्राजापत्यानां नास्ति, न च  
 प्रयाजशेषो धार्यते इति निर्णयः । ४।१।१४।३३-३९,  
 \* 'शरदि वाजपेयेन स्वाराज्यकामो यजेत' ।  
 १०।७।१६।५१. \* 'वाजपेयस्य' इति षष्ठ्या  
 ('सप्तदशारतिर्वाजपेयस्य यूपो भवति') संबन्धी  
 उपात्तः, तस्य सप्तदशारतिता विधीयते । संबन्धमात्रं  
 च अङ्गाङ्गस्यापि अस्येव इति यूपे निवेशः ।  
 आनर्थक्यात्तदङ्गेषु इति न्यायेन (३।१।९) । टुप्.

१०।८।२।५. \* 'वाजपेयस्य यूपः' 'तस्य  
 (सोमस्य) एकशतं प्रयाजानुयाजाः' । अङ्गाङ्गमपि च  
 'तस्य' इति शक्यते वक्तुम् । भा. ८।१।५।१०,  
 \* वाजपेये, अनुयाजोत्तरं पठनीये सूक्तवाके सवनीय-  
 पुरोडाशदेवताः संकीर्त्यन्ते । तत्र सवनीयपुरोडाश-  
 देवतानामपि उत्कर्षः । ११।३।१६।५३, \* वाजपेये  
 आग्निमास्तोत्तरमनुयाजानां उत्कर्षः तदुत्तरं सूक्तवाक-  
 स्यापि उत्कर्षः । ११।३।१६।५३, \* वाजपेये आच्छादनं  
 नित्यम् । 'दर्भमयं वासो भवति' इति । ६।८।८।२८,  
 \* वाजपेये 'ऊषं पुटैरर्पयन्ति' इति अर्घ्यवः अर्प-  
 यिष्यन्ति । ३।७।२३।५१. \* वाजपेये कुम्भ्यादीनां न  
 भेदः । भाट्ट. ११।४।८. \* वाजपेये क्लृप्तिमन्त्रवाचनं  
 ज्ञानवत् एव यजमानस्य । ३।८।८।१८. मीको. पृ.  
 १४८७ 'क्लृप्त्यधिकरणम्' इत्यत्र द्रष्टव्यम् । \* वाजपेये  
 कौशेयादौ वस्त्रान्तरे सत्यपि 'दर्भमयं परिदधाति' इति  
 दर्भमयादिवस्त्रं परिधेयम्, अपूर्वार्थत्वात् । वि. ६।८।७.  
 \* वाजपेये क्रतुपशूनां प्राजापत्यपशूनां च प्रत्येकमग्निगु-  
 प्रैषस्यावृत्तिः । ११।४।२०।५७-५९. 'हविष्कृतः  
 अग्निगो' इत्यत्र अधिकरणं द्रष्टव्यम् । \* वाजपेये  
 क्रतुपशूनां प्राजापत्यपशूनां च सह उपक्रमः । तत्र  
 क्रतुपशवः प्रातःसवनं आलभ्यन्ते, प्राजापत्यपशूनां  
 तु प्रातःसवने पर्यग्निकरणान्तमेव अनुष्ठानं आलम्भस्तु  
 माध्यंदिने ब्रह्मसामकाले । उभयपक्षार्थं प्रयाजाः सकृदेवा-  
 नुधीयन्ते । प्रयाजशेषेणाभिघारणं च क्रतुपशूनां निर्वि-  
 धनमेव सिध्यति । प्राजापत्याभिघारणसिद्ध्यर्थं पात्रान्तरं  
 संपाद्य तत्र शेषो धारयितव्य इति चेन्न, अभिघारणस्य  
 शेषप्रतिपत्तित्वात् प्राजापत्यपशुषु तल्लोप एव । वि. ४।१।  
 १४. \* वाजपेये खादिर एव यूपः । १०।७।१६।५१  
 -५७. \* वाजपेये खादिरं नियच्छन् (यूपं) अन्यत्र  
 विकल्पमनुवदति 'वैत्वो वा खादिरो वा' । भा.  
 १२।३।४।१४. \* वाजपेये चयनं नास्ति 'अन्यत्र  
 साद्यस्क्रभ्यो वाजपेयात् षोडशिनः सारस्वताच्च सत्रात्'  
 इति सत्याषाढः । 'चिन्वीत वाजपेयेऽग्निम्' इति  
 बौधायनः । 'न चिन्वीत' इति शालीकिः ।  
 'केचिदत्रापीच्छन्ति' इति छन्दोगमताच्च चयनं

कार्यम् । सत्याश्रौ. प्रयोगचन्द्रिका. १३।१।१. \* वाजपेये नीवारेषु व्रीहिधर्माः प्रोक्षणादयो भवन्ति । भा. ९।२।१२। ४०. \* वाजपेये नैवारचरुनीवारेषु प्रोक्षणावघातादयः कर्तव्याः । वि. ९।२।१२, \* वाजपेये प्रयोगक्रमः— तृतीयसवने प्रथममार्भवः पवमानः । ततो वैश्वदेवग्रहपर्यन्ताः शस्त्रवन्तः सोमाः । ततः अशस्त्रिषु अवशिष्टेषु सोमग्रहेषु प्रचीर्णेषु अग्निष्टोमसाम्नः ऊर्ध्वं उक्थ्यादयः सोमविकाराः इति । ११।३।१५, \* वाजपेये प्राजापत्याः चिरं क्रतुपशुमिः सहोपक्रान्ता अपि पर्यग्निकरणोत्तरं पशवः विलम्ब्य ब्रह्मसामकाले आलम्ब्यन्ते । क्रतुपशवस्तु प्रातः-सवने एवालम्ब्यन्ते । ततः 'दैव्याः शमितार०' इत्याद्यग्निगुणैश्च आवर्तनीयः न तु तन्त्रम् । ११। ४।२१. \* वाजपेये प्राजापत्यान् प्रकृत्य 'पर्यग्निकृतान् उत्सृजते, ब्रह्मसाम्यालभते' इत्यत्र यूपानुमोचनादिप्राणवियोगान्तव्यापारस्य एकपदार्थत्वात् संज्ञपनकरणकभावनायाः सेतिकर्तव्यताकाया एव आलम्बविधिना उत्कर्षात् उत्सृजतिः उत्तरव्यापारोपरममात्रं अनुवदति । संकर्ष. १।१।४. \* वाजपेये प्राजापत्यानां पशूनामेकप्रदानत्वं एककालत्वात् एकदेवताकत्वाच्च । भा. ११।२।५। २४. \* वाजपेये प्राजापत्यानां पशूनां ब्रह्मसामकाले आलम्भमात्रोत्कर्षविधानम् । ११।२।१२।५१-५३. मीको. पृ. २८४५ 'प्राजापत्यानां पशूनां ब्रह्मसामकाले आलम्भोत्कर्षमात्रम्' इत्यत्र अधिकरणं द्रष्टव्यम् । \* वाजपेये प्राजापत्यानां पशूनां वसाहोमे एको याग्यार्धचान्तः । भा. ११।२।५।२४. \* वाजपेये प्राजापत्येषु उपाकरणादिधर्माणां पदार्थानुसमयः । वि. ५।२।१. \* वाजपेये प्राजापत्येषु पशुषु कुम्भी तन्त्रम् । भा. ११।४।११।३९, \* वाजपेये प्राजापत्यपशूनां वसाहोमः तन्त्रम् । ११।२। ५।२४. \* वाजपेये प्राजापत्यपशूनां साहित्यमवगतं 'सप्तदश प्राजापत्यान् पशूनालभते' इति 'वैश्वदेवी कृत्वा प्राजापत्यैश्चरन्ति' इति च । वि. ५।२।१. \* वाजपेये प्राजापत्यपशुषु अङ्गादिश्रपणार्थं कुम्भीशूलवपाश्रपणीनां तन्त्रम् । भा. ११।४।८।३०. \* वाजपेये प्राजापत्यपशुषु अग्निगुणैश्च आवृत्तिः । वि. ११।४।२०, \* वाजपेये प्राजापत्यपशुषु अभिधारणार्थं प्रयाजशेष-

धारणतत्पात्रे न कर्तव्ये अभिधारणं च प्रतिपत्तिः । ४।१।१४.

॥ वाजपेये प्राजापत्यपशुषु दैवतावदानादिना अनुसमयः ॥

पशुगणे तस्यतस्यापवर्जयेत् पश्चेकत्वात् । ५।२। ६।१०॥

भाष्यम्— वाजपेये प्राजापत्याः पशवः । तेषु संदेहः किमेकैकस्य पशोर्दैवतान्यवदाय ततः सौविष्टकृतानि, तत एडानि, अथ दैवतैर्दैवतानामनुसमयः, सौविष्टकृतैः सौविष्टकृतानाम्, ऐडैरेडानामिति । किं तावत्प्राप्तम् ? एकैकस्य कृत्स्नान्यवदाय ततो होतव्यम् । प्रकृतौ वचनादेतत् कृतम्, प्राजापत्येष्वपि चोदकेनैव प्राप्नोति ।

दुप्— यद्यपि सांन्याये पदार्थावयवोऽवदानम्, तथापि पशाववदानं विधीयते । कथम् ? प्रतिप्रस्थाता, अवद्यति, दक्षिणे देशः, प्रक्षशास्त्राऽऽधारः अतः इति सर्वविशेषणविशिष्टमवदानं विधीयते, विधीयते चेत्पदार्थः । अथवा, अवदाने गृहीतेऽनन्तरमेव होमे प्राप्ते 'न तावत्येव होतव्यमथ सौविष्टकृतान्यवद्यति' इति वचनेन पदार्थान्तरं विधीयते । अतः प्रकृतौ पदार्थावयवौ एतौ । इह वचनात्तावेव पदार्थौ संजातौ । प्रकृतौ दैवतान्यवदाय अनन्तरं सौविष्टकृतान्यवत्तानि । इहापि तथैव स्यात्, पश्चेकत्वात् ।

दैवतैर्वैककर्म्यात् । ११ ॥

भाष्यम्— नैतदेवम् । दैवतैः दैवतानाम्, सौविष्टकृतैः सौविष्टकृतानाम्, ऐडेः ऐडानामिति । कस्मात् ? एकैककर्म्यात् । एवं सहकृतं भवति । यच्च वचनात् प्रकृतौ कृत्स्नावदानमिति । 'दैवतान्यवदाय न तावत्येव होतव्यम्, सौविष्टकृतान्यवदेयानि । सौविष्टकृतान्यवदाय न तावत्येव होतव्यम्, ऐडान्यवदेयानि' इति प्रकृतौ श्रूयते । तदिह दैवतैर्दैवतानामनुसमयं कुर्वन् नैव प्राकृतं धर्मं बाधेत । दैवतान्यवदाय नैव जुहोति, सौविष्टकृतान्यवद्यतीति । अथ सौविष्टकृतान्यवदाय नैव जुहोति, ऐडान्यवद्यतीति । तस्मात् पदार्थमात्रेणानुसमय इति ।

दुप्— प्रयोगवचनस्य साहित्यानुग्रहादेकैकस्य दैवतैरनुसमयः । प्रकृतौ 'दैवतान्यवदाय न तावत्येव होतव्यम्'

इत्येतावद्विवक्षितम् । इहापि द्वितीयस्य पशोरवदानं गृह्णन् तत्समर्थयामासैव । अर्थाच्च आनन्तर्यं प्रकृतौ वृत्तम् ।

मन्त्रस्य चार्थवत्त्वात् । १२ ॥

भाष्यम्— एवं मनोतामन्त्रस्तन्त्रं भविष्यति । इतरथा पर्यायेणैव स्यात् । तस्माद्देवतैर्देवतानाम्, सौविष्टकृतैः सौविष्टकृतानाम्, ऐडैरैडानामिति ।

शा— ‘प्रकृतौ देवतादीनामानन्तर्यमिहापि तत् । एकैकस्य पशोः कार्यः काण्डानुसमयस्ततः ॥’ यद्येकस्य पशोः देवतान्यवदाय अपरस्य देवतान्यवदीयेरन्, ततः प्रथमस्य पशोः यत् देवतसौविष्टकृतानन्तर्यं चोदकप्राप्तम्, तत् बाध्येत । तस्मात् काण्डानुसमयः । नैवम् । ‘पश्वैक्यात् प्रकृतावर्थादानन्तर्यमनुष्ठितम् । इह त्वनेकसाहित्यात् साजात्यात् समीयते ॥’ साहित्यसंपत्तये समानजातीयैः समानजातीयानामनुसमयो दैवतैः देवतानां इत्येवं कर्तव्यम् ।

सोम— पूर्ववदिहापि वचनात् काण्डानुसमयः इति प्रत्यवस्थानात् ( दृष्टान्तः ) संगतिः । सूत्रार्थस्तु— पशुगणे तस्यतस्य पशोः देवतादित्रिकमपवर्जयेत् प्रतिव्यक्ति पश्चेकत्वात् यथाप्रकृति एकैकस्य त्रिकस्य प्राप्तेरिति ।

वि— ‘किं दैवाद्यवदानेषु काण्डानुसमयोऽथवा ।, एकानुसमयोऽस्त्वाद्यः प्रकृतौ तस्य दर्शनात् ॥, पश्चैक्यात् प्रकृतौ सोऽस्तु विकृतौ तद्बहुत्वतः । सजातीयपदार्थानुसमयोऽनन्तरत्वतः ॥’

भाट्ट— प्रकृतौ सांन्यायेऽवदानादिप्रदानान्तस्य एकपदार्थत्वादतिदेशेन दैक्षेऽपि तथैव प्राप्नोति ‘देवतान्यवदाय न तावत्येव होतव्यं सौविष्टकृतान्यवद्यति, सौविष्टकृतान्यवदाय न तावत्येव होतव्यं ऐडान्यवद्यति’ इति वचनेन क्रमान्वयविधायिना पदार्थभेदावगतिः । न ह्यसंबन्धिपदार्थान्तरव्यवधाने प्राकृतैकपदार्थता संपद्यते । अतश्चैकदेवत्ये पशुगणे प्राजापत्यन्यायेन देवतावदानादिना प्रत्येकमनुसमयः । अन्ते च तन्त्रेण देवताहोमः । न च प्रकृतावेकस्य पशोर्देवताद्यवदानत्रयमानन्तर्येण कृतमितीहापि तथैव कार्यमिति शङ्क्यम्, प्राजापत्यन्यायेनैव पश्चेकत्वस्य अङ्गत्वात् अव्यवधानानन्तर्यस्य प्रकृतावार्थिकत्वेन चोदकविरोधाभावात् । अत एव यत्र

विभिन्नदेवताके पशुगणे चोदकविरोधस्तत्रावदानत्रयं होमं चैकस्य कृत्वा परस्थाप्यवदानत्रयपूर्वकप्रदानान्तरं कार्यम् । स्विष्टकृदिडामक्षणे तु तन्त्रेणैव । तत्रापि पदार्थानुसमये द्वितीयहोमस्यातिदेशप्राप्तैडावदानानन्तर्यबाधापत्तेः ।

वस्तुतस्तु असंबन्धिपदार्थान्तरव्यवधानेऽपि पञ्चावत्तहोमसंपादकत्वेन देवतावदानस्यापि प्रदानावयवत्वोपपत्तेर्विभिन्नदेवताकस्थलेऽपि देवतावदानादिप्रदानान्तेन अनुसमयः । एकदेवताके तु पदार्थावयवानामेवानुसमयः इति न कोऽपि विरोधः ।

मण्डन— ‘हव्यावदानं युगपत् पशूनाम् ।’

शंकर— ‘पशुष्ववत्ते साजात्यात् ।’

\* वाजपेये प्राजापत्यपशुषु प्रधानार्थानि, स्विष्टकृदर्थानि, इडामक्षणार्थानि च इति त्रिविधान्यवदानानि अग्नीषोमीयात् चोदकप्राप्तानि । ते च त्रयः पदार्थाः पदार्थानुसमयेनैवानुष्ठातव्याः । न तु अवदानत्रयं एकस्मिन् पशौ, पुनरवदानत्रयं द्वितीयपशौ इति काण्डानुसमयः । एवं सर्वत्र पशुगणे । वि. ५।२।६. \* वाजपेये प्राजापत्यपशुधर्माणां पदार्थानुसमयः । ५।२।१।१-३. मीको. पृ. २४३७ ‘पदार्थानुसमयन्यायः’ इत्यत्र अधिकरणं द्रष्टव्यम् । \* वाजपेये प्राजापत्यप्रचारः प्राकृतानां वैकृतानां च सर्वेषां सोमानां उपरिष्ठात् । १।१।३। १५।४८-५४. \* वाजपेये प्राजापत्यवपानां प्रयाजशेषाभिघारणं नास्ति । ४।१।१४।३३-३९. मीको. पृ. २७८५ ‘प्रयाजशेषाभिघारणन्यायः’ इत्यत्र अधिकरणं द्रष्टव्यम् । \* वाजपेये माहेन्द्रस्तोत्रोपाकरणसाधनतया विहितेन रथदुन्दुभिघोषेण प्राकृतदर्भमन्त्रयोर्बाधः । १०। ४।१।१-२ वर्षाक २. मीको. पृ. ३२८२ ‘रथघोषाधिकरणम्’ इत्यत्र अधिकरणं द्रष्टव्यम् । \* वाजपेये ‘यजुर्युक्तं रथमध्वर्यवे ददाति’ । अनेन रथेन कस्या अपि अतिदिष्टोपदिष्टदक्षिणाया न बाधः । वि. १०।३। २०. \* वाजपेये ‘यजुर्युक्तं रथमध्वर्यवे ददाति, ऋग्मि-युक्तं होत्रे, साममिर्युक्तमुद्गात्रे’ । भा. १०।३।२१।७५. \* वाजपेये यूपः सप्तदशारत्निः । वि. ३।१।९, \* वाजपेये ‘रथघोषेण माहेन्द्रस्य स्तोत्रमुपाकरोति’ ‘दुन्दुभिघोषेण माहेन्द्रस्य स्तोत्रमुपाकरोति’ । तत्र रथेन

घोषेण च बर्हिषः तन्मन्त्रस्य च बाधः इति पूर्वपक्षः । बर्हिषस्तन्मन्त्रस्य च बाध एव परंतु घोषेणवोभयोः बाधः । घोषस्तु रथस्यैव दुन्दुभेरेव वा, नान्यस्य कस्यचित् घोषः इति सिद्धान्तः । १०।४।२ वर्णकं २, \* वाजपेये विकृतिरूपः सप्तदशशरावश्चरुः श्रुतः । तत्र निर्वापे 'चतुरो मुष्टीन् निर्वपति' इति प्राकृतो मुष्टिः तच्चतुष्ट्वं च अस्ति इति एकः पक्षः । उभयं बाध्यं इति द्वितीयः । अन्यतरबाधः इति तृतीयः । धर्मस्य संख्याया एव लोपः इति चतुर्थः । मुष्टिरेव चरमश्रुतो बाध्यः, प्रथमश्रुता संख्या न बाध्या, चतुर्भिः कुडवादिभिः शरावपूर्णं कर्तव्यं इति सिद्धान्तः । (सप्तदशत्वेन चतुष्ट्वस्य शरावेण च मुष्टेर्बाधः । शरावेणैव निर्वापः, निर्वापमन्त्रश्च तावत्कुल्वः आवर्तनीयः, सप्तदशकुल्वः इति केवलानन्दस्य भाति) । १०।२।२८, \* वाजपेये 'वैश्वदेवीं कृत्वा प्राजापत्यैश्चरन्ति' । ५।२।१, \* वाजपेये श्रुतेन यजुर्मुक्तयेन अध्वर्योर्दास्यादिभागान्तरस्य समुच्चयः । १०।३।२१।७४-७५. मीको. पृ. ३१८५ 'यजुर्मुक्ताधिकरणम्' इत्यत्र अधिकरणं द्रष्टव्यम् । \* वाजपेये 'सप्तदश प्राजापत्यान् पशून् आलभते' इत्यत्र किं सप्तदश एतानि कर्माणि, अथ सप्तदशपशुगुणकं एकं कर्म इति संशये सप्तदश यागाः एते इति सिद्धान्तः । भा. २।२।७।२१. \* वाजपेये 'सप्तदश प्राजापत्यान् पशूनालभते' । एतेन प्राकृतानामाग्नेयादिकृतपशूनां बाधः इति पक्षः, समुच्चयः इति सिद्धान्तः । वि. १०।४।४, \* वाजपेये 'सप्तदश प्राजापत्यान् पशूनालभते' 'तान् पर्यग्निकृतानुत्सृजन्ति, ब्रह्मसामन्यालभते' । अत्र पर्यग्निकरणानन्तरं उत्सर्गः पशूनाम् (कर्मशेषनिषेधः इत्यर्थः) । ब्रह्मसामकाले च कर्मान्तरं विधीयते इति पक्षः । पर्यग्निकरणानन्तरं उत्सर्गो नाम कर्मोपरमः, ब्रह्मसामकाले तु तेषामेव पशूनामनुष्ठानमिति सिद्धान्तः । ११।२।१२. \* वाजपेये 'सप्तदश प्राजापत्यान् पशूनालभते' । तेषु पशुषु चोदकप्राप्ताः प्रोक्षणादयो धर्माः । तत्र प्रथमः पदार्थः यतः कुतश्चिदारब्धव्यः । द्वितीयादिषु भवति संशयः । किं तत एव द्वितीयोऽपि पदार्थ आर-

ब्धव्यः उत द्वितीयादिषु अनियम इति । निर्णयस्तु यतः पूर्वः आरब्धः तत एव द्वितीयादयोऽपि पदार्था आरब्धव्या इति । भा. ५।१।५।८-१२. मीको. पृ. २८६८ 'प्रावृत्तिकक्रमन्यायः' इत्यत्र अधिकरणं द्रष्टव्यम् । \* वाजपेये 'सप्तदशारत्निर्वाजपेयस्य यूपो भवति' इति श्रूयते । इयं सप्तदशारत्निता वाजपेयाङ्गभूतपशोरङ्गे यूपे निविशते न तु ऊर्ध्वपात्रे षोडशिनि । भा. ३।१।९।१८. \* वाजपेये सप्तदशारत्नित्वं साक्षादसंभवात् तदङ्गभूतयूपद्वारा आनर्थक्यतदङ्गन्यायेन वाजपेयाङ्गतामश्नुते । 'वाजपेयस्य' इति षष्ठ्या अङ्गद्वाराऽपि उपकारकत्वेऽपि संभवात् । कु. २।२।१२।२७. \* वाजपेये सप्तदशप्राजापत्यपशूनां एकैव देवता प्रजापतिः । तत्रैव ऐकादशिनेषु पशुषु देवताभेदः । तथापि उभयत्र कुम्भ्यादीनां तन्त्रम् । वि. ११।४।९, \* वाजपेये सप्तदशप्राजापत्यपशुषु एकस्मिन् पशौ उपकरणनियोजनादीन् सर्वान् संस्काराननुष्ठाय द्वितीये पशौ सर्वे कर्तव्याः, एवं तृतीये इत्यादि । सोऽयं काण्डानुसमयः इति पूर्वः पक्षः । पदार्थानुसमय एव कर्तव्यः इति सिद्धान्तः । पङ्क्तिपरिवेषणवत् पदार्थानुसमयः । तथा च एकं संस्कारं सर्वेषु विधाय द्वितीयः संस्कारः सर्वेषु, एवं तृतीयः सर्वेषु कर्तव्यः इत्यादि । 'वैश्वदेवीं कृत्वा प्राजापत्यैश्चरन्ति' इति साहित्यश्रवणात् । वि. ५।२।१, वाजपेये सप्तदशप्राजापत्यपशुषु कुम्भ्याः, हृदयशूलस्य, वपाश्रपण्याश्च भेदः स्यादिति पक्षः । पशुङ्गानां बहुत्वेऽपि प्रौढकुम्भ्यादेर्ग्रहणेन मांसादिश्रपणस्य शक्यत्वात् तन्त्रं इति सिद्धान्तः । ११।४।८, \* वाजपेये सप्तदशप्राजापत्यप्रचारः आर्भवपवमानकाले इति एकः पक्षः । शस्त्रिणां वैश्वदेवग्रहन्तानां सोमानामुपरि इति द्वितीयः पक्षः । प्राकृतसोमानामुपरिष्ठात्-यज्ञायज्ञीयसाम्नः उपरिष्ठात् इति तृतीयः पक्षः । प्राकृतानां वैकृतानां च सर्वेषां सोमानामुपरिष्ठात् प्राजापत्यपशुप्रचारः इति सिद्धान्तः । ११।३।१५, \* वाजपेये सप्तदशरथदाने कस्य को रथः इति चिन्तायां यजमानेच्छैव नियामिका । १०।३।२०. \* वाजपेये सप्तदशशरावश्चरुः श्रुतः । तत्र निर्वापे मुष्टे-

र्वाधः, चतुःसंख्यायास्तु न बाधः । तथा च चतुर्भिः कुडवादिभिः शरावं पूरयित्वा सप्तदशशरावात्मको निर्वापः कार्यः । वि. १०।२।२८। वस्तुतस्तु शरावपूरणपर्यन्तं मुष्टि-चतुष्टयावृत्तिः कर्तव्या, किंवा यावद्भिर्मुष्टिभिः शरावपूरणं तावन्तो मुष्टयो ग्राह्याः । भाट्ट. ( मुष्टिः शरावेण बाध्यते, चतुष्टयं च सप्तदशत्वेन बाध्यते, शरावेणैव सप्तदशकृत्वो निर्वापः निर्वापमन्त्रावृत्तिः सप्तदशवारं इति केवलानन्दो मन्यते, अन्यथा शरावो व्यर्थ एव स्यात् ) । \* वाज-पेये सप्तदशशरावे चरौ मुष्टिलोपेन चतुःसंख्यानुग्रहः कर्तव्यः । १०।२।२८।६५-६८. 'संख्यामुष्टिन्यायः' इत्यत्र अधिकरणं द्रष्टव्यम् । \* वाजपेये सप्तदशसंख्या-कानां प्राजापत्यपशूनां या वपाः तासां भेदेनानुष्ठानं इति पक्षः । पाकः प्रदानं च सहैव कर्तव्यं इति वपा( सा )-होमोऽपि सहैव, तथा च तन्त्रं इति सिद्धान्तः । वि. ११।२।५.

॥ वाजपेये सर्वसोमोत्तरं प्राजापत्याङ्गप्रचारः ॥

उपरिष्ठात् सोमानां प्राजापत्यैश्वरन्तीति सर्वे-षामविशेषादवाच्यो हि प्रकृतिकालः । ११।३।१५। ४८ ॥

भाष्यम्-- वाजपेये प्राजापत्यान् पशून् प्रकृत्य श्रूयते 'उपरिष्ठात् सोमानां प्राजापत्यैश्वरन्ति' इति । तत्र विचार्यते किमार्भवकाले प्रचरितव्यम्, उत शस्त्र-वतां सोमानामुपरिष्ठात्, उत विकारस्थाने, अथवा सर्व-सोमानामुपरिष्ठात् इति । किं प्राप्तम् ? आर्भवकाले इति । कुतः ? प्रकृतौ आर्भवकाले प्रचारो वृत्तः । प्रकृतिवत् इहापि तत्रैव कर्तव्यः । एवं च अङ्गविपर्यासो न कृतो भवति । यदि सर्वसोमानामुपरिष्ठात् प्रचारः क्रियेत, ततः 'आग्नि-मारुतादूर्ध्वमनुयाजैश्वरन्ति' इति 'प्रहृत्य परिधीन् हारियोजनम्' इति एतदुभयमपि विपर्यस्येत, नाग्नि-मारुतादूर्ध्वं अनुयाजैश्वर्येत, हुत्वा च हारियोजनं परिधयः प्रहियेरन् । सोऽयं अङ्गानां विपर्यासो विना वचनेन क्रियेत । अथ तु आर्भवकाले प्रचारः, ततो नैव दोषो भवति । एवं प्राप्ते, उच्यते । 'उपरिष्ठात् सोमानां प्राजापत्यै-श्वरन्ति' इत्युक्ते सर्वसोमानामुपरिष्ठात् प्रचर्येत । कुतः ? अविशेषात् । सोमानां इत्युक्ते सर्वसोमानां ( इति )

अविशेषवचनात् प्रतीयते । यत्तु आर्भवकालः प्रकृतितः प्राप्यते इति, अवाच्यो हि प्रकृतिकालः, चोदकेनैव प्राप्तः । तदर्थो हि विधिः कृतकरः अनर्थकः स्यात् । तस्मात् सर्वसोमानामुपरिष्ठात् प्रचारः ।

टुप्-- यदि आर्भवकाले प्रचारः क्रियेत अप्रवृत्ति-विशेषकरं वाक्यं स्यात् । ननु ( चोदकप्राप्तकालवाधेन 'तीर्थं वै प्रातःसवनं, यत् प्रातःसवने पशव आलम्ब्यन्ते तीर्थे एवैतानालभते' इति, 'तान् पर्याग्निं कृतानुत्सृजन्ति ब्रह्मसाम्यालभते' इति च ) वचनेन प्रातःसवने माध्यं-दिनसवने वा साकल्येन कर्तव्याः प्राप्नुवन्ति । तेन तार्तीयसवनिकार्भवकाले अङ्गप्रचारविधानार्थं अर्थवद् वचनम् । ( तस्मिंश्च सति वपाहोमानां पूर्वयोः सवनयोः विकल्पो न भविष्यति । अङ्गप्रचारस्तु आर्भवकाले ) उच्यते । प्रातःसवने माध्यंदिने वा सवने ये एते ( भवदुक्ते ) वाक्ये ते संस्कारवाक्ये, आलम्बमात्र-श्रवणात् । अङ्गप्रचारस्तु आर्भवकाले एव, ( चोदक-प्राप्ते कर्तव्यः ) नान्यस्मिन् ( काले ) । तस्मात् ( वच-नार्थवत्त्वात्, ननु शस्त्रवतां सोमानामुपरि आवापस्थाने किमिति न भवति इत्यत आह- ) अविशेषात् सर्व-सोमानामूर्ध्वम् ।

अङ्गविपर्यासो विना वचनादिति चेत् । ४९ ॥

भाष्यम्-- अथ यदुक्तं एवं सति अङ्गविपर्यासो विना वचनेन कृतो भविष्यतीति । तस्य कः परिहार इत्याभाषान्तं सूत्रम् ।

टुप्-- ननु 'आग्निमारुतादूर्ध्वम्, प्रहृत्य परिधीन्' इति च क्रमविपर्यासः प्राप्नोतीत्युक्तम् ।

उत्कर्षः संयोगात् कालमात्रमितरत्र । ५० ॥

भाष्यम्-- नैष दोषो यदुक्तमङ्गविपर्यास इति । कथं कृत्वा ? पशुप्रचारे तावदुत्कृत्यमाणे अनुयाजानां परिधिप्रहरणस्य चोत्कर्षो न्याय्यः, संयोगात् । तानि हि पशुप्रचारेण क्रमतः संयुक्तानि । न च आग्निमारुतस्य अनुयाजैः सह, हारियोजनस्य वा परिधिप्रहरणेन, क्रमो विवक्षितः । न हि परिधिप्रहरणं हारियोजनस्याङ्गम्, हारियोजनो वा परिधिप्रहरणस्य । उभौ वा कस्यचिदे-कस्य प्रधानस्य । एवं आग्निमारुतमनुयाजाश्च यदि पर-

स्परस्याङ्गभूतानि भवेयुः, एकस्य वा प्रधानस्य, तत एतेन क्रमेण उपकुर्वन्तीति विवक्षितः क्रमः स्यात् । अथ पुनः पशोरङ्गमनुयाजाः, आग्निमारुतं सोमस्य, तथा परिधिप्रहरणं पशोरङ्गम्, हारियोजनः सोमेज्या । तेषां क्रमो निष्पद्योजनः । तस्मादविवक्षितः । कालमात्रमितरत्र । आग्निमारुतादूर्ध्वमनुयाजैश्चरन्तीति, प्रहृत्य परिधीन् जुहोति हारियोजनमिति, एतस्मिन् काले इति लक्षणमाग्निमारुतं परिधिप्रहरणं च । अनपेतश्च लक्षणापाये कालः । यथा अग्निहोत्रवेलायामागन्तव्यमिति । यत्र अग्निहोत्रं नास्ति, तत्राप्यनपेता वेला । नन्वेवं लक्षणा भवति । नहि । काल एवेह श्रुत्यर्थः । क्त्वा तावत् पूर्वकाले एव स्मर्यते । ऊर्ध्वशब्दोऽपि देशं कालं वा ब्रूयात् । देशस्यासंभवात् कालार्थो विशयते ।

टुप्— उच्यते । आग्निमारुतं सोमाङ्गम् । अनुयाजाः पश्वङ्गम् । अनयोरङ्गाङ्गिभावस्तावन्नास्ति, येन आग्निमारुतं कृत्वा अनुयाजाः क्रियमाणाः सगुणा भवेयुः । न चैते एकेन प्रयोगवचनेन गृह्यन्ते, येन आग्निमारुतं कृत्वाऽनुयाजाः क्रियेरन् । (अतः क्रमलोपेऽपि न दोषः । किं तर्हि 'आग्निमारुतादूर्ध्व' इत्यनेन क्रियते ? अत आह—) प्रकृतौ परिध्यग्निसंमार्जनक्षणेत्तरकालं अनुयाजाः द्वितीये क्षणे प्राप्नुवन्ति । ( तदेवं ) ईदृशे चोदकेन प्राप्ते ( सति ) इह द्वितीये क्षणे अनुयाजा न कर्तव्याः, ( किंतु ) क्षणमात्रं ( आग्निमारुतकालं यावत् ) स्थित्वा कर्तव्याः ( इत्येककालविधानेन ) चोदकशेष एवेदं वचनम्, न तु ( आग्निमारुतानूयाजयोः क्रमविधानार्थं सत् ) चोदकं बाधते । द्वितीयेऽप्येवमेव ( 'प्रहृत्य परिधीन्' इति वाक्ये कालविधानं वक्तव्यम् ) । ननु एवं लक्षणा भवति ( शङ्काभाष्यानुवादोऽयम् ) । नहि । ( निराकरणभाष्यानुभाषणमिदम् । तत्र कारणभाष्योक्तं अर्थतोऽनुभाषते— ) क्त्वाशब्दः कालवचन एव स्मर्यते । स तावत् परिधिप्रहरणस्य पूर्वकालतायां श्रुत्या वर्तते । तद्वशादेव परिधिप्रहरणं कृत्वा तत उत्तरकालं हारियोजनः कर्तव्यः ( इति गम्यते । अतः ) सर्वाण्येव ( पदानि ) श्रुतिवृत्तानि । ( तथा ) आग्निमारुतशब्दोऽपि स्वार्थमेव

प्रतिपादयति, ऊर्ध्वशब्दोऽपि ( श्रुत्यैव कालमाह ) । न तु किञ्चित् पदं लक्षणावृत्तम् । ( क तर्हि लक्षणा भवन्मते, अत आह— ) ईदृशे तु ( विषये ) लक्षणा भवति, यथा 'गौर्वाहीकः' इति गोशब्दः वाहीके ( प्रयुज्यमानः गोसंबन्धि ) तिष्ठन्मूत्रभक्षणादि यत्तल्लक्षयति । यथा वा आकृतिः व्यक्तिः लक्षणार्थः । एवमत्र न काञ्चित् लक्षणां पश्यामः ।

( एवं भाष्यमनुभाष्य चोदयति— ) एतेन व्याख्यातेन 'वाजपेयेनेष्ट्वा बृहस्पतिसवेन यजेत' इति (अत्र) यो दोष उक्तः ( अङ्गप्रयोजनसंबन्धं वदता ) सिद्धान्तवादिना पूर्वपक्षवादिनः ( 'कालविधिभिच्छ्रुतो लक्षणा स्यात्' इति ४।३।१२।२९ ), स नास्ति, सर्वेषां श्रुतिवृत्तत्वात् । ( इदं 'अग्निं चित्वा' इत्यादावपि ) उच्यते । नैतदेवम् । अत्रापि हि ( प्रहृत्य परिधीन् इत्यत्रापि ) लक्षणा । तेष्वपि ( वाजपेयेनेष्ट्वा इत्यादिष्वपि लक्षणा काचिदस्ति ) । कथम् ? पदार्थः उच्चार्यमाणः ( अग्निमारुतादिः, तस्य ) स्वरूपं वा कर्तव्यं ब्रवीति । अन्यत्र वा कर्तव्यम्, तत्र वा कर्तव्यमिति । इह तु स्वरूपं न कर्तव्यम्, तस्य ( वचनान्तरेण ) निर्ज्ञातत्वात् । ( तथा ) अन्यत्रापि न ( स्वरूपं कर्तव्यं अनूयाजाद्यङ्गत्वानभ्युपगमात् ) तत्रापि ( स्वरूपेऽपि ) न किञ्चित् ( कर्तव्यम्, अनूयाजानां एतदङ्गत्वाभावात् ) । किमर्थं तर्हि उच्चारणम् ? परार्थम् । तस्य ( अनूयाजस्य ) यः कालः, तं लक्षयितुम् । ( एवं सर्वत्र लक्षणा वाजपेयादिष्वपि द्रष्टव्या । स्वार्थस्य वाक्यार्थान्वयाभावात् परविशेषणत्वेन उच्चारणात् लक्षणेत्युक्तम् । परं तु 'गङ्गायां घोषः' इत्यादिवत् नाश्रुतः शब्दः किंतु श्रुत एव 'क्त्वा' शब्दः कालवचनः इति नातीवलक्षणादोष इति ज्ञेयम् ) ।

प्रकृतिकालाऽऽसत्तेः शस्त्रवतामिति चेत् ॥५१॥

भाष्यम्— इति चेत्पश्यसि सर्वसोमानामुपरिष्ठात्प्रचारः इति, नैतद्युक्तम् । शस्त्रवतां सोमानामुपरिष्ठात्प्रचारो युक्तः । कुतः ? प्रकृतिकालाऽसत्तेः । एवं प्राकृतस्य कालस्य आसत्तौ कुतः प्रचारो भविष्यति । अङ्गविपर्यासश्च

अकस्मान्न कृतो भविष्यति । अथ कतमोऽसौ कालः ।  
तार्तीयसवनिकस्य वैश्वदेवस्य यदूर्ध्वम् ।

न, श्रुतिप्रतिषेधात् । ५२ ॥

भाष्यम्— एवं सति उपरिष्ठात्सोमानामित्यविशेष-  
श्रुतिर्विप्रतिषिध्यते । केषांचित् सोमानामधस्तादयं प्रचारः  
स्यात् । न च आसत्या प्राकृतः कालो लभ्यते ।

विकारस्थान इति चेत् । ५३ ॥

भाष्यम्— इति चेत्पश्यसि शस्त्रवतामुपरि प्रचारः  
अयुक्त इति, विकारस्थाने भवतु । कतमत् पुनर्विकार-  
स्थानम् । उक्थ्याद्याः संस्थाः अग्निष्टोमसंस्थाया विकाराः ।  
तासां यत् स्थानमग्निष्टोमप्रचारादूर्ध्वम्, तत्र प्रचारो  
भवतु । तत ऊर्ध्वं सर्वेषामागन्तूनां प्रचाराणां स्थानम् ।  
अयमपि च आगन्तुः । तस्मादयमपि तत्रैव भवति ।

न, चोदनापृथक्त्वात् । ५४ ॥

भाष्यम्— नैतदेवम् । कस्मात् ? चोदनापृथक्त्वात्,  
कर्मपृथक्त्वादित्यर्थः । पृथगेते कर्मणी, यच्च सौमिकम्,  
यच्च पाशुकम् । सौमिकानां प्रचाराणामेतत्स्थानम्, न  
पाशुकानाम् । तस्मादेतस्य वचनात् सर्वसोमानामुपरि-  
ष्ठात् स्थानम् ।

शा— (प्रयोजनम्) आर्भक्प्रचारकाले क्रतुपशूनां  
प्राजापत्यानां च एककालः प्रचारः, इति 'मनोतायै  
हविषोऽवदीयमानस्यानुब्रूहि' इति मनोतासूक्तानुवचनं  
तन्त्रम् । सिद्धान्ते तु कालभेदादावापः इति (अध्याय-)  
संगतिः ।

सोम— पात्रवत् मनोताऽपि तन्त्रं इत्युत्थितेः  
अवान्तरसंगतिः । सर्वशस्त्रवतां सोमानां इति सामान्यो-  
क्तावपि तृतीयसवनकर्तव्यवैश्वदेवशस्त्रानन्तरभाविसोमा एव  
विवक्षिताः ।

वि— 'प्राजापत्यप्रचारः किमार्भवे शस्त्रिसोमतः ।,  
ऊर्ध्वं वा विकृतौ वोत परस्तात्सर्वसोमतः ॥, आर्भवे  
चोदकादुक्त्यासत्तिभ्यां तदनन्तरः । श्रुतिबाधस्तदा तस्मात्  
तृतीयो विकृतिवतः ॥, पशवो नहि सोमस्य विकारा  
अविशेषतः । उक्तत्वात् सर्वसोमानामुपरिष्ठात् प्रचर्यते ॥'

भाट्ट— वाजपेये प्राजापत्यान् विधाय 'उपरिष्ठा-  
त्सोमानां प्राजापत्यैश्चरन्ति' इति श्रुतम् । तत्रापि सव-

नीयतः (सामान्यतः) प्रकृतिवच्छब्दप्रापितार्भवकालस्य  
अत्राधाय तस्मिन्नेव काले प्राजापत्याङ्गहविषां करणम् ।  
उपदेशस्य कतिपयसोमोत्तरत्वेनाप्युपपत्तेः । न चैवमुप-  
देशवैयर्थ्यम्, अपूर्वतापरत्वेन चरितार्थत्वात्, प्रकृति-  
प्राप्तप्रचारविप्रकर्षनाधेन प्राप्तस्य 'ब्रह्मसाम्यालभते'  
इत्यनेन ब्रह्मसामकाले सकलप्राजापत्यप्रचारस्य बाधपूर्वकं  
पुनःप्रचारविप्रकर्षप्रतिप्रसवफलकत्वेन सार्थक्याच्च । एवं च  
ब्रह्मसामकालः प्राजापत्यवपायागे एव पर्यवस्यति । अत-  
श्चार्भवकाले एव तद्ब्रह्मदयादिप्रचारः । एवं च  
'आग्निमास्तादूर्ध्वमनूयाजैश्चरन्ति' इति 'प्रहृत्य  
परिधीन् हारियोजनं जुहोति' इति च प्रकृति-  
प्राप्तः क्रमः काले वा यथाश्रुत एव संपद्यते । इति  
प्रथमः कल्पः । द्वितीयस्तु चोदकेनैव तत्प्राप्तिसंभवे  
'उपरिष्ठात्सोमानाम्' इत्यस्य वैयर्थ्यापत्तिः । न चापूर्व-  
ताऽर्थत्वम्, सोमोत्तरकालतारूपगुणविधानार्थत्वेनोपपत्तौ  
तत्कल्पनाऽयोगात् । न च प्रचारविप्रकर्षप्रतिप्रसवार्थ-  
त्वम्, प्रातःसवनिकस्यालम्भादिवपाप्रचारास्तस्यैव ब्रह्म-  
सामकाले आलम्भोत्कर्षेणोत्कृष्टतया अङ्गहविषां तदानीम-  
प्राप्तेः । अतः प्राकृतार्भवकालनाधेन सोमोत्तरताविधिः ।  
तत्रापि शस्त्रवतां सोमानामुपरिष्ठात्, प्राकृतकालप्रत्यासत्तेः ।  
तृतीयस्तु— न प्रत्यासत्तिमात्रेण चोदकानुग्रहः । तेना-  
ग्निष्टोमप्रचारादूर्ध्वम्, तस्यागन्तुकस्थानत्वात् ।

सिद्धान्तस्तु, तत् उक्थ्यादीनां सोमविकाराणां  
स्थानम्, न तु पशुविकाराणाम्, अतो विशेषात् सर्व-  
सोमान्ते प्राजापत्याङ्गप्रचारः । यत्तु आग्निमास्तादूर्ध्वत्वं  
अनूयाजादीनाम्, तत् प्राजापत्योत्कर्षेण अनूयाजोत्कर्-  
षेऽपि आग्निमास्तोत्तरत्वस्यानपायादकिञ्चित्करम् । नह्ययं  
क्रमविधिः, येनाव्यवहितोत्तरत्वं लभ्येत, भिन्नप्रयोग-  
विधिपरिगृहीतत्वात् कालविधिरैवायम् । एवं हारियोजने  
परिधिप्रहरणात् पूर्वं क्रियमाणेऽपि तदुपलक्षितकालस्य  
सत्त्वाच्च कश्चिद्बोधः । अतः परिधिप्रहरणमपि अनू-  
याजोत्कर्षेणोत्कृत्यते एव । अत्र च पूर्वपक्षे क्रतुपशुभिः  
सह प्राजापत्यहविषां प्रचारात् 'शृतं हविः शमितः'  
इत्यादीनां तन्त्रता । सिद्धान्ते तु आवृत्तिरित्यध्याय-  
संगतिः ।



पार्थसारथिस्तु मनोतामन्त्रस्य पूर्वपक्षे तन्त्रतेत्याह । तत्तु विभिन्नदेवताकस्थले एकस्य पशोर्देवतसौविष्टकृतैडा-  
वदानत्रयपूर्वकं होमं कृत्वा अपरस्यापि कार्यमिति स्वयमेव  
पञ्चमे ( ५।२।५ ) व्यवस्थापितत्वात् कालभेदेन अव-  
दानकालीनमनोतामन्त्रस्यावृत्तेः पूर्वपक्षे अपि समानत्वादु-  
पेक्षितम् ।

मण्डन— ‘ प्राजापत्याः सर्वसोमोपरिष्ठात् । ’

शंकर— ‘ कृत्स्नसोमोर्ध्वाः पशवः । ’

\* वाजपेये सोमग्रहाः सुराग्रहाश्च । वि. १०।४।३.

\* वाजपेये हिरण्यमालित्वं सर्वेषामृत्विजाम्, नाध्वर्यो-  
रेव । ३।८।४।१२. मीको. घृ. ३३८९ ‘ लोहितो-  
ष्णीषाधिकरणम् ’ इत्यत्र द्रष्टव्यम् । \* ‘ एतस्य खादिर  
एव कार्यः ’ यूपः इति वाजपेये । भा. १२।३।४।१४.

\* वाजपेयाङ्गं बृहस्पतिसवः । भा. ४।३।१२।२९,  
१०।२।१२।३९.

\* वाजपेयाङ्गत्वेऽपि बृहस्पतिसवस्य स्वकाल-  
( वसन्त- ) कर्तव्यता । भा. ४।३।१७।४०.

॥ वाजपेयाधिकरणम् । वाजपेयशब्दः कर्म-  
नामधेयम् ।

नामधेये गुणश्रुतेः स्याद्विधानमिति चेत् । १।४।  
५।६ ॥

भाष्यम्— ‘ वाजपेयेन स्वाराज्यकामो यजेत ’ इति  
श्रूयते । तत्र किं गुणविधिः कर्मनामधेयमिति संदेहः ।  
एवं चेत् संदेहः, दृश्यते गुणविधिः । न संदेहः, श्रूयते  
हि गुणः । सोऽवगम्यमानो न शक्यो नास्तीति वदितुम् ।  
तस्मात् गुणविधिः ।

वा— तन्त्रसंबन्धेन आख्यातपदस्य धात्वर्थः फलं  
प्रति करणं गुणं च प्रति साध्यो भवन्न विरोत्स्यते । तेनो-  
द्भिदा यागं यागेन च पशुं भावयेदिति युगपद्विधि-  
व्यापाराद्विनैव मत्वर्थलक्षणया संबन्धसिद्धिः । तथा  
आज्यादिपदस्य तन्त्रेण स्तोत्रसंख्यादियोगः । तस्मात् सर्वत्र  
त्वत्परिकल्पिते नामधेये गुणश्रुतेः प्रसिद्धयादिभिर्गुण-  
प्रत्ययानपगमात्तद्विधानमेव भवतु अलं नामधेयत्वेनेति  
यथासंभवं सर्वाधिकरणाक्षेपेण इदमारभ्यते । तत्रेदमपि  
वाक्यं शुद्धं भविष्यतीति वाजपेयोपन्यासः । सर्वाण्येव

त्विहोदाहर्तव्यानि । आह च— ‘ करणेषूपदिष्टेषु या-  
ऽर्थात्साध्यत्वकल्पना । तस्यां गुणविधानेन नास्ति  
मत्वर्थलक्षणा ॥ ’

तुल्यत्वात् क्रियोर्नै । ७ ॥

भाष्यम्— नैतदेवम्, तुल्ये हीमे क्रिये स्याताम् ।

या च वाजपेयक्रिया या च दर्शपूर्णमासक्रिया, उभयत्र  
दर्शपूर्णमासिको विध्यन्तः स्यात् । तथा च दीक्षाणा-  
मुपसदां च दर्शनं नावकल्प्येत ‘ सप्तदशदीक्षो वाजपेयः ’  
इति, ‘ सप्तदशोपसक्तो वाजपेयः ’ इति ।

अथवा तुल्यत्वात् क्रियोर्नैति । यदि न गुणविधि-  
स्ततस्तुल्यैषा वाजपेयक्रिया ज्योतिष्टोमक्रियया । तत्र  
दीक्षाणां उपसदां च दर्शनमुपपन्नम् । तस्मात् कर्मनाम-  
धेयमिति । लिङ्गं त्वेतत्प्राप्तिः पुनरुत्तरसूत्रेण ।

वा— वाजपेये तावदयं विशेषोऽभिधीयते— ‘ वाज-  
पेयं यवागूः स्यादौषधद्रव्यता ततः । द्रव्यसारूप्य-  
सामान्यादैष्टिकत्वं प्रसज्यते ॥ ’

ऐकशब्दये परार्थवत् । ८ ॥

भाष्यम्— यदि गुणविधिः स्यात्, स्वार्थवत्  
परार्थवच्चाभिधानं विप्रतिषिध्यते यजेतेत्यस्य शब्दस्य ।  
यदि ‘ स्वाराज्यकामो यजेत ’ इति स्वाराज्यकामस्य यागं  
विधातुं स्वार्थमुच्यते न तर्हि वाजपेयेन गुणेन संबन्धुं  
परार्थमनूद्येत यागेन वाजपेयगुणकेनेति । भिद्येत हि  
तथा वाक्यम् । ननु द्वे एवैते वाक्ये प्रत्यक्षमुपलभामहे  
‘ स्वाराज्यकामो यजेत ’ इत्येतदेकं प्रत्यक्षं पदद्वयम् ।  
‘ यजेत वाजपेयेन ’ इत्येतदपि प्रत्यक्षमेव । नैतदेवम् ।  
एवं सति चत्वारि पदान्युपलभेमहि त्रीणि चैतान्युप-  
लभ्यन्ते । उच्यते । यजेतेत्येतदुभाभ्यां संभन्त्यते । कथं  
सकृदुच्चारितं संबन्धं उभाभ्यामेष्यतीति । रूपाभेदात् ।  
ईदृशमेवास्य रूपं स्वाराज्यकामेन संबध्यमानस्येदृशमेव  
वाजपेयेन । अतस्तन्त्रेणोभाभ्यां संभन्त्यते इति ।  
नैतदस्तीदृशेनैव रूपेणेति । यद्यज्ञातस्ततो विधिः,  
यदि ज्ञातस्ततोऽनुवादः । न च ज्ञातोऽज्ञातश्च युगपत्सं-  
भवतीति । आह— यदिदमुक्तं गुणविधिपक्षेऽनुवादो  
यजेतेति । यद्ययमनुवादः केनेदानीं गुणो विधीयते ।  
वाजपेयशब्देनेति मा वोचः । न ह्याख्यातमन्तरेण

कृत्यं वा, नामशब्दार्थव्यापारो विधीयते । यश्चात्र आख्यातशब्दो यजेतेति सोऽनुवाद इत्युक्तम् । केनेदानीं तस्य व्यापारो विधीयते । अतः स्वाराज्यकामं गुणं च प्रति यजेतेति विधिः । तस्मादुभाभ्यां संबध्यते इति । यद्युभयत्र विधिः, वाजपेयो न स्वाराज्यकामस्य यागेन संबध्यते । द्वे हेते तदा वाक्ये, न स्वाराज्यकामस्य यागेन सह गुणविधेरेकवाक्यता । प्रकरणात् संबन्धः स्वाराज्यकामस्य यागेन, इति चेन्न, वाक्येन यागमात्रे विधानात् । अस्तु यागमात्रेण संबन्धः, इति चेन्न, स्वाराज्यकामस्य यागेन सहैकवाक्यतायां गम्यमानत्वात् । तदेवं प्रकरणस्य वाक्यस्य चाबाधो युज्यते यदि कर्मनामधेयम् । गुणविधिपक्षे हि सर्वं इमे वाक्यभेदादयो दोषाः प्रादुर्भवेयुः । तस्मात् कर्मनामधेयं वाजपेयशब्दः इति सिद्धम् ।

वा— 'तन्त्रत्वमैकरूप्येण भवेत्तत्त्वोपकारतः । उपकारान्यथात्वे तु भवत्यावृत्तिलक्षणम् ॥' द्विधा हि तन्त्रं भवति प्रत्येकं वा समुदाये वा वाक्यपरिसमाप्तावाख्यातगुणत्वप्राधान्यापेक्षया । तदिह द्रव्यं यागे विधीयते न फलम्, अफलत्वप्रसङ्गात् । उद्दिश्यमानं हि सर्वत्र फलं भवति, तच्चेत् क्रियां प्रत्युपादीयेत अङ्गमेव स्यात् । यागोऽपि फलं प्रत्युपादातुं शक्यते न द्रव्यं प्रति, तत्संस्कारत्वप्रसङ्गात् तृतीयानिर्देशबाधाच्च । न च यागसंस्कृतस्य द्रव्यस्य अन्यत्रोपयोगो विद्यते येनैवमाश्रीयेत । एतेन यागफल्योर्द्रव्यं प्रत्युपादानं प्रत्युक्तम् । न च फले यागद्रव्ययोरुपादानम् । एकेन निराकाङ्क्षे फलेऽन्यस्य अविधानात् । यथा वक्ष्यति 'यदैकस्मादपूर्वं तदेतरत्तदर्थम्' इति । न च द्रव्योपसर्जनो यागः फले विधीयते, मत्वर्थलक्षणादिप्रसङ्गात् । तत्र एतदेव आपतति यागेन फलम्, यागं च द्रव्येणेति । ततश्च फलेनोपादेयविधेयगुणभूतयागग्रहणात् गुणेन चोद्देश्यान्यप्रधानभूतापेक्षणात् तन्त्रत्वाभावः । एकमार्गाश्रयणे अन्यतरस्यासंबन्धात् । तत्र युगपदाश्रयणे वाक्यभेदात् । अवश्यं हि यत्रोद्दिश्यमानादिरूपं यत्र चोपादीयमाना-चात्मकता तत्र यागस्यैते द्वे वाक्ये कल्पनीये । ननु द्वे एवैते इति तन्त्रपदमभितो दर्शयन् ब्रवीति— 'चत्वारि

पदान्युपलभेमहि' इति । अतुल्यार्थत्वादतन्त्रत्वमिष्टायेण । परस्य तु शब्दरूपामेदात् साधारण्याभिमानः । 'नैतदस्ति' इति कार्यप्राधान्याच्छब्दरूपस्य तद्वतवैरूप्यात् भेदापत्तिः । 'आह यदिदमुक्तम्' इति— वैरूप्यं परिहरति । गुणविध्यंशोऽपि ह्यवश्यमाख्यातं विधिरूपमेवाभ्युपगन्तव्यम् । वाजपेयपदस्य अनाख्यातत्वेन अविधायकत्वात् । 'यद्युभयत्र विधिरिति' द्रव्यसंस्कार्यत्वप्रसङ्गमनादृत्याऽऽख्यातगुणभावकृतप्रत्येकवाक्यपरिसमाप्तिनिमित्तपरम्परसंबन्धोपन्यासः । प्रकरणानुरोधात् 'व्रीहिभिर्यजेत' इत्यादिवत् व्यवस्था इति चेत् । न । 'वाक्येन यागमात्रे विधानात्' इति तन्त्रसंबन्धे हि परस्परनिरपेक्षयोर्वागेन संबन्धः । एकविशेषितेतरसंबन्धे वाक्यभेदप्रसङ्गात् । तत्रानिष्पन्ने स्वाराज्ययागप्रकरणे गुणो विधीयमानः शुद्धयजतिसंबन्धात् सार्वत्रिकोऽपूर्वयागसंबन्धो वा विज्ञायते । दर्शपूर्णमासादिवाक्यैस्तु निष्पादिते प्रकरणे विधीयमाना व्रीह्यादयोऽवतिष्ठन्ते इति वैषम्यम् । तेन स्वाराज्यकामैर्यागैकवाक्यता गम्यमाना नोत्सृष्टा भविष्यतीति नामधेयता ।

शा— 'वाजपेयेन स्वाराज्यकामो यजेत' इति वाजपेयशब्दः किं गुणविधिः उत कर्मनामधेयमिति चिन्त्यते । तदर्थमिदं विचार्यते किं 'यजेत' इत्याख्यातं गुणफलाभ्यां तन्त्रेण संबद्धं क्षमते न वेति सर्वाणि च उद्भिदादीनि अत्रोदाहर्तव्यानि । तत्र 'सर्वेष्ववाख्यातशब्देषु तन्त्रसंबन्धसंभवात् । मत्वर्थलक्षणादोषो नास्तीत्याक्षिप्यतेऽधुना ॥ यागादेः किन्तु संबन्धमात्रं साधारणं च तत् ॥' अत्रोच्यते— 'संबन्धमात्रतात्पर्यं नैकस्याप्यन्वयो भवेत् । तद्विशेषपरत्वे तु स्यादन्यतरसंगतिः ॥ रूपद्वयपरत्वं तु विनाऽऽवृत्त्या न लभ्यते । तस्मान्नाख्यातशब्दस्य तन्त्रसंबन्धसंभवः ॥' तस्मात् सिद्धं नामधेयत्वम् ।

सोम— इयेनवाक्यादिषु अपि विशिष्टविधिपक्षे आपाततो मत्वर्थलक्षणादोषस्य आक्षेपेण प्रवृत्तेः संगतिः बोध्या । सूत्रार्थस्तु— नामधेयत्वेन संभाविते वाजपेयादौ गुणस्य श्रुतेः तस्यैव विधानं स्यादिति ।

वि— 'यजेत वाजपेयेन स्वाराज्यार्थीत्यसौ गुणः । नाम वा गुणता तन्त्रयोगाद् गुणफलद्वये ॥ साधारणयजेः

कर्मकरणत्वेन तन्त्रता । त्रिकद्वयं विरुद्धं स्यात् तन्त्रतायां फलं प्रति ॥ उपादेयविधेयत्वगुणत्वाख्यं त्रिकं यजेः । उद्देश्यानूक्तिमुख्यत्वत्रिकं तस्य गुणं प्रति ॥ त्यक्त्वा तन्त्रं तदावृत्तौ वाक्यं भिद्येत तेन सः । वाजपेयेतिशब्दोऽपि कर्मनामाग्निहोत्रवत् ॥ ’

**भाट्ट—** पूर्वं यत्रयत्र विशिष्टविधिपूर्वपक्षे यानियानि दूषणानि मत्वर्थलक्षणादीनि तानितानीहाक्षिप्यन्ते । यदीह यागस्य कारकत्वं स्यात् तदा सोमादीनां कारकान्तराणां तदन्वयानुपपत्तेः मत्वर्थलक्षणा भवेत्, उभयविशिष्टभावना-विधानं वा । न ह्येतदभ्युपगमे प्रमाणमस्ति । यागस्य क्रियारूपत्वाङ्गीकारात् । अतश्च तस्मिन् सर्वकारकाणां भावनावदेव विनैव मत्वर्थलक्षणां विनैव च वैरूप्यं संबन्धोपपत्तिः । यागस्य च क्रियारूपत्वेऽपि संबन्धसामान्येन भावनान्वयो न विरुद्धः । भावना च वैयाकरणवदतिरिक्ता नैवाङ्गीक्रियते । अतश्च उद्भिदादिष्वपि सर्वत्र गुणविधित्वमेव युक्तम् । वाजपेयोदाहरणं तु मूले गुणसूत्रानुरोधेन । इति प्राप्ते, पचतीत्यस्य पाकं करोतीति विवरणात् धात्वर्थस्य कर्मत्वकरणत्वान्यतरकारकत्वेनैव भावनान्वयः । भावना च यथाऽतिरिक्ता तथा वक्ष्यते । अतः चेतरेकारकाणां धात्वर्थान्वयानुपपत्तेः अगत्या उभयविशिष्टभावनाविधानं सोमादावङ्गीकृतम् । प्राचीनरीत्या वा मत्वर्थलक्षणा । अन्यथा श्रुत्यैव फलगुणयोः यागान्वये फलान्वयार्थं यागस्य उपादेयत्वविधेयत्वगुणत्वानि गुणान्वये च उद्देश्यत्वानुवाद्यत्वप्रधानत्वानीति विरुद्धत्रिकद्वयापत्तेः । उपादेयत्वादिनिरुक्त्यादिकं च कौस्तुभे द्रष्टव्यम् । अतो मत्वर्थलक्षणाभिया विशिष्टविध्यनुपपत्तेः नामधेयत्वमेवोद्भिदादीनाम् ।

**मण्डन—** ‘वाजपेयपदं नाम ।’

**शंकर—** ‘वाजपेयेऽथ नामत्वम् ।’

● **वाजपेयाधिकरणे** तन्त्रसंबन्धेन विशिष्टविधिसंभवात् गुणविधिपक्षोक्तमत्वर्थलक्षणादिदोषपरिहारेण प्रत्यवस्थानमाशङ्क्य वैरूप्यात् तन्त्रसंबन्धानुपपत्तेः दोषपरिहारासंभवेन गुणविधित्वनिराकरणे दृढीकृते । सु. पृ. ३९७. ● वाजपेयाधिकरणे (१।४।५) वाक्यभेदभयादेव नामधेयत्वाश्रयणम् । वाक्यार्थः पृ. २०. ● उपादेय-

त्वस्य कृतिविषयत्वाश्रयत्वान्यतरत्वरूपस्य, विधेयत्वस्य च अप्राप्तप्रापणरूपस्य भेदो वाजपेयाधिकरणे निरूपितः । कौ. २।३।१३।२६ पृ. ९२. ● पञ्चैव यथा अनुपादेयानि तथा वाजपेयाधिकरणे कौस्तुभे प्रपञ्चितम् । भाट्ट. २।३।१२. ● ‘यज्जुहोति तदग्नये च प्रजापतये च’ इति चशब्दात् समुच्चित्तयोरैव अग्निप्रजापतिशब्दयोर्विधायकान्वयप्रतीतेः प्रतिपदं विधेरपर्यवसानेन विधिव्यापारभेदाभावात् पृथक् चतुर्थीनिर्देशात् कारकभेदप्रतीतेः, भिन्नयोरपि विधेयत्वे प्रत्ययावृत्तिप्रसक्तेः समुदितरूपस्य च विधेयत्वेन विधेयभेदाभावात् अनेकार्थत्वाप्रसक्तेः देवताद्वयविधायि न वाक्यभेदापत्तिः । प्रतिपादितं चैतत् तन्त्रसारे वाजपेयाधिकरणे । सु. पृ. ७८६, ● यथा वाजपेयाधिकरणे ‘यदि यजेत इत्यनुवादः, केनेदानीं गुणो विधीयते’ इति प्रश्नोपपादनार्थं ‘वाजपेयशब्देनेति मा वोचत, न ह्याख्यातं वा कृत्यं वाऽन्तरेण नामपदस्य विधिशक्तिरस्ति’ इत्युक्तम् । पृ. ७७६.

● एकस्मिन्नेव वाक्ये क्रये पिङ्गाक्ष्येकहायन्याः, तस्यां चारुण्यस्य विधौ वाजपेयाधिकरणोक्तरीत्या विरुद्धत्रिकद्वयापत्तौ विध्यावृत्तिलक्षणवाक्यभेदापत्तेः । (पूर्वपक्षे) धात्वर्थस्य वाजपेयाद्यधिकरणन्यायेन कारकत्वात् । कु. ३।१।६।१२. ● प्रणयनप्रादुर्भूतक्रियादिरूपक्रियाविशिष्टत्वेन उपादेयता विधेयता च । अत एव तन्निर्वाहार्थं कर्मणः प्राप्त्यालोचनायां प्रापकविध्युपस्थापकप्रमाणान्तराभावेऽपि जुहोतिनैव कथंचिदुपस्थापनात् उद्देश्यत्वाविधातः । यत्र तु न योग्यमुपपदं यथा—‘मासं०’ (‘मासमग्निहोत्रं जुहोति’) इत्यादौ कालादेः वाजपेयाधिकरणोक्तरीत्या एव उपादेयत्वाविषयत्वात् पारिशेष्येण धात्वर्थमात्रवृत्तित्वात् सामानाधिकरण्यार्थं विधेयत्वमपि तद्वत्तमेव विधिरवबोधयति । कौ. २।३।११।२४ पृ. ७८, ● संभवति हि कालदेशयोः वाजपेयाधिकरणोक्तरीत्या कृतिव्याप्यत्वरूपप्रयोगविषयत्वासंभवेऽपि यागोद्देशप्रवृत्तपुरुषकृतौ अधिकरणतासंबन्धेन कारकत्वात् यागाङ्गत्वेन विनियोगः । २।३।१३।२६ पृ. ९३.

● ननु गुणफलयोरैकवाक्योपादाने गुणविशिष्टस्य कर्मणः फले विधौ वाजपेयाधिकरणोक्तवैरूप्यापत्तेः

गुणस्यैव फले विध्यवगमात् । सु. पृ. ८२४.

\* यदि च ( 'वाक्यगतपदेषु' ) एकं फलसंबन्धि इतराणि च तत्संबन्धीनि इति कल्प्यते ततो वाजपेया-  
धिकरणन्यायेन एकस्य फलं प्रति उपादान-विधान-  
गुणभावात्, इतरत्तु प्रति, उद्देश-अनुवाद-प्राधान्यात्  
वैरूप्यनिमित्तवाक्यभेदप्रसङ्गः । ( तस्मात्तत्र युक्तम् ) ।  
वा. २।१।११ पृ. ३७३.

॥ वाजपेयादिविकृतौ वैकल्पिकानां प्राकृतानां  
खादिरत्वादीनां मध्ये अन्यतमपुनःश्रुतौ नियम-  
विधित्वम् ॥

विरोधिनामेकश्रुतौ नियमः स्याद् ग्रहणस्यार्थ-  
वत्त्वाच्छरवच्च श्रुतितो विशिष्टत्वात् । १०।७।१६।  
५१ ॥

भाष्यम्— अस्ति वाजपेयः, 'शरदि वाजपेयेन  
स्वाराज्यकामो यजेत' इति । अत्र श्रूयते 'खादिरो  
यूपो भवति' इति । तत्र संशयः किं खादिरो वा,  
पालाशो वा, रौहितको वा, उत खादिर एवेति । तथा-  
ऽन्यत्र श्रूयते 'बृहत्पृष्ठं भवति' इति । तत्र संशयः किं  
बृहद्वा पृष्ठम्, रथंतरं वा, उत बृहदेवेति । त्रैधातव्यायां  
श्रूयते 'यवमयो मध्यमः' इति । तत्र संशयः किं यव-  
मयो वा, व्रीहिमयो वा, उत यवमय एवेति । सर्वेष्वेषु  
किं प्रातम् ? विरोधिनामन्यतमे श्रूयमाणे नियमः स्यात् ।  
खादिर एव यूपः, बृहदेव पृष्ठम्, यवमय एव मध्यम  
इति । कुतः ? ग्रहणस्यार्थवत्त्वात् । एवं बृहत्खादिरयवानां  
ग्रहणमर्थवद्भविष्यति । इतरथा प्रातानुवादमात्रमनर्थकं  
स्यात् । श्रुत्या विशिष्टाः खदिरादयश्चोदकप्रातान् पलाशा-  
दीन् बाधेरन् । शरवत् । यथा 'शरमयं बर्हिर्भवति'  
इति शरेषु श्रुतेषु कुशा निवर्तन्ते, एवमिहापीति ।

उभयप्रदेशान्नेति चेत् । ५२ ॥

भाष्यम्— इति चेत्पश्यसि, उभयं हि प्रदिशति  
चोदकः, खादिरं पालाशं च, बृहद् रथंतरं च, व्रीहीन्  
यवांश्च । केनेदानीं चोदकेन तुल्ये प्रदेशे सति पलाशा-  
दयो निवर्तिताः । खादिरग्रहणमशक्तं परिसंख्यातुम् ।  
त्रिदोषत्वात् परिसंख्याया इत्युक्तम् । तस्मान्न नियमः,  
विकल्प एवेति ।

शरेष्वपि । ५३ ॥

भाष्यम्— यद्युभयप्रदेशादुभयं भवतीत्यध्यवसीयते,  
शरेष्वपि श्रुतेषु कुशा नैव निवर्तन्ति, स्थितायां  
प्रतिज्ञायां सूत्रेण परिचोदयति स्म ।

विरोध्यग्रहणात्तथा शरेष्विति चेत् । ५४ ॥

भाष्यम्— इति चेत्पश्यसि, एष न्याय उच्यमानः  
शरेष्वपि दोषं प्रसज्यतीति । न शरेषु किंचन दोष्यति ।  
यत्तत्र कुशा निवर्तन्ते इति, तथा स्यात् । कुतः ?  
विरोध्यग्रहणात् । न हि विरोधिषु शरेष्वङ्गीक्रियमाणेषु  
कुशाः शक्या अङ्गत्वेन उपादातुम् । तस्मात् कुशा  
निवर्तन्ते इति ।

तथेतरस्मिन् । ५५ ॥

भाष्यम्— तथा इतरस्मिन्नपि खदिरादौ विरोधि-  
न्यङ्गीक्रियमाणे न शक्याः पलाशादयोऽङ्गत्वेन उपा-  
दातुम् । तस्मात् निवर्तिष्यन्ते इति ।

श्रुत्यानर्थक्यमिति चेत् । ५६ ॥

भाष्यम्— इति चेत् पश्यसि, विरोध्यग्रहणात्  
पलाशादीनां निवृत्तिर्भविष्यतीति । चोदकश्रुतेः आनर्थक्यं  
स्यात् । प्रापयति हि चोदकः पलाशादीनि । स हि  
तुल्यः खदिरादिषु पलाशादिषु च । तदुक्तम्— अग्रहणा-  
दिति चेत्, न तुल्यत्वादिति । न च शक्यं वक्तुम्,  
खदिरादिभिः प्रयोगवचन एकवाक्यतामेतीति । बध्नाति-  
प्रयोगवचनेन हि स श्रूयमाणः परम्परया पशुयागं  
यास्यतीति । अयेदानीं यागप्रयोगवचनस्तद्विशिष्टान्  
यागान् यास्यति । तेषु पलाशादयो विशेषाश्चोदकप्राता  
न खदिरादिभिर्निवर्तिताः । तस्माद्विकल्प इति ।

ग्रहणस्यार्थवत्त्वादुभयोरप्रतिपत्तिः स्यात् ।

५७ ॥

भाष्यम्— बध्नातिप्रयोगवचनो हि प्रत्यक्षश्रुतेन  
खदिरेणैकवाक्यतामेति । तस्मिन् निराकाङ्क्षे न पलाशः  
प्रवर्तिष्यते । तस्मात् खदिरविशिष्टः पशुयागो याग-  
प्रयोगवचनेन गृहीतो न पलाशविशिष्टः । तस्मात्  
खदिरस्यैव प्रवृत्तिर्नोभयोः । एवं रथंतरे, यवमये  
च । तस्मात् खदिरादीनां नियमः । नैषां पलाशा-  
दिभिर्विकल्प इति ।

शा— यत्र चोदकेन अनेकेषां प्राप्तानां एकं प्रत्यक्षं श्रूयते, यथा 'खादिरो यूपो बृहत्पृष्ठं यवमयः पुरोडाशः' इत्यादिषु तत्र किं श्रुतस्य खादिरादेः अतिदिष्टस्य पलाशादेः प्रकृतिवद्विकल्पाः अथवा श्रुतस्यैव नियम इति संशये, विकल्पः प्रकृतिवत्, प्रत्यक्षवचनं तु न खादिरादेर्विधायकं प्राप्तत्वात्, पलाशादिनिवृत्त्यर्थत्वे त्रिदोषा परिसंख्या स्यात्, तस्मादनुवादमात्रमिति यथाचोदकं विकल्पः । नैवम् । यथैव प्रकृतावयवान्नियतानेकद्रव्यकत्वे प्राप्ते ग्रीहिलदिरादिश्रवणं नियमार्थम् । एवं चोदकेनापि अनियमेन खादिरादिप्राप्यमाणं प्रत्यक्षवचनेन नियम्यते, तन्नियमात् च अर्थाभावात् पलाशादेर्निवृत्तिः ।

सोम— यथा अप्सुमत्ता प्राप्तत्वात् न विधेया तथा खादिरादिकमपीत्युत्थितेः संगतिः । सूत्रार्थस्तु—विरोधिनां खदिरपलाशादीनां मध्ये एकस्य श्रवणं इतरनियमार्थं स्यात् तथा सति तद्ग्रहणमर्थवद्भवेत् श्रुतितो विशिष्टत्वात् प्रत्यक्षश्रुतिचोदितत्वात् शरवदानुमानिकनिवृत्तिः स्यादिति ।

वि— 'बृहद्यवः खादिरश्च विकल्प्या नियता उत ।, विकल्प्याश्चोदकप्राप्तेः, नियताः स्युः पुनर्विधेः ॥'

भाट्ट— प्रकृतौ वैकल्पिकानामनेकेषामतिदेशानियमेन प्राप्तौ, विकृतौ यत्रैकस्य पुनः श्रवणं यथा 'खादिरो यूपो भवति, बृहत्पृष्ठं भवति, यवमयः पुरोडाशः' इत्यादिषु । तत्र यूपाद्युद्देशेन खादिरत्वादिमात्रविधानादपूर्वतापरत्वे यूपादीनामप्राप्त्यापत्तेरनुवादमात्रत्वे चानर्थक्यात् पालाशत्वादिव्यावृत्तिफलको नियमविधिरेव अयं खादिरत्वादेः । प्रकृतावाक्षेपलभ्यद्रव्यान्तरव्यावृत्तिफलकग्रीह्यादिनियमवदिति ।

अतिदेशस्य च पालाशादिविषयत्वाकल्पनादेव न तत्प्राप्तिः प्रामाणिकीति सिद्धमेव शिष्यहितार्थमुक्तम् ।

मण्डन— 'स्यात् वाजपेये खदिरो हि यूपः ।'

शंकर— 'वैकल्पिकैकनियमः !'

॥ वाजपेयोपदिष्टैः प्राजापत्यैः पशुभिरातिदेशिकानां ऋतुपशूनां समुच्चयः ॥

प्राजापत्येषु चाऽऽम्नानात् । १०।४।३।६ ॥

भाष्यम्— अस्ति वाजपेयः 'वाजपेयेन स्वाराज्यकामो यजेत' इति । तत्र प्राजापत्याः पशवः, 'सप्तदश प्राजापत्यान् पशूनालभते' इति । सन्ति तु प्रकृतौ ऋतुपशवः । त इह चोदकेन प्राप्ताः । तत्र संशयः किं ते प्राजापत्यैः ऋतुपशवो बाध्यन्ते, उत समुच्चयन्ते इति । किं प्राप्तम् ? प्रत्यक्षाः प्राजापत्याश्चोदकप्राप्तान् ऋतुपशून् बाधेरन्निति । एवं प्राप्ते, ब्रूमः । प्राजापत्येषु च समुच्चयः स्यात् । चशब्दोऽन्वाच्यार्थः । आम्नायन्ते हि ऋतुपशवः 'ब्रह्मवादिनो वदन्ति, नामिष्टोमो नोक्थ्यो न षोडशी नातिरात्र इति । अथ कस्माद्वाजपेयेन सर्वे यज्ञक्रतवोऽवर्हन्ते, पशुभिरिति ब्रूयात् । यदाग्नेयं पशुमालभतेऽग्निष्टोमं तेनावर्हन्ते, ऐन्द्राग्नेनोक्थ्यम्, ऐन्द्रेण षोडशिनम्, सारस्वत्याऽतिरात्रम्, मारुत्या बृहत्स्तोत्रम् । एतावन्तो वै यज्ञक्रतवस्तान् पशुभिरैवावर्हन्ते' इति समुच्चयं दर्शयति । ननु दर्शनमिदमुपदिश्यते, कोऽत्र न्याय इति । उच्यते । प्रकृतिलिङ्गासंयोगः । ननु पशुशब्दः प्रकृतिलिङ्गम् । नेत्याह । नात्र पशुमनूद्य देवता विधीयते, संख्याश्रवणात् । संख्यादेवताश्रवणात् कर्मान्तरं चेदमुक्तम्, पृथक्त्वनिवेशात्संख्यया कर्मभेदः स्यादिति । अतो ग्रहाणामिव समुच्चयो भवितुमर्हतीति ।

शा— वाजपेये श्रूयते 'सप्तदश प्राजापत्यान् पशूनालभते' इति । सन्ति तु चोदकप्राप्ता आग्नेयादयः ऋतुपशवः । ते किं प्राजापत्यैर्निवर्त्यन्ते किंवा समुच्चयन्ते इति । पशुत्वेन प्रकृतिलिङ्गेन संयोगान्निवृत्तिं मन्वानस्योत्तरम्— न पशुत्वं सवनीयादिकार्यमलमुपस्थापयितुमनेकसाधारणम् । न च प्राकृतपश्वनुवादेन गुणविधिः संभवति, देवतान्तरस्य संख्यान्तरस्य च विधौ वाक्यभेदात् । तस्मात् कर्मान्तराणि, तानि च अदृष्टार्थत्वात् प्राकृतैः समुच्चयन्ते ।

सोम— पूर्वत्र प्रयोगवचनविधेयत्वात् तस्य च अविशेषात्समुच्चयेऽपि इह प्रातिस्विकविधिना प्राकृतकार्ये विधानात् तद्बाध इत्युत्थितेः संगतिः । सूत्रार्थस्तु— 'आग्नेयं पशुमालभते अग्निष्टोममेव तेनावर्हन्ते ऐन्द्राग्नेनोक्थ्य ऐन्द्रेण षोडशिनः स्तोत्रम्' इति वाजपेये ऋतुपशूनामाम्नानात्प्राजापत्यैः समुच्चयः, न बाध इति ।

वि— 'प्राजापत्यैः पशूनां किं बाधो यद्वा समुच्चयः ।, अक्रियार्था पशुक्तिः स्याल्लिङ्गं तत्रास्ति बाधनम् ॥ पशु-  
नुद्दिश्य संख्याया देवस्य च विधौ भिदा । कर्मान्यत्वे  
ग्रहण्यायाद्रोधनाच्च समुच्चयः ॥ '

भाट्ट— वाजपेये 'सप्तदश प्राजापत्यान् पशून्'  
इति श्रुताः यागाः पूर्ववदेव न प्राकृतानां क्रतुपशूनां  
सुत्याकालीनपशुयागात्त्वसामान्यात् निवर्तकाः । सत्यपि  
सादृश्ये अदृष्टार्थत्वेनैककार्यत्वानवगतेः सादृश्यस्य कार्य-  
कल्पनोत्तरकालीनप्रतीतिकत्वाच्च । न चात्र अतिदेशप्राप्त-  
पशुयागाश्रयेण पशुद्देशेन देवतामात्रविधानाशङ्का ।  
संख्याया अपि विधाने वाक्यभेदापत्तेः कर्मान्तरावश्यक-  
त्वात् । अतोऽत्र समुच्चय एव । अत एव वाजपेये  
'यदाग्नेयं पशुमालभते तेनाग्निष्टोममवरुचे' इत्यादि-  
क्रतुपशुज्ञापकं लिङ्गमप्युपपद्यते ।

मण्डन— 'प्राजापत्या न बाध्यन्ते । '

शंकर— 'प्राजापत्यैः क्रतुपशुः । ' ( न बाध्यः  
इत्यर्थः ) ।

\* वाजपेयगत-प्राजापत्यपदवङ्गादिश्रपणार्थं  
कुम्भीशूलवपाश्रपणीनां तन्त्रम् । ११।४।८।३३. मीको.  
पृ. १९३५ 'तन्त्रं कुम्भीशूलवपाश्रपणीनां०' इत्यत्र  
अधिकरणं द्रष्टव्यम् ।

\* यत्र षोडशस्तोत्रोत्तरं वाजपेयस्तोत्रं क्रियते सा  
षोडशसंस्थैव वाजपेयपदवाच्या । अत्र सप्तदश  
स्तोत्राणि । भाट्ट. ३।६।१६.

\* वाजपेययूपन्यायः ( ३।१।१।१८ ) । 'वाज-  
पेयस्य यूपः' इति वाजपेयाङ्गपशुयागगतयूपवत् । सोम.  
८।१।३. \* प्रयाजादिकं तु दीक्षणीयाद्यङ्गवर्तिवाजपेययूप-  
न्यायेन एकशतसंख्यं प्राप्तमनुच्यते इति नास्ति सोमे-  
ऽतिदेशः । शा. ८।१।३.

\* वाजपेयशब्दः कर्मनामधेयं न गुणविधिः ।  
१।४।५।६-८. मीको. पृ. ३४८८ 'वाजपेयाधिकरणम्'  
इत्यत्र अधिकरणं द्रष्टव्यम् । \* वाजपेयशब्दस्तावत् सोम-  
यागविशेषवचनः । भा. ३।१।१।१८.

\* वाजसनेयिभिः शङ्खलिखितोक्तमेव धर्मसूत्रं  
परिगृहीतम् । वा. १।३।७।१५ पृ. २४४.

\* वाजसनेयिशाखायां आध्वर्यवं ( अल्पं ) चरक-  
शाखासु च बहु । वा. १।३।८।२७ पृ. २८६.

\* वाजिनां आवाहनं वैश्वदेवे पर्वणि न कर्तव्यम् ।  
संकर्ष. १।४।४।८.

॥ वाजिमन्दुरान्यायः । 'वाजिशाला तु मन्दुरा'  
इति कोशात् । तथा पूर्व—( २०६ ) वत् । साहस्री.  
२१३.

॥ वाजिनं उपसेचनार्थं यागार्थात् पृथङ्  
नोत्पाद्यम् ॥

'चातुर्मास्येषु वाजिभ्यो वाजिनम्' इत्यत्र तादर्थ्य-  
चतुर्थ्यां यागोत्पत्तावेव सर्वस्य वाजिनस्य यागे विनि-  
योगेनान्यत्र पुनर्विनियोगस्य 'शेषात्स्विष्टकृत' इत्यादा-  
विव शेषपदाभावे स्वेच्छया कर्तुमशक्यत्वात् 'वाजिने-  
नोपसिञ्चति' इति विहितमुपसेचनं च प्रयोजकं सदन्य-  
द्राजिनमाक्षिपति । इति प्रप्ते, यागोत्पत्तौ विनियोग-  
श्रवणेऽपि परार्थाऽऽमिक्षाऽनुनिष्पन्नस्य वाजिनस्य विनि-  
योगाकाङ्क्षायां यागोपसेचनयोः समकालप्रवृत्तेरसंयुक्तो-  
त्पन्नप्रौवाज्यस्येवोभयत्र विनियोगसंभवान्न वाजिनान्तर-  
मुत्पाद्यम् । संकर्ष. १।४।१.

\* वाजिनम् । 'तस्ते पयसि दधानयति' तत्र  
घनीभूतः पिण्डः आमिक्षा, अवशिष्टं जलं वाजिनम् ।  
वि. २।२।९. \* वाजिनं न प्रयोजकं तस्ते पयसि  
दधानयनस्य किंतु आमिक्षैव प्रयोजिका । ४।१।१।२२  
-२४. \* वाजिनं यागे उपसेचने चैकमेव विनियुज्यते  
न वाजिनान्तरं उपसेचनार्थमुत्पादयितव्यं चातुर्मास्येषु ।  
संकर्ष. १।४।१. \* वाजिनं सांनान्यविकृतम् । भा.  
८।१।१।५. \* 'वाजिभ्यो वाजिनम्' इति वाजिनगुण-  
कर्मन्तरविधिः, न तु आमिक्षागुणके कर्मणि  
गुणविधिः । २।२।१।२३-२४. मीको. पृ. १५८०  
'गुणन्यायः' इत्यत्र द्रष्टव्यम् । \* वाजिनस्य । ततस्य  
पयसो दधानयनसंस्कृतस्य आमिक्षाशब्देन घनीभूतस्य  
वैश्वदेवयागे विनियोगात् तदनुनिष्पादिनो द्रवस्य वाजिन-  
शब्दोक्तस्योपयुक्तशेषत्वात् प्रतिपत्यपेक्षस्य प्रतिपत्तिर्भवि-  
ष्यति । सु. पृ. ८३४. \* वाजिनस्य पर—( आमिक्षा ) प्र-  
युक्तदधानयनोपजीवित्वावगतेर्न दधानयनप्रयोजकत्वम् ।

भाट्टः ४।१।९. \* वाजिनस्य समुपहूय भक्षणम् । भा. ८।२।१।३. \* वाजिनस्य सोमस्येव अनुवषट्कारोऽस्ति । स च खिष्टकद्रूप एव । संकर्षः १।४।२. \* वाजिने तिक्तकद्रुको रसः । भा. ४।१।९।२३.

॥ वाजिने परप्रयुक्तद्रव्यत्वान्नावाहनम् ॥

वैश्वदेवे पर्वणि वाजिनेज्यादेवतानां वाजिनामप्यावाहनकाले खिष्टकृदादिदेवतानामिव आवाहनं कर्तव्यमिति । इति प्राप्ते, परप्रयुक्तद्रव्योपजीवित्वाद् द्रव्यस्य चावाहनकाले जनिष्यमाणत्वेनानिश्चितत्वाद् विष्णोरुत्क्रमस्यैव नावाहनम् । अत एव 'स वै वाजिनो नावाहयति' इति लिङ्गम् । संकर्षः ४।४।८.

\* वाजिने सांनाय्यधर्मातिदेशः । ८।२।१।१-९.

॥ वाजिने सोमपूर्वत्वं सौत्रामण्यां च ग्रहेषु ताच्छब्द्यात् । ८।२।१।१ ॥

चातुर्मास्येषु 'वाजिभ्यो वाजिनम्' इति वाजिनयागः श्रुतः । सौत्रामण्यां च सुराग्रहाः आश्विनः सारस्वतः ऐन्द्रश्च ग्रहाः श्रुताः । अनयोः वाजिनग्रहयोः सौमिको वा विध्यन्तः दार्शपौर्णमासिको वा इति विचारे पूर्वपक्षमाह । वाजिने सौत्रामण्यां ग्रहेषु च सोमपूर्वत्वं स्यात्, सौमिको विध्यन्तो ग्राह्य इत्यर्थः । ताच्छब्द्यात् । सः शब्दः सोमशब्दः येषु ते तच्छब्दाः । तेषां भावः ताच्छब्दम् । 'सोमो वै वाजिनम्' इति वाजिने सोमशब्दः । 'सुरा सोमः' इति सुरायां सोमशब्दः । सादस्याच्च परशब्दः परत्र प्रवर्तते । सोमसादस्यं च सोमधर्मवत्त्वम् । तस्मात् वाजिने ग्रहेषु च सोमविध्यन्तः । स एष नाम्ना धर्मातिदेशः, न विध्यन्तेन ।

अनुवषट्काराच्च । २ ॥

पूर्वपक्षे युक्त्यन्तरप्रदर्शनार्थं सूत्रम् । चातुर्मास्येषु 'वाजिभ्यो वाजिनम्' इति श्रुतम्, सौत्रामण्यां च सुराग्रहादयो ग्रहाः । 'वाजिनस्याग्ने वीहीत्यनुवषट्करोति' 'सुराया वीहीत्यनुवषट्करोति' इति च श्रुतम् । तथा च अनुवषट्कारात् अनुवषट्कारस्य विद्यमानत्वात् वाजिने सुराग्रहादिषु च सोमधर्मो ग्राह्यः ।

समुपहूय भक्षणाच्च । ३ ॥

चातुर्मास्येषु वाजिने सोमधर्मः स्यात् इति पूर्वपक्षे हेत्वन्तरमुच्यते । 'शेषं समं विभज्य समुपहूय भक्षयन्ति' इति वाजिने श्रुतम् । समुपहूयभक्षणं च सोमधर्मः । अस्मात् समुपहूयभक्षणात् सोमधर्मात् हेतोः वाजिने सोमविध्यन्तो ग्राह्यः ।

क्रयणश्रयणपुरोरुगुपयामग्रहणासादनवासोपनहनं च तद्वत् । ४ ॥

सौत्रामण्यां सुराग्रहेषु सोमविध्यन्तः स्यात् इति पूर्वपक्षे हेत्वन्तरपरं सूत्रम् । क्रयणं च, श्रयणं च, पुरोरुक् च, उपयामश्च, ग्रहणं च, आसादनं च, वासश्च, उपनहनं च तेषां समाहारः । 'सीसेन ह्नीवात् शष्पाणि क्रीणाति' इति सुरासंधानार्थं कोमलतृणाङ्कुराणां क्रयणं श्रुतम् । 'कुवलसक्तुमिराश्विनं श्रीणाति' इति सूक्ष्मबदरफलपिष्टानां श्रयणं श्रुतम् । 'एका पुरोरुक्' इति एका पुरोनुवाक्या श्रुता । 'उपयामग्रहीतोऽस्यच्छिद्राय त्वा' इति उपयामशब्दविशिष्टो मन्त्रः ग्रहणार्थः श्रुतः । 'आश्विनं ग्रहं गृह्णाति' इति ग्रहस्य ग्रहणं श्रुतम् । 'ग्रहीत्वा आसादयति' इति ग्रहीतस्य ग्रहस्य आसादनं श्रुतम् । 'त्रिरात्रं संहता वसन्ति' सुरानिष्पत्यर्थं संसृष्टानां लोकममासरनग्रहुसक्तुगोदुग्धानां त्रिदिनं वासः वसतिः श्रुता । 'क्षौमे वाससि उपनद्धानि लोकमानि शष्पाणि च भवन्ति' इति उपनहनं श्रुतम् । तदेतत् क्रयणादिकं तद्वत् सोमवत् भवति । तेन सुराग्रहेषु सोमविध्यन्तः स्यात् इति ।

हविषा वा नियम्येत तद्विकारत्वात् । ५ ॥

वाजिने सुराग्रहेषु च सोमस्य विध्यन्तः स्यात् इति पूर्वपक्षं सूत्रचतुष्टयेन प्राप्तं वाशब्देन निरस्य सिद्धान्तमाह । तच्छब्दत्वात् सोमस्य विध्यन्त इति यदुक्तं तन्न किन्तु हविषा हविःसामान्येन दार्शपौर्णमासिको विध्यन्तः नियम्येत । तद्विकारत्वात्, तस्य विकारः तद्विकारत्वात् । औषधविकृतिः सुरा, सांनाय्यविकृतिर्वाजिनम् । हविःसामान्यं च बलीयः ।

प्रशंसा सोमशब्दः । ६ ॥

ननु यदि वाजिने सुराग्रहेषु च सोमविध्यन्तो न स्यात् कथं तर्हि 'सोमो वै वाजिनम्' 'सुरा सोमः'

इति सोमसादृश्यबोधकः सोमशब्दः वाजिनादौ प्रयुक्तः  
इति चेत् तत्राह सिद्धान्ती । सोमशब्दः प्रशंसा ।  
प्रशंसार्थोऽयं सोमशब्दो न विध्यर्थः । तस्मान्नायं  
नाम्ना, धर्मातिदेशः ।

वचनानीतराणि । ७ ॥

क्रयणं श्रयणं पुरोरुक् उपयामः ग्रहणं आसादनं  
वासः ( वसतिः ) उपनहनं चेति इतराणि तु सोमधर्म-  
रूपाणि सुराग्रहेषु वाचनिकानि वचनैः प्राप्तानि, अन्यतः  
प्राप्तेरभावात् । न तु सोमधर्मातिदेशेन प्राप्तिः, सोमविध्य-  
न्ताभावादेव ।

व्यपदेशश्च तद्वत् । ८ ॥

‘ शष्पैरेव दीक्षणीयामाप्नोति, लोकमभिः प्रायणी-  
याम्, सिंहलोमभिरातिध्याम् ’ इति सौत्रामण्यां यः  
शष्पादिना दीक्षणीयादिप्राप्तेः व्यपदेशः सोऽपि तद्वत्  
हविःसामान्यवत् ऐष्टिकं विध्यन्तं प्रापयति । सोमविध्य-  
न्तप्राप्ती तु प्रत्यक्षमेव दीक्षणीयादीनि प्राप्नुयुः, ततो  
व्यपदेशो व्यर्थः स्यात् । तस्मात् वाजिने सुराग्रहेषु च  
ऐष्टिक एव विध्यन्तः सिद्धान्ते ।

पशुपुरोडाशस्य च लिङ्गदर्शनम् । ९ ॥

सौत्रामण्यां ग्रहेषु पशुपुरोडाशस्य लिङ्गं दृश्यते ‘ नैतेषां  
पशूनां पुरोडाशा विद्यन्ते ग्रहपुरोडाशा ह्येते पशवः ’  
इति । ग्रहास्तु न वस्तुतः पुरोडाशाः । यदि तु ते ग्रहाः  
पुरोडाशधर्मकाः स्युः तत एतत् लिङ्गं उपपद्यते । तस्मात्  
चातुर्मास्येषु वाजिने, सौत्रामण्यां च ग्रहेषु ऐष्टिको  
विध्यन्तो न सौमिक इति सिद्धान्तः । के.

❧ वाजिनानुवषट्कारस्यैव स्विष्टकृद्यागत्वात्  
आमिक्षायागस्विष्टकृतोर्न बाधः ॥

अस्ति सोम इव वाजिनस्याप्यनुवषट्कारः । स च  
स्विष्टकृद्रूप एव, प्रधानद्रव्यप्रतिपत्तिरूपत्वात् । अतः  
( आमिक्षायां सोम इव वाजिनस्याप्यनुवषट्कारः, स च  
स्विष्टकृद्रूप एव, प्रधानद्रव्यप्रतिपत्तिरूपत्वादतः ) आमि-  
क्षायागीयस्विष्टकृतं प्रत्यामनेत् । अनिज्याशेषव्यङ्ग्यैर्गागः  
स्विष्टकृतमिव । इति प्राप्ते, वाजिनाऽनुवषट्कारस्य  
वाक्येन वाजिनसंबन्धात् वाजिनैकशेषप्रतिपत्तिरूपत्वेऽपि

आमिक्षायागशेषस्य प्रतिपत्त्याकाङ्क्षाया अनिवृत्तेश्चोदक-  
प्राप्तस्य स्विष्टकृतो न बाधः । संकर्ष. १।४।२.

\* वाजिन-आमिक्षायागयोः भेदः द्रव्यदेवता-  
लक्षणरूपभेदात् । वि. २।२।९.

\* वाजिनासादनस्य अनुवादेन विहितेनोत्करेण  
प्राकृतवेदेर्बाधः सौमिकचातुर्मास्येषु । १०।३।३।१८-२२.

\* वाजिनेज्या प्रतिपत्तिकर्म स्विष्टकृतुल्या । भा.  
७।३।१०।२६.

\* वाजिनोपांशुत्वादेः गुणभूतत्वात् आमिक्षायाग-  
दीक्षणीयादौ उत्पत्तिशिष्टनिरवकाशगुणावरुद्धे आकाङ्क्षो-  
त्थापनासंभवात् युक्तो बाधः । कौ. २।३।२।३ पृ. २३.

\* वाजिननाशे आज्येन समापनं ( ६।४।१ )  
चातुर्मास्यैवैश्वदेवपर्वणि । भाट्ट. ४।१।९.

\* अवघातस्य वाजिनादिन्यायाविषयत्वेन पर-  
प्रयुक्तग्रीह्यपजीवित्वासिद्धेः । न तावत् वाजिनन्याय-  
विषयत्वं ग्रीहीणां यागाङ्गत्वस्य इव अवघाताङ्गत्वस्यापि  
वाक्यीयत्वाविशेषात् वाजिनवत् अवघातस्य अनुनिष्पन्न-  
त्वाभावाच्च । कौ. २।१।४।९ पृ. ६८.

\* वाजिनन्यायः ( वाजिनं तते पयसि दधानय-  
नस्य न प्रयोजकम् ) । ४।१।९।२२-२४. मीको. पृ.  
९५१ ‘ आमिक्षा तते पयसि० ’ इत्यत्र अधिकरणं द्रष्ट-  
व्यम् । \* वाजिनन्यायः ( वाजिनयागः द्रव्यदेवतारूपगुण-  
भेदात् कर्मान्तरम् ) । २।२।९।२३. मीको. पृ. १५८०  
‘ गुणन्यायः ’ इत्यत्र अधिकरणं द्रष्टव्यम् । \* ‘ उप-  
सद्भिश्चरित्वा मासमग्निहोत्रं जुहोति ’ इत्यत्र उप-  
सन्मासाभ्यां विशिष्टमिदं कर्म विधीयते । ततो वाजिन-  
न्यायेन गुणभेदात् कर्मभेद इति चेन्न, वैषम्यात् । वि.  
२।३।११. \* क्वचित् द्रव्यदेवताख्यरूपलक्षणगुणादपि एका-  
दशकपालद्वादशकपालत्वरूपात् शाखाभेदेन आम्नानात्  
वाजिनन्यायेन भेदसिद्धिः ( पूर्वपक्षे ) । कौ. २।४।२।८  
पृ. ११४. ( यत् एकादशकपालत्वाद्वद्वादशकपालत्वरूपभेदाख्यं  
भेदकारणमुक्तं तदेकत्वेऽपि ग्रीह्यव्यन्यायेन विकल्पोपपत्तेर-  
विरुद्धम् । कौ. २।४।२।१३ पृ. ११९ ) । \* ननु एव-  
मपि न कर्मान्तरत्वे प्रमाणमस्ति ‘ यदि ब्राह्मणो यजेत ’  
इत्यादौ अवेष्टेरिव अग्निष्टुत एव प्रयोगान्तरोपपत्तेः । न



हि उभयत्रापि वाजिनन्यायेन कर्मान्तरत्वाद्वा संभवति । २।२।१२।२६ पृ. २९०, \* पाठक्रमेण प्रधानविधेः एकसंबन्धावगमोत्तरं अन्यसंबन्धायोगात् वाजिनन्यायेन भेदोपपत्तिः । प्रधानविधेः पर्यायेण अङ्गताग्राहकत्वस्य एकादशे ( ११।१।८ ) निषेत्स्यमानत्वेन पाठस्यानियामकत्वात् । अतः सर्वेषां युगपत्संबन्धात् न वाजिनन्यायेनापि भेदकत्वम् । २।२।१०।२३ पृ. २६४. \* स्वर्गकामवाक्ये वाजिनन्यायेन चन्दनादिद्रव्यविशिष्ट-कर्मान्तरविधानात् न कश्चिदोषः । सोम. ६।१।१.

\* वाजिनन्यायस्वरूपम्— दधानयनस्य आमिक्षार्थत्वं वाक्यीयम् । न वाजिनार्थत्वम् । अतः आमिक्षाप्रयुक्तदधानयनानुनिष्पन्नत्वात् वाजिनस्य, न दधानयनप्रयोजकता इति हि तन्मायः । कौ. २।१।४।९ पृ. ६८.

\* वाजिनयागः, पराङ्गस्य स्तोपकारिणोऽपि दधानयनस्य अप्रयोजकः । बाल. पृ. १०७, \* वाजिनयागः वाजिनस्य उत्पत्तेः अप्रयोजकः उपादानपालनयोस्तु प्रयोजकः । पृ. १०६. \* वाजिनयागमनुनिष्पन्नस्य वाजिनस्य प्रतिपत्तिः चातुर्मास्यवैश्वदेवे । भाट्ट. ४।१।९, \* वाजिनयागस्य आज्येन समापनं वाजिननाशे चातुर्मास्यवैश्वदेवपर्वणि । ४।१।९, \* वाजिनयागस्य आमिक्षाविकारेऽतिदेशः अनुनिष्पन्नप्रतिपत्तित्वात् । ४।१।९, \* वाजिनयागस्य प्रधानतया अङ्गत्वाभावेन अनतिदेशात् वाजिनयागप्रतिषेधदर्शनरूपं लिङ्गमयुक्तम् । इति कृत्वाचिन्तया इदं इति केचिदाहुः । तदयुक्तम् । वाजिनयागस्य वाजिनापचारे द्रव्यप्रयोजकत्वात्कतया अनित्यस्य नित्यैः आमिक्षायागादिभिः सहाधिकारविधिविषयत्वाभावेन वाजिनः प्रतिपत्यर्थतया स्विष्टकृदादिवत् अङ्गत्वस्यैव युक्तत्वात् । सोम. ७।३।१०. \* वाजिनयागे सान्नाय्यधर्माणामतिदेशः । ८।२।१।१-९.

\* प्रतिपत्तिकर्मत्वेऽपि निष्कासावभृथवाजिनयागन्यायेन इतिकर्तव्यताकाङ्क्षायां सोमजन्ययागत्वसादृश्येन अतिदेशोपपत्तेः ( सोमानुवषट्कारयागे ) । कौ. ३।२।५।३८ पृ. २९७.

\* वाजिनयागवत् । न च वाजिनयागवत् गुणान्नेदः संभवति स्वर्गशब्दस्य फलसमर्पकतयाऽपि उपपत्तेः ।

( कर्मान्तरमेव दर्शपूर्णमाससंज्ञकं स्वर्गविशिष्टं विधीयते इति शङ्कायां उत्तरमिदम् ) । रत्न. ६।१।१।२. \* वाजिनयागवत् । वाजिनयागो यथा कर्मान्तरं प्राप्नोति तथा ' क्षौमे वसानौ अग्निमादधीयातां ' इत्यत्र पुंद्वित्वविवक्षायां कर्मान्तरं प्राप्नोति । रत्न. ६।१।५।२२ वर्णकं २.

\* वाजिनयागसुराग्रहयोः ऐष्टिकधर्मातिदेशः । ८।२।१।१-९. मीको. पृ. २१८ ' अतिदेशः वाजिनसुराग्रहयोः ऐष्टिकधर्माणाम् ' इत्यत्र अधिकरणं द्रष्टव्यम् ।

\* वाजिनवत् । वाजिनं यथा अनुषङ्गात् उत्पन्नं प्रतिपत्तिं आहृतिरूपां निष्पादयति तथा अध्ययनाङ्गमुपनयनं अनुषङ्गात् अध्यापनमाचार्यकं निष्पादयति । रत्न. ६।१।६।२४ वर्णकं २.

\* वाजिनशब्दस्य कारकविभक्त्यन्तत्वात् अपि न नाम्ना अन्वयः संभवति । सु. पृ. ८३१.

\* वाजिनहोमः चातुर्मास्येषु वैश्वदेवपर्वगतः आमिक्षाहोमात् ( आमिक्षायागात् ) कर्मान्तरम् । वि. २।२।९.

\* वाते नाध्येयम्, अध्ययनधर्मोऽयं न कर्मणि प्रयोगधर्मः । १२।३।७।१८-१९.

\* वातादिन्यायः । वातपित्तश्लेष्माणः परस्परं विरुद्धा अपि देहधारणादि एकं कार्यं कुर्वन्ति । न्यासं.

॥ वातप्रदीपन्यायः । वातेन दीपनिवृत्तिः । साहस्री. ३७६.

\* ' वादमात्रं ह्यनर्थकम् ' ( अर्थवादशेषः सन्ननर्थकः इत्यर्थः ) । १।२।२।१९ सूत्रम्.

\* वादित्रं अस्ति महाव्रते ' दिक्षु दुन्दुभयो नदन्ति ' इत्येवमादि । भा. १०।४।५।९.

\* वाध्र्यश्वानां ( वर्ध्र्यश्वानां सोमनाथीपाठः । वाध्र्यश्वानां इति केचित् । वाध्र्यश्व इति आश्वलायनश्रौतसूत्रे १२।१० ) नाराशंसो द्वितीयः प्रयाजः । वि. ६।६।१.

\* वानप्रस्थः । ब्राह्मणः, परित्राट्, वानप्रस्थः इति धर्मभेदात् संज्ञाव्यवस्था । भा. ८।२।५।२४.

\* वामदेवेन दृष्टाः पञ्चदशर्चः । तत्र पञ्चदशानामृचां मध्ये एकादश सामिधेयः अन्याश्चतस्रः याज्यानु-

वाक्याः, न तु समुच्चयः । संकर्ष. ४।४।३.

\* वामदेवाधिकरणम् । संकर्ष. ४।३।३. मीको. पृ. १४ 'अगस्त्यस्य कयाशुभीयादौ एकादशैव सामिधेयः' इत्यत्र अधिकरणं द्रष्टव्यम् ।

\* वामदेव्यं नाम साम । भा. ९।२।६।२८ वर्णकं २, \* वामदेव्यं साम आधाने गायति । 'य एवं विद्वान् वामदेव्यं गायति' इति । ३।३।२।९. \* वामदेव्यं साम 'कया नश्चित्र०' इति गायत्रे तृचे गीयते । तच्च माध्यंदिने पृष्ठस्तोत्रेषु द्वितीयम् । वि. १।४।३, \* वामदेव्यं साम 'कया नश्चित्र०' इति तृचे गीयते अध्ययनतः । परंतु 'कवतीषु रथंतरं गायति' इति विधानेन कयानस्तृचे रथंतरं गेयम् । ७।२।१, \* वामदेव्यं साम 'कया नश्चित्र० कस्त्वा सत्यो० अमीषु णः०' इति तृचे (६८२, ६८३, ६८४) गीयते । तत्र प्रथमा ऋक् योनिर्नाम । ९।२।१ वर्णकं २.

\* वामदेव्यादिषु पृष्ठशब्दप्रसिद्धिः । मीको. पृ. २६०८ 'पृष्ठानि' इति विन्दौ द्रष्टव्यम् । वा. १।४।२।३ पृ. ३३२.

\* वामदेव्यादिसामानि आधाने विहितानि, तत्र उद्गातुः गानं विकल्प्यते । वि. १०।८।६ । ब्रह्मा उद्गात्रा सह गाने विकल्प्यते कल्पसूत्रानुसारेण, तदापि गानस्यैव विकल्पः ब्रह्मणो गाननिषेधात् इति । भाट्ट. १०।८।६ । वारवन्तीयादिसामानि गेयानि इति । शा. १०।८।६.

\* वामदेव्यसाम्नो योनौ द्वयोरर्धयोर्मध्ये 'ओ ओ हो हायी' इति स्तोमः । यथा स्वरः, वर्णविशेषः, विरामः, इत्येते गीत्युपयोगित्वात् अतिदिश्यन्ते तथा स्तोभा अपि अतिदेष्टव्याः । तथा च तत्रैव साम्नि उत्तरयोर्ऋचोः स्तोमस्य उक्तस्य अतिदेशः कर्तव्यः । वि. ९।२।१०.

\* वायवीयौ संयोगविभागौ शब्दाभिव्यञ्जकौ । (उच्चारयितुमुक्तोद्गतवायवीयसंयोगविभागानां स्तिमितसमीरणोपासारेण शब्दाभिव्यञ्जकत्वम् । न तु तात्वादिस्थानां तेषाम् । वैद्यनाथः) अभिघातेन हि प्रेरिताः वायवः स्तिमितानि वाय्वन्तराणि प्रतिबाधमानाः सर्वतोदिक्कान्

मी. को. ४३८

संयोगविभागान् उत्पादयन्ति, यावद्देगं अभिप्रतिष्ठन्ते । ते च वायोरप्रत्यक्षत्वात् संयोगविभागो नोपलभ्यन्ते । अनुपरतेष्वेव तेषु शब्द उपलभ्यते नोपरतेषु । भा. १।१।६।१३.

\* 'वायव्यं श्वेतमालमेत भूतिकामः' । अत्र किं दार्शपौर्णमासिक आलम्भः गुणविधिः उत आलम्भान्तरं किंवा यागान्तरं इति विचारे यागान्तरमिदं न गुणविधिः नापि आलम्भान्तरम् । २।३।५।१२-१५. मीको. पृ. १००६ 'आलम्भनिर्वापन्यायः' इत्यत्र अधिकरणं द्रष्टव्यम् । \* 'वायव्यं श्वेतमालमेत भूतिकामः' इत्यत्र श्वेतवर्णस्य विधिः । न अनुवादः । ४।२।१०।२५. मीको. पृ. २१५७ 'द्रव्येषु गुणश्रुतिः नियमविधानार्था' इत्यत्र अधिकरणं द्रष्टव्यम् । \* 'वायव्यं श्वेतमालमेत भूतिकामः' इत्यादौ छाग एव, नान्यः पशुः । भा. १०।२।३०।६९. \* 'वायव्यं श्वेतमालमेत भूतिकामः' इति द्रव्यदेवतायुक्तत्वात् कर्मान्तरविधिः । वि. २।३।५. \* वायव्ये पशौ विहितेन आधारमन्त्रेण प्राकृताङ्गान्तराणां न बाधः । १०।३।१।१-१२.

\* वायव्यादिपशौ मनोतामन्त्रस्य नोहः ( 'त्वं ह्यग्ने प्रथमः' इत्यत्र 'त्वं हि वायो प्रथमः' इति नोहः ) अविकारेण प्रयोक्तव्यः । १०।४।२१।४३. मीको. पृ. ३०८६ 'मनोतान्यायः' इत्यत्र अधिकरणं द्रष्टव्यम् ।

\* वायव्यपशौ अग्नीषोमीयपशुविकृतौ अग्नीषोमीयदेवतायां निवृत्तायां तदीयपशुपुरोडाशेऽपि सा निवर्तते । वि. १०।१।९. \* वायव्यपशौ उत्तराधारे हिरण्यगर्भमन्त्रस्य निवेशः । १०।३।२।१३-१७. 'हिरण्यगर्भमन्त्रन्यायः' इत्यत्र अधिकरणं द्रष्टव्यम् । \* वायव्यपशौ उपदिष्टश्वेतगुणेन प्राकृताजद्रव्यस्य न बाधः । १०।२।३०।७०. मीको. पृ. २१५४ 'द्रव्यस्य गुणेन न बाधः' इत्यत्र अधिकरणं द्रष्टव्यम् । \* वायव्यपशौ 'हिरण्यगर्भः' इत्याधारमन्त्रः । तत्र चोदकप्राप्तेतिकर्तव्यता नास्तीति पक्षः । मन्त्रान्तरेण पूर्वमन्त्रत्राधेऽपि चोदकप्राप्तेतिकर्तव्यता अस्त्येवेति सिद्धान्तः । वि. १०।३।१, \* वायव्यपशौ 'हिरण्यगर्भः' समवर्तताग्रे इत्याधारमाधारयति ।

प्रथमाधारे 'प्रजापतिं मनसा ध्यायन्नाधारयति' इति प्रकृतौ । द्वितीयाधारमन्त्रस्तु प्रकृतौ 'उध्वोऽध्वरः' इत्यादिः तत्र वायव्यपशौ प्राकृतमन्त्रं बाधित्वा हिरण्यगम-मन्त्रो द्वितीयाधारे इति सिद्धान्तः । १०।३।२.

\* वायव्यद्वेतपशौ आधारे प्राकृतेतिकर्तव्यता प्राप्नोति । प्राप्तायां च मन्त्रविशेषरूपगुणविधिः । १०।३। १।१-१२.

\* वायुः अपि त्वाचप्रत्यक्षः । स्पर्शने च उद्भूत-स्पर्शो हेतुः न तु रूपमपि । मणि. पृ. २१. \* वायुः न प्रत्यक्षः, वायोप्रत्यक्षत्वात् । भा. १।१।६।१३.

॥ वायुर्नावमिवाभसीति न्यायः । यथा, नद्याः परं पारं गच्छन्तीं नौकां प्रतिकूले वायुर्गृहीत्वा महावर्ते पातयति, जलेनापूर्य वा मज्जयति, महापाषाणेनाभिहत्य मज्जयति, पुनरपारं विषमस्थानं वा गमयति, सर्वथा-नर्थवतीमेव करोति, तथा विदुषोऽपि प्रज्ञां विवेकबुद्धि-मनाद्यविद्यावासानाभिरुच्चावचामिराकृष्टं मनो विषये वा कर्मणि वा योगे वाऽप्युपास्ती वा व्यवहारे वाऽन्यत्र वा पातयित्वा वायुः नावमिव विध्वंसयतीत्यर्थः । साहस्री. ५.२५.

\* वायुर्नित्यः । भा. १।२।१।१०. \* 'वायुर्वै क्षेपिष्ठा देवता' इत्यादौ अर्थवादेऽपि प्राशस्त्य-प्रतिपत्तये वाक्ये एव लक्षणा अङ्गीकार्या, प्रत्येक-पदात् तदनुपपत्तेः । न च तत्र कर्मणि क्षिप्रदेवता-प्रसादहेतुत्वरूपतत्पदार्थसंबन्धबोधकत्वमेव, न तु तदन्य-प्राशस्त्यलक्षकत्वमिति वाच्यम् । पदार्थमात्रसंसर्गबोधे 'वायुः शीघ्रतमः' इत्येव धीः स्यात्, न कर्मप्राशस्त्य-विषया सा स्यात् । अद्वैत. २।२।५५४-५५६. \* वायो-श्चायं धर्मः (चलनम्) सर्वत्र हि श्वसनादिषु चलना-त्मकतैव उपलभ्यते । बृहती. पृ. १६१. \* वायोः सद्भावे किं प्रमाणम् ? असति तस्मिन् व्यजनादिचालने वायूपलम्भासंभवापत्तेः । नहि तेनासौ जन्यते पार्थिवस्य वायूपादानत्वायोगात् । वैद्यनाथः. १।१।६।१३ पृ. ७९.

॥ वायुभक्षणन्यायः । साहस्री. २०१.

॥ वायुशैत्यौष्ण्यन्यायः । वायोः शैत्यं औष्ण्यं वा औपाधिकम् । साहस्री. ३७२.

\* वारणं प्रणयनपात्रं नित्यं शोदोहनादि नैमित्तिक-मेव दर्शपूर्णमासयोः । भा. ४।३।२।४. मीको. पृ. २३९८ 'नैमित्तिकानि न नित्यत्वप्रयुक्तानि' इत्यत्र अधिकरणं द्रष्टव्यम् । \* वारणः यज्ञावचरः सर्वशेषः । यज्ञावचरः यज्ञप्रचारेहेतुः पात्रम् । वि. ३।१।१२.

॥ वारणाधिकरणम् । वारणवैकङ्कताधिकरणम् । वारणवैकङ्कतपात्राणि सर्वयागेषु निविशन्ते ॥

गुणानां च परार्थत्वादसंबन्धः समत्वात् स्यात् । ३।१।२।२२॥

भाष्यम्--अग्न्याधेये वारणवैकङ्कतपात्राणि अहोमा-र्थानि होमार्थानि च श्रूयन्ते । 'तस्माद्वारणो वै यज्ञा-वचरः स्यान्न त्वेतेन जुहुयात्, वैकङ्कतो यज्ञावचरः स्यात् जुहुयादेतेन' इति । न च वारणवैकङ्कतानां पात्राणां अग्न्याधेयेन संबन्धः । कुतः ? यज्ञावचरवच-नात् । यज्ञस्येति पात्राणि वाक्येन प्रकरणं बाधित्वा भवन्ति । तत्रैष संदेहः, किं पवमानेष्टिषु निविशन्ते उत दर्शपूर्णमासादिषु सर्वयागेषु इति । किं तावत् प्राप्तम् ? पवमानहविषु इति । कुतः ? उक्तमेतत् (३।१।१।२८) प्रधाने असंभवन् पदार्थः तद्गुणे कल्प्यते इति । अग्न्याधेयप्रकरणे च समाभ्यानात् पवमानहविषां तद्गु-णता । तस्मात् पवमानहविषु इत्येवं प्राप्तम् । एवं प्राप्ते, ब्रूमः । गुणानां समत्वात् पवमानहविषां अग्न्याधेयस्य च न परस्परेण संबन्धः । यथा आधानं अग्नेर्गुणः संस्कारार्थः, एवं पवमानहवींष्यपि अग्नेरेव गुणभूतानि । कस्तत्र परस्परेण संबन्ध इति । यदुक्तं आधानस्य प्रकरणे समाभ्यायन्ते इति, यद्यपि समाभ्यायन्ते तथापि प्रकरणं बाधित्वा वाक्येन अग्नेर्भवन्ति । किमिह वाक्यम् ? 'यदाहवनीये जुहोति, तेन सोऽस्याभीष्टः प्रीतो भवति' इति । ननु आहवनीयोऽत्र यागस्याधिकरणत्वेन गुणभूतः श्रूयते । सत्यम्, अधिकरणमाहवनीयः, तथापि तु आहवनीयार्थ एव यागः, प्रयोजनवत्त्वादाहवनीयस्य निष्प्रयोजनत्वात् पवमानहविषाम् । कथमेषां निष्प्रयो-जनता ? फलाश्रवणात् । कल्प्यं फलमिति चेत्, सत्यं कल्प्यम्, अग्निसंस्कारस्तु तत्फलम्, न स्वर्गः । स्वर्गे कल्प्यमाने द्विरदृष्टं कल्प्येत, होमाच्च स्वर्गो भवति, तस्य

च आहवनीयेन अपरः अदृष्टः संस्कार इति । तस्मादग्न्यर्थता पवमानहविषाम् । न एषामाधानेन संबन्धः । तस्मात् न आधाने श्रूयमाणं पवमानहविषां भवितुमर्हति । किं तर्हि ? सर्वयागेषु दर्शपूर्णमासप्रभृतिषु आधानस्य प्रधानभूतेषु निवेश इति ।

वा— ‘आनर्थक्यात् तदङ्गेषु’ (३।१।९।१८) इत्यस्य अपवाद आरभ्यते । वारणवैकङ्कतानि होमार्थानि अहोमार्थानि च पात्राणि यज्ञगामित्वेन विहितानि आधानप्रकरणं बाधित्वा कृतमस्य यज्ञस्य भवन्तु इति, ‘आनर्थक्यात् तदङ्गेषु’ (३।१।९।१८) इति पवमानहविषु विज्ञायन्ते । तथा प्राप्ते, अभिधीयते । ‘वाक्येनाधानतुल्यानि पवमानहवीष्यपि । तेनासति तदङ्गत्वे सर्वयज्ञार्थतेष्यते ॥’ प्रकरणगम्यां पवमानहविषामाधानार्थतां बाधित्वा वाक्येन अग्न्यर्थता विज्ञायते, ‘यदाहवनीये जुहोति’ इति । तत्र चोद्यते । यदि अस्माद्वाक्यात् आहवनीयः पवमानहविषां संस्कार्यो भवति ततः समानवाक्यनिर्देशात् अग्निहोत्रादीनामपि प्राप्नोति । अथ तेषां फलवत्त्वात् आहवनीयोऽङ्गं ततः पवमानहविषामपि अङ्गमेव स्यात् । न हि एकं वाक्यं फलवतां गुणभूतं अफलानां च प्रधानभूतं आहवनीयं वक्तुं समर्थम् । विध्यनुवाद-उद्देश्योपादेय-गुणप्रधानानां युगपद्विरोधात् । सप्तमी च एकत्र द्वितीयार्थं लक्षयति अन्यत्र च स्वार्थमेव वदति इति विरोधः । तथा च विश्वजिदादीनां अश्रुतफलानां अङ्गत्वप्रसङ्गः । सर्वं चायुक्तमेतत् । निष्पन्नश्च आहवनीय उपदिश्यते । फलवत्कर्मानुरोधेन च भाग्या आहवनीयसंज्ञा विज्ञायते ( एवं आक्षिप्तं भाष्यं परमतेन समाधातुम् आरभते— ) तस्मात् किल एवं वर्णनीयम् । द्वे ह्येते वाक्ये तुल्यरूपे । पवमानहविष्प्रकरणे एकम्, अपरमनारभ्यवादे । तत्र प्राकरणिकेन निष्पाद्यमानत्वात् संस्कारापेक्षिण आहवनीयस्य अफलानां पवमानहविष्प्रभृतीनां संस्कारत्वेन विधानम् । अनारभ्यवादेन तु निष्पन्नस्य सतः सर्वकर्माणि उद्दिश्य अधिकरणत्वेन विधानम् । तस्मादविरोध इति । वयं तु ब्रूमः । किमनेन अश्रुतवाक्यकल्पनाकलेशेन । अन्यथाऽपि एतदुपपद्यते एव । भवन्तु नाम पवमान-

हवीषि आधानाङ्गम् । तथापि न तत्र पात्राणि भवन्ति । ‘वाजपेयस्य यूपः’ इति हि यूपग्रहणात् व्यवहितसंबन्धेऽपि षष्ठ्युपपत्तेः तथा कल्पितम् । न तु इह एवं किंचिदस्ति । यत्तु यज्ञावचरग्रहणं तत् प्रकृतयज्ञाभावात् अनारभ्यवादरूपेण सर्वत्र विदधाति । तच्चैतत् पूषाद्यनुमन्त्रणन्यायेनैव ( ३।२।१।१-२ ) सेत्स्यति इति नार्थोऽधिकरणेन । सूत्रं तु पूर्वस्यैव पदोत्तरत्वेन नेयम् । ( तच्चेत्थम्— ) ननु निविदां सामिधेन्यङ्गत्वात् न व्यवधायकत्वं स्यात् । अत आह ‘गुणानां च परार्थत्वात्’ इति । तत् व्याख्यातम् । तथाहि ‘वदन्ति सामिधेनीवन्निविदोऽग्निसमिन्धनम् । संयुक्तत्वादतस्तासां नाङ्गं प्रकरणेन ताः ॥’

शा— अयमभिप्रायो भाष्यकारस्य ‘अनारभ्यविधानेन सत्यं नाग्न्यर्थता भवेत् । तत्तुल्यं वाक्यमस्त्यन्यत् पवमानेष्टिसंनिधौ ॥’ तेन च अग्नेरनिष्पन्नस्यैव साधनत्वेन विधानासंभवात् तस्यैव निष्पादयितव्यस्य फलवतः साधनत्वेन अफलानि पवमानहवीषि विधीयन्ते । सप्तमी च ( आहवनीये जुहोति इति ) लक्षणया साध्यत्वमेव प्रतिपादयति । ‘तस्ते पयसि दधानयति’ इतिवत् । तस्मात् वाक्यात् आधानवत् पवमानहविषां अग्न्यर्थत्वात् नाधानाङ्गत्वम् । अतः सर्वयज्ञार्थानि पात्राणीति ।

आचार्यस्तु (वार्तिककारः) असत्यपि पवमानहविषां अग्न्यर्थत्वे पात्राणां वाक्येन सर्वयज्ञार्थता सिध्यति, इति वाक्यद्वयपरिकल्पनाक्लेशं न ममृषे । यथाश्रुतयज्ञार्थत्वेऽपि दीक्षणीयार्थस्यैव वाङ्मनियमस्य आनर्थक्याभावात् न लक्षणाश्रयणेन प्रकरणानुप्रवेशकल्पना न्याय्या । यदि च पवमानेष्टिसंनिधौ पात्राणि यज्ञार्थानि श्रूयेरन्ततोऽनुवादस्य सति संभवे संनिहितगामित्वात् पवमानेष्ट्यनुवादेन विधानात् तास्त्वेव पात्राणि स्युः, न तु तासामिह संनिधानमस्ति । तस्मात् प्रकरणात् उत्कृष्टानि पात्राणि सर्वार्थानि इति नार्थोऽधिकरणेन । इति ।

सोम— अभिक्रमणोपस्थानयोः आनर्थक्यतदङ्गन्यायेन कर्त्रन्वयसिद्धिमुपजीव्य तद्विशेषे विचारिते संप्रति आनर्थक्यतदङ्गन्यायापवादः क्रियते इति संगतिः ।

वि— 'वैकङ्कतादिकं पात्रं पवमानहविःष्वथ । यज्ञेऽखिले, प्रकरणादाधानेऽन्वितमस्तु तत् ॥ अनर्थकं तदङ्गेषु हविःष्वेवावतिष्ठते ।, नाधानहविषां साम्यात् वाक्याद्यज्ञेऽखिले भवेत् ॥ '

भाट्ट— आधाने पवमानेष्ठितः प्रदेशान्तरे 'वारणो यज्ञावचरः, वैकङ्कतो यज्ञावचरः' इति श्रुतम् । तत्र यज्ञसाधनत्वेन श्रुतानां वारणादीनां साक्षात् अयश्चरुपाधाने निवेशासंभवात् आनर्थक्यतदङ्गन्यायेन ( ३।१।९। १८ ) पवमानेष्टिरूपे यज्ञे एव निवेशः । इति प्राप्ते, भाष्यकारेण तावत् एवं सिद्धान्तितम् । आधानप्रकरणे पठितेन 'यदाहवनीये जुहोति' इति वाक्येन पवमानहविषां अग्न्यङ्गत्वावगतेः आधानाङ्गत्वाभावेन आनर्थक्यतदङ्गन्यायासंभवात् स्वरूपेण च पवमानेष्टीनां असंनिहितत्वात् वारणवैकङ्कतादीनां सर्वप्रकृतियज्ञाङ्गत्वं सर्वयज्ञाङ्गत्वं वेति । वार्तिककारस्तु न तावदनारभ्यवाक्येन पवमानहविषां अग्न्यङ्गत्वम् । तेन सर्वहोमानुवादेन आहवनीयविधानात् पवमानेष्टीनामेव विशिष्य उपस्थित्यभावे सप्तम्या प्राधान्यलक्षणायां प्रमाणाभावात् । नापि पवमानेष्टिप्रकरणे वाक्यान्तरकल्पना, तदभावेऽपि वारणादीनां सर्वयज्ञार्थत्वोपपत्तेः । अस्तु वा आधानप्रकरणे तत्, तथापि तेन आधानाङ्गभूतहोमानां आहवनीयाधिकरणकत्वमेव, न तु अग्न्यङ्गत्वसिद्धिः । सप्तम्या लाक्षणिकत्वापत्तेः । अत एव तत्रत्यं आहवनीयपदं आधानजन्योत्पत्त्यपूर्वविशिष्टामिलक्षकमेव, परमापूर्वविशिष्टामिरूपमुख्याहवनीयस्य तदानीमसत्त्वात् । न चैवं पवमानेष्टिहविःश्रपणादौ गार्हपत्यादिप्रापकाभावः, तत्र मुख्यगार्हपत्याधिकरणत्वबाधेऽपि सति संभवे प्रकृतिदृष्टगौणगार्हपत्यादिबाधे प्रमाणाभावात् । अतश्च सत्यपि वचनान्तरे पवमानेष्टीनां अग्न्यङ्गत्वे प्रमाणाभावात् आधानाङ्गत्वेऽपि वारणादीनां सर्वयज्ञार्थतैव सूपपादनीया । सर्वत्र स्वोद्देशस्य अपूर्वव्यभिचारे अपूर्वसाधनत्वलक्षणार्थं प्रकरणानुप्रवेशः । यथा व्रीहीन् इत्यादौ । अत एव तादृशस्थले आनर्थक्यतदङ्गन्यायः । प्रकृते तु यज्ञपदेनैव अव्यभिचरितापूर्वसाधनत्वोपस्थितौ तदर्थं प्रकरणानुप्रवेशाभावात् प्रधानसंबन्धस्यैव अप्रसक्तौ क तदङ्गावतारः ? एवं

सत्यपि यदि पवमानेष्टिसंनिधौ पात्राणि श्रूयेरन् तदा अनुवादस्य सति संभवे संनिहिततामित्यात् 'व्रीहिभिर्यजेत' इत्यादिवत् भवेत् प्रकृतमात्रविषयत्वम्, न त्वेतदस्ति । पवमानेष्टीनां प्रदेशान्तरस्थत्वात् । अतो वारणादीनां सर्वयज्ञार्थत्वमेव । प्रयोजनम्— पवमानेष्ट्यनन्तरं पात्राणां नाशे दर्शाद्यर्थे अनियतानामुत्पत्तिः पूर्वपक्षे, सिद्धान्ते तु वारणादीनामेवेति ।

मण्डन— 'वारणं यज्ञमात्राङ्गम् ।'

शंकर— 'नेष्ट्यङ्गं वारणादि च ।'

\* वारणाधिकरणापोदितस्य अङ्गावतारस्य अनुवाक्याधिकरणेन उज्जीवनम् । सु. पृ. १०७२.

\* वारयतेः ( अर्थः ) दूरदेशसंयोगानुकूलक्रिया । मणि. पृ. १४०.

\* वारवन्तीयं साम आधाने गायति । भा. ३।३।२।९. \* प्रकृतौ ज्योतिष्टोमे यज्ञायज्ञीयस्य अग्निष्टोमाख्यस्तोत्रसाधनत्वेन अग्निष्टोमसामशब्दवाच्यत्वात् तत्कार्यापत्तिः वारवन्तीयस्य । सु. पृ. ८७२.

\* वारवन्तीयादीनां कर्मान्तरत्वम् । २।२।१२।२७. मीको. पृ. ३३२८ 'रेवत्यधिकरणम्' इत्यत्र अधिकरणं द्रष्टव्यम् ।

\* वारवन्तीयसंस्कारः यदि क्वचित् विधीयेत ततः कथंचित् व्रीहिप्रोक्षणादिषु इव प्रकृतप्रत्ययो भवेत् इति पूर्वाधिकरणवार्तिकोक्तन्यायेन उपादीयमानत्वे प्रकृतग्रहणयोगाशङ्का । सु. पृ. ८८१.

\* 'वाराही उपानहौ उपमुञ्चते' इति श्रूयते । तत्र वराहशब्देन आर्यप्रसिद्धया सूकर एव ग्राह्यो न कृष्णशकुनिः अग्निचयने । भा. १।३।४।८-९.

\* 'वराहं गावोऽनुधावन्ति' इति वाराहोपानद्धिर्ध्यर्थवादः । वि. १।३।५.

\* वारुणः एककपालः अवभृथे प्रधानम् । साङ्गं च प्रधानं अप्सु कर्तव्यम् । 'अप्स्ववभृथेन चरन्ति' इति । वि. १।१।२।८, \* वारुणः कृष्णः ऐकादशिनेषु

एकादशः पशुः अश्वमेधे ज्योतिष्टोमे च । ८।१।७. \* वारुणाः चतुष्कपालाः पुरोडाशः बहूनामश्वानां प्रतिग्रहे अश्वप्रतिग्रहेष्ट्याम्, तत्र प्रतिपुरोडाशं कपालचतुष्कमेदः ।

११।४।११।३१-३६. मीको. पृ. ७३५ 'अश्वप्रति-  
ग्रहेष्टौ प्रतिपुरोडाशं कपालचतुष्कभेदः' इत्यत्र द्रष्टव्यम् ।

\* 'वारुणेनैककपालेन' इत्यादिना अपूर्वस्यावभृथस्य

विधानम् । वृ. १०।७।१५।४७-५०. \* 'भूतान्तरा-

नुबद्धेन तोयेनैव विनिर्मिताः । श्रूयन्ते वारुणे लोके

देहाः स्वच्छाङ्गलक्षणाः ॥' वा. ३।१।७।१३ पृ.

७०२. \* वारुणेषु चतुष्कपालेषु बह्वश्वप्रतिग्रहानुसारेण

बहुषु कृतेषु काण्डानुसमयेनैव पुरोडाशधर्माः कर्तव्याः,

अन्यथा पुरोडाशनाशप्रसङ्गः । वि. ५।२।२. \* वारुणी

आमिक्षा वरुणप्रघासेषु । सा द्विधा प्रदीयमाना दृश्यते ।

एकदेशः अस्याः आवापस्थाने (आज्यभागस्विष्टकृतो-

रन्तरा) एकदेशः समिष्टयजुरुर्ध्वम् । भा. ११।२।१५।

६३. \* वारुणी इष्टिः अश्वदातुः । ३।४।११।३०-३१.

मीको. पृ. ७३६ 'अश्वप्रतिग्रहेष्टयधिकरणम्' इत्यत्र

अधिकरणं द्रष्टव्यम् । \* 'वारुण्याः निष्कासेन तुषैश्चाव-

भृथं यन्ति' । शा. ११।२।१४ । वारुण्या आमिक्षायाः

स्थालीलम्बेन शेषेण पिष्टमयमेषप्रकृतिभूतयवानां तुषैश्च

इत्यर्थ इति केचित् । पिष्टमयमेषस्य आमिक्षासंस्कार-

ार्थतया प्रधानहविष्वाभावात् पुरोडाशादिलक्षणप्रधान-

हविरर्थानां तुषैः इत्यन्ये । अविशेषादुभयेषामित्यपरे ।

सोम. ११।२।१४. \* 'वारुण्याः निष्कासेन तुषैश्च'

इत्यत्र (११।२।१५) निरपेक्षत्वत्यागः । वाक्यार्थ.

पृ. २०. \* वारुण्याः निष्कासेन पुरोडाशो बाध्यते

अवभृथे । बाल. पृ. १३२.

\* वारुणाधिकरणम् (वारुणी इष्टिः वैदिके अश्व-

दाने) । ३।४।१०।२८-२९. मीको. पृ. ७३०

'अश्वप्रतिग्रहेष्टिः वैदिके अश्वदाने' इत्यत्र अधिकरणं

द्रष्टव्यम् ।

\* अस्तु वारुणाधिकरणाद्युपपादितरीत्या कुत्रापि

योगरूढयन्त्राकारात् समाख्याया यौगिकत्वम्, तथापि

नास्याः स्वातन्त्र्येण मानत्वम् । पूर्वपक्षे । कौ. ३।३।

६।१३ पृ. ३४४.

\* वारुणचतुष्कपालाः वैदिकाश्वदाने कार्याः ।

वि. ३।४।१४. \* वारुणचतुष्कपालानां प्रयोगस्तु

भेदेन न सह, साहित्यस्याविवक्षितत्वात् । परंतु वार्तिके

तन्त्ररत्ने च 'वचनान्तरमेषां साहित्यप्रतिपादकं द्रष्टव्यम्'

इत्युक्तं अश्वप्रतिग्रहे । सोम. ५।२।१.

\* वारुणचतुष्कपालपुरोडाशेषु अधिश्रयणाद्य-

भिवासनान्तेन काण्डेन अनुसमयः । वि. ५।२।२.

\* वारुणप्राघासिकैककपालधर्माणां साकमेधीयैक-

कपाले अतिदेशः । ७।१।५।२३. मीको. पृ. २२९

'अतिदेशः साकमेधीयैककपाले वारुणप्राघासिकैककपाल-

धर्माणाम्' इत्यत्र अधिकरणं द्रष्टव्यम् ।

\* वारुणीनिष्कासतुषप्रचारस्य अर्थकर्मता । भाट्ट.

११।२।१४.

\* वार्त्रघ्नौ आज्यभागौ पौर्णमास्याम् । 'अग्नि-

वृत्राणि जड्धनत्०' 'त्वं सोमासि सत्यतिः०' । भा.

३।१।३।२३.

\* वार्त्रघ्नी पौर्णमास्यामनूच्येते (आज्यभागयोर्वाज्या-

नुवाक्ये) । वा. २।२।३।३ पृ. ४७५. \* 'वार्त्रघ्नी

पौर्णमास्यामनूच्येते, वृधन्वती अमावास्यायाम्' अयं

व्यवस्थाविधिः क्रत्वर्थः । बाल. पृ. १७. \* 'वार्त्रघ्नी

पौर्णमास्यामनूच्येते वृधन्वती अमावास्यायाम्' इति

कालार्थः संयोगः । 'तस्मात् कालार्थ एवायं संयोगो-

ऽङ्गाङ्गिकल्पनात् । न्यायः पूर्वप्रतीतत्वात् कालो हि

दुरतिक्रमः ॥' वा. ३।१।३।२३ पृ. ७४०. \* 'वार्त्रघ्नी

पौर्णमास्याम्, वृधन्वती अमावास्यायाम्' इत्यत्र मन्त्र-

लिङ्गविनियोगस्य वाक्यगम्यतया, वाक्यस्य च लिङ्गापेक्षया

दुर्बलत्वेन, तद्बलतो लिङ्गं बाधित्वा मन्त्रलक्षणाश्रय-

स्यान्यायत्वम् । कु. ३।१।३।२३.

❧ वार्त्रघ्न्यधिकरणम् । अनुवाक्याधिकरणम् ।

पूर्णमासे वार्त्रघ्नीयुगलं अमावास्यायां वृधन्वतीयुगलं च

आज्यभागान्नाम् । वार्त्रघ्नीवृधन्वत्योरनुवाक्ययोः आज्य-

भागान्नाम् ॥

मिथश्चानर्थसंबन्धात् । ३।१।३।२३॥

भाष्यम्— दर्शपूर्णमासयोः श्रूयते 'वार्त्रघ्नी पौर्ण-

मास्यामनूच्येते, वृधन्वती अमावास्यायाम्' इति । तत्र

संदेहः किमनुवाक्याद्वित्वस्य प्रधाने निवेशः, उत

आज्यभागयोरिति । किं तावत् प्राप्तम् ? प्रधाने इति । कुतः ? पौर्णमासीसमभिष्याहारादमावास्यासमभिष्याहाराच्च । प्रधानं पौर्णमासी च अमावस्या च, नाऽऽज्यभागौ । तस्मात् साक्षाद्वाक्यात् प्रधानस्येति प्राप्तम् । तत्र ब्रूमः । मिथः सह द्वाभ्यामनुवाक्याभ्यां न प्रधानस्य कार्यमस्ति । यत्र तु द्वे अनुवाक्ये, तत्र तयोर्वार्त्तघ्नता वृधन्वत्ता च विधीयते । प्रधाने चैकाऽनुवाक्या । तत्र द्वित्वं वार्त्तघ्नतां वृधन्वत्तां च विदधद्वाक्यं भिद्येत । आज्यभागयोस्तु द्वे प्राप्ते, आग्नेयी सौमी च । तत्र वार्त्तघ्नतां वृधन्वत्तां ( च ) केवलां शक्यति विधातुम् । ननु प्रधानगामित्वेऽपि द्वयोः प्रधानयोर्द्वे अनुवाक्ये आग्नेयस्याग्नीषोमीयस्य चेति । उच्यते । एका वार्त्तघ्नी आग्नेयी, एका सौमी । तथा वृधन्वत्यौ । तत्र या आग्नेयी सा विधीयमाना संबध्येत न सौमी । अमावास्यायां तावन्नास्त्येव सोमः । पौर्णमास्यामप्यग्नीषोमीये एव क्रियमाणे क्रियेत । तत्राप्येकदेवत्या न शक्युयात् देवताद्वित्वे कार्यं कर्तुम् । अथोभे अग्नीषोमीये प्राप्ते इति । नैकस्य यागस्य द्वाभ्यामनुवाक्याभ्यां प्रयोजनम् । उपादेयत्वेन ह्यनुवाक्या चोद्यते, तत्रैकत्वं विवक्षितम् । तेन तत्रापि न द्वे । तस्मादाज्यभागयोर्निवेश इति । ( अत्र 'अग्निर्वृत्राणि जड्घनत्' 'त्वं सोमासि सपतिस्त्वं राजोत वृत्रहा' इति वार्त्तघ्नीयुगलम् । तत्र प्रथमा आग्नेयी, द्वितीया सौमी । 'अग्निः प्रत्नेन जन्मना शुभ्रमानस्तनुवं स्वाम् । कविर्विप्रेण वावृधे ।' 'सोमं गीमिष्ट्वा वयं वर्षयामो वचोविदः' इति वृधन्वतीयुगलम् । अत्रापि प्रथमा आग्नेयी, द्वितीया सौमी । के. )

वा—यथासंयोगं निवेशार्थमारम्भः (आज्यभागक्रमाभ्यातस्य वार्त्तघ्नीवृधन्वतीमन्त्रचतुष्टयस्य क्रमावगताज्यभागसंबन्धाबाधेन निवेशार्थमित्यर्थः ) कुतः संदेह इति । संयोगस्यैव द्वेधा प्रतिभानात् । 'साधारण्येन संयोगः संदिग्धः कालकर्मभिः । विरुद्धः कर्मसंबन्धे न क्रमः कालसंगतौ ॥ तुल्यकक्षौ हि संबन्धौ विरुद्धौ न विलक्षणौ । तुल्यत्वं कर्मसंबन्धे वैषम्यं कालसंगतौ ॥ नित्यं तत्रानुवाक्याभिर्भागानामेव संगतिः । न कालयोः क्रमस्तस्मात् प्रधानाङ्गतया हतः ॥ गुणानां

च परार्थत्वादित्यनेनापि हेतुना । संबद्धं नाऽऽज्यभागाभ्यामनुवाक्याचतुष्टयम् ॥ ' तस्मादाज्यभागक्रमं बाधित्वा वाक्येन प्रधानार्थत्वे प्राप्तेऽभिधीयते । 'मिथश्चानर्थसंबन्धादिष्टो नाङ्गाङ्गिसंगमः । न चेहास्त्यनुवाक्यानां प्रधानैरर्थसंगतिः ॥ द्वे तावन्नानुवाक्ये स्तः कर्मैकत्वे कथंचन । द्वयोरपि च नैवैते देवते कर्मणोरिह ॥ ' अमावास्यायां तावत् सौमी नैव विद्यमानार्था । नह्यमावास्यायां सोमः प्रधानदेवता । पौर्णमास्यामपि अग्निसहितस्य चोदितत्वात् केवलस्य प्रकाशनं महेन्द्राधिकरणे (२।१।५) निराकृतम् । न चाग्नीषोमयोर्द्वयोरपि प्रयोगः, 'पुरोनुवाक्यामन्वाह' इत्येककर्मणि विवक्षितैकसंख्यत्वात् । अथाप्राप्तमपि द्वित्वं विधीयते, ततो मन्त्रविशेषस्य द्वित्वस्य च विधानात् वाक्यं भिद्यते । आज्यभागयोस्तु कालकृतं व्यवस्थामात्रं सुकरमित्युक्तम् । 'तस्मात् कालार्थं एवायं संयोगोऽङ्गाङ्गिकल्पनात् । न्याय्यः पूर्वप्रतीतत्वात् कालो हि दुरतिक्रमः ॥'

शा— दर्शपूर्णमासयोः आग्नेयः सौम्यश्चेति द्वौ आज्यभागौ विहितौ । ... तत्र संदेहः किमाज्यभागयोः क्रमप्राप्ता मन्त्राः ताभ्यामाच्छिद्य वचनेन प्रधानाङ्गतया विधीयन्ते, उत आज्यभागयोरेव अव्यवस्थया प्राप्तयोर्युगलयोः व्यवस्थामात्रमिति । तदर्थं च अस्मिन् वचने पौर्णमास्यमावास्याशब्दौ कर्मवचनौ, उत कालवचनौ इति । तत्र 'कालस्यास्मरणीयत्वान्न मन्त्रेण प्रयोजनम् । नापि प्रकरणं तस्य तेन नासाविहोच्यते ॥ कर्मणः प्रकृतत्वेन मन्त्रापेक्षितयाऽपि च । तत् पौर्णमास्यमावास्याशब्दाभ्यामभिधीयते ॥' सतमी च 'पूर्वेद्युरमावास्यायां वेदि' इतिवत् प्रधानेऽप्यविरुद्धा । तस्मात् वाक्येन क्रमं बाधित्वा प्रधानार्था मन्त्रा इति । नैवम् । यद्यपि कर्मैव शब्दाभ्यां प्रतिपाद्यते, तथापि सतमीश्रुत्या न प्रधानवत्त्वसंभवः । 'पूर्वेद्युरमावास्यायाम्' इति तु लक्षणा । न चेह तथा, मुख्यार्थसंभवात् । न चेह सौम्यस्य मन्त्रस्य प्रधानेषु सामर्थ्यमस्ति, सोमस्य प्रधानदेवताया अभावात् । अग्नीषोमीयेऽपि अग्निसहितस्य देवतात्वं न केवलस्य । अमावास्यायां

तु नास्त्येव सोमः । न च वचनादयथार्थत्वम् । लिङ्गं हि वाक्यात् ब्रवीत्यः । वाक्याद्धि कर्मणः प्राधान्यं लक्षणा-  
श्रयणात्, न श्रुतेः । अथापि विधिवाक्यत्वात् मन्त्र-  
रूपं बाधेत, यदि अबाधेन नोपपद्येत । तत्तु व्यवस्था-  
मात्रमपेक्षितं अल्पं च विदधत् सुतरामबाधेनैव वर्तते,  
पौर्णमासीगतयोरारज्यभागयोः वार्त्रघ्न्यौ, अमावास्यागतयोः  
वृधन्वत्याविति । यद्वा कालद्वारेण कर्मणि शब्दप्रवृत्तौ  
कालो मुख्यः, इति तद्द्वारेण व्यवस्था विधीयते, इत्याज्य-  
भागयोरेव मन्त्राः ।

सोमः— पूर्वत्र यथा वाक्येन प्रकरणबाधः, एव-  
मिह वाक्येन क्रमबाधस्य प्रसक्तस्य निराकरणात्  
संगतिः । पौर्णमास्यां काले इमौ मन्त्रौ इति व्यवस्था-  
विधिः । अव्यवस्थायां च प्राप्तायां व्यवस्था विधातव्या ।  
सा चाज्यभागद्वारा प्राप्ता, इति साक्षात् कालोद्देशेन  
व्यवस्थाविधानेऽपि तत्कालकर्तव्याज्यभागयोर्व्यवस्था पर्य-  
वस्यति । एवं च न विशिष्टोद्देशदोषप्रसङ्गः, पौर्णमास्य-  
मावास्याशब्दयोः स्वयमुद्देश्यसमर्पकत्वात् न परार्थत्व-  
प्रसङ्गश्चेति । सूत्रार्थस्तु— मिथोभूतानां युगलभूतानाम-  
नर्थसंबन्धात् प्रयोजनाभावात् प्रधानेन असंबन्धः इति ।

वि — ‘वार्त्रघ्न्यौ पूर्णमासे स्तो वृधन्वत्यौ तु दर्शगे ।  
इति प्रधानशेषत्वमुक्तं किं वा व्यवस्थितिः ॥, क्रमेण  
प्रापिता मन्त्राश्चत्वारोऽप्याज्यभागयोः । क्रमाद् वाक्यं  
ब्रवीत्योऽत एषां दर्शादिशेषता ॥, न मुख्ये सोम  
एकोऽस्ति नाधारत्वादिकालयोः । दर्शादेरव्यवस्थित्याऽ-  
प्राप्ती वाक्याद् व्यवस्थितिः ॥’

भाट्टः— आज्यभागक्रमे श्रुतानां वार्त्रघ्न्यौ वृधन्वती-  
मन्त्राणां लिङ्गक्रमौ बाधित्वा ‘वार्त्रघ्न्यौ पूर्णमासेऽनूच्येते  
वृधन्वती अमावास्यायाम्’ इति वाक्यभ्यां प्रधानाङ्ग-  
त्वम् । इष्यते च लिङ्गस्यापि मन्त्रगतस्य वाक्येनापि  
ब्राह्मणगतेन बाधः ‘यद्यप्यन्यदेवत्यः’ इत्यादिना । इति  
प्राप्ते, अबाधेनोपपत्तौ बाधायोगात् न प्रधानाङ्गत्वम् ।  
नहि सोमदेवत्यस्य मन्त्रस्य लिङ्गाविरोधः संभवति ।  
सोमस्य देवतात्वाभावात् अमावास्यायामधिष्ठानत्वस्याप्य-  
संभवाच्च । वस्तुतस्तु वाक्यस्यास्य व्यवस्थामात्रकरणे  
लाघवाच्च प्रधानाङ्गताबोधकत्वम् । व्यवस्था च पौर्णमास्यां

यौ आज्यभागी तत्र वार्त्रघ्नी इत्यादिरूपेण कालकृता,  
पौर्णमासीसंज्ञकप्रधानाङ्गभूताज्यभागयोर्वार्त्रघ्नी इत्येवं कर्म-  
कृता वेत्यादिविशेषः कौस्तुभे द्रष्टव्यः ।

मण्डन— ‘वार्त्रघ्न्यावाज्यभागयोः ।’ १२.

शंकर— ‘वार्त्रघ्न्यौ न प्रधानाङ्गम् ।’ १३.

\* वार्त्रघ्नीवृधन्वत्योः उभयप्राप्तौ व्यवस्थया  
विधिः । बाल. पृ. १८.

\* वार्त्रघ्नेणाः पञ्चावत्तिनः । वि. १०।७।२०.

\* वार्ष्णिः बर्कुः नाम ऋषिः । ‘इति ह स्माह  
बर्कुर्वाष्णिर्मषानेव मह्यं पचत’ इति दर्शपूर्णमासप्रकरणे ।  
वि. ६।७।१२.

॥ वालिसुग्रीवन्यायः । यथा वालिसुग्रीवयोर्युध्य-  
मानयोर्भगवता श्रीरामचन्द्रेण वालिनि हते वालिनः  
सुग्रीवापेक्षया दौर्बल्यं मन्यन्ते शूराभिमानिनः इत्येवं  
प्रकृतेऽप्यूहमिति । साहस्री. ५८५.

\* वासः अहतं ज्योतिष्टोमे परिधानार्थमाप्नातम् ।  
भा. १२।३।१।१. \* वासो दक्षिणा आग्रयणे । तत्  
अन्वाहार्यधर्मकं स्यात् । भा. १०।३।७।३५ । परंतु  
वाससि पाको न कार्यः । १०।३।९।३७ । अभिधारण-  
मपि न स्यात् । १०।३।१०।३८. \* ‘वासो ददाति’  
‘अनो ददाति’ इत्यत्र ‘वासस्-अनस्’ शब्दौ  
जातिवाचकौ । तथा च ताभ्यां न वान-तक्षणाक्रियाति-  
देशः । आहत्य वान-तक्षणाक्रियामकारयित्वाऽपि पूर्व-  
सिद्धस्य वाससः अनसश्च दानं कर्तुं शक्यम् । पूर्वपक्षे  
तु वानतक्षणादिक्रियां कारयित्वा नवीनं वासः अनश्चो-  
त्पाद्य दानं कर्तव्यं इति । अयमेव अनोवासोन्यायः ।  
वि. ७।३।११. \* वासः परिधत्ते । ‘एतद्वै सर्वदेवत्यं  
वासो यत् क्षौमम् । इति वासः क्षौममेव ग्राह्यं न  
कार्पासादिकम् । बाल. पृ. ५३. \* वासः वैसर्जन-  
होमीयम् । ‘वैसर्जनहोमीयं वासोऽध्वर्युर्गृह्णाति’ इति ।  
वा. १।३।२।४. \* ‘वासांसि वसीरन्’, रक्तानि  
वसीरन् काषायं ब्राह्मणो माज्जिष्ठं क्षत्रियो हारिद्रं वैश्यः,  
स्मार्तोऽयं वाचनिकः कर्तृतः व्यवस्थितविकल्पः । बाल.  
पृ. १५९. \* वाससः उपरिवाससोऽपि कार्ये ‘परिधत्ते’  
इति भवति ( प्रयोगः ) । भा. १०।४।७।१४.



\* वाससः कार्यं गुह्याच्छादनम् । वि. १०।४।८.  
 \* 'यथा काष्ठतृणादीनां मारुतादेव शुद्धता । स्मर्यते वाससो नैवं तोयप्रक्षालनाद्विना ॥' वा. १।३।२।३  
 पृ. १८१. \* वाससि अन्वाहार्यस्थानापन्ने अभि-  
 धारणस्य बाधः आग्रयणे । १०।३।१०।३८. मीको. पृ. ८५५  
 'आग्रयणे वासोवत्सयोः अन्वाहार्यस्थाना-  
 पन्नयोरपि अभिधारणस्य बाधः' इत्यत्र अधिकरणं द्रष्टव्यम् ।  
 \* वाससि अन्वाहार्यस्थानापन्ने पाकाननुष्ठानमाग्रयणे ।  
 १०।३।१।३७. मीको. पृ. ८५३ 'आग्रयणे अन्वा-  
 हार्यस्थानापन्नेऽपि वाससि पाकस्य बाधः' इत्यत्र  
 अधिकरणं द्रष्टव्यम् । \* वाससि मानोपावहरणे कार्यं  
 ज्योतिष्टोमे । १०।६।२०।७७. मीको. पृ. १८३१  
 'ज्योतिष्टोमे सोमस्य मानमुपावहरणं च वाससा कर्तव्ये'  
 इत्यत्र अधिकरणं द्रष्टव्यम् ।

❧ वाससि मानोपावहरणे प्रकृतौ सोमस्य वचनात् । १०।६।२०।७७ ॥

प्रकृतौ ज्योतिष्टोमे तावत् सोमस्य मानोपावहरणे वाससि वाससा च भवतः । वाससि मानं वाससा च उपावहरणं स्यात्, 'वाससि मिनोति' 'वाससा चोपाव-  
 हरति' इति वचनात् । उत्तरसूत्रेषु विशेषविवरणं करिष्यते तदर्थं इदं सामान्यत उक्तम् । के.

\* वासोन्तरोत्पादनं अहर्गणे प्रत्यहमुपावहरणार्थम् । १०।६।२१।७८. मीको. पृ. ७६४ 'अहर्गणे प्रत्यहं सोमोपावहरणार्थं पृथक् वासः उत्पादनीयम्' इत्यत्र अधिकरणं द्रष्टव्यम् । \* वासोन्तरोत्पादनं सोमोपावहरण-  
 काले एव अहर्गणे, तच्चोपावहरणार्थमेव न मानार्थम् । १०।६।२२।७९-८०. मीको. पृ. १२१६ 'उपाव-  
 हरणाधिकरणम्' इत्यत्र अधिकरणं द्रष्टव्यम् ।

\* वासआदिशब्दानां आकृतिनिमित्ता । भाट्ट. ७।३।९.

\* वासोद्वयं पुरुषस्य आचारतः प्राप्यते । भा. १२।३।१।२.

❧ वासोवत्सं च सामान्यात् । १०।३।६।३४॥

वासश्च वत्सश्च तयोः समाहारो वासोवत्सम्, वासो-  
 वत्सं आधानदक्षिणानामिव प्राकृत्या अन्वाहार्यदक्षिणाया

विकारः । सामान्यात् कार्यसामान्यात् दक्षिणाकार्यस्य ऐक्यात् । आग्रयणे 'वासो दक्षिणा, वत्सः प्रथमजो दक्षिणा' इत्युक्तम् । प्रकृतौ च 'अन्वाहार्यश्चरः दक्षिणा' । सा चोदकेन आग्रयणे प्राप्ता विशेषविहितेन वासोवत्सेन बाध्यते । न समुच्चयः । चकारेण आधान-  
 दक्षिणा उपमिता । के.

\* वासोवत्सयोः आग्रयणे अन्वाहार्यस्थानापन्नयो-  
 रभिधारणं नानुष्ठेयम् । १०।३।१०।३८. मीको. पृ. ८५५  
 'आग्रयणे वासोवत्सयोः' इत्यत्र द्रष्टव्यम् । \* वासोवत्सयोः आग्रयणे दक्षिणारूपयोः प्राकृतान्वाहार्य-  
 धर्माः कर्तव्याः । १०।३।७।३५. मीको. पृ. ८५५  
 'आग्रयणे दक्षिणारूपयोर्वासोवत्सयोः प्राकृतान्वाहार्यधर्माः  
 कर्तव्याः' इत्यत्र अधिकरणं द्रष्टव्यम् ।

\* वासोवत्सदक्षिणया आग्रयणे उपदिष्टया अति-  
 दिष्टान्वाहार्यदक्षिणाया बाधः । १०।३।६।३४. मीको. पृ. ८५४  
 'आग्रयणे उपदिष्टवासोवत्सदक्षिणया' इत्यत्र अधिकरणं द्रष्टव्यम् ।

\* वासोवत्सन्यायः । वि. १०।३।७.

\* वासोविन्यासमात्रं उपवीतं कर्तुर्गुणो भवति ।

भा. ३।१।११।२१ पृ. ७३३.

\* वासोहिरण्यादीनां क्रयसाधनत्वम् । वि. ३।१।६.

\* वासना स्मृतिहेतुः संस्कारः । रत्नाकरः . आत्मवादे १२४. \* वासनाः सांसारिक्यः व्यामोह-  
 निवन्धनाः ( इति बौद्धाः ) । बृहती. पृ. ५५.

\* वासनातो व्यामोहः, व्यामोहात् वासना इति अनादित्वात् बीजाङ्कुरवत् अदोषः ( इति बौद्धाः ) । ऋजु. पृ. ५५.

\* वासिष्ठं धर्मसूत्रं बह्वृचैरेव परिगृहीतम् । वा. १।३।७।१५ पृ. २४४. \* वासिष्ठः ब्रह्मा सत्रे । स्तोमभागान् अधीयान एव वासिष्ठः अत्र, न तु वसिष्ठ-  
 गोत्रजः । भा. ६।६।४।२५. \* वासिष्ठानां तत्सम-  
 कल्पानां चाधिकारः सत्रे इति पक्षः । वैश्वामित्रस्य तत्समकल्पानामेव सत्राधिकारः नान्येषां ब्राह्मणानामिति सिद्धान्तः । 'वैश्वामित्रो होता' इति विशेषात् ।

‘वासिष्ठो ब्रह्मा’ इति तु अर्थवादः । ‘रश्मिरसि क्षयाय त्वा’ (तैसं. ४।४।१) इत्यादिस्तोमभाग-संज्ञकमन्त्रवेत्ता वासिष्ठोऽत्र, न तु तद्गोत्र इति । वि. ६।६।४. \* ‘वासिष्ठानां नाराशंसो द्वितीयः प्रयाजः तनूनपादन्येषाम्’ अयं अन्यतरप्राप्तौ व्यवस्थया विधिः । बाल. पृ. १८.

❧ वासिष्ठानां ब्रह्मत्वस्य नियमात् । ६।६।४। २४ ॥

सत्रे ब्राह्मणानामेवाधिकार इति पूर्वं समधिगतम् । तत्रापि वासिष्ठानां तत्समानकल्पानां चैव सत्राधिकारः स्यात् नान्येषां ब्राह्मणानामपि । कुतः ? ‘वासिष्ठो ब्रह्मा भवति’ इति ब्रह्मत्वस्य वासिष्ठानां नियमात् इति पूर्वं पक्षः । अत्र यद्यपि कुतूहलमिन्नेषु सर्वेषु पुस्तकेषु वाशब्दः पठ्यते तथापि व्यर्थत्वात् कुतूहलानुसारी पाठः स्वीकृतोऽस्माभिः । वाशब्दपाठाग्रहे तु शङ्कानिरासार्थत्वं तस्य स्वीकर्तव्यम् ।

सर्वेषां वा प्रतिप्रसवात् । २५ ॥

वासिष्ठानां तत्समानकल्पानां चैव सत्रेऽधिकारः इति पूर्वपक्षं सूत्रेण प्राप्तं वाशब्देन निरस्यन् सिद्धान्तमाह । सर्वेषां सत्रेऽधिकारः स्यात् । ननु तर्हि ‘वासिष्ठो ब्रह्मा’ इति कथमुच्यते, तत्राह-प्रतिप्रसवात् ‘य एव कश्चन सोमभागमधीयीत स एव ब्रह्मा भवेत्’ इति ब्रह्मत्वस्य प्रतिप्रसवः कृतः । तेन नात्र वासिष्ठगोत्रोत्पन्नस्य वासिष्ठत्वं किंतु स्तोमभागाख्यमन्त्रज्ञानवतो अवासिष्ठस्यापि वासिष्ठत्वं ब्रह्मत्वं च । इदं च स्तोमभागमन्त्रज्ञानस्तुत्यर्थं वचनम् । तस्मात् सर्वेषां ब्राह्मणानां सत्राधिकारः । तत्रापि विशेषस्तु ‘वैश्वामित्रस्य०’ इत्युत्तरसूत्रे वक्ष्यते । स्तोमभागा नाम मन्त्रास्तु ‘रश्मिरसि क्षयाय त्वा क्षयं जिन्व’ इत्यादयः तैत्तिरीयके पठ्यन्ते (तैसं. ४।४।१) ।

वैश्वामित्रस्य हौत्रनियमाद् भृगुशुनकवासिष्ठानामनधिकारः । २६ ॥

यद्यपि ब्राह्मणानां सर्वेषां सत्राधिकारः तथापि भृगु-शुनकवासिष्ठानां सत्रे अनधिकारः न अधिकारः किंतु तद्विज्ञानाम् । कुतः ? ‘वैश्वामित्रो होता भवति’ इति

वैश्वामित्रस्य हौत्रनियमात् । सत्रे वैश्वामित्रस्य हौत्रं तावत् नियतम् । ‘वासिष्ठो ब्रह्मा भवति’ इत्यपि नियमो भाति । उभयोश्च असमानकल्पत्वात् विरोधः । तत्र स्तोमभागाख्यमन्त्राध्यायिनः गौणं वासिष्ठत्वं उक्तम्, वैश्वामित्रत्वं तु न गौणम् । तस्मात् वैश्वामित्रतत्समानकल्पानां सत्रेऽधिकारः । वैश्वामित्रभिन्नकल्पानां तु भृगु-शुनकवासिष्ठानां न सत्राधिकारः इति सिद्धान्तः । के.

\* वासुदेवार्जुनयोः प्रतिषिद्धमातुलदुहितृरुक्मिणी-सुभद्रापरिणयनम्, ‘उभौ मध्वासवक्षीत्रौ’ इति सुरा-पानाचरणं च धर्मातिक्रमः । वा. पृ. २०४.

यत्तु वासुदेवार्जुनयोः मद्यपानमातुलदुहितृपरिणयनं स्मृतिविरुद्धमुपन्यस्तं तत्र अन्नविकारसुरामात्रस्य त्रैवर्णि-कानां प्रतिषेधः । ‘सुरा वै मलमन्त्रानां पाप्मा च मलमुच्यते । तस्माद् ब्राह्मणराजन्यौ वैश्यश्च न सुरां पिबेत् ॥’ इति । मधुसीध्वोस्तु क्षत्रियवैश्ययोः नैव प्रतिषेधः, केवलब्राह्मणविषयत्वात् ‘मद्यं नित्यं ब्राह्मणस्य (वर्ज्यं)’ इति वचनात् । यद्यप्येतत् ‘गौडी पैण्डी च माध्वी च विज्ञेया त्रिविधा सुरा । यथैवैका तथा सर्वा न पेया ब्रह्मवादिभिः ॥’ इति, एतदपि ब्रह्मवादिशब्दस्य तच्छीलतद्धर्मतत्साधु-कारित्वनिमित्तत्वात् प्रवचनाश्रयणेन ब्रूवदत्योः एकार्थ-त्वात् ‘प्रब्रूयाद् ब्राह्मणस्त्वेषां’ इति नियमात् यस्यैव प्रवचनं स एव तच्छीलः तद्धर्मः तत्साधुकारी वा भवति । तस्मात् ब्राह्मणा एव ब्रह्मवादिनः । तथा च मद्य-सामान्यप्रतिषेधाङ्गनिन्दार्थवादे अभिहितम् ‘अकार्य-मन्यत् कुर्याद्धि ब्राह्मणो मदमोहितः ।’ इति । तस्मादेतदुक्तं भवति, यथैव एका अन्नसुरा त्रयाणामपि अपेया, तथा सर्वा ब्रह्मवादिभिरपेयेति । इतरथा ‘यथैवैका’ इति च ‘ब्रह्मवादिभिः’ इति च उभयमपि अनर्थकमेव स्यात् । श्लोकान्तरनिर्देशेनैव वर्णत्रयसंबन्धलाभात् । तेन ‘उभौ मध्वासवक्षीत्रौ’ इत्यविरुद्धम् । तथा चान्यार्थ-दर्शनं अभ्यनुज्ञावचनं ‘यन्मात्यमासीत् तत् पश्चात् पर्यौहित, सुरा वै मात्यम्, ततो राजन्यमसजत, तस्मात् ज्यायांश्च स्नुषा च श्वशुरश्च सुरां पीत्वा विलपन्तश्चासते, पाप्मा वै मात्यम् । तस्मात् ब्राह्मणः सुरां न पिबेत्

पाप्मना न संसृज्यै इति । तदेतदेतत् क्षत्रियो ब्राह्मणं ब्रूयात् नैनं सुरा पीता हिनस्ति, य एवं विद्वान् सुरां पिबति' इति ( काठकसं. १२।३४ अक्षरमेदस्तु भूयान् ) । मधुसीधुविवक्षयैतत् ।

यत्तु मातुलदुहितृपरिणयनं तयोस्तत् मातृष्वस्तीयादि-संबन्धव्यवधानेऽपि भ्रात्रादिव्यवहारात् अविरुद्धम् । यद्यपि वासुदेवस्वसा सुभद्रा ख्याता, तथापि उत्पत्तौ बल-देववासुदेवयोः एकानंशायाश्च निजत्वान्वाख्यानात् मातृ-ष्वस्तीया सुभद्रा तस्य, 'मातृपितृष्वस्तीया दुहिता वा' इति परिणयनाभ्यनुज्ञानात् विज्ञायते । 'वासुदेवाङ्गजाता च कौन्तेयस्य विरुध्यते । न तु व्यवेतसंबन्धप्रभवे तद्विरुद्धता ॥' येन हि अन्यत्रैवमुक्तम् 'मम वर्त्मानुवर्ते-रन् मनुष्याः पार्थ सर्वशः' । 'यद्यदाचरति श्रेष्ठ-स्तत्तदेवेतरो जनः । स यत् प्रमाणं कुरुते लोक-स्तदनु वर्तते ॥' इति स कथं सर्वलोकादर्शभूतः सन् विरुद्धाचारं प्रवर्तयिष्यति । एतेन रुक्मिणीपरिणयनं व्याख्यातम् । वा. १।३।३७ पृ. २०९-२१० । सु.-सीधुः गौडी । त्रिविधसुराव्यतिरिक्तताडादिप्रभवमद्यमात्र-निषेधो गौतमीये यथा केवलब्राह्मणविषयः तथा मान-कीयोऽपि त्रिविधसुरानिषेधः ब्रह्मवादिशब्दस्य ब्राह्मण-मात्रविषयत्वात् केवलब्राह्मणविषयः । ( एकानंशा नाम यशोदागर्भसंभूता निद्रा अष्टमो गर्भः ) । पृ. १९४.

\* वास्तवी कार्यापत्तिः द्विविधा, प्रत्यक्षानुमाना-भ्याम् । टुप्. ९।२।१२।४० पृ. १७३०.

\* वास्तुमयम् । ( ' वास्तुमयं रौद्रं चरुं निर्वपेत् ' इति निषादस्थपतीष्टौ । ) वास्तु शाकशीजप्रकृतिकं इत्यर्थः । ( वास्तु - वास्तुकं चंदनवटवा = चंदन-बथुआ इति मध्यदेशे ) । वि. ६।१।१३.

\* वास्तुविद्या ( दृष्टमूला, तत्रापि वेदमूलकत्वं तत्र तत्र ) । ईदृशा वा विषयः सर्वत्रानुमातव्याः । ईदृशे गृह्यदरीरादिसंनिवेशे सति एतदेतच्च प्रतिपत्त्यमिति । वा. १।३।१२ पृ. १६७.

\* वास्तुविद्याविषयः गृहादिसंनिवेशविशेषः । सु. पृ. १३०.

\* वास्तुहोमस्य वैदिकस्य स्थालीपाकादीनां स्मार्तानां कर्मणां च नामधेयं दर्विहोमशब्दः । ८।४।२।२-३. मीको. पृ. २०१८ ' दर्विहोमशब्दः स्मार्तानां श्रौतानां च कर्मणां नामधेयम् ' इत्यत्र अधिकरणं द्रष्टव्यम् । \* वास्तुहोमे वैदिके कर्मणि ' यदेकया जुहुयात् दर्वि-होमं कुर्यात्, पुरोनुवाक्यामनूच्य याज्यया जुहोति सदेवत्वाय ' इति श्रूयते । अत्र दर्विहोमशब्दः किं गुण-विधिः उत कर्मनामधेयं इति संशयः । कर्मनामधेयमिति सिद्धान्तः । भा. ८।४।१।१, ५-६. मीको. पृ. २०१७ ' दर्विहोमनायः ' इत्यत्र अधिकरणं द्रष्टव्यम् ।

\* वास्तोष्पतीयहोमस्य ( प्रवासे प्राप्ते ) अग्निहोत्रा-ङ्गत्वं नास्ति । संकर्ष. ३।२।३१.

\* वाहीकवत् । वाहीकोऽतिथिरागतः, यवान्नमस्मै प्रक्रियतामित्युक्ते यो यो वाहीकस्तस्य तस्य यवान्नं क्रियते । भा. ७।१।१।८ । ' अर्थस्य त्वविभक्तत्वात् तथा स्याद-भिधानेषु ' ( सूत्रांशः ७।१।१।९ ) । भाष्यम्- अर्थः वाहीकत्वं तद्देशसंबन्धः, सोऽविभक्तः, सर्ववाहीकेषु अनुगत इत्यर्थः । तन्निमित्तश्च प्रीतिविशेषो न पुरुषनिमित्तः । बहुशो वाहीकाश्चावाहीकाश्च भोजिताः । तत्रान्वयव्यति-रेकाभ्यां ज्ञातमेतत्, देशनिमित्त्यं यवान्नप्रियता, न पुरुषनिमित्ता । ७।१।१।९.

\* विशत्यादीनां स्वभावात् स्वाभिधेयसंख्याग्राहित्व-मेव, न तु द्रव्यसंख्याग्राहित्वम् । तद्यथा ' विशतिर्गावो गच्छन्ति ' इति द्रव्यमेव प्रधानम्, बहुवचननिर्देशात् । संख्याप्राधान्ये हि तस्यैकत्वात् गच्छति इति ( एकवचनं ) प्राप्नोति । टुप्. ९।४।१।१३.

\* ' वि ' इत्युपसर्गो विविधत्ववाची । सु. पृ. १४५१.

\* विकर्षणं अग्नेः वेतसशाखयाऽवकाभिश्च सकृदेव कर्तव्यम्, न तु प्रतीष्टकं अग्निचयने । ९।१।८।२६-२८.

\* विकर्षणं गीत्युपायः अन्यतमः । भा. ९।२।७।२९.

\* विकलाङ्गस्य काभ्येषु नाधिकारः । पूर्वोरब्धेषु नित्येषु तु ईषत्कर्मलोपेऽपि अधिकारः । वि. ६।१।१०.

\* विकलाङ्गत्वेन काभ्यत्यागेऽपि प्रत्यवायप्रायश्चित्ते न स्तः । वि. ६।३।२.

\* विकल्पः अग्नीषोमीये पशौ पाशैकत्वपाशबहुत्वा-  
भिधायिनोः मन्त्रयोः । ९।३।५।१५-२०. मीको. पृ.  
२५५३ 'पाशाधिकरणम्' इत्यत्र अधिकरणं द्रष्टव्यम् ।  
\* विकल्पः अदाक्षिण्य-सर्वस्वदाक्षिण्ययोः उद्रातृप्रतिहर्त्रोः  
अपच्छेदयौगपद्ये । ६।५।१८।५१-५३. मीको. पृ.  
४९७ 'अपच्छेदयौगपद्ये अदाक्षिण्यसर्वस्वदाक्षिण्ययो-  
र्विकल्पः' इत्यत्र अधिकरणं द्रष्टव्यम् । \* विकल्पः अग्नि-  
गुप्तेष्वगतस्य एकवचनान्तस्य मेघपतिशब्दस्य बहुदेवत्ये पशौ  
द्विवचनान्तेन मेघपतिशब्देन । ९।३।१३।४२-४३. मीको. पृ.  
३४० 'अग्निगुप्तेष्वगतस्य मेघपतिशब्दस्य०' इत्यत्र अधिकरणं द्रष्टव्यम् । \* विकल्पः अभिमर्शनमन्त्रस्य  
आग्नेयविकारेण । भा. ८।२।५।२४, \* विकल्पः अर्थै-  
कत्वात् । अन्यतमेन निर्वृत्ते (कार्ये) नेतरः प्रयोगमर्हति ।  
९।२।७।२९, \* विकल्पः अश्वमेधे सवनीयपशुत्रयार्थे  
अग्निगुप्तेष्व अश्वविषये 'चतुस्त्रिंशद्वाजिनः' इति मन्त्रस्य ।  
वि. ९।४।३. \* विकल्पः अष्टदोषग्रस्तः । ते च  
दोषाः- १ प्रातःप्रामाण्यपरित्यागः । २ अप्रातःप्रामाण्य-  
स्वीकारः । ३ त्यक्तप्रामाण्यस्वीकारः । ४ स्वीकृताप्रामाण्य-  
परित्यागः इति प्रयोगत्रयालोचनेन प्रतिवाक्यं चत्वारः इति  
वाक्यद्वये अष्टौ दोषाः । वि. ४।१।१५. \* विकल्पः  
आधाने साम्नाम् । १०।८।६।९-११. \* विकल्पः  
आधानदक्षिणानां संख्यासु । १२।४।५।९. मीको. पृ.  
९२२ 'आधाने दक्षिणानां संख्यासु विकल्पः' इत्यत्र  
अधिकरणं द्रष्टव्यम् । \* विकल्पः एकार्थानां गुणानामे-  
कस्मिन् कर्मणि त्रीहियवयोः, लादिरादीनां यूपद्रव्याणाम्,  
बृहद्रथंतरयोश्च । १२।३।४।१०-१५. \* विकल्पः एकार्थ-  
त्वात् । भा. १२।३।१५।३३. \* विकल्पः ऐकादशिन-  
दिपशुगणेषु पत्नीसंयाजेषु जाघनीनाम् । १२।४।६।१०-  
१६. मीको. पृ. १३०९ 'ऐकादशिनदिपशुगणेषु पत्नी-  
संयाजेषु जाघनीनां विकल्पः' इत्यत्र अधिकरणं द्रष्टव्यम् ।  
\* विकल्पः करणमन्त्राणामेकार्थानां । १२।३।१३।२९.  
मीको. पृ. १३६३ 'करणमन्त्राणामेकार्थानां विकल्पः'  
इत्यत्र अधिकरणं द्रष्टव्यम् । \* विकल्पः गीत्युपायानां  
विश्लेषादीनां शाखाभेदेन समाम्नातानाम् । ९।२।७।  
२९. मीको. पृ. १५६८ 'गीत्युपायानां विश्लेषादीनां

शाखाभेदेन समाम्नातानां विकल्पः' इत्यत्र अधिकरणं  
द्रष्टव्यम् । \* विकल्पः गुणानां एकार्थार्थानाम् । १२।  
३।४।१०-१५. \* विकल्पः गुरुलघ्वोरपि एकविंशति-  
सर्ववेदसयोरिव संभवति । संकर्ष. ३।२।३६. \* विकल्प-  
श्चतुर्होतृपञ्चहोत्रोः मन्त्रयोः पौर्णमासिकदाक्षिक्योः सौर्य-  
यागे । भा. ८।१।१५।२६. \* 'विकल्पश्चाष्टदोषत्वाच्च  
कथंचन युज्यते' । वा. १।३।४।९. पृ. २१८.  
\* विकल्पः 'चित्ताय स्वाहा, चित्तये स्वाहा' इत्या-  
दिभिः शाखान्तरमन्त्रैः 'चित् च स्वाहा' इत्यादीनाम् ।  
संकर्ष. २।४।२२. मीको. पृ. १७०२ "चित्ताय  
स्वाहा, चित्तये स्वाहा' इत्यादिभिः०" इत्यत्र अधिकरणं  
द्रष्टव्यम् । \* विकल्पः जाघनीनां न समुच्चयः पशुगणेषु  
पत्नीसंयाजेषु । जाघन्या पत्नीसंयाजनं च न प्रति-  
पत्तिकर्म किंतु अर्थकर्म । १२।४।६।१०-१६.  
\* विकल्पः न 'इमे वयम्, स्मो वयम्' इति पाठयोः  
स्रुगादापनमन्त्रे, कर्मान्तरे सावकाशत्वात् । संकर्ष.  
४।३।१. "स्रुगादापनमन्त्रे 'इमे वयम्, स्मो वयम्'  
इति पाठौ०" इत्यत्र अधिकरणं द्रष्टव्यम् । \* विकल्पः  
न ऐकादशिनेषु पशुषु उपयाजहोमे अनेक-  
गुदानाम् । किंतु समुच्चयः । १२।४।४।८. मीको.  
पृ. ११५८ 'उपयाजगुदसमुच्चयन्यायः' इत्यत्र  
अधिकरणं द्रष्टव्यम् । \* विकल्पः न किन्तु समुच्चयः  
हौत्राणां मन्त्राणाम्, क्रियमाणानुवादित्वात् । १२।३।१६।  
३६-३८ 'हौत्रमन्त्राणां समुच्चयः' इत्यत्र अधिकरणं  
द्रष्टव्यम् । \* विकल्पः न द्रव्यस्य कर्मणो वा आग्रयणेषु ।  
संकर्ष. ३।१।१६. मीको. पृ. ८५५ 'आग्रयणेषु तत्तद्-  
द्रव्यकालयोः नियमो न विकल्पः' इत्यत्र अधिकरणं  
द्रष्टव्यम् । \* विकल्पः न न्याय्यः संभवति समुच्चये । पक्षे  
बाधः स्यात् । भा. ५।३।११।२९, \* विकल्पः न भवति  
नानाकार्यत्वात् । ३।१।६।१२ पृ. ६९५. \* विकल्पः  
न मन्त्राणां जपस्तुत्याशीरभिधानानाम् । किन्तु समु-  
च्चयः । १२।४।१।१-२. मीको. पृ. १७४४ 'जप-  
स्तुत्याशीरभिधानमन्त्राणां समुच्चयः' इत्यत्र अधिकरणं  
द्रष्टव्यम् । \* विकल्पः न सवनीयपशुतन्त्रप्रसङ्गस्य सब-  
नीयपुरोडाशेषु किंतु पाशुकं तन्त्रं पुरोडाशेषु प्रसज्यते ।

१२।१।१२।३०-३२. 'सवनीयादिन्यायः' इत्यत्र अधिकरणं द्रष्टव्यम् । \* विकल्पः न सोमकृय-  
णार्थानां दशानां द्रव्याणाम्, किन्तु समुच्चयः । १२।  
४।३।५-७. 'तोमकृयन्यायः' इत्यत्र अधिकरणं द्रष्ट-  
व्यम् । \* विकल्पः पुरोडाशविभागार्थानां मन्त्राणां  
प्रयोगे एकार्थत्वात् । दर्शपूर्णमासयोः । भा. १२।३।  
१३।२९, \* विकल्पः प्रकृतौ जाघन्या आज्येन सह ।  
१२।४।६।१६. \* विकल्पः प्रायश्चित्तानां दोषनिर्घातार्थानां  
ऐकार्थ्ये सति । १२।३।५।१६. मीको. पृ. २८६७  
'प्रायश्चित्तानां दोषनिर्घातार्थानां विकल्पः' इत्यत्र अधि-  
करणं द्रष्टव्यम् । \* विकल्पः ब्राह्मणविनियुक्तानामेकार्थानां  
मन्त्राणाम् । भा. १२।३।१५।३१-३५. मीको. पृ.  
३०९८ 'मन्त्राणां ब्राह्मणविनियुक्तानां विकल्पः' इत्यत्र  
अधिकरणं द्रष्टव्यम् । \* विकल्पः याज्याऽनुवाक्यायुगल-  
द्वयस्य ऐन्द्राबार्हस्पत्ये कर्मणि । १२।४।२।३-४. मीको.  
पृ. १३२२ 'ऐन्द्राबार्हस्पत्ये कर्मणि याज्याऽनुवाक्यायुगल-  
द्वयस्य विकल्पः' इत्यत्र अधिकरणं द्रष्टव्यम् । \* विकल्पः  
विष्णवादिदेवतासु उपांशुयाजे । १०।८।१७।५१-६१.  
मीको. पृ. १२०२ 'उपांशुयाजे वैकल्पिकी विष्णवादि-  
देवता पूर्णमासीकालश्च' इत्यत्र अधिकरणं द्रष्टव्यम् ।  
\* विकल्पः व्यवस्थितः अग्निचयने अकामिनः उद्यो-  
ऽग्निर्नित्यः, कामिनस्तु वृक्षाग्राद्याहृतः काम्यः इति ।  
१२।४।७।१७-२५. मीको. पृ. २४ 'अग्निचयन-  
गतेन ज्वलद्बृक्षाग्राद्याहृतेन काम्येन अग्निना उद्यस्या-  
ग्नेर्वाधः' इत्यत्र अधिकरणं द्रष्टव्यम् । \* विकल्पः  
व्यवस्थितः अतिग्राह्याणां पृष्ठयज्यहृदये । संकर्ष. ३।३।  
५. मीको. पृ. १८९ 'अतिग्राह्याणां पूर्वज्यहे उत्तर-  
ज्यहे च व्यवस्थितविकल्पः' इत्यत्र अधिकरणं द्रष्टव्यम् ।  
\* अन्यतो बलाबलपरिच्छेदाभावे तुल्यबलत्वावगात्या  
विकल्पः स्यात्, सति तु तस्मिन् अष्टदोषविकल्पाङ्गी-  
करणं न युक्तम् । सु. पृ. १५२, ( अपि चेतरेतराश्रये  
अन्यतः परिच्छेदात् । भा. १।३।२।३ पृ. १८३ ।  
'परस्परविरुद्धे हि विरुद्धाव्यभिचारिवत् । प्रमाणे यत्र  
दृश्यते तत्रान्येनैव निर्णयः ॥ ' वा. ) विरुद्धात् व्यभि-  
चारिणः विरोधे अन्यतः परिच्छेदो दृष्टान्तितः ।

पृ. १५३. \* एकस्य शास्त्रस्य कर्तव्यता प्रमेया, अपरस्य  
निवृत्तिः । तस्मात् भिन्नविषयत्वान्न बाध्यबाधकभावः ।  
तस्माद्विकल्पः । न चेदं पूर्वपक्षोक्तिमात्रम्, पारमार्थिक-  
मेव । तथा सन्नभाष्यकारावाहदुः । 'सर्वप्रतिषेधो वा-  
ऽसंयोगात् पदेन स्यात्' इति । वचनेन ऋक् प्रति-  
षिध्यते । आनुमानिकी प्राप्तिः, प्रकरणाज्ञानात् । तत्र  
विकल्पोऽभ्युपगतः, नाऽऽनर्थक्येन प्रमाणेन । आन-  
र्थक्यं हि परित्यागे कारणं नोपादाने । तस्माद्युक्तो  
विकल्पः । दुप्. १।८।१।१ पृ. २०५८. \* एकार्थानां  
विकल्पो वा बाधो वा भवति । भा. १०।४।२।३.  
\* एकार्थानां हि विकल्पः न नानार्थानाम् । रत्न. १०।  
८।१।४. \* तत्र नाम विकल्पो युज्यते, यत्र इत-  
रेतरनिरपेक्षाः समानार्थे नियुज्यन्ते । वा. २।२।६।१९  
पृ. ५१८. \* तुल्यार्थयोर्हि तुल्यविषययोः विकल्पो  
भवति, न नानार्थयोः । भा. १०।६।१२।३३.  
\* तुल्यप्रमाणवतां च विकल्पः । दुप्. ६।५।८।२८.  
\* नासति व्यामोहविज्ञाने विकल्पो भवति । भा.  
१।३।२।३ पृ. १८२. \* प्रत्येकं तुल्यार्थाश्च त्रीहियवा-  
दयो विकल्पन्ते । वाक्यसंयोगिनो हि ते परस्परनिरपेक्षाः  
स्वेन स्वेन वाक्येन विनियुज्यन्ते । वा. २।२।६।१९ पृ.  
५१८. \* प्रमाणविपर्ययाभ्यां अयमन्यो विकल्पाख्यः  
प्रत्ययः इति विकल्पविदः । बृहती. पृ. ४३. \* यानि  
परस्परनिरपेक्षाणि त्रीहियवादवाक्यवत् प्रवर्तन्ते तेषां  
तुल्यबलत्वात् भवति विकल्पः । वा. १।४।२।३  
पृ. ३३०. \* यस्मिन् साधनोपकारे कार्ये तस्मिन्नेवोप-  
कारे अन्यत् साधनं विधीयते तत्र विकल्पः । यथा 'त्रीहि-  
भिर्यजेत' 'यवैर्यजेत' इति उभयेऽपि तण्डुलनिर्वृत्यर्थाः ।  
भा. ३।१।६।१२ पृ. ६९६, \* यत्रान्यतरदानार्थक्यमा-  
पद्यते, कल्पेतापि तत्र विकल्पः, यत्र न केनचिदपि प्रकारेण  
अर्थवत्ता संभवति । १०।८।१।४, \* यत्र पुनः अन्या  
वचनव्यक्तिरस्ति वाक्यस्य, तत्र न विकल्पो भविष्यति ।  
यथा 'नानुयाजेषु येयजामहं करोति' इति । १०।८।३।६.  
\* विधिपूर्विकेयं प्राप्तिः इति विधिप्रतिषेधयोर्विकल्पः षोड-  
शिवत् । यत्तु अर्थात् प्राप्नोति तत् प्रतिषेधेन बाध्यते ।  
यथा व्रत्येऽहनि मधुमांसाशनम् । दुप्. १।४।२।१७,

\* सत्यपि तुल्यकार्यत्वे नास्ति विकल्पः, भिन्नविषयत्वात् ।  
 ४।१।१५।४०. \* समानविषयत्वे हि विकल्पो भवति ।  
 चा. २।१।१५।४७ पृ. ४५१. \* समुच्चयासंभवे च  
 बाधविकल्पौ, न संभवति समुच्चये । भा. १०।३।४।२६.  
 \* विकल्पाः निरालम्बनाः । नहि बाह्यं वस्तु जात्या-  
 दिभिः ( जाति-नाम-गुण-क्रियाद्रव्यैः ) योजयितुं  
 शक्यते, तस्य विकल्पैरसंस्पर्शात् । किंतु तद-  
 गृह्णन्तोऽपि विकल्पाः तद्ग्रहणमिमानिनो भासन्ते ।  
 तदभिमानानुरोधेन तदालम्बना इत्युच्यन्ते । परमार्थस्तु  
 निरालम्बना एव ( इति बौद्धाः ) । ऋजु. पृ. ४०.  
 \* विकल्पाः पुनः यथायथं भावाभावविषयाः पञ्चधा ।  
 ( १ ) प्रकृतिगता एव ( २ ) विकृत्युपदिष्टपदार्थ-  
 विषयाः ( ३ ) अप्रकृतिविकृत्यात्मककर्माङ्गोपदिष्टपदार्थ-  
 विषयाः ( ४ ) विकृतौ उपदिष्टातिदिष्टपदार्थविषयाः  
 ( ५ ) विकृतौ अतिदिष्टमात्रविषया इति । बाल. पृ.  
 १६२-६३. \* एकस्मिन् कर्मणि भूयोमन्त्रसत्त्वे मन्त्रस्य  
 विकल्पेन ग्रहणम् । संकर्ष. १।२।३. मीको. पृ. ३०७०  
 ' भूयोमन्त्राधिकरणम् ' इत्यत्र अधिकरणं द्रष्टव्यम् ।  
 \* एकस्मिन् कर्मणि शालाभेदेन मन्त्रनानात्वे विकल्पेन  
 विनियोगः । संकर्ष. १।२।२. ' विषमकर्ममन्त्रन्यायः '  
 इत्यत्र अधिकरणं द्रष्टव्यम् । \* ये हि एकस्मिन् कार्ये  
 विकल्पेन साधकाः श्रूयन्ते, ते परस्परं विरोधिना  
 भवन्ति । विरोधिनां च न सह प्रवृत्तिः । लोकवत्-  
 यथा ' मत्स्यान् न पयसा समश्नीयात् ' इति । यद्यपि  
 सगुणा मत्स्या भवन्ति, तथापि पयसा सह न समश्नन्ते ।  
 भा. १०।७।१९।६६. \* विकल्पस्य अष्टदोषप्रस्तत्वेऽपि  
 गत्यन्तराभावात् विकल्पः स्वीकार्यः ब्रीहियवयोः, अति-  
 रात्रे षोडशिश्रे च । तथा हि प्रथमप्रयोगे ब्रीहयः  
 स्वीकृताः न यवाः इति यववाक्ये प्राप्तप्रामाण्यपरित्यागः  
 अप्राप्तप्रामाण्यस्वीकारः इति दोषद्वयं प्राप्तम् । कालान्तरे  
 द्वितीयप्रयोगे यवाः स्वीकृताः न ब्रीहयः तेन यववाक्ये  
 एव त्यक्तप्रामाण्यस्वीकारः स्वीकृताप्रामाण्यापरित्यागः  
 इति अधिकौ द्वौ दोषौ इति यववाक्ये चत्वारो  
 दोषाः सिद्धाः । तदैव च ब्रीहिववाक्ये प्रथमौ द्वौ दोषौ  
 उत्पन्नौ । पुनः कालान्तरे प्रयोगान्तरे ब्रीहयः स्वीकृताः

न यवाः, तदा ब्रीहिववाक्ये तृतीयचतुर्थौ दोषौ उत्पन्नौ  
 इति चत्वारो दोषा ब्रीहिववाक्ये सिद्धाः । इति  
 प्रयोगत्रयानुसारेण विचारे प्रतिवाक्यं चत्वारः  
 चत्वारः अष्टौ दोषाः सिध्यन्ति । वि. १०।८।३.  
 \* ' विकल्पस्याष्टदोषत्वात् न तावत् स्वभ्युपेयता ' ।  
 तुल्यबलविकल्पो हि तावत् अष्टदोषत्वात् अगतिक-  
 गतिन्यायेन कचिदेवाश्रीयते । ' एवमेषोऽष्टदोषोऽपि  
 यद्ब्रीहियववाक्ययोः । विकल्प आश्रितस्तत्र गतिरन्या  
 न विद्यते ॥ सति गत्यन्तरे त्वेतत् नैव कल्पनमर्हति ॥ '  
 वा. १।३।२।३ पृ. १७४-१७५. \* विकल्पस्य  
 चान्याय्यत्वात् । अन्याय्यश्च विकल्पः । तत्र हि अभावः  
 पक्षे । नित्यवच्च ' ऐन्द्र्या गार्हपत्यमुपतिष्ठते ' इति श्रूय-  
 माणे यदभावः पक्षे परिकल्प्यते तदश्रुतं भवति, श्रुतं च  
 हीयते । यावांश्च श्रुतस्यार्थस्योत्सर्गे दोषः तावानश्रुतपरि-  
 कल्पनायाम् । उभयत्र हि प्रसिद्धिर्बाध्यते । भा. ३।३।७।  
 १४ पृ. ८४६, १०।८।१।४, १०।८।८।१६. \* विक-  
 ल्पस्य तुल्यार्थत्वमात्रेण वक्ष्यमाणत्वात् ' एकार्थास्तु  
 विकल्पेरन् ' ( १२।३।१० ) इत्यत्र । सु. पृ. ८००.  
 \* विकल्पे अष्टौ दोषाः । परिसंख्यायां दोषत्रयम्  
 श्रुतहानिः, अश्रुतकल्पना, प्राप्तत्राधश्चेति । वि. १०।७।  
 १२. \* विकल्पे अष्टौ दोषाः- प्रतीतप्रामाण्यत्यागः,  
 अप्रतीतप्रामाण्यकल्पनम्, त्यक्तप्रतीतप्रामाण्यस्य पुनर-  
 जीवनम्, अप्रतीतस्य अप्रामाण्यस्य कल्पितस्य त्यागः  
 एतच्चतुष्टयं वाक्यद्वये इत्यष्टौ दोषाः । ( वस्तुद्वयविकल्पे ) ।  
 वाक्यत्रये द्वादश । वाक्यचतुष्टये षोडश इत्येवं रीत्या  
 वाक्यानेकत्वे दोषचतुष्टयस्य वृद्धिः । बाल. पृ. १५१-  
 १५२, \* विकल्पे अष्टौ दोषा भवन्ति परंतु न्यायगम्ये  
 एव विकल्पे ते ते द्रष्टव्याः, न तु ऐच्छिकविकल्पे  
 व्यवस्थितविकल्पे च । पृ. १६१-१६२. \* विकल्पे  
 ऐच्छिके अष्टदोषदुष्टत्वम्, न तु व्यवस्थितविकल्पे ।  
 संकर्ष. ३।३।५. \* विकल्पे च पक्षे बाधः ।  
 भा. २।२।८।२२ पृ. ५३०. \* विकल्पे ब्रीजं  
 नैकार्थत्वमात्रम्, द्वारिक्ये सत्येव तस्य तत्प्रयोजक-  
 त्वात् । कु. ३।१।६।१२ पृ. २५५. \* विकल्पे  
 हेतुः एकार्थत्वम्, समुच्चयप्रमाणाभावश्च । प्रथमः १२।

३।४ इत्यत्रोक्तः । द्वितीयस्तु ५।३।११ इत्यत्र तन्त्ररत्ने उक्तः । सोमेश्वरेण तु निरपेक्षसाधनत्वमपि हेतुस्तुक्तः स च न युक्तः । बाल. पृ. १५०-१५१.

❧ विकल्पाधिकरणम् । ग्रीहियवन्त्यायः । गुणानामेककार्याणामेकस्मिन् कर्मणि विकल्पः ॥

एकार्थास्तु विकल्पेरन्, समुच्चये ह्यावृत्तिः स्यात्प्रधानस्य । १२।३।४।१०॥

भाष्यम्— ये त्वेकार्थाः, एककार्यार्थास्ते विकल्पेरन् । यथा ग्रीहियवौ, यथा खादिग्रादीनि यूपद्रव्याणि, बृहद्रथंतरे च । ते विकल्पेरन् । कस्मात् ? समुच्चये ह्यावृत्तिः स्यात् प्रधानस्य । एकेन कार्ये कृते यदि द्वितीयः उपादीयते, आवृत्तिः प्रधानस्य भवेत् । सा चायुक्ता । किं कारणम् ? प्रधानं हि फलाय वा क्रियते, फलवदुपकाराय वा, नाङ्गाय । सकृत्कृतेन च कृतं कार्यम् । तस्य निरर्थिका आवृत्तिः ।

अभ्यस्येतार्थवत्त्वादिति चेत् । ११ ॥

भाष्यम्— इति चेत्पश्यसि, अनर्थकौऽभ्यास इति । नानर्थकः । गुणान्तरशासनस्यार्थवत्त्वाय अभ्यस्येत ।

नाश्रुतित्वात् । १२ ॥

भाष्यम्— नैतद्युक्तम् । कुतः ? अश्रुतित्वात् अश्रुतोऽभ्यासः । तस्य प्रमाणं नास्ति, केन करिष्यति । गुणान्तरशासनस्यार्थवत्त्वं वक्ष्यति, 'कालान्तरेऽर्थवत्त्वं स्यात्' ( १५ ) इति ।

सति चाभ्यासशान्तितात् । १३ ॥

भाष्यम्— अभ्यासशान्तिं कचिद्भवति, 'संसवे उभे कुर्यात्', 'गोसवे उभे कुर्यात्' । अपचितावप्येकाहे श्रूयते 'उभे बृहद्रथंतरे कुर्यात्' इति । तत् समुच्चये सति न स्यात् । तस्मादपि विकल्पः ।

विकल्पवच्च दर्शयति । १४ ॥

भाष्यम्— विकल्प इव दर्शनं भवति 'वैत्वो वा खादिरो वा पालाशो वाऽन्येषां यज्ञकृतानां यूपा भवन्ति, अथैतस्य खादिर एव कार्यः' इति वाजपेये खादिरं नियच्छन् अन्यत्र विकल्पमनुवदति । तस्मादपि विकल्पः ।

कालान्तरेऽर्थवत्त्वं स्यात् । १५ ॥

भाष्यम्— यच्च गुणान्तरशासनस्य आनर्थक्यमिति, नाऽऽनर्थक्यम् । कालान्तरे प्रयोगान्तरे अर्थवत्त्वं तस्यापि भविष्यति । तस्मिन्नर्थवति नाभ्यासस्य प्रमाणम् । ननु विकल्पस्यापि नास्ति प्रमाणम् । न । विकल्पे न किंचिदश्रुतं क्रियते । 'ग्रीहिभिर्यजेत' इति श्रुतम्, तैरिज्यते । 'यवैर्यजेत' इत्यपि, तैरपीज्यते एव । एकस्मिन् प्रयोगे कार्याभावान्नोभाभ्यामिज्यते । अथ कस्मान्न मिश्रीयते ? नैतद्युक्तम् । एकैकस्य निरपेक्षस्य साधकत्वं श्रुतम् । तत् मिश्रीभावे बाध्येत । तस्माद्विकल्पः ।

शा— ग्रीहिप्रयोगे तैरेव कार्यसिद्धेः यवानामनुपादानम् । यथा पाशुकैरङ्गैः कार्यसिद्धेः पौरोडाशिकानाम् । ननु च अन्यार्थेनान्यस्य कार्यसिद्धिः प्रसङ्गः 'साधारणं भवेत् तन्त्रं परार्थं त्वप्रयोजकः । एवमेव प्रसङ्गः स्याद् विद्यमाने स्वके विधौ ॥' इति ( द्वादशादौ भाष्ये ) वचनात् । अत्र तु द्वयोरपि ( ग्रीहियवयोः ) आमेयार्थत्वात् नास्ति प्रसङ्गरूपम् । सत्यम्, एतावान् विशेषः, तथापि अनेन कार्यसिद्धेः अन्यस्य निवृत्तिः इत्येतावता सामान्येन अत्र ( द्वादशाध्याये अस्याधिकरणस्य ) संगतिः ।

सोम— इहापि ( आधारे संततत्वादीनामिव ) सहसंभवात् समुच्चयः इत्युत्थितः संगतिः । न च ग्रीहिभिः इति तृतीयया ग्रीहिणां साधनत्वमात्रं प्रतीयते, तच्च यवसहितानां साधनत्वेऽपि उपपद्यते, इति कथं नैरपेक्ष्यलाभः इति वाच्यम् । यवसहितानां साधनत्वे साधनत्वाय यवसापेक्षत्वेन असमर्थत्वात् 'समर्थः पदविधिः' इति सामर्थ्यापेक्षतृतीयाविभक्तिरेव ( ग्रीहिभिः इति ) न स्यात्, इति तद्वलादेव नैरपेक्ष्यलाभात् । 'अरुणया' इत्यादौ तु द्रव्यपरिच्छेदादिलक्षणद्वारभेदेन तत्र द्रव्यगुणयोः परस्परनैरपेक्ष्यात् उभयतृतीयोपपत्तिः ( अरुणया इति एकहायन्या इति च ) । किंच 'ग्रीहिभिर्यजेत' इत्यनेन पुरोडाशप्रकृतिद्रव्यतया ग्रीहयो विधीयन्ते । प्रकृतिद्रव्यं च यावता पुरोडाशो निष्पद्यते तावदपेक्षितम्, न तदेकदेशः । तस्यां चापेक्षायां यववाक्यनिरपेक्षेण ग्रीहिवाक्येन विधीयमाना ग्रीहयः कृत्स्नमेव पुरोडाशं प्रति प्रकृतिद्रव्यत्वेन संबध्यन्ते । तेन अर्थात् द्रव्यान्तरनिवृत्त्या निरपेक्षत्वं

लभ्यते । तेन एकस्मिन् पुरोडाशनिर्वृत्तिलक्षणोपकारे  
अन्यनिरपेक्षतया विनियोगेन नित्यवत् आम्नातयोरपि  
( व्रीहियवयोः ) पर्यायेणैव प्रयोगवचनग्राह्यत्वम्, न  
युगपत् इति न ज्योतिष्टोमवत् अभ्यासप्रसक्तिः । निर-  
पेक्षविधानादेव च मिश्रत्वमपि अनुपपन्नम् ।

वि— ‘ समुच्चयो यवव्रीह्योर्विकल्पो वा, ऽत्र  
‘पूर्ववत् । आद्यो, मैवं नैरपेक्ष्याददृष्टाभेदोऽन्तिमः ॥ ’

भाट्ट— यत्र त्ववान्तरकार्यमप्येकं यथा व्रीहियवादौ  
तत्र समुच्चयग्राहकप्रमाणाभावात् विकल्प एव । न च  
तत्र प्रयोगविधिना युगपदुभयोपसंग्रहात् समुच्चयः,  
विनियोगानुसारेणैव हि प्रयोगविधिकल्पनात् । यत्र  
प्रमाणान्तरेण विनियोगविधिवेलायामवान्तरकार्यैक्यं न  
निर्णीतं यथा प्रयाजादौ, तत्रैव प्रयोगविधिना एक-  
वाक्योपादानेन साहित्यावगमात् समुच्चयः । शक्यते  
च प्रयाजादौ कारणतावच्छेदकवैजात्ये कार्यतावच्छेदक-  
वैजात्यस्य ओत्सर्गिकत्वात् अवान्तरकार्यभेद एव  
निर्णीतः इति वक्तुम् । प्रकृते तु पुरोडाशनिष्पत्ति-  
रूपावान्तरकार्यस्य एकत्वावधारणात् प्रथमावगतविनि-  
योगविध्यनुरोधेन प्रयोगविधिनाऽपि विकल्पेनैव ग्रह-  
णम् । यद्यपि तेषां अर्थाधिकरणकौस्तुभोक्तरीत्या  
व्रीहिव्यवत्त्वादिरूपकरणतावच्छेदकभेदेन आग्नेयत्वादि-  
व्याप्यधर्माणां कार्यतावच्छेदकत्वकल्पनम्, तथापि  
आग्नेयत्वरूप— व्यापकधर्मावच्छिन्ननिरूपितसाधनताकपुरो-  
डाशनिष्पत्तिरूपावान्तरकार्यभेदे प्रमाणाभावात् तदैक्य-  
निर्णयः स्फुट एव । विशिष्य च तत्तद्वाक्ये तृतीयया  
निरपेक्षसाधनत्वावगमात् नियमविधिवलेन च स्वेतरसक-  
लनिवृत्तिप्रतीतेः नैकस्मिन्नपि कार्ये व्रीहियवयोः समुच्चय-  
संभव इति व्यक्तं हेत्वधिकरणे कौस्तुभे । अतश्च व्रीहि-  
यवस्थले यागावृत्त्या मिश्रीकरणेन वा समुच्चयासंभवात्  
विकल्पमङ्गीकृत्य एकेनैव तत्कार्यसिद्धौ तत्प्रयोगे इतरस्य  
प्रसङ्गः । अत एव सर्वसाधारणमस्मदुक्तं प्रसङ्गलक्षण-  
मप्यत्र सुस्थम् । एवं च शास्त्रान्तरपर्यालोचनया यवाद्य-  
नास्कन्दितप्रयोगे एव व्रीह्यादेरङ्गत्वावगमात् तत्प्रयोगे  
तदितरस्यानङ्गत्वादेव न क्रतुवैगुण्यमपि ।

मण्डन— ‘ कार्यैकत्वे स्याद् गुणानां विकल्पः । ’

शंकर— ‘ यवव्रीहिविकल्पनम् । ’

\* विकल्पगतदोषनिरूपणम् । तत्र द्वयोर्विकल्पे  
तावत् अष्टौ दोषाः । तथाहि, व्रीह्यनुष्ठाने यवशास्त्रस्य  
प्रतीतप्रामाण्यत्यागः, अप्रतीताप्रामाण्यकल्पनं चेति द्वौ  
दोषौ । तथा पूर्वं यवानुष्ठानसमये व्रीहिशाले त्यक्तस्य  
प्रतीतप्रामाण्यस्य पुनरुज्जीवनम्, अप्रतीतस्य चाप्रामाण्यस्य  
कल्पितस्य त्यागः इति द्वौ दोषौ । तदेवं व्रीह्यनुष्ठाने  
यवशास्त्रे द्वौ दोषौ व्रीहिशाले च द्वौ इति चत्वारो  
दोषाः । एवं यवानुष्ठानेऽपि व्रीहिशाले द्वौ दोषौ  
यवशास्त्रे च द्वौ इति चत्वारः । एवं वस्तुद्वय-  
विकल्पे अष्टौ दोषाः । एवं वस्तुद्वयविकल्पे प्रतिशास्त्रं  
दोषचतुष्कापत्तौ वस्तुत्रयविकल्पे एकशास्त्रबुद्ध्या दोष-  
चतुष्कबुद्धेः द्वादश दोषाः । ननु एकस्मिन् युगले  
दोषाष्टकप्रसक्तौ प्रतियुगलं दोषाष्टकबुद्धेः त्रिविकल्पे त्रीणि  
युगलानि इति चतुर्विंशतिर्दोषाः स्युः । एवं चतुष्टयविकल्पे  
षड् युगलानि इति षडष्टकानि अष्टाचत्वारिंशत् दोषाः  
स्युरिति चेत्, न । स्याद्वि एतत् यदि सामयिकानां  
प्रामाण्यत्यागानाम्, सामयिकानां चाप्रामाण्यकल्पनानां  
भेदः स्यात्, न तु तदस्ति । त्रिविकल्पे हि शास्त्र-  
द्वयार्थानुष्ठानसमयद्वयेऽपि अननुष्ठीयमानार्थैकतृतीयशास्त्रे  
कृतः प्रामाण्यत्यागः एक एव, न समयभेदाद्भिन्नः । एवम-  
प्रामाण्यकल्पनमपि न समयभेदात् भिन्नम् । ततश्च  
त्रिविकल्पे तृतीयशास्त्रे तौ द्वावेव दोषौ, तद्विपर्ययरूपौ च  
द्वावेव दोषौ इति द्वादशैव दोषाः इति द्विविकल्पप्रसक्त-  
दोषाष्टकात् प्रतिशास्त्रं दोषचतुष्कस्यैव प्रबुद्धेः चतु-  
र्विकल्पे षोडश दोषाः, पञ्चविकल्पे विंशतिः, षड्विकल्पे  
चतुर्विंशतिः, सप्तविकल्पे अष्टाविंशतिः, अष्टविकल्पे  
द्वाविंशत्, नवविकल्पे षट्त्रिंशत्, दशविकल्पे चत्वारिंशत्  
अग्निहोत्रद्रव्येषु । एवमुत्तरत्रापि शास्त्रसंख्यातः चतुर्गुणा  
दोषाः उन्नेयाः । इति विकल्पदोषनिरूपणम् । बाल.  
ट्ट. १५१-१५२.

\* विकल्पप्रयोजकनिरूपणम् । अथ द्वादशे  
अध्याये ‘ एकार्थास्तु विकल्पेरन् समुच्चये ह्यावृत्तिः  
स्यात् प्रधानस्य ’ इत्यधिकरणे ( १२।३।१० )  
व्रीहियवादीनां विकल्पे एकार्थत्वं हेतुरुक्तः, तेन न



दृष्टार्थत्वं तत्र हेतुः । द्वादशे एवं ( १२।३।५।१६ ) दर्शपूर्णमासात्ययजदोषनिर्घातार्थानां पथिकृतवैश्वानरीयादीनां विकल्प उक्तः, तानि चादृष्टार्थानि इति दृष्टार्थत्वहेतुः तत्राव्यापकः । तथा पञ्चमे 'परेणावेदनादीक्षितः स्यात्' इत्यधिकरणे ( ५।३।१।१२९-३१ ) काम्यानामेकार्थानां कर्मणां विकल्पः तन्त्ररत्ने उक्तः, तत्रापि अव्यापकः अदृष्टार्थत्वहेतुः । अतः ऐकार्थ्यं सूत्रे हेतुरुक्तः, तत्रापि श्रुतं भाव्यं गृहीत्वा ऐकार्थ्यं बोध्यम्, न तु अश्रुतमवान्तरकार्यं गृहीत्वा, काम्यानामेकफलानां कर्मणां तदभावात् ।

ननु एवं आग्नेयादीनामेकार्थ्यात् विकल्पापत्तिः । अत्र समादधे भट्टसोमेश्वरः । निरपेक्षसाधनत्वमपि विकल्पे हेतुः, 'समर्थः पदविधिः' इति हि स्मृत्या पदसंबन्धिविधिमात्रे सामर्थ्यापेक्षोक्तेः समासो यथा पदयोर्विधिः इति कृत्वा पदविधिः, एवं पदत्वसंपादकः सुब्विधिरपि पदविधिः इति तृतीयादिविभक्तावपि सामर्थ्यं प्रतीयते, तच्च व्यपेक्षारूपम् । विगतापेक्षत्वं च व्यपेक्षा । तेन निरपेक्षसाधनत्वावगमात् ग्रीह्यादौ विकल्पः । आग्नेयादीनां तु फलवाक्ये उपादेयत्वात् यजतिरूपैकशब्दोपादानात् द्वंद्ववशाच्च साहित्यविवक्षया निरपेक्षसाधनत्वाभावात् न विकल्पापत्तिः इति ।

तदयुक्तम् । पञ्चमे हि 'परेणावेदनादीक्षितः स्यात्' इत्यत्र 'दण्डेन दीक्षयति' 'मेखलया दीक्षयति' इति तृतीयया दीक्षायां दण्डादीनां समुच्चय उक्तः, सोऽनुपपन्नः स्यात् तृतीयया निरपेक्षसाधनत्वावगमात् । न च यथा मम एकस्मिन्नपि क्रये निरपेक्षसाधनत्वेन एकहायन्यजादीनां समुच्चयः, तथा दण्डादीनामपि इति वाच्यम् । दृष्टादृष्टार्थत्वेन वैषम्यात् । अजादीनां हि एकहायन्यसिद्धान्त्यतिरेकरूपदृष्टार्थत्वात् नैकहायनीमात्रेण क्रयो निराकाङ्क्षो भवति इति युक्तः समुच्चयः, दण्डादीनां तु दीक्षामिव्यञ्जकत्वम्, इष्टेस्तु तदुत्पादकत्वम्, दीक्षा चादृष्टरूपा, अतः तदुत्पादकेन नाभिव्यञ्जकाकाङ्क्षानिवृत्तिः । अभिव्यञ्जकानेकत्वेऽपि च नान्यतरेण अन्यतराकाङ्क्षानिवृत्तिः । अतो दण्डादिसमुच्चयसिद्धान्तभङ्गापत्तेः न निरपेक्षसाधनत्वं विकल्पहेतुः । अतः आग्नेयादीनां ऐकार्थ्यात् विकल्पा-

पत्तिः मिश्रोक्तरीत्यैव समाधेया । तैर्हि 'परेणावेदनात्' इत्यत्र तन्त्ररत्ने उक्तम्- ऐकार्थ्यवत् समुच्चयप्रमाणाभावोऽपि विकल्पहेतुः । समुच्चयप्रमाणं च युगपत् सर्वाङ्गप्रधानग्राही प्रयोगवचनः । स च आग्नेयादिषु एकशब्दोपादानद्वंद्वगर्भोऽस्ति इति न समुच्चयप्रमाणाभावः । ग्रीहियवादौ तु दृष्टार्थे अन्यतरेणैव तत्सिद्धेः नासौ समुच्चयेन गृह्णाति इति समुच्चयप्रमाणाभावः । काम्यानां तु एकार्थानां कर्मणां एकप्रयोगवचनाभावादेव समुच्चयप्रमाणाभावः । एवं द्वादशे दर्शपूर्णमासातिपत्येकनिमित्तकानां पथिकृतवैश्वानरीयादीनां एकप्रयोगवचनाभावादेव समुच्चयप्रमाणाभावः । दण्डादिषु तु एकप्रयोगवचनसत्त्वात् अदृष्टार्थत्वेन च ग्रीहियवन्त्यायाभावात् ( १२।३।४।१०-१५ ) समुच्चयप्रमाणमेवास्ति, इति युक्तः समुच्चयः, इति सर्वं सुस्थम् । इति विकल्पप्रयोजकनिरूपणम् । बाल. पृ. १५०-१५१.

\* विकल्पभेदा निरूप्यन्ते । तत्र प्रथमं तावत् विकल्पः सर्वोऽपि त्रिविधः न्यायगम्यः, वाचनिकः, ऐच्छिकश्चेति । तत्रायः अष्टविधः- जात्योः, द्रव्ययोः, गुणयोः, क्रिययोः, जातितदभावयोः, द्रव्यतदभावयोः, गुणतदभावयोः, क्रियातदभावयोश्चेति । [ १ ] तत्र जात्योर्विकल्पः क्रत्वर्थो यथा- ग्रीहियवयोः । इह च यद्यपि द्रव्यविकल्पोऽप्यस्ति, तथापि द्रव्यपरिच्छेदरूपव्यापारवत्त्वाख्यकरणत्वस्य जातौ संभवात् द्रव्यलक्षणां विना जात्योरेव करणत्वोपदेशे तयोरेव आदौ विकल्पो भवति । जातेः करणत्वान्यथाऽनुपपत्त्या द्रव्यकरणत्ववत् जातिविकल्पान्यथाऽनुपपत्त्या द्रव्यविकल्पः प्रसूतो भवन् न स्वातन्त्र्येण व्यपदिश्यते इति । [ २ ] द्रव्ययोर्विकल्पः क्रत्वर्थो यथा- दशपूर्णमासयोः अग्नीषोमीयैकादशद्वादशकपालयोः शाखाभेदेनास्मात्तयोर्विकल्पः शाखान्तराधिकरणे ( २।४।२।८-३३ ) उक्तः । यौगिकानां हि द्रव्यवाचिता उक्ता 'सर्वत्र यौगिकैः शब्दैर्द्रव्यमेवाभिधीयते' ( वा. पृ. ६७५ ) इति । [ ३ ] गुणयोर्विकल्पः क्रत्वर्थो यथा- 'कृष्णसारङ्गः अग्नीषोमीयः' 'लोहितसारङ्गः अग्नीषोमीयः' इति । [ ४ ] क्रिययोर्विकल्पः क्रत्वर्थो यथा- ज्योतिष्टोमे वहिष्पवमानं

प्रसर्पतां अन्योन्यकच्छधारणे 'यदि प्रस्तोताऽपच्छिन्नात् ब्रह्मणे वरं दद्यात्, यदि प्रतिहर्ता सर्ववेदसं दद्यात्, यद्युद्राता अदक्षिणो यज्ञः परिसमाप्य तेन पुनर्यजेत यत् पूर्वस्मिन् दास्यन् स्यात् तद् दद्यात्' इति विशिष्ट-दानादिनैमित्तिकविधीनां युगपदपच्छेदे विकल्पः इति षष्ठे ( ६।५।१७-२० ) उक्तम् । [ ५, ६ ] जातितदभावयोः द्रव्यतदभावयोश्च विकल्पयोः क्रत्वर्थयोः उदाहरणे यथा—वाजसनेयिनाम् 'ऋतु-नक्षत्र-संभार-चातुःप्राश्य-जागरण-इध्म-पूर्वाधान्वारम्भण-सार्पराक्षीर्न वा कुर्यात्' इत्याधाने श्रुतम् । तदिह नक्षत्रशब्देन कृत्तिकायुक्तेः जातितदभावयोर्विकल्पः । संभार-चातुःप्राश्यशब्दयोश्च यौगिकत्वेन द्रव्यवाचित्वात् द्रव्य-तदभावयोर्विकल्पः । अत्र वाशब्दश्रवणेऽपि न वाच-निको विकल्पः, किंतु विधिनिषेधवशात् न्यायत एव इति वाशब्दोऽनुवादः । [ ७ ] गुणतदभावयो-र्विकल्पः क्रत्वर्थो यथा—दार्शिकवेदिमाने वाजसनेयिना-मेव वेदिपरिमाणविशेषतदभावयोः, 'व्याममात्रा पश्चात् स्यादित्याहुः' इति 'नात्र मात्राऽस्ति' इति च शतपथात् । [ ८ ] क्रियातदभावयोर्विकल्पः क्रत्वर्थो यथा—'अतिरात्रे षोडशिनं गृह्णाति' 'नाति-रात्रे षोडशिनं गृह्णाति' इति ।

तदेवमष्टविधो न्यायगम्यो विकल्पः । सोऽयं न्याय-गम्यो विकल्पः क्रत्वर्थपुरुषार्थभेदेन द्विविधः । तत्र अष्टविधोऽपि क्रत्वर्थः उदाहृतः एव । स च अष्ट-विध एव जातिद्रव्ययोः, जातिगुणयोः, जातिक्रिययोः, द्रव्यगुणयोः, द्रव्यक्रिययोः, गुणक्रिययोः इति द्विक-विषयाः षट् । तथा जातिद्रव्यगुणानां जातिद्रव्य-क्रियाणां जातिगुणक्रियाणां द्रव्यगुणक्रियाणां चेति त्रिक-विषयाश्चत्वारो भेदाः, तथा चतुष्टयविषय एकः इत्ये-कादशभेदाः न संभवन्ति ऐकार्थ्याभावात् । पुरुषा-र्थस्य तु एतेऽपि एकादश संभवन्ति । पूर्वोक्ताश्चाष्टौ इति एकोनविंशतिविधोऽसौ । [ १ ] तत्र न्यायगम्यः पुरुषार्थजात्योर्विकल्पो यथा—'वानस्पत्येन ब्रह्मवर्चसकामस्य प्रणयेत्' इति वाजसनेयिनामुक्तम् । 'कांस्येन ब्रह्मवर्चसकामस्य प्रणयेत्' इति तु चतुर्थे

उदाहृतम् ( ४।३।२।४ भाष्ये ) । अत्र हि जातिरेव फलार्थं विधीयते । यथा हि 'औदुम्बरो यूषो भवति' इत्यत्र अतिदेशेन 'यस्य पर्णमयी जुहूर्भवति' इत्यत्र च 'जुह्वा जुहोति' इत्यनेन द्रव्यप्राप्तेः जातिमात्रं क्रत्वर्थत्वेन विधीयते, तथा कांस्यवानस्पत्यवाक्ययोरपि 'चमसेनापः प्रणयेत्' इत्यनेन आकारविशिष्टद्रव्यप्राप्तेः जातिरेव फले विधीयते । अत एव वानस्पत्यकांस्य-मये चमसाकारे एव पात्रे कर्तव्ये । तदुक्तं तन्त्रश्ले-चतुर्थे 'नैमित्तिके विकारत्वात्' इत्यधिकरणे ( ४।३।२।४ ) 'ननु प्रणयने विशेषत एव चमसो विहितः । सत्यम् । न तु स कांस्यविधिना विरुध्यते । आकारवाची हि चमसशब्दः, न प्रकृतिविशेषमपेक्षते । शक्यते हि कांस्येनापि तदाकृतिकं पात्रं संपादयितुम्, सामान्यविहितं होमार्थं वारणमेव तेन विरुध्यते' इति ग्रन्थेन । तस्मात् जात्योरेवात्र एकस्मिन् फले विहितयोः न्यायगम्यो विकल्पः इति । [ २ ] न्यायगम्यः पुरुषार्थद्रव्यविकल्पो यथा—'गोदोहनेन पशुकामस्य प्रणयेत्' इतिवत् यौगि-केनैव शब्देन द्रव्यान्तरस्य पशुफलार्थत्वेन विहितस्य विकल्पो भवति । [ ३ ] न्यायगम्यः पुरुषार्थगुणविकल्पो यथा—'यदि कामयीत वर्षुकः पर्जन्यः स्यात् नीचैः सदो मिनूयात्' इति वृष्ट्यर्थविहितनीचैर्मानाख्यगुणेन सह वृष्ट्यर्थविहितगुणान्तरस्य विकल्पः इति । [ ४ ] न्यायगम्यः पुरुषार्थक्रियाविकल्पो यथा—एकार्थानां काम्येष्टीनाम् । [ ५-७ ] न्यायगम्यस्य पुरुषार्थजाति-तदभावयोः, द्रव्यतदभावयोः, गुणतदभावयोश्च विकल्पस्य उदाहरणानि मृग्याणि । [ ८ ] पुरुषार्था हि जातिद्रव्यगुणाः गुणफलसंबन्धेष्वेव संभवन्ति, तेषां च विकल्पसिद्धयर्था निषेधाः यद्यपि अभ्यागिप्रतिषेधसूत्रे ( १।२।१।५ ) वार्तिक-कृता वैयर्थ्यान्निरस्ताः, तथापि यत्र तद्विषयाः गुणफल-संबन्धविधयः सामान्यतः प्रवृत्ताः, सामान्यत एव च तन्निषेधाः, 'अभिचारमहीनं च कृत्वा चान्द्रायणं चरेत्' इति काम्याहीननिषेधवत् तत्र पुरुषार्थस्यापि जात्यादित्रयस्य विकल्पः संभवति । वार्तिककृदुक्तं तु वैयर्थ्यं निषेधस्य अननुष्ठानमात्रफलकत्वाभ्युपगमेन । तस्य तु दोषार्थत्वात् वस्तुतो न वैयर्थ्यम् । निषेधाभावे हि काम्यस्य कामना-

यामपि सत्यां ऐच्छिकाननुष्ठानसिद्धावपि काम्यानुष्ठाने दोषो न सिध्यत् इति तदनुष्ठाने दोषबोधनेन अर्थवान् निषेधः, यथा 'अभिचारमहीनं च कृत्वा चान्द्रायणं चरेत्' इति काम्यानामहीनानां निषेधः । तादृशानि तु पुरुषार्थजात्यादित्रयविषयाणि उदाहरणानि अन्वेष्ट्याणि । [८] न्यायगम्यः पुरुषार्थक्रियातदभावयोस्तु विकल्पो यथा—अहीनविकल्प एवोक्तः । उदाहरणान्तरमपि यथा—पिण्डपितृयज्ञे 'जीवत्पितृकस्य होमान्तं जीवत्पितुरनारम्भो वा' इति पिण्डपितृयज्ञो विहितो निषिद्धश्च । तत्र पुरुषार्थक्रियातदभावयोर्विकल्पो न्यायगम्यः । न चात्र वाचनिको विकल्पो वाशब्दात् इति भ्रमितव्यम्, विहितप्रतिषिद्धस्य न्यायादेव विकल्पो भवति षोडशग्रहणाग्रहणयोरिव इति वाशब्दस्य अनुवादत्वादिति ।

एवं जातिद्रव्यादीनां एकादश ये विकल्पभेदाः तेषामपि उदाहरणानि अन्वेष्ट्याणि । एवं न्यायगम्यः एकोनविंशतिविधो विकल्पो निरूपितः । एवमेव वाचनिकस्यापि विकल्पस्य एकोनविंशतिभेदा ज्ञेयाः ।

तत्र तु क्रत्वर्थजातिविकल्पे वाचनिके उदाहरणं मृग्यम् ॥ क्रत्वर्थद्रव्यविकल्पस्तु वाचनिको यथा—'य इष्टया पशुना सोमेन वा यजेत सोऽमावास्यायां पौर्णमास्यां वा' इति । न चायं न्यायगम्यः 'होमान्तं जीवत्पितुरनारम्भो वा' इतिवत् वाशब्दस्तु अनुवादः इति वाच्यम् । तत्र हि एकवाक्योपादानाभावात् समुच्चयासंभवाच्च न्यायाद्विकल्पः । इह तु इष्टिपशुसोमानां उद्देश्यानां भेदात् एकवाक्यान्तर्गत्यसंभवेऽपि इष्ट्युद्देशेन कालद्वयविधेरेव पशुद्देशेन सोमोद्देशेन च कालद्वयत्रिवेः प्रयोगविधित्वेन 'द्वादशाहेन प्रजाकामं याजयेत्' इत्यनेकगुणफलान्वयविधिवत् अनुत्पत्तिविधित्वे अपि अनेकगुणविधिनिमित्तकवाक्यभेदाभावात् एकवाक्योपादानेन समुच्चयप्रसक्तौ वाशब्देन वाचनिक एव विकल्पः । अत एव वाशब्दोपादानाभावे दृष्टार्थयोरपि गुणयोः एकवाक्योपादानात् समुच्चय उक्तो वैश्वानराधिकरणे वार्तिककृता ( पृ. ३५१ ) 'यदि चैकं वाक्यं भवेत् ततः सर्वविशिष्टैकभावनाविधानात् न विकल्पः स्यात्' इति । प्रयोगविधित्वाच्च वाक्यभेदपरिहारसंभवे तदर्थं

पौर्णमास्यमावास्यापदाम्यां पर्वं लक्ष्यते, ततश्च ऐच्छिको विकल्पः 'पशुना यजेत' इत्यत्र 'अयं वा पशुरयं वा पशुः' इतिवत् इत्यभिधानं मूर्खस्य उपेक्ष्यम् ॥ वाचनिकः क्रत्वर्थगुणविकल्पो यथा—'युग्वा अयुग्वा मुष्टीर्लुनाति' इति । इहापि न न्यायात् विकल्पसिद्धिः, युजां चायुजां च मुष्टीनां एकवाक्योपादानेन समुच्चयप्रसक्तौ वाशब्देन वाचनिकत्वादेव विकल्पस्य । अत्र हि 'बर्हिर्लुनाति' इति विहितेऽपि लवने कालादिप्रयोगविधिचिह्नाभावेऽपि च युगयुगपदलक्षितोभयविशिष्टैकविकल्पविधानाच्च वाक्यभेदः यथा 'रथंतरं वा' इत्यत्र वक्ष्यते ॥ वाचनिकः क्रत्वर्थक्रिययोः विकल्पो यथा—'रथंतरं पृष्ठं भवति' 'बृहत् पृष्ठं भवति' इति वाक्यद्वयविहितपृष्ठस्तुत्योः विकल्पमात्रं रथंतरं वा पृष्ठं भवति, बृहद्वा पृष्ठं भवति इति वाशब्दलक्षितैकविकल्पविधिः । ननु पृष्ठद्वयोद्देशे वाक्यभेदः स्यात् । न । नैकत्वं विवक्षितम्, न द्वित्वम्, किंतु पृष्ठमात्रमुद्दिश्य विकल्पविधौ विधेयविकल्पसामर्थ्यादेव पृष्ठद्वयलाभादिति क्रत्वर्थयोस्तु जातितदभावयोः द्रव्यतदभावयोः गुणतदभावयोः क्रियातदभावयोश्च ये वाचनिका विकल्पाः, तदुदाहरणानां एवंविधो विषयः—यत्र विवृतौ आतिदेशिकजात्यादिचतुष्टयस्य निषेधा वाशब्दयुक्ताः श्रुताः, प्राकृतजात्याद्येव वा वाशब्दयुक्तं श्रुतम्, तत्रासौ चतुर्विधोऽपि विकल्पः संभवति । न च तत्र न्यायाद्विकल्पसिद्धिः, वाशब्दार्थविध्यभावे हि औपदेशिकेन निषेधेन 'न तौ पशौ करोति' इतिवत् प्राकृतस्य जात्यादेर्बाध एव स्यात्, अतो न्यायादसिध्यन् वाचनिको विकल्प इति । तादृशानि चोदाहरणानि मृग्याणि ॥ एवं जातिद्रव्यादीनां एकादश ये विकल्पाः तेषामपि वाचनिकानां उदाहरणानि अन्वेष्ट्याणि । यथा 'पयसा पायसेन वा श्राद्धं कुर्वीत' इत्यादीनि ॥ पुरुषार्थजात्योः, पुरुषार्थद्रव्ययोः, पुरुषार्थगुणयोः, पुरुषार्थक्रिययोर्विकल्पे उदाहरणानि । तत्र पुरुषार्थजातिविकल्पो वाचनिको यथा—'तिलैर्ब्रीहियवैर्माषैरन्निर्मूलफलेन वा । दत्तेन मासं प्रीयन्ते विधिवत् पितरो नृणाम् ॥' इति ॥ पुरुषार्थद्रव्यविकल्पो वाचनिको यथा—मनुः—'कुसूलधान्यको वा स्यात्

कुम्भीधान्यक एव वा । व्यहैहिको वाऽपि भवेदश्वस्त-  
निक एव वा ॥' इति ॥ पुरुषार्थगुणविकल्पो वाचनिको  
यथा—मनुः—'षट्कमको भवत्येषां त्रिभिरन्यः प्रवर्तते ।  
द्राभ्यामेकश्चतुर्थस्तु ब्रह्मसन्ने जीवति ॥' इति ॥ पुरुषा-  
र्थक्रियाविकल्पो वाचनिको यथा—'चतुर्थकालिको वा  
स्याद् यद्वाऽप्यष्टमकालिकः । चान्द्रायणविधानैर्वा शुक्ले  
कृष्णे च वर्तयन् । पक्षान्तयोर्वाऽप्यश्रीयात् यवागूं कथितां  
सकृत् ॥' इति ॥ पुरुषार्थजातितदभावयोः, पुरुषार्थ-  
द्रव्यतदभावयोः, पुरुषार्थगुणतदभावयोः, पुरुषार्थक्रियातद-  
भावयोश्च वाचनिकविकल्पे तु उदाहरणानि मृग्याणि । स  
च यत्र विधिनिषेधौ भिन्नौ स्तः, तत्र न्यायादेव विकल्पः  
सिद्धः, न वाचनिकः, किंतु यत्र पुरुषार्थजात्यादिविधिरेव  
वाशब्दयुक्तः श्रुतः तत्र भवति वाचनिकः ॥

एवं जातिद्रव्यादीनां एकादश ये विकल्पभेदाः तेषा-  
मपि पुरुषार्थविषयाणां वाचनिकानां उदाहरणानि अन्वे-  
ष्याणि, यथा 'पयसा पायसेन वा श्राद्धे दत्तेन मांसं तृतिः  
पितृणाम्' इत्यादीनि ॥

ऐच्छिकोऽपि विकल्पः क्रत्वर्थविषयः एकोनविंशति-  
विधः पुरुषार्थन्यायगम्यवि-  
वत् क्रत्वर्थवाचनिकविकल्प-  
वत् पुरुषार्थवाचनिकविकल्पवच्च । तत्र [ १ ] क्रत्वर्थ-  
विषययोर्जात्योः ऐच्छिको विकल्पो यथा—'ब्राह्मणे ब्राह्मण-  
मालभेत्' इत्यादौ कौण्डिन्यादिजात्योः । इह यद्यपि  
ब्राह्मणत्वादिजातेरेवाङ्गत्वं न कौण्डिन्यत्वादिजातेः, तथापि  
क्रतूपकारकत्वमात्रेण क्रत्वर्थत्वव्यवहारः । सन्ति हि ईदृशा  
अपि अस्मिन् शास्त्रे व्यवहाराः, तदुक्तं बलाबला-  
धिकरणवार्तिके 'पशुकामप्रयोगे च क्रमेण चमसाङ्गता ।  
श्रौतात् गोदोहनात् तत्र चमसस्य निराक्रिया ॥' इति  
( वा. पृ. ८३८ ) एवमुत्तरत्र ॥ [ २ ] क्रत्वर्थ-  
विषयो द्रव्ययोः ऐच्छिको विकल्पो यथा—'पशुना  
यजेत्' इत्यत्र उपादेयविशेषणस्य एकत्वस्य विवक्षित-  
त्वात् मन्त्रवर्णेन छागनियमेऽपि 'अयं वा छागः,  
अयं वा' इत्यैच्छिको द्रव्यविकल्पः । एवं 'आग्नेय्या  
आग्नीध्रमुपतिष्ठते' इत्यत्र प्रकृता आग्नेयी ग्राह्या इति  
तार्तौयन्यायेन ( ३।२।८।२१-२४ ) सिद्धेऽपि 'इयं वा  
प्रकृता आग्नेयी ऋक्, इयं वा' इत्यैच्छिक एव

ऋग्द्रव्यविकल्पः ॥ [ ३ ] क्रत्वर्थविषययोर्गुणयोरैच्छिको  
विकल्पो यथा—'गौरनुबन्धयः' इत्यादौ निर्गुणोपादाना-  
योगात् यत्किंचिद्गुणोपादाने प्रसक्ते 'श्वेतो वा, रक्तो वा'  
इत्यैच्छिक एव गुणविकल्पः । तथा अहीने अनेकयजमानके  
येन केनचिद्यजमानेन शुक्रान्वारम्भः, औदुम्बरीसंमानं  
च कार्यं इति द्वादशे उक्तं ( १२।४।१२।३३ ) ।

[ ४ ] क्रत्वर्थविषयः क्रियोरैच्छिको विकल्पो यथा—  
'वर्षासु रथकार आदध्यात्' इति अत्रैवर्णिकस्य आधाने  
विहिते सति ज्ञानं विना तदनुष्ठानायोगात् ज्ञानेऽपि आक्षिप्ते  
पुस्तकपाठादिजन्यानां ज्ञानानां ऐच्छिको विकल्पः ॥

[ ५ ] क्रत्वर्थस्य तु जात्यादेस्तदभावस्य च ऐच्छिको  
विकल्पः नित्यकर्मणि शक्ताशक्तविषयत्वेन व्यवस्थितः  
संभवति । षष्ठे ( ६।३।१।१-७ ) नित्यकर्मणि अशक्या-  
ङ्गत्यागस्य स्थापितत्वात् ॥

एवं एकादश ये जातिद्रव्यविषया विकल्पाः, तेषा-  
मपि क्रत्वर्थविषयाणामैच्छिकानां उदाहरणानि अन्वे-  
ष्याणि । श्राद्धे हि पयःपायसादि भिन्नैर्वाक्यैर्विहितम्,  
तच्च लोकतो भोजने समुच्चयेनापि क्लृप्तं विकल्पेनापि  
यथाप्राप्तं च विधीयते इति न नित्यं समुच्चयः, नापि  
नित्यं विकल्पः इति हेमाद्रौ उक्तं युक्तं च । अतः  
ऐच्छिके क्रत्वर्थजातिद्रव्यादिविकल्पे तदुदाहरणम् ।  
पुरुषार्थजात्यादिविकल्पभेदा अपि ऐच्छिका एकोन-  
विंशतिरेव । तत्र यद्यपि तुल्यफलानां जात्यादीनां  
न्यायगम्यो विकल्पो न तु ऐच्छिकः, तथापि भिन्न-  
फलानां अन्यतरफलकामनायां ऐच्छिको विकल्पो  
भवति । तेषां तूभयफलकामनायां समुच्चयोऽपि भवति,  
अतो वक्ष्यमाणानि तद्विषयाणि समुच्चयोदाहरणा-  
न्येव अन्यतरफलकामनायां विकल्पोदाहरणानि ज्ञेयानि ।  
पुरुषार्थजातितदभावादीनां तु चत्वारि उदाहरणानि समुच्च-  
येन संभवन्ति विकल्पविषयाणि, तान्युच्यन्ते । [ १ ] इन्द्रिया-  
र्थदधित्वतदभावयोः ऐच्छिको विकल्पः । [ २ ]  
तथा 'गोदोहनेन पशुकामस्य प्रणयेत्' इति पदवर्थविहित-  
गोदोहनद्रव्यतदभावयोः ऐच्छिको विकल्पः । [ ३ ]  
तथा 'यदि कामयीत वर्षुकः पर्जन्यः स्यात् नीचैः सद्यो  
मिनुयात्' इति वृष्ट्यर्थविहितनीचैस्त्वतदभावयोः ऐच्छिको

विकल्पः । [ ४ ] तथा 'चित्रया यजेत पशुकामः' इति पश्वर्थविहितचित्रेष्टिक्रियातदभावयोः ऐच्छिको विकल्पः इति ॥

एवं ऐच्छिकविकल्पस्य एकोनविंशतिः क्रत्वर्थविषयाः एकोनविंशतिश्च पुरुषार्थविषयाः इत्येवं अष्टत्रिंशत् ऐच्छिकविकल्पभेदाः, पूर्वोक्ताश्च सप्तविंशतिः न्याय-गम्यविकल्पभेदाः, अष्टत्रिंशच्च वाचनिकविकल्पभेदाः इति सर्वे मिलित्वा त्र्यधिकं शतं ( १०३ ) विकल्प-भेदाः सिद्धाः ।

पुनरपि द्विविधो विकल्पः पूर्वोक्तो यथासंभवं अव्यवस्थितो व्यवस्थितश्च । आद्यो यथा—अग्निहोत्रे दशद्रव्य-विकल्पः । द्वितीयो यथा—'व्रीहिभिरिष्ट्वा व्रीहिभिरेव यजेत आ यवेभ्यः, यवैरिष्ट्वा यवैरेव यजेत आ व्रीहिभ्यः' इति व्रीह्याग्रयणोत्तरं व्रीहिभिरेव दर्शपूर्णमासौ कार्यौ यवा-ग्रयणावधि, यवाग्रयणोत्तरं च यवैरेव दर्शपूर्णमासौ कार्यौ व्रीह्याग्रयणपर्यन्तं इति । यदा तु 'अग्निहोत्री वै तानाद-यित्वा तस्याः पयसा जुहुयात्' इति व्रीह्याग्रयण-काले, यवाग्रयणकाले च यवानग्निहोत्रधेनुं खादयित्वा तत्पयसा अग्निहोत्रहोमे कृते आग्रयणसिद्धिपक्षः तदा आग्रयणाभावादेव व्रीहियवयोरपि अव्यवस्थितविकल्पः एव ॥ व्यवस्थितविकल्पस्तु द्विविधः न्यायगम्यो वाच-निकश्च । तत्राद्यो यथा 'सुवेणावयति' 'स्वधितिना-ऽवयति' 'हस्तेनावयति' इति संहत-द्रव्य-मांसावदानेषु अव्यवस्थितविकल्पे सुवादेः प्राप्ते न्यायतो व्यवस्था उक्ता 'अर्थाद्वा कल्पनैकदेशत्वात्' इत्यत्र ( १।४।१४।२५ ) । स्मार्तोदाहरणं तु 'प्रतिवेदं ब्रह्मचर्यं द्वादशाब्दानि, पञ्च वा, ग्रहणान्तिकम्' इत्यव्यवस्थितविकल्पः उक्तः स्मृतिपादे ( १।३ ) वार्तिककृता समर्थासमर्थगार्हस्थ्ययोग्यायोग्य-विषयोऽयं व्यवस्थितविकल्पः इति न्यायेन स्थापितम्, 'वेदान् अवीत्य, वेदी वा, वेदं वाऽपि, यथाक्रमम् । सामर्थ्याश्रमयोग्यत्वमङ्गीकृत्यैतदुच्यते ॥' इति ( वा. पृ. १९२ ) ।

वाचनिकस्तु व्यवस्थितविकल्पः सप्तधा संभवति । देशतः, कालतः, कर्तृतः, कर्मतः, फलतः, निमित्ततः, अवधितश्चेति । [ १ ] तत्र देशतो वाचनिको

व्यवस्थितविकल्पो यथा—तैत्तिरीयाणां श्रौतसूत्रे 'त्रयः परिधयः' इति परिधिषु विहितेषु पश्चाद्देशादित्रये स्थविष्ठादीनां परिधीनां अव्यवस्थितविकल्पे प्राप्ते 'स्थविष्ठं पश्चात्, अणीयान् द्राघीयान् दक्षिणार्धयः अणिष्ठो हसिष्ठ उत्तरार्धयः' इति देशतो व्यव-स्थितविकल्प उक्तः । स्मार्तोदाहरणमपि 'वसन्ते ब्राह्मणो-ऽग्नीनादधीत' इत्यादौ यत्र वसन्तस्याङ्गत्वं तत्र त्रिकाण्ड-मण्डनेन 'श्रौतस्मार्तक्रियाः सर्वाः कुर्याच्चान्द्रमसर्तुषु' इति चान्द्रर्तुनियमे कृते 'अमावास्यया मासान् संपाद्य अहस्तसृजन्ति, अमावास्यया हि मासान् संपाद-यन्ति' 'पौर्णमास्या मासान् संपाद्य अहस्तसृजन्ति' 'पौर्ण-मास्या हि मासान् संपादयन्ति' इति श्रुत्युक्तस्य द्विविधस्य चान्द्रस्य सर्वदेशेषु अव्यवस्थितविकल्पे प्राप्ते त्रिकाण्ड-मण्डनेन, 'चान्द्रोऽपि शुक्लपक्षादिः कृष्णादिवेति च द्विधा । कृष्णपक्षादिकं मासं नाङ्गीकुर्वन्ति केचन । येऽपि चेच्छन्ति न तेषामपीष्टो विन्ध्यस्य दक्षिणे ॥' इति देशतो व्यवस्थितविकल्प उक्तः । [ २ ] कालतो वाचनिको व्यवस्थितविकल्पो यथा—दर्शपूर्णमासयोरग्र्य-भागयोः क्रमे वार्त्रन्धीयुगलं वृधन्वतीयुगलं च इति याज्या-नुवाक्यायुगले पठिते तयोः पौर्णमास्यां अमावास्यायां च अव्यवस्थितविकल्पे प्राप्ते 'वार्त्रन्धी पौर्णमास्यामनूच्येते, वृधन्वती अमावास्यायाम्' इति वाक्यात् कालतो व्यवस्थितविकल्पः । पौर्णमास्यमावास्याशब्दौ कर्मवाचिनौ अङ्गीकृत्य कर्मतो व्यवस्थितविकल्पोऽयं इति सोमे-श्वरमतं ( सु. पृ. ७२७ ) अस्माभिः शास्त्रदीपिकाप्रकाशे निरस्तम् । [ ३ ] कर्तृतो वाचनिको व्यवस्थितविकल्पो यथा—याजमाने व्रते तत्प्रकाशकस्य दर्शपूर्णमासप्रकरणा-धीतस्य 'अग्रे व्रतपते०' 'वायो व्रतपते०' 'आदित्य व्रत-पते०' इति मन्त्रत्रयस्य ब्राह्मणक्षत्रियवैश्येषु अव्यवस्थित-विकल्पे प्राप्ते ब्राह्मणादिकर्तृतः क्रमेण व्यवस्थितविकल्प उक्तः । स्मार्तोदाहरणमपि आश्वलायनगृह्यसूत्रे, 'यदि वासांसि वसीरन् रक्तानि वसीरन् काषायं ब्राह्मणो, माज्जिष्ठं क्षत्रियो, हारिद्रं वैश्यः' इति । अत्र वृत्तौ 'वासांसि वसीरन्' इति अजिनेन पूर्वविहितेन सह वैकल्पिको वासोविधिः इत्युक्तम् । तथा 'यदि रक्तानि वसीरन्'

इति यदिशब्दस्य व्यवहितान्वयोऽङ्गीकृतः । तत्र काषाया-  
दीनां अव्यवस्थितविकल्पे ब्राह्मणादौ प्राप्ते ब्राह्मणादि-  
कर्तृतः काषायादेः व्यवस्थितविकल्पः । [ ४ ] कर्मतो  
व्यवस्थितविकल्पो यथा—वरुणप्रधासेषु 'द्रावग्नी प्रणयतः'  
इति विहारद्वयं विहितम्, तस्य अव्यवस्थितविकल्पो  
नवहविरासादने प्राप्तः, तत्र 'अष्टावध्वर्युर्दत्तरे विहारे  
हवींष्यासादयति, मारुतीमेव प्रतिप्रस्थाता दक्षिण-  
स्मिन्' इति मारुतीव्यतिरिक्तहविरासादन-मारुती-  
हविरासादनरूपकर्मतः विहारद्वयस्य व्यवस्थितविकल्पः ।  
[ ५ ] फलतो व्यवस्थितविकल्पो यथा—ज्योतिष्टोमे षोड-  
शिसंस्थे 'सौभरमुक्थ्यानां ब्रह्मसाम भवति' इति उक्थ्य-  
त्रयब्रह्माख्यस्तोत्रसाधनत्वेन ( उक्थ्यत्रये ब्राह्मणाच्छं-  
संन्विष्टस्तोत्रसाधनत्वेन ) नित्यं सौभरं विहितम्, ज्योति-  
ष्टोमातिरात्रे तु 'यदि बृहत्सामा अतिरात्रः स्यात् सौभर-  
मुक्थ्यानां ब्रह्मसाम कार्यम्' इति ब्रह्मसामत्वेनैव नैमित्तिकं  
'यदि रथंतरसामा सौभरं कुर्यात्' इति चोक्थ्यत्रयेऽपि  
नैमित्तिकं विहितम् । अतो नित्यं नैमित्तिकं च सौभरं  
पुनः फलत्रयसाधनत्वेन विहितं 'यो वृष्टिकामो, योऽज्ञा-  
यकामो, यः स्वर्गकामः, स सौभरेण स्तुवीत' इति ।  
सौभरस्य च नानाशाखीयस्य नानानिधनकस्य अव्य-  
वस्थितविकल्पे प्राप्ते 'हीष् इति वृष्टिकामाय निधनं  
कुर्यात्, ऊर्क् इत्यज्ञायकामाय, ऊ इति स्वर्गकामाय' इति  
तत्तत्फले तत्तन्निधनकस्य सौभरस्य विधानात् फलतो  
व्यवस्थितविकल्पः । [ ६ ] निमित्ततो व्यवस्थितविकल्पो  
वाचनिको यथा—'दशाहं शावमाशौचं सपिण्डेषु  
विधीयते । अर्वाक् संचयनादस्थनां ग्रहमेकाहमेव वा ॥'  
इति अर्वागित्यनेन चतुरहोपलक्षणत्वं चतुर्णां पक्षाणाम-  
व्यवस्थितविकल्पे मनुना उक्ते 'उपनीते तु विषमं'  
इति स्मृत्यन्तरात् 'दन्तजातेऽनुजाते च कृतचूडे च  
संस्थिते' इति मनुवाक्यान्तरे चोपक्रमस्य अनुलोमक्रमे  
अङ्गीक्रियमाणे दन्तजाते दशाहापत्तेः कृतचूडे च एका-  
हापत्तेः । तत्र च 'निर्वृत्तचूडकानां तु त्रिरात्राच्छुद्धि-  
रिष्यते' इति मनुनैव विरोधापत्तेः प्रतिलोमक्रमश्रयणेन  
दन्तजाते एकाहः, अनुजातमपर्यं यस्मात् तादृशे ग्रहः,  
कृतचूडे चतुरहः, उपनीते दशाहः इति व्यवस्थित-

विकल्पो विरोधाधिकरणे ( १।३।२।३ ) वार्तिककृता  
उक्तः । अस्मिन् पक्षे निर्वृत्तचूडकानां इति त्रिरात्रपक्षः  
प्रथमवर्षकृतचूडविषयः, चतुरहस्तु तृतीयवर्षकृतचूड-  
विषयः, अकृतचूडे तत्रापि ग्रह एवेति प्रकारान्तरे-  
णापि व्यवस्थितविकल्पो वार्तिके एवोक्तः । 'ब्राह्मणस्य  
स्वाध्यायानिवृत्त्यथम्' इति गौतमवचनात्, 'एकाहाद्  
ब्राह्मणः शुध्येद् योऽग्निवेदसमन्वितः । ग्रहात् केवलवेदस्तु  
द्विहीनो दशमिर्दिने ॥' इति स्मृत्यन्तराच्च त्रिवेदस्याग्निमतः  
एकाहः, द्विवेदस्य चतुरहः, अग्निवेदरहितस्य दशाहः इत्य-  
यमेव पक्षः आहतो मेधातिथिविज्ञानेश्वरादिभिः । अनु-  
जातपदव्याख्या मेधातिथेः 'अनुजातो दन्तजातात् बाल-  
तरः इति स्मरन्ति' इति, तत् 'दन्तजातानुजाता-  
न्यकृतचूडेषु च क्रमात् । चितिक्रिया ग्रहैकाहाः'  
इति वार्तिकविरोधादुपेक्ष्यम् ( वा. पृ. १९० ) । अत्र  
हि क्रमशब्दस्य प्रतिलोमक्रमपरतोक्तेः दन्तजातविषयात्  
एकाहात् अधिकस्यग्रहः अनुजातविषयः उक्तः । स  
दन्तजाताद् बालतरे अनुजातशब्दार्थे सद्यःशौचविषये  
विरुध्येतेति । [ ७ ] अवधितो व्यवस्थायास्तु उदाहरण-  
मुक्तमेव 'ब्रीहिभिरिष्ट्वा ब्रीहिभिरेव यजेत' इत्यादि ।

सर्वस्मिंश्च व्यवस्थितविकल्पे पूर्वोक्ता अष्टौ दोषा  
न सन्ति, इतरेतरविषये इतरेतरवाक्याप्रवृत्तेरेव एका-  
नुष्ठानेऽपि इतरशास्त्रस्य प्रतीतप्रामाण्यत्यागाद्यभावात् ।  
'व्यवस्थितविकल्पे च दोषाष्टकं नास्ति' इति शाखा-  
न्तराधिकरणे ( १।४।२ ) 'न चैकं प्रति शिष्यते'  
इति सूत्रे ( १९ ) 'अथ तेषां विकल्पेनार्थवत्त्वम्, तद्वरं  
शाखान्तराणामेव व्यवस्थितप्रतिपद्यमानानां अनाकुलतरं  
कल्पितम्' इति वार्तिके ( पृ. ६४० ) अनाकुलतरं  
इत्यनेनोक्तम्, भट्टसोमेश्वरेण व्याख्यातं 'पूर्वपक्षिणा  
( सुधामूले नास्तीदं पदम् ) प्रतिचरणं अग्निहोत्रादिव्य-  
वस्थाऽनभ्युपगमे निरोपेक्षसाधनत्वेन समुच्चयायोगात् एकै-  
नैव ( अग्निहोत्रादिना सर्वपुंसां फलसिद्धेः ) शाखान्तरी-  
याग्निहोत्राद्यानर्थक्यापत्तेः विकल्पेनार्थवत्त्वं वाच्यम्, तच्च  
कर्मक्याभ्युपगमेन शाखानामेव व्यवस्थितैः कठादिचरणैः  
प्रतिपद्यमानत्वेन अष्टदोषत्वनिमित्ताकुलत्वानापादकत्वात्  
कल्पितं वरम्' इति ( सु. पृ. ९९३ ) । एवं ऐच्छिक-

विकल्पेऽपि अष्टौ दोषा न सन्ति, कस्यापि शास्त्रस्य प्रतीतप्रामाण्यत्यागाद्यभावात् । ' पशुना यजेत ' इति हि एकमेव शास्त्रम्, तत्र च एकत्वविवक्षावशेन कदाचित् कस्याश्चित् पुण्यक्तेरुपादानेऽपि सकलस्तच्छास्त्रार्थः अनुष्ठीयते एवेति क्वतयं तस्य शास्त्रस्य प्रामाण्यत्यागादि । एवं स्वेच्छया व्यक्त्यन्तरोपादानेऽपीति । एवमेव वाचनिकेऽपि विकल्पे अष्टौ दोषा न सन्ति । ' रथं तरं वा पृष्ठं भवति ' ' बृहद्वा पृष्ठं भवति ' इत्यादौ हि उभयोः पाक्षिककर्तव्यतैव प्रतीयते, न ब्रीहियववत् सर्वदा उभयकर्तव्यता इति नान्यतरानुष्ठानेऽपि इतरशास्त्राप्रामाण्यादि कल्प्यमिति । तस्मात् न्यायगम्यविकल्पे एवाष्टदोषत्वमिति सिद्धम् ।

पूवोक्ताश्च विकल्पाः पुनः यथासंभवं भावाभावविषयाः पञ्चधा । केचित् प्रकृतिगता एव, केचित् विकृत्युपदिष्टपदार्थविषयाः, केचित् अप्रकृतिविकृत्यात्मककर्माङ्गोपदिष्टपदार्थविषयाः, केचित् विकृतौ उपदिष्टातिदिष्टपदार्थविषयाः, केचित् विकृतौ अतिदिष्टमात्रविषया इति । तत्र [ १ ] प्रकृतौ उपदिष्टपदार्थमात्रविषयो भावविकल्पो भावाभावविकल्पश्च यथा— मासाग्निहोत्रप्रकृतौ नित्याग्निहोत्रे पयआदिदशद्रव्याणां विकल्पः । दध्यधिश्रयणतदभावयोश्च विकल्पः । ' न दध्यधिश्रयेत्, अधिश्रयेदित्येके ' इति बह्वृचब्राह्मणम् । [ २ ] विकृतौ उपदिष्टयोर्भावयोः भावाभावयोश्च विकल्पो यथा— वाजपेये प्राजापत्यानां क्रतुपशुभिः सहालम्भो ब्रह्मसामकाले वा इत्युपदिष्टयोः कालयोर्विकल्पः, ' अतिरात्रे षोडशिनं गृह्णाति ' ' नातिरात्रे षोडशिनं गृह्णाति ' इति षोडशिब्रह्मतदभावयोर्विकल्पः । [ ३ ] अप्रकृतिविकृत्यात्मककर्मोपदिष्टयोर्भावयोः अभावयोश्च विकल्पो यथा— आधाने पवमानेष्टीनां पूर्णाहुत्या सह विकल्पः, तत्रैव वाजसनेयिनां ' ऋतु-नक्षत्र-संभार-चातुःप्राश्य-जागरण-धूमपूर्वाध्वान्वारम्भण-सार्पराक्षीनं वा कुर्यात् ' इति पूर्ववदुदाहृतम् । [ ४ ] विकृतौ उपदिष्टयोर्भावयोः तादृशयोर्भावाभावयोश्च विकल्पो यथा— ' इष्टया पशुना सोमेन यजेत, सोऽमावास्यायां पौर्णमास्यां वा ' इत्यत्र इष्टिशब्दोपात्तायां अमावास्याविकृतौ अतिदिष्टया अमावास्यायाः, उपदिष्टयाश्च पौर्ण-

मास्याः विकल्पः, एवं इष्टिशब्दोपात्तायां पौर्णमासीविकृतौ अतिदिष्टयाः पौर्णमास्याः, उपदिष्टयाश्च अमावास्यायाः विकल्पः । भावाभावोदाहरणं तु ' न तौ पशौ करोति ' इति पशुयागरूपायां विकृतौ अतिदिष्टयोः आज्यभागयोः, उपदिष्टस्य च तन्निषेधस्य विकल्पः इति । [ ५ ] विकृतौ अतिदिष्टमात्रविषयस्तु भावयोर्विकल्पो यथा— ' जाघन्या पत्नीः संयाजयन्ति ' इति । तत् पत्नीसंयाजानां जाघन्यर्थतार्थं न भवति, अप्राकृतकार्यतापत्तेः, किंतु प्रकृतितो वैकल्पिक्याः प्राप्तायाः जाघन्याः नियमार्थम् । तत्र चोपादेयत्वात् जाघन्येकत्वं विवक्षितम्, ततश्च पशुगणे प्रतिसंस्कार्यं संस्कारावृत्तिः इति जाघनीसमुच्चयन्यायापवृत्तेः ( १२।४।६।१०-१६ ) या काचित् जाघनी उपादेया इति विकल्पः । इदं च द्वादशे ' द्रव्यविकारं तु पूर्ववदर्थकमे स्यात् ' इत्यधिकरणे उक्तं ( १२।४।६।१० ) विकृतौ अतिदिष्टस्य भावस्य अनुपदिष्टेन अतिदिष्टेनाभावेन विकल्पे उदाहरणम् । अत्र च कश्चिन्द्वावः प्रकृतौ अवैकल्पिक एव, विकृतौ तु निषेधानुपदेशेऽपि पदार्थान्तरविकल्पवशात् अर्थात् स्वाभावेन सह विकल्पं भजते, तादृगुदाहार्यं अन्ये भेदे । तद्यथा— अग्नीषोमीये प्रयाजशेषाभिघारणं वपाया अवैकल्पिकमेवासीत् प्राजापत्यपश्चालम्भे तु कालद्वयं विहितं क्रतुपश्चालम्भकाले ब्रह्मसामकाले वेति । ततश्च प्रयाजशेषाभिघारणं प्राजापत्यवपानां वैकल्पिकं भवति ब्रह्मसामकालपक्षे प्राजापत्यवपाऽभिघारणार्थं प्रयाजशेषस्थापनस्य चतुर्थे निरासात् ( ४।१।१४।३३-३९ ) इति ।

तदेवं प्रकृतिविकृतितदुभयानात्मककर्मनिष्ठाः उपदिष्टातिदिष्टभावाभावविषया दश विकल्पभेदा निरूपिताः ।

अथेदमुच्यते, ये केचित् पूर्वं भावाभावविषया विकल्पभेदा उक्ताः, ते सर्वे यद्भावविषयाः तत्प्रतियोगिकाभावविषया एव । केचित्तु यद्भावविषयाः, तत्प्रतियोगिकाभावव्यतिरिक्ताभावविषया अपि सन्तो भावविषया अपि अभावान्तरविषया अपि विकल्पाः संभवन्ति । तद्यथा अग्निष्टोमसंस्थैव नित्या क्रतोरङ्गम्, अन्याः काम्याः । संस्था च ग्रहस्तोत्राभ्यासविषयक्यापारोपरमात्मकत्वेनाभावरूपा । न चात्र समुच्चयः संभवति, संस्थितस्य

संस्थान्तरत्वायोगात् । तत्र कृत्वर्थया अग्निष्टोमसंस्थया पुरुषार्थानां उक्त्यादिसंस्थानां ऐच्छिको विकल्पः । तथा पुरुषार्थानामुक्त्यादिसंस्थानां भिन्नफलानामपि ऐच्छिको विकल्पः अन्योन्यम् । तथा संस्थानां स्वसमानफलैः ज्योतिष्टोमतदङ्गाश्रितैर्जात्यादिभावैः सह ऐकार्थ्यात् न्याय-गम्यो विकल्प इति ।

अत्र च ये केचिदन्ये विकल्पा दृश्यन्ते, यथा उपां-शुयाजादौ वैष्णवादिद्याज्यानुवाक्यामन्त्रविकल्पः, यथा वा तत्रैव देवताविकल्पः, यथा वा 'तन्त्रं वा वैश्वदेविकम्' इति तन्त्रविकल्पः, यथा वा इष्टिपूर्वत्वादिक्रमविकल्पः, यथा वा 'एको द्वौ बहवो वाऽहीनेन यजेरन्' इत्यादिः कर्तृविकल्पः, यथा वा तलत्रकारादिसहस्रसामशाखागतानां गीतिप्रकार-भेदानां विकल्पः इत्यादयः, ते यथासंभवं जात्यादि-विकल्पेषु एव भन्तर्भवन्ति केचित् । तन्त्रक्रमादीनामपि क्रियाधर्मत्वात् धर्मधर्मिणोश्चामेदात् तद्विकल्पाः क्रिया-विकल्पभेदे एवान्तर्भवन्ति । तथा क्वचित् विकल्पस्यापि अन्यतरकोट्या सह विकल्पो भवति, यथा असोम-याजिनः सांनार्यविकल्पः 'नासोमयाजी संनयेत्, तद्गु-समेव नयेत्' इति विधिप्रतिषेधबलात् । सोमयाजिनस्तु सांनार्यमेवेति । 'पुरोडाशाभ्यामेवासोमयाजिनं याजयेत् यावेतौ आग्नेयश्चैन्द्राग्रश्च, सांनार्येन तु सोमयाजिनम्' इति वचनात् । तदेतद्वशमे प्रतिपादितम् 'पुरोडाशा-भ्यामित्यधिकृतानां' इत्यत्र (१०।८।१४।३५-४६) । स्मार्तोदाहरणत्रयं तु विज्ञानेश्वरेणोक्तं - 'श्रद्धा सह, भर्ता सह, पित्रा सह' इति (१।२५.३) सपिण्डीकरणे विकल्पः स्मृतिभेदेनोक्तः । स्मृतिः 'पितामह्यादिभिः सार्धं सपिण्डीकरणं स्मृतम् ।' पैठीनसिः- 'अपुत्रायां मृतायां तु पतिः कुर्यात् सपिण्डनम् । इवश्रवादिभिः सहैवास्याः सपिण्डीकरणं भवेत् ॥' यमः- 'पत्या चैकेन कर्तव्यं सपिण्डीकरणं स्त्रियाः । सा मृताऽपि हि तेनैक्यं गता मन्त्राहुतिव्रतैः ॥' उशनाः- 'पितुः पितामहे यद्वत् पूर्णं संवत्सरे सुतैः । मातुर्मातामहे तद्वदेषा कार्या सपिण्डता ॥' इति । तत्र अपुत्रायां भार्यायां मृतायां भर्ता स्वमात्रैव सापिण्ड्यं कुर्यात् । अन्वारोहणे तु पुत्रः स्वपित्रैव मातुः सापिण्ड्यं कुर्यात् । आसुरादिविवा-

होत्पन्नः पुत्रिकापुत्रश्च मातामहेनैव । ब्राह्मादिविवा-होत्पन्नः पित्रा मातामहेन पितामह्या वा विकल्पेन कुर्यात् इति । तथा मातुः पिण्डदानादौ गोत्रे विकल्पः 'स्वगोत्राद् भ्रश्यते नारी विवाहात् सप्तमे पदे । स्वामिगोत्रेण कर्तव्या तस्याः पिण्डोदकक्रिया ॥' इति भर्तृगोत्रविषयात्, 'पितृगोत्रं समुत्सृज्य न कुर्याद् भर्तृगोत्रतः । जन्मन्येव विपत्तौ च नारीणां पैतृकं कुलम् ॥' इति पितृगोत्रविषयाच्च वचनात् । तत्र आसुरादिविवाहेषु पुत्रिकाकरणे च पितृगोत्रमेव, ब्राह्मादि-विवाहेषु ब्रीहियववत् बृहद्रथंतरवच्च विकल्प एवेति । तथा क्षयाहश्राद्धे एकोद्दिष्टं पार्वणं वेति विकल्पः । 'सपिण्डी-करणादूर्ध्वं प्रति संवत्सरं सुतैः । मातापित्रोः पृथक् कार्य-मेकोद्दिष्टं मृतेऽहनि ॥' इति यमेन एकोद्दिष्टविधानात् । 'सपिण्डीकरणं कृत्वा कुर्यात् पार्वणवत् सदा । प्रति-संवत्सरं विद्वान् छागलेयोदितो विधिः ॥' इति शाता-तपेन पार्वणविधानात् । तत्र संन्यासिनां क्षयाहे सुतेन पार्वणं कार्यं 'एकोद्दिष्टं यतेर्नास्ति त्रिदण्डग्रहणादिह । सपिण्डीकरणाभावात् पार्वणं तस्य सर्वदा ॥' इति प्रचेत्तो-वाक्यात् । अमावास्याक्षयाहे प्रेतपक्षक्षयाहे च पार्वणमेव 'अमावास्याक्षयो यस्य प्रेतपक्षेऽथवा पुनः । पार्वणं तस्य कर्तव्यं नैकोद्दिष्टं कदाचन ॥' इति स्मृतेः । अन्यत्र क्षयाहे असंन्यासिनः पार्वणैकोद्दिष्टयोः ब्रीहियववत् विकल्प एवेति । इति विकल्पभेदनिरूपणम् । बाल. पृ. १५२-१६५.

\* विकल्पसमुच्चयौ । अगतिः का ह्येषा गतिः यत् कृत्स्नसंयोगे सति विकल्पसमुच्चयौ स्याताम् । सत्यां हि गतौ न तौ आश्रयणीयौ स्तः । भा. १०।५।११।४७.

\* विकल्पितगुणान्तरशासनस्य अर्थवत्त्वं वक्ष्यति 'कालान्तरे अर्थवत्त्वं स्यात्' (१२।३।४।१५) इति । भा. १२।३।४।१२.

❧ विकारस्तत्प्रधाने स्यात् । ९।१।१५।४१॥ दर्शपूर्णमासयोः 'सूक्तवाकेन प्रस्तरं प्रहरति' इति विहितम् । सूक्तवाकनिगदश्च 'इदं यावापृथिवी' इत्यादिः । तत्र 'अयं यजमान आयुराशास्ते' इति पठ्यते । तत्र बहुकर्तृकायां विकृतौ यजमानशब्दः ऊहि-



तव्यः, न वेति विचारे सिद्धान्तमाह । तत्प्रधाने यज-  
मानप्रधाने कर्मणि विकारः यजमानपदस्यैकवचने ऊहः  
'यजमानौ आयुराशासाते', 'यजमाना आयुराशासाते' इति  
यथायथं स्यात् । यदि सूक्तवाकः प्रस्तरप्रहरणे तत्साधनं  
तत्फलं वा प्रकाशयति । प्रहरणफलं च आयुराशासनं  
यजमानस्य इति यजमानस्य प्राधान्यम् । तस्मात् यत्र  
अनेके यजमानाः तत्रोहः कर्तव्यो भवति वचनस्य । के.

\* विकारो न अभिगुप्रेषगतस्य 'प्रास्मै' इति  
पदस्य अग्नीषोमीयसवनीयोः समानविधित्वपक्षे । ९।३।  
८।२३. मीको. पृ. ३३९ 'अभिगुप्रेषगतस्य प्रास्मै  
इति पदस्य०' इत्यत्र अधिकरणं द्रष्टव्यम् । \* विकारः  
नाम कार्यापत्तिप्रमाणम् । बाल. पृ. ८.

❧ विकारः सन्नुभयतोऽविशेषात् । ६।७।९।  
१८॥

विश्वजित् यागः ज्योतिष्टोमस्य विकारः, ज्योतिष्टोमे  
च द्वादशशतं दक्षिणा । तेन द्वादशशतधनेन यजमानेन  
ज्योतिष्टोमस्य विकारः सन् विश्वजित् कर्तुं शक्यते एव ।  
अथ द्वादशशतात् धनात् न्यूनधनेन अधिकधनेनापि वा  
उभयतः न्यूनाधिकोभयपक्षयोरपि कर्तुं शक्येत । अवि-  
शेषात् विशेषाभावात् । तत्र हि सर्वस्वं देयम् । यस्य च  
यावत् धनं तत् सर्वं स्वम् । तच्च परिमाणेन द्वादशशतात्  
न्यूनं वा स्यात् अधिकं वा स्यात् । यावत् धनं तावति  
सर्वस्मिन् दत्ते सर्वस्वदानस्य न विशेषोऽस्ति । तस्मात्  
द्वादशशतात् न्यूनधनेन अधिकधनेन वा सर्वस्वं दत्त्वा  
विश्वजित् कर्तव्यो भवति इति पूर्वः पक्षः ।

अधिकं वा प्रतिप्रसवात् । १९ ॥

द्वादशशतात् अधिकधनेन न्यूनधनेनापि वा विश्व-  
जित् कर्तव्यः इति प्राप्तं पूर्वपक्षं वाशब्देन निरस्यन्  
सिद्धान्तमाह । यस्य द्वादशशतात् अधिकं धनं आनम-  
नीयं स्यात् तेनैव विश्वजित् कर्तव्यः, न तु ततो न्यून-  
धनेन । प्रतिप्रसवात् । ज्योतिष्टोमे तावत् सर्वस्वस्य प्रति-  
प्रसव उच्यते । द्वादशशतं विधाय तत आह 'एतावता  
वाव ऋत्विज आनमनीया अपिवा सर्वस्वेन' इति । तत्र  
यदि ऋत्विजः द्वादशाधिकेन शतेन नानमन्ति, नानम-  
न्तितरां ततो न्यूनेन धनेन । तथा च अत्र सर्वस्वशब्देन

अधिकमेव ग्राह्यं भवति । यथा च ज्योतिष्टोमे तथैव  
विश्वजित्यपि । तस्मात् द्वादशशतं ततो अधिकं सर्वस्वम् ।  
तस्मात् न्यूनधनस्य नाधिकारः । अत्र भाष्यात् द्वादश-  
शतधनेन ततोऽधिकधनेन वा विश्वजित् कर्तव्य इति  
सिध्यति । सूत्रस्वारस्येन तु द्वादशशतादधिकधनेनैव  
विश्वजित् कर्तव्यः इति सिध्यति इति विशेषः ।

अनुग्रहाच्च पादवत् । २० ॥

यस्य द्वादशशतादधिकं धनं तेन विश्वजित् कर्तव्यः  
इति उक्ते सिद्धान्ते हेत्वन्तरस्य अन्वाचयपरं सूत्रम् ।  
इतश्च सर्वस्वं नाम द्वादशशतादधिकं धनम् । अधिकं हि  
दीयमाने तदन्तर्गतत्वात् द्वादशशतमपि दत्तं भवति । तत्र  
सर्वस्वदाने अधिकस्य धनस्य अनुग्रहो भवति । पादवत्  
यथा कार्षापणे दत्ते कार्षापणपादोऽपि दत्तो भवति ।  
तत्र कार्षापणदाने पाददाने अनुग्रहः क्रियते । तद्वत् ।  
तस्मात् द्वादशशतादधिकधनस्यैव विश्वजिदधिकारः इति  
सिद्धान्तः । पादः चतुर्थोऽंशः । के.

\* विकारास्तु कामसंयोगे स नित्यस्य सम-  
त्वात् । ३।६।१६।४३ ॥ नित्यस्याश्रयस्य उक्त्यादिः  
काम्यो गुणोविकारः इति नित्यत्वसाम्येन आश्रयस्य नित्य-  
धर्मान्वयाविरोधात् इति व्याख्यान्तरम् । संस्थाधिकरण-  
सिद्धान्तसूत्रमिदम् । सु. पृ. ८४८. \* 'बलतोपकार-  
साकाङ्क्षाः प्रथमं प्राकृतैः सह । संबध्यन्ते, समीपस्थं  
विकाराः प्रोद्ध्य चोदितम्॥' वा. २।१।४।१२पृ. ४१४.  
\* विकारेण प्रकृतिलिङ्गसंयोगो यथा—'नैर्ऋतश्चरुर्नखाव-  
पूतानाम्' इति । भा. १०।४।११। तत्र तुषकणविप्र-  
मोक्तं दृष्ट्वा फलम्, नूनमवघातकार्यं वर्तते नखावपन-  
मिति । दुप्. \* 'विकाराच्च न भेदः स्यादर्थस्याविकृ-  
तत्वात् । १२।१।१।४ ॥ गुणकालविकारात् न तन्त्रभेदः  
स्यात् सत्यपि तद्विकारे अर्थस्य अङ्गजन्योपकारस्य अवि-  
कृतत्वात् इत्यर्थः । सोम. १२।१।२ पृ. ८४७. \* यदि च  
सत्यपि प्रयोजकत्वे कार्याभावादननुष्ठानं ततो वरुणप्रघासेषु  
उत्तरवैहारिकैरेवाङ्गैर्मात्स्याः कार्यसिद्धेः, सत्यपि देशभेदे  
कर्तृभेदे च 'विकाराच्च न भेदः स्यादर्थस्याविकृत-  
त्वात्' इत्यनेन न्यायेन पृथगङ्गानि न क्रियेरन् ।  
शा. १२।१।२. \* विकाराणां सोमस्य दर्शपूर्णमासोत्तर-

कालता । ५।४।९।२६. 'सोमविकाराणां दर्शपूर्ण-  
मासाभ्यां प्राक् नानुष्ठानम्' इत्यत्र अधिकरणं द्रष्टव्यम् ।

❧ विकारे त्वनुयाजानां पात्रभेदोऽर्थभेदात्  
स्यात् । ५।२।८।१६॥

अग्नीषोमीये पशौ 'पृषदाज्येन अनुयाजान् यजति'  
इत्युक्तम् । तत्र प्रयाजानुयाजाज्यधारणार्थं यत् उपभृन्नाम  
पात्रम्, तदेव पृषदाज्यमपि धारयेत् उत पृषदाज्य-  
धारणार्थं भिन्नं पात्रं स्यात् इति विचारे उल्लङ्घनत्वत्  
प्रकृताविव एकमेव पात्रं स्यात् इति उत्सृजे पूर्णपक्षे  
प्राप्ते, तुशब्देन तं निरस्य सिद्धान्तमाह । अनुयाजानां  
विकारे प्राकृतद्रव्यात् केवलादाज्यात् अन्यद्रव्यकत्वे पशौ  
पृषदाज्यद्रव्यकत्वे सति पृषदाज्यधारणार्थं पात्रभेदः भिन्नं  
पात्रं स्यात् । अर्थभेदात् शुद्धस्य आज्यस्य प्रयाजार्थत्वात्  
पृषदाज्यस्य च अनुयाजार्थत्वात् । अर्थभेदात् द्रव्यभेदात्  
इति वा । नहि द्रव्यद्वयं भिन्नं एकपात्रे ग्रहीतुं शक्यम् ।  
के.

\* विकारेषु प्रकृतिवदुपचारः । वा. २।२।६।१७  
पृ. ५१२.

\* विकारपक्षे तु ज्ञायते प्राकृतस्य पूर्वतरं क्लृप्तिः  
इति अवश्यावहेत्ये अन्यतरस्मिन् कर्मणि विप्रकृष्टं प्राकृतं  
एव हातव्यं भवति इति बाधप्रसङ्गः । वा. ३।६।१६।४२  
पृ. १०६५.

\* विकार्यं ईप्सितं कर्म । तद्गतदृष्टातिशयोत्पादनं  
विकृतिः । यथा 'ग्रीहीनवहन्ति' । मणि. पृ. १२९.

\* विकृतिः अग्नीषोमीयपशुः सांनाय्यस्य । ८।२।  
२।१०-१४. मीको. पृ. १०० 'अग्नीषोमीयः पशुः  
सांनाय्यविकारः' इत्यत्र अधिकरणं द्रष्टव्यम् । \* विकृतिः  
अग्नीषोमीयपशुः सांनाय्यस्य । तत्रापि पयसः न दध्नः ।  
८।२।३।२५-१८. मीको. पृ. १०० 'अग्नीषोमीयः  
पशुः पयोविकारः' इत्यत्र अधिकरणं द्रष्टव्यम् । \* विकृतिः  
कामेन, निमित्तेन वा चोद्यते । भा. १२।२।६।२१,  
\* विकृतिः कामे वा निमित्ते वा उत्पन्ने आगच्छति ।  
१२।२।१३।३३. \* विकृतिः प्रकारमपेक्षते । स चैकः  
प्रकारः ( विकृत्या अपेक्ष्यते ) । प्रकारापेक्षायां प्रमाणमस्ति ।  
न शास्त्रापेक्षायाम् । सौत्रेण साधयेत् । कथं इत्यपेक्षायां

सादृश्येन आग्नेये बुद्धिर्भवति । आग्नेयेनापि प्रकारः  
( स्वगताः प्रथममुपस्थाप्यन्ते ) । तान् गृह्णाति विकृतिः ।  
ते चापेक्षिताः । शास्त्राणि पदार्थाश्च अनपेक्षितानि,  
व्यवहितानि च । तस्मात् कृत्स्नं चोदकः प्रापयति ।  
कृत्स्नप्रापितत्वान्नोपसंहारः । दुप्. १०।७।९।३१.

❧ विकृतिः प्रकृतिधर्मत्वात् तत्काला स्याद्  
यथाशिष्टम् । ५।१।११।१९ ॥

साकमेधाख्ये तृतीये पर्वणि प्रथमदिने 'अग्नेयेऽनीक-  
वते प्रातरष्टाकपालः, मरुद्ध्यः सांतपनेभ्यो मध्यंदिने चरुः,  
मरुद्ध्यो गृहमेधिभ्यः सर्वासां दुग्धे सायमोदनम्' इति  
इष्टित्रयं विहितम् । इदं द्वाहकालं सद्यस्कालं वेति विचारे  
पूर्वपक्षमाह । विकृतेः प्रकृतिधर्मत्वात् अनीकवत्यादि-  
विकृतिः यथाशिष्टं तत्काला प्रकृतिकाला स्यात् । प्रकृतेरेव  
धर्मा यस्यां सा प्रकृतिधर्मा विकृतिः । प्रकृतिधर्मणः भावः  
प्रकृतिधर्मत्वं तस्मात् । विकृतौ अतिदेशेन प्रकृतेर्धर्मा  
एवं भवन्ति । प्रकृतिश्च दर्शेष्टिः द्रव्यहकाला । कालेऽपि  
धर्मविशेषः । तस्मात् यथाशिष्टं चोदकेन शिष्टं विहितं  
प्रापितं अनतिक्रम्य द्रव्यहकालत्वमनतिक्रम्य तत्काला  
तस्याः प्रकृतेः काल इव कालो यस्याः विकृतेः सा विकृतिः  
तत्काला द्रव्यहकाला स्यात् । तस्मात् अनीकवतीसांतपनी-  
यागृहमेधीयाः द्रव्यहकालाः स्युः इति पूर्वः पक्षः ।

अपिवा क्रमकालसंयुक्ता सद्यः क्रियेत तत्र  
विधेरनुमानान् प्रकृतिधर्मलोपः स्यात् । २० ॥

साकमेधेषु अनीकवत्यादीष्टयः द्रव्यहकालाः स्युः इति  
पूर्वपक्षव्यावृत्त्यर्थः अपिवा- शब्दः । अनीकवती, सांत-  
पनी, गृहमेधीया च इष्टिः क्रमकालसंयुक्ता । क्रमश्च  
कालश्च ताभ्यां संयुक्ता । तास्तिष्ठ इष्टयः क्रमेणोक्ताः ।  
प्रातः मध्यंदिने सायं इति तासां काला उक्ताः । तस्मात् सा  
सा इष्टिः सद्य एव क्रियेत । तत्र सद्यस्कालत्वे साक्षाद-  
विहितेऽपि 'सद्यः कार्याः' इति विधेः क्रमकालविधानेन  
अनुमानात् । यस्मादेताः विशिष्टक्रमकालसंयुक्ताः तस्मात्  
सद्यः कार्या इति अनुमीयते । तस्मात् प्रकृतेः दर्शेष्टेः  
यो धर्मो द्रव्यहकालत्वम्, तस्य लोपः स्यात् अनीकवत्या-  
दिषु । तथा च एताः सद्यस्काला न द्रव्यहकालाः ।

कालोत्कर्ष इति चेत् । २१ ॥

साक्रमेधीये तृतीये पर्वणि पूर्वदिने अनीकवती-  
सांतपनीयागृहमेधीया इष्टयः क्रमेण प्रातः, मध्यदिने, सायं  
चेति विहिताः । ताः सद्यस्काला भवेयुः इति सिद्धान्तिना  
उक्ते पूर्वपक्षी आह । ननु कालस्य उत्कर्षः स्यात् ।  
पूर्वदिने प्रातर्मध्यदिने सायं चेति इष्टयः उपक्रम्यन्ते,  
परेद्युः प्रातर्मध्यदिने सायं चेति यक्ष्यन्ते । न च  
चोदकस्य प्रातरादिकालविषेश विरोधोऽस्ति । तस्मात्  
द्व्यहकाला एता इति ।

न तत्संबन्धात् । २२ ॥

साक्रमेधाख्ये तृतीये पर्वणि पूर्वदिने प्रातर्मध्यदिने  
सायं इति विहितानां अनीकवतीसांतपनीयागृहमेधीयाना-  
मिष्टीनां कालोत्कर्षेण द्व्यहकालता पूर्वपक्षिणा पुनरुक्ते  
सिद्धान्ती निषेधति । न कालोत्कर्षः शक्यते कर्तुम् ।  
तत्संबन्धात् अङ्गैः सह प्रधानानां एकैकैव प्रातरादि-  
कालेन संबन्धात् संबन्धस्य श्रवणात् । तत्र अन्यकालेषु  
अङ्गेषु अन्यकालेषु च प्रधानेषु कृतेषु न साङ्गं तेषु कालेषु  
कृतं स्यात् । तस्मात् न द्व्यहकालता किंतु सद्यस्कालतैव ।  
के.

\* विकृतिः प्राकृतान् धर्मान् चोदकेन गृह्णाति । भा.  
५।४।७।२२. \* विकृतिः । यत्र न समग्राङ्गो-  
पदेशः सा विकृतिः । यथा सौर्यादिः । विकृतौ हि  
प्रायः प्रधानमेव, नवीनं हि विधीयते अङ्गकलापस्तु  
अन्यतो गृह्यते । यतो गृह्यते सा प्रकृतिः, यत्र गृह्यते सा  
विकृतिः । प्रकृतिविकृतित्वं चेदं पारिभाषिकमेव । न तु  
मृदत् घटवच्च वास्तवम् । मीन्या. \* विकृतिर्हि उप-  
काराकाङ्क्षिणी क्लृप्तोपकारान् पदार्थान् उपमितलक्षित-  
प्रापणेन गृह्णाति । दुपू. ४।४।७।७. \* प्रकृत्या हि  
विकृतिः तुल्यशब्दा भवति । भा. ८।२।५।२५.  
\* विकृतयः ऐन्द्राग्रादयः साङ्गाः पौर्णमास्याममा-  
वास्यायां वा कर्तव्याः 'य इष्टया पशुना०' इति वच-  
नात् । तेन सद्यस्काला विकृतयः । ५।४।७।२२-२४.  
मीको. पृ. १३२० 'ऐन्द्राग्रादीनां विकृतिरूपाणा-  
मिष्टीनां सद्यस्कालता' इत्यत्र अधिकरणं द्रष्टव्यम् ।  
\* विकृतयः महाप्रकरणोपनिपातित्यः क्रमप्रकरणयोः

क्रमस्य अर्थविप्रकर्षे उदाहरणम् । तासु हि यत्  
प्राकृताङ्गमध्यपातित्वेन नोत्पन्नं तत् पुरस्तात् परस्तात् वा  
अवास्थितक्रमभागा भवति, प्रकरणस्य क्लृप्तोपकारैः  
प्राकृतैः व्यावर्तितत्वात् । वा. ३।३।७।१४ पृ. ८३३,  
\* विकृतयः यागगतव्यापारापेक्षितत्वात् स्वप्रकरणान्मानमपि  
अतिक्रम्य प्राकृतं गृह्णन्ति इति सर्वत्र स्थापयिष्यामः ।  
३।६।१।८. \* विकृतयः सद्यस्कालाः । भा. ५।४।७।२४,  
\* विकृतयः सर्वाः पूर्ववत्यः, चोदनावाक्यानां असमा-  
प्तत्वात् । ८।१।१६।२८. \* विकृत्या प्रकृतेः प्रधान-  
प्रसङ्गसिद्धिः यथा तीर्थश्राद्धेन दर्शश्राद्धस्य । बाल.  
पृ. १४९, \* विकृतेः अवान्तरप्रकरणं संदंशोद्भूतिकं  
वरुणप्रघासानामुक्तं सप्तमे प्रणयनाधिकरणे । तत्र हि  
'उपात्र वपन्ति' इति वरुणप्रघासावान्तरप्रकरणाधीतमपि  
'न वैश्वदेवे उत्तरवेदिमुपवपन्ति, न शुनासीरीये' इति  
पर्युदासैकवाक्यता बलादेवावान्तरप्रकरणं बाधित्वा चातु-  
र्मास्यानामेव 'अत्र' इति वादः इत्युक्तम् । पृ. ११-१२.  
\* विकृतेः उपकारकपदार्थाकाङ्क्षा न तु प्राकृतपदार्थ-  
मात्रस्याकाङ्क्षा । मीन्या.

❧ विकृतेः प्रकृतिकालत्वात् सद्यस्कालोत्तरा  
विकृतिस्तयोः प्रत्यक्षशिष्टत्वात् । ५।४।७।२२॥

'ऐन्द्राग्रमेकादशकपालं निर्वपेत् प्रजाकामः' इत्यादिः  
उत्तरा दर्शपूर्णमासाभ्यामुपरिष्ठात् कर्तव्या विकृतिः सद्य-  
स्काला स्यात् । वेदिकरणादि च इतराङ्गसहितं प्रधानं च  
एकस्मिन्नेवाहनि कर्तव्यम् । तयोः अमावास्यापौर्णमासी-  
रूपकालयोः 'य इष्टया पशुना वा यजेत, सोऽमावास्यायां  
पौर्णमास्यां वा' इति वचनेन प्रत्यक्षेण शिष्टत्वात्  
विहितत्वात् । द्व्यहकालत्वे गृहीते तु प्रकृतिकालत्वप्रसङ्गात् ।  
दर्शेष्टिरूपप्रकृतेर्यत् द्व्यहकालत्वं तच्चोदकेन प्राप्तम् । तस्य  
अनुष्ठाने ग्रहणप्रसङ्गः । परंतु तत् आनुमानिकत्वात्  
प्रत्यक्षविधानेन बाध्यते । तस्मात् सद्यस्कालत्वं इति  
सिद्धान्तः ।

'उत्तरा विकृतिः' इत्यत्र 'उत्तरा ततिः' इति  
सोम-वृ-कु-पाठः । तनु विस्तारे इति धातोस्ततिशब्द-  
निष्पत्तिः । ततिः इष्टिसमुदायः इत्यर्थः । इति शब्दभेदे  
अपि अर्थः समानः ।

‘उत्तरा ततिः’ अयमेव पाठो युक्तः । विकृतिः इति पाठे तु उत्तरा इति विशेषणं व्यर्थं भवेत् । तस्मात् भाष्ये ततिशब्दाभावेऽपि सूत्रगतोत्तरेतिविशेषणबलात् ‘वृ’ पुस्तकपाठ एव साधीयान् ।

द्वैयहकाल्ये तु यथान्यायम् । २३ ॥

‘ऐन्द्राग्रमेकादशकपालं निर्वपेत् प्रजाकामः’ इत्यादिः उत्तरा विकृतिः सद्यस्कालैव इति सूत्रेण सिद्धान्ते उक्ते तुशब्देन तं निरस्थन् पूर्वपक्षमाह । सद्यस्कालत्वं न युक्तम् । द्वैयहकाल्ये द्व्यहकाल्ये तु स्वीकृते यथान्यायं अतिदेशरूपं न्यायमनतिक्रम्य अनुष्ठानं स्यात्, तच्च युक्तम् । तस्मात् इष्टिद्वयादौ कर्तव्ये एकां द्व्यहकाल-मभिनिर्वर्त्य तदहरेव द्वितीयामुपक्रम्य तृतीयेऽहनि समा-पनीया इत्यादि । द्वे अहनी कालः यस्याः सा द्व्यहकाला, द्व्यहकालाया भावः द्वैयहकाल्यम् । ‘न य्वाभ्यां पदान्ताभ्यां पूर्वौ तु ताभ्यामैच्’ ( पा. ७.३.३ ) पदान्ताभ्यां यकारवकाराभ्यां परस्य आदेशः वृद्धिर्न स्यात् । किंतु ताभ्यां यकारवकाराभ्यां पूर्वौ ऐच्संज्ञकौ ऐकारौकरी क्रमेण स्तः । इत्यनेन ‘द्व्यह’ इत्यस्य ‘द्वैयह’ इति निष्पन्नम् । ‘द्वैयह्ये वा यथान्यायं’ इति य-कु-पाठे तु वाशब्दः सिद्धान्तपक्षनिरासाय । द्व्यहस्य भावः द्वैयह्यं इति विग्रहः । अर्थस्तु उक्त एव ।

वचनाद्वैककाल्यं स्यात् । २४ ॥

‘ऐन्द्राग्रमेकादशकपालं निर्वपेत् प्रजाकामः’ इत्या-दयः दर्शपूर्णमासाभ्यामुत्तरा विकृतयः द्व्यहकालाः स्युः, न सद्यस्कालाः इति सूत्रेण पूर्वपक्षे प्राप्ते पुनः सिद्धान्तमाह । वाशब्दः पूर्वपक्षनिरासार्थः । ‘य इष्ट्या पशुना सोमेन वा यजेत स पौर्णमास्याममावास्यायां वा यजेत’ इति सर्वाङ्गसहितप्रधानविशिष्टस्य प्रयोगस्य विधायकात् वचनात् ऐककाल्यम्, एकः अहोरूपः कालः यस्याः सा एककाला, तस्याः भावः ऐककाल्यम्, एककालकत्वं सद्यःस्कालत्वं स्यात् । वचनेन चोदकस्य बाधः इति भावः । के.

सांनाय्याग्नीषोमीयविकारा ऊर्ध्वं सोमात् प्रकृतिवत् । २५ सिद्धान्तसूत्रम् ॥

सांनाय्यं श्रुतं दधि च अमावास्यायाम् । तद्विकाराः आमिक्षा पशुश्च इति । अग्नीषोमीयपुरोडाशस्य विकाराः

‘अग्नीषोमीयमेकादशकपालं निर्वपेच्छयामाकं’ इत्यादयः सोमात् अग्निष्टोमानुष्ठानोत्तरं स्युः, न प्राक् । प्रकृतिवत् । दर्शगतसांनाय्यरूपा प्रकृतिः । पौर्णमासीगताग्नीषोमीय-पुरोडाशरूपा प्रकृतिश्च यथा इष्टिपूर्वाधानपक्षे सोमादूर्ध्वं भवति तद्वत् । प्रकृतिवत् विकृतिः इति न्यायात् ।

तथा सोमविकारा दर्शपूर्णमासाभ्याम् । २६ ॥

अतिदेशेन सिद्धान्तमाह । यथा सांनाय्याग्नी-षोमीयपुरोडाशविकाराः सोमादूर्ध्वं तथा सोमविकाराः ज्योतिः गौः आयुः इत्येवमादयः, ते दर्शपूर्णमासाभ्या-मूर्ध्वं स्युः । प्रकृतिवत् । यथा प्रकृतिः अग्निष्टोमः, इष्टि-पूर्वाधानपक्षे सोमादूर्ध्वं भवति, तद्वत् विकृतिरपि । के.

\* विकृतेः महाप्रकरणं संदर्शने असंदर्शने च भवति । बाल. पृ. ९, \* विकृतेः महाप्रकरणं संदर्शोद्भूतिकं प्रकृतेस्तु असंदर्शोद्भूतिकम् । पृ. ११, \* विकृत्योः प्रधानतन्त्रं यथा-आहिताग्नेः युगपदनेकगृहादाहौ क्षाम-वयादीनाम् । पृ. १४८, \* विकृत्योः प्रधानप्रसङ्गे यथा-या विकृतयो निमित्ते कामे च विहिताः, तत्र काम्यप्रयोगेण नित्य-(नैमित्तिक) प्रयोगस्य प्रसङ्गसिद्धिः । स्मार्तोदाहरणं तु दर्शश्राद्धविकृतिभूतयोः महालय-नित्यश्राद्धयोः पूर्वोक्त उत्तरस्य प्रसङ्गसिद्धिः । पृ. १४९. \* विकृतीनां इष्टिपशुबन्धादीनां प्राकृते स्वरत्रये प्राप्तं प्रत्यक्षोपदेशवशेन प्रधानवेदस्वरप्रसक्तौ ‘तद्ग्रहणाद्वा स्वधर्मः स्यात्’ ( ३।७।२४।५१ ) इत्यनेन न्यायेन प्रयोगवचनस्य चोदकापेक्षितत्वेन दुर्बलत्वात् चोदक-प्रापितस्वरग्रहणमेवेष्टम् । वा. ३।३।२।९ पृ. ८११. \* विकृतीनामैन्द्राग्नादीनां सद्यस्कालता । ५।४।७। २२-२४. मीको. पृ. १३२० ‘ऐन्द्राग्नादीनां विकृति-रूपाणां’ इत्यत्र द्रष्टव्यम् । \* विकृतौ अग्निचयनस्य अतिदेशः । १०।८।११।२३-२८. मीको. पृ. १२७ ‘अग्न्यतिग्राह्याधिकरणम्’ इत्यत्र अधिकरणं द्रष्टव्यम् । \* विकृतौ अग्निशब्दस्य ऊहः निर्वापमन्त्रे । ९।१। १३।३८-३९. मीको. पृ. १२२५ ‘ऊहः अग्नि-शब्दस्य विकृतौ निर्वापमन्त्रे’ इत्यत्र अधिकरणं द्रष्ट-व्यम् । \* विकृतौ अतिदिष्टानां प्राकृतानामर्थलोपादिना बाधः । भाट्ट. १०।१।१. \* विकृतौ अतिदिष्टपदार्थ-

विषयः समुच्चयः 'संसर्वे उभे कुर्यात्', 'गोसवे उभे कुर्यात्', 'अपचितौ अपि एकाहे उभे बृहद्रथंतरे कुर्यात्' इति । बाल. पृ. १७७. \* विकृतौ अपि उद्देश्यदेवानामेव उपलक्षणं न्याय्यं अनुवषट्कारे । वि. ३।२।१६. \* विकृतौ अपूर्वपदार्थाङ्गत्वं प्राकृतधर्माणां नास्ति । ३।८।१६।३१. \* विकृतौ अर्थश्चोदकेनातिदिश्यते, न शब्दो वाचक इत्येतद् वक्ष्यामः । टुप्. ९।१।१२।३९ वर्णकं २. \* विकृतौ इडानिगदे यज्ञपति-शब्दस्य न ऊहः । भा. ९।१।१४।४०. मीको. पृ. ३।९३ 'यज्ञपत्यधिकरणम्' इत्यत्र अधिकरणं द्रष्टव्यम् । \* विकृतौ उत्पत्त्यभावः । सु. पृ. ८५५. \* विकृता-उपदिष्टैर्द्रव्यदेवतादिभिः प्राकृतद्रव्यदेवतादीनां बाधः । १०।७।१७।५८-६०. मीको. पृ. १४४३ 'काम्यासु विकृतिषु उपदिष्टैः' इत्यत्र अधिकरणं द्रष्टव्यम् । \* विकृतौ उपदिष्टातिदिष्टपदार्थविषयः समुच्चयः यथा—उक्त्यादौ क्रतुपशूनां समुच्चयः, प्राकृतवैकृतदक्षिणासमुच्चयः । वायव्यादिपशौ श्वेतगुणस्य अजादिजातेश्च समुच्चयः । दीक्षाहुतिमन्त्राणां आकूतिमग्निं प्रयुजं स्वाहा—आकूत्यै प्रयुजेऽग्नये स्वाहा इति षण्णां षण्णां मन्त्राणां समुच्चयः । वाजपेये यजुर्गुक्तयेन सह अध्वर्युभागस्य समुच्चयः । नक्षत्रेष्टी उपहोमानां नारिष्ठहोमानां च । बृहस्पतिसवे उपदिष्टस्य ब्राह्मस्पत्यग्रहस्य अतिदिष्टग्रहाणां च समुच्चयः । वाजपेये प्राजापत्यपशूनां संस्थापशूनां च समुच्चयः । सांग्रहण्यां आमनहोमानां अनुयाजैः सह समुच्चयः । महाव्रते उपगात्रीणां पत्नीनां अतिदिष्टैः उपगातृ-ऋत्विजां च समुच्चयः । अज्जनाभ्यञ्जनीये गौगुलवाभ्यञ्जनेन नवनीतेनातिदिष्टेन समुच्चयः । महाव्रते तार्पणेन अहतस्य समुच्चयः । महाव्रते उपदिष्टश्लोकादिसाम्नां अतिदिष्टगायत्रादिसाम्नां च समुच्चयः । स्तोमविबुद्धौ उपदिष्टातिदिष्टसाम्नां समुच्चयः । पशुगणे उपयट्-होमे गुदानां समुच्चयः प्रतिपत्तित्वात् इति । बाल. पृ. १७७-१७८, \* विकृतौ उपदिष्ट-पदार्थविषयः समुच्चयः यथा—दशपेये 'शतं ब्राह्मणाः सोमान् भक्षयन्ति' इति ब्राह्मणजातेः 'दश दश एकैकं चमसमनुप्रसर्पन्ति' इति शतसंख्यायाश्च समुच्चयः । पृ. १७७, \* विकृतौ एव संदर्शोद्भूतिकं अवान्तरप्रकरणम् ।

पृ. ११, \* विकृतौ औपदेशिकयोः भावयोः बाध्यबाधकता यथा—खादिरवैल्वयूपयोः । पृ. १३३, \* विकृतौ औपदेशिकयोः भावाभावयोः बाध्यबाधकत्वं यथा—अतिरात्रे षोडशिग्रहणाग्रहणे । पृ. १३३. \* विकृतौ कथंभावाकाङ्क्षायां उपकारसंपादनं अतिदिश्यते । मीन्या. \* विकृतौ कचित् प्रकृतिधर्माऽनतिदेशः । वि. ५।१।११, \* विकृतौ कचित् 'बृहत् पृष्ठं भवति' इति श्रूयते । तत्र विधिचोदकाभ्यां बृहद्रथंतरयोर्विकल्पः इति पूर्वपक्षः । पृष्ठे बृहत् एव नियमः न विकल्पः इति सिद्धान्तः । १०।७।१६.

❧ विकृतौ चापि तद्वचनात् । ९।३।७।२२ ॥

द्विपत्नीके बहुपत्नीके च विकृतिप्रयोगे 'पत्नीं संनह्य' इति मन्त्रः ऊहितव्यो न वेति विचारे विकृतौ चापि प्रकृतौ इव नोहितव्यः, 'यम्प्रकृतौ तद् विकृतौ' इत्यतिदेशवचनात् । प्रकृतौ च एकत्वमविवक्षितम् । द्विपत्नीकत्वादावपि द्वित्वं बहुत्वं एकत्वं च न विवक्षितव्यम् । तस्मात् पत्नीशब्दे अविकारः इति सिद्धान्तः । के.

❧ विकृतौ त्वनियमः स्यात् पृषदाज्यवद् ग्रहणस्य गुणार्थत्वाद्बुभयोश्च प्रदिष्टत्वाद् गुणशास्त्रं यदेति स्यात् । १०।७।१९।६४ ॥

विकृतौ 'सौमारौर्द्रं घृते चर्चं निर्वपेत् शुक्लानां व्रीहीणां ब्रह्मवर्चसकामः' इत्यादौ विकृतीष्टौ व्रीहियवयोः अनियमः विकल्पः स्यात् । ग्रहणस्य व्रीहेर्निर्देशस्य गुणार्थत्वात् व्रीहेर्निर्देशः शुक्लत्वादिगुणसंबन्धार्थः न यागसंबन्धार्थः । व्रीहयश्चेत् शुक्लाः, यागस्तु व्रीहिभिर्वा यवैर्वा । पृषदाज्यवत् यथा 'पृषदाज्येनानुयाजान् यजति' इत्यत्र आज्यं पृषत्तासंबन्धार्थं भवति तद्वत् । तस्माद् विकल्पः । उभयोश्च व्रीहियवयोः चोदकेन प्रदिष्टत्वात् प्रापितत्वात् विकल्पः । गुणशास्त्रं 'शुक्लानां व्रीहीणां' 'ऋणानां व्रीहीणां' इत्यादि गुणशासनं तु 'यदा इति स्यात्' ('यदीति स्यात्' इत्यपि पाठः) यदा व्रीहयः तदा शुक्लाः इति विधानार्थं स्यात् । तस्मात् विकल्पः इति पूर्वः पक्षः ।

ऐकार्थ्याद्वा नियम्येत श्रुतितो विशिष्टत्वात् ।

६५ ॥

‘सौमारौद्रं घृते चरं निर्वपेत् शुक्लानां व्रीहीणां ब्रह्म-  
वर्चसकामः’ इत्यादिविकृतौ व्रीहियवयोर्विकल्पः व्रीहिग्रहणं  
तु शुक्लगुणसंबन्धार्थं इति पूर्वपक्षे प्राप्ते, सिद्धान्तयति ।  
वाशब्दः प्रसिद्धः । व्रीहियवयोः ऐकार्थ्यात् हविर्जनन-  
रूपैककार्यकरत्वात् उभयोः प्राप्तयोः श्रुतितः प्रत्यक्षश्रवणेन  
विशिष्टत्वात् विशेषतो विहितत्वात् नियम्येत व्रीहिद्रव्यं  
यवानां निवृत्तिः । तस्मान्न विकल्पः ।

विरोधित्वाच्च लोकवत् । ६६ ॥

सौमारौद्रादिचरौ व्रीहियवयोर्न विकल्पो यवानां बाध  
इति सिद्धान्ते साधकान्तरमाह । विकल्पेन एककार्यकराणां  
परस्परं विरोधो भवति, एवं व्रीहियवयोर्विरोधित्वाच्च  
प्रत्यक्षश्रुता व्रीहयो यवान् निर्वर्तयेयुः । लोकवत् यथा  
‘मत्स्यान् न पयसा समश्रीयात्’ इति मत्स्याः पयो  
निर्वर्तयन्ति तद्वत् ।

क्रतोश्च तद्गुणत्वात् । ६७ ॥

‘सौमारौद्रं घृते चरं निर्वपेच्छुक्लानां व्रीहीणां  
ब्रह्मवर्चसकामः’ इत्यादि विकृतौ यदि व्रीहीणां यागेन  
संबन्धः स्यात् तर्हि शुक्लगुणेन संबन्धो न स्यात् इति  
चेत्तत्राह सिद्धान्ती क्रतोः यागस्य, तद्गुणत्वात् तौ  
शुक्लता च व्रीहिश्च गुणौ यस्य स तद्गुणः । अरुणैक-  
हायनीवत् शुक्लता व्रीदिश्च क्रतोरेव गुणौ । पश्चाच्च  
परस्परान्वयः । तस्मात् उक्तविकृतौ व्रीहियवयोर्न  
विकल्पः ।

विरोधिनां च तच्छ्रुतावशब्दत्वाद् विकल्पः  
स्यात् । ६८ ॥

सौमारौद्रादिचरौ व्रीहीणां नियमो यवानां निवृत्तिः  
इति सिद्धान्ते हेत्वन्तरमाह । विरोधिनां मध्ये तच्छ्रुतौ  
तस्य अन्यतरस्य विरोधिनः प्रत्यक्षे श्रवणे सति अन्यस्य  
च अशब्दत्वात् शब्दशून्यत्वात् कथं विकल्पः स्यात्  
इति काकुः । किंवा विकल्पः अन्याय्यः स्यात् इत्यध्या-  
हारः । तथा च सौमारौद्रादिचरौ शुक्लादिव्रीहीणां प्रत्यक्ष-  
श्रवणात् यवानां चाश्रवणात् व्रीहीणां नियमः यवानां  
बाधः ।

पृषदाज्ये समुच्चयाद् ग्रहणस्य गुणार्थत्वम् ।

६९ ॥

सौमारौद्रादिचरौ ‘शुक्लानां व्रीहीणां’ इति व्रीहिग्रहणं  
न यागसंबन्धार्थं किंतु शुक्लगुणसंबन्धार्थं इति पूर्वपक्षे  
पृषदाज्यदृष्टान्त उक्तः ‘विकृतौ त्वनियमः’ इति सूत्रे  
( १०।७।१९।६४ ) तं पृषदाज्यदृष्टान्तं वैषम्येण विषट-  
यति सिद्धान्ती । पृषदाज्ये ग्रहणस्य आज्यनिर्देशस्य  
गुणार्थत्वं पृषत्तागुणसंबन्धार्थत्वं युक्तम्, दध्ना आज्यस्य  
समुच्चयात्, दध्ना पृषत्ताया उत्पादनीयत्वात् । तेन न  
पाक्षिकं दधि, आज्येन च समुच्चयः सौमारौद्रादिचरौ तु  
व्रीहियवयोर्न समुच्चयसंभवः । ततो विषमो दृष्टान्तः ।

यद्यपि चतुरवत्तीति तु नियमे नोपपद्यते ।

७० ॥

सौमारौद्रादिचरौ शुक्लानां व्रीहीणां प्रत्यक्षश्रवणेन  
चोदकप्राप्तानां विकल्पितानां यवानां बाधेन नियमे स्वीकृते  
‘यद्यपि चतुरवत्ती’ इति चतुरवत्तग्रहणं नोपपद्यते  
नोपपद्यते । ‘यद्यपि चतुरवत्ती यजमानः पञ्चाव-  
त्तैव वपा कार्या’ इति पञ्चावत्तेन प्राकृतं चतुरवत्तं न  
निवर्त्येत ततः पञ्चावत्तेन चतुरवत्ते अनिवर्तिते ‘यद्यपि  
चतुरवत्ती’ इति चतुरवत्तदर्शनं उपपद्यते । तस्मान्न  
नियमः इति पूर्वपक्षिणः शङ्का ।

क्रत्वन्तरे वा तन्न्यायत्वात् कर्मभेदात् । ७१ ॥

‘यद्यपि चतुरवत्तीति तु नियमे नोपपद्यते’ ( १०।७।  
१९।७० ) इति पूर्वपक्षिणः शङ्कां निरस्यति । क्रत्वन्तरे  
पशोरन्यस्मिन् क्रतौ दर्शपूर्णमासयोः ‘यद्यपि चतुरवत्ती’  
इति चतुरवत्तदर्शनं भविष्यति । कर्मभेदात् दर्शपूर्ण-  
मासयोश्चतुरवत्तं पशौ पञ्चावत्तं इति कर्मणोर्भेदात् ।  
तन्न्यायत्वात् सः ‘विरोधित्वाच्च लोकवत्’ ( १०।७।  
१९।६६ ) इति न्यायः पञ्चावत्तचतुरवत्तयोः उक्त-  
कर्मणोर्वा इति तन्न्याये तादृशत्वात् । इति विषमो  
दृष्टान्तः ।

कुतूहले तु- तत् इति पृथक् पदम्, प्रत्यक्षश्रुतं  
पञ्चावत्तं इति तदर्थः । न्यायत्वात् कर्मणि घञ् न्याय्य-  
त्वात् ‘विरोधित्वाच्च’ इति उक्तन्यायादिति- इति

व्याख्यातम् । सुबोधिण्यां तु अतन्व्यायत्वात् इत्यकारं प्रक्षिप्य न्यायस्य अप्रसरात् इति व्याख्यातम् ।

तस्मात् सौमारौद्रादिचरौ व्रीहीणां नियमः यवानां बाधः इति सिद्धान्तः । के.

\* विकृतौ तु चोदकप्राप्ताः सन्तः ( धर्माः ) आनुमानिकाः बाध्येन् ( अपि ) । भा. ३।३। ९।१९. \* विकृतौ दक्षिणाम्भानं चोदकेन प्राप्तं बाधित्वा निविशते, विरोधात् । टुप्. १०।५।२५।८५ पृ. १९८१. \* विकृतौ दर्शपूर्णमासादिप्रकृतिगता गुण-कामाः न प्रवर्तन्ते । ८।१।१४।२३-२५. \* विकृतौ देवतानिष्ठगुणवाचिपदस्यापि त्यागादौ प्रयोगः । १०।४। १४।२६-२९. मीको. पृ. २५५२ ' पावकामिन्यायः ' इत्यत्र अधिकरणं द्रष्टव्यम् । \* विकृतौ द्विपशुकायां एकवचनान्तबहुवचनान्तपाशमन्त्रयोः द्विवचनान्तेनोहः । ९।३।४।१०-१४. मीको. पृ. २५५७ ' पाशान्यायः ' इत्यत्र अधिकरणं द्रष्टव्यम् । \* विकृतौ द्विवहुपत्नीकायां ' पत्नी संनह्य ' इत्यत्र वचनस्य नोहः । ९।३।७।२२. मीको. पृ. १२२८ ' ऊहः न एकवचनस्य० ' इत्यत्र अधिकरणं द्रष्टव्यम् । \* विकृतौ निर्वापमन्त्रे सवितृ-अश्वि-पूष-शब्दानां न ऊहः । एते कर्मसमवेतमर्थं नाभिदधति । भा. ९।१।११।३६-३७. \* विकृतौ पार्वणहोमयोर्नातिदेशः । ९।२।१८।५०-५५. मीको. पृ. २५४७ ' पार्वणन्यायः ' इत्यत्र अधिकरणं द्रष्टव्यम् । \* विकृतौ प्रकरणं नास्ति । अन्यतराकाङ्क्षारूपस्थानादेव अपूर्वाङ्गग्रहणम् । मीन्या. \* विकृतौ प्रकरणं न प्रवर्तते । ( यतः ) विकृतेः उपकाराकाङ्क्षायां सत्यामपि विकृतौ अतिदिष्टानां प्रयाजादीनां साध्याकाङ्क्षायाः प्राकृतप्रमाणसिद्धेन उप-कारेण निर्वृत्तेः । ( उभयाकाङ्क्षारूपप्रकरणाभावः ) । सु. पृ. ११९४. \* विकृतौ प्रकृतिगताः कार्यकृद्धर्मा एव अतिदिश्यन्ते । वि. ३।८।१७, \* विकृतौ प्रकृति-गतानां फल-नियम-कर्तु-प्रधानयागसंधानां नातिदेशः, किन्तु विध्यन्तस्यैवातिदेशः, तस्यैवाकाङ्क्षितत्वात् । ८।१। १३.

॥ विकृतौ प्राकृतस्य विधेर्ग्रहणात् पुनःश्रुति-नर्थिका स्यात् । १०।७।१२५॥

विकृतौ साकमेधगतग्रहमेधीये कर्मणि ' आज्यभागौ यजति ' इति चोदकप्राप्तावपि पुनःश्रुतिः अनर्थिका स्यात् न विधायिका किंतु अनुवादः । प्राकृतस्य आज्य-भागयोर्विधेरेव अनेन ग्रहणात् अनुवादात् । तस्मात् चोदकेन प्राप्तयोः आज्यभागयोः अनुवादोऽयं ' आज्य-भागौ यजति ' इति । इति प्रथमः पक्षः ।

अपिवाऽऽग्नेयवद् द्विशब्दत्वं स्यात् । २५ ॥

द्वितीयं पक्षमाह । आज्यभागयोः द्विशब्दत्वं स्यात् । द्वौ विधायकौ शब्दौ ययोः तौ द्विशब्दौ तयो-र्भावः द्विशब्दत्वम् । यावेव आज्यभागौ चोदकः प्रापयति तावेव ' आज्यभागौ यजति ' इति शब्दोऽपि प्रापयति । आग्नेयवत् । यथा आग्नेये आवाहननिगदे ' अग्निमग्न आवह ' इत्युच्यते । अत्र द्वौ अग्निशब्दौ अर्थस्तु एक एवाग्निः । आत्मानमावह इत्युच्यते । अत्र यथा एकस्य द्विशब्दत्वं तद्वत् आज्यभागयोरपि । तस्मात् ' आज्य-भागौ यजति ' इत्यनेन चोदकेन च एकमेव कर्म चोद्यते इति ।

न वा शब्दपृथक्त्वात् । २६ ॥

द्वितीयं पक्षं वाशब्देन पर्यावर्यं तृतीयं पक्षं सूचयति । न एकस्य कर्मणो द्विशब्दत्वं युक्तम् । तस्मादर्थवादार्थ अनुवादोऽयं ' आज्यभागौ यजति ' इति ' आज्यभागौ यजति यजतायै ' इति । आग्नेयहृष्टान्ते तु शब्दपृथक्त्वात् अर्थभेद एव । अग्ने आवह इत्यनेन आवोढा अग्निरुक्तः, अग्निमावह इत्यनेन वोढव्योऽग्निरुच्यते । न च ताभ्या-मेकोऽर्थः क्रियते । तस्मात् अर्थवादार्थ अनुवादः इति तृतीयः पक्षः ।

अधिकं वाऽर्थवत्त्वान् स्यादर्थवादगुणाभावे वचनादविकारे तेषु हि तादर्थ्यं स्यादपूर्वत्वात् । २७ ॥

चतुर्थं पक्षमाह । अर्थवादगुणाभावे अविकारे च सति वचनात् अधिकं स्यात् अर्थवत्त्वात् इत्यन्वयः । वाशब्दः पूर्वोक्तपक्षत्रयव्यावृत्त्यर्थः । ' आज्यभागौ यजति ' इति वाक्यं नार्थवादः । न च आज्यभागौ गुणः नापि कस्यचिद्विकारः । एवं अर्थवादगुणयोः अभावे अविकारे विकारत्वभावे च सति ' आज्यभागौ यजति ' इति पुन-

वचनात् अधिकमेव आज्यभागरूपं कर्म चोदकप्राप्त-  
प्राकृताज्यभागानुष्ठानोत्तरं कर्तव्यं स्यात् तस्य अर्थवत्त्वात्  
सफलत्वकल्पनात् । तेषु स्तुतिगुणविधिप्राकृतधर्मवाचेषु  
हि सत्सु अपूर्वत्वात् वचनस्य अपूर्वार्थकत्वात् तादर्थ्य-  
स्तुत्याद्यर्थकत्वं स्यात् । न तु इह तत् किमपि । तस्मात्  
प्राकृताज्यभागान्भ्यां आज्यभागरूपमेव कर्मान्तरं इदं  
विधीयते ।

कुतूहले तु— आज्यभागकर्मणी अविकारे अप्राकृते  
कर्मान्तरे प्रत्येतव्ये । अर्थवत्त्वात् कर्मान्तरत्वे सत्येव  
पुनः श्रवणस्य अर्थवत्त्वात् । ते च कर्मणी अधिके  
प्रधानयागादुपरिष्ठात् कार्ये पाठक्रमात् । अर्थवाद-  
गुणाभावे वचनात् अर्थवादगुणस्य अर्थवादत्वप्रयो-  
जकधर्मस्य विध्येकवाक्यत्वस्य अभावे असद्भावे वच-  
नात् आज्यभागयोः पुनर्वचनात् विध्येकवाक्यत्वाभावेन  
अर्थवादत्वासंभवात् इति यावत् । तेषु हि तादर्थ्यम्, हि  
यतः तेषु 'अप्सुमन्तावाज्यभागौ' इत्यादिवाक्येषु गुण-  
विधानं युज्यते— इति व्याख्यातम् ।

**प्रतिषेधः स्यादिति चेत् । २८ ॥**

आज्यभागौ इति तद्धर्मकत्वे लक्षणाप्रसङ्गात् न कर्मा-  
न्तरवचनम् । किंतु परिसंख्यया आज्यभागेतरेषां अङ्गानां  
प्रतिषेधः स्यात् । तस्मात् समाख्या इति पञ्चमः ।

**नाश्रुतत्वात् । २९ ॥**

चतुर्थपक्षवाची पञ्चमं पक्षं दूषयति । न प्रतिषेधः,  
अश्रुतत्वात् । नहि अत्र प्रतिषेधवाचि किञ्चित् पदं  
श्रूयते । तस्मान्न परिसंख्या । किंतु कर्मान्तरवचनम् ।

**अग्रहणादिति चेत् । ३० ॥**

न कर्मान्तरचोदना । अत्र आज्यभागयोः स्वशब्देन  
ग्रहणम्, अन्येषामङ्गानां चोदकेन ग्रहणम् । स्वशब्देन  
गृहीतयोः आज्यभागयोः चोदकेन अग्रहणात् । तथा च  
प्रकृतिवदेव सर्वमनुष्ठानम् । तस्मात् चोदकेन अग्रहणात्  
आज्यभागौ यजतीति ग्रहणम् । इति षष्ठः पक्षः ।

**न तुल्यत्वात् । ३१ ॥**

नैतदेवम् । चोदको यथा अपूर्वद्वारा इतराण्यङ्गानि  
गृह्णाति तथा आज्यभागवापि । तस्मात् अन्यैरङ्गैः तुल्य-

त्वात् चोदकेन अगृहीतयोराज्यभागयोर्ग्रहणं इति वक्तुं न  
युक्तम् ।

**तथा तद्ग्रहणे स्यात् । ३२ ॥**

ननु चोदकेन आज्यभागवावेव गृहीतौ तथा च आज्य-  
भागवाक्येन चोदकस्य आज्यभागयोः संकोचः इति सप्तमः  
पक्षोऽस्तु इति चेन्नेत्याह । तद्ग्रहणे चोदकेन आज्य-  
भागयोरेव ग्रहणे तथा स्यात् अग्रहणेन तुल्यं स्यात् ।  
चोदको यथा आज्यभागौ गृह्णाति तथा इतराण्यपि  
अङ्गानि गृह्णीयात् चोदकस्य उभयत्र तुल्यत्वात् ।

**अपूर्वतां तु दर्शयेद् ग्रहणस्यार्थत्वात् । ३३ ॥**

'आज्यभागौ यजति' इति वाक्यं ग्रहमेधीयस्य  
अपूर्वतां दर्शयेत् । ग्रहणस्य आज्यभागपदोच्चारणस्य  
ग्रहमेधीयापूर्वतायामेव अर्थवत्त्वात् सफलत्वात् । पूर्ववत्त्वे  
तु तत् अनर्थकं स्यात् । तस्मात् ग्रहमेधीयं कर्म अपू-  
र्वम् । न प्रकृतिर्न विकृतिः । तुशब्दः पूर्वपक्षनिरासार्थः ।  
के.

\* विकृतौ प्राकृतैकदेशग्रहणे प्राथमिकानामेव ग्रहणम्,  
अन्यानां लोपः । १०।१।११-६. मीको. पृ. १३५५  
'कपालन्यायः' इत्यत्र अधिकरणं द्रष्टव्यम् । \* विकृतौ  
प्राकृतकाम्यगुणानां नातिदेशः । ८।१।१४।२३-२५.  
मीको. पृ. २५२ 'अतिदेशो न विकृतौ प्राकृतकाम्य-  
गुणानाम्' इत्यत्र अधिकरणं द्रष्टव्यम् । \* विकृतौ  
प्राकृतधर्मानुवादेन विधीयमानयोः धर्मयोः अन्तराले  
अपूर्वमपि अङ्गं पठ्यते, तदपि प्रकरणेन विनियुज्यते  
यथा आमनहोमेषु । मीन्या. \* विकृतौ प्राकृतयाज्या-  
नुवाक्ययोः बाधः । भाट्ट. १०।४।२१. \* विकृतौ  
मन्त्रे सूर्यनीवारादिपदानां ऊहः । भाट्ट. ९।३।१.  
\* विकृतौ यजमानशब्दस्य दर्शपूर्णमासस्यसूक्तवाकगतस्य  
ऊहः । ९।१।१५।४१. मीको. पृ. ९६९ 'आयुरादि-  
फलन्यायः' इत्यत्र अधिकरणं द्रष्टव्यम् । \* विकृतौ यत्  
प्राकृताङ्गानुवादेन गृह्यते तत् प्रकरणाद् गृह्यते । यथा  
'औदुम्बरो यूपो भवति' इति यूपानुवादेन औदुम्बर-  
त्वम् । मीन्या. \* विकृतौ यस्यां प्राकृतं किञ्चिदङ्गं  
संकीर्त्य तस्य पुरस्तात् परस्ताद्वा वैकृतमङ्गमाग्रायते तत्र  
कथंभावगृहीताङ्गमध्यवर्तित्वात् ( अवान्तर- ) प्रकरणपाठो



विज्ञायते । वा. ३।३।७।१४ पृ. ८५५. \* विकृतौ यत्र प्राकृताङ्गानुवादेन विधिः संदंशो वा तत्रैव प्रकरणं विनियोजकं अन्यत्र संनिधिरेव । बाल. पृ. ११.

ॐ विकृतौ लुप्तार्थानां प्राकृतानामङ्गानां बाधः ॥

विधेः प्रकरणान्तरेऽतिदेशात् सर्वकर्म स्यात् ।

१०।१।१।१ ॥

भाष्यम् — ऊहो वृत्तः । बाधाम्युच्चयं इदानीं वर्तयिष्यामः । बाधो नाम यदेवेदमिति निश्चितं विज्ञानं कारणान्तरेण मिथ्येति कल्प्यते । तथा अभ्युच्चयो यदिदमिह भवतीति विज्ञातेऽपरमपि भवतीति विज्ञानम् । तत्रायमर्थः प्रथमं परीक्ष्यते किं सर्वं प्राकृतं विकृतौ कर्तव्यमुत किञ्चिद्बाध्यते इति । किं तावत्प्राप्तम् ? विधेः प्राकृतस्य प्रकरणान्तरे विकृतौ यतो भवत्यविशेषेणातिदेशः, अतो यच्च यावच्च प्राकृतं धर्मजातं तत्सर्वं विकृतौ कर्तव्यम्, यदप्यर्थलुप्तम् । कुतः ? वचनेन हीदं सर्वं प्राप्यते । न च वचनस्यातिभारोऽस्ति प्रापयतः । कथं वचनमिति गम्यते ? सर्वास्वेव विकृतीषु देशानामु प्राकृतं धर्मजातमपेक्ष्यते वाक्यशेषत्वेन । तद्यथैव प्राकृत्यां देशनायामनुषज्यते, एवं वैकृत्यामपि । न कश्चिद्विशेषोऽस्ति । तत्र यथा कृष्णलानां पाकोऽप्राकृतार्थोऽपि वचनप्राप्त्यात् क्रियते, एवं अवहन्त्यादि अप्राकृतार्थमपि सर्वं कर्तव्यमिति ।

टुप् — सप्तमेन अतिदेशसत्ता व्याख्याता । दशमेन इदानीं किमितिदिश्यते इति व्याख्यायते । यत्प्राकृतौ विद्यते तदतिदिश्यते । तस्यां च शास्त्रपदार्थोपकारा विद्यन्ते । अतस्ते अतिदिश्यन्ते । तस्मात् लुप्तार्थमपि प्रवर्तते ।

अपिवाऽभिधानसंस्कारद्रव्यमर्थं क्रियेत तादर्थ्यात् । २ ॥

भाष्यम् — अपिवेति पक्षव्यावृत्तिः । नैतदस्ति । सर्वं प्राकृतं विकृतौ कर्तव्यमिति । क्वचिदभिधानसंस्कारद्रव्यं निर्वर्तितुमर्हति यल्लुप्तार्थम् । कुत एतत् ? अभिधानसंस्कारद्रव्यं हि प्रयोजने सति क्रियते, नाप्रयोजनम् । अन्यस्मै प्रयोजनाय तदाग्नयते, न स्वार्थम् । ननु चोक्तं लुप्तार्थमपि क्रियते, वचनप्राप्त्यात् । यथा कृष्णले

पाकः । नेत्याह । नास्ति लुप्तार्थस्य देशकं वचनम् । न वैकृतं कर्म प्राकृतैरङ्गपदार्थैः सहैकवाक्यतां याति । नैवं विज्ञायते, यागेन फलं कुर्यात्, कथम् ? प्राकृतैरङ्गैरिति । कथं तर्हि ? यथा प्राकृतेन यागेन फलं साधितमभूत् तथेति ।

कुत एतत् ? यागगतो हि व्यापारविशेषस्तेन अपेक्ष्यते, न व्यापारमात्रम् । यागगतश्च व्यापारः प्राकृते यागे प्रयोगवचनेन कल्पितः, संगृहीतश्च विद्यते । स शक्योऽपेक्षितुम् । स च आकाङ्क्षितो निराकाङ्क्षं शक्नोति कर्तुमिति । अङ्गेष्वपि अपेक्ष्यमाणेषु न यागगतो विकृतौ व्यापारविशेषः कल्प्यः स्यात् । इतरथा लक्षणा स्यात् । यथा दण्डेन युध्यते इति वचने न दण्डिरूपं शब्देनाभिहितम् । यदि तु तेन लक्षितेन प्रयोजनं स्यात्, शक्यते तेन लक्षयितुम् । एवमिहापि अङ्गवत्त्वं यागगतो विशेषो नाङ्गवैष्यमाणेषु शब्दामिहितो भवति । लक्षणया तु कल्प्यते । लक्षणायां च शब्दो बाध्यते ।

अथ शब्दो मा बाधीति यागगतो विशेषो नैवापेक्ष्येत, अङ्गान्येवापेक्ष्येरन् । ततः, कथमिति — इतिकर्तव्यताविशेषं प्रति वैकृतस्य कर्मणश्चोदःशब्दोऽनिवृत्ताकाङ्क्ष एवावतिष्ठेत् । अङ्गैरपि चापरेतिकर्तव्यता आकाङ्क्ष्येत । गम्यमाना च प्राकृतयागेतिकर्तव्यता उत्सृज्येत । प्राकृतानां चाङ्गानां प्रकरणेऽर्थवतां दुर्लभो वैकृतेन कर्मणा एकवाक्यभावोऽप्युपगम्येत । सर्वं चैतदन्याय्यम् । तस्मादेवमभिसंबन्धः क्रियते । यथा प्राकृतेन यागेन फलं साध्यते, तथैवेतेनापीति । किमतो यद्येवम् । एतदतो भवति । प्राकृतान्यङ्गानि यस्मै प्रयोजनाय प्रकृतौ भवन्ति, नासति तस्मिन् प्रयोजने विकृतौ चोदितानि भवन्ति । तस्मात् लुप्तप्राकृतप्रयोजनं न चोदकश्चोदयतीति ।

टुप् — अर्थलुप्तं न प्रवर्तते । कथंभावोऽयं लौकिको वैदिकश्चोपकारमेवापेक्षते । उपकारद्वारेण उपकारप्रवृत्तिः । तस्मात् लुप्तार्थस्य निवृत्तिः । ननुक्तं प्रकृतौ शास्त्रपदार्थोपकारा विद्यन्ते इति । तत्र कथमुपकारोऽतिदिश्यते । उच्यते । सौर्वे उपमानेनाऽऽग्नेयविध्यन्तं गृह्णाति । आग्नेये चोपकारा अनन्तराः । व्यवहिताः पदार्थाः । व्यवहिततराणि शास्त्राणि । अतः कथंभावोऽनन्तरानुपकारान् पश्यति ।

तांश्च गृह्णाति । पदार्थाः उपकारैर्व्यवहिताः । न चापेक्षिताः । ननु प्रकृतौ पदार्था एवानन्तराः, शाब्दत्वात् । प्रथमं ते गृह्यन्ते । पश्चात्तूपकाराः कल्पिताः । विकृतावपि तथैव युक्तमिति । सत्यम् । प्रकृतौ पदार्था गृह्यन्ते, न तु पदार्थापेक्षया । किंतूपकारापेक्षया । स एष कथंभावः श्रुत्योपकारान् गृह्णाति, लक्षणया पदार्थान् । श्रुतिश्च लक्षणया गरीयसी ।

तेषामप्रत्यक्षशिष्टत्वात् । ३ ॥

भाष्यम्— अथ यदुक्तम्, यथा कृष्णलेषु लुप्त-प्राकृतप्रयोजनोऽपि पाको वचनप्रामाण्यात् क्रियते, एवमन्यदपि क्रियेतेति । तन्न । न हि कृष्णलेषु पाकश्चोदकेन प्राप्नोति । प्रत्यक्षं हि तत्र वचनम्, 'घृते श्रपयति' इति । न तत् प्राकृतप्रयोजनं पाकमाह । तत्र वचन-प्रामाण्याददृष्टार्थः पाकः । यदि च तत्र प्रत्यक्षवचनं नाभविष्यत्, तेषामप्रत्यक्षशिष्टत्वात् पाकोऽपि नाभविष्यदेव । तस्मादनुपवर्णनं पाकवदिति ।

किं भवति प्रयोजनम् ? कतरद्वा वैकृतमुदाह्रियते इति । कचित् श्रूयते, 'स्वयं दितं बहिर्भवति' इति । तत्र प्राकृतं द्रव्यं निवर्तते । 'स्वयं कृता वेदिर्भवति' इति । उद्धन-नखननपरिलेखनानि निवर्तन्ते । 'स्वयं शीर्णा शाखा भवति' इति, असिद्रव्यं निवर्तते । मन्त्राश्चैतेषु निवर्तन्ते ।

शा— 'ऊहे सिद्धेऽतिदिष्टानां बाधाभ्युच्चय-चिन्तया । इयत्ता दशमेऽङ्गानां विकृतिष्वभिधीयते ॥' अतिदिष्टपदार्थविषयत्वात् बाधस्य अपि ऊहवत् अतिदेशोत्तरकालमारम्भः । प्रथमं तावत् इदं चिन्त्यते— किं सर्वं प्राकृतं विकृतौ कर्तव्यं उत लुप्तप्राकृत-प्रयोजनं न कर्तव्यमिति । तदर्थमिदं विचार्यते— किं प्राकृतमङ्गजातमङ्गशास्त्रं वा स्वरूपेणैव अनादृत्य प्रयोजनं विकृतावतिदिश्यते । सांयेंण भावयेत् । कथम् ? आग्नेयस्य यान्यङ्गानि तानि कृत्वेति, उत पदार्थकार्याणि यानि दृष्टादृष्टरूपाणि तद्वत्तासंपादनाय य आग्नेया-दिगतो व्यापारः सः अतिदिश्यते । सांयेंण भावयेत्, कथम् ? यथा आग्नेयेन तथेति । तत्र पूर्वमिन् पक्षे अतिदेशावगताङ्गभावानां पदार्थानां प्राकृतप्रयोजनाना-दरेण विकृतावेव यथासंभवं दृष्टादृष्टप्रयोजनकल्पनात्

स्वयं दितेऽपि बहिर्षि लवनं अदृष्टार्थतया कर्तव्यमिति नास्ति बाधः । उत्तरत्र तु प्राकृतस्य लवनकार्यस्य दृष्टस्य स्वयं दिते बहिर्षि अभावेन अनतिदेशात् लवनस्वरूपस्य च अनतिदेशात् न कर्तव्यं लवनमिति सिध्यति बाधः । तत्र उपदेशवत् अतिदेशोऽपि पदार्थपूर्वक एव युक्तः । उपदेशानुरूपत्वात्तस्येति मन्वानः, सर्वं कर्तव्यं न तु किञ्चित् बाधितव्यमित्याह । सिद्धान्तस्तु 'अपेक्षा-सत्तियोग्यत्वैरुपकारातिदेशनम् । तदभावात्पदार्थो-नामतिदेशो न कल्प्यते ॥'

सोम— अत्राधो द्विविधः । अभ्युच्चयपर्यन्तः केवलश्च । यत्र वैकृतेन प्राकृतस्य बाधप्रसक्तौ अबाधः प्रति-पाद्यते सोऽभ्युच्चयपर्यन्तः । तत्र प्राकृतवैकृतयोरुभयोर-प्यनुष्ठेयत्वात् । यत्र तु न वैकृतं किञ्चित् किंतु प्राकृतस्यैव लुप्तद्वारत्वादिशङ्कया बाधप्रसक्तौ अत्राधो व्युत्पाद्यते सः केवलः । तत्र प्राकृतमात्रस्यैव अनुष्ठेयत्वेन अभ्युच्चया-भावात्, यथा खलेवात्यादौ पर्युहणादेः । एवं च अभ्यु-च्चयग्रहणं केवलाबाधस्याप्युपलक्षणमिति ऊहनिरूपणा-नन्तरं बाधनिरूपणस्य अवसरलक्षणा संगतिः । सूत्रार्थस्तु— प्रकरणान्तरे विकृतिलक्षणे विधेः विधीयमान-पदार्थानां विधायकशास्त्रस्य चातिदेशात् सर्वेषामनुष्ठानं स्यान्न कस्यचिद्बाध इति ।

वि— 'रूपान्तरत्वादासन्नं नवमे स्थितमूहनम् । निवृत्तित्वाद्विप्रकृष्टो दशमे बाध उच्यते ॥ वेदिः स्वयंकृते-त्यादौ प्राकृतं सर्वमाचरेत् । लुप्तार्थे बाध्यतां वाऽऽद्यश्चो-दकप्रापितत्वं ॥ अपेक्षासत्तियोग्यत्वहानेरुद्धननादिकम् । बाध्यतेऽपेक्षितं सर्वं चोदकेनातिदिश्यते ॥'

भाट्ट— तदेवमूहे सिद्धे अधुनाऽतिदिष्टानां पदार्थानामुत्सर्गापवादाभ्यां विकृतौ बाधो निरूप्यते । तत्र बाधो नाम प्रकृतिसंबन्धिनः पदार्थस्य विकृत्यङ्गत्वग्राहकप्रमा-णाभावः । न तु पदार्थाभावमात्रम्, प्रकृतावेव नित्ये यथाशक्तिप्रयोगे तत्सत्त्वेन बाध्यव्यवहारापत्तेः । नापि विकृतौ सः, नित्यविकृतिप्रयोगे तदापत्तेः, पशुपुरोडाशे प्राकृतपदार्थाभावेन प्रसङ्गेऽपि बाधत्वापत्तेश्च । अस्ति चेदं कृष्णलचरो, प्रकृतिसंबन्धिनोऽवघातस्य वितुषी-भावरूपप्रयोजनलोपेन सतोऽप्यतिदेशस्य विकृत्यङ्गत्व-

ग्राहकत्वाभावात् । अस्ति च कुशानां प्रकृतिसंबन्धनां शरैः प्रत्याम्नानेन कार्यसिद्धौ अतिदेशेन विकृत्यङ्गत्वाभावात् । 'न होतारं वृणीते' इत्यादिपर्युदासवशाच्च होतृवरणादेर्विकृत्यङ्गत्वाभावात्तेष्वपि । अत्र विकृत्यङ्गत्व-ग्राहकप्रमाणाभावस्य घटादावपि सत्त्वादायं विशेषणम् । नित्यप्रयोगे प्रसङ्गस्थले चातिदेशस्यैव विकृत्यङ्गत्वग्राहक-प्रमाणस्य सत्त्वादन्त्यम् । यद्यपि च प्रसङ्गस्थलेऽन्यत एव उपकारलाभाच्च तस्मिन् प्रयोगे प्रयाजादिपदार्थस्याङ्गत्वम्, तथापि सर्वत्र प्रकृतौ विकृतौ वा पदार्थानामन्यत उप-कारालामे प्रयाजादिभिस्तत्तत्प्रधानस्योपकुर्वात्, उपकार-लामे तु तैरेव करणनिष्ठयोग्यतां कुर्यादित्येवंविधस्यैव प्रमाणस्य कल्पनाच्च विकृत्यङ्गत्वग्राहकप्रमाणासत्त्वम् । अत एव प्रकृतेरपि दैववशान्नैमित्तिकविकृतिप्रयोगान्तःपाते प्रसङ्गसिद्धिरव्याहता ।

अत्र चान्यसंबन्धिनोऽन्याङ्गत्वग्राहकप्रमाणाभाव इत्युक्तौ विकृतिसंबन्धिन उपहोमादेः प्रकृतिसंबन्धिनः प्रयाजा-देर्वा ज्योतिष्टोमाङ्गत्वग्राहकप्रमाणाभाववत्त्वात् बाधापत्तेः प्रकृतिविकृतिपदोपादानम् । अत्र च प्रकृतिशब्दो नातिदेश-निरूपकपरः, विकृतिशब्दो वा नातिदेशवत्परः । तथात्वे गृहमेधीयस्य वस्तुतो दर्शप्रकृतित्वाभावेन तत्र प्रयाजा-दिबाधे निरुक्तलक्षणाव्याप्तेः । अपितु दर्शादिसंबन्ध्यङ्ग-प्रकारकज्ञानविशेष्यपरो विकृतिशब्दः, प्रकृतिशब्दश्चोक्त-विशेष्यतानिरूपकप्रकारपरः, तच्च ज्ञानं सौर्यादावतिदेश-वाक्यजन्यं प्रमारूपम्, गृहमेधीये तु 'आज्यभागौ यजति' इत्येतद्वाक्याभावमापाद्य तार्किकम् । अत एवो-भयसाधारण्येन दोषजन्यज्ञानत्वेनानुगमः । अत एव ज्योतिष्टोमादौ दोषेण विकृतिवत्भ्रमे प्रयाजादिबाधे नाति-व्याप्तिः । अस्तु वा गृहमेधीयवृत्तिप्रयाजादिबाधस्या-हवनीयादिबाधवत् स्वरूपेणाध्यायार्थत्वाभावेऽपि प्रसङ्ग-संगतैव दशमाध्यायनिरूप्यत्वम् ।

एवं च यद्वर्मावच्छिन्नस्य यत्प्रकृति-संबन्धित्व-विशिष्टस्य यद्विकृतिभूतयदङ्गत्वग्राहकप्रमाणविषयत्वाभावः तद्वर्मावच्छिन्नस्य तत्र बाधितत्वमिति निष्कृष्टोऽर्थः फलितः । यदि तु निरुक्तबाधस्याप्यध्यायान्तरे क्वाचित्कं निरूपणं संभाव्येत तथाऽपि दशमे तस्य प्राधान्येन

निरूपणान्न काचित्क्षतिः । इष्यत एव हि तन्त्रावापनिरू-पणस्य तृतीये प्रासङ्गिकं निरूपणं सर्वपृष्ठायाम्, नामधेय-त्वादेश्च दर्वीहोमादावष्टमादौ ।

अत एव भाष्यकारोक्तमपि बाधलक्षणमतिप्रसक्तमपि नातीवासंगतम्, तथाहि-यद्विशेषादर्शने यस्य शास्त्रस्य यद्विषये यादृशनिश्चयजनकत्वं तादृशनिश्चयस्य तद्विशेष-दर्शनेनाप्रामाण्यनिश्चय एव तद्विषये तस्य शास्त्रस्य बाधः । भवति च शरपदादिरूपविशेषादर्शनेऽतिदेशशास्त्रस्य कुशाहवनीयादिविषये, तत्तदुद्देश्यसंबन्धनिश्चायकत्वं तस्य तद्विशेषदर्शनेनाप्रामाण्यनिश्चय इति तद्विषये तस्य शास्त्रस्य बाधः । इदं च यद्यपि रागप्राप्तानृतवदनादि-बाधेऽसंभवे, तथापि तस्य प्रासङ्गिकनिरूपणीयत्वाङ्गी-कारात् न क्षतिः । इदं हि बाधसामान्यलक्षणं अध्यायान्त-रस्यश्रुतिलिङ्गादिबाधसाधारणमपि प्राधान्येनेहैव निरूपणी-यत्वात् यथा नासंगतं तथा ममापीति न कश्चिदोषः । परं तु अतिदेशोपजीवित्वस्य भाष्यकारोक्तबाधेऽवच्छेदका-वच्छेदेनासंभवात् तदनङ्गीकारः ।

अस्य च बाधस्योहोपजीवित्वाभावेऽपि ऊहस्याति-दिष्टपदार्थधर्मत्वेनातिदेशप्रत्यासन्नत्वात् तदुत्तरं निरूपणे कृत एवावसर इति ऊहेनापि संगतिः ।

अयं च बाधस्त्रिविधः अर्थलोपात्, प्रत्याम्नानात्, प्रतिषेधाच्चेति । तत्रान्यभिन्नबाधोपात्तात्त्वेनेदं प्रतिपाद-नीयम्, यत्प्राकृतपदार्थानामुपकारानादरेण स्वरूपेणैव न विकृतावतिदेशः । येन प्रकृतिदृष्टकार्यासंभवे विकृतावेवा-दृष्टं प्रयोजनान्तरं कल्पयित्वा बाधाभावः शङ्क्येत । विकृतेस्तु फलानुकूलयोग्यताजननार्थमुपकारस्यैवापेक्षितत्वात् पदार्थानां च स्वतः क्षणिकत्वेन योग्यताजननेऽयोग्यत्वा-दुपकारद्वारेण प्रकृतौ योग्यताजननेनोपकारस्यैव तज्जनने योग्यत्वावसायान् विकृतिभावनया च सादृश्येन प्रकृति-भावनोपस्थितौ तदव्यवहितान्वयिनीऽवान्तरुपकारस्यैव संनिहितत्वात् तेषामेवाकाङ्क्षाऽऽसत्तियोग्यत्वैः प्रथम-मतिदेशो न तु पदार्थानाम्, तेषां तु तत्पृष्ठभावेन ।

तत्र च द्वयी गतिः तत्तदवान्तरुपकाराणामेवाग्नेय-संबन्धित्वेन रूपेण क्रोडीकारात् आग्नेयोपकारव्यक्तिसमान-जातीयोपकारैः सौर्यस्योपकर्तव्यं इत्येवंविधवाक्यकल्पनयो-

पकारेष्वतिदिष्टेषु पश्चात्तज्जनकापेक्षायां तज्जनकप्राकृत-  
पदार्थानां पृथगतिदेशकल्पनम् । न चैवं विकृतौ तादृशो-  
पकारबाधेऽपि पदार्थानामेवोपकारान्तरकल्पनया करणा-  
पत्तेः ऊहबाधोच्छेदापत्तिः । उपकारजनकापेक्षायामेव  
पदार्थातिदेशस्य कल्पनेन तद्बाधे तस्यैवाकल्पनात्,  
पदार्थातिदेशस्यैव प्रथमतः कल्पनेऽपि वा वचनातिदेश-  
नामातिदेशयोरिव निरूपितरूपाणामेव पदार्थानामति-  
देशात् प्राकृतोपकाराभावे उपकारान्तरकल्पनानुपपत्तेश्च ।

वस्तुतस्तु उपकारजनकापेक्षायामपि पृथक्पदार्थाति-  
देशकल्पने गौरवात् पदार्थविशिष्टोपकाराणामेक एवाति-  
देशः । प्रकृतिवत् तत्तत्पदार्थजन्यास्तत्तदुपकारान् विकृतौ  
कुर्यादिति । शास्त्रस्य तु पृथक्पृष्ठतो वाऽतिदेशकल्पने  
नैव किञ्चित्प्रमाणं पश्यामः । तत्त्वं तु प्राकृतयोग्यताजन-  
कैर्विकृतियोग्यतां प्रकृतिवज्जनयेदित्येवातिदेशः । जनकत्वं  
चोपकारवत् पदार्थऽप्यविशिष्टमित्येक एवोभयोरतिदेशः ।  
अतिदेशलक्षणं च पदार्थमादायोपपन्नतरम् । अत एवापे-  
क्षितत्वादिनोपकाराणामेवातिदेशः । पदार्थानां तु तदाक्षे-  
पादेव करणमिति न तेषां विकृत्यङ्गत्वमित्यपास्तम्, तथात्वे  
उपकारत्वस्याप्यतिदेश्यतावच्छेदकोटिप्रवेशे गौरवापत्तेः ।  
उपकाराणां प्रकृतावपि करणनिष्ठयोग्यतारूपफलप्रयुक्तपदार्था-  
नुनिष्पन्नानामिह पदार्थाक्षेपकत्वकल्पने गौरवाच्च । अति-  
देशैक्येऽपि च प्रकृतिवद्भावस्याप्यतिदेशान्न पदार्थाना-  
मुपकारमनाहत्यातिदेशः । एवं च यत्र प्राकृतोपकारा-  
भावस्तत्र तज्जनकपदार्थस्य नैवातिदेशः ।

न चैवमपि प्रत्युपकारं प्रतिपदार्थं वाऽनन्तातिदेशस्य  
कल्पने गौरवादकस्यैवातिदेशस्य पदार्थान्तरप्राप्त्यर्थमा-  
वश्यकस्य बाधितपदार्थप्रापकत्वापत्तिः, एकस्यैवातिदेशस्य  
बाधितपदार्थांशे तात्पर्यविषयत्वाकल्पनात् अत एव तादृश-  
विषये न तच्छास्त्रम् । वस्तुतस्तत्तदतिरिक्तविषयमेव ।

न चैवं प्रसक्त्यभावात् बाधानापत्तौ सुतरां प्राप्तबाधा-  
नापत्तिः, विशेषादर्शननिमित्तकभ्रान्तिप्रसक्त्यैव तदुभया-  
ङ्गीकारात् । अत एव क्लृप्तस्य बोधकस्य विशेषविषयता-  
प्रतिबन्धकत्वमेव प्राप्तबाधत्वमित्युक्तं कोस्तुभे । स चायं  
बाधस्त्रिविध इत्युक्तम् । तत्रान्यथोरुदाहरणं वक्ष्यते ।

अर्थलोपाद्बाधस्य तु विकृतिविशेषे 'स्वयं दिनं बर्हि-  
र्भवति' इति । अत्र स्वतश्छिन्नबर्हिषि लवनप्रयोजनस्य  
स्तरणोपयोगिमूलाग्रावयवसंयोगनाशस्य प्रतियोग्यभावेना-  
नुत्पत्तेरर्थलोपेनाध्वर्युकर्तृकस्य प्रयोगान्तःपातिनो वैधस्य  
लवनस्य तदङ्गभूतासिदानादेश्च बाधः । ( इत उत्तरः  
कृष्णलावघातविषयको भाट्टग्रन्थः मीको. पृ. ६८०  
'अवघातस्य कृष्णलचरौ बाधः' इति बिन्दौ गृहीत  
इति ज्ञेयम् ) । के.

मण्डन— 'लुप्तार्थकं यत् विकृतौ न तत् स्यात् ।'

शंकर— 'लुप्तार्थबाधो विकृतौ ।'

॥ विकृतौ शब्दवत्त्वात् प्रधानस्य गुणानामधि-  
कोत्पत्तिः संनिधानात् । १०।३।१।१ ॥

अग्नीषोमीये पशौ 'एकादश प्रयाजान् यजति एका-  
दशानुयाजान्' इति श्रूयते । तदिदं अप्राप्तायां प्राकृते-  
तिकर्तव्यतायां कर्मान्तरं विधीयते इति पूर्वः पक्षः ।  
तदाह— विकृतौ प्राकृतगुणविलक्षणगुणकप्राकृताङ्गके अग्नी-  
षोमीयपश्वदादौ शब्दवत्त्वात् एकादशत्वादिविशिष्टप्रयाजादि-  
विधायकशब्दवत्त्वात् गुणानां अधिकोत्पत्तिः अप्राकृतगुणानां  
अधिकानां स्वातन्त्र्येण उत्पत्तिः स्यात् । प्रधानस्य संनि-  
धानात् मुख्यविशेष्यस्य भावनायाः संनिधानात् । पदश्रुत्या  
धात्वर्थविधिः इत्यर्थः । इति सुबोधिनी । विकृतौ अग्नी-  
षोमीयपशुयागभावनया प्रधानस्य करणांशभूतयागमात्रस्य  
शब्दवत्त्वात् प्रत्यक्षश्रुतत्वात् गुणानां प्रयाजानां अधि-  
कोत्पत्तिः एकादशत्वसंख्याविशिष्टतया उत्पत्तिः । न तु  
प्रयाजानुवादेन केवलगुणविधिः । ननु विशिष्टविधौ गौरवं  
स्यात् तत्राह— संनिधानात् एकपदश्रुतिलाभादित्यर्थः ।  
तस्मात् विशिष्टविधिः आश्रयणीयः इति कुतूहलम् ।

प्रकृतिवत्त्वस्य चानुपरोधः । २ ॥

अग्नीषोमीये पशौ 'एकादश प्रयाजान् यजति एका-  
दशानुयाजान्' इति श्रुतम् । तदिदं अप्राप्तायां प्राकृते-  
तिकर्तव्यतायाम्, कर्मान्तरं विधीयते इति पूर्वपक्षे  
हेत्वन्तरमाह । एकादशत्वसंख्याविशिष्टप्रयाजविधौ सति  
प्रकृतिवत्त्वस्य 'प्रकृतिवत् कर्तव्यं' इति चोदकशब्दस्य  
अनुपरोधः, न उपरोधः, कल्पना न भवति । वैकृतै-  
रेव संनिहितैः प्रयाजैः उपकाराकाङ्क्षाशान्तेः ।

चोदनाप्रभुत्वाच्च । ३ ॥

पूर्वपक्षे हेत्वन्तरमाह । चोदनाप्रभुत्वात् चोदनायाः एकादशत्वविशिष्टप्रयाजविधेः चोदकलोपे प्रभुत्वात् समर्थत्वात् । तथा च प्रयाजादियागस्य एकादशत्वसंख्यायाश्च विधाने शब्दस्य समर्थत्वात् प्राकृतीतिकर्तव्यता न प्राप्नोति ।

प्रधानं त्वङ्गसंयुक्तं तथा भूतमपूर्वं स्यात् तस्य विध्युपलक्षणात् सर्वो हि पूर्ववान् विधिरविशेषात् प्रवर्तितः । ४ ॥

अग्नीषोमीये पशौ 'एकादश प्रयाजान् यजति एकादशानुयाजान्' इति श्रुतम् । एकादशत्वसंख्याविशिष्टं प्रयाजादि कर्मान्तरमत्र विधीयते, अत्र प्राकृती इतिकर्तव्यता न प्राप्नोति इति पूर्वपक्षं तु शब्देन निवर्तयन् सिद्धान्तमाह । नैतदस्ति प्राकृती इतिकर्तव्यता न प्राप्नोतीति । किन्तु प्राप्नोत्येव । प्राकृतं प्रधानं यथा अङ्गसंयुक्तं यादृशाङ्गसंयुक्तम्, तथाभूतं तादृशाङ्गसंयुक्तं अपूर्वं विकृतिसामान्यं स्यात् । क्वचित् विकृतौ सौयादौ 'प्रयाजे प्रयाजे कृष्णलं जुहोति' इति तस्य प्राकृताङ्गस्य विध्युपलक्षणात् विधानस्य उपलम्भात् सर्वो हि सर्व एव विधिः वैकृतः पूर्ववान् प्रकृतिपूर्वक इति अविशेषात् अविशेषेण प्रवर्तितः स्यात् । 'प्रकृतिवत् विकृतिः कर्तव्या' इति सर्वविकृतिषु नियमः । तस्मात् अग्नीषोमीये पशौ अपि प्रकृतितः इतिकर्तव्यतायां प्राप्तायां एकादशत्वादि-गुणविधय एव इति सिद्धान्तः ।

न चाङ्गविधिरनङ्गे स्यात् । ५ ॥

अग्नीषोमीये पशौ 'एकादश प्रयाजान् यजति एकादशानुयाजान्' इति श्रुतम् । तत्र प्रकृतितः प्राप्तायां इतिकर्तव्यतायां एकादशत्वादिगुणविधिः इति सिद्धान्तं उपोद्बल्यति । न च अनङ्गे कर्मणि अङ्गस्य विशेषविधिः स्यात् । भवति च विशेषविधिः 'आश्ववालः प्रस्तरः' इति । नहि असति प्रस्तरे आश्ववालत्वरूपो विशेषः शिष्येत । तस्मात् विकृतिषु प्रकृतितः इतिकर्तव्यतायां प्राप्तायां विशेषगुणविधयः ।

कर्मणश्चैकशब्द्यात् संनिधाने विधेराख्यासंयोगो गुणेन तद्विकारः स्याच्छब्दस्य विधिगामित्वाद् गुणस्य चोपदेश्यत्वात् । ६ ॥

सिद्धान्तसाधकं अपरं विशेषमाह । कर्मणः प्रधान-कर्मणो गुणकर्मणश्च ऐकशब्द्यात् एकः शब्दो विधायको यस्य तदेकशब्दम्, तस्य भाव ऐकशब्दम्, तस्मात् । एकेन हि प्रयोगवचनेन अङ्गप्रधानान्युच्यन्ते । तस्मात् प्रधानवचनेन अङ्गानां संनिधानम् । एवं संनिधाने सति विधेः अङ्गविधेः आख्याया नाम्ना संयोगो भवति यः प्रयाजसंज्ञको यागः तत्र एकादशत्वगुणविधिः इति । एवं सर्वत्र यागे गुणेन तद्विकारः स्यात् । संख्याया मन्त्रेण च संख्यान्तरं मन्त्रान्तरं च विक्रियेत । गुणेन वैकृत-गुणेन तद्विकारः प्राकृतगुणविकारः स्यात् । तथा च शब्दस्य एकादशदिशब्दस्य विधिगामित्वात् प्रयाजादिविधिगामित्वात्, गुणस्य च एकादशत्वादेः उपदेश्यत्वात् विधेयत्वात् नानर्थकं पुनर्वचनम् । तस्मात् पशौ प्रकृतितः इतिकर्तव्यता प्राप्यते, प्राप्तायां च गुणविधयः इति सिद्धान्तः ।

अकार्यत्वाच्च नाम्नः । ७ ॥

प्रयाजाः, अनुयाजाः इति नाम्नः अकार्यत्वात् अविधेयत्वात् 'एकादश प्रयाजान् यजति' इत्यादिना न कर्मान्तरविधिः । किन्तु अग्नीषोमीये पशौ प्रकृतितः प्राप्तायां प्रयाजानां एकादशसंख्यारूपगुणस्य विधिः इति सिद्धान्तः ।

तुल्या च प्रभुता गुणे । ८ ॥

तुल्या च प्रभुता सामर्थ्यं चोदकस्य गुणे, गुणान् प्रयाजादीन् प्रकृतितः प्रापयितुम् । प्राप्तेषु च तेषु संख्यादिगुणविधयः । अथवा तुल्या प्रभुता सामर्थ्यं आख्यातशब्दानाम् । ये हि शक्नुवन्ति गुणवचनसहिता गुणं कर्म च विधातुं शक्नुवन्ति तेषां ते केवलं गुणं विधानम् । तस्मात् अग्नीषोमीये पशौ प्राप्तायां प्रयाजानां एकादशत्वसंख्या-रूपगुणस्य विधिः इति सिद्धान्तसिद्धिः ।

सर्वमेवं प्रधानमिति चेत् । ९ ॥

यदि आख्यातशब्दो गुणमपि विधायति, एवं सति सर्वं प्रधानं स्यात् अग्नीषोमीयपशुप्रयाजेषु प्रधानत्वं स्यात् इति चेत् पूर्वपक्षी ब्रूयात् ।

तथाभूतेन संयोगात् यथार्थविधयः स्युः । १० ॥

आख्यातशब्दवाच्यात् गुणस्यापि प्रधानत्वं प्रसज्येत

इति यदुक्तं पूर्वपक्षिणां सूत्रेण, तन्निरस्यति सिद्धान्ती । तथाभूतेन आख्यातशब्दभूतेन संयोगात्, नहि प्रधानभूतो गुणभूतो वाऽर्थो भवति । किंतु यथार्थविधयः स्युः । ये अर्थाः यथा भवन्ति प्रधानभूता गुणभूता वा तेषां यथार्थानामेव सतां विधयः स्युः । यत् प्रधानं तत् प्रधानमेव यत् गुणभूतम्, तत् गुणभूतमेवेति ।

विधित्वं चाविशिष्टमेवं प्राकृतानां वैकृतैः कर्मणा योगात् तस्मात् सर्वं प्रधानार्थम् । ११ ॥

विधत्ते उपकरोति इति विधिः तस्य भावो विधित्वं अङ्गत्वं इति कुतूहलम् । प्राकृतानां पदार्थानां वैकृतैः पदार्थैः सह विधित्वं अङ्गत्वं एवं अविशिष्टं तुल्यम् । कर्मणा आर्थवादिकप्रशंसारूपेण योगात् संबन्धात् । 'अग्निं स्विष्टकृतं यजति, यज्ञस्य प्रतिष्ठित्ये' इति प्रकृतौ य एवार्थवादः, स एवार्थवादो विकृतौ भवति 'अग्निं स्विष्टकृतं यजति, यज्ञमेव प्रतिष्ठापयति' इति तथा 'चक्षुषी एते यज्ञस्य यदाज्यभागी' इति प्रकृतौ, 'आज्यभागी यजति चक्षुषी एव नान्तरेति' इति विकृतौ । तस्मात् सर्वे एवजातीयकं प्रधानार्थं विकृतौ गुणभूतम् ।

समत्वाच्च तदुत्पत्तेः संस्कारैरधिकारः स्यात् । १२ ॥

इतश्च पश्यामो न सर्वे प्रधानम्, प्रधानार्थमपि किञ्चिदस्तीति । तदुत्पत्तेः तयोः प्रकृतिविकृतयोः प्रकृतौ विकृतौ च उत्पत्तेः प्रयाजानुयाजानां उत्पत्तिक्रमस्य समत्वात् तुल्यत्वात् । आदौ प्रयाजाः मध्ये प्रधानं ततोऽनुयाजाः इति क्रमः प्रकृतौ विकृतौ च समान एव । तस्मात् संस्कारैः दृष्टादृष्टविधया उपकारकैरङ्गैः सहितस्य प्रधानस्य अधिकारः विकृतिप्रयोगविधिः विधायकः स्यात् । तस्मान्न सर्वं प्रधानम्, प्रधानार्थमपि किञ्चिदस्ति । अधिकरणार्थस्तु तस्मात् प्रकृतेः प्राप्तायामिति कर्तव्यतायां गुणविधयः पशौ एकादशप्रयाजानुयाजवाक्यानि इति । के.

\* विकृतौ श्रूयमाणेनौदुम्बरत्वेन प्राकृतत्वादिरत्वादे-  
निवृत्तिः । १०।७।१८।६१-६३. मीको. पृ. १५३९  
'त्वादिरत्वस्य प्राकृतस्य' इत्यत्र अधिकरणं द्रष्टव्यम् ।

ॐ विकृतौ सर्वार्थः शेषः प्रकृतिवत् । ३।८।  
१७।३४ ॥

इदं समामनन्ति- 'यज्ञार्थवर्णं वै काम्या इष्टयः ता उपांशु कर्तव्याः' इति । तत्र संशयः किं अङ्गप्रधानार्थ-मुपांशुत्वम्, उत प्रधानार्थमिति । पूर्वं विकृतावतिदेशात् प्राप्तानां बहिराज्यधर्माणां अङ्गप्रधानार्थत्वं प्रसङ्गात् सापवादं निरूप्य इदानीं विकृतावेवोपदिष्टधर्माणां किं अङ्गप्रधानार्थत्वमुत केवलप्रधानार्थत्वं इति प्रसङ्गा-न्निरूप्यते । अत्रायं पूर्वपक्षः- प्रकृतौ विधीयमानाः साङ्गप्रधानार्थाः । अतः विकृतावप्युपांशुत्वादयो धर्माः साङ्गप्रधानार्था एव । न च काम्या इष्टय इत्यनेन प्रधान-मात्रोपादानमिति वक्तव्यम्, साङ्गस्यैव प्रधानस्य काम-साधकत्वात् । अङ्गानामपि काम्यत्वेनोपादानविशेषात् । तस्मात् विकृतावपि यथाप्राप्तकृत्स्नकार्य एवोपांशुत्व-विधिरिति । एवं प्राप्ते अभिधीयते ।

मुख्यार्थं वाऽङ्गस्याचोदितत्वात् । ३५ ॥

अयमभिप्रायः- भवेदेवं यदि प्राकृतबहिर्धर्मविधि-तुल्यत्वमस्य भवेत् । तत्र हि प्रकरणात् प्रधानार्थत्वे प्राप्ते बन्नीयस्त्वादङ्गप्रधानार्थत्वं धर्माणामवधारितम् । इह तु काम्या इष्टय इति श्रवणाद्वाक्यमेव प्रधानार्थत्वं प्रतिपाद-यति । न च साङ्गस्य काम्योपायत्वेनाङ्गानामपि काम्यशब्द-वाच्यत्वमिति वक्तव्यम् । यतोऽङ्गानां खलु प्रधानोपकार-द्वारेण परम्परया प्रधानोपायत्वम्, प्रधानस्य तु साक्षादेव । न तु साक्षात्संभवे परम्पराश्रयणमुचितमिति प्रधानेष्टीना-मेव मुख्यकाम्यशब्दवाच्यत्वात् तासामेव उपांशुत्वमिति सिद्धम् ।

प्रयोजनम्- पूर्वपक्षे अङ्गमन्त्रेष्वप्युपांशुत्वं कर्तव्यम् । सिद्धान्ते तु प्रधानमन्त्रेष्वेव । सूत्रं तु-मुख्यार्थं एवायमु-पांशुत्वविधिरङ्गस्य कृते अचोदितत्वादिति । तौता.

ॐ विकृतौ सर्वार्थः शेषः प्रकृतिवत् । ३।८।  
१९।३५ ॥

'यज्ञार्थवर्णं वै काम्या इष्टयस्ता उपांशु कर्तव्याः' इति काम्येष्टिषु आर्थवर्णवेदोक्तयज्ञवत् उपांशुः स्वरः उक्तः । सः शेषः शेषभूतः उपांशुः स्वरः विकृतौ तस्यै तस्यां काम्येष्टौ सर्वार्थः अङ्गार्थः प्रधानार्थश्च स्यात्, न

\* विकृतिकालः । पूर्वपर्वणि अपराह्नसंधौ वा विकृतिं कृत्वा प्रकृतेरन्वाधानम् । पूर्वाह्नसंधावपि औदयिकपर्वणः प्रकृत्यवरुद्धत्वात् पूर्वपर्वण्येव विकृत्यनुष्ठानम् । ततः प्रकृत्यन्वाधानम् । याज्ञिका धूर्तस्नान्यादयस्तु—आवर्तनतत्पूर्वसंध्योः प्रकृत्यनुष्ठानानन्तरं संधिदिने एव विकृत्यनुष्ठानमाहः । तत्र । भाट्ट. ५।४।७.

\* विकृतिगताः पर्युदासविधिप्रकाराः मीको. पृ. २४८० 'पर्युदासविधिः षोडशविधः' इति बिन्दौ द्रष्टव्याः । \* विकृतिगतानां अपूर्वाङ्गानां उपहोमादीनां प्रकरणं न विनियोजकम् । मीन्या.

\* विकृतिगत-क्रियानिषेधप्रकाराः मीको. पृ. २७३५ स्तम्भः १ इत्यत्र द्रष्टव्याः ।

\* विकृतिगतद्रव्यादिवाचकपदस्योहः सौर्यादि-विकृतौ अतिदिष्टमन्त्रे । ९।३।१।१-२. मीको. पृ. ३११८ 'मन्त्रोहन्यायः' इत्यत्र अधिकरणं द्रष्टव्यम् ।

\* विकृतिगत-भावाभावविषयकविकल्पोदाहरणानि मीको. पृ. ३५१२ 'विकल्पभेदाः' इति बिन्दौ द्रष्टव्यानि ।

\* विकृतिगत-संनिपत्योपकारक्रियानिषेध-प्रकाराः मीको. पृ. २७३६ स्तम्भः १ इत्यत्र द्रष्टव्याः ।

\* विकृतित्वं चोदकेन सधर्मत्वम् । वि. ३।२।१६.

\* विकृतिनिगमेष्वपि वैधशब्देनैव देवताभिधानम् । वि. १०।४।१५.

\* विकृतिप्रकृत्योः समानतन्त्रत्वे विकृतितन्त्रेण प्रकृतेः प्रसङ्गसिद्धिः । १२।२।१३।३३. मीको. पृ. २६९५ 'प्रकृतिविकृत्योः समानतन्त्रत्वे' इत्यत्र अधिकरणं द्रष्टव्यम् ।

\* विकृतिप्रकृत्यर्थता आधानस्य । ३।६।५। १४-१५. मीको. पृ. ९१४ 'आधानं सर्वकर्मार्थम्' इत्यत्र अधिकरणं द्रष्टव्यम् ।

\* विकृतिप्रधानेन अङ्गस्य प्रसङ्गो यथा-काम्य-भरण्यादिभ्राद्धेन यात्राङ्गभूतभ्राद्धस्य । बाल. पृ. १५०.

\* विकृतिप्रधानस्य स्वाङ्गविकृत्या सह प्रधानाङ्गतन्त्रं यथा-ऐन्द्रस्य आमिक्षायागस्य प्रधानभूतस्य आमिक्षातौ अतिदिष्टेन तदङ्गभूतेन विकृतिरूपेण सांन्यायहविराति-निमित्तकैन्द्रपञ्चशरावयागेन सह तन्त्रम् । पृ. १४८.

\* विकृतियागेषु केषुचित् अग्निचयनस्य अति-ग्राह्याणां चातिदेशः । १०।८।११।२३-२८. मीको. पृ. १२७ 'अग्न्यतिग्राह्याधिकरणम्' इत्यत्र अधिकरणं द्रष्टव्यम् ।

\* विकृतिरूपं वैदिकं कर्म यथा-मासाग्निहोत्रादि । बाल. पृ. ८५.

\* विकृतिविशेषे 'कौत्सं भवति' 'काण्वं भवति' इति श्रूयते । अत्र कौत्सादिसाम प्राकृतेन साम्ना समु-चितं इति पक्षः । प्राकृतस्य बाध इति सिद्धान्तः । परंतु एकवचनेन एकमेव प्राकृतं साम बाध्यं न सर्वाणि । एवं द्विवचनेन द्वे बाध्ये, बहुवचनेन बहूनि बाध्यानि । वि. १०।४।१०-११. \* विकृतिविशेषे कौत्सादि-सामभिः प्राकृतसाम्नां बाधः । भा. १०।४।८।१७ वर्णकं २. मीको. पृ. १४९३ 'कौत्सकाण्ववसिष्ठस्यजनित्रादि-सामभिः' इत्यत्र अधिकरणं द्रष्टव्यम् । \* विकृतिविशेषे प्रगीतयैव ऋचा आहवनीयोपस्थानम् । ९।२।८।२९-३० वर्णकं २. \* विकृतिविशेषे श्रूयमाणैः कौत्सादिसामभिः तत्समसंख्याकप्राकृतसामबाधः । १०।४।९।१८-१९. मीको. पृ. १४९४ 'कौत्सादिन्यायः' इत्यत्र अधिकरणं द्रष्टव्यम् । \* विकृतिविशेषे सामिषेनीकार्ये अपेक्षितानामेव मनुलिङ्गानामृचामेकादशानां दाशतयीभ्यः समानयनम् । भा. १०।६।१९।७३-७६.

\* विक्रयः प्रतिषिद्धः अश्वानाम् । स्मर्यते च 'नाश्वं विक्रीणीत' इति । भा. १०।३।११।४७. \* विक्रयेऽपि हि स्वत्वपरित्यागपरस्वत्वापादनसद्भावात् सकलो ददात्यर्थो विद्यते । तथा च लोके विक्रीय वक्तारो भवन्ति अस्माभिर्धान्यं दत्तमिति । क्रीत्वा वदन्ति अस्माभिर्धान्यं गृहीतमिति । वा. ३।४।१०।२८ पृ. ९६१.

❧ विक्रीयी त्वन्यः कर्मणोऽचोदितत्वात् । ३।७।१५।३१॥

अस्ति सोमविक्रीयी । तत्र संदेहः किं अध्वर्यादीना-मन्यतमः, उत एतेभ्योऽन्य एवेति । पूर्वापवादेनार्यं विचारः । अत्रायं पूर्वपक्षः-यद्यपि तोमविक्रीयी साक्षा-त्तदङ्गत्वेनाविहितः । न च विक्रयं विना क्रयो भवति । तेन क्रयविधिर्नैव अर्थाक्षितो विक्रयविधिरिति सोऽपि कर्माङ्गकर्ता । स च प्रकृत एवोपात्त इति प्रकृताना-मेवान्यतमः सोमविक्रीयीति । एवं प्राप्ते, अभिधीयते-भवेदेवं यदि क्रयविधिविक्रयविधिमपेक्षेत । स तु राग-



प्राप्तलोकसिद्धविक्रयप्राप्त्यैवोपपद्यते । न तु तद्विधिमप्या-  
क्षिपति । तेन विक्रयस्यानङ्गत्वेन प्रकृतविकर्तृकृतत्वमिति  
भवति । प्रकृतेभ्योऽन्य एव सोमविक्रीयीति सिद्धम् ।  
प्रयोजनम्- पक्षोक्तम् । सूत्रं तु- सोमविक्रीयी पुनः  
प्रकृतेभ्योऽन्य एव विक्रयस्य कर्माङ्गत्वेनाचोदितत्वादिति ।  
तौता.

॥ विक्रीयी त्वन्यः कर्मणोऽचोदितत्वात् ।  
३।७।१५।३१ ॥

ज्योतिष्टोमे यः सोमविक्रीयी सोमस्य विक्रेता ऋत्विक्षु  
एव अन्यतमः स्यात् इति उत्सूत्रे पूर्वपक्षे प्राप्ते सिद्धान्त-  
यति सूत्रम् । तु-शब्दः पूर्वसूत्रोक्तेभ्य उपगेभ्यो वैलक्षण्यस्य  
बोधकः । विक्रीयी यः सोमं विक्रीणाति स तु अन्य एव  
ऋत्विग्भ्यः स्यात् । कर्मणः विक्रयरूपस्य अचोदितत्वात् ।  
यथा सोमस्य क्रयो विहितः न तथा विक्रयो विहितः ।  
विक्रयाभावे क्रयो न सेत्स्यति इत्यर्थात् विक्रयो गम्यते ।  
तत्कर्ता तु अध्वर्यादियश्चोदितेभ्यो भिन्न एव ।

अत्र सुधा- द्रव्यलोभात् विक्रये प्रवृत्त्युपपत्तेः विधि-  
कल्पनानपेक्षत्वेन अनङ्गत्वात् सिद्धान्तः स्पष्टः इति । के.

॥ विक्रीते करिणि किमङ्कुशे विवाद इति  
न्यायः । अयं श्लोकान्यां निबद्धः । यथा- 'सौमित्रि-  
र्वदति विभीषणाय लङ्कां देहि त्वं भुवनपते विनैव  
कोशम् । सौमित्रिं प्रति निजगाद रामचन्द्रो विक्रीते  
करिणि किमङ्कुशे विवादः ॥' इति । 'नारब्धं कुच-  
परिरम्भणेषु वाम्यं वैमत्यं विरचति चुम्बने कदापि । किं  
नीवीगतमबले रुणत्सि पाणिं, विक्रीते करिणि किमङ्कुशे  
विवादः ॥' इति । साहस्री. ७४९.

\* विक्रेतुः मूलेन आनमनं क्रियते । तत् बहुभि-  
र्द्रव्यैः सुकरतरं भवति । भा. १२।४।३६.

\* विक्विलद् । भूविक्विलयोश्च केवलप्रयोज्यक्रिया-  
निष्ठत्वम् । वा. २।१।१।१ पृ. ३७८.

\* विक्विलहन्ति तण्डुलाः इत्यत्र आक्षिप्तप्रयोजक-  
व्यापारं प्रयोज्यव्यापारमात्रं विवक्ष्यते । वा. २।१।१।१  
पृ. ३७८.

\* विगीत-अविगीतत्वे । नहि सर्वलोकासर्वलोक-  
विदितत्वव्यतिरेकेण विप्रगीताविप्रगीतत्वे विद्येते । वा.

२।३।२।३ पृ. ५८९.

\* विगीतस्मृतिः अविगीतस्मृत्या बाध्यते । वा.  
३।३।७।१४ पृ. ८६०.

\* विग्रहादिपञ्चकं देवतास्तित्वसाधकम् । ( १ )  
विग्रहः ( २ ) हविःस्वीकारः ( ३ ) तन्द्रोजनम् ( ४ )  
तृप्तिः ( ५ ) प्रसादश्चेति । विग्रहः- 'सहस्राक्षो गोत्र-  
भिद् वज्रबाहुः' इति । हविःस्वीकारः- 'अग्निरिदं  
हविरनुषत०' इति । हविर्भोजनम्- 'अदीन्द्र प्रस्थि-  
तेमा हवींषि' इति । तृप्तिः प्रसादश्च- 'तृप्त एवैन-  
मिन्द्रः प्रजया पशुभिस्तर्पयति' इति । मन्त्राणां स्वार्थे  
तात्पर्याभावात् नेद देवतास्तित्वसाधनाय इति मीमासा-  
सिद्धान्तः । वि. १।१।४. \* विग्रहादिपञ्चकम्-  
'विग्रहो हविषां भोग ऐश्वर्यं च प्रसजता । फलप्रदान-  
मित्येतत् पञ्चकं विग्रहादिकम् ॥' कल्पतरुः. १।३।८।  
३२ ब्रह्म.

\* विग्रहवाक्यस्य अवैदिकत्वेन समासस्थस्यैव  
विशेषणविशेष्यत्वस्य ग्राह्यत्वम् । सु. पृ. ८८७.

\* विचारः लक्षणान्तरगोचरोऽपि लक्षणान्तरे क्रिय-  
माणो न दोषमावहति । सु. पृ. ४५६.

\* विचारशास्त्रं विधिवशादेवारम्भणीयम् । वि.  
१।१।१.

\* विचित्रगतिः सूत्रकारः चिन्तान्तरमध्येऽपि  
प्रसङ्गात् चिन्तान्तरं करोति । शा. १०।५।११.

\* 'विच्छिन्नयत्नव्यङ्ग्यैश्च नित्यैः स्वर्गगतै-  
रपि । व्यतिरिक्तपदारम्भो वर्णनात्रोपपद्यते ॥' इत्यनेन  
न्यायेन पदावयविवत् ऋग्वेदाद्यवयविनो वेदावयविनश्चा-  
नुपपत्तः अनारब्धावयविकानां चावयवानां देहत्वादर्श-  
नात् ऋग्वेदादीनां देहत्वायोगः । सु. पृ. १००८.

\* विज्ञस्यैव वाचयितव्यता । बिन्दु. ३।८।८.

\* विज्ञानस्य विज्ञानस्य च नहि कश्चित् विशेष  
उपलभ्यते रूपं प्रति, अस्य भङ्गुरस्यैव रूपं अस्य दृढ-  
स्यैव इति । भा. ३।३।७।१४ पृ. ८४२.

\* विज्ञानग्रहणपुरःसरो विज्ञेयबोधः इति सिद्धान्तः ।  
ऋजु. पृ. १६८.

\* वितस्तिर्द्वादशाङ्गुल । सु. पृ. १२८.

\* श्लोकमप्युदाहरन्ति- 'वितीयं हि महज्जाल-  
मृषिः संक्षिप्य चाब्रवीत् । इष्टं हि विदुषां लोके समास-  
व्यासधारणम् ॥' इति । भा. ८।१।२।२.

\* विदग्धः अत्यन्तपक्वः । वि. ३।४।७.

\* विदहन् ( पुरोडाशादेः ) यावद्भिः क्षणैः  
पक्त्वाख्यफलसिद्धिः तावद्भयोऽधिकसंख्यक्षणानुष्ठानं  
श्रपणस्य । सु. पृ. १३६१.

॥ विदेवनाधिकरणम् । राजसूये विदेवनादीनां  
कृत्स्नयागाङ्गता ॥

मध्यस्थं यस्य तन्मध्ये । ४।४।२।३ ॥

भाष्यम्— राजसूये अभिषेचनीयमध्ये 'पञ्चौर्ही  
दीव्यति' इति विदेवनादयः समान्नाताः । ते किं  
अभिषेचनीयस्याङ्गं उत कृत्स्नस्य राजसूयस्य इति  
संशयः । उच्यते । मध्याम्नानात् अभिषेचनीयस्येति ।  
तथा आनन्तर्यमनुग्रहीष्यते इति ।

वा-- विदेवनादयः अभिषेचनीयादूर्ध्वं समान्नाय-  
मानाः क्रमादभिषेचनीयाङ्गम् । विरोधे च प्रकरणं बलीयः  
इत्युक्तम् । तस्मात् निर्णीतत्वात् अनारभ्यम् । उच्यते ।  
प्राकृताङ्गसंबन्धेन श्रूयमाणाः कथम्भावाकाङ्क्षायां अव्या-  
वृत्तायां ये पदार्था उपनिपतन्ति ते संबन्धिव्यवायेन गृह्यन्ते ।  
एते च माहेन्द्रस्तोत्रकालत्वात् उपनिपतन्ति प्राकृताङ्ग-  
मध्ये । तस्मात् अवान्तरप्रकरणात् अभिषेचनीयाङ्गम् ।  
महाप्रकरणात् राजसूयाङ्गम् । तच्च दुर्बलम् । तस्मात्  
अभिषेचनीयाङ्गत्वात् विदेवनादयः तत्प्रयुक्ता इति ।

सर्वासां वा समत्वाच्चोदनातः स्यान्नहि तस्य  
प्रकरणं, देशार्थमुच्यते मध्ये । ४ ॥

भाष्यम्— सर्वासां च अनुमत्यादीनां चोदनाना-  
मङ्गं विदेवनादि स्यात् । कुतः ? चोदनातः समत्वात् ।  
समाना एता अनुमत्यादयः चोदनाः । ताः सर्वाः  
फलवत्यश्च प्रधानभूताः । सर्वासां आसां प्रकरणम् ।  
नहि अभिषेचनीयस्य केवलस्य । क्रमादभिषेचनीयस्य  
केवलस्य । क्रमात् अभिषेचनीयस्य प्राप्नुवन्ति । प्रक-  
रणात् सर्वासाम् । प्रकरणं च क्रमात् बलीयः । तस्मात्  
नाभिषेचनीयस्य केवलस्येति । अभिषेचनीयस्य तु मध्ये  
स्थानं विदेवनादीनां तत्र क्रियमाणाः सर्वासामुपकुर्वन्तीति ।

मी. को. ४४३

वा— यत्रैवोत्पद्यन्ते तत्रैव प्रयोजनमपेक्षमाणा राज-  
सूयप्रकरणगृहीता निराकाङ्क्षा भवन्ति । तस्मात् अन्यत्रो-  
त्पन्नानां प्रकरणात् सर्वार्थानां तत्रैव उत्पत्तिदेशे करणे  
प्राप्ते 'माहेन्द्रस्य स्तोत्रं प्रति अभिषिच्यते' इति  
वचनात् अभिषेचनीयमध्ये क्रियन्ते । न च अवान्तर-  
प्रकरणेन गृह्यन्ते संयुक्तत्वाद्व्राजसूयेन तस्मात् राजसूय-  
प्रयुक्ता विदेवनादयः । अत्र अवान्तरप्रकरणे निराकृते  
तृतीये चिन्ता ।

शा— ( सिद्धान्तः— ) 'तत्र प्रयोजनापेक्षा  
कर्मणां यत्र चोदना । विदेवनादिकानां तु न मध्ये  
प्राकृतो विधिः ॥' अभिषेचनीयानन्तरं विहिताः प्रयो-  
जनानपेक्षाः संनिधिप्राप्ताभिषेचनीयाङ्गत्वभावेन प्रकरणात्  
राजसूयाङ्गतां नीताः नापकर्षसमये भूयः प्रयोजनम-  
पेक्षन्ते, येन अवान्तरप्रकरणविषयतां प्रतिपद्येरन् । तस्मात्  
राजसूयाङ्गम् ।

सोम-- विदेवनादीनामङ्गत्वं यदुक्तं तस्य विशेष-  
व्यवस्थापनेन स्थिरीकरणात् संगतिः ( एकविषयकत्वम् ) ।

वि-- 'एकस्यैवाभिषेच्यस्य तदङ्गं निखिलस्य वा ।  
राजसूयस्यापकर्षादाद्यः, प्रक्रिययोत्तरः ॥'

भाट्ट-- विदेवनादीनां अत्र अङ्गत्वे सिद्धे संनिधा-  
नात् अवान्तरप्रकरणाद्वा अभिषेचनीयमात्राङ्गत्वस्य तृतीये  
एव निराकृतत्वात् सर्वराजसूयाङ्गत्वस्यैव महाप्रकरणाद-  
वगतेः सर्वप्रयुक्तत्वम् । तार्तीयधिकरणप्रयोजनकथनार्थं च  
इदमधिकरणम् ।

मण्डन-- 'देवनमस्य गुणः सकलस्य ।'

शंकर-- 'विदेवनादि तस्याङ्गम् ।'

॥ विदेवनाधिकरणम् ( द्वितीयम् ) । राजसूये  
विदेवनादीनां अभिषेकपूर्वकालिकत्वम् ॥

कृतदेशात्तु पूर्वेषां स देशः स्यात् तेन प्रत्यक्ष-  
संयोगान्न्यायमात्रमितरत् । ५।२।१०।२१ ॥

भाष्यम्-- राजसूये श्रूयते 'अक्षर्दोष्यति' 'शौनः-  
शेषमाख्यापयति' 'अभिषिच्यते' इति । तत्र संदेहः  
किं विदेवनादीनां अन्ते प्रयोगः उत अभिषेचनीयात्  
पूर्वं इति । किं प्राप्तम् ? 'अन्ते तु बादरायणः' इत्यन्ते  
प्रयोगः कर्तव्य इति । एवं प्राप्ते, ब्रूमः । कृतदेशात्

अभिषेकात् पूर्वं तु प्रयोगः । कुतदेशो हि अभिषेकः 'माहेन्द्रस्य स्तोत्रं प्रति अभिषिच्यते' इति । प्रत्यक्षानु-  
ग्रहाय अभिषेकात् पूर्वं प्रयोक्तव्यम् । न्यायमात्रं इतरत्  
'अन्ते तु बादरायणः' इति ।

दुप् — अभिषेचनीयात् ऊर्ध्वं प्राग् दशपेयात्  
'पञ्चोही दीव्यति' इत्येवमादयः पठ्यन्ते । तत्र संशयः  
किं अभिषेकः अपकृत्यमाणः इतरान् अपकर्षति उत नेति ।  
केवलः अपकृत्यते 'अन्ते तु बादरायणः' (५।२।९।१९)  
इति । राजसूयान्ते इत्याशङ्क्ये नास्ति । अतः अभि-  
षेचनीयान्ते इति । तत्र अभिषेकमात्रस्य अपकर्षः,  
यथा अमावास्यायां वेदिमात्रस्य । प्रयाजानुयाजानां प्रकृतौ  
संबन्धस्य अवगतत्वात् विकृतौ उत्कर्षापकर्षौ युज्येते ।  
इह संबन्धस्य अनवगतत्वात् अपकर्षः अयुक्तः इति ।  
एवं प्राप्ते, ब्रूमः । अत्रापि पाठस्य प्रत्यक्षत्वात् पूर्वैः  
पदार्थैरस्ति संबन्धः । न चायं पाठः अत्र कृतार्थः,  
यथा पौर्णमास्यां वेदेः । अतः पूर्वेषामपकर्षः । ननु  
अभिषेचनीयग्रत्वेऽपि पाठोऽस्ति । उच्यते । अभि-  
षेचनीये साङ्गे विहिते तत एते परा भवन्ति ।  
तस्य च एतेषां च भिन्नप्रयोगवचनपरिग्रहात् पाठ एव  
नास्ति ।

शा— 'अपूर्वो ह्यभिषेकोऽतो न तदन्ताप-  
कर्षणम् । करोति वेदिवन्, तस्मात् तन्मात्रमप-  
कृत्यते ॥' इति प्राप्ते, अभिधीयते । 'अभिषेकेण  
पूर्वेषां क्रमः प्रत्यक्षपाठतः । परत्वं प्राकृताङ्गेभ्य-  
स्त्वनुमानेन गम्यते ॥' इति ।

सोम— दृष्टान्तसंगतिरत्र ।

वि— 'अभिषेच्यप्राकृताङ्गसमाप्तौ देवनादिकम् ।  
मध्ये वा, पूर्ववत् सर्वसमामौ देवनादयः ॥, अभि-  
षेकोऽपकृत्योऽस्मात् पूर्वं प्रत्यक्षपाठतः । देवनाद्यास्ततो  
मध्ये माहेन्द्रस्तोत्रतः पुरा ॥'

भाट्ट— राजसूये अभिषेचनीयसोमयागान्तरं प्राक्  
दशपेयात् विदेवनादयः अभिषेकान्ताः राजसूयधर्माः  
'अश्वैर्दीव्यति, राजन्यं जिनाति, शौनःशेषमाख्यापयति,  
अभिषिच्यते' इत्यादिभिः विहिताः । तत्र अभिषेकस्तावत्  
वचनादेव 'माहेन्द्रस्य स्तोत्रं प्रति अभिषिच्यते' इति

अभिषेचनीयमाहेन्द्रकाले अपकृष्टः । तदपकर्षेऽपि च न  
तत्पूर्वपठितानामपि विदेवनादीनामपकर्षः, वेदिकरणन्यायेन  
(५।१।१६) अपूर्वाणामेषां बद्धक्रमत्वाभावात् । अभि-  
षेचनीयोत्तरमपि च पाठस्य सत्त्वेन पूर्ववत् प्राकृताङ्गोत्त-  
रमेव करणम् । इति प्राप्ते, पूर्वं प्रयाजादिवत् बद्ध-  
क्रमत्वात् क्लृप्तावपि इदानीमेव प्रत्यक्षेण पाठेन एकराज्य-  
सूयप्रयोगविधिपरिगृहीतानां विदेवनाद्यभिषेकान्तानां बद्ध-  
क्रमत्वोपपत्तौ अभिषेचनीयपाठेन प्राकृताङ्गानां आनुमा-  
निकत्वेन तैः सह विदेवनादीनां भिन्नप्रयोगविधिपरि-  
गृहीतानां क्रमकल्पनानुपपत्तेः अभिषेकापकर्षेण अपकर्ष  
एव विदेवनादीनाम् ।

मण्डन— 'विदेवनादेर्विहितोऽपकर्षः ।'

शंकर— 'देवनाद्यपकृत्येत ।'

\* विदेवनादयः अङ्गं अयागभूताः, यागास्तु प्रधानं  
अनुमत्यादयः । राजसूये । ४।४।१।१-२. \* विदेव-  
नादयः तैत्तिरीयशाखानुसारेण अभिषेचनीयाङ्गमेव ।  
कृत्वाचिन्तया तु राजसूयाङ्गत्वमुक्तम् । सोम. ४।४।२.  
\* विदेवनादयः राजसूयाङ्गम्, प्रकरणस्य स्थानाद् बल-  
वत्त्वात् । वि. ३।३।१०. \* विदेवनादीनां अभिषेच-  
नीयप्रयोगमध्ये देवादननुष्ठाने अभिषेचनीयप्रयोगसमा-  
प्यनन्तरं अपि क्रमविपर्ययसंप्रायश्चित्तपूर्वकं तदनुष्ठानं  
कर्तव्यम् । सोम. ४।४।२. \* विदेवनादीनां राजसूये  
प्रकरणं न विनियोजकं राजसूयगतेष्टिपशुसोमानां तैस्तेः  
प्राकृतैर्धर्मैरनिराकाङ्क्षत्वात् । मीन्या.

\* 'विद्यते' इति फलमात्रप्रतीतिः । मणि. पृ.  
१०२.

\* विद्यमानं यत् दक्षिणाकाले स्वीयं तस्यैव देयता  
विश्वजिति । ६।७।६।७. \* विद्यमानस्यैव सर्वस्य  
स्वीयस्य दानं विश्वजिति । ६।७।४।५.

\* विद्याः । 'पुराण-न्याय-मीमांसा-धर्मशास्त्राङ्ग-  
मिश्रिताः । वेदाः स्थानानि विद्यानां धर्मस्य च चतुर्दश ॥  
आयुर्वेदो धनुर्वेदो गान्धर्वश्चेति ते त्रयः । अर्थशास्त्रं  
चतुर्थं च विद्या ह्यष्टादशैव तु ॥' आयुर्वेदधनुर्वेद-  
गान्धर्ववेदाः त्रयः उपवेदाः । मीमांसान्यायविस्तारी द्वे तु  
उपाङ्गे । सु. १।३।४।७ पृ. १८३.

\* विद्याधिगमः त्रैवर्णिकानां नियतः न ब्राह्मणानामेव । भा. ६।२।११।३१.

\* विद्याग्रहणोत्तरकालश्च दारसंग्रहः । भा. ६।८।२।१३.

\* विद्यावान् । अध्ययनविधिसिद्धविद्यावता जीवता अमिहोवादि कर्म कर्तव्यम् । शा. ६।२।७.

\* विद्या-विनयाधाने शिष्याणां उपाध्यायो वर्तते प्रधानभूतः । भा. ३।१।२।२.

\* विद्यासोमप्रजाः त्रैवर्णिकानां नित्याः । भा. ६।२।११।३१.

\* विद्यास्थानानि । प्रतिकल्पमन्वन्तरयुगनियत-नित्यऋषिनामाभिषेयकृत्रिमविद्यास्थानकाराः ये वेदेऽपि मन्त्रार्थवादेशु श्रूयन्ते तत्प्रणीतान्येव विद्यास्थानानि धर्मज्ञानाङ्गत्वेन संमतानि । वा. १।३।३।७ पृ. २०२, \* परिमितान्येव हि चतुर्दश अष्टादश वा विद्यास्थानानि ( 'पुराणन्यायमीमांसाधर्मशास्त्राङ्गमिश्रिताः । वेदाश्च, आयुर्वेदो धनुर्वेदो गान्धर्वश्चेति ते त्रयः । अथैशास्त्रं चतुर्थं च ' ) धर्मप्रमाणत्वेन शिष्टैः परिगृहीतानि वेद-उपवेद-अङ्ग-उपाङ्गाष्टादशधर्मसंहितापुराणशास्त्रशिक्षा-दण्डनीतिसंज्ञकानि ( उपवेदाः-आयुर्वेदधनुर्वेदगन्धर्व-वेदाः । अङ्गानि-शिक्षादीनि । उपाङ्ग-पूर्वोत्तरमीमांसा-द्वयम् ), न च तेषां मध्ये बौद्धार्हतादिग्रन्थाः स्मृता गृहीता वा । १।३।३।७ पृ. २०१.

\* विद्वांश्च अधिक्रियते । दुप्. ५।१।१०।३५. \* विदुषां पुनः पद-वाक्य-न्यायोद्धारि मुखं शोभते । वा. १।२।१।१५ पृ. १२९.

\* विद्वदधिकरणम् । गौर्णमाख्यमावास्याशब्दो प्रधानवाचको इति विद्वदधिकरणे ( २।२।३ ) व्यवस्थापितम् । वृ. ३।७।४।८.

\* विद्वद्वाक्यम् । ' य एवं विद्वान् गौर्णमासी यजते ', ' य एवं विद्वानमावास्यां यजते ' इति वाक्य-द्वयम् । वि. २।२।३.

\* विधवानियोगोऽपि ब्रह्मचारिणः अनुचितः । सु. पृ. १८५.

\* विधवानियोगविधेरपि एकापत्यविषयत्वात् अनेकोत्पादनानौचित्यम् । सु. पृ. १८५.

\* विधात्री श्रुतिः लिङ्गाद्यात्मिका । मीन्या. \* विधात्री श्रुतिः— लिङ्-लोट्-तव्य-पञ्चमलकाराणां तु विधिसामर्थ्यम् । वा. ३।१।७।१३ पृ. ७००. \* याग-पशुकामयोः संबन्धस्य विधात्री यजतेरुपरितर्नी विभक्तिं उपलभामहे लिङ्म् । भा. २।२।१२।२७ पृ. ५६२.

\* विधानं अज्ञातस्य ज्ञापनम् । भा. २।३।३।४ पृ. ५९३. \* विधानं अप्रवृत्तप्रवर्तनम् । तच्च पुरुषविषयः शब्दव्यापारः । वि. २।३।१३, ४।१।२ वर्णकं २. \* विधानं कल्पः इतिकर्तव्यता इत्यर्थः । भा. १।१।२।२।८. \* विधानं हि अत्यन्तानवगतार्थविषयम् । वा. १।२।३।२९ पृ. १४१, \* न च विधेयान्तरोपादाने सति अतिक्रान्तार्थविधानं अवकल्पते इत्युक्तम् ( २।२।५।१६ इत्यत्र ) । २।२।११।२६ पृ. ५४७.

\* विधायकं ब्राह्मणम् । भा. १०।८।१०।२०। ब्राह्मणवाक्यस्य विधायकत्वम् । वि. ३।२।२. \* विधायकः अविदितस्यार्थस्य वक्ता (शब्दः) विधायको भवति । भा. २।३।५।१२. \* विधायकः ऋद्धन्तः यथा— ' पृणीयादिनाधमानायतन्यान् ' इति ( ऋसं. १०।११७।५ ) । यजुर्मन्त्रः यथा— ' वसन्ताय कपिञ्जलानालभते ' इति । बाल. पृ. ५८. \* ' एकशक्तिः स्वभावेन सर्वदैव विधायकः । अल्पार्थविधिसंतुष्टो नानेकार्थविधिक्षमः ॥ ' वा. २।२।१२।२७ पृ. ५५३, \* गुणोपादानवशेन घात्वर्थादुत्तारितो विधायकः, फलाय गुणं विदधत् यदन्यत्र अज्ञातशेषत्वं विधत्ते । २।२।१२।२७ पृ. ५५२.

\* विधायकाविधायकयोः वाक्ययोरेकवाक्यत्वं न भवति । विधायकं ब्राह्मणम्, अविधायको मन्त्रः । भा. १०।८।१०।२०.

\* विधायकत्वं नास्ति मन्त्रगताख्यातानाम् । २।१।६।३०-३१. \* न च स्तावकेन ( वाक्येन ) ब्राह्मणादि-संयुक्तस्य विधायकत्वं निवार्यते तदानुगुण्यत् । वा. २।३।३।४ पृ. ५९३. \* यत्र हि अनेकविधायकश्रवणं तत्र एकस्य विधायकत्वं अन्यस्यानुवादकत्वं इत्येकवाक्य-

त्वंसंभवे वाक्यभेदावहो विधिभेदो न स्वीक्रियते ।  
पराक्रमः. ५०।१. \* विधायकत्वे संभवति अनुवाद-  
कत्वमन्याय्यम् । सोम. ९।१।१६.

\* 'विधायकवाक्ये, कर्तरि छन्दोगत्वादिविशेषण-  
विशिष्टत्वग्राहकप्रमाणाभावे सर्वविषयत्वमेव तद्वाक्यस्य'  
इति हि न्यायः । 'सर्वधर्मताग्राहकन्यायः' अयम् ।  
कस्तूरि. १।३।७।१५.

\* 'विधायिष्यते तु वेदे वचनेन' इत्यनेन  
न्यायेन विध्यनुमानम् । अग्निप्रकरणे 'यत् सप्तदशवती-  
मुपदधाति अन्नमेवोभयतो दधाति, तस्मादुभाभ्यां  
हस्ताभ्यां परिगृह्य पुरुषोऽन्नमत्ति' इत्यत्र । वा. १।३।  
४।९ पृ. २२१.

\* विधिः अज्ञातज्ञापनात्मकः । सु. पृ. ८४५.  
\* 'विधिरत्यन्तमप्राप्ते नियमः पाक्षिके सति । तत्र  
चान्यत्र च प्राप्ते परिसंख्येति कीर्त्यते ॥' अपूर्वविधिः,  
नियमविधिः, परिसंख्याविधिः । वा. १।२।४।३४ पृ.  
१५२, \* विधिः अत्यन्तदुर्बलोऽपि तदधीनात्मलभेन  
प्रतिषेधेन तुल्यबलो भवतीति 'प्रतिषेधः प्रदेशेऽनारभ्य-  
विधाने च०' ( १०।८।१ ) इत्यत्र वक्ष्यते । सत्यम्,  
यस्य शास्त्रमन्तरेण अप्राप्तिरस्ति तत्रैतदेवम् । १।२।१।२,  
\* विधिः अनुक्तो हि सन् अर्थवादादेव कल्प्येत यदि  
अन्यथा नोपपद्येत । १।२।१।७ पृ. १२०.

॥ विधिरप्येकदेशे स्यात् । ६।३।२०।४०॥

मुख्यं द्रव्यं ग्रीहयः द्रव्यदानमात्रपर्याप्ता लब्धाः ।  
नीबाराश्च शेषकार्याणामपि पर्याप्ता लब्धाः । तदा एक-  
देशे अपि निर्वर्त्यमाने मुख्यद्रव्येण द्रव्यदाननिर्वर्तन-  
संभवेऽपि शेषकार्यार्थमपि समर्थस्य प्रतिनिधिर्नीवार-  
द्रव्यस्य विधिः विधानं स्यात् । तदा प्रतिनिधिग्राह्यः इति  
पूर्वः पक्षः ।

अपि वाऽर्थस्य शक्यत्वादेकदेशेन निर्वर्त्यता-  
र्थानामविभक्तत्वाद् गुणमात्रमितरत् तदर्थत्वात् ।  
४१ ॥

दर्शपूर्णमासादौ ग्रीहयो द्रव्यदानमात्रपर्याप्ता लब्धाः ।  
नीबारास्तु शेषकार्याणामपि पर्याप्ता लब्धुं शक्याः । एवं  
स्थिते प्रतिनिधिरेव ग्राह्य इति पूर्वपक्षं सूत्रेण प्राप्तं अपि-

वाशब्देन निरस्यन् सिद्धान्तमाह । उक्तायां स्थितौ  
प्रतिनिधिर्न ग्राह्यः । अर्थस्य द्रव्यदानमात्रस्य प्रधानस्य  
उपलब्धैः अल्पैरपि ग्रीहिभिः शक्यत्वात् । एकदेशेन  
प्रधानकार्यशेषकार्यपर्याप्तानां बहूनां ग्रीहीणां एकदेशेन  
उपलब्धेन मुष्टिमात्रेणापि द्रव्यदानमात्रं प्रधानं निर्वर्त्येत  
क्रियेत कर्तव्यमित्यर्थः । अर्थानां प्रधानानां यागेन अवि-  
भक्तत्वात् विभक्तत्वाभावात् । द्रव्यदेवतात्मको यागः ।  
तेन द्रव्यदानरूपं द्रव्यं यागेन अविभक्तम् । द्रव्यदान-  
ग्रहणेन च यागो निर्वर्तित एव भवति । इतरत् प्रधाना-  
दन्यत् स्विष्टकृदादिशेषकार्यं तु तदर्थत्वात् प्रधानार्थत्वात्  
गुणमात्रम् । तस्मिन् छुमेऽपि न यागलोपो भवति ।  
तस्मात् प्रधानाद्भुतिपर्याप्ते मुख्ये लब्धे प्रतिनिधिः सर्व-  
पर्याप्तोऽपि न ग्राह्य इति सिद्धान्तः ।

कुतूहले तु निर्वर्त्येत इत्यत्र वर्तेत इति पाठः ।  
एकदेशेन वर्तेत यागे व्याप्रियेत इति तदर्थः । अर्थानां  
विभक्तत्वात् इति पाठः । अर्थानां अश्वशफपरिमाण-  
शेषकार्यरूपाणां ग्रीहित्वस्य च विभक्तत्वात् वैलक्षण्यात् ।  
ग्रीहित्वं हि प्रधानगुणः 'ग्रीहिर्मियजेत' इति विधा-  
नात् । इतरत् अश्वशफपरिमाणं शेषकार्यं च सर्वं गुण-  
मात्रं यागाङ्गभूतपुरोडाशगुण एव । तदर्थत्वात् पुरोडा-  
शार्थत्वेन विधानात् । इति ।

सूत्रार्थं समाप्य पुनः कुतूहलम् । 'अत्रेदं चिन्त्यम् ।  
ग्रीहय एव पुरोडाशभावमापन्ना यागद्रव्यं इत्यनुपपन्नम्,  
सतुषाणामेव ग्रीहिशब्दार्थत्वात् । तुषाणां च पुरोडाशे  
अनुप्रवेशाभावात् । 'रक्षसां भागोऽसि इति पुरोडाश-  
कपालेन तुषाच्चिरस्यति' इति विधानात् । ग्रीह्यवयव-  
तण्डुलानामेव पिष्टप्रणाड्या पुरोडाशानुप्रवेशात् ग्रीहि-  
शब्दस्य तण्डुलपरत्वे तु लक्षणाप्रसङ्गः । ततश्च 'ग्रीहि-  
र्मियजेत' इति यागसाधनपुरोडाशप्रकृतिद्रव्यविधिरेवा-  
यम् । उत्पत्तिवाक्यावगतपुरोडाशद्रव्यस्य प्रकृतिद्रव्या-  
पेक्षत्वात् । यजिस्तु प्रकरणप्राप्तानुवाद एव । ततश्च  
ग्रीहित्वमपि अश्वशफपरिमाणशेषकार्यवत् अङ्गाङ्गमेव  
इति कथं ग्रीहित्वस्य ततो विशेषः । एवं च 'अर्थानां  
विभक्तत्वात् गुणमात्रमितरत्तदर्थत्वात्' इत्यनुपपन्नम् ।

किंच 'यदाग्नेयोऽष्टाकपालः' इत्याद्युत्पत्तिवाक्यतः पुरोडाशस्य कात्स्न्येन यागसाधनत्वम्, न तु द्यवदानमात्रस्य इत्यादि स्थितं वार्तिके सर्वप्रदानाधिकरणे ( भा. ३।४ १४।३७-४१ ) पुरोडाशस्वरूपं च 'पुरोडाशं प्रथयति उत्तुङ्गमनुपूर्वं चाकृतिं कूर्मस्येव प्रतिकृतिं अश्वशफमानं करोति' इत्यवगतम् । एवंविधपुरोडाशेन च कृत्स्नेन साध्यो यागः कथं द्यवदानमात्रपर्याप्ताल्पव्रीह्यारब्धेन अल्पपरिमाणेन पुरोडाशेन साध्येत । द्रव्यदेवते हि यागस्य स्वरूपम् । उक्तविधः पुरोडाशश्च कात्स्न्येन याग-द्रव्यं तदल्पत्वे च कात्स्न्याभावात् याग एव न संवर्तेत । ततश्च 'अर्थस्य शक्यत्वात् एकदेशेन वर्तेत' इत्यनुप-पन्नम् । नापि अश्वशफपरिमाणं पुरोडाशाङ्गमिति युज्यते । तस्य पुरोडाशादनतिभिन्नतया पुरोडाशशब्दार्थानुप्रवेशात् । अवयवानामवयवितादात्म्यवत् गुणस्यापि गुणितादात्म्या-भ्युपगमाच्च । यद्यपि अस्तु वा अश्वशफपरिमाणं पुरो-डाशाङ्गम्, तथापि उपयोक्ष्यमाणार्थमेव तत् । तस्य च उपयुक्तसंस्कारशेषकार्यवशेन बाधोऽनुचितः । उपयुक्त-संस्कारात् उपयोक्ष्यमाणाङ्गस्य प्रबलत्वात् । तस्मात् कृत्स्नपुरोडाशो यागद्रव्यं न तु द्यवदानं इति वार्तिकमते ( सूत्रमते ) सूत्रमेतदनुपपन्नमेव ।

द्यवदानमेव साधनं पुरोडाशस्तु तदुपादानं इति सर्व-प्रदानाधिकरणप्रपञ्चितभाष्यमते तु सूत्रमिदं समञ्जसम् । अर्थस्य यागस्य द्यवदानेनैव शक्यत्वात् एकदेशेन द्यवदानपर्याप्ताल्पव्रीहिद्रव्येणैव वर्तेत यागे व्याप्रियेत । यागसाधने द्यवदाने उपयोक्ष्यमाणे व्रीहिमयत्वस्य साक्षा-दङ्गत्वात् । न तु अश्वशफमात्रपरिमाणशेषकार्यलिप्तया नीवाराः प्रतिनिधातव्याः । अर्थानां अश्वशफपरिमाणस्य शेषकार्याणां च व्रीहित्वापेक्षया वैलक्षण्यात् । यतः अश्व-शफपरिमाणं शेषकार्यं चेति सर्वं गुणमात्रं यागसाधने द्यवदाने परंपरया अङ्गमेव, न तु साक्षात्, तदर्थत्वात् अश्वशफपरिमाणस्य शेषकार्याणां च स्विष्टकृत्प्राशिन्नेडा-चतुर्धाकरण-शंयुवाककालभक्षणानां तदवयवसंस्कारद्वारा अवयवान्तरभूतोपयुक्तद्यवदानसंस्कारार्थत्वात् । अतो द्यव-दानमात्रपर्याप्तव्रीहिलाभे सति न नीवाराः प्रतिनिधातव्याः । अल्पव्रीहिद्रव्येणैव अल्पपरिमाणपुरोडाशकृतिं निर्वर्त्य

अल्पपरिमाणेषु कपालेषु श्रपयित्वा तेन द्यवदानमात्रेण प्रधानयागो निर्वर्तयितव्य इति । इति मुख्ये लब्धे, प्रतिनिधिः सर्वपर्याप्तोऽपि न ग्राह्यः ।

तथा चान्यार्थदर्शनम् । ४२ ॥

इदं सूत्रं कुतूहले अधिकम् । भाष्येऽपि "तथा चान्यार्थदर्शनं भवति 'तदेव यादृक् कीदृक् च होत-व्यम्' इति" इति ग्रन्थस्य विद्यमानत्वात् स्वीकार्यम् । 'स्कन्नशिष्टसाध्याग्निहोत्रहोमविधिपरे वाक्ये विहित-परिमाणशेषकार्यासंभवेऽपि प्रधानाभिनिर्वृत्तिं मुख्यद्रव्ये-णैव दर्शयति' इति कुतूहले सूत्रं व्याख्यातम् । के.

\* 'विधिरप्येकदेशे स्यात्' (६।३।२०।४०) 'व्रीहिभिर्यक्ष्ये' इति संकल्प्य प्रकान्ते प्रयोगे यदि द्यवदानपर्याप्तमात्रा व्रीहयो लभ्यन्ते, नीवारास्तु शेष-कार्येभ्योऽपि पर्याप्ता लभ्यन्ते, तदा व्रीहिकार्यस्याग्रेययागस्य प्रधानस्य द्यवदानत एव संभवात् अङ्गभूतस्विष्टकृदादि-कार्यानुरोधेन प्रधानगुणस्य व्रीहिवस्य बाधितुमशक्यत्वात् न नीवाराः प्रतिनिधातव्याः किंतु व्रीहिभिरेव कथंचिद् द्यवदानपर्याप्तं पुरोडाशमुत्पाद्य ततः प्रधानमात्रं कर्तव्यम्, स्विष्टकृदाद्यङ्गकार्याणि तु नादर्तव्यानि इति व्यवस्थाप-यिष्यते । कु. ३।४।१८।४७ पृ. ३८९. \* विधिरपि हि पूर्वं प्रयोजनवति पुरुषं नियुङ्क्ते । वा. ३।६।२।९ पृ. १०३०. \* विधिः अप्रवृत्तप्रवर्तनात्मकः । सु. पृ. ८४४. \* विधिः अप्राप्तप्रवर्तनम् । बाल. पृ. ७६. \* विधिः अप्राप्तप्रेषणम् । अयमेव च विधिप्रेषयोर्विशेषः ( लक्षणम् ) । 'प्रवर्तनस्मृतिः प्राप्ते प्रेष इत्यभिधीयते । अप्राप्तप्रेषणं सर्वं विधित्वं प्रतिपद्यते ॥' वा. २।१।१।१ पृ. ३८२. \* विधिः अविदितवोचनम् । सु. पृ. ४७२. \* विधिः इष्टसाधनत्वमिव कृतिसाध्यत्वापरपर्यायं प्रयोज्य-त्वमपि विषयस्य आक्षिपति इति भवति प्रयोजकः । भाट्ट. ४।१।१. \* विधिः । 'उत्पत्तिविनियोगार्थ-प्रयोगाऽधिक्रियात्मकः । सर्वो विधिस्तत्परताविशेषाच्च विभज्यते ॥' (विधि. कारिका ३४ पृ. ३७४) । सर्वत्रापि च प्रतीयमाने अस्मिंश्चतुष्टये ऐदंपर्यं भिद्यते । तेन उत्पत्त्यादिविधिवाक्यभेदः । ( कणिका — यद्यपि सर्वत्र विधेरतच्चतुष्टयात्मकता तथापि वाक्यानां वैचित्र्यात्

सामर्थ्यभेदेन चतुस्त्रिद्वयेकपरत्वात् उत्पत्त्यादिविधि-  
वाक्यभेदः ) तच्चैदंपर्यं प्राप्त्युपपदविशेषसंबन्धात् ।  
क्वचिच्चतुष्टयपरता यथा 'उद्भिदा यजेत' इति ।  
अन्यतः कस्यचिदलाभात्, फलपदसंबन्धाच्च । कचित्  
त्रिपरता यथा ज्योतिष्टोमवाक्ये, उत्पत्तेरन्यतो लाभात्  
( सोमेन यजेत इत्यतः ) । कचित् द्विपरता, यथा  
दर्शपूर्णमासवाक्ये, उत्पत्तिप्रयोगयोः अन्यतः सिद्धेः ।  
क्वचिदेकपरता यथा 'अग्निहोत्रं जुहोति' ( अत्र  
उत्पत्तिपरता ) ' ( पौर्णमास्यां- ) पौर्णमास्या यजेत'  
इति ( अत्र प्रयोगपरता ) । विवि. पृ. ३७७-७९.  
\* विधिरूपवीतस्य दर्शपूर्णमासयोः 'उपन्ययते' इति ।  
वि. ३।४।३. \* विधिरेव च ब्राह्मणमिधः । वा.  
१।२।४।४५. \* विधिरेव धर्मं प्रमाणम् । वि. १।१।  
५. \* विधिरेव प्रधानं प्रवृत्तिकारणम्, तस्यैव तु अनु-  
ग्राहिका प्राशस्त्यावगतिः । शा. १।२।१ पृ. ७. \* विधिः  
कः ? यद्वाक्यमुपलभ्य पुरुषः कस्मिंश्चिदर्थे प्रवर्तते,  
कुतश्चिद्वा निवर्तते, स विधिः । विधीयते ह्यनेनार्थः ।  
यथा लोके 'देवदत्त गामभ्याज शुक्लाम्' इति । भा.  
७।४।२।१०, \* विधिः कश्चिद् वेदभागः । यः अवि-  
दितमर्थं वेदयति यथा- 'सोमेन यजेत' इति ।  
१।४।१।१. \* विधिः कर्तव्यत्वप्रतिपादनात्मकः । सु.  
पृ. ८. \* विधिः कर्तुः इष्टसाधनताज्ञानम् । कणिका.  
पृ. ३७५. \* 'विधिश्चानर्थकः कचित्' ( १।२।२।२३  
सूत्रांशः । ) 'यजमानः प्रस्तरः' इत्यादौ गुणविधेरशक्यत्वात्  
'विधिश्चानर्थकः कचित्' इत्यौदुम्बराधिकरणस्यसूत्रोक्तं न  
न्यायेन न गुणविधिः । कौ. १।४।१३।२३ पृ. २७३.  
\* विधिश्चतुर्धा । फलनिमित्तयोः कर्मविधिः अधिकार-  
विधिः । देशकालयोः कर्मविधिः प्रयोगविधिः ।  
संस्कार्ये शेषतया कर्मविधिः विनियोगविधिः । एतत्-  
त्रितयभिन्नः विधिः उत्पत्तिविधिः इति । कु. २।२।५।१५.  
\* विधिः चतुर्विधः- उत्पत्तिविधिः, अधिकारविधिः,  
विनियोगविधिः, प्रयोगविधिश्चेति । तत्र कर्मस्वरूपमात्र-  
बोधको विधिः उत्पत्तिविधिः । यथा- 'अग्निहोत्रं जुहोति'  
इति । अङ्गप्रधानसंबन्धबोधको विधिः विनियोगविधिः ।  
यथा- 'दध्ना जुहोति' इति । प्रयोगप्राप्त्यभावबोधको

विधिः प्रयोगविधिः । फलस्वाम्यबोधको विधिः अधि-  
कारविधिः । स च 'यजेत स्वर्गकामः' इत्येवंरूपः ।  
मीन्या. \* विधिः चेतनप्रवर्तना । बाल. पृ. ७४.  
\* विधिः चोदना उपदेश इत्येकोऽर्थः । पृ. ४.  
\* विधिर्ज्यायान् अनुवादात् । भा. १०।२।१४।४३.  
॥ विधिस्तु धारणेऽपूर्वत्वात् । ३।४।५।१५.  
वि. ॥

मृताग्निहोत्रे महापितृयज्ञे वा श्रुते 'अधस्तात् समिधं  
धारयन्ननुद्रवेदुपरि हि देवेभ्यो धारयति' इति वाक्ये  
हिशब्दयोगात् वर्तमानापदेशात् विध्यन्तरेण चैकवाक्य-  
त्वात् अर्थवादोऽयं न विधिः इति पूर्वपक्षं उत्सृज्य प्राप्तं  
तुशब्देन प्रत्याचक्षाणः सिद्धान्तमाह । सुग्दण्डस्य  
उपरि समिधो धारणे विधिरेवायं नार्थवादः । अपूर्वत्वात्  
वाक्यान्तरेण अप्राप्तत्वात् । तस्मात् धारणे विधिः इति  
सिद्धान्तः । के.

\* 'विधिस्तु धारणेऽपूर्वत्वात्' ( ३।४।५।१५.  
वि. ) । 'अधस्तात् समिधं धारयन्ननुद्रवेत् उपरि हि  
देवेभ्यो धारयति' इत्यत्र सत्यामपि अधोधारणेन  
एकवाक्यताप्रतीतौ विधीयते एव उपरिधारणं अपूर्व-  
त्वात् । तथा चोक्तं शेषलक्षणे 'विधिस्तु धारणे-  
ऽपूर्वत्वात्' इति । शांभा. ३।४।२।२० ब्रम्. । अध-  
स्तात् इत्यादि महापितृयज्ञे दिष्टगताग्निहोत्रे च श्रूयते ।  
कल्पतरुः.

\* विधिः त्रिविधः- अपूर्वविधिः नियमविधिः  
परिसंख्याविधिश्च । 'विधिरत्यन्तमप्राप्तौ नियमः पाक्षिके  
सति । तत्र चान्यत्र च प्राप्तौ परिसंख्येति गीयते ॥'  
अत्यन्ताप्राप्तविषयप्रापको विधिः अपूर्वविधिः । यथा  
'व्रीहीन् प्रोक्षति' अत्र प्रोक्षणं अत्यन्ताप्राप्तम् ।

पक्षे प्राप्तस्य अप्राप्तांशपूरणफलको विधिः नियमविधिः ।  
यथा 'व्रीहीन्वहन्ति' इति व्रीहीणां पुरोडाशद्वारा याग-  
साधनत्वस्य तुषविमोक्षसाधनीभूतावघातनखविदलनान्य-  
तगक्षेपकतया अवघातस्य पक्षप्राप्तत्वात् ।

एकस्मिन् प्रधाने नियतप्राप्तस्य अङ्गद्वयस्य, एक-  
स्मिन्नङ्गे नियतप्राप्तस्य प्रधानद्वयसंबन्धस्य अन्यतरनिवृत्ति-  
फलको विधिः परिसंख्याविधिः । यथा गृहमेधीये

‘आज्यभागी यजति’ इति । ‘इमामगृष्णन् रशना-  
मृतस्येत्यश्वाभिधानीमादत्ते’ इति च । अत्र अतिदेशेन  
आज्यभागतदितराङ्गयोः गृहमेधीये, मन्त्रे च मन्त्र-  
लिङ्गेन अश्वगर्दभरशनादानसंबन्धयोः नियतप्राप्ततया  
तद्विधेः इतरनिवृत्तिफलकत्वात् ।

न च विधीनां आक्षेपातिदेशलिङ्गानपेक्षप्रवृत्तिक-  
तया अप्राप्तावघातादिप्रापकत्वेन अपूर्वविधित्वं इति  
वाच्यम् । विधानवेलायां विधिमात्रस्य अपूर्वविधित्वेऽपि  
फलतो नियमादिव्यपदेशात् ।

न च एवमपि नियमपरिसंख्याविध्योः इतरनिवृत्ति-  
फलकत्वस्य एवकारेण विवरणस्य च तुल्यतया भेदो न  
स्यात् इति वाच्यम् । अप्राप्तांशप्राप्तेः विधेयावघातनिष्ठ-  
तया शीघ्रोपस्थितत्वेन लाघवेन च फलत्वसंभवे लिङ्गो-  
पस्थितिकाया निष्पादिन्याश्च निवृत्तेः फलत्वायोगात् ।  
मन्त्रविधौ तु नियमस्य फलत्वासंभवात् इतरनिवृत्तेरेव  
फलत्वं इति ।

ननु एवमपि अपूर्वविधिलक्षणं ‘अग्निहोत्रं जुहुयात्  
स्वर्गं कामः’ ‘अथातोऽग्निमग्निष्टोमेनानुयजति’ इति विध्योः  
अव्याप्तम् । एतद्विधिविषययोः अग्निहोत्रचयनयोः  
उत्पत्तिविधिप्राप्तत्वात् ।

न च उद्देश्यसंबन्धित्वेन इति अप्राप्तेर्विशेषणं इति  
वाच्यम् । तथापि ‘तं उक्थ्येन’ इत्यादिविधौ  
अव्याप्तेः । उद्देश्योक्त्यादिसंबन्धेन अतिदेशतः चयना-  
दिप्राप्तेः ।

न चायं प्रकृतौ उत्तरवेद्या सह विकल्पितस्य उक्थ्ये  
अतिदिष्टस्य नियमः अङ्गान्तरपरिसंख्या वा, गौरवात् ।  
उपपादितं च अप्राकरणिकस्यापि चयनस्य वाक्येन  
प्रकृतिभूतज्योतिष्टोमाङ्गत्वमिव उक्थ्याद्यङ्गत्वम्, तस्य  
चयनाश्रितगुणकामप्राप्तिः फलं इति दशमे ( १०।८।  
११।२३-२८ ) ।

न च उद्देश्यसंबन्धित्वेन विधिविषयान्ययत्किञ्चित्प्रा-  
प्तिफलको विधिः अपूर्वविधिः इति लक्षणम् । द्वादशाहिक-  
गात्रामयनिक्रयनीकादिविध्यन्तर्गतयोः ‘ऐन्द्रत्रयवाग्रं  
प्रथममहर्षवति अथ शुक्राग्रम्’ इति विध्योः अव्याप्तेः ।  
रथंतरबृहस्पृष्टत्वेन ऐन्द्रत्रयवाग्रत्वादिप्राप्तेः सत्त्वात्

अनैमित्तिकत्वबोधनद्वारा तत्तद्विकृतौ वामदेव्यपृष्ठवति  
तत्प्राप्तिफलकत्वेन अपूर्वविधित्वात् ।

न च यत्किञ्चित्संबन्धित्वेन यस्य कस्यचित् अप्राप्तस्य  
प्राप्तिफलको विधिः अपूर्वविधिः इति वाच्यम् । अवघात-  
नियमस्यापि विकृतौ आज्यधर्मप्राप्तिफलकत्वेन अति-  
व्याप्तेः । ‘तावब्रतामग्नीषोमौ आज्यस्यैव नौ उपांशु  
पौर्णमास्यां यजन्’ इत्युपांशुयाजे कालविधौ अप्राप्त-  
स्वर्गसंबन्धप्राप्तिफलके अव्याप्तेश्च । तत्र उद्देश्यान्य-  
संबन्धित्वेन यत्किञ्चित्प्राप्तिफलकत्वाभावात् । आपराग्निक-  
होमविधिसंदंशपठिते ‘द्वे आहवनीये जुहोति’ इति  
विधौ गार्हपत्यान्वाह्यार्थपचनाधिकरणचतुःसंख्याकहेमान्तर-  
त्वतदङ्गत्वव्यावृत्तप्राप्ताग्निहोत्रहोमाभ्यासत्वसिद्ध्या तेषा-  
मभ्यासानां अप्राप्तफलसंबन्धप्राप्तिफलकत्वात् ।

न च विधेयसंबन्धित्वेन यत्किञ्चित्प्राप्तिफलकत्वं  
विवक्षणीयम् । ‘वैश्वदेवीं सांग्रहणीं निर्वपेद् ग्रामकामः’  
इति विधौ संनिध्याम्नानां आमनहोमानां आर्थवादिक्-  
ग्रामफलसंबन्धन्यावृत्त्या अङ्गत्वसिद्धिफलके अव्याप्तेः ।  
‘दर्शपूर्णमासाभ्यां स्वर्गं कामो यजेत’ इति विधौ  
सर्वथा अव्याप्तेश्च । इति चेत् । (अत्रत्यो ग्रन्थो गलितः  
स्यात् ) ।

अत्र पितृचरणाः । उद्देश्यविधेयफलान्यतराणां  
अनिर्धारितस्वविरोधिप्राप्तिप्रयुक्तस्वाप्राप्तांशप्रापको विधि-  
नियमविधिः । अस्ति चेदं ‘त्रीहीनवहन्ति’ इत्यु-  
पायनियमे नियम्यावघातस्य अनिश्रितस्वविरोधिनख-  
विदलनप्रतिप्रयुक्तावघाताप्राप्त्यंशपूरकत्वात् । ‘यज्जुह्वां  
गृह्णाति प्रयाजेभ्यस्तत्, यदुपभृति प्रयाजानूयाजेभ्यस्तत्’  
इत्युभयनियमे, ‘पुरोडाशं प्रथयति’ इति नियमे च ।

अत्र च ‘उद्देश्यविधिविषययोः पाक्षिकत्वे सति’  
इत्युक्ती ‘तमुक्थ्येन’ इति विधौ ‘रथंतरे प्रस्तूयमाने  
संमीलयेत्’ इत्यत्र च अतिव्याप्तिः, तद्वारणार्थं अप्राप्त्यं-  
शपूरणफलकैति ।

एवमपि ‘सर्वेभ्यो दर्शपूर्णमासौ’ इति विधेः अप्राप्त-  
स्वर्गान्यफलांशपूरणफलकत्वात् अतिव्याप्तिः, तद्वारणार्थं  
स्वविरोधिप्राप्तिप्रयुक्तत्वं अप्राप्तिविशेषणम् । स्वर्गान्य-



फलप्राप्तेः प्रापकप्रमाणाभावप्रयुक्तत्वेन विरोधिप्राप्तिप्रयुक्त-  
त्वाभावात् ( न दोषः ) ।

एवमपि ' पृष्ठयः षडहो बृहद्रथंतरसामा कार्यः ' इति विधौ षडहंशतृतीयादिदिवसेषु बृहद्रथंतर-  
विरोधिवैरूपादिप्राप्तिप्रयुक्तत्वाप्राप्तिपूरणफलकत्वात् अति-  
व्याप्तिवारणाय निर्धारितत्वं स्वविरोधिप्राप्तेर्विशेषणम् ।  
अत्र विरोधिप्राप्तेः अनिर्धारितत्वात् ( निर्धा ? ) नाति-  
व्याप्तिः ।

न च ' हिरण्यगर्भः समवर्तताग्र इत्याधारमाधारयति ' इति नियमे अव्याप्तिः । अत्र पक्षप्राप्त्यभावात् इति वाच्यम् । तस्य अपूर्वविधित्वेन इष्टापत्तेः ।

न च नियमापूर्वस्य नियम्यजन्यत्वात् तत्र दृष्टार्थत्वात् नियमादृष्टकल्पनावश्यम्भावः, नियमापूर्वस्य हिरण्यगर्भ-  
मन्त्रस्य जनकतानवच्छेदकत्वात् नियमापूर्वजनकत्वा-  
भावात् ।

एवं असमर्थमन्त्रविनियोगेषु ' उदक्रे वाजिनमासा-  
दयति ' ' परिधौ पशुं नियुञ्जीत ' इत्यादिषु ( च )  
अपूर्वविधित्वं द्रष्टव्यं इति दिक् ।

परिसंख्यात्वं च वैदिकप्रमाणेन केनचित् संबन्धेन  
द्वयोः एकसंबन्धत्वे लिङ्गादिप्रमाणकृतविध्यनुपपत्त्यन्तरेण  
समुच्चित्य नित्यप्राप्तयोः अनुयोगितासंबन्धेन इतरनिवृत्तिफ-  
लकनञाद्यसमभिव्याहृतविधित्वम् । वर्तते चेदं ' अश्वाभि-  
धानीमादत्ते ' इति शेषपरिसंख्यायाम् । शेषित्वसंबन्धेन  
अश्वाभिधानीगर्दभाभिधान्योः मन्त्रसंबन्धित्वेन प्राप्तयोः  
इतरनिवृत्तिफलकत्वात् । ' इडान्ता प्रायणीया संतिष्ठते ' इति शेषपरिसंख्यायां च, ' यदि रथंतरसामा सोमः  
स्यादैन्द्रवायवाग्रान् ग्रहान् गृह्णीयात् ' इति नियमान्तरपरि-  
संख्यायां च । अस्य प्रकृतिविकृतिभूतानां रथंतरसाम्नां  
अरथंतरसाम्नां च ऐन्द्रवायवाग्रतासंबन्धित्वेन प्राप्त्यन्तर-  
सामनिवृत्तिफलकत्वात् । ' वाग्व्या एषा यद्वैन्द्रवायवाग्रा  
ग्रहा गृह्यन्ते ' इत्याश्रयान्तरपरिसंख्यायां च ।

' अत्र ह्येवावपन्ति अत एवोद्वपन्ति ' इति पाव-  
मानगायत्रीबृहत्पुष्पभिन्नऋक्परिसंख्यायां गायत्र्यादिषु  
तद्विन्नऋक्समागमस्य एतद्विधितः प्राक् असिद्धत्वेन  
प्राप्त्यभावात् अव्याप्तिवारणाय प्रकृतविध्यनुपपत्तीति ।

अत्र च एवकारोक्तपरिसंख्याबोधानन्तरं अर्थप्राप्तिबोधः  
प्राप्तिसामर्थ्येन आवापस्य ऋग्विषयत्वपरित्यागः साम-  
विषयत्वं ( च ) कल्प्यते इति । एवमपि अप्राप्त-  
परिसंख्या इति नाव्याप्तिः ।

' चत्वारो भवन्ति ' ' षडहा भवन्ति ' इत्यपूर्व-  
विधिषु षट्त्रिंशद्वात्रिकमप्रयोगसंबन्धितया प्राप्तषडहच्छ-  
न्दोमधर्माणां मध्ये छन्दोमधर्मनिवृत्तिषडहेषु अतिव्याप्ति-  
वारणाय समुच्चित्येति प्राप्तिविशेषणम् । नहि षडह-  
च्छन्दोमधर्माणां एकत्र समुच्चित्य प्राप्तिः । सप्तमादिषु  
छन्दोमधर्माणां प्राप्तेः । यदि च एककर्तृकप्रयोगसंबन्ध-  
त्वेन प्राप्तिरस्ति इति विभाव्यते तदा अस्त्येव परिसंख्या-  
विधिः इति नातिव्याप्तिर्भावनाऽपि ।

एतेन ' सर्वे ब्रह्मणे परिहरति ' ' सप्रियाय  
सगोत्राय ब्रह्मणे देयः ' ' अग्निष्टुति आग्नेया ग्रहा भवन्ति ' इति विधिषु अतिव्याप्तिर्भावना परास्ता । सर्वैर्त्विजां  
स्वस्वभागसंबन्धितया प्राप्तिरस्त्वेन एकत्र समुच्चित्य  
प्राप्त्यभावात् ।

सकलनियमविधिव्यावृत्त्यर्थं नित्येति । ' यावज्जीव-  
मग्निहोत्रं जुहोति ' इति अकरणनिवृत्तिफलके विधौ  
अतिव्याप्तिवारणाय अनुयोगितासंबन्धेन इति निवृत्ति-  
विशेषणम् । अकरणनिवृत्तेः करणत्वरूपायाः अनुयोगिता-  
संबन्धेन तदभावात् । अत एव अभावाभावस्य भावरूप-  
त्वम् । ननु तथापि क्रत्वर्थनिषेधेषु ' दीक्षितो न ददाति न  
जुहोति न पचति ' इत्यादिषु अतिव्याप्तिः । दीक्षितस्य  
क्रत्वर्थपुरुषार्थहोमादीनां समुच्चित्य प्राप्तिरस्त्वेन एतस्य  
पुमर्थहोमनिवृत्तिफलकत्वात् इति चेत् । निषेधेषु  
विधित्वाभावात् विधिपदेनैव तदव्यावृत्तिः इति केचित् ।  
नञाद्यसमभिव्याहृतेति वा विशेषणीयम् । तेन न कुत्रा-  
प्यव्याप्यतित्याप्यवकाशः इति दिक् ।

उभयभिन्नो विधिः अपूर्वविधिः । ' प्राप्तिफलको  
विधिः ' इति लक्षणं तु नियमपरिसंख्ययोः फलत्वाभावे-  
ऽप्राप्तिरेव फलत्वेन पर्यवस्यति इत्यभिप्रायेण इत्याहुः ।

केचित्तु अयोगान्ययोगव्यावृत्तिभिन्नफलको विधिः  
अपूर्वविधिः । अयोगव्यावृत्तिमात्रफलको नियमः ।

अन्ययोगव्यावृत्तिमात्रफलको विधिः परिसंख्या इति लक्षणानि आहुः ।

परं तु तात्पर्यविषयतापर्याप्त्यवच्छेदकप्राप्तिमद्विधित्वं अपूर्वविधित्वम् । एवं तात्पर्यविषयतापर्याप्त्यवच्छेदक-निवृत्तिमद्विधित्वं परिसंख्यात्वम् । तात्पर्यविषयता-पर्याप्त्यवच्छेदकायोगव्यवच्छेदकत्ववद्विधित्वं नियम-त्वम् । विषयताया अपि पर्याप्त्यङ्गीकारात् । यत्र तु एकस्यैव विधेः उभयत्र तात्पर्यं तत्र संकरोऽपि इष्ट एवेत्याहुः । वर्तते चैतत् प्रोक्षणविधौ प्रोक्षणप्राप्तिफल-कत्वात् ।

ननु 'अग्नये वो जुष्टं प्रोक्षामि' इति मन्त्रस्य देवतार्थ-द्रव्यप्रोक्षणलिङ्गबलात् हविःप्रोक्षणद्वारा कर्मार्थत्वावगमात् तत एव प्रोक्षणप्राप्तिः । यथा प्रकृतौ 'दीक्षाहुतीजुहोति' इति विहितासु दीक्षाहुतिषु 'आकूत्यै प्रयुजेऽग्नये स्वाहा' इत्यादिषु षट्सु मन्त्रेषु लिङ्गक्रमप्राप्तेषु अग्निप्रयोगे पुनरा-कृतिमग्निमित्यादिषु षट्सु मन्त्रेषु पठितेषु 'षडभिर्दीक्ष-यति' इति वचनेन विनियुक्तेषु स्वाहालिङ्गबलात् होमद्वारा दीक्षार्थत्वे प्राप्ते लिङ्गात् होमप्राप्तिः । न च वाच्यं तत्र 'द्वादश जुहोति' इति वाक्यं होमविधायकं इति । प्रकृतितः प्राप्तत्वेन विध्यनुवादकृतवैरूप्यप्रसङ्गेन अनुवाद-त्वात् । न च वाच्यं 'एकादश प्रयजान् यजति' इतिवत् अभ्यासविधिरयं इति । 'षडभिर्दीक्षयति' इति विधेः आनर्थक्यापत्तेः । एतत्कृतदीक्षासंबन्धानुपपत्त्या होमद्वारकप्राप्त्या प्राकृतमन्त्रवाधापत्तेश्च । अस्तु वा मन्त्र-गतद्वादशत्वं विधिः । होमप्राप्तिस्तु मन्त्रलिङ्गादेव । एकस्य वाक्यस्य सर्वथानर्थक्यापेक्षया गुणविधित्वस्य न्याय्यत्वात् इति चेन्न । तार्किकप्राप्त्यनवधानदशायामेव अपूर्वविधित्वात् । तार्किकप्राप्त्यालोचने अभ्युदयशिर-स्कृत्वप्रायश्चित्तप्राप्त्यध्वयुक्तकर्तृत्वाद्यनेकप्रयोजनासिद्धेः । विधिना प्रोक्षणाप्राप्तौ मन्त्रस्य लिङ्गेन अग्निप्रोक्षणादौ उत्कर्षापत्तेः । न च ग्रहणावेक्षणवत् मन्त्रलिङ्गेन प्राप्तिरिति वाच्यम् । तयोरपि भक्षविधिर्नैव विध्यङ्गी-कारात् । अतः पदार्थविध्यभावे मन्त्रस्य अनङ्गतया तेन न पदार्थप्राप्तिसंभावनाऽपि । दीक्षाहुतीनामपि 'द्वादश जुहोति' इति अभ्यासविध्यङ्गीकारात् लिङ्गात्

न होमप्राप्तिः । तेन युक्तमुदाहरणं इति दिक् ।

तत्र अपूर्वविधिः उत्पत्तिविधि-विनियोगविधि-अधिकारविधि-प्रयोगविधिभेदेन चतुर्धा । ( अपूर्व-विधिविषयकं विवरणं मीको. पृ. ५२९ 'अपूर्वविधिः' इति बिन्दौ द्रष्टव्यम् ) । नियमपरिसंख्याविधिः प्रायेण विनियोगविषयावेवेति दिक् ।

सोऽपि विधिः विषयभेदात् अष्टविधः । १ शुद्ध-धात्वर्थविधिः । यथा 'अग्निहोत्रं जुहोति' इति । २ अन्योद्देशेन धात्वर्थविधिः । यथा 'अग्निहोत्रं जुहुयात् स्वर्गकामः' इति । ३ विशिष्टधात्वर्थविधिः । यथा 'सोमेन यजेत' इति । ४ अन्योद्देशेन विशिष्टधात्वर्थ-विधिः । यथा 'दशापवित्रेण ग्रहं संमार्ष्टि' इति । ५ धात्वर्थोद्देशेन अन्यविधिः । यथा 'दध्ना जुहोति' इति । ६ धात्वर्थोद्देशेन विशिष्टान्यविधिः । यथा 'य इष्टया पशुना सोमेन वा यजेत सोऽमावास्यायां पौर्ण-मास्यां वा' इति । अत्र यागोद्देशेन पौर्णमास्यमावास्या-विशिष्टविकल्पविधानात् । विकल्पितपौर्णमास्यमावास्या-विधानाद्वा । ७ धात्वर्थोद्देशेन अन्ययोः संबन्धविधिः । यथा 'प्राकाशाध्वर्यवे ददाति' इति । अत्र प्रकृतदानो-द्देशेन प्राकाशाध्वर्युसंबन्धविधानात् । ८ मुक्त्वा धात्वर्थ-अन्ययोः संबन्धविधिः । यथा 'दध्नेन्द्रियकामस्य जुहुयात्' इति । अत्र मुक्त्वा धात्वर्थं दध्नेन्द्रिययोः अन्ययोः संबन्धविधानात् । इति अष्टौ प्रकारा इति जीर्णाः ।

धात्वर्थोद्देशेन अन्यसंबन्धविधेः धात्वर्थोद्देशेन विशिष्ट-विधितो भेदाभावात् सप्तविधत्वं युक्तम् ।

अत्र च पूर्वापेक्षया उत्तरोत्तरदौर्बल्यं प्रत्ययानां प्रकृत्यर्थान्वितस्वार्थभिधायकत्वव्युत्पत्तितद्भङ्गाभ्यां द्रष्ट-व्यम् । मणि. पृ. ९३-९००. \* विधिः त्रिविधः परिसंख्याविधिः नियमविधिः अपूर्वविधि-श्चेति । शब्दतः फलतो वा यस्य शास्त्रस्यान्य-निवृत्तिविषयः स परिसंख्याविधिः । यथा 'नानृतं वदेत्' 'इमामगृष्णन् रशनामृतस्येत्यश्वाभिधानीमादत्ते' इत्यादौ । अत्र अनृतवदननिवृत्तेः गर्दभरशनारूपशेषितो मन्त्रनिवृत्तेश्च विधेयत्वात् । अत्र चैतद्विध्यभावे प्रायशः

औत्सर्गिकी तत्र चान्यत्र च प्राप्तिः, न तु साऽपि लक्षणघटिकेति ध्येयम् । अत एव एकस्मिन् कार्ये अनृतस्य सत्येन सह पाक्षिकप्राप्तावपि 'नानृतं वदेत्' इति परिसंख्यैवेयम्, न तु नियमविधिः । अत एव यस्य शब्दतः फलतो वा पाक्षिकायोगव्यावृत्तिरूपो नियमः शास्त्रविषयः स नियमविधिः । यथा 'सत्यमेव वदेत्' 'व्रीहीनवहन्ति' इत्यादौ । अत्र नियमस्यैव अयोगव्यावृत्त्यर्थकेन एवकारेण विषेयत्वात्, आक्षेपतः पूर्वप्रवृत्तस्यावघातविषेर्नियमफलत्वाच्च । नियमे पाक्षिकायोगश्च तन्मात्रविध्यप्रवृत्तिनिमित्तको विध्यन्तरप्रवृत्तिसहितैतद्विध्यप्रवृत्तिनिमित्तकश्च इत्यादिप्रकारेण बोध्यः । 'व्रीहीनवहन्ति' 'उत्तरेऽहन् द्विरात्रस्य गृह्यते' इत्यादौ आद्यः, एतद्विध्यभावे आक्षेपेण अतिदेशेन वा अवहननस्य षोडशिग्रहणस्य च पक्षप्राप्तत्वात् । 'व्रीहिभिर्यजेत' इत्यादौ द्वितीयः, यवविध्यभावसहितैतद्विध्यभावे व्रीहीणामाक्षेपेण पक्षप्राप्तत्वात् । एवंविधभेदसत्त्वेऽपि अयोगव्यावृत्तिमात्रस्य लक्षणे प्रवेशान्न कोऽपि दोषः । यत्तु दृष्टार्थत्वं नियमविधिलक्षणं कैश्चिदुक्तं तत् 'उत्तरेऽहन्' इत्यादौ अव्याप्तत्वादुपेक्षितम्, षोडशिग्रहणाभ्यासस्यादृष्टार्थत्वात् । अत एव नियमपरिसंख्यातिरिक्तफलको विधिरपूर्वविधिः । यथा 'व्रीहीन् प्रोक्षति' इत्यादौ । अत्र प्रोक्षणादिप्राप्तेरेव फलत्वात् । एतेषां चोपाधीनां कचिदुदाहरणे सांकर्येऽपि न दोषः इति न विधिरसायनोक्ततत्तल्लक्षणदूषणावकाशः । विस्तरेण चैतत् अस्मन्मीमांसाकौस्तुभे द्रष्टव्यम् । उत्पत्तिविध्यादयस्तद्भेदाः तत्रतत्र विवेचयिष्यन्ते । भाट्ट. १।१।६.

\* विधिः द्विविधः [पृ. १२] प्रत्यक्षः कल्प्यश्च । प्रत्यक्षोऽपि अनेकधा वक्ष्यते ।

कल्प्योऽपि ( १ ) नानास्मृतिकल्प्यः ( २ ) आचारकल्प्यः ( ३ ) विधिकल्प्यः ( ४ ) अर्थवादकल्प्यः ( ५ ) मन्त्रकल्प्यश्च । तत्र विधिकल्प्यो यथा विशेषणविधिः । अर्थवादकल्प्यस्तु द्विविधः— स्वतन्त्रार्थवादकल्प्यः, विध्यन्तरशोधार्थवादकल्प्यश्च । आद्योऽपि त्रिविधः— फलार्थवादकल्प्यः, सिद्धवत्कीर्तनार्थवादकल्प्यः, उपाख्यानार्थवादकल्प्यश्च । अन्त्योऽपि

द्विविधः— एककर्तृकोपाख्यानरूपपरकृतिकल्प्यः, अनेककर्तृकोपाख्यानरूपपुराकल्पकल्प्यश्च ।

तत्र फलार्थवादकल्प्यो यथा— 'यस्य पर्णमयी जुहुर्भवति, न स पापं श्लोकं शृणोति' इति । सिद्धवत्कीर्तनार्थवादकल्प्यो यथा— 'व्रीणि ह वै यज्ञस्योदराणि गायत्री ब्रूहीति अनुष्टुप् च, अत्र ह्येवावपन्ति अत एवोद्वपन्ति' इति । परकृतिकल्प्यो यथा— 'ताभ्यामेतमग्नीषोमीयमेकादशकपालं पूर्णमासे प्रायच्छत्' इति । इन्द्रस्येदमुपाख्यानं तस्मादिन्द्रोऽन्निभदिति उपक्रमात् तस्य प्रायच्छदिति क्रियायां कर्तृत्वेन अनुषङ्गात् । पुराकल्पकल्प्यो यथा 'तावन्नूतामग्नीषोमौ आज्यस्यैव नौ उपांशु पौर्णमास्यां यजन्' इति । विध्यन्तरशोधार्थवादकल्प्यो यथा— 'उपरि हि देवेभ्यो धारयति' इति ।

मन्त्रकल्प्योऽपि द्विविधः मन्त्रगताख्यातस्यैव लेट्त्वकल्पनात् विधियुक्तवाक्यान्तरकल्पनाच्च । तत्राद्यो यथा— 'वसन्ताय कपिञ्जलानालभते' इति । द्वितीयो यथा— उपांशुयाजादौ याज्यानुवाक्यासूक्तवाकादिमन्त्रकल्प्यो देवताविधिः । यथा वा 'उच्चा दिवि दक्षिणावन्तो अस्थुर्ये अश्वदाः सह ते सूर्येण' इत्यश्वदानफलविधिः ।

[पृ. १३] अथ प्रत्यक्षविधिभेदाः प्रायश उच्यन्ते । ते च केचित् स्मार्ता अपि संभवन्तः प्रत्यक्षभेदप्रदर्शनेनैव उक्तप्रायाः इति न पृथगुच्यन्ते । केचित् स्मार्ता एव संभवन्तीति तत्रतत्र वक्ष्यन्ते ।

विधिः पुनर्द्विविधः— अर्थकर्मविधिः गुणकर्मविधिश्च । गुणकर्मविधिरपि त्रिविधः— अदृष्टार्थः, दृष्टार्थः, उभयार्थश्च । उत्तरौ द्विविधौ— प्रतिपत्तिरूपी अप्रतिपत्तिरूपौ च । तत्र दृष्टार्था प्रतिपत्तिर्यथा— 'चात्वाले कृष्णविषाणां प्रास्यति' इति । उभयार्था प्रतिपत्तिर्यथा— आश्रयिकर्म स्विष्टकृदादि । अप्रतिपत्तिरूपं दृष्टार्थं गुणकर्म यथा— 'व्रीहीनवहन्ति' इति । अप्रतिपत्तिरूपं उभयार्थं गुणकर्म यथा— पशुपुरोडाशयागादि आश्रयिकर्म ।

विधिः पुनरपि चतुर्विधः— उत्पत्तिविधिः, विनियोगविधिः, प्रयोगविधिः, अधिकारविधिश्च । तत्र उत्पत्त्यादिविधिः चतुर्विधोऽपि प्रत्येकं द्विविधः— ऋत्वर्थः

पुरुषार्थश्च । तत्र क्रत्वर्थः उत्पत्तिविधिर्यथा— ‘समिधो यजति’ इत्यादिः । पुरुषार्थः उत्पत्तिविधिर्यथा— ‘अग्नि-होत्रं जुहोति’ इत्यादिः । क्रत्वर्थो विनियोगविधिर्यथा ‘व्रीहीन् प्रोक्षति’ इत्यादिः । पुरुषार्थो विनियोगविधिर्यथा— द्रव्यार्जनविधिः । क्रत्वर्थः प्रयोगविधिर्यथा, आरम्भणीयादिविधिः आतिदेशिककालदेशाद्येकवाक्यता-ऽऽपन्नः ।

पुरुषार्थः प्रयोगविधिरपि द्विविधः— अवान्तरप्रयोग-विधिः, महाप्रयोगविधिश्च । तत्राद्यो यथा— ‘पौर्णमास्यां पोर्णमास्या यजेत’ ‘अमावास्यायाममावास्या यजेत’ इत्यादिः । अत्र च फलवाक्ये करणत्वेनेव प्रयोगावच्छे-देन कर्मणो विधेयत्वात् तस्य करणत्वाक्षितं अङ्गसाहित्य-मन्योन्यमपि विवक्षितम् । कालस्यापि च विधेयत्वात् तदेकत्वमपि विवक्षितम् । महाप्रयोगविधिर्यथा— ‘समे दर्शपूर्णमासाभ्यां स्वर्गकामो यजेत’ इति । अत्रापि षण्णा-मेकप्रयोगतासाधकः पूर्वोक्तोऽखिलोऽपि न्यायस्तुल्यः । तस्य फलं एकः संकल्पः ।

[ पृ. १४ ] क्रत्वर्थः अधिकारविधिरपि द्विविधः— नैमित्तिकः सन् अदोषनिर्घातार्थः, अनैमित्तिकः सन् दोषनिर्घातार्थोऽपि च । तत्राद्यो यथा— ‘भिन्ने जुहोति’ इति । द्वितीयो द्विविधः— विहितातिक्रमनिमित्तकः, निषिद्धाचरणनिमित्तकश्च । तत्राद्यो यथा— ‘यदि ऋक्तो यज्ञ आर्तिमियात् भूः स्वाहेति गार्हपत्ये जुहुयात्’ इत्यादिः । ऋग्वेदादिनिषिद्धाचरणेऽपि अस्य प्रवृत्तेः द्वितीयोदाहरणमपि इदमेव ।

पुरुषार्थः अधिकारविधिसंविधिविधेः— काम्यः, नैमि-त्तिकः, संवलितश्च ।

काम्योऽपि द्विविधः— कर्मफलसंबन्धपरः गुणफल-संबन्धपरश्च । तत्राद्यो यथा— ‘दर्शपूर्णमासाभ्यां स्वर्गकामो यजेत’ इत्यादिः । द्वितीयो यथा— ‘दध्नेन्द्रियकामस्य जुहुयात्’ इत्यादिः ।

नैमित्तिकोऽपि द्विविधः— नियतनिमित्तकः अनियत-निमित्तकश्च । [ पृ. १५ ] तत्राद्यो यथा— ‘यावज्जी-वमग्निहोत्रं जुहोति’ इत्यादिः । द्वितीयो यथा— ‘यस्याहि-

तामेरमिर्गृहान् दहेत् क्षामवतेऽग्नये पुरोडाशमष्टाकपालं निर्वपेत्’ इत्यादिः ।

तृतीयोऽपि द्विविधः— निमित्तजन्यदोषनाशफलसंवलितः, इतरफलसंवलितश्च । तत्राद्योऽपि द्विविधः— विहिताति-क्रमनिमित्तकः, निषिद्धाचरणनिमित्तकश्च । तत्राद्यो यथा— ‘योऽमावास्यां पौर्णमासीं वाऽतिपातयेत् अग्नये पथिकृते-ऽष्टाकपालं निर्वपेत्’ इत्यादिः । निषिद्धाचरणनिमित्तको यथा— ‘यद्येकं यूपमुपसृशेत् एष ते वायो इति ब्रूयात्’ इत्यादिः । इतरफलसंवलितो यथा— ‘वैश्वानरं द्वादशकपालं निर्वपेत् पुत्रे जाते’ इत्यारभ्य ‘यस्मिन् जाते एतामिष्टिं निर्वपति, पूत एव तेजस्यन्नाद इन्द्रियावी पशुमान् भवति’ इत्यन्तो जातेष्टिविधिः ।

विधिः पुनरपि एकादशविधः— (१) सामान्यविधिः, (२) विशेषविधिः, (३) प्रतिप्रसवविधिः, (४) अभ्यनुज्ञाविधिः, (५) उपसंहारविधिः, (६) व्यवस्थाविधिः, (७) पर्युदासविधिः, (८) अभावविधिः, (९) साधारण्यविधिः, (१०) उत्कर्षविधिः, (११) अपकर्षविधिश्चेति ।

इह च अभ्यनुज्ञाविधिः प्रतिप्रसवभिन्नोऽप्यस्ति, यथा— ‘षण्णां कर्मणामस्य त्रीणि कर्माणि जीविका । याजनाध्यापने चैव विशुद्धाच्च प्रतिग्रहः ॥’ इति । तथा प्रतिप्रसवरूपो-ऽप्यस्ति ‘क्रीतराजकोऽभ्युज्यान्’ इति । तथा प्रतिप्रसवो-ऽपि अभ्यनुज्ञाविधिभिन्नोऽप्यस्ति ‘पूषा प्रपिष्टभागः’ इति । अतस्तौ पृथगुपात्तौ । यद्यपि च उपसंहारविधिः विशेष-विधिभेद एव, प्रतिप्रसवविधेरपि च सामान्यविधि-विशेषविधिभेदौ संभवतः, तथापि भेदं विनाऽपि सामान्य-संभवात् गोबलीवर्दन्यायेन पृथगुद्देशः ।

एकादशविधोऽपि विधिर्द्विविधः— क्रत्वर्थः पुरुषा-र्थश्च । तत्र क्रत्वर्थः सामान्यविधिर्यथा— ‘यदाहवनीये जुहोति’ इति । पुरुषार्थः सामान्यविधिर्यथा— पुत्रकामेष्टेः । क्रत्वर्थो विशेषविधिर्यथा— ‘पदे जुहोति’ इति । पुरुषार्थो विशेषविधिर्यथा— ‘यः कामयेत वीरो म आज्ञायेतेति, स चतुर्होतारं जुहुयात्’ इति । वीरपुत्र-कामनायां हि चतुर्होतारोमेव बाधात् पुत्रसामान्यकाम-स्यैव पुत्रेष्टिः । क्रत्वर्थः प्रतिप्रसवविधिर्यथा— ‘पूषा

प्रपिष्टभागः' इति । पुरुषार्थः स यथा — ग्रहणे सूतकेऽपि श्राद्धविधिः स्मार्तः ।

प्रतिप्रसवविधिः पुनः पञ्चविधः— लुप्तार्थप्रतिप्रसवः, भूतानिषिद्धप्रतिप्रसवः, पर्युदस्तप्रतिप्रसवः, नियमविधिना फलतो व्यावर्तितं यत् तद्विषयः प्रतिप्रसवः, परिसंख्या व्यावर्तितं यत् तद्विषयश्चेति ।

तत्राद्यो यथा — 'पूषा प्रपिष्टभागः' इति तार्तीयः (३।३।१४।३५) । दशमिकश्च [ पृ. १६ ] कृष्णलचरो 'वृते श्रपयति' इति ( १०।२।१।१-२ ) ।

द्वितीयो यथा उदाहृतः स्मार्तः, ग्रहणे सूतकेऽपि श्राद्धविधिः । 'स्मार्तकर्मपरित्यागो राहोरन्यत्र सूतके' इति राहोरन्यत्र निमित्ते यत् स्मार्तकर्म श्राद्धादि तस्य सूतके परित्यागः, न राहुनिमित्तक-स्मार्तस्य इत्यर्थः । श्रौतोऽपि 'न हिंस्यात् सर्वा भूतानि' इति निषिद्धस्य प्रतिप्रसवः 'अग्नीषोमीयं पशुमालमेत' 'वायव्यं श्वेतमालमेत' इति ।

पर्युदस्तप्रतिप्रसवो यथा— भट्टसोमेश्वरमते 'न प्रथमयज्ञे प्रवृज्यात्' इत्यस्य पर्युदासत्वात् प्रतिप्रसवः 'अग्निष्टोमे प्रवृणक्ति' इति ।

नियमविधिव्यावर्तितप्रतिप्रसवो यथा— 'वृत्तैरेवार्ज्यं कर्तव्यम्' इति वरणनियमेन अवृत्तयावृत्तौ सत्यां 'अवृत्तः सामिधेनीरन्वाह' इति होतुरवृत्तस्यापि प्रतिप्रसवः ।

परिसंख्याव्यावर्तितप्रतिप्रसवो यथा— दशमे पशोरेकहविष्ट्वमित्यत उत्तरेऽधिकरणे 'हृदयस्याग्रेऽवद्यति' इत्यादौ परिसंख्या इति यथासूत्रं भाष्यकृतो मतम् । 'एकादश वै पशोरवदानानि' इति परिसंख्या इति सोमेश्वरः ।

ऋत्वर्थः अभ्यनुज्ञाविधिर्यथा— 'यदि सोमविक्रयी प्रतिविवदेत पृषतैनं वरत्राकाण्डेन अवक्षणेन वा नाशयेयुः, लकुटेर्धन्ति इत्येके, नित्यवदेके वधं सामानन्ति' इति आपस्तम्बसूत्रे ।

पुरुषार्थः अभ्यनुज्ञाविधिर्यथा— 'क्रीतराजकोऽभोज्यान्नः' इति ।

अभ्यनुज्ञाविधिः पुनर्द्विविधः— कुतोऽपि अव्यावृत्तं यत् तद्विषयः, कुतोऽपि व्यावृत्तं यत् तद्विषयश्च । तत्राद्यो यथा— 'षण्णां तु कर्मणामस्य त्रीणि कर्माणि जीविका । याजनाध्यापने चैवं विशुद्धाच्च प्रतिग्रहः ॥' इति ।

द्वितीयः पञ्चविधः— निषिद्धविषयः, पर्युदस्तविषयः, नियमाव्यावर्तितविषयः, परिसंख्याव्यावर्तितविषयः, उपसंहारव्यावर्तितविषयश्चेति । तत्राद्यो द्विविधः, सामान्यरूपो विशेषरूपश्च । आद्यो यथा— मन्तूक्तः 'न दीक्षितस्यान्नमश्रीयात्' इति निषिद्धे 'जीवितात्ययमापन्नो योऽन्नमत्ति यतस्ततः । आकाश इव पङ्केन न स पापेन लिप्यते ॥' इति ॥ द्वितीयो यथा— 'क्रीतराजकोऽभोज्यान्नः' इति । उभयोश्च [ पृ. १७ ] प्रयोजनं अल्पदोषत्वं निर्दोषत्वं चेत्युक्तं वार्तिके 'सामान्येनाभ्यनुज्ञानाद्विशेषश्च विशिष्यते । विशेषोऽस्त्यन्तनिर्दोषः स्तोत्रदोषेतरक्रिया ॥' इति ( पृ. १९१ ) ॥ एवं पर्युदस्ताभ्यनुज्ञाविधिरपि द्विविधः । सामान्यरूपो विशेषरूपश्च । तत्राद्यो यथा— 'न दीक्षितस्यान्नमश्रीयात्' इत्यस्य पर्युदासत्वपक्षे 'अग्नीषोमीये संस्थिते यजमानस्य गृहे अशितव्यम्' इति ॥ द्वितीयो यथा ऐतरेयब्राह्मणे 'अशितव्यं वपायां हुतायाम्' इति । उभयोश्च प्रयोजनं बह्वत्पत्वफलत्वं पर्युदासविधेः इत्याह भट्टसोमेश्वरः ॥

नियमविधिव्यावर्तिताभ्यनुज्ञा यथा— विप्रादेर्द्रव्यार्ज्जोपायनियमैर्व्यावर्तिता क्षत्रियादिवृत्तिः आपदि अभ्यनुज्ञायते 'अजीवंस्तु यथोक्तेन ब्राह्मणः स्वेन कर्मणा । जीवेत् क्षत्रियधर्मेण ॥' इति ॥ परिसंख्याव्यावर्तिताभ्यनुज्ञाविधिर्यथा— 'पञ्च पञ्चनखा भक्ष्याः' इत्यनेन व्यावर्तितानां मार्जारादीनां अभ्यनुज्ञाविधिः 'प्राणात्यये' इत्यादिः ॥ उपसंहारव्यावर्तितविषयः अभ्यनुज्ञाविधिर्यथा— 'भवत्पूर्वा ब्राह्मणो भिक्षेत' इति सामान्यविधेरुपसंहारेण 'ब्राह्मणेषु चरेद् भैक्षं' इत्यनेन व्यावर्तितस्य क्षत्रियादेरभ्यनुज्ञाविधिः 'चातुर्वर्ण्यं चरेद्भैक्षम्' इति ॥ ऋत्वर्थे उपसंहारविधिर्यथा— 'आग्नेयं चतुर्धा करोति' इति ॥ पुरुषार्थः स यथा— 'ब्रह्महा द्वादशाब्दानि' इति सामान्यं पूर्वयोर्वर्णयोः 'वेदाध्यायिनं हत्वा' इति विशेषे उपसंहियते ॥

उपसंहारः पुनरपि द्विविधः— उपसंहार्यस्य उपसंहार-  
विषये नियमतः प्राप्नोति, अनियमतः प्राप्नोति वेति । आद्यो-  
दाहरणानि उक्तान्येव ॥ द्वितीयोदाहरणं तु 'यजुर्वेदं  
रथमध्वर्यवे ददाति' इति ॥

व्यवस्थाविधिः कृत्वर्थो यथा— 'वार्त्रघ्नी पौर्णमास्या-  
मनूच्येते, वृधन्वती अमावास्यायाम्' इति । 'चतुर्होत्रा  
पौर्णमासीमभिमृशेत् पञ्चहोत्राऽमावास्यायाम्' इति च ॥  
[ पृ. १८ ] पुरुषार्थो व्यवस्थाविधिर्यथा— क्षयाहे  
पार्वणेकोद्दिष्टव्यवस्थाविधिः ॥

व्यवस्थाविधिः पुनः त्रिविधः— उभयप्राप्तौ, अनुभय-  
प्राप्तौ, अन्यतरप्राप्तौ वेति । आद्यो यथा-वार्त्रघ्नीवृधन्वत्योः ।  
आज्यभागक्रमे पाठात् लिङ्गञ्च उभयप्राप्तेः ॥ द्वितीयो यथा  
चतुर्होत्रपञ्चहोत्रमन्त्रयोः, तयोः प्रकरणे अनाम्नानात् ।  
यथा वा 'यदग्नये च प्रजापतये च सायं जुहोति' 'सूर्याय  
च प्रजापतये च प्रातः' इति । ब्राह्मणेन देवताविधि-  
पक्षे अग्निसूर्ययोः अप्राप्तेः ॥ तृतीयो यथा— 'वासिष्ठानां  
नाराशंसो द्वितीयः प्रयाजः तनूनपादन्येषाम्' इति ।  
अत्र हि विधिपाठक्रमात् तनूनपादेव द्वितीयः प्रातः, न  
नाराशंसः ॥ तथा 'यदि रथंतरसामा सोमः स्यात्  
ऐन्द्रवायवाग्रान् ग्रहान् गृह्णीयात्, यदि बृहत्सामा शुक्रा-  
ग्रान्' इति । अत्रापि हि पाठत ऐन्द्रवायवाग्रतैव प्राप्ता,  
न शुक्राग्रता इति ॥

व्यवस्थायाः द्वैविध्यात् पुनरपि द्विविधो व्यवस्थाविधिः—  
न्यायगम्या व्यवस्था वाचनिकी च । तत्राद्या यथा—  
उत्पवनावघातादेः, आज्यौषधयोः ॥

वाचनिकी तु व्यवस्था सप्तधा, तेन सप्तविधस्त-  
द्विधिः— देशतो व्यवस्था, कालतो व्यवस्था, कर्तृतो  
व्यवस्था, संस्कार्यतो व्यवस्था, कर्मतो व्यवस्था, फलतो  
व्यवस्था, निमित्ततो व्यवस्था इति । (१) देशतो व्यवस्था  
यथा— 'वरुणप्रघासेषु उत्तरे विहारे अध्वर्युरष्टौ  
हवींष्यासादयति, मारुतीमेव प्रतिप्रस्थाता दक्षिणस्मिन्'  
इति । स्मार्तमुदाहरणं यथा— 'नर्मदोत्तरभागे तु कर्तव्यं  
सिंहयुक्तके । कुलीरे संस्थिते भानाजुपाकुर्यात्तु  
दक्षिणे ॥' इति बृहस्पतिः ॥ (२) कालतो व्यवस्था  
यथा— 'वसन्ते ब्राह्मणोऽग्निमादधीत' 'ग्रीष्मे राजन्यः'

'शरदि वैश्यः' 'वर्षासु रथकार आदधीत' इति ।  
स्मार्तमुदाहरणं यथा— 'दिवा संध्यासु कर्णस्थब्रह्मसूत्र  
उदङ्मुखः । कुर्यान्मूत्रपुरीषे च राजौ चेदक्षिणामुखः ॥'  
इति ॥ (३) कर्तृतो व्यवस्था यथा— 'पयोव्रतं ब्राह्मणस्य,  
यवागू राजन्यस्य, आमिक्षा वैश्यस्य' इति । तथा— 'बार्ह-  
द्गिरं ब्राह्मणस्य [ पृ. १९ ] ब्रह्मसाम कुर्यात्, पार्थुरश्मं  
राजन्यस्य, रायोवाजीयं वैश्यस्य' इति । तथा— 'युवं  
हि स्यः स्वर्पती इति द्वयोर्यजमानयोः प्रतिपदं कुर्यात्,  
एते असुगमिन्दवः इति बहुभ्यो याजमानेभ्यः' इति ॥  
(४) संस्कार्यतो व्यवस्था यथा— आज्यौषधसान्नाय्य-  
धर्माणाम् । स्मार्तं तदाहरणम् 'गर्भाष्टमेऽब्दे कुर्यात्  
ब्राह्मणस्योपनायनम् । गर्भादेकादशे राज्ञो गर्भात्तु द्वादशे  
विशः ॥' इति ॥ (५) कर्मतो व्यवस्था यथा—  
'रथंतरे प्रस्तूयमाने संमीलयेत्, बृहति समुद्रं मनसा  
ध्यायेत्' इति । स्मार्तोदाहरणं तु बृहस्पतिः 'इष्टिश्राद्धे  
ऋतुर्दक्षः, सत्यो नान्दीमुखे वसुः । नैमित्तिके कालकामौ,  
काम्ये तु धुरिलोचनौ ।, पुरुर्वार्द्रवौ चैव पार्वणे  
समुदाहृतौ ॥' इत्यादि । मनुः— 'पित्र्ये स्वदित-  
मित्येवं वाच्यं गोष्ठे तु सुश्रुतम् । संपन्नमित्य-  
भ्युदये दैवे रोचितमित्यपि ॥' इति ॥ (६) फलतो  
व्यवस्था यथा— 'मृन्मयेन प्रतिष्ठाकामस्य प्रणयेत्,  
कांस्येन ब्रह्मवर्चसकामस्य' इति । स्मार्तोदाहरणं  
तु, ब्रह्मयज्ञे एव फलविशेषार्थं ऋग्यजुःसामाध्ययन-  
विधिः ॥ (७) निमित्ततो व्यवस्था यथा— 'यदि  
रथंतरसामा सोमः स्यादैन्द्रवायवाग्रान् ग्रहान् गृह्णीयात्,  
यदि बृहत्सामा शुक्राग्रान्' इति । स्मार्तोदाहरणं तु  
'नृणामकृतचूडानामशुद्धिनैशिकी स्मृता । निर्वृत्तचूड-  
कानां तु त्रिरात्राच्छुद्धिरिष्यते ॥' इति मनुः ॥

तथा अन्यतरकोटिव्यवस्था या कोटयन्तरस्य आर्थिकी  
व्यवस्था भवति साऽपि भावविषया अभावविषया चेति  
द्विविधा । तत्राद्या यथा— 'आग्नेयो वै ब्राह्मणो देवतया,  
स सोमेनेष्ट्वाऽग्नीषोमीयो भवति, यदेवादः पौर्णमासं  
हविः तत् तर्हि अनुनिर्वपेत्, तर्हि स उभयदेवतो  
भवति' इति अग्नीषोमीयपुरोडाशो कृतसोमयागपुंविष-  
यत्वेन व्यवस्थापिते अर्थात् तदभावः अकृतसोमयाग-

पुंविषयत्वेन व्यवस्थितो भवति । 'पूर्वेद्युरमावास्यायां वेदिं करोति' इति अमावास्यायां पूर्वेषुः वेदिकरणे व्यवस्थापिते अर्थात् हविरभिवासनोत्तरं वेदिकरणं पौर्णमास्यां व्यवस्थितं भवति । तदिदं उदाहरणद्वयं पञ्चमे सिद्धम् । 'तथाऽपूर्वम्' (५।१।१६।२९) [पृ. २०] इत्यत्र पूर्वम्, 'उत्कर्षाद् ब्राह्मणस्य' (५।४।४।१०-१४) इत्यत्र उत्तरम् ॥

पर्युदासविधिः क्रत्वर्थो यथा— 'यजतिषु येयजामहं करोति, नानुयाजेषु' इति । पुरुषार्थो पर्युदासो यथा— 'नेक्षेतोद्यन्तमादित्यं' इत्यादिः ।

पर्युदासविधिः पुनर्द्विविधः— पर्युदासस्य स्वातन्त्र्यात्, परविशेषणत्वाच्च । तत्राद्ये 'नेक्षेत' इत्येवोदाहार्यम् । द्वितीयस्तु द्विविधः— पर्युदासस्य उद्देश्यविशेषणत्वात् विधेयविशेषणत्वाद्वा । तत्र उद्देश्यविशेषणत्वेन 'अनुयाजेषु' इत्युदाहार्यम् । विधेयविशेषणत्वाच्च यथा— 'नार्षेयं वृणीते, न होतारं वृणीते' इति ।

पुनरपि वक्ष्यमाणनिषेधषोडशत्ववत् पर्युदासोऽपि षोडशविधः । तथाहि, प्रकृतौ विकृतौ प्रकृतिविकृत्यात्मके अप्रकृतिविकृत्यात्मके च कर्मणि समानविधानः पर्युदासविधिः 'नानुयाजेषु येयजामहं' इति । अत्र हि आतिदेशिकद्वारा प्रतीक्षणात् 'सप्तदशो वै प्रजापतिर्यज्ञेयज्ञेऽन्वायत्तः' इत्यत्र वार्तिककृदुक्तस्य द्विरुक्ततान्यायापवादस्य साम्यात् ।

एवं प्रकृतिगतारादुपकारिपर्युदासः, विकृतिगतारादुपकारिपर्युदासः, अप्रकृतिविकृत्यात्मककर्मगतारादुपकारिपर्युदासः । प्रकृतिगतादृष्टार्थसंनिपातिपर्युदासः, प्रकृतिगतप्रतिपत्तिव्यतिरिक्तसंनिपातिदृष्टार्थपर्युदासः, प्रकृतिगतप्रतिपत्तिपर्युदासः, विकृतिगतोपदिष्टस्य पूर्ववत् त्रिविधस्य संनिपातिनः पर्युदासाः त्रयः, विकृतिगतादिदिष्टस्य पूर्ववत् त्रिविधस्य संनिपातिनः पर्युदासाः त्रयः, अप्रकृतिविकृत्यात्मककर्मगतोपदिष्टसंनिपातिनः पूर्ववत् त्रिविधस्य पर्युदासाः त्रयः इति द्वादश । एषामुदाहरणानि यथासंभवं मृश्याणि ।

अभावे क्रत्वर्थो विधिर्यथा स्विष्टकृदर्थवत्तनाशे आज्यविधिः 'यां वै कांचित् देवतामन्तरियात् तस्या

आवृक्ष्यते आज्येनैता देवताः परिसंख्याय यजेत' इति । तथा 'अग्न्यभावे तु विप्रस्य पाणावेवोपपादयेत्' इति ॥ पुरुषार्थः अभावे विधिर्यथा— 'सत्रायागूर्यं विश्वजिता यजेत' इति ॥

साधारण्यविधिर्द्विविधः— विनियोगसाधारण्यविधिः अनुष्ठानसाधारण्यविधिश्चेति । तत्र आद्यो यथा— 'यदातिथ्यायां बर्हिः तदुपसदां तदग्नीषोमीयस्य' इति । यथा वा बर्हिषो बर्हिर्धमाणां च वेद्या वेदिधर्माणां च विधिः अङ्गप्रधानसाधारणः ॥ [पृ. २१] द्वितीयो यथा— उपदेशेन अग्नीषोमीये, अतिदेशेन च सवनीयाऽनुबन्ध्ययोः अङ्गभूतस्य यूपस्य अनुष्ठानसाधारण्यार्थः 'दीक्षासु यूपं छिनत्ति' इति अपकर्षविधिः इति ॥

उत्कर्षविधिः यथा— 'आग्निमास्तादूर्ध्वमनुयाजैश्चरन्ति' 'स एष औपवसथ्येऽहन् द्विदेवत्यः पशुरालभ्यते' इत्यग्नीषोमीयस्य क्रयसंनिधौ उत्पन्नस्य उत्कर्षविधिः ॥ साधारण्यविधिव्यतिरिक्तोऽपि यथा— 'तिष्ठन्तं पशुं प्रयजन्ति' इति ॥

पुनरपि सामान्यादिविध्येकादशकं यथासंभवं द्विविधम्— दृष्टार्थमदृष्टार्थं च । तत्र अदृष्टार्थो सामान्यविशेषविधी यथा उदाहृतावेव आहवनीयपदविधी ॥ दृष्टार्थो तु सोमफलचमसविधी ॥ प्रतिप्रसवविधिस्तु उदाहृतो द्विविधोऽपि अदृष्टार्थ एव । दृष्टार्थस्तु प्रतिप्रसवविधिर्यथा— 'पशुं संज्ञपयति' इति । अभ्यनुज्ञाविधिस्तु सर्वोऽपि दृष्टार्थ एव, न तु अदृष्टार्थोऽपि इति । उपसंहारविधिस्तु पूर्वोक्तः क्रत्वर्थः दृष्टार्थः । पुरुषार्थस्तु पूर्वोक्तः अदृष्टार्थः । व्यवस्थाविधिस्तु प्रागुक्तः सर्वोऽपि अदृष्टार्थ एव । यद्यपि वार्त्रग्नीवृधन्वत्योः आज्यभागदेवताभूताग्निमोमप्रकाशनार्थत्वात् दृष्टार्थैव तथापि तुल्यार्थयोर्युगलयोः व्यवस्थाविधिः अदृष्टार्थ एव ॥ दृष्टार्थो व्यवस्थाविधिर्यथा आर्षसंख्याशिक्षाव्यवस्थाविधिः तत्संख्यार्षयुक्तगोत्रज्ञानरूपदृष्टार्थः इत्युक्तं स्मृत्यधिकरणन्यायसुधायाम् ॥

पर्युदासविधिस्तु प्रागुक्तो द्विविधोऽपि पुरुषार्थः अदृष्टार्थ एव ॥ दृष्टार्थस्तु पर्युदासः 'यजतिषु येयजामहं करोति नानुयाजेषु' इति । अत्र च यद्यपि अनूयाजव्यतिरिक्तेषु इत्यंशो न दृष्टार्थः तथापि विधेययेयजामहंशे

यागप्रकाशकत्वेन दृष्टार्थत्वात् पर्युदासविधिः दृष्टार्थ इत्युच्यते ॥ अभावविधिस्तु पूर्वोदाहृतयोर्मध्ये क्रत्वर्थो यः सः दृष्टार्थः पुरुषार्थस्तु अदृष्टार्थः ॥

सामान्यादिविध्येकादशकं पुनरपि जाति-द्रव्य-गुण-क्रिया-विषयत्वेन यथासंभवं चतुर्विधं । जात्यादिविषयत्वमपि उद्देश्यांशे, विधेयांशे, उभयांशे चेति जात्यादिविषयमपि विध्येकादशकं प्रत्येकं त्रिविधं इति द्वात्रिंशदुत्तरं शतं भेदा भवन्ति । एषामुदाहरणानि अन्वेष्ट्याणि ग्रन्थगौरवभयात् न प्रदर्शितानि ॥ [ पृ. २२ ] विधिः पुनरपि अष्टविधः- ( १ ) धात्वर्थमात्रविधिः ( २ ) सगुणधात्वर्थविधिः ( ३ ) किञ्चिदुद्दिश्य धात्वर्थविधिः ( ४ ) तत्रैव विशिष्टधात्वर्थविधिः ( ५ ) धात्वर्थोद्देशेन अन्यविधिः ( ६ ) धात्वर्थे अन्ययोः संबन्धविधिः ( ७ ) धात्वर्थानुरक्तेन प्रत्ययेन अन्ययोः संबन्धविधिः ( ८ ) मुक्त्वा धात्वर्थे अन्ययोरेव संबन्धविधिश्चेति । अत्र दूषणभूषणं द्वितीयाध्यायार्थप्रस्तावे वक्ष्यते ॥

विधिः पुनरपि त्रिविधः-अपूर्वविधिः, नियमविधिः, परिसंख्याविधिश्च ॥ त्रिविधोऽप्यसौ चतुर्विधः-जातिविधिः, द्रव्यविधिः, गुणविधिः क्रियाविधिश्चेति । तत्र जातेरपूर्वविधिर्यथा - ' खादिर्न वीर्यकामस्य यूपं कुर्यात् ' इति ॥ द्रव्यस्यापूर्वविधिर्यथा - ' गोदोहनेन पशुकामस्य प्रणयेत् ' इति गोदोहनशब्दस्य यौगिकत्वेन द्रव्यवाचित्वात् ॥ गुणस्यापूर्वविधिर्यथा - ' यदि कामयेत वर्षुकः पर्जन्यः स्यात् नीचैः सदो मिनुयात् ' इति ॥ क्रियाया अपूर्वविधिर्यथा - ' अग्निहोत्रं जुहोति ' इति ॥ देवताविधिः, होमाधिकरणीभूताहवनीयादिविधिश्च अपूर्वविधावेव अन्तर्भूतः । देवतायाः यागसिद्ध्या दृष्टार्थत्वेऽपि विध्येकप्रमाणत्वात् । आहवनीयादेरपि अधिकरणत्वेन दृष्टार्थत्वेऽपि होमविधिना अनाक्षिप्तत्वेन अदृष्टार्थत्वस्य आधारान्निहोत्राधिकरणवार्तिके उक्तत्वात् । तदेवं द्विविधोऽपि अपूर्वविधिः दृष्टार्थः अदृष्टार्थश्च ॥ देवताविधिरपि तद्वित-चतुर्थी-मन्त्रवर्ण-द्वितीया-अर्थ-वादभेदात् पञ्चविधः । तत्रान्ये स्फुटाः । आर्थवादिकः अर्थवादभेदेषु वक्ष्यते ॥ अध्ययनविधिरपि अपूर्वविधिः दृष्टार्थश्च । नहि अयं नियमः ॥

अपूर्वविधिः पुनरपि द्विविधः- क्रत्वर्थः पुरुषार्थश्च । तत्राद्यो यथा-[पृ. २३] ' समिधो यजति ' इत्यादिः ॥ द्वितीयो यथा- ' अग्निहोत्रं जुहोति ' इत्यादिः ॥

नियमविधिस्तु त्रिविधः- प्रतिनिधिनियमः, प्रतिपत्तिविधिः, तदुभयव्यतिरिक्तश्चेति ॥ प्रतिनिधिनियमोऽपि तावत् अपूर्वविधिवदेव जाति-द्रव्य-गुण-क्रिया-विषयत्वेन चतुर्विधः । तत्र जातिप्रतिनिधिनियमो यथा-पूतीकविधिः ॥ द्रव्यप्रतिनिधिनियमो यथा-षष्ठे ' यदि सत्राय दीक्षितानां प्रमीयेत योऽस्य नेदिष्ठः स्यात् तं तस्य स्थाने दीक्षयित्वा ' इति । नेदिष्ठशब्दस्य यौगिकत्वेन द्रव्यवाचित्वात् । ' यद्युपाकृतः पशुः पलायेत अन्यं तद्वयसम् ' इति तु कातीयम् ॥ गुणप्रतिनिधिनियमो यथा-कातीयानां कृष्णसारङ्गभावे लोहितसारङ्गविधिः अग्नीषोमीये पशौ ' यदि कृष्णसारङ्गं न विन्देदथो अपि लोहितसारङ्गः स्यात् ' इति शतपथ्यात् ॥ क्रियाप्रतिनिधिनियमो यथा- आपस्तम्बः " यदि यजमानः प्रवसेत् ' प्रजापतेर्विभाज्याम लोकः ' इति ध्रुवायां यजमानभागमवधाय समिष्टयजुषा सह जुहुयात् " इति । अत्र होमः प्रक्षेपमात्रं देवताऽभावात् । तथा आहिताग्निपात्रप्रतिपत्तेः ' दक्षिणे हस्ते जुहूमासादयति ' इत्याद्यायाः प्रतिनिधिः पतिताहिताग्निपात्रेषु अन्यः स्मर्यते ' पात्राणि तु दहेदग्नौ यजमाने वृथा मृते ' इति । तथा द्विजाभावे श्राद्धान्नभोजनस्य प्रतिनिधिः स्मर्यते । हेमाद्रौ देवलः- ' निधाय वा दर्भबट्नासनेषु समाहितः । प्रैषानुप्रैषसंयुक्तं विधानं प्रतिपादयेत् ॥ निर्दिष्टाप्यन्नमुद्धृत्य यत्र पात्रं ततो गतिः । पात्राभावे क्षिपेदग्नौ गवे दद्यादथाप्सु वा ॥ ' इति ॥ प्रतिनिधिनियमः सर्वः क्रत्वर्थ एव, न पुरुषार्थः अपि इति न द्विविधः । तथा प्रतिनिधिनियमः सर्वोऽपि दृष्टार्थ एव, नादृष्टार्थोऽपि इति न द्विविधस्त्रिविधो वेति ।

प्रतिपत्तिविधिस्तु क्रियाविधिरेव, न जातिद्रव्यगुणविधिः इति न चतुर्विधः । तथा प्रतिपत्तिविधिः द्रव्योद्देश्यक एव, न जातिगुणक्रियोद्देश्यकः इति न उद्देश्यचतुर्विध्यादपि चतुर्विधः ॥ प्रतिपत्तिः पुनः क्रत्वर्थैव [ पृ. २४ ] न पुरुषार्था इति न द्विविधस्तद्विधिः ॥ प्रति-



पत्तिविधिः पुनः दृष्टार्थः दृष्टादृष्टोभयार्थश्च, नादृष्टमात्रार्थः इति न त्रिविधः । तत्राद्यो यथा— ‘चात्वाले कृष्णविषाणां प्रास्यति’ इत्यादिः ॥ द्वितीयो यथा— स्विष्टकृद्विधिः इति ॥ प्रतिपत्तिः पुनश्च द्विविधा— साक्षाद्विनियुक्तप्रतिपाद्यविषया साक्षाद्विनियुक्तोपादानानुषङ्गसिद्ध— प्रतिपाद्यविषया च । तत्राद्या उदाहृतैव । द्वितीया यथा— ‘शक्नु प्रविध्यति’ इति ॥ प्रतिनिधिप्रतिपत्तिनियमव्यतिरिक्तोऽपि नियमविधिः प्रतिपत्तिविधिवत् जाल्यादिविषयत्वेन तावच्चतुर्विधः । तत्र जातेनियमविधिर्यथा— क्रयवाक्ये ‘गवा’ इति । गोपदवदेव हि क्रयवाक्यं आकृत्यधिकरणवार्तिके ‘अद्रव्यशब्दत्वात्’ इति सूत्रे अनन्यथासिद्धग्रन्थे उदाहृतम् ॥ द्रव्यस्य नियमविधिर्यथा— ‘एकहायन्या’ इति ॥ गुणस्य यथा— ‘अरुणया’ इति ( अरुणया एकहायन्या गवा सोमं क्रीणाति ) ॥ क्रियाया यथा— ‘ग्रीहीनवहन्ति’ इति ॥ सोऽयं प्रतिनिधिप्रतिपत्तिविधिव्यतिरिक्तो नियमविधिः पुनर्द्विविधः— क्रत्वर्थः पुरुषार्थश्च । अनन्तरोदाहृतः चतुर्विधः क्रत्वर्थः ॥ पुरुषार्थो यथा— ‘ऋतौ भार्यामुपेयात्’ इति । ‘प्राङ्मुखोऽन्नानि भुञ्जीत’ इति च ॥ पुनः सोऽयं नियमविधिः त्रिविधः— दृष्टार्थः, अदृष्टार्थः, दृष्टादृष्टोभयार्थश्च । तत्र पुरुषार्थक्रियानियमो नैमित्तिकः सर्वोऽपि ‘ऋतौ भार्यामुपेयात्’ इत्यादिः दृष्टादृष्टोभयार्थः । इह हि प्रयोजकत्वेन तादर्थ्यमुच्यते नियमादृष्टस्य अप्रयोजकत्वात् अवघातादेर्दृष्टार्थत्वात् । प्राङ्मुखत्वादेरपि भोजननिरपेक्षेण अदृष्टमात्रेण अप्रयुक्तेः अवघातवत् दृष्टार्थैव । गमनं तु भार्यासुखानिच्छोरपि क्रुद्धादेः ऋतौ निमित्ते अदृष्टार्थं प्रयुङ्क्ते एव विधिः । सुखेच्छुं प्रति तु उदास्ते इति दृष्टादृष्टोभयार्थोऽयम् ॥ केवलदृष्टार्थस्तु नियमविधिर्यथा— प्रकृतौ वैकल्पिकयोः बृहद्रथंतरपृष्ठयोः अन्यतरस्य क्वचिद्विकृतौ नियमः श्रूयते इति ॥

परिसंख्याविधेरपि अपूर्वविधिवत् नियमविधिवच्च जाल्यादिविषयाणि उदाहरणानि मृगाणि ॥ परिसंख्याविधिः पुनर्द्विविधः— शेषपरिसंख्या, शेषपरिसंख्या च । आद्या यथा— ‘इमामगृष्णन्’ इति । द्वितीया यथा—

गृहमेधीये पञ्चमे पक्षे ॥ [ पृ. २५ ] परिसंख्याः पुनर्द्विविधा— शाब्दी आर्थी च । तत्राद्या निषेधरूपैवेति भट्टसोमेश्वरः । एवकारेण शाब्दी परिसंख्या इति मिश्राः । यथा ‘त्रीणि ह वै यज्ञस्योदराणि गायत्री बृहत्पु च, अत्र होवावपन्ति अत एवोद्वपन्ति’ इति ॥ आर्थी तु द्विविधा प्राप्तपरिसंख्या या त्रिदोषा ॥ अप्राप्तपरिसंख्या च या तद्वीना, सा च फलतः परिसंख्येति गीयते । तत्र आद्यायाः भाष्यवार्तिकोक्तं सिद्धान्ते उदाहरणं नास्तेव । पूर्वपक्षे तु गृहमेधीये पञ्चमे पक्षेऽस्ति । भाष्यकारान्तरमते तु सिद्धान्तेऽपि कचित् अङ्गीकृता । यथा दशमे अङ्गिरसां द्विरात्रे श्रुतं ‘वैखानसं पूर्वेऽहन् साम भवति, षोडश्युत्तरे’ इति । तत्र द्विरात्रोत्तमाहानां अतिरात्रसंस्थत्वात् प्रकृत्यतिरात्रतः षोडशविकल्पे प्राप्ते ‘उत्तरेऽहन् द्विरात्रस्य गृह्यते’ इति वाक्यान्तरेण अनारभ्याधीतेन नियतः षोडशी इति ‘उत्तरे’ इत्यनेन अङ्गिरसां द्विरात्रे एव पारेसंख्यायते । तेन द्विरात्रान्तरे विकल्पः इति भाष्यकारान्तरोक्तः सिद्धान्तः ॥ शबरस्वामिभिस्तु परिसंख्या नाङ्गीकृता त्रिदोषत्वात् । वैखानसविधेस्तु अर्थवादः ‘षोडश्युत्तरे’ इत्यङ्गीकृतमिति । ‘सप्तदशर्त्विजः’ इत्यपि न प्राप्तपरिसंख्या । यद्यपि ‘न वा परिसंख्यानात्’ ( ३।७।१६।३३ ) इति सूत्रकृता तत्र परिसंख्यात्वमेवोक्तं भाष्यकृता च तथैव व्याख्यातम् । तथापि वार्तिककृता अधिकरणान्ते सप्तदशश्रुतेः उपसंहारार्थैवोक्ता । तदेतदुपपादितमस्माभिः शास्त्रदीपिकाप्रकाशे । तस्मात् प्राप्तपरिसंख्योदाहरणं स्मार्तमेव । ‘पञ्च पञ्चनखा भक्ष्याः’ इति ॥ अप्राप्तपरिसंख्योदाहरणं तु ‘इमामगृष्णन्’ इत्येव ।

[ पृ. २६ ] परिसंख्या पुनर्द्विविधा— क्रत्वार्था पुरुषार्था च । पूर्वोक्तानि श्रौतानि आद्योदाहरणानि । द्वितीयोदाहरणं तु स्मार्तमेव ‘पञ्च पञ्चनखा भक्ष्याः’ इति ।

परिसंख्या पुनर्द्विविधा— दृष्टार्था अदृष्टार्था च । तत्र इतरनिवृत्तशः सर्वत्रापि अदृष्टार्थ एव । विधेयांशस्तु कचित् दृष्टार्थः, कचिददृष्टार्थः । आद्यो यथा— ‘इमाम-

गृष्णन् ' पञ्च पञ्चनखा भक्ष्याः ' ' त्रीणि ह वै यज्ञस्थोदराणि ' इति । मन्त्रभक्षणाऽऽवापोद्वापानां दृष्टार्थत्वात् ॥ अदृष्टार्थोदाहरणं तु गृहमेधीये पञ्चमे पक्षे इति ॥

परिसंख्या पुनरपि द्विविधा-नियमतः तत्र चान्यत्र च प्राप्नोति, अनियमतः तत्र चान्यत्र च प्राप्नोति चेति । तत्राद्योदाहरणं ' इमामगृष्णन् ' इत्यादि श्रौतम् ॥ द्वितीयोदाहरणं तु स्मार्तं ' पञ्च पञ्चनखा भक्ष्याः ' इति ।

विधिः पुनरपि नवविधः-अध्याहारेण, विपरिणामेन, व्यवहितकल्पनया, व्यवधारणकल्पनया, गुणकल्पनया, अनुषङ्गेण, यदिशब्दपरित्यागेन, रुच्यध्याहारेण, हेतुहेतुमतोऽलिङ् इति । तत्र आद्याः पञ्च अर्थवादाधिकरणपूर्वपक्षे आशङ्कामिषेण भाष्ये एवोक्ताः । अत्र अध्याहारेण वा विपरिणामेन वा व्यवहितकल्पनया वा व्यवधारणकल्पनया वा गुणकल्पनया वा कश्चिदर्थः कल्पयिष्यते इति । अनुषङ्गस्तु अनुषङ्गाधिकरणे ( २।१।६।४८ ) सिद्धः । यदिशब्दपरित्यागादयस्तु त्रयः रथंनराधिकरणपूर्वपक्षे अवेष्टयधिकरणसिद्धान्तोपयोगितया भाष्ये वार्तिके च उक्ताः । ' यदिशब्दपरित्यागो रुच्यध्याहारकल्पना । व्यवधानेन संबन्धो हेतुहेतुमतोश्च लिङ् ॥ ' इति । अत्र व्यवधानेन संबन्धः पूर्वोक्ता व्यवहितकल्पनैव । यदिशब्दश्च यच्छब्दादेरप्युपलक्षणं इति नवैव भेदाः । तत्र आद्यननुषङ्गलक्षणार्थः प्राचां सार्धः श्लोकः ' अध्याहारोऽभ्रुताक्षेपो व्यत्यासो व्यवधिः पदैः । मतो विपरिणामोऽसौ प्रकृतिप्रत्ययान्यता ॥ वाक्यान्यथात्वकरणं व्यवधारणकल्पना ॥ ' इति ॥ तत्र अध्याहारोदाहरणं यथा- ' विश्वजिना यजेत ' इति । अत्र हि चतुर्थे ( ४।३।७।१५ ) स्वर्गामपदाध्याहार उक्तः ॥ व्यवहितकल्पना यथा- रात्रिसत्राधिकरणे ( ४।३।८।१७ ) ' प्रति तिष्ठन्ति ह वै य एता रात्रीरुपयन्ति ' इत्यत्र ये प्रति तिष्ठन्ति ते एता रात्रीरुपयन्ति इत्यन्वयकल्पनादुक्ता ॥ विपरिणामस्यापि एतेदुदाहरणं ' प्रति तिष्ठन्ति उपेयुः ' इति विपरिणामोक्तेः ॥ व्यवधारणकल्पना यथा- वेदोपक्रमे ( ३।३।१ ) ' उच्चैर्ऋचा क्रियते ' इत्यत्र [ पृ. २७ ] उपसंहारे

वेदविषयत्वकल्पनात् वाक्यपादाद्ये उक्ता । तथा अश्व-प्रतिग्रहेष्टयधिकरणे ( ३।४।११ ) दानविषयोपक्रमबलेन ' यावतोऽश्वान् प्रतिगृह्णीयात् ' इत्युपसंहारस्य ' प्रतिग्राहयेत् ' इति दानविषयत्वकल्पना उक्ता ॥

गुणकल्पना यथा- ' सृष्टीरुपदधाति ' ' प्राणभृत उपदधाति ' इति । पूर्वत्र अस्मृष्टिलिङ्गा अपि, उत्तरत्र अप्राणभृच्छब्दोपेता अपि मन्त्राः गौण्या वृत्त्या उक्ता विधीयन्ते इति । यथा ' इयेनचितं चिन्वीत स्वर्गकामः ' इति प्रकृतचयनाश्रितः इयेनसादृश्यं गुणः फलाय विधीयते । अत्र हि ' कर्मणि हनः ' ( पा. ३।२।८६ ) इत्यतः उपपदार्थं कर्मणि इत्यनुवर्तमाने ' कर्मण्यग्न्याख्यायां ' ( पा. ३।२।९२ ) इति कर्मणि क्तिन्विधेः ' इयेन चीयमानं ' इति प्रतीतिः सामानाधिकरण्योपपत्त्यै इयेनसदृशं इति गौण्या कल्प्यते । पुरुषार्थोदाहरणमेतत् ॥

अनुषङ्गेण विधिस्तु द्विविधः- पुरस्तादनुषङ्गः, परस्तादनुषङ्गश्च । तत्राद्यो यथा- ' यदि ब्राह्मणो यजेत बार्हस्पत्यं मध्ये निधाय आहुतिमाहुतिं हुत्वा तमभिघारयेत्, यदि राजन्य ऐन्द्रं, यदि वैश्यो वैश्वदेवम् ' इत्यत्र ऐन्द्रं वैश्वदेवं इत्यतः परं ' मध्ये निधाय ' इत्याद्यनुषङ्ग्यते । [ पृ. २८ ] तदुक्तं अवेष्टयधिकरणवार्तिके राजन्यस्यापि ब्राह्मणवैश्यवदेव कर्मान्तरेण प्रयोगान्तरेण वा संबन्धः इत्युक्त्वा ' एवं च तस्यापि मध्यनिधानवाक्यं तन्त्रप्रयोगे सति उपपद्यते ' इति ॥ परस्तादनुषङ्गो यथा ' अथैष ज्योतिः, अथैष विश्वज्योतिः, अथैष सर्वज्योतिः, एतेन सहस्रदक्षिणेन यजेत ' इत्यत्र एतेन इत्यादि, पूर्ववाक्यत्रये अनुषङ्गते ॥

यदिशब्दपरित्यागेन विधिस्तु यद्यपि वार्तिके ' यदि ब्राह्मणो यजेत ' इत्यत्र उत्तरपक्षोत्थापनाय पूर्वापरितोषमिषेण दूषितः ' परित्यागाद्वरं अध्याहृत्य पूरणं ' इति मत्वा ' अथवा यदि रोचेत इति दर्शयति ' इति ग्रन्थेन, तथापि यदिशब्दममानार्थक-यच्छब्दपरित्यागोदाहरणं ' यदाग्नेयोऽष्टाकपालः ' इत्याद्येव यदिशब्दपरित्यागस्याने अभिषिच्य उदाहार्यम् । यद्वा रुच्यध्याहारसंभवे यदिशब्दपरित्यागो न युक्तः, व्यवधानेन संबन्धसंभवे

रुच्यध्याहारोऽपि अयुक्तः, हेतुहेतुमल्लिङ्गसंभवे व्यवधानेन संबन्धोऽपि अयुक्तः इति वार्तिके उक्तम् । अतो यत्र रुच्यध्याहार-व्यवहितकल्पना- हेतुहेतुमल्लिङ्गकल्पन-रूपपक्षत्रयं न संभवति तत् यदिशब्दपरित्यागे उदाहार्यम् । यथा 'यदि आतुरः स्थान्मनसा वाचा वा संन्यसेत्' इति । बाल. पृ. १२-२८.

\* विधिः पुनः प्रत्येकं पञ्चविधः । लिङ्-लोट्-कृत्य-कृत्यार्थ-पञ्चमलकारभेदात् । पञ्चविधोऽपि विधिः पुनर्द्विविधः-श्रौतः स्मार्तश्च । तत्र श्रौतो लिङ् यथा- 'ज्योतिष्टोमेन स्वर्गकामो यजेत' इति ॥ श्रौतो लोट् यथा- 'एकघाऽस्य त्वचमाच्छ्रयतात्' इति । अयं च मन्त्रगतोऽपि लोट् विधौ ज्ञेयः, एकेन प्रकारेण त्वगाच्छेदस्याप्राप्तेः ॥ श्रौतः कृत्यो यथा- 'स्वाध्यायोऽध्येतव्यः' इति । यद्यपि विधौ कृत्यो न स्मर्यते तथापि प्राप्तविषय-प्रवर्तनारूपप्रेषे स्मृतस्य तव्यादेः अप्राप्तविषयप्रवर्तनारूपो विधिलक्ष्यः । तदुक्तं 'प्रवर्तनस्मृतिः प्राप्ते प्रेष इत्यभिधीयते । अप्राप्तप्रेषणं सर्वं विधित्वं प्रतिपद्यते ॥' इति ( वा. पृ. ३८२ ) ॥ विधौ कृत्यार्थतवैप्रत्ययाद्युदाहरणेषु तवैप्रत्ययो यथा- 'अन्वेतवै' अन्वेतव्यम्, केन् 'अवगाहे' अवगाहितव्यम्, केन्यः 'शुश्रूषेण्यः' शुश्रूषितव्यः, त्वन् 'कर्त्तव्यं हविः' कर्त्तव्यम्, एवंजातीयकाः । विधौ श्रौतः पञ्चमलकारो यथा- 'समिधो यजति' इत्यादिः ॥

स्मार्तो विधौ लिङ् यथा- मनुः 'अग्निहोत्रं तु जुहुयादाद्यन्ते द्युनिशोः सदा' इति । स्मार्तो विधौ लोट् यथा-मृग्यम् । स्मार्तो विधौ कृत्यो यथा- 'चरितव्य-मतो नित्यं प्रायश्चित्तं विशुद्धये' इति । तवैप्रत्ययाद्युदाहरणानि स्मृतिषु प्रायो नोपलभ्यन्ते । स्मार्तो विधौ पञ्चमलकारो यथा- मनुः 'महायज्ञैश्च यज्ञैश्च ब्राह्मीयं क्रियते तनुः' । 'प्राङ्नामिर्वर्धनात् पुंसो जातकर्म विधीयते' । इति । अत्र कर्त्तव्या, विधातव्यं इत्यर्थः ॥ बाल. पृ. ३९-४०. \* विधिः धर्मे प्रमाणम् । मणि. पृ. १३. \* विधिः । न च अवगमितोऽर्थो विधीयते । भा. २।२।६।१७. \* विधिः नियोगापरपर्यायः । सु.

पृ. ७९७. \* विधिः न्याय्यः । वादमात्रमनर्थकम् । भा. १०।६।२।३. \* विधिः प्रवर्तनात्मकशब्दभावना । प्रवृत्ति-हेतुर्व्यापारश्च प्रवर्तना । न च समीहितसाध्यादन्यत्र चेतनः प्रवर्तयितुं शक्यते इति विधिः स्वस्य प्रवर्तनात्वसिद्ध्यर्थं स्वभाव्यायाः भावनायाः समीहितभावव्यत्वं गमयन् भावना-करणस्य समीहितोद्देशप्रवृत्तव्यापारगोचरत्वं गमयति । उक्तं च न्यायरत्नमालायां 'कर्तुः समीहितं येन सिध्य-त्यङ्गं तदुच्यते । प्रमाणं च विधिस्तत्र श्रुतिलिङ्गादि-संयुतः ॥' इति । सोम. २।१।४ पृ. १०९-११०. \* विधिः प्रवर्तनारूपः । भाट्ट. ४।१।१. \* 'विधिः प्रवर्तमानो हि श्रेयःसिद्ध्यै प्रवर्तते' । वा. ३।४।४।१३ पृ. ९११. \* विधिः प्रेरणा नियोगः शब्दभावना इत्ये-कोऽर्थः । बाल. पृ. ७५. \* विधिः फलांशस्य न प्रयो-जकः । भा. ४।१।२।२ वर्णकं २. \* विधिः फलान्तः एव विध्युद्देशः इत्युच्यते । बाल. पृ. ४. \* विधिः भृत्यादेर्निकृष्टस्य प्रवर्तनं प्रेरणं लिङ्गर्थः । मणि. पृ. ११७. \* विधिः यदि अज्ञातः ततो विधिः, यदि ज्ञातः ततोऽनुवादः । भा. १।४।५।८. \* यावत् किं केन कथंभावैः तद्भावना न पूर्यते तावत् विधिः न प्रवर्तते । वा. ३।६।६।१७.

ॐ विधिर्वा स्यादपूर्वत्वात् । ३।४।३।१२ वि. ॥

'उपव्ययते' इति 'नित्योदकी नित्ययज्ञोपवीती' इति स्मृतिविहितस्य उपवीतस्यानुवादो न विधिः इति पूर्वपक्षं उत्सृज्य प्राप्तं वाशब्देन व्यावर्तयन् सिद्धान्तमाह । अयं विधिरेव स्यात् अपूर्वत्वात् वासोविन्यासविशेष-रूपोपवीतनियमस्य दर्शपूर्णमासाङ्गतया अप्राप्तत्वात् । अथवा पूर्वपक्षसूत्रमिदम् । 'प्राचीनावीती दोहयेत् यज्ञोपवीती हि देवेभ्यो दोहयति' इति मृताग्निहोत्र-प्रकरणाभ्यां वाक्ये यज्ञोपवीतस्य विधिः स्यात् अपूर्व-त्वात् । यज्ञोपवीतपदस्य ब्रह्मसूत्रपरत्वे श्रौतं प्रायश्चित्त-प्राप्तिफलकतया अप्राप्तत्वात्, वासोविन्यासपरत्वे च अग्निवैकल्पिकतया तस्य काठकश्रुतितः प्राप्तत्वेऽपि तन्नियमस्य विधित्सितस्य अप्राप्तत्वात् । अस्योत्तरपक्षस्तु 'सतो वा' इति सूत्रे द्वितीयव्याख्यायां द्रष्टव्यः । के.

॥ विधिर्वा स्यादपूर्वत्वाद्विदमात्रं ह्यनर्थकम् ।  
१।२।२।१९ ॥

इह ये विधिवन्निगदा अर्थवादास्ते उदाहरणम् ।  
'औदुम्बरो यूपो भवत्यूर्वा उदुम्बर ऊर्कपशव ऊर्जैवा-  
ऽस्मा ऊर्जं पशूनाप्नोत्यूर्जोऽवरुध्यै' इति । किमस्य  
विधिः कार्यम्, उत अस्यापि स्तुतिरिति ।

अत्र प्रभाकरेण साक्षात्संगतिलोभेन 'औदुम्बरो यूपो  
भवति, ऊर्जं पशूनाप्नोति' इत्युभयमुदाहृत्य विचारि-  
तम् । अत्रायं पूर्वपक्षः-- 'औदुम्बरो यूपो भवति'  
इति विधिर्यवस्थित एव । 'ऊर्जं पशूनाप्नोति' इत्यत्रापि  
विध्यपेक्षितपशुरूपसाध्यदर्शनात् मुख्यार्थत्वे च संभवति  
स्तुत्यर्थत्वायोगात्, प्रयोजनवत्त्वाच्च विधितात्पर्यं तावत्  
प्रतिभाति । तथा ऊर्कशब्दामिषेयस्यौदुम्बरस्य अनिर्दिष्ट-  
व्यापारस्य पशुमाधनत्वं न संभवतीति विधिपक्षेऽपि यूपो-  
त्पत्तिरूपाश्रयलाभाय अवश्यम्भाविर्निहितयूपौदुम्बरवि-  
धिसापेक्षत्वात् 'पशूनाप्नोति' इति वर्तमानापदेशप्रतिभा-  
तस्य पञ्चमञ्कारत्वकल्पनात् ऊर्गुदुम्बराद्यर्थवादपदानां च  
संनिधानाविशेषात् आवृत्त्याऽपि विधिद्वयशेषत्वकल्पना-  
दोषात् एकार्थतात्पर्यमपि स्फुरति । अतस्तात्पर्यसंदेहेना-  
ऽनध्यवसायात् अप्रामाण्यमिति । सिद्धान्तस्तु--यद्यपि  
नियोज्यविशेषणार्थं विध्यपेक्षितसाध्यावभास अत्रास्ति,  
तथापि 'संभवत्येकवाक्यत्वे वाक्यभेदश्च नेष्यते' इति  
न्यायेन एकवाक्यत्वानुग्रहाय यस्मिन् पक्षे एकवाक्य-  
त्वमनुरुद्धं भवति, तदेव स्वीकरणीयमित्यनध्यवसाया-  
भावात्, स्तुत्यर्थत्वमेव इति । तदेतद्विचारितसकल-  
न्यायस्याभिधानम् । सर्वत्रैव हि संशयपूर्वो न्यायावतारः ।  
तत्रान्यतरपक्षपरित्यागेन अन्यतरग्रहणमिति स्थितम् ।  
संशयेन तु अप्रामाण्यमाशङ्क्य सिद्धान्ताभिधाने सर्वत्रैव  
तथासंभवात् सकलन्यायेष्वेवाऽप्रामाण्येनैव पूर्वपक्षः  
प्रसज्येत । तेनात्रापि संशये सति विधित्वेन पूर्वपक्षं  
कृत्वाऽर्थवादत्वं सिद्धान्तयितुमुचितम् । यत्तु अप्रामाण्येन  
पूर्वपक्षाभिधानं तदसंबन्धमेव । अतो यथावार्तिकमेवेद-  
मधिकरणं वर्णनीयमिति ।

पूर्वत्रानर्थक्यप्रतियोगिनामर्थवादानां विध्येकवाक्यतया  
प्रामाण्यं प्रतिपादितम् । इदानीं तेषामेव विधिप्रतियोगिनां

प्रामाण्यं प्रतिपाद्यते । तत्र 'औदुम्बरो यूपो भवति  
ऊर्जोऽवरुध्यै' इत्यत्र संदेहः किमयं फलविधिः, उत अर्थ-  
वादः इति । अयमत्र पूर्वपक्षिणोऽमिसंधिः । यद्यप्य-  
त्रोर्गवरोधस्य फलत्वप्रतिपादिका कमिश्रुतिर्नास्ति, तथापि  
'औदुम्बरो यूपो भवति' किमर्थमित्याकाङ्क्षायामू-  
र्कशब्दामिषेयस्यैव संनिहितस्य योग्यतया संबन्धः । विशे-  
षतो यथा 'रन्ध्रनाथ स्थाली' 'मूत्राय यवागूः' तथेहापि  
तादर्थ्यप्रतिपादिका चतुर्थीश्रुतिः कमिश्रुतिसमानार्था  
समस्ति । तेनात्र समभिध्याहारादेव तृतीयान्तस्याप्यौदु-  
म्बरत्वस्य यागस्येव स्वर्गकरणत्वेनैव निवेशः, अन्नप्राप्तेः  
स्वर्गस्येव साध्यत्वेन । न च स्तुतित्वेनैव अस्यान्वयः,  
फलार्थत्वेन विध्युपयोगे सति स्तुत्यर्थत्वायोगात् । न  
चात्र विधिरेव नास्ति, 'औदुम्बरो यूपो भवति'  
इत्यत्र औदुम्बरयूपस्य स्वयं भवनायोगादप्रतिपाद्यत्वेन  
औदुम्बरं यूपं भावयेदिति सिद्धान्तेऽप्यवश्यकल्पनीय-  
त्वात् ।

न च चातुर्थ्यगतपर्णमय्यधिकरणेनास्य गतार्थत्वम् ।  
तस्याप्यत्रैव तुल्यन्यायतया सिद्धेऽर्थवादत्वेऽप्यपश्लोक-  
श्रवणस्य रात्रिसन्न्यायेन विपरिणामकल्पनया फलत्व-  
माशङ्क्य 'द्रव्यसंस्कारकर्मसु परार्थत्वात् फलश्रुति-  
र्थवादः' (४।१।१।१) इत्यनेन अन्यार्थस्य द्रव्यादेः  
फलश्रुतिः फलाकाङ्क्षाभावान्न विपरिणामयितुं शक्यते  
इत्युक्तम् । इह त्वर्थवादत्वमेव गुणफलसंबन्धनिगसेन  
प्रतिपाद्यते इत्युपनृक्तिः ।

ननु औदुम्बरस्याप्यक्रियारूपत्वात् गुणफलसंबन्धो  
वक्तव्यः । न चासौ संभवति, यतः क्रियाश्रितो गुणः  
फलं साधयति, गुणसाध्या च क्रिया गुणाश्रयः ।  
यथा दध्नो होमः, गोदोहनस्य प्रणयनम् । न चात्र  
प्रकृतो यागः उदुम्बरसाध्यः । न च यूपसंबन्धोपस्थिता  
यूपोत्पत्तिः पशुनियोजनं वाऽऽश्रय इति वाच्यम्, यतः  
फले गुणविधिः प्रकरणे विहितं विपरिवर्तमानं कर्म  
आश्रयति । यथा- दधिगोदोहनविधिः । न च यूपो-  
त्पत्तिः पशुनियोजनं वा विकृतिविहितम्, प्रकृतौ  
श्रुतत्वात् । किञ्च लोकावगतसंबन्धो ह्याश्रयो भवति ।  
यथा दधिगोदोहनयोर्होमप्रणयनक्रिये । अत्र तु उदुम्बरस्य

यूपसंबन्ध एव नावगतपूर्वः, यूपस्थालौकिकत्वात् । अतः कथं तद्द्वारेण यूपोत्पत्तिपशुनियोजनाश्रयत्वम् । अनेनैव वाक्येन यूपसंबन्धकरणे च वाक्यभेद इति । उच्यते—यूपसंबन्धोपस्थिता यूपोत्पत्तिः पशुनियोजनं वा आश्रयः । प्रकरणश्रुतेनैव आश्रयेण भवितव्यम्, नातिदिष्टेनेति किमियं राजाज्ञा बुद्धिविपरिवृत्तिर्ह्याश्रयत्वे कारणम् । सा च प्रकरणविहितस्यैव चोदकप्राप्तस्यापि न विशिष्यते । तेन यत्र गोदोहनादी प्रकरणविहितमेव लभ्यते, तत्र तथाभूतस्यैव आश्रयत्वम् । यत्र चोदकप्राप्तं लभ्यते, तत्र चोदकप्राप्तस्यैव । नापि यूपस्य अलौकिकत्वेन औदुम्बरसंबन्धो नावगतः । यतः, यदि विशेषेण प्रकृतकत्वपूर्वीययूपसंबन्धो नावगतः, तदा गोदोहनस्यापि प्रकृतापूर्वीयपण्यनसंबन्धः पूर्वं नावगत एव । अथ तत्र सामर्थ्यतः सामान्येन पूर्वमवगतः, तदा अलौकिकत्वेऽपि यूपस्य काष्ठमयत्वं तावत् अवगतमेव, औदुम्बरस्यापि काष्ठमयत्वात् सामान्यसंबन्धावगमोऽत्रापि विद्यते एवेति न विशेषः । तेन गुणफलसंबन्धविधिरेवायम् । तथा सत्यपूर्वोऽर्थो विहितो भवति । इतरथा त्वनुवादमात्र-मनर्थकमनतिप्रयोजनम् । इत्येवं प्राप्ते—

उक्तं तु वाक्यशेषत्वम् । २२ ॥

अभिधीयते । अयमभिप्रायः— भवेदेवं यदि कमिश्रुतिव्यतिरेकेणोर्गवगोषस्य फलत्वं प्रतीयते । न च रात्रिसत्रन्यायेन कमिश्रुतिविरहेऽपि फलत्वम् । यूपसंबन्ध-निराकाङ्क्षस्यौदुम्बरत्वस्य फराकाङ्क्षाविरहेण विपरि-णामाभावस्य वक्ष्यमाणत्वात् । न च तादर्थ्यत्रतुर्थीवशेन रन्धनाय स्थालीतिवत् फलत्वावगतिः, व्यभिचारात् । न हि ' देवाय पुणम्, ब्राह्मणाय दुग्धम् ' इत्यादिषु फलत्वमवगम्यते । किं तर्हि ? प्रयोजनत्वमात्रम् । तच्च स्तुतिद्वारेणाप्यविरुद्धम् । ' रन्धनाय स्थाली ' इत्यत्र प्रमाणान्तरवशात् भवतु फलत्वेनैव प्रयोजनविशेषनिर्णयः । न त्विह तथा प्रमाणान्तरं फलविशेषनिर्णयाय प्रक्रमते इति न फलार्थत्वेनापि उपयोगः संभवति । भवतु वा यथाकथञ्चित् फलत्वावगतिः, तथापि कथमुदुम्बरत्वस्य क्रियामनाश्रितस्य फलसाधनत्वसंबन्धः ।

ननु अत्र विकृतौ यूपस्तदुत्पत्तिस्तत्संबन्धं पशुनियोजनं च चोदकप्राप्तमस्ति । अतो यूपद्वारेण तदुत्पत्तिः पशु-नियोजनं वा आश्रित्य फलं साधयिष्यति । मैवम् । विकृतौ चोदकप्राप्तस्य गुणफलविधावाश्रयत्वायोगात् । तथाहि उपकारद्वारेण विकृतौ पदार्थप्राप्तिः । प्राकृत-श्रोपकारो यथाभूतैः प्राकृतपदार्थैः जनितस्तथाभूतैरेवात्र जनयितव्यः । न च प्राकृतौ उदुम्बरजातिविशिष्टः पदार्थैरसाद्युपकारो जनितः । तेन यदि पुरुषार्थत्वेन श्रुतौ दु-म्बरता प्राकृततरुजातिबाधेन यूपोत्पत्तिं पशुनियोजनं वा आश्रयते, तदा प्राकृतोपकारलाभ एव विकृतौ न भवेत् । यत्र पुनः ' शमीमय्यः सुत्रो भवन्ति ' इत्यादिषु तत्परः शब्द एव प्राकृततरुजातिबाधेन जात्यन्तरं निवेशयति, तत्र तथाभूतस्यैव शब्देन प्राकृतोपकारजनकत्वज्ञानात् तथैव स्वीक्रियते । न चेह तथाभूतोऽन्यः कश्चिच्छब्दोऽस्ति । अस्यैव तु शब्दस्य प्राकृततरुजातिबाधेनोदुम्बरताया यूपसंबन्धप्रतिपादनपरत्वे फलसंबन्धप्रतिपादनपरत्वे च वाक्यभेदः ।

न चैवं सति पुरुषार्थगोदोहनेन क्रत्वर्थचमसबाधाच्च दर्शपूर्णमासोपकारसिद्धिरिति वाच्यम् । यतः प्रकृतौ पदार्थपृष्ठभावेन उपकारकल्पना । तत्र चोपकाराकाङ्क्षी विधिः क्रत्वर्थपुरुषार्थोभयपदार्थनिष्पाद्यं प्रणयनं पश्यन् उभयपदार्थनिष्पाद्यप्रणयनसाध्यमेव उपकारं कल्पयति । वैकृतस्तु विधिः खदिरादिप्रकृतिकयूसाध्यस्यैव पशु-नियोजनस्योपकारसाधनत्वेन कृतमस्यैवाऽतिदेशेनेह प्राप्त-त्वात् तथाभूतमेव स्वीकुरुते, न त्वन्यथाभूतम् । तस्यो-पकारजनकत्वेन तत्रानवगतत्वात् । तस्मादुदुम्बरविधि-रेवायं यूपसंबन्धेन शमीविधिरिव सुवसंबन्धेनेति । ' ऊर्गुदुम्बरः ' इत्यादिपदानां ' ऊर्गोऽवरुध्ये ' इत्य-न्तानां तु सर्वेषां स्तुतिपरत्वमेवेति । तस्मादेवंविधानाम-र्थवादत्वमेव, न तु फलविधित्वमिति सिद्धम् ।

न च ' निवृत्तिर्वा कर्मभेदात् ' ( ८।१।१४।२४ ) इत्यष्टमाध्यायगतोपकरणेन विकृतौ गुणफलप्रवृत्तेः निरा-कृतत्वादिदमनारभ्यमिति वाच्यम् । यतस्तत्र प्रकृति-श्रुतस्य गोदोहनादेः गुणस्य पुरुषार्थत्वात् विकृतावतिदेशो निराकृतः । तदुक्तं दुष्टीकायाम्— ' यत्क्रत्वर्थं तदति-

दिश्यते । न च गोदोहनादीनां ऋत्वर्थता' (८।१।१४।२४  
पृ. १५९७.) इति । इह तु विकृतिश्रुतस्यैवोदुम्बरादि-  
गुणस्यातिदिष्टाश्रयमासाद्य फले विधानं निराक्रियते इति  
वैषम्यम् ।

अत एव वैविध्यनुपयोगेन पूर्वपक्षं कृत्वा विध्युप-  
योगेन सिद्धान्तितं तैरतिदिष्टाश्रयो गुणविधिरनिराकृत  
एव स्यात् । न च विध्युपयोगवर्णनमप्यन्यत्र न कृतम्,  
तस्योत्पत्तिकसूत्रविषयत्वेनैव प्रथमपाद एव वर्णितत्वात् ।  
तदुक्तं तत्रैव 'विधावनान्निधने साध्यः पुरुषार्थो न  
लभ्यते । श्रुतस्वर्गादिबाधेन धात्वर्थः साध्यतां  
ब्रजेत् ॥ विधौ तु तमतिक्रम्य स्वर्गादेः साध्यतेष्यते ।  
तत्साधनस्य धर्मत्वमेवं सति च लभ्यते ॥'  
(श्लोवा.)

तेन पक्षविकल्पमात्रेण यदुक्तं वार्तिककृता तदेव  
विचार्यत्वेन भ्रान्तैरनुमितमिति नादरणीयमेवेति ।

प्रयोजनम्—पूर्वपक्षे गुणफलार्थिनैव परमौदुम्बरो  
यूपः कार्यः । सिद्धान्ते त्वौदुम्बरतायाः प्राकृतजातिबाधेन  
ऋत्वर्थत्वान्नित्यमेवौदुम्बरो यूपः कर्तव्य इति ।

सूत्रं तु—एवंविधानां 'वाक्यशेषत्वं' अर्थवादा-  
धिकरणे एवोक्तमिति । तौता.

❧ विधिर्वा स्यादपूर्वत्वाद् वादमात्रं ह्यनर्थ-  
कम् । १।२।२।१९ ॥

'औदुम्बरो यूपो भवति, ऊर्जा उदुम्बर ऊर्कं पशव  
ऊर्जैवास्मा ऊर्जं पशूनाप्नोति, ऊर्जोऽव रुद्धयै' 'अस्मै'  
इति षष्ठ्यर्थे चतुर्थी । अस्य यूपस्य ऊर्जा ऊर्गरूपेण  
उदुम्बरेण प्रकृतिद्रव्येण ऊर्गरूपान् पशूनाप्नोति । ऊर्कं बलं  
जीवनं वा । अत्र 'ऊर्गं वै उदुम्बरः' इत्यादिः 'आप्नोति'  
इत्यन्तः अर्थवादः इति निर्विवादम्, वैशब्दोपबन्धात्  
वर्तमानापदेशाच्च । 'औदुम्बरो यूपो भवति ऊर्जोऽव रुद्धयै'  
इति तु विधिः स्यात् । वाशब्दः प्रत्यवस्थाने । अपूर्व-  
त्वात् पूर्वं प्राप्तं प्रमाणमस्य नास्ति । तथा च अपूर्वमर्थं  
विधास्यति । इतरथा स्तुतिवादमात्रं अनर्थकं स्यात् ।  
हि यस्मात् वादमात्रं अनर्थकं तस्मात् च विधिः स्यात् ।  
इति पूर्वः पक्षः ।

लोकवदिति चेत् । २० ॥

स्तुतिवादमात्रं अनर्थकं इति पूर्वपक्षिणा उक्तम् । तत्र  
सिद्धान्ती शङ्कते । यथा लोके 'इयं गौः केतव्या देव-  
त्तीया, एषा हि बहुक्षीरा, स्त्र्यपत्या, अनष्टप्रजा च'  
इति वदन्ति । केतव्या इत्युक्तेऽपि तथा न प्रवर्तन्ते यथा  
गुणाभिधानात् प्रवर्तन्तेतराम् । इति चेत् सिद्धान्ती  
ब्रूयात् ।

न पूर्वत्वात् । २१ ॥

सिद्धान्तिशङ्कानिराकरणार्थं पूर्वपक्षसूत्रम् । लोकवत्  
स्तुतिः सफला इति न वाच्यम् । पूर्वत्वात् 'इयं गौः  
केतव्या, एषा हि बहुक्षीरा, स्त्र्यपत्या, अनष्टप्रजा च'  
इति गुणाः पूर्वं प्रत्यक्षादिना ज्ञाता भवन्ति । पूर्वत्वात्  
तु युक्तं लोके । वेदे तु न प्रमाणान्तरेण ज्ञातुं शक्यं इति  
व्यर्था स्तुतिः । यो हि विधिं न गणयति कुतः सोऽर्थ-  
वादम् । अत्र पूर्ववत्त्वात् इति कुतूहले पाठः । अर्थस्तु  
समान एव ।

उक्तं तु वाक्यशेषत्वम् । २२ ॥

'औदुम्बरो यूपो भवति, ऊर्जोऽव रुद्धयै' इत्यत्र  
विधिरेव स्यात् न स्तुतिः इति सूत्रत्रयेण पूर्वपक्षे प्राप्ते  
सिद्धान्ती आह । तुशब्दः पूर्वपक्षव्यावृत्त्यर्थः । उक्तमस्मा-  
भिर्वाक्यशेषत्वं अर्थवादस्य 'विधिना त्वेकवाक्यत्वात्'  
(१।२।१।७) इति । तस्मात् 'औदुम्बरो यूपो भवति'  
इत्यारभ्य 'ऊर्जोऽव रुद्धयै' इत्यन्तः सर्वोऽपि अर्थ-  
वादः । 'औदुम्बरं यूपं कुर्वीत' इति तु विधिः  
कल्प्यः ।

विधिश्चानर्थकः कचिन्, तस्मात् स्तुतिः प्रती-  
येत, तत्सामान्यादितरेषु तथात्वम् । २३ ॥

'औदुम्बरो यूपो भवति, ऊर्जोऽव रुद्धयै' इत्यत्र विधि-  
संभवे लक्षणया स्तुतिकल्पनमन्याय्यं इत्याशङ्कायां आह  
सिद्धान्ती । विधिः कचित् स्वीकृतः सन् अनर्थको भवति  
तस्मात् स्तुतिः प्रतीयेत । तत्सामान्यात् तत्तुल्यत्वात्  
इतरेषु अपि वाक्येषु तथात्वं स्तुतिपरत्वमेव स्वीका-  
र्यम् । इत्यन्वयः ।

'अप्सुगोनिर्वा अश्वः अप्सुजो वेतसः' इति  
अप्सुयोनिः अश्वः कर्तव्यः इति विधेः अशक्यत्वात्

आनर्थक्यम् । तत्र अवश्यं स्तुतिः कल्पयितव्या । शम-  
यित्रीभिः अग्निः अश्वस्य अवकानां च संबन्धोऽयं  
यजमानस्य कर्षं शमयति इति । तस्मान्मायात् इतरेषु  
'यजमानः प्रस्तरः' इत्यादिषु तथात्वम् । तथा इति  
यावत्, तावत् तथात्वमिति । किं तत् सामान्यं  
विध्यसंभवः स्तुतिसंभवश्च ।

प्रकरणे संभवन्नपकर्षो न कल्प्येत, विध्यान-  
र्थक्यं हि तं प्रति । २४ ॥

दर्शपूर्णमासप्रकरणाग्नाते 'यो विदग्धः स नैर्ऋतः,  
योऽशृतः स रौद्रः, यः शृतः स सदेवः, तस्मादविदहता  
शृतंकृत्यः सदेवत्वाय' इत्येतद्वाक्ये 'यो विदग्धः स  
नैर्ऋतः' इत्यादेः 'अविदहता' इत्यादिविधिशेषतया  
अर्थवादरूपत्वं चेत् प्रकरणे स्वीये दर्शपूर्णमासप्रकरणे  
एव संभवन् सन् निविशेत, अपकर्षः प्रकरणादन्यत्र  
निवेशश्च न कल्प्येत । नैर्ऋतयागानुवादेन विदग्धत्व-  
विधाने हि तत्र स्वीक्रियमाणे अपकर्षः स्यादेव । हि  
यतः तं प्रति प्रकरणसंनिहितं दर्शपूर्णमासयागमुद्दिश्य  
विध्यानर्थक्यं विदग्धत्वविधेः असंभवदर्शकत्वं स्यात्  
प्रकृतयोगे निर्ऋतदेवताविरहेण नैर्ऋतपदेन प्रकृत-  
कर्मानुवादासंभवात् । इति कस्तूरिरङ्गाचार्याः ।

चोऽवधारणे । केवलस्तुतिवादत्वे सत्येव विदग्धस्य  
नैर्ऋतत्वनिन्दया 'तस्मादविदहता शृतंकृत्यः' इति  
विधेः शोषीभवन् 'यो विदग्धः' इति वाक्यशेषः  
दर्शपूर्णमासयोः प्रकरणे इति कर्तव्यताकाङ्क्षालक्षणे  
संभवन् लभ्यनिवेशः सन् अपकर्षः, कर्मणि घञ्,  
अपकृत्यमाणः दर्शपूर्णमासाभ्यामन्यत्र विकृतिषु निवि-  
शमानो भवितुं न कल्पेत (कल्प्येत इत्यस्य स्थाने) न समर्थो  
भवेत् । विधिरूपकत्वे तु विकृतिषु अपकर्षः प्रसज्येत  
इति यावत् । कुतः ? हि यस्मात् तं प्रति दर्शपूर्णमास-  
कर्मविशेषं प्रति दर्शपूर्णमासयोरिति यावत् । विध्या-  
नर्थक्यं 'यो विदग्धः स नैर्ऋतः' इति विधेः असंभ-  
वन्निवेशत्वम्, 'तस्मादविदहता शृतंकृत्यः' इति अवि-  
दाहविधानेन 'यो विदग्धः' इत्यनुवादस्यासंभवात् ।  
इति कुतूहलम् ।

ननु 'यो विदग्धः स नैर्ऋतः' इत्यत्र यो निर्ऋति-

यागः तमुद्दिश्य विदग्धद्रव्यविधिसंभवे अर्थवादत्व-  
कल्पनमन्याय्यं अत आह । प्रकरणे दर्शपूर्णमासप्रकरणे  
संभवन् निविशमानः अर्थवादरूपेण अपकर्षः प्रकरण-  
वियोगः न कल्प्येत, विधिप्राप्तं मुक्त्वा प्रकरणसंबन्ध-  
कल्पनपक्षो न संभवति । अतः विधिकल्पनानर्थक्यं दर्श-  
पूर्णमासे निर्ऋतियागाभावात् । इति सुबोधिनीवृत्तिः ।

यदि स्तुतिः दर्शपूर्णमासयोरेव शृतः स्ताविष्यते ।  
तथा संभवन्नपकर्षो न कल्प्येत (अपकर्षकल्पनाप्रसङ्गो न  
स्यात्) । अपकृत्यते इत्यपकर्षः । विधिपक्षे तु यत्र  
नैर्ऋतः तत्र विदग्धता नीयेत (अपकर्षः स्यात्) ।  
तथा सति प्रकरणं बाधितं भवेत् । दर्शपूर्णमासकर्म  
प्रति (तत्रेत्यर्थः) नैर्ऋताभावात् विदग्धविधानं अनर्थकं  
स्यात् । तस्मात् स्तुतिरेव । इति भाष्यम् । सिद्धान्त-  
सूत्रमिदम् ।

विधौ च वाक्यभेदः स्यात् । २५ ॥

'औदुम्बरो यूपो भवति' इति विधौ (यूपस्य  
विधौ) आश्रीयमाणे 'ऊर्जोऽवरुद्धयै' इत्येतस्मिंश्च  
(फलस्य विधौ आश्रीयमाणे) वाक्यं भिद्येत । इत्थं  
औदुम्बरो यूपः प्रशस्तः (इत्येकं), स च ऊर्जः अव-  
रुद्धयै (इति द्वितीयमिति) । तस्मात् विधिवन्निगदाना-  
मपि स्तुतिरेव कार्यं अर्थवादानां इति । इति  
भाष्यम् । के.

\* 'विधित्रां स्यादपूर्वत्वाद्वादमात्रं ह्यनर्थक्यम्' (१।२।  
२।१९) इत्यनेनैव तावत् विधिः (निवीते) । वा.  
३।४।१।१ पृ. ८९०. \* 'विधित्रां स्यादपूर्वत्वात्'  
(१।२।२।१९) इत्यौदुम्बराधिकरणपूर्वपक्षसूत्रन्यायेन  
वैकल्पिको यजमानः साधनत्वेन विधीयते प्रस्तरैकपाल-  
कार्ये, इति पूर्वपक्षः । कौ. १।४।१।३।२३ पृ. २७२.  
\* विधिः विधानं तदङ्गानां प्रयोगः । भा. १।२।१।१।१.  
\* विधिः विधेयान्तररहितः अनन्यपरः कर्मस्वरूपमेव  
विदधत् पूर्वविहितादवश्यमेव कर्मान्तरं करोति (इति  
प्रथमाध्यायोक्त-) विधित्वनिर्णयफलोपजीवनम् । वा. ३।  
१।१।१ पृ. ६४९. \* विधिः वेदभागः पञ्चसु अन्य-  
तमः । स च धर्मे मुख्यं प्रमाणम् । नामधेयान्यपि  
'अग्निहोत्रं' इत्यादीनि विधावेव अन्तर्भवन्ति । वि.

१।४।१, \* विधिः साक्षात् प्रमाणम्, अर्थवादमन्त्रौ तु विध्यन्वयेन । १।४।१. \* विधिः । स्तोत्रार्थविधिसंभवे तावद्विधायको बहुतरार्थविधानमुपेक्षते । वा. २।२। ११।२६ पृ. ५४८. \* अविदितवेदनं च विधिः इत्युच्यते । भा. १।४।३।४ पृ. ३३३, \* कृतकरो विधिरनर्थकः स्यात् । १०।५।१५।५८ वर्णकं २. \* चेतनप्रवर्तनात्मको हि विधिः । सोम. ६।२।२. \* न च सफलचेष्टानुष्ठानसंभवे विफलानुष्ठाने विधिः पुरुषं नियोक्तुं शक्नोति । वा. ३।१।४।१० पृ. ६६८-६९, \* न हि विधिरैवैकः प्रयोजनवान् इति कश्चिन्नियमहेतु-रस्ति । अविधेरपि विधिशेषत्वेन अर्थवत्त्वात् । २।२। ३।३ पृ. ४७९, \* पुरुषो येन प्रवर्त्यते स विधिः । ३।४।५।१५ पृ. ९४८. \* प्राप्ते वचनं न विधिरिति गम्यते । प्राप्तस्यानुवादो भवितुमर्हति । भा. ६।३।१३। ३१. \* यत्र कदाचिदपि प्राप्नोति स विधिः, यथा 'अग्नि-होत्रं जुहुयात्' इति । वा. ६।३।४।१६ पृ. १४१७. \* विध्यन्तरशेषार्थवादकल्प्यो विधिर्यथा— 'उपरि हि देवेभ्यो धारयति' इति । बाल. पृ. ३०. \* विशिष्ट-भावनाविधाने आर्थिको विशेषणविधिरावश्यकः । तत्र च यदंशे अप्राप्तिस्तदंश एव विधिकल्पनम् । फलस्य राग-प्राप्तत्वात् न विधिः । भाट्ट. ४।१।२ वर्णकं २. \* 'समाप्यते विधिः कश्चित्, कदाचिन्नाप्रोचितः' । वा. १।४।१३।२४ पृ. ३६७, \* सर्वत्रैव विशिष्टविधा-नोत्तरकालं किं प्राप्तं किं न प्राप्तं इत्यन्वेषणायां अप्राप्त-मात्रविषयोपसंहारात् विधिः भावनाधात्वर्थयोरनुवादः इत्यभिधीयते । न तु आदित एव तौ अन्य गुणो द्रव्यं वा विधीयते इति कदाचिदपि शास्त्रार्थाभिव्यक्तिः । २। २।५।१६ पृ. ५०१. \* सिद्धवत्कीर्तनार्थवादकल्प्यो विधिर्यथा 'यदाग्नेयोऽष्टाकपालोऽमावास्यायां पौर्णमास्यां चाच्युतो भवति' इत्यनेन । बाल. पृ. ३०. \* विधिं विना देवतात्वाभावः । सु. पृ. ७५५, \* विधिना अनिच्छतः प्रवर्तयितुमशक्यत्वम् । पृ. ८८९. \* विधिना अलौकिकश्रेयःसाधनत्वबोधः इत्थम् । लिङ्गादिश्रवणे प्रवृत्तिर्जायते इति लिङ्गादिज्ञानं प्रवृत्ति-सामग्रीजनकम् । सा च कृतिसाध्यत्वप्रकारकेच्छारूपा

चिकीर्षा । तज्जनकज्ञानं च लिङ्गादिभिर्जन्यते । तच्च इष्टसाधनत्वबलवदनिष्ठाननुबन्धित्वज्ञानम् । अन्यतराभावे प्रवृत्त्यजननात् । अतो लिङ्गादिज्ञानेन त्रितयज्ञानजननात् त्रितयेऽपि शक्तिः । पुष्पवन्तशब्दवत् युगपदर्थत्रयस्य बोधः । अन्वयश्च तेषां विधेयधात्वर्थे । एवं च यागादि-निष्ठेष्टसाधनताबोधात् धर्मे प्रामाण्यम् । इति केचित् ।

निषेधेष्वपि कलञ्जमक्षणादौ अनिष्टसाधनत्वबोधात् अधर्मे प्रामाण्यं इति केचित् ।

मीमांसकास्तु विधेः प्रवर्तनायां शक्तिः शब्दजन्य-प्रवृत्तौ प्रवर्तनाज्ञानस्य हेतुत्वात् । प्रवर्तनाज्ञानस्य प्रवृत्ति-हेतुत्वम्, 'अहमेनं प्रवर्तयामि' 'आचार्यो मां प्रवर्तयति' इत्यनुभवात् । नच तत्र इष्टसाधनत्वज्ञान-मेव प्रवर्तकम् । अनिष्टसाधनेऽपि 'आचार्यप्रवर्तितोऽहं करोमि' इत्यनुभवात् । प्रवृत्तिजनकत्वं च प्रवृत्तिविष-येष्टसाधनताज्ञानजननद्वारा इति आक्षिप्तेष्टसाधनताबोध-कत्वात् सिद्धं विधेः प्रामाण्यम् । मणि. पृ. ९-१०. \* विधिनैव धर्मो गम्यते न प्रत्यक्षानुमानाभ्याम् । वि. १।१।४. \* 'विधिना त्वेकवाक्यत्वात् स्तुत्यर्थेन विधीनां स्युः' । १।२।१।७ ॥ एवं सूत्रव्याख्या—विधेय-भावनांशाप्रतिपादकत्वेऽपि तदनुष्ठानकानां विधीनां अङ्गं अर्थवादाः स्युः । केनोपकारेण इत्यपेक्षिते स्तुत्यर्थेन इत्युक्तम् । विधिना अनुष्ठानसिद्ध्यर्थे स्तुतेरुपकारकत्वे अभिहिते विधिमात्रेण अनुष्ठानसिद्धेः किं स्तुत्या इत्या-शङ्कानिराकरणार्थं अर्थवादानां धर्मप्रमोपयोगित्वसिद्धौ अतिक्लिष्टलाक्षणिकस्तुत्यर्थत्वाङ्गीकारकारणं विधिना एक-वाक्यत्वात् इत्यनेन उक्तम् । सु. पृ. ५१. \* 'विधिना त्वेकवाक्यत्वात् स्तुत्यर्थेन विधीनां स्युः' (१।२।१।७) इति न्यायात् अर्थवादपदानां सर्वेषां लाक्षणिकत्वेऽपि तदेकवाक्यतापन्नं विधिपदमेव अनुभावकम् । अद्वैत. २।२।६२८ - ६२९. \* 'विधिना त्वेकवाक्यत्वात्' (१।२।१।७) इति सूत्रमपि धर्मप्रमाणत्वाभिमत-क्रियाविधिसमभिव्याहृतवायुक्षेपिष्ठादिवाक्यमात्रविषयम् । परिमल. १।१।१।१ पृ. ५१ ब्रह्म., \* 'विधिना त्वेकवाक्यत्वात्' इति सूत्रेण केवलासिद्धार्थविषयत्वेन भासमानानां वाक्यानां विधेयैकवाक्यतया क्रियार्थता-



मुपपाद्य प्रामाण्यसमर्थनं कृतम् । १।१।१।१ पृ. ५०  
ब्रसू. \* विधिना स्वविषये इष्टसाधनत्वाक्षेपः क्रियते ।  
भाट्ट. ३।४।८. \* नाविधीयमाने अर्थवादः संभवति  
'विधिना त्वेकवाक्यत्वात्' इति न्यायात् अवि-  
धिशेषस्य आनर्थक्यत्वात् । शा. ७।३।९ पृ. ५३८.  
\* यत्तु 'विधिना त्वेकवाक्यत्वात्' ( १।२।१।७ )  
इति तत् अङ्गप्रधानवाक्यानामिव पश्चात् संबन्धसद्भावा-  
भिप्रायेण इति केचित् । वा. १।४।१३।२४ पृ. ३६६.  
\* विधेः अबोधकत्वात् न धर्मे प्रामाण्यं इति पूर्वपक्षः ।  
अबोधकत्व-सापेक्षत्वयोः अप्रामाण्यकारणयोः अभावात्  
विधेः स्वतः सिद्धं प्रामाण्यं इति सिद्धान्तः । वि. १।१।५.  
\* विधेः अर्थवादशून्यस्य श्रुतार्थपत्त्या अर्थवादकल्प-  
कत्वम् । सु. पृ. ४१. \* विधेः अवस्थाः उत्पत्तिविनि-  
योगप्रयोगरूपाः द्वितीयतृतीयचतुर्थार्थायैः निरूपिताः ।  
षष्ठेन च अधिकारो निरूपयिष्यते । कणिका पृ. ४१२.  
\* विधेः एकस्य अनेकफलत्वायोगात् एकत्रैव विशेषणे  
विधित्वं पर्यवसितं 'चोदिते हि तदर्थत्वात्' ।  
( २।२।३।६ ) इत्यत्र दर्शितम् । सु. पृ. ७७३.  
\* 'विधेरेव द्वे शक्ती कल्पयिष्यामः' इति न्यायेन  
विधेरेव प्ररोचनार्थत्वसंभवात् न तदर्थं विधेरर्थवादापेक्षा ।  
सोम. १।४।१९. \* 'विधेरेव द्वे शक्ती कल्पयिष्यामः'  
इति न्यायेन विधितः एव प्ररोचनासंभवेन ( प्ररोचनायाः  
संभवेन इति विग्रहः ) विधेः अवश्यमर्थवादानपेक्षत्वेन,  
विधितः सामान्याक्षेपोपपत्तेः । कु. १।४।१९।२०

॥ विधेः कर्मापवर्गित्वादर्थान्तरे विधिप्रदेशः  
स्यात् । ४।२।१४।२९ ॥

पूर्वपक्षमत्रम् । ज्योतिष्टोमे 'यदातिथ्यायां बर्हिस्तदु-  
पसदां तदग्नीषोमीयस्य' इति श्रुतम् । तत्र आतिथ्यायां  
यद् बर्हिः विहितं तत् तत् आच्छिद्य उपसदादौ विनि-  
योगो विधीयते इति प्रथमः पूर्वपक्षः । तत्रायं सूत्रार्थः,  
विधेः विधानस्य कर्मापवर्गित्वात् कर्मणः आतिथ्याकर्मणः  
सकाशात् अपवर्गित्वात् अपच्छेदकत्वात् अपच्छेदन-  
परत्वात् अर्थान्तरे उपसदादौ विधिप्रदेशः विधेः विधा-  
नस्य उपयोगस्य प्रदेशः नियमनं स्यात् इति । आति-  
थ्यायामेव बर्हिः संपादनीयम्, परन्तु तस्य तत्र नोपयोगः

दृष्टार्थः किंतु अदृष्टार्थं तत्र संपादनम्, उपयोगस्तु  
उपसंस्तु अग्नीषोमीये पशौ च इति ।

अथ आतिथ्यायां बर्हिः संपादनीयं विनियोक्तव्यं च ।  
तत्र विनियुक्तस्यैव बर्हिषः पुनः उपसदादौ विनियोगः  
उक्तेन वाक्येन विधीयते । तथा च उपयुक्तस्य उपयोगः  
इति द्वितीयः पक्षः । तत्रायं सूत्रार्थः— अर्थान्तरे उप-  
सदादौ कर्मान्तरे विधिप्रदेशः, विधीयते उपयुज्यते इति  
विधिः, तस्य आतिथ्यायामुपयुक्तस्य बर्हिषः प्रदेशः  
विनियोगः स्यात् । विधेः आतिथ्यायां बर्हिर्विधानस्य  
कर्मापवर्गित्वात् दृष्टकार्यावसायित्वलाभात् । अन्यथा  
केवलमदृष्टार्थता स्यात् इति ।

अथ आतिथ्याबर्हिषो ये धर्मा आश्ववालत्वादयः  
तेषां उपसदादिबर्हिषि अतिदेशार्थं उक्तं वाक्यं इति  
तृतीयः पूर्वपक्षः । तत्रायं सूत्रार्थः— अर्थान्तरे कर्मा-  
न्तरे उपसदादौ विधिप्रदेशः विधेः विधीयमानस्य  
आतिथ्याबर्हिर्धर्मस्य प्रदेशः अतिदेशः स्यात् । विधेः  
विधीयमानस्य आतिथ्याबर्हिषः कर्मापवर्गित्वात् धर्मणा  
आतिथ्याकर्मणा सह अपवर्गित्वात् समासत्वात् । आति-  
थ्यकर्मणा सह तदीयं बर्हिरपि समासं सत् नान्यत्र  
विधातुं शक्यते । तस्मात् तद्धमतिदेश एवायं इति ।  
इदं सर्वं कुतूहलानुसारेणोक्तम् ।

सोमेश्वरेण तु तृतीयपक्षानुसारेण सूत्रं व्याख्यातम्  
'विधेः विधिगम्यातिथ्यासंबन्धस्य तत्कर्मातिथ्यापवर्गे  
अपवर्गित्वात् उपसदादि संबन्धकाले आतिथ्यासंबन्धाभावात्  
भूतपूर्वगत्याश्रयणे लक्षणाप्रसङ्गात् लक्षणायां धर्मलक्षणैव  
शिष्टाचारानुग्रहात् ज्यायसी इति अर्थान्तरे उपसदादौ  
विधिप्रदेशः आतिथ्याविहितधर्मातिदेशः स्यात्' इति ।

अपिबोत्पत्तिसंयोगाद् अर्थसंबन्धोऽविशिष्टानां  
प्रयोगैकत्वहेतुः स्यात् । ३० ॥

ज्योतिष्टोमे 'यदातिथ्यायां बर्हिस्तदुपसदां तदग्नी-  
षोमीयस्य' इति पठ्यते । तत्र यद्धर्मकं आतिथ्याबर्हिः  
तद्धर्मकं उपसदामग्नीषोमीयस्य च इति तदर्थं इति  
पूर्वः पक्षः । तन्निरासार्थः अपि-वा- शब्दः ।  
उत्पत्तिसंयोगात् बर्हिषः आतिथ्योपसदग्नीषोमीयैः  
उत्पत्त्या एव उत्पत्तिविधिनैव संयोगात् संबन्धात्

अविशिष्टानां विशेषेण रहितानामेव त्रयाणां अर्थेन बहिषा संबन्धः । एकेन बहिषा त्रयाणां संबन्धे विशेषो नास्तीत्यर्थः । स च संबन्धः प्रयोगैकत्वहेतुः स्यात् । प्रयोगस्य बहिषः प्रयोगस्य यदेकत्वं त्रिषु, तस्य हेतुः स्यात् । त्रयार्थे बहिषः प्रयोग एक एव इति अविशिष्टानां अर्थसंबन्धेन सिध्यति । तन्त्ररत्ने तु 'अर्थेन आश्ववालादिधर्मेण संबन्धो नातिथ्याया एव, किंतु अविशिष्टानां आतिथ्योपसदसीधोमीयाणाम् । को हेतुस्तमाह—प्रयोगैकत्वहेतुः । प्रयुज्यते इति प्रयोगो बहिः तदेकत्वं हेतुर्यस्य सः तथोक्तः । बहिःसाधारण्यात् तद्धर्मसंबन्धोऽपि साधारण इत्यर्थः' इति व्याख्यातम् । सर्वथाऽपि त्रयाणां साधारणं बहिः इति सिद्धान्तः । के.

\* विधेः कर्मसादगुण्यप्रयोजकत्वम् । भा. १०।६। १२।३३. \* विधेः । कामाधिकारे अन्धादीनामधिकारस्य अनिर्दिष्टस्यानापत्तेः नित्याधिकारे च आपाद्यमानस्य इष्टत्वात् सामान्यतः प्रवृत्तस्य सामर्थ्यानुरोधेन संकोचकल्पनेऽपि नानिष्ठापत्तिः । सु. पृ. ५३२. \* विधेश्च व्यापारः ग्राहकलक्षणान्विताभिधानमिदः । ऋजु. पृ. ५. \* 'विधेस्त्वेकश्रुतित्वादपर्यायविधानात्' इत्यत्र सर्वेषामेव अङ्गानां एकप्रयोजनकल्पनया एकं विधिं वक्ष्यति । वा. ३।४।५।१५ पृ. ९४८ । अत्र सुधा—सर्वाङ्गसमुच्चयसिद्धये सर्वेषामङ्गानां एकं क्रतुपकाराख्यं प्रयोजनं इतिकल्पनाय अपर्यायविधानेन हेतुना विशिशब्दवाच्यस्य अङ्गग्रामस्य एकविधिश्रुतिकत्वं वदता सूत्रकृता सर्वाङ्गविधायकः एको विधिर्वक्ष्यते । पृ. १४७०. \* 'विधेस्त्वेकश्रुतित्वात्' इत्यनेन न्यायेन (११।१।३।१६) संभूय कार्यमङ्गानां युक्तम् । भा. ११।१।३।१८.

❧ विधेस्त्वेकश्रुतित्वादपर्यायविधानान्नित्यवच्छ्रुतभूताभिसंबन्धादर्थेन युगपत् प्राप्तेर्यथाप्राप्तं स्वशब्दो निवीतवत् सर्वप्रयोगे प्रवृत्तिः स्यात् । ११।१।३।१६ ॥

काव्ये अग्निहोत्रादिप्रयोगे एकदेशेनाप्यनुष्ठानं सर्वाङ्गोपसंहारेणैव वा इति विचारे सर्वाङ्गोपसंहारेणैव इति सिद्धान्तं प्रतिपादयितुं सूत्रम् । अत्र भाष्यम्—न तु

एतदेवं एकदेशेनापि अङ्गानां प्रयोग इति (सौत्रशब्द-स्यार्थोऽयम्) । कथं तर्हि ? सर्वाङ्गोपसंहारेण । कुतः ? विधेः एकश्रुतित्वात् । एकेन शब्देन अङ्गानां प्रयोगो विधीयते 'दर्शपूर्णमासाभ्यां यजेत' इति सर्वापेक्षया इत्युक्तम् । सा तु अपेक्षा कृत्स्ने वा अग्न्यन्वाधानादिव्यापारे तदेकदेशे वा ? तत्र एकदेशापेक्षा न युक्ता । कस्मात् ? अपर्यायविधानात् । इमान्यङ्गानि न पर्यायेण विधीयन्ते, कदाचित् समिधो यजति, कदाचित् तनूनपातमिति । कथं तर्हि ? नित्यवत् यथाभूतानि च श्रुतानि तथाभूतानि अपेक्षया अभिसंबन्ध्यन्ते । अथोच्येत नित्यवत् श्रुतानामपि सतां एकदेशोऽपेक्षिष्यते इति । नैतद्युक्तम् । कुतः ? अर्थेन युगपत्प्राप्तेः । अर्थेन प्रधानोपकारेण 'खले कपोतवत्' युगपत् संनिपतन्ति अङ्गानि । तत्र न गृह्यते विशेषः, इदं प्राप्यते इदं नेति । अतः सर्वाणि प्राप्यन्ते । यथाप्राप्तं च स्वशब्दार्थो निवीतवत् । यथा 'निवीता ऋत्विजः प्रचरन्ति' इति ऋत्विग्विशेषाभावात् सर्वेषां च संनिधानात् सर्वे ऋत्विजः निवीता भवन्ति । एवमिहापि सर्वप्रयोगे प्रवृत्तिः स्यात् । इति ।

विधेः यावदङ्गानुष्ठानबोधकविधेः । एकश्रुतित्वात् प्रधानविधिगम्यत्वात् यावदङ्गप्रयोगविधेः । नित्यवच्छ्रुतात् भावनावचकशब्दात् भूता उत्थिता आकाङ्क्षा कथंभावाकाङ्क्षा, तथा अभिसंबन्धात् । अर्थेन प्रधानोपकारेण युगपदेककालं प्राप्तेः संबन्धात् । यथाक्रमं (यथाप्राप्तं इत्यस्य स्थाने पाठोऽयम्) प्रथमं यथा आकाङ्क्षापूरकतया अन्वितं तथैव अनुष्ठानम् । निवीतवत् इति दृष्टान्तः । तस्मात् इत्यादिना निगमनम् । इति सुबोधिनी ।

अत्र न्यायसुधा (पृ. ११७६)—प्रधानेन सह एकवेदविहितानामङ्गानां वाक्यैकवाक्यतापञ्चाक्यसमूहात्मकमहावाक्यार्थभूतानामङ्गप्रधानविशिष्टभावनाविषयवैदिकप्रयोगविधिप्रयोज्यत्वसंभवेऽपि वेदान्तरविहितानामेकवाक्यत्वायोगात् न तत्प्रयोज्यत्वोपपत्तिरित्याशङ्कानिरासार्थं सिद्धान्तसूत्रम् । साङ्गप्रधानप्रयोगविधेः एकप्रधानप्रयोगविधि-श्रुतिनिबन्धनत्वेन अपर्यायेण अकादाचित्कत्वेन सर्वाङ्गानां विधानावगतेः । नित्यवच्छ्रुतानां च तथाभूतानां श्रुत्यादि-

प्रमाणोपनयलक्षणसंनिधानाविशेषात् संनिकर्ष-विप्रकर्षा-  
नादरेण प्रधानान्वयावगतेः, अनिर्ज्ञातोपायपरिमाणत्वेन  
च प्रधानोपकाररूपेण अर्थेन सर्वेषां अपेक्षितत्वात्  
युगपत् प्राप्तेः, यथाप्राप्ते च स्वशब्दार्थे विकल्पायोगात्,  
'निवीता ऋत्विजः प्रचरन्ति' इति सर्वैर्विजां निवीतवत्  
यथाप्राप्तस्य अङ्गसमूहस्य सर्वस्य स्वप्रधानप्रयोगविधायि-  
शब्दविषयत्वावगतेः सर्वाङ्गप्रयोगे फलसिद्धिः स्यात् इति  
समस्ताङ्गप्रयोगोपपादनाय एककाण्डाभ्यासाननिमित्तैकवाक्य-  
त्वाभावेऽपि अङ्गप्रधानानां अन्योन्यापेक्षावशात् सर्वा-  
ङ्गानुगृहीतेन प्रधानेन फलं भावयेत् इत्येवं वाक्यैकवाक्य-  
त्वकल्पनया संनिकृष्टविप्रकृष्टानां सर्वेषामङ्गानां प्रधान-  
प्रयोगविधिप्रयोज्यत्वस्य वक्ष्यमाणत्वात् वेदान्तरीयाणामपि  
अङ्गानां प्रधानविधिप्रयोज्यत्वोपपत्तिः । इति । के.

\* 'विधेस्त्वेकश्रुतित्वात्०' ननु यावन्मात्रं आधानस्य  
यजुर्वेदविहितं तन्मात्रस्यैव उपांशुत्वं इत्यवगमात्  
नैव सामगानस्य प्राप्नोति (उपांशुत्वम्) । नैतदेवं  
वक्ष्यति हि 'विधेस्त्वेकवाक्यत्वादपर्यायविधानात्०'  
इति । वा. ३।३।२।९ पृ. ८१०. \* विधेः निराकाङ्क्ष-  
स्यापि उपसंहारप्राक्त्वयेन संकोचो नाभ्युपगम्यते ।  
पराक्रमः. ४३।२. \* विधेः निराकाङ्क्षस्य मन्त्रलिङ्गा-  
नुसारेण संकोचो निराकृतः इन्द्रपीताधिकरणे (३।२।११।  
२८-२९) । के. \* 'विधेः प्रकरणान्तरेऽतिदेशात् सर्व-  
कर्म स्यात्' (१०।१।१।१) इत्यनेन न्यायेन अस्थि-  
यज्ञे जपसंस्कारं कर्तव्यम् । इति पूर्वः पक्षः । भा.  
१०।२।१८।४९.

❧ विधेः प्रकरणान्तरेऽतिदेशात् सर्वकर्म  
स्यात् । १०।१।१।१ ॥

विधीयते इति विधिः अङ्गजातम् । विधेः प्रकरणान्तरे  
विकृतौ अतिदेशात् सर्वकर्म प्राकृतं सर्वं धर्मजातं अर्थ-  
लुप्तमपि कर्तव्यं स्यात् । वचनेन सर्वस्य प्रापितत्वात् ।  
यथा 'प्रजापत्यं चरुं निर्वपेच्छतकृष्णलमायुष्कामः' इत्यत्र  
चरुशब्दात् पाकः कर्तव्यः । इति पूर्वः पक्षः । इति  
प्रथमं वर्णकम् । द्वितीयवर्णके तु पाकवत् अवघातोऽपि  
कर्तव्यः इति पूर्वः पक्षः ।

अथ तृतीयं वर्णकम् । 'वश्वदेवं चरुं निर्वपेद्  
भ्रातृव्यवान् तं बर्हिषदं कृत्वा शम्यथा स्फयेन व्यूहेत्  
इदमहममुं चामुं च व्यूहामि इति, यं द्विष्यात् तं  
ध्यायेत्, यदधोऽवमृचेत् यच्च स्फ्य आश्लिष्येत् तद्  
विष्णव उरुक्रमायावयेत्' इति श्रूयते । अत्र विष्णुः उरु-  
क्रमः आवाहयितव्यः । इति पूर्वः पक्षः । सूत्राक्षरार्थः  
स एव ।

अपिवाऽभिधानसंस्कारद्रव्यमर्थे क्रियेत ताद-  
र्ध्यात् । २ ॥

सर्वं प्राकृतं विकृतौ कर्तव्यं उत किञ्चित् बाध्यमपि  
इति विचारे सर्वं कर्तव्यं इति पूर्वः पक्षः । तं निराकर्तुं  
अपिवा-शब्दः । अभिधानसंस्कारद्रव्यं अर्थे क्रियेत ।  
अभिधानं च संस्कारश्च अभिधानसंस्कारौ । अभिधान-  
संस्काराभ्यां युक्तं द्रव्यं अभिधानसंस्कारद्रव्यं इति उत्तरपद-  
लोपः । 'स्वयं दितं बर्हिर्भवति' इति अभिधानयुक्तं  
बर्हिरादि द्रव्यम्, 'देवस्य त्वा सवितुः प्रसवे० आददे'  
इति आदानसंस्कारयुक्तं असिदरूपं द्रव्यम्, अर्थे उक्त-  
द्रव्यस्य प्रयोजने सति क्रियेत कर्तव्यम् । तादर्थ्यात्  
तादृशप्रयोजनार्थत्वात् तस्य द्रव्यस्य । अर्थलोपे तु द्रव्य-  
स्यापि विकृतौ लोप एव । इति प्रथमं वर्णकम् ।

द्वितीये वर्णके तु कृष्णलेषु अवघातबाधः कर्तव्यः ।  
आदित एव वितुषत्वात् । सूत्राक्षरस्तु स एव ।

तृतीये वर्णके तु अभिधानसंस्कारो निवर्तते, प्रयोज-  
नाभावात् । विष्णुः उरुक्रमः नावाहयितव्यः ।

तेषामप्रत्यक्षशिष्टत्वात् । ३ ॥

यदुक्तं पूर्वपक्षिणा यथा कृष्णलेषु लुप्तप्राकृतप्रयोजनो-  
ऽपि पाकः वचनप्रामाण्यात् क्रियते एवं प्राकृतं लुप्तार्थ-  
मपि विकृतौ क्रियेत इति । तत्र । प्रत्यक्षं हि 'वृते  
श्रपयति' इति वचनेन श्रपणं शिष्टं विहितम् । प्रत्यक्ष-  
शिष्टत्वात् युक्तं तत्र । स्वयंदितबर्हिरादिषु तेषां अभिधान-  
संस्कारद्रव्याणां अप्रत्यक्षशिष्टत्वात् प्रत्यक्षविधानाभावात्  
चोदकस्य च प्रकृतोपकाराभावात् अप्रवृत्तिः । तस्मात्  
विकृतौ अर्थलुप्तं प्राकृतं न प्रवर्तते इति सिद्धान्तः ।

यथा 'स्वयं दितं बर्हिर्भवति' इत्युक्ते प्राकृतं छिन्नं  
बर्हिर्निवर्तते, एवं 'स्वयं कृता वेदिर्भवति' इत्यत्र

उद्धननम्, खननम्, परिलेखनं च निवर्तन्ते । 'स्वयं शीर्षां शाखा भवति' इत्यत्र असिद्धद्रव्यं निवर्तते । मन्त्राश्च एतेषु निवर्तन्ते ।

इति प्रथमं वर्णकम् । द्वितीयवर्णके तु कृष्णलेषु अवघातस्य बाधः साधनीयः सूत्राक्षरार्थस्तु न भिन्नः । तृतीयवर्णके तु विष्णुः उरुक्रमः नावाहयितव्यः इति सिद्धान्तः । के.

\* विधेः प्रयोजनविचारः । प्रयोजनं खलु इह विधेः वेदप्रामाण्यसिद्धिर्वा, पदार्थसंसर्गप्रतीतिर्वा, हिताहितसाधनताऽवगमो वा प्रवृत्तिनिवृत्तिनिमित्तम् । न तावत् प्रामाण्यसिद्धिः, अन्तरेणापि विधिं तत्संभवात् ।

स्यादेतत्, विधिविरहे कार्यशून्यतया भूतार्थावगाहिनो भूतस्य च मानान्तरविषयतया तदपेक्षत्वाद्देदस्य प्रामाण्यं विहन्येत, पुरुषवाक्यवत् । तत् अनुपपन्नम् । अत्रेदं तु भवान् पृष्ठो व्याचष्टाम्, यदेतत् पुरुषवचसां मानान्तरापेक्षत्वम्, तत् किं भूतार्थतया, आहोस्वित् पुरुषबुद्धिप्रभवतया, न तावत् भूतार्थतया प्रत्यक्षादीनामप्रामाण्यप्रसक्तेः । तान्यपि हि भूतार्थान्येव । चैत्यवन्दनादिवाक्यस्य च कार्यार्थाभिधायिनो निरपेक्षतया प्रामाण्यप्रसङ्गात् । विनियोगमात्रपरमेतत्, न कार्यपरं इति च स्वतन्त्रसिद्धान्तश्रद्धामात्रविजृम्भितम्, न प्रामाणिकं इति निवेदयिष्यते । तस्मात् वक्तृषीप्रभवत्वमेव सापेक्षत्वे हेतुः, तच्च भूतार्थेऽपि वैदिके नास्ति इति नास्ति सापेक्षता । सा च कार्यनिष्ठानामपि पुरुषवचसाम् । तच्च प्रामाण्यसिद्धिः अर्थो विधेः ।

नापि पदार्थसंसर्गप्रतीतिः, विनाऽपि विधिना 'स्थायामोदनं पचति चैत्रः' इति पदार्थसंसर्गप्रतीतिरूपपत्तेः । यदि मन्येत 'विवक्षाऽधीनरचनानि पुंसो वचनानि, विवक्षा च मानान्तरावधारणाधीना, मानान्तरं च पदार्थसंसर्गगोचरम्, न पदार्थमात्रगोचरम्, इति तत्प्रभवतया पुंवाक्यान्यपि पदार्थसंसर्गमेव गोचरयन्ति, न त्वेवं वेदवाक्यानि अपौरुषेयाणि, इति पदार्थसंसर्गसिद्ध्यर्थं विधिरेषितव्यः' इति, तदयुक्तम् । विधावपि तदनुपपत्तेः । 'तस्मिन् सति तदाकाङ्क्षानिबन्धनः संबन्धः पदार्थानां' इति चेत्, तदाकाङ्क्षैव कुतः । 'तदपर्यव-

सानात्' इति चेत्, न क्रियादिष्वपि साम्यात् । यथा हि शब्दाभिहितो विधिः विषयनियोज्यादिभिर्विना न पर्यवस्यति, तथा क्रियादयोऽपि पदार्थाः कारकादिभिर्विना इति ते एव पदैरुपात्ताः आकाङ्क्षायोग्यतासंनिधिसध्रीचीनाश्च संसर्गं गमयिष्यन्ति इति कृतं विधिना । विशिष्टार्थप्रतीतिप्रयुक्तत्वेन च पदानां सममिव्याहारस्य लोके विदितत्वात् तदुपायत्वाच्च वैदिकार्थप्रतीतेः ।

नापि हिताहितसाधनताऽवगमः तस्य प्रयोजनं संभवति, 'संतापमपनयति च तप्तस्य सलिलावसेकः' 'दहति च ज्वलनज्वालाकलापालिङ्गनं' इति वर्तमानापदेशादपि हिताहितसाधनताऽवगमात् । ततश्च ईप्साजिहासाभ्यां प्रमाणान्तरादिव प्रवृत्तिनिवृत्त्योरुपपत्तेः व्यर्थो विधिः इति ।

(अत्रोच्यते) मा भूवन् अन्यानि प्रयोजनानि विधेः, पुरुषार्थसाधनतावबोधस्तु विधिनिबन्धनः । नहि 'स्वर्गकामो यजेत' इति विधौ असति स्वर्गो भावनाया भाव्यः संभवति । सा हि भाव्यमात्रापेक्षिणी । भविता च भाव्यः, यागादयश्च भवितारः, इति समानपदोपादानतया प्रकृत्यर्थतया च तदनुरक्ताया एव भावनायाः प्रतीतेः । स्वर्गस्य च पदान्तरोपादानतया पुरुषविशेषणतया च व्यवस्थानात् तमपहाय यागादीनेव भाव्यतया भावना गृह्णीयात् । कर्त्रपेक्षितोपायतारूपविध्युपहितमर्यादा पुनरियं भावना समानपदोपादानमपि प्रथमावगतमपि दुःखाकरतया कर्त्रनपेक्षितमपहाय धात्वर्थं असमानपदोपादानमपि पुरुषविशेषणमपि अपेक्षिततया स्वर्गमेव भाव्यमवलम्बते । समासादिततथाविधभाष्या च यागादीन् करणतया स्वीकरोति इति पुरुषार्थसाधनता तेषां सिद्धा भवति । कथं तर्हि वर्तमानापदेशेभ्यो लोके पुरुषार्थसाधनताऽवगतिः ? (उत्तरं-) प्रमाणान्तरवशात्, न शब्दसामर्थ्यात् । यथा चैतत् तथा 'द्रव्यसंस्कारकर्मसु' इति च, 'असाधकं तु तादर्थ्यात्' इति च व्याचक्षाण उपपादयिष्यति स्वयमेवाचार्यः ।

कणिका. पृ. २-४.

\* विधेः प्ररोचनानपेक्षस्य प्रवृत्तौ असामर्थ्यात् अर्थवादसंनिधाने च स्वयं अपरोचकत्वात् अर्थवाद-

सहितस्यैव विधायकत्वावगतिः इति शङ्काग्रन्थः । प्रोचनानपेक्षस्यैव विधेः स्वविषयेष्टसाधनत्वज्ञापनमात्रेण प्रवर्तकत्वोपपत्तेः अर्थवादाभावेऽपि विधायकत्वाविरोधः । ... अर्थवादनिरपेक्षस्य विधिमात्रस्य प्रवृत्तिशक्तौ अपि अर्थवादानर्थक्यपरिहारमात्रार्थं अर्थवादान्वयप्रतीतिः । ... प्रोचनानपेक्षस्यापि विधेः प्रवृत्तिसामर्थ्येन अर्थवादान्वयात् प्रागेव विध्युद्देशार्थनिर्णयात् । ... प्रोचनानपेक्षस्य असामर्थ्येऽपि अर्थवादाभावे विधेरेव प्रोचनाशक्त्याविर्भावः । ... विनाऽपि तु अर्थवादेन विधेरेव प्रोचनाशक्तिरूपेण विधायकत्वोपपत्तिः । ... अर्थवादसद्भावकृतत्वात् प्रोचनाशक्त्यपगमस्य । इत्युक्तम् । अर्थवादसद्भावे च विधेः प्रोचनाकल्पनाऽयोगात् । सु. पृ. ५२६-२८. \* विधेः प्रवृत्तिजननस्वरूपयोग्यत्वस्यैव वाच्यत्वेन फलोपधाननैयत्याभावात् प्रवृत्तिविरहेऽपि अरण्यस्थदण्डवत् विधेः प्रवृत्तिजनकत्वोपपत्तेः । नहि फलोपहितप्रवृत्तिजनकत्वं विध्यर्थः, विधिशतश्रवणेऽपि केषांचित् प्रवृत्त्यदर्शनात् । भाट्ट. ६।१।१ पृ. २१८. \* विधेः फलं विधेयेष्टसंयोगः । सु. पृ. २६४. \* विधेर्मन्त्रानुसारेण पर्यवसाननियमाभ्युपगमेऽपि न तदुपसंहारप्राबल्यम् । पराक्रमः. ४।१२. \* विधेर्विधेश्च एकवाक्यता नहि भवति, वचनव्यक्तिभेदात् । भा. ३।४।१९.

\* विधेः विषयकरणयोर्विचारः ( विषयकरणीयम् ) । ' प्रभाकरमतं सम्यगालोच्य क्रियते मया । विषयं करणं चैव विवेक्तुं युक्तिवर्णना ॥ ' ' ज्योतिष्टोमेन स्वर्गकामो यजेत ' इत्यादिषु स्वर्गकामादिनिर्णयत्वान्न संबध्यमानो नास्वर्गसाधने कार्यं बोध्यतया नेतुमलम् । क्रिया क्षणभाविनी न कालान्तरभाविनः स्वर्गादेः साधनायोपपद्यते इति कालान्तरावस्थायि क्रियातो भिन्नं कार्यम् । पूर्वं लिङादयो बोधयन्तीति स्थितम् । कार्यं च कृतीप्सितमुच्यते इति । कृतिः आत्मव्यापारः पुरुषप्रयत्न इत्यनर्थान्तरम् । चेतनश्च आत्मा कार्यं बोध्यतया अन्वयमुपैति । न चान्यव्यापाराभिनिर्वर्त्यमन्यः स्वसंबन्धितया कार्यत्वेन संवेदयितुमलमित्यात्मनो मानसप्रत्यक्षसमधिगमनीयः प्रयत्नः स्वव्यापारः । अतस्तन्निर्वर्त्य-

मेवापूर्वं कार्यमात्मा मन्यते । प्रयत्न एव भवितव्ये अपूर्वे प्रयोजकभूतस्य भावयितुरात्मनो व्यापार इति भावनाशब्देनोच्यते । न च कार्याभिधानं कृतिमनमिदधतां लिङादीनामुपपद्यते इति कृतिमप्यभिदधति । अपूर्वं च । न च युगपदनेकाभिधानं दोषः, तथा अवगमात् आनुगुण्याच्च । अवगतो हि प्रमाणेन लिङादीनां कार्याभिधायिता आनुगुण्यात् । कृतिगुणभूता प्रधानपदवर्तिन्यपूर्वात्मनि कार्यं, अविवादा च कर्त्रादिसंख्यावाचिता लिङादीनां कार्याभिधायिनामपि । न चाभिधेयतामात्रेण भावनाया एव वाक्यार्थत्वं भाव्यं अपूर्वं प्रति गुणभावेनाभिधानात् । प्रधानभावेनापूर्वस्याभिधानात् । तदेवं वाक्यार्थ इति न किञ्चिद् अनुपपन्नम् । अत एव भगवतो भाष्यकारस्य तत्रतत्र व्यवहारः पुरुषप्रयत्नः प्रकरणतोऽपूर्वस्य नोच्यते इति । तस्य तथाविधस्य कार्यस्य नूनं केनचित् भावार्थेनावच्छेदः । नहि प्रयत्नो भावार्थमन्तरेणास्ति । सर्वो हि पुरुषप्रयत्नः किञ्चिद् भावार्थमवश्यमाश्रयति, तेन विना तदभावात् । तेन प्रयत्नाविनाभावी भावार्थः प्रयत्नाभिनिर्वर्त्यमपूर्वमवच्छिनत्ति । अवच्छेदकतयैव विषयभावम् । यत्रैव हि यो भवति नान्यत्र स तस्य विषय इति विषयविदः, अनन्यत्रभावो विषयार्थः । अत एव भाव्य एवार्थो विषयः । भाव्यस्यैव पुरुषप्रयत्नगोचरत्वात् । तेन कार्याभिधायिभिः सह विषयबोधकतयैव भावार्थः कर्मशब्दः समभिध्याहारं प्रथममर्हति । तस्य प्रतिपत्त्यनुबन्धत्वात् । अविषयं ह्यपूर्वं कार्यं प्रत्येतुमशक्यम् । प्रतीतस्य च कार्यस्य साधनाऽऽकाङ्क्षा । तेन न जघन्यया साधनतया भावार्थानामपूर्वेण सहान्वयः । किन्तु प्रतीत्युपायतामेव मन्यमानो भगवानेवं ब्रूते । नह्यविषयान्नियोगाद् नियोगज्ञानमुत्पद्यते इति । स च विषयीभूतभावार्थावच्छिन्नो विध्यर्थः कार्यात्मा प्रतीतः करणं इतिकर्तव्यतां च अपेक्षते । अन्यत्रापि साध्ये दर्शनात् । तत्र स एव भावार्थो विषयीभूतः करणमित्यवसीयते । कृतिव्याप्यत्वात् । यो हि यया कृत्याऽन्यार्थप्रवृत्तया विषयीक्रियते स एव तत्र करणम् । यथा परशुरुद्धमननिपतनाभ्यां काष्ठगतद्वैधीभवनलक्षणकार्ये प्रवृत्ताभ्यां व्याप्य-

मानस्तयोरेव द्विधाभवनलक्षणफलावच्छेदलब्धद्वैधीकरण-  
व्यपदेश्ययोः छिदिधातुवाच्ययोः करणम्, तथेहापि अपू-  
र्वार्थप्रवृत्तपुरुषप्रयत्नं व्याप्यमानो भावार्थः तस्मिन्नेव प्रयत्ने  
अपूर्वभावनारूपे करणम् । ननु कथं प्रयत्नलब्धात्मा  
भावार्थो भावनायां करणम्, भाव्यमानतया हि कर्मैव  
स्यात् । उच्यते । तत्र न कर्म तावदपूर्वार्थकृतिविषय-  
त्वात् । सर्वस्यैव हि कारकाणि कर्तृव्यतिरिक्तानि तद्यापा-  
रव्याप्यानि, न चैतावता तानि कर्मतां प्रतिभजन्ते ।  
अनीप्सितत्वात् । क्वचिच्चानीप्सिते कर्मता इदृश्यते एव ।  
यथा 'अग्निहोत्रं जुहोति' इति । करणं तु यद्यपि स्वरूप-  
निवृत्तौ न संभवति । तथाप्यपूर्वभावनारूपता तदधीनेति  
नानुपपन्नम् । यथा परशोरेव । न हि परशुः कर्म ।  
करणं तु भवति, अनीप्सितत्वात् । उद्यमननिपतनयो-  
र्द्विधीकरणभवनरूपतायाः तदधीनत्वात् । परशुसंबन्धप्रभा-  
वेण ह्युद्यमननिपतने द्वेधाभवनफलनिष्पादकतया द्वेधा-  
भवने कारणतां भजेते । अतः 'उद्भिदा यजेत' इति  
तृतीयानिर्देशोपपत्तेः । अपूर्वभावनायां कारणत्वाद्यागस्य  
तन्नामत्वाच्चोद्भिच्छब्दस्य । एवं चापूर्वफलयोरेकैव भावना,  
एकत्वात्पुरुषप्रयत्नस्य एकमेव च कारणं तद्भावनाव्याप्य-  
त्वात् एका एव भाव्यता इति । अत एव च साध्यवि-  
वृद्धिरिति प्राभाकराः । यदि विषयीभूतस्य करणता,  
हन्त तर्हि दर्शपूर्णमासाभ्यामित्यत्र तन्त्राभिहितानां तन्त्रेणैव  
प्रतिपत्त्यनुबन्धत्वात् विषयभावस्यैकत्वादेकमेव कारणं  
स्यात् । ततश्च भेदेनेतिकर्तव्यतासंबन्धो न स्यात् ।  
उच्यते । न सम्यगवधृतमायुधमत आश्रुतिशालिनां वचः ।  
यदेव विषयीभूतं तदेव करणं नान्यदिति । तस्यार्थः ।  
प्रतीत्यनुबन्धतया च विषयभावः स यथाभिधानमवकल्पते  
प्रतिपशुपायत्वाद् अभिधानस्य । अतस्तन्त्राभिधानात्  
सहितानां विषयभावः करणं सिद्धयनुबन्धो नियोगस्य  
यथास्वभावं वेदितव्यम् । स्वभावाधीना हि साधकानां  
साधकता इति स्वभावभेदे हि भिन्ना साधकता । साध-  
कत्वे च कृतिविषयत्वात् कारणतेतिभेदेन कारण-  
भावः । नन्वेवं प्रत्येकं कारणभावाश्रये कारणान्तरनिर-  
पेक्षणा किमिति नियोगसिद्धिहेतुता न भवति । नैवम् ।  
यथाश्रुतकरणधीनसिद्धित्वान्नियोगस्य । तत्र बहूनि

करणानि तस्य श्रूयन्ते इति तथैव तस्य सिद्धिः । अनेक-  
करणसंपाद्यताऽपि एकस्य दृष्टा । यथा गमनस्य अश्वेन  
शिविकया वा गच्छतीति । भिन्नस्तत्र कारणव्यापार इति  
यद्युच्येत । अत्राप्युत्पत्त्यपूर्वाण्यवान्तरव्यापारभूतानि  
भिन्नानि संगिरामहे एव । अत एव तद्वेदेन भिन्नत्वा-  
त्कारणभावस्य परमापूर्वप्रयुक्तत्वेऽपि आज्यौषधसामान्य-  
धर्माणामसंकरः । अपूर्वसाधननिवेशितत्वाद् धर्मोणां  
तस्य च भेदात् । ये पुनर्यागादीनामपूर्वं चान्तरा भावनां  
नानुमन्यन्ते । तेषां यागादीनां करणभावो दुर्घटः ।  
अव्यापाररूपत्वादपूर्वस्य, व्यापारसंबन्धप्रसवत्वाच्च करण-  
भावस्य । गौणकरणत्वमिति चेत् । कथं तर्हि इति-  
कर्तव्यतासंबन्धः ? करणं हि इतिकर्तव्यतया संबध्यते ।  
गौणं च न करणम्, नहि गौणो मुख्यधर्मः संभवति  
येऽपि सर्वाख्यातेष्वेव भावनाभिधानमाहुः, तेषामपि  
मतमस्मभ्यं न रोचते । नहि कार्याभिधायिषु लिङादिषु  
भावनाभिधाने प्रमाणमस्ति । यदपि करोति पचतीति  
उत्तरदर्शनप्रमाणमुपन्यस्तम्, तदपि न । साधकव्यापार-  
विशेषप्रश्नो ह्ययं किं करोतीति तत्र पचतीत्युच्येरेणापि तदेव  
निर्दिश्यते । यत्तु व्यापारमात्रवाचिधात्त्वात्कारणमात्रं न  
क्रियते, तत्र तावन्मात्रस्यापभ्रंशत्वात् प्रत्ययान्तरोच्चारणं  
च प्रश्नेन सहासंबन्धः । अत एवाचेतने व्यापारे वर्तमा-  
नापदेशादीनां प्रयोगः । लिङादयस्तु चेतनमेवाधिकृत्य  
प्रयुज्यन्ते । न चाचेतनेषु गौणः प्रयोगः । मुख्यत्वे-  
ऽप्यविरोधात् कर्त्रादिसंख्यादिमात्रवचनत्वेन 'रथो  
गच्छति' इत्यादिषु लङर्थः तेनाचेतनेऽपि मुख्य एव  
लङर्थ इति । धातूनामेव क्रियावाचित्वात् प्रथमोप-  
निपाती व्यापार एव धात्वर्थो युक्तः । जघन्यौ संयोगविभागौ  
क्रिञ्चानेकार्थताऽप्यापद्येत । केवलस्य संयोगस्यावाच्यत्वात्  
संयोगजेऽपि संयोगेऽच्छ गच्छतीत्यप्रयोगाद्विभागजेऽपि  
विभागे प्रयोगानुपलब्धेः । न केवलस्य विभागस्य  
गमिवाच्यतेति किमनेन मनीषिकानिमित्तेन बालजल्पितेन  
मनोहारिणा निर्बन्धेन ।

'शालिकनाथेन कृतं कृतिनामुपकारसिद्धये सम्यक् ।  
समुदीक्ष्य वा गुरुमतं सम्यग्विषयकरणीयमिदम् ॥'  
प्रकरणपञ्चिका, पृ. १९७-२०१.

\* विधेः सकृदुच्चरितस्य ऐकरूप्येण एकशब्दबोध-  
जनकत्वनियमात् । भाट्ट. ७।१।१. \* विधेः संदिग्धत्वे  
अर्थवादो निर्णयहेतुः । ' अक्ताः शर्करा उपदधाति ' अत्र  
अञ्जनद्रव्यं किमिति संशयः । ' तेजो वै घृतं ' इति  
अर्थवादात् घृतं अञ्जनद्रव्यं इति निर्णयः । वि. १।४।१९.  
\* ' विधेः सर्वविषयत्वम् ' इति न्यायः । ' अपिवा  
सर्वधर्मः स्यात् तन्न्यायत्वाद्विधानस्य ' ( १।३।७।१६ ) इति  
सिद्धान्तसूत्रम् । तत्र तस्य सर्वधर्मत्वस्य उपपादको न्यायः  
विधेः सर्वविषयत्वं यस्मिन् कल्पे विधाने विधायके  
वाक्ये अस्ति तत् तन्न्यायम् । तस्य भावस्तन्न्यायत्वम् ।  
सु. पृ. २४५-२४६, \* विधेः सामान्यमात्रे पर्य-  
वसितस्य अर्थवादविरोधात् विषयसंकोचात्मको बाधो-  
ऽभ्युपगम्यते । पृ. ५२५, \* विधेः स्तुत्या अविना-  
भावात् अन्यतरदर्शनेन अन्यतरदनुमाय वाक्यं पूरयि-  
तव्यम् । पृ. ४१. \* विधेः स्तुतेश्चैकवाक्यत्वं भवति  
पदानां साकाङ्क्षत्वात् । ' भूतिकाम आलभेत ' , कस्मात् ?  
यतो वायुः क्षेपिष्ठेति । भा. १।२।१।७ पृ. ११७.  
\* विधेः स्वतः प्रामाण्यम्, अबोधकत्वसापेक्षत्वयोरप्रामाण्य-  
कारणयोरभावात् । वि. १।१।५. \* कारकान्यत्वे विधेः  
व्यापारभेदो भवति । एककारकनिबन्धनं तु अर्थसहस्रमपि  
एकप्रवचनसाध्यम् । वा. २।२।५।१६ पृ. ५०७.  
\* न च विधेर्विधिना एकवाक्यभावो भवति, वचनव्यक्ति-  
भेदात् । भा. ६।१।२।५. \* ' पशुमालभेत ' इति  
सामान्यपर्यवसितस्यापि विधेः ' छागस्य वपाया मेदसोऽनु-  
ब्रूहि ' इति मन्त्रवर्णानुरोधेन संकोचः, विधिमन्त्रयोरेक-  
विषयत्वात्, सामान्यस्य च कृत्स्नस्य छागेऽपि विभावे-  
नाविरोधात्, नियमसंभवे च अनियमानुपपत्तेः षष्ठान्त्ये  
वक्ष्यते । सु. पृ. ५२५. \* न च द्वयोः विध्योः  
एकवाक्यभावोऽस्ति । भा. ६।७।१।२।३०. \* विधीनां  
अन्येन अत्यन्ताप्राप्तविषयत्वेन श्रुतान्यथात्वकल्पनस्या-  
प्रमाणकत्वम् । वा. ३।४।१।१।३० पृ. ९६४.  
\* विधीनां प्रवृत्तिजनकप्रवर्तनाज्ञानं प्रयोजनम् ।  
मणि. पृ. ५. \* नियोगार्थनिर्वृत्तेः किमन्यत् प्रयोजनं  
सर्वविधीनाम् । ऋजु. पृ. १०. \* सर्वविधीनां अप्राप्तस्व-  
विषयत्वम् । वा. ३।६।१।२, \* सर्वविधीनां पुरुषार्थफल-

त्वात् प्रयोजनाकाङ्क्षा स्वर्गादिना निवर्त्यते । ३।४।४।१३  
पृ. ९११, \* विधौ अर्थवादावगतविषये ऋगादि-  
शब्दानां अनुवादकत्वात् लक्षणायामप्यदोषः । ३।३।१।२  
पृ. ८०७. \* विधौ अवाचकशब्दायोगः । सु. पृ.  
७१०. \* विधौ गौणत्वासंभवः । वा. ३।५।२।०।५२.  
\* विधौ च लक्षणायोगः । सु. पृ. ९२. \* विधौ लक्षणा  
अन्याय्या । ' ऐन्द्रा गार्हपत्यमुपतिष्ठते ' इति विधायकं  
ब्राह्मणम् । ' निवेशनः संगमनो वसनां ' इति मन्त्रो-  
त्तरार्धगतं इन्द्रपदं गार्हपत्यलक्षकम् । न तु विधिगते  
गार्हपत्यपदे लक्षणा । वि. ३।२।२. विधौ शब्दार्थेन  
व्यवहारो भवति ( न लक्षणाया, न विधौ परः शब्दार्थः ) ।  
भा. ८।३।६।२३ । ( कचित् ) लक्षणायाऽपि विधानं  
भवति । यथा लोके- ' अमी पिष्टपिण्डाः सिंहाः क्रिय-  
न्ताम् ' । सिंहशब्दोऽत्र प्रतिकृतिवचनो दृष्टः । वेदेऽपि  
' पृष्ठैरुपतिष्ठते ' पृष्ठशब्दोऽत्र पृष्ठसाधनमन्त्रवचनः ।  
२४, \* विधौ हि न परः शब्दार्थः प्रतीयते ।  
१।२।३।२९, \* अनुवादे हि लक्षणा न्याय्या, न विधौ ।  
४।४।८।१९. \* अल्पार्थविधौ च सर्वपदार्थान्वयसंभवे  
बह्वर्थविधिर्न लभ्यते । सु. पृ. ८५४. \* कृत्वा-  
शब्दश्च नैव विधौ स्मर्यते । सर्वत्रैव यत्र ' इदं  
कृत्वा इदं कुर्यात् ' इति श्रूयते, तत्र यदि तावत् त्वान्त-  
धातुर्वाच्या क्रिया अन्यत एव प्राप्ता ततो निमित्तार्थ  
श्रवणं भवति । अथ तु न प्राप्ता तत उत्तरस्याः  
करणं पूर्वनिर्वृत्युत्तरकालत्वेन विहितं तामननुष्ठाय  
यथा ( यथा विहितं तथा इत्यर्थः ) कर्तुं न शक्यते  
इत्यर्थात् अवश्यं कर्तव्या सती विहितवत् विज्ञास्यते ।  
वा. २।१।२।२७ पृ. ५५८, \* यथा चान्यत्र  
अर्थवादानामनुवादत्वात् लक्षणावृत्तिरदोषः । तथा अत्र  
( उच्चैर्नृचा क्रियते० ) अर्थवादावगतविषये विधौ  
ऋगादिशब्दानां अनुवादकत्वात् लक्षणायामपि अदोषः ।  
३।३।१।२ पृ. ८०७. \* ' विधिषु श्राद्धो ( श्रद्धावान् )  
अधिकारी ' इति न्यायेन विवर्तवादात्मबन्धनेन प्रपञ्च-  
मिथ्यात्वे निश्चिते, विहिते प्रवृत्त्यसंभवात् परिणाम-  
वादस्यैव विहितप्रवृत्त्युपयोगः । अद्वैत. चं. पृ. ५०३.

\* विध्यधीनः परिग्रहः । वा. ३।१।७।१३. पृ. ७००.

\* विध्यनुवादौ योगपद्येन न संभवतः । भा. २।१।१।४, \* विध्यनुवादयोः विधिर्ज्यायान्, अपूर्वार्थप्रकल्पकत्वात् । यदि तु प्रमाणान्तरप्राप्तिर्नावगम्यते । १०।६।२।३ पृ. १९८६, \* विध्यनुवादयोः विशेषः । कदाचित्तु किञ्चित् विधित्सितं भवति । ( कथम् ? ) कदाचित् उपसर्जनीभूतोऽर्थो विधित्सितः, प्रधानीभूतोऽनुवादः । तद्यथा—‘दण्डी’ इत्युपसर्जनीभूतदण्डकपुरुषप्रधानकः शब्दोऽवगम्यते । कदाचित्तु निश्चति पुरुषे दण्डगुणविधानार्थमुच्चार्यते ‘दण्डी प्रैषानन्वाह’ इति, यथा ( वा ) ‘लोहितोष्णीषा ऋत्विजः प्रचरन्ति’ इति । ३।१।६।१२ पृ. ६८७.

\* विध्यनुवाद-उद्देश्योपादेय-गुणप्रधानानां युगपद्विरोधः ( विरुद्धत्रिकद्वयं नामेतत् ) । वा. ३।१।१२।२२.

\* विध्यनुवादविचारः ( विधिरनुवादो वेति ) पशुसोमाधिकरणे ( २।२।६ मीको. पृ. २५२५ ) ( द्रष्टव्यः ) । सु. पृ. ९२५.

\* विध्यन्तः अग्निष्टोमस्य शताग्निष्टोमादौ । ८।३।५।१०-११. \* विध्यन्तः अग्नीषोमीयस्य द्विदैवत्येषु आग्नावैष्णवादिषु । ८।३।१।१-२. \* विध्यन्तः अग्नीषोमीयस्य पशुषु सवनीयादिषु आलभतिचोदनासामान्यात्, पशुत्वचोदनासामान्याच्च । भा. ८।१।६।१३. \* विध्यन्तः अग्नीषोमीयस्य सांन्यायात् । टुप्. १०।७।१।१. \* विध्यन्तः आग्नेयस्य, ऐन्द्रे पुरोडाशे । भा. ८।१।१।७।३४. \* विध्यन्तः आग्नेयस्य कृष्णलचरौ । ८।१।१८।३५-३९. \* विध्यन्तः आग्नेयस्य सौर्वै चरौ । ८।१।१६।२७-३१. \* विध्यन्तः उपांशुयाजाज्यस्य चित्रेष्टौ मधुनि उदके च । ८।१।१९।४०-४३. \* विध्यन्तः एकादशिनानां पशुगणेषु, ‘प्रतिपशु यूपदर्शनात्’ । भा. ८।१।८।१५. \* विध्यन्तः । कः पुनरयं विध्यन्तो नाम । विधेरन्तो विध्यन्तः । अथ विधिः कः । यद् वाक्यमुपलभ्य पुरुषः कस्मिंश्चिदर्थे प्रवर्तते, कुतश्चिद्वा निवर्तते, स विधिः । विधीयते ह्यनेनार्थः । यथा लोके ‘देवदत्त गामभ्याज

शुक्लाम्’ इति । तस्य ‘अभ्याज’ इति विध्यादिः । इतरः अन्तः । वेदेऽपि ‘दर्शपूर्णमासाभ्यां यजेत’ इति विध्यादिः । विध्यन्तोऽपि प्रधानविधिर्वर्जितं कृत्स्नं पौरोडाशिकं ब्राह्मणम् । तेन समेतोऽयं विध्यादिः विशिष्टा-पूर्वनिर्वृत्तिं प्रतिपुरुषं प्रवर्तयति । तस्मात् सोऽस्यान्तः । तथा ‘सोमेन यजेत’ इति विध्यादिः, सौमिकमपि ब्राह्मणं विध्यन्तः । एष विध्यन्तो नाम । भा. ७।४।२।१०, \* विध्यन्तः गवामयनस्य ‘आदित्यानामयनं’ इत्यादिषु संवत्सरसत्रेषु । ८।१।११।१८. \* विध्यन्तः गवामयनगतज्योतिरादिषु एकाहकाण्डपठितज्योतिरादिधर्माणाम् । ७।४।३।१३-२०. \* विध्यन्तः गवामयनगतस्वरसाम्नां ‘पृष्ठयः षडहो द्वौ स्वरसामानौ’ इत्यत्र स्वरसाम्नोः । ७।३।१०।२६-२७. \* विध्यन्तः चातुर्मास्य-वैश्वदेविकद्यावापृथिव्यैककपालस्य वरुणप्रधासगतऋत्यैकपाले । ७।३।१०।२६-२७. \* विध्यन्तः दार्शिकोऽग्नीषोमीये पशौ । ८।१।५।१२. \* विध्यन्तः दार्शिकाग्निप्रणयनस्य चातुर्मास्यगतवरुण-प्रधाससाकमेधयोरग्निप्रणयने, न तु सौमिकस्येति भाव्यमतम् । न दार्शिकस्य न सौमिकस्य किंतु अपूर्वमेव तत् प्रणयनं इति वार्तिकमतम् । भा. ७।३।८।१९-२२. \* विध्यन्तः दार्शपौर्णमासिकधर्माणं अग्नीषोमीये पशौ । ८।१।५।१२. \* विध्यन्तः दार्शपौर्णमासिकधर्माणं ऐन्द्राग्रादिषु इष्टिषु । भा. ८।१।४।११. \* विध्यन्तः द्वादशाहस्य द्विरात्रादिषु शतरात्रपर्यन्तेषु अहर्गणेषु । ८।१।१०।१७ \* विध्यन्तः द्वादशाहस्य पञ्चोक्त्य-शतोक्त्य-शताग्निष्टोम-शतातिरात्रादिसंस्थागणेषु । परंतु तत्र तत्र तत्तत्संस्थता । ८।३।४।८-९. \* विध्यन्तः द्वादशाहस्य सत्रात्मकस्य पञ्चदशरात्रकुण्डपायिनामयनयोः । ८।२।६।३०-३३. \* विध्यन्तः द्वादशाहस्य सत्रात्मकस्य सत्रेषु, अहीनात्मकस्य चाहीनेषु द्विरात्रादिषु । ८।२।५।२४-२८. \* विध्यन्तः द्वादशाहिकप्रथमाहप्रायणीयस्य गवामयनप्रथमाहप्रायणीये नातिदिश्यते । ७।३।२।५. \* विध्यन्तः द्वादशाहिकसप्तानामह्नां क्रमेण जनक-सतरात्रे । तत्राग्निमचतुरहं त्रिवृत्ता विधीयते । ८।३।२।३-५. \* विध्यन्तः न यूपस्य, एकादशिनीगतोपशया-



ख्ययूपे 'उपशयो यूपो भवति' इति यूपशब्देन । ७।३।  
 १३।३३-३४. \* विध्यन्तः न सोमे ऐष्टिकधर्माणाम् । ८।  
 १।३।३-१०. \* विध्यन्तः नाम इत्यम्भावरूपं इतिकर्त-  
 व्यतावधारणम् । तस्य च अनेकाङ्गवाक्यतदर्थतत्प्रयोजना-  
 लोचनमध्यस्य कथंभावः आदिः इत्याचार्याणां विध्यादि-  
 त्वेन प्रसिद्धिः । वा. ३।३।७।१४ पृ. ८५२. \* विध्यन्तः  
 निकायिनः प्रथमस्य उत्तरनिकायिषु । ८।१।१२।१९.  
 \* विध्यन्तः नैयमिकाग्निहोत्रगतः कौण्डपायिनामयनगता-  
 ग्निहोत्रे । भा. ७।३।१।१-४. \* विध्यन्तः पशौ सांना-  
 य्यात् । टुप्. १२।१।१।१ पृ. २२१६, \* विध्यन्तः  
 पशुपुरोडाशे दाशपौर्णमासिकात् अग्नीषोमीयात् पुरोडा-  
 शात् । १२।१।१।१ पृ. २२१६. \* विध्यन्तः प्रथमस्य  
 सायस्कृत्य साहस्यस्य च उत्तरेषु । ८।१।१२।१९.  
 \* विध्यन्तः वारुणप्राधासिकैककपालधर्माणां साकमेधी-  
 यैककपाले । ७।१।५।२३. \* विध्यन्तः श्येनीयविशेष-  
 धर्माणां इषी । ७।१।२।१३-१६. \* विध्यन्तः  
 षडहधर्माणां षट्त्रिंशद्वात्रे । ८।३।३।६-७. \* विध्यन्तः  
 सवनीयपशुधर्माणां ऐकादशिनेषु पशुषु द्वैरशन्य-  
 सामान्यात् सुत्याकालत्वाच्च । ८।१।७।१४. \* विध्यन्तः  
 साहश्येन नियम्यते । टुप्. ८।१।३।५, १०।७।९।२५.  
 \* विध्यन्तः सांनाय्यस्य अग्नीषोमीयपशौ । तत्रापि पयसो  
 न दध्नः । ८।२।२।१०-१४, ८।२।३।१५-१८.  
 \* विध्यन्तः सांनाय्यस्य आग्नेये पयसि । भा. ८।१।१७।  
 ३४. \* विध्यन्तः सांनाय्यस्य वाजिने । ८।२।१।१-९.  
 \* विध्यन्तः सांनाय्यपयोधर्माणां वैश्वदेव्यामिक्षायाम् ।  
 ८।२।४।१९-२४. \* विध्यन्तः सोमस्य अभिजिद्-  
 विश्वजिदादिषु श्येने च, अव्यक्तचोदनत्वात् । ८।१।  
 ९।१६. \* विध्यन्तः सौमिकावभृथधर्माणां चातुर्मास्य-  
 वरुणप्रधासावभृथे । ७।३।४।१२-१५. \* विध्यन्तं  
 नातिदिशति चयनगतनिर्मन्थशब्दः अग्नीषोमीयपशु-  
 गतनिर्मन्थे । ७।३।७।१९. \* विध्यन्तं नातिदिशति  
 सौमिकातिथ्येष्टिगतवैष्णवशब्दः राजसूये पूर्वत्रिसंयुक्त-  
 गतवैष्णवत्रिकपाले । भा. ७।३।६।१८. \* विध्यन्तेन  
 धर्माः प्रवर्तन्ते । भा. ८।१।१३।२०. \* विध्यन्तस्य  
 अतिदेशोऽविहितकर्तव्यताकेषु सौर्यादिषु । ७।४।१।१.

\* विध्यन्तस्य वैदिकस्य यस्य लिङ्गं किञ्चित्, शब्द-  
 गतमर्थगतं वा वैकृत्यां कर्मचोदनायां तद्गुणवाक्ये  
 वा दृश्यते तत्र स विध्यन्तः स्यात् । भा. ८।१।२।२.

॥ विध्यन्ताधिकरणम् । सौर्यादौ वैदिकस्यैव  
 विध्यन्तस्य अतिदेशः ॥

स लौकिकः स्याद् दृष्टप्रवृत्तित्वात् । ७।४।  
 २।२॥

भाष्यम्—अधुना एवं चिन्त्यते किं अनियमो  
 लौकिकी वैदिकी वा इतिकर्तव्यता उत लौकिक्येव  
 आहोस्वित् वैदिक्येव इति । अत्र विशेषाभावात्  
 अनियमे प्राप्ते, उच्यते, स लौकिकः स्यात् । स खलु  
 कर्तव्यतोपायः लौकिकः स्यात् । कुतः ? दृष्टप्रवृत्तित्वात् ।  
 दृष्टा हि अस्य तत्रतत्र प्रवृत्तिः, यथा पार्वणस्थालीपाके,  
 अष्टकाचरौ, आग्रहायणे कर्मणि । इत्येवं यत्रयत्र  
 यागेन अपूर्वं साध्यते तत्रतत्र अस्य प्रवृत्तिर्दृष्टा ।  
 अतः अन्वयात् विज्ञायते यागस्य अपूर्वं साध्यतः अयं  
 अभ्युपाय इति । अयं चापि यागः । तस्मात् अस्यापि स  
 एवाभ्युपायः ।

टुप्—इदं तु चिन्त्यम्, किमसौ लौकिकी वैदिकी  
 वेति ।

वचनान्तु ततोऽन्यत्वम् । ३ ॥

भाष्यम्—आह, किं एष एवोत्सर्गः सर्वत्र लौकिकी  
 इतिकर्तव्यतेति ? एवं खलु प्राप्तम् । एवं प्राप्ते,  
 ब्रूमः । वचनान्तु ततोऽन्यत्वमिति । यत्र प्रत्यक्षं वचनम्,  
 वैदिक्यास्तत्र न लौकिकी स्यात्, वचनसामर्थ्यात्  
 वैदिकी एव स्यात् । यथा उपसत्सु, गृहमेधीये च ।

लिङ्गेन वा नियम्येत लिङ्गस्य तद्गुणत्वात् ।  
 ४॥

भाष्यम्—लिङ्गेन वा इतिकर्तव्यता नियम्येत ।  
 कतरा ? यस्या लिङ्गम् । वैदिक्याश्च लिङ्गम् । तस्मात्  
 वैदिकी । किं पुनर्लिङ्गम् ? सौर्ये तावत् चरौ श्रूयते  
 'प्रयाजे प्रयाजे कृष्णलं जुहोति' इति । तथा ऐन्द्रा-  
 बार्हस्पत्ये 'अर्धं बर्हिषो लुनाति अर्धं न, स्वयं दितं  
 अर्धं वेद्यां करोति अर्धं न' इति । तथा पितृयज्ञे 'न  
 होतारं वृणीते, नार्पेयम्' इति । एतैर्लिङ्गज्ञायते वैदिकी

इतिकर्तव्यता इति । कथम् ? लिङ्गस्य तद्गुणत्वात् । एते हि प्रयाजादयः वैदिकस्य अपूर्वस्य गुणाः । यदि च तदीया इतिकर्तव्यता प्रवर्तिता, तत एतेषु कर्मसु एते सन्ति । तत्र एतानि वचनानि उपपद्यन्ते 'प्रयाजेप्रयाजे कृष्णलं जुहोति' इत्येवमादीनि । तस्मात् वैदिकी इतिकर्तव्यता नियम्येत ।

अपिवाऽन्यायपूर्वत्वाद् यत्र नित्यानुवाद-  
वचनानि स्युः । ५ ॥

भाष्यम्— अपिवा नैवं स्यात्, वैदिकी इतिकर्तव्यतेति । यत् कारणम्, एतैर्लिङ्गैः न शक्यते वैदिकी नियन्तुम् । कुतः ? अन्यायपूर्वत्वात् । न्यायपूर्वकं हि वचनं तत्साधकं भवति । न च एतानि न्यायपूर्वाणि । नहि वैदिक्याः प्रवृत्तिर्युक्ता । निबद्धा हि सा प्रकरणादिभिः कारणैः दर्शपूर्णमासादिषु । कथं तर्हि एतानि लिङ्गानि ? उच्यते । यत्र नित्यानुवादवचनानि स्युः । इह तावत् 'अर्धं बर्हिषो लुनाति अर्धं न' इति यत्र बर्हिः तत्रैव भविष्यति । तत् कारणम्, सतो बर्हिष एतदुच्यते । न च इहास्ति बर्हिः । 'न होतारं वृणीते, नार्षेयम्' इति नित्यानुवादो भविष्यति । ननु नित्यानुवादः सन् अनर्थको भवति । किं क्रियतां यस्यार्थो नास्ति । 'प्रयाजेप्रयाजे कृष्णलं जुहोति' इति वचनं प्रयाजानां भविष्यति । कथं पुनरत्र प्रयाजाश्च कृष्णलहोमश्च युगपच्छक्या वक्तुम् । भिद्यते हि तथा वाक्यम् । एवं तर्हि न प्रयाजान् वक्ष्यति, प्रयाजे कृष्णलहोमं विधास्यति । न च असत्सु प्रयाजेषु कृष्णलहोमः शक्यते कर्तुं इति अर्थात् प्रयाजान् करिष्यति । तस्मान्न लिङ्गेन वैदिक्या नियमः । यथोक्तेन न्यायेन लौकिकी एव इतिकर्तव्यता इति ।

दुष्— 'अपिवाऽन्यायपूर्वत्वात् यत्र नित्यानुवाद-  
वचनानि स्युः' । ( अत्र भाष्यम्— कथं पुनः ( अत्र ) प्रयाजाश्च कृष्णलहोमश्च युगपच्छक्या वक्तुम् । भिद्येत हि तथा वाक्यम् । एवं तर्हि न प्रयाजान् वक्ष्यति, प्रयाजेषु कृष्णलहोमं विधास्यति । न च असत्सु प्रयाजेषु कृष्णलहोमः शक्यते कर्तुं इति अर्थात् प्रयाजान् करिष्यतीति । — इति भाष्यं ) अयुक्तमिदम् ।

मी. को. ४४७

विशिष्टविधाने न भवति वीप्सा । यथा ग्रामोग्रामो रमणीयः इति । नानवगते ग्रामार्थे वीप्सा, एवमिहापि । अनवगतश्चात्र प्रयाजार्थः विधेयत्वात् । तस्मादन्यथा सूत्रं वर्ण्यते । 'प्रयाजे कृष्णलं जुहोति' इति नानेन प्रयाजा विधीयन्ते । 'समिधो यजति' इत्येवमादिभिर्विहितत्वात् । एवं चेत् यत्र प्रयाजा विद्यन्ते तत्र 'प्रयाजे' इत्युपपद्यते गुणविधिर्वीप्सा च । तस्मात् लौकिक्येव । ( अयं दुष्पाठो लिखिते पुस्तकेऽस्मदीये वर्तते ) ।

मिथो विप्रतिषेधाच्च गुणानां यथार्थकल्पना  
स्यात् । ६ ॥

भाष्यम्— तत्राह । अथ कस्मान्नोभे अपि इतिकर्तव्यते सह प्रवर्तते इति । किमेवं भविष्यति ? एवं तुल्यापेक्षा कर्मणां अन्यतरतो न बाधिता भवति । उच्यते, सह प्रवृत्तौ एकया चेत् कर्म निरपेक्षं कृतम्, द्वितीयस्याः प्रवृत्तिः विप्रतिषिद्धा । अतो मिथः प्रवृत्तेः विप्रतिषेधात् यथार्थकल्पना स्यात् । एकस्याः प्रवृत्तिः स्यादित्यर्थः । कथं एकस्याः प्रवृत्तेः धर्माणां यथार्थकल्पना भवति ? ये धर्मा येषु कार्येषु प्रकृतौ उत्पन्नाः ते इहापि तेज्ज्वेव भवन्ति । इतरथा द्वितीयस्या धर्मा अयथार्था भवेयुः पूर्वधर्मैः । तेषां कार्याणां निर्वर्तितत्वात् । एवं एकस्याः प्रवृत्तेः यथार्थकल्पना भवति । अतो यथार्थकल्पना स्यात् इत्यनेन एकस्याः प्रवृत्तिः इत्युक्तं भवेत् । एकस्याः प्रवृत्तौ यथोक्तेन न्यायेन लौकिक्याः प्रवृत्तिरिति ।

भागित्वाच्च नियम्येत, गुणानामभिधानत्वात्,  
संबन्धादभिधानवद् यथा धेनुः किशोरेण । ७ ॥

भाष्यम्— तुशब्दः पक्षनिवृत्तौ न तु एवं स्यात् लौकिकी इतिकर्तव्यता इति । किं तर्हि ? वैदिकी नियम्येत । कुतः ? भागित्वात् । वैदिक्यपि भागिनी प्रवृत्तेः । साऽपि हि अपूर्वस्य इतिकर्तव्यता । समाने च भागित्वे उभयोः वैदिकी एव स्यात् । गुणानामभिधानत्वात् । गुणा एते प्रयाजादयः सौर्वादिषु दृश्यमाना अभिधायका भवन्ति एतस्यार्थस्य । यथा 'वैदिकी अत्र इतिकर्तव्यता' इति बोधका भवन्तीत्यर्थः । कस्मात् ? संबन्धात् । एते हि तथा इतिकर्तव्यतया संबद्धाः । अतः साहचर्यात् तां गमयन्ति, अभिधानवत् ।

यथा कौण्डपायिनामयने अग्निहोत्रं इत्यभिधानं कर्मणो वाचकम् । तत् कर्मसहचरितान् धर्मान् आनयति । तेषु असत्सु एतत् अभिधानं इह न युज्यते इति तेषां धर्माणां तत्र भावो विज्ञायते । एवमिहापि प्रयाजादीनां दर्शनं असत्यां वैदिक्यां न यज्यते इति तस्या अपि इह भावो विज्ञास्यते । ननु असति न्याये लिङ्गमकारणम् । सत्यमेवम्, उक्तस्तु न्यायः भागित्वात् इति । यत्तु दृष्टप्रवृत्तिः लौकिकी इति, तत्र ब्रूमः । यद्यपि दृष्टप्रवृत्तिः स्यात्, तथापि वैदिकी एव नियम्येत । कथम् ? यथा धेनुः किशोरेण । तद्यथा कृष्ण-किशोरा धेनुरिति । यद्यपि धेनुशब्दो गोधेन्वां दृष्टप्रवृत्तिः, तथापि अभिधानसामान्यात् अश्वधेन्वामपि भागी इति किशोरेण लिङ्गेन अश्वधेन्वां विज्ञायते । एवमिहापि यद्यपि लौकिकी दृष्टप्रवृत्तिः, तथापि इतिकर्तव्यता-सामान्येन भागित्वात् लिङ्गेन वैदिकी विज्ञेया ।

उत्पत्तीनां समत्वाद्वा यथाधिकारं भावः स्यात् ।

८ ॥

भाष्यम्—अथवा नैव लिङ्गेन नियम इति । कुतः ? उत्पत्तीनां समत्वात् । धर्माणां प्रयाजादीनां उत्पत्त्यः समाः सर्वेषां आग्नेयाद्यङ्गभावेन, न परस्पराङ्गत्वेन । किमतः ? यदि प्रयाजादीनां अनुयाजादयः अङ्गानि स्युः, ततो 'यत्र प्रधानं तत्राङ्गानि' इति प्रयाज-दर्शनेन अनुयाजादयः अनुमीयेरन् । यदा तु सम-प्रधाना एते, तदा प्रयाजदर्शनेन कामं प्रयाजा अनुमीये-रन् प्रयाजधर्मा वा, न तु अनुयाजादयः । तस्मात् लिङ्गमनियामकम् । यत्तु अभिधानवत् इति, अत्र ब्रूमः । युक्तं तत्र । यत्र हि परशब्दः परत्र प्रयुक्तः सन् तद्धर्मानतिदिशति इत्युक्तम् । अपि च विधिरसौ अग्निहोत्रवत् होतव्यमिति ! अयं पुनरनुवादः । तेनात्र प्रयाजादीनामेव नास्ति प्राप्तिः, कुतः अनुयाजादीनाम् । तस्मात् विषम उपन्यासः अभिधानवत् इति । अतो यथाधिकारं भावः स्यात्, ये धर्मा यस्यापूर्वस्य अधिकारे आम्नाताः ते तत्रैव भवेयुः ।

उत्पत्तिः शेषवचनं च विप्रतिषिद्धमेकस्मिन् ।

९ ॥

भाष्यम्—एवं तर्हि 'सौर्यं चरं निर्वपेत्' इत्यनेन आख्यातेन प्रधानस्य विधानोत्पत्तिः । शेषाणां च वचनं भवतु । कथं कृत्वा ? नानङ्गं प्रधानमुच्यमानं कस्मै चित् प्रयोजनाय कल्पते इति । तेन च प्रापितानामङ्गानां एतेभ्यो लिङ्गेभ्यः विशेषावधारणं भविष्यति । तत्रेदमुच्यते 'उत्पत्तिः शेषवचनं च विप्रतिषिद्धमेकस्मिन्' । एकस्मिन् शब्दे प्रधानस्य उत्पत्तिः, अङ्गानां च वचनं न संभवति । किं कारणम् ? उत्पन्नं हि प्रधानं अङ्गानि अपेक्षते । अपेक्षया च तानि गृह्यन्ते । तस्मान्नैतदपि युक्तम् । यदि च 'निर्वपेत्' इत्यनेन शब्देन अङ्गान्यपि विधीयेरन् ततः तेषामपि फलसंबन्धः स्यात्, तथा अङ्गत्वमेव व्याह्रयेत् । ततः अयमपि वादो न घटते । तस्मात् यथोक्तो लौकिकः एवाभ्युपायः ।

विध्यन्तो वा प्रकृतिवच्चोदनायां प्रवर्तते तथाहि लिङ्गदर्शनम् । १० ॥

भाष्यम्—विध्यन्तो वा सौर्यादिकायां चोदनायां प्रवर्तते, न धर्मा लौकिकाः । कः पुनरयं विध्यन्तो नाम ? विधेरन्तो विध्यन्तः । अथ विधिः कः ? यद्वाक्य-सुपलभ्य पुरुषः कस्मिंश्चिदर्थे प्रवर्तते, कुतश्चिद्वा निवर्तते स विधिः । विधीयते हि अनेनार्थः । यथा लोके 'देवदत्त गामभ्याज शुक्लाम्' इति । तस्य 'अभ्याज' इति विध्यादिः । इतरः अन्तः । वेदेऽपि 'दर्शपूर्णमासाभ्यां यजेत' इति विध्यादिः । विध्यन्तोऽपि प्रधानविधिवर्जितं कृत्स्नं पौरोडाशिकं ब्राह्मणम् । तेन समेतोऽयं विध्यादिः विशिष्टापूर्वनिर्वृतिं प्रति पुरुषं प्रवर्तयति । तस्मात् सोऽस्यान्तः । तथा 'सोमेन यजेत' इति विध्यादिः । सौमिकमपि ब्राह्मणं विध्यन्तः । एष विध्यन्तो नाम । एतेषु च सौर्यादिषु विध्यादिरस्ति विध्यन्तो नास्ति । एतेष्वपि स विध्यन्तः कल्प्येत । कथं कृत्वा ? अपरि-पूर्णं यत् वाक्यं तत् अध्याहारेण वा पूर्वेत, व्यवहित-कल्पनया वा । तत्र अध्याहारात् व्यवहितकल्पना ज्यायसी । अध्याहारे हि अश्रुतः शब्दः कल्प्येत । इतरत्र श्रुतेन संबन्धः । तस्मात् व्यवहितो ब्राह्मणावयवः अस्य परिपूरकः कल्प्यते । यथा 'वसन्ताय कपिञ्जलानालभते'

‘ग्रीष्माय कलविङ्कानालभते’ इति । तेन वैदिकी इतिकर्तव्यता प्राप्यते । ननु यदि तत् ब्राह्मणं अस्य अन्तः कल्प्यते, तत्र न भवति । तदेतत् मयूरनृत्यं आपद्यते । तद्यथा, मयूरस्य नृत्यतः अन्यदपात्रियते अन्यत् संत्रियते । एवमिहापि इदं संत्रियते तत् अपात्रियते । नैष दोषः । प्रत्यक्षस्तस्य तत्र भावः । इह पुनरानुमानिकः । न च आनुमानिकं प्रत्यक्षं बाधते । इह तर्हि न प्राप्नोति, प्रत्यक्षविरोधात् । स्यादेवम्, यदि विरोधः स्यात् । न तु अस्ति विरोधः । तत्रापि भविष्यति इहापि । तदेतदुक्तं ‘विध्यन्तो वा प्रकृतिवचोदनायां प्रवर्तन्ते’ इति ( १० सू. ) । उच्यते । प्रकृतिवदिति किम् ? आह, अष्टमे प्रकृतिनियमं करिष्यति, इयमस्य प्रकृतिरिति । तदुच्यते, ‘विध्यन्तो वा प्रकृतिरिव प्रवर्तन्ते । यो यस्य कर्मणः प्रकृतिरिति, यस्य आग्नेयः प्रकृतिः, तस्य आग्नेयादेव । यस्य अग्नीषोमीयः, तस्य अग्नीषोमीयादिति । एवं सर्वत्र । अथ कस्मात् न लौकिको विध्यन्तः कल्प्यते ? उच्यते । लौकिकस्य विधेः अभावात् विध्यन्त एव नास्ति, कुतः तत्कल्पनेति । आह, लौकिकी इतिकर्तव्यता प्राप्यतां किं विध्यन्तकल्पनेति । उच्यते । वैदिकी हि अत्र इतिकर्तव्यता, न लौकिकी । कस्मात् ? तथाहि लिङ्गदर्शनं प्रयाजादि समर्थितं भवति ।

दुप्— कथंभावाकाङ्क्षायां यत्र इतिकर्तव्यता न आम्नायते, तत्र कथंभावस्य अव्यावृत्तत्वात् चोदना सदृशं वाक्यं बुद्धौ उपस्थापयति । तद् वाक्यमवबोधितं वाक्यार्थमवबोधयति । स च वाक्यार्थः फलकरणेति कर्तव्यतायुक्तः । तत्र फलकरणे अनाकाङ्क्षितत्वात् न संबध्येते । इतिकर्तव्यता तु अपेक्षितत्वात् संबध्यते उपमितलक्षितप्रापणेन । सादृश्यं च वैदिकेनैव भवति, न लौकिकेनेति ।

लिङ्गहेतुत्वादलिङ्गे लौकिकं स्यात् । ११ ॥

भाष्यम्— यदि लिङ्गात् वैदिकोऽभ्युपायो भवति, तेन तर्हि ? अलिङ्गे लौकिकं स्यात् । यत्र कर्मणि किंचिल्लिङ्गं नास्ति, तत्र लौकिकं स्याद्विधानम्, यथा ‘ऐन्द्राग्रमेकादशकपालं निर्वपेत् यस्य सजाता वीयुः’ इति ।

लिङ्गस्य पूर्ववत्त्वाच्चोदनाशब्दसामान्यादेकेनापि निरूप्येत यथा स्थाली पुलाकेन । १२ ॥

भाष्यम्— अत्रोच्यते । स्यादेतदेवं यदि लिङ्गहेतुको वैदिक उपायः स्यात् । न तु असौ लिङ्गहेतुकः । किं हेतुकस्तु ? विध्यन्तहेतुकः । विध्यन्तोऽपि न्यायपूर्वः । स च न्यायस्तुल्यः सर्वेषां कर्मणां वैकृतानां लिङ्गवतां अलिङ्गवतां च । कुतः ? चोदनाशब्दसामान्यात् । कर्मचोदनायां शब्दः समानः । सर्वत्र विध्यादिरस्ति, न विध्यन्तः । तुल्यश्च अपेक्षया अन्यत्र श्रुतेन विध्यन्तेन संबन्धः । तदेतत् न्यायपूर्वकं लिङ्गं एकत्रापि दृश्यमानं तुल्यन्यायानां सर्वेषां धर्मवत्तां ज्ञापयति । यथा स्थाल्यां तुल्यपाकानां पुलाकानां एकं उपमृद्य अन्येषामपि सिद्धतां जानाति तुल्यो हेतुरस्य च अन्येषां च सिद्धत्वस्येति । तस्मात् सर्वत्र वैदिकी इतिकर्तव्यता । अथ यदुक्तं दृष्टप्रवृत्तिः लौकिकी इतिकर्तव्येति । अत्र ब्रूमः । सामान्यतो दृष्टमेतदुपदिश्यते । सामान्यतो दृष्टं च यदव्यभिचारि तत् प्रमाणम् । सव्यभिचारि चैतत् । दृष्टा हि गणयागादयः अनेवमितिकर्तव्यताकाः । तस्मात् दृष्टप्रवृत्तित्वात् इत्यहेतुः । यत्तु वैदिक्या भागित्वात् तत्पूर्वकाणि लिङ्गानि भविष्यन्तीति । अत्र ब्रूमः । भागित्वस्य अपूर्वैतिकर्तव्यतात्वं किल हेतुः । तद्भावश्च तस्याः शब्दपूर्वः । शब्देन च दर्शपूर्णमासयोः असौ इति ज्ञायते, न सर्वत्रेति । तस्मान्न भागित्वम् । अतो विध्यन्तेनैव इतिकर्तव्यता प्राप्यते नान्यथा ।

अथ कस्मादेतानि वैकृतानि वाक्यानि न्यूनान्येव नानुमन्यन्ते, किमेभिः पूरितैः ? न्यूनानि अनर्थकानि भवन्तीति । भवन्तु, को दोषः ? शिष्टैरेषां संपरिग्रहो न युज्यते । प्रमादात् भविष्यतीति । नास्यक्षरे मात्रायां वा प्रमादः, कुत एतावति ग्रन्थे भविष्यति । कथम् ? ‘तुल्यं च सांप्रदायिकम्’ ( १२।१।८ ) इत्युक्तम् । व्यामोहोऽपि विदुषां युगसहस्राणि बहूनि नानुवर्तते । युज्यते चैषां अपेक्षया पूरणम् । तस्मात् ऊनानि नानुमन्यन्ते । अतो वैदिकी इतिकर्तव्यता इति सिद्धम् ।

शा— एवं स्थिते इह चिन्त्यते लौकिकी वैदिकी वेति । ‘वैदिकी हि निबद्धत्वात् नेतुं नान्यत्र शक्यते । लौकिकी त्वनिबद्धत्वात् सर्वत्रैवानुषज्यते ॥’ इति प्राप्ते, उच्यते । ‘वैदिकी वैदिकत्वेन सामान्येनोपतिष्ठते । लौकिकी त्वसमानत्वान्नोपस्थास्यत्यपेक्षिता ॥ यद्यप्यनुमिताद्वैदिकीकोऽपि तु वैदिकः । प्रत्यक्षवेदविरहान्नैवासौ सदृशो मतः ॥’ तस्मात् वैदिकं इत्यंभावः सौर्यादिषु अतिदिश्यते ।

सोम— पूर्वस्मिन्नेव विषये विशेषविचाररूपत्वात् उत्तरविचारस्य संगतिः ।

वि— ‘विध्यन्तोऽपेक्षितस्तत्र (सौर्यादौ) लौकिको वाऽयं वैदिकः । आद्यो निबन्धराहित्या, दन्त्यो धीसंनिकर्षतः ॥’

भाट्टग्रन्थस्तु ‘अतिदेशः सौर्यादिषु इतिकर्तव्यतायाः’ इति बिन्दौ (मीको. पृ. २३१) एव गृहीतः । प्रथमादिद्वादशान्तानां सूत्राणां भाट्टे एकाधिकरणत्वात् ।

मण्डन— ‘वैदिकान्येव तानि तु ।’ अङ्गानि ।

शंकर— ‘विध्यन्तो वैदिकस्तु सः ।’

\* विध्यन्ताधिकरणे सौर्यादिषु आनुमानिकवचनेन वैदिकीतिकर्तव्यता अस्ति इत्युक्तम्, तस्येदानीं विशेष उच्यते । शा. ८।१।१. \* ननु विध्यन्ताधिकरणे एव लौकिकवैदिकविध्यन्तसमुच्चयमाशङ्क्य एकेनैव इत्यम्भाव-पूरणान्न द्वयोः सहप्रवृत्तिः इत्युक्तम्, तेन गतमेतत् । सत्यम् । समुच्चयस्तत्र निराकृतः, इह तु विकल्पो निरस्यते । ८।१।१.

\* विध्यन्ताधिकरणन्यायः । ‘सौर्यं चरं निर्वपेत्’ इति विध्यादिवाक्यं साकाङ्क्षं विध्यन्तवाक्यैः दार्शपौर्ण-मासिकैः निराकाङ्क्षीक्रियते विध्यन्ताधिकरणन्यायात् । (टुप्. पृ. १७४३) । रत्न. ९।३।१।१.

\* विध्यन्तापेक्षः विध्यादिः । भा. ३।३।७।१४ पृ. ८५२, \* विध्यन्तापेक्षायां अनेकविध्यन्तसंनिपाते असाधारणेन लिङ्गेन विध्यन्तो नियम्यते । ८।१।२।२.

\* विध्यन्तनियमः लिङ्गेन भवतीत्युक्तम् । भा. ८।१।१६।२८.

\* विध्यन्तराविहितस्य प्रकृतविधेयव्यतिरिक्तस्य निन्दाद्वारा प्रकृतविधेयप्रशंसारूपः अर्थवादः यथा— ‘यदचा स्तुवते तदसुरां अन्ववायन्, यत्साम्ना स्तुवते तदसुरा नान्ववायन्, य एवं विद्वान् साम्ना स्तुवीत’ इति । बाल. पृ. ५२.

\* विध्यन्तराविहितस्य प्रकृतव्यतिरिक्तस्य निन्दा-द्वारा प्रकृतविधेयप्रशंसारूपः अर्थवादः यथा— ‘प्रातः-प्रातरनृतं ते वदन्ति पुरोदयाज्जुह्वति येऽग्निहोत्रम् । दिवाकीर्त्यमदिवाकीर्तयन्तः सूर्यो ज्योतिर्न तदा ज्योति-रेषाम् । तस्मादुदिते होतव्यम्’ इति । बाल. पृ. ५३.

\* विध्यन्तरशेषार्थवादकल्प्यः प्रतिषेधो यथा— ‘तस्मादारण्यमेवाश्रीयत’ इति विधिविशेषेण ‘न वा एते माषान् हविर्गृह्णन्ति’ इत्यनेन माषनिषेधः कल्प्यते । बाल. पृ. ३०, \* विध्यन्तरशेषार्थवादकल्प्यः विधिः यथा— ‘उपरि हि देवेभ्यो धारयति’ इति । देवेभ्यः उपरि धारयेत् इति कल्पना । पृ. १२.

\* विध्यपराधे च प्रायश्चित्तानि विधीयन्ते, निमित्ते कर्माङ्गभूतानि । भा. ६।३।१।७.

\* विध्यर्थः अपि प्रवर्तना जनकतासंबन्धेन भावना-न्वयी । मणि. पृ. ११३.

\* विध्यर्थः (रहस्यगः) । ननु करणत्वबोधक-शब्दाभावात् ‘यजेत स्वर्गकामः’ इत्यादौ कथं यागगत-श्रेयःसाधनत्वस्य वेदबोधत्वम्, कश्च वा विधिः ? यद्बोधत्वं श्रेयःसाधनत्वस्य इति चेत् ।

अत्र तार्किकाः । लिङादिश्रवणोत्तरं प्रवृत्तिदर्शनात् प्रवृत्तिसामग्रीजननद्वारा लिङादिज्ञानस्य प्रवृत्तौ उपयोगः इति तावदविवादम् । तत्सामग्री च कृतिसाध्यत्वप्रकारके-च्छारूपा चिकीर्षा । तस्याश्च स्वरूपसत्याः कारणत्वात् तत्र लिङादिज्ञानस्य अनुपयोगेऽपि चिकीर्षाकारणीभूतज्ञाने तदुपयोगः कल्प्यते । तच्च बलवदनिष्ठाननुबन्धित्वज्ञानम्, कृतिसाध्यत्वज्ञानम्, इष्टसाधनत्वज्ञानं च । अन्यतमाभावे इतरद्वयसत्त्वेऽपि मधुविषसंपृक्तान्नभोजने, चन्द्रस्पर्शे, मण्डलीकरणौ च प्रवृत्त्यदर्शनात् । अतो लिङादिज्ञानेन त्रितयज्ञानजननात् लिङादेः बलवदनिष्ठाननुबन्धित्वे, कृतिसाध्यत्वे, इष्टसाधनत्वे च शक्तिः । तत्रापि विशेषण-

विशेष्यभावे विनिगमनाविरहात् प्रत्येकं शक्तिः । पुष्प-  
वच्छब्दवच्च व्युत्पत्तिवैचित्र्यात् युगपत् अर्थत्रयस्यापि  
बोधः । अन्वयश्चास्य योग्यताबलात् धात्वर्थे यागादावेव ।  
'न कलञ्जं भक्षयेत्' इत्यादौ च नञर्थे अभावे ।  
सोऽपि न त्रितयस्यापि, कलञ्जभक्षणस्य कृतिसाध्यत्वात्  
इष्टसाधनत्वाच्च । अपि तु बलवदनिष्ठाननुबन्धित्वस्यैव ।  
अत एव तस्मिन् बलवदनिष्ठाननुबन्धित्वाभावः बल-  
वदनिष्ठानुबन्धित्वं निषेधेन बोध्यते इति कारणभावात्  
तत्राप्रवृत्तिः । तस्य च अधर्मत्वं यागादेश्च धर्मत्वम् ।  
इत्येनादौ च कृतिसाध्यत्वेष्टसाधनत्वयोरेव अन्वयः, न तु  
बलवदनिष्ठाननुबन्धित्वस्य, प्रमाणान्तरेण तत्फलस्य अभि-  
चारस्य नरकसाधनत्वावगमेन तस्य नरकप्रयोजकत्वरूपबल-  
वदनिष्ठानुबन्धित्वात् । अतस्तत्र आस्तिकानां अप्रवृत्तिः ।  
इत्याहुः ।

तत्र । शक्तित्रयकल्पने गौरवात् । बलवदनिष्ठाननुबन्धि-  
त्वज्ञानाभावेऽपि बलवदनिष्ठानुबन्धित्वज्ञानाभावमात्रेण  
इष्टसाधनताज्ञानादिनैव प्रवृत्तेः आनुभविकत्वाच्च । अतः  
बलवदनिष्ठानुबन्धित्वज्ञानं प्रवृत्तिप्रतिबन्धकम् । तदभावश्च  
स्वरूपसत्तेव कारणम् । अतश्च तत्र इच्छावदेव लिङादे-  
रनुपयोगात् न तस्य तद्वाच्यत्वम् । किंच एवं नञ्सम-  
भिव्याहृतलिङ्गबलवदनिष्ठाननुबन्धित्वप्रकारकशाब्दबोधे  
नञ्पदजन्योपस्थितिः कारणम्, नञ्समभिव्याहृतबलवद-  
निष्ठाननुबन्धित्वातिरिक्तलिङ्गप्रकारकशाब्दबोधे धातुपद-  
जन्योपस्थितिः कारणम्, नञ्समभिव्याहृतलिङ्गप्रकार-  
कशाब्दबोधे धातुजन्योपस्थितिः कारणम्, लिङ्समभि-  
व्याहृतनञर्थप्रकारकशाब्दबोधे प्रथमान्तपदजन्योपस्थितिः  
कारणम्, लिङ्समभिव्याहृतनञर्थप्रकारकशाब्दबोधे धातु-  
जन्योपस्थितिः कारणम्, नञ्समभिव्याहृताख्यातार्थकृति-  
प्रकारकशाब्दबोधे प्रथमान्तपदजन्योपस्थितिः कारणम्,  
नञ्समभिव्याहृताख्यातार्थकृतिप्रकारकशाब्दबोधे नञ्पद-  
जन्योपस्थितिः कारणम्, इति सप्त कार्यकारणभावाः । किंच  
एवं बलवदनिष्ठाननुबन्धित्वरूपलिङ्गस्यैव नञ्समभिव्या-  
हारसत्त्वे तत्रान्वयः । तद्विबलिङ्गस्य तु सर्वत्र धात्वर्थे  
एव, नञः असत्त्वे धात्वर्थे इति गुरुभूतानेकसमभिव्या-  
हारज्ञानकार्यकारणभावकल्पनापत्तिः । एवं 'घटो नास्ति'

'न पचति चैत्रः' इत्यादौ लिङादिसमभिव्याहारभावे  
नञर्थस्य अभावस्य आश्रये प्रथमान्तपदोपस्थाप्ये  
अन्वयः, लिङादिसमभिव्याहारसत्त्वे तु धात्वर्थे एव इति  
व्युत्पत्त्यनेकत्वम् । तथा आख्यातार्थस्य कृत्यादेः नञः  
असत्त्वे आश्रयतासंबन्धेन प्रथमान्तपदोपस्थाप्ये, तत्सत्त्वे  
तदर्थे प्रतियोगिताकत्वसंबन्धेन इति गुरुभूताः कार्यकारण-  
भावाः । 'नातिरात्रे षोडशिनं गृह्णाति' इत्येतदर्थं  
अन्योऽपि ।

अस्मन्मते तु वक्ष्यमाणरीत्या विध्यर्थस्य नञः  
असत्त्वे प्रयोज्यत्वसंसर्गेण आख्यातार्थकृतौ, ( विध्यर्थस्य )  
तत्सत्त्वे ( नञ्सत्त्वे ) स्वप्रयोज्याभावप्रतियोगित्वसंसर्गेण  
( आख्यातार्थकृतौ ), नञर्थस्य सर्वत्र प्रतियोगितासंसर्गेण  
( आख्यातार्थकृतौ ), प्रथमान्तार्थस्य च आधेयत्वसंसर्गेण  
आख्यातार्थे कृतौ, इति चत्वारः । वक्ष्यमाणरीत्या एक  
एव वा इति लाघवम् ।

किञ्च 'न कलञ्जं भक्षयेत्' इत्यत्र भक्षणे बल-  
वदनिष्ठानुबन्धित्वबोधेऽपि इष्टसाधनत्वस्यापि विधिना  
बोधितत्वात् तस्य च लोकावगततृप्तिसाधनत्वमादाय  
निर्वाहे वैयर्थ्यापत्तेः भवन्मते विश्वजिन्यायेन स्वर्ग-  
कल्पनाऽऽपत्तिः । तदधिकस्यैव नरकस्य कल्पनात् न  
बलवदनिष्ठानुबन्धित्वविरोधः । अत एव यत्र कृति-  
साध्यत्वबोधे न कथंचिदपि वैयर्थ्यपरिहारः तत्र  
लोकसिद्धानुवादकत्वमपि नानुपपन्नम् ।

किंच यदि त्रितयमपि लिङ्गर्थः तदा इयेन बलवद-  
निष्ठाननुबन्धित्वस्य कुतो न बोधः ? बाधादिति चेत्,  
कोऽयं बाधो नाम ? इयेनफलस्य अभिचारस्य हिंसात्वेन  
'न हिंस्यात्' इति निषेधविषयत्वमेव बाधकमिति चेत्,  
तस्य सामान्यशास्त्रत्वेन रागप्राप्तहिंसोपजीवनेनापि चरि-  
तार्थतया यागीयपशुहिंसायामिव इयेन बलवदनिष्ठाननुबन्धि-  
त्वस्य विशिष्य विधिप्रमितत्वेन तन्निर्वाहार्थं इयेनेऽपि  
अप्रवृत्तेः । कथंचित् प्रवृत्तावपि अभिचारजन्यनरकस्य  
अधिकत्वाकल्पनेन उभयोपपत्तेश्च ।

किंच बलवदनिष्ठाननुबन्धित्वं न तावत् इष्टोत्पत्तिनान्त-  
रीयकदुःखाधिकदुःखाजनकत्वम्, विधितः तज्ज्ञानसत्त्वेऽपि

स्वद्रव्यव्ययद्वेषवतः अलसस्य यागादौ प्रवृत्त्यदर्शनेन तज्ज्ञानस्य प्रवृत्तिं प्रति अकारणत्वात् । इष्टोत्पत्तिनान्तरि-  
यकदुःखाधिकदुःखजनकत्वस्य निषेधशास्त्रतः कलञ्ज-  
भक्षणणादौ ज्ञानेऽपि रागिणः प्रवृत्तिदर्शनेन तज्ज्ञा-  
नस्य न प्रवृत्तिप्रतिबन्धकत्वमपि । अतः अनिष्टे बल-  
वत्त्वं उत्कटद्वेषविषयत्वम् । औत्कट्यं च जातिविशेषः  
फलकौत्रेयः । तादृशद्वेषश्च प्राचीनकर्मनुरोधेन । अतश्च  
यागादिजन्येऽपि दुःखे यदा प्राचीनकर्मवशात् उत्कटो  
द्वेषः तदा तस्य बलवदनिष्ठानुबन्धित्वज्ञानसत्त्वात् तत्र  
अप्रवृत्तिः । यदा तु शुभकर्मवशात् तत्र नोत्कटो  
द्वेषः तदा तस्य बलवदनिष्ठानुबन्धित्वज्ञानाभाव-  
सत्त्वात् प्रतिबन्धकाभावेन तत्र प्रवृत्तिः । एवं कलञ्जभक्ष-  
णादौ श्येने च प्राचीनकर्मवशेनैव प्रवृत्त्यप्रवृत्तौ कादाचित्के  
उपपादनीये । अतश्च यागादौ नैयत्येन बलवदनिष्ठाननु-  
बन्धित्वस्य विधिना बोधयितुमशक्यत्वात् कलञ्जभक्ष-  
णादौ च नैयत्येन तदभावस्य नञा बोधयितुमशक्य-  
त्वात् च न तत्र लिङादेः शक्तिः ।

यत्तु, बलवदनिष्ठाननुबन्धित्वस्य विध्यर्थत्वाभावे  
'तृप्तिकामः कलञ्जं भक्षयेत्' इति वाक्यस्य प्रामाण्या-  
पत्तिः । बलवदनिष्ठाननुबन्धित्वातिरिक्तेष्टसाधनत्वादिरू-  
पविध्यर्थस्य तत्र अवाधात् । अस्मन्मते तु बलवद-  
निष्ठानुबन्धित्वस्य तत्र श्रुतिबोधितत्वात् अप्रामाण्योपपत्तिः  
इति । तन्न । बलवदनिष्ठाननुबन्धित्वातिरिक्तेष्टसाधन-  
त्वादिविध्यर्थवादिनां मते तदापत्तावपि प्रवर्तनाविध्यर्थ-  
वादिमते तदनापत्तेः । तथाहि नञः असत्त्वे वक्ष्यमाण-  
प्रवर्तनाप्रयोज्यत्वसंसर्गेण आख्यातार्थे कृतौ अन्वेति इति  
वक्ष्यते । तच्च प्रयोज्यत्वं स्वविषयकज्ञानजन्यानुमितिप्रयो-  
ज्यत्वमपि । तद्यत्र प्रमाणान्तरेण यागादौ इष्टसाधनता न  
बुध्यते तत्र इष्टसाधनत्वस्यैव प्रवर्तनाज्ञानादनुमितिः । यत्र  
तु तत् प्रमाणान्तरेण अवगतं निषेधेन च तस्य अनिष्ट-  
साधनत्वमपि यथा दीक्षितान्नभोजनस्य 'न दीक्षितान्नम-  
श्रीयात्' इति निषेधात्, तत्र 'हुतायां वपायां दीक्षितस्या-  
न्नमश्रीयात्' इति पुनर्विधिः अनिष्टसाधनत्वाभावस्यैव  
आक्षेपकः न तु इष्टसाधनत्वस्य, तस्य प्रमाणान्तरसिद्ध-  
त्वेन सिषाधयिषाऽभावे अनुमित्यनुत्पत्तेः । अनिष्टसाध-

नत्वाभावज्ञानस्यापि स्वविषयविशेष्यकानिष्टसाधनत्व-  
ज्ञाने अप्रामाण्यनिश्चायकतया प्रवृत्तौ उपयोगः । प्रवृत्तौ  
हि अप्रामाण्यज्ञानानास्कन्दिनानिष्टसाधनताज्ञानमेव द्वेष-  
बलवत्तादशायां प्रतिबन्धकम् । अतश्च तेन अप्रामाण्य-  
निश्चये विशिष्टाभावसंपादकतया तस्य प्रवृत्तौ उप-  
योगः सुलभ एव । अतश्च निषेधविषयविषय-  
केण विधिना अभ्यनुज्ञाविधिरूपेण स्वविषये अनिष्ट-  
साधनत्वाभावस्यैव आक्षेपात् तस्य च लौकिकवाक्ये  
प्रत्यक्षश्रुतिविरोधेन बाधितत्वात् अप्रामाण्योपपत्तिः ।  
अतो न तावत् बलवदनिष्ठाननुबन्धित्वं लिङ्यर्थः । नापि  
कृतिसाध्यत्वम्, तस्य भवन्मते पाकानुकूलत्वस्य कृतौ  
भाने समानसंवित्संदेह्यतया पाकेऽपि कृतिसाध्यत्वस्य  
भानोपपत्तेः अन्यलभ्यतया लिङो वाचकत्वानुपपत्तेः ।

अस्मन्मतेऽपि प्रवर्तनाक्षेपादेव इष्टसाधनत्वादिवत्  
भानोपपत्तेः अन्यलभ्यत्वम् । अतः परिशेषात् इष्टसाधन-  
त्वमेव लिङाद्यर्थः इति वक्तव्यम् । इष्यते च कैश्चिदा-  
धुनिकैः इदमेव । 'नञ्समभिव्याहारस्थले तु अनिष्टसाधन-  
तायां लिङो लक्षणा । अतो लिङादेः इष्टसाधनत्वमेवार्थः'  
इति । तदपि न । तथात्वे इष्टसाधनताज्ञानादेव प्रवृत्तेः  
'आचार्यप्रेरितोऽहं गामानयामि' इत्यादौ आचार्यादेः  
प्रवर्तकत्वव्यवहारानुपपत्तेः । न च प्रवृत्तिजनकेष्ट-  
साधनताबोधकलिङ्गुच्चारयितृत्वात् तस्य प्रवर्तकत्वव्यव-  
हारः, तथात्वे राजप्रेरितपदातेः तादृशल्लिङ्गुच्चारयितृत्वेन  
प्रवर्तकत्वापत्तौ 'पदानिप्रेरितोऽहं न गामानयामि  
किंतु राजप्रेरितः' इति पदातौ प्रवर्तकत्वाभाव-  
व्यवहारानुपपत्तेः । अथ अन्याप्रेरितत्वे सति तादृश-  
लिङ्गुच्चारयितृत्वं प्रवर्तकत्वम्, तथापि पितृप्रेरिते राशि  
प्रवर्तकत्वानापत्तेः । अतश्च एतादृशव्यवहारबलात् प्रवृत्ति-  
कारणीभूतज्ञानविषयीभूतेच्छाश्रयत्वेनैव राजादेः प्रव-  
र्तकत्वं वाच्यम् । न च इच्छायाः लिङादिवाच्यत्वाभावे  
अपि ज्ञानं संभवति, विषयविशेषस्य इष्टसाधनत्वेऽपि  
परेच्छाविषयत्वाभावेन व्यभिचारात् इष्टसाधनत्वस्य अनु-  
मापकत्वानुपपत्तेः । अतः परिशेषात् लिङादिवाच्यैव  
सा । तथा च प्रवृत्तिविषये यागादौ इष्टसाधनत्वादेः  
अनुमानेनैव बोधोपपत्तेः न पुनर्वाच्यत्वकल्पनावसरः ।

भवति हि 'अयमत्र प्रवर्तताम्' इत्याकारकेच्छा-विषयत्वं इष्टसाधनत्वव्याप्तम् । अतस्तेन तदनुमानम् । अत्र असुखे सुखत्वभ्रमेण सुखे एव वा 'सुखं मे जायताम्' इतीच्छाविषयत्वसत्त्वेऽपि इष्टसाधनत्वाभावात् तत्र व्यभिचारवारणाय हेतौ आकारकपर्यन्तानुधावनम् । प्रतारकतादृशेच्छाविषये व्यभिचारवारणाय आसति । अत्र च इच्छाविषयत्वं इच्छाविषयीभूतप्रवृत्तिविषयत्वं बोध्यम् । तेन प्रवृत्तौ, तदाश्रये पुरुषे वा इच्छाविषये इष्टसाधनत्वाभावेऽपि न व्यभिचारः, यागादावेव च हेतुसत्त्वात् इष्टसाधनत्वानुमानम् ।

अत्र च यद्यपि वक्ष्यमाणरीत्या व्यापारत्वं इच्छात्वमेव वा लिङादिपदशक्यतावच्छेदकं तथापि तेन रूपेण उक्त-विषेच्छाया एव लिङादिपदात् बोधः । तत्तद्भातुप्रत्ययादि-समभिव्याहारस्य नियामकत्वात् । भवति हि 'मृदस्ति पात्रं करिष्यामि' इत्यप्रदौ पात्रत्वेन सामान्यरूपेण मन्मय-पात्रविशेष्यको बोधः समभिव्याहारात् । प्रवृत्तिसामर्थ्याच्च प्रवृत्त्याश्रयस्य पुरुषस्य बोधः । वचनेङ्गितादिना च आसत्त्वे अवगते इच्छायां आसनिष्ठत्वस्य समानसंवित्संवेद्यतया यागादौ तादृशेच्छाविषयत्वस्य बोधः इति न हेत्वसिद्धिः । तेन उक्तविधसामग्र्या हेतुज्ञाने जाते इष्टसाधनत्वाद्यनु-मानं सुलभमेव । अतश्च अन्यलभ्यत्वात् इष्टसाधनत्वादेः न लिङादिवाच्यत्वम् ।

किंच भवन्मते येन स्वत एव पाकादौ इष्टसाधनत्वादि बुद्ध्वा प्रवृत्तम्, तस्य पाकवर्तमानतादशायां 'चैत्रः पचेत्' इति प्रयोगापत्तिः । इष्टसाधनत्वादिविशिष्ट-पाकानुकूलकृतिमत्त्वस्य चैत्रे अबाधितत्वात् । 'चैत्रः पचति' इतिवत् वर्तमानत्वाबोधेऽपि क्षतिविरहात् । मन्मते तु तादृशप्रवृत्तेः प्रेरणाप्रयोज्यत्वाभावात् विषय-बाधेन अप्रामाण्योपपत्तिः तादृशप्रयोगस्य इति वैषम्यम् । ननु भवन्मतेऽपि यत्र अन्यप्रेरणया चैत्रस्य प्रवृत्तिः, तत्र पाकवर्तमानतादशायां 'चैत्रः पचेत्' इति प्रयोगस्य प्रामाण्यपत्तिः, पाकानुकूलयाः चैत्रनिष्ठप्रवृत्तेः प्रेरणाप्र-योज्यत्वस्य अबाधात् । वस्तुतस्तु स्वतःसिद्धेष्टसाधनताज्ञान-जन्यप्रवृत्तेरपि प्रेरणाप्रयोज्यत्वस्वरूपयोग्यतया प्रेरणाप्र-योज्यत्वात् तत्रापि 'चैत्रः पचेत्' इति प्रयोगापत्तिः

अनिवार्यैव । नहि तत्र फलोपहितप्रयोज्यत्वविशिष्टा कृतिः शाब्दबोधे भासते । बहुशः शाब्दबोधेऽपि आलस्यादिना प्रवृत्त्यनुत्पत्तेः इति चेन्न । प्रवृत्तित्वाव-च्छिन्नं प्रति न प्रेरणायाः प्रयोजकता, व्यभिचारात् । अपितु प्रेरणोत्तरप्रवृत्तित्वावच्छिन्नं प्रति । 'इयं प्रवृत्तिः प्रेरणाप्रयोज्या, इयं न किंतु स्वत एव' इत्यादि सर्वं लौकिकव्यवहारात् । यद्वा प्रेरणाप्रयोज्यतावच्छेदक-तया प्रवृत्तित्वव्याप्यं धर्मान्तरमेव इत्यपि वक्तुं शक्यम् । अत एव तत्प्रयोजकतावच्छेदकतया प्रेरणात्वं अखण्डो धर्मः लोकवेदसाधारणः इत्यपि वक्ष्यते । तस्य च प्रवृत्ति-त्वव्याप्यधर्मस्य लिङादिसमभिव्याहारस्थले लक्षणया आख्यातात् बोधः । सामान्यधर्मेणैव वा प्रेरणाप्रयोज्य-व्यक्त्युपस्थितिः इत्याद्यन्यदेतत् । सर्वथा स्वतःसिद्धेष्ट-साधनताज्ञानजन्यप्रवृत्तिं प्रति न प्रेरणायाः स्वरूपयोग्य-तयाऽपि प्रयोजकत्वं इति न तादृशप्रवृत्तिमति लिङादि-मद्वाक्यप्रयोगापत्तिः । प्रेरणाप्रयोज्यप्रवृत्तिवर्तमानतादशायां तु प्रयोगापत्तिः एवं निवार्या- न अस्माभिः प्रेरणायाः विषयतासंबन्धेनैव प्रवृत्तौ अन्वयः इत्युच्यते । न वा प्रेरणा-विषयीभूतप्रवृत्तिविषयत्वेन यागादौ, येन तादृशप्रयोगा-पत्तिः शङ्क्येत । किंतु अत एव साक्षात्संबन्धपरित्यागेन स्वज्ञानजन्यानुमितिप्रयोज्यत्वसंसर्गेण आख्यातार्थप्रवृत्तौ प्रेरणायाः प्रकारत्वम् । अस्ति हि प्रेरणाज्ञानजन्येष्टसाधन-त्वाद्यनुमितेः प्रवृत्तिं प्रति जनकत्वात् प्रयोजकत्वम् । उप-पादयिष्यते एतदुपरिष्ठात् । तत्प्रेरणाज्ञानं स्वप्राक्कालीनस्व-ज्ञानोपधेयमेव स्वरूपेण तद्व्यक्तित्वेन संसर्गमध्ये निवेद्यते । प्रथमस्वपदं तत्तत्प्रवृत्तिव्यक्तिपरम् । द्वितीयस्वपदं तत्त-च्छिडादिव्यक्तिपरम् । तेन तत्तत्प्रवृत्तिप्रागभावकाले यत् लिङादिपदज्ञानं तेन उत्पादितम् । यत्प्रेरणाज्ञानं तज्ज-न्येष्टसाधनत्वानुमितिप्रयोज्यत्वस्वरूपयोग्यत्वं संसर्गः इति फलितार्थः । अतश्च प्रवृत्तिवर्तमानतादशायां अनेन संसर्गेण प्रेरणावत्त्वस्य प्रवृत्तौ बाधात् न तादृशप्रयोगा-पत्तिः अस्मन्मते ।

अन्यदीयप्रेरणाप्रयोज्यप्रवृत्तिप्राक्काले अन्यदीयलिङ्गन्त-प्रयोगस्तु राजप्रेरितप्रवृत्तिकाले पदात्यादीनां अन्येषामा-सादीनां च लिङ्गन्तप्रयोगदर्शनात् इष्टापत्त्यैव नापादनीयः ।



संभवति हि तत्र राजप्रेरणामादायापि प्रयोगः अन्यदीय-  
प्रेरणामादाय च, तज्ज्ञानजन्यानुमितेरपि प्रवृत्तिस्वरूप-  
योग्यत्वात् ।

अतः सिद्धं न तार्किकरीत्या इष्टसाधनत्वादेः लिङाद्य-  
र्थत्वम्, अपि तु पूर्वोक्तरीत्या प्रवर्तकेच्छाया एव ।  
'विधिनिमन्त्रणामन्त्रणाधीष्टसंप्रभप्रार्थनेषु लिङ्' (पा.  
३।३।१६१) 'लोट् च' (पा. ३।३।१६२) छन्दसि  
'लिङ्थे लोट्' (पा. ३।४।७) इत्यादिपाणिन्यनुशासनात्  
अयमेवार्थो विज्ञायते । विधिः— निकृष्टस्य प्रेरणम् ।  
निमन्त्रणम्— अनिष्टजनकीभूताकरणप्रतियोगित्वानुमापक-  
प्रवर्तकेच्छा । यथा श्राद्धादौ दौहित्रादेः प्रवर्तनम् ।  
तत्र प्रमाणान्तरेण अभोजने प्रत्यवायावगमात् । अतः  
एव विधिरस्थले इव अग्रिमयोरपि च लाघवात् इष्टसाधन-  
त्वानुमापकत्वमेव । कृतिसाध्यत्वानुमापकत्वं तु सर्वत्रैव ।  
माऽस्तु वा तत् । आमन्त्रणं कामचारानुज्ञा । तत्र  
प्रेरकस्य आग्रहाभावमात्रम् । अन्यत्र सर्वत्र आग्रहोऽपि  
अधिको भासते । अधीष्टं सत्कारपूर्वकं उत्तमं प्रति  
प्रेरणम् । एतेषु चतुर्षु प्रवर्तनात्वस्य एकस्य अनुगत-  
त्वात् तेनैव रूपेण एकैव शक्तिः । अन्यांशस्य तु  
प्रमाणान्तरलभ्यत्वात् न शक्यत्वम् । संप्रभप्रार्थनयोस्तु  
अतिरिक्तैव शक्तिः 'किं त्वमधीयीथाः' 'भवति मे  
प्रार्थना वेदमधीयीथ' इत्यादौ । तत्र प्रवर्तनात्वाभावात् ।  
आनुशासिनिकी वा निरुद्धा लक्षणा । 'हेतुहेतुमतोर्लिङ्'  
(पा. ३।३।१५६) 'कामप्रवेदनेऽकञ्चित्' (पा.  
३।३।१५३) इत्याद्यनुशासनेनैव हेतुत्वादौ प्रचुरप्रयोगेण  
प्रवर्तनात्वस्यैव शक्यतावच्छेदकत्वात् । प्रवर्तनात्वं च  
प्रवृत्त्यनुकूलव्यापारत्वम् । अनुकूलत्वं च जनकत्वम् ।  
तच्च लोके पुरुषाशयवृत्तिः । वेदे च तदभावात् इच्छा-  
भिन्नस्य कस्यचित् प्रवर्तनात्वं बोध्यम् । अत्रापि  
इष्टसाधनत्वमेव प्रवर्तनात्वेन रूपेण वेदे लिङा-  
द्यर्थः इति मण्डनमिश्राः । अर्थभावनाऽभिधानानु-  
कूलायाः लिङादिनिष्ठशक्तेरेव अभिधाख्यायाः प्रवर्तना-  
त्वेन रूपेण लिङ्वाच्यत्वं परिकल्प्य तज्ज्ञानस्य प्रवृत्तिं प्रति  
कारणत्वमात्रं कल्प्यते इति तु पार्थसारथिः । वस्तु-  
तस्तु इष्टसाधनत्वकृतिसाध्यत्वयोः विनिगमनाविरहः ।

तथात्वे वा लोकेऽपि तस्यैव तथात्वापत्तेः तार्किकमतोक्त-  
दूषणापत्तिः । शक्तिप्रवर्तनावादिमतेऽपि उक्तशक्तेः  
संख्याभिधानानुकूलशक्या लिङ्त्वादिनैव वा विनिगमना-  
विरहः तदवस्थ एव । अतः 'बल्लतेन विनिगमनाविरहे  
कल्प्यमन्यत् सिध्यति' इति न्यायेन अलौकिको धर्म  
एव लिङादिनिष्ठः, प्रवर्तनात्वेन लिङादिवाच्यश्च  
कल्प्यते । तज्ज्ञानं च प्रवृत्तिं प्रति कारणं इति न्याय-  
सुधाकृन्मतमेव कथं चिद्युक्तं इति व्यक्तं कौस्तुभे ।

वस्तुतस्तु लोके नेच्छायाः स्वरूपेण प्रवृत्तिं प्रति  
कारणत्वम्, तदभावेऽपि तदभ्रमेण प्रवृत्त्युदयात् ।  
स्वरूपेण कारणत्वे लिङुक्तिवैयर्थ्याच्च । नापि तज्ज्ञानस्य  
कारणत्वं इष्टसाधनत्वाद्यनुमापकतया प्रवृत्तिविशेषं  
प्रति प्रयोजकतयैव अन्वयव्यतिरेकसिद्धौ कारणत्वकल्पने  
मानाभावात् । अतः प्रवृत्तिप्रयोजकत्वमेव प्रवर्तनात्वं  
वाच्यम्, तदपि च न लिङादेः शक्यतावच्छेदकं  
गौरवात् अन्यलभ्यत्वाच्च । प्रवृत्तिर्हि आख्यातादेव  
लभ्यते । प्रयोजकत्वं तु संसर्गबलेन इति न तदपि  
शक्यतावच्छेदककोटिप्रविष्टम् । अपि तु लोकवेदसाधा-  
रण्येन व्यापारत्वमेव शक्यतावच्छेदकम् । अस्ति हि  
लौकिके लिङादिशब्दोपस्थाये पुरुषाशये प्रवृत्तिसाधनी-  
भूतेष्टसाधनत्वाद्यनुमापकतया प्रवृत्तिप्रयोजकव्यापारत्वम् ।  
वेदेऽपि शब्दश्रवणोत्तरकालं अनुमायैव तत्कार्यदर्शनात्  
इच्छायाश्च अपौरुषेये वेदे बाधात् कार्यानुमेयं अलौकिकं  
धर्मं लिङादिनिष्ठं लिङादिवाच्यं परिकल्प्य तस्य तदनु-  
मापकत्वकल्पनात् तत्रापि प्रवृत्तिप्रयोजकव्यापारत्वम् ।  
अतः उभयसाधारण्येन व्यापारत्वमेव शक्यतावच्छेदकम् ।

यद्यपि च तत् अन्यत्राप्यतिप्रसक्तं तथापि समभि-  
व्याहारबलात् विशेषलाभः । तथाहि लिङपदात् व्यापार-  
त्वावच्छिन्नव्यापारमात्रोपस्थितावपि तस्य आख्यातोपात्त-  
कृतौ निरुक्तसंसर्गेण अन्वये बुद्धे पश्चात् तत्संसर्गस्य  
तत्त्वेन रूपेण बोधवेलायां तेनतेन प्रमाणेन विशेषलाभो  
न असुलभः । इष्यत एव हि 'भूतलं घटवत्' इत्यादौ  
घटपदात् घटत्वावच्छिन्नघटमात्रप्रतीतावपि तस्य योग्य-  
संसर्गेण भूतले घटान्वये बुद्धे तत्संसर्गस्य तत्त्वेन

जिज्ञासायां प्रमाणान्तरेण संयोगत्वादिना संयोगादिरूप-  
संसर्गप्रतीतिवत् भूतलवृत्तिघटविशेषप्रतीतिः ।

तदयमत्र क्रमः । प्रथमं लिङादिपदात् व्यापारत्वेन सामान्यरूपेणैव व्यापारोपस्थितिः । पश्चात् आख्यातोप-  
स्थितकृतौ तस्य स्वविषयकज्ञानविशेषजन्यानुमितिप्रयो-  
ज्यत्वसंसर्गेण तत्त्वेन अनुपस्थितेनैव अन्वयः । शाब्द-  
बोधश्च 'व्यापारवती यागादिकृतिः' इति । न च लिङर्थ-  
विशेष्यक एव शाब्दबोध इति भ्रमितव्यम् । 'भावप्रधान-  
माख्यातम्' इति स्मृत्या लकारार्थप्रकारकशाब्दबोधत्वा-  
वच्छिन्नं प्रति अर्थभावना विशेष्यतासंबन्धेन आख्यात-  
पदजन्योपस्थितिः कारण इति कालादिसाधारण्येन एककार्य-  
कारणभावकल्पनालाघवानुरोधेन च आख्यातात्थकृतेरेव  
मुख्यविशेष्यत्वात् ।

संप्रभ्रप्रार्थनयोः अपि त्रिषयतासंबन्धेन तस्यामेव  
अन्वयः । हेतुत्वादेरपि स्वरूपसंबन्धेन तस्यामन्वयेऽपि  
तस्या उपलक्षणत्वादिना इतरक्रियायामन्वयः । लिङो वा  
हेतुमत्त्वरूपसंसर्गतात्पर्यग्राहकत्वम् । तेन आख्यातात्थस्यैव  
'आतिमात्रेण' इत्यादौ इगक्रियान्वयः हेतुमत्त्वसंसर्गेणैव  
इति न कश्चित् विरोधः ।

एवं 'यदि शालीन् भुञ्जीत तर्हि दाधि उपसिद्धेत्'  
इत्यादौ कामप्रवेदनेऽपि स्वावषयेच्छानिमित्तकत्वं संसर्गः,  
लिङ्गतात्पर्यग्राहकः, आख्यातमेव इच्छालक्षकं यदि  
शालीन् भोक्नुमिच्छेत्' इति निमित्तत्वमेव संसर्गः इति  
न क्वापि व्युत्पत्त्यन्तरम् । अतश्च 'देवदत्तः पचेत्'  
इत्यादौ लोके तावत् शाब्दबोधोत्तरं स्वसंसर्गस्य तत्त्वेन  
जिज्ञासायां 'चैत्रप्रेरितोऽहं पचामि' इत्यादिव्यवहार-  
वशात् व्यापारस्य इच्छारूपत्वे अवगते पाकविषयकृति-  
संबन्धात् 'पाकेऽयं प्रवर्तताम्' इत्याकारत्वे च तस्याः  
सिद्धे तदाश्रयस्य प्रयोजकवृद्धस्य प्रमाणान्तरेण आसत्त्वा-  
वगमे समानसंबित्संबेद्यतया 'पाकेऽयं प्रवर्तताम्'  
इत्याद्याकारकासनिष्ठेच्छा-विषयकृतिविषयत्वरूप हेतुज्ञानं  
मानसं जायते । ततश्च तस्मिन् हेतौ क्रिया-  
न्तरदृष्टान्तेन इष्टसाधनत्वकृतिसाध्यत्वयोः व्याप्तिस्मरणात्  
उभयविषयिणी अनुमितिः उत्पद्यते । कश्चिच्च

अनिष्टसाधनीभूताकरणप्रतियोगित्वादेरपि, सामग्रीवशात् ।  
तत्सामग्री च 'अयमत्र प्रवर्तताम्' इत्याकारकस्व-  
भङ्गनिमित्तकानिष्टकत्रिच्छाविषयत्वरूपहेतुपरामर्शादिरूपा ।  
स्वपदं इच्छापरम् । इदं च तत्रतत्र कौस्तुभादौ  
स्पष्टम् । तस्याश्च प्रवृत्तिप्रयोजकत्वं स्पष्टमेव इति  
संसर्गस्य तत्त्वेन लाभः इच्छाविशेषलभश्च उभयं  
सुलभम् । वेदेऽपि लिङादिशब्दश्रवणोत्तरकालं व्यापार-  
त्वरूपेण व्यापाररूपपदार्थोपस्थित्या 'निरुक्तसंबन्धेन  
व्यापारवती यागादिकृतिः' इति शाब्दबोधे जाते  
संबन्धस्य तत्त्वेन जिज्ञासायां 'वेदस्य लिङादिप्रेरितोऽहं  
यागादि करोमि' इत्यादिव्यवहारात् यागविषयककृति-  
संबन्धाच्च तस्य लिङादिनिष्ठत्वं 'यागेऽयं प्रवर्तताम्' इत्या-  
कारकत्वं चापि गम्यते । अत एव वर्णात्मकलिङादेनित्य-  
त्वात् नद्वयलौकिकधर्मस्यापि नित्यत्वम् । न च भ्रमप्रमा-  
साधारण्येन तज्ज्ञानस्यैव अनुमितिजनकत्वात् लोकवदेव  
तत्सिद्धौ प्रमाणाभावः, वेदोत्थज्ञानस्य भ्रमत्वानुपपत्त्या  
तत्सिद्धेः । तस्मिन् यागविषयककृतिविषयिता च न  
ज्ञानादिविषयितासाधारणी अस्ति रिक्ता वा । अपितु 'पाके  
अयं प्रवर्तताम्' इत्यादिलौकिकेच्छानिष्ठविषयितासाधा-  
रणी इच्छासामान्यनिष्ठविषयिताभिन्ना लिङाद्यर्थमात्रनिष्ठा,  
अनुगतप्रतीतेरेव तत्र प्रमाणत्वात् । अतश्च लिङादे-  
निर्दोषत्वेन अनासन्नित्वे अवधारित्वे समानसंबित्संबेद्यत-  
यैव प्रतारणाद्यजन्यहिताहितोपदेशजनकनिष्ठनिरुक्ताकारक-  
व्यापारविषयीभूतकृतिविषयत्वरूपहेतुज्ञानं तथैव मानसं  
जायते । अत एव लोकवेदसाधारणं प्रतारणाद्यजन्यहिता-  
हितोपदेशकर्तृत्वे सति तद्विज्ञोपदेशकर्तृत्वं आसत्त्वम् ।  
अतश्च तेन इष्टसाधनत्वाद्यनुमितिः लोकवदेव नानुपपन्ना ।  
न च भ्रमप्रमासाधारण्येन इष्टसाधनत्वाद्यनुमितेरेव  
प्रवृत्तिप्रयोजकत्वात् न भवन्मते यागादावपि इष्टसाधन-  
त्वादिसिद्धिः, ज्ञानस्य अस्मन्मते स्वतःप्रमाणत्वेन दोषाद्य-  
भावे प्रमात्वस्यैव सिद्धेः । सल्लिङ्गकपरामर्शस्य भ्रान्तानु-  
मित्यजनकत्वाच्च ।

अतः सिद्धं शक्यतावच्छेदकस्य अतिप्रसक्तत्वेऽपि  
लोके वेदे वा विशेषलभो निरुक्तसंसर्गलभश्चेति ।

अथवा लोकवेदसाधारणः पूर्वोक्तविधया प्रवृत्तिविशेष-

प्रयोजकतावच्छेदकतया सिद्धो व्यापारत्वरूपः अखण्डधर्म एव अनतिप्रसक्तः लिङादिपदशक्यतावच्छेदकः ।

अथवा 'अयमत्र प्रवर्तताम्' इत्याकारकत्वरूपस्य लोकवेदसाधारणस्य विषयिताविशेषस्य पूर्वमुक्तत्वात् स एव लिङादिशक्यतावच्छेदकः । एष्टव्यश्च अयमेव प्रकारः शाब्दबोधत्वावच्छिन्नं प्रति लक्षणादिजन्यशाब्दबोधत्वावच्छिन्नं प्रति वा लोकवेदसाधारण्येन तात्पर्यज्ञानस्य भट्टमते कारणत्वनिर्वाहार्थम् । नहि 'अस्मात् पदात् अयमर्थो बोद्धव्यः' इत्याकारकेच्छारूपं तात्पर्यं वेदे संभवति । अतस्तत्र अतिरिक्तः शब्दनिष्ठो धर्मविशेष एव तात्पर्यं भट्टमते वाच्यम् । न च तज्ज्ञानस्य कारणत्वं लोके क्लृप्तम् । अत्रैव अतिरिक्तकार्यकारणभावकल्पने मानाभाव एव । अतः विषयिताविशेषस्यैव अनुगतव्यवहारात् उभयसाधारणत्वं अङ्गीकृत्य कारणतावच्छेदकत्वं वाच्यम् । तद्वत् इहापि विषयिताविशेषस्यैव प्रवृत्तिप्रयोजकतावच्छेदकत्वं लिङादिपदशक्यतावच्छेदकत्वं च ।

यदि तु निरुक्तविषयिताविशेषस्य इच्छात्वव्याप्यत्वमेव इत्याग्रहः, तदा वैदिकलिङादिनिष्ठव्यापारस्यापि इच्छारूपत्वे न काचित् क्षतिः । गुणे गुणानङ्गीकारस्य निर्युक्तिकत्वेन अश्रद्धेतत्वात् । श्रद्धेतत्वेऽपि वा शब्दस्य द्रव्यत्वोपपत्तेः । जीवातिरिक्तेश्वरे नित्येच्छाङ्गीकारवत् वैदिकशब्देऽपि नित्येच्छाङ्गीकारे बाधकाभावात् ।

यदि तु इच्छात्वस्य आत्मनिष्ठत्वव्याप्यत्वमेवेत्याग्रहः तदा लिङादिवैदिकशब्दे श्रौतात्मशब्दप्रयोगाभावेन ईश्वरे इव आत्मत्वाङ्गीकारे मानाभावात् उपनिषदादिप्रमाणगम्य ईश्वरमपि अङ्गीकृत्य तदिच्छैव तत्तदाकारिका वेदे लिङाद्यर्थः तात्पर्यरूपा च । 'वेदस्थलिङादिप्रेरितोऽहं यजे' इत्यादिव्यवहारस्तु तादृशेच्छायाः लिङादिबोध्यत्वात् इति सर्वथा न इष्टसाधनत्वादिकं विध्यर्थः ।

वस्तुतस्तु इच्छात्वं जातिरेव लिङादिशक्यतावच्छेदिका लघवात् । विशेषलाभः पूर्ववत् । वेदे तु अलौकिकप्रेरणायां लक्षणा । अन्यत् सर्वं पूर्ववत् इत्यपि वक्तुं शक्यम् । एवं 'चैत्रो न पचेत्' 'न कलङ्गं भक्षयेत्' इत्यादौ नञ्समभिव्याहृतलिङादिस्थलेऽपि न तावत्

'बलवदनिष्ठाननुबन्धित्वं लिङर्थः, तदभावो नञा बोध्यते' इति पक्षः सुवचः, पूर्वमेव निरस्तत्वात् । नापि 'अनिष्टसाधनत्वे लिङो लक्षणा, नञ्पदं तात्पर्यग्राहकम्' इति नवीनतार्किकमतं युक्तम्, 'ज्योतिष्टोमेन न यजेत' इति लौकिकवाक्यस्य प्रामाण्यापत्तेः । श्रुत्या स्वर्गसाधनत्वावगमेऽपि तात्कालिकानिष्टसाधनत्वस्य यागे बाधाभावात् । नहि नरकादिरूपकालान्तरभाव्यनिष्टजनकत्वमेव निषेधार्थः इत्यत्र प्रमाणमस्ति । 'अग्निं न स्पृशेत्' इत्यादिलौकिकवाक्ये व्यभिचारात्, 'नातिरात्रे षोडशिनं गृह्णाति' इत्यादौ उभयथाऽपि व्यभिचाराच्च ।

यदि हि तात्कालिकानिष्टसाधनत्वं तत्र निषेधार्थः, तदा तस्य प्रमाणान्तरसिद्धानुवादकत्वेऽपि 'नातिरात्रे षोडशिनं गृह्णाति' इत्यनेन इष्टसाधनत्वस्य बोधात् कृत्वङ्गतया नित्यवत् करणापत्तिः । अथ तत्र वैयर्थ्यभिया क्रतुगतवैगुण्यरूपानिष्टसाधनत्वमेव 'नानृतं वदेत्' इतिवत् तदर्थः, तदा एकस्यैव क्रतुसाद्गुण्यतद्वैगुण्यजनकत्वविरोधः । अथ विरोधपरिहारार्थं वैगुण्यापेक्षया साद्गुण्याधिक्यं कल्प्येत, तदा तात्कालिकानिष्टसाधनत्ववत् वैगुण्यस्यापि नान्तरीयकत्वापत्तेः नित्यवत् करणापत्तिः । अस्मन्मते तु वक्ष्यमाणरीत्या प्रवृत्त्यभावप्रयोजकप्रवृत्तिसामग्रीविघटनाय षोडशिग्रहणाभावेऽपि इतराङ्गैरेव क्रतुमहोपकारसिद्ध्यनुमितेरेव तत्र संसर्गघटकतया उक्तविधानुमित्या प्रवृत्त्यभावोपपत्तौ तत्र अनिष्टसाधनत्वाननुमानात् । अत एव विध्युत्तरनिषेधे सर्वत्र विधिप्रमितेष्टसाधनत्वाभावस्यैव बोधनात् द्वयोर्वैदिकत्वे प्रयोगमेदेन प्रामाण्योपपत्तावपि श्रोतविधिविरोधे लौकिकवाक्यस्य अप्रामाण्यं नानुपपन्नम् ।

एतेन 'इष्टोत्पत्तिनान्तरीयकदुःखाधिकदुःखाजनकत्वमेव शक्यता लक्षणया वा नञ्समभिव्याहारे लिङाद्यर्थः, तदभावः तादृशदुःखजनकत्वरूपः बलवदनिष्ठाननुबन्धित्वं नञर्थः । तस्य च घात्वर्थे अन्वयः । नातो लौकिकवाक्यस्य प्रामाण्यापत्तिः निर्मूलत्वात्' इत्यपास्तम् । 'नातिरात्रे षोडशिनं गृह्णाति' इत्यादावपि तदापत्तेः ।

किंच एतेषु सर्वेष्वपि पक्षेषु रागिणः कलञ्जभक्षण-  
वर्तमानतावेलायां 'चैत्रः कीदृशः' इति प्रश्ने 'इष्टो-  
त्पत्तिनान्तरीयकदुःखाधिकदुःख-जनककलञ्जभक्षणांनुकूल-  
कृतिमान्' इत्युत्तरवत् 'न कलञ्जं भक्षयेत्' इत्युत्तर-  
वक्तुः असंबद्धप्रलापित्वानापत्तिः । इयेनवर्तमानता-  
दशायां च 'इयेनेन न यजेत' इत्युत्तरापत्तिः । अस्म-  
न्मते तु वक्ष्यमाणरीत्या लिङ्गार्थस्य इच्छायाः स्वज्ञानविशेष-  
जन्यानुमिति संपादितप्रवृत्तिसामान्यभावकालीनाभावप्रति-  
योगित्वसंबन्धेन आख्यातार्थे कृतौ अन्वयात् न तदापत्तिः  
इति वैषम्यम् ।

किंच 'चैत्रः कीदृशः' इति प्रश्नस्य नैवेदमुत्तरं  
प्रथमान्तमुख्यविशेष्यकत्वाभावात् । 'कीदृशी कृतिः'  
इत्यस्यापि नोत्तरम्, लिङ्गधर्मितावच्छेदकप्रश्ने तदना-  
लिङ्गितोत्तरस्य असंबद्धत्वात् । अत एव 'कीदृशी  
कृतिः' इति प्रश्नस्यापि 'चैत्रः पचति' 'न पचति'  
इत्यादि नैवोत्तरम्, लिङ्गानालिङ्गितत्वात् । अत एव  
कृतिमुख्यविशेष्यकत्वमेव भट्टसमतम्, प्रथमान्तमुख्य-  
विशेष्यकत्वे तादृशोत्तरस्य असंबद्धत्वानापत्तेः । अतो  
नञ्समभिव्याहारस्थले प्रवर्तनावत् निर्वर्तनाऽपि निवृत्ति-  
प्रयोजकतया अभ्युपेया । 'आचार्योपदेशादहं निवृत्तः, न  
स्वतः, न वाऽन्योपदेशात्' इति व्यवहारदर्शनात् । निव-  
र्तनावत् च प्राचां मते प्रवर्तनावत्तदेव निवृत्तजनक-  
व्यापारत्वादिरूपं भिन्नं बोध्यम् । तदवच्छिन्नं च लोके  
इच्छा, वेदे च भौतिको धर्मः इत्यादि सर्वं पूर्ववत् ।  
शक्तावच्छेदकं च तस्याः नञ्पदत्वम् । प्रवर्तना-  
वाचकं च लिङादिपदं तात्पर्यग्राहकम्, इतरथा  
'न पचति चैत्रः' इत्यादौ नञ्पदात् अत्यन्ताभावस्यैव  
बोधात् । लिङा वा निवर्तना उच्यते, नञ्पदं तु प्रवृत्त्य-  
भावानुवादकं सत् तात्पर्यग्राहकं इत्यादि प्राचीनमतं  
वैरस्तुभे एव व्यक्तम् ।

वस्तुतस्तु अनेकशक्तिकल्पनापत्तेः न प्रवर्तना-  
निवर्तनयोः पृथक् शक्तिः, प्रवृत्त्यभावनिवृत्त्योर्वा भेदः,  
प्रमाणाभावात् गौरवाच्च । अपि तु आख्यातस्य कृतावेव,  
नञः अभाव एव, लिङादेः प्रवर्तनानिवर्तनासाधारण-  
व्यापागादावेव । शक्यतावच्छेदकं च पूर्ववत् अतिप्रसक्तं

अनतिप्रसक्तं वा प्रवर्तनानिवर्तनासाधारणमेकमेव ।

यदि तु प्रवर्तनानिवर्तनासाधारण्येन न एका विषयिता  
इत्याग्रहः, तदा अस्तु निवृत्तिविषयत्वावच्छिन्ने  
लिङादेर्लक्षणा, नञ्पदं तात्पर्यग्राहकमिति । तस्य च  
लिङ्गार्थस्य स्वविषयकज्ञानविशेषजन्यानुमितिप्रयोज्याभाव-  
प्रतियोगित्वसंसर्गेण आख्यातार्थे कृतावेव अन्वयः, नञ्पदं  
च संसर्गविशेषेऽपि तात्पर्यग्राहकम् । अतो 'निरुक्त-  
संसर्गेण व्यापारवती कलञ्जभक्षणकरुणिका कृतिः' इति  
शाब्दबोधे वृत्ते संसर्गस्य तत्त्वेन भानं पूर्ववत् ।

अत्र हि निवारणाविषयकज्ञानात् 'कलञ्जभक्षणे  
अयं निवर्तताम्' इत्याकारकतेच्छाविषयीभूताभाव-  
प्रतियोगिकृतिविषयत्वरूपहेतुज्ञानम्, तेन कलञ्जभक्षणे  
अनिष्टसाधनत्वानुमितिः जायते । एवं 'नातिरात्रे  
षोडशिनं गृह्णाति' इत्यादौ विहितनिषेधे तादृशोक्तविष-  
हेतुज्ञानात् षोडशिग्रहणे अतिरात्रानुपकारकत्वानुमिति-  
द्वारा तदव्यतिरेकेणैव इतराङ्गैः क्रतूपकारसिद्धेरपि अनु-  
मानम् । उक्तानुमितेश्च प्रवृत्तिसामग्रीविघटकतया प्रवृत्त्य-  
भावप्रयोजकत्वम् । तथाहि यत्र अनिष्टसाधनत्वानुमितिः  
तत्र प्राचीनकर्मवशात् द्वेषगतबलवत्त्वे सति बलवदनिष्टा-  
ननुबन्धित्वज्ञानरूपप्रतिबन्धकसंपादनात् तदभावघटितसा-  
मग्रीविघटनम् । यत्र तु इष्टसाधनत्वाभावानुमितिः तत्र  
तथा पूर्वावशतेष्टसाधनताज्ञाने प्रयोगविशेषावच्छेदेन  
अप्रामाण्यज्ञानात् तदभावरूपप्रवृत्तिसामग्रीविघटनम् ।  
यद्यपि च उभयत्रापि प्रतिबन्धकसंसर्गाभावस्य अत्यन्ता-  
भावादिरूपस्य नित्यतया नानुमितिनाश्यत्वम्, तथापि  
प्रतियोगित्वस्य अभावसंबन्धनाशकत्वात् अभावीय-  
विशेषणतासंबन्धरूपस्य कारणतावच्छेदकसंबन्धस्य प्रति-  
योगित्वे नाशात् तस्याः प्रवृत्तिसामग्रीविघटकत्वं  
सुलभमेव । अतश्च लिङ्गार्थस्य स्वविषयकज्ञानविशेषजन्या-  
नुमितिजन्य-स्वनिरूपितकारणतावच्छेदकीभूतसंबन्धनाश-  
कालीनाभावप्रतियोगित्वसंसर्गेण आख्यातार्थकृतौ अन्वयः  
इति फलितोऽर्थः । प्रथमं स्वपदं लिङ्गार्थम्, द्वितीयं  
स्वपदं प्रवृत्तिपरम् । अत्र च देववशसंपन्नप्रवृत्ति-  
सामान्य-यन्ताभावकालीनप्रवृत्त्यभावदशायां 'न कलञ्जं  
भक्षयेत्' इति प्रयोगापत्तिवारणाय उक्तं संबन्ध-

नाशकालीनेति । यत्र 'कलञ्जभक्षणं अनिष्टसाधनम्' इति वाक्यात् अनिष्टसाधनत्वादिशाब्दबोधः तत्र तज्जन्य-संबन्धनाशकालीनाभावदशायां उक्तप्रयोगापत्तिवारणाय अनुमितिजन्येति नाशविशेषणम् । अनिष्टान्वयव्यतिरेकानुविधायित्वादिहेतुन्तरज्ञानजन्यानिष्टसाधनत्वानुमितिजन्य-संबन्धनाशकालीनप्रवृत्त्यभावदशायां तादृशप्रयोगापत्ति-वारणाय स्वविषयकैत्यादि । अत्र निरुक्तसंबन्धेन निवारणाप्रयोगाभाववर्तमानतादशायां तादृशप्रयोगापत्तिः, अतः स्वविषयकज्ञानमपि स्वध्वंसासमानकालीनस्वज्ञानोपपेयमेवं विशिष्य तत्तद्व्यक्तित्वेन प्रविष्टं इति ज्ञापनाय विशेषपदम् । अत्र प्रथमं स्वपदं प्रवृत्तिकारणतावच्छेदकीभूततत्तत्संबन्ध-व्यक्तिपरम्, द्वितीयं स्वपदं तु पूर्ववत् लिङादितत्तद्व्यक्ति-परम् । तेन निरुक्तसंबन्धध्वंसासमानकालीनलिङादिज्ञानो-पपेयहेतुज्ञानजन्यानुमितिजन्य इत्यादिः फलितोऽर्थः । एवं च अनुमितित्वस्य विशिष्याप्रवेशोऽपि न क्षतिः ।

तत् सिद्धं निवारणरूपस्य लिङर्थस्य अनेन संबन्धेन आख्यातार्थकृतौ अन्वयः इति । नञ्पदं तु स्वार्थस्य अभावस्य प्रतियोगितासमर्पणं आख्यातार्थकृतौ अन्वया-नुवादकं सत् लिङाद्यर्थतात्पर्यग्राहकं इति सर्वमनाकुलम् ।

तत् सिद्धं प्रवर्तना-प्रेरणा-विधि-अपरपयोयभूता भावना नञ्रहितवाक्ये लिङाद्यर्थः । सैव च शब्दनिष्ठ-त्वात् वेदे शाब्दी भावना इत्युच्यते । तत्तच्छक्ततावच्छे-दकं तु लिङ्त्वं लोट्त्वं च, न तु त्वयत्वादिकमपि, तेषां 'प्रेषातिसर्गप्राप्तकालेषु कृत्याश्च' ( पा. ३।३।१६३ ) इति स्मृत्या प्रेषाद्यर्थैकत्वेन विध्यर्थैकत्वास्मृतेः । प्रमाणा-न्तरप्रमितेऽर्थे पुरुषनिष्ठा पुरुषप्रवर्तना प्रेषः । अतिसर्गः कामचारः । 'स्वाध्यायोऽध्येतव्यः' इत्यादौ तु अप्राप्ता-र्थत्वात् प्रेषभाषेन विधौ लक्षणा इति सांप्रदायिकाः । लिङाद्यादेशत्वं वा शक्ततावच्छेदकं श्रूयमाणत्वात् । रहस्य. पृ. ३-१९.

\* विध्यर्थबोधक्रमः । तदयं भाट्टमते बोध-क्रमः । स्वर्गकामनिष्ठा यागकरणिका स्वर्गफलिका प्रयाजादीतिकर्तव्यताका भावनाः इत्यर्थभावनावबोधः ।

वि'धनिष्ठा शक्तिग्रहकरणिका स्तुत्यर्थवादोपकृता प्रव-र्तना इति शब्दभावनावबोधः शक्तिकल्पनेन लक्षणया वा

उपपद्यते । ततः अर्थभावना निरुक्तप्रवर्तनाविषय इत्येक-वाक्यतया महावाक्यार्थबोधः । अत एव विध्यपरक्ता भावना लिङर्थः इति भाट्टसिद्धान्तः । विधिः प्रवर्तना, तदुपरक्ता तद्विशिष्टा अर्थभावना लिङ्प्रतिपाद्या इत्यर्थः । अर्थभावनाविधौषणत्वेनैव शब्दभावनाया अन्वयः । राजादिकृताज्ञादेः तथैवान्वयात् । तदन्वयेन योग्यत्वेन प्रवर्तनायामपि बलवदनिष्ठाननुबन्धीष्टसाधनत्वं लभ्यते ।

'न सुरां पिबेत्' इत्यादौ प्रतिषेधवाक्यार्थोऽपि इत्थमेवोच्यः । एवमन्येऽपि अन्वयबोधाः स्वयमूह्याः इति । मणि. पृ. ९३.

\* विध्यर्थवादः पयोहोमस्य, अग्निहोत्रे जर्तिल-यवाग्वादिनिषेधः । १०।८।४।७. मीको. पृ. १७४९ 'जर्तिलयवाग्न्यायः' इत्यत्र अधिकरणं द्रष्टव्यम् ।

\* विध्यर्थवादः वैखानससाम्नः 'षोडश्युत्तरे' इति वाक्यम् । प्राप्तानुवादोऽन्यविध्यर्थे अङ्गिरसां द्विरात्रे । १०।५।१३।५३-५४ वर्णकं २. मीको. पृ. १८१ 'अङ्गिरसां द्विरात्रे षोडशिग्रहस्योपसंहारः' इत्यत्र अधिकरणं द्रष्टव्यम् ।

\* विध्यर्थवादयोः एकवाक्यत्वम् । सु. पृ. ७८४. \* विध्यर्थवादयोः एकवाक्यत्वाभावात् अर्थवादस्य धर्मे नास्ति प्रामाण्यं इति पूर्वपक्षः । विध्यर्थवादयोः पदेकवाक्यत्वाभावेऽपि वाक्यैकवाक्यता अस्त्येव । अर्थवादो हि विध्यपेक्षितं प्राशस्त्यं समर्पयति । ततश्च अर्थवादा अपि धर्मे प्रमाणम् । वि. १।२।१.

\* विध्यर्थवादयोर्बलान्नलम्-- विध्यैकवाक्यत्वं विना अर्थवादत्वानवसायात् विधिविरोधानवभासेऽपि स्तुति-निन्दाज्ञानानुरक्तेः न विधिजन्येन ज्ञानेन अर्थवाद-जन्यस्य ज्ञानस्य बाध्यत्वलक्षणं विध्यर्थवादयोर्बलबलं किंतु विध्यैकवाक्यत्वानुसारेण अर्थवादस्वरूपावधारण-लक्षणं तच्च विरोधकारणकत्वाभावात् न मुख्यपश्चाद्भावा-पेक्षम् । सु. पृ. ११७१.

\* विध्यर्थवादयोः शक्तिः विषयावबोधने तुल्या । वा. ३।४।११।३१ पृ. ९६७,

\* विध्यर्थवादानां प्रधानगुणभावे सत्यपि पूर्वापरो-च्चारणकृतोऽन्यो विशेषो भवति । सर्वत्रैव तावत् पूर्वं विज्ञानं अनुपजातप्रतिद्वि, द्वितीयविज्ञानान्तरानुत्पत्त्य-वस्थत्वात् आज्ञस्येन आत्मानं लभते । पश्चात्तनं तु

पूर्वविज्ञानावरुद्धज्ञानविषये उपजायमानं सत्यां विरोधा-  
वस्थायां तदानुगुण्यातिरिक्तेन रूपेण उत्पत्तमेव न  
शक्नोति अन्यथात्वमपि प्रतिपद्यते । 'परस्तादर्थवादेषु  
स्वतन्त्रो जायते ह्यसौ । पुरस्तादर्थवादेषु तत्पूर्वा विधि-  
कल्पना ॥' ३।४।११।३१ पृ. ९६६.

\* विध्यर्थविचारः । नैयायिकाः इष्टसाधनत्वकृति-  
साध्यत्वबलवदनिष्ठाननुबन्धित्वज्ञानानां अन्यतमाभावेऽपि  
चिकीर्षाया अजननात् सर्वेषां तज्जनकत्वमविवादम् ।  
अन्यथा चन्द्रमण्डलादावपि चिकीर्षाऽऽपत्तेः । एवं च  
प्रवृत्तिजनकलिङ्गादीनां विनिगमनाविरहेण त्रितयैऽपि  
शक्तिः । पुष्पवन्तशब्दवच्च युगपदर्थत्रयबोधेन एका  
शक्तिः । शक्तित्रयेण वा युगपद् बोधः । अन्वयश्च तेषां  
धात्वर्थे । अतः त्रितयं विध्यर्थः इत्याहुः ।

अत्रेदमवधेयम् । कृतिसाध्यत्वं न विधिवाच्यम्, कृतौ  
यागानुकूलत्वबोधेन समानसंविस्तरेद्यतया यागे कृतिसाध्य-  
त्वस्यापि भानात् ।

एवं इष्टसाधनत्वमपि न वाच्यम् । तस्यापि याग-  
स्वर्गयोः साध्यसाधनभावबोधेनैव भानात् । अनन्यलभ्यस्य  
च शब्दार्थत्वात् ।

न च तत्र तत्प्रकारकबोधार्थं शक्तिरूपनम्, इष्ट-  
त्वावच्छिन्नसाध्यतानिरूपितसाधनताज्ञानस्यैव प्रवर्तक-  
त्वात् इति वाच्यम् । स्वर्गकामपदेन तत्र इच्छाविषयत्व-  
बोधात् यागे तत्साधनत्वबोधेनैव इष्टसाधनत्वस्यापि  
बोधात् । 'स्वर्गः अनिष्टः, यागो वा असाधनः' इति  
बोधे स्वर्गकामादिपदार्थबोधाभावेनैव तद्वाक्यजन्यप्रवृत्त्य-  
भावोपपत्तेः ।

एवं बलवदनिष्ठाननुबन्धित्वमपि न वाच्यम् । अर्थ-  
वादेनैव तद्बोधात् । क्लमायासादिरूपानिष्ठे इष्टोत्पत्ति-  
नान्तरीयकदुःखाधिकत्वाभाव-बोधेनैव बलवदनिष्ठाननु-  
बन्धित्वस्य लाभात् ।

किंच 'इष्टसाधनकृतिसाध्यबलवदनिष्ठाननुबन्धित्वज्योति-  
ष्टोमाभिजयागानुकूलकृतिमान् स्वर्गकामः' इति बोधे  
आख्यातार्थकृतेः विशेष्यतया प्रकारतया च भाने वैरूप्या-  
पत्तिः इति दिक् ।

अत्रामिधीयते । अमिधैव शब्दनिष्ठा प्रवर्तनारूपा  
विध्यर्थः । तथाहि, प्रवृत्तिर्द्वेषा स्वेच्छाधीना, पराधीना  
च । तत्र आद्यायां इष्टसाधनत्वादिधीः कारणम् ।  
अन्त्यायां राजगुवादेः आज्ञाप्रेरणादिधीः । अनिच्छन्त-  
मपि 'राजा मां प्रवर्तयति' इत्यनुभवात् । तेषां च  
प्रवृत्तौ प्रत्येकरूपेण न हेतुत्वं व्यभिचारात् गौरवाच्च ।  
किंतु इच्छादिनिष्ठप्रवर्तनात्वप्रकारकज्ञानं हेतुः । तच्च  
'अयं मां प्रवर्तयति' 'विधिर्मां प्रवर्तयति' इत्याकार-  
कम् । प्रवर्तना च प्रवर्तयितुः परप्रवृत्त्यनुकूलव्यापार-  
विशेषः । स च चेतनस्य राजादेः आज्ञादिः । वेदे  
वक्तुरभावात् अचेतनस्य वेदस्य अमिधानात्मकः कश्चित्  
शब्दसमवेतः अलौकिकः । तथा च राजाज्ञादिज्ञानात्  
यथा प्रवृत्तिः तथा विधेरभिधाज्ञानात् इति सैव लिङ्गर्थः ।  
सा च शब्दाश्रितत्वात् शब्दशक्तिः । शब्दव्यापारत्वाच्च  
शब्दभावना इत्युच्यते । भावनापदस्य व्यापारवाच-  
कत्वात् । अत एव आख्यातार्थो भावनाऽपि व्यापार  
एव ।

ननु उक्तयुक्त्या अभिधादिपदाभिधेयत्वादिना  
ज्ञानात् अप्रवृत्तेश्च प्रवर्तनात्वेनैव अभिधाज्ञानं प्रवृत्ति-  
हेतुः । तेन तज्ज्ञानं च कथं स्यात् ? किंच अभिधायाः  
अचेतनवेदरूपकर्तृशक्तित्वेन तस्यां व्युत्पत्त्यसंभवश्च इति  
चेन्न । प्रवर्तनात्वविशिष्टे लिङ्गत्वावच्छिन्नशक्तिस्वीका-  
रात् तत एव तज्ज्ञानात् तथैव व्युत्पत्तेः । तथाहि ।  
स्तनपानार्थं रुदन्तं स्वं पश्यन्त्या मातुः स्तन्यदानार्थं  
प्रवृत्तिमुपलभ्य तज्जनकं ज्ञानं जिज्ञासुः स्वरोदनेन स्वाभि-  
प्रायरूपप्रवर्तनानुमानमेव मातुः परिशेषात् तथा इति  
प्रतिसंभत्ते । ततश्च प्रयोजकवृद्धवचनश्रवणजन्म प्रयोज्य-  
वृद्धस्य प्रवृत्तिं दृष्ट्वा तस्य तद्वाक्यजं प्रवर्तनाज्ञानं अनु-  
मिनोति । ततः 'तस्य किं हेतुः' इति जिज्ञासायां  
वाक्यमेव तथा अवधारयति । ततः आवापोद्वापाभ्यां  
लिङ्गः तत्र शक्तिं गृह्णाति । तदुक्तं 'अभिधाभावना-  
माहुरन्यामेव लिङ्गादयः । अर्थात्मभावना त्वन्या सर्वा-  
ख्यातस्य गोचरः ॥' इति ( वा. पृ. ३७८ ) ।

अर्थात्मत्वं अर्थविषयकत्वं अर्थाश्रितत्वं वा । तथा  
च अर्थनिष्ठत्वात् अर्थभावना फलोत्पत्त्यनुकूलकृतिनोदना-

दिव्यापाररूपा आख्यातत्वावच्छिन्नशक्त्या चेतनाचेतन-  
कर्तृसाधारणी कर्तृशक्तिः ।

द्विविधाऽपि भावना नियमतः कर्मकरणेति कर्तव्यता-  
रूपांशत्रयसाकाङ्क्षा तत्त्रितयसाकाङ्क्षत्वमेव उभयानुगतं  
भावनापदप्रवृत्तिनिमित्तम् ।

ननु इष्टसाधनताज्ञानं प्रवृत्तिमात्रे हेतुः, तथा च  
तद्विना प्रवर्तनामात्रज्ञानेऽपि कथं प्रवृत्तिः इति चेत् ।  
सत्यम् । 'स्वर्गकामो यजेत' इत्यादौ प्रथमतो लिङ्-  
पदार्थयोः अर्थभावनाशब्दभावनयोः अन्वयबोधः  
प्रवर्तनाविषयकृतिः इत्याकारको जायते । एकपदोपात्ततया  
धात्वर्थापेक्षया प्रत्यासत्तिरतस्तस्यात् । तदुक्तं 'विधि-  
भावनयोः श्रुत्या संगतिः पूर्वमिष्यते' इति । प्रवर्तनात्व-  
विशिष्टस्य च विषयतया अर्थभावनायामन्वये इष्ट-  
भावनात्वं इष्टं भावयति उत्पादयति इति व्युत्पत्त्या इष्ट-  
साधनत्वरूपम् । योग्यता तस्य विध्यर्थेऽपि । क्रियागत-  
मिष्टसाधनत्वं न विध्यर्थे इति एतन्मते विशेषः । अर्थ-  
भावनाया इष्टसाधनत्वं क्रियागतेष्टसाधनत्वं विना न  
इति आक्षिप्तक्रियेष्टसाधनत्वधीरपि इति प्रवृत्तिर्ना-  
नुपपन्नेति । मणि. पृ. ८८-९२.

• विध्याख्यशब्दभावनानिरूपणं बाल-ग्रन्थगतं  
'शब्दभावना' इति बिन्दौ द्रष्टव्यम् ।

• विध्यात्मकः वेदः । के.

• विध्यादिः । यद्वाक्यमुपलभ्य पुरुषः कस्मि-  
न्विदर्थे प्रवर्तते, कुतश्चिद्वा निवर्तते स विधिः । यथा  
लोके 'देवदत्त गामभ्याज शुक्लाम्' इति । तस्य  
'अभ्याज' इति विध्यादिः । वेदेऽपि 'दर्शपूर्णमासाभ्यां  
यजेत' इति विध्यादिः । भा. ७।४।२।१०,  
• विध्यादिः विध्यन्तापेक्षः । ३।३।७।१४ पृ. ८५२.

• विध्युत्तरनिषेधे सर्वत्र विधिप्रमितेष्टसाधनत्वा-  
भावस्यैव बोधनात् द्वयोर्वैदिकत्वे प्रयोगभेदेन प्रामाण्योप-  
पत्तिः । रहस्य. पृ. १६.

• विध्युद्देशः । न तावत् सर्वो विध्युद्देशः अर्थवादा-  
पेक्षः, शुद्धस्यापि 'वसन्ताय कपिञ्जलानालभते' इत्यादेः  
दर्शनात् । कश्चिदेव तु 'वाक्यं श्वेतमालभेत'

इत्यादिः तदपेक्षः । तस्यापि विधिविधेयसंबन्धरूपावान्तर-  
वाक्यार्थे अर्थवादपदनिरपेक्षस्य स्तुतिस्तुत्यसंबन्धात्मके  
महावाक्यार्थरूपे अर्थान्तरे एव तदपेक्षा । ततश्च एक-  
देशाक्षेपरूप एव तेषामाक्षेपः । अर्थवादाप्रामाण्येन महा-  
वाक्यार्थविवक्षायामपि अवान्तरवाक्यार्थविवक्षा दुर्नि-  
वारा । सु. पृ. ७. \* फलान्तो विध्युद्देशः इति भाष्य-  
कारलक्षितः विधिः । बाल. पृ. ४. \* भूतिकामः  
( 'वाक्यं श्वेतमालभेत भूतिकामः' ) इत्येवमन्तो  
विध्युद्देशः । तेन एकवाक्यभूतः 'वायुर्वै क्षेपिष्ठा  
देवता' इत्येवमादिः । भा. १।२।१।७ पृ. ११७,  
\* योऽसौ विध्युद्देशः स शक्नोति निरपेक्षः अर्थ-  
विधातुम् । शक्नोति च स्तुतिपदानां वाक्यशेषी भवितुम् ।  
प्रत्यक्षश्च वाक्यशेषभावः । अतः अस्माद्विधेः स्तुतिमव-  
गच्छामः । १।२।१।७. \* यत्र विध्युद्देशः संदिग्धः, तत्र  
वाक्यशेषाज्जिर्णयो न विरुध्यते । यत्र तु असंदिग्धः, तत्र  
तद्बलीयस्त्वात् वाक्यशेषबाधेनैव भवितव्यम् । वा.  
३।४।१।३० पृ. ९६३, \* विध्युद्देशात् परस्तात् ये  
हि अर्थवादाः श्रूयन्ते तेषामस्ति दौर्बल्यम् । ये पुरस्तात्  
श्रूयन्ते ते मुख्यत्वात् बलीयांसो भवन्ति । ३।३।१।२  
पृ. ८०६. \* विध्युद्देशस्य अर्थवादं विना प्रवर्तना-  
शक्तत्वेन आनर्थक्यप्रसङ्गात् अर्थवादाङ्गत्वापत्तिः इति  
आशङ्क्य, अर्थवादाभावे तस्यैव प्ररोचनशक्त्याविभावेन  
अर्थवादं विनाऽपि प्रवर्तनाख्यस्वार्थसिद्धिः । सु. पृ.  
१।४।९७. \* विध्युद्देशस्य प्रधानत्वेऽपि अर्थवादानुसारेणैव  
लब्धात्मकस्य उपक्रमविगोध्यर्थोपस्थापकत्वाभावः ।  
पराक्रमः. ३।१, \* विध्युद्देशस्य प्राधान्ये अप्राप्तविषय-  
त्वाभ्यां अवगतं प्राबल्यं अग्राह्यं पूर्वपक्षे उक्तम् । ५।१.  
\* यत्रैव चांशे स्तुतिर्दृश्यते तत्र विध्युद्देशस्य प्ररोचना-  
शक्तिरपगच्छति अन्यत्र तु अविहतशक्तिना विधा-  
नम् । वा. १।४।१।३।२४ पृ. ३६७ \* विध्युद्देशे  
सामान्यश्रवणे सति अनुष्ठानाय यत्र विशेषापेक्षा 'अक्ताः'  
इत्यादौ, तत्रैव वाक्यशेषावगतविशेषपरत्वं विध्युद्देशगत-  
सामान्यशब्दस्य । यत्र तु सामान्येनैवानुष्ठानसिद्धेर्न  
विशेषापेक्षा तत्र न संकोचः इति पक्षः । सोम.  
१०।१।९.

\* विध्युद्देशगतत्वेऽपि ऋगादिशब्दानां दौर्बल्यं भवति । ऋगादिशब्दाः स्वार्थपराः सन्तः न संबध्यन्ते इति बलात् लक्षणां प्रतिपद्यन्ते । तेन सत्यपि विध्युद्देशगतत्वेऽपि दौर्बल्यम् । वा. ३।३।१।२ पृ. ८०६.

\* विधिकल्पकः अर्थवादः— ‘यजमानसंमितौ-दुम्बरी भवति’ इति । बाल. पृ. ५१.

\* विधिकल्प्यः विधिः यथा— विशेषणविधिः । बाल. पृ. १२.

\* विधिकाण्डस्य सार्थवादस्य अतिदेशः साक-मेधीयैन्द्राग्नैककपालयोः । ७।१।४।२२. मीको. पृ. २३० ‘आतदेशः साकमेधीयैन्द्राग्नैककपालयोः’ इत्यत्र अधिकरणं द्रष्टव्यम् । \* विधिकाण्डस्य सार्थवादस्य वैश्व-देविकस्य वरुणप्राधासिकपञ्चसंचरेषु अतिदेशः । ७।१।३। १७-२१. मीको. पृ. २१४ ‘अतिदेशः वरुण-प्राधासगतपञ्चसंचरेषु’ इत्यत्र अधिकरणं द्रष्टव्यम् ।

\* विधिकोपश्लोपदेशे स्यात् । ३।२।३।९ ॥

अवघाताङ्गत्वेन हविष्कृन्मन्त्रोपदेशे सति ‘अव रक्षो दिवः सपत्नं वध्यासं इत्यवहन्ति’ इत्यादिभिर्मन्त्रान्तर-विधिभिः ‘हविष्कृदेहि’ इति हविष्कृन्मन्त्रविधेः पाक्षि-कता स्यात् इति । सु. पृ. १०९६.

\* विधिकोपाधिकरणन्यायस्य स्वरूपं ‘प्रबल-प्रमाणविरोधे सति विधावपि लक्षणा’ इति । कु. ३।२। ४।९.

\* विधिगतं लक्षणाश्रयणं न युक्तम् । वा. ३।४। ११।३० पृ. ९६४.

\* विधिगतोस्त्रावनस्पतिशब्दाभ्यामेव अनुबन्ध्या-वनस्पतियागयोर्निगमेषु द्रव्यदेवताभिधानम् । १०।४। १६। ३२-३३. मीको. पृ. ३८९ ‘अनुबन्ध्यावन-स्पतियागयोर्निगमेषु’ इत्यत्र अधिकरणं द्रष्टव्यम् ।

\* विधिगतशब्देनैव आवाहनादिमन्त्रेषु देवतानां प्रकाशनं सौर्यादिविकृतौ । १०।४।१३।२५. मीको. पृ. २१२९ ‘देवतानां विधिगतशब्देनैव’ इत्यत्र अधिकरणं द्रष्टव्यम् । \* विधिगतशब्देनैव देवता-प्रकाशनं यागादौ कार्यम् । १०।४।१२।२३-२४. ‘विधिशब्दाधिकरणम्’ इत्यत्र अधिकरणं द्रष्टव्यम् ।

\* विधिचातुर्विध्यनिरूपणम् ॥ ‘ननूत्पत्त्या-दिभेदेन चातुर्विध्यं विधेः कथम् । प्रयोगविधिरे-वैको भवतैवं प्रकीर्तितः ॥’ १८ ॥ श्रुत्यादिभि-रुपनीतांशत्रये पश्चाद्विधिरिति वदता प्रयोगविधिरेवैको विधिरित्युक्तं भवति । चतुर्विधं च तं समाचक्षते । ‘उत्पत्तिविधिनामैको यो द्वितीये विचार्यते । विनियोगविधिस्त्वन्यो यस्तृतीये विचार्यते ॥ १९ ॥ चतुर्थे पञ्चमे चैव प्रयोगविधिचिन्तनम् । अधि-कारविधिस्त्वन्यो यः षष्ठाध्यायगोचरः ॥’ २० ॥ तस्मादैकध्याभिधानमनुपपन्नमिति । उच्यते । ‘उत्पत्त्या-दित्रयाणां च विध्यन्वयबलाद्गतेः । स्वरूपेण प्रयो-क्तृत्वाच्चातुर्विध्यं विवेर्मतम् ॥’ २१ ॥ अप्रवृत्त-प्रवर्तकस्वरूपस्य विधेर्यदा तत्सिद्धयर्थं कर्मस्वरूपपरत्वं भवति तदा विध्यन्वयप्रतिपत्तिवशादेव तद्विषयस्य कर्मणः प्रमाणान्तराप्राप्तिपरिकल्पनात् उत्पादकत्वसिद्धिः, तद्वशेनैव च तद्विषयस्य फलसाधनत्वं वा फलवदुपकारकत्वं वा कल्प्यते इति विनियोजकत्वम् । फलसाधने च कर्मणि पुरुषस्या-धिकारः स्वामित्वं सिध्यतीत्यधिकारोऽपि विधिप्रमेय एव । स्वरूपेणैव च प्रयोजकत्वमिति युक्तं प्रमेयचातु-र्विध्यात् विधेश्चातुर्विध्यम्, विधिशब्दो हि प्रवर्तकैकरसं विध्यात्मानमभिधत्ते तदन्यानुपपत्त्यैवेतरत्वं कल्प-यतीति प्रमेयचतुष्टयसिद्धिः । न तु स्वरूपेणैव चातु-र्विध्यम् । आह च— ‘विधात्री च तृतीयोक्ता प्रयोगो यन्निबन्धनः’ इति । ‘चतुष्टयेऽपि चैकरिम्न-क्वचित्किंचिद्विवक्षितम् । एकं द्वयं त्रयं वाऽपि क्वचिच्चचापि चतुष्टयम् ॥’ २२ ॥ ‘अग्निहोत्रं जुहोति’ इत्युत्पत्त्यैकपरत्वम्, ‘समिधो यजति’ इत्यु-त्पत्तिविनियोगपरत्वं असति विधौ प्रकरणविनियोगा-सिद्धेरिति प्रागेव गतम् । ‘ज्योतिष्टोमेन स्वर्गकामो यजेत’ इति विनियोगाधिकारप्रयोगपरत्वम् । उत्पत्तेः ‘सोमेन यजेत’ इत्यनेन सिद्धत्वात् । ‘उद्भिदा यजेत पशुकामः’ इति चतुष्टयपरत्वम् । एकस्याप्यन्यतोऽसिद्धेः यथा च विनियोजकत्वेऽपि विधेः श्रुत्यादीनां विनि-योजकत्वं सिध्यति तथा प्रागेवाभिहितम् । रत्नमाला. पृ. १५९-१६०.



\* विधितः एव सर्वत्र फलस्य कर्तृगामित्वसिद्धिः । सोम. ६।२।२, \* यत्र साध्यत्ववाचि द्वितीयादिकं नास्त तत्र साध्यत्वं उद्देश्यत्वं च द्वयमपि विधितः एव स्वर्गादेरवगम्यते । २।१।४.

\* विधित्रैविध्यनिरूपणं ( कृतं ) परिसंख्यानियम-अपूर्वविधिभेदन । भाट्ट. १।१।६.

\* विधित्वं अनुवादेन बाध्यते । बाल पृ. १४३. \* विधित्वं अयमत्र प्रवर्ततां इत्याकारकः प्रेरणाख्यो व्यापार-विशेषः । मीन्या. \* विधित्वं अर्थवादत्वेन बाध्यते । बाल पृ. १४४. \* 'विधित्वं श्रौतमार्थं च भावनाकारकाश्रयम्' । श्रुत्या तावत् प्रयोजनभावना विधीयते । तद-व्यथानुपपत्तेस्तु अर्थात् कारकान्तराणि । वा. ३।१।७। १३ पृ. ७०१. \* अप्राप्तविषयप्रवर्तनस्य विधित्वम् । सु. पृ. ५७३. \* यदा हि भावनारूढं विधित्वं भावना-र्थत्वेनैव गृह्यते, तदा अर्थात् विशेषणविधौ सति अवा-क्यभेदं वक्ष्यामः । यदा तु तत् विशेषणार्थमित्यवधार्यते, तदा भावनायाः संहितप्रोषितत्वात् अनेकविशेषणयोगे सति यदर्थं विधित्वमवसीयते तस्यैवैस्य विधानम्, नेतरस्य तद्देशस्यापि इति वाक्यभेदो भविष्यति । वा. २।५।१६ पृ. ५०१. \* यद्यपि 'विधित्वं प्रत्ययोपात्तं न नामपदमृच्छते' इति आधारा ग्रहोत्राधिकरणवातिकोक्त-न्यायेन सर्वत्र धात्वर्थावच्छिन्ना भावनैव विधेया तथापि...। सु. पृ. ४४९.

ॐ विधिनिगमभेदान् प्रकृतौ तत्प्रकृतिस्त्वा-द्विकृतावपि भेदः स्यात् । १०।४।१६।३२॥

ज्योतिष्टोमे 'अजोऽग्नीषोमीयः' इति विधौ अज-शब्दः पठितः । प्रैषनिगमे तु 'छागस्य वपाया मेदसो-ऽनुब्रूहि' इति छागशब्दः पठितः । एवं प्रकृतौ विधौ निगमे च शब्दभेदात् विकृतावपि 'गौरनुबन्ध्यः' इत्य-त्रापि भेदः स्यात् । विधौ गोशब्दे पठितेऽपि निगमे उक्षा, उक्षिया, अही, मही, अदिनिः इत्यादेरन्यतमस्य पाठः स्यात् । न तु गोशब्दस्यैव । एवं 'पृषदाज्येन वन-स्पतिं यजति' इति विधौ वनस्पतिशब्दे पठितेऽपि निगमेषु वृक्षः, पादपः, द्रुमः, नगः इत्यन्यतमस्य नामधेयस्य पाठः स्यात् । तत्प्रकृतिस्त्वात् अनुबन्ध्यस्य

अग्नीषोमीयप्रकृतिकत्वात् वनस्पतियागस्य च अनुयाज-प्रकृतिकत्वात् । तस्मात् विधिनिगमयोर्न शब्देकत्वम् । इति पूर्वः पक्षः ।

यथोक्तं वा विप्रतिपत्तेर्न चोदना । ३३ ॥

'गौरनुबन्ध्यः' इत्यस्य प्रैषनिगमे यथोक्तं शब्दं उक्षाशब्दं पठेत् । न तु अन्यतमं गोः पर्यायम् । 'उक्षाया वपायै मेदसोऽनुब्रूहि' इति हि तत्र उक्षाशब्द आम्नातः । विप्रतिपत्तेः इति षष्ठ्यन्तम् । "विप्रतिपत्तेर्न चोदना । न विप्रतिपत्तिं चोदकः प्रापयति । न च प्रकृतौ विधिनिगमभेदो विवक्षितः । 'छागस्य वपायै मेदसोऽनु-ब्रूहि' इत्येतत् वक्तव्यं इति विधीयते । तत्र अर्थात् विधिनिगमभेदो जातः । छागशब्दविधानं श्रुत्या गम्यते विधिनिगमभेदो लक्षणश्च । तस्मादाम्नानसामर्थ्यात् उक्षा-शब्देनाभिधानं कर्तव्यम् । तथा पृषदाज्ये देवतायां यो विधिगणः उक्तः, तेन वचनं कर्तव्यम् । विधिनिगम-विप्रतिपत्तिर्न चोद्यते । तस्मात् वनस्पतिशब्देन निर्देशः कर्तव्यः ।" इति भाष्यम् । सुबोधिनी तु- विप्रति-पत्तेः विधिवाक्यश्रुतशब्दात् अन्यस्य शब्दस्य न चोदना, अन्यशब्दः पठितव्य इति न विधिरस्ति-इति । कुतूहलं तु-श्रुतार्थविलक्षणतया प्रतिपद्यते गम्यते इति विप्रतिपत्तिः आर्थिकोऽर्थः- तस्य न चोदना नातिदेशः इति । "आर्थिकस्य विधिनिगमवैलक्षण्यस्य नातिदेशः" इत्य-प्येकोऽर्थः इति च । के.

\* विधिनिर्णयः— 'विधितत्त्वे विमन्यन्ते बहुधा वादिनो यतः । अतो वार्तिककारीयैः क्रियते तत्र निर्णयः ॥' १ ॥ कः पुनरयं विधिः । केचिदाहुः प्रमाणान्तरागोचरो लिङादिशब्दमात्रालम्बनः कार्यात्मा यागादिभावार्थगोचरः स्वर्गकामादिनियोज्यमात्रमानं प्रेरयन् नियोगो विधिरिति । कथं पुनरेवंविधे विधौ लिङादीनां व्युत्पत्तिः । अत्राहुः । लोके तावलिङादिशब्दश्रवणानन्तरं प्रयोज्यवृद्ध प्रवर्तमानमुपलभमानो व्युत्पिस्तुः पार्श्वस्थो नूनमस्य कार्यावगतिः संजाता । कथमन्यथा स्वतन्त्रः प्रवर्तते ईदृशी हि मे प्रवृत्तिः कार्यावगतिपूर्विकैव सर्वदा दृष्टा, अस्यापि मदविशेषात् तत्पूर्विकयैवानया प्रवृत्त्या भवितव्यम् । सा च कार्यावगतिः लिङादिशब्दानन्तर्यात्

तत्कारणिकैवेति लिङादिशब्दानां कार्याभिधायित्वं निश्चिनोति । तत्र यद्यपि प्रवृत्त्यवगमयोरेकगोचरत्वात् प्रवृत्तेश्च क्रियागोचरत्वात् कार्यावगतिरपि तद्वोचरेव लिङादिभिर्जनितेति क्रियैव कार्यात्मिका लिङादि-शब्दानामर्थः, न तु तदतिरेक्यपूर्वमिति बुद्धिर्भवति तथापि वेदे षष्ठाद्यसिद्धान्तरीत्या कार्यं प्रति नियोज्यत्वेन स्वर्गकामादीनामन्वय इति स्थितम् । नियोज्यश्च स उच्यते यः कार्यं ममेदं कार्यमिति बुध्यते । न चाकाम-साधनं कामी कार्यतया बोद्धुमलम् । विनश्चरी च क्रिया तेन नेयं कालान्तरीयफलदानेन कामिनं रमयतीति नानया फलोपभोगार्थिनः कामिनो युक्तः संसर्गस्तेन तदन्वययोग्यं स्यात्तु कार्यं क्रियातिरिक्तं लिङादि-शब्दाभिधेयं निश्चीयते । तच्च प्रमाणान्तरापूर्वतयाऽ-पूर्वमिति च स्वात्मनि पुरुषं नियुञ्जानं नियोग इति च ख्यायते । तस्मिंश्च क्रियातिरिक्ते कार्ये वाच्ये यो लोके लिङादीनां क्रियायां प्रयोगः स लाक्षणिको भवति, अनेकार्थत्वस्यान्याय्यत्वात् । एवं च नैमित्तिक-निषेधाधिकारयोरसत्यपि फलवत्त्वे अपूर्वमेव वाक्यार्थो भविष्यति, तस्यैवाभिधेयत्वादिति । तदिदं बाल-संमोहनं महेन्द्रजालोपमं वा सम्यक् न्यायौषधसंस्कृत-स्वान्तानां न संमोहाय कल्पते । तथा हि । ' न कार्या-वगतिः क्वाऽपि प्रवृत्तेः कारणं मता । कर्तुरिष्टाभ्यु-पायत्वबोधात्सा सर्वदा यतः ॥ ' २॥ यत्तावत् कार्यावगतिः प्रवृत्तिकारणमिति तत्र किं तत् कार्यं किञ्च तत्र प्रमाणमिति वक्तव्यम्, कृतिसाध्यं प्रधानं च कार्यमित्युच्यते तत्र कृतिसाध्यत्वं तावत् कृतौ सत्यां भावादसत्यां चाभावात् अन्वयव्यतिरेकाभ्यामवगम्यते । प्राप्त्रान्यं तु तदुद्देशेन कृतेः प्रवृत्तिः मानसप्रत्यक्षे-णावगम्यते । कृतिर्हि पुरुषप्रयत्नः, स च मानस-प्रत्यक्षवेद्यो यदुद्देशेन प्रवर्तते तद्विशिष्ट एव प्रत्यक्षे-णावगम्यते । सर्वे हि ' इदमुद्दिष्ट्याहं प्रवर्ते ' इति प्रवृत्तिवेलायामेव विशिष्टोद्देश्यसंबन्धिनं प्रयत्नं प्रत्यक्षेण जानातीति । प्रत्यक्षानुमानप्रमाणकं कार्यमिति चेत् किमिदानीं कृत्युद्देश्यत्वमात्रं कार्यत्वम् । यद्येवं ततो यदेव किञ्चित् रागद्वेषलोभादिभिरनर्थरूपमर्थतयोद्दिश्य

पुरुषः प्रवर्तते तत्सर्वं कार्यं प्राप्तम् । तत्र को दोषः ? नैवंविधकार्यावगतिः प्रवृत्तिकारणं भवितुमर्हति, सत्यामपि तस्यैव प्रवृत्त्यदर्शनात् । यो हि मोहात् सर्पाय अङ्गुलि-दानमुद्दिश्य प्रवर्तमानो मध्ये तस्यानर्थत्वं जानाति स तावत्ततो निवर्तते, तत्र कार्यता तावदुद्दिश्य प्रवृत्त्यैवा-ङ्गुलिदानस्य संजाता, तन्मात्रलक्षणत्वात्कार्यतायाः । सा च पश्चादनर्थत्वावगमेऽपि न बाध्यते । न खलु जानन्नपि अनर्थमुद्दिश्य न मे प्रवृत्तिः संजातेत्यध्यवस्यति, किन्तु अनर्थमेवोद्दिश्य मोहात्प्रवृत्तोऽस्मीत्यवगच्छति । तस्मात् प्रत्यक्षप्रमाणिका येयं कृत्युद्देश्यत्वमात्ररूपा कार्यता न तदवगतिः प्रवृत्तिकारणमिति सिद्धम् ।

अथ कृत्युद्देशार्हता कार्यता सा केन प्रमाणेन प्रती-यते ? न तावत् प्रत्यक्षेण । प्रवृत्त्यवस्थायामपि कर्मणः कार्यत्वसंदेहात् । भवति हि संदेहादपि क्वचित् प्रवृत्तिः । तत्र यः कार्यत्वं संदिहान एव कचिद्व्यापारे प्रवृत्तः स प्रवृत्तिवेलायामपि न कार्यतां प्राक्फललाभात् निश्चिनोति । वदन्ति हि न विद्वाः कार्यमकार्यं वेति संदेहादेव प्रवर्ता-महे इति । मा भूत् प्रवृत्तिवेलयां प्रत्यक्षं कार्यत्वं फल-वेलयां भविष्यतीति चेत् कस्य पुनस्तदानीं कार्यत्वं प्रत्यक्षगम्यम् । न तावत्क्रियायाः नष्टत्वात्, नापि फलस्य तस्य सुखरूपमात्रोपलम्भात् । न हि कार्यत्वं नाम किञ्चिदत्रावगम्यते । यो हि दैवनिर्मितमेघच्छायाजन्यं सुखमनुभवति, यश्च प्रयत्नजनितमातपत्रच्छायाजन्यम्, तयोरुभयोरपि प्रत्यक्षा सुखोपलब्धिस्तुत्यैव, न कृति-जन्ये सुखे कार्यत्वं नाम किञ्चिदतिरेकः प्रत्यक्षमीक्ष्यते । भवतु वा सुखस्य प्रत्यक्षगम्या कार्यता, तत्साधनस्य तु व्यापारस्य न कदाचित् प्रत्यक्षेण कार्यताऽवगम्यते, न अनुमानेन न हि सुखस्य दृष्टं कार्यत्वं तत्साधनेऽ-नुमातुं शक्यम् । स्यादेतत् । कृत्युद्देश्यता नाम कार्यता सा च यदाकारं वस्तु प्रतिपद्य तदुद्देशेन पुरुषस्य प्रवृत्त्यौत्सुक्यं जायते तदाकारभागितैव । कः पुनरसा-वाकारः ? समीहितरूपत्वं तत्साधनत्वं वा । तादृशे ह्यर्थे स्वरसादेव पुरुषाणां प्रवृत्त्यौत्सुक्यं जायते । द्विविधं च समीहितम् । सुखं दुःखाभावश्च । तत्र सुखं प्रत्यक्षगम्यम्, दुःखाभावस्तु अनुपलब्धिगम्यः । तत्साधनता चान्वय-

व्यतिरेकगम्येति न प्रामाणिकी कार्यतेति युक्तमेतत् । किन्तु एवं सति सुखदुःखपरिहारातिरिक्तेषु तत्साधनतैव प्रवृत्तिकारणमङ्गीकृतं स्यात् । ततश्च 'गामानय' इत्यत्र गवानयनस्य सुखदुःखप्रातिपरिहारत्वाभावात् प्रवृत्तिहेतुभूतां कार्यतामभिधानो विधिशब्दः समीहितसाधनताभिधायी स्यात् । तेन कार्यं गवानयनं कृत्यर्हं यथाविधे पुरुषाणां कृतिः प्रवर्तते तथाविधमित्यर्थः । तथाविधता तावन्न स्वयं समीहिततया संभवतीति तत्साधनतैव पारिशेष्यात् कार्यवाचिना शब्देनाभिहिता भवति । तथा च वेदेऽपि अपूर्वस्य स्वयं सुखदुःखपरिहाररूपत्वाभावात् तत्साधनतैव कृत्यर्हतेति कार्यरूपमपूर्वमभिधानो लिङ् समीहितसाधनतामेवाभिधेयादिति नैमित्तिकनिषेधाधिकारयोरपि साधनरूपापूर्वाभिधानात् तद्वलेनैवाश्रुतमपि फलं कल्पनीयं स्यात् । ननु न सुखत्वं कार्यत्वम्, तत्साधनेऽपि भावात् । न साधनत्वम्, सुखेऽपि भावात् । तदुभयानुगतं कार्यबुद्ध्यालम्बनं कार्यत्वं नाम प्रवृत्तिकारणमिति । मैवम् । न हि साधने कार्यत्वं नाम किञ्चित् प्रवृत्तिवेलयामुत्तरकाले वा प्रत्यक्षेणावगम्यते इत्युक्तम् । अतो नास्त्युभयानुगतः कार्यत्वं नाम कश्चिदर्थविशेषः । कर्तव्यशब्दस्तु अयमेकोपाधिवशात् उभयत्र प्रवर्तते, तद् द्वयमपि साध्यमानं स्वोद्देशेन पुरुषं प्रवर्तयतीति अनेनैवोपाधिना कार्यशब्दप्रवृत्तिः । तस्मान्न कार्यतावगतिः क्रियायां प्रवृत्तिकारणम्, अपि तु समीहितसाधनत्वज्ञानम् । भवतु वा समीहितसाधनत्वोपपन्नमेव कार्यत्वम् । तत्तु क्रियाया एवाभिधातव्यम् । तत्रैव प्रवृत्तिदर्शनात् । सत्यं लोके क्रियैव कार्यतया शब्देन प्रतिपाद्यते, वेदे तु फलकामिनीयोज्यान्वयानुगुण्यात्स्थिरमेव कार्यं लिङादिभिरभिधीयते इति चेन्मैवम्, क्रियायामपि कामिनः कार्यतावगमाविरोधात् । नासौ फलसाधनीभवितुं समर्था भङ्गुरत्वात्, इति चेन्न, अपूर्वद्वारेणोपपत्तेः । नान्यद्वारेणान्यस्य साधनत्वं संभवति अतिप्रसङ्गात् । अवान्तरव्यापारो वा शक्तिर्वा साधनत्वमुपपादयति नापूर्वम् । तथा शक्तिमति व्यापारवति वाऽतीते शक्तिव्यापारयोः स्थित्यनुपपत्तेरिति चेत्, किमिदानीं काष्ठानां पाकसाधनत्वं नास्ति तत्रापि हि काष्ठेभ्यस्तैजसाः परमाणवः

समुद्रताः स्थाव्युदरमनुप्रविशन्तः तण्डुलान् विकलेदयन्ति । न च तेषां द्रव्यरूपाणां काष्ठावान्तरव्यापारत्वं तच्छक्तित्वं वा समस्तीति न तद्वारेण काष्ठादीनां साधनभावः स्यात् । मा भूदिति चेन्न, सर्वलोकप्रसिद्धिविरोधात् । 'काष्ठैः पचति' इति निर्विवादप्रयोगात् । तस्मात् यदेव येन समीहितफलोद्देशप्रवृत्तेन तदुपायभूतमन्तरा साध्यते तदेव तस्यावान्तरव्यापारत्वेन अभिधीयते । तेन संभवत्येवापूर्वस्य कर्मावान्तरव्यापारत्वम् । यदि चैवं नेष्यते ततोऽपूर्वं प्रत्यपि साधनत्वं कर्मणो न स्यात् । तदपि न कर्मानन्तरं जायते सिष्टकृदाद्युत्तरतन्त्रानुष्ठानप्रतीक्षणात् । तत्रावश्यमुत्पत्त्यपूर्वाणि अवान्तरव्यापारत्वेनैषितव्यानि । उत्पत्त्यपूर्वाण्येव परमापूर्वस्य कारणानि, न यागादीनि, इति चेत्, न, असिद्धत्वादशब्दार्थत्वाच्च । अधिकारवाक्ये फलकामिनीयोज्यान्वयानुगुणापूर्वाभिधायित्वे स्थिते पश्चादमेयादिवाक्येष्वपूर्वाभिधानसिद्धिः प्राक्च लोकावगतक्रियाभिधायित्वमेव तेषु संभवतीत्यसिद्धत्वादुत्पत्त्यपूर्वाणां न परमापूर्वसाधनत्वेन अन्वयसंभवः । न च यजतेरपूर्वाभिधायित्वम्, येनावान्तरापूर्वाणां प्रत्ययार्थपरमापूर्वं प्रति कारणत्वं स्यात् । तस्मात् यजिरेव करणम् । किञ्च, कार्यत्वमेवापूर्वस्य नोपपद्यते कृतिसाध्यं हि कार्यमुच्यते । कृतिश्च पुरुषप्रयत्नः । न च प्रयत्नसाध्यता अपूर्वस्य संभवति, चिरविनष्टे प्रयत्ने तदुत्पादात् । प्रयत्नेन हि यागः, ततोऽवान्तरापूर्वम्, ततः पश्चात् अधिकारापूर्वम्, तस्मात् कार्यत्वानुपपत्तेर्न कार्याभिधायिलिङ्वाच्यता अपूर्वस्य संभवति । तत्रावश्यं प्रयत्नसाध्यत्वमपूर्वस्य यागावान्तरापूर्वद्वारमाश्रयितव्यम् । तद्वत् यागस्यापि फलसाधनत्वमपूर्वद्वारं किमिति नेष्यते ? मा वा भूत् फलसाधनं क्रियापूर्वं साधनं तावद्भवत्येव, तावतापि कार्यतया तामवगन्तुमर्हत्येव पुरुषः, यस्मिन् अकृते समीहितं न प्राप्यते, कृते च प्राप्यते साक्षात्प्रणाड्या वा तदेव कार्यतया बुध्यते, न तु साक्षात् भावविशेषस्तत्रोपयोगी । अवश्यं च कामिनः क्रियायामपि कार्यावगतिरेषितव्या । कथमन्यथा स्वतन्त्रः प्रवर्तते । सत्यम्, अस्त्येव तत्रापि कार्यावगतिः, न तु शाब्दी किन्तार्हि

आर्थी, कामानुगुणापूर्वसाधनत्वात् । तामपि कार्यतया कामी प्रतिपद्यते, इति चेन्न, विकल्पासहत्वात् । किं फल-प्रसूता कार्यावगतिः क्रियायामुतापूर्वप्रसूता । न तावदपूर्व-प्रसूता, काम्येषु विधेरनुष्ठापकत्वानभ्युपगमात् । यदि हि विधिनिबन्धना कार्यावगतिः क्रियायाः स्यात्, ततो विध्याक्षिप्तानुष्ठानतया करणांशस्यापि विधेयत्वप्रसङ्गः । फलप्रसूतत्वमपि भवदुक्त्या नीत्या न सिध्यति, न हि फल-कामः पुरुषः क्षणिकं कर्म कार्यतया अवगन्तुमलम् । तस्याः साक्षात्साधनत्वायोगात् अपूर्वस्य चावान्तरव्यापारत्वा-भावात् तद्द्वारेणाप्यसाधनत्वात् । साधनसाधने च साध्यार्थिनः कार्यावगमानुपपत्तेः । तस्मात् क्रियायाः कार्यत्वावगतिः न फलायत्ता, नापि विध्यायत्ता संभव-तीयननुष्ठानमेव तस्याः प्रसज्येत । तस्मादविधिप्रसूतं काम्यानुष्ठानं फलायत्तमिच्छता अवश्यं क्रियायाः फल-साधनता वा साधनसाधनेऽपि वा साध्यार्थिनः कार्याव-गतिरेषितव्या । ततश्च शब्देनापि शक्यते एव फल-कामस्य कार्यतया क्रिया प्रतिपादयितुमिति नापूर्वाभिधान-सिद्धिः । यच्चान्यद्वक्तव्यं तत्सर्वं अङ्गनिर्णये एव वक्ष्यामः ।

अन्यन्मतं समीहितसाधनत्वमेव भावनाया लिङा अभिधीयते । तदवगतेरेव प्रवृत्तिकारणत्वेन आत्मनि दृष्टत्वात् । ननु इच्छैव प्रवृत्तिकारणम् । सत्यम्, सा तु उत्पन्ना प्रवृत्तिकारणं नावगता । शब्दस्य च प्रमाणत्वादवगतिजननद्वारेण प्रवृत्तिकारणत्वमिति नेच्छाभि-धायित्वसंभवः । इच्छा हि सुखदुःखप्राप्तिपरिहारयोरन्यत-रत्तदुपायं चाधिकृत्य समुत्पद्यते, तेन लिङ्शब्दानन्तरं प्रवर्तमानस्य प्रयोज्यवृद्धस्य प्रवृत्तिहेतुभूतेच्छासंपादकत्वेन समीहितसाधनत्वावगतिरेव क्रियायां व्युत्पित्तुना कल्प्यते । तस्यां च शब्दानन्तर्यात् शब्दस्य तदभिधायित्वं निर्णी-यते । ननु मदिशास्वादस्य समीहितसाधनत्वादनुष्ठानं स्यात् । न, प्रबलेन द्वेषेण निरुद्धत्वात् । यथैव हि इच्छा प्रवृत्तेः कारणं तथैव द्वेषोऽपि निवृत्तेः । द्वेषश्च दुःखसुखपरिहारतदुपायानधिकृत्य प्रवर्तते । सुरापानं च महानर्थसाधनत्वेन निषेधेन प्रतिपादितं द्वेषगोचरतया नानुष्ठानमर्हति । यस्तु संनिहितेना-

ल्पीयसाऽपि सुखेनाक्रान्तस्वान्तो महान्तमनर्थं नालोचयति न वा आद्रियते स प्रबलेन रागेण प्रतिक्षिप्यमाणचित्तः प्रवर्तते एव सुरापाने । तस्मात् समीहितसाधनत्वेन भावना विधिना सामान्येन बोधिता पदान्तरसमर्पितेन स्वर्गादिना निराकाङ्क्षीभवतीत्येतत्स्वर्गकामाधिकरणे (६। १।१) व्युत्पाद्यते । यत्र फलविशेषसमर्पकं पदान्तरं समान-वाक्ये नास्ति तत्र प्रकरणादिना फलं कल्प्यं भवतीति प्रक-रणाधिकरणे (३।३।४) व्युत्पाद्यते । प्रकरणादीनामप्यभावे अर्थवादोत्पत्तेन फलेन समन्वय इति रात्रिसत्राधिकरणे (४। ३।८) स्थितम् । तस्याप्यभावे अध्याहृतेन फलेनान्वय इति विश्वजिदधिकरणे (४।३।७) सिद्धम् । धात्वर्थस्तु सर्वत्र समानपदोपात्तोऽपि बलीयस्या विधिश्रुत्या साध्यां-शात् प्रच्यावितः प्रत्यासत्त्या करणांशेन निविशते इति भावार्थाधिकरणार्थः ( २।१।१ ) । तथा चोक्तम् ' तथा धात्वर्थकार्यत्वे पदश्रुत्योपदर्शिते । भावनाया विधिश्रुत्या पुरुषार्थांशसाध्यता ॥ ' इति । ' श्रेयः-साधनता द्वेषां नित्यं वेदात्मनीयते ॥ ' इति च । तस्मात् इष्टसाधनतैव विधिर्लिङाद्यभिधेयेति तद्युक्ताया भावनायाः फलमेव भाव्यं धात्वर्थस्तु करणमिति । आचा-र्यस्य तु ' अभिधाभावनामाहुरन्यामेव लिङादयः ' इति वदतोऽन्यादृशं विधितत्वं अभिमतं लक्ष्यते । किं पुन-स्तदुच्यते । इदं तावत् सिद्धं यथा समीहितसाधनत्वाव-गतिमन्तरेण चेतनस्य स्वतन्त्रा प्रवृत्तिर्न घटते इति लिङ्-शब्दश्रवणानन्तरं प्रवर्तमानस्य पुरुषस्य समीहितसाधनत्वा-वगतिः शब्दात् संजातेति कल्पनीयम् । तत्तु समीहित-साधनत्वं किमभिधानत एवोपात्तं किं वाऽर्थान्तराभि-धायिना विधिशब्देन तदनुपपत्त्या बोधनीयमिति चिन्तनी-यम् । तत्र नाभिधायकता युक्ता, संविद्विरोधात् । न हि यागानुरक्तो व्यापारः इष्टार्थहेतुरित्यस्माद्यजेतेत्यस्माच्च शब्दात् तुल्याऽवगतिः सहप्रयोगाच्च । लोके हि समीहित-साधनतावचनो विधिशब्दश्च युगपत्पुण्यमानौ दृष्टौ । माणवक संध्यामुपासीनस्य तेऽभ्युदयो भविता, तस्मा-त्संध्यामुपास्वेति । न च पर्याययोः सह प्रयोगो भवति । लोकप्रमाणकश्च शब्दार्थावगम इति नेष्टसाधनताभि-धायित्वं लिङादीनाम् । तस्मात् वरं कार्याभिधायित्व-

मेवाश्रयितुम् । ननु एतदयुक्तं कायमिति यदि कृतिं प्रति उद्देश्यमभिधीयते, ततस्तादृशी कार्यता सर्ववस्तूनाम-विशिष्टेति न तदवगतिः प्रवृत्तिहेतुः । पारिशेष्यात् कृत्य-हता कार्यता वक्तव्या । तदवगतिर्हि प्रवृत्तिहेतुः, कृत्य-हता च न सुखदुःखपरिहारतदुपायव्यतिरेकिणी का-चिदस्ति । तेन आनयनादिक्रियाणां स्वरूपेण सुखदुःख-परिहाररूपत्वाभावात् तदुपायत्वमेव कृत्यहतेति क्रिया-दिविषयायाः कार्यावगतेः प्रवृत्तिहेतुभूतायाः समी-हितसाधनत्वमेवावलम्बनम् । तदुक्तम् ‘कर्तुरिष्टाभ्युपाये हि कर्तव्यमिति लोकधीरिति । पुसां नेष्टाभ्युपाय-त्वात्क्रियास्वन्यः प्रवर्तकः ॥ ’ इति च । तेन लिङ्शब्दोऽपि कृत्यहतारूपकार्यमभिदधत् समीहितसाध-नत्वमेवाभिदध्यादिति न तन्मतादस्य विशेषः स्यात् । उच्यते । अयमस्ति विशेषः यत्समीहितसाधनता न तत्स्वरूपेणाभिधीयते किन्तु लिङ्शब्दः कृत्यहतारूपं सुखदुःखपरिहारतदुपायसाधारणमभिदधाति । तस्मिंस्तु अभिहिते क्रियायाः स्वयं सुखत्वाद्यभावात् पारिशेष्या-त्तदुपायत्वं निश्चीयते । तथा च कर्तव्यतावचनो भाव-नायां पुरुषं प्रवर्तयतीति भूयान् भाष्यवार्तिकयोर्व्यवहार इति । इदमपि मतं अभिधाभावनामाहुरित्याद्यननुगतम् । किञ्च कार्यशब्देनापि सह विधिशब्दः प्रयुज्यते कार्ये ते संध्योपासनमतः तत्कुरुष्वेति । यद्यपि चायं प्रयोगः कर्तृकर्मगतसंख्याभिधानभेदेनात्यन्तापर्यायत्वात् उपपद्यते तथापि न कार्यस्य लिङर्थता युक्ता । तथाहि अकार्येऽप्यर्थे कार्यतामङ्गीकृत्य लिङादिप्रयोगो याच्ञायां दृश्यते । कश्चिद्वि कञ्चिदेवं याचते यद्यप्येतत्तत्र निषिद्धत्वा-दकार्यमेव तथापि मत्कृते कुरुष्वेति । कार्यार्थत्वे तु व्याघातः स्यान्न ह्येवं प्रयुज्यते यद्यप्येतदकार्यं तथापि कार्यमिति एवं ब्रुवन् हास्यो भवति । तस्मात् कृत्यहता विधिश्च भिन्नावयौ । किं पुनरिदमभिधाभावने-त्युक्तम् ? सर्वशब्दानामेव अर्थप्रतीत्युद्देश्योऽभिधाभिधानो व्यापारः समस्ति । लिङादीनां त्वसौ व्यापारः पुरुष-प्रवृत्तिभवनफलत्वात् भावनेति प्रवर्तनेति च गीयते । कश्चिदाह न शब्दव्यापारः संभवति गुणत्वात् द्रव्यत्वेऽपि विभुत्वादिति । तदयुक्तम्, गुणस्याप्यरुणादेर्द्रव्यावच्छेद-

व्यापारदर्शनात् । विभूनां चात्मादीनां ज्ञानादिव्यापार-संभवात् । स्पन्दसमवायस्तु न संभवति न चासौ अस्माभिः शब्दस्येष्यते । कस्तस्य व्यापारः स्वज्ञानमेव तज्जनितो वा संस्कारस्तद्योगी हि शब्दोऽर्थप्रतीतिं जन-यति । तथा चोक्तम्—‘शास्त्रं शब्दविज्ञानादसंनिकृष्टेऽर्थे विज्ञानम्’ इति । ‘पूर्ववर्णसंस्कारसचिवोऽन्यवर्णो वाचकः’ इति च । यदा अयमागन्तुकं धर्मं प्राप्य कार्याय पर्याप्तो भवति, स एवागन्तुकधर्मस्तस्य व्यापार इत्यु-च्यते तेन ज्ञानसंस्कारयोः शब्दव्यापारत्वमुपपन्नम् । ननु ज्ञानस्याभिधात्वमयुक्तं ज्ञानं प्रति हि कर्मीभूतः शब्दः कर्तृत्वं करणत्वं वा तस्याभिधानं प्रत्यभ्युपगम्यते स कथ-मेकस्मिन्नेव व्यापारे कर्मत्वं कर्तृत्वकरणत्वयोरन्यतरञ्च प्रतिपद्येत । परशुवदिति ब्रूमः । परशुर्हि उद्यमननिपातनयोः कर्माऽपि सन् तद्वद्वैधीभावलक्षणफलावच्छेदेन छिनत्ति-पदाभिधानयोस्तयोरेव करणं भवति, सर्वमेव हि करणं कर्तृव्यापारगोचरः । तथा ज्ञानस्य शब्दविषयस्याप्यर्थप्रति-पत्तिलक्षणफलावच्छेदलब्धाभिधाभिधानस्यार्थ एव कर्म । शब्दस्तु फलान्तरप्रवृत्तव्यापारव्याप्यतया तस्यामवस्थायां करणम् । स्वातन्त्र्यविवक्षायां च कर्तृत्वमनवद्यम् । अनेनैव न्यायेनार्थकर्मकस्याप्यभिधाव्यापारस्य पुरुषप्रवृत्तिभवन-फलावच्छेदलब्धशब्दभावनाभिधानस्य पुरुषप्रवृत्तिफलाव-च्छेदलब्धप्रवर्तनाभिधानस्य च प्रवृत्तिकर्मत्वं पुरुषकर्मत्वं च व्याख्यातम् । तेनैव एव व्यापारो यदा जानातिना विषयप्रकाशनफलावच्छिन्नोऽभिधीयते, तदा विषयीभूतः तत्फलताकशब्द एव कर्म भवति शब्दं जानातीति । यदा तु स एवार्थप्रतिपत्तिफलावच्छिन्नोऽभिदधातिना अभि-धीयते तदा प्रतिपत्तिरूपफलभागर्थः कर्म भवति अर्थम-भिदधाति शब्द इति यदा तु स एव पुरुषप्रवृत्तिफलाव-च्छिन्नो भावयतिना अभिधीयते तदा भवनफलभाक् प्रवृत्तिः कर्म भवति प्रवृत्तिं भावयति शब्देनेति यदा तु पुरुषप्रवृत्तिफलावच्छिन्नव्यापाराभिधायिना प्रवर्तयतिना अभिधीयते तदा प्रवृत्तिफलभाक् पुरुषः कर्म भवति पुरुषं प्रवर्तयतीति । एवं संस्कारेऽप्यभिधाव्यापारे यथा-संभवं योज्यम् । नहि व्यापारस्वरूपापेक्षः कर्मभावः, तथा सति चलत्यभिहिताऽपि क्रिया गच्छत्यभिहितेव

सकर्मिका स्यात् । तथा प्रयत्नोऽपि करोतिभावयतिभ्या-  
मिव प्रयतिनाऽप्यभिहितः सकर्मकः स्यात् । तथा छेत्तृ-  
व्यापारोऽपि उद्यच्छतिनियच्छतिभ्यामिव छिनत्तिना-  
ऽप्यभिहितः परश्रुतकर्मकः स्यात् । ताभ्यामेव वाऽभिहितः  
छिनत्त्यभिहित इव वृक्षकर्मकः स्यात् । तस्मादेक एव  
व्यापारः फलभेदेन निरूप्यमाणस्तं तं कर्मभेदं भजते ।  
यदा फलानपेक्षेण स्वरूपेण निरूप्यते प्रयततेचलतीत्यादि-  
भिस्तदाऽकर्मको भवति । यदा तु फलाधीननिरूपणीयेन  
रूपेण निरूप्यते तदा सकर्मकः तत्र येन धातुना यत्फला-  
धीननिरूपणं येन रूपेण क्रिया अभिधीयते तद्भातृ-  
क्तायां क्रियायां तत्फलभागां वस्तु कर्म भवति । यत्तु केन-  
चिदात्मनो ज्ञानकर्मतां निराकुर्वता परसमवेतक्रियाफल-  
भागित्वं कर्मलक्षणमुक्तं तदतिव्यापकं पूर्वोक्तेष्वपि परश्चादिषु  
छिदादिकर्मत्वप्रसङ्गात् । अव्यापकं च देवदत्तः पावमानी-  
भिरात्मानं पुनातीत्यादिषु स्वसमवायिक्रियाफलभागित्वे-  
नापि देवदत्तस्य पुनातिकर्मत्वात् । तथा च वेदे 'पुनात्ये-  
वामिं पुनीत आत्मानम्' इति प्रयोगो दृष्टः । तस्मात्पूर्वोक्त-  
मेव कर्मलक्षणम् । न चैवं गतौ गन्तुः कर्मत्वप्रसङ्गः,  
गच्छतिर्हि गन्तव्यप्राप्त्यधीननिरूपणीयेनैव रूपेण क्रिया-  
मभिदधातीति ग्रामादेरेव तत्कर्मत्वं न गन्तुः ।  
एवं च ज्ञेयावभासफलाधीननिरूपणीयेनैव रूपेण जानाति  
संविदित्यादिभिरभिहितायां ज्ञानक्रियायामात्मनोऽप्यहं-  
वित्ती भासमानत्वात् कर्मत्वं समर्थितम् । आह अस्त्व-  
भिधा व्यापारः न त्वस्य पुरुषप्रवर्तकत्वं लिङ्भिधेयत्वं  
च संभवति न हि प्रेक्षाकारी कश्चिदभिधामात्रावग-  
मात् प्रवर्तते, समीहितसाधनत्वावगमाधीनत्वात् प्रवृत्तेः ।  
न चासावर्थप्रतिपत्तिलक्षणफलोन्नेया शब्दान्तराभिधाव-  
दभिधेयाऽपि भवितुमर्हति । उच्यते । सत्यं फलसाध-  
नत्वं प्रवर्तकत्वं तत्तु न शब्दस्याभिधेयमित्युक्तम् । अतो  
व्युत्पत्तिसुबालकः प्रयोज्यवृद्धं प्रवर्तमानमुपलभ्य प्रवृत्ति-  
हेतुभूतामिष्टसाधनतावगतिं शब्दजनितामध्यवसाय पूर्वो-  
क्तेन न्यायेन साक्षाच्छब्दस्य जनकत्वासंभवात् येनाभि-  
हितेन फलसाधनत्वं कल्पयितुं शक्यते तदभिधाया  
लिङ्शब्द इति निश्चिनोति । ततः स्वव्यापारस्यार्थप्रति-  
पत्यैव कल्पितस्य प्रवर्तनारूपेणाभिधानं लिङादिभिः

कल्प्यते । प्रवृत्तिफलता च प्रवर्तनारूपता । न चैवं-  
रूपताऽर्थप्रतिपत्यैव कल्पयितुं शक्या इत्यनन्यलभ्यत्वात्  
अभिधानन्तरविलक्षणां लिङ्शक्तिं कल्पयति । एवंविध-  
विध्यवरुद्धा च भावना पुरुषार्थसाधनतया निश्ची-  
यते । न ह्यपुरुषार्थफलस्य व्यापारस्य प्रवर्तनारूपविध्य-  
न्वयसंभवः । प्रेक्षापूर्वकारिणां निष्फले प्रवर्तयितुमश-  
क्यत्वात् । तदेवं अभिधाव्यापारमेव प्रवर्तनारूपेणाभि-  
दधाना लिङादयस्तद्वलादेव फलसाधनत्वं बोधयन्ति ।  
ननु अस्मिन् पक्षे प्रवर्तनारूपस्य विधेः प्रवर्त्यापेक्ष-  
त्वात् प्रवर्त्यसमर्पकत्वेनैव स्वर्गकामादिशब्दाः संबध्ये-  
रन्न फलसमर्पकतया । तथा नामेति केचित् । न चैव-  
मफलताप्रसक्तिः प्रवर्त्यत्वानुपपत्त्यैव काम्यमानस्य फलत्व-  
कल्पनात् । भाष्यवार्तिकयोस्तु फलपरत्वमेव स्वर्गकामादि-  
शब्दानां लक्ष्यते, युक्तं चैतत् तथा हि यद्यस्मिन् पक्षे  
कार्यात्मकविधिपक्षवत् कर्तृनियोज्ययोरभेदापत्तिः विधेय-  
क्रियाविषयं कर्तृत्वं विधिविषयं तु नियोज्यत्वमिति  
विषयभेदात् तथाऽपि न तत्परत्वं कामशब्दानां युक्तं  
अप्राप्तार्थपरं हि शास्त्रं इह च विधिवशादेवेतावदवगतं  
अस्ति कश्चित् नियोज्यः स चासौ योऽस्य विध्यन्वितस्य  
व्यापारस्य शेषी समर्थश्चानुष्ठानं न ह्यस्वार्थव्यापारे  
कश्चित् प्रवर्तयितुं शक्यते । नाप्यसमर्थः स एव वा  
शेषी यदभिलषितफलसाधनोऽयं व्यापार इत्येतावति  
कामशब्दमन्तरेणैवावगते फलविशेषमात्रे चाऽनवगते  
तत्परत्वमेव कामशब्दानां युक्तम् । तदेवं विधिशब्देनैव  
प्रवर्तनारूपविधिमभिदधताऽर्थाद्विधेयस्य कर्तव्यता फल-  
साधनता चावबोध्यते इत्यभिप्रायेण कर्तव्यतावचनः  
प्रत्ययः 'श्रेयःसाधनता ह्येषां नित्यं वेदात् प्रतीयते'  
इति च व्यवहारः । ननु स्वव्यापारेऽभिधीयमाने स्वरूपा-  
भिधानप्रसङ्गः, न ह्यनभिधाय विशेषणं विशिष्टमभिधानं  
शक्यम् । मैवं बोधः । उक्तं हि 'विशिष्टग्रहणं नेष्टम्-  
गृहीतविशेषणम् । अभिधानाभिधाने तु न केनचिदिहा-  
श्रिते ॥' इति । तुल्यं चैतदिष्टसाधनताविधिपक्षेऽपि ।  
तत्रापि तु नेष्टसाधनतामात्रं विधिः अपि तु [ कर्तुम्-  
संभवात्पारिशेष्यात् ] कर्तुरिष्टसाधनता न चाख्यातं  
कर्त्रभिधायि तत्रावश्यं भावनाक्षेपावगतकर्तृविशेषितेष्टसाध-

नताऽभिधीयते इत्याश्रयणीयम् । तथाऽस्मिन् पक्षे प्रत्य-  
क्षावगतलिङ्शब्दादिभ्यः प्रवर्तनावगतेः न शब्दस्वरूपवि-  
शिष्टाभिधाव्यापाराभिधानादिदोष इति । न्यायविदां त्विष्ट-  
साधनत्वमेवाभिमतम्, न च संविद्धिरोधः तेन रूपेणाभि-  
धानाभावात् । प्रवर्तनारूपेण तु शब्दोऽभिधत्ते प्रवृत्ति-  
हेतुश्च धर्मः प्रवर्तना । सा चापौरुषेये वेदे प्रैषादीनाम-  
संभवात् पारिशेष्यादिष्टाम्युपायतैव निश्चीयते तेन  
अभिधाव्यापारप्रवर्तनाभिधानवत् प्रवर्तनारूपेणैष्टसाधनतां  
शब्दोऽभिधत्ते न स्वरूपेणेति न प्रतीतिविरोधः ।  
इदमेव भगवतो मण्डनमिश्रस्यापि 'पुंसां नेष्टाम्युपा-  
यत्वात्क्रियास्वन्यः प्रवर्तकः । प्रवृत्तिहेतुं धर्मं च प्रव-  
दन्ति प्रवर्तनाम् ॥' ( विवि. २४३ ) । 'एवङ्कारं च  
प्रवर्तनाप्रत्ययः' इत्यादिवदतोऽभिमतम् । एवं चाने-  
कार्यत्वं कल्पितं न भवति इतरथा हि प्रेषणमध्येषणमभ्य-  
नुज्ञानमिष्टसाधनत्वं चेति बहवोऽर्थाः शब्दस्य कल्प्ये-  
रन् । प्रवर्तनासामान्यवाचित्वे तु लाघवं स्यात् तत्रापि  
तु रागद्वेषमोहादीनां प्रवृत्तिहेतुनामवाच्यत्वादेवं वक्तव्यं  
योऽवगम्यमानतया प्रवृत्तिहेतुस्तदभिधायी लिङ्शब्द  
इति । न च कार्यमेव ज्यायः समकनीयोभिः प्रतिपाद्य-  
मानं प्रैषादिव्यपदेशभाक् सर्वानुगतं शब्दार्थ इति  
सांप्रतम् । अकार्यत्वाभ्युपगमेनैव याच्यायां लिङ्प्रयोगा-  
दित्युक्तम् । तस्मात् प्रवर्तनासामान्यं शब्दार्थः । एवं च  
'विशेष एव शब्दार्थो दृष्टरूपान्वयोऽपि हि । न च  
प्रवर्तनाबाध इष्टशक्तेर्विनार्थोऽवान् ॥' इत्यत्र श्लोके  
पूर्वाधेन परमतमुपन्यस्योत्तराधेन स्वमतमुपन्यस्तवानिति  
व्याख्यातव्यम् । प्रवर्तनासामान्यमभिधत्ता लिङ्शब्देन  
निर्विशेषसामान्यबोधस्यानर्थक्यापत्तेरपौरुषेये च वेदे  
पुरुषधर्माणां प्रैषादीनां विशेषाणामसंभवात् पारिशेष्या-  
दिष्टसाधनतैव बोध्यते इति 'अभिधाभावनामाहुः'  
इत्यस्यापि वार्तिकस्यायमेवार्थः । अभिधीयते इत्यभिधा  
प्रवर्तना कर्तव्यता वा सैव च पुरुषप्रवृत्तिं भाव-  
यतीति भावना तामाहुरिति । अथवा अभिधायाः  
शब्दस्य भावना अभिधाभावना सैव प्रवर्तना परसम-  
वेताऽपि शब्देन पुरुषं प्रवर्तयता तत्सिद्धयेऽभिधीयमाना  
शब्दव्यापारत्वेनोच्यते तामाहुरिति । अथवा इष्टसाधनता-

ऽभिधानमभिधा सैव विधानं विधिरिति व्युत्पत्त्या विधि-  
रित्युच्यते सैव च भूतिकर्तृत्वं प्रतिपद्यमानायाः पुरुष-  
प्रवृत्तेः प्रयोजकस्य शब्दस्य व्यापारो भावना तामाहुः  
कुर्वन्तीति ओदनपाकं पचतीतिवद्व्याख्येयम् । तदेवं  
शब्दकर्तृकं प्रवर्तनारूपेष्टसाधनत्वाभिधानमेव शब्दभावेनेति  
गीयते । तस्याः पुरुषप्रवृत्त्यर्थं प्रवृत्तेः पुरुषप्रवृत्तिर्हि  
स्वर्गादिस्थानीया भाव्या समीहितसाधनताविज्ञानं तु परार्थ-  
प्रवृत्तशब्दव्यापारजन्यतया यागादिवत् करणं प्राशस्त्यज्ञानं  
तु इतिकर्तव्येति विवेक्तव्यम् । प्रवर्तनेति समीहितसाधन-  
तैवोच्यते । तदुद्देशेन हि कृतिः प्रवर्तते इति दर्शितम् ।  
एवं च प्रवर्तनावचनः कर्तव्यतावचनः प्रत्यय इत्यादि-  
ग्रन्थस्याविरोधः । न च सहप्रयोगविरोधः, प्रवृत्तिनिमित्त-  
भेदात् पर्यायत्वाभावात् । इष्टसाधनशब्दो हि तत्साधन-  
तामेव साक्षादभिधत्ते, लिङादयस्तु प्रवर्तनारूपेण कृत्यहं-  
तारूपेण वेति नास्ति पर्यायता । तदिदं कर्तव्यतारूपं  
प्रवर्तनारूपं वा समीहितसाधनत्वमेव लिङादिभिरभि-  
धीयते इत्येतावदेव रमणीयम् । स्वव्यापाराभिधानं  
दुरुपपादं ग्रन्थानुगुण्यमपि नातीव दृश्यते । तथा हि  
निषेधशास्त्रेषु प्रतिषेधस्य वर्जनस्य नञाभिधेयस्य लिङादि-  
भिर्विधेर्वा प्रतिषेध इति वचनव्यक्तिद्वयमङ्गीकृत्य 'ब्राह्मणं  
न हन्यात्' इत्यत्र पुंस्त्वाविवक्षां प्रतिपादयता प्रतिषेध-  
विधावविवक्षामुपपाद्य विधिप्रतिषेधेऽप्यविवक्षामुपपादय-  
तोक्तं विध्यर्थमपि द्वेषाद्यर्थप्राप्तमनूदितं हननं प्रतिषिध्य  
चरितार्थो नञ् न लिङ्गमपरं शक्नोति प्रतिषेद्धमिति । यदि  
हि स्वव्यापारो विध्यर्थः स्यान्न तस्यानुवादोऽवकल्पते ।  
न हि द्वेषादिनिमित्तायां हननादिप्रवृत्तौ लिङ्गव्यापारः  
प्रवर्तकः प्राप्तः यो न हन्यादित्यादिषु लिङाऽनूद्य नञा  
प्रतिषिध्येत । ननु कर्तव्यताऽप्यनभिधेया कथमनूद्यते  
अननूदिता वा कथं निषिध्यते । ननु भवन्मते समीहित-  
साधनता हननस्य विद्यते एवेति कथं निषिध्यते ।  
उच्यते, प्रवर्तना हि विध्यर्थः कर्तव्यता च महान्तमनर्थ  
जनयत्सु हननादिषु यदपि स्वल्पसुखसाधनत्वं तेन प्रव-  
र्तना कर्तव्यता वा न हि तादृशे प्रेक्षापूर्वकारिणां कृतिः  
प्रवर्तते । ये तु महान्तमनर्थं न जानन्ति ते स्वल्पसुख-  
साधनत्वादेव भ्रान्त्या कर्तव्यतां मन्यन्ते सा शक्यते

प्रतिषेद्धम् । या भ्रान्त्या हननस्य कर्तव्यताऽवगता सा नास्तीति तस्मादनवद्यम् 'न्यायागमानुसारेण श्रीमद्यज्ञात्मसूनुना । पार्थसारथिमिश्रेण कृतोऽयं विधिनिर्णयः ॥' ३ ॥ रत्नमाला. प्रकरणं. ३.

\* विधिनिषेधयोः भेदः । तथाहि, 'फलबुद्धि-प्रमेयाधिकारिबोधकभेदतः । पञ्चधाऽत्यन्तभिन्नत्वाद् भेदो विधिनिषेधयोः ॥ विधिस्थित्युपलक्षणपरः । प्रेरितोऽस्मीति धीः पूर्वं वारितोऽस्मीति चापरे ॥ विधेयस्येष्टहेतुत्वं विधिना च प्रमीयते । निषेधेन निषेधस्य प्रत्यवायनिमित्तता ॥ विधिश्चाधिकरोत्यन्यकारणेनाप्रवर्तितम् । रागादिना प्रवृत्तं तु निषेधस्तद्विलक्षणम् ॥ नञ्वर्जितो लिङादिश्च विधिर्वोधस्य कारणम् । लिङाद्यनुगृहीतस्तु नञ् निषेधस्य बोधकः ॥' एतदेवाभिप्रेत्य बृहट्टीकायामुक्तम् 'अन्तरं यादृशं लोके ब्रह्महत्याश्वमेधयोः । दृश्यते तादृगेवेदं विधानप्रतिषेधयोः ॥' इति । सु. पृ. २०१. \* विधिनिषेधयोः समावेशे पर्युदासः स्वीकार्यः । 'यजतिषु येयजामहं करोति, नानुयाजेषु' इत्यत्र यथा । तत्र हि विधिः सर्वयागविषयः, निषेधस्तु अनुयाजमात्रविषयः । अनुयाजभिन्नयागेषु 'येयजामहः कर्तव्यः' इति पर्युदासरूपो वाक्यार्थः । वि. १०।८।३.

\* विधिपरिसंख्यासंशये विधिर्ज्यायान् । तत्र स्वार्थे शब्दः । भा. ६।४।३।७.

\* विधिप्रकाराः षट् । विधिः यद्यपि भावनामेव विधत्ते, तथापि तस्याः निरंशायाः अनुष्ठानमशक्यत्वेन विधानायोगात् धात्वर्थादिकमपि तद्विशेषणतया विधिना विधीयते । तत्रायं क्रमः — शुद्धधात्वर्थकरणकभावनाविधिः आद्यः । यथा — 'अग्निहोत्रं जुहोति' इति । अत्र हि यद्यपि इष्टसामान्यं भावनाभाव्यत्वेन अन्वेत्येव तथापि तस्मिन् विधिव्यापाराभावात् शुद्धत्वोपपत्तिः ॥ अन्योद्देशेन धात्वर्थकरणकभावनाविधिः द्वितीयः । यथा—'अग्निहोत्रं जुहुयात् स्वर्गकामः' 'व्रीहीन् प्रोक्षति' इति च । एतस्य च पूर्वापेक्षया पदान्तरापेक्ष्यतिसापेक्षत्वेन विप्रकर्षात् दौर्बल्यम् । पदान्तरसापेक्षत्वेऽपि तत्रातात्पर्यात् न गौरवम् । इष्टसामान्यस्य तु त्रिविधपदादेवोपस्थितेः पदान्तरानपेक्षत्वम् ॥ धात्वर्था

न्यकरणकभावनाविधिः तृतीयः । यथा—'दध्ना जुहोति' इति । अत्र अग्निहोत्रहोमानुवादेन दधिविधानात् । अत्र च पदान्तरसापेक्षत्वाविशेषेऽपि विधिव्यापारस्य कर्तव्यताविषयकाज्ञातज्ञापनरूपस्य धात्वर्थनिष्ठत्वाभावात् पूर्वापेक्षयाऽपि दौर्बल्यम् । पूर्वत्र हि धात्वर्थस्वरूपस्य उत्पत्तिवाक्येन प्राप्तत्वेऽपि कर्तव्यतया अधिकारवाक्य एव विधिः । प्रकृते तु धात्वर्थस्य स्वविधानार्थं अनुच्चारणात् पाराध्यापत्तेः विप्रकृष्टपदान्तरार्थविधानाच्च दौर्बल्यं इति विशेषः ॥ धात्वर्थं साधुत्वार्थमनूयापि अन्योद्देशेन अन्यकरणकभावनाविधिः चतुर्थः । यथा 'दध्नेन्द्रियकामस्य जुहुयात्' इति । अत्र धात्वर्थस्य उद्देश्यत्वेनाप्यसंबन्धात् पूर्वापेक्षया दौर्बल्यम् ॥ गुणविशिष्टधात्वर्थकरणकभावनाविधानं पञ्चमः । यथा 'सोमेन यजेत' इति । अत्रापि च विधेः श्रुत्यर्थाभ्यां उभयत्र व्यापारकल्पनात् संनिकृष्टार्थविध्यसंभवकृतत्वाच्च विप्रकृष्टार्थविधेः एकत्रैव युगपत् संभवासंभवविरोधापत्तेः पूर्वापेक्षया दौर्बल्यम् ॥ अन्यत्र गुणविशिष्टधात्वर्थकरणकभावनाविधिः षष्ठः । यथा—'सौर्यं चरुं निर्वपेद् ब्रह्मवर्चसकामः' इति । अत्रापि पदान्तरापेक्ष्यतिसापेक्षत्वेन पूर्वापेक्षया दौर्बल्यं इति द्रष्टव्यम् । कौ. १।४।२।२ पृ. १६२—१६४. \* विधिप्रकाराः षट्—(१) शुद्धधात्वर्थकरणकभावनाविधानात् आद्यो विधिप्रकारः । यथा 'अग्निहोत्रं जुहोति' इति । (२) अन्योद्देशेन तद्विधिः अपरः, यथा 'अग्निहोत्रं जुहुयात् स्वर्गकामः' इति । एतस्य च उद्देश्यवाचकपदान्तरसापेक्षत्वात् दौर्बल्यम् । (३) धात्वर्थोद्देशेन अन्यकरणकभावनाविधिः तृतीयः, यथा 'दध्ना जुहोति' इति । अत्र विधेयताया धात्वर्थवृत्तित्वाभावात् पदार्थान्तरवृत्तित्वाच्च ततोऽपि दौर्बल्यम् । (४) धातोः साधुत्वार्थकत्वमङ्गीकृत्य अन्योद्देशेन अन्यकरणकभावनाविधिः चतुर्थः, यथा 'दध्नेन्द्रियकामस्य जुहुयात्' इति । अत्र धात्वर्थस्य उद्देश्यत्वेनापि असंबन्धात् ततोऽपि दौर्बल्यम् । (५) गुणविशिष्टधात्वर्थकरणकभावनाविधानं पञ्चमः, यथा 'सोमेन यजेत' इति । अत्र विशेषणविधिकल्पनाऽऽधिकायात् ततोऽपि दौर्बल्यम् । (६) अन्योद्देशेन पूर्वोक्तः षष्ठः, यथा 'सौर्यं चरुं



निर्वपेद् ब्रह्मवचसकामः' इति । अयं तु सर्वतो दुर्बलः । भाट्ट. १।४।२, \* सर्वत्र प्रातीतिके विशिष्टभावना-विधानेऽपि फलमादायैव षट् विधिप्रकाराः । तेषां च उत्तरोत्तरस्य दौर्बल्यं पूर्वमुक्तम् । २।२।५ पृ. ११९.

\* विधिप्रतिषेधौ अर्थभावनामेव साक्षात् विषयीकुरुतः, तद्द्वारा तु तद्विशेषणानि कारकाणि । बाल. पृ. ७४. \* विधिप्रतिषेधयोः एव ( धर्मे ) प्रामाण्यं प्रतिपादितम्, न च तद्व्यतिरिक्तशब्दगम्यत्वं धर्माधर्मयोः । वा. १।२।११. \* विधिप्रतिषेधयोः प्रतिषेधो बलीयान् । प्राप्ते हि विधौ प्रतिषेधो भवति । येन च नाम प्राप्ते यदुच्यते तत् तस्य बाधकं भवति । भा. १०।८।१२, \* विधिप्रतिषेधयोः यतरो गुणवान् सोऽनुष्ठीयते । १०।८।१३.

\* विधिप्रत्ययः द्रव्यविशेषणपर्यन्तं न गच्छेत् । सु. पृ. १०१२. \* यत्र पुनः स्वविशेषणाविशिष्टा क्रिया विधीयते, वाक्यान्तरप्राप्तस्य क्रियान्तरस्य विशेषणम्, तत्रावदयावर्तनीयो विधिप्रत्ययः । वा. ३।६।७।२२ पृ. १०४९. \* स्वार्थप्रवृत्त्या पुरुषस्य दर्शनमस्ति । नापश्यन् पुरुषः क्रियासु व्यापारं उपगन्तुमुत्सहते इत्यर्थप्राप्ते विधिप्रत्ययोऽपि अनुवाद इत्यवगम्यते । भा. १०।६।२।३.

\* विधिप्राप्तपुरुषार्थमात्रविषयकः कृत्वर्थः श्रौतो निषेधो यथा— ' दीक्षितो न ददाति न जुहोति ' इति । दशमे इदमुक्तम् । बाल. पृ. ३२, \* विधिप्राप्तपुरुषार्थमात्रविषयकः पुरुषार्थः श्रौतनिषेधो यथा— असोमयाजिनः सांन्यायनिषेधः ' नासोमयाजी संनयेत् ' इति । स च कर्तृनिषेधेन फलितः । पृ. ३३, \* विधिप्राप्तविषयकः पुरुषार्थमात्रविषयकः पुरुषार्थः कल्प्यः प्रतिषेधो यथा— स्त्रियाः अध्ययननिषेधः इति षष्ठे । पृ. ३१-३२.

\* विधिमन्त्रयोः एकविषयत्वनियमः । पराक्रमः. ४।१२. \* ' विधिमन्त्रयोरैकार्थ्यमैकशब्द्यात् ' ( २।१।६।३० ) इत्यधिकरणे ' यजते ' ' ददाति ' इत्याख्याताविशेषात् ' देवांश्च याभिर्यजते ददाति च ' अस्यापि मन्त्रस्य यागान्तरविहित्वं पूर्वपक्षं कृत्वा

यच्छब्दाद्युपबन्धात् क्लृप्तयोरेव यागदानयोरनुवादः इति सिद्धान्तितम् । बाल. पृ. ६५.

ॐ विधिमन्त्रयोरैकार्थ्यमैकशब्द्यात् । २।१।७। ३० ॥

इदमाग्रायते ' न ता नशन्ति, न दभाति तस्करः । नैना अग्नित्रो व्यथिरादधर्षति । देवांश्च याभिर्यजते ददाति च । ज्योगिच्छाभिः सचते गोपतिः सह ॥ ' ( तैत्रा. २।४।६ ) इति । यजते ददाति जुहोतीत्युदाहरणम् । किं यद्वद् ब्राह्मणशब्दो विधायकस्तद्वन्मन्त्रोऽपि, उत मन्त्रोऽभिधायक इति ।

अत्र भाष्यकारेण मन्त्रगतानेव भावशब्दानुदाहृत्य विचारितम् । तदयुक्तम् । यतो न हि मन्त्रे सर्वे भावशब्दा अभिधायकाः । ' वसन्ताय कपिञ्जलानालभते ' ( मैसं. ३।१४।१ ) इत्यत्र विधायकस्यापि दर्शनात् । नापि ब्राह्मणे भावशब्दाः सर्वे विधायकाः । ' यस्योभयं हविरातिमाच्छेत् ' ( तैत्रा. ३।७।१ ) ' य एवं विद्वान् पौर्णमासीं यजते ' इत्यादिषु अभिधानमात्रदर्शनात् । तस्मादविशेषेण यथावार्तिकमेव अधिकरणं वर्णनीयम् । अध्यायार्थभूतस्य कर्मभेदस्य उपोद्घातभूतं भावार्थविचारं सापवादं परिसमाप्य इदानीं मन्त्रब्राह्मणगताख्यातशब्दानामुक्तगुणप्रधानरूपद्वैविध्यप्रसङ्गेन विचार्यते । किं सर्वाख्यातशब्दानां गुणप्रधानकर्मविधायकत्वमेव परम्, अस्ति वा तृतीयोऽपि प्रकारः कर्माभिधायकत्वमात्रमेवेति । अत्रायं पूर्वपक्षिणोऽभिसंधिः । त एव विधिप्रत्ययवन्तो भावशब्दाः कचिद्विधायकाः कचिच्चाभिधानकर्ममात्रपर्यवसायिन इत्युक्तम्, एकरूपत्वेन शब्दशक्त्यविशेषात् । न च यच्छब्दसंनिध्युपघातकर्मत्वेन विधिप्रत्यययोगेऽप्यविधायकत्वात् अभिधानमात्रपर्यवसायित्वमेवेति वाच्यम् । ' यदामेयोऽष्टाकपालो भवति ' इत्यादिषु यच्छब्दयुक्तस्यापि विधायकत्वात् । अतः सर्वत्र विध्युद्देशे मन्त्रे च भावशब्दानामेकरूपत्वात् एकार्थविध्यर्थत्वम्, विधानस्य द्वैविध्यगुणकर्मप्रधानकर्मविधायकत्वमेव परम्, न तु कर्माभिधायकत्वमात्रमपि तृतीयप्रकारोऽस्ति । इत्येवं प्राप्ते अभिधीयते—

अपिवा प्रयोगसामर्थ्यामन्त्रोऽभिधानवाची स्यात् । ३१ ॥

अयमभिप्रायः । भवेदेतदेवं यदि यच्छब्दादिप्रयोगात् केषुचिद्विशिष्टतुपघातो न भवेत् । तथाहि, सर्वत्र खलु यच्छब्दादियोगादनुवादता परिस्फुरति । तद्यत्र क्रिया-योगात् यच्छब्दस्तत्र यच्छब्देन यथावगतां क्रिया-मनूय तद्वतायां पुरुषप्रवृत्तौ विधीयमानायां न विधि-शक्तिस्तितरोधीयते । विधेयभूतायाः पुरुषप्रवृत्तेः अननु-वादात् कर्तृयोगिनि यच्छब्दे यः करोतीति प्रवृत्तेरे-वानूदितत्वात् भवति विधिशक्त्युपघात इति । तेन भवतु 'यस्योभयं हविरातिमान्छेत्' 'य एवं विद्वान् पौर्णमासीं यजते' इत्यादिकर्तृयोगित्वात् यच्छब्दस्य विधिशक्त्युपघातः । 'यदाग्नेयोऽष्टाकपालः' इत्यादिषु क्रियायोगित्वात् यच्छब्दस्य विधिशक्तिरव्याहृतैवेति । तदुक्तं पौर्णमास्यधिकरणे -- 'क्रियापदैकयोगित्वे यच्छब्दो न रुजेद्विधिम् । कर्तृयुक्तः स एवान्यप्रापितार्थानुवादकृत् ॥' इति ( वा. पृ. ४८८ ) । स च कर्तृयुक्तयच्छब्दाद्युपबन्धो मन्त्रे ब्राह्मणे वा अविशिष्ट एवेति तद्वशेन विधिशक्त्युपघाते सति कर्माभिधाय-कत्वमात्रमुभयत्रापीति । तदुक्तम् -- 'येषामाख्यात-शब्दानां यच्छब्दाद्युपबन्धनात् । विधिशक्तिः प्रण-श्येत्तु ते सर्वत्राभिधायकाः ॥' इति ( वा. पृ. ४३३ ) । अतोऽस्ति तृतीयोऽपि प्रकार इति । इदं तु इह वक्तव्यम् -- अत्र यच्छब्दाद्युपबन्धेन मन्त्रब्राह्मणवाक्य-गताख्यातशब्दस्याभिधायकत्वमभिमतं पदार्थे वाक्यार्थे वा । न तावत्पदार्थे, अभिधायकवाक्यगतस्य आख्यात-शब्दस्य पदार्थाभिधायकत्वविशेषात् । नापि वाक्यार्थे, सर्वत्रैव वाक्यार्थस्य गम्यमानत्वेनानभिधेयत्वात् । अथ एतदेव वाक्यार्थाभिधानं यत् स्थलविशेषे विशेषणान्वय-योग्यप्रधानीभूतपदार्थाभिधानम्, तदा ब्राह्मणे यच्छब्दा-द्युपबन्धस्य... विशेषणीभूतार्थप्रतिपादकत्वेन तथाभूता-र्थानभिधानेनाभिधायकत्वमिति । सत्यं ते सर्वत्राभि-धायका इत्यनेन सर्वत्राभिधायकत्वमभिमतम्, किन्तु अभिधायकत्वेन विशेषार्थप्रतिपादकत्वमात्रम् । तच्च ब्राह्मणे मन्त्रे च समानमेव । तत्र 'न ता नशन्ति'

इत्यत्र यच्छब्दः, 'अहे बुध्य मन्त्रं मे गोपाय' इत्या-मन्त्रणविभक्तिः, 'दामि, गृह्णामि' इत्युत्तमपुरुषः, 'यदि सोममपहरेयुः' इत्यत्र यदिशब्दः, यदित्येवमादयः । प्रायेण मन्त्रेष्विति सूत्रे मन्त्रोपन्यासः । किन्तु एतावानत्र विशेषः ब्राह्मणगतानां स्वरूपमेवोपलभ्य विधित्वनिवृत्तौ सत्यां स्वरूपादेव कर्मसु प्रयोगानर्हत्वात् निमित्तादिष्व-ख्यापनार्थतैव । मन्त्रगतानां तु दामि गृह्णामि निर्वपती-त्येवमादीनां स्वरूपमेवोपलभ्य शक्यमेभिः कर्म कर्तुमिति विनियोगबुद्धिर्भवति । तदुक्तम् -- 'अनुष्ठाने पदार्था-नामवश्यंभाविनी स्मृतिः । अनन्यसाधनानन्य-कार्यैर्मन्त्रैर्नियम्यते ॥' इति ( वा. पृ. ४३३ ) । तेन संशयोऽत्र किं प्रधानरूपकर्मविधायकत्वमेव परं सर्वत्र ? अथ विधायकत्वमपि ? कर्मणि प्रतिपादकत्वमपि तृतीयः प्रकारोऽस्तीति मन्तव्यम् । प्रयोजनं पूर्वपक्षे-विधायकत्वे सर्वत्राख्यातानामभ्यासात्कर्मभेदेऽनुष्ठानभेदः । सिद्धान्ते तु नैवम् । सूत्रं तु यच्छब्दाद्युपबन्धः स्यात् । मन्त्रग्रहणमुपलक्षणार्थम्, तेनायमर्थः -- यच्छब्दाद्युपबन्ध-सहितमाख्यातमभिधानवाचकं विधिशून्यप्रत्यायनमात्रहेतु-भूतं प्रयोगसामर्थ्यादिति । तौता.

॥ विधिमन्त्रयोरैकार्थ्यमैकशब्दात् । २।१।६।  
३० ॥

'न ता नशन्ति, न दभाति तस्करो, नैना अमित्रो व्यथिरादधर्षति । देवांश्च याभिर्यजते ददाति च ज्योगिताभिः सचते गोपतिः सह' इत्याभ्यायते । अयं मन्त्रः काम्यपशुयाज्याकाण्डे गोदेवत्यपश्वर्थतया पठितः । याभिर्गोभिः देवान् यजते, याश्च ददाति ता गावो न नश्यन्ति, न च तस्करो हरति, न च आसां कंचिदवयवं अमित्रकृतो व्याधिः उपद्रवः पीडयति । गोस्वामी च ताभिः सह ज्योक् चिरकालं सचते संयुक्तो भवति इति मन्त्रार्थः । अत्रत्य-यजते-ददाति इत्यत्र विचारः । किं यद्वत् ब्राह्मणे भावशब्दो विधायकः, तद्वत् मन्त्रेऽपि, उत मन्त्रे न विधायकः इति । तत्र पूर्वपक्ष-माह । विधिमन्त्रयोः विधौ ब्राह्मणे मन्त्रे च विद्य-मानस्य भावशब्दस्य ऐकार्थ्यं एक एवार्थः स्यात् । ऐक-

शब्दात् एकविधशब्दत्वात् । ब्राह्मणे यदि विधायकः ततो मन्त्रेऽपि विधायकः स्यात् ।

अपिवा प्रयोगसामर्थ्यान्मन्त्रोऽभिधानवाची स्यात् । ३१ ॥

मन्त्रस्य भावशब्दः विधायकः ब्राह्मणस्यवत् इति पूर्वपक्षं अपिवाशब्दो व्यावर्तयति । आख्यातपदविशिष्टोऽपि मन्त्रः अभिधानवाची स्यात् । अभिधीयते इत्यभिधानं कर्मणि ण्वुल् । लक्षणया वा अभिधेयवाची अभिधानशब्दः । तथा च अभिधायका अपि मन्त्राः । प्रयोगसामर्थ्यात् प्रयोगे प्रयोगगतार्थस्मारणे मन्त्राणां सामर्थ्यम् । प्रयोगसामर्थ्यात् विधाने सामर्थ्याभावात् मन्त्रो न विधायकः इति सिद्धान्तः । किञ्चिदाख्यातं गुणकर्मविधायकं किञ्चित् प्रधानकर्मविधायकम् । मन्त्रगतं तु अभिधायकम् । इति त्रेधा आख्यातं इति तात्पर्यम् । के.

\* न च विधिमन्त्रयोः पूर्वापरभावनियमोऽस्ति, अतः मन्त्रस्य विध्युपसंहारत्वाभावः । पराक्रमः. ४३।२.

॥ विधिमन्त्राधिकरणम् । मन्त्रगतं आख्यातं न विधायकम् ॥

विधिमन्त्रयोरैकार्थ्यमैकशब्दात् । २।१।६।३०॥

भाष्यम्— इदं समाम्नायते 'न ता नशन्ति, न दभाति तस्करो, नैना अमित्रो व्यथिरादधर्षति । देवांश्च यामिर्भजते ददाति च ज्योमितामिः सचते गोपतिः सह ॥' इति । यजते ददातीत्युदाहरणम् । किं यद्वत् ब्राह्मणे भावशब्दो विधायकस्तद्वन्मन्त्रेऽपि, उत मन्त्रे अविधायक इति । किं तावत्प्राप्तम् ? विधौ मन्त्रे चाऽऽम्नायमानस्य भावशब्दस्य एक एवार्थः स्यात् । ऐकशब्दात् । स एवायमेकः शब्दो ब्राह्मणगतो विधास्यति, मन्त्रगतो न शक्नोति विधातुमित्यनुपपन्नम् । तस्माद्विधायकः ।

वा— इह मन्त्रा उदाहरणम् । किं तद्वत्ता भावनावचना ब्राह्मणवद्विदधति नेति संदेहे शब्दाभेदाद्विधायकाः इत्याशङ्क्य मन्त्रत्वात् प्राप्तार्थत्वाच्च विधित्वासंभवेन प्रयोगकालेषु ब्राह्मणविहितानामेवार्थानां स्मारका इत्युत्तरपक्ष उक्तः । तथाहि 'न कर्मान्तरताऽस्त्यत्र बलवत्प्रत्यभिज्ञया । न चोपात्तो गुणः कश्चिन्न च वाक्यान्तरे स्तुतिः ॥' स्मारकत्वप्रतिपक्षौ हि

विध्यर्थवादी स्याताम्, तदिह स्वरूपं तावदन्यतः क्रियायाः प्राप्तं गुणफलनिमित्तानि तु नैवोपात्तानि यानि विधीयेरन् । न च वाक्यान्तरस्य पर्यवसितप्रयोजने विधौ स्तुतिरूपपद्यते । तदुक्तं प्रथनमन्त्रे । तस्मात् प्रकाशका मन्त्रा इति यद्व्याख्यायते तत्र वदामः । किं पुनः कारणं मन्त्रत्वेनाऽऽख्यातविशेषाणां विधिशक्तिस्तिरोधीयते, कथं च ब्राह्मणत्वेनासावाविर्भाव्यते । दृष्टाश्च मन्त्रगता अपि विधायकाः 'वसन्ताय कपिञ्जलानालभते' इत्यादयः । तथा ब्राह्मणगता अप्यविधायका यथा 'यस्योभयं हविरातिमाहेत्' इत्यादयः । तस्मान्नायमेकान्तः । किञ्च 'प्राप्तत्वाद्यदि चेष्ट्येत मन्त्राणामनुवादता । तैरेव विहितं कस्मान्न स्मारयति चोदना ॥' न ह्यत्र विशेषहेतुरस्ति किं ब्राह्मणविहितमासाद्योपहतविधिशक्तिर्मन्त्रः स्मारको भवत्यथ वा विपर्यय इति । तत्रोभयोः अनुवादत्वासंभवात् अग्रहमाणविशेषत्वाच्च द्वयोरपि विधायकत्वम् । अभ्यासाच्च कर्मभेदः स्यात् । बलवत्प्रत्यभिज्ञायाश्चाभ्यासाधिकरण एवोत्तरं भविष्यति । तस्मात् नैवमभिधायकत्वसिद्धिः । येऽप्याहुः— 'यस्माद्व्रीह्यादिवन्मन्त्राः करणत्वेन कर्मणाम् । ब्राह्मणेन नियुज्यन्ते तद्वत्ते न विधायकाः ॥' तैरपि सामान्यतो दृष्टमात्रं व्यपदिष्टम् । कुतः— 'विधिशक्तिर्नियोगेन न मन्त्रस्यापनीयते । ततो विधास्यति ह्येष नियोगात्स्मारयिष्यति ॥' न हि विनियुक्तेन न विधातव्यमिति किञ्चित्प्रमाणं यदि स्वतो विधिशक्तिरस्त्येव । अथ त्वसौ प्रथममेव नास्ति व्यर्थो विनियोगोपन्यासः । न चोभयकरणे विरोधः । तथा हि 'विधायकं सद्प्यर्थं ब्राह्मणं स्मारयिष्यति । मन्त्रतस्तु विरोधे स्यात् इत्यत्रैतद्वदिष्यते ॥' ये च वचनेनाविनियुक्तास्ते च त्वत्पक्षे निराकरणहेत्वभावाद्विधायकाः प्राप्नुवन्तीत्येतदप्यकारणम् । न चात्र मन्त्रोपन्यासस्य कश्चिसंबन्ध इत्यन्यथा वर्ण्यते । विविधमेवाऽऽख्यातं गुणप्रधानकर्मत्वेनोक्तम् ।

अथेदानीं प्रस्तूयते किं तावेव द्वौ प्रकारावुतान्योऽप्यस्तीति । तत्र न तृतीयः प्रकारोऽस्तीति मत्वा पूर्वपक्षवादी वदत्यैकार्थ्यमिति । तथा प्राप्तेऽभिधीयते ।

अपिवा प्रयोगसामर्थ्यान्मन्त्रोऽभिधानवाची स्यात् । ३१ ॥

भाष्यम्— अपिवेति पक्षो व्यावर्त्यते । एवंजातीयको मन्त्रोऽभिधानवचनः स्यात् । प्रयोगसामर्थ्यात् । प्रयोगे क्रियमाणेऽस्य सामर्थ्यं विद्यते, गोदानं गोदागं च प्रत्याययितुम्, न विधातुम् । कुतः ? विहितत्वात् गोदानस्य दक्षिणाविधाने, गोयागस्य त्वनुबन्धायाम् । कर्मान्तरं भविष्यतीति चेन्न । असकृदप्युच्यमाने तत्प्रत्ययादेव । स्तुत्यर्थकल्पनायामप्यानर्थक्यम्, परिसमाप्तेन सार्थवादकेन वाक्येन विहितत्वात् यागस्य । तस्मान्न मन्त्रगतो भावशब्दः एवंजातीयको विधायक इति ।

वा— अस्ति तृतीयः प्रकारो यदभिधायकत्वं नाम । पश्य 'येषामाख्यातशब्दानां यच्छब्दाद्युपबन्धनात् । विधिशक्तिः प्रणश्येत्तु ते सर्वत्राभिधायकाः ॥' मन्त्रगतानां ब्राह्मणगतानां चाऽऽख्यातशब्दानां येषां शब्दान्तरेण विधिशक्तिरपगच्छति तेषामभिधायकत्वम् । तत्र 'न ता नशन्ति' इत्यत्र तावयच्छब्दोपहितो विधायकोऽनुवादत्वं प्रार्थयते । तथा 'अहे बुध्निय मन्त्रं मे गोपाय' इत्यामन्त्रणविभक्त्या । दामि गृह्णामीत्युत्तमपुरुषेण । 'यदि सोममपहरेयुः' इति यदिशब्देन । ते चैवमादयः प्रायेण मन्त्रेष्विति मन्त्रा उदाहरणम् । अविधायका मन्त्रा इति च प्रसिद्धिः ।

ब्राह्मणे तु भूयांसः प्रत्यया विधायकास्तेन तद्विधायकमिति प्रसिद्धम् । अल्पे त्वविधायका इति तदिह नोदाहरणम् । विधायकत्वाविधायकत्वे तु तयोर्यथोक्तमेव कारणमिति न मन्त्रत्वब्राह्मणत्वयोर्व्यापारः । तत्र त्वेतावान् व्यापारो दृश्यते । रूपादेव ब्राह्मणगतानां विधित्वनिवृत्तौ सत्यां निमित्तादिप्रत्यायनार्थता । न हि तेषां रूपं कर्मसु प्रयोगार्हम् । मन्त्रगतानां तु रूपमेवोपलभ्य दामि गृह्णामि निर्वपामि इदमिदं च करोम्यग्रीन्विहर, बहिः स्तृणीहि, इदमिदं च कुरु इत्यादिकं शक्यमेतैः कर्म स्मर्तुमिति विनियोगबुद्धिर्भवति । कुतः— 'अनुष्ठाने पदार्थानामवश्यं भाविनी स्मृतिः । अनन्यसाधनाऽनन्यकार्यैर्मन्त्रैः प्रसाध्यते ॥' न तावदनुष्ठानवेलायामस्मृतः कश्चित्पदार्थः शक्यः कर्तुमित्यवश्यंभाविन्या स्मृत्या योग्य-

साधनमात्रापेक्षणाद्यत्किंचिद् ब्राह्मणपदार्थानुसंधानं वा पूर्वपदार्थप्रत्यवेक्षणं वा सूत्रग्रन्थो वा आत्मीयग्रहणवाक्यानि वा उपद्रष्टादि वा साधनं ग्रहीतुमारभ्यते ।

तत्रानन्यप्रयोजनान् मन्त्रान् प्रकरणे पठ्यमानान् सामान्येन किमप्येभिः कर्तव्यमित्येवं प्रयोगवचनेन गृह्यमाणानुपलभ्य यादृशेन वाक्येन स्मृतिः कर्तुमाकाङ्क्ष्यते तद्रूपा एते इति विदित्वा लिङ्गप्रकरणानुमितया श्रुत्या विनियोगे सत्यभिधानार्थता विज्ञायते । ततश्चोपायान्तराण्यप्रमाणकत्वाच्चिर्वर्तन्ते । नियमादृष्टसिद्धिश्च मन्त्रैरेव स्मृत्वा कृतं कर्म अभ्युदयकारि भवतीत्यवधार्यते । भाष्यमप्यत्रैव योजनीयम् । नासकृदप्युच्चारणे तत्प्रत्ययादिति न प्राप्तत्वाभिप्रायेणोच्यते । किन्तु यच्छब्दोपबन्धादस्यैव मन्त्राख्यातस्यान्यतः प्राप्तमहं ब्रवीमीत्येवंरूपप्रत्ययात् । शतकृत्वोऽपि होवमादिश्चार्थमाणः स्वसामर्थ्येनैव नापूर्वप्रत्ययं करोति तत एव पूर्वप्राप्तबुद्ध्युत्पादात् ।

शा— द्विविधं आख्यातं उक्तम्— प्रधानकर्मणां विधायकं गुणकर्मणां च । किं एतदेव प्रकारद्वयम् ? नेत्युच्यते । अस्ति तु तृतीयमपि प्रकारान्तरमभिधायकत्वमिति । ( अभिधायकत्वं अनुवादकत्वमित्यर्थः ) ।

सोम— सूत्रार्थस्तु— विधिगतानां मन्त्रगतानां आख्यातानां च विधायकतया ऐकार्थ्यम्, एकजातीयशब्दत्वात् इति ।

वि— 'देवांश्च याभिर्यजत इत्याख्यातं तु मन्त्रगम् । विधायकं न वाऽन्येन समत्वात्तद्विधायकम् ॥ यच्छब्दादेः क्षीणशक्तिर्न विधिस्त्रिविधं ततः । आख्यातमभिधानं च प्रधानगुणकर्मणी ॥ '

भाट्ट— गुणकर्मप्रधानकर्मविधायकाख्यातद्वये निरूपिते प्रमङ्गादभिधायकं तृतीयमाख्यातं निरूप्यते । मन्त्रगतानां ब्राह्मणगतानां च यच्छब्दादिसमभिधायकानामपि विधायकत्वम् । सत्यामपि च प्रमाणान्तरेण प्राप्नोति अभ्यासात् कर्मभेदः । इति प्राप्ते, 'देवांश्च याभिर्यजते' 'यस्योभयं हविरातिमार्छति' इत्यादौ यच्छब्दस्य प्राप्तिद्योतकत्वेन स्वविषये अज्ञातज्ञापनरूपविधिप्रतिबन्धकत्वं स्पष्टम् । एवं 'अग्नीदमीन् विहर' इत्यादौ संवोधनविभेकरभिमुखश्रोतुमात्रविषयायाः अभिमुखानभिमुख-

साधारणविधिविरोधित्वम् । दामीत्यादेरुत्तमपुरुषस्य च परप्रवर्तनरूपविधिविरोधित्वम् । अतो विधायकत्वासंभवात् मन्त्रगतानां स्मारकत्वम् । ब्राह्मणगतानां निमित्तादिप्रतिपादकत्वं लक्षणयेति द्रष्टव्यम् ।

मण्डन— ‘ मन्त्रे स्थितं भावपदं विधिर्नो । ’

शंकर— ‘ मन्त्राः स्युः अभिधायकाः । ’

\* विधियुक्तवाक्यान्तरकल्पनात् मन्त्रकल्प्यः विधिर्यथा— उपांशुयाजादौ याज्यानुवाक्या—सूक्तवाकादि-मन्त्रकल्प्यः देवताविधिः । यथा वा— ‘ उच्चादिविदक्षिणावन्तो अस्थुर्ये अश्वदाः सह ते सूर्येण ’ इति अश्वदानफलविधिः । एतत् विरोधाधिकरणभङ्गटीकाव्याख्यानान्ते सोमेश्वरेणोक्तम् । बाल. पृ. १२.

\* विधिरूपं मन्त्ररूपं च अवान्तरवाक्यं द्विविधम् । बाल. पृ. ९.

\* विधिरूपप्रमाणप्रतिपादनं प्रथमाध्यायगत-प्रथमपादार्थः । वि. प्रस्तावना श्लोकः १३.

\* विधिलक्षणे । नहि यौगपद्येन विधातुं शक्यते, लक्षणत्वेन चोच्चारयितुम् । प्रसिद्धसंबन्धो हि शक्नोति लक्षयितुम् । न च अविहितः एवंजातीयकः शब्दावगम्यः प्रसिद्धसंबन्धो भवति । भा. ३।१।७।१४ पृ. ७१५.

\* विधिवन्निगदस्य अर्थवादस्य ‘ औदुम्बरो यूपो भवति, ऊर्वा उदुम्बरः ’ इत्यादेः किं विधिः कार्यं उत स्तुतिः इति संदेहे स्तुतिरेव कार्यं इति सिद्धान्तः । भा. १।२।२।१९-२५. \* विधिवन्निगदानां अर्थवादत्वमुक्तम् । वा. ३।६।७।२७.

\* विधिवन्निगदाधिकरणम् । १।२।२।१९-२५. मीको. पृ. १३३६ ‘ औदुम्बराधिकरणम् ’ इत्यत्र अधिकरणं द्रष्टव्यम् । \* ‘ विधिवत् प्रकरणाविभागे प्रयोगं बादरायणः ’ ( १।१।१।१०।६५ ) । प्रधानैरपृथक्कालानामङ्गानां तन्त्रम् । एवं सहत्वस्य वक्ता प्रयोगवचनोऽनुग्रहीष्यते, ‘ द्वादशाहेन प्रजाकामं याजयेत् ’ इति । तदुक्तं ‘ विधिवत् प्रकरणा० ’ इति एवं प्राप्ते । भा. १।१।४।६।२३.

\* विधिवत् ( ‘ चोदिते तु परार्थत्वात् विधिवद्विकारः स्यात् ’ १।१।१।१०।४० ) । यथा यत्र यजमानो गुणभूतो विधीयते, तत्र येन केनचित् यजमानेन स

विधिः सिध्यति । यथा ‘ यजमानसंमितौदुम्बरी भवति ’ ‘ शुक्रं यजमानोऽन्वारभते ’ इति । भा. १।१।१।१४०;

\* विधिवत् ( ‘ विधिवत् प्रकरणाविभागे प्रयोगं बादरायणः ’ १।१।१।१०।६५ ) । यथा विधौ तुल्यत्वात् प्रकरणस्य सर्वार्थान्यङ्गानि विज्ञायन्ते, न यस्य संनिधौ तदर्थानि । क्रमस्य प्रकरणेन बाधितत्वात् । भा. १।१।१।१०।६५.

\* विधिवाक्यं अर्थवादात् प्रबलम् । स्वार्थतया विधेरुल्लेख्यत्वम्, प्रथमश्रुतत्वाच्च असंजातविरोधित्वम्, अनधिगतार्थबोधकत्वादप्राप्तार्थत्वं चेति विधेः प्राबल्यम् । अर्थवादस्तु स्तावकत्वान्न मुख्यः । चरमश्रुतत्वात् संजातविरोधी, ज्ञातार्थानुवादित्वात् प्राप्तार्थश्च । विधेः संदेहजनकत्वे तु अर्थवादोऽपि निर्णयहेतुः । वि. १।४।१९.

\* विधिवाक्यस्य विधायकत्वेनोपयुक्तस्यापि पदार्थक्रमनियामकत्वं मन्त्राभ्यान्तक्रमाभावे । भाट्ट. ५।१।४.

\* विधिवाक्यानां फलपर्यन्तगमने क्रमः सविस्तरं अर्थवादाधिकरणे मीको. पृ. ६३९ वार्तिके द्रष्टव्यः ।

\* विधिवाक्ये देवतायाः सगुणत्वे निगमेष्वपि सगुणाया एव देवताया अभिधानम् । ‘ अग्नये पवमानाय ’ इति विधिः । ‘ अग्निं पवमानं यज ’ इति वक्तव्यम्, न तु ‘ अग्निं यज ’ इति । ‘ इन्द्राय वैमृधाय ’ इति विधौ सति ‘ इन्द्रं वैमृधं यज ’ इति वक्तव्यम्, न तु ‘ इन्द्रं यज ’ इति केवलम् । वि. १०।४।१६,

\* विधिवाक्ये यावन्ति पदानि, तावन्ति प्रत्येकमपूर्वं प्रतिपादयन्ति इति पूर्वपक्षः । विधिवाक्ये एकमेव पदं अपूर्वप्रतिपादकं इतराणि तु पदानि तच्छेषः इति सिद्धान्तः । २।१।१, \* विधिवाक्ये संशयितोऽर्थः अर्थवादान्निर्णीयते । ‘ अक्ताः शर्कराः उपदधाति ’ इति विधिवाक्ये शर्कराः केन द्रव्येण अक्तव्याः इति संशयः । ‘ तेजो वै घृतं ’ इत्यर्थवादात् घृतेन अक्तव्याः इति अर्थवादान्निर्णयः । १।४।१९.

\* विधिवाक्यसंनिधौ अथवादसत्त्वे स्तवनेन प्रोचना, यदा नार्थवादः तदा विधिशब्देनैव प्रोचना । इदं विस्तरेण अर्थवादाधिकरणे (मीको. पृ. ६३९) द्रष्टव्यम् ।

\* विधिविपरिवृत्तिः साक्षात् उत्पत्तेः प्रतिषेधिका, नान्यद्वारा । सु. पृ. ९५५.

\* विधिविवेकः । 'साधने पुरुषार्थस्य संगिरन्ते त्रयीविद्ः । बोधं विधौ समायत्तमतः स प्रविचि-  
ज्यते ॥' १॥ स खलु शब्दभेदो वा (कणिका— शब्दा-  
न्तराद्भिद्यते इति भेदः । तस्य खलु लिङादेः अयस्कान्त-  
मणेरिव वस्तुस्वभावजोऽतिशयः, येन लोहमिव चेतनं  
प्रवर्तयति), तद्व्यापारातिशयो वा (प्रवृत्तिहेतुरूपेयते),  
अर्थभेदो वा, यदभिधानात् शब्दोऽपि तथा व्यपदेश्यः ।  
(तत्र शब्दस्वरूपस्य तावत् विधिभावं निषेधति—)  
'प्रमाणत्वादनियमात् प्रवृत्तेः संविदाश्रयात् ।  
संममिव्याहृतेः शब्दो न विधिः कार्यकल्पनात् ॥'  
२॥ प्रमाणं हि शब्दः प्रतिज्ञायते । बोधकं च प्रमाणम् ।  
तत्र प्रवृत्तिहेतुं कंचनार्थातिशयमवगमयन् शब्दः चोदना-  
त्वेन प्रमाणतामश्नुते । स्वयमेव तु प्रवृत्तेः कारकः तां  
प्रमाणतामपजह्यात् । न हि कारको हेतुः प्रमाणम् (मा  
भूत् बीजादीनामङ्कुरादिकारकाणां प्रामाण्यम्), अपि तु  
ज्ञापकः ( इन्द्रियादौ तथा भावात् ) । विषयावबोधनाच्च  
दोष इति चेन्न, तन्मात्रस्य अन्यत्रापि तुल्यत्वात् (वर्त-  
मानापदेशोऽपि 'चैत्रः पचति' इत्यादौ) । 'चोदना-  
लक्षणोऽर्थो धर्मः' इत्यभ्युपगमानर्थक्यात् । (तस्मात्  
येन रूपेण प्रामाण्यम्, न तेन चोदना, येन चोदना, न  
तेन प्रामाण्यं तस्य प्रवृत्तिं प्रति कारकत्वादित्यर्थः ।  
प्रमाणत्वादिति हेतुं व्याख्याय 'अनियमात् प्रवृत्तेः'  
इति व्याचष्टे—) शब्दस्वातन्त्र्ये च नियोगतोऽवश्यं प्रवृत्तिः  
स्यात् । तथा च 'अकुर्वन् विहितं कर्म' इति  
निर्विषयं स्यात् । नहि तदानीं बलवदनिलसलिलौघ-  
नुद्यमानस्त्वेव इच्छाऽपि तन्त्रं प्रवृत्तिं प्रति पुरुषस्य  
(संविदाश्रयात् इति व्याचष्टे—) ज्ञापकश्च स्वरूपतत्कर्म-  
संबन्धविषयज्ञानं अपेक्षते (न तु कारकः) लिङादि-  
स्वरूपं च प्रवृत्तेः कारकं इत्यनुपयुक्तस्वरूपतत्कर्मसंबन्ध-  
विषयसंविदोऽपि पुंसः प्रवृत्तिप्रसङ्गः ।

ननु शङ्खध्वनिवदेतत् स्यात् । यथाहि 'शङ्ख-  
शब्दात् प्रवर्तितव्यम्' इत्युपयुक्तस्वरूपसंबन्धसंविद एव  
प्रवर्तन्ते, नेतरे । न च शङ्खशब्दः प्रवृत्तेरभिधायकः,  
अन्यस्य वा कस्यचित् प्रवृत्तिहेतोः, येन ज्ञापकः स्यात् ।  
वार्तमेतत् । न हि शङ्खध्वनिः प्रवृत्त्युपयुक्तसंगतितया

प्रवृत्तिकारणं 'शङ्खशब्दात् प्रवर्तितव्यम्' इति, अपि-  
तु प्रवर्तितव्यं इति । प्रकृत्यर्थातिरिक्ते प्रत्ययार्थे च  
विधेयस्य पुंसः अस्मिन्प्रायभेदे कृतसंकेतः तमनुस्मार-  
यति (तमस्मिन्प्रायविशेषं उपलक्षणीकृत्य अनुमातुमुद्दिश्य  
स्मारयति संबन्धम्) । ततः तदनुविधायिनः प्रवर्तन्ते  
(ततः कृतसंबन्धस्मरणसहकारिणः शङ्खध्वनेः) । 'अवि-  
दितविषयतया न अनधिगतसमयाः (पुमांसो लिङादिभ्यः  
प्रवृत्तिकारकेभ्योऽपि) प्रवर्तन्ते' इत्यपि मिथ्या, तन्मात्र-  
[तद्विषयमात्र—] संगतिश्चापि तत्प्रसङ्गात् । (दूषणा-  
न्तरमाह—) अप्रत्ययपूर्वायां च शब्दपरतन्त्रस्य प्रवृत्तौ  
विषयवेदनाऽनुपयोगात् । प्रबलपवनेरितस्य इव अन्ध-  
पङ्खादेः न वेदनं प्रवृत्त्यङ्गम् । (चोदयति—) कारकोऽपि  
प्राणिस्थः अहिर्दंशः ज्ञानमपेक्षते, नैवम् । ज्ञानस्यैव तत्र  
कारकत्वात् । विनाप्यहिर्दंशं शङ्खाविषेणापि मरणदर्शनात् ।  
योऽप्याह, 'अभिधेयविज्ञानं प्रति कारकहेतुरपि  
शब्दो यथा शक्तिज्ञानमपेक्षते तथा प्रवृत्तिशक्तिसंविद-  
मपि' इति । तेनापि न ज्ञापकान्यत्र ज्ञानापेक्षा  
प्रदर्श्यते, ज्ञानकारकस्यैव 'ज्ञापकः' इत्याख्यानात् (तथा  
च न सपक्षेण व्यभिचारः इति भावः) ।

ननु ज्ञानकारकोऽपि चक्षुरादिः न शक्तिज्ञानं अपे-  
क्षते । किमतः ? (पार्श्वस्थ आह—ज्ञानं प्रति) शब्दस्य  
अकारकत्वप्रसङ्गः (ज्ञानकारकचक्षुरादिवैधर्म्यात्) ।  
(चोदकः पार्श्वस्थमाह—) अयमपरो दोषः । (पार्श्वस्थ  
आह—) कुतस्तर्हि अर्थबोधः ? (चोदक आह—)  
अभ्यासात् कशाङ्कुशावत् । उक्तं च 'अभ्यासात्  
प्रतिभाहेतुः सर्वः शब्दः समासतः । बालानां च तिरश्चां  
च यथार्थप्रतिपादने । अनागमश्च सोऽभ्यासः समयः  
कैश्चिदिष्यते ॥' इति । (अभ्यासात् इत्यादेरयमर्थः ।  
नाभिधानाधीनः अर्थबोधः शब्दात्, अपि तु अभ्यासा-  
धीनः । यथा हि खलु कशाङ्कुशाभिधातादयः अनभि-  
धायका अपि वाजिगजादीनां अभ्यासात् स्वतः प्रवृत्ति-  
निवृत्तिहेतुं अर्थप्रतिभासां प्रतिभां भावयन्तः प्रवर्तका  
निवर्तकाश्च, तथा संक्षेपतः सर्वः शब्दः व्युत्पन्नानां अव्यु-  
त्पन्नानां चेह जन्मनि । अभ्यासात् इति अभ्यासजनितानां  
भावानां अभ्यासशब्देनाह कार्ये कारणोपचारात् । अयं

च प्राग्भवीयोऽभ्यासः अवश्याभ्युपेयः इत्यत्र दृष्टान्तमाह—  
बालानां च तिरश्चां चेति । नहि तेषां प्राग्भवीयभावना-  
मन्तरेण प्रवृत्ति—निवृत्तिहेतुभूतार्थप्रतिभासप्रतिभोत्पादन-  
संभवः । अर्थाभासप्रतिभोत्पादनेन चार्थप्रतिपादनमुक्तम् ।  
'अनागमश्च सोऽभ्यासः' । आगम्यते प्राप्यते अस्मात्  
इति कारणमागमः । अविद्यमान आगमो यस्मिन् असौ  
अनागमः अनादिरित्यर्थः । 'समयः कैश्चिद्विष्यते' ।  
समयः इति आदिमत्तामाह । नैयायिकादयो हि ईश्वर-  
निर्माणं शब्दार्थसंबन्धं समय इत्याचक्षते । स चाभ्यासस्य  
भावनाया विषयः इत्यभ्यास उक्तः । इति ) (अथ पूर्व-  
पक्षी चोदकमाह—) न च ब्रूमः सर्वो ज्ञापको ज्ञानापेक्षः,  
किंतु स एव नेतरः बीजादिष्वदर्शनात् ( स एव ज्ञापक  
एव । नेतरः कारकः । कुतः ? बीजादिषु अङ्कुरादि-  
कारकेषु अदर्शनात् ज्ञानापेक्षायाः ) । न च दृष्टविपरीत-  
स्वभावकल्पना लिङादीनां अनुपपत्त्या, तादृशानु-  
सारेणापि उपपत्तेः । प्रत्ययश्च सहाभिधानात् प्रकृत्या,  
तदनुवादाद्वा, तद्द्योतनाद्वा, तत्संबन्धयर्थान्तराभिधानाद्वा  
तथा समभिव्याहारमर्हति । ( प्रकृतिप्रत्यययोः सहाभि-  
धानं तदनुवादात् प्रकृत्यर्थानुवादाद्वा यथा एको द्वौ  
बहवः इति, तद्द्योतनात् प्रकृत्यर्थद्योतनाद्वा यथा  
'कुमारी' इति ईप्रत्ययः स्त्रीत्वं द्योतयति, तत्संबन्ध-  
यर्थान्तराभिधानात् । यथा 'पचति, पाचकः, दण्डी'  
इति तिप्—अक—इनयः प्रकृत्यर्थविशिष्टभावनाः  
कर्तृसंबन्धार्थाः ) अवाचकस्य तु ( लिङादेः )  
प्रवृत्तेः कारकस्य स न युक्तः ( समभिव्याहारः ) ।  
( शङ्कते—) संख्याद्यभिधेयान्तरनिबन्धनः स इति चेत्,  
अस्तु । ( समभिव्याहारमात्रम् । विशेषस्तु न सिध्यती-  
त्याह—) प्रवृत्तेस्तु प्रत्ययेन अप्रतिपाद्यमानायाः कथं  
प्रकृत्यर्थसंबन्धः ? अभिधेयैव प्रत्ययस्य प्रकृत्यर्थानुरक्ता  
प्रवृत्तिः इति चेत् ( प्रवृत्तिर्भावना ) ? ( निराकरोति—)  
न तावत् भावना कार्यरूपा लिङाद्यभिधेया इति शब्द-  
विधिवादिभिः शक्यं वक्तुम् । तस्यां तर्हि तादृश्यां  
( कर्तव्यताकारायां प्रवृत्तौ ) लिङादेः कारकत्वेन  
संगतिः । समभिव्याहृतिस्तु तस्याः वाच्यं लक्ष्यं वा  
तथाविधेन ( वाच्येन लक्ष्येण वा ) संबन्धं उपाद्नुते,

अप्रतीतयोः घटनाऽयोगात् । कार्यायां तु प्रवृत्तौ न  
नियमनिमित्तं समस्ति अनभिधेयस्य प्रवृत्तिहेतोः  
( विशिष्टसमभिव्याहारनिमित्तं अविद्यमानविशिष्टाभि-  
धेयस्य शब्दस्वरूपविधिवादिनो मते प्रवृत्तिहेतोः  
लिङादेः इत्यर्थः ) ।

( कार्यकल्पनात् इति विवृणोति— ) अपि च  
अश्रुतफलेषु ( पिण्डपितृयज्ञादिषु ) फलाध्याहारः, क्वचित्  
( समिदादौ ) क्रतूपकारकल्पना, श्रुतानामपि स्वर्गा-  
दीनां फलत्वाध्यवसायः इति सर्व एव महिमा विधेः ।  
स शब्दस्य तद्भावे ( विधिभावे ) अनुपपन्नः । नहि  
तदा शब्दादनवगम्यमानं अन्यथा ( फलं क्रतूपकारं  
विना ) गम्यते । नहि लिङादिस्वरूपस्यैव अन्यथा-  
ऽनुपपत्तिः । प्रवर्तकस्य इति चेत् ( प्रवर्तकत्वानुपपत्त्या  
फलादिकल्पना, इति शङ्का ) न, तस्यापि ( प्रवर्तक-  
त्वस्य ) पवनादिवर्तिन इवोपपत्तेः फलरूपं कारकं विना ।  
( द्वितीयकारिकार्थमुपसंहरति— ) तस्मात् न विधिः  
शब्दः तद्व्यापारो वा ॥ २ ॥

ननु अनभिधेये ( शब्दव्यापारे ) एते दोषाः ।  
अभिधेये एव तु लिङादिशब्दानां पुरुषं प्रति ( प्रयोज्यं  
प्रवर्तमानं प्रति ) प्रयोजकव्यापार आत्मीयः प्रवर्तना ।  
एवं ह्युक्तं 'अभिधाभावनामाहुरन्यामेव लिङादयः' ( वा.  
२।१।१।१ पृ. ३७८ ) ( अभिधायाः शब्दस्य भावनां  
प्रवर्तनामाहुरित्यर्थः ) तथा च ज्ञापकत्वात् प्रामाण्यम् ।  
प्रवृत्तिहेतुं बुद्ध्वा पुरुषस्येच्छया प्रवृत्तिः ( तथा  
च प्रवृत्तिनियमोऽपि उपपन्नः ), संबन्धबोधोपेक्षा च ।  
( तथा च संविदाश्रयत्वमपि उपपन्नम् ), अभिधेय-  
संबन्धनियमश्च अभिधेयत्वात् (अभिधेययोर्धत्वर्थप्रत्यया-  
र्थप्रवर्तनयोः संबन्धनियमात् प्रकृतिप्रत्यययोः समभि-  
व्याहारविशेषोऽपि प्रवर्तनाया अभिधेयत्वात् उपपन्नः  
इत्यर्थः ), प्रतीतप्रवर्तनाऽन्यथाऽनुपपत्त्या कार्यकल्पना  
( अपि उपपन्ना ) इति । ( तदेतद् दूषयति— ) नैतत्  
सारम् । ' न प्रयोगानिरूप्यत्वाद् वैयर्थ्यात् पूर्व-  
दोषतः । अप्रवृत्तेः फलायोगाद् रूपोक्तेर्व्यापृतिः  
श्रुतेः ॥ ' ३ ॥ विधिः इत्यनुषज्यते । नहि प्रेषणाऽ-  
ध्येषणाऽभ्यनुज्ञालक्षणः शब्दस्य व्यापारो निरूप्यते, तस्य

पुरुषधर्मत्वात् । नापि अन्यः तत्समर्थाचरणलक्षणः कारीषादिवत् अनुपलब्धेः ( कारीषोऽग्निरध्यापयति इति-वत् ) । अत एव उपलब्धिः संबन्धापेक्षणादसमीचीना । ( ननु यथा णिच्प्रत्ययः कारीषादीनां अध्ययनप्रवृत्त्यनुकूलं व्यापारमभिधत्ते तथा लिङादयः स्वव्यापारमेव पुरुष-प्रवृत्त्यनुकूलां प्रवर्तनामभिधास्यन्ते इति चेन्नेत्याह— ) न च णिज्वत् प्रेषणाद्यतिरिक्ते तत्समर्थाचरणमात्रे लिङादयो निरूपितप्रयोगाः । कारीषादिस्तु शीतापनोदनादिना शक्ततां संपादयन् प्रवृत्तिहेतुः । शब्दस्तु कथमिति न निरूप्यते । ( एतदेव विवरीतुं आशङ्क्य निराकरोति— ) स्यान्मतम् । पवनादिरिव लिङादिः प्रेरयति पुरुषम् । तदसत् । अभिधानवैयर्थ्यात् । अप्रतीतव्यापारस्यापि ( लिङादेः ) वाय्वादेरिव स्वभावतः प्रेरकत्वात्, पूर्वोक्तदोषापाताच्च ( अप्रमाणत्वादोषप्रसङ्गादित्यर्थः ) । नहि प्रवृत्तिं प्रति कारकत्वे शब्दस्य सदपि तद्व्यापाराभिधानमङ्गम् । अनभिहितव्यापारस्यापि तस्य कारकत्वात्, कारकस्य अनपेक्षितज्ञानत्वात् ( एतेन वैयर्थ्यात्, पूर्वोक्तदोषतः इति पदे विवृते ) ( अप्रवृत्तेः इति विवृणोति— ) उपेत्यापि तु शब्दस्य प्रयोगं ब्रूमः, न प्रवर्तते पुरुषः, प्रवर्तयतोऽपि शब्दस्य अननुरोधत्वात् । नहि सर्वस्मिन् प्रवर्तयितरि प्रवृत्तिः अननुरोधत्वात् । नहि सर्वस्मिन् प्रवर्तयितरि प्रवृत्तिः प्रेक्षावताम्, अपि तु अनुविधेये । ( अथ अनुविधेयः शब्दः कस्मात्ते न भवति, इत्यत आह— ) न च अर्थानर्थप्राप्तिपरिहाराद्यनुविधानकारणं स्वाम्यादाविव शब्दे समस्ति ( आदिशब्देन कृष्णादुःखिनोर्ग्रहणम् ), फलात् प्रवृत्तौ तद्वैयर्थ्यम् ( शब्दव्यापारवैयर्थ्यम् ) । तत एव ( शब्दव्यापारात् ) फलावगमात् अवैयर्थ्यं इति चेत्, तन्न, फलायोगात् । आते हि सप्रत्ययक्रिये हितकरे एव प्रवर्तयितरि अन्यथाऽनुपपत्त्या फलावगमः । ( प्रत्ययः उपदिष्टस्वार्थस्य मानान्तरेण संवादः, तेन सह वर्तते इति सप्रत्यया क्रिया यस्य उपदेशरूपा, सा यस्योपदेष्टुः, स तथोक्तः, तस्मिन् सप्रत्ययक्रिये । यदेव यस्मै हितमुपदिशति कर्म, तस्य तत्प्रवृत्तौ हितप्राप्तेः संवाददर्शनात् उपदेष्टृवर्तिनी अपि तत्त्वज्ञानकारुण्ये ईषत्करज्ञाने एव इति तदेतस्मिन् प्रवर्तयितरि तत्प्रवर्तनाऽन्यथाऽनुपपत्त्या

फलावगमः इत्यर्थः ) । शब्दे तु किमनुपपन्नम् ? प्रवर्तना-मात्रस्य ( आत्मानात्प्रणेतृकस्य ) वाय्वादाविव विपरीते अप्युपपत्तेः । पुरुषश्रेयोऽर्थं प्रवृत्तेः शास्त्रस्य नैवमिति चेत्, शासनाद्वि शिष्याणां शास्त्रमुच्यते । शासनं च शङ्कित-समारोपितरूपव्यवच्छेदेन हिताहितप्राप्तिपरिहारोपायतत्त्व-ज्ञापनम् । ततश्च शास्त्रत्वात् एव पुरुषश्रेयोऽवगति-रित्यर्थः ) न, प्रमाणाभावात्, प्राक् ( फलावगमात् ) शास्त्रत्वासिद्धेः । ( तदनेन फलायोगात् इति विवृतम् ) ।

( रूपोक्तेः इति व्याचष्टे— ) लिङादिव्यापारे च विधौ ( लिङादि— ) स्वरूपाभिधानप्रसङ्गः । अन्यथा ( लिङादिस्वरूपानभिधाने ) शब्दविशिष्टव्यापाराप्रत्ययात् ( लिङादेः— ) संनिधानात् विशिष्टत्वे अर्थस्यापि तत्प्रसङ्गात् ( व्यापारत्वप्रसङ्गात् ) योग्यत्वस्य उभयत्रापरि-ज्ञानात् । ( कारिकार्थमुपसंहरति— ) तस्मात् नाभिधेया भावना विधिरूपम् ॥ ३ ॥

अथ मतम् । अभिधैव भावना विधिर्लिङाद्यर्थे इति । ( नाभिधेया भावना अभिधाभावना, अपि तु अभिधैव अर्थाभिधाव्यापारः शब्दस्य भावना विधि-लिङाद्यर्थः इत्यर्थः ) अत्रोच्यते । ' प्रवृत्तेः सर्व-तोऽर्थे वा प्रसङ्गात् कार्यतो गतेः । अस्थाना-न्नियतेर्हेतोरभावाच्चाभिधैव न ॥ ' ४ ॥ विधि-रित्यनुषज्यते । [ सर्वतः प्रवृत्तेः प्रसङ्गात्, अर्थे प्रवृत्तेः प्रसङ्गात्, कार्यतो गतेः हेतोः अस्थानात् हेतोः नियते-रभावाच्च हेतोः अभिधैव न विधिः इति पदान्वयः । के. ] ( प्रवृत्तेः सर्वतः प्रसङ्गात् इति हेतुं विवृणोति— ) अभिधा चेत् विधिः, सर्वशब्दानां यथास्वं अभिधेयेषु तद्भावः ( अभिधाव्यापारसद्भावः ) इति घटादि-शब्देभ्योऽपि प्रवृत्तिप्रसङ्गः । अस्याः ( अभिधायाः ) अविशेषात् । ( अर्थे वा इति विवृणोति— ) अभिधेय-विशेषाद्भेदे स एव प्रवृत्तिहेतुः अन्वयव्यतिरेकाभ्याम् । ( अन्वयव्यतिरेकाभ्यां अभिधेयविशेषावगमे सति प्रवृत्तेः, सत्यामपि अभिधायां घटादिशब्देभ्यः तदभावे प्रवृत्ते-रभावात् इत्यर्थः ) । ( कार्यतो गतेः इति विवृणोति— ) अनन्यलभ्यस्तु शब्दार्थः इति स्थितौ ( अर्थप्रतीति-लक्षण— ) कायोज्ञेयायाः अभिधायाः शब्दार्थत्वमुक्तम् ।



( अस्थानात् इति विवृणोति- ) अभिधायाश्च अभिधाऽपेक्षणे अनवस्थापातात् । ( अभिधाऽभिधाऽपि अभिधात्वेन अभिधेया, एवं तदभिधाऽपि इत्यनवस्थापातः ) । अर्थाभिधैव अपेक्षते ( अभिधाम्, नाभिधा ) इति चेत्, न । नियामकस्य हेतोरभावात्, अर्थाभिधानस्य च । नहि अत्र हेतुरस्ति अर्थाभिधैव अपेक्षते, नाभिधेति ( अर्थाभिधानस्य च इत्यनेन 'नियतेहेतोरभावाच्च' इति व्याख्यातम्, 'च' इति अभिधानाभावहेतुसमुच्चयात् ) । अभिधीयते अभिधा इति, पुरुषस्य च प्रवृत्तिः, इति किं केन संगतम् । (अभिधीयते लिङादिभिः स्वार्थाभिधा इति, प्रेक्षावतां हिताहितप्राप्तिपरिहाराधिनां प्रवृत्तिः इति च किं केन संगतम्, न खलु प्रासादः श्वेतः इति पिपासवो दहनमाहुरन्ति । उपसंहरति- ) तस्मात् अभिधा न विधिः ॥ ४ ॥

अस्तु तर्हि ( लिङादीनां ) अर्थभेदः ( विधिः ) । नैतदपि । 'अपौरुषेये प्रैषादिर्नृधर्मो नावकरूपते । न च प्रवर्तनामात्रमविशेषमकर्तृकम् ॥' ५ ॥ लोके हि प्रतीतः प्रेषणाऽध्येषणाऽभ्यनुज्ञालक्षणः अभिप्रायतिशयः प्रयोक्तृधर्मो लिङर्थः । तस्य अपौरुषेयेषु वेदवाक्येषु असंभवः । (लोकावगतसामर्थ्यात् लिङादेः वेदेऽपि श्रूयमाणात् प्रैषादि- ) प्रतीतेः संभवः इति चेत्, न । पौरुषेयत्वापत्तेः । ( वेदान्तवादिनः प्रत्याह- ) वेदात्मनः ( वेदरूपदेहवतः आत्मनः ) अभिप्रायः इत्यतिस्थवीयः । तेन असंख्यत्वे अभिप्रायावगत्यभावात्, संख्यत्वे पौरुषेयत्वदोषात् ।

यदपि मतं अनेकसामर्थ्यपरिकल्पनादोषात् व्यभिचाराच्च प्रैषादीनामवाच्यत्वात् अव्यभिचारात् प्रवर्तनामात्रं लोके लिङाद्यर्थः ( न पुनः प्रैषादयः ) तस्य अपौरुषेये वेदेऽपि उपपत्तिरिति । इदमपि अचतुरस्तम् । निर्विशेषसामान्यायोगात् अकर्तृकत्वे व्यापारानुपपत्तेश्च । ( कारिकोक्तं प्रथमं हेतुं विवृणोति- ) न तावत् प्रैषादयो विशेषा वेदे संभविनः । नाप्यन्यो विशेषः कश्चिदुपदर्श्यते । तदुपदर्शने वा सामान्याभिधानप्रसाधनं अस्मिन्नवसरे व्यर्थम् ( विशेषस्थैव प्रवर्तकत्वात् ) । तदेतत् अपास्तसकलभेदं प्रवर्तनासामान्यं ब्राह्मण्यमिव समुज्झितकटादिभेदं स्यात् ।

( द्वितीयं हेतुं विवृणोति- ) प्रवर्तना च प्रवर्तयितुर्व्यापारः, स तमन्तरेण इति नातिविराजते, पुरुषस्य अभावात् । शब्दस्य च (अधस्तात्) प्रवर्तकत्वनिषेधात् । ( तस्मात् ) प्रवर्तयितुरभावः ( तदभावात् तद्व्याप्तायाः प्रवर्तनाया अप्यभावः ) ॥ ५ ॥

यदि मन्येत, फलं प्रवर्तकम्, तद्व्यापारः ( अर्थिता प्रीत्यात्मता वा ) प्रवर्तना, फलार्थिनः पुरुषस्य तत्साधने प्रवृत्तेः । अन्यथा ( फलव्यापारमन्तरेण ) अभावात् । न कश्चित् व्यापारविशेषः प्रवर्तना, अपि तु प्रवृत्तिसमर्थं व्यापारमात्रं प्रयोजकव्यापारः । ' भिक्षा वासयति ' ' कारीषोऽग्निरध्यापयति ' इति दर्शनात् । ( दूषयति- ) तदसत् । ' अर्थिता व्यापृतिः पुंसो नियमः किंनिबन्धनः । फलसाधनता कर्मनिश्चये साध्यता कदा ॥' ६ ॥ फलार्थिता चेत् प्रवृत्तिहेतुः सा इच्छा तद्योगो वा इच्छासमवायो वा ' कृत्तद्धितसमासेषु संबन्धाभिधानं त्वतलभ्यां ' इति ( वार्तिककार- ) वचनात् पुरुषधर्मः इति न फलं व्यापृतिः । अथ तदिच्छोपहारमुखेन फलस्य प्रवृत्तिहेतुधर्मः प्रीत्यात्मता फलव्यापारः प्रवर्तना । ( इष्टलक्षणं फलम्, सुखानुशायिनी चेच्छा इति फलेन सुखात्मना भवितव्यम्, सुखत्वेन तदिच्छामुपहरति, इच्छा च प्रयत्नं प्रसूते, इति इच्छोपहारमुखेन फलसमवायिनी प्रीत्यात्मता प्रवृत्तिहेतुव्यापारत्वात् भवति प्रवर्तना इत्यर्थः ) साऽपि तत्रैव ( प्रीत्यात्मता फले एव ) न कर्मणि । फलव्यापाराच्च प्रवर्तमानः सर्वत्र प्रवर्तते ( फलादन्यत्वेन तत्साधनस्य अन्येषां चाविशेषात्- ) नियमनिमित्ताभावात् । ( चोदयति- ) तत्साधनत्वात् कर्मण्येव प्रवर्तते, न सर्वत्र ( सर्वेषां फलसाधनत्वाभावात् । परिहरति- ) तत एव ( तत्साधनत्वे सति प्रवृत्तिभावादेव भवतु ) तर्हि तत्साधनत्वं प्रवृत्तिहेतुः कर्मणि न फलरूपम् । ( भवतु को दोषः ? इत्यत आह- ) तच्च कर्मसमवायि ( न फलसमवायि ) इति कर्म प्रवर्तकं स्यात् ( न फलम् ) ।

( चोदयति- ) एवं तर्हि तत्साध्यता प्रवृत्तिहेतुः । सा च फलसमवायिनी इति न दोषः । तथाहि, समभि-

लषितस्य तृप्त्यादेः कर्मविशेषेण साध्यत्वात् तत्रैव प्रवृत्तिः ( न तु सर्वत्र । तदेतद्दूषयति- ) का पुनरियं साध्यता ? यदि रूपं फलस्य, सर्वत्र प्रवृत्तिप्रसङ्गः ( फलरूपसाध्यतायाः साधनाधीननिरूपणत्वाभावात् न साधने प्रवर्तयेत् । प्रवर्तयेद्वा सर्वत्रैव अन्यत्वाविशेषात् इत्यर्थः । चोदयति- ) कारकविशेषः ( प्रवर्तकः । विशेष्यते व्यावर्त्यते कर्मकारकं गगनकुसुमादिभ्यो येन शक्तिभेदेन स तथोक्तः ) स हि फलस्य साधननियतः शक्तिभेदो रूपादिवत् । अन्यथा ( फलस्य शक्तिभेदाभावे ) कारकत्वाभावात् ( कारकत्वाभावप्रसङ्गात्, शक्तिमत एव कारकत्वात् ) । यथा हि रूपादीनां ( कर्मकारकाणां ) शक्तिविशेषात् ग्रहणे साधननियमः, तथा फलेष्वपि द्रष्टव्यः, गगनकुसुमादेरनुत्पादात् तृप्त्यादेश्च ( फलस्य ) कर्ममात्रेण । ( तदेतत् विकल्प्य दूषयति- ) कदा पुनरियं शक्तिभेदः साध्यताऽभिधानः ? फलस्य भावसमये न तावत्, वैयर्थ्यात् अप्रवृत्तिहेतुत्वाच्च । न खलु उत्पन्नस्योत्पादः यद्योगिनी शक्तिरर्थवती । नापि सिद्धे फले तत्साधने कश्चित् प्रवर्तते । अभावकालेऽपि असत् कथं शक्तिमतः ? खपुष्पवत् ।

ननु सदेव कार्यमुत्पद्यते । इदं तावदसत्कार्यवादिनोऽनुनाथ्य वक्तव्यम् । अपि च निरुपादानकार्याऽनुत्पादात्तद्व्यन्तव्यतिरेकाभावादुपादेयस्योपादानरूपेण सत उत्पत्तिरुच्यते । सर्वात्मना तु सत्त्वे तदनुपपत्तेर्वैयर्थ्याच्चोपादेयवत् । साध्यं नोपादानम् । कथं तर्हि कर्म कारकम् ? नैव कर्मकारकं कारकाश्रितमिति केचित् । विकारप्राप्त्योर्वा सत्त्वाददोषः । त्रैविध्यं तर्हि हीयते । कामं न त्वसतः कारकत्वं शक्याध्यवसानम् । कथं तर्हि षट् करोतीति प्रयोगः ? उपादेयश्रुत्या उपादाननिर्देशात् । बुद्धिस्थस्य वा क्रियासूपयोगाद्युक्तो निर्वर्त्यस्य कारकभावः । यथोक्तम्- ' व्यक्ती पदार्थे शब्दादेर्जन्यमानस्य कर्मणः । कारकत्वं तथा सिद्धं बुद्धिरूपप्रकल्पितम् ॥ ' एतेन साध्यसाधनयोः परस्परानुकूल्यं परास्तम् ( एतेन फलगतशक्तिभेदसाध्यतानिराकरणमात्रेण साध्यसाधनयोः सिद्धिं प्रति परस्परानुकूल्यं संबन्धः साध्यता परास्ता वेदितव्या । तत्रापि साभ्यात् ' कदा ' इति प्रश्नस्य ) ।

अस्तु तर्हि कर्म प्रवर्तकम्, अभिमतसाधनता तस्य प्रवर्तना ( प्रयोजकव्यापारः ) प्रवृत्तिहेतुरूपत्वात् । न, तस्य विषयत्वात् ( प्रवृत्तिकर्तुः प्रयोजकः प्रवर्तकः । सिद्धश्च स भवति । तदिह सिद्धं चेत् कर्म प्रवृत्तेः प्राक्, प्रवृत्तेर्भावनाया विषयः, न भाव्यम् । विषयश्चेत् कर्म, असिद्धत्वात् कथं प्रवर्तकमित्यर्थः ) अपिच ' प्रज्ञायते लिङादीनां व्यञ्जनीया प्रवर्तना । प्रयोक्तृधर्मो, न णिचो यथाऽनियतकर्तृका ॥ ' ७ ॥ लोकादिशब्दार्थाधिगमः । तत्र च प्रवर्तना नियताधारा प्रयोक्तृसंश्रयैव लिङाद्यर्थः अवगम्यते । णिजर्थस्तु सा अनियताधारा । न च णिजर्थवत् लिङाद्यर्थोऽपि भवितुमर्हति । यथालोकप्रज्ञानं शब्दार्थव्यवस्थानात् ॥ ७ ॥

यस्य तु ( दर्शनं इति परेणान्वयः । दर्शनमाह- ) ' एवं सति पुरुषयत्नः अनुवादः, होमानुगतस्तु व्यापारः श्रुत्या उच्यते इति ( तेषु-तेषु शास्त्रप्रदेशेषु भाष्यकार- ) दर्शनात् चेतनकर्तृव्यापारात्मिका ( प्रयत्नशब्दप्रवेदनीया ), इतरथा वा स्पन्दस्पर्शसाधारण्येन औदासीन्यप्रच्युत्यात्मव्यापारमात्रं भावना विधिशब्दपर्याया लिङ्यः अपरामृष्टकालभेदा ( ननु यदि भावनैव विधिः, पचति, अपाक्षीत्, पक्षयति इत्यत्रापि अस्ति भावना, इति पचेदित्यनेन तुल्यार्थत्वप्रसङ्गः इत्यत आह- अपरामृष्टकालभेदा प्रवृत्तिहेतुर्भावना विधिः । सा च लिङ्यः । न तु एवं लडाद्यर्थः इत्यर्थः ) । लडादिषु तु ( भावनायाः ) सत्त्वेऽपि कालविशेषेण ( वर्तमानादिना ) विधिरूपप्रतिबन्धात् अप्रवृत्तिहेतुत्वात् यथादिभिरिव लिङभिधेयायाः ( ' यदि रथंतरसामा सोमः स्यात् ' ' यस्मोभयं हविरातिमाच्छति ' इत्येवमादिषु लिङभिधेयायाः प्रतिबन्धो यथा ) ' इति दर्शनम्, तं प्रति उच्यते ' नैकं विबद्धं, न च तद्विशेषश्चेत् स कथ्यताम् । कालभेदाऽपरा-मर्शः कामं नास्मात् प्रवर्तते ॥ ' ८ ॥ ( यदि हि भावना विधिः इत्येकमेव तत्त्वम्, ततः- ) लिङादिषु ( लडादिषु ? ) कालभेदेन विधिरूपस्य प्रतिबन्धे भावनाज्ञानाभावः ( विधेः भावनायाश्च ) अभेदात् । अविवद्धे ( वा भावनायाः विबद्धाविबद्धविरुद्धधर्माध्यासात् ) भेदप्रसङ्गात् । न खलु एकं विबद्धमविबद्धं च

कल्पते । ( चोदयति— ) विशेषस्य प्रतिबन्धो न भावरूपस्य ( ' भाव ' इति ण्यन्तान्ध्वने ' एरच् ' इत्यचि कृते भावनामाह । परिहरति— ) विशेषरूपभावाभावानुविधानात् प्रवृत्तिभावाभावयोः । स तर्हि विशेषो विधिः, ( अतः ) न भावो भावना विधिः उपदेशः प्रेरण इत्येकं ( वस्तु ) । निदर्शनीयश्चासौ । ( भावनायाः— ) कर्तव्यता इति चेत्, न, तस्या एव बुभुत्सनात् । ननु कालभेदपरामर्शविरह एव विशेषः ( भावनायाः कर्तव्यताविधिः ), किमन्येन ( विशेषेण ) वर्तमानादिरूपायाः अननुष्ठेयत्वात् तदभावेऽपि अनुष्ठेयत्वप्रतीतेः । ( दूषयति— ) भवतु एष विशेषः, न तु पुरुषस्य प्रवृत्तिहेतुः ( अतद्वेतुश्च ' कथं विधिः ? ) । कामं प्रत्येतु ( पुमान् ) कालभेदविभक्तां भावनाम्, अनुष्ठानं तु कुतः । नहि वस्तुस्वरूपमात्रप्रतिपत्तिः प्रवृत्तिनिमित्तम् । न खलु ' घटः ' इति प्रतिपद्य, तत अर्थ ( घटशब्दार्थे कालभेदपरामर्शरहितं प्रतिपद्य ) तावत्स्येव तस्मिन् ( घटे ) प्रवर्तते । साध्यतया प्रवर्तते इति चेत्, केयं साध्यता ? यदि असिद्धत्वम्, ( तदा अत्यन्तप्रागभावाभ्यां ) खपुष्पम् ( खपुष्पवत् तत् ) । मृत्पिण्डावस्थायां च ' घटो नास्ति ' इत्यपि ( साध्यं इति प्रवृत्तेः— ) प्रसङ्गः । अथ कारकविषयत्वम्, तैः ( कारकैः ) विषयीकृतायां प्रवृत्तिकारिकायां किमर्थं प्रवर्तते ( साधनप्रवर्तकत्वं हि कर्तृव्यापारः, प्रवृत्तानि चेत् साधनानि स्वव्यापारे, कृतं तर्हि प्रवर्तकेनेत्यर्थः ) । साध्यायां च ( भावनायां ) अनेन ( हिताहितप्राप्तिपरिहारार्थिना ) प्रवर्तितव्यं इति कुतस्त्यम् ? फलवत्ताऽवगमात् प्रवर्तते इति चेत्, स एव कुतः ? ( अन्तरङ्गतया धात्वर्थभाव्यावरुद्धायां भवन्मते कुतः ? ) । अनुष्ठेयत्वावगमात् इति चेत्, न, सिद्धे अनुष्ठेयत्वे फलकल्पना ततश्च अनुष्ठेयत्वं इति इतरेतराश्रयत्वात् । एवमेव ( तद्वेत्तवभावात् इति वक्ष्यमाणस्य हेतोः एवं इति परामर्शः ) अप्रवृत्तस्य आद्या प्रवृत्तिः आकृतम्, विकीर्णा, अध्यवसायो वा लिङाद्यर्थः, उत्तरकाला प्रवृत्तिः प्रयत्नो वा देहवचनचेष्टा वा लडाद्यर्थः इति ( आचार्यदेसीयानां ) विशेषाभिधानं प्रत्युद्धम्, तद्वेत्तवभावात् ( आद्यप्रवृत्तिहेतोर्भावात् ) पुरुषस्य रूपमात्रप्रतीतेः ( प्रतीत्या ) अप्रवृत्तेः,

हेत्वन्तराप्रतीतेश्च ( साध्यतयाः फलस्य वा अप्रतीतेश्च ) । तां च ( प्रवृत्तिं ) भूतवर्तमानौ प्रतिबन्धीतः, नेतरः कालः, भविष्यति अनुष्ठेयत्वाविरोधात् ॥ ८ ॥

यदपि समर्थनम्, अप्राप्तसंबन्धया क्रियया आत्मनः संबन्धस्य प्रतीत्या प्रवृत्तिः, यथा ' अद्य तवेदं कर्म ' इति लोके ( तथा च अप्राप्तक्रियाकर्तृसंबन्ध एव विधिः इति भावः । एकदेशी तु प्रसङ्गमापादयति— ) अत्रापि तु ( समर्थने पक्ष्यतीत्यादौ ) लुङन्ते श्रोतुः प्रमाणान्तरेण अनधिगतमर्थमवगमयति विधित्वप्रसङ्गः । ( चोदकः परिहरति— ) न, निमित्तान्तराप्राप्ते ( क्रियाकर्तृसंबन्धे ) तस्य ( लिङादेः ) तदभिधानं ( संबन्धाभिधानं ) तत्र ( लुङादौ ) निमित्तान्तरप्राप्तस्यैव भविष्यत्त्वेन ( रूपेण ) अभिधानात् अर्थस्य ( संबन्धस्य ) । लिङादिभिस्तु तथाऽभिधानम् ( निमित्तान्तरप्राप्ततया अभिधानम् । अप्राप्ते हि द्विविधा प्राप्तिः प्रतिषिध्यते उत्पत्तिः प्रमितिश्च । तत्र मानान्तरानधिगतं संबन्धं अवगमयति लुङन्ते यद्यपि प्रमितिरूपा प्राप्तिर्न समस्ति, समस्ति तु उत्पत्तिरूपा, निमित्तान्तरात् उत्पत्त्यमानस्यैव तस्य तत्राभिधानात् । न तु एवं लुङन्ते तद्वाक्यार्थावगतिनिबन्धनं पुरुषप्रयत्नमन्तरेण अन्यतो यागादिसंबन्धासिद्धेः इत्यर्थः ) अतश्च अज्ञातज्ञापनं अप्रवृत्तप्रवर्तनं उभयविधप्राप्तिप्रतिषेधेन अप्राप्तक्रियाकर्तृसंबन्धो विधिः इति विधिविदां उद्गाराः । ( तदेतद्दूषयति— ) नैतत् सारम् । यस्मात्, ' न प्रवृत्तियोगाधियो लोकेऽभिप्रायवेदनात् । मृषा भवेत्तथा कामं किं मुधैष प्रयस्यसि ॥ ' ९ ॥ प्रतिपद्यतां नाम अयमात्मनः क्रियायोगं शब्दात्, तं च तथाभावे ( मानान्तरेण संवादे ) तथेति निश्चिनोतु, विपर्यये ( मानान्तरेण बाधे ) नैतदेवमिति । प्रवर्तते तु कस्मात् ? लोके तु ' अद्य तव इदं कर्म ' इति वचनात् अधिगतवक्त्रभिप्रायो यो यदभिप्रायानुरोधी स प्रवर्तितुमर्हति, अन्यथा ( यदि क्रियाकर्तृसंबन्धबोधमात्रं प्रवृत्तिहेतुः न तु अनुविधेयाभिप्रायभेदबोधः, ततः संबन्धबोधः सर्वसाधारणः इति ) सर्वस्य प्रवृत्तेः ( प्रसङ्गात् ) । ननु इहापि शब्दानुरोधी प्रवर्त्यते । ( दूषयति— ) न शब्दानुरोधे किंचन निमित्तम् । ननु

अस्ति प्रामाण्यम्, तच्च प्रवृत्तौ समर्थितं भवति, अन्यथा (प्रवृत्त्यभावे, तदभिधानिनी वेदराशेः) मृषात्वापातात् । (पृच्छति- ) कथम् ? (पुनः प्रवृत्त्यभावे संबन्धाभावः ? उत्तरम्- ) भूतवर्तमानयोः संबन्धयोः ( उपलम्भाहर्थो-रनुपलब्धेः ) अभावात् । भविष्यत्यपि ( संबन्धे ) न चेत् पुरुषः प्रवर्तते, न तत् ( प्रामाण्यं ) स्यात् इति मृषात्वापातः । ( दूषयति- ) पुरुषप्रवृत्त्या तर्हि प्रामाण्यम् । ( भवतु को दोषः इत्यत आह- ततः ) भवतु कामं मृषा ( शब्दः ) किमर्थोऽयमस्य ( पुंसः ) शब्द-प्रमाणीकरणप्रशसः ? ( न खलु अस्य प्रेक्षावतः तत्प्रमाणीकरणे हितप्राप्तिरहितनिवृत्तिर्वा । यदि प्रामाण्य-सिद्धिमात्रं ईहितं तत्र- ) बहुतरं च तस्य एवमार्थ-सितव्यमापतति सेकलमिथ्याज्ञानप्रमाणीकरणात् । ननु न ज्ञाब्दं मिथ्याज्ञानं द्विविधहेत्वभावात् ( तस्मात् प्रामाण्य-मेव शब्दस्य पुरुषप्रवृत्तिमाक्षेप्यति । दूषयति- ) यद्यपि हेतुदोषो न स्यात् ( अपौरुषेयत्वात् वेदशब्दस्य ), बाधस्तु दुर्वारः भूतवर्तमानयोः संबन्धयोः उपलब्धि-गोचरयोः ( उपलम्भकप्रत्ययान्तरसाकल्यस्वभावविशेष-शालिनोः ) अनुपलब्धेः । भविष्यतो हेत्वभावात् ( हेत्व-भावे च कार्याभावः, अन्यथा कादाचित्कत्वानुपपत्तेः । चोदयति- ) शब्दप्रामाण्यं ( भविष्यतः संबन्धस्य ) हेतुः । न । प्रवृत्तौ तस्य ( प्रामाण्यस्य ) भावात् ( प्रामाण्ये तु सति प्रवृत्तिसिद्धेः ) इतरेतराश्रयत्वात् । ननु स्वतः प्रामाण्याद्विज्ञानस्य नेतरेतराश्रयम् । न । प्रवृत्तिहेत्व-भावेन तस्य ( प्रामाण्यस्योत्सर्गिकस्य ) अपवादात् । ( ननु प्रमाणमेव प्रवृत्तिहेतुः, स्वतः प्रामाण्यान्यथाऽनुपपत्त्या तदाक्षेपकत्वात् इत्यत आह- ) प्रमाणस्य परिच्छेदकत्वात्, स्वतः अप्रवृत्तिकारणत्वात् प्रवृत्तिहेतुसद्भावादेव प्रामाण्य-सिद्धेः । ननु च स्वतः प्रामाण्यात् प्रवृत्तिहेतुः कल्पयिष्यते । तस्मात् ( स्वतः सिद्धप्रमाणभावात् प्रमाणात् ) प्रमितसिद्धौ ( तदन्यथाऽनुपपत्त्या ) अन्यपरिच्छेदात् ( अन्यस्य तदु-पपादकस्य परिच्छेदात् ) अन्यापरिच्छिन्ना च प्रमित-ताहानात् । ( कः अन्यः प्रवृत्तिहेतुः ? उत्तरं- ) फलम् । ( दूषयति- ) न, फलवत्यपि अर्थिनः अप्र-वृत्तेः । क्रियासंबन्धस्य अविशेषेण ( अर्थिनः अनर्थि-

नश्च ) प्रवृत्तेः । कल्पितेऽपि ( फले ) तस्मिन् तदनु-पपत्तेः ( क्रियासंबन्धस्यानुपपत्तेः ) । ननु स्वर्गकामा-दय एव क्रियासंबन्धिनः श्रूयन्ते । ( न तु पुरुष-मात्रम् ) । ( दूषयति- ) सत्यम्, न तु सर्वत्र ' विश्व-जिता यजेत ' ' यावज्जीवमग्निहोत्रं जुहुयात् ' इति ॥ ९ ॥

( चोदक आह- ) अत एव सर्वस्याभिलषितं एकत्र फलं ( विश्वजिति स्वर्गः ) अन्यत्र ( नैमित्तिके ) अपाय-परिहारः प्रयोजनं कल्प्यते । ( दूषयति- ) सत्यम् । न त्वेवमपि श्रुतोपपत्तिः । तथाहि ' अर्थिनोऽपि नियोगेन न क्रिया न निमित्तिनः । आलस्यादन्तरायेभ्यो विहिताऽकृत्यभावतः ॥ ' १० ॥ न खलु फलकामो निमित्तवान् वा अपायपरिहारप्रयोजनः ( कर्ता ) नियो-गतः क्रियासंबन्धमनुभवति ( प्राप्नोति ), येन श्रुतक्रिया-संबन्धोपपत्तिः स्यात् फलापायपरिहारकल्पनयोः सतोः । यतो हि अवश्यं क्रियासंबन्धः स हेतुः तमुपपादयितुं क्षमते । कथं पुनः फलकामस्य अपायभीरोर्वा न क्रिया ? ( उत्तरं- ) अलसतया । ( पृच्छति- ) न तर्हि अर्धिता ( न ह्यस्ति संभवः, तदर्थिता च तदक्रिया चेति । उत्तरं- ) न प्रत्यात्मवेद्या ( मनसा संयुक्ते-समवायात् इष्टा ) अर्धिता क्रियाऽभावेन शक्यनिह्वा ( अनुमानस्य मानसप्रत्यक्षबाधितविषयतया अनुत्पादा-दित्यर्थः ) तथा मरणादिभ्योऽन्तरायेभ्यः अप्रवृत्तिः । यदि च नियोगतः प्रवृत्तिः, विहिताकरणाभावप्रसङ्गः ॥ १० ॥

अपि च ' निमित्तान्तरतः प्राप्तिसर्माहदेष्टव्यं प्रक-ल्पते । न चोपदेशकः शब्द उदीक्षेत ततः पुमान् ॥ ' ११ ॥ फले हि प्रवृत्तिहेतौ कल्प्यमाने, न शब्द-निमित्तः क्रियासंबन्धः ( क्रियाया संबन्धप्रसङ्गः ) अपि तु शाब्दपरिप्रापितः ( शाब्दफलपरिप्रापितः ) इति निमित्ता-न्तराप्राप्तताऽनुपपत्तिः । ( यदि मन्येत, भवतु फलं निमित्तं अस्योत्पादकतया, ज्ञापकतया तु संबन्धस्य अन्यतः अप्रज्ञातस्य शब्दो निमित्तं भविष्यति, इति शङ्कते- ) प्रमाणान्तरानधिगतत्वात् उपपत्तिर्यदि, ( निराकरोति- ) लङन्तेऽपि ( विधित्व- ) प्रसङ्ग इत्युक्तम् । अपि च मोह-

यदृच्छादौ संभविनि क्रियासंबन्धहेतौ नैकान्ततः फलकल्पं परिकल्प्यम् (शक्यपरिकल्पनम्) । शास्त्रस्य पुरुषश्रेयोऽभिधायकत्वात् ( मोहयदृच्छादिपरिहरणात्— ) फलकल्पना इति चेत् । न, अशास्त्रत्वात् । उपदेशकं हि शास्त्रम् । न चैतेषां उपदेशकाः ‘यजेत’ इत्यादयः शब्दाः । नहि एभिः ‘इदं कुरु’ इत्युपदिश्यते । अपि तु स्वर्गकामादेः यागसंबन्धः ( यागेन संबन्धः ) अवगम्यते ( गम्यते इति णिचि रूपम् ) । दण्ड्यादिश्रुतिभिरिव ( अनुपदेशिकाभिः ) दण्डादिसंबन्धः ( देवदत्तादेः ) । स च भूतो वर्तमानो वा अनुपलब्धिनिगकृतः, इति भविष्यन् अवशिष्यते ( तत्र च फलमिव मोहयदृच्छादयोऽपि हेतवः संभविनः इति नैकान्ततः फलकल्पनासंभव इति ) । अपि च एवं न प्रत्ययपूर्वं पुरुषः प्रवर्तते सामुद्रविदाख्यातमिव ( सामुद्रिकशास्त्रेण कथितमिव ) अनिरूपितनिमित्तं क्रियासंबन्धमुदीक्षेत । तथा च वचनवैयर्थ्यं पुरुषकाराभावात् ( यदा तु वचनादर्थं प्रतिपद्यापि पुंसा उदीक्षितव्यम्, न प्रवर्तितव्यम्, तदा अनर्थकं वचनमित्यर्थः ) ॥ ११ ॥

( संप्रति टीकाकारीयं मतमुपन्यस्यति— ) यदपि दर्शनं “ प्रमाणान्तरागोचरः शब्दमात्रालम्बनः ( शब्दमात्रं आलम्बनं आश्रयः प्रतिपादकतया यस्य स तथोक्तः । लिङादियुक्तवाक्यश्रवणसमनन्तरं स्वर्गकामादिना नियोज्येन— ) ‘नियुक्तोऽस्मि’ इति प्रत्यात्मवेदनीयः सुखादिवत् अपरामृष्टकालत्रयः लिङादीनामर्थः ( नियोगः ) विधिः ” इति, अत्रोच्यते । ‘पदार्थ एव वाक्यार्थो न च सोऽनन्यगोचरः । नाकर्तृका क्रिया कालविविक्तं च खपुष्पवत् ॥’ १२ ॥ स खलु शब्दप्रमाणकः ( नियोगः ) वाक्यार्थः, पदार्थो वा ? ( प्रथमपक्षं निराकरोति— ) तत्र पदार्थस्यैव पदार्थान्तरोपकल्पितविशेषस्य वाक्यार्थत्वात् अपदार्थत्वे तदनुपपत्तिः । संबन्धवाक्यार्थवादिनोऽपि ( मते ) तद्विशेषो वाक्यार्थः, संबन्धिनश्च पदार्था एव, इति नापदार्थो वाक्यार्थः । अस्तु तर्हि ( नियोगः ) पदार्थः । नैवम् । अनन्यप्रमाणगोचरस्य तत्त्वानवकल्पते ( पदार्थत्वानुपपत्तेः ) संबन्धसंवेदनसापेक्षत्वात् ( पदार्थत्वस्य ), तस्य च

संबन्धिपरिच्छेदपुरःसरत्वात्, प्रमाणादृते च तस्यायोगात् ( कार्यसंबन्धिपरिच्छेदस्यायोगात् । परिच्छेदो हि प्रमाणस्य फलम्, तत्र तदभावे भवितुमर्हति ) ।

ननु अस्ति शब्दः प्रमाणम् न, इतरेतराश्रयत्वात् । प्रमिते हि शब्देन नियोगे ( तेन सह ) संबन्धग्रहः, सति च तस्मिन् शब्देन तस्य प्रमा । ( यस्तु मन्यते, अस्ति खलु लिङादेः तादृशः सामर्थ्यातिशयो येन अगृहीतसंबन्धो विलक्षणविषयः कतिपयश्रवणसहकारी जनयति विलक्षणविषयमवगोचरम् । कतिपयश्रवणसमनन्तरं तद्भावात् । न च अन्येन अगृहीतसंगतितया शब्दाः स्वार्थमभिदधति इति अनेनापि तथा भवितव्यम्, मा भूदन्येषां न साक्षात् कार्यार्थता इति अस्यापि तथा भावः । तत् निराकरोति— ) अविदितसंगतेः पदस्य प्रकृतेः प्रत्ययस्य चाप्रत्यायकत्वात् ( अयमभिसंधिः— प्रथमश्रवणादिव संबन्धग्रहे शतशोऽपि श्रुतालिङादेः विलक्षणविषयगोचानुत्पत्तेः, व्यवहारदर्शनस्य च अर्थरूपसंबन्धिदर्शनगर्भतया उत्पत्तेः उपपत्तेः, नादृष्टचरसामर्थ्यातिशयपरिकल्पनादौ नैसर्गिकशब्दमात्रवर्तिसंबन्धापेक्षापवादः असति बलवद्वाचकोपनिपाते युज्यते इति । चोदयति— ) प्रैषादीनां लोके प्रतीतेः तद्वत्तस्य तदुपाधेः संबन्धग्रहः । ( दूषयति— ) तेषामेव ( प्रैषादीनामेव ) तर्हि प्रतीतेः संबन्धज्ञानम्, न नियोगस्य ( अपूर्वस्य । यतः— ) उपाधयस्ते, न शब्दार्थाः व्यभिचारात् । ( नहि प्रैषादयो लिङार्थाः, समं प्रति आमन्त्रणेऽपि तस्याप्रयोगात् । नामन्त्रणम्, ज्यायांसं प्रति अध्वेषणेऽपि प्रयोगात् । नाध्वेषणम् । हीनं प्रति प्रेषणेऽपि प्रयोगात् । सोऽयं व्यभिचारः ) प्रवर्तकस्तेषु अनुयायी शब्दार्थः, सर्वत्रापिरत्यागात् ( सर्वेष्वेव प्रैषादिषु कर्तव्यता एका संभवेत् । अन्यथा स्वतन्त्रप्रवृत्तेरनुपपत्तेः । तस्मात् कर्तव्यताऽभिधायिनो लिङादयः स्वर्गकामपदसंबन्धात् नियोज्यविशेषणीभूतसाध्यस्वर्गाद्यनुकूलस्य आशुतरविनाशियागाद्यतिरिक्तस्य अपूर्वस्याभिधायिनः । तदेवं प्रमाणान्तरागोचरता लिङाद्यर्थता नियोगस्य इति सिद्धम् । एतदुच्यते— ) नैतत्सारम् । उपाधयश्चेत् मानान्तरसिद्धाः, नैकस्तेषु अन्वयी प्रवर्तको नियोगः ( अपूर्वम् । अतः— ) प्रमाणान्तरगोचरत्वात्

तेषां संबन्धज्ञानम् ( लिङादिवाच्यत्वज्ञानं ), न तस्य ( अपूर्वापरनाम्नो नियोगस्य ) अविदितविषयस्य संबन्धस्य प्रत्येतुमशक्तेः । ते एव च शब्दार्थाः विदित-संगतित्वात्, नेतरे ( नियोगसंगतिसंवेदनविरहात् ) । अथ मानान्तरात् सिद्धिः, न, मानान्तरविषयत्वेन अनपेक्षत्वासिद्धेः ( चोदनायाः ) । अपि च नियोकृत-व्यापारो नियोगः न नियोकतुर्विना अवकल्पते । न च अस्यास्ति संभवः, अपौरुषेयत्वाभ्युपगमात् । ( अस्तु तर्हि शब्दो नियोक्तेति चेत्तत्राह— ) शब्दस्य पुरस्तात् प्रतिषेधात् ( ‘ प्रमाणत्वात्० ’ कारिका २ इत्यादिना ) ‘ कुरु ’ इति तदपरामर्शात् अनन्यगोचरत्वम् ( कालत्रया-परामर्शात् करिष्यसि, अकार्षीः, करोषि इत्यभिन्नार्थत्व-प्रसङ्गात् अनन्यगोचरत्वम् ) । तद्यदि शब्दतः, घटा-दावपि प्रसङ्गः ( मानान्तरगोचरत्वस्य ) । नहि घटादि-श्रुतयोऽपि भूतादीनामन्यतमं आमृशन्ति । अथ अर्थतः ( त्रैकाल्यानामर्शो न पुनः शब्दमात्रात्, इति चेत् न इत्याह— ) अत्यन्तासत्त्वं खपुष्पादिवत् । एतल्लक्षण-त्वात् अत्यन्तासत्तायाः ( नहि अत्यन्तासत्तायाः काल-त्रयपरामर्शशून्यत्वादयत् लक्षणम् । ननु परमाण्वाकाशा-दयः सन्तो न च कालावच्छिन्नाः, तस्मात् व्यभिचारः, इत्यत आह— ) नित्यानां च वर्तमानत्वात् अव्यभिचारः ( अतीतानागतार्थां व्यावृत्तया अस्तिक्रियया स्वायोगं नित्येषु नियोगेन व्यवच्छिन्दन्त्या उपहितानां नित्यानां वर्तमानता सदातनी इत्यर्थः । आशङ्क्य दूषयति— ) यदि इतरप्रतियोगिता वर्तमानता, न नित्येषु सा । ( या खलु अनागतता कारणद्वारेण उपमृद्य भवति, या च अतीततया स्वनाशकारणद्वारेण उपमृद्यते सा वर्त-मानता । न चेयं नित्येषु संभवति प्राक्प्रवृत्ताभावाविना-भावितया नित्यत्वविरोधिनीत्वात् । दोषान्तरमाह— ) कालसंसृष्टमपि तर्हि मानान्तरविषयः इति व्यर्थः काल-विवेकोपन्यासः । ( चोदयति— ) प्रमाणग्राह्यता सत्त्वलक्ष-णम् ( सा च त्रैकाल्यानवच्छिन्नस्य कालस्येव नियोग-स्यापि शास्त्रप्रमाणप्रयोगवेदनीयस्यास्ति ), अतो नात्यन्ता-सत्त्वम् ( नियोगस्य । दूषयति— ) न, अभावस्यापि

प्रमेयत्वात् ( न खलु प्रमेयता सत्ता, तदनुवृत्तावपि सत्ताया अभावात् व्यावृत्तेः ) ॥ १२ ॥

[ अत्रलो ग्रन्थः ‘ अभावस्यापि प्रमेयत्वम् ’ ( मीको. पृ. ५४३-५४५ ) इति बिन्दौ संगृ-हीतत्वात् अत्र न संगृहीतः ] ।

अस्तु वा प्रमाणग्राह्यता, वर्तमानता तु सत्त्वमुच्यते ( अतीतानागतयोः प्रमाणग्राह्योरपि असत्प्रतीतिव्यव-हारास्पदत्वात् ) । ‘ अर्थाभावो नियोगस्य शाब्दार्थां भूताद्यपाकृतौ । अनन्यगोचरत्वं न प्रमाणान्तर-जन्मनि ॥ ’ १३ ॥ ( अपि च अस्य [ नियोगस्य ] त्रैकाल्यानवच्छेदः शब्देन वा प्रतिपाद्यते मानान्तरेण वा । यद्विशब्देन अत्यन्तासत्त्वम् । मानान्तरेण तु त्रैकाल्य-व्यवच्छेदे मानान्तरगोचरत्वप्रसङ्गात् विवक्षितार्थभावनं इत्याह— ) अशाब्दश्चेन्नियोगः, नाभूत्, नास्ति, न भवि-ष्यति, इति बोधयति, ( तथा सति ) न नियुक्तः, न नियुज्यते, न नियोक्ष्यते वा स्वर्गकामः इति वाक्यार्थः स्यात् इति सुनिरूपितोऽधिकारः । अथ न शाब्दो भूतादि-प्रतिषेधः, किंतु तस्य ( शब्दस्य तेषु भूतादिषु निषेधेषु ) औदासीन्यात् मानान्तरतः तथा अवसायः ( त्रैकाल्यव्यव-च्छेदेन अवसायः ) न तर्हि अनन्यगोचरः, माना-न्तरेण तथात्वस्यावसायात् ( त्रैकाल्यावच्छेदस्यावसायात् । शङ्कते— ) शब्दप्रमितस्य विशेषस्ततः ( नियोगस्य विशेषः त्रैकाल्यविवेको मानान्तरात् । न पुनर्मानान्तरं नियोगे प्रवर्तते ) । प्रत्यक्षस्येव गिरेः अग्निमत्ता अनुमानात् । ( निराकरोति— ) न, विशिष्टापरिच्छेदे विशेषणस्या-विषयत्वात् ( नहि अस्ति संभवो यत् विशिष्टं पर्वतादि न परिच्छिद्यते तद्विशेषश्चाग्निमत्त्वं गम्यते इति ) । अपि चान्यतोऽपि तथात्वाधिगमे अनियोग एव स्वर्गकामः, तस्यापि प्रमाणत्वात् ( कालत्रयविरहात् ), अतस्त्वे वा भूतादिविवेकाभिधानं ( अप्रामाणिकं ) प्रलयः । ननु उपाधयः ( विशेषणानि ) भूतादयः ( कर्णस्येव कुण्डला-दयः, न पुनः स्वभावः ) न चोपाधिनिरुत्तौ उपाधिमतः निवृत्तिप्रतीतिर्वा । ( न खलु कुण्डलनिरुत्तौ कर्णो निवर्तते, न प्रतीयते वा । परिहरति— ) भवतु अन्यो-पाधिष्वेवं ( कुण्डलादिषु ) इह तु एतल्लक्षणमेव अत्यन्ता-

सत्त्वम् । ( न खलु शशविषाणादीनां अत्यन्तासत्त्व-  
मन्यत् अतः त्रैकाल्यविवेकात् ) नित्यानित्यत्वोपाधि-  
निवृत्तौ च नोपाधिमत्संभवः । प्रत्यक्षं तु आपात-  
जन्मकाले भेदोपाधिविवेक्तरूपमात्रग्राहि इति न ततो  
विषयभेदः ( अपि च शब्दतः त्रैकाल्यानवमर्शो प्रत्यक्षं  
तु आपातजन्मविशेषणविशेष्यभावाऽनवमर्शात् काल-  
भेदोपाधिविवेक्तरूपमात्रग्राहि इति न ततः प्रत्यक्षात्  
विषयभेदः शब्दस्य ज्ञानस्य भवेत् । शङ्कते- )  
अवर्तमानस्यारूपत्वात् वर्तमानविषयं तत् । ( निरा-  
चष्टे- ) सत्यं वस्तुतः, न प्रमितितः । ( उक्तमर्थं  
संक्षिपति- ) वस्तुतो वर्तमानादिविवेके निरात्मकत्वं  
अत्यन्ताप्रमितितः, न विषयभेदात् प्रमाणान्तरानपेक्षत्वं  
शब्दस्य । सैषा उभयतस्पाशा ( रज्जुः ) ।

ननु प्रतीयते 'यजेत' इति कार्योऽर्थः, न स भवि-  
ष्यन् ( भविष्यत्यर्थे ) मानाभावात्, एकान्तानवधारणात्  
( तत्त्वानिश्चयात् ) । कार्यत्वादेव नेतरकालानुपाती  
( वर्तमानभूतकालानुपाती । गगनकुसुमायमानस्तर्हि, इति  
चेन्नेत्याह- ) न च नास्ति, प्रतीतेः । ( परिहरति- )  
उक्तोत्तरमेतत् ( उक्तप्रायमस्योत्तरम् । तद्दर्शयति- )  
सात्मकत्वे न वस्तुतः कालभेदः ( कालभेदविवेकः ) ।  
प्रमितितश्चेत् न विषयभेदः ( प्रत्यक्षात् घटादिशब्दाच्च )  
इति नैरात्म्यम् ( तस्मान्मानान्तरागोचरत्वमिच्छतः  
नियोगस्य त्रैकाल्यसंभदविरहमन्तरेण तदनुपपत्तेः नैरात्म्य-  
मापेत् ) । कथं तर्हि प्रतीतिः ( अत्यन्तासतो नियो-  
गस्य ? उत्तरयति- ) अत एव ( असद्गोचरत्वादेव )  
प्रतिभामात्रं विकल्पमात्रं वा शब्दज्ञानं इति विपश्चितः  
( असत्प्रतीतिरेव प्रतिभा इति वा, विकल्प इति  
वा मतभेदेन व्यपदेशभेदवती । एतदुक्तं भवति-  
नात्यन्तासत्प्रतीतेरगोचरः, अपि तु प्रमितेः । ननु  
असद्विषया प्रतीतिः कथं व्यवहाराङ्गम् ? अत आह- )  
प्रतिभानिबन्धनश्च व्यवहारः ( नास्ति अयं नियमः  
असदर्थविज्ञानं न व्यवहाराङ्गमिति । संशयविपर्ययी हि  
तथा, ताभ्यां व्यवहारानुपलब्धेः । प्रतिभा पुनर्व्यवहार-  
हेतुः, तद्भावाभावानुविधानात् द्रव्यव्यवहारभावाभावयोः  
इत्यर्थः । यद्येवम्, न तर्हि व्यवहारसाधनत्वं प्रमाणानाम्,

प्रतिभात एव तत्सिद्धेः, इत्यत आह- ) प्रतिभानु-  
गृहीतानि च प्रमाणानि व्यवहाराङ्गं इति ( इति-  
समाप्तौ ) ॥ १३ ॥

अपि च 'वेदार्थ इत्थमाशङ्का नियोगस्य न  
कार्यता । नियुक्तस्य प्रवृत्तिश्च न नियोगैकबन्धना  
॥' १४ ॥ ( 'वेदार्थ इत्थमाशङ्का' इति विवृणोति- )  
यत् खलु न भूतम्, न वर्तमानम्, भावि न वा  
इत्यनवधारितैकान्तम्, तत् आशङ्काज्ञानगोचरः, यथा  
वर्षमनतिपतितं अप्रवृत्तं ( अभूतं अप्रवर्तमानं )  
अतिनीलबहुलजलदोदय- ( दयात् बहुल- ) दर्शन-  
सामर्थ्येन प्रत्ययपथमनुपतत् ( क्वचित् ) व्यभिचारदर्शनात्  
अनिश्चीयमानैकान्तम् । इमां चावस्थां बत वेदार्थः प्रज्ञा-  
शालिभिरुपनीतः अतिव्याख्यया ( निश्चयफलं हि प्रमा-  
णम्, अयं च स्वार्थे शङ्कां अनिश्चयात्मिकां विदधानः  
अप्रमाणं स्यादित्यर्थः । 'नियोगस्य न कार्यता' इति  
विवृणोति- ) अपि च विषयः कार्यो न नियोगः ( आज्ञा-  
दिषु हि नियोगेषु स्वाम्यादिनियोक्तृकेषु विषयः कार्यो-  
ऽवगम्यते नियोज्येन । न चाज्ञादयो नियोगः ) । कार्यश्च  
वेदप्रमेयः ( लोकानुसारात् । ननु द्रव्यादयोऽपि तत्प-  
देभ्योऽवगम्यन्ते, इति कथं कार्यस्यैव वेदप्रमेयता इत्यत  
आह- ) इतरपदार्थानां तदन्वयित्वात् ( सर्वमेव पदजातं  
कार्यपरम्, तत्रैव व्युत्पत्तेः । तत्र किञ्चिदभिधायकतया  
यथा लिङादि, किञ्चित्तु तदर्थस्वार्थाभिधायकतया यथा  
दध्ना इत्यादि । तथा च- ) तस्यैव कालविवेको माना-  
न्तरागोचरतया अनपेक्षत्वसिद्धये अभिधानीयः ( न तु  
नियोगस्य, तस्याकार्यत्वेन वेदार्थत्वाभावात् । न  
चासौ कालरहितः, तस्य कारकव्यापारविषयतया  
त्रैकाल्यपरामर्शसंभवात् ) ननु नियोगे एव कार्यत्व-  
प्रत्ययः ( लौकिकानाम् ), एवं हि व्यपदिशन्ति ' आचार्य-  
नियोगः कर्तव्यः ' ' राजशासनमनुष्ठेयम् ' इति ।  
नैतत्, ( नियोगे नियोज्यस्य कार्यं सति ) नियोज्यस्य  
नियोक्तृत्वप्रसङ्गात् । नियोगस्य हि कर्ता नियोक्तृति  
( यथा स्वाम्यादिः आज्ञादेः ) । अपि च, यागे  
( विषये ) नियोगात् कर्तव्यता तस्य ( नियोगस्य ) ।  
कुतः ? ( कर्तव्यता ? ) नहि एष तत्र ( नियोगे )

नियुज्यते ( नियोगान्तराभावात्, स्वात्मनि च विषय-  
विषयिभावानुपपत्तेः, भेदाधिष्ठानत्वात् तस्य ।  
शङ्कते- ) स्वरूपेणैव स कार्यः ( नियोगः ), न तत्र  
अन्यापेक्षा ( नियोगान्तरापेक्षा ) विषयवत् ( यथा हि  
विषयो विषयिनियोगकर्तव्यताऽऽक्षेपात् कर्तव्यः, नैवं  
नियोगस्य कर्तव्यता, स्वभावत एव तस्य कर्तव्यतारूप-  
त्वात् । परिहरति- भवतु ) किंतु ' यजेत ' इति  
' याजयेत् ' इत्यर्थः स्यात् । तथा च स्वर्गकामो-  
ऽन्यनियोगमात्रेण कृतशास्त्रार्थः स्यादिति साधु सुसंपादितं  
अत्रभवता । ( अयमभिसंधिः- न तावत् अपूर्वं भावार्थ-  
विषयं कार्यतया अवगम्यमानं स्वात्मनि नियोज्यं  
प्रेरयन् नियोगो लिङाद्यर्थः इत्युपपादितमधस्तात् ।  
तथा च आज्ञादय एवावशिष्यन्ते इति यजेतेति लिङा  
कार्यं नियोगमभिदधता यागविषयाज्ञादिरर्थः कर्तव्यः  
इत्युक्तं स्यात् । तस्य चापौरुषेये वेदेऽपि संभवः । न  
चाज्ञादयो विषयानुष्ठानमन्तरेण आज्ञापयित्रा कर्तुम-  
शक्याः । न खलु राजा विष्टिं नियोज्ञानः शिबिकावहने  
वहति स्वयं शिबिकाम् । ततश्च स्वर्गकामो यागनियोग-  
करणमात्रेण कृतशास्त्रार्थः स्यात् इति साधु सुकरं संपा-  
दितमत्रभवता । अतश्च न नियोगः कार्यं इत्याह- )  
नियोगार्थे च कार्ये स्वर्गयागयोः परस्परसंबन्धः तद-  
न्वयात् ( कार्यरूपनियोगान्वयादुभयोः । चोदयति- )  
एकनियोगसंबन्धिनोः ( स्वर्गयागयोः ) अरुणैकहायनी-  
वत् नियमात् ( परस्परसंबन्धः स्यात् । न विनि-  
योगोपमर्दी नियोगः, तद्विषयतया तदविरोधेन अवस्था-  
नात् । परिहरति- ) संत्यम्, नान्यकामो यागनियोगे,  
स्वर्गकामनियोगो न यागादन्यत्र । साध्यसाधनभावस्तु  
अयुक्तः ( स्वर्गयागयोः एकनियोगसंबन्धिनोरपि स्वर्ग-  
कामयागयोरेव संबन्धोऽवगम्यते, न पुनः स्वर्गयागयोः ।  
अनवगम्यमानश्च विनियोगो न नियोगविषय इत्यर्थः ) ।  
ननु न नियोगो विषयनियोज्यसंबन्धमकुर्वन् ( स्वयं )  
कर्तव्यताऽवगमामायालं ( तदसंबन्धे ) रूपाभावात् ।  
कंचित् ( नियोज्यं स्वर्गकामादि ) कंचित् ( विषये  
यागादौ ) नियुङ्क्ते इति हि नियोगस्य रूपं ' अस्येदं  
कर्तव्यं ' इति । न च ( स्वर्गस्य यागेन- ) संबन्धो

गुणप्रधानभावाद्देते संभवति, इति नेष्टं परनिष्पत्तये, इति  
स्वर्गस्य अपरार्थत्वात् यागस्य ( अनिष्टत्वेन ) तादर्थ्यम्  
( स्वर्गार्थत्वम् ) । इष्टसंयुक्ते तदर्थान्वयप्रतीतिः ।  
( इष्टसंयुक्ते वाक्ये स्वयमनिष्टस्य तदिष्टार्थान्वयप्रतीतिः ।  
दूषयति- ) करोतु नियोज्यविषयसंबन्धं नियोगः ।  
विषयनियोज्यविशेषणसंगतिस्तु कुतः ? ( ययोरैकनियोग-  
संबन्धः तयोर्भवतु परस्परान्वयनियमः स्वर्गकामयागयोः ।  
स्वर्गयागयोस्तु किमायातम् ? नहि स्वर्गो याग इव  
नियोगेन संबद्धः, अपि तु नियोज्यविशेषणं इत्यर्थः ।  
चोदयति- ) विशिष्टसंबन्धाच्चेत् ( यद्यपि न साक्षात् स्वर्गो  
नियोगेन संबद्धः, तद्विशिष्टस्तु नियोज्यः नियोगसंबद्धः  
इति स्वर्गोऽपि नियोज्यमुखेन नियोगसंबद्धः इति एक-  
नियोगसंबन्धात् यागेनापि संबध्यते । तथा च साध्य-  
साधनभावसिद्धिः स्वर्गयागयोरित्यर्थः । दूषयति- ) जीव-  
नादेरपि प्रसङ्गः ( जीवनादेरपि निमित्तस्य नियोज्यद्वारेण  
संबन्धद्वारेण नियोगसंबन्धे यागादिसंबन्धप्रसङ्गः । चोदकः  
पृच्छति- ) किमतः ? ( उत्तरं- ) अङ्गत्वं वा निमि-  
त्तस्य, ( नियोगविषये यागादौ ) प्राधान्यं वा । ( तत्र )  
अङ्गत्वे ( विकृतौ समिदादिवत् ) अतिदेशप्रसङ्गो  
निमित्तस्य ( प्राधान्यं तु यागं प्रति साध्यत्वलक्षणं  
जीवनादेः निमित्तस्य सिद्धस्य न संभवत्येव । अभ्यु-  
पेत्योच्यते- ) प्राधान्ये काम्यनैमित्तिकाधिकारयोः अवि-  
शेषः, उभयोः कार्यनिष्ठत्वात् ( ततश्च ) न नैमित्तिकः  
प्रयोगनिष्ठः स्यात् । तथा चोभयत्र ( काम्ये नैमित्तिके  
च ) सर्वाङ्गोपसंहारो न वा । ( चोदक आह- )  
नियोज्यभेदसमर्पणेन कृतार्थस्य जीवनादेः न विषय-  
संबन्धः स्यात् ( नहि अस्य विषयसंबन्धमन्तरेण वैय-  
र्थ्यम्, नियोज्यावच्छेदकतया अर्थवत्त्वात् । यदि नियोज्य-  
भेदसमर्पणेन चरितार्थं जीवनं न संबन्धान्तरमर्हति, हन्त  
भोः निमित्तनैमित्तिकभावमपि न भजेत इति चेत्त-  
त्राह- नियोज्यभेदसमर्पणपरस्यैव जीवनादेः- ) आर्थस्तु  
निमित्तनैमित्तिकभावः । तस्मिंश्च सति तत्राधिकागात् ।  
( दूषयति- ) ' स्वर्गकामो यजेत ' इत्यपि तर्हि एवं  
स्यात् ( नियोज्यविशेषणं कामः निमित्तत्वेन संबध्येत, न  
साध्यतया । चोदक आह- ) न भविष्यति ( कामस्य



निमित्तभावः) साध्यस्यैव विशेषणत्वात् ( साध्यत्वं तु—) काम्यत्वात् । ( दूषयति—) तथापि न ( कामस्य ) विषय-  
संबन्धे प्रमाणं अन्यसाध्यस्यापि ( स्वर्गस्य नियोज्यावच्छेद-  
कतया ) विशेषणत्वोपपत्तेः । ( परमार्थतस्तु साध्यता-  
ऽपि न प्रतीयते ) इच्छामात्रदृष्टेः । ( प्रयत्नव्याप्यता  
हि साध्यता, न पुनः उद्देश्यतामात्रम्, नापि तदविना-  
भाविनी सा । न खलु कारणानि अवश्यं कार्यवन्ति  
व्यभिचारात् ) । ननु कामिनः अधिकारावगतिः कामोपाये  
( स्वर्गाद्युपाये एव ) अवकल्पते । नान्यथा तत् ( कर्म )  
नियोज्येन कृतं स्यात् । ( उत्तरं—) कामिना कृतं  
नियोज्येन कृतं स्यात् । न तु कामः प्रवृत्तिहेतुः, अधि-  
कारहेतुस्तु ( नियोगावगमनहेतुस्तु नियोज्यावच्छेदक-  
तया, इति न व्यर्थं कामश्रवणम् ) । अधिकारहेतुका  
च प्रवृत्तिरिष्यते, न फलहेतुका, प्रागधिकारात् तद-  
ज्ञानात् । ननु कामिनोऽधिकारः ( स्वर्गकामादिपदसं-  
बन्धादवगम्यते । तथा च कामो निमित्तमधिकारस्य )  
कामानुपाये च न कामनिमित्तः ( नियोगः ) । अधि-  
कारो न निमित्तः ( कार्यरूपत्वेन स्वरूपहानिप्रसङ्गात् )  
न वा अन्यनिमित्तः ( कामपदवैयर्थ्यात् । उत्तरमाह— )  
कामनिमित्तः, सति अस्मिन् ( कामे ) अधिक्रिय-  
माणत्वात् । ( चोदकः स्वाभिप्रायमाह— ) ननु अनुपाये  
अधिक्रियमाणस्य न फलार्थिता ( नियोगावगमस्य )  
निमित्तम् । उपाये हि उपेयार्थिता नियोगनिमि-  
त्तम् ( नियोगावगमनिमित्तम् । दूषयति— यदि उपे-  
यार्थिता अनुपाये नियोगावगमनिमित्तं— ) सिद्धे तर्हि  
उपायोपेयभावे नियोगः, न नियोगात् तत्सिद्धिः ।  
( चोदक आह— ) सिद्धः एवासौ नियोगात् प्रतीयते ।  
( अयमर्थः— न तदवगमपुरःसरं नियोगविज्ञानम्, अपि  
तु नियोज्यस्य स्वर्गकामस्य यागे नियोगावगमः अपर्य-  
वस्यन् स्वर्गयागयोः साध्यसाधनभावमाक्षिपति । तेन  
सिद्धः एवोपायोपेयभावः कारणान्तरात् नियोगेन ज्ञाप्यते  
इति । दूषयति— ) न । सापेक्षत्वात् ( सापेक्षत्वप्रस-  
ङ्गात् ) । तथाहि यदि विशिष्टपुरुषनियोगः शब्दार्थः  
( यो हि पुरुषः स्वर्गः उपायेन मे साध्यः इत्यवगच्छति,  
तदीयो नियोगः शब्दार्थः, तर्हि नियोगात् प्राक् अयं

विशेषः पुरुषस्यावगन्तव्यः, इति— ) कथं स नियोगात्  
गम्यते ? ( शङ्कते— ) अथ फलविशेषनिमित्तको नियोगः  
( यागसाध्यता स्वर्गस्य विशेषः, तन्निमित्तको नियोगः  
शब्दार्थः । निराकरोति— ) नासौ प्रागसिद्धे तद्भावे  
( यागसाध्यत्वे फलस्य भवितुमर्हति, इति मानान्तरेण— )  
इति प्राक्सिद्धतद्भावापेक्षः शब्देनोच्यते इति प्रमाणा-  
न्तरापेक्षत्वप्रसङ्गः । ( यदि मन्येत नियोगनिमित्तत्वं  
अनुपेयस्य कामस्य न संभवति इति यागं प्रति उपेय  
एवेति, तत्राह— ) उपेयस्यैव च अधिकारनिमित्तत्वे  
जीवनादिषु अधिकाराभावः ( अधिकाराभावप्रसङ्गः । अपि  
च अधिकारनिमित्ततां कामस्याभ्युपेत्य इदमुक्तम्, पर-  
मार्थतस्तु— ) निमित्तत्वप्रतीतिहेतु— ( लिङादि— ) शब्दा-  
भावाच्च अयुक्तमेवेतत् । ( चोदयति— मा भूत् निमि-  
त्तत्वप्रतीतिहेतुः शब्दः किंतु— ) नियोज्यविशेषणमेव तु,  
तस्मिन् सति नियोगात् अर्थात् निमित्तमुच्यते । ( परि-  
हरति— ) यदि च स्वर्गकामादयो निमित्तपराः, न तर्हि  
नियोज्यपराः । तत्र ( निमित्तपरत्वे ) अधिकाराप्रतीतेः  
प्रयोगाभावः । ( शङ्कते— ) अथ ( निमित्तपरादपि  
शब्दात् अपेक्षितत्वात् ) अर्थात् ( निमित्तवतः )  
अधिकारसिद्धिः । ( निराकरोति— तर्हि अधिकार-  
सिद्धयर्थं ) मुधा कर्तृविशेषणपक्षनिरासः । ( कुतः सिद्धि-  
रधिकारिणः इति चेत्तत्राह— ) यथैव हि ( भवतां )  
कामितया अधिकारोऽवगम्यमानः उपायभूते धात्वर्थे,  
तथा ( अस्माकमपि ) कामितया कर्तृत्वं नानुपाये ।  
( तथापि कुतोऽधिकारविशेषप्रतिलम्भः इत्यत आह— )  
यस्य च कामोपायः तस्येदं कर्म इति अर्थात् कर्तृ-  
नियमविधेः अधिकारसिद्धिः ( अस्माकम्, भवतां तु )  
अधिकारविधेरिव कर्तृनियमसिद्धिः । ( दूषणान्तरमाह— )  
इष्टसंयुक्ते च वाक्ये इष्टार्थे अन्वयः, न नियोगाद्य  
अन्वयः । उभयार्थे अन्वये ( तु ) वाक्यभेदात् ।

( संप्रति जरत्प्राभाकरपक्षमुपन्यस्यति— ) ननु न  
विनियोगोपमर्दी नियोगः, विरोधाभावात्, यथाविनि-  
योगं तत्प्रत्ययात् । तत्र परस्परान्विताः पदार्थाः नियोग-  
विषयतामापद्यन्ते । न चान्वयो गुणप्रधानभावमन्तरेण ।  
तत्र इष्टत्वात् स्वर्गः प्रधानम्, कर्म गुणतः ( गुणः,

सर्वविभक्तिरस्तसिः ) इति कर्मोपसर्जने ( कर्म उपसर्जने यस्य तस्मिन् स्वर्गे यागोपाधये ) स्वर्गकामः पुरुषो नियुज्यते इति न नियोगप्रधानता हास्यते, कर्मफलसंबन्धश्चोपपत्त्यते । न च कामे ( यागोपसर्जने ) स्वतः प्रवृत्तो नियोज्यः पुरुषः, उपायरहिते अधिनोऽपि अप्रवृत्तेः । न च प्राङ्नियोगात् उपायोपेयज्ञानम् ( नियोगादेव तदवगतेः । तदेतत् स्वतन्त्रसिद्धान्ताविरोधेन दूषयति- ) न खलु विनियोगनिबन्धना स्वर्गायागसंगतिः इष्यते ( भवद्भिः ) तार्तीयी सा ( विनियोगनिबन्धना ) नैयोगिकी त्वेषा ( बादर्यधिकरणस्य-३।१।३-तृतीयेऽध्याये साक्षात्संगतिमनिच्छतः टीकाकारस्य संमता, इति राद्धान्तव्याकोपः । अपि च सोपायफलविषयं नियोगं अभ्युपगच्छतः इदमपरं अनिष्टमापद्यते इत्याह- ) भावार्थश्च ( केवलो ) नियोगविषयः इति प्रत्युद्घुत्तमेव स्यात् । ( अपि च यदा फलं नियोगविषयः, तदा ) निरधिकारता च स्यात्, विषयस्यानधिकारहेतुत्वात् ( अथाधिकारहेतुरेव विषयः कस्मान्न भवति इत्यत आह- ) विश्वजिदादौ तदकल्पनप्राप्तेः ( विषयस्याधिकारहेतोर्विद्यमानत्वात् । ननु प्रयोजनमेतत्, प्रमाणं तु वक्तव्यम्, तदिदमुच्यते- ) विषेयत्वलक्षणत्वयोर्विरोधात् प्राप्त्यप्राप्तिभ्याम् ( लक्षणस्य प्राप्त्या प्रसिद्धत्वात् अप्राप्तस्य च विषेयत्वेन विधिविषयत्वात्, प्राप्ती तदनुपपत्तेः । नियोगावगमात् प्राक् स्वर्गकामः क्रियया संबध्यमानः कर्तृतयैव संबध्यते, पश्चात्तु नियोगप्रतीतो नियोज्या इति कर्तुरधिकारात् पुनरपि राद्धान्तव्याकोप एवेत्याह- ) कर्तृतया च अन्वयात् प्राक् नियोगात् नियोज्यत्वाभावात् । ( इदं चापरमनिष्टमापद्यते इत्याह- ) अवश्यकर्तृत्यताप्रसङ्गश्च ( यागावच्छिन्नविषयकर्तृत्यतावगतेः कर्तृत्यतया च स्वविरुद्धस्वभावव्यवच्छेदात् अवश्यकर्तृत्यताप्रसङ्गश्च सोपायस्य स्वर्गादेः ) कामस्य अतन्त्रत्वात् । तन्त्रवेऽपि इच्छाऽपि अवश्यकार्या स्यात् ( तद्विषयत्वान्नियोगस्य फलादिबत् । उपसंहरति- ) तस्मात् परस्परं अनन्वितयोः ( याग-स्वर्गकामयोः ) नियोगान्वयः । तदन्वये परस्परं वाक्यभेदात् [ यागस्वर्गकामयोः परस्परमन्वये च वाक्यभेदप्रसङ्गादित्यर्थः- इति केवलः ] ( तदन्वये च न परस्परं तन्त्रम्, फलस्यापि

साध्यतया द्वयोः वाक्यभेदात् ) एकनियोगसंबन्धादपि साध्यसाधनभावः प्रत्युक्तः ।

ननु नियोगात् अस्य ( लिङादेः, पुरुषस्य ) इदमुपकारकं इत्यवगम्यते, कथं तस्य ( अधिकारिणः ) कर्म स्यात् ( यदि नोपकारकं कर्म ) क इव अस्योपकारः अन्यत्र काम्यात् ( उपकारात् । ननु जगति किमयमेवोपकारः ? इत्यत आह- ) उपकारान्तरे ( कल्प्यमाने ) अधिपदमनर्थकं स्यात् ( अविवक्षितार्थम् । तथा च श्रुतहानिरश्रुतकल्पना चेति दोषद्वयमापतितम् । दूषयति-यदि लिङादेः अस्य पुरुषस्य इदं उपकारकं कर्म इति सिद्धमवगम्यते- ) उपकार्योपकारकत्वे तर्हि नियोगार्थः ( लिङर्थः । चोदकः पृच्छति- ) किमतः ? ( उत्तरं- ) उपदेशकत्वं ( प्रसिद्धं ) हीयते, स्थितवस्त्वनुवादात् ( ततः ) सापेक्षत्वं च ( अप्रामाण्यनिमित्तं मूर्धाभिधिकं प्रसज्येत । उपसंहरति- ) तस्मात् अत्येदं कर्तव्यमिति नियोगार्थः ( न पुनः अत्येदमुपकारकमिति ) अनुष्ठानप्रतीतेः अव्यभिचाराच्च ( उपकार्योपकारकयोस्तु नियोगार्थत्वे व्यभिचारः स्यात् ) नैमित्तिकनिषेधाधिकारयोः उपकारानाश्रयणात् ( न चापूर्वोत्पत्तिरूपकारः, तस्यासुखस्य हिताहितप्राप्तिपरिहारासाधनस्य अनुकलवेदनीयताऽभावेन उपकारभावाभावात् । ननु वेदेऽपि नियोगविषयस्य कर्मणो नियोज्यार्थकर्मता उचिता, इत्यत आह- ) न च नियोज्यार्थ एव कर्मणि नियोगः, अत एव ( नैमित्तिकनिषेधाधिकारयोः व्यभिचारादेव । ननु लोके प्रतीतिसामर्थ्यात् नैमित्तिकनिषेधाधिकारयोरुपकारं कल्पयिष्यामः, इत्यत आह- ) लौकिके च अध्येषणादौ अभावात् ( नियोज्यार्थतायाः कर्मणः । पुनरपि स्वर्गे साध्यतायां उपलक्षणवैलक्षण्येन नियोज्यविशेषणतां प्रमाणयति- ) ननु विशेषणं स्वर्गः, नोपलक्षणं ( येन आत्मानं न कार्यं निवेशयेत् । परिहरति- ) भवतु नियोगे अस्य ( स्वर्गस्य ) अन्वयः ( यागस्य तु कथम् ? ) ननु नियोग एव यागसंबन्धः ( स्वर्गस्य यागेन संबन्धः ) विदधाति ( तथा च स्वर्गायागयोः संबन्धः साध्यसाधनभावः इति । परिहरति- ) तथा नाम, ईदृशः पुरुषो नियुज्यते इति ( तथा च स्वर्गकामयोः संबन्धो नाम नियोगात्, न तु स्वर्ग-

यागयोः । नहि एतावता नियोगसंगतिस्तयोर्न कल्प्यते इति ) ' यस्याग्निर्गृहान् दहेत् ' ( स यजेत ) इति यथा ( यथा आहिताग्नेर्गृहदाहवतः इष्टो नियोगो नेष्टेर्गृहदाहं प्रति साधनतामवगमयति, तथा स्वर्गकामस्यापि यागनियोगो न यागस्य तद्विशेषणं प्रति साधनभावमवगमयितुमर्हति ) । ननु इष्टसिद्धयुपाधौ भावार्थे नियोगात् फलसिद्धिः स्यात् । ( परिहरति- ) स्यात् यदि ईदृशो भावार्थः । न तु अयमेवेत्युक्तं भावनाविवेके ( तादृशं चेत् कर्म नियोगविषयः, तर्हि तन्नियोगात् प्रागवगन्तव्यम् । न खलु अनवगतगोचरो नियोज्यः तद्गोचरं नियोगमवगन्तुमुत्सहते । न च स्वर्गावधिको यागः प्राङ्नियोगावगमात् मानान्तरेण पाक इवोदनावधिः शक्यावगमः । न च नियोगात् तदवगमः, परस्पराश्रयदोषप्रसक्तेः, सति नियोगावगमे तन्निरूपणम्, तस्मिन्सु सति तदवगमः इति । यद्यपि यागरूपं प्रमाणान्तरसिद्धम्, तथापि भावात्मना न तत् सिद्धम् । तेन च तद्विषयः, न पुना रूपमात्रेण । तन्मात्रेण वा विषयत्वसमर्थने नास्य स्वर्गसंबन्धः स्यात् इति भावः ) नैमित्तिके च फल- ( कल्पना-प्रसङ्गः, इष्टोपाधेः भावार्थस्य काम्यवत् तत्राप्यविशेषात् । न चापूर्वमिच्छागोचरः ) यथा च अस्मिन् दर्शने न प्रकारान्तरेणापि कर्मफलसंबन्धः, तथोक्तं भावनाविवेके । अतः स्वर्गयागयोरसंबन्धात् न पुरुषार्थसाधनज्ञानम्, पुरुषार्थसाधनं च जिज्ञासन्ते प्रेक्षावन्तः । ( तदनेन प्रबन्धेन चतुर्दशकारिकाविवरणेन गतेन स्वर्गयागयोः परस्परासंगतिप्रसङ्गात् नियोगस्य कार्यता प्रतिषिद्धा पुनस्तामेव प्रकारान्तरेण निषेधति- ) लोकाच्च शब्दार्थावगमात् न नियोगप्रधानता ( नियोज्यकृतिं प्रति ) तत्सिद्धौ अनियोगात् ( नियोक्तुरेव तत्सिद्धेः ) नापि प्रतिपत्ता प्रत्येति ताम्, ( नियोगसिद्धिं नियोक्तुर्वाक्यात् ) विषयसिद्धावपि अननुष्ठानात् ( नियोज्यस्य प्रतिपत्तुः ) नहि ' गामानय ' इति नियोगसिद्धिर्विवक्षिता वक्तुः, अपि तु विषयसिद्धिः ( नहि अन्येनानीतायां गवि इतरस्तदानयनमारभते । तस्मात् विषयसिद्धौ नियोक्तृनियोज्ययोः संप्रतिपत्तेः संबद्धविषयपरामेव साधनतामध्यवस्यति, न तु नियोगपराम् । चोदयति- ) अन्यल्लोके शब्दवृत्तं अन्यद्वेदे,

विवक्षापरो हि समन्वयो लोके शाब्दानां ( अर्थानां ), नियोगपरो वेदे । ( तेन वेदे नियोगस्यैव कार्यता । दूषयति- ) अयपमरो गण्डस्योपरि स्फोटः । यदि खलु विवक्षापरे अन्वये शब्दसामर्थ्यं लोकोक्तोऽवगम्यते ( ततः ) न ( विवक्षितात् ) अन्यपरत्वं ( वेदस्य ) अनन्यप्रमाणकत्वात् ( लोकप्रमाणकत्वात् ) शब्दसामर्थ्यस्य, ( नोपायान्तरं तदवगमाय वेदे संभवति । शङ्कते- ) वक्तुरभावात् ( न विवक्षासंभवो वेदे ) इति चेत् ( निराकरोति- ) अयमेव विवक्षापरोऽन्वयः तमनुमापयेत् इति प्राप्तं पौरुषेयत्वम् । ( सोऽयं अस्मिन् पक्षे लोकविरोधलक्षणस्य गण्डस्योपरि पौरुषेयत्वप्रसङ्गलक्षणः स्फोटः । अथ दृढतरमपौरुषेयत्वम्, ततः ) प्रतिपत्त्यभावो वा ( स्फोटः, तदुपायाभावात् । अथ स्वानुभवसिद्धा वेदवाक्यश्रवणसमनन्तरा प्रतीतिः नापह्नवमर्हति, तत्राह- ) भवन्ती वा प्रतिपत्तिः न शब्दनिमित्ता सामयिकी स्यात् ( स्वतःसिद्धेभ्येव वेदवाक्येषु पुरुषकृतसंकेतनिबन्धना तदुच्चारणात् अर्थप्रतीतिः । यदि तु संबन्धुरभावात् न संकेतक्रियासंभवः, ततः ) सामान्यतोदृष्टजा वा ( गवादिपदयुक्तं हि वाक्यं अर्थविशेषप्रत्ययनिमित्तमुपलब्धम्, वैदिकं च तथा इति तदपि प्रत्यायकम्, इति सामान्यतो दृष्टात् अर्थप्रत्ययो वैदिकादपि वाक्यात् ) तस्मात् लक्षणिकप्रयोगज एव ( प्रयोगप्रभव एषः इति कणिकापाठः ) तत्रभवतो विश्रमो ' नियोगः कार्यः ' इति । ( एतावता चतुर्दशकारिकायाः पूर्वार्धे ' नियोगशब्देन स्वाभिधेयविषयभावार्थलक्षणात् ' इति व्याख्यातम् । अथ पश्चार्धं व्याचष्टे- )

अपि च न लोके नियोगमात्रं प्रवृत्तिहेतुः सर्वस्य नियोगादप्रवृत्तेः, अनुविधेयनियोगाच्च तद्भावात् ( तत्प्रवृत्तिभावात् । तस्मात्- ) अनुविधेयत्वं नियोक्तुः अन्यनियोगात् प्रवृत्तिहेतुः । अनुविधानकारणं च अर्थानर्थप्राप्तिपरिहारादि प्रमाणान्तरसिद्धम् । ( वेदेऽपि अनुविधेयोऽस्तु लोकवत् इति चेत् तत्राह- ) न च वेदे ( अपौरुषेयेऽपि ) नियोक्ताऽपि ( दृश्यते ) । कुतः पुनरनुविधेयः ? ( धर्मस्य अत्यन्तासिद्धेः । चोदयति- ) ननु शब्दः ( नियोक्ता अनुविधेयः । शब्दनियोक्तृत्वं

च न्यरासि प्रथममेव ' ' प्रमाणत्वात् ' -कारिका २ -  
इत्यादिना । अभ्युपगम्याह- ) भवतु नाम नियोक्ता, न  
तु अनुविधेयः ( अनुविधान- ) हेत्वभावात् । न हि  
अर्थानर्थप्राप्तिपरिहारयोः शब्दानुविधाने प्रमाणमस्ति ।  
नियोग इति चेत् ( शब्दानुविधाने सति अनुविधातुः  
पुरुषस्य हितप्राप्तिः अहितनिवृत्तिर्वा भवति इत्यत्र  
नियोगः प्रमाणमिति चेत् ) न । तस्य ( नियोगस्य )  
प्रमेयत्वात् ( न खलु प्रमेयं प्रमेयत्वेन प्रमाणं भवति )  
नियोगज्ञानं तर्हि ( नियोगस्य प्रमेयतया प्रमाणत्वाभावे  
प्रमाणमस्तु ) न । तस्य नियोगविषयत्वात्, तस्य  
च ताभ्यामन्यत्वात् ( नियोगस्य अर्थानर्थप्राप्तिपरि-  
हाराभ्यां भिन्नत्वात् । ननु मा नाम भूत् नियोगः अर्था-  
नर्थप्राप्तिपरिहारयोः प्रमाणम्, शब्दावगतेस्तु अयं चेतन-  
प्रवृत्तिं विना अनुपपद्यमानः तस्याश्च अर्थानर्थप्राप्ति-  
परिहारमन्तरेण असंभवात् प्रवृत्तिं अर्थानर्थप्राप्तिपरि-  
हारप्रयोजनं आक्षेप्यते, आक्षेप्यते च तदपेक्षया प्रमेय-  
मपि प्रमाणताम्, कारकशब्दानां आपेक्षिकप्रवृत्तित्वात्  
इत्यत आह- ) न चार्थादाक्षेपः, अनाप्तनियोगदर्शनात्  
( अपथमेव सुपन्थानमाख्याय तत्र प्रवर्तयति अनाप्तः )  
' क्षेम्योऽयं पन्थाः, गच्छतु भवाननेन ' इति यथा ।  
( चोदयति- ) पदार्थान्वयनिष्ठः ( अर्थानर्थप्राप्तिपरि-  
हारोपायतालक्षणसमन्वयनिष्ठः ) नियोगः ( लिङादिः-  
नियुज्यते अनेनेति व्युत्पत्त्या ) लोके, तस्य च ( साध्य-  
साधनभावस्य ) प्रमाणान्तरविषयत्वात् तदपेक्षत्वात्  
( प्रमाणान्तरापेक्षत्वात् ) तन्निबन्धना प्रवृत्तिलोके ( अनाप्त-  
वाक्ये च नियोगस्य मानान्तरेण बाधितत्वादप्रवृत्तिः ।  
मानान्तरागोचर- ) नियोगनिष्ठस्तु ( पदार्थान्वयः ) वेदे,  
अतो नान्यापेक्षा । ( तदेतत् दूषयति- ) उक्तोच्चरमेतत्  
( विवक्षापरत्वनिराकरणप्रस्तावे ) । अपि च ( लौकिको  
भवतु अलौकिको वा, सर्वथा नियोग इत्येव- ) न  
नियोगमात्रं प्रवृत्तिहेतुः । ( चोदयति- न चेत् प्रवर्त-  
यति- ) मिथ्या तर्हि नियोगज्ञानम् । न चैतत् युक्तं  
कारणद्वयाभावात् । ( परिहरति- ) न वयं नियोग-  
प्रवजानीमहे येन मिथ्यात्वं स्यात् ( वेदस्य ) । सत्यपि  
तस्मिन् पुरुषः प्रवर्तते लोके इव यस्य कस्यचिन्नि-

योगात्, नहि तत्र नियोगो नास्ति । ( अथ न तन्नि-  
योगपरं लौकिकं अपि तु विनियोगपरं इत्यत आह- )  
अतत्परत्वे ( अनियोगपरत्वे लौकिकस्य लोकाधीनाव-  
धारणार्थस्य वैदिकस्य ) तात्पर्यं अप्रमाणकं इत्युक्तम् ।  
( ननु न वयं नियुक्तिमात्रं नियोगं ब्रूमहे, अपि तु  
कर्तव्यताम् । सा च निरपेक्षा प्रवृत्तेः हेतुर्वेदादव-  
गम्यते इति शङ्कते- ) ननु कर्तव्यताऽवगमात् प्रवृत्तिः ।  
अवगच्छति च नियुक्तः ' इदं मम कर्तव्यम् ' इति ।  
यस्तु अवगच्छन्नपि अनुष्ठेयं नानुतिष्ठति, स सत्त्वेऽपि  
अर्थानर्थप्राप्तिपरिहारयोः अननुतिष्ठन्निव न दण्डैर्वार्यते ।  
( दूषयति- ) तदेतत् अविमृष्टनियोगरूपम् ( वचः ),  
तथाहि ( लोकानुसारात् आज्ञादिरूपितं ) प्रवर्तनामात्रं  
नियोगः । स च लिङाद्यर्थः ( न पुनः प्रवृत्तिहेतुः कर्त-  
व्यता ) इति ' प्रवर्तितोऽहमत्र ' इति प्रतिपत्तिः शब्दात्  
( प्रवृत्तिहेतुः ) कर्तव्यताऽवगमस्तु नियोक्तुः अनुविधेय-  
त्वात् । अनुविधेयनियोगे ' ममेदं कर्तव्यं ' इत्यध्यव-  
सायात् । इतरत्र तु ( कर्तव्यताऽवसायरहित- ) प्रवर्तना-  
मात्रप्रतीतेः । ( अत्रैव जरत्प्राभाकरोन्नीतार्थं गुरोः वचः  
संगच्छते इत्याह- ) उक्तं च ' कर्तव्यताविषयो नियोगः,  
न नियोगः कर्तव्यतामाह ' । ( कर्तव्यताविषयो नियोगः  
प्रवर्तना नियोक्तुर्धर्मः, तमभिदधाति लिङ्, न नियोज्यस्य  
धर्मं कर्तव्यत्वं प्रवर्तनाया विषयमाह, विषयस्य विष-  
यिणः अन्यत्वात् । नवीनास्तु उज्जयन्ति, ' अनिरूपित-  
नियोगव्यापारस्येदं चोद्यं ' इत्युपक्रम्य इदमुक्तं ' कर्तव्य-  
ताविषयो हि नियोगः, न [ पुनः ] कर्तव्यतामाह ' इति  
[ बृहती १।१।२ पृ. २९-३० ] यागकर्तव्यता  
अनुष्ठानं विषयो यस्य नियोगस्य स तथा । तेन हि  
नियोगः साध्यते, न पुनः नियोगो यागस्यानुष्ठानं शाप-  
यति । एतदुक्तं भवति, साक्षान्नियोग एव कर्तव्यतया  
अवगम्यते लिङादिभ्यः । स तु यागविषयः तदनुष्ठान-  
मन्तरेण कर्तव्यतया अपर्यवसानात् तदनुष्ठानमाक्षिपति ।  
सोऽयं आक्षेपापरनामा उपादानव्यापारः नियोगस्य आस्थी-  
यते इति । तदेतत् अपूर्वात्मनि कार्यरूपे नियोगे सति  
उपपद्यते । चोदयति- नियोगस्य ) तद्विषयत्वादेव हि  
तर्हि कर्तव्यतावगमः ( विषयिणो विषयनान्तरीयकत्वात् ।

निराकरोति- ) न तावदयं शब्दः, शब्देन नियोग-  
मात्रस्याभिधानात् । ( यत्तु नान्तरीयकत्वादिति, तत्राह- )  
नापि. आर्थः, सर्वनियोगेषु अभावात् ( कर्तव्यताऽव-  
गमस्य । उपसंहरति- ) तस्मादिदमपि दर्शनं अविमृश्य-  
मानस्तुन्दरं इति नाद्रियन्ते ब्रह्माः ॥ १४ ॥

( सिद्धान्तमुपक्रमते- ) उच्यते ( पृ. २३८ )  
' उपदेशो नियोज्यार्थकर्मप्रस्थितोदना । प्रथितो  
गुरुवैद्यादौ नित्येऽपि न न कल्पते ॥ ' २५ ॥  
यद्यपि आज्ञाऽभ्यर्थेनाऽनुज्ञा वेदेऽनुपपन्ना ( तस्यापौरुषे-  
यत्वेन चेतनस्य नियोक्तुरभावात् ) उपदेशस्तु युज्यते  
( तस्यापौरुषेयेऽपि संभवात् ) । सोऽपि तद्वदेव ( आज्ञा-  
दिवदेव ) प्रेरणात्मकश्चतुर्थो लोके प्रज्ञायते । तथाहि,  
आज्ञाऽभ्यर्थेन हि नियोक्तव्यं अनाहतनियोज्यफलं कर्म  
गोचरयतः । नियोज्यार्थं तु ( कर्म ) उपदेशः ( गोचर-  
यति । अनेन ' उपदेशो नियोज्यार्थकर्म ' इति कारिकांशो  
विवृतः ) । अनुज्ञा तु यद्यपि एवं क्वचित् तथापि  
प्रवृत्तपुरुषविषयत्वात् नोपदेशः । ( अनेन ' अप्रस्थित-  
चोदना ' इति विवृतम् । अप्रस्थितस्य अप्रवृत्तस्य पुंसः  
प्रस्थापना चोदना इत्यक्षरयोजना ) । नियोज्यार्थकर्म-  
गोचरं अप्रवृत्तप्रवर्तनं उपदेशमाचक्षते धीराः । नहि  
' गां अभ्याज ' ( इत्याज्ञायां ) ' माणवकं अध्यापय ' ( इत्यभ्यर्थेनायां ) ' कुरु यथाऽभिमतं ' ( इत्यनुज्ञायां )  
इत्युपदेशप्रतीतिः । नापि ' भैक्ष्यं चरेत् ' ' ज्वरितः  
पथ्यं अश्रीयात् ' इति प्रतीतिः ( आज्ञादिरूपा ) ।  
भूयसा चैष ( प्रकारेण ) पौरुषेयेषु कामार्थशास्त्रादिषु  
आज्ञादिभिरनारूषितो लोके प्रज्ञायते ( न केवलं  
शास्त्रेषु, निष्कण्डबुद्धिवचनेष्वपि इति प्रसिद्धतरत्वमाह- )  
गोपालादिवचःसु च मार्गाख्यानपरेषु ' अनेन पथा  
गच्छ ' इति । नहि हीनस्य अज्ञानात्माख्ये ( थं )  
कर्मणि अभ्यर्थेनाऽनुज्ञानमप्रवृत्तस्य । अत एव चोपदेशः  
इति आज्ञादिभ्यो भेदेन तस्य प्रतीतत्वात् ' तस्य ज्ञान-  
मुपदेशः ' - १।१।१।१- इति ततो भिन्न उपदेश-  
शब्देन दर्शितः ( सूत्रकारेण ) ॥ २५ ॥

भवतु ततो भिन्नः, कः पुनरसौ ( समानासमान-  
जातीयव्यवच्छेदकमस्य वाच्यमित्यर्थः ) ? ननु उक्तं

( भाष्यकृता ) ' उपदेश इति विशिष्टस्य शब्दस्योच्चा-  
रणम् ' ( इति शब्दस्य रूपगतो विशेष उक्तः ) । यद्येवं  
अव्युत्पन्नस्यापि प्रवृत्तिप्रसङ्गः । उच्यते ' विशिष्टः पुरुषा-  
र्थस्य शुद्धस्योपायमाह यः । पुरुषार्थो यदा येन  
यो नरेणाभिकाङ्क्ष्यते ॥ ' २६ ॥ पुरुषार्थस्योपायं  
अनवगतमवगमयन् उत्कर्षाद्विशिष्टः ( अर्थगतेन विशेषेण  
विशिष्टः ) शब्द उक्तः, अन्यथा सर्व एव शब्दः शब्दा-  
न्तरान्निर्गमः इति अविशेषणमेव स्यात् । अतो नाविदि-  
तार्थस्य ( प्रथमश्चाविणः पुरुषस्य उपदेशात् ) प्रवृत्तिः ।  
प्रदर्शनार्थं चेदम्, अतः अर्थ-शब्द-अभिधा-उच्चारणा-  
दिज्ञानं च कर्म-कर्तृ-करण-भावसाधनेन उपदेश-  
शब्देनोच्यते प्रेषणादिवत् । तैरपि हि ( प्रेषणादिशब्दैः )  
यथाविवक्षितमर्थोदयो निर्दिश्यन्ते । ( शङ्कते- )  
अर्थस्तर्हि प्रवर्तकः । ( परिहरति- ) सत्यम्, शब्दोऽपि  
( प्रवर्तकः ) तत्प्रतिपादनात् ( एतेन कारिकायाः पूर्वार्थ  
व्याख्यातम् । अत्र च पुरुषार्थस्येति पुरुषो नियोज्यो-  
ऽभिमतः । शुद्धस्येति नियोज्यार्थस्यैव, न नियोनत्रर्थ-  
स्येत्यर्थः । ननु यदि पुरुषार्थोपायभिधायी शब्द उप-  
देशः- ) कथं तर्हि अज्ञोपदेशः ? ( न खलु अज्ञानि  
पुरुषार्थानि अपि तु कृत्वर्थानि । परिहरति- ) अपे-  
क्षितो हि अर्थः पुरुषार्थः, अन्यथा ग्रामादिरपि न  
तथा स्यात् ( तस्यापि स्वयं असुखत्वात् ) । अपे-  
क्षितश्च उपदिष्टसाधनानुग्रहः ( साधनानि अज्ञानि )  
॥ २६ ॥

ननु लिङादिभ्यः प्रवर्तनाऽवगम्यते ( न पुनः पुरु-  
षार्थोपायता ) पराहतं चेदं ' उपदेशो नियोज्यार्थकर्म-  
प्रस्थितचोदना ' इति । ( उत्तरं- ) नेदं पराहतम् । तथाहि,  
' पुंसो नेष्टाभ्युपायत्वात् क्रियास्वन्यः प्रवर्तकः ।  
( ननु तथापि इष्टसाधनतामात्रं शब्देन प्रतिपादितम्,  
कुतः पुनः प्रवर्तनाप्रत्ययः ? तत्राह- ) प्रवृत्तिहेतुं धर्मं  
च प्रवदन्ति प्रवर्तनाम् ॥ ' २७ ॥ प्रवृत्तिसमर्थो हि  
कश्चित् भावातिशयो व्यापाराभिधानः प्रवर्तना । सा च  
क्रियाणां अपेक्षितोपायतैव । नहि तथात्वं ( अपेक्षितो-  
पायत्वं ) अप्रतिपद्य तत्र ( क्रियासु ) प्रवर्तते कश्चित् ।  
( ननु अनपेक्षितोपायत्वेऽपि नृपाद्याहया प्रवर्तन्ते, प्रेक्षा-

वन्तः इति कथं अपेक्षितोपायतैव प्रवृत्तिहेतुः, इत्यत आह— ) याऽपि आज्ञादिभ्यः प्रवृत्तिः, साऽपि कथंचित् अपेक्षितनिबन्धनत्वमुपाश्रित्यैव, अन्यथा अभावात् ( तदनुपाश्रये प्रवृत्तेः अभावात् ) ॥ २७ ॥

( अत्र केचित् आम्नायं प्रति श्रद्धामानिनः प्राहुः— ) ननु 'कर्तव्यं' इति प्रतिपत्तेः प्रवृत्तिः । कथं हि तथा प्रतिपद्यमानो न प्रवर्तते ? यो हि स्वर्णमुपलभ्य मृत्तिका इत्याह, कस्तस्य उत्तरं दद्यात् । ( सिद्धान्ती पृच्छति— ) कः पुनरयमर्थः कर्तव्यमिति ? ( पूर्वपक्ष्येकदेशी प्राह— ) न कश्चित् । ( किंतु सा ) प्रतिभा । ( सिद्धान्ती पृच्छति— ) का पुनरियम् ? ( एकदेशी आह— ) नियतसाधनावच्छिन्नक्रियाप्रतिपत्त्यनुकूला प्रज्ञा ( साध्यसाधनेतिकर्तव्यताऽवच्छिन्नायाः क्रियायाः प्रतिपत्तौ अनुकूलाम्, तत्प्रतिपत्त्या कार्ये अनुष्ठानलक्षणे कर्तव्ये सहकारिणीम्, 'कर्तव्यं' इति प्रज्ञा प्रतिभा ) प्रतिभाक्रियाविषयत्वे हि क्रियाप्रतीतिः स्यात् । सा च प्रवृत्तिहेतुः । अप्रमाणं ( तु ) न व्यवहाराङ्गम् । संशयविपर्ययो हि तथा ( प्रतिभा पुनः ताभ्यामन्या व्यवहारं प्रवर्तयति एव । तत्र व्यतिरेकमाह— ) नहि 'इदमित्थं अनेन कर्तव्यम्' इत्यनुपजातप्रतिभाभेदः प्रवर्तते प्रत्यक्षाद्यवगतेऽप्यर्थे । तत्र हि प्रमाणकार्यसमाप्तिः । ( अन्ययमाह— ) प्रतिभानेत्रो हि लोकः इतिकर्तव्यतासु समीहते ( कायवचनचेष्टासु प्रयतते इत्यर्थः ) ( सिद्धान्ती शङ्कते— ) किं पुनरस्या निमित्तम् ? ( पूर्वपक्ष्येकदेशी उत्तरमाह ) शब्दः । तत्र ( ये जना व्युत्पन्नास्तेषां ) व्युत्पन्नानां साक्षात् भावनामुत्पत्तेन वा, अप्रसिद्धशब्दनिबन्धनव्यवहाराणां बालादीनां अनादिशब्दभावना ( अभ्युपेत्या ), अन्यथा आद्यकरणविन्यासाद्यसंभवात् । यथोक्तं 'आद्यः करणविन्यासः, प्राणस्योर्ध्वं समीरणम् । स्थानानामभिधातश्च न विना शब्दभावनाम् ॥' ( जातमात्रं स्वल्पं बालकः पित्रा मुखहुते मधुसर्पिणी जिह्वा लेदि, सोऽयमाद्यः करणविन्यासः, प्राणांश्चोर्ध्वं समीरयति यत् श्वसितीत्युच्यते, अपि चोदीरितेन वायुना हृदयादीनि स्थानानि अभिहन्ति, यतः शब्दभेद आविरस्ति, तदेतत् सर्वं प्राग्भवीयशब्दभावनां विजृ-

म्भितम् ) । विच्छिन्नप्रतिपत्तीनामपि च पदार्थानां किं कथंमनुसंधीयेत ( इति ) विचारविकलाऽप्रत्यवमृष्टपूर्वशक्तिः समाविष्टपूर्वशक्तिप्रतिभासेव उदीयमाना उपश्लेषं विदधाति । ( अत्र 'किं कथंमनुसंधीयते' 'विचारविकला' इति अनुमानबीजभूतानां धर्मस्वरूपदर्शनतद्धर्मसंदेहजिज्ञासापक्षहेतुधर्मपरामर्शप्रमाणान्तरावाधानामभावं सूचयति । 'अप्रत्यवमृष्टपूर्वशक्तिः' इति व्याप्तिस्मरणाभावमाह । सेयमेवंविधा प्रतिभा भावानामुपश्लेषं विदधाति ) तादर्थ्यात् ( प्रवृत्त्यर्थत्वात् अस्याः प्रतिभायाः ) अनुपश्लेषे तदभावात् । दुर्ज्ञानोपायेषु च प्राज्ञैरपि स्वरविशेषाश्रयभेदेषु पक्षिणां पूर्वशब्दभावनाऽनुगमात् प्रत्युत्पन्नशब्दव्यापारा ( विप्रकृष्टशब्दव्यापारा ) प्रतिभा प्रवृत्तिनिबन्धनम्, नोपायज्ञानं ( प्रवृत्तिनिबन्धनम् ) उपदेशाऽसकृद्दर्शनयोरभावात् । आहारविशेषप्रतिपत्तिश्च ( अस्माभिरेतदादरणीयं इति प्रतिभा ) तज्जातीयानां अविदितधीत्युपायत्वेन प्रथमज्ञाननिबन्धना ( विना पूर्वभावनां ) न भवेत् । जातिभेदाऽभिव्यक्तप्रतिभाभेदानां प्लवनादिक्रियायां प्रवृत्तिश्च ( जातमात्राणां चक्रवाकादीनां न भवेत् ) अज्ञातोपायानां एकजातीयानां च ( पारावतोरगादीनां ) रागादिमयी प्रवृत्तिः ( न भवेत् ) शाश्वतिकविरोधानां ( अहिनकुलादीनां ) द्वेषप्रवृत्तिः ( न भवेत् ) । अतो नेष्टाभ्युपायमात्रं प्रवृत्तिहेतुः, अपि तु प्रतिभा इत्यादर्शयन् वृद्धाः । यथा अवोचन्, 'उपश्लेषमिवार्थानामाकरोत्यविचारिता । सार्वरूप्यमिवापन्ना विषयत्वेन वर्तते ॥' ( प्रतिभैव ताद्रूप्यमापन्ना विषयत्वेन वर्तते ) 'साक्षात् शब्देन जनिता, भावनाऽनुगमेन वा । इतिकर्तव्यतायां, तां न कश्चिदतिवर्तते ॥ प्रमाणत्वेन तां लोकः सर्वः समनुगच्छति । व्यवहाराः प्रवर्तन्ते तिरश्चामपि तद्वशात् ॥ ( तिरश्चामुदाहरणान्याह— ) स्वरवृत्तिं विकुरुते मधौ पुंस्कोकिलः कथम् । जन्वादयः कुलायादिकरणे शिक्षिताः कथम् ॥ आहारधीतिविद्वेषप्लवनादिक्रियासु च ( ० सुकः । ) जाल्यन्वयप्रसिद्धासु प्रयोक्ता मृगपक्षिणाम् ॥'

( अथ सिद्धान्ती पूर्वपक्ष्येकदेशिनम्, अनन्तरतया निरुक्नोति— ) उच्यते 'न निरालम्बनं ज्ञानं

क्रियासाधनयोगिनि । सामान्येऽस्मिन् विप्रकृष्टे यच्छब्दवदुपायधीः ॥ २८ ॥ सा खलु प्रतिभा आलम्बनवती न वा ? ( यद्यपि प्रतिभा निर्विषया इत्युक्तम्, तथापि कदाचिदिदं अभ्युपगमसिद्धान्तमात्रं स्यान्न तात्त्विकं इति मत्वा दूषणाभिधित्तया विकल्पितम् ) आलम्बनवती चेत् तदेवावबोधव्यं प्रवृत्तिनिबन्धनम् । न च तत् अन्यत् ईहितोपायतायाः । निरालम्बनं तु ज्ञानमयुक्तमेव, तस्य ज्ञेयावभासकार्यलक्षणत्वात् । विषयाभावाच्च व्युत्पत्त्यसंभवे तदनपेक्षस्य प्रवृत्तिः स्यात् । ( कश्चिदाह— ) ननु कारकसंसर्गिणी क्रिया आलम्बनमिष्टैव । ( दूषयति— ) न । तस्या अप्रवर्तकवचनजन्मन्यपि प्रख्यायां ( ' काष्ठः पचेत् ' इत्यादौ ) साम्यात् लिङादियुक्तेभ्यो वचनेभ्यः प्रतिभाभेदात् अप्रवृत्तिप्रसङ्गात् । ( कश्चिदेव शङ्कते— ) ननु नाप्रवर्तकमनिवर्तकं वा वचः समस्ति, वैयर्थ्यात् । कर्तव्यतापर्यवसायिनी हि वाक्यप्रवृत्तिः । ( परः शङ्कते— ) कथं तर्हि भूतान्वाख्यायिनो वेदान्ताः लौकिकवचांसि च । ( उत्तरमाह कश्चित्— ) कर्तव्यताभेदात् प्रवृत्तिनिवृत्तिप्रतिपत्तिविषयत्वात् । सर्वा हि कर्तव्यता भेदवती, वेदान्तेषु तावत् आत्मतत्त्वप्रतिपत्तिकर्तव्यता । लोके च ' इदमिह निष्यादि प्रतिपत्त्यम् ' इति वाक्यपर्यवसानम् । ( सिद्धान्ती दूषयति— ) नैतत् सारम् । ( तिष्ठः प्रतिपत्त्यः । श्रुतमयी, चिन्तामयी, साक्षात्कारवती चेति । तत्र श्रुतमयी अधिकृत्य आह— ) शब्दात् प्रतिपत्तेरुपपत्तेः पुनस्तत्राग्यापारात् कर्मफलसंबन्धबोधवत् ( यथा कर्मविधिवैक्यं न कर्मफलसंबन्धबोधे विधीतरदपेक्षते तद्वत् ) । निश्चयोऽपि ( आत्मनि ) यदि शब्दात्, संजात एव, अन्यतश्चेत् तदाऽप्रामाण्यम् ( शब्दस्य ) । अर्थपरताऽपि न ( विधेः प्रयोजनं ) दृष्टार्थत्वात् स्वाध्यायाध्ययनविधेः कर्मवत् ( उपनिषदां कर्मविधिवत् ) ' अविशिष्टस्तु वाक्यार्थः ' इति न्यायात् ( १।२।४।३२ ), अन्यथा सविधिकस्यैवाविवक्षितार्थत्वप्रसङ्गात् । न च पुरुषार्थत्वाय विधिः प्रार्थते, ज्ञानस्य ज्ञेयाभिव्यक्तिफलत्वात्, फलान्तरानभ्युपगमात् ( ' अपुनरावृत्तिः ' इति हि मोक्ष उच्यते, न चासौ साध्यः ) क्रियापरत्वाच्च विधेः

वस्तुस्वरूपसत्ताया अविवक्षितत्वात् तत्प्रतिपत्त्यर्थमनुष्ठानं गम्येत, नात्मतत्त्वावबोधः स्यात् । अतः ( ' आत्मा ज्ञातव्यः ' इत्यादिः ) श्रूयमाणो विधिः एवंजातीयेषु अविवक्षितः, नित्यप्राप्तेः ।

ननु विधिरहितस्यानुवादरूपस्य साक्षाद्वक्ष्यस्य प्रामाण्यमलभ्यम् । ( इदं विकल्प्य दूषयति— ) अथ केयमनुवादता ? प्रमाणान्तराधिगतार्थता, आहोस्विदभूतार्थता ? प्रमाणान्तराधिगतार्थता चेत् विधिशून्यमपि ( तर्हि भूतार्थं ) अतादृशं ( प्रमाणान्तरविषयीकृतार्थं ) अपौरुषेयं नानुवादः । ( अथ ) भूतार्थता चेत् कुतः सापेक्षता । ( शङ्कते— ) यदि लौकिकवचसां प्रमाणान्तराधिगतगोचरत्वात् भूतार्थानां सापेक्षत्वं दृष्टमौषधपानादिषु । विषयोऽपि लौकिकास्तथा ( सापेक्षाः ) इति विधिमत् तत् ( वैदिकं ) अपेक्षेत ! अथ ( विधिमद्वैदिकं ) अपौरुषेयत्वात् सापेक्षते ततः अपौरुषेयत्वं इतरत्रापि ( वैदिकभूतार्थेऽपि ) अपार्थम् । अथ प्रमाणान्तरसंभवात् भूतार्थस्य ( वैदिकस्य ) सापेक्षता, न विधिमतः । विध्यर्थे तदसंभवात् ( प्रमाणान्तरासंभवात् । उत्तरमाह— ) लौकिकस्यापि ( औषधादिविधेः ) तदनपेक्षताप्रसङ्गः । ( चोदयति— ) पुरुषबुद्धिप्रभवत्वात् विनियोगस्य तत्सापेक्षतया तत्र सापेक्षत्वमपौरुषेये वचसि । सोऽपि ( विनियोगः ) न केवलं ( नियोगः ) बुद्ध्यन्तरनिरपेक्षः । ( परिहरति— ) मानान्तरविषयोऽपि तर्हि ( भूतरूपोऽर्थः नियोग इव ) अपौरुषेयवचननिमित्तानपेक्षः इति यतोऽसौ ( अपौरुषेयता ) अनपेक्षत्वकारणं न मानान्तरासंभवः, पौरुषेयता च सापेक्षत्वे हेतुः । नियोगनिष्ठेऽपि लौकिके वचसि सापेक्षत्वात्, न प्रमाणान्तरसंभवः ( सापेक्षत्वे हेतुः ) । तथा च सापेक्षत्वे प्रत्यक्षानुमानयोः परस्परविषयसंभवात् सापेक्षत्वात् प्रमाणत्वहानिः ( हानिप्रसङ्गः ) । अतः प्रमाणान्तरोपलब्धिविवक्षापुरःसरप्रवृत्तित्वात् विधिमदितरत्वाद्वा ( पौरुषं ) वचनं सापेक्षम्, अतथाभावाच्च वैदिकमुपक्रममपि अनपेक्षमिति चतुरस्रम् । ( प्रवृत्तमुपसंहरति— ) तेन प्रमाणत्वार्थमपि न विधिविवक्षा ।

( एवं तावत् न श्रुतमयी प्रतिपत्तिर्विधातव्येत्युक्तम् ।  
अथ साक्षात्कारवतीप्राश्रित्य चोदयति- ) ननु अन्य-  
देवेदं शब्दप्रभवात् ( विज्ञानात् ) आत्मतत्त्वगोचरं  
ज्ञानं विधीयते । न हि शब्दज्ञानपरिवेद्यं ब्रह्मस्वरूपम् ।  
वाक्यलक्षणो हि शब्दः प्रमाणम् । पदार्थसंसर्गात्मा च  
तदर्थः, प्रत्यस्तमिताखिलभेदप्रपञ्चं चात्मतत्त्वम्, तत्  
कथं अस्य गोचरः ? तस्मात् प्रलीनसकलावच्छेदोच्छेदं  
अद्वैततत्त्वावभासात्मकं ज्ञानमन्यदेव शब्दात् विधीयते ।  
( दूषयति- ) वार्तमेतत् । न खलु फलांशो विधि-  
गोचरः, निष्पञ्चात्मतत्त्वावभासश्च फलमेव, न ततोऽ-  
न्यदमीप्स्यते । मोक्षः ( ततोऽन्योऽमीप्स्यते ) इति  
चेत्, न, ततोऽव्यतिरेकात् । सप्रपञ्चात्मतत्त्वावभासो  
हि संसारः । निष्पञ्चात्मतत्त्वावभासो मोक्षः स्वात्मनि  
स्थितिः । अन्यथा कार्यत्वादमोक्षात् । ( अविद्योच्छेदः  
कस्मात् न भवति ? आह- ) बन्धहेतुश्च कर्मादिप्रपञ्चः  
अविद्या, तदुच्छेदश्च विद्यैव ( इति अविद्योच्छेदोऽपि न  
प्रवृत्तिविषयः । दूषणान्तरमाह- ) यदि च न कथं-  
चिदपि शब्दज्ञानविषयो ब्रह्म, कथं तज्ज्ञानविधिः शक्य-  
प्रतिपत्तिः, विषयतश्च ज्ञाननिरूपणम्, सिद्धश्च ( विषयः )  
तत् ( ज्ञानं ) निरूपयति । तत्सिद्धिश्च प्रमाणान्तराभावात्  
( शब्दात् ) स्यात् । तस्यापि चेदविषयः, तदसिद्धेः ( विषया-  
सिद्धेः ) ज्ञानविशेषाप्रतिपत्तेर्विध्यप्रतिपत्तिः । अथ कथंचि-  
त्तद्विषयः ( भेदप्रपञ्चविलयद्वारेण ) न तर्हि शब्दज्ञाना-  
नपेक्षता ( • ज्ञानापरिच्छेद्यता ) । प्रतिपत्तिकर्तव्यतापर-  
त्वाच्च वचनस्य, ईदृक्ता नागमार्थः स्यादित्युक्तम् । नापि  
आर्थोऽर्थः, अध्यारोपेणापि प्रतिपत्तेः संभवात् । अतो  
न नियोगानुप्रवेशेन वस्तुतत्त्वं प्रकाशयते । नहि तत्र  
( वस्तुवत्त्वे ) शब्दस्य प्रामाण्यम् । एवं ( भूतार्थत्वेऽपि )  
अनपेक्षतया प्रामाण्यसिद्धेः कार्यान्वयरहितभूतादिकमपि  
अवगमयितुमलमाम्नायः इति ( 'चोदना हि' इति भाष्य-  
ग्रन्थस्य निबन्धनकृतो व्याख्यानं- ) असमञ्जसमेतत् ।  
( तदेव व्याख्यानमुदाहरति 'गमयति' इत्यन्तेन ग्रन्थेन- )  
'यदि कार्यरूप एव वेदार्थः, कथं तर्हि मन्त्रार्थवादाः सोप-  
निषत्काः ? यस्माद्भूतादिकमर्थं चोदनैव गमयति । कथम् ?  
कार्यं अर्थं एवमवगमयन्ती भूतादिकमपि गमयति' ।

( संप्रति चिन्तामयी प्रतिपत्तिं निराचिकीर्षुस्तामुप-  
न्यस्यति- ) अन्ये तु शब्दज्ञानविधानसंतानविधान-  
मिच्छन्ति । तस्य संहतनिखिलभेदोच्छेदविशुद्धविशद-  
ज्ञानफलत्वात् ( तत्र दूषणमाह- ) अत्रापि नात्मरूपाव-  
गतिः, ज्ञानप्रकर्षश्च अभ्यासनिबन्धनः प्रथित इति न  
चोदनाऽर्थता । तस्मात् दृष्टार्थेषु कर्मसु विशेषविषयः ।  
उपनिषदामात्मतत्त्वं तु अनपेक्षविध्यन्तराद्वाक्यात् प्रती-  
यते । ( अभ्युपेत्याह- ) अलं वा गुरुभिर्विवादेन । भवतु  
वा प्रतिपत्तिकर्तव्यता नियोगद्वारेण आत्मतत्त्वावगतिः ।  
लोकवचांसि भूयांसि भूतान्वाख्यानानीत्युक्तम् ।

ननु ( नाप्रवर्तकं वचः, यतः- ) वैयर्थ्यं अत्रो-  
क्तम् । ( परिहरति- ) प्रतिपत्तिविधावपि तुल्यमेतत् ।  
भूतार्थप्रतिपत्तेरनतिरेकात् । अथ अविपरीतात्मप्रति-  
पत्तिरेव ( अर्थः प्रतिपत्तिविधेः ) । ( उत्तरं- ) सा  
( प्रतिपत्तिः ) भूताख्यानपर्यवसानेऽपि तुल्या । ( चोद-  
यति- ) अस्तु तर्हि प्रवृत्तिनिवृत्तिपर्यवसायित्वमेव  
सर्ववचसां भूतोऽप्यर्थः कथ्यते । तेनान्यत्र प्रवृत्तिं  
कर्तुं तत्रैव वा, अन्यथाऽर्थाभावात् । ( परिहरति- )  
न, कुतूहलनिवृत्तेरपि अर्थत्वात् । तथाहि, अजिह्वासि-  
तानपादित्सितदूरदेशराजसंज्ञाचरितगोचराः कुतूहलिनां  
दृश्यन्ते प्रश्नाः । कुतूहलनिवृत्तिपराणि च तज्ज्ञानां  
वचांसि । अटवीवर्णकादयश्च प्रवृत्तिनिवृत्तिशून्याः भारता-  
दिषु भूतपर्यवसायिनो रूपादेव प्रीतिहेतवः, प्रीत्युत्पत्त्यर्थं  
च इष्टाख्यानानि, न प्रवृत्तये निवृत्तये वा श्रोतुः, इत्य-  
लमतिप्रसङ्गेन । शिशुशकुन्तादीनां यथा विप्रकृष्टः शब्दो  
निमित्तं भावनाऽनुगमात् प्रतिभायाः, तथा तादृशमेवो-  
पायज्ञानं प्रवृत्तिनिवृत्तिमुखेन किं नेष्यते ? जातिविशेषा-  
दयश्च शब्दभावनाया इव उपायज्ञानभावनायाः प्रबो-  
धकाः । ( चोदयति- ) ननु प्रतिभाऽऽलम्बनस्य ( समी-  
हितोपायस्य क्रियाविशेषस्य ) स्वरूपतोऽनिष्पत्तेः शब्द-  
ज्ञानाकारणैव निरूपणा । न च प्रत्युपपन्नः शब्दोऽस्ति ।  
तदवस्थाऽऽश्रयणीया ( अपूर्वशब्द- ) भावना । ( परि-  
हरति- ) नैतत् सारम् । अनिष्पत्तिर्हि अवर्तमानत्वाद्वा  
अनेकार्थसमाहारात् एकात्मभावाद्वा प्रतिभाऽऽलम्बन-  
स्योच्यते । ( उत्तरं- ) शब्देऽप्यसौ तुल्या । सोऽपि तर्हि



अतीतो वर्णसमाहारात्मको नैकः समस्ति, 'भेददर्शना-  
भावात् अभेददर्शनाच्च' इत्युक्तम् । (चोदयति-) ननु एवंजातीयकमेव (यकेष्वेव इति विवि. पाठः) अभेदवस्तुबुद्धेः एकशब्दात्मकमुपागमन् (धीराः) । नहि अवस्तुषु संसर्गसमूहात्यन्तासदादिषु संसर्गिषु वा नानात्मसु एकवस्तुप्रतिभासः संभवति, विना एकस्य शब्दात्मनः प्रत्यासात् (अध्यासात्) परिणामात् विवर्ता-  
द्वेति । (परिहरति-) न, अन्यथासिद्धेः । संसर्गस्तावत् वाक्यार्थलक्षणः कारकोपसर्जनक्रियाप्रधानः अतुल्यप्रधान-  
संसर्गः । समूहोऽपि नान्तरेण तद्भावनिमित्तमेकं समूहि-  
नाम् । तत्र (समूहिषु) तदुपाधिः (एकदेशकालोपाधिः) एकप्रकाशः (एकविषयः प्रकाशः) शशविषाणादयोऽपि ज्ञात्यन्तरपरिदृष्टवस्तुरूपेणोपेक्ष्यमाणा वस्त्वात्मकाः प्रका-  
शान्ते, अन्यथा (एकस्य शब्दात्मनः प्रत्यासेन भिन्नेष्व-  
भेदकल्पनायां) एकवाक्यगम्येन एकवाक्यता स्यात् । (एकत्राप्येकता स्यात् इति कणिकायां पाठः) । न च तत्र शब्दभेदः, रूपाभेदात् । अर्थभेदात् भेद इति चेत् (उत्तरं-) कथमन्यथा (एकत्वेन) प्रतीतः अन्यथा (नाना) । अर्थभेदानुमानात् इति चेत् । (उत्तरं-) प्राक् तर्हि अर्थभेदाभेदौ अवगम्येते, पश्चाच्छब्दभेदाभेदौ इति न शब्दप्रत्यासत्तिनिमित्तः अर्थेषु एकताऽवभासः । समूहैकशब्दयोश्च अविशेषः । अविदितसमूहशब्दस्य च तत्तदवभासो न दूरतः स्यात् । अभावे शब्द इति च भावशब्दप्रतीतेः विवक्षितार्थहानिः । विवर्तपरिणामयोस्तु सर्वस्यैकत्वात् अवान्तरैकत्वं नैकशब्दालम्बनम् । वस्त्व-  
वस्तुविभागश्च न स्यात् । (शङ्कते) अथ तुल्येऽपि शब्दविवर्ते अन्यनिबन्धनः (अनाद्यविद्यावासनावैचित्र्य-  
निबन्धनः) अयं विभागः । (उत्तरं-) न, शब्द-  
विवर्तनिबन्धनः शशविषाणालातचक्रादिषु वस्त्वाकार-  
निरूपणा ।

पराक्रान्तेमेव च बहुधा स्वयूथैः (भाष्यकारवार्तिक-  
कारादिभिः) इत्यलमतिप्रसङ्गेन ।

तस्मात् ईप्सितस्योपायता कर्तृप्रवृत्तिहेतुः ॥ २८ ॥

(एवं पूर्वपक्षैकदेशिनि निरस्ते संप्रति परमपूर्वपक्षी  
ब्रूते-) ननु कर्तव्यताऽवगमात् प्रवर्तते, सैव तथा अस्तु ।

(दूषयति-) का पुनरियम् ? (कर्तव्यता । पूर्व-  
पक्षी आह-) कर्तव्यतैव । (सिद्धान्ती पृच्छति-) केन प्रमाणेनावगम्यते ? (सिद्धान्ती एवाह-) नेन्द्रियै-  
रध्यक्षमीक्ष्यते, तत्पुरःसरत्वाच्चेतैः (प्रमाणैः) । (पूर्व-  
पक्षी ब्रूते-) सत्यम्, न शब्दातिरेकिभिः । (सिद्धान्ती-) ननु शब्दोऽपि संविदपेक्षया इतरसिद्धि (इतरेण कर्तव्य-  
तायाः सिद्धि) अपेक्षते । (पूर्वपक्षी-) ननु नियोगतः (प्रमाणान्तरादेव सिद्धि अर्थस्यापेक्षते) शब्देऽपि तत्संभवात् (शब्दतः सिद्धेऽपि संबन्धज्ञानसंभवात् । सिद्धान्ती-) ननु इतरेतराश्रयः स्यात् (शब्दतः सिद्धौ संबन्धविज्ञानम्, संबन्धविज्ञाने च शब्दतः सिद्धि-  
रिति । पूर्वपक्षी-) न, अनादित्वाच्छब्दभावनायाः । न खलु शब्दः साक्षादेव कर्तव्यताप्रतिभासमाविर्भावयति विप्रकृष्टः, अपि तु भावनानुगममुखेन । तत्र विप्रकृष्टशब्द-  
भावनाद्वारसिद्धेः कर्तव्यतात्मनि (स्वज्ञानेन प्रवृत्तिहेतौ) परत्र प्रवृत्तिप्रसवोन्नीतप्रत्यये नासुकरा प्रत्युत्पन्नशब्द-  
संवित् (वर्तमानस्य शब्दस्य ज्ञानम्) । उक्तं च 'साक्षा-  
च्छब्देन जनिता (तां) भावनाऽनुगमेन वा । इति-  
कर्तव्यता या, तां न कश्चिदतिवर्तते ॥' [वाक्यपदीये  
काण्डे २ श्लो. १४८ पृ. १४२] । कर्तव्यतावगमादेव प्रवृत्तिः, न ईप्सितोपायतायां, नित्येषु अपि अप्रवृत्ति-  
प्रसङ्गात्, ईप्सितोपायत्वे वा नित्यत्वव्याघातः । (इमं पूर्वपक्षं सिद्धान्ती दूषयति-) उच्यते 'पूर्वशब्दैर्व्यव-  
हृतिर्व्युत्पत्तेरनपेक्षणम् । भवेद्विशेषहेतुः को बीज-  
मर्थेन तु श्रुतौ ॥' २९ ॥ (पूर्वपक्षी शङ्कते-) का पुनरियं शब्दभावना, शब्दविषया (वाचकत्वविशिष्ट-  
विषया) शब्द- (वाचकत्व-) ज्ञानबीजम्, उत शब्दाभिहिता अर्थज्ञानबीजम् । यदि शब्दविषया तैरेव अनष्टस्मृतिस्कारैः प्राग्भवीयैः शब्दैर्व्यभिचारः स्यात् (तथा च प्रथमश्राविणोऽपि अर्थप्रत्ययाप्रसङ्गः । तदिदमुक्तं पूर्वशब्दैर्व्यवहृतिः, व्युत्पत्तेरनपेक्षणं भवेत् इदानीं इति) । व्युत्पत्तिश्च तदा नापेक्ष्येत । शब्दा-  
भिहिता (अर्थविषया) चेत् तथापि पूर्वस्यां सत्यां स एव प्रसङ्गः । अथ इयमेव (अर्थविषयैव, न पूर्वशब्द-  
विषया) । (तदा सिद्धान्ती-) विशेषहेतुर्वक्तव्यः, यत्

( येन ) तुल्येषु प्रत्ययपाटवाभ्यासादरेषु शब्दार्थसंबन्ध-  
विषयेषु अर्थ एव भावनाबीजम्, न शब्दसंबन्धयोः ।  
( तदिदमुक्तं विशेषहेतुः को बीजमर्थे, न तु श्रुतौ अपि  
अर्थसंबन्धो बीजं इति ) । प्रायणं दुःखं वोच्छेत्तु  
जात्यन्तरव्यवधानं वा शब्दसंबन्धयोर्भावनाबीजानाम्,  
नार्थेषु ( इति विशेषहेतुर्वक्तव्यः ) । तेष्वपि च भावना-  
ऽनुगमश्चेत् जात्यन्वधधिराः तज्जन्मानुभूतानिव रूप-  
शब्दप्रकारान् जन्मान्तरानुभूतानाचक्षीरन् ॥ २९ ॥

( चोदयति— ) अथापि पूर्वाम्यस्तस्मृत्यनुबन्धात्  
जातस्य हर्षभयशोकसंप्रतिपत्तेः कासाविद्भावनानामनुगमो  
न सर्वासाम्, व्युत्पन्नवदव्यवहारात् बालस्य । ( सिद्धान्ती  
दूषयति— ) भवतु, किंतु 'पूर्वसिद्धिव्यपेक्षत्वान्मानं  
तत्र न किंचन । सिद्धे सामान्यतो वृत्तिविशिष्टे  
लिङ्गवाक्ययोः ॥' ३० ॥ न तावत् लिङ्गादिजं ज्ञानं  
तत्र प्रमाणम् ( न पदं प्रत्ययो वा कर्तव्यतायां प्रमाणम् ) ।  
संवित्प्रभवतया पूर्वसिद्धिव्यपेक्षत्वेन । नापि भावनाजं  
तन्निमित्तज्ञानापेक्षत्वेन । नापि लिङ्गवाक्यजे । तयोः  
सामान्यरूपप्रसिद्धेः विशिष्टावगाहित्वेन अप्रसिद्धपदार्थ-  
वाक्यार्थप्रतीत्यनुपपत्त्या ( पदार्थस्यैव इतरपदार्थविशिष्टस्य  
वाक्यार्थत्वात् ) सामान्यरूपप्रसिद्धिनिबन्धनप्रमाणापेक्षायां  
तदभावे प्रामाण्याभावः ( सामान्यरूपप्रसिद्धिनिबन्धनस्य च  
कर्तव्यतायां प्रमाण्याभावात् लिङ्गवाक्ययोः विशिष्टायां  
तस्यां प्रामाण्याभावः— इति कणिका ) । यथा चेह  
जन्मनि, तथा पूर्वस्मिन्, पूर्वतरेऽपि सा ( भावना )  
अपेक्षितेति प्रमाणाभावः । तत्र किं विकल्पमात्रमेवेदं  
अनादिशब्दवासनानिबन्धनं स्यात्, तच्च पुरस्तात् प्रत्यु-  
क्तम् । ( तत् पारिशेष्यात् कर्तुरीप्सितोपायतैव प्रवृत्ति-  
हेतुः कर्तव्यताज्ञानस्यालम्बनम् ) ॥ ३० ॥

अपि च 'कर्तुर्निष्ठाभ्युपाये हि कर्तव्यमिति  
लोकधीः । विपरीते त्वकर्तव्यमिति तद्विषये ततः ॥'  
३१ ॥ यः खलु प्रत्ययो यमर्थमन्वेति स तस्य विषयः  
शुक्ल इव शुक्लप्रत्ययस्य । अपेक्षितोपायतां तद्विपरीततां  
चानुयातौ कर्तव्यमकर्तव्यमिति प्रमितिप्रत्ययौ लौकिका-  
नाम् । तेन तयोर्गोचरौ इति गम्यते ( अन्वयव्यतिरेका-

भ्याम् ) । तस्मात् कर्तव्यताऽपि नान्या कर्तुः समीहितो-  
पायतायाः । यथोक्तं 'कर्तव्यस्य सुखं फलम्' इति ॥३१॥

( चोदयति— ) कथं तर्हि नित्येषु नित्यता, कर्तव्यता  
वा, यथाशक्ति चाङ्गोपसंहारः ( कथम् ) । तथाहि—  
यदि तावत् पुत्रादि ईप्सितम्, तत्रोपेयनित्यता विहन्येत,  
तदिच्छया अनित्यत्वात् । तत्र ( अनित्यत्वे सति )  
'यावज्जीवं' इत्यनर्थकम् । नापि अधिकारिविशेषणतया  
अर्थवत्, अर्थसिद्धेः ( व्यवच्छेद्याभावात् अनर्थकत्व-  
मित्यर्थः ) । अथ मतं सर्वेषां सर्वदा सर्वमीहितं फलं  
भविष्यति उपात्तदुरितनिर्बहणम् । ( निराचष्टे— ) भवेदेवं  
नित्यता फलवशेन, न शब्दात् । तथाहि, फलस्य नित्य-  
समीहितत्वात् तद्वशेनावश्यकर्तव्यता वास्तवी । शब्दस्तु  
नित्यसमीहितोपायप्रतीतिमात्रोपलक्षणः । तत्रासति शब्द-  
व्यापारे ततो निर्हृत्यर्थकृच्छादिवत् सर्वाङ्गोपसंहाराप्रसङ्गः,  
अन्यथा फलाभावात् । शाब्दे हि नित्यत्वे परिपूर्णाङ्गं  
सर्वदा च इत्यसंभवात् 'यथा शक्नुयात्' इत्युपपद्यते ।  
इतरथा ( वास्तवे नित्यत्वे ) अङ्गान्नानस्याविकल्प्यत्वात् 'यो  
यदा' इति विश्वजिदादिवत् स्यात् । नहि सर्वेषां समी-  
हितोपाये विश्वजिति पङ्क्वादयः अधिकारिणः । नानु-  
षङ्गिकमीप्सितम्, प्रमाणाभावात् । अर्थापत्तेः अक्रियायां  
प्रत्यवायेनापि क्षयात् । स्मृतिवाक्यशेषाभ्यां च तत्कल्प-  
नाया एव ( अकरणे प्रत्यवायकल्पनाया एव ) युक्त-  
त्वात् । स्मृतितश्च पुनः तदर्थविगमात् । प्रतिषिद्धस्य च  
नियोगतः अकर्तव्यस्य क्रियायामिव, नियोगतः कर्तव्यस्या-  
क्रियायां प्रत्यवायो युक्तः । तथा नियोगोपपत्तेः ( अकरणे )  
प्रत्यवायभयात् । ईप्सितोपायेषु इच्छया प्रवृत्तेः । तथा च  
यादृशी प्रवृत्तिः, न तादृशी अभ्युदयाय । ( परपक्षे विरोध-  
मादर्शयति— ) नित्येप्सितोपायनित्यत्वफलवत्त्वयथाशक्त्य-  
नुष्ठेयत्वानां चासंगतेः अकरणे प्रत्यवायकल्पना ( ज्यायसी ) ।  
तस्मात् नित्येप्सितोपायानि न नित्यानि ( कर्माणि ) । प्रवृ-  
त्तिस्तु तेषु अकरणे प्रत्यवायकल्पनात्, दुःखात्मकत्वाच्च  
कर्मणः आनुषङ्गिकात् कार्यविरोधिनः पाप्मनः क्षयात्  
( प्रवृत्तिः ) इति । भावनायाश्च साध्यत्वात् । ( परिहारा-  
न्तरं ) अग्निहोत्रमिति वत् निर्देशार्थत्वात् विपरिणम्यापि  
संभवात् तृतीयानिर्देशाविरोधः ( अग्निहोत्रेणेति ) ।

( 'अथ मतं' इत्यादिना प्राप्तं पक्षं निराकरोति- ) वार्तमेतत् । तथाहि, 'नित्यं नित्येहितोपाये यावज्जीवमिति श्रुतेः । अङ्गान्यतो यथाशक्ति न वा सर्वाणि चान्यथा ॥' ३२ ॥ न तावत् इष्टसाधनत्वेऽपि नित्यत्वविहतिः, नित्येष्टस्यैव साध्यत्वकल्पनात् दुरितनिर्हरणस्य । सुखे तद्धेतौ वा कदाचित् माध्यस्थ्यमेवेति ( आलस्यादिभ्यः ), दुःखतद्धेतुभ्यां तु सर्वदोद्विजमानस्य तन्निवृत्तौ सर्वदा कामः, हितमपि च प्रेक्षतस्तस्य प्रतिबन्धक्षये समीहाऽस्त्येव, तस्मात् इष्टनिबन्धनः पाप्मनः क्षयः सदा समीहितः । नित्यानां कर्मणां फलनित्यत्वादेव 'यावज्जीवं' इति शब्दावगतात् इति न नित्यत्वविरोधः, अनित्ये साध्ये सा विहन्येत । यथाशक्त्युपसंहारश्च नित्यत्वादेव अहीनाङ्गस्य नित्यं क्रियासंभवात् । न चेदं वास्तवं नित्यत्वम्, नहि फलवादिनो यावज्जीवशब्दं नामनन्ति फलविशेषशब्दं वाऽधीयते, किंतु यावज्जीवश्रुतेरवगतनित्यत्वाः तत एवापत्या फलभेदप्रयोगभेदौ कदाचिदुच्यन्ति । ( अर्थापत्तिं दर्शयति- ) अनित्ये साध्ये परिपूर्णाङ्गे च प्रयोगे यावज्जीवशब्दाधिगतनित्यकर्तव्यताऽनुपपत्तिः । नहि कदाचिदप्यितोपायात्मिकायां कर्तव्यतायां परिपूर्णाङ्गसाधनात्मिकायां च यावज्जीवशब्दोऽन्वेति, नित्यत्वाच्च कल्पितः फलभेदो न तदेव बाधते । ( यदि शब्दावगम्यमेव नित्यत्वं- ) कथं तर्हि नित्येऽप्यितोपायत्वात् नित्यत्वमुक्तम् ? ( उत्तरं- ) शब्दावगतस्यैव तस्याविधातः शब्दसामर्थ्यलभ्येनैव तेन ( नित्यसमीहितोपायत्वेन ) उक्तो यथाशक्तिप्रयोगेण तन्त्रेण च ।

( प्रसङ्गात् किंचिदाह- ) तत एव ( यावज्जीवश्रुतिविशिष्टलिङ्गं नित्येऽप्यितस्य फलस्य कल्पितत्वादेव ) अनयोः ( नित्यकाम्ययोः ) मानान्तरं सृज्यम् । कथं चेदं नित्यत्वं कर्मणो यदि नित्यसमीहितसाधनत्वं इति नित्यानुष्ठानात् एतदकरणे प्रत्यवायात् ( इतरस्याप्यनुष्ठानमिति तुल्यम् । शब्दपूर्वकत्वेन तत्कल्पनायां अङ्गीक्रियमाणायां- ) नाशब्दनित्यत्वमुभयोः ( परस्यात्मनश्च ) । ( पर आह- ) नाकरणे प्रत्यवायात् ( अस्मन्मते ) नित्यक्रिया, ( किंतु ) शब्दादेव । ( परिहरति- ) नैतत्,

शब्दादेव चेदवश्यकर्तव्यता किमर्थमकरणे प्रत्यवायकल्पना, शब्दादेव प्रवृत्तिनिष्ठेः । न च शब्दः कारकत्वेन प्रवृत्तिहेतुरित्युक्तम् । शापकत्वे चाकरणे प्रत्यवायशापनात् नित्यमनुष्ठायति इति वास्तवमेव ( नित्यत्वं ) स्यात् । तस्मात् अव्यवस्थितविधितत्त्वानां ईदृशा नानाविधाः समुल्लासाः ।

( प्रासङ्गिकात्पूर्वमनुवर्तयति- ) कृच्छ्रविश्रजितोस्तु सदा सर्वस्य समीहितसाधनयोरपि सर्वस्य 'सर्वदा' इतिशब्दस्याभावात् सर्वाङ्गप्रयोगः । ननु फलवत्त्वे शक्यनुसार एव न संभवति, वैगुण्यात्, फलाभावप्रसङ्गात् । ( परिहरति- ) किमिदं वैगुण्यम् । ( परः- ) चोदनार्थत्वहानिः, ( सिद्धान्ती- ) न तर्हि वैगुण्यम्, यावज्जीविके यथाशक्त्यङ्गोपेतेऽपि चोदनार्थत्वात् । अचोदनार्थत्वे वा शक्तेरफलत्वेऽपि सर्वाङ्गोपसंहारः, अन्यथा चोदनार्थनिर्वृत्त्यभावाच्चेति । ( शङ्कते- ) तदा क्रियाव्यतिरिक्तसाध्याभावान्नाङ्गापेक्षा । ( दूषयति- ) अनङ्गत्वमेव प्राप्तं कर्मणो विज्ञातोपायत्वात् । ( शङ्कते- ) क्रियाऽपि विधिरूपेण ज्ञातस्वभावा चोदनार्थनिर्वृत्तये अपेक्षतेऽङ्गानि इति चेत् । ( निराचष्टे- ) सर्वाङ्गोपसंहारप्रसङ्गः । ( शङ्कते- ) अथ 'आख्यातानामर्थं ब्रुवतां शक्तिः सहकारिणी' इति यावज्जीवश्रुतेः शक्तिश्चोदनायाः । ( निराचष्टे- ) फलवादिनो न सा दण्डवारिता । किंच इदं रूपं चोदनायाः ( देवतोद्देशेन द्रव्यत्यागात्मकम् । ननु भवतु कर्मस्वरूपं मानान्तरवेद्यम्, यत् पुनरेतस्य अष्टसु कपालेषु संकृतपुरोडाशद्रव्यत्वं अग्निदेवतत्वं च तत् 'आग्नेयोऽष्टाकपालः' इत्येतस्मादुत्पत्तिवाक्यादन्यतः अशक्यावगममिति । न चोत्पत्तिवाक्यावगतविधिविशेषणे कर्मणि न्यूनातिरेककरणाय प्रमाणात्तरं प्रभवति, तत्करणे तत्स्वरूपग्रहणप्रसङ्गात् अन्यतस्तदविज्ञानात् इत्याशयवानाशङ्कते- ) यदि दर्शपूर्णमाससंज्ञकम् । ( निराकरोति- ) तदुत्पत्तिवाक्यावगतं इत्यनौत्पत्तिकानां ( अङ्गानां ) अभावः ( अभावप्रसङ्गः ) । अथान्यन्न तच्छ्रेयःसाधनत्वात् । यथोक्तं 'श्रेयः साधनता ह्येषां नित्यं वेदात् प्रतीयते' इति [ श्लोवा. चोदनासूत्रे पृ. ४९ ] 'तस्यायमभ्युपायः इति हि

तेषामुपदेशः ' इति च [ भाष्यं चोदनासूत्रे पृ. १९ ] । नाप्यकरणे प्रत्यवायहेतुता, असतो हेतुत्वानुपपत्तेः । तुल्ये च साध्यत्वे नानुपपत्तिः प्रयाजादीनाम् ( प्रयाजादीनामङ्गत्वानुपपत्तिः ) । नहि स्वरूपे कार्ये वाऽनुपयोगि अङ्गम् । प्रयुक्तेरपि एवंविधस्याभावात् ( दर्शपूर्णमासाभ्यां साध्यत्वेन तुल्यस्यापि प्रकरणादिनियुक्तस्य न प्रयुक्तिरूपादानं संभवति विनियोगानुसारादुपादानस्य ) । न च दुःखत्वात् कर्मणः आनुषङ्गिकात् पापक्षयात् प्रवृत्तिः । अशास्त्रीयत्वे ( अपि ) तत्तद्विरोधोऽपि विवृत्तिः । पापकृतत्वे च पुरुषकारवैयर्थ्यात् ( नित्यानां कर्मणां प्राग्भवीयपापपरिपाकादेवोत्पादात् पुरुषकारवैयर्थ्यात् ) । अतत्कृतत्वे वा ( नित्यकर्मणां ) नाशाभावात् । शास्त्रीयेण तूपायेन विपाचने ( निवृत्तौ ) न दोषः ।

( चोदयति— ) “ यदि तर्हि फलवत्यपि न सर्वाङ्गोपसंहारः, काम्येऽपि तथा स्यात् । यावज्जीवश्रुतेः इतरत्र ( नित्ये ) एवं ( सर्वाङ्गोपसंहारः ) इति चेत्, इहापि ( काम्ये अपि ) स्वर्गकामश्रुतेरस्तु । यथैव यावज्जीवमशक्यं अहीनाङ्गं तथा सर्वेण स्वर्गकामेन । तत्र ( नित्ये ) यथा यदा यावान्ति शक्नोति, तदा तावतामुपसंहारः, तथा ( काम्येऽपि ) यो यावान्ति शक्नोति स तावन्ति उपसंहारिष्यति । अङ्गविधिविरोधाद्धि स्वर्गकामश्रुतिः अर्थिमात्रविषया [ न ? ] विशेषमनुरुध्यते । शक्यपेक्षायां तु अङ्गविधिविरोधे नित्यवत् न विशेषानुरोधहेतुः । अथ मतम्, अनुपरोधे स्वर्गकामश्रुतेः अङ्गविषय एवोपरुध्येरन् अविशेषप्रवृत्ता यथाशक्तिव्यवस्थायाम् । ( तर्हि ) नित्येऽपि तुल्यम् । यावज्जीवश्रुतेः अनन्यगतित्वात् तत्रैवम् । कामश्रुतिस्तु सर्वाङ्गोपसंहारसमर्थेऽपि उपपन्नैव, तत्राविरोधात् कांक्षभोजिन्यायेन ( १२।२।४। ३७ ) तदनुरोधेनाङ्गवृत्तिः । सत्यमविरोधः, दक्षितस्तु स्वर्गकामश्रुतेर्विषयसंकोचलक्षणो विरोधः । तत्र अङ्गप्रधानविरोधे प्रधानानुरोधः श्रेयान्, लोकवत् । यथा हि ' ब्राह्मणान् भोजय नानाविधोपकरणेनाग्नेन ' इति यथाशक्त्युपकरणव्यवस्थानोपकरणानुरोधेन ब्राह्मणनियमः । एवं चाङ्गविधीनामपि नात्यन्तसापेक्षत्वम् । ततः काम्येऽपि ' यथा शक्नुयात् ' इत्येव अस्तु, न ' यो यदा

शक्नुयात् ' इति अवैलक्षण्यात् ” । नैतत् सारम् । एकप्रयोगविधिवैरूप्यप्रसङ्गात् अनेकप्रयोगकल्पनाप्रसङ्गात् । केवलपदार्थव्यवहारभावात् विशेषश्रुतेरविरोधाच्च । ( एवं हि— ) स एव प्रयोगविधिः तस्यैवाङ्गस्य प्रयोगं तमेव प्रति विदधाति, न विदधाति इति स्यात् । कल्पनागौरवं च सामर्थ्यभेदेन प्रयोगभेदात् । पदस्य च पदान्तरसंबन्धे विशेषपरत्वं सर्वत्रगमिति न कदाचिदन्यायकल्पना । नित्येऽपि तर्हि एवमेवास्तु ' जीवन् यदा शक्नुयात् ' इति । ( शङ्कते— ) यावदित्यनुपपन्नमिति चेत्, ( परिहरति— ) अनियतनिमित्तेषु कथम् ? अपि च सातत्येन होमप्रसङ्गः । अथ कालविशेषोपादानानुरोधेन तथा, हन्त अङ्गविध्यनुविधायिन्यपि यावज्जीवश्रुतिः सामर्थ्ये संबन्धमन्वेति इत्यङ्गविध्यनुरोधात् ' यदा ' इति स्यात् ( यदा शक्नुयात् ' इत्युपबन्धसिद्धिः ) । अथ मतं जीवन्नपि साङ्गे एव कर्मणि अधिक्रियते नाङ्गशून्यं विधानम्, अधिकृतस्य तु प्रयोगो यावदधिकारं नाङ्गानुरोधेन निवर्तते, यथासंभवं तु अधिकारायत्तत्वात् तस्य । न च काम्येऽपि प्रसङ्गः, कार्यनिष्ठत्वात् कामाधिकारस्य प्रयोगनिष्ठत्वाच्च नैमित्तिकस्य साधनापेक्षत्वात् कार्यस्य, यावदङ्गं च साधनभावावगतेः सर्वाङ्गोपसंहारेणैव कार्यसिद्धेः । ननु उभयत्राप्यधिकार एव कर्तव्यः, सत्यम्, एकत्र निमित्तपर्यन्तः अपरत्र फलपर्यन्तः । तत्र निमित्तपर्यन्ते निमित्तवतोऽधिकृतस्य अप्रयुज्जानस्याधिकारातिक्रान्तिः इति यथासंभवं प्रयोगः । फलपर्यन्ते तु अङ्गवैकल्ये फलानुपपत्तेः फलकामिता अधिकारहेतुनिवर्तते इत्यधिकाराभावात् नाधिकारातिक्रान्तिदोषः इति न ( ? ) यथाकथञ्चित् प्रयोगः, एवं न सातत्येन प्रयोगः, नाथार्वरुदेषु ( कालेषु ), यथाशक्ति चोपसंहारो नित्येषु, न काम्येषु इति सर्वं चतुरस्रम् ।

( तदेतदेकदेशिमत् विकल्प्य दूषयति— ) नेदं चतुरस्रम् । इदमङ्गं भवान् व्याचष्टां किं शक्यपेक्षोऽधिकारो यथाऽधिकारं च प्रयोगः, आहोस्वित् श्रुत्यपेक्षोऽधिकारः अधिकृतस्य तु यथाशक्ति प्रयोगः ? पूर्वस्मिन् कल्पे यथैव कालविशेषयुक्ते कर्मणि ( दर्शपूर्णमासादौ ) तत्कालजीविनोऽधिकृतात् अन्यस्य

( अतत्कालजीविनः ) तद्विशिष्टकर्मोपसंहारासामर्थ्यात्, अन्यथा अन्यदाऽपि ( पञ्चम्यादौ ) अकुर्वतः अधिकारातिक्रान्तिः । पश्चिमे तु ( कल्पे ) नाङ्गशक्तिः अधिकारं विशिनष्टि इति सातत्यप्रसङ्गः । ( एकदेशी- ) न ब्रूमः अङ्गशक्तिरधिकारं विशिनष्टीति, किंतु अङ्गशक्त्यपेक्ष एवाधिकार इति, तादृशस्यैव तु कस्यचिदङ्गस्यासंभवे न प्रयोगो निवर्तते इति, वैगुण्याच्चापि फले अधिकारहेतुरेव नास्तीत्युक्तम् । ( एकदेशिनं दूषयति- ) कोऽयमसंभवः ? ( यदि- ) तदुपसंहारासामर्थ्यम्, न तर्हि अधिकृतः तद्विशेषणत्वात्तस्य । अथ अनुपसंहारः, अनङ्गत्वमेव । ( एकदेशी- ) कादाचित्कमसामर्थ्यं असंभवः, न तेनाधिकारात् पर्युदासः, द्रव्याप्रतिसमाधेयाङ्गवैकल्यवत् । ( एकदेशिनं दूषयति- ) सत्यम्, न शूद्रवत् एकान्ततः, न त्वधिकारहेतुविगमे अधिकारो न निवर्तते वीतायामिव फलेच्छायां कामिनः । अन्यथा अधिकृतस्य समर्थस्य स्वर्गकामस्य कादाचित्काङ्गशक्तिवैकल्ये फलानुत्पत्तावपि अधिकारातिक्रान्तिः स्यात् अप्राप्तकालं चाकुर्वतः । अथाधिकृतोऽपि जातपुत्रवत् कालशौचे ( कालं दशाहोत्तरामावास्यादिरूपं शौचं च ) उपसंहृत्य कुर्वन् ( जातेष्टि, ) नाधिकारमतिक्रामति निमित्तानन्तर्यस्याशब्दार्थत्वात् । ( उत्तर- ) कालसंपत्तावपि अन्याङ्गसंपत्तिमपेक्ष्य कुर्वन् तथा स्यात् ( नाधिकारमतिक्रमेत् ) । अथ अङ्गभूतकालावच्छिन्नमेव जीवनं अधिकारहेतुः ( तर्हि- ) अन्याङ्गेष्वपि तुल्यम् । अपि च परिपूर्णाङ्गोऽधिकृतः किमङ्गविकलं प्रयुङ्क्ते । असंभवात् ( विकलं प्रयुङ्क्ते ) इति चेत्, न, कल्पनात्रयपरिप्लुतेः ( परिप्लुतिरुपपत्तिः ) । तथाहि, क्रमपर्यन्तापेक्षत्वाद्वा नियोगस्याधिकारानिवृत्तेरप्रयोगः ( विनियोगोपादानावगतशेषभावं पदार्थावगमे शब्दाभिहितं च तत्क्रममनङ्गमपि अपेक्षमाणः स्वोत्पत्तौ नियोगः यावज्जीविको नाङ्गहानौ उत्पत्तुमर्हति इति । सर्वथा प्रयोगाभावः असंभवशब्दार्थः ), अधिकारवशाद्वा यथासंभवं ( यद्यपि अयं परिपूर्णाङ्गोऽपि अधिकृतः तथापि तदधिकारप्रतीतिसामर्थ्यात् तत्प्रवृत्तौ हीनाङ्गमपि समापयति, क्वचिदङ्गकरणे सामर्थ्याभावे संपूर्णाङ्गप्रयोगकरणादिति,

सोऽयं असंभवः ), अधिकारोपदेशानुरोधात् वा यदा तादृशस्य संभवः ( अधिकं तत्कालशक्त्याङ्गापेक्षया यदशक्यमङ्गं तदुच्यते । यदा साङ्गं उपसंहर्तुं शक्यते तदा तस्य संभवः ) तत्र उभयानुग्रहात् आनन्तर्यस्य अशब्दार्थत्वात् जातेष्टिवत् ' यदा ' इति युक्तम् ( अधिकारप्रतीतेः अधिकारोपदेशस्य चानुग्रहात् यदेति युक्तम् ) । अङ्गशक्त्या वा कालवत् अधिकारावच्छेदात् अप्रयोगः । न चैक एव विधिः तेषामेव प्रयोजकश्चाप्रयोजकश्च । अपि च किमर्थं विकलाङ्गो प्रवर्तते ? ( एकदेशी आह- ) अधिकारनिर्वृत्तये इति ब्रूमः । ( दूषयति- ) किमधिकारनिर्वृत्तिर्नाङ्गापेक्षा फलनिर्वृत्तिरिव । यद्येवम्, अनङ्गत्वमेव । सापेक्षा चेत् यथाऽऽम्नाताङ्गसाध्यैव इति वैकल्ये वृथा चेष्टा स्यात् । अथ यथाशक्त्यङ्गसाध्येति ( निराकरोति- ) न कार्यनिष्ठता विशेषायालम् । ( एवं पुरुषप्रवृत्तिं पर्यनुयुज्य अधिकारोत्पत्तिं पर्यनुयुनक्ति- ) अपि चाधिकारात् फलनिर्वृत्तिः, तत्र यथाशक्त्यङ्गोपेते अधिकृतस्य तादृशादेव ( यथाशक्त्यङ्गोपेतादेव ) अधिकारनिर्वृत्तिमुखेन ( तत्फलं संपद्यते ) तन्निमित्तमिव । अथ न तादृशो ( अङ्गहीने काम्येऽधिकारः । तर्हि काम्यनैमित्तिकेऽपि विकलाङ्गे ) अधिकारनिर्वृत्तिरपि न स्यात् परिपूर्णाङ्गे अधिकृतस्य विकलाङ्गप्रयोगे कर्मान्तरप्रयोगे इव । अङ्गप्रधानभेदोऽपि अत्रानुपकारकः, अधिकारविधिविषयत्वेनाभेदात्, भेदे चाऽनङ्गत्वप्रसङ्गः । ( एकदेशिमते च- ) अङ्गप्रधानभावस्य चासंप्रधार्यत्वात् । सत्यपि ( अङ्गप्रधानभावे नैमित्तिकस्यानङ्गत्वे अस्य प्रयोगे ) चोदनार्थानिर्वृत्तेर्वृथा चेष्टाप्रसङ्ग इत्युक्तम् । कश्चायमधिकारो यस्य निर्वृत्तिः ( एकदेशिना उच्यते ) ? नियोगश्चेत्, न निर्वृत्तिर्विचारिता । नियोज्यता चेत्, साऽपि नियोगादेव निर्वृत्ता । स्वामिता चेत्, न तत्कृतं किंचिदमुज्जानः स्वामी इत्युभावपि अधिकारौ कार्यनिष्ठौ स्याताम् । तस्मान्न कार्यनिष्ठत्वप्रयोगनिष्ठत्वाभ्यां काम्यनैमित्तिकाधिकारयोर्भेदः शक्यः समाधातुम् । इत्यन्यथा समाधेयः ॥ ३२ ॥

तदुच्यते ' जीवनादेर्निमित्तस्य साम्यात् कालो विशेषकः । निमित्तार्थस्तत्र जाते कर्मणोऽवश्य-

कार्यता ॥' ३३ ॥ यस्तावत् यथोक्ताय प्रयोगाय एका-  
न्ततोऽसमर्थः ( शूद्रपङ्क्तादिः ) स दूरपर्युदस्त एवाधि-  
कारात् । न त्वसौ तादृशो नियोज्यतया प्रत्येतुं पार्यते ।  
तेन शक्यङ्गोपदेशो अपेक्ष्य समर्थस्य तावदधिकार-  
प्रतीतिः । सा चेयमधिकारप्रतीतिः ( नैमित्तिके )  
नेति पर्यवसिता अनित्यत्वात् सामर्थ्यस्य ( अनैमित्तिकस्य  
चावश्यकार्यत्वात् ) । अन्यथा अधिकृतस्य सर्वाङ्गोप-  
संहाराभावे ( सति ) नानुष्ठानं यथासंभवमन्यथा, अन्या-  
दृशोऽधिकारात् तादृशप्रयोगस्य ( न्यूनाङ्गस्य ) अशास्त्रीय-  
त्वात् नानुष्ठानमनधिकारात् । अतः पुनरपि शक्यपेक्षा  
अधिकारप्रतिपत्तिपर्यवसानाय । शक्तिर्हि प्रमाणैकदेश  
इत्युक्तम् ( शक्तिश्रुतिः चोदनैकदेश इत्युक्तमाचार्यैः ।  
यदि तु न चोदनैकदेशः स्यात्- ) न प्रयोगनिश्चयाय  
( कल्प्येत ) अनन्यप्रमाणकत्वात्स्य । ( पूर्वपक्षी- ) सा  
कालतः अङ्गतो वा आश्रीयेत, तत्र अङ्गतः संश्रये  
शब्दावगतानामङ्गान्तराणां हानाच्छब्दविरोधः । कालतस्तु  
कालान्तराणामशब्दार्थत्वात् न कश्चिद्विरोधः ( इति काम्ये  
नैमित्तिके च यदेत्येव युक्तम् । सिद्धान्ती- ) स चाय-  
मविरोधो निर्निमित्तेऽधिकारे इदम्, अनेन, ईदृशेन  
( भाव्यं, करणेन, इतिकर्तव्यताविशेषेण ) इत्येतावन्मात्रस्य  
शब्दार्थत्वात् । सनिमित्ते तु निमित्तश्रुतिविरोधः, संप्राप्ते  
च तस्मिन् कार्यस्य तन्निमित्तत्वव्याघातात् । ( शङ्कते- )  
इतरत्रापि स्वर्गकामश्रुतिविरोधः । ( समर्थमसमर्थं चार्थि-  
मात्रं प्रति असंकुचितवृत्तिरर्थिश्रुतिः समर्थं प्रति नियम्य-  
माना पीड्येत ) इति चेत् । ( समाधत्ते- ) उक्तम्  
( केवलपदार्थव्यवहाराभावाद्विशेषश्रुतेः इति पृ. ३२२ ) ।  
न च पुरुषविशेषनिर्देशोऽत्र विवक्षितः साध्यत्वात् । न  
च सातत्येन प्रयोगः ( प्राप्नोति ), निमित्ते कालविशेषवतः  
कर्तव्यताऽवगमात् । कालविशेषेण तस्यार्थाद्विशेषणात्  
तस्यापि निमित्तानुप्रवेशित्वात् । तदुक्तं ( आचार्येण )  
' न कालो गुणो, निमित्तं ह्येतत् ' इति । न गुण एवे-  
त्यर्थः, न त्वङ्गान्तराप्येवं ( निमित्तेन- ) असाभ्यात्  
वचनव्यक्तिभेदात्, उपादेयानि हि ( कालात्- )  
अङ्गान्तराणि, अनुपादेयं निमित्तम् । ' एभिः एतानि  
वा कुर्यात् ' इत्यङ्गेषु वचनव्यक्तिः, ' अस्मिन् सति '

इति निमित्ते । ततः अङ्गान्तराणि नालं निमित्तमनुप्रवे-  
ष्टुम् । कालस्त्वनुपादेयः ( निमित्तेन ) समानवचनव्यक्तिः  
अङ्गमपि सन् निमित्तमनुप्रविशतीति युक्तम् । ( शङ्कते- )  
अथ निमित्तोपसंहार एव किं नेष्यते ? ( कश्चित् परि-  
हरति- ) काम्येऽपि तत्कालेच्छया । ( शङ्काकारः- )  
ननु प्रयोजनमेतत् । ( सिद्धान्ती- ) सत्यम् । हेतुस्तु  
यावज्जीवश्रुतेरनतिरिक्तार्थत्वम् । प्रकरणेनोऽपि अङ्गा-  
र्थत्वं च ( तस्मात् कालविधिवाक्यं प्रकरणसहायं  
कालस्याङ्गतायां प्रमाणम्, न निमित्ततायाम् ) । तदेवं  
अविरोधात् अनिमित्ते कालतः शक्यश्रयो ' यदा '  
इति, निमित्तवति तु निमित्तविरोधात् कालवतः एवा-  
ङ्गतो यथेति ।

( एवं कारिकापूर्वार्धे व्याख्याय पश्चार्धे व्याख्यातुं  
आक्षिपति- ) किं पुनरिदं ( निमित्तं ) यद्विरुद्धं ?  
कालतः शक्यश्रयं ( इति स्वरूपाक्षेपः ), कस्य चेति  
( इति संबन्ध्यन्तराक्षेपः ), कुतो गम्यते निमित्तनैमि-  
त्तिकभावः ( इति प्रमाणाक्षेपः ), कथं चास्य नैमित्तिक-  
संबन्धः । ( स्वरूपाक्षेपं विभजते- ) यदि तावत्  
' यस्मिन् सति ' को विरोधः ( कालतः शक्यश्रयेण )  
नहि कालतोऽपि शक्यश्रये तस्मिन्नसति तत्क्रिया  
( किंतु- ) सत्येव, अथ तस्मिन् सति क्रियते एव ।  
( दूषयति- ) स्याद्विरोधः न त्वीदृशो निमित्तार्थः ( निमित्त-  
शब्दार्थः ) । हेतुर्हि निमित्तम्, न चावश्यं हेतवः  
कार्यवन्तः । कार्यं तु नासति हेतौ । तस्मान्न विरोधः ।  
( कस्येत्याक्षेपं विभजते- ) यदि कर्मणो निमित्तम्, तत  
एव कर्मप्रवृत्तेर्विधिवैयर्थ्यम्, अनिरूपितादपि निमित्तात्  
निमित्तवद्दर्शनात् पुरुषकाराभावात् । ( अथ विधेर्निमित्तं )  
न तस्य निमित्तादुत्पत्तिरनित्यत्वात् । तस्य तस्मिन् सति  
न बोधो वाक्यादेव तस्मिन्नेति । ( अथ फलस्य निमित्तं  
तर्हि ) कर्मवैयर्थ्यं सति ( निमित्ते फलं ) भवत्येवेति ।  
सत्येव तस्मिन् ( निमित्ते ) कर्मणः फलमिति चेत्,  
विरोधाभावः सर्वाङ्गोपसंहारेण । अथाधिकारस्य ( निमित्तं  
इति चेत् ) न, ( निमित्तात् किंतु ) नियोगाधिकारः ।  
( शङ्कते- ) स एव नियोगसंबन्धस्तन्निमित्तः । ( दूषयति- )  
यदि तर्हि तन्निमित्तको नियोगः, न नियोगान्निमि-

त्तावगतिः । ( मा भूत् को दोषः ? इत्यत आह ) प्राक्-  
सिद्धनिमित्तापेक्षः स शब्देनोच्यते इति सापेक्षत्वम् ।  
अथ नियोज्यविशेषणस्य अर्थात् निमित्तभावः तस्मिन्  
सत्यधिकारात् ( अर्थान्निमित्तत्वं स्वर्गकामनाया अपि संभ-  
वति । न च सर्वाङ्गोपसंहारेण विरोधः तथा यावज्जीव-  
मित्यत्रापि स्यादित्यर्थः । कुतो वेति विभजते- ) न चात्र  
( निमित्तभावे जीवनादेः ) प्रत्यक्षादि क्रमते, नापि  
शब्दः, विधिप्रधानत्वात्, तस्य च ( विधेः ) भाव-  
विषयत्वात्, तस्य चांशत्रयातिरेकात् । ( कथं चास्येति  
विभजते- ) तत्र ( निमित्ते ) विधीयमानस्य कर्मणः  
फले विधानात्, तत्र ( फले ) विधौ निमित्ते ( विधा-  
नात् ) उभयविधौ ( फले निमित्ते च कर्मविधौ ) वाक्य-  
भेदः इति । ( इतिः आक्षेपपरिसमाप्ती ) ।

( आक्षेपोत्तरतया कारिकोत्तरार्धे अवतारयति- )  
उच्यते । यत्र जाते कर्मणः अवश्यकर्तव्यता तन्नि-  
मित्तम् । कथम् ? यस्मिन् सति भवत्येव स हेतुर्मुख्यः  
इतरस्तु भवत्या ( लक्षणया ) तदवस्थाभेदसंबन्धात् ( बीजा-  
दय एव हि परस्परसमवधानसमासादितावस्थाविशेषाः  
नियमेन कार्यशालिनः ) गौणमुख्ययोश्च मुख्ये संप्रत्ययः  
इति आवश्यकसिद्धिः ( कर्तव्यतायाः ) तन्निमित्तसामर्थ्या-  
देव । निमित्तमेव हि तन्न स्यात् यस्मिन् सति न  
क्रियेत । अवश्यकर्तव्यता च कर्मणः प्रतीता नोपसंहार्य-  
निखिलाङ्गस्य रूपते, न कदाचिद्विहितोपायस्य इत्यतो  
यथाशक्त्यङ्गसमवेतं सदा समभिलषितोपायं कर्म  
( नैमित्तिकं ) इति गम्यते । ( कस्य निमित्तं इति यदुक्तं  
तस्योत्तरमाह- ) निमित्तता च कर्तव्यताया विधिरूपायाः,  
तस्मिन् सति तत् कुर्वतो यथाकथंचित् सदा समीहित-  
मेनक्षयं साधयत्येव । भावव्यतिरेकेऽपि च ( चोदना- )  
शब्दप्रमेयत्वं ( निमित्तस्य ) अविधेयस्यापि विधिवत्  
विध्यनुप्रवेशात् विधिविशेषणत्वात् । ( कथं चास्य  
नैमित्तिकसंबन्ध इति यदुक्तं तत्रोत्तरमाह- ) अत एव  
च अस्य कर्मणा सह संबन्धे विकल्पोऽनवकाश इति  
चतुरस्रम् ।

( यदुक्तं प्रथमत एव ' जीवनादिः निमित्ततया संब-  
ध्यते इति तत् प्रत्याख्यातव्यम् । शङ्कते एकदेशी- ) ननु

नियोज्यविशेषणं जीवनादि स्वर्गादिवन्मन्यन्ते, नियोगेन  
नियोज्यस्य प्रथममपेक्षितत्वात् । नहि अनाश्रितनियोज्य-  
विशेषो नियोगो लोके दृश्यते, तदभावे ( नियोज्य-  
विशेषस्य प्रतिपत्तुरभावे ) प्रतिपत्तिरेव न स्यात् । तद्वि-  
शेषणमेव तु स तस्मिन् सति अधिकारान्निमित्तत्वेनाव-  
तिष्ठते, स्वर्गादि तु साध्यतया काम्यत्वेन । ( एकदेशि-  
मतं सिद्धान्ती दूषयति- ) नैतत् सारम् । विशेषणानु-  
पपत्तेः । नहि यावज्जीवनं तावता विशिष्टः कश्चित्  
कदाचिद्वा यो नियुज्यते, नानावसन्तकालविशिष्टो वा ।  
न जीवनमात्रं वसन्तमात्रं वा विशेषणम्, अवाच्यत्वा-  
ज्जीवनस्य, यावद्वीप्सयोरनन्वयाच्च । न च प्राप्तयोरनुवादः,  
जीवतोऽपि स्वर्गकामस्यैवाधिकारे ' यदा शक्नुयात् ' इत्यु-  
पबन्धात् विरोधाभावात् । क्रमपर्यन्तापेक्षित्वाज्जियोगस्य  
नाङ्गहानम् । तस्मात् यावद्वीप्सार्थानन्वयात् यथा न  
कर्तुंविशेषणं जीवनमवाच्यत्वात्, ' वसन्तेवसन्ते ' इति  
च न कालार्थः संयोगः तथा नाधिकारविशेषणे  
अपि । ( स्वमतमुपसंहरति- ) अतो निमित्तमेव तन्नि-  
मित्तम् ( नाधिकारिविशेषणं प्रथमम् ) । तथाहि, तयोः  
( यावद्वीप्सयोः ) अनन्वयः । निमित्तमेव हि तन्न  
स्यात् यदि तस्मिन् सति न क्रियेत । निमित्तत्वांश्च  
नियोगो यस्य तस्येत्यधिकारिविशेषसिद्धेर्नाप्रतिपत्तिः  
( यस्य पुंसस्तन्निमित्तमस्ति तस्य कर्मकर्तव्यता इत्यधि-  
कारिविशेषणसिद्धेः ), तेन निमित्तं सदधिकारिविशेष-  
णम्, नाधिकारिविशेषणं सत् निमित्तम् । शाब्दत्वाच्च  
निमित्तभावस्य, लिङादयो हि ' दहेत् ' ' भिजे ' ' आरभ-  
माणः ' इति तत्रतत्र स्मृतेस्तदभिदधति ( दहेत् इति  
लिङ्, भिजे इति निमित्तसप्तमी, आरभमाणः इति हेतौ  
लट् ) । तत्र शब्दार्थं ( शब्दार्थनिमित्तभावं ) परित्यज्य  
अन्यपरः ( अधिकारिविशेषणपरः ) शब्दसामर्थ्यात्  
तत्परः ( निमित्तपरः ), इतरः ( अधिकारिविशेषः )  
अर्थात् इति ( विमर्शे ) शब्दवृत्त्यनुसारो न्याय्यः  
( नाभिधेयपरत्वे संभवति अन्यपरता न्याय्या । अभि-  
धेयता च निमित्तस्य वर्णिता ) । [ अयं मूलपाठः  
' कचित्पाठः ' इति कणिका । कणिकामतेन सार्व-  
त्रिकः मूलपाठः " तत्र शब्दार्थं ( शब्दार्थनिमित्तभावं )

परित्यज्य अन्यपरः ( शब्दार्थभूताधिकारिविशेषणपरः ) शब्दः ( निमित्तशब्दः ) स च शब्दार्थभूतः ( निमित्तभावः, अर्थात् ) न पुनस्तत्परः ( शब्दार्थभूतनिमित्तभावपरः ) इतरस्तु ( अधिकारिविशेषणपरस्तु ) अर्थात्, इति ( अनेन प्रकारेण ) अन्याय्यः ( अन्याय्यतया अनर्ह इत्यर्थः ) ” इति । ] यथा च निमित्तं सत् अधिकारिविशेषणम्, एवं फलं सत् अधिकारिविशेषणम्, नाधिकारिविशेषणं सत् फलं इत्युक्तं भावनाविवेके । यद्यपि सः ( अधिकारी नियोज्यः ) पूर्वं अपेक्षितः, प्रतिपत्तिस्तु अस्य ( साङ्गप्रधानप्रतीतेः— ) पश्चादेव, अनुष्ठानापेक्षत्वात् । तथा च क्रमपर्यन्तात् ( प्रधानाङ्गग्रामगोचरविचारात् ) परा निरूपणा ( विचारणा ) इति ॥ ३३ ॥

( चोदयति— ) ननु एवं विधिमति सर्वत्र इष्टानुबन्धादुत्पत्तिचोदनाऽभावः । तथा च परस्परानपेक्षत्वात् संनिधावपि न फलार्थेन पुनःश्रुतिः इति सर्वत्र कर्मभेदः स्यात्, ऋत्वर्थश्च न स्यात् ( प्रयाजादिः ) । ‘ दध्ना जुहोति ’ इति च न गुणफलसंबन्धः स्यात् । न चान्यत् सुखात् इष्टम्, तच्च स्वर्गः इति स्वर्गावरोधात् पश्चाद्यवकाशो दुर्लभः, उपादानाद्वा तेऽपि स्युः, नित्यस्तु स्वर्गः स्यात् । तस्मात् किमिति अवशिष्टं भावनायाः । ( किमिति भावना भाव्यमुपलक्षयति । ननु भवत्पक्षेऽपि भावनैव विधिवत् भाव्यमुपस्थापयति इति पश्चाद्यवकाशो दुर्लभः इति चेदाह— ) पुरुषार्थतैव विशेषणम् । तथापि च ( किमंशस्य अपि वि- [ व ? ] शिष्टत्वे ) निमित्ते कर्मैव साध्यं ( न पुरुषार्थः ) अन्यथा ( नित्यसमीहितसाधनत्वे ) निमित्तफलयोरुपादेये ( च कर्मणि ) वाक्यभेदः । ‘ जीवनेन होमः, होमेन फलं ’ इति वैरूप्यात् । द्रयोरुद्देश्ययोः एकवाक्याऽसमवायात् । नहि एकस्मादशुभक्षयः अक्रियायामपायश्च सुलभः । एवं चानङ्गत्वमेव ( नैमित्तिकस्य नाङ्गसंबन्धः ), प्रज्ञातत्वात् कर्मरूपस्य न यथाशक्त्युपादानं ( नैमित्तिककार्येऽस्ति ) इति । ( परिहरति— ) उच्यते ‘ उत्पत्तिविनियोगार्थप्रयोगाधिक्रियात्मकः । सर्वो विधिस्तत्परताविशेषात्त्र विभज्यते ॥ ’ ३४ ॥ नेष्टसाधनतामात्रं विधिः, अपि तु कर्तुः ( कर्तुर्यदिष्टसाधनं तत् तस्य कर्तव्यमिति ) ।

एवंकारं च प्रवर्तनाप्रत्ययः, अन्यथा ( विधेः ) प्रवृत्तिहेतुत्वाभावात्, स्वतः ( पुरुषप्रयत्नमनपेक्ष्य ) अन्यतो वा सिद्धे अत एवानपेक्षितव्यापारे समीहितसाधनेऽपि अप्रवृत्तेः । तदुक्तं ‘ शास्त्रफलं प्रयोक्तारि तल्लक्षणत्वात् ’ ( ३।७।८।१८ ) इति प्रयोक्तृफलसाधनतालक्षणत्वात् शास्त्रस्येति । ततश्च विधिपर्यायाच्छास्त्रादनुष्ठानं कर्मणोऽवगम्यते, अदृष्टार्थस्य च शास्त्रायत्तानुष्ठानस्य स्वरूपविशेषोऽपि ( अवगम्यते ) प्राग् विधेः अप्राप्तेः । अपेक्षिते च अपेक्षितसाधनत्वात् विनियोगः । प्रवर्त्यश्च कश्चित् अधिकारी स्वामी यस्य तदिष्टसाधनम्, सर्वत्रापि च प्रतीयमाने अस्मिन्नुद्देश्ये ऐदंपर्यं भिद्यते, तेन उत्पत्त्यादिविधिव्याक्यभेदः । तच्चैदंपर्यं प्राप्युपपदविशेषसंबन्धात् । क्वचिच्चतुष्टयपरता यथा— ‘ उद्भिदा यजेत ’ इति अन्यतः कस्यचिदलाभात् फलपदसंबन्धाच्च । क्वचित् त्रिपरता यथा ज्योतिष्टोमवाक्ये उत्पत्तेः अन्यतो लाभात् ( ‘ सोमेन यजेत ’ इत्यतः ) । क्वचित् द्विपरता यथा दर्शपूर्णमासवाक्ये उत्पत्तिप्रयोगयोरन्यतः सिद्धेः ( ‘ यदामेयोऽष्टाकपालः ’ इत्यतः उत्पत्तेः, प्रयोगस्य च ‘ पौर्णमास्यां पौर्णमास्या यजेत ’ इत्यादितः सिद्धेः ) । क्वचिदेकपरता यथा ‘ अग्निहोत्रं जुहोति ’ ‘ पौर्णमास्यां यजेत ’ इति । न च फले विनियोगः, अनिर्दिष्टफलविशेषस्याशक्यप्रतीतिस्त्वात् । तदनिर्देशो ( फलविशेषानिर्देशो ) अधिकारिविशेषाप्रत्ययात् नाधिकारोऽपि । अत एव न प्रयोगः, नहि अप्रतिष्ठितेष्टसाधनभावे अनुष्ठानप्रत्ययः प्रतितिष्ठति, नानिरूपितानुष्ठानातृकः । तस्मात् फलवाक्यादेव प्रयोगप्रत्ययः । तेन ‘ अग्निहोत्रं जुहोति ’ इति कर्मस्वरूपपरता विधेः, इतरे त्वंशाः प्रतीता अपि अविधक्षिताः । ‘ पौर्णमास्यां ’ इति तु अनन्यपरत्वात् प्रयोगभेदपरता । संमार्गप्रोक्षणादौ तु ( ‘ दशापवित्रेण ग्रहं संमार्ष्टि ’ ‘ व्रीहीन् प्रोक्षति ’ इति ) उत्पत्तिविनियोगपरता । व्रीह्यादिमुखेन प्रकृतयजि करणांशप्राप्तौ करणविधिना एव अनुष्ठानसिद्धेः । तदधिकृतस्य ( करणाधिकृतस्य ) अधिकारप्रत्ययात् । ( अत्र एकदेशिमतमुपन्यस्यति— ) समिदादिषु उत्पत्तिपरतामेव केचित् मन्यन्ते । प्रकरणोन्नीतश्रुतिनिबन्धनत्वात् विनि-



योगस्य । श्रुतिरेव त्विह विनियोजिका प्रकरणोन्नेया ( यद्यपि श्रुतिर्वेनाभेदः तथापि प्रत्यक्षश्रुतिः श्रुतिरित्यभिधीयते, प्रकरणोन्नेयायां श्रुतौ तन्मूलत्वात् प्रकरणं विनियोजकमुच्यते इति भेदः । इदमेकदेशिमत्तं दूषयति— ) विधिस्त्वयमेव विनियोगनिबन्धनः ( समिदादिवाक्यानां उत्पत्तिविनियोगपरत्वमित्यर्थः ) । ननु श्रुत्यादयश्च ( चकारः एवकारार्थः ) विनियोजकाः, किमत्र विधिना ? नैतत्, तादर्थ्यं हि विनियोगः, तच्च विधेः । श्रुत्यादयस्तु संबन्धमात्रहेतवः । संबन्धश्च आश्रयाश्रयिभावादिरनेकविधः, पारार्थ्यं तु ( शेषत्वलक्षणस्तु संबन्धः ) विधेः । ( प्रश्नः— ) कथं तर्हि श्रुत्यादयो विनियोजकाः ? ( उत्तरं— ) विधिना प्रतिपाद्यमानपारार्थ्यः ( अवघातादिः ) यस्य श्रुत्यादिभिः संबन्धितयाऽवगम्यते, तदर्थः ( ब्रीह्याद्यर्थः ) इति प्रत्ययात् । न चोभयलक्षणमपि शेषलक्षणमुक्तं विधेस्तद्विषयत्वात् ।

या च स्वरूपपरता सा भेदलक्षणे चिन्तिता तदायत्तत्वाद्भेदस्य, स्वरूपपरो हि विधिर्भिनन्ति कर्मभावनाम् । तत्परता च एकशब्दोपादानेऽपि भावनात्मनि प्रकृतिप्रत्यययोः पौर्वापर्यनियमात् प्रकृत्यर्थाक्षेपेण प्रत्ययेन अर्थस्याभिधायाः कृतानुबन्धे ( प्रत्ययार्थे ) प्रतीयमाने शब्दान्तरत्वात् शुद्धे ( भावनात्मनि ) अलभ्यमाने धात्वर्थे विनियोगपरत्वानुपपत्तेः एकस्यां भावनायां नानाधात्वर्थे विनियोगपरत्वानुपपत्तौ नैकस्यां भावनायां नानाधात्वर्थे विनियोजकाभावात् कृत्स्नो वेद एकं वाक्यं एकं चापूर्वमिति । ( अभ्यासेन कर्मभेदमाह— ) समिदादिषु तु अनन्यपरत्वात् ( भेदः । संख्यातो भेदमाह— ) ' तिस्र आहुतीः ' ' सप्तदश ' इति तु स्वरूपपरत्वेऽपि संख्यातो भेदः ( भाष्यकारेण तु ' सप्तदश प्राजापत्यान् पश्यन् ' इत्युदाहृतं इति तदप्युपन्यस्तम् ) । अकारणं तर्हि तत् ( स्वरूपपरत्वम् ), न, तस्मिन्नसति संख्यायामभ्यासेनापि संपत्तेः । ( पूर्वकर्मसंभविनो गुणादपि भेद इत्याह— ) गुणेऽपि पूर्वसंयोगात् विनियोगमात्रपरतां निवारयंस्तत्परतामेव आवहति । संज्ञाऽपि पूर्वबुद्धिविच्छेदेन सहस्रदक्षिणत्वादिगुणविनियोगमात्रविरोधेन अपूर्वबुद्धिप्रसूता च तदेवानयति । प्रकरणान्तरमपि अन्यबुद्धिविच्छेदात्

तात्पर्यायैव व्याप्रियते । संनिधौ तु तदविच्छेदात् ( प्रत्यभिज्ञानाविच्छेदात् ) न तात्पर्यं ( न स्वरूपपरत्वं ) इत्यविच्छेदः ( विनियोगमात्रपरत्वम् ) । एवं च कर्मणो विधेयत्वं तद्भेद उपोद्धातः ।

विनियोगपरता तु तृतीये वक्ष्यते । नहि श्रुत्यादिमात्रात् तादर्थ्यमित्युक्तम् । न चानाश्रितानुष्ठानं तत् ( तादर्थ्यम् ) । अनुष्ठानं च विधेः ( साक्षादवहन्तिविषयावान्तरविधेः ) । ( शङ्कते— ) तदपि ( अनुष्ठानमपि ) तर्हि विवक्षितम् । ( उत्तरं— ) सत्यम्, ( ' पौर्णमास्यां पौर्णमास्या यजेत ' इत्यादेः— ) प्रयोगविधेस्तत्सिद्धेः ( अनुष्ठानसिद्धेः ) विनियोगमात्रपरमेतत् ( अवहन्त्यादिवाक्यम् ) । यथोक्तं ' एवं सति अङ्गविधिरनुवादः ' ' न चाविहितमङ्गं भवति इत्यङ्गत्वाय विधातव्यं ' इति । तत्र श्रुत्यादिनिबन्धनत्वाद्विनियोगस्य प्रवर्तनमात्रत्वाद्विधेः द्रव्यादिष्वेव शेषत्वं इति विधिरविनियोजकः इति पूर्वपक्षयित्वा प्रवर्तनारूपमपि अविनियोजकत्वे दुर्लभमिति ' असाधकं तु तादर्थ्यात् ' ( ६।१।१।२ ) इति वक्ष्यमाणरीत्या विनियोगशक्तिरुक्ता ( विधेः ) । विधिश्चेद्विनियोजकः अकारणं श्रुत्यादीनि इत्याशङ्क्य उत्तरत्र श्रुत्यादिसापेक्षत्वमभिहितम् ।

चतुर्थे तु अनुष्ठानगताङ्गपरिमाणचिन्ता । कथम् ? ऋतुविध्यनुष्ठानाधीनः ऋत्वर्थः, पुरुषेच्छानिबन्धनप्रवृत्तिः पुरुषार्थः । तत्र कस्य ऋतुविधितोऽनुष्ठानम्, कियति ( अङ्गजाते ) अनुष्ठानपन्यापारः ऋतुविधेः, कस्य वाऽनपेक्षिततद्विधिनिमित्तान्तरतः पुरुषस्य ( अनपेक्षितता ) इति प्रयोजकाप्रयोजकचिन्तयाऽपि ऋतुनुष्ठानविधिव्यापारपरिमाणमवधार्यते । तथाहि, आमिक्षार्थत्वेन चातुर्मास्यप्रयोगविधिर्दध्यानयनं अनुष्ठापयति, न वाजिनार्थतया, तदार्था— ( आमिक्षार्था— ) नुनिष्पन्नस्यैव तदनुप्रवेशित्वात् ( वाजिनस्य ) । एवं क्रयार्थानयनान्तरीयकस्य सप्तमस्य पदस्य । तथा पुरोडाशशेषस्यैव कपालस्य तुषोपवापमुखेन तत्संस्पर्शात् ( नोपवापार्थं पृथगनुष्ठानं इति परेण संबन्धः ), उत्तरार्धस्य च ( खिष्टकृदर्थस्य ) एकदेशत्वात् उपातैकदेश्युपादेयस्यैव तत्संबन्धात् न पृथगनुष्ठानमिति । अर्थेवादत्वे हि जुहावङ्गक्रतुप्रयोगविधि-

निबन्धनानुष्ठानत्वं पर्णमयीत्वादीनाम्, फलविधौ तदभावः । अतः अर्थवादः क्रत्वर्थः, फलविधिः पुरुषार्थः । सत्यपि च विध्यधीनानुष्ठानत्वे पर्णमयीत्वस्य क्रतुप्रयोगविध्य-विषयत्वात् पुरुषार्थत्वम् । तद्व्यापारपरिमाणं च एवमेव चिन्तितम् । प्रधाने तु यद्यपि विधितः प्रवृत्तिर्विशेषरूपा, सामान्यरूपा तु पुरुषे सा इत्येतावता पुरुषार्थः । अङ्गापेक्षा तु करणज्ञानात् पराचीना तज्ज्ञानं च विधेः इति सामान्यतोऽपि ( न केवलं विशेषतः ) प्रवृत्तेस्तदा-यत्तत्वात् अङ्गं क्रत्वर्थः । ( शङ्कते- ) इदं तर्हि कथं ( भाष्योक्तं ) ' प्रयोजकः कश्चित् पुरुषार्थः, अप्रयो-जकः क्रत्वर्थः ' इति । ( पृच्छति- ) किमत्र कथम् ? ( चोदकः- ) प्रयोज्यौ हि अत्र क्रत्वर्थपुरुषार्थावुक्तौ, तत्रैवं वक्तव्यं ' प्रयोज्यः कश्चित् पुरुषार्थः, कश्चित् क्रत्वर्थः ' इति । ( परिहरति- ) नैष दोषः, पुरुषार्थः क्रत्वर्थः इति समानाधिकरणसमासः, पुरुषः अर्थः ( विषयः आश्रयः कामनिमित्तयोः, क्रतुः अर्थः विषयः क्रतुविधेः ) इति विग्रहात् । एतदुक्तं भवति, कस्यचित् कश्चित् पुरुषः किञ्चित् प्रयोज्यमित्यर्थः ( कस्यचित् कर्मणः काम्यस्य नैमित्तिकस्य वा कश्चित् पुरुषः कामी निमित्त-वान् वा प्रयोजकः, किञ्चित् कर्म काम्यं नैमित्तिकं वा कस्यचित् कामिनो निमित्तवतो वा प्रयोज्यमित्यर्थः ) । क्रतुविधेरपि किञ्चित् प्रयोज्यम्, किञ्चिद् अप्रयोज्यं यथा आमिक्षावाजिनद्वारेण दधानयनम् । ( एवं भाष्यं व्याख्यातम् । सूत्रे तु पुरुषेच्छाधीनप्रवृत्तिः पुरुषार्थः, क्रतुविध्यधीनप्रवृत्तिश्च क्रत्वर्थ इति । एतदेव स्थितम् ) । तत्र ' यस्मिन् प्रीतिः ' ( ४।१।२१२ ) इति फलांशे अनुष्ठानं न विधित इति दर्शितम् । ( विचारप्रयोजन-माह- ) प्रयोजनं श्येनादिफलस्यानर्थत्वम् । पुनः क्रत्व-नङ्गत्वेन तदङ्गत्वेन च क्रतुप्रयोगविधिविषयत्वाविषयत्वे शेषलक्षणेन ( दर्शिते भवतः ) । क्रत्वर्थपुरुषार्थौ विभक्तौ क्रतुशेषत्वाशेषत्वविचारेण ( साम्यवैषम्यविचारात् पूर्वं दर्शितौ ) । परतस्तु सिद्धे एकशेषत्वे क्रतुविधिप्रयोग-विधिव्यापारपरिमाणमात्रविचारात् । अत एव ( साम्य-वैषम्यविचारोपक्रमे भाष्यकारेण- ) उक्तं अतिक्रान्त-स्तृतीयविषय इति ।

पञ्चमे तु किं चिन्त्यते ? ननु क्रमः ( चिन्त्यते ), केन प्रमाणेन ? ( उत्तरं- ) श्रुत्यादिभिः । ( आक्षेपा- ) नैतत् सारम् । ' चोदनालक्षणोऽर्थो धर्मः ', स च चतुरवस्य एव ( विधिचातुर्विध्यात् ) इत्युक्तम् । क्रमश्च तदतिरिक्तः । न ह्येष प्रयोगविधेर्विषयः, अननुष्ठेय-त्वात्, अशब्दार्थत्वात्, क्रमवद्व्यतिरेकेण इदन्तयाऽनि-रूपणात् । पदार्था हि क्रमेण अनुष्ठीयन्ते न तु क्रमः । नापि विनियोगविधेः उत्पत्तिविधेर्वा ( विषयः ) । अत एव ( अननुष्ठेयत्वादेव ) नाधिकारविधेः ( विषयः ) अनियोज्यत्वात् । स्याच्च तावत् श्रौते क्रमनियमे तत्परो विधिः अर्थादिषु तत्परविध्यसंभवः । ( एवमाक्षिते समाधत्ते- ) उच्यते । प्रयोगो विध्यर्थे इत्युक्तम् । क्रममेदश्च प्रयोगविशेषः । तथाहि, क्रमेण पदार्था अनुष्ठीयन्ते इत्युच्यते । तथा च प्रयोगविधिविषयत्वात् न चोदनालक्षणत्वमतिवर्तते क्रमः । ( एवं प्रमेयं परि-शोध्य विचारस्वरूपमादर्शयति- ) तत्र प्रथमं क्रमवद्व्यति-रेकेण इदन्तयाऽनिरूपितत्वात् अप्रयोज्यतामविनियोज्यता-मनुत्पाद्यतां च मत्वा विधिविषयत्वमाशङ्क्य प्रयोगविधि-विषयता दर्शिता । उत्तरवर्णकेन तु उदाहरणशुद्धिः कृता दीक्षापदार्थस्य प्राप्तेः । अनभिषेयस्यापि कथञ्चित्प्रतीय-मानस्य विशिष्टक्रमानुष्ठानस्य विध्यर्थत्वात् कर्तृविशेषविधौ अध्वर्युसंबन्धस्य आनर्थक्यात् अनेकार्थविधितो वाक्य-मेदात् । दीक्षापदार्थस्य तु प्रतिप्रधानावृत्तेः अनुष्ठानविशेष-विधेरकार्थत्वात् ( विशेष्यते अनेनानुष्ठानं इति अनुष्ठान-विशेषः क्रमः ) तद्विधौ ' न पूतः पावयति ' इति प्रति-षेधात् ( ननु अध्वर्युपुरुषा बहवः इति तेषां प्रतिप्रस्थातृ-विषये वचनं भविष्यति इत्यत आह- ) ' इतरमन्यस्तेषां यतो विशेषः स्यात् ' ( ३।८।१०।२२ ) इति । अब्राह्मणस्य आर्त्विज्याभावात् उत्तराश्रमिणोश्च । ब्रह्म-चारिणश्च आचार्यपरतन्त्रत्वात् । अर्थादिषु तु यद्यपि पदार्थपरो विधिस्तथापि तद्रूपप्रयोजनापेक्षी ( अनु-ष्ठानविशेषं क्रमं प्रतिपादयति इति परेण संबन्धः ) स्वाध्यायविधि-प्रत्यायित-पाठक्रमनियम-प्रयोजनापेक्षश्च ( स्वाध्यायविधिप्रत्यायितो यः पाठक्रमनियमः तत्प्रयोजनं च तदपेक्षः प्रयोगविधिः इत्यक्षरार्थः । क्रमं प्रति-

पादयति इति परेण संबन्धः । प्रवृत्तिक्रममाह- ) निर्ज्ञातं च क्रममनुबध्यमानः स्वावगतं च सहभावमत्यन्तमबाधमानः अनुष्ठानविशेषं प्रतिपादयति इति प्रयोगाङ्गमेव । ( ननु ) चिन्तितोऽसौ ( चतुर्थे प्रयोगचिन्तयैव ) पुरस्तात् । ( उत्तरं- ) सत्यम्, प्रयोज्येयत्ता ( प्रयोज्या ये पदार्थास्तेषामियत्तारूपः प्रयोगाङ्गश्चिन्तितः । क्रमस्तु न तथा- ) अप्रयोज्यस्तु क्रमः प्रयोगविशेष एव । अतः पूर्वोणासिद्धेः अनुष्ठानविशेषचिन्तयेयं इति भिद्यते लक्षणार्थः ।

षष्ठे तु अधिकारांशो निरूप्यते सर्वाङ्गोपसंहारसमर्थस्य उतेतरस्यापीति, शक्तेः शास्त्रीयत्वात् शास्त्रीयाशास्त्रीयत्वाभ्याम् । ( पूर्वपक्षमाह- ) तत्र यथैव अपेक्षितसाधनत्वं प्रवृत्तिहेतुर्नैतत् तथा शक्यत्वमपि ( लोकत एवान्वयव्यतिरेकाभ्यामवगतमिति ) । शक्यताऽपि प्रवर्तनात्मविधिरूपमनुप्रविशन्ती इष्टसाधनतावत् शास्त्रगम्या । तथा चार्थिमात्रस्येष्टसाधनम् । शक्यं च शास्त्रात् प्रतीतं कर्म प्रमाणान्तरविरोधेन यथासंभवं व्यवतिष्ठते ( यो यावन्ति शक्नोत्युपसंहर्तुमङ्गानि तस्य तावद्भिरैवाङ्गैः तत् प्रधानं शक्यमभिमतसाधनमिति ) इति सर्वाधिकार उक्तः । ( सिद्धान्तमुपक्रमते- ) प्रमाणान्तरविषयत्वानु ( तुशब्दः पूर्वपक्षं व्यावर्तयति ) शक्तेरप्राप्तेः शास्त्रस्यार्थवत्त्वात् विधिरूपानुगताया अपि न शास्त्रार्थता ( प्राप्तत्वात् ) विधिस्तु मानान्तरगम्यशक्त्यपेक्षः शब्देन प्रतीयते । न चैवं सापेक्षत्वदोषः, यथा मानान्तरगोचरपदार्थरूपापेक्षित्वे । अन्यथा ( शास्त्रस्य शक्तिविषयत्वे ) सर्वैः सर्वाङ्गोपसंहारसमर्थः स्यात्, कुतो यथासंभवं व्यवस्था । ( पूर्वपक्षी- ) प्रमाणान्तरविरोधादिति चेत् । ( उत्तरं- ) हन्त तर्हि शब्दस्याप्रामाण्यम् । लक्षणप्रमाणान्तरसिद्धो यः पदार्थस्वरूपविशेषोपायप्रतिपत्तिः ( पदार्थस्वरूपविशेषः शक्यतालक्षणः तदुपायप्रतिपत्तिर्यस्य शास्त्रविषयस्य सः ) अनन्यगोचरः शास्त्रविषयोऽभ्युपगमनीयः । तथा च ( शक्यताग्राहिणि नियामके प्रमाणे सति ) नाशकतस्य प्रवृत्तिहेतुरकर्तृकत्वादिति । नासमर्थस्तत्र प्रवर्यो गम्यते इति समर्थाधिकारः ( सिध्यति ) ॥ ३४ ॥

सति चाधिकारे स कस्येति स एव पुरस्तात् प्रतिपादितः । कथं पुनस्तस्य अभावः शङ्कितः ? इह केचित् ' साध्यत्वात् कर्तुराख्यातैर्व्यापाराः सिद्धसाधनाः । प्राधान्येनाभिधीयन्ते फलेनापि प्रवर्तिताः ॥ ' ३५ ॥ क्रियाप्रधानमेकार्थं वाक्यं ( शब्दवृत्त्यनुसारात् ) इति । क्रियैव हि ( साध्यरूपा ) भाव्यते, स्वभावसिद्धं ( तु ) द्रव्यं ( तां प्रति ) गुणं ( स्वर्गादि ) इति वदन्तः फलस्यासमन्वयं वाक्ये मन्यन्ते । तथा च फलाभावादधिकाराभावः, नहि अफलेषु कर्मसु कश्चिन्नियोज्यः स्वामी वा । ( चोदयति- ) कथं पुनरसमन्वयः फलस्य ? ( समाधत्ते- ) कर्मणः ( धात्वर्थस्य ) साध्यत्वप्रतीतेः, द्वयोः साध्ययोरसमवायात् । तथाहि, यदि यागादय एव क्रियाः ते एव पूर्वापरीभूताः प्रधानात्मना गम्यन्ते ( न तदा भाव्यान्तरापेक्षाऽस्ति ) । अथापि तदतिरेकिणी क्रिया, सा च सकर्मिका भाव्यप्रधाना, तथापि ते एव ( यागादयः, न तु फलम् ) । कुतः ? पौर्वापर्यनियमात्, प्रत्ययस्य प्रकृत्यर्थभिसंबन्धस्वार्थाभिधायित्वात् ( धात्वर्थस्य च- ) साध्यत्वेन प्रतीतेः, अन्यथा ( धात्वर्थस्यासाध्यत्वे ) द्रव्यगुणशब्दाविशेषात् ( अविशेषप्रसङ्गात् ) । अनभ्युपगमाच्च ' येषामुपत्तो ' इति ( २।१।१।३ ) साक्षात्करणाभिसंबन्धाच्च ( धात्वर्थस्य साध्यत्वं ) ' काष्ठैः पचति ' इति । ननु कर्मान्तराभिसंबन्धात् ( काष्ठैरोदनं पचतीति ) नैवं स्यात् । न, कर्मण्यपि कारकस्मृतेः कारकत्वेनैव क्रियाऽन्वयात् ( स्व- ) शब्देन भूततयोपादानात्, ईप्सिततमत्वं तु प्रमाणान्तरविषयः । तथा च दृष्टफलेषु ( ओदनपाकादिषु ) अस्तु फलवत्ता, यागादिषु तु न फलं स्वर्गादिः, तथा असमन्वयात् मानान्तरस्य चाभावात्, एवं च ' तानि द्वैधं ' इत्युक्तम् ( २।१।३।६ ) ( केषांचित् कर्मणां फलानां साध्यत्वेन प्रधानत्वं ज्योतिष्टोमप्रयाजादीनाम्, केषांचिच्च मानान्तरसिद्धफलानामवघातादीनां फलं प्रति गुणत्वेनेति ) । अन्यथा ( सर्वेषां फलवत्त्वे तु ) ऐक्यमेव स्यात् ( एकरूपतैव स्यात् । प्रमेयं परिशोध्य सूत्रमत्र योजयति- ) एवं तावत् ' द्रव्याणां कर्मसंबन्धे ( कर्मसंयोगे इत्यन्यत्र पाठः )

गुणत्वेनाभिसंबन्धः ' ( ६।१।११ ) न फलत्वेन इति युक्तम् । वस्तुतश्च न संबन्धत्वेन ( संबन्धः फलत्वेन ) पुरुषप्रयत्नस्य ( भावनायाः ) यागादिविषयत्वात् स्वर्गाद्य-संबन्धात् । यागादेश्च व्यापारान्तरादर्शनात् करणत्वानुप-पत्तेः । भूतेः ( भवनस्य ) अव्यापारत्वात् । शक्ये च पुरुषनियोगात् ' स्वर्गं कुर्यात् ' इत्यनुपपत्तेः, अवश्यक-र्तव्यताप्रसङ्गाच्च, फलस्य चाविधेयत्वोपगमात्, यागादेश्च विधेयत्वाश्रयणात् । प्रवृत्तिविषयो हि विधिः ( प्रवर्तना-रूपत्वात् ) न साक्षात् यागे फले वा । प्रवृत्तिश्च भावना, यद्विषयायाश्च प्रवृत्तेर्हेतुः शब्दः स विधिरित्युच्यते । तत्र आख्यातोपादाना भावना नास्त्येव या विधीयेत ( द्वितीया च भावना नास्त्येव या फलविषया विधीयेत ) । सत्यामपि भिन्नभावनायां न भावनाकर्मणोर्यागफलयोर-समवायः, न विधिसामर्थ्यात् अन्यदपि फलं तस्याप्येवं समवायात् वैरूप्यात् साधनभावस्य दुरवबोधत्वात् ( तस्मात् साधनभावो दुरवबोधः साध्यत्वेन श्रतस्य यागस्य ) । नार्थापत्तिः ( यागादेः फलसाधनत्वाव-गतिः ) चोदनालक्षणत्वहानेः, तस्याः साध्यत्वपर्यव-सानात् । अफलस्य कर्मणो लोके साध्यत्वादष्टेः, साधन-त्वस्य च साध्यत्वपुरःसरत्वात् अर्थात् तदाक्षेपायोगात् । साध्यत्वस्य पुरोभाविनः साधनत्वाक्षेपासामर्थ्यात् । आक्षे-पेऽपि सिद्धयर्थं कर्तृरूपस्य ( सेदुः ) कारणत्वाभावात् ।

कथं तर्हि इदानीं विधिः ? ( पूर्वपक्षी- ) किमत्र कथम् ? प्रवर्तनामात्रं विधिः न पुरुषार्थानथा स्पृशति । कुतः ? प्रतीतेरव्यभिचाराच्च । ( प्रतीतेरिति विवृणोति- ) तथा च लिङादिभ्यः प्रेरणाऽवगमः । यद्यपि च इष्ट-साधनता प्रवृत्तिहेतुः, शब्दस्तु अनामृष्टतद्रूपः प्रवृत्ति-हेतुमात्रमभिविधिशते तदाकारावबोधत्वात् । ( अव्यभि-चारं विवृणोति- ) प्रेषादिषु च तदभावात् ( अभिमत-साधनत्वाभावात् ) प्रवर्तनामात्रस्य चाव्यभिचारात् । ( यद्युच्येत क्वचित् प्रेषणा, क्वचिदध्येषणा, क्वचिदभि-मतफलसाधनता लिङ्गार्थो भविष्यति, इत्यत आह- ) अनेकार्थत्वदोषात् ( न खलु प्रवर्तनामात्रत्वे संभवति अनेकार्थता युक्ता ) । न च तद्रूपबोधादेव तद्वोधः ( न च तत्र अवबोधादेव अभिमतसाधनता बोधहेतुरित्यर्थः इति

तु कणिका ) । मोहादेरपि संभवात् । ( मीमांसकैकदेशी आह- ) ननु एवमपि प्रवर्तनायाः प्रवर्त्यविशेषविषय-त्वात् तस्यैव पूर्वमपेक्षणात् स्वर्गकामादिपदानां च तत्समर्पणसामर्थ्यात् स एव ( प्रवर्त्य एव ) तैः समर्प्यते, न साधनविशेषः । ( पूर्वपक्षी- ) किमतः ? ( एकदेशी- ) कामिनोऽधिकारः प्रतिपन्नो भवतीति । ( पूर्वपक्षी- नहि अफले अधिकार इत्युक्तम् । अभ्युपगम्याप्युच्यते- ) एवं नाम, न तु प्रवृत्तिसिद्धिः असति फले, प्रवृत्त्यर्थश्चा-धिकारः । ननु आनर्थक्यमुपदेशस्यैवं स्यात् । ( उत्तरं- ) सति अर्थे नानर्थक्यम्, असति तु किमन्यत् ( आनर्थक्यं स्यात् ) । आत्मविज्ञानाधिकारसिद्धिप्रयोजनत्वाद्वा नानर्थ-क्यम् । एष खलु पुरुषः स्वभावतो रागाद्याविष्टो दृष्टफले-रुपायैर्विषयोपार्जने प्रवर्तमानस्तदाक्षितमनाः तत्पक्षपाती न विगलितविषयप्रपञ्चमात्मतत्त्वमुपदिष्टं प्रत्येतुं ( निश्चेतुं ) परिभावयितुं ( निदिध्यासयितुं ) वा अलम् । कर्मोप-देशैस्तु अनुशिष्टः कृतकामनिवर्हणः स्वाभाविक्याः प्रवृत्तेः निवृत्तः शास्त्रीयायां कर्मप्रवृत्तौ व्यवस्थितो दान्तः ( कामैरबाधितमनाः ) शक्नोति तादृशमपि आत्म-तत्त्वमुपदिष्टं प्रत्येतुं परिभावयितुं च । एवं दृष्टेनैव कर्म-विधयः आत्मज्ञानाधिकारप्रयोजनाः । एवं च शास्त्रत्वं नियोज्यानुयोजनात् हितोपदेशाद्वा ( आत्मज्ञानाधि-कारसिद्धिप्रयोजनकर्मज्ञानोपदेशादित्यर्थः ) । कामे तु ( काम्यमाने स्वर्गादौ ) साध्ये रागाद्यभिव्यासायां स्वाभा-विक्यां प्रवृत्तौ उपायदर्शनेन स्वहस्तदानात् शब्दः शास्त्रता-मतिवर्तते, नहि तदा पुरुषोऽनुशिष्टः स्यात्, स्वच्छन्द-चेष्टायां त्वनुज्ञायेत । अथापि हितमुपदिशच्छास्त्रं तथापि प्रकृत्या दुःखानुषक्तेषु काम्येषु उपायदर्शनेन प्रवर्तयन् न हितोपदेशी शब्दः स्यात् ।

ननु एवं ज्ञानविधिरपि अनुशासनमात्रमेव स्यात्, न, ज्ञानस्य दृष्टार्थत्वात् स्वभावतश्च गुणभूतत्वात् संमार्गादि-वत् । इममेव चार्थमभिप्रेत्य ' कर्तव्यश्च सुखवान्, अकर्तव्यो दुःखवान् ' इत्याद्युक्तम् । एषोऽर्थः ( उक्त-भाष्यस्य- ) स्वर्गादेः क्षणिकत्वादिदुःखानुषङ्गात् तदु-पायो यागो दुःखतया न कर्तव्य एव स्यात्, प्रलीनाशेष-दुःखप्रपञ्चावभासप्रयोजनस्तु सुखफलः कर्तव्यः । ननु एवं

वर्णयता अतिसुष्ट एवाधिकारो भवति । सत्यम्, न्यायस्तु निरूप्यते नाभ्युपगमः । न च 'यागं कुर्यात्' इत्यर्थे यथाऽधिकारस्तयोपरिष्ठात् वक्ष्यते ॥ ३५ ॥

( एवं पूर्वपक्षयित्वा सिद्धान्तमाह- ) अत्रोच्यते, 'विशेषा एव शब्दार्था दृष्टरूपान्वयेऽपि हि । न च प्रवर्तनाबोध इष्टशक्तेर्विनाऽर्थवान् ॥' ३६ ॥ न तावत् सामान्यं लिङाद्यर्थः प्रेषणाऽध्येषणाऽभ्यनुज्ञोपदेशानां तु विशेषणामेव लोके प्रतीतेः, मोहादिभेदान्तरावगतेश्च । नहि प्रवृत्तिहेतुमात्रावबोधः कचिदस्ति । सामान्यशब्दात् विशेषप्रमाणाभावे तन्मात्रावगतिः । अतो न तावन्मात्रं शब्दार्थः । विशेषानुषक्तमेव तु तुन्नादीनामिव कर्तृत्वं ताच्छील्यानुषक्तम् । अन्यथा ( ताच्छील्यादिवचनाभावे ) कर्तृप्रयोगप्रतीतिप्रसङ्गात् ( कर्तृमात्रे प्रयोगप्रसङ्गात् ) । नाप्युपाधयो न शब्दार्थाः ( उपदेशादयः ), अप्रतीतानामभेदकत्वात्, अन्यस्य प्रत्ययहेतोरभावात् । 'तदन्तत्वात्तद्वाच्यः समानशब्दोऽयम्' इति च ( कात्यायन- ) स्मरणात् । ( द्विविधोऽप्युपाधिः उपहितसमानाधिकरणः तद्व्यधिकरणश्च । तद्यथा 'दृतिहरिः पशुः' 'गार्गिकया श्लाघते' इति च । तत्र यः समानशब्दः समानाधिकरणोपाधिः स तदन्तवाच्यः प्रत्ययान्तवाच्यो दृतिहरिपश्चादिः । न तु असमानशब्दः असमानाधिकरणः 'गार्गिकया श्लाघते' इत्यादिः । नहि 'गार्गिकया' इति श्लाघाधिकारविहिते बुनि तदन्तेन असमानाधिकरणः ( ण- ) गार्गिकया श्लाघा अभिधीयते इत्यर्थः । ननु तटस्था एवोपाधयः न पुनरभिधाविनिवेशिन इत्यतः आह- ) गोत्वादीनामपि उपाधित्वात् ( अन्यथा ) सत् इत्येव शब्दार्थत्वप्रसङ्गात् । उपेयापि तु ( प्रवर्तनामात्राभिधानं ) उच्यते । सामान्यचोदनाया विशेषपरत्वात् विशेष एव प्रतिपाद्यः । स च यः कश्चित्, सर्वो वा, कश्चिदेव वा, सर्वथा तु विशेषप्रत्यस्तमयेन सामान्यबोधोऽर्थवान् । तत्र इष्टतच्छक्यनपेक्षाणां अभिप्रायमात्रानुविधायिनां तदपेक्षाणां च तदानुकूल्यमपेक्षमाणानां प्रवृत्तिहेतवः प्रेषणाऽध्येषणाऽभ्यनुज्ञाः अपुरुषबुद्धिप्रभवयाः ( चोदनायाः ) न प्रतिपाद्याः । न मोहादयः ( प्रवृत्तिहेतवः ) बोधविरोधात् ।

ते हि प्रतिपाद्यमाना अप्रवृत्तिहेतव इति प्रवर्तनाऽवबोधो विहन्येत, विपर्यय एव स्यात् । नेष्टता ( इष्टसाधनता इति कणिकायाम् ) कर्मणि ( प्रवृत्तिहेतुः ) प्रत्यक्षविरोधात् । इष्टसाधनतामपि चेन्न गमयेत् अप्रतिपादकतैव स्यात् । सामान्यबोधस्य विशेषप्रत्यस्तमये अनर्थकत्वान्मिथ्यात्वापातात् । तस्य च हेतुद्वयाभावे ( कारणदोषबाधकप्रत्ययाभावे ) अयुक्तत्वात्, तदुक्तं 'असाधकं तु तादर्थ्यात्' इति ( ६।१।१।२ ), भवेदसाधकं कर्म साधयितारं नाधिगच्छेत् अनधिकारि स्यात् इत्यर्थः, तादर्थ्यात् प्रवर्तनामात्रार्थत्वात् ( विधि- ) शब्दस्य प्रीतिसाधनत्वानवगमात्, प्रीत्यर्थत्वाच्च पुरुषप्रत्ययानाम् । अविशेषे तु प्रीतिसाधनत्वे सिद्धोऽधिकारः । सर्वविशेषप्रत्यस्तमये चासाधकं वाक्यं स्यादबोधकं अविशेषार्थत्वात् सामान्यचोदनायाः ॥ ३६ ॥

ननूक्तं 'प्रज्ञायते लिङादीनां व्यञ्जनीया प्रवर्तना । प्रयोक्तृधर्मः' ( कारिका ७ ) इति । सत्यम्, आज्ञादिको नोपदेशः ( प्रयोक्तृधर्मो वेदे ) । ननु उपदेशोऽपि अनुग्रहाभिप्रायात्मक इति न प्रयोक्तृधर्मतामतिवर्तते । नैतत् सारम् । उपदेशे प्रेषादिष्विव प्रवृत्तिहेतुत्वाभावादभिप्रायस्य । तथाहि, 'आज्ञादौ कर्मशक्तेर्हि नाभिप्रायानुरोधिता । उपदेशे कर्मशक्तिमवबुध्य प्रवर्तते ॥' ३७ ॥ आज्ञाऽभ्यर्थेनयोर्हि कर्मणः सामर्थ्यं अनपेक्षमाणः तद्विशेषं ( तस्य कर्मणः प्रयोजनविषयं विशेषं ) अनाद्वियमाणः तदभिप्रायानुरोधादेव किञ्चित् समीहमानः अभिप्रायानुरोधी प्रवर्तते । अनुज्ञानेऽपि यद्यपि क्रियाफलात् प्रवृत्तिः तथाप्यभिप्रायानुकूल्यमपेक्षते । उपदेशे तु सत्यप्यनुग्रहाभिप्राये कर्मणः समीहितशक्यभावे न प्रवर्तते । कर्मशक्तिं त्ववबुध्य ( उपदेष्टुः ) अप्रतारकत्वमात्रेण विप्रलम्भकनिमित्ताभावेन सत्यार्थवचनात् असत्यपि अनुग्रहाभिप्राये वक्तुः प्रवर्तते । तस्मादुपदेशे तु सत्यपि अनुग्रहाभिप्रायः शब्दार्थः, अनुमतसाधनता तु कर्मणः ( इति मूलपाठः । तस्मादुपदेशप्रवृत्तेः प्रवृत्तिविषयसमीहितसाधनत्वभावानुविधानात् अभिप्रायाऽननुविधानाच्च नानुग्रहाभिप्रायः शब्दार्थः, अभिमतसाधनता तु कर्मणः शब्दार्थः-इति तु कणिका ) ।

( शङ्कते- ) तत्प्रतिपादनं ( अमिमतसाधनताप्रतिपादनं ) नानुग्रहामिप्रायमन्तरेण इति चेत् ( निराकरोति- ) न, मध्यस्थस्यापि प्रश्नादिदर्शनात् । न चैवं तावता शब्दार्थत्वं सर्वशब्दानां ज्ञातार्थत्वप्रसङ्गात् । ननु एवं ( समीहितसाधनतायाः प्रवर्तनात्वे सति । प्रवर्तनैव चोदनेति तस्याः शब्दार्थत्वात् ) प्रमेयैव स्यात् चोदना, प्रमाणं चेष्ट्यते 'चोदनालक्षणोऽर्थो धर्मः' इत्यभिधानात् । तस्मात् शब्देन प्रमाणात्मना अभिधेयः प्रवृत्तिप्रतिपत्तिकार्योन्नेयः क्रियाविषयः प्रतिपत्तुः स्वसंबन्धः प्रवृत्तिहेतुरर्थश्चोदना । ( दूषयति- ) वार्तमेतत् । प्रवृत्तिहेतोर्वाक्यस्य चोदनात्वाभिधानात् 'चोदनेति क्रियायाः प्रवर्तकं वचनं' इति ( भाष्यं- १।१।२ ) । यत्र चास्य प्रामाण्यं ( अभिधेयस्येष्ट्यते, ) शब्दस्यैव तत्रास्तु किमनेनान्तर्गुह्यता ( प्रमाणरहितेन ), नहि तत्र शब्दस्य कश्चिद्विरोधः । पदार्थान्तरवत् प्रामाण्यमस्तु व्यर्थं विशेषणा- ( विशेषा- ) मिधानम् ।

( संप्रति विषयं विचारयति- ) क चास्य प्रामाण्यम् ? विषये ( यागादौ ) चेत्, न, प्रमाणान्तरसिद्धेः । अपूर्वस्यापि च संसर्गस्य लोकवत् तदभावेऽपि प्रतिपत्तेः । अदृष्टसाधनत्वे ( यागादीनां श्रेयःसाधनत्वे ) चेत्, शब्दस्यैवास्तु । शब्दकार्यत्वे च अव्युत्पन्नशब्दप्रवृत्तिः । शब्दज्ञाप्यत्वं अन्यहेतुकस्य अयुक्तमित्युक्तम् । अनुमानं च न स्वार्थप्रतिपत्त्या ( गृहीतसंबन्धम् ), तस्याः ( प्रतीतेः ) अलिङ्गत्वात् लिङ्गफलत्वात्, अनवस्थानात् ( लिङ्गभूतायाः प्रतिपत्तेरपि कारणान्तराभावात् स्वात्मप्रतिपत्त्यन्तरमेव कारणं वाच्यम्, एवं च तस्या अप्यात्मप्रतिपत्त्यन्तरमित्यनवस्था ) । न च विषयप्रतिपत्त्या ( चोदनानुमानं ) विषयशब्देभ्यस्तत्सिद्धेः ( भावार्थरूपविषयप्रतिपत्तिसिद्धेः ) । प्रवृत्त्याऽपि नास्मीयया ( लिङ्गेन चोदनाऽनुमानम् । निमित्ताभावेन- ) तदभावात्, ( चोदनाऽवगमनिमित्तत्वे वा ) इतरेतराश्रयात् । प्रवृत्तिमेवे शब्दवैयर्थ्यम्, शब्दमेवे वृथाऽनुमानम् । परप्रवृत्त्या अनुमितात् विदितशब्दसंगतेः स्वयं शब्दादवबुध्य प्रवर्तते इति नोभयवैयर्थ्यं ( शब्दस्य च प्रवृत्तिलिङ्गस्यानुमानस्य च ) इति चेत्, न, परप्रवृत्त्या

प्रवृत्तिहेतुमात्रावगमात् विशेषानिर्धारणात् तदभिधानप्रतीतेः ( तन्मात्राभिधानप्रतीतेः ) । तन्मात्रप्रतिपत्त्या प्रवृत्त्ययोगात्, नहि सर्वः सर्वस्य प्रवृत्तिहेतुः ( न खलु आज्ञादयो विशेषाः सर्वे सर्वं प्रवर्तयन्ति । अपि च संबन्धसंवेदनाधीनप्रवृत्तित्वाच्छब्दस्य मानान्तरेण च संबन्धग्रहणमन्तरेण तदनुपपत्तेः ) अनन्यहेतुकत्वभावात्वाच्च । ( शङ्कते- ) शब्दपूर्वयैव प्रवृत्त्या अनुमानहेतुकमिति चेत् ( शब्दपूर्वयैव प्रवृत्त्या अनुमानात् शब्दहेतुक इति चेत् । निराकरोति- ) अनुमानपूर्वकमेव शब्दात् प्रतीतेः किं नानुमानप्रमाणक एव । अपि च नादृष्टातिरिक्तः प्रवृत्तिहेतुरनुमीयते, तस्य पूर्वसिद्धयपेक्षत्वात् प्रवृत्तेः ( तस्य शब्दनिबन्धनप्रवृत्तिलिङ्गकस्यानुमानस्य प्रवृत्तेः ), दृष्टैरपि हेतुभिस्तदुपपत्तेः । प्रतिपत्ताश्रितश्च यैः प्रत्ययविशेष आश्रितः, तैरालम्बनं वाच्यं अन्यप्रमाणकत्वं च ( अनन्यप्रमाणकत्वं च ) समर्थनीयम् ( न च शक्यं स्वसंवेदनसिद्धत्वात् अनुमेयत्वाद्वा ) । अर्थान्तरोपगमेऽपि नित्यत्वे सर्वैः सर्वदा सर्वत्राधिकृतः स्यात् । अप्रमाणकं च तत् ( प्रमाणाभिमतत्वात् ) शब्दात् कस्यचित् कच्चिन्नियोगप्रतीतेः । अनित्यत्वेऽपि न शब्दः कार्यः उक्तदोषत्वात् ( कारिका २ पृ. ५ ) । निमित्तात् कामाद्वा उत्पत्तौ ( निमित्तकारका- ( क- ) विनाशेऽपि कार्याविनाशात् ) कृतप्रयोगस्यापि ( तदस्तीति ) प्रसङ्गः । यावन्निमित्तमनुवृत्तौ कृतप्रयोगस्यापि प्रागुपभोगात् प्रवृत्तिः स्यात् । तस्मात् पूर्वं एव ( कर्तृसमीहितसाधनतैव ) विधिः ॥ ३७ ॥

तत्र ( च स्थिते ) 'यागानुरक्तो व्यापारो दृष्टहेतुर्न युज्यते । तत्परत्वेन शब्देन यदा स प्रतिपादितः ॥' ३८ ॥ यदि खलु यागानुरक्ते व्यापारे यागः साध्यात्मना भावानुरज्जकत्वेन ( यागं कुर्यात् इत्यनेन रूपेण ) गृह्यते तदा संनिवृष्टस्तत्परः शब्देन उक्तः इति दृष्टहेतुतात्मा न तत्र विध्यर्थः समवेयात् तस्य ( यागादेः ) अनिष्टत्वात् ( दुःखं कर्म इति ह्यनुभवो लोकस्य ) । तत्राविवक्षिते विधौ सफलस्य निष्फलस्य वा लोके कथंचित् ( अनुविधेयपुरुषाशयवशात् ) प्रवृत्तिः स्यात्, ( अपौरुषेये तु वेदे पुरुषाशया-

भावात् विध्यविवक्षायां प्रवृत्तिर्न स्यात् ) तदुक्तं 'असाधकं तु तादर्थ्यात्' इति । ( सूत्रार्थमाह— ) प्रीत्यर्थत्वात् पुरुषप्रयत्नानां प्रीतिहेतुता तु विध्यर्थासमवाये साधकं नाधिगच्छेत् इति । अथैवं विधिसामर्थ्यात् इष्टनिष्ठः, तथा सति धात्वर्थः करणं तन्त्रान्तरीयकतासितः ( विधिविवक्षायामपि यागस्य साध्यत्वप्रतिपत्तिरूपपद्यते तस्य प्रागसिद्धेः साधितस्यैव साधनत्वेन साध्यत्वाक्षेपात् तद्भावस्य तन्त्रान्तरीयकत्वात् । कारिकां व्याचष्टे— ) यदि तु विध्यविवक्षाहेतुत्वं भावात् नार्थव्यापारः ( इष्टानिष्ठः ) तदा यागस्यानिष्टत्वात् तदन्यपरे ( व्यापारे ) प्रधानात्मना अनवकाशो यागः । [ अत्र 'प्रधानात्मनोनवकाशो यागः' इति मूलं मुद्रितम् । 'प्रधानात्मना यागोऽनवकाशो न भवति' इति कणिका मुद्रिता । युक्तं तु सुधीर्भिविचारणीयम् ] प्रकारान्तरेणापि सावकाशतया विधेश्वानवकाशतया ( इष्टपरतैव व्यापारस्य युक्ता ) सामर्थ्यात् ( अनवकाशविधिप्रतीतिसामर्थ्यात् ) नान्तरीयकतया ( वृत्त्या ) प्रतिपाद्यमानो विषयत्वं ( याग— ) करणात्मनाऽन्वेति । नहीष्टपरो व्यापारः तत्परः ( यागपरः ) यागपरो वा इष्टपरः । एवं तावत् 'यजेत' इति विधिवशात् फलभिसंबन्धः ॥ ३८ ॥

( कमिसंबन्धादपि स्वर्गादेर्भाव्यतेत्याह— ) यतश्च 'भावनाकर्मता पूर्वमिच्छारूपाऽवगम्यते । स्वर्गः सिद्धोऽपि तद्योगादतोऽन्वेति फलात्मना ॥' ३९ ॥ यो हि यदिच्छति स तत् करोति इति भावनायाः प्रारम्भ इच्छा । तथा च तत् ( इच्छाकर्म ) भावनासाध्यं इति सिद्धोऽपि स्वर्गादिः तत्कर्मतया ( इच्छाकर्मतया ) कमिसंबन्धात् ( द्वितीयादिसंबन्धात्— ) ओदनादिवत् साध्यात्मनैव भावनायामन्वेति नान्यथा, तदुक्तं 'प्रत्यर्थं चाभिसंबन्धात्' इति ( ६।१।१।३ ) । ( सूत्रं विवृणोति— ) अर्थ्यमानं प्रति पुरुषव्यापारः आभिमुख्येन संबध्यते अतः अर्थनायोगात् स्वर्गादेः तत्कर्मतया अभिसंबन्धः, अन्यथाऽनवकाशत्वात् । अतो न केवलं 'यजेत' इति फलापेक्षत्वात् ( विध्युपहिताया भावनायाः, अपि तु ) स्वर्गादेः ( कमियोगापादितसाध्यभावस्य ) अन्यथाऽसमवायात् । तथा च संबन्धात् कर्म स्वर्गे प्रति साधनत्वेन गम्यते ॥३९॥

( शङ्कते— ) कथं पुनः स्वर्गस्यान्यविशेषणस्य भावनाऽभिसंबन्धः, तत्संबन्धे वा अन्यविशेषणत्वं कथम्, समासो वा । नहि तदभिसंबन्धरहितस्य ( पुरुषसंबन्धरहितस्य ) अन्यसंबन्धसव्यपेक्षस्य वा भावनासंबन्धः, गुणभूतस्य नहि समासो युज्यते ( प्रधानस्य तु अन्यसंबन्धसापेक्षस्यापि समासो दृष्टः ) । ( परिहरति— ) नैष दोषः 'अर्थाद्विशेषणपरं संबन्धं याति दण्डवत् । तद्योगाच्चान्यसंबन्धे न समासः प्रदुष्यति ॥' ४० ॥ न खलु स्वर्गकामान्वयनिरपेक्षः स्वर्गो भावनाऽभिसंबन्धी ( येन शाब्दी पुरुषविशेषणप्रतीतिः व्याह्रयेत ) किंतु स एव विशेषणप्रधानः संबन्धमुपाश्रुते ( भावनायाम् ) । यथा 'दण्डी प्रैषानन्वाह' इति दण्डप्रधानो दण्डी ( यथा 'मैत्रावरुणः प्रैषानन्वाह' इति प्रैषानुवचने मैत्रावरुणस्य प्राप्ते 'दण्डी प्रैषानन्वाह' इति मैत्रावरुणलक्षणविशेष्यविधानानुपपत्तेः विशेषणस्य दण्डस्य चाप्राप्तेर्विधेयत्वात् तत्परो दण्डिशब्दः, तथैह 'यजेत' इति भावनाक्षेपादेव भावयितुः प्राप्तेरविधेयत्वात् भाव्यविशेषापेक्षत्वाच्च भावनायाः, स्वर्गस्य च पुरुषविशेषणस्याप्राप्तरूपतया कमिकर्मतया च भाव्यत्वार्हत्वात् अन्यतश्चाप्राप्तेः तत्परा स्वर्गकामश्रुतिरिति ), तदभिसंबन्धी तु तत्परः ( भावनासंबन्धपरः ) स्वात्मना अविवक्षित एव । एवं च समासोऽपि उपपन्नः । स्वतन्त्रस्य हि अन्यसंबन्धे तदसंभवात् ( पुरुषसंबन्धासंभवात् ) सापेक्षत्वात् समासो न स्यात् । तदभिसंबन्धेन तु ( पुरुषसंबन्धेन ) तद्वारा अन्यसंबन्धे नैकार्थ्यभावोपरोध इति युक्तः समासः । अन्यथा सर्वमेव विशेषणं असमासं स्यात्, तस्य कार्यमसंपृशतो वैयर्थ्यात् । संपृशे वा सापेक्षत्वात् ( भवन्मते ) समासो भवेत् ।

यत्तु आख्यातार्थे साध्ये साध्यान्तरासमवायः ( साध्यान्तरस्य स्वर्गादेरसमवायः ) इति । ( दूषयति— ) भावनायां तावत् रूपादेव तत्समवायः ( साध्यसंबन्धः ) तस्या भाव्यप्रधानरूपत्वात् । धात्वर्थेऽपि यदि तात्पर्येण भावनायाः ( धात्वर्थस्य ) साध्यत्वं तत् विधिनाऽपास्तम् । अथ ( अन्यार्थप्रवृत्त— ) भावनाविषयत्वमात्रम्, तत् कारणान्तरेष्वपि ( परश्चादिषु ) समानम् । उक्तं हि 'करणं

खलु सर्वत्र कर्तृव्यापारगोचरः ' इति ( भावनाविवेके ) ।  
द्रव्यगुणशब्दार्थस्वरूपतोऽपि ( द्रव्यगुणशब्दार्थविशेषस्तु  
धात्वर्थस्य रूपतोऽपि ) निष्पाद्यस्य साधनत्वात् ( प्राग-  
सिद्धेः ) सिद्धस्योपादानाभावात् ( गोदोहनादीनां तु अन्यतः  
सिद्धार्थानां सतामुपादानात् ) । श्रुत्यैव भावनामनुरञ्जयतो  
यागादेः तद्विशेषणस्य प्रतीतेः ( भावनाया विशेषणस्य  
प्रतीतेः साध्यत्वावगमः । यदपि चोदितम्, सर्वाभित-  
साधनत्वेन कर्मणो गुणभावात् गुणप्रधानभावेन द्वैविध्यं  
हीयेतेति तत्राह- ) द्विविधत्वं तु अपूर्वभावाभावकृतम् ।  
पुरुषप्रत्यनस्य यागादिविषयत्वं स्वर्गे ( साध्ये ) अपि  
अविरुद्धम्, वृक्षे इव च्छेद्ये परशुविषयत्वम् । न च  
यागादेरव्यापारत्वं शब्दादेव ( साधनतया ) तत्प्रतीतेः ।  
ज्ञानप्रदीपादीनां चोत्पत्तेरपि व्यापारत्वाभ्युपगमात् ।

( यच्चोक्तं ' स्वर्गं कुर्यात् ' इत्यशक्योपदेश इति,  
तदनुपपन्नम्, द्विधा हि भवति क्रियानर्हता अत्यन्त-  
सत्त्वात् गगनवत्, अत्यन्तासत्त्वाद्वा तत्पुष्पवत् । न चैत-  
दुभयमपि स्वर्गादौ समस्तीत्याह- ) न च स्वर्गो नित्यः,  
अत्यन्तमसत्त्वात् येनाशक्यः । उपायाज्ञानात् इति चेत्  
( परिहरति- ) अत एव स ( उपायः ) ज्ञाप्यते  
( विधिना, अतश्च ज्ञातोपायः शक्यो भविष्यतीति ) ।  
न चावश्यकर्तृगताप्रसङ्गः ( स्वर्गादेः ) फलशेऽनुवादात्  
करणांशोपसंहाराच्च विधेः, ' दध्ना जुहोति ' इति यथा ।  
( न वयमाचक्ष्महे न फलविषयेति, किंतु तदुद्देश्यत्वात् )  
फलविषयाया एव प्रवृत्तेः यागविषयत्वेन ( अप्राप्तत्वात् )  
शब्दो हेतुः ( प्रमाणं ) इति यागो विधीयते । नहि  
अन्या पुरुषस्य कर्मणि प्रवृत्तिः, अन्या करणे, करणे  
एव प्रवृत्तः फलप्रवृत्तो भवति, कर्मण्येव ( फले ) प्रवर्त-  
मानः करणे प्रवर्तते । तदेवं अर्थावगमाम्न वैयर्थ्यम् ।  
नाप्यन्यत् ( आत्मज्ञानाधिकारानुवेशः ) प्रयोजनम् ।  
' स्वर्गकामो यागं कुर्यात् ' इति यागनिष्ठे शब्दे  
तत्समवायात् ( तत्रैव तात्पर्यसमवायात् ) अप्रमाणात्त्वात्  
( आत्मज्ञानाधिकारानुवेशस्य । तत्परत्वे वा- ) श्रुत-  
हानात् अश्रुतकल्पनाच्च ( श्रुतयागकर्तृव्यताहानात् अश्रु-

तात्मज्ञानानुप्रवेशकल्पनाच्च ) । न च दृष्टमेव प्रयोजनं  
आत्मप्रतिपत्तिः, कर्मभिः कृतकामनिवर्हणेन दान्तेन कामै-  
रनागद्धितमनसा आत्मतत्त्वस्य सुप्रत्ययत्वात् । यदि खलु  
कामनिवर्हणानि कर्मणि, तैश्च कृती न प्रयोजनान्तरम-  
पेक्षते कामी, तथा च तत्पर एव कर्मविधिः इति  
नान्यपरत्वे प्रमाणम् ( कामनानपेक्षितत्वात् ) । न चा-  
शास्त्रत्वम्, श्रेयोऽभिधायकत्वात् श्रेयसः प्रीतिरूपत्वात्,  
प्रीतेश्च कामेषु प्रत्यात्मसंवेद्यत्वात् । न च भोगो निवर्ह-  
णम्, नहि कामानां तृप्तिरस्ति । अथ प्रवृत्त्यन्तरनिवृत्त्या,  
तत्रापि यदि कामी यागेन कुर्यात् नान्येनोपायेन  
कामम्, को विशेषः कामपक्षे ( कामापक्षे इति  
कणिकायाम् ) चेतसः कामनिवृत्तायां प्रवृत्तौ, कथं च  
पक्षेऽपि अप्राप्तविधौ अन्यनिवृत्तिः । अथ कामी  
यागं कुर्यान्न कामम्, ( उत्तरं- ) दुर्लभमर्थद्वयं अवि-  
शेषतः श्रौतलाक्षणिकादिकम् । ( यागं कुर्यादिति श्रौते  
संभवति, न कामनिवृत्तिर्लाक्षणिकी युक्ता आश्रयितु-  
मिति ) यागविधिपरत्वे न कामनिषेधः, कामनिषेध-  
परत्वे न यागविधिः । अर्थात् ( अर्थापत्त्या ) काम-  
निवृत्तिः ( इति चेन्न ) उभयस्याप्यसमवायात् । सर्वदृष्टा-  
र्थप्रवृत्तिनिरोधे च कर्मविधिकृतेऽपि अपार्थकाः स्युः  
दृष्टोपायसाध्यत्वात् तदर्थस्य ( यागादेः ) । स्वाभाविक-  
त्वाच्च फलोपभोगस्य स्वभाववाद एवाभ्यासार्थः छद्मना  
आश्रितः स्यात् । तस्मात् महद्दण्डपदमिदं ' दृष्टेनैव  
कर्मविधयः आत्मज्ञानाधिकारमारोहन्ति ' इति । नियोज्या-  
नुशासनं शास्त्रस्य इति ज्ञाननियोगोऽपि नियोज्यानु-  
शासनमात्रं इति न तत आत्मप्रतिपत्तिः । ( शङ्कते- )  
ज्ञानस्वभावादिति चेत्, ( निराकरोति- ) विधिवैय-  
र्थ्यात् । अवहन्त्यादिवत् इति चेत्, न, नियमार्थत्वात्  
( अवहन्त्यादिविधेः ) । न ज्ञानविशेषनियमः, पक्षेऽपि  
अप्राप्तेः । समारोपेण च संभवात् न तत्त्वपरिच्छेदः ।  
( उपसंहरति- ) तस्मान्नासाधने धात्वर्थे अधिकार-  
सिद्धिः । साधनत्वं चास्य विधिः इत्युक्तम् ॥ विधि-  
विवेकः समाप्तः ।